

بسم الله الرحمن الرحيم

جامع کرامت اولیاء

شالیت

الامام الحق المیرزا یوسف اصفهانی راجی

تیسرا

پہرہ سید محمد زکریا شاہ جی سیالوی

غنیاء الامام ابراہیم بن علی کرمی
الکرام کرامت اولیاء

الْإِنِّ فِي آيَاتِ اللَّهِ لَآخُوفٌ عَلَيْهِمْ وَلَا هُمْ يَحْزَنُونَ
الْقُرْآن

اولیائی تحت قبائی لا یعلمهم غیری
(الحديث القدسی)

جامع کرامات اولیاء

جلد اول

تالیف

الامام المحقق علامہ محمد یوسف نبہانی رحمۃ اللہ تعالیٰ علیہ

ترجمہ

پروفیسر سید محمد ذاکر شاہ چشتی سیالوی

ضیاء القرآن پبلی کیشنز

لاہور۔ کراچی ۰ پاکستان

فہرست

70	عرض ناشر	21	تعلیف ولایت علامہ تفتازانی کی نظر میں
70	مترجم کتاب	23	منکرین کرامات بدعتی ہیں
71	انتساب	26	حنفی و شافعی فقہاء کی نگاہ میں
72	حرف آغاز، مشکل کام	27	امام قشیری کی رائے
72	حضرت علامہ امام محمد یوسف مہبانی رحمۃ اللہ علیہ	29	امام اسفراسنی اور کرامات
73	عہد، نظر و فکر اور علمی کارنامے	29	ایک اعتراض اور امام قشیری رحمۃ اللہ علیہ کا جواب
74	ولادت، تعلیم	36	حضرت سہل کا ارشاد
75	کمال علمی، حلیہ، ملازمت، وصال	37	شیخ اکبر کے نظریات
75	علمی اثرات، جامعیت	38	انکار کرامات کی وجوہات
76	وجہ تسمیہ	39	امام سبکی کی تحقیق
76	مآخذ و مصادر	39	دلائل اثبات کرامات
76	وجہ تالیف	42	امام شعرانی اور کرامات
78	انداز ترتیب	43	حضرت ابن علی محلی کا ارشاد
78	تنبیہ اول	43	علامہ مہبانی کی اپنی تحقیق
79	مقدمہ، مطلب اول	45	کشف صحیح کے انداز
80	پہلا مقدمہ	46	صحابہ کی کرامات کم کیوں تھیں؟
80	دوسرا مقدمہ	47	امام ابن حنبل کا ارشاد
81	کرامات اولیاء نگاہ محبوب خدا میں	49	حضرت سہروردی کے ارشادات
81	جواز کرامات پر عقلی دلائل	54	شان و کرامات صحابہ
81	منکرین کرامات کے شبہات	58	امام یافعی کی نظر میں کرامت
81	شبہات کے جوابات	59	شیخ اکبر کے ولی کے متعلق ادبیانہ ارشادات
82	کرامت و استدراج میں فرق	61	جھوٹے مدعیان ولایت
82	کیا ولی کو علم ہوتا ہے کہ وہ ولی ہے؟	66	حضرت ابن عربی رحمۃ اللہ علیہ کا فیصلہ کن کلام
83	ولی کو اپنی ولایت کا علم ہوتا ہے	69	میزان شرع کے تقاضے
84	حضرت نابلسی اصلیت ولایت بتاتے ہیں	69	حضرت ابن شبل رحمۃ اللہ علیہ اور تصرف

جملہ حقوق بحق ضیاء القرآن پبلی کیشنز لاہور محفوظ ہیں

نام کتاب	جامع کرامات اولیاء (جلد اول)
تالیف	الامام المحقق علامہ محمد یوسف مہبانی رحمۃ اللہ علیہ
مترجم	پروفیسر سید محمد ذاکر شاہ چشتی سیالوی
اشاعت	جنوری 2013ء (بار دوم)
ناشر	محمد حفیظ البرکات شاہ
	ضیاء القرآن پبلی کیشنز، لاہور
تعداد	ایک ہزار
کمپیوٹر کوڈ	TF8 کامل سیٹ
قیمت	1500/- روپے
	ملنے کے پتے

ضیاء القرآن پبلی کیشنز

داتا گنج بخش روڈ، لاہور فون: 37221953 فیکس: 042-37238010

9۔ الکریم مارکیٹ، اردو بازار، لاہور۔ فون: 37247350 فیکس: 042-37225085

14۔ انفال سنٹر، اردو بازار، کراچی فون: 021-32212011 فیکس: 021-32210212

خصوصی گزارش

کتاب ”جامع کرامات اولیاء“ مترجم اس سے پہلے مکتبہ حامدیہ، داتا گنج بخش روڈ، لاہور شائع کرتا رہا ہے۔ اب اس کتاب کے مترجم جناب پروفیسر سید محمد ذاکر شاہ صاحب نے ادارہ ضیاء القرآن پبلی کیشنز، لاہور کو جملہ حقوق برائے اشاعت دائمی منتقل کر دیئے ہیں۔ اب کوئی ادارہ یا پبلشر اس کتاب کو چھاپنے کا مجاز نہیں ہے۔

العارض

محمد حفیظ البرکات شاہ

85	زمین کیوں لپٹ جاتی ہے	120
85	ہوامیں اڑنے کی وجہ	121
86	حضرت امام غزالی اور فلسفہ مناسبت	123
87	حضرت ابو مدین کا عجیب واقعہ	123
87	علامہ سبکی مناسبت کے مؤید ہیں	123
88	اقسام کرامات	124
89	معنوی کرامات	124
90	حسی کرامات	124
90	عظمت علم حقیقی	125
90	حضرت بسطامی رحمۃ اللہ علیہ کا نظریہ	125
91	چوتھا مطلب، اولیائے کرام کے مراتب و طبقات	128
92	عالم الانفاس	128
93	قسم اول مقرر تعداد والے مردان حق	128
93	اقطاب	128
94	ائمہ	129
97	اوتاد	129
97	ابدال	129
104	ابدال کو ابدال کیوں کہتے ہیں؟	129
104	نقباء	130
105	آثار و قیافہ	130
105	نجباء	130
105	حواری	130
106	رجبی حضرات	131
110	ایک رجبی کا حیران کن کشف	131
111	ختم	132
111	قلب آدم کے مطابق تین سو مرد	132
120	قلب نوح علیہ السلام کے مطابق مردان حق	132

مقام کامل حسب ارشاد شیخ اکبر
ابن عربی نے آگ کو گلزار بنا دیا
اقسام معجزات و کرامات
اولیائے کرام سے سوئے ظن رکھنا اچھا نہیں
امام یافعی کا نظریہ مخالفین اولیائے کے متعلق
کرامات اور دوسری خارق عادت اشیاء میں فرق
اقسام خوارق عادت
فلسفہ کرامات
مواقع النجوم اور فلسفہ مناسبت
آیات معادہ اور غیر معادہ
حضرت ابن عباد اور تخصیص و تخصیص کا فلسفہ
حضرت سہروردی رحمۃ اللہ علیہ کے ارشادات
مقاصد کرامات اور حضرت ابن عباد رحمۃ اللہ علیہ
کرامات کیا ہیں؟
حضرت ابونصر سراج رحمۃ اللہ علیہ کا نظریہ
مطلب ثانی، کرامات کی قسمیں
علامہ تاج الدین سبکی کی تحقیق
امام مناوی کی نظر میں اقسام و ولایت
مختلف عالموں سے مراد کیا ہے
والدہ کی اطاعت سے خضر علیہ السلام ملے
مقام اولیاء اور ان کا نعمت خدا ہونا
نور بصیرت کی جلوہ سازماں
کشف کی حیرت خیزیاں
حضرت محاسبی کا واقعہ
حضرت ابو عبد اللہ کی کرامت
حضرت ابو مدین نوجوان ولی کا واقعہ سناتے ہیں
تمتہ و تکملہ

133	اصحاب اربعین اور خلوات الفتح	145	عباد، مصارف البیہ
133	ترجمان قلب ابراہیم علیہ السلام	146	حضرت ابو مسلم کی حیرت خیز عبارت
134	قلب جبریل علیہ السلام کے نمائندے	146	زہاد گرامی
134	قلب میکائیل کے مطابق	147	اولیائے امت کی زہد پروریاں
134	قلب اسرافیل کے مطابق	147	حضرات رجال الماء
134	مردان عالم الناس	148	افراد، امناء
135	رجال الغیب	149	قراء، احباب
135	اٹھارہ مظہر امر الہی	149	محبت نبوی کی ذرہ پروریاں اور کرم گستریاں
135	حضرت مدین رحمۃ اللہ علیہ کا ارشاد	150	محدث حضرات
136	قوت خداوندی کے مظہر رجال حق	151	اخلاء رضوان اللہ علیہم۔
136	پانچ اور حضرات	152	سمراء، ورثہ
137	ہر دور میں چار نفوس قدسیہ	153	حسنات و خیرات کا منبع بلال رحمۃ اللہ علیہ
138	چوبیس رجال فتح	138	تیسری قسم۔ سابقہ اقسام سے وابستہ حضرات انبیائے
138	مدارج العلی کے سات مردان حق	153	کرام علیہم السلام
138	تحت اسفل کے اکیس نمائندے	154	رسل کرام صلوات اللہ علیہم
139	امداد الہی کے تین نمائندے	155	صدیقین رضوان اللہ علیہم
139	تین رحمانی حضرات	156	شہداء رحمۃ اللہ علیہم
140	ایک ہی فرد وحید	157	صلحاء مسلمون و مسلمات رحمۃ اللہ علیہم
140	حضرت غوث اعظم رحمۃ اللہ علیہ کا مقام	158	مومنون و مومنات رحمۃ اللہ علیہم
140	فرد واحد مرکب و متمزج	159	قانتون و قانتات رحمۃ اللہ علیہم
141	مرد وحید، سقراط الرفرف، مردان غنا	160	صادقون و صادقات رحمۃ اللہ علیہم
141	فرد وحید صاحب حالات عجیب	160	صابرون و صابرات رحمۃ اللہ علیہم
142	دس مردان عین حکیم و زوائد	161	خاشعون و خاشعات۔ مصدقون و مصدقات
142	بارہ بدلاء مردان اشتیاق	161	صائمون و صائمات۔ حافظون و ذاکرون
143	چھ نفوس قدسیہ	162	تائبون و تائبات
143	قسم ثانی غیر متعین اعداد والے اصحاب کمال	162	طہارت پسند رجال و نساء
144	ملا متیہ، فقراء، صوفیہ	163	شعار مرد اور عورتیں

163	بیمار کا عشق اور سرکار نبوت کی کرم نوازی	179	ساکھون
164	یہودی کے بیٹے کی گواہی	179	راکعون و رکعات - ساجدون و ساجدات
165	سیدہ خدیجہ رضی اللہ عنہا نعت حضور صلی اللہ علیہ وسلم سناتی ہیں	179	امر بالمعروف کے علمبردار
166	واقعہ شق صدر	181	منکر سے روکنے والے
166	جنات کی دربار گوہر بار میں حاضری	182	صاحبانِ حلم
166	شق صدر اور ساتھیوں کی حیرانی	182	ادواہون حضرات
167	شکاری خود شکار ہو گیا	182	اللہ کا غالب لشکر
167	دشمن رسول علیہ السلام کو فرشتے مارتے ہیں	183	اختیار ﷺ
168	کافر چراغ مصطفوی بجھانا چاہتے ہیں	183	ادویون ﷺ
168	شبِ ہجرت کی جلوہ ریزیاں	184	جماعتِ مختبین
168	صدیق اکبر قصہ ہجرت سناتے ہیں	185	منیبون و منیبات ﷺ
169	سراقہ آتا ہے مگر شکار ہو جاتا ہے	185	مبصرون و مبصرات ﷺ
169	مدینہ والوں کا استقبال اور نعرہ رسالت	186	مہاجرین و مہاجرات، ﷺ
169	ساقی کوثر بے موسیٰ دودھ پلاتے ہیں	187	سراپا خوفِ حضرات
170	اممِ معبدِ عظمت مصطفیٰ علیہ السلام بیان کرتی ہیں	187	عہد پورا کرنے والے
170	علم مصطفیٰ علیہ السلام کی ضوریات	188	واصلون وواصلات ﷺ
171	حضرت عدی علم نبی کی وکالت فرماتے ہیں	188	خائفین و خائفات ﷺ
171	مستقبل کی خبریں	189	معروضون
172	نگاہِ مصطفیٰ کی رسائی اور صحابہ کا ایمان	189	کرما ﷺ
173	حضرت عمار اور علم نبوی صلی اللہ علیہ وسلم	190	معجزات و دلائل نبوت پر مشتمل سوا حدیث
173	مجاہدین امتِ نگاہِ مصطفیٰ صلی اللہ علیہ وسلم میں	191	ابوسفیان دربارِ ہرقل میں نعت سناتے ہیں
175	عشقِ صحابہ کی رعنائیاں	191	حضرت ابن العاص کا واقعہ اسلام اور دربارِ نجاشی کی کیفیت
176	میدانِ جنگ نگاہِ رحمت للعالیین میں	192	حضرت خالد کا اسلام لانا
177	ظاہرِ امجاد باطنِ جہنمی شخص	192	نجاشی کا عشقِ مصطفیٰ علیہ السلام
177	جادوگروں کی سازشیں	193	راہب سرکارِ رسالت مآب میں
178	گستاخ ذرا حدیث میں اپنا چہرہ دیکھیں!	193	حضرت ابوطالب کا سفر شام اور معجزات حضور علیہ السلام

194	کافروں سے دوستی اور مسلمانوں سے دشمنی	205	برکات کا نزول
195	حضور صلی اللہ علیہ وسلم کے دشمن سے قبر کی بھی دشمنی ہے	205	حضرت ابو ہریرہ کی کھجوریں
195	حفاظتِ مدینہ	205	ساقی کوثر شافعِ محشر پانی پلاتے ہیں
195	جاٹار ان حضور پر کرم حضور (عالیٰ الصلوٰۃ والسلام)	206	بادل ان کے اشارے پر چلتے ہیں
195	رجل، فاتحِ خیبر کی پیشین گوئی	206	چند گھنٹ پانی پندرہ سو کو پلاتے ہیں
196	قیصر و کسری کے متعلق پیش گوئی	207	حدیبیہ کا کنواں آج بھی ان کی یاد سے سیراب ہے
196	صحابہ کرام کی فتوحات بارے پیش گوئیاں	207	ساقی کوثر کو جھرمٹ میں لے کر صحابہ آب کوثر پیتے ہیں
196	سرزمینِ حجاز سے نکلنے والی آگ	208	دو جہان کی نعمتیں ہیں ان کے خالی ہاتھ میں
197	فتح کی بشارتیں	208	درختِ فرمان نبوی مانتے ہیں
197	حضور عالیٰ الصلوٰۃ والسلام کو کافروں کی موت اور جگہ کا علم ہے	209	استین حنانہ کی محبت
197	صحابی کو مستقبل کی خبر دیتے ہیں	209	حضرت حسن بصری کا محبت بھرا ارشاد
198	مشتبہ بکری تناول نہ فرمائی	209	کھجور کا گچھا سرکارِ رسالت میں
198	آندھی کی شدتوں کا علم	210	نعرۂ رسالت حجر و شجر کا بھی نعرہ ہے
198	فتحِ مصر کی خوشخبری	210	رسالت کا گواہ درخت
199	اموی جابر کا انجام	210	خون نبوت کی جلوہ سامانیاں
199	یہود سے گفتگو	210	معصوم و معصوم پودے بھی غلام ہیں
199	بکری کا بھونا ہوا گوشت بول پڑا	211	جنوں کی حاضری اور درخت
200	مالِ ہوازن کے متعلق ارشاد	211	اونٹ پر نگاہِ التفات
200	ایک شاندار پیش گوئی	211	پاگل اونٹ کی محبت
200	بیت المقدس سامنے آتا ہے	212	ایک حدیث اور تین معجزات
201	حضور اصل کائنات ہیں	212	غیب بتانے والا نبی
202	تھوڑا کھانا تین سو کو کھلایا اور کم نہ ہوا	213	ہرن بھی احترام کرتا ہے
202	جہاد نبوی اور کھانے کی کثرت	213	دعا رنگ لاتی ہے
203	حضور صلی اللہ علیہ وسلم صحابہ کو کھلاتے ہیں	213	حضرت ابو ہریرہ کی والدہ محترمہ
204	مقروض کا قرضہ ختم فرماتے ہیں	214	صحابی کی جاں نثاری
204	گھی کی کمی نہیں ہوئی	214	غزوہ کا سر نیچا
205	قلت کو کثرت میں بدل دیتے ہیں	214	کسری کے ملک کے کٹڑے اڑتے ہیں

214	حضرت حجر بن عدی <small>رضی اللہ عنہ</small>	225
214	حضرت امام حسن <small>رضی اللہ عنہ</small>	225
215	حضرت امام حسین <small>رضی اللہ عنہ</small>	225
215	حضرت حمزہ بن عبدالمطلب <small>رضی اللہ عنہ</small>	226
215	حضرت حمزہ اسلمی <small>رضی اللہ عنہ</small>	229
216	حضرت حنظلہ <small>رضی اللہ عنہ</small>	229
216	حضرت خالد بن ولید <small>رضی اللہ عنہ</small>	230
216	حضرت ذویب <small>رضی اللہ عنہ</small>	230
216	حضرت زید بن خارجہ انصاری <small>رضی اللہ عنہ</small>	231
217	حضرت سعد بن ابی وقاص <small>رضی اللہ عنہ</small>	233
217	حضرت سعد بن ربیع <small>رضی اللہ عنہ</small>	236
217	حضرت سعد بن عبادہ <small>رضی اللہ عنہ</small>	236
217	حضرت سعد بن معاذ <small>رضی اللہ عنہ</small>	237
218	حضرت سعد بن زید <small>رضی اللہ عنہ</small>	239
219	حضرت سفینہ <small>رضی اللہ عنہا</small>	239
221	حضرت سلمان فارسی <small>رضی اللہ عنہ</small>	240
222	حضرت عاصم و حضرت ضعیب <small>رضی اللہ عنہ</small>	240
222	حضرت عامر بن فیہرہ <small>رضی اللہ عنہ</small>	243
222	حضرت عباد بن بشر و حضرت اسید بن حضیر <small>رضی اللہ عنہ</small>	244
222	حضرت عباس بن عبدالمطلب <small>رضی اللہ عنہ</small>	245
222	حضرت عبد اللہ بن جحش <small>رضی اللہ عنہ</small>	246
223	حضرت عبد اللہ بن حضرت جابر <small>رضی اللہ عنہما</small>	247
223	حضرت عبد اللہ بن عمر <small>رضی اللہ عنہما</small>	249
224	حضرت عبد اللہ بن زبیر <small>رضی اللہ عنہما</small>	249
224	حضرت عبد اللہ بن عمرو بن حزام <small>رضی اللہ عنہ</small>	249
224	حضرت عبیدہ بن حارث بن عبدالمطلب <small>رضی اللہ عنہ</small>	250
224	امیر المومنین سیدنا عثمان <small>رضی اللہ عنہ</small>	250

دشمن حضور کو زمین قبول نہیں کرتی
صدیق اکبر عرض کرتے ہیں
ایک آیت کی شرح
تلوار کا گھاؤ صرف پھونک سے ختم
بچہ شفا پاتا ہے
تکلیف و دکھ دور فرماتے ہیں
حضرت علی کرم اللہ وجہہ الکریم کی آنکھیں
مدینہ کی ایک رات
حضرت ابو ہریرہ رضی اللہ عنہ کو علم ملتا ہے
جبریل عرض کرتے ہیں
فرشتوں کی حاضری
فرشتے صحابہ کے مددگار ہیں
چاند پھٹ جاتا ہے
صحابہ کی سرفروشیوں
کرامات صحابہ
سیدنا صدیق اکبر رضی اللہ عنہ
سیدنا ابوالدرداء رضی اللہ عنہ
سیدنا ابوعبیس بن جبیر رضی اللہ عنہ
سیدنا ابوموسیٰ اشعری رضی اللہ عنہ
سیدنا ابو ہریرہ رضی اللہ عنہ
سیدنا ابوامامہ باہلی رضی اللہ عنہ
حضرت ابن ام مکتوم رضی اللہ عنہ
سیدنا اسید بن حضیر رضی اللہ عنہ
سیدنا انس بن مالک رضی اللہ عنہ
حضرت انس بن نضر رضی اللہ عنہ
حضرت تیم الداری رضی اللہ عنہ
حضرت ثابت بن قیس رضی اللہ عنہ

252	حضرت علاء بن حضری <small>رضی اللہ عنہ</small>	282
257	حضرت امیر المومنین علی بن ابی طالب <small>رضی اللہ عنہ</small>	282
260	حضرت امیر المومنین عمر <small>رضی اللہ عنہ</small>	283
264	حضرت عمران بن حصین <small>رضی اللہ عنہ</small>	283
265	حضرت عمرو بن العاص <small>رضی اللہ عنہ</small>	283
265	حضرت غالب بن عبد اللہ لیثی <small>رضی اللہ عنہ</small>	284
265	حضرت مسلمہ بن مخلد انصاری <small>رضی اللہ عنہ</small>	285
266	حضرت میسرہ بن مسروق <small>رضی اللہ عنہ</small>	286
267	سیدہ زینب ام کلثوم بنت حیدر کرار <small>رضی اللہ عنہا</small>	286
268	حضرت ام ایمن <small>رضی اللہ عنہا</small>	287
269	حضرت زبیرہ <small>رضی اللہ عنہا</small>	287
269	حضرت ام شریک دوسیدہ <small>رضی اللہ عنہا</small>	288
269	حضرت فریاد انصاریہ <small>رضی اللہ عنہا</small>	289
271	محمد نامی اولیائے امت	290
272	حضرت محمد باقر <small>رضی اللہ عنہ</small>	291
275	حضرت امام محمد بن ادریس شافعی <small>رضی اللہ عنہ</small>	292
276	حضرت محمد بن عبد اللہ شیبان راغی <small>رضی اللہ عنہ</small>	292
276	حضرت ابو عبد اللہ محمد بن حسین زعفرانی <small>رضی اللہ عنہ</small>	294
276	حضرت محمد جواد بن حضرت علی رضا <small>رضی اللہ عنہما</small>	303
277	حضرت محمد بن منصور طوسی <small>رضی اللہ عنہ</small>	303
277	حضرت محمد بن علی حکیم ترمذی <small>رضی اللہ عنہ</small>	304
278	حضرت محمد مسلم قطری <small>رضی اللہ عنہ</small>	304
278	حضرت محمد بن یوسف بنار <small>رضی اللہ عنہ</small>	305
278	حضرت محمد بن اسماعیل مغربی <small>رضی اللہ عنہ</small>	306
279	حضرت محمد بن احمد حمویہ <small>رضی اللہ عنہ</small>	306
280	حضرت محمد بن یعقوب جی <small>رضی اللہ عنہ</small>	307
281	حضرت محمد بن سماک <small>رضی اللہ عنہ</small>	307
252	حضرت محمد بن جعفر حسینی <small>رضی اللہ عنہ</small>	282
257	حضرت محمد بن یوسف بولاقی <small>رضی اللہ عنہ</small>	282
260	حضرت محمد بن محمد افوی <small>رضی اللہ عنہ</small>	283
264	حضرت ابو بکر محمد مالکی مصری <small>رضی اللہ عنہ</small>	283
265	حضرت محمد بن عبد اللہ بزاز مصری <small>رضی اللہ عنہ</small>	283
265	حضرت محمد تکروری مالکی <small>رضی اللہ عنہ</small>	284
265	حضرت محمد واعظ <small>رضی اللہ عنہ</small>	285
266	حضرت محمد بن موسیٰ واسطی <small>رضی اللہ عنہ</small>	286
267	حضرت محمد ابو جعفر طحاوی رحمۃ اللہ علیہ	286
268	محمد بن اسماعیل خیر النساخ <small>رضی اللہ عنہ</small>	287
269	حضرت محمد بن علی بن جعفر کتانی <small>رضی اللہ عنہ</small>	287
269	حضرت محمد بن سعدون تمیمی	288
269	حضرت محمد بن خفیف شافعی <small>رضی اللہ عنہ</small>	289
271	حضرت محمد بن محمد صوفی <small>رضی اللہ عنہ</small>	290
272	حضرت محمد بن حسین ازدی <small>رضی اللہ عنہ</small>	291
275	تاج العارفین ابوالوفا محمد کاکیس <small>رضی اللہ عنہ</small>	292
276	حضرت امام محمد بن محمد غزالی <small>رضی اللہ عنہ</small>	294
276	حضرت محمد بن ولید طروش <small>رضی اللہ عنہ</small>	303
277	حضرت محمد بن حسین بن عبدویہ <small>رضی اللہ عنہ</small>	303
277	حضرت محمد بن فضل <small>رضی اللہ عنہ</small>	304
278	حضرت محمد سماع <small>رضی اللہ عنہ</small>	304
278	حضرت ابو عبد اللہ محمد بصری <small>رضی اللہ عنہ</small>	305
278	حضرت محمد بن موفق خبوشانی <small>رضی اللہ عنہ</small>	306
279	حضرت محمد بن قاسم <small>رضی اللہ عنہ</small>	306
280	حضرت محمد خیاط اشعری <small>رضی اللہ عنہ</small>	307
281	حضرت محمد بن اشرف رندی <small>رضی اللہ عنہ</small>	307

308	حضرت محمد شرقی <small>رحمۃ اللہ علیہ</small>	351	حضرت محمد حقیق طرلق (ترکی) <small>رحمۃ اللہ علیہ</small>
309	حضرت محمد زہار عجمی	353	حضرت محمد بن اسعد صبی <small>رحمۃ اللہ علیہ</small>
309	حضرت محمد بن ارسلان مصری	353	حضرت محمد بن ابی خیرہ <small>رحمۃ اللہ علیہ</small>
310	حضرت محمد حصار مغربی <small>رحمۃ اللہ علیہ</small>	354	حضرت محمد بن ابو بکر عروک <small>رحمۃ اللہ علیہ</small>
310	حضرت محمد بن احمد قرشی ہاشمی	354	حضرت محمد بن علی دقیق العید <small>رحمۃ اللہ علیہ</small>
316	حضرت محمد بن یوسف ضحابی <small>رحمۃ اللہ علیہ</small>	355	حضرت محمد بن عمرو تباعی <small>رحمۃ اللہ علیہ</small>
317	حضرت محمد بن احمد عیاشی <small>رحمۃ اللہ علیہ</small>	356	حضرت محمد بن عبد اللہ یمنی <small>رحمۃ اللہ علیہ</small>
317	حضرت محمد بن کثیر حکمی <small>رحمۃ اللہ علیہ</small>	356	حضرت محمد بن عمر شہر <small>رحمۃ اللہ علیہ</small>
319	حضرت محمد بن حسین بکلی <small>رحمۃ اللہ علیہ</small>	358	حضرت محمد بن محمد معبد <small>رحمۃ اللہ علیہ</small>
320	حضرت محمد بن علی حاتمی <small>رحمۃ اللہ علیہ</small>	358	حضرت محمد بن حسن مرزوق <small>رحمۃ اللہ علیہ</small>
332	حضرت محمد اذہری عجمی <small>رحمۃ اللہ علیہ</small>	359	حضرت محمد یعقوب البحرہ <small>رحمۃ اللہ علیہ</small>
332	حضرت محمد بن عبد اللہ ابجدی <small>رحمۃ اللہ علیہ</small>	360	حضرت محمد بن عبد اللہ مرشدی <small>رحمۃ اللہ علیہ</small>
332	حضرت محمد بن بارون <small>رحمۃ اللہ علیہ</small>	363	حضرت محمد بن عبد اللہ <small>رحمۃ اللہ علیہ</small>
333	حضرت محمد سقا <small>رحمۃ اللہ علیہ</small>	364	حضرت محمد بن موسیٰ نہاری <small>رحمۃ اللہ علیہ</small>
334	حضرت محمد بن اسماعیل حضرمی <small>رحمۃ اللہ علیہ</small>	364	حضرت محمد بن عبد اللہ مؤذن <small>رحمۃ اللہ علیہ</small>
336	حضرت محمد بن علی مرباط <small>رحمۃ اللہ علیہ</small>	365	حضرت محمد بن محمد وفا سکندری <small>رحمۃ اللہ علیہ</small>
337	حضرت محمد بن عمرو قوم <small>رحمۃ اللہ علیہ</small>	366	حضرت محمد بن موسیٰ عجل <small>رحمۃ اللہ علیہ</small>
345	حضرت محمد بن ابی بکر ذوقری <small>رحمۃ اللہ علیہ</small>	366	حضرت محمد شیشنی <small>رحمۃ اللہ علیہ</small>
346	حضرت محمد بن عبد الرحمن اغیر <small>رحمۃ اللہ علیہ</small>	366	حضرت محمد بن علوی بن استاد اعظم <small>رحمۃ اللہ علیہ</small>
346	حضرت محمد بن عبد اللہ یمنی <small>رحمۃ اللہ علیہ</small>	367	حضرت محمد بن ابراہیم دحمان <small>رحمۃ اللہ علیہ</small>
347	حضرت محمد بن عبد اللہ بن استاذ اعظم <small>رحمۃ اللہ علیہ</small>	367	حضرت محمد بن عید صوفی کارزونی <small>رحمۃ اللہ علیہ</small>
347	حضرت محمد بن اسحاق رومی <small>رحمۃ اللہ علیہ</small>	367	حضرت محمد بن عمر زوی <small>رحمۃ اللہ علیہ</small>
348	حضرت محمد بن محمد حضرمی <small>رحمۃ اللہ علیہ</small>	368	حضرت محمد بن عیسیٰ زلیعی <small>رحمۃ اللہ علیہ</small>
349	حضرت محمد بن ابی الجحد حرائی <small>رحمۃ اللہ علیہ</small>	369	حضرت محمد بہاؤ الدین بخاری <small>رحمۃ اللہ علیہ</small>
349	حضرت محمد بن علی ریاحی <small>رحمۃ اللہ علیہ</small>	382	حضرت محمد بن عباد رندی <small>رحمۃ اللہ علیہ</small>
350	حضرت محمد بن عباس شعی <small>رحمۃ اللہ علیہ</small>	382	حضرت محمد بن عمرو بر <small>رحمۃ اللہ علیہ</small>
350	حضرت محمد بن حسین ہمدانی <small>رحمۃ اللہ علیہ</small>	382	حضرت محمد بن اسماعیل مکدش <small>رحمۃ اللہ علیہ</small>

383	حضرت محمد بن سلیمان جزولی شاذلی <small>رحمۃ اللہ علیہ</small>	383	حضرت محمد بن اسحاق حضرمی <small>رحمۃ اللہ علیہ</small>
384	حضرت محمد بن احمد اشموئی <small>رحمۃ اللہ علیہ</small>	384	حضرت محمد بن ابراہیم کردی <small>رحمۃ اللہ علیہ</small>
384	حضرت ابو عبد اللہ محمد بن عباسی شعی یمنی <small>رحمۃ اللہ علیہ</small>	384	حضرت محمد بن علی اشتر <small>رحمۃ اللہ علیہ</small>
384	حضرت ابو عبد اللہ محمد بن ابی بکر مقری یمنی <small>رحمۃ اللہ علیہ</small>	384	حضرت محمد بابا ساسی <small>رحمۃ اللہ علیہ</small>
385	حضرت ابو عبد اللہ محمد بن مہنا قرشی یمنی <small>رحمۃ اللہ علیہ</small>	385	حضرت محمد پارسا <small>رحمۃ اللہ علیہ</small>
386	حضرت محمد بن عبد اللہ بن یحییٰ ہمدانی <small>رحمۃ اللہ علیہ</small>	386	حضرت محمد بن عبد اللہ دہنی <small>رحمۃ اللہ علیہ</small>
387	حضرت ابو عبد اللہ محمد بن عثمان نزلی <small>رحمۃ اللہ علیہ</small>	387	حضرت محمد بن علی اشکل یمنی <small>رحمۃ اللہ علیہ</small>
387	ابو عبد اللہ محمد بن سعید بن معنی قرطبی <small>رحمۃ اللہ علیہ</small>	387	حضرت محمد بن عمر <small>رحمۃ اللہ علیہ</small>
388	ابو عبد اللہ محمد بن عمر باعبا حضرمی <small>رحمۃ اللہ علیہ</small>	388	حضرت محمد بن علی دویدہ <small>رحمۃ اللہ علیہ</small>
388	ابو عبد اللہ محمد بن عبد اللہ منسکی <small>رحمۃ اللہ علیہ</small>	388	حضرت محمد بن عبد اللہ مولیٰ دویدہ <small>رحمۃ اللہ علیہ</small>
389	حضرت ابو عبد اللہ محمد بن مبارک برکانی <small>رحمۃ اللہ علیہ</small>	389	حضرت محمد بن عبد الرحمن ستاف <small>رحمۃ اللہ علیہ</small>
389	حضرت شیخ محمد بن علی طواشی یمنی <small>رحمۃ اللہ علیہ</small>	389	حضرت محمد بن احمد باعلوی نقعی <small>رحمۃ اللہ علیہ</small>
389	حضرت عبد اللہ محمد بن عمر نہاری یمنی <small>رحمۃ اللہ علیہ</small>	389	حضرت محمد بن حسن باعلوی جمل اللیل <small>رحمۃ اللہ علیہ</small>
390	حضرت ابو عبد اللہ محمد ظفر شمیری <small>رحمۃ اللہ علیہ</small>	390	حضرت محمد بن سعید لبن <small>رحمۃ اللہ علیہ</small>
390	حضرت محمد ابو المواہب شاذلی <small>رحمۃ اللہ علیہ</small>	390	حضرت محمد بن عمر معلم <small>رحمۃ اللہ علیہ</small>
391	حضرت محمد شوبی <small>رحمۃ اللہ علیہ</small>	391	حضرت شیخ محمد <small>رحمۃ اللہ علیہ</small>
391	حضرت محمد قمر الدولہ <small>رحمۃ اللہ علیہ</small>	391	حضرت شمس الدین محمد بن علی بخاری <small>رحمۃ اللہ علیہ</small>
391	حضرت محمد بن ابی جمرہ <small>رحمۃ اللہ علیہ</small>	391	حضرت محمد بن حسن معلم <small>رحمۃ اللہ علیہ</small>
392	حضرت محمد صوفی <small>رحمۃ اللہ علیہ</small>	392	حضرت محمد شمس الدین خفی <small>رحمۃ اللہ علیہ</small>
401	حضرت محمد ریمونی <small>رحمۃ اللہ علیہ</small>	401	حضرت محمد بن حسن انصاری <small>رحمۃ اللہ علیہ</small>
401	حضرت محمد بدر الدین تنوری <small>رحمۃ اللہ علیہ</small>	401	حضرت محمد بن عیسیٰ زلیعی <small>رحمۃ اللہ علیہ</small>
401	حضرت محمد شمس الدین سروچی <small>رحمۃ اللہ علیہ</small>	401	حضرت محمد بن عمرو اسطی <small>رحمۃ اللہ علیہ</small>
403	حضرت محمد مجذوب صاحی <small>رحمۃ اللہ علیہ</small>	403	حضرت محمد بن صدقہ <small>رحمۃ اللہ علیہ</small>
404	حضرت محمد بن داؤد منزلاوی <small>رحمۃ اللہ علیہ</small>	404	حضرت محمد بن احمد فرغل صغیدی <small>رحمۃ اللہ علیہ</small>
406	حضرت محمد ابو العوان غزی جلجولی <small>رحمۃ اللہ علیہ</small>	406	حضرت محمد بن حمزہ <small>رحمۃ اللہ علیہ</small>
408	حضرت محمد مغربی <small>رحمۃ اللہ علیہ</small>	408	حضرت محمد بن عطار مغربی <small>رحمۃ اللہ علیہ</small>
409	حضرت محمد بن زرعد مصری <small>رحمۃ اللہ علیہ</small>	409	حضرت محمد بن علی باعلوی <small>رحمۃ اللہ علیہ</small>

426	حضرت محمد بن عبد الرحمان اسقع باعلوی <small>رحمۃ اللہ علیہ</small>	450	حضرت محمد عبد الرحیم ابوخلیل دمشقی <small>رحمۃ اللہ علیہ</small>
427	حضرت محمد صدر الدین بکری <small>رحمۃ اللہ علیہ</small>	450	حضرت محمد بن علی بن ہارون <small>رحمۃ اللہ علیہ</small>
428	حضرت محمد ابوفاطمہ عجلونی دمشقی <small>رحمۃ اللہ علیہ</small>	451	حضرت محمد بن محمد شمس الدین ابی عجمی <small>رحمۃ اللہ علیہ</small>
428	حضرت محمد شمس الدین دیروٹی <small>رحمۃ اللہ علیہ</small>	452	حضرت محمد صمادی ابو مسلم دمشقی <small>رحمۃ اللہ علیہ</small>
428	حضرت محمد بن عثمان <small>رحمۃ اللہ علیہ</small>	455	حضرت محمد بن ابی الحسن بکری مصری <small>رحمۃ اللہ علیہ</small>
432	حضرت محمد بہاؤ الدین مجذوب <small>رحمۃ اللہ علیہ</small>	466	حضرت محمد بن محمد بن موسیٰ عرہ بقاعی <small>رحمۃ اللہ علیہ</small>
433	حضرت محمد رودکی <small>رحمۃ اللہ علیہ</small>	468	حضرت محمد بن محمد سید شریف دمشقی <small>رحمۃ اللہ علیہ</small>
433	حضرت محمد بخشی <small>رحمۃ اللہ علیہ</small>	468	حضرت محمد بوقانی <small>رحمۃ اللہ علیہ</small>
434	حضرت محمد فرور <small>رحمۃ اللہ علیہ</small>	469	حضرت محمد یحییٰ قادری <small>رحمۃ اللہ علیہ</small>
434	حضرت محمد خراسانی نجم <small>رحمۃ اللہ علیہ</small>	469	حضرت محمد بن اسماعیل بن فتی زبیدی <small>رحمۃ اللہ علیہ</small>
435	حضرت محمد شربینی <small>رحمۃ اللہ علیہ</small>	470	حضرت محمد سعیدی <small>رحمۃ اللہ علیہ</small>
437	حضرت محمد بن عبد الرحیم منیر بعلی <small>رحمۃ اللہ علیہ</small>	470	حضرت محمد مغربی <small>رحمۃ اللہ علیہ</small>
438	حضرت محمد سرودی <small>رحمۃ اللہ علیہ</small>	470	حضرت محمد بن عمر سعدی حلبی شافعی <small>رحمۃ اللہ علیہ</small>
440	حضرت محمد شادی <small>رحمۃ اللہ علیہ</small>	471	حضرت محمد شرماسی مصری <small>رحمۃ اللہ علیہ</small>
441	حضرت محمد بن عراق دمشقی <small>رحمۃ اللہ علیہ</small>	471	حضرت محمد بن احمد عجمی <small>رحمۃ اللہ علیہ</small>
442	حضرت محمد بن محمد غزی <small>رحمۃ اللہ علیہ</small>	472	حضرت محمد زین العابدین بکری کبیر مصری <small>رحمۃ اللہ علیہ</small>
442	حضرت محمد مجذوب <small>رحمۃ اللہ علیہ</small>	472	حضرت محمد مجذوب معین مصری <small>رحمۃ اللہ علیہ</small>
442	حضرت محمد بن خلیل دمشقی قادری <small>رحمۃ اللہ علیہ</small>	473	حضرت محمد بن عمر بن ابی بکر یمنی <small>رحمۃ اللہ علیہ</small>
443	حضرت محمد بن بہاؤ الدین بن لطف <small>رحمۃ اللہ علیہ</small>	473	حضرت ابوالمواہب محمد بکری بن محمد بکری کبیر مصری <small>رحمۃ اللہ علیہ</small>
443	تاج العارفین حضرت ابو الحسن محمد بن محمد بکری <small>رحمۃ اللہ علیہ</small>	474	حضرت محمد بن عمر سعد الدین علمی قدسی <small>رحمۃ اللہ علیہ</small>
446	حضرت محمد بن سوار دمشقی عاکلی <small>رحمۃ اللہ علیہ</small>	475	حضرت محمد قملی قادری یمنی <small>رحمۃ اللہ علیہ</small>
447	حضرت محمد بن علی باعلوی <small>رحمۃ اللہ علیہ</small>	476	حضرت محمد بنوفری مصری <small>رحمۃ اللہ علیہ</small>
448	حضرت محمد بن محمد عبد الرحیم زغبی دمشقی <small>رحمۃ اللہ علیہ</small>	476	حضرت محمد یوسف عبد النبی دجانی قشاشی <small>رحمۃ اللہ علیہ</small>
449	حضرت محمد خواجگی ملکنکی سمرقندی <small>رحمۃ اللہ علیہ</small>	476	حضرت محمد ابوسرین بن مقبول زبیلی <small>رحمۃ اللہ علیہ</small>
449	حضرت محمد مجذوب <small>رحمۃ اللہ علیہ</small>	477	حضرت محمد بن احمد سلامہ شافعی <small>رحمۃ اللہ علیہ</small>
449	حضرت محمد بن قاضی مجذوب <small>رحمۃ اللہ علیہ</small>	478	حضرت محمد امین لاری <small>رحمۃ اللہ علیہ</small>
449	حضرت محمد مجذوب <small>رحمۃ اللہ علیہ</small>	478	حضرت ابو عبد اللہ محمد بن محمد تاوی مغربی <small>رحمۃ اللہ علیہ</small>

479	حضرت سید محمد عثمان مرغی حنفی حموی حسینی <small>رحمۃ اللہ علیہ</small>	518	حضرت محمد معصوم <small>رحمۃ اللہ علیہ</small>
482	حضرت شیخ محمد میسری <small>رحمۃ اللہ علیہ</small>	521	حضرت محمد بھیک فاروقی <small>رحمۃ اللہ علیہ</small>
482	حضرت شیخ محمد جسر حنفی طرابلسی <small>رحمۃ اللہ علیہ</small>	521	حضرت محمد حنیف کابلی <small>رحمۃ اللہ علیہ</small>
482	حضرت محمد خان نقشبندی <small>رحمۃ اللہ علیہ</small>	524	حضرت محمد بن علی عیدروس <small>رحمۃ اللہ علیہ</small>
483	حضرت شیخ نجیب بن عبد الفتاح زعمی <small>رحمۃ اللہ علیہ</small>	524	حضرت محمد بن علوی سقاف <small>رحمۃ اللہ علیہ</small>
483	حضرت شیخ محمد بن عبد الدین زعمی طرابلسی <small>رحمۃ اللہ علیہ</small>	525	حضرت محمد بن عمر عباسی <small>رحمۃ اللہ علیہ</small>
484	حضرت محمد بن عبد اللہ خانی دمشقی نقشبندی <small>رحمۃ اللہ علیہ</small>	526	حضرت محمد بن احمد بن ہادی <small>رحمۃ اللہ علیہ</small>
485	حضرت شیخ محمد فاسی شاذلی <small>رحمۃ اللہ علیہ</small>	528	حضرت محمد زین العابدین بن محمد <small>رحمۃ اللہ علیہ</small>
487	حضرت شیخ محمد خراسانی <small>رحمۃ اللہ علیہ</small>	528	حضرت زین العابدین بن محمد <small>رحمۃ اللہ علیہ</small>
488	حضرت شیخ الحاج محمد قافغانی <small>رحمۃ اللہ علیہ</small>	529	حضرت محمد بن سعید مرینی <small>رحمۃ اللہ علیہ</small>
488	حضرت شیخ محمد قافغانی <small>رحمۃ اللہ علیہ</small>	529	حضرت محمد سیف الدین فاروقی <small>رحمۃ اللہ علیہ</small>
489	حضرت شیخ محمد بواب مصری <small>رحمۃ اللہ علیہ</small>	530	حضرت محمد بن عمر بن یحییٰ حسینی یمنی <small>رحمۃ اللہ علیہ</small>
489	حضرت شیخ محمد علی قیس <small>رحمۃ اللہ علیہ</small>	531	حضرت محمد بن متول زبیلی عقیلی یمنی <small>رحمۃ اللہ علیہ</small>
489	حضرت شیخ محمد بیکل حضرت ابوراشد <small>رحمۃ اللہ علیہ</small>	531	حضرت محمد صبغة اللہ <small>رحمۃ اللہ علیہ</small>
489	حضرت شیخ ابو الفیض محمد بن عبد الکبیر کتانی فاسی <small>رحمۃ اللہ علیہ</small>	534	حضرت محمد نیتیق سقاف باعلوی <small>رحمۃ اللہ علیہ</small>
490	حضرت شیخ محمد الوناس <small>رحمۃ اللہ علیہ</small>	490	حضرت محمد بن مراد ازکی نقشبندی <small>رحمۃ اللہ علیہ</small>
493	باب الف	493	حضرت محمد بن سلطان ولیدی شافعی <small>رحمۃ اللہ علیہ</small>
494	حضرت آدم مروانی <small>رحمۃ اللہ علیہ</small>	494	حضرت محمد بن محمد بن شرف الدین شافعی <small>رحمۃ اللہ علیہ</small>
496	سیدہ آمنہ بنت امام موسیٰ کاظم رحمۃ اللہ علیہا	496	حضرت محمد قلینی ازہری <small>رحمۃ اللہ علیہ</small>
496	حضرت آمنہ رملیہ رحمۃ اللہ علیہا	496	حضرت محمد سعید بن ابی بکر حسینی بغدادی <small>رحمۃ اللہ علیہ</small>
496	حضرت ابراہیم تیمی <small>رحمۃ اللہ علیہ</small>	496	حضرت شیخ محمد حنفی ابوالمکارم خلوتی مصری شافعی <small>رحمۃ اللہ علیہ</small>
513	حضرت ابراہیم بن ادم <small>رحمۃ اللہ علیہ</small>	513	حضرت شیخ محمد علی زعمی قادری <small>رحمۃ اللہ علیہ</small>
514	حضرت ابراہیم خواص <small>رحمۃ اللہ علیہ</small>	514	حضرت محمد بن حسن منیر سانوی خلوتی <small>رحمۃ اللہ علیہ</small>
514	حضرت ابراہیم خراسانی <small>رحمۃ اللہ علیہ</small>	514	حضرت محمد کردی خلوتی شافعی <small>رحمۃ اللہ علیہ</small>
515	حضرت ابراہیم بن عیسیٰ ابوسعید خراز <small>رحمۃ اللہ علیہ</small>	515	حضرت شیخ محمد شنوانی <small>رحمۃ اللہ علیہ</small>
515	حضرت ابراہیم بن شیبان قرینی <small>رحمۃ اللہ علیہ</small>	515	حضرت شیخ محمد قلی الدین جنلی دمشقی <small>رحمۃ اللہ علیہ</small>
516	حضرت ابراہیم آجری <small>رحمۃ اللہ علیہ</small>	516	حضرت شیخ محمد مغربی بن ناصر <small>رحمۃ اللہ علیہ</small>

554	حضرت ابراہیم بن احمد ابواسحاق حسانی <small>رحمۃ اللہ علیہ</small>	554	حضرت ابراہیم بن عبد ربہ <small>رحمۃ اللہ علیہ</small>
555	حضرت ابراہیم بن علی فیروزی آبادی <small>رحمۃ اللہ علیہ</small>	570	حضرت ابراہیم بن علی بن عمر متولی انصاری <small>رحمۃ اللہ علیہ</small>
555	حضرت ابراہیم بن اسماعیل قرشی <small>رحمۃ اللہ علیہ</small>	577	حضرت ابراہیم موابی شاذلی <small>رحمۃ اللہ علیہ</small>
556	حضرت ابراہیم ابواسحاق مصری <small>رحمۃ اللہ علیہ</small>	577	حضرت ابراہیم ابولخاف مجذوب سا لک <small>رحمۃ اللہ علیہ</small>
556	حضرت ابراہیم ابواسحاق بن احمد عسی <small>رحمۃ اللہ علیہ</small>	577	حضرت ابراہیم مصری ابن خریطہ <small>رحمۃ اللہ علیہ</small>
556	حضرت ابراہیم ابواسحاق بن علی اعزب <small>رحمۃ اللہ علیہ</small>	578	حضرت ابراہیم بن محمد مقدسی مصری شافعی <small>رحمۃ اللہ علیہ</small>
560	حضرت ابراہیم بن علی فطلی یمنی <small>رحمۃ اللہ علیہ</small>	579	حضرت شیخ ابراہیم بن ادیس ہمدانی شافعی <small>رحمۃ اللہ علیہ</small>
561	حضرت ابراہیم ابواسحاق بن حسن شیبانی <small>رحمۃ اللہ علیہ</small>	579	حضرت ابراہیم عریان <small>رحمۃ اللہ علیہ</small>
562	حضرت ابراہیم بن شیبان <small>رحمۃ اللہ علیہ</small>	580	حضرت ابراہیم مرشد <small>رحمۃ اللہ علیہ</small>
562	حضرت ابراہیم بن فضل کنانی حوی شافعی <small>رحمۃ اللہ علیہ</small>	580	حضرت ابراہیم بن عصفیر <small>رحمۃ اللہ علیہ</small>
562	حضرت ابراہیم دسوقی <small>رحمۃ اللہ علیہ</small>	581	حضرت ابراہیم تاج الدین شیخ اصغر عریان <small>رحمۃ اللہ علیہ</small>
563	حضرت ابراہیم بن سنان بصری <small>رحمۃ اللہ علیہ</small>	582	حضرت ابراہیم قسطمونی <small>رحمۃ اللہ علیہ</small>
563	حضرت ابراہیم بن سعید شافعی جعاندہ <small>رحمۃ اللہ علیہ</small>	583	حضرت ابراہیم تبتیتی مجذوب سا لک <small>رحمۃ اللہ علیہ</small>
564	حضرت ابراہیم بن معاض جعبری شافعی <small>رحمۃ اللہ علیہ</small>	583	حضرت ابراہیم تیمور خان قزار <small>رحمۃ اللہ علیہ</small>
566	حضرت ابراہیم بن علی ابراہیم بجلی یمنی <small>رحمۃ اللہ علیہ</small>	583	حضرت ابراہیم لقانی مصری مالکی <small>رحمۃ اللہ علیہ</small>
566	حضرت ابراہیم بن احمد زلیعی عقیلی <small>رحمۃ اللہ علیہ</small>	584	حضرت ابراہیم بن مسلم صمدی حورانی دمشقی <small>رحمۃ اللہ علیہ</small>
566	حضرت ابراہیم بن احمد صاحب حیران <small>رحمۃ اللہ علیہ</small>	584	حضرت شیخ ابراہیم سعدی <small>رحمۃ اللہ علیہ</small>
567	حضرت ابراہیم بن ابراہیم معترضی یمنی <small>رحمۃ اللہ علیہ</small>	586	حضرت شیخ ابراہیم اسکندرانی <small>رحمۃ اللہ علیہ</small>
567	حضرت ابراہیم بن محمد یمنی <small>رحمۃ اللہ علیہ</small>	586	حضرت ابوبکر یمنی <small>رحمۃ اللہ علیہ</small>
567	حضرت ابراہیم بن محمد یمنی <small>رحمۃ اللہ علیہ</small>	587	حضرت ابن اسعد <small>رحمۃ اللہ علیہ</small>
567	حضرت ابراہیم بن عمیر زلیعی عقیلی یمنی <small>رحمۃ اللہ علیہ</small>	587	حضرت ابن جعدون صنادی <small>رحمۃ اللہ علیہ</small>
568	حضرت ابراہیم ابواسحاق بن احمد حسینی <small>رحمۃ اللہ علیہ</small>	588	حضرت ابن خلاص مصری انصاری <small>رحمۃ اللہ علیہ</small>
568	حضرت ابراہیم بن سبا یمنی <small>رحمۃ اللہ علیہ</small>	588	حضرت ابن مسروق <small>رحمۃ اللہ علیہ</small>
568	حضرت ابراہیم ہدمہ <small>رحمۃ اللہ علیہ</small>	589	حضرت ابوالاحمد حلای <small>رحمۃ اللہ علیہ</small>
568	حضرت ابراہیم بن محمد ابوالنخل یمنی <small>رحمۃ اللہ علیہ</small>	589	حضرت ابوالاحمد سلاوی <small>رحمۃ اللہ علیہ</small>
569	حضرت ابراہیم برہان الدین مغربی شافعی <small>رحمۃ اللہ علیہ</small>	590	حضرت ابوالادیس خولانی تابعی <small>رحمۃ اللہ علیہ</small>
569	حضرت ابراہیم بن عمر بن محمد ادکادی شافعی <small>رحمۃ اللہ علیہ</small>	590	حضرت ابواسحاق بن الحاج بلقی <small>رحمۃ اللہ علیہ</small>

591	حضرت ابوالبرکات بن صخر بن مسافر <small>رحمۃ اللہ علیہ</small>	591	حضرت ابوبکر بن سالم بن عبد اللہ عمید روس <small>رحمۃ اللہ علیہ</small>
592	حضرت ابوبکر بن علی مادانی <small>رحمۃ اللہ علیہ</small>	592	حضرت ابوبکر بن ابی القاسم <small>رحمۃ اللہ علیہ</small>
593	حضرت ابوبکر دقاق <small>رحمۃ اللہ علیہ</small>	593	حضرت ابوبکر یمنی <small>رحمۃ اللہ علیہ</small>
593	حضرت ابوبکر ہمدانی <small>رحمۃ اللہ علیہ</small>	593	حضرت ابوبکر معصرانی <small>رحمۃ اللہ علیہ</small>
593	حضرت ابوبکر انباری <small>رحمۃ اللہ علیہ</small>	593	حضرت ابوبکر عبدالقادر محی الدین بکری شافعی <small>رحمۃ اللہ علیہ</small>
594	حضرت ابوبکر بن ہوار بطاگی <small>رحمۃ اللہ علیہ</small>	594	حضرت ابوبکر بن مقبول زلیعی عقیلی یمنی <small>رحمۃ اللہ علیہ</small>
596	حضرت ابوبکر زاہد کردی عدوی <small>رحمۃ اللہ علیہ</small>	596	حضرت ابوبکر شلی <small>رحمۃ اللہ علیہ</small>
597	حضرت ابوبکر محمد بن ناصر حمیری <small>رحمۃ اللہ علیہ</small>	597	حضرت ابوبکر بن احمد قعودی مصری حنفی <small>رحمۃ اللہ علیہ</small>
598	حضرت ابوبکر توجی <small>رحمۃ اللہ علیہ</small>	598	حضرت ابوبکر بن احمد زلیعی عقیلی یمنی <small>رحمۃ اللہ علیہ</small>
598	حضرت ابوبکر وردک شطی فزاتی <small>رحمۃ اللہ علیہ</small>	598	حضرت ابوبکر ودیل بن محمد عینی <small>رحمۃ اللہ علیہ</small>
600	حضرت ابوبکر یعفور دمشقی <small>رحمۃ اللہ علیہ</small>	600	حضرت ابوبکر بن عیسیٰ فقیہ زلیعی یمنی <small>رحمۃ اللہ علیہ</small>
603	حضرت ابوبکر بن یوسف کل مدنی صوفی <small>رحمۃ اللہ علیہ</small>	603	حضرت ابوالشریا <small>رحمۃ اللہ علیہ</small>
604	حضرت ابوبکر بن علی بن عمر بن اہل یمنی <small>رحمۃ اللہ علیہ</small>	604	حضرت ابوجعفر حداد <small>رحمۃ اللہ علیہ</small>
604	حضرت ابوبکر بن ابی القاسم یمنی <small>رحمۃ اللہ علیہ</small>	604	حضرت ابوجعفر عربی اندلسی <small>رحمۃ اللہ علیہ</small>
605	حضرت ابوبکر بن محمد بن استاذ اعظم <small>رحمۃ اللہ علیہ</small>	605	حضرت ابوجعفر بن برکات <small>رحمۃ اللہ علیہ</small>
605	حضرت ابوبکر بن احمد بن علی دسین <small>رحمۃ اللہ علیہ</small>	605	حضرت ابوجعفر ناطق <small>رحمۃ اللہ علیہ</small>
605	حضرت ابوبکر بن محمد بن عیس یمنی <small>رحمۃ اللہ علیہ</small>	605	حضرت ابوجعفر مجذوم <small>رحمۃ اللہ علیہ</small>
606	حضرت ابوبکر بن علی بن محمد ناشری <small>رحمۃ اللہ علیہ</small>	606	حضرت ابوالحجاج اقصری <small>رحمۃ اللہ علیہ</small>
607	حضرت ابوبکر بن محمد ابو حربہ یمنی <small>رحمۃ اللہ علیہ</small>	607	حضرت ابوالحجاج <small>رحمۃ اللہ علیہ</small>
607	حضرت ابوبکر بن محمد بن عمران <small>رحمۃ اللہ علیہ</small>	607	حضرت ابوالحسن بن بنان <small>رحمۃ اللہ علیہ</small>
607	حضرت ابوبکر بن قیماز مقری <small>رحمۃ اللہ علیہ</small>	607	حضرت ابوجزہ بغدادی <small>رحمۃ اللہ علیہ</small>
608	حضرت ابوبکر بن قیس ابن حنکاس <small>رحمۃ اللہ علیہ</small>	608	حضرت ابوجزہ حراسانی <small>رحمۃ اللہ علیہ</small>
608	حضرت ابوبکر بن محمد مضری <small>رحمۃ اللہ علیہ</small>	608	حضرت ابوالخیر تیماتی مغربی <small>رحمۃ اللہ علیہ</small>
609	حضرت ابوبکر بن عبدالرحمان سقاف <small>رحمۃ اللہ علیہ</small>	609	حضرت ابوالخیر کللیاتی <small>رحمۃ اللہ علیہ</small>
611	حضرت ابوبکر قدوسی <small>رحمۃ اللہ علیہ</small>	611	حضرت ابوالرجال <small>رحمۃ اللہ علیہ</small>
611	حضرت ابوبکر بن عبد اللہ عمید روس <small>رحمۃ اللہ علیہ</small>	611	حضرت ابوزرعہ حسینی <small>رحمۃ اللہ علیہ</small>
614	حضرت ابوبکر بن وفا صلی <small>رحمۃ اللہ علیہ</small>	614	حضرت ابوالسرور بن ابراہیم یمنی <small>رحمۃ اللہ علیہ</small>

634	حضرت ابو السعد و شبل بغدادی <small>رحمہ اللہ</small>	648	حضرت ابو علی سندی <small>رحمہ اللہ</small>
635	حضرت ابو السعد و بن ابو العشاء عراقی <small>رحمہ اللہ</small>	649	حضرت ابو علی رازی <small>رحمہ اللہ</small>
635	حضرت ابو السعد و بن عاصم ملکانی <small>رحمہ اللہ</small>	649	حضرت ابو علی شکارا شہبلی <small>رحمہ اللہ</small>
635	حضرت ابو السعد و جارجی <small>رحمہ اللہ</small>	649	حضرت ابو علی معداوی <small>رحمہ اللہ</small>
637	حضرت ابو السعد و بن عبد الرحیم شعرانی <small>رحمہ اللہ</small>	650	حضرت ابو عمر و صاحب طبری <small>رحمہ اللہ</small>
638	حضرت ابو سعید قصاب <small>رحمہ اللہ</small>	650	حضرت ابو عمران بردی <small>رحمہ اللہ</small>
638	حضرت ابو سعید علی قیلوی <small>رحمہ اللہ</small>	651	حضرت ابو عمران واسطی <small>رحمہ اللہ</small>
639	حضرت ابو سلیمان خواص <small>رحمہ اللہ</small>	652	حضرت ابو الغیث بن جیل یمنی مقلب شمس الشموس <small>رحمہ اللہ</small>
639	حضرت ابو العاصم بصری <small>رحمہ اللہ</small>	655	حضرت ابو الغیث بن محمد شمیر قدیمی <small>رحمہ اللہ</small>
640	حضرت ابو العباس بن ججاج مغربی <small>رحمہ اللہ</small>	656	حضرت ابو الغیث نقاش تونسوی مغربی <small>رحمہ اللہ</small>
640	حضرت ابو العباس مری <small>رحمہ اللہ</small>	657	حضرت ابو الفتح واسطی <small>رحمہ اللہ</small>
640	حضرت ابو العباس خشاب <small>رحمہ اللہ</small>	658	حضرت ابو الفضل جوہری <small>رحمہ اللہ</small>
641	حضرت ابو العباس بن عریف <small>رحمہ اللہ</small>	659	حضرت ابو الفضل ساج <small>رحمہ اللہ</small>
642	حضرت ابو العباس بن شاطر <small>رحمہ اللہ</small>	659	حضرت ابو الفضل شریف عباسی <small>رحمہ اللہ</small>
643	حضرت ابو العباس جزائری <small>رحمہ اللہ</small>	660	حضرت ابو القاسم مناوی <small>رحمہ اللہ</small>
644	حضرت ابو العباس و مہموری <small>رحمہ اللہ</small>	660	حضرت ابو القاسم بن احمد مغربی <small>رحمہ اللہ</small>
645	حضرت ابو عبد اللہ دلمی <small>رحمہ اللہ</small>	660	حضرت ابو القاسم قطع مصری <small>رحمہ اللہ</small>
645	حضرت ابو عبد اللہ قوال <small>رحمہ اللہ</small>	661	حضرت شیخ ابو القاسم بن عمر اہل <small>رحمہ اللہ</small>
646	حضرت ابو عبد اللہ فران <small>رحمہ اللہ</small>	661	حضرت ابو القاسم محمد سہامی یمنی <small>رحمہ اللہ</small>
646	حضرت ابو عبد اللہ بن زین الشہبلی <small>رحمہ اللہ</small>	661	حضرت ابو القاسم بن سلیمان ضیاء افوی <small>رحمہ اللہ</small>
646	حضرت ابو عبد اللہ فاسی <small>رحمہ اللہ</small>	662	حضرت ابو القاسم بن احمد اہل <small>رحمہ اللہ</small>
646	حضرت ابو عبد اللہ نباش <small>رحمہ اللہ</small>	662	حضرت ابو محمد شہنکی <small>رحمہ اللہ</small>
646	حضرت ابو عبد اللہ و لیس <small>رحمہ اللہ</small>	663	حضرت ابو النجا القوی <small>رحمہ اللہ</small>
647	حضرت ابو عبید بسر <small>رحمہ اللہ</small>	663	حضرت ابو معاویہ اسود <small>رحمہ اللہ</small>
647	حضرت ابو عثمان مغربی <small>رحمہ اللہ</small>	663	حضرت ابو الوفاء بن معروف حموی <small>رحمہ اللہ</small>
648	حضرت ابو عزیزہ مغربی <small>رحمہ اللہ</small>	663	حضرت ابو یحییٰ صنبہاجی <small>رحمہ اللہ</small>
648	حضرت ابو علی دقاق <small>رحمہ اللہ</small>	664	حضرت ابو یعقوب بصری <small>رحمہ اللہ</small>

664	حضرت ابو یعقوب حباس صیدی <small>رحمہ اللہ</small>	664	حضرت ابو العباس احمد بن جعفر سستی مغربی <small>رحمہ اللہ</small>
664	حضرت احمد سستی بن خلیفہ ہارون الرشید <small>رحمہ اللہ</small>	664	حضرت احمد بن مسعود مقری موصلی حنفی <small>رحمہ اللہ</small>
665	حضرت احمد بن خضرویہ <small>رحمہ اللہ</small>	665	حضرت احمد بن عمران عیاشی یمانی <small>رحمہ اللہ</small>
665	حضرت احمد حواری <small>رحمہ اللہ</small>	665	حضرت ابو العباس احمد بن علی بونی <small>رحمہ اللہ</small>
666	حضرت احمد بن نصر خزاعی <small>رحمہ اللہ</small>	666	حضرت ابو العباس احمد مصری ناجتی <small>رحمہ اللہ</small>
667	سیدنا امام احمد بن حنبل <small>رحمہ اللہ</small>	667	حضرت احمد بن محمد بن احمد صعی طوسی شکیل <small>رحمہ اللہ</small>
667	حضرت ابو سعید خزاز احمد بن عیسیٰ بغدادی <small>رحمہ اللہ</small>	667	حضرت ابو العباس احمد بن علوان صوفی یمنی <small>رحمہ اللہ</small>
668	حضرت ابو بکر احمد بن نصر زقاق <small>رحمہ اللہ</small>	668	حضرت ابو العباس شمس الدین احمد بن محمد مستعل رفاعی <small>رحمہ اللہ</small>
668	حضرت ابو الحسین احمد بن محمد نوری <small>رحمہ اللہ</small>	668	حضرت ابو العباس مٹھم <small>رحمہ اللہ</small>
671	حضرت احمد بن یحییٰ جلا <small>رحمہ اللہ</small>	671	حضرت احمد بدری <small>رحمہ اللہ</small>
671	حضرت احمد بن محمد جزیری <small>رحمہ اللہ</small>	671	حضرت احمد بن ابو بکر بن احمد بن استاذ اعظم <small>رحمہ اللہ</small>
672	حضرت احمد بن عبد اللہ بنی <small>رحمہ اللہ</small>	672	حضرت احمد بن موسیٰ عجمی <small>رحمہ اللہ</small>
672	حضرت احمد بن محمد ابو علی روزباری <small>رحمہ اللہ</small>	672	حضرت احمد بن عمر انصاری ابو العباس مری مالکی <small>رحمہ اللہ</small>
673	حضرت احمد بن عطار و ذباری صوری <small>رحمہ اللہ</small>	673	حضرت احمد بن جعد ابنی <small>رحمہ اللہ</small>
673	حضرت احمد خیاط و بیلی شافعی <small>رحمہ اللہ</small>	673	حضرت ابو العباس احمد بن عمر زبلی عقیلی یمنی <small>رحمہ اللہ</small>
673	حضرت احمد تابرانی سرخی <small>رحمہ اللہ</small>	673	حضرت احمد بن حسین شہینی مکی <small>رحمہ اللہ</small>
674	حضرت حافظ ابو نعیم احمد بن عبد اللہ اصہبانی <small>رحمہ اللہ</small>	674	حضرت احمد بن حند جی یمنی <small>رحمہ اللہ</small>
674	حضرت امام احمد غزالی <small>رحمہ اللہ</small>	674	حضرت احمد بن استاذ اعظم باعلوی <small>رحمہ اللہ</small>
674	حضرت احمد بن حسین ابو القاسم ابن قسی <small>رحمہ اللہ</small>	674	حضرت احمد بن محمد سکندری شاذلی تاج الدین <small>رحمہ اللہ</small>
675	حضرت ابو العباس احمد بن ابو الخیر صیاد عینی حنفی <small>رحمہ اللہ</small>	675	حضرت احمد بن فقیہ ابو الخیر منصور شافعی سعدی <small>رحمہ اللہ</small>
678	حضرت احمد بن خمیس <small>رحمہ اللہ</small>	678	حضرت احمد بن عاشر <small>رحمہ اللہ</small>
678	حضرت احمد بن رفاعی <small>رحمہ اللہ</small>	678	حضرت احمد بن ثابت مغربی <small>رحمہ اللہ</small>
684	حضرت شہاب الدین ابو العباس احمد بن عبد اللہ <small>رحمہ اللہ</small>	684	حضرت احمد بن قطب الدین بخلاف <small>رحمہ اللہ</small>
685	حضرت احمد ابو العباس حرار <small>رحمہ اللہ</small>	685	حضرت احمد بن زید شادوری یمنی شافعی <small>رحمہ اللہ</small>
687	حضرت احمد بن ابو بکر نجیمی اشہبلی <small>رحمہ اللہ</small>	687	حضرت احمد بن علوان یمنی <small>رحمہ اللہ</small>
691	حضرت ابو العباس بصیر <small>رحمہ اللہ</small>	691	حضرت احمد بن احمد زہوری عجمی <small>رحمہ اللہ</small>
693	حضرت ابو العباس احمد بن منذر اشہبلی <small>رحمہ اللہ</small>	693	حضرت ابو بکر احمد بن محمد بن حسان حصری یمنی <small>رحمہ اللہ</small>

حضرت ابو العباس احمد بن محمد صالح مصری <small>رحمۃ اللہ علیہ</small>	725	حضرت احمد بن حنبل <small>رحمۃ اللہ علیہ</small>	742
حضرت احمد بن سلیمان زاهد <small>رحمۃ اللہ علیہ</small>	725	حضرت احمد بن محمد ہادی <small>رحمۃ اللہ علیہ</small>	742
حضرت احمد حلقاوی <small>رحمۃ اللہ علیہ</small>	727	حضرت احمد بن یوسف ابو العباس حرثی <small>رحمۃ اللہ علیہ</small>	743
حضرت احمد بن ہلاحبانی صولی <small>رحمۃ اللہ علیہ</small>	727	حضرت احمد بن حسن معلم <small>رحمۃ اللہ علیہ</small>	743
حضرت احمد بن محمد کردی یمنی <small>رحمۃ اللہ علیہ</small>	727	حضرت احمد بن عبد الرحمن شہاب الدین <small>رحمۃ اللہ علیہ</small>	744
حضرت احمد بن عبد الرحمن سقاف <small>رحمۃ اللہ علیہ</small>	728	حضرت احمد رومی <small>رحمۃ اللہ علیہ</small>	745
حضرت احمد بن ابراہیم <small>رحمۃ اللہ علیہ</small>	728	حضرت احمد بن عقیل سقاف <small>رحمۃ اللہ علیہ</small>	745
حضرت احمد بن علی بن یوسف اشکل <small>رحمۃ اللہ علیہ</small>	729	حضرت احمد بن حسین عبد اللہ العیدروس <small>رحمۃ اللہ علیہ</small>	745
حضرت احمد جامی <small>رحمۃ اللہ علیہ</small>	729	حضرت مولی احمد طاش کوبرلی <small>رحمۃ اللہ علیہ</small>	746
حضرت ابو العباس احمد بن یحییٰ مساوی یمنی <small>رحمۃ اللہ علیہ</small>	730	حضرت احمد ابو الوفا بن حموی خلوی قصیری <small>رحمۃ اللہ علیہ</small>	746
حضرت احمد بن حسین شہاب ابو العباس رملی شافعی <small>رحمۃ اللہ علیہ</small>	730	حضرت احمد شہاب الدین علی دجانی حسینی <small>رحمۃ اللہ علیہ</small>	747
حضرت احمد بن محمد بن عبد الغنی ابو العباس سرسری خفی <small>رحمۃ اللہ علیہ</small>	731	حضرت احمد بن علوی باجدب <small>رحمۃ اللہ علیہ</small>	748
حضرت احمد بن مخلوف شابی <small>رحمۃ اللہ علیہ</small>	732	حضرت احمد بن علوی بن محمد مولیٰ دویلہ <small>رحمۃ اللہ علیہ</small>	749
حضرت احمد بن عروس مغربی تونس <small>رحمۃ اللہ علیہ</small>	733	حضرت احمد بن ابوبکر شبل <small>رحمۃ اللہ علیہ</small>	750
حضرت احمد بن حسن مغربی تلمسانی <small>رحمۃ اللہ علیہ</small>	734	حضرت احمد بن سلیمان قادری دمشقی <small>رحمۃ اللہ علیہ</small>	750
حضرت احمد شیطی <small>رحمۃ اللہ علیہ</small>	734	حضرت احمد بن حضر مطوعی <small>رحمۃ اللہ علیہ</small>	751
حضرت ابو العباس احمد بن محمد عمری واسطی <small>رحمۃ اللہ علیہ</small>	735	حضرت احمد بن ابوبکر نسفی خزرچی مالکی <small>رحمۃ اللہ علیہ</small>	751
حضرت احمد بن حسن بن عبد اللہ عیدروس <small>رحمۃ اللہ علیہ</small>	735	حضرت احمد منادی مطوعی <small>رحمۃ اللہ علیہ</small>	752
حضرت احمد بن ابوبکر بن عبد اللہ عیدروس <small>رحمۃ اللہ علیہ</small>	736	حضرت احمد احمدی صعیدی <small>رحمۃ اللہ علیہ</small>	752
حضرت احمد مجذوب مصری حب رمانہ <small>رحمۃ اللہ علیہ</small>	736	حضرت احمد سبطی بن مقبول زلمی عقیلی <small>رحمۃ اللہ علیہ</small>	752
حضرت احمد بخاری حسینی <small>رحمۃ اللہ علیہ</small>	736	حضرت احمد ابولبدیومی <small>رحمۃ اللہ علیہ</small>	753
حضرت احمد بن عمر بن شرف شہاب قرانی مالکی <small>رحمۃ اللہ علیہ</small>	736	حضرت احمد بن ابوبکر <small>رحمۃ اللہ علیہ</small>	754
حضرت احمد بن بترس صفدی <small>رحمۃ اللہ علیہ</small>	737	حضرت احمد بن ابوبکر بن سالم یمنی <small>رحمۃ اللہ علیہ</small>	754
حضرت احمد بہلول <small>رحمۃ اللہ علیہ</small>	738	حضرت احمد بن شیخ عبد اللہ عیدروس <small>رحمۃ اللہ علیہ</small>	755
حضرت احمد بن محمد <small>رحمۃ اللہ علیہ</small>	739	حضرت احمد مدعوئمہ مجذوب سا لک <small>رحمۃ اللہ علیہ</small>	755
حضرت شیخ احمد سروی <small>رحمۃ اللہ علیہ</small>	740	حضرت احمد بن عیسیٰ بن غلاب کلابی <small>رحمۃ اللہ علیہ</small>	755
حضرت احمد سبطیہ مصری <small>رحمۃ اللہ علیہ</small>	740	حضرت مجدد الف ثانی احمد فاروقی سرہندی <small>رحمۃ اللہ علیہ</small>	755

حضرت احمد بن محمد سعدی ابن خلیفہ ترکی <small>رحمۃ اللہ علیہ</small>	759	حضرت مجدد الدین اسماعیل بن محمد <small>رحمۃ اللہ علیہ</small>	797
حضرت احمد بن ابوالفتح حکمی مقری <small>رحمۃ اللہ علیہ</small>	759	حضرت اسماعیل بن عبد اللہ بن عمر ناشری <small>رحمۃ اللہ علیہ</small>	798
حضرت احمد بن شیخان باعلوی <small>رحمۃ اللہ علیہ</small>	759	حضرت اسماعیل بن ابراہیم جبرتی زبیدی <small>رحمۃ اللہ علیہ</small>	798
حضرت احمد بن علی حریری عسالی کردی شافعی <small>رحمۃ اللہ علیہ</small>	760	حضرت اسماعیل بن عمر مغربی مالکی <small>رحمۃ اللہ علیہ</small>	801
حضرت احمد بن احمد خطیب شویری مصری خفی <small>رحمۃ اللہ علیہ</small>	760	حضرت اسماعیل بن اسحاق بن عمیل <small>رحمۃ اللہ علیہ</small>	801
حضرت احمد بن محمد بن یونس بدری قشاشی مدنی <small>رحمۃ اللہ علیہ</small>	760	حضرت حافظ ابوالقداسماعیل بن برہان الدین کنانی شافعی <small>رحمۃ اللہ علیہ</small>	801
حضرت احمد بن علی خلوتی ابن سالم عمری حنبلی <small>رحمۃ اللہ علیہ</small>	761	حضرت اسماعیل بن ابوبکر جبرتی کبیر <small>رحمۃ اللہ علیہ</small>	802
حضرت احمد ابو شوشہ <small>رحمۃ اللہ علیہ</small>	761	حضرت ابو القداس اسماعیل بن یوسف بن فرج <small>رحمۃ اللہ علیہ</small>	802
حضرت شیخ احمد بن کسبہ حلبی قادری <small>رحمۃ اللہ علیہ</small>	764	حضرت اسماعیل بن احمد بن عیسیٰ زورق <small>رحمۃ اللہ علیہ</small>	802
حضرت سید احمد بن عبد القادر رفاعی <small>رحمۃ اللہ علیہ</small>	766	حضرت اسماعیل فراء <small>رحمۃ اللہ علیہ</small>	802
حضرت احمد بن نقرتی عریان <small>رحمۃ اللہ علیہ</small>	766	حضرت ابو عمرو الاسود بن یزید بن قیس نخعی <small>رحمۃ اللہ علیہ</small>	803
حضرت شیخ احمد درویر مالکی خلوتی مصری <small>رحمۃ اللہ علیہ</small>	766	حضرت اصلمان دہ دہ <small>رحمۃ اللہ علیہ</small>	803
حضرت شیخ احمد صاوی <small>رحمۃ اللہ علیہ</small>	768	حضرت نجار قدسی اصم <small>رحمۃ اللہ علیہ</small>	804
حضرت احمد بن ادريس <small>رحمۃ اللہ علیہ</small>	769	حضرت ابو الفضل احمد افضل الدین <small>رحمۃ اللہ علیہ</small>	805
حضرت ابو العباس تنجانی <small>رحمۃ اللہ علیہ</small>	784	حضرت اللہ بخش <small>رحمۃ اللہ علیہ</small>	806
حضرت شیخ احمد بن سلیمان اروادی نقشبندی <small>رحمۃ اللہ علیہ</small>	785	حضرت ام احمد قابلمصریہ رحمۃ اللہ علیہا	807
حضرت احمد ترمانینی حلبی شافعی <small>رحمۃ اللہ علیہ</small>	785	ام ربیع زبیری رحمۃ اللہ علیہا	807
حضرت احمد القاا کردی سلیمانی <small>رحمۃ اللہ علیہ</small>	786	حضرت ام سطل <small>رحمۃ اللہ علیہ</small>	807
حضرت احمد بن عبد اللہ نوبانی <small>رحمۃ اللہ علیہ</small>	787	حضرت امیر کمال بن سید حمزہ <small>رحمۃ اللہ علیہ</small>	808
حضرت احمد بن حسن عطاس باعلوی <small>رحمۃ اللہ علیہ</small>	789	حضرت امین الدین بن نجار <small>رحمۃ اللہ علیہ</small>	809
حضرت اخلاص خلوتی <small>رحمۃ اللہ علیہ</small>	792	حضرت ابو عامر اولیس بن عامر قرنی <small>رحمۃ اللہ علیہ</small>	809
حضرت اسحاق بن محمد ابو یعقوب صوفی نہر جوری <small>رحمۃ اللہ علیہ</small>	793	حضرت ایوب سختیانی <small>رحمۃ اللہ علیہ</small>	810
حضرت ابو ابراہیم اسماعیل بن یحییٰ مزنی <small>رحمۃ اللہ علیہ</small>	793	حضرت ایوب کناس مصری <small>رحمۃ اللہ علیہ</small>	811
حضرت اسماعیل بن یوسف دلمی <small>رحمۃ اللہ علیہ</small>	793	حضرت شیخ ایوب بن احمد خلوتی دمشقی <small>رحمۃ اللہ علیہ</small>	811
حضرت اسماعیل بن یوسف انابانی <small>رحمۃ اللہ علیہ</small>	794		
حضرت ابوالقداس اسماعیل بن عبد الملک بغدادی <small>رحمۃ اللہ علیہ</small>	794		
حضرت اسماعیل بن محمد حضرمی ابو العباس <small>رحمۃ اللہ علیہ</small>	794		

عرض ناشر

اللہ تعالیٰ کی ضیاء القرآن پبلی کیشنز پر خاص نظر رحمت ہے کہ اپنے لطف و احسان سے ہم فقیروں سے اپنے دین متین کی اشاعت ایسی عظیم خدمت لے رہا ہے۔ ہماری خوش بختی ہے کہ اس نے ہمیں اپنی آئندہ نسلوں تک اپنا علمی، فکری اور دینی ورثہ پہنچانے کی سعادت ارزانی فرمائی ہے اور اپنے اسلاف کی اقدار کو زندہ رکھنے کی توفیق عطا فرمائی۔ اس پر ہم اپنے کریم رب کا جتنا بھی شکر ادا کریں کم ہے۔ اس کی بارگاہ میں التجا ہے کہ وہ ہمیشہ ہمیں اپنی نگاہ رحمت میں رکھے اور لطف و کرم سے نوازتا رہے۔

عرصہ پہلے ہم نے عالم اسلام کی مقتدر شخصیت محدث، مفتی، عالم، صوفی جناب علامہ محمد یوسف مہمانی رحمۃ اللہ علیہ جو کسی تعارف کے محتاج نہیں، کی شہرہ آفاق اور لا جواب کتاب ”جامع کرامات اولیاء“ چھاپنے کی سعادت حاصل کی۔ علمی حلقوں نے بڑا سراہا، اسے بڑی پذیرائی ملی۔ اس میں علامہ موصوف نے اس راز سے پردہ اٹھایا ہے اور یہ بات باور کرانے کی کوشش کی ہے کہ انسان کی عظمت و رفعت اللہ کی بندگی میں ہے۔ جو انسان اپنے رب کے حکم کی اطاعت کرتے ہوئے اس کی محبت سے سرشار ہو کر اس کی بندگی کی راہ پر گامزن ہوتا ہے اللہ تعالیٰ بندہ پروری کرتے ہوئے اسے وہ عزت، رفعت، عظمت اور شان عطا کرتا ہے جسے ہم اپنی زبان میں کرامت سے تعبیر کلاتے ہیں، گویا اس کے سر پر تاج کرامت سجا دیتا ہے۔ ”وَلَقَدْ كَرَّمْنَا بَنِي آدَمَ“۔ میں اسی حقیقت کی طرف اشارہ ہے۔

ہمیں اپنے اسلاف کی رفعتوں اور عظمتوں سے محروم ہوئے چند صدیاں بیت چکی ہیں لیکن ان کی روحانی زندگی کے اثرات آج بھی ہماری زندگیوں کو جلا بخش رہے ہیں، ایسے بزرگوں کی زندگیاں ہی انسانیت کے شرف کو قائم رکھے ہوئے ہیں۔

مؤرخین نے ایسے اسلاف کی زندگیوں کو کتابی نسخوں میں محفوظ کر کے آنے والی نسلوں پر احسان کیا اور ایک مینارہ نور عطا کیا ہے۔ انہیں میں سے ایک علامہ مہمانی رحمۃ اللہ علیہ ہیں۔

علامہ موصوف ایسے پاکباز، راست گو، نیک طینت بندوں کے احوال اور کرامات دو ضخیم جلدوں میں جمع کر کے ہمیں عظمت انسانی کے بڑے کرشمے دکھائے ہیں۔ اللہ تعالیٰ ان کی اس مساعی کو قبول فرمائے اور ان کے مزار پر اپنی رحمت کا ہمیشہ نزول فرمائے۔ اس کتاب کا اردو ترجمہ حضرت پیر سید ذاکر حسین سیالوی نے کیا، جو انہوں نے بڑی نفاست سے کیا۔ ترجمہ میں سلاست اور روانی مولانا کی محنت اور ذوق کی مظہر ہے۔ اللہ تعالیٰ انہیں بیش بہا لطف و احسان سے نوازے۔ پہلے ہم نے اسے چھوٹے سائز کی تین جلدوں میں شائع کیا تھا۔ اب آپ کی سہولت کے پیش نظر اسے دو جلدوں میں شائع کر رہے ہیں۔

پہلی جلد مقدمہ سے لے کر حرف الف تک اور دوسری جلد حرف باء سے لے کر حرف یاء تک ہے۔ ہم نے کتاب کو طباعت کی ظاہری و معنوی خوبیوں سے آراستہ کرنے کی اپنے طور پر پوری کوشش کی ہے۔ چنانچہ نئی کمپوزنگ، دیدہ زیب اور دلکش ٹائٹل کے ساتھ آپ کی خدمت میں یہ حقیر کاوش پیش کر رہے ہیں۔ امید ہے آپ اسے پسند کریں گے۔ کتاب کو اغلاط سے پاک رکھنے کی پوری کوشش کی گئی۔ تاہم پھر بھی اگر آپ کوئی نقص اور خامی دیکھیں تو ہمیں ضرور مطلع کریں تاکہ ہم آئندہ ایڈیشن میں اس کی اصلاح کر سکیں۔

اللہ تعالیٰ ہم سب کا حامی و ناصر ہو۔ اپنے نیک بندوں کی سیرت و کردار کے حوالے سے ہماری اس خدمت کو قبول فرمائے۔ ہمیں اپنے نیک بندوں کی راہ پر چلنے کی توفیق عطا فرمائے۔ ان کے فیوض و برکات سے نوازے، ان کی تعلیمات سے مستفیض و مستنیر فرمائے۔ دنیا و آخرت میں ہماری اصلاح فرمائے اور ہمیں اپنی رضا کی دولت بخش کر اپنی بندگی کا ذوق عطا فرمائے۔ آمین

طالب دعا

محمد حفیظ البرکات شاہ

علامہ سید محمد ذاکر حسین شاہ

مترجم کتاب

ضلع جہلم کے دور افتادہ گاؤں دھرکنہ علاقہ ونہار (جہلم) میں شرف سیادت اور نسبت رسولی سے مشرف ایک علمی و روحانی خاندان مدت سے علم و روحانیت کی ترویج اور مسلمانان علاقہ کی فکری و علمی تربیت میں مصروف ہے۔ اپنی آبائی روایات کے تتبع میں تواضع و خودداری، عزم و استقامت کے ساتھ خدمت دین متین اور خدمت خلق میں مشغول ہے۔ اس معروف علمی خانوادہ میں بہت سے لوگ ملی علوم کے فاضل اور روحانی حیثیت سے ممتاز مقام کے حامل گزرے ہیں اس خاندان کے مرد حق آگاہ حضرت سید شاہ صدر الدین رحمۃ اللہ علیہ کا مزار آج بھی مرجع خلائق بنا ہوا ہے اس خاندان کے ایک رکن حضرت مولانا سید محمد ابراہیم شاہ صاحب کے ہاں مترجم کتاب حضرت الفاضل سید محمد ذاکر شاہ صاحب کی اکتوبر 1934ء میں ولادت ہوئی۔

تعلیم

چار سال دس دن کی عمر میں آفتاب ولایت حضرت ثانی سیالوی رحمۃ اللہ علیہ کے خلیفہ محترم مولانا سید محمد رسول رحمۃ اللہ علیہ نے آپ کو بسم اللہ پڑھائی۔ پھر مقامی اساتذہ سے قرآن مجید فارسی اور سکول کی تعلیم حاصل کرنے کے بعد دوسرے حضرات سے استفادہ کیا۔ آپ نے کئی ممتاز علماء کرام سے دینی علوم حاصل کئے تبرکاً چند اسمائے گرامی درج کئے جاتے ہیں۔ 1۔ استاذ الاساتذہ حضرت مولانا عطاء محمد صاحب 2۔ مولانا سید مصور شاہ صاحب 3۔ استاذ العلماء حضرت مولانا سید غلام محی الدین شاہ صاحب سلطانپوری مدظلہ العالی شیخ الحدیث و مہتمم جامعہ رضویہ ضیاء العلوم، راولپنڈی 4۔ ماہر علوم عقلیہ و نقلیہ مولانا خدا بخش صاحب شیخ الحدیث جامعہ عزیز یہ بھیہرہ 5۔ مولانا علامہ غازی احمد صاحب جیسے افاضل سے مستفید ہوئے۔ آپ نے دینی علوم کے حصول پر محنت و کوشش صرف کرنے کے ساتھ خدمت اسلام کے لیے دنیوی مروجہ علوم کی طرف بھی توجہ دی اور خداداد ذہانت کی بدولت تھوڑا ہی عرصہ میں ایم اے عربی، ایم اے اسلامیات، ایم اے اردو، ایم او ایل اور مولوی فاضل کی ڈگریاں حاصل کیں۔

تدریس

مسجد و مدرسہ سے دور رہنے والی ذمہ داریاں سنبھالنے والی قوم کو ملی و روحانی جذبہ سے سرشار کرنے کے لیے سکول و کالج کے میدان کو منتخب کیا۔ لیکن اس عرصہ میں درس نظامی کی تدریس کی طرف بھی توجہ مبذول رکھی اور مختلف حضرات کو درس نظامی کے علم سے مزین کیا۔ اس دور میں آپ سے استفادہ کرنے والوں کی فہرست میں سید افتخار علی شاہ صاحب ہیڈ ماسٹر گورنمنٹ

ہائی سکول کالس، صوفی کرم الہی سابق پرنسپل انٹر کالج کناس جیسے لوگ بھی شامل ہیں۔

جامعہ میں تدریس

غالباً 1951ء کا زمانہ تھا کہ جامعہ عزیزہ بھیرہ میں طالب علمی کے زمانہ میں حضرت شاہ صاحب سے پہلی ملاقات ہوئی۔ استاذی المعظم سید غلام محی الدین ان دنوں دارالعلوم عزیزہ میں صدر المدرسین کے فرائض سرانجام دے رہے تھے کہ شاہ صاحب نے اس دارالعلوم میں داخلہ لیا اس وقت بھی شاہ صاحب ہونہار طلباء میں شامل ہوتے تھے اور خصوصاً ادب عربی میں مقامات سب طلباء پر فوقیت رکھتے تھے۔ ادب عربی کی مشہور کتاب حقائق پر آپ کو خصوصی مہارت حاصل تھی۔ مکتب کی وہ رفاقت دوستی کا روپ دھار گئی کہ الحمد للہ العظیم کہ اس دن سے آج تک وہ تعلق حسن و خوبی کے ساتھ موجود ہے۔ دعا ہے کہ مولا کریم اس مخلصانہ تعلق کو دوام بخشے۔ حضرت شاہ صاحب جن دنوں سکول کالج کے نو بہالوں کو زیور تعلیم سے آراستہ کرنے میں مشغول تھے۔ مجھے آپ کی اس ترقی پر خوشی تو ہوئی مگر یہ افسوس بھی تھا کہ درس نظامی کے تمام مضامین و علوم میں مہارت رکھنے والے فاضل کا افادہ محدود ہو کر رہ گیا ہے۔ جامعہ رضویہ ضیاء العلوم کے قیام کے کچھ عرصہ بعد حضرت شاہ صاحب سے میں نے ان قلبی جذبات کا اظہار کرتے ہوئے جامعہ میں تشریف لانے کی دعوت دی تو آپ نے اپنے اصلی مقام کا احساس کرتے ہوئے کالج کی سہل اور منفعت بخش زندگی بطیب خاطر چھوڑ کر انسان ساز چٹائی نوازوں کی صف میں آ شامل ہوئے۔

علمی مہارت

آٹھ سال سے زائد عرصہ میں جامعہ میں رہ کر تمام درجات میں تدریسی خدمات انجام دیں دورہ حدیث کے طلباء کو نوٹس لکھوائے۔ فاضل عربی کی تیاری کرا کے امتحانات دلوائے اور جدید ادب عربی کی تدریس کا فریضہ سرانجام دیا اس دوران کئی کتابوں کے مسودے تحریر کئے۔ تاریخ الحدیث مرتب فرمائی اور البلاغۃ الواضحہ کو اردو کے قالب میں ڈھالا۔ تفسیر بیضاوی، سورۃ آل عمران کا اردو ترجمہ کیا۔ آپ میری استدعا پر علامہ مہمانی کی مشہور کتاب ”جامع کرامات الاولیاء“ کی لطافتوں سے دنیائے اردو کو شناسا کر رہے ہیں جس کی پہلی جلد ناظرین کے سامنے ہے۔

جن حضرات کو کسی کتاب کے ترجمہ کرنے کے مراحل سے گزرنا پڑا ہے وہی یہ فیصلہ کر سکیں گے کہ اس ترجمہ کا انداز کیا ہے اور حضرت شاہ صاحب کو اردو عربی دونوں زبانوں پر کس حد تک عبور حاصل ہے اور کس انداز تحریر کے وہ حامل ہیں۔ ترجمہ کے میدان کی نزاکتوں سے نا آشنا ہونے کی وجہ سے میں تبصرہ کی ہمت نہیں پاتا مگر اتنا ضرور سمجھتا ہوں کہ کسی کتاب کا ترجمہ اصل مفہوم اور مطالب کو بدلے بغیر ادب و بلاغت کی چاشنی کے ساتھ انتہائی مشکل کام ہے دیکھا یہی گیا ہے کہ جو لوگ اردو ادب کے محاوروں کو موزوں استعمال کر کے کتاب میں چاشنی پیدا کرتے ہیں وہ اصل کتاب کے مفہوم سے ہٹ جاتے ہیں یا اپنے مفہوم کو قاری پر مسلط کرتے ہیں اور حضرت شاہ صاحب نے حیرم و احتیاط اور ادب اردو کے حسن دونوں خوبیوں کو بڑی عمدگی سے پیش کیا ہے۔ خصوصاً شیخ اکبر محی الدین ابن عربی رحمہ اللہ اور ان کی طرح لکھنے والے دوسرے مشاہیر کے ادق اور مشکل کلام

کو بہت عمدگی کے ساتھ اردو میں منتقل فرمایا ہے حضرت شاہ صاحب نے اپنے مشائخ کی برکت سے اللہ تعالیٰ نے زود نویسی اور خوب نویسی کا جو ملکہ عطا کیا ہے اسے آپ نے اس ترجمہ میں استعمال فرمایا ہے اور ترجمہ کا حق ادا کر دیا ہے۔

اَللّٰهُمَّ زِدْ فِزْدُ

ابوالخیر مولا نا علامہ سید حسین الدین شاہ چشتی

ناظم اعلیٰ جامعہ رضویہ

نائب ناظم تنظیم المدارس پاکستان

حرف آغاز ”مشکل کام“

ایک علمی محفل میں جب پہلی دفعہ برادر مکرم و محترم مولانا سید حسین الدین شاہ صاحب ناظم اعلیٰ جامعہ رضویہ راولپنڈی نے مجھے جامع کرامات اولیاء کا ترجمہ کرنے کا اشارہ فرمایا تو میں اپنی مصروفیات کے پیش نظر پر توجہ نہ دے سکا۔ کچھ دنوں کے بعد حضرت شاہ صاحب نے بہ اصرار ترجمہ کرنے کا حکم صادر فرمایا تو فقیر نے آمادگی کا اظہار کر دیا۔ شاہ صاحب قبلہ نے کتاب مذکور کی پہلی جلد مطالعہ اور ترجمہ کے لئے عطا فرمائی۔ کتاب کے مطالعہ کے دوران عجیب کیفیت طاری رہی۔ میں حسن ولایت میں کھو گیا۔ دل کی گہرائیوں سے آواز آئی کہ اس گوہر نایاب کا ضرور ترجمہ ہونا چاہئے اور اہل اسلام کو عموماً اور اہل سنت کو خصوصاً اس بہار جاوداں سے لطف اندوز ہونا چاہئے۔ میرے سامنے کچھ مشکلات تھیں۔ پہلی مشکل تو میری عدمیہ الفرستی تھی جس کے گواہ خود حضرت سید موصوف ہیں۔ دوسری مشکل یہ تھی کہ یہ کتاب عظمائے ملت یعنی اولیائے امت کی کرامات پر مشتمل تھی۔ ان کے احوال و مقامات کی تشریح تھی اور میں بے مایہ واقف راہ نہ تھا اکثر شاہ صاحب سے عرض کرتا کہ جناب والا! آپ نے صوفیائے کرام کا کلام ایک عامی غیر صوفی کے حوالے فرما دیا ہے یہ انصاف نہیں۔ شاہ صاحب اپنی مخصوص مسکراہٹ کے ساتھ فرماتے: ”تا کہ غیر صوفی بھی صوفی بن جائے۔“ شاید دوران ترجمہ میں حال کو قال کا لباس پہناتے ہوئے حق ترجمہ نہ ادا کر سکوں۔ یہ مشکل قارئین کے سامنے رکھ رہا ہوں تا کہ اگر ان کے ذوق لطیف کو میرے الفاظ گراں گزریں تو درگزر سے کام لیں۔ تیسری مشکل بذات خود ترجمہ کی تھی۔ اپنے خیالات کو الفاظ کا جامہ پہنانا اور بارت ہے یہاں میدان وسیع ہوتا ہے خیالات و تصورات کے پیچھے الفاظ دوڑنے لگتے ہیں مگر ترجمہ کے دوران اپنے خیالات سامنے نہیں ہوتے۔ کسی کے تصورات و فرمودات کے پیچھے خود دوڑنا ہوتا ہے اور اس دوڑ میں الفاظ کا انتخاب اور معانی کا دامن دونوں تھامنے ہوتے ہیں اس مشکل سے فقیر نے عہدہ برآ ہونے کی کوشش کی ہے اور ناشر کتاب حضرت مولانا انوار الاسلام مدظلہ کے اس فرمان کو بھی سامنے رکھا ہے کہ سلیس ہو اور پڑھتے ہوئے قاری یہ بھول جائے کہ وہ ترجمہ پڑھ رہا ہے۔ میں اس کوشش میں کہاں تک کامیاب ہوا ہوں اس کا فیصلہ کتاب کے قاری حضرات ہی فرما سکیں گے۔

احادیث و اقوال کا ترجمہ کرتے ہوئے کئی مقامات پر احقر نے حالات حاضرہ کے پیش نظر فٹ نوٹس دیئے ہیں، یہ محض اس لئے تاکہ قاری کے سامنے تصویر کے دونوں رخ آسکیں۔ ایک وہ رخ جو اسلاف نے ہمارے سامنے رکھا اور جسے مصنف علام نے ہم تک پہنچایا۔ دوسرا وہ رخ جو جدید دور کے نام نہاد محققین نے امت کے نظریات و معتقدات سے جھٹ کر آج ہمارے سامنے پیش کیا اور جس کی تردید فقیر نے ان فٹ نوٹس میں کرنے کی کوشش کی ہے۔

میں بے نوا انسان ہوں اس کوشش کو اولیائے امت کی خدمت میں پیش کرتے ہوئے ان کے وسیلے سے اللہ کریم کی جناب مستطاب میں یہ درخواست لے کر حاضر ہوا ہوں کہ مولا کریم اس جہد مقل کو اپنے محبوب بندگان کے صدقے شرف قبولیت سے مشرف فرمائیں۔

سید محمد ذاکر شاہ سیالوی

حضرت علامہ امام محمد یوسف مہمانی رحمۃ اللہ علیہ

عہد، طرز فکر اور علمی کارنامے

تیرہویں اور چودہویں صدی ہجری میں مسلمان سیاسی ادبار کا شکار تھے۔ عثمانی ترکوں کو مغربی استعمار ختم کرنے پر تلا ہوا تھا۔ ترکی کو وہ ”برمد بیمار“ کہنے لگے تھے۔ برصغیر کے افق پر ایسٹ انڈیا کمپنی کا ستارہ چمک رہا تھا اور مغل ادبار کے تاریک سایوں میں کھورہے تھے۔ عالم عرب کو اندرونی کشمکش کی چکی میں پیسا جا رہا تھا، مشرق سے مغرب تک عالم اسلام غلامی کی بیڑیوں میں جکڑا جا چکا تھا۔ مغربی شاطروں نے سیاست کی بساط الٹ دی تھی اور مسلمان حکمران خزاں کے بکھرے پتوں کی طرح استعماریت کی ہوا کے دوش پر اڑتے جا رہے تھے، جن کی کوئی منزل نہ تھی، جن کی اپنی رائے نہ تھی، جو اسلامی دنیا کا تحفظ نہیں کر سکتے تھے آج وہ قمر بنی بن رہے تھے یا جیلوں کی سلاخوں کے پیچھے یاد ماضی کے عذاب میں مبتلا تھے یا روپوش ہو کر عوامی زندگی کو اپنا کر استعماریت کا راستہ صاف کر چکے تھے دیو استبداد مشرق کی سیاست کے کھنڈرات پر محور قفس تھا۔ ”انا ولا غیر“ کا نعرہ اقتدار اس کی زبان پر تھا۔ عوام محو حیرت تھے کہ کیا تھا اور کیا ہو گیا، انہیں اپنی اور اپنے شہروں کی فکر کم تھی وہ اسلام کے متعلق سوچ رہے تھے۔ وہ سوچتے تھے کہ اگر ہماری اجتماعیت کا یہ شیرازہ بکھر گیا تو پھر کیا ہوگا؟

نئے حاکم بھی سوچ رہے تھے کہ جس طرح بھی ممکن ہو مسلمان کے دل و دماغ سے مذہب کی الفت نکال دی جائے۔ جب تک مذہب سے یہ والہانہ محبت باقی ہے تب تک ان کے اقتدار کو دوام نصیب نہیں ہو سکتا تھا۔ انہوں نے مسلمان کا علمی تجربہ کیا، انہیں محسوس ہوا کہ مسلمان کے دل میں حضور ختمی مرتبت ﷺ کا مقام عالی ہے وہ ناموس محمدی کے تحفظ کے لئے اپنی جان کا نذرانہ پیش کرتے ہرگز نہیں ہچکچاتے۔ وہ سب کچھ برداشت کر لیتے ہیں مگر نام محمد صلوات اللہ وسلامہ علیہ کی عظمتوں کے خلاف ذرا سی بات بھی برداشت نہیں کرتے۔ بقول اقبال رحمۃ اللہ علیہ

در دل مسلم مقام مصطفیٰ است آبروئے مازنام مصطفیٰ است

اس کو انہوں نے اپنا ایمان ٹھہرایا ہوا ہے، محبت نبوی ہی ان کی زندگی ہے، یہی محبت ان کے لئے شعاع امید ہے اور اسی محبت کی روشنیوں میں راہ حیات کی تاریکیوں کو عبور کرتے جاتے ہیں، ان کے نزدیک زندگی کے وہی لمحے حیات اصلہ ہیں جو خلوت و جلوت میں یا محبوب علیہ الصلوٰۃ والسلام کی نذر ہو جاتے ہیں، ان کے وہی سنے حسین ہیں جن میں مدینہ منورہ کی بہاریں نظر نواز ہوں، ان کی وہی سانسیں معطر ہیں جو کالی کملی والی سرکار عالی ﷺ کی یادوں کے ساتھ سینے کو منور کر رہی ہوں۔ کیونکہ فرمان نبوی ہے:

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ

”تم میں سے کوئی دولت ایمان سے سرفراز نہیں ہو سکتا جب تک کہ مجھے اپنے باپ اپنے بیٹے اور ساری دنیا سے

عزیز تر نہ سمجھے۔“

اس کا وہ عملی نمونہ ہیں۔

غیروں نے سوچا، حاکموں نے غور کیا کہ عشق مصطفیٰ علیہ التحیۃ والثناء کی بہاریں جب تک گل فشاں ہیں تب تک ملت مسلمہ کا شیرازہ نہیں بکھر سکتا۔ ضروری ہے کہ روح محمد صلوات اللہ وسلامہ علیہ اس امت کے سینے سے نکال دی جائے پھر ملت منتشر ہو جائے گی اور اس کے انتشار کے بعد ہمارے اقتدار کے محل کو کسی قسم کا خوف لاحق نہ ہوگا۔ اب ضروری ٹھہرا کہ ذات رحمۃ للعالمین علیہ الصلوٰۃ والسلام کو موضوع بحث بنایا جائے۔ اور اس سلسلہ میں شکست خوردہ قوم کے کچھ لوگوں کو اپنا ہمنوا بنایا جائے قوموں میں ایسے ذہن ہر دور میں موجود ہوتے ہیں جو اقتدار کو مرجع و ماویٰ سمجھتے ہیں۔

ایسے لوگوں کی تلاش میں مغربی استعمار کا میاب ہو گیا۔ اسے عالم عرب میں بھی ایسے لوگ مل گئے اور برصغیر میں بھی ان کی تلاش بار آور ہوئی، مسئلہ یہ اٹھایا گیا کہ کیا حضور ختمی مرتبت علیہ التحیۃ والتسلیم کو علم غیب کلی حاصل تھا یا نہیں؟

اہل دل تڑپ اٹھے کہ یہ کیا ہو رہا ہے؟ ملت کے مفکر سوچ میں ڈوب گئے کہ اس حملے کا جواب کس انداز سے دیا جائے؟ جگہ جگہ اس نئے نظریے کا چرچا کیا گیا پھر کہا گیا جب حضور صلی اللہ علیہ وسلم کا علم کلی نہیں ہے تو آپ کو غائبانہ انداز بھی جائز نہ ہوگی۔ لہذا الصلوٰۃ والسلام علیہ وسلم یا رسول اللہ کہنا کلمہ شرک ہوگا۔ ان نظریات کے پرچار میں اتنی شدت برتی گئی کہ روئے زمین کانپ اٹھی۔ زندہ تو ایک طرف رہے مردوں کو بھی نہ بخشا گیا اور مزارات پر بلند و زر چلا دیئے گئے۔ یعنی سنت یزید کا احیاء ہوا کہ اس نے شہدائے اہل بیت کے مزارات پر اہل چلا دیئے تھے اور نئے علمبرداران مذہب نے وہی کام بلند زروں سے لیا۔

سیاسی افراتفری کے ساتھ یہ علمی پراگندگی مسلمانوں پر مسلط کر دی گئی، انبیاء کرام علیہم السلام کے حقیقی وارث اولیائے عظام رحمہم اللہ ہوتے ہیں ان کی درگاہیں وجہ اتحاد اور سبب سکون ہوتی ہیں ان خانقاہ نشینوں نے اسلام کی علمی، اخلاقی اور تہذیبی اقدار کی ہمیشہ حفاظت کی ہے اور ہر آڑے وقت میں مسلمانوں کی صحیح رہنمائی کی ہے۔ دور حاضر میں تحریک پاکستان کی صف اول میں ہمارے یہی خانقاہ نشین حضرات تھے جنہوں نے اپنا سب کچھ پاکستان کے لئے وقف کر دیا تھا اور کسی جبر و تشدد اور لالچ و حرص کی پروا کئے بغیر لشکر اسلام کا ہر اول دستہ بن کر میدان جہاد میں اتر آئے تھے۔ یہ خانقاہیں مغربی استعمار کے لئے مصیبت گاہیں تھیں لہذا اپنے ایجنٹوں کو ان کے خلاف بھی صف آراء ہونے کا حکم دیا اور عرب و عجم میں ان ضمیر فروشوں نے اولیائے امت کے خلاف جھوٹ کا ایک طوفان کھڑا کر دیا۔

آپ نے گزشتہ دو صدیوں کی وہ مختلف تحریک ملاحظہ فرمائیں جو عظمت مصطفیٰ علیہ التحیۃ والثناء کے خلاف برپا کی گئیں اور جن کو اولیائے امت کے خلاف استعمال کیا گیا ان میں قدر مشترک ایک ہی تھی کہ مسلمان کے سینے سے محبت رحمۃ للعالمین علیہ الصلوٰۃ والسلام نکل جائے اور اولیائے امت کی الفت کا رشتہ ٹوٹ جائے۔

ان حالات میں اور اس ماحول میں اللہ تعالیٰ کے کچھ نیک بندے میدان عمل میں اترے انہوں نے اسلامی عقائد کا دفاع کیا۔ انہوں نے حضور سید العالمین علیہ الصلوٰۃ والسلام کے گرد یوں ہی ہالہ بنایا جس طرح بدرواحہ کے میدانوں میں عظیم المرتبت

صحابہ کرام رضی اللہ عنہم بنایا کرتے تھے۔ ان بندگان حق میں دو حضرات ممتاز تر تھے۔ دنیاۓ برصغیر میں اعلیٰ حضرت عظیم البرکت مولانا شاہ احمد رضا خان رحمہ اللہ اور عالم عرب میں ہمارے مصنف امام شہیر عالم بے نظیر علامہ محمد یوسف مہبانی رحمہ اللہ تھے۔ ان دو حضرات میں قدر مشترک عشق رسول صلی اللہ علیہ وسلم ہے۔

یہ آگے بڑھے اور استعماریت کی کج فکریوں کو میدان علم میں لاکارا، استعماریت کے دجل و فریب کا بھانڈا چور ہے میں پھوڑا، ان کے دلائل کے پرچے اڑا دیئے اور ثابت کر دیا کہ ان نظریات کی اینٹوں سے تعمیر ہونے والا محل اِن اَوْ هُنَّ الْيَبُوتُ لَبَيْتُ الْعَنْكَبُوتِ (العنکبوت: 41) کا مصداق ہے اور مکڑی کے جالے سے زیادہ کوئی وقعت نہیں رکھتا۔

ان دونوں فضلاء نے چونکی جنگ لڑی۔ ان کی زبان، ان کا قلم اور ان کی تقریر نے مسلمانوں کے فکری انحطاط کو ختم کیا۔ ان کا لہجہ اور لوگوں کی طرح معذرت خواہانہ نہیں تھا بلکہ پوری قوت سے انہوں نے اسلام کی ترجمانی کے فرائض سرانجام دیئے۔ مغربی طرز فکر اور مغرب کے گماشتوں کے طرز استدلال کے لئے یہ لوہے کے چنے ثابت ہوئے جنہیں چبانے سے ان کے دانت ٹوٹ رہے تھے اور جن کے نگٹنے سے ان کی آنتیں پھٹ رہی تھیں۔

محبت رسول صلی اللہ علیہ وسلم ان کا موضوع ہے وہ اسی مرکز کی طرف دعوت دیتے ہیں جو عظمت رسول علیہ الصلوٰۃ والتسلیم کا دشمن ہے وہ ان کا دشمن ہے اور جو محبت سرکار دو عالم صلی اللہ علیہ وسلم سے سرشار ہے وہ ان کا محبوب ہے خواہ وہ جہاں ہے جس نسل کا ہے اور جو بھی زبان بولتا ہے۔ اس لئے کہ محبت کی دنیا میں رنگ، نسل اور زبان کا داخلہ ممنوع ہے اور جب یہ دنیا خود امام الدنیا علیہ التحیۃ والثناء آباد فرماتے ہیں تو اس کی بنیاد محبت پر رکھ کر رنگ و نسل اور زبان و بیان کے بتوں کو یہ فرما کر ”لَا فَضْلَ لِعَرَبٍ عَلَى عَجَظٍ وَلَا لِعَجَظٍ عَلَى عَرَبٍ“ اذْهَبْ اذْهَبْ اذْهَبْ مِنْ تَرَابٍ“ پاش پاش فرما دیتے ہیں۔

دونوں حضرات نے مختلف علمی موضوعات پر بے شمار کتابیں تصنیف فرمائیں۔ اعلیٰ حضرت بریلوی رحمہ اللہ برصغیر کے سب مصنفین سے گئے سبقت لے گئے اور امام مہبانی رحمہ اللہ عربی دنیا کے سب سکالروں کو پیچھے چھوڑ گئے۔ علامہ مہبانی رحمہ اللہ کی لکھی ہوئی کتابوں کی ایک عام سی فہرست پر ذرا نگاہ ڈال لیں۔ آپ کو پتہ چل جائے گا کہ ان کی معلومات کتنی متنوع ہیں اور ان کا مطالعہ کتنا وسیع ہے۔ ان کا قلم کتنا بوقلموں ہے اور ان کی فکر کس طرح اغیار کے افکار باطلہ کے لئے شیخون ہے۔ لیجئے اس مختصر سی فہرست پر ایک طائرانہ نگاہ ڈال لیجئے۔

۱۔ الفتح الکبیر فی ضم الزیادۃ الی الجامع الصغیر: اس کتاب میں حضرت مہبانی رحمہ اللہ نے چودہ ہزار احادیث جمع فرمادی ہیں، اپنے موضوع پر بڑی جامع اور بے مثل کتاب ہے۔ علامہ مرحوم کی سب کتابوں سے زیادہ مفید اور بہت نافع ہے۔ اگر اس کے علاوہ علامہ کے گوہر بار قلم سے اور کوئی تحریر نہ بھی نکلتی تو ان کے علمی مقام کے لئے یہی کتاب کافی تھی۔

۲۔ قُرْآنُ الْعِیْنِیْنِ عَلٰی مُنْتَحَبِ الصَّحِیْحَیْنِ: تین ہزار احادیث اس کتاب میں امام موصوف نے جمع فرمائی ہیں۔ اور اپنے قلم حقیقت نگار سے بڑا فاضلانہ حاشیہ بھی تحریر فرمایا ہے۔ علم حدیث کی تدوین و تخریج اور تحقیق و تدقیق میں یہ دونوں کتابیں شاہکار ہیں اور ان لوگوں کے لئے دعوت نگارہ، جو ہمیشہ یہ کہتے رہتے ہیں کہ سنی حضرات علمی دنیا سے ناواقف ہیں۔

۳۔ جَوَاهِرُ الْبَحَارِ فِي فَصَائِلِ النَّبِيِّ الْمُخْتَارِ: چار ضخیم جلدیں ہیں، فضائل مصطفیٰ کا گلشن مہک رہا ہے۔ اور بحر نبوت کے جواہرات کا نکھار چکا چوندا پیدا کر رہا ہے کتاب کیا ہے محبت کی داستان ہے، محققین امت کی کاوشوں کا جامع و مانع خلاصہ ہے، اپنے موضوع پر بے مثل کتاب ہے اور عاشقان مصطفیٰ ﷺ کے لئے تحفہ لا جواب ہے۔

۴۔ وَسَائِلُ الْأَصُولِ إِلَى سَائِلِ الرَّسُولِ: کتاب کا نام ہی اپنے موضوع اور اہمیت کو اجاگر کر رہا ہے۔ فہمائل نبوی پر جامع کتاب ہے۔

۵۔ قُرَّةُ الْعَيْنَيْنِ مِنَ الْبَيْضَادَى وَالْجَلَالِينَ: قرآن حکیم کی دو متداول و مشہور تفسیریں بیضاوی اور جلالین کے ساتھ ساتھ تحقیق و تدقیق کے دریا بہا نئے نظر آتے ہیں۔

۶۔ شَوَاهِدُ الْحَقِّ فِي الْإِسْتِغَاثَةِ بِسَيِّدِ الْخَلْقِ: کتاب کا نام ہی بتا رہا ہے کہ یہ کتنی عظیم کتاب ہے۔ منع جود و عطا، مرکز علم و سخاوت ﷺ سے مدد مانگنے کو مدلل انداز سے ثابت کر کے ان سب ادھام پر پانی پھیر دیا ہے جن کے سہارے کچھ لوگ محراب و منبر کے وارث بن کر روٹیاں توڑنے کا سامان پیدا کرتے رہتے ہیں۔

۷۔ حجة الله على العالمين في معجزات سيد المرسلين: علامہ کی شہرہ آفاق کتاب ہے جس نے اپنے موضوع کو کمال بسط سے بیان کی لافانوں سے مزین کر دیا ہے۔ حضور اکرم ﷺ کے معجزات پر اس سے جامع کوئی کتاب شاید دستیاب نہ ہو۔

۸۔ أَفْضَلُ الصَّلَوَاتِ عَلَى سَيِّدِ السَّادَاتِ: درود پاک اور اس کے لوازمات پر مفصل کتاب ہے۔

۹۔ النَّظْمُ النَّبَوِيُّ فِي مَوْلِدِ النَّبِيِّ الشَّافِعِ:

۱۰۔ الْأَمْرَةُ الْأَلْفِيَّةُ فِي مَدْحِ سَيِّدِ الْأَنْبِيَاءِ: دونوں کتابیں شاہسواران نظم کے لئے اصول تحفے ہیں۔ حضرت علامہ کی قادر الکلامی ہر ہر لفظ سے چھلک رہی ہے۔

۱۱۔ الْأَحَادِيثُ الْأَرْبَعِينَ فِي وَجُوبِ طَاعَةِ أَمِيرِ الْمُؤْمِنِينَ

۱۲۔ أنوار المصديہ مختصر مواہب اللدنیۃ: مواہب لدنیہ اپنے موضوع پر ایک عظیم کتاب شمار ہوتی ہے جس نے دنیا بھر کے اصحاب تحقیق سے داد و وصول کی ہے۔ اس کتاب میں مواہب کا خلاصہ کمال جامعیت سے پیش کیا ہے۔

۱۳۔ الْأَحَادِيثُ الْأَرْبَعِينَ فِي فَصَائِلِ سَيِّدِ الْمُرْسَلِينَ

۱۴۔ الْأَحَادِيثُ الْأَرْبَعِينَ فِي أَفْصَحِ الْعَالَمِينَ: دونوں کتابوں کے نام اپنے موضوع کی تعیین کرتے ہیں۔

۱۵۔ سَعَادَةُ الدَّارَيْنِ فِي الصَّلَاةِ عَلَى سَيِّدِ الْكَوْنَيْنِ

۱۶۔ السَّابِقَاتُ الْحَيَاةُ فِي مَدْحِ سَيِّدِ الْعِبَادِ: یہ دونوں کتابیں بھی اپنے موضوع کی تعیین اپنے ناموں سے کر رہی ہیں۔

۱۷۔ وَمِثَالُ نَعْلِهِ الشَّرِيفِ۔

۱۸۔ قَصِيدَةُ سَعَادَةِ الْهَادِ فِي مَوَازِنَةِ بَاقَاتِ سَعَادٍ: قصیدہ بانٹ سعاد عربی کا وہ مایہ ناز قصیدہ ہے جس کی دھوم چار دانگ عالم میں پھیلی ہوئی ہے اور اسی قصیدہ کو شائع بنا کر شاعر سرکار رسالت ﷺ میں پیش ہوا اور انعام پایا۔ حضرت علامہ نے اسی بحر میں طبع آزمائی کر کے غلامی کا حق ادا کر دیا ہے۔

۱۹۔ خُلَاصَةُ الْكَلَامِ فِي تَرْجِيحِ دِينِ الْإِسْلَامِ: اس کتاب کو تقابل ادیان پر ایک بہترین کتاب قرار دیا جاسکتا ہے۔ حضرت موصوف نے دیگر مذاہب کے مقابلہ میں اسلام کی ابدی طاقتوں کے نورانی چہرے سے نقاب الٹا ہے اور اسلام کی حسین و جمیل تصویر دکھائی ہے۔

۲۰۔ الْفَصَائِلُ الْمُحَمَّدِيَّةُ: عظمت مصطفیٰ ﷺ کا ترانہ ہے۔

۲۱۔ هَادِي السَّرِيدِ إِلَى طَرِيقِ الْإِسْنِيدِ: نام سے ظاہر ہے کہ اسناد احادیث سے اس میں بحث کی گئی ہے اور ماہرین فن کو پتہ ہے کہ یہ علم کتنا ذہن طلب اور صبر آزما ہے۔ علامہ نے یہاں بھی اپنی علمی عظمت کے جھنڈے گاڑ دیے ہیں۔

۲۲۔ الْوَرْدُ الثَّانِي

۲۳۔ المردوجة الفراء في الاستغاثة باسما الله الحسنى: اسمائے الہیہ کی عظمتوں اور لطافتوں پر لطیف و شریف بحث۔

۲۴۔ الْمَجْمُوعَةُ النَّبَهَائِيَّةُ فِي السَّادَاتِ النَّبَوِيَّةِ: اپنے موضوع پر ایک جامع اور مدلل کتاب ہے۔

۲۵۔ جَامِعُ الثَّنَاءِ

۲۶۔ مَفْرَحُ الْكُرُوبِ

۲۷۔ جَذْبُ الْإِسْتِغَاثَاتِ: تینوں کتابوں کے نام ہی ان کے موضوعات کی تعیین کرتے ہیں۔

۲۸۔ إِشَادَةُ الْخُبَارَى فِي تَحْذِيرِ الْمُسْلِمِينَ مِنْ مَذَارِسِ النَّصَارَى: مشرقی دنیا پر بالعموم اور اسلامی دنیا پر بالخصوص قابض ہو کر مغرب کی استعماری نصرانی طاقتوں نے مدارس کا ایک جال بچھا دیا تاکہ نئی نسل کے ذہنوں کو اپنے افکار کے سانچوں میں ڈھالا جاسکے۔ درد دل رکھنے والے مسلمانوں نے ان مدارس کا توڑ کرنا چاہا اور اپنے اپنے انداز سے اس مشکل کا حل ڈھونڈا۔ حضرت علامہ کی یہ کتاب بھی مغرب کے ان علم فروش اداروں کی خرابیوں کی نشان دہی کرتی ہے۔ ایک یہ تحذیر ہے اور ایک وہ تحذیر ہے جو برصغیر میں چھپی اور سب سے زیادہ متنازع کتاب ثابت ہوئی اور امکان نبوت کا دروازہ کھول کر قادیانی نبوت کا راستہ صاف کر گئی۔

۲۹۔ نجوم المہدیین فی معجزاتہ والرد علی اعدائہ اخوان الشیاطین: معجزات نبوی کا مدلل انداز سے اثبات اور دشمنان معجزات کی بھرپور علمی تردید۔

۳۰۔ حسن الوسائل فی نظم اسماء النبی الکامل: حضور ﷺ کے اسماء مقدس کو بھرپور انداز سے نظم کا لباس پہنایا ہے۔

۳۱۔ کِتَابُ الْأَسْمَاءِ فِي مَا لِسَيِّدِنَا مُحَمَّدٍ ﷺ

۳۲۔ الْبُرْهَانُ الْمُسَيَّدُ فِي اثْبَاتِ نُبُوَّةِ سَيِّدِنَا مُحَمَّدٍ ﷺ۔ یہ دونوں کتابیں اپنے موضوع اپنے ناموں سے ہی ظاہر کر رہی ہیں۔ اس عظیم مصنف کی زیادہ تر کتابوں کا موضوع حضور اقدس صلی اللہ علیہ وسلم کی ذات اقدس ہے اس پر فتن دور میں جبکہ مقام محمدی صلی اللہ علیہ وسلم کی عظمتوں کے خلاف کچھ لوگ پف زنی کر رہے تھے ہمارا یہ عظیم مصنف مومنوں کے دلوں میں اپنی شاہکار کتابوں سے عظمت محمدی کا نور بکھیر رہا تھا۔

۳۳۔ حُسْنُ الشَّعْرَةِ فِي مَشْرِؤِ عِيَةِ صَلَوةِ الظُّهْرِ بَعْدَ جُمُعَةٍ: (اس کتاب میں علامہ نے جمعہ کے وقت ایسے علاقوں میں جہاں اسلامی حکومت قائم نہ ہو، نماز ظہر پڑھنے کے دلائل دیے ہیں اس نماز کو ہمارے علاقے میں نماز احتیاط الظہر کہا جاتا ہے۔

۳۴۔ الْوَحْصَةُ الْفَهْدَاةُ فِي فَصْلِ الصَّلَاةِ: (اس کتاب میں نماز کی فضیلتوں کا ذکر ہے۔

۳۵۔ دَلِيلُ الشُّجَارِ إِلَى اخْلَاقِ الْاَخْيَارِ: نیک لوگوں کی عادات کا تذکرہ ہے۔

۳۶۔ سَبِيلُ النِّجَاحِ۔

۳۷۔ الْتَّحْذِيرُ مِنَ اتِّخَاذِ الصَّدْرِ وَالتَّقْدِيرِ

۳۸۔ التَّنْبِيْهِ: الافکار لحکمة اقبال الدین علی الکفار: تینوں کتابوں کے نام اپنے موضوعات کی تعیین کرتے ہیں اور ان مشکل موضوعات کو علامہ نے بڑے اچھوتے انداز میں بیان کیا ہے۔

۳۹۔ اتِّخَاْفُ الْمُسْلِمِ

۴۰۔ سَعَادَةُ الْاَكَامِرِ فِي اتِّبَاعِ دِيْنِ الْاِسْلَامِ: (اس کتاب میں یہ واضح کیا گیا ہے کہ ہر دور کے انسانوں کی بھلائی اسلام کی پیروی میں مضمر ہے۔

۴۱۔ الْقَصِيْدَةُ الرَّائِيَّةُ الْكُبْرَى

۴۲۔ الْقَصِيْدَةُ الرَّائِيَّةُ الْمُغْرَى فِي ذَمِّ الْبِدْعَةِ وَ مَذْحِ السُّنَّةِ الْغُرَا: ان دونوں نظموں میں حضرت مصنف نے موضوع سے قطع نظر اپنی شاعرانہ عظمتوں کا بھی ثبوت دیا ہے۔

۴۳۔ الْاَرْبَعِيْنَ مِنْ اَحَادِيْثِ سَيِّدِ الْمُرْسَلِيْنَ: اس کتاب میں حضور علیہ السلام کی چالیس احادیث جمع کی گئی ہیں۔ دور اول سے علمائے اسلام حضور صلی اللہ علیہ وسلم کی چالیس احادیث جمع کرتے آئے ہیں یہ بھی اسی سلسلہ کی ایک کڑی ہے۔

۴۴۔ الْقَفُوْدُ الْمُلَوَّنَةُ فِي الْمَدَائِحِ النَّبَوِيَّةِ: آنحضور صلی اللہ علیہ وسلم کی مدح و ثناء پر مشتمل معرکہ الآرا کتاب ہے۔

۴۵۔ تَهْنِئَةُ الْقُفُوسِ فِي تَرْتِيْبِ الدُّرُوسِ

۴۶۔ الْمُنِيْشَرَاتُ

۴۷۔ صَلَوةُ الشُّنَاءِ عَلَى سَيِّدِ الْاَنْبِيَاءِ

۴۸۔ الدَّلَالَاتُ الْوَاضِحَاتُ بِشَرَحِ دَلَالِ الْغِيَاثَاتِ: دلائل الخیرات وہ معرکہ الآرا کتاب ہے جو اولیائے امت خود بطور وظیفہ پڑھتے ہیں۔ اور اپنے مریدوں کو پڑھنے کا حکم دیتے ہیں۔ یہ کتاب کی شرح ہے اور مصنف نے شرح کے ساتھ ساتھ مخالفین کے اعتراضات کا بھی پوسٹ مارٹم کیا ہے۔

۴۹۔ الْقَوْلُ الْحَقُّ فِي مَذْحِ سَيِّدِ الْخَلْقِ

۵۰۔ الْمَصْلُوْثُ الْاَلْفِيَّةُ فِي الْكِبَالَاتِ الْمُحَمَّدِيَّةِ: یہ دونوں کتابیں بھی حضور اقدس صلی اللہ علیہ وسلم کے محامد و کمالات پر مشتمل ہیں۔ حضور صلی اللہ علیہ وسلم کی عظمت وہ سمندر ہے جس کا کوئی کنارہ نہیں اور ہمارا عظیم مصنف انہی محامد و مناقب کا باغ قاری کے سامنے کھانا چاہتا ہے۔

۵۱۔ رِيَاضُ الْجَنَّةِ فِي اَذْكَارِ الْكِتَابِ السُّنَّةِ

۵۲۔ الْاِسْتِغَاثَةُ الْكُبْرَى بِاَسْمَاءِ اللهِ الْحُسْنَى: اسمائے الہیہ پر مصنف کی یہ دوسری کتاب ہے۔

۵۳۔ صَلَواتُ الْاَخْيَارِ عَلَى النَّبِيِّ الْمُبْتَخَارِ

۵۴۔ جَامِعُ الصَّلَواتِ عَلَى سَيِّدِ السَّادَاتِ۔ دونوں کتابوں میں درود شریف اس کے فضائل اور پڑھنے کے مختلف انداز بڑی وضاحت سے لکھے گئے ہیں۔

۵۵۔ الْكُشْفُ الْمُبَيِّنُ لِذَلِ الْمُحَمَّدِ ﷺ: حضور اقدس صلی اللہ علیہ وسلم کی آل پاک کی عظمتوں، رفعتوں اور تقدس کا ذکر ہے۔

۵۶۔ الْبَشَائِرُ الْاَلِيَّابِيَّةُ فِي الْمُبَشَّاتِ الْمَنَامِيَّةِ: خوابوں کی بشارتوں کا ذکر ہے اور بڑی تفصیل سے مصنف نے اس مسئلے کا جائزہ لیا ہے۔

۵۸۔ كِتَابُ الْبَزْخِ: ہمارے مصنف نے برزخی زندگی پر تفصیلی روشنی ڈالی ہے۔ اور اپنے موضوع پر یہ بڑی ہی جامع کتاب ہے۔

۵۸۔ كِتَابُ الْاَذْكَارِ: ذکر الہی پر عمدہ کتاب۔

۵۹۔ جَامِعُ كَرَامَاتِ اَوْلِيَاءِ: اولیاء کرام کی کرامات کا تذکرہ ہے اور اپنے موضوع پر عظیم ترین کتاب ہے جس کا ترجمہ حاضر خدمت ہے۔ لہذا ترجمہ خود بتائے گا کہ کتاب کیسی ہے۔

آپ نے ملاحظہ فرمایا کہ اکثر تصانیف ذات مصطفوی صلی اللہ علیہ وسلم کے گرد طواف کرتی نظر آتی ہیں۔ حضرت مصنف کا قلم محبت کے سمندر میں غوطے کھاتا دکھائی دیتا ہے اور ان کا دل اسلاف کے عشق کا عکاس بن جاتا ہے۔ وہ کسی کی پروا کئے بغیر عظمت مصطفیٰ علیہ التحیۃ والثناء کے گیت گاتے چلے جاتے ہیں۔ انہیں بیک وقت جامی، رومی، سیوطی، محدث دہلوی اور رازی کا مجموعہ کہا جاسکتا ہے۔

متاخرین میں ان جیسا تبحر علمی شاذ و نادر لوگوں میں ہی ملتا ہے۔ انہوں نے جس موضوع پر قلم اٹھایا ہے حق تحقیق ادا کر دیا

ہے اور عشق و محبت کی نمائندگی کا فرض پورا کر دیا ہے۔ انہوں نے مقام مصطفیٰ علیہ التحیۃ والثناء کا بھرپور دفاع کیا ہے اور مخالفین کے دلائل کو قرآن و سنت اور اجماع امت کے خلاف ثابت کیا ہے۔

لطف کی بات یہ ہے کہ جب علامہ اپنے افکار عالیہ سے عربی دنیا کی رہنمائی فرما رہے تھے عین اسی زمانہ میں برصغیر کی وسعتوں میں اعلیٰ حضرت فاضل بریلوی رحمۃ اللہ علیہ محبت رسول صلی اللہ علیہ وسلم کے نغمے الاپ کر دلوں میں عشق محمدی صلی اللہ علیہ وسلم کے دیپ جلا رہے تھے۔ آپ کے قلم سے ایسی شاہکار کتابیں اردو میں نکل رہی تھیں جو اپنے انداز میں منفرد تھیں۔ آپ نے کم و بیش ایک ہزار کتابیں لکھیں اور کوئی بھی ایسا علمی موضوع نہیں جس پر آپ نے اپنے شبہ یز قلم کی جولانیاں نہ دکھائی ہوں اور جس میدان میں بھی آئے ہیں، سکے جمادیئے ہیں۔ تحریثِ نعمت کے طور پر خود فرماتے ہیں:

ملک سخن کی شاہی تم کو رضا مسلم جس سمت آگئے ہو سکے بٹھا دیئے ہیں

مسئلہ علم الغیب پر آپ کی معرکتہ الآراء کتاب۔ ”الدولۃ المکیۃ بالمادۃ الغیبیۃ“ نے اپنی دھاک بٹھادی ہے اور اسی کتاب پر خود امام نبہانی رحمۃ اللہ علیہ نے بھی تقریظ تحریر فرمائی ہے۔

آج جبکہ نمائندگان تنقیص کی کتب بازاروں میں عام ہیں اور سکولوں اور کالجوں کی لائبریریوں میں بکھری پڑی ہیں جو محبت کی دنیا کے لئے پیغام موت ہیں اور جن کے مصنفین نہ صرف مقام نبوت کی عظمتوں سے نا آشنا ہیں بلکہ وہ تحریک پاکستان کے بدترین دشمن رہے ہیں تو یہ ضروری ہے کہ ہم عشق کے ترجمانوں اور محبت کے ادا شناسوں، اسلام کے خادموں اور سرکارِ مدینہ علیہ التحیۃ والثناء کے غلاموں کی کتب کو عام کریں۔ تاکہ ہماری نئی نسلیں اسلام کے نقوش پا پر چل کر محبت کی دنیا کو بسا سکیں۔ عظمت نبوی صلی اللہ علیہ وسلم کے لئے تن من دھن قربان کر سکیں۔ اولیائے امت کی برکات کو عام کر سکیں اور بزرگوں کے جھنڈے کو سرنگوں نہ ہونے دیں۔ یہی وہ مشن ہے جسے علامہ نبہانی غلامِ مکی اور اعلیٰ حضرت بریلوی رحمہما اللہ تعالیٰ عام کرنا چاہتے ہیں اور اسی مشن کو اہلسنت کا مشن کہا جاسکتا ہے۔

آئیے اب ہم علامہ نبہانی رحمۃ اللہ علیہ کے حالات زندگی کا بھی مختصر سا جائزہ لیتے چلیں۔

ولادت

آپ کی ولادت باسعادت ۱۲۶۵ھ مطابق ۱۸۴۹ء میں ہوئی، آبائی وطن خطہ فلسطین ہے۔ مہمان عربوں کا ایک معروف قبیلہ ہے آپ اسی خاندان کے چشم و چراغ تھے اسی بنا پر آپ کو نبہانی کہا جاتا ہے۔ آپ کے والد گرامی علوم اسلامیہ کے بہت بڑے فاضل اور تقویٰ و تقدیس سے موصوف تھے۔ وہ ذکر خدا اور یادِ مصطفیٰ علیہ التحیۃ والثناء میں مشغول رہا کرتے تھے۔

تعلیم

آپ نے اپنے والد گرامی سے ناظرہ قرآن کریم پڑھا۔ مختلف اساتذہ سے علوم و فنون پڑھے۔ ۱۲۸۳ھ میں جبکہ آپ نے زندگی کی صرف سترہ بہاریں دیکھیں تھیں عازمِ مصر ہوئے تاکہ اسلامی دنیا کی سب سے بڑی اور سب سے قدیم یونیورسٹی الازہر میں داخلہ لے سکیں۔ جامعہ ازہر میں ساڑھے چھ سال تک آپ نے پورے انہماک سے اور کامل توجہ سے علوم اسلامیہ

کا مطالعہ جاری رکھا۔ علوم عقلیہ و فنون نقلیہ پر پوری دسترس حاصل کی۔ رجب ۱۲۸۹ھ میں جامعہ نے انہیں سند فراغت عطا کی۔ جامعہ کے سب اساتذہ اگرچہ یگانہ روزگار تھے مگر شیخ الشیوخ علامہ ابراہیم سقا شافعی رحمۃ اللہ علیہ کا مقام ممتاز تھا۔ آپ اس دور میں علماء کا مرجع اور اساتذہ الاساتذہ تھے۔ ان کی وفات کا بھی یہی ۱۲۸۹ھ کا سال تھا۔

کمال علمی

آپ اپنے معصروں میں کئی حیثیتوں سے ممتاز تھے۔ جید عالم دین اور یگانہ روزگار فاضل تھے۔ اور اس کے ساتھ ساتھ عظیم اہل قلم، صاحب طرز ادیب، لازوال مصنف اور قادر الکلام شاعر تھے۔ سنت نبوی کے عاشق، بدعت کے دشمن اور سب سے بڑھ کر عشقِ مصطفیٰ علیہ التحیۃ والثناء کی جیتی جاگتی تصویر، آپ زندگی کا مرکز اور ایمان کا منبع حضور نبی کریم علیہ الصلوٰۃ و التسلیم کی محبت کو یقین فرماتے تھے۔ اور یہی جذبہ صادق انہیں بار بار کشاں کشاں بارگاہ بے کس پناہ میں مدینہ طیبہ لے جاتا۔ ان کا دل کیا تھا یا محبوب صلی اللہ علیہ وسلم کا خزینہ تھا۔ روضہ اقدس سے ذرا ہٹ کر بیٹھتے اور کہا کرتے ہیں کہاں اس قابل ہوں کہ قریب جاؤں اور پھر ان کی آنکھوں سے محبت کی لڑیاں ٹوٹنے لگیں۔

حلیہ

سفید ریش، نورانی چہرہ جو یادِ الہی کے جلووں سے جگمگا تا رہتا تھا۔ دوزانو مؤدب بیٹھنے کی عادت، آپ کے کمال کی تو بات ہی کیا ہے۔ آپ کی بیگم صاحبہ کو سید کل ختم رسل دے۔۔۔ بل صلی اللہ علیہ وسلم نے چور اسی دفعہ اپنے جمال جہاں آراء کی زیارت سے نوازا۔

ملازمت

آپ نے کافی عرصہ تک بیروت میں عہدہ قضاء کو نوازا۔ وہاں سرکاری لائبریری کے منتظم اعلیٰ بھی رہے، بڑی مصروف زندگی گزاری، عبادت و ریاضت، تصنیف و تالیف، قضا و فتاویٰ اور سفر حج و زیارت مدینہ منورہ ان کے مقدس مشاغل تھے۔ اب ذرا اس عاشق صادق کے وصال کو ملاحظہ فرمائیں۔

وصال

”جو اہر الجار“ کی تصنیف کے کچھ عرصہ بعد حضور اقدس صلی اللہ علیہ وسلم کی زیارت سے مشرف ہوئے۔ سرکارِ ابد قرار علیہ الصلوٰۃ والسلام نے کتاب کو بہت پسند فرمایا اور کرم گستری و ذرہ نوازی فرماتے ہوئے حضرت علامہ کو سینہ اقدس سے لگا لیا۔ علامہ یہ عنایت بے پایاں پا کر عرض کرنے لگے ”سیدی! اب جدائی کا صدمہ برداشت کرنے کی قوت و تاب نہیں رہی۔“ یہ درد بھرا جملہ سرکار رسالت میں شرف قبولیت پا گیا۔ اور یہ عاشق صادق حضور نبی کریم علیہ التحیۃ والتسلیم کے نورانی سینہ سے لپٹ کر ابدی نیند سو گیا، زبان عشق نے کہا، حیات جاوداں پا گیا۔ آپ کی وفات شریف اعلیٰ حضرت عظیم البرکت فاضل بریلوی رحمۃ اللہ علیہ سے دس سال بعد ۱۳۵۰ھ بمطابق ۱۹۳۱ء میں ہوئی۔ اپنے آبائی گاؤں اجزم میں قبر انور ہے جہاں آپ خواب عشق کے مزے

لے رہے ہیں۔

علمی اثرات

ہم عرض کر چکے ہیں کہ مختلف تحریکوں کے ذریعے مغربی شاطر ناموس رسول ﷺ کے درپے تھے اور مقام مصطفوی کے خلاف پف زنی میں مشغول تھے۔ ان کے چیلے مختلف ناموس سے اسلامی دنیا میں زہر افشانی کر رہے تھے۔ عالم عرب میں حضرت علامہ مبہانی رحمہ اللہ کی کتب اور برصغیر میں اعلیٰ حضرت بریلوی رحمہ اللہ کی کتابوں نے ان کا ناطقہ بند کر دیا۔ ہوا کار بخ بدل گیا اور دونوں صناید اسلام کے ایمان افروز قلموں نے وہ نور بکھیرا کہ ظلمت چھٹ گئی۔ ایک اسلامی ملک کی حکومت تو علامہ مبہانی کی تحریروں کے دلائل سے گھبرا کر یہ فیصلہ کر بیٹھی کہ ان کی کتابیں اس ملک میں ناقابل اشاعت ہیں۔ اندازہ فرمائیے کہ قرآن و سنت کے دلائل کا جواب نہ بن سکا تو کتابوں پر بندش کا حکم نافذ کر دیا۔ یہ کتابیں عربی سے دوسری زبانوں میں منتقل ہو کر مزید اثرات پیدا کر رہی ہیں۔ اور نہیں کہا جاسکتا کہ یہ ایمان افروز اثرات کس حد تک پھیلتے جائیں گے مگر اس سے کسی کو انکار نہیں کہ اثرات پھیلیں گے اور ضرور پھیلیں گے جو ابی تحریکیں انھیں گی اور عشق کی دنیا میں ضرور بہا آئے گی۔

جامعیت

حضرت علامہ مبہانی رحمہ اللہ جامع العلوم تھے اگرچہ آپ کی اکثر کتب کا موضوع شان رسالت ﷺ کی عظمتوں کا تذکرہ ہے مگر اس تذکرے کے دوران وہ علوم عقلیہ و نقلیہ کو سموتے چلے جاتے ہیں۔ قاری کے دل و دماغ کو علوم سے بھر دینے کی بھرپور کوشش فرماتے ہیں۔ پتہ چلتا ہے کہ نہ صرف موضوع سے بلکہ موضوع سے متعلقہ علوم سے بھی پورا پورا انصاف فرماتے جاتے ہیں۔ پھر لطف کی بات یہ ہے کہ ان کا اپنا ایک مخصوص انداز تحریر ہے اور یہ بات بلا خوف تردید کہی جاسکتی ہے کہ علامہ موصوف صاحب طرز ادیب ہیں، کثرت معلومات تو ان کی کتاب ”جامع کرامات اولیاء“ سے بھی عیاں ہیں۔ مختلف اذوار کے اولیاء کرام کا تذکرہ بڑا مشکل مسئلہ ہے پھر ان اولیاء کبار کا تعلق کسی ایک علاقہ سے نہیں بلکہ پورے عالم اسلام سے ہے اس کتاب میں حضرت علامہ نے دور اول سے لے کر اپنے دور تک کے اولیاء امت کا ذکر فرما کر تاریخ اسلام پر احسان عظیم فرمایا ہے کہ سیرت اولیاء کی اس طرح حفاظت فرمادی ہے۔ اب اخلاق اولیاء کے عاشق اس کتاب کا مطالعہ کر کے علم و اخلاق سیکھتے۔ چلے جائیں گے۔ کتاب کے قاری کے سامنے ولایت کے گلہائے نایاب کا نکھار ہوگا اور اس کی عقیدت ان پھولوں کی مہک پر نچھاور ہوتی رہے گی۔

فقیر بے نوا

سید محمد ذاکر شاہ چشتی سیالوی

بِسْمِ اللّٰهِ الرَّحْمٰنِ الرَّحِیْمِ

سب تعریفوں کا مستحق جہانوں کا پروردگار اللہ کریم ہے جس نے اپنے نیک بندوں میں سے جسے چاہا ایسی عظیم المرتبت کرامات سے نوازا جو اس کے مرسل نبیوں کے معجزات کا ایک حصہ تھیں اور دین مبین کی صحت پر دلیل تھیں۔ درود و سلام ہو اس ذات عالی پر جو تمام انبیاء و رسل سے افضل اور سب مخلوق کے آقا ہیں، جن کا اسم شریف محمد صادق اور امین ﷺ ہے۔ ان کی ذات اقدس کو تنہا سب انبیاء و رسل سے زیادہ معجزات عطا فرمائے اور ان کی امت مرحومہ کے اولیاء کرام کو سابقہ سب امتوں کے اولیاء سے بڑھ کر کرامات سے نوازا۔

وجہ تسمیہ

حمد و صلوة کے بعد رقم طراز ہوں کہ میں نے اس کتاب کا نام ”جامع کرامات الاولیاء“ رکھا ہے کیونکہ میں نے اس گروہ رضوان نصیب کی ایسی کرامات اس کتاب میں جمع کر دی ہیں جن کی مثل میرے علم کی حد تک کسی اور کتاب میں جمع نہیں تھیں۔ اگر صاحب کرامت معلوم تھا تو میں نے کرامت اس کی ذات کی طرف منسوب کی اور زیادہ تر معلوم ہی تھے اور اگر کسی ولی کا علم مجھے نہیں تھا تو میں نے روایت کرنے والے راوی کا نام لے لیا ہے اور ایسی روایات کی تعداد میری کتاب میں کم ہے۔ اگر میں نے خود مشاہدہ نہیں کیا یا مشاہدہ کرنے والے نے اس کی کرامت کو بیان نہیں فرمایا تو میں نے جس کتاب سے وہ روایت نقل کی تھی اس کا حوالہ دے دیا ہے۔

ماخذ و مصادر

اب ذرا ان کتابوں کے ناموں کی فہرست ملاحظہ فرماتے جائیں، جن سے میں نے کافی حصے نقل کئے ہیں اور جو اپنے موضوع پر بے نظیر کتابیں ہیں اور جو نقل کرامات کے باب میں اپنا مخصوص انداز رکھتی ہیں:

۱۔ مشکوٰۃ المصابیح: امام ولی الدین تبریزی، سن تالیف ۷۳۷ھ ہے میں نے اس کتاب سے معجزات نبوی پر مشتمل ایک سوا حدیث کا انتخاب کیا ہے۔

۲۔ تفسیر کبیر: امام فخر الدین رازی متوفی ۶۰۶ھ۔ میں نے کرامات صحابہ اور کرامات اولیاء کے اثبات میں اپنی کتاب کے مقدمے میں بہت کچھ اس کتاب عظیم سے نقل کیا ہے۔

۳۔ الاعتبار: امیر اسامہ بن مہدی دمشقی متوفی ۵۸۴ھ

۴۔ رسالہ القشیر: حضرت ابوالقاسم نیشاپوری قشیری متوفی ۴۶۵ھ

۵۔ مصباح النظالم فی المستعینین بخیر الانام علی الصلوٰۃ والسلام: ابو عبد اللہ بن نعمان مراکشی متوفی ۶۸۳ھ

۶۔ روح القدس

۷۔ الفتوحات المکیہ

۸۔ مواقع النجوم

۹۔ المحاضرات: یہ چاروں کتابیں حضرت شیخ اکبر سیدی محی الدین ابن عربی، متوفی ۶۳۶ھ کی تصنیفات ہیں۔

۱۰۔ روض الراحین

۱۱۔ نشر المحاسن: یہ دونوں کتابیں امام یافعی متوفی ۶۸۷ھ کی تالیفات ہیں۔

۱۲۔ نقاح الارواح: آٹھویں صدی کے عظیم عالم اور امام سبکی و علامہ ابن تیمیہ کے معاصر کمال الدین محمد بن ابی الحسن علی سراج رفاعی قرشی شافعی کی تالیف لطیف ہے۔ کرامات اولیاء پر مشتمل اس کتاب کی دو جلدیں ہیں لیکن مجھے صرف پہلی جلد مل سکی ہے۔

۱۳۔ شرح الحکم العطائیہ: عارف بن عباد متوفی ۹۲۷ھ کی تصنیف ہے۔

۱۴۔ تحفۃ الاحباب: علامہ سخاوی نے اس میں مصر میں مدفون اولیائے کرام کا ذکر فرمایا ہے۔ یہ امام سخاوی نویں صدی ہجری میں تھے اور وہ سخاوی نہیں جن کی شہرت چار دانگ عالم میں پھیلی ہوئی ہے۔

۱۵۔ الاشارات الی الاماکن الزیارات فی دمشق الشام: گیارہویں صدی ہجری کے عظیم عالم ابن حورانی کی کتاب۔

۱۶۔ تحفۃ الانام فی فضائل الشام، یہ کتاب شیخ جلال الدین بصری دمشق نے ۱۰۰۲ھ میں تحریر فرمائی تھی۔

۱۷۔ طبقات الخواص من اہل البین: امام زین الدین ابو العباس احمد بن احمد بن عبد اللطیف شرجی زبیدی مصنف مختصر البخاری متوفی ۸۹۳ھ نے تالیف فرمائی۔ یہ اپنے شہر زبیدی میں ہی فوت ہوئے تھے۔

۱۸۔ الانس الجلیل: قاضی عبدالرحمن عظیمی حنبلی متوفی ۹۲۷ھ کی تالیف ہے۔

۱۹۔ الشقائق النعمانیہ: طاش کبری متوفی ۸۹۳ھ کی تالیف ہے۔

۲۰۔ شرح تائید ابن حبیب صفدی

۲۱۔ نسماۃ الاسرار فی کرامات الاولیاء الاخیار: یہ دونوں سیدی شیخ علوان حموی کی تالیف ہیں۔ آپ کی وفات ۹۳۶ھ میں ہوئی تھی۔ ”نسماۃ الاسرار“ مکمل نہیں ہوئی ایسا معلوم ہوتا ہے کہ یہ کتاب کا مقدمہ ہے مگر مصنف نے کتاب کی تحریر سے رجوع فرمالیا اور یہی مقدمہ کتاب بن گیا۔

۲۲۔ قلائد الجواہر فی مناقب الشیخ عبدالقادر، یہ شیخ محمد بن یحیی تاذفی حنبلی متوفی ۹۶۳ھ ہجری کی تالیف ہے۔

۲۳۔ المنہن الکبریٰ

۲۴۔ البحر المورود

۲۵۔ الاجوبۃ المرضیۃ

۲۶۔ الطبقات الکبریٰ: یہ چاروں کتابیں امام عبدالوہاب شعرانی متوفی ۹۳۷ھ کی تصنیفات ہیں۔

۲۷۔ الطبقات الکبریٰ

۲۸۔ الطبقات الصغری: یہ دونوں کتابیں امام مناوی متوفی ۱۰۰۱ھ کی تحریر شدہ ہیں۔

۲۹۔ الابریز فی مناقب سیدی عبدالعزیز دباغ: ابن المبارک فاسی، اس کتاب کو انہوں نے ۱۱۲۹ھ میں لکھنا شروع کیا تھا۔

۳۰۔ المشرع الروی فی مناقب ساداتنا آل باعلوی: یہ کتاب اسی خاندان کے ایک عظیم عالم سید محمد بن ابوبکر شبلی باعلوی متوفی ۱۰۹۳ھ کی تصنیف ہے۔

۳۱۔ الکواکب السائرة فی اعیان المائۃ العاشرہ: شیخ محمد بن نجم الدین غزنی متوفی ۱۰۶۱ھ نے دمشق شام میں تالیف فرمائی۔

۳۲۔ نفح الطیب: شہاب احمد مقری متوفی ۱۰۴۱ھ نے لکھی۔

۳۳۔ خلاصۃ الاثر فی اعیان القرن الحادی عشر: محبی متوفی ۱۱۱۱ھ ہجری نے لکھی ان کی وفات دمشق میں ہوئی۔

۳۴۔ مسلک الدرر فی اعیان القرن الثانی عشر: سید محمد خلیل مرادی مفتی شام متوفی ۱۲۰۶ھ۔

۳۵۔ تاریخ مصر: عبدالرحمن بن حسن جبرتی متوفی ۱۲۳۷ھ۔

۳۶۔ شرح الطریقتہ الحمدیۃ: سیدی عارف باللہ عبدالغنی نابلسی متوفی ۱۱۴۴ھ کی تالیف ہے۔

۳۷۔ شرح البردۃ: شیخ گرامی حسن عدوی مصری متوفی ۱۱۳۰ھ۔

۳۸۔ الحدائق الوردیۃ فی حقائق اجلاء نقشبند یہ: یہ ہمارے دوست عالم فاضل شیخ عبدالجید بن شیخ گرامی علامہ مرشد محمد خانی نقشبندی متوفی ۱۳۱۷ھ ہجری کی تصنیف ہے ان کی وفات قسطنطنیہ میں ہوئی۔

۳۹۔ مناقب القطب الکبیر سیدی شمس الدین الحنفی المصری: یہ کتاب حضرت کے خلیفہ شیخ علی بن محمد بتونی کی تالیف ہے۔ میں نے طبقات شعرانی سے جو نقل کیا وہ دراصل علامہ علی کی اس کتاب سے لیا ہے جو طبقات کی تلخیص کے طور پر انہوں نے تحریر فرمائی تھی۔

۴۰۔ عمدۃ التحقيق فی بشار آل الصدیق: شیخ ابراہیم عبیدی مالکی۔

۴۱۔ مناقب القطب: شمس الدین الحنفی المصری، یہ کتاب ان کے شاگرد شیخ حسن شہ مصری فوی نے تحریر فرمائی۔

۴۲۔ مناقب القطب: سیدی الشیخ محمد جسر طرابلسی، یہ کتاب ان کے صاحبزادے اور ہمارے دوست علامہ شیخ حسین کی تصنیف ہے جو ابھی بقید حیات ہیں۔

۴۳۔ میری اپنی کتاب حجۃ اللہ علی العالمین، اس کتاب سے صرف وہی نقل کیا ہے جو طبقات سبکی سے میں نے اس کتاب میں تحریر کیا ہے اور یہ اس لئے کہ طبقات سبکی مصر میں ایک شخص نے مجھ سے لی تاکہ اسے چھپوا دے مگر کئی سال گزر گئے کہ نہ کتاب واپس کی اور نہ چھاپی۔ واللہ المستعان۔

یہ چالیس سے زائد کتابیں ہیں، یہ معتبر ہیں ان کے مؤلف یا تو اکابر اولیاء اللہ ہیں یا عظیم المرتبت علماء ہیں اور انہیں

پوری دنیا میں اتفاقاً قبول کیا جاتا ہے۔ اگر ان کے علاوہ اور مصنفین سے کچھ نقل کیا ہے تو ان کا ہم نے مقام تحریر پر حوالہ دے دیا ہے، کئی کرامات ایسی بھی ہیں جو متعدد کتابوں میں درج ہیں مگر ہم نے صرف ایک کتاب کے حوالے پر اکتفا کیا ہے خواہ یہ کتاب دوسری کتاب سے تصنیف میں پیچھے ہی کیوں نہ ہو۔ مثلاً میں نے مناوی کا حوالہ دیا پھر وہی کرامت زبیدی نے بیان کی اور زبیدی مناوی سے مقدم ہیں یا وہ زبیدی کی کتاب سے میں نے پڑھی اور پھر یافعی کی کتاب میں بھی وہ کرامت مل گئی جو زبیدی سے بھی مقدم ہیں تو میں پہلی نقل کو ہی کافی سمجھتا ہوں خواہ وہ زمانے میں مؤخر ہی کیوں نہ ہو۔ میری اس کتاب میں جو کرامتیں مذکورہ ہیں وہ دس ہزار سے کم نہیں بلکہ زائد ہی ہوں گی۔ یہ کرامات چودہ سو اولیائے کرام سے منقول ہوئی ہیں دور صحابہ سے لے کر آج تک کے عظیم اولیاء سے نقل کی گئی ہیں۔ اگر صاحب کرامت کا نام معلوم نہیں تھا تو اسے کتاب کے خاتمہ پر ذکر کیا ہے۔

کرامات اولیاء کے موضوع پر لکھی جانے والی کتابوں میں محدثین کے انداز پر لکھی جانے والی مندرجہ ذیل کتابوں کا انداز نہیں ملتا اگر میں ان کتابوں کا حوالہ دوں گا تو یہ حوالہ براہ راست نہ ہوگا۔ بلکہ ان کے ناقلین مثلاً علامہ مناوی وغیرہ کے واسطے سے ہوگا۔ وہ کتابیں یہ ہیں:

۱۔ کتاب الزبد، تالیف گرامی حضرت امام احمد رضاؒ

۲۔ حلیۃ الاولیاء علامہ ابو نعیم رحمہ اللہ

۳۔ صفۃ الصفوہ، تالیف علامہ ابن جوزی رحمہ اللہ

۴۔ کرامات الاولیاء، تالیف ابو محمد خلال، ابن ابی الدنیا، الکافی

وجہ تالیف

ہم مقدمہ میں تفصیلاً بیان کرنے والے ہیں کہ ہر ولی کی کرامت دراصل اس کے نبی کا معجزہ ہے تو ہمارے آقا و مولیٰ ﷺ کی امت کے اولیائے کرام کی کرامات بھی اس اصول کے تحت حضور علیہ الصلوٰۃ والسلام کے معجزات ہیں جو دین محمدی کی صحت و صداقت پر دلیل ہیں یہی حقیقت مجھے اس کتاب کی تحریر پر آمادہ کر رہی ہے تاکہ میں اسے اپنی کتاب ”حجتہ اللہ علی العالمین فی معجزات سید المرسلین ﷺ“ کا ختمہ قرار دے سکوں (حجتہ اللہ میں حضور علیہ الصلوٰۃ والسلام کے معجزات شریفہ مذکور ہیں اور ”جامع الکرامات“ میں اولیائے امت کی کرامات درج ہیں چونکہ بقول مصنف کرامات اولیاء انبیاء کے معجزات ہیں۔ لہذا اولیائے امت کی کرامات سیدنا النبی الامی ﷺ کے معجزات ہیں تو یہ کتاب حجتہ اللہ کی دوسری جلد یا ختمہ بن گئی ہے۔ مترجم) میرا مقصد صرف اخبار تاریخی اور حکایات مروی نقل کرنا نہیں بلکہ ہمارے عالی مرتبت صوفیہ اور اللہ تعالیٰ کے محبوب بندوں سے جو کرامات صدور پذیر ہوئی ہیں، انہیں بطور آنجسٹ ذکر کیا جائے۔ اگرچہ اس طرح بھی علماء و فضلاء نے اور اولیائے کرام اور ان کے اخبار و آثار کو ماننے والوں نے ذکر کیا ہے مگر انہیں بطور معجزہ نبی ذکر کرنے سے ایمان قوی ہوتا ہے و جو خداوندی اور اس کی عظیم قدرتوں اور اولیائے کرام کے لئے ذات خداوندی کا اکرام ثابت ہوتا ہے اور یہ ثابت ہوتا ہے کہ دین مبین صحیح ہے

اور حضور کریم ﷺ کی صداقت نفوس میں ثبت ہوتی ہے۔ اگر آدمی مومن نہ ہو تو ان کرامات کو دیکھ کر اسے ایمان ملتا ہے اور اگر اسے پہلے ہی ایمان و ایقان کی دولت نصیب ہے تو ان کرامات کو دیکھ کر ایمان میں مزید قوت پیدا ہوتی ہے۔ لہذا کرامات کا مقصد اصلی یہی قرار دینا چاہئے۔ واللہ تعالیٰ ولہ الحمد

انداز ترتیب

اصحاب کرامات کے اسمائے گرامی میں نے حروف تہجی کی ترتیب سے ذکر کئے ہیں اور غالباً ان کے زمانے کے مطابق ان کے ناموں کو ترتیب دیا ہے اگر کسی کی تاریخ وفات کا علم نہیں ہو سکا تو اندازاً اس کے دور کا تعین کر دیا ہے۔ اگر صاحب کرامت ولی کا نام معلوم نہیں ہو سکا تو کتاب کے خاتمہ پر اس کی کرامت کا ذکر کیا ہے تاہم میں نے اس کرامت کو معتبر اور ثقہ لوگوں سے نقل کیا ہے جنہوں نے یا تو وہ کرامت خود دیکھی ہے یا اپنی کتابوں میں اسے ذکر کیا ہے۔

میں نے کتاب کی ابتداء میں بڑے مفید مقدمے کا ذکر کیا ہے یہ مقدمہ شان اولیائے کے لئے حلیل القدر فوائد اور عظیم المرتبت مطالب پر مشتمل ہے، اس مقدمہ میں اثبات کرامات، انواع کرامات اور اولیاء کے مراتب کا بھی ذکر ہوا ہے۔ دراصل یہ مقدمہ ایک مستقل کتاب ہے۔ اس مقدمہ کے آخر میں سوا حدیث بھی مذکور ہیں جو صحیح حسن ہیں ان احادیث میں حضور کریم ﷺ کے معجزات بیان ہوئے ہیں۔ پھر میں نے چون (۵۳) صحابہ کرام رضوان اللہ علیہم اجمعین کی کرامات حروف تہجی کی ترتیب سے بیان کی ہیں۔ صحابہ کرام رضوان اللہ علیہم اجمعین کے بعد میں نے آغاز ان اولیائے امت سے کیا ہے۔ جن کا نام نامی محمد ہے (اور ترتیب تہجی نہیں کیا) یہ محض اس نام نامی کی تعظیم و تکریم کے لئے کیا ہے۔ بہت سے مؤرخین نے بھی ایسا ہی کیا ہے تہذیب الاسماء واللغات میں امام نووی رحمہ اللہ نے بھی یہی انداز اپنایا ہے۔ اگر کچھ اولیائے کرام کنیت یا لقب سے زیادہ مشہور تھے تو میں نے کنیت یا لقب سے ہی ان کا ذکر کیا ہے لیکن ایسے حضرات کی تعداد بہت کم ہے، واللہ اعلم بالصواب

کچھ ضروری باتیں

مقدمے سے پہلے کتاب کے مطالعہ کرنے والوں کے لئے کچھ تنبیہات کا ذکر ضروری ہے تاکہ مطالعہ میں آسانی رہے۔

تنبیہ اول

میں نے کتاب کو حروف تہجی کے مطابق ترتیب دیا ہے اور جس ولی کا اصل نام ملا ہے اسے تاریخی دور کے مطابق ذکر کر دیا ہے ان کے نام کے ساتھ آنے والے دیگر الفاظ و صفات کا لحاظ نہیں کیا، اگر دونوں نام ایک جیسے ہیں تو جو تاریخ میں مقدم ہے اسے پہلے رکھا ہے۔ اگر اس کی صحیح تاریخ معلوم نہ تھی تو اندازاً لکھ دی ہے اگر میں زیادہ کوشش کرتا تو ایسے حضرات کی صحیح تاریخ معلوم کی جاسکتی تھی، مگر مصروفیات آڑے آئیں اور میں یہ کام نہ کر سکا۔ حالانکہ یہ چنداں مشکل نہ تھا۔ اگر کچھ لوگ کنیت، لقب یا نسب کی وجہ سے معروف تھے اور ان کے نام مجھے معلوم نہیں ہو سکے تو جس نام سے وہ مشہور تھے اس کے حرف اول کے مطابق حروف تہجی کے تحت ان کا ذکر کروں گا۔ ہاں اگر کسی کی کنیت ابوالحسن ہے تو میں اس کا نام علی ہی ذکر کروں گا۔

اگرچہ کتب میں اس کا نام علی نہ لکھا گیا ہو کیونکہ ابوالحسن کی کنیت بتاتی ہے کہ صاحب کنیت کا نام ضرور علی ہے کچھ معروف ناموں والے حضرات ہیں مگر وہ اپنی کنیت یا نسبت والے القاب سے مشہور ہیں تو میں ایسے حضرات کا ذکر خیر ان کے نام کی نسبت سے کروں گا اور مشہور وصف بھی متعلقہ حرف کے ساتھ ذکر کروں گا۔

تنبیہ ثانی

کئی اولیائے کرام کی کرامات و تراجم کا مختصر ذکر کروں گا۔ اس کی وجہ یہ ہوگی کہ میں نے جس کتاب سے نقل کیا ہے وہاں اتنا ہی مذکور تھا۔ دوسری وجہ یہ بھی ہو سکتی ہے کہ ان کی کرامات لا تعداد ہیں اور بے حد مشہور ہیں لہذا ان کے ذکر کی ضرورت نہیں۔ میں اس لئے بھی کچھ حضرات کا ذکر مختصر کر دیتا ہوں کیونکہ میں نے ان کے ذکر خیر پر مشتمل پوری کتاب لکھی ہوتی ہے۔ لہذا اس کتاب میں اعادے کی ضرورت نہیں ہوتی۔ حضور سیدی غوث الاعظم رحمۃ اللہ علیہ، سید محمد حنفی، سیدی محمد حنفی، سیدی محمد جسر طرابلسی وغیرہم ایسے ہی نفوس قدسیہ ہیں جن کی کرامات مبسوط و مشہور بھی ہیں اور ان حضرات پر جو کتابیں میں نے لکھی ہیں ان کا تذکرہ بھی۔

تنبیہ ثالث

اگر میں نے کسی ولی کی تاریخ وفات نہیں لکھی تو قاری کو چاہئے کہ اگر اسے تاریخ وفات معلوم ہو تو ان کی کرامات کے اختتام پر تاریخ درج فرمادے لیکن اگر میں نے کسی کی کنیت یا لقب ذکر کیا ہے اور نام ذکر نہیں کیا تو اس کے نام کا اضافہ کنیت کے ساتھ کیا جاسکتا ہے مگر کتاب کی عبارت تبدیل کر کے اسے حروف تہجی کے مطابق دوسرے مقام پر ذکر نہیں کیا جاسکتا کیونکہ یہ تصرف کثیر ہے جس کا چنداں کوئی فائدہ نظر نہیں آتا۔

تنبیہ رابع

جن کا ذکر خیر میں نے اس کتاب میں ان سے مل کر کیا ہے اور ان کی کرامات بیان کی ہیں تو اس ولایت و کرامات کو میں نے اپنے مشاہدہ و معاینہ کی بنا پر بیان کر دیا ہے ان کی حقیقت و سر کو تو اللہ کریم ہی جانتے ہیں۔ اللہ تعالیٰ شاہد ہے کہ میں ولایت خاصہ کا حامل نہیں ہوں اور نہ ہی اہل کشف سے ہوں کہ اولیائے کرام کی حقیقت کو جان سکوں اگر میں بہ حسن ظن کسی کی حقیقت کو پا گیا تو بہت اچھا اور اگر حقیقت کو نہیں پا سکا تو اللہ تعالیٰ مجھے اور اسے معاف فرمادیں۔ میں کسی کی صفائی پیش خدا کرنے نہیں آیا۔ اللہ سبحانہ و تعالیٰ خود اپنی مخلوق کو بہتر جانتا ہے ہم تو صرف ظاہر کو دیکھتے ہیں اور اسی پر حکم لگاتے ہیں۔ باطل و سراسر کا والی اللہ وحدہ لا شریک ہے۔ لیجئے اب ہم مقدمہ کتاب کی طرف بڑھتے ہیں۔

مقدمہ

مقدمہ کے چار مطالب ہیں:

مطلب اول

اولیاء اللہ کی کرامات برحق ہیں اور یہ بھی حقیقت ہے کہ جس طرح کا معجزہ نبی سے ظہور پذیر ہوتا ہے ویسی ہی کرامت ولی سے صدور پذیر ہو سکتی ہے اور یہ کرامت دراصل نبی کا ہی معجزہ ہوتا ہے اس کی صداقت اور اس کے مذہب کے صحیح ہونے کی دلیل ہوتی ہے۔ قرآن پاک نے اولیاء کی شان میں فرمایا ہے:

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ۚ الَّذِينَ آمَنُوا وَكَانُوا يَتَّقُونَ ۖ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ۚ ذَٰلِكَ هُوَ الْفَوْزُ الْعَظِيمُ ۝ (یونس)

”سن لو بے شک اللہ کے ولیوں پر نہ کچھ خوف ہے اور نہ کچھ غم۔ وہ جو ایمان لائے اور پرہیز گاری کرتے ہیں انہیں خوشخبری ہے دنیا کی زندگی میں اور آخرت میں اللہ کی باتیں بدل نہیں سکتیں یہی بڑی کامیابی ہے۔“
دوسری جگہ فرمان خداوندی ہے۔

وَهُوَ الَّذِي يَجِدَ الْتَخْلُفَ تُسْقِطُ عَلَيْكَ رَطْبًا جَنِيًّا ۖ فَكُنْ وَاشْرَبْ (مریم)
”اور کھجور کی جڑ پکڑ کر اپنی طرف ہلا۔ تجھ پر تازہ پکی کھجوریں گریں گی تو کھا اور پی۔“

تیسرے مقام پر ارشاد باری تعالیٰ ہے۔

كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَ حَاكِمٍ قَاءً ۖ قَالَ يَبْرَأُكَ اللَّهُ ۖ قَالَتْ هٰذَا قَالَتْ هُوَ مِنْ عِنْدِ اللَّهِ ۖ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ ۝ (آل عمران)

”جب زکریا اس کے پاس اس کی نماز پڑھنے کی جگہ جاتے تو اس کے پاس نیا رزق پاتے۔ کہا اے مریم! یہ تیرے پاس کہاں سے آیا؟ بولیں یہ اللہ کے پاس سے ہے بے شک اللہ جسے چاہے اسے بے گنتی دیتا ہے۔“
چوتھی آیت کریمہ ملاحظہ ہو۔

وَإِذَا غَشِيَ السَّوْءَ وَهُوَ مُبْعِدُونَ إِلَّا اللَّهُ فَأَوْفَىٰ إِلَى الْكَهْفِ يَنْشُرُ لَكُمْ رَبُّكُمْ مِنْ رَحْمَتِهِ وَيُخْرِجُ لَكُمْ مِنْ أَمْرِكُمْ مَقَرًّا ۖ وَتَرَى السُّنْسَ إِذَا طَلَعَتْ تَرَوْهُ عَنْ كَهْفِهِمْ ذَاتَ الْيَمِينِ وَإِذَا غَرَبَتْ تَقَعُّهُمْ ذَاتَ الشِّمَالِ (الکہف)

”اور جب تم ان سے اور جو کچھ وہ اللہ کے سوا پوجتے ہیں، سے الگ ہو جاؤ تو غار میں پناہ لو۔ تمہارا رب تمہارے لئے اپنی رحمت پھیلا دے گا اور تمہارے کام میں آسانی کے سامان بنا دے گا۔ اور اسے محبوب! تم ذریعہ کو دیکھو گے کہ جب نکلتا ہے ان کے غار سے دائیں طرف نکلتا ہے اور جب ڈوبتا ہے تو ان کے دائیں طرف کترا

جاتا ہے۔“

امام فخر الدین رازی نے اپنی تفسیر کبیر میں اس آخری آیت شریفہ کی تفسیر فرماتے ہوئے طویل بحث کی ہے اور اس سے کرامات اولیاء کو ثابت کیا ہے وہ فرماتے ہیں: ”ہمارے صوفیہ عظام نے کرامات کے ثابت کرنے کے لئے اس آیت کو بطور حجت پیش فرمایا ہے اور ان کا یہ استدلال بالکل واضح ہے۔ ہم اس مسئلہ اثبات کرامات اولیاء کو یہاں تفصیلاً بیان کرتے ہیں مگر اس مسئلہ پر گفتگو سے پہلے دو مقدمے پیش نظر رکھنا ضروری ہیں:

لفظ ولی کی لغوی تحقیق

پہلا مقدمہ

لفظ ولی کیا ہے؟ تو جواباً عرض ہے کہ اس کی دو صورتیں ہیں: ”پہلی یہ کہ یہ علیم اور قدیر کی طرح فعل کے وزن پر مبالغہ کا صیغہ ہے۔ اس صورت میں اس کا معنی ہوگا ایسی ذات جس کی طاعات مسلسل رہیں اور معصیت و گناہ ان طاعات میں خلل نہ ڈالیں۔ دوسری صورت یہ کہ قتل اور جرح کی طرح فعل کے وزن پر ہو مگر معنی مفعول کا دے جس طرح کہ قتل و جرح بمعنی مقتول و مجروح ہیں۔ اس صورت میں معنی یہ ہوگا وہ جس کی حفاظت و نگرانی ہر قسم کے معاصی سے مسلسل اللہ کریم فرمائیں اور اسے ہمیشہ طاعات کی توفیق سے نوازیں۔“ امام رازی رحمۃ اللہ علیہ پھر قرآن پاک سے اس لفظ ولی کے ماخذ نقل فرماتے ہوئے لکھتے ہیں:

یہ لفظ ان ارشادات قرآنیہ سے ماخوذ ہے۔

اللَّهُ وَلِيُّ الَّذِينَ آمَنُوا (البقرہ: 257)

”اللہ ایمانداروں کا ولی ہے۔“

أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ (البقرہ)

”تو ہمارا کارساز ہے ہمیں قوم کفار پر فتح عطا فرما۔“

إِنَّمَا وَلِيُّكُمُ اللَّهُ وَرَسُولُهُ (المائدہ: 55)

”تمہارا ولی صرف اللہ اور اس کا رسول ہے۔“

وَهُوَ يَتَوَلَّى الصَّالِحِينَ (الاعراف: 197)

”وہ نیک لوگوں کا دوست اور ولی ہے۔“

(یہاں لفظ مولیٰ بھی ولایت سے بنا ہے جس سے لفظ ولی بنا ہے)

ذَلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكَافِرِينَ لَا مَوْلَى لَهُمْ (محمد)

”یہ اس لئے کہ اللہ ایمانداروں کا مولیٰ ہے اور کافروں کا تو کوئی مولیٰ نہیں“

میں کہتا ہوں کہ ولی لغت میں قریب کو کہتے ہیں تو جب بندہ کثرت طاعات اور زیادتی اخلاص کی وجہ سے حضرت خداوندی کے قریب ہوتا ہے اور اللہ کریم اپنی رحمت فضل اور احسان سے اپنے بندے کے قریب آجاتا ہے تو یہ دونوں قرب مل کر ولایت کا خمیر اٹھاتے ہیں۔

دوسرا مقدمہ

کوئی بھی خارق عادت (عادت کے خلاف) بات کسی انسان سے ظاہر ہو تو اس کا یا تو وہ انسان دعویٰ کرتا ہے کہ میرے دعویٰ کی دلیل یہ خارق عادت بات ہے یا دعویٰ نہیں کرتا۔

اگر پہلی صورت دعویٰ والی صورت ہے تو پھر یہ دیکھنا ہوتا ہے کہ وہ کس بات کا مدعی ہے کیا دعوائے الوہیت کرتا ہے یا مدعی نبوت و ولایت ہے۔ یا یہ دعویٰ ہے کہ وہ جادوگر اور مرید شیطان ہے تو یہ چار صورتیں بن جاتی ہیں۔ پہلی صورت دعوائے الوہیت ہے یعنی وہ خدا ہونے کا دعویٰ کرتا ہے تو کیا ایسے آدمی سے خرق عادت باتیں صادر ہو سکتی ہیں؟ اہل سنت نے اتفاقاً ایسے آدمی سے خارق عادت باتوں کے ظہور کو جائز قرار دیا ہے اور بطور دلیل فرعون کے دعوائے الوہیت کو پیش کیا ہے اور بتایا ہے کہ اس سے خارق عادت باتیں صادر ہوتی تھیں اور یہ دلیل بھی دی ہے کہ دجال بھی ایسا ہی دعویٰ کرے گا اور اس سے بھی خارق عادت امور ظاہر ہوں گے (جیسا کہ حدیث میں ہے۔ مترجم) ہمارے آئمہ فرماتے ہیں کہ دعوائے الوہیت کرنے والے کی شکل اور اس کا وجود ہی اس کے کاذب ہونے کی دلیل ہے۔ لہذا اس کی خارق عادت باتوں سے اشتباہ ہوتا ہی نہیں (امام رازی کا مطلب یہ ہے کہ اللہ کریم تو لَئْسَ كَيْفِيَّةً شَيْءٌ سے موصوف ہے اور یہ مدعی ایک شکل رکھتا ہے نیز وہ لَمْ يَكُنْ لَوْ لَمْ يُولَدْ سے موصوف ہے اور یہ مخلوق ہے اور شکل و مخلوق سے موصوف خدا کیسے ہو سکتا ہے لہذا اس کے دعوے سے کوئی شبہ نہیں کر سکتا اور نہ ہی دھوکا کھا سکتا ہے۔ مترجم)

اگر دوسری صورت، دعوائے نبوت والی صورت ہے تو پھر اس کی دو صورتیں بن جاتی ہیں کیا مدعی صادق ہے یا کاذب؟ اگر وہ سچا ہے تو خوارق عادت معجزات کا ظہور لازماً اس کے ہاتھ سے ہونا چاہئے یہ ہر وہ شخص مانتا ہے جو انبیاء کرام علیہم السلام کی نبوت کا اقراری ہے اور ساری دنیا اس پر متفق ہے کہ انبیاء کرام علیہم السلام سے معجزات کا ظہور ہوتا ہے لیکن اگر مدعی نبوت جھوٹا ہے تو اس کے ہاتھ سے ظہور خوارق نہیں ہونا چاہئے۔ اگر بالفرض والتقدیر وہ کچھ شعبہ کے گرد کھائے تو اس کا معارضہ و مقابلہ ضروری ہوتا ہے۔

اگر تیسری صورت، ولایت کے دعوے والی صورت ہے تو کرامات کے ماننے والے یہاں اختلاف فرماتے ہیں کچھ کا خیال ہے کہ ولی کو دعوائے کرامت نہیں کرنا چاہئے اور کچھ دعویٰ کو جائز قرار دیتے ہیں، پھر اس میں بھی اختلاف ہے کہ کیا ظہور کرامات اس کے دعویٰ کے مطابق ہوتا ہے یا نہیں؟

اگر چوتھی قسم جادوگری اور شیطنت کے دعوے والی صورت ہے تو اہل سنت کہتے ہیں کہ ایسے آدمی سے خارق عادت باتیں ظاہر ہو سکتی ہیں معتزلہ کا خیال ہے کہ ایسا نہیں ہوتا۔

اب رہی مقدمہ دوم کی دوسری صورت کہ جس انسان سے خارق عادت باتیں صادر ہوتی ہیں مگر وہ کسی بات کا بھی دعویٰ نہیں کرتا تو ایسا انسان یا تو اللہ کریم کا نیک اور پسندیدہ آدمی ہوتا ہے یا گنہگار و خبیث انسان ہوتا ہے اگر پہلی صورت ہے تو اس کی یہ خارق عادت باتیں کرامات اولیاء کہلاتی ہیں یہ صدور پذیر ہوتی ہیں اور ائمہ اہل سنت ان کے جواز کے قائل ہیں معتزلہ میں سے ابوالحسن بصری اور اس کا دوست محمود خوارزمی کرامات اولیاء کے قائل ہیں باقی سب معتزلہ منکر ہیں۔

اگر یہ خوارق مردود الطاعت سے صدور پذیر ہوں تو انہیں کرامت نہیں بلکہ استدراج کہا جاتا ہے۔ دونوں مقدموں پر تفصیلاً بات ہوگئی (1) سواب ہم اہل سنت کے مذہب کے مطابق اولیائے کرام کی کرامات کے جواز پر قرآن، حدیث، آثارِ صالحہ اور عقل سے استدلال کریں گے۔ سب سے پہلے قرآن پاک سے استدلال کرتے ہیں، ہمارا استدلال کئی آیات سے ہوگا آیت اول سیدہ مریم علیہا السلام کے متعلق ہے اس کی شرح ہم سورہ آل عمران سے کرتے ہیں اب اس کا اعادہ نہیں کرتے (یہاں اس آیت شریفہ کی طرف اشارہ ہے۔ مَلَمَّا دَخَلَ عَلَيْهَا كَرِيْمًا الْيَحْرَابُ وَجَدَ عِنْدَهَا رِزْقًا (آل عمران: 37) اوپر شان اولیائے کرام میں نقل ہونے والی یہ تیسری آیت ہے۔ مترجم)

آیت قصہ اصحاب کہف ہے کہ وہ تین سو نو سال تک زندہ و سلامت آفات سے محفوظ سوتے رہے اور اللہ کریم انہیں سورج کی تراز و گرمی سے بھی بچاتا رہا جیسا کہ ارشاد خداوندی ہے:

وَنَحْنُهُمْ أَيْقَانًا وَهُمْ مُرَقُّوۡدٌ (کہف: 18) (تو انہیں بیدار خیال کرتا ہے حالانکہ وہ سو رہے ہیں) سے لے کر اس ارشاد باری تعالیٰ تک کہ وَتَسْرٰی السَّحَابُ اِذَا طَلَعَتْ شَرُّوۡمُۡرَۡعِنۡ كَهْفِهِمْ ذَاتَ الْاَلْبٰیۡنِیۡنِ (شان اولیاء کی آیت نمبر چار ترجمہ سمیت ملاحظہ فرمائیں) کچھ لوگوں نے اس مسئلہ اثبات کرامات پر اس آیت شریفہ سے بھی استدلال کیا ہے: قَالَ الَّذِیۡنِیۡ عِنۡدَکَ عَلِمُوۡۤا مِنَ الْکِتٰبِ اَنَا اَتٰیۡنَکَ بِہٖ قَبۡلَ اَنْ یَّزۡیۡنَۡکَ اِلَیۡکَ طَرۡفُکَ (النمل: 40) (جس کے پاس علم کتاب تھا اس نے کہا کہ میں تخت بلقیس آنکھ جھپکنے سے پہلے آپ کو لادوں گا) مگر ہمارے نزدیک یہ استدلال صحیح نہیں کیونکہ جس کے پاس علم کتاب تھا وہ خود حضرت سلیمان علیہ السلام تھے پھر یہ آیت محل استدلال نہ رہی کیونکہ اس صورت میں وہ رسول کا معجزہ بن جاتی ہے ولی کی کرامت نہیں رہتی۔

واقعہ اصحاب کہف پر قاضی نے ایک اور انداز سے بحث کی ہے کہ ان اصحاب کہف میں یا ان کے دور میں کوئی نبی ہوگا اور یہ واقعہ اس کے معجزہ کے طور پر ظاہر ہوا ہوگا۔ کیونکہ یہ نیند نقض عادت پر دال ہے اور معجزہ بھی عادت کے توڑ اور اس کے خلاف کا نام ہے۔ لہذا یہ کسی نبی کا معجزہ ہے کرامت ولی نہیں۔ لہذا اس سے اثبات کرامت کے لئے دلیل لینا جائز نہیں۔ امام رازی جو اب فرماتے ہیں کہ قاضی صاحب کا یہ استدلال باطل ہے اور کسی نبی کا معجزہ ماننا محال ہے اس لئے کہ سونا ایسا معاملہ نہیں جسے خارق عادت مانا جائے اور پھر یہ خارق عادت ہونے کی وجہ سے معجزہ بنے (یعنی سونا انسانی عادت ہے اور خلاف عادت معجزہ ہوتا ہے لہذا صرف سونا معجزہ نہ ٹھہرا۔ مترجم) اگر نبی سونے کو معجزہ قرار دے تو لوگ اسے تسلیم نہیں کریں گے۔ پھر جب

تین سو نو سال کے بعد وہ آئیں تو لوگوں کو کیا خبر ہوگی کہ یہ وہی لوگ ہیں جنہیں نبی نے معجزاتی طور پر سلا یا تھا اور پھر اس دور کے سب لوگوں کا بھی تین سو نو سال زندہ رہنا ضروری ٹھہرتا ہے تاکہ وہ نبی کے معجزہ کو چشم سر دیکھ سکیں چونکہ یہ ساری شرطیں مفقود ہیں لہذا یہ واقعہ معجزہ نہیں، اب ایک ہی صورت رہ جاتی ہے کہ یہ واقعہ کرامت اولیاء ہو جو اللہ کریم نے انہیں بطور احسان عطا فرمائی اور یہی حق ہے۔ ان آیات کے بعد اب ہم احادیث شریفہ کو لیتے ہیں، کرامات اولیاء کے اثبات کے لئے بہت سی احادیث ہیں ہم صرف پانچ کا ذکر کریں گے۔

حدیث اول

مَا اَخْبَرَنِی الصَّحِیْحِیۡنِ عَنْ اَبِی ہُرَیْرَۃَ رَضِیَ اللہُ عَنْہُ اَنَّ النَّبِیَّ صَلَّی اللہُ عَلَیْہِ وَسَلَّمْ قَالَ لَمَ یَسْکُنْہُمۡ فِی الْمَکَہِ اِلَّا ثَلَاثَۃٌ عِیۡسٰی ابْنُ مَرْیَمَ عَلَیْہِمَا السَّلَامُ وَصَبِیُّ فِی ذَمَنِ جُرَیجِ النَّاسِکِ وَصَبِیُّ اٰخَرُ۔ اَمَّا عِیۡسٰی فَعَرَفُوۡهُمُ۔ وَاَمَّا جُرَیجٌ فَكَانَ رَجُلًا عَابِدًا بِبَنِیۡ اِسۡرَآئِیۡلَ کَاَنۡتَ لَہٗ اُمُّہٗ فَكَانَ یُؤۡمِا یُصَلِّیۡ اِذَا اسْتَاثَقَ اِلَیۡہِ اُمُّہٗ فَقَالَتِ یَا جُرَیجُ فَقَالَ یَا رَبِّ الصَّلٰوۃُ خَیۡرٌ اَمَرُ رُؤُوسَہَا ثُمَّ صَلَّی فَدَعَاہُ ثَانِیًا فَقَالَ مِثْلَ ذٰلِکَ حَتّٰی قَالَ ثَلَاثَ مَرَّاتٍ وَكَانَ یُصَلِّیۡ وَیَدْعُہَا فَاَشۡشَدَّ ذٰلِکَ عَلٰی اُمِّہِ قَالَتِ اَللّٰہُمَّ لَا تُشۡتِہۡ حَتّٰی تَرِیۡہُ الْمُوۡمِسَاتِ وَكَانَتِ زَانِیۡۃً هُنَاكَ فَقَالَتِ لَہُمۡ اَنَا اَفۡتَنَ جُرَیجَ حَتّٰی یَرِیۡنِیۡ فَاتَّشۡہُ فَلَمَ تَقْدِرْ عَلٰی شَیۡءٍ وَكَانَ هُنَاكَ رَاۡیَ یَاۡدِیۡ بِاللَّیۡلِ اِلٰی اَصۡلِ صُومَعَتِہِ فَلَمَّا اَعۡیَاہَا رَاۡوَدَتِ الرَّاۡیَ عَنْ نَفْسِہَا فَاتَّكَأَ فَوَلَدَتِ ثُمَّ قَالَتِ وَلَدِیۡ ہٰذَا مِنْ جُرَیجٍ فَاتَّكَأَ بَنُوۡ اِسۡرَآئِیۡلَ وَكُتِبَ عَلَیہِ صُومَعَتِہٖ وَشَتُّوۡہُ فَصَلَّی وَدَعَاہُ نَحۡسَ الْغُلَامِ فَقَالَ اَبُو ہُرَیْرَۃَ کَاَنِّیۡ اَنۡظُرُ اِلَی النَّبِیِّ صَلَّی اللہُ عَلَیْہِ وَسَلَّمْ حِیۡنَ قَالَ بَیۡدَہٗ یَا غُلَامُ مَنْ اَبُوکَ فَقَالَ الرَّاۡیَ فَقَدِمَ الْقَوْمُ عَلٰی مَا کَانَ بَیۡنَہُمۡ وَاعْتَدُوۡا اِلَیۡہِ وَقَالُوۡا نَبِیۡ صُومَعَتِکَ مِنْ ذَہَبٍ اَوْ فِصۡۃٍ قَالِی عَلَیۡہِمۡ وَبَنَّاہَا کَمَا کَاَنَتَ وَاَمَّا الصَّبِیُّ الْاٰخَرُ قَانَ امْرَاۃً کَاَنَتَ مَعَہَا صَبِیۡ لَہَا تَرۡصَعۃٌ اِذَا مَرَّیۡہَا شَابَ جَبِیۡلٌ ذُو شَارَۃٍ حَسَنَۃٍ فَقَالَتِ اَللّٰہُمَّ اجْعَلِ ابْنِیۡ مِثْلَ ہٰذَا فَقَالَ الصَّبِیُّ لَا تَجْعَلِنِیۡ مِثْلَہُ ثُمَّ مَرَّتْ بِہَا امْرَاۃٌ ذَکَرُوا اَنۡہَا سَرَقَتْ وَوَدَّتْ وَوُقِبَتِ فَقَالَتِ اَللّٰہُمَّ لَا تَجْعَلِ ابْنِیۡ مِثْلَ ہٰذَا فَقَالَ الصَّبِیُّ اَللّٰہُمَّ اجْعَلِنِیۡ مِثْلَہَا فَقَالَتِ لَہٗ اُمُّہٗ فِی ذٰلِکَ فَقَالَ اِنَّ السَّابَّ کَانَ جَبَّارًا مِنَ الْجَبَّارِیۡۃِ فَکَسِرَہُۡ اَنْ اُکُوۡنَ مِثْلَہُ وَاِنَّ ہٰذَا قَبِیۡلَ اَنۡہَا زَنَتْ وَلَمَ تَزِنْ وَقَبِیۡلَ اَنۡہَا سَرَقَتْ وَلَمَ تَسْرِقْ وَہِیۡ تَقُوۡلُ حَسْبِی اللہُ۔

بخاری و مسلم میں حضرت ابو ہریرہ رضی اللہ عنہ سے روایت ہے کہ نبی اقدس صلی اللہ علیہ وسلم نے فرمایا پتنگھوڑے میں صرف تین بچوں عیسیٰ بن مریم علیہ السلام، زاہد جرج کے دور میں ایک بچے اور ایک بچے نے پتنگھوڑے میں۔ عیسیٰ علیہ السلام کا معاملہ تو تمہیں (صحابہ) معلوم ہے۔ اب رہا جرج تو وہ اسرائیلیوں میں ایک عابد شخص تھا۔ اس کی والدہ تھی وہ ایک دن نماز پڑھ رہا تھا کہ والدہ کو اس پر پیار آیا اس نے پکارا جرج! جرج کہنے لگا، مولا کریم! نماز بہتر ہے یا

ماں کی زیارت؟ پھر نماز پڑھنے لگ گیا ماں نے دوبارہ پکارا، جرتج نے پھر پہلا عمل دہرایا، تین دفعہ ایسا ہی ہوا کہ وہ نماز میں مصروف رہا اور ماں کا خیال نہ کیا۔ ماں کو بات ناگوار گزری اس نے بطور بدعا کہا اللہ! اسے بدکار عورتوں کے فتنے میں مبتلا کرنے سے پہلے موت نہ دینا۔ وہاں ایک بدکار عورت رہتی تھی۔ اسرائیلیوں سے کہنے لگی میں جرتج کو فتنہ زنا میں مبتلا کر دوں گی۔ وہ اس کے پاس آئی مگر وہ اس کے ہتھے نہ چڑھ سکا۔ ایک چرواہا جرتج کے گرجے کے پاس رات گزار رہا تھا جب جرتج آمادہ گناہ نہ ہوا تو اس نے چرواہے سے بدی کی اور بچہ جن دیا۔ پھر اعلان کرنے لگی کہ یہ بچہ جرتج کا ہے، اسرائیلیوں نے جرتج کا گر جاگرایا اور اسے گالیاں دیں۔ جرتج نے نماز پڑھی دعا مانگی پھر بچے کو ہاتھ سے چوکا دیا۔ ابو ہریرہ رضی اللہ عنہ کہتے ہیں گویا میں اب بھی حضور علیہ الصلوٰۃ والسلام کو دیکھ رہا ہوں جب آپ نے ہاتھ سے اشارہ فرمایا (جرتج کے اشارہ کی نقل فرماتے ہوئے) لڑکے! تیرا باپ کون ہے؟ بچے نے کہا چرواہا، لوگ شرمندہ ہو کر جرتج سے معذرت خواہ ہونے لگے اور کہنے لگے ہم سونے یا چاندی کا گر جا بنا دیتے ہیں، جرتج نہ مانا اور پھر پہلے کی طرح گر جا بنا لیا۔ ایک دوسرے بچے کی گفتگو یوں ہے کہ ایک عورت شیر خوار بچے کو دودھ پلا رہی تھی کہ ایک خوبصورت خوش منظر جوان گزرا، عورت نے کہا اللہ! میرے بچے کو بھی ایسا ہی بنا دے، بچے نے کہا اللہ! مجھے اس جیسا نہ کرنا۔ پھر ایک عورت گزری، اس پر چوری اور زنا کا الزام تھا اور وہ سزا پا چکی تھی دودھ دینے والی عورت کہنے لگی اللہ! میرے بچے کو اس جیسا نہ بنانا۔ بچے نے کہا اللہ! مجھے اس جیسا بنا دے۔ جب ماں نے پوچھا تو بچے نے جواب دیا کہ نو جوان تو ایک ظالم و جابر تھا میں اس جیسا نہیں بننا چاہتا تھا اس عورت پر زنا کا الزام تھا مگر وہ زانیہ نہ تھی چوری کا الزام تھا مگر وہ چور نہ تھی بلکہ حسبی اللہ کہتی جا رہی تھی۔

حدیث دوم

وَهُوَ خَبَرُ الْغَارِ وَهُوَ مَشْهُورٌ فِي الصَّحَاحِ عَنِ الْفُضَيْلِيِّ عَنْ سَالِمٍ عَنِ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثٌ رَفِطَ مِنْنٌ كَانَ قَبْلَكُمْ فَأَوَّاهُمْ السُّبَيْتُ إِلَى غَارٍ فَدَخَلُوهُ فَأَخَذَ رِثَ صَخْرَةٍ مِنَ الْجَبَلِ وَسَدَّتْ عَلَيْهِمْ بَابَ الْغَارِ - فَقَالُوا وَاللَّهِ لَا يُنَجِّيْكُمْ مِنْ هَذِهِ الصَّخْرَةِ إِلَّا أَنْ تَدْعُوا اللَّهَ بِصَالِحِ أَسْمَائِكُمْ فَقَالَ رَجُلٌ مِنْهُمْ كَانَ لِي أَبَوَانِ شَيْخَانِ كَبِيرَانِ وَكُنْتُ لَا أَغْبِقُ قَبْلَهُمَا فَمَا فِي ظِلِّ شَجَرَةٍ يَوْمَ قَلِمَ أَبْرَمَ عَنْهُمَا وَحَلَبْتُ لَهُمَا عُبُوقَهُمَا فَجِئْتُهُمَا بِهِ فَوَجَدْتُهُمَا نَائِمَيْنِ فَكَبَّرْتُ أَنْ أَوْقِظَهُمَا وَكَبَّرْتُ أَنْ أَغْبِقُ قَبْلَهُمَا فَقُلْتُ وَالْقُدْرُ فِي يَدَيَّ أَنْ أَتَنَزَّلَ اسْتَيْقَظَهُمَا حَتَّى ظَهَرَ الْفَجْرُ فَاسْتَيْقَظَا فَشَرِبَا عُبُوقَهُمَا أَلْهَمَهُمْ أَنْ كُنْتُ فَعَلْتُ هَذَا ابْتِغَاءَ وَجْهِكَ فَأَفْرَجَ عَنَّا مَا نَحْنُ فِيهِ مِنْ هَذِهِ الصَّخْرَةِ فَأَنْفَرَجَتْ أَنْفِرَاجًا لَا يَسْتَطِيعُونَ الْخُرُوجَ مِنْهُ ثُمَّ قَالَ الْآخَرُ كَانَتْ لِي ابْنَتَانِ عَمَّ وَكَانَتْ أَحَبَّ النَّاسِ إِلَيَّ وَأَدَّتْهُمَا عَنْ نَفْسِهَا قَامَتْ مَتَكَتْ حَتَّى أَمَتَ بِهَا سَنَةٌ مِنْ السِّنِّينِ فَجَاءَتْنِي فَأَعْطَيْتُهُمَا مَالًا عَظِيمًا عَلَى أَنْ تَخْلِي بَيْنِي وَبَيْنَ نَفْسِيهَا فَلَمَّا قَدَرْتُ عَلَيْهَا قَالَتْ

لَا يَجُوزُ لَكَ أَنْ تَفْلِكَ الْخَاتَمَ إِلَّا بِحَقِّهِ فَخَرَجْتُ مِنْ ذَلِكَ الْعَبَلِ وَتَرَكْتُهَا وَتَرَكْتُ السَّالَ مَعَهَا أَلْهَمَهُمْ إِنْ كُنْتُ فَعَلْتُ ذَلِكَ ابْتِغَاءَ وَجْهِكَ فَأَفْرَجَ عَنَّا مَا نَحْنُ فِيهِ فَانْفَرَجَتْ الصَّخْرَةُ فَغَيَّرَ اللَّهُ لَهَا لَا يَسْتَطِيعُونَ الْخُرُوجَ مِنْهَا قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثُمَّ قَالَ الثَّالِثُ اسْتَأْجَزْتُ أَجْرَاءَ فَأَعْطَيْتُهُمْ أَجُورَهُمْ غَيْرَ رَجُلٍ وَاحِدٍ تَرَكَ الَّذِي لَهُ وَذَهَبَ فَتَبَرَّتُ أَجْرَتَهُ حَتَّى كَثُرَتْ مِنْهُ الْأَمْوَالُ فَجَاءَنِي بَعْدَ حِينٍ وَقَالَ يَا عَبْدَ اللَّهِ أَذِلَّكَ أَجُوبُ فَقُلْتُ لَهُ كُلُّ مَا تَرَى مِنْ أَجْرَتِكَ مِنَ الْإِبِلِ وَالْعَنَمِ وَالرَّيْثِيقِ فَقَالَ يَا عَبْدَ اللَّهِ أَتَسْتَهْزِئُ بِي فَقُلْتُ إِنْ لَا اسْتَهْزِئُ بِكَ فَأَخَذَ ذَلِكَ كُلَّهُ أَلْهَمَهُمْ إِنْ كُنْتُ فَعَلْتُ ذَلِكَ ابْتِغَاءَ وَجْهِكَ فَأَفْرَجَ عَنَّا مَا نَحْنُ فِيهِ فَانْفَرَجَتْ الصَّخْرَةُ عَنِ الْغَارِ فَخَرَجُوا يَتَشَنُّونَ وَهَذَا حَدِيثٌ حَسَنٌ صَحِيحٌ مُتَّفَقٌ عَلَيْهِ

”دوسری حدیث غار والی ہے جو کتب صحاح میں مشہور ہے۔ امام زہری نے حضرت سالم رضی اللہ عنہ سے روایت کی ہے انہوں نے یہ روایت حضرت عبداللہ بن عمر رضی اللہ عنہما سے لی ہے۔ ابن عمر بیان کرتے ہیں کہ سرکار رسالت مآب صلی اللہ علیہ وسلم نے ارشاد فرمایا کہ گزشتہ دور میں تین افراد مل کر آ رہے تھے انہیں ایک غار کے قریب پہنچ کر رات ہو گئی وہ غار میں چلے گئے اچانک ایک پہاڑی چٹان نے گر کر غار کا دروازہ بند کر دیا۔ وہ ایک دوسرے کو کہنے لگے بخدا! اب اس بلائے ناگہانی سے اسی صورت میں نجات پا سکتے ہو کہ اپنے نیک عمل کا واسطہ دے کر اللہ تعالیٰ سے دعا کرو ان میں سے ایک نے یوں واقعہ سنایا کہ میرے والدین بہت زیادہ بوڑھے تھے اور میں ان سے پہلے شام کو دودھ نہیں پیا کرتا تھا وہ دونوں ایک دن ایک درخت کے سائے میں سو گئے۔ میں بھی ان کے پاس ہی رہا ان کے لئے شام کا دودھ دودھ لایا، جب ان کے پاس پہنچا تو وہ سوئے ہوئے تھے میں نے جگانا مناسب نہ سمجھا اور ان سے پہلے خود بھی شام کا دودھ پینا مناسب جانا۔ پیالہ ہاتھ میں لئے کھڑا رہا ان کے جاگنے کا انتظار کرتے کرتے صبح ہو گئی جاگے تو اپنا رات کا دودھ پیا (اب وہ یہ بیان کر کے دعا کرنے لگا) اے اللہ! اگر میں نے یہ سب کچھ صرف تیری رضا کے لئے کیا تھا تو اس چٹان والی مصیبت سے ہمیں نجات عطا فرما (اس کی اس دعا سے) وہ چٹان تھوڑی سرک گئی مگر ابھی وہ باہر نہیں نکل سکتے تھے۔ پھر دوسرے نے اپنا واقعہ یوں سنایا۔ میری ایک چچا زاد بھئی اور کائنات بھر سے پیاری تھی میں نے اسے بہلایا مگر وہ بے اعتنائی برت گئی۔ پھر اسے قحط سے ایک سال دو چار ہونا پڑا۔ میرے پاس مدد کے لئے آئی۔ میں نے اسے اس شرط پر بہت سامان دے دیا کہ وہ مجھے اپنی تنہائی سے سرفراز کرے گی (جب تنہائی میں آئی) اور مجھے اس پر قدرت حاصل ہو گئی تو کہنے لگی تو اس خاتم کو بلا حق نہ کھول (اس کا یہ کہنا تھا) کہ میں الگ ہو گیا اسے چھوڑ دیا اور مال بھی اسی کے پاس رہنے دیا (پھر یوں دست بدعا ہوا) اے اللہ! اگر میں نے یہ سب تیری رضا کی خاطر کیا تھا تو ہمیں کشائش عطا فرما دے اور اس مصیبت کو دور کر۔ چٹان کچھ اور بھی مگر ابھی نکلنے کے لئے راستہ تنگ تھا۔ حضور پر نور صلی اللہ علیہ وسلم نے فرمایا، پھر تیسرا یوں گویا ہوا، اے اللہ! میں نے کچھ مزدور رکھے تھے میں نے انہیں مزدوری دے دی تھی صرف ایک مزدور

مزدوری چھوڑ کر چلا گیا۔ میں نے اس کی مزدوری والی اجرت کو بچلدار بنادیا اور بہت مال پیدا کیا۔ وہ مزدور کچھ وقت کے بعد آیا اور مجھے کہنے لگا، اے بندہ خدا! مجھے میری مزدوری دے دے، میں نے اسے جواب دیا کہ یہ سب اونٹ بھیڑ بکریاں اور غلام تیرا ہی مال ہیں، یہ سن کر وہ کہنے لگا اے اللہ کے بندے! میرا مذاق نہ اڑا۔ میں نے اسے کہا میں جناب کا مذاق نہیں اڑا رہا ہوں (یہ سب آپ کا ہے لے لیں) تو اس نے وہ سارا مال سمیٹ لیا (پھر یوں دعا کی) میرے اللہ! اگر یہ سب کچھ میں نے آپ کی چاہت کے لئے کیا تھا تو ہماری مصیبت کو رفع فرما۔ اب کیا تھا چٹان غار کے منہ سے ہٹ گئی اور وہ اپنے سفر پر چل نکلے۔ یہ حدیث حسن صحیح اور متفق ہے۔

حدیث سوم

قَوْلُهُ صَلَّى اللَّهُ تَعَالَى عَلَيْهِ وَسَلَّمَ رَبُّ أَشْعَثَ أَغْبَضُ ذِي طَبْرَيْنِ لَا يَتُوبُ لَهُ لَوْ أَقْسَمَ عَلَى اللَّهِ لَا بَرَّةَ
”کئی پرانگندہ مو، غبار سے اٹے اور پھٹے کپڑوں والے ہوتے ہیں ان کی کوئی انسان پرواہ تک نہیں کرتا لیکن اگر وہ قسم خدا کسی بات پر کھالیں تو اللہ تعالیٰ ان کی قسم پوری فرما دیتا ہے۔“

حضور علیہ السلام نے ان کی قسم کو کسی خاص چیز سے وابستہ نہیں فرمایا۔ جس سے پتہ چلتا ہے کہ جو بھی قسم کھائیں اللہ کریم اسے پورا فرما دیتے ہیں۔

حدیث چہارم

رَوَى سَعِيدُ بْنُ الْمُسَيَّبِ عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ
بَيْنَمَا رَجُلٌ يَسُوقُ بَقَرَةً قَدْ حَمَلَ عَلَيْهَا فَانْتَفَتَتْ إِلَيْهِ الْبَقَرَةُ فَقَالَتْ إِنَّ لَمْ أُخْلَقْ لِهَذَا وَأَمَّا
خُلِقْتُ لِلْخَبَرِ فَقَالَ النَّاسُ سُبْحَانَ اللَّهِ بَقَرَةٌ تَتَكَلَّمُ فَقَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ
أَمَنْتُ بِهَذَا أَنَا وَأَبُوبَكْرٍ وَعُمَرُ

”حضرت سعید بن مسیب رضی اللہ عنہما سے روایت کرتے ہیں کہ وہ حضور شافع یوم النشور صلی اللہ علیہ وسلم سے نقل کرتے ہیں آپ نے ارشاد فرمایا ایک آدمی ایک بیل کو لادے ہانکے لے جا رہا تھا کہ بیل اس کی طرف مڑا اور کہنے لگا میں بوجھ اٹھانے کے لئے پیدا نہیں کیا گیا میری تخلیق تو بیل چلانے کے لئے ہوئی تھی لوگوں نے (بیل کو باتیں کرتے سن کر) کہا سبحان اللہ! بیل بول رہا ہے حضور علیہ السلام نے فرمایا میں، ابو بکر اور عمر رضی اللہ عنہما اس بات کو مانتے ہیں۔“

(ایمان صدیقی اور ایمان فاروقی کی عظمت ملاحظہ ہو کہ حضور نبی کریم صلی اللہ علیہ وسلم نے اپنے اقرار و ایمان کے ساتھ ان کے اقرار و ایمان کو شامل فرمایا۔ مترجم)

حدیث پنجم

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ قَالَ بَيْنَمَا رَجُلٌ يَسْمَعُ

رَعْدًا أَوْ صَوْتًا فِي السَّحَابِ أَنْ أَسْقِ حَدِيقَةً فَلَانِ قَالَ فَعَدَوْتُ إِلَى تِلْكَ الْحَدِيقَةِ فَإِذَا رَجُلٌ قَائِمٌ
فِيهَا فَقُلْتُ مَا إِسْمُكَ قَالَ فَلَانُ ابْنُ فَلَانٍ قُلْتُ فَمَا تَصْنَعُ بِحَدِيقَتِكَ هَذِهِ إِذَا
صَوَّمْتَهَا قَالَ وَلَمْ تَسْأَلْ عَن ذَالِكَ قُلْتُ لِأَنِّي سَمِعْتُ صَوْتًا مِّنَ السَّحَابِ أَنْ أَسْقِ حَدِيقَةً فَلَانِ
قَالَ إِذَا قُلْتُ فَإِنِّي أَجْعَلُهَا أَكْلًا فَأَجْعَلُ لِنَفْسِي وَ أَهْلِي ثَلَاثًا وَأَجْعَلُ لِبَنَاتِي وَابْنِ
السَّبِيلِ ثَلَاثًا وَأَنْفِقُ عَلَيْهَا ثَلَاثًا

”سیدنا ابو ہریرہ رضی اللہ عنہما سے روایت کرتے ہیں کہ حضور علیہ السلام نے فرمایا: ایک آدمی نے بادل سے یہ کڑک اور آواز سنی کہ فلاں کے باغ کو پانی پلا دے، وہ آدمی (یہ آواز سن کر) اس باغیچہ کی طرف چل نکلا، باغ میں ایک آدمی کھڑا تھا آدمی کہتا ہے میں نے اس سے پوچھا کہ آپ کا نام کیا ہے؟ اس نے کہا میں فلاں بن فلاں بن فلاں ہوں، میں نے اس سے پوچھا جب آپ اس باغ کا پھل اتارتے ہیں اور اس کی کھیتی کاٹتے ہیں تو پھر کیا کرتے ہیں؟ باغ کے مالک نے کہا آپ کو پوچھنے کی کیا ضرورت ہے؟ وہ آدمی کہتا ہے میں نے کہا کہ میں نے بادل کے اندر سے آواز سنی تھی کہ فلاں کے باغ کو پانی پلا دے (یعنی بادل کے اندر سے آپ کے نام کی آواز آئی تھی اس لئے پوچھ رہا ہوں کہ کوئی خاص کرامت ہے جس کی بنا پر آپ کا نام بادلوں میں گونج رہا ہے) وہ فرمانے لگے جب آپ نے پوچھ ہی لیا ہے تو سننے میں باغ کے ماحاصل کے تین حصے کرتا ہوں۔ اپنے اور اپنے اہل خانہ کے لئے ایک تہائی رکھتا ہوں مسکینوں اور مسافروں کے لئے ایک تہائی الگ کر لیتا ہوں اور ایک تہائی پھر اسی باغ میں صرف کر دیتا ہوں۔“

جب کتاب و سنت سے کرامات کا اثبات ہو گیا تو اب آثار کی بات آتی ہے۔ ہم پہلے خلفائے راشدین سے اور اس کے بعد باقی صحابہ کرام رضوان اللہ علیہم اجمعین سے صدور پانے والی کرامات کا ذکر کرتے ہیں، کرامات صحابہ کے زیر عنوان ہم امام رازی رحمہ اللہ اور باقی لوگوں کے حوالے سے ان کرامات کا ذکر کریں گے۔ امام رازی فرماتے ہیں کہ صوفیہ کرام علیہم الرحمۃ والغفر ان کی کتب میں حد و حصر سے زیادہ صحابہ کرام رضوان اللہ علیہم اجمعین کی کرامات مذکور ہیں جو صحابہ کی کرامات کے متعلق پڑھنے کا شائق ہو وہ ان کتابوں کی طرف رجوع کرے (تو آثار صحابہ کے طور پر مذکور ہونے والی کرامات کا مصنف نے یہاں ذکر نہیں فرمایا کرامات صحابہ میں ان کا ذکر ہوگا۔ مترجم)

قرآن و حدیث اور آثار سے اثبات کرامات کے بعد ہم عقلی دلائل کی طرف بڑھتے ہیں تو ملاحظہ ہوں دلائل عقلیہ۔

جواز کرامات پر عقلی دلائل

کئی انداز سے عقلی دلائل پیش کئے جاسکتے ہیں:

پہلی دلیل

بندہ اللہ کا ولی ہے اس کا ثبوت یہ آیت شریفہ ہے اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ ﴿٢٠﴾ (یونس)
(یقیناً اللہ کے ولیوں کے لئے نہ خوف ہے نہ غم) اور اللہ بندے کا ولی ہے اس کے ثبوت میں یہ آیات وارد ہوئی ہیں۔ ارشاد
خداوندی ہے: اَللّٰهُ وَلِيُّ الَّذِيْنَ اٰمَنُوْا (البقرہ: 257) (اللہ ایمانداروں کا ولی ہے) پھر فرمایا: وَهُوَ يَتَوَلَّى الصّٰلِحِيْنَ
(الاعراف: 197) (وہ نیک لوگوں کا ولی ہے) پھر فرمایا: اِنَّمَا وَلِيُّكُمُ اللّٰهُ وَرَسُوْلُهُ (المائدہ: 55) (صرف اللہ اور اس کا
رسول تمہارے ولی ہیں) ارشاد ہے: اَنْتَ مَوْلَانَا (البقرہ: 286) (تو ہمارا مولیٰ ہے) (یاد رہے کہ مولیٰ اور ولی کا ماخذ
ولایت ہے۔) ارشاد ہوتا ہے: ذٰلِكَ بِاَنَّ اللّٰهَ مَوْلٰى الَّذِيْنَ اٰمَنُوْا (محمد: 11) (یہ اس لئے کہ اللہ مومنوں کا مولیٰ ہے) ان
آیات طیبات سے ثابت ہوا کہ اللہ بندے کا ولی ہے، قرآن میں یہ بھی مذکور ہے کہ اللہ تعالیٰ بندے کے محبوب ہیں اور بندہ
اللہ کریم کا محبوب ہے ذرا ملاحظہ ہو ارشاد ہے: يُحِبُّهُمْ وَيُحِبُّوْنَكَ (المائدہ: 54) (اللہ ان مومنوں سے محبت کرتا ہے اور وہ
مومن اللہ سے محبت کرتے ہیں) پھر ارشاد ہے: وَالَّذِيْنَ اٰمَنُوْا اَشَدُّ حُبًّا لِلّٰهِ (البقرہ: 165) (مومن اللہ سے بہت زیادہ
محبت کرتے ہیں) اور ارشاد ہے: اِنَّ اللّٰهَ يُحِبُّ الشّٰوِیِّیْنَ وَيُحِبُّ الْمُتَطَهِّرِيْنَ ﴿٢٠﴾ (البقرہ) (یقیناً اللہ توبہ کرنے والوں
اور طہارت پسندوں کو محبوب رکھتے ہیں) جب اللہ کی ولایت و محبت بندوں کے لئے اور بندوں کی ولایت و محبت اللہ تعالیٰ کے
لئے ثابت ہوگئی تو ہم کہتے ہیں کہ جب بندہ اطاعت کی اس حد کو پالیتا ہے کہ جو بھی امر خداوندی ہوتا ہے وہ کرتا ہے اور جو
رضائے الہی ہوتی ہے اس پر عمل پیرا ہوتا ہے اور جو منی چیزیں ہیں ان سے منہ موڑتا ہے اور دوسروں کو بھی روکتا ہے تو پھر ایسا
کیوں نہ ہو کہ رحیم اور کریم رب بھی ایک دفعہ بندے کی بات مان کر وہی کر دے جو اس کا بندہ چاہتا ہے بلکہ اس طرح ہونا تو
اولیٰ ہے کیونکہ بندہ تو مسکین و عاجز ہوتے ہوئے بھی اللہ کریم کے ارادے و امر پر عمل پیرا ہو جاتا ہے تو اللہ رحیم و کریم قادر و
مختار ہوتے ہوئے بندے کی مرضی پوری کر دے تو زیادہ بہتر ہے۔ تبھی تو قرآن میں فرمایا: وَ اَوْفُوا بِعَهْدِيْٓ اَوْفٍ بِعَهْدِكُمْ
(البقرہ: 40) (تم میرا عہد پورا کرو اور میں تمہارا عہد پورا کروں گا) (معلوم ہوا کہ مقام اطاعت پر ثابت قدم رہ کر بندہ اوامر
الہیہ پورے کرتا ہے تو جواباً اللہ کریم بندے کی خواہش محض اپنی رحمت سے پوری فرما دیتے ہیں اور یہی اس بندے کے لئے
کرامت ہے جو عقلاً ثابت ہے۔ مترجم)

دوسری دلیل

اگر ظہور کرامت کو ممنوع قرار دیا جائے تو اس کی دو صورتیں ہو سکتی ہیں: پہلی یہ کہ اللہ کریم ایسا فعل و عمل کرنے کے اہل
نہیں اور دوسری یہ کہ مومن اس بات کے قابل نہیں کہ اللہ کریم اسے یہ عطیہ مرحمت فرمائے۔ پہلی صورت کا اقرار تو کفر ہے

کیونکہ اس کا مطلب یہ ہے کہ اللہ کریم کو قدرت حاصل نہیں اور دوسری صورت باطل ہے کیونکہ بندے کو اللہ کریم کی ذات،
صفات، افعال، احکام، اسماء، محبت اور اطاعت کی عظیم معرفت حاصل ہے جو اس کی ذات اقدس کی تقدیس، تعجید اور تہلیل میں
ہم تن مصروف ہے جب یہ معرفت محبت، ذکر اور شکر اس ذات بے مثل نے اپنے بندے کو بلا سوال عطا فرمائے ہیں تو کیا وہ کسی
صحرا میں اسے ایک روٹی عطا نہیں فرمائے گا یا کوئی سانپ اور شیر اس کے لئے مخر نہیں کر دے گا۔ ان عظیم نعمتوں کی عطا کے
بعد ان حقیر باتوں کے عطا فرمانے میں آخر کون سی رکاوٹ اور دوری ہے۔

تیسری دلیل

حضور نبی کریم ﷺ رب العزت جل مجدہ سے حکایت بیان فرماتے ہوئے ارشاد فرماتے ہیں:
مَا تَقَرَّبَ عَبْدٌ اِلَيَّ بِشَيْءٍ اَدَّاهُ مَا افْتَرَضْتُ عَلَيْهِ وَلَا يَزَالُ يَتَقَرَّبُ اِلَيَّ بِالتَّوْفَلِ حَتّٰى اَحِبُّهُ فَاِذَا
اَحْبَبْتُهُ كُنْتُ لَهُ سَمْعًا وَبَصَرًا وَ لِسَانًا وَ قَلْبًا وَ يَدًا وَ رِجْلًا يَسْمَعُ وَ يَبْصُرُ وَ يَنْصُرُ وَ يَنْطَلِقُ وَ يَنْشُرُ
”کوئی بندہ میرے فرائض کی ادائیگی سے بڑھ کر کسی اور چیز سے میرا تقرب حاصل نہیں کر سکتا (فرائض کے بعد
پھر وہ) نوافل سے مزید میرا قرب حاصل کرتا جاتا ہے حتیٰ کہ میں اسے محبوب بنا لیتا ہوں جب وہ میرے مقام
محبت تک پہنچ جاتا ہے تو میں اس کے کان، آنکھ، زبان، دل، ہاتھ اور پاؤں بن جاتا ہوں، وہ میرے ذریعہ سے
سنتا، دیکھتا، بولتا اور چلتا ہے۔“

حدیث پاک کا مفہوم یہ ہوا کہ ان کے کانوں، ان کی آنکھوں اور ان کے باقی اعضاء میں غیر اللہ کا حصہ ہی نہیں رہ گیا،
جب یہ ثابت ہو گیا تو ہمیں پھر یہ کہنے دیجئے کہ یہ عظیم مقام ہے اس کے مقابلے میں سانپ یا درندے کی تسخیر، روٹی کی عطا،
انگوروں کے گچھے کا حصول یا پانی کا گھونٹ کیا حیثیت رکھتے ہیں؟ جب مولا کریم اپنے بندے کو محض اپنی نوازش سے یہ
درجات عالیہ عطا فرما دیتے ہیں تو صحرا میں ایک روٹی یا چند گھونٹ پانی کیوں عطا نہیں فرمائے گا؟
چوتھی دلیل

حضور شافع یوم النشور نے رب العزت جل جلالہ سے نقل فرماتے ہوئے ارشاد فرمایا:

مَنْ اَذَى لِيْ وَلِيًّا فَقَدْ بَاذَرْتَنِيْ بِالْحَاذِيَةِ

”جس نے میرے کسی ولی کو ایذا پہنچائی تو اس نے میدان جنگ میں مجھے دعوت مبارزت دی ہے۔“

اب اللہ کریم نے ولی کی ایذا کو اپنی ایذا قرار دیا ہے۔ یہ ارشاد دوسری آیت کریمہ کے مطابق ہے جس میں ارشاد ہوتا
ہے کہ: اِنَّ الَّذِيْنَ يَبَايِعُوْنَكَ اِنَّمَا يَبَايِعُوْنَ اللّٰهَ (الفتح: 10) (یقیناً جو لوگ آپ سے بیعت کر رہے ہیں وہ صرف اللہ تعالیٰ
سے ہی بیعت کر رہے ہیں) (مطلب یہ ہوا کہ ایذا اے ولی ایذا اے الہی ہے تو رضائے ولی بھی رضائے الہی ہے اور بیعت
محبوب بھی اسی قاعدہ کی بنا پر بیعت الہی ہے۔ مترجم) اللہ کریم کا یہ بھی ارشاد ہے: وَمَا كَانَ لِمُؤْمِنٍ اِذَا قُتِلَ اَوْ قُتِلَتْ اَتْمَلَةُ
وَمَا سُوْلَةُ اَمْرًا اِلَّا (الاحزاب: 36) (یعنی کسی مومن اور کسی مومنہ کو یہ حق نہیں کہ اللہ تعالیٰ اور اس کے رسول ﷺ کے

فیصلے کے بعد وہ اپنے اختیار کو باقی رکھیں) اللہ کریم جل مجدہ کا ارشاد ہے: **إِنَّ الْأَبْنَاءَ لِلَّهِ دُونَ اللَّهِ وَمَا سَأَلْتُمُ اللَّهَ فِي الدُّنْيَا وَالْآخِرَةِ (الاحزاب: 57)** (جو لوگ اللہ تعالیٰ اور اس کے رسول ﷺ کو تکلیف و ایذا پہنچاتے ہیں اللہ نے انہیں دنیا اور آخرت میں ملعون قرار دے دیا ہے) ان تین آیات کریمہ میں اللہ کریم نے اپنے محبوب رحیم کی بیعت کو اپنی بیعت، ان کی رضا کو اپنی رضا اور ان کی ایذا کو اپنی ایذا قرار دیا ہے تو پھر حضور ﷺ کا درجہ انتہاؤں کی حد تک بلند تھا۔ اب ذرا حدیث پاک پر غور فرمائیں اس میں ارشاد ہوا کہ ولی کو ایذا دینے والا اللہ کریم کو دکھ پہنچانے والا ہے اس حدیث کی تائید ایک اور مشہور حدیث سے بھی ہوتی ہے جس میں ارشاد ہے کہ اللہ کریم قیامت کو فرمائے گا۔

مَرَضْتُ فَلَمْ تَعُدِّنِي اسْتَشْفَيْتُكَ فَمَا سَقَيْتَنِي اسْتَطَعْتُكَ فَمَا أَطْعَمْتَنِي فَيَقُولُ يَا رَبِّ كَيْفَ أَفْعَلُ هَذَا أَنْتَ رَبُّ الْعَالَمِينَ فَيَقُولُ إِنَّ عَبْدِي فُلَانًا مَرِضٌ فَلَمْ تَعُدَّهُ أَمَا عَلِمْتَ أَنَّكَ لَوْ عُدْتَهُ لَوْ جَدْتُ ذَلِكَ عِنْدِي وَكَذَافِي السَّقَى وَالْإِطْعَامِ

”میں بیمار ہوا تھا تو تو نے میری عیادت نہیں کی تھی میں نے تجھ سے پانی مانگا تھا تو تو نے مجھے پانی نہیں پلایا تھا میں نے تجھ سے کھانا طلب کیا تو تو نے مجھے کھانا نہ دیا۔ بندہ جواباً عرض کرے گا: میرے رب! میں یہ کیسے کر سکتا تھا تو تو سب جہانوں کا خود پالنے والا ہے؟ اللہ کریم فرمائے گا کہ میرا فلاں بندہ بیمار ہوا تھا تو نے اس کی بیمار پرسی نہیں کی تھی کیا تجھے پتہ نہیں تھا کہ اگر تو اس کی عیادت کرتا تو اس کا بدلہ میرے پاس پاتا اسی طرح کھلانے اور پلانے میں بھی ہوتا۔“

ان احادیث نے بتا دیا کہ اللہ کے ولی ان درجات عالیہ تک پہنچ جاتے ہیں کیا اب بھی یہ بات بعید اور ناقابل یقین سمجھی جاسکتی ہے کہ اللہ کسی ولی کو روٹی کا ٹکڑا یا پانی کا گھونٹ عطا فرمادے یا کتا اور کوئی وحشی جانور اس کا مطیع کر دے؟

پانچویں دلیل

عرف میں ہم یہ مشاہدہ کرتے ہیں کہ بادشاہ جسے خدمت خاصہ کے لئے متعین کرتے ہیں اور جسے محبت کی محفل میں آنے کی اجازت دیتے ہیں اسے ایسے اختیارات بھی دیتے ہیں جو دوسروں کو نہیں ملا کرتے بلکہ عقل سلیم کا فتویٰ تو یہ ہے کہ جب یہ قرب و وصال کی دولت ملتی ہے تو یہ مناصب خود بخود آ جاتے ہیں یعنی قرب اصل ہوتا ہے اور عہدہ اس کے تابع۔ اب فرمائیے کہ اللہ کریم سب سے بڑا بادشاہ ہے کہ نہیں؟ تو جسے یہ شہنشاہ اپنی خدمت کی دلیلیز پر کرامت کے درجے عطا فرما کر متعین کرتا ہے اسرار معرفت اسے عطا کرتا ہے دوری و فراق کے پردے ہٹا کر اسے اپنے قرب کے قالین پر بٹھاتا ہے تو کیا پھر اسے اس جہان میں کچھ کرامات کے اظہار سے روک بھی دیتا ہے؟ حالانکہ یہ سارا جہاں روحانی سعادتوں اور خداوندی معرفتوں کے مقابلے میں عدم محض اور فنا صرف ہے تو جب وہ سب کچھ عطا فرما دیا ہے تو یہ حقیر چیز کیسے عطا نہ ہوگی؟

چھٹی دلیل

یہ مسلمہ بات ہے کہ افعال کی متولی روح ہے جسم نہیں، اور اس میں بھی شک نہیں کہ اللہ کی معرفت روح کے لئے اتنی ہی

ضروری اور اہم ہے جتنی جسم کے لئے روح ضروری ہے اس بات کی پوری تفصیل ہم نے اپنی تفسیر میں اس آیت شریفہ کے تحت بیان کر دی ہے: **يُنَزِّلُ الْمَلَائِكَةَ بِالرُّوحِ مِنْ أَمْرِهِ (النحل: 2)** (ملائکہ ایمان کی جان یعنی وحی لے کر اپنے جن بندوں پر چاہے اتارتا ہے) حضور ﷺ کا ارشاد گرامی ہے: **أَبِيتُ عِنْدَ رَبِّي يُطْعِمُنِي وَيَسْقِينِي** (میں اپنے رب کے ہاں رات گزارتا ہوں وہ مجھے کھلاتا اور پلاتا ہے) اسی حقیقت کے پیش نظر ہم دیکھتے ہیں کہ جسے دنیائے غیب کے احوال کے کوائف زیادہ معلوم ہوتے ہیں اتنا ہی اس کا دل قوی ہوتا ہے اور وہاں ضعف راہ نہیں پاسکتا۔ اسی حقیقت کے پیش نظر تو مولیٰ علی کرم اللہ وجہہ نے ارشاد فرمایا: **”بخدا میں نے جسمانی قوت سے درخیر نہیں اکھاڑا بلکہ یہ قوت ربانہ کی جلوہ سامانیاں تھیں“**۔ یہ اس لئے وقوع پذیر ہوا کہ سیدنا حیدر کرار رحمہ اللہ کی نظر اقدس عالم اجساد سے کٹ چکی تھی اور ملائکہ نے عالم کبریا کے انوار کی جلوہ ریزیاں کر دی تھیں اس کیفیت کے بعد حیدر کرار رحمہ اللہ کی روح میں قوت پیدا ہو گئی اور جو ہر روح ملکی کا انعکاس و ظہور ہوا اور ان کی ذات اقدس میں عالم قدس اور جہان عظمت کی ضوء ریزیاں آب و تاب پیدا کرنے لگ گئیں تو اب بازوئے حیدر میں وہ قوت ظہور پذیر ہوئی جس نے وہ کام کر دکھایا جو کسی اور سے نہ ہو سکا (یعنی غیب سے ظہور کا لباس پہنا تو وہ ممکن ہوا جو ناممکن تھا، مترجم) بس اسی طرح جب بندہ خدا اطاعت کے راستے پر چلتا اس مقام رفیع تک پہنچتا ہے تو اللہ کریم فرمادیتے ہیں: **كُنْتُ لَكَ مَسْبُوعًا بَصَرًا** (میں اس کے کان اور آنکھ بن جاتا ہوں) جب جلال الہی کا نور اس کے کان بتا ہے تو وہ بندہ خدا قریب و دور سے سننے لگ جاتا ہے اور جب یہی نور اس کی نگاہ کو تاباں کرتا ہے تو وہ قریب و دور کو دیکھنے لگ جاتا ہے اور جب یہی نور جلال ولی کا ہاتھ بن جاتا ہے تو اسے آسان و مشکل اور قریب و بعید میں تصرف عطا کر دیتا ہے۔

ساتویں دلیل

اس دلیل کا مدار فلسفہ کے عقلی قوانین پر ہے تفصیل یوں ہے کہ روح کا جوہر بننے اور بگڑنے والے جسموں کی جنس سے نہیں ہے جو بکھار و تخرق کی آماجگاہ ہیں جنہیں ثبات و قرار نہیں بلکہ جوہر روح کا جنسی تعلق جوہر ملائکہ اور آسانی دنیا کے باسیوں سے ہے یہ ان مقدس و مطہر جوہر سے نوعی تعلق رکھتا ہے۔ ہاں جب یہی روح اس بدن سے متعلق ہوئی اور بدن کی تدابیرات میں مصروف ہوئی تو اس محویت و استغراق نے اسے اپنا پہلا وطن اور قدیم مسکن بھلا دیا۔ اب جوہر روح اس جسم فاسد سے کلی طور پر مشابہ ہو گیا اور محویت نے اس کی قوتوں کو ضعیف کر دیا اس کی شان و شکوہ کو مسخ کر دیا اب قوت کا بھی اس سے سلب ہو گئی اور قدرتیں بھی عقاب ہو گئیں، پھر جب اسے معرفت خداوندی اور محبت الہی نے اپنے دامن انس میں پناہ دی اور تدبیر بدن کے سمندر میں غوطے کم ہوئے اور عرشی و سماوی روحوں کے انوار کا پھر اس پر انعکاس ہوا اور انوار قدسیہ نے پھر اس کی دستگیری کی تو اس کی قوت رفتہ پھر پلٹی تو پھر وہی روح اس دنیا کے اجسام پر دوبارہ قوت پا کر متصرف ہونے لگ گئی اب اس میں ارواح فلکیہ والی قوت عود کر آئی اور یہ خارق عادت امور اس سے ظاہر ہونے لگ گئے اور یہی کرامت ہے۔

ایک اور تحقیقی و باریک بات کو بھی ملاحظہ فرماتے جائیں ہمارا مذہب ہے کہ انسانی روحوں اپنی ماہیت و اصلیت میں مختلف ہیں کچھ قوی ہیں اور کچھ ضعیف ہیں کچھ نورانی ہیں اور کچھ ظلماتی اور کچھ اشرف ہیں اور کچھ ارزل بعینہ یہی کیفیت ارواح

فلکیہ کی بھی ہے ملاحظہ ہو جبریل علیہ السلام کے وصف میں ارشاد خداوندی ہے۔

إِنَّهُ لَقَوْلُ رَسُولٍ كَرِيمٍ ﴿١﴾ ذِي قُوَّةٍ عِنْدَ ذِي الْعَرْشِ مَكِينٍ ﴿٢﴾ مُطَاعٍ ثَمَّ أَمِينٍ ﴿٣﴾ (الکوثر)
”بے شک یہ عزت والے رسول کا پڑھنا ہے جو قوت والا ہے مالک عرش کے حضور عزت والا ہاں اس کا حکم مانا جاتا ہے، امانت دار ہے۔“

فرشتوں کی ایک اور جماعت کے متعلق ارشاد ہوتا ہے:

وَكَمْ مِنْ مَّكَلٍ فِي السَّمَوَاتِ لَا تُغْنِي شَفَاعَتُهُمْ شَيْئًا (النجم: 26)
”اور کتنے فرشتے ہیں آسمانوں میں کہ ان کی سفارش کچھ کام نہیں آتی۔“

اب آپ نے ارواح ملائکہ کے فرق کو بھی ملاحظہ فرمالیا۔ اب اگر ایک روح انسانی قوت قدسیہ سے اپنے عنصر کو قوی کر لے اپنے جوہر کو منور فرمالے وہ طبعاً علویت پسند ہوگی اور ان سب باتوں کے ساتھ وہ ریاضت و عبادت کے ذریعے اس عالم کون و فساد کے غبار و گدلاہٹ کو بھی اپنے چہرے سے زائل کر دے تو لازماً اس میں چمک دمک آئے گی اور اس عالم کون و فساد کے ہیولی پر پھر اسے تصرف حاصل ہو جائے گا۔ یہ سب تصرف معرفت خداوندی کے نور اور سرکار جلال و عزت کی ضو کی قوت سے ہوگا۔

اب ہم بیان کی عنان تھام رہے ہیں کیونکہ اس سے آگے دقیق اسرار اور عمیق احوال ہیں جو وہاں پہنچتا ہے وہی اس کی تصدیق کرتا ہے ہم دامن پھیلائے سوال کر رہے ہیں کہ خیرات کے سمجھنے میں اللہ کریم ہمارا معاون ہو۔

منکرین کرامات کے شبہات

جو لوگ کرامات اولیائے کرام کے منکر ہیں انہوں نے کرامات کے صدور پذیر نہ ہونے کے لئے مندرجہ ذیل شبہات پیش کئے ہیں:

پہلا شبہ

اس شبہ پر منکرین کو بہت ناز ہے اور اسی کے سہارے وہ لوگوں کو گمراہ کرتے ہیں طرز استدلال یوں ہے کہ خارق عادت اشیاء کے ظہور کو اللہ تعالیٰ نے نبوت کے لئے دلیل قرار دیا ہے اگر یہی خارق عادت اشیاء نبی کے بغیر کسی اور سے بھی ظاہر ہونے لگیں تو پھر خارق عادت اشیاء دلیل نبوت نہیں رہیں گی کیونکہ مدلول کے بغیر اگر دلیل پائی جائے تو اس کا دلیل ہونا باطل ہو جاتا ہے (یعنی معجزہ یا خارق عادت) چیز دلیل ہے اور نبی اس کا مدلول ہے اگر دلیل کسی اور میں موجود ہے اور وہ نبی نہیں تو پھر دلیل باطل ہو جائے گی۔ (مترجم)

دوسرا شبہ

حضور صلی اللہ علیہ وسلم کے اس ارشاد گرامی سے بھی انہوں نے استدلال کیا ہے جو آپ صلی اللہ علیہ وسلم نے اللہ کریم جل مجدہ سے نقل

فرماتے ہوئے ارشاد فرمایا ہے: ”لَنْ يَنْفَعَكَ الْمُسْتَقَرُّ بَلْ يَنْفَعُكَ إِذَا مَا افْتَكْرَضْتَ عَلَيْهِمْ“ (ہرگز کوئی تقرب کا متلاشی میرا تقرب ادا نیگی فرض سے بڑھ کر نہیں پاسکتا) منکرین کہتے ہیں کہ اس حدیث سے ثابت ہوتا ہے کہ ادائے نوافل سے زیادہ ثواب ادائے فرائض سے ہوتا ہے پھر جو فرض ادا کرتا ہے اسے تو کرامات حاصل نہیں ہوتیں تو ادائے نوافل کے ساتھ یہ کرامات کیسے وابستہ کی جاسکتی ہیں؟

تیسرا شبہ

اس آیت شریفہ سے بھی منکرین نے دلیل لی ہے: وَ تَخِيلُ أَفْعَالَكُمْ إِلَىٰ بَدَنِكُمْ تَكُونُوا لِلْعَالَمِينَ إِلَّا بِشِقِّ الْأَنْفُسِ (النحل: 7) (کہ سواری کے جانور تمہارے سامان اس شہر تک اٹھالے جاتے ہیں جہاں تم جانور کو مشقت میں ڈالے بغیر نہیں پہنچ سکتے)۔ اگر اس ذریعے کے بغیر ولی ایک شہر سے کسی دوسرے شہر میں منتقل ہو جاتا ہے تو یہ اس آیت کریمہ کے خلاف ہے وہ یہ بھی کہتے ہیں کہ حضور نبی کریم صلی اللہ علیہ وسلم مکہ سے مدینہ تک بڑی تکلیف کے بعد کئی دنوں کے بعد تشریف لے گئے پھر یہ کیسے عقل کی بات ہو سکتی ہے کہ ولی صرف ایک دن میں اپنے شہر سے حج کے لئے جا پہنچے۔

چوتھا شبہ

منکرین کہتے ہیں کہ اگر یہ صاحب کرامات ولی کسی انسان پر دعویٰ کرے کہ اس نے میرا ایک درہم دینا ہے تو کیا ہم ولی مذکور سے گواہوں کو پیش کرنے کا مطالبہ کریں گے یا نہیں؟ اگر ہم گواہ مانگیں تو یہ فضول سی بات ہوگی کیونکہ کرامتوں کا اس سے ظہور اس بات کی دلیل ہے کہ وہ جھوٹا نہیں تو اس دلیل قاطع کے ہوتے ہوئے گواہوں والی دلیل ظنی ہم کیسے طلب کر سکتے ہیں اور اگر ہم گواہ پیش کرنے کا مطالبہ نہیں کرتے تو حضور صلی اللہ علیہ وسلم کے اس ارشاد گرامی کے تارک بنتے ہیں جس میں حضور صلی اللہ علیہ وسلم نے فرمایا: اَلْبَيِّنَةُ عَلَى النَّبِيِّ (گواہ پیش کرنا مدعی کی ذمہ داری ہے) اب گواہ مانگیں تو یہ دلیل ظنی ہے اور اگر نہ مانگیں تو ترک حدیث ہے پھر یوں ہی کیوں نہ کہہ دیں کہ کرامت کا ماننا ہی باطل ہے تاکہ اس اعتراض سے بچ سکیں۔

پانچواں شبہ

جب کرامتوں کا ظہور بعض اولیائے سے جائز مانیں گے تو اس سے لازم آئے گا کہ باقی اولیاء سے بھی کرامات کا ظہور جائز ہو۔ جب سب سے ظہور کرامات ہوگا تو کرامات لا تعداد ہو جائیں گی چونکہ کرامت خارق عادت ہے جب کثرت ہوگی تو وہ خارق عادت نہ رہے گی بلکہ مطابق عادت ہو جائے گی اور جب مطابق عادت ہوئی تو معجزہ رہی اور نہ کرامت۔

شبہات کے جوابات

ان شبہات کا جواب علمائے اہل سنت نے یوں دیا ہے۔ پہلے شبہ کا جواب یہ ہے کہ لوگوں کا اس بارے میں اختلاف ہے کہ کیا ولی کے لئے ولایت کا دعویٰ جائز ہے یا نہیں؟ محققین کا ایک گروہ کہتا ہے کہ ولایت کا دعویٰ ولی کے لئے جائز نہیں ان کے اس فیصلہ کے مطابق معجزات و کرامات میں بنیادی فرق ہے۔ معجزہ سے پہلے دعوائے نبوت ضروری ہے لیکن کرامت کے

لئے پہلے ولایت کا دعویٰ ضروری نہیں۔ اس فرق کا سبب یہ ہے کہ انبیائے کرام علیہ السلام مخلوق کی طرف اس لئے بھیجے جاتے ہیں کہ وہ لوگوں کو کفر سے نکال کر ایمان کی دعوت دیں اور معصیت سے ہٹا کر اطاعت کے راستے پر گامزن کریں اب اگر وہ نبوت کا دعویٰ ہی نہ فرمائیں تو لوگ ایمان ہی نہیں لائیں گے اور ایمان نہ لانے کی صورت میں کفر کی دلدل سے نہ نکل سکیں گے جب وہ دعوائے نبوت کریں گے اور معجزات کا ان سے ظہور ہوگا تو لوگ ان پر ایمان لے آئیں گے پتہ چلا کہ انبیائے کرام علیہ السلام کی دعوائے نبوت کی غرض نفس کی عظمت کے لئے نہیں بلکہ اس سے مقصود مخلوق خدا پر شفقت ہے تاکہ اس دعوے کے بعد وہ کفر سے اسلام کی طرف منتقل ہو جائیں۔ اب رہی بات ولی کے لئے ولایت کے ثبوت کی، تو اس ولی کی ولایت سے اگر کوئی بے خبر بھی رہ جائے تو وہ کافر نہیں ہوتا اور نہ اس کی ولایت کی معرفت سے ایمان ملتا ہے۔ اب ولایت کا دعویٰ شہوت و خواہش کے اظہار کا ذریعہ بن جاتا ہے تو نتیجہ یہ نکلا کہ نبی کے لئے نبوت کا دعویٰ کرنا واجب ہے اور ولی کے لئے ولایت کا دعویٰ جائز نہیں۔ اب فرق واضح ہو گیا اور شبہ اول اٹھ گیا، اب رہی بات دوسرے گروہ کی جو کہتا ہے کہ ولی کے لئے ولایت کا دعویٰ کرنا جائز ہے تو انہوں نے شبہ اول کے جواب میں معجزہ و کرامت کا فرق کئی طریقوں سے بیان کیا ہے پہلی بات یہ ہے کہ کسی سے خارق عادت کا ظہور اس بات کی دلیل ہے کہ وہ انسان گناہوں سے بری ہے تو پھر ایسا پاکدامن انسان نبوت کا دعویٰ کرے تو اس کا یہ فعل (خارق عادت فعل) دعوائے نبوت میں اس کے سچا ہونے کی دلیل ہے اور اگر وہ دعوائے ولایت کرتا ہے تو یہ فعل اس دعوے میں اس کے صدق کی دلیل ہے تو پھر ظہور کرامات اولیائے کرام کے لئے موجب طعن نہیں بن سکتا اور اس طرح ان کے ظہور سے معجزات دلیل نبوت نہیں رہتے۔

دوسری بات یہ ہے کہ جب نبی دعوائے معجزہ کرتا ہے تو اسے قطعی دلیل بھی سمجھتا ہے لیکن جب ولی کرامت کا دعویٰ کرتا ہے تو اسے دلیل قطعی نہیں سمجھتا کیونکہ معجزہ کا ظاہر کرنا تو واجب ہے مگر کرامات کا ظہور کرنا لازمی نہیں۔ تیسری بات یہ ہے کہ معجزے کا معارضہ کرنا اور مقابلہ میں آنا شرعاً سخت ممنوع ہے لیکن کرامت کے لئے عدم معارضہ واجب نہیں۔

چوتھی بات یہ ہے کہ ولایت کے دعوے کے بعد ظہور کرامت ولی کے لئے اسی وقت ہم جائز قرار دیتے ہیں کہ وہ اس نبی کے دین کو ماننے والا ہو جب وہ نبی کے دین کا ماننے والا ہوگا تو اس کی کرامت دراصل نبی کا معجزہ ہوگا جو اس کی رسالت کی تائید کرے گا تو اس طرح یہ کرامت نبی کی نبوت کے لئے ذریعہ طعن نہیں ہوگی بلکہ باعث تقویت ہوگی (اب اتنا فرق ہوتے ہوئے یہ کہنا کہ ظہور کرامت سے نبوت کے لئے معجزے کا دلیل ہونا ختم ہو جاتا ہے، ایک بلا دلیل دعویٰ ہے جو قابل رد ہے)۔ اب رہا دوسرا شبہ تو اس کا جواب یہ ہے کہ صرف فرائض سے تقرب الہی نوافل کے تقرب سے زیادہ ہوتا ہے لیکن ولی تو فرائض و نوافل دونوں کے تقرب کا جامع ہوتا ہے تو واضح بات ہے کہ اس کا حال لازماً اس سے زیادہ قوی ہوگا جو صرف فرائض سے تقرب کا متلاشی ہوگا (حاصل جواب یہ ہے کہ ولی فرائض کا کوئی تارک تو نہیں ہوتا کہ اس کے صرف نوافل کا ذکر کر کے شبہ کیا جائے وہ تو جامع فرائض و نوافل ہوتا ہے لہذا صرف فرائض سے تقرب تلاش کرنے والے سے اس کا مرتبہ بلند ہوتا ہے)۔ (مترجم)

تیسرے شبہ کا جواب یہ ہے کہ آیت شریفہ وَتَحِيلُ أَثْقَالَكُمْ إِلَىٰ بَيْتِكُمْ لَمْ تَكُونُوا بِالْغَيْبِ إِلَّا بِشِقِ الْأَنْفُسِ (النحل: 7) لوگوں میں متعارف و معبود معاملات پر محمول ہے تو کرامات کو اس پر قیاس نہیں کیا جاسکتا کیونکہ وہ متعارف و معبود نہیں بلکہ نادر ہیں تو گویا وہ آیت شریفہ کے عموم سے مستثنیٰ ہیں۔ بعینہ یہی جواب چوتھے شبہ کا بھی دیا جاسکتا ہے اور چوتھا شبہ اَلْبَيِّنَةُ عَلَىٰ الْمُبْدَعِ سے پیدا کیا گیا ہے جواب یہ ہوگا کہ لوگوں میں مروج اور عام عادی باتوں کے لئے یہ قانون تھا چونکہ کرامت متعارف نہیں بلکہ نادر ہے لہذا وہ اس سے مستثنیٰ ہے۔

پانچویں شبہ کا جواب یہ ہے کہ مطیع قلیل ہوتے ہیں خود ذات باری کا ارشاد ہے: وَقَلِيلٌ مِّنْ عِبَادِيَ الشَّكُورُ (میرے بندوں میں سے شکر گزار کم ہیں) ابلیس بھی ان کی قلت کا شاہد ہے کہتا ہے: لَا تَجِدُ أَكْثَرَهُمْ شَاكِرِينَ (اللہ! تو ان انسانوں میں سے اکثر کو ناشکرا ہی پائے گا) جب گروہ اولیاء قلیل ٹھہرا تو ان سے اوقات نادرہ میں ظہور پانے والی کرامات خلاف عادت ہی رہیں گی لہذا اعتراض اٹھ گیا ہے

(آئیے اب ایک نئے مسئلہ کی طرف بڑھیں تاکہ خارق عادت اشیاء میں حق و باطل کی حیثیت سے فرق کر سکیں)۔

(مترجم)

کرامات و استدراج میں فرق

یہ بات خیال میں رہے کہ اگر کوئی آدمی کسی مراد تک پہنچ جائے اور اللہ کریم اس کا مقصد پورا فرما دے تو یہ اس بات کی دلیل نہیں کہ وہ آدمی اللہ کے ہاں وجیہ اور مقرب ہے خواہ اس کی مراد مطابق عادت ہو یا مطابق عادت نہ ہو بلکہ خارق عادت ہو۔ کیونکہ اللہ کریم کا یہ عطیہ کبھی تو بندے کی عزت افزائی کے لئے ہوتا ہے اور کبھی یہ عطیہ استدراج کے طور پر بندے کو عطا ہو جاتا ہے۔ استدراج کو قرآن پاک نے کئی ناموں سے ذکر فرمایا ہے:

۱۔ استدراج

ارشاد خداوندی ہے: سَسْئَلُكَ رَبُّهُمْ عَنْ حَيْثُ لَا يَعْلَمُونَ ۖ (القلم) (قریب ہے کہ ہم انہیں آہستہ آہستہ لے جائیں گے جہاں سے انہیں خبر نہ ہوگی)۔ استدراج کا معنی یہ ہے کہ بندے کو دنیا میں اللہ کریم ہر وہ چیز عطا فرما دے جو اس بندے کی بکھروی گمراہی اور جہالت میں اضافہ کا سبب بن جائے۔ یہ اشیاء اس کے لئے اللہ کریم سے دوری بڑھاتی چلی جاتی ہیں۔ علوم عقلیہ میں تحقیقاً یہ بات ثابت ہو چکی ہے کہ اگر کام کو بار بار ہرا یا جائے تو اس کام کے کرنے پر ایک راسخ ملکہ پیدا ہو جاتا ہے۔ اب اصل مسئلہ کی طرف آئیے جب انسان کا دل دنیا کی طرف مائل ہو جاتا ہے اور اللہ کریم اس بندے کی مراد پوری بھی فرما دیتا ہے اور وہ اپنے مطلوب کو پالیتا ہے تو اسے ایک لذت سی حاصل ہو جاتی ہے اس لذت کا حصول اسے مزید دنیا کی طرف مائل کر دیتا ہے یہ میلان اسے مزید کوشش و جہاد پر آمادہ کرتا ہے۔ اب یہ میلان و کوشش اس آدمی کو ایک سے دوسرے کی طرف بڑھاتے چلے جاتے ہیں اور یہ دونوں حالتیں درجہ بدرجہ قوی ہوتی جاتی ہیں اب جب وہ ان لذتوں میں کھو جاتا ہے تو لازمی نتیجہ یہی ہوگا کہ وہ مقامات مکاشفات اور درجات معارف سے گرتا چلا جاتا ہے۔ اب جتنا میلان دنیا کی

طرف بڑھتا جائے گا اتنا ہی اللہ تعالیٰ سے دور ہوتا جائے گا حتیٰ کہ درجہ بدرجہ گرتے گرتے یہ بعد کامل بن جائے گا اور وصال خداوندی اور تقرب الہی ختم ہو جائے گا۔ یہ استدراج ہے۔

۲۔ مکر

اللہ تعالیٰ کا ارشاد ہے: فَلَا يَأْمُرُ مَكَرًا اللَّهُ إِلَّا الْقَوْمَ الْفَاسِقُونَ ﴿١٠﴾ (الاعراف) (اللہ کی خفی تدبیر سے نڈر نہیں ہوتے مگر تباہی والے) نیز ارشاد ہے: وَمَكَرُوا مَكْرًا أَوْ مَكَرًا مُّكْمَرًا وَهُمْ لَا يُشْعُرُونَ ﴿١٠﴾ (النمل) (انہوں نے اپنا سا مکر کیا اور ہم نے اپنی خفیہ تدبیر فرمائی اور وہ غافل رہے) نیز فرمان ہے: وَمَكَرُوا مَكْرًا اللَّهُ وَاللَّهُ خَبِيرٌ بِالْمَكْرِ ﴿١٠﴾ (آل عمران) (اور کافروں نے مکر کیا اور اللہ نے ان کے ہلاک کی خفیہ تدبیر فرمائی اور اللہ سب سے بہتر چھی تدبیر والا ہے)۔

۳۔ کید

ارشاد حق ہے: يُخَيِّعُونَ اللَّهُ وَهُوَ خَادِعُهُمْ (النساء: 142) (وہ اپنے گمان میں اللہ تعالیٰ کو فریب دیا چاہتے ہیں اور وہی انہیں غافل کر کے مارے گا) نیز ارشاد ہے: يُخَيِّعُونَ اللَّهُ وَالَّذِينَ آمَنُوا وَمَا يَخْدَعُونَ إِلَّا أَنْفُسَهُمْ (البقرہ: 9) (وہ فریب دیا چاہتے ہیں اللہ اور ایمان والوں کو اور حقیقت میں فریب نہیں دیتے مگر اپنی جانوں کو)۔

۴۔ املاء

وَلَا يَحْسِبَنَّ الَّذِينَ كَفَرُوا أَنَّمَا نُثَبِّتُ لَهُمْ قُلُوبَهُمْ بِأَنَّا مُبْتَلَوْنَ ۚ إِنَّمَا نَحْنُ مُبْتَلَوْنَ ۚ إِنَّمَا نَحْنُ مُبْتَلَوْنَ ۚ إِنَّمَا نَحْنُ مُبْتَلَوْنَ ۚ (آل عمران: 178)

”اور ہرگز کافراں گمان میں نہ رہیں کہ جو ہم انہیں ڈھیل دیتے ہیں وہ ان کے لئے بھلا ہے ہم تو اس لئے انہیں ڈھیل دیتے ہیں کہ گناہ میں بڑھیں۔“

۵۔ اہلاک

ارشاد ربانی ہے: حَتَّىٰ إِذَا فَرَغُوا مِنَّا أَوْتُوا بِنَا أَخَذْنَا قُلُوبَهُمْ (الانعام: 44) (یہاں تک کہ جب خوش ہوئے اس پر جو انہیں ملا ہم نے اچانک انہیں پکڑ لیا) فرعون کے بارے ارشاد ہوا:

وَأَسْتَكْبِرُوا وَجُنَادُهُ فِي الْأَرْضِ بِغَيْرِ الْحَقِّ وَقَالُوا إِنَّا إِلَٰهٌ مُّجْتَمِعُونَ ﴿١٠٠﴾ فَأَخَذْنَاهُ وَجُودًا قَتَلْنَاهُ فِي النَّارِ ﴿١٠١﴾ (قصص)

”اور اس نے اور اس کے لشکریوں نے زمین میں بے جا بڑائی چاہی اور سمجھے کہ انہیں ہماری طرف پھرنا نہیں تو ہم نے اسے اور اس کے لشکر کو پکڑ کر دریا میں پھینک دیا۔“

ان آیات الہیہ سے ثابت ہوا کہ مرادوں تک پہنچنا اس بات کی دلیل نہیں کہ ایسا آدمی درجات کمالات کو پا چکا ہے یا وہ نیکیوں اور خیرات کو حاصل کر چکا ہے۔

فرق

اب رہی یہ بات کہ کرامات و استدراجات میں کیا فرق ہے تو آئیے ہم اس کی وضاحت کرتے ہیں۔ صاحب کرامت کو ظہور کرامت کے وقت انس و خوشی میسر نہیں ہوتی بلکہ اسے اللہ کا خوف آلیتا ہے اور قہر خداوندی سے وہ زیادہ ڈرنے لگتا ہے کیونکہ اسے خوف ہوتا ہے کہ جسے وہ کرامت سمجھ رہا ہے کہیں استدراج نہ ہو۔ لیکن صاحب استدراج کا معاملہ بالکل دوسرا ہوتا ہے وہ اپنے استدراج کو دیکھ کر انس و خوشی محسوس کرتا ہے اور سمجھتا ہے کہ اسے یہ کرامت (استدراج) بطور استحقاق ملا ہے اب وہ اپنی عظمت کو پا کر دوسروں کو حقیر سمجھنے لگ جاتا ہے اس میں غرور پیدا ہوتا ہے۔ اللہ کریم کے عتاب و گرفت سے وہ خود کو مامون سمجھنے لگ جاتا ہے۔ سوئے عاقبت سے نڈر ہو جاتا ہے اب اگر دیکھنے والا ایسے حالات ملاحظہ کرتا ہے تو اسے یقین کر لینا چاہئے کہ یہ صاحب کرامت نہیں بلکہ صاحب استدراج ہے، اسی بنا پر ہمارے محققین فرماتے ہیں کہ حضور خداوندی عموماً انقطاع کرامات کے قیام پر ہی آکر ہوتا ہے اسی لئے محقق اولیا کرامات کے اظہار سے اس طرح خوف کھاتے جس طرح مصیبت و بلا سے خوف کھایا جاتا ہے، کرامات (1) سے انس طریق حق سے قاطع ہوتا ہے اسے کئی دلائل سے ثابت کیا جاسکتا ہے۔ ملاحظہ ہو:

دلیل اول

جب آدمی اپنے آپ کو مستحق کرامت سمجھتے لگتا ہے تو اس میں غرور سامنے لگ جاتا ہے کیونکہ اگر وہ اس کرامت کا مستحق نہ ہوتا تو اسے خوشی نہ ہوتی بلکہ اس کی خوشی کرم خداوندی اور اس کے فضل پر موقوف ہوتی اپنے نفس پر نہ ہوتی، ثابت ہوا کہ کرامت پر خوشی اسے اپنے نفس کی خوشی سے بڑھ کر ہے اور یہ خوشی اس بنا پر ہے کہ وہ اپنے آپ کو مستحق کرامت سمجھتا ہے۔ یہی خوشی تو اصل جہل ہے کیونکہ فرشتوں نے کہا تَحَالَا عَلِمْنَا لَنَّا إِلَّا مَا عَلَّمْتَنَا (البقرہ: 32) (ہم وہی کچھ جانتے ہیں جو تو نے ہمیں سکھلایا ہے) اور اللہ کریم نے ارشاد فرمایا: وَمَا قَدَرُوا اللَّهَ حَقَّ قَدْرِهِ (الانعام: 91) (اور اللہ کی قدر نہ جانی جیسی چاہئے تھی)۔

اور یہ یقینی دلیل سے ثابت ہے کہ مخلوق میں سے کسی کا اللہ پر حق نہیں۔ اب کرامت پر استحقاق اس شخص کو کیسے حاصل ہو گیا، (یعنی وہ اپنے آپ کو مستحق کرامت سمجھ کر اللہ پر اپنا حق جتلا رہا ہے اور ایسا حق کسی کو اللہ پر حاصل نہیں اور اسی حق نے اس میں غرور پیدا کر دیا ہے اور یہ غرور کرامت کی وجہ سے پیدا ہوا ہے لہذا محققین یہ کہنے میں حق بجانب ہوئے کہ کرامات حضور خداوندی سے مانع بن جاتی ہیں اور ایسا آدمی کرامات میں کھوکھڑا ذات برحق سے کٹ جاتا ہے۔ مترجم

دلیل دوم

کرامات حق تعالیٰ کی مغایر ہیں۔ اب کرامت دکھا کر خوش ہونے والا ایسی چیز پر خوش ہوتا ہے جو حق نہیں اور غیر حق کے ساتھ خوشی حجاب حق ہے اور جو چیز حق سے محبوب کرے وہ خوشی و سرور کے قابل نہیں (نتیجہ یہ نکلا کہ کرامت نے خوشی پیدا کی تو

حاجب حق ہوئی لہذا وہ کرامت بھی نہ رہی بلکہ استدراج ہو گیا اور جب حاجب حق ہوئی تو محققین کی یہ بات سچ ثابت ہوئی کہ کرامات دربار خداوندی سے انقطاع کا سبب بن جاتی ہیں۔ (مترجم)

دلیل سوم

جو شخص اپنے جی میں اس اعتقاد کو بٹھالیتا ہے کہ وہ اپنے عمل کی وجہ سے مستحق کرامت ہو گیا ہے تو اس کے دل میں اس عمل کا بڑا مرتبہ اور عظمت بن جاتی ہے اور جو اپنے کام و عمل کو موقع سمجھتا ہے وہ تو سر اسر جاہل ہے۔ اگر وہ عارف ہوتا تو اسے پتہ چلتا کہ مخلوق کی سب اطاعت کیشیاں اللہ کریم کے جلال کے مقابلے میں سراپا تقصیر ہیں اور اس ذات کریم کی نعمتوں اور عطاؤں کے مقابلے میں ساری مخلوق کا شکر سر اسر قصور و فتور ہے اور اس ذات کی عزت و شکوہ کے مقابلے میں مخلوق کی ساری معرفتیں اور علوم صرف حیرت و جہالت ہیں۔ میں نے کسی کتاب میں پڑھا ہے کہ ایک قاری نے حضرت استاد ابوعلی دقاق کی محفل میں اللہ کریم کا یہ ارشاد پڑھا: **إِلَیْهِ یَصْعَدُ الْکَلِمُ الطَّیْبُ وَالْعَمَلُ الصَّالِحُ یَرْفَعُهُ** (فاطر: 10) (اس کی طرف چڑھتا ہے پاکیزہ کلام جو نیک کام ہے وہ اسے بلند کرتا ہے) تو حضرت نے فرمایا اللہ تعالیٰ نے آپ کے عمل کو اس لئے اٹھالیا کہ وہ آپ کے پاس نہ رہے کیونکہ جو عمل آپ کے پاس مرغوب نظر ہو کر رہے وہ مدفوع (غیر مقبول) ہے اور جو آپ کے پاس نہ رہے وہ مدفوع و مقبول ہے۔

چوتھی دلیل

صاحب کرامت کو اس لئے کرامت عطا ہوئی تھی تاکہ وہ سرکار خداوندی میں مسکینی و تواضع کا سرمایہ لے کر حاضری دے جب وہ کرامت کے اظہار کے بعد جبروت و تنفیر اور غرور و تکبر کے راستے پر چل پڑا تو وہ ذریعہ ہی جاتا رہا جس کے سہارے وہ کرامت تک پہنچا تھا تو اظہار کرامت اسے راہ وصال سے کاٹ گیا لہذا یہ اظہار مردود و ٹھہرا۔ اسی بنا پر تو حضور علیہ السلام نے جب اپنی ذات شریفہ کے مناقب و فضائل شمار فرمائے تو ہر منقبت کے بیان کے بعد یہ ضرور فرمایا **وَلَا فَخْرَ** (مجھے اس اعزاز و اکرام پر ناز نہیں) میرا سارا ناز یہ کریم گستریاں کرنے والے اور جو دونوں کا دسترخوان بچھانے والے پر ہے۔

پانچویں دلیل

ابلیس و بلعام کے حق میں بہت سی کرامات کا ظہور ہوا مگر جب وہ سرکشی و غرور کے راستے پر چل نکلے تو ابلیس کے حق میں ارشاد ہوا: **وَكَانَ مِنَ الْكَافِرِينَ** (وہ کافروں سے تھا) اور بلعام کو کہا گیا: **فَمَسَّ لَهُ كَسَلٌ** (الاعراف: 177) (اس کی مثال تو کتے کی مثال ہے)۔ اسرائیلی علماء کے لئے فرمایا گیا: **مَثَلُ الَّذِينَ حُمِّلُوا التَّوْبَةَ ثُمَّ لَمْ يَحْمِلُوهَا كَمَثَلِ الْجَصَاءِ يَحْمِلُ أَثْقَالًا** (الجمعة: 5) (ان کی مثال جن پر تورات رکھی گئی تھی پھر انہوں نے اس کی حکم عدولی کی، گدھے کی مثال ہے جو پیچھے پرکتا ہیں اٹھائے پھرتا ہے) اسرائیلی علماء کے لئے یہ بھی ارشاد ہوا: **وَمَا اخْتَلَفَ الَّذِينَ أَوْتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَنِيَانِهِمْ** (آل عمران: 19) (اور پھوٹ میں نہ پڑے کتابی مگر بعد اس کے کہ انہیں علم آچکا اپنے

دلوں کی جلن سے) ان سب آیات سے صاف ظاہر ہے کہ وہ ظلمات و گمراہیوں کا صرف اس لئے شکار ہوئے کہ وہ اپنے علم و زہد پر اتارنے اور ناز کرنے لگ گئے تھے (تو اظہار کرامت باعث ناز و غرور بنتا ہے اور غرور سبب دوری ہے لہذا اظہار کرامات سے دوری کا پیدا ہونا امر ممکن ہے لہذا انخفاء بہتر ٹھہرا۔ مترجم)

چھٹی دلیل

کرامت اکرام و عظمت بخشنے والے خدا کا غیر ہے اور جو اس ذات کریم کا غیر ہے وہ ذلیل ہے اور جو ذلیل کے سہارے عظمت کا متلاشی ہے وہ بھی ذلیل ہے اسی نکتہ کے پیش نظر تو حضرت خلیل علیہ السلام نے فرمایا تھا: مجھے جبریل آپ کی حاجت نہیں۔ اب فقر کے ذریعے غنا کا طالب بے چارہ سراپا فقر ہے اور عاجز کے ذریعے قوت حاصل کرنے والا عاجزی کا شکار ہے۔ اگر کوئی ناقص کے ذریعے طالب کمال ہے تو وہ مجسمہ نقصان ہے، فانی و محدث کے سہارے خوش ہونے والا احمق ہے۔ سراپا تواجد الی الحق کا نام اخلاص ہے۔ ثابت ہوا کہ فقیر جب کرامت کا اظہار کر کے خوش ہوگا تو وہ اپنے مقام سے گر جائے گا ہاں اگر کرامات میں مشاہدہ ذات کریم کا ہو اور عزت پا کر نظر عزت بخشنے والے کی طرف اٹھتی ہو اور مخلوق کو دیکھ کر خالق کے مشاہدے میں مستغرق ہو تو پھر وصول کی راہیں تحقیق ہو جاتی ہیں۔

ساتویں دلیل

اپنے نفس اور اس کی صفات پر ناز کرنا ابلیس و فرعون کا طریقہ ہے۔ ابلیس نے ناز سے کہا **أَنَا خَيْرٌ مِنْهُ** (الاعراف: 12) (میں آدم سے بہتر ہوں) فرعون ناز سے بولا **أَلَيْسَ لِي مُلْكٌ وَصُورٌ** (الزخرف: 51) (کیا میرے پاس مصر کی بادشاہت نہیں) خدا کی اور نبوت کے جھوٹے دعویداروں کی غرض بھی تو اپنے نفس کی تزئین ہوتی ہے اور وہ بھی تو اس دعوے کے ذریعے حرص و غرور کو طاقت دیتے ہیں (پھر ان کے غرور اور اس ولی کے غرور میں کیا فرق رہا جس نے اپنے نفس کی عظمت کے لئے کرامت کا سہارا لیا اور کرامت کے ذریعے اس کے نفس میں غرور نے جنم لیا۔ مترجم) اسی وجہ سے تو رحمت مجسم صلی اللہ علیہ وسلم نے فرمایا، تین چیزیں مہلک ہیں اور ان تین کو بیان فرماتے ہوئے اس فقرے پر ختم فرمایا کہ آدمی کا اپنے نفس کے لئے غرور کا سامان پیدا کرنا۔

آٹھویں دلیل

اللہ کریم نے ارشاد فرمایا: **فَخُذْ مَا اتَّيْتُكَ وَ لَنْ يَنْفَعَكَ الشُّكْرُ إِنَّ** (الاعراف) **وَأَعْبُدْ رَبَّكَ حَتَّىٰ يَأْتِيَكَ الْيَقِينُ** (الحجر) (تو لے جو میں نے تجھے عطا فرمایا اور شکر کرنے والوں میں ہو۔ اور مرتے دم تک اپنے رب کی عبادت میں رہو)۔ جب عطیہ عظیم سے نواز تو ارشاد ہوا کہ عطا فرمانے والے کی خدمت میں مشغول ہو جا عطیہ کو پا کر خوش نہ ہو۔

نویں دلیل

اللہ کریم نے جب اپنے محبوب رحیم علیہ التحیۃ والتسلیم کو یہ اختیار دیا کہ وہ بادشاہ نبی بنیں گے یا عبد نبی تو حضور کریم

صلی اللہ علیہ وسلم نے بادشاہت کو چھوڑ دیا حالانکہ حضور کریم علیہ الصلوٰۃ والسلام کے لئے شاہی مشرق و مغرب تک کی کرامات بلکہ معجزات پر مشتمل ہوتی لیکن اس کے باوجود حضور علیہ الصلوٰۃ والسلام نے شاہی پر عبودیت کو ترجیح دی کیونکہ جب عبد ہوں گے تو ان کے سارے افتخار و ناز کا مرجع مولیٰ کریم ہوگا اور جب شاہ ہوں گے تو ان کا سارا ناز اپنے خدام و غلمان پر ہوگا اور مولیٰ سے توجہ ہٹ جائے گی۔ جب حضور صلی اللہ علیہ وسلم نے عبودیت کو اختیار فرمایا تو پھر ابن مسعود رضی اللہ عنہ سے مروی تشہد میں اَشْهَدُ اَنْ لَا اِلَهَ اِلَّا مُحَمَّدًا عَبْدُهُ وَرَسُولُهُ کے الفاظ سنت بظہرے اور واقعہ معراج میں بھی اس عبودیت کا یوں اظہار ہوا: سُبْحَانَ الَّذِي لَمْ يَكُنْ لِي سَمِيٌّ بِعَبْدٍ (بنی اسرائیل: 1) (پاک ہے وہ ذات جس نے اپنے خاص بندے کو رات ہی رات سیر کرائی)۔

دسویں دلیل

محبت مولیٰ مولیٰ ہے اور اسی طرح جو چیز مولیٰ کی ہے وہ بھی مولیٰ نہیں بلکہ غیر ہے جو مولیٰ کا محب ہے وہ غیر مولیٰ کی وجہ سے نہ تو خوش ہوتا ہے اور نہ ہی مانوس، اگر غیر مولیٰ کے ساتھ انس ہو یا اس کے ساتھ خوشی وابستہ ہو تو یہ اس بات کی دلیل ہے کہ وہ محبت مولیٰ نہیں تھا، بلکہ وہ اپنے نفس کے حصے اور نصیب کا محب تھا۔ اب واضح بات ہے کہ نفس کا حصہ و نصیب نفس کے لئے طلب کیا جاتا ہے مولیٰ کے لئے نہیں تو اب یہ صاحب بھی اپنے نفس کے محب ہوئے مولا کے نہیں مولیٰ اس کا محبوب و مطلوب نہیں تھا بلکہ اپنے مرغوب کے حصول کے لئے وہ مولا کو وسیلہ بنا رہا تھا۔ (یعنی خواہش نفس پوری کرنے کے لئے مولیٰ کو استعمال کر رہا تھا) اور ضم اکبر تو یہی نفس ہے جس کی شہادت خود قرآن حکیم میں موجود ہے۔ فرمان خداوندی ہے: اَفَرَأَيْتُمْ هَٰؤُلَاءِ اِذَا دَعَا اِلَٰهَهُمْ هَٰؤُلَاءِ (جاثیہ: 23) (بھلا دیکھو تو وہ جس نے اپنی خواہش کو اپنا خدا ٹھہرا لیا)۔ اب یہ خواہش پرست انسان تو سب سے بڑے بت کا پجاری ہوا، محققین ملت نے تو یہاں تک فرمایا ہے کہ کسی بھی بت کی عبادت اتنی نقصان دہ نہیں جتنی نفس پرستی نقصان دہ ہے اور بتوں کی پوجا اتنی خوفناک نہیں جتنی خوفناک کرامات پر خوشی ہے۔

گیارہویں دلیل

ارشاد خداوندی ہے: وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ (الطلاق) (اور جو اللہ سے ڈرے اللہ اس کے لئے نجات کی راہ نکال دے گا اور اسے وہاں سے روزی دے گا جہاں اس کا گمان نہ ہو اور جو اللہ تعالیٰ پر بھروسہ کرے تو وہ اسے کافی ہے)۔ یہ آیت کریمہ اس بات کی دلیل ہے کہ جو اللہ سے نہیں ڈرتا اور ذات اقدس پر توکل نہیں کرتا تو اسے یہ افعال و اعمال حاصل نہیں ہوتے۔

کیا ولی کو علم ہوتا ہے کہ وہ ولی ہے؟

حضرت استاذ ابو بکر بن فورک فرماتے ہیں: ولی کو اپنی ولایت کا علم نہیں ہوتا اور حضرت استاذ ابو علی دقاق رحمہ اللہ اور ان کے شاگرد حضرت ابوالقاسم قشیری رحمہ اللہ فرماتے ہیں: ولی کو اپنے ولی ہونے کا علم ہوتا ہے پہلے گروہ کے دلائل یہ ہیں جن سے وہ ثابت کرتے ہیں کہ ولی کو اپنی ولایت کا علم نہیں ہوتا۔

پہلی دلیل

اگر کسی آدمی کو پتہ چل جائے کہ وہ ولی اللہ ہے تو اسے امن مل جاتا ہے کیونکہ ارشاد خداوندی ہے: اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ (یونس) (سن لو! بے شک اللہ کے ولیوں پر نہ کچھ خوف ہے نہ کچھ غم)۔ مگر امن کا حصول جائز نہیں تو پھر علم ولایت بھی ولی کے لئے جائز نہ ہوگا۔ امن (1) کا حصول ناجائز ہونے پر ان لوگوں نے یہ وجوہات استدلال پیش کی ہیں:

وجہ اول

ارشاد ربانی ہے: فَلَا يَأْمَنُ مَلَائِكَةُ اللّٰهِ اِلَّا الْقَوْمُ الْخَاشِعُونَ (الاعراف) (تو اللہ کی خفی تدبیر سے نڈر نہیں ہوتے مگر تباہی والے) اس طرح ناامیدی بھی اس قول شریف کی وجہ سے ناجائز ہے: اِنَّكَ لَا يَأْتِيَنَّكَ مِنَ رَّوْحِ اللّٰهِ اِلَّا الْقَوْمُ الْكَافِرُونَ (یوسف) (بے شک اللہ کی رحمت سے ناامید نہیں ہوتے مگر کافر) نیز اس ارشاد سے بھی: وَمَنْ يَفْقَهُ مِنْ رَّحْمَةِ رَبِّهِ اِلَّا الْفَاسِقُونَ (الحجر) (اپنے رب کی رحمت سے کون ناامید ہوئے مگر وہی جو گمراہ ہوئے) ان آیات شریفہ کا مطلب یہ ہوا کہ امن اسی وقت حاصل ہوتا ہے جب اللہ کریم کے متعلق عقیدہ بجز تسلیم کر لیا جائے اور ناامیدی تب ہی آتی ہے جب مولا کریم کے متعلق عقیدہ بخل تسلیم کر لیا جائے حالانکہ اللہ کریم کے متعلق یہ دونوں عقیدے رکھنا کفر ہے تو پھر لامحالہ امن و ناامیدی دونوں کفر ہوں گے۔ (مطلب یہ کہ جو کہتا ہے میں امن میں آ گیا ہوں وہ دراصل یہ سمجھتا ہے کہ اللہ تعالیٰ اب مجھے میدان امن سے نکال نہیں سکتا تو گویا اللہ عاجز ہوا اور جو کہتا ہے میں مایوس ہوں تو اس کا مطلب یہ ہوا کہ اب میرا مقصد پورا کرنے سے اللہ کریم بخل کر رہا ہے تو امن و یاس نے اسے اللہ کریم کو بخیل کہنے پر آمادہ کیا اور یہ دونوں باتیں اسلامی علت نگاہ سے کفر ہیں۔ لہذا امن پیہر کفر ہوا اور جو چیز امن دے رہی تھی اس کا علم ناجائز ٹھہرا۔ مترجم

وجہ ثانی

طاعات خواہ کتنی ہی زیادہ کیوں نہ ہوں قہر خداوندی کے مقابلے میں کچھ بھی نہیں جب قہر ان طاعات پر غالب ہے تو پھر حصول امن کی حقیقت کیا ہے؟

وجہ ثالث

امن کا تقاضا تو یہ ہے کہ عبدیت ختم ہو جائے جب عبودیت و خدمت ختم ہوگی تو ان کی جگہ عداوت آجائے گی اور امن خوف کو ختم کر دے گا۔ (عبودیت، خدمت اور خوف ضروری ہے لہذا امن نہیں ملے گا تو جو چیز حصول امن کی دلیل تھی وہ غلط ثابت ہو جائے گی لہذا ولی کو اپنی ولایت کا علم نہیں ورنہ یہ ساری قباحتیں لازم آئیں گی۔ مترجم)

وجہ رابع

اللہ کریم نے مخلصوں کی مدح یوں فرمائی: وَيَذْعُرُونَ شَرَّ عِبَادِي وَرَهَبًا وَكَانُوا لَنَا خُشْعِينَ (الانبیاء) (اور ہمیں

پکارتے تھے عجز اور خوف سے اور ہمارے حضور گزر گزرتے ہیں (رغبت (1) و رہبت کے یہ معانی علماء سے منقول ہیں انہیں ہمارے ثواب کی رغبت اور ہمارے عتاب سے خوف ہے ہمارے فضل و کرم کی رغبت ہے اور ہمارے عدل کا خوف ہے، ہمارے وصال کی رغبت ہے اور ہمارے فراق کا خوف ہے۔ یہ سب معانی اپنے مقام پر ٹھیک ہیں مگر زیادہ مناسب یہ ہے کہ یوں مطلب بیان کیا جائے کہ ہماری ذات میں انہیں رغبت ہے اور ہماری ذات سے ہی انہیں خوف ہے۔ رَغْبًا فِيْنَا وَرَهْبًا مِنَّا

دوسری دلیل ملاحظہ ہو:

دوسری دلیل

ولی کا ولی ہونا اس طرح پہچانا جاتا ہے کہ اللہ کریم اسے محبوب رکھتے ہیں۔ اس طرح نہیں کہ وہ اللہ کو محبوب رکھتا ہے۔ دشمن کی پہچان بھی یہی ہے کہ اللہ اسے دشمن رکھتا ہو۔ اب فرمائیے کہ اللہ کریم کی محبت اور اس کی ذات پاک کی عداوت تو اسرار الہیہ ہیں ان کا علم کسے اور کیسے ہوگا؟ یہ بندوں کی طاعت کیشیاں اور عباد کی ستم شعاریاں اور سرکشیاں اللہ کریم کی محبت و عداوت پر کیسے اثر انداز ہو سکتی ہیں جبکہ یہ محدث ہیں اور صفات الہیہ قدیم اور غیر متناہی ہیں کیا محدث و متناہی بھی قدیم و غیر متناہی پر غالب آ سکتا ہے؟ اگر تسلیم بھی کر لیں کہ ان محدث و متناہی کا اعتبار ہے تو ملاحظہ فرمائیے کہ بندہ بسا اوقات عین معصیت میں مبتلا ہوتا ہے مگر قسم ازل جل مجدہ نے اسے عین محبت عطا فرما رکھی ہوتی ہے اور بندہ کی حالت بسا اوقات عین طاعت ہوتی ہے مگر اس کی قسمت میں قلم ازل نے عین عداوت لکھی ہوتی ہے تو پھر تحقیقی بات یہ ہوئی کہ اللہ کریم کی محبت اور عداوت اس ذات بے ہمتا کی صفات ہیں اور صفات حق محتاج علل نہیں ہوتیں تو جس ذات کی محبت علت کی محتاج نہ ہو اس کی عداوت بھی معصیت کی علت کی محتاج نہیں ہوگی اور اگر اس ذات کی عداوت کسی علت کی وجہ سے نہ ہو تو وہ طاعت کی علت کی وجہ سے محب بھی نہیں ہو سکتا۔ پتہ چلا کہ اللہ کریم کی محبت و عداوت اسرار الہیہ ہیں اور ان کی اطلاع نہیں ہوتی اسی بنا پر سیدنا عیسیٰ علیہ السلام نے ارشاد فرمایا: تَعْلَمُ مَا فِي نَفْسِي وَلَا أَعْلَمُ مَا فِي نَفْسِكَ ۚ إِنَّكَ أَنْتَ عَلَّامُ الْغُيُوبِ ۝ (المائدہ) (تو جانتا ہے جو میرے جی میں ہے اور میں نہیں جانتا جو تیرے علم میں ہے، بے شک تو ہی ہے سب غیبوں کو خوب جاننے والا)۔

تیسری دلیل

کسی کے ولی ہونے کا حکم اور اس کے مستحق ثواب و جنت ہونے کے حکم کا تعلق خاتمہ سے ہے اس کی دلیل یہ ارشاد ہے:

مَنْ جَاءَ بِالْحَسَنَةِ فَلَهُ عَشْرُ أَثْمَالِهَا (الانعام: 160)

”جو ایک نیکی لائے اس کے لئے اس جیسی دس ہیں۔“

یہاں لفظ جَاء استعمال ہوا ہے عمل نہیں اگر عمل ہوتا تو مطلب ہوتا کہ جس نے کر دیا مگر جَاء کا مطلب ہے جو حسنہ لے کر آیا۔ اب صرف کام کرنا کافی نہ ہوا بلکہ اس کے انجام کو لے کر آنا ہوا تو انجام سے مراد خاتمہ ہی ہے۔ لہذا استحقاق ثواب کا

مدار خاتمہ پر ہوگا ابتدائے عمل پر نہیں اس بات کی تائید اس سے بھی ہوتی ہے کہ اگر ایک آدمی کی ساری زندگی کفر کی نذر ہو جائے مگر انجام و خاتمہ اسلام پر ہو تو وہ مستحق ثواب ہے اگر بات اس کے الٹ ہے تو مستحق ثواب بھی نہیں اس سے بھی ثابت ہوا کہ اعتبار انجام کار پر ہوتا ہے آغاز کار پر نہیں۔ اسی لئے تو مولیٰ کریم نے ارشاد فرمایا:

قُلْ لِلّٰهِ يَوْمَ الْقِيٰمَةِ كَفَرٌ ۚ اِنْ يَنْتَهِوْا يُعْطُوا لَهْمُ مَا قَدْ سَلَفَ (الانفال: 38)

”تم کافروں سے فرماؤ اگر وہ باز رہے تو جو ہو گزرا وہ انہیں معاف فرما دیا جائے گا۔“

یہاں بھی اعتبار انتہائے کفر اور ترک کفر کا ہے۔ اب سب آیات سے ثابت ہوا کہ دوستی و دشمنی، استحقاق ثواب و عذاب کا مدار خاتمے پر ہے اور خاتمے کا کسی کو علم نہیں تو پھر ولی کو بھی اپنے ولی ہونے کا خاتمہ سے پہلے علم نہ ہوگا۔ یہ تو تھے ان حضرات کے دلائل جو فرماتے ہیں کہ ولی کو اپنے ولی ہونے کا علم نہیں ہوتا۔

ولی کو اپنی ولایت کا علم ہوتا ہے

اب آئیے ان حضرات کی طرف جو کہتے ہیں کہ ولی کو اپنے ولی ہونے کا پتہ ہوتا ہے تو انہوں نے یوں استدلال کیا ہے کہ ولایت کے دور کن ہیں: پہلا یہ کہ وہ شخص دنیا کے ظاہر میں مطیع شریعت ہو اور دوسرا یہ کہ وہ عالم باطن میں نور حقیقت میں مستغرق ہو۔ جب یہ دونوں رکن حاصل ہوں اور انسان ان کے حصول کو پہچان لے تو لازماً اسے اپنی ولایت کا علم ہو جاتا ہے۔ دنیائے ظاہر میں شریعت کا متقاد ہونا امر واضح ہے جو محتاج بیان نہیں عالم باطن میں نور حقیقت میں استغراق کا مطلب یہ ہے کہ اس کی خوشی طاعت خداوندی سے ظہور پاتی ہے اور یاد خدا سے اسے دولت انس ملتی ہے اور غیر اللہ میں سے کسی چیز سے اسے سکون و قرار نہیں ملتا۔ اس استدلال کا جواب یہ ہے کہ اس باب میں بڑی گہری اور کثیر غلطیاں صدور پا سکتی ہیں اور پھر فیصلہ دشوار ہو جاتا ہے۔ تجربہ خطرات سے بھر جاتا ہے اور یقین دھوکہ ثابت ہوتا ہے۔ عالم ربوبیت تک وصول سے پہلے لا تعداد نوری و ناری پردے ہیں اور اسرار کی حقیقت اللہ جانتا ہے (لہذا کسی کو جزاً اپنی ولایت کا علم ہونا بہت مشکل مسئلہ بن جاتا ہے)۔

حضرت نابلسی اصلیت ولایت بتاتے ہیں

سیدی عبدالغنی نابلسی علیہ السلام نے شرح ”الطريقۃ الحمدیہ“ میں امام برکوی کے قول: كَرَّمَ اَمَاتُ الْاَوْلِيَاءِ حَقُّ کی شرح میں لکھا ہے کہ کرامت ایسی خارق عادت بات کا نام ہے جس کا ظہور بطور تحدی و مقابلہ نہیں ہوتا اور یہ ایسے آدمی سے صدور پذیر ہوتی ہے جس کا ظاہر ٹھیک ہو اور صلاح رکھتا ہو وہ شخص کسی نبی کا پیرو ہو اور اس کا اعتقاد و عمل بھی درست ہو، جب یہ ارشاد ہوا کہ اس میں تحدی و دعویٰ نہیں ہوتا تو یہ معجزہ سے الگ ہو گئی جب یہ فرمایا کہ ظاہر الصلاح ہو تو معونت اس قید سے خارج ہو گئی جو عام مسلمانوں کے ہاتھوں سے بھی صدور پذیر ہو سکتی ہے تاکہ وہ مشکلات و کمزور بات سے بچ سکیں، جب صحیح الاعتقاد کہا تو اس سے استدراج خارج ہو گیا جب کسی نبی کی اطاعت و پیروی کی بات کی تو اس سے وہ خارق عادت باتیں خارج ہو گئیں جو جھوٹوں کے جھوٹ کی تائید کے لئے ظاہر ہوتی ہیں۔ اس کی مثال مسیلہ کذاب کا ایک بیٹھ کنوئیں میں اس غرض سے تھوکنہ ہے

کہ پانی میں اضافہ ہوا اور مٹھا س بڑھے مگر وہ نمکین اور کڑوا ہو جاتا ہے جیسا کہ لقمانی نے یہ روایت بیان فرمائی ہے۔ حضرت نابلسی رحمۃ اللہ علیہ مزید فرماتے ہیں کہ کرامات کا ظہور زندہ و مردہ دونوں قسم کے اولیاء سے ہوتا ہے کیونکہ موت آکر نہ ولی کی ولایت کو ختم کرتی ہے اور نہ ہی نبی کی نبوت کو۔ اس کی شرح ہم پہلے کر چکے ہیں۔

علامہ تفتازانی ولی کی تعریف کرتے ہیں

اولیاء لفظ ولی کی جمع ہے اور ولی وہ ہے جو اللہ تعالیٰ کی ذات و صفات کا عارف ہو۔ وہ تا حد امکان طاعات پر مواظبت کرتا ہے اور معاصی سے بچتا ہے وہ لذات و شہوات میں انہماک سے بھی روگردانی کرتا ہے۔ یہ وہ تعریف ہے جو علامہ سعد الدین تفتازانی رحمۃ اللہ علیہ نے ”شرح العقائد“ میں تحریر فرمائی ہے۔ اس تعریف کی قیود و ملاحظہ فرمائیں۔ وہ فرماتے ہیں: لذات و شہوات میں انہماک نہ ہو اب اگر شہوات و لذات انہماک کے بغیر ہوں تو وہ اس تعریف سے خارج ہوں گی یعنی اگر وہ بلا تکلف میسر ہوئی ہیں اور اس نے اپنی جان کو ان سے روکا نہیں تو اس کے لئے اس حد تک کہ انہماک نہ ہو، حلال ہیں۔ اولیائے کرام کی کرامات کا حق ہونا حضرت مریم علیہا السلام کے واقعے سے نص قرآنی سے ولادت حضرت عیسیٰ علیہ السلام کے وقت ثابت ہے اور یہ بھی ہے:

كَلِمًا دَخَلَ عَلَيْهَا زَكَرِيَّا الْخَوَّابُ وَجَدَ عِنْدَ حَايِزٍ قَائِمًا قَالَ لِيَمْرَأَتِهِ أَتَى لَكَ هَذَا قَالَتْ هُوَ مِنْ عِنْدِ اللَّهِ (آل عمران: 37)

”جب زکریا علیہ السلام اس کے پاس اس کی نماز پڑھنے کی جگہ جاتے تو اس کے پاس نیازِ رزق پاتے کہا اے مریم! یہ تیرے پاس کہاں سے آیا بولیں اللہ کے پاس سے ہے۔“

سیدہ مریم حضرت زکریا علیہ السلام کی کفالت میں تھیں ان کے علاوہ سیدہ کے پاس اور کوئی نہیں جاسکتا تھا جب وہ اس کے پاس سے واپس ہوتے، سات دروازے بند کر کے آتے جب تشریف لاتے تو سرما کے پھل گرمی میں اور گرما کے پھل سردی میں ان کے پاس موجود پاتے انہیں حیرانی ہوئی اور مندرجہ بالا الفاظ میں ان سے سوال کیا۔ جناب مریم علیہا السلام کا جواب تھا کہ یہ عطائے ربانی ہیں جسے وہ ذات چاہتی ہے بغیر حساب رزق عطا فرماتی ہے اسی طرح دوسری نص قرآنی جس سے کرامت اولیاء ثابت ہوتی ہے، اصحاب کھف کا واقعہ ہے کہ وہ سال ہا سال تک کھائے بغیر غار میں زندہ رہتے ہیں۔ تیسری نص قرآنی آصف بن برخیا کا وہ واقعہ ہے جس میں وہ بلقیس کا تخت حضرت سلیمان علیہ السلام کی خدمت میں پلک جھپکنے سے پہلے لے آتے ہیں۔ اب رہی بات امت کی تو اگرچہ تفصیل تو حکم آحاد میں ہیں مگر یہ تو اتر معنوی ہے کہ صحابہ کرام، تابعین عظام اور ان کے بعد آج تک صالحین عالی مقام سے کرامات صادر ہوتی رہی ہیں۔ (قالہ اللقانی)

منکرین کرامات بدعتی ہیں

”مقاصد المقاصد“ کی شرح میں علامہ دلجی فرماتے ہیں کہ بدعتیوں کی طرف سے کرامات کا انکار کوئی عجیب بات نہیں کیونکہ نہ تو ان کی اپنی جائیں ایسی باتوں کا منبع ہیں اور نہ ہی وہ اپنے قائدین سے ایسی باتیں سن سکے ہیں حالانکہ وہ عبادات

ومجادہ میں مصروف تھے اور سینات سے بچتے تھے۔ اب جب نہ وہ خود صاحب کرامت تھے اور نہ ہی ان کے عظماء کو یہ دولت ملی تھی تو ان اہل بدع و ہواء نے اولیائے امت پر اعتراضات شروع کر دیئے ان کے گوشت کو نوچنا شروع کر دیا اور ان کی کھال کھینچنی چاہی۔ ان کم بختوں کو معلوم ہونا چاہئے تھا کہ امر ولایت کا مدار عقیدے کی طہارت، باطن کی صفائی، طریقت کی پیروی اور حقیقت کے انتخاب پر مبنی ہے، مجھے کچھ اہل سنت فقہاء پر حیرانی ہے کہ وہ حضرت ابراہیم بن ادہم رحمۃ اللہ علیہ کی اس روایت سے بگڑے جس میں آتا ہے کہ وہ ایک ہی دن بصرہ اور مکہ میں دیکھے گئے۔ اس فقیہ نے فتویٰ دے دیا کہ جو اس بات کو جائز سمجھتا ہے وہ کافر ہو جاتا ہے حالانکہ صحیح بات یہ ہے جو اس موضوع پر علامہ نسفی رحمۃ اللہ علیہ نے فرمائی ہے۔ علامہ نسفی سے پوچھا گیا کہ کہا جاتا ہے کہ کعبہ مکرمہ کسی ولی کا طواف کیا کرتا تھا۔ کیا یہ بات کہنا جائز ہے؟ تو علامہ نسفی نے فرمایا: بطور کرامت اہل ولایت سے ایسی باتیں صادر ہوتی ہیں جو خارق عادت اور ناقص طبیعت ہوتی ہیں یہ اہل سنت کے نزدیک جائز ہیں اور مسافت بعیدہ تھوڑے سے وقت میں طے کرنا بھی ایسی ہی بات ہے اسی عقیدہ کی بنیاد پر (کہ کرامت ولی حق ہے)۔

حنفی و شافعی فقہاء کی نگاہ میں

حنفی اور شافعی فقہائے کرام نے بہت سے شرعی مسائل حل فرمائے ہیں، کچھ مثالیں ملاحظہ ہوں:

۱۔ علامہ ابن ہمام نے اپنی کتاب ”فتح القدیر“ کے باب ثبوت النسب میں تحریر فرمایا ہے کہ بیوی کے لئے یہی کافی ہے کہ اس کا فراش (نکاح) قائم ہو اور دخول کے امکان کا اعتبار نہیں ہے بلکہ نکاح دخول کے قائم مقام ہوگا جیسا کہ ایک مشرق کا رہنے والا مغرب میں رہنے والی سے شادی کرے حق یہ ہے کہ تصور شرط ہے (اور تصور نکاح کی صورت میں قائم ہے) اسی قاعدہ کی بناء پر یہ مسئلہ متفرع ہے کہ اگر ایک بچے کی بیوی بچہ جن دے تو بچے کا نسب (۱) اس خاوند سے ثابت ہو جائے گا (کیونکہ کرامات اولیاء ایک ثابت حقیقت ہیں لہذا یہ خاوند بھی صاحب خطوہ ہوگا یا پھر جن ہوگا) (صاحب خطوہ ولی وہ ہوتا ہے جس کے لئے کائنات کی وسعتیں محدود ہو کر رہ جاتی ہیں اور دنیا کے ہر حصے میں اس کے قدم پہنچ جاتے ہیں)۔

۲۔ علامہ ابن حجر عسقلانی شافعی رحمۃ اللہ علیہ نے اپنے فتاویٰ میں ذکر فرمایا ہے کہ اگر کسی صاحب کمال پر سورج ایک شہر میں غروب ہوا اور وہ صاحب خطوہ ہو اور وہ دوسرے مطلع تک پہنچ جائے اور وہاں سورج غروب نہ ہوا ہو اور وہ پہلے شہر میں نماز مغرب پڑھ آیا ہو تو اس دوسرے مطلع میں اسے بعد نماز مغرب کا اعادہ نہیں کرنا پڑے گا۔

طعام و شرب اور لباس کا وقت ضرورت موجود ہو جانا جیسا کہ بہت سے اولیائے کرام سے ظہور پذیر ہوا، یا فضا میں اڑنے لگ جانا جس طرح حضرت جعفر بن ابی طالب رحمۃ اللہ علیہ اور حضرت لقمان سرخسی رحمۃ اللہ علیہ وغیرہم سے منقول ہے یا پانی پر چلنے لگ جانا یا جمادات و عجماء (جانور اور پرندے) سے کلام کرنا (۲) اور اسی قسم کی دیگر خارق عادت اشیاء جو اولیائے کرام سے ان کی عظمت و تکریم من اللہ کے طور پر ظہور پذیر ہوتی ہیں، سب برحق ہیں اگر یہ اللہ کے کسی رسول سے سرزد ہوں تو معجزہ ہیں

۱۔ ثابت نہیں ہوگا لیکن اگر مغرب میں رہنے والی (مشرق میں رہنے والے خاوند سے بچہ جن دے تو بچے کا نسب اس خاوند سے ثابت ہو جائے گا۔ مترجم)

۲۔ کرامات بعد از وفات بھی ظاہر ہوتی رہتی ہیں۔

خواہ انکا صدور وفات رسول سے بعد ہی کیوں نہ ہو معجزہ کے لئے نبی کا اس عالم آب و گل میں ہونا شرط نہیں بلکہ اس کے وصال شریف کے بعد بھی ظہور معجزہ ممکن ہے یہی حال کرامت ولی کا ہے کہ کرامت بھی ولی کی وفات کے بعد صادر ہو سکتی ہے جیسا کہ ہم پہلے بیان کر چکے ہیں۔

امام یافعی کی نگاہ میں

اب مزید آگے بڑھیں اور کرامت کے حق ہونے پر حضرت امام یافعی رحمۃ اللہ علیہ کی کتاب ”نشر المحاسن الغالیہ“ کا مطالعہ فرمائیں انہوں نے بہت سے اہل سنت کے اکابر ائمہ کرام اور مشائخ عظام سے بطور کرامت اولیاء اللہ سے خارق عادت اشیاء کے صدور کو نقل کیا ہے وہ عظیم علماء یہ ہیں:

امام الحرمین، ابوبکر باقلائی، ابوبکر بن نورک، حجتہ الاسلام امام غزالی، فخر الدین رازی، ناصر الدین بیضاوی، محمد بن عبدالملک سلمی، ناصر الدین طوسی، حافظ الدین نسفی اور ابوالقاسم قشیری ان سب حضرات کی عبارات نقل فرمانے کے بعد امام یافعی لکھتے ہیں: یہ وہ دس عظیم المرتبت ائمہ ہیں جن کی محققانہ تصنیفات اور عالمانہ کلام اہل سنت کے ہاں عقائد کے بارے میں معتبر ہے میں نے انہی پر اتنا کثافت کیا ہے کیونکہ کثرت تعداد کی ضرورت نہیں (بلکہ لکھنے والے کے علم کی عظمت کافی ہے) اگر ان دس میں سے بھی کچھ بیان ہو جاتے تو وہی کافی ہوتے۔ ان دس کے دس نے کہا کہ کرامت و معجزہ میں فرق صرف تحدی (اعلان و مقابلہ) کا ہے ان میں سے کوئی بھی جنس و عظمت میں کرامت کو معجزہ کے معیار نہیں سمجھتا۔

امام قشیری کی رائے

اب ذرا امام ابوالقاسم قشیری رحمۃ اللہ علیہ کو بھی ملاحظہ فرماتے جائیں آپ اپنے شہرہ آفاق رسالہ ”رسالہ قشیریہ“ میں تحریر فرماتے ہیں کہ اولیائے کرام سے کرامات کا ظہور جائز ہے کیونکہ یہ ظہور ایک امر مہوم ہے جو عقل میں حدوث پذیر ہوتا ہے اور جب یہ امر حاصل ہو جائے اور کرامت ظاہر ہو جائے تو اس سے شریعت کے کسی اصول پر زدن نہیں پڑتی تو اگر شریعت پر زدن بھی نہ پڑے اور اس کی ایجاد وجود پر اللہ کریم کی قدرت کو تسلیم کر لیا جائے تو کیا حرج ہے جب وہ قدرت خداوندی میں ہے تو اس کے حصول کے جواز سے کون سی چیز مانع ہو سکتی ہے؟ پھر کرامت کا ظہور اس بات کی صداقت کی بین دلیل ہے کہ جس ولی سے کرامت ظاہر ہوئی ہے وہ اپنے احوال میں صادق ہے جو صادق نہیں ہوتا اس سے ایسی کرامات کا ظہور نہیں ہوتا۔ استدلالی انداز سے اپنے احوال میں صادق ولی اور اس کے خلاف مفتری و مبطل میں فرق ایک امر مہوم ہوتا ہے لہذا مفتری میں ایسی خارق عادت کا وجود نہیں ہوتا اور ولی صادق الاحوال میں ہوتا ہے یہی کرامت ہے جس کی طرف ہم نے اشارہ کیا ہے اس کرامت کا خارق عادت اور ناقص طبیعت ہونا ضروری ہے اور اس کا ظہور ولی سے ہونا اس لئے ضروری ہے کہ اس کے ذریعے اس کے حال کی تصدیق ہو سکے۔ کرامات و معجزات میں فرق کرنے کے لئے لوگوں نے بہت کچھ ارشاد فرمایا ہے۔

امام اسفرائینی کی رائے

امام ابواسحاق اسفرائینی کا ارشاد ہے کہ معجزات صدق انبیاء کی نشانیاں ہیں اور نبوت کی دلیل غیر نبی میں نہیں پائی جاتی۔ امام اسفرائینی ہی فرمایا تھے کہ اولیائے کرام کے لئے کرامات ہوتی ہیں جو قبولیت دعا سے مشابہت رکھتی ہیں لیکن جنس معجزہ انبیاء نہیں ہیں۔ امام ابوبکر بن نورک رحمۃ اللہ علیہ فرماتے تھے کہ معجزات صدق کی دلیلیں ہیں۔ ہاں اگر یہ دلیل پیش کرنے والا نبوت کا داعی ہو تو معجزہ اس کے قول و ارشاد کے سچا ہونے کی دلیل ہے اور اگر یہ داعی ولایت کی طرف اشارہ کرے تو یہ معجزہ و خارق عادت بات اس کے حال کی صداقت کی دلیل ہے پھر ہم اسے کرامت کہیں گے معجزہ نہیں کہیں گے اگرچہ وہ معجزات کی جنس سے ہی ہے تا کہ فرق باقی رہ سکے۔

امام قشیری نے مزید فرمایا: اپنے دور کے ماہر فن قاضی ابوبکر اشعری رحمۃ اللہ علیہ کا ارشاد ہے کہ معجزات نبیوں سے مختص ہیں اور کرامتیں انبیاء و اولیاء دونوں کے لئے عام ہیں۔ ولی کے پاس معجزہ نہیں ہوتا کیونکہ معجزہ کی ایک شرط نبوت کا دعویٰ کرنا ہے۔ معجزہ بذات خود معجزہ نہیں ہوتا بلکہ اس میں بہت سے اوصاف مل کر اسے معجزہ بناتے ہیں۔ اور جب کوئی ایک شرط اس سے مفقود ہو جائے تو وہ معجزہ نہیں رہتا ان شرائط میں سے ایک شرط دعوائے نبوت ہے (جو دعوائے نبوت نہیں کرتا اس کے پاس معجزہ نہیں ہوگا) ولی چونکہ داعی نبوت نہیں ہوتا لہذا اس سے ظاہر ہونے والی چیز معجزہ نہیں کہلا سکتی۔ امام قشیری فرماتے ہیں کہ ہم اہل سنت حضرت اشعری کے اس ارشاد پر ہی اعتماد کرتے ہیں یہی کہتے ہیں اور یہی ہمارا مذہب ہے۔ معجزات کی کلی یا اکثر شرائط سوائے اس ایک شرط (دعوائے نبوت) کے کرامت میں موجود ہوتی ہے۔ قشیری مزید کہتے ہیں کہ کرامت ایک فعل محدث ہے کیونکہ قدیم کو تو کسی ایک سے اختصاص نہیں ہوتا (اور کرامات اولیائے کرام کے مختلف افراد کے ساتھ خاص ہوتی ہیں) کرامات ناقص عادت ہوتی ہے، اور زمانہ تکلیف میں حاصل ہوتی ہے اور اللہ کے ایک مقرب بندے سے اس کی تخصیص و فضیلت کے لئے ظاہر ہوتی ہے کبھی کرامت کا حصول اختیار و دعا سے ہوتا ہے اور کبھی بلا اختیار ولی سے صادر ہو جاتی ہے۔ پھر ولی کو یہ حکم بھی نہیں کہ وہ لوگوں کو اپنی طرف بلائے اگر ان اشیاء میں سے کچھ چیزیں ولی کسی اہل کے سامنے ظاہر کر دے تو حرج نہیں۔ علامہ قشیری نے مزید فرمایا کہ یہ ضروری نہیں کہ جو کرامات ایک ولی کو حاصل ہیں دوسروں کو بھی ویسی ہی حاصل ہوں بلکہ اگر دنیا میں کسی ولی کے پاس کرامت ظاہرہ سرے سے نہ ہو تو یہ اس کی ولایت کے خلاف نہیں۔ لیکن انبیاء کی یہ کیفیت نہیں ہوتی ان کے لئے معجزات ضروری ہیں کیونکہ نبی مخلوق کی طرف مبعوث ہوتا ہے اب مخلوق کے لئے اس کا صدق جاننا ضروری ہے اور نبی کی صداقت کا معیار معجزہ ہے لہذا نبی کے لئے معجزہ ضروری ہے لیکن ولی کا حال اس کے برعکس ہے کیونکہ اس کی ولایت کا علم مخلوق تو کجا خود اس کی اپنی ذات کے لئے بھی واجب نہیں۔ ولی کے لئے کرامت باعث سکون و قرار نہیں ہوتی بلکہ جب کرامت ظاہر ہوتی ہے تو ولی کی قوت یقین بڑھتی ہے اور بصیرت میں جلا پیدا ہوتی ہے کیونکہ وہ کرامت کو اللہ کریم جل مجدہ کا فعل سمجھتا ہے لہذا وہ کرامت کو اپنے عقیدہ کی صحت کی دلیل سمجھنے لگ جاتا ہے، حاصل کلام یہ کہ کرامات اولیائے کرام صادر ہونے کا قول لازمی و ضروری ہے سب اہل معرفت کا یہی عقیدہ ہے اور کرامات کے ظہور کے سلسلے میں اتنی خبریں اور حکایتیں

منقول ہیں کہ وہ متواتر کے درجے پر ہیں جو شک کو ختم کرتا ہے جو اس مقدس جماعت میں رہتا ہے اور ان کی اخبار و حکایات متواترہ کو ملاحظہ کرتا ہے اسے کرامات کے حق ہونے میں ذرہ بھی شبہ نہیں رہتا۔ امام قشیری نے سلسلہ کلام جاری رکھتے ہوئے فرمایا کہ کرامت کے حق ہونے کے دلائل میں سے ایک دلیل سیدنا سلیمان علیہ السلام کے صحابی کا واقعہ ہے جس میں اس نے کہا:

أَنَا أَيْتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ (النمل: 40)

”میں اسے آپ کے حضور میں حاضر کر دوں گا ایک پل مارنے سے پہلے۔“

یہ امر واضح ہے کہ یہ صحابی نبی نہیں تھے۔ اس آیت کے ساتھ امیر المؤمنین حضرت فاروق اعظم رضی اللہ عنہ سے اثر منقول ہے جو بالکل صحیح ہے کہ انہوں نے یا ساریہ الجبل (اے ساریہ! پہاڑ کا خیال رکھ) جمعہ کے دن دوران خطبہ ارشاد فرمایا تھا اور ان کی مبارک آواز اسی وقت (صحرا دور یا چیرتی) ساریہ رضی اللہ عنہ تک جا پہنچی اور انہوں نے پہاڑ میں دشمن کی چالوں کو اس آواز کے سننے کے بعد نام کام کر دیا۔

ایک اعتراض اور امام قشیری کا جواب

کچھ لوگوں نے اعتراض کیا ہے کہ یہ کرامات بحیثیت معانی معجزات رسل سے زائد ہیں پھر ان کے اظہار کی اجازت کیسے دی جاسکتی ہے کیا ولی نبیوں سے افضل ہیں؟ (یعنی بحیثیت معنی و حقیقت آپ نے کرامات کو معجزات سے زائد مانا ہے تو پھر صاحب کرامت ولی بھی صاحب معجزہ نبی سے افضل ماننا ضروری ہو جائے گا۔ مترجم) علامہ قشیری جو اب فرماتے ہیں کہ یہ سب کرامات نبی محتشم صلی اللہ علیہ وسلم کے معجزات سے ملحق ہیں کیونکہ اگر یہ صاحب کرامت ولی اسلام میں سچا نہ ہوتا تو اس سے کرامت کا ظہور نہ ہوتا (کرامت کا ظہور اس لئے ہوا کہ اس کا ایمان نبی کے متعلق صحیح ہے لہذا یہ کرامت معجزہ نبی ٹھہری۔ مترجم) اب اگر نبی کی کرامت ولی کے ہاتھ سے ظاہر ہو تو وہ نبی کا ہی ایک معجزہ ہوگی۔ کیونکہ اگر وہ نبی سچا نہ ہوتا تو اس کے ایک فرمانبردار سے کرامت کا ظہور نہ ہوتا۔ رہی بات ولی کے مرتبہ کی تو یاد رکھیے کہ ولی کا مرتبہ لازماً نبی کے مرتبے کو نہیں پہنچ سکتا۔ اس پر اجماع ہے (نیز جب ولی کو اتباع نبی کی وجہ سے کرامت ملی تو وہ تابع ہوگا اور تابع اپنے متبوع سے بڑے مرتبے والا کیسے ہو سکتا ہے۔ مترجم)

اقسام کرامات

امام قشیری یہاں اقسام کرامات کی طرف اشارہ فرماتے ہیں۔ کبھی تو کرامت یہ ہوتی ہے کہ ولی کی دعا قبول ہو جاتی ہے اور کبھی یوں ہوتا ہے کہ کسی ظاہری سبب کے بغیر دوران فاقہ کھانا سامنے آ جاتا ہے یا وقت پیاس پانی موجود ہو جاتا ہے یا مختصر سے وقت میں دور کا سفر طے ہو جاتا ہے یا دشمن کے ہتھکنڈوں سے نجات مل جاتی ہے یا باتف اپنے خطاب کے ذریعے بات سنا دیتا ہے اسی طرح کے اور افعال بھی بطور کرامت صدور پذیر ہوتے ہیں جو خلاف عادت اور ناقص طبیعت ہوتے ہیں۔ قاری حضرات کو یہ بھی معلوم ہونا چاہئے کہ بہت سی مقدورات ایسی ہیں جن کے متعلق آج قطعاً معلوم ہے کہ وہ بطور کرامات

اولیائے کرام سے صدور پذیر نہیں ہوتیں۔ یہ بداہت بھی معلوم ہے اور شبہ بداہیت کے طور پر بھی معلوم ہے کہ ایسی کرامات صادر نہیں ہوتیں۔ مثلاً انسان کا والدین کے بغیر پیدا ہونا، کسی جماد و نحوس چیز کا چوپایہ و جانور بن جانا وغیرہ۔

قشیری رضی اللہ عنہ تعالیٰ بھی امام رازی والامعنی بیان کرتے ہوئے فرماتے ہیں کہ ولی وہ ہوتا ہے جس کی طاعات میں تسلسل ہو یا اس کی حفاظت و نگرانی کا ذمہ اللہ کریم نے اپنے ذمہ لے لیا ہو۔ اب اس کے لئے خذلان و رسوائی نہیں ہوتی اور خذلان یہ ہے کہ وہ عصیان و نافرمانی پر قادر ہو جائے اور تسلسل طاعات اسے اس نافرمانی سے روک دیتا ہے اور قدرت اطاعت اللہ کی توفیق سے ہمیشہ اس کے ساتھ رہتی ہے اللہ کریم خود فرماتے ہیں: وَهُوَ يَتَوَكَّلُ الصَّالِحِينَ ﴿٥٠﴾ (الاعراف) (وہ اللہ نیک لوگوں کا متولی ہوتا ہے) لیکن یاد رہے کہ ولی نبیوں کی طرح معصوم نہیں ہوتا وہ محفوظ ہوتا ہے اور محفوظ کا مطلب یہ ہے کہ وہ گناہوں پر اصرار نہیں کرتا۔

حضرت سہل رضی اللہ عنہ کا نظریہ

حضرت سہل بن عبد اللہ رضی اللہ عنہ سے منقول ہے۔ انہوں نے کہا جو صدق دل اور خلوص کے ساتھ صرف چالیس دن دنیا سے کٹ جاتا ہے اس سے کرامات ظاہر ہونے لگ جاتی ہیں اگر ظاہر نہ ہوں تو وہ اپنے زہد میں نقص تصور کرے۔ سہل سے پوچھا گیا کرامت اس سے کیسے ظاہر ہوگی؟ جواب دیا کرامت یوں ہوگی کہ جو چاہے گا جیسے چاہے گا جہاں۔ چاہے گا، لے لے گا۔ یاد رہے کہ اولیائے عظام کی سب سے بڑی کرامت اطاعت خداوندی کی دائمی توفیق اور گناہ و مخالفت، برا سے دائمی تحفظ ہے۔

شیخ اکبر رضی اللہ عنہ کا نظریہ

اب ذرا عارف کامل حضرت محی الدین بن عربی رضی اللہ عنہ کے افکار و اعتقادات ملاحظہ ہوں، حضرت شیخ اکبر سیدی محی الدین ابن العربی رضی اللہ عنہ نے اپنی کتاب ”مواقع النجوم و مطالع اہل الاسرار و العلوم“ میں ارشاد فرمایا ہے کہ مردوں کو زندہ کرنا اور کوڑھی و برس والے کو شفا دینے کا عظیم مقام و کریم مرتبہ جناب عیسیٰ علیہ السلام کو اللہ کریم کے اذن پاک سے حاصل ہوا اور سیدنا ابراہیم علیہ السلام نے جب پرندوں کو اکٹھا کیا اور انہیں ذبح کرنے، گوشت کو باہم ملانے اور ان کے اجزا کو ہر ایک پہاڑی پر رکھنے کے بعد بلایا تو وہ ان کی خدمت میں دوڑتے آئے تو یہ سب بھی اللہ کریم کے اذن و عطا کی ذرہ نوازیات تھیں۔ یہ عقل سے بعید نہیں کہ اللہ کریم اپنے کسی ولی کو ایسی کرامات سے نوازے اور ایسی کرامت کا اس کے ہاتھوں اجرا ہو جائے۔ کیونکہ ولی سے حاصل ہونے والی کرامت اور اس کے ہاتھوں صدور پانے والی خارق عادت اس کی اپنی نہیں ہوتی بلکہ اس کرامت کا شرف نبی اقدس صلی اللہ علیہ وسلم کی طرف رجوع پذیر ہوتا ہے کیونکہ حضور کریم صلی اللہ علیہ وسلم کی پیروی اور آپ کی حدود پر اطلاع کے بعد ہی ولی کے لئے کرامت کی صورت پیدا ہوتی ہے۔ اس کرامت کے ظہور کے بعد اس کے انداز کے متعلق ائمہ کرام میں اختلاف ہے۔ کچھ حضرات کا خیال ہے کہ ولی کی کرامت دراصل نبی کا معجزہ ہے جو ولی سے صدور پذیر ہوتا ہے۔ کچھ حضرات کا خیال ہے کہ اس طرح نہیں ہے کچھ حضرات فرماتے ہیں کہ ولی کی کرامت ایسی ہو سکتی ہے جو نبی کا معجزہ نہ ہو (بلکہ اس کا تعلق ولی سے ہی ہو) لیکن ہمارے سادات عالی مقام صوفیائے عظام تو کرامات کی نفی نہیں فرما سکتے۔ کیونکہ وہ ان کرامات کا مشاہدہ اپنی

جانوں میں بھی کرتے ہیں اور اپنے دوسرے ولی بھائیوں میں بھی ملاحظہ فرماتے ہیں اور کیوں ملاحظہ نہ کریں وہ تو اہل کشف اور اصحاب شوق ہیں۔

انکار کرامات کی وجوہات

اگر ہم ان مشاہدات کا ذکر کریں جو ہم نے خود ملاحظہ کئے ہیں یا معتبر لوگوں کی زبان سے سنے ہیں تو سامع مبہوت رہ جائے اور شاید اعتراض بھی کرنے لگے لیکن یہ اعتراض محض اس وجہ سے ہوگا کہ معترض نے صاحب کرامت کو اپنی نظر سے حقیر کوتاہ سمجھا ہے۔ اگر وہ صاحب کرامت سے ہٹ کر اللہ کریم قادر رحیم کی طرف متوجہ ہوتا ہے جس کی نوازش سے یہ کرامت ظاہر ہوئی ہے تو پھر وہ کرامت کو عظیم سمجھ کر حیران نہ ہوگا۔ شیخ اکبر فرماتے ہیں میں نے اپنے دور کے ایک فقیر آدمی کو یہ کہتے دیکھا کہ اگر میں ان امور میں سے کوئی امر کسی سے صادر ہوتا دیکھوں گا تو کہہ دوں گا کہ میرا دماغ خراب ہو گیا ہے اگرچہ میں ایسے معاملات کے اجرا کا قائل ہوں لیکن اب یہ واقعہ ہوا ہے تو میں کہہ دوں گا کہ نہیں، اگرچہ اللہ تعالیٰ کسی کے ہاتھوں ایسی خارق عادت کا ظہور کرنا چاہے تو کر سکتا ہے (مگر میں اس دور میں تسلیم نہیں کروں گا) شیخ اکبر فرماتے ہیں: ملاحظہ ہو اس شخص کے سامنے کتنا دبیز حجاب آگیا اور اس نے کس شدت سے انکار کیا ہے اور جہالت کی حد کر دی ہے۔ اللہ کریم ہماری اور اس کی دستگیری فرمائے اور نور بصیرت عطا کرے۔

امام سبکی رحمۃ اللہ علیہ کی تحقیق

اب ذرا کرامات اولیاء کے اثبات میں حضرت امام تاج الدین سبکی رحمۃ اللہ علیہ کا کلام ملاحظہ ہو جو انہوں نے طبقات میں درج فرمایا ہے انہوں نے منکرین کرامات اولیاء کا شافی توڑ فرمایا ہے کچھ صحابہ کرام رضوان اللہ علیہم اجمعین کی چند کرامات ذکر کرنے کے بعد فرماتے ہیں کہ جسے تھوڑی سی بصیرت سے نوازا گیا ہے اس کے لئے تو یہی کرامات صحابہ کافی ہیں لیکن ہم ایک اور خصوصی دلیل ذکر کرنا ضروری سمجھتے ہیں کہ عناد کٹ جائے اور شبہ صاف ہو جائے، کرامات کے اثبات کی دلیل کی کئی وجوہات ہیں۔

ملاحظہ ہوں:

دلائل اثبات کرامات

دلیل اول

یہ منفرد حیثیت والی بات ہے کہ علماء و صالحین کی مختلف کرامتیں اتنی مشہور ہیں جتنی شجاعت حیدر کرار رضی اللہ عنہ اور سخاوت حاتم مشہور ہے، ان کا انکار کوئی بغض رکھنے والا جاہل ہی کر سکتا ہے۔ یہ کرامات اتنی مشہور و واضح ہیں کہ ان کی مخالفت اور عناد ایسا آدمی ہی کر سکتا ہے جس کی قلبی صلاحیتیں مٹ ہو چکی ہوں۔ پناہ بخدا

دلیل ثانی

سیدہ مریم رضی اللہ عنہا کا واقعہ بھی ثبوت کرامات اولیاء کے لئے واضح دلیل ہے۔ انہیں خاوند کے بغیر حمل ہوتا ہے۔ خشک کھجور

کے تنے سے تازہ کھجوریں حاصل ہوتی ہیں بلا اسباب و دقت ان کے ہاں کھانا آتا ہے۔ قرآن پاک اعلان کرتا ہے:

كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَ هَايَرُوقَّا قَالَ يُسْرِيمُ إِنِّي لَكَ هَذَا قَالَتْ هُوَ مِنْ
عِنْدِ اللَّهِ (آل عمران: 37)

”جب زکریا (علیہ السلام) اس کے پاس اس کی نماز پڑھنے کی جگہ جاتے اس کے پاس نیا رزق پاتے۔ پوچھا اے مریم! یہ تیرے پاس کہاں سے آیا بولیں اللہ کے پاس سے ہے۔“
وہ نبی نہیں تھیں (ولیہ خدا تھیں) اور ان باتوں کا ان سے ظہور کرامت کا ظہور ہے۔

دلیل ثالث

اصحاب کھف کا واقعہ بھی اثبات کرامات کی دلیل ہے کیونکہ وہ تین سو سال سے زائد عرصہ سو کر گزارتے ہیں پھر زندہ ہو جاتے ہیں۔ ان پر کوئی آفت و تکلیف طاری نہیں ہوتی اور ان میں قوت عادی بھی باقی نہیں رہتی۔ حالانکہ یہ قوت غذا و مشروب کے بغیر باقی نہیں رہتی کیا یہ سب باتیں خارق عادت نہیں ہیں؟ اگر یقیناً خارق عادت ہیں تو یہ اصحاب کھف سے صدور پذیر ہوئی ہیں جو یقیناً نبی نہیں تھے جب نبی نہیں تھے تو یہ باتیں مخجزہ نہ ہوئیں۔ معلوم ہوا کہ کرامات اولیاء ثابت ہیں اور یہی ہمارا مطلوب ہے۔

دلیل رابع

مختلف واقعات و قصص سے بھی تمسک کیا جا سکتا ہے مثلاً حضرت آصف بن برخیا رضی اللہ عنہ کا واقعہ جو بلقیس کے تخت کو آنکھ جھپکنے سے پہلے اٹھالانے کے سلسلے میں حضرت سلیمان علیہ السلام کے سامنے پیش آیا۔ عِنْدَكَ عَلِمَ مِنَ الْكِتَابِ کے قرآنی الفاظ سے اکثر مفسرین کرام نے حضرت آصف کو ہی مراد لیا ہے۔

ہم اس سلسلہ میں صحابہ کرام کی کچھ کرامات کا بھی ذکر کر چکے ہیں اور صحابہ کے بعد اولیاء کرام سے حد متواتر کے ساتھ اتنی کرامات منقول ہیں کہ انہیں شمار نہیں کیا جاسکتا اگر کوئی آدمی استیجاباً نقل کرنا چاہے تو نہ چار پایوں کے بوجھوں میں وہ سانسکیں اور نہ ہی اونٹوں کے کجاوہ میں آسکیں، سابقہ ادوار میں بھی لوگ ایسے ہی تھے اور آئندہ زمانوں میں بھی ایسے ہی رہیں گے ان منکرین کرامات کی یا وہ گویوں اور ان کجرویوں کی کجرویوں کے آغاز سے قبل لوگ کرامات اولیاء سے اکتساب فیض کرتے تھے اور بنی اسرائیل اور ان کے بعد آنے والے اولیاء سے بھی وہ کرامات نقل کرتے تھے خود صحابہ کرام رضوان اللہ علیہم اجمعین اس سلسلے میں خوب غور و خوض فرماتے تھے (جب صحابہ اور اسلاف سب کرامات کے قائل تھے تو پھر منکرین کے انکار کی کیا وقعت رہ جاتی ہے علامہ دلائل سے انکار کرنے والوں کو کج رویاں اور بے راہ روکتے ہیں اگر وہ آج کے منہ پھٹ مخالفین کی گالیاں سنتے تو شاید ان کے لئے کوئی شایان شان لفظ نہ پاتے)۔

دلیل خامس

اللہ کریم نے جو اس امت کے اولیائے کرام اور علمائے عظام کو علوم عطا فرمائے ہیں وہ بھی اثبات کرامات کی دلیل ہیں ان حضرات نے اتنی کتابیں تصنیف فرمائیں کہ کوئی آدمی مصنف کی ساری عمر جتنی عمر پائے تو ان کتابوں کو نقل بھی نہ کر سکے پھر یہ تصنیف تحریر برائے تحریر نہ تھیں بلکہ حدود شمار سے زائد انہوں نے علمی باریکیاں بیان فرمائیں ایسے ایسے استنباط فرمائے کہ عقلمند وجد میں آجائے۔ اتنے مطالب و معانی کا کتاب و سنت سے استخراج فرمایا کہ طبق ارض کو بھر دیا۔ حق کا احقاق اور باطل کا ابطال انہی دلائل سے فرمایا پھر اس سلسلے میں بے شمار مجاہدات و ریاضات سے گزرے اور دعوت حق کے راستے میں بے شمار تکالیف فرمائیں، اپنی جانوں کو لذات دنیوی سے روکا یہ سب کچھ عقل و شعور اور فہم ذکا کے ساتھ کیا حصول علم کے لئے نفس پر سختیاں کیں اور علم کو ہی اپنا محبوب و مقصود سمجھا پھر جب ان کے علوم پر سوچنے والا نگاہ کرتا ہے تو اسے معلوم ہوتا ہے کہ یہ کرامت بے آباد زمین میں روٹی کا کلزا، یا صحرا میں پانی کا گھونٹ مل جانے والی کرامات سے ارفع و اعلیٰ ہے۔

امام شعرانی رحمہ اللہ اور کرامات

اب ذرا امام شعرانی رحمہ اللہ کی کتاب ”الیواقیت والجوہر“ کی انیسویں بحث بھی ملاحظہ فرماتے جائیں ارشاد ہوتا ہے کہ جمہور علماء اس بات کے قائل ہیں کہ جو چیز ایک نبی کے لئے معجزہ بن سکتی ہے وہ چیز کسی ولی کے لئے کرامت بن سکتی ہے۔ معتزلہ اور شیخ ابواسحاق اسفرائینی نے جمہور علماء سے ہٹ کر یہ بات کہی ہے کہ یہ ضروری نہیں کہ جیسا معجزہ نبی سے ظاہر ہو رہا ہے ویسی ہی کرامات کسی ولی سے ظاہر ہو۔ اور نبی کے سارے خارق عادت کی مثال ولی سے صدور پذیر ہو بلکہ کرامات کی پہنچ صرف اس حد تک ہے کہ ولی کی دعا قبول ہو جائے یا ایسے صحرائیں اسے پانی مل جائے جس میں عادی پانی نہیں تھا۔ ایسی ہی کچھ اور اشیاء کا ظہور بھی جو درجہ خارق عادت اشیاء سے نیچے یا کم مرتبہ ہیں۔ امام شعرانی حضرت شیخ اکبر کا حوالہ دیتے ہوئے فرماتے ہیں کہ ”فتوحات“ کے ایک سو ستائیسویں باب میں حضرت شیخ اکبر رحمہ اللہ نے فرمایا استاذ اسفرائینی کا ارشاد صحیح ہے ہاں ایک شرط کا میں مزید اضافہ کرتا ہوں جو انہوں نے ذکر نہیں فرمائی وہ شرط یہ ہے کہ نبی کا معجزہ ولی کی کرامت صرف اسی صورت میں ہوگا کہ ولی اس کا اظہار نبی کی تصدیق کے لئے کرے۔ اپنے نفس کی کرامت کے لئے نہیں اگر یہ صورت ہو تو اولیائے کرام ایسی کرامت کے صدور پذیر ہونے کے قائل ہیں، ہاں اگر نبی اس دنیا میں تشریف فرما ہو اور بطور متحد و منکرین کے سامنے معجزہ کا اظہار فرما رہا ہو تو پھر کسی ولی سے اس وقت یا اس نبی کی زندگی میں ایسی کرامات کا ظہور ممنوع ہوگا (کیونکہ بصورت ظہور کرامت نبی کا معجزہ قوم کے سامنے معجزہ نہیں رہے گا اس نظیر و مثال کی وجہ سے جو ولی سے ظاہر ہوئی ہے۔ مترجم) اگر نبی کی وفات شریف کے بعد یا اس مقررہ وقت کے بعد ولی سے نبی کے معجزے جیسی کرامت ظاہر ہو جائے تو یہ جائز ہوگا اگر نبی نے مطلقاً بغیر کسی شرط و قید کے (یعنی بلا تہدی کے) معجزہ ظاہر کیا تو اس کی مثال بھی ممنوع نہیں ہوگی۔

حضرت ابن علی محلی کا ارشاد

اب ذرا شیخ محمد بن علی محلی کو بھی ملاحظہ فرماتے جائیں۔ انہوں نے امام سبکی رحمہ اللہ کے مشہور قصیدہ تاسیہ کی شرح کرتے

ہوئے مندرجہ ذیل شعر کی شرح کی ہے:

و فی کل وقت إن تأمل ذوالنہمی یشاهد حدوث المعجزات الجدیدة
(اگر عقلمند عقل و شعور سے مشاہدہ کرے تو ہر لمحہ نئے معجزات دیکھ سکتا ہے۔)

امام عارف حضرت شہاب الدین سہروردی رحمہ اللہ سے منقول ہے، انہوں نے فرمایا: بسا اوقات اولیائے کرام سے مختلف کرامات ظہور پذیر ہوتی ہیں مثلاً فضا میں ہاتف کی آواز، خود اپنے باطن سے آواز کا آنا، زمین کا ان کے لئے لپیٹ کر مختصر کر دیا جانا یا کچھ واقعات کا ان کے ظہور سے پہلے علم ہونا۔ یہ سب کرامات حضور علیہ الصلوٰۃ والسلام کی پیروی کی برکت کا نتیجہ ہیں اور کرامات دراصل معجزات انبیاء کا تہہ ہی ہوتی ہیں۔ یہ عبارت نقل کر کے شارح مذکور فرماتے ہیں کہ مطلب یہ ہے کہ جس ولی کے ہاتھوں بھی کوئی کرامت ظاہر ہوگی وہ نبی کے معجزات کا تہہ و تکملہ ہوگی۔ اب حضور نبی کریم صلی اللہ علیہ وسلم کی امت کے اولیائے کرام کی کرامات حضور علیہ الصلوٰۃ والسلام کے معجزات کا تہہ ہوں گی۔ ثابت ہوا کہ اس کائنات ارضی میں اولیائے کرامؑ و حضور کریم صلی اللہ علیہ وسلم کا دائمی معجزہ ہے اور اللہ کریم اولیائے امت کے طفیل بندوں کی ضرورتیں پوری فرماتے ہیں۔ ان کی برکت سے بلا میں ملک و بلاد سے رفع ہوتی ہیں ان کی دعاؤں سے رحمت کا نزول ہوتا ہے اور ان کے وجود باجود سے بد حالی و نکبت کا خاتمہ ہوتا ہے۔ (چونکہ یہ ساری چیزیں کرامات ہیں اور یہ کرامات تہہ معجزات ہیں لہذا ان اولیاء و کرامات کا مسلسل رہنا حضور کریم صلی اللہ علیہ وسلم کے مسلسل معجزات میں شامل ہوگا۔ مترجم)

علامہ مہبانی کی اپنی تحقیق

(اب ذرا خود صاحب کتاب حضرت علامہ محمد یوسف مہبانی رحمہ اللہ کے خیالات ملاحظہ فرمائیں)، کہتے ہیں حضور کریم علیہ التحیۃ والتسلیم کی امت میں کثرت اولیائے کی حکمت یہ ہے کہ حضور علیہ الصلوٰۃ والسلام کی عظمت و سیادت سب انبیاء کرام علیہم السلام پر ثابت ہو کہ حضور صلی اللہ علیہ وسلم اس دنیا میں تشریف فرما تھے تو بھی آپ کے پاس معجزات کی کثرت تھی اور جب دنیا سے تشریف لے گئے تب بھی بوجہ اولیائے کرام آپ کے معجزات کی کثرت ہے، آپ چونکہ خاتم النبیین صلی اللہ علیہ وسلم ہیں، حبیب رب العالمین صلی اللہ علیہ وسلم ہیں اور قیامت تک آپ کے دین مبین نے باقی رہنا ہے لہذا آپ کی تصدیق کے اسباب کا بھی مسلسل جاری رہنا ضروری ہے۔ ان اسباب میں سے ایک قوی ترین سبب کرامات ہیں جو صدور تو اولیاء سے پاتی ہیں مگر حقیقت میں معجزات مصطفیٰ علیہ التحیۃ والثناء کے ہوتی ہیں۔ یہ کرامات قرآن پاک کے معجزہ پر اضافی معجزہ ہیں اور قرآن کا وجود خود سید المعجزات صلی اللہ علیہ وسلم کی حیثیت سے ہے یہ کتاب مقدس واضح معجزات کی جامع ہے۔ اللہ کا کلام قدیم ہے اللہ کا ذکر حکیم ہے جس کی طرف باطل کی رسائی نہیں نہ سامنے سے نہ پیچھے سے یہ حکیم و حمید خدا کی وحی منزل ہے۔ پھر اولیائے کرام کی کرامات ان معجزات شریفہ پر بھی اضافہ لطیف ہیں جن کی خبر خود حضور صلی اللہ علیہ وسلم نے دی مثلاً قیامت کی شرطیں اور لوازمات وغیرہ جن کا ظہور بتدریج ہوتا ہے تو اب ان اضافی معجزات یعنی کرامات کے ذریعہ گویا حضور نبی کریم صلی اللہ علیہ وسلم امت میں موجود ہیں اور امت آپ کی وفات شریفہ کے بعد بھی اسی طرح آپ کے معجزات کا مشاہدہ کر رہی ہے جس طرح آپ کی حیات طیبہ میں مشاہدہ کیا

کرتی تھی۔ ان کے ظہور کا فائدہ حسب ارشاد قرآن پاک:

وَيَذَرُكَ أَذًا لِّمَنِ آمَنُوا إِنَّمَا (المذثر: 31) تاکہ ایمانداروں کے ایمان میں اضافہ ہو) اضافہ و زیادتی ایمان ہے اور غیر مسلموں کے لئے ان کا فائدہ یہ ہے کہ انہیں دین کا راستہ ان کرامات سے ملتا ہے ارشاد ہے: ویهدی اللہ لدینہ من یشاء (جسے اللہ چاہتا ہے اسے دین کا راستہ سمجھا دیتا ہے) چونکہ اولیائے امت ہر دور میں بکثرت رہے ہیں لہذا کثرت کرامات ان کے وجود سے لازم آ رہی ہے۔ اس عنوان پر وارد حدیث پاک سے یہی کچھ سلطان العارفین شیخ اکبر سیدی محی الدین ابن عربی وغیرہ نے ثابت فرمایا ہے۔

کشف صحیح کے انداز

کشف صحیح کے ایک لاکھ چوبیس ہزار انداز ہیں اور یہی عدد ہے انبیاء کرام علیہ السلام کا اور یہ سب انداز جو اولیائے کرام سے صدور پارہے ہیں سید کل صلی اللہ علیہ وسلم کے معجزات ہیں۔ اسی طرح حضور اکرم صلی اللہ علیہ وسلم کے معجزات شریفہ اتنے گنا بڑھ جاتے ہیں کہ حدود شمار کی پہنائیاں انہیں ناپنے سے عاجز رہ جاتی ہیں۔ میں نے ان معجزات کی کثرت و تسلسل کے سلسلہ میں جو حکمت و علت بیان کی ہے وہی سبب ہے اس بات کا کہ صحابہ کرام سے بھی ان کرامات کا ظہور ہوا ہے ہاں یہ ضرور ہے کہ صحابہ کرام رضوان اللہ علیہم اجمعین سے کم کرامات ثابت ہیں اور بعد کے اولیائے کرام سے بکثرت کرامات کا ظہور ہوا ہے اس کی وجہ یہ تھی کہ دور صحابہ میں مومنوں کے ایمان پختہ تھے اور دوسروں کو ہدایت بھی ان کے دور میں مل رہی تھی تو یہ دونوں باتیں (پختگی ایمان اور ہدایت) حضور کریم صلی اللہ علیہ وسلم کے معجزات کی وجہ سے تھی اور یہ معجزات کئی اندازوں سے وہ حضرات دیکھ رہے تھے تو اب اگرچہ صحابہ کرام کی کرامات بھی بعد میں آنے والے اولیائے امت کی کرامات کی طرح حضور صلی اللہ علیہ وسلم کے معجزات ہی تھے مگر ان کے اظہار کی اس دور میں بوجہ معجزات حضور سرور کائنات صلی اللہ علیہ وسلم اتنی ضرورت نہ تھی جتنی کہ بعد کے اولیاء کے دور میں پیش آئی۔

صحابہ کی کرامات کم کیوں تھیں؟

صحابہ کرام کی کرامات کم کیوں تھیں؟ اسے تاج الدین سبکی رحمہ اللہ تعالیٰ علیہ نے بھی طبقات میں یوں بیان کیا ہے کہ اگر سوال ہو کہ صحابہ کرام کی کرامات کثیر ہونے کے باوجود ان اولیائے کرام سے کم کیوں ہیں جو ان کے بعد آئے؟ تو اس کا پہلا جواب تو یہی ہے۔

امام ابن حنبل رحمہ اللہ کا ارشاد

امام جلیل سیدنا احمد بن حنبل رحمہ اللہ نے ایسے سوال کے جواب میں فرمایا تھا کہ صحابہ کرام کا ایمان قوی تھا تو انہیں کسی ایسی چیز (مثلاً کرامت) کی ضرورت پیش نہ آئی جو ان کے ایمان کو قوی کرنے کا ذریعہ بنتی۔ اور ہا وہ دور جو دور صحابہ نہیں تو اس دور میں ضعف ایمانی نے راہ پائی ہے لہذا اسے تقویت دینے کے لئے کرامات کا صدور ہونا ضروری ہے۔

حضرت سہروردی رحمہ اللہ کا فرمان

شیخ گرامی حضرت سہروردی نے بھی حضرت امام احمد بن حنبل جیسی بات فرمائی ہے کہ خرق عادت کشف والے کے ضعف یقین کو دور کرنے کے لئے رحمت خداوندی کے طور پر ظاہر ہوتی ہے۔ یہ عبادت گزار بندوں کے لئے گویا ثواب معجل ہے اور جن حضرات کا مرتبہ ان اصحاب کشف سے اونچا ہے ان کے دلوں پر تو (انوار کے) پردے پڑے ہیں انہیں تقویت ایمانی کے لئے ایسی خرق عادت کی ضرورت نہیں ہوتی۔ اب ملاحظہ ہو دوسرا جواب:

شان و کرامات صحابہ

جو کرامات صحابہ کرام سے ظہور پذیر ہوئی ہیں یا جن کرامات کا ظہور ان کی عظیم المرتبت ذاتوں سے نہیں ہوا یہ سب ان کی عظمت کے مقابل کچھ بھی نہیں وہ نفوس قدسیہ ہیں جنہوں نے طلعت مصطفیٰ علیہ التحیۃ والثناء کی زیارت کی ہے اور استقامت کی راہ کو نہیں چھوڑا جو بہت بڑی کرامت ہے۔ پھر جتنی فتوحات انہوں نے فرمائی ہیں وہ کسی کرامات سے کم ہیں؟ دنیا ان کے قدموں میں تھی تو انہوں نے اس پر نگاہ غلط انداز نہیں ڈالی نہ اس کی طرف مائل ہوئے اور نہ ہی وہ اپنی راہ سے پھسلے۔ آج جتنی دنیا لوگوں کے پاس ہے (اور وہ اس کی وجہ سے پھسل رہے ہیں) اس سے کئی گنا زیادہ دنیا خدا محبوب علیہ الصلوٰۃ والسلام کے پاس تھی اور وہ پھر بھی اس سے روگرداں تھے یہ کیا کم کرامت ہے؟ ان سب باتوں کے ہوتے ہوئے ان کا شوق صرف ایک تھا کہ اللہ تعالیٰ کا کلمہ بلند ہو اور کائنات کو اس لی ذات والا صفات کی طرف ہی بلا یا جائے۔

امام یافعی کی نظر میں کرامت

امام یافعی کا نظریہ بھی ملاحظہ فرماتے جائیں، یہ لازم نہیں کہ صاحب کرامت ولی اس ولی سے افضل ہو جو صاحب کرامت نہیں بلکہ بسا اوقات ایسا بھی ہوتا ہے کہ جس ولی کے پاس کرامت نہیں وہ صاحب کرامت ولی سے افضل ہوتا ہے۔

شیخ اکبر کے ولی کے متعلق ادبیانہ ارشادات

اسی بات کی مزید تائید سیدی محی الدین ابن عربی رحمہ اللہ کے ارشاد سے ہوتی ہے جو انہوں نے ”مواقع النجوم“ میں اولیائے امت کی پانی پر چلنے، ہوا میں اڑنے اور اسی طرح کی کرامات نصاً بیان کرنے کے بعد ذکر فرمایا کہ یہ اصحاب مقامات عالیہ جن کا ہم نے ذکر کیا ہے، عظیم المرتبت، نیک، متقی اور منتخب لوگ ہیں، یہ رجال حق اور اولیاء اللہ ہیں، یہ وقت کے سرات و ابدال ہیں لیکن کبیریت احمر، اکسیر اکبر التفات و توجہ سے منزہ فاعل، سب صفات عالیہ کا مالک، اور سب آفات سے الگ، حفاظت کے پردوں اور کون کے کچھاروں میں اپنی ذات کو چھپانے والا دولہا، مخلوق کے ہاں معروف، مظالم و مصائب سے مستغنی، نہ کسی کی طرف توجہ دینے والا اور نہ کسی کو اپنی طرف کھینچنے والا تو کوئی ایک ہی ہوتا ہے، جو کبھی دنیائے کشف میں آتا ہے اور کبھی نہیں، اسے کوئی اہمیت نہیں دیتا۔ کبھی تو وہ کسی دکان میں لیٹا ہوتا ہے اور اسے کتے کوچ رہے ہوتے ہیں یا وہ کسی بہلول کی شکل میں آتا ہے اور اسے پتھر مارے جارہے ہوتے ہیں نہ اسے اہمیت دی جاتی ہے اور نہ تو وہ توجہات کا مرکز بنایا

جاتا ہے وہ سب سے الگ صرف ایک ذات کی طرف متوجہ ہے اور یہ سب لوگ اس کے لئے حجاب ہیں آگے چل کر ابن عربی فرماتے ہیں کہ اپنے احوال میں یہ بندہ مصطفیٰ جو اپنے وقت کی کبیریت اور اپنے وجود کی اکسیر ہے یا تو اصلاً اس کے پاس کرامت نہیں ہوتی اور اگر ہوتی ہے تو کسی محدود سے وقت کسی محدود سے کام کے لئے ہوتی ہے۔ ایسے نابغہ عصر کے لئے کرامات کا تسلسل نہیں ہوتا اور کرامات نہ ہونے کا کوئی سرخفی ہوتا ہے، آپ نے ملاحظہ فرمایا کہ حضرت ابن عربی نے وضاحت فرمادی کہ اتنے عظیم المرتبہ ولی ہونے کے باوجود اس گروہ عالی شان کے پاس قلیل کرامتیں ہیں۔ یہ لوگوں میں چھپے رہتے ہیں ان کے احوال نامعلوم اور مخفی ہوتے ہیں ﷺ۔ پتہ چلا کہ کتاب میں جن اولیاء کرام کی زیادہ کرامات منقول ہیں یہ ضروری نہیں کہ وہ دوسرے کم کرامات والے اولیاء سے افضل ہوں کیونکہ یہ معلوم ہو چکا ہے کہ کچھ لوگ ایسے بزرگ بھی ہیں جن کے ہاتھوں کرامات کا صدور نہیں ہوا اور وہ ان اولیاء سے افضل ہیں جو مبع کرامات تھے۔ صرف درجہ ولایت کا حصول ہی ان کے لئے فضل عظیم کا باعث ہے۔ اللہ کریم سبحانہ و تعالیٰ شرف ولایت کی وجہ سے ہی اپنے اولیاء کو کرامات اور خرق عادت سے محترم و مکرم فرماتا ہے۔

جھوٹے مدعیان ولایت

یہ الگ بات ہے کہ کچھ ولایت کے جھوٹے دعویدار لوگوں کے سامنے معاملہ الجھا کر رکھ دیتے ہیں وہ صوفیانہ لباس کو زیب تن کر کے بزم خویش مسند ارشاد پر فائز ہو جاتے ہیں حالانکہ یہ لوگ دراصل جہل و فساد کے نمائندے اور راہ حق سے اعراض کرنے والے ہیں۔ ایسے لوگ چونکہ صاحب کرامت تو ہوتے نہیں، لہذا اس خوف سے کہ مبادا لوگ ان کی عقیدت مندی کا جوا گردن سے اتار پھینکیں، دعویٰ یہ کرتے ہیں کہ وہ اس گروہ اولیاء سے ہیں جن کے ہاتھوں صدور کرامت نہیں ہوا کرتا اور اسی پر بس نہیں کرتے بلکہ اصحاب کرامات پر اپنے آپ کو افضل گردانتے ہیں اور اللہ تعالیٰ کے برگزیدہ صاحب کرامت اولیاء کو کم مرتبہ قرار دیتے ہیں۔ یہ سب پاپر محض اس لئے بیلے ہیں کہ لوگوں کے دلوں میں ان کا مقام و ناموس محفوظ رہے۔ مگر میں قسم یہ کہتا ہوں کہ یہ ناجار لوگ شریروں کے قائد اور فاجروں کے رہنما ہیں ان سے تو ہانگ دہل فسق و فجور میں مبتلا جاہل عوام بہتر ہیں۔ (کیونکہ ان کی بدی ان کی ذات تک محدود ہوتی ہے اور یہ نام نہاد اولیاء اللہ، اللہ کے سچے اور پاکیزہ بندوں کو بھی بدنام کرتے ہیں اور عوام کی عقیدت مندی سے غلط فائدہ اٹھا کر انہیں بھی گمراہی کے غاروں میں دھکیلتے ہیں۔ مترجم)

حضرت ابن عربی رحمہ اللہ کا فیصلہ کن کلام

اب میں یہاں سیدی محی الدین ابن عربی رحمہ اللہ کے ارشادات کو نقل کرتا ہوں کیونکہ اس موضوع پر انہوں نے بڑے محققانہ انداز سے حقیقت کی نقاب کشائی فرمائی ہے وہ ایک سو پچاسویں باب میں ترک کرامات کی وجہ بیان کرتے ہوئے زبان شعر میں یوں گوہر فشان فرماتے ہیں:

ترك الكرامة لا يكون دليلاً فاصغ لقول فهم اقوم قبلاً

إن الكرامة قد يكون وجودها حظ المكرم ثم ساء سببها
فاحرص على العلم الذي كلفته لا تتخذ غير غير الإله بدليلاً
ستر الكرامة واجب متحقق عند الرجال فلا تكن مخذولاً
و ظهورها في المرسلين فريضة و بها تنزل و فيه تنزيلاً

۱۔ ترک کرامت ولی اللہ نہ ہونے کی دلیل نہیں۔ اے قاری! میری اس بات پر کان لگا کیونکہ یہ بہت ہی درست بات ہے۔

۲۔ کرامت کا وجود کبھی صرف اس لئے ہوتا ہے کہ صاحب کرامت کا اس سے اکرام ہو۔ اس سے آگے تو کوئی اچھا راستہ نہیں (یعنی صاحب کرامت اگر اللہ تعالیٰ کی طرف سے کرامت کو نوازش سمجھے تو ٹھیک ہے اور اگر اس پر نازاں ہو تو یہ راہ ناہموار بن جائے گی اور مفید کی جگہ مضر قرار پائے گی۔ مترجم)

۳۔ جس علم کا تو عاشق ہو کے حاصل کرنے والا بنا ہے صرف اسی کی خواہش کر۔ اللہ کا بدل چاہنے والا نہ بن (ولایت یہ ہے کہ توجہات کا مرکز ذات خداوندی ہو، کرامت غیر حق ہے لہذا علم حقیقی سے اگر توجہ کرامت کی طرف ہوگی تو علم حقیقی (وصال ربانی) سے مانع بن جائے گی اور یہ اس علم حقیقی کا بدل بن جائے گی۔ کوئی عاقل وصال خداوندی کو چھوڑ کر اس کے بدل کی طرف نہیں جاسکتا۔ مترجم)

۴۔ کرامت کا چھپانا اہل حق اور مردان خدا کے نزدیک لازم و مستحق ہے لہذا کرامت ظاہر کر کے تو رسوائی بن جا۔

۵۔ ہاں یہ یاد رکھ کہ کرامات (معجزات) کا ظاہر کرنا رسولوں کے لئے فرض ہے نبی کا معجزہ تو اس کی طرف آنے والی وحی ہے (نبی نے قوم کو دعوت حق دینی ہوتی ہے لہذا اس کے ہاتھوں دعوت کی تائید کے لئے معجزہ کا ظہور ضروری ہوتا ہے اور اس کا معجزہ وحی خداوندی ہوتا ہے جبکہ یہ بات ولی میں نہیں۔ لہذا ان کے ہاتھوں ظہور کرامت ضروری نہیں بلکہ اخفاء بہتر ہے۔ کتاب کے مختلف حصے پڑھنے پر خود قاری کے ذہن میں مسئلہ کی تفصیلات واضح ہو جاتی ہیں۔ مترجم)

میزان شرع کے تقاضے

جیسا آیات و معجزات کا اظہار اپنے دعوے کی بنا پر نبی کے لئے ضروری ہے اسی طرح ولی کا ان پر چھپانا ضروری ہے۔ کیونکہ وہ کوئی دعویٰ لے کر نہیں اٹھا ہوتا۔ اسے دعویٰ زیب بھی نہیں دیتا کیونکہ وہ صاحب تشریع نہیں یہی مذہب اہل سنت ہے اور یہی جماعت صوفیہ کا مسلک ہے۔ شرعی میزان اس دنیا میں قائم ہے اور اسے علمائے ظاہر جو اصحاب فتویٰ اور جرح و تعدیل کرنے والے ہیں، چلا رہے ہیں۔ اب رہا یہ ولی خدا تو جب وہ میزان شرع سے عقل کے ہوتے ہوئے خارج ہوتا ہے اور عقل پر ہی مدار احکام و تکلیف ہے تو اس کے حق میں فی نفس الامر احتمال کی بنا پر اس کا حال تسلیم کیا جائے گا۔ کیونکہ یہ کیفیت بھی تو میزان شرع میں موجود ہے مگر ہری شرع کے خلاف اگر امر ظاہر ہوتا ہے اور حاکم کے پاس شہادتوں سے ثابت ہو جاتا ہے تو لازماً اس ولی پر ظاہری شرع کے مطابق حد لگے گی اور یہ احتمال اس کے کام نہیں آئے گا کہ کچھ اللہ کے بندے ایسے بھی

ہوتے ہیں جنہیں گناہ ضرر نہیں پہنچا سکتے یا ان کے لئے کچھ چیزیں مباح ہو جاتی ہیں جو باقیوں کے لئے حرام ہوتی ہیں۔ ہاں آخرت میں ان سے مواخذہ نہیں ہوگا جیسا کہ اہل بدر کے متعلق خود ذات کریم کا ارشاد ہے کہ ان کے لئے سب افعال مباح ہیں اسی طرح حدیث پاک میں آتا ہے:

افعل ما شئت فقد غفرت لك

”تو جو چاہے کرتا جا کیونکہ میں نے تجھے بخش دیا ہے۔“

یہاں یہ ارشاد نہیں ہوا کہ دنیا میں تجھ سے حدود ساقط ہو گئی ہیں (حاصل کلام یہ ہوا کہ اس دنیا میں جو شخص بھی میزان شریعت کو توڑتا ہے اس پر حاکم شرعی احکام کے مطابق حد نافذ کرے گا مگر آخرت میں ایسا شخص جو ولی ہے اس سے جرم کے بارے میں نہیں پوچھا جائے گا۔ کیونکہ وہاں ایسے حضرات کے لئے مغفرت و بخشش کی بشارت موجود ہے۔ مترجم) جو حاکم ایسے ولی پر حد شرع نافذ کرے گا وہ عند اللہ ماجور ہوگا۔ لیکن یہ ولی بھی حقیقت و نفس امر میں گناہگار نہیں ہوگا۔ آپ حضرت منصور حلاج یا ان جیسے دیگر حضرات کو دیکھ لیں (ان پر شرعی حدود نافذ ہوئیں۔ نافذ کرنے والے نے میزان شرع کے مطابق عمل کیا لہذا وہ مستحق اجر ٹھہرے اور یہ اولیائے کرام بھی گناہگار نہ ہوئے کیونکہ انہوں نے جو کچھ کیا اپنے حال کے تحت کیا خواہش نفس اور اتباع ہوا کے تحت نہیں کیا۔ مترجم)

یہ بھی یاد رہے کہ کرامت کا ترک کبھی ابتداء اللہ کریم کی طرف سے ہوتا ہے کہ اس ولی کے عظیم المرتبت بندہ خدا ہونے کے باوجود اللہ کریم اسے کرامت کے اظہار کی قدرت ہی عطا نہیں فرماتا اور عالم خدا ہونے کی وجہ سے وہ ذات اقدس اپنے بندے کو کرامات سے مستغنی کر دیتی ہے یا اس ولی برحق کو قدرت اظہار تو ہوتی ہے مگر وہ رضائے الہی کے لئے کرامت کو ظاہر ہی نہیں کرتا اور کرامات کے اظہار سے منہ موڑ لیتا ہے، ہم نے ایسے بہت سے اولیائے کرام دیکھے ہیں۔

حضرت ابن شبیل رحمۃ اللہ علیہ اور تصرف

جناب ابوالمیسود بن شبیل بغدادی رحمۃ اللہ علیہ سے ایک واقف حال نے پوچھا کہ کیا جناب کو اللہ کریم نے اصل کرامت یعنی تصرف عطا فرمایا ہے تو ارشاد ہوا کہ پندرہ سال سے تصرف عطا ہے مگر ہم نے وسعت ظرفی کا ثبوت دیتے ہوئے تصرف کو چھوڑ رکھا ہے اور ذات حق خود ہمارے لئے تصرف فرما رہی ہے۔ آپ کا مطلب یہ تھا کہ اللہ کے حکم کی تعمیل میں انہوں نے اللہ ہی کو اپنا وکیل بنالیا ہے (قرآن میں ارشاد ہے فَاتَّخِذْ كُؤُوكُنِيْلًا ① (المزمل) (اللہ کریم کو اپنا وکیل بنالے)، حضرت کا اسی طرف اشارہ ہے۔ مترجم) سائل نے آپ سے مزید پوچھا کہ اس کے بعد پھر؟ جواب دیا کہ اس کے بعد پانچ نمازیں اور موت کا انتظار، آدمی تو ایک کوشاں پرندے کی مانند ہے جس کا منہ مشغول ہے اور قدم دوڑتے ہیں آپ یہ بھی فرماتے تھے کہ مجھے مختلف اقوال میں سے صرف یہ ارشاد پسند ہے جو زبان شعر میں ہے۔

واثبت في مستنقع الموت رجله وقال لها من دون خصلك الحشر

(ولی کامل موت کی دلدل میں اپنے پاؤں کو گاڑے ہوتا ہے اور پاؤں کو کہتا ہے کہ تیرے تلوے کے نیچے حشر ہے)۔

یعنی ولی کامل کا پاؤں دنیا میں ہوتا ہے اور تلووں کے نیچے قیامت ہوتی ہے یعنی وہ دونوں دنیاؤں میں بیک وقت نزول فرما ہوتا ہے دنیا کی دلدل میں بھی اس کی نگاہ آخرت میں ہوتی ہے۔ مترجم) جو ایسا ہے وہ مرد راہ خدا ہے اگر ایسا نہیں تو اس راہ کا مرد ہونے کا دعویٰ غلط ہے۔

مقام کامل حسب ارشاد شیخ رحمۃ اللہ علیہ

سیدی محی الدین رحمۃ اللہ علیہ فرماتے ہیں کہ جب میں اس نسخہ سے اس انداز کی تقلید میں تھا تو حق نے میرے اندریوں خطاب کیا جس نے مجھے اپنا وکیل بنالیا وہ میرا ولی و دوست بن گیا۔ اور جو میرا ولی بن گیا تو اس کے لئے میرا مطالبہ حق ہوا اور جن معاملات کا اس نے مجھے والی بنایا ان کے بارے میں حساب قائم کرنا میرے لئے ضروری ہوا۔ ملاحظہ فرمایا کہ معاملہ بالکل الٹ گیا اور مراتب بدل کر رہ گئے یہ ہے اللہ کریم کا طریقہ اپنے مصطفیٰ و مرتضیٰ بندوں کے ساتھ اس احسان سے آگے تو کوئی احسان نہیں جس کی طلب کے لئے ہمت بڑھے ایک محقق بندہ خدا کو یہ عظیم مرتبہ اپنی قدرت کے علم سے نہیں نکالتا۔ اللہ کریم کو وہی عظیم انسان وکیل بناتا ہے جس کی قوتوں اور جوارح کا مرجع ہی حق ہو۔ کیونکہ حقائق نہیں بدلا کرتے۔

فالحق حق فالخلق خلق والعبید عبد والرب رب

(تو ملاحظہ حق ہے اور خلق خلق ہے بندہ بندہ ہی ہے اور رب تعالیٰ رب ہی ہے)۔

اگر ایسے عظیم آدمی سے خرق عادت و کرامات کا ظہور ہو تو یہ ہمارے نزدیک کرامت نہیں کیونکہ کرامت تو اس ولی کی طرف منسوب ہوتی اور ملتی ہے جس سے اس کا ظہور ہوتا ہے۔ ایسے عظیم المرتبت انسان سے وہ کچھ ظہور پذیر ہوتا ہے جس کا ظہور ہم نے ایک محفل میں ۵۷۶ھ میں ملاحظہ کیا۔

ابن عربی نے آگ کو گلزار بنا دیا

واقعہ یوں تھا کہ ہمارے پاس ایک فلسفی آیا جو نبوت کے اس مقام کا منکر تھا جو مسلمان بیان کرتے ہیں وہ معجزات انبیاء کا منکر تھا اور کہتا تھا کہ حقائق اشیاء میں تبدیلی نہیں ہوتی۔ سردیوں کے دن تھے ہمارے سامنے بہت بڑی انگلیٹھی دھک رہی تھی یہ مکذب و منکر کہنے لگا کہ عوام کہتے ہیں یہ ابراہیم علیہ السلام آگ میں ڈالے گئے اور آگ نے انہیں نہیں جلایا۔ کہنے لگا کہ آگ طبعاً ایسے جسموں کو جلا دیتی ہے جو اس کے سامنے آئیں اور جلنے کے قابل ہوں قرآن میں جس آگ کا ذکر ہے وہ یہ ظاہری آگ نہ تھی بلکہ اس سے مراد نمرود کا غصہ اور عناد تھا۔ یہ غضب کی آگ تھی آگ میں ڈالے جانے کا مطلب نمرود کا آپ پر غضب ناک ہونا تھا اور نہ جلنے سے مطلب یہ ہے کہ جابر و ظالم نمرود کا غصہ و غضب ان پر اثر انداز نہ ہوا کیونکہ ان کے پاس ایسے دلائل تھے جن پر نمرود کا غصہ غالب نہ آسکتا تھا۔ مثلاً اجرام سماوی نوری کا غروب ہونا اب اگر وہ اشیاء خدا ہوتیں تو غروب نہ ہوتیں۔ ان دلائل کی وجہ سے ابراہیم علیہ السلام اپنے نظریے پر مستعد رہے اور غرور کے غصے سے مرعوب نہ ہوئے جب وہ فلسفی بات کر چکا تو حاضرین میں سے ایک آدمی نے کہا (ظاہر ہے کہ یہ شخص خود سیدی محی الدین تھے کیونکہ انہیں یہ مقام و تمکن حاصل تھا جس کا وہ مندرجہ بالا عبارت میں ذکر فرما رہے ہیں۔ مترجم) کہ اگر میں تجھے دکھا دوں کہ ارشاد خداوندی سچ ہے کہ

آگ نے سیدنا ابراہیم علیہ السلام کو نہیں جلا یا اور اللہ کریم نے اپنے ارشاد کے مطابق اسے ٹھنڈا اور سلامتی والا بنا دیا اور میں ابراہیم علیہ السلام کی طرف سے دفاع کرتے ہوئے ان کے قائم مقام بن جاؤں اور یہ ساری بات اپنی کرامت نہ سمجھوں اور دفاع سیدنا ابراہیم علیہ السلام سمجھوں تو تیرا کیا خیال ہے؟ منکر کہنے لگا ایسا ہونا ناممکن ہے۔ صاحب مقام ولی نے فرمایا کیا یہ سائے (انگلیٹھی والی) آگ جلانے والی ہے کہ نہیں؟ کہنے لگا حضور ایہ جلاتی ہے، فرمانے لگے اب ذرا دیکھ۔ انہوں نے آگ اٹھائی اور انگلیٹھی منکر کی گود میں پلٹ دی کافی دیر تک آگ اس کی گود میں پڑی رہی وہ اپنے ہاتھ سے اسے الٹا پلٹتا رہا۔ وہ حیران تھا کہ آگ کیوں نہیں جلا رہی؟ آپ نے پھر وہ آگ اٹھائی اور انگلیٹھی میں ڈال دی۔ پھر فلسفی سے فرمانے لگے اب ذرا ہاتھ آگ کے قریب کیجئے اس نے ہاتھ بڑھایا تو آگ نے ہاتھ جلا دیا۔ حضرت فرمانے لگے کہ جناب ابراہیم علیہ السلام کا معاملہ بھی ایسا ہی تھا۔ یہ آگ بیچاری تو مامور من اللہ ہے حکم ہو تو جلاتی ہے حکم نہ ہو تو نہیں جلاتی۔ اللہ کریم جو چاہے کرتا ہے۔ اب حضرت فلسفی کی آنکھیں کھلیں، ایمان لایا اور معجزات انبیاء علیہم السلام کا قائل ہوا۔ تو ولی حق جس نے کرامات کا اظہار چھوڑ رکھا ہوتا ہے اس سے ایسی باتیں ظاہر ہوتی ہیں کیونکہ وہ حضور اقدس صلی اللہ علیہ وسلم کا اپنے دور میں معجزات کی دنیا میں بھی نائب ہوتا ہے اور حضور کریم صلی اللہ علیہ وسلم کی صداقت کا بھی نائب ہوتا ہے وہ شارح علیہ الصلوٰۃ والسلام اور ان کے دین پاک کی صداقت کے لئے اپنی کرامات کا اظہار کرتا ہے اپنے ولی ہونے کی دلیل ان کرامات کو نہیں بناتا۔ یہ ہے ان کے ترک کرامات کی حقیقت، اور اولیائے کرام سے فرقہ ملامتیہ اسی انداز سے چلتا ہے (یعنی وہ کرامات ظاہر نہیں کیا کرتے) باقی صوفیہ کرام کرامات ظاہر فرماتے رہتے ہیں اکابر صوفیہ کرامات کو رعوت نفس سمجھتے ہیں۔ ہاں اگر ضرورت پیش آجائے تو اسے ظاہر فرما دیتے ہیں۔ جیسا کہ ابھی ہم نے فلسفی والا واقعہ بیان کیا ہے یہی حق و سچ ہے۔

اقسام معجزات و کرامات

آپ کو یہ بھی معلوم ہونا چاہئے کہ وہ معجزات جو حضور کریم علیہ التحیۃ والسلام سے آپ کے صدق اور دین و نبوت کی صحت کی دلیل کی بنا پر صادر ہوئے ان کی کئی قسمیں تھیں کچھ تو مشرکوں کے مطالبہ پر صدور پذیر ہوئے مثلاً چاند کا شق ہو جانا کچھ مسلمانوں کے عرض کرنے پر ظاہر ہوئے مثلاً پانی اور کھانے وغیرہ کا بڑھ جانا اور کچھ کسی کی طلب کے بغیر از خود صدور پذیر ہوئے مثلاً غیب کی خبریں وغیرہ۔ چونکہ اولیائے کرام کی کرامات بھی حضور اکرم صلی اللہ علیہ وسلم کے منجملہ معجزات ہی ہیں جو بحیثیت نائب نبی صلی اللہ علیہ وسلم ہونے کے ان سے ظاہر ہوتی ہیں۔ جیسا کہ سیدی محی الدین ابن عربی مذکورہ بالا عبارت سے آگے فرماتے ہیں کہ اولیائے کرام کے لئے یہ ضروری ہے کہ وہ بھی کرامات کا اظہار انہی معجزات کے انداز پر کریں، یعنی کچھ تو کافروں کے مطالبے پر اور کچھ مسلمانوں کی درخواست پر اور کچھ بلا طلب ظاہر فرمائیں تاکہ مشاہدہ کرنے والوں کو ان سے نفع عظیم ہو۔ خواہ ان کرامات کے سر و بھید کو وہ سمجھ سکیں یا نہ سمجھ سکیں۔ اور نہیں تو کرامات دیکھ کر ان کی ایمانی قوت میں تو اضافہ ہوگا۔ اور یہ بھی تو عظیم نفع ہے جسے شرع شریف نے بہت اہمیت دی ہے۔ اگر حکمت، فائدہ اور نفع کرامت میں نہ ہو تو پھر اس کا چھپانا بہتر ہے۔ لیکن نفع تو ضرور ہوتا ہے۔ پھر ہمیں ان اولیائے کرام سے حسن ظن رکھنا چاہئے جن سے وہ صادر ہوتی ہیں کہ وہ اپنی

ولایت کی دکان چکانے کے لئے نہیں ظاہر فرما رہے بلکہ کسی قصد مشروع کے لئے کر رہے ہیں خواہ اس کا ہمیں علم نہ ہو۔ بہر حال تقویت ایمان اور دین مبین کی صحت کا فائدہ تو ظہور کرامت سے لازماً ہوتا ہے۔

اولیائے کرام سے سوائے ظن رکھنا اچھا نہیں

میرے بھائی! ان اولیائے کرام سے آپ ہرگز سوائے ظن نہ رکھیں کہ وہ نفوس قدسیہ اپنی ذات کی ولایت ثابت کرنے کے لئے اور عوام میں اعتبار حاصل کرنے کے لئے اظہار کرامات کرتے ہیں۔ وہ ہرگز اس مقصد کے لئے ایسا نہیں کرتے۔ ان عظمائے امت پر آپ یہ اعتراض بھی نہ کریں کہ ان پر کرامات کا چھپانا واجب تھا پھر انہوں نے کرامات کا اظہار کر کے برکات سے محرومی کیوں اختیار فرمائی؟ آپ یہ یقین رکھیں کہ ان عالی مقام عارفوں نے صحیح حکمتوں اور پر خلوص نیتوں سے محض رضائے الہی اور دین مبین کی ضرورت کے لئے اظہار کرامات فرمایا ہے اور وہ اس مسئلہ میں صاحب معجزات سید المرسلین صلی اللہ علیہ وسلم کے جانشین اور خلفاء ہیں۔ اور اکثر کرامات ان سے از خود صادر نہیں ہوتیں بلکہ بلا اختیار اللہ کریم ان سے صادر کرتے ہیں۔ ہماری تو دعا ہے کہ اللہ کریم ہمیں ان کی برکات سے مستفیض فرمائے اور ان پر معرض ہونے سے ہمیں بچائے۔ کیونکہ وہ اللہ کے دوست اور ولی ہیں۔ اور اللہ کریم نے حدیث قدسی میں ارشاد فرمایا ہے کہ ”جو میرے کسی ولی کو اذیت و دکھ پہنچاتا ہے تو میرا اس کے خلاف اعلان جنگ ہے“ یعنی میں اسے بتا دیتا ہوں کہ میں بھی اس سے جنگ کرنے والا اور دشمنی رکھنے والا ہوں۔ علمائے امت فرماتے ہیں کہ ڈرانے کا اتنا شدید انداز صرف دو آدمیوں کے لئے اختیار فرمایا ایک اولیائے کرام کو ایذا دینے والا اور دوسرا سودخور۔ ہم دین، دنیا اور آخرت میں اللہ کریم سے عافیت اور معافات کاملہ چاہتے ہیں۔

سیدی ابن عربی کے ان طویل اقتباسات کے بعد اب ذرا حضرت امام یافعی رحمہ اللہ کے اعتقادات بھی ان کی کتاب ”روض الیاحین“ سے پڑھتے جائیں۔

امام یافعی کا مخالفین اولیاء کے متعلق نظریہ

منکرین کرامات کی کئی اقسام ہیں کچھ لوگ ایسے ہیں جو مطلقاً اور کلی طور پر کرامات کے منکر ہیں یہ معروف مذہب کے علمبردار ہیں مگر توفیق خداوندی سے محروم ہیں۔ کچھ لوگ ایسے بھی ہیں جو اپنے ہمعصر اولیاء کی کرامات کے تو منکر ہیں مگر متقدمین کی کرامات کے قائل ہیں مثلاً وہ حضرات معروف، ہل اور جنید وغیرہم رضوان اللہ علیہم اجمعین کی کرامات کو مانتے ہیں۔ اس گروہ کے متعلق حضرت شیخ ابوالحسن شاذلی رحمہ اللہ فرماتے ہیں کہ یہ تو اسرائیلیوں کے ہم نوا ہوئے کہ انہوں نے حضرت موسیٰ علیہ السلام کی تصدیق کی مگر سید الکمل حضرت محمد رسول اللہ صلی اللہ علیہ وسلم کی تکذیب کر دی کیونکہ وہ حضور صلی اللہ علیہ وسلم کے ہم زمان تھے (تو جس طرح حضور کریم صلی اللہ علیہ وسلم کے زمانے میں یہود نے آپ کی تکذیب کی مگر موسیٰ علیہ السلام کے زمانے میں نہ ہونے کی وجہ سے ان کی تصدیق کی اسی طرح یہ گروہ بھی اپنے عصر کے اولیاء کی تکذیب اور متقدمین کی تصدیق کرتا ہے۔ مترجم) منکرین کا تیسرا گروہ کہتا ہے کہ اللہ تعالیٰ کے ولی بھی ہوتے ہیں اور ان کی کرامتیں بھی ہوتی ہیں لیکن اپنے زمانے کے کسی معین آدمی کے لئے وہ کرامات نہیں مانتے۔ یہ بھی محروموں کا گروہ ہے کیونکہ جو کسی معین و مخصوص کو تسلیم نہیں کرتا وہ کسی ولی سے بھی نفع حاصل نہیں کر

سکتا۔ ہم اللہ سے توفیق اور انجام بخیر کی دعا کرتے ہیں۔ امام شافعی فرماتے ہیں کہ کسی بہت بڑے عالم سے کرامات اولیاء کے متعلق سوال کیا گیا کہ کیا کرامات حق ہیں یا نہیں؟ تو انہوں نے جواب دیا اس کا کون مکر ہو سکتا ہے؟ اگر تمہیں کرامات کا علم نہیں اور تمہاری سمجھ میں یہ باتیں نہیں آتیں تو اللہ کریم کی طرف رجوع کیجئے۔ کیونکہ وہ جو چاہتا ہے کرتا ہے اور جو مرضی ہو اس کا حکم دے دیتا ہے (یعنی کرامات رضائے الہی اور قوت خداوندی سے صادر ہوتی ہیں تو کیا اللہ کریم ان کے صدور پر قادر نہیں۔ مترجم)

امام یافعی مزید فرماتے ہیں کہ ہم تو منکرین کرامات پر بہت متعجب ہیں وہ ان کا کیسے انکار کرتے ہیں جبکہ آیات کریمہ، احادیث صحیحہ آثار مشہورہ عظیم المرتبت انسانوں سے صادر ہونے والی حکایات اور سلف و خلف کے مشاہدات سے ثابت ہیں اور سب بلاد اسلامیہ میں اتنی کثرت و شہرت سے پھیلی ہوئی ہیں کہ حد و شمار میں نہیں لایا جاسکتا۔ اگر یہ منکرین اللہ کریم کے اولیاء و صلحاء کو ہوا میں اڑتا بھی دیکھ لیں تو چلا انھیں کہ یہ جادو ہے یا وہ گوئی پر اتر آئیں اور اولیاء کو شیطان کہہ دیں اس میں ذرہ برابر شک نہیں کہ جو توفیق خداوندی سے محروم ہو جاتا ہے وہ غیب میں حق کی تکذیب کرتا ہے اور حسد سے اسے جھٹلاتا ہے۔ لیکن اگر حق غیب سے شہادت میں آجائے اور عالم حسی میں جلوہ ریز ہو جائے تب بھی یہ حاسد اس کی تکذیب ہی کرتا جاتا ہے جیسا کہ خود ذات خداوندی نے جو اصدق القائلین ہے، ارشاد فرمایا:

وَكُذِّبْنَا عَلَيْكَ كُتُبًا فِي قُرْطَابٍ فَلَمَسُوا بِأَيْدِيهِمْ لَقَالَ الَّذِينَ كَفَرُوا إِنَّ هَذَا إِلَّا سِحْرٌ مُّبِينٌ ۝ (الانعام)

”اور اگر ہم تم پر کاغذ میں کچھ لکھا ہوا اتارتے پھر وہ اسے اپنے ہاتھوں سے چھوتے تب بھی کافر کہتے کہ یہ نہیں مگر کھلا جادو۔“ (1)

کرامات اور دوسری خارق عادت اشیاء میں فرق

میں نے اپنی کتاب ”حجتہ اللہ علی العالمین“ کے مقدمے میں معجزے اور دوسری خارق عادت اشیاء کے درمیان فرق بیان کر دیا ہے اور سب لوازمات ماوردی، شعرانی، قسطلانی اور ابن حجر وغیرہم رحمہم سے نقل کر دیے ہیں۔ ان عبارات کے اعادہ کی یہاں ضرورت نہیں یہاں صرف وہ ذکر ہوگا جو وہاں نہیں لکھا گیا۔ سیدی محی الدین ابن عربی نے خوارق عادت کی معرفت میں اپنی کتاب (2) کے ایک سو چھیالیسویں باب میں اشعار میں ارشاد فرمایا ہے:

1۔ دور حاضر کے گستاخان اولیاء اور شائقان صلحاء اپنے جبہ وقہ سیت امام یافعی رحمہ اللہ کے اس آئینہ حق نما میں اپنی مکروہ شکلیں ملاحظہ کریں اور اپنے اسلاف کے نظریات کو ملاحظہ فرمائیں کیا ان میں اور سابقہ منکرین میں کچھ فرق ہے؟ ہم سمجھتے ہیں کہ اس طویل عرصے میں ان کی گالیاں اپنے حقد میں سے زیادہ ہو گئی ہیں اور عقل کا خانہ بالکل ہی خالی ہو گیا ہے کیونکہ بقول امام یافعی رحمہ اللہ دشمن اولیاء اللہ کو توفیق خداوندی اور تائید ایزدی سے محروم کر دیا جاتا ہے اور یہ محرومین جب میدان خطابت میں آتے ہیں تو اس قسم کے گل کھلاتے ہیں کہ کلمہ طیبہ کا معنی یہ ہے نہیں کوئی گیارہویں کے لائق مگر اللہ، نہیں کوئی چھندوں کے لائق مگر اللہ، نہیں کوئی اچھا چڑھانے کے لائق مگر اللہ، نہیں کوئی روئے بنانے کے لائق مگر اللہ، نہیں کوئی زیارت پر جانے کے لائق مگر اللہ۔ ان گستاخان اولیاء کے ایسے معافی سن کر ان کے اسلاف کی رو میں قبروں میں وجد کرتی ہوں گی کہ بڑے میاں تو بڑے میاں چھوٹے میاں بھان اللہ۔ مترجم

2۔ فتوحات مکہ

خرق العوائد أقسام مقسمة أتق بها النظر الفكري مقصورة
منها معينة بالحق قائمة كالمعجزات على الإرسال مقصورة
وما سواها من الأقسام محتبل وليس للعلم في تعيينه صورة
وكلها في كتاب الله بينة فقف عليه تجدها فيه مسطورة
بشرى و سحر و مكرأ و علامته و كلها في كتاب الله مذكرة
فهذه خمسة أقسامها انحصرت للنظرين وفي الأكون مشهورة

۱۔ خارق عادت اشیاء کی کئی قسمیں نظر فکری نے قرار دی ہیں۔

۲۔ پہلی قسم وہ خارق عادت معجزات ہیں جو قائم بالحق ہیں اور ان کا تعلق رسالت سے ہے۔

۳۔ باقی اقسام احتمالی ہیں جنہیں علم یقینی صورت حقیقت نہیں دے سکتا۔

۴۔ یہ سب اقسام کتاب اللہ میں مذکور ہیں (1)۔

۵۔ معجزہ رسول کے علاوہ یہ چاروں قسمیں کتاب اللہ میں مذکور ہیں، بشری، بحر، مکر اور علامت۔

۶۔ یہ پانچ قسمیں ناظرین کے سامنے منحصر ہیں اور سب جہانوں میں مشہور ہیں (یہ چار معجزہ نبی کے ساتھ مل کر پانچ بن جاتی ہیں)۔

خارق عادت کی اقسام

معلوم ہونا چاہئے کہ خرق عادت کی کئی قسمیں ہیں کچھ وہ ہیں جن کا تعلق قوائے نفسیہ سے ہے کیونکہ اجرام عالم نفسی ہمتوں کی طرف منتقل ہوتے ہیں ان اجرام میں اللہ کریم نے یہی معاملہ جاری فرما رکھا ہے دوسری قسم کی خارق عادت اشیاء معلوم طبعی حیلوں سے وجود پذیر ہیں آپ فطریات وغیرہ کو دیکھ لیں علماء اس بات کو اچھی طرح جانتے ہیں۔ تیسری قسم توئی نفسیہ کی اقسام سے وہ ہے جسے اہل رصد طوائف کے ذریعے حروف کے نظم میں استعمال کرتے ہیں۔ چوتھی قسم یہ ہے کہ کچھ لفظ یاد کرنے والا دہراتا جاتا ہے تو ان الفاظ کے دہرانے سے ایسا فعل صادر ہوتا ہے جسے خارق عادت کہا جاتا ہے۔ دیکھنے والا تو دیکھتا ہے کہ جیسا بولنے والا کہہ رہا ہے اسی طرح عملاً ہو رہا ہے حالانکہ یہ آنکھ کا دھوکہ ہوتا ہے۔ حقیقت میں کچھ نہیں ہو رہا ہوتا۔ یہ تھیں وہ خارق عادت اشیاء جن کا تعلق قوائے نفسیہ سے تھا اب وہ خارق عادت اشیاء ملاحظہ ہوں جن کا تعلق جناب الہی سے ہے جو نہ تو انسانی عمل کی گرہ کشائیوں میں آتی ہیں اور نہ بشری قوت کی قہر سامانیوں کی محتاج ہوتی ہیں وہ تو انسان سے اس لئے ظہور پاتی ہیں کہ اللہ تعالیٰ اس سے انہیں ظاہر کرتا ہے یا اللہ کے امر و اعلان سے وہ بندہ ان کا مرجع و منبع بنتا ہے ان خارق عادت کی پھر کئی قسمیں ہیں: پہلی قسم معجزہ ہے معجزہ کی شرطیں اور صفات خاص اور معلوم ہیں دوسری قسم وہ ہے جسے معجزہ نہیں بلکہ آیت کہتے ہیں تیسری قسم وہ ہے جسے کرامت کا نام دیا جاتا ہے چوتھی قسم کو مؤیدہ کہتے ہیں، پانچویں قسم منبہ ہوتی ہے اسے باعث بھی کہتے ہیں

1۔ آپ کتاب خداوندی پر مطلع ہوں گے تو ان اقسام کو وہاں لکھا ہوا پائیں گے۔

(منہ جو بطور تنبیہ استعمال ہوا اور باعث جو کسی کام پر آمادہ اور براہیختہ کرنے کے لئے ظاہر ہو۔ مترجم) چھٹی قسم کا نام جزاء ہے۔ ساتویں قسم مکروا استدراج ہے۔ ان سب کی بندگان خدا کے نزدیک علامات ہیں اگرچہ ان لوگوں کو علم نہ ہو کہ کس قسم کی کرامت ظاہر ہو رہی ہے۔ لیکن معجزات میں یہ بات نہیں ہوتی، بلکہ نبی کو اس کی ماہیت کا علم ہوتا ہے۔ جن کرامات کی نسبت اللہ کریم کی ذات والا صفات سے ہے ان سب میں سوائے معجزہ و آیت کے یہ احتمال باقی رہتا ہے کہ کیا یہ عنایت الہیہ ہے یا عنایت الہیہ نہیں۔ معجزہ و آیت میں لازماً عنایت خداوندی شامل ہوتی ہے کیونکہ وہ خبر دینے والے نبی کے صدق کی تائید کے لئے ہوتی ہے ان دونوں میں احتمال و شک پیدا ہو جائے تو نبوت بازیچہ اطفال بن جاتی ہے اور عقائد کی عمارت گر پڑتی ہے لیکن باقی اشیاء و اقسام میں احتمال عنایت الہی ہوتا ہے، یقین و حزم وہاں نہیں ہوتا۔

فلسفہ کرامات

آئیے پھر ہم اپنے موضوع کی طرف پلٹتے ہیں خرق عادت اور کرامت اس لئے اولیاء کو ملتی ہے کیونکہ انہوں نے اپنے نفس میں خارق عادت پیدا کر لی ہوتی ہے کہ نفس کی طبیعت کے خلاف وہ کام کرتے ہیں حتیٰ کہ مباح چیزوں سے بھی نفس کو دور رکھتے ہیں۔ شیطان نفس کے سامنے جن چیزوں کو مزین کر کے پیش کرتا ہے وہ اپنے نفس کو ان سے بھی دور رکھتے ہیں۔ اگر ترک واجب پر شیطان آمادہ کرے تو اس کی بات بھی نہیں مانتے۔ جب نفس کو عادت سے ہٹا کر انہوں نے خلاف عادت تک پہنچایا اور یہ سب رضائے خداوندی کے لئے ہوا تو اللہ کریم اس عالم کون و فساد میں ان کے لئے نقص عادت پیدا فرما دیتا ہے اور ان سے وہ کام ظہور پذیر ہوتے ہیں جو خارق عادت ہوتے ہیں۔ دلوں کی بات سمجھنا، فضا میں اڑنا وغیرہ اسی قبیل سے ہیں۔

کتاب ”مواقع النجوم“ اور فلسفہ مناسبت

ہم نے ان کرامات کی مختلف قسمیں اور ان کے مراتب و نتائج اپنی کتاب ”مواقع النجوم“ میں بیان کئے ہیں۔ اس جیسی ترتیب والی کتاب ہمارے علم میں نہیں ہاں اس کے مضامین اور کتابوں میں بھی مل سکتے ہیں۔ یہ کتاب اگرچہ چھوٹی سی ہے مگر صحیح انداز اور بڑے نفع والی کتاب ہے۔ جو ہم نے اس میں مناسبت کا تذکرہ کیا ہے اور مناسبت ہی اس دنیا کے وجود کی اصل ہے۔ اور یہ واضح بات ہے کہ خرق عادت بھی دنیا میں شامل ہے۔

آیات معقودہ اور غیر معقودہ

اس عالم کون و فساد میں آیات الہیہ دو قسم کی ہیں ایک معقودہ (مطابق عادت) اور دوسری غیر معقودہ (خلاف عادت) ہیں۔ آیات معقودہ اللہ سے فہم پانے والے خاص لوگ تبدیل کر سکتے ہیں جو خاصان خدا نہیں وہ ان میں اس لئے تبدیلی نہیں لا سکتے کہ انہیں ان آیات کے بارے اللہ کریم کے ارادے کا علم نہیں ہوتا۔ قرآن حکیم ان آیات معقودہ کے ذکر سے بھرپور ہے مثلاً رات اور دن کا اول بدل، بارشوں کا برسنہا، نباتات کا اگنا، سمندروں میں جہازوں کی نازک خرامیاں، زبانوں اور رگوں کی رنگارنگی، تجارت کی غرض سے رات اور دن اسفار۔ یہ سب آیات معقودہ ہیں لیکن قرآن نے اعلان کیا کہ آیات عقلمند، سماعت

شعار، منبع تفقہ، مرکز ایمان و علم اور مرجع ایتقان و تفکر قوم کے لئے ہی ہیں اور ساری کائنات میں ان صفات سے موصوف ہو کر کوئی بھی ان آیات کے علم کے لئے اولیائے کرام کے سوا سراونچا نہیں کرتا۔ کیونکہ قرآن کی گہرائیوں میں اترنے والے اور اللہ کے خاص یہی اولیائے کرام ہیں جو اہل قرآن ہیں۔

اب آئیے آیات کی دوسری قسم یعنی آیات غیر معقودہ کی طرف تو یہ وہ ہیں جنہیں خارق عادت کہا جاتا ہے۔ یہ عوام کے دلوں اور جانوں پر اثر کرتی ہیں مثلاً زلزلوں کا ہونا، سورج و چاند کو گرہن ہونا، جانوروں کا بول پڑھنا، پانی پر چلنا یا ہوا میں اڑنا، مستقبل کی خبریں دینا، دلوں کے بھید بتانا، اس عالم سے کھانا، تھوڑے سے کھانے کا بہت سے لوگوں کو کافی ہو رہنا وغیرہ، خارق عادت اشیاء ہیں جنہیں عوام خصوصاً قابل اعتبار سمجھتے ہیں۔ اگر خرق عادت انسان کامل کو استقامت عطا نہیں کرتی اور اس کے ذریعے سے براہیختگی اور آمادگی راہ خدا کی طرف نہیں ہوتی جو کہ ہونی چاہئے تھی اور نہ ہی وہ دنیا کے عمل بسانے کے کام آتی ہے تو وہ کرامت نہیں بلکہ مکروا استدراج ہے اس کو کید متین کہا جاتا ہے۔ یہ تو مخالفت خدا کا ایک مظہر ہے۔ اس میں عارفوں کا ایک خاص بھید ہے چونکہ اس کے ظاہر کرنے میں عموماً ضرر ہوتا ہے لہذا ہم اسے ذکر نہیں کرنا چاہتے اور جو معلوم ہو اسے ذکر کرنا ضروری بھی تو نہیں ہوتا۔ خرق عادت صرف پہلی دفعہ ہوتا ہے اگر اسے دہرائیں تو پھر وہ خرق عادت نہیں بلکہ عادت بن جاتا ہے لوگوں کو اس کی حقیقت معلوم نہیں، میں آپ کے سامنے اصلیت بیان کر رہا ہوں۔ خدا کرے آپ میری بات سمجھ جائیں۔ الوہیت اعادہ سے ماوراء ہے لیکن امثال پردہ بن جاتی ہیں ان نابیناؤں کی آنکھوں پر جو حیات ظاہریہ کو تو جانتے ہیں لیکن وہ آخرت سے غافل ہیں جو مثل ثانی کا عین وجود ہے۔ لہذا ایسے اندھوں کوئی تخلیق میں اشتباہ و شک ہے (اگر یہ لوگ غور کرتے تو انہیں پتہ چلتا) کہ ممکنات غیر متناہیہ ہیں اور قدرت نافذ ہے اور اللہ خلاق ہے بتائے پھر نکرار کہاں ہے؟ کیونکہ نکرار تو صرف اعادہ سے ہی حاصل ہوتا ہے اور اعادہ خرق عادت ہے (1) یہاں حضرت شیخ اکبر رحمہ اللہ کے ارشادات ختم ہوئے۔ یہ اقتباسات فتوحات مکہ کے باب ایک سو چھیاسی سے لئے گئے ہیں اس عبارت میں انہوں نے اپنی کتاب ”مواقع النجوم“ کا بھی ذکر فرمایا۔

وہ مختصری حجم کی کتاب ہے مگر اس کے فوائد بہت بڑے ہیں۔ یہ کتاب پرانے خط میں لکھی میرے پاس موجود ہے قریباً ایک سو ورق ہیں اور حضرت شیخ اکبر نے ۵۹۵ھ میں اسے زیور تحریر سے آراستہ فرمایا تھا۔

ابن عباد اور فلسفہ تخصیص و تخیل

اب آئیے حضرت عارف حقانی سیدی امام شیخ محمد بن عباد رندی نے ”الحکم العطایہ“ میں اس ارشاد کی شرح میں جو کچھ ارشاد فرمایا ہے وہ بھی نظر سے گزارتے جائیں کہ جس کی تخصیص ثابت ہو جائے اس کی تخیل بھی درجہ کمال تک پہنچ جائے،

1۔ حضرت کا مقصد یہ ہے کہ اگر ایک ہی نوعیت کی کرامت کا اظہار ہو تو وہ عادت کے مطابق اس اعادہ سے نہیں ہو جائے گی کیونکہ وہ ممکن تھی اور ممکنات لامتناہی ہیں۔ قدرت خداوندی مسلسل جاری ہے اور خالق اللہ کریم ہے تو پھر لامتناہی ممکنات اور غیر ختم قدرت کے باوجود تخلیق میں اعادہ کیسے ہوگا جب اعادہ نہیں ہوگا تو نکرار نہیں آئے گا جب نکرار نہ ہو تو پھر وہ کرامت اعادہ کی صورت میں عادت نہ بن سکی۔ مترجم

ضروری نہیں۔“ تخصیص سے یہ مراد ہے کہ اللہ کریم اپنے کسی بندے پر عنایت و لطف اور اثر و رعایت کے دروازے وا کر دے اور اگر یہ کیفیت دوام پالے تو عرفان الہی کا تحقق ہو جاتا ہے۔ وہ غیر خدا اور عالم کون و فساد سے خلاصی پا کر ہمہ تن متوجہ الی اللہ ہو جاتے ہیں۔ اس مقام پر پہنچ کر یہ حضرات مقربین میں سے بھی درجہ خواص پالیتے ہیں۔ یہ علم الہی میں مستغرق اور محبت خداوندی میں محو ہو جاتے ہیں اور کچھ حضرات کو اللہ کریم کمال کی چونیاں سر کرنے کی توفیق عطا فرمادیتا ہے اور انہیں ان کے حال کے مناسب علوم و اعمال عطا فرما کر ان کی تربیت کرتا ہے یہ عام مقربین ہیں یہ عابد و زاہد حضرات اصحاب یحییٰ میں سے چیدہ و خاص ہیں۔ یہ مجاہدہ و اوراد والے ہیں یہ حضرات اگرچہ کرامات کے لطائف اور طاعات و عبادات کے عطا شدہ وظائف میں جو مولا کریم نے انہیں عطا فرمائے ہوتے ہیں پہلے گروہ مقدس کے سہیم و شریک ہیں مگر وہ پھر بھی گروہ عالی کی طرح اپنی جانوں کے خیال و رویت اور اپنے نصیب و حصہ کی رعایت سے بالکل الگ نہیں ہوئے اسباب سے ان کا تعلق منقطع نہیں ہوا اور حجاب کے وجود سے ان کا ربط نہیں ٹوٹا۔ اس دوسرے گروہ کو اللہ کریم کبھی یہ خصوصیت عطا فرمادیتا ہے کہ ان کے ہاتھوں یا ان کے سبب سے کرامات کا اظہار ہوتا ہے تاکہ ان کے نفوس کو دولت تسکین ملے اور یقین کے پودے ان کے دلوں میں جڑیں گاڑ سکیں۔ پہلے گروہ عالی کو کرامات نہیں عطا ہوتیں، اس لئے کہ وہ یقین، قوت اور تمکین کے اس اعلیٰ درجہ پر فائز و راسخ ہوتے ہیں کہ انہیں مزید ضرورت ہی نہیں ہوتی۔

حضرت سہروردی رحمۃ اللہ علیہ کے ارشادات

اسی حقیقت کو ”عوارف المعارف“ کے مصنف حضرت شیخ شہاب الدین سہروردی رحمۃ اللہ علیہ نے یوں بیان فرمایا ہے کہ کبھی راز ہائے قدرت پر بذریعہ کشف مطلع ہونے والے شخص سے وہ شخص مرتبہ میں آگے بڑھ جاتا ہے جسے یہ کشف حاصل نہیں ہوتا۔ اس لئے کہ اسے اللہ کریم نے صرف معرفت کے دریا میں مستغرق کر دیا ہوتا ہے اب یہ قدرت جو کشف پر دوسرے کو حاصل ہوئی ہے یہ قادر کے اثر و نتیجہ کے طور پر اسے ملی ہے اب جو قادر کے قرب سے سرشار ہے وہ قدرت کے کسی بھی عنوان کو نہ عجیب و غریب سمجھتا ہے اور نہ ہی اسے کثیر کہتا ہے وہ تو دیکھتا ہے تو قدرت خود عالم حکمت کے اجزا کے پردوں سے اس پر تجلی ریز ہو رہی تھی۔ حضرت شبلی رحمۃ اللہ علیہ سے پوچھا گیا کہ حضرت ابوتراب کو صحرا میں بھوک لگی تو انہیں دکھائی دیا کہ سارا صحرا کھانا بن گیا ہے۔ حضرت شبلی نے فرمایا یہ تو ایک ایسا بندہ ثابت ہوئے جن سے رفاقت کا برتاؤ ہوا اور نرمی کی گئی لیکن اگر وہ ولایت کے مقام تحقیق تک پہنچ جاتے تو وہ ان کی طرح کھاتے پیتے جنہوں نے ارشاد فرمایا تھا:

أَبِيتُ عِنْدَ رَبِّي يَطْعَمُنِي وَيَسْقِينِي

”میں اپنے رب کے پاس رات گزارتا ہوں وہ ہی مجھے کھلاتا اور پلاتا ہے۔“

مقاصد کرامت اور حضرت ابن عباد رحمۃ اللہ علیہ کا نظریہ

امام محمد بن عباد رندی نے ”لطائف المہمن“ میں ارشاد فرمایا ہے کہ کرامات کبھی ولی کی اپنی ذات کے لئے اور کبھی دوسروں کے لئے ظہور پاتی ہیں اگر وہ خود ولی کے لئے ظاہر ہوں تو ان کا مطلب ہے کہ قدرت خداوندی اور اس کی فردیت و احدیت پر وہ دال ہوتی ہیں اور اس بات کی دلالت ہوتی ہیں کہ قدرت خداوندی محتاج اسباب و علل نہیں اور وہ ذات بے مثل عادات پر حاکم ہے عادات اس پر حاکم نہیں (کہ خلاف عادت کے ظہور پر وہ قادر نہ ہو) یہ سب عادات و وسائط اور علل و اسباب تو صرف اس کی قدرت عالیہ کے حجاب اور اس کی احدیت کے سورج کے لئے سحاب ہیں جو ان حجابات میں کھو جاتا ہے وہ رسوا ہو جاتا ہے اور جو ان پردوں کو تار تار کر کے حریم ناز تک جا پہنچتا ہے وہی عنایات کا وصال پانے والا ہے پھر حضرت محمد شیخ ابوالحسن کا حوالہ دیتے ہوئے فرماتے ہیں: شیخ ابوالحسن رحمۃ اللہ علیہ نے فرمایا کہ کرامات کا فائدہ یہ ہے کہ اللہ تعالیٰ کے علم، قدرت، ارادے اور صفات ازلیہ کا یقینی تعارف حاصل ہو جاتا ہے اور یہ پتہ چلتا ہے کہ یہ صفات عالیہ اس ذات عالی میں اکٹھی ہیں جدا نہیں اور ایسا معاملہ ہے جس کا ذات خداوندی سے الگ ہونا مقصود نہیں گویا یہ سب صفات مل کر ایک صفت ہیں اور ایک ہی موصوف سے قائم ہیں جو شخص نور خدا سے منور ہو کر معرفت خداوندی حاصل کرتا ہے وہ اس شخص کی طرح نہیں جو نور عقل کے سہارے معرفت حاصل کرے۔ (1)

چونکہ بنیادی طور پر کرامات جن سے صدور پاتی ہیں، ان کے لئے تثبیت و اطمینان کا ذریعہ ہوتی ہیں لہذا ابتدائی ابتداء میں انہیں پاتے ہیں مگر مثنوی عالم انتہا میں انہیں نہیں پاتے کیونکہ یہ اہل نہایت (درجہ کمال کے اولیاء) یقین، قوت اور تمکین میں اتنے راسخ ہو چکے ہوتے ہیں کہ انہیں کسی مثبت و ذریعہ کی ضرورت نہیں رہتی۔ آپ اسلاف کرام رحمۃ اللہ علیہ کو ملاحظہ فرمائیں۔ اللہ کریم نے انہیں حسی کرامات کے ظہور کا محتاج نہیں بنایا تھا کیونکہ ان کے پاس معارف غیبی اور علوم شہودی موجود تھے کبھی پہاڑوں کو بھی لنگر کی ضرورت پیش آئی ہے؟ (پھر عظمت اسلام کیوں محتاج کرامت ہوں) کرامت تو صرف اس لئے تھی کہ احسان خداوندی میں شک نہ آئے اور جس سے ظاہر ہوئی ہے اسے اللہ کی معرفت حاصل ہو اور اسے استقامت خداوندی کی شہادت میسر آئے (اور یہ سب مبادیات میں ہوتا ہے)۔

کرامات کیا ہیں؟

کرامات کے متعلق تین گروہ بن گئے ہیں: ایک گروہ نے کرامات کو مقصود قرار دے دیا ہے اگر کسی سے کرامات ظاہر

1۔ علامہ اقبال مرحوم نے کیا خوب فرمایا:

گزر جا عقل سے آگے کہ یہ نور چراغ راہ ہے منزل نہیں ہے

دوسرے مقام پر ارشاد ہوا:

درون خانہ ہنگامے ہیں کیا کیا چراغ رہگذر کو کیا خبر ہے

یعنی عشق اور نور خداوندی کے مقابل عقل چراغ راہ سے زیادہ نہیں۔ مترجم

1۔ حضرت شبلی کا اشارہ حدیث شریف کی طرف ہے مطلب یہ ہے کہ خارج سے کھانے کی کیا ضرورت ہے باطن اپنی غذا نور خدا سے حاصل کر سکتا ہے بشرطیکہ مقام تحقیق حاصل ہو۔ مترجم

ہوں تو اس کی تکریم و تعظیم کریں گے اور اگر ظہور کرامات نہ ہو تو اس کا ساتھ چھوڑ دیں گے اور تعظیم و تکریم سے منہ موڑ لیں گے۔ دوسرا گروہ سرے سے کرامات کے خلاف ہے وہ کرامات کو دھوکہ کہتے ہیں اہل ارادہ کرامات کے ذریعے دھوکہ کھاتے ہیں تاکہ وہ ان کے حصول کے بعد رک جائیں اور آگے نہ بڑھ سکیں تاکہ اس مقام پر نہ پہنچ سکیں جس کے وہ اہل نہیں۔ ابو تراب بخشی نے حضرت ابو العباس رقی سے پوچھا کہ آپ کے ساتھی ان کرامات کے متعلق کیا رائے رکھتے ہیں جن کے ذریعے اللہ تعالیٰ اپنے بندوں کو عزت بخشا ہے۔ حضرت نے جواب دیا میں تو سمجھتا ہوں کہ سب لوگ کرامات کو تسلیم کرتے ہیں۔ ابو تراب بولے جو کرامات تسلیم نہ کرے وہ تو کافر ہو جاتا ہے میرا سوال یہ نہیں بلکہ میرا سوال یہ ہے کہ طریق احوال کے متعلق آپ کا کیا ارشاد ہے؟ ابو العباس بولے اس سلسلے میں میرے احباب کا کوئی ارشاد مجھے معلوم نہیں۔ ابو تراب فرمانے لگے آپ کے احباب کہتے ہیں کہ یہ اللہ کی طرف سے بہلا واپسے حالانکہ ایسا نہیں دھوکہ اور بہلا واپسے احوال و کیفیات تب ہوتیں کہ ولی انہیں پا کر سکون پالیتا اور خوش ہو جاتا۔ جب کرامات پا کر وہ نہ اترائے اور نہ سکون و قرار پائے تو یہ اولیائے ربانی کا مقام ہے یہ سارا مقولہ اس وقت جاری ہوا جب ابو تراب رحمہ اللہ کے ساتھی پیاس میں مبتلا ہوئے اور ابو تراب نے زمین پر ہاتھ مارا۔ پانی کا چشمہ جاری ہوا فرمانے لگے میں تو یہ پانی پیالے کے ذریعے پینا چاہتا ہوں۔ پھر زمین پر ہاتھ مارا ایک سفید شیشے کا گلاس لیا خود بھی پانی نوش فرمایا اور سب ساتھیوں کو بھی پلایا۔ حضرت ابو العباس فرماتے ہیں کہ سارے سفر میں مکہ شریف تک یہ پیالہ ہمارے پاس رہا۔ ابو العباس فرماتے ہیں کہ کرامات کے سلسلے میں قول فیصل یہ ہے کہ اللہ کریم کے ساتھ کسی اور حاجت کا طلب کرنا مناسب نہیں (کیونکہ اس طرح بحر احدیت سے رابطہ کٹ جاتا ہے اور کرامات غیر ہیں لہذا اس طرف توجہ نہیں ہونی چاہئے۔ مترجم) لیکن اگر کسی سے کرامات کا صدور ہو جائے تو یہ دلیل عظمت ہیں کیونکہ کرامات اس کی استقامت کی گواہ ہیں۔ اب رہی تیسری قسم کے ولی سے کسی اور کے لئے کرامت ظاہر ہو تو اس کا مطلب یہ ہوتا ہے کہ یہ دوسرا آدمی سمجھ لے کہ اس ولی خدا کا راستہ ٹھیک ہے تبھی تو کرامت ظہور پذیر ہو رہی ہے اب اگر وہ منکر ہوگا تو دولت اعتراف پالے گا۔ کافر ہوگا تو ایمان کی طرف رجوع کر لے گا۔ اگر ولی خدا کی خصوصیت میں اسے شک ہوگا تو کرامت دیکھ کر اس پر احسان خداوندی کا اعتراف کر لے گا۔

حضرت ابونصر سراج رحمہ اللہ کا نظریہ

اب حضرت ابونصر سراج کا کرامات کے متعلق ارشاد ملاحظہ ہو، فرماتے ہیں: میں نے حضرت ابوالحسن سے پوچھا کہ کرامات کا کیا مطلب ہے جبکہ اہل اللہ نے اپنے اختیار سے دنیا چھوڑ دی ہے (تو پھر کرامات کو اختیار کرنے کا کیا معنی ہوا) جب ترک دنیا کا اکرام و احترام انہیں حاصل ہے تو پھر پتھر کو سونا بنانے کے اکرام کی اولیائے کرام کو کیا ضرورت ہے؟ پھر کرامات سے احترام کے حصول کا مطلب کیا ہے؟ فرمانے لگے اللہ کریم اس لئے اولیاء کو کرامت نہیں عطا فرماتے کہ کرامات کوئی محترم چیز ہیں بلکہ ان کی عطا صرف اس وجہ سے ہوتی ہے کہ جب ان کے پاس رزق نہ ہو تو ان کے نفوس قدسیہ رزق کے لئے اضطراب و بیکاری نہ کریں بلکہ ان کرامات کو پا کر وہ پکار اٹھیں کہ جو ذات عالی پتھر کو سونا بنانے پر قادر ہے تو جہاں سے چاہے لاتعداد رزق بھی لاسکتی ہے اب جب رزق نہیں ہوگا تو یہ دلیل اپنے نفوس کو دے کر وہ انہیں دولت استقامت عطا کر

دیں گے اور اس طرح و سادس نفس کو کاٹ کر رکھ دیں گے اور اس طرح اپنے نفوس کو ریاضت و تادیب کے راستے پر گامزن کر دیں گے (حضرت ابونصر کے ارشاد کا مطلب بھی یہی ہوا کہ کرامات استقامت اور مقبولیت کی علامات ہیں اور یہی باقی حضرات کے ارشادات کا بھی خلاصہ تھا۔ مترجم)

پتھر سونا بن گیا

حضرت ابونصر اپنے ارشاد پر بطور استشہاد ایک واقعہ ابن سالم کے ذریعے سے نقل فرماتے ہیں کہ سہل بن عبد اللہ رحمہ اللہ نے واقعہ سنایا کہ بصرہ میں اسحاق بن احمد نامی ایک دنیا دار رہا کرتا تھا پھر اس نے دنیا اور اس کے سب مال و منال سے رخ موڑ لیا تو یہی اور حضرت سہل کی صحبت اختیار کر لی۔ ایک دفعہ حضرت سہل سے عرض کرنے لگا اے ابو محمد! (حضرت سہل کی کنیت) میری جان کو غذا اور قوت لایموت کا دھڑکا لگا رہتا ہے اور میری جان کا یہ واویلا ختم نہیں ہوتا۔ بس کھانے کی اشیاء ختم ہونے کا خوف دامن نہیں چھوڑتا، حضرت سہل نے ایک پتھر کی طرف اشارہ کر کے فرمایا اسے اٹھا اور اللہ تعالیٰ سے دعا کر کہ وہ اسے کھانا بنادے تاکہ تو کھا سکے۔ اسحاق نے عرض کیا حضور! کوئی اس سلسلہ میں میرا امام بھی ہو جس نے ایسا کر دکھایا ہوتا کہ میں اس کی پیروی میں ایسا کر سکوں (یعنی انہوں نے قرآن و سنت سے دلیل مانگی) حضرت سہل نے فرمایا تیرے اس سلسلہ میں جناب حضرت ابراہیم علیہ السلام امام ہیں جنہوں نے فرمایا تھا:

رَبِّ اَمْرًا كَيْفَ تُخَيَّرُ النُّبُوَّۃُ قَالَ اَوَّلَهُمْ ثُمَّ مِنْ قَالِ بَلٰى وَلٰكِنْ لِّيُظْمِنَ قَلْبِي (البقرہ: 260)

”اے رب میرے! مجھے دکھا دے تو کیونکر مردے جلانے کا فرمایا کیا تجھے یقین نہیں؟ عرض کی یقین کیوں نہیں مگر یہ چاہتا ہوں کہ میرے دل کو قرار آ جائے۔“

آیت میں یہ معنی موجود ہے کہ نفس عین کو دیکھ کر ہی اطمینان پاتا ہے ورنہ اس کی جبلت میں شک ہے وہ شک کرتا ہی رہتا ہے۔ تبھی تو سیدنا حضرت ابراہیم علیہ السلام نے عرض کی: میرے رب! مجھے دکھا کہ تو مردوں کو کس طرح زندہ کرتا ہے تاکہ دیکھ کر مجھے اطمینان نفسی حاصل ہو اگرچہ میرا اس بات پر ایمان ہے کہ تو مردوں کو زندہ کر دیتا ہے لیکن نفس تو آنکھ سے دیکھ کر ہی مانتا ہے۔ ابونصر فرماتے ہیں یہی حال اولیائے کرام کا ہے کہ کرامات کا اظہار بھی اس لئے اولیاء سے ہوتا ہے تاکہ وہ اپنے نفوس کو تہذیب و تادیب کے زیور سے آراستہ کر سکیں اور یقین و ایقان میں اضافہ کے نور سے مستحضر ہو سکیں۔ حضرت ابونصر کے کلام کو ملاحظہ فرمانے کے بعد ایک عالم کامل کا ارشاد بھی ملاحظہ فرماتے جائیں۔ وہ کہتے ہیں کہ سچے مگر خود رفته لوگوں سے ہی میں نے یہ کرامات ملاحظہ کی ہیں، وہ کہتے ہیں:

وضو کا پانی سونا اور چاندی بن گیا

حضرت سہل بن عبد اللہ رحمہ اللہ کے پاس ایک ایسا ہی شخص تھا۔ ایک دن کہنے لگا کہ حضرت! میں جب وضو کرتا ہوں تو پانی میرے سامنے دو شاخیں بن کر بہنے لگتا ہے ایک شاخ سونے کی ہوتی ہے اور دوسری شاخ چاندی کی، حضرت سہل نے اسے جواب دیا کیا تجھے معلوم نہیں کہ جب بچے روتے ہیں تو انہیں بہلانے کے لئے زیور اور کھلونے دیئے جاتے ہیں۔

گرم لوہا برف بن گیا

حضرت جعفر خالدي مرحوم نے حضرت جنید بغدادی رحمۃ اللہ علیہ سے روایت و حکایت بیان کی ہے کہ ایک دفعہ میرے پاس حضرت ابو حفص نیشاپوری، حضرت عبداللہ رباطی اور دوسرے لوگوں کے ساتھ تشریف لائے۔ ان کے ساتھ ایک بہت کم گو گنجا آدمی بھی تھا۔ وہ ایک دن حضرت ابو حفص سے کہنے لگا کہ سابقہ حضرات کے پاس تو ظاہری کرامات و آیات تھیں آپ کے پاس کچھ بھی نہیں۔ حضرت ابو حفص نے فرمایا میرے ساتھ چل، وہ اسے لوہاروں کے بازار میں لے گئے ایک بڑی بھٹی پر بچنے ایک لوہے کا بڑا سا ٹکڑا گر مایا گیا۔ حضرت ابو حفص رحمۃ اللہ علیہ نے بھٹی میں ہاتھ ڈال کر گرم گرم لوہا پکڑ لیا بھٹی سے نکالا تو وہ شہنشاہ تھا، فرمانے لگے اب تجھ پر یہ کافی ہوگا کچھ لوگوں نے سوال کیا کہ حضرت آپ نے اپنے نفس کی طرف سے اس کرامت کا اظہار فرمایا (حالانکہ اولیائے کرام اس سے اجتناب فرماتے ہیں) تو جواباً ارشاد ہوا اس کا حال بدل رہا تھا اگر میں کرامت ظاہر نہ کرتا تو اس کا حال بدل جاتا۔ اب آپ نے یہ کرامت اس کے حال کے تحفظ اور اس کے ایمان کی زیادتی کے لئے محض شفقت فرماتے ہوئے ظاہر فرمائی اور اسے خصوصیت سے نوازا۔ ورنہ عام حالات میں عارف اظہار کرامات سے بچتے ہیں اور محقق صوفیان کے اظہار سے ڈرتے ہیں۔

ہرن خود ذبح ہونے کے لئے حاضر ہوا

حضرت ابو حفص یا کسی اور صاحب سے مذکور ہے کہ وہ اپنے احباب کے ساتھ جلوہ افروز تھے کہ پہاڑ سے اتر کر ایک ہرن آیا اور ان کے قریب بیٹھ گیا۔ یہ دیکھ کر ابو حفص رو پڑے۔ رونے کا سبب پوچھا گیا تو فرمایا آپ میرے آس پاس بیٹھے تھے میرے دل میں خیال آیا کہ اگر میرے پاس بکری ہوتی تو میں اسے تمہارے کھانے کے لئے ذبح کرتا۔ جب یہ ہرن میرے پاس آ بیٹھا تو میں نے اپنے نفس کو فرعون کے مشابہ سمجھا کہ اس نے بھی اللہ تعالیٰ سے سوال کیا تھا کہ دریائے نیل کو اس کے ساتھ جاری کرے اور اللہ کریم نے ایسا کر دیا تھا۔ میں پھر رو پڑا اور اپنی تمنا کی لغزش سے معافی چاہی اب ہرن کو آزاد کرتا ہوں۔

ہم آہووان صحرا سر خود نہادہ برکف بہ امید آنکہ روزے بہ شکار خواہی آمد

(خسرو)

مراد حق میں فنا

مروی ہے کہ ابدال میں سے کسی صاحب نے شیخ ابو مدین رحمۃ اللہ علیہ کے ایک شاگرد سے کہا کیا وجہ ہے کہ ہمارے سامنے تو کوئی چیز نہ سخت ہوتی ہے اور نہ رکھتی ہے۔ اور ان پر معمولی کام بھی رکاوٹ ہیں حالانکہ ہم ان کے مرتبہ و مقام کے متنی ہیں اور انہیں ہمارے مقام کی مطلقاً تمنا نہیں۔ جب یہ بات ابو مدین کو معلوم ہوئی تو فرمایا ہم نے اپنی مرادیں اللہ کریم کی مرادوں کے مقابلے میں چھوڑ دی ہیں۔

پانی کنوئیں سے باہر پھلکنے لگا

ایک بزرگ صحرا میں چل رہے تھے کہ ایک کنوئیں تک پہنچے تو پانی کنوئیں کے کنارے تک آ گیا۔ کہنے لگے مجھے معلوم ہے کہ آپ اس بات پر اے اللہ! قادر ہیں لیکن یہ میری طاقت سے باہر ہے اگر آپ کسی بدوی کو متعین فرمادیتے کہ وہ مجھ سے چند دفعہ ہاتھ ملاتا اور پانی کے چند گھونٹ پلا دیتا تو میرے لئے زیادہ درست ہوتا اور پھر میں یہ بھی جان لیتا کہ یہ نرمی و رفق بدوی کی طرف سے نہیں بلکہ آپ نے یہ نرمی اسے میرے لئے عطا کی ہے۔

اولیائے امت کے انداز

یحییٰ بن معاذ رحمۃ اللہ علیہ فرماتے ہیں جب آپ کسی آدمی کو دیکھیں کہ وہ آیات و کرامات کا دلدادہ ہے تو سمجھ لیں کہ اس کا طریق ابدال جیسا ہے اور جب وہ آلات و نعمات کو مرکز تو جہات سمجھے تو آپ سمجھ لیں کہ اس کا طریقہ اہل محبت کا طریقہ ہے اور پہلے کی نسبت یہ اچھا ہے، اب آپ دیکھتے ہیں کہ وہ ذکر میں محویت رکھتا ہے تو یقین جانیں کہ اس کا دل ”مذکور“ سے وابستہ ہے جس کا ذکر اس کی زبان کو متحرک رکھ رہا ہے تو ایسا شخص عارفوں کی راہ پر چل رہا ہے۔ یہ عارف سب سے اعلیٰ احوال کا مالک ہے۔ حضرت ابو یزید رحمۃ اللہ علیہ فرماتے ہیں کہ آغاز کار میں اللہ تعالیٰ مجھے آیات و کرامات دکھایا کرتے تھے۔ میں ان کرامات کی طرف نظر التفات نہ ڈالتا۔ جب اللہ تعالیٰ نے مجھے اس حال میں ملاحظہ فرمایا تو میرے سامنے اپنی معرفت کے دروازے کھول دیے۔ (یہاں حضرت محمد بن عباد رندی نے ”الحکم العطائیہ“ کی شرح میں علامہ شبلی، حضرت ابوالحسن، حضرت ابوالنصر، حضرت ابو حفص اور دیگر حضرات کے حوالے پیش فرمائے ہیں۔ مترجم)

یہاں کتاب کے مقدمہ کا مطلب اول اختتام پذیر ہوا، اب مطلب ثانی ملاحظہ ہو۔

مطلب ثانی

کرامات کی قسمیں

علامہ تاج الدین سبکی کی تحقیق

حضرت تاج الدین سبکی رحمۃ اللہ علیہ نے اپنی کتاب ”الطبقات الکبریٰ“ میں ارشاد فرمایا ہے کہ کرامات کی کئی قسمیں ہیں:

پہلی قسم

مردوں کا زندہ کرنا ہے۔ علامہ سبکی نے استشہاد حضرت ابو عبیدہ سری کا واقعہ نقل کیا ہے کہ غزوہ میں ان کی سواری مر گئی تو انہوں نے اللہ تعالیٰ سے دعا کی کہ ان کی سواری زندہ فرمادے تو ان کی سواری زندہ ہو گئی۔ دوسرا واقعہ حضرت مفرج دماینی رحمۃ اللہ علیہ کا ہے کہ انہوں نے بھونے ہوئے پرندوں سے کہا اڑ جاؤ تو وہ اڑ گئے۔ اسی طرح حضرت شیخ ابدال رحمۃ اللہ علیہ کا واقعہ ہے کہ انہوں نے مردہ بلی کو بلایا تو وہ ان کے پاس چلی آئی۔ حضرت غوث الاعظم رحمۃ اللہ علیہ سے بھی حکایت ہے کہ مرغی کا گوشت کھایا جا

چکا تھا کہ آپ نے فرمایا اللہ تعالیٰ کے حکم سے کھڑی ہو جو اللہ کے حکم سے جوگلی سڑی ہڈیوں کو زندگی کا پیغام دیتا ہے مرغی اٹھ کھڑی ہوئی۔ ایسا ہی واقعہ حضرت شیخ ابو یوسف دہمانی سے منقول ہے کہ وہ ایک میت کے پاس تشریف لائے اور تم باذن اللہ کا نعرہ مستانہ مارا تو مردہ اٹھ بیٹھا اور اس کے بعد کافی عرصہ تک زندہ رہا۔ اسی طرح ایک حکایت شیخ زین الدین فاروقی شافعی مدرس شامیہ رحمہ اللہ سے بھی منقول ہے جو امام سبکی کو ان کے فرزند ولی خدا شیخ فتح الدین یحییٰ نے سنائی کہ ان کے گھر چھت سے ایک چھوٹا سا لڑکا گر کر مر گیا۔ انہوں نے اللہ تعالیٰ سے دعا کی تو وہ بچہ زندہ ہو گیا۔ سبکی فرماتے ہیں کہ اس نوع کی کرامات اتنی زیادہ ہیں کہ انہیں بیان کے احاطہ میں نہیں لایا جاسکتا۔ میرا ان پر ایمان ہے لیکن کوئی ایسی روایت نہیں مل سکی کہ کسی ولی کے ہاتھوں کوئی ماضی بعید کا آدمی گلے سڑنے اور عظیم مریم ہو جانے کے بعد زندہ ہوا ہو اور پھر طویل عرصے تک جیتا رہا ہو۔ ایسا واقعہ اولیاء سے ثابت ہونے کا میں معتقد نہیں ہوں مگر سابقہ انبیاء کرام علیہم السلام سے ایسے واقعات ظہور پذیر ہوئے ہیں۔ یہ معجزات ہیں جہاں کرامات کی رسائی نہیں۔ یہ جائز ہے ایک نبی اپنی نبوت کے اختتام سے پہلے عرصہ ہائے دراز پہلے کی قوموں کو زندہ کر دے اور پھر زندہ ہونے کے بعد عرصہ دراز تک زندہ رہیں۔ لیکن میں اس بات کا معتقد نہیں ہوں کہ اب کوئی ولی ہمارے سامنے حضرت امام شافعی رحمہ اللہ اور حضرت امام اعظم رحمہ اللہ کو زندہ کر سکتا ہے اور وہ اس کرامت کی بنا پر لمبا عرصہ زندہ رہ سکتے ہیں جس طرح اپنے دور میں زندہ تھے بلکہ مختصر سے عرصہ کے لئے بھی وہ اس طرح زندہ نہیں ہو سکتے کہ وہ زندوں سے مل کر رہیں جس طرح وفات سے پہلے مل کر رہا کرتے تھے۔

دوسری قسم

مردوں سے باتیں کرنا ہے یہ تو پہلی نوع سے بھی زیادہ ہیں ایسی کرامات حضرت ابوسعید خرازی رحمہ اللہ اور حضور غوث اعظم رحمہ اللہ اور دیگر حضرات سے مروی ہیں۔ ان میں حضرت سبکی کے والد ماجد کے کچھ مشائخ بھی شامل ہیں۔

تیسری قسم

دریا کا پھٹ جانا اور سوکھ جانا، پانی پر چلنا، ایسی کرامات بھی لاتعداد ہیں۔ شیخ الاسلام سید المتاخرین حضرت تقی الدین دتیق العید سے بھی ایسی کرامات کا ظہور ہوا۔

چوتھی قسم

اعیان کو تبدیل کرنا ہے۔ شیخ عیسیٰ ہتاریمینی رحمہ اللہ سے مروی ہے کہ کسی آدمی نے ان کے پاس بطور تمسخر دو منکے شراب سے بھر کر بھیجے۔ آپ نے ایک کو دوسرے میں ڈالا اور فرمایا بسم اللہ پڑھ کر کھاؤ۔ لوگوں نے کھا یا تو وہ ایسا گھی تھا کہ اس جیسی مہک و رنگ والا گھی کبھی دیکھا نہیں گیا تھا۔ ایسی حکایات جن سے اعیان کو تبدیل کرنے کا ثبوت ملتا ہے، لاتعداد ہیں۔

پانچویں قسم

زمین کا لپٹ کر اولیاء کرام کے لئے مختصر ہو جانا۔ ایک بزرگ شہر طرسوس کی جامع مسجد میں تشریف فرما تھے کہ انہیں

حرم شریف کی زیارت کا اشتیاق ہوا۔ انہوں نے اپنا سر جھکا کر گریبان میں ڈالا جب گریبان سے سر نکالا تو وہ حرم شریف میں ذوق اشتیاق کی پیاس بجھا رہے تھے۔ اس نوع کی حکایات میں قدر مشترک یہ ہے کہ درجہ تو اتر تک پہنچی ہوئی ہیں ان کرامات کا منکر کوئی حیرت زدہ جھگڑا لوی ہو سکتا ہے۔

چھٹی قسم

جمادات و حیوانات کا ہم کلام ہونا۔ اس میں کوئی شک نہیں کہ یہ کرامت اولیاء امت سے بکثرت سرزد ہوتی رہی ہے۔ حضرت ابراہیم بن ادہم کی کرامت: حضرت ابراہیم بن ادہم رحمہ اللہ کا واقعہ، جس میں انار کا انہیں عرض کرنا کہ وہ اسے تناول فرمائیں۔ آپ (1) نے انار کھایا انار کا چھوٹا ہونا مگر آپ کے پکڑنے سے بڑھ جانا اور اس کی ترشی کا مٹھاس میں بدل جانا اور پھر درخت کا سال میں دو دفعہ آپ کی برکت سے پھل دینا مشہور و معروف ہے۔

ساتویں قسم

مرضوں کا دور ہو جانا۔ حضرت سری نے ایک آدمی سے روایت کی ہے جو انہیں پہاڑ میں ملا تھا اور اپا جھوں، اندھوں اور دوسرے مریضوں کو شفا دے رہا تھا۔

ایک مریض اور حضرت غوث اعظم رحمہ اللہ: اسی طرح حضرت غوث اعظم رحمہ اللہ سے مروی ہے کہ آپ نے ایک اپانچ، فاج زدہ، نابینا اور کوڑھ کے مارے لڑکے سے فرمایا: اللہ کے حکم سے کھڑا ہو جاؤ اٹھ کھڑا ہوا۔ گویا اسے کبھی کوئی تکلیف نہ تھی۔

آٹھویں قسم

حیوانات کا اولیاء کرام کے تابع ہونا۔ حضرت ابوسعید بن ابی الخیر مہینی کا شیر کے ساتھ معاملہ معروف ہے۔ ان سے پہلے حضرت ابراہیم خواص رحمہ اللہ سے بھی ایسا ہی واقعہ منقول ہے یہ تو حیوانات تھے۔ اس جماعت قدسیہ کی اطاعت تو جمادات نے بھی کی ہے۔

حضرت عزالدین اور ہوا: سلطان العلماء شیخ الاسلام عزالدین بن عبد السلام کی حکایت میں فرنگیوں کے حملہ کے وقت یہ ارشاد موجود ہے کہ اے ہوا! انہیں پکڑ لے۔

نویں قسم

زمانے اور وقت کا پھیل جانا۔

دسویں قسم

زمانے کا سکڑ جانا اور وقت کا مجدد ہو جانا، ان دونوں قسموں کا اندازہ و تقدیر ذہنوں کے لئے ایک مشکل مسئلہ ہے جو اس کرامت کے اہل ہیں اسلامی احکام کے مطابق اسے انہی کے حوالے کرنا بہتر ہے اس سلسلہ میں بھی لاتعداد واقعات موجود ہیں

(انہی کے حوالے کرنے سے اس آیت شریفہ کی طرف اشارہ ہے کہ امانتیں ان کے اہل و قابل لوگوں کی طرف لوٹا دو۔ مترجم)

گیارہویں قسم

دعا کا شرف قبولیت پانا۔ یہ تو بہت ہی زیادہ ہے ہم نے خود اولیائے کرام کی ایک پوری جماعت سے مشاہدہ کیا ہے۔

بارہویں قسم

زبان کا بات کرنے سے رک جانا یا کھل جانا۔

تیرہویں قسم

انتہائی نفرت کرنے والے دلوں کو کسی مجلس میں کھینچ لینا اور مطیع بنالینا۔

چودھویں قسم

کچھ غیوب کی خبر دینا یا کشف ہو جانا یہ تو اس حد تک اولیائے کرام سے منقول ہیں کہ انہیں شمار نہیں کیا جاسکتا۔

پندرہویں قسم

کھائے پیے بغیر عرصہ دراز تک صبر کیے رکھنا۔

سولہویں قسم

مقام تصرف پر فائز ہو کر تصرف کرنا۔ اولیائے کرام کی ایک جماعت سے بہت سے ایسے واقعات منقول ہیں۔

بارش ولی کے ساتھ چلی: یہ بھی مذکور ہے کہ ان میں سے کئی کے پیچھے پیچھے بارش چلا کرتی۔ متاخرین میں سے حضرت ابو

العباس شاطریسے بزرگ تھے کہ وہ درہموں کے بدلے بارش بیچا کرتے تھے۔ اس باب میں ان سے اتنی حکایات منقول ہیں

کہ ذہن کو جرات انکار نہیں ہوتی۔

سترہویں قسم

زیادہ کھانا کھانے پر قدرت ہونا۔

اٹھارہویں قسم

حرام کھانے سے محفوظ رہنا۔ حضرت حارث محاسبی سے منقول ہے کہ ان کی ناک تک حرام کھانے کی مہک اٹھتی تھی تو

اسے نہیں کھاتے تھے۔ کہا جاتا ہے کہ حرام کھانے کو دیکھتے ہی ان کی رگ رگ پھڑکنے لگ جاتی تھی۔ ایسی مثالیں ابو العباس

مری سے بھی حکایت ہوئی ہیں۔

انیسویں قسم

پردوں کے پیچھے دو جگہ کا مشاہدہ کرنا۔ جیسا کہ بیان ہوا ہے کہ حضرت ابو اسحاق شیرازی بغداد میں بیٹھ کر کعبہ شریف کا

مشاہدہ فرمایا کرتے تھے۔

بیسویں قسم

وہ ہیئت جو کچھ اولیائے کرام کو عطا ہوتی ہے کہ صرف انہیں دیکھتے ہی، دیکھنے والا مر جاتا ہے۔ جیسا کہ ابو یزید بسطامی

رحمہ اللہ کے ایک دیکھنے والے سے ہوا، یا ولی کے سامنے آدمی گنگ ہو جاتا ہے اور بول نہیں سکتا۔ یا وہ راز گل دیتا ہے جو شاید

اسے چھپانا چاہتا ہو۔ اور اسی قسم کی دیگر اشیاء جن کا اظہار بطور کرامت اولیائے عظام سے بکثرت ہوا ہے۔

ایکسویں قسم

اللہ تعالیٰ کی طرف سے کفایت و حمایت کا حصول جبکہ کوئی اس جماعت مقدسہ سے ارادہ شر کرے اور پھر اس شر کو اللہ

کریم خیر میں تبدیل کر دے۔ ایسا ہی واقعہ ہارون الرشید کا سیدنا امام شافعی رحمہ اللہ سے پیش آیا۔

باکیسویں قسم

مختلف اطوار و کیفیات کا تصور، اسی کو حضرات صوفیہ عالم الشال کا نام دیتے ہیں۔ اجسام و ارواح کی دو دنیاؤں کے

درمیان یہ حضرات ایک اور متوسط عالم کے قائل ہیں یہ عالم مثال ان کے ارشاد کے مطابق عالم اجسام سے زیادہ لطیف اور عالم

ارواح سے کثیف ہے یہی عالم مثال ہے جس میں ارواح جسمانی شکل اور متعدد اشکال میں ظاہر ہوتی ہیں۔ انہوں نے اپنے

نظریہ کے ثبوت کے لئے قرآن حکیم کے اس ارشاد سے دلیل لی ہے کہ سیدہ مریم علیہا السلام کے سامنے حضرت جبریل علیہ السلام

صورت انسانی میں تشریف لائے، ارشاد ہوتا ہے:

فَتَنَزَّلُ لَهَا بَشَرًا سَوِيًّا (مریم)

”وہ اس کے سامنے ایک تندرست آدمی کے روپ میں ظاہر ہوا۔“

ایک ولی اللہ کے کئی اشکال: حضرت قتیب البان موصلی سے حکایت ہے جو ابدال میں سے تھے کہ کسی شخص نے انہیں

نماز پڑھتے نہ دیکھا تو انہیں متہم کیا اور بڑی سختی کی آپ کئی صورتوں میں فوراً اس کے سامنے آئے اور فرمایا ان صورتوں میں سے

کس صورت میں تو نے مجھے نماز پڑھتے نہیں دیکھا؟ اولیاء کرام کے اس قسم کے واقعات بہت ہیں۔

سائل کو زیارت کعبہ کرادی: متاخرین میں سے کسی نے ایک بہت بوڑھے فقیر کو قاہرہ کے مدرسہ سیوفیہ میں بلا ترتیب وضو

کرتے پایا تو اسے کہا کہ جناب شیخ! آپ بلا ترتیب وضو فرما رہے ہیں؟ اس نے جواب دیا کہ میں تو ترتیب سے وضو کر رہا ہوں

لیکن آپ کو دکھائی نہیں دے رہا ہے۔ اگر تجھے نظر آتا تو یوں دیکھتا یہ کہہ کر سائل کا ہاتھ پکڑا اور اسے کعبہ مکرمہ کی زیارت کرادی

پھر اسے مکہ مشرف پہنچادیا۔ اس نے سچ مچ اپنے آپ کو مکہ میں پایا اور وہاں کئی سال ٹھہرا رہا۔ حکایت بہت طویل ہے۔

تیسویں قسم

اللہ کریم اولیائے کرام کو زمین کے ذخیروں کی اطلاع فرما دیتا ہے جیسا کہ حضرت ابو تراب رحمہ اللہ کا واقعہ گزر چکا ہے کہ

انہوں نے زمین پر پاؤں مارا تو ٹھنڈے بیٹھے پانی کا چشمہ ابل پڑا۔ ابن سبکی مرحوم فرماتے ہیں: میں کہتا ہوں کہ اس کرامت سے ثابت ہوتا ہے کہ اللہ کریم ایسی جگہ پانی پیدا فرما دیتا ہے جہاں پانی نہیں ہوتا اور زمین پاؤں مارنے والے کی مطہ بن جاتی ہے۔

لاٹھی کے نیچے سے پانی ابل رہا تھا: ایک اور صاحب سے مروی ہے کہ حج کے راستے میں وہ پیاسے ہوئے کسی کے پاس پانی نہ تھا انہوں نے ایک فقیر کو دیکھا کہ ایک جگہ وہ اپنی کھوئی گاڑے بیٹھے ہیں اور اس کے نیچے سے پانی بہہ رہا ہے۔ اس صاحب نے اپنا مشکیزہ بھی بھر لیا اور باقی حاجیوں کو بھی پانی کی اطلاع دی۔ سب نے اس پانی سے اپنے برتن بھر لئے۔

چوبیسویں قسم

مختصر سے دور میں بہت سے علما کے لئے بہت سی تصانیف کا سہل و ممکن ہونا۔ وفات تک وہ جس طرح تعلیم و تعلم میں مصروف رہے اگر اس عرصے میں ان کی تصانیف کو تقسیم کریں تو ان تصانیف کا نقل کرنا ہی ایک مسئلہ بن جاتا ہے۔ چنانچہ انہیں علی انداز سے تصنیف کیا جائے۔ یہ ایسی کرامت ہے کہ زمانے نے اپنی تنگ دامانیاں ان کے لئے پھیلا دیں۔ اور یہ دسویں نوع کی کرامت ہے جس میں ہم نے زمانے کا پھیل جانا ذکر کیا تھا۔

حضرت امام شافعی روزانہ ختم قرآن فرماتے: حضرت امام شافعی رحمہ اللہ کی تصنیفات ملاحظہ فرمائیں ان کی عمر شریف تو ان تصانیف سے دسویں حصہ کے لئے بھی کافی نہیں مگر امام موصوف نے صرف یہ کام نہیں کیا بلکہ غور و تدبر سے روزانہ ایک ختم قرآن فرماتے تھے اور پورے غور و فکر سے رمضان شریف میں دو ختم قرآن روزانہ فرمایا کرتے تھے۔ ان کے بارے ذرا ملاحظہ ہو کہ وہ درس دے رہے ہیں، فتاویٰ لکھ رہے ہیں ذکر خداوندی اور فکر رب العالمین میں محو ہیں پھر ان کی جسمانی صحت کو بھی ملاحظہ فرمائیں کہ آپ کا وجود کبھی بھی ایک دو یا زائد بیمار یوں سے خالی نہیں رہا۔ بسا اوقات ایسا بھی ہوا کہ بیک وقت وہ تیس مرضوں میں مبتلا ہیں (1)۔

آپ امام الحرمین ابوالمعالی جوینی رحمہ اللہ کی عمر شریف کا حساب لگائیں پھر ان کی تصانیف دیکھیں، طلبہ کی تدریس دیکھیں پھر محافل ذکر میں ان کے ارشادات ملاحظہ فرمائیں اور پھر بتائیں کیا یہ عمر اتنے اشغال کے لئے کافی تھی؟

روزانہ آٹھ ختم: کئی بندگان خدا نے ایک ایک دن میں آٹھ آٹھ قرآن ختم کئے ہیں ایسی مثالیں لاتعداد ہیں۔ اب ذرا امام ربانی حضرت محی الدین نووی رحمہ اللہ کی تصانیف اور عمر شریف کو دیکھیں اس عرصہ میں تو انہیں نقل بھی نہیں کر سکتے۔ اور پھر زندگی میں وہ صرف تصانیف میں ہی مشغول نہیں رہے انہوں نے سب قسم کی عبادات وغیرہ بھی تو ساتھ جاری رکھیں۔ اب ابن سبکی مرحوم اپنے والد حضرت امام شیخ الاسلام تقی الدین سبکی رحمہ اللہ کا حوالہ دیتے ہوئے فرماتے ہیں جب ان کی عمر کا حساب ہوا اور تصانیف دیکھی گئیں پھر ان کی عبادات پر مواظبت اور درس و تدریس میں محویت اور فتاویٰ نویسی، تلاوت قرآن کو ملاحظہ

1۔ یہ گرامی قدر نفوس امراض کو بھی نعمت سمجھتے ہیں اور بقول خواجہ حافظ صاحب

بلایے کز حبیب آید ہزارش مرحبا گفتم

مصائب کو خوش آمدید کہتے ہیں۔ (مترجم)

کیا گیا پھر ان کے عدالتی فیصلے پڑھے گئے تو معلوم ہوا کہ ان کی عمر تو اس کام کی تہائی کے لئے بھی کافی نہ تھی۔ پاک ہے وہ ذات اقدس جو ان حضرات کو برکات سے نوازتی ہے اور اوقات کو ان کے لئے پھیلاتی اور سکھاتی ہے۔

پچیسویں قسم

زہروں (1) اور ہلاکت خیز اشیاء کا اولیاء کرام پر اثر نہ ہونا۔ ملاحظہ ہو کہ ایک بادشاہ نے ولی سے کہا یا تو آپ کرامت ظاہر کریں یا اپنے فقیروں کی جان سے ہاتھ دھولیں۔ بادشاہ کے پاس اونٹوں کی بیگنیاں پڑی تھیں فرمایا دیکھ! یہ کیا ہے؟ دیکھا تو وہ سونا تھیں۔ بادشاہ کے پاس برتن ہے آب تھا ولی نے پکڑ کر فضا میں اچھالا پھر پکڑا بادشاہ کو واپس کر دیا تو وہ پانی سے بھرا ہوا تھا برتن الٹا تھا مگر پھر بھی اس سے پانی نہیں نکل رہا تھا۔ بادشاہ نے کہا یہ جادو ہے۔ ولی نے بہت زیادہ آگ جلوائی پھر قوالی و سماع کا حکم دیا جب وجد و مستی طاری ہوئی تو اپنے درویشوں سمیت آگ میں گھس گیا۔ آگ سے نکل کر بادشاہ کے چھوٹے سے بچے کو اچک لیا اور آگ میں پہنچ کر غائب ہو گیا۔ بادشاہ بچے کے لئے آگ میں جانے ہی والا تھا کہ ولی لڑکے کو لئے آگ سے باہر نکلا، لڑکے نے ایک ہاتھ میں سیب اور دوسرے میں انار پکڑا ہوا تھا۔ باپ نے بیٹے سے پوچھا بیٹا! کہاں تھے؟ جواب ملا باغ میں تھا۔ بادشاہ کے مقررین بولے، یہ سب تو بناوٹ اور چال ہے اس کی حقیقت تو کچھ بھی نہیں (2)۔

بادشاہ نے ولی سے کہا یہ زہر کا پیالہ موجود ہے اگر آپ پی لیں تو میں آپ کو سچا سمجھ لوں گا۔ ولی خدا نے پی لیا۔ اتنا شدید زہر تھا کہ کپڑے پھٹ گئے اور کپڑے ان پر ڈالے گئے۔ کئی دفعہ کپڑے پھٹے۔ آخر کار جو کپڑے نہ بچے تو پسینہ ان کے بعد خشک ہو گیا جو مرد حق کو آ رہا تھا لیکن زہر نے مرد حق کو ذرا بھی اثر نہ کیا۔

یہاں پہنچ کر علامہ ابن سبکی رحمہ اللہ فرماتے ہیں کہ اولیاء کرام کی کرامات تو سو قسموں سے بھی زائد ہیں مگر میں نے جو کبھی ہیں یہ چھوڑی ہوئی اقسام کی دلیل ہیں اور یہی ان حضرات کے لئے کافی ہیں جو دنیا غفلت سے نکل چکے ہیں ان سب انواع و اقسام میں لاتعداد کراماتی قصص و روایات اور اخبار و حکایات موجود ہیں۔ یہ سب حق ہیں اور حق کو نہ ماننا تو گمراہی ہے۔ بیان ہدئی ہیں یہ واقعات ان کے سوا تو محالات ہیں اللہ جسے توفیق دیتا ہے وہ تو انہیں مانتا ہے اور دربار خداوندی میں دست سوال پھیلاتا ہے کہ پروردگار! مجھے ان صالحین کے ساتھ ملا دے۔ کیونکہ یہی صراط مستقیم کے شاہسوار ہیں، اگر ان حضرات کی کیفیات کا حصر کرتے تو نہ زندگی ساتھ دیتی اور نہ اوراق گنجائش پیدا کرتے۔

1۔ یعنی مکرین اولیاء کا ہمیشہ سے یہی وطیرہ رہا ہے کہ کچھ نہ دیکھیں تو انکار کرتے ہیں اور کچھ دیکھ لیں تو اسے جادو اور بناوٹ دکر کہتے ہیں ان کے اسلاف بھی یہی کہتے تھے اخلاف بھی اولاد ہونے کا حق ادا کرتے ہوئے یہی کچھ آج بھی کہہ رہے ہیں۔ اخلاف نے اتنا مزید حق نمک ادا کیا ہے کہ وہ ولایت کو مان کر کرامات کا انکار کرتے تھے یہ ولایت و کرامات دونوں کے منکر ہیں۔ ہمارے پیارے پاکستان کی اکثر مساجد میں بیٹھے ہوئے بہت سے نام نہاد علماء کا مشغلہ ہی یہی ہے کہ وہ حاضرین کو جو عبادت کے لئے آیات ہیں، صرف اولیاء کرام کے خلاف افویات پر مشتمل وعظ کہتے ہیں اور پھر یوں گویا ہر افشانی ہوتی ہے کہ اگر یہ کچھ کر سکتے تو مجھے مار دیتے، میری زبان بند کر دیتے وغیرہ ان نام نہاد فاضلوں نے کبھی نہیں سوچا کہ اگر کوئی کیونٹ انہیں یہ دیکھ دے کہ حضرت مولانا! اگر آپ کا خدا قادر ہے تو میں اسے نہیں مانتا مجھے مار دے میری زبان بند کر دے تو حضرت مولانا کے پاس کیا جواب ہوگا؟ (مترجم)

2۔ ایک مغل میں کئی کرامات۔

امام مناوی اور اقسام ولایت

اب ذرا اقسام ولایت پر حضرت امام عبدالرؤف مناوی رحمۃ اللہ علیہ کے ارشادات ملاحظہ ہوں جو انہوں نے اپنی کتاب ”طبقات صغریٰ“ کے مقدمہ میں ایک اور انداز سے پیش فرمائے۔ اگرچہ انہوں نے اپنی اس تحریر کو سیدی محی الدین ابن عربی کی کتاب ”مواقع النجوم“ کی طرف منسوب نہیں فرمایا لیکن دراصل یہ ”مواقع النجوم“ کے ہی اقتباسات ہیں جنہیں مصنف نے بطور خلاصہ حسب مرضی تقدیم و تاخیر کے ساتھ نقل کر دیا ہے۔ وہ فرماتے ہیں کہ کرامات کا مطلب یہ ہوتا ہے کہ اللہ تعالیٰ ولی حق کو اپنے عجائبات کا مشاہدہ کراتا ہے اور حسب مرضی آیات دکھا کر اسے اپنے حاصل کردہ مقام کی رغبت دلاتا ہے اور اسے اپنے مسلک میں پختہ کرتا جاتا ہے۔ خود ارشاد خداوندی ہے:

لِئَلَّوْیَہُ مِنْ اٰیٰتِنَا (بنی اسرائیل: 1)

”کہ ہم اسے اپنی عظیم نشانیاں دکھائیں۔“

علت خود خدا نے ذکر فرمادی ہے حسن اتباع و لزوم اقتداء کی وجہ سے ولی کو افعال کی جب وراشت (انبیاء) سے مل جاتی ہے تو یہ کوئی بعید بات نہیں کہ مولا کریم انہیں کرامات بھی عطا فرمادیں اور وہ زیارت کے لئے آنے والے کو آنے سے قبل بہت دور سے ملاحظہ فرمائیں یا پردوں کے پیچھے سے اسے دیکھ لیں یا دور سے کعبہ مکرمہ کی زیارت کر لیں یا عالم ملکوتی، نورانی، رحمانی یا ترابی کو ملاحظہ فرمائیں اسی طرح دیگر خوارق عادات بھی ان سے ظہور پذیر ہو جائیں جو اقسام معجزات سید کل صلی اللہ علیہ وسلم ہیں یہ سب کچھ حضور صلی اللہ علیہ وسلم کے خدام و عشاق کو بطور عزت حاصل ہوتا ہے۔

مختلف عالموں سے کیا مراد ہے؟

عالم روحانی ملکوتی سے مراد عالم ملائکہ ہے اور عالم جبروتی سے عالم جنات ہے۔ روحانی طینی و ترابی سے مراد ابدال و اوتاد ہیں۔ فرشتوں کے متعلق فرمان ربانی ہے:

یُسَبِّحُونَ الَّیْلَ وَالنَّهَارَ لَا یَفْئُتُونَ (الانبیاء)

”رات دن اس کی پاکی بولتے ہیں اور سستی نہیں کرتے۔“

پھر آپ کا اس آدمی کے متعلق کیا خیال ہے جو اس غفلت کی لغزشوں سے دور معصوم و سادات گروہ کا انیس و جلیس ہے۔ یہ بھی تو لازماً ذکر ہوگا اس علو مقام اور جلال و اکرام کے مشاہدہ و معائنہ کے بعد اپنی متنوع طاعات کو دیکھتے ہوئے انہیں تقصیر نفسی پر محمول کرتا ہوگا (کیونکہ کہاں رب تعالیٰ کی نوازشات اور کہاں ان کے مقابلے میں بندے کی عبادات۔ مترجم)

یہی بدیہی بات ہے کہ کامران مفلح کا ساتھی بھی مفلح و کامران ہوتا ہے (لہذا ان فرشتوں کا جلیس بھی مفلح و کامران تھا) اب ذرا روحانی طینی دنیا کی طرف توجہ فرمائیے جو انسان دربار خداوندی میں جدوجہد کے درمیان اور اوصاف کمال سے موصوف ہو کر اوصاف ملائکہ لے کر حاضر ہوتا ہے مثلاً جناب خضر علیہ السلام اور ان جیسے اور با کمال لوگ (توان کی عظمت و کرامت کا کیا کہنا) آپ حضرت ابراہیم خواص رحمۃ اللہ علیہ کو دیکھیں۔ جب وہ حضرت خضر علیہ السلام سے ملے تو اس ملاقات کو انہوں نے کرامت سمجھا۔

والدہ کی اطاعت سے خضر علیہ السلام ملے

آپ نے خضر علیہ السلام سے پوچھا مجھے کس وجہ سے آپ کی ملاقات نصیب ہوئی تو انہوں نے جواب دیا کہ آپ نے اپنی والدہ محترمہ کی جو فرمانبرداری کی اور اطاعت کیشی اختیار کی ہے یہ اس کا انعام ہے۔

مقام اولیاء اور ان کا نعمت خدا ہونا

جب بھی ایسے حضرات سے ملاقات ہو تو اسے اللہ کریم کی عنایت و توجہ سمجھ کر خوش ہونا چاہئے کہ مولا کریم نے اپنے اطاعت شعاروں اور مخلوق کے چمکتے ستاروں سے ملایا ہے اور ان کی محبت عطا فرمائی ہے ان کی عنایت سے محبوب بنایا ہے۔ کیونکہ یہ وہ افراد حقیقت ہیں جن کے پاس بیٹھنے والا بد بختی سے دور اور فلاکت سے نفوز ہو جاتا ہے۔ یہ حضرات طینی مبادیات اور بشری غرور و رعوت سے دور نکل گئے ہیں ان کے معتدل مزاج، لطیف اجزاء زمین مقدس و معتدل کو عنایت الہی سے سورج نے پکا کر اپنے مراکز سے نکال کر عالم علوی سے ملادیا ہے اب وہ نقص و خرق عادت پر قادر ہو گئے ہیں اور اجسام میں تصرف ان کا حق ہو گیا ہے (مبادی طینیہ سے مراد یہ ہے کہ انسان کی اصل مٹی تھی اور اسی سے اس کا آغاز ہوا تھا اربعہ عناصر کا اجتماع غرور و تکبر کو چاہتا ہے اور لطف خداوندی ان دونوں کیفیات کو مٹا کر انسان کو صفات ملائکہ سے متصف فرما دیتا ہے اور یہی مطلوب ہے۔ مترجم) جب انسان ان سادات گرامی یعنی ملائکہ ربانی سے مل جاتا ہے تو ان سے وہ صفات حاصل کر لیتا ہے جو موجود نہ تھیں اب اس کی بشری عادات ختم ہو جاتی ہیں اس ملکوتی تزکیہ و صفائی کی وجہ سے عجیب و غریب خوارق عادات اس سے ظہور پاتی ہیں اور ان مشاہدات سے تسخیر کائنات ارضی کا حصول ہو جاتا ہے اب اس کا وجود نظروں میں نہیں آتا، دیکھنے والے کے ادراکات کے سامنے پردے حائل ہو جاتے ہیں۔ ولی آپ کو پکار رہا ہوتا ہے مگر آپ اسے اس حال میں دیکھ نہیں سکتے، اب وہ تسخیر کا شاہ بن کر پانی پر چلتا ہے، فضاؤں میں اڑتا ہے وہ نظروں سے اوجھل ہو جاتا ہے (فلسفہ کی زبان میں یوں سمجھئے) وہ ہیولی بن جاتا ہے جو عالم روحانی کی طرح مختلف شکلوں اور صورتوں کو قبول کرتا ہے یہی مقام ہے جہاں پہنچنے کے بعد جناب خضر علیہ السلام دیکھنے والے کی پسندیدہ صورت میں متشکل ہو کر نظروں کو نوازتے ہیں۔

نور بصیرت کی جلوہ سازیاں

اس بات کو بھی سمجھتے جائیں کہ انسان ملکوتی خارجی دنیا سے اپنی مخصوص ملکوتی دنیا میں بھی منتقل ہو جاتا ہے اور اپنی ملکوتی دنیا کا مشاہدہ کرنے لگ جاتا ہے۔ اسے صوفیہ کرام دل کی آنکھ کھلنے سے تعبیر فرماتے ہیں جب یہ آنکھ کھلتی ہے اور در بصیرت وا ہوتا ہے تو اسرار اپنی کمین گاہوں سے نکل آتے ہیں اور انوار اپنی سیر گاہوں سے تجلی ریز ہونے لگتے ہیں دل سے حجابات چھٹ جاتے ہیں معانی الہیہ اور اسرار علویہ کا ظہور ہوتا ہے جب شیشہ خیال میں یہ انوار و اسرار تجلی فرماتے ہیں تو باطن انہیں یونہی ملاحظہ کرتا ہے جس طرح ظاہری آنکھ عالم ظاہر کو ملاحظہ کرتی ہے اسی کو بصیرت کی آنکھ کہتے ہیں اس آنکھ کو پا کر دل وجود کی

کچھاروں میں چھپی چیزوں کو ملاحظہ کرتا ہے ضمیر و دل کے بھیدوں پر یہ نگاہ مطلع ہو جاتی ہے۔ (1)

یہ نگاہ بصیرت یعنی دل کی آنکھ جب پردوں کو چیرتی اور رکاوٹوں کو بھاتی بڑھتی ہے تو اپنے مقابل آنے والے دل کو اپنی حسیات و وسوس اور ظنون و ہوا جس کے ساتھ سمجھ لیتی ہے اگر اس دل میں خیر ہے تو اسے سمجھ لیتی ہے اور اگر شر ہے تو اسے پا لیتی ہے، اب یہ عارف کا کام ہے کہ بتقاضائے وقت و مصلحت چاہے تو بیان کر دے اور چاہے تو راز رہنے دے کچھ عارفان عالی مقام نے جو غیب سے بذریعہ کشف مطلع فرمایا ہے تو وہ اسی بنا پر مبنی ہے۔ کچھ اولیائے کے دلوں کی صفائی کی وجہ سے ان میں دوسرے لوگوں کے دلوں کی باتیں منتقل ہو جاتی ہیں یہ آئینہ دل عارفوں کا نصیب ہے جو عرضی خیالات و وسوس سے پاک ہوتے ہیں اگر ایسے عظیم المرتبت ولی حق کے دل میں ایسا خیال آتا ہے جو اس کے مقام کے شایان شان نہیں تو اسے یقین ہوتا ہے کہ یہ حاضرین میں سے کسی کا خیال ہے اب وہ اس خیال کے موصوف سے بات کرتا ہے اور اگر کسی مخصوص آدمی کا خیال تھا تو عارف اس کی طرف منہ کر کے بات اسی سے کرتا ہے، اصل معرفت یہ ہے کہ اصل میں دلوں میں مناسبت ہوتی ہے شیخ یا مرید کے دل میں اگر کوئی قبیح واہمہ یا غلط کھٹکا ہوتا ہے تو دل سے دھواں سا اٹھ کر شیخ کے دل میں پھیلنے لگتا ہے اب جس کا یہ واہمہ ہوتا ہے جب شیخ اس کی طرف منہ کرتا ہے تو دھواں کثیف ہونے لگتا ہے اور جب اس سے منہ پھیرتا ہے تو دھواں چھٹنے لگتا ہے (اسی طرح عارف بھرے مجمع میں صاحب خیال کو پہچان لیتا ہے) اگر واہمہ و خیال عمدہ و حسین ہوتا ہے تو عارف کے دل پر دھوئیں کی جگہ لطیف سی مہک کھیلنے لگتی ہے تو دل کی طرح فوراً اس کا حال ناک دریافت کر لیتا ہے اگر صاحب خیال حاضر ہے تو یہی حال ہوتا ہے (اور اگر حاضر نہیں تو) اس کا حال جامع میں بٹھرنے والے عارف کا ہے کہ اسے بھوک نہیں مگر گھر والوں یا دوسرے لوگوں کے لئے اسے خواہش طعام ہوتی ہے اب یہ کھٹکا دل میں پیدا ہوتا ہے اسے پتہ ہے اسے خواہش طعام نہیں تو طعام منگا کر وہ اس کی خواہش رکھنے والوں کو بھیج دیتا ہے۔

کشف کی حیرت خیزیاں

۱۔ مکاشفات کی حیران کن کیفیات ملاحظہ ہوں کہ ادھر دل میں خیال آیا ادھر عارف نے اسے کپڑے پر لکھا دیکھا کہ ایسا کرنا یا ایسا نہ کرو۔ ابو مدین رحمہ اللہ کو خیال آیا کہ وہ اپنی بیوی کو طلاق دے دیں تو ان کے کپڑے پر حضرت ابو العباس خشاب رحمہ اللہ نے دیکھا کہ لکھا ہے:

أَمْسِكْ عَلَيْكَ زَوْجَكَ

۱۔ اقبال نے اسے ایک اور پیرائے میں بیان کیا ہے وہ عارف کو اسرار و معارف اور معانی و حقائق کا شکاری سمجھتے ہیں اس شکاری کا ادنیٰ شکار تو حضرت جبرائیل علیہ السلام جیسا عظیم المرتبت فرشتہ ہے فرماتے ہیں:

در دشت جنون من جبریل زبون صیدے

اور اس شکاری کی نگاہ کہاں ہوتی ہے؟ اقبال پکارا سمجھتے ہیں:

یزداں بکند آرد اے بہت مردانہ

اللہ عارفوں کا کیا مقام ہے۔

”ابن بی بی اپنے پاس رہنے دیں۔“

اسی طرح حضرت ابن عربی رحمہ اللہ ایک کتاب کی تالیف میں مصروف تھے کہ انہیں حکم ہوا اور لکھیے کہ یہ وہ باب ہے جس کا وصف مشکل ہے اور جس کا کشف ممنوع ہے، اور وہ نہ جان سکے کہ اس کے بعد کیا لکھیں کافی عرصہ وہ عالم تحریر میں رہے ان کا مزاج منحرف ہو گیا پھر انہوں نے اپنے سامنے ایک نورانی گڑھی ہوئی تختی دیکھی اس پر سبز نوری سطر تھی جس میں وہی کچھ لکھا تھا مگر اب اس سے ہی عالم حیرت کا خاتمہ ہو گیا۔

۲۔ کئی اولیائے ملت نے دیکھا کہ غائب کی طرف سے یہ عالم حس منکشف ہے اب اس کشف کو نہ دیواریں روک سکیں اور نہ اندھیرے حائل ہوئے اور عارف نے گھر کی گہرائیوں اور تنہائیوں میں ہونے والے مخلوق کے حالات دیکھ لئے۔

(اقبال نے خوب فرمایا: ع نہ پوچھاے ہم نہیں مجھ سے وہ چشم سرمہ سا کیا ہے۔ مترجم)

۳۔ کچھ عظمت مآب اولیاء کا یہ حال ہے کہ جب ان کے پاس زانی، شرابی، چور، پھٹکوا باز یا ظالم گناہ کی طرف چلنے والا کوئی آدمی آتا تو اس کے متعلقہ عضو میں سیاہ لکیروں کو دیکھ کر انہیں پتہ چل جاتا۔ ابن عربی کے شیخ ابی یحییٰ رحمہ اللہ کو یہ مقام حاصل تھا۔ یہ مکاشفہ صرف ورع و تقویٰ میں مقام تحقیق پانے والے اعظمائے ملت کا حصہ ہے۔

۴۔ کچھ وہ باکمال ایسے بھی ہیں کہ ان کی محفل میں کوئی آدمی اگر حرکت و سکون کرے تو وہ اس کا مقام پہچان لیتے ہیں اور وجود کے کس حصے میں یہ مقام ہے اسے بھی پہچان جاتے ہیں وہ قطعیت کے ساتھ اس شخص کو بتا دیتے ہیں پھر ایسا ہی ہوتا ہے جس طرح وہ فرماتے ہیں۔ حضرت استاذ ابو مدین رحمہ اللہ کے کسی شخص سے ایک شخص کے حق میں ایسی بات ظاہر ہوئی اس نے ان کی محفل میں حرکت کی تو آپ نے اسے محفل سے نکال دیا اور فرمایا کہ اتنے سالوں کے بعد تم اس کا حال دیکھ لو گے۔ حاضرین میں سے کسی نے تفصیل چاہی تو فرمایا وہ مہدی ہونے کا دعویٰ کرے گا۔ بیس سال کے بعد ایسا ہی وقوع پذیر ہوا۔ یہ سب علم لدنی کے الہامات کی کرم گستریاں ہیں۔

۵۔ کچھ وہ حضرات ہیں کہ عالم بیداری میں درخت سے ان کے سامنے شہد، دودھ اور پانی پیش کئے جاتے ہیں اور وہ نوش فرماتے ہیں۔

۶۔ کچھ وہ دولت بے نیازی کے شاہ ہیں کہ مادہ سے مجرد عالم معانی ان کے سامنے تجلی پذیر ہوا اور انہوں نے اس پر نگاہ غلط انداز بھی نہ ڈالی۔

۷۔ کچھ وہ ہستیاں بھی ہیں جو معدنی پتھروں کے اسرار سے واقف ہیں وہ ہر پتھر کا راز اور اس کا نقصان جانتے ہیں۔

۸۔ کچھ وہ حضرات ہیں جنہیں فہم حاصل ہوا ہے کہ ذات برحق کو سمجھیں اور اس کی آیات سنیں یہ حضرات جمادات کے نطق کو ہر مرتبے میں سنتے ہیں عادت کے طور پر بھی اور خرق عادت کے انداز سے بھی، آیات الہی میں خرق عادت و وحیثیتوں سے ہوتا ہے یا تو وہ سننے والے سے متعلق ہے یا خود ان آیات کی طرف راجع ہے۔ اگر خرق عادت کا تعلق سامع سے ہو تو اس کا مطلب یہ ہے کہ وہ آیات کے حقائق کو سمجھتا ہے اور اگر آیات و جمادات کی طرف راجع ہے تو وہ ان سے بطور کرامت بات کرتا

ہے۔ صحابہ کرام کے مقدس ہاتھوں میں کنکریوں کا تسبیح پڑھنا اسی قبیل سے ہے۔ جب بندہ خدا اس مقام پر متحقق ہوتا ہے تو وہ دیکھتا ہے کہ ساری کائنات زید و عمرو کی طرح بولنے والی زبان سے تسبیح پڑھ رہی ہے۔

۹۔ کچھ حضرات کے سامنے عالم نباتات منکشف ہو جاتا ہے پھر ہر درخت اور ہر بوٹی انہیں پکار پکار کر اپنے نفع و ضرر کے خواص بتانے لگتی ہے وہ چلاتی ہے، بندہ رب! میں فلاں مرض کے لئے مفید ہوں اور فلاں کے لئے مضر۔

۱۰۔ کچھ وہ ملت کے ستارے ہیں جو دنیا کے حیوانات کو جانتے ہیں۔ جانور اپنی زبان سے انہیں سلام کہتے ہیں اور اپنے خواص انہیں بتاتے ہیں۔

۱۱۔ کچھ حضرات کے سامنے زندوں میں عالم حیات کے اجراء و سرایت کا انکشاف ہو جاتا ہے ہر ذات کو عطا ہونے والے وہ اسرار منکشف ہو جاتے ہیں جتنا ان ذاتوں میں ان اسرار کے قبول کرنے کی صلاحیت ہوتی ہے، پھر وہ یہ بھی دیکھتے ہیں کہ عبادات اس اجراء و سرایت میں کیسے اندراج پاتی ہیں۔ دوسرے لفظوں میں یہ سمجھیں کہ سر ذات اور سر عبادت کے وہ عارف ہوتے ہیں۔

۱۲۔ یہ وہ حضرات ہیں جن کے سامنے انقلابات کا رہٹ چل رہا ہے یہ تغیرات و استحالات کو ملاحظہ فرما رہے ہیں اور دیکھ رہے ہیں کہ کثیف لطیف بن رہا ہے اور لطیف کثیف کی شکل میں تبدیل ہو رہا ہے۔

۱۳۔ یہ وہ حضرات ہیں کہ ان کے سامنے وہ نور آتا ہے جس سے شرارے چھوٹ رہے ہوتے ہیں وہ ان سے پردہ چاہتے ہیں مگر ایسا نہیں ہوتا۔

۱۴۔ کچھ حضرات کے سامنے طوابع کے انوار اور ترتیب کلی کی صورتیں جلوہ ریز ہوتی ہیں۔

۱۵۔ یہ وہ حضرات ہیں جن میں علوم الہیہ کے قبول کے انداز منکشف ہو جاتے ہیں اور انہیں پتہ چل جاتا ہے کہ قبول کرنے والے میں کتنی استعداد ہے اخذ و عطا اور قبض و بسط کے آداب بھی انہیں معلوم ہو جاتے ہیں۔ انہیں معلوم ہوتا ہے کہ جلا دینے والی ہلاکتوں سے دل کو محفوظ رکھنے کے طریقے کیا ہیں وہ دیکھتے ہیں کہ وہاں سب راستے دائرہ کی شکل میں ہیں وہاں کے خفی وغیرہ سب راستے انہیں معلوم ہوتے ہیں (یعنی وہ سب باتیں اور سبق حقائق انہیں معلوم ہوتے ہیں جن کا تعلق علوم الہیہ سے ہے۔ مترجم)

۱۶۔ وہ نفوس قدسیہ ہیں جن کے سامنے علوم نظریہ اور افکار سلیمہ کے مراتب منکشف ہوتے ہیں افہام و اذہان پر وارد ہونے والی غلطیاں انہیں معلوم ہو جاتی ہیں۔ وہم و علم کا فرق ان کے سامنے واضح ہو جاتا ہے۔ عالم ارواح اور عالم اجساد کے درمیان جو رنگ سازیاں فطرت کرتی ہیں وہ ان کے سامنے منکشف ہوتی ہیں ان رنگ ساز یوں کے تولد کو وہ جانتے ہیں۔ عنصری دنیاؤں میں اسرار الہی کی سرایت اور اس کے اسباب سے وہ باخبر ہوتے ہیں۔ (۱)

۱۔ شاید ایسے ہی حضرات کے مکاشفات و تصرفات کو دیکھ کر حضرت اقبال کی روح وجد میں آکر پکار اٹھی تھی:

ماہوز اندر غلام کائنات او شریک انتظام کائنات

کہ ہم غلام تو ابھی کائنات کے اندھروں میں جھلک رہے ہیں اور بندہ خدا کائنات کے انتظام و اہتمام میں مشغول ہے۔ (مترجم)

۱۷۔ کچھ وہ حضرات گرامی ہیں جن کے سامنے تصویر، تحسین اور جمادات کے عالم منکشف ہیں انہیں معلوم ہوتا ہے کہ صور مقدسہ اور نفوس نباتیہ میں عقول کی رسائی کہاں تک ہے؟ حسن شکل و نظام کیسے پیدا ہوتا ہے؟ اور پھر ان اشیاء میں نرمی، رقت اور فتور کس انداز سے طاری ہوتا ہے؟

۱۸۔ کچھ حضرات کے سامنے مراتب قطبیت وا ہو جاتے ہیں۔

۱۹۔ کچھ وہ حضرات ہیں جن کے سامنے انوکھاسات کے دروازے کھل جاتے ہیں، انہیں دوام پذیر اشیاء اور خلود گیر موجودات کا علم ہو جاتا ہے موجودات کی ترتیب انہیں معلوم ہو جاتی ہے۔ موجودات وغیرہ میں وجود کی سرایت کیسے ہوئی؟ اور پھر ان کی حفاظت کی قدرت کیا ہے؟ اور انہیں مستحقوں تک کیسے پہنچایا جاتا ہے؟ یہ سب کچھ ان نفوس قدسیہ پر منکشف ہو جاتا ہے۔

۲۰۔ ایک گروہ مقدس کو رموز، اجمال اور وہم و ہم کی معرفت عطا کر دی جاتی ہے (پھر کوئی رمضان کے سامنے رمز نہیں رہتی نہ اجمال اجمال رہتا ہے اور نہ وہم و ہم کی شکل پاسکتا ہے۔ مترجم)

۲۱۔ کچھ نفوس سامیہ کے سامنے عالم غیرت کی جلوہ سامانیاں واضح ہو جاتی ہیں۔ کشف حق، آرائے سلیمہ، مذاہب صحیحہ و مستقیمہ اور نازل شدہ شریعتیں ان کے علم میں آتی ہیں اور کشف پاتی ہیں۔

۲۲۔ کچھ وہ حضرات ہیں جن کے سامنے وہ دنیا آ جاتی ہے جسے اللہ کریم نے معارف قدسیہ سے مزین کر رکھا ہوتا ہے۔

۲۳۔ کچھ وہ ہیں جن کے سامنے وقار و طہانیت، ثبات و مکر اور اسرار کی گہرائیوں کی دنیا کھل جاتی ہے اور وہ اسے ملاحظہ فرمانے لگتے ہیں۔

۲۴۔ کچھ ایسے محدث حضرات ہیں کہ جن سے وہ بات کر رہے ہوتے ہیں وہ سامنے نہیں ہوتے وہ ان سے بات تو کرتے ہیں اور ان کا خطاب بھی سنتے ہیں یا تو یہ سب کچھ بدایت ہوتا ہے یا ان کی طرف سے سوال کے جواب میں ارشاد ہوتا ہے۔ یہ حضرات ہاتھ کی طرف سے سلام سنتے ہیں اور اس کا جواب دیتے ہیں۔

۲۵۔ کچھ ان حضرات سے آگے بڑھ جاتے ہیں وہ ملاء علی (دنیاے بالا) سے بات چیت کرتے ہیں اگر آدمی مقام سماع پر فائز ہو کر تحقیق مقام بن جائے تو اسے پکارا جاتا ہے اور ہاتھ اس سے باتیں کرتا ہے جب بولے تو اس کی بات رد نہیں کی جاتی جب اس ولی خدا اور ملاء علی کے درمیان مکالمہ درست انداز سے چل پڑتا ہے اور وہ کسی بات پر نزاع کرتے ہیں تو جوابات یہ انہیں کہتا ہے مقام تحقیق کی وجہ سے اس سے مدد ہوتی ہے۔

۲۶۔ کچھ حضرات عالم کون میں تکوین پانے والی باتوں کی قبل از وقت خبر دے دیتے ہیں اور مغیبات کی اعیان ابھی عالم وجود تک نہیں پہنچی ہوتیں کہ یہ ان کی خبر دے دیتے ہیں۔ یہ علم ان تک تین ذریعوں سے ہوتا ہے القاء، کتابت و تحریر اور بالمشافہ۔ حضرت یحییٰ بن خالد میں یہ تینوں باتیں تھیں۔

۲۷۔ کچھ حضرات کے سامنے عالم حیرت و کوتاہی اور عالم عجز اور عالم خزان اعمال کھل جاتے ہیں۔

۲۸۔ کچھ بزرگوں کے سامنے جنتوں کے جبابات ختم ہو جاتے ہیں اور جنتوں کے درجات ان کے سامنے کھل کر آ جاتے

ہیں۔ وہ جہنم اور اس کے درکات کو بھی جان لیتے ہیں انہیں یہ بھی پتہ ہوتا ہے کہ جہنم کے مختلف حصوں میں عذاب میں کتنا فرق ہے اور کتنا اضافہ ہے۔

۲۹۔ کچھ حضرات کے سامنے اولاد آدم کی صورتیں آ جاتی ہیں۔ کچھ پردے اٹھتے ہیں اور کچھ پردے گرتے ہیں ان کی مخصوص تسبیحات ہوتی ہیں جو عارف سنتا ہے۔ ابن عربی رحمہ اللہ فرماتے ہیں کہ اس صفت کے موصوف بہت سے لوگ ہم نے دیکھے ہیں۔ اس مقام سے آگے بڑھ کر وہ مقام کریم پر فائز ہو جاتے ہیں کہ جس چیز کو کن (ہو جا) کہہ دیں وہ اللہ کے حکم سے ہو جاتی ہے۔ غایت قصویٰ تک پہنچنے کے لئے یہ مقام، مقام کریم اور مشہد عظیم ہے۔ سیدنا عیسیٰ علیہ السلام نے اسی مقام پر فائز ہو کر فرمایا ہے:

وَأُتِيَ الْآلَاءُ الْبُرْصُ وَأُحْيِيَ الْمَوْتَى بِإِذْنِ اللَّهِ (آل عمران: 49)

”اور میں شفا دیتا ہوں مادرزاد اندھے اور سفید داغ والے کو اور میں مردے زندہ کرتا ہوں اللہ کے حکم سے۔“

یہ قضیہ عقل میں کوئی بعید نہیں کہ اللہ کریم کسی ولی کو اس کی کرامت سے مکرم فرما کر اس کے ہاتھوں یہ کرامت جاری فرما دے کیونکہ ولی کی ہر کرامت کا شرف تو امام الانبیاء علیہ الخیرۃ والثناء کی طرف راجع ہوتا ہے کیونکہ آپ کی فرمانبرداری اور آقا کی قائم کردہ حدود میں رہنے سے ہی یہ سب کمالات ملتے ہیں۔

۳۰۔ کچھ ذوات قدسیہ وہ ہیں جو عالم غیب کی طرف ارتقاء فرماتے ہیں وہ قلم کو دیکھتے ہیں کہ وہ جہان کو شکل اور نقطوں کے ساتھ ایک ایک حرف کر کے وجود کے لوح محفوظ میں لکھتا جا رہا ہے تاکہ حقائق اشکال و انواع کی مثالوں میں آکر متمیزات پا سکیں کہ یہ صنف انسانی ہے اور یہ چار پائے ہیں۔ یہ پرندے ہیں حیوانات و نباتات کے ساتھ جمادات کی اقسام و انواع، یہ متفرق امثال ذاتی حیثیت سے محتاج نقاط نہیں ہیں جو نوع میں شریک ہیں وہ اشخاص میں فعلی کیفیت کے لئے کسی امر عرضی کی احتیاج رکھتے ہیں۔ جسے یہ مقام عالی ملتا ہے وہ اس مقدس خط سازی کی رفعت میں باقی رہتا ہے نرالی تحریروں سے انوکھے نظام کے ساتھ حسین ترین لوح حروف کی شاہی ایجاد کرتا رہتا ہے جب اس کی نگاہ جزئیات کائنات پر پڑتی ہے (جو بہت زیادہ وطویل ہیں) اور اس کی عمر مختصر ہوتی ہے تو اللہ کریم اس کے نفس میں تضرع و زاری ڈال دیتا ہے اور وہ اس زاری سے التجا کرتا ہے کہ اسے اس دنیا سے منتقل کر دے۔

۳۱۔ کچھ وہ عالی مرتبت ہیں جن کے طعام و شراب اور لباس کی حفاظت اللہ کریم نے اپنے ذمے لے لی ہے۔ کیا مجال ہے کہ ان کے جسم تک کوئی ایسی چیز پہنچے جو مشتبہ ہو۔ حرام ہونا تو دور کی بات ہے یہ تحفظ اس تعلق و علاقہ کی وجہ سے ہوتا ہے جو مولا کریم ان کے دل میں ڈال دیتا ہے یا اس شے میں ڈال دیتا ہے جو مشتبہ اور حرام ہوتی ہے۔

حضرت محاسبی کا واقعہ

حضرت حارث محاسبی رحمہ اللہ کا یہی حال تھا کہ اگر ان کے سامنے مشکوک کھانا لایا جاتا تو ان کی انگلی کی ایک رگ پھڑک اٹھتی۔ حضرت ابابزید بسطامی رحمہ اللہ کی ماں جب حاملہ تھیں اور حضرت جب جہنم لینے والے تھے تو کسی مشتبہ کھانے کی طرف

ہاتھ نہیں بڑھاتی تھیں بلکہ ان کا ہاتھ ہٹ جاتا تھا (۱)۔ کئی اسے کیڑوں کی شکل میں پاتے، کچھ دیکھتے کہ کھانے پر سیاہی چھا گئی ہے۔ کئی بزرگ مشکوک کھانے کو خنزیر کی شکل میں دیکھتے اس طرح کی کئی اور علامات بھی پیدا ہو جاتیں۔

۳۲۔ کچھ وہ مایہ افتخار حضرات بھی ہیں کہ تھوڑے سے کھانے کو دست مبارک سے چھو کر بہت زیادہ کر دیتے ہیں ایسے ہی ایک ولی حق کے پاس بہت سے شخص آگئے اور ان کے پاس صرف ایک کا کھانا تھا انہوں نے روٹی کو توڑا اور ایک رومال سے ڈھانپ دیا وہ سب رومال کے نیچے سے کھانے لگے۔ وہ بہت سے آدمی تھے سب سیر ہو گئے اور روٹی جوں کی توں پڑی رہی یہ فعل تو عمل نبوی سے وراثت کے طور پر ان حضرات کو ملا ہے (۲)۔

حضرت ابو عبد اللہ رحمہ اللہ کی کرامت

ایسا ہی ایک واقعہ حضرت ابو عبد اللہ تاؤدی رحمہ اللہ سے منقول ہے انہوں نے کپڑے کے تھان کا ایک حصہ پکڑا اور اپنے پہلو میں اسے تھام کر دوسرا کنارہ درزی کو پکڑا کر فرمایا: اس جماعت یا گروہ کے لئے جتنا کپڑا کافی ہو لے وہ ناپتا اور کٹا رہا وہ تاڑ گیا کہ بات کچھ اور ہی ہے کہنے لگا کہ کپڑے کا یہ ٹکڑا تو کبھی ختم نہ ہوگا آپ نے پہلو سے ہٹا پھینکا اور فرمایا لیجئے اب تو ختم ہو گیا۔

۳۳۔ کچھ اور امامان فن ہیں کہ ایک تھالی میں ایک رنگ اور ایک قسم کا کھانا ہوتا ہے مگر وہ اسے کئی قسموں میں تبدیل کر دیتے ہیں اور اسی پر بس نہیں فرماتے بلکہ حاضرین میں سے جو شخص جو کھانا چاہتا ہے وہی اسے ملتا ہے۔

حضرت ابو مدین رحمہ اللہ ایک نوجوان ولی کا واقعہ سناتے ہیں

شیخ المشائخ حضرت ابو مدین رحمہ اللہ کا واقعہ ہے وہ سیاحت کے لئے تشریف لے چلے ایک آدمی ملا اور ساتھ ہو لیا بہت دور نہیں گئے تھے کہ ایک غار میں ایک بڑھیا کے پاس پہنچے (واقعہ لہذا ہے ہم اختصار کئے دیتے ہیں) حضرت شام کو سیاحت فرما کر بڑھیا کے پاس تشریف لائے کہ اس کا لڑکا بھی آگیا۔ سلام کہنے لگا۔ بڑھیا نے دسترخوان بچھایا ایک سالن کی پلیٹ اور روٹی تھی حضرت اور وہ نوجوان تناول فرمانے لگے حضرت نے فرمایا میری خواہش تھی کہ فلاں کھانا ہوتا۔ نوجوان بولا بسم اللہ آقا! جو مرضی ہے تناول فرمائیں۔ حضرت ابو مدین رحمہ اللہ فرماتے ہیں کہ میں جان بوجھ کر تمنا کیں بڑھاتا گیا اور وہ اپنا فقر دہراتار ہا اور مجھے اپنی تمنا ملتی رہتی وہ نوجوان بالکل نو عمر تھا ابھی کانوں کے پاس داڑھی نہیں اتری تھی۔

۳۴۔ کچھ وہ ملت کے سدا بہار پھول ہیں جن کی غذا پانی اور لباس فضاؤں میں معلق ہوتے ہیں۔ ایک حضرت کا یوں واقعہ ہے کہ صحرا میں انہیں پانی کی ضرورت پیش آئی انہوں نے اپنے سر کے اوپر گھنٹی کی آواز سنی سراٹھایا تو سنہری زنجیر کے ساتھ ایک پیالہ لٹکے ہوا پایا پانی پی کر پیالہ چھوڑ دیا۔

۱۔ کئی حضرات کو مشتبہ کھانا دیکھ کر متلاہٹ اور بے لگ جاتی تھی کئی حضرات کے سامنے کھانا خون بن جاتا۔

۲۔ حدیث پاک کی طرف اشارہ ہے صحاح ستہ میں حضور صلی اللہ علیہ وسلم سے کئی ایسے واقعات مروی ہیں کہ تھوڑا سا کھانا یا تھوڑا سا دودھ کثیر تعداد صحابہ کو کافی ہو رہا۔ ایسے ہی ایک واقعہ کولاملا فرما کر اعلیٰ حضرت مولانا شاہ احمد رضا خان قدس سرہ نے استنباط فرمایا۔

۳۵۔ کچھ وہ مایہ ناز ہستیاں تھیں کہ اگر کڑوا کیلا پانی انہیں دستیاب ہوتا تو فوراً ٹھنڈا میٹھا اور خوشگوار ہو جاتا۔ حضرت ابن عربی رحمہ اللہ فرماتے ہیں: میں نے حضرت عبداللہ بن استاذ مروزی رحمہ اللہ کے ہاتھ سے ایسا پانی پیا یہ شیخ الشیوخ ابو مدین رحمہ اللہ کے خاص غلاموں میں سے تھے۔

کھائے کوئی اور پیٹ کسی اور کا بھرے

۳۶۔ کچھ وہ حضرات ہیں جو دوسرے کے لئے کھاتے ہیں۔ مثلاً یوں ہوتا ہے کہ زید عمرو کے لئے کھا رہا ہے عمرو غیر حاضر ہے مگر سیر ہو جاتا ہے حالانکہ وہ اپنی جگہ پر ہی رہتا ہے مگر پھر بھی کھانے کا ذائقہ چکھتا ہے گویا اس نے خود ہی کھایا۔ یہ واقعہ غرناطہ میں الحاج ابو محمد مروزی کو جناب ابو العباس بن ابومروان کے پاس پیش آیا۔ یہ اس لئے ہوتا ہے کہ ایسا با کمال عارف اپنے باطن میں ادناس و میل سے الگ طاہر و مطہر ہمت پالیتا ہے یہ اس کے مقام کی درستی اور کرامت نفس کے لئے اللہ کریم اسے عطا فرمادیتے ہیں اب اس پاکیزہ ہمت سے مذکورہ بالا قسم کی کرامات صادر ہونے لگتی ہیں۔

روحانی غذا

۳۷۔ کچھ وہ حضرات ہیں جو غذائے روحانی کی طرف ارتقاء فرمالیتے ہیں کیونکہ روحانی غذائے نفس کا ذریعہ ہے۔ ایسے حضرات کو جسمانی غذا اور اس کی طرف توجہ دینے کی ضرورت نہیں رہتی۔ صرف اتنی مقدار لیں گے جس سے ان کی ذات باقی رہے کیونکہ ذات کے باقی رہنے سے ہی روحانی غذا پر ممکن و قدرت حاصل ہوتی ہے۔

حکمت تخلیق پر نگاہ ولی

۳۸۔ کچھ وہ اصحاب تصرف ہیں جو دانے کے اسرار پر مطلع ہو جاتے ہیں کہ وہ زمین میں کیسے گیا پھر بادل میں بارش کیسے آئی اور دانے کی تحلیل کا سبب بنی۔ پھر برسنے والے بادل کو لے کر ہوا کیسے چلی اور بادلوں نے پھر بارش کیسے برسائی اور اس بارش سے پھر زمین میں قوت نامیہ کیسے پیدا ہوئی۔ پھر سورج کے بیدار کرنے اور ابھارنے والی حرارت کو کس طرح اس کی غذا کے لئے بکھیر دیا۔ اس غذا میں ہی تودانے کے وجود کا کمال تھا۔ اس کی معرفت بہت بڑا علم ہے اور اس کا ثمرہ بھی عظیم ہے جو اللہ اپنے بعض اولیاء کو عطا کرتا ہے (دانے پر اگر نطفہ انسانی کو قیاس کر لیا جائے اور پھر انسان کے روحانی، جسمانی، علمی و اخلاقی وغیرہ ارتقاء پر نگاہ جائے اور ولی خدا اس کا اظہار فرمادے تو کوئی تعجب کی بات نہ ہوگی۔ کیونکہ بنیادی طور پر ولی کا تعلق اس عالم اصغر کی اصلاح و ہدایت کے ساتھ وابستہ ہوتا ہے۔ مترجم)

۳۹۔ کچھ وہ دانائے راز ہوتے ہیں جن کے سامنے زمین لپیٹ دی جاتی ہے وہ اس کے حقائق سے باخبر اور طبقات سے واقف ہو جاتے ہیں۔ اس کے اسرار پر مطلع ہو جاتے ہیں۔ زمین کے جوڑ جوڑ میں طبعی حکمتیں مولا کریم نے ودیعت فرما رکھی ہیں انہیں وہ تفصیلاً جان لیتے ہیں۔

۴۰۔ کچھ وہ خضر صفت حضرات ہیں جن کے سامنے عالم ملکوت میں پانی میں رکھا ہوا علم اور زندگی کا راز وا ہو جاتا ہے۔ تو

وہ جسم پر موقوف زندگی اور لطیف زندگی کو بھی پہچان لیتے ہیں آلام و لذات وغیرہ کا بھی انہیں احساس ہو جاتا ہے (شاید اس لئے اولیائے کرام کو دلوں کا جاسوس کہا جاتا ہے۔ مترجم)۔

۴۱۔ کچھ حضرات ہر علم کا مرتبہ پہچانتے ہیں وجود میں ان کا نصیب کہاں ہے۔ کس سے یہ علم متعلق ہوگا کس سے اس کی نفی ہوگی اور کس سے اس کا صدور ہوگا۔

۴۲۔ کچھ وہ شاہسواران حقیقت ہیں جو ہواؤں پر چلتے ہیں۔ یہ اتنے ہیں کہ حد و شمار میں نہیں آسکتے۔ ایک شخص نے کسی صاحب کو اڑتے دیکھا تو پوچھا کہ یہ شرف آپ کو کیسے ملا؟ جواب دیا کہ میں نے اپنی ہوا (خواہش) خدا کی ذات کی ہوا (مرضی) کے لئے چھوڑ دی تو اس نے اس (ظاہری) ہوا کو میرے لئے مسخر کر دیا۔ یہ کہا اور پھر چلا گیا۔

۴۳۔ کچھ واقفان اسرار کے لئے عالم ملکوت میں دنیائے ارواح کے دروازے کھول دیئے جاتے ہیں وہ پھر اسرار کے حقائق سے واقف ہو جاتے ہیں۔ آسمان کی طرف روحوں کے چڑھنے اور وہاں سے اترنے کے اسرار ان کے سامنے کھل جاتے ہیں انہیں معلوم ہو جاتا ہے کہ استواء کیا ہے۔ اسی طرح استمداد (مدد چاہنا) تدبیر اور تسخیر کے مجید ان کے سامنے منکشف ہو جاتے ہیں انہیں معلوم ہو جاتا ہے کہ تکالیف کا صدور کہاں سے ہوتا ہے اور ان تکالیف کے حقوق کیا ہیں؟ (تکالیف سے یہاں مراد احکام شرعیہ کا اپنی شرائط کے ساتھ بجالانا ہے۔ مترجم) (۱)

۴۴۔ کچھ وہ محرمان راز ہیں جو اپنے دل کو لوح محفوظ کے مقابل لے آتے ہیں اور اپنے کشف و مشاہدہ کی قوت کے مطابق دل میں وہاں سے امور منتقل کر لیتے ہیں ایسے مقام کا مشاہدہ کرنے والا ولی اعضاء کو ساکن رکھتا ہے آنکھوں کے بغیر اس کے کسی عضو میں کوئی حرکت نہیں ہوتی۔

۴۵۔ کچھ مستثنی مزاج لوح پر معتکف تو رہتے ہیں مگر اس سے نفع اندوز نہیں ہوتے۔

۴۶۔ کچھ حضرات لوح کا کبھی کبھی مشاہدہ کر لیتے ہیں۔

۴۷۔ کچھ حضرات یہ ملاحظہ فرماتے رہتے ہیں کہ قلم لوح پر کیا لکھ رہا ہے۔

۴۸۔ کچھ شاہسواران راہ قلم کے لئے دایاں ہاتھ حرکت کرتا دیکھتے ہیں، ہر مقام کا ایک ادب ہے جو اس مقام کے ساتھ خاص ہے اور ایک حال ہے جو اس کے لئے ہی شاہد ہے۔

ولی حالات بتائے بغیر جان لیتا ہے

لوح محفوظ کا مشاہدہ کرنے والے ولی کی علامت یہ ہے کہ وہ آپ کے اسرار منکشف کرتا جاتا ہے حالانکہ آپ خود خاموش

۱۔ اسی مقام کی طرف غالباً حضرت غوث اعظم رضی اللہ تعالیٰ عنہ نے ان مبارک الفاظ میں ارشاد فرمایا ہے۔

فَلَمْ يَكُنْ لِي إِلاَّ بِإِذْنِ اللَّهِ جَنَّاتٍ مِّنْ دُونِهَا نَجْمٌ مِّنْ دُونِهَا عَلَىٰ حَنِينٍ إِذْ يُصَالُ

میں نے اللہ کی سب کائنات پر نگاہ ڈالی وہ درائی کے دانے کی طرح باہم متصل ہے۔

یعنی ساری کائنات ایک رانی کا دانہ بن کر نظر آتی۔ یہی تو زمین کا لپیٹ دیا جانا ہے کیا مقام ولایت ہے۔ (مترجم)

ہوتے ہیں۔ جب حضرت جنید رحمۃ اللہ علیہ سے سوال ہوا کہ عارف کون ہے تو آپ نے جواب دیا کہ جو آپ کے اسرار بتائے دریاں حال کہ آپ خاموش ہوں اور جو قلم کا مشاہدہ کرتا ہے۔ اس ولی کی علامت یہ ہوتی ہے کہ جو بھید آپ دل میں کہتے ہیں اس کے صدور کے محل اور سبب وجود کو وہ پا جاتے ہیں۔

۴۹۔ کچھ خلوص شعرا و کوا عالم اکبر میں ودیعت شدہ اسرار پر مطلع کر دیا جاتا ہے (عالم اصغر سے صوفیہ وجود انسانی مراد لیتے ہیں کیونکہ وجود انسانی خود ایک دنیا ہے اور اس خارجی دنیا کو یہ حضرات عالم اکبر کہتے ہیں۔ حضور صلی اللہ علیہ وسلم نے اس عالم اکبر میں جہاد کرنے کو جہاد اصغر فرمایا ہے اور جہاد بالنفس کو جہاد اکبر ارشاد فرمایا ہے کیونکہ اپنے نفس کو مارنا بہت مشکل امر ہے اور جب بندہ خدا اس جہاد میں کامیاب ہو جاتا ہے تو عالم اکبر کے خلاف جہاد میں اسے کوئی مشکل پیش نہیں آتی۔ مترجم)

۵۰۔ کچھ وہ اصحاب حال ہوتے ہیں جنہیں اللہ کریم صلی اللہ علیہ وسلم اسباب کا علم عطا فرمادیتا ہے کہ فلاں امر کیوں وجود پذیر ہوا۔ اور فلاں کائناتی معاملہ کیوں عدم کی نذر ہو گیا۔ جب انہیں یہ معلوم ہوتا ہے تو پھر دیکھتے ہیں کیا اس میں تاثیر ہے یا نہیں؟ اگر تاثیر ہو تو اس کی قبولیت کے لئے وہ تیار ہو جاتے ہیں۔ اگر یہ تاثیر ہلاکت ہو تو اپنے بھائیوں اور ساتھیوں کو مطلع کر دیتے ہیں لیکن اگر یہ تاثیر رحمت ہو تو اپنے خواص کو بشارت دیتے ہیں اور خود شکر و ثنا کے لئے مستعد ہو جاتے ہیں۔ ابن برجان رحمۃ اللہ علیہ نے اسی بنا پر فتح بیت المقدس کی سال کی تعیین کے ساتھ خوشخبری دے دی تھی اور پھر اسی طرح ظہور پذیر ہوا تھا۔

۵۱۔ کچھ حضرات کو اپنے نفس میں ہونے والی علتوں کا پتہ چل جاتا ہے کہ وہاں کیا منصہ وجود پر جلوہ گر ہوگا اور اس کا مقام کیا ہے؟ اس کا نام کیا ہے؟ اور اس کا انجام کیا ہے (۱)۔

۵۲۔ کچھ حضرات حریم نازیوں میں داخل ہو جاتے ہیں کہ انہیں دنیائے وجود میں سوائے ذات حق کے کوئی خطاب کرنے والا نظر نہیں آتا۔ چونکہ اسے سوائے خدا کے کوئی مخاطب ہی نظر نہیں آتا لہذا وہ ہر حکم کی بے چوں و چرا تعمیل کرتے جاتے ہیں یہ مقام خطر ہے حضرت خیر النسا رحمۃ اللہ علیہ اس مقام عالی پر فائز تھے اسی خیال کے ساتھ وہ گھر سے نکلے انہیں آزمائش میں ڈال دیا گیا کہ انہیں ایک آدمی ملا کہہا تو تو میرا غلام ہے اور تیرا نام خیر ہے انہوں نے اپنے مقام کے مطابق یہ بات بھی اللہ کریم کی طرف سے سمجھی وہ آدمی جو آپ سے کئی سال تک کپڑا بننے کا کام لیتا رہا اور آخر کار کہنے لگا نہ آپ میرے غلام ہیں اور نہ ہی آپ کا نام خیر ہے پھر آپ کو آزاد کر دیا (اولیاء سے بے ادب رہے)

اور اس گروہ کی کون سی قسم ہے پھر اور کون سی قسم ہے۔ کس قسم کا ذکر کروں میرا مقصد سب اقسام کا بیان کرنا نہیں جو ہمارا مقصد تھا اس کے بیان کے لئے اتنا کچھ ہی کافی ہے مقصد یہ ہے کہ انسان اپنے نفس کو حقیر سمجھے اور اولیائے کرام سے باادب پیش آئے جب بھی کوئی ارشاد، فعل یا حال ملاحظہ کرے تو ادب کی راہ پر چلے ان کے ارشادات حق سمجھے اگر سمجھ نہ آئیں

۱۔ اقبال مرحوم نے کتنے لطیف انداز میں جدید فلسفہ و سائنس پر طنز کی ہے فرماتے ہیں:

خرد مندوں سے کیا پوچھوں کہ میری ابتدا کیا ہے
کہ میں اس فکر میں رہتا ہوں میری انتہا کیا ہے
(مترجم)

تو کوئی بات نہیں سلامتی کا راستہ تسلیم کرنا ہے۔ اگر آپ کے کانوں تک اللہ کریم کے ایسے اسرار پہنچیں جو ذات اقدس نے اپنی مخلوق میں پنہاں کر رکھے ہیں اور کچھ حضرات کو ان رازوں سے خاص فرما رکھا ہے تو آپ انہیں قبول کرنے والے اور تصدیق کرنے والے بن جائیں اگر ایسا نہیں کریں گے تو ان اسرار کی خیر سے خود محروم ہوں گے (مطلب یہ ہے کہ اگر کسی فرد کو کچھ عطا نہیں ہوا تو اس کا مطلب یہ نہیں کہ اصحاب عطا کا دشمن بن جائے بلکہ بہتری اس میں ہے کہ اصحاب عطا سے وابستگی اختیار کی جائے ان کے احوال و مستی کو تسلیم کیا جائے شاید یہ تسلیم کسی کام آسکے۔ اگر عداوت کا راستہ اپنایا گیا یا انکار کی گھائیوں میں اتر گیا تو سوائے محرومی و خسران کے اور کچھ نہیں ملے گا۔ دور حاضر کے منکروں کو دیکھ لیجئے کیا یہ لوگ اس تحریر کا علمی نمونہ اور مصداق کامل نہیں ہیں؟ مترجم) یہاں وہ عبارت ختم ہوئی جو میں نے حضرت امام عبدالرؤف مناوی کی کتاب ”طبقات صغریٰ“ سے نقل کرنی چاہی تھی، مجھے یہ عبارت حضرت شیخ اکبر رحمۃ اللہ علیہ کی کتاب ”مواقع النجوم“ سے بھی مل گئی مگر ترتیب وہ نہیں ہے جو امام مناوی کی کتاب میں ہے (غالباً علامہ مناوی نے اخذ تو حضرت شیخ اکبر سے کی ہے مگر ترتیب بدل دی ہے اور حوالہ بھی نہیں دیا۔ مترجم)

مطاب سوم

اس مطلب کا موضوع یہ ہے کہ کرامات کے نتائج ہیں پھر ضروری ہے کہ طاعات اور کرامات ظاہر کرنے والے اعضاء کے درمیان مناسبتیں بھی ہوں جن سے یہ کرامات صادر ہوتی ہیں۔

حضرت شیخ ابن عربی رحمۃ اللہ علیہ نے اپنی کتاب مواقع النجوم کا ذکر ”فتوحات“ میں فرما دیا ہے اور اس کتاب کی آپ نے بہت تعریف کی ہے، حقیقت بھی یہ ہے کہ یہ بڑی نفیس کتاب ہے اس میں آپ نے آٹھ اعضاء سے صادر ہونے والی کرامات کا بھی ذکر فرمایا ہے کیونکہ ان اعضاء سے وہ طاعات صادر ہوتی ہیں جن کے نتیجے میں کرامات کا ظہور ہوتا ہے۔ اعضاء یہ ہیں: آنکھ، کان، زبان، ہاتھ، پیٹ، عضو تناسل، پاؤں اور دل۔ کیونکہ ان اعضاء میں سے ہر ایک عضو کے ساتھ کچھ احکام شرع کی تکلیف وابستہ ہے۔ جب احکام شرع کا مکلف انسان ان تکالیف شرعیہ کا پیر ہو کر ان اعضاء سے وہ کام کراتا ہے تو پھر ان اعضاء سے کرامات کا صدور ہوتا ہے۔ حضرت نے اپنی اس کتاب میں علم حقیقت کے بے شمار معارف و اسرار کا ذکر فرمایا ہے اور علم شریعت کے لاتعداد نواد کا بیان کیا ہے میں مناسب سمجھتا ہوں کہ ان آٹھ اعضاء کے متعلق ان کے فرمودات کا اختصار پیش کروں اس لئے کہ ان عبارات کا تعلق ہمارے موضوع (کرامات اولیاء) سے متعلق ہے اور پھر علامہ مناوی رحمۃ اللہ علیہ نے ”مواقع النجوم“ سے ماخوذ اپنی مذکورہ بالا عبارات میں ان آٹھ اعضاء کی کرامات والی عبارات کو نقل نہیں فرمایا۔ لیجئے ملاحظہ فرمائیے:

آنکھ

آنکھ اگر طاعات میں مشغول رہے اور اس کے لئے جو شرعاً مناسب مواقع ہیں ان سے بچے تو اسے یہ کرامات ملتی ہیں کہ وہ آنے والے کو آنے سے پہلے بہت دور سے ملاحظہ کر لیتی ہے اور اسی طرح کثیف حجابات کے پیچھے بھی دیکھ لیتی ہے اور نماز کے وقت کعبہ کو اپنے سامنے پاتی ہے تاکہ صحیح اسی کی طرف منہ ہو سکے وغیرہ، پھر آنکھ کو یہ کرامات بھی ملتی ہیں کہ وہ ملائکہ، ملائ

اعلیٰ اور جنات کے عالم ملکوتی اور عالم روحانی اور عالم تریبی کو ملاحظہ کرنے لگتی ہے اسے خضر علیہ السلام اور ابدال بھی نظر آنے لگ جاتے ہیں (حضور کریم علیہ التحیۃ والتسلیم کی احادیث طیبہ میں حضور اقدس کی نگاہ کی ناز آفرینیاں ان سب کوائف کے ساتھ ملتی ہیں اور اولیائے کرام جو حضور کریم علیہ التحیۃ والتسلیم کے ترجمان اور نمائندے ہیں ان میں بھی یہ اوصاف کریمانہ بطور اقتداء و اتباع کے ملتے ہیں۔ مترجم)

کان

اگر کان طاعت کیش ہو اور ناملائم باتوں سے بچے تو اسے بشارت کی سماعت سے نوازا جاتا ہے کہ وہ عند اللہ ہدایت و عقل سے موصوف ہے۔ یہ سماع بہت بڑی کرامت ہے اللہ کریم کا ارشاد ہے:

قَبِّلْ عِبَادُ ۖ اَلَّذِيْنَ يَسْتَمِعُوْنَ الْقَوْلَ فَيَتَّبِعُوْنَ اَحْسَنُ (الزمر)

”تو خوشی سناؤ میرے ان بندوں کو جو کان لگا کر بات سیں پھر اس کے بہتر پہ چلیں۔“

کان کو اور کرامت یہ عطا ہوتی ہے کہ وہ جمادات کے بول سننے لگ جاتا ہے۔ جب یہ سماعی حالت دوام پاتی ہے تو وجود کی ہر چیز بولنے والی زبان سے یوں تسبیح پڑھتے سنائی دیتی ہے جس طرح زید و عمرو باہم باتیں کر رہے ہوتے ہیں۔ اب کرامات زبان ملاحظہ ہوں۔

زبان

اگر یہ مطیع احکام خداوندی ہو کر طاعت شعاری کا ثبوت دے تو یہ عالم اعلیٰ سے ہم کلام ہوتی ہے اور ان سے باتیں کرتی ہے۔ جب آدمی مقام سماع کے درجے میں متحقق ہو جائے تو اس سے خطاب بھی ہوتا ہے اور ہاتھ بھی اسے آواز دیتا ہے (۱)۔ جب وہ بولتا ہے تو اس کی بات رد نہیں کی جاتی۔ جب ولی اور عالم بالا میں مکالمہ چل پڑتا ہے اور باہم گفتگو کا آغاز ہوتا ہے تو اس کا انداز یہ ہوتا ہے کہ جو یہ کہتا ہے وہ زبان سے کہتا ہے اور جو وہ کہتے ہیں وہ اس تک کانوں کے مقام تحقیق پر پہنچنے کی وجہ سے آتا ہے اور اگر یہ ان کا مشاہدہ کرتا ہے تو یہ آنکھوں کے مقام تحقیق کی وجہ سے ہوتا ہے۔ یہی کچھ ان سب مذکورہ اعضاء میں ہوتا ہے۔ چونکہ یہی ان کے مناسبات میں سے ہے۔ زبان کی اور کرامت یہ ہے کہ کسی چیز کے ہونے سے پہلے وہ اسے اپنے نطق سے منکشف کر دیتی ہے۔ مغیبات و کائنات کی خبریں ان کے وجود میں آنے سے پہلے دینا زبان کا ہی کارنامہ ہے۔ اب ہاتھ کی کرامات ملاحظہ کرتے جائیں۔

ہاتھ

اگر ہاتھ تابع فرمان خدا ہو کر نامناسب معاملات سے بچ کر رہے تو اسے یہ کرامت عطا ہوتی ہیں کہ وہ اپنے گریبان میں

۱۔ یعنی وہی بات ہوتی ہے جو اقبال نے کہی ہے:

افلاک سے آتا ہے نالوں کا جواب آخر کرتے ہیں خطاب آخر اٹھتے ہیں حجاب آخر

(مترجم)

سے ہو کر نکلے تو چمکتا دمکتا نکلتا ہے۔ یہ چمک دمک بیماری کی وجہ سے نہیں بلکہ انوار الہیہ سے ہوتی ہے حضرت موسیٰ علیہ السلام کو یہ مرتبہ عطا ہوا تھا پھر یہ کرامات ملتی ہیں کہ ہاتھ کی انگلیوں سے پانی کے چشمے پھوٹ نکلتے ہیں۔ حضور اقدس صلی اللہ علیہ وسلم کے دست حق کو ملاحظہ کر لیں۔ جب ایسا ہاتھ دشمنوں کی طرف کنکریاں اور مٹی پھینکتا ہے تو وہ شکست سے دو چار ہو جاتے ہیں۔ ولی حق ہوا میں سے کچھ پکڑتے دکھائی دیتے ہیں اور جب وہ مٹھی کھولتے ہیں تو ہاتھ میں سونا اور چاندی نکلتے ہیں (۱)۔

پیٹ

اگر پیٹ نامناسب معاملات سے بچ کر اطاعت کیش بن جائے تو اس کی ایسی کرامات ہیں جن میں مکروا و استدراراج کا دخل نہیں یہ کرامت بھی ہے کہ اس کے طعام و شراب و لباس کا تحفظ ہوتا ہے اور ایسی علامات اللہ کریم خود ولی کے نفس میں یا متعلقہ چیز جس میں حرمت و شبہ ہو کے نفس میں ڈال دیتا ہے پھر ولی صرف حلال کھاتا اور پیتا ہے۔ حضرت حارث مجاہدی رضی اللہ عنہ سے مروی ہے کہ اگر ان کے سامنے مشکوک کھانا لایا جاتا تو ان کے ہاتھ کی ایک رگ پھڑکنے لگ جاتی۔ اور حضرت بسطامی رضی اللہ عنہ کی ماں دوران حمل حرام چیز کی طرف ہاتھ نہیں بڑھا سکتی تھیں۔ کسی کی یہ کیفیت ہوتی ہے کہ ایسے موقع پر اسے آواز آتی ”ورع اختیار کر“ اور کسی صاحب پر متلاہٹ طاری ہوتی۔ کسی کے سامنے حرام کھانا خون میں تبدیل ہو جاتا۔ کوئی اس پر پھیلی ہوئی سیاہی دیکھتا کسی کو وہ شکل خنزیر میں نظر آتا ایسی ہی اور علامات بھی پیدا ہو جاتیں جو اولیاء و اصفیاء ملاحظہ فرما کر حرام کے قریب نہ جاتے (سبحان اللہ! معصومین کے متبعین میں کیا حفاظت کا فرما ہے) پیٹ سے متعلق اور کرامت یہ ہے کہ تھوڑا سا کھانا بہت سے لوگوں کے لئے کافی ہو جاتا ہے یہ تو میراث نبوی ہے اور فضل سید الا برار علیہ السلام ہے حضور کریم علیہ التحیۃ والتسلیم کے سامنے چمڑے کی چادر بچھا دی گئی جس کے پاس گندم تھی وہ گندم لایا جس کے پاس کھجوریں تھیں وہ کھجوریں لایا تھوڑی سی چیزیں اکٹھی ہو گئیں۔ حضور کریم صلی اللہ علیہ وسلم نے دعائے برکت فرمائی پھر لوگ آئے اور برتن بھر بھر کر لے گئے (مسلم میں یہ حدیث موجود ہے) پیٹ کی اور کرامت یہ ہے کہ پلیٹ میں پڑا ایک قسم کا کھانا کھانے والے کی حس میں اس کی خواہش کا ذائقہ اختیار کر لیتا ہے۔ اس مقام کی اور کرامت یہ ہے کہ جن اور فرشتے اس کے طعام، شراب اور لباس لے کر شرف حضور ی پاتے ہیں یا ہوا میں یہ اشیاء وہ ولی خدا معلق پاتا ہے اس مقام کی یہ کرامت بھی ہے کہ کڑوا کیلا پانی ٹھنڈا اور میٹھا بن جاتا ہے۔ سیدی ابن عربی فرماتے ہیں: میں نے ایسا پانی ابو محمد عبد اللہ بن اسحاق مروزی کے ہاتھوں پیا تھا۔ یہ شیخ عارف حضرت ابن مدین کے خاص مرید تھے۔ حضرت نے انہیں الحاج المبرور کے خطاب سے نوازا رکھا تھا۔ اس مقام کی تحقیق یہ ہے کہ جو شخص غذائے حلال کے اس مقام پر متحقق ہو جاتا ہے خواہ کسباً حلال کھائے یا توحید کے در و زہد سے اسے یہ مقام حاصل ہو جائے جس کے متعلق اولیاء اللہ کا ارشاد ہے کہ عارف وہ ہے جس کا نور معرفت اس کے نور و روع کو نہ بجھا سکے (العارف من لا یطفئ نور معرفۃ

۱۔ کبھی نغذاؤں سے اوک بھر بھر کر حضرت ابو ہریرہ رضی اللہ عنہ کی پھیلی چادر پر ڈال دیتے ہیں اور علم کا دریا بہا دیتے ہیں۔ اعلیٰ حضرت بریلوی مجموعہ اٹھتے ہیں۔

مالک کوئین ہیں گو پاس کچھ رکھتے نہیں دو جہاں کی نعمتیں ہیں ان کے خالی ہاتھ میں

(مترجم)

نور و درعہ) جب حلال حاصل ہو جائے تو یہ تحلیل بھی تو اسی کا ایک حصہ ہے جب ولی اس سے متحقق ہو جاتا ہے تو اس کے اندر ایک فیصلہ کن فعال ہمت پیدا ہو جاتی ہے جو اللہ کریم محض کرامت اور اس کے مقام کی صحت و صدق کی دلیل کے طور پر پیدا فرما دیتے ہیں۔ اب یہ کرامات اسی ہمت کی جلوہ سامانیاں ہوتی ہیں وہ مذکورہ بالا کرامات اور ان جیسی اور کرامات کا منبع بن جاتا ہے بلکہ ایسی کرامات اس سے ظاہر ہونے لگتی ہیں کہ اس کے دل میں بھی نہیں کھلکی ہوتیں۔ اب ذرا فرج کی کرامات ملاحظہ فرمائیں۔

جب یہ موصوف طاعات ہو کر ناملائم خواہشات سے پاک ہو جاتا ہے تو اللہ کریم اسے مردوں کو زندہ کرنے، کو زحیٰ اور برص زدہ کو شفا دینے اور اللہ تعالیٰ سے روگرداں کرنے والی ہر چیز کو چھوڑ دینے کی کرامت سے نوازتا ہے اور ارشاد عالی ہے:

وَأَلْقَىٰ أَحَصَنَتْ قَرْجَهَا فَنَفَخْنَا فِيهَا مِن رُّوحِنَا وَجَعَلْنَهَا وَأَبْنَاءَ آيَةٍ لِلْعَالَمِينَ ﴿٥٠﴾ (الانبیاء)

”اور اس عورت کو جس نے اپنی پارسائی نگاہ رکھی اور ہم نے اس میں اپنی روح پھونکی اور اسے اس کے بیٹے کو سارے جہان کے لئے نشانی بنا دیا۔“

حضرت ابن عربی رحمہ اللہ نے اس سلسلہ میں کچھ اور مناسبات ذکر فرمائی ہیں جو بے حد دقیق ہیں اور علم حقیقت کے بہت سے اسرار بھی انہوں نے منکشف فرمائے ہیں (میرا خیال ہے کہ ان اسرار کی دقت و گہرائی کی وجہ سے ہی مصنف نے انہیں بیان نہیں فرمایا۔ مترجم)

قدم

جب نامناسب معاملات کو چھوڑ کر طاعات کا راستہ پر قدم چلنے لگ جاتا ہے تو مولا کریم اسے پانی پر چلنے، زمین کے لپیٹ جانے اور فضاء میں اڑنے کی کرامات سے نوازتے ہیں۔ اس سلسلہ میں کرامات اتنی مشہور ہیں کہ انہیں لکھنے کی ضرورت نہیں ہے اور ان کی شہرت ان کے ذکر سے مانع ہے کتب اور دواوین ایسے واقعات سے بھرے پڑے ہیں اللہ کے ایسے ولی ہیں جن سے وہ ایسے معاملات فرماتا ہے۔ حضرت ابن عربی رحمہ اللہ فرماتے ہیں: ہم نے پانی و ہوا پر چلنے اور دنیا کی وسعتوں کو محدود کرنے والوں کی عظیم دنیا بالمشافہ دیکھی ہے۔

دل

جب یہ طاعت شعار ہو کر اور ہوا و ہوس کو چھوڑ کر چلتا ہے تو اسے کون کی معرفت اس کے ہونے سے قبل ہو جاتی ہے۔ شیخ اکبر رحمہ اللہ فرماتے ہیں بیٹا! اللہ تعالیٰ اپنی توفیق کو آپ کا رفیق راہ بنائے۔ اور آپ کے دل کو منور فرمائے۔ آپ کے سینے کو دل کھول دے۔ آپ کے کپڑے کو پاک رکھے۔ اور آپ کے بھید کو پاکیزگی عطا کرے۔

یہ یاد رکھیے کہ اعضاء کے متعلق جن کرامات و منازل کا ذکر ہم کر چکے ہیں یہ سب دل کی طرف راجع ہیں۔ اگر دل نہ ہو تو ان اعضاء سے کچھ بھی کرامات صدور پذیر نہ ہوں اور جو بھی عمل ان اعضاء سے صادر ہوتا ہے اس میں خلوص کی چاشنی جو دل کا عمل ہے، نہ ہو تو اعضاء کا عمل اڑتے ہوئے غبار سے زیادہ وقعت نہیں رکھتا۔ اور وہ نتیجہ سے بے بہرہ رہتا ہے پھر اس کے حصے میں سعادت نہیں آتی۔ اللہ کریم کا ارشاد ہے:

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ (البینہ: 5)

”اور ان لوگوں کو تو یہی حکم ہوا کہ اللہ کی بندگی کریں نہ اسے کسی اور عقیدہ لاتے ہوئے۔“

اور سید الرسل صلی اللہ علیہ وسلم کا ارشاد گرامی ہے:

إِنَّمَا الْأَعْمَالُ بِالنِّيَّاتِ وَلِكُلِّ أَمْرٍ مَرِيٍّ مَا تَوَى فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِيَ هِجْرَتُهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ إِلَى الدُّنْيَا يُصِيبُهَا أَوْ أَمْرًا قَبِيحًا فَهِيَ هِجْرَتُهُ إِلَى مَا حَا جَرَ إِلَيْهِ

”اعمال کا مدار صرف نیتوں پر ہے ہر شخص کو نیت کا پھل ملتا ہے جس کی ہجرت اللہ اور اس کے رسول کے لئے ہو تو یہ ہجرت اللہ اور اس کے رسول کے لئے ہی ہوگی، جس کی ہجرت حصول دنیا یا کسی عورت سے شادی کے لئے ہو تو اس کی ہجرت اسی کے لئے ہوگی۔ جس کے لئے اس نے ہجرت کی۔“

ان ارشادات سے معلوم ہوا کہ اعمال ظاہری ہوں یا باطنی سب کو دل کا عمل ہی سند قبول بخشتا ہے یا درجہ جرح پر لا کر گرا دیتا ہے تو پھر واضح ہوا کہ صرف اور صرف دل کے حکم اور اس کے ارادے سے ہی سب اعضاء میں حرکت و سکون کی جلوہ فرمائیاں ہوتی ہیں خواہ ان حرکات و سکنات کا تعلق اطاعت شریعہ سے ہو یا معصیت سے، کیونکہ دل میں ہی پہلے ایک کھٹکا اور واہمہ جنم لیتا ہے اگر دل اسے پورا کرنے پر عزم راسخ کر لے تو وہ اس عضو کو جو اس کھٹکا کو پورا کر سکتا ہے، دیکھتا ہے اب دل اس عضو کو اس کھٹکے کے پورا کرنے کے لئے حرکت میں لائے (1) یا نافرمانی کے لئے اور اسی عمل کی وجہ سے متعلقہ عضو پر ثواب و عتاب کا حکم کیا جاتا ہے۔ آپ ملاحظہ فرمائیں کہ بلا قصد غیر محرم عورت پر پہلی اچانک نظر کو جس میں دل کی نیت تو وجہ نہیں ہوتی شریعت نے معاف قرار دے دیا ہے اور مواخذہ نہیں فرمایا۔ اسی طرح اگر کوئی شخص بھول کر قصد و ارادہ کے بغیر کوئی عمل کرتا ہے تو اللہ اس عمل کو معاف فرمادیتے ہیں اسی طرح جب دل کسی معصیت کا قصد و ارادہ کرتا ہے اور اس کے لئے اصرار نہیں کرتا تو جب تک اس پر عمل پیرا نہیں ہوگا یا ارادہ کو کلام کی شکل نہیں دے گا اس سے محاسبہ نہیں کیا جائے گا۔ یہ تو تھی معاصی کی بات، لیکن اگر معاملہ طاعات کا ہے تو صرف نیت و قصد سے بھی مستحق ثواب ہوگا۔ اگر معصیت پر قصد کے بعد عمل نہیں کیا تو یہ نیکی شمار ہوگی۔ جب یہ باتیں معلوم ہوئیں تو یہ بھی پتہ چل گیا کہ دل بدن کار نہیں و آمر ہے اور اعضاء کی جتنی کرامات بیان ہوئی ہیں وہ دل کی طرف ہی رجوع پذیر ہیں۔ لیکن ان کے علاوہ دل کی اپنی مخصوص کرامات بھی تو ہیں مثلاً یہ کرامت کہ اللہ برتر و اعلیٰ اسے عالم اکبر میں ودیعت شدہ اسرار بتا دیتا ہے اور یہ کرامت کہ وہ علل و اسباب اسے معلوم ہو جاتے ہیں جن کی وجہ سے کسی معاملہ کا وجود ہوتا ہے یا وہ مختلف دنیاؤں میں سے جس بھی دنیا سے تعلق رکھتا ہے روحانی ہو یا غیر روحانی سب کا اسے علم ہو جاتا ہے ان کے علاوہ اور کرامات بھی ہیں جن کا کتاب مذکور میں سیدی محی الدین ابن عربی رحمہ اللہ نے ذکر کیا ہے (2)۔

1۔ لے آتا ہے خواہ طاعت کے لئے حرکت میں لائے یا نافرمانی۔

2۔ علامہ اقبال مرحوم دل کی جلوہ سامانیاں کا ذکر کچھ اس انداز سے فرماتے ہیں اور دل کی بیداری کو ہی فاروقی و کراری سمجھتے ہیں۔

دل بیدار پیدا کر کہ دل خوابیدہ ہے جب تک
نہ تیری ضرب ہے کاری نہ میری ضرب ہے کاری
(مترجم)

نتیجہ و تامل

حضرت ابن عربی نے مذکورہ بالا کتاب میں جن مناسبتوں کا ذکر فرمایا ہے میں ان میں سے چند مناسبات یہاں ذکر کرنے کی سعادت حاصل کرنا پسند کروں گا۔ قدم کے موضوع پر بات کرتے ہوئے انہوں نے فرمایا ”آپ کو معلوم ہونا چاہئے کہ زمین کا لپٹ کر مختصر ہو جانا ان اصحاب مجاہدہ کے لئے ممکن ہے جنہوں نے معاملات میں اجتہاد و مشقت کر کے اپنے جسم کے سفینوں کو جلا کر رکھ دیا ہو اس لئے کہ اللہ حکیم و علیم و خبیر نے مناسبتوں میں حکمتوں کی ضروریات فرما رکھی ہیں اور انہی مناسبتوں پر اس کتاب (مواقع النجوم) کے ستون قائم ہیں، جب کوئی مقام حاصل ہوتا ہے تو صرف اسی صورت میں ہوتا ہے کہ مقام اور اس صفت کے درمیان کوئی مناسبت ہوتی ہے جہاں وہ مقام آپ کو پہنچاتا ہے آپ آنکھ کو لے لیں جب وہ حدود خداوندی میں رہ کر فرائض و مستحبات کو پوری قوت اور صحیح انداز سے ادا کرتی ہے تو اللہ کریم اسے مشاہدہ کی صفت عطا فرمادیتے ہیں۔ اب اگر اس کے مناسب صفت مشاہدہ کی بجائے اسے صفت مناجات مل جائے تو یہ نامناسب ہوگا کیونکہ مناجات کا تعلق اور واسطہ سننے سے ہے دیکھنے سے نہیں اب اگر آنکھ کو مناجات مل جائے تو وہ غیر منعم رہ جائے گی کیونکہ اس کے لئے نعمت دیکھنا ہے سنا نہیں۔ اسے مناجات و کلام سے کیا واسطہ؟ اللہ علیم و حکیم ہے تو کسی بھی چیز کو اس کی جانس و مطابق چیز ہی عطا فرمائے گا کیونکہ ذات حق اشیاء کو اپنے صحیح مقامات پر ہی رکھتی ہے۔ وہ مشاہدہ والی اشیاء کاں کو اور سماع والی اشیاء نگاہ کو عطا نہیں فرماتا کیونکہ اس طرح ان کے حقائق درجہ قبولیت سے انکار کر دیتے ہیں۔

اگر عقلاً یہ بات جائز بھی ہو کہ آنکھ سننے لگ جائے مگر جب ایسا ہوگا تو وہ آنکھ نہیں بلکہ کان بن جائے گی کیونکہ آنکھ تو وہ صرف اسی صورت میں تھی کہ وہ دیکھتی اور مشاہدہ کرتی، اگرچہ ایک ادراک ہی یہ سب کام کر رہا ہو جیسا کہ کچھ حضرات نے کہا ہے کہ وہ جس سے دیکھتا ہے اسی سے سنتا ہے اور جس سے بولتا ہے اسی سے دیکھتا ہے لیکن بات وہی ہے جو ہم نے اوپر ذکر کر دی ہے (کہ بھر جب دیکھنے کی بجائے سننے لگ جائے تو وہ سماع ہے بھر نہیں۔ مترجم)

زمین کیوں لپٹ جاتی ہے؟

یہ مناسبات کا علم ایک متہم بالشان علم ہے مگر اسے صرف وہی لوگ جانتے ہیں جو علم میں بڑی گہرائی و رسوخ رکھتے ہوں جب یہ مسئلہ مناسبت ثابت ہو گیا تو پھر آنکھ اگر لذت مشاہدہ سے بے بہرہ ہو جائے تو اس کا کیا فائدہ ہوگا؟ اب ذرا قدم کی اس مناسبت کی طرف آئیے کہ عالم کبیر میں زمین کا لپٹ کر مختصر ہونا ولی کے لئے ثابت ہوتا ہے تو یہ اسی بنا پر ظاہر ہوتا ہے کہ ولی مجاہدات اور مختلف عبادات کے ذریعے اپنے جسم کی زمین کو لپیٹ دیتا ہے اور کئی کئی دنوں اور کئی کئی راتوں تک اپنے آپ کو

مقام طوئی (بھوک) پر روکتا ہے تو اسے طی (زمین کا لپٹ کر مختصر ہونا) پر تسلط حاصل ہوتا ہے۔ یہی کچھ ہمیں اولیائے امت سے ملا ہے اور یہی ہمیں علم نے بتایا ہے۔ اب ذرا پانی پر چلنے کی مناسبت بھی ملاحظہ فرماتے جائیں کہ آدمی جب کسی کو کھانا کھلاتا ہے یا ننگوں کو کپڑے پہناتا ہے خواہ مال سے ایسا کرتا ہے یا ان کے لئے ویسے کوشاں رہتا ہے یا کسی جاہل کو علم اور طالب کو راہ راست دکھاتا ہے تو اس پانی پر چلنا اس لئے آسان ہو جاتا ہے کہ یہ دونوں صفات حسی و علمی زندگی کا سر ہیں پھر وہ پانی پر چلتا ہے اور چاہے تو نہیں چلتا۔ جیسا فتویٰ وقت کا ہوتا ہے اسی پر عمل پیرا ہو جاتا ہے اسی طرح مردوں کو حیات علمیہ سے وہ زندہ کرتا ہے۔ اس کا مطلب یہ ہرگز نہیں کہ پھر اس کے علاوہ اور کوئی کرامت اس سے صادر نہیں ہوتی بلکہ میرا مطلب یہ ہے کہ کوئی کرامت حاصل ہو تو اس کے اسباب اور ماخذ و نشانی اسباب ہوتے ہیں اگر سرے سے کوئی کرامت صدور پذیر نہ ہو تو اس میں عارف کے لئے کوئی حرج نہیں کیونکہ اس نے اس مقام کی منازل و اسرار حاصل کرنے ہوتے ہیں جو اسے حاصل ہو جاتے ہیں۔

ہو امیں اڑنے کی وجہ

اسی طرح یہ مناسبت بھی ملاحظہ ہو کہ ہوا میں وہی اڑتا ہے جس نے اپنی ہوا (خواہش) کو چھوڑ دیا ہو۔ اب وہ مراد ہوتا ہے مرید نہیں ہوتا۔ یہی وجہ تھی کہ جب ایک اڑنے والے صاحب سے پوچھا گیا کہ آپ کو یہ کرامت کیسے ملی؟ تو انہوں نے جواب دیا میں نے اپنی ہوا (خواہش) کو چھوڑ دیا ہے اللہ کی مرضی کے لئے، تو اس نے اپنی ہوا میرے لئے مسخر فرمادی۔ علم و حکمت نام ہی معرفت مناسبات کا ہے۔ عقل کے معنی کا بھی یہی فتویٰ ہے اور قضائے الہی کا بھی یہی حکم ہے جو یہ کہتا ہے کہ اللہ کریم اس کے خلاف کرتے ہیں تو اسے حکمتوں اور دانائیوں کے مواقع و محلات کا کچھ بھی علم نہیں۔ اللہ کریم فرماتے ہیں:

كُلُوا وَاشْرَبُوا وَاسْلِقُوا فِي الْيَوْمِ الْآخِرِ ۖ (الحاقہ)

”کھاؤ اور پیو اور چلاؤ، اس کا جو تم نے گزرے دنوں میں آگے بھیجا۔“

اس سے مراد روزوں کے دن ہیں اب یہاں اللہ کریم نے كُلُوا وَاشْرَبُوا تو فرمایا ہے مگر اَشْرَبُوا وَاسْلِقُوا (مشاہدہ کرو اور سنو) نہیں فرمایا یعنی جزاء مطابق عمل تجویز فرمائی (اور یہی یہاں مناسبت تھی) اللہ کریم کا یہ بھی ارشاد ہے:

قَالِيَوْمَ نُنْشِئُكُمْ كَمَا تَسْأَلُونَ ۚ (الاعراف: 51)

”تو آج ہم انہیں چھوڑ دیں گے جیسا انہوں نے اس دن کے ملنے کا خیال چھوڑا تھا۔“

نیز فرمایا:

كُلَّ لَيْلٍ اَتَتْكَ الْيَتَامَىٰ فَاسْمِعْتَهَا ۖ وَكُلَّ لَيْلٍ اَتَكَ الْيَتَامَىٰ فَاسْمِعْتَهَا ۖ (ط)

”یونہی تیرے پاس ہماری آیتیں آئی تھیں تو نے انہیں بھلا دیا اور ایسے ہی آج تیری کوئی خبر نہ لے گا۔“

اور ارشاد ہوا:

اِنْ تَسْخَرُوا مِنَّا فَإِنَّا نَسْخَرُ مِنْكُمْ كَمَا تَسْخَرُونَ ۖ (ہود)

”اگر تم ہم پر ہستے ہو تو ایک وقت ہم تم پر نہیں گے جیسا تم ہستے ہو۔“
نیز فرمایا:

إِنَّ الَّذِينَ أَجْرَمُوا كَانُوا مِنَ الَّذِينَ آمَنُوا يَصْحَكُونَ ۖ (المطففين)
”بے شک مجرم لوگ ایمان والوں سے ہنسا کرتے تھے۔“
پھر جزا کے متعلق فرمان ہوا:

فَالْيَوْمَ الَّذِينَ آمَنُوا مِنَ الْكُفَّارِ يَصْحَكُونَ ۖ (المطففين)
”تو آج ایمان والے کافروں پر ہستے ہیں۔“
اور آیت کی تکمیل و تنمیم یوں فرمائی:

هَلْ تُؤْتُونَ الْكُفَّارَ مَا كَانُوا يَفْعَلُونَ ۖ (المطففين)
”کیوں کچھ بدلا ملا کافروں کو اپنے کئے کا۔“
اللہ کریم نے فرمایا:

اللَّهُ يَسْتَهْزِئُ بِهِمْ (البقرہ: 15)

”اللہ ان سے استہزاء فرماتا ہے جیسا اس کی شان کے لائق ہے۔“
اور یہ کافروں کے اس جواب میں فرمایا جب کہ انہوں نے کہا:

إِنَّمَا نَحْنُ مُسْتَهْزَؤُونَ ۖ (البقرہ)
”ہم تو یونہی ہنسی کرتے ہیں۔“

(اب ان سب آیات شریفہ کو غور سے ملاحظہ فرمائیں ہر کام کے لئے مناسبات کا خیال رکھا گیا ہے اور کہیں بھی اس قاعدہ کو نہیں چھوڑا گیا)۔

ایک بزرگ کسی کے خواب میں ملے ان سے پوچھا گیا، اللہ کریم نے آپ سے کیا معاملہ کیا تو انہوں نے جواب دیا مجھ پر اللہ کریم نے رحم فرمایا ہے اور مجھے ارشاد کیا ہے، اے نہ کھانے والے! اب کھا اور اے نہ پینے والے اب پی۔ اب جو لوگ مناسبات کے قائل نہیں وہ سوچیں کہ اس بزرگ کو یوں کیوں فرمایا گیا اور رات کو تلاوت میں گزارنے والے کھا اور اے میدان جنگ سے منہ موڑنے والے پی۔ محض اس لئے ایسا نہ فرمایا گیا کہ ایسا فرمان حکمت و دانائی کے خلاف ہوتا اور اللہ کریم تو علیم اور حکیم ہیں اور اشیاء کو اپنے اپنے مراتب پر ترتیب دیتے ہیں اور اگر یہ بات کسی کو سمجھ نہیں آتی تو اس کی وجہ اسے ترتیب خداوندی کا علم نہیں ہوتا۔ فلک بینی پر بات جاری رکھتے ہوئے حضرت ابن عربی رحمہ اللہ نے فرمایا اللہ کریم نے کسی شے کو باطل انداز سے وضع نہیں فرمایا:

رَبَّنَا مَا خَلَقْتَ هَذَا بَاطِلًا ۖ سُبْحَانَكَ (آل عمران)

”اے ہمارے رب! تو نے یہ بیکار نہ بنایا، پاکی ہے تجھے۔“

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَاطِلًا ۚ ذَٰلِكَ ظَنُّ الَّذِينَ كَفَرُوا (ص: 27)
”اور ہم نے آسمان اور زمین اور جو کچھ ان کے درمیان ہے بیکار نہ بنائے یہ کافروں کا گمان ہے۔“

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا الْبَعِثِينَ ۖ (الانبیاء)

”اور ہم نے زمین اور آسمان اور جو کچھ ان کے درمیان ہے، بعث نہ بنائے۔“

اس عالم وجود میں کوئی چیز بھی بلا حکمت وجود پذیر نہیں ہوئی ہاں یہ الگ بات ہے کچھ لوگوں کو علم حکمت ہے اور کچھ کو علم حکمت نہیں۔ اس سارے وجود میں نظم و نسق اور یہ اضافت و رابطہ کسی ظاہری یا باطنی مناسبت کا ہی مرہون احسان ہے۔ اگر کوئی دانائے تجسس تلاش کرے گا تو اسے یہ مناسبت معلوم ہو جائے گی۔

حضرت امام غزالی اور فلسفہ مناسبت

حضرت امام ابو حامد غزالی رحمہ اللہ سے منقول ہے اور یہ سب کو معلوم ہے کہ آپ اس طریقہ جلیلہ ولایت کے رئیس و آقا ہیں اور اس مناسبت کے بھی قائل ہیں جس کا ہم ذکر کر رہے ہیں کہ آپ نے مقام قدس پر ایک فاختہ اور ایک کوئے کو ایک دوسرے سے وابستہ پایا۔ فاختہ کوئے سے انس کر رہی تھی اور وحشت چھوڑ چکی تھی۔ یہ دیکھ کر امام نے فرمایا: مناسبت نے دونوں کو یکجا کر رکھا ہے پھر آپ نے ان دونوں کی طرف اشارہ کیا (تاکہ وہ چلیں) وہ چلے تو دونوں لنگرے تھے (اب مناسبت معلوم ہو گئی)۔

حضرت ابو مدین رحمہ اللہ کا عجیب واقعہ

ایسا ہی واقعہ مغرب کے عظیم المرتبت شیخ ابوالنجاء ابو مدین رحمہ اللہ کو پیش آیا۔ ایک دن ایسا ہوا کہ ان کے دل میں غیر خدا کا خیال آ گیا۔ انہوں نے ایک شخص دیکھا جو اس خیال کے عین مطابق تھا۔ شیخ اسے دیکھ کر وحشت میں مبتلا ہو گئے۔ اس سے پوچھا تو وہ مشرک تھا۔ انہیں اب مناسبت کا علم ہوا اس مشرک سے الگ ہو گئے (مناسبت یہ تھی کہ ان کا خیال غیر حق تھا اور یہ شرک تھا اور سامنے والا اس خیال کے مطابق مشرک تھا) سب اشیاء کے سیاق میں مناسبت ہوتی ہے مگر اس مناسبت کو اہل طریقت میں سے خواص ہی جانتے ہیں کیونکہ یہ سب اشیاء حتیٰ کہ اسم و مسلمٰ تک میں موجود ہوتی ہے لیکن یہ بہت ہی گہری ہوتی ہے لہذا خواص ہی اسے سمجھ سکتے ہیں۔

علامہ سیہلی مناسبت کے مؤید ہیں

علامہ ابو زید سیہلی مرحوم کو اگرچہ طریقت کا علم نہ تھا مگر انہوں نے اس مقام (مناسبت) کا ذکر اپنی کتاب ”المعارف والاعلام“ میں کیا ہے وہاں انہوں نے حضور سید الکل سلی اللہ علیہ وسلم کے دو اسماء مبارکہ محمد اور احمد پر کلام کرتے ہوئے اخلاق و افعال نبوی اور ان دو اسماء کے معانی پر خوب بحث کی ہے۔ اولیائے امت میں سے مناسبت کے قائل تو بڑے بڑے اصحاب مراقبہ

اور احوال و آداب میں مشغول رہنے والے بڑے بڑے مشائخ عظام ہیں۔ اس مقام پر مجھے ”مواقع النجوم“ کی اتنی عبارت ہی درکار تھی۔

اقسام کرامات

حضرت ابن عربی رحمہ اللہ نے ”فتوحات مکیہ“ کے ایک سو چوراسیویں باب میں ارشاد فرمایا ہے: اے قاری! اللہ کریم آپ کو اپنی تائید سے نوازے، یہ جان لیجئے کہ کرامت حق تعالیٰ کی طرف سے ہے۔ یہ اس ذات کے اسم ”البر“ کی کرم فرمائیاں ہیں لہذا یہ ابرار کے حصے میں ہی پورے جہاں کے ساتھ جلوہ ریز ہوتی ہے۔ کیونکہ مناسبت اسی بات کی متقاضی ہے کہ برکے احسان ابرار تک پہنچیں اگرچہ وہ خود کرامت طلب نہ ہی فرما رہے ہوں۔ کرامت کی دو قسمیں ہوتی ہیں ایک حسی اور دوسری معنوی۔ عام لوگ صرف حسی کرامت کو ہی سمجھ سکتے ہیں۔ مثلاً دل کی بات پر مطلع ہونا۔ ماضی، حال اور استقبال کے غیوب کی اطلاع دینا۔ کون سے اخذ کرنا، پانی پر چلنا، ہوا میں اڑنا، زمین کا لپٹ جانا، نظروں سے اوجھل ہو جانا، دعا کا فوراً قبول ہو جانا، عوام کو صرف ایسی کرامات معلوم ہوتی ہیں۔

معنوی کرامات کیا ہیں؟

رہی بات کرامت معنوی کی تو انہیں اللہ کے خاص بندے ہی پہنچاتے ہیں۔ عوام کی وہاں تک رسائی نہیں ہوتی۔ معنوی کرامات یہ ہیں کہ آداب شریعت اس بندہ حق کے لئے محفوظ ہو جاتے ہیں۔ مکارم اخلاق کو سامنے لانے کی اسے توفیق ملتی ہے اور گھٹیا اخلاق سے وہ مجتنب ہو جاتا ہے وہ مطلقاً اوقات صحیحہ میں واجبات کی ادائیگی پر محافظت کرتا ہے خیرات و حسنات کی طرف بھاگتا ہے۔ اس کا سینہ بغض و حسد، کینہ اور سوئے ظن سے پاک ہوتا ہے ہر صفت مذموم سے اس کا نورانی دل پاکیزہ ہوتا ہے۔ انفاس قدسیہ کے ساتھ مراقبہ کا شرف اسے حاصل ہوتا ہے وہ اپنی جان اور دیگر اشیاء میں حقوق اللہ کی رعایت کو اپنا شعار بنا لیتا ہے۔ وہ مولا کریم کے آثار رحمت و نوازش کو اپنے دل میں تلاش کرتا ہے وہ سانسوں کے آتے جاتے پوری مراعات سے کام لیتا ہے۔ جب سانس آئے تو ادب سے اسے قبول کرتا ہے اور جب سانس نکلے تو اسے خلعت حضوری حاصل ہوتی ہے ہمارے نزدیک تو یہ اولیائے کرام کی معنوی کرامات ہیں۔ ان میں نہ مکر کا دخل ہے نہ استدراج کا، یہ سب وفائے عہد کی دلیل ہیں کہ مقصود خشیک ہے اور کوئی مطلوب اگر نہیں مل سکا تو رضا بالقضا ہے اور اگر کوئی مکروہ مل گیا ہے تب بھی قضائے خداوندی پر شاکر ہیں۔ ان کرامات میں ایسا ولی اپنا شریک راہ صرف مقرب فرشتوں اور مختار اولیائے کرام کو ہی پاتا ہے۔

حسی کرامات

اب کرامات حسیہ کو ملاحظہ فرمائیے جو معلومات عامۃ الناس ہیں تو ان سب میں مکر خفی کا داخل ہونا ممکن ہے، اب ہم اگر ان اشیاء کو کرامت فرض کریں تو ضروری ہے کہ وہ استقامت کا نتیجہ ہوں یا استقامت پیدا کرنے کا ذریعہ ہوں اگر یہ دونوں باتیں نہیں تو پھر وہ کرامت بھی نہیں۔ جب کرامت کا نتیجہ استقامت ہو تو ہو سکتا ہے اللہ کریم اسے عملی بنادیں یا فعل کی جزا بنا

دیں اور جب کسی سے یہ ظہور پذیر ہوں تو ممکن ہے کہ اللہ تعالیٰ ان کرامات کی وجہ سے محاسبہ فرمائیں۔
عظمت علم حقیقی

رہی بات کرامات معنویہ کی تو مذکورہ بالا باتیں ان کو خراب نہیں کر سکتیں کیونکہ ان کے ساتھ علم ہوتا ہے۔ علمی قوت اور علمی شرف یہ نتیجہ پیدا کرتا ہے کہ ان کرامات میں مکر داخل نہ ہو کیونکہ حدود شرع مکر کا جال نہیں بنائی جاسکتیں۔ اس لئے کہ یہ حدود سعادت و کمال کے لئے واضح راستہ ہیں۔ علم عمل سے آپ کو ناز و غرور سے محفوظ رکھتا ہے کیونکہ علم کا شرف ہی یہ ہے کہ وہ آپ کو عمل کی طرف لے جائے اور جب آپ سے عمل کا ظہور ہو چکے تو آپ کو عمل سے الگ کر کے اسے اللہ سے نسبت دے دے اور علم آپ کو بتا دے کہ یہ عمل اللہ کی توفیق و ہدایت سے ظہور پذیر ہوا ہے اسی کی عنایت کی دستگیری کا صدقہ ہے یہ اطاعت و حفظ حدود الہیہ ہے۔ جب ولی کے باطن سے ایسی ظاہر کرامات صادر ہوتی ہیں تو وہ متوجہ الی اللہ ہوتا ہے اور درخواست کرتا ہے کہ اس غیر عادت چیز پر عادی اشیاء سے پردہ ڈال دے تاکہ وہ عام لوگوں سے متمیز نہ ہو اور سوائے علم کے کسی اور صفت سے موصوف ہونے کا اس کی طرف اشارہ نہ ہو۔ کیونکہ مطلوب اصلی علم ہے منفعت کا مدار اسی پر ہے اگرچہ آدمی علم پر عامل نہ ہی ہو کیونکہ ارشاد خداوندی ہے: عالم و جاہل برابر نہیں۔ ثابت ہوا کہ علماء حق (عالم اولیاء) تلبیس سے مامون ہیں۔ تو کرامت بندوں کے لئے امن و احسان ہے یہ انہی کا حصہ ہے جو عالم کون سے حتیٰ کہ اپنی جانوں سے بھی ہٹ کر متوجہ الی اللہ ہوتے ہیں، کیونکہ انہیں اپنی جانوں میں بھی ذات حق نظر نہیں آتی (یعنی ذات خدا کے سامنے سب گویا موجود ہی نہیں حضرت جہد اوست کی طرف اشارہ فرما رہے ہیں۔) تو ایسے عظیم لوگوں کو جو سب سے بڑا تحفہ ملا ہے وہ کرامت علم ہے اور علم کا موطن دنیا ہے باقی جتنی خارق عادت چیزیں ہیں ان کا موطن دنیا نہیں (چونکہ دنیا کا راستہ عادت کا راستہ ہے اور کرامت خرق عادت ہے لہذا دنیا خارق عادت کا وطن نہیں) اب یہ خارق عادت اس وقت کرامت بنے گی جب تعریف خداوندی اس سے حاصل ہوگی صرف خارق عادت ہونے کی وجہ سے وہ کرامت نہیں بن جائے گی اب جس کرامت سے تعریف الہی (معرفت خداوندی) حاصل ہو گی وہ علم بن جائے گی تو خارق عادت جو معرفت الہی دیتی ہے وہ علم ہوگی تو کرامت الہیہ کا انجام بھی علم خداوندی ٹھہرا۔

(یہی نتیجہ تھا کرامت معنویہ کا، تو نتیجہ کی حد تک کرامت حسی بھی وہاں ہی آجینگی مگر راستے کے شکوک سے وہ مبرا نہ تھی لہذا اس کا مرتبہ کم رہا۔ حضرت نے اس عبارت میں جہاں بھی علم کا لفظ استعمال فرمایا ہے اس سے مراد معرفت خداوندی کا ذریعہ بننے والا علم ہے، مطلق علم نہیں۔ مترجم)

(اب حضرت یہ ارشاد فرمانا چاہتے ہیں کہ کرامات ظاہریہ و حسیہ اہل باطن کے نزدیک کوئی اہمیت نہیں رکھتیں اس کو ثابت کرنے کے لئے فرماتے ہیں۔ مترجم)

حضرت بایزید بسطامی رحمہ اللہ کا نظریہ

حضرت بایزید بسطامی رحمہ اللہ سے زمین کے مختصر ہونے اور لپٹ جانے کے متعلق سوال ہوا تو انہوں نے فرمایا یہ تو کچھ بھی نہیں کیونکہ ابلیس ایک لمحہ میں مشرق سے مغرب تک ساری زمین کی مسافت طے کر جاتا ہے حالانکہ وہ اللہ کریم کے سامنے

ذلیل اور بیکار ہے۔ ان سے ہوا میں اڑنے کا سوال کیا گیا تو فرمانے لگے: پرندہ فضا میں اڑتا ہے (وہ حقیر سی چیز ہے) مومن تو اللہ کے نزدیک پرندے سے افضل ہے اب ادنیٰ چیز جس میں پرندہ بھی شریک ہے وہ ولی کے لئے کرامت کیسے ہوگی؟ اسی طرح انہوں نے ان سب کرامات کی تعلیل کر دی جو ان کے سامنے بیان ہوئیں تھیں پھر فرمانے لگے: میرے اللہ! ان مذکورہ چیزوں میں ایک قوم نے تجھے تلاش کیا تو تو نے انہیں انہی چیزوں میں مشغول و مصروف کر دیا۔ اللہ! اگر مجھے کوئی چیز عطا فرمائی ہے تو اپنا کوئی بھید اور سر مجھے عطا فرمانا، اب دیکھیں انہوں نے بھی علم ہی مانگا۔ کیونکہ یہ بڑا پاکیزہ تحفہ اور عظیم کرامت ہے۔ اگر یہ بطور حجت و دلیل آپ کو مل جائے تو یہ آپ کو اعتراف و استدلال کی قوت بخش دیتا ہے علم کے ذریعے ہی آپ اپنے حقوق دوسرے کے حقوق کے بارے جان سکتے ہیں، اللہ کریم اپنے محبوب رحیم ﷺ کو صرف علم میں زیادہ مانگنے کا حکم دیتے ہیں اور کسی چیز میں طلب اضافہ کا حکم نہیں دیا۔ (حضرت اس آیت شریفہ کی طرف اشارہ فرما رہے ہیں: وَقُلْ رَبِّ زِدْنِي عِلْمًا) (طہ) اور عرض کرو کہ اے میرے رب! مجھے علم زیادہ دے۔ یہ اس لئے ہوا کہ سب خیر علم میں مخفی ہے تو پھر سب سے بڑی کرامت علم ہوئی۔

حصول علم کے اسباب بہت سے ہیں علم سے میری مراد علم ذات خداوندی اور آخرت کے گھر کا علم ہے اور اس دنیا کا صرف اتنا علم کہ جتنا اس دنیا کا استحقاق ہے۔ اور جس کے لئے اس دنیا کی تخلیق ہوئی ہے۔ اور کیوں یہ وضع ہوئی ہے تاکہ انسان جہاں بھی ہوا سے بصیرت حاصل رہے اور اپنی جان اور اپنی حرکات سے بے خبر نہ رہے (یعنی نفس و آفاق کا اتنا علم ضروری ہے جو اس دنیا میں اسے متوجہ الی اللہ رکھ سکے۔) علم اللہ کریم کی احاطیہ صفت ہے تو اللہ کریم کے فضل میں آنے والی چیزوں میں یہ افضل ہے۔ ارشاد ہے:

اَتَيْنٰهُ رَحْمَةً مِّنْ عِنْدِنَا وَعَلَّمْنَاهُ مِمَّنْ لَّدُنَّا عِلْمًا ﴿۱۰﴾ (الکہف)

”جسے ہم نے اپنے پاس سے رحمت دی اور اسے اپنا علم لدنی عطا کیا۔“

یہ بھی معلوم رہے کہ علم کا ان رحمت ہے اور میں آپ کو بتا چکا ہوں کہ کرامت کیا ہے اور یہ بھی سمجھا چکا ہوں کہ کرامت معرفت الہی ہے کہ جو کچھ اللہ کریم نے آپ کو تحفہ و ہدیہ عطا فرمایا ہے یہ اس کی ذات پاک کی طرف سے اعزاز (کرامت) ہے لیکن اس سے آخرت کا کوئی حصہ کم نہیں ہونا چاہئے اور نہ ہی یہ آپ کے کسی عمل کی جزا بنی چاہئے۔ یہ تو صرف آپ کے اس راستے پر اقدام کے لئے ہے اور یہ قدم بھی تو آپ کو آغاز کار میں معلوم نہ تھا، ورنہ ابتدا میں ہی آپ اس کرامت تک پہنچ جاتے۔ حضرت بایزید رحمہ اللہ کو ایسا ہی واقعہ ابتدائے امر میں پیش آیا۔ وہ طلب حق کے لئے بسطام سے نکلے تو انہیں ایک آدمی ملا اور کہنے لگا، بایزید! آپ کیا تلاش کر رہے ہیں؟ انہوں نے جواب دیا، تلاش حق میں ہوں۔ اس آدمی نے کہا جس کی تلاش میں نکلے ہو اسے تو بسطام چھوڑ آئے ہو (1)۔ اب بایزید متنبہ ہوئے کہ اسے کیسے طلب کریں جو خود فرماتا ہے وَهُوَ مَعَكُمْ اَتَيْنٰ

1۔ علامہ اقبال مرحوم نے اس مفہوم کو بڑے اچھوتے انداز میں بیان کیا ہے۔ وہ کہتے ہیں۔

جنہیں میں ڈھونڈتا تھا آسمانوں میں زمینوں میں وہ نکلے میرے ظلمت خانہ دل کے کمینوں میں

براپا حسن بن جاتا ہے جس کے حسن کا طالب بھلا اے دل! حسین ایسا بھی ہے کوئی حسینوں میں

مَا كُنْتُمْ (الحمدید: 4) (اور وہ تمہارے ساتھ ہے تم کہیں ہو) پھر تو نہ علم ہوا اور نہ ایمان مل سکا۔ اگر اللہ آپ کو اپنے مشاہدہ کے علم سے محروم فرمادے تو کم از کم یہ تو ہو کہ اس پر ایمان ہو۔ اسی بنا پر ہی تو ہم کہتے ہیں کہ وہی اقدام کرے گا جسے معلوم نہیں ہو گا۔ اب گروہ اولیاء کا تو قصد ہی ذات حق اور اس کی تلاش ہے لہذا وہ اس ذات اقدس کی طرف بڑھتے ہیں اور وہ جیسے تحفہ چاہتا ہے انہیں عطا فرماتا جاتا ہے اور انہیں جتنا دیتا ہے کہ یہ صرف اقدام و وفود کا انعام ہے اگر جتنا کہ باوجود وہ نہ سمجھیں تو حال حق ان کے خلاف جانے کا خوف بھی ہے اور آخرت کے حصے میں کمی کا ڈر بھی، آخرت میں پھر وہ آرزو کریں گے کاش! انہیں دنیا میں یہ کرامات نہ ملتیں، اللہ کریم تو حق فرماتے ہیں اور وہی راہ ہدایت دکھانے والے ہیں۔

چوتھا مطلب

اولیائے کرام کے مراتب و طبقات

حضرت شیخ اکبر محمد بن عربی رحمہ اللہ نے ”فتوحات مکیہ“ کے تہترویں باب میں اولیائے کرام کے مراتب و طبقات کا ذکر ان کے احوال کے اختلاف و تغیر کے پیش نظر فرمایا ہے اور تفصیلی بحث فرمائی ہے۔ امام مہناوی رحمہ اللہ نے اپنی کتاب ”طبقات صغریٰ“ کے مقدمہ میں فتوحات کا اختصار پیش کیا ہے لیکن انہوں نے فتوحات کی عبارات اصل پر پوری طرح نقل نہیں کیں بلکہ ان میں اپنی طرف سے تصرف بھی کیا ہے اور بہت سے اہم فوائد کو بھی چھوڑ دیا ہے۔ میں بھی مندرجہ بالا باب کا ہی یہاں اختصار پیش کرنے کی سعادت حاصل کر رہا ہوں لیکن میں اس کی اصل عبارات ہی پیش کروں گا اور منادی مرحوم نے جو بہت سے فوائد چھوڑ دیئے ہیں، ان کا تذکرہ بھی کروں گا۔

عالم الانفاس

حضرت شیخ اکبر فرماتے ہیں: طریقہ ولایت میں سب مردان حق کا مشترکہ نام تو عالم الانفاس ہے ان حضرات کے پھر کئی طبقات ہیں اور مختلف احوال سے وہ نامدار بھی ہیں جن میں یہ سب طبقات و احوال بحیثیت مجموعی پائے جاتے ہیں اور کئی نفوس قدسیہ کو ان طبقات و احوال میں سے کچھ ملتا ہے جو اللہ چاہتا ہے۔ ان اصحاب احوال و مقامات کے ہر طبقے کا ایک خاص لقب ہوتا ہے، پھر کچھ حضرات وہ ہیں جو ہر دور میں مخصوص عدد میں ہوتے ہیں اور کچھ وہ ہیں جن کی تعداد متعین نہیں ہوتی وہ کم و بیش ہوتے رہتے ہیں ہم اصحاب تعداد اور اصحاب غیر متعینہ سب کو اپنے اپنے القاب کے ساتھ ذکر کرتے ہیں۔

قسم اول

وہ صاحب مراتب مردان حق جن کی تعداد مقرر ہے

۱۔ اقطاب

یہ حضرات اصلاً یا نبیاً سب احوال و مقامات کے جامع ہوتے ہیں کبھی لفظ قطب میں صوفیہ وسعت پیدا کر دیتے ہیں اور ایسے شخص کو بھی قطب کہہ دیتے ہیں جس پر مقامات میں سے کوئی مقام طاری ہو یا وہ اپنے اپنے بنائے جنس میں انفرادی مقام اپنے دور میں پیدا کر چکا ہو۔ اسی بنا پر شہر کے کامل کو اس شہر کا قطب کہہ دیتے ہیں اور کسی جماعت کے شیخ و مرشد کو اس جماعت کا قطب کہہ دیتے ہیں۔ یہ تو مجازی معانی تھے۔ لیکن مشائخ کی اصطلاح میں جب یہ لفظ بغیر اضافت استعمال ہوتا تو ایسے عظیم انسان پر اس کا اطلاق ہوتا ہے جو زمانہ بھر میں صرف ایک ہی ہوتا ہے اور اسی کو غوث بھی کہتے ہیں۔ یہ مقررین خدا میں سے ہوتا ہے اور اپنے زمانے میں گروہ اولیاء کے آقا ہوتا ہے۔ ان اقطاب میں سے کچھ حضرات وہ ہوتے ہیں جنہیں حکم ظاہر اور

خلافت ظاہرہ بھی خلافت باطنہ کے ساتھ ملتی ہے۔ ایسے حضرات میں سیدنا صدیق اکبر، سیدنا فاروق اعظم، سیدنا عثمان غنی، سیدنا حیدر کرار، سیدنا امام حسن، حضرت معاویہ بن یزید، حضرت عمر بن عبدالعزیز اور جناب متوکل عباسی رضی اللہ عنہم شامل ہیں۔ کچھ اقطاب وہ ہیں جنہیں صرف باطنی خلافت ملتی ہے اور حکم ظاہری نہیں ملتا ان حضرات میں احمد بن ہارون الرشید سنی، با یزید بسطامی وغیرہما رحمہم اللہ تعالیٰ شامل ہیں۔ اکثر قطب حکم ظاہری کے بغیر ہوتے ہیں۔

۲۔ آئمہ

یہ ہر دور میں صرف دو ہوتے ہیں، تیسرا قطعاً نہیں ہوتا ایک عبدالرب اور دوسرا عبدالملک ہوتا ہے۔ قطب کو عبداللہ کہتے ہیں (یہ تینوں صفاتی نام ہیں) ان کے ذاتی نام جو بھی ہوں، ہوتے رہیں۔ یہ دونوں آئمہ قطب کے مرنے کی صورت میں ان کے خلیفہ ہوتے ہیں انہیں وزیر سمجھنا چاہئے۔ ایک عالم ملکوت کے مشاہدہ میں مجبور ہوتا ہے اور دوسرا عالم ملک تک محدود رہتا ہے۔

۳۔ اوتاد

یہ صرف چار حضرات ہوتے ہیں کسی دور میں ان میں کسی پیشی نہیں ہوتی۔ ہم نے اس جماعت کے ایک بزرگ ابن جدون کو فارس شہر میں دیکھا تھا یہ صاحب اجرت پر مہندی چھانتے تھے۔ ان چار میں سے ایک کے ذریعے اللہ کریم مشرق کی حفاظت فرماتا ہے اور اس کی ولایت مشرق میں ہوتی ہے دوسرا مغرب میں تیسرا جنوب اور چوتھا شمال میں ولایت کا مرکز ہوتا ہے ان کے معاملات کی تقسیم کعبہ سے شروع ہوتی ہے۔ کبھی اوتاد وغیرہ عورتیں بھی ہوتی ہیں۔ ان چاروں کے القاب اور صفاتی نام یہ ہیں: عبدالحی، عبدالعظیم، عبدالقادر اور عبدالمرید۔

۴۔ ابدال

یہ سات سے کم و بیش نہیں ہوتے۔ اللہ تعالیٰ ان کے ذریعے اقلیم سب کی حفاظت فرماتا ہے۔ ہر ابدال کی ایک اقلیم ہوتی ہے جہاں اس کی ولایت کا سکہ چلتا ہے۔ پہلا نقش پائے خلیل علیہ السلام پر چلتا ہے اور اقلیم اول اس کی تولیت میں ہوتی ہے دوسرا قدم کلیم علیہ السلام، تیسرا قدم ہارون علیہ السلام اور چوتھا قدم حضرت ادریس علیہ السلام اور پانچواں قدم یوسف علیہ السلام اور چھٹا قدم یحییٰ علیہ السلام اور ساتواں آدم علیہ السلام کے پائے اقدس پر چل رہا ہوتا ہے۔

ابدال کو ابدال کیوں کہتے ہیں؟

انہیں اس لئے ابدال کہتے ہیں کہ وہ کسی جگہ کو چھوڑتے ہیں اور اپنا قائم مقام اس جگہ مقرر کرتے ہیں اور یہ تبدیلی کسی مصلحت و قربت کے پیش نظر ہوتی ہے تو ایسے آدمی کو اپنی جگہ نامزد کرتے ہیں جو بالکل ان کا ہم شکل ہوتا ہے کسی کو بھی یہ شک تک نہیں گزرتا کہ یہ اصل نہیں حالانکہ یہ جانشین ایک روحانی شخصیت ہوتا ہے جو قصداً اور عملاً ابدال اپنی جگہ چھوڑ کر جاتا ہے۔ جس ہستی میں بدلنے کی یہ قوت ہو وہ بدل ہوتا ہے اگر کوئی بدل اللہ کسی جگہ متعین فرمادے اور اصل بدل کو اس کا علم نہ ہو تو وہ ابدال میں شامل نہیں ہوتا۔ ایسا اکثر ہوتا ہے ہم نے خود ایسا ہوتا دیکھا ہے۔ ہم نے صہلیوں کے حکیم کے پیچھے مکہ مکرمہ میں یہ

ساتوں حضرات دیکھے تھے ان کے ساتھ مل بیٹھے ان سے زیادہ حسین صورت والا کوئی آدمی میں نے نہیں دیکھا۔ ایسے ہی ایک بدل حضرت موسیٰ بیدرانی کو ہم نے ۵۸۶ھ کو شہر شبیلیہ میں دیکھا۔ وہ قصد ہمارے پاس تشریف لائے اور ہم اکٹھے ہونے سے مشرف ہوئے۔ ہم نے ایک اور بدل شیخ الجبال محمد بن اشرف رندی سے بھی شرف ملاقات پایا تھا۔ ہمارے دوست عبد المجید بن سلمہ کو بھی ایک بدل معاذ بن اشرف نامی ملے تھے یہ ابدال میں سے عظیم بدل تھے عبد المجید کے ذریعے انہوں نے ہمیں سلام بھیجا تھا۔ عبد المجید نے ان سے یہ بھی پوچھا کہ ابدال کو یہ مرتبہ کس عمل کے ذریعے ملتا ہے؟ تو انہوں نے جواب دیا ان چار اشیاء کے ذریعے یہ مرتبہ ملتا ہے جو حضرت ابوطالب کی رضی اللہ عنہ نے ذکر کی ہیں یعنی بھوک، بیداری، خاموشی اور تنہائی۔

۵۔ نقباء

یہ ہر دور میں صرف بارہ نقیب ہوتے ہیں آسمان کے بارہ ہی برج ہیں اور ہر ایک نقیب ایک ایک برج کی خاصیتوں کا عالم ہوتا ہے، اللہ کریم نے ان نقباء کرام کے ہاتھوں میں شریعتوں کے نازل کئے ہوئے علوم دے دیئے ہیں، نفوس میں چھپی اشیاء اور آفات نفوس کا انہیں علم ہوتا ہے نفوس کے مکر و خداع کے استخراج پر یہ قادر ہوتے ہیں۔ ابلیس ان کے سامنے یوں منکشف ہوتا ہے کہ اس کی ان مخفی قوتوں کو بھی یہ جانتے ہیں جنہیں وہ خود نہیں جانتا۔ ان کے علم کی یہ کیفیت ہوتی ہے کہ اگر کسی کا نقش پاز مین پر لگا دیکھ لیں تو انہیں اس کے شقی و سعید ہونے کا پتہ چل جاتا ہے۔

آثار و قیافہ

(نقوش یا پچانے اور نقوش جسم سے حالات و اطوار جاننے والے) کے علماء کی طرح یہ لوگ بھی ہوتے ہیں کھرا اٹھانے والے (علماء آثار) بہت زیادہ ہیں، چٹانوں پر بھی کھوج لگا لیتے ہیں، آدمی سامنے آتا ہے تو فوراً بتا دیتے ہیں کہ فلاں نقش پا اس آدمی کا ہے اور تحقیق کے بعد ایسا ہی ہوتا ہے، حالانکہ کھوجی اور علمائے قیافہ و آثار ولی اللہ نہیں ہوتے اگر ان کا حال یہ ہے تو پھر کیا مقام ہوگا ان علوم آثار کا جو اللہ کریم اپنے مقرب نقباء کو عطا فرماتا ہے۔

۶۔ نجباء

ہر دور میں آٹھ سے کم و بیش نہیں ہوتے ان حضرات کے احوال سے ہی قبولیت کی علامات ظاہر ہوتی ہیں حالانکہ ان علامات پر ضروری نہیں کہ انہیں اختیار بھی ہو بس حال کا ان پر غلبہ ہوتا ہے اس حال کے غلبہ کو صرف وہ حضرات پہچان سکتے ہیں جو مرتبہ میں ان سے اوپر ہوتے ہیں، ان سے کم مرتبہ لوگ نہیں پہچان سکتے۔

۷۔ حواری

یہ ہر دور میں صرف ایک ہوتا ہے دوسرا کبھی نہیں ہوتا جب وہ مرتبہ ہے تو دوسرا اس کا جانشین بنتا ہے۔ حضور صلی اللہ علیہ وسلم کے دور اقدس میں حضرت زبیر بن عوام رضی اللہ عنہ اس مقام پر متمکن تھے حالانکہ یہ دور تلوار کے ذریعے دین کی مدد کرنے والوں کی کثرت کا دور تھا مگر حواری وہ ہوتا ہے جو سیف و حجت دونوں کے ذریعے دین کی مدد کرتا ہے اسے علم، عبادت اور دلیل عطا

ہوتی ہے۔ تلوار، شجاعت اور جرأت کا بھی وہ شاہکار ہوتا ہے وہ دین مشروع کی صحت پر دلیل قائم کرنے میں بے پناہ تحری و سعی سے کام لیتا ہے۔

۸۔ رجبی

یہ ہر دور میں صرف چالیس ہی ہوتے ہیں یہ ایسے لوگ ہیں جن پر عظمت الہی کی عظمت کا حال طاری رہتا ہے یہ افراد ہوتے ہیں انہیں رجبی اس لئے کہتے ہیں کہ اس مقام کا حال رجب کی پہلی تاریخ سے آخری تاریخ تک طاری رہتا ہے پھر یہ کیف و مستی ختم ہو جاتی ہے۔ اگلے سال رجب میں پھر اس حال کا اعادہ ہوتا ہے یہ مختلف شہروں میں بکھرے ہوتے ہیں ایک دوسرے کو پہچانتے ہیں مگر دوسرے سالکان راہ سے کم لوگ ہی انہیں پہچان سکتے ہیں کچھ حضرات یمن، شام اور دیار بکر میں تشریف فرما ہوتے ہیں۔

ایک رجبی کا حیران کن کشف

حضرت ابن عربی فرماتے ہیں: دیار بکر کے شہر ذنیر میں مجھے ایک رجبی ملے تھے ان کے علاوہ اور کسی سے ملاقات نہ ہو سکی حالانکہ مجھے ان کی زیارت کا شوق وافر تھا۔ کچھ رجبیوں پر رجبی کیفیت کی کچھ علامات سال بھر رہتی ہیں اور کچھ حضرات پر ذرا برابر بھی علامت باقی نہیں رہتی۔ جن صاحب کو میں نے دیکھا تھا ان پر سارا سال رافضیوں کا کشف باقی رہتا ہے۔ وہ کشفی حالت میں انہیں خنزیر کی شکل میں دیکھتے۔ اگر کوئی مستور الحال رافضی ان کے سامنے آ جاتا تو وہ فوراً فرما دیتے کہ توبہ کیجئے تم تو رافضی ہو اور رافضی جس کے حال کا کسی کو علم نہ ہوتا حیران ہو کر رہ جاتا، اب اگر وہ آپ کے کہنے پر توبہ کرتا اور سچی توبہ ہوتی تو آپ اسے انسان دیکھتے اگر صرف زبانی کہہ رہا ہے اور اپنے مذہب کو دل میں چھپا لیا ہے تو آپ اسے مکاشفاتی کیفیت میں خنزیر ہی دیکھتے اور فرماتے تو جھوٹ کہہ رہا ہے کہ توبہ کرنے پر توبہ کر لی ہے اگر وہ سچا ہوتا تو کہتے تو سچ کہہ رہا ہے اب اس کیفیت کو پا کر رافضی اپنے رخص کو چھوڑ دیتا۔ دو عاقل صاحب عدالت شافعی حضرات سے بھی ان کا سابقہ پڑا جو رافضی نہ تھے اور رافضی گھرانوں سے وابستہ تھے وہ بڑے صاحب عقل تھے انہوں نے اپنی حالت کا بالکل اظہار نہ کیا مگر وہ باطن صدیق و فاروق بنی نہما کے متعلق رافضیوں جیسا عقیدہ رکھتے تھے جب وہ ان کے سامنے آئے تو آپ نے حکم دیا انہیں نکال دیا جائے۔ کیونکہ اللہ تعالیٰ نے ان کے باطن آپ کے سامنے شکل خنزیر میں رکھ دیئے۔ رافضیوں کے لئے اللہ کریم نے یہی علامت و شکل مقرر فرما رکھی ہے۔ ان دونوں کو پتہ تھا کہ کوئی اہل ارض ان کے باطن کو نہیں جانتا۔ وہ دونوں لوگوں میں متبع سنت اور شاہد عادل مشہور تھے۔ دونوں نے اس سلسلے میں آپ سے احتجاج کیا۔ آپ نے فرمایا، میں تو تمہیں خنزیر ہی دیکھ رہا ہوں۔ اللہ تعالیٰ اور میرے درمیان اس مذہب رخص کو ماننے والوں کی یہی علامت مقرر ہے۔ یہ بات سن کر انہوں نے دلوں میں توبہ کر لی، آپ نے فوراً فرمایا، اب تم نے اس مذہب سے رجوع کر لیا ہے کیونکہ اب عالم کشف میں تم مجھے انسان نظر آ رہے ہو۔ دونوں حیران رہ گئے اور اللہ تعالیٰ کے سامنے سچی توبہ کی۔

یہ رجبی حضرات پہلی رجب کو یوں محسوس کرتے ہیں گویا ان پر آسمان گر گیا ہے۔ اتنا بوجھ محسوس کرتے ہیں کہ نہ آنکھ

جھپک سکتے ہیں اور نہ ہی کسی عضو کو حرکت دے سکتے ہیں، پہلے دن تو لیٹے رہتے ہیں نہ قیام کرتے ہیں نہ قعود، نہ ہاتھ ہلاتے ہیں نہ پاؤں۔ آنکھ تک نہیں جھپکتے۔ دوسرے دن یہ بوجھ تھوڑا سا کم ہوتا ہے۔ تیسرے دن بہت کم ہو جاتا ہے، اب کشف و تجلی کے دروازے کھل جاتے ہیں۔ غیب شہادت میں بدل جاتا ہے۔ مگر وہ اس عرصہ میں لیٹے اور لیٹے رہتے ہیں۔ دو یا تین دنوں کے بعد پھر بولتے ہیں، وہ خود کلام کرتا ہے اور اس سے کلام کی بھی جاتی ہے جب مہینہ ختم ہوتا اور شعبان شروع ہوتا ہے تو یہ مرد حق اٹھ کھڑا ہوتا ہے گویا ابھی اس کا اسکیل ڈھنگام ٹوٹا ہے اور وہ آزاد ہوا ہے۔ اب یہ حال ختم ہو جاتا ہے اور وہ اپنی صنعت و تجارت میں مشغول ہو جاتا ہے۔ اللہ چاہے تو کچھ حال باقی رہ جاتا ہے۔ ان کے اس حال کا سبب نامعلوم ہے جس شخص سے میں ملا اسے رجب میں اسی حال میں پایا۔

۹۔ ختم

یہ ہر دور میں ساری دنیا میں صرف ایک ہوتے ہیں۔ ایسی ہستی پر اللہ تعالیٰ ولایت محمدی کا خاتمہ فرماتے ہیں۔ اولیائے محمدی میں ان سے بڑی ہستی کوئی نہیں ہوتی۔ ایک ختم آخر میں بھی ہوں گے جن پر آدم علیہ السلام سے لے کر آخری ولی تک کی ولایت ختم ہوگی۔ یہ سیدنا عیسیٰ علیہ السلام ہیں وہی خاتم الاولیاء ہیں دورہ فلک کے بھی وہ ختم تھے۔ قیامت کو اسی لئے ان کے دو حشر ہوں گے ایک حشر بحیثیت امت محمدی میں شمولیت کے اور ایک حشر بطور رسول کے ہوگا۔

۱۰۔ قلب آدم علیہ السلام کے مطابق تین سومرد

یہ زمانہ میں تین سو کی مقدار میں ہوتے ہیں نہ زیادہ ہوتے ہیں اور نہ کم واضح ہو کہ حضور نبی کریم علیہ التحیۃ والتسلیم نے ان حضرات کے متعلق فرمایا یہ قلب آدم کے مطابق ہیں یا کسی اور صاحب کے بارے فرمایا کہ وہ فلاں عظیم انسان یا فرشتے کے دل کے مطابق ہے تو اس کا مطلب یہ ہے کہ یہ لوگ معارف الہیہ کی قبولیت میں اس شخص کی طرح ہیں چونکہ علوم الہیہ کا ورود دل پر ہوتا ہے تو جس طرح ان علوم و معارف کا ورود و نزول اکابر کے دلوں پر ہوتا ہے اسی طرح ان حضرات کے دلوں پر ہوتا ہے تو کہا جاتا ہے کہ ”فلاں کا دل فلاں کے دل پر ہے“ اسی طرح عربی میں یوں بھی کہہ دیتے ہیں کہ فلاں کا قدم فلاں کے قدم پر ہے تو دونوں کا مفہوم یہی ہے کہ ان کا انداز علم و عمل ایسا ہے جیسا حضور صلی اللہ علیہ وسلم نے اطلاع بخشی ہے کہ ان تین سو حضرات کے دل قلب آدم کے مطابق ہیں۔ بقول سیدی ابن عربی رحمہ اللہ: رسول کریم علیہ التحیۃ والتسلیم نے یہ نہیں فرمایا کہ وہ تین سو ساری امت میں ہیں یا ہر زمانے میں ہیں، ان کا ہر زمانے میں تین سو کی تعداد میں ہونا ہمیں بذریعہ کشف معلوم ہوا ہے۔ ان تین سومردان خدا میں سے ہر ایک کو تین سو اخلاق خداوندی ملتے ہیں اگر کسی انسان کو ان میں سے صرف ایک خلق مل جائے تو اسے سعادت مل جاتی ہے۔ یہ مجتہد و مصطفیٰ حضرات ہیں اللہ کریم نے جو یہ دعائے الفاظ قرآن پاک میں ذکر کئے ہیں: رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ۝ (الاعراف) یہی ان کی پسندیدہ دعا ہے۔

۱۱۔ قلب نوح علیہ السلام کے مطابق مردان حق

اسی طرح حضور صلی اللہ علیہ وسلم سے مروی ہے کہ آپ کی امت میں سدا چالیس آدمی قلب نوح علیہ السلام کے مطابق ہوں گے۔ یہ ہر

دور میں اسی تعداد میں ہوتے ہیں۔ کمی و بیشی نہیں ہوتی۔ سیدنا نوح علیہ السلام پہلے رسول ہیں ان کے دل کے مطابق حضرات پر کیفیت طاری رہتی ہے اور ان کی دعا سیدنا نوح علیہ السلام والی دعا ہے: رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ وَالْمُؤْمِنَاتِ ۖ وَلَا تَتْرُكْ الظَّالِمِينَ إِلَّا تَبَابًا ۝ (نوح) (اے میرے رب! مجھے بخش دے اور میرے ماں باپ کو اور اسے جو ایمان کے ساتھ میرے گھر میں ہے اور سب مسلمان مردوں اور سب مسلمان عورتوں کو، اور کافروں کو نہ بڑھا مگر تباہی)۔ ان حضرات کا مقام غیرت دینیہ کا مقام ہے یہ وہ مقام ہے جس کی چڑھائی بہت مشکل ہے ان چالیس میں جو عادات متفرقہ ہیں ان کا مجمع سیدنا نوح علیہ السلام کی ذات ہے۔ اسی طرح اوپر والے تین سو حضرات کی عادت شریفہ کا مجموعہ ذات ابوالبشر آدم علیہ السلام ہے۔

اصحاب اربعینات اور خلوات الفتح

گروہ اولیاء میں سے اربعینات والی جماعت کے افراد اپنی خلوتوں میں انہی حضرات کی رفعتوں سے خوشہ چینی کرتے ہیں اور ان کے انداز سے ذرا بھی ادھر ادھر نہیں ہتے، ان خلوتوں کو یہ حضرات خلوات الفتح کے نام سے یاد کرتے ہیں اور اس سلسلہ میں حضور صلی اللہ علیہ وسلم کی اس حدیث کو بطور سند پیش فرماتے ہیں:

مَنْ أَخْلَصَ لِلَّهِ أَزْبَعَيْنَ يَوْمَ ظَهَرَتْ يَنَابِيعُ الْحِكْمَةِ مِنْ قَلْبِهِ عَلَى لِسَانِهِ

”جو شخص چالیس دن تک محض اللہ کے لئے سراپا اخلاص بن جاتا ہے تو مولا کریم اس کے دل سے ابلنے والے چشموں کو اس کی زبان پر جاری فرما دیتے ہیں۔“

۱۲۔ ترجمان قلب ابراہیم علیہ السلام

حضور کریم رؤف الرحیم صلی اللہ علیہ وسلم سے روایت کردہ حدیث شریف کے مطابق ان کی تعداد سات میں ہی منحصر رہتی ہے وہ دعائے ابراہیمی کا ورد فرمایا کرتے ہیں:

رَبِّ هَبْ لِي حُكْمًا وَارْحَمْنِي بِالصَّبْرِ ۝ (الشعراء)

”اے میرے رب! مجھے حکم عطا کر اور مجھے ان سے ملادے جو تیرے قرب خاص کے سزاوار ہیں۔“

ان کا مقام سب قسم کے شکوک و ادہام سے سلامتی و حفاظت کا مقام ہے۔ اس دنیا میں ہی ان کے سینوں سے اللہ نے بغض و کینہ کو نکال لیا ہوتا ہے۔ سوئے ظن تو دور کی بات ہے ان کے سینوں میں تو سرے سے ظن کی گنجائش ہی نہیں یہ تو علم صحیح کے نمائندے ہوتے ہیں ظن و گمان تو اس بے خبر کا چراغ ہے جو اپنی نامعلوم اشیاء میں اس کے ذریعے ترجیحات پر قائم کرتا رہتا ہے یہ حضرات تو لوگوں کی خیر کو ہی دیکھتے ہیں اور لوگوں میں جو شر ہیں، اللہ ان سے ان حضرات کو محبوب فرما دیتے ہیں (۱)۔

۱۔ ظن و گمان تو خود گجرات ہیں اور علوم اصلیہ کے راستے کی ٹھوک میں ہیں اسی لئے اقبال نے بھی اس مفہوم کو یوں ادا کیا

مشام تیز سے ملتا ہے صحرا میں نشان اس کا ظن و گمان سے ہاتھ آتا نہیں آہوئے تاتاری

حضرت شیخ اکبر رحمہ اللہ فرماتے ہیں میں ایک دن ان حضرات سے ملا تو علم و حلم میں ان کے حسین انداز سے بڑھ کر کسی اور کو نہ پایا۔ وہ اخوان صدق ہیں جو جنتیوں کی طرح آئے سائے تختوں پر جلوہ افروز ہیں۔ ان کے دلوں میں روحانی و معنوی جنتیں وقت سے پہلے ہی براجمان ہو چکی ہیں۔

۱۳۔ قلب جبریل علیہ السلام کے نمائندے

ان کی تعداد بھی حضور اکرم صلی اللہ علیہ وسلم کے ارشاد کے مطابق کسی دور میں پانچ سے کم و بیش نہیں ہوتی وہ اس طریق ولایت کے شاہ ہیں۔ ان کے علوم حضرت جبریل علیہ السلام کی قوتوں جتنے ہوتے ہیں اور حضرت جبریل علیہ السلام کی قوتوں کو ہی ان کے بازوؤں اور پروں سے تعبیر کیا جاتا ہے جن کے ذریعے وہ آسمان پر چڑھتے اور اترتے ہیں۔ ان پانچ حضرات کا علم حضرت جبریل علیہ السلام کے علم سے آگے نہیں بڑھ سکتا وہی ان حضرات کے غیبی مددگار بنتے ہیں اور ان حضرات کا انہی کے ساتھ حشر بھی ہوگا۔

۱۴۔ قلب میکائیل علیہ السلام کے حضرات

یہ بھی ہر دور میں تین ہی ہوتے ہیں۔ یہ صرف خیر، رحمت، نرمی اور توجہ کے منبع ہوتے ہیں۔ ان تین حضرات میں بسط و مسکراہٹ، نرمی اور انتہائی شفقت ہوتی ہے وہ ایسی چیزوں کا ہی مشاہدہ کرتے ہیں جو باعث شفقت ہوں۔ ان حضرات کو میکائیل علیہ السلام کی قوتوں کے مطابق علوم عطا ہوتے ہیں۔

۱۵۔ قلب اسرافیل علیہ السلام کا نمائندہ

ہر زمانہ میں یہ ایک ہوتا ہے امر اور اس کی نفیض پر انہیں تسلط ہے یعنی دونوں طرفوں (امرونی) کا وہ جامع ہوتا ہے۔ علم اسرافیل علیہ السلام کے جامع کے لئے حدیث پاک میں یہی مروی ہے۔ حضرت بایزید بسطامی رحمہ اللہ قلب اسرافیل کے مطابق تھے۔ انبیاء میں سے حضرت عیسیٰ علیہ السلام کا یہی حال تھا جو قلب عیسیٰ علیہ السلام کے مطابق ہو وہ بھی قلب اسرافیل کے ہی مطابق ہوگا۔ لیکن جو قلب اسرافیل کے مطابق ہو لازماً نہیں کہ وہ قلب عیسیٰ علیہ السلام کے مطابق بھی ہو۔ حضرت ابن عربی نے فرمایا ہمارے کچھ شیوخ جو اکابر سے تھے، وہ قلب عیسیٰ علیہ السلام کے مطابق تھے۔

۱۶۔ مردان عالم الناس

یہ قلب داؤد علیہ السلام کے مطابق ہیں۔ ہر دور میں ہوتے ہیں ان میں بھی کمی و بیشی نہیں ہوتی۔ اس صفت کے موصوف جناب داؤد علیہ السلام سے پہلے بھی موجود تھے پھر ان کی نسبت جناب سے کیوں ہوئی؟ مطلب یہ ہے کہ جو احوال، علوم اور مراتب ان سب حضرات میں متفرق تھے وہ جناب داؤد علیہ السلام میں جمع تھے وہ ان سب اوصاف کا مجمع تھے۔ میں اس دنیا کے سب حضرات سے ملا ان سے نفع حاصل کیا۔ مصاجت طویلہ سے لطف اندوز ہوا۔ ان کے وہ مراتب ہیں جن سے وہ تجاوز نہیں کرتے ان مراتب کا ان حضرات کی تعداد کے مطابق میں ذکر کروں گا۔

۱۷۔ رجال الغیب

یہ دس حضرات ہوتے ہیں، کم و بیش نہیں ہوتے، ہمیشہ ان کے احوال پر انوار الہی کا نزول رہتا ہے لہذا یہ اہل خشوع ہوتے ہیں اور سرگوشی میں بات کرتے ہیں اللہ کریم جل مجدہ کا ارشاد عالی ہے:

وَحَشَعْتَ الْأَصْوَاتَ لِلرَّحْمَنِ فَلَا تَسْمَعُ إِلَّا هَمْسًا ۝ (طہ)

”اور سب آوازیں رحمن کے حضور پست ہو کر رہ جائیں گی اور تو نہ سنے گا مگر آہستہ آواز“۔

یہ مستور رہتے ہیں، زمین و آسمان میں چھپے رہتے ہیں ان کی مناجات صرف حق تعالیٰ سے ہوتی ہیں اور ان کے شہود کا مرکز بھی وہی ذات بے مثال ہوتی ہے ارشاد ہے:

يَسْتَوُونَ عَلَى الْأَمْرِ وَإِذَا خَاطَبَهُمُ الْجَاهِلُونَ قَالُوا سَلَامًا ۝ (الفرقان)

”اور رحمن کے وہ بندے کہ زمین پر آہستہ چلتے ہیں اور جب جاہل ان سے بات کرتے ہیں تو کہتے ہیں بس سلام“۔

وہ مجسمہ حیا ہوتے ہیں اگر کسی کو بلند آواز سے بولتا سنتے ہیں تو حیران رہ جاتے ہیں اور ان کے پٹھے کانپنے لگتے ہیں، اہل اللہ جب بھی لفظ رجال الغیب استعمال فرماتے ہیں تو ان کا مطلب یہی حضرات ہوتے ہیں، کبھی اس لفظ سے وہ انسان بھی مراد لئے جاتے ہیں جو نگاہوں سے اوجھل ہو جاتے ہیں کبھی رجال الغیب سے نیک اور مومن جن بھی مراد لئے جاتے ہیں کبھی ان لوگوں کو بھی رجال الغیب کہہ دیا جاتا ہے جو علم اور رزق محسوس حسی دنیا سے نہیں لیتے بلکہ غیب کی دنیا سے علم و رزق انہیں ملتا ہے۔

۱۸۔ وہ اٹھارہ حضرات جو امر الہی کو امر الہی سے ہی ظاہر کرتے ہیں یہ اسی تعداد میں ہمیشہ پائے جاتے ہیں وہ قائم باللہ ہوتے ہیں اور حقوق اللہ کو قائم کرتے ہیں اسباب کو ثابت فرماتے ہیں، خارق عادت ان کی عادت ہوتی ہیں:

قُلِ اللَّهُ شَهِدُكُمْ عَلَى أَنْفُسِكُمْ ۖ إِنْ لَمْ تَدْرُوا حَقُّكُمْ ۖ فَاعْلَمُوا بِحَقِّ اللَّهِ ۚ (الانعام: 91)

”اللہ کہو، پھر انہیں چھوڑ دو“۔

پھر ارشاد فرمایا:

إِنِّي دَعَوْتُكُمْ جَهَنَّمَ ۖ (نوح)

”میں نے انہیں جہنم بلایا“۔

حضرت ابو مدین رحمہ اللہ کا ارشاد

حضرت ابو مدین رحمہ اللہ اسی جماعت میں سے تھے اپنے ساتھیوں سے فرمایا کرتے تھے تمہارے پاس موافقت ہے اسے ظاہر کرو اگر لوگوں کے پاس مخالفت ہے تو انہیں وہ ظاہر کرنے دو۔ اللہ نے جو ظاہری نعمتیں خارق عادت کرامتیں اور جو باطنی نعمتیں مصارف و حقائق تمہیں عطا فرما رکھی ہیں انہیں جلوہ ریز کرتے رہو کیونکہ مولا کریم کا ارشاد ہے:

وَأَمَّا بِنِعْمَةِ رَبِّكَ فَحَدِّثْ ۝ (الضحیٰ)

”اور اپنے رب (کریم) کی نعمتوں کا ذکر فرمایا کیجئے۔“

اور حبیب کبریاء ﷺ کا ارشاد ہے:

الْحَدَّثُ بِالنِّعْمَةِ شُكْرٌ

”نعمت کے متعلق باتیں کرنا گویا منعم کا شکر کرنا ہے۔“

۱۹۔ قوت خداوندی کے مظہر رجالِ حق

یہ آٹھ حضرات ہیں۔ قرآن میں ان کی علامت آئِدٌ عَلَى الْكَافِرِ (الفتح: 29) (کافروں پر سخت ہیں)۔ اسمائے الہیہ میں سے ان کے لئے اسم ”ذوالقوة الثین“ ہے راہ خدا میں کسی ملامت گر کی ملامت کو وہ پرکاش کی حیثیت نہیں دیتے انہیں رجالِ قہر بھی کہا جاتا ہے لوگوں کی جانوں کے لئے انہیں بڑی فعال ہمتیں اللہ کریم عطا فرماتے ہیں اور اسی علامت سے ان کو پہچانا جاتا ہے شہر فاس میں اقامت پذیر حضرات ابو عبد اللہ دقاق ایسے ہی بزرگ تھے وہ فرماتے ہیں میں نے کسی کی نہ خود غیبت کی ہے اور نہ ہی میرے سامنے کسی کی غیبت کی گئی ہے۔ حضرت شیخ اکبر فرماتے ہیں: اندلس کے علاقہ میں میری ان کی ایک جماعت سے ملاقات ہوئی یہ عجیب علامات اور نرالے حقائق کے لوگ تھے اور میرے کچھ مشائخ بھی انہی رجالِ قوت الہیہ میں شامل تھے۔

۲۰۔ پانچ اور حضرات

یہ ہمیشہ پانچ ہی کی تعداد میں ہوتے ہیں قوت میں اوپر والے آٹھ حضرات کا وہ مظہر ہوتے ہیں مگر ان میں تھوڑی سی نرمی ہوتی ہے جو ان آٹھ حضرات میں نہیں ہوتی گویا مقام نرمی میں وہ نقوش پائے انبیاء پر چل رہے ہوتے ہیں ان کی علامت یہ آیت کریمہ ہے:

فَقُوْلَا لَهُ قَوْلًا لَّيْسًا (طہ: 44)

”تو اس سے نرم بات کہنا۔“

نیز یہ ارشاد ہے:

فَبِمَا رَحْمَةٍ مِّنَ اللَّهِ لِنْتَ لَهُمْ (آل عمران: 159)

”تو کیسی کچھ اللہ کی مہربانی ہے کہ اے محبوب! تم ان کے لئے نرم دل ہوئے۔“

باوجود قوت کے بعض جگہوں پر وہ نرمی برت جاتے ہیں یہی بات عزام و ارادہ کی تو اس معاملہ میں وہ اوپر والے آٹھ حضرات کے ہم پلہ ہیں صرف یہ نرمی والی بات انہیں آٹھ حضرات سے ممتاز کرتی ہے۔ سیدی محی الدین فرماتے ہیں اس مقدس جماعت سے ہماری ملاقاتیں رہیں اور ہم ان سے نفع اندوز ہوتے رہے۔ (رحمۃ اللہ علیہم)

۲۱۔ نوازشات خداوندی اور توجہات الہی کے نمائندے

یہ تعداد میں پندرہ ہیں۔ ان کی علامت سلیمانی ہوا والی آیت شریفہ ہے:

نَجْوَی بِأَمْرِ مُرْحَاً حَيْثُ أَصَابَ (ص)

”کہ اس کے حکم سے نرم نرم چلتی۔“

وہ اللہ کریم کے سب بندوں مومن و کافر کے لئے سراپا رحمت و شفقت ہوتے ہیں ان کی نگاہیں مخلوق خدا پر (سخاوت) وجود کی حیثیت سے پڑتی ہیں حکم و قضا کی حیثیت سے وہ مخلوق کو نہیں دیکھتے۔ ولایت ظاہرہ، قضا و شہابی، اللہ کریم انہیں ہرگز عطا نہیں فرماتے کیونکہ ان کا ذوق اور ان کا مقام امر مخلوق کے انتظام و انصرام سے الگ ہوتا ہے، وہ رحمت مطلقہ کے نمائندوں کی حیثیت سے مخلوق سے پیش آتے ہیں۔ اللہ کریم نے رحمت مطلقہ کے بارے میں ارشاد فرمایا:

وَمَا خَلَقْتُ شَيْئًا إِلَّا بِرَحْمَةٍ (الاعراف: 156)

”اور میری رحمت ہر چیز کو گھیرے ہوئے ہے۔“

شیخ اکبر فرماتے ہیں میں ان کی ایک جماعت سے ملا اور اس راہ پر ان کے ساتھ چلا۔

۲۲۔ ہر دور میں چار نفوس قدسیہ

کتاب اللہ میں ان کی علامت

اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ (الطلاق: 12)

”اللہ ہے جس نے سات آسمان بنائے اور انہی کے برابر زمینیں، حکم ان کے درمیان اترتا ہے۔“

نیز سورہ ملک میں بھی ان کی علامت یہ آیت شریفہ ہے:

الَّذِي خَلَقَ سَبْعَ سَمَاوَاتٍ طِبَاقًا مَّا تَرَى فِي خَلْقِ الرَّحْمَنِ مِن تَفَوتٍ (الملک: 3)

”جس نے سات آسمان بنائے ایک کے اوپر دوسرا، تو رحمان کے بنانے میں کیا فرق دیکھتا ہے۔“

یہ نمائندگانِ ہیبت و جلال ہیں۔

كَانُوا الطَّيِّرُ مِنْهُمْ قَوِيٌّ رُّؤْسِهِمْ لَا خَوْفَ عَلَيْهِمْ وَلَا خَوْفٌ عَلَيْهِمْ

(گویا ان کے سروں پر پرندے بیٹھے ہیں) لہذا وہ سر نہیں ہلاتے (ظلم کے خوف سے وہ یوں بے حس نہیں بلکہ جلال

خداوندی کے خوف نے انہیں بے حس کیا ہے)۔

یہ اوتاد کے مددگار ہوتے ہیں ان کے احوال پر روحانیت طاری رہتی ہے ان کے دل سماوی ہوتے ہیں زمین میں تو انہیں کوئی نہیں پہچانتا مگر آسمان پر وہ معروف معلوم ہوتے ہیں ان میں سے ایک عظیم المرتبت انسان قلب محمدی ﷺ کے انوار کا مظہر ہوتا ہے دوسرا بزرگ قلب شعیب ﷺ کا پیر و اور تیسرا ولی حق قلب صالح ﷺ کا مقتدی اور چوتھا مرد راہ قلب ہود ﷺ کا عکاس ہوتا ہے۔ ایک کو عالم بالا سے جناب عزرائیل دوسرے کو حضرت جبرئیل تیسرے کو حضرت میکائیل اور چوتھے کو جناب اسرافیل اپنی نگاہوں کا مرکز بنائے رکھتے ہیں۔ ان کی شان عجیب اور ان کا معاملہ نرالا ہوتا ہے۔ سیدی ابن عربی رحمۃ اللہ علیہ فرماتے ہیں مجھے ان جیسا کوئی اور نہ مل سکا دمشق میں یہ حضرات مجھے ملے تو میں پہچان گیا یہ وہی چاروں حضرات ہیں۔

اندلس کے علاقے میں بھی مجھے ان کی زیارت ہوئی کبھی وہ میرے ساتھ رہے لیکن مجھے یہ معلوم نہ ہو سکا کہ ان کا یہ مقام رفیع ہے میں اندلس میں صرف یہ سمجھتا رہا کہ یہ اللہ کے مقرب بندے ہیں، پھر جب میں نے انہیں دمشق میں پہچان لیا تو اللہ کریم کا شکر ادا کیا کہ مجھے ان کی معرفت مل گئی ہے اور ان کے حال و مقام سے واقف ہو گیا ہوں۔

۲۳۔ چوبیس رجال فتح

یہ ہمیشہ اسی تعداد میں ہوتے ہیں، انہی کے ذریعے اہل اللہ کے دلوں پر معارف و اسرار کے غنچے واہوتے ہیں۔ ان کی تعداد رات دن کی ساعات کے مطابق ہے (یعنی چوبیس گھنٹے ہیں تو رجال بھی چوبیس ہیں) ہر ساعت کے لئے ایک بزرگ ہیں۔ رات اور دن کی جس ساعت میں جو معارف و علوم کسی کے دل پر کھلتے ہیں تو وہ اس ساعت کے مرد حق کے وسیلہ سے کھلتے ہیں یہ حضرات بکھرے رہتے ہیں کبھی اکٹھے نہیں ہوتے ہر بزرگ اپنی جگہ پر تشریف فرما رہتا ہے وہ اس جگہ کو کبھی نہیں چھوڑتا۔ لیکن میں دو ہوتے ہیں بلاد مشرق میں چار ہیں مغرب میں چھ ہیں اور باقی سب طرفوں میں ہیں کتاب اللہ میں ان کی علامت یہ آیت کریمہ ہے:

مَا يَفْتَحُ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا (فاطر: 2)

”اللہ جو رحمت لوگوں کے لئے کھولے، اس کا کوئی روکنے والا نہیں۔“

۲۴۔ ہر دور کے سات مردان حق رجال المدا رج العلی

بلند مرتبوں کے مردان خدا کہتے ہیں یہ سدا اسی تعداد میں رہتے ہیں انہیں ہر نفس میں معراج حاصل ہے عالم انفاس کا وہ مقام اعلیٰ ہیں یعنی عالی مقام کا یہ مقام رفیع ہیں کتاب اللہ میں ان کے لئے یہ آیت ہے:

وَأَنْتُمْ الْأَعْلَوْنَ وَاللَّهُ مَعَكُمْ (محمد: 35)

”اور تم ہی غالب آؤ گے اور اللہ تمہارے ساتھ ہے۔“

کچھ حضرات نے سات کے عدد کی وجہ سے انہیں ابدال سمجھ لیا ہے رجبیوں کو بھی ان حضرات نے جو ابدال کی تعداد چالیس مانتے ہیں، ابدال بوجہ تعداد سمجھا ہے، ان کا سبب غالباً یہ ہے کہ ان کی کوئی خاص تعریف اللہ کریم کی طرف سے معلوم نہیں ہو سکی اور نہ ہی تعین عددی ہو سکا۔ ہر دور میں اللہ کریم کے کچھ چیدہ بندے ہوتے ہیں جن کے ذریعے اللہ کریم جہان کو محفوظ رکھتے ہیں تو لوگ سمجھ لیتے ہیں کہ اس قسم کے آدمیوں کی اتنی تعداد ہے اسی طرح کچھ مراتب محفوظ ہوتے ہیں لیکن ان مراتب پر فائز ہونے والوں کی تعداد متعین نہیں ہوتی ان میں کی بیشی ہوتی رہتی ہے مثلاً افراد، رجال الماء، امناء، احباء، اخلاء، اہل اللہ محدثین، سراء اور اصفیاء۔ یہ سب چیدہ لوگ ہوتے ہیں ہر دور میں یہ مراتب کچھ حضرات کے لئے مختص ہوتے ہیں لیکن ان حضرات کی تعداد متعین نہیں ہوتی۔ ہم جو کچھ بیان کر رہے ہیں وہ تعداد متعین حضرات کی بات ہے۔

۲۵۔ تحت اسفل کے اکیس نمائندے

وہ اس نفس کے اہل ہیں جو ذات خداوندی سے قبول کرتے ہیں لیکن اپنے نکلنے والے نفس کی واقفیت تک نہیں رکھتے یہ

ہمیشہ اسی تعداد میں ہوتے ہیں ان کی علامت یہ آیت ہے:

لَمْ يَرَوْا لَهُ اسْقَلَ سَفْلَيْنِ (التین)

”پھر اسے ہر چہی سے نیچی حالت کی طرف پھیر دیا۔“

اسفل سے مراد عالم طبیعت ہے کیونکہ اس سے اسفل نہیں اللہ تعالیٰ پھر اس مرد حق کو اس عالم طبیعت کی طرف واپس کرتے ہیں تاکہ وہ اس کی زندگی کا سبب بن سکے کیونکہ طبع اصالتہ مردہ ہے اور اللہ اس عالم طبع کو اس نفس شریفہ کے ذریعہ زندگی عطا فرما دیتے ہیں ان حضرات کی نگاہیں ہمیشہ صرف ان الطاف پر رہتی ہیں جو انفاس کے ساتھ اللہ کریم کی طرف سے وارد ہوتے ہیں لہذا یہ حضرات حضور رومی سے مستفیض ہوتے ہیں۔

۲۶۔ امداد الہی و کوئی کے تین نمائندے

ان کی تعداد ہمیشہ یہی رہتی ہے اللہ کریم سے مدد طلب کرتے ہیں اور مخلوق خدا کو مدد دیتے ہیں ان کی یہ دستگیری لطف و لین اور رحمت کی مظہر ہوتی ہے۔ تشری، شدت اور قہر سے وہ دور ہوتے ہیں وہ اللہ کریم سے استفادہ فرما کر مخلوق خدا کو فائدہ پہنچاتے ہیں یہ مرد بھی ہوتے ہیں اور عورتیں بھی، وہ لوگوں کی ضروریات اور لوازمات کو صرف ذات خداوندی سے حل کرنے کے لئے ہمیشہ مستعد رہتے ہیں۔ سیدی محی الدین فرماتے ہیں ان میں سے ایک عظیم ہستی سے میں اشبیلیہ میں ملا ان کا اسم گرامی موسیٰ بن عمران تھا وہ اپنے وقت کے آقا تھے اور اس گروہ کے ایک فرد تھے کسی سے وہ اپنی حاجت طلب نہیں فرماتے تھے۔ حدیث میں ہے کہ حضور کریم علیہ الصلوٰۃ والسلام نے ارشاد فرمایا:

مَنْ تَقَبَّلَ لِي بِوَاحِدَةٍ تَقَبَّلْتُ لَهُ بِأَلْفَةٍ أَنْ لَا يَسْأَلَ أَحَدًا شَيْئًا

”جو آدمی میری ایک بات مان لے میں اسے جنت میں پہنچانے کی بات مانتا ہوں (میری بات یہ ہے) کہ وہ کسی سے کوئی چیز نہ مانگے۔“

ان کا انداز کرم گسٹری یوں ہوتا ہے کہ جب مخلوق کو فائدہ پہنچا رہے ہوتے ہیں تو اتنی نرمی و لطف کا اظہار کرتے ہیں کہ گویا یہ فائدہ پہنچا نہیں رہے بلکہ خود فائدہ حاصل کر کے ممنون ہو رہے ہیں۔ انسانی معاملات میں ان سے بڑھ کر میں نے کوئی آدمی نہیں دیکھا۔

۲۷۔ الہیون و رحمانیون، تین حضرات

ان کی یہی تعداد رہتی ہے۔ بعض احوال میں ابدال سے مشابہ ہوتے ہیں حالانکہ ابدال نہیں ہوتے۔ کتاب اللہ میں ان کی علامت یوں ہے:

وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءً وَتَصْدِيَةً (الانفال: 35)

”اور کعبہ کے پاس ان کی نماز نہیں مگر سیٹی اور تالی۔“

کلام اللہ کے بارے میں ان کا اعتقاد عجیب و غریب ہوتا ہے ان سے خداوندی سرگوشیاں اور خطاب سدا جاری رہتا ہے وہ

یوں سنتے ہیں گویا چنیل پتھر پر زنجیر کھینچی جا رہی ہے یا گھنٹی بج رہی ہے یہ ہے ان حضرات عالی مقام کا مرتبہ و مقام، ﷺ

۲۸۔ ایک ہی فرد وحید

یہ کبھی عورت بھی ہوتی ہے، اس کی علامت:

وَهُوَ الْقَاهِرُ فَوْقَ عِبَادِهِ (الانعام: 18)

”اور وہی غالب ہے اپنے بندوں پر“۔

خدا کے بغیر اسے ہر چیز پر قدرت و غلبہ حاصل ہوتا ہے۔ وہ جرأت مند، بہادر، پیش رو اور حق کے متعلق کثیر الدعا ہوتا ہے۔ اس کی زبان سے حق ہی نکلتا ہے اور عادلانہ فیصلے ہی اس سے ظہور پذیر ہوتے ہیں۔

حضرت غوث اعظم رحمہ اللہ کا مقام

ہمارے پیشوا حضرت عبدالقادر جیلانی بغدادی رحمہ اللہ اسی مقام پر فائز تھے، آپ کو بہت شکوہ حاصل تھا۔ اور حق کی طرف سے مخلوق پر قدرت و غلبہ حاصل تھا۔ آپ بڑی شان والے تھے۔ آپ کے واقعات زبان زد خلق ہیں، میری حضور غوث سے ملاقات تو نہ ہو سکی لیکن جو ہمارے زمانے میں اس مرتبہ پر فائز ہیں میں ان سے ملا لیکن ان صاحب سے حضرت غوث اعظم رحمہ اللہ بہت سے معاملات میں بہت ہی آگے تھے۔ اب یہ صاحب بھی عالم آخرت کی طرف تشریف لے گئے ہیں مجھے یہ معلوم نہیں کہ ان کے بعد اس منصب جلیلہ پر کون فائز ہوا ہے۔

۲۹۔ ہر زمانے کا مرکب و ممتاز ج فرد واحد

اس کے مقام کا اس کے دور میں دوسرا نہیں ہوتا۔ یہ حضرت عیسیٰ علیہ السلام سے مشابہت رکھنے والا ہوتا ہے۔ روح و بشر کے امتزاج سے ولادت پاتا ہے اس کا کوئی بشر باپ نہیں ہوتا۔ اس ظاہری دنیا میں اس کی مثال ملتی تھی جو جن وانس کا ممتاز ج تھی۔ یہ صاحب کمال بھی دو مختلف جنسوں سے مرکب ہوتے ہیں یعنی یہ عالم برزخ کا مرد ہے اسی سے دائم برزخ کی اللہ تعالیٰ حفاظت فرماتے ہیں۔ ہر دور میں ایسے ایک آدمی کا وجود ضروری ہوتا ہے اس کی ولادت اسی بیان کردہ انداز سے ہوتی ہے یہ صرف ماں کے نطفہ سے پیدا ہوتا ہے اگرچہ (۱) علمائے طبیعیات کو اس لئے درمیان میں نہیں لایا جاسکتا کہ اس کی تخلیق بطور خارق عادت ہوتی ہے اور خارق عادت کو عادت کے پیمانوں سے نہیں ناپا کرتے، پھر اسی خارق عادت کی ایک مثال جس کا قرآن پاک شاہد ہے وہ ہمارے سامنے سیدنا عیسیٰ علیہ السلام کی صورت شریف میں موجود ہے اور دوسری مثال حضرت آدم علیہ السلام کی موجود ہے کہ ان کی تخلیق اور زیادہ حیرت انگیز ہے کہ سیدنا عیسیٰ علیہ السلام کی والدہ ماجدہ تو ہیں اور جناب آدم علیہ السلام کی والدہ ماجدہ بھی نہیں، تو یہ سب قدرت خداوندی کے شاہکار ہیں اور قدرت خداوندی عالم طبیعیات کی خالق ہے اس کی محتاج نہیں۔ (مترجم)

۱۔ کہتے ہیں کہ عورت کے نطفہ سے بچہ ہرگز پیدا نہیں ہوتا تو ہم جواباً یہی عرض کریں گے کہ اللہ کریم ہر چیز پر قادر ہے (حضرت کا مطلب یہ ہے کہ فرد مرکب ممتاز ج بے باپ پیدا ہوتا ہے۔

۳۰۔ ایک ہی مرد وحید

جس کے دقائق سب عالم میں پھیلے ہوئے ہوتے ہیں غریب و انوکھے مقام والا ہوتا ہے۔ ہر دور میں صرف ایک ہی ہوتا ہے بعض اہل طریق پر معاملہ مشتبہ ہو جاتا ہے تو وہ اس مرد حق کو قطب سمجھنے لگتے ہیں حالانکہ یہ قطب نہیں ہوتا۔ اس مقام پر عورت بھی فائز ہو سکتی ہے۔

۳۱۔ سقراط الرفرف

سیدی ابن عربی فرماتے ہیں: میں تو نبیہ میں انہیں ملا تھا۔ کتاب اللہ میں ان کے لئے آیت وَالنَّجْمِ إِذَا هَوَىٰ (النجم) ہے۔ وہ اپنے نفس اور اپنے رب کے متعلق ہی محو حال رہتے ہیں، یہ عظیم شان اور کبیر حال والے ہوتے ہیں ان کی زیارت صاحب حال آدمی پر بڑی اثر انگیز ہوتی ہے وہ بڑے منکسر المزاج ہوتے ہیں۔ میں جب ان سے ملا تو صاحب عجز و انکسار پایا۔ مجھے ان کی صفات سے حیرانی ہوئی وہ بڑے صاحب حیات تھے اور ان کی زبان معارف ربانی کا گنجینہ تھی۔

۳۲۔ دو مردان غنا بوجہ ذات خدا

یہ ہر دور میں عالم انفس یعنی مراتب والے اولیاء سے ہوتے ہیں ان کی علامت کتاب اللہ میں ہے:

فَإِنَّ اللَّهَ غَنِيٌّ عَنِ الْعَالَمِينَ (آل عمران)

”تو اللہ سارے جہان سے بے پروا ہے۔“

اللہ تعالیٰ ان کے ذریعے اس مقام عالی کی حفاظت فرماتا ہے ان سے ایک کے لئے عالم شہادت کی امداد ہے جو آدمی بھی عالم شہادت میں غنی ہوتا ہے تو وہ اس مرد حق کی وجہ سے ہوتا ہے۔ دوسرے کے ذمہ عالم ملکوت کی امداد ہوتی ہے جسے بھی عالم ملکوت میں اللہ غنا عطا فرماتا ہے تو وہ اسی مرد خدا کے ذریعے ہوتی ہے یہ دونوں حضرات ایک روح علوی سے خود طالب مدد ہوتے ہیں وہ روح متحقق بالحق ہوتی ہے اسے اللہ نے غنا سے نوازا ہوتا ہے اس کی ساری دولتیں ذات حق ہوتی ہیں۔ اگر اس روح عالی کو بھی ساتھ ملا لیں تو رجال غنا تین بن جاتے ہیں اگر آپ پردہ بشریت کو دیکھ کر شمار کریں تو رجال غنا دو ہوں گے۔ یہ صاحب غنا عورت بھی ہو سکتی ہے۔ پھر غنا کی کئی قسمیں ہیں: عنانفس، غنا باللہ، وہ غنی جیسے اللہ کریم نے دولت غنا سے نوازا ہے۔ حضرت ابن عربی فرماتے ہیں: ہمیں ان تینوں کو پہچاننے کے لئے اللہ نے لطافت سے نوازا ہے۔

۳۳۔ وہ فرد وحید، جو ہر جی میں اپنا دل بتکرار پہنچاتا ہے

اس سے زیادہ عجیب حال والا کوئی آدمی مردان خدا میں نہیں اور اس گویا نایاب سے زیادہ کسی کو عارفان خدا میں معرفت خداوندی حاصل نہیں، وہ پیکر خشیت و تقویٰ ہوتا ہے۔ میں نے اس کی تلاش کی، پایا اور استفادہ کیا۔ کتاب اللہ میں اس گویا مقصود کی علامت:

لَيْسَ كَمِثْلِهِ شَيْءٌ ۖ وَهُوَ السَّمِيعُ الْبَصِيرُ (الشوری)

”اس جیسا کوئی نہیں اور وہی سنا دیکھتا ہے۔“

لَمْ يَزِدْكُمْ لَكُمْ فَاعْلَمِيْهِمْ (بنی اسرائیل: 6)

”پھر ہم نے ان پر الٹ کر حملہ کر دیا۔“

ہم نے مشاہدہ کیا کہ اس مرد حق کے پٹھے (کندھے کا گوشت) خوف خدا سے کانپتے ہی رہتے تھے۔

۳۴۔ عین تحکیم وزوائد کے دس عظیم المرتبت مردان حق

یہ ہر دور میں اسی تعداد میں ہوتے ہیں ان کا مقام دعائیں خوشی کی زبان سے انتہائی خصوصیت کا اظہار ہے غیب ان کے لئے شہادت ہوتا ہے: ان کا حال غیب پر ایمان کی زیادتی اور اس غیب کو حاصل کرنے کا یقین ہے، غیب ان کے لئے غیب نہیں بلکہ ہر غیب ان کے لئے عالم شہادت ہے اور ہر حال ان کے لئے عبادت ہے۔ جب بھی کوئی غیب ان کے سامنے مقام شہادت پاتا ہے تو ایک اور غیب کے حصول کے لئے ان کا ایمان اور قوی ہو جاتا ہے اور اسے حاصل کرنے کا یقین بڑھنے لگتا ہے۔ کلام اللہ میں ان کی علامات یہ آیات ہیں:

وَقُلْ رَبِّ زِدْنِيْ عِلْمًا ۝ (طہ)

”کہہ اے میرے رب! مجھے علم زیادہ دے۔“

لِيَزِدَّادُؤَااِیْمَانًا مَّعَ اِیْمَانِهِمْ (الفتح: 4)

”تاکہ ان کا یقین پر یقین بڑھے۔“

فَزَادْنَاهُمْ اِیْمَانًا وَهُمْ یَسْتَبْشِرُوْنَ ۝ (التوبہ)

”ان کے ایمان کو اس نے ترقی دی اور وہ خوشیاں منارہے ہیں۔“

نیز یہ ارشاد ہے:

وَ اِذَا سَاَلَكَ عِبَادِيْ عَنِّيْ فَاِنِّيْ قَرِیْبٌ ۚ اُجِیْبُ دَعْوَةَ الدَّاعِ اِذَا دَعَانِ (البقرہ: 186)

”اور اے محبوب! جب تم سے میرے بندے میرے بارے پوچھیں تو (کہہ دینا) میں نزدیک ہوں۔“

۳۵۔ بارہ نفوس قدسیہ، جو ابدال نہیں بلکہ بدلا ہیں

یہ ہمیشہ بارہ ہی رہتے ہیں انہیں اس لئے بدلا کہتے ہیں کہ اگر صرف ان میں سے ایک موجود ہو تو وہ سب کا کام پورا کر دیتا ہے ان کا مقام انتہائی خصوصیت سے خوشی کی زبان کے ساتھ دعائیں اظہار ہے ان کا حال غیب پر ایمان کی زیادتی اور اس غیب کے حصول کا یقین ہے۔

۳۶۔ پانچ مردان اشتیاق

یہ حضرات طریق خدا کے بادشاہ ہیں وجود عالم کی حفاظت انہی کے وجودوں کی مرہون احسان ہے ان کی علامت قرآن

حکیم میں:

لِحِفْظِ اَعْلَى الصَّلٰوٰتِ وَالصَّلٰوٰةِ الْوُسْطٰی (البقرہ: 238)

”نگہبانی کرو سب نمازوں کی اور بیچ کی نماز کی۔“

وہ رات دن ہمہ وقت نماز میں مصروف رہتے ہیں۔ سیدی محی الدین رحمہ اللہ فرماتے ہیں کہ حضرت صالح بربری رحمہ اللہ انہی میں سے تھے میں ان سے ملا مصاحبت سے لطف اندوز ہوا اور ان کے وجود سے وفات تک نفع کی دولت سمیٹی۔ حضرت ابو عبد اللہ مہدوی جنہوں نے شہر فاس کو مرید فرما رکھا تھا، اسی گروہ عالی سے تھے اور ان کی صحبت کے بھی میں نے مزے لوٹے تھے۔

۳۷۔ ہر دور کے چھ نفوس قدسیہ

احمد سمیعی رحمہ اللہ اسی جماعت مقدسہ کے ایک فرد جلیل تھے۔ سیدی ابن عربی رحمہ اللہ فرماتے ہیں: میں انہیں ۵۹۹ھ میں نماز جمعہ کے بعد طواف کرتے ہوئے ملا طواف کرتے ہوئے ہی میں نے کئی سوال کئے اور انہوں نے مجھے جوابات سے نوازا۔ دوران طواف ان کی روح میرے سامنے لباس جسم پہن کر حسی دنیا میں نظر نواز ہوئی۔ جس طرح حضرت جبریل علیہ السلام ایک بدوی کی شکل میں مشکل ہو کر (حضور ﷺ کی خدمت میں) حاضر ہوئے تھے اس جماعت قدسیہ کو ہر چھ ستوں پر جہاں بھی وجود انسان کی ضروریات ہیں، غلبہ و شکوہ حاصل ہے حضرت ابن عربی فرماتے ہیں مجھے بتایا گیا تھا کہ ان حضرات سے ایک صاحب ارزن روم کے باسیوں میں تشریف فرما تھے میں انہیں پہچانتا ہوں اور ان سے مل چکا ہوں، وہ میری بڑی تعظیم فرماتے اور مجھے بہت کچھ سمجھتے، میں انہیں دمشق، سواس، ملطیہ اور قیصریہ میں ملا۔ وہ مدت تک میری خدمت کرتے رہے وہ اپنی والدہ کے بہت فرمانبردار تھے، میں حران کے مقام پر ان کے ساتھ ان کی ماں سے بھی ملا۔ میں نے جن لوگوں کو دیکھا ہے ان میں سے وہ سب سے زیادہ اپنی والدہ کے تابع فرمان تھے۔ یہ صاحب مال تھے عرصہ ہوا دمشق میں ان سے میں جدا ہو گیا مجھے معلوم نہیں کہ اب وہ زندہ ہیں یا وفات فرما چکے ہیں۔

قصہ کوتاہ اس جہاں میں ہر امر محصور کے لئے اللہ کے محدود بندے ہوتے ہیں جن کے ذریعے اللہ کریم اس امر کی حفاظت فرماتے ہیں۔

دوسری قسم

وہ اولیائے عالی مقام، جن کی تعداد متعین نہیں

حضرت ابن عربی رحمہ اللہ فرماتے ہیں اس باب (قسم اول) میں ہم ایسے اولیائے کرام کا ذکر کر چکے ہیں جن کا مخصوص عدد ہوتا ہے اور ہر زمانے میں وہ اسی تعداد میں پائے جاتے ہیں اب ہم ان مردان حق کا تذکرہ کرنے والے ہیں جن کی تعداد مقرر نہیں ہوتی بلکہ ہر دور میں ان میں کمی و بیشی ہوتی رہتی ہے۔

۱۔ ملامتیہ حضرات

انہیں ملامیہ بھی کہتے ہیں وہ اولیائے طریقت اور آئمہ طرق خداوندی کے مولا و آقا ہوتے ہیں سید العالم بھی اسی جماعت سے ہوتا ہے۔ سید عالم سید کل محمد رحمۃ اللہ علیہ ہیں، یہ دراصل حکماء ہیں جو امور کو اپنے مقامات پر نہ صرف متعین فرماتے ہیں بلکہ انہیں چنگی بھی عطا فرماتے ہیں، اسباب کو اپنے اماکن پر بر اجماع کرتے ہیں اور نامناسب محلات سے الگ کرتے ہیں ان کی ترتیب اشیاء بالکل ترتیب خداوندی کے مطابق ہوتی ہے جو دار اول کے لئے مناسب ہے اسے دار اول کے لئے چھوڑتے ہیں اور جو دار آخرت کے لئے موزوں ہے اسے دار آخرت کے لئے چھوڑتے ہیں، یہ اشیاء کو نظر خداوندی سے ملاحظہ فرماتے ہیں کیا مجال کہ حقائق میں خلط ملط کریں، ملامیہ مجہول الاقدار لوگ ہیں انہیں ان کا وہ آقا ہی پہچان سکتا ہے جس نے انہیں اس مقام پر فائز ہونے کی خصوصیت عطا فرمائی ہوتی ہے ان کی تعداد غیر متعین ہوتی ہے۔ بڑھتے گھٹتے رہتے ہیں۔

۲۔ فقراء

ان کی بھی مقررہ تعداد نہیں ہوتی ان میں کمی بیشی ہوتی رہتی ہے۔ مولا کریم نے سب موجودات کے شرف اور اپنی ذات کے بطور شاہد کے ارشاد فرمایا:

يَا أَيُّهَا النَّاسُ أَنْتُمُ الْفُقَرَاءُ أَعْرَأِلِيَ اللَّهُ (فاطر: 15)

”اے لوگو! تم سب اللہ کے محتاج ہو۔“

حضرت بایزید بسطامی رحمۃ اللہ علیہ نے عرض کیا میرے مولا! میں تیرے تقرب کا کسے ذریعہ قرار دوں، جواب ملا اس چیز کو ذریعہ بنا جو مجھ میں سے نہیں ہے یعنی عاجزی و مسکینی کو اس کی تائید ملاحظہ ہو۔ ارشاد ہوتا ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذاریات)

”اور میں نے جنوں اور انسانوں کو صرف اپنی عبادت کے لئے پیدا کیا۔“

عبادت سے مراد یہاں عاجزی و ذلت ہے مطلب یہ ہوا کہ وہ میرے سامنے عاجزی و بے مانگی کا اظہار کریں۔ (عبادت اصطلاحی میں بھی اظہار عاجزی ہی ہوتا ہے کہ انسان محض دربار خداوندی میں حاضری کے لئے جسم کو پاک کرتا ہے، پاک لباس زیب تن کرتا اور پھر پاک جگہ کا انتخاب کرتا ہے پھر یکسوئی کے لئے رو بہ قبلہ ہو جاتا ہے پھر تضرع و عاجزی کا مجسمہ بن کر ہاتھ باندھ لیتا ہے پھر عاجزی میں اضافہ کرتے ہوئے گھٹنوں پر جھک جاتا ہے پھر عاجزی اور بے مانگی کی تکمیل کے لئے اپنا معزز ترین عضو چہرہ زمین پر رکھ دیتا ہے اور زبان سے عظمت خداوندی کے گن گانے لگتا ہے یعنی زبان و عمل سے عاجزی و مسکینی اور ذلت و صغار کا بے مثل اعتراف کرتا ہے اور غالباً اسی عاجزی و انکساری کے پیش نظر نماز باقی فرائض سے ہر حیثیت میں مقدم قرار پاتی ہے۔ (مترجم)

۳۔ صوفیہ

یہ اصحاب مکارم اخلاق بھی بیش و کم ہوتے رہتے ہیں۔ مقولہ ہے:

مَنْ رَادَّ عَلَيْكَ فِي الْخُلُقِ رَادَّ عَلَيْكَ فِي الشَّصُوفِ

”جو تم سے اخلاق میں آگے ہے وہ تصوف میں بھی آگے ہے۔“

ان کا مقام ایک قلب کی صورت میں مجتمع ہو جاتا ہے ان کی زندگی سے تین یا تین خارج ہوتی ہیں وہ کبھی بھی لی (میرے لئے) عندی (میرے پاس) متاعی (میرا سامان) نہیں کہتے (یہی تین یا تین ہیں جو بطور مضاف الیہ لی، عندی اور متاعی میں استعمال ہوتی ہیں۔) (مترجم)

مطلب یہ ہے کہ اپنی جانوں کی طرف کسی چیز کو منسوب نہیں کرتے، یعنی مخلوق سے الگ ان کی کوئی ملکیت نہیں اور سب ماسوا اللہ کے ساتھ اپنی مملوکہ چیزوں میں شریک ہیں اور جو لوگوں کی اشیاء ہیں ان میں یہ حضرات خود کو شریک نہیں سمجھتے وہ اس مقام پر فائز ہو کر اپنی اشیاء میں دوسروں کو تو شریک سمجھتے ہیں مگر دوسروں سے ان کی اشیاء کا مطالبہ نہیں کرتے، یہ حضرات اپنے اختیار سے اظہار کرامات فرماتے ہیں تاکہ مقام ضرورت پر اپنی کرامات کے ذریعے دین کی صحت و تصدیق پر دلیل پیش کر سکیں، ہم نے اس جماعت قدسیہ سے ایسی باتوں کا مشاہدہ کیا ہے، ان میں وہ باکمال بھی ہیں کہ یہ خارق عادت کرامات ان سے یوں ظہور پذیر ہوتی ہیں گویا یہ ان کی عادت شریفہ ہیں اور خرق عادت نہیں۔ وہ پانی پر یوں چلتے اور ہوا میں یوں اڑتے ہیں جیسے انسان اور جانور زمین پر چلتے ہیں۔

۴۔ عباد

یہ بالخصوص اہل فرائض ہوتے ہیں فرائض ہی ادا کرتے ہیں۔ مولا کریم جل مجدہ نے ان کی یوں تعریف فرمائی:

وَكَاثِبُوا النَّاسَ عَنِ الْإِنْبَاءِ (73)

”اور وہ میری بندگی کرتے ہیں۔“

ان میں سے ایک گروہ وہ ہے جو پہاڑوں، گھاٹیوں، ساحلوں اور وادیوں میں دنیا سے کٹ کر رہتا ہے انہیں سیاح کہتے ہیں، ایک گروہ گھر میں رہ کر نماز باجماعت کی پابندی کرتا ہے اور اپنے نفس سے جہاد میں مصروف رہتا ہے، کچھ اسباب کے قائل ہوتے ہیں، کچھ اسباب کی طرف مائل نہیں ہوتے، عباد حضرات ظاہر و باطن کے صلحا ہوتے ہیں، بغض و کینہ، حرص و لالچ اور بے راہ روی سے دور اور نفور ہوتے ہیں، ان سب اوصاف ذمیہ سے دور اور اوصاف محمودہ کے قریب ہوتے ہیں (مطلب یہ ہے کہ اوصاف ذمیہ متعلقہ صفت کا افرامی پہلو ہوتا ہے یا تفریطی پہلو، تو اوصاف محمودہ کا مطلب یہ ہوا کہ متعلقہ صفت میں وہ اعتدال پیدا کر کے محمود بن جاتے ہیں اوصاف میں افراط و تفریط اور اعتدال کے متعلق اخلاقیات پر مشتمل کتب میں تفصیلات موجود ہیں مترجم)۔

۴۔ معارف الہیہ

اسرار خداوندی، مطالعہ ملکوت اور پڑھی جانے والی آیات خداوندی کا فہم انہیں مشہود ہوتا ہے، قیامت اور اس کے احوال، اسی طرح جنت اور دوزخ کا مشاہدہ کرتے ہیں، ان کی آنکھوں سے آنسو جاری رہتے ہیں۔

سَجَّافِي جُنُوبُهُمْ عَنِ الْمَضَاجِعِ يَنْعُونَ رَبَّهُمْ حَقًّا وَطَمَعًا (السجده: 16)

”ان کی کروٹیں جدا ہیں خوابگاہوں سے اور اپنے رب کو پکارتے ہیں ڈرتے اور امید کرتے ہیں۔“

تَضَرَّعُوا وَخُفِيَئَةً (الاعراف: 55)

”گڑگڑاتے ہیں اور آہستہ۔“

إِذَا حَاطَ بِهُمْ الْجَهْلُونَ قَالُوا أَسْلَمْنَا ۖ (الفرقان)

”جب جاہل ان سے بات کرتے ہیں تو کہتے ہیں پس سلام۔“

وَإِذَا مَرُّوا بِاللَّغْوِ مَرُّوا كِمَهَامًا ۖ (الفرقان)

”جب بیہودہ پر گزرتے ہیں اپنی عزت سنبھالے گزر جاتے ہیں۔“

وَالَّذِينَ يَبِيتُونَ لِرَبِّهِمْ سُجَّدًا وَقِيَامًا ۖ (الفرقان)

”وہ جو رات کاٹتے ہیں اپنے رب کے لئے سجدے اور قیام میں۔“

قیامت کے خوف نے ان کی نیندیں اچاٹ کر دی ہیں، میدان نجات میں گویے سبقت لے جانے کے لئے انہوں نے روزے رکھ رکھ کر اپنی کوکھیں سکیڑ رکھی ہیں۔

إِذَا أَنْفَقُوا لَمْ يَسْرِ فَوْا ۖ لَمْ يَقْتُرُوا ۖ وَكَانَ بَيْنَ ذَلِكَ قَوَامًا ۖ (الفرقان)

”جب خرچ کرتے ہیں نہ حد سے بڑھیں اور نہ تنگی کریں اور ان دونوں کے بیچ اعتدال پر رہیں۔“

حضرت ابو مسلم خولانی رحمۃ اللہ علیہ کی حیرت انگیز عبادت

وہ باطل اور گناہ کی دنیا سے بے خبر ہیں وہ کارندے ہیں کیسے کارندے؟ تعظیم و عظمت سے عمل حق کے کارندے، حضرت ابو مسلم خولانی رحمۃ اللہ علیہ طبقہ عباد کے سرکردہ بزرگ تھے وہ رات نماز میں قیام فرماتے جب تھک جاتے تو اپنے پاؤں کو لاٹھی سے پیٹتے اور پاؤں کو خطاب کرتے ہوئے فرماتے: میری سواری کی نسبت تم مار کھانے کے زیادہ مستحق ہو۔ کیا صحابہ مصحفی علیہ التحیۃ والثناء یہ سمجھیں گے کہ صرف وہی ہمارے بغیر حضور صلی اللہ علیہ وسلم کے صدقہ سے عظیم المرتبہ ہوئے ہیں نہیں ایسی بات نہیں ہوگی ہم میدان عمل میں دوڑیں گے تاکہ صحابہ کرام رضی اللہ عنہم کو پتہ چلے کہ وہ پیچھے مرد چھوڑ آئے ہیں۔ شیخ اکبر رحمۃ اللہ علیہ فرماتے ہیں اس طبقہ کے لاتعداد لوگوں سے ہماری ملاقات ہوئی اور ان کے ذکر پاک سے ہماری کتابیں بھی بھری پڑی ہیں۔ ہم نے ان کے وہ احوال دیکھے ہیں کہ کتابوں کے اوراق کی تنگ دامانی ان کے بیان کے لئے کافی نہیں۔

۵۔ زہاد گرامی قدر

یہ وہ حضرات ہیں جنہوں نے قدرت و طاقت کے باوجود دنیا ترک کر دی ہے (ترک اختیار ہی ہے اضطرابی نہیں) ہمارے بزرگ اس مسئلہ میں مختلف آراء رکھتے ہیں کہ اگر کسی کے پاس دنیا کی کوئی چیز نہیں لیکن وہ دنیا کی طلب اور جمع پر قادر ہے مگر پھر جمع نہیں کرتا تو کیا وہ زہاد ہے یا نہیں؟ کچھ حضرات نے اسے زہاد گردانا ہے اور کچھ نے کہا ہے کہ ترک و زہد صرف

اس میں ہے جو پاس ہے۔ چونکہ اس آدمی کے پاس قدرت ہے مگر دنیا موجود نہیں لہذا یہ زہاد نہیں ہو سکتا کہ اسے دنیا مل جائے تو یہ زہد و ورع اختیار نہ کر سکے۔ جماعت زہاد کے عظیم قائد حضرت ابراہیم بن ادہم رحمۃ اللہ علیہ تھے جن کا واقعہ مشہور و معلوم ہے۔ (انہوں نے زہد کے لئے بخارا کی بادشاہی چھوڑ دی تھی) مترجم۔

اولیائے امت کی زہد پروریاں اور بے نیازیاں

شیخ اکبر فرماتے ہیں میرے ایک ماموں بھی اس متبرک طبقہ سے تھے ان کا نام یحییٰ بن یفان تھا اور وہ تلمسان کے شاہ تھے، ان کے دور میں اپنے وقت کے عظیم زہاد فقیہ اور عابد حضرت ابو عبد اللہ تونسلی رحمۃ اللہ علیہ تلمسان کے باہر عباد کے مقام پر ایک مسجد میں دنیا سے الگ تھک محو عبادت رہا کرتے تھے۔ ان کی قبر زیارت گاہ اناام ہے۔ یہ بزرگ شہر تلمسان میں سے گزر رہے تھے کہ میرے ماموں یحییٰ بن یفان مذکور اپنے خدام اور جاہ و حشم کے ساتھ انہیں مل گئے۔ یحییٰ کو لوگوں نے بتایا کہ زہاد وقت حضرت ابو عبد اللہ تونسلی یہی ہیں۔ انہوں نے اپنے گھوڑے کی لگام تھام لی اور جناب شیخ کو سلام پیش کیا۔ حضرت نے سلام کا جواب دیا۔ شاہ نے بڑا قیمتی حلقہ زیب تن کر رکھا تھا۔ حضرت سے پوچھا جناب! یہ کپڑے جو میں نے پہن رکھے ہیں کیا ان میں میری نماز ہو سکتی ہے؟ حضرت ہنسے۔ شاہ نے کہا آپ کس لئے ہنس رہے ہیں؟ جواب میں فرمایا تیری عقل کی بے مانگی، اپنی جان اور اپنے حال سے بے خبری پر مجھے ہنسی آئی ہے۔ میرے پاس سوائے کتے کے اور کوئی چیز نہیں جس سے تجھے تشبیہ دے سکوں کہ کتا مردار کے خون میں لوٹتا ہے اسے گندگیوں اور نجاستوں سمیت کھاتا ہے مگر جب پیشاب کرنا چاہتا ہے تو ٹانگ اٹھا لیتا ہے تاکہ اسے پیشاب نہ لگے (یعنی غلاظت سے تو بچتا نہیں جو مردار کی شکل میں موجود ہے اور اپنے پیشاب سے بچنے کی بھرپور کوشش کرتا ہے۔ مترجم) تیرا وجود حرام سے بھرا ہوا برتن ہے سوال پکڑوں کے متعلق کر رہا ہے یہ نہیں دیکھا کہ تیری گردن سے بندگان خدا کے خلاف کتنے مظالم وابستہ ہیں؟ حضرت ابن عربی رحمۃ اللہ علیہ فرماتے ہیں شاہ پر گریہ طاری ہو وہ گھوڑے سے اتر پڑے اور اسی وقت اپنی حکومت سے دست کش ہو گئے۔ شیخ گرامی کے دامن سے وابستہ ہوئے حضرت شیخ نے شاہ کو اپنے پاس تین دن ٹھہرایا پھر انہیں سی دے کر فرمانے لگے، شاہ! اب دعوت کے دن گزر گئے اٹھئے اور لکڑیاں بیچا کیجئے۔ شاہ اپنے سر پر لکڑیاں اٹھائے جب شہر میں داخل ہوئے تو لوگ انہیں دیکھ کر رونے لگتے، شاہ لکڑیاں بیچ کر صرف ایک دن کی غذا لیتے اور بقیہ رقم صدقہ کر دیتے اسی طرح اس شہر میں زندگی گزار کر عالم بقا کی راہ لی۔ حضرت شیخ کے احاطہ مزار سے باہر دفن ہوئے ان کی قبر آج اہل نظر کی زیارت گاہ بنی ہوئی ہے، جب لوگ حضرت شیخ ابو عبد اللہ کی خدمت میں دعا کے لئے حاضر ہوتے تو آپ فرماتے یحییٰ بن یفان سے دعا کرو کیونکہ وہ شاہ بھی ہیں اور زہاد بھی۔ اگر مجھے حکومت کی آزمائش میں ان کی طرح ڈالا جاتا تو شاید میں زہد کا راستہ نہ اپنا سکتا۔

۷۔ حضرات رجال المراء

یہ حضرات سمندروں اور دریاؤں کی گہرائیوں میں اتر کر عبادت و حضوری سے لطف اندوز ہوتے ہیں یہ ہر کسی کو معلوم نہیں ہوتے۔ حضرت ابو البدر تمناکی بغدادی رحمۃ اللہ علیہ جیسے ثقہ و عارف اور حافظ و ضابط شخص نے طریقت کے امام وقت حضرت ابو

سعود بن شبل سے یہ روایت مجھے سنائی کہ وہ فرماتے تھے کہ میں بغداد کے مشہور درویش یا دجلہ کے کنارے پر تھا کہ اچانک میرے دل میں یہ خیال آیا کیا اللہ کے ایسے بندے بھی ہیں جو پانی میں اس کی عبادت کرتے ہیں، ابھی اس خیال کا دل سے گزر رہی ہوا تھا کہ دریا پھٹ گیا ایک شخص سامنے آیا اور کہا ہاں ابوسعود! ایسے لوگ بھی ہوتے ہیں جو پانی میں اللہ تعالیٰ کی عبادت کرتے ہیں اور میں بھی انہی میں سے ہوں، میں تکریت کا باشندہ تھا اور وہاں سے یہاں آ گیا ہوں کیونکہ وہاں اتنے دنوں کے بعد یہ واقعہ ہونے والا ہے وہ بات بتائی جو وہاں ہونے والی تھی پھر دفعۃً پانی میں وہ شخص غائب ہو گیا۔ جب اس کے کہنے کے مطابق پندرہ دن گزرے تو جس طرح وہ واقعہ حضرت ابوسعود کو اس شخص نے بتایا تھا بعینہ ہوا، وقت سے پہلے ہی ہونے والے واقعہ کی اس نے صحیح صحیح اطلاع دے دی۔

۸۔ افراد

ان کی کوئی خاص تعداد نہیں ہوتی زبان شرع میں یہ مقررین ہیں اس طبقہ کے ایک عظیم بزرگ حضور غوث اعظم بغدادی رحمہ اللہ کے ساتھی محمد ادنی معروف بہ ابن قاند بغداد کے علاقہ دانہ کے رہنے والے تھے۔ حضور غوث اعظم رحمہ اللہ انہیں معربہ الحضرہ (دربار کا تہذیب) کے نام سے یاد فرماتے حضور غوث جو مردان حق کے طریق کے حاکم ہیں، فرماتے ہیں ابن قاند رحمہ اللہ افراد میں شامل ہیں یہ حضرات قطب کے دائرہ سے باہر نکل جانے والے ہوتے ہیں۔ حضرت خضر علیہ السلام اس طبقہ کے ایک فرد ہیں، فرشتوں میں ان کی مثال وہ عظیم المرتبت فرشتے ہیں جن کی روحیں جلال خداوندی میں حیران و سرگرداں ہیں انہیں کروبی کہا جاتا ہے۔ دربار خداوندی میں سدا معتکف رہتے ہیں اس کی ذات عالی کے بغیر کسی کو نہیں پہچانتے۔ جس کی معرفت رکھتے ہیں اس کے بغیر کسی اور کا مشاہدہ نہیں کرتے۔ (مشاہدہ خداوندی میں محو رہتے ہیں) ان کی جانوں کو خود ان کی ذاتوں کا علم نہیں ہوتا۔ صدیقیت، نبوت اور شریعت کے درمیان ان کا مقام درجہ ہے یہ ایک عظیم مقام ہے جسے اکثر اہل طریقت بھی نہیں جانتے۔

۹۔ امناء

حضور کریم علیہ السلام نے فرمایا اِنَّ اللّٰهَ اَمْنَاءٌ (اللہ کے کچھ امین بندے بھی ہیں) حضرت ابو عبیدہ بن جراح رضی اللہ عنہ کے متعلق فرمایا کہ وہ اس امت کے امین ہیں، جماعت امناء ہمیشہ اولیاء کے ملامت پر گروہ سے منتخب کی جاتی ہے۔ یہ ملامت کے اکابر اور خواص ہوتے ہیں۔ ان کے احوال اس لئے معلوم نہیں ہو سکتے کہ یہ مخلوق کے ساتھ معلوم اور عادی احکام کے مطابق سلوک کرتے ہیں۔ یہی احکام مطلوب ایمان ہیں مطلب یہ کہ فریضت کے طور پر جو امر و نہی ہیں وہ ان پر ہی کاربند رہتے ہیں، جب قیامت کا دن ہوگا تو ان کے احوال و مقامات مخلوق کے سامنے ظاہر ہوں گے کیونکہ یہ درنا یاب دنیا میں تو لوگوں سے مخفی رہتے تھے۔

حضور صلی اللہ علیہ وسلم کے اس ارشاد کا کہ اللہ کے کچھ امین بندے بھی ہیں، یہی مطلب ہے کہ وہ مذکورہ بالا احکام کے امین ہیں، اگر اللہ تعالیٰ جناب خضر علیہ السلام کو موسیٰ علیہ السلام کے سامنے ظاہر ہونے کا حکم نہ دیتا تو نہ وہ خود ظاہر ہوتے اور نہ ان معارف کا ظہور ہوتا جو ان سے ظاہر ہوئے کیونکہ خضر بھی تو امین ہیں۔ یہ باقی طبقات اولیاء سے اس صفت میں ممتاز ہیں کہ وہ یہ نہیں پہچانتے کہ ان

کے دوسرے ساتھیوں کے پاس کون سے معارف ہیں بلکہ وہ دوسرے ساتھی کو ایک عام مومن سمجھتے ہیں۔ یہ بات صرف ان مقدس نفوس کے لئے خاص ہے۔

۱۰۔ قراء

ان کی کوئی خاص تعداد نہیں ہوتی، نبی کریم علیہ السلام کا ارشاد ہے کہ اہل قرآن ہی اہل اللہ اور خاصان خدا ہیں، اس بنا پر اس گروہ کو اولیائے کرام نے اہل اللہ اور بندگان خاص کہا ہے۔ ان لوگوں نے عمل کے ذریعے قرآن کو یاد کر رکھا ہوتا ہے اور اس کے حروف کے بھی حافظ ہوتے ہیں تو وہ حفظ و عمل سے عظمت قرآن کو ظاہر کرتے ہیں۔ حضرت بایزید بسطامی رحمہ اللہ اسی گروہ پاک سے تھے۔ اہل قرآن وہ ہیں جن کا خلق قرآن بن گیا ہو، اور جو اہل قرآن ہو جاتا ہے وہ لازماً اہل اللہ میں شامل ہے کیونکہ قرآن کلام اللہ ہے (حضرت کا مطلب یہ ہے کہ قرآن صفت خداوندی ہے اور جب کسی بندے کا خلق ہی قرآن بن جاتا ہے تو اس میں اللہ کریم کی ایک صفت بطور عکس پیدا ہو جاتی ہے اور اس صفت کی وجہ سے کلام کا حقیقی موصوف یعنی اللہ اسے اپنے خواص میں شامل فرما لیتا ہے۔ مترجم) حضرت اہل بن عبد اللہ تستری کو صرف چھ سال کی عمر میں یہ مقام مل گیا تھا۔

۱۱۔ احباب

ان کی تعداد بھی متعین نہیں ہوتی، بلکہ کمی و بیشی ہوتی رہتی ہے۔ اس گروہ کے متعلق ارشاد باری ہے:

فَسَوْفَ يَأْتِي اللّٰهُ بِقَوْمٍ يُّٰحِبُّوْهُمُ وَيُّٰحِبُّوْنَہُ (المائدہ: 54)

”تو عنقریب اللہ ایسے لوگ لائے گا کہ وہ اللہ کے پیارے اور اللہ ان کا پیارا“۔

چونکہ یہ محبان خدا ہیں اسی لئے ان کی آزمائش ہوتی ہے اور یہ محبوبان خدا بھی ہیں اس لئے ان کا انتخاب اور چناؤ ہوتا ہے اور انہیں اجتباء و اصطفاء کے تاج بھی پہنائے جاتے ہیں۔ اس جماعت مقدسہ کی دو قسمیں ہیں: ایک قسم وہ ہے جن پر ابتداء سے ہی نقوش محبت ثبت ہیں۔

محبت نبوی صلی اللہ علیہ وسلم کی ذرہ پروریاں اور کرم گستریاں

اور دوسری قسم وہ ہے جنہیں اللہ کریم نے اپنے محبوب رحیم کی اطاعت میں اس لئے لگا دیا ہے کہ وہ طاعت خداوندی ہے اور اطاعت مصطفوی بطور تحفہ انہیں محبت خداوندی میں دے دی ہے۔ خود ذات بے مثل کا ارشاد ہے:

مَنْ يُطِيعِ الرَّسُوْلَ فَقَدْ اطَاعَ اللّٰهَ (النساء: 80)

”جس نے رسول کا حکم مانا ہے شک اس نے اللہ کا حکم مانا“۔

اور رسول اللہ صلی اللہ علیہ وسلم سے ارشاد ہوا کہ:

قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِيْ يُحْبِبْكُمُ اللّٰهُ (آل عمران: 31)

”اے محبوب! میں تم کو فرما دوں کہ لوگو! اگر تم اللہ کو دوست رکھتے ہو تو میرے فرمانبردار ہو جاؤ اللہ تمہیں دوست

رکھے گا۔“

تو یہ محبت نبوی ہی ہے جو یہ نتیجہ لے آئی ہے جو پہلے حاصل نہیں تھا اگرچہ یہ سارے لوگ احباب تھے یہ ایک دوسرے کے مقامات کو جانتے ہیں۔ مقامات اولیاء میں سے ہر مقام میں اہل مقام فاضل و مفضل ہوتے ہیں۔ احباب کی علامت صفائے قلب ہے کیا مجال کہ وہاں کدورت راہ پاسکے وہ اس قدم پر ثابت رہتے ہیں ڈمگاتے نہیں اور اسی کائنات کے اندران کا سلوک معیار شرع کے مطابق ہوتا ہے۔ شرع کے ہاں محمود ہے تو محمود ہی کہیں گے وہاں مذموم ہے تو مذموم کہیں گے۔ ان کا معاملہ ادب اسلامی کے مطابق ہوتا ہے۔ ان کی محبت اللہ کے لئے اور دشمنی بھی اللہ کے لئے ہوتی ہے۔ جو اس مقام کا داعی ہوتا ہے اللہ اسے فرماتے ہیں میرے بندے! کبھی تو نے کوئی عمل میرے لئے بھی کیا ہے؟ تو وہ بندہ جواب دیتا ہے اللہ میں نے نمازیں پڑھی ہیں اور جہاد کیا ہے یہ کیا ہے اور وہ کیا ہے وہ بہت سے افعال خیر بتائے گا۔ اللہ جواباً ارشاد فرمائے گا یہ سب اعمال تیرے لئے تھے، بندہ عرض کرے گا: اللہ! ارشاد فرمائیے وہ عمل کون سا ہے جو آپ کے لئے ہے؟ اللہ ارشاد فرمائے گا کیا تو نے محض میرے لئے کسی ولی سے دوستی رکھی یا صرف میرے لئے کسی دشمن سے دشمنی رکھی ہے یہی تو محبوب کے لئے ایثار ہے۔ فرمان الہی ہے:

يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ (الممتحنہ: 1)

”اے ایمان والو! میرے اور اپنے دشمنوں کو دوست نہ بناؤ۔ تم انہیں یہی خبر پہنچاتے ہو دوستی سے۔“

نیز فرمایا:

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحِهِ (المجادلہ)

”تم نہ پاؤ گے ان لوگوں کو جو یقین رکھتے ہیں اللہ اور پچھلے دن پر کہ دوستی کریں گے ان سے جنہوں نے اللہ اور اس کے رسول کی مخالفت کی اگرچہ وہ ان کے باپ یا بیٹے یا بھائی یا سانسے والے ہوں۔ یہ وہ ہیں جن کے دلوں میں اللہ نے ایمان نقش فرما دیا اور اپنی روح سے ان کی مدد کی۔“

اس آیت سے ثابت ہوا کہ یہ حضرات اہل تائید اور اصحاب قوت ہیں۔ حدیث پاک میں آتا ہے۔

وَجَبَّتْ مَحَبَّتِي لِلْمُسْتَحَابِّينَ فِي الْمُسْجَلِ السَّيِّئِ وَالْمُسْتَبَاذِينَ فِي الْمُسْتَوْدِ الرَّئِيقِ

”میری محبت ان لوگوں کے لئے ضروری ہے جو محض میری خاطر ایک دوسرے کی محبت کے اسیر ہیں، اور جو محض میرے لئے باہم مجلس لگا کر بیٹھے ہیں اور جو صرف میرے لئے ایک دوسرے پر خرچ کرتے ہیں اور جو صرف میرے لئے ایک دوسرے کی زیارت کرتے ہیں۔“

۱۲۔ محدثون

حضرت فاروق اعظم رضی اللہ عنہ اسی جماعت قدسیہ کے فرد و حید ہیں۔ حضرت ابن عربی فرماتے ہیں ابو العباس خشاء اور ابو

زکریا بھائی جو مقام معرہ پر تشریف فرما ہیں اور معرہ دیر بقرہ میں عمر بن عبد العزیز کے زاویہ میں واقع ہے دونوں اسی جماعت سے تھے۔ محدث دو قسم کے ہوتے ہیں ایک گروہ وہ ہے جن کے ساتھ پردے کے پیچھے سے باتیں ہوتی ہیں۔ ارشاد خداوندی ہے:

وَمَا كَانَ لِنَبِيٍّ أَنْ يَكِلَهُ اللَّهُ إِلَا وَحْيًا أَوْ مِنْ دُونِ آيٍ حَجَابٍ (الشوری: 51)

”اور کسی آدمی کو نہیں پہنچتا کہ اللہ اس سے کلام فرمائے مگر وحی کے طور پر یا یوں کہ وہ بشر پردہ عظمت کے ادھر ہو۔“

اس قسم میں بہت سے طبقات ہیں۔ دوسرا گروہ وہ ہے جن کے دلوں اور کبھی ان کے کانوں میں ارواح ملکیت باتیں ڈال دیتی ہیں اور کبھی ان کے سامنے لکھ کر پیش کر دیتی ہیں۔ یہ سب محدث ہیں وہ جماعت جن سے روئیں باتیں کرتی ہیں تو ان کے مقام تک پہنچنے کے لئے نفسی ریاضتیں اور بدنی مجاہدے بے پناہ ضروری ہیں خواہ ان کا انداز کوئی بھی ہو۔ کیونکہ جانیں جب طبیعت کی کدورت سے منزہ ہو جائیں تو وہ اپنے لئے مناسب دنیا سے مل جاتی ہیں پھر انہیں بھی علوم اسرار ملکوت اسی طرح حاصل ہوتے ہیں جو فرشتوں کی ارواح عالیہ کو حاصل ہوتے ہیں۔ ان روحوں میں بھی سارے جہان کے معانی منقش ہو جاتے ہیں اور ان کی روحانی طاقت سے غیب شہادت بن جاتے ہیں۔ روئیں اگر کسی معاملے میں باہم ایک جیسی ہوں پھر بھی ہر ایک کا ایک الگ مقام ہوتا ہے اور الگ درجے اور طبقات ہوتے ہیں کچھ کبیر ہیں اور کچھ اکبر، جبریل اگرچہ اکابر میں شامل ہیں لیکن میکائیل ان سے بڑے ہیں اور ان کا منصب ان سے اونچا ہے۔ حضرت اسرافیل حضرت میکائیل سے بڑے ہیں، حضرت جبرائیل جناب عزرائیل سے مرتبہ میں بڑے ہیں تو ولی خدا جس کا دل حضرت اسرافیل کے دل جیسا ہے اسے اسرافیلی مدد ملتی ہے۔ تو یہ ولی ان اولیاء سے افضل ہوگا جن کا دل میکائیلی ہے اگر گروہ محدثین کی بات کیجئے تو ہر محدث کو اس کے مناسب روح باتیں بتاتی ہیں، بے شمار محدث ایسے ہیں جو بات کرنے والے کو نہیں جانتے۔ کیونکہ انہوں نے اپنی جانوں کو اس حد تک طبیعت سے خاص اور صاف کر لیا ہے اور عناصر و ارکان کی تاثیر سے اتنا بلند کر دیا ہے کہ اس نفس کو بدنی مزاج پر فوقیت حاصل ہو گئی ہے (اب انہیں آواز سے غرض ہے عناصر سے نہیں) کچھ لوگوں نے حدیث و بات کو اتنی مقدار میں ہی کافی سمجھا ہے لیکن دار آخرت میں یہ حدیث و بات شہادت ایمانی کی شرط نہیں کیونکہ یہ صرف تخلیص نفسی ہے ہاں اگر محدث تخلیص طبعی دینے والی سب صفتیں، شرعی طریقے، اتباع نبوی اور ایمان محکم کے ذریعے پیدا کرے تو پھر اس حدیث کے ساتھ سعادت مل جائے گی اب اگر وہ اتباع نبوی کے ساتھ ارشادات خداوندی بھی سماع کرنے لگ جائے تو محدثین کے اعلیٰ طبقے میں شمار ہونے لگ جائے گا۔

۱۳۔ اخلاء

ان میں بھی کمی و بیشی ہوتی رہتی ہے ارشاد خداوندی ہے:

وَاتَّخَذَ اللَّهُ إِبْرَاهِيمَ خَلِيلًا (النساء)

”اور اللہ نے ابراہیم کو اپنا گہرا دوست بنایا۔“

حضور کریم صلی اللہ علیہ وسلم نے ارشاد فرمایا:

لَوْ كُنْتُ مُتَّخِذًا لِّخَلِيلَةٍ لَّخَذْتُ أَخِيَّ لِيَكُنْ صَاحِبُكُمْ خَلِيلٌ لِلَّهِ
”اگر میں کسی کو خلیل بنانے والا ہوتا تو میں ابو بکر کو خلیل بناتا۔ لیکن تمہارا محبوب تو خلیل اللہ ہے۔“

۱۴۔ سمراء

ان کا عدد محدود نہیں ہوتا یہ محدثین کی ہی ایک قسم ہے لیکن وہ عظیم المرتبت قسم ہے کہ یہ ارواح ملکیت سے باتیں نہیں کرتے ان کی باتیں تو اللہ تعالیٰ کے ساتھ ہوتی ہیں۔

۱۵۔ ورثہ

ان کی تین قسم ہیں: (۱) اپنی جان پر زیادتی کرنے والے۔ (۲) میانہ رو۔ (۳) نیکیوں میں آگے بڑھنے والے۔ تینوں کا ذکر اس آیت کریمہ میں ہے:

لَمْ يَأْتِ الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ إِذْ ذَكَرْنَا الْقُرْآنَ الْكَرِيمَ ﴿۳۲﴾ (فاطر: ۳۲)

”پھر ہم نے کتاب کا وارث کیا اپنے چنے ہوئے بندوں کو تو ان میں کوئی اپنی جان پر ظلم کرتا ہے اور ان میں کوئی میانہ چال پر ہے اور ان میں کوئی وہ ہے جو اللہ کے حکم سے بھلائیوں میں سبقت لے گیا یہی بڑا فضل ہے۔“

حضور اقدس ﷺ نے ارشاد فرمایا:

الْعُلَمَاءُ وَرِثَةُ الْأَنْبِيَاءِ

”علماء انبیاء کے وارث ہیں۔“

اللہ کریم کا آیت میں چنیدہ وارث کو اپنی جان پر ظلم و زیادتی کرنے والا قرار دینا دراصل حضرت ابودرداء رضی اللہ عنہ اور ان جیسے دیگر لوگوں کی طرف اشارہ فرماتا ہے جنہوں نے اپنی جانوں پر ان جانوں کی بہتری کے لئے ہی زیادتی کی ہے یہ محض اس لئے ایسا کرتے رہے تاکہ آخرت میں اپنی جانوں کو سعادت سے ہمکنار کر سکیں، اب ذرا اس زیادتی اور ظلم کی تشریح ملاحظہ ہو حضور سید المرسلین علیہ صلوات رب العالمین و سلامہ کا ارشاد گرامی ہے:

إِنَّ لِنَفْسِكَ عَلَيْكَ حَقًّا وَ لِعَيْنِكَ عَلَيْكَ حَقًّا

”یقیناً تیری جان کا بھی تجھ پر حق ہے اور تیری آنکھ کا بھی تجھ پر حق ہے۔“

اب اگر ایک انسان ہمیشہ روزے رکھتا ہے اور رات بھر جاگتا رہتا ہے اور نیند کا نام تک نہیں لیتا تو وہ اپنی جان کا حق بھی مارتا ہے اور اپنی آنکھ کا حق بھی ادا نہیں کرتا (کیونکہ روزوں نے اس کی جان کو کھانے پینے سے روکا اور کھانا پینا جان کا حق تھا اس طرح سونا آنکھ کا حق تھا اور اس نے بیدار رہ کر حق تلفی کی۔ مترجم) لیکن یہ ظلم و زیادتی جان اور آنکھ کی بہتری کے لئے اس سے سرزد ہوئی اسی لئے اللہ کریم نے فرمایا وہ اپنے نفس کے لئے زیادتی کرنے والا (ظَالِمٌ لِّنَفْسِهِ) ہے اس زیادتی سے مراد یہاں ارادے اور عزیمت کو پورا کرنا ہے اور سختیاں بھیلنا ہے (تاکہ آخرت کے عذاب سے جان اور آنکھ نجات پا سکے) کیونکہ

طبعاً نفس رخصت شعار اور سستی پسند واقع ہوا ہے، لہذا کمزوروں کے لئے سنت نے دونوں معاملوں میں (سختی کرنا یا رخصت قبول کرنا) کی اجازت دے دی ہے۔ اس ظَالِمٌ لِّنَفْسِهِ سے مراد وہ ظالم نہیں جسے شرع شریف قابلِ مذمت سمجھتی ہے۔ کیونکہ وہ ظلم تو مقامِ اسطفاء سے الگ ہے۔ اب رہا کتاب کا دوسرا وارث جسے قرآن نے مقتصد (میانہ رو) سے تعبیر کیا تو یہ وہ ہے جو نفس کو دنیاوی راحتیں اس کے حق کے طور پر دیتا ہے تاکہ نفس ان نعمتوں کو پا کر اپنے رب کریم کی خدمت کے لئے آمادہ ہو سکے اور نیکی کے اعمال بھی ادا کر سکے اور راحت بھی حاصل کر سکے۔ گویا مقتصد پختہ ارادے والے عامل اور رخصت قبول کرنے والے کارندے کے درمیان واقع ہوگا۔ مقتصد اگر رات کے قیام میں مشغول ہو تو وہ متعبد (سونے والا) بھی ہوگا کیونکہ وہ خلاء کے لئے قیام بھی کرتا ہے اور آرام کے لئے سوتا بھی ہے اسی طرح وہ باقی کاموں میں بھی میانہ رو ہوتا ہے۔ اب رہے خیرات و حسنات سے آگے نکل جانے والے جو ورثہ کی تیسری قسم ہے تو یہ حضرات عمل کی طرف لپک پڑتے ہیں حالانکہ عمل کا بھی وقت نہیں شروع نہیں ہوتا وہ اس لئے ایسا کرتے ہیں تاکہ پوری طرح تیار اور مستعد رہیں اور جو نبی وقت آئے تو فوراً کام شروع کر دیں اور کسی مانع کا وجود اس وقت نہ رہے اس کی مثالیں ملاحظہ ہوں۔ نماز کے وقت سے پہلے وضو کر لینا، اسی طرح نماز کے وقت سے پہلے نماز کے انتظار کے لئے مسجد میں آ بیٹھنا، اب جو نبی وقت داخل ہوگا تو اس کا وضو بھی ہوگا اور مسجد میں بھی موجود ہوگا، اب نماز کی فرض ادائیگی میں سبقت لے جائے گا، اسی طرح اگر اس کے پاس مال ہے اور وہ اس کی زکوٰۃ نکالتا ہے سال کی آخری رات میں زکوٰۃ کا مال متعین کر کے مستحق زکوٰۃ کو اگلے سال کے لئے پہلے لمحے میں بذریعہ عامل زکوٰۃ ادا کر دیتا ہے تو یہ بھی السابق الی الخیر ہوگا۔ یہی حال سب اعمال کا ہے جن کی ادائیگی میں وہ جلدی کرتا ہے۔

بلال رضی اللہ عنہ حسنات و خیرات کا منبع

جیسا کہ خود ذاتِ مصطفویٰ ﷺ نے جناب بلال رضی اللہ عنہ سے پوچھا بِمَ سَبَقْتَنِي إِلَى الْجَنَّةِ (آپ مجھ سے پہلے جنت کیسے پہنچے؟) حضرت بلال رضی اللہ عنہ نے عرض کیا حضور! میں جو نبی بے وضو ہوتا ہوں تو وضو کر لیتا ہوں اور جب بھی وضو کرتا ہوں تو دو رکعت نماز پڑھ لیتا ہوں حضور ﷺ نے فرمایا تو پھر ان دونیکوں سے ہی ایسا ہوا ہے۔ بس ایسی چیزیں اور ان جیسے اعمال ہی حسنات کی طرف پہلے لے جانے والے ہیں حضور امام الانبیاء ﷺ کی جوانی اور نو عمری مشرکوں میں اسی حال حسنات کی طرف جلدی میں گزری حالانکہ آپ شرعاً مکلف نہ تھے پھر بھی آپ سب سے کٹ کر رب کی طرف متوجہ ہوئے تنہائی اختیار فرمائی حسنات و خیرات اور مکارم اخلاق میں مسابقت فرماتے رہے حتیٰ کہ اللہ کریم نے رسالت عطا فرمائی۔

تیسری قسم

معدود اور غیر معدود اصحاب ولایت حضرات

۱۔ انبیاء کرام

اللہ انہیں ولایت نبوت عطا فرماتے ہیں، یہ وہ لوگ ہیں جنہیں اللہ نے اپنی ذات کے لئے بنایا ہوتا ہے اور اپنی خدمت

کے لئے چنا ہوتا ہے۔ سب بندوں کو چھوڑ کر انہیں اپنی سرکار کے لئے مختص کیا ہوتا ہے ان کی ذاتوں کے لئے مخصوص عبادت مشروع فرمائی ہوتی ہے اور انہیں یہ حکم نہیں ہوتا کہ وجوبی انداز سے وہ دوسروں کی طرح عبادت کریں اور یہ نبوت کے مقام ولایت کا ایک خاص مقام ہوتا ہے وہ اللہ کی طرف سے ایسی شریعت لے کر آتے ہیں جو ان کے لئے کچھ معاملات کو حلال اور کچھ کو حرام قرار دیتی ہے اور یہ احکام ان ہی سے خاص ہوتے ہیں۔ کیونکہ یہ دارو دنیا جو موت و زندگی کا گھر ہے، اس میں ایسا ہی ہوتا ہے۔ ارشاد بانی ہے:

الَّذِي خَلَقَ الْمَوْتَ وَالْحَيَاةَ لِيَبْلُوَكُمْ (الملک: 2)
”وہ جس نے موت اور زندگی پیدا کی کہ تمہاری جانچ ہو۔“

یہاں جو لفظ ابتلا ہے اس سے مراد تکلیف شرعی ہے (اور یہی تکلیف شرعی ہے جس پر نبی اپنے دور میں عمل فرماتے ہیں اور یہ شرعی احکام ان سے خاص رہے ہیں۔ مترجم) نتیجہ یہ نکلا کہ ولایت نبوت عامہ ہے اور تشریعی نبوت، نبوت خاصہ ہے (آپ پیچھے حضرت محی الدین ابن عربی اور دیگر محقق صوفیہ رضوان اللہ علیہم کے ارشادات تفصیلاً پڑھ چکے ہیں کہ نبی کے لئے اعلان نبوت فرض ہوتا ہے اور اظہار مجزہ بھی فرض ہوتا ہے لہذا اس کا ماننا انسانوں کے لئے فرض ہوتا ہے نبی کے نہ ماننے سے کفر لازم آتا ہے مگر اولیاء کی یہ کیفیت نہیں ہوتی، نہ ان کے لئے اعلان ولایت ضروری ہوتا ہے اور نہ اظہار کرامات لازم ہوتا ہے۔ وہ اپنی طرف لوگوں کو دعوت نہیں دیتے بلکہ اپنے نبی کی طرف دعوت دیتے ہیں ان کے انکار سے کفر لازم نہیں آتا۔ حضرت علامہ صرف اس حیثیت سے انہیں نبوت عامہ میں شامل فرما رہے ہیں کہ انہیں تقرب الہی کی وجہ سے الہامات ہوتے ہیں اور غیب کی خبریں ہوتی ہیں۔ چونکہ نبوت بھی لغت غیب کی خبریں دینے کا معنی رکھتی ہے لہذا اس عام معنی میں اس لفظ کا اطلاق غیر نبی کے لیے جائز ہے۔ لیکن اصطلاحی معنی میں جائز نہیں اور حضور علیہ الصلوٰۃ والسلام کے بعد کسی کو تشریعی نبی ماننا کفر صریح اور ارتداد بواح ہے۔ اس پر قرآن، حدیث، اجماع امت اور قیاس شاہد ہے۔ مترجم)

۲۔ رسل عظام

اللہ کریم انہیں ولایت رسالت عطا فرماتے ہیں یہ ایسے مرسل نبی ہوتے ہیں جنہیں یا تو کچھ لوگوں کے لئے مبعوث کیا جاتا ہے یا ان کی بعثت ساری دنیا کے لئے ہوتی ہے۔ یہ دوسری قسم کی بعثت صرف نبی مکرم رؤف معظم صلی اللہ علیہ وسلم کا حصہ ہے اللہ کریم نے جس تبلیغ کا حکم سرکارِ دو عالم صلی اللہ علیہ وسلم کو اس آیت میں فرمایا:

يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ (المائدہ: 67)

”اے رسول! پہنچا دو جو کچھ اتر تمہیں تمہارے رب کی طرف سے۔“

مَا عَلِيَ الرَّسُولُ إِلَّا الْبَلَاغُ (المائدہ: 99)

”رسول پر نہیں مگر پہنچانا۔“

آپ نے اسے پورا فرمادیا۔ تو مقام تبلیغ کو ہی قرآن نے لفظ رسالت سے تعبیر فرمایا ہے حضرت شیخ اکبر رحمہ اللہ نے مقام

نبوت و رسالت پر کوئی گفتگو نہیں فرمائی معذرت پیش کرتے ہوئے فرماتے ہیں کہ مجھے یاد دوسرے حضرات (اولیائے کاملین) کو جو نبی نہیں اس مقام عالی کا ذوق ہی نہیں لہذا اس مقام عالی پر گفتگو ہمارے لئے حرام ہے ذوق ضروری ہے اگر ذوق نہ ہو تو بات نہیں بنتی اور ذوق ان دونوں مقامات (نبوت و رسالت) میں حاصل نہیں ان کے علاوہ مسائل میں ذوق ہے تو ہم ان باقی سب مسائل میں اس لئے گفتگو کر سکتے ہیں کہ اللہ کریم نے ان میں کلام سے روکا نہیں۔

(حضرت ابن عربی نہ صرف اپنے بلکہ سب اولیاء کرام کی طرف سے اعلان فرماتے ہیں کہ مقام نبوت و رسالت اتنا رفیع الشان ہے کہ ہم لب کشائی نہیں کر سکتے ہمیں اتنا رفیع ذوق ہی نہیں ملا کہ ہم اس مقام کو سمجھ سکیں، اب ایک طرف تو یہ معیار ہے جو معیار اولیائے امت ہے جو معیار اہل سنت ہے مگر دوسری طرف ایک اور معیار بھی ہے کہ نبی اور ہم امتی ایک جیسے ہیں نبی کو دیوار کے پیچھے کا علم نہیں ہوتا، نبی کا ادب بڑے بھائی جتنا ہوتا ہے اگر نبی کا خیال نماز میں آجائے تو..... میرا قلم ان حضرات کے الفاظ نقل کرنا بھی تو بین ایمان سمجھتا ہے۔ فرمائیے معزز قارئین! کون سا معیار آپ کو پسند ہے اب فیصلہ آپ نے خود صادر فرمانا ہے پہلا معیار پوری امت کا معیار ہے اور صحابہ سے لے کر آج تک کی ساری امت کا متفقہ معیار ہے دوسرے معیار نے بارہویں صدی ہجری میں نجد کے ریگزاروں میں جنم لیا اور کئی نام نہاد یونیورسٹیوں نے اسے پروان چڑھایا اور کئی کچھ پتیلیوں نے اس پر رقص کیا، یہ نام نہاد مدعیان علم و حکمت ایک طرف ہیں اور ساری امت دوسری طرف ہے اب یہ آپ کا فیصلہ ہے کہ شاہراہ پر چلنا ہے یا پگڈنڈیوں پر، دریا کے ٹھنڈے میٹھے پانی کا انتخاب کرنا ہے یا ایسے گندے جوڑے کے پانی کا، جس کا پانی ناپاک بھی ہے، گدلا بھی اور کڑوا بھی، پھر سورج کی تمازت نے اسے ماء حمیم بھی بنا رکھا ہے۔ مترجم)

۳۔ صدیقین

اللہ کریم نے انہیں ولایت صدیقیت عطا فرما رکھی ہوتی ہے۔ ارشاد بانی ہے:

وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصَّدِيقُونَ (الحدید: 19)

”اور وہ جو اللہ اور اس کے سب رسولوں پر ایمان لائیں وہی ہیں کامل سچے۔“

صدیق وہ ہوتا ہے جو صرف مخبر صادق علیہ الصلوٰۃ والسلام کی خبر کو پا کر اللہ کریم اور رسول رحیم پر ایمان لے آتا ہے اس کے پاس دلیل صرف نور ایمان کی ہوتی ہے یہ دلیل اس کے دل کی گہرائیوں سے اٹھتی ہے اور ہر قسم کے شکوک و تردیدات کو جو قول رسول میں پیدا ہو سکتے ہیں، کاٹ کر رکھ دیتی ہے۔ یہ مقام اتنا بلند ہے کہ نبوت تشریعی اور صدیقیت میں کوئی اور مرتبہ حائل نہیں ادھر صدیقوں کی بلند و بالا شخصیت سے آدمی آگے بڑھا اور ادھر مقام نبوت کے قصر رفیع میں داخل ہو گیا، سید کل دانائے سبل علیہ الصلوٰۃ والسلام کے بعد نبوت تشریعی کا داعی تو کافر ہے وہ یہ دعوے کر کے صادق و مصدوق علیہ الصلوٰۃ والسلام کی تکذیب کا مرتکب ہوتا ہے ہاں یہ یاد رہے کہ مقام صدیقیت سے اوپر اور مقام نبوت تشریعی سے نیچے ایک مقام قربت ضرور ہے (اس کا ذکر حضرت پیچھے بھی فرما چکے ہیں اور یہاں بھی ذرا جامعیت سے بیان فرما رہے ہیں) حسب ارشاد شیخ اکبر یہ مقام قربت کا مقام ہے جو افراد کو عطا ہوتا ہے یہ نبوت تشریعی سے تو عند اللہ نیچے ہے لیکن مقام صدیقیت سے اوپر ہے یہ وہ مقام ہے جسے لفظ ستر (بھید) سے

تعبیر فرمایا گیا ہے یہی سر قلب صدیق اکبر میں جانشین ہوا تو وہ سب صدیقوں سے افضل قرار پائے اب حضور کریم رؤف رحیم علیہ التحیۃ والتسلیم اور سیدنا صدیق اکبر رضی اللہ عنہ کے درمیان اور کوئی صاحب مقام آدمی حائل نہیں کیونکہ سیدنا صدیق اکبر رضی اللہ عنہ مقام صدیقیت اور مقام سردنوں کے جامع ہیں (1)۔

۴۔ شہداء

اللہ کریم نے ان حضرات کو ولایت شہادت سے نوازا ہوتا ہے یہ مقررین میں شامل ہیں۔ علوم الہیہ کی بساط پر انہیں حضوری سے نوازا جاتا ہے۔ ارشاد قرآنی ہے:

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالنُّصُطِ (آل عمران: 18)

1۔ دوسرے لفظوں میں یوں سمجھیں کہ صدیقین میں جو حضرات مقام افراد پر فائز ہوتے ہیں وہ اصحاب سر ہیں اور ان اصحاب سر کے امام امت مرحومہ کے امام اول سیدنا صدیق اکبر رضی اللہ عنہ ہیں اب حضور علیہ الصلوٰۃ والسلام اور صدیق رضی اللہ عنہ کے درمیان درجہ و مقام کا کوئی پردہ حائل نہیں اور شیخ رسالت سے انوار نکلے اور ادھر مخزن صدیقیت میں ضیا پاش ہونے لگے اسی مقام سے گزرتے ہوئے علامہ اقبال نے خواب میں صدیق اکبر کی خدمت میں عرض کیا تھا کہ ہمارے کام کی بنیاد اور اساس آپ کے ہاتھ میں ہے لہذا آپ ہمارے ناصر و چارہ گر بنیں۔ فرماتے ہیں:

اے کہ در دست اساس کار ما چارہ فرما چنے آزار ما
(ہمارے معاملے اور کام کی بنیاد آپ کے ہاتھ میں ہے آپ ہی قوم کے امیر اول ہیں لہذا ہماری مشکلات و مصائب کے لئے کوئی چارہ تجویز فرمائیں۔)

دوسرے مقام پر اسی عقیدہ کو علامہ نے یوں بیان فرمایا ہے۔

آل امن الناس بر مولائے ما آں کلیم اول سینائے ما
دولت او کشت ملت راجوں ابر ثانی اسلام و غار و قبر و بدر
(صدیق وہ عظیم انسان ہیں جنہوں نے ہمارے آقا و مولا علیہ الصلوٰۃ والسلام پر سب سے زیادہ احسان کئے ہیں وہ ہمارے طور سینا (اسلام) کے سب سے پہلے کلیم ہیں ان کی دولت ملت کی کھیتی کے لئے ابر بہار ال کا حکم رکھتی ہے وہ اسلام، غار، قبر اور بدر میں ثانی رسول ہیں۔)

فکر اقبال نے سمندر کو کوزے میں بند کر دیا ہے امن الناس کے لفظ سے حضور علیہ الصلوٰۃ والسلام کی حدیث پاک کی طرف اشارہ ہے۔ حضور کریم صلی اللہ علیہ وسلم نے فرمایا:

”میری امت میں مجھ پر سب سے بڑھ کر احسان کرنے والے صدیق ہیں،

ان کے احسانات اللہ اتارے گا۔“ (ترمذی جلد ۲ ص ۲۰۷ عن ابی ہریرہ رضی اللہ عنہ)

اقبال آپ کو طور سینا کا پہلا کلیم قرار دیتے ہیں کہ وہ حضور علیہ الصلوٰۃ والسلام کے بعد پہلے خلیفہ ہیں لہذا حضور علیہ الصلوٰۃ والسلام کے بعد سب صحابہ کرام کے امام ہیں، حضور علیہ الصلوٰۃ والسلام کی دعوت پر سب سے پہلے لبیک کہتے۔ ارشاد قرآن ”ثانی شہین“ ہونے کے شرف سے بھی وہی شرف ہوتے ہیں۔ بدر کے عریش میں بھی محبوب برحق صلی اللہ علیہ وسلم کے انوار سد بہار میں انہی کو کویت کی عظمت ملتی ہے اور روضہ مصطفوی جس پر جنت و عرش کی عظمتیں قربان ہیں میں بھی انہی کو ثانی ہونے کا شرف نصیب ہوتا ہے لہذا امت انہیں ثانی ثانی مانتی ہے اور اقبال اسی حقیقت کو اپنے کلام میں واضح فرما رہے ہیں اور علامہ ابن عربی اسی حقیقت کے چہرے سے پردہ اٹھا رہے ہیں۔ (مترجم)

”اللہ نے گواہی دی کہ اس کے سوا کوئی معبود نہیں اور فرشتوں نے اور عالموں نے انصاف سے قائم ہو کر۔“
دیکھا اللہ کریم نے بساط شہادت پر انہیں فرشتوں کے ساتھ ملا دیا۔ یہ حضور الہی اور عنایت ازلیہ میں منفرد اور موحد ہیں ان کی شان عجیب اور ان کا معاملہ نرالا اور غریب ہے یہ شہداء جنہیں آیت شریفہ میں عمومیت بخشی گئی، علمائے ربانی ہیں جو ارشادات الہیہ پر علمی وسعتوں کے ساتھ ایمان لائے ہیں مگر یہ یاد رہے کہ صدیق نور میں شہید سے آگے ہوتا ہے کیونکہ یہ عالم وحدت میں بذریعہ علم پہنچتا ہے اور صدیق صرف ایمان سے وہاں قدم رنجہ فرما ہوتا ہے لہذا شہید مرتبہ ایمان میں صدیق سے پیچھے رہ جاتا ہے مگر مرتبہ علمی میں وہ صدیق سے آگے ہوتا ہے یعنی مرتبہ علم میں مقدم اور مرتبہ ایمان میں موخر۔

۵۔ صالحون

اللہ کریم ان حضرات کو ولایت صلاح سے نوازا ہے شہداء کے بعد چوتھے نمبر پر ان کا مقام آتا ہے (قرآن پاک کی اس آیت میں انہی کی طرف اشارہ ہے:

قَالُوا لَكَ مَعَنَا نِعْمَتٌ وَإِنَّكَ أَنْتَ الْغَنِيُّ وَاللَّهُ يَخْلُقُ مَا يَشَاءُ وَيَخْتَارُ لَا إِلَهَ إِلَّا هُوَ يُدَبِّرُ الْأَمْرَ يُدَبِّرُ الْأَمْرَ يُدَبِّرُ الْأَمْرَ

(النساء: 69)

”تو اسے ان کا ساتھ ملے گا جن پر اللہ نے فضل کیا یعنی انبیاء اور صدیق اور شہید اور نیک لوگ۔“

(یہاں صالحین کو چوتھے نمبر پر ذکر کیا گیا ہے۔ مترجم) ہر نبی نے اپنے صالح ہونے کا بھی ذکر کیا ہے اور نبی ہوتے ہوئے بھی اپنے لئے صالح ہونے کی دعا کی ہے تو اس کا مطلب یہی ہوا کہ رتبہ صلاح نبوت میں ایک خصوصیت کے مترادف ہے۔ یہ مرتبہ صلاحیت نبی، صدیق اور شہید کے بغیر اور لوگوں کو بھی حاصل ہوتا ہے۔ فرق یہ ہے کہ انبیاء کی صلاح و نیکی ان کے آغاز سے وابستہ ہے صالحون وہ ہوتے ہیں جن کے عمل اور ایمان باللہ اور ارشادات خداوندی پر ایمان میں ہرگز خلل نہیں ہوتا اگر یہاں خلل راہ پا جائے تو وہ پھر صالح نہیں رہتا۔ یہی وہ مقام صلاح ہے جس کی عظمت خود عظمت مآب انبیاء نے فرمائی ہے اب جس کی صدیقیت میں خلل راہ نہ پاسکے تو وہ صدیق بھی ہے اور صالح بھی، اسی طرح جس کی شہادت تک خلل کو رسائی نہ ہو وہ شہید بھی ہے اور صالح بھی، اور جس کی نبوت تک خلل کی رسائی نہ ہو وہ نبی بھی ہے اور صالح بھی۔

۶۔ مسلمون و مسلمات

اللہ کریم نے ان حضرات کو ولایت اسلام سے مزین فرمایا ہوتا ہے اسلام ہر منزل من اللہ چیز کی اطاعت و اتباع کا نام ہے اگر کوئی شخص اسلام کے سب لوازمات، شروط اور قواعد سے شرط وفا استوار کر لیتا ہے تو وہ مسلم بن جاتا ہے اگر کسی شرط میں کوتاہی کرتا ہے تو اس شرط میں عدم وفا کی وجہ سے مسلم نہیں رہے گا۔ سید الانبیاء علیہ التحیۃ والثناء کا ارشاد ہے:

الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ

”مسلمان وہ ہے جس کے ہاتھ اور زبان سے دوسرے مسلمان محفوظ رہیں۔“

ید کا لفظ یہاں قدرت کے معنوں میں استعمال ہوا ہے مطلب یہ ہے کہ وہ مسلمانوں کے خلاف کچھ کرنے پر قادر تھا مگر

حدود الہی کو توڑنے اور خلاف اسلام عمل کرنے سے صرف اس لئے فحاش کیا کہ اسلام نے اس کی ممانعت فرمادی تھی پھر زبان کا ذکر اس لئے ضروری تھا کیونکہ بہت سے ایسے اعمال ہیں جن میں ایذا صرف زبان کے ذریعے ہوتی ہے اور وہاں فعل و عمل کا تصور نہیں ہوتا اب شارع علی الصلوٰۃ والسلام نے ضروری قرار دیا کہ مسلمان کو اس صفت مذمومہ سے بھی خالی ہونا چاہئے۔

۷۔ مؤمنون و مؤمنات

اللہ کریم نے انہیں ولایت ایمان سے نوازا ہوتا ہے ایمان، قول، عمل اور اعتقاد کا نام ہے۔ شرعاً اور لفظاً ایمان کی حقیقت اعتقاد ہی ہے لیکن قول و عمل کی قید شرعاً ہے لفظ نہیں، شرعاً مؤمن وہی ہے جس کا قول و فعل مطابق اعتقاد ہو۔ (مطلب یہ ہوا کہ جو کہہ رہا ہے جو کر رہا ہے دل سے بھی اسی کا قائل ہو) اسی بنا پر قرآن پاک میں ارشاد ہے:

لَوْ أَنَّهُمْ يَسْتَعْتَبُونَ آيَاتِ يَوْمِهِمْ وَيَأْتِنَا بِهِمْ (التحریم: 8)

”ان کا نور دوڑتا ہوگا ان کے آگے اور ان کے دامن“۔

یہاں نور سے مراد وہ اعمال صالحہ ہیں جو لوگ سرکار خداوندی میں مرنے سے پہلے بھیج دیتے ہیں یہی وہ لوگ ہیں جن کے لئے مغفرت اور اجر عظیم اللہ کریم نے تیار فرما رکھا ہے۔ قرآنی آیت کے بعد حدیث پاک ملاحظہ ہو:

الْمُؤْمِنُ مَنْ آمَنَ النَّاسُ عَلَى أَمْوَالِهِمْ وَأَنْفُسِهِمْ

”مومن وہ ہے جسے لوگ اپنی جانوں اور مالوں کا امین سمجھیں۔“

نیز فرمان نبوی ہے:

الْمُؤْمِنُ مَنْ آمَنَ جَارُكَ بِوَيْعِهِ

”مومن وہ ہے جس کی زیادتیوں سے اس کا پڑوسی مامون ہو۔“

اب دونوں احادیث میں لوگ اور پڑوسی ارشاد ہوا ہے یہ ارشاد نہیں ہوا کہ مسلمان یا مومن، یعنی ایماندار سے سب لوگ خواہ وہ مومن ہوں یا مشرک اور اسی طرح پڑوسی خواہ وہ کوئی بھی ہوں، مامون و محفوظ رہتے ہیں۔ مسلم کی تعریف میں سلیم المسلمینون تھا کہ مسلمان اس سے محفوظ رہیں تو مومن کی تعریف نے کہ سب لوگ اور پڑوسی اس سے مامون رہیں، مسلم و مومن میں اطلاق و تنقید کی حیثیت سے فرق واضح کر دیا تو ہمیں پتہ چل گیا کہ ایمان میں ایک خصوصی وصف ہے اور وہ وصف بلا دلیل تقلیدی حیثیت سے تصدیق کرنا ہے اب اس وصف کے بعد ایمان اور علم میں بھی فرق واضح ہو گیا۔

طریق خداوندی میں اہل اللہ کے نزدیک اصطلاحاً وہ انسان مومن ہے جس میں عند الشرع یہ دو علامتیں ہوں ان دونوں کے وجود کی صورت میں وہ مومن ہوگا پہلی علامت یہ ہے کہ لاریب ہونے میں غیب اس کے سامنے شہادت کی طرح ہو جائے اور دوسری علامت یہ ہے کہ ایمان اس سے نکل کر سارے جہان میں جاری و ساری ہو جائے جب سارے جہان میں اس کے ایمان کی سرایت ہوگی تو لوگ اسے اپنے مالوں، اپنی جانوں اور اپنے گھر والوں کے لئے سراپا امن و خیر سمجھیں گے اور کسی قسم کا خدشہ اس امان کے متعلق اس شخص کے خلاف اس کے دلوں میں پیدا نہ ہوگا یہ ہے وہ گوہر نایاب جسے مومن کہا جاتا ہے اگر کسی

میں یہ دو علامتیں نہیں تو اپنے آپ کو مغالطہ میں نہ ڈالے اور اپنے آپ کو مومنوں میں شمار نہ سمجھے کیونکہ مومن تو وہی ہے جس کا ذکر ہم کر چکے ہیں (1)۔

۸۔ قانون و قاننات

اللہ کریم نے انہیں ولایت قنوت و اطاعت دے رکھی ہوتی ہے وہ ہر امر و نہی میں اطاعت کیش ہوتے ہیں۔ اللہ تعالیٰ نے فرمایا:

وَقُومُوا لِلَّهِ قَانِتِينَ (البقرہ)

”اور کھڑے ہو جاؤ اللہ کے حضور ادب سے۔“

قَانِتِينَ کا معنی ہے تابع فرمان۔ نیز فرمایا:

وَالْقَانِتِينَ وَالْقَنِيطَ (الاحزاب: 35)

”اطاعت کیش مرد اور فرمانبردار عورتیں۔“

سیدی ابن عربی رحمہ اللہ فرماتے ہیں میں اور اللہ کے ایک نیک بندے (جن کا نام الحاج مدور یوسف اوستی تھا، وہ ان پڑھ تھے متوجہ الی اللہ تھے اور ان لوگوں میں شامل تھے جن کی بصیرت نورانی تھی) ایک سائل کے پاس رکے جو یہ کہہ رہا تھا رضائے خدا کے لئے کون کچھ دیگا۔ ایک آدمی نے درہموں کی تھیلی کھولی جو اس کے پاس تھی اور سائل کو دینے کے لئے اس میں سے چھوٹا سکہ تلاش کرنے لگا۔ اسے درہم کا آٹھواں حصہ ملا وہ اسے دے دیا۔ یہ نیک بندہ اسے دیکھ رہا تھا مجھے کہنے لگا جناب! آپ کو پتہ ہے کہ یہ سخی کیا تلاش کر رہا ہے؟ میں نے جواب دیا مجھے پتہ نہیں، اس نے کہا کہ اللہ کے ہاں جو اس کا مرتبہ ہے وہ اسے تلاش کر رہا ہے۔ کیونکہ بوجہ اللہ سائل کو دے رہا ہے تو یہ جتنا بوجہ اللہ دے گا اتنی ہی رب تعالیٰ کے ہاں اس کی قیمت ہو گی۔ ہمارے نزدیک قانت وہ ہے جو اللہ کی اطاعت محض بندہ خدا ہونے کی وجہ سے کرے اس لئے نہیں کہ اسے آخرت میں

1۔ اب ذرا مومن کی شان کلام اقبال سے ملاحظہ فرمائیں۔ فرماتے ہیں۔

بندہ مومن ز آیات خداست ہر جہاں اندر براہوں قباست

چوں کہن گرد جہانے در برش می دہد قرآن جہانے دیگرش

”مومن آدمی آیات خداوندی میں سے ایک آیت ہے اور ہر جہاں اس کے پہلو میں قبا کی طرح ہوتا ہے یعنی وہ عناصر کا حاکم ہے

محکوم نہیں، اگر ایک دنیا اس کے پہلو میں پرانی ہو جائے تو قرآن اسے ایک نیا جہاں عطا کر دیتا ہے، یعنی مرد مومن خالق اعصار و

دہر ہے وہ بندہ ہے مگر موٹی صفات ہے۔“

اسی کو اردو میں یوں بیان فرمایا:

کافر ہے تو شمشیر پہ کرتا ہے بھروسہ مومن ہے تو بے تیغ بھی لڑتا ہے سپاہی

کافر ہے تو ہے تابع تقدیر مسلمان مومن ہے تو وہ آپ ہے تقدیر الہی

(مترجم)

اطاعت کا اجر و ثواب ملے گا۔ تو جو اجر قانت کو ملتا ہے وہ اس کے مطلوبہ عمل کی وجہ سے ہوتا ہے جو اس حال کی وجہ سے نہیں جو قوت نے اس پر طاری کر دیا ہے۔

۹۔ صادقون و صادقات

اللہ نے ان کو اقوال و افعال میں ولایت صدق سے نوازا ہوتا ہے۔ فرمان خداوندی ہے:

يٰۤاَيُّهَا الَّذِيْنَ اٰمَنُوا عَمِلُوْا صٰلِحًا لِّتَرْضٰوْا رَبَّكُمْ ۚ وَاتَّقُوا اللّٰهَ عَالِمَ الْغُیُّوْبِ (الاحزاب: 23)

”مسلمانوں میں کچھ وہ مرد ہیں جنہوں نے سچا کر دیا جو عہد اللہ سے کیا تھا۔“

۱۰۔ صابرون و صابرات

اللہ نے انہیں ولایت صبر عطا کر رکھی ہوتی ہے یہ وہ لوگ ہیں کہ تعین وقت کے بغیر اطاعت خداوندی کے لئے اپنی جانوں کو روکے ہوئے ہیں لہذا اللہ نے بھی پابندی وقت کے بغیر انہیں بدلہ دینے کا بندہ دست کر دیا۔ ارشاد ہے:

اِنَّمَآ يُّؤَيُّ الصُّبُوْرَ اَجْرُهُمْ يَّعْمُرُ حِسَابٍ ۝ (الزمر)

”صابروں کو ہی ان کا ثواب بھر پور دیا جائے گا بے گنتی۔“

ان کے لئے تعین وقت اس لئے نہیں کہ انہوں نے اللہ کے ساتھ تعین وقت نہیں کیا۔ انہوں نے ہر مقام پر صبر شعاری اختیار کی جہاں صبر شعاری کی ضرورت تھی۔ اگر معاملہ امر کا ہے تو انہوں نے جانیں اس کی تعمیل میں لگا دیں۔ اگر مسئلہ نہی کا ہے تو اپنے آپ کو الگ تھلگ کر لیا یہ وہ لوگ ہیں کہ مشکلات و مصائب میں کسی غیر کے سامنے طلب و سوال کا یا شفاعت کا ہاتھ مصیبت کو دور کرنے کے لئے نہیں بڑھایا بلکہ صرف اللہ سے مصیبت دور کرنے کے لئے التجا کی جو خلاف صبر نہیں۔ آپ ملاحظہ فرمائیں جناب ایوب علیہ السلام رفع بلا کے لئے اپنے اللہ کے سامنے التجا کرتے ہوئے درخواست کرتے ہیں:

مَسَّنِيَ الضُّرُّ وَاَنْتَ اَنْتَ اَرْحَمُ الرَّحِيْمِيْنَ ۝ (الانبیاء)

”مجھے تکلیف پہنچی اور تو سب مہربانوں سے بڑھ کر مہربان ہے۔“

اب درخواست اللہ سے ہے اسے ارحم الرحمن کہتے ہیں اس کلمے میں اسباب کا اثبات کر دیا اور اسی کلمے میں انہوں نے رفع بلا کی درخواست بھی پیش کر دی اللہ کریم نے ان کی دعا قبول فرمائی۔ تکلیف دور کر دی اور فاسد تجبنا کہہ کر ثابت کر دیا کہ ان کی دعا رفع بلا کے لئے تھی پھر ان کے ضرر کو دور کر دیا اور اس کے باوجود ان کے صبر کی تعریف فرمائی اور انکے صبر کی شہادت دی۔ فرمایا:

اِنَّآ وَجَدْنٰهُ صٰبِرًا نَّعِيْمَ الْعَبْدِ ۚ اِنَّهٗ اَوَابٌ ۝ (ص)

”بے شک ہم نے اسے صابر پایا کیا اچھا بندہ، بے شک وہ بہت رجوع لانے والا ہے۔“

مطلب یہ ہوا کہ ابتلا میں ان کا وجود صرف ہماری طرف تھا عبودیت کی بنا پر بھی ان کی تعریف کی اگر دفع ضرر اور دفع بلا میں اللہ کریم سے دعا مانگنا بھی طریق ولایت میں مطلوب و مشروع صبر کے خلاف ہوتا تو اللہ تعالیٰ ایوب علیہ السلام کے صبر کی تعریف

نہ کرتے جو کہ فرمائی ہے۔ بلکہ ہم تو سرکار خداوندی میں اسے بے ادبی سمجھتے ہیں کہ بندہ اللہ سے دفع بلا کی دعا نہ کرے۔ کیونکہ اس کا مطلب یہ ہوا کہ وہ قہر الہی کا مقابلہ اپنے صبر و قوت سے کرنا چاہتا ہے۔ ایک عارف کا ارشاد ہے، اللہ مجھے بھوک دیتا ہے تاکہ میں اس کے سامنے رو لوں۔ عارف میں اگرچہ قوت صبر ہوتی ہے پھر بھی وہ ضعیف، عبودیت اور حسن ادب کے میدان کی طرف دوڑتا ہے۔ کیونکہ حقیقی قوت تو سب اللہ تعالیٰ کی ہے۔ اب وہ رفع بلا کی التجا نہیں کرتا ہے اور وقوع بلا کا وہم تو اس سے بچاؤ کی درخواستیں پیش کرتا ہے۔ یہ سب باتیں رضا بالقضا کے خلاف نہیں۔ کیونکہ قضا میں آزمائش سے اصل مقصدی مراد ہوتا ہے قضا مراد نہیں ہوتی پس وہ راضی بالقضا ہو کر مقصدی بہ (جس کی قضا ہوئی ہے) کے دور کرنے کا سوال کرتا ہے اور راضی و صابر ہو جاتا ہے یہی وہ صابر لوگ ہیں جن کی اللہ کریم تعریف فرماتے ہیں۔ ایک گرامی قدر ولی کو بھوک سے روٹنا دیکھا گیا تو انہیں کہا گیا، آپ اتنے عظیم المرتبت ہو کر بھی رو رہے ہیں؟ تو فرمانے لگے اس ذات اقدس نے اسی لئے تو بھوک لگائی ہے کہ میں اس کی سرکار میں زاری کروں۔ یہ کلمہ عالم باللہ، عارف نفس و رب اور محقق راہ خدا کا ہی ہو سکتا ہے۔

۱۱۔ خاشعون و خاشعات

اللہ کریم انہیں ولایت خشوع و عاجزی عطا فرماتا ہے عبودیت کی عاجزی ان کی ذاتوں سے وابستہ ہوتی ہے تاکہ وارد دنیا میں ان کے دلوں پر دلیل ربوبیت جلوہ ریز ہو سکے۔

۱۲۔ متصدقون و متصدقات

اللہ کریم نے انہیں اپنی جود کی ولایت عطا فرمائی ہوتی ہے تاکہ وہ دوسروں کے لئے سراپا جود بن سکیں اور جن معاملات میں خلق محتاج خدا ہے ان معاملات میں وہ نمائندگان خدا بن کر ان کی دستگیری کریں کیونکہ وہ غنائے خداوندی سے موصوف ہیں لہذا خلق کو اللہ کریم نے ان کا محتاج بنا دیا ہے۔

۱۳۔ صائمون و صائمات

وہ اس اسما کی ولایت کے شاہ ہیں جو انہیں اللہ کے ہاں سب چیزوں پر برتری دیتا ہے اللہ کریم نے انہیں حکم دیا کہ وہ جانوں اور اعضاء کو رضائے خدا کے لئے روک لیں، اب کچھ اسما کی واجب ہیں اور کچھ مستحب۔

۱۴۔ حافظون و حافظات

انہیں حفظ حدود کی ولایت میسر ہوتی ہے اسی کے ذریعے وہ قابل حفاظت معاملات کی حفاظت فرماتے ہیں ان کے دو طبقات ہیں اپنے فرج کی حفاظت کرنے والے خاص ہیں اور حدود اللہ کے محافظ عام ہیں۔

۱۵۔ ذاکرون و ذاکرات

انہیں ذکر الہی کی ولایت حاصل ہوتی ہے اللہ کریم انہیں الہام فرماتے ہیں کہ وہ ذات حق کا ذکر کریں تاکہ وہ ان کا ذکر فرمائے۔ قرآن کا ارشاد ہے:

فَاذْكُرُونِي اَذْكُرْكُمْ (البقرہ: 152)

”تم میری یاد کرو میں تمہارا چرچا کروں گا۔“

اللہ کریم نے اس پاکیزہ جملہ میں اپنے ذکر کو اولیائے کرام کے ذکر سے پیچھے ذکر کیا ہے۔ یعنی پہلے تم ذکر کرو تا کہ پھر میں تمہارا ذکر کروں۔ نیز حدیث قدسی میں ارشاد بانی ہے:

مَنْ ذَكَرَنِي فِي نَفْسِهِ ذَكَرْتُهُ فِي نَفْسِي وَمَنْ ذَكَرَنِي فِي مَلَأَةٍ ذَكَرْتُهُ فِي مَلَأَةٍ خَيْرٌ مِنْهُ

”جو مجھے اپنے جی میں یاد کرتا ہے تو میں اسے اپنے جی میں یاد فرماتا ہوں اور جو مجھے محفل میں یاد کرتا ہے تو میں اسے اس کی محفل سے بہتر محفل میں یادوں سے نوازتا ہوں۔“

نیز ارشاد ہے:

مَنْ تَقَرَّبَ إِلَيَّ شَيْئًا تَقَرَّبْتُ إِلَيْهِ ذَرَا عَا

”جو ایک بالشت میری طرف بڑھتا ہے میں اسے ایک ہاتھ کی قربت سے مقرب فرماتا ہوں۔“

نیز ارشاد ہوا:

فَاتَّبِعُونِي يُحْبِبْكُمُ اللَّهُ (آل عمران: 31)

”تم میرے فرمانبردار ہو جاؤ اللہ تمہیں دوست رکھے گا۔“

ذکر سب مقامات سے اعلیٰ ہے اور ذکر وہ مرد بزرگ ہے جسے باقی اہل مقامات پر عظمت حاصل ہوتی ہے۔

۱۶۔ تائبون و تائبات

اللہ کریم ان حضرات کو ہر حال میں اپنی طرف رجوع کی ولایت سے نوازتا ہے یا ہر ایک حال میں ایسی توبہ رہتی ہے جو ہر مقام میں ولایت سے نوازتی ہے۔ عین مخالفت سے ہٹ کر اللہ کی طرف رجوع کرنے والا تائب ہوتا ہے۔ اب اگر ایک دن میں سود فہ توبہ کریگا تو سود فہ اس کا رجوع الی اللہ ہوگا۔ قرآنی نص کے مطابق جو نمائندہ حق ہے، تنزیل خداوندی ہے جسے باطل سامنے یا پیچھے سے آکر شکست نہیں دے سکتا۔ تائبون محبوبان خداوندی ہیں۔

۱۷۔ طہارت پسند رجال و نساء

رب قدوس نے انہیں ولایت تطہیر سے سرخرو فرمایا ہوتا ہے ان کی یہ تطہیر ذاتی ہوتی ہے فعلی نہیں ہوتی۔ یہ تنزیل کی صفت ہے۔ ملاحظہ ہو ارشاد بانی:

إِنَّ اللَّهَ يُحِبُّ الشَّوَابِينَ وَيُحِبُّ الْمُتَطَهِّرِينَ (البقرہ)

”اللہ توبہ کرنے والوں اور پاک صاف رہنے والوں کو دوست رکھتا ہے۔“

اس طریق حق میں متطہر بندے اللہ کے اولیاء ہی ہوتے ہیں کیونکہ متطہر وہ ہوتا ہے جو ہر ایسی صفت سے پاک و طاہر ہو جو اسے رب تعالیٰ کے پاس جانے سے مانع ہو۔ اسی لئے تو نماز کے لئے بھی طہارت ضروری ٹھہری کیونکہ نماز کا مطلب

مناجات کے لئے دربار حق میں حاضری ہے۔

۱۸۔ حمد شعار مرد اور عورتیں

ان حضرات کو صفات حمد کے عطا فرمودہ عواقب و نتائج کی ولایت پر سرفراز فرمایا جاتا ہے۔ یہ عاقبت امور کے اہل ہوتے ہیں۔ ارشاد ہے:

وَإِلَى اللَّهِ عَاقِبَةُ الْأُمُورِ (لقمان)

بندگان خدا میں سے حامد وہ ہے جو حمد مطلق کو جو سب جہان کی زبانوں پر جاری و ساری ہے، خواہ وہ لوگ اہل اللہ ہیں یا نہیں خواہ وہ اللہ تعالیٰ کی حمد میں رطب اللسان ہیں یا ایک دوسرے کی حمد میں مصروف، اللہ کریم کے لئے سمجھے کیونکہ حقیقت ثابت ہے کہ ثناء و حمد کے نتائج و عواقب کا مرجع ذات خداوندی ہے۔ حمد جس انداز سے بھی ہوگی وہ اللہ کریم کی ہی ہوگی تو وہ حامد جن کی تعریف قرآن میں ہے ایسے لوگ ہیں جو معاملات و امور کی انتہا، ابتدا میں ہی ملاحظہ فرمالیتے ہیں۔ یہ حضرات ہی اہل سوابق ہیں اللہ کی حمد کو انہوں نے یوں ابتدائی کہ محبوبوں کی حمد الہی انہی کی حمدوں کی انتہائی یہ زبان حق سے بر بنائے شہود حامد ہوئے۔

۱۹۔ سائحون، راہ حق کے مجاہد و مجاہدات

رحمت دو عالم نبی کریم ﷺ کا ارشاد گرامی ہے:

سَيَاحَةُ أُمَّتِي الْجِهَادُ فِي سَبِيلِ اللَّهِ

”میری امت میں سیاحت راہ خدا میں جہاد کرنا ہے۔“

ارشاد بانی ہے:

الْأَسَاطِينُ وَالْعَبِيدُ وَالْمُحِبُّونَ السَّائِحُونَ (التوبہ: 112)

”توبہ والے، عبادت والے، سرائے والے، روزے والے۔“

سیاحت یہ ہے کہ قرون ماضیہ کے آثار و نقوش اور اہم سابقہ کی تباہی عبرت کے لئے ملاحظہ کرنے کی خاطر اللہ کی زمین پر چلنا، عارفان خدا کو جب پتہ چلا کہ زمین پر ذکر خدا کیا جائے تو وہ فخر و ناز کرتی ہے اور عارف ہمیشہ حق غیر کے لئے سعی و ایثار کو ہی اپناتے ہیں تو انہوں نے دیکھا کہ آباد زمین تو عاقبت الناس ذکر شعاروں سے خالی نہیں ہوتی لیکن جو ہلاکت خیز صحرا آبادیوں سے دور ہوتے ہیں وہاں کوئی انسان ذکر نہیں ہوتا تو کچھ عارفوں نے ایسے صحراؤں کی سیاحت لازم سمجھی جہاں ان جیسے لوگوں کے بغیر اور کوئی نہیں جاسکتا انہوں نے سمندروں کے کناروں اور وادیوں کی تہوں، پہاڑوں اور گھاٹیوں کی چوٹیوں کو اپنی سیاحت گاہ بنالیا پھر وہ جہاد کے لئے سرزمین کفر پر بھی خیمہ زن ہوئے کیونکہ نہ وہاں توحید خداوندی کا اعتراف تھا اور نہ عبادت خداوندی کا تصور، اسی لئے سیاحت کو آقا مولا ﷺ نے امت مرحومہ کے لئے جہاد قرار دیا کیونکہ اگر زمین میں کفر نہ ہو اور ذکر خداوندی بھی نہ ہو تو کم مغموم و مخزون ہوتی ہے اس نسبت سے کہ اس کی چھاتی پر غیر اللہ کی عبادت ہو اور کفر ہو، اب خالی زمین کی طرف محض اسے غم سے بچانے کے لئے اولیائے امت بڑھے تو جو زمین عبادت غیر اللہ کی وجہ سے اس سے بڑھ

کر مغموں ہوا سے خوش کرنے کے لئے کیوں نہ کوشش ہو لہذا اگر صرف ذکر خدا کے لئے سیاحت ہوگی یا عبرت وغیرہ کے لئے سیاحت ہوگی تو وہ اس سیاحت سے کم درجہ ہوگی جو راہ خدا میں کفار و مشرکین کے خلاف جہاد کے لئے اختیار کی جائے لیکن جہاد میں بھی ذکر خدا لازم ہے کیونکہ جہاد میں ذکر خدا دشمنوں کی گردنیں اڑانے اور اپنی گردنیں کٹوانے سے بھی افضل ہے (اس لئے کہ جہاد کا مقصد بھی رفعت ذکر الہی تھا تو یہ ذکر کی عظمت اگر میدان جہاد میں جلوہ فرمایاں کرنے لگے تو اور بہتر ہوگا۔ مترجم) (ساحون کا مقصود ان جنگوں پر ذکر خدا کے جھنڈے گاڑنا ہے جہاں غیر اللہ کی عبادت کی نحوست طاری تھی (۱)۔

ابن عربی فرماتے ہیں: میں ایک بڑے سیاح ولی حضرت یوسف مغاوری الجلاء سے ملا تھا وہ دشمنوں کی سرزمین پر بیس سال سیاحت فرماتے رہے اور دوسرے بزرگ جو سجدوں پر دشمن کی گھات میں رہے وہ احمد بن ہمام شقاق اندلسی تھے جو جلدائیہ میں جوان ہوئے، بچپن سے عابد تھے کم عمری میں عظیم سیاح ولی تھے ابھی بالغ بھی نہیں تھے کہ میدان سیاحت میں اترے اور وفات تک اسی راہ پر گامزن رہے۔

۲۰۔ راکعون وراکعات

اللہ کریم نے قرآن میں ان کی صفت راکعین کے لفظ سے فرمائی ہے رکوع، خضوع و خشوع کو کہتے ہیں۔

۲۱۔ ساجدون و ساجدات

اللہ کریم انہیں دلوں کے سجدہ کی ولایت عطا فرماتا ہے یہ دنیا اور آخرت میں سراور نہیں اٹھاتے یہ قرب و وصال کا حال اور مقربین کی صفت ہے۔ سجدہ غلبی و شہود کا ہی مظہر ہوتا ہے اسی لئے اللہ کریم نے ارشاد فرمایا:

وَاسْجُدْ وَاقْتَرِبْ ۝ (العلق)

”اور سجدہ کرو اور ہم سے قریب ہو جاؤ۔“

اب سجدے کے ساتھ یہ قرب کرامت، نیکی اور احسان کا قرب ہوگا آپ نے دنیا میں بھی ملاحظہ کیا ہوگا کہ کوئی شخص جب بادشاہ کے پاس جا کر سلام کہہ کر اس کے سامنے کورنش بجالاتا ہے تو بادشاہ کہتا ہے قریب آئیے قریب آئیے جو مقام قربت شاہ نے اسے دے رکھا ہوتا ہے وہ وہاں بیٹھ جاتا ہے پس ارشاد خداوندی میں اقرب کا یہی مطلب ہے کہ حالت سجود میں قرب مل گیا ہے اور ساجد نے سجدہ کا مشاہدہ کر کے یقین کر لیا ہے کہ وہ سجدہ کے سامنے ہے اور سجدہ فرما رہا ہے اور قریب آتا کہ قرب و وصال میں مزید رعنائی پیدا ہو۔ اسی بات کو اللہ کریم نے حدیث قدسی میں یوں ارشاد فرمایا:

۱۔ مجاہدین راہ خدا کے ذکر کے ترانے اقبال مرحوم نے یوں گائے ہیں۔

شہادت ہے مقصود و مطلوب مؤمن نہ مال غنیمت نہ کشور کشائی
دویم ان کی ٹھوکر سے صحرا و دریا نہ کر پہاڑ ان کی بیست سے راہی
دو عالم سے بیگانہ کرتی ہے دل کو عجب چیز ہے لذت آشنائی

(مترجم)

مَنْ تَقَرَّبَ إِلَى شَيْءٍ تَقَرَّبَتْ مِنْهُ ذَرَاْعًا
”جو بالشت بھر میرے قرب میں آنے کی کوشش کرتا ہے میں ہاتھ بھر اس کے قریب ہو جاتا ہوں۔“
جب یہ قرب و وصال حکم خداوندی سے ہو تو ساجد کے نیک ہونے اور کرم ہونے کی بہت بڑی دلیل بن جاتا ہے کیونکہ اس طرح بنا بر کشف و مشاہدہ اپنے آقا سجدہ کا حکم مان رہا ہوتا ہے یہ ان عارفوں کا سجدہ ہے جن کے لئے مولا کریم نے اپنے خلیل رحیم علیہ الصلوٰۃ والسلام کو ارشاد فرمایا ان حضرات اور ان جیسے اور لوگوں کے لئے اللہ کے گھر کو پاک رکھیں۔ ارشاد ہوا:
طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعَ السُّجُودِ ۝ (البقرہ)
”میرا گھر خوب ستھرا کر طواف والوں اور اعتکاف والوں اور رکوع و سجود کرنے والوں کے لئے۔“

اور حبیب رحیم صلی اللہ علیہ وسلم کو ارشاد ہوا:

فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ ۝ (الحجر)

”تو اپنے رب کو سراہتے ہوئے اس کی پاکی بیان کر اور سجدہ والوں میں ہو جا۔“ (۱)

۲۲۔ امر بالمعروف کرنے والے

انہیں اللہ کریم نے معروف کے امر کرنے کی ولایت دی ہوتی ہے آپ انہیں معروف کے حکم کرنے والا بھی کہہ سکتے ہیں اور ارشادات خداوندی کا آمر بھی کہہ سکتے ہیں کیونکہ اللہ ہی تو وہ معروف ہے جس کا انکار نہیں کیا جاسکتا ہے: ارشاد ہے:

وَلَكِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ وَسَخَّرَ الشَّمْسَ وَالْقَمَرَ لِيُقُوْنَ اللَّهَ

(العنکبوت: 61)

”اور اگر تم ان سے پوچھو کس نے بنائے آسمان اور زمین اور مسخر کیا سورج اور چاند کو تو ضرور کہیں گے کہ اللہ نے۔“

حالانکہ یہ مشرک تھے اور خود کہتے تھے کہ ہم بتوں کی عبادت محض قرب خدا کے لئے کرتے ہیں۔ ارشاد ہے:

مَا تَعْبُدُهُمْ إِلَّا لِيُقَرِّبُوْنَآ إِلَى اللَّهِ ذُلْفَىٰ ۝ (الزمر: 3)

”کہتے ہیں ہم تو انہیں صرف اتنی بات کے لئے پوجتے ہیں کہ ہمیں اللہ کے پاس نزدیک کر دیں۔“

اللہ کریم ہی تو ان کے نزدیک وہ معروف تھا جسے سب ملل و کل اور سب عقول بلا اختلاف تسلیم کرتے ہیں اور اسی طرح نبی رحمت صلی اللہ علیہ وسلم کا ارشاد عالی ہے:

مَنْ عَرَفَ نَفْسَهُ فَقَدْ عَرَفَ رَبَّهُ

”جس نے اپنے نفس کو پہچانا اس نے اپنے رب کو پہچان لیا۔“

۱۔ اقبال نے ایسے ہی سجدہ قرب و وصال کے متعلق فرمایا:

وہ ایک سجدہ جس سے روح زمین کانپ جاتی ہے اسی کو آج ترستے ہیں منبر و محراب

(مترجم)

یہ معروف ہے اور جو اس کا حکم دیتا ہے وہ معروف کا حکم دیتا ہے، تو یہ اولیائے امر بالمعروف نیکی کا حکم دینے والا اعلیٰ طبقہ ہے اور جہاں بھی امر بالمعروف ہوتا ہے وہ انہی کے امر بالمعروف کے ضمن میں آتا ہے۔

۲۳۔ منکر سے روکنے والے

اللہ کریم انہیں نبی عن المنکر کی ولایت سے نوازتے ہیں منکر وہ شریک ہے جسے مشرک اپنی جہالت کی وجہ سے ثابت کرتے تھے مگر خدائے قدوس کی توحید عرفانی اسے تسلیم نہیں کر سکتی تھی لہذا اس کا انکار کر دیا اور یہ منکر جھوٹ قرار پایا اور اصلاً اللہ کریم کا کوئی شریک نہ بن سکا۔

۲۴۔ صاحبانِ حلم

اللہ انہیں دولتِ حلم کی ولایت عرما ہے۔ حلم یہ ہے کہ باوجود قدرت کے جرم و زیادتی کا بدلہ لینے میں جلد بازی نہ کی جائے کیونکہ زیادتی کے جواب میں فوری بدلہ اس لئے ہوتا ہے کہ آپ نے اس زیادتی سے تنگی و صبر محسوس کی ہے تو آپ نے بدلہ لیا تو حلیم نہ رہے کیونکہ حلیم تو وہ ہوتا ہے جو قادر ہونے اور کسی رکاوٹ کے نہ ہونے کے باوجود بدلہ نہیں لیتا۔

۲۵۔ اَوْاهُونَ (رجال و نساء)

سیدی ابن عربی رحمہ اللہ فرماتے ہیں کہ اس صفت کی موصوف ایک خاتون سے میں مرثانہ الزیتون میں ملا یہ شہر اندلس میں واقع ہے اس خاتون کا نام یاسمین مسند تھا۔ اس جماعت کو اللہ کریم نے ولایت تاؤہ عطا فرما رکھی ہوتی ہے وہ اپنے سینوں میں سوز عشق پاتے ہیں تو آہیں بھرتے رہتے ہیں (لہذا انہیں اہل تاؤہ کہتے ہیں) اللہ کریم نے اس صفت کی بنا پر اپنے خلیل ابراہیم علیہ السلام کی تعریف فرماتے ہوئے ارشاد فرمایا:

إِنَّ إِبْرَاهِيمَ لَحَلِيمٌ أَوَّاهٌ مُنِيبٌ (ہود)

”بے شک ابراہیم قہر والا بہت آہیں کرنے والا، رجوع کرنے والا ہے۔“

اؤاہ، حلیم ہی ہوتا ہے ابراہیم علیہ السلام نے جب اپنی قوم کو خود ساختہ خداؤں کی عبادت میں مصروف پایا تو وہ درد سے آہیں بھرنے لگے مگر بدلہ نہیں لیا حلم اختیار فرمایا وہ بدلے پر قادر تھے کہ بددعا کر سکتے تھے لیکن بددعا نہیں فرمائی اور یہ امید رکھی کہ انہیں مستقبل میں شاید ایمان کی توفیق مل جائے تو یہی بات ان کے حلم کا سبب تھی اگر انہیں اپنی قوم کے متعلق نوح علیہ السلام کی قوم کی طرح ہونے کا گمان ہوتا تو آپ حلم اختیار نہ فرماتے نوح علیہ السلام نے تو فرما دیا تھا:

وَلَا يَكِدُ قَالَ إِلَّا قَاجِرًا كَلَّامًا (نوح)

”اور ان کی اولاد ہوگی تو وہ بھی نہ ہوگی مگر بدکار، بڑی ناشکری۔“

پھر آپ بھی ایسی ہی دعا کرتے۔

۲۶۔ وہ ولایت مآب جو اللہ کے غالب آنے والے لشکر ہیں

یہ مرد بھی ہوتے ہیں اور عورتیں بھی۔ انہیں دشمنوں پر غلبہ حاصل ہوتا ہے۔ ارشاد ربانی ہے:

وَإِنْ جُنْدَنَا لَهُمُ الْغَالِبُونَ (الصافات)

”اور بے شک ہمارا ہی لشکر غالب آئے گا۔“

یہ حضرات تقویٰ، مراقبہ، حیا، خشیت، صبر اور فقری کے پیکر ہوتے ہیں۔ یہ وہ اصحاب علم و ایمان ہیں کہ کرامت و خارق عادت یونہی ان کے پاس ہوتی ہے جیسے عالم کے پاس دلیل ہوتی ہے وہ اپنی کرامات سے اللہ کے دشمنوں اور اپنے دشمنوں کو دور کر دیتے ہیں جس طرح عالم اپنی دلیل سے شکوک و شبہات کو دور کر دیتا ہے۔ ایسے لوگ ہی جنود اللہ ہیں (۱)۔

اگر مومن کے پاس خارق عادت نہ ہو جس کے ذریعے وہ دشمن کو دور کر سکے تو وہ مومن ضرور ہے مگر اس فوج میں شامل نہیں اس جماعت کی معرفت کی جامع بات یہ ہے کہ اگر کوئی آدمی ایک ادنیٰ سے آلہ کے ذریعے دشمنوں کے دفاع اور ان سے بچاؤ پر قادر ہوتا ہے تو وہ اس فوج خداوندی کا سپاہی ہے جس کے مقدر میں غلبہ و قوت ہے۔

یہ غلبہ دراصل تائید الہی ہوتی ہے جس کی بنا پر وہ دشمنوں پر غالب آ جاتے ہیں۔ ارشاد خداوندی ہے:

فَإَيُّنَا الَّذِينَ آمَنُوا عَلَىٰ عِدَّةٍ مِّنْهُم مَّا صَبَّحُوا بِطَرَفِ صُفْحِ الْقَدِّ (القاف)

”تو ہم نے ایمان والوں کو ان کے دشمنوں پر مدد دی تو غالب ہو گئے۔“

۲۷۔ انخیار

یہ مرد بھی ہوتے ہیں اور عورتیں بھی۔ ارشاد ہے:

وَإِنَّهُمْ عِنْدَنَا لَمِنَ الْمُصْطَفَيْنِ الْأَخْيَارِ (ص)

”اور بے شک وہ ہمارے نزدیک چنے ہوئے پسندیدہ ہیں۔“

انہیں اللہ کریم نے ولایت دے رکھی ہوتی ہے اور بھلائی اور نیکی ان کی فطرت میں ہوتی ہے۔ ارشاد ربانی ہے:

وَأُولَٰئِكَ لَهُمُ الْخَيْرَاتُ (التوبہ: 88)

”اور انہی کے لئے بھلائیاں ہیں۔“

خیرات خیرہ کی جمع ہے جس کا مطلب ہے ہر چیز سے عمدہ و اعلیٰ تو انخیار وہ ہوئے جو اپنے سب ہم جنسوں سے کسی ایسے امر میں آگے بڑھ جاتے ہیں جو دوسروں میں موجود نہیں ہوتا اس کا علم ذات خدا سے ہوتا ہے اور اس علم کا کوئی خاص طریقہ ہوتا ہے جو صرف ان اولیائے عالی مرتبت کو حاصل ہوتا ہے۔

۱۔ اقبال نے ایسے مردان حق کے لئے کہا۔

ماہوز اندر ظلام کائنات اور شریک انتظام کائنات
ہم عامی تو ابھی تک کائنات کی تاریکیوں میں پھنسے ہوئے ہیں اور وہ مرد حق اس کائنات کے انتظام و اہتمام میں اللہ تعالیٰ کے ساتھ لگا ہوا ہے۔ (مترجم)

۲۸۔ اَوَّابُونَ

انہیں اپنے احوال اور بت رالی اللہ (رجوع الی اللہ) کی ولایت حاصل ہوتی ہے۔ ارشاد بانی ہے:

فَاِنَّكَ كَانَ لَوْلَا وَاٰيٰتِنَا غَفُوْرًا ۝ (بنی اسرائیل)

”تو بے شک وہ توبہ کرنے والوں کو بخشنے والا ہے۔“

اب اَوَّاب وہ عظیم المرتبت انسان ہوگا جو دائیں بائیں سامنے اور پیچھے چاروں سمتوں سے جہاں سے شیطان آتا ہے رجوع پذیر ہو کر متوجہ رالی اللہ ہو جائے یہ حضرات اول و آخر سب سمتیں چھوڑ کر اللہ کریم کی طرف مڑ جاتے ہیں (یعنی وہی بات ہوتی ہے جس کا تذکرہ فقیر نے اپنے شعر میں کیا ہے۔

میں تیری یاد میں جان تمنا! بھری دنیا سے غافل ہو رہا ہوں

۲۹۔ مُخْبِتِينَ

یہ عورتیں بھی ہوتی ہیں اللہ نے انہیں اخبات (طمینت و سکون) کی ولایت عطا فرمائی ہوتی ہے۔ ابراہیم علیہ السلام نے عرض کیا:

وَلٰكِنْ لِّيَطْمَئِنُّ قَلْبِي (البقرہ: 260)

”مگر یہ چاہتا ہوں کہ میرے دل کو قرار آ جائے۔“

یعنی میرا دل سکون پاسکے خست ہموار زمین کو کہتے ہیں جو بندے اللہ کو پا کر مطمئن ہو جاتے ہیں اور ان کے دلوں میں تسکین آ جاتی ہے تو وہ اس ذات سبحان کے ذریعے دولت اطمینان سے شرف ہو جاتے ہیں اللہ کریم کے اسم فرج الدرجات کے نیچے تواضع کرتے اور اس ذات اقدس کی عزت کے سامنے اپنے آپ کو بے سایہ سمجھتے ہیں یہی وہ مردان راہ خدا ہیں جن کے بارے میں اللہ کریم نے اپنے محبوب رحیم علیہ الصلوٰۃ والسلام کو بشارت دینے کے متعلق ارشاد فرمایا:

وَبَشِّرِ الْمُخْبِتِيْنَ ۝ الَّذِيْنَ اِذَا ذُكِرَ اللّٰهُ وَجِلَتْ قُلُوْبُهُمْ وَالصّٰدِقِيْنَ عَلٰی مَا اٰصَابَهُمْ وَالتَّقِيَّيْنَ

الصّٰلٰوۃ وَصٰتِرًا ذٰلِكَ عَنْهُمْ يُنْفِقُوْنَ ۝ (الحج)

”اور اے محبوب صلی اللہ علیہ وسلم! خوشی سنا دو ان تواضع والوں کو کہ جب اللہ کا ذکر ہوتا ہے ان کے دل ڈرنے لگتے ہیں

جو افتاد پڑے اس کے سنبھالنے والے اور نماز پر پار کھٹنے والے اور ہمارے دیئے سے خرچ کرتے ہیں۔“

یہ ہیں صفات مخبتین۔

۳۰۔ الْمُنِيبُونَ وَالْمُنِيبَاتِ

انابت رالی اللہ کی ولایت سے سرفراز ہوتے ہیں ارشاد ہے:

اِنَّ اِلٰهَهُمْ لَحَلِيْمٌ اَوْ اَوْ مُنِيبٌ ۝ (ہود)

”بے شک ابراہیم محل والے بہت آہیں بھرنے والے، رجوع کرنے والے ہیں۔“

انابت کی صفت کے وہ موصوف ہوتے ہیں جو سب کچھ چھوڑ کر اللہ کی طرف متوجہ ہو جاتے ہیں وہ اپنے حال میں شہود ہوتے ہوئے راہ رجوع پر چلتے ہیں اور راجع رالی اللہ ہوتے ہیں۔

۳۱۔ مُبْصِرُونَ

مرد بھی ہوتے ہیں اور عورتیں بھی۔ انہیں ولایت البصائر عطا ہوتی ہے یہ دولت البصار، پرہیزگار لوگوں کی صفت خاص ہے۔ ارشاد خداوندی ہے:

اِنَّ الَّذِيْنَ اَتَّقَوْا اِذَا مَسَّهُمْ طٰلِفٌ مِّنَ الشَّيْطٰنِ تَذَكَّرُوْا اِذَا هُمْ مُبْصِرُونَ ۝ (الاعراف)

”بے شک جو ڈرنے والے ہیں جب انہیں کسی شیطانی خیال کی ٹھیس لگتی ہے ہوشیار ہو جاتے ہیں اسی وقت ان کی

آنکھیں کھل جاتی ہیں۔“

۳۲۔ مہاجر و مہاجرات

اللہ کریم انہیں اس معنی میں ولایت ہجرت عطا فرماتے ہیں کہ انہیں الہام ہجرت ہوتا ہے اور توفیق اس راہ میں اس کی توفیق ہوتی ہے۔ فرمان الہی ہے:

وَمَنْ يَخْرُجْ مِنْ بَيْتِهِ مُهَاجِرًا اِلَى اللّٰهِ وَرَسُوْلِهِ لَمْ يَدْرِكْهُ الْمَوْتُ فَقَدْ وَقَعَ اَجْرٌ عَلٰی اللّٰهِ

”اور جو اپنے گھر سے نکلا اللہ اور اس کے رسول کی طرف ہجرت کرتا پھر اسے موت نے آلیا تو اس کا ثواب اللہ

کے ذمہ پر ہوگا۔“ (النساء: 100)

مہاجر وہ ہے جو ہر اس چیز سے کنارہ کش ہو جاتا ہے جسے چھوڑنے کا اللہ اور اس کے محبوب صلی اللہ علیہ وسلم نے حکم دیا ہے۔

۳۳۔ سراپا خوف

وہ خوف خدا سے شمع ولایت اشفاق بن جاتے ہیں۔ رب کریم کا ارشاد عالی ہے:

الَّذِيْنَ هُمْ مِّنْ حَسِيَّةٍ رَّآيَهُمْ مُّشْفِقُونَ ۝ (المؤمنون)

”وہ جو اپنے رب کے ڈر سے سہمے ہوئے ہیں۔“

یہ باب افعال سے ہے عربی محاورہ ہے۔

اَشْفَقْتُ مِنْهُ فَاَنَا مُشْفِقٌ

”میں اس سے بچا اور میں ڈرنے والا ہوں۔“

یعنی میں اس سے خوف زدہ ہو کر محتاط ہو گیا۔ ارشاد خداوندی ملاحظہ ہو:

وَالَّذِيْنَ هُمْ مِّنْ عَذَابٍ رَّآيَهُمْ مُّشْفِقُونَ ۝ اِنَّ عَذَابَ رَبِّهِمْ غَيْرُ مَا يُؤْمِنُوْنَ ۝ (المعارج)

”اپنے رب کے عذاب سے ڈرتے ہیں بے شک ان کے رب کا عذاب نڈر ہونے کی چیز نہیں۔“

اب یہاں معنی بھی ذکر محتاط رہنے والے ہی ہیں کہ وہ رب کے عذاب سے ڈرتے ہیں کہ وہ کہیں انہیں نہ آلے، تو اس صفت اشفاق سے موصوف مشفق اولیاء وہ ہوتے ہیں جو اپنی جان پر تبدیلی و انقلاب سے خوف زدہ رہتے ہیں اب اگر اللہ کریم کی طرف سے انہیں بشارت مل جاتی ہے تو وہ اللہ کی مخلوق کے لئے یوں اللہ کریم کے عذاب سے ڈرانے کا ذریعہ بن جاتے ہیں جس طرح انبیاء کرام علیہم السلام اپنی امتوں کے لئے خوف خداوندی کا ذریعہ تھے۔

۳۴۔ مہد خداوندی کو پورا کرنے والے

اللہ کریم انہیں ایفائے عہد کی ولایت سے نوازتے ہیں۔ ارشاد ہے:

وَالْمُؤْمِنُونَ يَعْهَدُ لَهُمْ إِذَا غَلَبُوا (البقرہ: 177)

”اور اپنا قول پورا کرنے والے جب عہد کریں۔“

نیز اللہ کریم جل مجدہ نے فرمایا:

الَّذِينَ يُؤْتُونَ بِعَهْدِ اللَّهِ وَلَا يَنْقُضُونَ الْعَهْدَ (الرعد)

”اور جو اللہ کا عہد پورا کرتے ہیں اور قول باندھ کر پھرتے نہیں۔“

یہ وہ حضرات ہیں کہ عہد میں عذر کی محسوس نہیں ملاتے۔ وفا اللہ تعالیٰ کے خاص بندوں کی عادت ہوتی ہے اگر کوئی بندہ خدا ان امور کو جن کا اللہ کریم نے اسے مکلف بنایا ہے، صحیح طریقے سے اپنے جملہ حالات میں ادا کرتا ہے یا اکثر اس ادائیگی کو نبھاتا ہے تو وہ وفا شعار ہے اور وہ جادہ و فاجر پر قدم پیتا ہے۔ اللہ کریم نے فرمایا:

وَأَبْرِهِمُ الَّذِينَ دَفَعُوا (النجم)

”اور ابراہیم وہ ہے جو احکام پورے بجالایا۔“

نیز ارشاد ہوا:

وَمَنْ أَوْفَى بِعَاقِبَتِهِ عَلَيْهِ اللَّهُ فَسَيُؤْتِيهِ أَجْرًا عَظِيمًا (الفتح)

”اور جس نے پورا کیا وہ عہد جو اس نے اللہ سے کیا تھا تو بہت جلد اللہ اسے بڑا ثواب دے گا۔“

یہ وہ حضرات ہیں جو اللہ تعالیٰ کے چھپے ہوئے اسرار کو تاڑتے اور جھانکتے ہیں عربی میں أَوْفَى الشَّيْءِ اسْتَرْفَ کے معنی میں آتا ہے جسے اردو میں ہم جھانکنا یا تاڑنا کہتے ہیں، جو امور مکلفہ میں وفا کی ان عظمتوں کو پالے اور اللہ کریم نے معارف و علوم کے جو خزانے معمور فرما رکھے ہیں انہیں جھانکنے لگ جائے تو وہ مرد حق و فی کہلاتا ہے۔

۳۵۔ واصلون وواصلات:

جسے ملانے کا اللہ تعالیٰ نے حکم دیا ہے اسے ملانے کی توفیق کی ولایت سے اللہ کریم نوازتے ہیں۔ ارشاد باری ہے:

وَالَّذِينَ يَصِلُونَ مَا آمَرَ اللَّهُ بِهِ أَنْ يُوصَلَ (الرعد: 21)

”اور وہ جو کہ جوڑتے ہیں اسے جس کے جوڑنے کا اللہ نے حکم دیا۔“

مراد یہاں صلہ رحمی ہے نیز وہ مومن جو ان سے قطع تعلقی کرتے ہیں یہ ان سے بھی راہ وصل کی تلاش کرتے ہیں کہ انہیں سلام کہہ دیتے ہیں پھر اس سے بڑھ کر احسان کر دیتے ہیں اور جو جرم ان سے سرزد ہوتے ہیں یہ ان کا مواخذہ نہیں فرماتے بلکہ درگزر کر جاتے ہیں اور منہ پھیر کر چلے جاتے ہیں یہ صرف ان لوگوں سے قطع تعلقی کرتے ہیں جن سے الگ ہو جانے کا اللہ نے حکم دیا ہوتا ہے باقی سب لوگوں سے ان کا وصال ہی رہتا ہے لیکن حکم الہی کے مطابق بھی جب مقاطعہ فرماتے ہیں تو ان لوگوں کی ذاتوں سے مقاطعہ نہیں فرماتے بلکہ اس صفت سے مقاطعہ فرماتے ہیں (جو عند اللہ مغفوض ہوتی ہے)۔

۳۶۔ خائفین و خائفات

اللہ تعالیٰ نے انہیں اپنے خوف کی ولایت سے نوازا ہوتا ہے یا احکام خداوندی کی بجا آوری میں خوف کی دولت سے وہ نوازے جاتے ہیں۔ ارشاد ہے:

وَخَائِفُونَ إِنْ كُنْتُمْ مُؤْمِنِينَ (آل عمران: 175)

”اور مجھ سے ڈرو اگر ایمان رکھتے ہو۔“

پھر ان کے اسی خوف کی بنا پر شرفا فرماتے ہوئے ارشاد ہوا:

يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ (النور)

”ڈرتے ہیں اس دن سے جس میں الٹ جائیں گے دل اور آنکھیں۔“

جب خدائے برتر کے خوف کے موصوف بن جاتے ہیں تو اس صفت میں وہ ملائکہ (ملاء اعلیٰ) سے مل جاتے ہیں کیونکہ مولا کریم نے ان کے متعلق ارشاد فرمایا ہے:

يَخَافُونَ رَبَّهُمْ مِنْ قَوْلِهِمْ وَيَفْعَلُونَ مَا يُؤْمَرُونَ (النحل)

”اپنے اوپر اپنے رب کا خوف رکھتے ہیں اور وہی کرتے ہیں جو انہیں حکم ہو۔“

۳۷۔ معرضون

ایسے معاملات سے منہ پھیرنے والے مرد اور عورتیں جن سے منہ پھیرنے کا اللہ کریم نے حکم دیا ہے۔ اللہ کریم نے ارشاد فرمایا:

وَالَّذِينَ هُمْ عَنِ اللَّغْوِ مُعْرِضُونَ (المومنون)

”اور وہ جو کسی بیہودہ بات کی طرف التفات نہیں کرتے۔“

نیز فرمان ہے:

فَاعْزِضْ عَنْ مَنْ تَوَلَّىٰ لَعْنًا (النجم: 29)

”تو تم اس سے منہ پھیر لو جو ہماری یاد سے پھرا۔“

۳۸- کراما

(مرد اور عورتیں) اللہ کریم نے انہیں کرم نفس کی ولایت سے سرفراز فرمایا ہوتا ہے۔ ارشاد حق ہے:

وَإِذَا مَرُّوا بِاللَّغْوِ مَرُّوا كَمَا مَرُّوا (الفرقان)

”اور جب یہودہ پر گزرتے ہیں تو اپنی عزت سنبھالے گزرتے ہیں۔“

یعنی جو نگاہ رب العزت سے ساقط ہے اس پر یہ نگاہ غلط انداز بھی نہیں ڈالتے اور اسے دیکھ کر اپنی نگاہوں کو گدلا کرنے سے احتراز کرتے ہیں ان کی توجہ ادھر منعطف ہی نہیں ہوتی وہ اپنی شان کریمی سے گزر جاتے ہیں لہذا لغو کا ان پر اثر ہی نہیں ہوتا۔

میں فتوحات مکیہ سے یہی کچھ نقل کرنا چاہتا تھا جو میں نے نقل کر دیا۔ اب مقدمہ کتاب سے میں فارغ ہوتا ہوں۔ اللہ کریم رب العالمین کا شکر ہے اور وہی سزاوار حمد ہے۔

حضور اقدس صلی اللہ علیہ وسلم کے معجزات و دلائل نبوت پر بارے سوا حدیث

یہ احادیث صحیح و حسن ہیں (صحیح وہ حدیث ہے جس کے راوی عادل و ضابط ہوں سند متصل ہو، کوئی خفیہ علت اس میں نہ ہو اور کسی زیادہ قوی حدیث کے خلاف نہ ہو، اگر ضبط میں کچھ کمی ہو تو وہ حسن ہے۔ باقی سب شرطیں حسن کی صحیح والی ہی ہوتی ہیں) اور زیادہ تر کتب صحاح سے لی گئی ہیں۔ (مترجم)

ابوسفیان دربار ہرقل میں نعت مصطفیٰ سناتے ہیں

۱۔ ابن عباس رضی اللہ عنہما سے روایت ہے وہ فرماتے ہیں کہ ابوسفیان بن حرب نے میرے روبرو یہ واقعہ سنایا کہ اس مدت معاہدہ میں جو میرے اور نبی مکرم صلی اللہ علیہ وسلم کے درمیان تھی، میں علاقہ شام میں گیا، میں وہاں تھا کہ حضور صلی اللہ علیہ وسلم کا فرمان نامہ ہرقل کے نام پہنچا۔ یہ گرامی نامہ وحید کلی سے لے کر آئے تھے۔ انہوں نے یہ خط حاکم بصری کو پہنچایا اور حاکم بصری نے ہرقل کی طرف یہ خط بھیج دیا۔ (ہرقل نے گرامی نامہ ملاحظہ کرنے کے بعد) کہا کہ ان بزرگوں کے خاندان کا کوئی شخص یہاں مل سکتا ہے جن کا دعویٰ نبوت کا ہے، لوگوں نے ہرقل کو جواب دیا، جی ہاں ایسا شخص مل سکتا ہے (ابوسفیان کہتے ہیں) مجھے خاندان قریش کے کچھ اور لوگوں سمیت بلایا گیا۔ جب ہم ہرقل کے دربار میں پہنچے تو اس نے ہمیں اپنے پاس بٹھا کر پوچھا کہ اس نبوت کے داعی بزرگ کا تم میں سے کون سب سے زیادہ رشتہ دار ہے؟ ابوسفیان کہتے ہیں، میں نے کہا کہ میں ان کا قریبی رشتہ دار ہوں۔ اب مجھے ہرقل کے سامنے بٹھا دیا گیا اور میرے ساتھیوں کو میرے پیچھے بٹھایا گیا۔ پھر ہرقل نے اپنا ترجمان بلایا اور کہا ان سب (ابوسفیان کے ساتھیوں) سے کہہ دے کہ میں اس داعی نبوت کے متعلق کچھ پوچھنا چاہتا ہوں اگر ابوسفیان مجھے غلط جواب دے تو اس کا جھوٹ مجھے بتا دینا۔ ابوسفیان کہتے ہیں کہ قسم بخدا اگر مجھے اس بات کا خوف نہ ہوتا کہ میرے جھوٹ کا پول ساٹھی کھول دیں گے تو میں ضرور جھوٹ بولتا۔ (کیونکہ ابھی تک ابوسفیان دامن اسلام سے وابستہ نہ تھے اور حضور صلی اللہ علیہ وسلم کے حریف تھے۔ مترجم) اب ہرقل نے ترجمان سے کہا کہ اس سے نبی مکرم صلی اللہ علیہ وسلم کے حسب و مرتبہ کے متعلق پوچھئے۔ میں نے جواب دیا کہ آنحضرت (صلی اللہ علیہ وسلم) اپنی قوم کے صاحب نسب انسان ہیں۔ اس کا اگلا سوال تھا کہ ان کے آباؤ اجداد میں کوئی بادشاہ تھا؟ میں نے جواب دیا کوئی نہیں تھا۔ اس نے پوچھا کہ کیا اعلان نبوت سے پہلے تم انہیں تہمت کذب سے متہم پاتے تھے؟ میں نے جواب دیا ایسا کبھی نہیں ہوا، ہرقل نے پھر سوال کیا کہ اشراف ان کے معتقد ہیں یا ضعفاء؟ میں نے جواب دیا کہ ضعفاء۔ اس نے پوچھا کہ ان کے پیروکار بڑھ رہے ہیں یا گھٹ رہے ہیں؟ میرا جواب تھا کہ ان میں اضافہ ہو رہا ہے۔ اس کا سوال تھا کہ اس کے دین کو ناپسند کر کے کبھی کسی نے منہ موڑا ہے؟ میں نے کہا کہ ایسا تو کبھی نہیں ہوا۔ پوچھئے لگا کہ کبھی ان سے تم لوگوں نے جنگ لڑی ہے؟ جواب اثبات میں پا کر کہنے لگا کہ اس جنگ کا انجام کیا ہوتا ہے؟ میں نے جواب دیا مسئلہ برابر ہی رہتا ہے کبھی وہ غالب آ جاتے ہیں اور کبھی ہم انہیں دکھ پہنچاتے ہیں۔ کہنے لگا کیا وہ غدر و

دھوکہ سے بھی کام لیتے ہیں؟ میں نے جواب دیا کہ پہلے تو کبھی ایسا نہیں ہوا۔ اب مدت معاہدہ چل رہی ہے خدا جانے اس میں وہ کیا کرتے ہیں۔ بس یہی ایک فقرہ ایسا تھا جو میں ساری گفتگو میں حضور ﷺ کے خلاف زبان پر لا سکا۔ اس کا اگلا سوال تھا کہ کیا اس سے پہلے کسی اور نے بھی ایسا دعویٰ کیا؟ میں نے جواب دیا نہیں۔ اب ہر قل اپنے ترجمان کی طرف متوجہ ہوا (اپنے سوالوں اور ابوسفیان کے جوابات کا تجزیہ کرنے لگا) اور کہا اسے بتادیں کہ میں نے نبی کے حسب کے متعلق سوال کیا تو تو نے اعتراف کیا کہ وہ صاحب حسب ہیں انبیائے کرام کا یہی انداز ہوتا ہے کہ وہ اپنی قوم کے صاحب حسب لوگوں میں شامل ہوتے ہیں۔ میں نے پھر پوچھا کہ ان کے آباء میں کوئی بادشاہ تھا تو تیرا جواب تھا کوئی نہیں تھا۔ اگر ان کے آباء میں کوئی بادشاہ ہوتا تو میں سمجھتا کہ اپنے آباء کا گم گشتہ ملک اعلان نبوت کے ذریعے حاصل کرنا چاہتا ہے میں نے پوچھا کہ اشراف ان کے پیروکار ہیں یا ضعفاء؟ تیرا جواب ہے کہ ان کے پیروکار ضعفاء ہیں۔ فی الواقع نبیوں کے پیروکار ہمیشہ ضعفاء ہی رہے ہیں۔ اعلان نبوت سے پہلے تیرے قول کے مطابق وہ متہم بالکذب نہ تھے تو واضح بات ہے جو لوگوں کے خلاف جھوٹ سے بچتے ہیں وہ خدا کے خلاف جھوٹ کیسے بول سکتے ہیں (یعنی جھوٹی نبوت کا اعلان کیسے کر سکتے ہیں) میں نے پوچھا کہ ان کے دین میں داخل ہو کر کبھی کوئی اسے ناپسند کر کے مرتد بھی ہوا ہے تو تیرا جواب ہے کہ ایسا کبھی نہیں ہوا۔ تو میرا جواب ہے کہ ایمان جب دل کی گہرائیوں میں اترتا ہے تو پھر خارج نہیں ہوا کرتا۔ میں نے پھر پوچھا کہ کیا وہ بڑھ رہے ہیں یا گھٹ رہے ہیں۔ تو نے جواب دیا کہ بڑھ رہے ہیں یہی تو تکمیل ایمان کے تقاضے ہیں۔ میں نے تجھ سے ان کے ساتھ جنگ کرنے کے متعلق پوچھا تیرا جواب ہے کہ یہ برابری کی بازی ہے کبھی وہ غالب آتے ہیں اور کبھی تم انہیں شک کرتے ہو۔ انبیاء کرام علیہم السلام کا یہی انداز ہوتا ہے۔ اللہ کریم ان کی آزمائش فرماتے ہیں انجام کار وہ غالب رہتے ہیں۔ میں نے پوچھا ہے کہ وہ غرور و دھوکہ سے تو کام نہیں لیتے تو نفی میں جواب دیا ہے تو بات واضح ہے کہ نبی دھوکہ دہی سے مبرا ہوتے ہیں۔ میں نے پوچھا ہے کہ ان سے پہلے بھی کسی نے ایسا دعویٰ کیا ہے تو تو نے بتایا ہے کہ پہلے ایسا داعی کوئی نہیں تھا۔ میں تاڑ گیا کہ اگر پہلے کسی نے ایسا دعویٰ کیا ہوتا تو شاید اس کی پیروی کرنے والے ہوتے۔ ابوسفیان کہتے ہیں کہ پھر پوچھنے لگا کہ تمہیں کون سا حکم دیتے ہیں؟ میرا جواب تھا وہ نماز، زکوٰۃ، صلہ رحمی اور پاکدامنی کا حکم دیتے ہیں یہ سن کر کہنے لگا اگر تیری باتیں سچ ہیں تو یقیناً وہ نبی ہیں۔ مجھے پتہ تھا کہ وہ آنے والے ہیں مگر میری چشم گمان میں بھی یہ بات نہ تھی کہ وہ تم میں آئیں گے۔ اگر میں ان کی خدمت میں حاضری دینے کے قابل ہوتا تو ان کی دید سے روح کی بالیدگی کا سامان کرتا، اور اگر ان کی نگاہ ناز کو پاتا تو ان کے قدم دھو کر تسکین دل کا سامان کرتا۔ اس میں ذرا بھی شک نہیں کہ ان کی حکومت میرے اس مقام تک پہنچنے والی ہے، اب حضور ﷺ کا فرمان نامہ منگایا اور پڑھنے لگا۔ فرمان نامے کی عبارت یہ تھی:

”رحمان ورحیم خدا کے نام سے: محبوب خدا محمد رسول اللہ کا فرمان ہر قل شاہ روم کے نام، قبیعین ہدایت پر سلام ہے۔ بعد ازاں، میں تجھے دعوت اسلام دیتا ہوں، اگر دامن اسلام سے وابستہ ہوگا نجات سے سرفراز ہوگا۔ اور اللہ کریم دو گنا اجر عطا فرمائے گا۔ (ایک اجر اتباع مسیح علیہ السلام کا اور دوسرا اجر سید الکمل علیہ التحیۃ والتسلیم کی اطاعت کا) لیکن اگر تو منہ موڑ گیا تو تیری رعایا

(اریسینوں) کا بوجھ بھی تجھی پر ہوگا۔ (پھر حضور کریم علیہ التحیۃ والتسلیم نے آیت قرآنی سے استدلال فرماتے ہوئے لکھا) ”اے اہل کتاب! آئیے اس بات کو مان لیں جو ہمارے اور تمہارے درمیان مسلمہ ہے کہ ہم صرف اللہ واحد کی عبادت کریں گے اور کسی کو اس کا شریک نہیں ٹھہرائیں گے۔ اللہ کریم کو چھوڑ کر ایک دوسرے کو رب نہیں مانیں گے۔ اگر وہ منہ موڑ جائیں تو تم مسلمانو! انہیں کہہ دو کہ گواہ رہنا ہم تو اطاعت شعار ہیں۔“

ہر قل خط مبارک پڑھ چکا تو آوازیں گونجیں۔ شور و شغب سے کان پڑی آواز سنائی نہیں دیتی تھی۔ اس نے ہمیں باہر نکالنے کا حکم دے دیا۔ جب ہم دربار سے نکلے تو میں نے (اپنے ساتھیوں سے کہا) ابن ابی کبشہ (نبی کریم علیہ التحیۃ والتسلیم) کا معاملہ یوں چکا ہے کہ بنی اصغر (رومی) کا شاہ بھی ان سے خوفزدہ ہے۔ اس واقعہ کے بعد سے مجھے یقین ہو گیا تھا کہ ان کا دین غالب ہو کر رہے گا۔ پھر وہ لمحہ آیا کہ میں خود کشاں کشاں آغوش اسلام میں جا پہنچا۔ ہر قل نے اپنے گردہ کو بلایا اور اپنے گھر میں انہیں اکٹھا کیا۔ کہنے لگا اے رومیو! کیا تم ابدی کامرانی و ہدایت چاہتے ہو، اور یہ بھی چاہتے ہو کہ حکومت بھی باقی رہے؟ (یعنی اگر یہ چاہتے ہو تو نبی رحمت و امام ہدایت ﷺ کی پیروی کرو۔ یہ اس کی طرف سے دعوت اسلام تھی) اس کے ساتھی وحشی گدھوں کی طرح دولتیاں جھاڑتے دروازوں کی طرف دوڑے مگر دروازے تو بند تھے (شاہ تاڑ گیا کہ یہ دعوت اسلام قبول نہیں کریں گے۔ اب اس نے سیاست دانوں کی طرح پینتر بدلایا) ہر قل نے رومیوں کو بلا کر کہا واہ ایسے ہی بھاگ کھڑے ہوئے ہو۔ میں تو یہ آزمانے کے لئے کہ تم دین میں کتنے پختہ ہو، یہ سب باتیں کر رہا تھا اب آزما چکا ہوں تم میرے معیار پر پورے اترے ہو۔ میں جو کچھ چاہتا تھا (۱) تم نے پورا کر دکھایا۔ رومی راضی ہو کر اس کے سامنے سجدہ ریز ہو گئے۔ یہ حدیث پاک مسلم اور بخاری دونوں نے نقل فرمائی ہے۔ حدیث میں جو لفظ اریسینوں آیا ہے اس کے معنی فلاحون (کسان) ہے۔ کچھ حضرات نے اس کا معنی پیروکار کیا ہے۔ حضور علیہ الصلوٰۃ والسلام کی کنیت حدیث میں ابن ابی کبشہ آئی ہے۔ ابوکبشہ تنخیال کی طرف سے حضور کریم علیہ التحیۃ والتسلیم کے ایک نانا ہیں اور یہ کنیت انہی کی وجہ سے ہے۔

حضرت ابن العاص رضی اللہ عنہ کا واقعہ اسلام اور دربار نجاشی کی کیفیت

۲۔ حضرت عمرو بن العاص رضی اللہ عنہ سے مروی ہے کہ جب ہم اپنے گردہوں کے ساتھ غزوہ خندق کے بعد واپس آئے تو میں نے خاندان قریش کے بہت سے آدمیوں کو اکٹھا کیا یہ ایسے لوگ تھے جو میرا مرتبہ جانتے تھے اور میری بات سنتے تھے۔ میں نے انہیں کہا بخدا تم جانتے ہو کہ سب معاملات پر امر محمد ﷺ غالب آ رہا ہے۔ اب مجھے ایک رائے سوچھی ہے، تم بھی اپنی رائے دو، حاضرین کہنے لگے: ہمیں اپنی رائے سے مطلع فرمائیے! میں نے انہیں کہا کہ میری تجویز یہ ہے کہ ہم شاہ حبشہ نجاشی کے پاس چلے جائیں، وہاں ٹھہریں اگر حضرت مصطفیٰ صلوٰۃ اللہ علیہ وسلم ہماری قوم پر غالب آ گئے تو ہم نجاشی کے پاس ہوں گے اور نجاشی کے ماتحت رہنا سرکار رسالت مآب ﷺ کی ماتحتی سے بہتر رہے گا۔ بصورت دیگر اگر ہماری قوم مسلمانوں پر غالب آتی ہے تو وہ ہمیں پیچھانتی ہے۔ وہ ہمارے ساتھ بھلائی ہی کرے گی۔ سب نے اس رائے کو صائب قرار دے دیا۔ فرماتے ہیں میں نے اپنے ساتھیوں سے کہا کہ ہمیں تخائف و ہدایا جمع کرنے چاہئیں۔ ہماری سرزمین کا بہتر قحط عمدہ

گندم تھا لہذا ہم نے بڑی مقدار میں اسے اکٹھا کیا۔ اب ہم حبشہ کی طرف روباں دواں تھے۔ نجاشی کے پاس پہنچے وہاں عمرو بن امیہ صمری بھی آپہنچے جو سرکار دو عالم صلی اللہ علیہ وسلم کی طرف سے جناب جعفر طیار رضی اللہ عنہ اور ان کے ساتھیوں کے لئے بھیجے گئے تھے وہ کچھ دیر کھڑے رہے پھر چلے گئے تو میں نے اپنے احباب سے کہا کہ یہ عمرو بن امیہ تھے اگر میں نجاشی سے انہیں مانگ کر قتل کر دوں اور قریش تک یہ اطلاع پہنچے کہ میں نے سرکار رسالت مآب صلی اللہ علیہ وسلم کے نمائندے کو قتل کر دیا ہے تو وہ اسے اپنی طرف سے بدلہ سمجھ کر خوش ہوں گے۔ حضرت عمرو کہتے ہیں کہ اس سکیم کے بعد میں دربار نجاشی میں حاضر ہوا اور حسب دستور سجدہ کیا۔ نجاشی نے مرحبا و خوش آمدید کہہ کر پوچھا میرے لئے اپنے دیس سے کوئی ہدیہ لائے ہو؟ میں نے عرض کیا جی ہاں! شاہ والا تاجار میں بہت سی گندم لایا ہوں۔ یہ کہہ کر میں نے گندم پیش کی۔ اسے بہت مرغوب خاطر ہوئی۔ میں نے شاہ کا موڈ دیکھ کر کہا شاہ عالی! میں نے ابھی ابھی ایک آدمی آپ کے دربار سے نکلتے دیکھا ہے جو ہمارے دشمن کا اپنی بن کر آیا ہے اگر آپ وہ شخص مجھے عطا فرمادیں تاکہ میں اسے قتل کر دوں تو بڑی نوازش ہوگی کیونکہ اس نے ہمارے اشراف و پسندیدہ لوگوں کو تکلیف پہنچائی ہے۔ کہتے ہیں کہ میری درخواست سن کر شاہ کو سخت غصہ آیا دونوں ہاتھ بڑھا کر اپنی ناک کو اس شدت سے پینا کہ میں سمجھا کہ ناک ٹوٹ گئی ہوگی، یہ دیکھ کر مجھے سخت ڈر لگا۔ اگر زمین پھٹ جاتی تو میں اس میں دھنس جاتا، میں نے عرض کیا، جناب! اگر مجھے پتہ ہوتا کہ آپ برامائیں گے تو میں ہرگز یہ درخواست پیش نہ کرتا۔ شاہ کہنے لگے اچھا تو تمہاری یہ خواہش تھی کہ میں تمہیں اس عظیم المرتبت انسان کا نمائندہ دے دیتا جن کی خدمت میں موسیٰ علیہ السلام کی طرح ناموس اکبر (جبریل علیہ السلام) حاضر ہوتا ہے اور یہ اس لئے کہ تم ایسے نمائندے کو قتل کر دو؟ میں نے عرض کیا حضور والا! کیا وہ (نبی رحمت صلی اللہ علیہ وسلم) فی الواقع ایسے ہی ہیں؟ شاہ کہنے لگے، عمرو! مخالفت چھوڑ میری بات مان اور ان کی پیروی اختیار کر بخدا وہ حق پر ہیں۔ وہ اپنے سب مخالفین پر اسی طرح غالب آئیں گے جس طرح موسیٰ علیہ السلام فرعون اور اس کے لشکر پر غالب آئے تھے۔ ابن عاص فرماتے ہیں میں نے عرض کیا ہیکہ آپ میری طرف سے ان کے لئے بیعت اسلام قبول فرمائیں گے۔ شاہ نے جی ہاں کہہ کر ہاتھ آگے بڑھادیا اور میں نے ان کے ہاتھ پر اسلام کی بیعت کی۔ جب میں اپنے دوستوں کے پاس آیا تو میری رائے بدل چکی تھی مگر میں نے اپنا حال احباب سے چھپائے رکھا۔ اب میں حبشہ سے نگاہ یار علیہ الصلوٰۃ والسلام کی تلاش میں نکل کھڑا ہوا۔ ابھی فتح مکہ کا واقعہ پیش نہیں آیا تھا۔

خالد بن ولید رضی اللہ عنہ کا اسلام لانا

خالد بن ولید مکہ سے آتے مجھے ملے میں نے انہیں کہا ابو سلیمان! آپ کہاں تشریف لے چلے ہیں؟ کہنے لگے بخدا اب تو معاملہ بالکل واضح ہو چکا ہے اور یہ صاحب (آنحضور صلی اللہ علیہ وسلم) یقیناً نبی ہیں۔ میں تو اسلام قبول کرنے جا رہا ہوں۔ میں نے انہیں کہا اللہ کی قسم! میں نے بھی یہ راہ طویل صرف اسلام کے لئے طے کی ہے۔ ہم دونوں مرجع کائنات صلی اللہ علیہ وسلم کی خدمت عالیہ میں حاضر ہوئے۔ خالد بن ولید آگے بڑھ کر مشرف بہ اسلام ہوئے اور بیعت کی، پھر میں دریائے رحمت کے قریب ہوا اور عرض کرنے لگا کہ اے محبوب کردگار! میں حضور کا دست شفقت اس امید پر پکڑ رہا ہوں کہ مولا کریم میرے سابقہ گناہ معاف فرمادے اور میں آنے والے گناہوں کا ذکر نہیں کرتا۔ حضور رحمۃ اللعالمین علیہ صلوٰۃ رب العالمین نے فرمایا عمرو!

بیعت کر لے۔ اسلام سابقہ گناہوں کو کاٹ کر رکھ دیتا ہے اور ہجرت بھی سابقہ گناہوں کو مٹا دیتی ہے۔ (1)
حضرت ابن عاص فرماتے ہیں میں نے بیعت کی اور پھر واپس آ گیا۔ یہ حدیث امام احمد رضی اللہ عنہ نے روایت فرمائی ہے۔
نجاشی کا عشق مصطفیٰ علیہ الصلوٰۃ والسلام

۳۔ حضرت ابو موسیٰ اشعری رضی اللہ عنہ روایت فرماتے ہیں میں نے نجاشی رضی اللہ عنہ کو یہ فرماتے سنا:
”میں گواہی دیتا ہوں کہ سید کل صلی اللہ علیہ وسلم ہی اللہ کریم کے وہ عظیم رسول ہیں جن کی بشارتیں دی جاتی رہی ہیں اگر معاملات ملکی اور امور دنیا کا بوجھ مجھ پر نہ پڑا ہوتا تو میں ان کی خدمت میں ضرور حاضری دیتا اور ان کے نعلین شریفین اٹھائے پھرتا۔“

یہ حدیث امام ابو داؤد نے روایت فرمائی ہے۔ (نجاشی کی تو خواہش خواہش ہی رہی مگر سلسلہ حنفیہ کے امام عالی مقام حضرت امام اعظم رضی اللہ عنہ کے دادا استاد سیدنا عبداللہ بن مسعود رضی اللہ عنہ نے وہ نعلین اٹھانے کے مزے لوٹے جن کے لئے عرش اعظم کی آنکھیں بھی ترستی ہیں اور جن نعلین شریفین کے لئے جامی کا وجدان مسقی میں آ کر کہنے لگا):

ادیم طائفے نعلین پاکن شرک از رشتہ جا نہائے ماکن

(مترجم)

راہب سرکار رسالت مآب صلی اللہ علیہ وسلم میں

۴۔ سیدنا حیدر کرار کرم اللہ تعالیٰ وجہہ اپنے والد گرامی سے روایت کرتے ہیں: حضرت ابو طالب نے فرمایا ہم قریش کے بزرگوں کے ساتھ شام کی طرف بڑھ رہے تھے، ہمیں معیت محمدی کا شرف بھی حاصل تھا۔ حیدر کرار فرماتے ہیں انہوں نے راہب والی حدیث کا ذکر کیا۔ (پوری حدیث بیان کرنے کے بعد کہنے لگے) راہب ان کے پاس کھڑا چلا رہا تھا، اللہ کی قسمیں دے رہا تھا کہ انہیں (حضور اقدس صلی اللہ علیہ وسلم) روم کی طرف نہ لے جاؤ، کیونکہ یہودی انہیں دیکھ کر اور ان کی صفات پا کر پہچان لیں گے اور درپے تکلیف ہو جائیں گے۔ وہ قسمیں دے ہی رہا تھا کہ پلٹ کر دیکھا تو نوروی اس کے گرجا کی طرف بڑھ رہے تھے۔ وہ ان کے استقبال کے لئے بڑھا اور کہنے لگا حضرات! کیسے آنا ہوا؟ رومیوں نے جواب دیا، ہمارے عالموں نے اطلاع دی ہے کہ نبی عربی (علیہ الصلوٰۃ والسلام) اس مہینے ہمارے علاقے میں قدم رنج فرمانے والے ہیں۔ سب راستوں

۱۔ حضرت عمرو بن عاص رضی اللہ عنہ میں دونوں صفات جمع ہو گئی تھیں کہ وہ عظمت کفر سے نور اسلام کی طرف ہجرت کر کے آ رہے تھے۔ لہذا نبی رحمت صلی اللہ علیہ وسلم حدیث میں انہیں سابقہ گناہوں کے مٹ جانے کی بشارت عطا فرما رہے تھے کتنا مبارک تھا وہ وقت کہ صحابہ کرام کی نگاہیں انہیں تو دریائے نور میں غوطے کھانے لگیں۔ اقبال مرحوم اسی تصور سے وجد میں آ کر فرماتے ہیں:

خوشا وہ وقت کہ یثرب مقام تھا اس کا خوشا وہ دور کہ دیدار عام تھا اس کا

اعلیٰ حضرت نوش کہتے ہیں:

لب واہیں آنکھیں بند ہیں بھلی ہیں بھولیاں کتنے مزے کی بھیک اس پاک در کی ہے

(مترجم)

پرنا کہ بندی کے لئے آدمی بھیجے گئے ہیں اور اسی غرض کے لئے ہمیں اس راستے پر بھیجا گیا ہے۔ راہب نے کہا ذرا سوچو تو اگر ایک معاملہ مولا کریم نے پورا کرنے کا ارادہ فرمایا ہے تو کیا کوئی آدمی اسے روک سکتا ہے؟ رومی بولے کوئی ایسا نہیں کر سکتا، اب راہب بولا تو لیجئے یہ ہیں وہ نبی رحمت ان کی بیعت کر لو۔ انہوں نے بیعت کی اور راہب کے پاس ہی ٹھہر گئے۔ (ان کو ٹھہرا کر) راہب پھر حضور ﷺ اور آپ کے ساتھیوں کے پاس آیا اور کہنے لگا کہ میں تمہیں قسم دیتا ہوں، بتاؤ ان کا ولی کون ہے؟ لوگوں نے اسے کہا یہ صاحب (حضرت ابوطالب) ہیں۔ وہ مجھے بار بار قسمیں دیتا رہا میں نے کچھ لوگوں کی معیت میں حضور ﷺ کو واپس بھیج دیا۔ ان لوگوں میں بلال بھی تھے۔ راہب نے حضور ﷺ کی خدمت میں زادراہ کے لئے اپنے ملک کی موٹی روٹی اور زیتون کا تیل پیش کیا۔ یہ روایت علامہ زرین نے بیان فرمائی ہے (حدیث کے اس حصے پر کہ ”ان لوگوں میں بلال بھی تھے“ ناقدین نے اعتراض کیا ہے اس لئے کہ بلال تو شاندا بھی پیدا بھی نہیں ہوئے تھے پھر ان کی ہمراہی کا کیا معنی؟ کچھ محدثین نے یہ جواب دیا ہے کہ حدیث سند و متن کی حیثیت سے بالکل صحیح ہے صرف یہ ایک فقرہ کسی اور حدیث کا حصہ ہے جو سہواً اس حدیث میں شامل ہو گیا ہے۔ میں یہ سمجھتا ہوں کہ اس سے مراد مشہور صحابی حضرت سیدنا بلال رضی اللہ عنہ نہیں ہو سکتا ہے کہ ان حضرات میں بلال نامی کوئی اور شخص ہو اور یہاں وہی مراد ہو۔ حدیث میں لفظ کعک بھی موجود ہے جس کا معنی عموماً ہمارے محدثین موٹی روٹی کرتے ہیں۔ اب بھی یورپ میں جو روٹی کھائی جاتی ہے اسی انداز کی ہے اور ہمارے ہاں شاید لفظ یک بھی اسی کی نشاندہی کرتا ہے۔ مترجم) اب اگلی حدیث میں راہب کے واقعہ کی تفصیل بھی ملاحظہ فرمائیں۔

حضرت ابوطالب کا سفر شام اور معجزات

۵۔ حضرت ابو موسیٰ رضی اللہ عنہ سے مروی ہے۔ فرماتے ہیں حضرت ابوطالب حضور ﷺ کی معیت میں قریشی بزرگوں کے ساتھ سفر شام کے لئے نکلے، جب راہب کے پاس پہنچے تو سوار یوں سے اترے اور کجاوے اتار لئے۔ راہب ان کے پاس آیا۔ قبل ازیں جب کبھی اس راستے سے گزر رہوتا تو وہ تارک دنیا راہب اپنے گوشہ تنہائی سے کبھی ان کیلئے نہ نکلتا۔ ابھی وہ کجاوے اتار ہی رہے تھے کہ وہ ان کے درمیان گھومتا پھر تا حضور علیہ التحیۃ والتسلیم کی خدمت میں حاضر ہو گیا۔ حضور کا ہاتھ مبارک پکڑ کر کہنے لگا یہی تو آقا کون و مکان ہیں، یہی تو رسول رب دارین ہیں، انہی کو تو تاج رحمۃ للعالمین سجتا ہے (انہی کا نقارہ شرق و غرب میں بجاتا ہے) سرداران قریش نے یہ سن کر راہب سے پوچھا ان باتوں کا آپ کو کیسے علم ہوا؟ کہنے لگا جب تم وادی سے ڈھلک رہے تھے تو سب درخت اور سب پتھر سجدہ ریز ہو گئے تھے اور حجر و شجر نیوے کے سامنے ہی جبین نیاز جھکاتے ہیں۔ ہاں ہاں ان کے کندھے کی مبارک ہڈی کے نیچے تو سب جیسی شکل کا گوشت کا ٹکڑا بھی ہے جو خاتم نبوت ہے۔ میں اس علامت حق کو بھی پہچانتا ہوں۔ پھر گر جا کی طرف پلٹا اور کھانا تیار کرایا جب کھانا لے کر آیا تو حضور رحمۃ للعالمین علیہ الصلوٰۃ والسلام اونٹ چرانے تشریف لے جا چکے تھے۔ قریش سے کہنے لگا انہیں بلواؤ، آپ تشریف لائے تو بادل سایہ کی خدمت سرانجام دے رہا تھا۔ جب قریب تشریف لائے تو سائے میں لوگوں کو براجمان پایا۔ جب جگہ نہ پا کر آپ بیٹھ گئے تو درخت کا سایہ آپ کی قدم بوسی کے لئے آپ کی طرف جھک گیا۔ راہب بولا ذرا سائے کو دیکھو آپ کی طرف ڈھل گیا ہے۔ پھر کہنے لگا

قسم دے کر پوچھتا ہوں بتاؤ ان کے ولی کون ہیں؟ جواب ملا ابوطالب ہیں۔ وہ حضرت ابوطالب کو قسمیں دلاتا رہا کہ انہیں واپس بھیج دو۔ اس کے اصرار پر ہم پر حضرت ابوطالب نے آپ کو واپس بھیج دیا۔ اور سیدنا ابو بکر صدیق رضی اللہ عنہ نے جناب بلال کو آپ کے ساتھ بھیجا۔ راہب نے موٹی روٹی اور زیتون کے تیل کا زادراہ خدمت عالیہ میں پیش کیا۔ یہ حدیث امام ترمذی نے روایت کی ہے۔ (حضرت صدیق کا جناب بلال کا ساتھ بھیجنا الحاقی فقرہ ہے۔ حدیث نمبر ۴ میں ہم عرض کر چکے ہیں۔)

بیمار کا عشق اور سرکار صلی اللہ علیہ وسلم کی کرم نوازی

۶۔ حضرت عبد اللہ بن مسعود رضی اللہ عنہ سے مروی ہے فرماتے ہیں اللہ کریم نے اپنے محبوب رحیم صلی اللہ علیہ وسلم کو دعوت اسلام دینے کے لئے بھیجا تھا۔ آپ گرجا میں بھی تشریف لے گئے وہاں بہت سے یہودی جمع تھے۔ ایک یہودی انہیں تورات پڑھ کر سناتا رہا تھا۔ جب تورات کے اس مقام پر پہنچے جہاں حضور کریم علیہ التحیۃ والتسلیم کی صفت مبارک تھی تو چپ ہو گئے۔ کنیسہ (گرجا) کے گوشے میں ایک بیمار آدمی پڑا ہوا تھا۔ حضور کریم صلی اللہ علیہ وسلم نے پوچھا، چپ کیوں ہو گئے ہو؟ بیمار بولا ایک عظیم المرتبت نبی کی صفت تک پہنچ کر چپ ہو گئے ہیں پھر وہ مریض گھسٹا ہوا آیا اور تورات لی۔ پڑھتے ہوئے حضور مکرم صلی اللہ علیہ وسلم اور آپ کی امت کی مدح و ثنا تک پہنچا اور کہنے لگا حضور! یہ آپ کی اور آپ کی امت کی صفت و مدح ہے۔ میں گواہی دیتا ہوں کہ آپ اس ذات عالی کے رسول ہیں اور معبود برحق صرف ذات خداوندی ہے۔ یہ کہہ کر وہ بیمار عالم جاودانی کو سدھارا۔ نبی رحمت صلی اللہ علیہ وسلم نے اپنے غلاموں کو ارشاد فرمایا اپنے بھائی کو کپڑے میں لپیٹو۔ یہ حدیث پاک امام احمد نے روایت فرمائی ہے۔

یہودی کے بیٹے کی گواہی

۷۔ ابو صخر عقیلی ایک بدوی سے روایت بیان کرتے ہیں۔ بدوی کہتا ہے: حضور اقدس صلی اللہ علیہ وسلم کی حیات طیبہ میں ایک دفعہ میں مدینہ شریف میں سامان تجارت لایا۔ جب میں خرید و فروخت سے فارغ ہوا تو میں نے خیال کیا کہ مجھے خود سید کائنات علیہ اکمل التحیات والتسلیمات کی خدمت عالیہ میں حاضر ہو کر آپ کے ارشادات سننے چاہئیں۔ بدوی کہتا ہے آپ مجھے صدیق و فاروق کے درمیان چلتے ملے۔ میں ان تینوں حضرات کے پیچھے پیچھے چل پڑا۔ آپ ایک یہودی کے پاس پہنچے جو اپنے حسین و جمیل قریب البرگ بیٹے پر تورات کھولے پڑھ رہا تھا۔ حضور معظم صلی اللہ علیہ وسلم نے اسے فرمایا: میں تجھے اس ذات اقدس کی قسم دیتا ہوں جس نے تورات نازل فرمائی ہے کیا تورات میں تجھے میری صفت اور میرا مقام خروج (مکہ مکرمہ) ملا ہے؟ اس نے نفی میں سر ہلایا۔ اب اس کا بیمار بیٹا بول پڑا کہ اس ذات کی قسم! جس نے تورات اتاری ہے ہم تورات میں آپ کی صفت و مخرج کو پاتے ہیں۔ میں گواہی دیتا ہوں کہ معبود برحق صرف ذات حق ہے اور آپ اس ذات عالی کے رسول ہیں۔ رحمۃ للعالمین صلی اللہ علیہ وسلم نے فرمایا: یہودی کو اپنے بھائی کے پاس سے اٹھا دو۔ پھر اس کے کفن، دفن اور جنازے کا خود اہتمام فرمایا۔ (رواہ الامام احمد)

حضرت خدیجہ رضی اللہ عنہا نعت حضور (علیہ الصلوٰۃ والسلام) سناتی ہیں

۸۔ ام المؤمنین سیدہ عائشہ صدیقہ رضی اللہ عنہا فرماتی ہیں حضور صلی اللہ علیہ وسلم پر وحی کا آغاز سچے خوابوں کے ذریعے ہوا تھا۔ جو خواب

بھی آپ دیکھتے وہ شعاع صبح کی طرح سچا ہوتا۔ ان دنوں آپ خلوت پسند فرمانے لگ گئے تھے۔ آپ غار حرا میں تخت فرماتے۔ تخت کا مطلب یہ ہوتا ہے کہ گھر آئے بغیر زادے کے مسلسل کئی کئی راتیں عبادت میں گزار دینا۔ (آپ اس طرح کئی راتیں غار میں گزار کر) ام المؤمنین خدیجہ الکبریٰ رضی اللہ عنہا کے پاس تشریف لاتے اور پھر زادے کو واپس چلے جاتے۔ حتیٰ کہ اس غار حرا میں حق کا نزول ہوا اور فرشتے نے آکر عرض کیا کہ پڑھیے آپ نے جواباً ارشاد فرمایا: میں پڑھا ہوا نہیں ہوں۔ حضور ﷺ فرماتے ہیں: فرشتے نے مجھے پوری قوت سے بھیجا۔ پھر بھیجا چھوڑا اور درخواست کی کہ آپ پڑھیں میرا پھر بھی وہی جواب تھا کہ میں پڑھا ہوا نہیں۔ فرشتے نے پھر پوری قوت سے بھیجا۔ پھر چھوڑا اور پڑھنے کی درخواست کی۔ میں نے پھر کہا کہ میں پڑھا ہوا نہیں۔ پھر پہلے کی طرح اس نے پوری قوت سے بھیجا اور چھوڑ کر کہنے لگا:

اِقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اِقْرَأْ وَرَبُّكَ الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝ (العلق)

”پڑھو اپنے رب کے نام سے، جس نے پیدا کیا آدمی کو خون کی پھٹک سے پڑھو، اور تمہارا رب سب سے بڑا کریم، جس نے قلم سے لکھنا سکھایا آدمی کو سکھایا جو نہ جانتا تھا۔“

حضور نبی کریم ﷺ ان آیات کے ساتھ واپس تشریف لائے تو دل جھوم رہا تھا۔ حضرت خدیجہ رضی اللہ عنہا کے پاس تشریف لائے اور فرمایا مجھے کملی اور ہادو، کملی اور ہادو، انہوں نے کملی اور ہادی جب وہ کیفیت محویت ختم ہوئی تو حضرت خدیجہ رضی اللہ عنہا کو سارا واقعہ سنایا اور فرمایا جان کا خوف محسوس کرتا ہوں۔ حضرت خدیجہ رضی اللہ عنہا نے عرض کیا ایسا ہرگز نہیں میں آپ کو بشارت دیتی ہوں بخدا اللہ آپ کو عظمت دے گا کیونکہ آپ صلہ رحمی فرماتے ہیں، سچ کو فروغ دیتے ہیں لوگوں کے مصائب اپنے ذمہ لے کر ان کی مدد کرتے ہیں، فقیروں اور محتاجوں کی دنگیری فرماتے ہیں مہمانوں کو لطف میزبانی سے نوازتے ہیں، مصائب میں مصیبت زدوں کی مدد فرماتے ہیں، پھر وہ آپ کو ورقہ بن نوفل اپنے چچا زاد بھائی کے پاس لے گئیں۔ یہ صاحب دور جاہلیت میں عیسائی ہو گئے تھے۔ عبرانی پر عبور تھا اور انجیل عبرانی زبان میں لکھا کرتے تھے۔ عمر رسیدہ تھے اور نابینا ہو چکے تھے۔ سیدہ خدیجہ رضی اللہ عنہا نے فرمایا ”میرے ابن عم! ذرا اپنے بھتیجے (نبی ﷺ) کا ارشاد سنئے۔ انہوں نے کہا بھتیجے! فرمائیے کیا بات ہے؟ حضور ﷺ نے خود نبی سنادی۔ ورقہ کہنے لگے یہ تو وہی ناموس (جبریل علیہ السلام) ہے جو موسیٰ علیہ السلام پر نازل ہوتا تھا۔ کاش! میں اس دور میں (اعلان نبوت کے بعد) جوان ہوتا، کاش! میں اس وقت تک زندہ رہوں جب آپ کی قوم آپ کو یہاں سے نکال دے گی حضور ﷺ نے فرمایا کیا مجھے وہ لوگ نکال دیں گے؟ ورقہ نے جواب دیا جی ہاں حضور! ﷺ جو شخص بھی آپ جیسا پیغام لے کر آتا ہے اسے نشانہ عداوت بنایا جاتا ہے۔ اگر میں اس وقت زندہ ہوتا تو آپ ﷺ کی بھرپور حمایت کروں گا۔ جلدی ہی ورقہ کو موت نے آلیا اور وحی رک گئی۔ بخاری و مسلم نے یہ حدیث بیان فرمائی ہے۔ غلطہ کا معنی شدت سے بھیچنا، پانی کا کسی کو ڈھانپ لینا کُلْ کا معنی ہے حیا، ناموس صاحب سرفرشتہ جناب جبریل علیہ السلام کو کہتے ہیں۔ جذم کا معنی نوجوان ہے۔ ینشب یلبث (ٹھہرتا ہے) کے معنی میں آتا ہے۔

واقعہ شق صدر

۹۔ عتبہ بن عبد لعلی کہتے ہیں کہ ایک آدمی نے سوال کیا یا رسول اللہ! صلوات اللہ وسلامہ علیک آپ کے معاملے کا آغاز کیسے ہوا؟ ارشاد فرمایا، میری رضاعی ماں قبیلہ بنی سعد بن بکر کی ایک خاتون تھیں، میں اور ان کا ایک لڑکا چھوٹے چھوٹے دہے لے کر باہر نکلے مگر اپنے ساتھ زادراہ نہ لیا۔ میں نے کہا بھائی آپ جائیں اور ماں سے زاد لے آئیں۔ میرا وہ بھائی چلا گیا اور میں ان بکریوں اور دنبوں کے پاس ٹھہرا رہا۔ دوسفید پرندے آئے جو چیلوں جیسے تھے۔ ایک پرندے نے دوسرے سے کہا کیا یہ وہی ہیں (یعنی فرشتے حضور علیہ التحیۃ والتسلیم کا تقدس کر رہے تھے گوہر مقصود مل گیا تو ایک دوسرے کو خوش ہو کر کہنے لگا یہ حضور ہیں۔ مترجم) دوسرے نے جواب دیا بالکل وہی ہیں، وہ ایک دوسرے سے آگے میری طرف بڑھنے لگے۔ مجھے پلڑ کر کھلی جگہ لٹایا، میرا پیٹ کھول دیا پھر میرا دل نکال کر چیرا اور اس سے دوسیاہ لوتھڑے نکال دیئے۔ ایک نے دوسرے سے کہا مجھے برفانی پانی لا دے (پانی آگیا) تو اس نے میرا پیٹ دھو ڈالا۔ پھر کہنے لگا، مجھے زالائی پانی لا دے۔ اس پانی سے اس نے میرا دل دھو دیا۔ پھر کہنے لگا سکون و طمانیت لا دے۔ اس نے یہ میرے دل میں چھڑکی۔ ایک نے دوسرے سے کہا کہ اب سی دیں سی کر اس نے خاتم نبوت سے اس پر مہر کر دی۔ پھر ایک دوسرے سے کہنے لگا کہ انہیں ایک پلڑے میں رکھ کر دوسرے پلڑے میں ان کی امت کے ہزار آدمی رکھ دے۔ حضور ﷺ فرماتے ہیں (جب انہوں نے یوں رکھ کر ترازو اٹھایا) تو میں نے ان ہزار کو دیکھا گویا وہ مجھ پر گر رہے ہیں (آپ کا پلڑا بھاری ہوا دوسرا پلڑا اوپر اٹھ گیا اور اس فرشتے نے کہا اگر ساری امت بھی دوسرے پلڑے میں ڈال دی جائے تب بھی حضور ﷺ ہی بھاری ہوں گے۔ پھر وہ دونوں مجھے چھوڑ کر چلے گئے۔ حضور اقدس ﷺ فرماتے ہیں مجھ پر شدید گھبراہٹ طاری تھی۔ میں اپنی رضاعی ماں کے پاس گیا اور انہیں سارا ماجرا سنا دیا۔ انہیں خوف ہوا کہ کہیں مجھے جنت کی تکلیف نہ ہو۔ کہنے لگیں میں آپ کو حوالہ خدا کرتی ہوں۔ انہوں نے اونٹ پر کجاوہ کسا مجھے کجاوے میں بٹھا کر میرے پیچھے خود بھی بیٹھ گئیں۔ اور ہم اپنی والدہ (سیدہ آمنہ رضی اللہ عنہا) کے پاس پہنچ گئے۔ رضاعی ماں کہنے لگیں، میں نے امانت پہنچادی اور اپنی ذمہ داری پوری کر دی، پھر انہیں سارا واقعہ بھی سنایا۔ میری والدہ ماجدہ بالکل خوفزدہ نہ ہوئیں جب آپ پیدا ہوئے تھے تو میں نے وہ عظیم الشان نور دیکھا تھا کہ شام کے محلات اس نور میں مجھے نظر آنے لگے تھے۔ (رواہ الدارمی)

(شق الصدر کا واقعہ حسب حالات و مواقع کئی دفعہ پیش آیا اس میں لاتعداد حکمتیں تھیں۔ معترضین کے اعتراضات بالکل لغو ہیں۔ یہ خلفاء عن سلف صرف نہ مانوں کی رٹ لگا رہے ہیں۔ ہم ان کے اعتراضات کا جائزہ لینے سے اس لئے قاصر ہیں کہ کتاب کے ترجمے کے ضمن میں ہم طویل بحث کی گنجائش نہیں پاتے۔ ایک اطاعت شعار مسلمان کے لئے تو اتنا ہی کافی ہے کہ شق صدر صحیح احادیث سے ثابت ہے اور صحیح حدیث کی اتباع ہی بقول امام اعظم رضی اللہ عنہ اسلام ہے۔ حدیث پاک میں اور بھی کئی نکات ہیں جنہیں ہم قارئین کرام کی ذہانت کے حوالے کرتے ہیں اور سمجھتے ہیں کہ وہ خود حدیث پاک سے بہت سے مسائل اخذ کر لیں گے۔ مترجم)

جنات کی دربار گوہر بار میں حاضری

۱۰۔ حضرت عبداللہ بن عباس رضی اللہ عنہما سے مروی ہے۔ فرماتے ہیں: حضور اقدس صلی اللہ علیہ وسلم اپنے گرامی قدر صحابہ کے ایک گروہ کی معیت میں بازار عکاظ تشریف لے گئے۔ ان دنوں شیاطین آسمانی خبریں سن سکتے تھے اور انہیں ٹوٹنے والے ستاروں سے مارا جاتا۔ وہ جب خبریں جانے بغیر واپس پلٹے تو ان کے ساتھیوں نے پوچھا کیا وجہ ہے کہ اب خبریں سننے پر پابندی لگ گئی ہے اور ستارے برسائے جاتے ہیں۔ جواب ملا، پتہ نہیں کیا بات ہے بہر حال یہ حقیقت ہے کہ اب آسمانی خبریں ہم نہیں سن سکتے اور ستاروں کے ذریعے ہمیں مارا جاتا ہے باقی شیاطین بولے اس کی کوئی خاص وجہ ضرور ہوگی۔ مشرق و مغرب کو چھان ڈالو اور پتہ چلاؤ کہ آسمانی خبروں سے رکاوٹ کا سبب کیا ہے؟ اب جو شیاطین تہامہ کی طرف نکلے تھے اور عکاظ جانا چاہتے تھے انہوں نے حضور رحمت عالم صلی اللہ علیہ وسلم کو اپنے صحابہ کے ساتھ نماز صبح پڑھتے پایا۔ قرآن کی آواز آئی تو ہم تن گوش بن گئے۔ کہنے لگے یہی ہیں جن کی وجہ سے ہم آسمانی خبریں نہیں پاسکتے۔ اب قوم کے پاس واپس پلٹے تو وہ کلمات کہے جو قرآن پاک نے نقل فرمائے ہیں:

فَقَالُوا إِنَّا سَمِعْنَا قُرْآنًا عَجَبًا ۖ يَهْدِي إِلَى الْرُّشْدِ فَآمَنَّا بِهِ ۚ وَلَنْ نُشْرِكَ بِرَبِّنَا أَحَدًا ۝ (الحج)

”تو بولے ہم نے ایک عجیب قرآن سنا کہ بھلائی کی راہ بتاتا ہے اور ہم اس پر ایمان لائے اور ہم ہرگز کسی کو اپنے رب کا شریک نہ کریں گے۔“

نبی اقدس پر اللہ تعالیٰ نے قُلْ أُوْحِي إِلَيَّ (تم فرماؤ مجھے وحی ہوئی) نازل فرمایا، یہ قول جن ہی تھا جو حضور صلی اللہ علیہ وسلم پر نازل کیا گیا۔ (راواہ البخاری)

شق صدر اور ساتھیوں کی حیرانی

۱۱۔ حضرت انس رضی اللہ عنہ سے مروی ہے حضور کریم علیہ التحیۃ والتسلیم بچوں کے ساتھ کھیل رہے تھے کہ جبریل علیہ السلام تشریف لائے۔ آپ کو اٹھا کر دل چیرا ایک لوتھڑا نکالا اور فرمایا یہ نصیب شیطانی ہے (وہ لوتھڑا وہی ہوگا جس میں شیطانی وساوس راہ پا سکتے ہیں، اسے کاٹ کر نبی صلی اللہ علیہ وسلم کی عصمت کا اظہار کر دیا) پھر سنہری طشتری میں رکھ کر زمزم کے پانی سے دل مبارک دھویا پھر اسے اُٹھا ہم ملایا اور اپنی جگہ پر رکھ دیا۔ بچے آپ کی رضائی ماں کے پاس دوڑتے آئے اور کہا کہ محمد (صلوات اللہ علیہ وسلم) تو مار دیئے گئے ہیں۔ سب لوگ آپ کی طرف دوڑے آپ کا رنگ مبارک بدلا ہوا تھا۔ راوی حدیث حضرت انس فرماتے ہیں سوئی سے سینے کی علامات میں آپ کے سینہ میں دیکھا کرتا تھا۔ (رواہ مسلم)

شکاری خود شکار ہو گیا

۱۲۔ ابن عباس رضی اللہ عنہما سے مروی ہے ضحاک از دی مکہ مکرمہ میں آیا وہ ہوا (مراد ماغی مریض ہے) کا دم کیا کرتا تھا۔ مکہ کے احمقوں کی زبانی اس نے سنا کہ سید کل صلی اللہ علیہ وسلم پر جنون طاری ہے کہنے لگا کہ اگر وہ مجھے ملتے تو میرے ہاتھوں اللہ کریم انہیں شفا

عطا کر دیتا۔ ابن عباس بتاتے ہیں کہ وہ حضور علیہ الصلوٰۃ والسلام سے ملا اور کہنے لگا کہ جناب! میں اس مرض کا معالج ہوں، کیا آپ علاج کروانا پسند فرمائیں گے۔ حضور کریم نے یہ کلمات طیبہ ارشاد فرمائے:

إِنَّ الْحَمْدَ لِلَّهِ نَحْمَدُهُ ۖ وَنُسْتَعِينُهُ ۖ مَنْ يَهْدِ اللَّهُ فَلَا مُضِلَّ لَهُ ۖ وَمَنْ يَضِلَّ فَلَا هَادِيَ لَهُ ۚ وَأَشْهَدُ أَنْ لَا إِلَهَ إِلَّا اللَّهُ ۖ وَحْدَهُ لَا شَرِيكَ لَهُ ۚ وَأَشْهَدُ أَنَّ مُحَمَّدًا عَبْدُهُ ۖ وَرَسُولُهُ ۚ أَمَّا بَعْدُ

”یقیناً استحقاق حمد ذات خداوندی کو حاصل ہے ہم اس کی حمد سے رطب اللسان ہیں اور اس کی اعانت کے طلبگار، جسے وہ راہ راست دکھاتا ہے اسے گمراہی کی تاریکیوں میں کوئی نہیں دھکیل سکتا اور جسے وہ راہ راست سے دور کر دیتا ہے وہ کہیں ہادی نہیں پاتا۔ میں اس بات کا بھی گواہ ہوں کہ محمد عربی علیہ صلوٰۃ اللہ وسلم مرکز مقام عبودیت اور منبع فیض رسالت ہیں۔ بعد ازاں“

حضور کریم رؤف ورحیم علیہ التحیۃ والتسلیم ابھی اما بعد کے لفظ پر پہنچے ہی تھے کہ وہ کہنے لگا کہ ایک دفعہ یہی کلمات دہرا دیں۔ حضور صلی اللہ علیہ وسلم نے تین دفعہ یہ مبارک عبارت دہرائی۔ وہ کہنے لگا، میں نے کاتھوں، چادو گروں اور شاعروں کے اقوال سنے ہیں، میں نے کسی کی زبان سے ایسے کلمات نہیں سنے۔ یہ تو سمندر کی گہرائی کو پہنچ گئے ہیں۔ مہربانی فرما کر اپنا ہاتھ مبارک مجھے تھامنے کی اجازت مرحمت فرمائیے تاکہ میں اسلام کی بیعت کر سکوں۔ ابن عباس کہتے ہیں پھر اس نے آپ سے بیعت کی۔ (رواہ مسلم)

دشمن رسول کو فرشتے مارتے ہیں

۱۳۔ حضرت ابو ہریرہ رضی اللہ عنہ فرماتے ہیں ابو جہل کہنے لگا کہ لوگو! کیا محمد (صلوات اللہ وسلم علیہ) تمہارے سامنے اپنے چہرے کو غبار آلود فرماتے رہتے ہیں (اس کا مطلب یہ تھا کہ تمہاری موجودگی میں نماز پڑھتے ہوئے سر مبارک سجدہ میں رکھتے ہیں اور چہرہ پر سجدے کی وجہ سے مٹی پڑتی رہتی ہے۔ مترجم) لوگ بولے، جی ہاں، کہنے لگالات وعزئی کی قسم! اگر میں نے انہیں ایسے کرتے دیکھا تو ان کی گردن کو پھل ڈالوں گا۔ حضور کریم علیہ التحیۃ والتسلیم نماز پڑھ رہے تھے کہ وہ گردن روندنے کی نیت سے آیا (پھر عجیب بات ہوئی) اچانک وہ پچھلے پاؤں ہٹا اور اپنے ہاتھوں کو یوں ہلانے لگا گویا اپنے آپ کو بچا رہا ہے، لوگوں نے اس سے پوچھا، تجھے کیا ہو گیا ہے؟ کہنے لگا میرے اور محبوب برحق صلی اللہ علیہ وسلم کے درمیان آگ کی خندق حائل ہو گئی ہے، ایک خوف چھایا ہوا ہے اور پروں کی پھڑ پھڑا ہٹ ہے۔ نبی رحمت شافع امت صلی اللہ علیہ وسلم نے فرمایا، اگر وہ میرے قریب آتا تو فرشتے اسے ٹکڑے ٹکڑے کر دیتے اور اچک لیتے۔ (رواہ مسلم)

کافر چراغ مصطفوی بجھانا چاہتے ہیں

۱۴۔ ابن عباس رضی اللہ عنہما سے منقول ہے ایک رات قریش نے مکہ میں باہم مشورہ کیا، ایک بولایا انہیں بیڑیوں میں کس دو، دوسرا کہنے لگا، انہیں قتل کر دو۔ تیسرے کی تجویز تھی ملک بدر کر دو۔ مولا کریم نے اپنے محبوب رحیم کو اطلاع کر دی، وہ رات حیدر کرار رضی اللہ عنہ نے آپ کے بستر مبارک پر گزاری۔ حضور صلی اللہ علیہ وسلم تشریف لے گئے، اور غار حرا میں قدم رنج فرما ہوئے۔ مشرک

ساری رات جناب علی رضی اللہ عنہ کو حضور مصطفیٰ علیہ التحیۃ والہیۃ سمجھ کر نگرانی کرتے رہے۔ صبح ہوئی تو دھوا بولا، مگر ناکام رہا کیونکہ ان کی نگاہوں نے وہاں حیدر کرار رضی اللہ عنہ کو پایا۔ پوچھنے لگے تیرے محبوب کہاں ہیں؟ کرار کا اشارہ تھا مجھے کیا پتہ۔ اب قریش حضور علیہ الصلوٰۃ والسلام کے نقوش پا پر چلنے لگے مگر پہاڑ میں یہ نشان بھی نہ مل سکے۔ پہاڑ پر چڑھے غار کے پاس سے گزر رہا تو اس کے دروازے پر پکڑی کا تنا ہوا جالا دیکھا۔ کہنے لگے کہ اگر وہ غار میں داخل ہوئے ہوتے تو اس کے دروازے پر یہ جالا نہ ہوتا۔ حضور صلی اللہ علیہ وسلم اس غار میں تین راتیں تشریف فرما رہے۔ (رواہ احمد)

شب ہجرت کی جلوہ ریزیاں

۱۵۔ حضرت برائہ رضی اللہ عنہ نے اپنے والد گرامی حضرت عازب رضی اللہ عنہ سے روایت کیا ہے کہ حضرت عازب نے صدیق اکبر رضی اللہ عنہ سے پوچھا۔ صدیق! جب آپ حضور علیہ الصلوٰۃ والسلام کے ساتھ رات کی تنہائیوں میں تنہا نکلے تھے تو ماجرا کیسے پیش آیا تھا؟ حضرت صدیق نے جواب دیا کہ ہم رات بھر اور اگلی دو پہر تک چلتے رہے۔ راستہ خالی تھا کوئی چلنے والا نہ تھا۔ ایک طویل چٹان ہمارے سامنے آئی۔ جہاں دھوپ نہ تھی اور سایہ پھیلا ہوا تھا۔ ہم وہاں اتر پڑے۔ میں نے اپنے ہاتھوں سے جگہ صاف کی تاکہ حضور علیہ الصلوٰۃ والسلام استراحت فرمائیں۔ میں نے اس ہموار زمین پر پوستین بچھا دیں اور سرکارِ دل و جان کی خدمت میں عرض کرنے لگا۔ حضور! آپ آرام فرمائیں، میں ماحول پر نگاہ رکھوں گا۔ حضور صلی اللہ علیہ وسلم استراحت فرمانے لگے اور میں ماحول کی نگرانی کرنے لگا۔ مجھے ایک چرواہا آتا دکھائی دیا۔ میں نے اسے کہا کہ کیا آپ کی بکریوں میں کوئی شیر دار بھی ہے؟ اس نے کہا ہاں، میں نے کہا کہ دودھ دے گا کہنے لگا، جی ہاں۔ اس نے ایک بکری پکڑی اور ایک کاٹھ کے پیالے میں اس کا دودھ دوہا۔ میں نے حضور صلی اللہ علیہ وسلم کے لئے ایک برتن بھی ساتھ رکھا ہوا تھا جو آپ کے لئے پانی پینے اور وضو کرنے کے کام آ رہا تھا۔ دودھ اس برتن میں ڈالا۔ حضور مکرم علیہ الصلوٰۃ والسلام کی خدمت عالیہ میں حاضر ہوا۔ مگر آپ کو بیدار کرنا آدابِ محبت کے خلاف سمجھا، جب آپ نے خود نگاہ ناز کھولی تو میں نے دودھ میں پانی ملایا تاکہ وہ ٹھنڈا ہو جائے۔ میں نے نوش فرمانے کیلئے درخواست پیش کی آپ نے نوش فرمایا تو مجھے خوشی و رضا کی دولت ملی، آپ نے فرمایا، کیا ابھی کوچ کا وقت نہیں ہوا؟ میں نے عرض کیا جانے کا وقت ہے، سورج ڈھلا تو ہم چل دیے۔ سراقہ بن مالک ہمارا پیچھا کر رہا تھا میں نے عرض کیا، حضور! ہم تو دریافت کر لئے گئے ہیں۔ مجھے رحمتِ عالم صلی اللہ علیہ وسلم نے جواب دیا فکر نہ کیجئے، اللہ ہمارے ساتھ ہے لَا تَحْزَنْ إِنَّ اللَّهَ مَعَنَا (التوبہ: 40) حضور کریم علیہ التحیۃ والتسلیم نے اس کے لئے بددعا فرمائی تو اس کا گھوڑا پیٹ تک سطحِ ارضی میں دھنس گیا (سراقہ اچانک یہ کیفیت پا کر) کہنے لگا میں سمجھتا ہوں کہ تم دونوں نے میرے لئے بددعا کی ہے۔ اب میرے لئے دعا کرو (تاکہ میں اس مصیبت سے بچوں) اللہ گواہ ہے کہ میں مثلاً شیوں کو واپس کرتا جاؤں گا۔ حضور علیہ الصلوٰۃ والسلام نے بددعا فرمائی تو اسے دولتِ نجات ملی۔ اب واپس جاتے جسے وہ دیکھتا کہتا کہ ادھر تو کوئی بھی نہیں۔ لہذا واپس چلو۔ یہ سن کر لوگ واپس چل پڑے۔ (رواہ البخاری و مسلم) حدیث میں انقض کا لفظ استعمال ہوا ہے۔ عرب کہتے ہیں انقض السکان جب سب کچھ مکان میں دیکھا۔

صدیق اکبر قصہ ہجرت سناتے ہیں

۱۶۔ حضرت برائہ بن عازب رضی اللہ عنہ فرماتے ہیں کہ سیدنا صدیق اکبر رضی اللہ عنہ نے تیرہ درہم میں کجاوہ خریدا۔ حضرت عازب (راوی کے والد ماجد) کو فرمایا کہ آپ (اپنے بیٹے) برا کو حکم دیں کہ وہ کجاوہ میرے ساتھ اٹھالے چلے، حضرت عازب نے جواباً کہا کہ یہ حکم میں اس وقت تک نہیں دے سکتا جب تک آپ واقعہ ہجرت نبوی نہ سنا دیں۔ کیونکہ آپ ہی تو حضور صلی اللہ علیہ وسلم کے ساتھ تھے۔ برا کہتے ہیں کہ پھر صدیق اکبر رضی اللہ عنہ نے ہجرت کا واقعہ یوں بیان فرمایا کہ ہم رات میں نکلے، رات دن چلتے رہے دو پہر ہونے کو آگئی اور دو پہر کو آرام کرنے والے آرام کرنے لگ گئے۔ ہمیں سوائے سراقہ بن مالک کے کوئی تلاش نہ کر سکا سراقہ گھوڑے پر سوار تھا۔

سراقہ آتا ہے مگر شکار ہو جاتا ہے

میں نے سرکارِ رسالت صلی اللہ علیہ وسلم میں التجا کی تلاشی تو آپہنچا، جواباً حضور صلی اللہ علیہ وسلم نے فرمایا فکر کی کوئی ضرورت نہیں۔ اللہ کریم ہمارے ساتھ ہیں۔ سراقہ بالکل قریب پہنچ چکا تھا۔ یہ فاصلہ ایک دو یا تین نیزوں سے زائد نہ تھا۔ میں نے پھر درخواست پیش کی کہ حضور! تلاشی تو آپہنچا۔ میں یہ کہہ کر رو پڑا۔ حضور صلی اللہ علیہ وسلم نے فرمایا آپ کیوں رورہے ہیں؟ صدیق نے عرض کی خدائے واحد کی قسم! میں اپنی جان کے لئے نہیں رورہا ہوں یہ سب آنسو تو جان سرکار کی فکر کی وجہ سے بہہ رہے ہیں (۱)۔ حضور صلی اللہ علیہ وسلم نے اسے بددعا دی (بددعا کے کلمات یہ تھے) اللہ! ہمیں جس ذریعے سے تو اس سے بچانا چاہتا ہے بچالے۔ (ملاحظہ فرمائیں ان الفاظ کو پھر بھی شانِ رحمۃ للعالمین نے یہ گوارا نہ فرمایا کہ اس کی سزا اپنی طرف سے تجویز فرما کر عرض کرتے کہ اسے یوں کر دے ارشاد یہی ہوا کہ جس طرح تو کرنا چاہتا ہے اس طرح کر کے اس کے شر سے بچالے)۔

ٹھوس اور سخت زمین میں اس کا گھوڑا پیٹ تک دھنس چکا تھا۔ وہ کود کر گھوڑے سے الگ ہو کر کہنے لگا: محمد (صلی اللہ علیہ وسلم) مجھے معلوم ہے کہ یہ سب کچھ آپ کے عمل سے ہوا ہے۔ اب دعا فرمائیے کہ اللہ مجھے اس مصیبت سے نجات دے (اگر آپ مجھے نجات دلا دیں گے تو) میں قسمیہ وعدہ کرتا ہوں کہ میرے پیچھے جو بھی آپ کو تلاش کرنے آ رہے ہیں انہیں بھٹکا دوں گا۔ یہ

۱۔ جو کچھ یہاں ہوا ہے وہی کچھ غار میں بھی ہوا تھا۔ صدیق کے آنسو یہاں بھی حضور کریم علیہ التحیۃ والتسلیم کے لئے بہہ رہے تھے اور غار میں بھی آنسوؤں کی لڑیاں انہی کے لئے ٹوٹ رہی تھیں مقامِ محبت سے بے خبر لوگ ان رموز کو نہ پا کر باتیں بنا سکتے ہیں مگر سالکانِ راہ کو پتہ ہے کہ جب محبوبِ عاشق کے سامنے کسی تکلیف میں مبتلا ہو رہا ہو تو عاشق پر کیا گزرتی ہے۔ پھر وہ مرد و فاعلِ مرثت اور ترجمانِ رسول صدیق جس نے محبت کو نئے عنوانات دیے ہیں جس نے عشق کو رعنائیاں دی ہیں جس نے الفت کی نوک پلک سنواری ہے جب اپنی آنکھوں کے سامنے کبھی غار کی تنہائیوں میں اور کبھی صحرائی پہنائیوں میں اپنے محبوب کو دشمنوں کے زمرے میں پاتا ہے تو اس کے دل و دماغ پر کیا گزرتی ہے اسی حالت کا اظہار وہ بے زبان آنسو کرتے ہیں جو صدیق کبھی غار میں بہاتے ہیں اور کبھی صحرائی کچھ ایسی کیفیت ہوتی ہے جس کا نقشہ شاعر نے یوں کھینچا ہے۔

میرے فکر تو بنو سے تیری ریکور بھی ہے! میں لٹا رہا ہوں موتی میں بچھا رہا ہوں کلیاں

ناواقفانِ راہ محبت اور ناشناسانِ کوئے صداقت کو یہی کہا جاسکتا ہے:

ہے میرا ترکش اس سے ایک تیر بھی نکال لیں کیونکہ آپ فلاں اور فلاں جگہ سے میرے اونٹوں اور بھیڑوں بکریوں کے پاس سے گزریں گے (میرا تیر دکھا کر) ان میں سے جتنی ضرورت ہو لے لینا۔ حضور نبی کریم ﷺ نے شان استغنا کا اظہار فرماتے ہوئے ارشاد فرمایا کہ مجھے ان کی ضرورت نہیں۔ اب حضور نبی کریم علیہ التحیۃ والتسلیم نے دست دعا اٹھا دیئے اس کو گرفت سے رہائی ملی اور وہ اپنے ساتھیوں کی طرف واپس پلٹا (کتب سیر میں یہ بھی موجود ہے کہ حضور کریم ﷺ نے فرمایا میں تیرے ہاتھوں میں کسری کے سنہری نگن دیکھ رہا ہوں۔ پھر در فاروقی میں چشم فلک نے یہ بھی دیکھا کہ کسری کے نگن مسجد نبوی میں ہیں اور فاروقی کی عقابی نگاں ہیں مجمع میں سے سراقہ کو تاڑ رہی ہیں پھر حاضرین نے دیکھا کہ سراقہ مخرباب میں امیر المؤمنین کی خدمت میں حاضر ہیں اور فاروق اعظم اپنے ہاتھوں سے کسری کے سنہری نگن سراقہ کو پہنا رہے ہیں۔ فاروقی کی نگاں ہوں سے آنسو ڈھلکنے لگتے ہیں یہ فرحت و سرور کے آنسو ہیں۔ وہ سراقہ کو حکم دیتے ہیں کہ منبر پر چڑھ کر بازو فضا میں لہرا دو تاکہ کائنات کی نگاہیں دیکھ سکیں کہ بے آب و گیاہ صحرا میں دشمن کے زرخے میں محبوب کریم ﷺ نے جو پیش گوئی کئی سالوں پہلے فرمائی تھی وہ پوری ہو گئی ہے آج وہ غیب شہود میں آ گیا ہے جو لوگوں کے لئے تو غیب تھا مگر مصطفیٰ علیہ التحیۃ والثناء کے لئے غیب نہ تھا۔ کیونکہ بقول علامہ اقبال:

چشم او بر زشت و خوب کائنات در نگاہ او غیوب کائنات
مدینہ والوں کا استقبال اور نعرہ رسالت

حضرت صدیق اکبر رضی اللہ عنہ فرماتے ہیں حضور علیہ الصلوٰۃ والسلام نے سفر جاری رکھا، ہم مدینہ طیبہ پہنچ گئے۔ لوگ استقبال کے لئے راستوں اور پیگڈنڈیوں پر نکل آئے۔ راستے میں نوکر چاکر اور بچے نعرہ تکبیر کی گونج میں ”جاء رسول اللہ جاء مصد صلوات اللہ علیہ“ کا اعلان کر رہے تھے۔ (1)

1۔ مسلم شریف جلد نمبر ۲ ص ۶۰۴ کے الفاظ یہ ہیں کہ یا محمد یا رسول اللہ کے نعروں سے فضا میں گونج رہی تھیں۔ یہ مدینہ طیبہ میں حضور کا ورود مسعود تھا۔ دلوں کا شاہ کیا آیا بہاریں چھا گئیں، موسم بدل گیا، نور بکھر گیا، زندگی رعنائیوں سے عبارت ہو گئی۔ یا رسول اللہ کا نعرہ عاشقان بلند ہوا۔ صحابہ، صحابیات، آقا، غلام، بوڑھے، بچے پکارا گئے یا محمد یا رسول اللہ، آج کچھ حضرات کہتے ہیں:

یا رسول اللہ کا اجتماعی نعرہ ثابت نہیں؟ ان کی خدمت میں عرض ہے کہ آنکھیں کھول کر دیکھیں کیا یہ صحابہ کرام کا اجتماعی نعرہ نہیں، کیا یہ مدینہ والوں کا نعرہ نہیں؟ کیا یہ حضور کریم علیہ التحیۃ والتسلیم کا استقبال کرنے والوں کا نعرہ نہیں؟ کیا یہ عاشقانِ روئے مصطفیٰ علیہ التحیۃ والثناء کا نعرہ نہیں؟ کیا عمل صحابہ بھی شریک ہوتا ہے؟ ہم نے تو صحابہ کو انفرادی حیثیت سے بھی یہ نعرہ بلند کرتے ہوئے سنا، اجتماعی حیثیت سے بھی ان کے نعروں کی گونج کا آسمان گواہ ہے۔ ان کی تنہائیوں کا یہ وظیفہ ہے اور وراثت صحابہ کے طور پر اولیائے امت یہ وظیفہ پڑھتے آئے ہیں اور قیام قیامت تک پڑھتے جائیں گے۔ علمائے حق بھی مدد لیا نے کرام کا ہاتھ تھامے یہی اعلان کرتے رہے ہیں اور کرتے رہیں گے۔ اعلیٰ حضرت کی زبانی سنئے:

مٹ گئے مٹتے ہیں مٹ جائیں گے اعداء تیرے نہ مٹا ہے نہ مٹے گا کبھی چرچا تیرا
فقیر مترجم نے عرض کیا ہے:

ظلمت عصیاں میں جب تجھ کو پکارا یا رسول ظلمت عصیاں کا ہر دریا کنارہ ہو گیا

(مترجم)

حضرت صدیق اکبر رضی اللہ عنہ فرماتے ہیں مدینہ کا ہر آدمی خواہش مند تھا کہ دریائے رحمت کا رخ اس کے گھر کی طرف ہو، حضور کریم ﷺ نے یہ یقین دہانی دیکھ کر ارشاد فرمایا کہ آج میں جناب عبدالمطلب کے ننھیال بنی نجار میں رات بسر فرما کر انہیں اپنی عظمت بخشوں گا جب صبح ہوئی تو جہاں کا امر تھا (1) (آپ کی اونٹنی حضرت ابویوب انصاری رضی اللہ عنہ کے دروازے پر بیٹھ گئی۔ مترجم) آپ وہاں تشریف لے چلے۔ (مسند امام احمد)

ساتی کوثر علیہ الصلوٰۃ والسلام بے موسمی دودھ پلاتے ہیں

۱۔ عبد اللہ بن مسعود رضی اللہ عنہ سے مروی ہے، فرماتے ہیں میں ابھی بچہ تھا اور مکہ میں عقبہ بن ابی معیط کی بکریاں چرا یا کرتا تھا۔ حضور شفیع المذنبین علیہ صلوات رب العالمین یا رخا کی معیت میں میرے پاس تشریف لائے اور فرمایا لڑکے! کیا تیرے پاس ہمیں پلانے کے لئے دودھ ہے؟ میں نے عرض کیا کہ میں امانت دار ہوں لہذا دودھ پیش کرنے سے قاصر ہوں۔ فرمایا کیا تیرے پاس کوئی ایسی نو عمر بکری ہے جسے ابھی کسی نے نہ دیکھا ہو؟ میں ان حضرات کے پاس ایسی بکری لے آیا۔ حضرت صدیق رضی اللہ عنہ نے اسے ڈھنگ لگا لیا اور حضور ﷺ نے اس کی کھیری کو دست عطا لگا دیا دعا فرمائی پھر دودھ سے کھیری بھر گئی۔ دودھ دوہا۔ حضور علیہ الصلوٰۃ والسلام نے خود بھی دودھ نوش فرمایا اور حضرت صدیق اکبر رضی اللہ عنہ کو بھی پلایا۔ پھر کھیری کو خشک ہونے کا حکم صادر فرمایا تو کھیری خشک ہو گئی۔ میں (یہ معجزہ دیکھنے کے بعد) خدمت گرامی میں شرف حضوری سے مشرف ہوا اور عرض کرنے لگا کہ حضور! یہ پاکیزہ ارشاد مجھے بھی سکھا دیں۔ حضور کریم علیہ التحیۃ والتسلیم نے ارشاد فرمایا تو سیکھنے والا لڑکا ہے۔ میں نے پھر کان وحی اور منبع علم و حکمت سے ستر سورتیں پڑھیں جن میں میرے ساتھ اور کوئی شریک نہ تھا۔ (روی فی حلیۃ الاولیاء)

امام معبد عظمیٰ مصطفیٰ علیہ الصلوٰۃ والسلام بیان کرتی ہیں

۱۸۔ حزام بن ہشام نے اپنے والد کی زبانی اور انہوں نے اپنے دادا حبیش بن خالد کی زبانی یہ واقعہ بیان کیا (یاد رہے کہ حبیش حضرت ام معبد رضی اللہ عنہا کے بھائی ہیں) کہ جب حضور ﷺ مکہ مکرمہ سے مدینہ طیبہ کی طرف عازم سفر ہوئے تھے تو حضرت ابو بکر اور ان کے آزاد کردہ غلام عامر بن فیہرہ اور عبد اللہ لیشی بھی دلیل راہ کے طور پر آپ کے ساتھ تھے۔ ام معبد کے خیموں کے پاس سے اس قافلہ رشوق کا گزر ہوا تو ام معبد سے گوشت اور کھجوریں خریدنے کا ارادہ ظاہر کیا۔ اس کے پاس تو کچھ بھی بیچنے کے لئے نہ تھا۔ کیونکہ قحط و بد حالی نے اس علاقہ کے باسیوں کو اپنی گرفت میں لے رکھا تھا۔ خیمے کے ایک گوشے میں سرور کائنات ﷺ کی نگاہ ناز ایک بکری پر پڑی۔ فرمایا ام معبد! اس بکری کی کیفیت کیا ہے۔ عرض کرنے لگیں کہ یہ بیچاری دودھ سے در ماندہ ہے اس کی خستہ خالی نے اسے ریوڑ کے ساتھ چلنے کے قابل نہیں چھوڑا۔ ارشاد فرمایا کیا آپ اسے دوہنے کی اجازت دیں گی، ام معبد بولیں میرے ماں باپ آپ پر قربان ہوں۔ اگر آپ سمجھتے ہیں کہ دودھ ہے تو دودھ لیں۔ حضور ﷺ نے بکری پاس بلوائی اور دست ناز اس کی کھیری پر پھیرا۔ اللہ کریم کا نام نامی ورد زبان ہوا۔ ام معبد کے لئے بکری کے سلسلہ میں دعا کی۔ پھر کیا تھا بکری نے پاؤں کھول دیئے دودھ اتر آیا اور جگالی کرنے لگی۔ ایک برتن طلب فرمایا جو گروہ و قافلہ

1۔ آپ نے فرمایا اونٹنی کو چھوڑ دودھ اللہ کی طرف سے مامور ہے اور اونٹنی حضرت ابویوب انصاری رضی اللہ عنہ کے دروازے پر بیٹھ گئی۔ (مترجم)

کو سیراب کر سکتا تھا۔ اس برتن میں خوب دودھ دو ہاتھی کہ جھاگ آگئی۔ ام معبد کو سیر ہو کر پلایا۔ صحابہ نے بھی سیر ہو کر پیا۔ خود نبی رحمت علیہ الصلوٰۃ والسلام نے سب سے آخر میں نوش فرمایا۔ پھر دوبارہ دودھ کروہ برتن بھر دیا۔ یہ بھرا ہوا برتن ام معبد کو عطا فرمادیا۔ ام معبد نے دست حق پر بیعت کی اور یہ قافلہ عشق و مستی اپنی منزل کو چل دیا۔ شرح السنہ، استیعاب از ابن عبد البر۔ کتاب الوفا از ابن جوزی جلدی کتب میں یہ حدیث روایت ہوئی ہے۔

علم مصطفیٰ صلی اللہ علیہ وسلم کی ضروریات

۱۹۔ حضرت عمرو بن الخطاب انصاری رضی اللہ عنہ کہتے ہیں ایک دن حضور رحمۃ اللعالمین علیہ الصلوٰۃ والسلام نے ہمیں نماز پڑھائی، آپ منبر پر جلوہ افروز ہوئے۔ خطاب عالی سے نوازا شروع کیا۔ یہ علم کی خیرات نماز ظہر تک بنتی رہی پھر آپ مصلیٰ پر رونق فرما ہوئے، ظہر کی امامت فرما کر پھر منبر کو معزز فرمایا، وقت عصر آگیا، مصلیٰ کو عزت بخشی۔ جماعت سے نماز پڑھائی۔ پھر منبر کو نوازا، سورج ڈوبنے تک تقریر دلپذیر جاری رہی۔ قیامت تک پیش آنے والا ہر واقعہ ارشاد فرمادیا۔ راوی فرماتے ہیں اب صحابہ میں وہ آدمی سب سے بڑا عالم ہے جسے یہ تقریر شریف سب سے زیادہ یاد ہے۔ (صحیح مسلم) (۱)

حضرت عدی (۱) علم نبوی کی وکالت فرماتے ہیں

۲۰۔ حاتم طائی کے صاحبزادے حضرت عدی رضی اللہ عنہ کہتے ہیں میں نبی ہدایت صلی اللہ علیہ وسلم کی خدمت عالیہ میں حاضر تھا کہ ایک آدمی نے آکر فاقہ کی شکایت کی۔ اسی محفل عالی میں دوسرے نے آکر راستہ میں ڈاکے پڑنے کی شکایت کی۔ فرمان ہوا کہ عدی تم نے حیرہ دیکھا ہے؟ اگر تیری زندگی نے وفا کی تو تو دیکھے گا کہ ہودج نشین (۲) خاتون حیرہ سے تنہا طواف کعبہ

۱۔ باعث تخلیق کائنات کے علم پر اعتراض کرنے والے ذرا اس حدیث پاک کے آئینہ میں اپنی مقدس شکلیں دیکھیں، وہ تو ایک ہی رٹ لگاتے رہے کہ نبی کو دیوار کے پیچھے کا علم نہیں ہوتا۔ نبی کا علم اگر جزی ہے تو پھر اسے زید و عمر تو کیا کسی جانور پر بھی فضیلت علمی حاصل نہیں۔ نبی بڑے بھائی کے برابر ہوتا ہے۔ یہ تو تھے ان نام نہاد علماء کے ہفوات اور دوسری طرف ہیں حاملان علوم مصطفیٰ علیہ التحیۃ والثناء صحابہ کرام کے ارشادات، وہ تو فرماتے ہیں کہ قیامت تک کے علوم حضور نبی کریم صلی اللہ علیہ وسلم نے ارشاد فرمائے۔ وہ تو کہتے ہیں کہ جنتیوں کو جنت پہنچانے تک اور جہنمیوں کے جہنم رسید ہونے تک کے سب واقعات حضور کریم صلی اللہ علیہ وسلم نے ارشاد فرمائے اور صاحب قرآن خود ارشاد فرماتے ہیں میں جہنم سے نکل کر جنت میں پہنچنے والے آخری انسان کو بھی جانتا ہوں۔ قرآن نے کہا جو کچھ آپ نہیں جانتے تھے وہ اللہ نے آپ کو بتلادیا۔ قرآن کہتا ہے جس نبی کو مقام ارتقاء ملا اسے علم عطا ہو گیا۔ قرآن کہتا ہے حبیب طیب کو الگ کرنے کے لئے نبی کو علم ملے، مگر دور حاضر کا نام نہاد مفکر اور علم فروش ملاں کہتا ہے نہیں یہ سب کچھ شرک ہے۔ مطلب یہ ہوا کہ کچھ پہلی کا طالب علم کہہ رہا ہے کہ نبی الٹی ڈی جاہل ہے اور یہ اپنی جہالت کا ڈھنڈورا پیٹنے کے مترادف ہے۔ اگر صفحات کی کم دانی کا احساس نہ ہوتا تو ہم اس موضوع پر بہت کچھ لکھتے مگر قارئین حضرات سے درخواست ہے کہ اعلیٰ حضرت فاضل بریلوی اور دیگر اکابر اہل سنت کی کتب اس موضوع پر وافر مقدار میں اظہار حق کے لئے موجود ہیں اور لا جواب ہیں کسی کو آج تک ان کے قرآن و سنت پر مبنی دلائل توڑنے کی توفیق نہیں ہوئی اور نہ ہی ہوگی۔ مگرین کی تو وہی حالت ہے جس کا نقشہ فاضل بریلوی نے یوں کھینچا ہے۔

ذکر رو کے فضل کا لئے نقص کا جو یار ہے پھر کہے مردک کہ ہوں امت رسول اللہ کی

(مترجم)

کے لئے آئے گی اور اللہ کے سوا کسی کا اسے خوف نہ ہوگا۔ اگر تیری زندگی نے وفا کی تو تو دیکھ لے گا کہ کسریٰ کے خزانے کھل جائیں گے۔ اگر تیری زندگی نے ساتھ دیا تو تو یہ بھی دیکھ لے گا کہ آدمی سونا اور چاندی ہتھیلی پر رکھے غریبوں کی تلاش میں ہوگا تاکہ دے سکے مگر اسے کوئی لینے والا نہ ملے گا۔ اللہ کریم قیامت کے دن ہر آدمی سے بغیر کسی ترجمان کے دودھ و ملے گا اور پوچھے گا کیا میں نے تیرے پاس تبلیغ کے لئے رسول نہیں بھیجا تھا؟ وہ جواب دے گا جی ہاں ایسا ہی ہوا تھا۔ وہ آدمی دائیں دیکھے گا تو صرف جہنم پر نظر پڑے گی بائیں دیکھے گا تو صرف جہنم ہی دکھائی دے گی۔ حضور صلی اللہ علیہ وسلم نے فرمایا، آگ سے بچو خواہ کھجور کا ایک ٹکڑا دے کر ہی بچ سکو، اگر کھجور کا ٹکڑا بھی نہیں تو کلمہ خیر ہی کہہ کر جہنم سے بچنے کی کوشش کرو۔ عدی فرماتے ہیں: میں نے پھر دیکھا کہ حیرہ سے ہودج نشین خاتون چلی مسافرتیں ملے کرتی طواف کعبہ سے سرفراز ہوئی اسے خدا کے علاوہ کسی کا خوف نہ تھا۔ رہی بات کسریٰ کے خزانوں کی تو میں خود ان مجاہدین میں شامل تھا جنہوں نے کسریٰ بن ہرمز کے خزانوں کے دروازے کھولے تھے۔ حضرت عدی رضی اللہ عنہ اپنے ساتھیوں کو فرماتے ہیں اگر تم زندہ رہے تو نبی معظم ابو القاسم صلی اللہ علیہ وسلم نے سونا و چاندی ہتھیلی پر رکھ کر غریب تلاش کرنے کی جو بات ارشاد فرمائی ہے وہ بھی تم دیکھ لو گے۔ (صحیح بخاری)۔ (حضور صلی اللہ علیہ وسلم نے تین غیب بیان فرمائے۔ دو حضرت عدی رضی اللہ عنہ کے دور میں پورے ہو گئے۔ تیسرے کے متعلق انہوں نے فرمایا کہ تم دیکھ لو گے۔ کیونکہ ابو القاسم صلی اللہ علیہ وسلم کا ہر ارشاد سچ ہوتا ہے۔ یہ تیسری پیشگوئی امت کی تاریخ میں کئی دفعہ پوری ہوئی اور کئی دفعہ پھر پوری ہوگی۔ مترجم)

مستقبل کی خبریں

۲۱۔ حضرت خباب بن ارت رضی اللہ عنہ سے مروی ہے، فرماتے ہیں حضور مکرم صلی اللہ علیہ وسلم کعبہ مکرمہ کے سایہ میں چادر سے تکیہ لگائے تشریف فرما تھے کہ ہم نے مشرکوں کی طرف سے پہنچنے والی سختیوں کی شکایت کی اور درخواست کی کہ آپ اللہ کریم سے دعا فرمائیں۔ آپ سیدھے تشریف فرما ہوئے چہرہ انور سرخ ہو گیا ارشاد فرمایا کہ پہلے دور میں آدمی کو گڑھا کھود کر اس میں گاڑ دیا جاتا تھا۔ پھر آری اس کے سر پر رکھ کر اسے دو حصوں میں چیر دیا جاتا تھا۔ پھر بھی وہ دین سے نہیں رکتا تھا۔ لوہے کے کھریروں سے اس کے گوشت اور ہڈیوں کو ہڈیوں سے الگ کر دیا جاتا اور پھر بھی وہ دین نہیں چھوڑتا تھا۔ قسم بخدا یہ معاملہ (اسلام) پورا ہو کر رہے گا وہ دور بھی آئے گا کہ سوار صنعاء سے یمن تک چلتا جائے گا اور خدا کے قدوس کے علاوہ اسے کسی اور کا خوف نہ ہوگا، یا یہ خوف ہوگا کہ بھیڑیا بکریاں نہ مارے (وقت تو ضرور آکر رہے گا) تم خواہ مخواہ (گھبرا کر) جلد بازی پر اتر آئے ہو۔ (رواہ البخاری)

نگاہ مصطفیٰ صلی اللہ علیہ وسلم کی رسائی اور صحابہ کا ایمان

۲۲۔ حضور اقدس صلی اللہ علیہ وسلم کے ایک صحابی نے فرمایا جب حضور علیہ التحیۃ والتسلیم نے خندق کھودنے کا حکم دیا (جنگ خندق کا واقعہ ہے) تو خندق میں ایک چٹان آگئی جس سے کھودنے کا معاملہ مشکل ہو گیا۔ حضور کریم صلی اللہ علیہ وسلم خود اٹھے اور کدال لی اپنی چادر مبارک خندق کے کنارے پر رکھی اور یہ آیت کریمہ تلاوت فرمائی:

وَتَمَّتْ كَلِمَتُ رَبِّكَ صُنْءًا وَعَدْلًا لَا مَبْدَلَ لِكَلِمَةٍ (الانعام: ۱۱۵)

”اور پوری ہے رب کی بات سچ اور انصاف میں۔ اس کی باتوں کا کوئی بدلنے والا نہیں وہ سننے والا جاننے والا ہے۔“

یہ پڑھ کر ضرب لگائی تو پتھر کا تیسرا حصہ کٹ گیا۔ حضرت سلمان فارسی رضی اللہ عنہ کھڑے دیکھ رہے تھے۔ حضور کی ضرب اقدس سے بجلی سی چمکی۔ پھر دوسری ضرب ماری اور پھر وہی آیت شریفہ تلاوت فرمائی: **وَتَمَثَّلُ لَّكَ مِثْلُ نَضْدَكَ وَتَصْدَأُ عَدَاكَ لَا مَبْدَلَ لِّكَ لِكَلْبَتِهِ**۔ چنان کی اور ایک تہائی بکھر گئی اور پہلے کی طرح بجلی کی چمک سی پیدا ہوئی جسے جناب سلمان نے ملاحظہ فرمایا۔ اب تیسری ضرب تھی اور وہی آیت مقدسہ کہ **وَتَمَثَّلُ لَّكَ مِثْلُ نَضْدَكَ وَتَصْدَأُ عَدَاكَ لَا مَبْدَلَ لِّكَ لِكَلْبَتِهِ وَهُوَ السَّيِّئُ الْعَلِيمُ**۔ باقی کی تہائی بھی پاش پاش ہو گئی۔ حضور اقدس صلی اللہ علیہ وسلم خندق سے باہر تشریف لائے۔ اپنی چادر مبارک اٹھالی اور تشریف فرما ہو گئے۔ حضرت سلمان نے خدمت عالیہ میں عرض پیش کی یا رسول اللہ! آپ جب بھی ضرب لگاتے تھے تو چمک پیدا ہوتی تھی۔ حضور علیہ الصلوٰۃ والسلام نے فرمایا، سلمان! کیا تم نے وہ چمک دیکھی تھی؟ سلمان نے عرض کیا اس ذات اقدس کی قسم! جس نے آپ کو مبعوث فرمایا ہے میں نے وہ چمک دیکھی تھی زبان وحی ترجمان سے یوں پھول جھڑے کہ جب میں نے پہلی بار ضرب لگائی تھی تو کسری کا دار الخلافہ مدائن، اس کا ماحول اور کئی اور شہر میں نے اپنی آنکھوں سے ملاحظہ کیے۔ حاضرین صحابہ نے التجا کی حضور! دعا فرمائیں یہ شہر ہم فتح کریں اور وہاں کے باسی ہماری غنیمت بنیں۔ راوی فرماتے ہیں حضور صلی اللہ علیہ وسلم نے یہ دعا فرمادی۔ حضور علیہ الصلوٰۃ والسلام نے فرمایا پھر دوسری ضرب پر قیصر کے شہر اور ان کا ماحول میں نے اپنی نورانی آنکھوں سے دیکھا، صحابہ نے پھر اپنی درخواست دہرائی کہ دعا فرمائی جائے کہ یہ شہر ہم فتح کریں اور وہاں کے باسی ورعایا ہماری غنیمت بنیں۔ حضور کریم رؤف ورحیم علیہ الصلوٰۃ والسلام نے یہ دعا بھی فرمادی۔ ارشاد ہوتا ہے پھر میں نے تیسری ضرب لگائی تو حبشہ کا دار الحکومت اور اس کا سارا ماحول میں نے اپنی مقدس آنکھوں سے دیکھا (1)۔ (رواہ النسائی)

حضرت عمار رضی اللہ عنہ اور علم نبوی

۲۳۔ حضرت ابو قتادہ رضی اللہ عنہ فرماتے ہیں حضور رحمۃ اللعالمین صلی اللہ علیہ وسلم نے خندق کھودنے کے دوران جناب عمار رضی اللہ عنہ کا سر

1۔ کتب حدیث (تاریخ گواہ ہیں کہ صحابہ کرام نے یہ علاقے صدیقی، فاروقی و عثمانی خلافت میں فتح فرمائے۔ خلافت کے دور میں وہ ظہور پذیر ہوا جس کے لئے صحابہ نے حضور کریم صلی اللہ علیہ وسلم سے دعا منگوائی تھی۔ اگر یہ خلافت منہاج نبوت پر نہ ہوتی تو ایسا کبھی نہ ہوتا۔ صحابہ حضور کریم علیہ التحیۃ والتسلیم سے دعا منگاتے اور عرض کرتے ہیں کہ آقا! یہ شہر اور یہ علاقے ہمیں دلوادیں۔ پتہ چلا کہ صحابہ حضور صلی اللہ علیہ وسلم کو مختار مانتے تھے ورنہ التجا و درخواست کا کیا معنی؟ بجلی کی چمک کہ حضرت سلمان فارسی رضی اللہ عنہ ملاحظہ فرماتے ہیں یہ ان کی ولایت کی دلیل ہے جس کا ظہور حضور مکرم صلی اللہ علیہ وسلم کے سامنے ہوتا ہے تاکہ کرامات اولیاء کو سند جواز عطا ہو سکے۔ ایک صحابی زخمی حالت میں جناب ابو عبیدہ رضی اللہ عنہ کے سامنے میدان جہاد میں آئے اور کہنے لگے حضور صلی اللہ علیہ وسلم کی خدمت میں حاضری کے لئے جا رہا ہوں۔ اگر کوئی پیغام ہو تو ارشاد فرمائیں۔ امین الامت نے جو پیغام دیدادہ اقبال کی زبانی سنئے وہ فرماتے ہیں۔

ہم پر کرم کیا ہے خدائے غفور نے پورے ہوئے جو وعدے کئے تھے حضور نے ان وعدوں سے بھی اسی حدیث پاک کی طرف اشارہ ہے۔ (مترجم)۔

پونچھا اور فرمایا ابن سبیہ کے غبار آلود بیٹے! تجھے تو ایک باغی جماعت قتل کرے گی (1)۔ (صحیح مسلم)

مجاہدین امت نگاہ مصطفیٰ صلی اللہ علیہ وسلم میں

۲۴۔ جناب انس رضی اللہ عنہ سے مروی ہے حضور صلی اللہ علیہ وسلم حضرت عبادہ بن صامت رضی اللہ عنہ کی بیوی ام حرام بنت ملحان رضی اللہ عنہا کے پاس تشریف لاتے تھے ایک دن آپ تشریف لائے تو ام حرام نے آپ کی خدمت میں کھانا پیش کیا پھر سر مبارک کے مقدس بال صاف کرنے لگیں۔ حضور علیہ الصلوٰۃ والسلام وہاں ہی خواب استراحت فرمانے لگے۔ آپ بیدار ہوئے تو مسکرا رہے تھے۔ کہتی ہیں میں نے عرض کیا حضور! اس جان بخش قسم کی وجہ کیا ہے؟ ارشاد ہوا، میری امت کے کچھ غازیان راہ خدا میرے سامنے پیش کئے گئے جو اس سمندر کے بڑے حصے پر سوار ہیں یوں محسوس ہوتا ہے کہ تختوں پر بیٹھے بادشاہ ہیں، کہتی ہیں میں نے درخواست پیش کی کہ حضور! اللہ سے دعا فرمائیے کہ وہ ذات اقدس مجھے بھی ان مجاہدین میں شامل فرمائے۔ آپ نے دعا فرمائی پھر سر مبارک بستر پر رکھا اور آرام فرمایا پھر جاگے تو لبوں پر وہی پیارا پیارا تبسم تھا۔ میں نے پھر مسکراہٹ کی وجہ پوچھی پہلے کی طرح پھر حضور کریم علیہ التحیۃ والتسلیم نے جواب عطا فرمایا میری امت کے غازیان راہ خدا میرے سامنے پیش کئے گئے ہیں کہتی ہیں میں نے پھر التجا کی حضور! اللہ سے دعا فرما کر مجھے بھی ان میں شامل کرا دیجئے۔ ارشاد فرمایا تو تو پہلے گروہ میں شامل ہو چکی ہے۔

حضرت امیر معاویہ رضی اللہ عنہ کے دور میں ام حرام بنت ملحان سمندری بیڑے کے ساتھ سوار ہوئیں سمندر عبور کر کے سواری پر سوار ہوئیں تو گر پڑیں اور وفات پا گئیں (2)۔ (رواہ البخاری و مسلم)

حضرت ابن سلام یہود کے کردار کا تذکرہ فرماتے ہیں

۲۵۔ حضرت انس رضی اللہ عنہ سے مروی ہے عبد اللہ بن سلام رضی اللہ عنہ اپنی زمین پر پھل چن رہے تھے کہ حضور علیہ الصلوٰۃ والسلام کی تشریف آوری کا سنا وہ حضور صلی اللہ علیہ وسلم کی خدمت میں حاضر ہو کر کہنے لگے کہ میں آپ سے صرف تین باتیں پوچھوں گا جن کا علم نبی کے علاوہ کسی کو نہیں ہوتا (ارشاد فرمائیے کہ) قیامت کی پہلی پہلی شرطیں کیا ہیں؟ جنتیوں کا پہلا کھانا کون سا ہوگا؟ بچہ ماں یا باپ سے کس بنا پر مشابہ ہوتا ہے؟ حضور نبی کریم علیہ التحیۃ والتسلیم نے جواباً ارشاد فرمایا: ابھی ابھی یہ باتیں جناب جبریل علیہ السلام نے پیش خدمت کی ہیں۔ قیامت کی پہلی شرط تو ایک آگ ہے جو لوگوں کو مشرق سے مغرب کی طرف بانٹ کر اکٹھا کر دے گی۔ اور پہلا کھانا جو جنتیوں کو ملے گا وہ مچھلی کے جگر کے حصے ہوں گے، اگر مرد کا پانی عورت کے پانی پر پہل کر جائے تو بچہ اس کے مشابہ ہوگا اور اگر عورت کا پانی مسابقت پالے تو بچہ کو وہ اپنی طرف کھینچ لے گی۔ (یہ سن کر حضرت ابن سلام) بولے، میں

1۔ جناب حیدر رضی اللہ عنہ کی حمایت میں جنگ لڑتے ہوئے شہید ہوئے اور ارشاد نبوی پورا ہوا۔ مترجم
2۔ ام حرام بنت ملحان حضور صلی اللہ علیہ وسلم کی خالہ تھیں۔ لہذا وہ محرم ہیں۔ نقلی کا معنی جو کس تلاش کرنا ہے مگر یہاں وہ معنی مراد نہیں اس لئے کہ انبیاء کرام کے قریب جو کس نہیں جاتیں نہ کیوں کی وہاں رسائی ہوتی ہے۔ روایات میں آتا ہے کہ ازواج مطہرات کے جسموں پر بوجہ احترام نبوی کھیاں نہیں بیٹھا کرتی تھیں پھر حضور صلی اللہ علیہ وسلم کے جسد نوری پر کھینچوں کا بیٹھنا یا جوڑوں کا پھرنا محال ہے۔ یہاں مراد بالوں کو ادھر ادھر ہٹانے سے ہے تاکہ کوئی تنکا وغیرہ نہ رہے صاف ہو جائیں۔ یا یہ بھی بالوں میں انگلیاں ڈال کر انہیں ادھر ادھر ہٹانے کی کیفیت مراد ہے اور ہم عرض کر چکے ہیں کہ ام حرام محرمہ ہیں۔ (مترجم)

گواہی دیتا ہوں کہ معبود برحق صرف اللہ کریم کی ذات پاک ہے اور آپ اللہ کے رسول ہیں۔ حضور! یہودی بہتان تراش قوم ہے اگر میرے متعلق دریافت فرمانے سے قبل انہیں پتہ چل گیا کہ میں اسلام لا چکا ہوں تو وہ مجھے الزام تراشی کا نشانہ بنادیں گے۔ اب یہودی بھی خدمت عالیہ میں حاضر ہو گئے۔ حضور صلی اللہ علیہ وسلم نے ان سے پوچھا کہ عبد اللہ بن سلام تم میں کیسے آدمی ہیں؟ کہنے لگے وہ خود بھی سراپا خیر ہیں اور سراپا خیر کے بیٹے ہیں وہ صرف آقا ہی نہیں بلکہ آقا زادے بھی ہیں (یہ رائے لینے کے بعد) حضور نے فرمایا، اگر عبد اللہ بن سلام اسلام لے آئیں تو تمہاری کیا رائے ہوگی؟ کہنے لگے خدا اسے اسلام سے بچائے۔ عبد اللہ (جس مکان میں چھپے بیٹے تھے تاکہ ان کی عدم موجودگی میں یہود صحیح رائے دے سکیں اس مکان سے) باہر نکل آئے اور ”أشهد أن لا إله إلا الله وأشهد أن محمداً رسول الله“ پڑھا۔ یہود نے فوراً رخ بدلا اور کہنے لگے یہ تو ہم میں شریر ابن شریر ہے۔ اب ان کی عیب جوئی میں مصروف ہو گئے۔ یہ سن کر جناب عبد اللہ بولے، حضور! مجھے ان سے اسی بات کا خوف تھا۔ (صحیح بخاری)

عشق صحابہ کی رعنائیاں

۲۶۔ حضرت انس رضی اللہ عنہ فرماتے ہیں کہ جب ہم مسلمانوں کو ابوسفیان کے تجارت سے واپس آنے کی اطلاع ملی تو حضور صلی اللہ علیہ وسلم نے صحابہ سے مشورہ کیا۔ حضرت سعد بن عبادہ رضی اللہ عنہ اٹھے اور عرض کرنے لگے اس ذات کی قسم! جس کے قبضہ قدرت میں میری جان ہے یا رسول اللہ! اگر آپ حکم دیں تو ہم سمندروں میں کود جائیں گے اور اگر ارشاد ہو کہ ہم مقام برک غداد تک اپنی ساریوں کو دوڑا دوڑا کر ان کے جگر خشک کر دیں تو ہم ایسا بھی کرنے کے لئے حاضر ہیں۔ راوی فرماتے ہیں حضور کریم علیہ التحیۃ والتسلیم نے لوگوں کو بلایا۔ سب لوگ چلتے چلتے بدر کے مقام پر پہنچ گئے۔ حضور صلی اللہ علیہ وسلم نے فرمایا یہاں فلاں مرے گا اور یہاں فلاں مرے گا۔ آپ زمین پر ہاتھ مبارک سے نشان کرتے جاتے تھے۔ راوی کہتے ہیں جہاں نبی کریم صلی اللہ علیہ وسلم نے نشان کر دیا تھا وہاں سے مرنے والا کوئی کافر ادھر ادھر نہ سرک سکا۔ (رواہ مسلم)

میدان جنگ نگاہ رحمت للعالمین میں

۲۷۔ حضرت انس رضی اللہ عنہ سے مروی ہے فرماتے ہیں حضور اقدس صلی اللہ علیہ وسلم نے حضرت زید، حضرت جعفر اور حضرت عبد اللہ بن رواحہ رضی اللہ عنہم کی وفات کی خبر لوگوں کو اس سے پہلے ہی دے دی کہ ان کی وفات کی خبر لوگوں کو پہنچتی۔ حضور صلی اللہ علیہ وسلم نے فرمایا: زید نے اسلامی فوج کا جھنڈا لیا اور شہید ہو گئے پھر جعفر نے لیا اور شہید ہو گئے۔ پھر ابن رواحہ نے لیا اور جام شہادت نوش کیا۔ یہ فرماتے جا رہے تھے اور آپ کی مقدس آنکھوں سے آنسو چھلک رہے تھے۔ فرمایا یہاں تک کہ یہ سلسلہ چلتا رہا کہ اللہ کی ایک تلوار، خالد بن ولید نے جھنڈا اٹھالیا۔ اور اللہ کریم نے انہیں عزت فتح سے نوازا (۱)۔ (رواہ البخاری)

ظاہر اُمجاہد باطناً جہنمی شخص

۲۸۔ حضرت ابو ہریرہ رضی اللہ عنہ فرماتے ہیں: ہم غزوہ حنین میں حضور علیہ الصلوٰۃ والسلام کے ساتھ تھے۔ حضور صلی اللہ علیہ وسلم نے

۱۔ غزوہ موتہ میں یہ سب کچھ پیش آیا۔

اپنے ساتھ جانے والے اسلام کے دعویدار ایک مرد کے لئے فرمایا یہ جہنمی ہے۔ جنگ شروع ہوئی تو وہ بہت شدت سے لڑا اور اسے کئی زخم آئے۔ ایک آدمی سرکار کی خدمت میں حاضر ہو کر کہنے لگا، یا رسول اللہ! جس کے بارے میں آپ صلی اللہ علیہ وسلم نے جہنمی ہونے کا فرمایا ہے وہ اللہ کے راستہ میں بڑی شدت سے لڑا ہے اور اسے بہت زخم آئے ہیں اس کے متعلق آپ صلی اللہ علیہ وسلم کی کیا رائے ہے؟ ارشاد فرمایا وہ تو جہنمی ہے، یہ بات سن کر کچھ لوگوں کو خشک پڑنے لگا۔ یہی کیفیت تھی کہ اس شخص کو زخموں کے درد نے ستایا اس نے اپنے ترکش سے ایک تیر لیا اور اس سے اپنے آپ کو ذبح کر لیا۔ ایک مسلمان دوڑتا حضور علیہ التحیۃ والتسلیم کی خدمت میں حاضر ہو کر کہنے لگا یا رسول اللہ! اللہ کریم نے حضور کا ارشاد پورا کر دکھایا۔ فلاں نے تو خود کو ذبح کر کے خود کشی کر لی۔ حضور کریم صلی اللہ علیہ وسلم نے فرمایا: اللہ اکبر، میں گواہ ہوں کہ میں اللہ کا محبوب بندہ اور رسول ہوں۔ بلال! اٹھیے اور اعلان کیجئے کہ جنت میں صرف مومن ہی جائے گا۔ ہاں اللہ کریم کسی فاجر آدمی سے اپنے دین متین کی تائید کر سکتا ہے۔ (رواہ البخاری)

جادو گروں کی سازشیں

۲۹۔ حضرت عائشہ صدیقہ رضی اللہ عنہا سے مروی ہے فرماتی ہیں حضور صلی اللہ علیہ وسلم پر جادو کر دیا گیا آپ خیال فرماتے ہیں نے فلاں کام کر دیا ہے حالانکہ آپ نے وہ کام نہیں کیا ہوتا تھا۔ ایک دن آپ میرے ہاں تشریف فرما تھے تو اللہ کریم سے دعا کے بعد دعا فرماتے رہے، پھر فرمانے لگے عائشہ! کیا تم نے محسوس کیا کہ میں نے جو کچھ اللہ کریم سے دریافت کیا تھا اس کا مجھے جواب عطا کر دیا گیا ہے میرے پاس دو آدمی آئے ایک سرہانے اور دوسرا پالتی بیٹھ گیا۔ پھر ایک نے دوسرے سے پوچھا کہ اس عظیم المرتبت انسان کو کیا تکلیف ہے؟ دوسرے نے جواب دیا انہیں جادو ہے، پہلے نے پوچھا کس نے جادو کیا ہے؟ دوسرے نے جواب دیا البید بن اعصم یہودی کی یہ کاروائی ہے۔ پہلے نے پوچھا کس چیز پر عمل جادو کیا ہے؟ دوسرے نے جواب دیا کنگھی، کنگھی کے ساتھ نکلنے والے بالوں اور زکھور کے شگوفہ پر۔ پہلے نے پوچھا یہ چیزیں کہاں ہیں؟ دوسرا بولا ذروان کے کنوئیں میں ہیں۔ حضور مکرم شفیع معظم صلی اللہ علیہ وسلم اپنے خدام صحابہ کی ایک جماعت کے ساتھ کنوئیں پر تشریف لے گئے۔ فرمایا یہی وہ کنواں ہے جو مجھے دکھایا گیا تھا۔ کنوئیں کا پانی مہندی کا دھوون معلوم ہوتا تھا اور اس کی کھجوریں (۱) شیطانوں کے سر دکھائی دیتے تھے۔ (رواہ البخاری)

گستاخ ذرا حدیث میں اپنا چہرہ دیکھیں!

۳۰۔ حضرت ابوسعید خدری رضی اللہ عنہ فرماتے ہیں حضور صلی اللہ علیہ وسلم ایک غنیمت کی تقسیم میں مصروف تھے اور ہم آپ کی خدمت میں حاضر تھے کہ ذوالخویصرہ آیا، یہ قبیلہ بنی تمیم کا ایک فرد تھا کہنے لگا، یا رسول اللہ! انصاف فرمائیے۔ حضور کریم علیہ التحیۃ والتسلیم نے فرمایا تو ہلاک ہو اگر میں ہی انصاف نہیں کروں گا تو پھر کون کرے گا۔ عدل نہ کرنے والے تو خائب و خاسر ہوتے ہیں۔ فاروق اعظم رضی اللہ عنہ بولے حضور! مجھے اجازت مرحمت فرمائیں تاکہ میں اس کی گردن قلم کر دوں۔ ارشاد فرمایا اسے جانے دے۔ اس کے کچھ اور ساتھی بھی ہیں کہ دیکھنے والا تمہاری نمازوں کو ان کی نمازوں اور تمہارے روزوں کو ان کے روزوں کے

۱۔ کھجوروں کے شگوفے۔

مقابلہ میں بیچ پاتا ہے، یہ لوگ قرآن تو پڑھتے ہیں مگر قرآن ان کے حلقوں سے نیچے نہیں اترتا۔ (دل نور قرآن سے منور نہیں ہوتا) وہ دین سے یوں نکل جاتے ہیں جس طرح تیر شکار سے نکل جاتا ہے، شکاری پھل کو، پچھلے حصے کو، درمیانی حصے کو اور پروں کو دیکھتا ہے کچھ نظر نہیں آتا۔ گوہر دخول سے پہلے نکل جاتا ہے ان کی علامت ایک کالے رنگ کا آدمی ہوگا جس کے ایک بازو کا کنارہ عورت کے پستان کی طرح ہوگا یا گوشہ کے لوٹھڑے کی طرح حرکت کرتا ہوگا یہ لوگوں کے بہترین گروہ کے خلاف بغاوت کریں گے۔ ابوسعید خدری رضی اللہ عنہ فرماتے ہیں میں شہادت دیتا ہوں کہ میں نے یہ حدیث نبی رحمت علیہ الصلوٰۃ والسلام سے سنی ہے اور میں اس بات کا بھی گواہ ہوں کہ جناب حیدر رضی اللہ عنہ نے اس گروہ سے جنگ لڑی اور میں بھی ان کے ساتھ تھا۔ جناب کرار رضی اللہ عنہ نے اس علامت والے آدمی کی تلاش کرائی تھی۔ جب وہ خدمت میں لایا گیا تو میں نے اسے ہو بہو ہی پایا جس کی کیفیت سید کل علیہ الصلوٰۃ والسلام نے بتائی تھی۔

دوسری روایت میں ہے کہ گڑھی آنکھوں، ابھرے ماتھے، گھنی داڑھی، لٹکتے بھوؤں اور منڈے سرو والا آدمی خدمت نبوی میں آکر کہنے لگا: یا محمد! (صلوات اللہ وسلامہ علیہ) اللہ سے ڈریے، حضور صلی اللہ علیہ وسلم نے فرمایا اگر میں ہی اللہ کی نافرمانی کرنے لگ جاؤں تو بتا پھر اس کا اطاعت کیش کون ہوگا؟ اللہ تو مجھے سب اہل زمین کا امین سمجھتا ہے مگر تم نہیں سمجھ رہے ہو؟ ایک شخص نے حضور صلی اللہ علیہ وسلم سے اسے قتل کرنے کی اجازت چاہی مگر آپ نے اجازت مرحمت نہ فرمائی اور وہ چلا گیا۔ حضور صلی اللہ علیہ وسلم نے فرمایا اس کی نسل واصل سے ایک قوم جنم لے گی جو قرآن تو پڑھے گی مگر وہ اس کے حلق سے نیچے اترنے کا نام نہ لے گا۔ وہ اسلام سے یوں نکل جائیں گے جیسے تیر شکار نشانہ سے نکل جاتا ہے۔ وہ اہل اسلام کو قتل کریں گے مگر بت پرستوں کو چھوڑ دیں گے۔

کافروں سے دوستی اور مسلمانوں سے دشمنی

وہ لوگ کافروں کے دوست اور مسلمانوں کے دشمن ہوں گے (1)۔

حضور صلی اللہ علیہ وسلم فرماتے ہیں اگر میں انہیں پالوں تو یوں قتل کروں جس طرح قبیلہ عاد قتل ہو گیا (2)۔

(رواہ البخاری و مسلم)

1۔ اس جماعت کا نقطہ آغاز خارجی تھے پھر تاریخ نے مختلف ادوار میں انہیں کئی لباسوں میں دیکھا۔ دور حاضر میں بھی ان کی دوستیاں کافروں کے لئے وقف رہیں۔ گاندھی اور نہرو کو تو انہوں نے قائدانہ ناگہر پاکستان بنانے کے اس لئے مخالف رہے کہ یہ مسلمانوں کا ملک تھا۔ گاندھی جیسے مشرک کو یہ مساجد میں سیر نبوی پر لے آئے مگر پھر بھی موحّد کے موحّد ہی رہے۔ قائد اعظم تو ان کے دھرم میں کافر اعظم تھے مگر گاندھی صرف لیڈری نہ تھا بلکہ بقول ان کے اگر نبوت ختم نہ ہوتی تو وہ نبی ہوتا۔ قارئین آپ نے ناظر فرمایا جس کی نسل خبیثہ کے پھیلنے کا حضور کریم علیہ السلام نے ذکر فرمایا تھا وہ نسل کہاں کہاں پھیلی۔ اہل حق نے انہیں مختلف رنگوں اور متنوع رنگوں میں دیکھ کر فرمایا (1)۔ یہ چراغ مصطفوی کے دشمن اور شرار بولہبی کے پرستار لاکھ چھپیں، چھپ نہیں سکتے۔

(1) بہر رنگے کہ خواہی جامہ می پوش من انداز قدت را می شناسم

2۔ ان حضرات کو یہی کہا جاسکتا ہے:

آئینہ ایام میں آج اپنی ادا دیکھ (مترجم)

حضور صلی اللہ علیہ وسلم کے دشمن سے قبر کی بھی دشمنی ہے

۳۱۔ حضرت انس رضی اللہ عنہ فرماتے ہیں ایک آدمی کا تب نبوی تھا اسلام چھوڑ کر مشرکوں سے جا ملا۔ حضور صلی اللہ علیہ وسلم نے فرمایا زمین اسے قبول نہ کرے گی، حضرت انس کہتے ہیں حضرت ابوطالب رضی اللہ عنہ نے مجھے بتایا کہ میں اس علاقے میں گیا جہاں وہ مرا تھا تو اسے زمین سے باہر پھینکا ہوا پایا۔ لوگوں سے پوچھا اس کی کیا کیفیت ہے؟ بولے ہم کئی دفعہ اسے دفن کر چکے ہیں لیکن زمین اسے قبول ہی نہیں کرتی۔ (رواہ البخاری و مسلم)

حفاظت مدینہ

۳۲۔ حضرت ابوسعید خدری رضی اللہ عنہ فرماتے ہیں ہم حضور علیہ الصلوٰۃ والسلام کے ساتھ نکلے اور عسکان جا پہنچے۔ حضور کریم صلی اللہ علیہ وسلم کئی راتیں وہاں قیام فرما رہے۔ لوگ کہنے لگے یہاں ہمارا کام تو کوئی بھی نہیں اور ہمارے اہل خانہ مدینے میں ہیں، ان کی حفاظت کیسے ہوگی؟ حضور صلی اللہ علیہ وسلم تک بات پہنچی تو فرمایا: اس ذات کی قسم جس کے قبضہ قدرت میں میری جان ہے مدینہ کی ہر گھائی اور کنڈ پر تمہاری واپسی تک دو دفعہ شتے ٹکرانی و حفاظت کے لئے مامور ہیں۔ پھر فرمایا اب کوچ کیجئے۔ ہم نے کوچ کیا اور مدینہ طیبہ آ پہنچے، اس ذات کی قسم! جس کی قسم کھائی جاتی ہے کہ ابھی مدینہ پہنچ کر ہم نے کجاوے بھی نہیں اتارے تھے کہ بنی غطفان نے ہم پر شیخون علیحدہ ڈال دی۔ حالانکہ اس سے پہلے وہ شیخون پر آمادہ نہ تھے۔ خدا جانے اب تک کس چیز نے انہیں غارت گری سے روک رکھا تھا۔ (رواہ مسلم)

جانشان حضور پر کریم حضور (علیہ الصلوٰۃ والسلام)

۳۳۔ حضرت براہین عازب رضی اللہ عنہ فرماتے ہیں حضور صلی اللہ علیہ وسلم نے ابورافع (دشمن اسلام) کی طرف ایک گروہ بھیجا۔ آپ کے فرستادوں میں سے حضرت عبداللہ بن عتیک رضی اللہ عنہ نے رات کو اسے سوتے میں جالیا اور قتل کر دیا۔ حضرت عبداللہ فرماتے ہیں: میں نے اس کے پیٹ پر تلوار رکھ کر دبائی اور وہ پیٹ کی طرف نکل گئی۔ (چونکہ اندھیرا تھا جب تلوار جسم سے پار ہو گئی تو) میں سمجھ گیا کہ وہ قتل ہو گیا ہے اب میں سب دروازے (اس کے گھر اور ماحول کے) کھول کر سیر بھی تک آپہنچا۔ (جو فصیل کے ساتھ حسب پروگرام گئی ہوئی تھی۔) میں نے وہاں پاؤں تو رکھا لیکن پاؤں صحیح نہ ٹکا اور چاندنی رات میں میں سیر بھی سے گر گیا۔ میری پنڈلی ٹوٹ گئی۔ پگڑی سے پنڈلی باندھ کر اپنے دوستوں کے پاس آپہنچا۔ پھر ہم حضور صلی اللہ علیہ وسلم کی خدمت میں حاضر ہوئے اور میں نے پورا واقعہ خدمت عالیہ میں پیش کر دیا۔ حضور مکرم صلی اللہ علیہ وسلم نے فرمایا، ذرا پاؤں پھیلا دیجئے۔ میں نے پاؤں پھیلا یا تو آپ نے اس پر اپنا ہاتھ مبارک پھیر دیا۔ مجھے یوں محسوس ہوا کہ گویا مجھے (ٹانگ ٹوٹنے کی) کبھی تکلیف ہی نہ تھی۔ (رواہ البخاری)

رجل، فاتح خیبر کی پیشین گوئی

۳۴۔ حضرت سہل بن سعد رضی اللہ عنہ کہتے ہیں حضور نبی کریم صلی اللہ علیہ وسلم نے غزوہ خیبر کے دن فرمایا کہ میں یہ جھنڈا اکل اس آدمی

کودوں کا جس کے ہاتھوں خیر فتح ہو جائے گا۔ وہ آدمی اللہ تعالیٰ اور اس کے محبوب سے محبت کرتا ہے اور اللہ کریم اور اس کے محبوب رحیم بھی اس آدمی سے الفت فرماتے ہیں۔ صبح ہوئی تو سب لوگ اس توقع کے ساتھ قدم بوس محبوب علیہ الصلوٰۃ والسلام ہوئے کہ جھنڈا عطا ہوگا۔ حضور صلی اللہ علیہ وسلم نے فرمایا علی بن ابی طالب کہاں ہیں؟ لوگوں نے عرض کیا یا رسول اللہ! وہ تو آنکھوں کی تکلیف میں مبتلا ہیں۔ فرمایا انہیں بلا بھیجو، آپ کو بلایا گیا، حضور اقدس صلی اللہ علیہ وسلم نے آپ کی مبارک آنکھوں میں لعاب دہن ڈالا آنکھیں یوں ٹھیک ہوئیں گویا انہیں کبھی تکلیف نہ تھی۔ حضور صلی اللہ علیہ وسلم نے انہیں جھنڈا عطا فرمایا۔ حضرت کرار رضی اللہ عنہ نے عرض کیا: یا رسول اللہ! علیک الصلوٰۃ والسلام کیا اس وقت تک جنگ لڑتا رہوں گا کہ وہ ہماری طرح مسلمان ہو جائیں فرمایا آپ اپنے انداز سے چلیں جب ان کے آگن میں جا پہنچیں تو دعوت اسلام دیں اور انہیں بتائیں کہ کون سے حقوق اللہ ان پر لازم ہیں، قسم بخدا اگر آپ کے ذریعے اللہ کریم کسی ایک آدمی کو دولت ہدایت سے نواز دے تو وہ تیرے لئے (غنیمت کے) سرخ اونٹوں سے بہتر ہے۔ (بخاری و مسلم)

قیصر و کسریٰ کے متعلق پیش گوئی

۳۵۔ ابو ہریرہ رضی اللہ عنہ فرماتے ہیں سرکارِ مدینہ صلی اللہ علیہ وسلم نے فرمایا کسریٰ ہلاک ہو گیا۔ اب اس کے بعد کسریٰ نہ ہوگا۔ قیصر بھی ہلاک ہوگا پھر اس کے بعد قیصر بھی نہیں ہوگا اور تم ان کے خزانے راہِ خدا میں تقسیم کر دو گے۔ حضور صلی اللہ علیہ وسلم نے جنگ کو ایک چال قرار دیا۔ (بخاری و مسلم)

صحابہ کرام کی فتوحات بارے پیش گوئیاں

۳۶۔ حضرت نافع کہتے ہیں رحمتِ عالم صلی اللہ علیہ وسلم نے فرمایا تم جزیرہ عرب میں جنگ لڑو گے تو اللہ تمہیں فتح عطا فرمائے گا۔ پھر تم فارس والوں سے جنگ کرو گے اللہ وہ ملک بھی تمہیں عطا فرمائے گا۔ پھر رومیوں سے لڑائی ہوگی اللہ تمہیں فتح دے گا۔ پھر دجال سے تمہاری لڑائی ہوگی تو اللہ تعالیٰ تمہیں فتح یاب کرے گا۔ (رواہ مسلم)

۳۷۔ حضرت جابر بن سمرہ رضی اللہ عنہ فرماتے ہیں سرکارِ مدینہ علیہ الصلوٰۃ والسلام نے فرمایا مسلمانوں کی ایک جماعت کسریٰ کے خاندان کے خزانے کھول دے گی۔ (رواہ مسلم)

۳۸۔ حضرت ابو ہریرہ رضی اللہ عنہ کہتے ہیں سرکارِ ابد قرار صلی اللہ علیہ وسلم نے فرمایا اس وقت تک قیامت قائم نہ ہوگی جب تک تم خوزستان اور کرمان میں ایسے عجیبوں سے جنگ نہ لڑو جن کے چہرے سرخ ہیں ناکیں چھنی اور بیٹھی ہوئی ہیں۔ آنکھیں چھوٹی ہیں۔ ان کے چہرے ڈھالوں کی طرح چپے ہوں گے اور ان کے جوتے بالوں کے بنے ہوں گے۔ (رواہ البخاری) بخاری کی دوسری روایت میں جو حضرت عمرو بن تغلبہ سے انہوں نے روایت فرمائی ہے، عراض الوجہ (چپے چہرے والے) کے الفاظ ہیں۔

سرزمین حجاز سے نکلنے والی آگ

۳۹۔ حضرت ابو ہریرہ رضی اللہ عنہ نے ہی حضور نبی کریم صلی اللہ علیہ وسلم سے روایت فرمائی ہے کہ قیامت اس وقت تک قائم نہ ہوگی جب تک کہ سرزمین حجاز میں ایسی آگ نہ بھڑک اٹھے گی جس سے بصرہ میں اونٹوں کی گردنیں چمک اٹھیں گی۔ بخاری و مسلم

نے اس حدیث پاک کو روایت کیا ہے۔ اور ایسی آگ بھڑک چکی ہے۔ (اس آگ سے بقول مورخین اتنے اونچے شعلے تھے کہ بصرہ سے نظر آرہی تھی اور اس کی روشنی سے اندھیرے میں بیٹھے اونٹوں کی گردنیں چمک رہی تھیں)۔

فتح کی بشارتیں

۴۰۔ حضرت ابن مسعود رضی اللہ عنہ فرماتے ہیں حضور علیہ الصلوٰۃ والسلام نے فرمایا (اے میرے صحابہ اور میرے امتیاء!) تمہیں یقیناً نصرت ملے گی، غنیمت سے نوازے جاؤ گے اور فتح کے پھریرے اڑاؤ گے۔ جسے بھی یہ رفعتیں ملیں وہ خدا خوفی نہ چھوڑے۔ امر بالمعروف کو اپنا شعار بنائے اور نہی عن المنکر سے منہ نہ موڑے۔ (رواہ ابو داؤد)

حضور علیہ الصلوٰۃ والسلام کو کافروں کی موت اور جگہ کا علم ہے

۴۱۔ حضرت انس رضی اللہ عنہ فرماتے ہیں ہم مکہ اور مدینہ کے درمیان حضرت فاروق اعظم رضی اللہ عنہ کے ساتھ تھے ہم ایک دوسرے کو چاند دیکھنے کا کہہ رہے تھے میں تیز نگاہ انسان تھا میں نے چاند دیکھ لیا۔ میرے بغیر کوئی اور چاند دیکھنے کا گمان بھی نہ کر سکا۔ میں فاروق اعظم رضی اللہ عنہ کی خدمت میں عرض کرتا کیا آپ کو نظر نہیں آ رہا ہے؟ مگر انہیں دکھائی نہیں دے رہا تھا۔ کہتے ہیں حضرت عمر رضی اللہ عنہ فرمانے لگے میں اسے بستر پر لیٹ کر ہی دیکھوں گا۔ پھر آپ ہمیں اہل بدر کی باتیں سناتے لگے کہ حضور کریم علیہ التحیۃ والتسلیم ہمیں بدر میں مقتول مشرکوں کی ہلاکت گا ہیں ایک دن پہلے ہی بتانے لگے کہ کل یہ جگہ فلاں کی ہلاکت گاہ ہے اور یہاں انشاء اللہ فلاں ہلاک ہوگا۔ فاروق فرماتے ہیں اس ذات کی قسم! جس نے حضور کو حق کے ساتھ مبعوث فرمایا وہ حضور علیہ الصلوٰۃ والسلام کی مقرر کردہ حدوں کو توڑ نہ سکے۔ موت کے بعد انہیں گڑھے میں ایک دوسرے پر ڈال دیا گیا۔ حضور صلی اللہ علیہ وسلم اس گڑھے پر تشریف لائے فرمایا اے فلاں بن فلاں! اے فلاں بن فلاں! کیا تم نے اللہ اور اس کے رسول کا وعدہ برحق پایا؟ مجھ سے تو جو میرے اللہ نے وعدہ کیا تھا سچ پایا ہے۔ فاروق نے عرض کیا حضور! آپ ایسے جسموں سے کیسے گفتگو فرما رہے ہیں جن میں روحمیں نہیں؟ حضور صلی اللہ علیہ وسلم نے فرمایا جو کچھ میں کہہ رہا ہوں وہ تم ان سے بہتر نہیں سن رہے ہو۔ ہاں فرق یہ ہے کہ وہ جواب نہیں دے سکتے۔ (رواہ مسلم)

صحابی کو مستقبل کی خبر دیتے ہیں

۴۲۔ انیسہ رضی اللہ عنہا اپنے باپ حضرت زید بن ارقم رضی اللہ عنہ سے روایت کرتی ہیں حضور اقدس صلی اللہ علیہ وسلم جناب زید کی عیادت فرمانے تشریف لائے۔ فرمایا یہ بیماری آپ کے لئے پیغامِ موت نہیں لائے گی۔ زید ذرا اس وقت کا تصور تو کرو جب میری وفات کے بعد بھی تم زندہ رہو گے اور نابینا ہو جاؤ گے پھر کیا کرو گے؟ جواباً عرض کیا حضور! صبر و ثواب کا طالب بن جاؤں گا۔ ارشاد فرمایا پھر تو تو بلا حساب جنت میں داخل ہوگا۔ انیسہ کہتی ہیں حضور اقدس صلی اللہ علیہ وسلم کے وصال کے بعد حضرت زید نابینا ہو گئے پھر اللہ کریم نے انہیں نظر سے نوازا اور پھر ان کی وفات ہو گئی۔ امام بیہقی رحمۃ اللہ تعالیٰ نے یہ حدیث اپنی کتاب دلائل النبوة میں نقل فرمائی ہے۔

مشتبہ بکری تناول نہ فرمائی

۴۳۔ حضرت عاصم بن کلیب نے اپنے والد کلیب سے اور انہوں نے ایک انصاری صحابی سے روایت بیان فرمائی ہے کہ ہم حضور کریم علیہ التحیۃ والتسلیم کے ساتھ ایک جنازہ میں حاضری کے لئے چلے (قبر کھودی جا رہی تھی) حضور ﷺ کھودنے والے کو فرما رہے تھے پاؤں کی طرف سے قبر کو کھلا کر، سر کی طرف سے اسے وسیع کر، جب جنازہ سے آپ واپس تشریف لائے تو ایک عورت کی طرف سے ایک دعوت دینے والا آیا آپ نے دعوت قبول فرمائی اور ہم بھی ساتھ رہے۔ کھلانا کھلایا گیا تو آپ نے ہاتھ مبارک بڑھایا پھر لوگوں نے بھی ہاتھ بڑھائے سب کھانے لگ گئے مگر حضور اقدس ﷺ پہلا لقمہ ہی چبا رہے تھے۔ فرمانے لگے مجھے معلوم ہوتا ہے کہ یہ بکری مالکوں کی اجازت کے بغیر پکڑی گئی ہے۔ اب دعوت دینے والی نے کہنا شروع کیا حضور! میں نے مقام تقیع پر جہاں کی بکریاں بکتی ہیں، بکری خریدنے کے لئے آدی بھیجا مگر وہاں سے بکری نہ مل سکی پھر میں نے اپنی پڑوسی کے پاس آدی بھیجا جو بکری خرید لیا تھا کہ وہ پیسے لے کر بکری مجھے دے دے لیکن وہ نہ مل سکا میں نے پھر آدی اس کی بیوی کے پاس بھیجا تو اس نے یہ بکری بھیجی۔ حضور کریم علیہ التحیۃ والتسلیم نے اس عورت کو ارشاد فرمایا یہ کھانا قیدیوں کو کھلا دے۔ (ابوداؤد، دلائل النبوة للبیہقی)

آندھی کی شدتوں کا علم

۴۴۔ ابو حمید ساعدی رضی اللہ عنہ فرماتے ہیں ہم حضور اقدس علیہ الصلوٰۃ والسلام کے ساتھ غزوہ تبوک کے لئے نکلے جب وادی قرئی میں پہنچے تو ایک عورت کے باغ میں گئے۔ حضور ﷺ نے فرمایا اس کے پھل کا اندازہ لگاؤ کتنا ہوگا۔ ہم نے اندازہ لگایا، پھر حضور کریم علیہ التحیۃ والتسلیم نے اندازہ فرمایا تو ارشاد ہوا یہ دس (1) ہوگا۔ پھر اس عورت کو ارشاد فرمایا اسے اچھی طرح شمار کر لینا۔ ہم انشاء اللہ واپس آکر پوچھ لیں گے۔ ہم منزلیں مارتے تبوک جا پہنچے۔ حضور نبی کریم ﷺ نے فرمایا آج رات شدید آندھی آئے گی کوئی اس آندھی میں نہ اٹھے۔ جس کے پاس بھی اونٹ ہو وہ اس کا گھٹنا باندھ دے۔ رات کو شدید جھکڑ چلا ایک آدمی اٹھ کھڑا ہوا (حالانکہ حضور علیہ الصلوٰۃ والسلام نے اٹھنے سے منع فرمایا تھا)۔ تو آندھی نے اسے اٹھا کر طی کے پہاڑوں میں جا پھینکا۔ پھر ہم تبوک سے واپس آتے ہوئے وادی القرئی میں گئے حضور اقدس ﷺ نے اس عورت سے دریافت فرمایا باغ کا پھل کتنا ہوا؟ کہنے لگی دس (1)۔ (بخاری و مسلم)

فتح مصر کی خوشخبری

۴۵۔ حضرت ابوذر رضی اللہ عنہ کہتے ہیں حضور نبی کریم علیہ التحیۃ والتسلیم نے فرمایا عنقریب تم سرزمین مصر فتح کرو گے جہاں قیراط کا وزن مستعمل ہے اسے فتح کرو تو وہاں کے لوگوں سے حسن سلوک کرنا کیونکہ وہ ذمہ و رحم والے لوگ ہیں یا رحم کی جگہ صبر (سسرال) کا لفظ استعمال فرمایا ابوذر! اگر تم اینٹ برابر جگہ پر دو آدمیوں کو جھگڑتے پاؤ تو اس جگہ سے نکل جاؤ۔ ابوذر

فرماتے ہیں (پھر وہ دور آیا کہ مصر اسلامی قلمرو میں شامل ہو گیا) میں نے اینٹ برابر جگہ پر عبدالرحمن بن شریل اور ان کے بھائی رنج کو جھگڑتے پایا تو میں مصر سے نکل گیا، (صحیح مسلم) (رحم و صبر سے مطلب حضرت ماریہ قبطیہ رضی اللہ عنہا سے ہے کیونکہ وہ مصر سے آئی تھیں)۔

اموی جابر کا انجام

۴۶۔ حضرت ابو ہریرہ رضی اللہ عنہ فرماتے ہیں میں نے حضور کریم علیہ التحیۃ والتسلیم کو فرماتے سنا میرے منبر پر بنی امیہ کا جابر چڑھ جائے گا اور اس کی نکیر بہہ پڑے گی۔ حضرت علی بن زید رضی اللہ عنہ فرماتے ہیں دیکھنے والے نے مجھے بتایا کہ عمرو بن سعید بن العاص حضور علیہ التحیۃ والتسلیم کے منبر شریف پر آیا تو اس کی نکیر بہنے لگی۔ (رواہ احمد)

یہود سے گفتگو

۴۷۔ حضرت ابو ہریرہ رضی اللہ عنہ فرماتے ہیں جب خیبر فتح ہوا تو حضور ﷺ کو بطور ہدیہ ایک زہر آلود بکری کا گوشت بھیجا گیا۔ حضور نبی کریم علیہ التحیۃ والتسلیم نے صحابہ کرام سے فرمایا جو یہودی بھی یہاں ہیں، انہیں اکٹھا کرو۔ صحابہ نے انہیں اکٹھا کر دیا۔ حضور علیہ الصلوٰۃ والسلام نے یہودیوں سے خطاب فرمایا، میں تم سے کچھ پوچھنا چاہتا ہوں کیا تم سچ بولو گے؟ کہنے لگے ابوالقاسم! ہم سچ بولیں گے۔ حضور ﷺ نے فرمایا بتائیے تمہارا باپ کون ہے؟ انہوں نے جواب دیا کہ فلاں۔ حضور کریم علیہ التحیۃ والتسلیم نے فرمایا جھوٹ بول رہے ہو تمہارا باپ وہ نہیں بلکہ فلاں ہے۔ عرض کرنے لگے آپ نے سچ فرمایا اور نیکی کی بات کی، پھر ارشاد ہوا اگر میں کچھ اور پوچھوں تو سچ بولو گے؟ کہنے لگے یا ابوالقاسم! سچ بولیں گے۔ ورنہ آپ ہمارا جھوٹ اسی طرح پکڑ لیں گے جس طرح باپ کے بارے میں پکڑا ہے۔ حضور علیہ الصلوٰۃ والسلام نے دریافت فرمایا بتاؤ دوزخی کون ہیں؟ کہنے لگے کہ ہم تھوڑا سا وقت جہنم میں رہیں گے پھر تم مسلمان وہاں ہماری جگہ لو گے۔ حضور ﷺ نے فرمایا تم ہی اوندھے منہ جہنم میں پڑے رہو گے ہم مسلمان تو کبھی بھی تمہاری جگہ نہ لیں گے۔ پھر فرمایا کچھ اور پوچھو تو جھوٹ تو نہیں بولو گے؟ کہنے لگے نہیں ابوالقاسم! جھوٹ نہیں بولیں گے۔ فرمایے کیا تم نے اس بکری (گوشت) میں زہر ملایا ہے؟ کہنے لگے جی ہاں، حضور علیہ التحیۃ والتسلیم نے فرمایا کس وجہ سے اس میں زہر ملایا؟ کہنے لگے ہم چاہتے تھے کہ اگر آپ جھوٹے ہوں گے تو (زہر کھا کر آپ مرجائیں گے) تو ہمیں راحت مل جائے گی۔ اور اگر آپ سچے ہوں گے تو زہر آپ کے وجود مسعود پر کوئی اثر نہ کرے گا۔ (رواہ البخاری)

بکری کا بھونا ہوا گوشت بول پڑا

۴۸۔ حضرت جابر رضی اللہ عنہ فرماتے ہیں خیبر کی ایک یہود نے بھونی ہوئی بکری میں زہر ملا دیا اور حضور ﷺ کو یہ گوشت ہدیہ بھیجا۔ حضور ﷺ نے بکری کے بازو (چوڑی) پکڑا اور اس سے کچھ تناول فرمایا۔ آپ کے صحابہ کی ایک جماعت بھی کھانے میں شریک تھی۔ حضور نبی کریم علیہ التحیۃ والتسلیم نے دفعتاً فرمایا کھانے سے ہاتھ کھینچ لو۔ آپ نے آدی بھیج کر یہودوں

کو بلایا اور فرمایا کیا تو نے اس بکری میں زہر ملا یا ہے؟ کہنے لگی آپ کو کس نے بتایا ہے؟ فرمایا مجھے میرے ہاتھ میں پکڑے ہوئے اس بازو (بکری کی چوڑی) نے بتایا ہے۔ کہنے لگی کہ میں سوچ رہی تھی کہ اگر آپ نبی ہیں تو آپ کو تکلیف نہ ہوگی اور اگر نبی نہیں (تو آپ کی موت سے) ہمیں آرام مل جائے گا۔ حضور ﷺ نے اسے معاف فرمادیا اور سزا نہ دی۔ جن صحابہ نے وہ گوشت کھایا تھا وہ فوت ہو گئے اور حضور ﷺ نے اس زہریلے گوشت کی وجہ سے اپنے کندھے مبارک پر پچھنے لگوائے۔ انصار کے قبیلہ بنی بیاضہ کے آزاد کردہ غلام ابو ہند نے آپ کو سینک اور چوڑی چھری سے پچھنے لگائے۔ (ابوداؤد، داری)

مال ہوازن کے متعلق ارشاد

۴۹۔ حضرت سہل بن حفص رضی اللہ عنہ فرماتے ہیں صحابہ غزوہ حنین کے موقع پر حضور ﷺ کے ساتھ چلتے رہے یہ سفر عشاء تک بڑھتا گیا۔ ایک شاہسوار آیا اور عرض کرنے لگا حضور! میں فلاں فلاں پہاڑوں پر چڑھا ہوں میں نے قبیلہ ہوازن کو اپنے باپ کے اونٹوں پر پردہ نشینوں اور مویشیوں کے ساتھ حنین میں اکٹھا ہوتے پایا ہے۔ حضور ﷺ نے جان بخش مسکراہٹ فرماتے ہوئے ارشاد فرمایا یہ سب مال کل مسلمانوں کی غنیمت بنے گا۔ پھر ارشاد ہوا آج رات ہمارا پہرہ کون دیگا؟ حضرت انس بن مرثد غنوی بولے حضور! یہ خدمت میں سرانجام دوں گا۔ فرمایا پھر سوار ہوا۔ وہ اپنے گھوڑے پر سوار ہو گئے فرمایا اس گھائی کی طرف جا کر اونچی جگہ چڑھ جاؤ (رات گزر گئی) صبح ہوئی تو حضور ﷺ مصلیٰ پر تشریف لائے دو رکعت نماز پڑھی ارشاد ہوا اپنے پہرے دار کا کوئی پتہ چلا ایک صاحب بولے نہیں یا رسول اللہ! کوئی پتہ نہیں چلا، اب جماعت کے لئے تکبیر ہوئی۔ حضور کریم علیہ التحیۃ والتسلیم نماز میں بھی گھائی کی طرف نظر التفات فرماتے رہے نماز پوری ہوئی تو فرمایا خوشخبری ہو تمہارا پہرے دار آ گیا۔ ہم گھائی کے درختوں پر نگاہیں مرکوز کئے ہوئے تھے پھر دفعۃً انس سامنے آئے حضور ﷺ کی خدمت عالیہ میں حاضر ہو کر عرض کرنے لگے میں چلتے چلتے اس گھائی کی چوٹی پر جا پہنچا جہاں کا مجھے حضور نے حکم دیا تھا۔ جب صبح ہوئی تو دونوں گھائیاں میرے سامنے تھیں حضور ﷺ نے اسے فرمایا کیا تو رات کو گھوڑے سے اترا بھی تھا؟ عرض کیا صرف نماز یا رفع حاجت کے لئے اترا، حضور ﷺ نے فرمایا اگر تو آج کے بعد کوئی عمل بھی نہ کرے تو حرج نہیں۔ (ابوداؤد)

ایک شاندار پیشگوئی

۵۰۔ حضرت سلیمان بن صرد رضی اللہ عنہ کہتے ہیں جب جنگ احزاب کے خاتمہ پر مختلف گروہوں کا ٹڈی دل چھٹ گیا تو حضور ﷺ نے فرمایا اب ہم ان کی طرف غزوات کے لئے چل کر جائیں گے، وہ اب کبھی حملہ آور ہو کر نہیں آئیں گے۔ (بخاری)

(پھر تاریخ نے مدینہ کی طرف بڑھتے حملہ آور کبھی نہ دیکھے۔ مترجم)

بیت المقدس سامنے آتا ہے

۵۱۔ حضرت ابو ہریرہ رضی اللہ عنہ سے روایت ہے نور مجسم ﷺ نے فرمایا ”میں حجر کعبہ میں تھا اور قریش مجھ سے معراج کے متعلق پوچھ رہے تھے۔ بیت المقدس کی کچھ اشیاء کے متعلق پوچھا تو وہ اشیاء حافظہ میں کچھ غیر محفوظ سی تھیں۔ میں شدید اور بے

مثل کرب محسوس کرنے لگا۔ اللہ کریم نے پردے ہٹا دیے۔ میں بیت المقدس دیکھ رہا تھا اور ان کے ہر سوال کا جواب دے رہا تھا (میں نے اس سفر کے دوران) انبیاء کرام علیہم السلام کی ایک عظیم المہرتبت جماعت کو (مختلف اعمال کرتے) دیکھا تھا۔ حضرت موسیٰ رضی اللہ عنہ تو کھڑے نماز پڑھ رہے تھے وہ قبیلہ شنوآہ کے مردوں کی طرح گھٹکھریا لے لے بالوں والے تھے۔ حضرت عیسیٰ بھی کھڑے نماز تھے ان سے حضرت عروہ بن مسعود ثقفی رضی اللہ عنہ بہت مشابہ تھے۔ حضرت ابراہیم رضی اللہ عنہ بھی مناجات ربانی (نماز) میں مشغول تھے۔ ان سے تو تمہارے محبوب (یعنی خود ذات مصطفوی علیہ الصلوٰۃ والسلام) بہت مشابہت رکھتے ہیں۔ نماز کا وقت آیا تو میں نے ان سب انبیاء کی امامت کی۔

حضور ﷺ اصل کائنات ہیں

کائنات کو پتہ چل گیا کہ باعث تخلیق کون ہے، روح زندگی کون ہے، امام اولین و آخرین کون ہے؟ معصوموں کا قائد کون ہے، رحمتوں کے لئے رحمت کون ہے؟ جان ایمان کون ہے؟ اور یہ بھی پتہ چلا کہ نبی وفات کے بعد بھی موعود عبادت ہوتے ہیں جبکہ موت ہر عمل کا خاتمہ کرنے والی ہوتی ہے پھر ان حضرات کی کیا رائے ہے جو صبح وشام مثلثیت انبیاء کے دعوے کرتے نہیں تھکتے کہ کیا وہ بھی اپنی قبروں میں نبیوں کی طرح مصروف عبادت ہوتے ہیں؟ فأتوا بسورة من مثله جب ان کی مثل ہو تو ایک ایسی مثال پیش کرو۔ یہ تو کہتے ہو کہ وہ کھاتے تھے ہم کھاتے ہیں۔ وہ پیتے تھے ہم پیتے ہیں۔ وہ بازاروں میں چلتے تھے ہم چلتے ہیں۔ یہ ہم آگے بڑھے اور بتائے کہ کیا تم بھی قبروں میں عبادت کرتے ہو؟ اگر نہیں اور یقیناً نہیں تو پھر مثلثیت کا دعویٰ کہاں گیا (1)۔

حدیث سے یہ بھی پتہ چلا کہ انبیاء بیت المقدس میں تشریف فرما تھے، فرمائیے کیا سب انبیاء کرام علیہم السلام کی قبریں بیت المقدس میں ہیں کہ وہاں اکٹھے ہو گئے۔ سوال یہ ہے کہ یہ انبیاء کہاں کہاں سے تشریف لائے؟ عیسیٰ رضی اللہ عنہ کہاں سے تشریف لائے۔ جناب الیاس رضی اللہ عنہ کہاں سے قدم رنجہ فرما ہوئے؟ موسیٰ رضی اللہ عنہ کا ورود مسعود کہاں سے ہوا؟ حضرت ابراہیم رضی اللہ عنہ کس مقام سے عروج فرماتے پہنچے؟ الغرض سب بیت المقدس میں ہی مدفون ہوئے تو کیا مرنے والے بھی کسی کی آمد پر اٹھ کھڑے ہوتے ہیں۔ کیا کسی مثالی کی مثلثیت ثابت کرنے کے لئے کسی قبرستان کے مردے اٹھ کھڑے ہوتے ہیں، سب مثالیوں سے درخواست ہے کہ وہ مل کر کسی قبرستان میں جائیں اور کسی ایک مردہ کو دعوت نماز دے کر امامت کرائیں اگر کوئی ایک مردہ بھی آپ سب کی اجتماعی درخواست مان کر آپ کو امام مان لے تو آپ کا دعویٰ مثلثیت سچا اور اگر قیامت تک کے مثالی کسی ایک مردہ کو بھی قائل نہ کر سکیں تو پھر ہماری درخواست ہے کہ امت میں تفرقہ سے بچ جائیں اور اسلاف کا عقیدہ مان لیں: (2)

اور پھر مان لیں کہ انبیاء کرام علیہم السلام زندہ ہیں وہ نمازیں پڑھتے ہیں۔ حج کرتے ہیں۔ صلوٰۃ و سلام کی آواز سن کر جواب میں دعا فرماتے ہیں۔ امتیوں کے اعمال خیر سے خوش ہوتے ہیں۔ یہی امت کا عقیدہ روز اول سے تھا اور یہی عقیدہ کتاب و

1۔ الجھا ہے پاؤں یار کا زلف دراز میں لو آپ اپنے جال میں صیاد آ گیا

2۔ چنہست خاک را بہ عالم پاک۔

سنت کا ہے۔ (مترجم)

جب میں نماز سے فارغ ہوا تو مجھے کسی کہنے والے نے کہا حضور! یہ جہنم کے خازن مالک ہیں انہیں آپ سلام پیش فرمائیں، میں نے اس پر نگاہ ڈالی تو اس نے مجھے سلام کیا۔ (رواہ مسلم)

تھوڑا کھانا تین سو کو کھلایا اور کم نہ ہوا

۵۲۔ حضرت انس رضی اللہ عنہ فرماتے ہیں حضور علیہ الصلوٰۃ والسلام کی رسم نکاح حضرت زینب رضی اللہ عنہا سے ہوئی تو حضرت ام سلیم رضی اللہ عنہا نے کھجوریں، گھی اور پنیر ملا کر حلوہ سا بنایا۔ اسے ایک کھلے برتن میں ڈالا اور کہنے لگیں، انس! یہ حضور کریم علیہ التحیۃ والتسلیم کی خدمت میں پیش کرو اور عرض کرو کہ میری والدہ نے سلام عرض کیا ہے اور یہ بدیہ بھیجا ہے اور کہتی ہیں اگرچہ یہ تھوڑا ہے (مگر شان کریم سے شرف قبولیت کی امید ہے) میں گیا اور جا کر ساری بات پیش خدمت کی۔ ارشاد ہوا برتن رکھ دے جا اور فلاں فلاں کو بلا کر لے آ (آپ نے بہت سے نام ارشاد فرمائے) ان کے علاوہ جو بھی ملے اسے میری طرف سے دعوت دے دینا جن کے نام حضور اکرم صلی اللہ علیہ وسلم نے لئے تھے انہیں بھی اور راستے پر ملنے والوں کو بھی دعوت نبوی دیتا گیا۔ میں پلٹا تو کاشانہ نبوت لوگوں سے بھرا پڑا تھا۔ حضرت انس نے پوچھا، کتنے لوگ آئے ہوں گے؟ کہنے لگے قریباً تین سو ہوں گے۔ پھر کیا تھا حضور علیہ الصلوٰۃ والسلام نے اس حلوے پر ہاتھ مبارک رکھا اور کچھ پڑھا۔ پھر دس دس حضرات کو بلاتے رہے وہ کھاتے رہے اور حضور نبی کریم علیہ التحیۃ والتسلیم انہیں ہدایت فرماتے رہے کہ بسم اللہ پڑھ کر کھائیں۔ اور اپنے سامنے سے کھائیں، سب لوگوں نے سیر ہو کر کھایا، یکے بعد دیگرے کھاتے رہے سب لوگ کھا چکے تو ارشاد ہوا، انس! یہ لگن اٹھالیں (میں نے اٹھایا تو) میں نہ سمجھ سکا کہ جب رکھا تھا تو کھانا زیادہ تھا یا اب اٹھاتے ہوئے زیادہ تھا۔ (رواہ البخاری و مسلم)

جہاد نبوی اور کھانے کی کثرت

۵۳۔ حضرت جابر رضی اللہ عنہ فرماتے ہیں ہم خندق کھود رہے تھے کہ ایک سخت چٹان حائل ہو گئی۔ صحابہ کرام نے خدمت نبوی میں عرض کی کہ شدید چٹان آگئی ہے۔ فرمایا خود خندق میں اترتا ہوں آپ تشریف لے چلے اور شکم اقدس پر تو پتھر بندھا ہوا تھا۔ تین دنوں سے ہم نے کھانا دیکھا تک نہ تھا۔ حضور کریم علیہ التحیۃ والتسلیم نے کدال پکڑا (مارا) تو پتھر ریزے ریزے ہو کر بھر بھری ریت بن گیا۔ میں اپنی بیوی کے پاس گھر آیا اور پوچھا کوئی چیز تمہارے پاس ہے میں نے حضور صلی اللہ علیہ وسلم کو شدید بھوک میں پایا ہے۔ بیوی نے ایک تھیلہ نکالا جس میں ایک صاع (قریباً چار سیر جو کے دانے تھے۔ ایک پروردہ بکرا تھا میں نے اسے ذبح کیا اور بیوی نے جو پیس دیئے۔ ہم نے گوشت ہنڈیا میں ڈال دیا میں (یہ کام کر کے) سرکار نبوی میں حاضر ہوا اور سرگوشی میں عرض کیا، یا رسول اللہ! ہم نے بکرا ذبح کیا ہے اور جو ایک صاع آپ کی خادمہ نے پیسا ہے۔ آپ ازراہ کرم خود بھی ذرہ نوازی فرمائیں اور چند صحابہ کو بھی شرف معیت بخشیں، (یہ دعوت پا کر) حضور صلی اللہ علیہ وسلم نے بلند آواز سے فرمایا خندق والو! جابر نے تم سب کو دعوت دی ہے آؤ، یہ فرما کر مجھے ارشاد ہوا کہ اپنی ہنڈیا نہ اتارنا اور نہ ہی میرے آنے سے پہلے آ پکانا۔ جب آپ نے تشریف ارزانی فرمائی تو میری بیوی گوندھا ہوا آٹا خدمت عالیہ میں لے آئی۔ حضور کریم علیہ التحیۃ والتسلیم

نے اس میں لعاب دہن سے برکت عطا فرمائی۔ پھر ہنڈیا کے پاس تشریف لے گئے اور اسے بھی لعاب دہن سے متبرک بنا دیا۔ پھر میری بیوی سے فرمایا کسی اور پکانے والی کو بھی بلا لے جو تیرے ساتھ مل کر ہنڈیا سے سالن ڈالتی جائے لیکن اسے چولہے سے نہ اتارنا۔ صحابہ کرام رضوان اللہ علیہم ایک ہزار تھے قسم بخدا ئے ذوالجلال کہ سب کھا کر واپس چلے گئے تو ہماری ہنڈیا بدستور اسی طرح ابل رہی تھی اور آٹا بدستور پکایا جا رہا تھا۔ (کسی چیز میں کمی نہ آئی تھی) (رواہ البخاری و مسلم)

حضور صلی اللہ علیہ وسلم صحابہ کرام کو کھلاتے ہیں

۵۴۔ حضرت انس رضی اللہ عنہ راوی ہیں حضرت ابو طلحہ رضی اللہ عنہ حضرت ام سلیم رضی اللہ عنہ سے کہنے لگے میں نے محسوس کیا ہے کہ بھوک کی وجہ سے نبی رحمت صلی اللہ علیہ وسلم کی آواز مبارک ضعف پا کر کمزور ہو رہی ہے کیا آپ کے پاس کچھ (کھانے کو) ہے؟ کہنے لگیں جی ہاں! پھر جو کچھ روٹیاں نکالیں پھر اپنی ایک اوڑھنی لی اور اس کے ایک حصے میں روٹیاں لپیٹ دیں۔ پھر میری بغل میں اسے دبایا اور بقیہ پکڑا مجھ پر لپیٹ دیا۔ فرمائے لگیں حضور علیہ الصلوٰۃ والسلام کی خدمت میں لے چلو۔ میں گیا تو سید کل صلی اللہ علیہ وسلم مسجد میں لوگوں کے ساتھ تشریف فرما تھے میں نے سب کو سلام عرض کیا۔ حضور سر پائے اور علیہ الصلوٰۃ والسلام فرمانے لگے۔ تمہیں ابو طلحہ نے بھیجا ہے؟ میں نے عرض کیا جی ہاں حضور! فرمایا کھانے دے کر؟ میں نے اثبات میں جواب عرض کیا۔ سب ساتھیوں سے ارشاد ہوا، اٹھو، آپ چل دیئے میں ان کے سامنے دوڑتا گیا۔ ابو طلحہ رضی اللہ عنہ کو جا کر حضور صلی اللہ علیہ وسلم کی تشریف آوری کی خبر دی۔ ابو طلحہ نے کہا ام سلیم! حضور علیہ الصلوٰۃ والسلام تو بہت سے لوگوں کو ساتھ لا رہے ہیں اور کھلانے کے لئے ہمارے پاس کچھ نہیں۔ وہ بولیں: اللہ اور اس کے محبوب بہتر جانتے ہیں (۱)۔

حضرت ابو طلحہ حضور صلی اللہ علیہ وسلم کی تشریف آوری کی خبر پا کر استقبال کے لئے آگے بڑھے۔ شرف قدم بوسی سے مشرف ہو کر آپ کے ساتھ واپس آئے، حضور علیہ الصلوٰۃ والسلام نے فرمایا ام سلیم! جو ہے سامنے لاؤ۔ وہ وہی جو کی روٹی لائیں۔ اس کے کٹوے کرنے کا حضور کریم علیہ التحیۃ والتسلیم نے حکم فرمایا اور ام سلیم نے برتن (کپی) نچوڑ کر اسے سالن آلود کیا پھر حضور صلی اللہ علیہ وسلم نے جتنا اللہ کریم نے چاہا پڑھا۔ پھر فرمایا ابو طلحہ! اب دن کو بلا۔ وہ آئے کھا کر چلے گئے۔ اس طرح دس دس آکر سیر ہو کر جاتے رہے لوگ ستر یا اسی تھے۔ (بخاری و مسلم)

مسلم کے الفاظ یہ ہیں: فرمایا اس کو اندر آنے کی اجازت دو۔ وہ آئے تو فرمایا اللہ تعالیٰ کا نام لے کر کھاؤ۔ انہوں نے کھایا حتیٰ کہ اسی آدمیوں نے اسی طرح کیا۔ پھر آخر میں حضور کریم علیہ الصلوٰۃ والسلام نے خود اور گھر والوں نے کھایا۔ اور

1۔ گناہ بے لذت

یہ صحابہ کرام کا طرز کلام ہے وہ کہتے ہیں اللہ اور اس کا رسول بہتر جانتے ہیں۔ دور حاضر کے ایک مشہور مولوی نے ایک کتاب لکھی ہے اور کہا ہے کہ یہ کہنا کہ اللہ اور اس کا رسول بہتر جانتے ہیں، ایک بے لذت گناہ کرنا ہے۔ ناظرین! فیصلہ خود فرمائیے کیا صحابہ کرام دین کو اچھی طرح جانتے اور سمجھتے تھے یا یہ دور کثرت کے امام مولوی اچھی طرح سمجھتے ہیں اگر یہ گناہ بے لذت ہے تو صحابہ کے متعلق آپ کا کیا خیال ہے؟ میرا خیال ہے کہ آپ ایسے بے لذت گناہ سنیوں کے لئے چھوڑ دیں اور بالذات گناہوں کی دنیا میں خود کھوجائیں۔ کیوں حضرت تھق دور جدید! آپ کی کیا رائے ہے؟ (مترجم)

حضور صلی اللہ علیہ وسلم پس خوردہ بھی چھوڑ آئے۔

بخاری کے الفاظ یہ ہیں: میرے پاس گن گردن آدمی لے آؤ حتیٰ کہ چالیس تک گن لئے۔ سب سے آخر حضور کریم علیہ التحیۃ والتسلیم نے خود تناول فرمایا۔ حضرت انس فرماتے ہیں میں کھانے کو دیکھ رہا تھا کہ کیا اس میں کوئی کمی آئی ہے کہ نہیں؟ مسلم کے الفاظ یہ ہیں: پھر بچے کچھ کو آپ نے اکٹھا کر کے برکت کی دعا فرمائی تو پہلے جتنا ہو گیا۔ فرمایا یہ لے لو۔

مقرض کا قرضہ ختم فرماتے ہیں

۵۵۔ حضرت جابر رضی اللہ عنہ کہتے ہیں میرے والد مقرض تھے کہ وفات فرما گئے۔ میں نے قرض خواہوں کو پیشکش کی کہ دو کھجوروں کے درخت پھلوں سمیت قرضہ کے بدلے میں لے لیں لیکن وہ نہیں مانے۔ میں سید المرسلین صلی اللہ علیہ وسلم کی خدمت عالیہ میں حاضر ہوا اور درخواست پیش کی کہ حضور! آپ کو علم ہے کہ میرے اباجی احد کے معرکے میں شہید ہو چکے ہیں اور بہت سا قرض پیچھے چھوڑ کر گئے ہیں میں چاہتا ہوں کہ قرض خواہ حضور کو ہمارے پاس پا کر (کچھ لحاظ کریں) فرمایا جا اور کھجوروں کا الگ الگ ڈھیر لگا دے۔ میں نے ارشاد پورا کر کے آپ کو اطلاع دی جب قرض خواہوں نے حضور کریم علیہ التحیۃ والتسلیم کو دیکھا تو مجھے گھورنے لگے۔ جب ان کی کیفیت حضور علیہ الصلوٰۃ والسلام نے ملاحظہ فرمائی تو کھجوروں کے بڑے ڈھیر کے ارد گرد تین چکر لگا کر اس کے اوپر تشریف فرما ہو گئے۔ فرمانے لگے اب اپنے دوستوں کو میرے سامنے بلا لے، حضور کریم انہیں ماپ کر عطا فرماتے گئے۔ اور میرے والد کا سارا قرضہ ادا ہو گیا۔ میں تو یہی چاہتا تھا کہ میرے والد کا قرضہ ادا ہو جائے اور میری بہنوں کے لئے ایک کھجور بھی نہ بچے۔ (مگر یہاں تو آج دنیا ہی بدلی ہوئی تھی) اللہ تعالیٰ نے کھجوروں کے سارے ڈھیر ہمیں عطا فرمادیئے تھے۔ وہ بڑا ڈھیر بھی جس پر نور مجسم صلی اللہ علیہ وسلم تشریف فرما تھے من وعن پڑا تھا گویا اس سے ایک کھجور بھی کم نہیں ہوئی تھی۔ (رواہ البخاری)

گھی کی کمی نہیں ہوئی

۵۶۔ حضرت جابر رضی اللہ عنہ فرماتے ہیں حضرت مالک کی والدہ ایک برتن (کپی) میں حضور کریم علیہ التحیۃ والتسلیم کو گھی کا ہدیہ بھیجا کرتی تھیں۔ ان کے بچے ان کے پاس آتے تو ان سے سالن مانگتے مگر ان کے پاس کچھ نہیں ہوتا تھا وہ اسی برتن کو لیتیں جس میں گھی ہدیہ حضور صلی اللہ علیہ وسلم کو بھیجا کرتی تھیں تو انہیں (حضور کریم صلی اللہ علیہ وسلم کی برکت سے) اس میں گھی مل جاتا۔ اور وہ گھر والوں کو اسی سے سالن دیا کرتیں۔ پھر ایک دن انہوں نے یہ برتن نچوڑ دیا۔ اور حضور علیہ الصلوٰۃ والسلام کے پاس آئیں۔ حضور کریم علیہ التحیۃ والتسلیم نے پوچھا کیا تم نے برتن نچوڑ دیا تھا کہنے لگی جی ہاں، فرمایا اگر نہ نچوڑتیں تو یہ گھی ہمیشہ باقی رہتا (۱)۔ (رواہ مسلم)

1۔ ادم سالن یا جس بھی چیز سے روٹی کھائی جائے، اسے کہتے ہیں۔ دور اول میں اشیاء کی نایابی کی وجہ سے ہر اس چیز کو ادم کہہ دیتے جس کے ساتھ وہ کھانا کھاتے۔ سرکہ کو خود حضور صلی اللہ علیہ وسلم نے بہترین سالن فرمایا۔ وہ لوگ اور کچھ نہ ملتا تو نمک کے ساتھ روٹی کھا لیتے اور اسے سالن کہہ دیتے۔ (مترجم)

قلت کو کثرت میں بدل دیتے ہیں

۵۷۔ حضرت ابو ہریرہ رضی اللہ عنہ کہتے ہیں غزوہ تبوک کے دن لوگ بھوک میں مبتلا ہو گئے۔ حضرت عمر رضی اللہ عنہ نے عرض کیا یا رسول اللہ! آپ صحابہ کو بچا کھچا کھانا لانے کا حکم دیں پھر اس کھانے پر برکت کی دعا کریں۔ آپ نے فرمایا جی ہاں ایسا ہی ہو گا۔ حضور صلی اللہ علیہ وسلم نے چمڑے کی چادر منگائی اسے بچھایا اور بچا کھچا کھانا لانے کا حکم دیا۔ کوئی آدمی تو چلو بھردانے لارہا تھا اور کوئی کچھ کھجوریں اٹھائے ہوئے تھا اور کسی کے پاس روٹی کا ٹکڑا تھا۔ جب کھانے کی تھوڑی سی چیزیں جمع ہو گئیں تو حضور صلی اللہ علیہ وسلم نے برکت کی دعا مانگی، پھر فرمایا، اب انہیں اپنے برتنوں میں بھر لو۔ صحابہ نے وہ چیزیں اپنے برتنوں میں بھرنا شروع کر دیں۔ فوج کے پاس جتنے برتن تھے وہ بھر گئے۔ ابو ہریرہ رضی اللہ عنہ کہتے ہیں (جو چادر پر باقی بچ گیا) وہ سب لوگوں نے کھایا۔ سب سیر ہو گئے۔ اور پھر بھی بچ گیا۔ حضور علیہ الصلوٰۃ والسلام نے فرمایا میں گواہی دیتا ہوں کہ معبود برحق صرف ذات خداوندی ہے اور میں یقیناً اللہ کا رسول ہوں اگر کوئی آدمی ان دونوں چیزوں پر یقین رکھتے ہوئے اللہ کریم سے ملتا ہے تو اسے جنت سے روکا نہیں جاسکتا۔ (رواہ مسلم)

برکات کا نزول

۵۹۔ ابو العلاء حضرت سرہ بن جندب رضی اللہ عنہ سے روایت کرتے ہیں ہم نبی اکرم صلی اللہ علیہ وسلم کے ساتھ تھے۔ صبح سے شام تک ایک ہی پیالے سے دس دس کیے بعد دیگرے کھاتے رہے، ہم نے کہا اس میں یہ اضافہ کہاں سے ہو رہا تھا؟ سرہ جواباً کہنے لگے آپ کو کس بات کا تعجب ہے انہوں نے آسمان کی طرف ہاتھ اٹھا کے اشارہ کیا اور کہنے لگے یہ اضافہ وہاں سے ہو رہا تھا۔ (رواہ الترمذی والداری)

حضرت ابو ہریرہ رضی اللہ عنہ کی کھجوریں

۶۰۔ حضرت ابو ہریرہ رضی اللہ عنہ کہتے ہیں میں نے چند کھجوریں حضور صلی اللہ علیہ وسلم کی خدمت میں پیش کرتے ہوئے درخواست کی یا رسول اللہ! ان پر دعا فرمادیجئے حضور نے انہیں باہم ملایا اور پھر برکت کی دعا فرمائی۔ پھر فرمایا انہیں اٹھا لے اور اپنے کھجور دان میں رکھ دے۔ جب بھی کچھ لینا چاہے اس کے اندر ہاتھ ڈال کے لے اور اسے کھول کے کھیرے نہیں۔ ابو ہریرہ کہتے ہیں میں نے ان کھجوروں سے خدا جانے کتنے دن اللہ کے راستے میں دیئے۔ ہم خود بھی کھاتے تھے اور لوگوں کو بھی کھلاتے تھے اور میرا توشہ دان خالی نہیں ہوتا تھا۔ جس دن سیدنا عثمان رضی اللہ عنہ شہید ہوئے تو وہ کھجوریں ختم ہو گئیں۔ (رواہ الترمذی)

نوٹ: دمشق ساٹھ ساع کا ہوتا ہے اور صاع چار سیر کا۔

ساقی کوثر شافع محشر علیہ الصلوٰۃ والسلام پانی پلاتے ہیں

۶۱۔ عوف حضرت عمران بن حصین رضی اللہ عنہ سے روایت کرتے ہیں عمران نے فرمایا ہم ایک سفر میں نبی خدا صلی اللہ علیہ وسلم کے ساتھ تھے لوگوں نے پیاس کی تکلیف کا شکوہ کیا۔ آپ سواری سے اترے ایک آدمی کو بلایا (جس کا نام رجا تھا، لیکن عوف

بھول گئے ہیں) اور جناب سیدنا حیدر کرار رضی اللہ عنہ کو بھی بلایا۔ فرمایا دونوں جاؤ اور پانی تلاش کر لاؤ۔ وہ دونوں چل پڑے وہ ایک عورت سے ملے جو پانی کے دو مشکیزوں کے درمیان سواری پر بیٹھی تھی۔ وہ دونوں اسے حضور نبوی میں لے آئے۔ صحابہ کرام نے اسے اونٹ سے اتارا۔ حضور صلی اللہ علیہ وسلم نے ایک برتن منگا یا اور دونوں مشکیزوں کے منہ کھول کر ان میں پانی کی کلی ڈال دی۔ لوگوں میں اعلان کر دیا گیا کہ بوا! اور جانوروں کو پلاؤ۔ ہم چالیس پیاسے آدمیوں نے پانی پیا اور ہر مشکیزہ اور برتن جو ہمارے پاس تھا، بھر لیا۔ قسم بخدا جب ہم مشکیزوں سے الگ ہوئے تو ہم سمجھ رہے تھے کہ مشکیزے پہلے سے بھی زیادہ پانی سے بھرے ہوئے ہیں۔ (رواہ البخاری و مسلم)

بادل ان کے اشارے پر چلتے ہیں

۶۲۔ حضرت انس رضی اللہ عنہ سے مروی ہے وہ فرماتے ہیں عہد نبوی میں لوگوں کو قحط نے آیا۔ حضور صلی اللہ علیہ وسلم ایک جمعہ کو خطبہ مرحمت فرما رہے تھے کہ ایک بدوی اٹھ کر بولا، یا رسول اللہ! جانور ہلاک ہو گئے اور گھروالے بھوکے مر رہے ہیں۔ اللہ کریم سے ہمارے لئے دعا فرمائیے۔ حضور کریم نے ہاتھ مبارک دعا کے لئے اٹھائے۔ آسمان پر بادل کا کہیں ٹکرا تک نہ تھا۔ اس ذات کی قسم! جس کے ہاتھ میں میری جان ہے حضور صلی اللہ علیہ وسلم نے دعا سے ہاتھ ہٹائے بھی نہیں تھے کہ پہاڑوں جیسے بادل ابھر آئے۔ وعظ ختم کر کے آپ منبر سے اترے بھی نہیں تھے کہ میں نے آپ کی مقدس داڑھی سے برسی بارش کے قطرے ٹپکتے دیکھے پورا دن بارش رہی اگلے دن بھی یہی حال ہوا، اس سے اگلے دن بھی بارش برسی۔ حتیٰ کہ اگلے جمعہ تک یہ سلسلہ جاری رہا۔ پھر وہی بدوی یا کوئی اور اٹھا، کہنے لگا یا رسول اللہ! مکان گر گئے ہیں اور مال و منال ڈوبنے لگا ہے، ہمارے بچاؤ کی دعا فرمائیے۔ حضور کریم صلی اللہ علیہ وسلم نے نوری ہاتھ اٹھا دیئے ارشاد ہوا اللہ! بادل ہمارے ارد گرد برسے اور ہمیں چھوڑ دے۔ حضور بادل کے جس حصے کو اشارہ کرتے وہ پھٹ جاتا۔ مدینہ باقی رقبہ سے یوں کٹ گیا جس طرح ایک گڑھا باقی زمین سے الگ ہوتا ہے (اتنی بارش ہوئی) کہ وادی قنات مہینہ بھر بہتی رہی اور ادھر ادھر سے جو آدمی آیا اس نے بھی بارش کی اطلاع دی، ایک اور روایت ہے کہ حضور صلی اللہ علیہ وسلم نے دعا فرمائی کہ ہم پر نہ برسے۔ اے اللہ! ٹیلوں، وادیوں کے بطون اور درختوں کے اگنے کے مقامات پر برس۔ راوی کہتے ہیں دعا کرنے کی دیر تھی کہ بادل پھٹ گیا اور ہم دھوپ میں چلتے ہوئے مسجد سے نکلے۔ (رواہ البخاری و مسلم)

چند گھنٹ پانی سے پندرہ سو کو سیراب فرماتے ہیں

۶۳۔ حضرت جابر رضی اللہ عنہ فرماتے ہیں غزوہ حدیبیہ کے دن لوگ پیاس میں مبتلا تھے حضور اقدس صلی اللہ علیہ وسلم کے سامنے ایک چھاگل سی تھی۔ حضور کریم علیہ التحیۃ والتسلیم نے اس کے پانی سے وضو فرمایا پھر لوگ خدمت میں حاضر ہو کر عرض کرنے لگے ہمارے پاس آپ کی اس چھاگل والے پانی کے علاوہ اور کوئی پانی وضو کرنے اور پینے کے لئے نہیں۔ حضور صلی اللہ علیہ وسلم نے اس مشکیزہ میں دست مبارک رکھ دیا اور پانی چشموں کی طرح آپ کی مقدس انگلیوں سے نکلنے لگا۔ جابر کہتے ہیں ہم نے پانی پیا اور وضو بھی کیا۔ لوگوں نے حضرت جابر رضی اللہ عنہ سے پوچھا آپ کتنے لوگ تھے؟ فرمانے لگے ہم پندرہ سو تھے لیکن اگر ہم ایک لاکھ بھی ہوتے تو وہ پانی سب کو کافی ہو رہتا (بخاری و مسلم)۔ (ساقی کوثر کے پاس کیا کی ہے۔ مترجم)

۶۴۔ حضرت انس رضی اللہ عنہ کہتے ہیں حضور اقدس صلی اللہ علیہ وسلم مقام زوراء پر تشریف فرما تھے کہ آپ کی خدمت میں ایک برتن لایا گیا جس میں آپ نے اپنا دست مبارک رکھ دیا آپ کی مقدس انگلیوں سے پانی بہنے لگا۔ سب لوگوں نے وضو کیا۔ قتادہ کہتے ہیں، میں نے حضرت انس رضی اللہ عنہ سے پوچھا آپ کتنے تھے فرمایا قریباً تین سو تھے۔ (رواہ البخاری و مسلم)

”دنیا کے پانیوں میں آب زمزم افضل ہے اور اس سے حوض کوثر کا پانی افضل ہے۔ اور کوثر و سلسبیل کے پانی سے یہ پانی افضل ہے جو محبوب برحق صلی اللہ علیہ وسلم کی مقدس انگلیوں سے پھوٹا ہے“۔ (مترجم)

حدیبیہ کا کنواں آج بھی ان کی یاد سے سیراب ہے

۶۵۔ حضرت براء بن عازب رضی اللہ عنہ فرماتے ہیں یوم حدیبیہ میں ہم چودہ سو کی تعداد میں سید کل علیہ الصلوٰۃ والسلام کے ساتھ تھے۔ حدیبیہ دراصل ایک کنواں ہے ہم نے اس سے سب پانی نکال لیا قطرہ تک باقی نہ چھوڑا۔ حضور علیہ التحیۃ والتسلیم تک جب یہ اطلاع پہنچی (کہ اب کنویں میں تو پانی نہیں اور لوگ پانی کو ترس رہے ہیں) تو حضور صلی اللہ علیہ وسلم کنویں پر تشریف لائے اس کے کنارے جلوس فرمایا پھر پانی کا ایک برتن منگا یا وضو فرما کر کلی فرمائی دعا مانگی اور وہ کلی والا پانی کنویں میں ڈال دیا۔ صحابہ سے ارشاد ہوا ایک ساعت اسے اپنے حال پر چھوڑ دو (ساعت کے بعد صحابہ نے پانی نکالنا شروع کیا) خود بھی سیر ہو کر پیا اور اپنی سواریوں کو بھی سیر کر دیا پھر وہاں سے کوچ کر گئے۔ (رواہ البخاری)

صحابہ ساقی کوثر (صلی اللہ علیہ وسلم) کو جھرمٹ میں لے کر آب کوثر پیتے ہیں

۶۶۔ حضرت ابو قتادہ رضی اللہ عنہ کہتے ہیں سرکار مدینہ صلی اللہ علیہ وسلم نے ہمیں خطبہ شامیہ سے نوازتے ہوئے فرمایا تم شام اور رات بھر چلتے رہو گے اور کل صبح پانی کے مقام پر پہنچو گے۔ لوگ چل پڑے کوئی کسی کو مڑ کر دیکھتا بھی نہیں تھا۔ ابو قتادہ فرماتے ہیں حضور علیہ الصلوٰۃ والسلام بھی رات کے نصف ہونے تک چلتے رہے۔ پھر راستے سے تھوڑا بہت آرام فرمانے لگے اور ارشاد فرمایا ذرا نماز کا خیال رکھنا، لیکن سب سے پہلے خود حضور صلی اللہ علیہ وسلم اس وقت بیدار ہوئے جب دھوپ آپ کی پیٹھ مبارک پر پڑ رہی تھی۔ فرمایا سوار ہو جاؤ، ہم سوار ہو کر چل پڑے جب سورج اچھا خاصا چڑھا آیا تو آپ نے نزول فرمایا پھر آپ نے وضو کا برتن طلب کیا راوی کہتے ہیں وہ برتن میرے پاس تھا اس میں تھوڑا سا پانی تھا۔ آپ نے معمول سے کم پانی استعمال کیا تھوڑا سا پانی برتن میں بچ گیا۔ فرمایا اس برتن کو محفوظ رکھنا اس کی عظیم خیر ہوگی۔ پھر جناب بلال رضی اللہ عنہ نے نماز کے لئے اذان کہی۔ حضور کریم علیہ التحیۃ والتسلیم نے دو سنتیں پڑھیں، پھر صبح کی نماز پڑھی اور سوار ہو گئے۔ ہم بھی آپ کے ساتھ سوار ہو گئے باقی لوگوں کو ہم اس وقت ملے جب دن خوب پھیل چکا تھا اور ہر شے کو نماز نے گرما رکھا تھا۔ لوگ کہنے لگے حضور! ہم تو پیاس کے ہاتھوں مر رہے ہیں۔ فرمایا نہیں تمہیں ہلاکت کا خوف نہیں آپ نے وضو کا وہی برتن منگوایا آپ پانی ڈالتے جا رہے تھے اور ابو قتادہ پلاتے جا رہے تھے۔ جب لوگوں نے برتن میں پانی دیکھا تو پانی پینے کے لئے بھیر لگا دی۔ حضور علیہ الصلوٰۃ والسلام نے فرمایا اچھی طرح بااخلاق رہو سب کو پانی کافی رہے گا۔ لوگوں نے فرمان کی تعمیل کی۔ راوی کہتے ہیں حضور صلی اللہ علیہ وسلم پانی ڈالتے جا رہے تھے اور میں پلاتا جا رہا تھا۔ اب صرف رسول اقدس علیہ التحیۃ والتسلیم اور میں ہی باقی رہ گئے، پانی ڈال کر

فرمایا لے پی لے۔ میں نے عرض کیا یا رسول اللہ! جب تک آپ نوش نہیں فرمائیں گے میں نہیں پیوں گا۔ ارشاد ہوا ساقی قوم سب کے بعد میں پینا کرتا ہے۔ راوی کہتے ہیں (یہ حکم پا کر) میں نے پانی پی لیا۔ اور آخر میں حضور ﷺ نے نوش فرمایا۔ راوی کہتے ہیں کہ جب لوگ پانی پر پہنچے تو وہ راحت و سکون میں تھے۔ صحیح مسلم میں حدیث اسی طرح ہے الحمیدی کی کتاب اور جامع الاصول کے بھی یہی الفاظ ہیں صرف اَلْكَصَابِيْنُ مِیْنِ سَاقِی النَّوْمِ اٰخِرُھُمْ کے بعد لفظ شراب از آمد ہے۔ (۱)

دو جہاں کی نعمتیں ہیں ان کے خالی ہاتھ میں

۶۷۔ حضرت عبداللہ بن مسعود رضی اللہ عنہ فرماتے ہیں ہم تو معجزات کو برکت سمجھا کرتے تھے اور تم اب انہیں ذریعہ خوف سمجھنے لگ گئے ہو۔ ہم نبی رحمت صلی اللہ علیہ وسلم کے ہمراہ ایک سفر میں تھے کہ پانی کی کمی ہو گیا۔ حضور ﷺ نے فرمایا کچھ بچا کھچا پانی ڈھونڈو۔ صحابہ کرام ایک برتن لائے جس میں تھوڑا سا پانی تھا حضور کریم علیہ التحیۃ والتسلیم نے اپنا دست مبارک پانی میں ڈال کر فرمایا۔ پاکیزہ بابرکت پانی کی طرف آویزہ برکت کی طرف سے عطا ہوئی ہے میں نے دیکھا کہ پانی سید المرسلین علیہ الصلوٰۃ والسلام کی انگلیوں سے جوش مار رہا تھا۔ ہم کھائے جانے والے کھانے سے (دور نبوی میں) تسبیح کی آواز سنا کرتے تھے۔ (رواہ البخاری)

درخت فرمان نبوی مانتے ہیں

۶۸۔ حضرت جابر رضی اللہ عنہ فرماتے ہیں ہم حضور ﷺ کے ساتھ چلتے چلتے ایک کشادہ وادی میں جا اترے۔ حضور کریم علیہ التحیۃ والتسلیم رفع حاجت کے لئے تشریف لے گئے۔ مگر وہاں کوئی ایسی چیز نہ تھی جس کی اوٹ میں آپ رفع حاجت فرماتے (اور کھلی جگہ بغیر اوٹ کے رفع حاجت کرنا حضور ﷺ کی مبارک عادت کے خلاف تھا) وادی کے کنارے دو درخت کھڑے تھے حضور کریم علیہ التحیۃ والتسلیم ایک درخت کی طرف تشریف لے گئے، اس کی ایک ٹہنی پکڑی ارشاد ہوا امر خداوندی سے تو اطاعت کیش بن جا۔ وہ درخت یوں سرگلوں ہوا جیسے نکیل والا اونٹ شتربان کے پیچھے ہو لیتا ہے پھر آپ دوسرے درخت کے پاس تشریف لے چلے اس کی ایک ٹہنی پکڑ کر ارشاد ہوا میرا فرماں بردار بن جا۔ وہ بھی پہلے کی طرح اطاعت کیش بن گیا۔ آپ دونوں کے درمیان تشریف لائے فرمایا حکم خداوندی سے دونوں ایک دوسرے کے قریب ہو کر جھک جاؤ (تاکہ پردہ ہو جائے) دونوں جھک کر باہم مل گئے۔ حضرت جابر فرماتے ہیں (میں یہ منظر دیکھ کر) بیٹھا اپنے جی سے باتیں کرنے لگا۔ جب میں نے درختوں کی طرف جھانکا تو حضور علیہ الصلوٰۃ والسلام تشریف لا رہے تھے اور دونوں درخت

(۱) محدثین کرام اور حفاظت حدیث

حضرات! آپ نے ملاحظہ فرمایا محدثین کرام حدیث کے الفاظ کس طرح یاد رکھا کرتے تھے۔ لفظ شرب معنوی طور پر موجود ہے مگر لفظاً نہ تھا تو انہوں نے بتا دیا کہ کن راویوں نے لفظ شرب ذکر نہیں فرمایا اور کس صاحب نے ذکر کیا ہے حالانکہ یہ لفظ معنوی تھا اور معنوی حیثیت سے اس کے ذکر یا حذف سے کوئی فرق نہ پڑتا تھا۔ کیا ایسے ہی محاذ راویوں اور سامعین حدیث کے خلاف وہ طور مار کذب کھڑا کیا جا رہا ہے جس کی جھلکیاں منکرین حدیث کی تحریروں میں ملتی ہیں اگر محدثین کے رفیع معیار پر ان نام نہاد ناقدین کو پرکھا جائے تو یہ سب بھڑے ثابت ہوں اور ان میں سے کوئی بھی مردِ علم نہ نکلے۔ (مترجم)

الگ الگ ہو کر اپنی اپنی جگہ اپنے اپنے تنوں پر کھڑے تھے۔ (رواہ مسلم) (۱)

استن حنانہ کی محبت

۶۹۔ حضرت جابر رضی اللہ عنہ فرماتے ہیں حضور کریم صلی اللہ علیہ وسلم دوران خطبہ مسجد نبوی کے ایک ستون سے سہارا لے لیا کرتے تھے۔ جب منبر بن کر آیا اور آپ اس پر تشریف فرما ہوئے تو وہ کھجور کا ستون جس سے سہارا لئے آپ خطبہ صادر فرماتے تھے، چپختے لگا اتار دیا کہ معلوم ہوتا تھا پھٹ جائے گا۔ حضور سر اپا نور علیہ الصلوٰۃ والسلام منبر سے تشریف لائے اسے آکر پکڑا اور گلے لگا یا وہ اس بچے کی طرح سسکیاں لے رہا تھا جسے چپ کرایا جا رہا ہو۔ حضور ملے تو اسے قرار مل گیا۔ حضور ﷺ نے فرمایا یہ ہماری زبان سے ذکر نہ سن کر رو دیا تھا۔ (رواہ البخاری)

حضرت حسن بصری کا محبت بھرا ارشاد

حضرت حسن بصری رضی اللہ عنہ فرماتے ہیں: وہ بے جان ہو کر یاد حضور اور قرب نور سے دور ہو کر رونے لگا تو ایک امتی جاندار ہو کر کیوں نہ عشق محبوب میں روئے؟ دیکھا حضور ﷺ کو پہچاننے والوں پر کیا گزرتی ہے جس ذرے کو وہ دیکھتے ہیں اس میں حیات و شعور کی لہریں دوڑنے لگتی ہیں آپ صرف زندہ نہیں بلکہ زندگی ہیں لہذا جس کو چھو لیتے ہیں (۲) اسے زندگی کی رعنائیاں عطا فرمادیتے ہیں۔ اور کچھ وہی منظر سامنے آ جاتا ہے کہ ان کے حسن میں جو محو ہوا اس نے پھر کسی پر نگاہ غلط انداز بھی نہ ڈالی۔ کسی نے کیا خوب کہا ہے۔ (۳) (مترجم)

کھجور کا گچھا سرکار رسالت مآب صلی اللہ علیہ وسلم کی خدمت میں

۷۰۔ حضرت ابن عباس رضی اللہ عنہما فرماتے ہیں کہ ایک بدوی خدمت مصطفوی میں حاضر ہو کر کہنے لگا، میں کیسے بچپانوں کہ

۱۔ امام بصری کی شاعرانہ عظمت

امام بصری ایسے ہی درختوں کو دیکھ کر جو حیرت ہو جاتے ہیں اور زبان قلم یوں گوہر فشان کر دیتے ہیں:

وَجَاءَتْ بِدَعْوَتِهِ اَفْشَاجُ سَاجِدَةً تَتَبِعُنَّ اِلَيْهِ عَلَى سَاقٍ بَلَدًا قَدَمًا

آپ کے ارشاد پر درخت بھی سجدہ ریز ہوتے آپ کی طرف بڑھتے ہیں۔ اور لطف کی بات یہ ہے کہ درخت قدموں کے بغیر پنڈلیوں پر چلتے آتے ہیں، چلنے کے لئے قدموں کا ہونا ضروری ہے مگر حضور ﷺ بلا میں تو قدموں کے بغیر بے جان چیزیں بھی سجدہ کنان دوڑتی آتی ہیں۔ شاعر نے لطافت یہ پیدا کی ہے کہ ساق (تانا) کو ساق (پنڈلی) کے معنی میں رکھ کر حیرت پیدا کر دی ہے کہ درختوں کی پنڈلیاں (سنے) تو ہیں مگر قدم نہیں اور وہ صرف پنڈلیوں پر چلتے آ رہے ہیں۔ حضور کریم علیہ التحیۃ والتسلیم کا اپنا ارشاد ہے کہ سرکش جنوں اور انسانوں کے بغیر مجھے ساری کائنات پہنچتی ہے۔ درخت پہچان لے اور حضور علیہ الصلوٰۃ والسلام اسے بلا لیں تو پھر وہ بے چارہ پاؤں کے بغیر کیسے نہ دوڑے، مرکز کی طرف کیسے نہ بھاگے۔ جان کی طرف کیسے نہ لپکے (۲)۔ (مترجم)

جان ہیں وہ جہان کی جان ہے تو جہان ہے

۲۔ ہر ذرہ دل بن جاتا ہے ہر چیز نظر ہو جاتی ہے جس سمت وہ نظریں اٹھتی ہیں کوئین ادھر ہو جاتی ہے

۳۔ جس نے دیکھا پھر نہ دیکھا اور کچھ ان کے سوا اک نظر میں سیکڑوں حسن نظر پیدا ہوئے

(مترجم)

آپ اللہ کے نبی ہیں؟ حضور کریم علیہ التحیۃ والتسلیم نے جواب فرمایا کھجور میں لگے اس خوشے کو میں بلاؤں اور وہ میرے رسول خدا ہونے کی گواہی دے (تو پھر تیرا کیا خیال ہے) حضور علیہ الصلوٰۃ والسلام نے کھجور کے گچھے کو بلایا۔ وہ کھجور سے اتر کر حضور علیہ الصلوٰۃ والسلام کے پاس پہنچا۔ حضور نے اسے واپسی کا حکم دیا۔ وہ پلٹ گیا، یہ دیکھ کر بدوی آغوش اسلام میں آگرا۔ ترمذی نے اس حدیث کو صحیح بتایا ہے۔

نعرہ رسالت حجر و شجر کا بھی نعرہ ہے

۷۱۔ جناب حیدر کرار کرم اللہ تعالیٰ وجہہ ارشاد فرماتے ہیں میں مکہ مکرمہ میں امام الانبیاء صلی اللہ علیہ وسلم کے ساتھ تھا۔ ہم مکہ کے ارد گرد گھومنے کے لئے نکلے جو پہاڑ اور جو درخت بھی نگاہ ناز میں آتا، السلام علیک یا رسول اللہ! عرض کرتا جاتا۔

(رواہ الترمذی والدارمی)

رسالت کا گواہ درخت

۷۲۔ حضرت ابن عمر رضی اللہ عنہما فرماتے ہیں ایک سفر میں ہمیں حضور صلی اللہ علیہ وسلم کی معیت کا شرف حاصل تھا۔ ایک یہودی آیا۔ جب قریب پہنچا تو رحمت مجسم صلی اللہ علیہ وسلم نے فرمایا کیا تو گواہ ہے کہ ایک لاشریک معبود حقیقی کے بغیر کوئی خدا نہیں۔ کوئی معبود نہیں اور سید کل محمد صلوات اللہ علیہ اس کے محبوب اور رسول ہیں؟ بدوی عرض کرنے لگا آپ کے ارشاد پر کون گواہی دے سکتا ہے۔ حضور نے ارشاد فرمایا یہ کیکر کا درخت گواہ ہے۔ درخت دادی کے کنارے پر تھا۔ حضور کریم علیہ التحیۃ والتسلیم کی طلب پر زمین چیرتا سامنے آکھڑا ہوا حضور صلی اللہ علیہ وسلم نے اس سے تین دفعہ شہادت طلب فرمائی تو اس نے تین دفعہ نبوت محمدی کی شہادت دی اور پھر اپنے مقام پر واپس چلا گیا۔ (رواہ البداری)

خون نبوت کی جلوہ سامانیاں

۷۳۔ حضرت انس رضی اللہ عنہ کہتے ہیں حضور شفیع محشر صلی اللہ علیہ وسلم اہل مکہ کی چہرہ دستیوں کی وجہ سے خون میں لت پت مغموم ہو کر تشریف فرما تھے کہ جناب جبریل علیہ السلام حاضر دربار ہوئے عرض کرنے لگے حضور! کیا آپ معجزہ دیکھنا پسند فرمائیں گے؟ ارشاد فرمایا کیوں نہیں؟ جبریل علیہ السلام نے اپنے پیچھے کھڑے ایک درخت کو دیکھا اور عرض کرنے لگے کہ آپ اسے بلائیں حضور صلی اللہ علیہ وسلم نے اسے طلب فرمایا تو وہ آکر شرف حضوری سے مشرف ہوا۔ اب جبریل علیہ السلام نے درخواست کی اسے واپسی کا حکم صادر فرمائیں تاکہ یہ واپس چلا جائے حضور صلی اللہ علیہ وسلم کی سرکار سے واپسی کا حکم پا کر وہ چلا گیا۔ حضور نبی کریم علیہ التحیۃ والتسلیم نے فرمایا میرے لئے یہی کافی ہے۔ (رواہ البداری)

معصوم معصوم پودے بھی غلام ہیں

۷۴۔ حضرت یعلیٰ بن مرہ رضی اللہ عنہ کہتے ہیں میں ایک سفر میں نبی اعظم صلی اللہ علیہ وسلم کے ساتھ تھا۔ اور آپ رفع حاجت فرمانا چاہتے تھے آپ نے فرمایا ان دو کھجور کے چھوٹے چھوٹے (کبج راوی نے چھوٹے اور ابوبکر راوی نے کوتاہ کے معنی کئے ہیں)

پودوں کے پاس جا اور انہیں کہہ دے کہ نبی رحمت صلی اللہ علیہ وسلم تمہیں ارشاد فرماتے ہیں کہ اکٹھے ہو جاؤ (یہ پیغام سن کر) وہ دونوں مل گئے حضور کریم علیہ التحیۃ والتسلیم نے ان کی اوٹ میں رفع حاجت فرمائی۔ پھر مجھے حکم دیا ان دونوں پودوں کے پاس جا کر کہہ دو کہ وہ اپنی اپنی جگہ چلے جائیں۔ میں نے جا کر پیغام دیا تو وہ اپنی اپنی جگہ پہنچ گئے۔ (رواہ ابن ماجہ)

آپ نے ملاحظہ فرمایا حضور صلی اللہ علیہ وسلم پیغام دے بھیجیں تو درخت بھی چل پڑتے ہیں۔ صحابی سے بلوا کر یہ بھی ثابت فرما دیا کہ یہ کام اولیائے امت بھی کرتے رہیں گے۔ (مترجم)

جنوں کی حاضری اور درخت

۷۵۔ معن بن عبد الرحمن کہتے ہیں میں نے اپنے والد سے سنا فرماتے تھے میں نے مسروق سے پوچھا جس رات کو جن حضور صلی اللہ علیہ وسلم کو قرآن پڑھتے سن رہے تھے تو حضور کو یہ اطلاع کس نے دی؟ مسروق نے فرمایا آپ کے والد ماجد نے مجھے یہ حدیث بتائی تھی (والد سے مراد حضرت عبد اللہ بن مسعود رضی اللہ عنہ ہیں) جنوں کو اطلاع سرکار عالی صلی اللہ علیہ وسلم کی خدمت میں درخت نے پیش کی تھی۔ (رواہ البخاری و مسلم)

اونٹ پر نگاہ التفات

۷۶۔ حضرت جابر رضی اللہ عنہ کہتے ہیں ایک تھکے ماندے نہ چل سکنے والے اونٹ پر حضور کریم علیہ التحیۃ والتسلیم کے ساتھ راہ جہاد میں رواں دواں تھا۔ سید کل علیہ الصلوٰۃ والسلام کا مجھے اس حالت میں ملاحظہ فرما کر ارشاد ہوا تمہارے اونٹ کو کیا ہے؟ میں نے عرض کیا تھک بار گیا ہے۔ حضور رسالت مآب صلی اللہ علیہ وسلم اونٹ کے پیچھے تشریف لائے اسے جھڑکا اور دعا بھی فرمائی (پھر کیا تھا) سب اونٹوں سے آگے نکل گیا۔ مجھے فرمایا اب اونٹ کو کیسے پاتے ہو؟ میں نے کہا اب تو کیا کہنے، آپ کی برکت سے نوازا گیا ہے۔ فرمایا کیا آپ اسے میرے پاس بیچنے کو تیار ہیں؟ میں اس کا ایک اوقیہ (چالیس درہم) دوں گا میں نے اونٹ اس شرط پر بیچ دیا کہ مدینہ طیبہ تک اس کی پیٹھ پر سوار رہوں گا۔ جب حضور علیہ الصلوٰۃ والسلام مدینہ طیبہ تشریف لائے تو میں آپ کی خدمت عالیہ میں اونٹ لے گیا آپ نے رقم بھی عطا فرمادی اور اونٹ بھی مجھے بخش دیا۔ (صحیحین)

پاگل اونٹ کی محبت

۷۷۔ حضرت جابر رضی اللہ عنہ فرماتے ہیں ہم حضور صلی اللہ علیہ وسلم کے ساتھ چلتے چلتے بنی نجار کے باغ تک جا پہنچے، باغ میں ایک اونٹ تھا جو آدمی وہاں جاتا وہ اس پر حملہ کرتا۔ لوگوں نے حضور صلی اللہ علیہ وسلم کے سامنے اس کا تذکرہ کیا۔ حضور علیہ الصلوٰۃ والسلام تشریف لائے تو اونٹ کو بلایا وہ اپنے ہونٹ زمین پر گھسیٹا خدمت عالیہ میں حاضر ہو کر بیٹھ گیا۔ امام کائنات فخر موجودات صلی اللہ علیہ وسلم نے فرمایا اس کی مہار لے آؤ۔ حضور صلی اللہ علیہ وسلم نے بنفس نفیس مہار ڈال کر مالک کے حوالے کر دیا۔ پھر حاضرین کی طرف نگاہ التفات فرمائی اور کان نبوت سے یہ موتی بکھرے کہ سرکش جنوں اور سرکش انسانوں کے بغیر جو چیز بھی زمین و آسمان میں سہوہ جانتی ہے کہ میں اللہ کا رسول ہوں۔ (رواہ احمد والدارمی)

ایک حدیث اور تین معجزات

۷۸۔ حضرت یعلیٰ بن مرہ ثقفی رضی اللہ عنہ کہتے ہیں میں نے حضور صلی اللہ علیہ وسلم سے تین معجزات مشاہدہ کئے۔ (۱) ہم آپ کے ساتھ جا رہے تھے کہ ایک اونٹ کے پاس سے گزر ہوا جس سے پانی پلانے کا کام لیا جاتا تھا۔ جب اونٹ نے حضور صلی اللہ علیہ وسلم کو دیکھا تو بلبلاتا اٹھا اور اپنی گردن زمین پر رکھ دی۔ حضور صلی اللہ علیہ وسلم نے اس پر نگاہ ڈالی فرمایا اس اونٹ کا مالک کہاں ہے؟ (مالک کو طلب کیا گیا) وہ خدمت عالیہ میں حاضر ہوا۔ حضور کریم صلی اللہ علیہ وسلم علیہ التحیۃ والتسلیم نے ارشاد فرمایا۔ یہ اونٹ مجھے سچ دے اس نے عرض کیا یا رسول اللہ صلی اللہ علیہ وسلم ہم بدیتاً آپ کی خدمت میں پیش کرتے ہیں یہ ایسے لوگوں کا ہے کہ اس کے بغیر ان کی گزران کوئی ذریعہ نہیں۔ آپ نے فرمایا: اگر اس کا معاملہ ایسا ہی ہے جس طرح تو بیان کر رہا ہے (تو پھر تجھے معلوم ہونا چاہئے) کہ یہ شکایت کر رہا ہے کہ اس سے کام زیادہ لیا جاتا ہے اور چارہ تھوڑا دیا جاتا ہے۔ اس بیچارے کے ساتھ نیکی سے پیش آیا کرو۔

۲۔ پھر ہم آگے چلے ایک مقام پر جا کر پڑاؤ کیا۔ حضور کریم صلی اللہ علیہ وسلم علیہ التحیۃ والتسلیم نے استراحت فرمائی، زمین کو چیرتا پھاڑتا ایک درخت آیا۔ حضور صلی اللہ علیہ وسلم کو اپنے گھیرے میں لیا پھر اپنی جگہ واپس چلا گیا۔ جب حضور علیہ الصلوٰۃ والسلام نے نگاہ مار کھولی تو میں نے یہ واقعہ ذکر کیا۔ ارشاد ہوا کہ اس درخت نے اپنے رب سے محبوب کر دیا صلی اللہ علیہ وسلم کو سلام پیش کرنے کی اجازت چاہی تھی۔ اللہ کریم نے اسے اجازت دے دی (تو وہ سلام پیش کرنے آ گیا)۔

۳۔ راوی فرماتے ہیں پھر ہم چلتے چلتے ایک پانی کے پاس سے گزرے تو ایک عورت جن والا بچہ لے آئی۔ حضور صلی اللہ علیہ وسلم نے اس کا ہتھکا پکڑ کے حکم دیا نکل جا کیونکہ میں محمد رسول اللہ ہوں۔ ہم آگے چلے گئے جب واپسی ہوئی تو اسی پانی پر سے ہمارا گزر ہوا۔ حضور کریم صلی اللہ علیہ وسلم علیہ التحیۃ والتسلیم نے بچے کا حال پوچھا عرض کرنے لگی اس ذات حق کی قسم! جس نے آپ کو رسالت کا جھنڈا دے کر بھیجا آپ کے تشریف لے جانے کے بعد ہم نے اس میں بیماری کا نام و نشان بھی نہیں پایا۔ (شرح السنۃ)

غیب بتانے والا نبی

۷۹۔ حضرت ابو ہریرہ رضی اللہ عنہ سے مروی ہے فرماتے ہیں ایک چرواہے کے ریوڑ میں ایک بھیڑ یا آگھسا، ایک بکری پکڑ لی۔ چرواہا اس کے پیچھے لگ گیا اور بکری چھین لی۔ بھیڑ یا ایک ٹیلے پر چڑھ کر اپنے انداز سے خوب جم کے بیٹھ گیا۔ کہنے لگا اللہ نے مجھے رزق دیا تھا میں نے اسے پکڑا تو تو نے مجھ سے چھین لیا۔ وہ آدمی بولا بخدا آج جیسا تمنا تھا میں نے کبھی نہیں دیکھا کہ بھیڑ یا یوں بول رہا ہے؟ بھیڑ یا بولا اس سے بڑا تمنا تو یہ ہے کہ ایک عظیم المرتبت انسان دو ٹیلوں کے درمیان کھجوروں میں تشریف رکھتے ہیں اور وہ تمہیں ماضی اور مستقبل کے غیب کی خبریں دیتے ہیں۔ راوی فرماتے ہیں یہ چرواہا یہودی تھا، خدمت مصطفویٰ میں حاضر ہوا۔ سارا واقعہ عرض کیا اور دامن اسلام میں پناہ لے لی۔ حضور اقدس صلی اللہ علیہ وسلم نے اس کے اس واقعہ پر ہر تصدیق لگا دی۔ پھر ارشاد ہوا قیامت سے پہلے اس قسم کی علامتیں ہوں گی۔ وہ وقت آنے والا ہے کہ آدمی گھر سے نکلے گا جب واپس آئے گا تو اس کے جوتے اور اس کی لانچی اسے بتائے گی کہ اس کی عدم موجودگی میں اس کے گھر میں کیا کچھ ہوا ہے۔

(شرح السنۃ)

ہرن بھی احترام کرتا تھا

۸۰۔ حضرت عائشہ صدیقہ رضی اللہ عنہا فرماتی ہیں حضور صلی اللہ علیہ وسلم کے خاندان کے پاس ایک وحشی ہرن (۱) تھا جب حضور اقدس علیہ الصلوٰۃ والسلام کا شانہ نبوت سے باہر تشریف لے جاتے تو وہ کھیلتا، دوڑتا اور ادھر ادھر بھاگتا۔ جب وہ محسوس کرتا کہ حضور اقدس علیہ التحیۃ والتسلیم نے رشک جنت خانہ انور کو زینت بخشی ہے تو وہ دبک جاتا اور منمنانا بھول جاتا۔ جب تک حضور صلی اللہ علیہ وسلم تشریف فرما ہوتے تو وہ آپ کو ایذا سے اجتناب کرتے ہوئے یہ سب باتیں چھوڑ دیتا۔ (مسند احمد)

دعارنگ لاتی ہے

۸۱۔ حضرت عبداللہ بن عمرو رضی اللہ عنہ کہتے ہیں حضور اقدس صلی اللہ علیہ وسلم غزوہ بدر کی طرف تین سو پندرہ صحابہ کرام کے ساتھ تشریف لے گئے اور ارشاد ہوا: اے اللہ! یہ پیدل ہیں انہیں سواریاں عطا فرما۔ یہ بے لباس ہیں انہیں لباس بخش۔ میرے اللہ! یہ بھوکے ہیں انہیں خوب خوب کھانا کھلا۔ اللہ کریم نے اپنے محبوب کو فتح عطا فرمائی تو صحابہ جب واپس آئے تو ہر آدمی کے پاس ایک یا دو اونٹ تھے۔ انہیں لباس بھی مل گیا اور وہ سیر بھی ہو گئے تھے۔ (رواہ ابوداؤد)

حضرت ابو ہریرہ رضی اللہ عنہ کی والدہ محترمہ

۸۲۔ حضرت ابو ہریرہ رضی اللہ عنہ بیان کرتے ہیں میری والدہ شرک میں مبتلا تھیں میں انہیں دعوت اسلام دیا کرتا تھا۔ ایک دن دعوت پیش کی تو انہوں نے سرکار مدینہ سرور صلی اللہ علیہ وسلم کے خلاف ایسی باتیں کیں جو مجھے پسند نہ تھیں اور میں روتا رہا۔ (جب میں سرکار کی خدمت میں پہنچا) تو عرض کرنے لگا یا رسول اللہ! آپ میری ماں کی ہدایت کے لئے دعا فرمائیں۔ ارشاد ہوا: ”اللہ! ابو ہریرہ کی ماں کو ہدایت دے دے“۔ دعا کی بشارت پا کر میں جلدی جلدی نکلا جب اپنے دروازے پر پہنچا تو بند تھا۔ میری والدہ نے میرے قدموں کی آہٹ سنی تو کہنے لگی ابو ہریرہ! ٹھہر۔ مجھے پانی بننے کی آواز آرہی تھی۔ انہوں نے غسل کیا اپنا چوغہ پہنا اور اوڑھنی اوڑھے بغیر دروازہ کھول کر کہنے لگیں۔ ابو ہریرہ! میں گواہی دیتی ہوں کہ معبود برحق کے بغیر اور کوئی عبادت کے لائق نہیں اور اس بات کی بھی گواہی دیتی ہوں کہ محمد صلی اللہ علیہ وسلم اللہ کے بندے اور رسول ہیں۔ میں حضور علیہ الصلوٰۃ والسلام کی خدمت میں واپس آیا۔ اب میں خوشی سے رو رہا تھا۔ حضور صلی اللہ علیہ وسلم نے یہ سن کر اللہ کی حمد و ثناء فرمائی اور کلمات خیر زبان اقدس پر لائے۔ (رواہ مسلم)

۱۔ سائنس سے بہت آگے

سائنس کو کہو کہ اپنی نوک پلک سنوارے۔ اس کی ترقی ابھی آلات، برقی لہروں، فضاؤں اور آوازوں کی محتاج ہے۔ وہ ابھی جانداروں کی دنیا میں کھوئی ہوئی ہے۔ بے جانوں کو طرز تکلم بخشنے سے قاصر ہے ادائے مصطفیٰ پر قربان ہو جائے تاکہ اسے پتا چل جائے کہ ابھی وہ طفل کتب ہے۔ کائنات کے ایک حصے پر ابھی اس کی ریسرچ ناقص اور ادھوری ہے جب بالغ ہوگی مقام مصطفیٰ صلی اللہ علیہ وسلم کو سمجھ گی تو پھر بے جان بھی اس سے باتیں کرنے لگیں گے۔ اسلام کے لئے تو یہ کوئی مسئلہ نہیں۔ اولیائے امت سے بے جان بھی گفتگو کرتے ہیں۔ یہاں تو درخت و پتھر سرکار بغداد کی خدمت میں السلام علیک یا غوث کہتے نہیں جھٹتے۔ (مترجم)

صحابی کی جاں نثاری

۸۳۔ حضرت جریر بن عبد اللہ رضی اللہ عنہ کہتے ہیں حضور اقدس صلی اللہ علیہ وسلم نے فرمایا کیا تم مجھے ذوالخلفہ کی طرف سے راحت نہیں پہنچاؤ گے؟ میں نے عرض کیا میری خدمات حاضر ہیں۔ میں گھوڑے پر جم کے نہیں بیٹھ سکتا تھا۔ میں نے خدمت عالیہ میں یہ بات ذکر کر دی۔ آپ نے میرے سینے کو اپنے دست مبارک سے تھپتھپایا اور دست مبارک کے نشانات کو سینے میں دیکھنے لگا۔ ارشاد ہوا اللہ! اسے گھوڑے پر ثابت رکھ۔ اسے ہدایت پانے والا اور ہدایت دینے والا بنادے۔ حضرت جریر کہتے ہیں میں پھر کبھی گھوڑے سے نہیں گرا۔

پھر وہ قبیلہ احس کے ایک سو پچاس سوار لے کر چلے اور ذوالخلفہ کے گرجے کو آگ لگا دی اور اینٹ سے اینٹ بجا دی۔ (رواہ البخاری و مسلم)

غرور کا سر نیچا

۸۴۔ حضرت سلمہ بن اکوع کہتے ہیں نبی اکرم صلی اللہ علیہ وسلم کے سامنے ایک آدمی نے بائیں ہاتھ سے کھانا کھایا آپ نے ارشاد فرمایا، دائیں ہاتھ سے کھا۔ وہ کہنے لگا میں اس طرح نہیں کر سکتا تو حضور صلی اللہ علیہ وسلم نے فرمایا اللہ کرے تو ایسا نہ کر سکے۔ وہ تکبر سے ایسا کر رہا تھا۔ راوی فرماتے ہیں پھر وہ ہاتھ اس نے بھی منہ کی طرف نہیں اٹھایا۔ (مسلم)

کسریٰ کے ملک کے ٹکڑے اڑتے ہیں

۸۵۔ ابن عباس رضی اللہ عنہما ارشاد فرماتے ہیں حضور رحمت عالم صلی اللہ علیہ وسلم نے حضرت عبد اللہ بن حذافہ بھی کو کسریٰ کے لئے فرمان نامہ دے کر بھیجا۔ حکم یہ دیا کہ وہ بحرین کے گورنر کو یہ خط دیں، بحرین کے گورنر نے وہ خط کسریٰ کو بھیج دیا۔ جب اس نے پڑھا تو ٹکڑے ٹکڑے کر دیا۔ حضور صلی اللہ علیہ وسلم نے فرمایا کہ وہ بھی ٹکڑے ٹکڑے ہو جائیں گے۔ (رواہ البخاری) (۱)

دشمن حضور کو زین قبول نہیں کرتی

۸۶۔ حضرت اسامہ بن زید رضی اللہ عنہ روایت کرتے ہیں سید کل ختم رسل صلی اللہ علیہ وسلم نے فرمایا جو میری طرف وہ بات کرتا ہے جو میں نے کبھی نہیں ہوتی تو وہ اپنا ٹھکانہ جہنم میں بناتا ہے۔ یہ اس وقت آپ نے فرمایا جب آپ نے ایک آدمی کو کہیں بھیجا اور اس نے آپ سے وہ بات منسوب کر دی جو آپ نے فرمائی نہیں تھی۔ آپ نے اسے بددعا دی وہ مردہ پایا گیا۔ اس کا پیٹ پھٹا ہوا تھا اور زمین اسے باہر پھینک رہی تھی۔ بتیقی نے یہ حدیث ”دلائل النبوة“ میں نقل کی ہے۔

صدیق اکبر رضی اللہ عنہ عرض کرتے ہیں

۸۷۔ حضرت ابن عباس رضی اللہ عنہما سے مروی ہے حضور صلی اللہ علیہ وسلم نے بدر کے دن اپنے مقدس قبہ میں بیٹھ کر ارشاد فرمایا: اللہ!

۱۔ دروغا روتی میں ملک کے ٹکڑے ٹکڑے ہو گئے۔ کسریٰ سر چھپانے کے لئے کہیں جگہ نہ پارہا تھا۔ پھر نگاہ فلک نے دیکھا کہ وہ ایک پن چکی میں چھپ رہا ہے اور وہ باری محمد کا ایک خادم اسے ناگوں سے پکڑے گھیت کر کھلے میدان میں لا رہا ہے اور خاشاک تلوار سے ٹکڑے ٹکڑے کر رہا ہے اور ستارے اور ذرات ارضی حضور علیہ الصلوٰۃ والسلام کی صداقت پر زیر لب مسکرا رہے ہیں۔ (مترجم)

میں آپ کو عہد و وعید یاد دلاتا ہوں۔ میرے مولیٰ اگر آپ چاہتے ہیں کہ آپ کی عبادت نہ ہو..... حضرت صدیق اکبر نے حضور صلی اللہ علیہ وسلم کا دست مبارک پکڑ لیا۔ عرض کرنے لگے اے محبوب خدا! یہی کافی ہے۔ آپ نے رب کے سامنے بہت زاری فرمائی ہے۔ فرماتے جاتے تھے لشکر سمیت کھا جائے گا اور پیٹھ پھیر کر بھاگ جائے گا۔ (رواہ البخاری)

ایک آیت کی شرح

۸۸۔ حضرت مسعود رضی اللہ عنہ کہتے ہیں ایک آدمی حضرت عبد اللہ بن مسعود رضی اللہ عنہ کی خدمت میں آیا اور کہنے میں مسجد میں ایک ایسا آدمی چھوڑ آیا ہوں جو اپنی رائے سے تفسیر کر رہا ہے اس نے اس آیت شریفہ یَوْمَ تَأْتِي السَّمَاءُ بِدُحَانٍ مُّبِينٍ (الدخان) کی یہ شرح کی ہے کہ لوگوں کو قیامت کے دن دھواں ڈھانپ لے گا۔ سانس لینا مشکل ہو جائے گا اور ایسی کیفیت ہوگی جیسے زکام کے وقت ہوتی ہے۔ یہ سن کر عبد اللہ فرمانے لگے اگر کسی کو پتہ نہ ہو تو بتادے پتہ نہ ہو تو اللہ بہتر جانتے ہیں کہہ دے۔ یہ کہنا کہ اللہ بہتر جانتے ہیں، سمجھداری کی بات ہے۔ اس آیت کا مطلب تو یہ ہے کہ جب قریش نے حضور صلی اللہ علیہ وسلم کی نافرمانی کی تو آپ نے بددعا فرمائی کہ ان پر بھی قحط کے ایسے سال طاری ہوں جیسے دور یوسف علیہ السلام پر مسلط ہوئے تھے (اس بددعا کے نتیجے کے طور پر) قریش کو مشقت نے آلیا وہ اس قحط میں ہڈیاں تک کھانے لگے۔ جب کوئی آدمی آسمان کی طرف نگاہیں اٹھاتا تو اپنے اور آسمان کے درمیان قحط کی وجہ سے دھواں ہی دھواں پاتا۔ اللہ تعالیٰ نے پھر یہ آیت اتاری: فَامَّا تَتَّبِعُ يَوْمَ تَأْتِي السَّمَاءُ بِدُحَانٍ مُّبِينٍ ۚ يَغْشَى النَّاسَ ۚ هَذَا عَذَابٌ أَلِيمٌ (الدخان)

حضور صلی اللہ علیہ وسلم کی خدمت میں لوگ آئے اور عرض کیا یا رسول اللہ صلی اللہ علیہ وسلم قبیلہ مضر کے لئے دعا فرمائیے۔ وہ تو قحط و مشقت سے ہلاک ہو گئے اللہ کریم نے پھر یہ فرمان نازل فرمایا: اِنَّا كَاْشِفُو الْعَذَابِ (الدخان: ۱۵)

جب قحط دور ہوا تو انہیں خوش حالی و شادابی نے آلیا تو وہ پھر بگڑے تب یہ آیت نازل ہوئی: يَوْمَ نَبْطِشُ الْبَطْشَةَ الْكُبْرَى ۚ اِنَّا مُنْتَقِمُونَ (الدخان)

یہ بڑی گرفت غزوہ بدر کے دن صدور پذیر ہوئی۔ (رواہ احمد)

تلوار کا گھاؤ صرف پھونک سے ختم

۸۹۔ یزید بن ابوعبید کہتے ہیں میں نے حضرت سلمہ بن اکوع رضی اللہ عنہ کی پنڈلی میں تلوار کی مار کا نشان دیکھا، میں نے پوچھا اے ابو مسلم! (کنیت) یہ نشان کیسا ہے؟ کہنے لگے یہ تلوار مجھے خیبر کے دن لگی تھی۔ لوگوں نے تو کہہ دیا تھا کہ سلمہ شہید ہو گیا۔ میں حضور صلی اللہ علیہ وسلم کی خدمت میں حاضر ہوا۔ آپ نے تین دفعہ پھونکیں ماریں پھر مجھے آج تک تکلیف نہیں ہوئی۔ (رواہ البخاری)

بچہ شفا پاتا ہے

۹۰۔ ابن عباس رضی اللہ عنہما فرماتے ہیں: ایک عورت حضور صلی اللہ علیہ وسلم کے پاس اپنا بچہ لے آئی۔ کہنے لگی، یا رسول اللہ! صلی اللہ علیہ وسلم

اسے جن ہے اور صبح و شام اسے پکڑ لیتا ہے۔ حضور علیہ الصلوٰۃ والسلام نے اس کے سینے پر ہاتھ پھیر کر دعا مانگی: اسے قے آئی

اور اس کے پیٹ سے کتے کے کالے بچے جیسی کوئی چیز نکل کر دوڑنے لگی۔ (رواہ الدارمی)

تکلیف و دکھ دور فرماتے ہیں

۹۱۔ محمد بن حاطب رضی اللہ عنہ فرماتے ہیں ان کی والدہ ام جمیل بنت محفل نے بیان کیا کہ میں سرزمین حبشہ سے واپس آرہی تھی، مدینہ طیبہ سے ایک یا دو راتوں کے فاصلہ پر تھی کہ میں نے کچھ پکانا چاہا، لکڑیاں آگ جلاتے ختم ہو گئیں اور میں لکڑیوں کی تلاش کے لئے جانے لگی۔ میں نے ہنڈیا اتاری مگر وہ تمہاری (محمد بن حاطب) کلائی پر الٹ گئی۔ میں پھر تمہیں حضور مصطفوی صلی اللہ علیہ وسلم میں لے آئی اور عرض کرنے لگی، یا رسول اللہ! صلوات اللہ علیک میرے ماں باپ آپ پر قربان ہوں یہ محمد بن حاطب ہے۔ حضور علیہ الصلوٰۃ والسلام نے تمہارے منہ میں لعاب دہن ڈالا تمہارے سر پر ہاتھ پھیرا اور تمہارے لئے دعا کی، تمہارے ہاتھوں پر لعاب اقدس ڈالتے ہوئے فرمایا، 'اے لوگوں کے پروردگار! تکلیف دور فرما دے۔ شفا بخش کر تو ہی شفا دینے والا ہے، شفا صرف تیری ہی شفا ہے ایسی شفا عطا فرما جو بیماری کا نام نہ چھوڑے۔'

تمہارے ہاتھ میرے اٹھنے سے پہلے ٹھیک ہو گئے۔ (رواہ احمد)

حضرت علی رضی اللہ عنہ کی آنکھیں

۹۲۔ جناب حیدر کرار کرم اللہ وجہہ ارشاد فرماتے ہیں جب سے نبی رحمت صلی اللہ علیہ وسلم نے میری آنکھوں میں اپنا لعاب دہن ڈالا ہے پھر میری آنکھیں کبھی بھی رمد (آنکھیں آنا) کا شکار نہیں ہوئیں۔ (رواہ احمد)

مدینہ کی ایک رات

۹۳۔ حضرت انس رضی اللہ عنہ سے مروی ہے مدینہ طیبہ کے باسی ایک دفعہ خوفزدہ ہو گئے (کہ شاید کوئی حملہ آور آگیا ہے) حضور نبی کریم علیہ التحیۃ والتسلیم حضرت ابوطلیحہ رضی اللہ عنہ کے سست رو، تنگ قدم اٹھانے والے گھوڑے پر سوار ہو گئے جب آپ (ہر طرف سے مدینہ کو دیکھ بھال کر) واپس پلٹے، فرمایا، تمہارا گھوڑا تو سمندر کی طرح رواں ہے۔ اس کے بعد وہ مقابلہ میں کسی گھوڑے کو آگے نہ نکلنے دیتا۔ (رواہ البخاری)

حضرت ابو ہریرہ رضی اللہ عنہ کو علم ملتا ہے

۹۴۔ حضرت ابو ہریرہ رضی اللہ عنہ کہتے ہیں کہ لوگو! تم کہتے ہو کہ ابو ہریرہ نبی کریم علیہ التحیۃ والتسلیم سے بکثرت روایات کرتا ہے (اللہ کی ذات ہی وعدہ گاہ ہے) میرے مہاجر بھائی تو بازاروں کے بلے لگے میں مصروف رہتے تھے اور میرے انصار بھائی اپنے مالوں کے کاموں میں مشغول ہوا کرتے تھے اور میں ایک مسکین آدمی تھا صرف اپنے پیٹ کے لئے غذا حاصل کرنے کے لیے حضور صلی اللہ علیہ وسلم کے پاس پڑا رہتا (کثرت صحبت کی وجہ سے میری روایات میں کثرت ہو گئی) حضور علیہ الصلوٰۃ والسلام نے ایک دن فرمایا، جو آدمی میرے ان ارشادات کے ختم ہونے تک اپنا کپڑا پھیلائے رکھے گا پھر لپیٹ کر اپنے سینے سے لگا لے گا تو میرے ان ارشادات کو کبھی بھی نہیں بھولے گا۔ میرے پاس ایک کملی کے علاوہ اور کوئی کپڑا نہیں تھا میں نے وہی پھیلا دی، جب

حضور صلی اللہ علیہ وسلم کے ارشاد پورے ہو گئے تو میں نے اسے اکٹھا کر کے اپنے سینے سے لگایا، اس ذات بے مثال کی قسم! جس نے حضور صلی اللہ علیہ وسلم کو حق کے ساتھ بھیجا کہ آپ کے ان ارشادات میں سے آج تک کچھ بھی نہیں بھولا۔ (رواہ البخاری و مسلم)

جبریل علیہ السلام عرض کرتے ہیں

۹۵۔ حضرت عائشہ رضی اللہ عنہا فرماتی ہیں جب نبی رحمت صلی اللہ علیہ وسلم غزوہ خندق سے رجوع فرما ہوئے، ہتھیار اتار دیئے اور غسل فرمایا اور اپنے سرمبارک کے غبار کو جھاڑنے لگے تو جبریل علیہ السلام حاضر سرکار ہوئے اور عرض کرنے لگے، آپ نے ہتھیار اتار دیئے ہیں بخدا میں نے تو ابھی نہیں اتارے، آپ ان کی طرف تشریف لے چلیں، حضور صلی اللہ علیہ وسلم نے فرمایا کہاں اور کن کی طرف؟ حضرت جبریل نے بنی قریظہ کی طرف اشارہ کیا اور حضور صلی اللہ علیہ وسلم ادھر تشریف لے چلے (رواہ البخاری و مسلم) بخاری کی روایت میں یہ ہے کہ حضرت انس رضی اللہ عنہ کہتے ہیں، بنی غنم کی گلیوں میں جبریل کی سواری کی وجہ سے اٹھتے غبار کو میں دیکھ رہا تھا جب وہ بنی قریظہ کی طرف جاتے ہوئے حضور صلی اللہ علیہ وسلم کے ساتھ تھے۔

فرشتوں کی حاضری

۹۶۔ حضرت سعد بن ابی وقاص رضی اللہ عنہ فرماتے ہیں غزوہ احد کے دن حضور علیہ الصلوٰۃ والسلام کے دائیں بائیں میں نے سفید کپڑوں میں ملبوس دو آدمی دیکھے، وہ بہت سخت جنگ لڑ رہے تھے۔ میں نے یہ دو آدمی اس سے پہلے اور اس کے بعد کبھی نہیں دیکھے۔ وہ جبرائیل اور میکائیل تھے۔ (رواہ البخاری و مسلم)

فرشتے صحابہ کے مددگار ہیں

۹۷۔ ابن عباس رضی اللہ عنہما کا ارشاد ہے غزوہ بدر کے دن ایک مسلمان آدمی ایک مشرک کے پیچھے بھاگا جا رہا تھا کہ اس نے اوپر سے کوڑے کی ضرب سنی اور شہسوار کی یہ آواز آئی (وہ اپنی سواری سے کہہ رہا تھا) خیر دم آگے بڑھ، مسلمان نے اپنے سامنے والے مشرک کو دیکھا تو وہ چت گر چکا تھا۔ اس نے دیکھا کہ اس کی ناک پر چوٹ ہے اور چہرے پر کوڑے کی ضرب ہے اور اس کا سارا جسم سبز پڑ گیا ہے۔ انصاری نے دربار نبوی میں آکر یہ واقعہ پیش کیا۔ حضور صلی اللہ علیہ وسلم نے فرمایا، یہ سچ ہے، یہ تیرے آسمان سے امداد آئی تھی۔ مسلمانوں نے اس معرکہ میں ستر مشرکوں کو مار دیا اور ستر قیدی بنا لئے۔ (رواہ مسلم)

چاند پھٹ جاتا ہے

۹۸۔ حضرت جبر بن معطم رضی اللہ عنہ روایت کرتے ہیں عہد نبوی میں چاند دو ٹکڑوں میں پھٹ گیا۔ قریش کہنے لگے محمد (صلی اللہ علیہ وسلم) نے ہماری آنکھوں پر جادو کیا ہے۔ ایک بولا اگر انہوں نے ہم پر جادو کیا ہے تو ساری کائنات پر جادو نہیں کر سکتے۔ (رواہ الترمذی)

حضرت زرین کی روایت میں یہ الفاظ زائد ہیں قریش باہر سے آنے والے سواروں سے پوچھا کرتے تھے (کیا وہاں بھی چاند کے دو ٹکڑے ہوئے تھے) وہ انہیں بتاتے کہ انہوں نے بھی چاند کو دو ٹکڑے ہوتے دیکھا۔ قریش انہیں کہتے تھے

جھوٹ بول رہے ہو۔

۹۹۔ ابن مسعود رضی اللہ عنہ فرماتے ہیں عہد نبوی میں چاند کے دو ٹکڑے ہو گئے تھے ایک ٹکڑا پہاڑ کے اوپر تھا اور دوسرا نیچے، حضور نے فرمایا، لوگو! گولہ رہو۔ (رواہ البخاری و مسلم)

صحابہ کی سرفروشاں

۱۰۰۔ حضرت عباس رضی اللہ عنہ بیان کرتے ہیں غزوہ حنین کے دن میں حضور صلی اللہ علیہ وسلم کے ساتھ تھا، جب مسلمانوں اور کافروں میں معرکہ کارزار گرم ہوا تو مسلمان شکست کھا کر مڑے۔ میں حضور صلی اللہ علیہ وسلم کے فخر کی باگ تھامے ہوئے تھا۔ حضور علیہ الصلوٰۃ والسلام کافروں کی طرف بڑھنے کیلئے اسے ایڑ لگا رہے تھے۔ میں فخر کو جان بوجھ کر روکنے کی کوشش کر رہا تھا کہ وہ جلدی آگے نہ بڑھے۔ ابوسفیان بن حارث حضور صلی اللہ علیہ وسلم کی رکاب تھامے ہوئے تھے۔ مجھے فرمایا، عباس! درخت کے نیچے بیعت کرنے والوں کو بلا (بیعت رضوان کرنے والوں کو بلا نا مقصود تھا) حضرت عباس رضی اللہ عنہ بلند آواز آدمی تھے، فرماتے ہیں: میں نے پوری آواز سے کہا بیعت رضوان والے کہاں ہیں؟ فرماتے ہیں میری یہ آواز سن کر وہ یوں پلٹے جس طرح گائے اپنے بچھڑے کے لئے پلٹتی ہے! وہ لبیک لبیک کہہ رہے تھے۔ حضرت عباس رضی اللہ عنہ فرماتے ہیں کہ مسلمان اور کافرا باہم جھگڑ گئے۔ جنگ میں انصار کی علامت یا معشر الانصار کا نعرہ تھا۔ پھر یہ دعوت بنی حارث بن خزرج تک محدود ہو گئی۔ حضور صلی اللہ علیہ وسلم نے اپنے فخر کو جنگ کے لئے بڑھاتے ہوئے یہ منظر ملاحظہ فرمایا تو ارشاد ہوا کہ اب معرکہ کارزار گرم ہوا ہے۔ پھر کچھ کنکریاں لیں اور کافروں کے مونہوں پر دے ماریں۔ فرمایا، رب محمد کی قسم! وہ شکست کھا گئے۔ راوی فرماتے ہیں قسم بخدا جو نبی آپ نے کنکریاں ماریں تو کافروں کی دھار کند پڑ گئی اور ان کا معاملہ شکست میں بدل گیا۔ (رواہ مسلم)

کرامات صحابہ (رضوان اللہ علیہم اجمعین)

یہاں ہم چون صحابہ کرام رضوان اللہ علیہم اجمعین کی کرامات کا ذکر حروفِ تنجی کے مطابق کرنے والے ہیں چونکہ صحابہ کرام ہی مصدر معجزات و کمالات سید العالمین صلوات اللہ تعالیٰ علیہ وسلم کے اولین فیض یافتہ ہیں اور امت کے وہی امام ہیں۔ لہذا ضروری ہے کہ امت کے سب سے پہلے وہی اولیاء قرار پائیں اور انہی درویشانِ علوم نبوت سے فیض و عرفان کے چشمے پھوٹیں تو لیجئے ہم سب سے پہلے امام اول سیدنا ابو بکر صدیق رضی اللہ عنہ کا ذکر کرتے ہیں۔

سیدنا صدیق اکبر بن ابی قحافہ رضی اللہ عنہ

آپ کی ایک کرامت امام بخاری اور مسلم نے آپ کے صاحبزادے عبدالرحمن رضی اللہ عنہ سے روایت کی ہے کہ صدیق اکبر رضی اللہ عنہ کے پاس تین مہمان آئے اور وہ خود شام کو کھانا کھانے جناب رسالت مآب صلی اللہ علیہ وسلم کے پاس چلے گئے۔ کافی رات گزر گئی تو واپس پلٹے۔ بیگم صحابہ نے عرض کیا، آپ کو مہمانوں کا خیال نہیں رہا؟ پوچھنے لگے کہ کیا تم نے انہیں شام کا کھانا نہیں دیا؟ کھلایا؟ کہنے لگیں، انہوں نے آپ کے آئے بغیر کھانا کھانے سے انکار کر دیا تھا۔ صدیق رضی اللہ عنہ نے فرمایا بخدا میں بالکل اب کھانا نہیں کھاؤں گا۔ پھر فرمانے لگے کھاؤ! مہمانوں میں سے ایک فرماتے ہیں: اللہ کی قسم! جو لقمہ بھی ہم اٹھاتے تو نیچے والا کھانا پہلے سے بھی زیادہ بڑھ جاتا۔ ہم سب سیر ہو گئے اور کھانا پہلے سے بھی زیادہ ہو گیا۔ صدیق اکبر رضی اللہ عنہ نے کھانے کو دیکھا تو پہلے جتنا یا اس سے بھی زیادہ پایا۔ اپنی بیوی سے فرمانے لگے، اے بنی فراس کی بہن! یہ کیا ہے؟ انہوں نے جواب دیا میری آنکھوں کی ٹھنڈک! یہ تو اب پہلے سے تین گنا زیادہ ہو چکا ہے۔ صدیق اکبر نے بھی اس سے کھایا۔ فرمانے لگے، وہ قسم تو شیطان کی کوشش تھی۔ پھر یہ کھانا حضور علیہ الصلوٰۃ والسلام کے پاس لئے گئے، صبح کھانا حضور کی خدمت میں تھا۔ ان دنوں مسلمانوں اور ایک اور قوم کے درمیان عہد تھا، عرصہ پورا ہو گیا۔ ہم نے بارہ آدمیوں کو بانٹ دیا۔ ان میں سے ہر آدمی کے ساتھ اللہ ہی بہتر جانتا ہے کتنے آدمی تھے۔ حضور صلی اللہ علیہ وسلم نے وہ کھانا انہیں بھیج دیا، اور ان سب نے وہ کھانا کھایا۔

دوسری کرامت یہ ہے کہ جناب عروہ بن زبیر حضرت ام المؤمنین عائشہ رضی اللہ عنہا سے روایت صحیحہ میں بیان فرماتے ہیں: سیدنا صدیق اکبر رضی اللہ عنہ نے ام المؤمنین کے لئے مقام غابہ کے مال سے بیس وسق (ایک وسق ساٹھ صاع اور ایک صاع قریباً چار سر) متعین فرمائے تھے۔ جب آپ کی وفات کا وقت قریب آیا تو ام المؤمنین عائشہ صدیقہ رضی اللہ عنہا سے ارشاد ہوا کہ پیاری بیٹی! میری وفات کے بعد آپ کا غنی ہونا مجھے بہت مرغوب ہے اور آپ کا میری وفات کے بعد محتاج ہونا مجھے سخت دشوار ہے۔ میں نے آپ کے لئے بطور عطیہ بیس وسق مقرر کئے تھے۔ اگر آپ وہ مال لے چکی ہوتیں تو بہت اچھا ہوتا مگر اب وہ مال وراثت ہے۔ اب آپ کے ساتھ دو بھائی اور دو بہنیں بھی وراثت میں شریک ہیں۔ قرآن حکیم کے ارشاد کے مطابق تقسیم کر لینا۔ حضرت عائشہ صدیقہ رضی اللہ عنہا عرض کرنے لگیں میرے محبوب والد! اگر بے شمار مال ہوتا تب بھی میں اسے چھوڑ دیتی (صرف

میں وسقوں کی کیا بات ہے) لیکن میری بہن تو صرف اسماء ہیں۔ یہ دوسری کون ہیں؟ جن کا ذکر آپ فرما رہے ہیں۔ صدیق نے فرمایا وہ جو ماں کے پیٹ میں ہے وہ لڑکی ہے۔ (جب وضع حمل ہوا) تو وہ بچی ہی تھی (1)۔

صدیق اور علم مافی الارحام

علامہ تاج الدین سبکی رحمۃ اللہ علیہ فرماتے ہیں کہ اس واقعہ میں دو کرامتیں ہیں: پہلی یہ کہ وہ اسی مرض میں وفات فرما جائیں گی کیونکہ آپ نے فرمایا اب وہ مال وارثوں کا مال ہے دوسری یہ کہ وفات کے بعد ان کی اولاد ہوگی اور وہ بچی ہوگی۔ اس کے ظاہر کرنے کا بھید یہ ہے کہ آپ حضرت صدیقہ کے دل کو مائل و نرم کر رہے تھے کیونکہ دیا ہوا مال جس پر تاحال سیدہ نے قبضہ نہیں فرمایا تھا، واپس لے رہے تھے لہذا اب انہیں صرف اپنا حصہ لینا ہوگا۔ اور اس مال میں ان کے دو بھائی اور دو بہنیں بھی حصہ دار ہوں گی، اس بات کی دلیل ہے کہ آپ ان کے دل کو مائل فرما رہے تھے اور مقصود استراحت قلبی تھی۔ یہ فقرہ کہ اپنی وفات کے بعد میں آپ کو غنی دیکھنا چاہتا ہوں اور یہ مال کسی اور اجنبی یا دور کے رشتہ دار کو نہیں مل رہا ہے بلکہ آپ کے بھائیوں اور بہنوں کو ہی مل رہا ہے، ان فقروں میں بے حد رفق و نرمی کوٹ کوٹ کر بھری ہوئی ہے۔ صدیق اکبر رضی اللہ عنہ کی ایک اور عظیم الشان کرامت کا ذکر سورہ کہف کی تفسیر فرماتے ہوئے امام فخر الدین رازی نے کیا ہے حالانکہ وہ بہت ہی کم کرامات صحابہ بیان فرماتے ہیں۔

صدیق اکبر رضی اللہ عنہ اور حیات النبی صلی اللہ علیہ وسلم

امام رازی کہتے ہیں صدیق اکبر رضی اللہ عنہ کی ایک کرامت یہ بھی ہے کہ جب ان کا جنازہ حضور اکرم صلی اللہ علیہ وسلم کے روضہ اقدس کے دروازے کے سامنے آیا تو حضور علیہ الصلوٰۃ والسلام کی خدمت میں درخواست کی گئی یا رسول اللہ! صلوات اللہ علیک یہ ابو بکر ہیں جو حضور صلی اللہ علیہ وسلم کے دروازہ مقدس پر حاضر ہیں (ان کے لئے اب کیا حکم ہے) دروازہ دفعہ کھل گیا روضہ انور سے

1۔ حضرات اس حدیث صحیح پر گہری نظر ڈالیں جو ہر وقت اسی تبلیغ میں رہتے ہیں کہ رسول کے اندر کا کسی کو علم نہیں، اور پھر اپنے اس فقرے کا رخ امام الانبیاء علیہ الخیرۃ والثناء کی طرف موڑ دیتے ہیں اور لوگوں کو شرک و بدعتی کے الفاظ و القاب سے نوازتے ہیں۔ علوم معظوفیہ کی تو بات ہی الگ ہے یہ صدیق امت ہیں اور امت کی ماں سلام اللہ علیہا کو فرماتے ہیں میری بیوی کے پیٹ میں بچی ہے۔ اور پھر اسی طرح ہوتا ہے۔ نہ صدیق ہی ہی سوچتے ہیں کہ تو مافی الارحام کا علم ہے اور نہ ہی سیدہ صدیقہ بنت صدیق اکبر انہیں عرض کرتی ہیں کہ اب حضور مافی الارحام کا علم آپ کو حاصل نہیں ہو سکتا پھر یہ دعویٰ کیوں فرما رہے ہیں کہ ماں کے پیٹ میں بچی ہے۔ جو بات صدیق اور صدیقہ جائز سمجھتے ہیں وہ خدا جانے ان مدعیان علم و تقویٰ نے کیسے ناجائز قرار دے دی، کیا ان دونوں کو علم قرآن حاصل نہ تھا جو براہ راست امام الانبیاء علیہ الخیرۃ والثناء کے شاگرد تھے اور دور حاضر کے مدعیان علم کو فہم قرآن ان سے زیادہ حاصل ہو گیا ہے جن کی مادری زبان عربی نہیں اور لغو، بھٹو، خیر سے کے شاگرد ہیں۔ اپنے قد کاٹھ کو دیکھتے بغیر شہر کو بغل میں دبائے کی کوششوں میں مصروف ہیں۔ علم عطاء ربانی ہے: ذلک فضل اللہ یؤتیہ من یشاء۔ اگر اللہ کریم نبیوں اور صدیقیوں کو عطا فرما دے اور جھوٹے مدعیان علم کو نہ دے تو حضور ان کی اپنی کوتاہی ممتی اور بد نصیبی کا ہے وہ مقدس ہستیاں تو اس حدیث کا مصداق ہیں اتقوا فاسۃ المؤمن فہلکہ ینظرون ربہم اللہ تعالیٰ (مومن نور خداوندی کے ذریعے دیکھتا ہے اور نور خداوندی کے سامنے پر دے حائل نہیں ہوا کرتے)۔

ہاتھ نے آواز دی، محبوب کو محبوب کے پاس لے آؤ۔ (أَذْخَلُوا الْحَبِيبَ إِلَى الْحَبِيبِ) (1)۔

سیدنا ابوالدرداء رضی اللہ عنہ

امام بیہقی اور علامہ ابو نعیم نے حضرت قیس سے روایت کی ہے حضرت ابوالدرداء رضی اللہ عنہ اور جناب سلمان فارسی رضی اللہ عنہ ایک برتن سے کھانا تناول فرما رہے تھے کہ وہ برتن تسبیح کہنے لگ گیا۔ یہ روایت میں نے اپنی کتاب ”حجتہ اللہ“ میں بھی بیان کی ہے۔ پھر میں نے علامہ مناوی رحمۃ اللہ علیہ کی کتاب طبقات کا مطالعہ کیا تو اس میں بھی عبارت یونہی پائی۔ حضرت ابودرداء رضی اللہ عنہ کی ایک کرامت یہ بھی ہے کہ وہ حضرت سلمان فارسی رضی اللہ عنہ کے ساتھ ایک برتن میں کھانا تناول فرما رہے تھے تو برتن نے تسبیح پڑھنا شروع کر دی۔

حضرت ابودرداء رضی اللہ عنہ کی ہندیا کی عجیب حالت

حضرت ابودرداء رضی اللہ عنہ ایک دن ہندیا کے نیچے آگ جلا رہے تھے اور حضرت سلمان فارسی رضی اللہ عنہ ان کے پاس تشریف فرما تھے کہ ہندیا سے آواز بلند ہوئی۔ اس طرح آواز نکلی جس طرح بچے کی آواز ہوتی ہے پھر تسبیح کی آواز بلند ہونے لگی پھر ہندیا الٹ گئی۔ پھر دوبارہ اپنی جگہ پر خود بخود آ گئی۔ مگر اس سے کوئی چیز بھی باہر نہ گری۔ حضرت سلمان رضی اللہ عنہ حیران ہو کر پوچھنے لگے ابودرداء! دیکھئے ایسا تو کبھی نہیں ہوا؟ ابودرداء نے فرمایا اگر جناب خاموش رہتے تو اللہ کریم کی بڑی بڑی آیات ملاحظہ

1۔ روضہ رسول میں قبر صدیق

یہ حدیث حضرت شیعہ کی کتب میں بھی موجود ہے وہاں دروازے کا مقفل ہونا مذکور ہے۔ اس حدیث نے مقام صدیق کی عظمتوں اور شان صدیق کی رفعتوں کو مہر بن کر دیا ہے۔ ہم گزشتہ صفحات میں اصحاب تصوف کے نزدیک مقام صدیق کی مختصر تصریح کر چکے ہیں۔ اس حدیث پاک نے کئی مسائل حل کر دیئے ہیں۔ پہلا یہ کہ بعد از وفات صحابہ کرام نے ”یا رسول اللہ“ کہہ کر حضور کریم صلی اللہ علیہ وسلم سے درخواست پیش کی ہے لہذا ”یا رسول اللہ!“ کہنا اجماع صحابہ سے جائز ثابت ہوا۔ اب جو اسے ناجائز کہتا ہے وہ اجماع صحابہ کا منکر ہے اور جو اس مقدس اجماع کا منکر ہے اسے قرآن پاک نے یہ سربقیلیت عطا فرمایا ہے: نولہ ماتولہ و نصلہ جہنم و سأت مصیدا۔ کہ وہ شر بے مہار جدھر چاہے گھومے پھرے ٹھکانا تو اس کا جہنم ہی ہے۔ جو اجماع صحابہ کو سند کچھ کر آج بھی یا رسول اللہ کہہ رہے ہیں انہیں مشرک و بدعتی کہنا خلاف اسلام ہے اور یہ بدعت ہے۔ دوسرا مسئلہ یہ ثابت ہوا کہ صحابہ کرام حضور صلی اللہ علیہ وسلم کی حیات کے قائل ہیں اگر قائل نہ ہوتے تو صدیق اکبر رضی اللہ عنہ کے متعلق اجازت آپ سے کیسے لیتے؟ پھر کسی صحابی نے بھی اس بارے میں اختلاف نہیں کیا۔ معلوم ہوا کہ حیات نبوی بھی متفقہ مسئلہ ہے اور اس پر بھی اجماع صحابہ ہے۔ تیسرا مسئلہ یہ ثابت ہوا کہ حضور اکرم صلی اللہ علیہ وسلم اپنی قبر مبارک سے سنتے ہیں۔ اگر نہ سنتے تو یا رسول اللہ کی ندائے کار ہوتی۔ پھر چلا چلا کے بھی تو آپ کے صحابہ نے نہیں بلایا ہوگا کیونکہ ان کی سرکار میں اونچی آواز تو قرآنی آیت نے ممنوع قرار دے دی ہے اور حضرت فاروق رضی اللہ عنہ مسجد نبوی میں بھی اونچا بولنے سے منع فرماتے تھے کہ یہ آداب دربار رسالت کے منافی ہے جب حضور اکرم صلی اللہ علیہ وسلم میں تشریف فرما ہوں اور صحابہ ہستہ ہستہ یا رسول اللہ کہیں تو حضور اکرم صلی اللہ علیہ وسلم سن کر انہیں جواب عطا فرمائیں اور وہ جواب حاضرین سر کے کانوں سے سنیں تو پھر کیا خیال ہے ان حضرات کا جو یا رسول اللہ کہنے والے کو پکا مشرک اور بدترین کافر قرار دیتے ہیں صحابہ کرام نے جب حضور علیہ الصلوٰۃ والسلام کو یا رسول اللہ کہہ کر پکارا، آہستہ آواز دی تو وہ کیسے رہے؟ اگر آپ کا نظریہ مان لیں تو سارا گلشن معظوفیہ مشرک کی فزاں کی زد میں آتا ہے۔ پھر کیوں نہ صحابہ، اولیائے امت اور اہل سنت کے مسلک کو مان لیں اور ان سب کے بمنوا ہو کر یا رسول اللہ کے جان بخش نغمے گانے لگیں۔

شاید کہ اتر جائے تیر سے دل میں میری بات

فرماتے۔ برتن کے تسبیح کہنے کا ذکر حضرت قشیری رحمہ اللہ نے بھی فرمایا ہے۔

سیدنا ابو عبس بن جبیر رضی اللہ عنہ

امام حاکم، امام بیہقی اور امام ابو نعیم رحمہم اللہ تعالیٰ نے یہ حدیث ابو عبس بن جبیر رضی اللہ عنہ سے نقل فرمائی ہے وہ حضور صلی اللہ علیہ وسلم کے پیچھے نماز ادا کرتے پھر بنی حارثہ کے محلے میں واپس آ جایا کرتے، ایک رات بارش اور اندھیرا تھا وہ جب مسجد نبوی سے نکلے تو ان کی لٹھی روشنی دینے لگی اور وہ اس روشنی میں بنی حارثہ کے محلے پہنچے۔

سیدنا ابو موسیٰ اشعری رضی اللہ عنہ

امام حاکم حضرت ابن عباس رضی اللہ عنہما سے روایت کرتے ہیں رسول کریم علیہ التحیۃ والتسلیم نے حضرت ابو موسیٰ اشعری رضی اللہ عنہ کو ایک سمندری جتھے کا امیر بنا کر بھیجا۔ جب جہاز رات کو سمندر میں چل رہا تھا تو اوپر سے کسی منادی نے پکارا، آئیے میں آپ کو اس فیصلے کی اطلاع دوں جو اللہ کریم نے اپنی ذات کے لئے فرمایا اور وہ فیصلہ یہ ہے کہ جو شخص شدید گرمی کے دن اللہ کریم کیلئے پیاسا رہتا ہے اللہ کا حق ہے کہ وہ اسے پیاس کے دن (قیامت کے دن) پانی پلائے۔

سیدنا ابو ہریرہ رضی اللہ عنہ

ان کی ایک کرامت وہ ہے جو علامہ مناوی نے اپنی کتاب ”طبقات کبریٰ“ میں نقل فرمائی ہے۔ یہ روایت انہوں نے تاریخ ابن النجار اور رحلہ ابن الصلاح سے مشہور فقیہ علامہ زنجانی کے واسطے سے روایت کی ہے۔ زنجانی کہتے ہیں کہ شیخ ابو اسحاق شیرازی نے یہ واقعہ قاضی ابو الطیب سے روایت کیا۔ قاضی صاحب کہنے لگے ہم مناظرہ کے ایک حلقہ میں تھے کہ ایک خراسانی نوجوان آیا اور اس نے مصرات (وہ بھینس جسے کافی دیر نہ دوایا گیا ہوتا کہ دودھ جمع ہو جائے تو گا ہک زیادہ دودھ سمجھ کر خرید لے) کے بارے میں سوال کیا اور دلیل مانگی۔ بخاری و مسلم میں اس موضوع پر جو روایت حضرت ابو ہریرہ رضی اللہ عنہ سے مروی ہے وہ اس کے سامنے بطور دلیل پیش کی گئی (سائل حنفی تھا) کہنے لگا ابو ہریرہ کی احادیث مقبول نہیں۔ ابھی فقرہ بھی مکمل نہیں ہوا تھا کہ ایک سانپ اس پر گرالوگ بھاگ کھڑے ہوئے وہ سانپ سب کو چھوڑ کر صرف اس جوان کے پیچھے بھاگنے لگا۔ جوان نے جب یہ کیفیت دیکھی تو چلایا: میری توبہ، میری توبہ، میری توبہ دفعۃً توبہ کی آواز سن کر سانپ غائب ہو گیا۔ (1)

سیدنا ابو امامہ باہلی رضی اللہ عنہ

امام بیہقی اور حضرت ابن عساکر رحمہما نے متعدد اسناد کے ذریعے ابو غالب کی سند سے یہ روایت حضرت ابو ہریرہ رضی اللہ عنہ سے روایت کی ہے وہ فرماتے ہیں حضور شفیع معظم صلی اللہ علیہ وسلم نے مجھے اپنی قوم کے پاس بھیجا جب میں وہاں پہنچا تو مجھے خوب

1۔ اس واقعہ سے تو ثابت ہوتا ہے کہ مرنے کے بعد بھی اولیائے کرام سے کرامات صدور پذیر ہوتی ہیں کیونکہ اس واقعہ سے سیکڑوں برس پہلے حضرت ابو ہریرہ رضی اللہ عنہ وفات پا چکے تھے۔ دودھ والے ایسے جانور کو پیچنے والے کے پاس واپس کر دیا جاتا ہے۔ یہاں احناف کا نظریہ سمجھاؤ کہ وہ باقی حضرات کا کچھ اور، یہاں بحث اس سے نہیں کہ ان نظریات کے پیچھے دلائل کون سے ہیں، بحث صرف یہ ہے کہ ایک شخص نے صحابی رسول کو ساقیۃ الاعتبار قرار دیا تو سانپ اس کے پیچھے لگ گیا۔

بھوک لگ رہی تھی۔ وہ خون کھائے جا رہے تھے مجھے بھی کھانے کی دعوت دی۔ میں نے انہیں کہا میں تو تمہیں اس سے روکنے کے لئے آیا ہوں۔ انہوں نے میرا تسخراڑا یا۔ میری تکذیب کی اور وہاں سے مجھے نکالی دیا۔ میں تھکا ہارا بھوک پیاس سے مر رہا تھا۔ میں اسی حالت میں سو گیا۔ خواب میں ایک صاحب آئے مجھے ایک دودھ والا برتن دیا میں نے برتن پکڑا اور خوب سیر ہو کر پیا۔ میرا پیٹ اچھی طرح بھر گیا۔ میری قوم کے لوگ ایک دوسرے سے کہنے لگے بھائی! قوم کا ایک سردار آیا تھا اور تم نے اسے واپس لوٹا دیا۔ اب جاؤ اسے اس کی پسند کا کھانا پینا پیش کرو۔ وہ کھانا پینا لے کر میرے پاس آئے میں نے کہا مجھے اس کی ضرورت نہیں کہنے لگے ابھی تو آپ بھوک اور پیاس کی شدت میں مبتلا تھے۔ میں نے انہیں جواب دیا کہ میرے اللہ نے مجھے کھلا پلا دیا ہے۔ میں نے انہیں اپنا پیٹ بھی دکھا دیا۔ یہ دیکھ کر وہ سب مسلمان ہو گئے۔ ابن عساکر کی کچھ اسنادیوں ہے کہ میں انہیں دعوت اسلام دیتا تھا اور وہ انکار کرتے تھے۔ میں نے انہیں کہا تمہارا بیڑا غرق ہو مجھے سخت پیاس لگی ہے ایک گھونٹ پانی تو دے دو کہنے لگے ہم تو پانی نہیں دیں گے بلکہ تجھے پیاس سے بلک بلک کر مرنا دیکھیں گے، مجھے غصہ آیا میں نے کھلی چادر میں سر ڈال لیا۔ شدید گرمی میں گرم گرم زمین پر سو گیا۔ خواب میں ایک صاحب شیشے کا بہت خوبصورت گلاس بہت ہی لذیذ شربت سے بھر لائے مجھے دے دیا، میں نے نوش جان کیا، شربت پی کر جاگ گیا اس شربت کے بعد مجھے پیاس لگی اور نہ ہی اس شربت کے نوش کرنے کے بعد بھوک نے ستایا۔

حضرت ابن ام مکتوم رضی اللہ عنہ

ابن سعد نے حضرت ابن عمر رضی اللہ عنہما سے روایت کیا ہے ابن ام مکتوم نابینا تھے۔ صبح تاڑ میں رہتے مگر کیا مجال کہ صبح کو تاڑنے میں وہ خطا کر جائیں۔ ادھر صبح ہوئی ادھر انہوں نے سحری کے خاتمہ کی اذان کہہ دی۔ ان کے نام میں بقول مصنف اسد الغابہ اختلاف ہے کچھ لوگ کہتے ہیں کہ ان کا نام عبداللہ ہے اور کچھ کا خیال ہے کہ عمرو ہے۔ لہذا میں نے یہ دونوں نام چھوڑ کر کنیت پر اکتفا کیا ہے۔ اور انہیں ابن ام مکتوم کی نسبت سے ردیف الف میں لکھا ہے۔

سیدنا اسید بن حضیر رضی اللہ عنہ

ان کی یہ کرامت علامہ ابن اثیر نے اپنی کتاب اسد الغابہ میں انہی کی سند سے روایت کی ہے (وہ قرآن پاک بڑی پیاری آواز سے پڑھا کرتے تھے) فرماتے ہیں میرا گھوڑا بندھا ہوا تھا اور قریب ہی میرا ایک لڑکا سویا ہوا تھا۔ میں نے سورۃ بقرہ تلاوت کی تو گھوڑا انا چنے اور جگالی کرنے لگا، میں صرف اپنے بیٹے کے خیال سے اٹھا (کہ گھوڑا اس پر نہ چڑھ جائے) میں نے پھر پڑھنا شروع کیا تو گھوڑا پھر وجد میں آ گیا پھر میں لڑکے کے خیال سے اٹھا۔ پھر پڑھنے لگا تو گھوڑے پر وہی مستی طاری ہو گئی۔ میں نے اوپر سر اٹھایا کہ ایک بادل نمایاں ہو کر اس پر ایستادہ ہے اور وہ آسمان سے آ رہا ہے۔ میں ہیبت زدہ ہو کر خاموش ہو گیا۔ صبح ہوئی تو منیع انوار صلی اللہ علیہ وسلم کی خدمت میں حاضر ہو کر ساقیۃ عرض کر دیا، ارشاد ہوا وہ فرشتے تھے جو تیری آواز پا کر قریب آ گئے تھے۔ اگر تم صبح تک تلاوت میں مصروف رہتے تو لوگ ان فرشتوں کو دیکھ لیتے۔

حضرت انس بن مالک رضی اللہ عنہ

شیخ علوان حموی نے اپنی کتاب ”نسمات الاسحار“ میں حضرت باذلی کی کتاب ”غایۃ المرام“ کے حوالے سے ذکر کیا ہے۔ (یہ کتاب صحیح بخاری کے راویوں کے حالات پر مشتمل ہے) سیدنا انس رضی اللہ عنہ کی زمین تھی زمین کے نگران نے آپ سے شکایت کی کہ زمین سخت پیاسی ہے (یہ سن کر) حضرت انس رضی اللہ عنہ نے نماز شروع کر دی۔ نگران سے فرمانے لگے، دیکھ کوئی چیز نظر آ رہی ہے؟ اس نے جواب دیا کچھ نظر نہیں آ رہا۔ آپ پھر نماز میں محو ہو گئے۔ پھر فرمایا کیا کچھ نظر آ رہا ہے؟ اس نے جواب دیا پرندے کے پر جتنا بادل دیکھ رہا ہوں، آپ نے نماز اور دعا جاری رکھی بارش برسی اور زمین سیراب ہو گئی۔ حضرت انس رضی اللہ عنہ نے نگران سے پوچھا بتائیے کہاں تک بارش پہنچی ہے؟ وہ کہنے لگا، آپ کی زمین سے آگے نہیں بڑھی۔ (صرف) آپ کی زمین کو ہی سیراب کیا ہے۔

حضرت انس بن نصر رضی اللہ عنہ

شیخین (بخاری و مسلم) نے ان کے بھتیجے انس رضی اللہ عنہ سے روایت کی ہے ان کے چچا جناب انس بن نصر رضی اللہ عنہ نے غزوہ احد کے دن فرمایا تھا کہ مجھے اس ذات کی قسم! جس کے قبضہ قدرت میں میری جان ہے کہ مجھے احد کے دوسری طرف جنت کی خوشبو آتی ہے پھر وہ شہید ہو گئے (اور جنت کی بہکوں تک جا پہنچے)۔

حضرت تمیم داری رضی اللہ عنہ

امام بیہقی اور علامہ ابونعیم نے معاویہ بن حمرل سے یہ روایت نقل کی ہے کہ حرہ سے آگ نکلی سیدنا فاروق اعظم رضی اللہ عنہ حضرت تمیم داری کے پاس تشریف لائے اور فرمایا اس آگ کی طرف چلئے وہ ساتھ ہو لئے اور میں دونوں کے پیچھے چل پڑا۔ وہ آگ تک جا پہنچے۔ حضرت تمیم رضی اللہ عنہ نے اپنے ہاتھ سے آگ کو پیچھے ہٹا دیا۔ حتیٰ کہ آگ گھاٹی میں جا پہنچی۔ فاروق اعظم رضی اللہ عنہ فرمانے لگے دیکھنے والا اور نہ دیکھنے والا ایک جیسے نہیں ہوتے۔ آپ نے یہ جملہ تین دفعہ دہرایا حضرت ابونعیم کے الفاظ یہ ہیں: وہ مرزوق سے روایت فرماتے ہیں، کہتے ہیں کہ دور فاروقی میں آگ نکلی تو تمیم رضی اللہ عنہ نے اپنی چادر شریف سے اسے ہٹانا شروع کر دیا وہ بٹی بٹی ایک غار میں جا پہنچی، فاروق رضی اللہ عنہ فرمانے لگے ایسی ہی باتوں میں ہم آپ کی آزمائش کرتے ہیں۔

حضرت ثابت بن قیس رضی اللہ عنہ

حضرت بیہقی نے عبد اللہ بن عبد اللہ انصاری سے روایت کی ہے میں ان لوگوں میں شامل تھا جنہوں نے حضرت ثابت رضی اللہ عنہ کو دفن کیا آپ خطیب انصار اور غزوہ یمامہ کے شہید تھے۔ حضور علیہ الصلوٰۃ والسلام نے آپ کو جنت کی بشارت عطا فرمائی تھی (جب آپ کو ہم قبر میں رکھنے لگے) تو آپ نے یہ کلمات ارشاد فرمائے: ”محمد رسول اللہ، ابو بکر صدیق، عمر شہید، عثمان سراپا نیکی و رحم“۔ (انہیں بولتا پا کر) ہم نے غور سے انہیں دیکھا تو بقید حیات نہ تھے۔ الشفاء میں قاضی عیاض نے بھی یہ روایت ذکر کی ہے۔

حضرت حضر بن عدی رضی اللہ عنہ

آپ اور آپ کے ساتھی شام کے گاؤں عذراء میں مدفون ہیں۔ یہاں ہی حضرت امیر معاویہ رضی اللہ عنہ کے دور میں شہید ہوئے تھے۔ عارف باللہ سیدی محمد حنفی نے ”جامع صغیر“ کے حاشیہ میں اس حدیث پاک کے تحت یقتل بعد راء الناس یغضب اللہ وأهل السباء (مقام عذراء پر کچھ لوگ شہید ہوں گے جن کی شہادت کی وجہ سے اللہ کریم اور آسمان والے ناراض ہوں گے)۔

جیل میں دعا اور اس کا اثر

فرماتے ہیں سیدنا حجر رضی اللہ عنہ وضو اور طہارت کا بہت خیال رکھا کرتے تھے۔ جب انہیں جیل میں ڈال دیا گیا تو انہیں بدخواہی ہوئی۔ جیل کے داروغہ سے نہانے کے لئے پانی طلب فرمایا وہ کہنے لگا میرے پاس تو صرف ایک شیر کپ (چھوٹا برتن) ہے فرمایا وہ مجھے دے دو تا کہ میں طہارت کر سکوں۔ داروغہ کہنے لگا اگر میں وہ پانی نہانے کے لئے آپ کو دے دوں تو پینے کے لئے کچھ نہیں رہے گا۔ اور آپ پیاس سے مر جائیں گے، اور مجھے حاکم جس نے آپ کو جیل میں ڈال رکھا ہے قتل کر دے گا۔ شاید آپ مجھے مراد دینا چاہتے ہیں۔ اب حضرت نے بارش کے لئے اللہ کریم سے دعا مانگی۔ بارش ہوئی اور آپ نے طہارت فرمائی۔ قیدیوں نے درخواست پیش کی کہ ایک دعا ہماری اور اپنی رہائی کی بھی فرما دیں۔ فرمایا میں تو جیل میں رہنا ہی پسند کروں گا کیونکہ مجھے رب تعالیٰ کی قدرت اور ارادہ سے جیل ملی ہے اور بارش کی دعا تو صرف اس لئے تھی کہ پانی نہ ملتا تو عبادت نہیں ہو سکتی تھی۔ شیخ حنفی مرحوم فرماتے ہیں مقررین کا یہی حال ہوتا ہے (کہ رضائے الہی اور ارادہ خداوندی کے سامنے سر تسلیم خم کر دیتے ہیں اور رضا پر راضی ہو کر دعا نہیں کرتے)۔

سیدنا حسن بن علی رضی اللہ عنہما

علامہ مناوی نے ”طبقات“ میں لکھا ہے کہ ابونعیم اور ابن عساکر نے حضرت اعش رضی اللہ عنہ سے روایت کیا ہے ایک آدمی نے آپ کی قبر اقدس پر رفع حاجت کی وہ پھر اس طرح بھونکنے لگا جس طرح کتے بھونکتے ہیں۔ اور اسی طرح بھونکتا بھونکتا مر گیا۔ اس کی قبر سے بھی کتے کے چیخنے کی طرح آواز آتی رہی۔

سیدنا حسین بن علی رضی اللہ عنہما

امام شبلی باعلوی اپنی کتاب ”المشرع الروی“ میں حضرت امام حسین رضی اللہ عنہ کی کرامات بیان کرتے ہوئے حضرت ابن شہاب زہری سے روایت کرتے ہیں: سب قاتلان حسین کو اسی دنیا میں سزا ملی۔ کچھ قتل ہو گئے، کچھ اندھے ہو گئے کچھ کا چہرہ سیاہ ہو گیا اور کچھ کی حکومت تھوٹنے سے عرصے میں ختم ہو گئی۔ دشمن حسین رضی اللہ عنہ کا انجام

عبد اللہ بن حصین نے میدان جنگ میں آپ کو لاکار اور پانی روکتے ہوئے کہا، حسین! اب پانی تو آسمان کے جگر کی طرح

نایاب ہو گیا ہے۔ خدا کی قسم تو پانی کے ایک قطرے کے بغیر پیاس سے مر جائے گا۔ سیدنا حسین رضی اللہ عنہ نے فرمایا، اللہ! اسے پیاس سے مار دے۔ وہ خبیث اس بد دعا کے بعد پانی پیتا تھا اور اس کی پیاس نہیں بجھتی تھی اور پیاس ہی مر گیا۔ حضرت امام حسین عالی مقام رضی اللہ عنہ نے پینے کے لئے پانی منگوایا تو وزغ نامی ایک بد بخت نے آپ کو تیرا جوا آپ کے تالو شریف میں لگا آپ پانی نہ پی سکے۔ حسین عالی مقام نے فرمایا، اللہ! اسے پیاسا کر دے۔ وہ خبیث چنچا تھا کہ میرے پیٹ میں آگ ہے اور میری پیٹھ میں برف لگی ہے۔ وہ اپنے سامنے برف اور پٹکھے رکھتا۔ اور اپنے پیچھے آگ لٹھی رکھتا۔ اور کہتا مجھے پانی پلاؤ، مجھے پانی پلاؤ، اس کے سامنے ستو پانی اور دودھ کا اتنا بڑا برتن لایا جاتا کہ اگر پانچ آدمی پیتے تو انہیں کافی ہو رہتا۔ وہ اکیلا پی جاتا اور کہتا مجھے پانی پلاؤ میں پیاس سے مر رہا ہوں۔ اسے اسی طرح پانی پلایا جاتا رہا۔ اس کا پیٹ اونٹ کے پیٹ کی طرح بڑھ گیا۔ یہ دو کرامتیں علامہ ابن حجر عسقلانی نے ”صواعق محرقة“ میں بھی بیان فرمائی ہیں۔

دشمن اہل بیت سے حضور صلی اللہ علیہ وسلم کی دشمنی

حضرت شبلی نے یہ بھی بیان فرمایا ہے ایک بوڑھے کو پتہ چلا کہ جن لوگوں نے بھی قتل حسین رضی اللہ عنہ میں حصہ لیا ہے مرنے سے پہلے ضرور مصیبت میں مبتلا ہوئے اس بد بخت نے بھی حصہ لیا تھا کہنے لگا، میں بھی کر بلا میں حاضر تھا۔ مجھے تو آج تک کوئی تکلیف نہیں ہوئی۔ یہ کہہ کر چراغ ٹھیک کرنے کے لئے اٹھا۔ آگ بھڑک کر اسے لگ گئی۔ وہ زور زور سے چلا رہا تھا، آگ، آگ۔ اور مرنے تک یہی دایا کرتا رہا۔ فرماتے ہیں ایک آدمی آپ کی شہادت کے وقت صرف حاضر تھا تو وہ اندھا ہو گیا۔ جب اس سے اندھا ہونے کا سبب پوچھا گیا تو کہنے لگا، میں نے حضور اقدس صلی اللہ علیہ وسلم کو خواب میں دیکھا کہ اپنے بازوؤں سے قمیص پیچھے ہٹائی ہوئی ہے۔ آپ کے کریم ہاتھ میں تلوار ہے اور آپ کے سامنے چڑے کی ایک چادر بچھی ہے اور حسین رضی اللہ عنہ کے دس قاتل آپ کے سامنے ذبح ہوئے پڑے ہیں۔ جب حضور صلی اللہ علیہ وسلم نے مجھے دیکھا تو لعنت فرمائی اور خشکی کا اظہار فرمایا۔ محض اس جرم پر کہ میں نے مخالفت نہ کرتے ہوئے بھی اس لشکر میں شامل ہو کر ان کی تعداد تو بڑھادی تھی۔ پھر آپ نے خون حسین کا ایک سر جو میری آنکھوں میں پھیر دیا۔ صبح جاگا تو نابینا تھا۔

فرماتے ہیں، ایک آدمی نے امام حسین عالی مقام رضی اللہ عنہ کا سر مبارک اپنے گھوڑے کے گلے (قلادے) سے باندھ دیا کچھ دنوں کے بعد اس کا چہرہ لاکھ سے بھی زیادہ سیاہ تھا۔ اس سے پوچھا گیا کہ تو ایک حسین ترین عرب تھا ایسا کیوں ہو گیا؟ کہنے لگا، جب سے میں نے سر مبارک اٹھایا تو ہر رات دو آدمی آتے ہیں، مجھے کندھے سے پکڑتے ہیں، پھر مجھے ایک بھڑکتی آگ کے پاس لے جاتے ہیں۔ مجھے اس میں دھکا دینا چاہتے ہیں، میں پیچھے ہٹتا ہوں مجھے آگے کھینچتے ہیں۔ پھر میں ایسا ہو گیا ہوں جیسا آپ دیکھتے ہیں وہ پھر بدترین انداز سے مر گیا۔ سیدنا امام حسین عالی مقام رضی اللہ عنہ کی شہادت بروز جمعہ ۶۱ھ عاشورہ کو ہوئی۔

عم مصطفیٰ سیدنا حمزہ رضی اللہ عنہ

ان کی ایک کرامت امام حاکم نے سیدنا ابن عباس رضی اللہ عنہما سے بیان فرمائی ہے۔ آپ کی شہادت ہوئی تو آپ حالت جنابت میں تھے۔ حضور اقدس صلی اللہ علیہ وسلم نے فرمایا، میں نے دیکھا فرشتے حضرت حمزہ رضی اللہ عنہ کو غسل دے رہے ہیں۔ علامہ ابن سعد

نے حضرت حسین سے روایت بیان فرمائی ہے سید کل مصلیٰ رضی اللہ عنہ نے فرمایا، میں نے دیکھا فرشتے حمزہ رضی اللہ عنہ کو غسل دے رہے تھے۔ سیدنا حمزہ رضی اللہ عنہ نے سلام کا جواب دیا

امام بیہقی نے بسند و اقدی حضرت فاطمہ خزا عیہ سے روایت کیا ہے میں قبر حمزہ رضی اللہ عنہ کی زیارت کے لئے گئی اور عرض کیا، اے رسول اللہ صلی اللہ علیہ وسلم کے عم محترم! آپ پر سلام ہو۔ انہوں نے جواباً ارشاد فرمایا، ”وعلیکم السلام ورحمۃ اللہ“۔ میں نے یہ کلمات سنے۔ میں نے عارف باللہ شیخ محمود کردی شیخانی نزیل مدینہ منورہ کی کتاب ”الباقیات الصالحات“ میں لکھا دیکھا ہے کہ انہوں نے سیدنا حمزہ رضی اللہ عنہ کی قبر شریف کی زیارت کی جب قبر اقدس پر کھڑے ہو کر سلام عرض کیا تو انہوں نے صحیح انداز سے سنا کہ قبر سے سلام کا جواب ملا ہے اور ساتھ ہی یہ حکم ملا ہے کہ جب ان کے ہاں لڑکا پیدا ہو تو اس کا نام حمزہ رکھا جائے۔ فرماتے ہیں سچ لڑکانی پیدا ہوا اور میں نے اس کا نام حمزہ ہی رکھا۔ انہوں نے اسی کتاب میں یہ بھی ذکر فرمایا ہے کہ نبی صلی اللہ علیہ وسلم کے روضہ اقدس کے مواجہہ شریف میں کھڑے ہو کر انہوں نے حضور اقدس صلی اللہ علیہ وسلم کی خدمت میں سلام عرض کیا تو حضور صلی اللہ علیہ وسلم نے بھی انہیں سلام کا جواب مرحمت فرمایا۔ انہوں نے بھی اپنے کانوں سے پوری طرح سنا۔

زیارت حضور صلی اللہ علیہ وسلم عالم بیداری میں

سیدی شیخ عبدالغنی نابلسی رضی اللہ عنہ نے اپنی کتاب ”شرح صلوۃ الغوث البجلانی“ میں رقم فرمایا ہے کہ وہ حضرت شیخ محمود مذکور مرحوم کو ۱۲۰۵ھ میں مدینہ طیبہ میں ملے تھے۔ حضرت شیخ انہیں گھر لے گئے اور بڑے ادب و اکرام سے پیش آئے۔ اور بتایا کہ امام عاشقان صلی اللہ علیہ وسلم کے ساتھ عالم بیداری میں ان کی بے شمار ملاقاتیں ہوئی ہیں۔ چونکہ علامات صادقہ موجود تھیں لہذا حضرت نابلسی نے بھی ان کی تصدیق فرمائی۔ میں نے اپنی کتاب ”سعادة الدارين فی الصلوۃ علی سید الکونین“ میں مدلل طور پر ثابت کیا ہے کہ خواب اور بیداری دونوں میں حضور صلی اللہ علیہ وسلم کی سرکار میں حاضری دی جاسکتی ہے۔ اور میرا خیال ہے کہ یہ موضوع اتنا مدلل پہلے اور کسی کتاب میں زینت تحریر سے مزین نہیں ہوا تھا (اس موضوع پر امام سیوطی رضی اللہ عنہ نے بھی ایک کتابچہ لکھا تھا جس کا نام ”تنویر الملک عن رؤیۃ النبی والملک“ ہے اس میں بھی کافی روایات مندرج ہیں۔)

حضرت حمزہ رضی اللہ عنہ نے حضرت شیخ احمد رضا رضی اللہ عنہ کی مدد فرمائی

سید جعفر بن حسین برزنجی نے اپنی کتاب ”جالیۃ الکرب باصحاب سید العجم والعرب صلی اللہ علیہ وسلم“ میں تحریر فرمایا ہے (اس کتاب میں ان صحابہ کرام سے استغاثہ ہے جو بدر واحد میں شریک جہاد تھے اور ان کی کرامات و عظمت کا تذکرہ ہے) کہ علامہ حموی نے اپنی کتاب ”تسائج الادب والاحوال والسمی فی اخبار اہل القرآن الحادی عشر“ میں جامع شریعت و حقیقت شیخ احمد بن محمد دمیاطی المعروف ابن عبدالغنی النباطونی مدینہ طیبہ ماہ محرم ۱۱۱۶ھ سے روایت کی ہے۔ حضرت شیخ احمد نے فرمایا، میں نے اپنا والدہ ماجدہ کے ساتھ ایک قطار زدہ سال میں مصر سے خریدے گئے دواؤں پر سوار ہو کر سفر حج اختیار کیا۔ حج سے فارغ ہو کر مدینہ طیبہ میں شرف حضور کی چاہتے تھے کہ اونٹ مدینہ پہنچ کر مر گئے۔ ہم خالی جیب ہو چکے تھے، نہ اونٹ خرید سکتے تھے

اور نہ ہی کرائے پر سواری لینے کے قابل رہے تھے۔ میں اس جنگ دستی میں حضرت شیخ صفی الدین قشاشی قدس سرہ کی خدمت میں حاضر ہوا اور انہیں ساری کیفیت عرض کر دی انہیں یہ بھی بتایا کہ کشائش مدینہ طیبہ میں ہی ٹھہر جانا چاہتا ہوں وہ کچھ خاموش رہے پھر فرمانے لگے آپ ابھی عم مصطفیٰ سیدنا حمزہ رضی اللہ عنہ کی قبر انور پر حاضری دیں۔ جتنا ہو سکے قرآن پڑھیں اور پھر اول سے آخر تک انہیں اپنا حال سنائیں میں نے تعمیل ارشاد کی اور چاشت کے وقت ہی آپ کے مزار اطہر پر حاضری دی اور شیخ گرامی کے حکم کے مطابق قرآن حکیم پڑھ کر اپنا حال سنا ڈالا۔ ظہر سے پہلے واپس ہوا، باب الرحمتہ میں طہارت خانہ میں وضو کر کے مسجد شریف میں داخل ہوا تو وہاں والدہ محترمہ کو موجود پایا۔ فرمانے لگیں ابھی تمہارے بارے ایک آدمی پوچھ رہا تھا اسے ملو۔ میں نے عرض کیا وہ کہاں ہے؟ کہنے لگیں حرم نبوی کے پیچھے چلے جاؤ۔ میں ادھر چلا گیا۔ وہ صاحب سامنے آگئے۔ پر ہیبت شخصیت اور سفید داڑھی والے انسان تھے۔ مجھے فرمانے لگے شیخ احمد مرحبا! میں نے ان کے ہاتھ چوم لئے۔ مجھے فرمانے لگے مصر چلے جائیں، میں نے عرض کیا آقا! کس کے ساتھ جاؤں؟ فرمانے لگے چلے میں کسی آدمی کیساتھ آپ کے کرائے کی بات کر دیتا ہوں۔ میں آپ کے ساتھ چل پڑا وہ مجھے مدینہ طیبہ میں مصری حاجیوں کے کیمپ تک لے گئے وہ کچھ مصریوں کے ایک خیمے میں تشریف لے گئے، اور میں بھی ان کے ساتھ خیمے میں داخل ہو گیا۔ انہوں نے جب خیمے کے مالک کو سلام کہا تو وہ اٹھ کھڑا ہوا آپ کے ہاتھ چومے اور بے حد تعظیم کی۔ آپ نے فرمایا او میرے چہیتے! شیخ احمد اور ان کی والدہ کو مصر لے چلنا! اس سال بہت زیادہ اونٹ مر گئے تھے اونٹوں کی قلت تھی اور کرایہ بہت زیادہ تھا۔ اس مصری نے آپ کا حکم مان لیا۔ آپ نے فرمایا، کتنے پیسے لے گا؟ اس نے عرض کیا جتنے آپ کی مرضی ہوگی۔ آپ نے فرمایا اتنے لے لینا۔ اس نے بات مان لی۔ آپ نے اپنے پاس سے کرائے کا زیادہ حصہ ادا کر دیا۔ مجھے فرمانے لگے، شیخ احمد! اپنی والدہ اور سامان کو یہاں لے آئیں، میں وہاں سے اٹھا اور وہ وہاں ہی تشریف فرما رہے۔ میں والدہ ماجدہ اور سامان کے ساتھ واپس آیا۔ اس مصری کو فرمانے لگے کہ مصر پہنچ کر یہ باقی کرایہ تجھے دے دیں گے۔ مصری نے یہ بات مان لی۔ آپ نے سورہ فاتحہ پڑھی اور اسے میرے ساتھ اچھائی سے پیش آنے کی وصیت کی۔ اٹھ کھڑے ہوئے۔ میں بھی آپ کے ساتھ چل پڑا۔ جب ہم مسجد شریف پہنچے فرمانے لگے تو مجھ سے پہلے اندر چلا جا، سو میں مسجد میں داخل ہوا نماز کا وقت ہو گیا۔ لیکن انتظار کا کوئی فائدہ نہ ہوا۔ وہ نظر نہ آئے، میں نے بار بار ان کو تلاش کیا مگر نہ ملے۔ میں اس آدمی کے پاس آیا جسے کرایہ دے کر مجھے چھوڑ گئے تھے، میں نے اس سے آپ کے اور آپ کی جگہ کے بارے میں دریافت کیا؟ وہ کہنے لگا میں تو انہیں نہیں پہچانتا اور آج سے پہلے انہیں دیکھا بھی نہیں تھا۔ جب وہ تشریف لائے تو مجھ پر ایسا خوف اور اتنی ہیبت طاری ہوئی جو اس سے پہلے کبھی نہیں ہوئی تھی۔ میں واپس آ گیا۔ بہت تلاش کیا لیکن وہ نہ مل سکے۔ میں حضرت شیخ صفی الدین احمد قشاشی کی خدمت میں حاضر ہوا اور ان کو ساری بات بتائی۔ فرمانے لگے وہ سیدنا حمزہ بن عبدالمطلب کی روح پاک تھی جو جسمانی شکل میں سامنے آئی تھی۔ پھر میں اس آدمی کے پاس چلا آیا، جس کے ساتھ مصر جانا تھا، اور باقی حاجیوں کے ساتھ مصر روانہ ہو گیا۔ اس نے دوران سفر محبت و اکرام اور حسن خلق کا ایسا مظاہر کیا جس کا اس جیسے لوگ سفر و حضر میں نہیں کیا کرتے۔ یہ سب کچھ حضرت حمزہ رضی اللہ عنہ کی برکت تھی۔ اللہ ان کے

وسیلے سے ہمیں نفع اندوز فرمائے۔ الحمد للہ علی ذالک

حضرت حمزہ رضی اللہ عنہ نے زائرین کی حفاظت فرمائی

علامہ برزنجی رحمہ اللہ نے آپ کی ایک کرامت شیخ محمد بن عبد اللطیف جہنم مالکی مدنی سے روایت کی ہے کہ میرے والد صاحب نے فرمایا حضرت شیخ سعید بن قطب ربانی ابراہیم کردی سید الشہداء عم مصطفیٰ رضی اللہ عنہ کی قبر کی زیارت کے لئے بارہ رجب سے پہلے ہی تشریف لے گئے۔ حالانکہ مدینہ والے وہاں بارہ رجب کو جایا کرتے ہیں۔ حضرت سعید بکثرت آپ کی زیارت کو جاتے اور پھر بارہ رجب تک وہیں ٹھہرے رہتے۔ میرے والد صاحب فرماتے ہیں ہم بھی ایک سال آپ کے ساتھ گئے اور دیوان مسعود میں بیٹھ گئے۔ جب رات نے اپنے پردے لٹکا دیئے اور سب ساتھی سو گئے تو میں بطور چوکیدار بیٹھ گیا۔ میں نے ایک شاہسوار دیکھا جو وہاں کئی دفعہ چکر لگانے لگا، میں سستی کی وجہ سے نہ اٹھا۔ میں جی میں کہنے لگا اس وقت تک پڑے رہو گے کہ یہ سر چڑھ آئے گا۔ میں اٹھا اور کہا سوار تو کون ہے؟ سوار بولا تو نے پوچھنے کی جرأت کیوں کی؟ تو میری پناہ میں اتر اہے اور خود بیدار ہو کر اور چوکیداری کر کے مجھے تکلیف دے رہا ہے۔ میں تو خود تمہاری حفاظت کر رہا ہوں۔ میں حمزہ بن عبدالمطلب ہوں۔ یہ کہہ کر میری نظروں سے اوجھل گئے۔ (1)

سیدنا حمزہ اسلمی رضی اللہ عنہ

امام بخاری، امام بیہقی اور علامہ ابو نعیم نے حضرت حمزہ اسلمی رضی اللہ عنہ سے روایت بیان فرمائی ہے ہم سفر میں نبی رحمت صلی اللہ علیہ وسلم کے ساتھ تھے اندھیری رات میں ایک دوسرے سے جدا ہو گئے تو میری انگلیاں روشنی بکھیرنے لگیں اس روشنی پر سب لوگ جمع ہو گئے۔ کوئی بھی ہلاک نہ ہوا اور میری انگلیاں مجسمہ نور بنی رہیں۔

سیدنا حنظلہ رضی اللہ عنہ

ابن اسحاق فرماتے ہیں عاصم بن عمر بن قتادہ رضی اللہ عنہ نے یہ حدیث بیان فرمائی حضور نبی ہدی صلی اللہ علیہ وسلم نے غزوہ احد کے دن فرمایا، ”حنظلہ کو فرشتے غسل دے رہے ہیں“ ان کے گھر والوں سے صحابہ نے ان کی کیفیت دریافت کی ان کی بیوی نے جواب دیا کہ جب حاضری کی آواز سن کر وہ گھر سے نکلے تو وہ جنبی تھے۔ حضور کریم صلی اللہ علیہ وسلم نے فرمایا اسی لئے اسے فرشتے غسل دے رہے ہیں۔ امام بیہقی اور علامہ ابن سعد نے حضرت ہشام بن عروہ کی سند سے ان لفظوں میں حدیث بیان فرمائی ہے کہ میں نے آسمان اور زمین کے درمیان فرشتوں کو دیکھا کہ وہ حضرت حنظلہ رضی اللہ عنہ کو بادلوں کے پانی کو چاندی کے لگنوں میں بھر کر مہلارہے ہیں۔ حضرت ابواسید ساعدی فرماتے ہیں ہم حنظلہ کو دیکھنے گئے تو ان کے سر مبارک سے پانی کے قطرات گر رہے تھے۔

حضرت خالد بن ولید رضی اللہ عنہ

علامہ ابویعلیٰ، امام بیہقی اور حضرت ابو نعیم نے حضرت ابوسفر سے روایت کیا ہے وہ فرماتے ہیں حضرت خالد رضی اللہ عنہ حیرہ میں تشریف فرما ہوئے تو لوگوں نے کہا، حضرت! محتاط رہنا یہ عجی آپ کو زہر نہ پلا دیں۔ فرمانے لگے زہر لے آؤ۔ آپ نے دست مبارک میں پکڑا، بسم اللہ پڑھ کر پی لیا اور آپ کو کچھ بھی نہ ہوا۔

حضرت خالد رضی اللہ عنہ پر زہر اثر نہ کر سکا

کلبی سے روایت یوں آتی ہے، خلافت صدیقی میں حضرت خالد بن ولید رضی اللہ عنہ حیرہ تشریف لائے۔ وہاں کے لوگوں نے عبدالمسح نامی ایک آدمی بھیجا اس کے پاس ایک لمحے میں کام تمام کر دینے والا زہر تھا۔ حضرت خالد نے فرمایا، لائیے! اپنی ہتھیلی پر ڈالا پھر یہ دعا پڑھی: بِسْمِ اللّٰهِ وَبِاللّٰهِ رَبِّ الْاَرْضِ وَالسَّاءِ بِسْمِ اللّٰهِ الَّذِیْ لَا یَضُرُّ مَعَہُ شَیْءٌ۔ (ارض و سما کے پروردگار، اللہ کے نام اور اس کی ذات کے ساتھ، اس ذات برحق کے نام سے جس کی موجودگی میں کوئی مرض ضرر نہیں پہنچاتا)۔ پھر اس زہر کو کھالیا۔ عبدالمسح نے واپس جا کر کہا کہ انہوں نے لحاتی زہر کھالیا مگر انہیں کچھ نہیں ہوا۔ بہتر ہے ان سے صلح کر لو۔ کیونکہ حکومت کا مسئلہ تو اب ان کے لئے مسلم ہو چکا ہے۔

شراب کو شہد اور سرکہ بنادیا

ابن ابی الدنیا نے صحیح سند کے ساتھ جناب خیمہ سے روایت کیا ہے حضرت خالد رضی اللہ عنہ کے پاس ایک آدمی شراب کا مشکہ لے کر پہنچا، آپ نے فرمایا، اللہ! اسے شہد بنادے تو وہ شہد بن گیا۔ اسی سند سے یہ بھی روایت ہے کہ حضرت خالد رضی اللہ عنہ کے پاس سے ایک آدمی شراب کی مشک لے کر گزرا، آپ نے پوچھا، یہ کیا ہے؟ وہ بولا سرکہ ہے آپ نے فرمایا اللہ کرے کہ وہ سرکہ بن جائے۔ لوگوں نے مشکیزہ دیکھا تو فی الواقع وہ سرکہ بن چکا تھا۔ حالانکہ اصل میں وہ شراب تھی۔

حضرت ابن سعد نے جناب محارب بن دثار سے روایت کیا ہے کہ جناب خالد رضی اللہ عنہ سے کہا گیا کہ آپ کے لشکر میں شراب پینے والے بھی ہیں آپ لشکر میں گھوڑے ایک آدمی کے پاس شراب کا مشکیزہ تھا آپ نے پوچھا، یہ کیا ہے جواب ملا، سرکہ ہے۔ خالد نے فرمایا اے اللہ! اسے سرکہ بنادے۔ اس شخص نے مشکیزہ کھولا تو سچ سچ سرکہ تھا کہنے لگا یہ خالد کی دعا کا اثر ہے۔

حضرت ذویب رضی اللہ عنہ

آگ تابع ہو جاتی ہے، ابن وہب نے ابن لہیعہ سے روایت کیا ہے کہ اسود غسی جب دعویٰ نبوت کے بعد صنعاء شہر پر قابض ہوا تو حضرت ذویب رضی اللہ عنہ کو پکڑ کر آگ میں ڈال دیا۔ کیونکہ وہ حضور صلی اللہ علیہ وسلم کے خادم تھے۔ آگ نے حضرت ذویب رضی اللہ عنہ پر ذرا بھی اثر نہ کیا۔ حضور علیہ السلام نے یہ بات صحابہ کرام کو ارشاد فرمائی تو حضرت فاروق اعظم رضی اللہ عنہ بولے، خدائے جل و علا کا شکر ہے کہ اس امت میں بھی ایسے لوگ ہیں جنہیں سیدنا ابراہیم علیہ السلام کی طرح آگ نہیں جلاتی۔ حضرت عبدان نے کتاب ”الصحابہ“ میں لکھا ہے کہ یہ حضرت ذویب بن کلاب بن ربیعہ خولانی یمن کے پہلے مسلم تھے۔ حضرت ابن

عسا کرنے ابو بشیر جعفر بن ابی وحشیہ کی سند سے روایت کیا ہے کہ ایک خولانی اسلام لے آیا تو م کفر پر جمی ہوئی تھی اسے پکڑ کر آگ میں پھینک دیا اس کے صرف وہ مقامات اثر پذیر ہوئے جہاں وضو کا پانی نہیں جاتا تھا۔ یہ دور صدیقی میں آیا اور سیدنا صدیق رضی اللہ عنہ سے طالب دعا ہوا۔ آپ نے فرمایا، دعا کرنے کا تو زیادہ مستحق تو وہ ہے جسے آگ نے نہیں جلایا۔ پھر دعا فرمائی اور یہ شخص شام کی طرف چلا گیا۔ اسے لوگ سیدنا ابراہیم علیہ السلام سے تشبیہ دیا کرتے تھے، یہ صحابی نہیں ہم نے یہاں محض اس لئے ذکر کر دیا ہے کہ وہ دور نبوی میں نجاشی کی طرح اسلام لایا تھا۔

حضرت سیدنا زید بن خارجہ انصاری رضی اللہ عنہ

امام بیہقی نے حضرت سعید بن مسیب رضی اللہ عنہ سے یہ صحیح روایت بیان کی ہے کہ زید بن خارجہ انصاری (جو بنی حارث بن خزرج کے ایک فرد تھے) دور عثمانی میں وفات فرما گئے۔ جب کفن پہنا دیا گیا تو لوگوں نے ان کے سینے میں سے آواز سنی وہ بولنے لگے ”احمد احمد! پہلی کتاب میں ہیں: ابو بکر سچے ہیں سچے ہیں، وہ اپنی جان کے لئے ضعیف تھے مگر امر خداوندی میں بڑے قوی ہیں یہ بھی کتاب اول میں ہے۔ عمر بن خطاب رضی اللہ عنہ سچے ہیں سچے ہیں وہ قوی بھی ہیں اور امین بھی۔ یہ بھی کتاب اول میں ہے عثمان بن عفان رضی اللہ عنہ بھی انہی کے طریق پر سچے ہیں سچے ہیں۔ ان کے چار سال گزر گئے ہیں دو اور گزریں گے تو فتنوں کا آغاز ہوگا۔ طاقتور کمزور کو کھاجائے گا۔ قیامت کا ساہنگامہ قائم ہوگا۔“

واقعہ بیزار اریس

فوج کی طرف سے اریس کے کنوئیں کی خبر تمہیں معلوم ہوگی، اور بیزار اریس کیا ہے؟ ان کے بعد بنی خطمہ میں سے ایک صاحب فوت ہو گئے جب انہیں بھی کفن پہنایا جا چکا تو سینے میں سے ایک قسم کی آواز پیدا ہوئی پھر وہ بولنے لگے کہ بنی حارث بن خزرج (پہلے مرنے والے صاحب جن کا واقعہ ابھی اوپر گزرا ہے) کے بزرگ دوست (زید بن خارجہ) نے سچ کہا تھا، سچ کہا تھا۔ بیہقی فرماتے ہیں بیزار اریس کی بات یوں ہے کہ حضور صلی اللہ علیہ وسلم نے انگشتی بنوائی تھی جو آپ کے ہاتھ مبارک میں رہتی۔ پھر وہ جناب صدیق امت رضی اللہ عنہ کے ہاتھ مبارک میں رہی پھر فاروق اعظم رضی اللہ عنہ کے ہاتھ مبارک میں رہی پھر سرکار عثمانی میں پہنچی جب ان کی خلافت کے چھ سال گزرے تو اریس کے کنوئیں میں گر گئی۔ اور کام بگڑ گئے اسباب فتن کا ظہور ہوا اور وہی کچھ وقوع پذیر ہوا جس کی خبر اوپر والے بیان میں حضرت زید بن خارجہ رضی اللہ عنہ نے دی تھی۔

کچھ لوگوں نے کہا کہ حضرت زید نہیں بلکہ ان کے صاحبزادے حضرت خارجہ نے مرنے کے بعد کلام فرمایا تھا۔ امام طبرانی وغیرہ نے حضرت نعمان بن بشیر رضی اللہ عنہ سے روایت بیان فرمائی ہے کہ یہ خارجہ بن زید انصار کے سرداروں میں شامل تھے۔ وہ ظہر اور عصر کے درمیان مدینہ طیبہ کی کسی گلی سے گزر رہے تھے کہ اچانک گرے اور وفات پا گئے۔ انصار کو پتہ چلا تو آپ کو گھراٹھا کر لے گئے اور دو چادروں میں انہیں کفن دیا۔ انصاری عورتیں ان پر رو رہی تھیں اور انصاری مرد بھی جمع تھے وہ کفن میں پڑے ہوئے تھے کیونکہ اس ناگہانی وفات نے کئی شکوک پیدا کر دیئے تھے۔ ان کے کفن و دفن میں کافی دیر کر دی گئی۔ مغرب و عشاء کے درمیان کسی کی آواز سنائی دینے لگی خاموش! خاموش! یہ آواز تو ان کے کپڑوں کے نیچے سے آرہی تھی

جو حضرت خارجہ پر لپیٹے ہوئے تھے۔ چہرے سے لوگوں نے پردہ اٹھایا۔ فوت ہوئے خارجہ کہہ رہے تھے کہ محمد رسول اللہ صلی اللہ علیہ وسلم نبی امی تھے وہ خاتم النبیین تھے جن کے بعد کوئی نبی نہیں۔ یہ کتاب اول میں مذکور ہے۔ پھر کہنے لگے انہوں نے کچھ فرمایا، کچھ فرمایا۔ پھر کہنے لگے یہ ہیں اللہ کے رسول۔ السلام علیک یا رسول اللہ ورحمۃ اللہ وبرکاتہ۔ یہ کہہ کر وہ پہلے کی طرح مردہ حالت میں پلٹے۔

یہ عبارت ہم نے اپنی کتاب ”حجة اللہ علی العالمین“ سے نقل کی ہے۔ انہوں نے روح محمدی اپنے پاس پائی تھی۔ اور یہ سب وفات نبوی کے بعد پیش آیا۔ انہوں نے صرف خلفائے ثلاثہ (صدیق، فاروق، غنی عنہم الرضوان) کا ذکر کیا ان کی شاد مدح کی مگر حیدر کرار رضی اللہ عنہ کا ذکر نہیں کیا کیونکہ یہ واقعہ خلافت مرتضوی سے پہلے پیش آیا۔ میں نے بعد ازاں ابن اثیر کی کتاب ”اسد الغابہ“ کا مطالعہ کیا خارجہ بن زید خزرجی رضی اللہ عنہ کے حالات نظر سے گزرے وہاں لکھا تھا کہ اس میں اختلاف ہے کہ بولنے والے خارجہ ہیں یا زید بن زید بن خارجہ ہیں۔ ابن اثیر نے یہ فیصلہ دیا ہے کہ بولنے والے زید بن خارجہ تھے (1)۔ واللہ اعلم

1۔ سبحان اللہ! یہ تو علامہ مصطفیٰ علیہ التحیۃ والثناء ہیں جو مرنے کے بعد بولتے ہیں اپنی زندگی کا ثبوت دیتے ہیں مستقبل کے واقعات بتاتے ہیں خلافت راشدہ کی عظمت کے گیت گاتے ہیں۔ اور پھر قبر میں تشریف لے جاتے ہیں پھر صرف یہی ایک واقعہ نہیں بلکہ ایسے بہت سے واقعات حضرت امام سیوطی رحمۃ اللہ علیہ نے اپنی کتاب ”شرح الصدور“ میں مختلف کتب کے حوالوں سے نقل فرمائے ہیں۔ حضرت ربیع بن خراش رضی اللہ عنہ کا واقعہ بھی نقل فرمایا ہے کہ کفن پہنا کر انہیں اس لئے قبر میں نہ اتارا کہ ان کے بھائی سفر سے واپس آ رہے تھے۔ اچانک حضرت نے منہ سے کفن اتارا اور فرمایا مجھے جلدی لے چلو کہ جنت البقیع میں حضور امام المرسلین صلوٰۃ اللہ علیہ وسلم پر نفیس میرے جنازے کا انتظار فرما رہے ہیں، دوسری کتب میں بھی محدثین و مفسرین نے بیسیوں ایسے واقعات نقل فرمائے ہیں مگر دور حاضر کے ایک عظیم مفسر، محدث اور شیخ کی موت عجیب آئی۔ وہ ملک سے باہر مرے، وہ جہاز پر لا کر لائے گئے نقش صندوق میں تھی۔ رات کو اپنے ادارے میں پہنچائے گئے اعلان ہوا حضرت کے چہرہ انور کی زیارت کرائی جائے گی۔ تعظیم مصطفیٰ علیہ التحیۃ والثناء کیلئے قیام کو شرک و کفر کہنے والے شیخ کی تعظیم کے لئے اٹھ کھڑے ہوئے۔ تابوت صفوں میں گھمایا گیا مگر پھر دفعۃً اعلان ہوا کہ فلاں اور فلاں کو مولانا کے ارشاد کے مطابق قبر میں اتارنے سے پہلے حضرت شیخ کے چہرہ انور کی زیارت کرائی جائے گی۔ معتقدین مصر تھے مگر منتظمین فرار کے راستے تلاش کرتے رہے۔ معتبر راوی فرماتے ہیں چہرے سے بھروسہ کرنا تو وہاں حالات کو دگرگوں پایا لہذا پھر لگایا گیا۔ جنازہ کے بعد بھی نقاب کشائی سے کئی اجتناب برتا گیا۔ آخری جھلک دیکھنے والے قبر کے کناروں پر کھڑے منتظر دیدار تھے مگر وہاں بھی چہرہ انور دکھائے بغیر انہیں قبر کی خاک کے حوالے کر دیا گیا۔ دوسرے دن نوائے وقت راوی لہندی مجریہ ۲۹ مئی ۱۹۸۰ء نے پہلے صفحے پر یہ خبر دی کہ کچھ طبی وجوہات کے پیش نظر ان کا ”چہرہ اقدس“ نہیں دکھایا گیا۔ اب طبی وجوہات کا مرنے کے بعد کیا اثر تھا کچھ عرض کرنے سے قاصر ہیں، ہاں اتنا ضرور عرض کریں گے کہ منظر اہل سنت مولانا عمر امجدی مرحوم و مغفور ایک پیشگوئی فرمایا کرتے تھے شاید وہی مسئلہ ہوئی ہو اور اسی طبی وجہ کی بنا پر اسے عظیم شیخ کا نورانی چہرہ نہ دکھایا گیا ہو، ایسا بھی تو ہوتا ہے کہ نور بہت زیادہ ہو جائے تو دیکھنے والوں کی آنکھیں چندھیا جاتی ہیں اور شدت روشنی کبھی آنکھوں کی روشنی ہی ختم کر دیتی ہے۔ شاید اس خوف سے ”چہرہ انور“ نہ دکھایا گیا ہو کہ اتنے زیادہ نور سے ان کے معتقدین کہیں اندھے ہی نہ ہو جائیں۔ جس شخص نے زندگی بھر نورانیت مصطفیٰ علیہ التحیۃ والثناء کا انکار کیا ہو، کیا اس کا اپنا چہرہ ”انور“ ہو سکتا ہے۔ اخبارات میں بھی جس کی بدعت شنی کا ذکر ہوا ہے، اس کی اپنی موت پر کن کن بدعات کا احیاء ہوا یہ الگ بحث ہے جس کا ہم ذکر نہیں کرنا چاہتے۔ اتنا عرض کرنا چاہتے ہیں کہ انور مصطفیٰ میں مجھ ہونے والے تو مر کر بھی بولتے ہیں اور حضور علیہ الصلوٰۃ والسلام پر صرف تنقید بلکہ تنقیص کرنے والے دنیا سے یوں اٹھے کہ جو اری ان کے ”چہرہ انور“ کو صندوقوں میں چھپاتے رہے۔ فاعتبدو یا اولی الابصار، روح اقبال سے معذرت کے ساتھ ہم عرض کرتے ہیں۔

نہیں دیکھنے کی چیز، نہ اسے بے قرار دیکھ

حضرت سعد بن ابی وقاص رضی اللہ عنہ

حضرت سعد کی بدعا کا اثر بخاری و مسلم اور بیہقی نے عبدالمالک بن عمیر کی سند سے حضرت جابر رضی اللہ عنہ سے روایت کیا ہے وہ فرماتے ہیں اہل کوفہ نے حضرت سعد بن ابی وقاص رضی اللہ عنہ کی شکایت سیدنا فاروق رضی اللہ عنہ سے کی۔ آپ نے ان کے ساتھ ایک آدمی بھیج دیا تا کہ وہ جناب سعد رضی اللہ عنہ کے متعلق جا کر احوال واقعی معلوم کرے۔ اسے کوفہ کی مساجد میں گھمایا گیا مگر وہاں کے سب لوگوں نے جناب سعد کے متعلق کلمات خیر ہی بیان کئے۔ صرف ایک مسجد میں ابوسعہ نامی شخص کہنے لگا، آپ اتنی تاکید سے دریافت کر رہے ہیں تو سنئے! سعد (مال غنیمت کی تقسیم) مساوی نہیں کرتے تھے۔ کسی فوجی جتھے کے ساتھ نہیں چلتے تھے، اور فیصلے انصاف سے نہیں کرتے تھے۔ (جب اس کے یہ ریمارکس حضرت سعد رضی اللہ عنہ کو معلوم ہوئے) تو فرمایا، اللہ! اگر یہ جھوٹا ہے تو اسے طویل عمر کے ساتھ طویل فقر سے نواز۔ اور اسے فتنوں کا نشانہ بنادے، حدیث کے راوی عبدالمالک بن عمیر فرماتے ہیں میں نے اس شخص کو اتنا بوڑھا دیکھا کہ بڑھاپے کی وجہ سے اس کی بھونچیں آنکھوں پر گری ہوئی تھیں وہ محتاج ہو چکا تھا راستے میں جوان لڑکیوں سے چھیر خانی کیا کرتا۔ جب اسے کہا جاتا کہ کیا حال ہے تو کہتا فتنوں کا مارا بوڑھا پھپھڑا ہوں مجھے سعد کی بدعا نے تباہ کر دیا ہے۔

ابن عساکر نے مصعب بن سعد کی سند سے روایت نقل کی ہے کہ کوفہ میں حضرت سعد رضی اللہ عنہ نے دوران خطبہ کو فیوں سے پوچھا: میں تمہارا حاکم کیسا تھا؟ ایک شخص بولا بھلا آپ کو پتہ ہے کہ آپ رعایا میں انصاف نہیں کیا کرتے تھے۔ نہ ہی مساوی تقسیم کرتے اور نہ ہی فوجی جماعتوں کے ساتھ میدان جہاد میں اترتے (یہ سن کر) جناب سعد نے فرمایا، میرے اللہ! اگر یہ جھوٹا ہے تو اس کی پینائی ختم فرما دے، اسے جلد ہی محتاجی کا شکار بنادے۔ عمر لمبی دے اور فتنوں کا نشانہ بنادے۔ وہ اندھا ہو گیا۔ محتاجی نے اسے دبوچ لیا۔ لوگوں کے سامنے دست سوال دراز کرتا تھا۔ مختار کذاب کا فتنہ آیا تو وہ قتل ہو گیا۔

طبرانی، ابن عساکر اور ابو نعیم نے قبیصہ بن جابر کے حوالے سے بیان کیا ہے کہ ایک مسلمان آدمی نے حضرت سعد رضی اللہ عنہ کی بھوک۔ حضرت سعد نے فرمایا، میرے پروردگار! اس کی زبان اور ہاتھ کوجس طرح چاہے مجھ سے دور رکھو۔ جنگ قادسیہ کے دن اسے تیر مارا گیا اس کی زبان اور ہاتھ کٹ گئے۔ وہ مرنے تک پھر ایک لفظ بھی نہیں بول سکا۔

ابن ابی الدنیا اور ابن عساکر نے حضرت مغیرہ رضی اللہ عنہ کی ماں سے یہ روایت لی ہے کہ ایک عورت کا قد صرف ایک سچے جتنا تھا۔ لوگ بتاتے تھے کہ یہ حضرت سعد کی بیٹی ہیں۔ ان کے وضو کے پانی میں اس نے ہاتھ ڈال دیا تھا تو انہوں نے بدو عادی کہ اللہ تیری قوت کو ختم کر دے بس جہاں تھی وہیں رہ گئی بڑھ نہ سکی۔ ابن ابی الدنیا اور ابن عساکر بذریعہ سیناء، حضرت عبد الرحمن بن عوف رضی اللہ عنہ سے روایت کرتے ہیں کہ ایک خاتون حضرت سعد کے پاس آنکلتی تھی اور آپ اسے اس طرح آنے سے منع فرماتے تھے مگر وہ باز نہیں آتی تھی ایک دن پھر آدھمکی تو آپ نے بدو عادی کہ تیرا منہ بدل جائے اب اس کا چہرہ بجائے سامنے کے گدی کی طرف ہو گیا۔

حاکم نے قیس سے روایت لی ہے کہ ایک بد بخت نے جناب حیدر کرار رضی اللہ عنہ کی شان اقدس میں گستاخی کی حضرت سعد

نے بددعا میں فرمایا، اللہ! یہ تیرے ایک عظیم المرتبت ولی کا گستاخ ہے۔ یہ مجمع اٹھنے سے پہلے انہیں اپنی قدرت کا مشاہدہ کرا دے، قسم بخدا ہم ابھی ایک دوسرے سے الگ نہیں ہوئے تھے کہ اس کی سواری بدی اور پتھروں میں اسے سر کے بل گرا دیا اس کا بھیجا پھٹ گیا اور وہ مر گیا، حضرت حاکم نے مصعب بن سعد سے روایت کرتے ہوئے بتلایا ہے کہ حضرت سعد رضی اللہ عنہ نے ایک آدمی کو بددعا دی۔ اونٹنی آئی اور اسے مار دیا۔ حضرت سعد رضی اللہ عنہ نے ایک جان کو آزد کیا اور قسم کھائی کہ اب کسی کو بددعا نہ دیں گے۔

مروان کا حضرت سعد کی بددعا سے خوف زدہ ہونا

حضرت حاکم نے ہی ابن مسیب سے روایت بیان کی ہے کہ مروان نے کہا یہ مال (مال غنیمت) ہمارا اپنا مال ہے ہم جسے چاہیں گے دیں گے۔ حضرت سعد رضی اللہ عنہ نے ہاتھ اٹھا دیئے اور فرمانے لگے کیا میں بددعا کر دوں (یعنی مال خدا کو اپنا مال قرار دینے پر بددعا کروں) مروان چھلانگیں مارتا آپ کے گلے آگے اور عرض کرنے لگا، ابواسحاق! بددعا نہ فرمائیں یہ مال اللہ کا مال ہے (مروان کو پتہ تھا کہ حضرت سیف اللسان ہیں جو کہیں گے وہی ہوگا لہذا جان بچانے میں ہی عافیت سمجھی)

یہی تھی اور ابن عساکر یحییٰ بن عبدالرحمن سے ان کی سند کے ذریعے روایت کرتے ہیں کہ حضرت سعد رضی اللہ عنہ نے دعا مانگی اے میرے پروردگار! میرے چھوٹے چھوٹے بچے ہیں ان کے بالغ ہونے تک میری موت کو ٹال دے، موت بیس سال تک ان سے ٹلی رہی۔ یہ اتنی شدید بیماری کے بعد واقعہ پیش آیا جس میں آپ کے بچنے کی ہرگز امید نہ تھی۔

دشمنان کرار رضی اللہ عنہ کیخلاف بددعا کا اثر

طبرانی حضرت عامر بن سعد سے روایت کرتے ہیں، حضرت سعد ایک آدمی کے پاس سے گزرے وہ جناب حیدر، حضرت طلحہ اور حضرت زبیر رضی اللہ عنہم کو سب و شتم کر رہا تھا۔ حضرت سعد رضی اللہ عنہ نے فرمایا، تم ان لوگوں کو سب و شتم کر رہے ہو جن پر اللہ تعالیٰ کا اکرام و احسان ہے۔ قسم بخدا یہ بکواسات بند کرو ورنہ میں تجھے بددعا دے دوں گا۔ وہ کہنے لگا آپ مجھے یوں ڈرا رہے ہیں گویا آپ نبی ہیں۔ حضرت سعد نے کہا میرے اللہ! اگر یہ تیرے معزز و مکرم بندوں کو گالیاں دے رہا ہے تو اسے لوگوں کے لئے سامان عبرت بنا دے۔ سختی اونٹنی آئی لوگوں نے اس کے لئے راستہ چھوڑ دیا اس نے اسے کچل دیا۔ لوگ حضرت سعد کے پیچھے دوڑے جارہے تھے اور کہتے جارہے تھے کہ اے ابواسحاق! آپ کی دعا قبول ہو گئی ہے۔ حضرت سعد رضی اللہ عنہ اس لئے مستجاب الدعوات تھے کیونکہ حضور صلی اللہ علیہ وسلم نے آپ کو عادی تھی۔ امام ترمذی اور امام حاکم نے یہ صحیح حدیث بیان کی ہے کہ حضور صلی اللہ علیہ وسلم نے فرمایا، اللہ! جب سعد تجھ سے دعا مانگے تو قبول کر لے۔ جب بھی حضرت سعد رضی اللہ عنہ دعا مانگتے قبول ہوتی۔ حدیث میں یہ بھی آتا ہے کہ اللہ! سعد کی دعا قبول کر اور اس کے نشانے کو درست فرما۔

ابونعیم نے ابن دقلی سے روایت بیان کی ہے کہ جب حضرت سعد رضی اللہ عنہ دریائے شبر پر پہنچے اسے عبور کرنے کے لئے انہیں کشتیاں نہ مل سکیں۔ ایرانی کشتیاں ساتھ لے گئے تھے۔ وہ صفر کے کچھ دن وہاں ٹھہرے۔ اچانک دریا میں پانی چڑھ گیا۔ حضرت سعد رضی اللہ عنہ نے خواب میں دیکھا کہ مسلمان شہسوار گھوڑوں سمیت پانی میں گھس گئے اور پار چڑھ گئے ہیں۔ دجلہ

(دریائے شبر) میں بہت زیادہ طغیانی آچکی تھی۔ انہوں نے خواب کی تعبیر یہ سمجھی کہ دریا کو عبور کیا جائے۔ آپ نے لوگوں کو اکٹھا کیا اور فرمایا میں نے اس دریا کو عبور کرنے کا پختہ ارادہ کر لیا ہے۔ لوگوں نے کہا، ٹھیک ہے۔ لوگوں کو پانی میں اترنے کی آپ نے اجازت دے دی، اور فرمایا یہ دعا مانگتے جاؤ: نَسْتَعِیْنُ بِاللّٰهِ وَتَسُوْکُلُ عَلَیْهِ حَسْبُنَا اللّٰهُ وَنِعْمَ الْوَكِیْلُ لَا حَوْلَ وَلَا قُوَّةَ اِلَّا بِاللّٰهِ الْعَلِیِّ الْعَظِیْمِ ”ہم اللہ سے مدد چاہتے ہیں ہمارا اسی پر بھروسہ ہے وہ ہمارے لئے کافی ہے وہ بہترین کارساز ہے۔ قوت اور طاقت کا مرکز صرف عظمت و بلندی والا اللہ ہی ہے۔“

پھر وہ دجلہ میں گھس گئے، لہروں پر سوار ہو گئے۔ دجلہ سیاہ رنگ کی جھاگ پھینک رہا تھا۔ لوگ تیرتے ہوئے یوں باتیں کر رہے تھے جس طرح زمین پر چلتے باہم باتیں کرتے ہیں ایرانی اس معاملے میں حیران و پریشان تھے یہ مسئلہ ان کے حساب و کتاب میں نہیں تھا۔ وہ فوراً بھاگنے کے لئے تیار ہو گئے۔

مسلمان اتنی جلدی پہنچے کہ کافر مال بھی ساتھ نہ لے جاسکے

مسلمان صفر ۱۶ھ میں مدائن پر قابض ہو گئے اور کسریٰ کے خزانے ان کے قبضے میں آ گئے۔

ابونعیم نے ابوعثمان نہدی کی سند سے بیان کیا ہے کہ سعد ساحل دریا پر ٹھہرے رہے پھر لوگوں کو دریا عبور کرنے کی دعوت دی۔ ابوعثمان کہتے ہیں کہ ہم نے دجلہ کو گھوڑوں اور جانوروں سے بھاڑ دیا۔ دونوں ساحلوں پر کھڑے آدمیوں کو نظر نہیں آتا تھا ہمارے گھوڑے پسینے سے شرابور ہنہاتے پانی سے نکلے، جب ایرانیوں نے یہ منظر دیکھا وہ بھاگ کھڑے ہوئے پلٹنے کی ہمت نہ ہوئی۔ ایک پیالے کے بغیر صحابہ کی اور کوئی چیز کم نہ ہوئی۔ یہ پیالہ ایک رسی سے بندھا ہوا تھا۔ وہ ٹوٹ گئی پانی اسے بہا لے گیا۔ مگر ہوائیں اور لہریں اسے ساحل پر لے آئیں اور مالک نے اسے اٹھا لیا۔

صحابہ کرام پانی پر سوار ہوتے ہیں

ابونعیم نے ہی ابوبکر بن حفص بن عمر رضی اللہ عنہ سے روایت کی ہے کہ حضرت سلمان فارسی حضرت سعد رضی اللہ عنہ کے دوش بدوش چل رہے تھے۔ گھوڑے لے کر انہیں تیر رہے تھے، اور سعد کہہ رہے تھے ”اللہ ہمیں کافی ہے اور وہ بہت کارساز ہے اللہ اپنے ولیوں کی بخدا لازماً مدد فرمائے گا۔ ان کے دین کو غالب کرے گا اور ان کے دشمنوں کو شکست دیگا۔ اگر لشکر میں ایسی کجروی اور گناہ نہ ہوں جو نیکیوں پر غالب آجائیں (تو لشکر غالب ہو کر رہے گا) حضرت سلمان نے کہا ابھی اسلام نیا ہے خدا کی قسم آپ کے ساتھیوں کے لئے سمندر بھی سرنگوں ہو گئی ہے۔ صحابہ نے پانی کو ڈھانپ لیا اور ساحل سے پانی نظر نہیں آ رہا تھا۔ وہ خشکی کی نسبت اس تری میں زیادہ باتیں کر رہے تھے۔ اور جب وہ پانی سے باہر نکلے تو ان کی کوئی چیز کم نہ تھی اور نہ ہی کوئی ڈوبا تھا۔

ابونعیم نے عمیر ساعدی سے روایت کیا ہے وہ فرماتے ہیں، جب لوگ دجلہ میں اترے تو ایک دوسرے کے ساتھ ہو گئے۔ حضرت سلمان پانی میں حضرت سعد کے ساتھ چل رہے تھے حضرت سعد نے فرمایا ذلک تقدیر العزیز العظیم (یہ عظمت و علم والے خدا کے اندازے ہیں)۔ پانی انہیں اٹھائے ہوئے تھا گھوڑے چل رہے تھے۔ جب بھی تھکتے تو ایک نیلہ

سامنے آجاتا۔ جس پر وہ آرام کرتے ایسا معلوم ہوتا تھا کہ وہ زمین پر چل رہے ہیں۔ مدائن میں اس سے زیادہ عجیب بات کوئی نہ تھی چونکہ ٹیلوں کو جرثومہ کہتے ہیں۔ تو دریا کو عبور کرنے کا نام ہی یوم البحر اٹھ رکھ دیا۔ کیونکہ جب بھی کوئی تھکن محسوس کرتا تو راحت کے لئے ٹیلہ سامنے آجاتا ابو نعیم نے قیس بن ابی حازم سے روایت کی ہے کہ ہم جب دجلہ میں اترے تو وہ پھل رہا تھا۔ جب پانی کا زیادہ حصہ عبور کر چکے تو پانی شاہسوار کے تسموں تک نہیں پہنچ رہا تھا۔

ابو نعیم نے حبیب بن صہبان رضی اللہ عنہ سے روایت کیا ہے کہ جب مدائن فتح کرتے ہوئے مسلمانوں نے دریائے دجلہ عبور کیا تو ایرانی کہنے لگے یہ جن ہیں انسان نہیں (بحوالہ حجتہ اللہ علی العالمین) (1)

حضرت سعد بن ربیع رضی اللہ عنہ

جنت کی مہک آ رہی ہے حاکم نے یہ حدیث بیان فرما کر اسے صحیح کہا ہے۔ امام بیہقی نے بھی بیان فرمائی ہے کہ حضرت زید بن ثابت رضی اللہ عنہ نے فرمایا کہ مجھے سرور انبیاء صلی اللہ علیہ وسلم نے یوم احد حضرت سعد بن ربیع رضی اللہ عنہ کی تلاش میں بھیجا اور فرمایا کہ اگر مل جائیں تو انہیں میرا سلام کہہ دینا اور پوچھنا وہ خود کس حال میں پاتے ہیں؟ جب میں انہیں ملا تو ان کی آخری سانس تھی۔ نیزوں، تلواروں اور تیروں کے ستر زمخوں سے جسم چھانی ہو چکا تھا۔ رسول کریم علیہ التحیۃ والتسلیم کا پیغام مبارک سن کر کہنے لگے حضور صلی اللہ علیہ وسلم کی خدمت عالیہ میں عرض کرنا کہ مجھے جنت کی خوشبو آ رہی ہے اور میری قوم انصار سے کہنا کہ اگر آنکھ جھپکنے والا موجود ہو اور کوئی حضور صلی اللہ علیہ وسلم کو تکلیف پہنچانے پہنچنے گیا تو پھر تمہارا کوئی عذر قبول نہ ہوگا یہ کہہ کر روح قفس غصری سے اڑ گئی۔ (2)

حضرت سعد بن عبادہ رضی اللہ عنہ

قبر سے نکل کر اپنا تعارف کراتے ہیں حضرت جلال الدین بصری دمشقی نے اپنی کتاب ”تحفہ الانام فی فضائل الشام“ میں لکھا ہے کہ دمشق کے لوگ زمانہ قدیم سے اس بات پر متفق ہیں کہ آپ کا مزار شریف غوطہ دمشق کے اندر منجھ گاؤں میں واقع ہے۔ حضرت دمشق کہتے ہیں کہ شیخ عارف عالی جناب ابو اسحاق ابراہیم بن شیخ عارف عبد اللہ ارموی فرماتے ہیں کہ انہوں نے سعد بن عبادہ رضی اللہ عنہ (کی قبر) کی کئی دفعہ زیارت کی، ایک دفعہ انہیں خیال آیا کہ کیا یہ قبر حضرت سعد رضی اللہ عنہ کی ہے بھی یا نہیں؟ انہیں اونگھ آئی کیا دیکھتے ہیں کہ قبر شریف بالائی حصہ سے کھل گئی ہے۔ ایک لمبا سا گہرے رنگ کا بدوی کندھے پر نیزہ اٹھائے اوپر سے لگلا ہے اور کہہ رہا ہے میں سعد ہوں۔ مجھے بیدار مل گئی میں نے کہا، یہ قبر یقیناً انہی کی ہے۔ میں نے (ایصال ثواب کے لئے) قرآن پاک پڑھا دعا مانگی اور واپسی کا راستہ لیا۔ دو صدیقی میں آپ ۱۳ھ میں شامی علاقہ میں وصال فرما ہوئے تھے۔

1- شاید تاریخ اسلام کے انہی واقعات کو پڑھ کر علامہ اقبال کا وجدان جھوم اٹھا وہ دل کی گہرائیوں سے گیت گانے لگے

دو نیم ان کی شوکر سے صحرا و دریا

دو عالم سے بیگانہ رکھتی ہے دل کو

کچھ کہے جاتا تھا غرق اپنے ہی افسانے میں تھا

مرے مرے ہوش باقی تیرے دیوانے میں تھا

حضرت سعد بن معاذ رضی اللہ عنہ

ابو نعیم بحوالہ سعد بن ابی وقاص رضی اللہ عنہ روایت کرتے ہیں جب غزوہ خندق کے بعد حضرت سعد رضی اللہ عنہ کی وفات ہوئی تو رسول کریم علیہ التحیۃ والتسلیم بہت جلدی میں نکلے اگر جوتے کا تسمہ ٹوٹ جاتا تو آپ واپس نہ پلٹتے، اور اگر چادر گر جاتی تو ادھر متوجہ نہ ہوتے، آپ نے کسی کی طرف توجہ نہ دی، صحابہ نے عرض کیا حضور! آپ تو ہمیں پیچھے چھوڑ کر الگ ہو رہے ہیں، فرمایا (اس لئے جلدی کر رہا ہوں) کہ کہیں حضرت خنظلہ رضی اللہ عنہ کی طرح حضرت سعد رضی اللہ عنہ کو بھی فرشتے ہم سے پہلے نہلانے نہ لگ جائیں۔

حضرت سعد رضی اللہ عنہ کا فیصلہ

شیخین (بخاری و مسلم) نے حضرت عائشہ رضی اللہ عنہا سے روایت کیا ہے فرماتی ہیں یوم خندق حضرت سعد بن معاذ رضی اللہ عنہ کو حیان بن عرقہ نے اکھل (بازو کی وہ رگ جس سے نمونہ وغیرہ ہونے پر خون نکالا جاتا ہے) میں تیر مار دیا۔ حضور صلی اللہ علیہ وسلم نے مسجد نبوی میں ان کے لئے خیمہ لگانے کی اجازت مرحمت فرمائی تاکہ وہ قریب رہیں اور حضور نبی کریم صلی اللہ علیہ وسلم ان کی عیادت فرمائیں۔ جب حضور صلی اللہ علیہ وسلم خندق سے واپس تشریف لائے تو ہتھیار اتار کر غسل فرمایا، آپ کی خدمت میں جبریل علیہ السلام سر کا غبار جھاڑتے حاضر ہوئے اور عرض کرنے لگے، سرکار! آپ نے ہتھیار اتار دیئے ہیں، میں نے تو ابھی نہیں اتارے ذرا ”ان کی“ طرف تشریف لے چلیں۔ حضور کریم علیہ التحیۃ والتسلیم نے فرمایا کہاں چلوں؟ حضرت جبریل علیہ السلام نے بنو قریظہ کی طرف اشارہ فرمایا۔ حضور صلی اللہ علیہ وسلم وہاں تشریف لے گئے۔ قریظہ حضرت سعد کی ثالثی پر راضی ہو گئے۔ حضرت سعد نے فرمایا میری ثالثی یہ ہے کہ ان کے لڑاکا لوگ قتل کر دیئے جائیں عورتیں اور بچے قیدی بنا لئے جائیں اور ان کے مال (بطور غنیمت) تقسیم کر دیئے جائیں (محض رضائے الہی کے لئے اپنی ہی قوم کے خلاف حضرت سعد رضی اللہ عنہ یہ فیصلہ فرما رہے تھے) پھر فرمانے لگے میرے اللہ! آپ کو تو پتہ ہے کہ میرے نزدیک سب سے محبوب بات یہ ہے کہ میں آپ کے رسول کی حمایت میں ان لوگوں سے لڑوں جنہوں نے انہیں گھر سے بے گھر کیا ہے اور ان کی تکذیب کی ہے۔ میرے پروردگار! میں جانتا ہوں کہ آپ نے قریش اور ہمارے درمیان جنگ جاری فرمادی ہے اگر ابھی اس جنگ نے جاری رہنا ہے تو مجھے زندہ رکھیے تاکہ میں آپ کی ذات پاک کی خاطر ان سے جنگ لڑ سکوں اور اگر جنگ ختم ہوگئی ہے تو پھر میرے زخم کو جاری فرما دے اور مجھے اسی زخم کی موت مار دے، اسی رات زخم سے شدت کے ساتھ خون بہنے لگا اور وہ وفات فرما گئے (کیونکہ قریش رات کو طوفان بادی کی وجہ سے بھاگ گئے لہذا ان سے جنگ ختم ہوگئی اور آپ کی دعا قبول ہوگئی۔ اب وفات والی دعا قبول ہوئی لہذا آپ وصال یار تک جا پہنچے)۔

دعائے سعد کی قبولیت

امام بیہقی نے حضرت جابر رضی اللہ عنہ سے روایت بیان فرمائی ہے کہ جنگ احزاب کے دن (جنگ خندق) سعد رضی اللہ عنہ کو تیر لگا اکھل کاٹ دی گئی خون رکنے کا نام نہیں لیتا تھا دعا مانگنے لگے میرے پروردگار! بنو قریظہ کی طرف سے میری آنکھیں ٹھنڈی

ہونے تک مجھے موت نہ دینا۔ اب رگ سے خون بہنا بند ہو گیا۔ ایک قطرہ بھی خون نہ نکلا۔ اب بنو قریظہ نے آپ کو ثالث مانا، آپ نے ان کے قتل کا حکم دیا۔ جب ان کے قتل کا معرکہ ختم ہوا تو رگ سے خون پھوٹ پڑا اور آپ وفات فرما گئے۔

جنارے کے ساتھ ستر ہزار فرشتے

امام بیہقی نے حضرت ابن عمر رضی اللہ عنہما سے روایت کی ہے کہ حضور علیہ الصلوٰۃ والسلام نے فرمایا سعد بنی ہاشم کے لئے عرش الہی جھوم اور ستر ہزار فرشتے ان کے جنازے کی معیت میں چلے۔ انہوں نے بسند جابر بنی ہاشم بیان کیا ہے کہ جبریل علیہ السلام نے حاضر ہو کر عرض کیا، یہ اللہ کا وہ نیک بندہ ہے جس کی وفات پر آسمان کے دروازے کھول دیئے گئے ہیں اور عرش جھوم اٹھا ہے۔ جبریل نکلے ہی تھے کہ سیدنا سعد بنی ہاشم نے وفات فرمائی۔

امام بیہقی نے حضرت رافع زرقی کی سند سے بیان کیا ہے وہ فرماتے ہیں میری قوم کے پسندیدہ حضرات نے مجھے بتایا ہے کہ جبریل علیہ السلام آدھی رات کو استبرقی عمامہ (ریشم کی ایک قسم) لپیٹے تشریف لائے اور کہنے لگے یہ مرنے والے کون بزرگ ہیں جن کے لئے آسمان کے دروازے کھول دیئے گئے اور عرش الہی جھوم اٹھا؟ وہ پھر بہت جلدی حضرت سعد بن معاذ رضی اللہ عنہ کی طرف بڑھے وہاں پہنچے تو وہ فوت ہو چکے تھے، حضرت بیہقی جناب حسن بصری سے روایت کرتے ہیں انہوں نے فرمایا حضرت سعد کی روح کو پا کر عرش الہی خوشی سے جھوم اٹھا۔

حضور علیہ الصلوٰۃ والسلام حضرت سعد کے گھر

ابن سعد نے مسلم بن اسلم بن حریش سے روایت لی ہے کہ حضور کریم علیہ التحیۃ والتسلیم تشریف لائے تو گھر میں صرف سعد بنی ہاشم تھے۔ جنہیں کفن پہنایا جا چکا تھا۔ میں نے دیکھا کہ حضور صلی اللہ علیہ وسلم گویا گردنوں سے پھلانگتے تشریف لے جا رہے ہیں مجھے آپ نے اشارے سے ٹھہرنے کا حکم فرمایا، میں ٹھہر کر پیچھے کو ہٹا۔ آپ نے ساعت بھر توقف فرما کر واپسی کا ارادہ فرمایا۔ میں نے عرض کیا حضور! فداک روچی مجھے کوئی آدمی تو دکھائی نہیں دیا اور آپ پھلانگتے تشریف لے جا رہے تھے۔ فرمایا، کوئی نشست گاہ خالی نہ تھی (میرے بیٹھنے کے لئے) فرشتے نے ایک بازو کو سمینا (تو میں بیٹھا)۔

ابو نعیم نے اشعث بن اسحاق بن سعد بن ابی وقاص رضی اللہ عنہ سے روایت بیان کی ہے کہ حضرت سعد بنی ہاشم کی وفات کے دن حضور علیہ الصلوٰۃ والسلام نے اپنے مقدس گھٹنے سیڑھے اور فرمایا کہ ایک فرشتہ آیا تھا اسے جگہ نہ ملی تو میں نے گھٹنے سیڑھے کر اس کے لئے جگہ پیدا کی ہے۔ جب صحابہ کرام نے ان کا جنازہ اٹھایا تو ان کے عظیم الجثہ اور طویل القامہ ہونے کی وجہ سے ایک منافق کہنے لگا، آج تو یہ جنازہ بہت ہی ہلکا تھا۔ حضور علیہ الصلوٰۃ والسلام نے فرمایا ان کے جنازے میں ایسے ستر ہزار فرشتے شریک ہوئے ہیں جنہوں نے اس سے پہلے زمین پر اپنے قدم نہیں رکھے تھے۔

ابن سعد نے محمود بن لبید سے روایت لی ہے۔ محمود کہتے ہیں لوگوں نے عرض کیا یا رسول اللہ صلی اللہ علیہ وسلم! سعد بنی ہاشم سے ہلکی کوئی میت ہم نے نہ پائی۔ آپ نے جواباً ارشاد فرمایا، ان کی میت تو ہلکی ہونی چاہئے تھی۔ اتنے فرشتے آج اترے جو اس سے پہلے کبھی نہیں اترے تھے وہ بھی ان کے جسم کو تہارے ساتھ اٹھائے جا رہے تھے۔

ابن سعد اور ابو نعیم دونوں نے محمد بن منکدر کی سند سے یہ روایت محمد بن شریحیل بن حسنہ سے لی ہے کہ کسی آدمی نے حضرت سعد بنی ہاشم کی قبر سے اس دن مٹی بھر لی اور اپنے ساتھ لے گیا۔ کچھ وقت کے بعد دیکھا تو وہ کستوری بنی ہوئی تھی۔ حضور علیہ الصلوٰۃ والسلام نے فرمایا سبحان اللہ! سبحان اللہ! آپ کے چہرہ اقدس سے (خوشی) محسوس ہو رہی تھی۔ پھر فرمایا الحمد للہ! اگر کوئی آدمی قبر کی گرفت سے بچنے والا ہوتا تو وہ سعد ہوتے۔ قبر نے انہیں ہلکا سا بھینچا اور پھر کھل گئی (۶)۔

ابن سعد نے حضرت ابو سعید خدری رضی اللہ عنہ سے روایت لی ہے وہ فرماتے ہیں میں بھی ان لوگوں میں شامل تھا جنہوں نے حضرت سعد بنی ہاشم کی قبر کھودی تھی جب بھی ہم مٹی کا کوئی ٹکڑا کھودتے تو اس سے کستوری کی مہک اُٹھتی۔

حضرت سعد بن زید رضی اللہ عنہ

شیخین نے حضرت عروہ بن زبیر رضی اللہ عنہما سے روایت بیان فرمائی ہے کہ حضرت سعد بنی ہاشم کے ساتھ اروی بنت اویس جھگڑی اور کیس مروان بن حکم کے پاس لے گئی۔ اس کا دعویٰ یہ تھا کہ حضرت سعد بنی ہاشم نے اس کی کچھ زمین ہتھیالی ہے۔ حضرت سعد بنی ہاشم فرمانے لگے، حضور صلی اللہ علیہ وسلم سے اس بارے میں ایک حدیث سننے کے بعد میں کسی کی زمین نہیں لے سکتا۔ مروان نے پوچھا آپ نے آنحضور سر اپا نور علیہ الصلوٰۃ والسلام سے کیا سنا تھا؟ جواب دیا، میں نے رحمت عالم صلی اللہ علیہ وسلم کو فرماتے سنا ”جو شخص ایک باشت بھر کسی کی زمین ظلم کے ساتھ لے لیتا ہے سات زمینوں کا طوق اس کے گلے میں پڑ جاتا ہے“۔ مروان (یہ سن کر) کہنے لگا: اب اس کے بعد میں آپ سے گواہ نہیں طلب کروں گا۔

حضرت سعد نے کہا ”اے اللہ! اگر یہ دعوے میں جھوٹی ہے تو اس کی مینائی زائل فرما دے اور اسے اس کی زمین میں مار دے، راوی کہتے ہیں کہ مرنے سے پہلے اس کی نظر جاتی رہی وہ اپنی زمین میں چل رہی تھی کہ ایک گڑھے میں گر کر مر گئی۔ امام مسلم نے جو روایت محمد بن زید بن عبد اللہ بن عمرو سے لی ہے وہ بحیثیت معنی اس حدیث سے ملتی ہے اس میں یہ الفاظ ہیں کہ راوی نے اروی کو نابینا دیکھا وہ دیوار کو ٹٹول کر چلتی تھی اور کہتی تھی کہ مجھے سعد کی بددعا نے غارت کر دیا۔ وہ اپنے گھر جس میں جناب سعد سے جھگڑی تھی، چل رہی تھیں کہ کنوئیں میں جاگری اور کنواں ہی ان کی قبر بن گیا۔

حضرت سفینہ رضی اللہ عنہا حضور صلی اللہ علیہ وسلم کے آزاد کردہ غلام

شیر بھی اطاعت کیش بن جاتے ہیں۔ علامہ ابن اثیر نے اپنی مشہور کتاب ”اسد الغابۃ“ میں حضرت محمد بن منکدر سے

1۔ یہ تو اہل سنت کے قائد ہیں جن کی قبروں کی مٹی کستوری بن گئی ہے اور پھر سیدنا سعد رضی اللہ عنہ کے بعد بہت سے اولیائے امت سے بھی ایسی کرامات صدور پذیر ہوتی رہی ہیں مگر یاروں نے ان کی قبروں کو بھی معطر و منور نہ کیا نہ شمع نہ دیا نہ جن کی قبروں پر خوشی کی گدھیں منڈلاتی ہیں جنہیں قبر کے لئے جگہ مرگھٹ میں ملتی ہے ایک طرف گر جا ہوتا ہے اور دوسری طرف سینما اور درمیان میں نام نہاد شیخ فرشتوں کو درس قرآن دے رہے ہوتے ہیں، ساری زندگی نورانیت محمدی کا انکار کرتے ہیں اور اپنی قبروں کو منور کہتے ہیں، دوسروں کو درس دیتے ہیں کہ قبریں کچی رکھو۔ یہ سنت ہے اور اپنی قبریں لینسٹروال کر پختہ کرتے ہیں کہ مہاداشع مرنے کے بعد بھی شرک، شرک کی گردان کرتا قبر سے نکل بھاگے۔ فرشتوں کو شیخ قرآن پڑھانے گئے ہیں مگر اتنے نورانی چہرے کے ساتھ کہ وہ چہرہ ان کے کسی پیر و کار کو دکھایا تک نہیں گیا، وہاں سے روایت مجددیت۔

حضرت سفینہ رضی اللہ عنہا کی یہ کرامت بیان کی ہے۔ ابن مکتدہ فرماتے ہیں کہ حضرت سفینہ نے مجھے بتایا کہ میں ایک کشتی پر سوار ہوا وہ ٹوٹ گئی تو میں اس کے ایک تختے پر سوار ہو گیا۔ وہ تختہ ساحل پر آ لگا۔ وہاں میرے سامنے ایک شیر آ گیا، میں نے کہا اے شیر! میں مولائے کائنات صلی اللہ علیہ وسلم کا آزاد کردہ غلام سفینہ ہوں۔ یہ سن کر شیر نے گردن جھکالی۔ اپنے پہلو اور کندھوں کی طرف سے وہ میرا دفاع کرنے لگ گیا اور مجھے راستے تک لے آیا۔ جب میں راستے پر پہنچ گیا تو اس نے ناقابل فہم آواز نکالی، میں سمجھ گیا کہ وہ مجھے الوداع کہہ رہا ہے۔

حضرت سلمان فارسی رضی اللہ عنہ

پرنده اور ہرن حاضر ہوتے ہیں، میں نے ”حجۃ اللہ علی العالمین“ میں ان کا ذکر خیر حضرت ابو الدرداء رضی اللہ عنہ کے ساتھ کیا ہے پھر میں نے فاضل دوست شیخ عبد المجید خانی دمشقی کی کتاب ”الحداثۃ الوردیۃ فی إجلال الطریقۃ النقیبۃ“ میں ان کی یہ کرامت پڑھی کہ آپ ایک مہمان کے ساتھ مدائن سے نکلے صحرا میں ہرن دوڑ رہے تھے اور پرنده فضاؤں میں اڑ رہے تھے حضرت سلمان رضی اللہ عنہ نے فرمایا کہ تم میں سے ایک پرنده اور ایک ہرن میرے پاس آ جائے کیونکہ میرے ہاں ایک مہمان آیا ہے اور میں اس کی خاطر داری کرنا چاہتا ہوں۔ یہ سن کر ایک ہرن اور ایک پرنده آ گیا۔ مہمان آدمی نے یہ دیکھ کر سبحان اللہ کہا آپ نے فرمایا آپ حیران ہو رہے ہیں؟ کیا ایسا بھی کبھی آپ نے دیکھا ہے کہ بندہ اللہ کریم کی اطاعت کرے اور پھر کوئی بھی چیز اس کی نافرمانی کر سکے؟

میری روح نے تیری روح کو پہچان لیا

حافظ ابو نعیم حارث بن عیمر سے روایت کرتے ہیں حضرت حارث نے کہا میں مدائن گیا تو ایک آدمی دیکھا جس کے کپڑے پھٹے پرانے تھے اور ایک سرخ چمڑے کو وہ رگڑ رہا تھا۔ اس شخص نے پلٹ کر مجھے دیکھا اور فرمایا، بندہ خدا! اپنی جگہ رک جا، میں نے اپنے ساتھی سے کہا کہ یہ شخص کون ہے؟ اس نے جواب دیا حضرت سلمان رضی اللہ عنہ ہیں وہ اپنے گھر تشریف لے گئے سفید کپڑے پہنے پھر تشریف لائے۔ میرا ہاتھ پکڑ کر پھر مصافحہ فرمایا، اور حال پوچھا۔ میں نے کہا اے ابو عبد اللہ! ماضی میں نہ آپ نے مجھے دیکھا ہے اور نہ میں نے آپ کو دیکھا ہے نہ آپ مجھے پہچانتے ہیں اور نہ میں آپ کو پہچانتا ہوں۔ انہوں نے فرمایا، مجھے اس ذات کی قسم جس کے قبضہ قدرت میں میری جان ہے جب میں نے آپ کو دیکھا تو میری روح نے آپ کی روح کو پہچان آیا آپ حارث بن عیمر نہیں؟ میں نے عرض کیا جی ہاں حارث ہی ہوں۔ فرمانے لگے میں نے امام الانبیاء علیہ التحیۃ والثناء کو فرماتے سنا ہے کہ روحمیں مستعد لشکر ہیں جو ایک دوسرے کو پہچانتی ہیں وہ الفت کرنے لگتی ہیں اور جو نہیں پہچانتیں وہ اختلاف کرنے لگتی ہیں۔ ہرن اور پرنده والی کرامت میں نے ”طبقات مناوی“ میں بھی پڑھی ہے۔

حضرت عاصم بن ثابت اور حضرت ضعیب رضی اللہ عنہما

امام بخاری اور دوسرے حضرات نے حضرت ابو ہریرہ رضی اللہ عنہ سے روایت بیان فرمائی ہے کہ حضور کریم صلی اللہ علیہ وسلم نے ایک

دستہ روانہ فرمایا جس کا امیر حضرت عاصم بن ثابت رضی اللہ عنہ کو مقرر فرمایا۔ یہ حضرات جب عسفان اور مکہ مکرمہ کے درمیان پہنچے تو قبیلہ ہذیل کے ایک سو تیر اندازوں نے ان کا تعاقب کیا ان کے نقوش پا کے سہارے انہیں جالیا۔ حضرت عاصم اور ان کے ایک ساتھی ایک بلند چٹان پر چڑھ گئے اور ہذیلیوں نے ان کو گھیرے میں لے لیا اور کہنے لگا ہم عہد و میثاق دیتے ہیں کہا اگر تم لوگ اتر کر ہمارے پاس آ جاؤ تو ہم تم میں سے کسی ایک کو بھی قتل نہیں کریں گے۔ حضرت عاصم رضی اللہ عنہ نے فرمایا، میں کسی کافر کے عہد پر اترنے کے لئے تیار نہیں ہوں۔ میرے پروردگار! ہمارا حال اپنے پیارے نبی کو بتادے۔ ہذیلی تیر اندازی کرنے لگے حضرت عاصم سمیت انہوں نے سات صحابہ کو شہید کر دیا، اب صرف حضرت ضعیب، حضرت زید بن دشنہ اور ایک اور صاحب زندہ تھے۔ انہیں ہذیلیوں نے عہد و بیان دیا۔ یہ حضرات اتر کر ان کے پاس جا پہنچے۔ جب ان کی گرفت میں آ گئے تو انہوں نے اپنی کمانوں کی تانتیں کھول کر انہیں باندھ لیا۔ تیسرا زندہ شخص بولا: یہ تو غدر و دھوکہ کا آغاز ہو گیا ہے انہوں نے ساتھ چلنے سے انکار کر دیا۔ انہوں نے انہیں گھسیٹا ساتھ چلنے پر مجبور کیا مگر وہ نہ مانے۔ ہذیلیوں نے انہیں قتل کر دیا۔

حضرت ضعیب رضی اللہ عنہ کا واقعہ

حضرت ضعیب اور جناب زید بن عیینہ کو مکہ میں جا کر بیچ دیا۔ حضرت ضعیب رضی اللہ عنہ کو حارث بن عامر بن نوفل کے لڑکوں نے خریدا۔ حضرت ضعیب رضی اللہ عنہ نے حارث کو معمر کہ بدر کے دن قتل کیا تھا (اس کے لڑکے اپنے باپ کا بدلہ لینا چاہتے تھے) آپ ان کے پاس قیدی رہے۔ جب انہوں نے آپ کے قتل کا پروگرام بنایا تو آپ نے حارث کی کسی بیٹی سے استعمال کے لئے استرا مانگا۔ اس لڑکی نے استرا دے دیا۔ وہ کہتی ہیں کہ میں اپنے معصوم بچے سے غافل ہو گئی اور وہ چلتا ہوا حضرت ضعیب کے پاس جا پہنچا۔ آپ نے اسے اپنی ران پر بٹھالیا۔ میں یہ دیکھ کر بہت گھبرائی (کہ شاید ضعیب اسے قتل کر دیں) وہ تاڑ گئے کہ میرے ہاتھ میں استرا دیکھ کر یونہی پریشان ہو رہی ہے کہنے لگے تو اس بات سے ڈر رہی ہے کہ میں اسے قتل کر دوں گا؟ میں انشاء اللہ ایسا ہرگز نہیں کروں گا۔ وہ کہتی ہیں کہ میں نے ضعیب سے بہتر کوئی قیدی نہیں دیکھا۔ میں نے انہیں انگور کا گچھا کھاتے دیکھا حالانکہ ان دنوں مکہ میں کسی قسم کا پھل نہ تھا اور پھر وہ تولوے میں جکڑے ہوئے تھے (اگر پھل ہوتا تب بھی لا نہیں سکتے تھے) یہ تو خدا کی رزق تھا جو انہیں مل رہا تھا۔ جب قتل کے لئے کافر انہیں حرم سے باہر لے چلے (کیونکہ حرم پاک کی حدود میں وہ بھی قتل کرنا جائز سمجھتے تھے) تو ضعیب رضی اللہ عنہ نے فرمایا، مجھے دو رکعت نماز پڑھنے دیجئے۔ آپ نے نماز پڑھی اور فرمایا، اللہ! ان کا عذاب دھار فرما لے اور انہیں الگ الگ کر کے قتل فرما دے۔ ان میں سے کسی کو بھی نہ چھوڑنا۔

حضرت عاصم رضی اللہ عنہ کی دعا شہادت کے دن اللہ کریم نے قبول فرمائی۔ کیونکہ حضور کریم علیہ التحیۃ والتسلیم نے ان کی شہادت کے دن ہی ان کی شہادت کی خبر سب لوگوں کو دی (عاصم کہہ رہے تھے کہ اللہ! ہمارے حال پر اپنی نبی کو مطلع فرما دے اور ادھر نبی اقدس اس واقعہ کی مدینہ والوں کو خبر دے رہے تھے۔ معلوم ہوا کہ حضرت عاصم کی دعا اللہ کریم نے قبول فرما کر ان کی خواہش کو پورا فرما دیا تھا) جب قریش کو حضرت عاصم کی شہادت کا پتہ چلا تو انہوں نے کچھ لوگوں کو بھیجا کہ جا کر عاصم کے جسم کا کوئی ایسا حصہ کاٹ لاؤ جسے دیکھ کر ہم پہچان لیں کہ یہ عاصم ہی ہیں۔ کیونکہ حضرت عاصم رضی اللہ عنہ نے بھی بدر کے دن ایک بڑے

مشرک کو قتل کیا تھا۔ اللہ کریم نے بھڑوں کا ایک چھپر نما گروہ بھیج دیا جس نے عاصم رضی اللہ عنہ کی حفاظت کی اور ان کی نعش پاک محفوظ رہی اور مشرک جسم اقدس کا کوئی حصہ نہ کاٹ سکے۔

حضرت خبیب سرکار نبوی میں سلام پیش کرتے ہیں

اسی طرح علامہ بیہقی اور علامہ ابو نعیم نے بھی موسیٰ بن عقبہ کی سند سے یہ روایت نقل کی ہے، انہوں نے حضرت عروہ کی سند سے یہ واقعہ بیان کرتے ہوئے یہ عبارت بھی بیان فرمائی ہے کہ حضرت خبیب رضی اللہ عنہ نے کہا، میرے اللہ! میرے پاس کوئی اپیلی نہیں جسے تیرے محبوب پاک کے دربار سدابہار میں بھیجوں تو خود ہی میرا سلام انہیں پہنچا دے۔ جبریل علیہ السلام حضور صلی اللہ علیہ وسلم کی خدمت میں حاضر ہوئے اور یہ پیغام آکر پیش کیا۔ خادمان سرکار کہتے ہیں کہ حضور صلی اللہ علیہ وسلم نے اس دن بیٹھے بیٹھے ارشاد فرمایا ”وہ علیہ السلام، خبیب کو قریش نے مار ڈالا۔“

حضرت عاصم کا ایمان افروز واقعہ

امام بیہقی نے ابن اسحاق کی سند سے بیان کیا ہے کہ عاصم بن عمر بن قتادہ رضی اللہ عنہ نے واقعہ بیان کرتے ہوئے کہا، جب ہذیلی حضرت عاصم بن ثابت رضی اللہ عنہ کو شہید کر چکے تو ان کا سر کاٹ کر سلافہ بنت سعد کے ہاں پہنچا دینا چاہا۔ سلافہ کے دو بیٹے غزوہ احد میں مارے گئے تھے اس نے نذر مان رکھی تھی کہ اگر اسے حضرت عاصم رضی اللہ عنہ کا سر مل گیا تو ان کی کھوپڑی میں شراب پیے گی (ہذیلی اسی بنا پر سر کاٹ کر اس کے پاس لے جانا چاہتے تھے) اب بھڑیں یا شہد کی کھیاں رکاوٹ بن گئیں۔ انہیں آپ کے سر تک نہ پہنچنے دیا تو کہنے لگے اب رہنے دو رات تک یہ بھڑیں چلی جائیں گی تو ہم سر کاٹ لیں گے۔ وادی کو اللہ کریم نے جاری فرمادیا اور پانی حضرت عاصم کو اٹھا کر لے گیا۔ حضرت عاصم رضی اللہ عنہ نے اللہ سے عہد کر رکھا تھا کہ وہ کسی مشرک کو نہ اپنی زندگی میں چھوئیں گے اور نہ کسی مشرک کو اپنا جسم چھونے دیں گے۔ وہ زندگی میں جس بات سے پاک رہے بعد وفات اللہ کریم نے خود انہیں اس بات سے پاک رکھا (کہ مشرک ان کے مردہ جسم کو بھی نہیں چھو سکے)۔

بیہقی اور ابو نعیم نے بریدہ بن سفیان السلمی سے یہ روایت کی ہے کہ حضور مکرم صلی اللہ علیہ وسلم نے حضرت عاصم کو روانہ فرمایا اس حدیث میں بھی واقعہ حضرت ابو ہریرہ رضی اللہ عنہ والی روایت کی طرح منقول ہے ہاں اتنا اضافہ ہے کہ وہ حضرت کا سر مبارک کاٹ کر سلافہ کے پاس لے جانا چاہتے تھے کہ اللہ کریم نے شہد کی مکھیوں یا بھڑوں کا ایک گروہ حفاظت کے لئے بھیج دیا اور وہ حضرت کا سر مبارک نہ کاٹ سکے اس روایت میں حضرت خبیب رضی اللہ عنہ کے متعلق مذکور ہے کہ میرے پروردگار! میرے پاس کوئی نہیں جو آپ کے محبوب کی خدمت میں میرا سلام پیش کرے لہذا اپنے محبوب کو خود ہی میرا سلام پہنچا دے۔ حاضرین محفل کہتے ہیں کہ حضور کریم علیہ التحیۃ والتسلیم نے اسی وقت فرمایا ”وہ علیہ السلام“، یہ سن کر صحابہ نے درخواست کی حضور! آپ کے ”وہ علیہ السلام“ فرما رہے ہیں؟ ارشاد ہوا تمہارے بھائی خبیب کو ”وہ علیہ السلام“ کہہ رہا ہوں جو شہید کیا جا رہا ہے۔ جب حضرت خبیب رضی اللہ عنہ کو سولی کی لکڑی پر اٹھایا گیا تو آپ نے پھر دعا شروع کی، ایک شخص نے بیان کیا ہے جب میں نے ان کی یہ دعا سنی تو میں زمین سے چمٹ گیا۔ ابھی ایک سال بھی پورا نہیں ہوا تھا کہ وہ سب قاتل تباہ ہو چکے تھے صرف وہ ایک آدمی بچ گیا جو زمین پر

پٹ گیا تھا۔

جسد صحابی کافروں کو نہ مل سکا

ابن ابی شیبہ اور بیہقی نے جعفر بن عمرو بن امیہ کی سند سے بیان کیا ہے کہ جعفر کہتے ہیں میرے باپ نے مجھے بتایا کہ حضور صلی اللہ علیہ وسلم نے صرف ان کو بطور جاسوس بھیجا۔ کہتے ہیں میں اس لکڑی تک پہنچا، جس پر قتل کے بعد قریش نے انہیں صلیب دی تھی۔ میں لوگوں کی نظروں سے بچتا اس لکڑی پر چڑھ گیا۔ میں نے انہیں کھول دیا وہ زمین پر آگرے میں نے بھی ان کے قریب ہی چھلانگ لگائی۔ پلٹ کر دیکھا تو حضرت خبیب رضی اللہ عنہ کا جسم موجود نہ تھا۔ گویا انہیں زمین نکل گئی اور آج تک پھر ان کا کسی طرح کا ذکر تک نہیں آیا۔

ابو یوسف نے اپنی کتاب ”اللطائف“ میں حضرت ضحاک سے نقل کیا ہے، کہ حضور اکرم صلی اللہ علیہ وسلم نے حضرت مقداد اور جناب زبیر رضی اللہ عنہما کو بھیجا تھا کہ وہ خبیب رضی اللہ عنہ کو سولی سے اتاریں۔ وہ مقام تنعیم میں پہنچے۔ (جہاں انہیں سولی دی گئی تھی) وہاں نشہ میں مست چالیس آدمی حضرت خبیب کے ارد گرد تھے۔ دونوں حضرات نے انہیں سولی سے اتارا اور حضرت زبیر رضی اللہ عنہ نے انہیں اپنے گھوڑے پر رکھ لیا ان کا جسم بالکل تازہ تھا ذرا بھی تبدیلی نہیں آئی تھی۔ مشرک ان حضرات کے تعاقب میں آئے جب وہ قریب آگئے تو حضرت زبیر رضی اللہ عنہ نے آپ کے جسد مبارک کو چھوڑ دیا اور زمین انہیں نکل گئی۔ لہذا ان کا نام بلع الارض (زمین کا نگلا ہوا) پڑ گیا۔ حضرت خبیب رضی اللہ عنہ کا ذکر خیر اصولا ردیف خاء میں ہونا چاہئے تھا۔ میں نے ان کا ذکر جناب عاصم رضی اللہ عنہ کے ساتھ اس لئے کر دیا ہے کہ واقعہ ایک ہے اور آنے والے واقعہ سے بھی مناسبت رکھتا ہے۔

حضرت عامر بن فہیرہ رضی اللہ عنہ

امام بخاری نے ہشام بن عروہ کی سند سے بیان کیا ہے کہ میرے باپ نے مجھے بتایا کہ بیتر معونہ کی طرف جانے والے مجاہد شہید ہو گئے اور عمرو بن امیہ ضمری قید ہوئے تو عامر بن طفیل نے ایک شہید کی طرف اشارہ کرتے ہوئے ان سے پوچھا یہ کون ہے؟ حضرت عمرو رضی اللہ عنہ نے جواب دیا یہ عامر بن فہیرہ ہیں، عامر کہنے لگا میں نے شہادت کے بعد انہیں زمین و آسمان کے درمیان دیکھا تھا (یعنی فرشتے انہیں اوپر اٹھالے گئے تھے) پھر دوبارہ انہیں زمین پر رکھ دیا گیا۔ حضور صلی اللہ علیہ وسلم کو ان شہداء کی خبر ملی اور سب صحابہ کو حضور نبی کریم صلی اللہ علیہ وسلم نے ان کی شہادت کی اطلاع دی۔ فرمایا کہ تمہارے ساتھی شہید کر دیئے گئے ہیں اور انہوں نے مولا کریم سے یہ کہہ کر سوال کیا ہے کہ ہمارے پروردگار! ہمارے بھائیوں کو ہماری طرف سے اطلاع دے دے کہ ہم آپ سے راضی ہیں اور آپ ہم سے راضی ہیں لہذا اللہ کریم نے صحابہ کو حضور صلی اللہ علیہ وسلم کے وسیلے سے یہ خبر پہنچا دی۔

امام بیہقی نے حضرت ابن مسعود رضی اللہ عنہ سے نقل کیا ہے، آپ فرماتے ہیں کہ حضور صلی اللہ علیہ وسلم نے ایک گروہ بھیجا تھوڑا وقت ہی گزرا تھا کہ آپ اٹھے اللہ کریم کی حمد و ثنا فرمائی۔ پھر ارشاد ہوا کہ تمہارے بھائی (جتنے والے لوگ) مشرکوں سے دو چار ہوئے اور کاٹ دیئے گئے اب ان میں سے کوئی بھی باقی نہیں انہوں نے (شہادت کے وقت) کہا ہے اے ہمارے پروردگار! ہماری قوم تک یہ پیغام پہنچا دے کہ ہم آپ سے راضی ہیں اور آپ ہم سے راضی ہیں (حضور نے فرمایا) اب میں تمہاری طرف ان

کا پیغام پہنچانے والا ہوں کہ وہ اللہ سے راضی ہوئے اور اللہ تعالیٰ ان سے راضی ہوا۔

حضرت عامر کا عجیب واقعہ

واقعی کہتے ہیں مجھے مصعب بن ثابت نے ابو الاسود سے یہ حدیث بتائی۔ ابو الاسود نے حضرت عروہ رضی اللہ عنہ سے نقل کی کہ منذر بن عمرو، نبی مکرم صلی اللہ علیہ وسلم کے صحابہ کی تلاش میں نکلا، پھر اس راوی نے اوپر والی حدیث پاک کا قصہ بیان کیا اتنا مزید بتایا کہ عامر بن طفیل نے عمرو بن امیہ ضمری سے کہا کیا آپ اپنے ساتھیوں کو پہچان سکتے ہیں؟ انہوں نے جواب دیا، جی ہاں، وہ انہیں لے کر شہداء میں گھومنے لگا اور ان کے نسب نامے پوچھنے لگا۔ پھر کہنے لگا کیا آپ کے ساتھیوں میں سے کوئی ان شہداء میں موجود نہیں؟ انہوں نے جواب دیا ان میں حضرت ابوبکر رضی اللہ عنہ کے آزاد کردہ غلام عامر بن فیہرہ نہیں ہیں، پوچھنے لگا وہ کیسے آدمی ہیں؟ میں نے جواب دیا وہ ہمارے بہترین فرد ہیں۔ کہنے لگا تو ان کا واقعہ میں آپ کو بتاؤں۔ انہیں ایک شخص نے نیزا مارا تھا جب نیزہ کھینچا تو وہ آسمان کی طرف اٹھ گئے پھر وہ میری نظروں سے اوجھل ہو گئے۔ انہیں جبار بن سلمیٰ کلابی نے شہید کیا تھا وہ بتاتا ہے کہ جب اس نے انہیں نیزہ مارا تو وہ پکارے بخدا میں فائز المرام ہوا۔ کہنے لگا پھر میں ضحاک بن سفیان کلابی کے پاس آیا اور یہ سارا واقعہ اسے بتایا اور وہ مسلمان ہو گیا۔ میرے اسلام لانے کی وجہ حضرت عامر کی شہادت اور ان کا آسمان کی طرف بعد از شہادت اٹھ جانا تھا۔ ضحاک نے نبی اقدس صلی اللہ علیہ وسلم کی خدمت میں لکھا کہ فرشتوں نے اس کا جسم ڈھانپ لیا اور وہ علین میں تشریف لے گئے۔ امام بیہقی نے یہ حدیث بیان فرما کر لکھا ہے کہ ہو سکتا ہے انہیں ایک دفعہ بلندیوں کی طرف لے جا کر زمین پر رکھ دیا گیا ہو اور پھر وہ نظروں سے اوجھل ہو گئے ہوں۔ اس تاویل کے بعد امام بخاری کی سابقہ روایت میں جو آتا ہے کہ پھر انہیں زمین پر رکھ دیا گیا تھا، تعارض نہیں رہتا۔ موسیٰ بن عقبیٰ کے مغازی میں ہم روایت کر چکے ہیں کہ عروہ نے فرمایا تھا کہ عامر کا جسم موجود نہیں تھا اور صحابہ سمجھتے تھے کہ انہیں فرشتوں نے چھپا دیا ہے۔ پھر بیہقی نے حضرت عروہ کی روایت موصولاً حضرت عائشہ رضی اللہ عنہا سے روایت کی ہے کہ میں نے انہیں شہید ہونے کے بعد آسمان کی طرف اٹھتے ہوئے دیکھا وہ آسمان اور زمین کے درمیان تھے۔ اس حدیث میں ان کے پھر زمین پر رکھے جانے کے الفاظ نہیں۔ اب ان متعدد احادیث سے یہی ثابت ہوتا ہے کہ رفع الی السماء کے بعد وہ اوپر ہی اوجھل ہو گئے تھے۔ ابن سعد نے بھی بذریعہ واقعی محمد بن عبد اللہ سے روایت کی ہے انہوں نے زہری سے اور زہری نے عروہ سے اور عروہ نے ام المؤمنین سیدہ عائشہ صدیقہ رضی اللہ عنہا سے روایت بیان کی ہے کہ حضرت عامر رضی اللہ عنہ کو آسمان کی طرف اٹھالیا گیا اور ان کا جسم کہیں نہ مل سکا اور صحابہ سمجھ گئے کہ ملائکہ نے انہیں چھپا دیا ہے۔

حضرت عباد بن بشر و حضرت اسید بن حضیر رضی اللہ عنہما

نور محمدی نے نور عطا فرما دیا۔ ابن سعد اور حاکم نے اس حدیث کی تخریج فرمائی ہے۔ بیہقی اور ابونعیم نے ایک اور سند سے بیان کر کے اس کی تصحیح کی ہے۔ حضرت انس رضی اللہ عنہ سے مروی ہے کہ حضرت عباد بن بشر اور جناب اسید بن حضیر رضی اللہ عنہما کسی کام کے سلسلہ میں سید الانبیاء صلی اللہ علیہ وسلم کی خدمت عالیہ میں حاضر تھے۔ رات زیادہ گزر گئی اور اندھیرا گھپ تھا۔ جب سرکار سے

رخصت ہوئے تو دونوں کے پاس لٹھیاں تھیں ایک لٹھی دونوں کو روشنی دینے لگی اس روشنی میں وہ جادہ پیار ہے جب الگ ہونے لگے تو دوسری لٹھی بھی روشن ہو گئی۔ اب ہر ایک نے اپنے گھر تک اپنی لٹھی کی روشنی میں راستہ طے کیا۔

امام بخاری رحمہ اللہ سیدنا انس رضی اللہ عنہ سے روایت فرماتے ہیں حضور پر نور شافع یوم النشور صلی اللہ علیہ وسلم کے صحابہ میں سے دو حضرات محفل نبوی سے شدید تاریک رات میں اٹھے ان کے سامنے دودھے روشنی بکھیر رہے تھے۔ جب وہ راستے میں الگ الگ ہوئے تو ان میں سے ہر ایک کے ساتھ ایک ایک دیا ہو گیا اور گھر تک پہنچ گئے ہم نے یہاں اسید رضی اللہ عنہ کا ذکر حضرت عباد کے ساتھ حرف بین کے تحت کر دیا ہے، کیونکہ واقعہ ایک ہے۔ جیسا کہ گزشتہ صفحات میں ہم حضرت عاصم و ضعیب رضی اللہ عنہما کا ذکر کر آئے ہیں۔

سیدنا عباس بن عبد المطلب رضی اللہ عنہ

حضرت فاروق رضی اللہ عنہ وسیلہ چاہتے ہیں۔ ان کی ایک کرامت کا ذکر علامہ تاج الدین سبکی اور ان کے علاوہ دوسرے حضرات نے بھی کیا ہے کہ سیدنا فاروق اعظم رضی اللہ عنہ کے دور میں زمین کو قحط نے خشکی سے دو چار کر دیا سیدنا فاروق حضرت عباس رضی اللہ عنہ کو لے کر استقاء کے لئے باہر نکلے آپ کو دونوں بغلوں سے پکڑ کر کھڑا کیا پھر آسمان کی طرف نگاہیں اٹھالیں۔ اور عرض کرنے لگے اے اللہ! ہم تیرے محبوب اقدس صلی اللہ علیہ وسلم کے چچا کا وسیلہ لے کر تلاش تقرب میں نکلے ہیں تیرا ارشاد ہے اور حق ہے کہ وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزُ لَهُمَا وَكَانَ أَبُوهُمَا صَالِحًا رَہی وہ دیوار وہ شہر کے دو یتیم لڑکوں کی تھی اور اس کے نیچے ان کا خزانہ تھا اور ان کا باپ نیک آدمی تھا) اللہ! تو نے ان دونوں کے باپ کی نیکی کی وجہ سے ان کی حفاظت فرمائی تھی۔ اب اپنے نبی کی عظمت کا بھی ان کے چچا کے سلسلہ میں اظہار و تحفظ فرما۔ کیونکہ ہم ان کے ذریعے شفاعت و استغفار چاہتے ہوئے آپ کے قرب کی طرف گامزن ہوئے ہیں۔ پھر فاروق اعظم رضی اللہ عنہ لوگوں کی طرف متوجہ ہوئے اور یہ الفاظ تلاوت فرمائے:

اَسْتَغْفِرُكَ اَسْتَغْفِرُكَ اِنَّهُ كَانَ عَقَّارًا ۝ يَرْسِلُ السَّمَاءَ عَلَيْكُمْ قَدْ سَأَلْنَا ۝ (نوح)

”اپنے رب سے معافی مانگو وہ بڑا معاف کرنے والا ہے تم پر موسلا دھار بارش بھیجے گا۔“

دعائے عباس رضی اللہ عنہ سے بارش کا نزول

حضرت عباس رضی اللہ عنہ پر طویل غم چھایا ہوا تھا آنکھوں سے جھری پھوٹ رہی تھی انگشت سبابہ نے ان کے سینے کو جولا نگاہ بنایا ہوا تھا اور وہ عرض کر رہے تھے۔ میرے مولا! تو ہی محافظ ہے لہذا گم گشتہ کو ضائع نہ فرما، اور ٹوٹے بد حال کو تباہی لانے والے گھر میں نہ چھوڑ۔ چھوٹے عاجز ہو گئے ہیں اور بڑوں پر رقت طاری ہے۔ رنج و الم کی حد ہو گئی ہے تو ہی چچی چیزوں اور بہت ہی خفی چیزوں کو جانتا ہے۔ اے اللہ! انہیں اپنی باران رحمت سے نواز۔ ان لوگوں نے میرے وسیلہ سے تیرا تقرب تلاش کیا ہے۔ کیونکہ تیرے نبی صلی اللہ علیہ وسلم سے میرا رشتہ و تعلق ہے۔ بادل کا ایک چھوٹا سا ٹکڑا نظر نواز ہوا۔ لوگ چلائے دیکھو دیکھو، وہ ٹکڑا اکٹھا ہوا صورت تکمیل پائی، ہوا اسے لے اڑی، خوب گر جا اور موسلا دھار برس۔ اب لوگوں نے تہ بند اوپر کو

اٹھائے اور گھٹنوں تک پانی میں چلے۔ لوگ جناب عباس رضی اللہ عنہ کی پناہ لے رہے تھے۔ ان کی چادر کو چھوتے اور کہتے اے حرمین شریفین کے ساتی! مبارک ہو اللہ نے صحراؤں کو شادابی بخشی ہے اور شہروں کو سبزہ بختا ہے اور بندوں پر رحم فرمایا ہے۔

علامہ ابن اثیر رضی اللہ عنہ نے ”اسد الغابہ“ میں لکھا ہے کہ سیدنا فاروق رضی اللہ عنہ نے حضرت عباس رضی اللہ عنہ کے وسیلے سے بارش مانگی۔ یہ عام الرمادہ (1) کا واقعہ ہے جب قحط کی شدتوں نے لوگوں کو اپنی گرفت میں لے رکھا تھا (اس وسیلہ کو قبول فرما کر) اللہ کریم نے بارش عطا فرمائی۔ زمین سرسبز و شاداب ہو گئی۔ حضرت عمر رضی اللہ عنہ فرمانے لگے بخدا یہ خدا کے سامنے وسیلہ ہے۔

شاعر دربار رسالت فرماتے ہیں

اس واقعہ سے متاثر ہو کر شاعر دربار رسالت جناب حسان رضی اللہ عنہ بول اٹھے:

سَمَّيْنَا الْإِمَامَ وَ قَدْ تَنَبَّأَنَا فَسَمَّيْنَا الْغِيَامَ بِعَبَّاسٍ

جب قحط سالی مسلسل ہونے لگی تو امام عمر رضی اللہ عنہ نے سوال کیا اور حضرت عباس رضی اللہ عنہ کے نورانی ماتھے کے صدقے میں بارش برسنے لگی۔

عَمَّ النَّبِيُّ وَصَنُو وَالِدِي الَّذِي وَرَثَ النَّبِيُّ بِذَاتِ دُونَ النَّاسِ

سیدنا عباس رضی اللہ عنہ نبی مکرم علیہ الصلوٰۃ والسلام کے چچا ہیں اور آپ کے والد مکرم کے ساتھ اگنے والی شاخ ہیں اور سب لوگوں سے ماورائی نبی اقدس کے وارث ہیں۔

أَحْيَى الْإِلَهُ الْبَلَادَ فَأَصْبَحَتْ مُخْضَرَّةٌ الْأَجْنَابُ بَعْدَ الْيَاسِ

ان کے صدقے میں اللہ کریم نے بارش عطا فرما کر علاقوں اور شہروں کو زندگی عطا فرمادی۔ شہر سرسبز و شاداب صحنوں والے ہو گئے حالانکہ بارش نہ ہونے کی وجہ سے ناامیدی نے لوگوں کو گھیر رکھا تھا (2)۔

حضرت عبداللہ بن جحش رضی اللہ عنہ

ان کی ایک کرامت تو یہ ہے جو ابن سعد، حاکم اور بیہقی نے جناب سعید بن مسیب رضی اللہ عنہ کے واسطے سے روایت کی ہے کہ ایک آدمی نے جنگ احد سے صرف ایک دن پہلے حضرت عبداللہ بن جحش کو فرماتے سنا، اے اللہ! میں آپ کے سامنے قسم

1۔ قحط اور بلاکت کا سال۔

2۔ دور حاضر کے نام نہاد محققین اور قلعہ مجدیت کے محافظین ارشاد فرمائیں گے کہ کتنے محدثین نے کتنی سندوں سے یہ حدیث پاک بیان فرمائی۔ خود فاروق اعظم رضی اللہ عنہ جیسے علمبردار تو حید نے کیا فرمایا۔ سیدنا عباس رضی اللہ عنہ جیسے جلیل القدر صحابی اور عم مصطفیٰ علیہ الخیرہ والثناء کا ارشاد کیا تھا اور شاعر کا ربوت جناب حسان رضی اللہ عنہ کے فرمودات کیا تھے؟ انہیں پڑھنے کے بعد بھی کوئی باشعور آدمی یہ کہہ سکتا ہے کہ وسیلہ جائز نہیں فلاں کے وسیلے، فلاں کے صدقے یا فلاں کے حق کے واسطے سے کہہ کر دعا مانگنا آج جن حضرات کے نزدیک شرک ہے، وہ امام الموحدین فاروق اعظم، سید الطاہرین حضرت عباس اور سند اشعراء حضرت حسان رضوان اللہ علیہم اجمعین کے متعلق کیا فتویٰ صادر فرمائیں گے۔ کیا ان حضرات کو مجسمہ بدعت دور حاضر کے شیخ القرآن جتنا علم قرآن بھی نہ تھا؟ کیا وہ نگاہ محمدی سے مستعین نہ تھے؟ پھر جو چیز ان کے نزدیک اسلام ہے وہ آج شرک کیوں ہے؟ معلوم ہوتا ہے یہ حضرات کسی اور گھر کے علم کے عالم ہیں۔ کاشانہ مصطفویٰ کی گرم گستر یوں سے علم حاصل کرنے والے نہیں۔

کھاتا ہوں کہ کل مجھے دشمن ملیں، مجھے قتل کر دیں، پھر میرا پیٹ پھاڑ ڈالیں، میرے کان اور ناک کاٹ ڈالیں پھر تو مجھ سے پوچھے، یہ سب کچھ کس لئے ہوا؟ اور میں جواب دوں، یہ سب تیری محبت کا ثمرہ ہے، جب دوسرے دن جنگ ہوئی تو آپ شہید ہو گئے اور آپ کے ساتھ یہ سب کچھ کافروں نے کیا، جس آدمی نے آپ کو فرماتے سنا تھا بولا، اللہ تعالیٰ نے جس طرح ان کی قسم کا پہلا حصہ پورا فرمایا ہے (کہ ان کا منہ لگ گیا) اسی طرح ان کی قسم کا آخری حصہ بھی پورا ہوگا۔ (کہ وہ خدا کو جواب دیں گے یہ سب کچھ صرف تیری محبت کا صدقہ ہے)۔

حضرت عبداللہ، حضرت جابر رضی اللہ عنہما کے والد ماجد

ان کی یہ کرامت شیخین نے بخاری و مسلم میں حضرت جابر رضی اللہ عنہ سے روایت کی ہے کہ جب میرے والد ماجد معمرہ احد کے دن شہید ہوئے تو میری پھوپھی رونے لگیں۔ حضور اکرم صلی اللہ علیہ وسلم نے فرمایا، اسے نہ رویے۔ فرشتے اسے اپنے پروں سے سایہ کئے رہے حتیٰ کہ لوگوں نے اسے دفن کے لئے اٹھالیا۔

امام بیہقی نے حضرت جابر بن عبداللہ رضی اللہ عنہ سے ہی روایت بیان کیا ہے کہ میرے والد گرامی کو حضرت امیر معاویہ رضی اللہ عنہ کے دور خلافت میں قبر سے نکالا گیا، میں ان کے پاس آیا تو وہ بالکل اسی طرح تھے جس طرح دفن کے وقت ہم نے قبر میں رکھے تھے کوئی تبدیلی نہ آئی تھی میں نے انہیں پھر دفن کر دیا (1)۔

ابن سعد، بیہقی اور ابو نعیم نے ایک اور سند سے جناب جابر بن عبداللہ رضی اللہ عنہ سے روایت کیا ہے کہ ہم اپنے احد کے شہیدوں کی مدد کو پہنچے۔ جب حضرت امیر معاویہ رضی اللہ عنہ نے چشمہ جاری فرمایا، ہم شہداء کے پاس آئے انہیں قبروں سے نکالا وہ بالکل تروتازہ تھے ان کے ہاتھ پاؤں جدھر پھیرتے مڑتے جاتے اور عرصہ چالیس سال گزر چکا تھا۔ سیدنا حمزہ رضی اللہ عنہ کے پائے اقدس پر کدال لگ گیا تو خون پھوٹ پڑا۔ اسے امام بیہقی نے اور سندوں سے بھی روایت فرمایا ہے۔ ان میں سے ایک سند واقدی کی ہے جو انہوں نے اپنے اساتذہ سے روایت کی ہے اس سند میں یہ عبارت ہے کہ حضرت جابر رضی اللہ عنہ کے والد حضرت عبداللہ رضی اللہ عنہ اس حال میں تھے کہ ہاتھ مبارک زخم پر رکھا ہوا تھا جب ہاتھ زخم سے ہٹایا گیا تو خون بہہ نکلا۔ پھر ہاتھ کو زخم پر رکھ دیا گیا تو خون ٹھم گیا۔ جابر رضی اللہ عنہ فرماتے ہیں میں نے قبر میں جب اپنے والد ماجد کو دیکھا تو یوں محسوس ہوتا تھا کہ وہ سو رہے ہیں اور وہ کملی جس میں انہیں کفن دیا گیا تھا، جوں کی توں موجود تھی۔ حزل جوان کے پائے اقدس پر ڈالا گیا تھا وہ بھی بدستور محفوظ تھا۔ عرصہ تو چھیالیس سال کا گزر چکا تھا، ایک شہید کے پائے ناز کو کدال لگ گیا تو خون پھوٹ پڑا۔ یہ دیکھ کر حضرت ابوسعید خدری رضی اللہ عنہ بولے کیا اس کے بعد بھی کسی منکر کے انکار کی گنجائش باقی رہ گئی ہے لوگ مٹی کھود رہے تھے، مٹی کا ایک ڈھیلہ کھودا، تو کستوری کی خوشبو مہکے لگی (2)۔

1۔ شاعر کہتا ہے:

نکاح مومک ہوا ان کا نہ ایک تار کفن بگڑا

قبر نے بھی قیامت تک امانت کی طرح رکھا

2۔ اللہ کریم ایسے واقعات بار بار ظاہر فرماتے رہتے ہیں، تاکہ عقل پرستوں اور ایمان کے اندھوں کو تعبیر ہوتی رہے اور حق پرستوں اور ایمان (بقیہ آگے)

عَنِ ابْنِ عَبَّاسٍ رَضِيَ اللَّهُ عَنْهُمَا قَالَ قَرَّبَ بَعْضُ أَصْحَابِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ حَبَاءَ عَلَى قَبْرِهُ هُوَ لَا يَحْسِبُ أَنَّهُ قَبْرٌ فَإِذَا فِيهِ إِنْسَانٌ يَقْرَأُ سُورَةَ الْهَدِيدِ حَتَّى حَسَّتْهَا فَاتَى النَّبِيَّ صَلَّى اللَّهُ تَعَالَى عَلَيْهِ وَسَلَّمَ فَأَخْبَرَهُ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ هِيَ الْمَنَاجَةُ هِيَ الْمُنِجِيَّةُ

”حضرت ابن عباس رضی اللہ عنہما سے مروی ہے کہ حضور کریم علیہ الصلوٰۃ والسلام نے کسی صحابی نے قبر پر خیمہ لگایا، انہیں معلوم نہیں تھا کہ یہاں قبر ہے انہوں نے سنا کہ کوئی آدمی سورہ ملک پڑھ رہا ہے اس نے پوری سورت پڑھی، وہ صحابی جب حضور صلی اللہ علیہ وسلم کی خدمت عالیہ میں حاضر ہوا تو اس نے یہ واقعہ عرض کیا۔ حضور صلی اللہ علیہ وسلم نے فرمایا یہ سورت تو عذاب سے بچانے والی ہے یہ تو نجات دلانے والی ہے۔“

حضرت عبیدہ بن حارث بن عبدالمطلب حضور صلی اللہ علیہ وسلم کے چچا زاد بھائی

عشق و مستی کا وجد، علامہ ابن اثیر نے ”اسد الغابہ“ میں لکھا ہے کہ جناب عبیدہ رضی اللہ عنہ بدر کے دن سب مسلمانوں میں عمر رسیدہ بزرگ تھے۔ غزوہ میں ان کا پاؤں مبارک کٹ گیا تو رسول کریم علیہ التحیۃ والتسلیم نے ان کا سراپے مبارک گھٹنے پر رکھ لیا۔ یہ منظر ذرہ نوازی پا کر وہ عرض کرنے لگے، یا رسول اللہ! علیک الصلوٰۃ والسلام اگر حضرت ابوطالب مجھے اس حالت میں دیکھتے تو سمجھ لیتے کہ ان کے اس شعر کا میں ان سے زیادہ مستحق ہوں۔

و نَسَبْتُكَ حَتَّى نَضَعَهُ حَوْلَكَ وَنَكْلُ عَنْ ابْنَائِنَا وَالْحَلَائِلِ

(ہم ان کی اطاعت کرتے ہوئے ان کے ارد گرد قتل ہو جاتے ہیں اپنے بچوں اور بیویوں کو بھول جاتے ہیں۔)

حضور اکرم صلی اللہ علیہ وسلم بدر سے واپس ہوئے تو یہ بھی آپ کے ساتھ تھے۔ مقام صفراء پر ان کی وفات ہو گئی۔ مروی ہے کہ جب محبوب خدا صلی اللہ علیہ وسلم اس کے بعد وہاں تشریف لائے تو صحابہ نے عرض کیا کہ ہمیں کستوری کی خوشبو آ رہی ہے۔ سید کل ختم رسول صلی اللہ علیہ وسلم نے فرمایا، ایسا کیوں نہ ہو یہاں ابو معاویہ (کنیت حضرت عبیدہ رضی اللہ عنہ) کی قبر ہے۔ مروی ہے کہ شہادت کے وقت آپ کی عمر چھیانوے سال تھی۔ میانہ قد اور خوبصورت چہرے والے تھے۔ تینوں ائمہ ابن مندہ، ابونعیم اور ابن عبد البر نے یہ حدیث بیان کی ہے۔

امیر المؤمنین سیدنا حضرت عثمان بن عفان رضی اللہ عنہ

آنکھیں بدی کریں تو حضرت عثمان کو علم ہو جاتا ہے، ان کی کرامات میں یہ کرامت علامہ سبکی نے طبقات میں اور دیگر لوگوں نے بھی بیان کی ہے کہ ان کے پاس ایک آدمی آیا جو حجر میں ایک عورت کو ملتا تھا اور اسے خوب غور سے دیکھا تھا۔ جناب عثمان رضی اللہ عنہ نے فرمایا کہ کوئی آدمی اس کیفیت میں بھی میرے پاس آ جاتا ہے کہ اس کی آنکھوں میں زنا کا اثر ہوتا ہے وہ آدمی یہ سن کر بولا، کیا حضور صلی اللہ علیہ وسلم کے بعد بھی وحی ہے؟ حضرت عثمان نے فرمایا کہ میں یہ وحی کی وجہ سے نہیں بلکہ فراست مومنانہ کی حیثیت سے کہہ رہا ہوں، حضرت عثمان رضی اللہ عنہ نے اس کا اظہار محض اس لئے فرمایا کہ اس آدمی کو ادب اسلامی سمجھا دیں اور اس کے نامناسب عمل پر اسے تنبیہ بھی کر دیں۔

علامہ سبکی فرماتے ہیں: ایک آدمی کا دل جب صاف ہوتا ہے تو وہ نور ربانی سے دیکھنے لگتا ہے صاف یا گدلی جس چیز پر اس کی نظر پڑتی ہے وہ اسے پہچان لیتا ہے پھر اس شناخت کے مقامات الگ الگ ہوتے ہیں کچھ حضرات کو یہ تو پتہ ہوتا ہے کہ گدلاہٹ ہے مگر انہیں اس کی اصل و سبب کا علم نہیں ہوتا۔ کچھ حضرات کا مرتبہ اس سے بلند ہوتا ہے تو وہ اصل و سبب کو بھی پہچان لیتے ہیں یہی مقام جناب عثمان رضی اللہ عنہ کو حاصل تھا جب اس مرد نے عورت کو بنظر غور سے دیکھا تو اس کی نظروں میں گدلاہٹ و کدورت پیدا ہو گئی۔ حضرت عثمان رضی اللہ عنہ نے جب کدورت ملاحظہ فرمائی تو اس کے سبب (عورت کو غور سے دیکھنا) بھی ملاحظہ فرمایا۔

ایک علمی نکتہ

ایک علمی بار کی بھی سمجھتے جائیں کہ ہر گناہ کے ساتھ ایک کدورت ہوتی ہے اور یہ کدورت اپنی مقدار کے مطابق دل پر

ایک سیاہ داغ پیدا کر دیتی ہے یہی وہ رین ہے جسے قرآن حکیم نے یوں ارشاد فرمایا ہے:

كَلَّا بَلْ عَلَىٰ قُلُوبِهِمْ مَّا كَانُوا يَكْسِبُونَ ﴿١٠٠﴾ (المطففين)

”کوئی نہیں، بلکہ ان کے دلوں پر زنگ چڑھا دیا ہے ان کی کمائیوں نے۔“

پھر یہی داغ و رین پختہ ہونے لگتا ہے، خدا بچائے۔ اب دل پر تاریکی چھا جاتی ہے اور نور کے دروازے بند ہو جاتے ہیں۔ اب دل پر مہر لگ جاتی ہے اور توبہ کے راستے بند ہو جاتے ہیں۔ اس مفہوم کو ذات حق نے یوں ارشاد فرمایا:

طَبَعَ عَلَىٰ قُلُوبِهِمْ فَهُمْ لَا يَفْقَهُونَ ﴿١٠١﴾ (التوبہ)

”تو ان کے دلوں پر مہر کر دی گئی تو اب وہ کچھ نہیں سمجھتے۔“

اس نکتے کے سمجھنے کے بعد یہ سمجھ لیں کہ گناہ صغیرہ اپنی مقدار کے مطابق تھوڑی سی گدلاہٹ پیدا کرتا ہے جسے استغفار اور دوسرے کفاروں سے مٹانا آسان ہوتا ہے اس مختصری کدورت کو کوئی عثمان رضی اللہ عنہ جیسا تیز نگاہ عارف ہی پاسکتا ہے آپ نے ابھی ملاحظہ فرمایا کہ صرف نگاہ ڈالنے جیسی چھوٹی سی بات کو سیدنا عثمان رضی اللہ عنہ سمجھ گئے۔ کیونکہ صرف عورت پر نگاہ ڈالنا تو چھوٹا سا گناہ ہے اور حضرت عثمان رضی اللہ عنہ اسے اصل سمیت دریافت فرما لیتے ہیں۔ یہ اتنا اونچا مقام ہے جس کے سامنے بے شمار مقامات گردن جھکائے کھڑے ہیں، اب اگر گناہ صغیرہ کے ساتھ ایک اور صغیرہ گناہ مل جائے تو کدورت میں اضافہ ہو جاتا ہے اور جب گناہ بڑھتے بڑھتے اس مقام پر پہنچ جاتے ہیں جسے ابھی ہم دلوں کی تاریکی (ظلام القلوب) کے الفاظ سے بیان کر آئے ہیں تو پھر ہر صاحب بصر ان گناہوں کو دیکھ سکتا ہے اگر گناہوں سے ایسے لتھڑے ہوئے آدمی کو جو سیاہ دل ہو چکا ہے کوئی شخص نہ سمجھے تو پھر اسے یقین رکھنا چاہئے کہ اپنے گناہوں کی وجہ سے خود اس کی آنکھوں میں نابینا پن آ گیا ہے ورنہ وہ اس تاریک و سیاہ دل کو ضرور دیکھ لیتا، نتیجہ یہ نکلا کہ اس کی اپنی نگاہ ہی ہے جو اپنی صفائی کے مطابق دیکھتی ہے۔ ہمارے اس علمی نکتے کو اچھی طرح سمجھ لیں۔

دشمن عثمان رضی اللہ عنہ کا انجام

علامہ ماوردی اور ابن سکین نے ابن عمر رضی اللہ عنہما سے روایت نقل کی ہے کہ جبکہ غفاری جب حضرت عثمان رضی اللہ عنہ خطبہ دے رہے تھے، اٹھا اور آپ کی لاشی لے کر توڑ دی۔ ابھی سال بھی نہیں گزرا تھا کہ اس کے ہاتھ میں مولا کریم نے گوشت خور پھوڑا نکالا اور وہ اس سے مر گیا۔

ابن سکین نے فلیح بن سلیمان کی سند سے بیان کیا ہے، فلیح کی پھوپھی اپنے باپ اور چچا سے روایت کرتی ہیں وہ دونوں سیدنا عثمان رضی اللہ عنہ کی خدمت میں حاضر ہوئے جبکہ غفاری آپ کی طرف بڑھا، آپ کے ہاتھ سے لاشی لی اپنے گھٹنے پر رکھ کر اسے توڑ دیا، لوگ یہ دیکھ کر چلائے۔ اللہ کریم نے اس غفاری کے گھٹنے کو ہی نشانہ بنایا، سال بھی نہیں گزرا تھا کہ وہ مر گیا۔ یہ تو میں نے ”حجۃ اللہ علی العالمین“ میں بھی ذکر کیا ہے۔

حضرت عثمان رضی اللہ عنہ کو جمال جہاں آرا بیداری میں دکھاتے ہیں

پھر میں نے ”طبقات مناوی“ میں پڑھا انہوں نے یہ واقعہ ابن باطیش مرحوم کی کتاب ”اثبات الکرامات“ سے نقل کیا ہے۔ حضرت عبداللہ ابن سلام رضی اللہ عنہ فرماتے ہیں، میں دوران محسوری سیدنا عثمان رضی اللہ عنہ کو سلام کہنے آیا، انہوں نے مجھے بھائی کہہ کر خوش آمدید کہا اور ارشاد فرمایا، میں نے امام الانبیاء علیہ السلام کو اس کھڑکی میں دیکھا ہے اور آپ نے مجھے ارشاد فرمایا ہے کہ عثمان! ان لوگوں نے تجھے محصور کر لیا ہے میں نے کہا جی ہاں یا رسول اللہ! آپ نے ایک ڈول میری طرف بڑھایا، جس میں پانی تھا، میں نے سیر ہو کر پانی پیا، پھر ارشاد ہوا، اگر آپ چاہیں تو آپ کو مدد دی جائے اور چاہیں تو افطاری ہمارے پاس کریں۔ میں نے حضور صلی اللہ علیہ وسلم اور آپ کے غلاموں کے پاس افطاری کرنے کو اختیار کر لیا۔ آپ پھر اسی دن شہید ہو گئے (۱)۔

امام سیوطی فرماتے ہیں یہ واقعہ مشہور و معروف ہے۔ اور اسناد کے ساتھ کتب حدیث میں موجود ہے۔ اس کی حارث بن اسامہ اور دیگر محدثین نے تخریج فرمائی ہے۔ سیوطی فرماتے ہیں ابن باطیش مصنف کتاب ”اثبات الکرامات“ اس سے یہی سمجھتے ہیں کہ یہ خواب نہیں بلکہ بیداری کی بات ہے اگر یہ واقعہ خواب میں پیش آتا تو پھر کرامت نہیں بن سکتا تھا۔ کیونکہ نیند میں تو سب لوگوں کے لیے اس طرح دیکھنا ممکن ہے اور خواب کی بات تو ایسی خارق عادت بات بھی نہیں جسے کرامات میں شمار کیا جا سکے۔ ایسے خواب کا انکار تو منکرین کرامات بھی نہیں کرتے۔

حضرت علاء بن حضرمی رضی اللہ عنہ

ابو نعیم سیدنا ابو ہریرہ رضی اللہ عنہ سے روایت ان الفاظ میں لیتے ہیں کہ میں حضرت علاء بن حضرمی رضی اللہ عنہ کے ساتھ نکلا۔ میں

۱۔ پتہ چلا کہ حضور علیہ السلام اپنے غلاموں کی خبر گیری فرماتے ہیں، پانی پلاتے ہیں اور پوچھتے ہیں، ہمارے پاس آنا چاہتے ہو، یا مدد لینا چاہتے ہو۔ اور غلام دنیا میں رہنے کی بجائے شیعہ محشر علیہ السلام کی خدمت میں حاضری کو اختیار فرماتے ہیں۔ فرمایا مجبور لوگ بھی کسی کو مدد کی پیشکش کر سکتے ہیں، مگر مٹی ہونے والے بھی مدد دینے آیا کرتے ہیں؟ معلوم ہوا وہ زندہ ہیں، مختار ہیں صاحب تصرف ہیں۔ غلاموں کے حالات سے واقف ہیں اور رحیم ہیں کہ تشریف لا کر کرم نوازی فرما کر ذرہ پروری کر کے دلا سے دیتے ہیں۔

نے ان کی کچھ عادات و خصائل ملاحظہ کیں مگر میں حیران ہوں کہ ان میں سے کس کو عجیب تر کہوں۔ ہم ساحل سمندر پر آئے تو علاء فرمانے لگے، اللہ کا نام لے کر اس میں گھس جاؤ۔ ہم نے اللہ تعالیٰ کا نام لیا اور پانی میں گھس گئے۔ سمندر عبور کر گئے اور پانی نے ہمارے اونٹوں کے صرف پاؤں کے نچلے حصے کو ہی تر کیا جب واپسی ہوئی تو ہم ایک صحرائی زمین سے گزر رہے، ہمارے پاس پانی نہیں تھا ہم نے ان کے سامنے شکایت کی، انہوں نے دور کعتیں نفل پڑھے پھر دعا مانگی، اچانک ڈھال کی طرح کا بادل نمودار ہوا، پھر وہ خوب برسا۔ ہم نے خود بھی پانی پیا اور جانوروں کو بھی پلا یا، پھر حضرت علاء رضی اللہ عنہ کی وفات ہو گئی۔ ہم نے ریتلی زمین میں انہیں دفن کر دیا، ابھی ہم تھوڑے ہی دور گئے تھے کہ خیال آیا کہ کوئی درندہ آ کر ریتلی قبر سے انہیں نکال کے کھا جائے گا، ہم واپس پلٹے (تاکہ انہیں وہاں سے نکال کر پختہ جگہ دفن کرنے کے لئے ساتھ لے چلیں) مگر وہ اب قبر میں موجود ہی نہ تھے۔

ابن سعد کے الفاظ روایت یوں ہیں، میں نے دیکھا کہ انہوں نے گھوڑے پر سوار سمندر قطع کیا، خدائے قدوس سے دعا مانگی تو پانی ریت کے نیچے سے ایلنے لگا، سب نے خوب سیر ہو کر پیا اور پھر سفر کے لئے آگے بڑھے۔ ایک شخص پانی پیتے کچھ سامان بھول گیا، وہ سامان اٹھانے واپس پلٹا تو وہاں پانی نام کی کوئی چیز نہ تھی۔ پھر یہ الفاظ ہیں کہ ان کی وفات ہو گئی تو ہم ایسی جگہ پر پہنچے جہاں پانی نہ تھا، پھر اللہ تعالیٰ نے اس شخص کو عطا فرمادی، ہم نے انہیں غسل دیا اور دفن کر دیا جب ہم پلٹے تو قبر کا نشان تک نہ ملا۔

تین تین چیزیں

امام بیہقی رحمہ اللہ نے حضرت انس رضی اللہ عنہ سے روایت کیا ہے وہ فرماتے ہیں کہ میں نے اس امت میں تین چیزیں ایسی عظیم المرتبت پائی ہیں کہ اگر یہ بنی اسرائیل میں ہوتیں تو قومیں ان کے ہم سر نہ بن سکتیں۔

ہم نے حضرت انس رضی اللہ عنہ سے پوچھا، وہ کون سی چیزیں ہیں؟ فرمانے لگے ہم صف (مسجد نبوی کے پاس فقراء صحابہ کے لئے تعمیر شدہ چھپر) میں حضور اکرم صلی اللہ علیہ وسلم کے ساتھ تھے کہ ایک خاتون اپنے ایک بالغ لڑکے کے ساتھ حلقہ بگوش اسلام ہو کر خدمت عالیہ میں حاضر ہوئی۔ مدینہ کی واپس جلد ہی لڑکے کو اپنی گرفت میں لے لیا وہ چند دن بیمار رہ کر راہی ملک بقاء ہوا، رسول کریم علیہ التحیۃ والتسلیم نے وفات کے وقت اس کی آنکھیں بند کیں اور اس کے کفن دفن کا حکم صادر فرمایا، جب ہم اسے غسل دینا چاہتے تھے تو ارشاد ہوا کہ انس! جا کر اس کی والدہ کو اطلاع کر دو۔ حضرت انس رضی اللہ عنہ فرماتے ہیں، میں نے اس کی والدہ کو اطلاع دی، وہ آئی اور اس کے پاؤں کے پاس بیٹھ گئی دونوں پاؤں پکڑ لئے اور کہنے لگی اے اللہ! میں نے خوشی خوشی اسلام قبول کیا تھا اور زہد و تقویٰ کے لئے بتوں کو چھوڑا تھا اور رغبت و الفت سے راہ ہجرت اختیار کی تھی، اللہ کریم! میری اس حالت پر بتوں کے پجاریوں کو خوش ہونے کا موقع عطا نہ فرما، اور مجھ سے یہ عظیم مصیبت نہ اٹھوا، جس کے اٹھانے کی سکت میں اپنے اندر نہیں پاتی۔ حضرت انس رضی اللہ عنہ فرماتے ہیں ابھی اس کی بات بھی ختم نہیں ہوئی تھی کہ مرے لڑکے نے اپنے دونوں پاؤں ہلائے منہ سے کپڑا اتار پھینکا، اور سید کل ختم رسول صلی اللہ علیہ وسلم کے وصال شریف اور اپنی ماں کی وفات کے بعد بھی زندہ

(۱) رہا۔

حضرت انس رضی اللہ عنہ دوسرا واقعہ بیان کرتے ہوئے ارشاد فرماتے ہیں، سیدنا فاروق اعظم رضی اللہ عنہ نے ایک لشکر تیار فرما کر اس کی قیادت حضرت علاء بن حضری رضی اللہ عنہ کو بخشی، میں بھی ان غزوات میں ساتھ تھا۔ جب ہم مغازی کے لئے بڑھے تو لوگوں کو ہمارا خوف لاحق ہوا، انہوں نے پانی کے آثار تک مٹا ڈالے۔ گرمی بہت سخت تھی، ہمیں اور ہماری سوار یوں کو پیاس نے نڈھال کر دیا۔ جب سورج ڈھلا تو حضرت علاء رضی اللہ عنہ نے ہمیں دو رکعت نماز پڑھائی پھر دعا کے لئے ہاتھ پھیلا دیئے آسمان پر بادل کا نام بھی نہ تھا، قسم بخدا ابھی انہوں نے دعا سے ہاتھ ہٹائے بھی نہ تھے کہ اللہ کریم نے سہانی ہوا چلائی، بادل اٹھے، اور موسلا دھار بارش ہوئی۔ تالاب، جو ہڑ اور وادیاں چھلکنے لگیں، ہم نے خود پانی پیا، ساتھیوں اور جانوروں کو پلایا۔ پھر ہم دشمن کے مقابل ہونے کے لئے بڑھے جو سمندری خلیج سے ایک جزیرے کی طرف بڑھ چکا تھا۔ حضرت علاء رضی اللہ عنہ خلیج پر آ کر رک کے اودیہ اسمائے الہیہ پڑھے: **يَا عَلِيُّ يَا عَظِيمُ يَا كَرِيمُ** پھر فرمایا، اللہ کے نام کے ساتھ اتر جاؤ۔ حضرت انس رضی اللہ عنہ فرماتے ہیں ہم اتر گئے، پانی ہماری سوار یوں کے کھروں کو بھی تھوڑا تھوڑا تر کر رہا تھا۔

پھر حضرت علاء رضی اللہ عنہ کا وصال ہو گیا، ہم نے انہیں دفن کر دیا، ہم دفن سے فارغ ہوئے تھے کہ ایک آدمی آیا اور پوچھا، یہ دفن ہونے والے کون صاحب ہیں؟ ہم نے بتایا، یہ بہترین انسان جناب ابن حضری تھے۔ وہ کہنے لگا، یہ زمین مردوں کو باہر پھینک دیتی ہے اگر تم انہیں ایک دو میل دور لے جاؤ تو بہتر ہے، تاکہ وہ زمین انہیں قبول کر لے، ہم سوچنے لگے کہ ہم اپنے دوست کو اس حال میں کیسے چھوڑ جائیں کہ انہیں (زمین کے اگلنے کی صورت میں) درندے کھاتے رہیں۔ ہم سب نے انہیں قبر سے نکال لینے کا فیصلہ کیا، جب ہم قبر کھودتے ہوئے لحد تک پہنچے تو وہ لحد میں موجود ہی نہ تھے اور لحد تا حد نگاہ نور سے دکھ رہی تھی۔ ہم نے قبر پر مٹی ڈال دی اور ڈر سے کوچ کر گئے۔ (2)

حضرت انس رضی اللہ عنہ نے تینوں واقعات بیان فرمادیئے ہیں۔ آئیے آگے بڑھتے ہیں۔

علامہ اصفہانی واقعہ کی تفصیلات بتاتے ہیں

میں نے حضرت علاء رضی اللہ عنہ کا یہی واقعہ علامہ ابو الفرج اصفہانی کی کتاب ”الاغانی“ میں بھی بڑی شرح و بسط سے پڑھا ہے میں چاہتا ہوں کہ ان کی اس مفصل روایت کو بھی درج کرتا چلوں۔ علامہ مذکور نے اپنی کتاب کی چودھویں جلد میں فرمایا ہے کہ مجھے یہ بات محمد بن جریر نے اپنی اس سند سے (سری بن یحییٰ عن سہم بن مغاب عن مغاب بن راشد) بیان کی کہ سیدنا

1۔ اعلیٰ حضرت بریلوی فرماتے ہیں: تم نے تو چلتے پھرتے مردے جلا دیئے ہیں

2۔ صحابہ رضوان اللہ علیہم اجمعین انہیں مدینہ طیبہ نہیں لائے، وفات کے بعد فوراً دفن فرمادیا، کیا فرماتے ہیں علمائے کرام اس مسئلہ میں کہ اب امریکہ، مدارس اور دینی میں مرنے والوں کو کتنے کتنے دن صندوقوں میں بند رکھا جاتا ہے پھر ان کے تابوتوں کے جلیوں نکالے جاتے ہیں اور پاکستان واپس لاکر چوبیس گھنٹے انہیں قبر سے باہر رکھا جاتا ہے جنازہ کسی شہر میں پڑھایا جاتا ہے اور پھر دفن کسی دور دراز مقام پر کیا جاتا ہے کیا یہی اتباع سلف ہے؟ کیا یہی انداز صحابہ ہے؟ کیا دوسروں کو بتانے کے لئے اور اسلام ہے اور اپنے گھر کے لئے اور اسلام۔ فسادا بعد الحق إلا الضلال۔

صدیق اکبر رضی اللہ عنہ نے بحرین کے مردوں کے استیصال کے لئے حضرت علاء رضی اللہ عنہ کو روانہ فرمایا۔ جو لوگ مرتد نہیں ہوئے تھے وہ بھی آپ کے ساتھ ہوئے۔ آپ ہمیں ساتھ لے کر صحرا سے گزرے جب ہم صحرا کے وسط میں تھے تو اللہ کریم نے ہمیں ایک نشانی دکھائی، وہ یہ کہ علاء رضی اللہ عنہ سواری سے اترے اور ہمیں سوار یوں سے اترنے کا حکم دیا، رات آدھی گزر چکی تھی کہ اونٹ بدک گئے تو کوئی اونٹ باقی رہا اور نہ زاورا، نہ ہی تو شہزادان اور نہ ہی خیمے باقی رہے۔ ہجوم یاس و اندوہ میں ہم ایک دوسرے کو وصیتیں کرنے لگے کہ حضرت علاء رضی اللہ عنہ کی طرف سے منادی نے اکٹھا ہونے کے لئے اعلان کیا۔ ہم ان کے ارد گرد اکٹھے ہو گئے۔ وہ کہنے لگے یہ کیا ہے جو ظہور پذیر ہوا ہے اور تمہیں اپنی گرفت میں لے لیا ہے؟ لوگ کہنے لگے اب کیا ہوگا اگر کل تک یہی کیفیت رہی تو سورج کی تمازت سے ہم نہیں بچ سکیں گے اور اس صحرا میں ایک کہانی بن کر رہ جائیں گے، وہ فرمانے لگے، لوگو! ڈرو نہیں کیا تم مسلمان نہیں ہو کیا تم انصار خداوندی نہیں ہو؟ سب لوگوں نے کہا، جی ہاں ایسا ہی ہے۔ وہ فرمانے لگے پھر بشارت ہو اللہ کریم تم جیسے حال والے لوگوں کو رسوا نہیں کرتا۔ جب صبح کا ظہور ہوا تو مؤذن نے اذان کہی اور آپ نے ہمیں نماز پڑھائی۔ ہمارے کچھ لوگ تیمم کئے ہوئے تھے اور کچھ رات والے وضو میں تھے، آپ نماز پڑھا چکے تو دونوں گھنٹوں کے بل کھڑے ہو گئے اور لوگ بھی گھنٹوں پر کھڑے ہو گئے۔ وہ بھی خود دعا ہوئے اور لوگ بھی مشغول دعا ہو گئے۔ ان کے سامنے سراب سا چمکا، آپ دعا میں مستغرق رہے پھر اسی طرح سراب چمکا۔ زمین جانچنے والے نے کہا، پانی ہے۔ آپ اٹھے اور لوگ بھی اٹھ کھڑے ہوئے، ہم اس پانی کی طرف چلے خوب پانی پیا اور غسل کیا، ابھی دن زیادہ نہیں چڑھا تھا کہ ہر طرف سے اونٹ واپس آنے لگے اور ہمارے پاس آ کر بیٹھ گئے۔ ہر آدمی نے اپنی سواری کو پکڑ لیا کسی کی رسی تک گم نہیں ہوئی ہم نے دوبارہ میر ہو کر پانی پیا اور آرام کرنے کے بعد سفر کے لئے چل نکلے۔ حضرت ابو ہریرہ رضی اللہ عنہ میرے رفیق سفر تھے، جب ہم اس جگہ سے نکلے تو وہ فرمانے لگے اس پانی کے متعلق آپ کیا جانتے ہیں؟ میں نے کہا، میرے ساتھ پلیٹے اور مجھے پانی کی جگہ لے چلیے، میں واپس پلٹا اور بالکل اسی جگہ سواری کو جا بٹھایا جہاں پانی تھا۔ کیا دیکھتے ہیں کہ نہ وہاں تالاب ہے اور نہ ہی پانی کی کوئی نشانی و علامت ہے۔ میں نے حضرت ابو ہریرہ رضی اللہ عنہ سے کہا، بخدا اگر یہ نہ ہوتا کہ میں اب یہاں تالاب نہیں پا رہا ہوں تو میں یقیناً آپ کو جگہ بتا دیتا (یعنی جگہ تو بالکل وہی ہے صرف وہ پانی والا کراماتی تالاب اب نظر نہیں آ رہا ہے) میں نے پہلے کبھی یہاں پانی نہیں دیکھا تھا۔ حضرت ابو ہریرہ رضی اللہ عنہ نے دیکھا تو بھرے ہوئے برتن وہاں موجود پائے، فرمانے لگے کہ اے سہم! (راوی) یہی بخدا پانی والی جگہ ہے۔ میں اسی لئے پلٹا اور آپ کو بھی ساتھ لایا تھا کہ میں نے یہ برتن یہاں سے بھر کر وادی کے کنارے رکھا تھا (اور یہ لینے کے لئے ہی واپس آیا ہوں) میں نے کہا، جناب! یہ تو اللہ کریم کا احسان اور اس کی قدرت کا ملکہ کا نشان ہے جو مجھے معلوم ہوا ہے، میں اللہ کا شکر گزار ہوں۔ پھر ہم چل پڑے اور سب لوگ مقام ہجر پر جا اترے پھر آپ نے کافروں کے ساتھ جنگ اور مسلمانوں کی فتح کا ذکر فرمایا۔ پھر فرمانے لگے، صحرائی کافر بحرین کی طرف بھاگ نکلے وہ کشتیوں کے ذریعے وہاں پہنچے اور اللہ کریم نے انہیں اس طرح اکٹھا کر دیا۔ حضرت علاء رضی اللہ عنہ نے لوگوں کو بحرین چلنے کی دعوت دی اور انہیں خطبہ دیا۔ ارشاد فرمایا، یقیناً اللہ تعالیٰ برتر و اعلیٰ نے شیطان کی سب جماعتوں کو اور جنگ کے سب بھگوڑوں کو آج یہاں

آپ لوگوں کے لئے جمع فرمادیا ہے مولا تعالیٰ نے صحرا میں آپ کو اپنی آیات دکھادی ہیں تاکہ دریاؤں میں آپ انہیں وسیلہ عبرت بنائیں۔ دشمن پر پلٹ پڑو اور سمندر کو ان کی طرف بڑھتے سامنے رکھو کیونکہ اللہ کریم نے انہیں وہاں اکٹھا کر دیا ہے لوگوں نے تقریر کے جواب میں کہا کہ بخدا ہم ایسا ہی کریں گے اور جب تک زندہ ہیں مقام صحرا والی آیت کے بعد ہرگز نہیں ڈریں گے۔ جناب علاء ۱؎ اپنے ساتھیوں کے ساتھ چل پڑے ساحل سمندر پر جا پہنچے، گھوڑوں پر سوار اپنے سامان والی سوار یوں اونٹوں، خچروں سمیت پیادوں اور سوار یوں نے سمندر میں اتر کر دعائیں شروع کر دیں، ان کی دعا یہ تھی:

يَا اَرْحَمَ الرَّاحِمِينَ يَا كَرِيمُ يَا عَظِيمُ يَا كَرِيمُ حَلِيمُ يَا صَدُّ يَا حَيُّ يَا مُغِيْبُ النَّوْطِ يَا حَيُّ يَا قَيُّوْمُ لَا اِلَهَ اِلَّا اَنْتَ يَا رَبَّنَا

”اے سب مہربانوں سے بڑھ کر مہربان، اے کرم فرمانے والے! اے بلند و برتر! اے سراپا حلیم، اے زندہ، اے مردوں کو زندگی سے نوازنے والے، اے سب کے سہارے! تیرے بغیر تو کوئی معبود برحق نہیں۔ اے ہمارے پروردگار!“

وہ بحکم خداوندی خلیج عبور کر گئے۔ وہ یوں چل رہے تھے گویا نرم ریت پر چل رہے ہیں جس پر صرف اتنا پانی ہے جو اونٹوں کے تلوؤں کو ہی ڈھانپ سکتا ہے۔ بحرین اور ساحل کے درمیان سمندری جہازوں کا رات اور دن کا سفر تھا، مسلمان وہاں جا پہنچے اور کافروں میں سے کوئی خبر دینے والا بھی زندہ نہ رہا ان کے بال بچے قیدی بن گئے اور مال و مویشی مسلمان ہانک کر لے گئے۔ اتنا مال غنیمت ملا کہ ہر سوار کے حصے میں چھ ہزار اور ہر پیادے کے حصے میں دو ہزار آیا جب یہ معرکہ ختم ہوا تو جہاں سے چلے تھے وہاں واپس آ گئے۔ مشہور شاعر عتیق اسی سلسلہ میں کہتا ہے:

اَلَمْ تَرَ اَنَّ اللّٰهَ ذَلَّلَ بَحْرَهٗ وَ اَنْزَلَ بِالْقَفَارِ اِخْدِي الْجَلَالِ
دَعَوْنَا الَّذِي شَقَّ الْبِحَارَ فَجَاثَنَا بِاَعْجَبٍ مِنْ شَقِّ الْبِحَارِ الْاَوَائِلِ

اے قاری! کیا تو نے نہیں دیکھا کہ اللہ کریم نے سمندر کو مسخر کر دیا۔ اور کافروں پر اپنی ایک بہت بڑی مصیبت نازل فرمادی۔ ہم نے اس معبود برحق کو بلایا جو سمندروں کو پھاڑ دیتا ہے تو اس نے پہلے زمانے کے لوگوں سے بھی زیادہ عجیب انداز سے ہمارے لئے سمندر پھاڑ دیا (پہلے دور کے لوگوں سے مراد سیدنا موسیٰ ۱؎ ہیں جن کے لیے سمندر پھٹ گیا اور وہ اسرائیلیوں کو لے چلے)۔

راہب کا قبول اسلام

حضرت علاء ۱؎ کے ساتھ لوگ واپس آ گئے ہاں جنہیں وہ جگہ پسند آئی وہ رہ گئے۔ مقام ہجر پر ایک راہب رہتا تھا، وہ اسلام لے آیا۔ اس سے پوچھا گیا کہ تیرے اسلام کی وجہ کیا ہے؟ کہنے لگا، تین اسباب نے مجھے اسلام کی طرف دعوت دی ہے اگر یہ ملاحظہ کرنے کے بعد بھی میں دامن اسلام میں پناہ نہ لیتا تو مجھے اللہ کریم مسخ فرمادیتے وہ تین چیزیں یہ تھیں: ریت سے پانی بننے لگا اور سمندروں کی اٹھان نے اطاعت کیشی کی اور وہ دعا جو میں نے بوقت سحر ان کے لشکر کی ہواؤں اور فضاؤں میں

سنی لوگوں نے پوچھا جناب! وہ دعا کیا تھی؟ راہب نے جواب دیا یہ دعا تھی:

اَللّٰهُمَّ اَنْتَ الرَّحْمٰنُ الرَّحِيْمُ لَا اِلَهَ غَيْرُكَ وَ الْبَدِيْعُ كَيْسَ قَبْلَكَ شَيْءٌ وَ الدَّائِمُ غَيْرُ الْغَافِلِ وَ الْحَيُّ الَّذِي لَا يَمُوتُ وَ خَالِقُ مَا يَرٰى وَ مَا لَا يَرٰى، وَ كُلُّ يَوْمٍ اَنْتَ فِيْ شَاْنٍ وَ عَلِمْتَ اَللّٰهُمَّ كُلُّ شَيْءٍ بِغَيْرِ تَغْلِيْبٍ

”اے اللہ! تو ہی تو رحمان اور رحیم ہے تیرے بغیر کوئی معبود برحق نہیں۔ تو کتم عدم سے باز و وجود میں لانے والا ہے جس سے پہلے کوئی چیز نہیں تو ہی صفت دوام سے موصوف ہے تجھ پر کبھی حیرت و خود فراموشی طاری نہیں ہو سکتی تو تو وہ زندہ ہے جس پر موت کا سایہ نہیں پڑ سکتا تو تو ہر دیکھنے والی اور نہ دیکھنے والی چیز کا خالق ہے تو تو ہر روز ایک نئے انداز کی تائی سے جلوہ افروز ہوتا ہے۔ تو ہی وہ برتر و اعلیٰ ہے جو کسی سے دیکھے بغیر سب کچھ جانتا ہے۔“

یہ واقعات دیکھ اور یہ دعائیں کر مجھے یقین ہو گیا کہ اس قوم (مسلمانوں) کی مدد فرشتے صرف اسی لئے کر رہے ہیں کہ وہ حاملان امر الہی ہیں، حضور علیہ الصلوٰۃ والسلام کے صحابہ اس کے بعد بھی ایسی دعائیں سنا کرتے تھے۔

سیدنا امیر المؤمنین علی بن ابی طالب کرم اللہ وجہہ

اصحاب قبور سے بات، ان کی کرامات میں سے ایک کرامت کا ذکر امام بیہقی نے حضرت سعید بن مسیب ۱؎ کی روایت کے ذریعے کیا ہے حضرت سعید فرماتے ہیں ہم مدینہ طیبہ کے قبرستان میں جناب حیدر کرار ۱؎ کے ساتھ گئے آپ نے زور سے فرمایا یا اهل القبور السلام علیکم ورحمة الله و بركاته کیا تم ہمیں اپنی خبریں بتاؤ گے یا ہم تمہیں بتائیں؟ راوی فرماتے ہیں ہم نے یہ آواز سنی و علیک السلام ورحمة الله و بركاته یا امیر المؤمنین! آپ ہمیں ارشاد فرمائیں کہ ہمارے بعد کیا ہوا، حیدر کرار ۱؎ نے فرمایا، تمہاری بیویاں دوسری شادیاں کر چکی ہیں، تمہارے مال تقسیم ہو گئے ہیں، تمہارے بچے یتیموں میں شمار ہونے لگ گئے ہیں۔ وہ عمارات جنہیں تم نے بڑا پختہ بنوایا تھا آج تمہارے دشمنوں کا مسکن بنی ہوئی ہیں، یہ ہیں وہ خبریں جو ہمارے پاس ہیں اب ذرا تم اپنی خبریں ہمیں بتاؤ۔ ایک مردے نے سرکار ولایت کو جواب دیا حضور! کفن پھٹ گئے ہیں، بال بکھر گئے ہیں، چڑے اکھڑ گئے ہیں، آنکھوں کے پپوٹے پانی بن کر رخساروں پر بہہ گئے ہیں، نکتوں سے پیپ اور پیلا پانی رواں ہے، جو نیکیاں پہلے بھیجی تھیں وہ تول گئی ہیں اور جو مال پیچھے چھوڑا تھا، وہ سراسر خسارہ بن گیا ہے۔ بس یہاں رہن پڑے ہیں۔

باپ کو مارنے والے کا انجام

علامہ تاج الدین سبکی ۱؎ نے ”طبقات“ میں لکھا ہے جناب حیدر کرار ۱؎ اور ان کے دونوں شہزادوں (سیدنا حسن و سیدنا حسین ۱؎) نے آدھی رات کو کسی کہنے والے کو یہ کہتے سنا:

يَا مَنْ يُجِيبُ دُعَاءَ الْمُضْطَرِّ فِي الظُّلَمِ يَا كَاشِفَ الضُّرِّ وَ الْبَلَوِ مَعَ الشَّقَمِ

وَقَدْ نَامَ فَذَكَ حَوْلَ الْبَيْتِ وَانْتَبَهُوَا وَانْتَ يَا سَحَى يَا قَيُّوْمُ لَمْ تَنْهَمْ
هَبْ لِي بِجُودِكَ فَضْلَ الْعَفْوِ عَنْ ذَلِكِ يَا مَنْ إِلَيْهِ رَجَاءُ الْخَلْقِ فِي الْحَتَمِ
إِنْ كَانَ عَفْوُكَ لَا يَرْجُوهُ دُوْ حَطَاءٍ فَمَنْ يَجُودُ عَلَى الْعَاصِيَيْنِ بِالنِّعَمِ

(اے ذات اقدس! جو تارکیوں میں مضطرب و بے تاب کی دعا سنتی ہے۔ اے ذات اقدس! جو بیماروں کی تکلیف اور ضرر کو دور فرماتی ہے۔ تیری خدمت میں حاضری دینے والے کعبہ کے ارد گرد سو گئے ہیں۔ لیکن اے زندہ و کائنات کے سہارے! تو تو کبھی نہیں سویا کرتا۔ کیا تو محض اپنی سخاوت سے میری لغزشوں پر اپنی معافی کا وسیع دامن پھیلا دے گا، حرم میں تیری ہی ذات کی امیدیں لے کر تو مخلوق اکٹھی ہے۔ اگر خطا کار ہی تیری معافی کے امیدوار نہ ہوں تو پھر گناہ گاروں پر تیرے سوا اور کون نعمتوں کی بارشیں برسائے گا)۔

جناب حیدر کرار رحمۃ اللہ علیہ نے کسی کو حکم دیا، ان اشعار والے کو تلاش کرو، وہ اس کے پاس پہنچا اور کہا، امیر المؤمنین رحمۃ اللہ علیہ کی خدمت میں حاضری دو۔ وہ اپنا پہلو گھسیٹتا جناب امیر کے سامنے آکھڑا ہوا، آپ نے پوچھا، میں نے تیری التجائیں تو سنی ہیں اب ذرا اپنا واقعہ بھی سنا دے۔ وہ عرض کرنے لگا، میں ابو ولہب اور گناہ میں مبتلا ایک آدمی تھا۔ میرے والد مجھے نصیحت فرماتے، کہا کرتے کہ اللہ کی کچھ سختیاں ہیں اور کچھ گرفتیں ہیں جو ظالموں سے دور نہیں ہیں جب انہوں نے بار بار نصیحتیں کیں تو میں آپ سے باہر ہو گیا اور انہیں پیٹ ڈالا۔ انہوں نے قسم کھائی کہ مجھے بد عادیں گے اور استغاثہ لے کر دربار خداوندی میں مکہ مکرمہ جائیں گے۔ انہوں نے ایسا ہی کیا اور مجھے بد عادی، ابھی دعا پوری بھی نہ ہوئی تھی کہ میرا دایاں پہلو سوکھ گیا۔ میں اپنے کیے پر سخت نادم تھا، میں نے بڑی مدارات سے انہیں راضی کرنا چاہا انہوں نے وعدہ فرمایا کہ وہ وہاں ہی میرے حق میں دعا کریں گے جہاں مجھے بد عادی تھی۔ میں نے انہیں اونٹنی پیش کی اور انہیں اس پر سوار کرایا۔ اونٹنی بھاگ کھڑی ہوئی اور انہیں دو چٹانوں کے درمیان پھینک دیا، وہ وہاں وفات پا گئے۔ جناب کرار رحمۃ اللہ علیہ نے فرمایا، اللہ کریم تجھ سے راضی ہیں اگر باپ راضی تھا۔ اس نے کہا، بخدا باپ تو راضی تھا۔ جناب حیدر کرار رحمۃ اللہ علیہ اٹھے، کئی رکعتیں پڑھیں اور کئی غنی دعائیں فرمائیں، جو اللہ کریم ہی جانتا ہے۔ پھر فرمایا مبارک ہو! کھڑا ہو جا، وہ اٹھا، چلنے لگا اور پہلے کی طرح صحت یاب ہو گیا۔ پھر جناب کرار رحمۃ اللہ علیہ فرماتے لگے اگر تو باپ کے راضی ہو جانے کی قسم نہ کھاتا تو میں تیرے لئے دعا نہ مانگتا۔

کٹا ہوا ہاتھ جڑ جاتا ہے

امام فخر الدین رازی رحمۃ اللہ علیہ فرماتے ہیں کہ میں نے یہاں صحابہ کرام رضوان اللہ علیہم اجمعین کی تھوڑی ہی کرامات کا ذکر کیا ہے۔ سیدنا حیدر کرار رحمۃ اللہ علیہ سے یہ کرامت منقول ہے، آپ کے محبوبوں میں سے ایک سیاہ رنگ کے غلام نے چوری کی اسے پکڑ کر سرکار مرتضوی میں لے آئے آپ نے اسے فرمایا، کیا تو نے چوری کی ہے؟ کہنے لگا، جی ہاں، جناب نے اس کا ہاتھ کاٹ دیا، وہ جب وہاں سے نکلا تو اسے حضرت سلمان فارسی رحمۃ اللہ علیہ اور ابن الکوثر رحمۃ اللہ علیہ ملے۔ ابن الکوثر نے پوچھا، تیرا ہاتھ کس نے کاٹا؟ کہنے لگا، امیر المؤمنین، یعسوب المسلمین، ختم رسول اور زوج بتول علی مرتضیٰ کرم اللہ وجہہ نے کاٹا ہے۔ ابن الکوثر رحمۃ اللہ علیہ نے فرمایا،

انہوں نے تیرا ہاتھ کاٹ دیا ہے اور تو ان کی مدح کرتا ہے؟ جواب میں کہنے لگا، میں ان کی مدح کیوں نہ کروں، انہوں نے میرا ہاتھ حق کی وجہ سے کاٹا ہے اور مجھے یہ سزا دے کر جہنم سے بچایا ہے۔ حضرت سلمان رحمۃ اللہ علیہ نے یہ بات سن کر مولائے کائنات رحمۃ اللہ علیہ کو بتائی۔ آپ نے اس کا لے غلام کو طلب فرمایا اس کا ہاتھ اس کی کلائی کے ساتھ رکھا اور ایک رومال سے ڈھانپ دیا اور کئی دعاؤں سے نوازا، آسمان سے آواز آئی، ہم مجمع والوں نے سنی۔ ہاتھ سے پکڑا ہٹا دے۔ ہم نے پکڑا ہٹایا تو ہاتھ بالکل ٹھیک ہو چکا تھا۔ یہ سب اذن خداوندی کی ذرہ نوازیوں اور اس کی صنعت کاریوں کی حسن ریزیاں تھیں۔

عجیب واقعہ

جناب اسامہ بن منقذ اپنی کتاب ”الاختبار“ میں فرماتے ہیں اٹھارہ رمضان ۵۶۵ھ کو موصل میں مجھے عالی جناب شہاب الدین ابو الفتح مظفر بن سعد بن مسعود بن بختنگین بن بختنگین مولائے معز الدولہ ابن بویہ نے یہ واقعہ بتایا میری موجودگی میں اپنے وزیر کے ساتھ امیر المؤمنین مقتدی بامر اللہ نے فرات کے مغربی کنارے انبار کے بالمقابل قصبہ صندوقیہ کی مسجد میں زیارت کی۔ یہ مسجد جناب حیدر کرار رحمۃ اللہ علیہ کی مسجد کہی جاتی تھی۔ جب مقتدی وہاں داخل ہوئے تو انہوں نے سادہ سادہ میاٹھی کپڑا پہن رکھا تھا اور تلوار گلے میں لٹکائے ہوئے تھے جس پر زیورات و سجاوٹ بھی لوہے سے ہی کی گئی تھی۔ پہچاننے اور جاننے والوں کے بغیر کسی کو پتہ نہیں چل سکتا تھا کہ یہ امیر المؤمنین ہیں۔ مسجد کا منتظم وزیر کے لئے بار بار دعائیں مانگتا تھا۔ وزیر نے کہا کیا کر رہے ہو؟ امیر المؤمنین کے لئے دعا مانگو۔ مقتدی وزیر سے کہنے لگا اس سے مفید بات پوچھیے، اس سے یہ پوچھیے کہ اس کا وہ مرض جو چہرے میں تھا اور جو میں نے مستطہر کے دور حکومت میں دیکھا تھا، یہ اتنا گھاؤ نما گہرا پھوڑا تھا کہ اس سے چہرے کا زیادہ حصہ اس نے ڈھانپ رکھا تھا، جب کھانے کی طلب ہوتی تو اسے رومال سے باندھتا، تب جا کر کھیں کھانا اس کے منہ میں جاتا۔ اب وہ کدھر گیا ہے؟ منتظم مسجد کہنے لگا، جیسا آپ کہہ رہے ہیں بالکل میرا یہی حال تھا اور میں علاقہ انبار کی اس مسجد میں بار بار آیا کرتا تھا، مجھے ایک آدمی ملا اور کہنے لگا کہ تو فلاں انبار کے عہدہ دار کے پاس بار بار آتا ہے جس طرح اس مسجد میں آ رہا ہے تو وہ تیرے لئے کسی حکیم کا ہندوبست کرتا جو اس خبیث مرض کو تیرے چہرے سے اتار پھینکتا۔ اس کی بات کو میں نے شدت سے محسوس کیا اور میرا دل تنگ ہوا۔ میں رات کو غم و اندوہ میں سو گیا تو مولائے کائنات امیر المؤمنین حضرت علی بن ابی طالب کرم اللہ وجہہ کو خواب میں اسی مسجد میں یہ فرماتے سنا، یہ گڑھا کیا ہے؟ یہ زمین میں ایک گڑھے کی طرف دیکھ کر آپ نے فرمایا تھا۔ میں موقع پاتے ہی اپنی بیماری کا معاملہ پیش کرنے لگ گیا مگر آپ نے توجہ پھیر لی۔ میں نے پھر واقعہ دہرا کر اس آدمی کا بھی ذکر کیا جو مجھے کسی وزیر سے طیب طلب کرنے کو کہہ رہا تھا (۱)۔

یہ سن کر آپ نے فرمایا، آپ اسی دنیا میں جلد بازی کے ساتھ وصول کرنا چاہتے ہیں، یہ فرمان سن کر میں جاگ گیا، گھاؤ

۱۔ اب بھی اولیائے امت کی مساجد اور مزارات پر جانے والوں کو روکتے ہوئے اسی بھول النسب آدمی کی دلیل اس کے پیروکار یہ دیا کرتے ہیں کہ بھائی اہل اللہ کے مزارات پر کیوں جاتے ہو، اب تو سائنس نے علم الادویہ میں کمال حاصل کر لیا ہے فلاں ڈاکٹر کے پاس جاؤ علاج کراؤ ٹھیک ہو جاؤ گے۔ یعنی ڈاکٹر تو مشکل کشا ہے اور اس کی گولی تو قبض کشا ہے مگر اللہ کے مقرب بندے مشکل کشا نہیں۔ شرک صرف ان کے ماننے سے ہوتا ہے ڈاکٹر کو ماننے سے نہیں۔

والا پھوڑا میرے پہلو میں گرا پڑھا تھا اور سب مصیبت ختم ہو چکی تھی۔ یہ واقعہ سن کر جناب مقتفی بولے سچ کہہ رہا ہے۔ پھر وزیر سے فرمایا، اس سے بات کیجئے۔ اس کی ضروریات پوچھئے، نوٹ لکھیے، مجھے پیش کیجئے تاکہ میں اس پر حکم صادر کر دوں۔ وزیر نے اس سے بات کی تو وہ کہنے لگا، میں مصیبت زدہ ہوں اور میری بیٹیاں ہیں، مجھے ہر ماہ تین دینار چاہئیں، میں نے اس کی عرضداشت لکھی جس کا عنوان یہ تھا: الخادم مقيم مسجد علی۔ (خادم مسجد کرار کا متولی) وزیر نے اس کے مطلب کا نوٹ لکھ دیا اور کہا کہ جاؤ اسے رجسٹر میں لگا دو۔ میں گیا اس میں سے صرف نوٹ ہی مطالعہ کیا، باقی درخواست نہیں پڑھی۔ رواج یہ تھا کہ نوٹ (توقيع) اس آدمی کے لئے لکھا جاتا جس کی درخواست ہوتی اور امیر المؤمنین (حاکم وقت) کی تحریر جو اس پر ہوتی اسے لے لیا جاتا۔ جب کاتب نے خط کھولا کہ اسے رجسٹر میں درج کرے تو اس نے دیکھا کہ جہاں مقيم مسجد علی (مسجد کرار کا منتظم) لکھا، بالکل اس کے نیچے جناب مقتفی نے امیر المؤمنین رضی اللہ عنہ لکھ دیا۔ اگر وہ اور زیادہ طلب کرتا تو مقتفی اسے ضرور دیتے۔ (چونکہ وہ جناب کرار رضی اللہ عنہ کی ذات سے والہانہ عقیدت کا ثبوت دینا چاہتے تھے)۔

فرشتے آل نبی کی خدمت کرتے ہیں

جناب صبان نے اپنی کتاب ”امعان الراغبین“ میں اور ملانے اپنی کتاب سیرت میں یہ واقعہ نقل کیا ہے کہ سید کائنات صلی اللہ علیہ وسلم نے جناب ابوذر غفاری رضی اللہ عنہ کو بھیجا کہ حضرت علی کرم اللہ وجہہ کو بلا لائیں۔ حضرت ابوذر رضی اللہ عنہ نے دیکھا کہ ان کے گھر چکی چل رہی ہے مگر وہاں کوئی آدمی نہیں ہے۔ انہوں نے آکر رسول کریم علیہ التحیۃ والتسلیم کو اس بات کی اطلاع دی۔ آپ نے فرمایا، ابوذر! آپ کو معلوم نہیں کہ زمین میں اللہ کے کچھ فرشتے گھومتے پھرتے ہیں اور ان کی ڈیوٹی یہ ہے کہ آل محمد صلوات اللہ وسلامہ علیہ کی معاونت کرتے رہیں۔

سیدنا امیر المؤمنین عمر بن الخطاب رضی اللہ عنہ

برزخیوں سے سوال جواب، ان کی کرامات میں سے ایک کرامت یہ ہے جو ابن ابی الدنیانے کتاب ”القبور“ میں نقل کی ہے کہ حضرت فاروق اعظم رضی اللہ عنہ بقیع کے قبرستان کے پاس سے گزرے، فرمانے لگے شہر غموشاں کے مکینو! السلام علیکم، ہمارے پاس کی خبریں تو یہ ہیں کہ تمہاری بیویوں نے اور شادیاں رچالی ہیں اور تمہارے گھروں میں اور لوگ رہ رہے ہیں اور تمہارے مال بانٹ دیئے گئے ہیں یہ سن کر ایک آواز دینے والے نے جواب دیا، حضور فاروق اعظم! ہمارے پاس یہ خبریں ہیں کہ جو نیکیاں ہم نے اپنے سے پہلے اس عالم میں بھیج دی تھیں، وہ یہاں ہمیں مل گئی ہیں جو ہم خود راہ خدا میں خرچ کر آئے ہیں اس کا نفع حاصل کر لیا ہے اور جو پیچھے چھوڑ آئے ہیں وہ تو صرف خسارہ ہی خسارہ ہے۔

ابن عساکر نے یحییٰ بن ایوب خزاعی سے روایت لی ہے، فرماتے ہیں میں نے سنا ہے کہ فاروق اعظم رضی اللہ عنہ ایک نوجوان کی قبر پر تشریف لے گئے اور پکارے اے فلاں!

وَلَمَنْ خَافَ مَقَامَ رَبِّهِ جَنَّتٍ ۖ (الرحمن)

”اور جو اپنے رب کے حضور کھڑے ہوتے ہیں ڈر سے اس کے لئے دو جنتیں ہیں۔“

قبر کے اندر سے اس نوجوان نے جواب دیا، جناب فاروق! میرے رب نے جنت میں دو دفعہ وہ جنتیں عطا فرمائی ہیں۔

حضرت سار یہ رضی اللہ عنہ کو مدینہ طیبہ سے خطاب

امام تاج الدین سبکی رضی اللہ عنہ فرماتے ہیں آپ کی کرامات میں سے ایک کرامت یہ ہے کہ ان کی ذات کے متعلق حضور صلی اللہ علیہ وسلم نے فرمایا:

لَقَدْ كَانَ فَيْسَمَنْ قَبْلَكُمْ نَاسٌ مُّحَدِّثُونَ فَإِنْ يَكُنْ فِي أُمَّتِي أَحَدٌ فَإِنَّهُ عُصْرٌ

”سابقہ امتوں میں کچھ لوگ ایسے ہوتے تھے جنہیں الہام ہوتا تھا، مگر میری امت میں کوئی ایسا ہوا تو وہ عمر ہوں گے۔“

جسے ہم قصہ ساریہ بن زینم بھی کہتے ہیں، فاروق اعظم رضی اللہ عنہ نے ایک مسلم لشکر کا جرنیل جناب سار یہ رضی اللہ عنہ کو بنایا اور علاقہ فارس کی طرف آپ کو روانہ فرمایا۔ آپ نے نہادند کو گھیر رکھا تھا کہ لشکر مصیبت میں پھنس گیا۔ دشمنوں کی تعداد بہت زیادہ ہو گئی، مسلمان شکست کھانے ہی والے تھے کہ فاروق اعظم رضی اللہ عنہ مدینہ طیبہ میں مسجد نبوی کے منبر پر جلوہ افروز ہو کر خطبہ دینے لگے۔ دوران خطبہ بلند آواز سے بطور امداد پکارے:

يَا سَارِيَةَ الْجَبَلِ (اے ساریہ! پہاڑ کا خیال رکھ)۔

جو بیٹھنے کو بیٹھوں کا چرواہا بناتا ہے وہ ظلم کرتا ہے۔ یہ آواز تھی کہ بجلی کا کڑکا تھا کہ نہادند کے سامنے ساریہ اور سب فوج نے جناب عمر رضی اللہ عنہ کی آواز سنی۔ وہ پہاڑ کی اوٹ میں آگئے اور کہنے لگے یہ امیر المؤمنین حضرت عمر رضی اللہ عنہ کی آواز ہے۔ وہ نجات پا گئے اور فتیاب ہوئے۔ (ملخصاً از علامہ سبکی)

کرامت فاروق کی تائید بزبان حیدر کرار

تاج الدین سبکی فرماتے ہیں میں نے شیخ امام والد گرامی تقی الدین سبکی رضی اللہ عنہ سے اس حدیث میں اتنا مزید سنا تھا کہ جناب کرار رضی اللہ عنہ بھی تشریف رکھتے تھے انہیں کہا گیا جو امیر المؤمنین عمر رضی اللہ عنہ فرما رہے ہیں اس کی حقیقت کیا ہے؟ ساریہ تو ہم سے بہت دور ہیں؟ حیدر کرار رضی اللہ عنہ نے فرمایا، فاروق کو اپنے حال پر چھوڑ دو، وہ جس معاملے میں بھی اترتے ہیں اس سے نکلنے کا راستہ ان کے لئے موجود ہوتا ہے۔ پھر آپ نے آخرت کے احوال ارشاد فرمائے۔ امام سبکی فرماتے ہیں فاروق اعظم رضی اللہ عنہ اس کرامت کا اظہار نہیں چاہتے تھے۔ دراصل انہیں کشف ہوا اور سب مجاہدین کو انہوں نے بالکل اپنے سامنے پایا، گویا وہ خود ان کے درمیان موجود ہیں اور مدینہ منورہ کی مجلس سے غائب ہیں۔ نہادند میں مسلمانوں کو جو افتاد پڑ رہی تھی آپ کے حواس اس میں مستغرق تھے، اب آپ نے مجاہدین کے امیر کو یوں خطاب کیا جیسے اپنے ساتھی کو خطاب کیا جاتا ہے کیونکہ یا تو حقیقتاً آپ اس کے ساتھ تھے یا اس طرح اس کے ساتھ تھے کہ گویا اس کے ساتھ ہیں۔ یہ بھی ذہن میں رہے کہ ایسے معاملات جو اللہ کریم مقررین کی زبان سے جاری فرما دیتے ہیں، ہو سکتا ہے بعد از عرفان ان کی زبانوں سے صادر ہوں اور یہ بھی ہو سکتا ہے کہ بلا عرفان صدور پذیر ہوں۔ بہر حال دونوں صورتوں میں یہ کلمات کرامت ہی ہوتے ہیں۔ (عدم عرفان کی صورت میں اس لئے کہ اللہ کریم نے

باقی ساری کائنات کو چھوڑ کر انہیں ان کلمات کے لئے منتخب فرمایا اور ان کی مقدس زبانوں پر انہیں جاری کیا۔

زمین کو فاروقی حکم

حضرت فاروق رضی اللہ عنہ کی ایک اور کرامت واقعہ زلزلہ ہے۔ امام الحرمین رحمہ اللہ نے اپنی کتاب ”الاشمال“ میں یہ واقعہ یوں بیان کیا ہے کہ دور فاروقی میں زمین زلزلے سے لرزنے لگی آپ نے اللہ کریم کی حمد و ثناء فرمائی مگر پھر بھی زمین لرزتی اور جھومتی رہی۔ آپ نے پھر اسے اپنا کوڑا مارا اور فرمایا تھم جا! کیا میں تیری سطح پر عدل نہیں کرتا ہوں۔ زمین فوراً تھم گئی۔ امام الحرمین فرماتے ہیں فاروق اعظم رضی اللہ عنہ فی الحقیقت ظاہر و باطن میں امیر المؤمنین اور زمین اور اس کی آبادی میں اللہ تعالیٰ کے خلیفہ تھے اور زمین کو بھی اس سے صادر ہونے والے واقعات پر تادیب و تعزیر فرماتے، جس طرح اس پر آباد انسانوں کی غلطیوں پر انہیں تعزیر سے باز رکھتے۔

دریائے نیل کے نام فاروق اعظم رضی اللہ عنہ کا گرامی نامہ

حضرت فاروق رضی اللہ عنہ کے متعلق امام الحرمین فرماتے ہیں دریائے نیل کا قصہ بھی زلزلے والے واقعہ سے ملتا جلتا ہے۔ واقعہ یوں ہے کہ دور جاہلیت میں نیل میں اس وقت تک پانی جاری نہیں ہوتا تھا جب تک اس میں ہر سال ایک کنواری لڑکی نہ ڈالی جاتی۔ جب دور اسلام آیا اور دریائے نیل اپنے بہنے کے وقت جاری نہ ہوا تو مصری حضرت عمرو بن عاص رضی اللہ عنہ کی خدمت میں حاضر ہوئے اور عرض کرنے لگے، نیل کا ایک اندازہ ہے۔ یہ اس وقت تک نہیں چلتا جب تک اس میں ایک کنواری لڑکی والدین کی موجودگی میں اس میں نہ ڈال دی جائے اور یہ بھی ضروری ہے کہ تاحدا مکان وہ اچھے لباس اور عمدہ زیورات میں ملبوس ہو۔ ابن عاص رضی اللہ عنہ نے فرمایا، اب تو یہ نہ ہوگا۔ کیونکہ اسلام سابقہ روایات کو ختم کرنے کے لئے آیا ہے تین ماہ لوگ منتظر رہے مگر نیل میں کچھ بھی پانی نہ آیا اور لوگوں نے ملک چھوڑ کر چلے جانے کا فیصلہ کر لیا۔ حضرت ابن عاص رضی اللہ عنہ نے سارا واقعہ امیر المؤمنین فاروق اعظم رضی اللہ عنہ کو پیش کیا، آپ نے جواب فرمایا، آپ کا یہ فیصلہ بالکل ٹھیک ہے کہ اسلام پہلے کے رواجات و رسوم کو منادیتا ہے (لہذا اب مصر میں لڑکی کو دریا میں ڈالنے کی رسم جاری رکھنے کی اجازت نہیں دی جاسکتی۔ مترجم) میں آپ کو ایک خط بھیج رہا ہوں، اسے نیل کی نذر کر دیجئے۔ حضرت عمرو بن العاص رضی اللہ عنہ نے خط دریا میں ڈالنے سے پہلے کھولا، اس میں تحریر تھا ”یہ خط امیر المؤمنین عمر کی طرف سے دریائے نیل کے نام ہے۔ اس کے بعد، اے دریائے نیل! سن لے اگر تو خود بخود چلتا ہے تو تھم جا، لیکن اگر واحد و قہار اللہ نے تجھے جاری رہنے کا حکم دے رکھا ہے تو ہم واحد و قہار اللہ ہی سے التماس کریں گے کہ تجھے جاری رکھے۔“ یہ خط جناب عمرو بن عاص رضی اللہ عنہ نے دریا میں ڈال دیا۔ یہ خط واقعہ صلیب سے ایک دن پہلے ڈالا، مصری جلا وطنی اور ملک بدری پر تلے بیٹھے تھے۔ صبح دیکھا تو دریا سولہ گز چڑھ چکا تھا۔

ختمین کے قاتلوں کو فاروق اعظم پہنچاتے تھے

حضرت فاروق اعظم رضی اللہ عنہ کی ایک اور کرامت یہ ہے کہ شام کی طرف جانے والی ایک فوج آپ کے سامنے آئی اور اس

فوج سے ایک گروہ سلامی کے لئے سامنے آیا، آپ نے منہ پھیر لیا۔ دوبارہ جب وہ گروہ پیش ہوا تو بھی آپ نے منہ پھیر لیا۔ تیسری دفعہ پھر ایسا ہی ہوا۔ آخر کار پتہ چلا کہ اس گروہ میں جناب عثمان اور جناب کرار رضی اللہ عنہما کے قاتل تھے۔

فاروق کا گمان حقیقت ہوتا تھا

امام نووی رحمہ اللہ نے اپنی کتاب ”ریاض الصالحین“ میں حضرت عبداللہ بن عمر رضی اللہ عنہما سے روایت بیان کی ہے، وہ فرماتے ہیں: اگر کسی چیز کے متعلق فاروق اعظم رضی اللہ عنہ فرمادیتے کہ میرا اس کے متعلق گمان یوں ہے تو وہ اسی طرح ہوتا۔ جس طرح آپ کا گمان ہوتا۔ یہ واقعہ میں نے ”حجۃ اللہ علی العالمین“ میں ذکر کیا ہے۔ حضرت ساریہ رضی اللہ عنہ اور نیل کے مشہور واقعات میں نے منادی کی ”طبقات کبریٰ“ میں دیکھے اور وہاں آپ کی یہ کرامت بھی دیکھی کہ اگر آپ کو کوئی آدمی بات بتاتا اور اس میں کسی جگہ جھوٹ کی ملاوٹ ہوتی تو آپ فرماتے یہ حصہ چھوڑ دیجئے، وہ آگے بیان کرتے ہوئے پھر کوئی غلط بات کہتا تو آپ فرماتے یہ چھوڑ دیجئے۔ وہ آدمی پکارا ٹھٹھا کہ یا امیر المؤمنین! میں نے جو بیان کیا وہ سچ ہے مگر جس سے آپ نے روک دیا، وہ غلط ہے۔

عجیب نام

آپ کی ایک کرامت یوں ہے کہ آپ نے ایک آدمی سے پوچھا تیرا نام کیا ہے؟ وہ بولا جمرہ (چنگاری) آپ نے فرمایا، کس کا بیٹا ہے؟ کہنے لگا شہاب (شعلہ) کا بیٹا ہوں۔ آپ نے کہا، کس قبیلے سے ہے؟ اس نے جواب دیا حرہ (جلن) قبیلہ سے ہوں، ارشاد فرمایا، مسکن کہاں ہے؟ کہنے لگا حرہ (گرمی و حرارت) میں رہتا ہوں۔ پوچھا، اس کے کون سے حصے ہیں؟ کہنے لگا ذات لفظی (شعلے والے) حصے میں۔ حضرت نے فرمایا: اپنے گھر والوں کی خبر لے، وہ تو جل چکے ہیں۔ اور جب اس نے پتہ کیا تو بات صحیح نکلی۔

آگ کے نام حکم

امام رازی نے اپنی شہرہ آفاق تفسیر میں سورہ کہف کی شرح میں لکھا ہے کہ مدینہ طیبہ میں کسی گھر کو آگ لگ گئی جناب فاروق اعظم رضی اللہ عنہ نے ایک جیتھڑے پر لکھا، اے آگ! حکم خداوندی سے تھم جا۔ لوگوں نے یہ جیتھڑا آگ میں ڈال دیا تو آگ فوراً بجھ گئی۔

شیر حضرت فاروق اعظم رضی اللہ عنہ کی رکھوالی کرتے ہیں

امام رازی رحمہ اللہ نے یہ کرامت بھی بیان فرمائی ہے کہ شاہ روم کا ایلچی حضرت فاروق اعظم رضی اللہ عنہ کی خدمت میں حاضری کے لئے مدینہ طیبہ میں آیا اور آپ کے دولت کدہ کو تلاش کرنے لگا۔ اس کا خیال تھا کہ آپ کا گھر بھی کوئی شاہی محل قسم کا ہوگا لوگوں نے اسے بتایا کہ ان کا محل کوئی نہیں وہ تو اس وقت شہر سے باہر صحرائیں دودھ دوہنے تشریف لے گئے ہیں۔ جب وہ صحرا میں پہنچا تو دیکھا کہ آپ سر کے نیچے اپنا درہ رکھے مٹی پر سو رہے ہیں یہ دیکھ کر سفیر صاحب ششدر رہ گئے۔ کہنے لگے کہ مشرق و

مغرب کے لوگ اس انسان سے ڈرتے ہیں اور اس کی کیفیت یہ ہے۔ پھر جی میں سوچا کہ وہ تنہا ہیں، مجھے انہیں قتل کر دینا چاہئے۔ تاکہ لوگوں کو ان سے نجات مل جائے۔ جب اس نے قتل کے لئے تلوار اٹھائی تو اللہ کریم نے زمین سے دوشیز نکال دیئے۔ وہ اس کی طرف لپکے وہ ڈر گیا اور تلوار ہاتھ سے دھڑام سے زمین پر گر گئی۔ جناب فاروق اعظم رضی اللہ عنہ کی آنکھ کھل گئی مگر انہیں تو کوئی شیر وغیرہ دکھائی نہ دیا، آپ نے اس سے کیفیت پوچھی تو اس نے سب ماجرا بیان کر دیا، اور آغوش اسلام میں پناہ لی۔

خبر متواتر سے عظمت فاروق اعظم رضی اللہ عنہ

اس کے بعد امام رازی نے اور بھی کرامات ذکر فرمائی ہیں۔ جن کا میں ذکر کر چکا ہوں۔ آخر میں امام موصوف نے فرمایا ہے کہ یہ واقعات اخبار آحاد ہیں مگر یہاں وہ کرامت بھی ہے جو متواتر ہے اور وہ یہ ہے آپ زینت دنیا سے نفور اور اس کے تکلفات و طمع ساز یوں سے بے حد دور ہونے کے باوجود شرق و غرب کی سیاست میں چھا گئے۔ ممالک و دول کو الٹ پلٹ کر رکھ دیا۔ اگر آپ تاریخ کا مطالعہ کریں تو پتہ چلے گا کہ سیدنا آدم علیہ السلام سے لے کر آج تک کسی اور انسان کو وہ کچھ میسر نہیں آیا جو آپ کو ملا۔ وہ ان تکلفات دنیوی سے بہت دور ہونے کے باوجود ان سیاسیات پر کیسے قادر ہوئے اور یہی وہ عظیم کرامت ہے جسے درجہ تواتر سے نقل کیا گیا ہے۔

حضرت عمران بن حصین رضی اللہ عنہ

حضرت عمران سے فرشتوں کا کلام، علامہ سبکی وغیرہ نے ان کی یہ کرامت بیان کی ہے کہ یہ بات مشہور ہے کہ آپ ملائکہ کی تسبیح سنا کرتے تھے پھر آپ نے چھپنے لگوائے تو یہ سننا موقوف ہو گیا۔ پھر اللہ کریم کے کرم سے دوبارہ فرشتوں کی تسبیح سننے لگ گئے۔ ”اسد الغابہ“ میں علامہ ابن اثیر نے حضرت عمران رضی اللہ عنہ سے اپنی سند کے ذریعے یہ روایت لی ہے کہ رسول کریم علیہ الصلوٰۃ والسلام نے چھپنے لگوانے سے منع فرمایا ہے۔ عمران فرماتے ہیں: پھر ہم نے چھپنے لگوائے اور فلاح و کامیابی حاصل نہ کر سکے (۱)۔

آہ! یہ امتحان

ابن اثیر فرماتے ہیں دوران مرض حضرت عمران رضی اللہ عنہ کو فرشتے سلام کہا کرتے تھے۔ جب آپ نے چھپنے لگوائے تو سلام کا سلسلہ ختم ہو گیا، پھر کچھ وقت بعد شروع ہو گیا۔ آپ کو استقاء کا مرض بھی لاحق تھا جو کئی سال چلتا گیا مگر آپ کے صبر میں فرق نہ آیا۔ آپ کا پیٹ چاک کر کے چربی نکالی گئی اور چار پائی میں سوراخ کر دیا گیا اور آپ اس حال میں تیس سال تک رہے۔ ایک آدمی آیا اور کہنے لگا اے ابو سعید! (حضرت عمران) جو مصائب آپ سے وابستہ دیکھتا ہوں، یہ آپ کی عیادت سے مانع ہوتے ہیں، آپ نے فرمایا: بھتیجے! میرے پاس نہ بیٹھ، چلا جا! بخدا جو میرے رب کو پسند ہے وہ مجھے بھی محبوب ہے۔

۱۔ شریعت مطہرہ میں علاج کی اجازت ہے مگر اللہ والوں میں کچھ ایسے متوکل لوگ ہوتے ہیں جو بیماری کو بھی اللہ کریم کا انعام سمجھ کر علاج نہیں کراتے۔ بقول حافظہ ملائے کر حبیب آید ہزارش مرحبا کفتم کا معاملہ ہوتا ہے۔ یہی حال حضرت عمران رضی اللہ عنہ کا ہے۔ چھپنے لگوانے سے ان کے نزدیک توکل علی اللہ ختم ہوتا ہے لہذا ایک تو فرشتوں کی تسبیح کی آواز ختم ہوتی ہے دوسرا وہ فرماتے ہیں فلاح و کامرانی اس سے ختم ہو گئی ہے کہ نظر سب پر پڑے تو سبب نظروں سے اوجھل ہو جاتا ہے اور ساکناں راہ حق کے لئے یہ چیز حجاب بن جاتی ہے۔

حضرت عمرو بن عاص رضی اللہ عنہ

بے ادب کی مزا، علامہ سخاوی نے اپنی کتاب ”تحفۃ الاحباب فی مزارات مصر“ میں لکھا ہے کہ ایک شخص حضرت عمرو بن عاص رضی اللہ عنہ کی قبر کی زیارت کے لئے آیا، اس نے وہاں ایک شخص کو بیٹھا ہوا پایا، اور اس سے حضرت کی قبر کے متعلق پوچھا۔ اس نے پاؤں کے اشارے سے قبر کا پتہ بتا دیا۔ اسی جگہ وہ بتلائے محن ہو گیا۔ سیدنا عمرو بن عاص کی وفات شب عید الفطر ۴۳ھ کو مصر میں ہوئی۔

حضرت غالب بن عبد اللہ لیثی رضی اللہ عنہ

وادیوں پانی بہانے لگ جاتی ہیں، علامہ ابن سعد رضی اللہ عنہ نے جناب بن مکیت رضی اللہ عنہ سے روایت بیان کی ہے کہ سید کل دانائے سبل ختم رسل صلی اللہ علیہ وسلم نے حضرت غالب رضی اللہ عنہ کو ایک فوجی دستے میں بھیجا۔ میں خود بھی ایک دستہ میں شامل تھا۔ حکم یہ تھا کہ مقام کدید پر بنو ملوح پر شیخون مارا جائے۔ ہم نے شیخون مارا اور جانور ہانک کر چل دیئے۔ ان کے علاقہ کی بنو ملوح کے گھروں میں بھاگ کر چلا چلا کر شیخون کی اطلاع دی۔ عجیب حالت تھی ہم جانوروں کو ہانک کر لے جا رہے تھے اور بنو ملوح بالکل ہمارے قریب پہنچ چکے تھے۔ صرف ایک وادی ہمارے درمیان حائل تھی، ہم وادی کے ایک گوشے میں سے نکل رہے تھے کہ دفعۃً کناروں تک بھر کر وادی پہنچ گئی، بخدا ہمیں کہیں بادل کا نشان تک نظر نہ آ رہا تھا اور نہ ہی کہیں بارش کا پتہ تھا۔ پانی اتنا زیادہ تھا کہ اس سے گزرتا کسی کے بس میں نہ تھا۔ بنو ملوح للچائی نظروں سے ہمیں دیکھتے رہ گئے اور ہم اتنے دور نکل گئے کہ وہ اب ہمیں طلب نہیں کر سکتے، مگر یہ واقعہ تو دین اسلام کے حق میں بھی ایک آیت ہے صرف حضرت غالب رضی اللہ عنہ کی کرامت نہیں۔

حضرت مسلمہ بن مخلد انصاری رضی اللہ عنہ

درندوں کو خطاب، مشہور یہ ہے کہ آپ مصر و افریقہ کے امیر تھے، آپ نے مصر میں سب سے پہلے اذان کے لئے منارہ تعمیر کرایا۔ حضرت شافع محشر صلی اللہ علیہ وسلم کی دعائے کریمہ کی وجہ سے آپ کی دعائیں قبول ہوتی تھیں۔ آپ صاحب کرامات تھے۔ ایک کرامت یہ تھی کہ اگر آپ کسی وادی بے آب میں تشریف لے جاتے اور دعا فرماتے تو اللہ کریم اسی وقت لوگوں کو پانی سے نواز دیتے۔ ایک اور کرامت یہ ہے کہ جب آپ افریقہ تشریف لے گئے اور ایک وادی کو قیام سے منور فرمایا تو لوگوں نے اطلاع دی کہ اس وادی میں تو لاتعداد درندے اور سانپ ہیں۔ آپ نے درندوں اور سانپوں کو خطاب فرماتے ہوئے حکم دیا اس وادی سے نکل جاؤ۔ درندوں نے اپنے بچوں کو اور سانپوں نے اپنی اولاد کو اٹھایا اور وادی سے بھاگ کھڑے ہوئے۔ یہ کرامت علامہ مناوی نے بیان فرمائی ہے (۱)۔

۱۔ ایسے واقعات سے تاریخ اسلام بھری پڑی ہے کہ غلام سید الارباب صلی اللہ علیہ وسلم نے سرتسلیم خم کر دیا۔ آج جہاں خرطوم واقع ہے یہ جگہ ویران تھی۔ زمین دلدلی تھی جنگلات سے ڈھکی ہوئی تھی، یہاں اسلامی جرنیل نے پڑاؤ کیا تو اطلاع ملی کہ بے شمار درندے ہیں اور زمین پر تو بچھو بیٹھے تک نہیں دیتے، کیا کیا جائے؟ پھر دفعۃً چشم ملک نے ایک عجیب منظر دیکھا کہ جرنیل نیلے پر کھڑے ہو کر درندوں کو یوں حکم دے رہا ہے گویا وہ اس کے سپاہی ہیں۔ وہ کہہ رہا ہے اے شیر و اے بچھو! اے انسان کے دشمن درندو! یہاں سے نکل جاؤ، کہ اسلام کا لشکر محمد عربی کے خدام پر مشتمل یہاں (بقیہ آئے)

حضرت میسرہ بن مسروق رضی اللہ عنہ

بقول علامہ ابن اثیر یہ بنو عیس کے ان نو مسلم افراد میں سے ایک تھے جو سید المرسلین صلی اللہ علیہ وسلم کی خدمت عالیہ میں بطور وفد حاضر ہوئے تھے۔ رسول کریم علیہ الخیۃ والتسلیم جب حجۃ الوداع کے لئے تشریف لے گئے تو حضرت میسرہ خدمت میں حاضر ہو کر عرض کرنے لگے حضور! میں تو مسلسل یہی چاہ رہا تھا کہ آپ کا اتباع نصیب ہو۔ پھر وہ اسلام لائے اور حسن اسلام کا مظاہرہ کیا کہنے لگے اللہ کریم کی حمد ہے جس ذات اقدس نے آپ کے وسیلہ سے مجھے آگ سے نجات بخشی (اندازہ کیجئے کہ صحابی حضور علیہ الصلوٰۃ والسلام کے سامنے آپ کے وسیلہ جلیلہ کی عظمت کے ترانے گارہا ہے اور آج اسی وسیلہ پر کج گفتار لوگ پف زنی کر رہے ہیں۔) حضرت صدیق اکبر رضی اللہ عنہ جناب میسرہ رضی اللہ عنہ کو بہت عزیز رکھتے تھے۔ (اسد الغابہ) آپ فلسطین کے علاقہ اجناد کے امراء میں سے تھے آپ وہاں ہی فوت ہوئے نابلس کے علاقہ کے گاؤں باقہ میں آپ کا مزار مشہور و معروف ہے جس کی زیارت ہوتی رہتی ہے۔

امام نبہانی رحمۃ اللہ علیہ کی صحابی کے مزار سے شفا ملتی ہے

امام یوسف نبہانی (مؤلف رحمۃ اللہ علیہ) فرماتے ہیں، بیس سال ہوئے میں نے بھی ان کے مزار انور کی زیارت کی تھی۔ مجھے پتہ نہیں تھا کہ آپ یہاں مدفون ہیں میں راستہ گزرتے قبر کے قریب سے گزرا تو لوگوں کے ٹھٹھ کے ٹھٹھ آپ کی زیارت کے لئے بڑھتے پائے۔ یہ ۱۳۰۵ھ کا یوم حج تھا۔ اس علاقہ کے ایک ساتھی سے میں نے اس اجتماع کا سبب پوچھا، تو اس نے مجھے بتایا کہ یہ دن آپ کے مزار شریف کی زیارت کا مخصوص دن ہے۔ اس علاقہ اور ارد گرد کے لوگ اس دن حاضری دیتے ہیں اور یہ سلسلہ عرصہ دراز سے مسلسل چلا آ رہا ہے۔ یہی عمل لوگ رمضان کے آخری دن بھی کرتے ہیں اور یہاں حاضری دیتے ہیں۔ پھر اسی سال میں حکومت کے محکمہ حقوق میں ملازم ہو کر بیروت گیا جہاں دم تحریر تک میں مقیم ہوں۔ میں بیروت پہنچ کر بیمار ہو گیا۔ تین سال کے طویل عرصہ پر مرض پھیل گیا اور ۱۳۰۸ھ تک میں بیمار رہا۔ اطباء نے اسے مرض عضال کا نام دیا، اس مرض میں عصی ہضم میں دقت پیدا ہو جاتی ہے اور معدے کے عصب میں ضعف پیدا ہو جاتا ہے۔ میں اس مرض کے ہاتھوں چور چور ہو گیا، میں شفا سے ناامید تھا، پھر ایک رات سوتے ہوئے کسی کی آواز آئی کہ حضرت میسرہ رضی اللہ عنہ کی زیارت کے لئے جائیے۔ میں سمجھ گیا کہ لفظ میسرہ سے مراد حضرت میسرہ عیسیٰ رضی اللہ عنہ ہے، اور مجھے ان کی زیارت کے فیض سے اس مرض سے

(بھیک گزشتہ) چھاؤنی ڈالنے والا ہے۔ بچو! آج سے اپنی عادت بدل لو، اب کسی کو نہیں کاٹنا۔“ اعلان سن کر دندے اپنے بچوں کو مونہوں میں لئے جھانپوں سے نکل بھاگے، میدان خالی کر گئے اور بچھوؤں نے اپنی عادت بدل لی، وہ دن گیا اور آج کا دن آ گیا تیرہ چودہ سو سال کے طویل عرصہ میں پھر خرم کے بچھوؤں نے بھول کر بھی کاٹنے والی عادت کا اعادہ نہیں کیا۔ سچ ہے ہمارے آقا صلی اللہ علیہ وسلم کے غلام صرف اعلیٰ کلمۃ الحق کے لئے میدان کارزار میں اترتے تھے۔ وہ ملک فتح کرنے، اپنا جھنڈا بلند کرنے گئے تھے، رنگ و نسل کے بت گھڑنے اور زبان کے گیت گانے نہیں گئے تھے لہذا اس خلوص کی قیمت یہ تھی کہ دندے ان کی بات ماننے اور بچھوان کی اطاعت کرتے تھے۔

وہ معزز تھے زمانے میں مسلمان ہو کر تم خوار ہوئے تارک قرآن ہو کر

شہادت ہے مطلوب و مقصود مومن نہ مال غنیمت نہ کشور کشائی

نجات ملے گی۔ جب میں بیدار ہوا تو زیارت کا پختہ ارادہ کر لیا۔ جب تین سال پہلے میں ان کی قبر اقدس کے قریب سے گزر رہا تھا تو مجھے زیارت کا خیال نہیں آیا تھا۔ اب مجھے یقین ہو گیا کہ یہ خواب سچا ہے۔ اسی دن عازم زیارت ہوا، سنہ مذکورہ کا آج بھی عرفہ کا ہی دن تھا۔ میں نے مزار کے قریب وادی عارہ نامی ایک گاؤں میں عبدالکریم آفندی بن محمد حسین عبدالہادی کے پاس رات گزاری جنہوں نے میری بہت عزت کی اللہ ان پر رحم فرمائے اور جزائے خیر سے نوازے۔ اسی رات مجھے یوں محسوس ہوا کہ میں ٹھیک ہو رہا ہوں۔ آج اتنا آرام آ گیا جو اس سے پہلے مشہور اطباء کی بہت سی دواؤں مہینوں استعمال کرنے کے باوجود نہیں آ رہا تھا۔ صبح میں آپ کی زیارت کے لئے روانہ ہوا، میں نے عرفہ کے دن آپ کی زیارت کی جبکہ باقی لوگ بھی حسب معمول زیارت کے لئے جمع تھے۔ میں نے جتنا ہوسکا وہاں قرآن پڑھا اور دلائل الخیرات کی تلاوت کی، پھر شکر و حمد کے گیت گاتا واپس ہوا۔ اور بتدریج مجھے شفا ہونے لگی اور آخر کار مرض بیخ و بن سے اکھڑ گیا۔ الحمد للہ رب العالمین حضرت النجاشی رضی اللہ عنہ

نجاشی کی قبر، علامہ سخاوی جناب ابواسحاق سے روایت کرتے ہیں مجھے یہ حدیث یزید بن اومان نے بسند حضرت عروہ، حضرت عائشہ رضی اللہ عنہا سے روایت کرتے ہوئے بتائی۔ سیدہ عائشہ رضی اللہ عنہا فرماتی ہیں جب نجاشی کی وفات ہوئی تو ان کی قبر پر نور برساتا تھا، حضرت نجاشی رضی اللہ عنہ اگرچہ صحابی نہیں مگر وہ عہد نبوی میں تھے اور رسول کریم علیہ الخیۃ والتسلیم نے آپ کا غائبانہ جنازہ پڑھایا تھا، اس لئے میں نے صحابی نہ ہوتے بھی ان کا ذکر خیر صحابہ کرام رضوان اللہ علیہم اجمعین کے ساتھ کر دیا ہے۔

سیدہ زینب ام کلثوم بنت حیدر کرار و سیدہ فاطمۃ الزہرا رضی اللہ عنہا

آپ حضرت فاروق اعظم رضی اللہ عنہ کی زوجہ ہیں۔ ابن حورانی نے اپنی کتاب ”الاشارات فی امان الزیارات“ میں لکھا ہے کہ حضرت فاروق اعظم رضی اللہ عنہ نے چالیس ہزار مہر پر آپ سے نکاح فرمایا۔ حضرت زید ذوالہلالین آپ سے پیدا ہوئے مگر بچپن میں فوت ہو گئے۔ حضرت فاروق اعظم رضی اللہ عنہ سے آپ کی کوئی اولاد نہیں چلی۔ سیدنا امام حسین رضی اللہ عنہ کی شہادت کے بعد غوطہ دمشق میں آپ کی وفات ہوئی اور راویہ گاؤں میں مدفون ہوئیں۔ پھر گاؤں کا نام آپ کے نام نامی کی نسبت پا گیا۔ اب بھی چھ افراد کی قبروں کے نام سے یہ جگہ معروف ہے۔

ایک عارف کا ارشاد

شیخ عارف حضرت ابو بکر موصی رضی اللہ عنہ نے اپنی کتاب ”المعارف الالہیہ“ میں لکھا ہے کہ میں حضرت سیدہ کی قبر کی زیارت کے لئے ایک دفعہ اپنے احباب کے ساتھ حاضر ہوا، میں آپ کے روضہ اقدس میں داخل نہیں ہوتا تھا، بلکہ روضہ کی طرف صرف منہ کر لیا کرتا تھا۔ اور اپنے گروہ سمیت آنکھیں بند کر لیتا تھا، کیونکہ علمائے عالی مقام کی تحقیق ہے کہ وفات کے بعد زیارت کرتے وقت قبر والے کا اسی طرح احترام کیا جائے جس طرح اس کی زندگی میں کیا جاتا تھا۔ (میں ان کے روضہ اقدس کی طرف منہ کئے) رورہا تھا مجھ پر خشوع و خضوع طاری تھا کہ مجھے ایک باوقار، سراپا احترام، مجسمہ عظمت خاتون دکھائی دیں،

جنہیں احترام و عظمت کی وجہ سے کوئی انسان نگاہ بھر کر نہیں دیکھ سکتا تھا۔ وہ ایک طرف بیٹھیں اور فرمانے لگیں: **بیٹا! اللہ کریم** تیرے ادب و احترام کو اور بڑھائے۔ کیا تمہیں معلوم نہیں کہ میرے نانا جان سید کل ختم رسول صلی اللہ علیہ وسلم اور آپ کے صحابہ کرام رضوان اللہ علیہم اجمعین با احترام خاتون ہونے کی وجہ سے حضرت ام ایمن رضی اللہ عنہا کی زیارت فرمایا کرتے تھے، آپ امت کو بشارت دے دیں کہ میرے جد امجد اور ان کے سب صحابہ کرام اور آل اطہار اس امت سے محبت کرتے ہیں۔ ہاں اگر کوئی طریق اسلام سے نکل جائے تو وہ ان سب مقدس ہستیوں کا مبغوض بن جاتا ہے۔ مجھے ان کی بات سے قلق نے آیا جس نے خود فراموشی طاری کر دی جب میں عالم حسی میں پلٹا تو وہ غائب تھیں میں اس دن سے لے کر آج تک پھر ان کی زیارت کے لئے جاتا ہوں۔ اس تحریر کے بعد علامہ حورانی نے علامہ ابن عساکر رحمہ اللہ کے حوالے سے نقل کیا ہے کہ سیدہ محترمہ رضی اللہ عنہا کی قبر اقدس سے مغرب کی طرف حضرت مدرک فزاری صحابی کا مزار انور ہے۔

علامہ ابن اثیر نے بھی ”اسد الغابہ“ میں سیدہ ام کلثوم رضی اللہ عنہا کا ذکر خیر ردیف کی حیثیت سے کیا ہے اور لکھا ہے کہ وہ حضور ﷺ کی وفات سے پہلے پیدا ہوئی تھیں اور حضرت فاروق اعظم رضی اللہ عنہ کے بعد اپنے چچا زاد حضرت عون بن جعفر سے ان کی شادی ہوئی تھی انہیں یہی حکم جناب کرار رضی اللہ عنہ نے دیا تھا۔ ان کی اور ان کے صاحبزادے زید رضی اللہ عنہ کی وفات ایک ہی وقت میں ہوئی تھی اور سیدنا حسن رضی اللہ عنہ کی اجازت سے ان کی نماز جنازہ حضرت عبداللہ بن عمر رضی اللہ عنہما نے پڑھائی تھی، اللہ کریم ہمیں ان سب کی برکات سے نوازے (۱)۔

حضرت ام ایمن رضی اللہ عنہا

اس پانی کے پینے کے بعد پھر پیاس نہیں لگی، امام بیہقی رحمہ اللہ نے یہ حدیث حضرات ثابت، ابو عمران جوئی اور ہشام بن حسان رضی اللہ عنہم سے روایت کی ہے کہ حضرت ام ایمن رضی اللہ عنہا نے مکہ سے مدینہ کو ہجرت کی مگر ان کے پاس زادراہ نہ تھا۔ مقام روحاء پر تو پیاس کی شدت سے بے قرار ہونے لگیں۔ فرماتی ہیں، میں نے سر کے اوپر سخت آواز سنئی پھر دیکھا کہ سفید رسی سے بندھا ہوا ڈول آسمان سے لٹک رہا ہے میں نے اسے اپنے ہاتھوں سے اچھی طرح پکڑا اور خوب سیر ہو کر پیا، اس کے بعد یہ حال ہے کہ سخت گرمی کے دن روزہ رکھ کر دھوپ میں گھومتی ہوں کہ مجھے پیاس لگے مگر اس پانی کے پینے کی برکت ہے کہ مجھے پیاس نہیں

1۔ قارئین کرام! حضرت ام کلثوم رضی اللہ عنہا کا نکاح سیدنا فاروق اعظم رضی اللہ عنہ سے سیدنا حمید کرار رضی اللہ عنہ کی اجازت سے ہوا۔ شیعوں اور سنہیوں کی معتبر کتابوں میں یہ سب کچھ موجود ہے۔ دور حاضر میں شیعہ حضرات نے اس سے انکار کیا ہے اور کچھ سنی حضرات نے بھی یہ راستہ اپنانے کی کوشش کی ہے۔ میں نے ان میں سے اکثر حضرات کی تحریریں پڑھی ہیں ان کے اعتراضات کو جانچا ہے انہوں نے جس انداز سے عقلی گھوڑے دوڑائے ہیں وہ بھی دیکھے ہیں۔ مگر اس بات کا کیا جواب کہ یہ واقعہ دونوں فریقوں کی معتبر کتب میں موجود ہے اور کئی اسناد سے اسے روایت کیا گیا ہے۔ پھر تاریخ بھی اس کی شاہد ہے۔ ان سب حقائق کے بعد انکار کوئی راستہ باقی نہیں رہتا۔ میرے خیال میں صحابہ کرام اور اہل بیت عظام میں مغایرت و بغض ثابت کرنے کی بھونڈی کوششوں میں سے یہ بھی ایک چال ہے۔ صفحات کی تنگ دامانی حائل ہے اور پھر یہ مسئلہ مصنف علامہ نے ضمیمہ ذکر کیا ہے۔ ورنہ ہم آگے بڑھتے اور جانبین کی کتب کے سب حوالہ جات نکال کر ان عقلی دلائل کا پوسٹ مارٹم کر دیتے جو مختلف رسائل میں دور حاضر کے خود ساختہ محققین نے درج کئے ہیں۔ اور ان میں سے اکثر دلائل خود ان کی نجی زندگی کے خلاف منہ بولتا ثبوت اور سر پر چڑھ کر بولنے والا جادو ہیں۔

لگتی۔ ابن ملیح نے اور سند سے یہ حدیث روایت کی ہے۔

حضرت زبیرہ رضی اللہ عنہا

آنکھیں پھر پینا ہو گئیں، حضرت امام بیہقی نے حضرت عروہ رضی اللہ عنہ سے یہ حدیث لی ہے کہ حضرت صدیق اکبر رضی اللہ عنہ نے اللہ کے راستہ میں تکلیف و تعذیب پانے والے جن سات آدمیوں کو آزاد کرایا تھا ان میں حضرت زبیرہ رضی اللہ عنہ بھی تھیں، یہ ناپینا ہو گئیں انہیں شدید تکلیفیں راہ خدا میں دی جاتی تھیں مگر یہ اسلام سے منہ نہ موڑتی تھیں۔ ناپینا ہوئیں تو مشرک کہنے لگے، لات و منات و عزی نے اس کی آنکھیں لے لی ہیں۔ وہ کہنے لگیں، اللہ کی قسم قطعاً ایسی بات نہیں۔ اب اللہ کریم نے انہیں دوبارہ آنکھیں عطا فرمائیں اور وہ دیکھنے لگیں۔

حضرت ام شریک و دوسیرہ رضی اللہ عنہما

ابن سعد رحمہ اللہ نے عارم بن فضل سے انہوں نے حماد بن زید سے انہوں نے یحییٰ بن سعید سے یہ روایت بیان کی ہے کہ ام شریک و دوسیرہ رضی اللہ عنہما نے ہجرت فرمائی۔ راستے میں ایک یہودی ساتھ ہولیا۔ آپ روزہ دار تھیں۔ یہودی اپنی بیوی سے کہنے لگا اگر تو نے اسے پانی پلایا تو خیر نہ ہوگی، وہ پیاسی رات گزارنے لگیں رات کا آخری حصہ تھا کہ انہوں نے اپنے سینے پر ڈول رکھا ہوا پایا۔ آپ نے اس سے پانی نوش کیا۔ پھر ان ساتھیوں کو آپ نے پچھلی رات چلنے کے لئے جگایا۔ یہودی کہنے لگا، میں ایک عورت کے پانی پینے کی آواز سن رہا تھا؟ اس کی بیوی نے کہا، خدا کی قسم! میں نے اسے پانی نہیں پلایا۔

غیب سے گھسی مل گیا

فرماتے ہیں ام شریک رضی اللہ عنہا کے پاس ایک کچی تھی جو مانگنے آتا آپ اسے عطا فرماتیں۔ ایک آدمی نے آپ سے کچی کی قیمت دریافت کی، کہنے لگیں اس میں آپ کی حاجت نہیں پھر اسے پھونک دی اور دھوپ میں لٹکا دی وہ گھی سے بھر گئی۔ راوی کہتے ہیں لوگ کہا کرتے تھے کہ ام شریک رضی اللہ عنہا کی کچی بھی اللہ کریم کی آیات میں سے ایک آیت ہے۔

حضرت فریجہ النصار یہ رضی اللہ عنہا

مردہ زندہ ہو گیا، سیدی عبدالرحمن بن محمد شعبالی جعفر مغربی مدفون شہر الجزیرہ اپنی کتاب ”العلوم الفاخرة فی النظر فی امور الآخرة“ میں حضرت انس رضی اللہ عنہ سے روایت کرتے ہیں محبوب برحق صلی اللہ علیہ وسلم نے حضرت فریجہ رضی اللہ عنہا کو فرمایا تیرا بیٹا ابراہیم مر گیا ہے۔ وہ عرض کرنے لگیں، یا رسول اللہ! علیک الصلوٰۃ والسلام کیا وہ مر گیا ہے؟ آپ نے فرمایا ہاں مر گیا۔ کہنے لگیں الحمد للہ، میرے پروردگار! آپ کو پتہ ہے کہ میں آپ کی طرف اور آپ کے رسول صلی اللہ علیہ وسلم کی طرف اس امید پر ہجرت کر کے آئی تھی کہ آپ ہر سختی کے وقت میری مدد فرمائیں گے۔ اب مجھے اس مصیبت میں تو مبتلا نہ فرما، اور مجھ سے یہ بوجھ نہ اٹھوا۔ راوی فرماتے ہیں اسی لمحہ ابراہیم نے اپنے منہ سے پردہ ہٹا دیا۔ وہ کھانا کھانے لگا، ہم نے بھی کھانا کھایا اور وہ اس کے بعد زندہ رہا۔ ابن قطان نے یہ نقل کیا ہے۔ قاضی عیاض رحمہ اللہ نے بھی یہ واقعہ حضرت انس رضی اللہ عنہ سے روایت کیا ہے۔ ان کے الفاظ یہ ہیں کہ

ایک نوجوان انصاری بوڑھی اندھی ماں چھوڑ کر مر گیا۔ ہم نے اس لڑکے کو کفن پہنایا اور دفن کا قصد کیا تو اس کی ماں سے تعزیت کرنے لگے وہ کہنے لگی کیا میرا بیٹا مر گیا ہے؟ ہم نے کہا کہ جی ہاں مر گیا ہے، وہ کہنے لگی، پروردگار! اگر آپ کو پتہ ہے کہ میں آپ کی طرف اور آپ کے نبی مکرم صلی اللہ علیہ وسلم کی طرف ہجرت کر کے آئی ہوں۔ اس سے آگے حدیث کے وہی الفاظ اوپر والے ہیں۔ ابن قطان کی روایت ہے کہ اللہ نے اس وقت اسے زندہ فرمادیا۔ وہ کھانے لگا اور حضور علیہ الصلوٰۃ والسلام کے سامنے بھی تناول کیا۔ میں نے اپنی کتاب ”حجۃ اللہ علی العالمین“ کے چوتھے باب سے کچھ پہلے یہ واقعہ نقل کیا ہے وہاں عبارت یوں ہے: ابن عدی، ابن ابی الدنیا، بیہقی اور ابو نعیم رحمہم اللہ تعالیٰ نے حضرت انس رضی اللہ عنہ سے یہ روایت بیان فرمائی ہے کہ ہم صفہ (مسجد نبوی کے پاس غریب صحابہ کے لئے بنایا گیا چھپر) میں حضور صلی اللہ علیہ وسلم کی خدمت عالیہ میں حاضر تھے کہ ایک نابینا بوڑھی خاتون ہجرت کر کے آپ کی خدمت میں حاضر ہوئی۔ اس کے ساتھ ایک بالغ لڑکا بھی تھا۔ اسے مدینہ کی واپس اپنی گرفت میں لے لیا۔ چند دن بیمار رہ کر وہ مر گیا۔ حضور علیہ الصلوٰۃ والسلام نے موت کے وقت اس کی آنکھیں بند فرمائیں اور اس کے کفن دفن کی تیاری کا ہمیں حکم دیا۔ حضرت انس رضی اللہ عنہ فرماتے ہیں جب ہم اسے غسل دینا چاہتے تھے تو نبی رحمت صلی اللہ علیہ وسلم نے فرمایا: انس! اس کی ماں کے پاس جا کر اس کی موت کی اطلاع کرو۔ حضرت انس رضی اللہ عنہ فرماتے ہیں میں نے جا کر اس خاتون کو موت کی اطلاع دی۔ وہ آئی اور لڑکے کے پاؤں کے پاس آ کر بیٹھ گئی دونوں پاؤں پکڑ لئے اور کہنے لگی میرا بیٹا مر گیا؟ ہم نے کہا جی ہاں، پھر کہنے لگی بارالہا! آپ کو پتہ ہے کہ میں رضامندی و خوشی سے آپ کی فرماں بردار بنی، اور پرہیزگاری و تقویٰ کے لئے بتوں کو چھوڑا۔ اور رغبت و محبت کی وجہ سے آپ کی طرف ہجرت کی۔ اللہ! اب میری مصیبت پر بت پرستوں کو خوش نہ فرما، مجھ سے وہ بوجھ نہ اٹھوا جس کے اٹھانے کی مجھ میں طاقت نہیں۔ راوی فرماتے ہیں بخدا ابھی اس کی بات بھی ختم نہ ہوئی تھی کہ مردہ لڑکے نے اپنے پاؤں ہلائے منہ سے کپڑا اتار پھینکا، کھانا کھانے لگا اور ہم بھی اس کے ساتھ کھانے لگے۔ حضور علیہ الصلوٰۃ والسلام کے وصال شریف کے بعد بھی زندہ رہا۔ اس کی زندگی میں اس کی والدہ نے وفات پائی۔ بیٹھیا

محمد نامی اولیائے امت

حضرت محمد باقر رضی اللہ عنہ

آپ سیدنا زین العابدین بن سیدنا امام حسین رضی اللہ عنہ کے تحت جگر اور آل بیت نبوی کے عظیم المرتبت امام ہیں۔ آپ مایہ صد افتخار علمائے کرام کے رہبر ہیں ان کی کرامات میں سے ایک کرامت یہ ہے جو ابوبصیر نے روایت کی ہے وہ کہتے ہیں: میں حضرت امام محمد باقر رضی اللہ عنہ کے ساتھ مسجد نبوی میں موجود تھا کہ منصور اور داؤد بن سلیمان مسجد شریف میں آئے۔ ابھی تک حکومت عباسی خاندان کو نہیں ملی تھی (جس کے خلیفہ بعد میں منصور بنے والے تھے) داؤد حضرت امام کی خدمت میں حاضر ہوا امام نے فرمایا دو نفی (منصور) کو شرف حضور سے کون سی چیز مانع ہوئی؟ داؤد نے جواب دیا وہ سخت مزاج ہے امام نے فرمایا لازماً یہ شخص ایک دن خلافت کے تخت پر متمکن ہو جائے گا لوگوں کی گردنوں کو روند ڈالے گا شرق و غرب پر چھا جائے گا۔ اس کی لمبی حکومت ہوگی اتنا مال اکٹھا کرے گا کہ اس کی نظیر نہ ہوگی۔ داؤد نے منصور کو حضرت کی یہ پیش گوئی جا کر بتائی اب وہ بھی شرف حضوری سے مشرف ہو کر معذرت کرنے لگا کہ محض آپ کے دبدبہ و شکوہ کی وجہ سے پہلے حاضر نہیں ہو سکا ہوں پھر داؤد نے جو کچھ بتایا تھا اس کے متعلق حضرت امام سے پوچھا آپ نے فرمایا یہ تو ہو کر رہے گا۔ منصور نے پوچھا کیا ہماری حکومت آپ سادات کی حکومت سے پہلے ہوگی آپ نے جواب دیا جی ہاں ایسا ہی ہوگا اس نے پوچھا کیا میرے بعد میرا کوئی لڑکا بھی حکمران ہوگا؟ فرمایا جی ہاں وہ پوچھنے لگا کیا اموی خاندان کی حکومت کا عرصہ زیادہ ہوگا یا ہماری حکومت کا عرصہ؟ فرمایا تمہاری حکومت کا عرصہ زیادہ ہے۔ اس ملک کے ساتھ تمہارے نو خیز لڑکے یوں کھیلیں گے جیسے بچے گیند سے کھیلے ہیں۔ میرے والد گرامی (حضرت امام زین العابدین رضی اللہ عنہ) نے مجھے اس طرح ارشاد فرمایا تھا۔

جب خلافت کی باگ دوڑ منصور کے ہاتھ میں آگئی تو وہ آپ کے اس ارشاد کو یاد کر کے حیران ہوتا تھا کہ آپ نے کس طرح قبل از وقت سب حالات بیان فرمادیئے تھے (یہ واقعہ کتاب ”المشرع الروی“ میں مذکور ہے)۔ آپ کا وصال ۱۱ھ میں مدینہ طیبہ میں ہوا اور سیدنا عباس رضی اللہ عنہ کے روضہ میں مدفون ہوئے۔

حضرت محمد بن منکدر رحمۃ اللہ علیہ

ان کے صاحبزادے راوی ہیں ایک یمنی نے ان کے والد گرامی (حضرت محمد) کو اسی دینار بطور امانت دیئے خود جہاد کے لئے جانے لگے تو کہا حضور! اگر ضرورت پیش آجائے تو آپ اس امانت کو خرچ فرما سکتے ہیں جب میں واپس آؤں گا تو پھر رقم لے لوں گا وہ شخص تو چلا گیا مگر مدینہ طیبہ قحط سالی کی زد میں آگیا۔ حضرت نے وہ دینار غرباء میں تقسیم فرمادیئے۔ وہ آدمی بھی جلدی ہی واپس آگیا اس نے آکر اپنی امانت طلب کی والد گرامی فرمانے لگے کل آنا۔ فرماتے ہیں والد ماجد نے یہ رات مسجد

نبوی میں بسر فرمائی۔ وہ صبح تک کبھی تو حضور کریم علیہ التحیۃ والتسلیم کی قبر انور سے لپٹتے اور کبھی آپ کے منبر مبارک سے چبٹتے علی الصبح اندھیرے میں ایک آدمی دیکھا جو کہہ رہا تھا کہ اے محمد! یہ لے لیں، آپ نے ہاتھ بڑھا کر وہ چیز لے لی یہ ایک خلیجی تھی جس میں اسی دینار تھے وہ یمنی بھی صبح کو آگیا آپ نے خلیجی اس کے حوالے فرمادی۔

حضرت امام محمد بن ادریس شافعی رحمہ اللہ

آپ حضرت مطلب کی اولاد ہیں اور حضور پر نور ﷺ کے چچا کے بیٹے ہیں آپ مجتہد ائمہ کے قائد، عمل کرنے والے علماء کے لیڈر، عارف و اکابر اولیاء کے رہنما اور دین اسلام کے ایک عظیم المرتبت رکن ہیں۔ حدیث پاک کے مطابق آپ ہی خاندان قریش کے وہ مایہ ناز عالم ہیں جنہوں نے زمین کے طبقات کو علم سے بھر دیا ہے۔

آپ کی کرامات میں سے ایک یہ ہے کہ جب آپ کی وفات شریف کا وقت آیا تو آپ کے کچھ دوست آپ کے ہاں حاضر ہوئے آپ نے انہیں دیکھ کر فرمایا اے ابویعقوب! تو تو اپنی بیزیوں میں محبوس ہی مرے گا، آپ مزنی صاحب! مصر میں کئی کیفیات و مصائب پائیں گے اور آپ اپنے باپ ابن عبدالحکم کے مذہب کی طرف پلٹ جائیں گے۔ ربیع! آپ ہی صرف ایک آدمی ہیں جو میری کتابوں کی نشر و اشاعت کریں گے اور میرے لئے مفید ثابت ہوں گے۔ ابویعقوب! اب انھیں اور حلقہ کو سلام کہہ دیں، اب ایسا ہی وقوع پذیر ہوا جس طرح حضرت نے فرمایا تھا۔ مناوی فرماتے ہیں آپ کی وفات شریف ۲۰۴ھ میں ہوئی۔

اب ہم اس عبارت کا اختصار پیش کرنا چاہتے ہیں جو علامہ ابن مرحوم نے اپنی کتاب ”التحفة“ میں حضرت امام شافعی رحمہ اللہ کے متعلق تحریر فرمائی، فرماتے ہیں وہ علم و عمل، زہد و ورع، معرفت و ذکا اور حفظ و نسب میں امام الائمہ ہیں ان سب اقسام عظمت کے ساتھ انہیں لاتعداد پیروکار بھی ملے ہیں حرمین شریفین اور سرزمین حجاز میں آپ کے مذہب کو شرف قبولیت ملا اور سب سے زیادہ یہاں لوگ آپ کے مقلد بنے یہی اسباب ہیں جن کی بنا پر اس معمول بہ حدیث میں آپ کی شارح ﷺ نے خوشخبری دی اور لوگوں نے اس حدیث پاک سے آپ کی ذات ہی خصوصیت سے مراد لی، اگر کوئی اس حدیث شریف کو وضعی حدیث کہتا ہے تو وہ حسد کا شکار ہے یا بخش غلطی کا مرتکب ہے، وہ حدیث پاک یہ ہے:

عَالِمٌ قُرَيْشِيٌّ يَلْأَمُ طَبَاقَ الْأَرْضِ عَلَيْنَا

”قریش کا ایک عالم سطح ارضی کو علم سے معمور کر دے گا“۔

حضرت امام احمد رحمہ اللہ اور دیگر اولیاء کرام نے جو حدیث وفقہ کے ماہر ہیں اس سے مراد حضرت شافعی رحمہ اللہ کی ذات پاک کو ہی بتایا ہے۔ کیونکہ مذکورہ بالا صفات میں جو شہرت امام شافعی رحمہ اللہ کو حاصل ہوئی ہے وہ کسی اور کو حاصل نہیں ہو سکی۔ لہذا اس حدیث کے مصداق آپ ہی ہیں آپ کے احباب نے آپ کی وفات کے بعد مختلف وقائع کے پیش نظر بھی یہی سمجھا۔ حضرت امام نے حضور سید المرسلین ﷺ کو خواب میں دیکھا کہ انہیں ترازو عطا فرما رہے ہیں، علم تاویل و تعبیر کے ماہرین نے خواب کی تعبیر یہ بتائی کہ آپ کا مذہب سب مذہب سے زیادہ راہ عدل پر چلتا ہے اور سنت مطہرہ کے زیادہ موافق ہے اور علمی و

عملی حکمت کے بہت زیادہ مطابق ہے۔

آپ کی ولادت باسعادت بہ روایت صحیح غزہ میں ۱۵۰ھ میں ہوئی۔ آپ کی عمر شریف تقریباً پندرہ سال تھی کہ آپ کو فتویٰ نویسی کی اجازت ملی پھر آپ حضرت امام مالک رحمہ اللہ کی خدمت عالیہ میں حاضر ہوئے اور کافی عرصہ وہاں قیام فرمایا امام مالک رحمہ اللہ سے مستفید ہو کر بغداد شریف آئے وہاں کے علماء سے بخشش ہوئیں سب پر غالب رہے تو آپ کا لقب ناصر السند رکھا گیا۔ دو سال قیام فرما کر عازم مکہ مکرمہ ہوئے پھر ۱۹۸ھ میں بغداد کو زینت بخشی ایک سال کے بعد مصر تشریف لے گئے۔ وہاں مرجع خلافت بن کر ٹھہرے رہے مرکز ملت اور قطب قوم بنے رہے۔ آپ کا طرز استنباط اور مذہب جدید پر وسیع ترین لٹریچر اور وہ بھی صرف چار سال کے قلیل عرصہ میں ایسی کرامت ہے جو کسی اور مجتہد کو عطا نہیں ہوئی آپ مصر میں ۲۰۴ھ میں واصل حق ہوئے۔ ایک طویل عرصہ بعد آپ کو قبر انور سے نکال کر بغداد لے جانے کا پروگرام بنایا گیا جب قبر کھولی گئی تو اتنی پاکیزہ خوشبو پھیلی کہ حاضرین کے احساسات کو اپنی گرفت میں لے لیا انہوں نے اپنے ارادہ کو چھوڑ دیا اور آپ کی قبر مصر میں ہی رہنے دی۔

آپ کی ذات اقدس پر بہت سے لوگوں نے کتابیں لکھی ہیں ان کی تعداد چالیس سے زیادہ ہو چکی ہے۔

حضرت امام شافعی کے مذہب کے متعلق ایک اہم فائدہ

میں نے حضرت امام ابو عمر و ابن صلاح رحمہ اللہ کی کتاب ”الفتاویٰ“ کے ایک قدیم نسخہ اور صحیح نسخہ میں پڑھا ہے غالباً یہ نسخہ مصنف علامہ کی حیات طیبہ میں زیور تحریر سے آراستہ ہوا یا ان کی وفات شریف کے جلد ہی بعد لکھا گیا یہ عوامی یونیورسٹی الجزائر کے کتب خانے میں موجود ہے اس کی عبارت یہ ہے (یہ عبارت علم حدیث کے متعلق امام شافعی رحمہ اللہ کے نظریہ کی وضاحت کے لئے حضرت مصنف پیش فرما رہے ہیں۔)

تیرواں مسئلہ

ہم نے امام شافعی رحمہ اللہ سے روایت بیان کی ہے آپ نے فرمایا جب تمہیں میری کتاب میں کوئی ایسی چیز ملے جو سنت نبوی کے خلاف ہو تو سنت پر عمل کرو اور میری بات کو چھوڑ دو اس کے علاوہ امام شافعی رحمہ اللہ کے اس معنی میں اور بھی کئی ارشادات ہیں بہت سے شافعی علماء نے آپ کے اس ارشاد پر عمل فرمایا ہے اور جہاں کہیں انہیں کوئی حدیث قول شافعی کے خلاف ملی ہے انہوں نے قول شافعی چھوڑ کر حدیث پر عمل کیا ہے اور ارشاد فرمایا ہے کہ مذہب شافعی وہی ہے جو تابع حدیث ہو لیکن یہ حقیقت ہے کہ ایسا نادر الوقوع ہے اور پھر بھی امام شافعی رحمہ اللہ کا کوئی قول ایسا تلاش کر لیا ہے جو اس حدیث کے مطابق ہے۔ علامہ ابو یعقوب بویطی اور علامہ ابو القاسم دارکی ایسے ہی علماء میں سے ہیں جنہوں نے حدیث کے مقابلہ میں قول شافعی کو چھوڑ دیا ہے علامہ ابو الحسن، طبری نے اپنی کتاب اصول الفقہ میں یہی انداز اختیار کیا ہے لیکن یہ کام آسان نہیں کیونکہ ہر فقہ اتنا عظیم المرتبت مجتہد نہیں ہوتا کہ حدیث پاک سے جسے وہ جھٹکتا ہے، مستقل راہ عمل بھی تلاش کر سکے۔ ایسا بھی تو ہوتا ہے کہ امام نے اس لئے حدیث کو چھوڑ دیا ہوتا ہے کہ وہ ان کے نزدیک صحیح نہیں ہوتی یہ امام کی بے خبری نہیں ہوتی بلکہ مقام جہت سے وہ

حدیث ساقط ہوتی ہے اور امام ارادۃً اسے چھوڑ دیتا ہے۔ امام شافعی رحمہ اللہ کے ساتھی ابوالولید موسیٰ جارود نے امام کے اسی ظاہری قول کو لے کر کہا: **أَفْطَرَ الْحَاجِمُ وَالْمُحْجُومُ** (پچھنے لگانے والا اور جسے پچھنے لگائے گئے ہیں دونوں کا روزہ ٹوٹ جاتا ہے)۔ صحیح حدیث ہے اور صحیح حدیث مذہب شافعی ہے۔ لہذا شافعی کے نزدیک دونوں کا روزہ جاتا رہے گا ابودلید کے اس استدلال کو رد کر دیا گیا کیوں کہ امام شافعی نے عمداً اس حدیث کو ترک فرما دیا تھا کیونکہ یہ حدیث ان کے ارشاد و استدلال کے مطابق منسوخ تھی۔

ہم نے حدیث وفدہ کے عظیم المرتبت امام ابن خزمیہ رحمہ اللہ سے روایت بیان کی ہے ان سے پوچھا گیا کہ جناب والا! آپ کو کسی حرام و حلال سے متعلق ایسی سنت کا علم ہے جو امام شافعی رحمہ اللہ نے اپنی کتاب میں درج نہ فرمائی ہو؟ تو امام ابن خزمیہ نے جواب دیا نہیں ایسی کوئی سنت نہیں جو شافعی رحمہ اللہ نے اپنی کتاب میں درج نہ فرمائی ہو۔ ان ارشادات کے نقل کرنے کے بعد میں کہتا ہوں کہ اگر کسی شافعی المسلک کو کوئی ایسی حدیث ملے جو اس کے مذہب کے خلاف ہو تو اسے دیکھنا ہوگا کہ کیا وہ مجتہد مطلق ہے؟ کیا صرف اس علم میں مجتہد ہے؟ کیا وہ صرف اس موضوع پر اجتہاد کر سکتا ہے اگر ایسی صورت ہے تو وہ مستقلاً اس حدیث پاک پر عمل کر سکتا ہے اور امام کے قول کو چھوڑ سکتا ہے، لیکن اگر اس میں آلات اجتہاد نہیں اور حدیث کے خلاف قول امام کی وجہ سے دل میں وساوس و حدث پاتا ہے اور قول امام کے برحق ہونے کی دلیل موجود نہیں پاتا تو پھر اسے یہ دیکھنا چاہئے کہ دیگر مستقل ائمہ میں سے کسی نے اس حدیث پر عمل کیا ہے یا نہیں؟ اگر کسی اور امام نے عمل کیا ہے تو اس مسئلہ میں اس کے مذہب کو اختیار کر لے اسی طرح اپنے امام کے مذہب کے چھوڑنے میں اسے معذور سمجھا جائے گا۔ والعدم عند اللہ

علامہ ابن صلاح نے جو یہ فرمایا ہے کہ ”اگر اس میں آلات اجتہاد پورے ہوں“ تو یہ عبارت حکم مسئلہ بیان کرنے کے لئے ایک مفروضہ ہے ورنہ وہ خود اپنی اسی کتاب میں ارشاد فرما چکے ہیں کہ اس دور میں مجتہد مطلق کوئی نہیں، ان کے دور میں نہ تھا تو ان کے بعد تو اور بھی مشکل ہے مستقل مفتی کے اوصاف بیان کرنے کے بعد وہ فرماتے ہیں ”قسم ثانی غیر مستقل فقہاء کے متعلق ہے کیونکہ ایک طویل عرصہ میں مفتی مستقل اور مجتہد مطلق کی بساط لپیٹی جا چکی ہے اور اب امر فتویٰ ان فقہاء کے ہاتھ میں ہے جو ائمہ مذہب سے منسوب ہیں اور مجتہدین کے تابع ہیں۔“

یہ فائدہ بھی ملحوظ خاطر رہے کہ جو لوگ اس دور میں مجتہد مطلق ہونے کے دعویدار ہیں وہ عظیم غلطی اور خطائے فاحش کے مرتکب ہیں اس غلطی کا سبب یہ ہے کہ وہ خود ناقص العقل ہیں ان کے دین میں بھی فتور ہے نیز وہ آئمہ مجتہدین کے اوصاف سے بالکل بے خبر ہیں، مگر اس کا مطلب یہ بھی نہیں کہ ہم مجتہد مطلق کے امکان کے انکاری ہیں ہم اس کے وجود کے قائل نہیں لیکن اب اس کے امکان کی یہی صورت ہو سکتی ہے کہ طریق ولایت اور فتح ربانی اس کی دستگیری کرے اور اسے کتاب و سنت کا فہم حاصل ہو جائے اور اللہ اور اس کے محبوب علیہ الصلوٰۃ والسلام کی منشاء کے مطابق وہ قرآن و سنت کے احکام و ولایت کی روشنی میں اخذ کرنے لگ جائے تعلیم و تعلم اور مطالعہ کتاب سے اب مجتہد مطلق کوئی نہیں ہو سکتا یہی بات علامہ ابن صلاح بھی اس فقرے میں بتانا چاہتے ہیں کہ ”عرصہ طویل سے اب اجتہاد مطلق کی بساط لپیٹی جا چکی ہے“۔ یاد رہے کہ علامہ موصوف ساتویں صدی

ہجری میں تھے آپ کی وفات ۶۳۳ھ ہے۔

ایسا ہی امام ابو نووی رحمہ اللہ کا ارشاد ہے جو علامہ محمد بن سلیمان گروی نے اپنے فتاویٰ میں علامہ موصوف سے نقل فرمایا ہے کہ ”جو آدمی کوئی حدیث اپنے مسلک کے خلاف پائے اور اس پر عمل کرنا چاہے تو وہ دوسرے مجتہدین کرام کو دیکھے اور اس حدیث پر عمل کر لے ان کی پیروی و تقلید کر لے کیونکہ دوسرے مجتہد نے اس حدیث پر خوب غور کیا ہوگا اور اس کا معارض اور کوئی دلیل نہ پا کر اس پر عمل کیا ہوگا اور نہ ہی اس کا کوئی اور نسخ ہوگا اگر محض (۱) اپنی خواہش نفس کے تابع امام کے قول کو چھوڑ کر حدیث پر عمل کرے گا تو یہ بات جائز نہ ہوگی کیونکہ یہ ضروری بات ہے کہ امام مذہب نے اس حدیث کو کسی فنی علت کے پیش نظر ہی چھوڑا ہوگا جس کا اس نام نہاد عاقل حدیث کو علم نہ ہوگا مثلاً یہ حدیث دوسری حدیث سے منسوخ بھی ہو سکتی ہے۔“

میں نے امام حافظ ذہبی رحمہ اللہ کی کتاب ”العلوم“ میں یہ عبارت بھی پڑھی ہے، فرماتے ہیں امام حاکم نے حضرت اصم کو یہ کہتے سنا انہوں نے یہ روایت ربیع سے لی اور ربیع نے امام شافعی رحمہ اللہ سے سنا۔ امام شافعی نے ایک حدیث روایت فرمائی تو ایک شخص بولا یا امام! کیا آپ اس پر عمل فرماتے ہیں؟ حضرت شافعی رحمہ اللہ نے جواب دیا اگر میں سید کل علیہ الصلوٰۃ والسلام سے روایت لوں اور اس پر عمل نہ کروں تو پھر سمجھ لو کہ میری عقل جاتی رہی ہے۔

حضرت محمد بن عبد اللہ شیبان راعی رحمہ اللہ

حضرت سفیان ثوری رحمہ اللہ فرماتے ہیں: میں اور حضرت شیبان راعی رحمہ اللہ سفر حج کے لئے نکلے راستے میں ایک جگہ ایک شیر ہمارے سامنے آ گیا میں نے حضرت شیبان سے کہا دیکھئے یہ کتا ہمارے راستے میں حائل ہو گیا ہے۔ فرمانے لگے سفیان خوف زدہ ہونے کی ضرورت نہیں، شیر نے حضرت کے الفاظ سے تودم ہلانے لگا جس طرح پالتو کتا دم ہلاتا ہے۔ حضرت شیبان اس کی طرف متوجہ ہوئے اور اس کے کان پکڑ کر مروڑے میں نے کہا یہ تو شہرت طلبی ہوئی؟ فرمانے لگے ثوری! اس میں کون سی شہرت طلبی ہے میں تو شہرت کو پسند نہیں کرتا اگر مجھے شہرت پسند ہوتی تو میں مکہ مکرمہ تک اپنا سامان اس کی پشت پر لا د کر لے جاتا۔ (بحوالہ امام شافعی رحمہ اللہ)

علامہ مناوی فرماتے ہیں آپ کی ایک کرامت یہ بھی تھی کہ اگر آپ حالت جنابت میں ہوتے اور پانی نہانے کے لئے نہ

۱۔ حاصل کام: مجتہد کے اجتہاد کا دار و مدار قرآن و سنت پر ہوتا ہے اب اگر کوئی حدیث اس کے اجتہاد کے خلاف ہے تو اس کی وہ صورتیں ہیں: اس حدیث کا مجتہد کو علم نہ ہو تو اس صورت میں اس حدیث پر عمل کر کے قول مجتہد چھوڑ دیا جائے لیکن اس طرح شاذ و نادر ہی ہوتا ہے کیونکہ مجتہدین کرام کا علم حدیث پر تحریر کی وضاحت کا محتاج نہیں، دوسری صورت یہ ہے کہ حدیث کا مجتہد کو علم ہوتا ہے مگر وہ اسے اس لئے چھوڑ دیتا ہے کیونکہ اس کے نزدیک وہ حدیث منسوخ ہوئی ہے یا کسی دوسری قوی حدیث کے مقابلہ میں ضعیف ہوتی ہے یا کسی دوسری حدیث کو عمل صحابہ نے قوی کر دیا ہوتا ہے یا وہ دوسری حدیث اجماع امت سے قوی ہو جاتی ہے تو ان سب صورتوں میں مجتہد اس حدیث کو ترک کر دیتا ہے ان حقائق کو نہ جاننے والے صرف نام کے عاشقان حدیث آئمہ پر حدیث نہ سمجھنے کے اتہام باندھتے رہتے ہیں جو سراپا ناجائز بات ہے۔ ہمارے فقہاء نے عظمت ائمہ کو ٹوٹا رکھتے ہوئے یہ پابندی عائد فرمادی ہے کہ اگر وہ متروک حدیث دوسرے مجتہد کے ہاں معمول بہ ہو تو اس مجتہد کی پیروی میں اس پر عمل کیا جائے تاکہ اگر مجتہد غلطی بھی ہو تو ثواب سے محروم نہ رہے اور اگر مصیبت ہو تو ان ثواب ملے۔ (مترجم)

ملتا تو بادل آکر آپ کو ڈھانپ لیتا اور آپ اس کے پانی سے غسل فرما لیتے۔ آپ جب جمعہ کے لئے شہر میں تشریف لے جاتے تو اپنے ریوڑ کے ارد گرد لکیر کھینچ دیتے نہ تو ریوڑ ہی اس لکیر سے باہر نکلتا اور نہ ہی کوئی درندہ یا انسان ان کی واپسی تک اس ریوڑ کو چھیڑتا۔

حضرت رابعہ عدویہ رحمہما اللہ تعالیٰ آپ کے ہاں سے گزریں اور کہنے لگیں میں حج کے لئے جانا چاہتی ہوں آپ نے اپنی آستین سے انہیں سونا نکال کر دیا اور فرمایا اسے راستے میں خرچ کرتے جانا۔ رابعہ بیٹھنے والی تھیں ہاتھ لہرایا اور مٹھی بھری جو سونے سے بھر پور تھی اور کہنے لگیں ”آپ جیب سے خرچ کرتے ہیں اور میں غیب سے خرچ کرتی ہوں“ یہ دیکھ کر آپ نے ان کے ساتھ زادراہ کے بغیر سفر حج کیا۔

آپ ان پڑھ ہونے کے باوجود فقہ اور دیگر علوم کے سوالوں کے بڑے سچے تلمیذ جواب دیا کرتے تھے آپ کی وفات مصر میں ہوئی۔ امام شافعی رحمہ اللہ کے قریب اس جگہ مدفون ہوئے جہاں امام مزنی رحمہ اللہ مدفون ہیں آپ کی قبر اور علامہ مزنی کی قبر کے درمیان ایک عظیم المرتبت ولی کی قبر ہے جو ”خیاط“ کے نام سے مشہور ہیں۔

علامہ سخاوی نے بھی آپ کی شیر والی کرامت کا ذکر فرمایا ہے انہوں نے یہ بھی لکھا ہے کہ آپ نے ایک قاری کو یہ آیت پڑھتے سنا: **فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۖ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۖ** (زلزال) سنتے ہی آپ بھاگ کھڑے ہوئے اور پورے ایک سال کے بعد لوگوں کو نظر آئے لوگوں نے پوچھا آپ بھاگ کیوں گئے تھے؟ فرمانے لگے اس دقیق و باریک حساب کے خوف سے بھاگ گیا تھا۔ سخاوی فرماتے ہیں آپ کی وفات مصر میں ہوئی اور مقام قراقہ میں مدفون ہوئے کچھ لوگوں کا خیال ہے کہ یہ جگہ شام میں ہے۔

حضرت ابو عبد اللہ محمد بن حسین زعفرانی رحمہ اللہ

آپ کی کرامات میں سے ایک کرامت یہ ہے کہ آپ ایک قصاب کے پاس تشریف لے گئے لیکن اس نے آپ کو درخور اعتنا نہ سمجھا اور چلتا بنا اس نے جونہی پیٹھ پھیری تو اس کا ہاتھ شل ہو گیا اب اس ہاتھ سے وہ کوئی چیز کاٹ نہیں سکتا تھا اسے اندازہ ہو گیا کہ یہ سب کچھ حضرت شیخ کی بے ادبی کا نتیجہ ہے وہ دوڑتا ہوا حضرت شیخ کی خدمت میں حاضر ہوا اور عرض کی حضور! میری خطا پر مواخذہ نہ فرمائیں میں اللہ تعالیٰ کے سامنے تو بہ کرتا ہوں آپ دعا فرمائیں مولا کریم! مجھے آرام عطا فرمائے آپ نے یہ سن کر دعائے خیر فرمائی اور اس کا ہاتھ بالکل ٹھیک ہو گیا۔ (یہ واقعہ امام سخاوی رحمہ اللہ نے نقل فرمایا ہے)۔

حضرت محمد جواد بن حضرت علی رضا رضی اللہ عنہما

آپ ہمارے سادات اہلبیت کے عظیم المرتبت امام اور امت کے لئے روشن چراغ ہیں۔ امام شیرازی رحمہ اللہ نے آپ کا ذکر خیر اور مناقب عالیہ اور فضائل و کمالات کے ذکر کے بعد اور یہ بیان فرمانے کے بعد کہ خلیفہ مامون الرشید عباسی نے آپ کو اپنی شہزادی ام الفضل کی شادی کر کے دی تھی اپنی کتاب ”الاشحاف یحبب الالئمہ“ میں یہ حکایت نقل فرمائی ہے کہ آپ

جب بغداد سے مدینہ طیبہ کے لئے روانہ ہوئے تو لا تعداد لوگ آپ کو الوداع کہنے کے لئے ساتھ چل پڑے آپ چلتے چلاتے کوفہ کے دار الخلافہ کے دروازے تک آپ پہنچے سورج غروب ہوا تو آپ نے وہاں نزول اجلال فرمایا نماز مغرب کی ادا کی گئی کے لئے وہاں ایک پرانی مسجد میں قدم رنجہ فرمایا مسجد کے صحن میں ایک بیری کا درخت تھا جس پر کبھی پھل نہیں لگا تھا آپ نے پانی والا ایک کوزہ طلب فرمایا اور اس درخت کی جڑوں میں وضو فرمایا وضو سے فارغ ہو کر لوگوں کو نماز مغرب پڑھائی پہلی رکعت میں سورہ فاتحہ کے بعد سورہ النصر کی تلاوت فرمائی اور دوسری رکعت میں سورہ فاتحہ کے بعد سورہ اخلاص کی تلاوت کی نماز سے فارغ ہو کر کچھ دیر ذکر الہی میں مصروف رہے پھر چار رکعت نماز ادا فرما کر دو رکعت نماز شکرانہ بھی ادا فرمائی پھر اٹھے لوگوں کو الوداع کہا اور تشریف لے گئے صبح عجیب منظر تھا کہ بیری کا درخت بہت اچھا پھل لایا تھا لوگوں نے جب درخت کو اس حال میں دیکھا تو ان کی حیرانی کی انتہا نہ رہی مزید حیران کن بات یہ تھی کہ پھل میں گٹھلی نام کی کوئی شے نہ تھی یہ تو آپ کی کرامات جلیلہ اور مناقب جلیلہ کا ایک ادنیٰ سا نمونہ ہے۔ آپ کا وصال شریف آخر ذی قعدہ ۲۲۰ھ ہجری میں صرف پچیس سال ایک ماہ کی عمر میں ہو گیا۔ اللہ کی رضا مندی آپ کے طیب و طاہر اسلاف و اعقاب کو شامل ہے۔ اللہ کریم ہمیں ان کی برکات سے نوازے۔

حضرت محمد بن منصور طوسی رحمہ اللہ

آپ کی کرامات میں سے مندرجہ ذیل کرامت علامہ مناوی نے بیان فرمائی ہے کہ آپ کی دعائیں بہت مقبول تھیں بغداد میں کچھ لوگوں نے آپ سے پوچھا کہ آج یوم عرفہ (۹ ذی الحج) ہے کیونکہ لوگ باہم اس دن کے بارے اختلاف کر رہے تھے تو آپ نے فرمایا ذرا صبر کرو یہ کہہ کر آپ گھر تشریف لے گئے پھر باہر آئے اور فرمایا جی ہاں آج یوم عرفہ ہے لوگوں نے دن شمار کر لئے معلوم ہوا واقعی وہ دن عرفہ کا دن تھا آپ سے لوگوں نے پوچھا حضرت! آپ کو کیسے پتہ چلا کہ یہ یوم عرفہ ہے؟ فرمانے لگے رب ذو الجلال سے درخواست کی تو رب کریم نے مجھے مقام عرفات میں کھڑے حاجی دکھادیے اور مجھے پتہ چل گیا کہ یوم عرفہ ہے۔ آپ بغداد شریف میں ۴۵۴ھ میں فوت ہوئے۔

محمد بن علی حکیم ترمذی رحمہ اللہ

علامہ مناوی بیان کرتے ہیں آپ امام شہیر اور صوفی کبیر، عارف افراد میں یکتا اور عامل علماء کے امام ہیں، صوفیہ کرام میں کثرت روایت اور علو اسناد میں آپ کو مقام یکتائی حاصل ہے۔ علامہ ابو تراب بخشی، امام بخاری اور اس طبقہ کے دیگر فضلاء سے آپ ملے ہیں۔ امام بخاری کے ہمعصر ہیں آپ کی ایک مشہور و معروف کرامت یہ ہے کہ آپ کے ہمعصر جب آپ کے مخالف ہو گئے اور کفر کے فتوے دینے لگے تو آپ نے اپنی ساری کتابیں اکٹھی کیں اور انہیں دریا میں ڈال دیا ایک مچھلی نے سب کتابیں نگل لیں اور کئی سالوں کے بعد انہیں پھر دریا سے باہر پھینکا اور لوگ اس سے نفع اندوز ہوئے آپ کا ارشاد ہے کرامات کا انکار صرف وہی لوگ کرتے ہیں جن کے دل اللہ کریم کی طرف سے حجاب میں ہیں کیونکہ کرامت صنع حق ہے۔

امام شعرانی نے اپنی کتاب ”الاجوبۃ المنضبطۃ“ میں لکھا ہے کہ عظیم المرتبت اوتاد کے فرد و حید حضرت ابو عبد اللہ محمد حکیم

ترمذی کو ”عِلَلُ الشَّيْخَةِ“ اور ”خُتْمُ الْوَلِيَّاءِ“ کی تالیف کی وجہ سے لوگوں نے بلخ کی طرف نکال باہر کیا ان دو کتابوں کی وجہ سے لوگوں نے آپ کی مخالفت کی کہنے لگے تمہاری ان دو کتابوں نے لوگوں کو وہم میں ڈال دیا ہے کہ اولیاء انبیاء سے افضل ہیں۔ آپ کے خلاف طوفان بدتمیزی کھڑا ہو گیا۔ حضرت شیخ نے اپنی تمام کتب اکٹھی کیں صندوق میں ڈالیں اور صندوق در یائے دجلہ میں پھینک دیا یہ آپ کے مرض موت کا واقعہ ہے صندوق جو نبی پھینکا تو پانی سے دو ہاتھ نکلے اور صندوق کو پکڑ لیا۔ حضرت شیخ نے فرمایا سمندر کے شاہوں نے مجھے اطلاع دے دی ہے کہ وہ میری کتابوں کو محفوظ رکھیں گے اور قیامت سے پہلے انہیں وہ دریا سے باہر نکال دیں گے اور ان کتب کے ذریعے شریعت مطہرہ کا خرابی کے بعد احیاء ہوگا۔ آپ کی وفات شریف ۲۵۸ھ میں ہوئی، کشف الظنون میں بھی امام شعرانی کے انداز پر ہی واقعہ مذکور ہے۔ امام مناوی نے آپ کی وفات شریف ۳۲۰ھ بتائی ہے۔

حضرت محمد بن مسلم بن عبد الرحمن قنطری رحمۃ اللہ علیہ

امام مناوی فرماتے ہیں آپ صوفی کبیر، مریدین کے مربی اور متقی و زاہد لوگوں کے مرشد ہیں۔ آپ حضرت جنید رحمۃ اللہ علیہ کے مشائخ میں سے ہیں ایک کرامت آپ کی یہ ہے کہ آپ کا ایک نوخیز بھانجا طبعاً لعب ولہو میں مبتلا تھا آپ نے اللہ تعالیٰ سے اس کی موت کی دعا کی تو وہ اسی دن مر گیا۔ حضرت شیخ کی وفات ۲۶ھ میں ہوئی۔

حضرت محمد بن یوسف بنار رحمۃ اللہ علیہ

آپ اکابر صوفیہ میں سے ایک ہیں چھ سو مشائخ سے ملے اور لاتعداد احادیث تحریر فرمائیں مکہ مکرمہ میں دعا مانگ رہے تھے کہ پروردگار! یا تو میرے دل کو معرفت سے بھر دے یا مجھے اپنی طرف اٹھالے آپ نے پھر ایک آواز سنی: ”اگر یہ ارادہ ہے تو ایک مہینہ روزے رکھ اور کسی سے بات نہ کر پھر چاہے زمزم کے قے میں داخل ہو جا اور اپنی حاجت پیش کر“ (یہ سب عمل کرنے کے بعد) آپ نے کنوئیں میں سے ایک بولنے والے کی آواز سنی ”ان میں سے جو چیز پسند ہے وہ اختیار کر لے غنا کے ساتھ علم یا فقر کے ساتھ معرفت؟ آپ نے جواباً کہا فقر کے ساتھ معرفت کا انتخاب کرتا ہوں، جواب ملا آپ کو یہ عطا ہوئی“ بقول مناوی آپ کی وفات ۲۶ھ میں ہوئی۔

حضرت محمد بن اسماعیل مغربی رحمۃ اللہ علیہ

آپ حضرت ابراہیم خواص کے استاد گرامی ہیں مملکت عراق میں مریدوں کی تربیت اور صوفیہ کرام کی ریاست آپ کی ذات پر ختم ہے۔ روشنی ہی روشنی

آپ کی ایک کرامت یہ ہے کہ آپ فرماتے ہیں نے کئی سالوں سے اندھیرا نہیں دیکھا آپ تاریک رات میں نیچے پاؤں عالم ضعف بصر میں اپنے احباب سے آگے آگے چلتے جب ساتھیوں سے کسی کو لغزش ہوتی تو فرماتے دایں یا بایں کا

نبیال کر، حالانکہ شدید ظلمت میں وہ اپنے آگے کچھ بھی نہ دیکھ سکتے۔ حضرت ابراہیم بن شیبان فرماتے ہیں انہیں صرف ایک دن قلق و اضطراب نے آیا ہم کوہ طور پر تھے اور انہوں نے فرنب کے درخت سے تکیہ لگا رکھا تھا ہم سے باتیں کر رہے تھے کہ اثنائے کلام فرمانے لگے بندہ الہی بامر اذنہیں ہو سکتا جب تک فرد فرد کے ساتھ منفرد نہ ہو جائے اس دوران آپ پر اضطراب و قلق اور اضطراب طاری ہوا میں نے چٹانوں کو دیکھا کہ وہ گر رہی ہیں یہ کیفیت کچھ دیر جاری رہی جب آپ کو آفاقہ ہوا تو یوں محسوس ہوتا تھا کہ آپ قبر سے اٹھے ہیں۔ بقول امام مناوی آپ کی وفات جبل طور پر ۲۹۹ھ میں تقریباً ایک سو بیس سال کی عمر میں ہوئی۔

حضرت محمد بن احمد بن سعید حمدویہ رحمۃ اللہ علیہ

ان کا لقب معلم اور کنیت ابو بکر تھی ہے آپ عابد و زاہد تھے آپ مشہور کرامات کے موصوف اور منقول خوارق میں معروف تھے حضرت قاسم جوئی رحمۃ اللہ علیہ کی مصاحبت کا شرف پایا ان سے اور ان کے علاوہ اور لوگوں سے بھی روایات بیان فرمائیں آپ سے اور دوسرے لوگوں سے حضرت ابو زرعہ رحمۃ اللہ علیہ نے روایت لیں۔

ریاضت کی انتہا

آپ بہت بڑے عالم اور علماء کے سردار ہیں۔ پچاس سال تک اس حالت میں رہے کہ نہ پیٹھ پر لیٹے اور نہ ہی پاؤں پھیلا کر سوئے۔ حضرت بصری رحمۃ اللہ علیہ کے ساتھ قاسیون کے قبرستان میں بھی ٹھہرے رہے ان کی وفات کے بعد حضرت جوئی کی خدمت میں حاضر ہوئے جب حضرت جوئی رحمۃ اللہ علیہ کی وفات ہوئی تو آپ پھر قبرستان میں تشریف لے گئے گیارہ سال بغیر کسی سے بولے گزار دیے آپ نماز جمعہ کے لئے تشریف لے جا رہے تھے کہ بلیٹھ ملا کہنے لگا اوڑھ کے! واپس ہو جا نماز جمعہ تو ہم لوگ پڑھ چکے ہیں، آپ نے پلٹ کر دیکھا تو سورج کو آسمان کے درمیان پایا آپ ابلیس سے کلام کئے بغیر چل دیئے اور جمعہ میں شرکت فرمائی۔

آپ ایک دن میں چالیس میل پیدل چلتے اور قرآن پاک کا ختم بھی اس سفر میں فرمایا لیتے ایک دن آپ تھک گئے بھوک کا غلبہ ہوا اور کمزوری نے آیا حصر میں ایلنے پانی کے چشمے پر پہنچے تشریف فرما ہو کر دعا مانگی اچانک سر ہانے ایک کالے رنگ کی لونڈی کو کھڑا پایا وہ کہنے لگی، میرے آقا نے مجھے ہدیہ دے کر آپ کی خدمت میں بھیجا ہے اور کہا ہے کہ اگر آپ ہدیہ قبول فرما لیں گے تو تجھے آزادی مل جائے گی، آپ نے لونڈی کو حکم دیا کہ یہ ہدیہ رکھ دے وہ ہدیہ دو موٹی تنوری روٹیاں اور بھنے ہوئے انڈوں پر مشتمل تھا۔ آپ یہ ہدیہ وہیں چھوڑ کر گھبراہٹ و خوف کے عالم میں چل دیئے کہ اتنی جلدی دعا نے شرف قبولیت پالیا۔ ان کی ایک مشہور کرامت یہ بھی ہے کہ کافی دنوں تک انہوں نے پانی نوش نہ فرمایا ایک دن انہیں طہارت کی ضرورت پیش آئی پانی کے کنارے بیٹھ کر رونے لگے اور کہنے لگے میرے آقا! آپ کو علم ہے کہ مجھے طہارت کی ضرورت ہے اور میں اسے چھوڑنا پسند نہیں کرتا دفعۃً دیوار سے ایک ہاتھ نکلا جس نے کوزا پکڑا و صوف فرمایا اور اس کے بعد پانی نوش فرمایا لیکن پھر

پورے اسی دن تک پانی کی ضرورت محسوس نہ فرمائی۔

پانی پر کھڑے ہو کر نماز

کچھ لوگ آپ کے مہمان ہوئے آپ ان کے پاس تواضع کے لئے میدہ کی روٹیاں اور بھونا ہوا گوشت لائے وہ لوگ کہنے لگے یہ تو ہمارا کھانا نہیں آپ نے پوچھا آپ لوگوں کا کھانا کیا ہے؟ کہنے لگے بس سبزی ہی ہے، آپ نے انہیں سبزی پیش کر دی اور خود گوشت تناول فرمایا۔ وہ لوگ رات بھر عبادت میں مصروف رہے اور حضرت معلم رحمہ اللہ پوری رات پشت کے بل سوئے رہے صبح کی نماز ان کے ساتھ پڑھی مگر آپ نے یوں ادا فرمائی گویا نماز عشاء پڑھ رہے ہیں۔ پھر فرمایا حضرات! آئیے ذرا سیر و تفریح کر آئیں سب ایک تالاب پر پہنچے آپ نے اپنی چادر پانی پر بچھائی اور اس پر کھڑے ہو کر نماز پڑھی نماز سے فارغ ہو کر چادر اٹھائی اسے پانی نہیں لگا تھا۔ پھر فرمایا یہ تو گوشت کا عمل ہے بتائیے سبزی کا عمل کہاں تک ہے؟ آپ کی ایک کرامت یہ بھی ہے کہ ایک کتا آپ کو دیکھ کر بھونکا تو آپ مر کر گر گئے۔ بقول علامہ مناوی رحمہ اللہ آپ کی وفات ۳۰۱ھ میں واقع ہوئی۔

حضرت محمد بن یعقوب عرجی رحمہ اللہ

آپ اکابر عارفین میں سے ایک ہیں اور عمل کرنے والے علماء کے اماموں میں سے ہیں، حارث محاسبی آپ کی مصاحبت میں رہے اور آپ نے بقول علامہ مناوی (رحمہ اللہ) اپنی یہ کرامت بیان فرمائی۔

نصرانی راہبوں سے مقابلہ

فرماتے ہیں میں شام سے صحرا کی طرف چلا بے آب و گیاہ صحرا میں پڑا تو کئی دن کوئی کنارا نہ ملا موت سامنے نظر آنے لگی اچانک دورا رہب نظر آئے جو سفر کر رہے تھے ایسا معلوم ہوتا تھا کہ وہ قریب سے ہی آئے ہیں اور کسی قریبی گرجا کی طرف جا رہے ہیں۔ میں نے پوچھا آپ کہاں جا رہے ہیں؟ بولے ہمیں کچھ پتہ نہیں، میں نے پوچھا کہاں سے آئے ہو؟ بولے ہمیں معلوم نہیں۔ میں نے کہا کیا تمہیں پتہ ہے کہ تم اب کہاں ہو؟ کہنے لگے جی ہاں ہم اللہ تعالیٰ کے ملک اور اس کی حکومت میں اس کے سامنے موجود ہیں اب میں اپنی طرف متوجہ ہو کر اسے ڈانٹنے لگا اور کہنے لگا دورا رہب تو حقیقی توکل کو پا چکے ہیں اور تو محروم ہے، میں نے پھر ان سے کہا کیا آپ مجھے اپنی صحبت کی اجازت دیں گے؟ کہنے لگے اس کا فیصلہ تمہارے ہاتھوں میں ہے میں ان دونوں کے پیچھے ہو لیا جب رات چھا گئی وہ دونوں اپنی عبادت میں مصروف ہو گئے اور میں اپنی عبادت میں مشغول ہو گیا میں نے جب تیمم کر کے نماز مغرب پڑھی تو وہ دونوں مجھ پر ہنسنے لگے جب وہ دونوں عبادت سے فارغ ہوئے تو ایک نے ہاتھ سے زمین کریدی تو پانی نکل آیا اور ساتھ ہی کھانا بھی آ گیا میں یہ ماجرا دیکھ کر حیران رہ گیا وہ دونوں بولے آئیے کھانا تناول فرمائیے ہم نے کھایا اور میں نے نماز کی تیاری کی وہ پانی خشک ہو گیا پھر نظر نہ آیا وہ دونوں اپنی عبادت کے لئے اٹھے میں الگ نماز پڑھتا رہا جب صبح ہوئی تو ہم پھر اگلی رات تک سفر کرتے رہے جب رات چھا گئی تو دوسرے شخص نے اپنے دوست

کے ساتھ مل کر عبادت کی پھر دعائیں مانگیں زمین کریدی پانی پھوٹا اور کھانا بھی آ گیا جب تیسری رات آئی کہنے لگے جناب مسلمان صاحب! آج آپ کی نوبت ہے فرماتے ہیں مجھے بہت شرم آئی میں سکڑنے لگ گیا میں نے کہا میرے اللہ! میں جانتا ہوں کہ میں گناہوں کی وجہ سے آپ کے سامنے اپنی عزت گنوا چکا ہوں اور اعتبار کھو چکا ہوں لیکن میں آپ سے سوال کرتا ہوں کہ مجھے رسوا نہ فرمانا اور نہ ہی ان دونوں راہبوں کو نبی اقدس صلی اللہ علیہ وسلم اور آپ کی امت پر شتمت کا موقع دینا، پس اتنی دعا تھی کہ چشمہ بننے لگا اور بہت سا کھانا موجود پایا ہم سب نے مل کر کھانا کھایا اور پانی پیا اس کے بعد وہ دونوں اسلام لے آئے (۱)۔ بقول حضرت یافعی رحمہ اللہ انہوں نے پوچھا کن الفاظ کے ساتھ آپ نے دعا مانگی تھی جب آپ نے دعائیہ الفاظ بتائے تو وہ اسلام لے آئے۔

حضرت محمد بن سماک رحمہ اللہ

امام قشیری رحمہ اللہ فرماتے ہیں میں نے محمد بن عبد اللہ صوفی سے سنا وہ کہتے ہیں مجھے یہ بات احمد بن علی سارح نے بتائی ان کا ارشاد ہے یہ واقعہ مجھے محمد بن عبد اللہ بن مطرف نے بتایا۔ وہ کہتے ہیں مجھے یہ بات محمد بن حسن عسقلانی نے بتائی وہ فرماتے ہیں ہمیں یہ حدیث احمد بن حواری نے سنائی۔

حضرت خضر علیہ السلام و طیفہ بتاتے ہیں

حضرت محمد بن سماک رحمہ اللہ بیمار ہو گئے تو ہم آپ کا قارورہ ایک عیسائی طبیب کے پاس لے چلے جب ہم حیرہ اور کوفہ کے درمیان پہنچے تو ہمیں خوبصورت چہرے والا، نفیس مہک والا اور صاف ستھرے کپڑوں والا ایک شخص ملا پوچھنے لگا کہاں کا ارادہ ہے؟ ہم نے جواب دیا فلاں طبیب کے پاس ابن سماک رحمہ اللہ کا قارورہ لے کر جا رہے ہیں یہ سن کر وہ بولا، سبحان اللہ! اللہ کے ولی کے لئے اللہ کے دشمن سے مدد لینے جا رہے ہو یہ بتل زمین پر دے مارو۔ ابن سماک رحمہ اللہ کے پاس واپس جاؤ اور انہیں یہ کہو کہ اپنا ہاتھ مقام درد پر رکھ کر یہ پڑھو:

وَبِالْحَقِّ أَنْزَلْنَاهُ وَبِالْحَقِّ نَزَلَ (بنی اسرائیل: 105)

”حق کے ساتھ ہی ہم نے اسے نازل کیا اور حق کے ساتھ ہی وہ نازل ہوا۔“

یہ کہہ کر وہ شیخ غائب ہو گیا پھر ہم اسے نہ دیکھ سکے۔ ہم حضرت ابن سماک رحمہ اللہ کی خدمت میں حاضر ہو گئے انہیں سارا واقعہ سنایا انہوں نے دردی جگہ پر ہاتھ رکھ کر اس آدمی کا بتلایا ہوا کلام پڑھا پس پڑھنے کی دیر تھی کہ شفا ہو گئی۔ فرمانے لگے وہ آدمی خضر علیہ السلام تھے۔

۱۔ نبی اقدس علیہ الصلوٰۃ والسلام کا جب حضرت معلم نے واسطہ دیا تو اللہ کریم نے دعا قبول فرمائی چشمہ عطا فرمایا کھانا نازل فرمایا اور راہب تاڑ گئے کہ یہ نام مقدس سب کچھ دلا رہا ہے لہذا وہ عظمت محمدی صلی اللہ علیہ وسلم کے گن گانے لگے ہمارے آقا کے نام نامی نے خدا جانے کتنوں کی بگڑی بنائی ہے اور کتنوں کی دھگیری فرمائی ہے۔ تبھی تو اعلیٰ حضرت رحمہ اللہ فرماتے ہیں۔

آنے دو یا ڈبو دو اب تو تمہاری جانب رشتی صہبی پر چھوڑی لنگر اٹھا دیئے ہیں

حضرت محمد بن جعفر حسینی رحمۃ اللہ علیہ

علامہ حمیدی رحمۃ اللہ علیہ فرماتے ہیں مجھ پر قرض تھا میں ادائیگی قرض کے لئے کسی چیز کی تلاش میں نکلا میں حضرت محمد بن جعفر حسینی کی قبر شریف پر حاضر ہوا میں نے قرآن پاک کے کچھ حصے کی تلاوت فرمائی اور رو دیا۔
ایک عورت کا ایثار

ایک عورت نے میرا روناسن لیا اس نے مجھے اپنا سونے کا ہار دے دیا اور کہنے لگی اس صاحب مزار کی خاطر یہ سونے کا ہار لے لے میں نے وہ ہار لیا اور چل دیا ابھی چند ہی قدم چلا تھا کہ میرا قرض خواہ آگیا مجھے دیکھ کر مسکرایا اور کہا کہ ہار عورت کو واپس کر دیں جو آپ نے لیا ہے کیونکہ میں اجر و ثواب کا اس عورت کی نسبت زیادہ حق دار ہوں۔ حمیدی فرماتے ہیں میں نے قرض خواہ سے اس معافی کا سبب پوچھا اور یہ پوچھا کہ آپ کو میرا خیال کس نے بتایا ہے وہ کہنے لگا میں نے اس قبر والے بزرگ کو خواب میں دیکھا ہے انہوں نے مجھے کہا ہے کہ اگر تو حمیدی سے درگزر کرے گا تو میں تجھے جنت میں محل دلاؤں گا پھر اس نے چہ درہم بھی مجھے دے دیئے۔ بقول سخاوی رحمۃ اللہ علیہ آپ کی قبر اقدس قبولیت دعا کے لئے مشہور ہے اور یہ تجربہ ہے کہ وہاں دعا قبول ہوتی ہے یہ قبر سیدہ نفیسہ کی قبر کے مغرب میں مصر میں واقع ہے اور اس پر قبہ بنا ہوا ہے (1)۔

حضرت محمد بن یوسف بولاقی رحمۃ اللہ علیہ

آپ عالم، زاہد اور امام تھے ابن نحوی رحمۃ اللہ علیہ نے آپ کے مناقب میں ایک مستقل رسالہ تالیف فرمایا ہے۔
پانی پر چلنا اور ماہیت کا بدل جانا

آپ کی ایک کرامت یہ ہے کہ ایک عورت اپنے بچے کو لے کر سمندر کی طرف گئی حبشی جہاز پر سوار ہو کر وہاں آئے بچے کو پکڑ کر اپنے جہاز میں بٹھایا اور سمندر میں جہاز لے کر چل دیئے۔ حضرت شیخ رحمۃ اللہ علیہ اپنے عبادت خانہ سے باہر تشریف لا رہے تھے کہ وہ خاتون آپ کے دامن سے چٹ گئی اور کہنے لگی حبشی لڑکا لے کر چلتے بنے ہیں اور اب وہ اس جہاز میں ہیں۔ حضرت شیخ رحمۃ اللہ علیہ سمندر کی طرف بڑھے اور فرمایا اے ہوا! اتھم جا اللہ تعالیٰ کی قدرت سے ہوا رک گئی پھر آپ نے جہاز والوں کو پکارا کہ بچہ اس کی ماں کو دے دو لیکن وہ نہ مانے اور چل دیئے آپ نے فرمایا اے جہاز! ٹھہر جا جہاز کھڑا ہو گیا آپ پانی پر چلتے گئے بچے کو جہاز سے لے کر ماں کے پاس پہنچا دیا۔

مروی ہے ایک انگریز آدمی تھا اس کے ہاں درخت (2) بلوط کا پھل آیا خلیفہ وقت نے اسے گرفتار کر لیا آپ کا خادم آپ کی خدمت میں حاضر ہو کر کہنے لگا کہ وہ پھل کی وجہ سے گرفتار کر لیا گیا ہے کیا آپ مجھے گرفتار کرنے والوں کے سردار کے

1۔ اسی کے پیش نظر حضرت سلطان العارفين باہو رحمۃ اللہ علیہ فرماتے ہیں۔

میں قربان اوہناں تے باہو قبر حمیدی جیوے ہو

2۔ یہ پھل انگریز بطور جنگ استعمال کرتے ہیں خلیفہ نے اس لئے گرفتار کرایا کہ یہ سرکاری جنگل کا پھل تھا۔

پاس جانے کی اجازت مرحمت فرمائیں گے تاکہ میں جا کر اسے لے لوں! فرمایا بیٹھ جا وہ خود اسے تیرے پاس لے آئیں گے جب سرکاری اہلکاروں نے اسے لیا تو وہ پتھر بن چکا تھا وہ تازہ گئے کہ یہ حضرت شیخ کی برکت سے ہوا ہے جب وہ حضرت شیخ کی خدمت میں لے آئے تو وہ پھر بلوط کا پھل بن گیا۔
حضرت شیخ محمد یوسف بولاقی شیخ ابی عبد اللہ مکروری کے مرشد ہیں مصر کا مشہور حاکم کا فوراً خشیدی بقول علامہ سخاوی حضرت مکروری کا مرید تھا۔

حضرت محمد بن محمد ادنوی رحمۃ اللہ علیہ

آپ مشاہیر علماء میں سے ہیں اور سات ابدال میں سے ایک ہیں قراء کے ائمہ کا دور پایا اور ان سے قرآن کی تلاوت سیکھی آپ نے امیر مصر کو قرآن پاک کی تفسیر بنام ”الاستغناء فی تفسیر القرآن“ لکھ بھیجی (اس کی بدبختی ملاحظہ ہو) کہ کتاب کی ایک طرف لکھ دیا اس کتاب سے استغناء ہے (یعنی کتاب کی ضرورت نہیں) یہ لکھ کر کتاب واپس کر دی آپ نے بددعا فرمائی وہ تین دن سے زیادہ زندہ نہ رہ سکا۔ آپ کی وفات شریف بقول سخاوی رحمۃ اللہ علیہ مصر میں ہوئی اور قرآن کے ادنوی قبرستان میں دفن ہوئے۔

حضرت ابو بکر محمد مالکی مصری رحمۃ اللہ علیہ

آپ شیخ عبد العزیز بغدادی رحمۃ اللہ علیہ کے مرشد ہیں آپ کو سات ابدال حضرات میں شامل سمجھا جاتا ہے۔
علامہ قرشی نے اپنی تاریخ میں ان کی ایک حکایت نقل فرمائی ہے کہ آپ ایک فالج کی ماری عورت کے قریب سے گزرے تو وہ عورت کہنے لگی کیا آپ کے پاس راہ خدا میں دینے کے لئے کوئی چیز ہے؟ آپ نے اسے جواب دیا میرے پاس دنیا کی تو کوئی چیز نہیں ہاں ہاتھ آگے بڑھا وہ حکم خداوندی سے اٹھ کر چلنے لگ گئی۔
آگ مومن کا کچھ نہیں بگاڑ سکتی

آپ فرمایا کرتے تھے مومن کو آگ نہیں لگ سکتی اور نہ جلا سکتی ہے اگر مجھے شہرت کا خوف نہ ہوتا تو میں سود فحہ اپنا ہاتھ آگ میں ڈال کر نکال لیتا اور وہ ہرگز نہ جلتا آپ کا یہ ارشاد علامہ سخاوی رحمۃ اللہ علیہ نے نقل فرمایا ہے۔

حضرت محمد بن عبد اللہ بزاز مصری رحمۃ اللہ علیہ

عجیب حکایت

مروی ہے وہی بزاز ہیں جن کا تذکرہ کرتے ہوئے علامہ ابوالفرج ابن جوزی رحمۃ اللہ علیہ نے کہا ہے کہ ایک بزاز آدمی تھا اس کے پاس سے ایک عورت گزری جس کے حسن و جمال نے اسے حیران کر دیا، بزاز اسے کہنے لگا کیا تیرا خاوند ہے؟ کہنے لگی جی نہیں، بزاز نے کہا کیا اس شرط پر میرے ساتھ نکاح کر سکتی ہے کہ میں تیرے پاس صرف دن کو آؤں؟ اس نے کہا مجھے منظور

ہے آپ نے اس سے شادی کر لی آپ کی پہلی بیوی تھی آپ نے اسے نہ بتایا وہ آپ کے ساتھ کئی سال رہی آپ کی بیوی نے اپنی خادمہ سے کہا کہ تیرا آقا میرے پاس دن کو آیا کرتا تھا مگر اب مدت گزری انہوں نے یہ انداز چھوڑ دیا ہے تو ان کی خدمت میں حاضری دے اور دیکھ کہ جب وہ دکان سے اٹھتے ہیں تو کہاں جاتے ہیں؟ خادمہ گئی اور ایسی جگہ بیٹھ گئی جہاں سے اس کے مولا اسے دیکھ نہیں سکتے تھے جب وہ نکلے تو یہ ان کے پیچھے ہوئی وہ ایک گھر کے دروازے پر آ کر گھر کے اندر چلے گئے خادمہ نے پڑوسیوں سے تفصیلات پوچھیں تو انہوں نے بتایا یہ ان کا اپنا گھر ہے اور اس گھر میں ان کی بیوی بھی رہتی ہے یہ حالات دریافت کر کے لونڈی اپنی مالکہ کے پاس واپس آئی اور سارا ماجرا اسے کہہ سنایا یہ نیک بخت خاتون بھی سالہا سال آپ کے ساتھ رہی مگر بھول کر بھی اپنے خاوند کو یہ نہیں کہا کہ آپ نے دوسری شادی کر لی ہے جب آپ کی وفات ہوئی اور آپ کی پہلی بیوی کو شرعی حصہ ملا تو اس نے اپنے حصے کے برابر دو حصے کر دیئے اور خادمہ سے کہا کہ یہ مال لے کر اپنے آقا کے دوسرے گھر جاؤ ان کی بیوی کو مال دے کر کہو کہ اللہ کریم آپ کو صبر جمیل عطا فرمائے آپ کے خاوند کو فوت ہو گئے۔ خادمہ آئی دروازہ کھٹکھٹایا خاتون خانہ نے دروازہ کھول کر پوچھا تو کون ہے؟ لونڈی نے سارا قصہ بیان کیا سن کر کہنے لگی مال لے کر اپنی مالکہ کے پاس واپس چلی جاؤ کیونکہ اس مرد حق نے مجھے طلاق دے دی تھی میں ان کی میراث کی مستحق نہیں ہوں۔ لونڈی مال لے کر واپس لوٹی اور اپنی مالکہ کو اس خاتون کی بات بتائی علامہ سخاوی فرماتے ہیں یہ عجیب و غریب حکایت ہے۔

ولی کے پاس دعا

آپ کی ایک اور کرامت علامہ سخاوی رحمہ اللہ نے یوں بیان فرمائی ہے کہ ایک آدمی نے واقعہ بیان کیا کہ میں ایک فقیر شخص تھا جس کے پاس کچھ بھی نہ تھا میں اس عظیم المرتبت شخص کے مزار پر حاضر ہوا اور عرض کیا اے اس قبر کے سکین! آپ نے اپنا نام بزاز رکھا ہے تو مجھے پہننے کے لئے کپڑے عطا کیجئے میں محتاج ہوں، میرے پاس کچھ نہیں اور میں ننگا ہو چکا ہوں میں زیارت سے فارغ ہو کر اپنے گھر آیا دوسری صبح کو میری والدہ آئیں ان کے پاس قیص اور شلو اتر تھی، کہنے لگیں میں اپنے کچھ ملنے والوں کے پاس گئی تھی انہوں نے مجھ سے پوچھا کیا آپ کا کوئی لڑکا ہے؟ میرے مثبت جواب پر کہنے لگے یہ قمیض اور شلو اتر اسے دے دینا۔ یہ دونوں کپڑے پا کر میں نے دل میں کہا چادر بھی تو چاہئے تھی میں جسے اوڑھ کر سو سکتا۔ صبح میں آپ کی قبر شریف پر زیارت کے لئے حاضر ہوا تو اپنی والدہ کی ساری بات عرض کر دی اور کہا جناب شیخ! میری طرف سے اللہ تعالیٰ آپ کو جزائے خیر عطا فرمائے مجھے ابھی ایک چادر کی ضرورت ہے جسے میں اوڑھ کر سو سکوں میں نے ان کے پاس کھڑے دعا مانگی اور واپس پلٹ آیا میں راستے میں تھا کہ ایک شخص نے مجھے آ کر چادر دے دی میں نے چادر لے کر اللہ کریم کی تعریف کی اور شکر بجالایا اور ہمیشہ آپ کے مزار کی زیارت کے لئے آتا رہا۔

حضرت ابو عبد اللہ محمد تکروری مالکی رحمہ اللہ

آپ بڑے فصیح و بلیغ فقیہ تھے اپنے مالکی مذہب اور شافعی مسلک کے فقہی احوال پر کلام فرمایا کرتے۔ امیر مصر بڑی

جدو جہد کر کے آپ سے دعا کا سوال کرتا تھا اس کی ایک آنکھ ضائع ہو گئی آپ نے آنکھ کی واپسی کی اللہ تعالیٰ سے دعا کی تو آپ کی دعا سے آنکھ بالکل پہلے کی طرح ہو گئی۔

ولی کا انداز عبادت

حاکم مصر کا فوراً خشیدی نے آپ کی خدمت میں ایک سودینار بھیجے آپ نے اس کے ایلچی کے سامنے یوں اظہار فرمایا گویا آپ پاگل ہیں ایلچی واپس آ کر کافور سے کہنے لگا آپ نے مجھے ایک مجنوں کے پاس بھیجا تھا؟ کافور نے جواب دیا وہ مجنوں نہیں وہ تو قائم اللیل اور صائم النہار بزرگ ہیں، پھر کافور نے ایلچی کو ساتھ لیا اور رات کے دوران اسے لے کر مختلف اولیاء کے پاس گھومتا رہا پھر اسے لے کر حضرت تکروری کے مرشد حضرت ابن جابر رحمہ اللہ کی سرکار میں حضرت تکروری کی تلاش میں پہنچا مگر آپ وہاں بھی نہ ملے باہر نکلے تو ایک آدمی کو نماز پڑھتے پایا، دونوں نے نمازی کو غور سے دیکھا یہ نمازی حضرت تکروری ہی تھے دونوں آپ کے پیچھے چل دیئے جب بڑے دروازے تک ان کے پیچھے آئے تو دروازے کو بند پایا۔ کافور نے عرض کیا حضور! یہ آپ کی عادت شریفہ نہ تھی آپ میرے سامنے دروازہ بند فرما رہے ہیں دروازہ کھل گیا حضرت شیخ تکروری رحمہ اللہ باہر تشریف لائے آپ چل دیئے اور وہ دونوں بھی پیچھے ہوئے مقبرہ تک چاہنچے۔ آپ وہاں نماز پڑھنے لگے نماز پڑھ کر پلٹے تو ایک درندہ آیا اور مقام نماز پر آ کر خوب لینا۔

آپ بقول علامہ سخاوی مصر میں فوت ہوئے اور بنی کندہ کے قبرستان کے مغرب میں ایک کھلے بقیعہ میں مدفون ہوئے۔

ابو عبد اللہ محمد واعظ رحمہ اللہ

آپ مصر کے لکڑہاروں کے محلہ میں رہا کرتے تھے۔ لوگ آپ کے گھر کے نیچے بھی جاتے اور آپ بالاکوئی سے انہیں واعظ فرمایا کرتے تھے۔

واعظ اس کر گھر جھومنے لگا

مروی ہے ایک رات آپ واعظ فرما رہے تھے کہ پانچ دفعہ آپ کا گھریوں جھوما جس طرح دوران سماع کئی عاشق جھومتے ہیں آپ فرمایا کرتے تھے قاضی کے لئے یہ اچھی بات ہے کہ وہ ”مجلس ذکر“ میں حاضری دے شائد اس طرح اس کی شقاوت و قسارت قلبی نرمی میں بدل جائے۔

آپ کی وفات مصر میں ہوئی اور حضرت سعید بن مسیب رحمہ اللہ کے ساتھی امام ابو داود رحمہ اللہ کی قبر کے قریب ایک قطعہ اراضی میں مدفون ہوئے۔

مال کی بے ادبی کا انجام

آپ کے پہلو میں ایک چھوٹی قبر ہے جس میں مردے کے پاؤں قبر سے باہر تھے زائرین کی ایک جماعت نے جب یہ حال دیکھا تو بہت سی مٹی لا کر اس کے پاؤں کو ڈھانپ دیا۔ پھر زیارت کے لئے آئے تو دونوں پاؤں مٹی سے باہر نکلے ہوئے

دیکھے، کہنے لگے لوگو! شاید اس بیچارے سے بڑھ کر ہم میں کوئی اور گنہگار نہیں۔ میں اللہ تعالیٰ کی طرف متوجہ ہوں دعا کرو پھر سب نے بڑی عاجزی سے دعا مانگی اللہ تعالیٰ نے دعا قبول فرمائی اس کے پاؤں کو چھپایا اور اس کے بعد پھر وہ پاؤں نہ دیکھے گئے۔ بقول امام سخاوی رحمۃ اللہ علیہ اس نے اپنی ماں کی اپنے پاؤں سے بے ادبی کی تھی۔ لہذا اس کا یہ انجام ہوا۔

حضرت محمد بن موسیٰ ابو بکر واسطی رحمۃ اللہ علیہ

آپ حضرت جنید بغدادی کے عظیم فرماں برداروں میں سے ہیں آپ اصلاً فرغانی ہیں، عظیم المرتبت اور عالی شان والے ہیں۔

ترک خواہشات کا انعام

آپ کی یہ کرامت علامہ مناوی رحمۃ اللہ علیہ نے نقل فرمائی ہے آپ ایک دفعہ سمندر میں سفر کرنے لگے جہاز ٹوٹ گیا آپ اپنی بیوی کے ساتھ ایک تختہ پر رہ گئے اسی حالت میں بیگم صاحبہ نے بچے کو جنم دیا اور پیاس کی شدت سے نڈھال ہو گئیں آپ نے سر مبارک اٹھایا تو ایک آدمی کو فضا میں بیٹھا دیکھا اس کے ہاتھ میں سونے کی زنجیر تھی جس کے ساتھ یا قوتی کوزہ بندھا ہوا تھا اس نے آواز دی دونوں میاں بیوی پانی پی لو دونوں نے پانی پی لیا۔ فرماتے ہیں میں نے پوچھا، آپ کون صاحب ہیں؟ جواب ملا آپ کے مولا تعالیٰ کا ایک بندہ ہوں، میں نے پوچھا کس بات سے آپ کو یہ مرتبہ ملا؟ جواب ملا جب سے میں نے اپنی خواہش رضائے الہی کے لئے چھوڑ دی تو اس مقام پر پہنچ گیا۔ اس مولا کریم نے مجھے فردانیت کی بساط پر بٹھا دیا جیسا کہ آپ دیکھ رہے ہیں۔

محمد بن محمد بن سلامہ ابو جعفر طحاوی از دی رحمۃ اللہ علیہ

آپ حنفی فقیہ ہیں مصر میں آپ امام اعظم کے خدام کے عظیم المرتبت قائد ہیں آپ مشہور و معروف اور عظیم المرتبت ائمہ میں سے ہیں، حضرت کندی رحمۃ اللہ علیہ فرماتے ہیں: امام طحاوی رحمۃ اللہ علیہ کی دعائیں مقبول ہیں۔ آپ کا ارشاد ہے جس کا دل حرام سے منزہ رہا اس کی دعاؤں کے لئے آسمان کے دروازے وار ہے۔

فقر غیور

امام سخاوی فرماتے ہیں ایک دن ابو منصور تین جزی جو بڑا ظالم و جابر تھا اور حاکم مصر تھا، آپ کی خدمت میں حاضر ہوا آپ کو دیکھ کر خوف زدہ ہو گیا آپ کی بڑی عزت و تکریم کی اور کہنے لگا حضور! میں اپنی بیٹی کا نکاح آپ سے کرنا چاہتا ہوں آپ نے فرمایا میں ایسا نہیں کروں گا۔ اس نے عرض کیا کیا جناب کو مال کی ضرورت ہے فرمایا نہیں، اس نے کہا کیا آپ کے لئے جائیداد متعین کر دوں؟ فرمایا نہیں، پھر وہ کہنے لگا پھر جو کچھ آپ چاہتے ہیں وہ مانگ لیجئے؟ آپ نے فرمایا کیا تو سن رہا ہے؟ کہنے لگا حضور! سن رہا ہوں فرمایا اپنے دین کی حفاظت کر کہیں وہ کھسک نہ جائے اور اپنے مرنے سے پہلے اپنی جان کی آزادی کے لئے کچھ عمل کر لے اور اپنے آپ کو بندوں پر ظلم کرنے سے بچا لے پھر اسے آپ چھوڑ کر چل دیے۔ کہا جاتا ہے کہ

اس نے مصریوں پر ظلم و ستم کرنا چھوڑ دیا۔ امام طحاوی رحمۃ اللہ علیہ ۳۲۱ھ میں مصر میں فوت ہوئے۔

محمد بن اسماعیل خیر النساخ رحمۃ اللہ علیہ

آپ سامرا کے تھے آپ کی مجلس میں شبلی رحمۃ اللہ علیہ اور خواص رحمۃ اللہ علیہ جیسے لوگوں نے دولت رجوع الی اللہ پائی آپ اصحاب معرفت کی ایک جماعت کے استاذ ہیں۔

ولی کی گرفت

ایک ولی سے مروی ہے میں حضرت خیر النساخ کے پاس تھا کہ ایک آدمی آکر کہنے لگا حضور شیخ! آپ نے کل دو درہموں کا سوت بیچا تھا تو میں دیکھ رہا تھا میں آپ کے پیچھے ہو گیا اور آپ نے تہبند کے کنارے سے وہ درہم کھول لئے اس وقت سے میرا ہاتھ کندھے سے بندھا ہوا ہے یہ سن کر حضرت خیر النساخ ہنس دیے اور اپنے ہاتھ سے میرے ہاتھ کی طرف اشارہ کیا میں نے ہاتھ کھول دیئے پھر فرمانے لگے جان درہموں سے اپنے بچوں کے لئے کچھ خرید لے جا مگر آئندہ ایسا نہ کرنا۔ یہ واقعہ امام قشیری رحمۃ اللہ علیہ نے نقل کیا ہے۔

علامہ مناوی رحمۃ اللہ علیہ فرماتے ہیں آپ اصحاب کرامات عظیم المرتبت صوفی مشائخ کے اکابر میں سے تھے۔ علامہ شبلی رحمۃ اللہ علیہ اور امام خواص رحمۃ اللہ علیہ جیسے بزرگوں نے آپ کی کرامات و خوابوں کو دیکھ کر رجوع الی اللہ فرمایا آپ اصلاً سامرا کے رہنے والے تھے پھر بغداد تشریف لے آئے۔

ملک الموت سے سوال

آپ بہ وقت وصال ملک الموت سے سوال کرنے لگے اللہ کریم تجھے عافیت میں رکھے ذرا ٹھہریئے تاکہ میں نماز عصر پڑھ لوں کیونکہ تو بھی مامور غلام ہے اور میں بھی مامور غلام ہوں جس کا آپ کو امر ہے وہ تو فوت نہیں ہوگا یعنی موت تو لازماً آئے گی (اور جس کا مجھے حکم ہے وہ فوت ہو سکتا ہے یعنی مجھے نماز کا حکم ہے، وہ قضا ہو سکتی ہے) یہ کہہ کر نماز پڑھی، تشہد ختم کر کے فوت ہو گئے آپ تقریباً ایک سو بیس سال عمر پا کر وصال بحق ہوئے آپ کا وصال ۳۲۲ھ میں ہوا آپ ثوری رحمۃ اللہ علیہ اور ان کے طبقہ کے ہم عصر ہیں لیکن طویل العمری کی وجہ سے بعد والے طبقہ میں بھی شامل ہیں۔

حضرت محمد بن علی بن جعفر ابو بکر کتانی بغدادی رحمۃ اللہ علیہ

آپ صوفیہ کے ائمہ اور عارفوں کے اکابر میں سے ایک ہیں۔ جنید بغدادی اور ان کے طبقہ سے صحبت رہی۔

مردہ ولی بول رہا تھا

کرامت ملاحظہ ہو: فرماتے ہیں: میں صحرا میں تھا میں نے ایک مردہ فقیر کو دیکھا جو ہنس رہا تھا میں نے اسے کہا آپ مردہ ہو کر کیسے ہنس رہے ہیں؟ ہاتھ نے مجھے جواب دیا ”اے ابو بکر! اللہ کریم کے عاشقوں کا یہی حال ہوتا ہے۔“

حضور ﷺ عمل عطا فرماتے ہیں

اور ملاحظہ ہو فرماتے ہیں میں نے سید کل ختم الرسل ﷺ کی زیارت کی تو عرض کیا حضور! میرے لئے دعا فرمائیں تاکہ میرا دل نہ مرے، حضور ﷺ نے ارشاد فرمایا روزانہ چالیس مرتبہ یہ پڑھا کرو:

يَا حَيُّ يَا قَيُّوْمُ لَا إِلَهَ إِلَّا أَنْتَ

”اے زندہ اور قائم رہنے والے! معبود برحق تو صرف تو ہی ہے۔“

امام مناوی رحمہ اللہ آپ سے ناقل ہیں فرماتے ہیں میرے سر میں درد تھا میں سید الانبیاء علیہ التحیۃ والتسلیم کے جمال جہاں آرا سے لطف اندوز ہوا تو آپ نے فرمایا یہ دعا لکھ لے:

اَللّٰهُمَّ بِشَمَوَاتِ الرَّيْثَانِيَّةِ وَ تَغْفِيْمِ الصَّدِيَّةِ وَ بَسْطُوْتِ الْاِلَهِيَّةِ وَ بَقْدَرِ الْجَبَلِ ثَبِيَّةِ وَ بِقُدْرَةِ الْوَحْدَةِ

”میرے اللہ! ربوبیت کا ثبوت، صمدیت کی عظمتیں، خداوندی شوکتیں، جبروتیت کا شکوہ اور وحدت و یکتائی کی قدرتیں سب ہی تیری ذات کے لئے ہیں۔“

کہتے ہیں میں نے یہ دعا لکھ کر سر پر رکھی تو فوراً درد کا نور ہو گیا۔

حضرت قشیری رحمہ اللہ فرماتے ہیں میں نے عبد اللہ شیرازی کو فرماتے سنا کہ میں نے خوزستان میں ابو النجم احمد بن حسین کو یہ فرماتے سنا کہ میں نے ابو بکر کتانی رحمہ اللہ کا یہ ارشاد سنا کہ میں سال کے درمیانے حصے میں مکہ مکرمہ کے راستے پر چل رہا تھا اچانک میں نے چپکے دکتے دیناروں سے بھری ایک تھیلی دیکھی میں نے چاہا کہ اسے اٹھا لوں تاکہ مکہ مکرمہ کے فقراء پر تقسیم کر سکوں ایک ہاتف نے آواز دی اگر تو نے تھیلی لی تو ہم تیرا فقر سب کر لیں گے۔ آپ حضرت جنید کے ساتھی ہیں مکہ مکرمہ میں ۳۲۲ھ میں وصال ہوا۔

حضرت ابو بکر محمد بن سعدون تمیمی جزیزی متعبد رحمہ اللہ

امام مالک کی رائے درست ہے

مذکور ہے کہ آپ نے مصر میں چاشت بارہ رکعتیں پڑھی اور سو گئے تو حضور رحمۃ اللعالمین علیہ الصلوٰۃ والسلام کی زیارت ہوئی۔ عرض کرنے لگے یا رسول اللہ! صلوات اللہ علیک حضرت مالک رحمہ اللہ اور حضرت لیث رحمہ اللہ کا نماز چاشت میں اختلاف ہے۔ مالک رحمہ اللہ بارہ رکعتیں اور لیث رحمہ اللہ آٹھ رکعتیں فرماتے ہیں، حضور علیہ الصلوٰۃ والسلام نے حضرت ابن سعدون کے سرین (چوڑے) پر ہاتھ مارا اور تین دفعہ فرمایا مالک رحمہ اللہ کی رائے درست ہے فرماتے ہیں چوڑوں میں مجھے درد تھا اس رات سے وہ درد بھی جاتا رہا (۱)۔ آپ جب نماز پڑھتے تو ایک نورانی برہان آپ پر ضو قلمن رہتی۔ بقول مصنف ”نفع الطیب“ آپ کی وفات

۱۔ ہمارے اولیائے امت فقہی اختلافات میں اکثر حضور علیہ الصلوٰۃ والسلام سے فتویٰ حاصل کرتے ہیں اور پھر آپ کے ارشاد پر عمل پیرا ہوتے ہیں (بقیہ آگے)

۳۴۴ھ میں ہوئی

ابو عبد اللہ محمد بن خفیف شیرازی شافعی رحمہ اللہ

آپ صوفیہ کے مشائخ کے مرشد اور اولیائے عارفین کے استاذ ہیں ظاہری و باطنی علوم کے ائمہ والا تبار میں سے فرد وحید ہیں، آپ کی ایک کرامت یہ ہے کہ آپ بغداد تشریف لائے اور چالیس دن کھائے پیئے بغیر وہاں قیام فرمایا پھر تشریف لے چلے صحرا میں کنوئیں پر سے ایک ہرن کو پانی پیتے دیکھا آپ کو بھی پیاس لگ رہی تھی آپ جب کنوئیں کے قریب گئے تو ہرن بھاگ گیا اور پانی جو اوپر آچکا تھا نیچے چلا گیا آپ نے التجا کی میرے پروردگار! کیا آپ کے سامنے میرا وہ مقام بھی نہیں جو اس ہرن کا ہے؟ آپ نے ایک بولنے والے کی آواز سنی جو کہہ رہا تھا ”ہم نے تیری آزمائش کی مگر تو صبر نہ کر سکا ہرن تو مشکیزے اور رہی کے بغیر کنوئیں پر آیا تھا اور تو یہ دونوں لے کر آیا ہے“ آپ نے پلٹ کر دیکھا تو کنواں بھرا ہوا تھا آپ نے پانی پیٹھا ہرات کی اپنا مشکیزہ بھرا، حج کیا واپس ہوئے تو مشکیزے کا پانی ختم نہیں ہوا تھا۔ آپ حضرت جنید رحمہ اللہ کی خدمت میں حاضر ہوئے آپ کو دیکھتے ہی جنید فرمانے لگے اگر آپ تھوڑی دیر صبر کرتے تو پانی آپ کے قدموں کے نیچے سے بہہ پڑتا اور آپ کے پیچھے پیچھے چلتا رہتا۔

برہمی سے مقابلہ

آپ نے ایک دن ایک برہمی سے مناظرہ فرمایا برہمی کہنے لگا اگر آپ کا مذہب حق ہے تو آئیے ہم دونوں چالیس دن تک کوئی کھانا نہ کھائیں دونوں نے ایسا ہی کیا لیکن حضرت شیخ نے چالیس دن پورے کر لئے مگر برہمی پورے نہ کر سکا۔ اسی طرح ایک اور برہمی نے آپ کو پانی کے نیچے رہنے کی دعوت دی مدت معینہ ختم نہیں ہوئی تھی کہ برہمی مر گیا اور آپ زندہ سلامت عرصہ پورا کر کے پانی سے باہر تشریف لائے۔ بقول علامہ ذہبی رحمہ اللہ سو سال سے زائد عمر پا کر آپ کی وفات ۳۷۱ھ میں ہوئی۔ بقول مناوی آپ نے حضرت امام شافعی رحمہ اللہ کا یہ ارشاد بیان فرمایا ہے کہ خشوع نماز کی صحت و درستی کے لئے شرط ہے۔

امام یافعی رحمہ اللہ فرماتے ہیں حضرت شیخ نے فرمایا میں ایک عرصہ دراز تک سطح ارضی پر گھومتا رہا تاکہ کسی ابدال سے ملاقات کر سکوں میں سفر و سیاحت سے تھک گیا فارس کے شہر اصطخر پلٹا اور صوفیہ کی ایک جھونپڑی میں جا گھسا۔ میں نے مشائخ کرام کی ایک جماعت دیکھی جن کے سامنے کچھ کھانا تھا اس جماعت میں حسن بن سعد اور ابوالا زہر بن حیان بھی تھے میں ایک ساعت رکا پھر وضو کیا جب میں فارغ ہوا تو مشائخ نے مجھے جگہ دی اور میں ان کے ساتھ بیٹھ کر کھانا کھانے لگا۔ پھر ہم الگ الگ ہو گئے میں سو گیا تو خواب میں محبوب خدا ﷺ کا جمال حسن آرا دیکھا آپ نے فرمایا: ”ابن خفیف! جن لوگوں کی تجھے تلاش تھی اور جن کی ہم جلیسی کی تمنا تھی وہی لوگ ہیں اور تو خود بھی ان میں شامل ہے“ مجھے خیال آیا کہ میں خواب کی بات ساتھیوں کو بتاؤں لیکن وقار و ہیبت کی وجہ سے کچھ نہ کر سکا ابھی دن کی ایک ساعت ہی گزری ہوگی کہ مجھے شیخ ابوالحسن بن ابی (بقیہ گزشتہ) یہاں یہی کچھ ابن سعدون رحمہ اللہ نے بھی کیا مگر حضور علیہ الصلوٰۃ والسلام تشریف فرما ہوئے تو آپ کی مصیبت کو بھی دور فرماتے گئے آپ کو یہ بھی علم تھا کہ ابن سعدون کو کہاں دروہ ہے جہاں درد تھا معالج نے وہاں ہی شفا کا عطر ڈالا اور ابن سعدون اسی لمحہ شفا سے ہمکنار ہوئے۔ (مترجم)

سعد ملے اور فرمایا اے ابو عبد اللہ! آپ ان لوگوں کو اپنا خواب بتا دیں، میں نے سب کو اپنا خواب بتا دیا جب خبر پھیل گئی تو فقیروں کا یہ گروہ بھی علاقے میں بکھر گیا۔

عجیب و غریب واقعہ

علامہ ابن بطوطہ نے اپنے سفر نامے میں لکھا ہے حضرت ابو عبد اللہ محمد اولیاء میں عظیم المرتبت شخصیت تھے آپ کے ذکر کا شہرہ پھیلا ہوا تھا۔ آپ نے ہی سرزمین ہند کے ساتھ جزیرہ سیلون کے پہاڑ سرندیپ میں راستہ بنایا، حکایت یوں ہے کہ آپ ایک دفعہ تیس فقراء کے ساتھ سرندیپ کے پہاڑ کی طرف تشریف لائے گئے پہاڑی ویران راستے پر تھی ان حضرات کو بھوک نے آلیا راستے سے بھٹک چکے تھے آبادی تھی نہیں حضرت شیخ کے ساتھیوں نے ایک چھوٹا ہاتھی پکڑنے کی اجازت چاہی یہاں ہاتھیوں کی کثرت تھی اور شاہ ہند کو یہاں سے ہی ہاتھی پکڑ کر بھیجے جاتے تھے، حضرت نے ساتھیوں کو ہاتھی پکڑنے سے منع فرمایا لیکن ان کے اندر تو بھوک کی آگ جل رہی تھی۔ قول شیخ کی پروا نہ کرتے ہوئے ایک چھوٹا ہاتھی پکڑا اور ذبح کر ڈالا اور گوشت کھا گئے (۱)۔ جناب شیخ نے گوشت تناول نہ فرمایا جب رات کو سو گئے تو ارد گرد کے سب ہاتھی اکٹھے ہو گئے اور ان پر ہلہ بول دیا ہر آدمی کو سو گھٹے اور اسے مار ڈالتے تھے سب کو مار ڈالا حضرت شیخ کو سو گھٹا اور چھوڑ دیا (چونکہ ہاتھی کے گوشت کی بو آپ میں نہ تھی) آپ کو ایک ہاتھی نے سونڈ میں لپیٹ کر اپنی پیٹھ پر رکھ لیا اور آباد علاقہ میں لے گیا اس علاقہ کے لوگوں نے جب آپ کو دیکھا تو حیران ہو گئے اصل واقعہ جاننے کے لئے آپ کی طرف آئے قریب پہنچ کر ہاتھی نے آپ کو سونڈ سے پکڑ کر نیچے کھلی جگہ پر رکھ دیا لوگ آپ کے پاس پہنچ گئے آپ کو پوچھنے لگے اور پھر بادشاہ کے پاس لے گئے آپ کی ساری خبر ان کافروں کو لگ گئی آپ کئی دن وہاں ٹھہرے رہے یہ خور خیز راں مقام پر واقع ہے خور وہاں نہر کو کہتے ہیں۔

حضرت محمد بن محمد بن اسماعیل صوفی بغدادی رحمہ اللہ

آپ واعظ تھے اور ابن سمعون کے نام سے معروف، خطیب فرماتے ہیں آپ علوم و خفا و اشارات میں اپنے زمانے کے یکتا اور اپنے دور کے بے مثل انسان تھے آپ کی ایک کرامت یہ ہے کہ آپ بیت المقدس تشریف لے جا رہے تھے آپ کے پاس خشک کھجوریں تھیں مگر جی تازہ کھجوریں کھانے کو چاہتا تھا آپ اپنے جی کو ملامت فرما رہے تھے کہ اس جگہ تازہ کھجوریں کہاں سے ملیں گی؟ جب افطاری کا وقت آیا تو آپ نے کھجوریں کھولیں تو وہ تازہ کھجوریں بن چکی تھیں آپ نے اب انہیں تناول نہ فرمایا (تاکہ نفس کی بات پوری نہ ہو) دوسرے دن افطار کے لئے کھجوریں کھولیں تو اب وہ پہلی خشک کھجوریں ہی تھیں۔

دل کا بھید پا گئے

ایک اور کرامت ملاحظہ ہو کہ ایک آدمی کو تنگدستی نے آلیا، موزوں کے علاوہ اس کے پاس کچھ نہ تھا وہ انہیں اتار کر بیچنے

۱۔ یہ افطاری کیفیت تھی لہذا حرام گوشت انہیں شرعاً کھانا جائز تھا۔

کے لئے چلا ابن سمعون کی محفل لگی ہوئی تھی سوچنے لگا پہلے مجلس میں جاتا ہوں پھر موزے بیچوں گا جب محفل کے خاتمے پر جانے لگا تو حضرت نے بلا کر ارشاد فرمایا موزے نہ بیچ اللہ تعالیٰ تجھے رزق پہنچانے والا ہے پھر ایسا ہی ہوا (۱)۔

آداب زیارت مصطفوی صلی اللہ علیہ وسلم

ایک اور کرامت کا حال بھی پڑھتے جائیں ابن بابوش رحمہ اللہ نے اپنی کتاب "اثبات کرامات اولیاء" میں یہ واقعہ ابو طاہر محمد علاف کی زبانی یوں نقل کیا ہے کہ میں حضرت ابو الحسن بن سمعون کی محفل وعظ میں موجود تھا۔ حضرت ابو الفتح قواس کرسی کے پہلو میں بیٹھے تھے انہیں انگلی آئی اور وہ سو گئے ابن سمعون رحمہ اللہ نے ایک ساعت بھر وعظ کا سلسلہ منقطع فرما دیا ابو الفتح جاگے سر اٹھایا تو ابن سمعون نے انہیں فرمایا آپ نے نبی علیہ الصلوٰۃ والسلام کی زیارت ابھی خواب میں فرمائی ہے؟ جواب ملا جی ہاں، فرمانے لگے اسی لئے میں نے سلسلہ کلام بند کر دیا تھا کہ آپ بیقرار نہ ہوں اور خواب کا سلسلہ نہ ٹوٹے۔ امام سیوطی رحمہ اللہ فرماتے ہیں اس سے معلوم ہوا کہ حضور علیہ الصلوٰۃ والسلام کی تشریف آوری کے وقت عالم بیداری میں ابن سمعون نے آپ کی زیارت کی اور ابو الفتح خواب میں مشرف ہوئے، آپ ۳۸۷ھ میں واصل بحق ہوئے اور گھر میں ہی مدفون ہوئے پینتیس سالوں کے بعد انہیں وہاں سے منتقل کرنا پڑا تو ان کے کفن کو بھی خبر نہ تھی کہ زمانہ گزر گیا (یعنی وہی بات ہوئی کہ قبر نے بھی قیامت تک امانت کی طرح رکھنا نہ اک مومک ہوا ان کا اور نہ ایک تار کفن بگڑا)۔

امام مناوی رحمہ اللہ فرماتے ہیں بعض لوگوں کا کہنا ہے کہ انہیں امام احمد رحمہ اللہ کے پاس دفن کرنے کے لئے نکالا گیا تو آپ کا کفن اسی طرح آواز دیتا تھا (تازہ تھا) جس طرح دفن کرتے وقت تھا۔

حضرت محمد بن حسین بن موسیٰ ازدی رحمہ اللہ

آپ کی کنیت ابو عبد الرحمن ہے آپ سلمی نیشاپوری ہیں آپ کی یہ کرامت امام قشیری نے بیان فرمائی ہے کہ میں حضرت دقاق رحمہ اللہ کے پاس تھا کہ حضرت ابو عبد الرحمن کی بات چل نکلی اور یہ بھی ذکر ہوا کہ آپ محفل سماع میں فقراء کا ساتھ دیتے ہوئے اٹھ کھڑے ہوتے ہیں۔ حضرت دقاق رحمہ اللہ نے فرمایا ان جیسے آدمی کو حالت سکون سجتی ہے پھر امام قشیری فرماتے ہیں مجھے حکم دیا کہ آپ ان کے پاس جائیں آپ انہیں کتب خانہ میں بیٹھا پائیں گے اور کتابوں کے اوپر ایک چھوٹی سی جلد پڑی ہوگی جس میں حسین بن منصور کا منظوم کلام ہوگا وہ لے آئیں اور حضرت ابو عبد الرحمن کو بالکل کچھ نہ کہیں، میں جب وہاں گیا تو انہیں بالکل اسی حال میں پایا میں بیٹھا تو آپ نے باتیں شروع کر دیں فرمانے لگے کچھ لوگ سماع میں ایک عالم دین کی حرکات (بے خودی میں جھومنا اور تڑپنا) کا انکار کرتے ہیں حالانکہ وہ انسان بالکل خیالات سے پاک ہو کر وجد والے کی طرح چکر لگانے لگ جاتا ہے میں نے آپ سے یہ حالت پوچھی تو فرمانے لگے یہ مسئلہ میرے لئے بہت مشکل تھا پھر اس کی حقیقت مجھ

۱۔ بحان اللہ امیر تو اولیاء امت کا حال ہے کہ دل کے بھیدان کے سامنے منکشف ہو جاتے ہیں پھر کیا مقام ہوگا دلوں کے مرکزی اور دلوں کے محبوب علیہ الصلوٰۃ والسلام کا جو دلوں کی دنیا کے شاہ ہیں۔

پر کھل گئی میں پھر ضبط نہ کر سکا اور اٹھ کر چکر لگانے لگ گیا اور کہنے لگا اصحاب و جد کا بھی یہی حال ہوتا ہوگا۔ قشیری فرماتے ہیں جب میں نے حضرت دقاق اور حضرت عبدالرحمن رضی اللہ عنہ کی کیفیت دیکھی تو عالم حیرت میں ڈوب گیا کہ میں ان دو حضرات کے درمیان کیسے رابطہ بن سکتا ہوں، میں نے سوچا اب سچ کے بغیر چارہ نہیں (کیونکہ حق چھپانے کی صورت میں شیخ کی نگاہیں اصل تک پہنچنے میں دیر نہ لگائیں) میں نے حضرت سے عرض کیا کہ حضرت ابوعلی دقاق نے اس مجلد کتاب کی صفت فرمائی تھی اور فرمایا تھا کہ آپ کو اطلاع کیے بغیر یہ کتاب ان کے پاس لے چلوں اب آپ کا بھی خوف ہے اور ان کے حکم کے خلاف بھی نہیں کر سکتا فرمائیے اب میں کیا کروں، حضرت نے حسین بن منصور رضی اللہ عنہ کے کلام کے کئی حصے نکالے ان میں حسین رضی اللہ عنہ کی کتاب ”الصیہود فی نقص الدہود“ بھی تھی، فرمایا یہ حضرت دقاق کی خدمت میں لے چلو۔

امام مناوی رضی اللہ عنہ فرماتے ہیں آپ کی وفات ۴۱۲ھ میں ہوئی۔

ابو عبد اللہ محمد بن فتوح بن عبد اللہ از دی حمیدی رحمۃ اللہ علیہ

آپ کو حمیدی اپنے دادا حضرت حمید اندلسی کی وجہ سے کہتے ہیں یہ حمیدی عظیم عالم دین ہیں جنہوں نے بخاری و مسلم کی مشترک احادیث کو جمع فرمایا حضرت ابن حمیدی بڑے عالم و حافظ تھے بغداد میں آپ کی وفات ۴۸۸ھ میں ہوئی آپ کے متعلق ابن ماکولا فرماتے ہیں ہمارے دوست ابو عبد اللہ حمیدی صاحب علم و فضل اور بیدار مغز ہیں میں نے پاکدامنی، نزاہت، پاکبازی اور مشغولیت علم میں آپ جیسا کوئی اور نہیں دیکھا۔ مظفر بن رئیس الروساء کو آپ نے وصیت فرمائی تھی کہ انہیں بشر حافی بنی ہاشم کی قبر کے پاس دفن کیا جائے اس نے وصیت کی مخالفت کی اور باب بزر کے قبرستان میں آپ کو دفن کر دیا ایک دفعہ آپ مظفر کو خواب میں ملے اور اس وصیت کی مخالفت پر ناراضگی کا اظہار فرمایا آپ کو صفر ۴۹۱ھ میں باب حرب کے قبرستان میں حضرت بشر حافی بنی ہاشم کی قبر کے پاس منتقل کر دیا گیا آپ کا کفن بالکل نیا تھا اور جسم پاک تازہ و شاداب تھا۔ خوشبو کی ہسکیں اٹھ رہی تھیں۔ (صاحب نفع الطیب نے یہ واقعہ نقل فرمایا ہے۔

تاج العارفین ابو الوفا حضرت محمد بن محمد کاکیس رحمۃ اللہ علیہ

علامہ تاذفی نے اپنی کتاب ”قلائد الجواہر“ میں آپ کی خدمت میں عظیم الشان خراج عقیدت پیش کرنے کے بعد لکھا ہے آپ کا اسم گرامی محمد بن محمد بن محمد بن زید حلوانی تھا اور آپ کا کیس کے لقب سے مشہور ہیں آپ کو علم طریقت اپنے مرشد شیخ ابو محمد شہنکی رضی اللہ عنہ سے ملا۔

ڈاکو ولی بنتے ہیں

آپ اس عظمت و شکوہ سے پہلے ڈاکو تھے آپ کی توبہ کا سبب یہ ہوا کہ آپ ایک جائیداد پر ڈاکہ ڈالنے لگے اور موسیٰ ہانک لے لے یہ جاگیر حضرت شیخ شہنکی رضی اللہ عنہ کے پڑوس میں واقع تھی جاگیر والے ان کی خدمت میں حاضر ہو گئے کہنے لگے جناب والا! کاکیس نے ہمارے موسیٰ پکڑ لئے ہیں اور اب ہم انہیں مل کر موسیٰ واپس نہیں لاسکتے۔ حضرت نے اپنے خادم کو

حکم دیا اس کی طرف دوڑ کر جا اور اسے میرا پیغام دے کہ شیخ ابو محمد شہنکی تجھے بلا رہے ہیں تاکہ تو اللہ کریم کے سامنے توبہ بھی کرے اور ان لوگوں کے موسیٰ بھی واپس کرے۔ جب خادم ان کے پاس آیا تو آپ نے اس پر نگاہ ڈالی خادم بے ہوش ہو کر گر گیا جب خادم کو ہوش آیا تو اس کا سر حضرت شیخ تاج العارفین رضی اللہ عنہ کے گھٹنے پر ٹکا ہوا تھا (۱)۔ جب خادم کو ہوش آیا تو آپ نے فرمایا بتائیے حضرت شیخ نے آپ کو کیا پیغام دے کر بھیجا تھا خادم نے کہا میرے آقا کا آپ کے لئے یہ پیغام تھا کہ آپ توبہ کریں اور موسیٰ واپس کر لیں فرمانے لگے جی ہاں میں توبہ کرتا ہوں پھر سر آسمان کی طرف اٹھا کر کہنے لگے ”مجھے تیری حیات طیبہ کی قسم! میں توبہ کر رہا ہوں پھر پکڑے پھاڑ دیئے جانور مالکوں کو واپس کر دیئے خادم سے کہا، چلے حضرت شیخ کو عرض کیجئے حضور! وہ آ رہا ہے۔ خادم نے پلٹ کر حضرت شیخ کو اس بات کی اطلاع دے دی۔ حاضرین یہ سن کر بول اٹھے حضور! وہ ہرگز نہیں آئے گا۔ حضرت نے فرمایا وہ ضرور آئے گا وہ جھوٹ نہیں بولے گا۔ پھر وہ دفعۃً آ پہنچے۔ حضرت شیخ نے اٹھ کر گلے لگا لیا، عہد و پیمان ہوا اپنے پکڑے پہنا کر پہلو میں بٹھایا جب ظہر کا وقت ہوا موذن نے اذان کہی تو حضرت شیخ نے فرمایا ابو الوفا! عرش کے مرغ کی اذان تک صبر کیجئے گا۔ پھر فرمایا ابو الوفا! اللہ کریم تیرے لئے علم کا غلیچہ بچھا دے گا اب تو لوگوں کے سامنے کلام کیا کر، شیخ ابو الوفا اٹھے بغداد آئے تو آسمان کا منادی ندا کر رہا تھا لوگو! ”اس شخص کے لئے اٹھ کھڑے ہو“ پھر کیا تھا لوگ ہمدن متوجہ ہوئے۔

حضور علیہ الصلوٰۃ والسلام ارائے دیتے ہیں

حضرت شیخ عزازہ رضی اللہ عنہ سے مروی ہے کہ انہوں نے خواب میں جمال مصطفوی کا شربت پیا عرض کرنے لگا یا رسول اللہ صَلَّوْاْ اللّٰہُ عَلَیْکَ! آپ کی رائے مبارک ابو الوفا کے متعلق کیسی ہے؟ حضور کریم نے ارشاد فرمایا:

بِسْمِ اللّٰہِ الرَّحْمٰنِ الرَّحِیْمِ فِیْنِیْ اَبَہِیْ فِیْہِ الْاُمَمُ یَوْمَ الْقِیَامَةِ

”رحمان و رحیم اللہ کے نام سے، میں اس شخصیت کے بارے میں کیا کہوں جس کے ذریعے میں قیامت کے دن سب امتیوں پر فخر کروں گا۔“

آپ کی وفات ۲۰ ربیع الاول ۵۰۱ھ میں ہوئی۔

ولی کے تصرفات

سراج فرماتے ہیں شیخ عبدالرحمن طفسونجی رضی اللہ عنہ فرماتے ہیں میں نے غلبہ و مستی میں کہا جب تک میں زندہ ہوں قلمینا شریف نہیں جاؤں گا کیونکہ وہاں مدینے والوں کے شیخ تاج العارفین ابو الوفا رضی اللہ عنہ کی مجھے چنداں ضرورت نہیں پھر (جذب و مستی) کے خاتمہ پر میں نے توبہ و استغفار سے کام لیا اور ان کی خدمت میں حاضر ہو گیا مجھے دیکھتے ہی فرمانے لگے آپ نے ایسا اور ایسا کہا تھا؟ میں نے کہا جی ہاں۔ فرمایا اب کیا وقت ہے؟ میں نے جواب دیا ظہر ہے، آپ نے درمیانی انگلی کو شہادت

۱۔ مطلب یہ ہوا کہ حضرت شہنکی کی صرف توجہ سے حضرت کاکیس کی دنیا اس حد تک بدل گئی کہ ان کی نگاہوں کا جلال پاکر خادم بے ہوش ہو گیا سچ ہے۔

گفتہ او گفتہ اللہ بود گرچہ از حلقوم عبد اللہ بود

کی انگلی پر رکھا اور فرمایا اب دیکھئے کون سا وقت ہے؟ پھر کیا تھا مجھے سخت تاریک رات نظر آنے لگی۔ میں نے عرض کیا حضور! اب تو تاریک رات ہے۔ آپ نے انگشتی مبارک اتاری اور مصلیٰ کا ایک کنارہ اٹھایا اسے اپنے ہاتھ سے چھوڑا اور فرمایا اب دیکھو انگشتی کہاں ہے؟ میں نے دیکھا کہ وہ زمین کے ایک گہرے گڑھے میں آگ میں موجود تھی میں یہ نظارہ دیکھ کر خوف زدہ ہو گیا۔ فرمانے لگے خدائے غالب و برتر کی قسم ہے اگر شفقت پدری کا خیال نہ ہوتا تو اب تو اس انگشتی کی جگہ ہوتا آپ کی لاتعداد کرامات ہیں میں نے آپ کی کرامات پر ایک مستقل کتاب لکھی ہے آپ کر دوں کے ایک مقدس گروہ نرجسیہ سے متعلق ہیں اور عراق کے شہر قلمینا میں رونق افروز ہوئے اور وہاں ہی اسی ۸۰ سال سے زائد عمر پا کر وفات پائی۔

حضرت محمد بن محمد طوسی امام ابو حامد غزالی رحمۃ اللہ علیہ

سیدی محی الدین ابن عربی رحمۃ اللہ علیہ نے اپنی کتاب ”روح القدس“ میں ارشاد فرمایا ہے:

امام غزالی کی مخالفت کا نتیجہ

ابو عبد اللہ بن زین اشبیلیہ کے ایک افضل شخص شمار ہوتے تھے آپ حضرت امام ابو حامد غزالی کی کتب کا رات بھر مطالعہ کرتے رہتے تھے ایک رات ایسا اتفاق ہوا کہ انہوں نے ابو القاسم بن احمد کی ایک کتاب پڑھی جو امام غزالی رحمۃ اللہ علیہ کی تردید میں تھی کتاب پڑھی تو نظر جاتی رہی اسی وقت بارگاہ خداوندی میں سجدہ ریز ہو گئے بڑی زاری کی اور قسم کھائی کہ اب وہ اسے کبھی نہیں پڑھیں گے اور اسے ضائع کر دیں گے۔ اللہ کریم نے انہیں پینائی عطا فرمادی۔ حضرت ابن عربی رحمۃ اللہ علیہ نے یہ حکایت ابو عبد اللہ کی کرامت کے طور پر نقل کی کہ اللہ کریم نے ان پر نوازش فرمائی نیز یہ واقعہ ان کے لئے بطور تنبیہ صدور پذیر ہوا۔ اللہ کریم حضرت امام غزالی رحمۃ اللہ علیہ اور سب اولیائے امت سے راضی ہے۔

مخالفت غزالی پر سزا

امام مناوی فرماتے ہیں آپ کی ایک کرامت حضرت یافعی رحمۃ اللہ علیہ نے حضرت ابن ملیق سے روایت کی ہے ابن ملیق یہ روایت عرشی سے وہ حضرت مرسی سے وہ امام شاذلی سے وہ شیخ ابن حرازم (رحمۃ اللہ علیہ) سے روایت کرتے ہیں۔ شیخ ابن حرازم اپنے دوستوں کے پاس ایک کتاب لے کر آئے کہنے لگے تمہیں معلوم ہے یہ کون سی کتاب ہے؟ پھر فوراً فرمایا یہ امام غزالی کی احیاء العلوم ہے۔ ابن حرازم غزالی کے حق میں نہ تھے اور احیاء العلوم کے مطالعہ سے گریز کرتے تھے اپنے جسم سے کپڑا ہٹایا تو جسم پر کوڑوں کے نشانات لگے ہوئے تھے کہنے لگے خواب میں امام غزالی سے ملاقات ہوئی وہ مجھے امام الانبیاء علیہ التخیہ والشماء کی خدمت عالیہ میں لے گئے جب حضور کریم علیہ التخیہ والتسلیم کے سامنے کھڑے ہوئے تو امام غزالی عرض کرنے لگے یا رسول اللہ صلی اللہ علیہ وسلم! ان صاحب کا خیال ہے کہ میں آپ سے ایسی روایات نقل کرتا ہوں جو آپ نے بیان نہیں فرمائیں یہ سماعت فرما کر حضور ﷺ نے مجھے مارنے کا حکم صادر فرمایا اور پھر مجھے یہ کوڑے مارے گئے (جن کے نشانات تم حاضرین دیکھ کر رہے ہو) (۱)۔

1۔ سبحان اللہ! یہ وہ ہتیاں ہیں جنہیں یاروں نے مردہ شاکر رکھا ہے جنہیں اپنی مثل کہتے نہیں تھکتے جن کے اختیارات پر قدغن لگانے سے نہیں (بقیہ آئے)

مقام غزالی رحمۃ اللہ علیہ

ایک اور کرامت امام شاذلی رحمۃ اللہ علیہ بیان فرماتے ہیں میں خواب میں جمال سید الانام ﷺ کی زیارت سے لطف اندوز ہوا۔ آپ سیدنا موسیٰ علیہ السلام اور سیدنا عیسیٰ علیہ السلام پر امام غزالی رحمۃ اللہ علیہ کی ذات سے فخر فرما رہے تھے کیا آپ کی امتوں میں غزالی کی کوئی مثال ہے؟ دونوں نے عرض کیا نہیں، عارف کبیر احمد صیادینی نے آسمان کے دروازے کھلے دیکھے آسمان سے فرشتوں کی ایک جماعت بہز حلے اور سواری لے کر اتری ایک قبر کے سرہانے آکر کے ایک شخص کو قبر سے نکال کر خلعت پہنائی سواری پر سوار کیا اور یکے بعد دیگرے آسمانوں سے گزرتے گئے سب آسمانوں سے گزر کر اس شہسوار نے ستر حجابات کو بھی عبور فرمایا کہتے ہیں میں اس پرواز پر حیران ہوا اور اس بزرگ کو پہچانا چاہا مجھے بتایا گیا یہ امام غزالی رحمۃ اللہ علیہ ہیں ان حجابات تک تو میں نے آپ کو دیکھا لیکن مجھے اس بات کا علم نہیں کہ ان کی انتہا کہاں تک تھی (۱)۔

حضرت علامہ مرسی رحمۃ اللہ علیہ فرماتے ہیں حضرت امام غزالی رحمۃ اللہ علیہ مقام صدیقیت عظمیٰ پر فائز ہیں۔

امام مناوی رحمۃ اللہ علیہ فرماتے ہیں جب حضرت قاضی عیاض رحمۃ اللہ علیہ نے ”احیاء العلوم“ کے جلد دینے کا فتویٰ صادر کیا تو امام غزالی رحمۃ اللہ علیہ کو یہ بات معلوم ہوئی تو آپ نے انہیں بدو عادی قاضی صاحب حمام میں اسی لحہ اچانک فوت ہو گئے کچھ حضرات کا خیال ہے کہ خلیفہ مہدی نے حمام میں آپ کو قتل کر دیا اور امام غزالی رحمۃ اللہ علیہ ۵۰۵ھ میں واصل الی اللہ ہوئے۔

حضرت امام غزالی رحمۃ اللہ علیہ کے قصیدہ منفرجہ کے متعلق بشارت

کشف کا عظیم واقعہ

عارف خدا سیدی سید مصطفیٰ بکری رحمۃ اللہ علیہ نے اپنی کتاب ”الکشف الحذی اذنی اهل الرزق ذلک الحاد“ میں اپنے متعلق ارشاد فرمایا ہے کہ اللہ کریم نے اپنے اس گنہگار، سراپا اسراف، کوتاہی کے شکار اور ست و کاہل بندے پر اس کتاب ”السیوف الحداد“ کی تالیف کے دوران جب کہ اس کے چار اجزاء زیر تحریر سے آراستہ ہو چکے تھے اپنے حبیب اعظم اور طبیب ائمہ صلی اللہ علیہ وسلم کی زیارت پاک کا خواب میں بروز بدھ سات محرم الحرام ۱۱۳۴ھ دن کے وقت انعام و اکرام فرمایا میں نے یوں دیکھا گویا میں مدینہ طیبہ اس کے سکون بخش ماحول پر افضل درود اور اکل سلام ہوں، میں مجاورت سے مفتخر ہوں اور روزانہ حجرۃ القدس پر حاضری ہوتی ہے اور امام الانام خیر البریہ علیہ الصلوٰۃ والسلام کی سرکار میں سعادت حضوری پاتا ہوں تاکہ آپ کی برکات تامہ اور امداد عامہ سے دولت برکات پاسکوں، میں نے حسب عادت حاضری دی تو میرا ایک جانا پہچانا لڑکا کھڑکی

(بقیہ کرشمہ) چوکتے، گلے پھاڑ پھاڑ کر جن کی عظمت پر لاف زنی ہوتی ہے اور ان کا حال پاک یہ ہے کہ وہ اپنی عظمت دنیا میں تقاضا فرماتے ہیں۔ فیصلہ صادر ہوتے ہیں۔ غزالی مقدمہ ان کے پاس لے کر جاتے ہیں اور مدعا علیہ زخموں کے نشانات اپنے معتقدین کو دکھاتے ہیں یہ زخم بھی کتنے پیارے ہیں جو سرکار مصطفیٰ صلی اللہ علیہ وسلم سے ملے ہیں اور جن کی فرائض عشق مصطفیٰ علیہ الصلوٰۃ والسلام کی سند ہے۔

2۔ یہ تو غلامان مصطفیٰ علیہ التخیہ والشماء کی بات ہے آقا علیہ السلام کی انتہا کہاں تک ہوگی اقبال مجھوں اٹھے۔

مصطفیٰ با ابتدا ہے انتہا زست

شریف کے سامنے کھڑا ملا وہ ہنس رہا تھا گویا اسے اس دربار عظمت مآب کے احترام کا پتہ نہیں میں نے اسے ڈانٹ کر کہا کیا ایسے عظیم مقام پر ہنسی ہوا کرتی ہے؟ لڑکا میری ڈانٹ سے شرمندہ ہو گیا پھر مجھے رقت و حال نے آلیا میں زار و قطار روتے ہوئے عرض کرنے لگا: **يَا رَسُولَ اللَّهِ صَلَّى اللَّهُ عَلَيْكَ وَسَلَّمَ!** یہ ایک غم کے مارے بے سہارے کی آہ وزاری ہے میں نے پھر دیکھا کہ وہ شاہ جود و سخا ایک عظیم نیک صورت پاک میں مثل ہو کر جلوہ ریز ہوتے ہیں فرق اقدس پر سبز عمامہ ہے وہ ہیبت اور وہ انوار ہیں جو الفاظ کی تنگ دامانیوں کے موصوف نہیں بن سکتے آگے جھک گیا اور ہاتھ مبارک چومنے لگا آپ مجھ پر متوجہ ہو کر جھکے اور فرمایا ہماری مساعادت کرو ارشاد ہوا امت کی دستگیری کر، میں نے عرض کیا یہ مدد کس چیز سے کروں یا رسول اللہ ﷺ! فرمایا: **لَا إِلَهَ إِلَّا اللَّهُ** کہہ یہ تین دفعہ حضور ﷺ نے دہرایا اور تین دفعہ ہی فرمایا اللہ کہا کر میں نے عرض کیا **يَا رَسُولَ اللَّهِ عَلَيْكَ الصَّلَاةُ وَالسَّلَامُ** ہر چشم ارشاد عالی کی تعمیل کروں گا۔ میں نے جی میں کہا اللہ کا شکر ہے کہ یہ کلمات حضور ﷺ کی طرف سے بطور تلقین مل گئے ہیں اور کتنی مختصر تلقین ہے صرف دو کلمات ہیں۔ لیکن یہ بات جی میں ضرور مضمر رہی کہ میں ان دونوں کلمات کا ورد حضور ﷺ کے پاک ارشاد کی تعمیل میں لازماً کیا کروں گا حضور کریم علیہ الصلوٰۃ والسلام فرماتے لگے غزالی کا قصیدہ پڑھ۔ میں سمجھ گیا کہ آپ کا مقصود یہ قصیدہ ہے:

الشدة أودت بالمهج يا رب فعجل بالفرج

(شدت و سختی نے دل کو ہلاک کر کے رکھ دیا ہے میرے پروردگار! اب تو کشائش نازل فرما دے)۔

حضور کریم علیہ التحیۃ والتسلیم نے فرمایا غزالی کی نظم میں تین شعروں کا اضافہ کر دے میں نے عرض کیا ہر چشم کروں گا **يَا رَسُولَ اللَّهِ صَلَوَاتُكَ وَسَلَامُكَ عَلَيْكَ** آپ چل پڑے اور میں پیچھے پیچھے ہو گیا اور عرض کرنے لگا **يَا رَسُولَ اللَّهِ عَلَيْكَ السَّلَامُ** میں نے امام غزالی کے قصیدہ کے وزن پر ایک قصیدہ لکھا ہے جو اپنی کتاب ”ورد السحر“ کے آخر میں ذکر کیا ہے میں نے اس میں کہا ہے:

بالذات بستم السمع بمن أفضالك ربى منك ربحى

بحقیقتك العظمى ربى و بنور النور اللبندى

بعباء كنت به أزلا ببحمد من جاء بالبدى

۱۔ اے اللہ! مصیبت دور فرما اپنی ذات کی وجہ سے سرسری وجہ سے اور اس ذات اقدس کی وجہ سے جن کے توسل سے میں تیرے فضل کا امیدوار ہوں۔

۲۔ اللہ! رحم فرما، میرے پروردگار! اپنی حقیقت عظمیٰ کے صدقے میں اور ابھرتے چمکتے نور کے صدقے سے مصائب کو دور کر دے۔

۳۔ اللہ کریم! میری ازلی تاریکی اور بے بصری کو ذات پاک **مُحَمَّدٌ صَلَوَاتُكَ وَسَلَامُكَ عَلَيْهِ** کے صدقے سے دور کر جو روشنی، نور اور لطافتیں لے کر آئے ہیں۔

حضور ﷺ نے اشعار سننے کے بعد ارشاد فرمایا تجھے یہ مدد کہاں سے ملی؟ (کہا اتنے لطیف مضامین یوں زمین شعر میں باندھ دیئے) میں نے عرض کیا **يَا رَسُولَ اللَّهِ عَلَيْكَ الصَّلَاةُ وَالسَّلَامُ** یہ ساری مددیں آپ کی ذات ستودہ صفات کی تو ہیں۔ فرمایا بے شک یہ میری ہی مدد ہے پھر ارشاد ہوا اب غزالی کا قصیدہ پڑھ! میں نے عرض کیا ہر چشم سنا تا ہوں۔ میں آپ کے ساتھ چلتا رہا حتیٰ کہ میں باب السلام تک آپہنچا میں نے الوداع کہنا چاہا اور پلٹنے کا ارادہ کیا میں حضور ﷺ کے ہاتھ مبارک چومنے کے لئے آگے جھکا آپ مجھ پر جھکے میں عرض روندنے والے مبارک قدموں پر گر گیا میں رو رہا تھا میں آپے میں نہ تھا آپ کی ہیبت کی وجہ سے مجھ پر دہشت طاری تھی میں نے سر سے پگڑی اتار کر دائیں ہاتھ میں پکڑ لی اور اپنا سر اور چہرہ آپ کے مقدس قدموں پر بغیر کسی پردے کے ملنے لگا، مجھ پر گریہ وزاری کا غلبہ تھا جب میں نے پلٹنا چاہا تو میں نے آپ کی ذات اقدس کی طرف پیٹھ نہ پھیری یہاں تک کہ آپ نگاہوں سے اوجھل ہو گئے میں اپنے جی میں کہنے لگا اے ناکارہ آدمی! تو ہے کیا کہ تجھ سے رحمۃ للعالمین ﷺ مخاطب ہیں تیری طرف عنان تو جہ موڑے ہوئے ہیں اور ایسے پیارے الفاظ میں تجھ پر لطف و کرم فرما رہے ہیں بس میں روئے جا رہا تھا ایک صاحب میرے سامنے آئے اور کہنے لگے جس لڑکے کو آپ نے ڈانٹا تھا اس نے مجھے بتایا ہے کہ آپ کو حضور ﷺ کی طرف سے مدد مل گئی ہے حالانکہ یہ لڑکا کچھ بھی دیکھنے سے پہلے وہاں سے جا چکا تھا اور مسجد میں کوئی اور نہ تھا جسے خبر ہوتی۔ میں نے خدائے سبحان کی ہر نعمت ملنے پر حمد و ثناء کی، اس خواب میں مقام شہادت حضور ﷺ کا یہ ارشاد عالی ہے کہ تجھے یہ مدد کہاں سے ملی اور میری یہ التماس کہ **يَا رَسُولَ اللَّهِ عَلَيْكَ الصَّلَاةُ وَالسَّلَامُ** یہ ساری مددیں آپ کی ذات ستودہ صفات کی ہی تو ہیں اور پھر رحمۃ للعالمین کا یہ فرمان ”بے شک یہ میری مدد ہی ہے“ اور آپ کا یہ حکم کہ ”غزالی کی نظم سنا دے“ سب مقام شہادت ہیں۔

مجھے یہ فرمان نامہ سن کر سمجھ آ رہی تھی کہ کوئی سختی آنے والی ہے اس لئے حضور ﷺ مجھے ارشاد فرما رہے ہیں کہ جلدی سے کشائش مانگ لو کیونکہ قصیدہ منفرجہ کا مطلب ہی یہ ہے کہ شدت آگئی ہے اور اس قصیدہ کے پڑھنے سے وہ کھل جائے اور ٹل جائے گی ابھی اس دن کے بعد دوسرا دن نہیں گزرا تھا کہ وہ شدت آگئی جس وقت وہ شدت آئی تو ہمارے ایک بھائی نے حضور ﷺ کی اس حال میں زیارت کی کہ آپ ساتویں آسمان پر تشریف فرما ہیں مگر سر اپا حرکت بنے ہوئے ہیں ایک شخص سے جو وہاں تھا، ہمارے اس دوست نے حضور ﷺ کی حرکت کا سبب پوچھا تو اس نے جواب دیا یہ حرکت شفاعت کے لئے آپ فرما رہے ہیں ہمارا دوست سمجھ گیا کہ یہ شفاعت اسی فقیر (حضرت مصطفیٰ بکری رحمہ اللہ) کے لئے ہے یہ تھا مصطفیٰ بکری کا اپنا کلام۔

میں نے اس خواب کے صرف دو سال بعد ۱۱۳۶ھ میں یہ عبارت حضرت سید احمد بن مصطفیٰ بن ابی بکر کے مکتوبہ نسخہ سے نقل کی، اور یہ نسخہ بذات خود حضرت شیخ مؤلف کا ہی نسخہ ہے جو آپ نے اپنی زندگی میں ہی اپنی تالیفات اور اپنی دوسری مملوک کتابوں کے ساتھ خواہ وہ اپنے حکم سے تحریر فرمائی تھیں یا کسی سے لکھوائی تھیں، مسجد اقصیٰ کے قریب قدس شریف میں آل ابی سعود کے کتب خانہ میں رکھ دیا تھا اور ربیع الاول ۱۳۲۴ھ میں برادر فاضل شیخ رشید آفندی ابو سعود نے مجھے یہ دکھایا تھا اور

اس نسخہ کے حاشیہ پر شیخ کی زبان سے منقول مذکورہ بالا بشارت کے اوپر شیخ نے خود یہ تحریر فرمایا ہے کہ میں نے حضور علیہ السلام کے فرمان کی اطاعت میں جو اشعار کہے تھے وہ تلاش کے بغیر نقل کر دیئے ہیں حضور علیہ السلام نے ان اشعار کا حکم اس لئے دیا تھا کہ حضرت امام غزالی رحمہ اللہ نے حضور علیہ السلام پر تو اپنے قصیدہ میں درود و نعت کے موتی برسائے مگر خلفائے راشدین کا ذکر ابو عبد اللہ نحوی کے قصیدہ کی طرح نہیں کیا نحوی کے قصیدے کا پہلا مصرعہ یہ ہے:

إِشْتَدَى أَزْمَةً تَنْفَرُ حَى

فعليه صلى الرب على مَرَّ الأيام مع الحجاج
وعلى الصديق خليفته وكذا الفاروق وكل نجي
و على عثمان شهيد الدا روني فرقى أعلى الدرر
و أبى الحسين مع الأولاد كذا الأزواج وكل شجي
وهذه قصيدة الإمام الغزالي :

الشدة أودت بالهيج يا رب فعجل بالفريج
والأنفاس أمست في حرج و بيدك تفريج الحرج
هاجت لدعائك خواطرنا والويل لها إن لم تهج
يا من عودت اللطف أعد عادتك باللطف البهيج
وأغلق ذا الضيق و شدته و افتح ماسد من الفريج
عجنا لجنايبك نقصده والأنفاس في أوج الوج
والى أفضالك يا أملى يا ضيعتنا إن لم نعج
من للملهوف سواك يغث أو للمبضر سواك نجي
واسألتنا أن تطردنا عن بابك حتى لم ندج
فلکم عاص أخطا ورجاء ك أبحت لله ما منك رجي
يا سيدنا يا خالقنا قد ضاق الحبل على الودج
و عبادك أضحوا في ألم ما بين مكيريب و شجي
والأنفاس صارت في حرق والأعين غارت في ليج
والأزمة زادت شدتها بأزمة علك تنفرجى
جئناك بقلب منكسر ولسان بالشكوى لهج
ولخوف الزلة في وجل لكن برجائك مسترج

فكم استشفى مزكوم ال دنب بنش الرحمة والأرج
و بعينك ما نلقاه وما فيه الأحوال من البرج
والفضل أعم ولكن قد فلت ادعوني فلنبتهج
فبكل نبى سأل يا رب الأرياب وكل نجي
وبفضل الذكر وحكته و بها قد أوضح من نهج
و بسر الأحراف إذ وردت وضياء النور المنبلج
و بسر أودع في بطد و بها في واح مع زهج
و بسر الباء و نقطتها من بسم الله لذى النهج
وبقاف القهر و قوتها و بقهر القاهر للبهج
و برد البسا و إساغته و عبوم النفع مع الشج
وبسر النار و حدثها و بسر الحارقة والنضج
وبها طعنت من التطعيم و بها خرجت من الضرج
يا قاهر ياذا الشدة يا ذا البطش أغث ياذا الحج
يا رب ظلمنا أنفسنا و مصيبتنا من حيث نجي
يا رب خلقنا من عجل فلهذا ندعو باللدج
يا رب وليس لنا جلد إن والقلب على وهج
يا رب عبيدك قد وفدوا يدعون بقلب منزوع
يا رب ضعاف ليس لهم أحد يرجون لدى الهرج
يا رب فصاح الألسن قد أضحوا في الشدة كالهيج
السابق منا صار إذا يعدو يسبقه ذو العرج
والحكمة ربى بالغة جلت عن حيف أو عوج
والأمر إليك تدبره فأغشنا باللطف البهيج
وأدرج بالعفو إساءتنا والخيبة إن لم تندرج
يا نفس و مالك من فريج إلا مولاك له فعجى
وبه فلذى و به فعذى و لباب مكارمه فلعجى
كى تنصلحى كى تنشجى كى تنسطى كى تبهجى

و یطیب مقامک مع نفر أضحو فی الحندس کالسمج
وفوا لله بیا عهدوا من بیع الأنفس والسمج
وهم الهادی و صحابته ذو الرتبة والعطر الأرج
قوم سکنا الجرعاء وهم شرف الجرعاء و منعرج
جاءوا لکون و ظلمته عت و ظلام الشک دجی
ما زال النصم یحفهم والظلمة تبجی بالیهج
حتی نصرنا الإسلام فعاد الدین عزیزا فی بهج
فعلیه صلی الرب علی مر الأيام مع الحجج
وعلی الصدیق خلیفته و کذا الفاروق وکل نجی
وعلی عثمان شهید الداء و فی فریق اعلی الدرج
وأبی الحسنین مع الأولاد کذا الأزواج وکل شعی
ما مال المال و حال الحد و سار السائر فی الدلیج
یا رب بهم و بالهم عجل بالنصم وبالفرج
اے شدت و سختی! اب تیری انتہا ہو چکی اب ختم ہو جا۔

میں نے درود نبوی صلی اللہ علیہ وسلم کے بعد امام غزالی رحمہ اللہ کے اشعار میں اپنے ان چار شعروں کا اضافہ کر دیا (۱) ہے:

لیجئے اب امام غزالی رحمہ اللہ کے قصیدہ کا اردو ترجمہ حاضر ہے:

۱۔ شدت و سختی نے دل کو ہلاک کر کے رکھ دیا ہے اب توجلدی کشائش نازل فرما دے۔

۲۔ جانیں حرج و سختی کی گرفت میں راتیں گز رہی ہیں میرے مولا! ان حرجوں اور تکلیفوں کو دور کرنا تیرے ہی ہاتھ میں ہے۔

۳۔ ہماری روحمیں بھی دعا کے لئے بے چین و مضطرب ہیں اگر تیری ذات کی طرف وہ بے چین ہو کر نہ بڑھیں تو ان کے لئے ہلاکت ہے۔

۴۔ اے ذات اقدس! تو نے ہمیں اپنے الطاف کا عادی بنا دیا ہے اب اپنی الطاف کریمانہ والی عادت کا اعادہ فرما اور الطاف سے نواز۔

۵۔ اس تنگی و سختی کے دروازے اب بند کر دے اور کشائش کے بند دروازے کھول دے۔

۱۔ ہم ان چار شعروں کا ترجمہ وہاں ہی کر دیں گے جہاں مصنف نے ان کا اندراج امام غزالی کے قصیدے میں کیا ہے اشارۃً مصنف کے کلام سے پتہ چلتا ہے کہ حضرت امام غزالی رحمہ اللہ نے یہ قصیدہ علامہ ابو عبد اللہ نحوی کے قصیدے کے تتبع میں کہا تھا چونکہ نحوی نے خلفائے راشدین کا ذکر نہیں کیا لہذا امام غزالی بھی اسے چھوڑ گئے حضور علیہ الصلوٰۃ والسلام کو خلفائے راشدین میں شامل نہیں کرتے تھے لہذا یہی علت ہے کہ حضرت مصطفیٰ سید مصطفیٰ صلی اللہ علیہ وسلم کی بشارت میں یہ فرماتے ہیں اپنی طرف سے اشعار لکھ کر غزالی کے قصیدے میں شامل کر دو۔

۶۔ ہم آپ کی سرکاری طرف قصد واپس پلٹے ہیں جب کہ ہماری جانیں (غموں) کے شعلوں کی بلندی میں (جل) رہی ہیں۔
۷۔ اے میری آرزو! تیری نوازشات کی طرف لپک رہا ہوں، اے ہمارے مایہ! اگر ہم تیری طرف نہ آئیں۔
۸۔ تو تیرے بغیر کون ہے جو مغموں کی دستگیری کرے یا کون ہے جو تیرے علاوہ مضطرب بے چین کی نجات کا ضامن بنے۔
۹۔ اگر ہمارے گناہوں کی وجہ سے آپ ہمیں دھتکار دیں اور اپنے دروازے میں نہ داخل ہونے دیں۔
۱۰۔ تو اور بہت سے گناہگار ہیں جنہوں نے گناہوں کے بعد آپ سے آس لگائی تو آپ نے ان کی امید برآری فرمائی (اسی طرح ہماری امید بھی پوری فرما)۔

۱۱۔ اے ہمارے آقا! اے ہمارے خالق! اب تو گناہوں کی رسی نے شاہِ رگ کو بھی بھینچ دیا ہے۔

۱۲۔ اور تیرے بندے دکھ و درد میں مبتلا ہو گئے ہیں کچھ تو شدتِ غم سے نڈھال ہیں اور کچھ اس طرح ہیں گویا گلے میں ہڈی پھنس گئی ہے۔

۱۳۔ جانوں کی یہ کیفیت ہے گویا انہیں آگ لگی ہوئی ہے اور آنکھیں (آنسوؤں) کی ٹھاٹھوں اور لہروں میں اتر گئی ہیں۔

۱۴۔ مصائب کے صدموں میں اضافہ ہو رہا ہے اے مصیبتو! کاش! تم اب کھل جاتیں اور تمہارا خاتمہ ہو جاتا۔

۱۵۔ ہم ٹوٹے ہوئے دل لے کر تیری سرکار میں پہنچے ہیں اور زبان شکوہ بھڑکی ہوئی ہے۔

۱۶۔ بچپن میں لغزش کا خوف بھی دامن گیر ہے لیکن اس خوف کے ساتھ آپ کی ذات سے وابستہ امیدیں بھی ملی ہوئی ہیں۔

۱۷۔ گناہوں کے زکام میں مبتلا لوگوں نے کتنی مرتبہ آپ کی رحمت اور مہمک کے پھیلنے اور بکھرنے سے شفا پائی ہے۔

۱۸۔ آپ کی نگاہِ لطف کے سامنے ہمیں سب (نعمتیں) ملتی ہیں اور شادابی کی ساری کیفیات حاصل ہوتی ہیں۔

۱۹۔ آپ کے فضلِ عظیم کا کیا کہنا؟ لیکن جب آپ ہمیں فرماتے ہیں مجھے پکارو تو اس لطفِ خطاب سے ہم پر وجد طاری ہو جاتا ہے۔

۲۰۔ اے رب الارباب! ہم آپ سے ہر نبی اور نجات یافتہ کا واسطہ دے کر سوال کرتے ہیں۔

۲۱۔ ہم ذکر کی فضیلت و حکمت کا بھی آپ کو واسطہ دیتے ہیں اور راہِ ہدایت کے ظہور و وضوح کا بھی واسطہ پیش کرتے ہیں۔

۲۲۔ ہم وسیلہ پیش کرتے ہیں وارد ہونے والے حروف کے اسرار کا اور چمکنے دکنے والے نور کی روشنی وضیاء کا۔

۲۳۔ یہ شعر کتابت کے نسخ ہونے کی وجہ سے پڑھا نہیں جاسکا لہذا ترجمہ حذف ہے۔

۲۴۔ ہم واسطہ دیتے ہیں باکے سر اور اس کے بسم اللہ میں آنے والے نقطے کا ہر صاحبِ طریق کے لئے۔

۲۵۔ ہم قہر کے قاف اور اس کی قوت کا نیز قہرِ قاہر جو روح پر قہر کرتا ہے اس کا واسطہ دیتے ہیں۔

۲۶۔ پانی کی ٹھنڈک اور اس کی خوشگوار اور برف کیسا تھل ل کر اس کے عمومی نفع کا واسطہ دیتے ہیں۔

۲۷۔ آگ کے بھید اور اس کی حدت و گرمی، جلانے اور پکانے کے بھید کو سامنے رکھ کر سوال کرتے ہیں۔

۲۸۔ اور آگ جس انداز سے اشیاء کو کھا کر نگل گئی اور کئی چیزوں کو جلا کر ان سے نکل گئی (۱)۔

۱۔ ہر مظہرِ قدرت کی عظمت کا ذکر اس لئے فرمایا ہے کیونکہ یہ علامات حق اور باعثِ تعلق باللہ ہیں لہذا اس پہلو کے پیش نظر ان کا واسطہ پیش فرمایا ہے ان کی ذاتی عظمت کا اظہار مقصود نہیں، واللہ اعلم

۲۹۔ اے قاہر! اے شدت والے! اے گرفت والے شدید! اے محبتوں والے! اب تو ہی مدد فرما۔

۳۰۔ مولا کریم! ہم نے اپنی جانوں پر ظلم کئے ہیں، ہم جدھر سے بھی چلیں مصیبت میں ہی ہیں۔

۳۱۔ اے اللہ! ہماری تخلیق ہی ایسی ہے کہ ہم غلت پسند واقع ہوئے ہیں اسی لئے جب پکارتے ہیں تو اس میں لجاجت ہوتی ہے۔

۳۲۔ مولا کریم! ہم میں کوئی مضبوطی اور پختگی نہیں وہ ہو بھی کیسے سکتی ہے جب کہ دل آگ کے بھڑکتے شعلوں میں پڑا ہوا ہے۔

۳۳۔ اللہ کریم! آپ کے بندے آئے ہیں اور آپ کو بیقرار دل سے پکار رہے ہیں۔

۳۴۔ مولا تعالیٰ! یہ کمزور لوگ ہیں اور حرج و تکلیف کے وقت ان کا اور کوئی سہارا نہیں جس سے امیدیں وابستہ کریں۔

۳۵۔ اے پروردگار! زبان چلا رہی ہے اور یہ لوگ اس شدت و سختی میں مرض کی دہلی پٹی بکری کی طرح ہو گئے ہیں۔

۳۶۔ ہماری تیز رو کا اب یہ حال ہو چکا ہے کہ دوڑ میں لنگڑا اس سے آگے نکل جاتا ہے۔

۳۷۔ لیکن پروردگار! آپ کی حکمت کی پہنچ میں تو کوئی شک، کوئی حیف اور کوئی لنگڑاپن نہیں پہنچ سکتا۔

۳۸۔ جب معاملات سارے آپ کے دست قدرت میں ہیں اور ان کی تدبیر آپ کے ہی شایاں ہے تو شاداب الطاف (کی بارش سے) ہماری مدد فرما دیجئے۔

۳۹۔ آپ ہمارے گناہوں کو اپنے غفور و کرم سے معاف فرمادیں اگر آپ معاف نہیں فرمائیں گے تو ہمارے لئے صرف رسوائی و ذلت ہی رہی جائے گی۔

۴۰۔ میری جان! تجھے مولا کریم کے بغیر کشائش نہیں مل سکتی لہذا تو اس ذات برحق کی طرف مڑ اور اسی کی طرف متوجہ ہو۔

۴۱۔ اسی کی پناہ میں آ اور اسی کی طرف رخ کر لے اور اسی ذات اقدس کے مکارم کی ٹھانٹوں میں گھس جا۔

۴۲۔ اگر تو ایسا کریگا تو تجھے درستی و کشائش ملے گی تجھے وسعتیں نصیب ہوں گی اور تو سیر و شادابی سے سیراب ہوگا۔

۴۳۔ پھر تو ان لوگوں (انبیائے کرام و اولیائے کرام) کے ساتھ پاکیزہ مقام پاسکے گا جو شدید تاریکیوں کے چراغ بن چکے ہیں۔

۴۴۔ یہ وہ پاکیزہ لوگ ہیں جنہوں نے اپنی جانوں اور نفسوں کا اللہ کریم سے سودا کر لیا ہے اور پھر اس سودے کو نبھایا ہے۔

۴۵۔ وہ لوگ کون ہیں؟ وہ ہادی اعظم صلی اللہ علیہ وسلم صاحب مرتبہ ہیں اور جن کی ذات مہکتے عطر والی ہے اور آپ کے صحابہ ہیں۔

۴۶۔ وہ حضرات ہیں جو آب و گیاہ چٹانوں پر رہتے ہیں جو ہر بلندی و ہر موڑ کا شرف تھے۔

۴۷۔ جب وہ عالم کون میں قدم رنجہ فرما ہوئے تو یہ عالم ظلمت سے بھرپور تھا اور شرک کے اندھیرے گھٹا ٹوپ ہو رہے تھے۔

۴۸۔ فتح و نصرت ان کے ساتھ ساتھ چل رہی تھی وہ بادل کی طرح انہیں ڈھانپ رہی تھی اور سرور و راحت اندھیرے کو مٹائے جا رہے تھے۔

۴۹۔ انہوں نے اسلام کی یوں مدد فرمائی کہ دین سیر، شادابی اور راحت و خوشی میں بھی عزیز بن گیا۔

۵۰۔ اللہ کریم! آپ صلی اللہ علیہ وسلم کی ذات پاک پر دلائل کے ساتھ زمانہ گزرنے کے باوجود صلوٰۃ و درود پیش فرمائے۔

۵۱۔ آپ کے خلیفہ برحق صدیق اکبر صلی اللہ علیہ وسلم اسی طرح سیدنا فاروق اعظم صلی اللہ علیہ وسلم اور ہر نجات یافتہ پر۔

۵۲۔ اور سیدنا عثمان صلی اللہ علیہ وسلم جنہیں گھر میں شہید کیا گیا انہوں نے وفا کی تو اعلیٰ درجوں پر فائز ہوئے۔

۵۳۔ ابو الحسنین حیدر کرار صلی اللہ علیہ وسلم پر اور اولاد، ازواج اور ہر غنوار پر بھی رحمت نازل ہو۔

۵۴۔ جب تک مال چلتے رہیں اور حال بدلتے رہیں اور مسافر اندھیروں میں چلتے رہیں (۱)۔

۵۵۔ اللہ ان سب حضرات اور ان کی اولاد کے صدقے میں فتح و کشائش جلدی نازل فرمادے۔

حضرت ابو بکر محمد بن ولید فہری طرطوشی رحمۃ اللہ علیہ

آپ سراج الملوک کے ساتھی ہیں۔

ولی کی بددعا

”نفع الطیب“ میں مذکور ہے کہ علامہ صفدی نے حضرت طرطوشی کے ذکر میں لکھا ہے کہ افضل بن امیر جیوش نے آپ کو شفیق الملک کی مسجد میں اتارا یہ مسجد راستے پر تھی جہاں محافظین کا ٹھہراؤ تھا آپ اسی بنا پر یہاں رہنا پسند نہیں کرتے تھے جب قیام لمبا ہوا تو آپ تنگ پڑ گئے۔ خادم سے فرمایا ہم کب تک صبر کریں ذرا مباح اشیاء لادیں آپ مباح اشیاء تین دن تناول فرماتے رہے جب تیسرے دن مغرب کا وقت تھا خادم نے فرمایا میں نے اب اسے تیر مار دیا ہے دوسرے دن افضل گھوڑے پر سوار ہوا اور قتل کر دیا گیا اس کے بعد ملک کا والی مامون بن بطاچی بنا اس نے حضرت کا بے پناہ احترام کیا آپ کی وفات ۵۲۰ھ میں ہوئی۔

حضرت ابو عبد اللہ محمد بن حسین بن عبد وہید رحمۃ اللہ علیہ

آپ یمن کی مشہور وادی ”وادی سردد“ کے مقابل کمران میں اقامت پذیر تھے جو سمندر میں ایک مشہور و معروف جزیرہ ہے آپ عراقی الاصل ہیں بڑے فقیہ اور اپنے علم پر عمل کرنے والے عالم تھے آپ نے ”العتبہ“ کے مصنف حضرت شیخ ابو اسحاق شیرازی رحمۃ اللہ علیہ اور دوسرے اساتذہ سے عراق میں علم حاصل کیا تھا۔ وہاں سے یمن کے شہر زبید آئے جہاں آپ کی زیارت اور آپ کے تبرکات کے حصول کے لئے لوگ آپ کی ظاہری زندگی میں بھی آیا کرتے تھے آپ کی دعا سے لوگوں کو بہت نفع ہوتا تھا آپ آخری عمر میں اندھے پن کی آزمائش میں ڈال دیئے گئے۔

۱۔ یعنی قیامت تک ان سب حضرات پر صلوٰۃ و برکات کی بارش برتی رہے یہ آخری چار شعر حضرت مصطفیٰ صلی اللہ علیہ وسلم کے اضافی اشعار ہیں جو حکم نبوی سے نظم فرما کر مدح مصطفیٰ علیہ الخیر و الشفاء کا ضمیمہ بنا دیئے ہیں۔

اندھا پن حمد نے ختم کر دیا

شہر مجھ میں جب آپ کے ایک فقیہ شاگرد کو پتہ چلا تو اپنے شہر کے ایک عارف طیب کو آپ کی خدمت میں لے آیا اور آکر حضرت شیخ کو اطلاع کی، آپ نے فرمایا مجھے اس کی ضرورت نہیں پھر اپنے پوتے کو بلایا اور اسے فرمایا جو میں لکھتا چلوں لکھتا جا۔ پھر کچھ اشعار پوتے کو لکھائے جن کا ترجمہ یہ ہے:

۱۔ لوگ کہتے ہیں خرابی نے آپ کی آنکھوں کو گرفت میں لے لیا ہے اگر قدح (آنکھیں بنانے کا آلہ) سے علاج کرائیں گے تو ٹھیک ہو جائیں گے۔

۲۔ میں نے جواب دیا اللہ کریم اس طرح اندھا کر کے میرا امتحان لے رہا ہے اگر میں صبر کروں گا تو سرکار خداوندی سے انعام پاؤں گا۔

۳۔ اگر جزع و فزع کروں گا تو اجر و ثواب سے محروم ہو جاؤں گا اور میرے حصے میں اس اندھے پن سے حرف و بال آئے گا۔

۴۔ میں صابر ہوں رضائے رب پر راضی ہوں شکر گزار ہوں جو امتحان آگیا ہے اسے اب تبدیل نہیں کرنا چاہتا۔

۵۔ ہمارا بادشاہ جو کرے وہ حسین و جمیل ہے اس کے کام کی کوئی شے مثل نہیں بن سکتی۔

۶۔ میرا رب حیف و ظلم سے موصوف نہیں ہمارا پروردگار تو اس سے برتر و اعلیٰ ہے وہ تو عظمت والا ہے۔

جب آپ یہاں تک پہنچے میں صابر ہوں رضائے رب پر راضی ہوں شکر گزار ہوں تو آپ کی نظر واپس آگئی اور گھر کی ہر چیز روشن ہوگئی اپنے پوتے کو لکھتا ہوا دیکھنے لگ گئے پھر نگاہ کی تکمیل ہوگئی آپ کی وفات شریف ۵۲۵ھ میں ہوئی اور مذکورہ جزیرہ میں ہی اپنی مسجد کے پہلو میں مدفون ہوئے وہاں آپ کی قبر شریف فضیلت میں مشہور قبروں میں شمار ہوتی ہیں حضرت فقیہ کے آثار اور برکات اس مبارک مقام پر فراواں ہیں بقول علامہ شریعی جگہ اللہ کے نیک بندوں کا مرجع و مادی ہے۔

حضرت محمد بن فضل رحمۃ اللہ علیہ

آپ صوفیہ کے ائمہ اور شافعی فقہاء کے قائدین میں شامل ہیں آپ کی وفات بسطام میں ہوئی اور حضرت ابو یزید بسطامی رحمۃ اللہ علیہ کے پہلو میں دفن ہوئے۔

بسطامی رحمۃ اللہ علیہ نے ان کی وفات پر جگہ صاف کی

آپ کی وفات کی رات حضرت بسطامی رحمۃ اللہ علیہ کو اپنی سرائے صاف کرتے دیکھا گیا وہ برتن بھی بھر رہے تھے اور ساتھ ساتھ یہ فرماتے جا رہے تھے کل میرے پہلو میں ایک بندہ خدا پتلائے صلاح و وفا دفن ہوگا جب قبر کھودنے والے نے آپ کو قبر میں رکھا تو قبر دفعتاً اتنی وسیع ہوگئی کہ وہ بے ہوش ہو گیا۔ بقول علامہ مناوی رحمۃ اللہ علیہ آپ کی وفات شریف ۵۳۸ھ میں ہوئی۔

حضرت محمد سماع رحمۃ اللہ علیہ

امیر اسامہ بن منذر شیزری شیز رحمت کے علاقے میں واقع ہے ان کی وفات ۵۸۴ھ میں ہوئی اپنی کتاب ”الاعتبار“

میں لکھتے ہیں کہ مسجد خضر میں ایک محمد سماع نامی آدمی رہا کرتا تھا مسجد کے پہلو میں ایک گوشے میں ٹھہرا ہوا تھا نماز کے وقت گوشے سے نکلتا جماعت کے ساتھ نماز پڑھتا اور پھر واپس گوشے میں چلا جاتا وہ ایک ولی اللہ شخص تھا وہ میرے گھر کے بالکل قریب رہتا تھا جب اس کی موت کا وقت آیا تو کہنے لگا میں اللہ سے یہ امر لگائے بیٹھا ہوں کہ میری وفات کے وقت وہ میرے مرشد شیخ محمد بسطامی رحمۃ اللہ علیہ کو میرے پاس لے آئے گا ابھی ان کے غسل و کفن کی تیاری کا سامان بھی اکٹھا نہیں ہوا تھا کہ حضرت شیخ محمد بسطامی رحمۃ اللہ علیہ ان کے پاس آگئے انہیں غسل دیا اور جنازہ لے کر پیچھے پیچھے چلے۔ ہم پہلے ہی آگے نکل گئے تھے شیخ بسطامی رحمۃ اللہ علیہ نے جنازہ پڑھایا پھر شیخ بسطامی رحمۃ اللہ علیہ نے مرحوم کے گوشے میں اترے کافی عرصہ وہاں ٹھہرے رہے وہ میرے پاس ملنے آتے اور میں ان کے پاس ملنے جاتا وہ بڑے عالم اور زاہد تھے میں نے ان جیسا نہ دیکھا نہ سنا۔

کھانے پینے سے استغناء

وہ ہمیشہ روزے سے رہتے وہ نہ تو پانی پیتے نہ روٹی کھاتے اور نہ کسی قسم کا غلہ وغیرہ استعمال کرتے صرف دو انار یا انگوروں کا ایک گچھا یا دو سیبوں پر افطاری فرماتے مہینے میں ایک یا دو دفعہ ابلے ہوئے گوشت کے ایک یا دو نوالے کھاتے میں نے ایک دن ان سے کہا اے شیخ ابو عبد اللہ! آپ نہ روٹی کھاتے ہیں اور نہ پانی پیتے ہیں اور ہمیشہ روزے سے رہتے ہیں یہ کس طرح آپ کے لئے ممکن ہوا؟ کہنے لگے میں نے روزہ رکھا اور بھوکا رہا اور سمجھ گیا کہ مجھ میں اتنی قوت ہے پھر میں تین دن بھوکا رہا میں نے فیصلہ کیا کہ میں تین دن کے بعد اتنا کھاؤں گا جتنا مجبور آدمی مجبوری کی حالت میں مردار کھا سکتا ہے میں نے اپنے آپ کو پھر بھی قوی پایا تو کھانا پینا چھوڑ دیا میں نے اپنی جان کو اسی طرح عادی بنالیا اور مجھے اس طرح سکون مل گیا اور میں نے لگا تار ایسا ہی کرنا شروع کر دیا۔ قلعہ کیفا کے ایک افسر نے حضرت شیخ کو اسی باغ میں ایک جھونپڑی بنادی جو ان کے لئے لگوا یا تھا۔ حضرت شیخ رمضان کے مہینے کی ابتداء میں میرے پاس آئے اور فرمانے لگے میں آپ کو الوداع کہنے کے لئے آیا ہوں میں نے عرض کیا مکان اور باغ کا کیا ہوگا جو آپ کے لئے تیار کئے گئے ہیں کہنے لگے بھائی جان! مجھے ان کی ضرورت نہیں اور نہ ہی میں وہاں ٹھہروں گا مجھے الوداع کہی اور تشریف لے گئے۔ یہ ۵۷۰ھ کا واقعہ ہے۔

حضرت ابو عبد اللہ محمد بصری رحمۃ اللہ علیہ

امیر اسامہ بن منذر نے اپنی مذکورہ کتاب ”الاعتبار“ میں لکھا ہے مجھے شیخ امام خطیب سراج الدین ابو طاهر بن حسین بن ابراہیم نے جو شہر اسعر د کے خطیب تھے، ذیقعد ۵۶۲ھ میں اسی شہر میں بتایا کہ مجھے ابو الفرج بغدادی (غالباً ابن جوزی) نے یہ واقعہ سنایا۔

گم شدہ کا غزل جاتا ہے

فرمانے لگے میں حضرت شیخ ابو عبد اللہ محمد بصری کی محفل میں بغداد حاضر ہوا ان کے پاس ایک عورت آئی کہنے لگی جناب والا! آپ ان لوگوں میں شامل تھے جو میرے مہر کے گواہ ہیں مہر کی میری تحریر گم ہوگئی ہے میری آپ سے درخواست ہے کہ

آپ مہربانی فرمائیں اور ثالث کی مجلس میں شہادت دیں۔ فرمانے لگے میں ایسا نہیں کر سکتا جب تک تو مجھے مٹھائی نہ لا دے عورت کھڑی رہی اس کا خیال تھا کہ وہ مذاق کر رہے ہیں، فرمانے لگے دیر نہ کر جب تک مٹھائی نہ لا دے گی میں تیرے ساتھ نہیں آؤں گا وہ چلی گئی پھر واپس پلٹی تو چادر کے نیچے اپنے گریبان سے ایک کاغذ نکالا جس میں خشک مٹھائی تھی آپ کے ساتھی شذر رہ گئے کہ آپ بڑے زاہد اور پاکباز تھے مٹھائی کیسے مانگی؟ آپ نے کاغذ لیا اسے کھولا مٹھائی کو ریزہ ریزہ کر کے پھینک دیا جب کاغذ خالی ہوا آپ نے دیکھا کہ یہ مہر کا وہی کاغذ تھا جسے وہ گم کر چکی تھی فرمانے لگے یہ لے لے یہ تیرے مہر کی تحریر ہے۔ حاضرین نے اس واقعہ کو عظیم سمجھا۔

حضرت محمد بن موفق حبوشانی رحمۃ اللہ علیہ

آپ شافعی مذہب کے ائمہ میں سے ہیں۔ آپ پہلے شخص ہیں جنہوں نے فاطمی حکومت کے خاتمے پر صلاح الدین ایوبی کے حکم سے مصر میں عباسیوں کا خطبہ پڑھا۔

منقبت سنائی اور شفا پائی

آپ کی ایک کرامت یہ ہے کہ ابن ابی حصیبہ نے ایک قصیدہ آپ کی مدح میں کہا اور آپ سے درخواست کی کہ میری مفلوج بیٹی کے لئے آپ دعا کریں آپ نے دعا مانگی وہ تین دنوں کے اندر اٹھ کر یوں چلنے لگی گویا اسے کچھ بھی نہ تھا۔ بقول علامہ مناوی آپ کی وفات ۵۸۷ھ میں ہوئی۔ اور حضرت امام شافعی رحمۃ اللہ علیہ کے قدموں میں دفن ہوئے۔

حضرت محمد بن قاندر رحمۃ اللہ علیہ

آپ حضرت امام سید عبدالقادر جیلانی رحمۃ اللہ علیہ کے ساتھی ہیں۔

مقام مفردین اور عظمت نبوت

حضور غوث اعظم رحمۃ اللہ علیہ کا ارشاد ہے آپ اولیائے مفردین میں سے ہیں اولیائے مفردین وہ ہیں جو دائرہ قطبیت سے آگے نکل جاتے ہیں اور ان کی مثال فرشتوں میں سے وہ کروبی فرشتے ہیں جن کی رو میں جلال خداوندی کی وجہ سے بہت زدہ ہیں ان لوگوں کا مقام صدیقیت اور نبوت شرعیہ کے درمیان ہوتا ہے ابن قاندر رحمۃ اللہ علیہ کا ارشاد ہے میں سب کچھ اپنے پیچھے چھوڑ کر اللہ تعالیٰ کی طرف آیا میں نے اپنے سامنے ایک قدم دیکھا مجھے بڑی حیرت ہوئی میں نے کہا یہ کس کا ہے؟ کیونکہ میرا تو اعتقاد تھا کہ مجھ سے پہلے وہاں کوئی نہیں گیا اور میں دعیل اول (پہلا گروہ) میں سے ہوں مجھے کہا گیا یہ تیرے نبی صلی اللہ علیہ وسلم کا قدم ہے میرا خوف سکون میں تبدیل ہو گیا۔

آپ سیدی محی الدین ابن عربی کے مشائخ میں سے ہیں۔ مندرجہ بالا منقبت آپ نے فتوحات میں نقل فرمائی ہے اور پھر کہا ہے معلوم ہونا چاہئے کہ یہ دولت محمدیہ سب نبیوں اور رسول کے قدموں کی جامع ہے جو ولی بھی اپنے سامنے کوئی قدم دیکھتا ہے تو یہ اس نبی کا قدم ہے جس کا وہ وارث ہے لیکن ہمارے نبی اقدس حضرت محمد صلی اللہ علیہ وسلم کے قدم کے نقش کو کوئی بھی روند نہیں

سکتا۔ جیسا کہ آپ کے دل کے انداز پر کوئی بھی نہیں ہو سکتا تو وہ قدم جس کو محمد بن قاندر رحمۃ اللہ علیہ نے دیکھا یا کوئی بھی دیکھنے والا جسے دیکھ سکتا ہے وہ اس نبی کا ہوگا جس کا وہ وارث ہے لیکن اس حیثیت سے کہ یہ دیکھنے والا حضور صلی اللہ علیہ وسلم کا غلام ہو کوئی غیر نہ ہو اسی لئے تو آپ سے کہا گیا یہ تیرے نبی کا قدم ہے اور یہ نہیں کہا گیا کہ یہ حضرت محمد مصطفی صلی اللہ علیہ وسلم کا قدم ہے۔ امام مناوی نے اسی طرح فرمایا ہے۔

حضرت ابو عبد اللہ محمد خیاط اشبیلی رحمۃ اللہ علیہ

سیدی ابن عربی رحمۃ اللہ علیہ فرماتے ہیں میں حضرت خیاط اور ان کے بھائی ابو العباس رحمۃ اللہ علیہ کے ساتھ اشبیلیہ اور مصر میں عرصہ دراز تک رہا ابو عبد اللہ محمد کی عجیب شان اور بلند ہمتی تھی جب آپ مسجد میں تشریف لے جاتے تو ہر دیکھنے والا آپ کی ہیبت میں آ جاتا۔

ابن عربی فرماتے ہیں کاش! میں ان جیسا ہوتا

میں نے جن لوگوں کو دیکھا ہے صرف ان کے متعلق یہ خواہش پیدا ہوئی کہ کاش! میں ان جیسا ہوتا میرا ان کے ساتھ بھائی چارہ تھا دیر تک ان کی معیت رہی اور ان کی آراء سے متنتع ہوتا رہا وہ شب بیدار اور دن کے روزہ دار تھے ہم چار ساتھی تھے میں، وہ، ان کے بھائی اور چوتھے بزرگ، جو معاملہ بھی حل ہوتا ہم سب اس میں برابر کے شریک ہوتے۔ میری زندگی میں وہ دن حسین ترین تھے ان کی ہمت بہت عظیم تھی ان کا مکان میرے مکان سے بہت دور تھا نماز عشاء کی اذان ہوئی میرا دل دو معاملوں میں سخت مضطرب تھا ایک بات یہ کہ آپ کی خدمت میں پہنچوں اور دوسری یہ کہ اپنے مکان پر حاضری دوں میں حیران تھا کہ دونوں خیال بیک وقت کیسے پورے ہوں؟ میں نے پہلے خیال پر عمل کیا اور ان کی طرف پوری قوت سے بھاگ کر گیا میں وہاں پہنچا تو آپ کو گھر کے درمیان ٹھہرا ہوا پایا ان کا رخ قبلہ کی طرف تھا اور ان کے بھائی احمد فضل پڑھ رہے تھے میں نے سلام عرض کیا تو مسکرا کر فرمایا آج کیوں دیر ہو گئی؟ میرا دل تو آپ کی طرف متوجہ تھا کیا آپ کے پاس کچھ ہے؟ میرے پاس پانچ درہم تھے میں نے خدمت میں پیش کر دیئے، فرمانے لگے ہمارے پاس علی سلاوی نام کا ایک فقیر آیا تھا اور ہمارے پاس کچھ نہ تھا (لہذا اسے عطا کرنے کے لئے تمہیں توجہ سے یہاں کھینچنا پڑا) پھر رقم دے کر میں دوڑتا ہوا اپنے مکان پر واپس آیا۔ یہ امام ابن عربی نے ”روح القدس“ میں لکھا ہے۔

حضرت ابو عبد اللہ محمد بن اشرف رندی رحمۃ اللہ علیہ

سیدی ابن عربی رحمۃ اللہ علیہ فرماتے ہیں میں آپ کو اشبیلیہ میں ملا اور تین دن آپ کے ساتھ رہا پھر واپس آنے لگا تو آپ نے مجھے جو آپ کی جدائی کے بعد پیش آنے والا تھا، بتا دیا جس طرح آپ نے ارشاد فرمایا تھا وہ حرف بہ حرف پورا ہوا آپ کی شہرت کا سبب یہ تھا کہ آپ کسی اونچے پہاڑ کی چوٹی پر بیٹھا کرتے تھے کوئی آدمی کسی کام کے لئے وہاں سے گزرا اس نے ایک لوری چمکتا دیکھا ستون دیکھا جسے تیز روشنی کی وجہ سے دیکھا نہیں جاسکتا تھا وہ آدمی اس نور کے قریب پہنچا تو اسے معلوم ہوا کہ یہ

تو حضرت ابو عبد اللہ محمد کھڑے ہو کر نماز پڑھ رہے ہیں اس نے یہ بات مشہور کر دی۔ ان کی لاتعداد اور عجیب و غریب باتیں ان میں نے خود ملاحظہ کی ہیں آپ کو کچھ ڈاکو ملے آپ کسی چشمہ پر تشریف فرما تھے وہ کہنے لگے اپنے کپڑے اتار کر چھینک دے یا موت کے لئے تیار ہو جاؤ آپ رو پڑے اور فرمایا قسم بخدا! میں یہ تو نہیں کر سکتا کہ نگاہوں کو تھماری آنکھوں کو گناہ میں مبتلا کر دوں تم اگر کوئی حکم دیتے ہو تو خود ایسا کرو پھر آپ کو دینی غیرت نے آیا آپ نے اپنی شہرہ آفاق مخصوص سی نگاہ ان پر ڈالی تو وہ بھاگ کھڑے ہوئے۔

پھر خواہش پوری ہو گئی

سیدی محی الدین رحمۃ اللہ علیہ فرماتے ہیں میں ہمیشہ یہ خواہش کیا کرتا تھا کہ ان سے ہمارے دوست حضرت عبد اللہ بن بدر رحمۃ اللہ علیہ کی ملاقات ہو جب میں ابن بدر رحمۃ اللہ علیہ کے ساتھ اندلس گیا تو ہم رندہ پنچے ایک جنازہ میں شمولیت کی اچانک ابو عبد اللہ محمد میرے سامنے آگئے میں نے اپنے ساتھی عبد اللہ بن بدر سے کہا یہ ہیں حضرت ابو عبد اللہ، ہم ایک دوسرے سے مل کر بہت خوش ہوئے۔ پھر میں ان کے ساتھ منزل پر پہنچا عبد اللہ فرمانے لگے میں ان کی کوئی کرامت دیکھنا چاہتا ہوں جب نماز مغرب کا وقت آیا اور ہم نے نماز پڑھی تو صاحب منزل نے چراغ روشن کرنے میں دیر کر دی، ابو عبد اللہ نے فرمایا جی ہاں، اور مکان میں بڑے سترے گھاس کی ایک مٹھی لی ہم دیکھ رہے تھے کہ اب آپ کیا کرتے ہیں، اس گھاس کو آپ نے انگشت شہادت ماری اور فرمایا یہ آگ ہے، گھاس کو آگ لگ گئی اور آگ بھڑک اٹھی ہم نے چراغ اس آگ سے جلایا آپ کسی بھی ضرورت کے لئے چولہے سے آگ اپنے ہاتھ پر اٹھا لیتے اور جب تک چاہتے پکڑے رکھتے اور آگ کوئی نقصان نہ پہنچاتی۔ آپ بالکل ان پڑھ تھے میں نے آپ سے ایک دن بکثرت رونے کی وجہ پوچھی تو فرمانے لگے میں نے قسم کھا رکھی تھی کسی کو بدو عا نہیں دوں گا پھر ایک آدمی نے مجھے تنگ کیا اور غصہ دلایا تو میں نے اسے بدو عا دے دی وہ ہلاک ہو گیا۔ یہ سارا رونا آج تک اسی ندامت کی وجہ سے ہے۔ یہ قصہ ابن عربی نے ”روح القدس“ میں نقل فرمایا ہے۔

ابو عبد اللہ محمد شرقی رحمۃ اللہ علیہ

آپ اندلسی اشبیلی ہیں اور امام ابن عربی رحمۃ اللہ علیہ کے مشائخ میں سے ہیں ابن عربی رحمۃ اللہ علیہ نے آپ کے متعلق لکھا ہے کہ کسی چیز کے ہونے سے پہلے آپ اس کی اطلاع دیتے تھے پھر وہ اسی طرح وقوع پذیر ہوتی جس طرح آپ اطلاع دیتے۔

اپنی وفات کی خبر

آپ کی ایک یہ برکت بھی ملاحظہ میں آئی کہ جب آپ کی موت کا وقت آیا تو آپ نے اپنا دولت کدہ خالی کر دیا اور فرمایا میں اب سفر کرنا چاہتا ہوں دو فرخ مشرق کی جانب ایک گاؤں میں تشریف لے گئے وہاں پہنچتے ہی روح قفس عنصری سے پرواز کر گئی۔

”روح القدس“ میں امام ابن عربی نے یہ واقعہ بھی نقل فرمایا ہے کہ آپ نے ایک چھوٹے بچے کو دیکھا جس کے سر پر تھیلا

تھا تھیلے میں چاول کے دانے تھے بچہ بہت حیران تھا آپ نے اس پر شفقت فرمائی اور لوگوں کے سامنے اسے بلایا اور فرمایا بیٹا کیا بات ہے؟ بچہ کہنے لگا چچا جان! میرے والد چھوٹے چھوٹے بچے چھوڑ کر فوت ہو گئے ہیں ہمارے پاس کچھ بھی نہیں آج صبح کھانے کے لئے کوئی چیز نہ ملی میری والدہ کے پاس یہ تھوڑے سے چاول تھے مجھے کہنے لگیں میرے بیٹے! یہ لے کر بیچ آؤ اگر ہو سکے تو آج کا کھانا اس سے خرید لینا یہ سن کر شیخ رو پڑے اپنا ہاتھ تھیلے میں ڈالا اس سے چند دانے لئے اور فرمانے لگے بیٹا! یہ بہت اچھی چیز ہے اپنی ماں سے کہنا میرے چچا شرقی نے اس سے تھوڑے سے چاول لئے ہیں اسے اس کے لئے حلال کر دینا ایک تاجر نے اب وہ تھیلا پکڑ لیا اور کہنے لگا کہ جس سے اس عظیم المرتبت بزرگ نے چند دانے لئے ہیں متبرک ہو گیا ہے وہ بچے کی والدہ کے پاس گئے اور اسے تھیلے کے ستر دینا پیش کر دیئے یہ سب کچھ حضرت شیخ نے یتیموں پر نوازش فرماتے ہوئے کیا۔

حضرت ابو عبد اللہ محمد زہار عجمی فارسی رحمۃ اللہ علیہ

آپ حضرت حافظ زکی الدین عبد الحفیظ منذری کے مرشد ہیں۔

کبھی ایسا بھی ہوتا ہے

منذری ہی راوی ہیں جب آپ مصر تشریف لے گئے تو عالم کون و فساد سے کٹ کر عالم تجرید و تفرید میں مستغرق تھے آپ ایک تانبہ فروش کی دکان پر سو گئے اس رات دکان لٹ گئی۔ دکان کے مالک نے چوکیدار کو پکڑ لیا چوکیدار کہنے لگا، دکان پر صرف یہ فقیر (حضرت زہار) ہی سوا تھا دکان کا مالک کہنے لگا اگر تو اس فقیر پر چوری کی تہمت لگاتا ہے تو پھر میرا اجر اللہ تعالیٰ کے ہی ذمہ ہے کیونکہ اس فقیر پر تو صرف خیر و برکت کے آثار دکھائی دے رہے ہیں۔ حضرت شیخ نے مالک دکان پر نگاہ ڈالی اور فرمایا اللہ تعالیٰ کے کچھ بندے ایسے ہیں کہ اگر وہ اس طبق (کھانے کے برتن) کو فرما دیں کہ سونا بن جا تو وہ حکم خدا سے سونا بن جاتا ہے آپ کے ارشاد کی دیر تھی کہ طبق سونا بن گیا۔ حضرت شیخ نے ملاحظہ فرما کر کہا طبق بن جا میں تو صرف مثال پیش کر رہا تھا طبق پھر اپنی پہلی حالت پر آ گیا مالک دکان کہنے لگے حضور! میرے لئے دعا فرما دیں فرمانے لگے اللہ تیرے فقر کو غنا میں تبدیل فرما دے۔ سخاوی فرماتے ہیں دعا قبول ہوئی اور وہ غنی ہو گیا۔

حضرت ابو عبد اللہ محمد بن ارسلان مصری رحمۃ اللہ علیہ

آپ کی کنیت ابو عبد الرحمن بھی ہے آپ کی مشہور کرامت یہ ہے کہ آپ ایک کپڑا ایک درہم میں سی دیتے تھے اگر کپڑے کا مالک آپ کو کھرا درہم دے دیتا تو کپڑے کا گریبان کھلا ہوا پاتا اگر درہم کھوٹا ہوتا تو کپڑے کا گریبان بند ہوتا مالک پھر واپس آتا اور کہتا اپنا کھرا درہم لے لیں آپ درہم لے کر کپڑا عطا فرماتے تو وہ کھلے گریبان والا ہوتا۔ بقول علامہ سخاوی آپ ۵۹۱ھ میں مصر میں فوت ہوئے اور اپنے باپ شیخ ارسلان کے مزار میں مدفون ہوئے۔

حضرت محمد حصار مغربی فاسی رحمہ اللہ

آپ اولیائے کبار میں شامل ہیں۔

عرش کے پرندے

امام ابن عربی رحمہ اللہ فرماتے ہیں میں نے دیکھا کہ عرش کے نورانی پائے ہیں مگر ان کی تعداد مجھے معلوم نہیں اتنی بات کی میں شہادت دیتا ہوں کہ میں نے انہیں دیکھا اور ان کا نور بجلی کے مشابہ پایا، عرش کے کناروں پر بڑے خوب صورت پرندے اڑتے بھی میں نے دیکھے ایک بہت ہی خوبصورت پرندہ تھا جس نے مجھے سلام کیا مجھے خیال آیا اسے پکڑ لوں اور مشرقی ممالک کے سفر میں اسے اپنے ساتھ لے چلوں جب میرے سامنے یہ مشاہدات گزرے تو میں اس وقت شہر مراکش میں تھا میں سوچنے لگا یہ پرندہ کون ہو سکتا ہے؟ مجھے جواب القا ہوا یہ محمد حصار ہیں جو شہر فاس میں فروکش ہیں۔ آپ اللہ سے مشرقی ممالک کے سفر کا سوال کر چکے ہیں تو اب اس سفر میں انہیں ساتھ لے جانا میں نے کہا سر و چشم لے چلوں گا میں نے اسی پرندے کی شکل میں انہیں کہا انشاء اللہ آپ میرے ساتھ چلیں گے جب میں فاس شہر میں پہنچا تو ان کے متعلق پوچھا وہ تشریف لائے تو میں نے پوچھا کیا آپ اللہ کریم سے کوئی سوال کر چکے ہیں۔ فرمانے لگے جی ہاں یہ درخواست کر رکھی ہے کہ وہ مجھے بلاد مشرق کے لئے سواری مہیا فرمائیں مجھے اس کا جواب بھی مل چکا ہے کہ فلاں (ابن عربی رحمہ اللہ) تمہیں ساتھ لے چلیں گے۔ جناب! میں تو آپ کا ایک عرصہ سے منتظر تھا میں نے ۵۹ھ میں انہیں اپنے ساتھ لیا مصر میں پہنچایا اور بقول منادی وہاں ہی ان کی وفات ہوئی۔

حضرت محمد بن احمد بن ابراہیم ابو عبد اللہ قرشی ہاشمی رحمہ اللہ

امام یافعی رحمہ اللہ فرماتے ہیں جب ملک مصر میں سخت قحط پڑا۔ شیخ نے فرمایا:

تو میں نے دعا پر اپنی توجہ مرکوز کر دی مجھے حکم دیا گیا دعا نہ کیجئے تم میں سے کسی کی دعا بھی اس قحط کی دروی کے لئے قبول نہ ہوگی۔

حضرت ابراہیم خلیل علیہ السلام قبر سے نکل کر ملے

میں نے شام کا سفر اختیار کر لیا میں جب سیدنا ابراہیم خلیل اللہ علیہ السلام کی قبر کے قریب پہنچا تو آپ علیہ السلام نے مجھے شرف ملاقات بخشا میں نے عرض کیا اے اللہ کے خلیل! آپ مجھ اس ضیافت سے نوازیں کہ مصریوں کے حق میں دعا فرمادیں آپ نے دعا فرمائی تو مصریوں کی مصیبت نکل گئی۔

جب حضرت شیخ قدس شریف پہنچے تو مشہور فقیہ ابو الطاہر محلی آپ کے ساتھ تھے وہ ایک دن قدس کے ایک مدرسہ کے قریب سے گزرے جہاں بڑے بڑے فقہاء بڑے انداز سے لباس فاخرہ پہنے دروازے پر بیٹھے تھے ان میں سے اکثریت عجمی تھی اور گورے چٹے تھے وہ وہاں سے گزرنے سے شرمائے وہ اپنے آپ کو حقیر سمجھ رہے تھے کیونکہ وہ محتاج بھی تھے اور ان کا رنگ بھی کالا تھا ان کی حالت پر انگندگی کی زندہ تصویر تھی۔ جب وہ حضرت شیخ کے پاس آئے اور صبح تک وہاں رہے حضرت

شیخ فرمانے لگے اب اس مدرسہ میں جاؤ جہاں سے کل گزر رہا تھا ایک دفعہ پھر وہاں سے ہواؤ۔ فقیہ کہتے ہیں میں حیران رہ گیا یہ بڑی مشکل بات تھی میرے لئے وہاں جانا بھی امر محال تھا اور حکم مانے بغیر چارہ بھی نہ تھا۔

ولی علم لدنی دیتے ہیں

میں مدرسہ تک تو پہنچ گیا لیکن خیال یہ تھا کہ دربان مجھے اندر جانے کی اجازت نہیں دے گا لیکن اس نے تو مجھے نہ روکا جب میں مدرسہ میں داخل ہو گیا تو دیکھا کہ مدرس صاحب بیٹھے ہیں اور ایک عظیم حلقہ طلبہ کا انہیں گھیرے میں لئے ہوئے ہے میں نے چاہا کہ اس حلقے میں داخل ہو جاؤں مگر مجھے حقیر و فقیر سمجھ کر کسی نے بیٹھنے کی جگہ نہ دی میں ان کے پیچھے ہی بیٹھ گیا اچانک ایک آدمی دروازے سے اندر آیا مدرس صاحب اسے دیکھ کر پیشانی پر بل لائے مگر اس کی پیشوائی کے لئے اٹھ کھڑے ہوئے پوری جماعت پر انتہائی کیفیت طاری تھی میں نے اپنے آگے بیٹھنے والے سے پوچھا بھائی صاحب! پوری جماعت کو کیا ہو گیا ہے؟ وہ کہنے لگا یہ آنے والا آدمی بہت بڑا منظر اور بحث کرنے والا ہے جس کا جواب نہیں بن پڑتا، وہ جب بھی آتا ہے تو حضرت استاذ اس سے صرف نرمی سے گفتگو کرتے ہیں اور کوئی آدمی اس کے قریب بیٹھنے کی جرأت نہیں کر سکتا۔ استاذ صاحب نے اسے لا کر اپنی جگہ پر بٹھا دیا اس نے بیٹھتے ہی کلام کا آغاز کر دیا ایک سخت مشکل اختلافی مسئلہ پیش کر دیا جب وہ سوال پیش کر چکا تو میں نے سوال کی عبارت بھی یاد کر لی اور اس کا جواب بھی میرے ذہن میں آ گیا میں سامنے والے دو آدمیوں میں جبراً گھس بیٹھا میری زبان چلنے لگی میں نے ان کے سوال کو سن و عن دہرا دیا ایک لفظ تک بھی نہ بدلا، کیونکہ مناظر لوگوں کا یہی انداز تھا کہ وہ سوال دہرا کر جواب دیا کرتے تھے میں نے سوال دہرا کر جواب دینا شروع کیا پس اللہ کریم نے علم کے دروازے کھول دیئے میں نے تو اختلافی کتب نہ کبھی پڑھی تھیں اور نہ ہی کبھی مناظرہ کیا تھا۔ حضرت استاد حیران تھے اور ساری جماعت مبہوت تھی اور وہ میرے اس مناظرہ کو بہت اہم سمجھ رہے تھے، اب وہ جھگڑا لو مناظرہ استاذ صاحب سے پوچھنے لگا یہ فقیہ تمہیں کہاں سے میسر ہوا؟ استاذ نے کہا یہ تو ابھی ابھی ہم نے دیکھے ہیں مناظر کہنے لگا ایسے ہی لوگوں کے لئے تو مدرسے بنائے جاتے ہیں، استاد بہت خوش ہوئے ان کے حلقہ میں کوئی ایک تو ایسا تھا جس نے مناظر کو خوب جواب دیا پھر مدرس صاحب نے مجھ سے پوچھا آپ کا نام کیا ہے میں نے نام بتایا فرمانے لگے آپ کو میں نے اجازت دے دی ہے آپ جب چاہیں مدرسہ میں آ سکتے ہیں۔ پھر استاد صاحب کہنے لگے جب کسی واپس جانے والے کو ہم واپس آنے کی اجازت دیتے ہیں تو اسے گھر تک چھوڑ کر آیا کرتے ہیں اب جب ہم مدرسہ سے نکلے تو استاد نے جماعت سمیت میرے ساتھ چلنا چاہا میں نے استاد سے درخواست کی کہ مجھے اکیلا جانے دیں وہ بات مان گئے اور واپس ہو گئے میں جب حضرت شیخ ہاشمی کے پاس آیا تو فرمانے لگے اونکے آدمی! تو نے اسے اپنی عادت کیوں نہیں پوری کرنے دی کہ وہ تجھے تیری منزل تک چھوڑ کر جاتا؟ میں نے عرض کیا یا حضرت! یہ صرف آپ کی دلجوئی کے لئے کیا ہے میں بھی شیخ کی وفات تک قدس میں ان کے ساتھ ہی رہا۔

دنیا کی اصل کیا ہے؟

ایک اور کرامت ملاحظہ ہو خود فرماتے ہیں آخری مرتبہ دنیا میرے سامنے ایک حسین و جمیل عورت کی شکل میں متشکل

ہوئی ہاتھ میں جھاڑو لئے میری مسجد میں جھاڑو دے رہی تھی میں نے اس سے کہا تو کس لئے آئی ہے؟ کہنے لگی میں آپ کی خدمت کے لئے حاضر ہوئی ہوں میں نے کہا قسم بخدا! ایسا نہیں ہوگا، بولی لازماً ایسا ہی ہوتا ہے، میں نے اسے وہ لاشی مارنا چاہی جو میرے پاس تھی وہ بوڑھی بن گئی اور مسجد میں جھاڑو پھیرنے لگی، میں پھر بے خبر ہو گیا وہ پھر پہلے کی طرح جوان بن گئی میں اسے نکالنے کے لئے اٹھا تو بہت ضعیف بڑھیا بن گئی مجھے اس پر رحم آ گیا پھر میں نے توجہ ہٹائی تو وہ جوان بن گئی میں نے اس پر سختی کی تو وہ شرمندہ ہو گئی مجھے کہنے لگی، آپ لمبا جھگڑا کریں یا مختصر میں تو اسی طرح خدمت کرتی رہوں گی اور میں نے اسی طرح آپ کے دیگر بھائیوں (اولیائے کرام) کی خدمت بھی کی ہے اس دن کے بعد عالم اسباب کی کوئی چیز میرے لئے مشکل نہیں رہی۔

جاہل کی زیادتی

لیجئے اور کرامت دیکھیں فرماتے ہیں میں ایک مرتبہ بدر کے مقام پر تھا اور مکہ مکرمہ جانا چاہتا تھا بدر میں ایک آدمی حاجیوں کو اس شرط پر کھجوریں بیچتا تھا کہ رقم مکہ مکرمہ میں وصول کر لے گا کچھ کھجوریں بڑے اصرار سے مجھے بھی دیں اور کہنے لگا میں ان کی قیمت مکہ میں ہی لوں گا لیکن اگر مکہ پہنچنے سے پہلے آپ کی موت واقع ہو جائے تو پھر ان کی قیمت آپ کو معاف ہے۔ مجھے مجبور کرتا رہا اور آخر کار میں نے کھجوریں لے لیں پھر اسے سفر درپیش آ گیا مجھ سے قیمت کا مطالبہ کرنے لگا میں نے جواب دیا اس وقت میرے پاس رقم نہیں اور آپ نے وعدہ بھی تو کر رکھا ہے کہ مکہ مکرمہ پہنچنے سے پہلے رقم کا مطالبہ نہیں ہوگا وہ کہنے لگا میں نے تو بہر حال قیمت وصول کرنی ہے اس نے مجھے بہت تنگ کیا اور تکلیف دہ گالیاں دینے لگا میں مسجد بدر میں جا کر بڑی عاجزی سے اللہ کریم سے دعائیں مانگنے لگا میں جب مسجد سے باہر نکلا تو ایک بدوی قسم کا آدمی احرام باندھے مجھے ملا۔ گن کر درہم پکڑائے میں قرض خواہ کے پاس گیا اس کا قرض ادا کیا مگر وہ مزید اذیت دینے پر اتر آیا اور کہنے لگا یہ لوگ درہم چھپا دیتے ہیں جھوٹ بولتے ہیں اور قسمیں کھاتے ہیں کہ ان کے پاس کوئی درہم نہیں حالانکہ ان کے پاس درہم ہوتے ہیں، اس کی یہ سب باتیں سن کر میں خاموش رہا اور اسے کوئی جواب نہ دیا۔

پانی پھر آ جاتا ہے

اور ملاحظہ ہو فرماتے ہیں میں ایک دوست کے ساتھ جدہ کے سمندروں میں تھا دوست کو شدید پیاس لگی میں نے کہا کون ہے جو میری چادر لے کر پانی دے دے میرے پاس وہی ایک چادر تھی مگر پانی بیچنے پر کوئی آدمی آمادہ نہ ہوا میں نے دوست سے کہا یہ چادر لے لے اور جہاز کے کپتان کے پاس جاؤ ایک مشکیزہ لے کر وہاں حاضر ہوا مگر اس نے اسے ڈانٹ پلا دی اور مشکیزہ اس کے ہاتھ سے لے کر پھینک دیا مشکیزہ جہاز میں ہی گرا سمندر میں نہیں گرا، وہ میرے پاس آیا تو اس کی ذلت و عاجزی قابل دید تھی بیچارہ بہت زیادہ حاجت مند تھا میں سمجھ گیا اللہ کریم اب اس کی دستگیری فرمائے گا۔ میں نے مشکیزہ لے کر سمندر کے پانی سے بھر اس نے خوب سیر ہو کر پیا پھر میں نے اس سے مشکیزہ لیا اور خوب سیر ہو کر پیا ہمارے اور ساتھیوں نے جن کے پاس پانی نہ تھا، یہ پانی پیا میں نے دوبارہ پھر مشکیزہ بھر اب وہ حسب معمول کڑوا تھا کیونکہ سمندر کا پانی کڑوا ہوتا ہے

مجھے پتہ چل گیا کہ جب ضرورت کا تحقق ہوتا ہے تو اعیان بدل جاتے ہیں۔

یہ کرامت بھی دیکھتے جائیں فرماتے ہیں میں منی میں تھا پیاس لگی نہ پانی تھا اور نہ اسے خریدنے کی رقم تھی میں ایک کنوئیں پر پہنچا مگر وہاں تو عجیب حضرات کا انبوہ تھا میں نے ایک سے کہا مجھے اس مشکیزہ میں پانی ڈال دیں اس نے پہلے تو مجھے پیٹا پھر مشکیزہ میرے ہاتھ سے چھین کر دور پھینک دیا میں ٹوٹے دل کے ساتھ مشکیزہ اٹھانے کے لئے آگے بڑھا کیا دیکھتا ہوں کہ مشکیزہ ایک ٹھنڈے میٹھے پانی کے حوض میں پڑا ہے میں نے پانی پیا اور مشکیزہ اپنے دوستوں کے پاس لایا انہوں نے بھی پانی نوش فرمایا میں نے انہیں سارا واقعہ سنایا وہ اس جگہ مزید پانی پینے کے لئے گئے مگر وہاں نہ پانی تھا اور نہ اس کے آثار تھے مجھے معلوم ہوا یہ سب کرامت تھی یہ سب واقعات امام یافعی رحمہ اللہ نے نقل فرمائے ہیں۔

یہ شادی اور یہ انداز

امام شحرانی رحمہ اللہ فرماتے ہیں آپ کی ایک کرامت یہ بھی ہے کہ آپ نے اپنے تمام ساتھیوں پر یہ شرط لازم کر رکھی تھی کہ وہ اپنے اپنے گھروں میں ایک ہی انداز کا کھانا پکائیں تاکہ کوئی ان کھانوں میں تمیز نہ کر سکے اتفاق ایسا ہوا کہ آپ کے ایک ساتھی نے اپنی بیوی سے کہا تم آج کیا پکانا چاہتی ہو تاکہ پکانے کے لئے وہی خریداجائے وہ کہنے لگی اپنی بیٹی سے مشورہ لیجئے اس نے بیٹی سے پوچھا تم کیا کھانا چاہتی ہو؟ کہنے لگی آپ میری مرضی پوری نہیں کر سکیں گے، باپ کہنے لگا میں تمہاری مرضی پوری کرنے کی سکت رکھتا ہوں خواہ مجھے اس مرضی کو پورا کرنے کے لئے ایک ہزار دینار کیوں نہ خرچ کرنا پڑے، تم مجھے جلدی اپنی خواہش بتاؤ (بات تو چل رہی تھی کھانے کی پسندیدہ چیز کی مگر زیرک لڑکی نے اسے اپنی ایک اور خواہش و چاہت پر محمول کر دیا) کہنے لگی پھر آپ میری شادی حضرت قرشی سے کر دیں۔ حضرت شیخ نابینا بھی تھے اور انہیں کوڑھ بھی تھا بھلا ایسے مرد سے عورتیں شادی کیسے کر سکتی ہیں، باپ کہتا ہے میں حضرت قرشی رحمہ اللہ کی خدمت میں آیا اور انہیں آکر بات بتائی فرمانے لگے قاضی کو بلاؤ، قاضی آگیا نکاح ہوا لڑکی کو بنا سنوار کر حضرت شیخ کے پاس لے آئے جب عورتیں چلی گئیں اور حضرت شیخ غسل خانے میں تشریف لے گئے جب باہر آئے تو نوخیز، خوبصورت نوجوان تھے، خوبصورت لباس زیب تن تھا اور خوشبو کی مہکیں پھوٹ رہی تھیں لڑکی نے یہ دیکھ کر شرمندگی سے چہرہ چھپا لیا آپ نے فرمایا پردہ نہ کر میں کوئی اور نہیں قرشی ہی ہوں کہنے لگی، کیا آپ قرشی ہیں؟ آپ نے قسم کھا کر تصدیق کی، وہ کہنے لگے پھر یہ کیا حال ہے؟ فرمانے لگے میں تمہارے سامنے اس حال میں آیا کروں گا اور لوگوں کے سامنے اس دوسرے حال میں جایا کروں گا مرنے تک اسی کیفیت کو جاری رکھوں گا وہ لڑکی کہنے لگی نہیں حضور والا! مجھے آپ کی وہی حالت پسند ہے جس میں آپ لوگوں کے پاس ہوتے ہیں جو اندھا پن، کوڑھ اور برص کی حالت ہے۔

کشف کی پہنائیاں

امام یافعی رحمہ اللہ فرماتے ہیں شیخ ابوالعباس صرار نے فرمایا شیخ ابو یوسف رحمہ اللہ دہمانی حضرت ابو عبد اللہ قرشی کے پاس ایک مقررہ وقت پر حاضری دیا کرتے تھے ایک دفعہ مجھے شیخ ابو یوسف نے ان کی خدمت میں بھیجا تاکہ میں پتہ کر آؤں کہ کیا

آج وہ یوم وعدہ ہے کہ نہیں؟ میں جب ان کے اس صحن میں پہنچا جہاں ان کے گھر کا دروازہ کھلتا تھا تو میں مصیبت زدہ ہو کر تردد میں کھڑا ہو گیا دفعۃً ایک کھڑکی کھلی ایک خادمہ نے سر باہر نکالا اور کہنے لگی اے احمد ابوالعباس! حضرت شیخ فرماتے ہیں کہ ابو یوسف کو اطلاع کرو آج یوم میعاد نہیں میں نے اللہ کا شکر ادا کیا کہ مجھے سوال پیش کئے بغیر شیخ رحمہ اللہ نے یوں معاملہ کر کے رخصت کر دیا جب میں واپس حضرت ابو یوسف کے پاس پہنچا تو لیٹے ہوئے تھے اٹھ کر بیٹھ گئے اور فرمایا آپ گھر کے صحن میں کس لئے رک گئے تھے کہ پھر خادمہ کو کچھ کہنا پڑا؟ میں نے جواب دیا حضور! مجھ پر ہیبت طاری ہو گئی تھی فرمایا آپ اکیلے ہوں تو ضرور ہیبت زدہ ہوں اور جب میں آپ کے ساتھ ہوں تو پھر اقدام کر دیا کریں ابوالعباس سے پوچھا گیا اس مسئلہ میں کس کا کشف اعلیٰ رہا؟ فرمانے لگے حضرت قرشی کا، کیونکہ حضرت ابو یوسف نے مجھے بھیجا تھا ان کا دل میرے ساتھ تھا اور ماجرہ دیکھتا تھا مگر حضرت قرشی تو وہ آئینہ تھے جو ان کی طرف متوجہ ہوتا اسے آئینہ کی طرح پالیتے۔

اب ذرا علامہ مناوی کی زبانی ان کے متعلق کچھ سنتے جائیں۔ فرماتے ہیں حضرت محمد بن احمد قرشی دراصل اندلس کے رہنے والے تھے پھر مصر میں تشریف لائے پھر وہاں سے بیت المقدس تشریف لے گئے، آپ مغرب (اندلس وغیرہ) اور مصر کے مشائخ کے سرخیل تھے آپ نے خواب میں اللہ کریم کی ہزار دفعہ زیارت کی۔ آپ کی یہ مشہور کرامت ہے کہ جب آپ مرض کوڑھ میں مبتلا ہوئے تو یہ مرض نماز کے وقت بالکل غائب ہو جاتا تھا آپ بالکل ٹھیک ہو جاتے۔ جب نماز ختم ہوتی تو مرض پھر عود کر آتا ایک اور کرامت یہ ہے کہ آپ ایک دفعہ ساحل سمندر پر آئے تاکہ سمندر کو عبور کریں علامہ قسطلانی رحمہ اللہ ساتھ تھے مگر جہاز نزل سکا آپ نے ان کا ہاتھ پکڑا اور پانی پر چلنے لگے۔

خطیب عراقی اور امام ہاشمی

ایک اور کرامت یہ ہے کہ آپ نے اپنے دوستوں سے کہا مصر سے نکلنے کی تیاری کر لو کیونکہ مصر میں وبا نازل ہونے والی ہے۔ یہ بات خطیب عراقی کو معلوم ہوئی تو کہنے لگے کیا انہیں وحی ہوئی ہے؟ جب یہ بات حضرت قرشی کو معلوم ہوئی تو فرمایا اب وہ منبر پر نہیں چڑھ سکے گا۔ علامہ عراقی انہی دنوں فوت ہو گئے۔

ایک کرامت یہ بھی ہے کہ انہیں ایک دفعہ ندا دی گئی کہ مصریوں پر کوئی بلا اترنے والی ہے فرمانے لگے کیا میری موجودگی میں ایسا ہو سکتا ہے؟ حکم ہوا ان کے درمیان سے نکل جاؤ اب بلا تو لازماً اترے گی آپ شام چلے گئے اور جس مصیبت نے مصریوں پر آنا تھا وہ اتر آئی۔

فقیر غیور، خضر علیہ السلام سے مستغنی

آپ کی بیوی فرماتی ہیں میں آپ کے پاس سے آپ کو تنہا چھوڑ کر الگ ہو گئی۔ میں نے سنا کوئی آدمی آپ سے ہمکلام ہے میں رک گئی جب بات ہو چکی تو میں آئی اور پوچھا یہ کون تھا؟ فرمانے لگے حضرت خضر علیہ السلام تھے مجھے سرزمین نجد سے ایک پھل درخت زیتون کا لا کر دیا اور فرمانے لگے یہ کھالیں اس میں آپ کی شفا ہے میں نے انہیں جواب دیا، آپ اس پھل کے ساتھ تشریف لے جائیں مجھے اس کی ضرورت نہیں فرماتے ہیں میں ایک ساحل پر چل رہا تھا کہ ایک بوٹی نے مجھے خطاب

کرتے ہوئے کہا میں آپ کے مرض کی شفا ہوں مگر میں نے اسے نہیں کھایا۔

حدیث سے استدلال اور پھر غذا سے استغناء

اب تاؤنی کو بھی پڑھتے جائیں فرماتے ہیں: امام ابوالعباس احمد قسطلانی فرماتے ہیں میں نے امام قرشی کو فرماتے سنا کہ میں (حضرت قرشی) شیخ ابراہیم بن طریف رحمہ اللہ کے پاس تھا آپ سے پوچھا گیا کیا کسی انسان کے لئے یہ بات جائز ہے کہ وہ اپنے لئے کوئی عقدہ لازم قرار دے لے اور اسے اپنا مقصود حاصل کئے بغیر نہ کھولے؟ انہوں نے فرمایا جی ہاں جائز ہے انہوں نے پھر استدلالاً حضرت ابولبابہ انصاری رحمہ اللہ کی حدیث بیان فرمائی جو بنو نضیر کے قصبے میں درج ہے۔ جس میں حضور کریم علیہ الصلوٰۃ والسلام کا ارشاد پاک موجود ہے:

أَمَّا أَنَا لَوْ أَنَا لَإِسْتَعْفَفْتُ لَكُذَّوْلِكِنْ إِذَا فَعَلْتَ ذَلِكَ بِنَفْسِهِ قَدْ عُوذَ حَتَّى يَحْكُمَ اللَّهُ فِيهِ

”اگر وہ میرے پاس آ جاتا تو اسے میں ضرور معاف کر دیتا لیکن جب اس نے خود ایسا کیا ہے تو اسے اپنے حال

پر رہنے دیجی کہ اللہ تعالیٰ اس کے متعلق خود فیصلہ صادر فرمائے۔“

میں نے جب یہ کلمات سنے تو میں نے بھی اپنے جی میں یہ عقدہ ڈال لیا کہ میں کوئی چیز اللہ کی قدرت کے بغیر نہیں کھاؤں گا۔ میں تین دن بھوکا رہا میں ان دنوں ایک دکان میں کام کیا کرتا تھا میں کرسی پر بیٹھا تھا کہ ایک آدمی سامنے آیا جس کے ہاتھ میں پیالہ تھا اور پیالہ میں کوئی چیز تھی وہ کہنے لگا عشا تک صبر کیجئے گا پھر آپ اس پیالے والی چیز کو کھائیں گے یہ کہہ کر وہ غائب ہو گیا جب میں مغرب وعشا کے درمیان اپنا وظیفہ پڑھ رہا تھا تو اچانک دیوار پھٹ گئی ایک حور نکلی جس کے ہاتھ میں وہی پیالہ تھا اور اس میں شہد سے ملتی جلتی کوئی چیز تھی وہ میری طرف بڑھی اور مجھے اس سے تین چمچ کھلا دیئے مجھے چکر آئے اور میں بے ہوش ہو گیا جب مجھے افاقہ ہوا تو پھر کوئی کھانا میرے لئے پسندیدہ نہ رہ گیا اور نہ کسی آدمی سے محبت رہی نہ ہی مخلوق کی باتیں مجھے پسند رہیں عرصہ دراز تک یہی حالت رہی۔

حضرت شیخ کا یہ بھی ارشاد ہے ابتدائے امر میں میں آنا خریدا کرتا طویل راستہ پر ہر مانگنے والے کو دیتا رہتا تھا پھر پہنچتا تو وہ پورے کا پورا ہوتا آپ نے ایک مرتبہ ایک درہم کا آنا خریدا کسی سائل نے مانگا تو سارا دے دیا آپ نے دیکھا کہ ہاتھ بند ہے کھولا تو اس میں ایک درہم تھا اس کا پھر آنا لیا اور گھر تشریف لے آئے۔

تصرفات کی جلوہ سازیاں

آپ سے منقول ہے آپ نے ملک کامل اور نائب سلطنت کے ساتھ ایک برتن میں کھانا تناول فرمایا جس میں دودھ بھی تھا آپ کی تکلیف (کوڑھ) کی وجہ سے نائب سلطنت نے کھانے سے ہاتھ کھینچ لیا۔ شیخ نے فرمایا اگر آپ اس مریض کے ساتھ مل کر کھانا نہیں کھانا چاہتے تو اس ہاتھ سے کھالیں آپ نے وہی ہاتھ سامنے کیا تو چاندی کی طرح سفید و شفاف تھا اسے کوئی مرض نہ تھا۔ بقول علامہ مناوی آپ کی وفات بیت المقدس میں ۵۹۹ھ میں ہوئی اور وہاں ہی مدفون ہوئے پھر آپ کے پہلو میں حضرت ابن ارسلان دفن ہوئے اولیاء کا خیال ہے کہ ان دو قبروں کے درمیان دعا مقبول ہے بقول ابن مجیر الدین یہ

بات تجربہ میں صحیح ثابت ہوئی ہے۔

معفرت لازمی ہے

نفع الطیب میں مذکور ہے کہ امام قرشی کے فیوضات میں سے یہ بات بھی ہے کہ میں نے امام قرشی شیخ ابواسحاق بن طریف سے سنا فرماتے تھے جب شیخ ابوسعید بن غالب کی وفات کا وقت آیا تو آپ نے اپنے ساتھیوں سے فرمایا اکٹھے ہو کر ستر ہزار دفعہ تہلیل (لَا إِلَهَ إِلَّا اللَّهُ) پڑھو اور اس کا ثواب مجھے بخش دو کیونکہ مجھے پتہ چلا ہے کہ یہ تعداد ہر مومن کے لئے جہنم سے فدیہ بن جاتی ہے فرماتے ہیں پھر ہم نے ایسا ہی عمل کیا اکٹھے ہوئے پڑھا اور ثواب آپ کے حوالے کر دیا (بقول حضرت گولڑوی رحمہ اللہ یہی بات حضرت ابن عربی سے بھی منقول ہے۔ ملاحظہ ہو مہر منیر مترجم)

آپ کی برکات میں سے یہ برکت بھی ہے فرماتے ہیں میں حضرت شیخ ابو محمد عبد اللہ مغاوری رحمہ اللہ کے پاس گیا تو انہوں نے فرمایا میں آپ کو کچھ کلمات سکھاتا ہوں ضرورت کے وقت ان سے مدد لینا جب کسی چیز کی ضرورت ہو تو پڑھا کرو۔

يَا وَاحِدُ يَا أَحَدُ يَا وَاحِدًا جَوَادُ انْفَعْنَا مِنْكَ بِنَفْحَةِ خَيْرِ اَنْكَ عَلَى كُلِّ شَيْءٍ قَدِيرٌ

”اے وہ ذات! جو یکتا و تنہا ہے جو وجود بخشنے والا ہے جو سراپا سخاوت و عطا ہے ہمیں بھلائی کے نجات سے نوازا کیونکہ تو ہی ہر چیز پر قادر ہے۔“

فرماتے ہیں جب سے میں نے یہ کلمات سنے ہیں انہی کے صدقے مجھے بھلائی کے حیات خیر جھونکے ملتے ہیں اور انہی سے عطا کے دروازے وا ہوتے ہیں۔

حضرت ابو عبد اللہ محمد بن یوسف یمنی ضجعی رحمہ اللہ

آپ کو صحابہ کاؤں کا باشندہ ہونے کی وجہ سے ضجعی کہتے ہیں آپ نابینا تھے ولادت کے وقت سے آنکھوں میں کوئی نور نہ تھا بالکل بند تھیں (مگر دل کی دنیا کے شاہ تھے) امام کبیر تھے عالم اور عارف کامل تھے لاتعداد مخلوق آپ سے فیض یاب ہوئی اور فقیہ علی بن قاسم حکمی جیسے جلیل القدر علمائے اعلام نے آپ سے اخذ کیا۔

قوت یادداشت

آپ کی کرامت ملاحظہ ہو کہ جتنا بھی سنتے ایک ہی دفعہ سننے سے یاد کر لیتے، ہدایہ جیسی فقہ حنفی کی ضخیم کتاب صرف ایک دفعہ سننے سے یاد کر لی۔ فقیہ کبیر علامہ احمد بن موسیٰ عجمیل سے مروی ہے کہ نبی کریم صلی اللہ علیہ وسلم کی انہیں خواب میں زیارت ہوئی تو آپ نے فرمایا احمد! ”اگر تمہاری خواہش ہے کہ اللہ تعالیٰ تمہارے لئے علم کے دروازے کھول دے تو نابینا (ضجعی) کی قبر سے تھوڑی سی مٹی اٹھا لے اور اسے تھوک کے ساتھ نکل جا۔“ انہوں نے ایسا ہی کیا تو برکات کا ظہور ہو گیا یہ فقیہ کے بچپن کا خواب تھا۔

باد و باران بھی حکم ولی کے تابع ہیں

اور ملاحظہ ہو ملک مجاہد کے دور میں عرب باہم لڑنے لگ گئے وادی قرئی پر تباہی مسلط ہو گئی فقہاء بنی زیاد کے پاس بہت

بڑا کتب خانہ تھا جسے نہ تو وہ ساتھ لے جاسکتے تھے اور نہ اسے چھوڑ کر خود جانا چاہتے تھے اس معاملہ میں وہ بے حد پریشان تھے اتفاقاً حضرت طلحہ بن عیسیٰ ہتار ان کے پاس پہنچے یہ ان کی جوانی کا دور تھا رات وہاں ٹھہرے جب ہتار نے ان کی پریشانی دیکھی تو ان کے معاملے کو بہت اہمیت دی۔ حضور علیہ السلام کو خواب میں دیکھا آپ فرما رہے تھے ”بنی زیاد کے فقہاء کو کہہ دے کہ وہ نابینا کی قبر کے پاس کتابیں لے چلیں پھر وہ محفوظ ہو جائیں گی۔“ جب ہتار خواب سے بیدار ہوئے تو بنی زیاد کو بات بتادی انہوں نے فوراً کتابیں مذکورہ قبر کے پاس پہنچا دیں پورا سال یہ کتابیں دھوپ اور بارش میں کھلے میدان میں پڑی رہیں۔ بقول علامہ شرجی نہ تو وہ خراب ہوئیں اور نہ ہی عرب و عجم میں سے انہیں کوئی فرد اٹھا سکا (اس دور میں کتب قلمی ہوتی تھیں لہذا بارش کی صورت میں سیاہی گھل جاتی تھی یہ حضرت ضریر کی کرامت ہے کہ پانی سے سیاہی نہ گھلی۔ مترجم) شرجی رحمہ اللہ فرماتے ہیں یہ حکایت مجھے کچھ ثقہ علماء نے شیخ محمد غزالی سے بھی روایت کی ہے انہوں نے اپنے والد طلحہ سے یہ روایت لی تھی میں نے خود بھی بنی زیاد کے نیک خونیہ عقیق بن زیاد سے اس واقعہ کے متعلق پوچھا تو کہنے لگے یہ واقعہ ہمارے خاندان میں مشہور و متداول ہے۔ حضرت فقیہ ضریر رحمہ اللہ کا انتقال ۶۰۰ھ میں ہوا۔ آپ کا مزار اپنے گاؤں میں ہی ہے لوگ اس سے تبرک حاصل کرتے ہیں اور زیارت کے لئے آتے ہیں آپ بکر بن وائل بن ربیعہ برادری سے تعلق رکھتے تھے۔

ابو مدین شعیب، محمد بن احمد بن عمران عیاشی یمانی رحمہ اللہ

آپ کا لقب شعیب ہے اس لقب نے اتنی شہرت پائی کہ اصل نام کی جگہ نے لی۔ آپ فقیہ، عالم، معتکف اور تنہائی پسند صاحب کرامت ولی تھے۔

شریعت کا بعد موت احترام

آپ کی وفات کے بعد قبرستان کی طرف اٹھا کر لے جا رہے تھے کہ نماز کا وقت ہو گیا اور مؤذن نے اذان دینا شروع کی اٹھانے والوں کی قوت برداشت سے آپ کا بوجھ بڑھ گیا انہوں نے آپ کی چار پائی زمین پر رکھ دی۔ جب اذان ختم ہوئی تو انہوں نے چار پائی کو حرکت دی اب وہ پہلے کی طرح ہلکی پھلکی تھی لوگوں نے چار پائی اٹھائی اور قبرستان لے گئے مگر حیران تھے کہ ایسا کیوں ہوا؟ آپ کے کسی ساتھی نے لوگوں کو بتایا کہ حضرت جب مؤذن کی آواز سنتے تو فوراً رک جاتے تھے اور مؤذن کا جواب شروع کر دیتے تھے وہ اذان کے ختم ہونے تک کھڑے رہتے تھے۔ بقول شرجی رحمہ اللہ آپ ۶۰۵ھ تک حیات ظاہری کو رونق بخش رہے تھے اور آپ کی تاریخ وفات کا صحیح علم نہیں ہو سکا۔

محمد بن ابی کبیر حکمی رحمہ اللہ

آپ عواجہ کے رہنے والے یعنی ہیں یمن کے عظیم المرتبت صوفیہ میں سب سے مشہور شیخ کبیر ہیں۔

امی مگر استاذ

آپ امی تھے پڑھنا لکھنا نہیں جانتے تھے (مگر علم لدنی کا یہ حال تھا کہ) فقیہ شہیر حضرت محمد بن علی رحمہ اللہ ایک دن درس

سے اٹھ گئے تو آپ نے ان کی جگہ بیٹھ کر درس دیا کرامت ملاحظہ ہو کہ آپ درختوں سے بھری ایک جگہ پر تشریف لائے ایک درخت سے فرمانے لگے بیڑا ہو جا یہ سن کر جنگل کے سارے درخت ٹیڑھے ہو گئے اور لوگ ان سے ہل بنانے لگ گئے۔
ولی نے قبر سے نکل کر دوستی کی

بقول امام یافعی رحمۃ اللہ علیہ ایک آدمی حضرت حکمی رحمۃ اللہ علیہ کی خدمت میں وفات کے بعد حاضر ہوا اور التجا کی کہ اسے اپنی دوستی کا شرف بخشیں آپ قبر سے نکلے اور اس سے دوستی کا عہد باندھا۔ (دور حاضر میں بھی ایک ایسا ہی واقعہ پیش آیا قلندر مدار حضرت خواجہ محمد بدرالدین سیالوی رحمۃ اللہ علیہ نے حضرت قلندر چاچڑوی سے فرمایا اب تو بڑی شفقت سے پیش آتے ہو کیا موت کے بعد بھی یہ کیفیت باقی رہے گی پھر وعدہ ہوا کہ ایسا ہی ہوگا حضرت قلندر مدار چاچڑ شریف تشریف لائے تو حضرت قلندر چاچڑوی قبر سے اٹھ کر ملے حوالہ کے لئے ملاحظہ ہو "حیات عزیز"۔ یاد رہے کہ خاندان چاچڑ شریف سیدی وسندی شمس معرفت حضرت خواجہ شمس العارفین سیالوی کا غلام بے دام ہے اور حضرت قلندر مدار حضور شیخ الاسلام خواجہ محمد قمر الدین سیالوی رحمۃ اللہ علیہ کے چھوٹے بھائی تھے اور اعلیٰ حضرت کے پڑ پوتے تھے۔ مترجم)

منکر سماع کو حق دکھا دیا

آپ کی یہ کرامت بھی مشہور ہے کہ ایک فقیہ منکر سماع تھا اور آپ کے سامنے انکار کیا کرتا تھا سماع کی حالت میں آپ نے اس منکر سے فرمایا فقیہ صاحب! ذرا سراٹھائیں اس نے سراٹھایا تو فضا میں فرشتوں کو (جذب و مستی میں) چکر کاٹنے پایا۔
وصال یار کے لئے تیاری

امام یافعی رحمۃ اللہ علیہ فرماتے ہیں ایک صاحب ولایت نے مجھے بتایا کہ میں ان کی قبر پر حاضر ہوا تو آپ قبر سے باہر نکلے تو کر کسی ہوئی تھی میں نے کمر باندھنے کی وجہ پوچھی فرمایا ہم ابھی تک طلب میں ہیں جو یہ خیال کرتا ہے کہ وہ وصال پا گیا ہے وہ جھوٹا ہے وصال تو مخلوق کا ہوتا ہے اور اللہ تعالیٰ انتہا و حدود سے مبرا ہے (پھر اس تک وصال کیسا؟) یہ سب کرامات امام مناوی نے بیان فرمائی ہیں۔

غیب کی خبریں

امام شرجی یہ کرامت بیان کرتے ہیں علاقہ حرض کے رہنے والے دو بھائی عواج گاؤں میں آئے گاؤں کے قریب پہنچے تو آپ کے خوارق و کرامات کا چرچا سنا مگر انہیں سچ نہ سمجھا کافی عرصہ عواج میں قیام کے بعد انہیں پتہ چلا کہ ان کا باپ بیمار ہو گیا ہے انہوں نے واپسی کا پروگرام بنایا اب حضرت شیخ کی خدمت میں حاضری دینا کہ ان کی کیفیت و حالت کو بھی معلوم کر سکیں حضرت شیخ کے پاس آکر والد کی بیماری اور اپنی واپسی کی اطلاع دی۔ حضرت شیخ نے بات سن کر ارشاد فرمایا جب تم گھر پہنچو گے تو تمہارے باپ کو آرام آچکا ہوگا تم شہر میں رات کے آخری حصہ میں پہنچو گے جب باپ کی خدمت میں حاضری دو گے تو اسے صبح کی نماز کے لئے وضو کرتا پاؤ گے وہ ایک پاؤں دھو چکے ہوں گے اور دوسرا ابھی نہیں دھویا ہوگا۔ وہ دونوں بھائی حضرت

شیخ کو الوداع کہہ کر چلے گئے جب وہ باپ کے پاس پہنچے تو وہی وقت تھا جو حضرت شیخ نے بتایا تھا اور وضو کی وہی کیفیت تھی جو انہوں نے ارشاد فرمائی تھی، ان دونوں بھائیوں نے حضرت شیخ کی ساری ارشاد فرمودہ بات لوگوں کو بتادی اس علاقہ میں بھی آپ کی شہرت ہوئی آپ کی کرامت و برکات کا ظہور تو اتر سے ہوا۔

موت کی خبر

یہ کرامت مشہور فقیہ حسین اہل نے اپنی تحریر کردہ تاریخ میں ذکر کی ہے جب شیخ علی اہل کی وفات ہوئی تو حضرت شیخ ابو الغیث بن جمیل فاتحہ خوانی کے لئے تشریف لے گئے اور ارادہ کر لیا کہ اب اپنے شیخ علی اہل رحمۃ اللہ علیہ کی جگہ پر ہی قیام کریں گے۔ شیخ علی اطلاع دے چکے تھے کہ وہ ایسا کریں گے اور یہ بھی فرمایا تھا کہ اپنے اس ارادہ پر قائم نہیں رہ سکیں گے۔ تیسرے دن حضرت محمد حکمی رحمۃ اللہ علیہ نے شیخ ابو الغیث سے فرمایا آج رات نہ ہی آپ اس مقام پر ٹھہریں اور نہ ہی اپنے کسی درویش کو ٹھہرنے دیں کیونکہ جو بھی وہاں ٹھہریگا مر جائے گا۔ شیخ ابو الغیث اور ان کے سب ساتھی تو وہاں سے اٹھ گئے اور ایک ساتھی حضرت حکمی کی بات پر یقین نہ کرتے ہوئے وہاں شب باش ہوا صبح لوگوں نے دیکھا کہ وہ مرا ہوا تھا۔ حضرت محمد حکمی فرمانے لگے ابو الغیث اسی طرح بے گھر پھرتے رہیں گے۔ تہا نہ بھر میں جب تک میں زندہ ہوں، انہیں ٹھکانا نہیں ملے گا۔ شیخ ابو الغیث پھر حضرت شیخ محمد حکمی کی زندگی میں کسی جگہ ٹھہر نہ سکے اور تہا نہ کے پہاڑوں میں سولہ سال تک ٹھہرے رہے۔

روایت ہے جب بھی وہ پہاڑوں سے اترنا چاہتے حضرت حکمی اپنے احوال کے تیرا نہیں ماردیتے، جب حضرت حکمی کا انتقال ہوا تو حضرت ابو الغیث اپنے پاؤں سے کوئی چیز اس طرح کھولتے گویا بیڑیاں کھول رہے ہیں اور کہتے تھے یہ شیخ محمد حکمی رحمۃ اللہ علیہ کے تیروں کے نشانات ہیں حضرت حکمی ۶۱۷ ہجری میں فوت ہوئے۔

حضرت محمد بن حسین بکلی رحمۃ اللہ علیہ

یافعی فرماتے ہیں مجھے ایک نیک بھائی نے بتایا حضرت بکلی رحمۃ اللہ علیہ مذکور کے پاس ایک آدمی آیا اور عرض کرنے لگا

ولی چوری کا تیل پکڑواتے ہیں

میرا تیل چوری ہو گیا ہے آپ نے فرمایا تجھے اپنا تیل چاہئے؟ کہنے لگا جی ہاں، فرمایا فلاں جگہ جا وہاں ایک شخص مل چلا رہا ہوگا اس سے تیل لئے بغیر نہ ملنا، اس شیخ سے مراد خود ان کے مرشد حضرت شیخ یمن محمد حکمی رحمۃ اللہ علیہ تھے وہ آیا اور کہنے لگا میرا تیل مجھے دے دیں وہ بالکل پیچھے پڑ گیا۔ اس کا خیال تھا کہ میرا چور یہی شیخ ہے۔ وہ حضرت کو پہچانتا نہ تھا۔ شیخ نے پوچھا تجھے کس نے یہ بات کہی؟ اس نے جواب دیا مجھے یہ بات محمد بن حسین بکلی نے بتائی ہے۔ پھر کہنے لگا مجھے میرا تیل دیں ان لمبی باتوں کو چھوڑیں۔ آپ نے فرمایا یہ تو بتائیے آپ کا تیل کیسا ہے؟ وہ کہنے لگا واہ جی واہ! آپ میرا تیل بھی چراتے ہیں اور پھر اس کی صفات سے بے خبری کا اظہار بھی کرتے ہیں۔ آپ نے فرمایا فلاں جگہ جائیے وہاں تیرا تیل ایک درخت کے ساتھ بندھا ہوا ہوگا اسے کھول کر لے لیں وہ اس جگہ گیا شیخ رحمۃ اللہ علیہ کے بیان کے مطابق تیل کو وہاں پایا اسے پکڑ لیا اور خوشی خوشی پلٹا

اب وہ چور آیا جس نے بیل کو وہاں باندھا تھا تاکہ اسے کھول کر لے جائے مگر اب بیل کہاں چور غم و اندوہ بلکہ گناہ و اثم کے ساتھ واپس ہوا، شیخ کو اجر و ثواب ملایہ دراصل حضرت محمد حکمی کی کرامت ہے اگر اسے میں ان کے ترجمے میں ذکر کر دیتا تو زیادہ مناسب تھی لیکن یہاں بھی مناسب تھی لہذا یہاں ذکر کر دی۔

مناوی رحمہ اللہ فرماتے ہیں محمد بن حسین بجلی امام، عارف، صوفی اور صاحب کرامات و مکاشفات تھے آپ سے سماع کے متعلق سوال ہوا اور پوچھا گیا کہ جناب! اس میں گھنٹیوں کی آواز ہوتی ہے پھر اس کا حکم کیا ہے؟ آپ نے فرمایا خدا کی قسم میں تو جب بھی سنتا ہوں تو وہ گھنٹیاں اللہ اللہ اللہ کر رہی ہوتی ہیں۔

پرندے نے علوم کے دریا بہا دیئے

علامہ شرجی رحمہ اللہ فرماتے ہیں حسب روایات یہ ابتدائی دور میں حضرت فقیہ ابراہیم بن زکریا رحمہ اللہ کے پاس پڑھا کرتے تھے ایک دفعہ آپ بیمار ہو گئے پڑھنے والے ساتھیوں نے ان کا انتظار نہ کیا اور آگے پڑھتے چلے گئے۔ جب انہیں صحت ہوئی تو اپنے بھائی فقیہ علی کے ساتھ اپنے استاد کے پاس جانے لگے یہ علی بڑے لائق طالب علم تھے اور ان کے ساتھی ان سے آموختہ بنا کر تھے دوران سفر جب دو پہر گرم پہنچی تو دونوں ایک درخت کے سائے میں پناہ گیر ہوئے۔ حضرت فقیہ محمد سو گئے ایک پرندہ آیا اپنا منہ حضرت محمد رحمہ اللہ کے منہ میں ڈال کر کوئی خوشبودار چیز اس میں ڈالنے لگا یہ منظر ان کے بھائی علی دیکھ رہے تھے جب حضرت فقیہ جا گئے تو اپنے بھائی سے کہنے لگے واپس اپنے شہر چلنا چاہئے دونوں واپس شہر آ گئے اس کے بعد اتفاق سے فقیہ محمد پھر بیمار پڑ گئے۔ شیخ فقیہ ابراہیم اپنے طلبہ کو لے کر انہیں پوچھنے آئے اور آپ سے چند مسائل پوچھے حضرت محمد رحمہ اللہ نے بڑے تسلی بخش جواب دیئے، فرمانے لگے محمد! یہ علم لدنی ہے علم تعلیمی نہیں اس کے بعد علوم کے دقائق میں اللہ کریم نے انہیں عظیم الشان معرفت عطا فرمادی۔ آپ کی وفات ۶۲۱ھ میں ہوئی آپ کی قبر اپنے دوست شیخ محمد حکمی کے پہلو میں عواج گاؤں میں ہے۔ آپ حضرات کے وسیلہ سے حاجات طلب کی جاتی ہیں اور بارش کے لئے دعائیں مانگی جاتی ہیں۔

حضرت محمد بن علی محمد حاتمی رحمہ اللہ

آپ شیخ اکبر سلطان العارفین سیدی محی الدین ابن عربی رحمہ اللہ ہیں، علماء کے ائمہ اور ہمارے واجب الاحترام صوفیہ میں سے ہیں۔ عارفین، اور مذاہب اربعہ کے علمائے عالمین نے آپ کی بے حد ثنائے جمیل فرمائی ہے۔ امام شعرانی رحمہ اللہ نے اپنی کتاب ”الیواقیت والجوہر“ میں آپ کے متعلق بہت کچھ رقم فرمایا ہے اور بلیغ ترین عبارات میں مشائخ و علماء نے آپ کے بارے میں ارشادات بھی نقل فرمائے ہیں۔ عارف کبیر سیدی شیخ عبدالغنی ناپلسی رحمہ اللہ نے بھی آپ کی ثنائیں ایک کتاب تحریر فرمائی ہے اور اس کے علاوہ اپنی دوسری کتابوں میں بھی آپ کا ذکر خیر کیا ہے۔ سیدی عارف باللہ سید مصطفیٰ بکری رحمہ اللہ نے اپنی کتاب ”السبب الحثیٰ اذنی اعتناق اهل الزندقة والإلحاد“ میں آپ کا ذکر خیر فرمایا ہے۔ نیز انہوں نے

آپ کے متعلق یہ بھی فرمایا کہ اب آپ ولایت محمدیہ خاصہ کے خاتم اور بدر تمام ہیں، حضرت شیخ الشیوخ غوث انحر ابودین نے آپ کے لئے شیخ اکبر کا لفظ استعمال فرمایا اور پھر نقل فرمایا حضرت شیخ شہاب الدین سہروردی، حضرت عز بن عبدالسلام، شیخ الاسلام حضرت زکریا، حضرت ابن حجر عسقلانی، امام حافظ سیوطی نے تو رسالہ ”تنبیہ الغبی فی تبذیر ابن العکب“ میں آپ کی ذات پر لکھا جس میں آپ کی تعریف و توصیف فرمائی ہے، حضرت علی بن میمون (آپ نے بھی حضرت کی شان میں ایک مستقل رسالہ لکھا اور مخالفین کے جواب بھی اس رسالہ میں دیئے) علامہ جلال الدین دوانی اور سید عبدالقادر عیدروس (”النور السافر“ میں آپ کے متعلق لکھا ہے) ابن کمال پاشا، علامہ مجد الدین فیروز آبادی مصنف ”قاموس“ نے بھی آپ کی ثنائے جلیل کی ہے۔ حضرت ابودین نے ان حضرات کی عبارات نقل فرمائی ہیں پھر لکھتے ہیں مکرین کا بھر پور رد حضرت شیخ عبدالغنی ناپلسی نے اپنی کتاب ”الزبد البتین علی منتقص العارف محی الدین“ میں کیا ہے۔ مزید فرماتے ہیں سیدی احمد قشاشی رحمہ اللہ نے اپنے رسالہ ”وحدۃ الوجود“ کے آخر میں حضرت ابن عربی رحمہ اللہ کے ذکر میں لکھا ہے کہ اگر انسان غور و خوض سے کام لے اور آپ کی تصانیف اور فتوحات سے آپ کے مناقب سیاق و تفریب کو سامنے رکھ کر اسٹڈی کرنے لگ جائے تو کئی جلدیں بن جائیں مثلاً ایک ہی بات ملاحظہ فرماتے جائیں۔

محبت میں پگھل کر پانی بننا

جو آپ نے فتوحات مکیہ کے باب ”الحب“ میں ارشاد فرمائی ہے آپ کے سامنے ایسے آدمی کا ذکر چل نکلا جو محبت کی وجہ سے پگھل کر شیخ مرشد کے سامنے پانی بن گیا شیخ یہ فرمانے لگے اس کی محبت طبعی تھی۔ محبت الہی نہ تھی تھی تو پگھل گیا اگر محبت الہی ہوتی تو ثابت رہتا اور نہ پگھلتا۔

حضرت ابن عربی کا مقام محبت

یہ فرمایا خدا کی قسم، پھر خدا کی قسم اللہ نے مجھے اس محبت سے وہ کچھ عطا فرما رکھا ہے کہ اگر اس کا تھوڑا سا حصہ آسمانوں اور زمین پر ڈال دیا جائے تو وہ پگھل جائیں لیکن اللہ کریم نے مجھے اس محبت کو برداشت کرنے کی قوت دی ہے۔ قاری محترم! اب ذرا اس حال کو ملاحظہ فرمائیں کیا یہ چیزیں عقل میں سما سکتی ہیں۔ حضرت نے فتوحات میں فرمایا یہ کتاب (فتوحات مکیہ) اپنے طول و کثرت ابواب و فصول کے باوجود جب کہ یہ بیس جلدوں پر پھیل چکی ہے، راہ طریقت میں ہمارے دل کے ایک کھٹکے کو بھی اپنے دامن میں سمیٹ نہیں سکتی۔ جب کہ اللہ کریم نے انسان کا دل کو بارہ سو قوتیں عطا فرما رکھی ہیں ان قوتوں کا یہ حال ہے کہ اگر ان میں سے کوئی ایک کو نین پر مسلط کر دی جائے تو کو نین معدوم ہو کر رہ جائیں۔ آپ کی کتابوں میں کئی ایسی مثالیں ہیں اس مختصر کو کافی سمجھیں اور اولیائے امت کا ادب کریں۔ کیونکہ اللہ کریم جل مجدہ نے ان کے متعلق ارشاد فرمایا ہے:

مَنْ عَادَى لِي وَلِيًّا فَقَدْ آذَنَنْتُهُ بِالْحَرْبِ

”جو میری ذات کی وجہ سے کسی ولی سے عداوت رکھتا ہے میری طرف سے اس کے ساتھ اعلان جنگ ہے۔“

حضرت قشاشی کی عبارت ختم ہوئی اس کے بعد سیدی مصطفیٰ بکری رحمہ اللہ نے اپنے اور دیگر عارفین کے وہ اشعار نقل کئے ہیں جو حضرت ابن عربی کی مدوثنائیں ہیں۔

آپ کی کرامات لاتعداد و بے شمار ہیں میں تو صرف وہی ذکر کروں گا جو مجھے میسر آئی ہیں۔ ایک کرامت یہ ہے کہ آپ جامع دمشق میں حضرت امام غزالی رحمہ اللہ کے مخصوص گوشے میں بکثرت جلوس فرمایا کرتے تھے یہ گوشہ تنہائی شامی و غربی دیوار کے آخری حصے میں واقع ہے یہ نشست محض امام غزالی رحمہ اللہ کے آثار سے حصول تبرک کے لئے ہوتی کیونکہ غزالی توجہ الاسلام تھے آپ یہاں تشریف فرما تھے کہ جامع کے استاد تشریف نہ لائے اور حضرت ابن عربی کو مسجد میں موجود پا کر فقہاء نے عرض کیا حضور! ہمیں سبق پڑھا دیں اس عرض پر خوب اصرار ہوا آپ نے فرمایا میں مالکی ہوں (اور تم شافعی ہو) لیکن بتاؤ تمہارا کمال کا سبق کیا تھا ان لوگوں نے فقہ پر لکھی گئی کتاب ”الوسیط“ کا مقام درس بتایا یہ امام غزالی رحمہ اللہ کی تصنیف تھی۔ امام ابن عربی رحمہ اللہ نے انہیں اگلا سبق پڑھایا اور طویل بحث فرمائی۔ فقہاء سن کر کہنے لگے ایسی لطیف بحث تو ہم نے کبھی نہیں سنی۔

امام ابن عربی کی قوت یادداشت

مزید ملاحظہ ہو کہ آپ نے مکہ مکرمہ (شریف اللہ تعالیٰ) میں فتوحات مکیہ لکھی پھر عراق تشریف لائے لوگوں نے فتوحات مکیہ کے متعلق پوچھا تو فرمانے لگے اس کا نسخہ تو مکہ مکرمہ میں ہے لوگوں نے کہا حضور! اس کے بغیر تو گزارا نہیں، آپ نے ساری فتوحات اپنے حافظہ سے تحریر کرادی پھر جب مکہ سے اصل نسخہ منگایا گیا تو دونوں من و عن ایک جیسے تھے۔ یہ بات علامہ سراج نے اپنی کتاب ”فتاح الارواح“ میں ذکر فرمائی ہے پھر لکھا ہے ہم نے آپ کی اولاد اور ساتھیوں کو دمشق میں دیکھا ہے مگر آپ سے ملاقات نہیں کر سکے کاش! آپ سے ان کی ملاقات ہو جاتی۔

کتاب سے تیل غائب

علامہ سراج مذکور ہی راوی ہیں دمشق میں ایک با اثر آدمی حضرت ابن عربی کا مخالف اور آپ کے ارشادات کو باطل کہنے والا تھا آپ پر وہ جھوٹے اتہامات باندھا کرتا تھا اس نے ایک دفعہ کسی آدمی کے لئے ایک کتاب نقل کی اس کی ابتدا انتہا اور ابواب کی سرخیاں سونے اور دوسرے حسین و جمیل رنگوں سے تحریر کیں، جب وہ اس کے مختلف اجزا اپنے سامنے کھول کر صنعت کاری کو ملاحظہ کرنے کے لئے اور حسن کو دیکھنے کے لئے بیٹھا تھا تو دفعۃً ایک بلی نے دیئے کی ڈیوٹ نکال کر ان پر یوں چھینکی کہ سب کا ستیاناس کر دیا وہ شریف آدمی ساری رات نہ سو سکا انگاروں پر لوٹا ہا صبح سویرے یہ مسودہ لے کر اسے دمشق کے باب الفراءیس کے سامنے نہر بردی میں ڈالنے کے لئے چلا۔ اس نے دیکھا کہ حضرت شیخ ابن عربی رحمہ اللہ اپنے مدرسے کے دروازے پر کھڑے ہیں، فرمانے لگے حضرت شریف! آئیے میں نے ایک دفعہ ایک کتاب نقل کی تھی پھر وہ سارا واقعہ سنا دیا جو اس شریف آدمی کو پیش آیا تھا۔ اس شریف نے اپنی سابقہ جہالت اور گمراہی کو نہ چھوڑا اور کہنے لگا مجھے پتہ چل گیا ہے کہ آپ تک بندی کر رہے ہیں۔ آپ نے فرمایا مجھے کتاب دے دیں شاید میں اس کے لئے کوئی دوائی بتا سکوں وہ کہنے لگا یہ مکار

آج مجھے اپنے شر سے بچنے نہیں دے گا۔ پھر اس نے رومال کھول دیا، حضرت شیخ نے فرمایا دروازے کے اندر سے ایک اوک بھر کر مجھے کتابت کے بچے کچے سامان کی لادے اس نے حکم کی تعمیل کی وہ اشیاء حضرت نے اوراق پر بکھیر دیں وہ نابکار کہنے لگا ایسے لوگ اسی طرح جیڑا غرق کرتے ہیں آپ نے تو اسے تباہ ہی کر دیا سبحان اللہ کیا صنعت کاری فرمائی ہے اور کیسا لطیف کام کیا ہے (پہلے تیل پڑا ہوا تھا پھر اس پر سامان کتابت سیاہی وغیرہ کا مزید اضافہ کر دیا۔ مترجم) آپ نے فرمایا اب نہر میں ڈالنے کے اپنے پروگرام پر عمل کر لیجئے، وہ نہر کی طرف چلا پھر جی میں کہنے لگا شاید یہ بھی جادو کا کرشمہ ہو، کتاب کھولی اسے جھاڑا اب اسے دیکھا تو وہ اس سے زیادہ خوبصورت بن چکی تھی جتنی تحریر کے اختتام کے وقت تھی واپس پلٹا آپ سے آکر کہا حضرت مکار! آپ نے بڑا حسین جادو کیا ہے، آپ نے فرمایا اچھا ابھی تک تو اپنی سابقہ کیفیت عداوت کو ساتھ لئے پھرتا ہے آپ نے ہاتھ بڑھا کر فرمایا کچھ ایسے بندے بھی ہیں جو کہتے ہیں بِسْمِ اللّٰهِ الرَّحْمٰنِ الرَّحِیْمِ (یہ کہہ کر حضرت نے) اس شریف آدمی کا سراپے ہاتھ سے اس کے جسم سے اٹھالیا اور وہ معتبر اپنے جسم کو سر کے بغیر خود دیکھ رہا تھا ایک ساعت گزرنے کے بعد حضرت شیخ نے فرمایا اللہ کے کچھ بندے ایسے بھی ہیں جو کہتے ہیں بِسْمِ اللّٰهِ الرَّحْمٰنِ الرَّحِیْمِ (یوں ہوجا) آپ نے اس کا سر اس معتبر کے جسم پر رکھ دیا وہ یہ کیفیت دیکھ کر پکارا تھا:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ وَإِنَّكَ وَلِيُّ اللَّهِ

”میں گواہ ہوں کہ معبود برحق صرف ذات خداوندی ہے اور سید کل حضرت محمد صلی اللہ علیہ وسلم اللہ کے رسول ہیں اور آپ یقیناً اللہ کے ولی ہیں۔“

حضرت شیخ ابن عربی رحمہ اللہ نے فرمایا شریف! اب بات بنی، میں نے آپ کو صرف نبی صلی اللہ علیہ وسلم سے حیا کرتے گمراہی سے باہر نکالا ہے کہ کہیں ایسا نہ ہو کہ حضور نبی کریم علیہ الصلوٰۃ والسلام سے ہے۔ اب یہ شریف اور اس واقعہ عظیم کے سب حاضرین حضرت شیخ کیوں دیر کی جب کہ آپ کی نسبت حضور علیہ الصلوٰۃ والسلام سے ہے۔ اب یہ شریف اور اس واقعہ عظیم کے سب حاضرین حضرت شیخ اکبر کے بہت بڑے محب بن گئے۔ علامہ سراج فرماتے ہیں ہمارے اور حضرت شیخ کے درمیان اس واقعہ کے دو عادل راوی موجود ہیں۔

سینکڑوں میل دور سے دشمن کی گرفت

لیجئے اب ایک اور واقعہ علامہ سراج سر آبیان فرماتے ہوئے کہتے ہیں ہمیں یہ واقعہ شیخ صالح حیدر بن ابی الحسین بن حیدر جبری بغدادی نے بتایا انہیں سید زین الدین حسینی بغدادی نے اور انہیں سید زین الدین رشید حلبی نے اور انہیں شیخ عزالدین و امغانی خراسانی نے بتایا جو عالم و عامل بزرگ تھے۔ فرماتے ہیں خراسان میں ایک شخص تھا جو حضرت ابن عربی کے معائب و مثالب بیان کیا کرتا تھا وہ نہ صرف آپ کو بلکہ آپ سے نسبت رکھنے والے ہر آدمی کو بھی ایذا دیتا اور اس معاملہ میں سب حدیں توڑ دیتا۔ احباب نے حضرت شیخ کے سامنے اس کی شکایات رکھیں آخر کار کہنے لگے حضور! اب تو صبر بھی ناممکن ہو گیا ہے اب وہ مرحلہ آ گیا ہے اس کی قضا و قدر کے نفاذ کا مسئلہ شیخ کے حوالے ہو گیا آپ نے ایک آدمی سے کہا کہ ایسا اور ایسا خنجر آپ مجھے لا

دیں حالانکہ ایسے خنجر کا اسے علم نہ تھا۔ آپ نے ایک ورقہ لیا جو شکل انسانی کے مطابق کٹا ہوا تھا اس کاغذ کے پتلے کو خنجر سے ذرا کر دیا اور فرمایا اے ساتھیو! میں نے ابھی ابھی اس خراسانی کو ذبح کر دیا ہے جو ہم پر زیادتیاں کیا کرتا تھا اور میں نے اس کے گھر کی چھت کے نیچے ایک دیوار سے بھاری پل اٹھا کر خنجر نیچے رکھ دیا ہے یہ بوجھ بیس سے کم آدمی اپنی جگہ سے نہیں اٹھا سکے میں نے خنجر پر اس کے خون سے لکھ دیا ہے ”اسے شیخ محی الدین ابن عربی رحمہ اللہ نے ذبح کیا ہے“ حاضرین میں سے شک کرنے والے لوگ خراسان چلے گئے وہاں جا کر دیکھا کہ لوگ کہہ رہے ہیں فلاں آدمی فلاں دن فلاں وقت ذبح ہو گیا بالکل وہی وقت اور وہی دن تھا جس دن حضرت شیخ نے اسے ذبح کیا تھا ان جانے والے لوگوں نے انہیں سارا واقعہ بیان کر دیا بہت سے لوگ جن پر اس کے قتل کی تہمت لگ رہی تھی، بچ گئے۔ اس پل نما چھت کو اٹھایا گیا تو وہاں خنجر حضرت کی بتائی ہوئی عبارت سمیت موجود تھا۔ (علامہ سراج: فتاح الارواح)

منکر زمین میں دھنس گیا

امام شعرانی رحمہ اللہ فرماتے ہیں مجھے برادر شیخ صالح الحاج احمد حلبی رحمہ اللہ نے بتایا کہ ان کا گھر حضرت شیخ ابن عربی رحمہ اللہ کے مزار اقدس کے بالکل قریب تھا اور مزار شریف سامنے نظر آتا تھا نماز عشا کے بعد ایک منکر آگ لے کر حضور کے مزار کے تابوت کو جلا نے آنکلا قبر سے نوگز دور تھا کہ وہ زمین میں دھنسنے لگا میری نگاہوں کے سامنے وہ زمین میں غرق ہو گیا رات کو جب اہل خانہ کو نہ ملا تو وہ تلاش کرنے لگے میں نے انہیں سارا واقعہ سنا دیا وہ مقام خسف پر آئے اور جگہ کھودی اس کا سر نکل پڑا مگر جوں جوں وہ کھودتے جاتے وہ نیچے دھنستا چلا جاتا آخر تھک ہار کر اس کے اوپر مٹی ڈال دی۔

اسلاف سے ملنے کے تین طریقے

امام مناوی آپ کے شاگرد صدر قنوی رومی کی زبانی یہ کرامت بیان کرتے ہیں کہ حضرت شیخ کو اللہ کریم نے یہ طاقت عطا کر رکھی تھی کہ وہ گزشتہ زمانوں کے انبیاء و اولیاء کی مقدس روحوں کے ساتھ اجتماع تین طریقوں سے فرما سکتے تھے۔ (۱) اگر چاہتے تو ان کی روح پر فتوح کو اس دنیا میں اتار کر صورت مثالیہ میں اس طرح متشکل فرما دیتے جو اس کی حسین و معصوم صورت کے بالکل مطابق ہوتی جو دنیا میں تھی۔ (۲) اگر چاہتے تو ان کی ارواح عالیہ کو خواب میں بلا لیتے۔ (۳) اگر چاہتے تو اپنی صورت کو (عالم روح) میں بدل کر ان سے مل لیتے۔

کعبہ سے باتیں

امام شعرانی رحمہ اللہ اپنی کتاب ”الاجوبة المرضیة“ میں حضرت شیخ اکبر رحمہ اللہ کے حوالے سے ذکر فرماتے ہیں آپ نے ”فتوحات مکیہ“ کے باب ”الحج“ میں ذکر فرمایا ہے کہ کعبہ ان کا حکم ہے اور یہی حال حجر اسود کا ہے اور کعبہ نے ان کا طواف بھی کیا ہے اور ان کی شاگردی بھی اختیار کی ہے اور ان سے اولیائے امت کے مقامات تک ترقی پانے کے لئے درخواست بھی کی ہے۔ آپ نے ان مقامات سے کعبہ کو ترقی بھی دلائی ہے کعبہ کو آپ نے اشعار سنائے ہیں اور کعبہ نے آپ کو اشعار سنائے جو

آپ نے دہرائے۔ اور یہ تو کبھی نہیں ہو سکتا کہ اولیاء اللہ خلاف واقعہ بیان کریں۔ واللہ اعلم
جنفر کا ایک نکتہ

آپ کے مناقب لاتعداد اور آپ کی کرامات بے شمار ہیں آپ کی وفات دمشق شام میں ہوئی اور جبل قاسیون کے دامن میں صالحیہ کے مقام پر دفن ہوئے آپ کا مزار مشہور ہے لوگ زیارت کے لئے آتے ہیں اور وہاں برکات کا ظہور ہوتا ہے آپ کا وہاں تکیہ بنا ہوا ہے۔ سلطان سلیم ترکی نے وہاں ایک جامع مسجد بنوا دی ہے۔ سلطان سلیم نے ہی آپ کو ظاہر کیا اس سے پہلے آپ کا مزار پردہ تھا میں تھا۔ آپ نے اپنی مشہور جفری کتاب ”الشجرة النعسانیة“ میں تحریر بھی فرما دیا ہے کہ جب سین شین میں داخل ہوگا تو محی الدین کی قبر کا ظہور ہوگا۔ ”اذا دخل السین فی الشین ظهر قبر محی الدین“ سلطان سلیم (س) ۹۲۳ھ میں شام (ش) میں داخل ہوا تو آپ کی پیش گوئی پوری ہو گئی، معرکہ کی بات یہ ہے کہ آپ بیک وقت اولیائے عارفین کے اماموں کے بھی قائد تھے اور تبحر علماء کے اماموں کے بھی لیڈر تھے۔

حضرت ابن عربی رحمہ اللہ کے مشائخ و اساتذہ

مجھے وہ اجازت نامہ بھی مل گیا جو حضور شیخ اکبر رحمہ اللہ نے ملک مظفر بن ملک عادل ایوبی کو عطا فرمایا تھا آپ نے اس اجازت نامے میں اپنے مشائخ اور اپنی تالیفات کا ذکر فرمایا ہے جس میں حصول فائدہ و برکت کے لئے یہ اجازت نامہ حضور کے اپنے حروف میں یہاں نقل کر دینا چاہتا ہوں حضور نے فرمایا ”بسم اللہ الرحمن الرحیم اسی ذات پاک سے ہم مدد چاہتے ہیں۔ میں یہ کہتا ہوں اور میرا نام محمد بن علی بن عربی طائی اندلسی حاتمی ہے میرا کہنا یہ ہے کہ میں نے اللہ کریم سے استخارہ کے بعد سلطان ملک مظفر بہاء الدین غازی بن ملک عادل ابی بکر بن ایوب، ان کی اولاد اور جو بھی زندگی میں مجھے ملے ان سب کو اجازت دے دی ہے ان سب علوم کی جو میں نے اپنے اساتذہ و مشائخ سے قراۃ، سماع، حصول، کتابا، اور اجازۃ روایت کئے ہیں میں نے انہیں سب علوم میں اپنی تصانیف و تالیفات کی بھی اجازت دے دی ہے اپنے سب کلام منشور و منقول کی بھی اس فن کے ماہرین کے طور کے مطابق اجازت دے دی ہے اور یہ تحریر لکھتے ہوئے میں نے اپنی زبان سے بول کر بھی اجازت دی ہے یہ اجازت یکم محرم ۶۳۲ھ کو شہر دمشق میں دے رہا ہوں۔ شاہ مذکور نے مجھ سے استدعا بھی کی تھی کہ جن اساتذہ کا ذکر ممکن ہو وہ بھی فرمایا جائے ان کی یہ درخواست بھی تھی کہ اپنی مسوعات و تالیفات کا بھی تا حد امکان ذکر کروں میں نے ان کی التجا کو قبول کر لیا ہے۔ اللہ کریم مفید علم سے نوازے، ہمیں اور انہیں علم کا اہل بنائے یقیناً وہی کارساز اور کرم گستر ہے۔

۱۔ ابو بکر بن اخلف رحمہ اللہ، میں نے ان کے پاس ابو عبد اللہ محمد بن شریح رضی اللہ عنہما جو مشہور سات قاریوں پر ہے، کی کتاب ”کافی“ سات قرأتوں سے پڑھی انہوں نے مجھے مولف کے بیٹے کی طرف سے سند بتائی۔

۲۔ قرأت میں ہمارے استاد ابو الحسن شریح بن محمد بن محمد بن شریح رضی اللہ عنہما بھی ہیں جنہوں نے اپنے والد مصنف کی طرف سے ہمیں روایت بتائی۔

۳۔ ہمارے قرآن کے ایک اور استاد جنہوں نے مجھے مذکورہ بالا کتاب ہی پڑھائی علامہ ابو القاسم عبد الرحمن بن غالب شراط

- ۱۔ قرطبی ہیں انہوں نے یہ سند مولف کے صاحبزادے حسین سے اور انہوں نے مؤلف کی طرف سے سند بتائی۔
- ۲۔ شہر فاس کے حج قاضی ابو محمد عبد اللہ بازلی بھی ہمارے استاد ہیں جنہوں نے قرأت سبعہ کے مذہب پر لکھی گئی کتاب تہرہ ہمیں پڑھائی یہ کتاب ابو محمد کی تصنیف ہے انہوں نے اس کی سند ابی بحر سفیان بن قاضی بازلی سے لی ہے اور مجھے اپنی ساری تصنیفات کی اجازت عامہ دی ہے۔
- ۵۔ قاضی ابو بکر محمد بن احمد بن ابی حمزہ رحمہ اللہ: انہوں نے مجھے ابو عمر عثمان بن ابی سعید وانی کی کتاب ”تبشیر“ پڑھائی انہوں نے اپنے باپ کی سند سے وانی کی سب تصنیفات کی مجھے اجازت عامہ دی۔
- ۶۔ قاضی ابو عبد اللہ محمد بن سعید بن در یون رحمہ اللہ: میں نے ان کے پاس ابو عمر یوسف بن عبد البر شلبی کی کتاب ”الہتھی“ سنی۔ انہوں نے ابو عمران موسیٰ کی سند سے مجھے سب تالیف مثلاً الاستذکار، التہمید، الاستیعاب اور الانتقاء کی اجازت عامہ دی۔ اور سب تالیفات کی روایت کی اجازت دی۔
- ۷۔ ہمارے محدث استاد ابو محمد ابوالحق اشعری ہیں انہوں نے اپنی سب حدیث کی تصنیفات کی سند بیان کی اور خاص طور پر یہ نام لئے، تلقین المبتدی، الاحکام (صغریٰ، وسطیٰ، کبریٰ)، کتاب التجید، کتاب العاقہ، (نظم ونثر) علامہ علی بن احمد بن حزم کی کتاب کی بھی انہوں نے اپنی سند سے مجھے اجازت دی۔
- ۸۔ علامہ عبد الصمد حرستانی بھی میرے استاد ہیں جنہوں نے فراوی کی سند سے صحیح مسلم مجھے پڑھائی اور اس کی اجازت عامہ مجھے دی۔
- ۹۔ حضرت یونس عباسی ہاشمی مقیم مکہ سے میں نے حدیث و رقائق کی بہت سی کتابیں سنیں، صحیح بخاری بھی ان میں شامل ہے۔
- ۱۰۔ مکی اساتذہ میں حرم شریف کے امام علامہ زاہد اصفہانی ہیں جن سے میں نے ترمذی کرخی کی سند سے سنی انہوں نے مجھے اس کی اجازت عامہ دی۔
- ۱۱۔ حرم شریف کے جنابی مصلے کے امام علامہ نصر رحمہ اللہ حصری سے میں نے سنن ابوداؤد سمیت بہت سی کتابیں سنیں ان کی سند علامہ سنن کی سند تھی انہوں نے ابوداؤد کی اجازت دی اور سنن کی کتابوں کی بھی اجازت دی۔
- ۱۲۔ علامہ سالم افریقی سے میں نے ”المعلم بفوائد مسلم“ مارزی سنی انہوں نے اپنی سب کتابوں کی مجھے اجازت عامہ دی۔
- ۱۳۔ علامہ محمد ابن سبیل سے میں نے ان کی کتابیں پڑھیں اور نہایت المجتہد اور کفایت المعتمد اور الاحکام الشرعیہ پر مشتمل ان کی تصنیفات پڑھیں۔
- ۱۴۔ ابو عبد اللہ فاخری نے مجھے اجازت عامہ بخشی۔
- ۱۵۔ ابو سعید نے مجھے واحدی کی کتابوں کی تحریری اجازت علامہ حواری کی سند سے دی۔
- ۱۶۔ ابوالواہل، ان سے سراج المہجدین پڑھی اور اجازت لی۔

- ۱۷۔ علامہ ابوالثنا نے ابن خمیس کی کتابوں کی اجازت دی۔
- ۱۸۔ علامہ محمد بکری سے رسالہ قشیری سنا۔ انہوں نے علامہ ابواسعد والی سند بتائی اور اجازت عامہ دی۔
- ۱۹۔ بغداد کے شیخ الشیوخ نے مجھے اجازت عامہ دی انہوں نے مجھ سے استفادہ کیا اور میں نے ان سے اور اپنے بیٹے عبد الرزاق کی موجودگی میں شہر باب السلام میں مجھے سند بتائی۔
- ۲۰۔ علامہ ابوالخیر طالقانی نے امام بیہقی کی تالیفات کی مجھے اجازت دی۔
- ۲۱۔ علامہ ابوطاہر نے اجازت عامہ دی۔
- ۲۲۔ علامہ ابوطاہر سلفی نے بھی رعینی کی سند سے اجازت عامہ دی۔ علامہ سلمیٰ کی کتابوں کی روایت کی بھی اجازت دی۔
- ۲۳۔ جابر حضرمی نے رعینی والی سند کی اجازت عامہ دی۔
- ۲۴۔ علامہ محمد قزوینی اور حافظ ابن عساکر نے بھی مجھے اجازت دی۔
- میرے مشہور اساتذہ میں یہ بھی ہیں ابوالقاسم بشکوال، قاسم شافعی، یوسف اور ان کے بھائی ابوالعباس، محمد غزنوی، عمر کرشی، علامہ جوزی، (اپنی سب نظم ونثر کی کتابوں کی اجازت دی) ابوبکر شیخانی، مبارک طباطبائی، ابن علوان عبد الجلیل زنجانی، ابوالقاسم موصلی، احمد، محمد ابن الشیثا، محمد طوسی، مہذب ضریر، احمد طوسی اور ان کے بھائی شمس الدین، قرمانی بغدادی، ثابت حاوی موصلی، عبد العزیز، عثمان ابری اولاد حضرت برہان عازب ابوالمعالی، عبد الحمید قزوینی، ابوالغیب قزوینی، محمد قاسی، ابوالحسن رازی، احمد جوزی، ابو محمد، محمد حجری، ایوب مقری، ابوبکر سکسکی ابن مالک (مقامات حریری کی مجھے اجازت دی) قاضی عبدالودود، عبد النعم خزرجی، علی، ابوبکر قاضی مرسیہ، ابو جعفر ورعی، ابن ہذیل ابوزید سبیل ابو عبد اللہ محدث، ابوالحسن النصاری، عبد الجلیل (المشکل فی الحدیث اور شعب الایمان کے مؤلف) ابو عبد اللہ، ابو عمران مزہلی، محمد مقوی اور علی بن نصر اگر ملال وقت کی تنگی نہ ہوتی تو ہم سب اساتذہ کا ذکر فرماتے جن سے ہم ملے اور جنہوں نے علوم وفنون سنائے۔
- ابن عربی رحمہ اللہ کی تصنیفات
- اب میں اپنی ان تالیفات کا ذکر کروں گا جو ممکن ہیں کیونکہ ان کی تعداد بہت زیادہ ہے جو سب سے چھوٹی ہے وہ ایک کاپی کی شکل میں ہے اور جو سب سے بڑی ہے وہ سو جلدوں سے بھی زائد ہے۔ باقی ان کے درمیان ہیں ایک کتاب کا نام ”المصباح فی الجمع بین الصحاح“ ہے اس کا موضوع حدیث ہے یہ بخاری، مسلم، ترمذی اور محلی کا خلاصہ ہے۔ دوسری کتاب کا نام ”الاختقال“ ہے جو احوال مصطفوی پر مشتمل ہے۔
- راہ خدا میں پیش آنے والے حقائق دراصل اعمال کا نتیجہ ہوتے ہیں اس موضوع پر ہماری کتاب ”جمع التفصیل فی اسرار معانی الشریل“ ہے جو چونسٹھ جلدوں پر مشتمل ہے اور سورہ کہف کی اس آیت شریفہ تک کی تفسیر ہے: واذ قال موسیٰ لفتاۃ لا ابوم (قریبا نصف قرآن کی تفسیر چونسٹھ جلدوں پر مشتمل ہے اس سے تفسیر میں آپ کے بحر علمی کا اظہار ہوتا ہے۔ مترجم)

الجدوة البقیتة والخطرة المختلصة - مفتاح السعادة فی معرفة الدخول الی طریق الارادة - البشاشات الواردة فی القرآن العظیم - الاجوبة عن السائل المنصورة، متابعة القطب - مناهج الارتقاء الی افتراض ابحار التقابجان النقا (اس میں راہ خدا کے تین ہزار مقامات مذکور ہیں تین سو باب ہیں اور ہر باب میں دس مقامات کا ذکر ہے) کتبہ مالا بد للبرین ومنه - المتحکم فی المتحکم - اذان رسول الله صلى الله عليه وسلم - الخلاف فی آداب الکلام الاعلی، کشف الغین، سماء اسماء الله الحسنى، شفاء العلیل فی ایضاح السبیل، عقلة المستوفز - جلاء القلوب، التحقیق فی الکشف عن سیر الصدیق - الاعلام بإشارات اهل الاوهام - اس کی شرح الافهام - السرائر الوفا فی شرح کلام الحلاج، المنتخب فی مآثر العرب، نتائج الافکار وحدائق الآثار، البیضان فی حقيقة الإنسان، الحجة البیضاء - کنز الابرار فیما روى عن النبي صلى الله تعالى عليه وسلم من الادعية والاذکار - مکافاة الاکار فیما روى عن النبي صلى الله تعالى عليه وسلم من الآثار - الاربعة المتقابلة، الاحادیث الاربعة فی الطوال، العین، التدبیر الالهی فی اصلاح المحاکمة الانسانیة، تعشيق النفس بالجسم، انزال الغیوب علی سائر القلوب، انوار قلوب العارفين، مشاهد الانوار القدسیة ومطالع الاوار الالهیة - الخلا اس کی شرح الیہم السدید، انس المنقطعين - الموعظة الحسنة - البغیة - الدرة الفاخرة فی ذکر من انتفعت به فی طریق الآخرة من انسان و حیوان و نبات و معدن - المبادئ والغایات فیما فی حروف المعجم من الآیات، مواقع النجوم، الانوار، المتجود، حلیة الابدال، انوار الفجر، الفتوحات البکیة (میں جلدیں) تاج التراجیم، الفصوص، السواهد، القطب والإمامین، روض القدس، التتولات الموضیئة، اشارات القرآن فی العالم والإنسان، القسم الالهی، الاقسام الالهیة - الجنال والجلال، المتقن فی ایضاح السهل البستتم، شروط اهل الطریق - الاوار فیما ینتم صاحب الخلو من الانوار - عنقا مغرب، عقائد اهل علم الکلام، الیجاد والکون، الرسائل، الاشارات الی الانوار، الالهیات والکتابات، الحجة - انشا الجداول والذوائر - الإغلاقی فی مکارم الاخلاقی، روضة العاشقین - الیوم والنوا و النون - المعارف الالهیة (یہ دیوان ہے) المبهريات - الرحلة - العوالی فی آسائید الاحادیث - الاحدیة الیهیة الرحیة - الجوامع (جلالت عظیمہ کی جامع کتاب ہے) التجدد، الدیومیة - الوجود - النقیومیة - الاحسان، الفلک والسعادة - الحکمة - العزة - الازل، النون - الانداع الخلیق والامر - القدم، السادر - الولود البلیک - الوارد والواردات، القدس، الحیات، العلم، البشیة، الفهرایة، الزعم العین، البیاء - رکن البدائن، البیادئ - الکلفة، الزعم - الدعا - الاجابة الزمزم - البقاء - القدرة - الحکم والشرایف، الغیب، مفاتیح الغیب - الخواص العلییة - التیام اللواقح - الیوم العقیم، الکنز - التدبیر والتفصیل - اللذة والاکم، الحق، الحند - المؤمن والمؤمن، القدر، الشان - الوجود، الخویل - الوهم - الانسان، التزکیب، المعراج، الروایح والنفاس - البذل الازوا - النحل، البرزخ - الحسن، القسطاس، القلم، اللوح،

الشقة والطرفة، المعرفة - الاعراف، زیادة کبد النون، الاسفار فی شایع الاسفار، الاحجار المتفرجة والبشقة والهاطقة، الجنال، الطبق، کتب العرش، مراتب الکشف البیض، الکرمی، الفلک والبشون، الیها - الجسم الامان - المکان، الحکمة، العالم، الالباء العلویات والامهات السفلیات - النجم والشجر - سجود القلب، الرسالة النبوة والمعرفة والولایة، الغایات التسعة عشر، الجنة، النار، الحطرة - المناظرة بین الانسان الکامل - التفصیل بین البلیک والبشر - المبهريات الکبری، محافضة الابرار ومسامرة الاخبار - الاولین - العباد ما یقول علیه (یہ نصائح پر مشتمل ہے) ایجاد اللسان فی التوجه عن القرآن - المعرفة، سماء الاسماء - الدخائر والاعلاقی - النوازل - الکام المطلق - فصوص الحکم، نتائج الاذکار، اختصار السیرة النبویة السخنیة، اللوامع - الطوالع، اللوامع الاسم والرسم - الفضل والنوئل، مراتب العلوم - الوهب - انتقاش النور - النحل - النوجد - الطالب والبجود - الادب - الحال - الشریعة والحقیقة - التکم والسطح - الحق المخلوق - الافراد وذوا الاعداد - الیومیة - الخوف والرجاء - القبط والبسط - الیهیة والانس - الانسانین - التوامم الیلیة الفناء، والبقاء - الغیبة والحضور - الصحو والسكر، الشجیات، القرب والبعد - الصحو والنبات، الخواطر، الشاهد والشاهد - الکشف - الوجد - الشجرید - الشفید، العزة والاحتیاد، اللطائف والعارف الیاریة والشجین - الحق والسحق - الشود والهجوم - الشلوین والتمکین - اللذة والیهیة، العزة والغیبة - الفصوص والبطایع - الوقایع، الخراف المعنی - الشدنی والشدلی - الرجعة - السیر والخلو - النون - الغنم والطیغ - یہاں حضرت کا اجازت نامہ ختم ہوا۔

ان کتابوں کی عظمت کی وجہ سے میں نے انہیں یہاں ذکر کر دیا ہے کیونکہ اتنی زیادہ تصنیفات بذات خود حضرت کی ایک زندہ کرامت ہیں۔ لہذا ان کتب کا ذکر کر کے میں نے اپنی کتاب کے موضوع سے انحراف نہیں کیا (کتاب کا موضوع کرامات اولیاء ہے اور کتابوں کی یہ کثرت بذات خود کرامت ہے لہذا موضوع سے انحراف نہیں ہوا۔ مترجم) آپ کی کتابوں پر مشتمل میں نے ایک مستقل کتاب پڑھی ہے اس اجازت نامہ میں بہت سی کتب کا ذکر نہیں ہوا۔ آپ کی وفات شریف ۶۳۸ھ میں ہوئی۔ میں جب یہ کتاب لکھ رہا تھا تو آپ کی مدح میں ایک قصیدہ لکھا تھا میں چاہتا ہوں کہ یہاں وہ بھی درج کر دوں تو لیکن یہ قصیدہ ہے:

یا نسیم سہری الی قاسیونا حی حبوا بسفحه مدفونا
حی عنی بالمصالحیة بحرا ملأ الیوم لؤلؤا مکنونا
حی عنی شمساً هنالك حیث طبق الغرب نورها والصینا
ہی تحت الثری بخلق غابت و علا نورها لعلینا
ذلك الحاتی مولای محیی الدین اکہم بہ إماما آمینا

فاز من فتح ربب بعلمو عرفته الاکوان والتکوینا
کم حکى من علوم غیب بکشف عن شهود لم يحکها تخمینا
کان فیها الیقین ظنا فلما جاءها صیر الظنون یقینا
رب قوم لم یعرفوه فعاشوا عن سنا فضله النیر عینا
مثل ناموسة ترید لنور الشمس سترا عن أعین الناظرینا
کل فرد من کتبه خیر کنز بین أهلیه لایزال مصورنا
فی فتوحاته الفتوح و منها کم ولی قد نال فتحا مبینا
غیر أن الأبواب فیها انغلاق و مفاتیحها هم العارفونا
إن تکن عارفا فبادر إلیها تلق فیها ما شئت دنیا و دینا
وإذا جئتها بغير دلیل عدت فی شر صفقة مغبوننا
ألف فن فی کل سطر وزدما شئت عذا فلست تحصی الفنونا
هی لیست تألیف فکر ولكن واردات للمتقین حبینا
او ما جاء واتقوا الله نصا فائقه یا أیها البنکرونا
هكذا کذبوا بما لم یحیطوا من قدیم بعلمه الجاهلوننا
أحد الله أن حبان حبا واعتقادا بسید العارفینا
رضی الله والنبی و أهل الله عنه و من بهم بقتدوننا
فاعترض من بعد هذا علیه لیس برضی بفعله المؤمنونا
فاقصدا قبره بكل احترام و اعتبار یا أیها الزائروننا
واستغیشوا به إلی الله وادعوا ودعوا الفاسقین والبارقیننا
فهو من خیر معشر عرفوا الله وکانوا لخلقه مرشدیننا
کان ختیا للأولیاء تبیعا بهداه لخاتم البرسلینا
سید الخلق صفوة الحق من کل البرایا ورحبة العالمیننا
أفضل الأنبیاء والرسل والأملک طرا مبدهم أجمعینا
من رضا فیہ رضا الله واسخط لسخط الإله دام قرینا
فعلیه یا رب صلّ وسلّم واعف عنا واغفر لنا آمینا

۱۔ اے بادشہ! ذرا قاصیوں شہر تک جا اور اس عظیم المرتبت عالم کو سلام پیش کر جو وہاں دامن کوہ میں مدفون ہے۔

- ۲۔ بادشاہ! میری طرف سے صالحیہ میں اس سمندر کو سلام کہہ دے جس نے کائنات کو قیمتی موتیوں سے بھر دیا ہے۔
- ۳۔ میری طرف سے وہاں اس سورج کو سلام پیش کر جس کے نور نے مغرب سے لے کر چین تک سب کائنات کو ڈھانپ رکھا ہے۔
- ۴۔ وہ سرزمینِ جلق کی مٹی کے نیچے غائب ہو گیا اور اس سرزمین کی روشنی علیین تک جا پہنچی۔
- ۵۔ وہ میرے آقا عظیم المرتبت محی الدین ہیں وہ کتنے عظیم المرتبت امام اور امین ہیں۔
- ۶۔ اللہ کریم کی عطا سے وہ ان سب علوم میں کامیاب ہوئے جنہیں یہ عالم کون و فساد نہ جانتا تھا۔
- ۷۔ آپ نے کشف سے بے شمار علوم غیب بیان فرمائے جن کی بنیاد ظن و تخمین پر نہیں بلکہ شہادت پر تھی۔
- ۸۔ ان علوم میں یقین بھی ظنی ہوتا تھا لیکن آپ نے ظنون کو یقین میں تبدیل کر دیا۔
- ۹۔ بہت سے لوگوں نے آپ کو نہ پہچانا اور آپ کی روشن چمک دمک میں بھی وہ اندھے رہے۔
- ۱۰۔ وہ ناموس (چمگاڑ) کی طرح دیکھنے والوں کی آنکھوں سے سورج کی روشنی کو چھپانا چاہتے تھے۔
- ۱۱۔ ان کی ہر ایک کتاب بھلائی کا خزانہ ہے جو اچھے لوگوں میں ہمیشہ محفوظ رہے گی۔
- ۱۲۔ آپ کی ”فتوحات“، ”فتوح“ سے عبارت ہے اور بے شمار ولیوں نے اس کتاب سے فتح مبین حاصل کی ہے۔
- ۱۳۔ ہاں یہ ضرور ہے کہ فتوحات کے دروازے بند ہیں اور اس کی کنجیاں عارف لوگ ہیں۔
- ۱۴۔ مگر تو عارف ہے تو جلدی اس کتاب کو لے تو جو بھی دین و دنیا چاہے گا اس میں پالے گا۔
- ۱۵۔ اگر رہنما کے بغیر اس کتاب کی طرف بڑھا تو خسارے کے سودے کے شر میں پھنس جائے گا۔
- ۱۶۔ اس کی ہر سطح میں ہزار ہا فنون ہیں جتنا تو چاہے بڑھتا جا کہ فنون گنے نہیں جاسکتے۔
- ۱۷۔ یہ سوچ و بچار کی تصنیف نہیں بلکہ یہ پرہیزگاروں کے دلوں کی وارداتیں ہیں۔
- ۱۸۔ اے منکر و! اس میں اللہ تعالیٰ کی نصوص بھری ہوئی ہیں اس کی مخالفت میں اللہ سے ڈرو۔
- ۱۹۔ جاہل قدیم دور میں بھی ایسی باتوں سے انکار کرتے تھے جو ان کے علم میں نہیں آتی تھیں۔
- ۲۰۔ میں تو اللہ تعالیٰ کی حمد و ثنا کرتا ہوں کہ اس ذات نے مجھے عارفوں کے اس آقا کی محبت اور اعتقاد عطا فرمایا ہے۔
- ۲۱۔ اللہ کریم، نبی رحیم، اہل اللہ اور ان کے پیروکار سب آپ سے راضی ہیں۔
- ۲۲۔ اب بعد والے لوگوں کا آپ پر اعتراض کرنا ایسا فعل ہے جس پر ایماندار راضی نہیں ہو سکتے۔
- ۲۳۔ اسے زیارت کرنے والو! پورے احترام اور عبرت سے آپ کی قبر کا قصد کرو۔
- ۲۴۔ اللہ کے سامنے انہیں مددگار بناؤ اور دعائیں مانگو۔ فاسقوں اور سرکشوں کے بکواسات کی طرف دھیان نہ دو۔
- ۲۵۔ آپ اللہ کے عارفوں کے بہترین گروہ میں سے ہیں جو مخلوقات کے لئے مرشد ہوتے ہیں۔
- ۲۶۔ آپ خاتم الاولیاء ہیں اور اپنی ہدایت میں حضور خاتم المرسلین ﷺ کے تابع ہیں۔

۲۷۔ حضور صلی اللہ علیہ وسلم مخلوق کے آقا اور ساری دنیا میں اللہ کے برگزیدہ اور عالمین کے لئے رحمت ہیں۔

۲۸۔ آپ سب نبیوں، رسولوں اور فرشتوں سے افضل ہیں اور ان سب کے مددگار ہیں۔

۲۹۔ حضور صلی اللہ علیہ وسلم کی رضا اللہ تعالیٰ کی رضا ہے اور آپ کی ناراضگی اللہ تعالیٰ کی ناراضگی کے ساتھ وابستہ ہے۔

۳۰۔ اے اللہ! آپ پر صلوٰۃ و سلام بھیج! ہمیں معاف فرما اور ہمارے گناہوں کو بخش دے۔ (آمین)

حضرت محمد ازہری عجمی رحمۃ اللہ علیہ

شیخ صفی الدین کہتے ہیں شیخ کبیر ابوالحسن بن دقاق نے فرمایا ہم ایک دن دمشق میں اپنے مرشد ابو عبد اللہ محمد مذکور کی محفل میں بیٹھے تھے حضرت شیخ کی محفل میں حجازی بھی تھے اور عراقی بھی۔

تازہ کھجوریں آتی ہیں

ان لوگوں نے تازہ کھجوروں کا ذکر چھیڑ دیا حجازی کہنے لگے ہماری تازہ کھجوریں بہت عمدہ ہوتی ہیں۔ عراقیوں نے کہا ہماری کھجوریں بہت بہتر ہوتی ہیں۔ حضرت شیخ کا یوسف نامی ایک خادم تھا آپ نے اسے دیکھا خادم دروازے سے نکل گیا ایک لمحہ غائب رہا پھر واپس آ گیا اس کے ہاتھ میں طباق تھا جس میں تازہ جینی ہوئی کھجوریں تھیں خادم نے وہ طباق حضرت شیخ کے سامنے رکھ دیا۔ حضرت فرمانے لگے حجازیو! ہمارے علاقے کی تازہ کھجور یہ ہے۔ تم اپنے علاقے کی تازہ کھجوریں لے آؤ۔ بقول امام یافعی آپ کی بڑی بڑی کرامات ہیں۔

حضرت نور الدین ابو عبد اللہ محمد بن عبد اللہ ایبکی رحمۃ اللہ علیہ

”سعادت الدارین“ میں علامہ سخاوی فرماتے ہیں:

حضور صلی اللہ علیہ وسلم نے جواب دیا

حضرت سید نور الدین مذکور کے متعلق معلوم ہوا ہے کہ جب آپ نبی کریم صلی اللہ علیہ وسلم کی زیارت کے لئے تشریف لے گئے تو قبر کے اندر سے آپ کے سلام کا نبی صلی اللہ علیہ وسلم نے یوں جواب دیا ”میرے بیٹے! تجھ پر بھی سلام ہو“ آپ کے صاحبزادے سید عقیف الدین شریف حسینی ایبکی بھی بڑی معروف شخصیت ہیں۔

حضرت محمد بن ہارون رحمۃ اللہ علیہ

آپ عارف اولیاء کے اکابر میں سے ہیں۔ آپ مصر کے شہر سنہور کے رہنے والے تھے۔

ولی کا احترام

آپ کی یہ کرامت مشہور ہے کہ جب بھی آپ کے پاس سے حضرت سیدی ابراہیم دسوقی رحمۃ اللہ علیہ کے والد ماجد گزرتے تو آپ کھڑے ہو جاتے اور فرماتے: ”ان کے صلب میں ایک عظیم الشان ولی ہے جس کا شہرہ مشرق و مغرب میں پھیل جائے گا“

آپ شہر سنہور کی تباہی کا سبب بھی بنے آپ کو کشف سے معلوم ہوا کہ ایک کڑکا ہو گا وہ شہر اور اس کے باسیوں کو جلا کر رکھ دے گا آپ نے تیس گائیں ذبح کرنے کا حکم دیا انہیں پکوا یا اور اپنی خانقاہ میں لے گئے اور اپنے نقیبوں سے فرمایا کسی کو کھانے یا گوشت اٹھالے جانے سے منع نہ کرنا، لوگ اکٹھے ہوئے اور خوب کھایا، ایک فقیر بھی وہاں آ پہنچا جو پرانگندہ مو، غبار آلودہ اور زنگا تھا، کہنے لگا مجھے بھی کھلاؤ لوگوں نے اسے بھی کھلایا لیکن وہ توسیر ہونے کا نام ہی نہیں لیتا تھا لوگوں نے جگ آ کر اسے دھکے دے کر نکال دیا پھر کیا تھا پورا شہر کڑکے کی زد میں آ گیا۔ حضرت شیخ محمد اپنے اہل و عیال اور ساتھیوں کو لے کر نکل گئے سب لوگوں پر موت طاری ہو گئی گھر اور بازار خالی ہو گئے کوئی زندہ نہ رہا۔ حضرت شیخ اپنے ایک نقیب سے فرمانے لگے ”بیٹا! تم لوگوں نے کیا کر دیا وہ فقیر کھانا کھا کر اس مصیبت کو روکنا چاہتا تھا اور تم نے اسے کھانا نہ دیا اور ہلاکت کو دعوت دے دی“ یہ شہر آج تک تباہ پڑا ہے اس کے مقابل ایک بڑا شہر تعمیر ہو گیا ہے جس کی چھتیں چٹائیوں اور درریوں کی جگہ ریشم سے سجی ہوئی ہیں۔

غرور سے ولایت چھن گئی

علامہ شعرانی فرماتے ہیں سیدنا علی خواص رحمۃ اللہ علیہ نے یہ واقعہ بیان فرمایا حضرت محمد بن ہارون کے حال کو ایک بندروں کے سدھانے والے کے لڑکے نے سلب کر لیا۔ ہوا یوں کہ آپ جب جمعہ کی نماز کے بعد مسجد سے نکلتے تو سب شہر والے گھر تک آپ کے ساتھ تہرکا چلتے۔ آپ بندروالے لڑکے کے قریب سے گزرے وہ دیوار کے سائے میں بیٹھا اپنے پرانے کپڑوں سے جوئیں نکال رہا تھا پاؤں پھیلائے بیٹھا تھا۔ حضرت شیخ کے دل میں خیال آیا کہ یہ بے ادب ہے مجھ جیسا انسان اس کے پاس سے گزرتا ہے اور وہ یوں پاؤں پھیلائے بیٹھا ہوا ہے۔ بس یہ خیال آتے ہی ولایت و مقام چھن گیا لوگ چھٹ گئے آپ پلٹے مگر اب وہ لڑکا غائب ہو چکا تھا آپ اس کی تلاش میں شہر گھومے اور اسے مصر کے ریتیلے صحرا میں جا پکڑا قلندروں کی برادری کے بڑے (بندر پالنے والوں کو قلندر بھی کہتے ہیں) نے حضرت کو کھڑے دیکھا کام سے فارغ ہو چکے تو کہنے لگا عالی جناب حضرت شیخ! کیا آپ جیسے انسان کے دل میں بھی یہ بات کھٹکی ہے کہ اس کا بھی کوئی مقام یا قدر ہے؟ اس لڑکے نے آپ کا حال سلب کر لیا اور اسے حق ہے کہ آپ کے سامنے پاؤں پھیلا کر بیٹھا رہے کیونکہ وہ آپ کی نسبت اللہ کریم سے قریب تر ہے۔ آپ نے فرمایا میں تو بہ کرتا ہوں اس نے آپ کو شہر سنہور کی اس دیوار کے پاس بھیجا جہاں بچہ اپنے کپڑوں سے جوئیں دور کر رہا تھا اور آپ سے کہا وہاں شق (سوراخ و درز) میں سحلیہ ہے اسے کہنا کہ بخیل نے تو بہ کر لی ہے لہذا میرا حال مجھے واپس کر دے (آپ نے وہاں جا کر ایسا ہی کہا) وہ سوراخ سے نکلی اور آپ کے چہرے پر پھونک ماری آپ کا حال واپس مل گیا۔

حضرت محمد سقار رحمۃ اللہ علیہ

آپ ان عظیم المرتبت اولیاء میں سے ہیں جن کی دنیائے کرامت میں بڑی شہرت ہے۔

شراب شہد اور گھی بن گیا

ملک زاہر کے پاس اولیاء اللہ کے دشمن گروہ کے کچھ افراد آپ کے خلاف شکایت کرنے لگے شاہ زاہر نے بطور تسخیر و تعزیر

آپ کے پاس اپنے خادم کے ہاتھ دو برتن شراب سے بھر کر ہدیہ بھیجے، حضرت شیخ نے برتن دیکھ کر اہلاد و سہلا فرما کر فقیروں کو برتنوں کا منہ کھولنے کا حکم دیا۔ شاہ کا اپنی کہنے لگا حضور! یہ آستانہ خراب ہو جائے گا (شراب سے گندا ہو جائے گا) آپ نے فرمایا کھول دو کوئی حرج نہیں فقیر نے برتنوں کا منہ کھول دیا مگر کوئی چیز باہر نہ نکلی فرمایا ذرا جھکاؤ اور دباؤ جب برتن جھکا یا تو ایک سے شہد اور دوسرے سے بہترین قسم کا گھی نکلا۔ شاہ کا اپنی یہ دیکھ کا مدہوش ہو گیا۔ حضرت شیخ نے اپنے ساتھیوں کے ہاتھ اس میں سے تھوڑا سا شاہ زہر کو تیر کا بھیجا اس نے توبہ کی اس کے دل کی دنیا بدل گئی۔ اب آگے روایت میں اختلاف ہے ایک روایت کے مطابق اس نے معذرت کا پیغام بھیجا اور فقیروں کے لئے بہت سی چیزیں ہدیہ بھیجیں، اور دوسری روایت کے مطابق وہ خود حاضر ہوا اور حضرت شیخ رحمہ اللہ کے قدم چوم لئے۔ بہر حال سب روایات اس نکتہ پر متفق ہیں کہ وہ تادم مرگ حضرت شیخ رحمہ اللہ کا غلام بے دام رہا۔

کامل مرشد کی نگاہ

اس بادشاہ کو یہ عجیب واقعہ پیش آیا کہ اسے درد کی شکایت ہوتی تھی طبیبوں نے اسے شراب پینے کو کہہ رکھا تھا اسے حسب عادت درد ہوا اب اس نے اپنے ساتھیوں سے مشورہ ضروری سمجھا کیونکہ صحبت شیخ کی وجہ سے وہ شراب سے تائب ہو چکا تھا۔ دوست کہنے لگے حضور! اسے پکا کر پی لیں، اس نے رات کو اسی طرح کیا شراب پینے کے لئے پیالہ اٹھایا تو حضرت شیخ نے اس کا ہاتھ پکڑ لیا اور ڈانٹ کر فرمایا اب دوبارہ شراب نہ پی میں تجھ سے غافل نہیں ہوں، آپ کے اس ارشاد کے بعد درد بالکل ختم ہو گیا اور پھر کبھی نہیں ہوا، کبھی تو کہتا یہ حضرت شیخ نہ تھے صرف خیال ہی خیال تھا کبھی سوچتا ہو سکتا ہے حضرت شیخ میرے قلعے میں رات گزار رہے ہوں اور یہاں میری کیفیت دیکھ کر آگئے ہوں۔ اس نے آدمی بھیجا کہ قلعے کی دیوار پر کھڑے ہو کر اعلان کرے کہ حضرت شیخ محمد رحمہ اللہ کہاں ہیں؟ اعلان ہوا تو اطلاع ملی کہ آپ یہاں قلعے میں نہیں اپنی خانقاہ میں ہیں اب اس کا یقین پختہ ہو گیا (کہ وہ اپنے گھر پر رہ کر بھی اپنے مرید پر نگاہ رکھے ہوئے ہیں۔ مترجم)

شاہ نے ابتدا میں اس لئے بے ادبی کی تھی کہ اس کا ایک خاص آدمی ایسا نامی حضرت کے پاس رہتا اور شاہ کی خدمت میں کوتاہی کرتا اسی بنا پر ایک دن شاہ زہرا اس سے ناراض ہوا اور اس کے ساتھیوں نے بطور غضب و سزا اسے شراب پلانا چاہی اس نے حیا اور شرمندگی سے شراب پکڑی مگر حضرت شیخ نے اسے اس واقعہ کی اطلاع دی وہ حضرت کی خدمت میں حاضر ہوا اور نئے سرے سے توبہ کی حضرت کی وفات بقول علامہ سراج مصنف ”تفاح الارواح“ تقریباً ۶۴۰ھ میں ہوئی۔ آپ ربض بیرہ میں مدفون ہوئے جہاں آپ کی قبر مرجع خلافت بنی ہوئی ہے۔

حضرت ابو عبد اللہ محمد بن اسماعیل حضرمی رحمہ اللہ

آپ فقیہ، عالم، عامل، فاضل، کامل، صالح، صاحب کرامات، منبع افادات اور صاحب تصنیفات تھے، آپ کی ایک مشہور کتاب ”المرئضی“ بھی ہے جو علامہ بیہقی کی ”شعب الایمان“ کا خلاصہ مگر اس میں آپ نے بہت سے حسین اضافے بھی

فرمائے ہیں، اس کتاب کی تصنیف میں یہ کرامت ہے کہ آپ کو بطور کشف اس کا نام ”المرئضی“ بتایا گیا اور آپ کو بھی حکم دیا گیا کہ آپ کے دولہ کے ہوں گے۔ ایک محدث (دال پرز بزمینہ مفعول) اور دوسرا محدث (دال کے نیچے زیر بصیغہ فاعل) ہوگا فی الواقع ایسا ہی ہوا پہلا فقیہ اسماعیل بن محمد صاحب فقہ و ولایت تھا اور دوسرا فقیہ ابراہیم بن محمد رحمہ اللہ جو عظیم ماہر حدیث اور محدث کامل تھا۔

حضور علیہ السلام نے کتاب پڑھنے کا حکم دیا

حضرت محمد مذکور کی ایک اور کرامت یوں ہے کہ کسی فقیہ کو خواب میں حضور علیہ الصلوٰۃ والسلام نے اپنے جمال جہاں آرا سے نوازا اور فرمایا کتاب ”المرئضی“ فقیہ محمد بن اسماعیل حضرمی یا فقیہ ابو الחדید کے پاس پڑھو، خواب دیکھنے والا فقیہ حضرت محمد کی خدمت میں حاضر ہوا اور اپنا خواب سنایا حضرت نے فرمایا اَلْحَمْدُ لِلّٰہ حضور کریم علیہ الصلوٰۃ والسلام نے اس کتاب کا ذکر فرمایا جس کی تصنیف یمن میں ہوئی اس ارشاد نبوی سے کتاب، اس کے مصنف اور اس علاقہ کی فضیلت ثابت ہوتی ہے جہاں یہ لکھی گئی پھر جس کے پاس پڑھنے کی اجازت فرمائی اس کی عظمت بھی سامنے آتی ہے یہ کتاب مذکور حضرت فقیہ محمد بن سعد قرظی کی تصنیف ہے جناب جنید نے اسی خواب دیکھنے والے فقیہ سے روایت لی ہے وہ کہتے ہیں میں حضرت محمد کے گھر مذکورہ کتاب پڑھنے کے دوران ایک رات سو رہا تھا کہ میں نے مکان کے سامنے دو آدمی دیکھے ایک دروازے کے دائیں اور دوسرا بائیں طرف تھا، ایسا محسوس ہوتا تھا کہ کوئی کہہ رہا ہے دائیں طرف حضرت خضر علیہ السلام اور بائیں طرف حضرت الیاس علیہ السلام ہیں، میں نے حضرت خضر علیہ السلام کی بغل میں صحیفے کا ایک دستہ سادیکھا اور حضرت الیاس علیہ السلام کو یہ فرماتے سنا آپ بخاری کی صحیح قرأت کس کے پاس کرائیں گے؟ حضرت برہان حضرمی کے پاس، فقیہ علی بن مسعود کے پاس یا فقیہ محمد بن اسماعیل حضرمی کے پاس؟ حضرت خضر علیہ السلام نے جواب دیا کیا آپ نے حضرت ابن عباس رضی اللہ عنہما کا ارشاد نہیں سنا ”مجھے بہت سے لوگوں نے حدیث سنائی ہے ان میں حضرت عمر رضی اللہ عنہ بھی شامل ہیں مگر مجھے سب سے پسند حضرت عمر رضی اللہ عنہ ہی ہیں“ اب مجھے (ارشاد حضرت خضر علیہ السلام) سب سے پسند فقیہ محمد بن اسماعیل حضرمی ہیں انہی کے پاس بخاری پڑھی جائے گی۔

کشف کی عظمتیں

بسا اوقات آپ کے سامنے کشف کے دروازے وا ہو جاتے تو آپ بلند آواز سے پکارتے دروازہ کھول دیا گیا دروازہ کھول دیا گیا لوگ آپ کی خدمت میں یہ سن کر حاضر ہوتے آپ کی آنکھیں آسمان کی طرف مرکوز ہوتیں اور ارد گرد نور کی چمک ہوتی لوگ اس حال میں دعائیں مانگتے اور ان کی دعائیں جلد ہی قبول ہوتیں۔ آپ صبحی گاؤں میں قیام فرماتے تھے آپ کی وفات ۶۵۱ھ میں ہوئی۔ شیخ ابو الخیث بن جمیل رحمہ اللہ وہاں موجود تھے اور انہوں نے ہی آپ کو قبر میں اتارا تھا بڑی دیر تک آپ کی قبر میں بیٹھے رہے پھر نکلے اور فرمایا اَلْحَمْدُ لِلّٰہ جو انہوں نے دعا کی وہ قبول ہو گئی۔

ولی کی ضمانت

امام یافعی رحمہ اللہ فرماتے ہیں ایک شخص ائمہ اشراف میں سے یمن کے پہاڑوں پر مسلط ہو گیا اور تہامہ پر حملہ کرنے کا پروگرام بنایا حضرت ابو الغیب بن جمیل رحمہ اللہ نے حضرت فقیہ محمد بن اسماعیل حضرمی کو لکھا ”میں نے فتنوں کی وجہ سے دیار یمن سے نقل مکانی کا ارادہ کر لیا ہے کیا آپ میرا ساتھ دیں گے؟“ حضرت فقیہ نے جواب لکھا ”میرے اہل و عیال اور رشدد بہت سے ہیں سب کو لے کر نقل مکانی نہیں کر سکتا اور انہیں یہاں اکیلا چھوڑ کر جانا بھی پسند نہیں کرتا، میں اپنے علاقہ کی حفاظت کا ذمہ لیتا ہوں آپ اپنے علاقہ کی حفاظت کا ذمہ لیں“ خط پڑھ کر حضرت شیخ ابو الغیث بولے جناب فقیہ نے سچ لکھا ہے اب اتفاق ملاحظہ ہو کہ شریف اس واقعہ کے بعد مر گیا۔

حضرت محمد بن علی بن محمد صاحب مرابط رحمہ اللہ

آپ کے بے شمار القاب میں سے چند مشہور یہ ہیں: استاد اعظم، فقیہ مقدم، ابو العلی، جمال المسلمین والاسلام، علمائے والا مقام کو اکٹھا کرنے کا ذریعہ، شریعت کے شیوخ کے مرشد اور طریقت و حقیقت کے آئمہ کے امام، آپ کو علم اور تصوف میں تہ حاصل تھا۔ قطبیت کے عظیم مقام میں آپ پوری ایک سو بیس راتیں قیام فرما رہے (شیخ عبدالرحمن سقاف کا یہی ارشاد ہے)۔ میں نے اسے جنت میں نہ پایا

کرامت ملاحظہ ہو آپ کا ایک خادم جس نے افریقہ کا طویل سفر اختیار کیا اس کے گھر والوں کو اطلاع ملی کہ وہ فوت ہو گیا ہے وہ سفر کی تھکن سے چور حضرت استاد کی خدمت میں حاضر ہوئے آپ نے ایک لمحہ سر جھکا یا (مراقبہ فرمایا) فرمانے لگے وہ افریقہ میں نہیں مرا ہے آپ کو بتایا گیا حضور! اس کی موت کی اطلاع آپ کی ہے فرمایا ”میں نے جنت کا نظارہ کیا ہے وہ وہاں موجود نہیں اب رہی بات جہنم کی تو میرا فقیر جہنم میں نہیں جاسکتا“ پھر اس کی زندگی کی اطلاع مل گئی اور کچھ عرصہ کے بعد وہ خود بھی آگیا۔

آپ کے بچپن کا زمانہ تھا ایک جماعت طلب خدا میں نکلی اور یہ بات آپس میں طے کر لی کہ جو نماز باجماعت سے رہ جائے گا وہ کچھ جرمانہ دے گا، حضرت استاد نے قبول فرمایا جب جماعت کے لئے اقامت ہو رہی تھی تو آپ بیدار ہوئے آپ نے لوٹے کو اشارہ فرمایا تو وہ کنوئیں سے بھرا ہوا نکلا آپ نے وضو فرمایا اور جماعت کو پالیا۔

آپ اپنے رفقاء سے فرمانے لگے شاید تم میں سے کسی نے خواب دیکھا ہے۔ ایک آدمی بولا ہاں میں نے دیکھا کہ قیامت قائم ہو گئی ہے اور اولیاء حاضر ہو رہے ہیں اور ایک آدمی کہہ رہا ہے محمد بن علی تو کھجوروں کے شغل میں لگے ہوئے ہیں (یہ سن کر) حضرت استاد نے فرمایا کھجور جلتی ہے (بس پھر کیا تھا) سب کھجوریں جل گئیں وہ شخص کہنے لگا قسم بخدا، میں نے کوئی خواب نہیں دیکھا تھا میں نے تو یہ واقعہ صرف اس لئے گھڑا تھا کہ آپ ان کھجوروں میں سے کچھ مجھے عطا فرمائیں گے آپ نے یہ سن کر فرمایا ہمیں ایسی چیز کی ضرورت نہیں جو ہمارے اور ہمارے پروردگار کے درمیان حائل ہو جائے (چونکہ اس شخص نے

کہا تھا وہ کھجوروں میں مشغول ہیں لہذا آپ نے یہ جملہ ارشاد فرمایا ہمارا شغل صرف خدا سے ہے کھجوروں سے نہیں۔ مترجم) غیب کی خبریں

مزید ملاحظہ ہو آپ نے بہت سے عجیب واقعات بتائے اور وہ اسی طرح ظہور پذیر ہوئے جس طرح آپ نے بتائے تھے آپ نے بغداد کے غرق ہونے کی اطلاع دے دی تھی پھر ہوا یوں کہ دریائے دجلہ بھر گیا اور شہر کی فسیل سے پانی اندر آ گیا وزیر کا گھر تباہ ہو گیا، خلیفہ کا سنور بھی پانی کی نذر ہوا، تین سو تیس گھر دریا برد ہو گئے گرنے والے مکانوں نے لاتعداد مخلوق کو پس کر رکھ دیا اور بے قابو پانی نے بے شمار لوگوں کو نگل لیا، یہ جمادی الاخریٰ ۶۵۴ھ کا واقعہ ہے۔ آپ نے یہ بھی بتایا کہ مسجد نبوی (صاحب مسجد پر افضل ترین درود و سلام ہو) جل جائے گی ۶۵۴ھ رمضان کی پہلی تاریخوں میں ایسا ہی ہوا، آپ نے تاریخوں کے حملے کی اطلاع بھی دے دی تھی یہ وہ حملہ تھا جس کی مثال اس گھومنے والے آسمان نے کبھی نہیں دیکھی تھی اس میں سب قبائیں اور خباثتیں جمع ہو گئی تھیں خلیفہ ۶۵۶ھ میں قتل ہو گئے اور ہر طرف تاریک چھا گئے۔ یہ تینوں واقعات حضرت شیخ کی وفات کے بعد وقوع پذیر ہوئے آپ نے حضرموت میں شدید سیلاب کی خبر بھی دی تھی یہ بھی سیلاب آیا وادیاں اندر پڑیں اور بہت سے شہر تباہی سے ہمکنار ہوئے تقریباً چار سو آدمی موت کی نیند سو گئے۔ حضرت شیخ ۶۵۳ھ ہجری میں شہر ترمیم میں داخل بحق ہوئے آپ کی قبر مشہور ہے لوگ زیارت کے لئے آتے ہیں۔ بقول صاحب ”المشرع الروی“ آپ کی عمر ۷۹ برس تھی۔

حضرت محمد بن عمر ابو بکر بن قوام رحمہ اللہ

آپ اکابر عارفوں میں سے ہیں اور اولیائے مقررین میں سے مقام فر دپانے والوں میں سے ایک ہیں۔ حضرت شمس الدین خابوری رحمہ اللہ سے مروی ہے جو آپ کے ساتھیوں میں شامل نہیں کہ ہم حضرت شیخ کی زیارت کے لئے نکلے میرے جی میں یہ خیال آیا کہ آپ سے روح کے متعلق سوال کروں جب میں آپ کے سامنے پہنچا تو بیبت کی وجہ سے بات بھول گیا۔ اور روح کے متعلق کچھ نہ پوچھا، جب آپ کو الوداع کہہ کر سفر کے لئے نکلا تو آپ نے میرے پیچھے ایک فقیر بھیجا۔ فقیر نے کہا حضرت شیخ سے مل کر جائیں میں پلٹنا جب خدمت میں پہنچا تو فرمایا اے احمد! (شمس الدین کا نام) میں نے کہا حضور! حاضر خدمت ہوں۔ فرمایا کیا قرآن پڑھا کرتے ہو؟ میں نے عرض کیا جی ہاں حضور! فرمانے لگے بیٹا! یہ پڑھو:

وَيَسْئَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا ۝

(بنی اسرائیل)

”اور آپ سے روح کے متعلق دریافت کرتے ہیں کہہ دیجئے روح میرے پروردگار کی شان ہے اور تم کو بہت تھوڑا علم ہے۔“

بیٹا! یہ ایسی شے ہے جس کے متعلق حضور علیہ الصلوٰۃ والسلام نے گفتگو نہیں فرمائی پھر اس کے متعلق ہمیں بولنے کا کیا حق ہے۔

جنتیوں اور دوزخیوں کا علم

حضرت شیخ ابراہیم بطاچی سے مروی ہے حضرت شیخ محمد رحمہ اللہ حلب میں تشریف فرما تھے اور ہم بھی آپ کے ساتھ تھے آپ فرمانے لگے میں اہل یمن کو اہل شمال میں سے جانتا ہوں اگر چاہوں کہ ان کے نام لوں تو نام لے سکتا ہوں لیکن ہمیں اس کا حکم نہیں دیا گیا اور اس حق کو ہم خلق میں کھولنا نہیں چاہتے (۱)۔

مرد متصرف کون؟

حضرت شیخ صالح و عابد محمد بن ناصر رشیدی کہتے ہیں میں حضرت مرشد محمد کے پاس تھا آپ نے اسی مسجد میں نماز عمر پڑھی جہاں عموماً نماز پڑھا کرتے تھے بہت بڑے ہجوم نے بھی آپ کے ساتھ نماز ادا کی حاضرین میں سے ایک شخص عرض کرنے لگا حضور! مرد کامل کی نشانی کیا ہے جسے تمکین حاصل ہو، مسجد کا ستون سامنے تھا، فرمانے لگے مرد متمکن و متصرف کی علامت یہ ہے کہ وہ اس ستون کی طرف اشارہ کرے تو ستون نور سے جگمگانے لگے لوگوں نے ستون کو دیکھا تو وہ آپ کے ارشاد کے مطابق جگمگا رہا تھا۔

حضرت شیخ ابراہیم بن شیخ ابوطالب بطاچی فرماتے ہیں حضرت شیخ سے میری موجودگی میں مرد متمکن کی علامت پوچھی گئی آپ کے سامنے ایک طباق پڑا تھا جس میں پھل اور پھول تھے فرمانے لگے متصرف اگر اس طباق کی طرف اشارہ کر دے تو اس میں موجود سب چیزیں رقص کرنے لگ جائیں ہماری نظروں کے سامنے طباق کی سب چیزیں رقص کرنے لگ گئیں۔

مقتول نے آکر شکایت کی

شیخ شمس الدین خاوری خطیب جامع مسجد حلب کہتے ہیں ہم ایک سفر میں حضرت شیخ کے ساتھ تھے آپ کو ایک مکان میں تشریف لانے کی دعوت دی گئی جب ہم مکان کے قریب گئے تو اس کا رنگ بدل گیا اور شیخ نے لا تعداد دفعۃً آیت شریفہ اِنَّا لِلّٰهِ وَاِنَّا اِلَيْهِ رٰجِعُونَ پڑھی، میں نے عرض کیا حضور والا! کیا حادثہ پیش آگیا ہے؟ فرمانے لگے جب ہم اس گاؤں میں پہنچے تو مردوں کی روئیں مجھے بھلا سلام کہنے آئیں ان میں سے خوبصورت چہرے والا ایک نوجوان بھی تھا جو آکر کہنے لگا ”مجھے ظلماً قتل کیا گیا ہے اس گاؤں کے دوسروں نے مجھے قتل کیا ہے وہ دونوں بھائی ہیں میں ان کی بکریاں چرایا کرتا تھا یہ ملک عزیز کے دور کی بات ہے انہوں نے اپنی لڑکی سے مجھے متہم کیا میں ان کے الزام سے بالکل بری تھا۔ شمس الدین رحمہ اللہ مذکور کہتے ہیں کہ قتل کے دونوں مجرم حضرت شیخ کی بات سن رہے تھے میری ان سے جان پہچان بھی تھی، جب میں ان دونوں کے ساتھ الگ

1۔ سبحان اللہ! یہ اللہ والے ہیں جو اصحاب یمن اور اصحاب شمال یعنی جنتیوں اور دوزخیوں کو جانتے ہیں ان کے ناموں تک سے واقف ہیں مگر اس راز کو افشا نہیں کرنا چاہتے آج علم انبیاء علیہم السلام کے منکر تو نبیوں کے علم کا انکار کرتے ہیں اور کہتے ہیں انہیں دیوار کے چھچھے کا علم نہیں اگر علم تھا تو بتایا کیوں نہیں ان بیچاروں کو کیا پتہ کہ سب علم بتائے نہیں جاتے ہر آدمی کی یہ بساط نہیں ہوتی کہ اس کا سیدہ علوم الہی کا دفینہ بن سکے۔ یہ تو خبر زمین میں جن میں کچھ نہیں آتا، اپنی قسمت کو رونا چاہتا ہے مگر رخ کر لیتے ہیں انبیاء علیہم السلام کی طرف اور اپنے آپ پر ان مقدس ہستیوں کو قیاس کرنے لگ گئے کاش! یہ اور کچھ نہیں سمجھ سکے تھے تو قیاس مع الفارق کو ہی سمجھ لیتے اور ان ”تحقیقات“ سے باز رہتے جو دراصل گستاخیوں میں شامل ہیں۔ (مترجم)

ہوا تو مجھے کہنے لگے جناب والا! قسم بخدا حضرت شیخ کا ارشاد بالکل ٹھیک ہے ہم نے اس جوان کو مارا تھا، میں نے ان دونوں سے پوچھا آخر کس وجہ سے آپ نے یہ فعل قبیح کیا؟ کہنے لگے قتل کا سبب وہی تھا جو جناب شیخ نے بیان فرمادیا ہے مگر بعد میں پتہ چلا کہ جرم کسی اور کا تھا اور یہ نوجوان جیسا کہ حضرت شیخ رحمہ اللہ فرماتے ہیں، بالکل بے قصور تھا۔

خواب میں امامت

آپ کے مناقب میں شیخ ابو محمد بن شیخ عمر بن شیخ ابوبکر نے ایک عمدہ کتاب لکھی ہے اس میں انہوں نے شیخ ابوبکر (حضرت محمد کی کنیت) سے یہ روایت نقل کی ہے کہ آپ نے فرمایا میں حضور علیہ الصلوٰۃ والسلام کی خدمت عالیہ میں حاضر ہوا، ہوا یوں کہ ایک رات جناب حضرت علیہ السلام میرے پاس تشریف لائے اور فرمایا ابوبکر اٹھ، میں ان کے ساتھ ہوا یہ مجھے لے کر چلتے رہے حتیٰ کہ سید کل فتم المرسل علیہ السلام کی سرکار میں پہنچا دیا۔ جہاں صدیق، فاروق، غنی، حیدر اور اولیاء رضوان اللہ علیہم اجمعین بیٹھے تھے میں نے سلام عرض کیا سب نے میرے سلام کا جواب دیا حضور رحمۃ للعالمین نے فرمایا اے ابوبکر! (محمد بن قوام) میں نے جواباً لبیک یا رسول اللہ! کہا، فرمایا اللہ تعالیٰ نے تمہیں ولی بنالیا ہے اور اپنے لئے جو چاہا اختیار کر لو اور متعین کر لو اللہ تعالیٰ نے مجھے توفیق عطا فرمائی اور میں نے عرض کیا حضور! میں اپنے لئے وہی پسند کروں گا جو آپ نے اپنی ذات کے لئے پسند فرمایا میں نے سنا کوئی کہنے والا کہہ رہا تھا، پھر دنیا میں تمہیں صرف قوت ہی ملے گی اور وہ بھی کسی آخرت کے دوست دار کے ذریعے ہی عطا ہو گی، حضور کریم علیہ الصلوٰۃ والسلام نے فرمایا ابوبکر! آگے بڑھیں اور ہمیں نماز پڑھا سکیں، مجھ پر حضور علیہ الصلوٰۃ والسلام، صحابہ گرامی اور اولیاء کرام کی بیعت طاری ہو گئی میں آگے بڑھنے سے ہچکچانے لگا اور جی میں کہنے لگا بھلا میں ان لوگوں کے سامنے کیسے نماز پڑھانے لگوں جن میں خود محبوب خدا صلی اللہ علیہ وسلم تشریف رکھتے ہیں، حضور کریم علیہ الصلوٰۃ والسلام نے فرمایا آگے بڑھیے تمہارے آگے بڑھنے میں ہی ولایت کا راز ہے تم امام بنو گے اور تمہاری پیروی دوسرے لوگ کریں گے، حضور علیہ الصلوٰۃ والسلام کے ارشاد گرامی پر میں آگے بڑھا اور دو رکعتیں نماز پڑھائی۔ پہلی میں سورہ فاتحہ کے بعد سورہ کوثر اور دوسری میں فاتحہ اور سورہ اخلاص تلاوت کی۔

اور بادل چھٹ گیا

حضرت شیخ معضاد بن حامد بن خولہ رحمہ اللہ کہتے ہیں جو نہر حضرت شیخ نے بالس (شیخ کے شہر) تک کھدوائی تھی ہم بھی اس میں آپ کے ساتھ تھے ایک دن نہر کھودنے کے لئے بہت سے لوگ ہمارے ساتھ شامل ہو گئے، کام جاری تھا کہ دفعۃً بادل آ گیا جس سے بڑے بڑے اولے برستے دکھائی دے رہے تھے آپ کے ایک ساتھی شیخ محمد عقیبی آپ سے عرض کرنے لگے جناب والا! بادل آگیا ہے اب لوگ کام نہیں کر سکیں گے، حضرت شیخ نے فرمایا کام جاری رکھیے اور خاطر جمع رکھیں، جب کڑکنا بادل قریب آ گیا تو حضرت شیخ نے اس کی طرف منہ کر کے ہاتھ سے اشارہ کرتے ہوئے فرمایا اللہ تجھے برکت دے دائیں بائیں ہو جا، بادل یہ سن کر چھٹ گیا اور ہم دھوپ میں کام کرتے رہے لیکن جب شہر واپس ہوئے تو زیادہ بارش کی وجہ سے پانی چیرتے آئے۔

شیخ کے وسیلے سے

حضرت شیخ صالح و عابد اسماعیل بن ابوالحسن المعروف ابن کردی راوی ہیں۔ میں نے ایک سال اپنے والدین کے ساتھ حج کیا ہم سرزمین حجاز میں تھے سواریاں ایک ساتھ چل رہی تھیں میرے والد نے اونٹ کی کوہان پر سوار تھے اور میں نیچے چل رہا تھا مجھے درد قلعج نے آلیا میں ایک طرف ہٹ گیا اور سوچا چند لمحے آرام کر کے سواریوں کو پالوں گا میں سو گیا جب آنکھ کھلی تو سورج نکل چکا تھا میں نہیں سمجھ رہا تھا کہ اب کس طرف جانا ہے، مجھے اپنی جان کی فکر بھی تھی اور والدین کا خیال بھی کھائے جا رہا تھا کیونکہ ان کے ساتھ کوئی خدمت گار نہ تھا اور میرے بغیر ان کی خبر گیری کرنے والا بھی کوئی نہ تھا، میں اپنی ذات اور والدین کیلئے رور ہا تھا کسی کو یہ کہتے سنا کہ تو حضرت شیخ ابوبکر محمد بن قوام کا ساتھی ہے؟ میں نے کہا قسم بخدا ان کا خادم ہوں، وہ کہنے لگے اللہ سے دعا مانگ تیری دعا ضرور قبول ہوگی میں نے اس کے کہنے کے مطابق دعا مانگی، قسم بخدا ابھی دعا کے الفاظ پورے نہیں ہوئے تھے کہ حضرت شیخ میرے پاس تشریف فرما تھے اور فرما رہے تھے کوئی حرج والی بات نہیں، پھر میرے بازو کو اپنے ہاتھ سے پکڑا اور تھوڑی دور میرے ساتھ چلے اور فرمایا یہ رہا آپ کے والدین کا اونٹ، میں نے اپنے والدین کو روتے سنا وہ میرے لئے رورہے تھے، میں نے والدین سے کہا، فکر نہ فرمائیے میں آ گیا ہوں اور ان کے سامنے سارا واقعہ بیان کر دیا۔

ہندوستان سے فرات صرف ایک قدم

حضرت شیخ اسماعیل مذکور یہ واقعہ بھی بیان فرماتے ہیں کہ حضرت شیخ رافع رحمۃ اللہ علیہ کی خانقاہ میں حضرت شیخ ابوبکر رحمۃ اللہ علیہ کے ساتھ بیٹھے دریائے فرات کا نظارہ کر رہے تھے کہ فرات کے ساحل پر ایک آدمی دکھائی دیا۔ حضرت شیخ نے فرمایا ”کیا ساحل فرات پر تم آنے والے اس شخص کو دیکھ رہے ہو؟ ہم نے جواباً عرض کیا جی ہاں فرمایا وہ میرا دوست ہے اور اللہ کا ولی ہے اور ہندوستان سے میری زیارت کے لئے آ رہا ہے نماز عصر پڑھ کر گھر سے میرے لئے نکلا تھا زمین اس کے سامنے لپیٹ دی گئی ہے وہ صرف ایک قدم بھر کر یہاں ساحل فرات پر پہنچ گیا ہے مگر آگے ادب کی وجہ سے یہ حال ہے جو تم دیکھ رہے ہو، اسے پتہ ہے کہ میں اس جگہ ٹھہرا ہوں اب دیکھنا وہ شہر کی طرف نہیں جائے گا بلکہ سیدھا یہاں آئے گا“ جب وہ شہر کے قریب پہنچا تو اپنا رخ بدل لیا اور اس جگہ کی طرف مڑا جہاں شیخ اپنے غلاموں کے ہمراہ بیٹھے ہوئے تھے آیا، سلام کیا اور کہا حضور والا! میں آپ سے یہ درخواست کرنے آیا ہوں کہ آپ میرے ساتھ وعدہ کریں کہ مجھے اپنے ساتھیوں میں شامل فرمائیں گے۔ حضرت شیخ نے اسے جواب دیا معبود برحق کی قسم! آپ میرے ساتھی ہیں وہ کہنے لگا الحمد للہ، میں صرف اس بات کے لئے حاضر خدمت ہوا تھا۔ اب حضرت شیخ سے واپسی کی اجازت چاہی۔ شیخ نے فرمایا تمہارے صاحب خانہ کہاں ہیں؟ جواب دیا حضور! وہ ہندوستان میں ہیں، شیخ نے پوچھا ان کے پاس سے کب آئے ہو؟ عرض کیا حضور! نماز عصر پڑھ کر آپ کی زیارت کے لئے نکلا تھا حضرت شیخ نے فرمایا آج رات آپ ہمارے مہمان ہیں وہ رات کو حضرت کے پاس رہا اور ہم بھی وہیں شب باس ہوئے۔ صبح ہوئی تو عرض کرنے لگا حضور! اجازت چاہتا ہوں۔ حضرت شیخ الوداع کہنے چلے اور ہم بھی ساتھ ہو لئے جب صحرا میں پہنچے

اور وہ حضرت شیخ کو الوداع کہنے لگا تو شیخ نے اس کے کندھوں کے درمیان دونوں ہاتھ رکھ کر دھکا دیا وہ غائب ہو گیا پھر ہم اسے ندیکھ سکے۔ شیخ نے فرمایا معبود برحق کی عزت کی قسم! ادھر میں نے اسے دھکا دیا ادھر اس نے ہندوستان میں اپنے گھر کے دروازے میں قدم رکھ دیا۔

چور پکڑا گیا

یہ واقعہ بھی شیخ صالح و عابد اسماعیل کردی بیان فرماتے ہیں میں نے امیر کبیر اختر سے سنا جو قید ہو گئے تھے اور یہ واقعہ میرے والد کو سنارہے تھے کہ جب ملک کامل نے مشرقی علاقہ کا رخ کیا تو ہم بالس کے مقام پر اترے ہم امراء کی ایک جماعت تھے میں نے فخر الدین عثمان کے ساتھ حضرت ابوبکر محمد رحمۃ اللہ علیہ کی زیارت کا ارادہ کیا ہم آپ کی خدمت میں تھے کہ ایک فوجی آیا اور کہنے لگا سرکار! میرے پاس خچر تھا اور اس پر پندرہ ہزار درہم تھے وہ کہیں گم ہو گیا ہے لوگوں نے مجھے آپ کی خدمت میں بھیجا ہے، حضرت شیخ رحمۃ اللہ علیہ نے فرمایا عزت معبود کی قسم! بیٹھے! اسے پکڑنے والے کے لئے زمین تنگ ہو گئی ہے اور اس کے سامنے سوائے اس ہمارے مکان کے راستے کے سب راستے بند ہو گئے ہیں وہ ابھی آتا ہے جونہی وہ آئے گا اور بیٹھ جائے گا میں تجھے اٹھنے کا اشارہ کروں گا اٹھ کر اپنا خچر اور مال لے لینا جب ہم نے شیخ کی بات سنی تو کہنے لگے اب ہم بھی اس آدمی کے آنے سے پہلے واپس نہیں ہوں گے ہم بیٹھے ہی تھے کہ وہ آدمی آ گیا تو شیخ نے فوجی کو اشارہ کیا وہ اٹھا تو ہم بھی اس کے ساتھ اٹھ کھڑے ہوئے ہم نے خچر اور مال کو دروازے پر موجود پایا فوجی نے سب کچھ سنبھال لیا۔

مولوی بے بس ہو گئے

حضرت شیخ، امام، عالم شمس الدین خابوری رحمۃ اللہ علیہ فرماتے ہیں میں حلب کے مدرسہ سلطانہ کے فقہاء کے پاس حضرت شیخ کا اکثر ذکر خیر کیا کرتا تھا وہ کہنے لگا ہم آپ کے ساتھ حضرت سے ملنے جائیں گے اور ان سے فقہ اور تفسیر وغیرہ کے مسائل پوچھیں گے؟ ہم سب آپ کی اجازت کے لئے بالس چلنے کا پروگرام بنا کر چلے ہی لگے تھے کہ ایک فقیر آیا اور کہا حضرت شیخ آپ کو طلب فرما رہے ہیں میں نے اسے کہا اب کہاں تشریف فرما ہیں اس نے جواب دیا حضرت شیخ ابوالفتح کنانی کی خانقاہ میں ہیں جو آپ کے مرید ہیں، میں فقہاء کی ایک جماعت کے ساتھ زیارت کے لئے نکلا۔ جب ہم آپ کی خدمت میں پہنچے تو شیخ محمد عقیبی نے مجھے کہا، ان فقہاء کا کیا معاملہ ہے؟ میں نے جواب دیا حضرت شیخ کی زیارت اور سلام کے لئے حاضر ہوئے ہیں وہ کہنے لگے یہ عجیب واقعہ پیش آیا ہے میں نے کہا کیا ہوا ہے؟ وہ کہنے لگے حضرت شیخ نے ان فقہاء کو لگام ڈال دی ہے اور آپ کا سر (بھید) درندے سے متشکل ہو کر ان میں سے ہر ایک کے چہرے کو گھور رہا ہے (یعنی حضرت شیخ نے ان کی زبان بندی کر دی ہے اب وہ بول نہیں سکتے اور سامنے شیر کی شکل ہے لہذا خوف زدہ ہیں دراصل وہ حضرت کا امتحان لینے آئے تھے یہاں خود امتحان میں پڑ گئے۔ شیخ محمد عقیبی نے کشف سے یہ حالت ملاحظہ فرمائی۔ مترجم) جب محفل لگے بہت دیر گزر گئی اور ان حضرات میں سے کسی نے بولنے کی جسارت نہ کی تو حضرت شیخ یوں گویا ہوئے حضرات! آپ کیوں نہیں بولتے؟ اور آپ کیوں نہیں سوال کرتے؟ پھر بھی کسی کو بولنے کی ہمت نہ ہوئی، حضرت شیخ نے اپنی دائیں طرف والے فقیہ سے فرمایا آپ

کا سوال یہ ہے اور اس کا جواب یہ ہے پھر اگلے کو اور پھر اس سے اگلے کو یوں ہی فرمایا سب کے دلوں میں پڑے سوال خود پیش فرماتے، اور خود ہی ان کا جواب دیتے سب کے سوالات کے اسی طرح جوابات دے دیئے اب سب فقہاء حضرات وہاں سے اٹھے اور توبہ واستغفار کی (1)۔

حضرت امام شمس الدین ہی فرماتے ہیں مجھے اپنے شہر کے ایک تاجر نے بتایا کہ میں اپنے ساتھیوں سمیت جوانی کے عالم میں حلب گیا میرے رشتہ دار نے مجھے اپنے گھر مدعو کیا اور شراب لے آیا اور کہنے لگا نوش فرمائیے، جب میں نے پینے کے لئے پیالہ پکڑا تو حضرت شیخ کو اپنے سامنے کھڑا پایا آپ نے اپنا ہاتھ مبارک میرے سینے پر مارا اور فرمایا، اٹھ اور نکل جا، میں اونچے مکان میں تھا منہ اور سر کے بل نیچے گرا، منہ اور سر سے خون بہنے لگا، میں اپنے چچا کے پاس خون بہاتے ہوئے ڈیرے پر آیا، چچا نے پوچھا تیرے ساتھ یہ زیادتی کس نے کی میں نے سارا ماجرا کہہ سنایا وہ کہنے لگے الحمد للہ! اللہ نے اپنے اولیاء کی توجہ تمہاری طرف پھیر دی ہے اور انہیں تمہارا محافظ بنا دیا ہے۔

چور اور بکریاں فلاں جگہ ہیں

حضرت شیخ صالح عابد اسماعیل کردی کہتے ہیں میرے پاس بکریاں تھیں جن کا ایک چرواہا بھی تھا وہ ایک دن صبح انہیں چرانے لگا مگر عادت کے مطابق شام کو واپس نہ پلٹا تو میں اس کی تلاش میں نکلا تو وہ ملا اور نہ ہی اس کی کوئی خبر ملی، میں حضرت شیخ کی طرف گیا آپ کو اپنے گھر کے دروازے پر کھڑا پایا مجھے دیکھتے ہی فرمانے لگے بکریاں گم ہو گئی ہیں؟ میں نے اثبات میں جواب دیا فرمایا بارہ آدمیوں نے انہیں ہانک لیا ہے اور فلاں وادی میں چرواہے کو باندھ گئے ہیں میں نے اللہ تعالیٰ سے دعا کی ہے کہ ان پر نیند مسلط کر دے میری دعا قبول ہو گئی ہے آپ فلاں جگہ جا لیں وہ سوئے ہوئے ہیں بکریاں سب بیٹھی ہیں صرف ایک کھڑی ہے اور بچے کو دودھ پلا رہی ہے آپ نے جس جگہ کی نشان دہی فرمائی تھی میں وہاں گیا تو معاملہ آپ کے ارشاد کے مطابق تھا ایک بکری کھڑی بچے کو دودھ پلا رہی تھی میں سب بکریاں اپنے گاؤں ہانک لایا۔

شیخ ابراہیم بن بطاچی کہتے ہیں میں حضرت کی خدمت میں بیٹھا تھا کہ ایک شخص نے آکر عرض کیا حضور! گزشتہ رات میرا اونٹ سامان سمیت بھاگ گیا ہے حضرت شیخ نے اسے کوئی جواب نہ دیا میں نے عرض کیا حضور والا! یہ شخص اونٹ کے گم ہونے پر بہت پریشان ہے آپ کچھ جواب عطا فرمائیں، فرمانے لگے ابراہیم! جب اس نے کہا "میرا اونٹ" تو میں نے اس کے ہاتھ میں مہار دیکھی مگر غیب سے ایک تلوار ظاہر ہوئی اور اس کے ہاتھ میں آئی ہوئی مہار کو کاٹ دیا اب اس اونٹ میں اس کا

1۔ اللہ والے دلوں کے جاسوس ہوتے ہیں فقہاء کے دلوں کے بھید پالے انہیں گستاخی کی بنا پر زبان ہندی کی لگام بھی دے دی اور سوالات خود بیان فرما کر جوابات بھی خود عنایت فرمادیئے اور علم کے غرور کو ولایت کے نور سے سرنگوں کر دیا تو تھے ہم اہل سنت کے شیخ، کچھ اور لوگوں کے بھی شیخ ہوتے ہیں لوگوں کے ایک شیخ نے حضور علیہ الصلوٰۃ والسلام کے خلاف قائم شدہ ندوہ میں کہا تھا میری بات مانو کیونکہ میں شیخ محمدی ہوں یہ شیخ محمدی کون تھا تاریخ کے امجد سے واقف ہر طالب علم جانتا ہے کہ یہ شیطان تھا، دور حاضر کے شیخ بھی اسی قماش کے تھے ان کا خیال تھا کہ نبی کو دیوار کے پیچھے کا علم نہیں ہوتا ہمارے شیخ تو عظمت مصطفیٰ علیہ الخیر والثناء کے ترانے گاتے ہیں اور یہ انہیں اپنا مثل بتاتے ہیں مگر ہیں تو شیخ، اپنے اصل اور بڑے شیخ کے پیرو، اسی لئے یہ سرزمین پاکستان جو اولیائے امت کا فیضان ہے، انہیں اپنی چھائی پر مرنے بھی نہیں دیتی باہر جا کر مرنے ہیں اور اپنا چہرہ چھپائے چلے جاتے ہیں۔ (مترجم)

رزق نہیں اور مجھے اب اسے جواب دیتے شرم محسوس ہوتی ہے۔

مافی الارض کا علم

ایک اور کرامت ملاحظہ ہو ایک جنازہ آیا شہر کے اکابر بھی جنازے کے ساتھ تھے جب سب لوگ میت کو دفن کرنے کے لئے بیٹھ گئے تو قاضی، خطیب اور وائی شہر ایک گوشے میں بیٹھ گئے حضرت شیخ اور آپ کے فقیر دوسرے گوشے میں بیٹھے ان کی گفتگو سن رہے تھے۔ قاضی اور وائی شہر کرامات اولیاء پر گفتگو کرتے ہوئے کہنے لگے کہ کرامات کی کوئی حقیقت نہیں۔ خطیب نیک آدمی تھا جب سب میت کے وارثوں کی طرف تعزیت کے لئے اکٹھے ہوئے تو کچھ لوگ حضرت شیخ کو سلام کہنے کے لئے بڑھے حضرت نے فرمایا خطیب صاحب! میں آپ کو سلام نہیں کہتا وہ کہنے لگا حضور! کیوں؟ فرمایا اس لئے کہ اولیاء کی جب غیبت کی جارہی تھی تو آپ نے تردید فرما کر اولیاء کی طرف سے دفاع نہیں کیا آپ پھر قاضی اور وائی کی طرف متوجہ ہو کر فرمانے لگے تم دونوں کرامات اولیاء کے منکر ہو بتاؤ تمہارے پاؤں کے نیچے زمین میں کیا ہے؟ دونوں بولے ہمیں کچھ پتہ نہیں فرمایا تمہارے پاؤں کے نیچے پانچ سیر ڈھیوں والا غار ہے جس میں ایک شخص اپنی بیوی سمیت مدفون ہے اب وہ قبر میں کھڑے ہو کر مجھ سے بات کرتے ہوئے کہہ رہا ہے کہ قریباً ہزار سال پہلے میں ان دو شہروں کا بادشاہ تھا وہ غار میں تخت پر ہے اور اس کی بیوی بھی تخت پر ہے، ہم یہاں سے جگہ کھودے بغیر نہیں نہیں گئے، ان دونوں نے کسی منگائی اور لوگوں کی موجودگی میں جگہ کھودی گئی، شیخ کے ارشاد کے مطابق سب کچھ موجود تھا غار اب تک کھلی ہوئی ہے اور حلب کی ایک سمت دیکھی جاسکتی ہے۔

مرشد کامل کے تصرفات

شیخ صالح، ناسک اور زاہد علی بن سعید زیز رحمہ اللہ فرماتے ہیں میں نے جوانی کے دوران حضرت شیخ کے ساتھ رہنے کا عہد کیا مجھے بیت المقدس کی زیارت کا خیال سوچھا تو میں نے ان سے حاضری کی اجازت چاہی فرمانے لگے بیٹا! جوان ہو اور مجھے خوف ہے کہ کوئی خرابی نہ ہو میں نے بڑی زاری والحاہ سے کام لیا تو مجھے یہ کہتے اجازت مرحمت فرمائی کہ میرا سر (بہید) یوں تیری حفاظت کرے گا جس طرح لوہے کا پنجرہ حفاظت کرتا ہے نیز فرمایا جب دمشق کے دروازے پر محل کے سامنے آؤ تو شہر میں داخل ہو کر شیخ علی بن جمل کا پوچھنا اور ان کی زیارت کرنا وہ ولی اللہ ہیں جب میں وہاں پہنچا تو ان کے متعلق پوچھا لوگوں نے مجھے ان کا پتہ بتایا میں نے ان کے گھر پہنچ کر دروازہ کھٹکھٹایا تو ان کے گھر کا ایک آدمی نکلا اور مجھے کہا علی! تشریف لائیں حضرت نے آپ کے متعلق وصیت فرمائی ہے اور ارشاد فرمایا ہے کہ ایک علی نامی فقیر تمہارے پاس آئے گا وہ حضرت شیخ ابو بکر بن قوام کا غلام ہے اسے اندر آنے کی میرے آنے تک اجازت دے دینا میں ان کے کہنے پر اندر جا کر بیٹھ گیا یہاں تک کہ شیخ علی بن جمل تشریف لے آئے، میں نے اٹھ کر انہیں سلام عرض کیا، انہوں نے مجھے خوش آمدید کہہ کر فرمایا علی! گزشتہ رات حضرت شیخ محمد ابو بکر آئے تھے اور تمہاری خبر گیری کے لئے کہا تھا اب تمہیں کوئی تکلیف نہ ہوگی، کیوں کہ آپ یوں سر شیخ میں محفوظ ہیں جیسے کوئی پنجرے میں محفوظ ہوتا ہے، میں ان کے پاس ٹھہرا رہا پھر بیت المقدس چلا، جب وہاں پہنچا تو شدید گرمی میں شہر سے باہر ایک شخص کو دیکھا میں نے اسے سلام کیا تو اس نے مجھے جواب دے کر فرمایا بیٹا! بہت دیر کر دی ہے میں صبح

سے یہاں تمہارا انتظار کر رہا ہوں۔ مجھے اس سے خوف آنے لگا، میں ڈرا کہ یہ کوئی مشکوک آدمی نہ ہو، مجھے فرمایا علی! ڈرو نہیں، حضرت شیخ نے آکر تمہارے متعلق وصیت فرمائی تھی، میں ان کے ساتھ ان کے گھر چلا گیا انہوں نے کھانا منگوایا اور اسے تناول کرنے کا حکم دیا میں نے کھانا کھایا جب نماز کا وقت آیا تو کہا اب اٹھیے نماز حرم اقدس میں پڑھیں گے۔ ہم مل کر نفل حرم اقدس میں پہنچے وہاں پانچ نمازیں پڑھیں اور گھر واپس آگئے رات ہوئی تو وہ پوری رات نماز پڑھتے رہے جب انہیں محسوس ہوتا کہ میں جاگ رہا ہوں تو وہ بیٹھ جاتے اور جب میرے سو جانے کا یقین ہو جاتا تو کھڑے ہو کر نماز پڑھنے لگ جاتے (یہ سب اس لئے کہ ریاکاری نہ ہو۔ مترجم) میں کئی دن ان کے پاس ٹھہرا رہا پھر میں سیدنا غلیل علیہ السلام کے مزار کی زیارت کے لئے نکلا انہوں نے میرے ساتھ چل کر الوداع کیا میں حضرت ابراہیم خلیل علیہ السلام کے مزار کے قریب پہنچا تو چار ڈاکو میری طرف بڑھے میرے قریب آئے تو مبہوت ہو کر میرے پیچھے دیکھنے لگے میں نے پیچھے دیکھا تو سفید کپڑوں میں ملبوس منہ لپیٹے ایک شخص کو کھڑا ہوا پایا اس نے مجھے کہا اپنا راستہ چلتے جائیں میں چلتا گیا وہ اس وقت تک میرے ساتھ رہا جب تک کہ میں حضرت غلیل علیہ السلام کی قبر کے سامنے نہیں آگیا اب وہ کھڑے ہو کر دعا کرنے لگ گیا اور میں شہر میں داخل ہو کر زیارت کرنے لگا جب میں واپس بالس شہر پہنچا تو سب سے پہلے حضرت شیخ کی سلامی کے لئے حاضر ہوا جب میں نے خدمت میں حاضر ہو کر سلام عرض کیا تو آپ نے میرے سفر کے سب واقعات بیان فرما دیے فرمانے لگے اگر وہ منہ لپیٹ کر آنے والا نہ ہوتا تو ڈاکو تیرے کپڑے تک اتار لیتے یہ سن کر مجھے یقین ہو گیا کہ وہ خود حضرت شیخ رحمہ اللہ تھے۔

حضرت شیخ ابراہیم بطاکی کہتے ہیں کہ میں حضرت شیخ ابوبکر بن قوام رحمہ اللہ کی زیارت کے ارادے سے نکلا راستے میں بہت سے لوگ ملے انہوں نے شراب، اس کی مجالس اور آلات کا تذکرہ چھیڑ دیا جب میں حضرت شیخ کی خدمت میں حاضر ہوا تو فرمایا یہ کیا حالت ہے؟ میں نے عرض کیا کون سی حالت حضور! فرمانے لگے تمہارے سامنے شراب اور اس کے آلات ہیں، میں نے جواب دیا جناب! میں ایسے لوگوں میں تھا جو شراب کی باتیں کر رہے تھے یہ شاید ان باتوں کا اثر ہے، فرمانے لگے تم سچ کہہ رہے ہو اچھے لوگوں کی صحبت میں رہو اور بدوں سے بچو۔

حضور غوث اعظم رحمہ اللہ کے لئے گردن جھکا دی

آپ کی ایک کرامت یوں ہے کہ آپ اپنے ساتھیوں کے درمیان ایک دن دمشق میں بیٹھے تھے کہ دفعۃً آپ نے اللہ کریم کے لئے خاکساری اختیار فرمائے ہوئے گردن جھکا لی، لوگوں نے گردن جھکانے کا سبب پوچھا تو فرمایا ابھی ابھی سید الاولیاء حضور غوث اعظم رحمہ اللہ نے اپنی محفل و عہد میں بغداد شریف میں فرمایا ہے ”میرا یہ قدم اللہ تعالیٰ کے ہر ولی کی گردن پر ہے“ یہ سن کر مشرق سے مغرب تک ہر ولی نے اپنی گردن جھکا لی ہے ساتھیوں نے تاریخ نوٹ کر لی پھر کچھ دنوں بعد سیدنا عبدالقادر جیلانی رحمہ اللہ کی طرف سے متواتر خبریں پہنچیں کہ آپ نے اس تاریخ کو یہ کلمات ارشاد فرمائے تھے یہ واقعہ ”تحفۃ الانام“ میں مذکور ہے (۱)۔

۱۔ اسی ارشاد کو سن کر شیخ الہند سیدی یحییٰ الدین امیری چشتی رضی اللہ تعالیٰ عنہ نے عرض کیا تھا: (بقیہ آگے)

علامہ مناوی فرماتے ہیں ابوبکر بن قوام امام نجم الدین صالحی بالسی ہیں آپ کا اسم گرامی محمد بن عمر رحمہ اللہ ہے آپ شام میں مرشدوں کے مرشد ہیں آپ کی لاتعداد کرامات ہیں وہ اپنے متعلق خود فرماتے ہیں آغاز کار میں احوال رات کو ان کے سامنے آتے تھے وہ اپنے مرشد کو عرض کرتے تو مرشد ڈانٹ دیتے کہ بتایا نہ کرو اور کہتے ان احوال کی طرف توجہ ہی نہ دو، پھر ایک دن ایسا ہوا کہ آپ اپنی والدہ ماجدہ کی زیارت کو چلے آسمان کی طرف سے آواز سنائی دی آپ نے سر اٹھا کر دیکھا تو ایک نور نظر آیا اور اس کی کڑیاں باہم زنجیر کی طرح ملی ہوئی تھیں آپ نے پیٹھ میں ٹھنڈک محسوس کی تو ادھر بھی متوجہ ہوئے واپس آ کر حضرت شیخ کو واقعہ بتایا تو انہوں نے کہا بے شک اپنے احوال بتاتے رہا کرو آپ تو اب عظمت کی چوٹی بن گئے ہیں اور آپ کا شہرہ پھیل گیا اور معاملہ بلندی تک جا پہنچا۔

ولی عرش کو دیکھتا ہے

آپ فرماتے ہیں عزت معبود کی قسم! مجھے وہ حال عطا ہوا ہے کہ اگر بغداد کو کہوں کہ مراکش کی جگہ جلا جایا مراکش کو کہوں بغداد بن جاتو ایسا ہی ہو، آپ نے ایک جماعت کی موجودگی میں ارشاد فرمایا میں اسی طرح عرش کا پایہ دیکھ رہا ہوں جس طرح تمہارے چہرے ملاحظہ کر رہا ہوں آپ کا وصال شریف علم گاؤں میں ۶۵۸ھ میں ہوا اور ایک تابوت میں وہاں دفن ہوئے پھر ۶۷۰ھ میں دمشق منتقل کر دیئے گئے اور قاسیون کے دامن میں دفن ہوئے آپ کی قبر شریف بہت مشہور ہے لوگ زیارت کے لئے آتے ہیں اور وہاں دعا قبول ہوتی ہے۔ علامہ کتبی رحمہ اللہ نے ابن خلکان کے ضمن میں ان پر نوٹ لکھا ہے بے پناہ تعریف کی ہے ترجمہ کے آخر میں لکھا ہے کہ آپ علم نامی گاؤں میں فوت ہوئے تھے اور وہاں ہی دفن ہوئے وصیت فرمائی کہ مجھے تابوت میں دفن کرنا بیٹے کو حکم دیا بیٹا! مجھے لازماً ارض مقدس میں منتقل کر دینا۔ آپ کو دمشق منتقل کر کے وادی دمبر کے نچلے گوشے میں دفن کر دیا گیا۔

حضرت ابو عبد اللہ محمد بن ابی بکر بن حسین زوقری رحمہ اللہ

زوقری مشہور و معروف قبیلہ کی ذیلی شاخ ہے یہ اشعری ہیں، آپ فقیہ، عالم، عارف اور بہت سے علوم کے محقق تھے آپ نے حضرت فقیہ علی بن قاسم حکمی وغیرہ سے درس فقہ لیا اور اپنے ہم عصروں سے گئے سبقت لے گئے یہ جوانی کے ابتدائی دن تھے لہذا اپنے آپ پر اترانے اور ناز کرنے لگے اپنے آپ کو دوسرے لوگوں سے بلند مرتبہ سمجھتے قیمتی لباس زیب تن فرماتے۔

(تقریر گزشتہ)

بل علی رأس و عینی یا سیدی! حضور غوث اعظم! باقی لوگوں کی گردنوں پر آپ قدم رکھیں تو میرے سر اور آنکھوں پر رکھنا۔ دربار غوث سے جواب ملا: قَدْ جَعَلْنَاكَ سُلْطَانًا اٰلِهِنْدِي (ہم نے آپ کو ہندوستان کا بادشاہ بنا دیا)۔

پھر چشم فلک نے دیکھا اور غیروں نے بھی مانا کہ ہندوستان میں صرف دو حاکم ہیں ایک داندسرائے ہند اور دوسرے سرکارِ جمہیر۔ پھر ممکن و تصرف کا یہ عالم کہ عبدالرحمن سابق وزیر اعظم ملائیشیا کو دوران تعلیم خواب میں ارشاد فرمایا یہ ملک آزاد ہوگا اور تم اس کے وزیر اعظم بنو گے۔ پھر ملائیشیا آزاد ہوا اور عبدالرحمن وزیر اعظم بن کر ولی ہند کے دربار کو ہر بار میں سلامی کے لئے حاضر ہوئے۔ (مترجم)

آزمائش الہی

پھر ایک دن ایسا آیا کہ اپنے بھائی سے کہنے لگے بھائی جان! میں نے آج رات اللہ کریم کی زیارت کی ہے اور اللہ کریم نے مجھے فرمایا ہے محمد! میں تجھ سے محبت کرتا ہوں، میں نے گزارش کی میرے پروردگار! آپ جس سے محبت فرماتے ہیں وہ وہ آزمائشوں میں پڑ جاتا ہے مجھے جواب ملا اب تو بھی آزمائش کے لئے تیار ہو جا، اب بھائی صاحب! آپ میرے معاملے میں ذرا محتاط رہیں، اسی دن نماز عصر آپ نے مسجد اشاعرہ میں ادا کی جو شہر زبید میں واقع ہے نماز سے فارغ ہو کر جلدی جلدی گھر کی طرف پلٹے حالانکہ اس سے پہلے آپ عصر کے بعد مسجد میں بیٹھتے اور پڑھایا کرتے تھے، راستہ چلتے بے ہوش کر گر پڑے مشہور فقیہ حضرت اسماعیل حضرمی رحمۃ اللہ علیہ کا وہاں سے گزر ہوا آپ بے ہوشی میں ہی تھے کہ انہوں نے ماتھے کے درمیان ہوسے دے کر کہا اے محبوب! خوش آمدید، پھر آپ کے بھائی آئے اور گھراٹھا کر لے گئے اس وقت آپ کی عمر پچیس سال کی تھی یہ محبت کا نشہ آپ پر طاری رہتا کسی کسی وقت ہوش میں ہوتے آپ کے اپنے مال سے آپ کے لئے لونڈی خریدی گئی جو آپ کی حفاظت اور دیکھ بھال کرتی آپ کو بیڑیاں پہنا دی گئیں اور لونڈی آپ کے احوال کی نگرانی کرتی جب افاقہ ہوتا تو آپ اس سے پوچھتے میری کتنی نمازیں قضا ہوئی؟ وہ بتاتی تو آپ قضا کر لیتے بسا اوقات ایسا بھی ہوتا کہ آپ کو افاقہ ہوتا تو طلبہ کے پاس پڑھنے آ جاتے آپ اخبار و اشعار کی نقل میں بھی لوگوں سے بہت آگے تھے اس سلسلہ میں آپ کی کئی حکایات مشہور ہیں، آپ کی وفات ۶۶۵ھ میں ہوئی اور بقول شرجی آپ باب السلام کے مقبرہ میں دفن ہوئے آپ کی قبر زیارت گاہ انام ہے۔

حضرت محمد بن عبد الرحمن بن استاذ اعظم اغمبر رحمۃ اللہ علیہ

آپ کو اغمبر اس لئے کہتے ہیں کہ یمنی بن عمرو والی ترمیم نے اپنے چچا زاد بھائی شیخ امام عبد اللہ بن علوی کا کچھ سامان لے لیا آپ مدینہ عجز کی طرف تشریف لے گئے تھے جب سید محمد مذکور نے سنا تو والی کے پاس آئے آپ نے دیکھا کہ وہ سوار ہونا چاہتا ہے آپ نے سفارش کی کہ وہ چیزیں واپس کر دے وہ نہ مانا آپ نے اسے ڈرایا کہ اس طرح نہ کیا جائے آپ بہت تیز باتیں کرتے تھے والی کہنے لگا یہ اغمبر (تھکلی زبان والا) کیا کہتا ہے یہ کہہ کر اس نے رکاب میں پاؤں رکھا مگر پاؤں رکاب کے ساتھ جم کر رہ گیا کوئی پاؤں بھی وہ ہلانہ سکا۔ حضرت کے سامنے اب معذرت کی اور بقول صاحب ”المشرع الروی“ سامان واپس کر دیا۔

حضرت ابو عبد اللہ محمد بن عبد اللہ بن علی ہرمل یمنی رحمۃ اللہ علیہ

آپ فقیہ، عالم، صالح، ورع اور زاہد تھے۔ علماء کی ایک جماعت کے ساتھ علم فقہ حاصل کیا اور آپ سے دوسرے لوگوں نے فقہ پڑھا، آپ فقیہ اسماعیل بن عقیل اور فقیہ اسماعیل حضرمی کے ساتھی تھے۔ علم کی پختگی میں آپ کی بڑی شہرت تھی۔ جنوں کے استاذ

آپ جنوں کو پڑھایا کرتے تھے آخری عمر میں نابینا ہو گئے تھے پھر اللہ کریم نے آپ کی کرامت سے نظر عطا کر دی

وادی سلام کے عطشہ نامی گاؤں میں آپ کا انتقال ۶۶۸ھ میں ہوا آپ کی قبر زیارت گاہ انام ہے۔ (قالہ الشرجی)

حضرت محمد بن عبد اللہ بن استاذ اعظم رحمۃ اللہ علیہ

آپ نقیطنی کے نام سے زیادہ مشہور ہیں آپ اکابر علماء اور سادات اولیاء میں شمار ہوتے ہیں۔ اور دیوار گر گئی

کرامت ملاحظہ ہو، والی نے آپ کی ہمشیرہ فاطمہ کی گائے چھین لی آپ کو جب خبر ملی تو آپ اس مکان کے قریب آئے جس میں گائے تھی کچھ ”کلمات“ ارشاد فرمائے دیوار گر پڑی اور گائے مالکہ کے پاس واپس آ گئی۔ ظالموں کو مار دیا

قبیلہ صبرات کے کچھ لوگوں نے حضرت علوی کی وفات کے بعد ان کے بچوں کو ستایا حضرت نقیطنی کو ایک دوست نے خواب میں دیکھا کہ کہتے ہیں میں نقیطنی ہوں آپ کی زندگی میں یہ نام مشہور ہو چکا تھا آپ نے چار جگہوں پر تکبیر کہی۔ صبح ہوئی تو لوگوں نے صبرات کے چار بڑے مرے ہوئے پائے وہ وہاں ہی مرے تھے جہاں حضرت نے تکبیریں کہی تھیں۔ (المشرع الروی)

حضرت محمد بن اسحاق رومی رحمۃ اللہ علیہ

آپ صوفی، عارف کبیر اور امام شہیر صدر الدین قونوی ہیں۔ حضرت سیدی محی الدین ابن عربی رحمۃ اللہ علیہ کے عظیم ترین شاگرد ہیں بقول علامہ مناوی آپ نے اپنے متعلق خود فرمایا میرے مرشد ابن عربی نے اپنی زندگی میں بہت کوشش فرمائی کہ مجھے اس عظیم مرتبہ سے شرف بخشیں جس میں حق تعالیٰ برقی تجلیات سے طالب کے سامنے تجلی ریز ہوتا ہے مگر ایسا نہ ہو سکا۔

ابن عربی وفات کے بعد تجلی برقی سے منور فرماتے ہیں

آپ کی وفات شریف کے بعد میں نے آپ کی قبر اقدس کی زیارت کی واپسی پر جب ترسوس کے پاس بہار کے دن کھلی فضا میں چل رہا تھا اور پھولوں کی باد نسیم قص کر رہی تھی تو میں نے پھولوں کو دیکھا اللہ کریم کی قدرت، کبریائی اور جلال پر غور کرنے لگا۔ اللہ برتر اعلیٰ کی محبت یوں چھائی کہ مجھے محسوس ہونے لگا کہ میں دنیائے کون سے غیب ہو جاؤں گا اس کیفیت میں مرشد ابن عربی کی روح بڑی پیاری صورت میں متشکل ہو کر سامنے آئی معلوم ہوتا تھا وہ نور محض ہیں فرمانے لگے اے بندہ مختار! میری طرف دیکھ (دیکھنے کی دیر تھی) کہ اللہ برتر و اعلیٰ اپنے شرف ذاتی کے ساتھ تجلی برقی میں جلوہ ریز ہوئے میں ذات مرشد کے سہارے آنکھ جھپکنے کی دیر تک اپنی ذات سے الگ ہو کر اس تجلی میں محو ہو گیا پھر فوراً افاقہ ہوا۔ شیخ اکبر سیدی ابن عربی رحمۃ اللہ علیہ میرے سامنے تھے جدائی کے بعد وصال کا سلام کہا اور یوں لگے لگایا جس طرح کوئی عاشق و مشتاق گلے لگتا ہے اور فرمایا سب تعریفیں اس ذات اقدس کی ہیں جس نے پردے ہٹا دیئے اور بچھڑے احباب ملا دیئے اور قصد و اجتہاد میں ناکامی نہیں

ہوئی۔ والسلام (1)

بقول علامہ مناوی رحمۃ اللہ علیہ آپ شافعی المسلک تھے وصال شریف ۶۷۲ھ میں ہوا۔

حضرت ابو عبد اللہ محمد بن محمد بن محمد بن ابوشعبہ حضرمی رحمۃ اللہ علیہ

آپ فقیہ، عالم، صالح، اور نیکی میں مشہور تھے۔ بڑے عظیم لوگوں سے فقہ حاصل کیا اور لاتعداد لوگوں نے آپ سے فقہ پڑھا شہر عدن میں توبہ نامی مسجد میں عرصہ دراز تک رضائے الہی کے لئے ٹھہرے رہے اس طویل عرصہ کی اقامت کی وجہ سے اس مسجد کا نام ہی مسجد ابوشعبہ رحمۃ اللہ علیہ پڑ گیا لوگ آپ کے بے پناہ معتقد تھے آپ کی زیارت کے قصد سے آتے تھے آپ کو باعث برکت خیال کرتے اور آپ کی لاتعداد کرامات ملاحظہ فرماتے تھے۔

جن مسائل پوچھتے رہے

علامہ جندی رحمۃ اللہ علیہ آپ کے ایک معتبر شاگرد کے حوالے سے بیان کرتے ہیں کہ میں حسب عادت آپ کے پاس پڑھنے آیا مسجد کے دروازے پر پہنچا تو آپ کے ساتھ کچھ لوگوں کو بات کرتے ہوئے پایا مجھے خیال گزرا یہ بھی کوئی زیارت کے لئے آنے والے ہیں میں کچھ دیر کے لئے رک گیا بات ختم ہوئی تو میں کھانسا (تاکہ فقیہ بلا لیں) حضرت نے پوچھا کون ہے؟ میں نے عرض کیا آپ کا فلاں غلام ہوں، فرمایا آجائیے۔ میں اندر پہنچا تو حضرت کے پاس کوئی نہ تھا میں نے عرض کیا حضور! میں سن رہا تھا آپ کے ساتھ باتیں ہو رہی تھیں، فرمایا کیا تو نے سنی تھیں؟ میں نے کہا جی حضور! فرمانے لگے تمہارے جن بھائی تھے وہ مختلف مسائل پوچھ رہے تھے۔

مسیحائی کے کرشمے

ایک اور واقعہ ملاحظہ ہو کہ شمس بلقانی حکومت کا ایک بہت بڑا آدمی تھا اسے شدید بیماری نے آلیا وہ مایوس ہو گیا ایک صبح سفر کا پروگرام بنا کر اہل وعیال اور احباب سے کہنے لگا میں حضرت فقیہ ابوشعبہ کی زیارت کرنے کے لئے جا رہا ہوں پھر فوراً اپنے ساتھیوں پر ٹیک لگائے آپ کی طرف چل دیا جب حاضر خدمت ہوا تو آپ نے حال پوچھا کہنے لگا آپ کی برکت سے آرام ہے موت کو جھانکنے لگا تھا زندگی سے ہاتھ دھو بیٹھا تھا گزشتہ شب اپنے دیر سے مرے ہوئے چچا زاد بھائی کو خواب میں دیکھا کہ وہ میرے پاس آیا ہاتھ پکڑا اور آپ کی اس مسجد کے دروازے پر مجھے لے آیا میں نے اسے کہا کہ آپ مجھے اجازت دیں کہ میں حضرت فقیہ کو سلام کہہ آؤں پھر جدھر مرضی ہو مجھے لے جانا پھر میں آپ کی خدمت میں حاضر ہوا سلام پیش کر کے اپنے چچا زاد بھائی کی بات سنائی اور بتایا کہ وہ میرا انتظار کر رہا ہے آپ نے حضور! اس کھڑکی سے اسے جھانکا (مسجد کی کھڑکی

1۔ سبحان اللہ! کیا شان و شکری ہے کہ ظاہری زندگی میں جس مقام رفیع تک اپنے غلام کو نہیں پہنچا سکے وصال کے بعد صحرائیں پہنچ کر لباس حسن و نور پہن کر جلی برقی کے دروازے کھول کر مرید کو سینے سے لگا لیا پردے ہٹ گئے جدائی کے بادل چھٹ گئے اور وصال کے دریا بہنے لگے رومی بول اٹھے۔

اولیا را بہت قدرت از الہ تیر جستہ باز گرداند زراہ

کی طرف اشارہ کیا یہ کھڑکی تھی) آپ نے اسے کہا اے فلاں! تو چلا جاتا تیرا چچا زاد بھائی اس وقت تیرے ساتھ نہیں جائے گا یہ دیکھ کر میں جاگ گیا اور مجھے اسی وقت آرام آ گیا مجھے پتہ چلا کہ حضور! یہ سب آپ کی برکت تھی۔ بقول علامہ شرجی حضرت فقیہ کی وفات ۶۷۶ھ میں ہوئی۔

حضرت محمد بن ابی المجد حمرانی رحمۃ اللہ علیہ

آپ ایک دن قلعہ بیرہ کی عظیم المرتبت مسجد میں تشریف فرما تھے تو کسی نے ایسی کرامت طلب کی کہ جس سے اطمینان قلبی ہو آپ نے ایک خالی برتن لیا اور فرات کے پانی سے اسے بھر دیا حالانکہ پانی آپ سے اتنا نیچے تھا جتنا وہ بلند و بالا قلعوں کی دیواروں کی اونچائی ہوتی ہے کسی ساتھی نے کسی ضروری سبب کی بنا پر آپ سے کرامت طلب کی آپ نے مذکورہ مسجد کی کھڑکی سے پاؤں فرات کی طرف لٹکا دیا اور پاؤں تر ہو گیا۔

پانی پر چل کر خشک رہے

انہی حضرت محمد حمرانی کے ساتھ قلعہ بیرہ کا سیکرٹری چل پڑا یہ نو مسلم تھا وہ آپ کے ساتھ فرات کے کنارے چلتے ہوئے کہنے لگا حضور! میں تو اسلام لے آیا ہوں لیکن نہ میرے پاس کوئی دلیل ہے اور نہ ہی کوئی سبب، آپ ایک متصرف و متمکن بزرگ ہیں آپ مجھے ایسی کرامات دکھائیں جس سے اطمینان قلبی ہو، آپ نے فرمایا کیا یہ ضروری ہے؟ سیکرٹری کہنے لگا حضور! ضروری ہے، آپ فرات میں داخل ہو گئے نصف تک پہنچ کر واپس ہوئے۔ یہ نصف تقریباً تین سو کرم ہو گا واپس آ کر جو تاتا را اسے جھاڑا تو اس سے غبار اڑنے لگا بالکل تری نام کی کوئی چیز نہ تھی۔ سیکرٹری آپ کے پاؤں میں گر گیا اور پاؤں چومنے لگا کہنے لگا اب دلی اطمینان مل گیا اور میں رب العالمین پر ایمان لے آیا، یہ شیخ محمد حمرانی رحمۃ اللہ علیہ بہت بڑے مردان حق میں سے ہیں اولیائے کرام کے اعیان میں شامل ہیں طریق ولایت کے رئیس ہیں آپ علاقہ حلب سے بیرہ آئے اور تقریباً تین ماہ وہاں ٹھہرے لاتعداد کرامات آپ سے صدور پذیر ہوئیں اور بہت سے لوگ ہدایت یافتہ ہوئے آپ وہاں ۶۸۰ھ میں فوت ہوئے۔ بقول علامہ سراج آپ حضرت عمر شیرازی کے پہلو میں ہموار سطح ارضی پر مدفون ہوئے۔

ابو عبد اللہ محمد بن علی ریاحی رحمۃ اللہ علیہ

آپ امام، عارف، فقیہ، صالح، زاہد اور متقی تھے شہر تعز اور دوسرے مقامات پر قاضی رہے آپ کی سیرت قابل تعریف تھی مسلمانوں کی بھلائی کے کاموں میں بہت زیادہ کوشش فرماتے، لوگ آپ کے بہت معتقد تھے۔ آپ کی کرامتیں ظاہر تھیں۔ شفاعت کا عہد کیجئے

ایک کرامت علامہ جندی رحمۃ اللہ علیہ نے اپنی تاریخ میں فقیہ عثمان شرعی سے نقل کی ہے علامہ شرعی فقیہ محمد بن عباس شعبی سے روایت کرتے ہیں میں نے ایک رات خواب میں دیکھا کہ قیامت قائم ہو گئی ہے لوگ ایک چٹیل میدان میں ننگے پاؤں اور ننگے جسم اکٹھے ہیں (جیسا کہ قیامت کے متعلق حدیث شریف میں ہے) میں خود بھی ننگا تھا میں نے ایک بلند و بالا جگہ دیکھی

حضرت قاضی محمد بن علی ریاحی رحمۃ اللہ علیہ وہاں کھڑے تھے انہوں نے پگڑی سمیت سارے کپڑے پہن رکھے تھے اور لوگوں کی نگاہیں ان پر مرکوز تھیں، میں چوکڑیاں بھرتا ان کے پاس جا پہنچا میں قریب آیا تو انہیں یہ کہتے سنا تم سب میری شفاعت میں ہولند اطمینان رکھو، میں نے کہا جناب والا! کیا میں بھی ان میں شامل ہوں؟ فرمانے لگے آپ بھی ان میں شامل ہیں پھر میری آنکھ کھل گئی، جب میں نماز صبح کے لئے نکلا تو حضرت قاضی کو راستے میں پایا آپ نے پہلے مجھے سلام کیا میں نے سلام کا جواب دیا، میں نے کہا جناب! وہ وعدہ سچا ہے فرمانے لگے مجھے یاد نہیں میں نے آپ سے کوئی وعدہ کیا ہو یا آپ یاد دلائیں وعدہ بھی تو قرض ہے میں نے آپ کو خواب بتایا آپ رو پڑے اور فرمایا میں تو اہل شفاعت سے نہیں ہوں۔ مجھے تو یہ آسن ہے کہ ہم سب ختمی مرتبت سیدنا محمد رسول اللہ صلی اللہ علیہ وسلم کی شفاعت میں ہوں گے، میں نے کہا حضور! انا لئے نہیں، آپ کو وعدہ پورا کرنا ہوگا اور ان کا ہاتھ پکڑ لیا، فرمانے لگے اگر میں شفاعت کا اہل ہوں تو آپ کی شفاعت کروں گا۔ انشاء اللہ تعالیٰ۔ امام شریعی فرماتے ہیں ان کے حالات سب کے سب قابل تعریف ہیں محکمہ قضا میں ان جیسا آدمی میں نے کم ہی سنا ہے یہ اللہ کریم کا فضل ہے وہ جسے چاہتا ہے عطا فرما دیتا ہے آپ کی وفات شریف ۶۸۵ھ میں ہوئی آپ نے کوئی مال نہ چھوڑا لہذا آپ کا کفن بھی قرضہ لے کر خریدا گیا۔

ابو عبد اللہ محمد بن عباس شعی رحمۃ اللہ علیہ

آپ کو شعی ان شعوب کی وجہ سے کہا جاتا ہے جو دلموہ علاقہ کے ایک کنارے پر مشہور شامی پہاڑ میں رہا کرتے تھے آپ فقیہ، عالم، عامل، متقی اور زہد تھے آپ نے اکابر فقہاء کے پاس فقہ پڑھا اور بڑے بڑے ناموروں نے آپ سے یہ علم حاصل کیا ایک عرصہ تک آپ شہر قزح کے حج رہے پھر تورخ وزبد کی بنا پر اس عہدے کو چھوڑ دیا آپ کی بہت سی کرامات تھیں۔ فرشتوں کی آوازیں

مروی ہے آپ نے فرمایا میں مسجد جند میں آیا کرتا تھا اور وہاں اس کی فضیلت کی بنا پر نماز باجماعت پڑھا کرتا تھا میں امام کی تکبیر تحریمہ پر فضاؤں اور ہواؤں میں بے شمار لوگوں کی آوازیں سنتا تھا جو امام کے ساتھ نماز پڑھا کرتے تھے (واضح بات ہے کہ یہ سیاحین فرشتے ہوں گے یا جن ہوں گے، مترجم) بقول شریعی آپ کی وفات ۶۸۷ھ میں ہوئی۔

ابو عبد اللہ محمد بن حسین بن ابی سعود ہمدانی رحمۃ اللہ علیہ

آپ فقیہ، عالم، فاضل، صالح، عامل اور قرأت و علوم سامیہ کے ماہر تھے آپ پر عبادت کا غلبہ تھا اس زہد و ورع کے ساتھ قرآن کریم کی تلاوت سب لوگوں سے بڑھ کر فرمایا کرتے تھے آپ فراوی گاؤں میں رہا کرتے تھے۔

شفاعطا کردی

آپ کی وفات کے بعد غسل دینے والوں میں مشہور فقیہ حضرت ابو بکر تبائی بھی تھے ان کی آنکھیں آئی رہتی تھیں آپ کی ناف میں جو پانی جمع ہوا وہ لے کر انہوں نے آنکھوں پر مل لیا تو پھر وہ مرض کبھی آنکھوں کو نہ ہوا بقول شریعی رحمۃ اللہ علیہ آپ کی

وفات ۶۹۰ھ میں ہوئی۔

محمد حلیق طریق (ترکی) رحمۃ اللہ علیہ

آپ کو بابا طریق بھی کہا جاتا ہے علاقہ مار دین میں چشمہ خابور کے کنارے فروکش تھے شاگردوں اور عاشقوں کی ایک جماعت آپ کے ساتھ تھی، عام لوگ اور مار دین کے حاکم آپ کے غلاموں کی مخالفت کیا کرتے تھے ایک دفعہ مار دین کا سربراہ حضرت شیخ سے ملا تو آپ نے اسے ڈانٹ پلائی تو وہ کہنے لگا میں معذور ہوں آپ کے ظاہر میں بے راہ روی ہے آپ اور آپ کے ساتھی کچھ ایسی باتیں کرتے ہیں جو باعث انکار و مخالفت ہیں آپ کوئی کرامت دکھادیں جو آیت ظاہرہ کا کام کرے پھر ہم آپ لوگوں کو اپنے حال پر چھوڑ دیں گے۔

خود اختیاری موت اور واپسی

آپ نے فرمایا بسم اللہ! میں ابھی مرتا ہوں آپ جس طرح چاہیں مجھے دفن کر دیں میں ایک سو پچاس دن یعنی پانچ ماہ کے بعد پھر ظاہر ہو جاؤں گا حاکم نے کہا ٹھیک ہے آپ اسی وقت فوت ہو گئے اس نے حق ادا کیا گہرا کنواں کھودا جو باقی کنوؤں سے کئی گنا گہرا تھا اس کے نیچے آپ کو دفن کر کے اپنے ناقص علم کے مطابق آپ پر مضبوط اور ٹھوس پتھر کی قبر بنائی پھر کنواں بھر دیا اس کے اوپر لکڑی کی ایک قبر تعمیر کرائی پھر بہت سے آدمی نگران مقرر کر دیئے جو باری باری جاگ کر پہرا دیتے تھے۔ حضرت شیخ وقت مقررہ پر نہ نکلے حاکم نے آپ کی جماعت کو طلب کیا اور طرح کی طرح کی تکلیفیں اور اذیتیں دیں جتنی گالیاں اور لعنتیں ممکن تھیں، وہ زبان سے ادا کیں نظر بہ ظاہر وہ معذور تھا کیونکہ حال ہی کچھ ایسا بن گیا تھا مزید بیس دن گزرے تو حضرت شیخ قبر سے نکل آئے اب حاکم شہر ذلت، ندامت اور معذرت کا مجسمہ بنا آپ کے سامنے آیا اور عرض کرنے لگا حضور! آپ تاریخ مقررہ پر تو تشریف نہیں لائے، آپ نے فرمایا کند ذہن! میں پہلے ایک سو پچاس دنوں میں تو قید خداوندی میں تھا اور باقی بیس دن تیری قید میں تھا اس کا سبب یہ تھا کہ تو نے سرکشی اور امتحان میرے سامنے رکھا ارے مسکین! یہ سب کار حرام تھا۔ وہ کہنے لگا حضور! آپ سچے ہیں، اس نے پھر معافی چاہی اور درگزر کا سوال کیا اور آپ کی جماعت کا بہت ادب و احترام کیا جن کی کل تک بے ادبی کی تھی۔ بقول علامہ سراج پھر وہ آپ کا بہت بڑا محب بن گیا۔

حضور علیہ الصلوٰۃ والسلام کے ساتھ کھانا تناول فرمایا

علامہ سراج کہتے ہیں آپ کے ایک غلام حسن نامی کی روایت ہمیں یوں پہنچی ہے وہ فرماتے ہیں میں نے شیخ محمد حلیق رحمۃ اللہ علیہ سے اس حاکم کے حال کے خاتمہ پر مخفی انداز سے پوچھا حضور! آپ تو نکل آئے مگر قبر بدستور بند ہے آپ لوگ کتنے عظیم المرتبت ہیں لیکن ایک بات سمجھائیں ہم نے آپ کو دفن کیا تو آپ کمزور تھے اور اب خوب موٹے تازے نکلے ہیں آخر اس کی وجہ کیا ہے انہوں نے مخفی انداز سے مجھے جواب دیا یہ محض حضور ختمی مرتبت صلی اللہ علیہ وسلم اور آپ کے خلفاء راشدین کے دسترخوان پر افطاری کا صدقہ ہے۔

اور انار آگئے

علامہ سراج روایت فرماتے ہیں حضرت محمد مذکور رحمۃ اللہ علیہ جند ماردین کے علاقہ جملین کے شہر حیلہ میں جمعہ کے دن قریب نماز کے وقت تشریف لائے وہاں بے شمار محبوں کا مجمع لگا ہوا تھا ایک دنیا دار شخص تھا مگر حضرت شیخ کا شدید منکر تھا حضرت نے چاہا کہ اس کی اصلاح فرمادیں فرمانے لگے ہمارے پہاڑ کے رہنے والے ایک نیک آدمی کا یہ یہ نہیں ملا ہے ہم چاہتے ہیں کہ حضرت کو کھلائیں یہ فرما کر آپ نے چار انار نکالے ان کے ساتھ انار کے پتے اور پھول تھے معلوم ہوتا تھا ابھی درخت سے توڑے گئے ہیں اور اس علاقہ میں تو سردی بھی ختم ہونے والی تھی (ایک تو بے موسم انار آئے پھر دور دراز پہاڑ سے آئے تھے پھر بالکل تازہ آئے یہ سب باتیں کرامت تھیں۔ مترجم) اس منکر شخص نے یہ کیفیت دیکھی تو آپ کے قدموں پر گر پڑا اور انہیں چومنے لگا پھر عرض کرنے لگا حضور! میں نے اپنا سب کچھ فقیروں کو پیش کیا اللہ کے راستے میں بہت کچھ لٹایا اور آپ کا محب بن گیا۔

شیخ نے گھوڑا دلادیا

سراج ہی ایک ثقہ شخص سے روایت کرتے ہیں کہ میں نے ایک دفعہ سرکش گھوڑا خریدا، تاجر نے مجھے کہا اس بات کا خیال رکھنا کہ جب یہ سرکشی اپنانے لگے تو پھر اسے روکا نہیں جاسکتا پھر ایسا اتفاق ہوا کہ حران کے صحراؤں میں وہ میرے ہاتھ سے نکل بھاگا مجھے اس کے ملنے کی امید نہ رہی تو اللہ نے یہ کلمہ میرے دل میں ڈال دیا میں نے پکارا اے شیخ محمد حلیق! میں یہ گھوڑا آپ سے لوں گا پھر کیا تھا وہ گھوڑا میرے سامنے کھڑا تھا میں اسے پکڑنے کے لئے آہستہ آہستہ چھپ کر بڑھا کہ وہ بھاگ نہ جائے مگر گھوڑا نہ بلا میں نے حضرت شیخ کے لئے ایک بکری کا نذرانہ مان رکھا تھا پھر حضرت مجھے راس العین میں ملے تو فرمانے لگے وہ سب چیخ و پکار کس لئے تھی کیا صرف ایک دفعہ کہنا کافی نہ تھا ہمیں تم نے بہت تھکا یا وہ ایک عدد بکری کدھر ہے؟ جو فقراء کے لئے مانی تھی میں نے کہا حضور! بسو چشم پیش کرتا ہوں، آپ کے ارشاد سے میں بہت حیران ہو رہا تھا۔

سراج فرماتے ہیں شیخ محمد حلیق رحمۃ اللہ علیہ نے ایک بڑی جماعت سے فرمایا یہ تاتاری مسلمان ہو جائیں گے شاشی کپڑا پہنیں گے اور سارا علاقہ ایک ملک بن جائے گا جب آپ نے یہ ارشاد فرمایا تو تاتاری بکے کافر تھے اور طرح طرح کی گمراہیوں میں دھنسے ہوئے تھے مگر وہاں ہی جو آپ نے فرمایا تھا۔

سمندر کی تہ سے جھاڑونکا لالا

علامہ سراج کی روایت ہے حضرت محمد حلیق رحمۃ اللہ علیہ نے راس العین کے رہنے والوں سے فرمایا ”ہمارا گھر پرانے راس العین میں تھا جو زمین میں دھنس چکا ہے اور آج کل پانی کے بحیرہ میں یہ شہر موجود ہے ہمارا ایک سابقہ مکان کا جھاڑوا سیحمرہ میں ہے آؤ اسے نکال لائیں یہ عجیب بات دیکھنے کے لئے بے پناہ جھوم اکٹھا ہو گیا آپ سویرے سویرے پانی میں اترے بہت دیر تک پانی میں غائب رہے سورج غروب ہونے کے قریب پہنچا تو آپ پانی سے باہر نکلے اور جھاڑو آپ کے ہاتھ میں تھا فرمانے لگے دیر ہو گئی۔ معذرت خواہ ہوں دراصل پانی کے نیچے گلیاں مل جل گئی تھیں لہذا تلاش کرتے دیر ہو گئی۔ آپ عموماً

پتھر کھایا کرتے تھے۔ ایک سچے راوی نے بتایا ہے کہ اس نے آپ سے کہا خدا کے لئے آپ مجھے بھی وہی کھلائیں جو خود کھاتے ہیں آپ نے اسے پتھر پکڑا یا اس نے کھایا تو وہ پتھر بہترین قسم کا حلوہ تھا جو کبھی اتنی لطافت سے پکایا گیا ہو، اور ہم تو جانتے ہیں کہ یہ حلوہ سے بھی بڑھ کر ہوگا کیونکہ اس طرح قلب ماہیت ایسے لوگ کرتے رہتے ہیں جو آپ کے غلاموں سے بھی کم مرتبہ تھے آپ بہت بڑی گدڑی پہنا کرتے تھے جو بڑے کمبلوں اور مخلوط قسم کے غالیچوں سے بنی ہوئی تھی اور اس کا وزن حلی وزن کے مطابق ایک قطار (سورطل، قریباً پچاس سیر) تک ہوتا اور یہ تو آپ کے لئے ہلکا لباس تھا، جب آپ کی وفات ہوئی تو یہ گدڑی بیچ کر آپ کا مزار بنایا گیا۔ حضرت شیخ محمد حلیق رحمۃ اللہ علیہ طریق فقراء میں عظیم المرتبت متصرف و متمکن بزرگ تھے۔ آپ کی وفات شریف ۶۹۰ھ میں بقول علامہ سراج ہوئی۔

ابو عبد اللہ محمد بن اسعد بن علی بن فضل صبعی رحمۃ اللہ علیہ

آپ کا عرف جمعیم ہے آپ فقیہ، عالم، متقی، صالح، بابرکت مدرس اور صاحب افادات و کرامات بزرگ تھے آپ کے پاس ایک جماعت نقاش کی تفسیر پڑھا کرتی تھی ایک دن ایک لغوی سوال سامنے آ گیا ساری جماعت پر حیرانی تھی نہ تو وہ حضرت فقیہ سے جواب طلبی کر سکتے تھے اور نہ سوال پیش کرنا چاہتے تھے کیونکہ انہیں پتہ تھا کہ آپ بخوبی جانتے۔ وہ کسی اور ساتھی کے سامنے بھی سوال بیان نہیں کر سکتے تھے کوئی صورت نہ پا کر انہوں نے آپ کے سامنے اس خیال سے سوال پیش کیا کہ آپ کسی اور کو جواب دینے کا اشارہ فرمادیں گے لیکن آپ نے سوال سن کر قلم پکڑا اور اس کا مدلل جواب تحریر فرمادیا اتنا عمدہ جواب تھا جو کسی عظیم ماہر نحو سے ہی متوقع ہو سکتا تھا آپ نے یہ جواب جماعت کو عطا فرمادیا انہوں نے غور سے پڑھا اور جواب سے بہت خوش ہوئے اور بڑے حیران ہوئے اور اسے آپ کی کرامت سمجھا۔

علامہ جندی نے فقیہ، صالح بن عمر سے روایت لی ہے وہ کہتے ہیں میں مذکورہ کتاب (تفسیر النفاش) حضرت کے سامنے پڑھ رہا تھا اور باقی لوگ سن رہے تھے حضرت دوران قرأت اوگٹھنے لگ جاتے اور گمان غالب یہ ہوتا کہ آپ کچھ بھی نہیں سن رہے ہیں نے ایک دن چاہا کہ پڑھنا چھوڑ دوں اور قرأت نہ کروں پھر عجیب واقعہ پیش آیا مجھے فقیہ محترم کی جگہ رحمۃ اللعالمین علیہ وسلم دکھائی دیئے آپ نے حکم دیا ”صالح! پڑھ“ میں پڑھنے لگ گیا اس کے بعد حضرت فقیہ محترم نے آنکھیں کھولیں اور مجھ پر خصوصی نگاہ ڈال کر مسکرائے (وہ مطلع ہو چکے تھے) آپ کے لاتعداد نو اند لوگوں کو ملے آپ کی عظمت کی لاتعداد علامات ہیں۔ بقول شریجی آپ سہفہ گاؤں میں ۶۹۳ھ میں وصال پا گئے۔

حضرت محمد بن ابی جبرہ رحمۃ اللہ علیہ

آپ رفیع القدر اور عظیم الشان صوفی ہیں عالم بیداری میں جمال مصطفوی کی دولت سمیٹا کرتے تھے کچھ لوگوں کو یہ بات نہ بھائی انہوں نے ایک مجلس لگائی اور آپ کو اذیت دینے لگے آپ دس سال کے لئے اپنے گھر میں گوشہ نشین ہو گئے صرف جمعہ کے لئے تشریف لاتے تھے بقول علامہ منادی آپ کی وفات اندازاً سات سو ہجری میں ہوئی۔

حضرت محمد بن شیخ ابو بکر مردک رحمہ اللہ

آپ مردان راہ حق میں یکتا اور سالکان طریق کے رئیس ہیں حضرت سراج فرماتے ہیں منج کے بہت سے لوگوں نے اور اس کے علاوہ دوسرے لوگوں نے ہمیں یہ بات بتائی ہے کہ ۶۸۰ھ میں محس سے ایک منزل دور سرزمین سلمیہ کے ایک پہاڑ میں تاتاریوں سے ڈر کر اہل وعیال سمیت پہنچے۔ بدھ کے دن نماز عصر کے بعد حضرت شیخ محمد مذکور تیار ہوئے بڑے مختاط انداز سے خیمے کے ستون لیے نظر یہ نظر پاگلوں کی طرح حرکات کرنے لگے گویا وہ فضا میں کسی سے لڑ رہے ہیں آپ کے ارد گرد کے لوگ سمجھ رہے تھے کہ آپ کوئی مہم سر کر رہے ہیں۔ دوسرے دن جمعرات تک یہی عمل جاری رہا پھر وہ یوں زمین پر گرے گویا مر گئے ہیں ان کے جسم کے سب حصے اور وہ لاشی جس سے مار رہے تھے سب خون سے لتھڑے ہوئے تھے لوگ ارد گرد رو رہے تھے کہ آپ کو افاتہ ہوا تو انہوں نے آپ کے ہاتھ پاؤں چوم لئے اور پوچھا کہ کیا ماجرا تھا آپ نے بتایا کہ تاتاریوں کے جتھوں سے جنگ تھی میں نے ان کے سردار کو مار ڈالا ہے اور آج وہ شکست کھا جائیں گے سچ ۱۶ جب ۶۸۰ھ جمعرات کو تاتاری ارض محس میں شکست کھا گئے۔ آپ نے ایک تاتاری کے ہاتھوں ہی جام شہادت نوش کیا آپ ۷۰۰ھ میں اس کی خود اطلاع دے چکے تھے منج کے قریب مقام قاطرہ میں مدفون ہوئے قاطرہ منج سے تین ساعات کی مسافت پر ایک کھلی جگہ ہے آپ کے والد حضرت ابو بکر مردک رحمہ اللہ کی کرامات کا تذکرہ حرف ہمزہ کے ذیل میں آ رہا ہے۔

حضرت محمد بن علی بن وہب ابوالفتح تقی الدین بن دقیق العید رحمہ اللہ

آپ مصری، قوصی، مالکی، شافعی ہیں آپ حافظ، زاہد، مجتہد، شیخ الاسلام اور علماء و صوفیہ کے امام ہیں جب تاتاری آئے تو آپ علماء کی ایک جماعت کے ساتھ مصری علاقہ میں سلطان کے خصوصی مہمان خانے میں تشریف لے گئے وہاں بخاری شریف کا ختم شروع ہوا صرف آخری مجلس رہ گئی کہ اسے جمعہ کو پڑھا جائے گا جمعہ کے دن حضرت نے کچھ لوگوں سے پوچھا تم بنے بخاری کا مسئلہ کہاں تک پہنچایا، جواب ملا آج ختم کر لیں گے فرمانے لگے فیصلہ تو کل شام سے ہو چکا ہے اور مسلمان اس فیصلہ پر ایک رات گزار چکے ہیں (شکست ہو چکی ہے) پھر ایسا ہی ہوا ایک حاکم جب مصر سے نکلا تو آپ نے فرمایا اب واپس نہیں آئے گا پھر وہ واپس نہ آیا ایک شخص نے آپ کی بے ادبی کی آپ نے بتایا کہ وہ تین دن کے بعد مر جائے گا وہ مر گیا آپ کے بھائی کو کسی نے تکلیف پہنچائی آپ متوجہ ہوئے تو آواز آئی میں ہلاک ہو گیا پھر وہ سچ سچ ہلاک ہو گیا۔ ایک مصری آپ کے پاس آیا اور وہ درہم مانگے جن کی ابن ارمیونی نے وصیت کی تھی آپ نے فرمایا میں ادا کر چکا اس نے کہا اگر آپ سچ سچ قوصی ہوتے تو مجھے درہم دیتے آپ نے بددعا دی اسے خچر نے گرا دیا اور وہ مر گیا۔ قطب بن شامیہ آپ سے دوران گفتگو بڑی سختی سے پیش آیا آپ نے جواب نہ دیا اس پر مصائب کا انبوہ آگیا رسوا ہوا اور موت سے پہلے ذلیل ہوا۔ علامہ سبکی فرماتے ہیں کہ اس میں ذرا بھی اختلاف نہیں کہ آپ آٹھویں صدی کے مجددین ہیں آپ نے چالیس سال اسی طرح گزارے کہ ساری رات نماز، علم اور عبادت میں مشغول رہتے تھے کہا کرتے تھے کہ میں نے جو کلمہ بھی کہا ہے یا جو کام بھی کیا ہے اللہ کریم کے

سامنے اس کا جواب بھی سوچ رکھا ہے آپ بادشاہ سے لے کر عام لوگوں تک کو ان الفاظ سے مخاطب فرماتے ”انسان! سچ کی تلاش کر۔“

دلی کامل ننگے سروالے حضرت علی ہجار فرماتے ہیں کہ عارف کامل حضرت ابو العباس مری رحمہ اللہ قاہرہ میں کچھ لوگوں کے قریب سے گزرے جو قحط سالی میں ایک نانباکی کی دکان پر روٹی لینے اٹھ پڑے تھے آپ کو ان پر ترس آیا پھر جی میں آیا اگر میرے پاس درہم ہوتے تو میں انہیں خرید کر دیتا اس خیال کے آتے ہی جیب بھاری محسوس ہوئی جیب میں ہاتھ ڈالا تو درہم موجود تھے آپ نے سب نانباکی کو دے کر روٹی لی اور تقسیم فرمادی آپ پلٹے تو نانباکی نے دیکھا کہ درہم کھوئے ہیں وہ چلا یا اور آپ کو روک لیا آپ تاڑ گئے کہ جو ترس اور رقت دل میں پیدا ہوئی تھی وہ ایک رکاوٹ تھی جو خدا کی طرف سے توجہ ہٹا گئی آپ نے مغفرت چاہی اور توبہ کی، نانباکی نے دیکھا کہ درہم کھرے ہیں آپ حضرت ابن دقیق رحمہ اللہ کے پاس آئے اور انہیں واقعہ بتایا وہ فرمانے لگے حضرت گرامی! آپ عارف لوگ جب کسی کے حالات کی خبر پاتے ہیں تو زندگی بن جاتے ہیں اور ہم علمائے شرع اگر لوگوں کے حالات معلوم نہ کریں تو زندگی بن جاتے ہیں (مطلب یہ ہوا کہ آپ لوگ بحر توحید کے شادور ہیں وہاں سے توجہ ہٹائیں اور لوگوں کی طرف متوجہ ہوں تو یہ بات زندہ قہقہہ بنتی ہے اور ہم علمائے ظاہر اگر لوگوں کی طرف متوجہ نہ ہوں اور ان کے معاملات کی دیکھ بھال نہ کریں اور انہیں راہ راست نہ دکھائیں تو یہ الحاد ہے۔ مترجم)

امام شعرانی رحمہ اللہ نے ”الاجوبۃ المنزلیۃ“ میں لکھا ہے کہ میں نے سیدی علی الخواص رحمہ اللہ کو فرماتے سنا کہ فقیہ کی نسبت صوفی پر زیادہ ملامت ہوتی ہے جب وہ ظاہری شریعت کی رعایت نہ کرے اور فقیہ اس پر اس لا پرواہی کا اعتراض کرے اس لئے کہ شریعت کی حکومت اس کا محل استعمال یہی دنیا ہے اگر کوئی شخص ظاہری احکام کو چھوڑ کر باطن و حقیقت کی طرف اس دنیا میں ہی جاتا ہے تو اسے اپنے محل میں استعمال نہیں کرتا کیونکہ باطن و حقیقت کا محل دار آخرت ہے، اسی قاعدہ کی بنا پر شیخ عزالدین بن عبدالسلام نے حضرت شیخ تقی الدین بن دقیق رحمہ اللہ کو عہدہ قضا سے معطل کر دیا حالانکہ انہوں نے خود حضرت ابن عید کو مصر کے ظاہری علاقہ کانج مقرر کیا تھا تعطلی کے حکم میں کہا ”ہم نے آپ کو صرف ظاہری شریعت کے احکام کے نفاذ کے لئے قاضی بنایا تھا“ واقعہ یہ تھا کہ کسی نے ناجائز طریق سے نیل لے لیا مالک ثبوت مہیا نہ کر سکا آپ نے نیل واپس کرنے کا حکم دیا آپ نے فرمایا مالک کو نیل میرے حکم سے واپس کر دے وہ بولا میرے پاس اس کا کوئی نیل نہیں فرمانے لگے تو نیل کا انکار کرتا ہے حالانکہ اس کے سینگ تیری آنکھوں سے نکل رہے ہیں سچ سچ اس کی آنکھوں سے سینگ نکل آئے اور وہ اسی وقت مر گیا“ (اب عزالدین نے مندرجہ بالا فقرہ سے آپ کو عہدہ قضا سے برطرف کر دیا کیونکہ صرف ظاہری احکام پر عمل آپ کا کام تھا باطنی احکام پر نہیں۔ مترجم) مناوی فرماتے ہیں آپ کی وفات ۷۰۲ھ میں ہوئی دامن مقطم میں دفن ہوئے آپ کے جنازے کے وقت مصر کے بازار بند ہو گئے۔

حضرت ابو عبد اللہ محمد بن عمرو تباغی رحمہ اللہ

آپ فقیہ، عالم، عارف، اور محقق تھے، اپنے والد ماجد اور دوسرے لوگوں سے علم فقہ پڑھا آپ کئی کئی مہینے نہ کھاتے نہ

پیتے اور نہ کوئی معاملہ کرتے جب کبھی حس واپس آتی تو حکمت بھری باتیں کرتے ایسا ہی ایک ارشاد ملاحظہ ہو فرماتے ہیں ”مراقبہ کرنے والوں کے دلوں کے لئے غفلت کے ڈنک سانپوں اور بچھوؤں کے ڈنکوں سے سخت ہوتے ہیں۔“ کبھی مکاشفات کا بھی فرمادیتے۔ اپنے کسی ساتھی سے ایک دفعہ فرمایا ہمارا ایک بہت بڑا ساتھی وفات پا گیا ہے یہ حضرت عیسیٰ بن مطیر تھے جن کی وفات کا کسی کو علم نہ تھا اس طرح کے اور بھی لاتعداد مکاشفات تھے آپ کے پاس کوئی آدمی آتا جس کو آپ نہ پہچانتے پھر اس سے باتیں ہوتیں جب کچھ وقت کے بعد وہ چلا جاتا تو آپ کو افاقہ ہو جاتا اور حس واپس آ جاتی۔ بقول علامہ شرجی جس سال آپ کی وفات ہوئی اس سال آپ نے لگا تار سات ماہ کسی کھانے کا ذائقہ تک نہ چکھا۔

بقول علامہ مناوی ایک دن آپ کے پاس ایک فقیر آیا آپ نے کہا فقیر صاحب! میں آپ کے سینے میں قلق واضطراب پاتا ہوں لہذا چاہتا ہوں کہ آپ کو کچھ اشعار سناؤں پھر یہ شعر پڑھا۔

کن عن ہو مکر معرضا و کل الأمور إلى القضاء

(اپنے غم و اندوہ سے منہ موڑ لے اور سب معاملات کو تقدیر کے حوالے کر دے)۔

یہ مشہور نظم پوری سنادی، آپ کے جی میں خیال آیا کہ مسجد سے نکل جاؤں اور علاقہ و روابط سے منہ موڑ لوں پھر آپ نے توجہ فرمائی تو فقیر جاچکا تھا آپ پر خود فراموشی اور ذہنی کیفیت طاری ہوگئی عجیب حالات سے پالا پڑنے لگا کبھی تو آپ آسمان پر نگاہیں گاڑے رہتے اور کبھی سر جھکا لیتے اور کسی کو جواب تک نہ دیتے۔ بقول علامہ مناوی آپ کی وفات ۷۰۲ھ میں ہوئی۔

حضرت محمد بن عبد اللہ بن زاکری یمنی رحمۃ اللہ علیہ

آپ عالم، عارف اور صوفی تھے۔ مشہور ہے کہ آپ جنات کو پڑھایا کرتے تھے آپ کی بہت سی کرامات ہیں، ایک صنعا کے رہنے والے زیدی شیعہ نے آپ سے قرآن سب کی قرأتیں پڑھیں تکمیل کے بعد اپنے وطن چلا گیا اس کے علم و معرفت سے علاقہ کے لوگ حیران ہوئے اور کہنے لگے کاش! تیرا استاد بھی زیدی ہوتا وہ کہنے لگا میں نے مکھن لے لیا ہے اور تلچٹ کو چھوڑ دیا ہے۔ یہ بات حضرت یمنی کو معلوم ہوئی اپنے درس کے سب طلبہ اکٹھے کئے اور سورہ یسین پڑھنے کا حکم دیا یہ سورت پڑھتا کہ اللہ تعالیٰ ہمارا مکھن ہمیں واپس فرمادے سب نے سورت پڑھی آپ نے دعا مانگی اور سب حاضرین نے آمین کہی اس شخص نے جو کچھ آپ سے پڑھا تھا، سب سلب ہو گیا۔ بقول امام مناوی آپ کی وفات ۷۰۸ھ میں ہوئی۔

ابو عبد اللہ محمد بن عمر بن احمد بن شبیر رحمۃ اللہ علیہ

آپ فقیہ، عالم، عامل اور عارف کامل تھے آپ کی مشہور کرامات اور قابل ذکر اشارات تھے ابتدائے کار میں آپ وادی سرد کے زیریں مقام محزل میں خلوت نشین ہوئے یہ جگہ فضل و برکت میں بڑی مشہور تھی۔ عابد حضرات یہاں آکر معکف ہوا کرتے تھے اور ان کے دل کی یہاں کشائش ہوتی تھی۔ یہ حضرات بتایا کرتے تھے کہ وہاں رجال الغیب اور ملائکہ کو دیکھتے ہیں اور مختلف سمتوں میں مختلف حضرات ڈیوٹی پر ہوتے ہیں یہ اہل اللہ کے معاون ہوتے ہیں عام حضرات عملیات

کرتے وقت کوشش کرتے ہیں کہ دوران عمل ان مردان غیب کی طرف رخ نہ ہوا اگر ان کی طرف منہ ہو تو ان کی نورانیت اور قوت کی وجہ سے عمل بے اثر ہو جاتا ہے یہ عظیم المرتبت اولیائے ربانی ہوتے ہیں کاملین کو نظر آتے ہیں اور عوام انہیں نہیں دیکھ سکتے انہیں رجال الغیب کہتے ہیں۔ (مترجم)۔

حضرت محمد مذکور اس وادی میں پینتیس دن ٹھہرے رہے پھر آپ کے پاس ایک آدمی آیا اس نے سلام کیا اور دو رکعت نماز نفل کی ادائیگی کے بعد رو بقبلہ بیٹھ گیا۔ نماز ظہر کا وقت آیا تو تجدید وضو کے بغیر نماز ظہر پڑھی پھر اسی طرح عصر ادا کی پھر مغرب و عشا اسی طرح ادا کر کے اگلی صبح بھی پہلے وضو سے ادا کی۔ دوسرے دن کے بعد تیسرے دن بھی اسی طرح نئے وضو کے بغیر نمازیں ادا کرتا رہا۔ فرماتے ہیں یہ دیکھ کر میرے جی میں خیال آیا کہ یہ شخص اس حال میں ہے اور تو اس مقام پر مدت سے ٹھہرا ہوا ہے اور کسی قسم کی کشاکش نہیں ہوئی۔ میں نے پھر اس جگہ سے چلے جانے کا دل میں پختہ ارادہ کر لیا وہ آدمی (دل کے بھید کو پا گیا) میری طرف متوجہ ہوا اور کہنے لگا ”تم میں ایک آدمی ایک مدت تک دروازہ کھٹکھٹاتا ہے اور جب دروازہ کھٹکھٹانے کا وقت قریب آتا ہے تو وہ خود نکل جانے کا ارادہ کر لیتا ہے“ کہتے ہیں میں نے ٹھہرنے کا ارادہ پختہ کر لیا ابھی چالیس دن پورے نہیں ہوئے تھے کہ ہر آنکھ میں پینائی آچکی تھی۔ آپ سے مروی ہے کہ آپ کے والد ماجد آپ کو شیخ ابو الغیث بن جمیل کے پاس طلب دعا و برکت کے لئے لے گئے آپ اس وقت بچے تھے، آپ نے اسی بچپن کے عالم میں دیکھا کہ شیخ ابو الغیث کی دو ایسی آنکھیں بھی ہیں جن سے وہ پیچھے کی جانب سے بھی دیکھتے ہیں آپ نے یہ بات اپنے والد گرامی کو بتائی اور انہوں نے حضرت شیخ کو عرض کی حضرت شیخ نے فرمایا قسم بخدا! تیرے علاوہ یہ آنکھیں اور کسی نے نہیں دیکھیں پھر آپ کا نام حضرت شیخ نے بلند آواز سے لیا اور آپ کی عظمت بیان کی ایسا ہی ہوا جیسا کہ حضرت شیخ نے فرمایا تھا۔

ایک اور کرامت ملاحظہ ہو۔ وادی زبید کے ایک شخص نے آپ کی لانتہا شہرت کی بنا پر آپ کے در دولت پر حاضری دی اور آپ کے پاس حاضر ہو کر اپنے پاؤں کی بیماری کی شکایت کی جس کے علاج سے طبیب عاجز آ گئے تھے آگ کے بغیر صرف انگلی سے حضرت شیخ محمد نے اسے خطوط کھینچ کر دم دیا اور فرمایا اب آپ کو اس کی تکلیف نہ ہوگی درد اسی وقت کا فور ہو گیا سات دنوں کے بعد جہاں انگلی سے لکیریں کھینچی تھیں وہاں دم کے نشانات ظاہر ہوئے مگر اس کے بعد پھر کبھی تکلیف نہ ہوئی۔

حکایت ہے کہ آپ نے ایک گروہ کے ہمراہ وادی زبید کی کھجوروں کی طرف اپنے چھوٹے سے بچے کو روانہ کیا راستے میں انہیں پیاس نے آلیا بچہ قریب موت ہو گیا لوگ استغاثہ کے طور پر چلائے حضرت فقیہ! اگر امداد ہے تو اب ہی اس کا وقت ہے ابھی بات پوری ہی ہوئی تھی کہ ایک ناپچتے کودتے اونٹ پر پانی کا مشکیزہ لئے ایک صاحب نمودار ہوئے قریب آ کر اونٹ بٹھایا فقیہ صاحب کے صاحبزادے نے سیر ہو کر پانی پیا اور باقی جماعت نے بھی پانی نوش کیا واپسی پر حضرت فقیہ محمد کو ان لوگوں نے واقعہ سنایا۔ آپ نے فرمایا قسم بخدا! یہ پانی تو کریم کنوئیں کا تھا (یہ کنواں حضرت کے گاؤں میں تھا) آپ کا اشارہ یہ تھا کہ پانی آپ نے ہی فریادیں کر بھیجا تھا کیونکہ ان کا حال آپ پر مکشوف ہو چکا تھا۔ آپ کی کرامات مشہور اور آثار مذکور ہیں آپ کی وفات اپنے ہی گاؤں میں ۷۱۸ھ میں ہوئی۔ اسے آپ کی نسبت سے بیت الفقیہ کہتے ہیں۔ یمن کے مشہور شہر بیت

حسین کے قریب واقع ہے آپ کے علاوہ وہاں آپ کی اولاد اور خاندان کی قبریں بھی ہیں جن کی لوگ زیارت کرتے ہیں اور تبرک حاصل کرنے کے لئے وہاں حاضری دیتے ہیں۔ امام شرجی زبیدی فرماتے ہیں کہ بنو حشیر نیک اور متقی لوگوں پر مشتمل قبیلہ ہے ہر دور میں ان میں کوئی نہ کوئی صاحب ولایت رہا ہے۔

حضرت محمد بن محمد بن معبد رحمۃ اللہ علیہ

آپ دو معنی میں ہیں، عظیم المرتبت شیخ اور مشہور الذکر صوفی ہیں۔ آپ کے لاتعداد احوال و کرامات ہیں۔ امام یافعی رحمہ اللہ نے یہ کرامت نقل کی ہے کہ آپ صحرا میں نزول فرماتے تو چشمے بہہ پڑتے اور لوگ پھر ان صحراؤں میں منتقل ہو کر کھیتی باڑی کرتے اور درخت لگاتے جب وہ علاقہ سرسبز و شاداب اور پھولوں سے سراپا بہار بن جاتا اور دنیا دار حضرت شیخ کو گھیر لیتے تو آپ کسی اور بے آب و گیاہ صحرا میں نکل جاتے اور اسے لالہ زار میں تبدیل کر دیتے یہ سلسلہ لگا تار جاری رہتا کہ دنیا آپ کے پیچھے بھاگتی رہتی اور آپ اس سے دامن بچاتے رہتے۔ آپ کی وفات ۷۲۰ھ میں ہوئی یہ تو امام مناوی کی رائے ہے مگر میں نے علامہ زبیدی کی ”طبقات الخو اص“ میں آپ کے حالات پڑھے تو وہاں آپ کی وفات کی تاریخ مذکور نہ تھی زبیدی نے لکھا کہ آپ کا ایک لڑکا محمد نامی جس کا لقب غزالی تھا باپ کی زندگی میں ہی فوت ہو گیا اس کی وفات پر اس کا لڑکا محمود نامی جانشین ہوا۔ حضرت کے ایک اور لڑکے کا نام عبد اللہ تھا یہ بڑا فاضل اور فقیہ شخص تھا۔ موضع رباط کے مقام پر بڑے پیارے انداز سے کافی وقت قیام کئے رہا اور ۷۲۰ھ میں فوت ہوا۔ اب آپ نے ملاحظہ فرمایا کہ علامہ زبیدی ۷۲۰ھ میں آپ کے فرزند عبد اللہ کی وفات بتاتے ہیں اور حضرت کی اپنی وفات نہیں بتاتے جو مناوی نے بتائی ہے۔ واللہ اعلم بالصواب

حضرت ابو عبد اللہ محمد بن حسن بن مرزوق رحمۃ اللہ علیہ

آپ ارباب احوال و مکاشفات کے قائدین میں شامل ہیں اپنے دور میں بے مثل تھے آپ کی ایک کرامت شرف یحییٰ مرزوقی نے بیان کی ہے کہتے ہیں میں نے آسمان سے ستونوں کی شکل میں نور اترتے دیکھا پھر میں جاگ گیا تو بیداری میں بھی اسی طرح نور اترتا رہا۔ کیا دیکھتا ہوں کہ حضرت شیخ محمد مذکور رحمۃ اللہ علیہ کے آستانے میں محفل سماع ہے اور نور کے وہ ستون اسی طرف ہیں میں اٹھ کر محفل سماع میں آگیا اور دیکھا کہ وہ نور شیخ مذکور سے ملا ہوا ہے جدھر شیخ تشریف لے جاتے ہیں نور ساتھ ساتھ ہے۔ یہ واقعہ امام مناوی نے بھی نقل فرمایا ہے۔ علامہ شرجی کہتے ہیں شیخ محمد بن مرزوق صاحب اخلاق و تربیت تھے آپ کی تربیت گاہ سے بڑے بڑے مشائخ نکلے مثلاً شیخ محمد بن سالم رباط والے، ان کے صاحبزادے شیخ سالم، خود حضرت شیخ محمد کے صاحبزادے بکر وغیرہم۔ آپ کی لاتعداد کرامات تھیں آپ سماع میں تھے کہ کسی آدمی کا پکڑا اور رقم چوری ہو گئی وہ بیچارہ بہت پریشان ہوا اور تنگ دستی نے اسے آلیا آپ کی خدمت میں آ کر شکایت کی حضرت نے سماع موقوف کر دیا اور لوگوں کو سورۃ یسین پڑھنے کا حکم دیا ایک لمحہ کے لئے سر جھکا دیا اور فقیروں کے نقیب و ترجمان سے فرمایا تم مسجد فوفلہ (زبیدی کی ایک مسجد) میں جاؤ چوروہاں ہے اسے کہو شیخ محمد تجھے سلام کہتے ہیں اور جو چاہا ہے اس کی واپسی کا حکم دیتے ہیں ایک درہم کا تو نے

حلوہ کھا لیا ہے وہ تجھے معاف ہے۔ نقیب نکلا مسجد میں جا پہنچا وہاں کوئی آدمی نہ پایا دراصل چور نے مسجد کی چٹائی اپنے اوپر لپیٹ لی تھی اور چھپ گیا تھا نقیب سوچ و بچار میں تھا جی میں کہتا تھا حضرت شیخ جھوٹ نہیں بول سکتے اور یہاں نظروں کے سامنے بھی کوئی آدمی نہیں۔ اچانک شیخ صاحب کی طرف سے ایک قاصد آ کر کہنے لگا چور مسجد کی چٹائی میں چھپ گیا ہے نقیب نے چٹائی کی تلاشی لی تو چور برآمد ہو گیا۔ نقیب نے اسے حضرت کا پیغام پہنچا دیا اس نے درہم دے دیئے اور بتایا کہ ایک درہم کا حلوہ کھا چکا ہوں۔ نقیب واپس حضرت کی خدمت میں آیا تو آپ کو جماعت سمیت سورۃ یسین پڑھتے ہوئے پایا۔ اس نے درہم کے متعلق بتایا آپ نے درہم مالک کو دے دیئے اور فرمایا ایک درہم اسے معاف کر دے جس کا وہ حلوہ کھا چکا ہے اس نے وہ درہم معاف کر دیا پھر کیا تھا لوگ حضرت شیخ کی طرف ہاتھ پاؤں چومنے اور خیر و برکت حاصل کرنے کے لئے انڈ پڑے خوف تھا کہ باری نہ پا کر باہم لڑنے نہ لگ جائیں کیونکہ یہ کرامت بھرپور مجمع میں صادر ہوئی تھی۔ حضرت شیخ نے سماع موقوف کر دیا اور اس بھیر سے نکل گئے۔ امام مناوی فرماتے ہیں آپ کی کرامات لاتعداد ہیں آپ کی وفات ۷۲۱ھ میں ہوئی اور مرزوقی قبرستان میں دفن ہوئے اس قبرستان کی نسبت ان کے دادا مرزوق کی طرف ہے آپ کی قبر مرجع انام بنی ہوئی ہے۔

حضرت ابو عبد اللہ محمد بن یعقوب بن کمیت ابو حریرہ رحمۃ اللہ علیہ

ابو حریرہ (ہتھیار بند) آپ کو اس لئے کہا جاتا ہے کیونکہ آپ نے کسی ظالم کی طرف اپنی انگلی سے اشارہ کیا گویا نیزہ مار رہے ہیں تو اسی اشارے سے ہی مر گیا اس کے بعد آپ جب کبھی کسی کی طرف اشارہ کرتے تو انگلی میڑھی کر لیتے تاکہ کوئی مرنہ جائے۔ بچپن میں ہی آپ نے فقہ میں کمال حاصل کر لیا تھا۔ آپ نے حضور علیہ الصلوٰۃ والسلام کو خواب میں دیکھا کہ آپ صلی اللہ علیہ وسلم فرماتے ہیں محمد! اٹھ لوگوں کی حاجتوں میں لگ جا تجھے سکون و ٹھنڈک، کفایت اور وفا حاصل رہے گی۔ آپ نے عرض کیا یا رسول اللہ! (صلی اللہ علیہ وسلم) میں علم میں مشغول رہنا چاہتا ہوں۔ حضور علیہ الصلوٰۃ والسلام نے دوبارہ سہ بارہ اپنا ارشاد دہرایا اور آپ نے وہی عرض دہرائی۔ حضور علیہ الصلوٰۃ والسلام نے فرمایا تم ہماری بات کے خلاف کیوں کہہ رہے ہو؟ (بس اب آپ خاموش ہو گئے) آپ کہتے ہیں اس کے بعد میں جس کام کے لئے بھی اٹھا میں نے اسے آسمان پر لکھا ہوا پایا پورا ہوگا جو تو چاہے گا اور کوئی بھی تجھ سے پوشیدہ نہیں رہے گا۔ میں جہاں بھی چل کر جاتا ہوں تو نور کا ایک جھنڈا زمین سے آسمان تک قدرت میرے ساتھ اٹھا کر چلتی ہے۔ آپ کی لاتعداد کرامات ہیں انگلی والی کرامت کا تو ہم اوپر ذکر کر چکے ہیں۔ ایک کرامت یہ بھی ہے کہ ایک جماعت کے ساتھ آپ سمندر میں جہاز پر سوار تھے باد مخالف ایک دن چل پڑی رسیاں ٹوٹ گئیں۔ لاکھ بہ گئی اور مستول گر گئے لوگوں نے ہلاکت کو اپنے سامنے پایا تو حضرت کے دامن کو پکڑا اور اس مصیبت کے ازالہ کی درخواست کی آپ نے جہاں سوراخ تھا وہاں ہاتھ رکھ کر کہا یا رسول اللہ! اسے پر فرما دیں ٹوٹے ہوئے حصے ٹھیک ہو گئے۔ مستول کھڑے ہو گئے اور صحیح و سلامت سب چل پڑے۔

سردیوں کے دنوں میں آپ کے کسی خادم کی چوری ہو گئی وہ آپ کے در دولت پر حاضر ہوا آپ عادت کے مطابق

سویرے سویرے جامع میں تشریف لے گئے تھے وہاں حاضر ہوا مگر اس کے بولنے سے پہلے آپ نے ارشاد فرمایا مگر چلا جا چور سامان واپس کر گیا ہے وہ واپس گھر آیا تو آپ کا ارشاد پورا پایا۔ آپ سے مروی ہے فرماتے تھے جب بھی میں نے حضور ﷺ سے مدد چاہی آپ نے مدد فرمائی اور میں نے آپ کو ظاہری نظروں سے دیکھا۔

آپ ایک مرتبہ ایک بڑے قافلے کے ساتھ حج کے لئے نکلے جب مقام حرم پر صحرائیں پہنچے تو وہاں کانواں بھر چکا تھا پانی کہیں موجود نہیں تھا پیاس کی شدت سے لوگوں کا برا حال ہو رہا تھا پیاس جان لیوا ثابت ہو رہی تھی سب لوگ پانی کے لئے آپ کا دامن تھامنے لگے آپ نے اپنے صاحبزادے کو وادی کے کنارے یہ کہہ کر بھیجا کہ وہاں یا وادیہ (اے وادی امداد کر) کہنا لڑکے نے اسی طرح کیا، جب لڑکا پلٹا تو پانی اس کے پیچھے پیچھے آ رہا تھا۔ سب نے سیر ہو کر پیا چونکہ قافلہ میں بہت زیادہ حاجی تھے اس لئے یہ کرامت ہر طرف بہت مشہور ہو گئی (۱)۔

آپ کی رضائے الہی کی خاطر حضرت شیخ صالح ابراہیم بجائی سے صحبت، مودت اور اخوت تھی۔ شیخ ابراہیم شدید بیمار ہو کر زندگی سے مایوس ہو گئے حضرت شیخ محمد اور آپ کے ساتھی ان کی وفات سے قبل تشریف لائے کچھ لوگوں نے حضرت سے عرض کیا۔ حضور! کاش! آپ انہیں موت سے مہلت لے دیتے۔ حضرت پر سکروستی کا ورود ہوا حس معطل ہو گئی جب افاقہ ہوا تو فرمایا دس سال مہلت لے دی ہے ان دس سالوں میں حضرت شیخ ابراہیم کے جو بچے ہوئے انہیں اولاد العشر یعنی (دس سالوں کی اولاد) کہا جاتا ہے۔ حسین اہل نے اپنی تاریخ میں لکھا ہے، آپ کی حضرت شیخ یوسف مواعظی سے دوستی تھی آپ ان کی ملاقات کو گئے تو دونوں کو حضرت جبریل سے شرف ملاقات حاصل ہوا۔ ان کے ساتھ فرشتوں کی ایک جماعت تھی۔ یہ واقعہ بھی حسین اہل نے تاریخ میں ذکر کیا ہے۔ بنو ابی النخل کے ایک فقیہ کے لڑکے کے پاؤں میں کانٹا دھنس گیا کوشش کے باوجود نہ نکل سکا لڑکا شدت درد سے پریشان تھا اور چلنے سے عاری، اس کا والد اسے حضرت کی قبر پر لے آیا کیونکہ آپ کی زندگی میں وہ آپ کے پاس آیا کرتا تھا قبر پر آ کر کہنے لگا حضرت فقیہ! میں نے یہ لڑکا آپ کی قبر پر ڈال دیا ہے اس کے درد کا مرہم اب آپ ہی کی ذات ہے لڑکے کو چھوڑ کر وہ قریب ہی ایک مسجد میں چلا گیا تاکہ دیکھے اب کیا ہوتا ہے، ایک ساعت کے بعد دیکھا کہ لڑکا آ رہا ہے وہ بالکل ٹھیک چل رہا ہے گویا اسے کوئی تکلیف نہیں تھی اور کانٹا ہاتھ میں پکڑے ہوئے ہے۔ لڑکے سے پوچھا یہ کیسے ہوا؟ وہ بولا مجھے تو محسوس تک نہیں ہوا بغیر کسی سبب کے کانٹا میرے پاؤں سے نکل گیا۔ آپ کی وفات وادی مور کے کنارے مرتبہ نامی گاؤں میں ۷۲۴ھ میں ہوئی آپ کا مزار وہاں بہت مشہور ہے زیارت گاہ انا م ہے۔ بقول شریحی دور دور سے لوگ وہاں حاضری دیتے اور تبرک پاتے ہیں۔

حضرت ابو عبد اللہ محمد بن عبد اللہ بن ابی المجد مرشدی رحمۃ اللہ علیہ

علامہ ابن بطوطہ سفرنامے میں لکھتے ہیں: ”میں جب سکندر یہ میں تھا تو شیخ، صالح، عابد، تارک الدنیا، متوجہ الی اللہ ابو

۱۔ حضرت فاضل بریلوی کا جہاز جب ڈوبنے لگا تو آپ نے بھی حضور علیہ الصلوٰۃ والسلام سے فریاد کی۔

آنے دو یا ڈبو دو اب تو تمہاری جانب کشتی جہمی پر چھوڑی لنگر اٹھا دیے ہیں

عبد اللہ مرشدی کے متعلق سنا، آپ عظیم المرتبت صاحب کشف اولیاء میں سے ہیں اور منہ بنی مرشد میں گوشہ تنہائی میں دوستوں اور غلاموں سے الگ تھلگ تشریف فرما ہیں امراء اور وزراء آپ کی خدمت میں حاضر ہوتے ہیں اور طرح طرح کے لوگوں کے وفود قدیموس کے لئے جاتے ہیں آپ سب لوگوں کو وہی کھانا پھل یا مٹھائی کھلاتے ہیں جس کی وہ نیت کرتے ہیں اور اکثر ایسا بھی ہوتا ہے کہ ان پھلوں کا وہ موسم نہیں ہوتا۔ فقہاء حضرات آپ سے مختلف علاقے مانگنے آتے ہیں آپ کسی کو عہدہ دیتے ہیں اور کسی کو معزول فرماتے ہیں یہ سب باتیں آپ سے متواتر و مشہور ہو چکی تھیں۔ ملک ناصر کی مرتبہ یہاں آپ کی خدمت میں حاضر ہو چکا تھا۔ میں بھی اسکندر یہ شہر سے آپ کی زیارت کی نیت سے نکلا آگے چل کر ابن بطوطہ فرماتے ہیں میں نماز عصر سے پہلے آپ کے گوشہ تنہائی میں جا پہنچا اور سلام عرض کیا میں جب اندر داخل ہوا تو آپ نے مجھے گلے لگا لیا اور نماز کی امامت کے لئے آگے بڑھا دیا۔ جب رات کو میں نے سونا چاہا تو فرمایا جو پیر کی چھت پر چڑھ جائیں موسم گرم تھا میں وہاں سو گیا اسی سطح پر سوئے میں نے خواب میں دیکھا کہ میں ایک بڑے پرندے کے بازو پر سو رہا ہوں اور وہ قبلہ کی طرف اڑتے کبھی دائیں طرف ہو جاتا ہے اور کبھی مشرق کی طرف مڑتا ہے پھر جنوب کی سمت اڑنے لگتا ہے پھر دور مشرق کی طرف اڑ کر ایک سرسبز و شاداب اور درختوں والی زمین پر اتر جاتا ہے اور مجھے وہاں چھوڑ دیا میں اس خواب سے حیران ہوا اور جی میں کہنے لگا۔ اگر حضرت شیخ نے مجھے یہ خواب بتا دیا تو پھر ان کے متعلق جو روایات بیان کی جاتی ہیں وہ سب صحیح ہیں صبح ہوئی میں نماز کے لئے مسجد میں آیا تو آپ نے مجھے امام بنایا پھر مجھے بلا کر میرا خواب مجھے سنا دیا۔ میں نے بھی سارا واقعہ عرض کر دیا۔ فرمانے لگے آپ جلد حج کریں گے اور پھر حضور ﷺ کی زیارت کریں گے پھر یمن اور عراق کی سیر کریں گے پھر ترکی اور ہندوستان جائیں گے اور وہاں کافی عرصہ قیام کریں گے وہاں میرے بھائی دلشاد ہندی سے بھی ملیں گے وہ آپ کو ایک شدید تکلیف سے نجات دلائیں گے پھر آپ نے مجھے زادراہ کے طور پر کچھ روٹیاں اور درہم عطا فرمائے میں نے آپ کو الوداع کہی اور واپس ہوا، یہ ان کی برکت ہے کہ پھر مجھے اپنے سفروں میں بھلائی ہی نصیب ہوئی، اور آپ کی برکات نے میرا ساتھ دیا آپ کی ملاقات کے بعد صرف ولی خدا سیدی محمد عاشق خدا ہندوستانی ہی مجھے ایسے ملے جنہیں آپ سے مشابہت ہے۔

امام مناوی رحمۃ اللہ علیہ فرماتے ہیں آپ ملک مصر کے رہبر و قائد ہیں بہت زیادہ خرچ فرماتے مگر کسی سے کچھ نہ لیتے تھے صرف تین راتوں میں ہزار دینار سے زائد خرچ کر دیا آپ کا جو مکر بھی آپ کے پاس پہنچتا اس کا انکار ختم ہو جاتا۔ ابن سید الناس وغیرہ کے شکوک دور ہو گئے تھے۔ جب آپ کے گوشہ عزلت میں کوئی آتا اور نماز کا وقت ہوتا تو جو آدمی اذان کا اہتمام کرتا اسے اذان دینے کا کہتے اور جو نماز کا اہتمام کرتا اسے نماز پڑھانے دیتے اور جو خطابت کا شہسوار ہوتا اسے خطابت کا حکم دیتے حالانکہ ان لوگوں کے کوائف کا آپ کو پہلے علم نہ ہوتا۔ آپ بڑے خوش شکل، نورانی چہرے والے، جمیل ہیئت والے، حسن اخلاق کے مجسمہ اور کثرت سے تلاوت فرمانے والے تھے، اور دلوں کے بھید بتانے میں غلطی کرتے تھے شیطانیات سے واسطہ نہ تھا۔ اعتقاد بڑا حسین تھا۔ حکومت والے بھی آپ کی عظمت و شان کے معترف تھے گزشتہ ادوار میں بھی ایسی باتیں نہیں کی گئی تھیں جیسی آپ سے ظہور پذیر ہوئیں۔ آپ ہر آدمی کے سامنے وہی کھانا پیش کرتے جس کی اسے خواہش ہوتی

حالانکہ وہ کھانے پر قاہرہ اور دمشق کے علاوہ کہیں موجود نہ ہوتے تھے۔ امام مناوی رحمہ اللہ ہی فرماتے ہیں کہ آپ بالکل ٹھیک تھے آپ نے اپنے ارد گرد کے گاؤں والوں کو بلایا جب وہ سب آگئے تو آپ الگ ہو گئے اور اپنے دربار کے گوشہ تنہائی میں داخل ہوئے بڑی دیر باہر تشریف نہ لائے تو لوگوں نے آپ کو دیکھا تو آپ وفات فرما چکے ہیں آپ لوگوں کو کثرت سے کھانا کھلاتے مگر کسی کو یہ معلوم نہ تھا کہ یہ کھانا کہاں سے آتا ہے کسی سے آپ کچھ قبول نہیں فرماتے تھے، آپ حافظ قرآن تھے اور قرآن حضرت صائغ کے پاس پڑھاتھا۔

میں نے پھر ”فتح الطیب“ میں یہ عبارت پڑھی ”علامہ محمد بن مرزوق تلمسانی خطیب رحمہ اللہ نے اپنی تعالیقات میں یہ لکھا ہے کہ میرے والد گرامی کے شیوخ میں سیدی محمد مرشدی رحمہ اللہ بھی شامل ہیں والد صاحب انہیں اپنے مشرقی ممالک کے سفر کے دوران ملے تھے جب آپ مجھے ان کی خدمت میں لے گئے تو میری عمر انیس سال تھی ہم جب حضرت مرشد کی خدمت میں حاضر ہوئے تو یہ اتفاقاً جمعہ کا دن تھا۔ آپ کی عادت شریفہ یہ تھی کہ عین موقع پر کسی کو مسجد میں امامت کا حکم تفویض فرمایا کرتے تھے اس دن بھی اتنے عظیم المرتبت فقہاء کا وہاں جگھٹنا تھا کہ آپ کی خانقاہ کے علاوہ ایسا مجمع کہیں نہیں ہوتا۔ جب نماز کا وقت قریب ہوا تو فقہاء و خطباء گردنیں بڑھا بڑھا کر دیکھنے لگے کہ کس کو نماز پڑھانے اور خطبہ دینے کا حکم ہوتا ہے۔ حضرت شیخ مسجد میں تشریف لائے دائیں بائیں دیکھا میں والد گرامی کے پیچھے تھا آپ کی نگاہ مجھ پر پڑی مجھے فرمانے لگے اے محمد! آئیے میں ان کے ساتھ اٹھ کھڑا ہوا اور ان کی خلوت گاہ میں ساتھ چلا گیا، نماز کے فرائض، شروط اور سنتیں زیر بحث آئیں، میں نے پھر وضو بڑی خلوص نیت کے ساتھ کیا، آپ کو وضو بہت پسند آیا میرے ساتھ آپ مسجد میں داخل ہوئے آپ مجھے منبر تک لے گئے اور فرمایا محمد! منبر پر چڑھ جا، میں عرض کرنے لگا حضور والا! میں نہیں سمجھتا کہ لوگوں سے کیسے خطاب کروں؟ آپ نے فرمایا منبر پر چڑھ جا، اور مجھے آپ نے وہ تلواریں بھی تھما دی جو ان کے ہاں خطیب کو سہارا لگانے کے لئے دی جاتی ہے جب مؤذن اذان دینے لگا تو میں سوچ رہا تھا کہ کیا کہوں، ادھر مؤذن نے اذان ختم کی ادھر آپ نے بلند آواز سے مجھے بلا کر فرمایا محمد! اٹھیں اور بسم اللہ کہیں میں نے بسم اللہ کہہ کر حکم کی تعمیل کی میں اب بولنے لگا زبان چل پڑی مجھے نہیں پتہ کہ یہ مضامین کہاں سے آرہے تھے ہاں یہ بات واضح ہے کہ لوگ مجھے غور سے دیکھ رہے تھے اور میری تقریر سے ان پر خشوع طاری تھا میں نے خطبہ مکمل کیا جب منبر سے نیچے اترتا ہوا محمد! آپ نے خوب خطبہ دیا اب ہماری طرف سے آپ کی مہمانی یہ ہے کہ خطابت کا معاملہ آپ کے سپرد ہے اور جب تک آپ متولی ہیں اور زندہ ہیں کوئی اور خطبہ آپ کے بغیر نہیں دے گا۔ پھر ہم حج کے لئے عازم سفر ہوئے حج کے بعد والد گرامی نے تو وہاں ہی قیام کرنا چاہا اور مجھے واپسی کا حکم دیا تاکہ اپنے چچا اور شہداء داروں کو جا کر تسلی دوں جو تلمسان میں رہتے تھے اور مجھے یہ بھی حکم دیا کہ وہاں سیدی مرشدی کی خدمت میں ٹھہرا ہوں، میں حضور کی خدمت میں حاضر ہوا تو والد گرامی کے متعلق آپ نے پوچھا کہ وہ آپ کی نوازشات و کرم گستیوں میں وقت گزار رہے ہیں اور آپ کی خدمت میں سلام عرض کرتے ہیں پھر مجھے فرمایا محمد! آگے بڑھیں اور اس کھجور سے سہارا لے لیں کیونکہ حضرت شعیب ابو مدین نے یہاں تین سال تک اللہ تعالیٰ کی عبادت کی ہے پھر آپ ایک عرصہ تک خلوت نشین رہے جب

جلوت میں تشریف لائے تو مجھے اپنے سامنے بیٹھنے کا حکم صادر فرمایا اور ارشاد فرمانے لگے اے محمد! آپ کے والد ہمارے احباب اور بھائیوں میں شامل ہیں مگر آپ اے محمد! مگر آپ اے محمد! گویا یہ الفاظ اشارہ تھے کہ میں اہل دنیا سے گھل مل گیا ہوں اور باپ والے انداز کو قائم نہیں رکھ سکا پھر فرمایا محمد! آپ کو باپ کی طرف سے فکر و تشویش ہے، آپ کا خیال ہے کہ وہ بیمار ہیں اور آپ کو اپنے شہر کا فکر بھی دامن گیر ہے تو سنئے! آپ کے والد ماجد خیر و عافیت سے ہیں اس وقت حضور ختمی مرتبت صلی اللہ علیہ وسلم کے منبر شریف کے دائیں طرف بیٹھے ہیں ان کی دائیں طرف خلیل مالکی رحمہ اللہ اور بائیں طرف مکہ کے قاضی احمد ہیں۔ اب ربی آپ کے شہر کی بات، آپ نے اللہ کا نام لے کر زمین پر ایک دائرہ کھینچا پھر اٹھ کھڑے ہوئے ایک ہاتھ سے دوسرا ہاتھ پکڑ کر اپنی پشت کے پیچھے گئے اپنے بنائے ہوئے دائرہ کے ارد گرد گھومتے جاتے تھے اور کہتے جاتے تھے تلمسان تلمسان، یہ کہتے ہوئے اس دائرہ کے گرد کئی چکر لگائے پھر مجھے فرمایا محمد! اللہ نے اس شہر میں حاجت پوری فرمادی ہے میں نے عرض کیا کس طرح حضور والا! فرمانے لگے وہاں کے بچوں اور خواتین کو اللہ کریم نے اپنی رحمت سے ڈھانپ لیا ہے۔ سلطان ابوالحسن جس نے محاصرہ کر رکھا ہے، وہاں قابض ہو جائے گا اور وہ وہاں کے لوگوں کے لئے بہتر ثابت ہوگا۔ پھر آپ بیٹھ گئے اور میں بھی آپ کے سامنے بیٹھ گیا۔ مجھے فرمانے لگے خطیب صاحب! میں نے عرض کیا حضور! آپ کا خادم اور غلام ہوں، فرمایا خطیب بن جاتو ہی خطیب ہے۔ مجھے کئی امور کی خبر بھی دی۔ فرمایا تو نے لازماً جامع عربی میں خطابت کے فرائض سرانجام دینے ہیں یہی مسجد اسکندریہ کی سب سے بڑی مسجد تھی، پھر آپ نے چند موٹی موٹی روٹیاں جن کا حجم مختصر سا تھا، مجھے عطا فرمائیں اور کوچ کا حکم دیا۔ اب ربی بات تلمسان کی تو اس شہر میں سلطان ابوالحسن مرینی حضرت کے ارشاد کے مطابق داخل ہو گیا اور خواتین و بچے محفوظ رہے۔ مرشدی رحمہ اللہ اسی طرح ولایت میں تصرف رکھتے تھے جس طرح سیدی ابوالعباس سستی کا تصرف ہے (اللہ ہمیں ان دونوں سے نفع عطا فرمائے) بقول علامہ مناوی آپ رمضان شریف ۷۴۷ھ میں وفات فرما گئے۔ ذوہ کے قریب منیر مرشد کے اپنے خلوت کدہ میں ملک مصر میں دفن ہوئے۔

حضرت محمد بن عبد اللہ بن علوی بن استاذ اعظم رحمہ اللہ

آپ عارف ائمہ اور عامل علماء کے اکابر میں سے ایک ہیں آپ کی کرامت ملاحظہ ہو کہ آپ اپنے احباب کے پاس بیٹھے تھے جلدی سے اٹھے واپس آئے تو پکڑوں سے پانی ٹپک رہا تھا کسی نے محفل سے اٹھنے کا سبب پوچھا تو فرمانے لگے میرے ایک مرید کا جہاز پھٹ گیا تھا اور ڈوبنے لگا تھا تو اس نے مجھ سے مدد چاہی میں نے جہاز کی دراڑوں کو اپنے کپڑوں سے پر کر دیا ہے اور جہاز ٹھیک ہو کر چلنے لگ گیا ہے۔ ایک صاحب ایک بدوی کے ہاں مہمان ٹھہرے بدویوں نے انہیں روٹی دی مگر چڑی ہوئی نہ تھی کہنے لگے ہمارے پاس صرف وہ گھی ہے جو سید محمد بن عبد اللہ کی نذر ہے وہ صاحب بولے اچھا تم وہ گھی نہیں دیتے تو میں اپنے ہاتھوں سے لے لیتا ہوں ہاتھ گھی لینے کے لئے آگے بڑھایا تو سانپ دوڑتا ہوا اس کی طرف بڑھا انہوں نے اس واقعہ سے فوراً تو یہ کی تو سانپ بھی واپس پلٹ گیا۔ جب یہ صاحب ترمیم گئے جہاں حضرت شیخ کا قیام تھا تو آپ کو سلام کرنے حاضر ہوئے حضرت شیخ نے ان کے بولنے سے پہلے سارا واقعہ سنا دیا۔

آپ کے کسی چچا زاد بھائی نے اپنے جی میں پانچ دینار آپ کے لئے نذر مانے جب وہ آپ کی خدمت میں حاضر ہوا تو آپ نے دینار طلب فرمائے وہ کہنے لگا بھلا کس لئے اور کب میں نے آپ کے لئے نذر مانے تھے؟ آپ نے فرمایا فلاں دن فلاں جہاز میں نذر مانے تھے اس نے اعتراف کر لیا۔ کسی نے آپ کے لئے مینڈھا نذر مانا، پھر ایک مینڈھا لے آیا آپ نے قبول نہ فرمایا، فرمائے لگے میرا مینڈھا تو ایسا اور ایسا ہے یہ نہیں۔ آپ علاقہ حضرموت کے شہر ترمیم میں ۷۴۳ھ میں بقول ثعلبی فوت ہوئے اور زبیل نامی قبرستان میں دفن ہوئے۔

حضرت محمد بن موسیٰ نہاری رحمۃ اللہ علیہ

آپ کے ایک دادا کا نام نہار تھا اس لئے نہاری کہلائے آپ علم و عمل میں اپنے دور کے یکتا تھے آپ کی کرامات و مکاشفات بہت ہیں جو بھی آپ سے ملنے آتا آپ اس کا نام، باپ دادے کا نام اور شہر کا نام لے کر اس سے بات کرتے یہ باتیں حد تو اتر تک پہنچی ہوئی ہیں۔

ایک دفعہ ایک گروہ آپ کی زیارت کے لئے آیا قریب آئے تو ایک نے اپنا کپڑا ایک درخت کے نیچے رکھ دیا پھر آپ کی خدمت میں حاضر ہو کر کہنے لگا میں رنگا ہوں مجھے کپڑا پہنائیں آپ نے فرمایا جھوٹ کیوں بول رہے ہو تمہارا کپڑا تو درخت کے نیچے پڑا ہے (۱)۔

کسی عرب بزرگ نے آپ کے ایک فقیر کو تکلیف پہنچائی۔ حضرت نے اسے لکھا اور دھمکاتے ہوئے فرمایا تجھے پتہ نہیں کہ تو سورہ نحل کا آغاز اور سورہ ص کا آخر ہے۔ آپ کا اشارہ ان دو آیتوں کی طرف تھا:

أَتَىٰ أَمْرُ اللَّهِ فَلَا تَسْتَعْجِلُوهُ (النحل: ۱)

وَلَتَعْلَمُنَّ نَبَأًا بَعْدَ حِينٍ (ص)

وہ شخص چند ہی دنوں کے اندر راند مر گیا۔ بقول علامہ منادی آپ کی وفات شریف ۷۴۷ھ میں ہوئی۔

ابو عبد اللہ محمد بن عبد اللہ مؤذن رحمۃ اللہ علیہ

آپ وادی مور کے ایک گاؤں غصین کے رہنے والے تھے، آپ فقیہ عالم عامل و زاہد تھے علوم تفسیر میں آپ کو ید طولیٰ

۱۔ سیدی خواجہ سید رسول رحمۃ اللہ علیہ جو امام طریقت حضرت خواجہ ثانی سیالوی رحمۃ اللہ علیہ کے خلیفہ تھے، ایسی کرامات میں بے پایاں شہرت رکھتے تھے میرے عم محترم سید فضل شاہ صاحب بھیرہ شریف سے تشریف لارہے تھے راستے میں خربوزے خریدے حضرت کی خدمت میں حاضری دے کر گھر آنے کا پروگرام بن گیا تو حضرت کے در اقدس سے دو ایک جگہ کپڑے میں بندھے ہوئے خربوزے رکھ دیئے جو نبی آپ کی خدمت میں حاضری دی فرمایا فضل شاہ جی خربوزے بھی ساتھ لے آئے ہوتے ہیں کرا آپ اٹھے اور خربوزے لے آئے۔ شدید بارش تھی غلاموں کا جگھٹا تھا اشراق کا وقت تھا فرمانے لگے بھاری دودھ لے کر پانی کے کنارے بیٹھ گئی ہے پانی اترے تو وہ آئے کافی دیر کے بعد وصال سے ایک عورت دودھ کا مٹکا اٹھائے آئی اور کہنے لگی آج یہ دودھ نگر شریف میں پہنچا چاہتی تھی مگر برساتی نالہ نے کئی گھنٹے روک لیا۔ یہ نالہ حضرت کے گاؤں سے تین چار میل دور تھا۔ جن لوگوں نے دور حاضرہ کے با خداؤں کی ایسی کرامات دیکھی ہیں وہ اسلاف کی کرامات پڑھ کر سبحان اللہ کہتے ہیں اور ایمان کو تازہ کرتے ہیں۔ (مترجم)

حاصل تھا آپ بغیر کسی مدد کے قرآن حکیم کی مکمل تفسیر لکھوا سکتے تھے۔ آپ نے شہرہ آفاق فقیہ حضرت محمد بن عمر خبیر سے علم فقہ حاصل فرمایا تھا۔ آپ صلاح و کرامات میں بہت مشہور تھے۔ ابتدائی عمر میں سماع کے منکر تھے ایک رات انہوں نے دیکھا کہ حضور شفیع مشرکین علیہ السلام ایک عظیم جماعت کے ساتھ ان کے گاؤں میں تشریف لائے اور آپ کے ساتھ ایک مغنی بھی ہے جو یہ بول لاپ رہا ہے نہ:

قد متم فمال البان والضال والأسل

حللتہ ربی نعبان واجتمع الشمل

آپ بیدار ہو گئے تو حیرانی کی انتہا نہ رہی کہ گاؤں میں ایک شخص صوفیہ کی جماعت کے ساتھ موجود ہے اور وہ یہی بول لاپ رہا ہے حالانکہ اس گاؤں میں اس سے پہلے کبھی کوئی سماع کے لئے نہیں آیا کرتا تھا لیکن یہ مغنی تو بالکل وہی ہے جو حضور ﷺ کے دربار پر بہار میں خواب میں نغمے گارہا تھا۔ آپ اس جماعت سرایا برکت کی طرف گھٹنوں کے بل چل کر گئے پھر وفات تک سماع کا مشغلہ جاری رہا کہا جاتا ہے کہ بیس سال آپ نے سماع کی چٹائیاں لپیٹنے نہیں دیں اور اسی آدمی کو اپنا حامی (حدی خواں و قوال) بنائے رکھا جب آپ کا انتقال ہوا تو یہ حدی خواں (موسیٰ بن قویر) شیخ اسماعیل بن ابراہیم جرتی کی خدمت میں حاضر ہو گیا اور وہیں زبید میں حدی خوانی کرتے وفات پائی، حضرت شیخ محمد کور لوگوں میں بڑے جلیل الشان تھے لوگ آپ کے بہت معتقد تھے ملک مجاہد خود چل کر ان کی زیارت کے لئے آیا تھا آپ کا ہاتھ مبارک تھا اور آپ کی بے حد تعظیم و تکریم اس کا شیعہ تھا (۱)۔

آپ نے طویل عمر پائی قریباً ایک سو دس سال دنیا میں جلوہ افروز رہے اپنے گاؤں ہی میں وفات ہوئی آپ کے مزار کی زیارت تبرک کے طور پر کی جاتی ہے۔ بقول امام شریجی آپ کی تاریخ وفات کی تعیین نہیں دیکھی آپ کا زمانہ ملک مجاہد کے زمانے سے ہی معروف ہے۔ مجاہد کی وفات ۷۶۲ھ میں ہوئی ہے۔

حضرت محمد بن محمد وفا سکندری رحمۃ اللہ علیہ

آپ پہلے مغربی پھر مصری ہیں آپ شاذلی سلسلہ کے عظیم و شہیر صوفی ہیں۔ حضرت سیدی علی و فارحہ رحمۃ اللہ تعالیٰ کے والد گرامی ہیں آپ نے وفات کے قریب اپنا جبہ اتار کر ”موشحات“ کے مصنف حضرت ابزاری پر ڈال کر فرمایا یہ آپ کے پاس امانت ہے میرے صاحبزادے علی کو دے دینا۔ جب یہ جبہ و گدڑی ان کے پاس تھی تو انہوں نے ”الموشحات الظریفہ“ کی تصنیف لطیف فرمائی اسی دوران سیدی علی جوان ہو گئے گدڑی انہیں دے دی اور اپنا کام چھوڑ دیا۔ امام شعرانی رحمۃ اللہ علیہ فرماتے ہیں آپ کو وفا س لئے کہتے ہیں کہ دریائے نیل کا بہاؤ رک گیا اور وفا کے دور تک یہی حال رہا مصر والے ملک چھوڑ جانا چاہتے تھے آپ دریائے شریف لائے اور فرمایا اللہ کے حکم سے بڑھ جا۔ اس دن سترہ گز رودر یا میں پانی چڑھ آیا اور دریائے آپ کی

۱۔ اقبال ایسی باتوں کے پیش نظر فرماتے ہیں:

کہاں سے تو نے اے اقبال سیکھی ہے یہ درویشی کہ چچا بادشاہوں میں ہے تیری بے نیازی کا

بات پوری کر دی لہذا لوگ آپ کو وفا کہنے لگ گئے۔ منادی فرماتے ہیں آپ نے سات سال کی عمر میں کتابیں لکھنا شروع کر دیں حالانکہ آپ ان پڑھ تھے۔ آپ کی وفات ۶۰ھ میں ہوئی۔

حضرت ابو عبد اللہ محمد بن موسیٰ بن امام احمد بن موسیٰ بن عجلیل رحمۃ اللہ علیہ

آپ فقیہ صالح عالم اور صاحب کرامات و مکاشفات تھے۔ کرامت ملاحظہ ہو کہ ایک عظیم المرتبت انسان آپ کا دوست تھا اس کی بیوی مر گئی جس کے ساتھ اسے والہانہ پیار تھا اسے بے حد صدمہ ہوا وہ حضرت محمد زکریا کی خدمت میں حاضر ہوا اور اپنا حال زار سنایا کہنے لگا میرا مطلب یہ ہے کہ میں اسے دیکھوں اور وہ جس حال میں ہے، اسے دیکھوں، حضرت نے معذرت چاہی اور اس کی بات نہ مانی وہ کہنے لگا میں حاجت پوری ہوئے بغیر واپس نہیں جاؤں گا۔ چونکہ حضرت کے ہاں اس کی قدرد منزلت تھی لہذا آپ نے اسے تین دنوں کی مہلت دی پھر اسے ایک دن بلا کر فرمایا اس مکان میں اپنی بیوی کے پاس چلا جاوہ کمرے میں گیا تو بیوی کو خوب صورت حال میں پایا اس نے شاندار لباس پہن رکھا تھا حال پوچھنے پر بتانے لگی کہ بالکل خیر و عافیت ہے وہ اس بات سے خوش ہو گیا۔ حضرت کی خدمت میں خوشی خوشی مطمئن دل کے ساتھ آیا۔ اب اس کے غم و اندوہ میں ٹھہراؤ پیدا ہو چکا تھا آپ کی اور بھی بہت سی کرامات ہیں۔ بقول علامہ شرجی آپ کی وفات ۶۰ھ میں ہوئی۔

حضرت محمد ششینی رحمۃ اللہ علیہ

آپ شطی حضرات میں شامل ہیں بہت سی کرامات ہیں مثلاً جو بھی آپ سے بے ادبی سے پیش آتا ہلاک ہو جاتا آپ نے کاشف کے سامنے کسی کی سفارش کی مگر اس نے نہ مانی اور کہنے لگا اگر آپ بزرگ ہیں تو مجھے نفع (کیسک) میں مبتلا کر دیں آپ نے بسم اللہ کہہ کر اسے دم کر دیا اس کا پیٹ پھول گیا وہ چیخنے لگا معذرت چاہی اور توبہ کی حضرت نے پیٹ پر ہاتھ پھیرا تو نفع جاتا رہا اور موت تک آپ کا عقیدت کیش رہا۔ بقول امام منادی آپ کی وفات آٹھویں صدی میں ہوئی۔

حضرت محمد بن علوی بن احمد بن استاذ اعظم رحمۃ اللہ علیہ

آپ علمائے عالمین کے امام اور اولیائے عارفین کے مرشد ہیں آپ کی لاتعداد کرامات ہیں۔ شیخ فضل بن عبد اللہ بچوں کو لے کر گرے پڑے پیرا کٹھے کرنے نکلے۔ حضرت شیخ محمد زکریا رحمۃ اللہ علیہ نے انہیں دیکھ لیا بلا کر خوب کان کور گز انہیں شدید درد ہوا پھر فرمایا یہ کام آپ کی شان کے شایان نہیں اس کام میں لگ جائے جس کی طلب میں لوگ آپ کے پاس آتے ہیں۔ شیخ فضل رحمۃ اللہ علیہ کہتے ہیں آپ کے اس ارشاد نے میرے دل پر بہت اثر ڈالا میں نے تحصیل علم کے لئے اپنے آپ کو وقف کر دیا اور اللہ نے دل کے دروازے کھول دیئے۔ شیخ فضل رحمۃ اللہ علیہ نے آپ کے سامنے دوسو سے کی شکایت کی فرمانے لگے اب رجوع نہیں آئے گا تو ایسا ہی ہوا پھر وہ کبھی دوسو میں مبتلا نہیں ہوئے۔ سردیوں کے دنوں میں آپ کے کسی خادم کی چوری ہو گئی وہ آپ کے در دولت پر حاضر ہوا آپ حسب معمول سویرے سویرے جامع مسجد میں تشریف لے گئے تھے وہ وہاں پہنچا مگر اس کے بولنے سے پہلے آپ نے ارشاد فرمایا گھر چلا جا چور سامان واپس کر گیا ہے وہ واپس آیا تو دیکھا آپ کا ارشاد پورا ہو

چکا تھا۔ آپ کا کوئی خادم صحرا میں راستہ بھول گیا اسے ہلاکت کا یقین ہو چکا تھا۔ پھر آپ سے مدد مانگی اور چل پڑا اسے یوں محسوس ہوا کہ کوئی کہتا ہے یہ ہے راستہ (یہ سن کر اس نے دیکھا) تو وہ جادہ پر پہنچ چکا تھا آپ شہر ترمیم علاقہ حضرت موت میں ۶۷ھ میں فوت ہو کر زینل کے قبرستان میں دفن ہوئے۔ بقول علامہ شلی آپ کی قبر زیارت گاہ انا ہے۔

حضرت محمد بن ابراہیم بن دحمان رحمۃ اللہ علیہ

آپ عمل کرنے والے، نیکی پسند اور بڑے فاضل عالم تھے۔ خفی المشرب تھے بہت سی کرامات ہیں آپ کے سر حکومت کے ملازم تھے سلطان نے انہیں قید کر دیا حضرت شیخ کی توجہ لوگوں کے احوال اور اندرونی معاملات کی طرف بالکل نہیں ہوتی تھی (لہذا آپ نے سر صاحب کی طرف بھی کوئی توجہ نہ فرمائی) عید آگئی اور وہ جیل میں تھے ان کی بیوی اور بچے رو رو کر بد حال ہو رہے تھے آپ کی حکمران طبقہ میں کسی کے ساتھ شناسائی نہ تھی۔ آپ سلطان کے دروازے کی طرف گئے۔ ادھر آپ نکلے اور ادھر سلطان عید کے لئے نکلا۔ حضرت نے اس کے سامنے آ کر سرنگ کر دیا سلطان کا گھوڑا وہیں کھڑا ہو گیا وہ ایک قدم بھی آگے نہ بڑھا۔ دوسری سواری لائی گئی خدا جانے کتنی سواریاں آئیں مگر وہاں سے آگے نہ بڑھیں سلطان نے لوگوں سے کہا کچھ دیکھو تو سہی، لوگوں نے دیکھا تو حضرت ننگے سر کھڑے تھے لوگوں نے پوچھا کیا بات ہے؟ فرمانے لگے میرے سر قید میں ہیں۔ شاہ نے ان کی آزادی کا حکم دیا تو گھوڑا فوراً چل پڑا۔ بقول منادی آپ کی وفات ۶۹ھ میں ہوئی۔

حضرت محمد بن عید صوفی، شیخ بہاؤ الدین کا زرونی رحمۃ اللہ علیہ

آپ اپنے علاقہ میں بطور امام تصوف مصر میں تشریف لائے لوگ آپ کے پاس چکر ہی لگاتے رہتے تھے پھر گھر بار چھوڑ کر آپ کے پاس ڈیرے ڈال دیئے۔ امام منادی علامہ ابن حجر رحمۃ اللہ علیہ سے روایت بیان کرتے ہیں کہ نجم ہالسی رحمۃ اللہ علیہ نے آپ کا ایک عجیب واقعہ سنایا کہنے لگا ہم آپ کے جنازے میں حاضر تھے جب آپ کو قبر میں رکھا گیا اور قبر میں رکھنے والا آدمی قبر سے نکلا تو بے حد حسین ہو چکا تھا۔ لوگوں کی نگاہیں اس پر مرکوز ہو گئیں اور لوگ شیخ کی عظمت سے حیران رہ گئے۔ بقول منادی وصال شریف ۷۷۳ھ میں ہوا۔

حضرت ابو عبد اللہ محمد بن عمر محمد زوکی رحمۃ اللہ علیہ

آپ عامل، کامل اور فاضل امام تھے۔ کئی فنون کے ماہر مگر علم و ادب خصوصاً لغت کی سروری تو آپ پر ختم تھی۔ اخلاق عمدہ، سینہ بے کینہ اور خیر و صلاح کی شہرت کے حامل تھے۔ حضور علیہ الصلوٰۃ والسلام نے خواب میں جمال جہاں آرا دکھا کر فرمایا جو تیرے پاس پڑھے گا جنت میں جائے گا۔ اس خواب کی وجہ سے لاتعداد علماء نے آپ سے پڑھا۔ شیخ شریف عبد الرحمن بن ابی الخیر فارسی جیسے بزرگ بھی ان تلامذہ میں شامل ہوئے۔ حضرت محمد زوکی آخری عمر میں مکہ مکرمہ میں مقیم ہو گئے تھے مکہ والے آپ کے بہت معتقد تھے۔ حضرت فقیہ سلیمان علوی رحمۃ اللہ علیہ کہتے ہیں ہمارے دوست عبد اللہ بن محمد کی کو اسہال اور خون بہنے کی شدید تکلیف ہوئی خون حد سے زیادہ بہہ رہا تھا رات اور دن میں ساٹھ ساٹھ دفعہ بھی انہیں پاخانہ کے لئے جانا پڑا ان

امام طریقہ نقشبندیہ سیدی محمد بہاء الدین بخاری شاہ نقشبند رحمۃ اللہ علیہ

آپ طریقہ عالیہ نقشبندیہ کے مرشد اعظم ہیں اور ائمہ صوفیہ کے اکابر کے قائد ہیں۔ آپ نے سلوک و طریقت کا درس حضرت شیخ محمد بابا ساسی سے اور پھر حضرت سید امیر کلال سے پڑھا آپ کی ولادت باسعادت بخارا سے ایک فرسخ دور قصر عارفان نامی گاؤں میں ۷۱۷ھ میں ہوئی آپ خود فرماتے ہیں جب شیخ محمد بابا ساسی کی وفات ہوئی تو میرے دادا مجھے سمرقند لے گئے، انہیں جب بھی کسی مرد خدا کی کسی جگہ اطلاع ملتی مجھے اس کے پاس لے جاتے اور اس سے میرے حق میں دعا کے طالب ہوتے۔ مجھے ان سب اہل اللہ کی برکات ملیں جن کے پاس وہ مجھے لے گئے۔ مجھے پھر وہ سمرقند سے بخارا لے آئے اور وہاں میری شادی کی۔ میں قصر عارفان میں ہی سکونت پذیر تھا۔ یہ اللہ تعالیٰ کی خصوصی عنایت تھی کہ میں انہی دنوں قلنسوہ عزیزان تک پہنچ گیا۔ (حضرت شیخ علی رامینی رحمۃ اللہ علیہ کا لقب اصحاب سلسلہ کے ہاں عزیزان ہے یہ آپ کی ٹوپی تھی جسے قلنسوہ عزیزان کہتے ہیں مترجم)۔ اب میرے احوال میں حسن پیدا ہوا میری آرزوؤں نے قوت پائی اور مجھے سید امیر کلال قدس سرہ کی صحبت سے حصہ وافر ملا انہوں نے مجھے بتایا کہ حضرت شیخ محمد بابا ساسی قدس سرہ میرے متعلق انہیں وصیت فرماتے ہوئے کہہ چکے ہیں کہ ”میرے بیٹے محمد بہاء الدین کی تربیت میں کوئی دقیقہ فرو گزاشت نہ کرنا اور نہ ہی شفقت میں کوتاہی کرنا اگر آپ نے کسی کوتاہی کی تو میں ہرگز معاف نہیں کروں گا“ حضرت سید امیر کلال فرمانے لگے ”اگر میں اس وصیت میں کوتاہی کروں تو مرد نہیں ہوں“ پھر آپ نے وعدہ پورا فرما دیا۔

حضرت مزید ارشاد فرماتے ہیں میری خدا آگاہی اور رجوع الی اللہ کا آغاز اس طرح ہوا کہ میں اپنے ایک دوست کے ساتھ خلوت میں بیٹھا تھا میں اس سے باتیں کر رہا تھا کہ ایک قائل کی آواز سنی جو مجھے کہہ رہا تھا ”کیا ابھی وہ وقت نہیں آیا کہ آپ سب سے کٹ کر ہماری سرکاری طرف ہمد تن توجہ بن جائیں؟“ اس کلام کو سن کر مجھ پر عجیب حال طاری ہوا میں اس گھر سے بھاگ نکلا مجھے کہیں قرا نہیں مل رہا تھا قریب ہی پانی تھا میں نے وہاں غسل کیا اور کپڑے دھوئے، اسی رجوع الی اللہ کی حالت میں میں نے دو رکعت نماز نفل ادا کی عرصہ دراز سے ایسی دو رکعتیں پڑھنے کی خواہش تھی جو پوری نہیں ہو رہی تھی آج وہ خواہش پوری ہوئی۔

آپ مزید وضاحت فرماتے ہوئے ارشاد فرماتے ہیں جذب و مستی کے آغاز میں مجھ سے پوچھا گیا کہ اس طریق (فقرو ولایت) میں کیسے داخل ہو گے؟ میں نے کہا اس شرط پر داخل ہوں گے کہ وہی ہو جو میں کہوں اور اسی طرح ہو جس طرح میں چاہوں۔ مجھے جواب ملا جو کچھ ہم کہتے ہیں اس پر عمل پیرا ہونا ضروری ہوتا ہے، میں نے جواباً عرض کیا مجھ میں اس پر عمل پیرا ہونے کی سکت نہیں اگر جو میں کہوں وہ ہو تو میں اس طریق میں قدم رکھتا ہوں ورنہ آگے نہیں بڑھتا۔ دو دفعہ ان باتوں کا تکرار ہوا پھر مجھے انہوں نے پندرہ دنوں تک اپنے حال پر چھوڑا میں بہت زیادہ مایوس ہوا اس کے بعد مجھے کہا گیا جو چاہو گے وہی ہو گا میں نے عرض کیا مجھے وہ طریق (ہدایت) عطا ہو کہ جو بھی اس میں شامل ہو مقام وصول (الی اللہ) کو پالے۔

خود فرماتے ہیں: ابتداء سلوک اور حال کے غلبہ کے دوران مجھے قرا نہیں ملتا تھا قرات کو بخارا کے ارد گرد گھومتا، قبروں

کے والد یہ دیکھ کر انہیں حضرت کی خدمت میں لے آئے تاکہ ان سے خیر و عافیت کی دعا کرائیں کیونکہ آپ خیر و صلاح میں سارے مکہ میں مشہور تھے جب وہ آپ کی خدمت میں حاضر ہوئے تو آپ نے دعا فرما کر حکم دیا کہ پیٹ سے پردہ ہٹاؤ انہوں نے پیٹ سے کپڑا ہٹایا تو حضرت نے اپنے پیٹ سے کپڑا ہٹا کر ان کے پیٹ سے پیٹ ملا کر رگڑا فوری اثر ہوا خون بہنا رک گیا اور وہ جلدی صحت یاب ہو گئے۔ حضرت شریف عبدالرحمن رحمۃ اللہ علیہ فارسی کی فرماتے ہیں جب مجھے حضرت کے اس خواب کا علم ہوا جس میں نبی علیہ الصلوٰۃ والسلام نے فرمایا تھا کہ جو تیرے پاس پڑھے گا جنت میں جائے گا تو میں نے بھی پڑھنے کے لئے آپ کے پاس جانے کا پختہ ارادہ کر لیا (آپ میرے اس ارادے کو غائبانہ بھانپ کر) میرے گاؤں تشریف لے آئے اور میں نے آپ سے پڑھایہ بھی تو آپ کی کرامت تھی آپ مکہ شرف میں ۷۸۲ھ میں فوت ہوئے اور ام المومنین سیدہ خدیجہ بنت جحش کے پڑوس میں دفن ہوئے۔

ابو عبد اللہ محمد بن عیسیٰ زلیعی رحمۃ اللہ علیہ

آپ صاحب کرامات خارقہ اور منبع مکاشفات صادقہ تھے اور اس سونے پر سہاگہ یہ کہ آپ عبادت وزہد اور تقویٰ و دور رس میں بھی کامل تھے۔ آپ مجسمہ نور اور سراپا بیت تھے۔ آپ کے دادا حضرت احمد بن عمر زلیعی رحمۃ اللہ علیہ نے کہا تھا کہ میرے بیٹے عیسیٰ کا لڑکا ہوگا جس کا نام محمد ہوگا وہ اتنا صاحب کمال ہوگا کہ اس کی ابتدا میری انتہا ہے آپ کی ایک کرامت ملاحظہ ہو کہ آپ کا ایک جوان لڑکا تھا دیہاتی عربوں کی عادت کے مطابق ایک دعوت میں تلوار ہاتھ میں لئے وہ لوگوں کے ساتھ کھیل کود میں مشغول تھا۔ تلوار ایک شخص کی آنکھ میں لگی اور اس کی آنکھ باہر نکل آئی حضرت کو علم ہوا تو اسے بلایا آنکھ کو واپس اس کی جگہ پر رکھا اس پر تھوکا آنکھ بالکل ٹھیک ہو گئی۔ آپ گاؤں والوں سے مسجد کی تعمیر کر رہے تھے ایک آدمی اوپر سے نیچے گرا اس کی گردن ٹوٹ گئی اسے آپ کی خدمت میں اٹھلائے آپ نے ہاتھ پھیر کر اس پر تھوکا گردن سیدھی ہو گئی معلوم ہوتا تھا اسے کچھ ہوائی نہیں وہ اسی وقت پھر اٹھ کر کام کرنے لگ گیا اس مسجد کی تعمیر کے دوران یہ بھی مشہور ہے کہ آپ کو مصارف غیب سے مل رہے تھے کیونکہ دنیا ظاہر میں نہ آپ کے پاس مال تھا نہ تجارت تھی اور نہ زراعت تھی اور نہ ہی کوئی اور کاروبار تھا بلکہ آپ علاقے سے پاک بلکہ تنہا فقیر تھے آپ نے اس حالت میں اتنی وسیع و عریض عمارت بنائی اور مال کثیر صرف فرمایا۔ اگر لوگ آپ کو چٹ جاتے کہ فوراً بارش ہوئی چاہئے تو اللہ کریم اسی وقت بارش عطا فرما دیتے۔

ملک مجاہد کی لونڈی کو اس کی والدہ نے آپ کی خدمت میں بھیجا وہ آئی اور اپنے آقا مجاہد کی رہائی کے لئے بڑی زاری کی جسے مکہ مکرمہ سے مصر لے جایا گیا تھا وہ بالکل چٹ گئی آپ نے فرمایا اب آزاد ہو گیا ہے لونڈی نے وقت کی تعیین کر لی جب آزاد ہو کر مجاہد واپس آیا تو اس نے بتایا کہ فی الواقع اس کی آزادی کا وقت وہی تھا جو حضرت نے ارشاد فرمایا تھا لونڈی نے آپ کی خدمت میں پانچ سو دینار نذرانہ پیش کیا آپ نے اسے ناپسند فرمایا اور ناراض ہوئے اور رقم واپس کر دی۔ بقول علامہ شرجی آپ کی وفات ۷۸۷ھ میں ہوئی۔

کی زیارت کرتا، ایک رات میں نے شیخ محمد بن واسع رحمۃ اللہ علیہ کے مزار اقدس کی زیارت کی، وہاں ایک دیا تھا جس میں کالی مقدار میں تیل تھا اور ایک لمبا فتیلہ (ڈیوٹ) اس میں پڑا تھا اس فتیلہ کو کچھ ہلانے کی ضرورت پڑتی تھی تاکہ تیل اچھی طرح چل سکے اور روشنی تازہ ہوتی رہے، کچھ دیر بعد مجھے ارشاد ہوا کہ میں حضرت شیخ احمد اجفروی کی قبر اقدس کی زیارت کروں، وہاں حاضری دی تو وہاں بھی ایسا ہی جلتا ہوا چراغ پایا اچانک دو آدمی نمودار ہوئے میری کمر میں تلوار باندھی اور مجھے گدھے پر سوار کیا اور گدھے کو حضرت شیخ مزدخن قدس سرہ کے مزار کی طرف بانک دیا جب ہم وہاں پہنچے تو وہاں بھی پہلے دو چراغوں کی طرح ایک دیا جلتا ہوا پایا میں گدھے سے اتر کر رو بقبلہ بیٹھ گیا اس توجہ کے دوران مجھ پر خود فراموشی (غیبت) طاری ہوگئی اسی محویت کے دوران میں نے دیکھا کہ مغربی دیوار پھٹ گئی ہے اور ایک اونچا سا چبوترہ سامنے آ گیا ہے جس پر ایک عظیم المرتبت انسان تشریف فرما ہے اور سامنے پردہ لٹکایا ہوا ہے اس چبوترے کے ارد گرد ایک جماعت بیٹھی ہے جن میں حضرت محمد بابا سماسی رحمۃ اللہ علیہ بھی تشریف رکھتے ہیں۔ میں نے جی میں سوچا ”یہ عظیم ہستی کون ہیں؟ اور ان کے ارد گرد یہ کن حضرات کا مجمع ہے؟“ حاضرین میں سے ایک صاحب بولے یہ عظیم المرتبت شیخ حضرت شیخ عبدالحق غجدانی رحمۃ اللہ علیہ ہیں اور یہ جماعت ان کے خلفاء کی ہے ہر ایک کی طرف اشارہ کر کے کہنے لگے (۱) یہ شیخ احمد صدیق ہیں (۲) اور یہ شیخ اولیائے الکبیر ہیں (۳) یہ شیخ عارف ریوگری ہیں (۴) یہ شیخ محمود انجیری فغوی ہیں (۵) یہ شیخ علی رامینی ہیں (۶) جب شیخ محمد بابا سماسی رحمۃ اللہ علیہ کی باری آئی تو کہنے لگے انہیں آپ نے ظاہری زندگی میں دیکھا تھا یہ آپ کے مرشد ہیں انہوں نے آپ کو قلنسوہ (ٹوپی) دی تھی کیا آپ انہیں پہچانتے ہیں؟ میں نے کہا جی ہاں، ٹوپی کے واقعہ پر تو ایک زمانہ گزر چکا تھا اور میں اسے بھول چکا تھا۔ پھر وہ صاحب گویا ہوئے وہ ٹوپی تو آپ کے گھر میں ہے اس کی برکت سے آپ پر نازل ہونے والی ایک مصیبت اللہ کریم نے دور فرما دی تھی۔ اب سب نے مجھے کہا ”ہم تن گوش بن جائیے کہ اعلیٰ حضرت آپ کے سامنے ایسے کلمات ارشاد فرمانا چاہتے ہیں جن کے بغیر طریق حق پر چلنا مشکل ہے“ میں نے سب حضرات سے پوچھا میں حضرت کو سلام کرنا چاہتا ہوں ان حضرات نے پردہ دور کر دیا میں نے سلام عرض کیا آپ نے احوال سلوک کے تین مدارج ابتدا، وسط اور انتہا کے متعلق ارشادات فرمانے کے بعد فرمایا وہ چراغ جو تم نے اس خاص کیفیت میں دیکھے ہیں وہ تمہارے لئے بشارت تھے اور اس بات کی طرف اشارہ تھے کہ تم میں مکمل قابلیت و استعداد اس طریق پر چلنے کی ہے ہاں صرف استعداد کے فتیلے کو حرکت دینے کی ضرورت ہے تاکہ انوار قوت پائیں اور اسرار ظاہر ہو جائیں تم نے اگر اپنی قابلیت سے اس کا حق ادا کر دیا تو اپنا مقصود پا لو گے۔ ہاں سب احوال میں شریعت مطہرہ کے راستے پر استقامت و ثبات کو شعار بنائے رکھنا، نیکی کا حکم دینا اور بدی سے روکنا، ہمیشہ عزیمت و فرض کو اختیار کرنا رخصت اور بدعت سے بچنا، حضور سید عالم صلی اللہ علیہ وسلم کے ارشادات کو اپنا قبلہ سمجھنا، آپ کے آثار و اخبار اور صحابہ عظام کے احوال کا متلاشی رہنا۔ پھر آپ نے اس بات پر آمادہ کرنے اور عمل پیرا ہونے پر زور دیا ابھی آپ کا کلام ختم ہوا ہی تھا کہ آپ کے خلیفہ نے مجھے کہا اس سارے واقعہ (مکاشفہ) کے سچا ہونے کی نشانی یہ ہے کہ آپ کل حضرت مولانا شمس الدین انبکوتی کے پاس جائیں گے اور انہیں بتائیں گے کہ فلاں ترکی ماشکی کے خلاف جو دعویٰ ہے اس میں وہ سچا ہے حق ترکی کے

ساتھ ہے اور آپ ماشکی کی مدد کر رہے ہیں، اگر ماشکی اس دعوے کے سچا ہونے کا انکار کرے تو اسے کہنا میرے پاس دو گواہ موجود ہیں ایک یہ کہ اے ماشکی! تو عطشان ہے وہ عطشان لفظ کا معنی جانتا ہے، دوسرا یہ کہ تو ایک بیگانی عورت کے پاس بدی کے لئے گیا تھا وہ حاملہ ہوگئی تھی تو اس نے اسقاط حمل کر دیا اور فلاں جگہ ایک انگور کے نیچے اسے دفن کر دیا، پھر خلیفہ صاحب کہنے لگے جب آپ یہ پیغام حضرت مولانا شمس الدین کو پہنچا چکیں تو دوسرے دن تین دن متفقے کے لئے کہ حضرت سید کلال کی خدمت کے لئے نصف شہر کی طرف چل دیں، راستے میں ایک بوڑھا فلاں جگہ آپ کو ملے گا وہ آپ کو گرما گرم روٹی دے گا وہ لے لینا مگر بوڑھے سے بات نہ کرنا اور اپنی راہ لینا آگے ایک قافلہ ہوگا آپ اس قافلہ سے آگے نکلیں گے تو آپ کو ایک گھوڑا سوار ملے گا اسے نصیحت کرنا اور اس کی توجہ آپ کے ہاتھ پر مقدر ہے۔ قلنسوہ عزیزان لے کر حضرت سید کلال کی خدمت میں حاضر ہو جانا، یہاں پہنچ کر ان حضرات نے مجھے جھنجھوڑا میں دنیاے شعور میں واپس آیا۔ جب صبح ہوئی تو میں زیور تون میں اپنے ڈیرے پر پہنچا اور گھر والے سے قلنسوہ (ٹوپی) کے متعلق پوچھا وہ ٹوپی لے آئے اور کہنے لگے یہ اپنی جگہ پر عرصہ دراز سے پڑی تھی جب میں نے ٹوپی دیکھی تو عظیم حال کا ورود ہوا اور میں خوب رویا میں نے ٹوپی لی اور اسی وقت بخارا کے مشہور گاؤں انہیکہ کی طرف روانہ ہو گیا میں حضرت مولانا شمس الدین کی مسجد میں آیا ان کے ساتھ صبح کی نماز پڑھی پھر انہیں وہ پیغام دیا جو مجھے دے کر ان کی خدمت میں بھیجا گیا تھا آپ حیران ہوئے وہ ماشکی وہاں حاضر تھا اس نے ترکی کے دعوے کے صحیح ہونے کا انکار کیا میں نے سابقہ گواہ پیش کر دیئے اس نے بدکار عورت والے واقعہ کی تکذیب کی مسجد میں موجود نمازیوں کی ایک جماعت مقررہ جگہ پر گئی انہوں نے وہ جگہ کھودی تو جنین (مردہ بچہ) وہاں مدفون تھا۔ اب ماشکی معذرت کرنے لگا اور مولانا شمس الدین اور مسجد کے نمازی روئے لگ گئے اور ان پر عجیب و غریب حالت طاری ہوگئی میں نے دوسرے دن اس راستے نصف جانا چاہا جو ان حضرات نے میرے لئے متعین فرمایا تھا میں نے تین دن متفقے کے بھی ساتھ لے لئے جب حضرت مولانا کو میرے اس ارادے کا علم ہوا تو انہوں نے مجھے بلوایا بڑی نرمی سے پیش آئے اور فرمانے لگے میں دیکھتا ہوں کہ طلب کی سختیوں نے آپ کو گھیر رکھا ہے اور وصول (الی اللہ) کے لئے حصول کی جلن نے آپ کو متاثر کر رکھا ہے آپ کی شفا ہمارے پاس ہے آپ یہاں ہی ٹھہریں تاکہ ہم آپ کی صحیح طرح تربیت کریں اور آپ کی علو ہمت کے مطابق آپ کے مقصد کی انتہاؤں تک دستگیری کریں، میں نے ان کی خدمت میں یہ بات عرض کی میں کسی اور کی اولاد ہوں اگر آپ تربیت کا پستان میرے منہ میں ڈالیں گے تو بھی میں اسے قبول نہیں کر سکوں گا آپ خاموش ہو گئے۔ اور مجھے سفر کی اجازت مرحمت فرمادی اب میں نے زین کسی اور دو آدمیوں سے کہا دونوں سمتوں سے اسے خوب کس دیں تاکہ اچھی طرح پختہ ہو جائے میں پھر چل دیا جب اس جگہ پہنچا جس کا ذکر مشائخ نے فرمایا تھا تو مجھے ایک بوڑھا ملا اس نے مجھے ایک گرما گرم روٹی دی میں نے روٹی لے لی اور اس سے کوئی بات نہ کی آگے بڑھا تو قافلہ کو موجود پایا۔ قافلہ والوں نے مجھ سے پوچھا آپ کہاں سے آئے ہیں؟ میں نے جواب دیا انہیکہ سے آ رہا ہوں۔ کہنے لگے کس وقت چلے تھے؟ میں نے جوابا کہا سورج طلوع ہو رہا تھا جب میں چلا، اب چاشت کا وقت تھا وہ حیران ہو کر کہنے لگے اس گاؤں اور اس جگہ تک چار فرسخ (بارہ کوس) کا فاصلہ ہے ہم رات کو ابتدائی

جسے میں نکلے تھے، پھر میں آگے بڑھا ابھی چلتے ہوئے تھوڑی ہی وقت گزرا تھا کہ گھوڑا سوار سامنے آ گیا جب میں اس کے قریب پہنچا تو اسے سلام کہا وہ کہنے لگا آپ کون ہیں؟ میں آپ سے ڈر محسوس کر رہا ہوں میں نے کہا میں وہی ہوں جس کے ہاتھ پر تو نے توبہ کرنی ہے وہ اسی وقت گھوڑے سے اترا اور بڑی تواضع اور خاکساری سے پیش آیا اور توبہ کی اس کے پاس کافی مقدار میں شراب تھی ساری کی ساری بہادی میں اسے بھی پیچھے چھوڑ کر حد و نصف میں داخل ہو گیا میں نے حضرت سید کلال رحمۃ اللہ علیہ کے مقام کا قصد کیا، جب حضور کے دیدار کا شرف پایا تو ٹوپی آپ کے سامنے رکھ دی بہت دیر تک آپ خاموش رہے پھر فرمایا یہ قلنسوہ عزیزان ہے؟ میں نے عرض کیا جی حضور! فرمانے لگے کہ حکم صادر ہوا ہے کہ اسے دس پردوں میں محفوظ رکھیں میں نے ٹوپی لے لی اور تعمیل ارشاد کی اس کے بعد آپ نے مجھے مخفی انداز سے نفی و اثبات (لَا إِلَهَ إِلَّا اللَّهُ) کے ذکر کی تلقین فرمائی اور اس میں مشغول رہنے کا مجھے حکم دیا میں لگا کر تارسی طرح کرتا رہا، چونکہ مجھے فی الواقعہ عزیمت کا حکم ملا تھا لہذا میں نے ذکر جہر نہ کیا میں پھر علماء کی خدمت میں حاضر ہوا تاکہ علوم شرعیہ کے انوار ان سے حاصل کر سکوں حضور اقدس صلی اللہ علیہ وسلم کے آثار شریفہ اور احادیث عالیہ کے حصول میں لگ گیا نیز سرور کون و مکان علیہ السلام کے اخلاق اور صحابہ کرام رضی اللہ عنہم کے احوال کی کریمہ کرنے لگا اور حسب ارشاد مرشدان پر عمل پیرا ہو گیا ان کی بڑی تاثیر اور عظیم نفع دیکھا جو کچھ حضرات شیخ عبدالحق غجدانی رحمۃ اللہ علیہ نے فرمایا تھا سب مجھ پر گزر را اور ہر بات کا نتیجہ اپنے وقت پر ظہور پذیر ہوا۔

حضرت شاہ نقشبندی رحمۃ اللہ علیہ آگے چل کر فرماتے ہیں میں پھر سات سال تک مولانا عارف دیکرانی کے ساتھ رہا ان کے بعد حضرت مولانا قاسم شیخ کی معیت رہی میں نے ایک رات خواب میں حضرت حکیم قدس سرہ کو دیکھا (آپ ترکی کے مشائخ کے اکابر میں شامل تھے) اور حضرت درویش کو آپ میرے بارے میں ارشاد فرما رہے تھے جب میں بیدار ہوا تو حضرت درویش کی صورت میری قوت خیالیہ میں ایک حد تک موجود تھی میری دادی بڑی پارسا تھیں میں نے انہیں یہ خواب سنایا وہ فرمائے لگیں بیٹا! تمہیں ترک مشائخ سے بھی حصہ ملے گا۔ میں پھر حضرت درویش کی ملاقات کا منتظر رہا پھر خدا کا کرنا ہوا کہ وہ مجھے بخارا میں مل گئے میں نے انہیں پہچان لیا ان کا نام غلیل تھا مگر اس پہلی ملاقات میں ان کی صحبت سے لطف اندوز نہ ہو سکا وہ گھر چلے گئے اور میں دل کی دنیا میں کھو گیا۔ مغرب کا وقت ہوا تو ایک شخص میرے پس آیا اور کہا کہ حضرت درویش غلیل آپ سے ملنا چاہتے ہیں؟ میں نے اسی وقت زیارت کے لئے ہدیہ لیا اور جلدی جلدی آپ کی خدمت میں حاضر ہونے کے لئے چل پڑا جو آپ نے خواب میں دیکھا تھا مجھے سب معلوم ہے بیان کی ضرورت نہیں میرا دل ان کے لئے سراپا تو جہنم گیا ان کے کلام سے مجھے بے پناہ تاثیر ملی اور ان کی صحبت پاک سے مجھے عالی مرتبت احوال عطا ہوئے۔

حضرت شاہ نقشبندی رحمۃ اللہ علیہ فرماتے ہیں، میں ایک رات زیور تون کے ارد گرد گھومتے پھرتے ایک نیلے پر جا پہنچا مجھ پر عجیب کیفیت طاری ہو گئی، مجھے اس عالم کیف و سرور میں فرمایا گیا ہماری سرکار سے جو جی چاہے مانگئے! میں نے عجز و تواضع سے عرض کیا میرے مولا! ”مجھے اپنی رحمت و عنایت کے سمندر سے صرف ایک قطرہ عطا فرما دے“ مجھے جواب ملا کیا ہماری عظیم سرکار سے کرم کا ایک قطرہ مانگ رہے ہو؟ مجھے ایک عظیم المرتبت حال نے اپنی گرفت میں لے لیا علو ہمت اور دولت سرور نے

مجھے چھوڑا، میں نے پوری قوت سے اپنے منہ پر طمانچہ مار دیا جس کا کئی دنوں تک مجھے درد رہا، میں نے عرض کیا اے مولا کریم! اپنی رحمت و عنایت کے سمندر مجھے دے دے اور انہیں برداشت کرنے کی قوت بھی ساتھ عطا فرما، مجھے اسی وقت عطا و عنایت کا اثر معلوم ہونے لگ گیا پھر میں ان بلندیوں تک جا پہنچا جہاں تک پہنچنا میرے مقدر میں تھا۔

آپ کی ایک عظیم کرامت ملاحظہ ہو، فرماتے ہیں میں محمد زاہد کے ساتھ ایک دن صحرا کی طرف نکل گیا محمد زاہد بڑا چکا اور سچا مرید تھا ہمارے پاس کام کاج کے لئے کینٹیاں تھیں ایک دن ایسی حالت طاری ہوئی کہ ہم نے کینٹیاں پھینک دیں اور معرفت کے موضوع پر گفتگو کرنے لگ گئے گفتگو چلتے چلتے اس نکتہ پر آ پہنچی کہ عبودیت کیا ہوتی ہے؟ میں نے اپنے مرید صادق سے کہا عبودیت کی انتہا یہ ہے کہ جب عبودیت کا تاج پہننے والا کہہ دے مر جا تو وہ فوراً مر جائے پھر ہوا یوں کہ میں نے محمد زاہد کو چونکہ یہ فقرہ کہا تھا کہ ”مر جا“ لہذا وہ اسی وقت مر گیا چاشت سے لے کر دوپہر تک پڑا ہا موسم سخت گرم تھا مجھے قلق ہوا حیرانی کی انتہا نہ رہی وہاں اس کے قریب ہی ایک سایہ میں آ کر میں عالم حیرانی میں ڈوبے بیٹھ گیا۔ دوبارہ اس کے پاس آیا تو دیکھا کہ سخت گرمی کی وجہ سے اس کا جسم تغیر پذیر ہو چکا ہے مجھے بہت دکھ ہوا اس وقت میرے دل میں القا ہوا کہ اسے کہہ دیں اے محمد! اب زندہ ہو جا، میں نے یہ کلمہ تین دفعہ کہا، اس کے جسم میں زندگی آہستہ آہستہ ریگنے لگی میں یہ منظر دیکھ رہا تھا پھر وہ بالکل پہلے حال پر آ گیا، میں جب صحرا سے واپس آیا تو حضرت سید کلال کے سامنے سارا واقعہ عرض کر دیا جب میں نے کہا کہ وہ مر گیا اور میں حیرت زدہ ہو گیا تو مجھے فرمانے لگے میرے بیٹے! تم نے یہ کیوں نہ کہا کہ زندہ ہو جا؟ میں نے عرض کیا حضور! جب مجھے یہ کہنے کا الہام ہوا تو میں نے کہہ دیا اور وہ پھر زندہ ہو گیا۔

آپ نے ایک دفعہ اپنے نواسے شیخ حسن عطار رحمۃ اللہ علیہ کو بچپن میں تانگے پر سوار دیکھا بچے تانگے کو گھیرے ہوئے تھے یہ دیکھ کر فرمانے لگے وہ وقت دور نہیں کہ یہ سوار ہو گا اور اہل سلوک و امراء اس کے آگے پیدل چلیں گے، پھر آپ کی بات پوری ہو کر رہی شیخ حسن عطار بالغ ہونے کے بعد خراسان تشریف لائے۔ وہاں کے بادشاہ مرزا شاہ رخ مرحوم کو باغ زاغاں میں ملے اس نے اپنا خچر آپ کو پیش کیا آپ نے جب سوار ہونا چاہا تو بادشاہ نے خود گلام پکڑی اور آگے آگے چلا جب تک خچر آپ سے مانوس نہ ہو گیا وہ چلتا رہا شیخ حسن وہاں سے سیدھے بخارا تشریف لے گئے شہر میں اپنے نانا جان کی عظمت و تقدس کی خاطر سر جھکائے رہے آپ نے پھر بادشاہ کو اپنے نانا کی بشارت سنا کر ان کی کرامت کو ثابت کیا یہ سن کر بادشاہ اور اس کے ساتھیوں کو حضرت سے مزید عقیدت پیدا ہوئی۔

محمد بن عطار راوی ہیں شیخ محمد راہین نے مجھے ایک دن کہا تیرا دل کیسا ہے؟ میں نے کہا مجھے تو دل کی کیفیت کا علم نہیں فرمانے لگے: میں تو دل کو تیسری رات کے چاند جیسا دیکھ رہا ہوں۔ میں نے یہ واقعہ سیدنا شاہ نقشبند کو عرض کیا آپ اس وقت کھڑے تھے، فرمانے لگے یہ انہوں نے اپنے دل کی نسبت سے کہا ہے یہ کہہ کر آپ نے اپنا پاؤں میرے پاؤں پر رکھا میں عالم بے خودی میں کھو گیا اور سب موجودات کو میں نے اپنے دل میں لیٹا ہوا دیکھا جب میں آپے میں آیا تو فرمانے لگے جب دل کی کیفیت ایسی ہو تو کوئی اس کا ادراک کیسے کر سکتا ہے؟ اسی لئے تو حدیث قدسی میں ارشاد ہے:

مَا وَسِعَنِي اَرْضِي وَلَا سَمَاءِي وَوَسِعَنِي قَلْبُ عَبْدِي الْهُمَيْنِ (میں اپنی زمین اور اپنے آسمان میں نہیں سما سکتا) (میں تو صرف) اپنے مومن بندے کے دل کی وسعتوں میں ہی قرار پاتا ہوں) یہ گہرے بھیدوں میں سے ہے جسے کوئی کوئی ہی سمجھ سکتا ہے۔

شیخ علاء الدین عطار نقل کرتے ہیں جب ماوراء النہر کا بادشاہ سلطان عبداللہ بخارا آیا تو بخارا کے نواح میں لوگوں کو ساتھ لے کر شکار کا پروگرام بنایا حضرت شاہ نقشبند بخارا کے کسی گاؤں میں رونق افروز تھے جب اس گاؤں کے لوگ بھی شکار کیلئے نکلے تو حضرت بھی ان کے ساتھ تشریف لے گئے، لوگ شکار کے شغل میں مصروف ہو گئے اور حضرت گرامی لوگوں کے قریب ہی ایک پہاڑی پر چڑھے اور اپنے کپڑوں کو پیوند لگانے لگے، اس وقت آپ کے دل میں یہ خیال گزرا علامہ اقبال نے خوب ترجمانی کی ہے۔

جنہیں میں ڈھونڈتا تھا زمینوں میں آسمانوں میں
وہ نکلے میرے ظلمت خانہ دل کے مکینوں میں

اولیائے کرام کی عزت ذات ربانی کی وجہ سے ہے اسی لئے تو بادشاہ ان کے آستانوں پر سر جھکا دیا کرتے ہیں ابھی یہ خیال پورا بھی نہیں ہوا تھا کہ شاہی لباس میں مزین ایک سوار آپ کی طرف بڑھنے لگا آپ کے قریب آ کر وہ گھوڑے سے اتر کر پیدل چلنے لگا بے حد تعظیم اور لا انتہا عاجزی سے آپ کے سامنے سلام مودبانہ پیش کیا اور ایک ساعت تک شدید دھوپ میں بادب کھڑا رہا۔ حضرت نے اب سر مبارک اٹھایا اور فرمانے لگے کس شغل میں مصروف تھے؟ کہنے لگا حضور! شکار کے شغل میں تھا پھر مجھے یوں محسوس ہوا کہ میں بے اختیار اس سمت کھینچ لیا گیا ہوں جب یہاں پہنچا تو آپ پر نگاہ پڑی اور دل بے قابو ہو کر آپ کی طرف جھکا، پھر آپ کے سامنے مسکینی و تواضع کی انتہا کر دی اور آپ سے طالب امداد ہوا۔ حضرت قدس سرہ نے فرمایا میرا خیال چھوڑو میں تو ایک فقیر آدمی ہوں اس گاؤں میں تھا عبداللہ لوگوں کو شکار کے لئے لے چلا تو میں بھی ان کے ساتھ آ گیا چونکہ میں شکار کے لئے موزوں نہ تھا اس لئے ادھر آ گیا ہوں، اس نے التجا کی لیکن حضور! مجھے تو آپ نے شکار کر لیا ہے حضرت اٹھے کپڑے پہنے اور صحرا کی طرف چل دیئے وہ بھی نقش قدم پر چل پڑا حضرت بھی چلتے رہے اور وہ بھی بڑی عاجزی سے پیچھے پیچھے چلتا رہا حضرت شیخ نے اسے ہیبت و جلال کی نظر سے دیکھا وہ جہاں تھا وہیں رک گیا اور اس کے بعد بالکل آپ کے پیچھے نہ چل سکا۔

آپ کے ایک خادم سے روایت ہے کہتا ہے میں مرو شہر میں آپ کی خدمت میں تھا مجھے بخارا میں مقیم اپنے گھر والوں کی ملاقات کا شوق ہوا کیونکہ مجھے اپنے بھائی شمس الدین کی موت کی خبر مل چکی تھی میں حضور سے اجازت لینے کی جرأت نہ کر سکا میں نے وہاں موجود امیر حسین سے التماس کی کہ مجھے حضور والا سے واپسی کی اجازت لے دیں آپ نماز جمعہ کے لئے نکلے جب مسجد سے پلٹے تو امیر نے میرے بھائی کی موت کا ذکر کیا آپ نے فرمایا یہ کیسی خبر ہے وہ تو زندہ ہے اور یہ دیکھو اس کی خوشبو مہک رہی ہے میں تو اس کی خوشبو کو بالکل قریب پاتا ہوں ابھی آپ کا ارشاد گرامی پورا بھی نہیں ہوا تھا کہ میرا بھائی بخارا

سے آگیا اس نے آ کر حضرت کی خدمت میں سلام پیش کیا آپ نے فرمایا امیر حسین! دیکھو یہ شمس الدین ہیں، حاضرین پر بہت بڑا حال طاری ہو گیا۔

شیخ علاء الدین عطار کہتے ہیں آپ بخارا میں جلوہ ریز تھے آپ کے خدام میں سے کسی کا عزیز مولیٰ عارف نامی خوارزم میں تھا آپ اپنی محفل نور میں ایک دن نگاہ کی جولانیوں پر گفتگو فرما رہے تھے (تو نگاہ کی نسبت سے) درمیان گفتگو فرمایا اب مولانا عارف خوارزم میں سرائے کی طرف نکلا ہے اور سرائے کے راستے میں اب فلاں جگہ پر پہنچا ہے ایک لحظہ بعد فرمایا مولانا عارف کے جی میں خیال آیا ہے کہ وہ سرائے نہ جائے لہذا اب وہ واپس خوارزم جا رہا ہے۔ آپ کے خدام نے اس واقعہ کی تاریخ نوٹ کر لی، کچھ مدت کے بعد مولانا عارف خوارزم سے بخارا آیا تو لوگوں نے اسے حضرت کا ارشاد گرامی سنایا وہ کہنے لگے بعینہ ایسا ہی ہوا تھا یہ سن کر آپ کے غلام بہت حیران ہوئے۔

حضرت شیخ عبداللہ خوجندی کہتے ہیں حضور سے میری صحبت کا سبب یہ تھا کہ کئی سال پہلے خوجند میں مجھے ایک جلا دینے والی محبت کی جلن نے اپنی گرفت میں لے لیا میرا قرار جاتا رہا اور طریق سلوک میں داخل ہونے کی پیاس نے شدت اختیار کر لی میں جدر منہ آیا خوجند سے نکل کھڑا ہوا اور تہذیب بنی گیا۔ عارف کبیر حضرت محمد بن علی حکیم ترمذی قدس سرہ کے مزار پر اسی اضطراب و قلق میں حاضر ہوا پھر نہر جیون کے کنارے واقع مسجد میں آ کر سو گیا میں نے دوپڑ ہیبت بزرگوں کو خواب میں دیکھا ان میں سے ایک نے فرمایا کیا تو ہمیں پہچانتا ہے؟ میں محمد بن علی ترمذی اور یہ خضر علیہ السلام ہیں، اپنی جان کو تکلیف میں نہ ڈال اور مضطرب نہ ہوا ابھی آپ کی مراد کا وقت نہیں آیا بارہ سالوں کے بعد تجھے بخارا میں اپنے دور کے قطب شیخ بہاء الدین نقشبند کے ہاتھوں یہ مراد ملے گی، جب میں جا گا تو میرا اضطراب ختم ہو چکا تھا میں واپس خوجند آ گیا پھر میں ایک دن بازار میں چل رہا تھا تو مجھے دو ترک ملے وہ مسجد میں چلے گئے میں بھی ان کے پیچھے وہاں پہنچا وہ بیٹھ کر باتیں کرنے لگے میں نے ان کی بات کان لگا کر سنی وہ احوال طریق پر گفتگو کر رہے تھے میرا دل ان کی طرف مائل ہوا میں جلدی جلدی ان کے لئے کھانا لایا ایک نے دوسرے سے کہا اس کے دل میں محبت کی آگ بھڑک رہی ہے مناسب یہ ہے کہ یہ ہمارے بیٹے شیخ اسحاق کی خدمت میں رہے یہ سن کر میں نے ان سے شیخ اسحاق کے متعلق پوچھا انہوں نے جواب دیا وہ خوجند کے نواح میں رہتے ہیں میں اسی وقت ان کی خدمت میں حاضر ہوا انہوں نے مجھ سے بہت اچھا سلوک کیا، ان کا ایک نہایت اخلاص کا پتلا صاحبزادہ بھی تھا ان کے صاحبزادے نے ایک دن میرے بارے میں عرض کیا کہ یہ ارادت کیش کبیدہ خاطر ہے ازراہ کرم آپ اسے منتخب فرما کر اپنی صحبت میں رکھ لیں حضرت اسحاق یہ سن کر رو پڑے اور کہنے لگے بیٹا جی! یہ تو حضرت شیخ بہاء الدین کی اولاد میں شامل ہے میں اس پر اپنا حکم نافذ نہیں کر سکتا میں اب خوجند واپس آ گیا اور اس اشارے کے ظہور کے وقت کا انتظار کرنے لگا کچھ مدت گزری تو دل بے ساختہ بخارا کی طرف کھینچنے لگا اور مجھے اسے روکنے کا یا ر نہ رہا میں بخارا کی طرف چل دیا جب وہاں پہنچا تو حضرت شیخ نقشبند کے در دولت پر حاضری دی جو نبی زیارت کے لئے پہنچا فرمانے لگے عبداللہ خوجندی! اب تو تمہیں انس نے پالیا بارہ سالوں میں صرف تین دن باقی ہیں یہ اشارہ پا کر میں عجیب حال میں کھو گیا ان کی محبت کی سعادت بھری صبح میرے دل کے

افق سے طلوع ہو پڑی مگر حاضرین نے حضرت کا یہ اشارہ نہیں سمجھا تھا وہ مجھ سے پوچھنے لگے جب میں نے انہیں خبر کا ڈانڈ چکھایا تو شادابی و سرور میں کھو گئے۔ حضرت نے مجھ پر بڑی عنایت فرمائی اور مجھے اپنی غلامی کے شرف سے معزز فرمایا۔

شیخ علاء الدین کہتے ہیں ایک دن بادل چھائے ہوئے تھے میں آپ کی خدمت میں حاضر تھا مجھے فرمانے لگے کیا ظہر کا وقت ہو گیا ہے؟ میں نے عرض کیا جی نہیں، فرمانے لگے آسمان کی طرف دیکھئے میں نے آسمان پر نگاہ ڈالی تو کوئی بھی بادل کا پردہ نگاہ کے سامنے حائل نہ ہوا اور میں نے دیکھا کہ فرشتے نماز ظہر میں مشغول ہیں۔ ارشاد فرمایا تمہارا کیا خیال ہے کیا نماز کا وقت ہو گیا ہے؟ میں اپنی بات پر نادم ہوا اور استغفار پڑی کافی دنوں تک میں اپنی اس بات کا بوجھ محسوس کرتا رہا۔

آپ کے ایک خادم سے مروی ہے مجھے آپ نے ایک دن کسی کام کے لئے بھیجا واپسی پر میں نے مریدوں کو اس باغ میں کھڑے پایا جس میں اب آپ کا مزار شریف ہے مریدوں کے پاس گھنٹیاں اور زنبیلیں تھیں مجھے بہت ڈر لگا مجھے سردی کا بخار ہو گیا۔ کچھ دیر بعد حضرت گھر سے تشریف لائے اور فرمایا تم کچھ بدلے بدلے سے ہو؟ میں نے عرض کیا جب یہاں پہنچا تو مجھ پر خوف طاری ہو گیا لیکن اس خوف کا سبب مجھے معلوم نہیں؟ فرمانے لگے امیر حسن سے پوچھو، میں نے پوچھا تو انہوں نے جواب دیا اس کا سبب یہ ہے کہ باقی سب مرید صبح سے مٹی اٹھانے کے لئے آئے ہوئے ہیں مگر تم ان میں موجود نہ تھے، پھر حضرت کھانا پکوانے کے لئے گھر تشریف لے گئے تاکہ مریدوں کو کھلا سکیں، کچھ ہی دیر کے بعد ایک نوجوان آپ کے دولت خانہ کی طرف سے ہماری طرف آیا وہ ہوا میں اڑتا ہوا آ رہا تھا اور پرندوں کی طرح ایک جگہ سے دوسری جگہ پھرتا جا رہا تھا ہمارے قریب آیا تو اسی طرح اڑتا ہوا ہمارے سروں کے اوپر سے گزر گیا ہم سب اسے دیکھتے رہے ہم نے ارادہ کر لیا کہ اسے اپنے کام پر ترجیح دیتے ہوئے اڑتا دیکھتے رہیں گے ہم اسی حال میں تھو تھے کہ حضرت شیخ اپنے گھر سے نکلے اور ہمیں اشارہ فرمایا اسی طرح میرے آنے تک ٹھہرے رہنا۔ آپ کے ارشاد سے ہم پر بہت زیادہ رعب طاری ہو گیا جب آپ تشریف لائے اور ہمارا حال دیکھا تو میری طرف متوجہ ہو کر فرمایا یہ حال جو تم پر پہلے طاری ہوا تھا، اب ان پر پلٹ گیا ہے (یعنی جب آیا تھا تو خوفزدہ تھا اب یہ سب لوگ خوفزدہ ہیں) اس کے بعد فرمانے لگے یہ نوجوان جو فضا میں اڑ رہا تھا اسے میں نے نصف سے بخارا جاتے ہوئے اڑتے دیکھا تھا جب میں اس کے قریب پہنچا تو میں نے اس سے پوچھا تو نے رجال الغیب کی صحبت کیسے چھوڑی اور کیوں غم و حسرت میں پڑ گیا؟ اس نے جواب دیا میں فلاں شہر کا باشندہ ہوں۔ رجال الغیب نے مجھے اپنی صحبت میں لے لیا تھا ہم ایک دن ایک پہاڑ پر بیٹھے تھے کہ میرے دل میں بیوی اور بچے کا خیال آیا رجال الغیب نے مکاشفۃ میری حالت کا پتہ لگا لیا۔ انہوں نے مجھ سے کہیں چھوڑ کر چلے جانے کا ارادہ کیا میں نے فوراً ان میں سے کسی ایک کا دامن پکڑ لیا اور درخواست کی کہ مجھے کسی آباد جگہ تک تو لے چلیں، تو مجھے وہ اس جگہ پر لے آئے حضرت شیخ فرمانے لگے چھ دن ہوئے میں اسے نصف سے بخارا لایا اور اپنے گھر میں رکھا جب میں زنان خانہ میں تمہارے لئے کھانا تیار کرانے جانے لگا تو اس نے جانے کی مجھ سے اجازت چاہی میں نے اسے اجازت دے دی پھر میں تمہارے لئے کھانا لانے کا ارادہ کیا تو دیکھا تم تو تفرقہ و تشقت کا شکار ہو گئے ہو میں جلدی جلدی نکلا اور وہ اشارہ کیا جو تم نے دیکھا تھا۔ مزید فرمانے لگے اس پر تجلی جلال کا ظہور ہوا

ہے۔ مزید کولا زما راسخ القدم ہونا چاہئے اس میں جو کمال بھی پیدا ہو جائے وہ اسے راستے سے ہٹانہ سکے اور کسی صورت میں بھی اس کا اعتقاد اپنے مرشد کے متعلق ہرگز تبدیل نہیں ہونا چاہئے اگر انہیں حضرت علیؑ بھی ملیں تو ان کی طرف متوجہ نہ ہو (۱)۔

فرمانے لگے اس پر ہیبت و سطوت غالب ہو چکی ہے اڑنے کا مرتبہ تو آسان ہے کیا کھیاں فضاؤں میں اڑتی نہیں پھر رہی ہیں پھر آپ نے امیر حسین کو حکم دیا اور سب مریدوں سے بھی فرمایا زنبیل کو مٹی سے بھر دیں اور پھر اسے چھوڑ دیں لوگوں نے اسی طرح کیا، حضرت امام نقشبند نے زنبیل کو اشارہ فرمایا تو وہ خود چل پڑی مٹی کو خود پھینکا اور پھر ہمارے پاس واپس آگئی کئی دفعہ اسی طرح کیا۔ آپ نے ارشاد فرمایا یہ اور اس جیسے دوسرے کاموں کا کوئی اعتبار نہیں خواص اہل اللہ انہیں کوئی وقعت نہیں دیتے۔

شیخ علاء الدین عطار یہ واقعہ بیان کرتے ہیں کہ شیخ تاج الدین جو حضرت سیدنا بہاء الدینؒ کے ایک دوست تھے کو اگر حضرت قصر عارفاں سے بخارا کسی کام کے لئے بھیجتے تو وہ تھوڑے سے وقت میں ہی آ جایا کرتے تھے اس کی وجہ یہ تھی کہ جو نبی وہ مریدوں کی آنکھوں سے اوجھل ہوتے ہوا میں اڑنے لگ جاتے خود فرماتے ہیں مجھے کسی کام کے سلسلہ میں حضرت نے ایک دن بخارا بھیجا میں اسی انداز سے اڑنے لگا میں نے راستے میں حضرت شیخ کو دیکھا اور انہوں نے بھی میری یہ حالت دیکھی اب یہ حالت انہوں نے سب فرمائی پھر اس کے بعد میں کبھی اڑ نہیں سکا ہوں۔

حضرت سرکار بہاء الدینؒ کے ایک جلیل القدر دوست شیخ خسرو کہتے ہیں میں نے ایک دن حضرت کی ملاقات کا ارادہ کیا میں نے دیکھا کہ آپ جو ض کے کنارے باغ میں ایک ایسے شخص سے باتیں کر رہے ہیں جسے میں نہیں پہچانتا میرے سلام پر وہ شخص باغ کے ایک کونے کی طرف مڑ گیا حضرت نے دو دفعہ مجھے یہ فرمایا یہ حضرت خضرؑ ہیں میں خاموش رہا اور بالکل نہیں بولا اور بعون اللہ میرے ظاہر باطن میں بالکل حضرت خضرؑ کی طرف توجہ نہ راہ نہ پائی، دو تین دن بعد پھر میں نے انہیں خانقاہ کے باغ میں حضرت قدس سرہ سے ہم کلام پایا۔ دو ماہ کے بعد میں انہیں بخارا کے بازار میں ملا مجھے دیکھ کر وہ مسکرائے تو میں نے انہیں سلام کیا انہوں نے مجھے گلے لگا لیا اور خوب گل مل گئے اور میرا حال پوچھا، جب میں قصر عارفاں واپس آ کر آستانہ یوس ہوا تو حضرت نے فرمایا تم آج بخارا کے بازار میں حضرت خضرؑ سے ملے ہو۔

حضرت شیخ کے ایک عالم مرید ایک جماعت کے ساتھ عراق کے سفر کے لئے چلے، کہتے ہیں جب ہم سمنان پہنچے تو ایک مبارک آدمی سید محمود کے متعلق سنا جو حضرت کے اخلاص مند تھے ہم سب ان کی زیارت کے لئے چلے وہاں پہنچ کر ان سے پوچھا کہ آپ کس طرح حضرت کے دامن ناز سے وابستہ ہوئے تھے؟ فرمانے لگے میں نے خواب میں سید کل علیؑ کو ایک خوبصورت مکان میں دیکھا حضور کریمؐ کے پہلو میں ایک پروقار ہیبت شخص موجود تھا میں نے ادب و احترام سے حضور

1۔ حضور شمس معرفت خواجہ شمس العارفین سیالوی حضور شہباز لامکانی خواجہ محمد سلیمان تونسوی رضی اللہ تعالیٰ عنہ کی سرکار میں بیٹھے تھے مجمع لگا ہوا تھا ایک صاحب دفعہ آئے سلام کیا اور واپس چلے گئے سلیمان دوراں نے فرمایا یہ خضر علیہ السلام تھے جنہوں نے زیارت کرنی ہے کہیں حاضرین زیارت کے لئے محفل سلیمانی سے اٹھ گئے مگر حضرت سیالوی تشریف نہ لے گئے آپ نے استفسار فرمایا آپ کیوں نہیں گئے؟ تو حضرت نے عرض کیا میں ان کی محفل میں بیٹھا ہوں جن کی سلامی کے لئے خضر علیہ السلام بھی آتے ہیں میں کسی خضری تلاش کیوں کروں سرکار سلیمان ملت کی زبان اقدس سے نکلا ”سچے سامعین میرے سیالوں رنگ لائیں“ امام وقت کے اس کلمہ مبارک کی شرح ذات شمس معرفت کس طرح بنی یہ دربار سدابہار سیال شریف ہی جانے سے معلوم ہو سکتا ہے۔ (مترجم)

علاء الدین سے عرض کیا کہ مجھے حضور صلی اللہ علیہ وسلم سے مصاحبت کا شرف حاصل نہیں ہو سکا نہ آپ کے دور نور و سرور کی برکات سے مستمع ہو سکا اور نہ ہی حضور صلی اللہ علیہ وسلم کی معیت سے لطف اندوز ہو سکا اس سعادت نے میری دستگیری نہیں فرمائی اب میں کیا کروں؟ ارشاد ہوا اگر تو میری برکات اور میری زیارت کی فضیلتیں پانے کا متمنی ہے تو بہاء الدین کی پیروی کو اپنے لئے ضروری سمجھ لے یہ فرما کر آپ نے پہلے والے شخص کی طرف اشارہ فرمایا (کہ یہی بہاء الدین ہیں) میں نے اس سے پہلے حضرت کی زیارت نہیں کی تھی، جب میں بیدار ہوا تو آپ کا اسم گرامی اور حلیہ شریف کتاب کی جلد پر لکھ لیا۔ عرصہ دراز کے بعد میں ایک بزاز کی دکان پر بیٹھا تھا تو ایک نور و وقار والے شخص کو آتے دیکھا وہ آکر دکان پر بیٹھ گئے ان کا چہرہ دیکھ کر مجھے وہ خواب والا چہرہ یاد آ گیا مجھ پر عجیب حال کا ورود ہوا جب کچھ آپے میں آیا تو ان سے درخواست کی کہ میرے گھر میں قدم رنج فرمائیں انہوں نے دعوت قبول فرمائی اور میرے آگے آگے چل پڑے اور میں ان کے پیچھے پیچھے چلتے لگا آپ نے میرے گھر تشریف لانے تک پیچھے پلٹ کر نہیں دیکھا یہ پہلی کرامت تھی جو میں نے مشاہدہ کی کیونکہ آپ نے کبھی میرا گھر نہیں دیکھا تھا گھر میں آکر میرے خاص کمرے کی طرف چلے جس میں میری لائبریری تھی آپ نے ہاتھ مبارک بڑھایا اور ایک کتاب لے کر مجھے تمنا دی اور فرمانے لگے تم نے اس کی جلد پر کیا لکھا تھا؟ یہ وہی کتاب تھی جس کی جلد پر میں نے اپنا خواب اور اس کی تاریخ کا اندراج کیا تھا اس واقعہ کو سات سال گزر گئے تھے آپ کی اس اطلاع پر تو مجھے اور زیادہ حال آیا جو پہلے حال سے بڑھ کر تھا جب یہ حال ختم ہوا تو آپ بڑے نرم اور لطف سے پیش آئے اور آپ نے مجھے اپنے احباب کے زمرہ میں قبول کر لینے کا شرف بخشا اور اپنے در اقدس کی خدمت کی سعادت سے نوازا۔

آپ کے ایک مرید باصفانے بخارا میں آپ کو دعوت دی جب مغرب کی اذان ہوئی آپ نے مولیٰ نجم الدین دادرک سے فرمایا کیا تم میرا حکم مانو گے؟ انہوں نے عرض کیا تعمیل ارشاد کروں گا۔ فرمانے لگے اگر میں تمہیں چوری کا حکم دوں تو چوری کرو گے؟ وہ بولے نہیں حضور! آپ نے فرمایا کیوں؟ انہوں نے عرض کیا حقوق اللہ میں کوتاہی ہو تو تو بہ سے اس کا تدارک ہو جاتا ہے لیکن چوری کا تعلق تو حقوق العباد سے ہے (اس کی تلافی نہیں ہو سکتی) فرمایا اگر ہمارا حکم نہیں مان سکتے تو ہمارا ساتھ چھوڑ دو، مولیٰ نجم الدین بے حد گھبرائے وسعتوں کے باوجود ان کے لئے زمین تنگ ہو گئی تو بہ اور ندامت کا دامن پکڑا اور پختہ ارادہ کیا کہ آپ کے کسی حکم کی بھی نافرمانی نہیں ہوگی، حاضرین کو ان کے حال زار پر ترس آیا۔ انہوں نے آپ کے سامنے ان کی سفارش کی اور معافی کی التجا کی آپ نے انہیں معاف فرما دیا پھر حضرت انہی مولیٰ نجم الدین اور کچھ اور غلاموں کے ساتھ چل پڑے باب سمرقند والے حملے میں پہنچے حضرت نے ایک گھر کی طرف اشارہ کیا اور حکم دیا اس کی دیوار جلا دو اندر گھس جاؤ فلاں جگہ ایک تھیلا پڑا ہے وہ سامان سے بھرا ہوا ہے وہ لے آؤ ساتھیوں نے تعمیل ارشاد کی پھر ایک گوشے میں جا کر بیٹھ گئے کچھ دیر بعد کتے بھونکنے لگے آپ نے مولیٰ نجم الدین اور کچھ اور غلاموں کو اس گھر کی طرف بھیجا انہوں نے جا کر دیکھا کہ دوسری دیوار کو چوروں نے جلا دیا ہے اندر گئے ہیں مگر کوئی چیز نہیں ملی یہ چور ایک دوسرے سے کہنے لگا کہ ہم سے پہلے اور چور آئے ہیں اور سب کچھ لوٹ کر لے گئے ہیں۔ حضرت کے ساتھی یہ بات سن کر حیران ہوئے گھر کا مالک اپنے ایک ملکیتی باغ میں

ظہر ہوا تھا۔ حضرت نے سویرے سارا سامان اپنے ایک مرید کے ہاتھ اسے بھیج دیا اور مرید کو حکم دیا اسے بتا دینا کہ فقرا تیرے گھر کے پاس سے گزرے تھے انہیں چوری کے واقعہ کا علم ہو چکا تھا لہذا چوروں کے آنے سے پہلے انہوں نے کپڑے اور سامان وہاں سے نکال لیا یہ حکم دے کر حضرت نے مولیٰ نجم الدین کی طرف معنی خیز نگاہوں سے دیکھ کر فرمایا اگر ابتدا میں ہی ہمارے حکم کی تعمیل کرتے تو بہت زیادہ حکمتیں پاتے۔

آپ کے ایک خادم بیان کرتے ہیں حضرت شیخ قدس سرہ میری ملاقات کو تشریف لائے میں بہت شرمندہ ہوا کیونکہ میرے پاس آنا تک نہ تھا میں آئے کا ایک تھیلا لے آیا مجھے فرمایا اس آٹے سے گوندھتے رہو اور کسی کو اس کی کمی و بیشی کی اطلاع نہ دو، آپ دس ماہ تک میرے پاس قیام پذیر رہے مرید اور دوست آپ کی زیارت کے لئے میرے گھر مسلسل آتے رہے اور ہم اسی آٹے سے آٹا لے کر انہیں روٹی کھلاتے رہے وہ بدستور پورے کا پورا رہا پھر میں نے یہ راز حضرت کے حکم کے برخلاف اہل خانہ کو بتا دیا برکت جاتی رہی اور تھوڑے ہی وقت میں آٹا ختم ہو گیا اس وجہ سے آپ کی کامل ولایت اور عظیم کرامت پر میرا پختہ یقین ہو گیا۔

شیخ محمد زاہد کہتے ہیں دوران سلوک فصل ربیع میں میں حضرت کی خدمت عالیہ میں بیٹھا تھا میرے جی نے تر بوز کھانا چاہا میں نے حضرت سے تر بوز مانگا ہمارے قریب ہی پانی بہتا تھا فرمانے لگے اس پانی میں جاؤ میں وہاں گیا تو پانی میں ایک تر بوز پایا جو بالکل اسی وقت تازہ تازہ توڑا گیا تھا آپ کی ذات اقدس پر مجھے پورا اعتماد ہو گیا اللہ تعالیٰ آپ کی برکات سے ہمیں منتفع فرمائے۔

آپ کے ایک غلام سے مروی ہے جب مجھے آپ کی صحبت کا شرف ملا تو آپ کے ایک عظیم المرتبت ساتھی شیخ شادی رحمہ اللہ مجھے وعظ و نصیحت کیا کرتے اور ادب سکھایا کرتے انہوں نے ایک یہ بات بھی بتائی تھی کہ جدھر حضرت شیخ تشریف فرما ہوں ادھر ہمارا کوئی ساتھی پاؤں نہ پھیلائے میں ایک دن غریبوت سے قصر عارفان حاضر ہوا موسم بڑا گرم تھا راستے میں ایک درخت کے سائے میں پناہ لی اور چٹ لیٹ گیا ایک جانور نے آکر میرے پاؤں کو دو دفعہ کاٹا میں اٹھ بیٹھا مگر شدید درد ہوا۔ میں پھر لیٹ گیا تیسری دفعہ اس نے پھر ڈنگ مارا میں اٹھ کر دیر تک اس کا سبب سوچتا رہا پھر مجھے شیخ شادی کی نصیحت یاد آئی اور میں نے دیکھا کہ میرے پاؤں واقعی قصر عارفان کی طرف پھیلے ہوئے تھے اور حضرت اس وقت وہاں ہی تشریف فرما تھے میں سمجھ گیا کہ یہ میری کوتاہی کی سزا ہے۔

شیخ علاء الدین کہتے ہیں حضرت سیدنا بہاء الدین رحمہ اللہ نے امیر حسین کو حکم دیا کہ بہت سی بکریاں اکٹھی کر لیں سردی کا موسم تھا جب انہوں نے آپ کے ارشاد کی تعمیل کی تو دوسرے دن اللہ کریم نے بے حد برف برسادی ایک دن میں چالیس دفعہ برف برسی۔ حضرت نے اسی وقت خوارزم کا سفر اختیار کیا۔ شیخ شادی آپ کی خدمت میں تھے جب نہر حرام پر پہنچے تو آپ نے شیخ شادی کو حکم دیا کہ وہ پانی پر چلیں شیخ شادی ڈر گئے آپ نے کئی دفعہ حکم دیا مگر وہ تعمیل نہ کر سکے آپ نے ان پر ایک عظیم نگاہ ڈالی جس سے وہ کچھ دیر کے لئے بے خود ہو گئے اتفاقاً ہو تو اپنا قدم پانی پر رکھ دیا اور چلنے لگ گئے حضرت ان کے پیچھے پیچھے

چل دیئے جب نہر عبور کر گئے تو حضرت نے فرمایا دیکھئے آپ کے موزے کا کوئی حصہ تر ہوا ہے؟ شیخ شادی نے دیکھا تو قدرت خداوندی سے ذرا بھر بھی نمی نہ تھی۔

آپ کے ایک مرید کہتے ہیں میری آپ سے محبت وصحبت کا سبب یہ تھا کہ میں ایک دن بخارا کے ایک بازار میں اپنی دکان پر تھا آپ وہاں تشریف لائے اور دکان پر بیٹھ گئے۔ حضرت ابو یزید بسطامی رحمۃ اللہ علیہ کے کچھ مناقب بیان فرماتے ہوئے کہا ابو یزید بسطامی اپنی ایک منقبت خود یوں بیان کرتے ہیں ”اگر میرے کپڑے کا کنارہ کسی کو لگ جائے تو وہ میرا محبوب ولد دادہ بن جاتا ہے اور میرے پیچھے پیچھے چلنے لگ جاتا ہے“ میں (حضرت نقشبند) کہتا ہوں اگر میں اپنی آستینیں ہلا دوں تو سب بخارا کے رہنے والوں کو بڑے چھوٹے کے امتیاز بغیر اپنا والد و شیدا بنادوں وہ گھر بار اور دکانیں چھوڑ کر میرے پیچھے چلے لگ جائیں۔“ آپ نے اپنا مبارک ہاتھ آستین پر رکھا اور اس حالت میں میری نگاہ آپ کی آستین پر پڑ گئی پھر کیا تھا حال وجد نے مجھے آلیا خود فراموشی طاری ہو گئی اور عرصہ دراز تک یہی حال رہا جب آرام آیا تو آپ کی محبت پوری قوت سے مجھ پر چھا گئی میں نے گھر بار اور دکان چھوڑ کر آپ کی خدمت اپنائی۔

آپ کے ایک خادم سے مروی ہے وہ کہتے ہیں میں نے ایک دن حضرت سے درخواست کی کہ اللہ تعالیٰ سے دعا کریں مجھے لڑکا عطا ہو۔ آپ نے دعا فرمائی آپ کی دعا کی برکت سے لڑکا ہوا مگر وہ مر گیا میں نے آپ سے ذکر کیا فرمانے لگے تم نے ہم سے درخواست کی تھی کہ لڑکا ہو اللہ کریم نے لڑکا عطا کیا اور پھر وہ لے بھی لیا لیکن ہمیں اللہ تعالیٰ پر بھروسہ ہے کہ وہ فقیروں کی دعا سے تمہیں دو اور لڑکے دے گا اور وہ لمبی عمر پائیں گے کچھ عرصہ بعد میرے دو لڑکے ہوئے ایک بیمار ہو گیا تو میں نے حضرت کو اطلاع دی آپ نے فرمایا آپ کو کیا ہے؟ وہ میرا لڑکا ہے وہ اکثر بیمار ہو کر شفا پاتا رہے گا پھر جس طرح حضرت نے فرمایا تھا ویسے ہی ہوتا رہا۔

سیدنا امیر کلال قدس اللہ سرہ کے ایک جلیل القدر خلیفہ شیخ عارف دیکرانی فرماتے ہیں ہم ایک دن قصر عارفان میں حضرت شیخ بہاء الدین نقشبند کی زیارت کے لئے حاضر ہوئے جب ہم بخارا واپس لوٹے تو وہاں کے فقر کا ایک گروہ ہمارے ساتھ تھا ان میں سے ایک نے حضرت بہاء الدین کے حق میں زبان درازی کی ہم نے اسے روکا اور کہا کہ تو آپ سے واقف نہیں لہذا تجھے اولیاء اللہ کے ساتھ بطنی اور بے ادبی اختیار نہیں کرنی چاہئے مگر وہ باز نہ آیا دفعۃً ایک بھڑائی اور اس کے منہ میں داخل ہو کر کاٹنے لگی گئی اسے شدید درد ہوا صبر و سکون جاتا رہا ہم نے اسے کہا یہ حضرت شیخ کی بے ادبی کا صلہ ہے وہ بہت رویا پھر توبہ کی رجوع کیا اور فوراً ٹھیک ہو گیا۔

صحرا قچاق کی فوج نے بخارا شہر کا محاصرہ کر لیا لوگوں پر مصیبت ٹوٹ پڑی بہت سے لوگ ہلاک ہو گئے امیر بخارا نے اپنے خاص لوگوں سے ایک گروہ آپ کی خدمت میں بھیجا کہ اب ہم کلی طور پر دشمن کے مقابلے سے عاجز آ گئے ہیں ہماری تدبیریں خاک میں مل گئی ہیں اب سب اسباب کے رشتے ٹوٹ گئے ہیں آپ کی ذات کے بغیر اب ایسی کوئی جائے پناہ نہیں جو ان ظالموں سے ہمیں بچا سکے آپ اللہ کریم کے سامنے تضرع و زاری کریں تاکہ وہ ذات پاک ان کے ہاتھوں سے

مسلمانوں کو بچائے یہی تو مدد اور ہاتھ پکڑنے کا وقت ہے حضرت نے وفد کو فرمایا ہم ذات یکتا کے سامنے عاجزی و زاری کریں گے پھر دیکھتے ہیں کہ رب العزت جل مجدہ کیا فیصلہ صادر فرماتے ہیں صبح ہوئی تو آپ نے وفد سے فرمایا کہ مجھے چھ دنوں کے بعد اس بلا سے نجات کی بشارت دے دی گئی ہے تم جاؤ اور اپنے امیر کو اطلاع کرو بخارا والے یہ خبر سن کر بہت خوش ہوئے پھر آپ کے ارشاد کے مطابق ہی ہوا چھ دنوں بعد دشمن کی فوج نے شہر کا محاصرہ توڑ دیا اور سب کے سب وہاں سے چلے گئے۔

شیخ شادی رحمۃ اللہ علیہ کہتے ہیں جب مجھے حضرت شاہ نقشبند کی محبت کی سعادت ملی تو خرچ اور ایثار میرے لئے آسان ہو گئے ایک دن میرے پاس سودینار تھے گھر والوں کا خیال تھا کہ انہیں جمع رکھا جائے میں بھی ضعف یقین کی وجہ سے ان کا ہمنوا بن گیا میں پھر بخارا گیا اور وہاں سے میں نے کچھ (ایک مخصوص موزہ کا نام) موزہ اور کچھ اور سامان خریدا پھر حضرت کی زیارت کے لئے چل پڑا جب میں قصر عارفان حضرت کی خدمت میں پہنچا تو فرمایا تم بخارا کیوں گئے تھے؟ میں نے عرض کیا حضور ایک کام درپیش تھا فرمانے لگے وہ مہنتی موزہ مجھے دو اور جو باقی چیزیں خریدی ہیں وہ بھی پیش کرو میں نے فوراً سب کچھ پیش کر دیا کم ہوا سودینار سے جو کچھ بچا ہے وہ بھی لاؤ میں نے وہ بھی پیش کر دیا آپ نے مجھ پر نگاہ ڈالی اور فرمایا اگر میں چاہوں تو اللہ تعالیٰ کی قوت سے پہاڑ تمہارے لئے سونا بنادوں لیکن ہمارے لئے اس عالم فنا میں ان چیزوں کی طرف متوجہ ہونا مناسب نہیں کیونکہ ہماری جماعت کی نظریں اس دنیا سے باہر لگی ہوئی ہیں تم ذخیرہ اندوزی کیوں کرتے ہو جب کہ تمہیں پتہ ہے کہ جو تمہارے لئے ہے اس سے کچھ بھی کم نہ ہوگا میں نصیحت کرتا ہوں کہ آئندہ کبھی ایسا نہ کرنا۔

آپ کے ایک عظیم ساتھی مولانا محمد مسکین رحمۃ اللہ علیہ کہتے ہیں بخارا میں ایک نیک آدمی کا انتقال ہو گیا حضرت ان کے رشتہ داروں کے ہاں تعزیت کے لئے تشریف لے گئے انہوں نے اور ان کے ساتھیوں نے بہت جزع و فزع کی بہت سے مکروہ افعال ان سے سرزد ہوئے حاضرین نے انہیں خلاف شرع کاموں سے روکا اور انہیں عار دلانی۔ حضرت شیخ نے فرمایا جب مجھے موت آئے گی تو میں جانتا ہوں کہ فقیر کس طرح مرتے ہیں آپ کا یہ ارشاد میرے ذہن میں تھا پھر حضرت کو زندگی کی آخر بیماری لگی آپ خانقاہ میں خلوت نشین ہو گئے آپ کے مرید اور غلام آپ کے پاس آتے تھے اور زیارت کرتے تھے آپ نے سب کے مناسب حال وصیت فرمائی، آخر میں آپ نے دعا کے لئے ہاتھ اٹھائے دعا مانگی پھر ہاتھ اپنے چہرے پر پھیر کر اپنے رب سے مل گئے۔ (وفات فرما گئے)

حضرت علی داماد رحمۃ اللہ علیہ جو حضرت کے خادم خاص تھے کہتے ہیں حضرت شیخ نے مجھے قبر انور رکھو دینے کا حکم دیا جب میں نے قبر مکمل کر دی تو میرے دل میں خیال آیا کہ آپ کی قوم میں اب آپ کا جانشین کون ہوگا؟ آپ نے سر مبارک اٹھایا اور فرمایا ہم نے حجاز مقدس کے راستے میں جو کچھ کہا تھا معاملے کی بنیاد وہی ہے جو ہماری پیروی کو پسند کرتا ہے وہ اب محمد پارسا رحمۃ اللہ علیہ کی پیروی کرے دوسرے دن آپ کا وصال ہوا۔

شیخ علاء الدین عطار کہتے ہیں آپ کے آخری لمحات میں ہم آپ کے پاس سورۃ یسین شریف کا ورد کر رہے تھے سورت نصف تک پہنچی تو انوار کی بو چھانڈ ہونے لگی، ہم نے یہ دیکھ کر کلمہ طیبہ شروع کر لیا اور اسی اثناء میں آپ کا وصال ہو گیا۔ یہ سوموار

حضرت کی بے شمار کرامات اور اصلاح بھری خوابیں تھیں آپ کے کسی مرید نے انہیں ایک کتاب کی شکل میں اکٹھا کر دیا ہے۔ آپ کی وفات ۸۰۳ھ میں ہوئی، آپ شہر مجھم میں اپنے گھر میں دفن ہوئے۔ بارشوں کی کثرت کی وجہ سے آپ کی وفات کے چھ ماہ بعد آپ کی قبر کھولی گئی تو آپ کے جسم میں کوئی تبدیلی نہ تھی اور خوشبو تک ویسے ہی تھی لوگوں نے اسے آپ کی کرامت سمجھا پھر آپ کا پختہ روضہ بنوا دیا۔

حضرت محمد بن ابراہیم کردی رحمۃ اللہ علیہ

آپ کو مقدسی، قاہری اور کبکی بھی کہتے ہیں آپ شافعی المسلک تھے بہت بڑے عارف ہیں پوری پوری رات اپنا پہلو زمین پر نہیں لگایا بلکہ عبادت اور تہجد میں مصروف رہے آپ بلا تکلف پورا پورا ہفتہ افطاری کے بغیر مسلسل روزے رکھتے اور فرماتے میں نے اپنے والدین کے ساتھ شام کا کھانا کھایا تھا پھر اس کے بعد مجھے بھوک نہیں رہی اب سات سات دن تک ایک کھانا چلا جاتا ہے ایک وضو سے چار دن تک با وضو رہتے، مصر سے دمیاط تک کا سفر صرف ایک وضو سے فرمایا۔ دمیاط میں ایک شخص نے آپ کی مہمانی کی آپ نے وہاں تھوڑا سا کھانا کھایا اور وہاں سے چل کر پھر ملہ تک کچھ تناول نہیں فرمایا پھر ملہ سے چل کر قدس شریف میں ہی کچھ تناول فرمایا آپ کی کرامت، تقویٰ اور احوال کی عجیب کیفیت ہے۔ بقول علامہ منادی آپ کا وصال شریف ۸۱۱ھ میں ہوا۔

حضرت ابو عبد اللہ محمد بن علی اشعر رحمۃ اللہ علیہ

آپ فقیہ، عالم اور عامل تھے۔ آغاز کار میں آپ کا مشغلہ عبادت تھا یا نیک لوگوں کی محفل تھی۔ آپ بچپن میں کئی دن اللہ کریم کا اسم گرامی نور سے لکھا پاتے جس کی روشنی آسمان اور زمین کو بھر دیتی اور اس روشنی کی وجہ سے آپ کو قضائے حاجت کے وقت بڑی پریشانی لاحق ہوتی آپ عرصہ دراز تک عشا کے وضو سے صبح کی نماز پڑھتے رہے جب آپ کی عمر چالیس برس ہوئی تو سید کل ختم رسل علیہ الصلوٰۃ والسلام کی زیارت پاک عالم خواب میں کی۔ آپ نے عرض کیا مجھے ہمیشہ علم سے لگاؤ رہے، اللہ تعالیٰ مجھے متقین میں شامل فرمائے اور میری دعا قبول ہو حضور علیہ الصلوٰۃ والسلام نے آپ کے حق میں ان تینوں باتوں کی دعا فرمائی پھر آپ علم میں مصروف رہ کر عظیم فقیہ بنے آپ کے متعلق یہ بھی مذکور ہے کہ آپ خضر علیہ السلام کے ساتھ رہا کرتے تھے۔ بقول علامہ شرجی آپ کا وصال شریف ۸۱۸ھ میں ہوا۔

حضرت محمد بابا سماسی رحمۃ اللہ علیہ

آپ سلسلہ حالیہ نقشبندیہ کے ایک عظیم شیخ ہیں آپ نے حضرت شیخ بہاء الدین شاہ نقشبند رحمۃ اللہ علیہ کے ظہور کی خبر ان کی

(بقیہ گزشتہ) حضرت ابن عباس رضی اللہ عنہما سے مروی ہے جب حضور علیہ الصلوٰۃ والسلام فرض نماز سے فارغ ہوتے تو گھر بیٹھے لوگوں کو بھی یہ چل جاتا تھا کیونکہ صحابہ کرامؓ نماز سے فارغ ہو کر بلند آواز سے ذکر فرمایا کرتے تھے (بخاری) اب خود فرمائیے کہ قرآن وحدیث ایک بات کو سند جو از عطا کرتے ہیں اور وہ حاضر کا نازک مزاج موجد اسے بدعت کہتا ہے۔ (مترجم)

ولادت سے پہلے دی تھی آپ جب بھی حضرت شاہ نقشبند کے گاؤں قصر عارفاں سے گزرتے تو اپنے ساتھیوں سے فرماتے ”میں اس سرزمین میں ایک عارف کی خوشبو پاتا ہوں“ پھر ایک دفعہ گزر رہا تو فرمایا کہ اب تو وہ خوشبو بہت بڑھ گئی ہے یہ آپ کی ولادت شریف کے تین دن بعد کا واقعہ ہے پھر آپ کی خدمت میں حضرت شاہ نقشبند رحمۃ اللہ علیہ کو ان کے دادا لے آئے آپ نے دیکھتے ہی فرمایا یہ میرا بیٹا ہے پھر اپنے ساتھیوں کی طرف متوجہ ہو کر فرمایا یہ ہیں وہ عارف جن کے متعلق عرصہ دراز سے تمہیں اشارہ کیا کرتا تھا کہ اس گاؤں میں ان کی خوشبو سونگھتا ہوں۔ یہ انشاء اللہ جلدی ہی مخلوقات کے رہبر بن جائیں گے آپ نے حضرت سید امیر کلال کی طرف رخ انور پھیر کر اشارہ فرمایا ”یہ میرا بیٹا ہے اس کی تربیت میں کوتاہی نہ کرنا اگر تم نے کوتاہی کی تو میں کبھی بھی تم سے راضی نہیں ہوں گا۔ حضرت سید صاحب دونوں پاؤں پر ادا کھڑے ہو گئے اور عرض کرنے لگے حضور! میں نے بسر و چشم ان کی خدمت قبول کر لی ہے میں انشاء اللہ ہر گز اس میں کوتاہی نہیں کروں گا۔

حضرت سماسی ایک دفعہ سید امیر کلال رحمۃ اللہ علیہ کی معرکہ گاہ سے گزرے حضرت کلال کشتی میں مصروف تھے حضرت وہاں کھڑے ہو گئے آپ کے کسی خادم کے جی میں آیا کہ حضرت شیخ ایسے بدعتیوں کے پاس کس طرح کھڑے ہو جاتے ہیں؟ حضرت اسی وقت اپنے غلاموں کی طرف متوجہ ہوئے یہ دل کا خیال آپ کے کشف کی زد میں آچکا تھا فرمانے لگے ان کشتی کرنے والوں میں ایک مرد حق بھی ہے جس کی برکت وصحبت سے بہت سے لوگ نفع اندوز ہوں گے اور بلند درجہ پائیں گے میں (یہاں کھڑا ہوا ہوں کیونکہ) اسے شکار کرنا چاہتا ہوں اسی دوران حضرت سید امیر کلال رحمۃ اللہ علیہ کی نگاہ حضرت پر پڑی تو ان کا دل فوراً حضرت بابا سماسی کی طرف مائل ہو گیا جب حضرت شیخ پلٹے تو سید کلال آپ کے پیچھے آپ کے گھر آ گئے آپ انہیں گھر کے اندر لے گئے ذکر کی تلقین فرمائی اور طریقہ عالیہ کے اصول ارشاد فرما کر کہا کہ اب تم میرے بیٹے ہو، حضرت کلال حضرت بابا سماسی کی خدمت میں بیس سال تک ذکر، فکر اور عبادت میں مصروف رہے اور بقول خانی وہ کچھ بن گئے جو بننا مقدر تھا اور خلیفہ اعظم ہوئے۔

حضرت شیخ محمد پارسا رحمۃ اللہ علیہ

آپ بخاری ہیں اور حضرت شاہ نقشبند کے خلیفہ ہیں سلسلہ عالیہ نقشبندیہ کے عظیم امام اور حضرات گرامی صوفیہ میں سے محققین کے اکابر میں شامل ہیں۔ آپ کی کرامت ملاحظہ ہو کہ حضرت امام قرأت محمد بن محمد شمس الدین جزری مرزا الف بیگ کے زمانے میں ماوراء النہر کے محدثین کی اسناد (۱) درست کرنے کی غرض سے سر قند تشریف لائے۔ ایک سراپا فساد حاسد نے انہیں بتایا کہ شیخ محمد پارسا رحمۃ اللہ علیہ ایسی بہت سی احادیث روایت کرتے ہیں جن کی اسناد کا کسی کو علم نہیں اگر آپ تحقیق فرما کر بلا سند احادیث سن لیں اور رد فرمادیں تو آپ کو بہت ثواب ملے گا، امام جزری نے سلطان سے کہا کہ حضرت محمد پارسا کو بھی بلا یا

۱۔ حدیث پاک کے دو حصے ہوتے ہیں ایک وہ حصہ جس میں حدیث کے اصل الفاظ ہوتے ہیں اس حصے کا نام متن حدیث ہے دوسرا وہ حصہ جس میں محدث اپنے اسناد حدیث سے لے کر نبی علیہ الصلوٰۃ والسلام تک سب اساتذہ کے نام لیتا ہے یہ حصہ سند حدیث کہلاتا ہے اور حدیث کی صحت و شہرت وغیرہ کا مدار ای سند پر ہوتا ہے۔ (مترجم)

جائے جب آپ تشریف لائے تو ایک بہت بڑی محفل جس میں اس دور کے شیخ الاسلام مشہور نحوی علامہ عصام الدین اور دیگر علماء تھے، منعقد ہوئی۔ امام جزری رحمہ اللہ نے آپ سے حدیث پوچھی حضرت نے سند سمیت روایت فرمادی امام جزری سن کر فرمانے لگے اس حدیث کے صحیح ہونے میں تو کوئی کلام نہیں لیکن اس کی سند میرے نزدیک ثابت نہیں یہ عبارت سن کر آپ کے حاسد بہت خوش ہوئے آپ نے اسی حدیث کی دوسری سند بیان کر دی۔ امام جزری نے پھر پہلے والی بات دہرا دی آپ سمجھ گئے کہ جو بھی سند آپ بیان فرمائیں گے جزری رحمہ اللہ اسے رد کر دیں گے۔ ایک لمحہ خاموش رہ کر شیخ الاسلام عصام کی طرف متوجہ ہو کر فرمایا کیا فلاں سند تمہارے نزدیک صحیح ہے؟ اور کیا اس کی اسناد قابل اعتماد ہیں؟ حضرت عصام نے جواب دیا جی ہاں۔ محدثین کے نزدیک یہ معتبر کتاب ہے اس کی اسناد میں بھی کسی نے کلام نہیں کیا وہ بھی صحیح ہیں اگر آپ کی بیان کردہ سند اس کتاب میں موجود ہو تو ہمیں پھر اس سند پر کوئی اعتراض نہیں اب آپ نے فرمایا یہ سند آپ کی لائبریری میں فلاں جگہ فلاں کتاب کے نیچے پڑی ہے۔ اس کا حجم اتنا ہے اور اس کی جلد ایسی ہے اور یہ حدیث جو ابھی میں نے بیان کی ہے اس کے فلاں صفحہ پر موجود ہے لہذا ملاحظہ کر لو۔ حضرت عصام کو تردد تھا کہ یہ کتاب لائبریری میں ہے بھی یا نہیں؟ جب کتاب لائی گئی تو حدیث سند کے ساتھ وہاں موجود تھی حاضرین عموماً اور حضرت عصام خصوصاً ہکا بکا رہ گئے کیونکہ حضرت کبھی نہ عصام رحمہ اللہ کے گھر گئے تھے اور نہ ہی ان کی کتابیں دیکھی تھیں سب لوگ شرمندہ ہوئے سلطان کو یہ بات معلوم ہوئی تو انہیں طلب کرنے پر نادم ہوا۔ یہ واقعہ آپ کے مرتبے کی شہرت کا سبب بن گیا اور اکثر علماء بھی اس کی وجہ سے آپ کے معترف ہوئے اور زبان درازی سے رک گئے آپ کا وصال مدینہ منورہ میں ۸۲۲ھ میں ہوا اور حضرت عباس رضی اللہ عنہ کی قبر مبارک کے پاس بقول غانی، جنت البقیع میں دفن ہوئے۔

حضرت محمد بن عبد اللہ دہنی رحمہ اللہ

وہنہ (دال کے نیچے زیر) یمن کے ایک قبیلہ کا نام ہے اور اسی کی نسبت سے آپ کو دہنی کہتے ہیں، آپ عظیم الشان صوفی تھے، خود فرماتے ہیں ہمیں شدید بد حالی نے اپنی گرفت میں لے لیا بچے ہلاکت کے دہانے پر جا پہنچے ہم ایک تاجر سے کچھ مانگنے گئے مگر اس نے انکار کر دیا مجھے ایک حدیث پاک یاد آئی جو نے حضور پر نور علیہ الصلوٰۃ والسلام کی ذات اقدس سے سنی تھی کہ مَا بَيْنَ طُلُوعِ الْفَجْرِ طُلُوعِ الشَّمْسِ سَاعَةٌ تَشْبَهُ سَاعَةَ الْجَنَّةِ لَا يُرَدُّ فِيهَا الدُّعَاءُ (طلوع فجر اور طلوع شمس کے درمیان جنت کی ساعت سے مشابہ ایک ساعت آتی ہے جس میں مانگی ہوئی دعا قبول ہوتی ہے)، اب میں نے اولاد سے کہا آئیے اس ساعت میں دعا کریں ہم نے سات دن دعا مانگی۔ ساتویں دن میں دیوار کے پہلو میں غسل کے لئے گیا تو دیوار کی دراڑ سے بہت سے مشقال سونے کے دکھائی دیئے میں نے چہرہ ڈھانپ کر کہا میرے پروردگار! مجھے اس کی ضرورت نہیں مجھے تو صرف فاقہ دور کرنے کے لئے کچھ چاہئے اب میں نے چہرہ کھولا تو مشقال اوجھل تھے۔ اب وہی تاجر ہزار دینار لے کر آیا اور کہا میں نے شفیع المذنبین علیہ الصلوٰۃ والسلام کی خواب میں زیارت کی ہے اور حضور کریم علیہ الصلوٰۃ والسلام نے مجھے حکم دیا ہے کہ ایک ہزار روپیہ اسے قرض دے دو حضرت فقیہ احمد بن مویٰ عجل بقول امام مناوی فرماتے ہیں میں نے مذکورہ حدیث کی تلاش کی تو اسے

اربعین اجر یہ میں موجود پایا۔

حضرت محمد بن علی یوسف اشکل یمنی رحمہ اللہ

آپ کبار اولیاء میں سے ایک تھے اور اصفیاء میں سے ایک پسندیدہ شخص تھے مروی ہے کہ ان کے والد حضرت علی رحمہ اللہ نے ابلیس ملعون کو خواب میں دیکھا تو وہ کہنے لگا حضرت جی! آپ کے صاحبزادے محمد کے مقابلے کی مجھ میں طاقت نہیں اور میں اس مجلس میں حاضر ہوا کرتا جس میں وہ تشریف فرما ہوتے، موسم خریف میں بارش لیٹ ہوگئی لوگ حضرت محمد کے دامن گیر ہو گئے آپ نے فرمایا نہ خریف میں بارش ہوگی اور نہ ہی موسم سرما میں ہوگی بارش تو موسم بہار میں ہی آئے گی اور لوگوں کے ساتھ کچھ مکر و فریب ہوگا بات آپ کے ارشاد کے مطابق پوری ہوئی، محمد بن اسماعیل مکدش اپنے باپ کی یہ بات نقل کرتے ہیں کہ میں نے اولیاء میں حضرت فقیہ محمد بن علی اشکل جیسا دوسرا کوئی نہیں دیکھا۔ دوسری روایت محمد نے اپنے بھائی ابو بکر مکدش سے روایت کی ہے وہ کہتے ہیں میں نے فقیہ محمد بن علی سے کہا میں چاہتا ہوں کہ آپ مجھے کوئی کرامت دکھائیں آپ نے فرمایا دیکھئے میں نے آپ کی طرف دیکھا تو آپ نے انگشت بیچ اور درمیان انگلی کو آگے پھیلا دیا ہوا تھا ایک سے آگ نکل رہی تھی اور دوسری سے پانی ابل رہا تھا فرمانے لگے ابو بکر! تم نے کرامت دیکھی؟ میں نے کہا جی ہاں بقول شری پھر آپ نے انگلیاں بند کر لیں۔

حضرت محمد بن عمر صاحب المصنف رحمہ اللہ

آپ اکابر اولیاء اور علماء کے ائمہ میں شامل ہیں آپ ہمارے سادات آل باعلوی میں شامل ہیں، اس علاقہ کے سلطان نے ایک تاجر پر سختی کی تو آپ نے تاجر کی سفارش فرمائی مگر سلطان نے نہ مانی آپ نے فرمایا وہ کل قتل ہو جائے گا پھر ایسا ہی ہوا اور سلطان کے سرکوبگیوں اور پہاڑوں میں گھمایا گیا آپ کا خادم اندھیری رات میں آپ کے لئے چراغ اٹھائے آ رہا تھا کہ دیا بجھ گیا اور گھٹا ٹوپ اندھیرے میں خادم کو راستہ نہ ملا آپ نے دیئے کو پھونک ماری تو وہ پہلے سے بھی زیادہ روشن ہو گیا آپ ۸۲۲ھ میں فوت ہوئے جب موت کا وقت آیا تو آپ کے پاس سے کسی قاری کی یہ آواز سنائی دی:

يُبَشِّرُهُمْ رَبُّهُمْ بِرَحْمَةٍ قُنَّةٍ وَرِضْوَانٍ وَجَنَّتِ (التوبہ: 21)

”ان کا پروردگار انہیں اپنی رحمت، رضامندی اور جنتوں کی اپنی طرف سے خوشخبری دیتا ہے۔“

جب آپ کی روح نکلی تو محل نور سے بھر گیا اور چراغ کی روشنی اس کے مقابلے میں مدہم پڑ گئی آپ کی نماز جنازہ آپ کے ایک دوست محمد بن حسن نے پڑھائی جب انہوں نے آپ کو قبر میں اتارا تو آپ کی یہ آواز سنی یا سَاعَةَ الْعُونِ يَا أَبَا الْعُسَيْنِ، یہ وہ کلمہ ہے جو خوشی و سرور کے وقت وہ لوگ کہا کرتے ہیں، محمد بن ابی بکر نے آپ سے یہ کلمات سنے:

سُبْحَانَ رَبِّكَ رَبِّ الْعَزَّةِ عَمَّا يَصِفُونَ ۖ وَسَلَامٌ عَلَى الْمُرْسَلِينَ ۖ وَالْحَمْدُ لِلَّهِ رَبِّ الْعَالَمِينَ ۝

(الصافات)

”آپ کا پروردگار جو رب عزت و جلال ہے ان کے اوصاف سے پاک ہے رسولوں پر سلام ہے اور سب تعریفیں جہانوں کے پروردگار اللہ تعالیٰ کے لئے ہیں۔“

بقول علامہ شلی علاقہ حضرت موت کے شہر کے زنبیل نامی قبرستان میں آپ دفن ہوئے آپ کی قبر زیارت گاہ اہل دل ہے۔

حضرت محمد بن علی بن محمد مولیٰ دویلہ رحمۃ اللہ علیہ

آپ صوفیہ و علماء کے اکابر میں شامل ہیں عارفوں اور اولیاء کے قائدین میں سے ایک ہیں ایک حاکم نے آپ کے کئی ساتھیوں کو تکلیف دی اب اسے طرح طرح کے امراض و خرابیوں کے تیروں نے آیا اس کی بیٹھی نیند حرام ہو گئی وہ آپ کی سرکار میں آیا اور آپ کے سامنے اپنے قبیح فعل سے توبہ کی آپ نے اس پر ہاتھ پھیرا تو سب مرض جاتے رہے۔ بقول علامہ شلی آپ کی وفات ۸۲۷ھ میں ہوئی۔

حضرت محمد بن عبد اللہ بن محمد مولیٰ دویلہ رحمۃ اللہ علیہ

آپ اکابر علماء اور پسندیدہ اولیاء میں سے ایک ہیں آپ کی بہت سی کرامات ہیں آپ حج سے واپس تشریف لائے تو عمر بندرگاہ کے لوگوں نے عظیم گروہ منظم کیا اور لوگوں کا بہت اثر دھام ہوا جمعہ کا دن تھا آپ سے کہا گیا اگر آپ جمعہ کے لئے نکلیں گے تو عوام کا انبوه آپ کے پیچھے ہوگا اور ہاتھ پاؤں چومنے لگ جائے گا (اور جمعہ کے لئے وقت پر آپ نہیں پہنچ سکیں گے) کہنے لگے میں نکل جاؤں گا اور وہ مجھے نہیں دیکھ سکیں گے آپ مجمع سے نکل گئے آپ کے حاضر مریدوں کے علاوہ کوئی بھی آپ کو نہ دیکھ سکا۔ آپ کی ایک صاحبزادی بہت زیادہ پتھریلی جگہ پر اونٹ سے گر پڑی آپ مقام شہر میں تشریف رکھتے تھے ایک خادم نے آپ کو دیکھا گویا آپ کسی چیز کو تھام رہے ہیں اس نے پوچھا تو فرمانے لگے میری بیٹی علویہ گر رہی تھی میں نے اسے اپنے ہاتھوں سے تھام لیا۔ بالکل اسی وقت صاحبزادی گری تھی اور اسے کچھ بھی نہیں ہوا تھا وہ لڑکی خود کہتی ہے کہ جب میں گری تو مجھ پر خود فراموشی طاری ہو رہی تھی اور میرے والد ماجد نے مجھے تھام کر زمین پر رکھ دیا تھا۔

آپ ظفار میں قدم رنجہ تھے موسم خریف آنے کی وجہ سے حضرت موت کے لوگ وہاں سے کوچ کر گئے تھے ایک آدمی پیچھے رہ گیا تھا اس نے بڑی کوشش کی کہ کوئی آدمی مل جائے جو اسے قافلہ تک پہنچا دے مگر ایسا نہ ہو سکا جب تھک ہار چکا تو وہ آپ کی خدمت میں حاضر ہو کر اپنی بد حالی کی شکایت کرنے لگا کہنے لگا اگر میں رہ گیا تو مصلحتوں کے دروازے بند ہو جائیں گے آپ نے اسے خوشخبری دی کہ تجھے قافلہ مل جائے گا پھر دو آدمی آپ کی خدمت میں جھگڑتے حاضر ہوئے آپ نے ان میں صلح کرا دی آپ نے ان میں سے ایک کو حکم دیا کہ اس شخص کو سوار کرو اور قافلہ تک پہنچا دو۔ ظفار اور حضرت موت کے درمیان خوفناک صحرا واقع ہے قافلہ کے بغیر وہاں کوئی نہیں جاتا مگر اس شخص نے اس پس ماندہ کو قافلہ تک پہنچا دیا۔

آپ گھر والوں کے ساتھ سفر میں تھے پانی ختم ہو گیا پانی کا مقام بہت دور تھا گھر والے شدید پیاس میں مبتلا تھے شتر بان کہنے لگا اس جگہ مجھے پانی کا کوئی علم نہیں حضرت مذکور نے مشکیزہ لیا تھوڑی دیر آنکھوں سے اوجھل رہے پانی سے

بھرے مشکیزے کے ساتھ واپس آ گئے۔

آپ کو موت کے بعد کسی نے خواب میں دیکھ کر پوچھا اللہ کریم نے آپ کے ساتھ کیا سلوک کیا؟ فرمانے لگے مجھے لا انتہا دیا ہے جتنا میرے وہم و گمان میں بھی نہ تھا، آپ سے پوچھا گیا کس بات سے یہ سب کچھ عطا ہوا؟ جواباً کہا اللہ تعالیٰ کے ذکر کی کثرت کی وجہ سے سب کچھ عطا ہوا۔ (قالہ الشلی)

حضرت محمد بن عبد الرحمن سقاف باعلوی رحمۃ اللہ علیہ

آپ علمائے نامدار میں سے ایک ہیں آپ کے لاتعداد مکاشفات تھے علاقہ حضرت موت کے ترمیم شہر میں بیٹھ کعبہ کا نظارہ فرمایا کرتے تھے، ایک جنی آدمی مسجد میں داخل ہوا تو آپ نے اسے نکال دیا وہ دوبارہ آیا آپ نے اسے پھر نکال دیا اس آدمی نے وجہ پوچھی تو فرمایا تو جنی تھا۔ ایک خاتون نے آپ کی دعوت کی آپ نے تھوڑا سا کھا کر قے کر دی اور فرمایا یہ چوری کا مال ہے عورت سے پوچھا گیا تو کہنے لگی میں نے خاوند کے مال سے چوری کی تھی۔

علامہ شلی حکایت بیان فرماتے ہیں ترمیم کے گورنر نے ان سے ہونے والے واقعات کے متعلق پوچھا فرمانے لگے اپنے قلعہ کو غلے سے بھر لے ورنہ چمڑا کھانا پڑے گا اس نے آپ کے ارشاد کو درخور اعتنا نہ سمجھا چند دن ہی گزرے تھے کہ دشمن نے آکر محاصرہ کر لیا اور ان لوگوں کو چمڑا کھانا پڑا۔

حضرت محمد بن احمد عبد الرحمن باعلوی نقعی رحمۃ اللہ علیہ

آپ کو نقعی اس لئے کہتے تھے کہ آپ حضرت موت کے شہر نقعہ میں رہتے تھے آپ عظیم المرتبت، صالح اور خیار اولیاء امت میں شامل ہیں آپ کی یہ کرامت ہے کہ آپ نے لیموں کا درخت لگایا جس پر ہزار لیموں لگتے اور ان کی قیمت آپ ان پر خرچ فرماتے جن کی کفالت ان کے ذمہ تھی۔ آپ کے درخت کے پھل کی لوگ بہت زیادہ قیمت ادا کرتے تھے۔ ایک جماعت وہاں آئی اور رات کو درخت کا پھل توڑ لیا جب واپسی کا پروگرام بنایا تو اللہ کریم نے انہیں اندھا کر دیا انہیں راستہ ہی بھٹائی نہیں دیتا تھا اسی دوران حضرت محمد مذکور تشریف لے آئے اور بقول علامہ شلی معذرت کرنے لگے توبہ و استغفار کی آپ نے ان سے عہد لیا کہ آئندہ ایسا نہیں کرو گے انہوں نے عہد کیا اور چلے گئے۔

حضرت محمد بن حسن بن عبد اللہ بن ہارون باعلوی جمل اللیل رحمۃ اللہ علیہ

آپ اللہ کے نیک بندوں اور اولیاء عارفین میں سے ایک ہیں عموماً آپ کو جنت کہا جاتا تھا کیونکہ آپ اکثر جنت کا تذکرہ فرمایا کرتے تھے اور ہر وقت اللہ سے جنت مانگتے رہتے تھے۔ بقول شلی آپ سید عالمی مقام محمد شاطری کی اولاد کو ذلیل شہر میں پڑھایا کرتے تھے وہ ایک دن آپ کے پاس آئے تو آپ کو روتا پایا، پوچھا کیوں رورہے ہو؟ بولے میرے دادا عبد اللہ بن ہارون فوت ہو گئے ہیں وہ سچ بچ اسی دن فوت ہوئے تھے اور یہ تو واضح بات ہے کہ عبد اللہ مذکور حضرت موت کے شہر ترمیم میں تھے (جو ذلیل سے بہت دور تھا)۔

حضرت محمد بن سعید بن علی بن محمد بن علی بن محمد بن علی

آپ اصلاً بصری ہیں پھر عدنی ہیں نسل قرشی اور مشرباشافی ہیں بڑے بڑے مشاہیر سے علم حاصل کیا ان کے اساتذہ میں حضرت مجد الدین لغوی قاموس کے مصنف بھی شامل ہیں تصوف میں آپ کے شیخ حضرت جبرتی ہیں آپ سے علم پڑنے والوں میں حضرت جمال یافعی، محب طبری اور عقیف ناشری جیسے نابغہ روزگار شامل ہیں جب شاہ یمن نے آپ کے لئے حکم جانیڈاود دنیا دینے کا حکم صادر فرمایا تو آپ نے کچھ اشعار پڑھے جن کا ترجمہ یہ ہے:

۱۔ میرا جاہ و مرتبہ صرف اور صرف نبی اعظم صلی اللہ علیہ وسلم کے جاہ سے ہی ہے اسی کے ذریعے میری حفاظت ہے اور اسی سے میں مقصد پاتا ہوں۔

۲۔ بے شمار دفعہ اسی جاہ محمد صلی اللہ علیہ وسلم نے میری تکلیفیں دور کیں حالانکہ وہ تکالیف اتنی شدید تھیں کہ ظالم ملامت گر مجھے معدوم سمجھ چکے تھے۔

۳۔ جن عظمتوں اور سروریوں کا میں خواہاں تھا وہ سب مجھے اسی جاہ مصطفیٰ علیہ الصلوٰۃ والسلام کے صدقے میں بے شمار دفعہ حاصل ہوئیں۔

۴۔ میری آنکھ! آنسوؤں کو قہام لے اب انہیں نہ بہا۔ اب اس وقت شکایت کا دفتر بند کر اور حمد و ثناء میں مصروف ہو جا۔

۵۔ اے میری جان! تو غم و اندوہ کا شکار نہ بن کیونکہ جرأت مند صابر کا وصف ہی عمدہ چیز ہے۔

۶۔ میرے مغموں دل! جزع و فزع نہ کر بہترین فرد بن جا جسے سید کل احمد صلی اللہ علیہ وسلم سے انعام کی بارش کی امیدیں ہیں۔

۷۔ اگر تو نے جاہ محمد صلوٰۃ اللہ علیہ کا سہارا لیا تو شاہین فوائد کے جلو میں آئیں گی صحیحین بشارتوں کو یمنی پہنچیں گی۔

جونہی نظم پوری ہوئی سو گئے حضور کریم علیہ الصلوٰۃ والسلام کے جمال جہاں آرا کی زیارت ہوئی سیدنا صدیق، فاروق رضی اللہ عنہما، بھی ساتھ تھے آپ فرما رہے تھے ہم آپ کے پاس کچھ تبدیلی کے لئے آئے ہیں مجھ پر ہر رات کو ہزار دفعہ درود شریف پڑھا کرو۔ حضور علیہ الصلوٰۃ والسلام نے اپنے دائیں ہاتھ مبارک سے حضرت شیخ کا سر تھوڑی سے اوپر اٹھایا ابھی ایک دن بھی نہیں گزرا تھا کہ خبر آئی منصور حالت نزع میں مبتلا ہے آپ کو بھی جیل کے قیدیوں کے ساتھ آزاد کرنے کا حکم دیا گیا منصور تین دنوں کے بعد مر گیا۔ بقول مناوی آپ کی وفات رمضان ۸۲۹ھ میں ہوئی۔

حضرت محمد بن عمر معلم رضی اللہ عنہ

آپ ہمارے عالی مقام باعلوی خاندان کے عظیم المرتبت امام ہیں۔ آپ نے وفات کی رات سب احباب کو اکٹھا کیا اور کتاب و سنت کے مطابق وصیتیں فرمائیں انہیں اپنے دائیں بائیں بٹھا کر اپنی وفات کے وقت کی اطلاع دی اور خلوص نیت کے ساتھ قرآن پاک پڑھنے کا حکم دیا خود بار بار سورۃ اخلاص پڑھتے رہے اور اسی دوران آپ کی روح نقس غصری سے پرواز کر گئی۔ بقول علامہ شلی آپ کی وفات ۸۲۹ھ میں ہوئی۔

حضرت شیخ محمد (سانپ کھانے والے) رضی اللہ عنہ

آپ بڑے نیک بزرگ اور سانپ، گوبریلے اور اس کی قسم کی دوسری حشرات الارض کھاتے تھے ان چیزوں کی قلب مابیت ہو جاتی تھی گوبریلے آپ کے ہاتھ میں منقہ اور سانپ گلڑیاں بن جاتے تھے اسی طرح دوسری چیزیں بھی بدل جاتی تھیں آپ ان اکابر امت میں شامل ہیں جن کے لئے اعیان اشیاء میں تبدیلی ہو جاتی ہے آپ کی کرامات و مکاشفات کافی ہیں آپ کو یوم عرفہ لوگوں کے ساتھ جبل عرفات میں دیکھا جاتا اور دوسری صبح کو قدس میں موجود ہوتے (حج عرفات میں اور عید بیت المقدس میں) الانس الجلیل میں لکھا ہے کہ ۸۳۲ھ میں فوت ہوئے اور باب الرحمتہ میں دفن ہوئے۔

حضرت شمس الدین محمد بن علی حسینی بخاری رضی اللہ عنہ

آپ کتاب و سنت کے عالم اور اللہ کے عارف تھے، بڑے زاہد، متورع اور عظیم جذب کے مالک تھے، تصوف میں آپ کے حصے میں مہارت تامہ آئی اور قدم راسخ پایا۔ بخارا میں ولایت ہوئی آپ کی کئی کرامات ہیں جب تیمور بروسا شہر میں داخل ہوا تو اس کے ساتھی تاتاریوں نے شہر میں تباہی مچادی۔ لوگ حضرت کی خدمت میں حاضر ہو کر طالب امداد ہوئے اور ان ظالموں کو دور کرنے کے لئے بڑی عاجزی کی۔ آپ نے فرمایا تیمور کی چھاؤنی میں داخل ہو جاؤ اور ایک پریشان حال جانوروں کے نعل بنانے والے آدمی کو تلاش کرو۔ آپ نے اس کی شکل و صورت تفصیل سے بتادی جب وہ مل جائے تو اسے میرا سلام کہنا اور پیغام دینا کہ وہ چاہتا ہے کہ اب یہاں سے کوچ ہو جائے لوگوں نے اس شخص کو تلاش کر لیا اور پیغام اسے پہنچا دیا وہ کہنے لگے بسو چشم فرمان پر عمل ہوگا۔ ہم انشاء اللہ کل واپس چلے جائیں گے۔ دوسری صبح سچ سچ امیر تیمور لشکر کو لے کر اتنی جلدی سے نکلا کہ مقدم و مؤخر کی تمیز نہ رہی۔ آپ ۸۳۳ھ میں بروسا میں فوت ہوئے اور بقول مصنف ”الشقائق النعبانیۃ“ وہاں ہی دفن ہوئے آپ کی قبر بہت مشہور ہے لوگ زیارت کے لئے آتے ہیں۔

حضرت محمد بن حسن معلم باعلوی رضی اللہ عنہ

آپ اکابر اولیاء میں شامل ہیں صاحب کرامت ہیں آپ ملک حضرموت کے شہر یریم میں ۸۰۵ھ میں پیدا ہوئے آپ کی دعا قبول ہو جاتی تھی اپنے کچھ مریدوں کے لئے دین اور دنیا کے معاملات میں جو دعائیں آپ نے فرمائیں، وہ قبول ہوئیں۔ حضرت سید عبد اللہ بن علوی بن محمد مولیٰ دویلہ بہت عبادت و ریاضت کرتے تھے تاکہ دل کھل جائے آپ نے انہیں کہا آپ کا دل تو آخری عمر میں کھلے گا پھر ایسا ہی ہوا جیسا آپ نے فرمایا تھا۔ حکایت ہے کہ ایک چور نے آپ کی کھجور سے کچھ پھل چرا لیا اس کے جسم میں ایسا شدید زخم آیا جس کے درد نے اسے نیند سے محروم کر دیا صبح ہوئی تو معذرت کرتا ہوا حضرت کے پاس آیا آپ نے اسے فرمایا فلاں بزرگ کی قبر پر جاؤ وہاں بے زخم پرمٹی ڈال لے اس نے ایسا ہی کیا تو ٹھیک ہو گیا۔ مشہور ہے کہ شیطان نے آپ کو تکلیف دینا چاہی آپ نے اسے پکڑ لیا اور کئی معاملات میں اس سے خدمت لی حتیٰ کہ وہ آپ کے لئے کھجوروں کے درخت لگاتا رہا اور ان تک پانی کھینچ کر لاتا رہا۔ اہل بزرخ سے باخبر تھے ان کی ایک جماعت کے ساتھ مل کر

بیٹھا کرتے تھے آپ اپنے شہر ترمیم میں ۵۴۵ھ میں فوت ہوئے۔ بقول شلی زبل میں دفن ہوئے قبر زیارت گاہ خلائق ہے۔

حضرت محمد شمس الدین حنفی رحمۃ اللہ علیہ

مصری، شاذلی ہیں مصر کے جلیل القدر مشائخ میں شامل ہیں وہاں کے عارفوں کے قائم ہیں وہ طریقہ عالیہ شاذلیہ کے اراکین و عمائدین میں سے ایک ہیں۔ آپ اس طریقہ عالیہ کے اکابر ائمہ اور مرکزی حضرات کے صدر ہیں اس طریقہ کے اعیان علماء میں آپ کا بھی شمار ہے آپ کی ذات اقدس ان عظیم شخصیات میں شامل ہے جنہیں وجود پر تغلب حاصل ہوتا ہے جو کائنات میں متصرف ہوتے ہیں جن کی زبان غیب کی کنجی ہوتی ہے اور خوارق عادات جن کی عادت ثانیہ ہوتی ہے جن کے سامنے اعیان اپنی ماہیت کو تبدیل کر لیتے ہیں اور جن کے ہاتھ میں عجائبات کے منبع ہوتے ہیں۔ آپ کی ذات اقدس پر کئی حضرات نے مستقل کتابیں لکھی ہیں۔ ان حضرات میں علامہ نور الدین علی بن عمر بتونی رحمۃ اللہ علیہ بھی شامل ہیں مگر سچی بات یہ ہے کہ علامہ بتونی بذریعہ علم حضرت کے مقام کا احاطہ نہیں کر سکے۔ امام شعرانی فرماتے ہیں ہم صرف ایک صالح حصہ ہی امام بتونی کی کتاب سے ذکر کریں گے۔ میں کہتا ہوں حضرت محمد شمس الدین حنفی کے مناقب میں لکھی ہوئی علامہ بتونی کی کتاب چھپ چکی ہے اور میرے پاس موجود ہے انہوں نے اس کتاب میں آپ کی بہت سی کرامات کا ذکر کیا ہے میں یہاں چند کرامات ذکر کروں گا ان منتخب کرامات میں سے جو علامہ شعرانی نے علامہ بتونی کے حوالے سے نقل فرمائی ہیں۔ بتونی بیان کرتے ہیں حضرت محمد حنفی مصر سے روضہ تک اپنے ساتھیوں سمیت پانی پر چلتے جاتے تھے۔ آپ لوگوں کے دلوں کے بھیدوں پر مطلع ہوتے تھے اور ہر آدمی کے ساتھ اس کے حال کے مطابق کلام فرمایا کرتے تھے۔ ایک آدمی نے آپ سے عرض کیا ہمیں معلوم ہوا ہے کہ حضور غوث اعظم رحمۃ اللہ علیہ نے اپنے احباب و معتقدین کے لئے ایک مقررہ خاموش دن اختیار فرما رکھا تھا (وہ بولتے نہیں تھے اور خاموشی میں ہی فیض تقسیم فرماتے رہتے تھے یعنی وہی بات ہے کہ خاموشی گفتگو ہے بے زبانی ہے زبان میری۔ مترجم) ہم چاہتے کہ آپ بھی اسی طرح عمل کریں جو اب فرمایا ہم انشاء اللہ کل ایسا ہی کریں گے آپ کرسی پر بیٹھ گئے اور سری طور پر آواز و حروف کے بغیر ہم کلام ہوتے رہے حاضرین میں سے ہر ایک کو اپنا حصہ ملا ہر ایک کہتا تھا کہ آپ نے میرے دل میں یہ اور یہ ڈالا۔ حضرت اس کی تصدیق فرماتے اس طرح سب کو حسب حال وعظ و نصیحت پہنچا دی اور یہی کرامت ہے۔ جب منکرین میں سے کوئی آپ کے مقام پر حاضر ہوتا تو بڑا مضطرب ہوتا اپنے آپ کو جھڑتا اور زمین پر لوٹ پوٹ ہوتا خدا کی قسم یہ میرے لئے رکاوٹ نہیں اور پھر اس کے بعد آپ کی صحبت میں رہنے لگتا۔

آپ بڑے قیمتی فاخرہ کپڑے پہنتے تھے احوال اولیاء سے ناواقف ایک شخص نے اعتراض کرتے ہوئے کہا یہ بات کیسے ہو سکتی ہے کہ اولیاء ایسے فاخرہ لباس پہننے لگ جائیں جو صرف دنیا دار بادشاہوں کے لئے زیبا ہیں۔ پھر کہنے لگا اگر حضرت ولی ہیں تو مجھے یہ سلا دی (کپڑا) عطا فرمادیں گے تاکہ میں اسے بیچ کر گھر والوں پر خرچ کر سکوں۔ جب حضرت میعاد (مقررہ وقت جو آپ مریدوں کو دیتے تھے) سے فارغ ہوئے تو اتار کر فرمایا یہ فلاں کو دے دو تاکہ وہ اسے بیچ کر گھر والوں پر خرچ کرے اس آدمی نے لے کر بیچ دی اور کہنے لگا شیتا اللہ السدد، جب دوسری دفعہ مقررہ وقت پر آیا تو دیکھا کہ شیخ نے

اسے پھر اوڑھ رکھا ہے کسی مرید صادق نے اسے خرید لیا تھا پھر کہنے لگا یہ صرف شیخ محمد حنفی کے لئے موزوں ہے اور حضرت کو ہدیہ پیش کر دیا۔

حضرت شیخ ابوالعباس مری فرماتے ہیں جب شیخ محمد حنفی نقلیسی ادارے سے فارغ ہوئے تو اسی کے متصل بازار میں کتابیں فروخت کرنا شروع کر دیں ایک شخص کا وہاں سے گزر ہوا تو اس نے کہا حضور محمد! آپ دنیا کے لئے پیدا نہیں ہوئے؟ آپ اسی وقت دکان سے نکل آئے سب غلہ اور کتابیں دکان میں ہی چھوڑیں اور پھر کبھی ان کے متعلق پوچھا تک نہیں، اب خلوت آپ کو محبوب تھی زمین دوز خلوت خانہ تھا چودہ سال کی عمر میں خلوت گاہ میں تشریف لے گئے اور سات سال اسی خلوت کدہ میں گزار دیئے۔ علامہ مری مذکور مزید فرماتے ہیں میں جب کبھی آپ کے خلوت خانے میں آتا تو دروازے پر آ کر رک جاتا اگر آپ داخل ہونے کا حکم دیتے تو داخل ہو جاتا اگر آپ خاموش رہتے تو واپس چلا جاتا ایک دن اجازت کے بغیر اندر چلا گیا وہاں ایک بہت بڑا شیر بیٹھا تھا جسے دیکھ کر مجھ پر غشی طاری ہو گئی جب ہوش آئی تو میں وہاں سے بلا اذن داخلے پر استغفار پڑھتا نکل آیا۔ بقول مری آپ خلوت سے اس وقت جلوت میں تشریف لائے جب ہاتھ کی یہ آواز تین دفعہ سنی اے محمد! اب خلوت سے نکلے اور لوگوں کو نفع پہنچائیے۔ تیسری دفعہ یہ بھی اضافہ تھا اگر تو نہ نکلا تو وہ، شیخ فرمانے لگے وہ سے مراد پھر قطع تعلقی ہی ہو سکتی ہے (یعنی اگر خلوت نہ چھوڑی تو پھر ہماری طرف سے قطع تعلقی ہوگی) فرماتے ہیں میں پھر خلوت خانہ سے نکل کر خانقاہ میں آیا میں نے لوگوں کو حوض پر وضو کرتے دیکھا کسی کے سر پر پیلا اور کسی پر نیلا عمامہ تھا کچھ لوگوں کے چہرے بندروں جیسے تھے اور کچھ کے چہرے خنزیر جیسے اور کچھ کے چاند جیسے نورانی چہرے تھے یہ دیکھ کر مجھے پتہ چل گیا کہ اللہ کریم نے ان لوگوں کے انجام کی مجھے خبر دی ہے میں پیچھے مڑا اللہ کریم کی طرف متوجہ ہوا اب لوگوں کے یہ مکشوف احوال مستور ہو گئے اور میں عام آدمیوں جیسا ہو گیا۔

حضرت کے خلوت کدے میں ایک توت لگا ہوا تھا فرماتے ہیں خیال آیا کہ اس سے ذرا دل لگی کروں میں نے کہا توت جی! کوئی بات تو سنا دیں توت نے بلند آواز سے جواب دیا جی سنئے! جب ان لوگوں نے مجھے یہاں لگا یا تو پانی دیا پانی سے میری جڑیں پھیلیں پھر ٹہنیاں بڑھیں ٹہنیوں پر پتے آئے پھر پتوں کے بعد پھل آیا اور میں نے پھر یہ پھل ان لوگوں کو کھلایا فرماتے ہیں توت کا یہ کلام میرے لئے راہ سلوک بن گیا اور مجھے بھی وہ سب مراتب مل گئے جو توت نے کہے تھے (میں بھی پھلا پھول اور نفع بخش ہوا)۔

ایک اور واقعہ بھی ملاحظہ فرماتے جائیں حضرت سیدی علی بن وفا ایک دن ایک ولیمہ میں تشریف لے گئے لوگ کہنے لگے ولیمہ مکمل تو اسی وقت کہا جا سکے گا جب سیدی محمد حنفی بھی اس میں موجود ہوں۔ ولیمہ کی دعوت دینے والا آپ کی خدمت میں دعوت دینے پہنچ گیا آپ تشریف لے چلے اور پوچھنے لگے وہاں مشائخ میں سے کون موجود ہیں؟ جواب ملا حضور! دعوت میں حضرت علی بن وفا اور ان کے غلام موجود ہیں۔ آپ نے فرمایا پھر آپ پہلے جا کر ان سے میرے اندر آنے کی اجازت مانگیں کیونکہ فقیروں کے آداب میں یہ بات شامل ہے کہ اگر کسی جگہ کوئی عظیم ولی موجود ہو تو ان کی اجازت کے بغیر اندر نہیں جایا

کرتے۔ حضرت علی بن وفا نے اجازت مرحمت فرمائی کھڑے ہو گئے اور اپنے پہلو میں بلا کر بٹھایا اور دونوں باہم محو نظم ہوئے۔ حضرت ابن وفا نے فرمایا آپ کا اس شخص کے متعلق کیا خیال ہے جس کے ہاتھ میں وجود کی چکی ہے اور جس طرح چاہتا ہے اسے گھماتا چلا جاتا ہے؟ حضرت محمد حنفی رحمۃ اللہ علیہ نے جواباً ارشاد فرمایا آپ کا اس شخص کے متعلق کیا خیال ہے؟ جو اس چلتی چکی پر ہاتھ رکھ کر اسے چلنے سے روک دیتا ہے۔ حضرت علی بن وفا نے جواب دیا بخدا پھر ہم اس چلتی چکی کو آپ کے لئے ہی چھوڑ دیتے ہیں اور چلے جاتے ہیں۔ اب حضرت محمد حنفی رحمۃ اللہ علیہ نے حضرت علی بن وفا کے ساتھیوں کو فرمایا اپنے مرشد کو الوداع کہہ کر اب وہ بہت جلدی اللہ تعالیٰ سے ملنے والے ہیں۔ پھر ایسا ہی ہوا۔ سیدی محمد رحمۃ اللہ علیہ نے رات باتف کو یہ کہتے سنا ”اے محمد! جو کچھ علی بن وفا کے پاس تھا ہم نے اس کا تمہیں والی بنایا اور جو تمہارے پاس پہلے تھا وہ تو ہے ہی کبھی“۔ فرماتے ہیں میں کچھ گیا ان کی وفات ہو چکی ہے کیونکہ میں ان کا متولی وفات کے بعد ہی ہو سکتا تھا“ اب میں نے اپنے ایک فقیر کو محلہ عبدالباسط میں سیدی علی بن وفا کے گھر دریافت احوال کے لئے بھیجا وہاں اعلیٰ ان کی وفات کا اعلان کر رہا تھا۔

حضرت شیخ شمس الدین بن کتیلہ رحمۃ اللہ علیہ کہتے ہیں حضرت محمد حنفی کی شہرت کا آغاز اس واقعہ سے ہوا کہ سلطان فرج بن برقو لوگوں کو خواہ مخواہ تختیوں کا نشانہ بنایا کرتا تھا اور آپ اس سلسلہ میں اس کی مخالفت کیا کرتے تھے اس نے آپ کی طرف بلا دینے کا پیغام بھیجا آپ آئے تو زبان درازی کرنے لگا پوچھا ملک میرا ہے یا تمہارا؟ حضرت نے ارشاد فرمایا ملک نہ میرا ہے اور نہ تیرا ہے یہ تو وحدہ لا شریک کا اور خدائے قہار خدائے برتر و اعلیٰ کا ہے۔ حضرت وہاں سے کبیدہ خاطر ہو کر اٹھے آپ کا نکلنا تھا کہ سلطان کو جگر اور انٹریوں میں ورم ہوا اتنی شدت تھی معلوم ہوتا تھا وہ مر جائے گا طیب رنگائے مگر علاج سے آرام نہ آیا انہوں نے اسے لا علاج قرار دے دیا ایک عقلمند ساتھی نے کہا یہ سب کچھ حضرت محمد حنفی کے دل کو کبیدہ کرنے کی وجہ سے ہوا ہے۔ سلطان کہنے لگا انہیں بلا بھیجوتا کہ میں ان کے دل کا غبار دور کر دوں۔ امراء جب آئے تو آپ کو مطربہ کے نواح میں شہر سے دور پایا شاہ کی طلبی کی اطلاع دی آپ نے سلطان کو ملنے سے انکار کر دیا امراء شاہ اور آپ کے درمیان چکر لگاتے رہے آخر کار آپ کا دل نرم ہوا ایک عمدہ زیتون میں پکی ہوئی بڑی سی روٹی سلطان کے لئے بھیجی اور امراء کو فرمایا اسے کھو یہ کھالے ٹھیک ہو جائے گا اسے کہنا آئندہ بے ادبی نہ کرے ورنہ ہم اس کے کان کھینچ لیں گے اس کے بعد آپ کی لوگوں میں شہرت ہو گئی اب اگر لوگ ایک دوسرے کو کوئی کام نہ کرنے پر ملا مت کرنا چاہتے تو کہتے حضرت حنفی کو غصہ دلا رہے ہو یہ کلمہ آج تک لوگوں میں اسی مفہوم سے چل رہا ہے (مطلب یہ ہوا کہ جس طرح حضرت کو غصہ دلا کر سلطان نے اپنے لئے مصیبت پیدا کر لی اسی طرح یہ شخص بھی کر رہا ہے)۔

امیر متیق نے آپ کی خدمت میں چاندی سے بھر کر برتن بھیجا آپ کبریٰ پر تشریف فرما تھے آپ اس سے مٹھیاں بھر کر لوگوں کی طرف پھینکنے لگ گئے سب چاندی پھینک دی امیر کا قاصد یہ سب دیکھتا رہا آپ اسے بتانا چاہتے تھے کہ فقیروں کو دولت کی پروا نہیں ہوتی اگر فقیر دنیا کے عاشق بن جائیں تو لوگوں میں جو انہیں عظمت حاصل ہے، وہ ختم ہو جائے، امیر کو اس بات کا علم ہوا تو آکر حضرت کے ہاتھ چوم لئے آپ نے فرمایا اس کنوئیں پر جاؤ اور یہ وضو کا برتن بھر لاؤ قیامت تک

تمہارے نامہ اعمال میں اس کا ثواب لکھا جاتا رہے گا امیر نے کپڑے اتارے ڈول کو بھرا مگر وہ بہت بھاری نکلا، بڑی تکلیف سے اسے کنوئیں سے باہر نکالا مگر وہ پانی نہ تھا سونا تھا حضرت سے آکر عرض کیا آپ نے فرمایا اسے کنوئیں میں ڈال کر دوبارہ بھر لو، دوسری اور تیسری دفعہ بھی ایسا ہی ہوا کہ بالٹی سونے سے بھری آرہی ہے۔ حضرت نے حکم دیا کنوئیں میں جا کر کھو ہمیں سونے کی نہیں پانی کی ضرورت ہے۔ اب امیر کو اپنی بھیجی ہوئی چاندی حقیر معلوم ہونے لگی فقراء نے کہا وضو کے پانی کے جذب ہونے کے لئے کوئی نالی یا سوراخ نہیں حضرت نے نیزہ گاڑ کر فرمایا یہ سوراخ ہے یہ آج بھی موجود ہے اس میں وضو کا پانی اترتا ہے لیکن کسی کو معلوم نہیں کہ وہ کہاں جاتا ہے۔

ایک مالکی قاضی حضرت کا امتحان لینے ایک دفعہ آنکھ لوگوں نے حضرت کو مطلع کر دیا کہ یہ امتحان کی نیت سے آئے ہیں حضرت فرمانے لگے اگر وہ سوال کر سکا تو پھر میں فقیروں کا مصلیٰ ہی چھوڑ دوں گا۔ جب حضرت قاضی سوال کے لئے آئے تو ما تقول فی (آپ کی کیا رائے ہے) کہہ کر خاموش ہو گئے۔ حضرت شیخ نے فرمایا جی ہاں (یعنی آگے چلیں اور سوال پیش کریں) وہ پھر بولے ما تقول فی حضرت نے پھر فرمایا جی ہاں وہ بولے ما تقول فی آپ نے پھر فرمایا جی ہاں وہ کئی دفعہ یہی لفظ دہراتے رہے پھر کہنے لگے میں ایک سوال پوچھنا چاہتا تھا مگر بھول گیا ہوں پھر انہوں نے سر سے کپڑا اتار اتو بہ کی اور عہد کیا کہ یہ فقراء انکار کروں گا اور نہ ہی ان پر اعتراض کروں گا۔

آپ جب قاہرہ سے بہت دور ریف کے کناروں پر آباد اپنے کسی مرید کو بلاتے تو وہ وہاں سن لیا کرتا تھا اور آپ کو جواب دیتا تھا اگر آپ اسے آنے کا حکم دیتے تو وہ فوراً چل پڑتا اگر کام کا حکم دیتے تو وہ کام کرنے لگ جاتا آپ نے ایک دن ابوطاہ کو علاقہ قطور مغربی سے بلایا تو اس نے آواز سن کر قاہرہ حاضری دی۔

فضاؤں میں اڑنے والے حضرات آپ کی خدمت میں ادب سیکھنے حاضر ہوتے اور پھر واپس ہواؤں میں اڑنے لگ جاتے لوگ یہ منظر ان کے غائب ہونے تک دیکھتے رہتے، سمندروں میں رہنے والے اولیاء سے بھی آپ ملاقات فرمانے جاتے اور کپڑوں سمیت سمندر میں اتر جاتے کافی دیر پانی میں رہ کر نکلتے تو آپ کے کپڑے تر نہ ہوتے۔

آپ کی خانقاہ کے امام صاحب نماز کے لئے نکلے تو راستے میں ایک خوبصورت عورت ملی انہوں نے اسے دیکھا جب خانقاہ میں پہنچے تو حضرت نے کسی اور کو نماز پڑھانے کا حکم دے دیا اگلے پانچ وقت اسی طرح ہوتا رہا۔ امام صاحب کے دل میں بات آئی کہ یہ سزا اس وجہ سے ہے کہ میں نے نامحرم عورت کو دیکھ لیا تھا یہ سوچ کر امام صاحب نے توبہ واستغفار سے کام لیا حضرت شیخ فرمانے لگے ”ہر بار تو گھڑا سلامت نہیں رہتا“۔

مصر میں حضرت محمد حنفی کی اجازت کے بغیر ایک مرد خدا داخل ہوئے آپ نے ان کی کیفیت چھین لی انہوں نے توبہ کی اور آپ کی سرکار میں حاضری دی آپ نے ان کا حال واپس کر دیا سلب کی کیفیت یہ تھی کہ ان کے پاس کھجور کے پتوں سے بنی ہوئی ایک ٹوکری تھی وہ اس میں ہاتھ ڈال کر ضرورت کی ہر شے نکال لیا کرتے تھے سلب کے بعد یہ کیفیت جاتی رہی اور ٹوکری سے کچھ نہ نکلا۔

آپ کئی دفعہ رنگارنگی کا انداز اپناتے اب خلوت کدہ نمائش گاہ بن جاتا جس میں سارے لوازمات ہوتے پھر آپ ان وسعتوں کو سینے لگ جاتے اور پھر وہی خلوت خانہ رہ جاتا جب لوگوں کو اس کیفیت کا علم ہو گیا اور وہ ایک طاق سے دیکھنے لگ گئے تو آپ نے وہ طاق بند کر دیا تاکہ وہ خلوتوں کی جلوہ طرازیوں نہ دیکھ سکیں۔

آپ جب کسی شخص سے ناراض ہوتے اور وہ آپ کے عتاب کا شکار ہو جاتا تو وہ ریزہ ریزہ ہو کر بکھر جاتا پھر وہ بچ نہ سکتا خواہ وہ کتنے بڑی ولی کا مرید کیوں نہ ہوتا۔ وہ ولی بھی اس کی مصیبت کو دور نہ کر سکتا۔ ابن تمار اور ان جیسے کئی دوسرے لوگوں سے ایسا ہی ہوا حضرت کی سفارش قبول نہ کر کے وہ اس لئے پھرا کہ وہ ایک بسطامی نامی ولی کا مرید تھا۔ حضرت نے فرمایا ہم نے ابن تمار کے کلوے اڑا دیے ہیں ایک بسطامی نہیں ہزار بسطامی بھی اب اسے نہیں بچا سکتے پس یہ کہنے کی دیر تھی کہ سلطان نے اہلکار بھیج کر اس کا گھر گرا دیا آج تک وہ گھربتاہ و برباد پڑا ہے۔

ایک امیر نے حضرت محمد حنفی کی مخالفت کا پختہ ارادہ کر لیا اور زہر سے بچھ ایک برتن میں کھانا لگا کر آپ کو پیش کیا آپ کے برتن سے کوئی دوسرا کھانا کھانے کی جسارت نہیں کر سکتا تھا حضرت نے تھوڑا سا کھانا کھا کر زہر کو محسوس فرما کر کھانا چھوڑ دیا اٹھے سوار ہوئے اور اپنے آستانے کی طرف چل دیئے کھانے کے سب برتن باہم مل گئے امیر کے دولہ کے آئے حضرت والے برتن سے کھانا کھا کر مر گئے اور حضرت شیخ پر زہر ہونے اثر نہ کیا۔

آپ ایک دن وضو فرما رہے تھے کہ ایک شخص آیا آپ نے اپنی ایک کھڑاؤں (کڑی کا بنا ہوا جوتا جو لوگ بارشوں اور یکچڑ میں پہنا کرتے تھے) خلوت کدے سے پھینکی اگرچہ خلوت کدے میں سوراخ نہ تھا جہاں سے وہ نکلتی مگر پھر بھی وہ فضا میں چلی گئی آپ نے خادم سے فرمایا یہ دوسری تولے لے جب تک پہلی واپس نہ آجائے ایک عرصہ کے بعد ایک شامی شخص وہ کھڑاؤں دوسرے ہدیوں اور تحائف کے ساتھ واپس لایا عرض کرنے لگے اللہ کریم حضور کو میری طرف سے جزائے خیر عطا فرمائے چور میرے سینے پر مجھے قتل کرنے کے لئے چڑھ بیٹھا تھا میں نے جی میں کہا میرے آقا محمد! اے حنفی! بس اتنا ہی کہا تھا کہ ایک کھڑاؤں اس کے سینے پر آ کر گری اور وہ بے ہوش ہو کر گر گیا اور اللہ کریم نے آپ کی برکت سے مجھے نجات دے دی۔ آپ نے مناجات نامی (وہ سرے مینڈے کی طرح ٹکراتا تھا لہذا اسے مناجات کہا جانے لگا جس کے معنی سینگ مارنے والا ہوتا ہے) ایک امیر کے سامنے سفارش فرمائی جو بھی اس سے ٹکراتا تھا وہ اس کا سر پھوڑ دیتا تھا سلطان ملک اشرف برسبائی کے سامنے ممالیک پہ سر ٹکرانے کا کھیل کھیلا کرتے تھے جب آپ نے سفارش فرمائی تو اس نے قاصد سے کہا کہ اپنے شیخ کو کھانا اپنی خانقاہ میں بیٹھیں اور مجھ سے تعرض نہ کریں ورنہ میں آ کر سر پھوڑ دوں گا۔ قاصد نے شیخ کو سب کچھ بتا دیا آپ نے کوئی جواب نہ دیا جب رات آئی تو اس امیر نے سر سے پردہ ہٹایا اور دیواروں سے ٹکریں مارتا ہوا مر گیا سلطان اشرف کو پتہ چلا تو کہنے لگے اسے حضرت حنفی رحمہ اللہ نے مار ڈالا ہے۔

آپ کی برکت نامی ایک لونڈی تھی آپ نے اسے آزادی کا پروانہ دے دیا اور فرمایا کسی کو نہ بتانا جب گھر والوں کو اس نے بتا دیا تو آپ نے اسے فرمایا ”جا اور فلاں مکان میں جا کر بیٹھ جا“ وہ نہ سمجھ سکی کہ حضرت کا مطلب کیا ہے وہ وہاں بیٹھ گئی

پھر جب اٹھنا چاہا تو اٹھ نہ سکی۔ حضرت سے سوال کیا کہ آپ اسے اٹھنے کی اجازت مرحمت فرمائیں اب وہ اٹھ کھڑی ہوئی لیکن چل نہ سکی کہنے لگی میرے آقا سے مجھے چلنے کی اجازت بھی لے دو آپ نے فرمایا اس نے صرف کھڑا ہونے کا سوال کیا تھا اب تو تیرے مکان سے نکل گیا جو واپس نہیں آ سکتا وہ اس کے بعد موت تک اپنا بچ ہی رہی۔

آپ جنوں کو حنفی مسلک کے مطابق تعلیم دیا کرتے تھے ایک دفعہ کسی مصروفیت کی وجہ سے خود تشریف نہ لے جاسکے تو اپنے سرسیدی عمر کو بھیجا انہوں نے اس دن حضرت کے دولت کدہ پر جنوں کو پڑھایا یہ سیدی عمر کہا کرتے تھے کہ ایک جن عورت نے مجھ سے شادی کرنے کی خواہش کی میں نے حضرت محمد حنفی رحمہ اللہ سے مشورہ کیا فرمانے لگے یہ احناف کے نزدیک جائز نہیں اور جن خاتون کی یہ خواہش میں نے ان کے بادشاہ کے سامنے رکھ دی جب میں اس کے ساتھ زمین کے نچلے طبقات میں گیا شاہ کہنے لگا حضرت سیدی محمد نے جو کچھ فرمایا ہے اس پر کوئی اعتراض نہیں۔ پھر شاہ نے وزیر سے کہا کہ تم شیخ محمد حنفی کے سر سے اسی ہاتھ کے ساتھ مصافحہ کرو جس ہاتھ کے ساتھ حضرت محمد حنفی رحمہ اللہ سے مصافحہ کرتے ہو اب اس مصافحہ اور حضور علیہ السلام کے ساتھ مصافحہ میں آٹھ صدیاں حائل تھیں پھر اس جن عورت سے شاہ نے کہا انہیں اسی جگہ چھوڑ آؤ جہاں سے لے کر آئی ہو۔

سربن بارزی کے سیکرٹری نے آپ کو ایک دن سوار دیکھا امراء کی ایک جماعت آپ کے ساتھ تھی اسے یہ بات اچھی نہ لگی کہنے لگا یہ اولیاء کا طریقہ نہیں ایک خاص شخص جو یہ کیفیت دیکھ رہا تھا، اس نے کہا اعتراض نہ کیجئے اولیاء کے عجیب احوال ہوتے ہیں وہ کہنے لگائیں تو ضرور پیغام بھیج کر انہیں یہی بات کہلو اؤں گا جب قاصد نے آ کر حضرت محمد حنفی کو اس کا پیغام دیا تو آپ نے فرمایا تم اپنے اس استاد کو جا کر کہہ دو کہ اب تم ہمیشہ کے لئے معزول ہو ادھر سلطان مؤید نے کہلا بھیجا کہ سیکرٹری اب گھر میں ہی رہو اسی معزولی کی حالت میں ملک مؤید نے اسے قتل کر دیا۔ اللہ ہمیں اولیائے کرام کے انکار سے محفوظ فرمائے۔

حضرت محمد حنفی رحمہ اللہ کی خدمت میں ایک امیر کی بیوی حاضر ہوئی۔ اس نے آپ کے ارد گرد خاص لوگوں کی بیگمات کا جگمگا پایا دل میں حضرت کا انکار آ گیا۔ حضرت نے اپنی نگاہ ناز اس پر ڈالی اور فرمایا زاد دیکھ تو یہی اب اس نے دیکھا کہ ان بیگمات کے چہرے بہت برے ہیں اور دیکھتے ہیں ان کے مونہوں اور نتھنوں سے پیپ بہہ رہی ہے ایسا معلوم ہوتا ہے وہ قبروں سے نکل کر آئی ہیں آپ نے اس عورت سے فرمایا خدا کی قسم ہم جب بھی اجنبیوں پر نگاہ ڈالتے ہیں تو انہیں اسی حال میں دیکھتے ہیں (اب غور کر لے کیا اس حالت والے بھی قابل توجہ اور جاذب نظر ہوتے ہیں مترجم) پھر اس منکر عورت سے فرمایا تیرے جسم میں تین نشانیاں ہیں ایک بغل کے نیچے ہے دوسری ران پر ہے اور تیسری سینے پر، وہ کہنے لگی حضور! آپ نے کچھ فرمایا قسم بخدا میری ان علامات کا اس وقت تک میرے خاوند کو بھی پتہ نہیں اس نے استغفار کی اور تائب ہوئی۔

ابن کتیلہ نے ایک دفعہ محلہ کے ایک بڑے آدمی کی طرف سفارش بھیجی وہ کہنے لگے ابن کتیلہ جیسے فقیر و غریب آدمی کو گورنروں اور والیوں کے منہ نہیں چڑھنا چاہے اگر وہ خاموش نہ ہوا اور سفارش سے باز نہ آیا تو میں اس کی انتڑیاں پیٹ کے اندر کھڑے کھڑے کر دوں گا ابن کتیلہ بہت کبیدہ ہوئے اور حضرت محمد حنفی کو حالات عرض کئے آپ نے فرمایا اس چودھری کی

انتزیاں کنیں گی حضرت نے فقیروں کی ایک جماعت بھیجی اور حکم دیا جب محلے میں پہنچو اور اس غلام کے دروازے سے گزرو تو ذکر جبری کرنا۔ انہوں نے ایسا ہی کیا اب چودھری صاحب کو بار بار رتے آ رہی تھی انتزیاں کٹ رہی تھیں اور موت تک یونہی رہا۔

آپ تربوز کا ایک ٹکڑا لیتے اسے پھاڑتے جاتے اور پورا طبق بھر دیتے مگر لطف کی بات یہ تھی کہ ہر برتن میں ڈالے گئے ٹکڑوں کا ڈالنے دوسروں سے الگ ہوتا پھر وہ سبز تربوز میں سے پہلے رنگ کو کاٹ لیتے اور لوگ یہ کیفیت دیکھ کر مبہوت ہو جاتے۔

آپ کی ایک بھیڑ باڑے سے چرائی گئی وہ چھ ماہ غائب رہی حضرت نے ایک دن اپنے غلام سے فرمایا باغ کی طرف جا کر فلاں دروازہ کھٹکھٹاؤ، جب گھر والے باہر آئے تو اسے کہو ہمیں وہ بھیڑ دے جو چھ ماہ سے تیرے پاس ہے۔ (غلام گیا تو وہ بات کہی) وہ بھیڑ لے آیا اور غلام کے حوالے کر دی حضرت نے فرمایا ہڈ بضا اعتنار دت الینا۔ (یہ ہماری پونجی ہے جو ہمیں واپس کر دی گئی ہے)۔

ایک قاضی آپ کی خدمت میں آ کر عرض کرنے لگا حضور! میرے شہر والوں نے میرے متعلق ایک جھگڑے میں اپنے لیڈر سے کہہ دیا ہے کہ میں فلاں (چال باز مکار ہوں) آپ نے فرمایا تیرا مطلب پورا ہو گیا ہے اس دن وہ امیر ایک صندوق گھوڑے پر سوار ہوا گھوڑا امیر کو لے کر ایک تنگ اور چھوٹے دروازے میں جا گھسا امیر کی ریڑھ کی ہڈی ٹوٹ گئی وہ مرکز زمین پر گر گیا اور ان علاقوں کا نیا امیر حضرت سیدی محمد خفی کا ایک غلام بنا اور دوسرے دن حضرت کی زیارت کو آیا آپ نے قاضی کے متعلق اس سے بات کی اس نے قاضی صاحب اور اس کی اولاد کے لئے آزادی کا پروانہ لکھ دیا۔

حضرت کو اگر خرچ کے لئے کوئی چیز نہ ملتی تو ساتھیوں سے قرض لے لیتے پھر جب اللہ کی طرف سے کشائش آتی تو آپ قرض اتار دیتے آپ پر ساٹھ ہزار قرض ہو گیا یہ بات آپ کو گراں گزری آپ کے پاس ایک آدمی بہت بڑی تھیلی لے کر حاضر ہوا اور کہنے لگا جس کسی کا حضرت شیخ نے قرض دینا ہے وہ آجائے اس نے جتنا قرض بھی حضرت پر تھا، سب ادا کر دیا۔ حاضرین میں سے کوئی بھی اس شخص کو پہچانتا نہ تھا۔ لوگوں نے اس کے متعلق حضرت سے پوچھا آپ نے جواب دیا یہ قدرت کا صراف ہے اللہ تعالیٰ نے اسے ہمارا قرض ادا کرنے کے لئے بھیجا ہے۔

آپ کی محفل میں کچھ لوگوں نے حضرت ابن فارض رحمہ اللہ کا کلام گا کر سنایا حضرت سیدی شیخ شمس الدین بن کتیلہ محلی کلام کی طرف مائل ہوئے گویا سرور آ رہا تھا حضرت نے ان پر نگاہ ڈالی تو وہ بے خود ہو گئے انہوں نے نیند کی حالت میں حضرت عمر بن فارض رحمہ اللہ کو حضرت کی درگاہ کے دروازے پر کھڑا دیکھا ان کے ہاتھ میں سرکنڈے کا ایک پودا تھا گویا وہ اس سے دربار عالی کے دروازے کی دبلیز کے نیچے سے بہنے والے پانی کو پی رہے تھے جب وہ آپے میں آئے تو حضرت نے فرمایا جو کچھ آپ دیکھ رہے تھے بالکل ٹھیک تھا، شمس الدین! آپ نے اپنی آنکھ سے دیکھا ہے۔ آپ اکثر فرمایا کرتے اگر ابن فارض ہمارے دور میں ہوتے تو ہمارے دروازے پر ٹھہرے بغیر ان کی نہ بنتی۔

آپ کی بیوی شدید بیمار ہو گئیں وہ ہلاکت کے دہانے تک پہنچ چکی تھیں اس شدت مرض میں وہ کہتی تھیں ”یا سیدی احمد بدوی!“ آپ کا خیال میرے ساتھ ہے انہیں پھر حضرت سیدی احمد رحمہ اللہ خواب میں ملے وہ ناک کو ڈھانپے ہوئے تھے اور

کھلی آستینوں والا جب انہوں نے پہنا ہوا تھا ان کا سینہ بے کینہ خوب چوڑا تھا چہرہ اور آنکھیں سرخ انگارے تھیں وہ بیگم صاحبہ کو فرمانے لگے آپ نے کتنی دفعہ مجھے بلایا اور کتنی دفعہ مجھ سے مدد مانگی آپ کو معلوم نہیں آپ ایک عظیم المرتبت تصرف کرنے والے بزرگ کی حمایت میں ہیں اگر کوئی کسی عظیم آدمی کے مقام پر ٹھہر کر ہمیں بلائے تو ہم اسے جواب نہیں دیا کرتے (آپ جن کے پاس ہیں ان کا ادب ہمیں ملحوظ ہوتا ہے لہذا) کہو یا سیدی محمد یا حنفی (اپنے خاوند سے مدد طلب کرو) آپ کو اللہ تعالیٰ آرام سے نوازیں گے انہوں نے یہی کہا جب صبح ہوئی تو یوں صحت تھی گویا کبھی مرض ہی نہ تھا۔

ایک عورت نے اس تھوڑے سے کھانے کو جو آپ فقیروں کو ریلی پلیٹوں میں رکھ کر دیتے تھے، قابل اعتراض سمجھا اور کہنے لگی کھانے کی یہ قلت اور پھر آپ کی سرکار میں، پھر وہ اٹھ گئی بڑی کثرت سے کھانا تیار کیا کچھڑوں اور مچھلیوں کا گوشت بھی لپکایا اور خانقاہ میں اٹھالائی حضرت محمد خفی رحمہ اللہ نے حضرت یوسف قطوری رحمہ اللہ کو کھانے کا حکم دیا وہ اکیلے سارا کھانا کھا کر بھوک کی شکایت کرنے لگے وہ انہیں اپنے ساتھ گھر لے گئی اور پہلے سے بھی زیادہ کھانا پیش کیا وہ برابر بھوک کی شکایت کرتے جا رہے تھے اب حضرت شیخ نے فرمایا برکت فقرا کے کھانوں میں ہوتی ہے برتنوں میں نہیں (کہ تو نے مٹی اور ریت کے بنے برتنوں کو قابل اعتراض سمجھا) اس نے استغفار کی اور توبہ کی۔

اگر دسترخوان سے کسی غائب دوست کا کھانے کے دوران ذکر آ جاتا تو حضرت شیخ غائب کی طرف سے ایک دو لقمے تناول فرما لیتے اور وہ لقمے ان کے پیٹ میں پہنچ جاتے خواہ وہ کہیں بھی ہوتا ایسے لوگ جب واپس آتے تو اعتراف کرتے کہ ہمیں حضرت کی طرف سے کھانا مل جاتا تھا کوئی منکر اگر کوئی مسئلہ پوچھتا آپ اسے جواب دیتے پھر دوسرے سوال کا جواب دیتے آخر منکر سوال کرنے سے تھک جاتا اور چپ ہو جاتا تو آپ پوچھتے کیا اور سوال نہیں کرو گے اگر آپ پوچھتے اور میرے پاس جواب نہ ہوتا تو میں لوح محفوظ سے دیکھ کر جواب دے دیتا۔

ایک شخص نے آ کر کہا حضور! میں بال بچے دار مفلوک الحال آدمی ہوں آپ مجھے علم کیمیا (سونا بنانے کا فن) سکھا دیں۔ حضور نے فرمایا ایک سال ہمارے پاس اس شرط پر رہو کہ جب تمہارا وضو جاتا رہے تو نیا وضو کر کے دو نفل پڑھ لیا کرو اس نے اس شرط پر رہنا منظور کر لیا جب مقررہ عرصے سے صرف ایک دن باقی تھا حضرت کی خدمت میں حاضر ہو کر کہنے لگا حضور! وقت پورا ہو رہا ہے آپ نے فرمایا کل تمہاری حاجت پوری ہو جائے گی دوسرا دن آیا تو آپ نے فرمایا اٹھ اور کنوئیں سے وضو کے لئے پانی بھرا، اس نے کنوئیں سے ڈول بھر اتو وہ سونے سے پر تھا وہ کہنے لگا حضور والا! اب تو میرے جسم میں ایک بال بھی ایسا نہیں ہے جسے سونے کی خواہش ہو حضرت نے فرمایا پانی وہاں ہی بہا دے اور اپنے شہر چلا جا اب تو از سر تا پا کیمیا بن گیا ہے وہ شہر آ گیا لوگوں کو اللہ کی طرف بلایا اور لوگوں کو بے حد نفع پہنچایا۔

حضرت شیخ شمس الدین بن کتیلہ رحمہ اللہ کہتے ہیں کہ جب سیدی محمد نماز پڑھا کرتے تو ہمیشہ آپ کی دائیں طرف چار روحانی اور چار جسمانی افراد نماز پڑھتے جنہیں یا تو خود حضرت دیکھ سکتے تھے یا آپ کے خاص احباب دیکھ سکتے تھے۔ بحرئیل کے باسی دریا سے نکل کر، جب آپ اپنے گھر روضہ میں تشریف فرما ہوتے تو آپ کی زیارت کو آتے لوگ انہیں دیکھا کرتے

تھے آپ کی صاحبزادی ام الحسان رحمہ اللہ فرماتی ہیں کہ ایک دفعہ یہ دریائی مخلوق ریشی چادروں اور صاف و پاکیزہ کپڑوں میں آئی اور نماز مغرب آپ کے ساتھ پڑھی پھر دریا میں اپنے کپڑوں سمیت اتر گئی میں نے عرض کیا حضور! کیا ان کے کپڑے پانی سے نہیں بھگتے؟ آپ نے مسکرا کر فرمایا ان کی رہائش ہی پانی میں ہے (پانی میں رہنے والے اولیاء ہیں)۔

آدھی رات کو ایک شخص آپ کے پاس آیا اور محل کی چھت پر رک گیا آپ نے پوچھا کون ہے؟ اس نے جواب دیا چور۔ آپ نے فرمایا کیا چوری کرتا ہے اور کس شغل میں لگا ہوا ہے؟ وہ کہنے لگا حضور! اب تو اللہ تعالیٰ کے سامنے توبہ کر چکا ہوں کیونکہ اب کام میں رنگ تک بدل چکا ہے۔ حضرت نے فرمایا اب چھت سے نیچے اتر آ، اب تجھے کچھ نہیں ہوگا۔ اس نے توبہ کی اور توبہ کو خوب نبھایا اور وفات تک حضرت کے آستانے سے وابستہ رہا۔

آپ نے اپنے غلاموں میں سے ایک شخص کو حکم دیا کہ قاہرہ کی سڑکوں اور بازاروں میں بلند آواز سے اعلان کر دے کہ اے گروہ مسلمان! سیدی محمد حنفی رحمہ اللہ تمہیں حکم دیتے ہیں کہ پانچ نمازوں خصوصاً نماز وسطیٰ کی خوب حفاظت کرو، سارے ملک میں یہ بات پھیل گئی کہ حضرت نے اس بات کا حکم دیا ہے۔ حاضرین میں سے ایک نے اعتراض کرتے ہوئے کہا کہ یہ حکم حضرت حنفی کا نہیں اللہ تعالیٰ کا ہے جب علانچی فقیر واپس آیا تو اس واقعہ کی خبر حضرت کو دی آپ خاموش ہو گئے تیسرے دن پھر وہ اعلان کرتا اس شخص کی دکان سے گزرا تو ایک اور شخص بول پڑا شینا اللہ یا سیدی محمد حنفی! وہ بات کرنے والا آدمی تو رات کو مر گیا علانچی واپس حضرت کے پاس پہنچا آپ نے فرمایا جو کچھ میں نے کہا تھا اب وہ کسی اور سے نہ کہنا۔

آپ کے پاس ایک دفعہ ایک فقیر آیا آپ نے بڑے قیمتی کپڑے پہن رکھے تھے جو شاہوں کے شایان تھے وہ کہنے لگا جناب! آپ نے یہ طریقت کا علم کس سے سیکھا ہے؟ کیونکہ اولیاء کرام تو تقشف کو اپناتے اور مونے اور کھر درے کپڑے پہنتے ہیں آپ نے پوچھا تیرا مطلب کیا ہے؟ اس نے کہا حضور! یہ پہننے ہوئے قیمتی کپڑے اتار دیں اور یہ جبہ پہن کر پیدل قراۃ تک جائیں۔ حضرت نے اس کی بات مان لی دونوں چل پڑے ایک امیر نے حضرت کو دیکھا تو پہچان لیا۔ وہ اپنے گھوڑے سے اتر ا اور اپنے اوپر جو قیمتی چادر اوڑھ رکھی تھی وہ حضرت پر ڈال دی اور آپ کو یہ کپڑا قبول کرنے کی قسم دلائی وہ خود اپنے غلاموں کے ساتھ خانقاہ تک پیادہ حضرت کے ساتھ آیا۔ اب شیخ رحمہ اللہ نے اس سوال کرنے والے فقیر سے فرمایا بیٹا! تم نے دیکھا ہم کیا تھے اگر تم فقیروں کی اولاد سے نہ ہوتے تو تمہیں کوئی بھلائی نہ ملتی اس فقیر نے توبہ و استغفار کی اور اپنا سرنگا کر لیا اور وفات شیخ تک ان کی خدمت میں لگا رہا۔

اگر کوئی شخص مال سے کچھ چیز آپ سے چھپا لیتا تو وہ سارا مال ختم ہو جاتا صرف اتنا باقی رہ جاتا جتنا وہ آپ کے لئے تسلیم کر لیتا جب علاقہ صعید کے فقرا حضرت فرغل بن احمد رحمہ اللہ کے ساتھ صعید کے امیر ابن عمر کی سفارش کے لئے آئے تو سیدی محمد حنفی رحمہ اللہ نے فرمایا ان کی حاجت پوری نہ ہوگی کیونکہ وہ ادب کے ساتھ نہیں آئے اور اس شہر کے مالک ولی سے اجازت نہیں لی پھر اسی طرح ہوا جس طرح آپ نے فرمایا تھا۔ جب فرغل کو لے کر وہ سب لوگ سلطان احمد حقیق کے پاس پہنچے تو فرغل نے کہا آپ اس شہر پر سختی کر رہے ہیں سلطان چونکہ مجذوب تھا اس لئے اس نے کوئی جواب ہی نہ دیا۔ آپ جب کسی سرکش

گھوڑے پر ہاتھ رکھ دیتے تو وہ سرکشی چھوڑ دیتا۔

حضرت خضر علیہ السلام کئی دفعہ آپ کی محفل میں آ کر دائیں پہلو بیٹھ جاتے اگر حضرت اٹھتے تو وہ بھی اٹھتے اور اگر آپ خلوت میں جاتے تو وہ خلوت کدے کے دروازے تک آپ کے ساتھ چلتے۔

آپ کی وفات ۸۴۷ھ میں ہوئی آپ کی قبر سراپا برکت اور زیارت گاہ انام ہے۔ امام شعرانی فرماتے ہیں حضرت محمد رحمہ اللہ نے اپنے مرض موت میں فرمایا، جس کی کوئی حاجت ہو وہ میرے پاس آئے اور حاجت طلب کرے میں پوری کروں گا کیونکہ میرے درمیان ایک گز مٹی حائل ہے اگر کسی مرد کو گز بھر مٹی ساتھیوں سے چھپالے تو وہ مرد نہیں۔

حضرت محمد بن حسن انصاری رحمہ اللہ

آپ عظیم المرتبت عارفوں میں سے ہیں آپ کی کرامات میں سے ایک یہ ہے کہ آپ نے حضور شفیع المذنبین مصطفیٰ علیہ الخیۃ والثناء کا جہاں آرا خواب میں دیکھا۔ حضور کریم علیہ الصلوٰۃ والتسلیم نے آپ کو ایک روٹی عطا فرمائی۔ آپ نے حضور علیہ الصلوٰۃ والسلام کے سامنے کچھ تناول کی اور کچھ اپنے پہلو میں رکھ لی جب آپ کی آنکھ کھلی تو وہ روٹی جو خواب میں پہلو میں رکھی تھی، سچ مچ پہلو میں موجود تھی۔

امام مناوی آپ کا یہ ارشاد نقل فرماتے ہیں: اللہ کریم نے مجھے چیزوں کے اذکار کے حقائق سے باخبر کر دیا ہے لہذا میں درختوں اور پتھروں کے اذکار سنتا ہوں جو ایک دوسرے سے الگ الگ ہوتے ہیں۔

حضرت محمد بن عیسیٰ زلیعی رحمہ اللہ

آپ صاحب کشف و کرامات، عظیم المرتبت اولیائے امت میں سے تھے۔
آنکھ درست کر دی

ایک کرامت یہ ہے کہ آپ کا صاحبزادہ صحرا نشینوں کی طرح ایک دعوت میں تلوار سے کھیل رہا تھا کہ وہ تلوار ایک آدمی کی آنکھ میں لگی اور آنکھ کو پھوڑ دیا۔ حضرت شیخ نے آنکھ کو اپنی جگہ پر رکھ کر اس پر تھوک ڈال دیا اور وہ بالکل پہلے کی طرح ہو گئی۔ ایک اور کرامت ملاحظہ ہو۔ حضرت اپنی مسجد تعمیر کر رہے تھے کہ ایک معمار گردن کے بل گرا گردن ٹوٹ گئی لوگ اسے آپ کی خدمت میں لے آئے۔ آپ نے گردن پر تھوک کا وہ کھڑا ہو گیا اور پھر زندہ رہا۔ مناوی یہ کرامت نقل فرماتے ہیں کہ جب بارش کے لئے لوگ آپ کے ساتھ چمٹ جاتے تو آپ کی دعا سے انہیں فوراً بارش مل جاتی۔

حضرت محمد بن عمر بن احمد شیخ شمس الدین ابو عبد اللہ واسطی رحمہ اللہ

آپ واسطی الاصل تھے عموماً آپ کو غمری محلی شافعی کہا جاتا ہے۔ آپ امام کبیر اور صوفی شہیر ہیں۔ آپ ان عظیم المرتبت اولیائے امت میں شامل ہیں جن کی مفید تالیفات اور تاباں کرامات موجود ہیں۔ ایک کرامت یہ ہے کہ آپ سو گئے اور دیئے نہ جلا سکے آپ نے وہاں سے ہی چراغوں کی طرف اشارہ فرمایا اور وہ جل پڑے۔

سات آنکھیں

ایک دفعہ احمد نخال آپ کے پاس آیا دیکھا تو آپ کی آنکھیں سات تھیں وہ یہ دیکھ کر بے ہوش ہو گیا۔ جب اسے آرام آیا تو حضرت نے فرمایا جب انسان کامل بن جاتا ہے تو اس کی سات آنکھیں بن جاتی ہیں کیونکہ دنیا کی سات ولایتیں (برا عظم) ہیں۔ آپ کی وفات شعبان ۸۳۹ھ میں ہوئی اور بقول امام مناوی رحمہ اللہ آپ کو محلہ کی جامع مسجد میں دفن کیا گیا۔

قوت ولی کی جلوہ سامانیاں

امام شعرانی رحمہ اللہ فرماتے ہیں جب سلطان حقیق نے ایک فوجی جماعت امیر مصر ابن عمر کے پیچھے بھیجی تو وہ اسے پکڑ کر لوہے میں مقید لے آئے چیل زمین میں حضرت کے ایک غلام کا گدھا بچھل گیا یہ مولیاں بچا کرتا تھا اس فقیر نے پکارا اے میرے آقا محمد اے عمری! ابن عمر مذکور نے یہ جملہ سنا تو کہا اور پوچھا یہ محمد جنہیں آپ بلا رہے ہیں، کون ہیں؟ اس نے جواب دیا یہ میرے مرشد ہیں۔ ابن عمر کہنے لگا اب پھر میں بھی انہیں استغاثہ کے لئے پکارتا ہوں اور کہتا ہوں اے میرے آقا محمد اے عمری! مجھے نگاہ میں رکھیں۔ حضرت محمد نے محلہ میں یہ پکار سنی۔ امام شعرانی رحمہ اللہ فرماتے ہیں واقعہ بیان کرنے والے شیخ شہاب الدین بن نخال نے مجھے بتایا حضرت محمد رحمہ اللہ نے تین گدھے منگائے اور فرمایا ان پر سوار ہو جاؤ۔ ہم حضرت شیخ کے ساتھ سوار ہو کر قاہرہ پہنچے حضرت شیخ سلطان حسن کے قبر کے نیچے ایک لحظہ بیٹھے دفعہ دیکھا تو ابن عمر کو لوگ بیڑیوں میں بند قلعہ کی طرف لے جا رہے ہیں۔ حضرت نے ابن نخال (راوی واقعہ کو فرمایا) اس آدمی (ابن عمر) کے پیچھے پیچھے چل، جب تو دیکھے کہ سلطان اس کے ساتھ سختی کر رہا ہے اور اسے ہلاک کرنے کا حکم دے رہا ہے تو اپنی انگشت شہادت اپنے انگوٹھے پر رکھ کر دبانے اس محفل میں سب لوگوں کی جانوں پر بن آئے گی اور سلطان سمیت سب کے گلے بند ہونے لگ جائیں گے۔ جب ابن نخال پیچھے گئے تو دیکھا کہ سلطان نے ابن عمر پر سختی کرنا شروع کر دی ہے انہوں نے حضرت کے فرمان کے مطابق عمل کیا۔ سلطان چلا یا اسے چھوڑ دو، اسے خلعت پہناؤ۔ ان کے ساتھیوں پر زعفران ڈالا (یہ خوشی اور رضامندی کی علامت تھی)۔ ابن نخال واپس آئے اور حضرت کو اطلاع دی آپ نے فرمایا اب سوار ہو جاؤ واپس چلیں کام ہو گیا۔ ابن عمر کو اس واقعہ کی کوئی اطلاع نہ تھی اور نہ حضرت کی آمد کا اسے پتہ تھا آپ محلہ میں واپس تشریف لائے اور فرمایا معاملہ اللہ تعالیٰ کے ساتھ ہے۔ آپ میں سے کسی کو اجازت نہیں کہ میری موت سے پہلے یہ واقعہ بیان کرے۔ امام شعرانی فرماتے ہیں ابن نخال نے مجھے بتایا کہ آپ سے پہلے میں نے کسی کو یہ واقعہ نہیں بتایا یہ حضرت محمد حضرت احمد زاہد کے ساتھیوں میں سے تھے، فرماتے ہیں کہ سیدی احمد زاہد رحمہ اللہ کسی فقیر کو مصلیٰ پر کرامت ظاہر کئے بغیر نہ بیٹھتے دیتے تھے۔ میری کرامت یہ تھی کہ میں چراغ جلائے بغیر سو گیا میں نے چراغوں کی طرف اشارہ کیا تو سب روشن ہو گئے۔ (یہ واقعہ بھی امام شعرانی نے نقل فرمایا ہے)۔

چور تو بہ کرتے ہیں

آپ کی یہ کرامت بھی امام شعرانی نقل فرماتے ہیں سب چوروں نے یہ متفقہ فیصلہ کیا کہ آپ اکثر ہمارے آڑے آتے

ہیں لہذا آپ کو قتل کر دیا جائے وہ ایک رات آگئے اور آستانے کا دروازہ توڑ دیا۔ آپ نے ساتھیوں کو حکم دیا کہ میرے بغیر ان چوروں کے مقابلہ میں اور کوئی نہ جائے جب چوروں پر آپ کی نگاہ پڑی تو انہوں نے ہتھیار پھینک دیئے اور سب نے توبہ کی۔ علامہ غم غزی کہتے ہیں شعرانی نے فرمایا شیخ زکریا نے مجھے بتایا کہ وہ ایک دفعہ اچانک حضرت محمد عمری کی خلوت کدہ میں چلے گئے ان کی سات آنکھیں دیکھیں تو مبہوت ہو گئے۔ حضرت نے یہ کیفیت دیکھی تو فرمایا اے زکریا! جب مرد حق تکمیل پاتا ہے تو دنیا کی سات اقلیموں کی طرح اس کی سات آنکھیں ہوتی ہیں، زکریا ہی فرماتے ہیں میں ایک دفعہ پھر ان کی خلوت میں پہنچا تو وہ خلوت کدہ کی چھت کے قریب فضا میں چوکنڑی مارے بیٹھے تھے، آپ کا وصال ساڑھے آٹھ سو ہجری سے کچھ اوپر ہوا۔

حضرت محمد بن صدقہ رحمہ اللہ

آپ صاحب کشف ولی، صاف و شفاف، باصلاحیت، شیخ مجذوب ہیں آپ کمال الدین کے لقب سے ملقب اور شافعی المسلک ہیں۔ علامہ ابن حجر رحمہ اللہ کے عہدہ قاضی القضاۃ کے دوران جمعہ کے دن یہ ان کے گھر آئے۔ یہ ابن حجر رحمہ اللہ کے معزول ہونے سے کچھ پہلے کا واقعہ ہے۔ درگاہ میں لوگوں میں گھل مل کر بیٹھ گئے، دروازے بند کر دیئے وہاں سے نوکروں چاکروں کو نکال باہر کیا چیف جسٹس صاحب آئے اور پردے والے دروازے کے ساتھ آپ کے پاس آکر بیٹھ گئے۔ حضرت نے ان سے کوئی چیز مانگی۔ چیف جسٹس صاحب نے اپنی جیب سے ایک دینار نکال کر دیا آپ نے لے لیا، پھر اور مانگا۔ انہوں نے اور دیا تیسرا مانگنے پر بھی ملا۔ اس طرح چھ یا سات دینار آپ نے لئے۔ قاضی صاحب کی جیب میں یہی کچھ تھے۔ پھر سب دینار ہاتھ میں گھمائے اور قاضی صاحب کی طرف پھیلا دیئے پھر پختہ ارادہ سے واپس مانگے پھر قاضی صاحب کو دوبارہ دیتے ہوئے کہا انہیں لے کر ہمارے پاس سے اٹھ جائیں۔ چلاتے جا رہے تھے اور بار بار کہہ رہے تھے۔ اس عمل سے قاضی صاحب کا رنگ اڑ گیا اور ان کی چیخوں سے قاضی صاحب پر کچکی طاری تھی اور یہ فرماتے جا رہے تھے ہمارے پاس سے اٹھ جاؤ قاضی صاحب اٹھے اور گھر چلے گئے اور اس کے بعد فوراً معزول کر دیئے گئے اور ان کی زندگی اس واقعہ کے بعد صرف اتنے دن ہی باقی رہی جتنی دفعہ حضرت نے انہیں دینار پکڑائے تھے چھ یا سات دن، اس سے کمی و بیشی نہ ہوئی۔ ایک اور کرامت ملاحظہ ہو:

ایک شخص نے آپ سے ایک حاجت پوری کرنے کا سوال کیا، آپ نے فرمایا پچاس دینار میں پوری ہوگی اس نے آپ کو یہ دینار بھیج دیئے جب قاصد لے کر آیا تو آپ کا ملیہ کے دروازے پر بیٹھے تھے جو نبی رقم ملی تو آپ نے فوراً دروازے پر سے گزرنے والی ایک عورت کے حوالے کرنے کا حکم دیا جسے کوئی نہیں پہچانتا تھا۔ قاصد نے رقم اس کے حوالے کر دی، بعد میں پتہ چلا کہ اس عورت کا لڑکا اتنی ہی رقم کے عوض ایک ظالم کے پاس پھنسا ہوا تھا اور خوف تھا کہ وہ اسے مار ڈالے گا۔ بقول علامہ مناوی رحمہ اللہ آپ ۸۵۳ھ میں مصر میں فوت ہوئے اور حضرت شیخ ابو العباس خراز رحمہ اللہ کی قبر کے قریب قرافۃ الکبریٰ میں دفن ہوئے۔

حضرت محمد بن احمد فرغل صغیدی رحمۃ اللہ علیہ

آپ اکابر اولیاء میں شمار ہوتے ہیں اور برگزیدہ و چیدہ افراد میں گنے جاتے ہیں۔
بے ملک کے پھل

آپ کی کرامت ملاحظہ ہو ایک خاتون جوز ہندی (ناریل) کی تلاش میں تھی اور مصر میں جوز ہندی کا وجود نہ تھا، آپ نے اپنے مخیم نامی نقیب سے فرمایا، اے مخیم اٹھ، اس خلوت کدے میں داخل ہو اور خلوت کدے میں موجود ناریل کے درخت سے پانچ ناریل توڑ کر اسے دے دے وہ خلوت کدے میں گیا درخت سے پانچ ناریل توڑ کر اسے دے دیے۔ مگر دوبارہ خلوت کدے میں گیا تو درخت موجود نہ تھا۔

ابن حجر رحمۃ اللہ علیہ سے ملاقات

شیخ الاسلام ابن حجر رحمۃ اللہ علیہ مصر میں اولاد عمر کی سفارش کے لئے تشریف لائے تو ایک دن ان کے پاس سے گزرے دل میں کہنے لگے اللہ کسی جاہل کو ولی نہیں بناتا اگر اسے ولی بنایا ہوتا تو ضرور اسے علم بھی سکھایا ہوتا، گویا یہ انکاری کیفیت تھی آپ نے کہا قاضی صاحب! ذرا ٹھہر جائیے۔ آپ نے انہیں پکڑ لیا انہیں مارنے لگ گئے منہ پر خوب طمانچے مارے اور کہا اللہ نے مجھے ولی بنایا ہے اور علم عطا فرمایا ہے۔

ایک راہب آپ کے پاس آیا اور بے موسم پیلے رنگ کا خربوزہ مانگا آپ نے پیش فرما کر کہا مجھے اپنے رب تعالیٰ کی قسم! یہ خربوزہ صرف کوہ قاف کے پیچھے موجود تھا۔

مگر مجھ بھی حکم مانتے ہیں

مذکورہ بالا نقیب مخیم کی لڑکی کو مگر مجھ اچک کر لے گیا۔ مخیم روتا ہوا حضرت کی خدمت میں حاضر ہوا آپ نے فرمایا جہاں سے لڑکی کو مگر مجھ نے اچانک پکڑا ہے وہاں جا کر بلند آواز سے پکاراے مگر مجھ! حضرت فرغل سے بات کر (جو نبی مخیم نے آواز دی) مگر مجھ سمندر سے یوں نکلا گویا وہ سوار ہے حالانکہ وہ پیدل چل رہا تھا لوگ اس کے دائیں بائیں چل رہے تھے وہ حضرت کے دروازے پر آ کر ٹھہر گیا۔ حضرت نے لوہار کو حکم دیا کہ اس کے سب دانت نکال دیئے جائیں اور مگر مجھ کو حکم دیا وہ اپنے پیٹ سے لڑکی نکال کر باہر ڈالے۔ اس نے لڑکی کو اگل دیا وہ دہشت کی ماری زندہ تھی، آپ نے مگر مجھ سے عہد لیا کہ آپ کے شہر کے کسی آدمی کو زندگی بھر وہ پھر نہیں اٹھائے گا۔ مگر مجھ واپس پلٹا تو اس کے آنسو بہہ رہے تھے۔ پھر وہ سمندر میں اتر گیا۔

منکر کا انجام

آپ فرمایا کرتے تھے میں اکثر عرش کے نیچے اللہ تعالیٰ کے سامنے چلتا ہوں۔ اللہ نے مجھے یوں فرمایا ہے اور میں نے یوں عرض کیا ہے۔ ایک جج نے آپ کو جھوٹا کہا۔ آپ نے بد عادی کہ وہ گونگا ہو جائے۔ جج گونگا ہو گیا اور مرنے تک اس کی یہی حالت رہی۔ آپ آخری عمر میں اپنا جج ہو گئے لیکن دنیا کے سب گوشوں کی ولایت کی باتیں بتاتے تھے۔ روزانہ با

دوسرے دن لوگ انہیں نیا لباس پہنا دیا کرتے تھے۔

میں نے حضرت بن محمد بن عثمان رحمۃ اللہ علیہ سے یہ ارشاد سنا کہ میں نے حضرت فرغل کی جوانی میں زیارت کی میں بلا مشرق سے نکلا تو آپ نے اپنے ساتھیوں کو میرے نکلنے کی اطلاع کر دی۔ فرمایا کہ محمد بن حسن لنگڑا ہماری ملاقات کے لئے آ رہا ہے۔
علم کی فراوانی

ایک نصرانی خاتون ملک فرنگ میں رہتی تھی اور آپ کی معتقد تھی اس نے نذر مانی کہ اگر اللہ نے اس کے لڑے کو شفا دی تو وہ حضرت فرغل کے لئے دری بنائے گی۔ (ادھر اس نے یہ نذر مانی اور ادھر آپ) فرمانے لگے اب ان لوگوں نے دری کے لئے پشیمیں کاٹنی شروع کیں اب انہوں نے سوت کو نلوں پر چڑھایا اب وہ بننے لگ گئے ہیں۔ اب انہوں نے دری بھیج دی ہے اب مقام مرکب پر وہ اتر گئے ہیں اور فلاں جگہ پر ہیں اب فلاں مقام پر پہنچ گئے ہیں۔ ایک دن فرمایا ابھی ایک سامنے آتا ہے اس نے دری پکڑ رکھی ہے اور دروازے پر پہنچ گیا ہے۔ لوگوں نے دیکھا تو واقعی ایسے ہی ہوا۔

آگ حکم مانتی ہے

لوگوں نے آپ کو بچپن میں بنی صمیت کے گندم کے ڈھیروں کا نگران بنا دیا آپ نے ایک سبز خوشہ لیا اور گندم کے ڈھیروں کے اوپر کھڑے ہو کر اسے آگ لگا دی لوگ چلانے لگے کہ اس پاگل نے تو سب ڈھیر جلا دیئے اوپر چڑھ کر انہیں مارنے لگ گئے آپ نے فرمایا میں نے آگ کو حکم دیا ہے کہ وہ صرف میرے سبز خوشے کو ہی جلائے۔ لوگوں نے دیکھا کہ آگ نے صرف سبز خوشے کو ہی جلا دیا تھا۔

مہر کی ادائیگی

آپ نے ایک آدمی سے کہا مجھ سے اپنی بیٹی کا نکاح کر دیں اس نے جواب دیا آپ کے لئے اس کا مہر بہت مہنگا ہے۔ فرمایا کتنا مہر چاہئے؟ اس نے کہا چار سو دینار۔ آپ نے فرمایا اس نالے کے پاس جا اور اسے کہہ دے کہ فرغل تجھے حکم دیتے ہیں مجھے ایک قادوس (وہ بڑا برتن جس میں مشین کے اوپر آٹا پیسنے کے لئے دانے ڈالتے ہیں) سونے کا اور ایک چاندی کا بھر دے۔ نالے نے دو قادوس بھر دیئے وہ آدمی اور اس کی اولاد زندگی بھر حضرت شیخ کی برکت سے پردہ وقار میں رہے۔

زر ازیری کا بیٹا آپ کی خدمت میں حاضر ہوا اور آپ کے پاؤں چوم لئے آپ نے اسے فرمایا میں نے تجھے پھسلنے والی زمین سے ہٹا کر خالص زمین کا والی بنا دیا ہے۔ پھر بادشاہ نے اسے چار علاقوں کا والی بنایا جو خوب زر خیز تھے اور وہاں خوب منی تھی۔

سفارش نہ ماننے والے امیر کی ہلاکت

آپ نے مصر کے ایک امیر کے پاس ایک کسان کی سفارش کے لئے قاصد بھیجا۔ امیر نے کہا اپنے شیخ کو کہنا کہ آپ ہمارے محتاج ہیں۔ قاصد نے واپس آ کر حضرت شیخ کو بات بتائی۔ آپ نے اپنی انگلی سے اس طرح زمین کو کریداجیسا عموماً

زمین کو کھودا جاتا ہے۔ اطلاع آئی کہ سلطان نے ناراض ہو کر اس کا گھر گرانے کا حکم دیا ہے وہ گھر آج تک جامع طولون کے علاقہ میں برباد پڑا ہے۔ اس کے بعد سلطان نے امیر کی گردن اڑادی۔ لوگوں نے آپ سے پوچھا اس کی ہلاکت و فلاکت کا سبب کیا ہے؟ آپ نے فرمایا مجھے سبب کا علم نہیں بس اللہ کریم نے مجھے اس بات پر حرکت دی اور میں نے کر دی۔ (یعنی میں تو صرف تقدیر ربانی کا جاری کرنے والا ہوں)۔

نور قرآنی

ایک فقیر آپ کے پاس بیٹھا تلاوت قرآن پاک کر رہا تھا اسے تشابہ ہوا بھول گیا۔ آپ نے فرمایا: تشابہ ہو گیا ہے، اس نے کہا آپ کو کیسے معلوم ہوا جب کہ آپ حافظ قرآن نہیں؟ فرمایا میں آسمان تک ایک مسلسل نور دیکھ رہا تھا وہ نور ٹوٹ گیا اور پچھلے حصے سے مربوط نہ رہا تو مجھے پتہ چل گیا کہ آپ بھول گئے ہیں۔

آپ فرمایا کرتے تھے میں ان اولیائے امت سے ہوں جنہیں قبر میں بھی تصرف حاصل ہے جسے کوئی ضرورت پیش آ جائے وہ میری قبر پر میرے منہ کے سامنے آ کر اپنی حاجت کا ذکر کرے، میں اسے پوری کروں گا۔ بقول علامہ شعرانی آپ کا انتقال ۸۵۰ھ سے کچھ اوپر ہوا۔ منادی نے آپ کا ذکر ان الفاظ میں کیا ہے۔ فرغل بن احمد کا نام محمد سمعی صعیدی ہے۔ آپ مشہور مجذوب ہیں، آپ بہت بڑے صوفی اور صاحب تصرف ولی ہیں۔ امام منادی نے پھر مذکورہ بالا کرامات میں سے کچھ کا ذکر فرمایا ہے پھر فرماتے ہیں آپ کی مشہور کرامات محتاج ذکر نہیں۔ آپ کا وصال مقام صعید پر ۸۶۰ھ میں ہوا۔ ابوتج کی خانقاہ میں مدفون ہوئے۔ آپ کی قبر وہاں علاقہ کے لوگوں کا مرجع بنی ہوئی ہے۔ آپ کی زیارت کی برکات کا منکر کوئی محروم انسان ہی ہو سکتا ہے۔

حضرت محمد بن حمزہ رضی اللہ عنہ

آپ آق شمس الدین کے لقب سے مشہور ہیں سلطان محمد فاتح کی حکومت کے مشاہیر اولیاء اللہ میں سے ہیں۔ دمشق شام میں ولادت ہوئی۔ پھر بچپن میں والد کے ساتھ رومی علاقہ میں آئے۔ علم پڑھنا شروع کیا اور وہاں ہی علوم کی تکمیل فرمائی۔ آپ کے مناقب میں ایک یہ بھی ہے کہ آپ روحوں کی طرح جسموں کے بھی طبیب تھے۔ ظاہری طب میں بھی آپ کی کئی تصانیف ہیں۔

نباتات باتیں کرتے ہیں

مروی ہے کہ جڑی بوٹیاں آپ کو پکارتی تھیں اور کہتی تھیں کہ ہم فلاں مرض کی شفا ہیں۔

آپ کی دعا سے قسطنطنیہ کی فتح

جب سلطان محمد خان (ترکی عثمانی) نے قسطنطنیہ کو فتح کرنا چاہا تو حضرت شیخ کو جہاد کی دعوت دی، حضرت شیخ آق بنی کو بھی بلایا ان دونوں حضرات کو بلانے کے لئے مرحوم احمد پاشا بن ولی الدین کو بھیجا کہ یہ دونوں حضرات قسطنطنیہ کی طرف متوجہ

ہوں۔ جناب آق بنی رضی اللہ عنہ تو مجذوب تھے ان سے کوئی بات معلوم نہ ہو سکی لیکن حضرت محمد آق محمد شمس الدین نے فرمایا مسلمان فلاں جگہ سے فلاں دن بڑی چاشت کے وقت قلعہ میں داخل ہو جائیں گے۔ آپ (احمد پاشا) اس وقت سلطان محمد خاں کے پاس ہی ہوں گے۔ احمد پاشا کے ایک لڑکے نے بیان کیا ہے کہ وہ وقت قریب آ گیا لیکن قلعہ فتح نہ ہوا، سلطان کی طرف ہم دوڑنے لگے میں حضرت محمد رضی اللہ عنہ کے خیمے کی طرف گیا آپ خیمے میں تھے اور ایک خادم دروازے پر کھڑا تھا مجھے اس نے اندر جانے سے روک دیا کیونکہ حضرت شیخ نے وصیت فرمائی تھی کہ کوئی آدمی نہ آئے میں نے خیمے کے کنارے اٹھا کر اندر جھانکا کیا دیکھتا ہوں کہ حضرت مٹی پر سجدہ ریز ہیں سر کھلا ہے تضرع و زاری کر رہے ہیں اور آہ و بکا جاری ہے۔ ابھی میں نے سر نہیں ہٹایا تھا کہ آپ دونوں ہاتھ پاؤں پر کھڑے ہو گئے نعرہ بکسیر بلند کیا اور فرمایا: ”اللہ کریم نے ہمیں قلعے کی فتح سے نوازا“ یہ نعرہ سن کر جب میں نے قلعہ پر نگاہ ڈالی تو وہاں نقشہ ہی بدلا ہوا پایا فوج ساری کی ساری قلعے میں داخل ہو چکی تھی۔ آپ کی دعا کی برکت سے اللہ تعالیٰ نے فتح عطا فرمائی (۱)۔

حضرت ابو ایوب انصاری رضی اللہ عنہ کی قبر کی نشاندہی

سلطان نے حضرت سے التجا کی میزبان رسول (صلی اللہ علیہ وسلم) حضرت ابو ایوب انصاری رضی اللہ عنہ کے مزار کی نشاندہی فرمائیں۔ تاریخی کتابوں میں یہ مذکور تھا کہ آپ کا مزار انور قسطنطنیہ کی فصیل کے قریب ایک جگہ پر تھا حضرت تشریف لائے اور فرمایا مجھے اس جگہ نور دکھائی دیتا ہے۔ معلوم ہوتا ہے کہ ان کا مزار شریف یہاں ہے۔ وہاں کافی وقت حضرت متوجہ الی اللہ رہے پھر فرمایا حضرت انصاری رضی اللہ عنہ کی روح پاک سے میری ملاقات ہو چکی ہے۔ انہوں نے اس فتح پر مجھے مبارک باد پیش فرمائی ہے اور ارشاد فرمایا ہے اللہ کریم تمہاری مساعی کو شرف قبولیت سے نوازے کہ تم نے مجھے کفر کے اندھیروں سے خلاصی دلائی ہے۔ آپ نے سلطان محمد مرحوم کو یہ بات بتائی۔ سلطان نے اس جگہ آ کر حضرت شیخ سے کہا میں آپ کی تصدیق کرتا ہوں لیکن آپ سے یہ التماس بھی کرتا ہوں کہ مجھے کوئی نشانی دکھادیں جسے میں اپنی آنکھوں سے دیکھ کر اطمینان قلبی پاسکوں۔ شیخ ایک ساعت کے لئے متوجہ ہو کر فرمانے لگے۔ قبر کے سرہانے کی سمت اس جگہ کو کھودو، دو ہاتھ کی کھدائی کے بعد سنگ مرمر کا پتھر نکلے گا جس

1۔ ”قسطنطنیہ کی فتح کی خوشخبری اور اس فوج کی عظمت کا ذکر خود زبان وحی ترجمان علیہ الصلوٰۃ والسلام سے صدور پا چکا تھا۔ مسلمانوں نے اس سعادت کو پانے کے لئے کئی دفعہ قسطنطنیہ پر فوج کشی کی مگر یہ سعادت سلطان محمد خان ترکی کے حصے میں قسم ازل نے لکھ دی تھی محمد بنی بادشاہ تھا اور محمد بنی تخت ولایت پر بیٹھ کر خدا سے دعا کر رہا تھا اور قلعہ کی دیوار منہدم ہو کر مجاہدین کے قدم چوم رہی تھی، قیصر یہاں ہی قتل ہوا۔ لاشوں کے انہو سے اس کی لاش پہچان کر نکالی گئی جو اپنی سبے کی میں سید کل ختم الرسل صلی اللہ علیہ وسلم کی حدیث پاک کی تائید کر رہی تھی کہ اذا حلت قیصر فلا قیصر بعدہ۔ (جب قیصر ہلاک ہو جائے گا تو اس کے بعد کوئی اور قیصر نہ ہوگا۔ بخاری، مسلم وغیرہ) لوگوں نے علم نبوت کو اپنے علم پر قیاس کر کے اعتراض کیا کہ دور نبوی کے قیصر کے بعد کئی قیصر آئے مگر انہیں یہ خیال نہ آیا کہ قیصر کسی خاص آدمی کا نام نہیں تھا وہ خاندان کے ہر بادشاہ کو قیصر کہتے ہیں جس طرح چین کے ہر بادشاہ کو خاقان اور حیدر آباد کن کے ہر نواب کو نظام کہتے تھے۔ حضور کریم محبوب رب رحیم صلی اللہ علیہ وسلم نے قیصر کے خاتمے کا اعلان فرمایا اور قیصر کو حضرت محمد کی بدعا اور حضرت سلطان محمد کی تلوار کھا گئی اب رومیوں نے پھر قیصر کو ختم نہ دیا۔ قاری حضرات سے التماس ہے کہ وہ تاریخ کی مستند کتاب سے حضرت سلطان محمد کا یہ تاریخی معرکہ ضرور پڑھیں، پتہ چلے گا کہ عشق غیور کس انداز سے میدان میں اترا ہے۔ (مترجم)“

پر عبرانی میں تحریر ہوگی جس کا مطلب یہ ہوگا آپ نے وہ مطلب اپنے کلام میں متعین فرما دیا، جب سلطان کی فوج نے دو ہاتھ گڑھا کھودا تو وہاں سے سنگ مرمر نکلا جس پر کچھ تحریر تھا۔ عبرانی جاننے والے آدمی نے اسے پڑھ کر مطلب بیان کیا تو بعینہ وہی الفاظ تھے جو حضرت شیخ نے بیان فرمائے تھے۔ سلطان دریائے حیرت میں ڈوب گیا اس پر حال طاری ہوا اگر فوجی اسے تھام نہ لیتے تو وہ گر پڑتا۔ پھر سلطان نے وہاں قبر تعمیر کرنے کا حکم دیا۔ جامع مسجد اور حجرے تعمیر کرائے اور حضرت شیخ سے التجا کی کہ وہ مریدوں سمیت یہاں قیام فرمائیں مگر آپ نے یہ پیشکش قبول نہ فرمائی اور اپنے وطن واپس جانے کی سلطان سے اجازت چاہی آپ کے دل کو خوش کرنے کے لئے اجازت دے دی۔ آپ اپنے قصبہ میں قدم رنجہ فرما ہوئے وہاں کافی عرصہ قیام پذیر رہے اور بقول مصنف ”الشائق النعمانیہ“ وہاں ہی آپ کا وصال ہوا اور اسی شہر میں مدفون ہوئے۔

حضرت محمد عطار مغربی رحمۃ اللہ علیہ

آپ عالم باعمل اور صوفی کامل تھے۔

حسن عمل کی خور یزیاں

فارس کے بدوی آپ کی ضیافت میں ایک دوسرے سے آگے بڑھنے کی کوشش کیا کرتے تھے آپ اپنے میزبانوں کی تعداد کے مطابق ہاتھ میں دھاگے رکھتے تھے۔ اسی بات سے آپ کی شہرت ہوئی ان کی خبر اور خیر کے تذکرے پھیلے۔ طریق فقیری کی طرف آنے کا سبب یہ ہوا کہ انہوں نے ایک دن اپنے میزبانوں کی تعداد والے دھاگے آگ میں ڈال دیئے کچھ دھاگے تو جل گئے اور کچھ محفوظ رہے آگ ان دھاگوں کی طرف لپکتی مگر جلانے کی آپ سمجھ گئے کہ جن کے دھاگے جل گئے ان کے عمل ناقص تھے اب دل کی دنیا بدمال کی طرف متوجہ ہوئے آپ نے حضرت جیلانی رحمۃ اللہ علیہ اور حضرت ابو یوسف رحمۃ اللہ علیہ کو اپنا شیخ بنالیا اور ان کی زیارت کا پختہ ارادہ کیا اور یہ نیت بھی باندھی کہ وہ جتنی نفلی عبادت کریں گے اس کا ثواب ان دونوں حضرات کے لئے ہوگا۔ جب آپ نے حضرت ابو یوسف کی قبر کی زیارت کی اور کئی دنوں تک جو بھی مقصد تھا، اس کے مطابق عمل کیا اور واپسی کا ارادہ کیا تو قبر کھل گئی ایک آدمی قبر میں اترا اور صاحب مزار سے کہا زیارت کرنے والے کی حاجت پوری فرمائیے۔ انہوں نے جواباً فرمایا یہ حاجت میرے اکیلے کی نہیں (یعنی اس میں حضرت جیلانی رحمۃ اللہ علیہ بھی شریک ہیں) آپ نے پھر علم عطا فرمایا جس سے حضرت محمد عطار کو کرامات عطا ہوئیں۔ ایک کرامت ملاحظہ ہو۔ آپ کی خدمت میں ایک آدمی نے اپنے پڑوسی کی شکایت کی کہ اس نے زمین کا ایک ٹکڑا اس کے گھر سے لے لیا ہے۔ کچھ وقت بعد اس ظالم کا گھر گر گیا اور وہ اسے پھر تعمیر نہ کر سکا۔ ایک آدمی نے آپ کے سامنے سیادت کا دعویٰ کیا آپ نے اسے اپنے پاس سے انٹھا دیا اور فرمایا: تجھے اسلام کا دعویٰ کافی نہیں تھا۔ کچھ سالوں بعد لوگوں کو پتہ چلا کہ وہ نصرانی ہے جسے بادشاہ نے جاسوسی کے لئے بھیجا ہے۔ (تبھی حضرت نے فرمایا، سیادت تو بعد کی بات ہے کیا صرف اسلام کا دعویٰ تیرے لئے کافی نہیں تھا؟ یعنی جب مسلمان نہیں تو صرف اسلام کا دعویٰ کر، سیادت کو رہنے دے۔ مترجم) بقول علامہ منادی آپ کا وصال ۸۶۰ھ میں ہوا۔

حضرت محمد بن علی باعلوی رحمۃ اللہ علیہ

آپ حضرت عبدید کے ساتھی، علم، عمل اور ولایت میں ائمہ عالی مقام میں سے ایک عظیم فرد ہیں آپ کی کئی کرامات ہیں۔ ایک کرامت یہ ہے کہ آپ بسا اوقات وادی کے بالائی حصے میں عبادت کرتے وہاں اکثر ان کے احباب آجاتے تو دیکھتے کہ بارش اور بادل کے بغیر پانی کا سیلاب آیا ہوا ہے آپ آنے والوں سے فرماتے پانی پی لیں اور غسل کر لیں مگر کسی کو نہ بتائیں۔ کسی صاحب نے اسی سیلاب میں کسی وقت غسل کیا تو پانی میں انہیں زعفران کی خوشبو محسوس ہوئی کپڑوں پر زعفرانی رنگ آگیا اور یہ رنگ عرصہ دراز تک کپڑوں پر باقی رہا۔ آپ کے مریدوں کی ایک جماعت نے سختی و تکلیف میں آپ کا وسیلہ پکڑا تو مصیبت دور ہوگئی۔

آپ کا خادم محمد با مختار کہتا ہے مقام مقصد العید پر مجھے شدت سرما نے آیا میں نے موت کو سامنے پایا نہ تو میرے پاس لباس تھا اور نہ اوڑھنے کو کوئی کپڑا۔ میں نے اپنے مرشد حضرت محمد بن علی رحمۃ اللہ علیہ سے مدد چاہی مجھے نیند آگئی میں نے آپ کو خواب میں دیکھا کہ آپ مجھے گرمی پہنچا رہے ہیں اور سردی دور فرما رہے ہیں پھر کیا تھا سچ کچ سردی کی تکلیف ختم ہوگئی۔ آپ نے ۸۶۲ھ میں وصال فرمایا اور بقول علامہ شلی رحمۃ اللہ علیہ اپنے جد امجد محمد بن عبد الرحمن بن باعلوی کی قبر کے پاس زنبیل کے قبرستان میں مدفون ہوئے۔

حضرت محمد بن سلیمان جزولی سملالی شاذلی رحمۃ اللہ علیہ

آپ حسی سید ہیں، ”دلائل الخیرات“ کے مصنف ہیں۔ قریباً چودہ سال تک عبادت کے لئے خلوت میں رہے۔ پھر مخلوق خدا کو نفع پہنچانے کے لئے خلوت سے جلوت میں تشریف لائے اور مریدوں کی تربیت شروع فرمائی۔ آپ کے دست حق پرست پر لا تعداد مخلوق کو توبہ نصیب ہوئی۔ آفاق میں آپ کے ذکر کی مہک پھیلی۔ عظیم خوارق، جسیم کرامات اور فہیم مناقب کا آپ کی ذات میں ظہور ہوا۔ بارہ ہزار سے زیادہ عقیدت مند آپ کے پاس اکٹھے ہوئے۔ کرامت ملاحظہ ہو۔

مٹی ولی کا جسم نہیں کھاتی

وفات شریف کے ستر سال بعد آپ کو قبر سے جو علاقہ سوس میں تھی، مراکش منتقل کیا گیا اتنے طویل عرصہ کے بعد بالکل اسی طرح تھے جس طرح قبر میں دفن کرنے کے دن تھے، نہ تو زمین نے آپ کا کچھ بگاڑا اور نہ ہی طول زمانہ نے آپ کے احوال میں تغیر پیدا کیا۔ وصال شریف کے وقت داڑھی اور سر کے بال تازہ مونڈے ہوئے اب بھی وہ کیفیت بالکل ظاہر تھی۔ حاضرین میں سے ایک صاحب نے آپ کے چہرے پر انگلی رکھ کر دبانے نیچے سے خون ہٹنے لگا جس طرح زندہ وجود میں ہوتا ہے۔ انگلی اٹھائی تو پھر خون اکٹھا ہو گیا۔ آپ کا مزار اقدس مراکش میں ہے مجسمہ جلال ہے۔ لوگوں کے ٹھٹھ کے ٹھٹھ لگے رہتے ہیں اور وہاں ”دلائل الخیرات“ پڑھتے رہتے ہیں حضور علیہ الصلوٰۃ والسلام پر بکثرت دوڑ بھیجنے کی وجہ سے آپ کے مزار سے کستوری کی

مہک اٹھتی رہتی ہے (۱)۔ آپ کا وصال ۸ھ میں ہوا، ملخصاً شرح الفاسی علی الدلائل۔

عظمت درود شریف

سیدی احمد صاوی نے ”صلوات القطب الدردیر“ کی شرح میں ذکر فرمایا ہے کہ دلائل الخیرات کی تالیف کا سبب یہ تھا کہ حضرت سیدی محمد بن سلیمان جزولی نماز کے لئے وضو کرنا چاہتے تھے لیکن کنوئیں سے پانی نکالنے کے لئے کوئی ڈول وغیرہ نہ پایا آپ اسی سوچ میں تھے کہ ایک بلند مکان سے آپ کو ایک بچی نے دیکھا۔ وہ کہنے لگی آپ کون ہیں؟ آپ نے اسے بتایا وہ بولی: آپ وہ انسان ہیں جن کی نیکی کی بے حد تعریف کی جاتی ہے اور آپ حیران ہیں کہ کنوئیں سے پانی کیسے نکالیں؟ لڑکی نے کنوئیں میں تھوک دیا اور پانی ابل کر سطح ارضی پر آگیا۔ حضرت جب وضو کر چکے تو لڑکی سے قسم دے کر پوچھا یہ عظمت تجھے کیسے ملی؟ لڑکی نے جواب دیا اس ذات پاک پر درود پڑھنے سے یہ برکتیں اور عظمتیں ملی ہیں کہ جب وہ صحرا میں تشریف لے جاتے تو ان کے دامن میں وحشی جانور بھی پناہ لیتے اور ان کے اذیال رحمت سے چٹ جاتے۔ آپ نے قسم کھائی کہ وہ اب حضور پر نور شافع یوم النشور علیہ الصلوٰۃ والسلام کی ذات اقدس پر صلوات بھیجئے کے موضوع پر ایک کتاب لکھیں گے (اور دلائل الخیرات تالیف فرمادی)۔

حضرت محمد بن احمد عبدالداائم اشمونى رحمۃ اللہ علیہ

آپ صوفی کبیر اور ولی شہیر ہیں مالکی ہیں اور شیخ مدین رحمۃ اللہ علیہ کے بھانجے ہیں۔ ماموں سے ہی اخذ فرمایا۔ علی مرصفی، ابن ابی الحماک اور بہت سے اکابر آپ کے شاگرد ہیں۔

علم کیمیا نگاہ ولی میں

ایک آدمی آپ کی خدمت میں حاضر ہو کر کہنے لگا کیا میں آپ کو علم کیمیا (سونا بنانے کا علم) سکھا دوں؟ آپ نے فرمایا اس خلوت کدہ میں داخل ہو جا کام شروع کر جب تیار ہونے پر آئے تو مجھے مطلع کرنا اگر مجھے پسند آیا تو میں بھی سیکھ لوں گا۔ وہ خلوت خانے میں چلا گیا آپ نے اپنے ساتھیوں سے فرمایا ابھی تمہارے سامنے خلوت کدہ سے اس حال میں نکلے گا کہ اس کی داڑھی اور چہرہ جھلس گئے ہوں گے۔ اس نے آگ جلائی اور بالکل شیخ کے ارشاد کے مطابق داڑھی اور چہرے کو جلا کر رکھ دیا اور باہر نکل آیا۔ حضرت نے فرمایا ہمیں اس چیز کی ضرورت نہیں جو چہروں اور ڈاڑھیوں کو جلا دیتی ہے آپ نے اسے خانقاہ

۱۔ معلوم ہوا قبریں ان کی جنت کی خوشبو سے مہکتی ہیں جو عاشق مصطفیٰ علیہ الصلوٰۃ والسلام ہوتے ہیں جو یا محبوب پاک صاحب لولاک علیہ الصلوٰۃ والسلام میں ٹوہوتے ہیں خوشبو ذکر مصطفیٰ علیہ الصلوٰۃ والسلام پر عاشق ہے جو زندگی بھر ذکر سے روکے صلوٰۃ و سلام کو شکر کہے۔ درود پاک سے جلے اور مر جائے تو کہا جائے حضرت شیخ کی قبر سے کستوری کی خوشبو آ رہی ہے۔ شیخ کی قبر تو سنست کے مطابق کچی ہے حالانکہ شیخ کی قبر پر لٹری والا گیا ہے بھلا ایسی قبروں سے کستوری کی مہکیں کہاں سے آئیں گی۔ اعلیٰ حضرت فاضل بریلوی رحمۃ اللہ علیہ نے ایسے شیخوں کے لئے ہی فرمایا تھا:

ذکر روکے فضل کاٹے نقص کا جو یہاں رہے پھر کہے مردک کہ ہوں امت رسول اللہ کی

(مترجم)

سے نکال دیا۔ بقول مناوی رحمۃ اللہ علیہ آپ کا وصال ۸۸۱ھ میں ہوا۔

حضرت ابو عبد اللہ محمد بن عباس شعبی یمنی رحمۃ اللہ علیہ

آپ بڑی کثرت سے حضور شافع المذنبین علیہ الصلوٰۃ والسلام کی زیارت سے نوازے جاتے تھے فرمایا کرتے تھے میں نے ایک سال حج کیا حجر اسود کے پاس اللہ سے دعا کی کہ مجھے قضا اور فتویٰ سے محفوظ رکھنا۔ جب میں مکہ مکرمہ اور مدینہ طیبہ کے درمیان تھا تو میں نے خواب میں لوگوں کا بہت بڑا حلقہ دیکھا میں حلقے کے قریب آیا تا کہ ان لوگوں کے اکٹھے ہونے کا سبب دریافت کر سکوں۔ میں نے حلقے کے درمیان چودھویں کے چاند جیسا حسین دلبر دیکھا۔ حاضرین میں سے ایک سے پوچھا یہ کون صاحب ہیں؟ اس نے جواب دیا یہ سرکار مدینہ سرور سینہ صلی اللہ علیہ وسلم ہیں۔ ایک آدمی حضور علیہ الصلوٰۃ والسلام سے اس ورق کے متعلق عرض کر رہا تھا جو سرکار ابد قرار علیہ الصلوٰۃ والسلام نے اسے عطا فرمایا تھا حضور علیہ الصلوٰۃ والسلام کے دست اقدس میں ”المہذب“ کا ایک جز تھا کبھی آپ اس جز کو ملاحظہ فرماتے اور کبھی مسئلہ کو دیکھتے۔ میں یہ معاملہ دیکھ کر تعجب کر رہا تھا پھر میری آنکھ کھل گئی اور حضور کریم علیہ الصلوٰۃ والسلام کی پیروی کے پیش نظر میں نے فتویٰ کو ناپسند کرنا چھوڑ دیا۔ (چونکہ حضور علیہ الصلوٰۃ والسلام سے بھی وہ شخص فتویٰ پوچھ رہا تھا) مگر قضا کو میں ناپسند ہی کرتا رہا اور اللہ نے مجھے بھی عہدہ قضا سے محفوظ رکھا۔ فرماتے ہیں ایک دفعہ میں اپنے جی میں سوچ رہا تھا کہ اگر میرے پاس مال ہوتا تو میں اسے یوں اللہ کی اطاعت اور مباح معاملات میں خرچ کرتا۔ ایک قاری صاحب نے یہ آیت تلاوت فرمائی:

وَلَوْ بَسَطَ اللَّهُ الذُّرْقَى لِعِبادِهِ لَبَغَوْا فِي الْأَرْضِ وَلَكِنْ يُنْزِلُ بِقُدْرَةِ مَآيَسَاءَ

”اور اگر اللہ اپنے سب بندوں کا رزق وسیع کر دیتا تو ضرور زمین میں فساد پھیلاتے لیکن وہ اندازہ سے اتار رہا ہے

جتنا چاہے۔“ (الشوری: ۲۷)

میں اپنی جگہ سے نکلتا کہ دیکھوں کون سا پڑھنے والا ہے؟ مجھے کوئی آدمی نہ ملا۔ میں سمجھ گیا کہ یہ اللہ کریم کی طرف سے نصیحت ہے۔ شرعی نے یہ واقعہ بیان فرمایا ہے۔

حضرت ابو عبد اللہ محمد بن ابی بکر شرعیل مقری یمنی رحمۃ اللہ علیہ

آپ بہت بڑے ولی، صاحب احوال و کرامات تھے۔ تصوف میں ان کا ہاتھ حضرت عیسیٰ بن جاج کے ہاتھ میں ہے۔ واقعہ اس طرح ہے کہ آپ ابتدائی عمر میں ان کی خدمت میں حاضر ہوئے اور کچھ عرصہ ان کی صحبت میں رہے ان سے دعا مانگائی کہ اللہ کریم ان کے سامنے علم کے دروازے کھول دے۔ پھر پہاڑوں پر چڑھ گئے اور وہاں ایک عرصہ پڑھتے رہے جب پہاڑوں سے واپس آئے تو حضرت شیخ عیسیٰ مذکور وفات پا چکے تھے۔ آپ نے حضرت شیخ احمد بن مرہ کی صحبت اختیار فرمائی جب آپ کے کمال کا مشاہدہ حضرت احمد نے کیا اور سمجھے کہ وہ مشیخت کے قابل ہیں تو آپ کو شیخ کے مرتبے پر فائز کرنا چاہا خواب میں حضرت شیخ عیسیٰ مذکور کو دیکھا وہ فرما رہے تھے اے شیخ احمد! یہ محمد مقری میرا بیٹا ہے اور اس کا ہاتھ میرے ذمہ میں

ہے اسے حکم دیجئے کہ وہ میرے بیٹے محمد رحمہ اللہ کی خدمت میں حاضری دے وہ اسے شیخ مقرر کر دے گا کیونکہ میرے بیٹے کا ہاتھ تو میرا ہی ہاتھ ہے۔ شیخ احمد رحمہ اللہ نے حضرت محمد مرقی کو خواب کی اطلاع دے دی۔ وہ حضرت محمد بن عیسیٰ کی خدمت میں حاضر ہوئے اور انہوں نے آپ کو شیخ مقرر فرمایا۔ حالانکہ حضرت مرقی عمر میں ان سے بڑھے تھے۔ وہ دو بھائیوں کی طرح رہے۔

آگ گلزار بن جاتی ہے

جب حضرت شیخ محمد کا انتقال ہوا تو حضرت شیخ محمد مرقی رحمہ اللہ نے ان کے صاحبزادے ابو بکر رحمہ اللہ کو سجادہ نشین بنانا چاہا اس وقت ان کے پاس ایک عراقی آدمی بھی تھا جو بزم خویش حضور غوث اعظم رحمہ اللہ کی اولاد تھا وہ کہنے لگا میں ہی ابو بکر رحمہ اللہ کو شیخ مقرر کروں گا میں انہیں شیخ مقرر کرنے کا سب سے زیادہ حق دار ہوں کیونکہ ان کے دادا حضرت عیسیٰ رحمہ اللہ کا ہاتھ میرے دادا شیخ عبدالقادر جیلانی رحمہ اللہ تک پہنچتا ہے۔ اس نے پھر حکم دیا کہ بہت زیادہ آگ جلائی جائے اگر تم آگ میں میرے ساتھ چلے جاؤ اور اس میں میری طرح عمل کرو تو پھر جو دعویٰ چاہو کرو اگر ایسا نہ کر سکو تو پھر میں ہی انہیں شیخ مقرر کروں گا۔ پھر وہ آگ میں داخل ہو گیا اور اس میں گھومنے پھرنے لگا آگ ہاتھ سے پکڑ کر اسے سر پر ڈالتا نہ آگ اسے ضرر پہنچاتی اور نہ اس کے پکڑوں کو جلاتی۔ حضرت شیخ محمد مرقی رحمہ اللہ نے یہ منظر دیکھا تو اپنی گدڑی اتاری اپنے ایک فقیر کو دی اور فرمایا تو بھی اس کے ساتھ آگ میں چلا جا اور جس طرح وہ کر رہا ہے تو بھی کرتا جاؤ فقیر آگ میں داخل ہو گیا اور اس عراقی کی طرح کرنے لگا بلکہ اس سے بھی بڑھ گیا جب عراقی نے فقیر کا یہ عمل دیکھا تو وہ حضرت محمد مرقی رحمہ اللہ کے مقابلے سے دستبردار ہو گیا اور انہوں نے شیخ ابو بکر کو مسند نشین بنایا یہ شیخ ابو بکر رحمہ اللہ بہت بڑے نیک لوگوں میں سے تھے۔ حضرت مرقی مذکور کی نیک اور پسندیدہ اولاد ہے ایک مقام پر یہ قیام پذیر ہیں جسے قبہ کہتے ہیں لہجہ کی پہاڑیوں میں یہ واقع ہے۔ بقول شری رحمہ اللہ وہاں بہت شہرت رکھتے ہیں۔

حضرت ابو عبد اللہ محمد بن مہنا قرشی یمینی رحمہ اللہ

یہ وہ مشہور ابو عبد اللہ قرشی ہیں جو قدس شریف میں مدفون ہیں وہ ان سے بہت پہلے ہیں ان کا نسب نامہ قبیلہ قریش میں بنو عبد الدار سے ملتا ہے۔ آپ عظیم المرتبت، مشہور الذکر شیخ تھے نیکی بلکہ ولایت تامہ میں مصروف تھے۔ حضرت خواجہ کے ساتھیوں میں سے حضرت شیخ اور حضرت فقیہ کے ساتھ ان کی بڑی پکی دوستی اور یارانہ تھا وہ دونوں ان کے گھر آ کر زیارت کیا کرتے تھے انہوں نے خرقہ شیخ ابو بکر تلمسانی سے حاصل کیا اور تلمسانی کو خرقہ شیخ کبیر حضرت ابو مدین مغربی نے پہنایا۔ آپ سے لاتعداد عظیم المرتبت نیک لوگ فیضیاب ہوئے۔ ان میں شیخ علی شینی جیسے بزرگ شامل ہیں۔ اہل کرامات کو اللہ نے آپ کے وجود سے نفع عطا فرمایا۔ آپ کی مشہور کرامت یہ ہے کہ آپ اصحاب خطوہ میں شامل تھے (۱)۔

آپ نے ایک دفعہ اپنے سوفقیروں کے ساتھ وادی مور کے آخری کنارے کے شہر کی مسجد قازہ کا پروگرام بنایا وہاں

روزے، قیام لیل اور اوراد کی پابندی کے ساتھ چالیس دن اعتکاف فرمایا پھر دو فقیروں کو ساتھ لے کر ساحل کی طرف چلے ان ساتھیوں میں سے ایک حضرت شیخ شینی تھے آپ نے سمندر میں سامان لے جانے والی جماعت دیکھی دونوں ساتھی فقیروں نے فرمایا جاؤ اور جو لوگ وہاں ہیں، انہیں کہو جو کچھ تمہارے پاس ہے لے آؤ دونوں نے جا کر انہیں پیغام دیا وہ بولے مسجد میں رہنے والوں کے لئے ہمارے پاس نذر کا سامان ہے ان دونوں کو پانچ سو عشاری دینا دے دیئے۔ وہ حضرت شیخ کے پاس پہنچے آپ مقام زبید پر آئے اور وہ رقم اپنے ساتھی اور دیگر فقیروں پر تقسیم فرمادی۔ پھر قرشیہ تشریف لے گئے اور وہاں حضرت شیخ شینی کو شیخ مقرر کیا اور انہیں وہاں ہی رہنے کا حکم دیا۔ وہ وفات تک وہیں رہے ان کی اولاد آج تک وہاں ہی مقیم ہے۔

اس واقعہ میں کئی کرامات ہیں ایک یہ کہ سمندر میں آنے والی سامان والی جماعت کا انہیں کشف سے علم ہوا، یہ بھی پتہ چلا کہ ان کے پاس مال نذر ہے، پھر حضرت شینی کو قرشیہ میں قیام کا حکم دیا وہاں ان کے مرتبے اور شان کو ملاحظہ فرمایا اور ان کی اولاد وغیرہ کا بھی علم ہوا۔ آپ کا لڑکا شیخ عمر معترض اہل ولایت و کرامات سے تھا۔ آپ کی نیک اولاد تھی جن میں سے پوری جماعت صاحب ولایت تھی۔ حضرت شیخ محمد بن مہنا کی وفات وادی مور کے ایک گاؤں میں ہوئی جو ناشریہ کے قریب ہے آپ کی قبر مشہور اور زیارت گاہ عام ہے لوگ تبرک حاصل کرتے ہیں۔ بقول علامہ شری رحمہ اللہ ثقہ لوگ بیان کرتے ہیں کہ جب انہوں نے آپ کی قبر کی زیارت کی تو تین مشعلوں کی طرح نور دیکھا۔

حضرت ابو عبد اللہ محمد بن عبد اللہ بن یحییٰ ہمدانی رحمہ اللہ

آپ سحول کے علاقہ میں واقعہ گاؤں قروضہ کے رہنے والے تھے۔ آپ بیک وقت فقیہ، عالم، عارف اور فاضل تھے آپ پر عبادت اور مجاہدہ کی کیفیت طاری تھی آپ کی بہت سی کرامات مشہور ہیں ایک یہ ہے کہ آپ نے اپنے مذکورہ بالا گاؤں میں سرائے تعمیر کرائی جن مستریوں نے چھت کی لکڑیاں گاڑیں تو ایک شہتیر چھوٹا نکل آیا انہوں نے اسے چھوڑ دیا۔ حضرت فقیہ نے پوچھا اسے کیوں چھوڑ دیا ہے؟ انہوں نے جواب دیا یہ چھوٹا ہے پورا نہیں ہوا فرمایا: اب لگاؤ انشاء اللہ پورا ہوگا۔ جب انہوں نے لگایا تو پورا نکلا۔

آپ اپنی اس سرائے میں بہت زیادہ اعتکاف فرمایا کرتے تھے۔ اپنے ساتھ دوستوں کو بھی شامل فرما لیتے خوب ذکر و تلاوت کا دور چلتا۔ کسی نے خواب میں حضور امیر المومنین حیدر کرار رحمہ اللہ کو دیکھا اور آپ سے پوچھا اے امیر المومنین! حضور سید کل علیہ السلام کے صحابہ کیسے تھے؟ آپ نے جواب دیا جس طرح یہ قروضہ کا شیخ اور اس کے ساتھی۔ جندی کہتے ہیں میں نے ایک بھلے اور عادل آدمی سے اس طرح بات سنی ہے۔ آپ کی ایسی ہی بہت سی کرامات ہیں۔ علامہ جندی نے آپ کی تاریخ وفات نہیں بتائی ہاں آپ کی قبر اس سرائے میں ہے۔ لوگ زیارت اور حاجات کی قبولیت کے لئے وہاں حاضری دیتے ہیں۔ امام شری کہتے ہیں جو مقروض وہاں کی زیارت کرے اور آپ کے وسیلہ سے اللہ کریم سے قرض دور کرنے کی دعا کرے اللہ قضاے قرض کی صورت آسان فرمادیتے ہیں۔

حضرت ابو عبد اللہ محمد عثمان نزلی رحمہ اللہ علیہ

آپ عالم اور فقیہ تھے، علم و صلاحیت میں آپ کی بڑی شہرت تھی۔ نظار نامی پہاڑ میں آپ کا مسکن تھا۔ سرکار علی الصلوٰۃ والسلام نے مدد فرمائی

ایک دفعہ ایسا اتفاق ہوا کہ ایک سید امیر عظیم لشکر لے کر حضرت فقیہ کے علاقہ میں آیا اس کا پروگرام لوٹ مار کا تھا وہ زیدی مسلک رکھتا تھا اور لوگوں کو جبراً اپنے مسلک پر کاربند کرتا تھا۔ وہ مختلف علاقوں میں گھوما اور لوٹ مار کی، جب فقیہ مرحوم کے شہر کے قریب آیا تو آپ نے اسے لوگوں سے حسن سلوک سے پیش آنے کے لئے خط لکھا اور اس سے لوگوں کی ذمہ داری چاہی۔ اس نے آپ کے گرامی نامے کی طرف ذرا بھی توجہ نہ دی بلکہ قاصد سے کہا میں اس کی سفارش نہیں مانتا اور نہ ہی کسی جگہ کا اس کے لئے احترام کرتا ہوں یہ بات حضرت فقیہ کو بڑی ناگوار اور شاق گزری۔ آپ نے حضور علی الصلوٰۃ والسلام کی شان پاک میں ایک قصیدہ لکھا اور حضور علی الصلوٰۃ والسلام سے امداد مانگی۔ جب وہ سید حضرت فقیہ کے گاؤں کے قریب پہنچا تو گاؤں والے اس کے لشکر کے مقابل ہوئے اسے شکست فاش دی حالانکہ اس کے ساتھ ایک لشکر جبراً تھا اور گاؤں والے تھوڑے سے تھے۔ حضرت کے شان نبوت میں کئی قصیدے ہیں۔ اللہ کے کسی نیک بندے نے خواب میں حضور علی الصلوٰۃ والسلام کا جمال جہاں آرا دیکھا۔ آپ حضرت مذکور کا منہ چوم رہے تھے۔ علامہ شرجی فرماتے ہیں اسی کرامت کے پیش نظر تو میں نے بعنوان ان کا ذکر کیا ہے۔ آپ فرمایا کرتے تھے میں نے اللہ کریم سے سوال کیا کہ مجھ سے طعام، عورت اور نیند کی خواہش زائل فرما دے آپ کے ساتھی گھات میں لگ کر دیکھتے رہے فی الواقع یہ چیزیں آپ سے زائل ہو گئی تھیں۔

ابو عبد اللہ محمد بن سعید بن معن قرطبی رحمہ اللہ علیہ

آپ فقیہ، عالم، نیکوکار، سراپا خیر اور برکت تھے مگر آپ پر علم حدیث کا غلبہ تھا لہذا محدث کی حیثیت سے ہی موصوف ہوئے۔ آپ کی کئی تصانیف تھیں سب سے مشہور کتاب ”المستصفیٰ“ تھی۔ کتب سنن (حدیث کی مشہور کتابیں، سنن ابن ماجہ، سنن نسائی وغیرہ) سے اسے مرتب کیا اور بہت اجتہاد سے کام لیا۔ یہ ان مبارک کتابوں میں شامل ہے جو یمنی علماء میں متداول ہیں۔ مروی ہے کہ حضرت محمد بن سعید نے خواب میں حضور امام الانبیاء علی الصلوٰۃ والسلام کی زیارت کی اور آپ نے حضرت کے لئے استقامت کی دعا فرمائی۔ سید ابوالخیر یوسف فرمایا کرتے تھے مکہ مشرف میں اپنی رباط میں مقیم شیخ ربیع رحمہ اللہ علیہ سے صحیح سند کے ساتھ مذکور ہے کہ انہوں نے رحمت عالم علی الصلوٰۃ والسلام کی خواب میں زیارت کی آپ نے فرمایا جو شخص محمد بن سعید کی پوری کتب ”المستصفیٰ“ پڑھے وہ جنت میں داخل ہوگا۔ (رواہ الشرجی)

ابو عبد اللہ محمد بن عمر بن محمد بن عبد الرحمن باعبا وحضری رحمہ اللہ علیہ

آپ بہت بڑے شیخ، عارف کامل، بہت عبادت گزار اور سخت مجاہدہ کرنے والے تھے۔ آپ کی کرامت ظاہر تھی آپ

کی خبریں ہر طرف پھیلی ہوئی تھیں۔ مروی ہے کہ آپ (1) ہر روز پینتیس ہزار تسبیحیں کہا کرتے تھے ایک دفعہ آپ نے حالت سجدہ میں عرض کیا:

رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ ۝ (الانبیاء)

”اے میرے رب! مجھے اکیلا نہ چھوڑ اور تو سب سے بہتر وارث ہے۔“

آپ نے ہاتھ کو کہتے سنا میں تجھے اکیلا نہیں چھوڑوں گا جب کہ میں سب وارثوں سے بہتر ہوں۔ (شرجی)

ابو عبد اللہ محمد بن عبد اللہ منسکی رحمہ اللہ علیہ

آپ بہت بڑے نیک لوگوں میں شامل تھے اور زاہدوں کے سرخیل تھے۔ قرآن حکیم کی بہت زیادہ تلاوت فرمایا کرتے تھے۔ مفتی حسین ابدال نے اپنی تاریخ میں ذکر کیا کہ آپ رات دن میں دس ختم قرآن فرمایا کرتے تھے۔ آپ ولی کامل ہونے کے ساتھ فقیہ اور جید عالم تھے۔ آپ کی ظاہر کرامات تھیں۔ ایک دفعہ آپ کے پاس سے حضرت شیخ عمر بن عثمان حکمی حج بیت اللہ کے لئے گزرے حضرت شیخ نے انہیں فرمایا میں چاہتا ہوں کہ میری اور آپ کی شادی معاسجہ قبیلہ میں ہو وہ ہماری وجہ سے ہدایت پالیں۔ شیخ عمر نے جواب دیا جب میں حج سے واپس آؤں گا (تو شادی کا سوچیں گے) جب وہ حج سے ملے اور حضرت محمد رحمہ اللہ علیہ کے گاؤں کے پاس آئے تو اپنے دوستوں سے کہنے لگے کہ حضرت شیخ محمد ہم سے ایک ایسے کام کا مطالبہ کر رہے ہیں جسے پورا کرنے کی صورت میں ہم ذکر حق سے رک سکتے ہیں۔ اب انہوں نے پختہ ارادہ کر لیا کہ حضرت محمد رحمہ اللہ علیہ کے پاس سے ہو کر نہیں گزریں گے وہ اپنے احباب سمیت رات کو چلے تاکہ حضرت محمد رحمہ اللہ علیہ کو ان کا علم ہی نہ ہو راستے میں رات سے لے کر صبح تک ایک ہی جگہ بھٹکتے پھرے وہاں سے آگے نہ نکل سکے۔ شیخ عمر تاڑ گئے کہ یہ حضرت محمد کا حال ہے اپنے دوستوں سے کہنے لگے آؤں کر توبہ کریں پھر سب حضرت محمد رحمہ اللہ علیہ کی خدمت میں آئے اور دونوں بزرگوں نے معاسجہ میں شادی کی اور انہیں ساتھ لے کر برزہ کے مقام پر چلے گئے اس کے بعد سے بنی حکمی مغابی وہاں رہ رہے ہیں اور یہ ہدایت انہیں ملنے کا سبب حضرت محمد رحمہ اللہ علیہ مذکور کا کشف ہی تھا۔ امام شرجی فرماتے ہیں کہ اس واقعہ میں حضرت محمد کی دو کرامات ہیں پہلی یہ کہ آپ نے اپنے تصرف کے تحت حضرت شیخ عمر کو چلنے سے روک دیا۔ دوسری یہ کہ معاسجہ کی ہدایت کا آپ کو کشف ہوا۔ معاسجہ وہ عرب ہیں جن پر جہالت طاری تھی اور بدویانہ زندگی کے عادی تھے۔ اللہ کریم نے انہیں دو بزرگوں کی وجہ سے ہدایت دی۔ اللہ ان کے ذریعے ہمیں بھی نوازے۔

1۔ راقم مترجم کے دادا جناب شیخ طریقت سید شاہ صدر الدین رحمۃ اللہ علیہ اپنے سارے کام زمینداری سمیت خود کیا کرتے تھے اور اس کے باوجود رات کو پچیس ہزار دفعہ روزانہ نکلے طہار کا ورد فرماتے یہ سب ورد اپنی مسجد کے محراب میں بیٹھ کر ہوتا کئی لوگ آپ کی اس مراقباتی حالت میں سر پر ہتکے ڈال جایا کرتے تھے اور جب وہ صبح کی نماز کے لئے آتے تو وہ نکلے من و عن ان کی دستار مبارک پر ہوتے اور آپ عشا والے وضو سے نماز صبح پڑھا دیتے۔ ذالک فضل اللہ یؤتہ من یشاء۔

حضرت ابو عبد اللہ محمد بن مبارک برکاتی رحمہ اللہ

آپ بہت بڑے نیک مشائخ میں سے تھے جن کے بڑے عہدے اور مناصب ہوتے ہیں۔ آپ حضرت فقیہ کبیر احمد موسیٰ بن عجل رحمہ اللہ کی طرح یمن سے مکہ مکرمہ تک قافلے کی قیادت فرمایا کرتے تھے۔ کوئی ڈاکو وغیرہ اس قافلہ سے تعرض نہ کر سکتا تھا۔ خواہ عرب ہوتا یا کوئی اور، اگر کوئی ان کے قافلہ سے تعرض کرتا تو جلدی عتاب کے شکنجے میں کسا جاتا اس سلسلہ میں ان کی لاتعداد کرامات ہیں۔

ڈاکو سامان واپس لاتے ہیں

آپ کی کرامات میں سے یہ بھی بیان کی جاتی ہیں کہ ایک دفعہ آپ اپنے ساتھیوں کی ایک جماعت اور مختلف لوگوں کے ایک بڑے گروہ کے ساتھ حدود یمن میں شہر بہ شہر سفر کرتے رہے۔ اتفاق ایسا ہوا کہ ڈاکو آگئے اور حضرت شیخ کے ساتھیوں سمیت سب سے سامان چھین لیا۔ وہ لوگ حضرت کے پاس آئے اور انہیں آکر یہ واقعہ سنایا۔ آپ نے فرمایا: شاید انہوں نے تمہیں پہچانا نہیں؟ انہوں نے جواب دیا انہوں نے ہمیں پہچانا تھا بلکہ بطور تمسخر یہ بھی کہا تھا فقیر! ہم تمہاری ذات سے ہی تو برکت تلاش کر رہے ہیں (یہی تمہارا مال برکت کے لئے لے رہے ہیں یہ گویا مزاحیہ جملہ تھا) حضرت نے فرمایا: انہیں مبارک ہو۔ بہت سے لوگ خیال کرتے ہیں کہ انہوں نے ہمیں پکڑ لیا ہے حالانکہ حقیقت میں ہم نے انہیں پکڑا ہے۔ پھر کچھ دیر کے لئے آپ نے سر جھکا لیا (مراقبہ میں چلے گئے) دفعہ سامان لوٹنے والے ڈاکو آگئے اور سب لوٹا ہوا مال واپس کر دیا اور حضرت کے سامنے معذرت کی، آپ کی وفات خضر نامی گاؤں میں ہوئی۔ آپ کی قبر اقدس وہاں مرجع انام ہے جس سے حوانج پورے ہوتے ہیں۔ بقول شرعی اس علاقہ کے لوگ آپ کے بہت معتقد ہیں۔

حضرت شیخ محمد بن علی طواشی یمنی رحمہ اللہ

آپ اکابر اولیاء اللہ میں شامل ہیں۔ آپ کی ایک کرامت یہ ہے کہ آپ نے فرمایا: اللہ تعالیٰ نے مجھے ایک علامت کا عادی بنا دیا ہے جس سے میں اپنا حال پہچان لیتا ہوں اور یہ اس طرح کہ جب مجھے کوئی ایسی حاجت و ضرورت پیش آتی ہے جس سے خیر و بھلائی ہو تو میں اپنے اوپر یا اپنے ارد گرد ایک چھوٹا سا سبز پرندہ پاتا ہوں اور وہ حاجت کے پورا ہونے تک اسی طرح میرے ساتھ رہتا ہے اگر حاجت ایسی ہو جس میں خیر و بھلائی نہیں ہوتی تو وہ پرندہ نہیں آتا اور میں بھی پھر وہ کام نہیں کرتا۔ خبر دینے والے نے کہا ہے کہ پھر حضرت نے وہ پرندہ مجھے بھی دکھایا وہ نیک خواہش پوری کرنے کی کوشش میں لگا ہوا تھا۔ (بہ روایت علامہ شرعی رحمہ اللہ)

ابو عبد اللہ محمد بن عمر نہاری یمنی رحمہ اللہ

آپ حسینی سید ہیں آپ علم و عمل میں اپنے زمانے میں یکتا تھے۔

علم ولی کی رسائیاں

آپ کے پاس لاتعداد خارق عادت کرامات تھیں اور شان و شکوہ والے مکاشفات تھے جو بھی آپ کے پاس آتا آپ اس کا، اس کے باپ کا اور اس کے قبیلہ وغیرہ کا نام لے کر اس سے بات کرتے یہ بات آپ سے حد تو اتر تک مشہور ہے۔ حضرت مرقی بشر بن عمران بھی رحمہ اللہ نے خواب میں جمال جہاں آرائے سرکار مدینہ منیٰ علیہ السلام کو دیکھا حضور علیہ السلام نے انہیں بشارت دی کہ آپ سات جہنڈوں کے ساتھ جنت میں داخل ہوں گے۔ یہ مرقی (قاری) اپنی نیکی اور اجتہاد کے ساتھ ساتھ قرآن پاک کی سات قرأتوں میں صاحب تحقیق تھے۔ یہ حضرت شیخ محمد نہاری رحمہ اللہ سے اتفاقاً ملنے تشریف لے گئے جو نبی انہوں نے آپ کو دیکھا تو فرمایا: اس شخص کو خوش آمدید جو سات جہنڈوں کے ساتھ جنت میں جائے گا۔ حضرت مرقی رحمہ اللہ نے ساری کائنات میں سے کسی کو یہ خواب نہیں بتایا تھا۔

حضرت شیخ محمد نہاری رحمہ اللہ کی یہ کرامت بھی مذکور ہے کہ ایک گروہ نے آپ کی زیارت کا ارادہ کیا جب آپ کی جگہ کے قریب آئے ایک شخص نے اپنا کپڑا چٹان کے نیچے رکھ دیا اور اپنے دوستوں سے کہا جب میں حضرت شیخ کی خدمت میں پہنچوں گا تو انہیں عرض کروں گا میں ننگا ہوں اور چاہتا ہوں کہ آپ مجھے کپڑا پہنائیں۔ جب حضرت کی خدمت میں پہنچے تو اس نے یہ بات کہی۔ حضرت نے فرمایا: کیوں جھوٹ بولتا ہے؟ تیرا کپڑا اس بلہ کے مقام پر چٹان کے نیچے پڑا ہے جس کی یہ اور یہ علامت ہے۔ پھر ایک فقیر سے فرمایا اس بلہ کی طرف اتر کر جا اور راستے میں تھوڑا سا دائیں طرف ہٹ جا وہاں ایک چٹان ہے اس کے نیچے سے اس کا کپڑا نکال لا۔ فقیر گیا اور جس طرح حضرت شیخ نے ذکر کیا تھا اس طرح کپڑا نکال کر لے آیا۔ ان کے اس قبیل کے مکاشفات بہت زیادہ ہیں جن کا ذکر کرنا کتاب کی طوالت کا سبب بن جائے گا اگرچہ آپ کی لاتعداد کرامات ہیں مشہور کرامات میں سے ایک یہ بھی ہے۔

ولایت بادشاہت کو لکھارتی ہے

شیخ سہیل یزینی نے ملک مجاہد سے ایک مقررہ مال کے بدلے وادی سہام کے خراج کا ذمہ لیا مگر مال چالیس ہزار کم ملا شیخ سہیل سلطان سے خوفزدہ ہو کر شیخ محمد رحمہ اللہ کی طرف بھاگا اور آپ سے پناہ مانگی۔ شیخ کی آپ سے پرانی صحبت تھی۔ سلطان نے حضرت کی خدمت میں خط لکھا جس کی عبارت یہ تھی: اے نہار! ہمارے غلاموں کو چھوڑ دے ان کے لئے جب بھی شفقت اپنائی گئی انہوں نے ہمارے خلاف بغاوت کی (یا ان کے لئے شفقت صرف ہمارے دروازوں پر ہے) حضرت شیخ نے سلطان کو جواب میں ارشاد فرمایا: اگر تو ہمارے لئے ہمارا پیالہ خالی چھوڑ دے گا تو ہم تیرے لئے تیرا طاس (شاندار گلاس) خالی چھوڑ دیں گے جو لوگوں کے جو سے منہ موڑتا ہے لوگ اس کے لئے گندم کو چھوڑ دیتے ہیں ذلیل وہ ہے جو اپنے دوست پر غلبہ چاہتا ہے۔ گھوڑا اور میدان سامنے ہیں، جو قصد یقین نہیں کرتا وہ تجربہ کر لے۔ سلطان نے اپنے دوستوں سے کہا اب کیا رائے ہے؟ وہ کہنے لگے حضور! آپ ہی بہتر جانتے ہیں۔ (شرعی نے یہ واقعہ بیان کیا ہے)۔

حضرت ابو عبد اللہ محمد ظفر شمیمی رحمۃ اللہ علیہ

آپ بہت بڑے شیخ اور تربیت فرمانے والے عارف تھے۔ صاحب کرامات و خوارق عادات ہیں۔ ابتدائی دنوں میں بہت زیادہ ریاضت فرمایا کرتے تھے اور خلوتوں میں اکیسے رہا کرتے تھے۔

عارف کا عجیب و غریب واقعہ

آپ کی بیوی نیک تھی جس کے علاوہ آپ نے کوئی اور شادی نہ کی۔ دونوں صحبت میں بہت کچے تھے۔ دونوں نے مل کر حج کیا مکہ مکرمہ میں سات سال تک مجاورت اختیار کی۔ باہم عہد کیا کہ جو بھی پہلے مر جائے دوسرا شادی نہیں کرے گا۔ حضرت شیخ پہلے وصال فرما گئے۔ بڑے بڑے لوگوں نے اس خاتون کو آپ کی وفات کے بعد شادی کا پیغام بھیجا مگر اس نے حضرت سے عہد کو نبھانے کے لئے شادی کو ناپسند کیا۔ اتفاق ایسا ہوا کہ حضرت شیخ کے شاگرد مبارز بن غانم نے خاتون کی قوم کے توسط سے شادی کا خیال ظاہر کیا۔ محترمہ کی برادری نے اس بنا پر کہ حضرت محمد رحمۃ اللہ علیہ کے بعد مبارز ہی نیکی میں مشہور تھے، یہ رشتہ منظور کر لیا۔ اس دوران یہ صاحبہ حضرت شیخ محمد رحمۃ اللہ علیہ کی تربت پر معتکف تھیں۔ لہذا ان کی برادری شیخ مبارز کے ساتھ وہاں ہی حاضر ہوئی اور انہیں کہنے لگے محترمہ! آپ کو اختیار ہے یا تو شادی کر کے یہاں ہی بٹھری رہیں یا شادی نہ کر کے ہمارے ساتھ اپنے علاقہ میں چلی جائیں۔ یہ لوگ بہت طاقتور قبیلے کے افراد تھے انہیں آل سعید کہا جاتا تھا محض اس خواہش کی تکمیل میں کہ شادی کر لی تو حضرت کی تربت پر قیام ممکن ہو جائے گا انہوں نے شادی کی دعوت قبول کر لی۔ برادری نے مبارز صاحب سے نکاح کر دیا۔ جب خاوند کے آنے کا دن تھا (یوم دخول تھا) وہ تیاری میں مصروف ہو گئیں اسی تیاری کے دوران انہیں ہلکی سی نیند آ گئی۔ وہ خوفزدہ ہو کر روتی ہوئی جا گئیں ان کے پاس حضرت محمد کا ایک کپڑا بھی تھا جسے وہ پہنا کرتے تھے لیکن جب وفات ہوئی تو ان کی وصیت کے پیش نظر یہ کپڑا ان کے ساتھ دفن کر دیا گیا تھا، یہ صاحبہ رورہی تھیں اور کپڑے کو چوم رہی تھیں اور کہہ رہی تھیں میں پہلے اللہ کریم سے معذرت چاہتی ہوں پھر ابن ظفر (حضرت محمد رحمۃ اللہ علیہ) آپ سے معافی مانگتی ہوں مجھ پر توجہ کیا گیا ہے، جب ان کے رونے کی انتہا نہ رہی تو برادری نے رونے کا سبب پوچھا، کہنے لگیں کیا تمہیں پتہ نہیں کہ یہ کپڑا حضرت فقیہ محمد بن ظفر کا ہے اور یہ ان کے ساتھ دفن کر دیا گیا تھا۔ کہنے لگے جی ٹھیک ہے۔ محترمہ فرمانے لگیں تو سینے میرے اور حضرت فقیہ کے درمیان عہد تھا کہ ہم میں سے جو پہلے مر جائے گا دوسرا اس کے بعد شادی نہیں کرے گا جب آپ لوگوں نے مجھے شادی پر مجبور کر دیا تو میں شرم کی وجہ سے آپ لوگوں کو یہ بات نہ بتا سکی، ابھی جب میں سوئی تو حضرت فقیہ کو خواب میں دیکھا مجھے فرما رہے تھے اوفلانہ! کیا عہد اس طرح نبھایا جاتا ہے؟ میں نے ان سے یہ کہہ کر معافی مانگی کہ برادری نے مجھے مجبور کر دیا، یہ سن کر انہوں نے فرمایا: کوئی حرج نہیں انہیں کہہ دے کہ یہ کپڑا بطور نشانی حضرت نے تمہاری طرف روانہ کیا ہے کہ تم مجھے اس شادی پر مجبور نہ کرو۔ ان کی برادری کے لوگ شیخ مبارز کے پاس وہ کپڑا لے گئے اور انہیں ساری بات بتائی جب شیخ مبارز نے کپڑا دیکھا تو انہیں معاملہ بڑا دشوار نظر آیا، فوراً اطلاق دے دی اور جلدی جلدی اپنی خانقاہ کی طرف چلے گئے۔ لیکن پھر زیادہ

دیر تک زندہ نہ رہ سکے۔

امام شری کہتے ہیں اس ایک واقعہ میں حضرت محمد فقیہ کی کئی کرامات ہیں، سب سے بڑی بات تو یہ ہے کہ انہوں نے وہ کپڑا نکال کر روانہ کیا جو قبر میں ان کے ساتھ دفن کر دیا گیا تھا۔ پھر یہ بھی تو کرامت ہے کہ اس کپڑے کو اپنے ساتھ دفن کرنے کی وصیت کی تھی تاکہ مستقبل میں وہ اسے بطور علامت اپنی بیوی کو دے سکیں۔ حضرت کا مزار مردع گاؤں میں ہے یہ شہر جند کے مشرق میں ایک دن کی مسافت پر واقع ہے۔ علامہ جندی رحمۃ اللہ علیہ نے اپنی تاریخ میں لکھا ہے کہ میں زیارت کے لئے آپ کے مزار پر حاضر ہوا میں وہاں آپ کی قبر اور آپ کی مذکورہ بالا بیوی کی قبر کے پہلو میں کئی دن تک ٹھہرا رہا اس کی برکت سے آج بھی یہ گاؤں محترم ہے جو بھی اس گاؤں کی خرابی کا قصد کرتا ہے خود رسوا ہوتا ہے۔ اس علاقہ کے کسی اور مزار پر اتنی نذریں وغیرہ اکٹھی نہیں ہوتیں جتنی آپ کے مزار پر ہوتی ہیں۔ اس مزار سے کستوری کی خوشبو آتی ہے۔

حضرت محمد ابوالموہب شاذلی رحمۃ اللہ علیہ

آپ عظیم المرتبت عارفوں اور باعمل عالموں میں سے ایک ہیں۔

دیدار مصطفیٰ علیہ الصلوٰۃ والسلام کی ضیا پاشیاں

آپ کی عظیم کرامت یہ ہے کہ خواب میں وہ بڑی کثرت سے سرکار امام الانبیاء صلی اللہ علیہ وسلم کی زیارت کیا کرتے تھے ایسا محسوس ہوتا تھا گویا آپ ہمیشہ حضور رحمۃ اللعالمین علیہ الصلوٰۃ والسلام کے ساتھ ہیں اور بیداری میں بھی آپ کی زیارت سے لطف اندوز ہو رہے ہیں۔ یہ سب خواب کے واقعات آپ نے ایک کتاب میں جمع فرمادیے ہیں اور میں نے یہ کتاب اول سے آخر تک مطالعہ کی ہے۔ میں نے اس عارف کی سب سے بڑی کرامت یہ پائی ہے۔ بسا اوقات ایسا بھی ہوا ہے کہ حضور کریم علیہ الصلوٰۃ والسلام کو خواب میں آپ نے دیکھا کسی معاملہ میں حضور علیہ الصلوٰۃ والسلام سے بات کا آغاز کیا ہے پھر دوسری دفعہ خواب میں جمال جہاں آرا سے سرور حاصل کیا ہے اور پہلے خواب میں جس بات کا آغاز ہوا تھا دوسرے خواب میں اس کی تکمیل ہوئی ہے۔ کچھ حضرات نے یہ روایت بھی کی ہے کہ بیداری میں بھی اکثر شرف دیدار پایا ہے اور حزب الفردانیہ (ایک وظیفہ) بیداری میں ہی حضور علیہ الصلوٰۃ والسلام سے حاصل کیا ہے۔

امام شمرانی ”طبقات“ میں فرماتے ہیں کہ آپ بکثرت حضور کریم، صاحب کوثر و تسنیم علیہ الصلوٰۃ والسلام کی زیارت فرمایا کرتے تھے۔ کہا کرتے تھے کہ میں نے سرکار عالی مدار علیہ الصلوٰۃ والسلام کی خدمت عالیہ میں عرض کیا کہ لوگ میرے اس دیدار کی صحت کے قائل نہیں۔ حضور علیہ الصلوٰۃ والسلام نے جواباً ارشاد فرمایا: اللہ کریم کی عزت و عظمت کی قسم! جو انکار کرے گا یا جھٹلائے گا وہ یہودی، نصرانی یا مجوسی ہو کر مرے گا (1)۔

1۔ کیونکہ حضور علیہ الصلوٰۃ والسلام جب خواب میں جمال بے مثال کی زیارت کرائیں تو یہ حضور علیہ الصلوٰۃ والسلام خود ہی ہوتے ہیں اور جو اس کا انکار کرتا ہے وہ ارشاد رسول علیہ الصلوٰۃ والسلام کا انکاری ہے اور ارشاد رسول علیہ الصلوٰۃ والسلام کا منکر مسلمان نہیں ہو سکتا۔ (مترجم)

یہ واقعہ بالا حضرت شیخ ابوالموہب رحمہ اللہ کی تحریر سے مروی ہے۔ علامہ شعرانی رحمہ اللہ نے آپ کی بہت سی خواہشیں اور کئی فوائد ذکر فرمائے ہیں جن کا مطالعہ ”طبقات“ میں کیا جاسکتا ہے میں نے ان میں سے کافی واقعات اپنی کتاب ”افضل الصلوات“ میں لکھے ہیں۔

حضرت محمد شومی رحمہ اللہ

آپ سیدی محمد شومی رحمہ اللہ کے ساتھیوں میں سے ہیں اور آپ کی قبر کے سامنے ہی مدفون ہیں۔ آپ کی کرامت یہ ہے کہ آپ سیدی مدین رحمہ اللہ سے فاصلے پر بیٹھا کرتے تھے جس کے دل پر کوئی قبیح چیز وارد ہوتی آپ لٹھی گھسیٹے اس پر جا دھکتے اور اس بات کی ذرا بھی پروا نہ کرتے کہ وہ غنی ہے یا فقیر، بڑا ہے یا چھوٹا، صاحب امارت ہے یا کوئی اور، کسی کی رعایت نہیں فرماتے تھے جو کوئی بھی آپ کا واقف حال تھا وہ حضرت سیدی مدین رحمہ اللہ کے ساتھ بیٹھنے کی جرأت نہیں کرتا تھا۔

یہ کرامت بھی ملاحظہ ہو کہ آپ کے گھر والوں کو اشمون میں ایک دن قلقاس (ایک سبزی) کی ضرورت پیش آئی انہوں نے آپ کو بوری اور گدھا دیا اور کہا کہ باغ سے قلقاس خرید کر لاؤ۔ آپ تربت کے ایک گوشے کی طرف گئے جلدی جلدی ساتھیوں سے قلقاس کی بوری بھری پیسے بھی واپس لے آئے اس دن سے خاندان کی عورتیں آپ کی معتقد ہو گئیں۔

تصرفات بعد الموت

امام شعرانی رحمہ اللہ فرماتے ہیں ہمیں پتہ چلا ہے کہ سیدی محمد شومی فوت ہو گئے اور ان کی بیوی کنواری تھیں اپنی بیوی کو فرما گئے تھے کہ میرے بعد کسی سے شادی نہ کرنا ورنہ میں اسے قتل کر دوں گا۔ اس خاتون نے اس سلسلہ میں علماء سے فتویٰ پوچھا علماء نے جواب دیا یہ تو حضور کریم علیہ الصلوٰۃ والسلام کی خصوصیت ہے کہ آپ کی ازواج مطہرات آپ کے بعد دوسرا نکاح نہیں کر سکتیں۔ تو بے شک اللہ پر توکل کر کے شادی کر لے ایک شخص سے ان کے وارثوں نے شادی کر دی۔ آپ اسی رات اس شخص کے پاس آگئے اسے نیزہ مارا اور وہ اسی رات مر گیا۔ بقول امام شعرانی رحمہ اللہ وہ بوڑھی ہو کر مری اور ساری زندگی کنواری رہی۔

حضرت محمد قمر الدولہ رحمہ اللہ

آپ حضرت سیدی احمد بدوی کے ساتھیوں میں شامل ہیں اگرچہ ان کے ساتھ طویل عرصہ صحبت نہیں رہی۔

ادھر ڈوبے ادھر نکلے

شدید گرمی میں سفر سے آرہے تھے طند تا میں آرام کے لئے تشریف لائے وہاں سنا کہ سیدی احمد رحمہ اللہ بہت ضعیف ہو گئے ہیں تو آپ ان کی زیارت کے لئے تشریف لے گئے۔ حضرت عبدالعال وغیرہ حضرت احمد کے پاس موجود نہ تھے۔ حضرت احمد نے تربوز کا پانی پیا اور پھر اسی میں تے کر دی۔ حضرت محمد مذکور نے وہ لے کر پی لیا۔ یہ دیکھ کر حضرت سیدی احمد رحمہ اللہ نے فرمایا آپ میرے ساتھیوں کے لئے قمر الدولہ ہیں (میرے ساتھیوں کی دولت کا چاند ہیں) یہ کلمہ سیدی عبدالعال

اور ساری جماعت نے سنا۔ وہ آپ کے مقابلہ اور قتل کے لئے نکل پڑے آپ نے اپنا گھوڑا اس کنوئیں میں ڈال دیا جو درگاہ نفاذہ کے نیلے کے قریب ہے اور اس کنوئیں سے جانکے جو نفاذہ کے نواح میں واقع ہے۔ بڑی دیر تک وہ لوگ اسی کنوئیں پر آپ کا انتظار کرتے رہے جس میں آپ نے گھوڑا ڈالا تھا پھر خبر آئی کہ وہ تو نفاذہ کے نواح والے کنوئیں سے جانکے ہیں۔ یہ لوگ واپس چلے گئے اور وفات تک نفاذہ میں ہی مقیم رہے۔ آپ سلطان محمد بن قلاوون کے لشکر میں شامل تھے۔ بقول امام شعرانی آپ کے کپڑے، آپ کی کمان اور آپ کی ڈھال اور آپ کی تلوار نفاذہ میں آپ کی قبر پر آویزاں ہیں۔

حضرت محمد بن ابی جمرہ رحمہ اللہ

آپ کی شان بلند، دلیل عظیم اور معرفت وسیع تھی، آپ جب کماؤ کی کھیتی دیکھتے تو فرماتے اس سے اتنے قطار (ایک وزن) شہد اترے گا اور اتنے قطار چینی آئے گی اور ایسا ہی ہوتا جیسا آپ کہتے۔ بقول امام شعرانی رحمہ اللہ بالکل کی بیشی نہ ہوتی۔

حضرت محمد صوفی رحمہ اللہ

آپ شہر فیوم میں تشریف فرما تھے۔ بہت بڑے عارف اور مانے ہوئے محقق صوفی تھے۔ فرمایا کرتے تھے کہ وہ عالم بیداری میں جب بھی چاہتے ہیں سرکار رسالت پناہ صلی اللہ علیہ وسلم کی خدمت عالیہ میں حاضر ہو جاتے ہیں وہ سچے ہیں کیونکہ حضور سید کل مایہ الصلوٰۃ والسلام کا جو مسعود ہر اس مقام پر موجود ہوتا ہے جہاں آپ کی شریعت مطہرہ موجود ہے۔ لوگوں کے اپنے غلیظ حجاب حضور مایہ الصلوٰۃ والسلام کی زیارت سے مانع ہیں (1)۔

حضرت محمد ریمونی رحمہ اللہ

آپ ان اولیائے امت میں سے ایک ہیں جنہیں اللہ کریم نے تصرف کی دولت سے نوازا ہوتا ہے۔ حضرت شیخ موسیٰ کناوی رحمہ اللہ فرماتے ہیں میں نے عجلون کے باشندوں کو یہ کہتے سنا کہ احمد عادی عجلونی نے حج کیا۔ رات کا وقت تھا کہ عرفات میں اس کا اونٹ گم ہو گیا۔ اس نے اپنے مرشد شیخ محمد ریمونی کی آواز سنی کہ اے محمد! اونٹ تیرے بالمقابل سامنے ہے وہ چند

1۔ امام شعرانی کیا فرماتے ہیں مفتیان سوچ اس مسئلہ کے کہ حضرت امام شعرانی اس عبارت کی تحریر کے بعد مودر ہے یا مشرک ہو گئے؟ اگر مشرک ہو گئے تو کیا انہیں تجدید نکاح کی دوبارہ کلمہ پڑھنے کے بعد ضرورت پیش آئے گی یا نہیں؟ شرک ساز فیکٹریوں نے کسی کو شرک کی گولی مارے بغیر نہیں چھوڑا، خواہ وہ امام شعرانی ہوں یا علامہ سیوطی، امام رازی ہوں یا امام غزالی رضی اللہ تعالیٰ عنہم اجمعین۔ اب تو ان کی دریدہ دہنیاں وہاں تک جا پہنچی ہیں کہ ان کے ذکر سے بھی ایمان غارت ہونے کا خطرہ لاحق ہوتا ہے انہوں نے کبھی یہ نہیں سوچا کہ ان کی اپنی علمی اور عملی بساط کیا ہے۔ بس شیطان کے ایک قدیم نعرے کو نت نئے اندازوں سے پیش کر کے اس کی ذریت ہونے کا اعلان کرتے رہتے ہیں۔ یہ تو حالات کی ستم ظریفی ہے کہ مساجد کے اندر منبروں پر بھی جب بس چلتا ہے تو گاندھی کو بھی منبروں پر لے آتے تھے جب عقیدت نے جوش مارا تو اندرا گاندھی کے بیٹے کو اپنی عظیم یونیورسٹی کی صد سالہ تقریبات میں لے گئے تھے اور آج ارشاد ہوتا ہے حکومت ہند نے سازش کر کے یہ عظیم یونیورسٹی بند کرادی ہے اور اس کے اثاثوں پر قبضہ جالایا ہے۔ کیوں جی! یہ اس کے باپو کے ساتھ محبت کی مکلی قسط نہیں ہے، ابھی کیا دیکھتا ہے ذرا آگے چلے۔ (مترجم)

قدم سامنے چلا تو اونٹ مل گیا اور وہ اسے لے آئے ریمونی نے جب یہ فرمایا تو وہ اپنے شہر ریمون میں تھے (عرفات وہاں سے بہت ہی دور ہے) نویں صدی ہجری کے خاتمے سے پہلے ریمونی کا وصال ہو گیا۔ (غزالی کے قول کے مطابق)۔

حضرت محمد بدر الدین تنوری رحمۃ اللہ علیہ

آپ فاضل، صالح، متقی، زاہد شیخ تھے مصر کی شاہی مسجد میں تعینات تھے آپ چھپے ہوئے اولیاء میں سے ہیں۔ عبادت میں بڑے راسخ قدم تھے مگر عبادت کو چھپاتے تھے شاہی مسجد کی چھت پر آپ کا خلوت کدہ تھا جہاں رات کو کوئی نہ جاسکتا تھا۔ وہاں پرانا امامہ اور چیتھرے دار کپڑے تھے رات کو خلوت میں یہی کپڑے پہنتے اور صبح تک تضرع و زاری اور آہ و بکا میں مشغول رہتے۔ پھر خوبصورت کپڑے پہن کر صبح کی نماز کے لئے تشریف لے آتے۔ آپ فقہاء میں فقیہ، فقیروں میں فقیر، عارفوں میں عارف اور عام لوگوں میں عامی تھے حکومت کے اکابر ان کے معتقد تھے بڑی عزت کرتے تھے اور تحفے بھیجا کرتے تھے آپ وہ سب محتاجوں کو دے دیتے اور خود ان سے کچھ تناول نہ فرماتے۔ امر اکا خیال تھا کہ آپ کیمیا گری کے ماہر ہیں آپ جانتے تھے کہ یہ ساری عزت و تکریم اسی وجہ سے کر رہے ہیں۔ استاد انقری بردی نے کیمیا کا فن سیکھنے کے لئے طویل عرصہ تک آپ کی خدمت کی آپ نے اسے مکاشفہ میں فرمایا آپ دو صورتوں سے باہر نہیں جاسکتے یا تو اللہ تعالیٰ تجھے یہ علم دے دیں گے اور تو پوری طرح اس کا ماہر بن جائے گا اور یہ دیکھ کر بادشاہ تجھے قتل کر دے گا یا یہ عمل صحیح انداز سے حاصل نہ کر سکے گا۔ پھر تو کھوٹ ملانے والا بن جائے گا اور تجھے بادشاہ قتل کر دے گا۔ (دونوں صورتوں میں انجام قتل ہے) استاد نے اس خیال سے توبہ کی اور اللہ تعالیٰ سے معافی چاہی۔ آپ اولیاء اللہ کو مرنے کے بعد غسل دیا کرتے تھے جب بھی کوئی ولی مرتا تو وصیت کر جاتا کہ اسے شیخ حضرت محمد بدر الدین غسل دیں۔ بقول غزی آخری عمر میں ناپینا ہو گئے تھے اور اسی حال میں ۹۰۳ھ میں وفات فرمائی۔

حضرت محمد شمس الدین سروجی رحمۃ اللہ علیہ

آپ حضرت شیخ سعد الدین کا شغری نقشبندی کے ساتھی ہیں آپ پندرہ شعبان ۸۲۰ھ کی رات کو ہرات سے نوفرخ دور روج گاؤں میں پیدا ہوئے۔

حضور علیہ الصلوٰۃ والسلام با کمال بچے کی بشارت دیتے ہیں

آپ کی والدہ ماجدہ کا ایک بہت ہی اچھا لڑکا تھا جو پانچ سال کی عمر میں وفات پا گیا وہ بہت مغموم ہوئیں۔ حضور نبی مکرم رؤف محترم صلی اللہ علیہ وسلم کا خواب میں دیدار نصیب ہوا تو آپ صلی اللہ علیہ وسلم نے فرمایا: غم نہ کیجئے تمہیں اللہ تعالیٰ جلد ہی لمبی عمر اور عظمت و دولت والا فرزند عطا فرمائے گا۔ اس کے بعد یہی حضرت پیدا ہوئے۔ ماں آپ کو کہا کرتی تھیں بیٹا! تم ہی تو ہو جس کی بشارت حضور رحمتہ للعالمین علیہ الصلوٰۃ والسلام نے مجھے دی تھی۔ آپ بچپن سے خلوت پسند تھے۔ ایک دفعہ آپ نے والدہ سے سنا کہ جو اتنی مقدار وظیفہ پڑھتا ہے وہ حضور علیہ الصلوٰۃ والسلام کا جمال خواب میں دیکھتا ہے۔ آپ نے وظیفہ پڑھا کر سو گئے۔ کیا دیکھتے ہیں کہ

آپ خود گھر کے دروازے پر ہیں اور والدہ ماجدہ دروازے کی کرسی پر ہیں اور کہتی ہیں تم کدھر تھے؟ میں تمہارا انتظار کر رہی تھی کیونکہ حضور علیہ الصلوٰۃ والسلام میرے گھر تشریف لائے ہوئے ہیں۔ چلو حضور علیہ الصلوٰۃ والسلام کی خدمت اقدس میں حاضر ہو مجھے ہاتھ پکڑ کر حضور علیہ الصلوٰۃ والسلام کی خدمت میں لے گئیں آپ دوسری کرسی پر تشریف فرما تھے آپ کے ارد گرد کھڑے اور بیٹھے لوگوں کا ہجوم تھا اور آپ شہروں کی طرف فرامین بھیج رہے تھے آپ کی خدمت میں ایک کاتب بھی بیٹھا تھا میرا خیال ہے وہ مولانا شرف الدین ہی تھے وہ بڑے پرہیزگار عالم تھے۔ ماں نے مجھے سرکار ابد قرار علیہ الصلوٰۃ والسلام کی خدمت میں پیش کرتے ہوئے کہا یا رسول اللہ! علیک الصلوٰۃ والسلام کیا یہ وہی ہے جس کی آپ نے مجھے بشارت دی تھی یا کوئی اور ہے؟ حضور علیہ الصلوٰۃ والسلام نے مجھے دیکھا اور تبسم فرمایا اور ارشاد ہوا یہ وہی ہے۔ آپ نے کاتب کو حکم دیا اور کاتب نے مجھے ایک ورق پر تقریباً تین سطر لکھ کر دیں نیچے گواہوں کے نام تھے کاتب نے پڑھ کر مجھے عطا کر دیا۔ پھر میری آنکھ کھل گئی میری والدہ ماجدہ کے ہاتھ میں شمع تھی اور وہ دروازے پر تھیں مجھے بیدار دیکھ کر فرمانے لگیں کیا نیند میں کچھ دیکھا ہے؟ میں نے کہا جی ہاں، فرمانے لگیں جس طرح تو نے حضور پر نور علیہ الصلوٰۃ والسلام کی زیارت کی ہے میں بھی اسی طرح اس دیدار جان بخش سے لطف اندوز ہوئی ہوں۔ بقول علامہ خانی رحمۃ اللہ علیہ آپ کا وصال ۹۰۳ھ میں ہوا اور اپنے شیخ کا شغری کی قبر کے پاس دفن ہوئے۔

حضرت محمد حضری مجذوب صاحبی (باہوش) رحمۃ اللہ علیہ

صاحب غرائب و عجائب اور منج کرامات و مناقب تھے۔ کبھی تو ہوش میں ہوتے اور عجیب و غریب علوم و معارف کے دریا بہا دیتے کبھی استغراقی کیفیت ہوتی اور زمین و آسمان کے اکابر کی شان میں وہ باتیں کرتے جن کا سننا بڑا مشکل ہوتا۔ آپ ابدال میں سے تھے۔ کرامت ملاحظہ ہو کہ آپ نے خطبہ دیا اور بیک وقت تیس شہروں میں جمعہ پڑھا۔ کئی شہروں میں ایک ہی رات میں موجود ہوتے۔ ڈاکوؤں نے آپ کے کپڑے اتارنے چاہے تو ان کے ہاتھ ان کے پہلوؤں میں جکڑ گئے۔

پھر وسعتیں سمٹ گئیں

کسی نے شہد سے آپ کی دعوت کی آپ نے شہد تناول فرمایا پھر فرمایا ذرا شہد کا خیال رکھنا میں ابھی آتا ہوں تقریباً پندرہ میزھیاں چڑھنے تک غائب رہے واپس آ کر فرمایا میں حضرت مینولی کی نماز جنازہ کے لئے مقام اسدود گیا تھا اور وہاں انہیں دفن کر دیا ہے۔ پھر باقی شہد تناول فرمایا۔ بقول علامہ مناوی آپ کی وفات ۹۰۷ھ میں ہوئی اور بہنسا کے مقام پر دفن ہوئے قبر وہاں زیارت گاہ بنی ہوئی ہے۔

حضرت محمد بن داؤد منزلاوی رحمۃ اللہ علیہ

رات کو اگر آپ کے ہاں عشا کی نماز کے بعد کوئی مہمان آ جاتا اور مہمان کے لئے آپ کے پاس کچھ نہ ہوتا تو آپ آگ پر ہنڈیا رکھ دیتے صرف پانی ہنڈیا میں ڈال کر آگ جلانے لگتے۔ کبھی تو ہنڈیا سے چاول اور دودھ نکلتا (کھیر نکلتی) کبھی چاول اور میٹھا نکلتا، کبھی شوربہ اور گوشت نکلتا اور کبھی مرغی کا گوشت ہوتا۔ بقول علامہ غزی آپ کا وصال دسویں صدی کے آغاز میں

تسمیہ گاؤں میں ہوا۔ اپنی خانقاہ کے قریب دفن ہوئے آپ کی قبر ظاہر ہے اور زیارت گاہ مخلوق خدا ہے۔

حضرت محمد ابوالعون غزی حلیجولی رحمۃ اللہ علیہ

آپ امام کبیر اور قطب شہیر ہیں۔ آپ کا اصل وطن تو غزہ ہے لیکن فلسطین کے شہر حلیجولیا میں مقیم ہو گئے۔ پھر آخری عمر میں رملہ تشریف لے گئے اور وفات تک وہیں مقیم رہے۔ حضرت شیخ امام علامہ ولی اللہ شہاب الدین رملی آپ کی صحبت میں رہے۔

حضرت شہاب الدین

یہ شافعی المسلک تھے اور ابن ارسلان کے نام سے معروف تھے انہوں نے مشہور کتاب ”متن الزبد“ تحریر فرمائی۔
دل کے بھید کا علم

ابن حنبلی رحمۃ اللہ علیہ نے اپنی تاریخ ”الانس الجلیل“ میں اپنے شیخ حضرت علامہ شمس الدین ضیر وطنی مصری سے آپ کی یہ کرامت نقل کی ہے کہ وہ شیخ نور الدین کی معیت میں حضرت محمد حلیجولی کی خدمت میں حاضر ہوئے شیخ نور الدین نے آپ سے اپنا عالم ہونا مخفی رکھا۔ حضرت نے انہیں جن الفاظ سے خطاب کیا ان کا مطلب یہ تھا ”یہ مناسب نہیں کہ اللہ کریم کسی کو کوئی فضیلت عطا فرمائے اور وہ اسے لوگوں سے چھپاتا پھرے“ پھر آپ نے اپنے ہاتھ میں پکڑی ہوئی دری بچھائی اور انہیں اس پر بٹھایا۔ شیخ نور الدین نے آپ سے ابن ابی شرف کے کمال کے متعلق پوچھا جو ان کی طرح ابن ارسلان سے فیض یافتہ تھے۔ حضرت محمد ابوالعون فرمانے لگے ہم نے عرش کے پائے پر لکھا دیکھا ہے کہ محمد بن ابی شرف اولیاء اللہ سے محبت کرنے والا ہے۔ غوث اعظم رحمۃ اللہ علیہ کا فرمان ہم ردی مریدوں کے لئے ہے

ابن حنبلی کہتے ہیں مجھے شیخ عقیف الدین غزی حلی نے بتایا کہ وہ جب حضرت ابوالعون کے گھر گئے تو ایک گروہ تو باصلاحیت صوفیہ فقراء کا دیکھا اور کچھ لوگ مفسد دیکھے جو اپنی ضروریات کے تحت آپ کی پناہ میں آئے بیٹھے تھے اس گروہ کو حضرت کے گھر پا کر عقیف الدین کی طبیعت بگڑی کہ ایسے گندے لوگوں کا یہاں کیا کام؟ حضرت باہر تشریف لائے تو فرمانے لگے حضرت شیخ عبدالقادر غوث اعظم جیلانی رحمۃ اللہ علیہ نے فرمایا جب کہ آپ کے مریدوں کے متعلق کہا گیا کہ ان میں سے کچھ تو عمدہ ہیں اور کچھ ردی ہیں۔ ”عمدہ ہمارے ہیں اور ہم ردیوں کے ہیں“۔ یہ بات بھی آپ کو کشف کے ذریعے معلوم ہوئی تھی۔

ولی دل کا جاسوس

ابن حنبلی ہی کہتے ہیں دمشق کے ایک ولی نے چاہا کہ حضرت محمد ابوالعون کے حالات معلوم کریں اور ان سے پوچھیں کہ ان کی ولایت کا آغاز کیسے ہوا؟ ایک مرید کو ان کی خدمت میں بھیجا اور اسے یہ نہ بتایا کہ اسے کیوں بھیجا جا رہا ہے صرف یہ کہا کہ آپ سیدی ابوالعون کے پاس زیارت کے لئے جائیں اور انہیں کہیں کہ آپ کا بھائی (ولی دمشق) آپ کو سلام کہتا ہے۔ اس سے زیادہ کچھ نہ کہنا صرف اس دعوت کا خیال رکھنا جو پہلی دفعہ وہ آپ کو کھلائیں اور مجھے واپس آ کر بتائیں کہ کیا کھلایا

ہے۔ وہ مرید حضرت محمد ابوالعون کی خدمت میں حاضر ہوا پہلی دعوت میں انہوں نے اس مرید کو ابلا ہوا قلقاس (ایک سبزی جس کی جڑیں استعمال کی جاتی ہیں، کھلایا) جب زیارت ہو گئی اور اس نے واپس اپنے مرشد کے پاس پلٹنا چاہا تو حضرت ابوالعون نے اسے کہا جب آپ سے آپ کے مرشد پوچھیں کہ ہمارے پاس پہلی دعوت میں کیا کھلایا تو انہیں کہہ دینا کہ قلقاس کھلایا تھا۔ یہ سیدی ابوالعون کا نرالہ کشف تھا اور لطیف پیرائے میں اشارہ تھا۔

تصرفات شیخ کی ایک جھلک

دنیاے وجود میں تصرفات شیخ کی نوعیت جاننے کے لئے حضرت شیخ موسیٰ کناوی کا ارشاد فرمودہ واقعہ ہم بیان کرتے ہیں۔ حلب کی ایک خاتون عورتوں کی ایک جماعت کے ساتھ حمام سے نکلی نائب حلب کی جماعت کے ایک سپاہی نے اسے اٹھا لیا اور بدی کے لئے اسے لے جانا چاہا۔ لوگ اس بیچاری کو چھڑانہ سکے۔ قاسم بن زنزل نام کا ایک شخص آگے بڑھا جو بڑا بہادر اور تند خو تھا اس نے سپاہی کو مارا تا کہ عورت کو چھڑا سکے مگر اس کی مار سے سپاہی مر گیا قاسم کا جدھر منہ آیا حکومت کے خوف سے بھاگ کھڑا ہوا۔ اگلی صبح کو وہ شہر پلٹا اور حمام میں جا پہنچا۔ جب نائب حلب کو اس کی واپسی کی بھنگ پڑی تو اسے پکڑنے کے لئے ایک دستہ بھیج دیا۔ دستہ حمام میں جا دھمکا۔ قاسم نے حمام کے منبر سے کہا میرا خنجر اور میری شلوار مجھے دے دے وہ ان پر چڑھ دوڑا وہ ادھر ادھر کھڑے ہو گئے قاسم بھاگ کھڑا ہوا اور ایک باغ کی دیوار پھلانگ کر اندر داخل ہو گیا اور حضرت محمد غزی سے فریاد چاہی یہ حضرت کو پہلے چکا تھا اور ان کا معتقد تھا۔ حضرت کی برکت سے ان سے بچ نکلا وہ ساحل کے راستے پر چلتا گیا اور حلیجولیا جا پہنچا۔ حضرت محمد ابوالعون کی خدمت میں پہنچ کر ان کے دامن کے نیچے گھس گیا حضرت نے اس کے لئے دعا کی اور واقعات کا بیان سن کر ارشاد فرمایا تو بادشاہ کے غلام کو کیسے قتل کر بیٹھا؟ قاسم نے سپاہی کی حرکت بیان کی اور معذرت چاہی۔ آپ نے فرمایا تجھے ہم نے امان دے دی ہے۔ پھر حضرت نے اسے نائب دمشق قانصوہ سحیادی کے نام ایک فرمان نامہ اور نائب حلب کے نام دوسرا گرامی نامہ لکھ کر دیا۔ آپ نے اسے پانی پلا کر فرمایا یہ تند خوئی چھوڑ دے۔ قاسم نے کہا حضور ایسا ہی کرتا ہوں، جب آپ نے نائب حلب (گورنر) کے نام گرامی نامہ لکھا تو قاسم کہنے لگا حضور! مجھے ڈر لگتا ہے کہ وہ گرامی نامہ کو قبول نہیں کرے گا اور مجھے مار ڈالے گا۔ اس وقت محفل میں شیخ نعمہ صفدی بھی بیٹھے تھے انہوں نے ہاتھ پھیلا یا اور کہا اگر وہ تجھ سے ذرا بھی بات کرے گا تو میں اپنے ہاتھ سے اس کی آنکھ نکال باہر کروں گا۔ حضرت ابوالعون رحمۃ اللہ علیہ نے شیخ نعمہ رحمۃ اللہ علیہ کا ہاتھ اوپر اٹھنے سے پہلے ہی تھام لیا اور فرمایا اگر میں انہیں ہاتھ اوپر اٹھانے دیتا تو اس کی آنکھ پھوڑ دیتے۔ قاسم دمشق گیا اس کے پاس سحیادی کے لئے حضرت کا گرامی نامہ تھا۔ سحیادی نے بڑا احترام کیا اور قاسم کو حضرت کے احترام کے لئے سودر ہم دیئے۔ پھر نائب حلب کے نام خط لکھ کر دیا کہ قاسم کی عزت کی جائے اور حضرت کی خاطر اسے معاف کر دیا جائے۔ نائب حلب نے بھی احترام کیا اور معافی دے دی۔ قاسم اس کے بعد ہمیشہ لوگوں کو پانی پلایا کرتا تھا اور ہمیشہ فقیروں کا لباس پہنا کرتا اور اس مقام تک جا پہنچا کہ اس کا ذکر ہونے لگ گیا۔

شیخ موسیٰ کناوی فرماتے ہیں کہ شیخ محمد ابوالعون ۹۱۰ھ میں رانی ملک بقا ہوئے شہر رملہ کے اندرونی حصے میں مدفون

ہوئے ان کے مزار پر قہر بنا ہوا ہے لوگ زیارت اور تبرک کے لئے حاضری دیتے ہیں۔ حضرت محمد ابوالعون رحمۃ اللہ علیہ ان بزرگوں میں سے ہیں جن کے ہاتھ پر کثرت سے کرامات کا ظہور ہوا۔ اگر گننے والا آپ کی محفل میں روزانہ پچاس یا اس سے زائد کرامات گننا چاہتا تو گن لیتا۔ آپ کا ظہور صحیح اور زائد کشف کی وجہ سے ہوا۔ فقہروں کی تربیت کی وجہ سے بھی ہوا اور لوگوں کے نفع اندوز ہونے کی وجہ سے بھی ہوا مصر و شام کے بادشاہوں پر تو آپ کو بقول غزی پوری طرح تصرف حاصل تھا اور ان میں سے کوئی آپ کی سفارش ٹھکرانے کی جرأت نہیں کر سکتا تھا۔

حضرت محمد مغربی رحمۃ اللہ علیہ

آپ عظیم المرتبت شیخ اور امام ہیں، عارفوں میں آپ کا بڑا مقام ہے مصر میں آپ ترکوں کی اولاد میں سے تھے۔ آپ کو مغربی اس لئے کہتے ہیں کہ آپ کی والدہ نے ایک مغربی شخص سے شادی کر لی تھی۔ آپ نے حضرت محمد شمس الدین مصری رحمۃ اللہ علیہ کے خلیفہ حضرت ابوالعباس سری سے حصول فیض کیا۔
بوریا نشین شاہ

امام شعرانی نے ”طبقات وسطی“ میں ذکر کیا ہے کہ مجھے ایک دفعہ ان سے ملنے کا اتفاق ہوا لوگ بیان کرتے ہیں کہ آپ قطیفہ میں تین سال تک مقیم رہے۔ آپ وسیع خرچ فرمایا کرتے جو سب کا سب آپ کو غیب سے ملا کرتا تھا۔ اکثر مقروض لوگ ان کے پاس آکر عرض کیا کرتے تھے حضور! قرض کی ادائیگی میں آپ ہماری مدد فرمائیں۔ آپ فرماتے چنانکی کا کنارہ اٹھاؤ اور اس کے نیچے جو کچھ ہے لے لو۔ بسا اوقات چنانکی کے نیچے اس کے قرضے سے زائد رقم ہوتی تو آپ فرماتے قرضہ ادا کرو اور باقی رقم سے وسعت مالی کا حصول کر لے، مصر کے سارے علماء علوم عقلیہ اور علوم وہبیہ میں آپ کے تابع فرمان تھے۔ آپ سے ایسے علوم کا یہ علماء استفادہ کرتے جو کبھی انہیں مننا نصیب نہ ہوتے تھے۔ علامہ حمصی رحمۃ اللہ علیہ نے اپنی تاریخ میں لکھا ہے کہ وہ قاہرہ میں مستقر پل کے پاس مقیم تھے۔ صاحب کشف تھے اور ظاہری کرامت رکھتے تھے۔ بقول علامہ غزی رحمۃ اللہ علیہ آپ کا وصال ۹۱۱ھ میں ہوا باب القرافہ کے قریب مدفون ہوئے آپ کی قبر ظاہر ہے اور زیارت گاہ عوام ہے۔

حضرت محمد بن زرعہ مصری رحمۃ اللہ علیہ

آپ شیخ صالح اور صاحب احوال و مکاشفات ہیں۔ آپ قدیدار بل کے قریب اپنے گھر کی کھڑکی میں بیٹھ جایا کرتے تھے اور انسان کے جی میں جو کچھ کا آئنا وہ بتاتے جاتے تین دن بولتے اور تین دن خاموش رہتے۔ بقول علامہ غزی ۹۱۴ھ کو وصال ہوا اور گھر کی جس کھڑکی میں بیٹھا کرتے تھے، وہیں دفن ہوئے۔

حضرت محمد بن عبد الرحمن اسقع باعلوی رحمۃ اللہ علیہ

آپ علم و ولایت میں اپنے زمانے کے امام تھے۔ آپ کے شاگرد محمد بن علی خرد نے کتاب ”الغریز“ میں یہ واقعہ بیان کیا ہے کہ حضرت شیخ محمد کے کسی خادم کی چوری ہو گئی اور گھر میں جتنا ان کا اپنا اور دوسرے لوگوں کا سامان پڑا تھا، سب چور لے

گئے۔ خادم کو اس بات کا بے حد دکھ ہوا۔ اپنے آقا سے شکایت کی۔ آپ نے کہا: وادی خلیہ میں جاؤ تمہیں سب سامان وہاں بریات (یہ لفظ تصغیر ہے بضم اول پڑھیں یہ اس گھاٹی میں مشہور چٹانیں ہیں) کے نیچے مل جائے گا خادم وہاں گیا تو سارا سامان موجود تھا (۱)۔

آپ کی وفات کے بعد بھی کرامات کا سلسلہ جاری رہا آپ کے کئی مریدوں نے سختی و شدت میں آپ سے مدد چاہی تو وہ سختی اللہ کے حکم سے ٹل گئی۔ ایک اور کرامت ملاحظہ ہو کہ آپ کے صاحبزادے حضرت عبداللہ نے قدیم تجرید جگہ کی زیارت کی جگہ کی ہموار زمین جنت التروی مقام پر وہ سو گئے اور لوگ بھی ان کے ساتھ تھے کہتے تھے میں نے والد صاحب کو خواب میں السلام علیکم کہتے سنا میں جاگا تو کوئی بھی موجود نہیں تھا میں نے باپ سے مدد چاہی کچھ آگے چلا تو گم شدہ قافلہ کو موجود پایا۔ آپ کی وفات ۹۱۷ھ کو ہوئی۔ زنبل کے قبرستان میں مدفون ہوئے۔ آپ کی قبر کا سب کو علم ہے اور ان کی زیارت کے لئے لوگ آتے ہیں کسی نے وفات کے بعد آپ کو خواب میں دیکھا اور حال پوچھا تو آپ نے فرمایا: فی مَقْعَدِ صَدِّقٍ عِنْدَ مَلِیْکٍ مُّقْتَدِرٍ (۲) (سچ کی مجلس میں عظیم قدرت والے بادشاہ کے حضور)

حضرت محمد صدر الدین بکری رحمۃ اللہ علیہ

آپ امام صالح عالم عامل اور تقوی پسند زاہد تھے۔ آپ نے سیدی ابراہیم متبولی رحمۃ اللہ علیہ سے اکتساب فیض کیا۔ آپ بہت زیادہ خاموش رہتے صرف کسی کا جواب دیتے ہوئے بولتے تھے اور عاجزی و خشوع کی وجہ سے رات یا دن میں کسی وقت بھی نگاہیں آسمان کی طرف نہیں اٹھاتے تھے۔ ان کی والدہ فرماتی ہیں جب وہ میرے پیٹ میں تھے تو میں نے حضور صلی اللہ علیہ وسلم کی خواب میں زیارت کی آپ نے مجھے ایک کتاب عطا فرمائی میں نے خواب کی تعبیر اس بچے کو سمجھا۔ آپ کی یہ کرامت مشہور ہے کہ جب آپ حج کے لئے گئے اور نبی مکرم صلی اللہ علیہ وسلم کی زیارت کی تو لوگوں نے سنا کہ حضور صلی اللہ علیہ وسلم نے ان کے سلام کا جواب دیا ہے (۲)۔ علامہ غزی رحمۃ اللہ علیہ فرماتے ہیں آپ کا وصال ۹۱۸ھ میں مدینہ طیبہ میں ہوا۔

۱۔ تروی جگہ کی ہموار زمین۔

۲۔ یہ ہے ہمارے اسلاف کا کمال کہ حضور علیہ الصلوٰۃ والسلام اپنی قبر اقدس سے انہیں جواب عطا فرماتے ہیں پھر یہ ایک واقعہ نہیں بیکڑوں اولیائے امت کو حضور علیہ الصلوٰۃ والسلام نے خطاب سے نوازا ہے یا تھا چومنے کے لئے قبر اقدس سے باہر نکالا ہے اپنے غلاموں کے جنازوں میں شرکت فرمائی اور خدا جانے کتنے تصرفات فرمائے ہیں مگر یہ سب کچھ ”جشم بینا“ کے لئے ہے، چکاؤروں کو نہ حضور علیہ الصلوٰۃ والسلام کا دیدار ہوتا ہے نہ شرف کلام سے وہ شرف ہوتے ہیں نہ عطاے مصطفیٰ علیہ الخیر والثناء سے بہرہ ور ہوتے ہیں لہذا فرمودہ مارتے ہیں کہ جب ہمیں کچھ نہیں ملا تو کسی کو بھی کچھ نہیں ملا پھر لغویات پر اتر آتے ہیں کبھی تو قبر اقدس مرکز دل و نگاہ کو گزرا کرتے ہیں اور کبھی تصرفات حضور علیہ الصلوٰۃ والسلام کا انکار کرتے ہیں۔ کچھ دریدہ دہکن اور آگے بڑھ کر کہتے ہیں حضور علیہ الصلوٰۃ والسلام قبر اقدس میں تشریف فرما ہی نہیں کچھ اور مزید ترقی پا کر ایک کرپلا اور دوسرا نیم چڑھا کا منظر پیش کرتے ہیں مگر ان کی ہفوات نقل کرنے کی ہم میں ہمت نہیں ہے ہم تو یہی کہتے ہیں:

تجھے جو کہیں سے نہ ملے گا مجھے مصطفیٰ سے وہ مل گیا تجھے کیا ملال ہے بے ادب! یہ نظر نظر کی تلاش ہے (مترجم)

امام شعرانی نے بھی سلام کے جواب، وفات اور مدینہ والی کرامات کا ذکر کیا ہے۔

حضرت محمد ابوفاطمہ عجلونی دمشقی رحمہ اللہ

آپ صالح اور مجذوب بزرگ تھے۔

غزی کہتے ہیں کہ میں نے حضرت شیخ موسیٰ کناوی کی تحریر پڑھی کہ سید مجتہد حسینی حسنی اپنے صاحبزادے کے ساتھ حرجہ گاؤں میں تھے وہاں سے دمشق لوئے غوطہ دمشق کے میدانی حصے میں چل رہے تھے کہ آپ نے شیخ محمد مذکور کو دیکھا جنہیں آپ پہلے پہچانتے تھے فرماتے ہیں میں نے گھوڑے کو ایڑ لگا لی اور پیچھے سے انہیں جا ملا میں نے سلام کہہ کر انہیں پوچھا آپ کہاں سے آئے ہیں؟ کہنے لگے بغداد سے آ رہا ہوں، میں نے پوچھا کیا آپ کو شیخ خلیل کے متعلق کچھ علم ہے؟ ان کی مراد حضرت عجلونی مجذوب تھے۔ کہنے لگے جی ہاں انہیں بغداد کا وتد (میخ) بنا دیا گیا ہے اور یہی صحیح تر بات ہے۔ سید مجتہد رحمہ اللہ فرماتے ہیں پھر میں نے پلٹ کر اپنے بیٹے کو دیکھا جو میرے پیچھے آ رہا تھا تو حضرت شیخ محمد غائب ہو گئے مجھے معلوم نہیں وہ کیسے چلے گئے (یعنی انہوں نے اپنے متعلق حضرت مجتہد کو خود جواب دیا اور تاثر یہ دیا کہ وہ انہیں جانتے نہیں۔ مترجم) بقول امام غزی آپ کی وفات ۹۲۰ھ کے بعد ہوئی۔

حضرت محمد شمس الدین دیروٹی رحمہ اللہ

آپ عالم امام، واعظ فقیہ اور ولی اللہ ہیں۔ آپ پر کئی کیفیات طاری رہیں، نگاہوں سے مخفی ہو جاتے۔ بسا اوقات ایسا ہوتا کہ ایک گروہ سے باتیں کرتے کرتے غائب ہو گئے۔ بسا اوقات لوگ ان کے بغیر ہوتے پھر دفعۃً انہیں اپنے درمیان پاتے۔ آپ نے ایک ایسی کشتی کی طرف ایک دفعہ اشارہ فرمایا جس میں چور بیٹھے تھے تو وہ ایک جگہ گڑھ گئی۔ پھر اشارہ کیا تو چلنے لگی چوروں نے یہ منظر دیکھ کر آپ کے ہاتھ پر توبہ کی۔ آپ نے اپنی بیوی کو اطلاع دی کہ اس کا بیٹا حذرہ ایک جنگ میں شہادت سے نوازا جائے گا اس کا سر وجود سے الگ ہو جائے گا۔ پھر ایسا ہی ہوا۔

حضرت شیخ بیمار ہوئے تو اپنی والدہ ماجدہ کو بتایا کہ وہ اس مرض میں ہی مر جائیں گے ماں کہنے لگی آپ کو اس بات کا علم کیسے ہوا؟ جواب دیا حضرت خضر علیہ السلام نے بتایا ہے۔ آپ ۹۲۱ھ میں واصل بحق ہوئے اور اپنی خانقاہ دمیاط میں دفن ہوئے۔ امام شعرانی رحمہ اللہ فرماتے ہیں ان کے صاحبزادے سری نے مجھے بتایا کہ مجھے اپنی والدہ نے بتایا ہے کہ انہوں نے حضرت شیخ کو وفات کے بعد خواب میں دیکھ کر پوچھا، منکر و نکیر سے کیسی گزری؟ کہنے لگے انہوں نے کلام طبع (تمکین) میں ہم سے باتیں کیں اور ہم نے انہیں فصیح زبان میں جواب دیا۔ (قالہ الغری)

حضرت محمد بن عنان رحمہ اللہ

آپ امام شعرانی رحمہ اللہ کے مرشد، عظیم مقامات والے اکابر اولیاء اللہ میں سے ایک ہیں اور آپ کو بے حد دولت عرفان حاصل تھی۔ آپ کی عظیم کرامات تھیں۔ ایک یہ کہ صرف چھ بیالے آئے سے آپ نے پانچ سو آدمیوں کو سیر ہو کر کھانا کھلایا۔

واقعہ یوں تھا کہ آپ کے ملک کے فقراء اس تعداد میں اکٹھے ہو گئے اور آپ کے شہر میں اچانک آدھمکے آپ نے اپنی پہلی عادت کے مطابق حسب ضرورت آنا گوندھا ہوا تھا، آپ نے والدہ ماجدہ سے کہا آپ یہ رد مال لے لیں اور اس پیالے کو ڈھانپ دیں اس سے وہ روٹی توڑتی رہیں سارا مکان اور مکان کا محفوظ حصہ بھر دیا آدھی حویلی پر ہو گئی اور فرمایا پیالہ سے پردہ ہٹا دیجئے یہ کافی ہو رہے گا۔ جب اسے انہوں نے کھولا تو اس میں آٹا نہیں تھا۔ فرمانے لگے عزت ربانی کی قسم! اگر میں چاہتا تو مدد خداوندی سے اس آٹے سے سارے شہر کو روٹیوں سے بھر دیتا۔

ولی نے خدا جانے کہاں پھینک دیا

جامع اسکندریہ میں ایک طویل عرصہ سے ایک شخص رہا کرتا تھا جو بھی اس سے ذرا بے توجہی برتا اور ناز کرتا یہ اسے کہتا اے جو! فلاں آدمی کے پاس چلی جا۔ اس آدمی کے کپڑے جوؤں سے بھر جاتے اور وہ ہلاکت کے کنارے تک جا پہنچتا۔ حضرت محمد رحمہ اللہ تک یہ بات پہنچی آپ اس وقت سرائے افراتخ والی زیارت میں تھے آپ نے فرمایا مجھے اس سے ملاؤ لوگوں نے ملا دیا آپ نے اسے فرمایا اللہ کے طریق سے تو نے صرف جو کس ہی پہچانی ہیں پھر آپ نے اس کا ہاتھ پکڑ کر فضا میں پھینک دیا اس دن سے وہ لوگوں کی نگاہوں سے غائب ہو گیا کسی کو معلوم نہیں کہ حضرت نے اسے کہاں پھینک دیا۔

دریارسہ چھوڑ دیتے ہیں

مجھے شیخ امجدی نے جو حضرت کی خدمت میں فقیہ الفقراء کی حیثیت سے مقیم تھے، بتایا کہ سیدی محمد رحمہ اللہ نے برہمتوش سے سیدی ابوالعباس غمری کی طرف عشاء کے بعد نقیب (قاصد) بھیجا اور اسے ارشاد فرمایا صبح کی اذان ہو تو آپ لازماً میرے پاس وہاں سے واپس پہنچ جائیں۔ ابوشمل نقیب گیا اور صبح وقت پر واپس آ گیا۔ حضرت نے اس سے پوچھا دریا کی کس گزرگاہ سے گزرے تھے؟ انہوں نے جواب دیا حضور! میرے دل نے دریا کو محسوس نہیں کیا اور نہ مجھے معلوم ہے کہ راستے پر دریا تھا۔ حضرت نے اپنے غلاموں کو آہستہ سے فرمایا، اس کی ہمت اور عزم کے سامنے دریا پلٹ گیا لہذا اسے راستے پر کہیں نظر نہیں آیا۔

زمین پانی پیش کرتی ہے

سیدی شیخ عالم محدث امین الدین امام غمری رحمہ اللہ اور سیدی محمد بن عنان کے ساتھ سفر میں تھا، گرمی سخت ہو گئی، دونوں بزرگوں نے گدھوں کی سواری چھوڑی، دونوں گدھوں کو کھڑا کر کے اوپر چادر پھیلانی اور گرمی سے بچ کر ہم لوگ نیچے بیٹھ گئے۔ سیدی ابوالعباس غمری کو شدت سے پیاس لگی لیکن پانی تو موجود نہ تھا۔ سیدی محمد بن عنان نے پیالہ پکڑا اور زمین سے یوں بھرا جیسے پانی سے بھرا جاتا ہے اور سیدی ابوالعباس غمری کو پیش کیا انہوں نے نوش نہ فرمایا اور کہا حضرت شیخ محمد صاحب! ظہور سے ظہور کا خاتمہ ہوتا ہے انہوں نے جواباً فرمایا، مجھے عزت ربانی کی قسم! اگر ولایت کے ظاہر ہو جانے کا خطرہ نہ ہوتا تو میں اس چشمے کو بہتا چھوڑ دیتا کہ لوگ اور جانور اس سے قیامت تک پانی پیتے رہتے، یہ واقعہ بلاد شرقیہ میں ضعیفہ کے نواح میں پیش آیا واقعہ کے راوی حضرت امین الدین رحمہ اللہ کے اپنے الفاظ میں ہم نے اسے نقل کیا ہے اور حضرت امین الدین رحمہ اللہ

سچے انسان تھے۔

شیخ بدرالدین مشنولی رحمہ اللہ نے بتایا کہ میں نے سیدی عبدالقادر دہلوی رحمہ اللہ کو فرماتے سنا کہ شیخ محمد عنان رحمہ اللہ آسمان کی کھڑکی کھڑکی جانتے ہیں۔

پھر بھوک جاتی رہی

سیدی شیخ شمس الدین طنبی رحمہ اللہ حضرت محمد کے سر نے مجھے بتایا کہ ایک بسیار خور حضرت شیخ کے ساتھ ایک مسافر قافلہ کے ساتھ میاط کے علاقہ میں اترا، لوگوں نے حضرت محمد رحمہ اللہ کو عرض کیا کہ وہ رات قافلے میں اکیلا بہت بڑی مچھلی اور کھجوروں کا پورا ٹوکرا کھا گیا ہے۔ حضرت محمد رحمہ اللہ نے اسے طلب فرمایا اور ارشاد ہوا بیٹھ جا آپ نے روٹی کے دو ٹکڑے کئے اسے کہا یشم اللہ الرحمن الرحیم پڑھ کر کھالے۔ وہ آدمی روٹی سے سیر ہو گیا اس کے بعد اسی مقدار پر وہ روٹی کھاتا۔ وفات تک آدمی روٹی سے آگے نہیں بڑھا اس کے گھر والے حضرت کی خدمت میں حاضر ہو کر کہنے لگے اللہ آپ کو جزائے خیر عطا فرمائے آپ نے تو ہمارا بوجھ ہلکا کر دیا۔

ولی کی سفارش سے عذاب ٹل جاتا ہے

امام غری سید شیخ امین الدین رحمہ اللہ ہی اس بات کے راوی ہیں کہ برہمٹوش کے قبرستان میں ایک قبر میں ایک آدمی ہر رات سورج ڈوبنے سے صبح تک چنٹا رہتا تھا۔ لوگوں نے حضرت محمد کو اس کا واقعہ بیان کیا آپ قبرستان تشریف لے گئے اور سورہ ملک تلاوت فرما کر اللہ کریم سے اس کی مغفرت کی دعا کی اس رات کے بعد کسی نے اس کی چیخیں نہیں سیں۔ لوگ کہنے لگ گئے کہ حضرت کی شفاعت اس کے حق میں قبول ہوگئی ہے۔

میں نے سیدی علی خواص کو فرماتے سنا کہ میں نے حضرت محمد کو ابراہیم متبولی رحمہ اللہ کے ارشادات سے پہچانا میں آپ کے پاس برکتہ الحاج میں آپ کے باغ میں انجیر جیسا پھل بیجا کرتا تھا میں نے سنا کہ حضرت متبولی فرما رہے تھے عزت خداوندی کی قسم! میرے بعد میرا بوجھ ستر آدمیوں پر تقسیم ہوگا تو وہ اسے اٹھانے سے عاجز آجائیں گے۔ حضرت یوسف کردی نے آپ (حضرت متبولی رحمہ اللہ) سے پوچھا حضور! آپ کے بعد حجرہ نبوی کی خدمت پر کون مامور ہوگا؟ فرمایا محمد بن عنان نامی ایک شخص ہوں گے جو بلا مشرقیہ میں ظہور پائیں گے۔

کلام ولی کی تاثیر

مجھے شیخ شمس الدین لاذقانی مالکی نے بتایا ہے کہ میں سیدی محمد کے پاس ایک دن حاضر ہوا مجھے وضو اور نماز میں سخت وسوسوں نے شدید اذیت میں مبتلا کر رکھا تھا۔ میں نے حضرت کی خدمت میں شکایت کی آپ نے فرمایا مالکیوں سے ہمارا عہد ہے کہ وہ طہارت وغیرہ میں وسوسے میں مبتلا نہ ہوں، آپ کے صرف یہ ارشاد فرمانے سے آپ کی برکت نے میری دنگیری کی اور کوئی وسوسہ بھی باقی نہ رہا۔

مرض مریض سے لے لیتے ہیں

حضرت محمد رحمہ اللہ جب کسی مریض کے پاس تشریف لے جاتے جو شدت کمزوری سے ہلاکت کے کنارے پہنچ چکا ہوتا تو آپ اس کا مرض خود اٹھا لیتے۔ مریض اٹھ کھڑا ہوتا اور حضرت جب تک اللہ چاہتا بیمار رہتے۔ اس طرح سیدی ابوالعباس غمری اور سیدی علی بلبلی مغربی رحمہ اللہ کے مرض کو آپ نے لے لیا تھا۔ امام شعرانی رحمہ اللہ فرماتے ہیں سیدی علی کے واقعہ کے وقت میں خود موجود تھا۔ حضرت علی رحمہ اللہ اٹھ کر اسی وقت جامع ازہر کے وضو خانے میں چلے گئے وضو کر کے سو گئے۔ حضرت علی بلبلی کے ترجمہ میں امام شعرانی نے یوں واقعہ بیان کیا ہے کہ حضرت محمد بن عنان ایک دفعہ آپ (حضرت علی بلبلی) کے پاس تشریف لائے آپ کو قریب موت مریض پایا حضرت محمد ان کی جگہ لیٹ گئے اور سیدی علی خوش خوش اٹھ کھڑے ہوئے گویا انہیں کبھی تکلیف نہ تھی۔ حضرت محمد رحمہ اللہ چالیس دنوں تک مریض رہے۔

دنیا خود کھانا لاتی ہے

امام شعرانی رحمہ اللہ کہتے ہیں حضرت محمد رحمہ اللہ نے مجھے بتایا کہ میں ابتدائے کار میں تین سال حضرت عمرو بن العاص رحمہ اللہ کی مسجد کی چھت پر رہا نماز جمعہ یا شیخ عارف سیدی یحییٰ مناوی کے درس کے وقت ہی اترتا تھا نیز فرمایا میں جب تک مسجد عمرو کی چھت پر رہا اللہ تعالیٰ نے دنیا میرے لئے مسخر کر دی ہر رات دنیا میرے پاس ایک برتن لاتی جس میں دو روٹیاں اور کچھ غذا ہوتی نہ کبھی میں اس سے ہم کلام ہوا نہ کبھی وہ مجھ سے بولی میں یہ ضرور پہچانتا تھا کہ یہ دنیا ہے۔

ادب اولیاء نگاہ امام شعرانی رحمہ اللہ میں

امام شعرانی فرماتے ہیں میں نے ایک رات سونے کے لئے پاؤں پھیلانے چاہے جدھر بھی میں پاؤں پھیلا نا چاہتا اس سمت کسی نہ کسی ولی کو پاتا میں نے پھر پاؤں سیدی محمد بن عنان کے علاقہ کی طرف جو باب البحر میں واقع ہے، پھیلائے چاہے میں نے دیکھا اس طرح پاؤں آپ کی قبر مبارک کی طرف ہو سکتے ہیں، میں بیٹھا بیٹھا ہی سو گیا۔ آپ خواب میں تشریف لائے میرا پاؤں پکڑ کر اپنے علاقے کی طرف پھیلا دیا فرمایا میری طرف، بساط احمدی کی طرف پاؤں پھیلا لیجئے۔ میں جب اٹھا تو آپ کے ہاتھ مبارک کا لمس میرے پاؤں میں محسوس ہو رہا تھا۔

یہ دستگیریاں

امام شعرانی ذکر فرماتے ہیں غوری نے شریف (سید) سے سلطان حجازی کے تبرکات مانگے شریف سمجھتا تھا کہ وہ دھوکا دے گا۔ شریف نماز عصر کے بعد حضرت محمد کی خدمت میں حاضر ہوا ہم سب آپ کے پاس بیٹھے تھے حضرت شریف کے لئے اٹھے اور اسے گلے لگا لیا۔ شریف نے کہا میں اسی وقت بھاگ جانا چاہتا تھا مگر آپ کی توجہ اشرف میرے ساتھ ہوتی چاہئے تاکہ مجھے غوری پکڑ نہ سکے اور میں اس علاقہ سے بحیریت نکل جاؤں اونٹنیاں برکتہ الحاج کے ماحول میں میری منتظر ہیں۔ سیدی محمد خلوت میں تشریف لے گئے۔ شریف انتظار کرنے لگے۔ آپ باہر تشریف نہ لائے وقت بہت تنگ تھا۔ شریف نے مجھے اور

شیخ حسن حدیدی حضرت کے خادم سے کہا میرا لئے ذرا حضرت کو جلدی باہر لاؤ ہم نے خلوت کا دروازہ کھولا تو آپ کو وہاں موجود نہ پایا، ہم نے دروازہ بند کر دیا ایک ساعت کے بعد آپ باہر تشریف لائے آپ کی آنکھیں خون کی طرح سرخ تھیں۔ شریف کو فرمانے لگے سوار ہو جائیں کوئی آپ کو نہیں پکڑ سکے گا۔ غوری کو شریف کے غائب ہونے کا علم ہی دو دن تک نہ ہو سکا وہ حجاز کے علاقہ کی طرف بچ کر نکل گیا اس نے شریف کی تلاش میں لوگ بھیجے مگر کوئی بھی اس تک نہ پہنچ سکا۔ یہ واقعات امام شحرانی نے بیان کئے ہیں۔

امام منادی آپ کی کرامات بیان کرتے ہوئے ارشاد فرماتے ہیں ایک مشرقی مرد نے حضرت کی بیوی سے آپ کی وفات کے بعد شادی کرنا چاہی عصر کی نماز کے بعد جامع مسجد مقسم میں حضرت کی قبر اقدس کے سامنے کھڑا ہو گیا۔ آپ نے (مکاشفہ میں) اسے فرمایا کیا دنیا تیرے لئے تنگ ہو گئی ہے میرے بستر کے بغیر اور کوئی جگہ نہیں ملی۔ اس کے پہلو میں حربہ دے مارا وہ خوفزدہ ہو کر عالم کشف سے نکلا حربہ اس کے پہلو میں تھا اور بھونے جگر کی طرح اس کے پہلو میں ٹھنڈا ہو چکا تھا وہ اپنے علاقے کی طرف روانہ ہوا مگر راستے میں ہی مر گیا۔ فقراء کے لگائے زخموں کی یہی کیفیت ہوتی ہے کہ نہ وہ ٹھیک ہوتے ہیں اور نہ دوائی ان پر اثر کرتی ہے کہ دراصل ان زخموں میں ولی کی روح کام کر رہی ہوتی ہے خبر رکھنے والے کی طرح اور کوئی اصل واقعہ بیان نہیں کر سکے گا۔

کسی حاکم نے دس گھڑے شہد ایک ہی وقت میں آپ کی خدمت میں بھیجے سب گھڑے زمین پر گر کر ٹوٹ گئے یا شہد خریدنے کا وقت نہ تھا آپ دریائے نیل کی طرف نکلے فرمایا گھڑے لے کر میرے پاس آؤ۔ آپ نے سب برتن پانی سے بھر دیئے لوگوں نے دیکھا کہ پانی شہد بن گیا ہے لوگوں نے اسی سے کھانے پکائے آپ نے فرمایا الحمد للہ! اللہ کریم نے ہمیں حاکموں کے شہد سے بچالیا۔ حضرت شیخ محمد بن عنان ۹۲۲ھ میں ایک سو بیس سال کی عمر پا کر واصل بحق ہوئے۔ باب البحر میں جامع مقسم میں مدفون ہوئے۔ ائمہ کرام نے آپ کا جنازہ پڑھا جنازے میں سلطان طومان نامی بھی شریک تھا وہ حضرت کے پائے اقدس سے کفن ہٹا کر اسے رخسار پر گرگزار ہایہ دن مصر میں بے پناہ حاضرین کا دن تھا۔

حضرت محمد بہاؤ الدین مجذوب رحمۃ اللہ علیہ

آپ صاحب مکاشفات، ولی صالح تھے۔

کشف کی وسعتیں

ان کا کشف کبھی غلط نہیں ہوتا تھا جس چیز کی خبر دیتے ایسا ہی ہوتا اس کے خلاف کسی نے کوئی واقعہ نہیں بتایا۔ اگر کسی امیر کو کہہ دیتے کہ ہم نے تجھے معزول کر دیا ہے تو وہ اسی دن یا اسی ہفتے معزول ہو جاتا۔ اگر کسی کو فرما دیتے کہ ہم نے تجھے ولی بنا دیا ہے تو بھی ایسا ہی ہوتا۔

علامہ شعرانی رحمۃ اللہ علیہ فرماتے ہیں میں ایک دعوت ولیمہ میں آپ کے ساتھ تھا آپ نے پانی کا گھڑا اٹھایا اور چھت کی

طرف پھینک دیا ایک فقیہ بھی موجود تھا وہ کہنے لگا گھڑا ٹوٹ گیا آپ نے فرمایا آپ فقیہ صاحب جھوٹ بول رہے ہیں۔ گھڑا صحیح و سلامت واپس زمین پر آ گیا۔ دس سالوں سے چند سال اوپر وہ فقیہ آپ سے ملا دیکھتے ہی آپ نے فرمایا جھوٹے گواہ کو خوش آمدید کہتا ہوں جس نے علم کے بغیر گھڑا ٹوٹنے کی شہادت دی تھی۔ بقول علامہ غزی آپ کی وفات ۹۲۲ھ کو ہوئی۔

حضرت محمد ربیع رحمۃ اللہ علیہ

آپ شیخ صالح تھے ننگے رہنے والے مجذوب تھے مصر میں قیام تھا۔ آپ نانہائی کے تنور میں انگاروں پر سو جاتے اور انگارے آپ کو نہیں جلاتے تھے۔

علامہ شعرانی رحمۃ اللہ علیہ نے اپنے مرشد شیخ الاسلام شہاب الدین ربیع رحمۃ اللہ علیہ سے نقل کیا ہے وہ فرماتے ہیں مجھے مصر میں خیر و نوری جو بھی ملا وہ سیدی محمد ربیع کی دعا سے ملا آپ قیلولہ کے وقت میرے گھر تشریف لے آئے میرے سر ہانے کھڑے ہو کر فرمایا تجھ پر بند دروازے کھل جائیں گے یہ فرما کر میرے گھر سے نکل گئے۔

موت کا علم

سلطان سلیم بن عثمان کی فوج جب مصر میں داخل ہوئی تو آپ کہنے لگے کہ ربیع کا قصور کیا ہے کہ فوجوں نے اس کا سر قلم کر لیا ہے (اپنی موت کی پیشگوئی فرما رہے تھے) پھر حضرت سید محمد بن عنان کی کھڑکی کے پاس سے گزرے تو وہاں ٹھہر گئے اور کہنے لگے ربیع کا کیا قصور ہے کہ فوجوں نے اس کا سر قلم کر دیا ہے پھر باب البحر کی جامع مسجد میں سے نکلے تو بولاق کے راستے پر ۹۲۳ھ میں فوجیوں نے آپ کا سر قلم کر دیا۔ بقول غزی آپ کو جزیرہ کے قبرستان میں دفن کر دیا گیا۔

حضرت محمد بدخشی رحمۃ اللہ علیہ

آپ شیخ صالح، امام عارف ربانی اور حنفی صوفی ہیں دمشق میں قیام تھا۔

علم و انداز اولیاء

خواجہ محمد قاسم رحمۃ اللہ علیہ سے مروی ہے آپ خواجہ عبید اللہ سمرقندی رحمۃ اللہ علیہ جیسے عارف و عالم کی اولاد میں سے تھے۔ فرماتے ہیں میں حضرت خواجہ عبید اللہ کے مرید مولیٰ اسماعیل شروانی کی خدمت میں حاضر ہوا انہوں نے مجھے کتابوں کے مطالعہ کا شوق دلایا میں نے ان کے سامنے عدیم الفرستی کا عذر پیش کر کے معذرت چاہی۔ میں پھر حضرت محمد بدخشی کی خدمت میں پہنچا تو فرمانے لگے آپ مولیٰ اسماعیل کے پاس گئے تھے میں نے عرض کی جی ہاں گیا تھا فرمانے لگے انہوں نے آپ کو مطالعہ کتب کی رغبت دلائی میں نے کہا جی ہاں۔ کہنے لگے ان کی بات کی طرف توجہ نہ دینا میں نے اپنے چچا جان سے سورۃ عادیات تک قرآن پڑھا تھا، اب مجھے اس علم کی ذرا بھی ضرورت نہیں جس کا ذکر مولیٰ اسماعیل کر رہے تھے۔ میں مولیٰ اسماعیل کا حال بھی نہیں جان سکا۔ کبھی تو میں انہیں اعلیٰ علیین میں پاتا ہوں اور کبھی وہ اسفل السافلین میں ہوتے ہیں۔ خواجہ محمد قاسم فرماتے ہیں پھر میں دوبارہ مولیٰ اسماعیل رحمۃ اللہ علیہ کی خدمت میں حاضر ہوا تو فرمانے لگے آپ حضرت محمد بدخشی کے پاس گئے تھے؟ میں نے

کہا جی ہاں۔ کہنے لگے آپ کو کتابوں کے مطالعہ سے بہت فائدہ ہوگا۔ آپ کے دادا حضرت عبید اللہ رحمۃ اللہ علیہ اپنی آخری عمر میں بیضاوی کا مطالعہ فرمایا کرتے تھے پھر مولیٰ اسماعیل رحمۃ اللہ علیہ فرمانے لگے میری شیخ بدخشی کے ساتھ عجیب کیفیت ہے جب میں ان کے ساتھ مصاحبت چاہتا ہوں تو میں انہیں اپنی ذات اعلیٰ علیین میں دکھاتا ہوں اور جب ان کی صحبت ترک کرنا چاہتا ہوں تو اپنی ذات کا مشاہدہ انہیں افضل السالکین میں کراتا ہوں۔

علامہ غزی فرماتے ہیں اللہ مولیٰ اسماعیل شروانی اور مولیٰ محمد بدخشی پر رحم فرمائے دونوں نے ہی خواجہ محمد قاسم کو اس بات کی نصیحت کی جو ان کی بھلائی کے بارے میں انہیں معلوم ہوئی۔ مولیٰ اسماعیل رحمۃ اللہ علیہ نے انہیں مطالعہ اور عادات اولیاء اللہ کی طرف رہنمائی فرمائی۔ مولیٰ بدخشی رحمۃ اللہ علیہ نے انہیں ذات خداوندی میں محویت کا درس دیا اور سب چھوڑ کر انہیں ذات خداوندی کی طرف متوجہ کیا۔ اس واقعہ میں دونوں کے کشف کی عظمتیں بھی موجود ہیں۔ حضرت محمد بدخشی ۹۲۳ھ میں دمشق میں فوت ہوئے اور حضرت شیخ محی الدین ابن عربی رحمۃ اللہ علیہ کے قدموں میں کھلے میدان میں مدفون ہوئے۔ مولیٰ اسماعیل شروانی خفی المذہب تھے اور عقلی و نقلی علوم کے امام تھے عظیم اولیائے امت میں شامل ہیں۔ حضرت عارف باللہ خواجہ عبید اللہ سمرقندی کی خدمت میں رہے اور انہی کے پاس تربیت پائی اور ان کے کامل ترین مریدوں میں شامل ہوئے جب حضرت خواجہ عبید اللہ سمرقندی کا وصال ہوا تو آپ مکہ مکرمہ چلے گئے اور اسی سرزمین پاک کو اپنا وطن بنالیا۔ ان کی وفات قریباً چوراسی سال کی عمر میں ۹۴۲ھ میں ہوئی۔

حضرت محمد فرفور رحمۃ اللہ علیہ

باہوش مجذوب تھے آپ کی داڑھی منڈھی ہوئی تھی آپ کی لاتعداد کرامات ہیں۔

ولی اور شفاغے امراض

آپ لیموں بیچا کرتے تھے ایک لیموں ایک فلس (ایک چھوٹا سکہ) میں فروخت کرتے۔ اگر کوئی بیمار آپ کا لیموں کھا لیتا تو شفا یاب ہو جاتا۔ آپ کے ایک بھائی جامع ازہر کے دروازے پر مولیاں بیچا کرتے تھے ان کی مولیٰ کا کوئی پتہ جو مریض کھا لیتا اسے بھی شفا نصیب ہو جاتی۔

خواص کی جماعت میں سے ایک آدمی نے پانی پیا اس کے گلے میں جو تک چمٹ گئی وہ بڑی ہو گئی اور حلق بند ہونے لگا خواص نے اسے فرمایا اس بزرگ کی مولیٰ کا ایک پتہ لے کر کھالے جواز ہر شریف کے دروازے پر مولیاں بیچتا ہے۔ اس نے پتہ لے کر کھایا تو جو تک فوراً گر گئی۔ بقول منادی حضرت محمد فرفور ۹۲۴ھ میں وصال فرما گئے۔

حضرت محمد خراسانی رحمۃ اللہ علیہ

آپ باعمل عالم تھے۔ تکلف نام کی کوئی چیز آپ میں موجود نہ تھی۔ وعظ و نصیحت میں بڑی لطافت تھی آپ کا خطاب سنگ دلی کو نرم دلی میں تبدیل کر دیتا۔ آپ کے خرقد کی سند (سند ولایت) حلب میں مقیم حضرت نجم الدین کبریٰ سے ملتی ہے۔

ولی کے بھید نہ چھپ سکے

ابن جنلی نے ذکر کیا ہے کہ شیخ جلال الدین نصیبی رحمۃ اللہ علیہ اور شیخ جبریل کردی رحمۃ اللہ علیہ نے آپ کی مخالفت کی جب آپ حلب آئے کیونکہ ایک تو لگا تار آپ سماع فرماتے اور پھر جوانی کا دور بھی تھا پہلے جلال الدین نے کہا تھا ان کے پاس بیٹھنے میں کوئی حرج نہیں اگر ایسا نہیں تو انکار کی ضرورت نہیں جب وہ آپ کے پاس آئے تو جی میں کہنے لگے اگر شیخ ولی ہے تو وہ ہمیں آج روٹی، دودھ اور شہد کھلائے گا اور مجھ سے دوسرے پوچھے گا۔ جس طرح انہوں نے خیال کیا تھا ایسا ہی ہوا (کھانا بھی دیں ملا اور دو مسئلے بھی حضرت نے پوچھے) دوسرے (شیخ جبریل کردی رحمۃ اللہ علیہ) نے آکر ایک دن آپ کا دروازہ کھٹکھٹایا جب وہ اندر آئے تو حضرت نے انہیں گلے لگایا۔ حضرت کو کہنے لگے میں آپ کی غیبت کرتا رہا ہوں آپ اس غیبت کو معاف کر کے مجھے اس منہ سے نکالیں۔ میں نے خواب میں اپنے آپ کو غار میں موجود پایا آپ وہاں آگئے اور مجھے فرمایا اپنا منہ کھول دیجئے آپ نے میرے سینہ میں کوئی چیز ڈال دی جسے میں نہ نگل سکا اور نہ ہی اگل سکا مجھے یاد آیا کہ میں آپ کی غیبت کرتا رہا ہوں میں نے خواب میں توبہ کی۔ توبہ کے بعد مجھے محسوس ہوا کہ جو آپ نے میرے منہ میں ڈالا تھا وہ چینی تھی میں نے اب اسے نگل لیا۔ آپ نے مجھے پکڑا اور صحرا سے نکال دیا۔ جب انہوں نے واقعہ سنا یا تو حضرت نے ان کی غیبت حل فرمادی۔

یہ واقعہ بھی ابن جنلی رحمۃ اللہ علیہ نے حضرت شیخ اشوٰخ موفق بن ابی ذر رحمۃ اللہ علیہ سے نقل کیا ہے کہ ایک دن حضرت موفق نیند اور بیداری کی درمیانی حالت میں تھے کہ ایک پرندہ دیکھا جو آپ کے گھر کے مکان پر ٹھہرا اور ساعت کے لئے بڑے اضطراب میں رہا۔ فرماتے ہیں میں خوفزدہ ہو کر جاگ گیا اور سر پر کپڑا کر لیا۔ اتنے میں ہاتف کی آواز آئی تو یہ شیخ خراسانی (محمد رحمۃ اللہ علیہ) کی روح تھی۔ ابھی چند دن ہی گزرے تھے کہ حضرت شیخ خراسانی ۹۲۵ھ میں ذوالحجہ کے مہینے میں وصال فرما گئے۔ آپ کے دفن کے دن فرشتے بھی موجود تھے۔ شہر حلب کے باب الفرج کے باہر امیر یونس عادل نے آپ کے مزار پر عمارت تعمیر کرا دی۔

حضرت محمد شربینی رحمۃ اللہ علیہ

آپ شیخ صالح اور باکشف ولی تھے مصر کے مشرقی صوبوں میں فقراء کے گروہ کے آپ مرشد تھے۔ ائمہ اصفیاء اور اکابر اولیائے امت میں سے ایک ہیں آپ احوال و مکاشفات والے حضرات میں سے ایک تھے۔ دنیا کے ہر حصے کے متعلق یوں گفتگو فرماتے گویا آپ وہاں پلے ہیں۔

عزرائیل علیہ السلام بھی بات مانتے ہیں

امام شعرانی رحمۃ اللہ علیہ فرماتے ہیں جب آپ کا لڑکا احمد شدت مرض سے کمزور ہو گیا اور موت کے دروازے پر پہنچا اور حضرت عزرائیل علیہ السلام اس کی روح قبض کرنے آگئے تو حضرت نے انہیں فرمایا آپ واپس جا کر اللہ کریم سے پوچھ لیں اس کی موت کا معاملہ منسوخ ہو گیا ہے۔ حضرت عزرائیل علیہ السلام واپس تشریف لے گئے اور احمد اس بیماری کے بعد تیس سال تک زندہ رہا۔

ولی حاجت روائی کرتا ہے

آپ فضا سے ہر ضرورت کی چیز پکڑ کر گھر والوں کو عطا فرمادیا کرتے تھے خواہ وہ چیز گھر کی ضرورت کی ہوتی یا کسی اور ضرورت کی۔ امام شعرانی رحمہ اللہ فرماتے ہیں کہ سلطان مراکش کی لڑکی سے آپ کی اولاد مغرب میں رہتی ہے آپ کی کچھ اولاد عجم میں تھی کچھ علاقہ ہند میں اور کچھ ملک تکر میں تھی۔ ایک ہی وقت میں ان سب علاقوں کے لوگ خیال کرتے کہ آپ ان کے پاس مقیم ہیں۔ ان صورتوں میں تبدیلی اور ان شکلوں میں تصرف کی وجہ سے بعض دفعہ فقہاء حضرات اعتراض کرتے کہ آپ نے جمعہ نہیں پڑھا لیکن فقہاء ہی دیکھتے کہ وہ جمعہ مکہ مشرفہ میں پڑھ رہے ہیں۔

لاٹھی انسان بنتی ہے

آپ کے صاحبزادے حضرت احمد فرماتے ہیں حضرت اپنی لاٹھی کو حکم دیا کرتے تھے کہ ایک بہادر انسان کی شکل دھار لے۔ وہ اسی وقت انسانی شکل میں آجاتی آپ اسے حاجتیں پورا کرنے کے لئے بھیج دیتے اس کے بعد وہ پھر لاٹھی بن جاتی۔

مدد کے لئے ولی آجاتا ہے

حضرت سیدی محمد بن ابی الحاکم رحمہ اللہ کہتے ہیں میرا ایک فقیر شربینی رحمہ اللہ کے پاس بھاگ گیا پھر واپس آیا تو میں نے پوچھا تو کہاں تھا؟ کہنے لگا حضرت شربینی رحمہ اللہ کے پاس تھا۔ میں نے اسے کہا میں تجھے پیٹوں گا دیکھتا ہوں بھلا تیری چیخ و پکار پر شربینی آتے ہیں؟ میں نے اسے مارنا چاہا تو دفعہ شربینی اس کے سرہانے کھڑے ہو کر فرمانے لگے میں سفارش کرتا ہوں میں نے فقیر کو چھوڑ دیا تو حضرت غائب ہو گئے۔

دریا کوڑے میں بند کر دیا

جب آپ دریا عبور کرنا چاہتے تو دریا عبور کرانے والا ملحق کہتا کہ ایدہ سبحانے۔ حضرت فرماتے اے فقیر! ہمیں اللہ تعالیٰ کے لئے دریا عبور کرادے وہ آپ کو عبور کرادیتے ایک دن ملحق نے انکار کر دیا اور کہا اپنے گدھے کے ساتھ آپ نے ہمیں خراب کر دیا ہے۔ حضرت نے فرمایا: ہائے اللہ! کوڑے نیچے جھکا یا اور دریا کا سارا پانی اس میں ڈال لیا۔ سواری (کشتی) زمین پر کھڑی ہو گئی۔ ملحق نے استغفار پڑھی اور توبہ کی آپ نے کوڑے کا پانی دریا میں ڈال دیا اور دریا میں پہلے کی طرح پانی آگیا۔

آپ کو اگر مہمان کے لئے یا گھر کے لئے شہد، دودھ یا تلوں کے تیل وغیرہ کی ضرورت ہوتی تو آپ نفیق کو فرماتے یہ کوڑہ لے اور اسے دریا کے پانی سے بھر دے وہ بھر دیتا تو پانی حضرت کی خواہش کے مطابق شہد، دودھ یا کسی اور چیز میں تبدیل ہو جاتا۔

پھر خطیب مان گیا

مکہ مکرمہ کے ایک خطیب حضرت کے مخالف تھے وہ ایک دن منبر پر خطبہ دے رہے تھے کہ وضو ٹوٹ گیا یا انہیں یاد آگیا کہ انہیں بدخواہی ہوئی تھی اور پھر انہوں نے غسل نہیں کیا تھا۔ حضرت شیخ بھی مجمع میں موجود تھے۔ شیخ نے اپنا ہاتھ آگے بڑھایا

خطیب نے حضرت کی آستین کو گلیوں کی طرح کھلا پایا اس میں داخل ہو گیا اسے وہاں طہارت گاہ اور پانی مل گیا۔ طہارت کر کے حضرت کی آستین سے باہر نکلا اب حضرت خطیب انکار بھول گئے اور معتقد ہو گئے۔

آپ نے ابن عثمان کی مصر میں آمد کی خبر دو سال پہلے دے دی۔ فرماتے تھے دائرہ منڈے آگئے لوگ ہنستے تھے کہ ایسا ممکن نہیں اس لئے کہ مصر کے حاکم جبراکہ کا اقتدار بہت مضبوط تھا۔

آپ اکثر اپنی جماعت کو فرماتے اللہ کے بندوں میں سے ایک آٹھ صفر ۹۲ھ کو مر جائے گا جو بھی اس کے غسل کے پانی کو لے کر شیشی میں محفوظ کر لے گا اور ابرص، کوڑی، نابینا یا مریض کو لگائے وہ مرض اور نابینا پن سے نجات پا جائے گا۔ لوگ یہ نہ جان سکے کہ حضرت اپنی موت کی اطلاع دے رہے ہیں لوگوں کو وفات کے دن پتہ چلا کہ حضرت اپنی ذات مراد لے رہے تھے آپ کے غسل کے پانی کا کوئی قطرہ زمین پر نہ گرا حالانکہ چالیس گھڑے پانی آپ کے غسل کے لئے استعمال کیا گیا۔ لوگ کہتے تھے کہ رجال الغیب بھی آپ کے غسل کے پانی سے چلو بھر رہے تھے۔ آپ کی اطلاع کے مطابق آپ کی وفات آٹھ صفر ۹۲ھ کو ہوئی اور بقول علامہ غری اپنی خانقاہ واقع شربین میں مدفون ہوئے۔

حضرت محمد بن عبد الرحیم منیر بعلی رحمہ اللہ

امام شعرانی رحمہ اللہ ان کی ایک کرامت یہ بتاتے ہیں کہ جب ان کی وفات کا وقت قریب تھا اور بیماری غالب تھی تو میں نے برادر گرامی ابو العباس حریثی اور برادر محترم ابو العباس غمری کو سب واقعہ بتایا وہ کہنے لگے ہم عیادت کرنے کے لئے ان کے پاس سفر کر کے جائیں گے ہم سب نے طے کیا کہ جو کوئی وقت طلوع فجر کے پہلے پہل آگیا وہ باب النصر میں دوسروں کا انتظار کرے گا میں جب وہاں گیا تو مجھے دربان نے کہا کہ ایک گروہ ٹھہرا ایک ساعت انتظار کیا پھر خانقاہ کے راستے پر چل دیا۔ مجھے گمان گزرا کہ وہ شیخ ابو العباس غمری ہوں گے جو چلے گئے ہیں میں ان کے پیچھے ہولیا میرے ساتھ ایک اور فقیر چل پڑا جو شکل و صورت میں یمنی دکھائی دیتا تھا اس نے کہا کہاں کا ارادہ ہے؟ میں نے جواب دیا حضرت منیر رحمہ اللہ کی خدمت میں جا رہا ہوں اس نے جواب دیا میں بھی وہاں ہی جا رہا ہوں میں ایک لنگڑے گدھے پر سوار تھا۔ سردیوں کے دن تھے اور یہ دن سب دنوں سے چھوٹا دن تھا (دسمبر کی اکیس تاریخ ہوگی) سورج زیادہ بلند نہیں ہوا تھا کہ ہم حضرت محمد منیر کی خدمت میں پہنچ گئے میں ان کے پاس حاضر ہوا تو انہیں موت کے سامنے پایا تین دنوں سے وہ بوئے نہیں تھے مجھے دیکھ کر فرمایا آپ کون ہیں؟ میں نے کہا حضرت! میں عبد الوہاب ہوں۔ فرمایا: میرے بھائی! آپ نے مصر سے آنے کی تکلیف کی؟ میں نے جواباً عرض کیا حضور! مجھے کوئی تکلیف نہیں ہوئی مجھے تو خیر و برکت ہی ملی۔ مجھے بہت سی دعائیں دیں ایک یہ بھی تھی ”میں اللہ سے سوال کرتا ہوں کہ وہ ذات پاک دنیا اور آخرت میں آپ کو سر جمیل سے ڈھانپ لے“ میں نے ظہر کے بعد اجازت چاہی الوداع کہی اور عصر کے بعد تک خانقاہ میں ٹھہرا، پھر سیدی ابو العباس وہاں آئے انہوں نے سمجھا کہ میں ابھی تک شیخ منیر رحمہ اللہ کی خدمت میں حاضر نہیں ہوا۔ فرمانے لگے چلو سوار ہو جاؤ میں نے جواب دیا کہ میں حضرت کی خدمت میں جا کر سلام عرض کر آیا ہوں آپ کو نشانی بھی بتا دیتا ہوں کہ ان کے سر کے نیچے سرخ رنگ سے رنگا ہوا سرہانہ پڑا ہوا ہے۔ یہ حضرت شیخ محمد منیر رحمہ اللہ کی کرامت

ہے کیونکہ مصر سے کافی فاصلہ ہے اور مسافر عادت کے مطابق وہاں دن کے آخری حصے میں ہی پہنچ سکتا ہے (اور ہم سورج چڑھے ہی پہنچ گئے)۔

امام مناوی رحمہ اللہ فرماتے ہیں حضرت منیر رحمہ اللہ ان لوگوں میں شامل تھے جن کی دعا گنگر حاجیوں کے حق میں عرقا میں قبول ہوتی ہے۔ آپ ضرر پہنچانے والوں کو جلدی ہلاک کر دیتے تھے۔ کہا جاتا ہے کہ آپ کو امام نووی رحمہ اللہ کی کتاب ”الروضۃ“ یاد تھی، آپ روزانہ اپنی خانقاہ سے قاہرہ تشریف لاتے اور ابن امام الکاملیہ کے درس میں شمولیت فرما کر اسی دن اپنی خانقاہ میں واپس تشریف لے جاتے حالانکہ آپ کی خانقاہ اور قاہرہ میں بہت زیادہ فاصلہ تھا۔

علامہ غزی فرماتے ہیں حضرت منیر مسلک شافعی تھے آپ نے ۶۷ حج کئے تھے مکہ مکرمہ اور مدینہ منورہ میں قیام کے دوران صرف تین کھجوریں تناول فرماتے تھے ایسا نہ ہو کہ زیادہ کھانے سے ان مقدس مقامات میں رفع حاجت کی زیادہ ضرورت پیش آئے۔

غزی ہی فرماتے ہیں ہمارے مرشد شیخ شہاب عیساری نے اپنے والد گرامی حضرت شیخ یونس کے حوالے سے کئی دفعہ بیان فرمایا کہ حضرت منیر رحمہ اللہ کی صاحبزادی نے یہ واقعہ بیان کیا اور یہ صاحبزادی راست گفتار تھیں سچ ان کی عادت تھی۔ کہتی ہیں ان کے والد مکرم نے شیخ عارف سیدی محمد بن عراق کی طرف حجاز مقدس میں لپٹا ہوا مردانہ کپڑا بھیجا جب کپڑا انہیں ملا تو انہوں نے فرمایا لا اِلهَ اِلاَ اللہ حضرت شیخ شمس الدین محمد نے ہمارے پاس کفن بھیج دیا ہے۔ پھر انہوں نے ان کے پاس بڑی بڑی سیر درخت کی گھٹلیاں بھیجیں جب گھٹلیاں حضرت شیخ محمد بن عراق کے پاس پہنچیں وہ حیران ہوئے اور کہنے لگے جتنی کھجوریں ہیں اتنے سال ہمارے زندگی کے باقی ہیں حضرت محمد منیر ۹۳۱ھ میں اللہ تعالیٰ کی رحمت سے ہم آغوش ہوئے اور بلمیس کی طرف اپنی خانقاہ میں مدفون ہوئے۔

حضرت محمد سروری رحمہ اللہ

آپ ابن ابی الحماکل کی کنیت سے مشہور ہیں آپ عارفوں کے استاد اور مقرب اولیاء اللہ کے امام ہیں حضرت شناوی وغیرہ جیسے عظماء نے آپ سے اکتساب فیض کیا ہے۔

فضائیں بھی تصرف میں ہیں

امام شعرانی ان کی زبانی یہ واقعہ بیان کرتے ہیں میں ایک دن جامع فارسکور کے مینارے میں تھا کہ اڑنے والے (اولیاء اللہ) کی ایک جماعت میرے پاس سے گزری انہوں نے مجھے مکہ مکرمہ میں چلنے کی دعوت دی میں بھی ان کے ساتھ اڑنے لگ گیا، مجھے اپنے اس حال پر نازاں محسوس ہوا تو میں دمیاط کے دریا میں فضا سے گر پڑا اگر میں کنارے کے قریب نہ گرتا تو ڈوب جاتا میرے ساتھی مجھے وہاں چھوڑ کر خود مکہ مکرمہ چلے گئے۔

مجلس ذکر میں جب حال کی شدت آپ پر طاری ہوتی تو آپ اٹھ کر کھڑے ہو جاتے اور اپنے دونوں پاؤں پکڑ کر انہیں

دیوار سے مارنے لگ جاتے۔

ساری زبانیں اپنی ہیں

امام شعرانی فرماتے ہیں مجھے شیخ یوسف حریشی رحمہ اللہ نے بتایا کہ میں نے جامع فارسکور میں حضرت شیخ محمد سروری رحمہ اللہ کو حال کی کیفیت میں دیکھا۔ آپ عربی کے علاوہ دیگر زبانوں عجمی، ہندی اور نوبہ وغیرہ میں کلام فرما رہے تھے آپ بسا اوقات پوری پوری رات لفظ قاق قاق فرماتے گزار دیتے۔ زور سے بولتے اور ایسے لوگوں سے خطاب فرماتے جو نظر نہ آتے، غلبہ حال میں آپ جو کچھ فرما دیتے پورا ہوتا۔

آپ مصر تشریف لائے تو زاویہ حرام میں قیام فرمایا پھر حضرت ابراہیم موابی کی خانقاہ میں تشریف لے گئے وہاں ہی وصال ہوا۔

ایک امیر آپ کو اپنے گھر لے گیا اور اپنی نشست پر آپ کو بٹھایا آپ نے چھت کی طرف دیکھ کر فرمایا یہ چھت تو ہمارے آستانہ کے لئے مناسب ہے اس وقت تک آپ نے ابھی آستانہ کی تعمیر نہیں کرائی تھی، جب آستانہ کی تعمیر کرائی تو چھت خریدنے کے لئے کسی آدمی کو بھیجا اس نے دیکھا کہ بالکل وہی چھت بازار میں بیچی جا رہی ہے اس نے وہ خرید لی آپ کے آستانہ کی اب وہی چھت ہے۔

آپ فرمایا کرتے تھے جب فقیر پر حال غالب ہوتا ہے اور وہ دنیا سے بے خبر ہو جاتا ہے تو شیر کی طرح ہو جاتا ہے جب وہ بے خودی میں ہوتا ہے تو اس کیفیت میں جسے وہ سامنے پاتا ہے توڑ کر کھدیتا ہے خواہ وہ بیٹا ہو یا کوئی دوست۔

آپ اپنے مریدوں کے لئے شاذلی وظائف کا پڑھنا پسند فرماتے تھے اور فرمایا کرتے کہ لا اِلهَ اِلاَ اللہ جیسی دلوں کو روشن کرنے والی کوئی چیز نہیں۔ کہتے تھے ہم نے کوئی مرید نہیں دیکھا جو وظائف شاذلیہ پڑھ کر عظیم المرتبت مردان حق کے مقامات تک پہنچا ہو۔

جانور حکم مانتے ہیں

ایک شہر کے لوگوں نے خوبوزے کے کھیتوں میں بکثرت چوہے ہونے کی شکایت کی آپ نے ایک آدمی سے کہا کھیت میں جا کر اعلان کرو کہ محمد بن ابی الحماکل نے تمہیں حکم دیا ہے کہ واپس چلے جاؤ، پھر کوئی چوہا اس اعلان کے بعد وہاں نہ رہا۔ آپ کے اپنے علاقے کے لوگوں نے جب یہ بات سنی تو آپ سے ایسی ہی درخواست کی آپ نے فرمایا اصل بات تو اجازت ہے اور آپ نے پھر عمل نہ دہرایا۔ آپ ہوا میں اڑتے اور ساتھ پانی کے مکے بھی اٹھا لیتے اور سامنے پانی پر چلتے جاتے حتیٰ کہ دور نظروں سے اوجھل ہو جاتے۔ پھر واپس تشریف لاتے تو آپ کے ہاتھ خون سے بھرے ہوتے فرماتے ہم ایک ایسے شخص کی طرف متوجہ تھے جو سمندر میں قیدی بنا لیا گیا تھا، کافروں کا ایک گروہ قتل کر کے ہم نے اسے نجات دلائی ہے۔ آپ ۹۳۲ھ میں مصر میں فوت ہوئے اور اپنے آستانے میں دود یواروں کے درمیان دفن ہوئے۔

حضرت محمد شادوی رحمۃ اللہ علیہ

آپ عظیم المرتبت عارفوں میں سے ایک ہیں اور کامل و مکمل مرشدوں کے ائمہ میں سے ہیں۔ امام شعرانی رحمۃ اللہ علیہ نے آپ کی یہ کرامت بیان کی ہے کہ آپ نے وہ جو خراب کر دیئے جو ابن یوسف کے علاقہ میں تھے کیونکہ ان سے بے شمار لوگ مر رہے تھے، ابن یوسف سرکش اور ظالم انسان تھا اس علاقہ میں لگا تار حاکم آ رہا تھا یہی جو وہ سب فوج اور حکومت سے متعلق آدمیوں کو استعمال کرتا کوئی آدمی اس کے سامنے نہیں آ سکتا تھا وہ جبراً سب علاقوں سے لوگوں کو پکڑ لیتا اور پھر وہ پیاس سے مر جاتے۔ فقیروں اور مسکینوں پر رحم کرتے ہوئے محمد شادوی اس کے مقابل آ گئے آپ اپنے شاگردوں اور ساتھیوں کو اکٹھا فرما لیتے آپ بیٹھ جاتے اور جو میں تبدیلی پیدا کر دیتے۔ فرماتے ہیں میں فقیروں کو آزاد کر رہا ہوں تاکہ وہ مرنے جائیں۔ ابن یوسف دل ہی دل میں ان کے خلاف دشمنی رکھے ہوئے تھا اور اس کا خیال تھا کہ وہ علاقہ میں اس کی عادت تبدیل کر رہے ہیں وہ آپ کے پاس زہر ملا کھانا لے آیا۔ حضرت شیخ اور آپ کی جماعت کے پاس رکھ دیا جب آپ کھانے کے لئے اپنے ساتھیوں سمیت بیٹھے تاکہ کھانا کھالیں تو حضرت کی برکت سے وہ کھانا کیڑے بن گیا۔

میں نے جب سیدی محمد بن ابی الحماکل (شادوی کے مرشد) رحمۃ اللہ علیہ کی خانقاہ میں آپ کو الوداع کہی تو فرمانے لگے یہ آخری ملاقات نہیں ایک دفعہ پھر ملاقات ہوگی جب آپ موت والی بیماری میں مبتلا ہوئے تو مجھے ایک آنے والے نے آپ کی بیماری کی اطلاع دی اور مجھے کہا کہ محلہ روح میں تشریف لے جائیں (حضرت وہاں ہیں) میں اپنے آپ کو وہاں جانے سے روک نہ سکا اس لئے جانا چاہتا تھا تاکہ آپ کی اس بات کی تصدیق کر سکوں کہ ایک دفعہ پھر ملاقات ہوگی میں جب آپ کی خدمت میں حاضر ہوا تو آپ موت کی گرفت میں تھے آپ نے آنکھیں کھول دیں اور فرمایا ”میں اللہ سے دعا کرتا ہوں کہ وہ لمحہ بھر آپ کو اپنی نظر اقدس اور رعایت شریفہ سے دور نہ رکھے، اور اپنے سامنے آپ کو اپنے پردے میں رکھے“۔ پھر آپ اسی رات وفات فرما گئے۔ شعرانی نے ”طبقات“ میں یہ واقعہ بیان کیا ہے۔

شعرانی رحمۃ اللہ علیہ نے اپنی کتاب ”المہمن“ میں ذکر فرمایا ہے کہ ریف سے قریباً حضرت کے پچاس مہمان آئے جب جامع ازہر کے مجاوروں نے یہ بات سنی تو وہ بھی آ گئے اور حضرت محمد سروی رحمۃ اللہ علیہ کا آستانہ بھر گیا حضرت سروی حضرت شادوی کے مرشد تھے گلیوں میں لوگوں کے لئے چٹائیاں بچھا دی گئیں اور سب گلیاں بھر گئیں۔ پھر اپنے شیخ کے نقیب سے پوچھا کیا تمہارے پاس کوئی پکا ہوا کھانا ہے؟ اس نے جواب دیا جی ہاں پکا ہوا کھانا میں خود ہوں یا میری بیوی ہے آپ نے فرمایا میرے واپس آنے تک کوئی کھانا نہ ڈالنا۔ پھر حضرت نے چھوٹی سی ہنڈیا اپنی چادر سے ڈھانپ دی اور کھانا ڈالا، پھر وہی کھانا آستانہ والوں اور گلیوں میں سب بیٹھنے والوں کو کافی ہو رہا۔ امام شعرانی رحمۃ اللہ علیہ فرماتے ہیں یہ واقعہ میں نے خود اپنی آنکھوں سے دیکھا۔

امام غزی رحمۃ اللہ علیہ فرماتے ہیں حضرت محمد شادوی کا حضرت سیدی احمد بدوی رحمۃ اللہ علیہ پر پختہ اعتقاد تھا اور ان سے مکمل نسبت تھی اکثر ان سے بات کرتے اور وہ قبر کے اندر سے جواب دیتے۔

شعرانی کہتے ہیں میں نے ایک دفعہ آپ کو سیدی احمد سے باتیں کرتے خود سنا اور حضرت احمد قبر سے انہیں جواب دے

رہے تھے۔ ”طبقات وسطی“ میں شعرانی نے ذکر کیا ہے کہ میں نے آپ کو مصر میں کسی کام کے سلسلہ میں حضرت احمد بدوی سے مشورہ کرتے دیکھا۔ حضرت شیخ احمد قبر کے اندر سے جواب دے رہے تھے۔ مصر کی طرف سفر کیجئے اور اللہ پر بھروسہ رکھیے۔ آپ کی وفات ۹۳۲ھ میں ہوئی اپنی خانقاہ واقع محلہ روح میں دفن ہوئے آپ کی قبر ظاہر ہے جہاں لوگ زیارت کے لئے جاتے ہیں۔

حضرت محمد بن عراق دمشقی رحمۃ اللہ علیہ

آپ شیخ، امام، عارف ذات حق ہیں، آپ کی ولایت اور جلالت شان کے تسلیم کرنے پر سب لوگوں کا اتفاق ہے۔ آپ مدینہ منورہ میں مقیم ہو گئے تھے۔ سیدی علی بن میمون رحمۃ اللہ علیہ کے عظیم المرتبت ساتھیوں میں سے تھے۔ حضرت علی بن میمون رحمۃ اللہ علیہ کے پاس آنے سے پہلے فوجی گروہ سے متعلق تھے امراء جبراکہ کی اولاد سے ہیں۔ آپ کے پاس بہت مال تھا اور بڑے صاحب شان و شکوہ تھے۔ یہ سب چھوڑ چھاڑ کر حضرت شیخ علی بن میمون رحمۃ اللہ علیہ کا ہاتھ پکڑا اور بہت ریاضت کی اور عظیم المرتبت عارفوں کے اکابر میں شامل ہو گئے۔ بیروت میں قیام رہا۔ بیروت میں آپ کی زمینیں تھیں اور مال و متاع تھا۔

ابن حنبل رحمۃ اللہ علیہ نے حضرت عیسیٰ صفوی رحمۃ اللہ علیہ کے ترجمہ میں ذکر کیا ہے کہ انہیں حضرت محمد بن عراق سے والہانہ عقیدت تھی جب حضرت محمد کا مکہ مکرمہ میں وصال ہو گیا تو لوگ انہیں غسل دینے کے لئے یوں اکٹھے ہوئے کہ ہلاک ہونے لگ گئے۔ عیسیٰ صفوی کہتے ہیں میرے جی میں خیال آیا کہ مجھے بھی اس کام میں ہاتھ بٹانا چاہئے۔ پھر اچانک ایک آدمی نے میرا نام لے کر پکارا کہ آؤ حضرت کے غسل کے مقام پر پہنچو، میں آگے بڑھا۔ کیا دیکھتا ہوں کہ وہ آدمی میری طرف پانی والا برتن بڑھا رہا ہے اور مجھے کہہ رہا ہے کہ میں ان کے وجود پر پانی بہا دوں۔ میں نے ایسا ہی کیا۔ جب لوگوں نے ان کی چار پائی اٹھائی تو بے حد رش تھا میں نے بھی چار پائی اٹھائی لیکن وہاں تک نہ پہنچ سکا۔ میں باب السلام کے پاس اس کے پہلو سے کندھا لگا کر کھڑا ہو گیا۔ جنازہ میرے سامنے آ گیا ایک یمنی آدمی نے کندھا دے رکھا تھا میں اسے بھی نہیں پہچانتا تھا اور نہ ہی اس کو جانتا تھا جو اس سے آگے تھا مجھے اس شخص نے کہا آپ جنازہ کو کندھا دیں اور میں نے کندھا دے دیا۔ آپ کی وفات ۹۳۳ھ میں مکہ مکرمہ میں ہوئی۔ جنت المعلیٰ کے دروازے میں دفن ہوئے آپ کی عمر شریف چون سال تھی لبنان کے پہاڑ میں مجمل معوش نامی گاؤں آپ کی ملکیت میں تھا۔ وہاں ہی آپ کے مرشد حضرت علی بن میمون رحمۃ اللہ علیہ فوت ہو کر مدفون ہوئے تھے ان کی قبر آج تک وہاں مشہور ہے اگرچہ وہاں اب دروازہ اور نصرانی رہتے ہیں اور پوری آبادی میں کوئی مسلمان نہیں۔ حضرت علی بن میمون کی خدمت میں آپ سب سے پہلے حضرت یحییٰ علیہ السلام کی مسجد کے سامنے آستانہ حرام میں حاضر ہوئے تھے یہ آستانہ آج ۱۳۲۲ھ تک آباد ہے (۱)۔

حضرت محمد بن محمد رضی الدین ابو الفضل غزی رحمۃ اللہ علیہ

آپ غزی الاصل ہیں، ولادت دمشق میں ہوئی۔ عالم اور عامل تھے۔ قرشی شافعی ہیں۔ ”الکواکب السائرہ“ نامی کتاب کے مصنف حضرت نجم الدین غزی رحمۃ اللہ علیہ کے دادا ہیں علماء اور صوفیہ کے اکابر آئمہ میں آپ کا شمار ہوتا ہے اس سے بڑھ کر اور کیا عظمت ہو کہ قطب زماں امام ابو الحسن بکری مصری آپ کے شاگرد اور مرید ہیں۔ آپ کے پوتے نجم الدین نے اپنے باپ بدر الدین غزی سے نقل کیا ہے کہ امام بدر الدین فرماتے ہیں میں نے والد ماجد محمد رضی الدین کی وفات سے کچھ دن پہلے سرکار مدینہ سرور سیدنا علیہ الصلوٰۃ والسلام کو خواب میں دیکھا حضور کریم علیہ الصلوٰۃ والسلام کے ساتھ صحابہ کرام کی ایک جماعت تھی آپ سلی اللہ علیہ وسلم فرما رہے تھے ہم تیرے باپ کی تجہیز و تکفین کے لئے آئے ہیں۔ باپ نے بھی اس مکاشفے کا ذکر فرمادیا۔ آپ کی وفات ۹۳۵ھ میں ہوئی اور شیخ ارسلان کے مقبرہ میں دفن ہوئے۔ علامہ نجم الدین کہتے ہیں آپ کی لاتعداد کرامات اور مکاشفات ہیں ان میں سے کچھ ہم نے ”لغة الواحد“ میں ذکر کی ہیں۔

حضرت محمد مجذوب رحمۃ اللہ علیہ

آپ جانم خراوی کی حویلی میں مدفون ہیں۔ حضرت امام شافعی رحمۃ اللہ علیہ کے روضہ کے قریب جگہ ہے۔ ایک فقیر آپ کے پاس آیا اور باتوں میں آپ پر غالب آنا چاہا آپ نے فرمایا جا جا اٹھ جا تجھے تو تنور پر بڑوسی کی عورت نے چپ کرادی تھی آج مجھ پر غالب آنے آگیا ہے۔ وہ فقیر کہنے لگا یہ واقعہ ستاون سال پہلے دیماط میں مجھے پیش آیا تھا۔

کہا کرتے تھے اگر مصر کے حکام سے متعلق کوئی کام کرنا ہو تو اصحاب دولت سے مشورہ لے لیجئے۔ کیونکہ آپ کے دل میں ان کا ادب ہے ان کے مشورہ سے جو چاہیں کر گزریں کیونکہ یہ لوگ دایوں اور حکام سے بے ادبی سے پیش نہیں آتے۔ بقول حضرت خواص رحمۃ اللہ علیہ حضرت شربینی رحمۃ اللہ علیہ کے بعد آپ کو بحر ہند عبور کرنے کی کرامت ملی تھی۔ آپ سن نو سو چالیس سے کچھ اوپر گزرنے کے بعد وصال فرما گئے۔ (بحوالہ امام مناوی رحمۃ اللہ علیہ)

حضرت محمد بن خلیل شمس الدین صمادی دمشقی قادری رحمۃ اللہ علیہ

آپ ولی اللہ اور عارف ربانی تھے۔ آپ شام میں صمادی گروہ کے مرشد ہیں آپ عظیم المرتبت مرد خدا تھے، دوران ذکر آپ سے خارق عادت باتوں کا صدور ہوتا۔

علامہ غزی کہتے ہیں آپ کا اور آپ کے آباؤ اجداد کا معاملہ اس لئے بہت مشہور ہوا کہ شدت ذکر اور ذکر کرنے والوں کی بے خودی کے وقت یہ لوگ طبل بجایا کرتے تھے، اس بات کو ایک گروہ نے ناپسند کیا اور شیخ الاسلام شمس الدین بن حامد صفدی اور شیخ الاسلام تقی الدین بن قاضی عجلون سے اس کے بارے فتویٰ مانگا۔ دونوں حضرات نے جنگ کے طبل اور جنت کے طبل پر قیاس کر کے اسے مباح قرار دے دیا۔ پھر یہی فتویٰ شیخ الاسلام والد مکرم (علامہ غزی کے والد) سے پوچھا گیا انہوں نے بھی اس کے مباح ہونے کا فتویٰ دیا آپ نے سوال کے جواب میں تفصیل سے پختہ دلائل کا ذکر فرمایا۔

طبل خود بخنے لگا

غزی کہتے ہیں صاحب ترجمہ (حضرت محمد صمادی رحمۃ اللہ علیہ) کے آباء میں سے کسی ایک کا قصہ مشہور ہے کہ صمادی حضرات کا ایک گروہ اپنے شیخ کے حلقے میں طبل بجا رہے تھے جمعہ کا دن تھا اور ابھی نماز جمعہ ختم ہوئی تھی کہ ایک دن جمعہ کو ایسا اتفاق ہوا کہ ایک حاکم نے انہیں شدت سے روکا اور طبل مسجد سے باہر نکلوا دیئے طبل اٹھا ہوا آیا اور اس کے سامنے خود بخنے لگا مگر نہ تو اسے اٹھانے والا نظر آ رہا تھا اور نہ ہی کوئی طبل بجانے والا تھا۔ اب یہ طبل ہمیشہ مسجد میں رہا باب الحجرید میں پڑا رہتا تھا پھر باب جبرون کے کسی ستون کے ساتھ مسجد کے اندر ٹکرا کر ٹوٹ گیا آپ ۹۳۸ھ میں دمشق میں فوت ہوئے اور اپنی خانقاہ کے بال میں مدفون ہوئے۔

حضرت محمد بہاء الدین بن لطف اللہ رحمۃ اللہ علیہ

آپ شیخ، امام، علامہ، محقق، صوفی، خفی بہاء الدین زاد کے نام سے مشہور ہیں، روم کے موالی میں سے ہیں۔ قسطنطنیہ میں مقیم ہو گئے تھے۔ نیکی کا حکم دیتے تھے اور بدی سے روکتے تھے راہ خدا میں کسی ملامت کرنے والے کی ملامت کو پر کاہ جتنی وقعت بھی نہ دیتے تھے۔

حضور علیہ الصلوٰۃ والسلام نے تاج بھیجا

آپ کا ایک مکلفہ ”الشقائق“ کے مصنف نے اپنی ذات کے متعلق بیان کیا ہے وہ جب مدرس تھے تو خواب میں انہوں نے رات کے تیسرے آخری حصے میں حضور کریم علیہ الصلوٰۃ والسلام کے متعلق دیکھا کہ آپ نے مدینہ منورہ سے انہیں مدینہ تاج بھیجا ہے۔ جب صبح ہوئی تو صاحب ترجمہ (حضرت بہاء الدین زادہ) کی طرف سے ان کے پاس ایک آدمی آیا جو پہلے کبھی نہیں آیا تھا۔ وہ آکر کہنے لگے حضرت کا ارشاد ہے کہ جو آپ نے دیکھا ہے اس کی تعبیر یہ ہے کہ آپ جلدی قاضی بننے والے ہیں۔ کافی عرصہ کے بعد ”الشقائق“ کے مصنف آپ کو طے خواب بیان کیا اور وہ تعبیر بھی جو آپ کو بتائی گئی تھی۔ آپ نے فرمایا ہاں یہی بات ہے۔ صاحب ”الشقائق“ کہنے لگے حضرت! میں قضا طلب نہیں کرنا چاہتا۔ آپ نے فرمایا طلب نہ کیجئے لیکن اگر طلب کے بغیر قضا خود مل جائے تو انکار نہ کیجئے۔ صاحب ”الشقائق“ فرماتے ہیں کہ حضرت کی یہ بات ایک سبب تھی جس کی وجہ سے میں نے عہدہ قضا قبول کر لیا۔ حضرت شیخ شہر قیصریہ میں ۹۵۱ھ میں فوت ہوئے اور حسب ارشاد غزی آپ وہاں ہی اپنے دادا پیر حضرت ابراہیم قیصری کے قریب دفن ہوئے۔

تاج العارفین حضرت ابو الحسن محمد بن محمد جلال الدین بکری رحمۃ اللہ علیہ

آپ امام کبیر اور قطب شہیر ہیں۔ علم ظاہر اور علم باطن کے جامع ہیں، آپ نے شیخ الاسلام ذکر یا رحمۃ اللہ علیہ اور سیدی عبدالقادر دشتوطی وغیرہ سے اکتساب فیض فرمایا۔

شان ولایت

امام شعرانی رحمہ اللہ فرماتے ہیں آپ کی لاتعداد کرامات، بے شمار خارق عادات اور مکاشفات ہیں جو فرمایا یا جس کا وعدہ کر دیا وہ لازماً ہو کر رہا۔ لوگوں نے آپ کی قطبیت عظمیٰ کا اعتراف کیا ہے اور شیخ کشکاشی رحمہ اللہ کے بیان سے بھی اس کی تائید ہوتی ہے وہ فرماتے ہیں کہ میں نے حضرت شیخ ابوالحسن محمد بکری رحمہ اللہ کو دیکھا کہ وہ کئی تالیوں میں ڈھل رہے تھے وہ کعبہ کی جگہ کعبہ بن کر کھڑے ہو گئے اور غلاف کعبہ یوں پہن لیا جس طرح انسان قمیص پہنتا ہے۔ مصر میں آپ کی وفات ۹۵۲ھ میں ہوئی اور علامہ نجم الدین غزی کے قول کے مطابق سیدنا امام شافعی رحمہ اللہ کے قریب مدفون ہوئے۔

عظیم ماں اور عظیم بیٹا سرکار نبوی صلی اللہ علیہ وسلم میں

حضرت شیخ ابراہیم عیدی نے اپنی کتاب ”عمدة التحقيق في بشار آل الصديق“ میں لکھا ہے کہ حضرت کی والدہ ماجدہ سیدہ خدیجہ رحمہ اللہ زاہدہ و عابدہ، شب زندہ دار اور ہمیشہ روزے رکھنے والی تھیں۔ اٹھارہ سال تک آپ نے جامع انبیس کی سطح پر اللہ کریم کی خلوت میں عبادت کی اور جامع کی حرمت کا لحاظ کرتے ہوئے کبھی وہاں تھوکا تک نہیں، ان کا اپنے صاحبزادے سید ابوالحسن کے ساتھ تھوڑا سا اختلاف تھا وہ حج و زیارت اور اپنے ہی دیگر کاموں میں لباس فاخرہ پہن کر آنے کو ایک قسم کی نمائش سمجھ کر ناپسند فرماتی تھیں اور حضرت ابوالحسن ایسے مواقع پر ایسا لباس استعمال فرماتے تھے وہ اس سلسلہ میں آپ سے سخت کلامی فرماتیں اسی طرح ایک عرصہ گزر گیا مگر کیا مجال کہ آپ نے والدہ ماجدہ کے احترام میں کمی کی ہو۔ ایک دن والدہ کی خدمت میں عرض کرنے لگے اے شیخ عالی مقام کی صاحبزادی! کیا یہ بات کافی نہیں کہ میرے اور آپ کے درمیان حضور سید کل صلی اللہ علیہ وسلم خود عادل ثالث بن جائیں اور فیصلہ فرمادیں وہ سخت غصے میں آگئیں اور کہنے لگیں تو یہ بات کہنے والا کون ہوتا ہے؟ (بھلا یہ بات کیسے ممکن ہے کہ حضور کریم علیہ الصلوٰۃ والسلام خود فیصلہ فرمائیں) آپ نے عرض کیا: اماں جان! انشاء اللہ آپ خود ملاحظہ فرمائیں گی اور پھر آپ کا یہ انکار بھی ختم ہو جائے گا اور مجھے ملامت کرنا بھی آپ چھوڑ دیں گی۔ حضرت فرماتے ہیں وہ اس رات سوئیں تو خواب میں دیکھا کہ وہ مسجد نبوی میں داخل ہیں اور روضہ اقدس میں بہت سی بڑی بڑی قدیلیں ہیں اور ایک سب سے بڑی قدیل ہے، جس کا حسن، روشنی اور شکل و صورت میں سب سے اعلیٰ ہے، اماں جان پوچھنے لگیں یہ کس کی قدیل ہے؟ انہیں بتایا گیا کہ یہ آپ کے صاحبزادے ابوالحسن رحمہ اللہ کی قدیل ہے۔ انہوں نے حجرہ طیبہ و طاہرہ کی طرف توجہ دی تو حضور سید کائنات صلی اللہ علیہ وسلم کی زیارت ہوئی اور میں حضور کریم علیہ الصلوٰۃ والسلام کی سرکار میں وہی لباس فاخرہ پہنے کھڑا تھا۔ فرماتی ہیں میں نے جی میں سوچا کہ ایسا لباس اس مقدس مقام پر بھی وہ پہنے ہوئے ہے؟ فرماتی ہیں میں چونکہ شدت سے اس لباس کا انکار کرتی تھی یہاں یہ لباس دیکھ کر مجھے شرمندگی محسوس ہوئی اور میں نے سرکار ابد قرآن صلی اللہ علیہ وسلم کی خدمت میں عرض کیا: یا رسول اللہ! صلوات اللہ علیک میں تو بہ کرتی ہوں، حضرت فرماتے ہیں اس وقت کے بعد نہ والدہ ماجدہ نے کبھی انکار فرمایا اور نہ ہی کسی طرح مجھے ملامت کی۔ منقول از کتاب ”الکوکب الدرر“۔

اوپر والا واقعہ ذکر کرنے کے بعد مصنف نے ”عمدة التحقيق“ میں لکھا ہے کہ عالم امت شیخ مکرم حضرت فیشی رحمہ اللہ نے

مجھے بتایا کہ حضرت ابوالحسن صدیقی رحمہ اللہ کی ایک کرامت یہ بھی ہے کہ جب آپ عرفات کی پہاڑی (جبل رحمت) پر ٹھہرے تو ایک سائل نے آکر عرض کیا: مجھ پر قرضے ہیں اور بہت سا بال بچہ ہے آپ کے غنا کا محتاج ہوں کچھ عطا فرمائیں آپ نے قلم دوات اور کاغذ منگ کر لکھا۔ ہم نے تقدیر کے صراف کو حکم دے دیا ہے کہ اس آدمی کو روزانہ سونے کا ایک دینار بھیج دیا کرے۔ ابوالحسن بکری رحمہ اللہ بقلعہ خود۔ آپ کا ذکر خیر آپ کے صاحبزادے سید محمد بکری کبیر کے ترجمے میں بھی موجود ہے۔ وہاں ہی ملاحظہ فرمائیں۔

قطبانیت کبریٰ اور قدم قطب

”عمدة التحقيق“ کے مصنف یہ بھی ارشاد فرماتے ہیں کہ شیخ محمد مغربی شاذلی متوفی ۹۳۷ھ نے بیان کیا کہ وہ ایک سال حج بیت اللہ شریف کے لئے گئے۔ حج شریف کے لئے شیخ محمد بکری (یہی سیدی ابوالحسن کیونکہ اس زمانے میں وہی تھے) بھی تشریف لے گئے تھے۔ شیخ محمد مغربی فرماتے ہیں (حج کے بعد) میں مدینہ طیبہ (اس کے والی پر صلوات و سلام ہو) چلا گیا۔ ایک دن سید کل صلی اللہ علیہ وسلم کے مزار انور کی زیارت کے لئے حاضر ہوا تو میں نے حرم نبوی میں شیخ محمد بکری رحمہ اللہ کو درس دیتے ہوئے پایا۔ دوران درس انہوں نے کہا مجھے حکم دیا ہے کہ اب اعلان کر دوں۔ قدمی ہذا علی رقبۃ کل ولی اللہ تعالیٰ مشہراً کان او مغرباً (میرا یہ قدم اللہ تعالیٰ کے ہر ولی کی گردن پر ہے خواہ وہ مشرق میں رہتا ہو یا مغرب میں) حضرت محمد مغربی فرماتے ہیں یہ سن کر میں سمجھ گیا کہ انہیں قطبانیت کبریٰ سے نوازا گیا ہے اور یہ اس قطبانیت کے حال کی زبان ہے میں بہت جلدی آگے بڑھا اور ان کے قدموں کو بوسہ دیا اور آپ سے بیعت کی۔ میں نے دیکھا کہ زندہ اولیاء اپنے جسموں سمیت اور وصال پا جانے والے اولیاء اپنی روحوں سے مکھپوں کی طرح ان پر گر رہے ہیں میں نے فوراً ابن الفارض رحمہ اللہ کا یہ شعر پڑھا

دکل الجهات الست عندی توجه مت بہا تم من نسک و حج و عمرة

چھ کی چھ سمتیں قربانی حج اور عمرہ کی تکمیل کے بعد میری طرف متوجہ ہو گئیں (۱)۔

حضرت عبدالوہاب شعرانی فرماتے ہیں مطاف شریف میں مجھے حضرت ابوالحسن بکری نے بتایا ”میں اجتہاد مطلق کے درجے پر پہنچ گیا ہوں“ مطلب ولایت کی طرف سے تھا کیونکہ جہت ولایت کے بغیر دوسری جہتوں میں اجتہاد مطلق کے (۲) زمانے گزر گئے، ختم ہو گیا ہے۔

۱۔ یاد رہے کہ ہر دور میں ایک شخصیت قطبیت کبریٰ کے مقام پر فائز ہوتی ہے اور اس دور کے اولیاء کی قائم ہوتی ہے۔ سب اولیاء اس کے سامنے سر تسلیم خم کرتے ہیں ایسی ہستی کہہ سکتی ہے کہ مشرق و مغرب کے سب اولیاء کی گردنوں پر میرا پاؤں ہے قطبیت کبریٰ کی ایک اور خاص قسم ہے جو سرکار غوثیت مدار سیدی عبدالقادر جیلانی حسنی و حسینی رضی اللہ تعالیٰ عنہ کو حاصل ہے لہذا یہ قطبیت خاصہ کسی ایک دور کے ساتھ خاص نہیں ہوتی بلکہ ان کے الفاظ میں یہ اضافہ ہو جاتا ہے کہ میرا یہ قدم قیامت تک آنے والے ہر ولی کی گردن پر ہے۔ قدمی ہذا علی رقبۃ کل ولی الی یوم القیامۃ یہ وہ عظمت ہے جو ہر دور کے قطبیت کبریٰ کے مقام کے سرور کو عطا نہیں ہوتی۔ مترجم

۲۔ مثلاً فقہ وغیرہ جہاں اجتہاد مطلق آئمہ اربعہ کا ہے اور خصوصاً حضرت امام اعظم رضی اللہ تعالیٰ عنہ پر ختم ہو گیا ہے۔ مترجم

تنبیہ

حضرت کے صاحبزادے حضرت محمد بکری رحمۃ اللہ علیہ کے تعارف میں ان کی اپنی عبارت میں یہ روایت مصنف ”عمدة التحقیق“ یہ وضاحت و تصریح آرہی ہے کہ حضرت ابوالحسن کا اسم گرامی محمد تھا اور اس روایت کے بعد خود ”عمدة التحقیق“ کے مصنف نے بھی آپ کا ذکر کئی دفعہ محمد نام سے ہی کیا ہے اور اسی طرح السیرۃ الحلیبۃ کے خطبے میں بھی لکھا ہے میں نے اس خطبے کی عبارت حضرت کے پوتے حضرت ابوالموہب محمد رحمۃ اللہ علیہ بکری کے تعارف و ترجمہ میں اس کتاب میں نقل کر دی ہے ابھی اوپر حضرت شیخ محمد مغربی رحمۃ اللہ علیہ کی عبارت بھی گزر چکی ہے جس میں انہوں نے آپ کا اسم گرامی محمد رحمۃ اللہ علیہ ہی نقل فرمایا ہے۔ (اب دوسری قسم کی شہادت ملاحظہ فرمائیں) میں نے کچھ کتابوں میں ان حضرت ابوالحسن کا اسم گرامی علی بھی لکھا دیکھا ہے۔ علامہ نجم الدین نے اپنی کتاب ”الکواکب السائرة“ میں صراحتاً نام علی ہی بتایا ہے۔ علامہ محبی رحمۃ اللہ علیہ نے اپنی تاریخ ”خلاصۃ الاثر“ میں آپ کے دو پوتوں کے ترجمہ میں علی نام کا ہی تذکرہ کیا ہے ان پوتوں کے نام ابوالموہب اور زین العابدین ہیں۔ تعارف میں شجرہ یوں بیان کیا ہے: ابوالموہب بن محمد بن علی البکری، اسی طرح زین العابدین کا شجرہ بیان کرتے ہوئے دادا کا نام علی لکھا ہے۔ (پتہ چلا کہ ابوالحسن کا اصل نام علی ہے محمد نہیں) پھر ان کی کنیت ابوالحسن بھی یہی اشارہ کرتی ہے کہ ان کا نام علی ہے (کیونکہ سیدنا علی کرم اللہ وجہہ کی کنیت ابوالحسن ہی تھی) اتنی مخالف شہادتوں کے باوجود پھر میں نے ان کا ذکر محمد نام والے اولیاء میں کیوں کیا ہے؟ اس لئے کہ ان کے صاحب زادے محمد بکری کبیر نے ان کا نام محمد بتایا ہے اور وہ صاحب خانہ ہیں اور گھر کے مالک کو گھر کا زیادہ پتہ ہوتا ہے تطبیق کی بالکل صورت ظاہر ہے کہ ان کا اسم گرامی محمد علی ہے۔ اب ہر گروہ نے ایک لفظ لے کر اسی کو آپ کا نام بتا دیا لہذا پہلے گروہ نے لفظ محمد لے لیا اور دوسرے نے لفظ علی لے لیا اور اس طرح یہ لفظی بحث چھڑ گئی (۱)۔ دو لفظوں کو ملا کر نام رکھنا اگرچہ جدید دور میں شروع ہوا ہے اور متقدمین میں ایسے نام کا رواج نہ تھا وہ محمد علی، محمد صالح اور محمد سعید وغیرہ نام ملا کر نہ رکھا کرتے تھے۔ مگر حضرت ابوالحسن کے دور میں تو لوگوں نے ایسے نام رکھنا شروع کر دیے تھے۔ ان کے زمانے کے ایک مشہور عالم محمد علی بن محمد علان صدیقی رحمۃ اللہ علیہ تھے جن کی وفات ”خلاصۃ الاثر“ کے مصنف کے قول کے مطابق ۱۳۰ھ ہجری میں ہوئی۔

حضرت محمد بن عمر بن سوار دمشقی عاتکی رحمۃ اللہ علیہ

آپ شافعی المسلک تھے، دمشق میں قبیلہ حمیاء کے شیخ تھے۔ آپ دن کے روزہ دار اور رات کے عبادت گزار تھے۔ روٹی کات کر اپنے ہاتھ کی کمائی سے غذا حاصل کرتے۔

غزی کہتے ہیں کچھ لوگوں نے مجھے بتایا کہ آپ تانی کا دھاگہ دس گز دن کے آغاز میں ملا دیتے اور پھر اسے بننا شروع

۱۔ اب ایک سوال کا حضرت مصنف علامہ جواب دینا چاہتے ہیں سوال یہ ہے کہ دو لفظوں کو ملا کر نام رکھنا آج کے دور کی پیداوار ہے اس دور میں صرف ایک لفظ سے نام بنا کر تھا۔ مترجم

کرتے تو صبح کی روٹی کے وقت تک اسے اسی دن بن دیتے یعنی ان کے لئے زمانہ کو پھیلا دیا جاتا۔ آپ کے صاحبزادے شیخ عبدالقادر رحمۃ اللہ علیہ نے مجھے بتایا کہ وہ ایک دن ایک خوبصورت شکل کے پاس سے گزرے اسے دیکھا تو اس کی چاہت دل میں پیدا ہوئی اس کی طرف آپ کی نظر مائل ہو گئی۔ جب آپ اپنے والد مکرم کے پاس پہنچے تو وہ کشف سے سب کچھ جان گئے اور بہت ڈانٹا اور نصیحت فرمائی وہ چاہت اسی وقت آپ کے دل سے نکل گئی اور اپنے والد کی برکت سے وہ ایسی نظر سے محفوظ ہو گئے مجھے اس صاحبزادے نے بتایا کہ ان کے والد کی وفات ستر سال کی عمر میں ۹۶۳ھ میں ہوئی۔

حضرت محمد بن علی باعلوی رحمۃ اللہ علیہ

آپ استاذ اعظم کے صاحبزادے ہیں مولیٰ دویلہ کے لقب سے مشہور ہیں ہمارے سادات آل باعلوی کے مایہ ناز آئمہ اور اولیاء میں سے ہیں، جب آپ پر حال طاری ہوتا تو ایک عجیب اضطراب و حرکت آپ کے جسم پر طاری ہو جاتی جسم بالکل نرم ہو جاتا اگر کوئی آدمی آپ کے جسم پر انگلی رکھ دیتا تو وہ جگہ نیچے دھنس جاتی آپ پر ایک دفعہ سات دن تک مسلسل حال طاری رہا سات دنوں کے بعد سیاہ رنگ کے خون کی آپ کو قے آئی تو آپ کے صاحبزادے عارف ربانی شیخ عبدالرحمن سقاف کہتے ہیں اگر آپ کو قے نہ آتی تو یہ حال آپ کو مار کر چھوڑتا۔

حوض کوثر سے وضو

ایک دن اپنے چچا شیخ عبداللہ بن علوی کی موجودگی میں وجد طاری ہوا اور آپ پر غشی طاری ہو گئی۔ پھر نماز کے لئے اقامت کہی گئی تو آپ نے لوگوں کے ساتھ مل کر باجماعت نماز پڑھی۔ نماز سے فارغ ہوئے تو عارف حق علی بن سالم نے آپ کے چچا حضرت عبداللہ سے کہا آپ کے بھتیجے نے بے وضو نماز پڑھی ہے کیونکہ اس کی عقل زائل ہو چکی تھی۔ آپ کے چچا نے آپ کو فقیہ علی بن سالم کی یہ بات بتائی آپ نے جواب دیا عزت حق کی قسم! میں نے حوض کوثر سے وضو کیا اور وہاں سے پانی پیا یہ کہہ کر آپ نے دائی مبارک کو جھاڑا تو اس سے پانی کے قطرے ٹپکنے لگے پھر کہنے لگے حضرت فقیہ! ہم پر تو ایسی چیزیں نازل ہو رہی ہیں کہ اگر وہ پہاڑوں پر اترتیں تو وہ ریزہ ریزہ ہو جاتے۔

آپ کی یہ کرامت بھی مذکور ہے کہ آپ کے ایک ساتھی کو گوشت کی شدید خواہش پیدا ہوئی وہاں قریب کہیں گوشت کے حصول کی کوئی صورت نہ تھی۔ حضرت محمد نے خوب مونٹے اونٹ کے بچے کو دیکھا اور ساتھیوں کو فرمایا یہ اونٹ کا بچہ ہمارے لئے ذبح کر دو جب ساتھی ذبح کر کے اس کی کھال اتار رہے تھے تو اس کا مالک آگیا اور حضرت کو عرض کرنے لگا کئی دن ہوئے میں نے یہ جانور آپ کو ہبہ کر دیا تھا۔ آپ نے فرمایا: الحمد للہ! ہم نے صرف اپنا حق ہی لیا ہے (یعنی حضرت کو یہ ہبہ مکاشفاتی طور پر معلوم ہو گیا تھا اور یہ اب آپ کا مال تھا) فرمایا کرتے تھے کہ میں جس چیز کو خریدنا چاہتا ہوں وہ بول پڑتی ہے مجھے خرید لیجئے کیونکہ میں آپ کے لئے حلال ہوں۔

یہ کرامت بھی ہے کہ کسی آدمی نے آپ کو آپ کی محرم عورتوں سے بات کرتے دیکھا اپنے جی میں اس نے اس بات کو

نا پسند کیا کیونکہ اسے معلوم نہ تھا کہ وہ آپ کی محرم ہیں۔ جب حاجت پوری کر کے اٹھا تو اس نے اپنا آلہ تناسل ختم ہوتا ہوا دیکھا حضرت کی خدمت میں آیا معذرت کی اور توبہ کی۔ آپ نے فرمایا: ہم جب خواتین سے باتیں کر رہے ہوتے ہیں تو ہم تیری طرح (بلا آلہ تناسل) ہوتے ہیں۔

سلطان یمن نے ایک لشکر حضرت مروت کے بادشاہ احمد بن یمانی کی طرف بھیجا تا کہ اس سے شہر کی بندرگاہ اپنے قبضہ میں لے لیں۔ حضرت محمد ﷺ اور احمد بن یمانی بندرگاہ میں تھے فوج بندرگاہ کے قریب آ کر اتری، احمد ان کے مقابلے سے عاجز تھا لہذا اس نے فوج سے مہلت مانگی کہ نماز جمعہ پڑھنے کے بعد وہ شہر سے باہر نکل جائے گا اور شہر ان کے لئے چھوڑ دے گا۔ فوج والوں نے انکار کر دیا اور کہا اسی وقت تیرا یہاں سے نکلنا ضروری ہے حضرت محمد ﷺ نے فرمایا ان کے مقابل آ جا یقیناً اللہ تیری مدد کرے گا۔ احمد جنگ کے لئے نکل آیا جب دونوں فوجیں ٹکرائیں تو حضرت سید نے کنکریوں کی مٹھی بھری اس پر تھوکا اور فوج کے مونہوں پر دے مارا۔ سب پیٹھ پھیر کر بھاگ گئے۔

آپ نے اپنے گھر کی دلیز کو پکڑ کر گھر والوں سے کہا گھر میں جو کچھ ہے نکال لو، پھر آپ گھر سے جو نبی الگ ہوئے سب گھر گر گیا۔

کچھ لوگوں کے مقاصد کے لئے آپ نے دعا فرمائی تو سب مقاصد پورے ہوئے نافرمانوں کی ایک جماعت کے لئے دعا کی تو انہیں توبہ نصیب ہوئی۔ آپ کی کرامتیں بہت ہیں۔ شہر ترمیم میں ۹۶۵ھ میں وصال ہوا۔ زہل کے قبرستان میں مدفون ہوئے۔ بقول علامہ شلی آپ کی قبر قبولیت دعا کے لئے مشہور ہے۔

حضرت محمد بن محمد بن عبد الرحیم زغبی دمشقی رحمۃ اللہ علیہ

آپ شیخ صالح اور مجذوب تھے۔ راہ خدا میں ایک جماعت آپ کی مصاحب رہی ان میں حضرت شیخ عمر عقیلی رحمۃ اللہ علیہ بھی تھے۔

اپنی قبر کا علم

شیخ علی بن عبد الرحیم صالحی سے مروی ہے وہ کہتے ہیں میں شیخ محمد کی وفات سے ایک سال پہلے صالحیہ میں ان کے ساتھ تھا جب ہم ان گلیوں میں پہنچے جن سے گزر کر حضرت شیخ ابو بکر بن قوام کے مزار کی طرف صالحیہ کے مغربی حصے میں جاتے تو حضرت محمد نے فرمایا: لَا إِلَهَ إِلَّا اللَّهُ۔ ہم نے یہاں کافی عرصہ محبوس رہنا ہے اور مذکورہ سمت کے اس قبرستان کی طرف اشارہ فرمایا جو ہموار زمین اور دامن کوہ میں ہے۔ میں آپ کے اس ارشاد کے بارے میں ہمیشہ سوچتا رہا اور حتیٰ کہ آپ کا وصال ہو گیا اور آپ وہیں دفن ہوئے (تو مجھے بات کی سمجھ آئی کہ آپ کا اشارہ وہاں قبر میں رہنے کا تھا) بقول علامہ غزی رحمۃ اللہ علیہ آپ کا وصال ۹۷۸ھ میں ہوا۔ زغبی غین مجہ کے ساتھ زغبہ دمشق کے علاقہ کے دیہات میں سے ایک گاؤں ہے۔ یہ وہ زغبی نہیں جو عین سے لکھے جاتے ہیں وہ زغبی تو سیدنا عبد القادر جیلانی غوث اعظم رحمۃ اللہ علیہ کی نسل پاک سے ہیں اور یہ اس خاندان سے

نہیں۔ مجھے یہ بات شیخ عبد الفتاح آفندی زغبی طرابلسی نے اس وقت بتائی جب انہیں پتہ چلا کہ زغبی نام کے بھی ایک عظیم المرتبت ولی ہیں۔ رضی اللہ تعالیٰ عنہم اجمعین

حضرت محمد خواجہ جگی امکنگی سمرقندی رحمۃ اللہ علیہ

آپ صوفیہ کے اکابر اور طریقہ نقشبندیہ کے اماموں میں سے ایک ہیں۔ امکنگ بخارا کا ایک گاؤں ہے آپ نے طریقت کا سبق شیخ درویش محمد سمرقندی رحمۃ اللہ علیہ سے لیا آپ اصحاب کشف میں شامل ہیں۔

حضرت مجدد الف ثانی رحمۃ اللہ علیہ کی بشارت

آپ سے خلیفہ شیخ محمد باقی (حضرت خواجہ باقی باللہ دہلوی رحمۃ اللہ علیہ) نے روایت بیان کی ہے کہ آپ نے فرمایا ہندوستان میں ایک شخص کا ظہور ہوگا جو اپنے دور کا امام ہوگا اور اس کی فوج آپ کے ہاتھ میں ہوں گی۔ آپ جلدی جائیں کیونکہ اہل اللہ اس عظیم شیخ کی آمد کے منتظر ہیں جب آپ بخارا سے ہندوستان آئے اور آپ کو شیخ احمد فاروقی مجدد الف ثانی رحمۃ اللہ علیہ ملے اور آپ سے طریقت حاصل کی تو آپ نے انہیں فرمایا آپ ہی وہ ہیں جن کی بشارت خواجہ امکنگی رحمۃ اللہ علیہ نے دی تھی۔ (بہ روایت خانی)

حضرت محمد مجذوب رحمۃ اللہ علیہ

آپ قلیوب کے رہنے والے ہیں آپ کے احوال واضح اور کرامات ظاہر ہیں۔ آپ نے کئی پاشاؤں کی معزولی اور دوسروں کی تقرری کی خبر دی اور اسی طرح ہوا۔ ذرا بھی خطا نہ ہوئی۔ بقول علامہ مناوی دسویں صدی کی ابتدا میں آپ کا وصال ہوا۔

حضرت محمد بن قاضی مجذوب رحمۃ اللہ علیہ

آپ عموماً کوم الحجاب (در بان والا ٹیلہ) ملک ظاہر کی جامع مسجد اور انہی علاقوں میں رہا کرتے تھے۔ آپ کا کشف فوری اور عجیب ہوتا تھا۔

دل کے کھٹکے کا جاننا

انسان آپ کے پاس کھڑا ہو جاتا نہ بولتا تو آپ اس کے دل کا مجید بتا دیتے اور جس مقصد کے لئے آیا ہوتا تھا اس کا اظہار فرما دیتے، اسے یہ حکم بھی دے دیتے کہ یہ کام کرے یا نہ کرے۔ آپ کے ساتھیوں کے دلوں میں اپنے گھروں کے اندر کوئی خیال آتا یا جی میں کسی کام کرنے کا پختہ ارادہ آیا تو آپ پیغام بھیج کر فرما دیتے کہ یہ کام کرو یا نہ کرو۔ (مناوی)

حضرت محمد مجذوب رحمۃ اللہ علیہ

آپ مصر میں باب الفتوح کے باہر جامع شہاوی میں مدفون ہیں، آپ کی کرامات بے شمار ہیں اور آپ کی ولایت کا شہرہ ہر طرف پھیلا ہوا ہے۔ ایک کرامت یہ ہے کہ آپ کو غصہ بہت آتا تھا اگر کوئی ایسا آدمی مل جاتا جس نے اس دن کوئی گناہ کیا

ہوتا تو اسے مارتے حتیٰ کہ وہ گناہ اس کے دل سے مٹ جاتا جو آپ کو مارنے سے روکتا اس کے ہاتھ مثل ہو جاتے۔ بقول علامہ مناوی آپ دسویں صدی ہجری میں فوت ہوئے۔

حضرت محمد عبدالرحیم ولی الدین ابوخلیل دمشقی رحمہ اللہ

آپ شافعی المذہب ہیں۔ صاحب حسب و نسب ہیں۔ سید ہیں، شیخ صالح اور ولی زاہد ہیں۔

اپنی وفات کا علم

غزی رحمہ اللہ کہتے ہیں مجھے شیخ تاج الدین قرعونی رحمہ اللہ نے شیخ عبدالقادر بن سوار رحمہ اللہ کی زبانی یہ بات بتائی کہ میں (عبدالقادر) گھر میں اکیلا تھا میں نے سنا کہ چھت پر سے کوئی آدمی مجھے بلارہا ہے میں نے باہر نکل کر دیکھا کہ سید ابوخلیل رحمہ اللہ تھے اور ان دنوں بیمار تھے مجھے کہنے لگے اے شیخ عبدالقادر! میں فلاں دن مر جاؤں گا آپ میرے مرنے کے بعد اس طرح اور اس طرح کریں گے۔ پھر جس وقت کا ذکر کیا تھا اسی وقت ۹۸۲ھ میں وصال فرما گئے۔

حضرت محمد بن علی بن ہارون رحمہ اللہ

آپ ہمارے سادات آل باعلوی کے ایک عظیم المرتبت ولی اللہ ہیں۔

تالے خود بخود کھل گئے

آپ کی ایک کرامت یہ بھی ہے کہ جب سید عبداللہ بن طیب رحمہ اللہ مکہ میں فوت ہو گئے تو ان کا مال متفعل الماریوں میں تھا اور جسے وصیت تھی اسے چابیاں نہیں مل رہی تھیں۔ تو سید مذکور نے وہ تالے چابیوں کے بغیر کھول دیے۔ عبدالرحمن جون کہتے ہیں ہم مدینہ طیبہ میں تھے۔ والی مدینہ پر صلوة و سلام ہو۔ سرانے یا خلوت کدہ کی چابی گم ہو گئی۔ حضرت محمد بن ہارون نے اللہ کا نام لے کر چابی کے بغیر تالے کھول دیا۔ اگر کوئی علت یا بیماری والا آدمی آپ کے پاس آ جاتا اور آپ پڑھ کر اسے دم کر دیتے تو اسے شفا مل جاتی۔ کسی کو کسی انسان یا جن کی طرف سے تکلیف ہوتی اور وہ آپ کی سرکار میں آ جاتا اور آپ پڑھ کر اسے دم کر دیتے تو وہ تکلیف اسے پھر نہ ہوتی۔ کسی کی اگر کوئی چیز گم ہو جاتی تو آپ جہاں ہوتی وہ جگہ بتا دیتے۔ آپ کی خدمت میں ایک بدوی آ کر کہنے لگا میرا اونٹ گم ہو گیا ہے اور مل نہیں رہا آپ نے فرمایا وہ فلاں وادی میں ہے۔ بدوی وہاں گیا تو اونٹ مل گیا۔ ایک تاجر کا تلوں کا پورا بھار گم ہو گیا وہ آپ سے دعا کا طالب ہوا آپ نے جہاں تل تھے وہ جگہ بتا دی تا جرد وہاں گیا تو تل مل گئے۔

آپ کے سامنے کسی کے دل میں جو خیال آتا آپ کشف سے واضح فرما دیتے۔ حرمین شریفین اور یمنی علاقے میں آپ کی بڑی شہرت تھی۔ ان علاقوں کے بادشاہ عموماً اور شاہ و شیخ خصوصاً آپ کے معتقد تھے۔ آپ جب شاہ و شیخ کے پاس تشریف لائے تو اس کا علاقہ چور گڑھ بنا ہوا تھا آپ ہر چور کا پتہ اسے بتا دیتے سارے علاقے سے چور بھاگ گئے اور آپ وہاں ہی مقیم ہو گئے۔ آپ کی وہاں کئی اولادیں ہوئیں۔ بقول علامہ غنی آپ کا ۹۸۳ھ میں وصال ہوا۔

حضرت محمد بن محمد شمس الدین ابوالنعمان بن کریم الدین ابی بنی عجمی رحمہ اللہ

آپ شیخ، امام، علامہ اور عارف ربانی ہیں۔ صالحیہ دمشق میں قیام فرماتے تھے۔ کئی سال حضرت سیدی محمد بن عراق کی مصاحبت میں رہے۔

عجیب واقعہ اور تصرف شیخ

غزی کہتے ہیں مجھے شیخ محمد تعلی جلی رحمہ اللہ فقہیہ علاقہ تللیل نے جبل لبنان کے علاقہ عین العابد میں یہ واقعہ سنایا کہ صفد قبیلہ کے ایک سردار نے مجھے بتایا کہ میں نے جوانی میں بسلسلہ تجارت دمشق کا سفر کیا۔ ایک دفعہ سونے کے پچاس دینار لئے اور پچھلے پہر اپنے ڈیرے کی طرف چل دیا مجھے ایک آدمی ملا معلوم ہوتا تھا مال لیتے اس نے مجھے دیکھ لیا تھا اس نے مجھے یوں سلام کیا گویا وہ میرے باپ اور میرے قبیلہ کو جانتا ہے۔ اس نے دعویٰ کیا کہ میرے باپ کے ساتھ اس کی قدیم دوستی اور محبت ہے۔ مجھے قسم دے کر کہنے لگا کہ میں اس کے ساتھ جاؤں اور یہ رات اس کی مہمانی میں گزاروں۔ اب اس کے ساتھ چلے بغیر کوئی چارہ نہ تھا۔ مجھے وہ لے کر عمارت کے گوشے سے نکلا (آباد علاقے سے نکلا) بہت جلد مجھے محسوس ہوا کہ ہم فراویس کے قبرستان میں ہیں میں نے دائیں بائیں دیکھا مگر وہاں تو کوئی نہ تھا۔ سورج کی طرف دیکھا تو وہ ڈوب چکا تھا اب میں نے مجبوراً اس کے سامنے یہ بات کہی کہ مجھے آپ پر شک ہے میں نے اس سے پوچھا آپ کا گھر کدھر ہے کہنے لگا یہاں سے بالکل قریب ہے ہم چلتے رہے قبرستان سے نکل گئے یہاں قریب ہی طواحین ہے میں نے دیکھا کہ ہم باغوں کے درمیان ہیں۔ رات ہو چکی ہے اور فرار کی ساری راہیں مسدود ہو چکی ہیں، کیونکہ مجھے پتہ ہی نہ تھا کہ میں کدھر جاؤں۔ ہم ابھی تھوڑی دیر ہی چلے تھے کہ چوروں کا ایک گروہ ہمیں ملا۔ انہوں نے مجھے خوش آمدید اور مرحبا کہا۔ وہ شخص ان سے ایسی زبان میں باتیں کرتا جو میری سمجھ سے بالاتر تھیں۔ مجھے بہت زیادہ شک گزر رہا تھا مجھے یقین ہو گیا کہ مجھے قتل کر دیا جائے گا۔ میں اب ان سے نرمی کرنے لگ گیا اور وہ بھی مجھے کہنے لگے خوفزدہ نہ ہوں آج رات کھانے پینے پر آپ ہمارے ساتھ ہوں گے۔ وہ مجھے کسی ایسی جگہ لے جانا چاہتے تھے جہاں وہ اپنا پورا گرام پورا کر سکیں۔

وہ چل رہے تھے اور میں بھی ان کے ساتھ بد حالی کی تصویر بنا چلتا جا رہا تھا کہ اچانک ایک گروہ سامنے آیا وہ ایک دوسرے سے متعارف تھے لہذا ایک دوسرے سے سلام و دعا ہوئی اس گروہ میں ایک باوقار شیخ بھی موجود تھے وہ میرے ناہنجار ساتھیوں کی طرف متوجہ ہوئے۔ ان کے نام لے کر کہا: او بدی کے کارندو! یہ تمہارے ساتھ کون ہے؟ کہنے لگے، یہ ہمارا مہمان ہے۔ شیخ نے کہا ہم اس کی مہمانی کے تم سے زیادہ مستحق ہیں۔ پھر شیخ نے انہیں برا بھلا کہا اور مجھے ان سے چھڑا لیا۔ پھر حضرت شیخ اپنی جماعت کے ساتھ چل پڑے میں بھی ان کے ساتھ تھا شیخ میرے دل کو بہلاتے جا رہے تھے اور کہتے جا رہے تھے کہ آخر آپ کس طرح ان ناہنجار بد معاشوں کے ہتھے چڑھ گئے یہ تو آپ کو قتل کر کے مال لے لینا چاہتے تھے۔ میں نے حضرت کو سارا واقعہ سنایا کچھ دیر ہم چلتے رہے پھر درختوں سے لدے ایک پہاڑ پر چڑھنے لگے۔ سامنے پانی کا ایک چشمہ آیا

میں نے محسوس کیا کہ مقلای (گوپیا) سے ایک پتھر مارا گیا اور سب طرف سے بھیڑیں اور بکریاں یکجا ہو گئیں۔ اس محمد بن عرب کی بیوی صاحبہ ولی خدا تھیں بڑی نیک تھیں اور شیخ صمدی پر انتقاد رکھتی تھیں۔ حضرت کو اپنا والد سمجھتی تھیں اور ان کی خدمت میں آتی جاتی تھیں اور ان کی وفات کے بعد خاندان کے پاس بھی ان کا آنا جانا تھا کہتی ہیں میں ایک دن حضرت صمدی کی خدمت میں حاضر ہوئی جب کہ میرا خاوند مذکورہ بالا سفر کے لئے گھر میں موجود نہ تھا مجھے فرمانے لگے اے ام فلاں (کنیت بیان کی) میں تمہیں ایک چیز بتاتا ہوں مگر میری زندگی میں کسی کو نہ بتانا۔ آج رات تمہارے خاوند کی بکریاں بھاگ گئی تھیں اس نے مجھے پکار کر مدد چاہی میں نے ایک کنکری لی اور اس کی طرف پھینک دی اس کی بکریاں اکٹھی ہو گئیں۔ وہ تمہارے پاس جلد ہی صبح و سلامت پہنچ جائے گا۔ اس کی کوئی چیز بھی ضائع نہیں ہوئی، جب خاوند گھر پہنچا تو اس نے ایک رات بکریوں کے بھاگ جانے کا ذکر کیا۔ بیوی نے اسے بتایا کہ میں فلاں رات حضرت ابو مسلم کے ہاں گئی تو انہوں نے مجھے بتایا کہ انہوں نے تیری مدد کے لئے پکار سنی تھی۔ انہوں نے پھر ایک کنکری لے کر بکریوں کی طرف پھینکی تو وہ اکٹھی ہو گئیں۔

حضور علیہ الصلوٰۃ والسلام محفل ذکر میں رونق افروز ہوتے ہیں

علامہ غزی فرماتے ہیں میں ایک دفعہ بیمار ہو گیا ایک رات بخار بہت تیز ہو گیا۔ خواب میں آقائے کل سالینا پیغمبر نے جمال جہاں آرا کی زیارت سے نوازا۔ آپ میرے محفل تھے اور جماعت میں صمدی حضرات اور اس کے علاوہ بہت سے لوگ تھے سب ذکر خدا کر رہے تھے۔ میں نے دیکھا کہ حضور مکرم صلی اللہ علیہ وسلم کی بائیں طرف حضرت ابو مسلم صمدی ہیں اور دائیں ان کے صاحبزادے مسلم ہیں اور باقی صمدی آپ کے ساتھ ساتھ ہیں۔ جب ذکر سے فارغ ہو کر بیٹھے تو صاحب ترجمہ (محمد صمدی) نے صمدی جماعت کے متعلق حضور علیہ الصلوٰۃ والسلام سے پوچھا حضور علیہ الصلوٰۃ والسلام نے جواباً ارشاد فرمایا: اے شیخ محمد! ان میں تیرے لڑکے مسلم کے بغیر اور کوئی بھی نہیں۔ غزی کہتے ہیں مجھے جاگ آگنی پسینہ بکثرت آچکا تھا اور مجھے آرام آگیا تھا میرے خواب کا علم حضرت صمدی کو ہو گیا مجھے بلوا بھیجا اور فرمایا جناب گرامی نجم الدین صاحب (غزی کا نام) مجھے آپ کے خواب کا علم ہوا ہے۔ قسم بخدا! یہ سچ ہے۔ اب میں چاہتا ہوں کہ آپ اپنی زبان سے مجھے خواب سنائیں میں نے جب خواب سنایا تو کہا خدا کی قسم! تیرا خواب سچا ہے۔ ہماری جماعت میں مسلم کے بغیر اور کوئی نہیں۔ اس خواب کے کچھ عرصہ بعد آپ کا انتقال ہو گیا اور ان کے صاحبزادے مسلم ان کے جانشین ہوئے۔

قطب دوراں کی زیارت

غزی ہی فرماتے ہیں میں نے زندگی میں چار آدمیوں سے بڑھ کر کوئی نورانی نہیں دیکھا۔ جب ان پر نگاہ پڑتی ہے تو بصیرت شہادت دیتی ہے کہ ان پر نگاہ خداوندی کی ضیا پاشیاں ہیں ان میں سب سے جلیل المرتبت تو میرے والد محترم تھے، دوسرے شیخ محمد صمدی تھے، تیسرے حضرت محمد تمیمی عاتقی تھے اور چوتھے وہ صاحب تھے جنہیں میں نے مکہ مکرمہ کے بالمقابل مکہ مکرمہ میں ایک حجرہ میں داخل ہوتے دیکھا تھا نکھری نکھری جوانی تھی صوفیانہ لباس تھا ترکی شکل و صورت کے نوجوانوں نے انہیں گھیر رکھا تھا اور خدمت بجالا رہے تھے۔ جو نبی میری نگاہ ان پر پڑی میں نے ٹپک کر مصافحہ کر کے ان کا

ہاتھ چوم لیا۔ مجھے فرمانے لگے کیا کوئی حاجت ہے؟ میں نے کہا صرف دعا چاہتا ہوں انہوں نے بڑی فصاحت و بلاغت اور پورے انہماک سے کعبہ کی طرف منہ کر کے ماثورہ دعائیں مانگیں اور لمبی دعا کی جب بھی وہ کوئی ختم کرنے لگے تو میں جی میں خواہش کرتا کہ اللہ کرے وہ ایک اور دعا فرمادیں اور وہ دعائیں اپنے دل میں متعین کر لیتا، ابھی میرے دل میں خیال ہی ہوتا کہ وہ وہی دعائیں لگ جاتے اسی طرح معاملہ چلتا رہا پھر دعا ختم کر کے آپ نے اپنے ہاتھ منہ پر پھیرے میں نے عرض کیا حضور! مجھے اپنی دعاؤں میں یاد رکھنا۔ فرمانے لگے آپ بھی اسی طرح اپنی دعاؤں میں مجھے شامل رکھیں۔ پھر میں وہاں سے اٹھا اور جی میں عہد کر لیا کہ جب تک حاجی یہاں مقیم ہیں میں ان کے بغیر اور کسی کے پاس نہیں بیٹھا کروں گا۔ میری ان سے یہ ملاقات ۱۰۰۱ھ میں عرفات شریف کی طرف سفر کرنے سے پہلے تھی جب عرفات سے فارغ ہو کر واپس آئے تو میں نے آپ کو اس حجرے میں تلاش کیا مگر وہ نمل سکے۔ اس حجرے میں رہنے والے سے میں نے پوچھا تو اس نے جواب دیا جس انداز کے آدمی کا آپ ذکر کر رہے ہیں میں نے تو کبھی ایسا آدمی یہاں نہیں دیکھا اور اس حجرے میں کبھی ایسا آدمی نہیں آیا۔ میں سمجھ گیا کہ وہ مردان حق میں سے تھے بلکہ میں تو یہ کہوں گا کہ وہ اس وقت کے قطب اور اس دور کے غوث تھے۔ حضرت شیخ صمدی کی وفات ۹۹۲ھ میں دمشق میں ہوئی۔ جامع مسجد اموی میں نماز جنازہ پڑھی گئی اور آپ اپنے خاندان کی خانقاہ میں دفن ہوئے۔

حضرت محمد بن ابی الحسن بکری مصری رحمۃ اللہ علیہ

ایک ولی کبیر اور مشہور عارفوں میں سے ہیں۔ مناوی نے انہیں یہ فرماتے سنا اللہ کا ایک بندہ تمہارے درمیان ہے تمہاری اس مجلس میں تمہارے ساتھ ہے روزانہ صبح اس کے پاس ایک فرشتہ آتا ہے جو اسے عمدہ اخلاق کے کرنے اور برے اخلاق سے روکتا ہے۔ اس سے مطلب ان کی اپنی ذات تھی۔

دست غیب کی جولانیاں

علامہ غزی نے آپ کا تعارف ان الفاظ میں کرایا ہے "ابو الکرام شمس الدین محمد بکری کبیر، شیخ، امام، شیخ الاسلام، استاذ الاساتذہ ہیں، اولیائے عارفین کے امام ہیں۔ شمس الدین بن ابی الحسن بکری رحمۃ اللہ علیہ آپ کی ایک کرامت آپ کی جماعت کے ایک بزرگ شیخ فاضل عبد الرحیم شعر اوی رحمۃ اللہ علیہ نے بیان کی ہے کہتے ہیں کہ میں استاذ سیدی محمد بکری صدیقی کے ساتھ ایک سفر میں مکہ مکرمہ میں تھا، میں اکثر اوقات آپ کے ساتھ رہنے کا عادی تھا اور مجھے آپ سے شدید لگاؤ تھا۔ آپ ایک دن باب ابراہیم کے پاس اپنے ذیرے کے نزدیک حرم شریف میں تشریف فرما تھے اور میں آپ کے پاس تھا اتنے میں آپ کے ذیرے سے ایک خادم آیا اور خرچ کے لئے کسی چیز کا مطالبہ کیا۔ آپ کے پاس اس وقت خرچ کے لئے کچھ نہ تھا۔ خادم کو فرمایا ان شاء اللہ ہم ابھی بھیج دیں گے خادم چلا گیا پھر واپس آیا اور شدت سے مطالبہ کرنے لگا۔ شیخ نے وہی پہلے والا جواب دیا۔ خادم کے ساتھ کئی دفعہ اسی طرح سوال و جواب ہوئے۔ شیخ طواف کے لئے اٹھے میں بھی ساتھ تھا آپ یہ شعر پڑھ رہے تھے:

صَوِّمِ النَّبْتَ فَاسْقِهِ قَضَاةً مِنْ سَحَابَتِ

و اغشنا فائنا فی ترجی مواہبک

۱۔ سبز خشک ہو گیا ہے، اے اللہ! اسے اپنے بادلوں سے ایک قطرہ پانی پلا دے۔

۲۔ ہماری مدد فرما کیونکہ ہمیں بھی تیری ہی عطاؤں کا بھروسہ ہے۔

آپ طواف میں یہ اشعار پڑھتے رہے۔ اچانک ایک ہندوستانی آدمی آیا حضرت کی طرف بڑھا آپ کا ہاتھ چوما اور اپنے گریبان سے دیناروں کی تھیلی نکالی اور کہنے لگا یہ آپ کے لئے ہدیہ ہے جو شاہ ہند نے میرے ہاتھ بھیجا ہے۔ حضرت نے شکرانے کا سجدہ ادا کیا اور خوشی خوشی اپنی منزل کی طرف چلے۔

غزی کہتے ہیں ایک آدمی نے حضرت سیدی محمد بکری رحمہ اللہ کا ذکر کیا اور کہنے لگا یہ بات سمجھ میں نہیں آتی کہ حضرت کھانے پینے اور لباس کے معاملے میں دنیا کو یوں پھیلاتے ہیں اور اتنا زیادہ خرچ کرتے ہیں کہ اسراف معلوم ہونے لگتا ہے۔ حضرت اس شخص کے پاس سے گزرے اس نے جب آپ کے ہاتھ چومے تو آپ نے اسے فرمایا بیٹا! دنیا ہمارے ہاتھوں میں ہے ہمارے دلوں میں نہیں یعنی ہاتھوں میں ہے اسے خرچ کرتے ہیں دل میں نہیں کہ اس سے محبت کرنے لگ جائیں۔ آپ کا وصال ۹۹۴ھ کو ہوا ان کی تاریخ وفات اس فقرہ سے نکلتی ہے: مات قطب العارفین (۹۹۴ھ، عارفوں کے قطب کا وصال ہو گیا)۔

امام شعرانی رحمہ اللہ اور حضرت محمد بکری رحمہ اللہ

حضرت شیخ ابراہیم عبیدی نے اپنی کتاب ”عمدة التحقيق فی بشار آل صدیق“ میں شیخ ابوالسرور بکری کی کتاب ”الکوکب الدر فی مناقب الاستاذ بکری“ کے حوالے سے نقل کیا ہے آپ کی کرامت جو آپ نے خود بتائی ہے کہ آپ نے ایک سال حج کیا اور حضور علیہ الصلوٰۃ والسلام کے مزار پر انوار کی زیارت کی جب آپ روضہ انور اور منبر اقدس کے درمیان بیٹھے تھے تو حضور رحمتہ للعالمین صلی اللہ علیہ وسلم نے بالمشاف آپ سے کلام فرمایا اور یہ وعادی ”اللہ تعالیٰ تمہیں اور تمہاری اولاد کو برکات سے نوازے“ پھر مصنف ”کوکب دری“ نے مزید کہا ہے اس میں ذرا بھر شک نہیں کہ اس خاندان عالی شان کے گھر کا ستون ان کے قصیدے کا مرکزی شعر، اور بلا استثناء استغراقی حیثیت سے ان کے دائرہ کا قطب حضرت استاذ محمد ابوالکارم بکری کی ذات والاصفات ہے کیونکہ حضرت سیدی عبدالوہاب شعرانی رحمہ اللہ نے اکابر اولیاء میں سے ہر ایک کا ترجمہ و تعارف بیان کیا ہے مگر حضرت سیدی محمد بکری کا تعارف کرانے کی بجائے یوں گوہر ریز ہوئے ہیں اور اپنے عجز کا اعتراف فرمایا ہے، ان کے معاملے کا صحیح ظہور عالم آخرت میں ہی ہوگا۔ ”عمدة التحقيق“ کے مصنف فرماتے ہیں ان کی ان ولایت مآبوں کی وجہ سے تبرکاً میں آپ کے تعارف و ترجمہ میں کچھ مختصر سا ذکر کروں گا۔

اس کے بعد صاحب ”عمدة التحقيق“ نے وہ ترجمہ و تعارف نقل کر دیا ہے جو حضرت نے خود ارشاد فرمایا تھا اس کی عبارت یوں ہے فقیر کی ولادت تیرہ ذوالحجہ الحرام بدھ کی رات ۹۳۰ھ میں (سال کے اختتام پر) ہوئی میری پرورش استاذ اعظم، مجتہد مطلق، عالم ربانی، ابوالحسن تاج العارفین بکر صدیقی ولد معظم کی گود میں ہوئی۔ اللہ آپ کو جنت فردوس میں دار النعیم میں

اتارے اور اپنی تقدس مآبوں کے حظیرہ قدس میں جگہ فرمائے۔ میری عمر کے سات سال پورے ہو رہے تھے کہ میں نے دل کی گہرائیوں سے قرآن عظیم یاد کر لیا میری زندگی کا آٹھواں سال تھا کہ میں نے کعبہ شریفہ کے پاس مالکی حضرات کے مقام عالی پر رمضان کے مہینے میں نماز تراویح میں قرآن بطور امام سنایا۔ میں نے وہاں ہی الفیہ بن مالک یاد کر کے مکہ مکرمہ کے بڑے بڑے علماء کے سامنے پیش کیا۔ شافعی علماء میں سے علامہ اسماعیل قیروانی، مالکی علماء میں سے عالم کامل محمد خطاب الکبیر، حنفی علماء میں سے حلب کے علاقہ کے مفتی ۱۰۰۰۔ بکر المسلمین ابن بولاد کو جو اس سال مکہ مکرمہ میں مجاور تھے، الفیہ پڑھ کر سنایا۔ ان سب حضرات نے مجھے تحریراً بھرپور اجازت اپنی طرف سے روایت کی عطا فرمائی۔ ابھی میری عمر کے دس سال پورے نہیں ہوئے تھے کہ میں نے فقیہ امام عالی مقام سیدنا محمد بن ادریس شافعی رحمہ اللہ پر امام، حجت، مجتہد، ولی اللہ، شیخ ابو اسحاق شیرازی کی کتاب ”التنبیہ“ پوری کی پوری یاد کر لی اور مصر میں جو عظیم المرتبت علماء تھے ان کے سامنے اسے بھی پیش کیا۔ آئمہ شافعیہ میں سے شیخ الاسلام ابوالعباس احمد ربی مالکیوں میں سے محقق عصر ناصر الدین لقانی، حنفیوں میں سے قاضی القضاۃ شیخ الاسلام ابوالحسن طرابلسی کے سامنے میں نے کتاب ”التنبیہ“ پیش کی۔ اللہ ان سب پر اپنی رحمت عامہ نازل فرمائے۔ پھر اس کے بعد اپنے والد ماجد کے اسباق میں سب علوم پر بحث و استفادہ کرتا رہا۔ والد ماجد رحمہ اللہ کی وفات شریفہ تک مختلف محفلوں میں مختلف انداز سے قرأت و سماع کا سلسلہ جاری رہا۔ میرا اپنا حال بھی فہم و مقبول علوم میں مختلف رہا۔ حضرت والد ماجد کے درس قرآن میں کئی دفعہ پوری تفسیر پڑھی کبھی میں قرأت کرتا اور کبھی کوئی دوسرا قرأت کرتا۔ صحیح امام بخاری زیادہ تر درایۃ اور باقی روایۃ پڑھی۔ صحیح مسلم صحاح ستہ کی باقی کتب، حدیث و فقہ کی اور کتب بھی ان ہی سے پڑھیں۔ قصہ مختصر یہ کہ طلبہ کی مخصوص وضع اور بحث میں والد ماجد رحمہ اللہ کے علاوہ میرا اور کوئی شیخ و استاد نہیں۔ میں سولہ سال کی عمر میں تصنیف و تالیف میں مشغول ہوا اور سب سے پہلے اپنے امام شافعی رحمہ اللہ کے فقہ کا اختصار لکھا بعد میں کچھ فقہی اور کچھ تصوف کے موضوعات پر مکمل رسالے لکھے۔

حضرت والد ماجد نے مجھے لوگوں کے سامنے قوم کے انداز کے مطابق تقریر کی بھی اجازت دی انداز یہ تھا کہ حق تعالیٰ سے اکتساب فیض کر کے بغیر روایت کے مخلوق خدا کے سامنے وہ فیض پیش کر دیا جائے اگرچہ روایت میں فیض الہی کے چشمے ہوتے ہیں۔ یہ اجازت شوال کے آخری حصے میں ۹۴۸ھ میں عطا فرمائی جب کہ ایک محفل میں آپ لوگوں سے کلام فرما رہے تھے پھر میں ۹۵۱ھ میں جامع انبیش میں جو میرے باپ دادا کے نام سے مشہور ہے، قرآن، حدیث اور فقہ پڑھانے میں مشغول ہو گیا اسی سال میرے والد ماجد نے مکہ میں بھری محفل میں فرمایا جب کہ میں مصر میں تھا کہ لڑکے محمد کو اس سال اتنا کچھ حاصل ہو گیا ہے کہ اگر میری جماعت اور میری جماعت کے مانے ہوئے فاضل ساٹھ سال بھی محنت کریں تو اتنا کچھ حاصل نہیں کرتے۔ آخری حج میں آپ نے مجھے فرمایا: ”اگر میں اس دفعہ واپس آیا تو آپ ایک تربیت کرنے والے شیخ و مرشد بن جائیں گے“ جب آپ حج سے واپس چلے تو میں نے آپ کا استقبال کیا اور عرض کیا حضور ابا جان! کیا آپ نے میرے ساتھ لئے ہوئے وعدے کو پورا فرمایا؟ فرمانے لگے وعدہ سے بڑھ گیا ہوں؟ میں نے تمہیں حضور علیہ الصلوٰۃ والسلام کی خدمت میں پیش کیا

اور عرض کیا حضور! میرے لئے محمد کے لئے کیا کچھ ہے؟ آپ نے جواب میں ارشاد فرمایا: ”اگر تم قریش کو بتا دو جو کچھ اللہ کے ہاں اس کے انعامات ہیں تو وہ اترانے لگیں۔“

تیسرے ربیع الاول سوموار کے دن نماز ظہر کے بعد ۹۵۲ھ میں والد گرامی چون سال اور اٹھاون دن کی زندگی پا کر وصال فرما گئے آپ کے دار آخرت کی طرف انتقال فرمانے سے پہلے ہی میں آپ کی اجازت سے آپ کی مسند پر جامع از ہر شریف میں علوم شریعہ یعنی تفسیر، حدیث اور فقہ حقائق و معارف کی زبان سے پڑھانے لگ گیا تھا اللہ کریم نے مجھ پر ستاروں کی تعداد کے برابر انعامات فرمائے بلکہ جب تک منطقہ آسمانی مخراب سے لے کر قراقرظ ستاروں تک گھومتا رہے گا ان احسانات و انعامات کا شمار نہ ہو سکے گا۔ میں نے طریقت کے موضوع پر ایک دیوان نظم کیا جس کا نام ”ترجمان الاسرار“ ہے آپ نے دیوان اور اس کے اشعار کی توصیف کے بعد فرمایا پھر اللہ کریم صاحب فضل و احسان نے مجھے اس انعام سے نوازا کہ میں نے بسم اللہ کے نقطہ پر دو ہزار دو سو مجلسوں میں کلام کیا۔ آیت انکری شریف کے ابتدائی لفظ اللہ کے الف پر اس سے بھی زیادہ محافل میں گفتگو رہی۔ البہام ربانی سے دل کا سمجھنا میری عمر کا وظیفہ رہا ہے مجھے امید ہے کہ اللہ کریم مجھ فقیر کی اولاد میں سے کسی کو میرے بعد بھی اس منصب پر قائم رکھے گا۔ پھر اللہ کریم کا مجھ پر یہ بھی احسان ہے کہ میرا نسب نامہ حضرت خلیفہ اعظم صدیق اکبر رضی اللہ عنہ سے جاملتا ہے۔ فقیر کا نام محمد ابو بکر ابو الکلام ہے۔ والد مکرم رضی اللہ عنہ نے میری کنیت ابو بکر رکھی تھی۔ اب دوسری کنیت (ابو الکلام) ہے تو اس کی اصلیت یہ ہے کہ میری والدہ ماجدہ کی دادی خدیجہ بنت حافظ جمال الدین بکری جو ایک پارسا خاتون تھیں، حرمین شریفین کی طرف ہجرت کر گئی تھیں اور وہاں تیس سال قیام فرما کر مدینہ طیبہ، مدینہ کے آقا پر صلوٰۃ و سلام ہو، میں وفات پا گئیں۔ جس رات میں مصر میں پیدا ہوا اسی رات ان صاحبہ نے مکہ مکرمہ میں خواب کو دیکھا کہ مجھے ان کے پاس اٹھا کر لے گئے ہیں انہوں نے مجھے اٹھالیا ہے اور سات دن مجھے لے کر یہ دعا مانگتے ہوئے طواف فرماتی رہی ہیں: آقا! ”میں آپ سے طلب کرتی ہوں کہ یہ عالم اور صالح ہو“ فرماتی ہیں پھر کعبہ کی طرف سے کسی نے آواز دی اس کی کنیت ابو الکلام رکھو۔ میرا لقب زین العابدین ہے (آپ کا غالب لقب شمس الدین ہے زین العابدین کا لقب زیادہ تر آپ کے بیٹے اور پوتے کے نام کے ساتھ آتا ہے البتہ نام سب کا محمد ہے) میرے والد ماجد حضرت محمد ابو الحسن تاج الدین ہیں پھر آپ نے سیدنا صدیق اکبر رضی اللہ عنہ تک اپنا نسب نامہ بیان کیا ہے اور ماؤں کی طرف سے حضور ﷺ کی ذات پاک تک اپنا نسب ارشاد فرمایا ہے آگے چل کر کہتے ہیں: الحمد للہ کہ میری والدہ کی دادی صاحبہ قبیلہ بنی مخزوم سے ہیں گویا میں قریش کے تین گھروں سے نسبت ولادت رکھتا ہوں: بنو تمیم، بنو مخزوم اور بنو ہاشم۔ یہ سب اللہ کا فضل و کرم ہے۔ اس ذات پاک کی قسم! جو دانے اور گٹھلی کو پھاڑ کر اگاتا ہے اور جس کا اپنی حکومت پر کامل تصرف ہے۔ میرا اعتماد صرف اس کی ذات پاک پر ہے اسی کی ذات اقدس پر بھروسہ ہے۔ وہ تو دھوکہ خوردہ ہے جو اپنے دل کے کان پر بھینسانے لگا کہ میرا حسب میرے لئے کافی ہے پھر اسے خیال گزرا کہ یہ فقر و مہابات کے لئے کافی ہے اور علو مینار کا مکمل ہے، ہرگز نہیں یہ سب حسب اللہ کریم کا عطیہ اور ذات صدیقیہ کا احسان ہے۔ اللہ کریم مقاصد کو جانتے ہیں۔ لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ سب ہمتیں اور سب قوتیں صرف

عظمت و علاو الے اللہ کریم کی طرف سے ہیں۔ یہ تھا حضرت کا تعارف ان کی اپنی ربانی۔

اس کے نقل کرنے کے بعد ”عمدۃ التحقیق“ کے مصنف نے لکھا ہے کہ جب حضرت گرامی عمر کے اٹھارویں سال میں تھے تو اللہ کریم نے آپ کے والد ماجد حضرت محمد ابو الحسن کی زبان پر جامع انیض میں علمائے زمانہ کے ایک جم غفیر کی موجودگی میں تصوف کے درس کے دوران یہ کلمہ جاری فرمادیا میں نے اپنے اس لڑکے کو حضرت محمد بھی محفل میں موجود تھے، کو اجازت دے دی ہے کہ تیاری اور استعداد و قابلیت کے حصول کے بغیر لوگوں کے انداز سے کلام کرے جو خیانت کرے وہ تباہ ہو جائے۔ پھر آپ نے ایک طالب علم سے کہا تجھے پتہ ہے وہ کون ہے جس کے لئے میں نے کہا ہے کہ خیانت کا تباہ ہونا اس نے کہا حضور! مجھے تو علم نہیں ہے۔ فرمایا وہ درس دینے والے استاذ کے متعلق ہے۔ جب شیخ درس تصوف کی طرف جانا چاہتا ہے اور اس کی عقل میں کوئی کلمہ کھلتا ہے وہ اسے اچھا سمجھتا ہے اور اس کا جی اسے بہلاتا ہے کہ یہ فقرہ بھی درس میں پیش کر دے اگر وہ پیش کر دے گا تو یہ خیانت ہے یہ وہ مقام ہے جسے صرف اہل سمجھتے ہیں (1)۔

”عمدۃ التحقیق“ میں مصنف لکھتے ہیں کہ سیدی عبدالوہاب شعرانی رضی اللہ عنہ نے طبقات میں آپ کے ترجمہ و تعارف میں یوں تحریر فرمایا ہے وہ شیخ کامل ہیں، علوم لدنیہ میں بہت پختہ ہیں اور عطیات محمدیہ میں بہت راسخ ہیں، کامل ابن کامل سیدی محمد بکری رضی اللہ عنہ ان کی شہرت نے انہیں تعریف سے مستغنی کر رکھا ہے۔ کوئی شخص اس ذات والا کے متعلق کیا وصف بیان کرے جس پر اللہ کریم نے علوم، معارف اور اسرار کے یوں دریا بہائے ہوں کہ ہمارے علم کے مطابق دور حاضر میں کسی اور پر ایسے دریا نہیں بہائے گئے۔ سب لوگ اس بات پر متفق ہیں کہ دور حاضر میں مصر سے زیادہ کسی ملک میں علماء نہیں ہیں اور پورے ملک میں ان جیسا ایک بھی نہیں۔ ان کی فضیلت کا منکر وہی ہو سکتا ہے جسے حسد و بغض نے اندھا کر رکھا ہو۔ میں نے ان کے ساتھ دو جگہ کئے ہیں۔ آپ سے بڑھ کر کوئی صاحب اخلاق نہیں دیکھا نہ آپ سے بڑھ کر کسی کو کریم النفس پایا اور نہ ہی کوئی دوسرا معاشرت میں آپ سے حسین نظر آیا، اور نہ ہی کوئی دوسرا ان جیسا شیریں گفتار ملا۔ انہوں نے دنوں علوم علم ظاہر اور علم باطن کا درس دیا اور فتوے دیئے۔ سب شہروں کے باسیوں نے ان کی جلالت شان کا اعتراف کیا۔ آپ کی پرورش و تربیت آپ کے والد گرامی کی طرح تقویٰ و ورع، زہد اور عزت نفس کے ساتھ ہوئی۔ دنیا ان کے سامنے سرنگوں ہو کر آئی۔ مجھے ان کے اتنے مناقب و فضائل کا علم ہے کہ لوگ شاید انہیں سن نہ سکیں لیکن ان سب عظمتوں کا ظہور دنیائے آخرت میں ہوگا۔

حضرت صدیق اکبر رضی اللہ عنہ نے شاباش دی

حضرت صدیق اکبر رضی اللہ عنہ سے ان کے نسب تعلق صحیح ہونے کی میرے پاس (امام شعرانی رضی اللہ عنہ) یہ دلیل بھی ہے کہ میں نے مکہ مکرمہ میں خواب دیکھا۔ واقعہ یوں ہے کہ ایک حاسد نے حضرت محمد رضی اللہ عنہ کی غیبت کی، میں نے اسے ڈانٹا مگر پھر بھی وہ باز نہ آیا میں نے سیدی ابو بکر صدیق اکبر رضی اللہ عنہ کو خواب میں دیکھا وہ فرما رہے تھے اللہ تعالیٰ تمہیں میرے بیٹے محمد کی طرف سے جزائے خیر عطا فرمائے۔ یہ جملہ سن کر میں سمجھ گیا کہ ان کا نسب نامہ بالکل صحیح ہے۔ اسی طرح یہ واقعہ بھی ہے کہ کسی آدمی نے

1۔ اہل بلوں کو اس کا پتہ نہیں کیونکہ تصوف دماغی اختراعات کا نام نہیں بلکہ ارادات قلب کا نام ہے۔ ترجمہ

میرا ذکر (امام شعرانی) حضرت شیخ ابوالحسن رحمۃ اللہ علیہ کی موجودگی میں برے الفاظ سے کیا مگر آپ خاموش رہے جب مجھے اس بات کا علم ہوا تو میں اپنے جی میں حضرت ابوالحسن (والد ماجد حضرت محمد رحمۃ اللہ علیہ) سے ناراض ہوا۔ میں نے امام امت حضرت صدیق اکبر رضی اللہ عنہ کو خواب میں دیکھا فرما رہے تھے میرے بیٹے ابوالحسن رحمۃ اللہ علیہ کے بارے میں اللہ تعالیٰ سے معافی مانگئے اللہ آپ سے اور آپ کے والد سے راضی ہے۔ یہ آخری عبارت ہے جو طبقات میں مذکور ہے (1)۔

حضرت شعرانی کا عقیدہ

حضرت شعرانی نے اپنی کتاب ”المسنن“ میں ارشاد فرمایا ہے کہ مجھے قسم ہے جو آدمی اپنی طویل عمر میں سیدی محمد بکری جیسے شخص کی زیارت کرتا ہے اور وہ علم و اسرار ان کی زبان سے سنتا ہے جنہیں سن کر عقلیں حیرت میں ڈوب جاتی ہیں حالانکہ آپ کی عمر شریف بہت تھوڑی ہے اور پھر آپ کا معتقد نہیں ہوتا وہ سب اہل زمانہ کی مدد سے محروم کر دیا جاتا ہے کیونکہ یہ حضرت محمد بکری اپنے زمانے میں مرتبہ وعظمت کی شان ناطقہ میں اسی طرح ہیں جس طرح حضور غوث اعظم رحمۃ اللہ علیہ اپنے زمانہ میں تھے۔

امام شعرانی اپنی ایک اور کتاب ”الاخلاقی المتبویۃ“ میں لکھا ہے کہ ہمارے زمانے میں نجی وسعت رزق میں ایک جماعت اس انداز کی ہے ان میں سید محمد بکری بھی شامل ہیں کیونکہ ان کا کھانا، لباس، سواری اور نکاح سب شایانہ انداز کے ہیں حالانکہ آپ نے ان چیزوں کے حصول کے لئے دنیا داروں کی طرح ذلت اختیار نہیں فرمائی۔ آپ اپنے زمانے میں فردوحید ہیں اگر دور حاضر کا کوئی فقیر چاہتا ہے کہ اس بارے میں آپ کی پیروی کرے تو وہ ہلاک و تباہ ہو جائے گا اور اس محنت سے اسے کافی مشقت اور تھکن نصیب ہوگی (2)۔

”عمدة التحقيق“ کے مصنف نے امام شعرانی کی یہ عبارت نقل کر کے فرمایا ہے کہ کچھ حضرات کا ارشاد ہے کہ حضرت محمد بکری کا ان اوصاف زکیہ اور مناقب حمیدہ کے ساتھ امام شعرانی نے اس وقت ذکر کیا جب آپ مقام قطبیت و غوثیت تک نہیں پہنچے تھے، سچی بات تو یہ ہے کہ آپ اس دنیا سے نظر الہی کا وہ مقام و محل ہیں جس کا ذکر اپنے شعر میں یوں کیا ہے:

وها أنت طف شرق الوجود وغریبه فلا تلتق لی مثلاً ولا تلتق لی شکلاً

(تو بے شک وجود کے شرق و غرب میں گھوم جائے تجھے کوئی مجھ جیسا ملے گا اور نہ ہی میرا کوئی بمشکل تو پاسکے گا)۔ (3)

آگے چل کر ”عمدة التحقيق“ کے مصنف فرماتے ہیں:

- 1۔ حاصل کام یہ کہ سیدنا ابو بکر صدیق رضی اللہ عنہ نے دونوں باپ بیٹے حضرت محمد اور حضرت ابوالحسن کو اپنا قریب قرار دیا جو محنت نسب کی دلیل ہے۔ مترجم
- 2۔ سچے کہ حق، بلند است آشیان، یہ عطیہ خدا ہے جسے جتنا چاہے عطا فرمادے اس کا فضل و تکمیل نہ فرمائے تو ذاتی کوششیں سب بیچ ہیں۔ مترجم
- 3۔ کیا فرماتے ہیں مجتہدین مثالیہ سچ اس مسئلے کے کہ حضرت امام شعرانی جیسا عالم کیا، عارف بے مثل بھی حضرت محمد بکری کو بے مثل کہتا ہے اور حضرت خود بھی اپنے شعر میں اپنی مثل کی اپنے دور میں نفی فرماتے ہیں اور یہ مثالی نبی اکرم نور مجسم صلی اللہ علیہ وسلم کو پھر بھی اپنی مثال کہتا۔ اللہ ہی جانتے کون چاہے یقیناً جنوں کا سانچا اور جنوںوں کا سانچا جیسا ہے۔ مترجم

چھ مرتبہ ناطقہ والے عظمت مآب

کچھ اہل اللہ کا ارشاد ہے کہ سب سے پہلے اولیاء امت میں سے یہ مقام رفیع سیدی غوث اعظم عبدالقادر جیلانی رحمۃ اللہ علیہ کو عطا ہوا ان کے بعد اس مرتبہ پر حضرت سیدی ابویعزى مغربی رحمۃ اللہ علیہ فائز ہوئے ان کے بعد یہ درجہ عالیہ حضرت سیدی ابوالحسن شاذلی رحمۃ اللہ علیہ کو نصیب ہوا۔ پھر یہ عظمت کا تاج حضرت سیدی علی وفا رحمۃ اللہ علیہ کے سر پر سجا۔ ان کی پیش گوئی تھی جس کا ذکر امام شعرانی نے اپنی کتاب ”الاخلاقی المتبویۃ“ میں سیدی محمد مغربی انصاری کی سند سے کیا ہے یہ سند حضرت علی وفا تک جاتی ہے لوگوں کے بھرپور مجمع میں حضرت علی وفا رحمۃ اللہ علیہ نے فرمایا: سیدنا صدیق اکبر رضی اللہ عنہ کی اولاد میں محمد بکری نامی ایک شخص ظہور پائے گا۔ احوال فقر میں وہ ہمارے مقامات پائے گا، جمع و تفصیل کی ذوقی زبان کا وارث ہوگا۔ ہمارا مرتبہ ناطقہ اس کے حصے میں آئے گا۔ الخ“ حضرت علی وفا کے بعد یہ مقام عالی حضرت سیدی شمس الدین خفی رحمۃ اللہ علیہ کا نصیب ہوا۔ اور اس کے بعد اس تحت عظمت پر سیدی محمد بکری تشریف فرما ہوئے۔

عجیب و غریب سفارش

اسی ”عمدة التحقيق“ میں تحریر ہے کہ امام شعرانی نے اپنی کتاب ”عقود العہود“ میں فرمایا ہے بحیرہ کے امیر عمر بن حبیبی پر حسین پاشا ناراض ہوا اور ایک فوجی جتھہ اسے گرفتار کرنے کے لئے بھیجا ارادہ یہ تھا کہ جونہی وہ آئے اسے قتل کر دیا جائے۔ فوجیوں نے اسے پکڑ لیا اور قلیوب کے قریب پہنچے تو امیر نے انہیں کہا آپ کا بڑا احسان ہوگا اگر آپ مجھے حضرت شیخ محمد بکری رحمۃ اللہ علیہ کے دروازے سے گزار کر لے جائیں۔ میں وہاں سے گزرتے ہوئے ان سے حسین پاشا کے سامنے سفارش کرنے کی عرض کروں گا۔ فوجیوں نے یہ بات مان لی اور اسے حضرت کے دروازے پر لے گئے ظہر کا وقت تھا امیر عمر نے حضرت کے متعلق پوچھا تو اسے بتایا گیا کہ آپ گھر کے صحن میں ہیں اور اس وقت آپ سے ملاقات ممکن نہیں آپ کو ملے بغیر امیر عمر چلا گیا۔ اس نے پھر فوجیوں سے کہا ازراہ کرم مجھے شیخ عبدالوہاب شعرانی کے دروازے کی سمت سے لے چلیں، فوجیوں نے یہ بات بھی مان لی۔ امام شعرانی فرماتے ہیں امیر عمر کے پاس آیا اور حسین پاشا سے اپنے متعلق بات کرنے کو کہا میں نے اسے جواباً بتایا کہ اس آدمی (حسین پاشا) سے میری تو کوئی ملاقات نہیں۔ ہاں حضرت محمد بکری رحمۃ اللہ علیہ کے پاس جاتا ہوں اور آپ کے متعلق ان سے سفارش کرتا ہوں اور انہیں یہ کہوں گا کہ وہ آپ کے بارے میں اسے جلدی ملیں، میں نے تو امیر عمر کے لئے دعا کر دی۔ فوجی اسے لے کر چلے گئے۔ میں مدرسہ کی منزل سے اتر کر شیخ محمد بکری رحمۃ اللہ علیہ کی خدمت میں پہنچا اور ان سے اس بارے میں بات کی انہوں نے فرمایا: مولانا! ”میں اس کے ماموں کے سامنے اس کی وصیت کروں گا“۔ اس سے زیادہ کچھ نہ فرمایا ان پر شدید حال کا غلبہ ہوا میں ان کے پاس سے غضب و غصہ سے اٹھا کہ میں تو انہیں پاشا سے ملنے کے لئے کہتا ہوں اور وہ مجھے یہ جواب دیتے ہیں جس کا معنی مجھے معلوم نہیں ادھر تو یہ کیفیت تھی اور ادھر امیر عمر جو سفید رنگ کی لونڈی تھی، کی ماں نے جب اس خراب حال میں اپنے بیٹے کی آمد کا سنا تو وہ پاشا کے حرم میں جا پہنچی پاشا اس وقت حرم میں تھا۔ اسے اطلاع ملی کہ امیر عمر پہنچ گیا ہے اس نے اپنے درباری کپڑے پہنے شروع کر دیئے تاکہ محل کی کچہری میں جاسکے۔ امیر عمر کی والدہ آگئی

اور اپنے بیٹے کے متعلق حسین پاشا سے باتیں کرنے لگی۔ پاشا نے کہا تو کس قوم سے تعلق رکھتی ہے؟ کہنے لگی میری فلاں قوم ہے، فلاں گاؤں اور فلاں گھر ہے۔ پاشا نے پوچھا کیا تیرا کوئی بھائی بھی ہے کہنے لگی جی ہاں میرا بھائی ہے اس کا نام یہ ہے اور اس کی علامت کندھے پر تل ہے۔ یہ سن کر پاشا نے کہا پھر میں ہی تیرا بھائی ہوں ان کا باہم تعارف ہو گیا ایک دوسرے کو پہچان لیا اور گلے مل گئے۔ حضرت محمد بکری کی کرامت کا ظہور ہوا ان کے قول کا معنی معلوم ہو گیا کہ ”میں اس کے ماموں کے سامنے اس کی وصیت کروں گا“۔ اتنے فقرے سے زائد آپ نے کچھ نہیں فرمایا تھا۔ پاشا میر عمر کے پاس آیا اسے قصہ بتایا اسے خلعت پہنا کر اپنے منصب و عہدہ پر واپس بھیج دیا۔ حضرت امام شعرانی فرماتے ہیں وہ میرے پاس خلعت پہن کر آیا۔ مجھے واقعہ بتا کر میرا شکر یہ ادا کیا۔ میں نے اسے کہا یہ تو سب محمد بکری رضی اللہ عنہ کی برکت ہے جس طرح ان کے ساتھ میری گفتگو ہوئی تھی وہ میں نے بتائی اور اسے کہا ان کی خدمت میں جا کر شکر یہ ادا کیجئے۔ وہ حضرت کی خدمت میں گیا اور آپ کی دل جوئی کی۔

پتہ دینار بن گیا

آپ کی ایک کرامت یہ ہے کہ آپ میر کے لئے ایک دن نکلے ساتھیوں میں سے ایک کو فرمایا جائیں اور ہمارے لئے کھانا خرید لائیں۔ اس نے کہا حضور! جس شخص سے پاس رقم ہے وہ ابھی نہیں آیا۔ حضرت نے فرمایا ہمارا خرچ کسی کے ذمہ نہیں سوائے ذات واحد جل مجدہ کے، آپ نے ہاتھ بڑھا کر درخت کا ایک پتہ توڑا اور اس آدمی کو پکڑ لیا۔ اس نے دیکھا تو وہ دینار تھا فرمایا جائیں اور ہمارا کھانا خرید لائیں۔ حاضرین یہ سب دیکھ رہے تھے۔ (الکوکب الدری)

کوہ قاف میں پھینک دیا، پھر دسترخوان

”الکوکب الدری“ میں یہ کراماتی واقعہ بھی مندرج ہے جسے شیخ محمد بن ابی القاسم رضی اللہ عنہ مالکی نے بیان کیا ہے کہ میں نے استاذ محمد بکری رضی اللہ عنہ سے درخواست کی کہ مجھے اسم اعظم سکھادیں آپ نے سکھانے کا وعدہ فرمایا لیکن بہت دیر گزر گئی وعدہ ایفا نہ ہوا۔ میں نے اپنے جی میں کہا، استاذ گرامی کے ایٹھے عہد میں عرصہ گزر گیا ہے آخر یہ انتظار کب تک؟ مجھے تب محسوس ہوا جب حضرت استاذ رضی اللہ عنہ میرے پیچھے پہنچ گئے۔ مجھے دھکا دیا میں نے دھکا کھانے کے بعد خود کو جبل قاف کے پیچھے پایا وہاں تین آدمی ملے جو اللہ کی عبادت میں مصروف تھے میں نے انہیں سلام کہا تو انہوں نے سلام کا جواب دیا۔ میں نے ان سے پوچھا آپ حضرات یہاں کیا کر رہے ہیں؟ کہنے لگے ہم اللہ کریم کے بندے ہیں اس کی توحید کے معترف ہیں اس کے عبادت گزار ہیں۔ اس کی عبادت میں کسی کو شریک نہیں ٹھہراتے۔ ہم یوں آغاز سے اب تک اسی انداز سے اس پہاڑ میں مقیم ہیں ہم میں سے ہر آدمی کے لئے ایک دن متعین ہے وہ دعا کرتا ہے تو آسمان سے دسترخوان اترتا ہے جو حلال و پاکیزہ رزق اللہ تعالیٰ عطا فرماتا ہے وہ ہم کھا لیتے ہیں میں نے یہ سن کر انہیں کہا کیا کوئی صورت بن سکتی ہے کہ میں بھی آپ حضرات کے ساتھ تین دن گزار لوں؟ انہوں نے بات مان لی اور پھر حسب عادت اللہ تعالیٰ سے دعا کرتے اور دسترخوان اتر آتا جب چوتھا دن آیا تو مجھے کہنے لگے اگر ہمارے یہاں ٹھہرتا ہے تو آج آپ کی نوبت ہے دعا کر کے دسترخوان منگاؤ اگر نہیں ٹھہرتا تو اور بات ہے (پھر ہم دسترخوان کا آپ سے مطالبہ نہیں کرتے) محمد بن ابی القاسم کہتے ہیں میں نے سچی نیت سے ہاتھ پھیلا دیئے اور یوں

دعا کی، اے اللہ! میں بھی آپ سے وہی کرتا ہوں جو دعا آپ کے یہ بندے کرتے رہے ہیں کہ ہمیں مقررہ دسترخوان عطا فرما دے۔ کہتے ہیں ابھی یہ کلام پایہ تکمیل کو بھی نہیں پہنچا تھا کہ دسترخوان اتر آیا وہ بہت حیران ہوئے کھانا سب نے کھایا فارغ ہو کر پوچھنے لگے، ہم اللہ کا واسطہ دے کر تجھ سے پوچھتے ہیں آپ نے اللہ سے کون سی دعا کی تھی؟ کہ اللہ تعالیٰ نے آپ کو اس کرامت سے نوازا میں نے کہا پہلے تم اپنی دعا بتاؤ پھر میں اپنی دعا تمہیں بتا دوں گا۔ کہنے لگے ہماری دعا تو یہ ہے: ”اے پروردگار! تو ہمارا اور سب چیزوں کا پالنے والا ہے ہم تجھ سے سیدی محمد بکری کی برکات کا واسطہ دے کر سوال کرتے ہیں کہ ہمیں آسمان سے دسترخوان بھیج دے“۔ صرف ان الفاظ کی برکت سے دسترخوان آسمان سے اتر آتا ہے اور ہمارا آج تک یہی طریقہ ہے۔ اب میں نے انہیں بتایا کہ میری دعا یہ تھی: ”اے اللہ! میں بھی آپ سے وہی دعا کرتا ہوں جو دعا آپ کے یہ بندے کرتے رہے ہیں“۔ اللہ نے میری دعا قبول فرمائی۔ ابھی میری بات پوری بھی نہیں ہوئی تھی کہ میری پشت کے پیچھے سے میری طرف ہاتھ بڑھا وہ ہاتھ سیدی محمد بکری رضی اللہ عنہ کا تھا ہاتھ نے مجھے اپنی طرف کھینچا۔ میں نے اپنے آپ کو سیدی محمد بکری کی محفل میں پایا میں نے اللہ تعالیٰ کے سامنے اپنے گناہ (کب تک حضرت اپنا وعدہ پورا نہیں فرمائیں گے اور کب تک اسم اعظم نہیں سکھائیں گے) سے توبہ کی۔

وہ ساری باتیں بتا کر غائب ہو گیا

”عمدة التحقیق“ میں حضرت شیخ محمد زین بکری بن زین العابدین محمد بکری کے حوالے سے مذکور ہے اللہ ان کی زندگی سے وجود کو نفع عطا فرمائے۔ یہ ۱۰۶۲ھ کا واقعہ ہے وہ سفر میں تھے ایک رات باتف کو یہ کہتے سنا کہ اے محمد! (زین العابدین) قرائف میں اپنے دادا (حضرت محمد بکری) سے ملاقات کیجئے۔ باتف نے بار بار اصرار کیا گھر کے آگن میں نکلا دیکھا کہ صبح کی سفیدی طلوع ہونے والی ہے میں نے اتنی دیر صبر کرنا چاہا کہ صبح کی نماز پڑھ لوں پھر سفر کروں گا میں ادھر ادھر گھوم رہا تھا پھر صبح کا ستون طلوع ہوا میں نے گجروم (منہ اندھیرے) نماز صبح ادا کی، پھر سوار ہو کر قرائف کی طرف چل پڑا اور حضرات خاندان بکریہ کے دربار میں داخل ہو گیا۔ اپنے دادا سے حضرت محمد بکری کی قبر اقدس پر جا بیٹھا۔ پگڑی اتار دی اور ان کی قبر کے آلے میں مرد داخل کر کے کچھ مخفی معاملات پیش کرنا شروع کر دیئے جو آپ کے بغیر کسی اور کے سامنے بیان نہیں کر سکتا تھا پھر میں وہاں سے اٹھ کر امام شافعی رضی اللہ عنہ کی خدمت عالیہ میں حاضر ہوا، اب سوار ہو کر واپس چل پڑا۔ کیا دیکھتا ہوں کہ ایک شخص ہے جس نے سرخ پگڑی اور سرخ جبہ پہن رکھا ہے بہت لمبے قد کا ٹھکا ہے۔ مجھے پیچھے سے پکارتا ہے: اے محمد! اے بکری! اے محمد! اے بکری! اس کی آواز بہت بلند تھی۔ میں نے جو نبی پیچھے مڑ کر دیکھا تو وہ فوراً بولا آپ کے دادا سلام فرماتے ہیں انہوں نے آپ کی شکایت سنی ہیں۔

سرکار مایہ سلوۃ والسلام سب مشکلات کا ذمہ لیتے ہیں

آپ کی شکایات کے دوران حضور سید المرسلین نبی مکرم صلی اللہ علیہ وسلم بھی ان کے پاس تشریف فرما تھے۔ آپ کے دادا نے عرض کیا حضور! عیسیٰ الصلوۃ والسلام یہ میرے بیٹے زین العابدین کا بیٹا ہے مجھے بہت پیارا ہے آپ اس کی حاجت پوری

فرمائیں۔ آپ کی حاجات حضور کریم علیہ الصلوٰۃ والسلام نے اپنے ذمہ لے لیں۔ آپ نے دادا جان سے یہ اور یہ حاجتیں طلب کی تھیں۔ ایک ایک حاجت اس نے گن کر بیان کر دی مجھے ان کے کشف کی صحبت کا یقین ہو گیا۔ میں جلدی سواری سے اتر اور اسے اپنے ساتھیوں سے حیا کرتے ہوئے الگ لے گیا۔ اس نے پھر میری سب حاجتیں بیان کر دیں حالانکہ میں نے صرف اپنے دادا جان سے عرض کی تھیں جو قبر کے تابوت کے اندر تشریف فرما تھے میں نے اپنے ساتھ اسے گھر جانے پر مجبور کیا اور کہا آپ میرے گھوڑے پر سوار ہوں اور گھر تک میں پیادہ آپ کے ساتھ چلوں گا۔ اس نے اس بات کو ناپسند کیا وہ خوفزدہ ہو گیا اور کہنے لگا میں آپ کی رکابوں کے ساتھ ساتھ پیدل چلوں گا میں سوار ہو گیا مگر گھوڑے نے چلنے سے انکار کر دیا میں نے پلٹ کر دیکھا تو وہ آدمی غائب ہو چکا تھا۔ میں نے اپنے ساتھی اس کے پیچھے دوڑائے کچھ قاضی بکار کی طرف گئے کچھ سیدی عمر بن فارض کی طرف بڑھے سارے قرائد کو انہوں نے چھان مارا مگر کسی کو اس کا پتہ نہ چل سکا۔ یہ واقعہ حضرت نے خود مجھے (مصنف "عمدة التحقيق") اپنے الفاظ میں سنایا۔ اللہ ہم پر بار بار آپ کی برکات نازل فرمائے۔

علوم کے دروازے کھل گئے

آگے چل کر مصنف نے یہ واقعہ ذکر کیا ہے کہ میں نے امت کے عالم شیخ محترم فیشی سے جامع ازہر میں سنا ہے فرماتے تھے جب شیخ ابوالحسن بکری رحمہ اللہ (حضرت محمد بکری کے والد مکرم) وصال فرما گئے تو ان کے صاحبزادے شیخ جلال الدین دہلوی فوج کے جج کے پاس گئے یہ جج ان کا دوست تھا۔ اس نے ان کے والد گرامی کے سارے وظائف ان کے نام لکھ دیے اور سیدی حضرت محمد کے لئے کوئی وظیفہ (جائیداد وغیرہ) نہ چھوڑا۔ حضرت محمد گھر آئے تو والدہ ماجدہ کو روتے پایا پوچھنے لگے آپ کیوں رورہتی ہیں؟ انہوں نے جواب دیا تمہارے بھائی نے تمہارے باپ کی جائیداد و وظائف سے تمہارے لئے کچھ نہیں چھوڑا۔ آپ خنجر پر سوار ہو گئے کم عمری تھی ابھی تو آپ کے رخسار سبزے (ڈاڑھی) سے خالی تھے آپ کی عمر اس وقت بائیس سال تھی کیونکہ آپ کی ولادت ۹۳۰ھ ہے اور آپ کے والد گرامی کی وفات ۹۵۲ھ ہے) آپ جج کے پاس پہنچے اور اس سے بات کی وہ کہنے لگے عزیز من! جب آپ مردوں کے مقام پر پہنچیں گے اور علوم پڑھیں گے تو ان وظائف کے مستحق ہوں گے۔ مطلب یہ تھا کہ یہ ننگر کا مال تھا اور جو مستحق ہو گا وہی لے سکے گا آپ نے اسے جواب دیا، حضرت جی! آپ سب علما کو میرے بھائی سمیت بلا لیں۔ پھر بھائی صاحب کلام کریں میں سنوں گا یا میں کلام کروں گا اور وہ سنیں گے۔ جو بڑا عالم ہو گا وہ ان وظائف کا مستحق ہو گا۔ یہ بات قاضی (جج) کو پسند آئی اس نے علماء اور امراء کو اکٹھا کیا اور کہا حضرت شیخ جلال الدین صاحب! آپ کا بھائی آپ سے مناظرہ کرنا چاہتا ہے۔ شیخ جلال الدین رحمہ اللہ نے سخت و ترش کلمات کہے قاضی سیدی محمد دہلوی کی طرف متوجہ ہو کر کہنے لگا (وہ تو کچھ نہیں کہتے) آپ ہی بولیں، آپ نے فرمایا: جناب والا! قرآن پاک لے کر کھولیں جو آیت سامنے آئے گی میں اسی کی تفسیر کروں گا قاضی نے قرآن پاک کھولا (تو تیسرے پارے کی سورۃ بقرہ کی یہ آیت) اِنَّ الرُّسُوْلَ سَاَمْنِیْ اَنْیٰی یہ بات مخفی نہیں کہ اس آیت شریفہ میں رسالت و ایمان پر گفتگو بہت مشکل ہے۔ حضرت محمد بکری اپنے سجادہ (مصلیٰ) پر بیٹھ گئے قبل کی طرف منہ کر لیا اللہ پاک کا نام نامی لے کر حمد و ثنا کی حضور الرؤف الرحیم پر صلوٰۃ بھیجی،

آنکھیں بند کر لیں اور سب مفسرین کے ارشادات بڑی فصیح عبارت میں بیان فرمائے سب حاضرین حیران ہو گئے آپ دن کی ابتدا سے تفسیر بیان کر رہے تھے اس وقت تفسیر ختم کی جب ظہر کی نماز کے لئے موزن نے اللہ اکبر کی ندا دی آپ نے آنکھیں کھولیں تو وہ سرخ خون کی طرح لال تھیں یہ شعر پڑھا:

وما کل علم يستفاد دارسة وأفضل علم علمنا الزاخر الوہبی

(علم صرف وہی نہیں جو پڑھ کر حاصل کیا جاتا ہے۔ افضل علم تو ہمارا علم ہے جو عطاء ربانی ہے اور ٹھانیں مارا ہے)۔

قاضی اٹھا آپ کے ہاتھ کا بوسہ لیا، سب علماء و امراء نے جو حاضر تھے آپ کا ہاتھ چوما۔ آپ اپنے خنجر پر سوار ہو گئے۔ قاضی سب حاضرین آپ کے سامنے پیادہ چلتے رہے اور آپ کو اپنے گھر والدہ ماجدہ کے پاس چھوڑ گئے قاضی نے آپ کی سب ضرورتیں پوری کر دیں۔ یہ پہلی کرامت تھی جو حضرت محمد سے ظہور پذیر ہوئی اور آپ پورے مصر میں شہرت کے آسمان پر چمکنے لگے (۱)۔

حاجت برآری کا مجرب نسخہ

مصنف "عمدة التحقيق" میں مزید لکھتے ہیں مجھے علامہ شیخ عبدالقادر محلی نے بالمشافہ یہ بات ارشاد فرمائی ہے کہ جب اللہ تعالیٰ سے کوئی حاجت ہو اور آپ زمین کے کسی حصے میں ہوں تو حضرت سیدی محمد بکری رحمہ اللہ کی قبر انور کی طرف منہ کر کے کہیں اے شیخ محمد! اے ابن ابی الحسن، اے سفید چہرے والے، اے بکری رحمہ اللہ! میں فلاں حاجت میں اللہ تعالیٰ کے سامنے آپ کا وسیلہ پیش کرتا ہوں، حاجت یقیناً پوری ہوگی، یہ بہت مجرب ہے۔

وجدی رعنائیاں

استاذ گرامی تاج العلماء شیخ محمد زین العابدین بکری اللہ ان کے فیوض کی بارشیں ہم پر نازل فرمائے اور مسلمانوں کی بہتری کی خاطر ان کی زندگی دراز فرمائے) سے میں (مصنف "عمدة التحقيق") نے یہ واقعہ سنا فرماتے تھے: دادا اے عالی مقام کے ساتھ یہ واقعہ پیش آنے کا اتفاق ہوا کہ آپ شیخ گرامی سید الاولیاء حضرت محمد بدوی رحمہ اللہ کی زیارت کے لئے گئے مسجد کے صحن میں وضو کے لئے بیٹھے جو بھی باہر سے آتا یہ فقرہ کہتا "دستور یاسیدی احمدی! (سیدی) احمد داخلے کی اجازت چاہتا ہوں) ہر آنے والا یہی کہنے لگا حضرت محمد پر حال طاری ہو گیا مختلف کیفیات ظہور پذیر ہوئیں۔ آپ نے بھی کئی مرتبہ دستور یا احمد یا بدوی کا فقرہ دہرایا۔ کیا عطا کے خزانے احمد بدوی میں ہی محدود و محدود ہو گئے میرے اندر میں احمد بدوی رحمہ اللہ ہیں، ۱۔ کیا خیال ہے نام نہاد علمائے حق کا، اگر کوئی مرید حضور غوث صمدانی محبوب سبحانی، شہباز لامکانی، سید عبدالقادر جیلانی رضی اللہ تعالیٰ عنہ کے متعلق ایسے کلمات کہہ دے تو شرک تو نہیں ہوگا؟ آخر امت کے بزرگوں، اولیاء، اقطاب، افراد اور تادریضی اللہ تعالیٰ عنہم! جنہیں کے عقیدہ کے خلاف آپ کیوں عقیدہ رکھے بیٹھیں؟ کیا انہیں قرآن و سنت کا علم نہ تھا جو آنکھیں بند کر کے ساری تفاسیر بیان کر دیں وہ تو صحیح العقیدہ نہ ہوں اور آپ جنہیں آنکھیں کھول کر بھی یہ تفاسیر مطالعہ سے نہیں آتیں آپ کا عقیدہ صحیح ہے وہ تو صحیح العقیدہ نہ ہوں کہ جن کی محافل میں نور برساتے خود رحمہ اللہ علیہ الصلوٰۃ والسلام قدم رچھو فرمائیں اور ان کے بیٹوں، پوتوں کی ضرورتوں کے کفیل بن جائیں اور آپ سچے سنی ہوں جنہیں سوائے عقلیت اور بشریت کے قرآن سے بھی اور کچھ نہ سوجھے یعنی اگر جنت میں لے جائیں تو بھی..... تلاش کرے۔ مترجم

کوزہ لے کر آپ نے دیوار پر دے مارا۔

آگے چل کر لکھتے ہیں ایسا اتفاق ہوا کہ بچپن میں میرا جو غم ہو گیا مجھے اس سے بڑا تعلق خاطر تھا میں نے عالم امت حضرت شیخ یوسف فیثی رحمہ اللہ سے التماس کی کہ آئیے یہ مسئلہ حضرت امام شافعی رحمہ اللہ یا شیخ محمد بکری رحمہ اللہ سے حل کرا میں آپ نے جواب میں ایسی بات کہی جس سے شیخ محمد بکری کی خصوصیت سیدنا مالک رحمہ اللہ اور سیدنا شافعی سے ثابت ہوتی تھی میں وہ الفاظ نقل نہیں کر سکتا۔ اس خصوصیت کا کچھ ذکر حضرت محمد بکری نے اپنے قصیدہ رائیہ میں کیا ہے جس کے دو شعر یہ ہیں:

یا دیم قلب مرید من الصدود تفتل
هل ظل مثل مولی من الآئمة یذکر

۱۔ افسوس ہے مرید کے دل پر کہ وہ انکار سے افطاری کرتا ہے یعنی منکر ہے۔

۲۔ کیا آئمہ کرام میں سے کوئی آقا ایسا ہے جس کا ذکر میری مثل کے طور پر کیا جائے۔

مجھے حضرت فیثی نے حکم دیا کہ میں حضرت محمد بکری کی خدمت میں حاضری دوں میں نے آپ کے دربار میں دو رکعت نماز نفل ادا کی اور مسئلہ آپ کی خدمت میں پیش کر دیا۔ جب میں (واپسی پر) مقام اشرافیہ پر سے گزر رہا تھا تو میرا ضائع شدہ جوہ ایک آدمی نے مجھے آکر دے دیا۔

آپ کے صاحبزادے شیخ ابوالسور بکری رحمہ اللہ نے آپ کے مناقب و محامد میں ”الکوکب الدری فی مناقب الاستاذ محمد البکری“ نامی ایک کتاب لکھی ہے میں نے یہ کتاب نہیں پڑھی میں نے اس کتاب سے جو حوالے نقل کئے ہیں وہ ”عمدة التحقيق فی مناقب آل الصديق“ کے واسطے ہیں۔ سابقہ صفحات میں ایسی کئی نقول میں پیش کر چکا ہوں۔

حضرت محمد بن محمد بن موسیٰ عرہ بقاعی رحمہ اللہ

آپ شافعی المذہب ہیں، دمشق میں قیام تھا۔ آپ عارف باللہ شیخ ہیں آپ کا سلسلہ دسویں ہے۔ آپ ہمیشہ ذکر خدا میں مستغرق رہتے آنکھ جھپکنے کی دیر بھی ذکر نہ چھوڑتے آپ کا چہرہ گلاب کے پھول کی طرح کھلا ہوا نور برساتا تھا۔

غیر عظمت اولیاء کے اقراری ہیں

علامہ غزی بیان کرتے ہیں آپ کی ولایت کا آغاز تھا اور آپ کے شہر میں شدید گرمی تھی آپ پر حالت طاری ہوئی اور تحریک پیدا ہوئی آپ چلائے۔ ایک جگہ بہت سے لوگ اکٹھے بیٹھے تھے، انہوں نے یہ آواز سنی ایک بولا یہ چیخ کیسی ہے؟ دوسرے نے جواب دیا محمد عرہ وجد میں ہیں۔ ان لوگوں میں ایک رومی بھی بیٹھا تھا وہ بولا کیا شیخ محمد اس شہر کے رہنے والے ہیں؟ لوگوں نے جواب دیا جی ہاں، اس نے کہا اللہ انہیں سلام باکرامت رکھے۔ لوگوں نے پوچھا آپ انہیں کیسے پہچانتے ہیں وہ بولا، قسم بخدا! روڈس کی جنگ کے وقت سے میں انہیں پہچانتا ہوں۔ میں نے اپنی ان ظاہری آنکھوں سے انہیں سلطان سلیمان کے سامنے جنگ میں دیکھا ہے۔ پھر وہ بولا حضرت اس وقت کہاں ہیں؟ تاکہ انہیں ملا جاسکے۔ لوگوں نے

جواب دیا جامع مسجد میں ہیں۔ رومی گیا اور آپ کے ہاتھ چوم لئے آپ کا دل پر چایا۔ مروی ہے کہ وہ دمشق میں تھے مگر لوگوں نے انہیں جبل عرفات کے موقف (جہاں حاجی حج کا دن گزارتے ہیں) میں دیکھا۔

جنی کا علم

عمر بن خضرنامی جو غزہ بقاع میں رہتا تھا، ایک گروہ کے ساتھ لبنان کی پہاڑی میں لکڑیاں اکٹھی کرنے گیا حال یہ تھا کہ عمر بن خضر پر حالت جنابت طاری تھی، وہ ناپاک تھا۔ جب وہ لکڑیاں کاٹ رہے تھے تو ہاتھ نے انہیں آواز دی اے غزہ کے رہنے والو! تمہیں باغی پکڑنے والے ہیں یہ لوگ واپس غزہ کی طرف بھاگے۔ عمر بن خضر نے دیکھا کہ شیخ محمد عرہ ایک ڈھیر (کھاد والی جگہ) پر کھڑے ہیں اور حال کی وجہ سے ناچ رہے ہیں اسے دیکھ کر فرمانے لگے عمر! تو لبنان کی پہاڑی پر ناپاک جسم کے ساتھ چلا گیا تجھے باغیوں کا خوف نہ تھا۔ عمر بن خضر رو رہا تھا اور حضرت کے ہاتھ چوم رہا تھا اور کہہ رہا تھا آقا! میں اللہ تعالیٰ کے سامنے تو بہ کرتا ہوں۔

پھر چھتیس گر گئیں

صوفی شہیر شیخ تقی الدین قرنی رحمہ اللہ کے ایک مرید نے یہ واقعہ بیان کیا ہے کہ شیخ محمد عرہ کا ایک مرید تھا جسے آپ سے بہت محبت تھی وہ سولیکہ محروکہ (جلی ہوئی گلی) میں گئی بیچا کرتا تھا وہ حضرت کی خدمت میں حاضر ہوا تو حضرت پر حال طاری تھا آپ نے فرمایا اس بازار سے نکل جایہ گرنے والا ہے اس آدمی نے آپ کی بات مان لی اور بازار سے نکل گیا دکان خالی کر دی۔ اس محلے میں ایک منٹ (بھانڈ) آیا جو رسی پر چلا کرتا تھا اس نے رسی بازار کے بڑے رے سے کے ساتھ باندھ دی بازار کے اوپر نیچے مرد، عورتیں اور بچے تھے جو اس بھانڈ کو دیکھ رہے تھے۔ حضرت محمد رحمہ اللہ بھی بازار کے رے کی سمت تھے جہاں سب لوگ کھڑے تھے آپ پر حال شدت سے طاری تھا سارا بازار نیچے لوگوں کے اوپر گر گیا جو پھتوں کے اوپر تھے وہ بھی گر گئے لیکن حضرت شیخ کی برکت تھی کہ کسی کو زرا برابر تکلیف نہ ہوئی حضرت نے بازار گرنے سے دس دن پہلے مذکورہ بالا گھی فروش کو بازار گرنے کی اطلاع کر دی تھی۔

مرید کی نیت کا علم

حضرت محمد عرہ رحمہ اللہ کا ایک مرید علاقہ دروز کی طرف گیا اس نے اللہ کے لئے نذر مانی کہ اگر خیریت سے دمشق واپسی ہوئی تو حضرت محمد عرہ کو بطور نذرانہ شاش (اوپر اوڑھنے کا ایک کپڑا) دے گا وہ خیریت سے واپس آ گیا۔ صبح سویرے حضرت نے اس کے دروازے پر دستک دے کر فرمایا جو نذر مانی تھی وہ دے دو۔ اس نے شاش پیش کر دیا۔ آپ کی بہت زیادہ کرامات ہیں۔

یہ امتحان کی بھٹی

علامہ غزی رحمہ اللہ لکھتے ہیں جی میں کہا کرتا تھا جب میں شیخ محمد عرہ سے ملوں گا تو ان کے حالات جاننے کی کوشش

کروں گا میں دیکھوں گا کہ یہ صاحب نماز کیسے ادا کرتے ہیں اور کیا جمعہ اور جمعہاتوں میں بھی شامل ہوتے ہیں یا نہیں؟ کیونکہ باوجود ظاہر ہونے کے وہ مخفی تھے خاموش رہتے اور لوگوں سے نہیں ملتے تھے میں کہا کرتا تھا جب میں ان کی اس حالت کو دیکھوں گا تو یقین کر لوں گا کہ وہ فی الواقع شام کے ابدال اور وہاں کے اولیاء ربانی سے خاص ولی ہیں۔ اس کے کچھ عرصہ بعد ہی میں نے نماز جمعہ ادا کی۔ یہ ۹۹۳ھ کا نصف شعبان کا جمعہ تھا، اذان سے پہلے یہ شیخ محمد عرہ میرے پہلو میں کھڑے تھے اور اذان شروع ہوئی تو مؤذن کے کلمات کا (شرعی طریقہ کے مطابق) بواب دے رہے تھے۔ مؤذن کے فارغ ہونے تک یہی کیفیت رہی۔ اب انہوں نے نفل تحیۃ المسجد آداب شرع کے مطابق ادا کئے اور بیٹھ گئے۔ جب خطیب نے خطبہ شروع کیا تو آپ کی زبان عادت کے خلاف ذکر سے رک گئی۔ مجھے معلوم ہو گیا کہ ذکر پر خاموشی کو آپ نے اس لئے ترجیح دی ہے کہ خطیب کے خطبے کے دوران شریعت مطہرہ کا یہی حکم ہے پھر میں نے نماز جمعہ، بعد کے اور ادا اور سنتوں میں بھی ان کی طرف توجہ رکھی امام کے محراب سے نکلنے تک وہ نماز سے فارغ ہو کر بیٹھے رہے۔ اس کے بعد اٹھ کر مجھ سے مصافحہ فرما کر مجھے دیکھتے بھی جاتے تھے اور مسکراتے بھی جاتے تھے گویا وہ مجھے یہ بتلا رہے تھے کہ میری جو حالت دیکھنا چاہتے تھے اب تو دیکھ لی۔ ان باتوں کے مشاہدہ سے میرے نزدیک ان کی شان اور بڑھ گئی۔ میرے نزدیک وہ ان لوگوں میں شامل ہیں کہ مجھے موت آئے تو ان کی محبت اور ان پر اعتقاد میرا ساقی ہو۔ آپ کی وفات ۹۹۹ھ میں ہوئی۔

حضرت محمد بن محمد سید شریف کمال الدین بن عجلان دمشقی رحمۃ اللہ علیہ

آپ رفاقی طریقہ کے ہیں محبی کہتے ہیں کہ حسن بورینی نے آپ کے تعارف و ترجمہ میں لکھا ہے کہ میرے نزدیک وہ اللہ کے ولیوں میں شامل ہیں۔ کیونکہ ان کے اخلاق اللہ کے صالح ولیوں جیسے ہیں۔ علامہ نجم الدین غزی لکھتے ہیں میں ایک دن (دمشق) میں جامع مسجد اموی میں بیٹھا تھا کہ آپ باب العبر انہیں سے مسجد میں داخل ہوئے جتنے ہو سکے نوافل پڑھے ارکان جلدی جلدی ادا کئے۔ مجھے خیال گزرا کہ یہ عامی ہیں جنہیں نماز میں طمانیت قلب بھی حاصل نہیں نماز کا سلام پھیرنے کے بعد اپنی جگہ سے اٹھ کر میرے پاس آ کر مجھ سے مصافحہ کیا اور فرمایا ”جناب والا! میرا مواخذہ نہ فرمائیں میں ایک عام آدمی ہوں اور عامی آدمی کی نماز علماء کو پسند نہیں آسکتی“۔ مجھے پتہ چلا کہ یہ سب میرے متعلق آپ کا کشف ہے میں نے گفتگو میں ان کا بے حد احترام کیا اور معذرت چاہی صلاح و تقویٰ کے آثار آپ کے چہرے سے جھلک رہے تھے۔ ۱۰۰۴ھ میں وفات ہوئی۔

حضرت محمد بوقانی رحمۃ اللہ علیہ

حلب کے قریب شہر بوقان سے منسوب ہیں، آپ میری صوفی تھے۔ پھر مصر اور روم کے علاقوں میں آ گئے۔ منادی فرماتے ہیں میں ان سے ملا اور اکتساب فیض کیا۔ مروی ہے کہ جب آپ خلوت سے نکلے تو ایک چوہا دیکھا آپ کی نگاہ اس پر پڑی تو نگاہ کا نور بھی اس پر پڑا ایک ملی آ

گئی وہ آزاد تھی مگر نہ چوہے کے قریب گئی اور نہ اس پر حملہ کیا حاضرین یہ دیکھ کر حیرت زدہ ہو گئے۔

حضرت محمد یمنی قادری رحمۃ اللہ علیہ

آپ فقیہ (مصر ہے) کے لقب سے مشہور ہیں۔ تعزیر میں قیام فرماتے تھے آپ شیخ جلیل اور مرشد کامل تھے آپ صاحب تصرفات و کرامات تھے بلکہ یہ کیفیت گویا ان پر ہی ختم تھی۔

اپنی موت کی اطلاع

حضرت شیخ محمد بن عطاء اللہ اسکو بی شہر قطنیہ کی مسجد سلیمانیہ کے داعی فرماتے ہیں میں ایک مدت تک ان کی صحبت میں رہا۔ جب مجھے اجازت دی تو فرمایا: اے محمد! اللہ مجھے اپنی حفاظت میں رکھے کیونکہ یہ امانت جواب میں نے تمہیں دی ہے اپنی حفاظت میں رکھنا اب میں جلدی مر جاؤں گا اس کے صرف آٹھ دن بعد آپ کا وصال ہو گیا۔ بقول علامہ مناوی اٹھتر سال کی عمر میں ۱۰۰۵ھ میں آپ واصل بحق ہوئے۔

حضرت محمد بن اسماعیل بن فتنی زبیدی رحمۃ اللہ علیہ

آپ ابتدا میں علمائے ظاہر میں شامل ہوتے تھے۔ چالیس سال کی عمر کے بعد جذب و سلوک نے آلیا اور ایک شیخ سے وابستہ ہو کر اپنی تمنا کی انتہاؤں کو پالیا آپ کی کرامات ظاہر اور احوال مبارک ہیں۔ محبی فرماتے ہیں عموماً کہا جاتا ہے کہ وہ اپنے دور کے غوث ہیں ان کے حال کی ایک عجیب کیفیت یہ تھی کہ صرف دیکھنے سے لوگوں کا حال ان کے سامنے منکشف ہو جاتا تھا ملنے والوں کو بتا دیا کرتے تھے۔

مدینہ میں حاضری

مولیٰ فردخ کی کہتے ہیں کہ میں ان کی خدمت میں ۱۰۰۴ھ میں پہنچا اور ایک عرصہ حاضر رہا پھر عرض کیا حضور! اجازت سفر درکار ہے تاکہ یمن کے مشائخ کی زیارت کر سکوں۔ فرمانے لگے جو کچھ آپ مشائخ سے چاہتے ہیں وہ ہمارے پاس موجود ہے یہ تو ہمارے لئے مناسب نہیں کہ ہمارا چاہنے والا کسی اور کا محتاج ہو۔ میں نے عرض کیا حضور! سفر ضروری ہے آپ نے فرمایا سفر تو کرو لیکن بڑی تسکین اور تکلیف سے دو چار ہو گے۔ محبی کہتے ہیں پھر اسی طرح ہوا جس طرح آپ نے فرمایا تھا۔ محبی ہی کہتے ہیں میں نے بوقت جدائی عرض کیا حضور! میں آپ سے بے حد مانوس ہو گیا ہوں اور اب حرمین شریفین کی طرف جارہا ہوں، جب آپ کی ملاقات کا شوق غلبہ پائے گا تو میرا کیا حال ہوگا۔ فرمانے لگے آپ مجھے میزاب رحمت یا ملترم کے پاس ملیں گے۔ میں نے عرض کیا میں تو پہلے مدینہ طیبہ حاضر ہونے والا ہوں، جواب میں فرمایا میں مدینہ طیبہ میں جمعرات کو نماز عصر پڑھوں گا اور عصر سے لے کر غروب ہونے تک باب السلام کے پاس بیٹھ کر سرکار رسالت مآب علیہ الصلوٰۃ والسلام پر درود کا ہدیہ پیش کروں گا۔

حضرت محمد سعیدی رحمۃ اللہ علیہ

آپ دیوان میں مقیم تھے، آپ عظیم المرتبت صوفی ہیں بہت سی کرامات آپ سے صادر ہوئیں۔ آپ کے لئے شیر مضر تھا جہاں چاہتے اس پر سوار ہو کر چلے جاتے۔ ایک ظالم نے آپ کے خلاف جرم کیا دریا کو فرمایا اسے مہلت نہ دے اور اسے پکڑ لے پانی چڑھ آیا ظالم غرق ہو گیا پھر دریا اپنی جگہ پر چلا گیا۔ بقول علامہ مناوی آپ گیارہویں صدی کی ابتدا میں واصل بحق ہوئے۔

حضرت محمد مغربی رحمۃ اللہ علیہ

آپ کا قیام مصر کے قلعہ میں تھا مجذوب صوفی تھے مگر عموماً باہوش رہتے۔ آپ کی کرامت ملاحظہ ہو کہ جب مصری فوج میں فحش نے راہ پائی تو آپ کے سامنے لوگوں نے شکایت کی۔ فرمانے لگے جلدی ایک آدمی آئے گا جو ان کی حکومت کے زوال کا سبب بن جائے گا کچھ قتل کر دے گا اور کچھ کو ذلیل کرے گا پھر ایسا ہی ہوا۔

آپ مصریوں کی تکالیف خود اٹھا لیتے تھے۔ جب کسی ناپسندیدہ بات کا ظہور ہونے والا ہوتا دکانداروں کے پاس جا کر فرماتے، کیا تم والدہ پر احسان کرو گے؟ ان سے درہم لے کر محتاج فقیروں میں تقسیم فرمادیتے اور اس طرح مصیبت نل جاتی اور ختم ہو جاتی، بقول علامہ مناوی آپ کا وصال گیارہویں صدی ہجری کی ابتدا میں ہوا۔

حضرت محمد بن عمر سعدی حلبی شافعی رحمۃ اللہ علیہ

آپ حلب میں سلسلہ سعدیہ کے خلیفہ تھے، آپ بڑے بڑے صوفیہ میں شامل ہیں اور مشائخ سعدیہ کے اعیان میں سے ہیں۔

امارت کا نشہ ہرن ہو گیا

آپ کی یہ کرامت علامہ محی رحمۃ اللہ علیہ نے الوفا بن عرضی کی تاریخ سے نقل کی ہے ایک شخص جس کا نام عبدالرحمن بن صلاح تھا، بڑا مالدار اور صاحب ثروت تھا اس کے ساتھ وہ وقار و ہیبت کا مجسمہ تھا لیکن وہ حضرت محمد سعدی کے صاحبزادے ابو الوفا کے حلقہ ذکر میں ایسے لوگوں میں آیا کرتا تھا جو عموماً کسان اور محنت کش تھے۔ میں (محی) نے اسے کہا جناب! آخر کیا وجہ ہے کہ اتنا امیر کبیر ہو کر آپ ان غریبوں کے حلقہ ذکر میں آتے ہیں؟ اس نے جواب دیا میں نو جوان تھا ایک جگہ کھڑے ہو کر حضرت ابو الوفا کے والد حضرت سعدی کے فقیروں کو دیکھ رہا تھا۔ اور دل ہی دل میں ان کے ذکر کا مزاج اڑا رہا تھا کیونکہ وہ ایسے الفاظ کہہ رہے تھے جس کے معنی ناقابل فہم تھے۔ میں نے جی میں کہا ہام ہام لفظ بول کر آخر وہ کیا مطلب لیتے ہیں؟ حضرت محمد سعدی رحمۃ اللہ علیہ بھیڑ کو چیرتے حلقہ سے نکلے مجھے کپڑوں سے پکڑ کر کھینچا اور فرمایا ہم تو اللہ اللہ کہہ رہے ہیں میں بے ہوش ہو کر گر پڑا اس واقعہ کے بعد میرا فقر و غنا پر اعتقاد جم گیا۔ (اب غریبوں میں اسی کا مداوا کرنے بیٹھتا ہوں)

قبیلہ بنو درہم میں مظلای نامی ایک فاضل شخص تھا۔ وہ اولیاء کا تسخر اڑاتا اور انہیں حقیر سمجھتا، حضرت شیخ محمد سعدی نے اسے

اشارہ کیا ادب اختیار کر با ادب بن جا، وہ بے ہوش ہو کر گر پڑا اس کے وارث حضرت شیخ کی منت کرنے لگے ایک طویل عرصہ تک آپ کی خدمت میں حاضر ہوتے رہے تب کہیں جا کر آپ نے معافی دی اور درگزر کیا اور مذکورہ (مرگی زدہ) شفا یاب ہوا۔ یہ سب حضرت شیخ محمد سعدی کی وجہ سے تھا۔ یہ سب واقعات علامہ محی رحمۃ اللہ علیہ نے آپ کے صاحبزادے ابو الوفا کے ترجمہ و تعارف میں بیان کئے ہیں۔ آپ کی وفات ۱۰۱۰ھ میں ہوئی۔

حضرت محمد شرمساجی مصری رحمۃ اللہ علیہ

آپ صاحب کرامات و خوارق مجذوب تھے۔ مناوی فرماتے ہیں ان کے صاحبزادے سیدی زین العابدین امام شافعی رحمۃ اللہ علیہ کے مزار کے دروازے پر کھڑے تھے صاحب ترجمہ (محمد) آئے تو صاحبزادہ صاحب نے اپنے جی میں کہا کیا ان کا بھی کوئی ایسا حال ہے جو ان کی حفاظت کرتا ہے؟ آپ شدت سے چلائے تمہارا میرے ساتھ کیا مطلب ہے؟ میں نے آخر تمہارا کیا بگاڑا میرا کیا قصور ہے؟ (سب کشف تھا)

حضرت محمد بن احمد عجیل رحمۃ اللہ علیہ

آپ بنی عجیل کے عظیم فقیہ گھرانے کے چشم و چراغ ہیں۔ عارف ربانی احوال ظاہرہ و باہرہ والے ہیں آپ کو انفاں ظاہرہ اور کرامات ظاہرہ عطا ہوئیں، آپ کی جلالت شان اور ولایت پر سب کا اتفاق ہے۔

نور مصطفوی کی ضیا پاشیاں

علامہ محی کہتے ہیں میں نے حضرت کی ایک اپنی تحریر دیکھی جس کی عبارت یہ ہے کہ شیخ صالح نجم الدین بن فیوی مصری نے مجھے بتایا کہ انہوں نے عید الفطر کے دن اونگھ کی کیفیت میں ۱۰۰۷ھ میں دیکھا کہ گویا نبی مکرم صلی اللہ علیہ وسلم اپنی قبر انور کی جگہ پر سامنے تشریف رکھتے ہیں اور آپ کے سارے جسم پاک سے نور نکل رہا ہے۔ لیکن سینہ اقدس سے جو نور نکل رہا ہے وہ تو ایسی کیفیت لئے ہوئے ہے جو جسمانی کیفیت ہے اور اس کی مقدار اتنی تھی کہ یہ آپ نے انگوٹھے اور شہادت کی انگلی کا حلقہ بنایا اور یہ نور اپنی جگہ سے پھیل کر سیدی محمد عجیل تک پہنچتا ہے اور ابن عجیل محفل میلاد و ذکر اپنی مسجد میں اس وقت قائم کئے بیٹھے ہیں اور یہ نور ان کے سینے میں لگا تار داخل ہوتا چلا جاتا ہے میں نے دیکھا کہ باقی اولیاء کو بھی وہ نور مل رہا ہے لیکن اس کی مقدار تھوڑی ہے، بس اتنا جتنا کہ ظاہری دنیا میں دیکھنے والے کو تا گا دکھائی دیتا ہے میں پوری طرح بیدار ہو گیا تب بھی وہی کیفیت رہی کہ نور حضور صلی اللہ علیہ وسلم کے سینہ انور سے سیدی فقیہ محمد کے سینے میں آرہا ہے یہ اللہ کا فضل ہے جسے چاہتا ہے وہ دے دیتا ہے کیونکہ وہ عظیم فضل والا ہے۔

قبر سے نکل کر ملتے ہیں

مردی ہے کہ حضرت مدوح صاحب ترجمہ (محمد رحمۃ اللہ علیہ) قریباً دو سال بیمار رہے دن کو وہ بیجا (جنگ و جہاد) تشریف لے جاتے اور رات کو اپنے دادا فقیہ احمد بن موسیٰ کی قبر پر پہنچ جاتے، احمد پھر ایک دن قبر سے نکل کر ان کے سامنے آگئے اپنی

انگی بڑھائی انہوں نے انگی چوس لی پھر حضرت احمد نے انہیں تربیت و ارشاد کے لئے واپس اپنے شہر آنے کا حکم دیا۔
یہ بھی مروی ہے کہ خواب میں ان کے پاس کوئی آیا اور انہیں ابن عربی کی کتابوں کا مطالعہ کرنے کے لئے کہا اگر آپ کتابوں کا مطالعہ کریں گے تو ہم تلوار سے آپ کا دفاع کرتے رہیں گے آپ نے حدیث و فقہ کے علوم حافظہ عبدالرحمن ربیع یمنی سے پڑھے علوم طریقت حضرت عارف ربانی ابوالقاسم بن علی صاحب الضحیٰ یمنی سے حاصل کیا اور بھی استاذ تھے۔ آپ کا وصال ۱۰۱۱ھ میں ہوا۔ فقیہ ابن عجمیل کے گھر دفن ہوئے آپ کی قبر پر بہت بڑا قبہ تعمیر کیا گیا۔ بقول محی آپ کا مزار حاجت برآری کے لئے تریاق محرب ہے۔

حضرت محمد زین العابدین بن سیدی محمد بکری کبیر مصری رحمۃ اللہ علیہ

محی کہتے ہیں کہ ”خلاصۃ الاثر“ میں ان کا ذکر حرف ”ز“ میں کیا گیا ہے (یعنی نام زین العابدین پر کچھ ذکر ”ز“ میں کیا گیا ہے) آپ استاذ اور عارف ربانی ہیں آپ اپنے والد گرامی کے بعد ان کے مسند نشین ہوئے درس و افتاء سے لوگوں کو فائدہ پہنچایا۔ آپ مصر میں شان و شکوہ اور وجاہت و شوکت کی باگوں کے مالک تھے۔ آپ عظمت دین اور قلم کے شکوہ کے مرتبے پر فائز ہوئے بہت عمدہ انداز کی کتب تالیف فرمائیں۔ آپ کا رسالہ ”الارتج“ سب سے زیادہ مشہور ہے آپ کے بھائی ابوالسرد تو علماء میں شامل تھے مگر آپ کے مرتبہ تصوف کو نہیں پاسکے اور نہ ہی ان جیسی زبان معرفت نصیب ہو سکی۔

یہ علم، یہ کمال

مروی ہے کہ جب آپ کے والد حضرت استاذ اعظم کا وقت وفات آیا تو اپنی ملازمہ سے فرمایا زین العابدین کو بلاؤ، وہ گئی اور ابوالسرد کو بلا لائی۔ جب ابوالسرد واپس چلے گئے تو آپ نے ملازمہ سے فرمایا زین العابدین کو بلا لا اگر تو انہیں اکیلا بلا کر لاؤ گی تو تو آزاد ہے وہ گئی اور زین العابدین کو بلا لائی بتاتی ہے کہ جب وہ والد گرامی کی خدمت میں پہنچے تو آپ نے انہیں بیٹھنے کا حکم دیا کچھ انہیں لکھ کر فرمایا، سمجھ گئے، سمجھ گئے۔ انہوں نے جواب دیا جی حضور! سمجھ گیا۔ فرمانے لگے اب چلے جائیں جب آپ کے والد ماجد فوت ہو گئے تو پھر آپ سے علوم و معارف ظاہر ہوئے جو کائنات نے دیکھے ان معارف و حقائق کا والد گرامی کی وفات کے بعد دفعہ ظاہر ہونا بھی تو آپ کی ولایت پر دلالت کرنے والی بہت بڑی کرامت ہے، لوگوں کا یہ کہنا کہ آپ کی ولایت کا آغاز وہاں سے ہوا ہے جہاں آپ کے والد ماجد کی ولایت کی انتہا ہوئی تھی حالانکہ آپ کے والد ماجد ائمہ عارفین کے اکابر میں شامل ہیں، یہ بات اس امر کی دلیل ہے کہ وہ ولایت میں عظیم درجہ تک پہنچے تھے اللہ ان سے ان کے اسلاف اور اخلاف سے راضی ہو اور ہمیں ان کی برکات سے نوازے آپ کی وفات ۱۰۱۳ھ میں ہوئی۔

حضرت محمد مجذوب معین مصری رحمۃ اللہ علیہ

مناوی رحمۃ اللہ علیہ نے آپ کی یہ کرامت آپ کے لڑکے سیدی زین العابدین کے حوالے سے نقل کی ہے کہ اگر میں کسی سخت مشکل کام کی نیت کرتا تو والد گرامی (صاحب ترجمہ) تشریف لاتے میرا عمامہ (پگڑی) سر سے اٹھا لیتے فرماتے اسے کھول

کر پھرا سے پہلے کی طرح باندھ لیجئے۔ میں اس طرح کرتا تو وہ مصیبت ٹل جاتی آپ مصر میں گیارہویں صدی کی ابتدا میں وصال فرما گئے۔

حضرت محمد بن عمر بن ابی بکر یمنی رحمۃ اللہ علیہ

آپ عارف علماء میں شامل ہیں، آپ کے ایک شیخ نے آپ کو شہر زبید کی طرف بھیجا آپ مغرب کے بعد وہاں پہنچے تو اس کی تفصیل کو بند پایا شہر کے دروازے پر رات گزاری ایک اور آدمی انہوں نے وہاں دیکھا وہ بھی ان کے پاس بیٹھ گیا ان کے ساتھ کھانا کھایا اور صبح تک انہیں مانوس رکھا اس نے کہا اپنے شیخ کو میرا سلام کہنا۔ آپ نے اسے کہا آپ کون ہیں؟ وہ کہنے لگا آپ کا شیخ مجھے جانتا ہے۔ آپ واپس آئے تو اپنے شیخ کو بات بتائی۔ شیخ نے فرمایا آپ نے اسے نہیں پہچانا؟ کہنے لگے نہیں سرکار! مرشد نے جواب دیا وہ خضر علیہ السلام تھے۔ وہ میرے دوست ہیں، حضرت محمد کو بہت دکھ ہوا، مرشد نے فرمایا کبیدہ نہ ہوں میرے بعد انہوں نے آپ کا دوست بننا ہے۔

نور ولایت

جب حضرت محمد یمنی رحمۃ اللہ علیہ قفقذہ میں داخل ہوئے تو وہاں کے صاحب منصب شہر جلی میں آپ کے قفقذہ آنے کی رات حضرت شیخ علی طوashi کی اولاد سے ایک بزرگ تھے وہ اس رات کبھی اٹھتے اور کبھی بیٹھتے دائیں بائیں دیکھتے اور کہتے اس رات اس شہر میں عظیم نور اتر آیا ہے، کچھ مریدوں کو وصیت فرمائی کہ قفقذہ جا کر دریافت کرو آج رات وہاں کون آیا لوگوں نے آکر بتایا کہ حضرت مذکور اس رات تشریف لائے ہیں۔ بعد میں تو آپ کا حال ظاہر ہو گیا اور شہر پھیل گیا۔ لوگ حلقہ عقیدت میں آ گئے۔ بقول محی آپ قفقذہ میں ۱۰۱۳ھ میں وصال فرما کر وہیں دفن ہوئے۔

حضرت ابوالموہب محمد بکری بن محمد بکری کبیر مصری رحمۃ اللہ علیہ

آپ اکابرین میں شامل ہیں اور عمل کرنے والے علماء کے آئینہ میں شامل ہیں۔
علامہ حلبی کی مدح

حضرت علی حلبی رحمۃ اللہ علیہ اپنی کتاب ”سیرۃ نبویہ“ کے خطبہ میں ارشاد فرماتے ہیں۔ میں اس کتاب کی تالیف کے دوران بہت متردد تھا ایک قدم لکھنے کے لئے آگے بڑھتا اور دوسرا قدم (تردد کی وجہ سے) پیچھے ہٹا لیتا کیونکہ میں اس قابل نہیں تھا اور نہ ہی اس میدان میں بہترین گھڑ دوڑ میں مسابقت کرنے کے قابل تھا پھر مجھے ان راستوں پر چلنے کا اس ہستی نے اشارہ فرمایا جس کا اشارہ واجب الاتباع ہے اور جن کے حکم کی مخالفت کسی کی استطاعت میں نہیں وہ ایسی ہدایت کے مالک ہیں جن کی پیروی ہوتی ہے ان کے فضائل نرالے ہیں۔ ان کے فضائل نافع اور لا تعداد ہیں، اگر ان سے ایسا مشکل مسئلہ پوچھا جائے جس کے حل سے اصحاب معرفت و علم عاجز آچکے ہوں تو وہ بلا توقف جواب دیتے ہیں نہ تو آپ راہ مستقیم سے دور ہوتے ہیں اور نہ جواب میں شدت و غلظت کا اظہار فرماتے ہیں۔ آپ نے لا تعداد دفعہ جن غمیوں کی خبر دی ہے ان کا آپ کے ارشاد کے

مطابق ظہور ہوا۔ ذرا بھی غلط نہیں ہوا۔ وہ جن کا میں ذکر کر رہا ہوں استاذ اعظم، پناہ اکرم، مولانا شیخ ابو عبد اللہ، ابو المواہب محمد فخر الاسلام بکری صدیقی ہیں۔ بھلا یہ عظمتیں انہیں کیوں نہ ملیں وہ اپنے والد کی نظر کا مرجع ہیں، ان کے ذکر نے مشرق و مغرب میں پھیل کر مشرق و مغرب کو اپنے دامن میں لے لیا ہے۔ ان کا بھید سب سیرگاہوں اور پانی کی گزرگاہوں میں سرایت کر چکا ہے۔ وہ اللہ کے دوست ہیں اور ظاہر و باطن اس ذات بے مثل کی خدمت میں لگے ہیں۔ وہ اللہ کے وہ عارف ہیں جن کے متعلق ذرا بھی شک نہیں کہ وہی قطب وحید ہیں ان کی ذات میں دو ہستیوں کا جلوہ ہے ایک مولانا استاذ ابو عبد اللہ ابو بکر محمد بکری صدیقی ہیں حضرت کوئی انوکھی چیز نہیں لائے یہ ان کی وراثت ہے کیونکہ آپ اولاد میں حضرت صدر العلماء العالمین، استاذ جمع الاساتذین یکے از مجتہدین۔ دوسرے مختلف علوم میں مفید کتب کے مصنف مولانا استاذ محمد ابوالحسن تاج العارفین بکری صدیقی کے، اور یہی دوسری ہستی ہیں جن کے آپ جامع ہیں۔ اللہ مجھے اور میرے احباب کو بار بار ان حضرات کی برکات سے نوازے اور ہمیں آخرت میں ان کے فرمانبرداروں میں شامل فرمائے۔ حضرت ابو المواہب کی ولادت ۹۷۳ھ میں ہوئی وفات ۱۰۳۷ھ میں ہوئی۔ بقول محی الدین قزاقیہ قزاقیہ میں مدفون ہوئے۔

حضرت شیخ ابراہیم عبیدی نے عالم کامل شیخ نور الدین عجمی رحمۃ اللہ علیہ مدرس مقام (احمدی) کے حوالے سے اپنی کتاب ”عمدۃ التحقيق فی مناقب آل الصديق“ میں لکھا ہے کہ حضرت شیخ ابو المواہب بکری نے ایک دفعہ سیدی احمد بدوی رحمۃ اللہ علیہ کے مزار کی زیارت کے دوران ایک قصیدہ آپ کی مدح و ثنائیں لکھا جس کا مقطع یہ ہے:

قد قصدنا حباك يا احد القوم بقلب من ذنبه في متاعب

(اے قوم کے احمد! ہم ایسا دل لے کر آپ کی حفاظت میں آئے ہیں جس کے گناہوں نے ہمیں تھکا دیا ہے)۔

ایک اور شعر ہے:

شهد الله ما قصدت حباہ طول عبری و ردنی قط خائب

اللہ گواہ ہے پوری عمر میں جب کبھی ان کی حفاظت میں آیا تو مجھے کبھی نامراد واپس نہیں کیا۔

ایک اور شعر ہے:

و ابی قبل کان یزعی هواکم و ہارثی هذا بلغت المراتب

(اس سے پہلے میرے والد گرامی بھی آپ کی محبت کے اسیر تھے میں نے تو وراثت میں یہ مرتبے پائے ہیں)۔

قصیدہ کے ختم ہونے پر قطب اکبر سیدی احمد بدوی نے قبر سے آپ کو مخاطب فرما کر کہا: صَيِّفٌ عَزِيزٌ يَا اَبَا الْمَوَاهِبِ (اے ابو المواہب! آپ تو مہمان عزیز ہیں)۔ پھر آپ نے اسی مصرع صَيِّفٌ عَزِيزٌ يَا اَبَا الْمَوَاهِبِ پر ایک خوبصورت موشغ (۱) لکھ دی۔

۱۔ ”توشیح“ ایک انداز نظم تھا جو اندلس نے شروع کیا اس کی قطع و قافیہ تو متعین تھے مگر ایک قافیہ کی شاعر اس میں پابندی نہیں کرتا تھا اس کی شکلیں و شاع (گانی گئے کا زور) جیسی تھیں۔ مترجم

حضرت محمد بن عمر بن محمد سعد الدین علمی قدسی رحمۃ اللہ علیہ

آپ بابرکت شیخ ہیں اور ولی برحق ہیں جن سے لوگوں کو عقیدت ہے آپ اپنے زمانے کے صلحاء ہیں صلاحیت میں سب سے بڑھے ہوئے تھے معرفت ربانی میں آپ کا کوئی ثانی نہ تھا۔ لوگوں کو آپ کی ذات سے والہانہ عقیدت تھی اور آفاق میں ہر طرف آپ کا شہرہ تھا۔

یہ دستگیریاں

آپ کی مشہور کرامات میں سے ایک آپ کے خلیفہ شیخ علی حورانی جراحی (جراحی حوران کا ایک گاؤں ہے) نے بیان کی ہے جو آپ کی جماعت کے انحصار الخواص لوگوں میں شامل ہیں، فرماتے ہیں میں نے حضرت سے مشورہ لیا کہ میں گھر والوں کی ملاقات کے لئے اپنے علاقہ میں چلا جاؤں؟ حضرت نے مجھے ایک معاملہ پیش آنے سے ڈرایا اور فرمایا جہاں تک ممکن ہو اپنی جان سے اس کا معاملہ کا دفاع کرنا لیکن بات کی وضاحت نہ فرمائی اب میں چل پڑا، جب میں اس گھر میں پہنچا جو میرے خیال میں ہمارا گھر تھا تو اس گھر میں داخل ہوا ایک عورت باہر آئی اور مجھے اندر لے گئی مجھے نہ پتہ چل سکا کہ یہ اجنبی ہے۔ جب میں گھر میں اندر پہنچ گیا تو اس نے سب دروازے بلند کر دیے اور ورغلانا شروع کر دیا میں جذب و مستی میں مستغرق تھا میں نے زور سے لفظ اللہ کہا مگر وہ بالکل ادھر متوجہ نہ ہوئی اور میری طرف بڑھتی آئی مجھے تب پتہ چلا جب دیوار پھٹ گئی اور حضرت شیخ محمد علمی رحمۃ اللہ علیہ سامنے کھڑے یہ فرماتے نظر آئے علی! ہاتھ آگے بڑھا ہاتھ پکڑ کر کھینچ کے مجھ کو نکال لے گئے جب سفر سے واپسی میں قدس شریف آیا اور حضرت کو سلام کیا تو آپ نے میرا ہاتھ تھام لیا اور اسے کھینچ کر بات چھپانے کا اشارہ فرمایا۔ حضرت کی وفات ۱۰۳۸ھ میں ہوئی اور بقول محی الدین قزاقیہ قدس شریف کے سامنے جبل طور پر مدفون ہوئے۔

حضرت محمد قملی قادری یمنی رحمۃ اللہ علیہ

آپ شداد کے لقب سے مشہور ہیں شہر تعز کے قریب جبل نور میں مقیم تھے۔ وہاں آستانہ اور چار قبوں والی مسجد تعمیر کرائی۔

پھر موت نے دیوبچ لیا

مروی ہے کہ جب پہلی دفعہ انہوں نے ایک گنبد والی مسجد بنوائی تو تعز کا امیر حسین بن حسن پاشا تھا اور اس کا ایک نوخیز نوجوان کم عمر لڑکا بھی تھا اس لڑکے کو بتایا گیا کہ اس کا باپ خزانچی حضرت شیخ محمد کا محب ہے اور آپ کے باپ کے مال سے بہت سامان انہیں تعمیر مسجد کے لئے بھیج دیا ہے، امیر کو غصہ آیا اور اس نے مسجد گرانے کا حکم دے دیا۔ لوگوں نے حضرت کو بتایا تو آپ خاموش ہو گئے جب مسجد گرا چکے تو شیخ گھر گئے واپس آئے تو آپ کے ہاتھ میں ایک کپا تھا جس میں پندرہ دینار تھے فرمانے لگے یہ وہ رقم ہے جو خزانچی نے مجھے بھیجی تھی مجھے پتہ تھا کہ حال اس انداز کا ہوگا (یعنی مسجد گرا دی جائے گی) لہذا میں نے یہ رقم محفوظ رکھی اب یہ اسیر کو دے دو تا کہ وہ اسے اپنے باپ کو بھیج دے یہ نوجوان امیر زادہ کچھ دنوں کے بعد مر گیا، لوگوں نے کہا جناب شیخ! یہ بیچارہ کچھ نہ جاننے والا جوان تھا آپ نے اسے کیوں بددعا دی جب کہ آپ اسے اچھی طرح جانتے تھے،

فرمانے لگے نہ ہم نے بد عادی ہے نہ بد دعا کی ضرورت تھی، یہ تو سب غیرت خداوندی کی کرشمہ سازیاں ہیں۔ اللہ خود انتقام لیتا ہے فقیر چاہے یا نہ چاہے۔ محی الدنیا کہتے ہیں کہ ان کی تاریخ وفات کا مجھے علم نہیں۔

حضرت عارف ربانی محمد بنوفری مصری رحمۃ اللہ علیہ

علامہ محی نے عبدالقادر فومی کے تعارف و ترجمہ میں ذکر کیا ہے کہ انہوں نے جامع ازہر کے طہارت کے راستے میں دوران خواب سیدنا عیسیٰ علیہ السلام کو دیکھا اور آپ سے دعا کا سوال کیا حضرت عیسیٰ علیہ السلام نے انہیں بتایا کہ تمہاری عمر تین دن رہ گئی ہے وہ عارف ربانی محمد بنوفری کے پاس گئے اور نیند کی بات بتائی آپ نے فرمایا اس کا مطلب ہے مشقت و تکلیف کی عمر تین دن باقی ہے پھر ایسا ہی ہوا۔ کیونکہ بقول محی آپ اس کے بعد تیس سال سے زائد زندہ رہے۔

حضرت محمد بن یوسف عبدالنبی دجانی قشاشی قدسی رحمۃ اللہ علیہ

آپ مدنی الاصل اور مشہور شخص صفی قشاشی کے والد ہیں آپ صوفیہ کے آئمہ میں شامل ہیں جن کے عظیم مراتب ہوتے ہیں، بڑا عرصہ یمن میں مقیم رہے وہاں عظیم مقام پایا اور کرامات کا ظہور ہوا۔ مروی ہے کہ جب آپ کی کرامات کا ظہور ہوا اور مقام و مرتبہ بلند ہوا تو صنعا کے ایک زیدی فرقہ کے امیر نے انہیں قید کر دیا۔ امیر خود قضائے حاجت کے لئے بیت الخلا گیا جب فارغ ہو کر باہر آتا چاہا تو بیت الخلا سے اس وقت تک نہ نکل سکا جب تک آپ کو جیل سے رہا نہ کر دیا۔

صنعا کے ایک امیر کو اپنے علاقہ کے کچھ لوگوں کی طرف سے ایسی باتیں معلوم ہوئیں جن کا تقاضا یہ تھا کہ انہیں امیر کی خدمت میں پیش کیا جائے تاکہ امیر انہیں ذلیل و رسوا کرے، حکام انہیں بد حالی کے ساتھ امیر کی طرف لے چلے جب وہ صنعا پہنچے تو اس کے دروازے پر حضرت محمد مذکور کو دیکھا ان میں سے ایک آپ کو پہچانتا تھا وہ آپ کے پاس آکر سلام کر کے ماجرا سنانے لگا اور آپ کا وسیلہ تلاش کیا۔ فرمایا اپنے ظاہر و باطن میں اس کی محبت ڈال لو تمہیں اس کی طرف سے صرف بھلائی ہی ملے گی۔ انہوں نے سورۃ فاتحہ پڑھی اور آپ کا حکم بجالائے۔ جونہی وہ امیر کے پاس پہنچے تو اس نے آپ کا بہت احترام کیا تعظیم و محبت کا اتنا اظہار کیا جو ان کے گمان میں بھی نہ تھا وہ سب بخیر و خوبی اپنے علاقہ میں واپس آگئے کوئی تکلیف نہ ہوئی۔ بقول محی آپ صنعا شہر ۱۰۴۴ھ میں فوت ہوئے وہاں مدفون ہوئے آپ کی قبر ظاہر ہے لوگ قبر کی زیارت کرتے ہیں اور تبرک پاتے ہیں۔

حضرت محمد ابوسرین بن مقبول زلیعی عقیلی رحمۃ اللہ علیہ

آپ شہر لحیہ کے رہنے والے ہیں آپ عارف اولیاء کے امام منتخب مرشدوں کے آقا اور عمل کرنے والے علماء کے رہنما ہیں جب آپ کی پیدائش ہوئی اور ساتویں دن آپ کی والدہ ماجدہ کے دوست اکٹھے ہوئے تاکہ آپ کا نام رکھا جائے تو آپ کے والد آپ کو لے آئے اور ان کے سامنے رکھ کر فرمایا آپ میں سے کون صاحب اس نومولود کا سر زمین سے اٹھا سکیں گے۔ سب نے باری باری سر کو اٹھانے کے لئے پکڑا مگر اٹھا نہ سکے۔ اب ان کے والد نے فرمایا کہ یہ ہے جو میرے بعد میرے

منصب کا مالک بنے گا۔ آپ کے بڑے بھائی تھے جن کی ماں عربی تھیں اور صاحب ترجمہ (حضرت محمد) کی والدہ ام ولد تھیں۔ گویا مندرجہ بالا کرامت ظاہر کر کے آپ کے والد آپ کے بھائیوں کو تنبیہ فرمانا چاہتے تھے کہ منصب کا حق دار ام ولد کا بیٹا ہونے کے باوجود بھی یہی ہیں، یہ تو اللہ کا فضل ہے جسے چاہے عطا فرمائے۔

صاحب تعارف و ترجمہ (حضرت محمد) کے ترکوں کے سامنے بہت سے واقعات آئے اور مشہور کرامات کا ظہور ہوا جو بھی آپ سے برائی کرنا چاہتا ہلاک ہو جاتا۔ آپ اپنے دور میں مشہور صاحب تصرف تھے آپ کا ذکر خیر لوگوں کی زبانوں پر تھا۔ موت کی اطلاع

ایک کرامت یہ ہے کہ کسی حاسد نے سید حسن بن امام قاسم کے سامنے آپ کی چغلی کھائی یہ الزام بھی لوگ لگاتے تھے کہ آپ ترکوں کی مدد کرتے ہیں آپ اپنے پاس سے انہیں مال دے کر نصرت فرماتے ہیں انہیں ہدیوں سے نوازتے ہیں اور آئمہ کرام کے خلاف انہیں جنگ پر ابھارتے ہیں، سید حسن نے اپنے عقیدہ مندوں کی ایک جماعت آپ کے پاس بھیجی کہ آپ انہیں آکر ملیں وہ عقیدت مند آپ کو سید مذکور کے پاس اس حال میں لے گئے کہ آپ چار پائی پر پڑے ہوئے بیمار تھے سید مذکور پہنچتے ہی آپ کو قتل کر دینا چاہتا تھا جب وہ لوگ آپ کو لے آئے اور سید نے آپ کو دیکھا تو بڑی عزت کی اور اپنی اس حرکت کی معافی مانگی اور عزت سے انہیں واپس اپنے شہر پہنچانے کا حکم دیا مگر حکم کے بعد کسی مصروفیت میں پھنس گیا آپ اس کے پاس آئے اور فرمایا میں بیمار ہوں اور خواہش ہے کہ مجھے اپنے شہر میں موت آئے مجھے جلدی تیار کیجئے۔ اور یہ بھی آپ کو بتا دوں کہ میری وفات کے جلدی بعد آپ کی موت بھی آرہی ہے۔ سید نے آپ کو اسی وقت تیار کیا آپ اپنے شہر لحیہ چلے گئے آپ وہاں پہنچے تو چند دن تشریف فرما رہ کر درمضان ۱۰۴۸ھ کو فوت ہو گئے اور بقول محی آپ کے بعد سید حسن بن امام قاسم (رحمہم اللہ) بھی فوت ہو گئے۔

حضرت محمد بن احمد بن سلامہ احمدی شافعی بصیر مصری رحمۃ اللہ علیہ

آپ سیویہ کے نام سے مشہور ہیں آپ پایہ کے عالم، علوم عقلیہ و نقلیہ کے ماہر اور خدائی معارف کے فاضل تھے۔ لیکن آپ کی زیادہ شہرت عربی دانی کی ہے کیونکہ آپ نے عربی زبان بہت پڑھائی اور اس کی مشکلات کو خوب حل کیا آپ کی ذات میں اللہ کریم نے علم اور ولایت کو جمع فرما دیا۔ آپ نے حضرت ابن قاسم عبادی وغیرہ سے اکتساب فیض کیا آپ کی کرامت ملاحظہ ہو کہ جب آپ کا وصال ہوا تو لوگوں نے آپ کے جنازے میں کسی کو یہ کہتے سنا لوجہ اللہ خالص علم آج مر گیا اور محمد کی وفات کے بعد زہد لوگوں کے درمیان سے اٹھ گیا اِنَّا لِلّٰہِ وَاِنَّا اِلَیْہِ رَاجِعُونَ لوگ چیخے چلائے اور خوب روئے یہ واقعہ علامہ بابلی نے ذکر کر کے کہا ہے کہ ہم نے اپنے مشائخ میں آپ سے بڑھ کر زہد میں کسی کو ثابت قدم نہیں پایا ہمیں جو کچھ ملا ہے آپ کی برکت سے ملا ہے۔ بقول محی ۱۰۵۰ھ سے چند سال اوپر آپ کا وصال ہوا۔

حضرت محمد امین لاری رحمۃ اللہ علیہ

آپ شافعی مذہب کے عارف ربانی اور بہت بڑے محقق امام ہیں آپ اپنے زمانے کے سب لوگوں سے علوم عقلیہ و نقلیہ اور معارف الہیہ میں فائق تھے۔

ولایت کی مہک

مولانا ابوالصفا نے آپ کے احوال نقل فرماتے ہوئے لکھا ہے کہ آپ نے حضرت شیخ اکبر (قدس اللہ روحہ) کے مزار کی زیارت کا ارادہ کیا۔ آپ سوار تھے اور ہم طلبہ کا گروہ آپ کے ساتھ پیدل تھا۔ ہم پچاس سے زائد ہی ہوں گے۔ جب زیارت کر کے ہم واپس آرہے تھے تو ہمیں پچھنے آپ تھوڑی دیر وہاں رک گئے اور فرمایا مجھے یہاں بڑی نفیس خوشبو آ رہی ہے۔ میرا خیال ہے یہاں کوئی بہت بڑا ولی موجود ہے۔ ہم یہ سن کر حیران ہوئے پھر آپ وہاں سے چل پڑے جب ہم حصہ اور حصور یہ کے درمیان تنگ گلیوں میں مشہور مزار کے پاس پہنچے یہ وہی مزار ہے جسے مجسمہ برکت شیخ ولی حسین بن فرفرہ بہت پیارا سمجھتے ہیں تو وہاں ہم نے شیخ حسین مذکور کو دروازے پر کھڑا ہوا پایا ہم نے پلٹ کر پیچھے دیکھا تو حضرت استاذ گھوڑے سے اتر کر پیادہ ہو گئے تھے اور بلند آواز سے کہہ رہے تھے یہ ہے وہ خوشبو والا، اللہ کا شکر ہے جس نے ہماری اس سے ملاقات کرا دی۔ شیخ حسین رحمۃ اللہ علیہ نے حضرت کا استقبال کیا اور اپنی اس مجلس میں لے گئے جہاں آپ بیٹھا کرتے تھے۔ ان میں ایسی پیاری گفتگو ہوئی جس نے سب دلوں کو اپنی گرفت میں لے لیا۔ پھر حضرت حسین رحمۃ اللہ علیہ نے حضرت استاذ کے سامنے ایک برتن رکھا جس میں دودھ اور روٹی تھی۔ آپ نے بھی تناول فرمایا اور ہم نے بھی کھایا۔ پھر حضرت استاذ رحمۃ اللہ علیہ نے ہمیں حکم دیا کہ ہم حجرہ سے باہر نکل جائیں ہم باہر تو نکل گئے مگر ہر دو حضرات کے ارشادات سنتے رہے حضرت استاذ ان سے سوال کرتے جاتے اور وہ جواب دیتے ہم ان کے ارشادات کو سمجھ نہیں سکتے تھے ہاں استاذ گرامی کسی وقت کوئی فقرہ فرماتے جو ہمیں سمجھ آ جاتا یہ ہے وہ جواب جسے اب تک میں نے نہیں سنا تھا۔ پھر عاجزی اور گریہ کے ساتھ انہوں نے ایک دوسرے کو وداع کیا۔ اور ہم واپس چلے۔ حضرت محمد رحمۃ اللہ علیہ کے ہاں ایسے خوارق عادات ہیں جو اس سے بھی بڑھ کر عجیب و غریب ہیں جب کوئی ان کا شاگرد بن جاتا تو اس کی آپ بہت زیادہ امداد فرمایا کرتے تھے، آپ کی نسبت رکھنے والے بہت سے لوگوں میں ہم بھی شامل ہیں۔ قصہ مختصر آپ زمانے کی برکت اور دور حاضر کا شہر ہیں۔ آپ کی وفات بقول محی ۱۰۶۶ھ میں دمشق میں ہوئی اور فرادیس کے قبرستان میں مدفون ہوئے۔

حضرت ابو عبد اللہ محمد بن محمد و اور غنی تاؤلی مغربی رحمۃ اللہ علیہ

آپ بہت بڑے عارفوں اور لاتعداد کرامات والے اولیاء میں شمار ہوتے ہیں۔ علامہ محی فرماتے ہیں انہوں نے اپنی کتاب ”خلاصۃ الاثر“ میں حضرت محمد بن محمد بن سلیمان فاسی مغربی (مصنف ”الکتاب الجامع بین الکتب الخمۃ والموطا“) کے تعارف و ترجمہ میں ذکر کیا ہے اور یہ بھی بتایا ہے کہ محمد بن سلیمان کی ایک فہرست بھی ہے جس میں اپنی اور اپنے مشائخ کی

روایات کو انہوں نے جمع کر دیا ہے۔ اس کا نام ”صلۃ الخلف ببصول السلف“ ہے اس میں وہ ذکر فرماتے ہیں کہ مغرب میں ان کے سامنے کئی عجائب پیش آئے ایک یہ کہ وہ عارف ربانی ابو عبد اللہ محمد بن و اور غنی تاؤلی کے شہر سے گزر رہے تھے اور ایک اور شہر کی طرف جارہے تھے تو انہوں نے اس شہر کے متعلق پوچھا انہیں بتایا گیا کہ اس شہر میں ایک مربی مرشد رہتے ہیں ان کی یہ اور یہ صفات ہیں، کہتے ہیں مجھے شوق نے آلیا اور میں اپنے آپ کو روک نہ سکا اور حضرت کے شہر میں جا پہنچا ایک شخص میری طرف شہر سے نکل کر آ رہا تھا اس نے مجھے کہا حضرت شیخ نے مجھے آپ کی طرف بھیجا ہے کہ آپ کی طرف آؤں اور آپ کو ان کی خدمت میں لے چلوں جب میں ان کی خدمت میں پہنچا تو انہوں نے مجھ پر نگاہ ڈالی میں ان کے سامنے بے ہوش ہو کر گر گیا کچھ دیر کے بعد آرام آیا تو میں نے دیکھا کہ وہ اپنا ہاتھ میرے کندھوں کے درمیان مارتے ہوئے پڑھ رہے ہیں:

وَهُوَ عَلَى جَنْبِهِمْ إِذَا يَشَاءُ قَدِيرٌ ۝ (الشوری)

”اور وہ ان کے اٹھا کرنے پر جب چاہے قادر ہے۔“

أَكْمَنَ وَعَدْنَاهُ وَعَدًا ۝ (القصص: 61)

”تو کیا وہ جسے ہم نے اچھا وعدہ دیا تو وہ اس سے ملے گا۔“

آپ نے مجھے اپنے ساتھ رہنے اور آپ کی اولاد کو علم پڑھانے کا حکم دیا ہے میں نے عرض کیا حضور! میں بہت متلاشی رہا مگر اب تک اللہ تعالیٰ نے کسی چیز کی میرے سامنے کشاکش نہیں فرمائی۔ نہ تو کسی کتاب سے مسئلہ نکال سکتا ہوں اور نہ ہی کسی مسئلہ کو اخذ کر سکتا ہوں میں اس وقت حقیقت میں ایسا ہی تھا۔ مجھے فرمایا ہمارے پاس بیٹھیں اور جس علم کی جو کتاب چاہیں پڑھیں ہم اللہ سے دعا کرتے ہیں کہ وہ آپ کے سامنے (بند دروازے) کھول دے۔ میں بیٹھ گیا اور جو کتاب پڑھ چکا تھا ان میں سے کچھ پڑھا۔ اگر میں کسی جگہ پھنس جاتا تو مجھے یوں محسوس ہوتا کہ میرے دل میں معافی خود بخود دیوں گر رہے ہیں گویا وہ غیر مرئی نہیں بلکہ مرئی اور جرم و جسم رکھنے والے ہیں، عموماً یہ وہی معافی ہوتے جو ہمارے اساتذہ و مشائخ ہمیں بتاتے تھے تو ہمیں سمجھ نہیں آیا کرتے تھے اور نہ ہی اس سے پہلے یہ معافی میری قوت ذاکرہ میں کبھی آئے تھے۔ میری قیام گاہ حضرت کی قیام گاہ سے بالکل قریب تھی میں اس وجہ سے جان چکا تھا کہ آپ قرآن حکیم عشاء اور مغرب کے درمیان نوافل (اوابین) میں ختم کر دیتے ہیں۔ میں نے ایک بار یہ بھی دیکھا کہ پورا قرآن حکیم پوری تنبیہ الانام اور پوری دلائل الخیرات آپ نے ایک مجلس میں ختم کر لی میں بہت حیران ہوا ایک حاضر شخص سے پوچھا اس نے مجھے بتایا کہ حضرت کا یہ وظیفہ ہے کہ یہ تینوں کتابیں نماز چاشت کے بعد ختم کر دیا کرتے ہیں میں نے آپ کے پاس عجیب و غریب واقعات دیکھے مثلاً کھانے وغیرہ میں برکات کا نزول، یہ سب باتیں کرامات الاولیاء نہیں عوامی حضرات کی باتیں نہیں، اس واقعہ کے راوی محمد بن سلیمان کی وفات دمشق شام میں ۱۰۹۳ھ میں ہوئی۔

حضرت محمد معصوم رحمۃ اللہ علیہ

آپ نقشبندی سلسلہ کے امام ہیں اپنے والد گرامی امام ربانی شیخ احمد فاروقی سرہندی سے اکتساب فیض اور سلسلہ

حضور علیہ الصلوٰۃ والسلام نے خلعت اور تاج سے نوازا

فرماتے ہیں جب مدینہ طیبہ سے سفر کے لئے وداع ہوا تو غم وزاری نے آلیا میں نے پھر دیکھا کہ حضور سید المرسلین علیہ الصلوٰۃ والسلام حجرہ مطہرہ سے باہر تشریف لائے ہیں اور مجھے خلعت فاخرہ پہنا کر بادشاہوں جیسا تاج پہنایا ہے۔ جس میں خوبصورت جواہرات جڑے ہیں۔ مجھے معلوم ہوا کہ حضور ﷺ کی مخصوص اور ذاتی خلعتوں سے مجھے یہ خلعت عنایت ہوئی ہے۔ حضرت پیدائشی ولی تھے رمضان میں دودھ نہیں پیا کرتے تھے تین سال کی عمر میں کلمہ توحید بیان کیا تھا۔ صرف تین ماہ میں قرآن پاک یاد کر لیا تھا سترہ سال کی عمر میں علوم ظاہری اور باطنی کے حصول کی تکمیل فرمائی تھی۔

گرتوں کو تھام اور ڈوبتوں کو بچا لیتے ہیں

آپ کے ایک خلیفہ خواجہ محمد صدیق گھوڑے پر سوار سفر کر رہے تھے گھوڑا بدکا تو آپ گر گئے مگر پاؤں رکاب میں پھنس گیا گھوڑا دوڑنے لگا انہیں ہلاکت کا یقین ہو گیا تو اپنے موحد سے امداد مانگی، کہتے ہیں میں نے دیکھا کہ حضرت محمد معصوم علیہ السلام تشریف لے آئے ہیں گھوڑے کو روک لیا ہے اور مجھے اس پر سوار کر دیا ہے۔ یہی شیخ محمد صدیق سمندر میں گر گئے تیراک نہیں تھے ڈوبنے لگ گئے آپ کو مدد کے لئے پکارا آپ تشریف لائے ہاتھ پکڑا اور ڈوبنے سے بچا لیا۔

ایک اور کرامت ملاحظہ ہو، آپ اپنے ساتھیوں کے ساتھ اپنی سرائے میں تشریف فرما تھے۔ آپ کا ہاتھ مبارک اور آستین بغل تک تر ہو گئے۔ حاضرین حیران ہوئے اور آپ سے سبب پوچھا۔ حضرت قدس سرہ نے فرمایا ایک مرید تاجر کشمی میں سوار تھا وہ ڈوبنے لگ گئی تو اس نے مدد کے لئے پکارا میں نے اسے ڈوبنے سے بچایا اس لئے یہ آستین اور ہاتھ تر ہو گئے ہیں، یہ تاجر ایک مدت کے بعد سر بند پہنچا اور اس واقعہ کی حضرت کے ارشاد کے مطابق اطلاع دی۔

آگ گلزار ہو گئی

آپ کے دورا قدس میں ایک جادوگر بمبئی کا بڑا چرچا ہوا کہ وہ آگ جلا کر خود اور اپنے عقیدتمندوں کو آگ میں لے جاتا ہے آگ انہیں نہیں جلاتی۔ لوگ اس کی وجہ سے فتنہ میں مبتلا ہو گئے۔ حضرت نے بہت زیادہ آگ جلانے کا حکم دیا پھر ایک مرید کو اس میں داخل ہونے کا حکم دیا، وہ ذکر کرتے ہوئے آگ میں داخل ہو گیا آگ گلزار ہو گئی اور کا فر مہبوت ہو گیا (کیونکہ اس کی چال ناکام ہو گئی تھی)۔

کیا بندہ پروری ہے

آپ کے ایک عقیدت کیش شیخ عبدالرحمن ترمذی نے ذکر کیا ہے کہ میں اپنے بھائیوں کے ساتھ آپ کی عالی سرکار میں زیارت کے لئے حاضر ہوا میرے سوا آپ نے سب کو اپنے لباس کا کچھ حصہ تیر کا عطا فرمایا، جب میں وطن کی طرف لوٹا تو اس عطیہ گرامی کے نہ ملنے کی وجہ سے غم و اندوہ میں مبتلا تھا۔ اچانک پھر شہر میں آپ کی تشریف آوری کا شہرہ ہوا لوگ آپ کے استقبال کے لئے نکلے تو میں بھی چلا مجھے بے حد خوشی تھی۔ جب شہر سے میں باہر نکلا تو حضرت گرامی کو سفید گھوڑے پر سوار پایا

فرمانے لگے اے عبدالرحمن! غم و اندوہ میں مبتلا نہ ہو میری ٹوپی تبرکاً لے لے۔ جب میں نے آپ کی ٹوپی لی تو آپ سب لوگوں کی نظروں سے اوجھل ہو گئے مگر ٹوپی میرے پاس رہ گئی تھی۔

آنکھیں عطا فرمادیں

آپ کی خدمت میں ایک نابینا حاضر ہو کر طالب دعا ہوا تا کہ اس کی نظر واپس مل جائے آپ نے اپنا تھوک مبارک لے کر اس کی آنکھوں پر لگایا اور فرمایا گھر جا کر آنکھوں کو کھولنا اس نے اسی طرح کیا تو آنکھیں اللہ کے حکم سے بینا ہو گئیں۔

یہ غیرت و جلال

آپ کی خدمت میں ذکر ہوا کہ فلاں رافضی کھلم کھلا حضرات شیخین کریمین (حضرت صدیق اکبر، حضرت فاروق اعظم رضی اللہ عنہما) کو گالی بکتا ہے آپ کو سخت غصہ آیا آپ کے سامنے تربوز پڑا تھا۔ آپ نے چھری لے کر فرمایا اس غبیث کو ذبح کر دے آپ نے چھری جو نبی تربوز پر چلائی وہ رافضی اسی وقت مر گیا۔

آپ جب حج مبارک اور نبی مکرم ﷺ کے روضہ کی زیارت کے لئے تشریف لے گئے تو خود فرماتے ہیں کہ جب میں حرم میں داخل ہوا اور طواف شروع کیا تو میں نے مرد اور عورتیں طواف میں مشغول دیکھے وہ بڑے نکیل و قبیل تھے وہ میرے ساتھ بڑے شوق اور تقرب سے طواف کر رہے تھے۔ وہ بیت اللہ کو چوم رہے تھے اور ہر وقت معافہ کر رہے تھے۔ ان کے قدم زمین پر تھے اور سر آسمان کی بلندیوں کو چھو رہے تھے مجھے معلوم ہوا کہ مرد دراصل فرشتے اور عورتیں حوریں ہیں۔

آپ یہ بھی فرماتے ہیں میں نے دیکھا کہ کعبہ معظمہ مجھے گلے لگا کر چوم رہا ہے وہ میرا بہت مشتاق ہے مجھے کشف ہوا کہ وہ سب انوار اور برکات مجھ سے ظہور پا کر بڑھ رہی ہے اور صحرا کو بھر رہی ہے اور سب چیزوں پر چھا گئی ہیں۔ چونکہ کعبہ ربانی کی حقیقت کا میں نے تحقیق کر لیا ہے لہذا یہ کعبہ اسی وجہ سے مجھ سے محبت کر رہا ہے۔ میں نے وہاں بہت سے روحانیوں کو دیکھا کہ وہ ہر وقت یوں حاضر ہیں جیسے خادم شاہ کے سامنے حاضر ہوتے ہیں جب میں طواف زیارت سے فارغ ہوا تو فرشتہ میرے پاس رب العالمین کا فرمان لے کر آیا جس میں میرے حج کی قبولیت کی تحریر تھی۔

تمن خلعتیں

فرماتے ہیں میں مدینہ طیبہ میں حاضر ہو کر جب اس چہرہ انور کے سامنے حاضر ہوا تو میں نے دیکھا کہ آقا و مولیٰ ﷺ حجرہ مطہرہ سے باہر تشریف لائے ہیں اور مجھ سے معافہ فرمایا ہے اور مجھے حضور علیہ الصلوٰۃ والسلام سے خصوصی تعلق ہو گیا ہے۔ جب شیخین کریمین رضی اللہ عنہما کی زیارت کی تو پھر یہی کیفیت ہوئی میں نے دیکھا کہ میں نے پہلے رنگ کی خلعت پہنی ہوئی ہے پتہ چلا کہ یہ حضرت فاروق اعظم رضی اللہ عنہ کا عطیہ ہے اس کے اوپر سرخ حلہ بھی تھا۔ جس کے متعلق مجھے معلوم ہوا کہ یہ سیدنا صدیق اکبر رضی اللہ عنہ کی سرکار سے عطیہ ہے جب واپس ہونے لگا تو سبز عالی مرتبت خلعت سے نوازا گیا مجھے الہام ہوا کہ یہ سرکار ابد قرار علیہ السلام کی ذات پاک کی طرف سے بندہ پروری ہے۔ مجھے کشف ہوا اور ساری دنیائے ممکنات عرش معلیٰ سے تحت الشریٰ تک مجھے

ذات پاک حبیب خدا صلی اللہ علیہ وسلم کی محتاج نظر آئی اور آپ کی کمال استغنا سے جو لازمہ ہے شان محبوبی کا، ہر ہر فرد پر حسب استعداد فیض کے دریا بہا رہے ہیں۔ (قالہ الثانی)

حضرت محمد بھیک فاروقی رحمۃ اللہ علیہ

آپ سیدنا امام ربانی سرہندی رحمۃ اللہ علیہ کی اولاد پاک میں سے ہیں۔ آپ نے شیخ شمس الدین حبیب اللہ مظہر رحمۃ اللہ علیہ سے اکتساب فیض کیا آپ عمل پسند اکابر علماء اور عارف ربانی اولیاء میں سے ہیں۔

کافر کو تھپڑ مارا

مروی ہے کافر سرہند میں داخل ہو گئے اور اولیائے احمدیہ (حضرت مجدد کے خاندان پاک کے اولیاء) کے مزارات کو برباد کرنا چاہا تو آپ کی قبر پر سب سے پہلے آکر اسے کھودا اور آپ کے جسد اطہر کو نکالنا چاہا تو آپ نے ایک کوزہ سے تھپڑ رسید کیا وہ وہیں مر گیا۔ بقول خانی سب بھاگ کھڑے ہوئے اور مزارات کو چھوڑ دیا۔

حضرت محمد حنیف کابلی رحمۃ اللہ علیہ

آپ حضرت شیخ محمد معصوم کے اکابر خلفاء میں سے ہیں آپ کی کرامت یہ ہے کہ آپ نے ایک خشک درخت کی طرف دیکھا تو وہ سبز ہو گیا اور اسی وقت پھل لے آیا۔ (خانی)

حضرت محمد بن علی عیدروس رحمۃ اللہ علیہ

آپ مشارالہ علماء اور اولیائے کرام میں شامل ہیں، آپ مکہ مکرمہ میں پیدا ہوئے وہاں ہی تربیت پائی۔ آپ کی کئی کرامات ہیں۔

بدوی حیران ہو گیا

علامہ شلی کہتے ہیں میں آپ کی خدمت میں بیٹھا تھا کہ ایک بدوی آیا اور آپ کے متعلق پوچھا میں نے آپ کی طرف اشارہ کر دیا کہ حضرت یہ ہیں۔ جب اس نے آپ کو سلام کیا تو آپ نے فرمایا جو نذرانہ تیرے پاس ہے پیش کر، بدوی مبہوت ہو گیا پھر کہنے لگا یہ بھی تو بتائیں وہ نذرانہ ہے کیا؟ آپ نے فرمایا وہ ایسا اور ایسا ہے (ساری کیفیت بتادی) بدوی نے جھک کر آپ کے ہاتھ چوم لئے۔ پھر بدوی نے مجھے کہا اللہ کے بغیر میرے اس نذرانے کا کسی کو علم نہ تھا۔

ایک فقیر نے آپ کے سامنے اپنی بد حالی کی شکایت کی، آپ نے فرمایا شریف مکہ کے پاس جاتیرا مقصد پورا ہو جائے گا وہ شریف مکہ کے پاس گیا اور اس سے دل کے بھید کے مطابق ایک قصیدہ پڑھ کر سنایا وہ بہت خوش ہوا قیمتی خلعت اور اعلیٰ انعام سے نوازا۔

آپ کا کھانا بہت ہی نفیس ہوتا لوگ بھی بہت تعداد میں ہوتے اور کوئی بدوی کبھی یہ کہہ اٹھتا کہ یہ سارا نفیس کھانا میں اکیلا کیوں نہ کھا جاؤں کیونکہ حاضرین کے لئے یہ تھوڑا ہے۔ سب حاضرین وہ کھانا کھاتے کیونکہ وہ سب کے استعمال کے لئے آتا

قصاب سیر ہو جاتے اور کافی کھانا بیچ جاتا۔

مکہ کا حاکم فوت ہو گیا شریف مکہ سے اس کا عہدہ اس کے بہت سے رشتہ داروں نے طلب کیا سب شریف مکہ کے دروازے پر کھڑے ہو گئے ہر ایک کو امید تھی کہ شریف اسے وائی مکہ بنائے گا۔ امیر سلیمان بن مندوبہ حضرت (صاحب ترجمہ) کا معتقد تھا وہ آپ کی خدمت میں آیا اور سارا واقعہ سنایا۔ سلیمان خود امیدوار نہیں تھا کیونکہ اس کا حال پتلا تھا اور مال موجود نہ تھا۔ حضرت نے سلیمان کو اپنا ایک کپڑا پہنادیا اور فرمایا ابھی آپ شریف کے پاس چلے جائیں مکہ مکرمہ کی حکومت آپ کو ہی ملے گی جب سلیمان شریف کے پاس پہنچا تو اسے اس فکر میں مبتلا پایا کہ حکومت کے طلب گاروں میں سے کسے حاکم بنائے جب سلیمان پر اس کی نگاہ پڑی تو اس کا سب فکر و انقباض جاتا رہا اور شریف نے اسے حکومت کی خلعت پہنا دی۔

مکہ مکرمہ کا چشمہ کٹ گیا حاجیوں کے آنے کے دن آچکے تھے اور تالاب خالی پڑے تھے۔ شریف مکہ سے دور تھا۔ اس نے مکہ میں متعین اپنے حاکم سے کہا جس طرح ممکن ہوتا لالوں کو پانی سے بھر دو۔ حاکم کو پتہ چلا کہ حج کا موسم آ گیا ہے لہذا وہ اب ان تالابوں کو بھرنے سے عاجز ہے۔ وہ حضرت محمد کی خدمت میں حاضر ہو کر اپنے حال کی شکایت بھری کہانی سناتے لگا۔ آپ نے فرمایا خادم کو پانچ خرغان (بچھڑے) صدقہ کرنے کے لئے دے دیجئے وہ فقیروں کو پہنچادے ایسا ہی کیا گیا صبح ہوئی تو خوب بارش برسی مکہ مکرمہ کی وادیوں میں خوب پانی آیا اور تالاب پانی کے سیلاب سے پر ہو گئے۔ بقول شلی آپ مکہ مکرمہ میں ۱۰۶۶ھ میں واصل بحق ہوئے۔

حضرت محمد بن علوی سقاف رحمۃ اللہ علیہ

آپ حرمین شریفین میں مقیم ہیں اور مشرقین و مغربین کے امام ہیں۔ شلی کا قول ہے کہ آپ اپنے جس عقیدت مند کے لئے جو دعا فرمادیتے وہ قبول ہوتی اور مرید کو آرزو مل جاتی۔ جب میں آپ کی ملاقات کے لئے حاضر ہوا تو میرے دل میں خیال گزرا کہ آپ مجھے کسی ذکر کی تلقین فرمائیں۔ ابھی یہ خیال پورا بھی نہیں ہوا تھا کہ آپ نے میری طرف نگاہ اٹھائی، چہرہ اقدس میری طرف فرما کر مجھے ایسا ذکر تلقین فرمایا جو میرے خیال میں آیا تھا اور جس کے نفع کی میں امید لگائے بیٹھا تھا۔ آپ ۱۰۷۱ھ میں مکہ مکرمہ میں فوت ہوئے اور جنت معلیٰ میں ام المؤمنین سیدہ خدیجہ الکبریٰ رضی اللہ عنہا کے مزار کے قریب دفن ہوئے۔ (زہبہ نصیب)

حضرت محمد بن عمر عباسی خلوتی دمشقی حبلی رحمۃ اللہ علیہ

آپ حضور کریم علیہ الصلوٰۃ والسلام کے چچا پاک حضرت عباس رضی اللہ عنہ کی اولاد سے ہیں لہذا عباسی کہلاتے ہیں آپ عظیم المرتبت عارفین اور اولیائے باہمکین میں سے ایک جلیل القدر شیخ ہیں، آپ نے علوم ظاہرہ بہت سے حضرات سے حاصل کئے۔ علامہ نجم الدین غری بھی آپ کے اساتذہ میں شامل ہیں۔ طریقت کا درس حضرت استاد احمد عسالی سے لیا ان کے ساتھ رہے اور انہی سے خلافت پائی۔ آپ گمنامی و خمول کو ظہور و وضوح پر ترجیح دیتے تھے۔ پھر جب اللہ سبحانہ نے آپ کو ظاہر فرمانا

چاہا تو ۷۰۷ھ میں دمشق میں بارش نہ ہوئی۔ دمشقویوں نے کئی دفعہ نماز استسقا پڑھی مگر بارش نہ برسی۔ آپ کس نفسی کے لئے نماز استسقا میں لوگوں کے ساتھ نہیں جایا کرتے تھے پھر اللہ تعالیٰ نے ایک مجدد کو بولنے کی قوت عطا فرمائی وہ بولا لوگو! اگر بارش چاہئے تو عباسی (حضرت محمد بن علیؓ) کے وسیلے سے بارش مانگو۔ شام کے گورنر نے آپ کو لوگوں کے ساتھ نماز استسقا پڑھنے کا حکم دیا آپ بڑی عاجزی و ذلت و شرمساری کی حالت میں لوگوں کے ساتھ چلے۔ عرض کرنے لگے ”میرے اللہ! یہ تیرے بندے ہیں انہیں مجھ سے حسن ظن ہے مجھے اب ان کے سامنے رسوا نہ فرمانا“ اسی وقت بارش شروع ہو گئی اتنی زیادہ بارش ہوئی کہ واپسی مشکل ہو گئی تین دن بارش برسی رہی، اب ان کا ذکر ہر طرف پھیل گیا اور مرید آپ کی طرف رجوع ہوئے اور بے شمار مخلوق کو آپ سے فیض پہنچا۔

”خلاصۃ الاثر“ کے مصنف علامہ محی الدین نے آپ سے فیض پایا وہ کہتے ہیں آپ کی کرامات مشہور ہیں ایک یہ ہے کہ مکہ مکرمہ میں ایک دمشقی نے جو کعبہ شریف کا مجاور تھا، آپ کو پانچوں وقت کی نمازیں مسجد حرام میں مقام حنبلی (امام ابن حنبلیؒ کے مصلیٰ پر) نماز پڑھتے دیکھا حالانکہ آپ شام میں تھے بڑھاپے میں ۱۰۷۶ھ میں فوت ہو کر فردیس کے قبرستان میں دفن ہوئے قبر زیارت گاہ ہے۔

حضرت محمد بن احمد بن عقبہ بن ہادیؒ

آپ حضرت اسماعیل حضری عبادی یحییٰؒ کی اولاد میں سے ہیں آپ کا مزار خضی گاؤں میں ہے اور حضرت فقیہ ابن عجل کے گھر کے قریب ہے آپ کا تعلق ملا متی فرات کے اولیائے کرام سے ہے۔

غیر موجود موجود ہے

ایک سچے راوی نے واقعہ بیان کیا ہے کہ آپ کی زیارت کے لئے کچھ لوگ حاضر ہوئے راوی کو آپ نے فرمایا چائے دانی سے انہیں قبوہ ڈال دیں راوی کو اچھی طرح علم تھا کہ چائے دانی میں قبوہ نہیں وہ آپ کے اس حکم کو ”قبوہ ڈالو“ انکار بھی نہیں کر سکتا تھا آپ نے اسے دوبارہ یہی حکم دیا اس نے تعمیل کی اس نے قبوہ ڈالنے کے لئے چائے دانی اٹھائی تو وہ قبوہ سے بھری ہوئی تھی۔ حسب ضرورت حاضرین کو قبوہ ڈال دیا مگر وہ پھر بھی بھری رہی۔ ایک سچے راوی نے آپ کے ہوا میں اڑنے کی خبر بھی دی ہے۔ لا تعداد لوگوں نے یہ بھی ملاحظہ کیا کہ بعض اوقات خرچ کے لئے غیب سے آپ کے پاس آپ کے تصرف سے سامان آتا ہے۔

ایک آدمی ایک آدمی سے مکروہ غرض کے لئے محبت کرتا تھا وہ اسے کسی ایسی تنہا جگہ لے جانا چاہتا تھا جہاں اپنی خواہش پوری کر سکتا ہو وہ حضرت کے دولت کدہ کے نیچے سے گزرا آپ نے اسے آواز دی وہ آپ کی خدمت میں حاضر ہو گیا آپ نے اسے دوست سمیت پورا دن وہاں بٹھائے رکھا۔ جانے سے روک دیا شام تک دونوں وہاں بیٹھے رہے شام کو واپسی کی اجازت دی اور عاشق سے فرمایا: اے فلاں شخص! وہ تو حالت نہیں رہی جس میں تو سارا دن مبتلا تھا وہ کہتا ہے قسم بخدا! اس

وقت اس ساری محبت کا نشہ ہرن ہو گیا جو مجھ میں موجود تھا اور میں نے صدق دل سے اللہ کے سامنے توبہ کی۔

آپ کے تین مرید آپ کی وفات کے سال آپ کو ملنے آئے موت کا ذکر چل نکلا آپ نے بطور عادت فرمایا میری موت کا وقت بہت قریب آ گیا ہے میرے بعد اے فلاں! آپ جلدی مرکز مجھے ملیں گے۔ پھر فلاں اور فلاں کو موت آئے گی وہ سب چلائے اور کہا حضور! اس فرمان کی تو ہمیں ضرورت نہ تھی فرمایا یہ موت تو لازمی امر ہے۔ چند دن ہی گزرے تھے کہ آپ کا انتقال ہو گیا اور مذکورہ بالا افراد آپ کی ارشاد فرمودہ ترتیب کے مطابق یکے بعد دیگرے مر گئے۔ آپ کی وفات ۱۰۸۳ھ میں مکہ مکرمہ میں ہوئی اور جنت معلیٰ کے راستے پر جبل شظا کے قریب اپنے باپ اور نانا کی قبر کے ساتھ مدفون ہوئے یہ جگہ ان کے رہائشی گھر کے بالکل متصل تھی۔

حضرت محمد زین العابدین بن محمد بن زین العابدین بن محمد شمس الدینؒ

ابوالکلام بن محمد تاج الدین ابوالحسن بن محمد جلال الدین بکریؒ آپ اپنے باپ اور دادا کے کی طرح اکابر اولیائے ربانی میں شمار ہوتے ہیں باقی حضرات کا ذکر تو پہلے ہو چکا ہے۔ یہ زین العابدینؒ وہی ہیں جو شیخ ابراہیم عبیدی کے مرشد ہیں اور عبیدی نے انہی کے لئے اپنی مشہور کتاب ”عمدة التحقيق فی بشائر آل الصديق“ لکھی اس کتاب میں آپ کی بے حد مدح فرمائی ہے۔ آپ کی کرامات کا ذکر کیا ہے۔ عبیدی کی کچھ مدح ملاحظہ ہو: ”آپ (زین العابدینؒ) سید التحقيق ہیں تصدیق والوں کے لئے ایک سند ہیں، شیخ الاسلام استاذ محمد زین العابدین بن محمد زین العابدین بن نسب نامہ لکھ کر کہتے ہیں، میں نے اپنے شیخ مکرم عالم امت، زہد ملت حضرت یوسف فیشی سے یہ فرمان سنا ہے کہ محمد زین العابدین بکری مقام توحید پر جو کلام فرماتے ہیں وہاں تک ان کے باپ اور دادا کی بھی رسائی نہیں۔

میں نے عالم کبیر مفتی رملہ حضرت شیخ خیر الدین کو فرماتے سنا حالانکہ سب لوگ آپ کی جلالت شان کے معترف تھے، آپ علمائے شام کی محفل میں نزالے معارف بیان فرماتے ہوئے پکارے اے شیخ محمد! اے بکری! آپ ذرا فہم میں نیچے اتر کر ہمارا ساتھ دیں۔ قسم بخدا! یہ کلام ہماری سمجھ سے بعید ہے اور اس کے حال کے سمجھنے سے ہم عاجز ہیں۔“ میں نے مصر میں ملک العلماء شیخ ابراہیم مامونیؒ کو فرماتے سنا آل بکریہ کے سب فضائل حضرت محمد بن زین العابدین بکری میں مجتمع ہو گئے ہیں۔ صاحب ”عمدة التحقيق“ مزید فرماتے ہیں آپ نے عظیم المرتبت علماء حلبیؒ اور ان جیسے اور فضلاء سے علم حاصل کیا سب فنون کے ماہر ہو گئے جامع ازہر میں اپنے اسلاف کے طریقے پر قابل اعتبار لیکچر دیئے۔ آپ علوم میں علماء کے شریک تھے مگر وہ آپ کے علم میں شریک نہ تھے۔ آپ کا مختلف مقاصد و مطالب والا ایک دیوان بھی ہے جس میں طریقت کے اسرار بیان فرمائے ہیں آپ کئی دفعہ شام اور حجاز تشریف لے گئے۔ شام، حجاز اور مصر کے علماء آپ کی جلالت علمی کے معترف تھے اور سب آپ کی توقیر و تعظیم فرماتے تھے اور آپ کے سامنے ادب سے بیٹھتے تھے آپ نے طریقہ شاذلیہ کو مننے کے بعد دوبارہ زندہ کر دیا آپ سے ایسی کرامات و خوارق کا ظہور ہوا جس سے انکار نہیں ہو سکتا آپ کا کشف عجیب و غریب نوعیت کا تھا وہ اب عارف زمانہ ہیں میں نے سب سے زیادہ اکابر عارفوں کی خدمت کی مگر آپ ان سب سے بڑھ کر عارف ربانی تھے۔

حضور علیہ الصلوٰۃ والسلام زندہ ہیں

مزید لکھتے ہیں میں نے استاذ محمد باعلوی رحمہ اللہ سے رابع میں ۱۰۷۰ھ میں سنا آپ حضرت محمد مبرکی (صاحب الزجر) سے ایسے انداز سے باتیں کر رہے تھے کہ مجھے کچھ سمجھ آرہی تھیں اور کچھ میری سمجھ سے بالاتھیں۔ ہاں اسی دوران باعلوی نے فرمایا کہ قسم بخدا حضور مکرم شفیع معظم صلی اللہ علیہ وسلم اپنی قبر اقدس میں زندہ ہیں اور آپ حضرات کا حضور علیہ الصلوٰۃ والسلام کے سامنے بڑا مقام ہے۔ پھر کچھ سرگوشی فرمائی۔ پھر حضرت محمد مبرکی حضرت باعلوی کا لوگوں سے تعارف کرانے لگے جب میرا تعارف کرایا تو حضرت باعلوی رحمہ اللہ میری طرف متوجہ ہو کر فرمانے لگے انہیں تو میں پہچانتا ہوں یہ انوار کی تکمیل کرنے والے ہیں حالانکہ میں اس محفل میں پہلے کبھی آپ کو نہیں ملتا تھا مجھے یہ سن کر حد سے زیادہ خوش ہوئی۔

عطائے ولی کی وسعتیں

مزید کرامت تحریر فرماتے ہیں آپ نے ایک عید کے دن میرے لئے حکم نافذ فرمایا کہ میں ان کی مجلس سے نہیں جاؤں گا۔ فرمایا یہ جمع و تفریق کا دن ہے (لوگ مل کر الگ ہو جاتے ہیں) جب کوئی آکر چلا جاتا ہے تو پیچھے وحشت مجھے آلتی ہے آج آپ میرا دل بہلائیں کیونکہ آپ کی باتیں مجھے بہت پسند ہیں میں نے عرض کیا میری ایک شرط ہے کہ آپ مجھے ارشاد فرمائیں۔ حضرت شیخ جلال الدین کا وارث ولایت کون ہے؟ فرمانے لگے حضرت ابوالحسن رحمہ اللہ، میں نے پوچھا ان کا وارث کون ہے؟ فرمایا شیخ محمد مبرکی رحمہ اللہ، میں نے پوچھا پھر حضرت مبرکی رحمہ اللہ کا وارث کون ہوگا؟ فرمایا میرے والد زین العابدین، میں نے پوچھا حضرت زین العابدین کا وارث کون ہے؟ فرمایا میرا بھائی احمد، میں نے عرض کیا ان کے بعد پھر کون؟ روتے ہوئے جواب دیا ”میں“۔ آپ نے جوئی لفظ ”میں“ استعمال فرمایا ”میں“ بے خود ہو گیا پھر جب ہوش آیا تو آپ سب آنے والے علماء، امراء، قراء، محرمین، فقراء اور ارباب صنعت و حرفت کو عطیات بخش رہے تھے جسے پسند فرماتے اس کے لیے اپنی تھیلی میں ہاتھ ڈالتے اور چاندی سے خوب ہاتھ بھر کر اسے عطا فرمادیتے۔ میں نے عرض کیا حضرت! آپ کی یہ تھیلی تو نقدیر کو لٹوتی ہے ورنہ یہ چاندی اور یہ رقم اتنی زیادہ اس میں کہاں سے آگئی؟ فرمانے لگے واللہ! آپ کے بغیر کسی اور کو یہ راز معلوم نہیں ہو سکا تو جان گیا ہے تو بس اسی پر کفایت کر آگے نہ بڑھ۔

ویدار مصطفیٰ علیہ التحیۃ والثناء

مزید فرماتے ہیں یہ کرامت تو خود حضرت نے مجھے یہ نفس نفیس بتائی کہ آپ نے ایک سال بیت اللہ شریف کا حج اور نبی مکرم صلی اللہ علیہ وسلم کے مزار مہبط انوار کی زیارت کا قصد کیا جب زیارت مکمل کرنے کے بعد الوداعی سلام کے لئے حضور علیہ الصلوٰۃ والسلام کے چہرہ انور کے سامنے حاضری دی تو حضور علیہ الصلوٰۃ والسلام اور صدیق اکبر و فاروق اعظم رضی اللہ عنہما کے نورانی چہرے سامنے آگئے آپ سر جھکائے عالم حیرت میں ڈوبے باادب حضور کریم علیہ الصلوٰۃ والسلام کے سامنے کھڑے تھے اور آپ کے خادم عرض کر رہے تھے حضور قافلہ چل چکا۔ وہ چاہتے تھے آپ جلدی چلیں۔ حضرت ان کی جلد بازی پر حیران تھے کیونکہ وہ کشفی حالت

میں سرکار ابد قرار علیہ الصلوٰۃ والسلام کی خدمت میں کھڑے تھے۔ فرماتے ہیں پھر وہ چہرہ انور آہستہ آہستہ یوں اوجھل ہونے لگا جیسے چاند بادل کی اوٹ میں چلا جاتا ہے پھر شیخین کریمین کے مقدس چہرے بھی یوں اوجھل ہو گئے۔ مصنف ”عمدۃ التحقیق“ نے بہت سی کرامات نقل کی ہیں چونکہ یہ کتاب مطبوع و مشہور ہے لہذا یہاں مزید نقل نہیں کر سکتا۔

آپ کے بھائی احمد مبرکی رحمہ اللہ جن کے متعلق حضرت نے فرمایا کہ وہ باپ کے وارث تھے، ان کا ذکر محبی رحمہ اللہ نے ”خلاصۃ الاثر“ میں یوں کیا ہے کہ وہ اپنے وقت میں شیخ تھے قاہرہ میں قیام تھا آپ کا ادب بے حد تھا اور علم ٹھٹھیں مارتا تھا اپنے چچا ابوالموہب کے وصال کے بعد مسند پر آئے اور ازبکیہ میں اپنے گھر میں مجلس تفسیر قائم فرمائی۔ زمانے کے علماء کو وہاں اکٹھا کیا سب آپ کے معترف و مطیع ہوئے آپ کے عجیب حالات ظاہر ہوئے۔ کئی دفعہ حج کیا اور سب حالات میں آپ کو شرف قبولیت ملا۔ قرآن کریم کی تفسیر میں آپ کو بہت مہارت حاصل تھی۔ علم طریقت کی توانہا پر تھے۔ آپ کی وفات ۱۰۲۸ھ میں ہوئی۔ میں نے اپنی اس کتاب (جامع کرامات الاولیاء) میں آپ کا ردیف اول میں مستقلاً تعارف و ترجمہ اس لئے بیان نہیں کیا کہ مجھے آپ کی کسی کرامت کا علم نہیں ہو سکا۔

حضرت محمد زین العابدین بن محمد زین العابدین رحمہ اللہ علیہما

اللہ آپ سے اور آپ کے آباء و اجداد سے راضی ہوا۔ مصنف ”عمدۃ التحقیق“ فرماتے ہیں میں نے آپ کے (حضرت محمد زین العابدین بن محمد زین العابدین کے والد ہیں) صاحبزادے شیخ محمد زین العابدین کی کرامت دیکھی اللہ آپ کو حاسدوں کی نظروں سے بچائے۔ ہم آپ کے والد حضرت محمد زین العابدین مبرکی رحمہ اللہ کی محفل میں تھے آپ اٹھ کر حرم میں تشریف لے گئے اور میں نے واپس جانا چاہا تو ابن شیخ (محمد زین العابدین ثانی) نے جانے سے روکا فرمایا آج رات ہم سے باتیں کرنا۔ آپ قیطون کے دروازے سے اس مسطحہ (تھلا چبوترہ) پر تشریف لائے جو ازبکیہ کے تالاب کو اوپر سے جھانکتی ہے میں نے آپ کے لئے مصلیٰ بچھا دیا آپ اس پر تشریف فرما ہوئے میرے پاس بھی ایک مصلیٰ تھا میں نے وہ زمین پر بچھایا اور اس پر بیٹھ گیا ایک سوالی ابن استاذ کی خدمت میں آیا۔ اللہ باپ بیٹے کی عمر دراز کرے۔ آپ نے تھیلی میں ہاتھ ڈالا گراس میں تو کوئی درہم نہ تھا جو آپ سائل کو عطا فرمادیتے آپ کا چہرہ سرخ ہو گیا۔ مجھے فرمایا ابراہیم! اپنا مصلیٰ اٹھا جو اس کے نیچے ہے وہ فقیر کو دے دے میں نے مصلیٰ اٹھایا تو نیچے بالکل نیا ڈھلا ہوا سکہ پایا جو رطل دینار (۱۲۴) سے بڑا تھا میں نے سائل کو دے دیا مجھے معلوم ہو گیا کہ یہ اللہ کے غیب کا خزانہ ہے۔ یہ واقعہ میں نے اپنے سر کی آنکھوں سے دیکھا۔ ”عمدۃ التحقیق“ میں اس کا نام نامی صرف زین العابدین مذکور ہے میں نے محمد زین العابدین کے نام سے اس لئے ذکر کیا ہے کیونکہ آپ کے باپ دادا کے نام کے ساتھ لفظ محمد ہے آپ کے والد محمد زین العابدین اور دادا بھی محمد زین العابدین ہیں۔ آپ کے دادا کے والد شیخ محمد کبیر مبرکی ہیں ان کا لقب بھی اگرچہ زین العابدین ہے مگر مشہور لقب شمس الدین ہے، ہمیں اللہ ان کی برکات سے متمتع فرمائے۔ آمین

حضرت محمد بن سعید مرینی رحمۃ اللہ علیہ

آپ سوسی الاصل ہیں وہاں تربیت بھی ہوئی۔ مراکش میں مقیم ہو گئے آپ صوفی امام اور عقلی و نقلی علوم کے علامہ ہیں۔ صرف پیغام سن کر گورنر بھاگ گیا

آپ کے عجیب واقعات میں سے ایک واقعہ یہ ہے کہ ایک شخص نے اپنے شہر کے گورنر کی آپ کے سامنے شکایت کی اور اس کے ظلم و جور کا تذکرہ کیا آپ نے فرمایا حاکم کو جا کر کہہ دیجئے: ”مجھے محمد بن سعید فرماتے ہیں کہ شہر میں نہ بیٹھو“ وہ یہ سن کر وہاں رات بھی نہ رہ سکا چلا گیا پھر واپس نہیں آیا۔ جب شاہ کو اس طرح اجازت کے بغیر اس کے چلا جانے کا پتہ چلا تو اسے تلاش کرا کے پوچھا وہاں سے بھاگنے کا سبب کیا تھا؟ اس نے جواب دیا جب حضرت محمد نے بندہ بھیجا تو میرے لئے ٹھہرنا ناممکن ہو گیا میں بلا اختیار وہاں سے چل نکلا بادشاہ نے اسے معزول کر دیا اور اس کی جگہ دوسرا گورنر بھیج دیا (۱)۔

ایک شخص بہت زیادہ مقروض تھا قرض واپس کرنے سے عاجز آ گیا، آپ کی خدمت میں حاضر ہو کر بات عرض کی، آپ نے اسے فرمایا فلاں جگہ جا اور سورۃ اخلاص پڑھ۔ ایک آدمی آئے گا اس کی کیفیت یہ ہوگی جب وہ آئے تو اسے کہنا آپ کو محمد بن سعید فرماتے ہیں کہ مجھے اتنی رقم دے دے جتنی رقم مانگی اس نے دے دی۔ حضرت کا وصال ۱۰۹۰ھ میں مراکش میں ہوا۔ باب انعامات کے قبرستان میں دفن ہوئے۔ بقول محی عمر بچا نوے سال تھی۔

حضرت محمد سیف الدین فاروقی رحمۃ اللہ علیہ

اپنے والد حضرت معصوم رحمۃ اللہ علیہ کے خلیفہ تھے اور وہ اپنے والد حضرت مجدد الف ثانی امام ربانی رحمۃ اللہ علیہ کے خلیفہ ہیں۔ آپ اپنے باپ دادے کی طرح طریقہ نقشبندیہ کے بڑے اماموں میں شامل ہیں۔ آخر وصوفیہ کے آپ امام ہیں۔ ایک آدمی جو آپ کے پاس کھڑا تھا، دل میں خیال کرنے لگا کہ حضرت متکبر ہیں اس کے دل کا خیال کشف سے جان کر اس کی طرف متوجہ ہو کر فرمایا ”میرا تکبر اللہ تعالیٰ کی کبریائی سے ہے“ ایک اور متکبر کو بھی انکار نے آلیا۔ خواب میں دیکھا کہ کو توالوں کے گرد وہ نے اسے پکڑ لیا ہے اور شدت سے مارنا شروع کر دیا ہے مارتے جاتے تھے اور کہتے جاتے تھے تو حضرت کا منکر ہے حالانکہ آپ اللہ تعالیٰ کے محبوب ہیں۔ ماری شدت سے جاگ گیا تو یہی اور حضرت کے غلاموں میں شامل ہو گیا۔ آپ کی سرائے میں چودہ سو سالک رہتے تھے آپ ہر ایک کو اس کی خواہش کے مطابق کھانا کھلاتے تھے۔ ایک کوڑی نے شفا کی دعا کرائی آپ نے اس پر تھوک دیا اسی وقت وہ ٹھیک ہو گیا۔ بقول خانی ۱۰۹۵ھ میں وفات ہوئی اور اپنے شہر سمر ہند میں مدفون ہوئے۔

۱۔ حضرت بوعلی قلندر کے سامنے بھی گورنر کی ایک مرید نے شکایت کی تھی کہ اس نے میرے سر پر لاٹھی ماری ہے حضرت نے شاہ دہلی کو لکھا کہ تیرے نامہ نگار گورنر نے میرے مرید کو لاٹھی ماری ہے اس گورنر کو فوراً معطل کر کے واپس بلائے ورنہ میں تیری حکومت ہی کسی اور کو دے دوں گا۔ اقبال فرماتے ہیں: باز گیر این عاٹے بد گو برے ورنہ بمشکم ملک تو با دیگرے (مترجم)

حضرت محمد بن عمر بن یحییٰ بن مساوی ردینی حسینی یمنی رحمۃ اللہ علیہ

آپ عارف باللہ قطب ہیں آپ نے سادات بنی اہل کے یمنی شیوخ سے اکتساب فیض کیا، پھر حرمین شریفین کی مجاورت اختیار کی اور حضرت صفی قشاشی سے بھی فیض لیا۔

اطاعت مصطفیٰ صلی اللہ علیہ وسلم

آپ نے خواب میں زیارت مصطفیٰ صلی اللہ علیہ وسلم کا حظ اٹھایا آپ نے فرمایا تیرا قدم میرے قدم کی طرح ہے (یعنی تو کامل اطاعت کیش ہے) تیری مسجد میری مسجد جیسی ہے ایک ولی نے خواب میں کسی کو کہتے سنا حضرت امام الانبیاء علیہ السلام اللہ کے خزانوں کے امین ہیں اور محمد بن عمر رحمۃ اللہ علیہ حضور اکرم صلی اللہ علیہ وسلم کے امین ہیں۔

بسا اوقات آپ پر حال طاری ہو جاتا تو آپ شعور کی دنیا سے نکل جاتے ایک ہی جگہ ایک دن یا دو دن لوگوں سے الگ خاموش بیٹھ رہتے آپ کے مناقب و کرامات تعداد سے باہر ہیں اور حد کے احاطہ میں نہیں آتیں۔ ۱۹۰۶ھ میں وفات ہوئی اور گاؤں سان (بکسر سین) میں دفن ہوئے جو بنوہل کے علاقہ میں یمن کے مشرقی حصے میں واقع ہے۔ (مجی)

حضرت محمد بن متلول زلیعی عقیلی یمنی رحمۃ اللہ علیہ

آپ استاد عارف ربانی اور ولی صالح ہیں، آپ کی عظمت شان اور ولایت پر سب کا اجماع ہے۔ آپ نگلی تلوار تھے اگر کسی کرامت پر مجبور کئے جاتے تو عجیب و غریب باتیں آپ سے صادر ہوتیں۔ اسی لئے آپ جن شہروں میں جاتے امراء آپ سے خوفزدہ رہتے اور امراء اپنی عادت کے مطابق آپ سے چوگی ٹیکس نہ لے سکتے۔ آپ بطور رئیس کشتیوں میں چلتے رہتے اکثر ایسا اتفاق ہوتا کہ ہندوستانی کپڑوں کے تھانوں کی گٹھڑیاں لے جا رہے ہوتے تھے تو سرکاری ٹیکس وصول کرنے والے اسے دانے پاتے آپ کو ان چیزوں کے مالک ہدیہ پیش کرتے کہ ہمارا سامان بھی بلا ٹیکس نکلو ادیں آپ کی ایسی لاتعداد باتیں ہیں۔ بقول مجی ۱۰۹۶ھ میں فوت ہوئے اور قنفذہ میں دفن ہوئے۔

حضرت محمد صبغۃ اللہ رحمۃ اللہ علیہ

آپ سلسلہ نقشبندیہ کے اکابر مشائخ میں شامل ہیں حضرت شیخ محمد معصوم بن امام ربانی شیخ احمد فاروقی رحمۃ اللہ علیہ کے صاحبزادے ہیں، آپ کی خدمت میں ایک سائل آیا اسے دینے کے لئے کچھ نہ تھا وہاں پھینکے ہوئے ایک پتھر پر نگاہ پڑی تو وہ سونا بن گیا اور آپ نے وہ سائل کو عطا کیا۔ بقول خانی آپ کا وصال ۱۱۲۲ھ میں ہوا۔

حضرت محمد نبیتی سقاف باعلوی رحمۃ اللہ علیہ

آپ افراد سادات میں شامل ہیں عجبہ دوراں تھے یمن میں پیدا ہوئے حرمین شریفین میں آ گئے وہاں ہی سید عبد اللہ بن یمن سقاف سے فیض حاصل کیا آپ پر حال طاری ہوتا تو اپنے جسم میں ہتھیرا گھونپ دیتے مگر آپ پر اثر نہ ہوتا۔ بقول

جبرتی مکہ مکرمہ میں ۱۲۵ھ میں وصال فرمایا۔

حضرت محمد بن مراد ازبکی نقشبندی رحمۃ اللہ علیہ

آپ دمشق شام کے مشہور قبیلہ آل مرادی کے دادا ہیں آپ عظیم المرتبت صوفی اور طریقہ نقشبندیہ کے قائد ہیں۔ آپ حضرت محمد معصوم فاروقی رحمۃ اللہ علیہ کے خلیفہ ہیں۔ دراصل آپ بخارا کے باسی تھے پھر دمشق کو وطن بنالیا آپ کو دمشق اور قسطنطنیہ میں جو اقبال مندی، شہرت اور نام و عام نفع حاصل ہوا وہ سب آپ کے پوتے مفتی شام خلیل آفندی مرادی کی تاریخ میں مذکور ہے۔ اب آئیے آپ کی کرامات کی طرف جنازہ میں شمولیت

علامہ محیی نے شیخ محمد بن احمد ابن عبد البہادی رحمۃ اللہ علیہ کے ترجمہ و تعارف میں ذکر کیا ہے کہ ان کی وفات کے دن یہ اتفاق ہوا کہ عالم ربانی حضرت شیخ مراد قسطنطنیہ پہنچے۔ حضرت نے دوستوں سے چار ساعت پہلے وہاں سے کوچ کرنے کا ارادہ کیا میں (محیی) نے انہیں کہا راستہ خوفناک ہے دوستوں کے بغیر چلنا ممکن نہ ہوگا۔ انہوں نے جواب دیا ایک مہم پیش آگئی ہے لہذا اب دیر نہیں کی جاسکتی۔ آپ اٹھے اور تخت (چارپائی) پر سوار ہو گئے آپ چل پڑے اور ہم بھی ساتھ ہو لئے تھوڑا فاصلہ ہی طے کیا ہوگا کہ آپ تخت سے اتر پڑے گھوڑے پر سوار ہو کر بہت تیز چلے اب بڑی تیزی سے جا رہے تھے اور ہمارا آپ کے ساتھ چلنا ایک مشکل مسئلہ بن رہا تھا۔ جب ہم دومہ کے قیام پر پہنچے تو ہمیں بتایا گیا کہ شیخ محمد بن عبد البہادی فوت ہو گئے ہیں ہم دمشق جا پہنچے۔ حضرت مراد جامع مسجد اموی تک پہنچنے سے پہلے گھوڑے سے نہیں اترے۔ حضرت شیخ محمد رحمۃ اللہ علیہ کی نماز جنازہ میں شریک ہو کر اس مکان میں تشریف لائے جو آپ کے لئے تیار کر دیا گیا تھا۔ (حضرت محمد نے مرنے سے پہلے آپ کی آمد کی اطلاع دے کر جگہ تیار رکھنے کا حکم دیا تھا) یہ دونوں بزرگوں کی بہت بڑی کرامت ہے۔ (ایک نے آمد سے پہلے جگہ مقرر کرادی اور دوسرے نے بغیر اطلاع موت کی خبر پا کر جنازہ میں شرکت کی)۔

آپ کا ذکر خیر سیدی عارف ربانی حضرت مصطفیٰ بکری نے اپنی کتاب ”السیوف الحداد فی أعناق الزندقة والإلحاد“ میں فرمایا ہے۔ ارشاد ہوتا ہے آپ ان لوگوں میں شامل ہیں جن سے کئی دفعہ ملاقات ہوئی آپ کی ذات میں ہم نے اہل قرب کی علامات پائیں۔ لیکن یہ ملاقات کچھ فاصلے کے ساتھ ہوئی لہذا اس سے اتنا ہی فائدہ ہوا کہ آپ کی زیارت ہو گئی، نیک لوگوں کی زیارت بھی تو سعادت ہے یہ حضرت گرامی عارف اور بحر معرفت کے شانور جناب محمد مراد نقشبندی خلیفہ حضرت محمد معصوم تھے۔ اللہ آپ کے سر بند رازوں کی عظمت برقرار رکھے۔ برادر راہ خدا شیخ عبد الکریم قطان رحمۃ اللہ علیہ آپ کے حضور سید کل صلی اللہ علیہ وسلم کے آثار کی عظمت اور انوار محمدیہ کے نقش قدم پر چلنے کے حسن کی عظمتوں کا ذکر اکثر کر کے مجھے ان سے ملنے کا شوق دلایا کرتے تھے میں نے ایک رات خواب میں آپ کو تین دفعہ دیکھا نیز صدیق محترم و مرحوم شیخ ابراہیم اکرمی خادم دربار امام ہام شیخ اکبر رحمۃ اللہ علیہ بھی آپ کی عمدہ عادات اور کتاب و سنت کی تقلید و پیروی کا سب حرکات و سکنات میں ذکر فرماتے

ہیں۔ یہ شیخ ابراہیم آپ کے شاگرد تھے اور آپ کی صحبت کے فیض یافتہ تھے۔ صدیق اکرم شیخ حسن داغستانی نے بھی مجھے بتایا کہ جب حضرت شیخ محمد مراد سو جاتے اور پھر جاگتے اور خادم پانی لانے میں دیر کر دیتا۔ اور آپ کو وضو کی ضرورت ہوتی تو آپ دیوار پر ہاتھ مار کر تمیم فرمالیتے اور تھوڑی دیر بھی بے وضو رہنا پسند نہ فرماتے۔

یہی سیدی مصطفیٰ بکری اپنی مذکورہ کتاب ”السیوف الحداد“ میں ان اولیاء کا ذکر کرتے ہوئے لکھتے ہیں جن سے ان کی ملاقات ہوئی کہ ان حضرات میں شیخ مولانا عبد الرحیم ہندی (۱) ازبکی نقشبندی بھی تھے جو عالم کامل اور محقق مدق ہیں، علم حقیقت اور علم شریعت کے جامع ہیں۔ میں کئی دفعہ آپ سے ملا اور آپ کی مجالس میں بیٹھ کر علوم و اسرار کا استفادہ کیا۔ مجھے صالح و رحیم بھائی شیخ عبد الکریم آپ سے ملنے کا شوق دلاتے رہتے تھے۔

مال حرام سے نفرت

فرماتے ہیں مجھے سیدی محمد مراد رحمۃ اللہ علیہ نے بتایا مولانا عبد الرحیم بہت کم سوتے ہیں حالانکہ وہ عادت سے زیادہ پانی پیتے ہیں یہ اس لئے کیونکہ ان کے دل میں ذکر کی آگ کی حرارت ہوتی ہے اور وہ انہیں بار بار پانی پینے پر ابھارتی ہے۔ وہ مخلوق کے ساتھ ربط و تعلق کم رکھتے ہیں اور ان کی سیرت عمدہ سیرت ہے۔ دمشق شام میں ان کی ذات کی وجہ سے بہت مخلوق کو فائدہ پہنچا ہے ان کی محبت و صحبت سے لوگوں نے مراد و مقصد کو پالیا ہے ان عبد الرحیم صاحب کی حضرت محمد مراد رحمۃ اللہ علیہ سے والہانہ عقیدت اور بے حد فرمانبرداری کا رشتہ تھا آپ کے علم و عمل کو جاننے والے اس بات سے حیران بھی ہوتے تھے کیونکہ شیخ کے تو ہر مقام و حال کا بدر حمل (محبت کا چاند) ہوتا ہے لیکن حضرت عبد الرحیم حضرت محمد مراد کا مقام سب لوگوں سے زیادہ جانتے اور پہچانتے تھے۔ اس لئے کہ آپ کے سامنے سے تو پردے ہٹا دیئے گئے تھے۔ حضرت محمد مراد کو شام کے ایک بڑے آدمی نے اپنے گھر تشریف لانے کی دعوت دی اور یہ بھی التماس کی کہ حضرت علامہ عبد الرحیم کو بھی ساتھ لانا۔ حضرت مراد نے فرمایا میں انہیں دعوت نہیں دوں گا اگر بلائے کا ارادہ ہے تو خود جا کر دعوت دیجئے۔ وہ رئیس ان کے پاس گیا اور کہا حضرت شیخ محمد مراد فرماتے ہیں کہ کل وہ میرے غریب خانہ میں تشریف لا رہے ہیں آپ بھی ہمارے گھر قدم رنجہ فرما کر زیارت سے مشرف فرمائیں۔ دوسرے دن آپ آئے اور حضرت شیخ محمد مراد کے ساتھ دعوت میں تشریف لے گئے۔ پھر گھر آ کر جو کچھ بھی پیٹ میں تھا سب قے کر دیا کیونکہ انہیں پتہ چل گیا تھا کہ یہ مال یا تو حرام ہے یا مشکوک و مشتبہ ہے۔ آپ ہر دفعہ ایسا ہی کرتے دعوت میں جاتے اگر طعام مشکوک ہوتا تو واپس آ کر قے کر دیتے انہیں علم تھا کہ حرام ظلمت و تاریکی ہے اور یہ ظلمت دل میں سختی و قساوت پیدا کر دیتی ہے۔ اہل طریقت تو وہی چیزیں استعمال کرتے ہیں جو دلوں کو منور کریں اور ان میں گداز پیدا کریں۔ کیونکہ اسی گوشت کے کوٹھڑے دل پر تودار ہے۔ جی میں حضرت عبد الرحیم کہنے لگے کاش! حضرت استاذ محمد مراد رحمۃ اللہ علیہ نے مجھے اس دعوت کے لئے آدمی نہ بھیجا ہوتا۔ بس کبیدگی طاری تھی اور وہ یہ کلمات کہہ رہے تھے آپ سو گئے تو حضرت قطب دوراں کو دیکھا چھپے چلے

1- چونکہ آپ حضرت خواجہ محمد معصوم سرہندی رحمۃ اللہ تعالیٰ علیہ کے مرید تھے اس لئے شام وغیرہ کے علاقوں میں آپ ہندی کے لقب سے مشہور تھے حالانکہ آپ ہندی الاصل نہیں تھے بلکہ بخارا کے رہنے والے تھے جیسا کہ ابھی اوپر مذکور ہوا۔ (مترجم)

ہوئی۔ حضرت ابراہیم جب حج سے واپس آتے ہوئے معان کے مقام پر پہنچے تو سخت بیمار ہو گئے ان کا رخ کعبے کی طرف دوستوں نے پھیر دیا اور اہل معان کو آپ کے کفن و دفن کے لئے کچھ رقم دینے کا پروگرام بنایا اللہ کریم نے آپ کے دل میں یہ بات ڈال دی کہ اپنے مرشد حضرت ولیدی کا وسیلہ ذات باری میں پیش کریں، انہوں نے ان کا ذکر کیا اور وسیلہ پیش کیا ایسا معلوم ہوتا تھا گویا ان کا ڈھنگا (سکیل) کھل گیا اور بندھن ٹوٹ گئے ہیں حاجیوں کے ساتھ اپنے شہر واپس آئے اور یادداشت کی تحریر تک صحت سے رہے۔

سامان بک گیا

حضرت ولیدی کا ایسا ہی ایک واقعہ الحاج اسعد جبری جلی کیساتھ پیش آیا منی میں ان کے پاس ساز و سامان تھا۔ مگر کوئی خریدار نہ تھا۔ کچھ اولیاء نے انہیں شیخ ولیدی مذکور کا وسیلہ پکڑنے کی رائے دی اور انہیں اس مشکل کے بتانے کو کہا اس نے اسی طرح کیا سب سامان فروخت ہو گیا صرف ایک قسم کی کچھ چیزیں باقی رہ گئیں جن کا ذکر حضرت کے سامنے نہیں کر سکتے تھے۔ حضرت شیخ عبدالکریم مزید لکھتے ہیں میرے صاحب مجد صاحبزادے اور میری آنکھوں کی ٹھنڈک الحاج عبداللہ آغا میری نے اپنے شیخ علی دباغ مرحوم کے حوالے سے حضرت ولیدی کی بہت سی کرامات بتائی ہیں جن سے پتہ چلتا ہے کہ یہ استاذ گرامی (حضرت ولیدی رحمہ اللہ) بڑا عظیم مرتبہ رکھتے تھے اور ابدال میں سے تھے اللہ ہمیں ان کی ذات سے نفع عطا فرمائے۔ ان حضرت محمد ولیدی کا ترجمہ و تعارف علامہ خلیل آفندی نے اپنی تاریخ ”مسند الدربانی اعیان القہر الشانی عشر“ میں بھی کیا ہے اس تاریخ میں یہ بھی مذکور ہے کہ آپ کے شاگردوں میں مولیٰ حامد آفندی مفتی شام اور شیخ احمد منینی بھی شامل ہیں۔ آپ کی وفات ۱۱۳۲ھ میں بحیثیت شہید ہوئی۔

حضرت محمد بن محمد بن شرف الدین خلیل شافعی رحمہ اللہ

آپ بیت المقدس میں مقیم تھے۔ سیدی مصطفیٰ بکری رحمہ اللہ کے مشائخ میں شامل ہیں باعل علماء اور عارف اولیاء کے اکابر میں شامل ہیں۔

آپ کی بہت سی کرامات ہیں کسی عرب کو آپ نے پیغام بھیجا ان لوگوں نے وہ تیل لے لیا تھا جو ایک اونٹ اور ایک گدھی پر لدا حضرت کے لئے آ رہا تھا پیغام یہ تھا کہ اونٹ امیر کا ہے اور تیل گھر کے مالک کا ہے اور گدھی لوٹ کی ہے ابھی صبح نہ ہوئی تھی کہ جو کچھ آپ نے فرمایا وہ وقوع پذیر ہو گیا اور سب علاقہ فاجروں سے خالی ہو گیا۔

آگ اور پتھروں کی بارش

آپ نے ایک آدمی کو پھانسی پر لٹکنے کی بد عادی اس نے اپنے آپ کو خود ہی پھانسی یوں دی کہ اپنے پاؤں کے نیچے تکیہ و سہارا رکھ کر دن میں ڈالی اور سہارے اور نیچے کو خالی جگہ ہٹا دیا اور اپنے آپ کو موت کی آغوش میں ڈال دیا۔

لنگوں بد معاشوں کے ایک گروہ نے حضرت خلیل ابراہیم رحمہ اللہ کی زیارت شریفہ کی طرف جاتے ہوئے آپ کو تنگ کیا

اور تکلیف دی تو آپ نے انہیں آگ لگنے اور پتھر پڑنے کی بد عادی، اب ان پر لگا تا رہ پتھر برسے لگے اور رات دن ان کے گھروں میں آگ لگنے لگی۔ وہ آئے تو یہ کی تو آپ نے انہیں معاف کر دیا۔

مقام محمدی اور حیات انبیاء علیہم السلام

سیدنا موسیٰ علیہ السلام کی ایک دفعہ زیارت کے دوران بھی آپ کو ایک واقعہ پیش آیا حضرت اپنی زبانی یوں بیان فرماتے ہیں جناب موسیٰ علیہ السلام کے ساتھ ہمارا واقعہ یوں ہے کہ میں رات کو آپ کی زیارت کے لئے آپ کے مزار اقدس کے پاس اترا، میں نے حضور صلی اللہ علیہ وسلم کی ذات اقدس پر صلوٰۃ و سلام والی کتاب ”دلائل الخیرات“ پڑھنا شروع کی، ایک دفعہ ختم کر کے دوبارہ پڑھنا شروع کیا تو مجھے خیال آیا بہتر یہ ہے کہ سیدی ناموسی اور سیدنا ہارون علیہ السلام بھیجوں، میں نے یوں درود شریف پڑھا: اَللّٰهُمَّ صَلِّ عَلٰی مُوسٰی وَ اَخِيْهِ هَارُوْنَ (اے اللہ! موسیٰ اور ان کے بھائی ہارون علیہم السلام پر درود بھیج) میں نے قبر شریف سے فصیح و بلیغ آواز سی ”نسب نامے کا رشتہ ولا آزاد (کر کے والی بننے) کے رشتے سے افضل اور مقدم ہے“ مجھے فقرے کا مطلب و مقصد سمجھ آ گیا۔ معنی یہ تھا کہ تم حضور سیدنا محمد رسول اللہ صلی اللہ علیہ وسلم سے یوں منسوب ہو جیسے نسب کا رشتہ ہوتا ہے کیونکہ حضور کریم علیہ الصلوٰۃ والتسلیم کا ارشاد عالی ہے ”میری امت میرا عصب و رشتہ ہے“ اور دوسروں سے تمہارا رشتہ ولا کا ہے اور نسب کا رشتہ ولا کے رشتہ سے مقدم ہے، یہ سن کر پھر میں نے ”دلائل الخیرات“ کو پڑھنا شروع کیا۔ اس واقعہ سے دو فائدے معلوم ہوئے اول یہ کہ سیدنا موسیٰ علیہ السلام سیدنا امام الانبیاء صلی اللہ علیہ وسلم کا کتنا ادب فرماتے ہیں۔ دوسرا یہ کہ آپ اپنی مشہور قبر میں موجود تھے۔

حبیب کا خلیل کے نام سفارشی خط

آپ کا ایک اور واقعہ سیدنا ابراہیم علیہ السلام کے متعلق بھی یوں مذکور ہے کہ وزراء میں سے نضوح نامی شخص سیدنا ابراہیم علیہ السلام کے شہر اقدس کی طرف آیا شیخ محمد خلیل فرماتے ہیں کیونکہ وہ شہر کے لوگوں سے انتقام لینا چاہتا تھا لہذا میں اس سے الگ ہو گیا تاکہ اس سے ملاقات نہ ہو۔ شیخ حسن غزالی رحمہ اللہ سمیت ایک جماعت لے کر میں حضرت جد الانبیاء علیہ السلام کی خدمت عالیہ میں فریاد لے کر گیا اسی رات ہمارے دوستوں میں سے شیخ محمد غزالی نے (ان کا تعارف سیدی عبدالغنی کے سفر نامے میں مذکور ہے) خواب میں دیکھا کہ حضور سرور عالم صلی اللہ علیہ وسلم کا فرمان نامہ آیا ہے جس کی تحریر یوں ہے: ”یہ اللہ کے بندے اور رسول (سیدنا و مولانا) محمد رسول اللہ (صلوات اللہ و سلامہ علیہ) کی طرف سے گرامی قدر دادا حضرت ابراہیم علیہ السلام کے نام، میں یہ مسئلہ آپ کی خدمت میں پیش کرتا ہوں“۔ وزیر کچھ بھی کئے بغیر معزول ہو گیا

حضرت قدس شریف میں ۱۱۴۷ھ میں فوت ہوئے اور حرم قدس کے اندر مدرسہ بلد یہ میں مدفون ہوئے یہی کچھ علامہ آفندی نے اپنی کتاب ”سلک الدرر“ میں لکھا ہے۔ میں (علامہ مہبانی) نے محکمہ جزاء کی سربراہی کے دوران قدس میں ۱۱۳۵ھ میں کئی دفعہ آپ کی زیارت کی اور میں سال سے کم عرصہ وہاں ٹھہرا تھا۔ وہاں سے پھر بیروت منتقل ہوا اور آپ کی اولاد کی بھی زیارت کی اور آپ کی وقف کردہ کتب بھی آپ کی اولاد نے مجھے دکھائیں۔

حضرت محمد قلیسی از ہری رحمۃ اللہ علیہ

آپ فن کے امام و علامہ اور شیخ المشائخ تھے۔ آپ کی کرامات کا شہرہ تھا اور نیکیوں کا غلغلہ تھا۔ آپ کے پاس جائیداد نہ تھی نہ کوئی چیز ملکیت میں تھی اور نہ ہی سرکار کی طرف سے کوئی وظیفہ تھا دست غیب سے ہی خرچ فرماتے کسی سے کوئی چیز بھی قبول نہ فرماتے تھے اور اس انداز سے خرچ کرتے گویا آپ کو محتاجی اور فقر کا ذرا بھی خوف نہیں۔ آپ جب بازار سے گزرتے تو غربا آپ سے چٹ جاتے آپ انہیں سونا چاندی (چاندی سونے کے سکے) دیتے چلے جاتے اگر حمام میں تشریف لے جاتے تو وہاں سب حاضرین کے اخراجات ادا فرما دیتے۔ بقول جبرتی آپ کا وصال ۱۱۶۳ھ میں ہوا۔

حضرت محمد سعید بن ابی بکر بن عبد الرحیم بن مہنا حسینی بغدادی رحمۃ اللہ علیہ

آپ امام، صوفی، عارف اور زاہد ہیں۔ ۱۱۷۱ھ میں مصر تشریف لائے۔ سید محمد مرتضیٰ اور عسفی جیسے عظیم المرتبت لوگ آپ کی زیارت کے لئے جاتے تھے حضرت عسفی آپ کی شان کو بلند سمجھتے تھے اور آپ کے حق میں کہتے وہ رجال حضوری میں شامل ہیں یعنی حضور ﷺ کی بیداری کی حالت میں زیارت کرتے ہیں۔ پھر آپ مصر سے روم گئے اور بقول جبرتی وہاں ۱۱۸۵ھ میں فوت ہوئے۔

حضرت شیخ محمد حنفی شمس الدین ابوالکارم خلوتی مصری شافعی رحمۃ اللہ علیہ

آپ علمائے عالمین اور اولیائے عارفین کے امام ہیں۔ اپنے وقت کے قطب اور اپنے دور میں طریقت و حقیقت کے مرشد ہیں، سیدی مصطفیٰ بکری رحمۃ اللہ علیہ کے سب سے بڑے خلیفہ ہیں، آپ کے مناقب میں آپ کے ایک خلیفہ علامہ شیخ حسن ادفوی مصری متوطن مکہ مکرمہ نے ایک مستقل کتاب لکھی ہے۔ میرے خیال میں وہ کتاب دس اجزاء و رسائل سے بھی زیادہ ہے اس کتاب کی چھٹی فصل میں علامہ نے وہ کرامات بیان کی ہیں جو اللہ نے آپ کے مقدس ہاتھوں کے ذریعے جاری فرمائیں ان کرامات کا ذکر کرتے ہوئے علامہ لکھتے ہیں:

کشف اور شکل کی تبدیلی

استاذی الکریم کی ایک کرامت وہ واضح صریح کشف ہے جو کبھی غلط ثابت نہیں ہوا میں جو چیز دل میں چھپا کر آپ کی محفل میں حاضر ہوا آپ نے من و عن بیان فرمادی اگر کوئی کام کر کے گیا تو آپ نے اس کی طرف بھی اشارہ فرمادیا۔ ایک ایسا ہی واقعہ یوں پیش آیا کہ آپ نے درس سے فارغ ہو کر ایک دن مجھے فرمایا مجھ سے پہلے گھر چلو، میں چل پڑا مگر مجھے ایک دوست مل گیا اور کہنے لگا آؤ ذرا مشہد حسینی کی زیارت کر لیں میں نے دوست سے کہا مجھے حضرت کا حکم ہے کہ ان سے پہلے گھر پہنچوں دوست نے جواب دیا حضرت تو دیر لگائیں گے اور ہم زیارت کر کے اتنے میں واپس آجائیں گے اور شیخ مرشد کے پہنچنے سے پہلے گھر پہنچ جائیں گے میں نے دوست کی بات مان لی اور ہم مسجد حسینی کی طرف چل دیئے زیارت کر کے گھر آئے تو حضرت ابھی تشریف نہیں لائے تھے جیسا کہ میرے دوست کا خیال تھا میں نے اللہ کا شکر کیا کہ حضرت پہلے نہ پہنچے میں تھوڑی

دیر ہی بیٹھا تھا کہ آپ آ گئے۔ جونہی مجھے دیکھا فرمایا، کدھر تھے؟ میں نے عرض کیا حضور! یہاں ہی تھا فرمانے لگے سچ اچھی چیز ہے کدھر تھے؟ میں نے عرض کیا حضور! مجھے فلاں صاحب مل گئے تھے پھر ساری بات بتادی۔ سن کر فرمایا تم جھوٹ بھی بولنے لگے۔ خبردار! مرشد کے سامنے جھوٹ نہ بولا کرو۔ اب اس کے بعد میں ایسی بات کرنے سے خائف رہتا، پھر آپ نے فرمایا آؤ! آپ اپنی خلوت والی نشست کی طرف چڑھے دروازہ بند کر کے مختصر سی حرکت فرمائی میں نے دیکھا کہ خلوت کدہ باوجود وسعت کے ہم دونوں سے بھر گیا ہے میں نے دیکھا کہ آپ کا وجود ایک بڑے تودے کی شکل اختیار کر گیا ہے میں خوفزدہ ہو گیا چاہتا تھا کاش! زمین مجھے نگل لے۔ مجھ پر خود فراموشی طاری ہو گئی آنسوؤں کے بادل چل پڑے۔ فرمایا یہ تیرے جی میں کیا خیال آ رہا ہے؟ مگر میں تو جواب دینے سے قاصر تھا۔ پھر فرمایا کیا تو نے فلاں کام نہیں کیا؟ حالانکہ جس معاملے کا آپ ذکر فرما رہے تھے وہ کسی کو معلوم نہ تھا آپ فرماتے جارہے تھے اور میں جواب کی سکت نہیں رکھتا تھا۔ پھر اللہ نے مجھے قوت گویائی دی تو میں نے عرض کیا آپ میرے دل میں آباد گناہ کا ازالہ فرمادیں میں ایک عاجز و مسکین آدمی ہوں۔ آپ نے نرمی کی (۱) اور آپ اپنی اصل شکل، شکل جمال و محبت کی طرف واپس پلٹ آئے۔ مجھے فرمایا میں تو جہ کرتا ہوں تو تو اس بات کے چھوڑنے کے اسباب اختیار کر لے گا میں نے اشارے سے کہا ایسا ہی کروں گا۔ پھر مجھے گلے سے لگالیا اور لگا تار عالی مقام صوفیہ کی باتیں کرتے رہے۔ جب میں آپ کے خلوت کدے سے اتر ا تو وہ مسئلہ جس کی طرف آپ نے اشارہ فرمایا تھا میرے دل سے بالکل زائل ہو چکا تھا۔

ایک دفعہ میں آپ کے پیچھے کھڑا تھا دل میں سوچا اگر میں آپ کے سامنے کھڑا ہوتا تو آپ کے چہرے کو دیکھتا۔ آپ میری طرف متوجہ ہو کر فرمانے لگے نظارہ گاہ میں داخل ہو کر کھڑکی کے بالمقابل بیٹھ کر مجھے لگا تار دیکھتے رہو (۲)۔ ایک اور واقعہ ملاحظہ ہو کہ میں (شیخ حسن مصنف کتاب مذکورہ) اپنے پیر بھائی شیخ حسن کے ساتھ دینار اور فن سونا سازی پر بات کر رہا تھا ہم نے ایک دوسرے سے وعدہ کیا کہ ہم بھی سونا سازی کریں گے۔ پھر ہم حضرت کی خدمت میں حاضر ہوئے اور محفل میں بیٹھ گئے آپ نے کیمیا اور دنیا کا از خود ذکر فرمایا اور کہا یہ تو صرف جنون اور بغوات ہیں پھر یہ اشعار پڑھے۔

ولو قبل للمجنون لیلاً ووصلها ترید أم الدنيا وما فی ذواياها

لقال غبار من تراب نعالها أحب إلی قلبي وأشغی لبواها

اگر مجنوں سے پوچھا جائے کہ لیلیٰ یا اس کا وصال زیادہ قیمتی ہے یا دنیا اور اس کی سب نعمتیں۔

(۲) تو مجنوں ضرور یہ جواب دے گا کہ لیلیٰ کے جوتوں کا غبار مجھے زیادہ محبوب ہے اور دنیا کی باؤں کی شفا ہے (۳)۔

۱۔ اس طرح جو لوگ محبت الہی کے کشت ہیں ان کے سامنے دنیا کی کوئی قیمت ہے اور نہ کیمیا گری کی بلکہ اصل چیز محبت الہی ہے جس کا ایک ذرہ دنیا فایا ہے عارف کے لیے زیادہ قیمتی ہے (مترجم)

۲۔ آؤ! کیا محبت ہے اور کی محبت کی دھیریاں ہیں نرس کی آنکھ سے تجھے دیکھا کرے کوئی (مترجم)

۳۔ دربار سدا بہار سیال شریف کی ایک رات تھی۔ شیخ الاسلام حضور خواجہ محمد قمر الدین سیالوی رضی اللہ تعالیٰ عنہ اپنے بھگد کے جنوبی صحن میں جلوہ افروز تھے گرمیوں کا موسم تھا، آپ اپنے سجادہ پر تشریف رکھتے تھے اور غلامان شیخ الاسلام ارد گرد بچھی ہوئی چٹائیوں پر بیٹھے شیخ اعظم کے نورانی چہرے (بقیہ آگے)

اور میں ایک حجازی آدمی جس کے متعلق مشہور تھا کہ اللہ والوں کے متعلق وہ علامہ ابن عربی رحمہ اللہ کی طرح گفتگو کرتا ہے اس کے متعلق مجھے فرمانے لگے تجھے بشارت دیتا ہوں کہ اب وہ جس سفر میں ہے اسی میں مر جائے گا وہ استنبول جا رہا تھا بات آپ کی پوری ہوئی وہ شخص ہلاک ہو گیا اور آج تک تلاش کرنے والوں کو نہیں مل سکا۔

آپ نے مصر کے ایک امیر سے کہا تو جلدی سخیق کا والی بنے گا پھر امیر الحاج بن جائے گا پھر ایسا ہی ہوا۔ اور ملاحظہ ہو میں ایک دن آپ کے پاس بیٹھا تھا جی میں اللہ کی عظمت و مجد کا ذکر کیا پھر سوچا کن الفاظ سے اس کی عظمت و شکوہ بیان کروں؟ آپ نے بڑی وضاحت سے فرمایا یوں کہ یَا رَبَّنَا، یَا غَوْثَا، یَا مُجِیبُ مَنْ دَعَا (میرے پروردگار، میرے دستگیر! اے پکارنے والے کی پکار قبول فرمانے والے!)

حج کرا دیا

ایک حجازی شیخ رومی علاقوں میں آیا یہ حضرت کی خدمت میں آیا کرتا تھا اب بھی حاضری دے کر عرض کرنے لگا حضور! وطن جانا چاہتا ہوں تاکہ حج کر سکوں مگر وقت کم ہو گیا حج کے دنوں تک نہیں پہنچ سکوں گا، آپ نے فرمایا چالیس دنوں میں تم اپنے گھر پہنچ جاؤ گے اور حج ادا کر لو گے۔ وہ شخص چلا گیا جب دوبارہ مصر آیا اور حضرت سے ملا تو کہنے لگا قسم بخدا! آپ کے پاس آنے سے لے کر گھر والوں کے پاس پہنچنے تک کا سارا وقت شمار کر رہا ہوں تو چالیس دنوں میں ہی آپ کے ارشاد کے مطابق وہاں پہنچا ہوں۔

مریدوں پر نگاہ

میں (حضرت حسن) ایک دن آپ کی خدمت میں پہنچا تو آپ کی طبیعت پر بہت انتہا ہوا تھوڑی سی بات سے اس کا سبب ہو چکا تھا فرمانے لگے حاجیوں کو مصیبت نے آلیا ہے اور شدید درد و کرب میں مبتلا ہیں میرے کچھ غلام بھی ان میں موجود ہیں جن کی خبر پہلے نہیں آئی، یہ سن کر ہم نے وہ دن یاد رکھ لیا جس میں آپ نے یہ فرمایا تھا قاہرہ میں حاجیوں کی کوئی اطلاع نہ آئی لوگ بہت پریشان تھے۔ پھر اطلاع ملی کہ عرب کی گھاٹی میں انہیں شدت و مشقت نے آلیا تھا اور وہ غلط راستے پر چل نکلے تھے ہم نے حساب کیا تو وہی دن نکلا جو ہمیں یاد تھا کہ حضرت نے اس دن یوں فرمایا تھا۔

(بقیہ گزارشت) پر آنکھیں مرکوز کئے ہوئے تھے علم و حکمت اور تصوف و طریقت کی دولت لٹائی جا رہی تھی، کافی رات گزری تو آپ نے ناموں کو اجازت دی کافی لوگ اٹھ گئے مگر کئی پروانے شمع محبت کے ارد گرد بیٹھے رہے کچھ دیر بعد سب کو اجازت دی اور اس فقیر مترجم کو ضمیر نے کا حکم دیا میں نے عرض کیا حضور! ڈاکٹر راجہ محمد خان کو بھی شرف حضور کی اجازت مرحمت ہو۔ کہہ فرمایا مگر ارشاد ہوا کہ ہم دونوں سے کچھ فاصلے پر بیٹھ کر قریب نہ آئے۔ راجہ صاحب کچھ فاصلے پر رہے۔ پھر اس بحرِ حید کے غواص اور محقق مصطفیٰ کے حصار نے وہ علوم و معارف کے دریا بہائے کہ بخاری شریف کی کئی احادیث پر میں اور اس انداز سے استدلال فرمایا کہ روح خزاں بھی وجد میں آگئی ہوگی میں صوبہ سرحد کے حضرت کے ارشاد کو سمجھنے کی کوشش کر رہا تھا دفعہ ہجرت میں انہیں تو آنجناب کا ظاہری وجود مسماٹنے نہ تھا ایک اور وجود تھا جسے میں پہچاننے کی کوشش کرتا رہا اور یہی وجود اقدس کئی گھنٹے سامنے رہا اب تو چند کا وقت ختم ہونے والا تھا ابھی میری ہر

۱۰۔ اسلی وجود میں جلوہ فرماؤ گی اور اس طرح یہ شب سرور انجام کو پہنچے۔ فُتِنَ فَضْلُ اللَّهِ بِتَبِیْہِ مَنْ یَشَاءُ (مترجم)

مرشد امتحان لیتے ہیں

ایک دن آپ کے مرشد حضرت مصطفیٰ بکری رحمہ اللہ نے آپ کا امتحان لیا فرمایا رات میرے جی میں کوئی معاملہ تھا بتائیے وہ کیا تھا؟ آپ نے وہ معاملہ بیان کر دیا حضرت بکری نے فرمایا ٹھیک ہے یہی بات میرے جی میں تھی۔ ایک دفعہ پھر کوئی معاملہ دریافت فرمایا تو آپ نے عرض کیا حضور! میں اصلیت سمجھ نہیں سکا۔ حضرت بکری نے فرمایا میرے دل میں فلاں بات تھی آپ نے عرض کیا حضور! اللہ کی قسم! میرے جی میں یہی آیا تھا جو آپ فرما رہے ہیں، میں کہتا ہوں پہلے اشارہ ہو چکا ہے کہ ایسے معاملات بلا قصد ان کے ہاتھوں کبھی ظہور پا لیتے ہیں، تبھی تو آپ نے دوسری دفعہ عرض کیا میں سمجھ نہیں سکا ہماری اس بات پر خوب غور کر لیجئے۔

آپ ایک دفعہ اپنے دور کے کسی عالم کے ساتھ پیدل چل رہے تھے کہ ان کو ایک ایسا شخص ملا جو ولایت کا دعویٰ کرتا تھا دونوں سے کہنے لگا تم دونوں اسی جمعہ (سات دن مراد ہیں) کے اندر اندر مر جاؤ گے۔ حضرت نے فوراً جواب دیا عظمت والے اللہ کی قسم! تو جھوٹ بول رہا ہے۔ ساتھی عالم نے عرض کیا حضور! آپ اس طرح نہ فرمائیں۔ عالم صاحب پر اس آدمی کی بات کا رعب طاری تھا اور انہیں موت کا یقین ہو چکا تھا، آپ نے عالم سے فرمایا اگر یہ جمعہ اور اس سے اگلا جمعہ بھی گزر جائے اور نہ مریں تو کیا پھر بھی اس شخص کے معتقد رہیں گے؟ عالم نے کہا نہیں، جب وہ جمعہ دوسرے جمعہ سمیت گزر گیا تو آپ اس عالم کے پاس جا کر فرمانے لگے جو میں نے کہا وہ سچ نکلا اور اس شخص کی بات جھوٹ ثابت ہوئی، عالم نے جواب دیا حضور! ٹھیک ہے اب اس کا میں معتقد نہیں ہوں۔ سبب یہ تھا کہ مذکورہ شخص دعویٰ تو ولایت کا کرتا تھا مگر اس کے کام بد بختوں اور شقیوں جیسے تھے نہ نماز پڑھتا نہ روزے رکھتا اور ایسے الفاظ زبان پر لاتا جو اس کے مرتد ہونے کا اعلان کر رہے ہوتے تھے مجھے لاتعداد لوگوں نے بتایا ہے اور ایسے لوگوں کی باتیں میں پہلے بھی نقل کر چکا ہوں کہ ان کا کوئی مقام نہیں ہوتا (1)۔

میں نے آپ کے دولت کدہ پر صبح کی نماز آپ کے پیچھے پڑھی۔ لالشیں سمجھ گئیں۔ حاضرین میں سے ایک اسے جلانے کے لئے اٹھا آپ نے اسے بیٹھنے کا اشارہ فرمایا آپ نماز کے بعد اوراد میں مشغول تھے، وہ آدمی بیٹھ گیا اور دیر تک لالشیں دیکھتا رہا پھر لالشیں جل گئیں اور بہت اچھی روشنی دینے لگیں۔ میں نے جی میں کہا جب نماز ختم کر لیں گے تو مجھے حسب عادت مزاح کرتے ہوئے فرمائیں گے، ”ذرا یہ کرامت ملاحظہ ہو“ جب نماز کے بعد اوراد ختم ہوئے اور تشریف فرما ہوئے تو مجھے فوری طور پر فرمایا ”ذرا یہ کرامت ملاحظہ ہو“ آپ ہنستے جا رہے تھے آپ اس فقرے کو مزاح شمار فرماتے۔ میرے قاری

۱۔ فقیر مترجم کو بھی ایسے کئی حضرات ملے جو اس کی نقل تھے وہ اپنے مختلف علمی علوم سے بڑے یقینی انداز سے مختلف پیش گوئیاں فرماتے مگر کوئی پیش گوئی بھی پوری نہ ہوئی بہت سے بڑے مشہور ہیں میں نام نہیں لینا چاہتا ان کی یہی کیفیت ہے کہ فقیری و بیہی کے نام پر بڑے بڑے دعوے کرتے ہیں الہامی کیفیات کا اظہار کرتے ہیں، پیش گوئیوں کی پٹاریاں کھولتے ہیں بڑے شاندار انداز سے لوگوں کے دل و دماغ کو متاثر کرتے اور جیبوں کو خالی کرتے ہیں مگر کچھ ہی دنوں کے اندر مریدوں کو اندھیروں میں چھوڑ کر ناصب ہو جاتے ہیں، یہ نہ تو اہل اللہ میں شامل ہیں نہ ان کا دفاع اہل سنت کرتے ہیں، ان کے افعال و اقوال اولیاء اللہ جیسے نہیں بلکہ اولیاء شیطان جیسے ہیں یہ تو اہل اللہ کا بدنام کرتے ہیں اور خیر ان کی باتوں کو ہمارے خلاف بطور استدلال پیش کرتے ہیں جو باطل ہے۔ (مترجم)

بھائی! دیکھا آپ نے ولایت کے اس بطل جلیل کے انداز کو۔

قیدی رہا ہو گیا

مجھے بے مثل ادیب معتبر راوی اور سچے انسان شیخ علی مسینی نے یہ واقعہ سنایا کہ جب جناب عبدالرحمن عیدروس قاہرہ آئے تو مجھے ان سے الفت ہو گئی میں چاہتا تھا کہ وہ مجھے عزت بخشیں اور میرے گھر آئیں لیکن میں انہیں دعوت نہیں دے سکتا تھا چونکہ میں اپنے آپ کو اس قابل نہیں سمجھتا تھا میں نے حضرت استاذ حنفی کو یہ بات عرض کی آپ نے فرمایا اس کا مطلب تھا وہ تمہارے پاس بھی آئے گا اور فقیروں کے لئے تیار شدہ ٹرید (شور با جس میں روٹی وغیرہ ملا لیتے ہیں) بھی کھائے گا۔ تم نہ اسے دعوت دو نہ اس تکلف میں پڑو۔ میں نے حضرت کے ارشاد پر عمل کیا اور ان کی دعوت کا خیال چھوڑ دیا مجھے یہ معلوم ہی نہ تھا کہ وہ حجاز مقدس کے سفر کا ارادہ کر رہے ہیں جو نبی انہوں نے سفر کا ارادہ کیا تو میرے گھر آ گئے اور میری دعوت کے بغیر میرے متعلق پوچھا میں نے انہیں کہا جناب! آپ کے لئے صرف ٹرید بنا سکتا ہوں آپ ٹرید تناول فرمائیں گے؟ انہوں نے جواب دیا ضرور، ابھی ہمارے پاس تشریف رکھیے۔ ذرا باتیں کر لیں ہم دونوں بیٹھ گئے اور حضرت محمد حنفی کی باتیں کرنے لگے انہوں نے کہا کیا میں آپ کو حضرت حنفی کے عجیب و غریب واقعات بتاؤں، واقعہ یوں ہے کہ نصاریٰ کے علاقہ کے شہر مالطہ میں آپ کے ذکر کا طریقہ نیا نیا پھیل رہا تھا مسلمانوں میں سے ایک حاکم مالطہ کی مسجد کے قریب سے گزرا کہ سناتا تو کہنے لگا یہ کس کا طریقہ ہے؟ لوگوں نے کہا یہ انداز ذکر حضرت محمد حنفی کا ہے امیر نے کہا اے اللہ! اگر یہ صاحب ذکر اولیائے حق میں سے ہیں تو مجھے ان کے وسیلے سے قید سے نجات دے رات آئی تو عیسائیوں نے اسے طوق پہنا کر قید میں ڈال دیا۔ وہ جیل میں سو گیا خواب میں دیکھا کہ ایک شخص زین کسے لگام لگائے گھوڑا اس کے پاس لے آیا ہے اور اسے سوار ہونے کا حکم فرمایا اسے سوار کر کے خود ساحل سمندر تک ساتھ چلا اسے پھر جہاز میں بٹھا دیا ہے جو سکندر یہ جارہا تھا پھر جہاز خشکی تک جا پہنچا اور یہ امیر قیدی اس سے اتر پڑا یہ خواب دیکھ کر جو نبی وہ جیل میں جا گا تو جج اپنے آپ کو سکندر یہ میں پایا۔ نہ ہی وہ جیل تھی اور نہ ہی وہ طوق موجود تھے میں کہتا ہوں یہ قیدی پھر حضرت کی خدمت میں حاضر ہوا تو آپ نے اسے سارا واقعہ بیان فرما دیا۔

جیل کا دروازہ کھل گیا

صعید (علاقہ) مصر کی جماعت کو بھی جسے ان کے حاکم نے زندان میں قید کر رکھا تھا، ایسا ہی واقعہ پیش آیا۔ اس نے انہیں قید میں ڈال کر طوق پہنا رکھے تھے۔ حضرت حنفی کا ایک شاگرد اور خاص مرید جس کا نام غانم تھا قیدیوں کے شہر سے آیا حاکم کے پاس سفارش کی لیکن یہ سفارش قبول نہ کی گئی غانم بہت حیران و پریشان ہوا لیکن شرم کے مارے حضرت شیخ کی خدمت میں عرض نہ کر سکا آخر دل میں یہ بات ٹھانی کہ حضرت شیخ کے ساتھ زبان سے نہیں دل سے بات کرے گا۔ حضرت کے پاس آیا اور یہ قیدیوں والا واقعہ دل میں چھپائے رکھا۔ حضرت نے بذریعہ دل پیغام کی امید دلائی کہ آپ قیدیوں کو چھڑا دیں پھر رات کو حضرت کی خدمت میں چل نکلا صبح ہوئی تو پھر حضرت کے دولت کدہ کی طرف پلٹا اور دروازے کے سامنے جہوترے پر بیٹھ گیا دفعۃً اس کے جیل والے قیدی آنگن کی طرف سے کھڑکی سے سر نکال کر اسے سلام کہنے لگے، اس نے حیران

ہو کر انہیں دیکھا اور کہا تمہیں کس نے آزاد کیا ہے اور کب آئے ہو؟ وہ کہنے لگے حضرت استاذ حنفی کی برکت سے اللہ نے ہمیں آزادی دلائی ہے۔ اس نے پوچھا کیسے؟ وہ جواب دینے لگے ہمارا واقعہ عجیب اور ہماری بات نرالی ہے۔ آج رات ہم سخت اذیت و کرب میں مبتلا تھے طوق گردنوں میں تھے کہ ہم نے حضرت سے مدد مانگی اور پناہ چاہی ایک بولا پھر مجھے اونگھ آ گئی میں نے حضرت حنفی کو دیکھا کہ وہ تشریف لائے ہیں اور فرماتے ہیں اٹھو اور جیل سے نکل جاؤ، میں نے عرض کیا حضور کیسے نکلیں؟ فرمانے لگے میرے پیچھے چلو، اونگھ ختم ہوئی میں نے آنکھیں کھولیں تو طوق اتر چکے تھے اور حضرت جیل سے باہر نکلے جا رہے تھے۔ ہم سب اٹھے اور آپ کے نقش قدم پر چلے مگر اب آپ نظر نہ آئے ہمیں خوف ہوا کہ محافظ ہمیں دیکھ نہ لیں۔ ہم نے لاشی لی اور چلتے رہے۔ دیکھا تو جیل کا دروازہ کھلا ہے اور جیل کے محافظ دلیزوں پر بیٹھے ہوئے ہیں ہم دروازے سے نکلے تو انہوں نے ہماری طرف بالکل توجہ نہ دی آگے بڑھے تو راستے میں ہمیں کوئی بھی نہ ملا ابھی اندھیرا تھا ہم جامع مسجد مؤید میں پہنچ گئے۔ مؤذن صبح کی اذان دے رہا تھا ہم نے مسجد میں جا کر نماز صبح ادا کی اس کے بعد حضرت کے گھر آئے تو آپ کا دروازہ کھلا پایا اور آنگن میں آکر بیٹھ گئے۔ یہ ہے ہمارا واقعہ۔ ہم حیران ہیں پہلی چیز ان کی یہ بات ہے کہ امیر کے گھر کا دروازہ کھل گیا حالانکہ امراء کی یہ کیفیت نہیں ہوتی ان کے گھروں کے دروازے سورج نکلنے کے بعد کھلا کرتے ہیں۔ دوسری حیرانی یہ ہے کہ جیل کے محافظوں نے ہم سے کوئی تعرض نہیں کیا اور ہم سے کچھ نہیں پوچھا، تیسری حیرانی یہ ہے کہ اتنے سویرے حضرت شیخ کا دروازہ بھی کھلا ہوا پایا۔ یہ واقعہ سن کر شیخ غانم رضی اللہ عنہ نے انہیں جواب دیا اس میں تعجب کی کوئی بات نہیں جس نے قید و بند کھول دیئے تھے پردے ہٹا دیئے تھے مگر انوں کو چپ کر دیا تھا، اسی نے راستہ چلنے کی ہمت دی اور دروازے کھول دیئے۔

کئی جگہ موجود ہیں

شیخ عالم، صوفی معتبر، حضرت حسن ابو عابدہ عدوی نے مجھے بتایا کہ مرید حضرت کو مختلف جگہوں پر اپنے سامنے پاتے ہیں، کبھی تو وہ گھوڑے پر سوار ہوتے ہیں کبھی مسجد میں ہوتے ہیں اور کبھی طہارت گاہ میں وضو فرما رہے ہوتے ہیں جب بھی کوئی انہیں مدد کے لئے پکارتا ہے تو وہ مدد فرماتے ہیں۔ شیخ علامہ، ثقہ حضرت حسن شہینی نے مجھے اطلاع دی کہ آپ کے ایک عقیدہ مند نے بتایا کہ میں خلوت میں ان کے پاس گیا تو ان کے چار چہرے دیکھے۔

وجود شیخ کی کرشمہ سازیاں

میں (شیخ حسن شمر مصری) کہتا ہوں مجھے شیخ حسن عدوی مذکورہ بالا نے ہی بتایا کہ انہوں نے حضرت کو خواب میں دیکھا تو آپ کے وجود سے پوری کائنات بھری ہوئی تھی اپنے جی میں انہیں آپ کی یہ کیفیت اچھی نہ لگی آپ نے انہیں فرمایا اوفلاں شخص! میں جو پڑھ رہا ہوں سن! پھر آپ نے ایک قصیدہ سنایا آخری شعر کا مطلب یہ تھا: یہ مدد ہمیں رسول مکرم صلی اللہ علیہ وسلم سے عطا ہوئی ہے۔ پھر مجھے فرمانے لگے بیٹا! آپ کو بھی یہ عطا ہونے والا ہے (۱)۔

۱۔ کہ ساری کائنات میں آپ بھی میری طرح سرایت کر جائیں میرا خیال ہے کہ یہ سب کچھ فی الشیخ ہونے پر عطا ہوتا ہے کہ ساری کائنات میں شیخ کامل ہی کے جلوے نظر نواز ہوتے ہیں اور شیخ کام میں بوجہ اتباع مصطفیٰ علیہ الخیر والصلوٰۃ ہی یہ عظمت آتی ہے کہ وہ ساری کائنات کو اپنے وجود سے بھر (بقیہ آگے)

حضرت گرامی نے مجھے (شیخ حسن) بذات خود بتایا کہ جب وہ بھوک کی حالت میں سو جاتے ہیں تو خواب میں ان کے سامنے دسترخوان بچھا دیئے جاتے ہیں وہ کھانا تناول فرما کر خوش ہو جاتے ہیں جب بیدار ہوتے ہیں تو اس کھانے کا اثر اور سیرابی موجود ہوتی ہے میں کہتا ہوں اس میں ذرا بھی توقف نہیں کہ یہ اطوار محمدیہ کا ہی ایک عکس ہے جسے خود حضور مایسلوہ ﷺ نے ان الفاظ میں بیان فرمایا: إِنِّي أَيْبُتُ عِنْدَ رَبِّي يُطْعِمُنِي وَيَسْقِيُنِي (میں اپنے رب تعالیٰ کے ہاں رات گزارتا ہوں وہ مجھے کھلاتا اور پلاتا ہے)۔

پھر شال مل گئی

آپ کی ایک اور کرامت ملاحظہ ہو کہ میں (شیخ حسن) قاہرہ کے ایک بازار سے گزر رہا تھا اور میرے کندھے پر کشمیری سرخ رنگ کی شال تھی وہ گر گئی اور مجھے پتہ نہ چل سکا میں اس کے بعد جامع ازہر آیا حضرت نے مجھے بلا بھیجا۔ میں آپ کی طرف چل پڑا۔ اب شال کا خیال آیا مگر شال کہاں؟ میں نے حضرت کے قاصد سے کہا میری شال کندھے سے بے خبری میں گر گئی ہے مجھے نہیں پتہ کہ کہاں گری ہے؟ اب مجھے حضرت شیخ ہی تلاش کر کے دیں گے مگر آپ نے اس کا ان سے ذکر تک نہیں کرنا جب میں آپ کی خدمت میں حاضر ہوا تو مزاح کرتے ہوئے فرمایا کیا مجھ میں کوئی برکت ہے؟ میں نہیں بولا۔ مگر جی میں کہا اگر آپ میں برکت ہے تو میری شال لے کر دیں۔ آپ نے فرمایا سبحان اللہ! ابھی آپ کرامات کو نہیں جانتے۔ ابھی برکت اور کرامت کا ظہور ہوتا ہے شاید آپ پھر یقین کر لیں میں نے یہ سن کر اپنے پہلو میں بیٹھے بھائی سے آہستہ سے کہا اب شال مل گئی اس نے پوچھا وہ کیسے؟ میں نے جواب دیا جب حضرت نے فرمایا ابھی کرامت اور برکت کا ظہور ہوتا ہے تو میرے جی میں فوراً خیال آ گیا ہے کہ اب شال مل گئی۔ اب آپ ذرا بات کو چھپائے رکھیں میں آپ کی خدمت سے اٹھ کر جامع ازہر آیا تو مجھے کہا گیا کہ فلاں صاحب یہاں آئے تھے اور کہتے تھے کہ آپ کی شال ان کے پاس ہے میں اس شخص کے پاس گیا تو شال وہاں موجود تھی اس نے مجھے عجیب واقعہ بتایا میں شال لے کر حضرت کی خدمت میں پہنچا تو آپ نے فرمایا شال مل گئی۔

اور تولیہ بھی مل گیا

ایک اور ایسا واقعہ بھی مجھے پیش آیا۔ میرے کندھے سے تولیہ گر گیا۔ ہم نے اسے خوب تلاش کیا مگر نہ مل سکا ایک دوست نے مجھے کہا بس گم ہو گیا۔ میں نے کہا یہ ناممکن ہے کیونکہ میں نے حضرت محمد حفناوی سے وعدہ لے رکھا ہے کہ میری کوئی چیز گم نہ ہو انہوں نے ایک دفعہ مجھے کہا تھا ”مجھے معلوم ہوا ہے کہ آپ اپنی ضروریات جامع ازہر کی چھت پر اپنے خلوت خانے میں ہی

(بقیہ گزارشت) دیتا ہے اسی بات کی طرف حضرت حسنی نے مندرجہ بالا عبارت میں اشارہ فرمایا ہے اگر ظاہر پرستوں اور صرف عقل کی وادیوں میں جتنے والوں کو یہ بات سمجھ نہیں آتی تو کوئی بات نہیں کیا انہوں نے کائنات کے حقائق دریافت کر لئے ہیں اگر نہیں اور یقیناً نہیں تو یہ بھی ان حقائق میں سے ایک ہے جو انہیں نہیں معلوم نہیں ہو سکے اللہ والوں کا ذوق اتنا رفیع ہوتا ہے کہ یہ سب باتیں وہ چشم ظاہر سے دیکھ لیتے ہیں نہ دیکھنے والے ان کی نظروں میں معذور ہیں اور اہل اللہ نہ دیکھنے والوں کی نظروں میں مقبور ہیں اور ہم عرض کرتے ہیں: اسے سخن شناس نہ دہر یا خطا ایجاباست۔ محبت کی دنیا اور ہے اور ظاہر پرستی کی دنیا اور۔ د بینہما بون بعید۔ وکل حزب بسا لدیہ فرعون۔

چھوڑ آتے ہیں“ میں نے اشارہ سے کہا جی ہاں۔ فرمانے لگے ایسا نہ کیا کرو اپنی ضروریات وہاں سے اٹھا لیا کریں وہ جگہ محفوظ نہیں۔ میں نے عرض کیا بات تو اسی طرح ہے لیکن قسم بخدا! اگر وہاں میری کوئی بھی چیز گم ہوئی تو میں آپ سے لوں گا۔ فرمانے لگے ایسا کیوں؟ میں نے عرض کیا شاعر کے اس شعر کی وجہ سے:

وعار علی حامی الحی وھو فی الحلی إذا ضاع فی البید اعتقال بعید

(چرا گاہ کے محافظ کے لئے جب کہ وہ چرا گاہ میں موجود ہو، شرمندگی کی بات ہے کہ اس صحرا کو چرا گاہ میں اونٹ کا ڈھنگا (اسکیل) کم ہو جائے)۔

آپ ہنس پڑے، اگر حضرت میں برکت و اسرار ہیں تو تولیہ مل جائے گا یہ عشاء کے بعد کا وقت تھا۔ صبح ہوئی تو ایک آدمی مجھے کہنے لگا اپنا تولیہ لے لیں۔ یہ مجھے جامع ازہر کے ایک آدمی نے دیا ہے جو اسے پہچانتا ہے کہ آپ کا تولیہ ہے میں نے اس بات پر اللہ تعالیٰ کا شکر ادا کیا۔

اولیاء را ہست قدرت ازالہ

میں کہتا ہوں اس سے عجیب تر واقعہ مجھے یوں پیش آیا کہ جامع میں کسی جگہ میں اپنا جوتا بھول گیا بہت گھوما مگر مجھے نہ مل سکا میں نے جی میں کہا حضرت مرشد! میرا جوتا کیسے گم ہو سکتا ہے؟ مجھے واپس جوتا دلائیں۔ میں ترکی برآمدے کے سامنے سو گیا میں نے خواب میں سید کل ختم رسل ﷺ کی اس حال میں زیارت کی کہ جامع ازہر کے درمیان آپ ایک عظیم مجمع میں ہیں میں نے پھر دیکھا کہ لوگوں نے حضرت حفناوی کو اس کرسی پر بٹھا دیا جس پر ازہر شریف میں شمعیں جلاتے ہیں پھر حضرت شیخ شبراوی نے حضور رحمت عالم ﷺ کے ہاتھ مبارک سے سفید رنگ کی پوشتین لی جو سبز اندر اکھڑ (اندر کا کپڑا) تھی یہ لے کر وہ کرسی پر چڑھے اور حضرت شیخ حفناوی کو پہنا دی اور ان کا ہاتھ پکڑ کر نیچے اتار لائے۔ ایک دنیا ان کی طرف لپکی اور ہاتھ چومنے لگی۔ میں ان کی طرف بڑھا پوشتین کی آستینوں کو پکڑ لیا اور کہا حضور! اس حالت پر ہی نازاں نہ رہیں مجھے میرا جوتا دلائیں جو آج رات گم ہو گیا ہے آپ نے فرمایا مجھے مہلت دیں میں نے عرض کیا مہلت ہرگز نہیں دوں گا۔ فرمانے لگے میرے سامنے قطب کے پاس چلو کچھ دیر ان سے باتیں کریں گے میں آپ کے ساتھ ہوں یا جب موید کی گلی میں ہم بازار میں پہنچے تو آپ ایک دکان میں تشریف فرما ہوئے میں آپ کے ساتھ بیٹھ گیا میں نے دکان میں ایک گندی رنگ، لمبے قدم اور موٹے سرو والا آدمی دیکھا اس کے سر پر قبا، جیسا کپڑا تھا۔ میں عالم بیداری میں جامع ازہر میں اس آدمی کو پہچانتا تھا، آپ نے فرمایا یہ ہے قطب، اس قطب نے حضرت سے باتیں کیں اور ہم سب نے ہم ایک گروہ تھے، اس سے باتیں کیں۔ جب مجلس ختم ہوئی تو میں نے حضرت سے عرض کیا میرے جوتے کہاں ہیں؟ فرمانے لگے شیخ احمد شبراوی نقیب کے پاس ہیں۔ میں جاگ گیا کیا دیکھتا ہوں کہ شیخ احمد مذکور میرے سر ہانے کھڑے ہیں اور مجھے نماز کے لئے جگانا چاہتے ہیں، میں نے انہیں کہا میرے جوتے آپ کے پاس ہیں اب کہاں ہیں؟ وہ بولے آپ کو کس نے بتایا ہے کہ جوتے میرے پاس ہیں؟ میں نے کہا اسی نے بتایا ہے جس کی جماعت میں آپ اور میں شامل ہیں۔ کہنے لگے میں نے رات کو فلاں جگہ جوتے دیکھے تو پہچان گیا کہ

آپ کے ہیں میں نے انہیں محفوظ کر لیا تھا۔ اللہ آپ کو اپنی رعایت میں رکھے ذرا اس نفسِ عظمیٰ کی کیفیات تو دیکھیں!

راز دارانِ فطرت

سمندر میں ایک جہاز کو کہیں دراڑ آگئی پورا دن اور رات ملاح جہاز کے ارد گرد گھومتے رہے مگر پھٹی جگہ کا علم نہ ہوسکا اور تلاش میں ناکامی ہوئی ملاح سو گیا تو آپ کو خواب میں دیکھا فرما رہے تھے جہاز کی فلاں سست وہ دراڑ ہے یہ شخص جاگا تو جہاز کے کپتان کو ساری بات بتادی وہ جہاز میں اترے تو وہ سورخ آپ کی بتائی ہوئی جگہ پر تھا۔

ہوا بند ہو گئی جہاز رک گیا اس میں آپ کے کچھ نیاز مند بھی سوار تھے ایک نیاز مند نے آپ کو خواب میں دیکھا فرما رہے تھے صبح ہو تو برکاتِ خداوندی سے چل پڑو۔ ہوا چلے گی۔ صبح ہوئی تو جہاز کے ملاحوں کے افسر کو اس شخص نے چلنے کو کہا وہ کہنے لگا ہوا نام کی بھی نہیں۔ اس شخص نے کہا سفر کیجئے اللہ کی برکتیں ساتھ ہوں گی اور ہوا چلے گی وہ چلے تو ان کے حسبِ منشاء اللہ تعالیٰ نے انہیں پاکیزہ ہوا عطا فرمائی۔

ظالم کو کہیں جائے پناہ نہ ملی

مصر کے ایک ظالم حاکم کو معلوم ہوا کہ حضرت کی جماعت کے ایک فرد کے پاس قیمتی گینے والی ایک انگشتی ہے اس نے آدمی بھیج کر یہ انگشتی طلب کی اس کے خوف کی وجہ سے اس بیچارے کے پاس انگشتی بھیجنے کے علاوہ کوئی چارہ کار نہ تھا۔ لیکن جب پیغام لے جانے والے کو بھیجا گیا اسے آپ کے غلام نے یہ پیغام دیا کہ ہمارے آقا حفناوی کے پاس سے گزرنا اور انہیں عرض کرنا کہ فلاں حاکم نے مجھے آپ کے فلاں غلام کے پاس وہ انگشتی لینے کے لئے بھیجا تھا جو اسے بہت پسند تھی اور اب وہ انگشتی (خلاف مرضی) اس نے اس کی طرف بھیج دی ہے آپ دستِ خوان پر بیٹھے ہوئے تھے کہ وہ پیغام لے جانے والا آپ کے پاس سے گزرا (اور پیغام دیا) آپ جلال سے بھرپور اٹھے اور فرمانے لگے او فلاں! (ظالم کا نام لے کر) فلاں (مرید کا نام) پر ظلم کی کیا ضرورت تھی۔ کئی دفعہ یہ جملہ دہرایا۔ پھر فرمانے لگے ہم اہل اللہ سے مطالبہ کرتے ہیں کہ وہ مصر کو اس پر یونہی تنگ کر دیں جس طرح انگشتی تنگ ہے بہت جلد اس ظالم کو مصر سے الگ کر دیا گیا مصر اس کے لئے تنگ ہو گیا اور کسی کے پاس مصر میں اسے پناہ نہ ملی وہ وہاں سے بھاگ کھڑا ہوا اس نے راہ فرار اختیار کی۔ کھلی فضاؤں اور صحراؤں میں سرگرداں مارا مارا پھرتا رہا۔

صرف فاتحہ خوانی کی اور ظالم قتل ہو گیا

ایک فقیر آپ کی خدمت میں حاضر ہوا آپ نے اسے فرمایا فلاں ظالم کو اپنے دل سے نکال دے۔ اس نے جواب دیا میرا دل اس سے محبت نہیں کرتا آپ نے فرمایا نہیں اسے دل سے نکال اور اس پر فاتحہ پڑھ دے سب حاضرین نے فاتحہ خوانی کی چند دن بعد ظالم بدترین انداز سے قتل ہو کر ککڑے بکڑے ہو گیا۔

سنت فاروقی پوری ہوتی ہے

ایک سال دریائے نیل کا پانی نہ چڑھا لوگ تکلیف اور شدید مشقت میں مبتلا ہو گئے کوئی فقیر آپ کے پاس آ کر کہنے لگا حضور! فاتحہ شریف تلاوت فرمائیں تاکہ رات کو دریائے نیل کا پانی چڑھ آئے آپ نے فاتحہ شریف کی تلاوت کی تو رات کو پانی بہت زیادہ بڑھ گیا۔ سابقہ مدت کی کمی پوری کر کے بڑھ بھی گیا۔

کشتی ریت پر چلنے لگی

میں دریائے نیل میں آپ کے ساتھ چل رہا تھا کہ حضرت سیدی بدوی رضی اللہ تعالیٰ عنہ کی زیارت کر آئیں راستہ چلتے ہم نے ایک کشتی دیکھی جو ریت پر کھڑی تھی اور ریت سے ہٹانے میں اس کے مالک عاجز آ چکے تھے مجھے مزاح کرتے فرمایا میری عقل مجھے کہتی ہے کہ اس کشتی کو یہاں سے نکالنے میں اپنی برکت کو حاضر کرو میں نے عرض کیا اگر کوئی اضافی نوازش ہے تو اب اس کا وقت ہے (یہی وقت امداد ہے) آپ نے ہنستے ہنستے ہاتھ اٹھا دیئے اور فرمایا ”او میری برکت! آ جا اور اس کشتی کو نکال دے“ اب وہ کشتی کسی مددگار رو معین کے بغیر خود چلنے لگ گئی اس کے مالک خوش ہو گئے۔ آپ نے فرمایا میں نے برکت کی طرف دیکھا اور اسے کہا صرف بات نے ہی اسے نکال دیا ہے لیکن عربی ضرب المثل ہے کہ صدقہ وعدہ دینے سے افضل ہے (جو کچھ پاس ہے فوری طور پر ادا کر دینا وعدہ دینے سے بہتر ہے)۔

پھر کبھی نمونیا نہ ہوا

میں نے (حضرت حسن) اس واقعہ کے بعد ایک سفر کے دوران آپ کی ایک عجیب کرامت ملاحظہ کی مجھے کبھی کبھی پہلو کا درد (نمونیا) ہو جایا کرتا تھا جس سے میرا آدھا جسم بالکل معطل ہو کر رہ جاتا اور یہ مرض عرصہ دراز سے میرا ساتھی تھا اس سفر میں بھی مجھے درد نے آیا میں نے اپنے جی میں حضرت کو مخاطب کر کے کہا ”اگر آپ میں برکت ہے تو اس درد کو مجھ سے یوں زائل فرمادیں کہ پھر کبھی نہ ہو“ ابھی خدا کی قسم! جی میں یہ خیال آیا ہی تھا کہ درد کا فور ہو گیا اور الحمد للہ پھر اب تک نہیں ہوا۔

بے زبان بول پڑا

حضرت سید بدوی رضی اللہ تعالیٰ عنہ کی محفل میلاد میں ایک فقیر جو بے بس تھا اور اس کی زبان اٹھارہ سال سے بند تھی اور وہ بالکل بول نہیں سکتا تھا اس کے گھر والے اسے آپ کی خدمت میں لے آئے آپ کے ہاتھ چوم کر عرض کرنے لگے ہمارا مقصد ہے کہ یہ بولنے لگ جائے آپ نے فرمایا اس پر تو صرف اللہ کریم ہی قادر ہے۔ وہ کہنے لگے حضور! مہربانی فرما کر لاؤ اس پر توجہ دیں تاکہ یہ بولنے لگ جائے آپ نے اسے فرمایا آج رات جا کر حضرت بدوی رضی اللہ تعالیٰ عنہ کے دربار میں سو جاؤ صبح ہو تو اسے ہمارے پاس لے آؤ وہ چلا گیا صبح ہوئی تو اسے لا کر آپ کے پاس بٹھا دیا آپ نے اسے فرمایا: لَا إِلَهَ إِلَّا اللَّهُ کہو، اس نے تین دفعہ کلمہ پڑھا تو اللہ کریم نے اسے گویائی دے دی پھر وہ شخص بیماری کو لے کر ساری محفل میلاد میں اعلان کرتا چلا گیا۔

آپ کا ایک مرید اپنا جہو گیا وہ اٹھ نہیں سکتا تھا اس نے آپ کی طرف بلانے کے لئے یہ کہہ کر آدمی بھیجا اور کئی

(آپ میری دستگیری فرمائیں) آپ وہاں تشریف لے گئے۔ جب آپ اس کے پاس پہنچے تو وہ یوں کھڑا ہو گیا گویا اسے کبھی تکلیف نہ تھی۔

میں جب دوبارہ قاہرہ آیا تو میں سمندری سفر کر رہا تھا جہاز ابھی سوئس نہیں پہنچ سکے تھے کیونکہ موافق ہوا نہیں چل رہی تھی (یاد رہے کہ پہلے دور کے جہاز ہوا کے زور پر چلا کرتے تھے ہوا موافق ہوتی تو چلتے ورنہ رک جاتے) میں جہاز سے اتر کر مصر چلا آیا اور حضرت کی خدمت میں حاضری دی کئی دن وہاں قیام کیا اور آپ سے ایک دن عرض کیا، حضور! قلبی توجہ فرمائیں تاکہ جنوب کی ہوا چل کر جہازوں کو منزل مقصود پر لے جائے۔ کئی دن آپ ٹال مٹول فرماتے رہے، اور میں بھی بات دہراتا رہا ایک دن فرمایا آج رات جنوبی ہوا آکر جہازوں کو منزل مقصود پر لے جائے گی ابھی رات کے لشکر نے حملہ نہیں کیا تھا (رات پوری طرح نہیں چھائی تھی) کہ جنوبی ہوا چلی اور دلوں کے زخموں کا علاج کر گئی اور جہاز اپنی جگہ پہنچ گئے۔ حساب بھی یہی کہتا تھا اور سمندر کے ماہروں کا بھی یہی خیال تھا کہ ایسے وقت میں ایسی ہوا کا چلنا کرامت ہے یہ عادت کی بات نہیں۔

میں دریائے نیل میں محو سفر تھا اس دن سورج شدید گرم تھا ایک شخص اٹھا تاکہ کوئی چیز سایہ دینے کے لئے لگا دے میں نے اسے کہا تشریف رکھیں یہ تکلف نہ فرمائیں میں اسی طرح دریا سے لطف اندوز ہوں گا میں نے دریا سے کہا اگر استاذ گرامی میں سروایت ہے تو سورج کے سامنے بادل آجائے گا ابھی یہ کہنے کی دیر تھی کہ سورج کے سامنے بادل آ گیا اور ہم اپنے شہر فوہ میں اسی طرح پہنچ گئے۔

اس کی ایک اور مثال ملاحظہ فرماتے جائیں۔ میں (حضرت حسن) خلوت میں حضرت استاد کے سامنے کھڑا تھا اور سورج کی شعاعیں آپ کے سر پر پڑ رہی تھیں آپ کچھ لکھ رہے تھے میں نے جی میں کہا اور سورج! اگر استاذ گرامی میں برکت ہے تو تو بادل کی اوٹ میں ہو جا سورج فوراً بادل کے پیچھے چھپ گیا میں ڈر گیا کہ کہیں اتفاقاً میری بات کرتے وقت بادل سامنے نہ آیا ہو۔ میں نے کہا اگر آپ میں سروایت ہے تو سورج سامنے آجائے اور پہلے کی طرح ہو جائے، سورج سامنے آ گیا میں نے تین دفعہ اسی طرح کیا اور سورج کبھی بادل کے پیچھے اور کبھی سامنے آتا رہا۔

ایک دن سخت بارش تھی اور میں (حضرت حسن) از ہر شریف کی طرف جا رہا تھا۔ ایک بھائی نے مجھے کہا برستی بارش میں آپ کہاں جا رہے ہیں؟ میں نے جواب دیا از ہر شریف کا ارادہ ہے۔ اگر حضرت استاذ میں برکت ہے تو میرے جانے اور واپس آنے تک اسے روک دیں گے میں نے فقرہ کہا یہی تھا کہ بارش رک گئی اور میرے جا کر واپس آنے تک رکی رہی۔

میں نے ایک دفعہ آپ کی زندگی میں جامع از ہر کی سطح پر اپنی خلوت کے کریت (وہ لوہا یا لکڑی جو دروازے کے پیچھے لگا دیتے ہیں تاکہ تالہ کھل بھی جائے تو دروازہ نہ کھلے) پر قسم کھائی کہ کبھی بھول آیا تھا اور تالے کھولنا چاہتا تھا یہ مشکل بن گئی مگر قسم کھانے کے بعد تالے کھل گئے مقام ولی پر بھی ایسا ہی واقعہ پیش آیا میں ان کے مقام کی کریت کو کھولنا چاہتا تھا نہ کھول سکا۔ میں نے حضرت کا وسیلہ پکڑا تو تالے کھل گئے۔

نافرمانی کا نتیجہ

مجھے علامہ، ثقہ، ولی، صوفی، صالح سیدی شیخ محمد منیر نے بتایا کہ وہ اپنے شہر سے حضرت شیخ حنفی کی زیارت کے لئے قاہرہ تشریف لے جا رہے تھے حضرت کے کچھ غلام بھی ان کے ساتھ تھے وہ حضرت کی خدمت میں کافی عرصہ قاہرہ میں مقیم رہے جب واپسی کا پروگرام بنایا تو حضرت کو الوداع کہہ کر بولاق آئے مگر ایک چیز حضرت کے دولت کدہ پر ہی بھول آئے آپ کے اسی شاگرد کو بھیجا جاتا ہے وقت ان کے ساتھ تھا کہ وہ جا کر لے آئے۔ جب حضرت کا یہ شاگرد آپ کے گھر داخل ہوا تو حضرت نے اسے دیکھ کر فرمایا واپس کیوں آ گئے؟ اس نے جواب دیا فلاں چیز رہ گئی تھی وہ لینے آیا ہوں، آپ نے اس سے پوچھا کیا تم روزے سے ہو یا بے روزہ ہو؟ شاگرد نے عرض کیا روزے سے ہوں، آپ نے فرمایا روزہ کھول دیجئے ایسے سخت دن میں جب کہ تم مسافر بھی ہو، روزہ تمہارے لئے سخت تکلیف لائے گا۔ شاگرد نے نفی روزہ رکھا ہوا تھا۔ اس نے آپ کے ارشاد کی پروا نہ کی اور واپس چل دیا ابھی وہ راستے میں ہی تھا کہ ایک شیخ کو ککڑیاں بیچتے دیکھا اس سے خرید کر چلتے چلتے کھانے لگ گیا اسے روزہ یاد ہی نہ رہا اس نے دفعہ خود کو بے آب و گیاہ صحرا میں پایا۔ کہنے لگا سبحان اللہ! معلوم ہوتا ہے کہ جھک گیا ہوں یہ کون سی سرزمین ہے میں کہاں ہوں اور بولاق کدھر ہے؟ وہ چلتا گیا ایک آدمی ملا تو اس سے پوچھا او شخص! بولاق کا راستہ کون سا ہے؟ اس نے پوچھا بولاق ہے کیا؟ شاگرد نے جواب دیا وہ شہر ہے جو دریائے نیل کے ساحل پر ہے۔ اس شخص نے کہا، کیا تم پاگل تو نہیں ہو میں نے بولاق اور نیل کا کبھی نام نہ نہ سنا (یعنی استاد و شاگرد صاحب پہنچ گئے جہاں لوگ دریائے نیل اور شہر بولاق کے نام سے بھی واقف نہ تھے۔ مترجم) شاگرد اسے چھوڑ کر آگے چل دیا ایک اور شخص ملا تو اس سے بھی یہی سوال کیا اس کا جواب بھی پہلے شخص سے مختلف نہ تھا۔ وہ تھک گیا اور حضرت کی بتائی ہوئی سخت تکلیف اور مشقت نے آلیا۔ پھر اپنے جی میں اپنے آپ کو مخاطب کر کے کہنے لگا ”تیرا کیسا خیال ہے اس حالت خرابی کا سبب کیا ہے؟“ پھر اسے یاد آیا کہ حضرت شیخ نے اسے افطاری کے لئے فرمایا تھا اور اس نے آپ کا حکم نہیں مانا تھا، جی میں کہنے لگا سرکار! میں نے غلطی کی ہے آپ میری دستگیری فرمائیں۔ اے حضور حنفاوی! آپ مجھے معاف فرمادیں۔ منیر (علامہ منیر سفر کے ساتھی) جب گھر پہنچیں گے تو میرے گھر والوں کو کیا کہیں گے؟ یہ کہتا جاتا تھا اور روتا جاتا تھا اور عرض کرتا تھا آج کے بعد حضور! کبھی آپ کے ارشاد کی مخالفت نہیں کروں گا۔ اچانک اس نے اپنے آپ کو ککڑیاں بیچنے والے کے سامنے پایا جس سے ککڑیاں خریدی تھیں، جب صبح راستے پر چلا بولاق پہنچا تو حضرت علامہ منیر نے اس سے تاخیر کا سبب پوچھا اس نے سارا ماجرا کہہ سنایا۔

یہ معاہدے، یہ عظمتیں اور یہ کرامات

حضرت علامہ محمد منیر مذکور ہی اس بات کے بھی راوی ہیں کہ وہ سیدی حنفی رحمہ اللہ کے ساتھ حضرت سید بدوی کے شہر پاک کی طرف جا رہے تھے اللہ کی برکت کو عالم وجود کے لئے عام فرمائے۔ حضرت منیر کی مدد تھی کہ جب وہ قاذو گاہوں پہنچتے جو حضرت بدوی رحمہ اللہ کے شہر طند تا کے قریب ہے تو سواری سے اتر کر حضرت بدوی رحمہ اللہ کے مقام تک پیدل چلتے جب یہ مقام آیا تو حضرت منیر نے عادت کے مطابق سواری چھوڑ دی اور پیدل چلنے لگ گئے۔ حضرت حنفی نے پوچھا آپ سواری سے

کیوں اتر گئے ہیں؟ انہوں نے جواب دیا آقا! میری عادت یہ ہے کہ جب یہاں پہنچتا ہوں تو پھر مقام بدوی تک پیدل چلتا ہوں، آپ نے فرمایا آپ جیسے انسان کو ایسا نہیں کرنا چاہئے۔ آپ سوار ہو جائیں میں ضامن ہوں کہ حضرت سیدی احمد بدوی مواخذہ نہیں فرمائیں گے اگر کوئی لعنت و ملامت کا مسئلہ ہو تو اس کی بھی میری ذمہ داری ہے حضرت منیر نے حکم مانا اور سوار ہو گئے طمد تا پہنچ گئے حضرت منیر فرماتے ہیں یہ واقعہ اس وقت کا ہے جب حضرت طریقت کے راستے کی ابتدا میں تھے۔ ہمارے پاس صرف لوگوں کو بلا کر لانے والا تھا۔ حضرت حنفی، حضرت بدوی کی ولادت گاہ میں قیام کے دوران نیند کے لئے لحد بھر بھی وقت نہیں پاتے تھے اس بلانے والے کو یہ بات بہت گراں گزری کہ مسلسل بیدار رہے مجلس ذکر سے بھاگ گیا اور ایک بوری میں چھپ گیا ہم نے تلاش کیا مگر وہ نل سکا سخت بیمار ہو کر وہ اپنے شہر چلا گیا۔ مرض بڑھتا گیا خواب میں سیدی احمد بدوی کو دیکھا کہ آپ آگ کی طرح چمکتا دکھاتا بھالا لائے ہیں۔ آپ کے ساتھ ایک اور شخص آپ کا شاگرد عبدالعال نامی بھی ہے۔ حضرت اس بھگوڑے کو مارنا چاہتے تھے یہ ساتھی شاگرد پوچھتا ہے حضور! آپ اسے کیوں مارنا چاہتے ہیں؟ آپ فرماتے ہیں میرا مطلب اسے قتل کرنے کا ہے اور یہ قتل ضروری ہے اس نے ہمارے گھر میں ہمارے خلاف تکبر کیا۔ ذکر کی مجلس سے بھاگ نکلا اور بوری میں چھپ گیا۔ شاگرد نے عرض کیا حضور! میں سفارش کرتا ہوں کہ آپ اسے چھوڑ دیں اور مواخذہ نہ فرمائیں۔ آپ نے جواب دیا اگر یہ ضروری ہے تو اس کی شرط یہ ہے کہ وہ میرے گھر میں فقراء کی خدمت کیا کرے مثلاً مہمانوں کو بلا لائے اور دسترخوان بچھائے اور اسی قسم کے دوسرے کام کرے۔ نیز شیخ حنفی نے محمد منیر کی طرف سے ضمانت اٹھائی ہے کہ وہ قافہ سے ننگے پاؤں ہم تک آنے کی عادت چھوڑ دیں۔ حنفی کی سفارش اور ضمانت کو ہم نے قبول کر لیا ہے ان کی ضمانت قبول ہے کیونکہ ان کا حکم ہمارا حکم ہے اور ان کا امر ہمارا امر ہے۔ میں ہر اس بات سے راضی ہوں جس سے حنفی راضی ہیں۔ اب میں اس بھگوڑے کے لئے یہ بات بھی لازم کر رہا ہوں کہ آئندہ شیخ منیر کی جگہ یہ سفر ہر سال ننگے پاؤں پایادہ کر کے آئے گا۔ اگر یہ شرط پوری نہیں کرے گا تو میں اسے قتل کر دوں گا۔ یہ خواب دیکھ کر وہ بلانے والا بیدار ہو گیا اور سارا خواب حضرت شیخ منیر کو سنایا حالانکہ اس دعوت کے لئے بلانے والے کو حضرت حنفی اور حضرت منیر رضی اللہ عنہما کی بات کا کوئی علم نہ تھا کہ حضرت حنفی نے انہیں سوار ہونے کا حکم دے کر ضمانت دی ہے، یہ خواب کے سچا ہونے کی دلیل ہے۔ میں (حضرت حسن) کہتا ہوں وہ شخص آج تک قافہ سے طمد تا تک ننگے پاؤں پیدل چلا کرتا ہے۔

عظیم کرامت

آپ کی ایک عظیم کرامت جو آفتاب نصف النہار کی طرح چمک رہی ہے اور منکروں کے دلوں میں تیروں کی طرح گزرتی ہے وہ یہ ہے کہ حضرت بدوی کے یوم ولادت پر امدادیں، نعمتیں اور عظمتیں ملتی ہیں مجھے ایک قابل اعتماد ولی اللہ نے بتایا کہ سید بدوی رضی اللہ عنہ اسی وقت نوازشات و انعامات میں فراوانی فرماتے ہیں جب شیخ حنفی تشریف فرما ہوتے ہیں کیونکہ آپ ان کے دروازے کی کنجی ہیں۔ یہ بڑی واضح بات ہے اور جب حضرت حنفی مواریث تشریف فرما نہیں ہوتے تو حضرت بدوی کی تو جہات بھی نہیں ہوتیں یہ بات سب فقراء اور اصحاب ولایت کی زبان پر ہے۔ مواریث میں حضرت حنفی کے

اور گردیوں ہی مخلوق جمع ہوتی ہے جس طرح مقام احمدی (حضرت بدوی) میں ہوتی ہے سب عام و خاص کا ہر طرف جھگھٹا ہوتا ہے جو بھی اس موار میں آپ کی زیارت کرتا ہے وہ اپنے دل میں حضرت کی مدد اور سکون پاتا ہے۔

نور ولایت کی ضو پاشیاں

میں (علامہ حسن) کہتا ہوں ہم حضرت بدوی رضی اللہ عنہ کی محفل میلاد میں تھے تو ایک ولی اللہ نے خواب میں دیکھا کہ گویا حضرت شیخ حنفی اور اطریت کا ایک معروف ورد ”ورد الستار“ صبح کی نماز کے بعد پڑھ رہے ہیں اور خلق کثیر آپ کے ارد گردن رہی ہے اور سیدی بدوی رضی اللہ عنہ اپنے مقام پر تشریف فرما ہیں اور ان کے وجود باوجود سے نور کا ایک ستون نکلتا ہے اور حضرت حنفی پر اس ورد کے پڑھنے کے دوران پڑتا ہے۔ حضرت حنفی اسے لے کر سب حاضرین پر تقسیم فرما رہے ہیں وہ نور لگاتار بڑھتا اور پھیلتا جاتا دو پہر تک جب ”ورد الستار“ ختم ہوا تو یہی کیفیت رہی اس دن یہ اتفاق ہوا کہ حضرت ”ورد الستار“ پڑھ رہے تھے بہت بڑی مدد حاصل تھی اور عجیب حالت طاری تھی اور اسی عالم میں دو پہر ہو گئی تھی۔ ان محافل میلاد میں حضرت حنفی کے اخراجات صدقات، غریبوں اور مسکینوں کو کھانا کھلانے کے واقعات اور لوگوں کی مدد کی صورت میں دستگیری و اتنی معروف ہے جتنی معروف وہ آگ ہوتی ہے جو پہاڑ کی چوٹی پر چلائی جائے اور وہ صبح جو رات کے اندھیروں کو پھاڑ کر نکل آئے۔ پھر کھانا ختم نہ ہوا

حضرت شیخ منیر مذکور نے، اللہ ہمارے اور ان کے اجر کو دو گنا کرے، مجھے بتایا کہ ایک سال وہ حضرت احمد بدوی کی محفل میلاد میں حاضر ہوئے چونکہ ہر سال آنا ان کی عادت میں شامل تھا یہ سال بے حد قحط والا اور بے سروسامانی والا تھا لوگ لاتعداد آگئے ہر طرف فقیر ہی فقیر تھے اس سے پہلے اتنے حاضرین کبھی نہیں آئے تھے۔ مگر ان لوگوں کے اخراجات کے متعلق فکر مند ہوئے خوف یہ تھا کہ کہیں ایسا نہ ہو کہ محفل میلاد ختم ہونے سے پہلے ہی توشہ سامان رسد ختم نہ ہو جائے حضرت حنفی کو واقعہ کی اطلاع دی انہوں نے فرمایا جاؤ۔ دسترخوان حسب عادت بچھاؤ کسی قسم کی کمی نہ کرو اور نہ اضافہ کرو دسترخوان لگا کر مجھے اطلاع دو۔ اس نے مکمل انداز سے دسترخوان بچھایا اور پھر حضرت کی خدمت میں حاضر ہو کر اطلاع دی آپ تشریف لائے اور دسترخوان کے بالائی حصے میں بیٹھ گئے۔ لوگ یکے بعد دیگرے گروہوں کے گروہ بیٹھتے گئے سب نے سیر ہو کر کھایا کوئی آدمی بھی بھوکا نہ رہا میلاد کے سب دنوں میں آپ اسی طرح کرتے رہے جب یہ عرصہ گزر گیا تو حضرت منیر رضی اللہ عنہ نے دیکھا کہ عادت سے زائد نفقہ ابھی باقی پڑا ہوا ہے اور پہلے کی مقدار سے دو بوریاں کھانے کی زائد بیچ گئیں۔ آپ نے فرمایا ہر سال اسی طرح کرنا کیونکہ اس طرح خیر و برکت کا حصول ہوتا ہے۔ شیخ منیر فرماتے ہیں: اس میلاد کے بعد اب تک یہ اضافہ بدستور چل رہا ہے۔

جہاز کی غرقابی کا علم

آپ کی یہ کرامت بھی ہے کہ میں (حضرت حسن) احمد آباد کے علاقے کے ایک ہندوستانی شخص کو منازل حج کی سیاحت

کے دوران ملا۔ میں جہاز میں قاہرہ جارہا تھا اس شخص کا نام جناب اسماعیل بن سید شہاب الدین تھا۔ جونہی مجھے دیکھا تو میرا نام لے کر مجھے سلام کیا۔ میں تاڑ گیا کہ یہ کوئی عارف شخص ہے۔ اس نے مجھے کہا کہ میں نے سید المرسلین ﷺ کی خواب میں زیارت کی ہے آپ نے مجھے فرمایا ہے کہ یہ جہاز جس میں تم سوار ہو، جلدی غرق ہو جائے گا۔ مزید فرمایا کہ اس جہاز میں شیخ حنفانوی کی اولاد سے فلاں آدمی بھی سوار ہے۔ میں نے عرض کیا یا سیدی! یا رسول اللہ! ﷺ یہ حنفانوی تو صاحب حال شیخ ہیں یہ جہاز کیسے ڈوب جائے گا جب کہ ان کی اولاد کا ایک فرد اس میں موجود ہے؟ حضور کریم علیہ الصلوٰۃ والسلام نے فرمایا وہ صحیح و سلامت بچ جائے گا۔ اس کے بعد یہ ہندوستانی شخص مجھ سے ایسی باتیں کرتا رہا جس سے عقل دنگ رہ جاتی ہے میں نے اسے اللہ کریم کے عظیم المرتبت بندوں میں پایا نہ تو وہ افطاری کرتا تھا نہ سحری کھاتا تھا بس صرف دو بادام صبح اور دو شام کو اس کی سحری افطاری تھے وہ پانی بالکل نہیں پیتا تھا اس کے پاس کچھ دانے تھے جنہیں پیاس کے وقت وہ استعمال کر لیتا۔ مجھے اس نے بتایا کہ وہ ان پھاڑوں میں اکیلا سفر کرتا اور سیاحت کرتا پھر رہا ہے پھر مجھے مفید فائدہ سے بھی نوازا۔ پھر اسی رات کی صبح کو ہمارا جہاز غرق ہو گیا اور میں صحیح و سلامت بچ کر سویس پہنچ گیا اس مرد مذکور نے یہی کچھ تو فرمایا تھا۔

پھر وہ اندھے ہو گئے

حضرت حسن ہی فرماتے ہیں میں جب سویس پہنچا تو میرے پاس کچھ محبوں کی چیزیں تھیں جو اس لئے مجھے دے دی گئی تھیں کہ اس طرح ہوشیار ٹیکس آفیسروں کے ہاتھوں سے وہ بچ جائیں گی جب وہ سویس کے قریب پہنچا تو میں نے حضرت حنفانوی کی طرف عمان توجہ موڑی۔ سورہ فاتحہ پڑھ کر ثواب کا ہدیہ پیش کیا اور عرض کیا حضور والا! میرے معاملے میں ظالموں کو اندھا کریں، خدا کی قسم! ہم ان کے پاس سے گزر گئے۔ ان میں سے کسی کی ہمت نہ ہوئی کہ ہمارے یا سامان کے متعلق کچھ پوچھے۔

ہمارا اسلحہ حضرت حنفانوی ہیں

ہم طور کے راستے پر چل رہے تھے دوران سفر ہم آرام کے لئے ایک جگہ اترے وہاں ترکوں کی ایک جماعت بھی فروکش تھی انہوں نے ہمیں پیغام بھیجا کہ اگلا سفر ہمارے ساتھ مل کر کرو، ہم نے پوچھا کس لئے؟ وہ بولے یہ راستہ خوفناک ہے۔ ہم نے پاس اسلحہ ہے راستے کی شدتوں اور مصیبتوں سے ہم تمہیں اس اسلحہ کے ذریعے محفوظ کر لیں گے۔ ہم نے انہیں جواباً کہا ہمارے پاس بھی اسلحہ ہے۔ انہوں نے پوچھا تمہارے پاس کون سا اسلحہ ہے؟ ہم نے جواب دیا ہمارا اسلحہ حضرت حنفانوی ہیں وہ دھنکھانے لگے، میں نے کہا قسم بخدا! اب ضروری ہو گیا ہے کہ ہم اس وقت چلیں اور تمہیں یہاں چھوڑ جائیں تاکہ تمہیں پتہ چل جائے کہ تمہارا اسلحہ تمہیں فائدہ پہنچاتا ہے یا نہیں؟ ہم انہیں وہیں چھوڑ کر چل دیے اور صحیح و سالم بغیر کسی تکلیف کے ہم سویس جا پہنچے پھر اللہ کا کرنا ایسا ہوا کہ وہ ترک مسیبت میں مبتلا ہو گئے مشکلات نے انہیں گھیر لیا کچھ مر گئے اور کچھ بچ گئے مگر شدید تکلیفوں کے بعد۔

ایک عمومی کرامت

ایسا کبھی نہیں ہوا کہ آپ کسی شخص سے ناراض ہوں اور وہ اس ناراضگی کے بعد بھی خیر اور بھلائی پاسکے یا تو اس کا حال ختم ہو جاتا یا اس کے جوڑ جوڑ کٹ جاتے۔ آپ ایک شخص سے ناراض ہوئے وہ باکمال انسان تھا اعلیٰ درجات رکھتا تھا مگر اس پر جنون طاری ہو گیا۔ ایک اور سے ناراض ہوئے تو وہ مالطہ میں قیدی ہو گیا آپ نے اپنے ہاتھ سے اپنی جماعت کے ایک آدمی کی وجہ سے جسے اس نے بے ادبی کر کے دھتکار دیا تھا، مارا۔ اس کا یہ حال ہوا کہ وہ قتل ہو گیا اور اس کے قاتل کا علم تک نہ ہو سکا۔ ایک اور شخص سے آپ ناراض ہوئے تو وہ مر گیا، ایک اور سے ناراض ہوئے تو وہ کوڑھ میں مبتلا ہو گیا۔

محبت کی وسعتیں

جو شخص بھی آپ سے پہلی دفعہ ملتا پھر دوبارہ آتا تو اس کی محبت اور اعتقاد میں اضافہ ہو چکا ہوتا ایسا محسوس ہوتا کہ اب ہی پہلی ملاقات ہوئی ہے جب بھی ملاقات ہوتی یہی خیال گزرتا، عظمت والے خدا کی قسم، میں نے آپ کو لاتعداد دفعہ دیکھا گہری نگاہیں ڈالیں تاکہ اچھی طرح پہچان کر علامات یاد رکھ سکوں۔ جب دوبارہ ملاقات ہوئی تو یوں محسوس ہوا کہ میں نے پہلے کبھی بھی آپ کو نہیں دیکھا یہ سلسلہ لگاتار چلتا رہا۔ ایک دفعہ ایسا بھی ہوا کہ میں نے رات کو نماز عشاء آپ کے پیچھے پڑھی نماز کے دوران آپ کی ایک کیفیت تھی جو اس سے پہلے میں نے کبھی نہیں دیکھی تھی۔ بدن مبارک بہت بڑا ہو گیا کھوپڑی شریف بہت پھیل گئی۔ پھر نماز کے بعد آپ خلوت خاصہ میں تشریف لے گئے اور مجھے طلب فرمایا میں دوڑ کر حاضر خدمت ہوا ذن بار یا بی چاہا جب اندر داخل ہوا تو اب وہ حالت نہ تھی جو میں نے نماز میں دیکھی تھی میں سوچ میں ڈوبا، حیران و پریشان کھڑا ہو گیا۔ فرمایا کیوں حیران ہو؟ میں نے عرض کیا میں نے عجیب معاملہ دیکھا ہے۔ فرمایا وہ کیا؟ میں نے عرض کیا اب آپ وہ نہیں ہیں جو نماز پڑھنے کے دوران تھے آپ ہنس کر فرمانے لگے وہ کیسے؟ میں نے عرض کیا آپ اس وقت اور حالت میں نظر نواز ہو رہے تھے اور اب ایک نئی شان سے جلوہ فرما ہیں۔ عظمت والے رب کریم کی قسم! اس میں ذرا بھی شک نہیں مجھے فرمایا ایسا نہیں ہوا کرتا میرے ساتھ مزاح فرمانے لگے جیسا کہ آپ کی عادت تھی۔ بار بار سوال فرماتے تو میں وہی جواب دیتا چلا جاتا لیکن میں مہبوت ہو رہا تھا۔ یہاں تک کہ ہم نے وہ کرامات نقل کی ہیں جو حضرت حسن نے اپنی کتاب کی چھٹی فصل میں نقل فرمائی ہیں۔

اپنے زمانے کے شافع

اسی کتاب مذکور میں اس سے پہلے پانچویں فصل میں آپ وہ بشارات نقل فرما آئے ہیں جن سے پتہ چلتا ہے کہ حضرت حنفانوی رضی اللہ عنہ اپنے زمانے کے لوگوں کی شفاعت فرمائیں گے اور یہ واضح بات ہے کہ یہ بہت بڑی کرامت ہے۔ مصنف فرماتے ہیں کہ حضور رحمۃ اللعالمین شفیع المذنبین علیہ صلوٰۃ رب العالمین نے خواب میں لاتعداد لوگوں کو بشارت عطا فرمائی کہ حضرت حنفی اپنے دور کے لوگوں کی شفاعت کریں گے اور حضور کریم علیہ الصلوٰۃ والسلام کا یہ تو ارشاد ہے کہ مَنْ ذَا الَّذِي فَقَدْ رَامِي الْحَقَّ فَإِنَّ الشَّيْطَانَ لَا يَسْتَيْسِلُنِي (جس نے مجھے خواب میں دیکھا تو اس نے مجھی کو دیکھا ہے کیونکہ شیطان میری تمثیل پر قادر

نہیں ہے) اب پہلی بشارت ملاحظہ ہو یہ حضرت امام ہمام شیخ الاسلام ولی، صوفی شیخ احمد بن نفوی کی زبانی ہے حضور ﷺ کی زیارت پاک سے وہ شرف ہوئے تو آپ نے فرمایا کہ تمہارے شیخ حنفی کو اللہ تعالیٰ نے اپنے دور کے لوگوں کی شفاعت کا حق عطا فرمایا ہے۔ یہ واقعہ حضرت بکری نے اپنی کتاب ”الرحلۃ المصریۃ“ میں نقل فرمایا ہے کئی اور لوگوں نے بھی یہ بات نقل کی ہے شیخ حسن شمس مذکور (مصنف کتاب) کہتے ہیں جب میں ۱۱۵ھ میں مصر آیا اور اس خواب والی فضیلت کا ذکر کیا اور کچھ پیر بھائیوں کو یہ کہتے بھی سنا کہ ان کے مرشد مصطفیٰ بکری بھی تو ان کے زمانے کے فرد ہیں لہذا یہ شفاعت ان پر بھی عام ہوگی تو مجھے یہ بات گراں گزری پھر میں رات کو سویا تو خواب میں دیکھا گیا قیامت قائم ہوگئی ہے اور ایک بہت بلند نیلے پر لوگ اکٹھے ہو گئے ہیں اور رب کریم سبحانہ و تعالیٰ حساب کے لئے جلوہ فرما ہیں حضرت شیخ حنفی سر پر تاج اور جسم پر ہز خط لئے کھڑے ہیں یہ جلد عالم بیداری میں آپ کے جسم پر میں دیکھ چکا تھا میں نے پھر ان کے مرشد سیدی بکری رضی اللہ عنہما کو ان کی پشت کے پیچھے دیکھا اور ان کے پیچھے خواص کی جماعت بھی تھی اور آپ (بکری رضی اللہ عنہ) اپنے اور اس جماعت خاصہ کے بارے میں آپ کی شفاعت کے منتظر تھے۔ میں جلدی جلدی آپ کی طرف بڑھا حضرت کے ہاتھ چوم لئے۔ آپ نے فرمایا: ”ہماری جماعت کو اور ہمارے زمانے کے لوگوں کو دیکھ کر یہاں لائے اور میرے پیچھے ایک ہی صف میں کھڑا کر دیجئے“ میں ایک طویل دہلیز کی طرف بڑھا اور اس کے دروازے پر کھڑا ہو گیا حضرت کے خلفاء سے ایک شخص کو میں نے دیکھ کر کہا ”حضرت نے مجھے فرمایا ہے ہماری جماعت اور ہمارے دور کے لوگوں کو تلاش کر کے لاؤ“ آپ میری مدد فرمائیں تاکہ انہیں اکٹھا کر سکیں میں نے اسے بھی ساتھ ٹھہرا لیا جب کوئی گردہ اس کے پاس سے گزرتا تو انہیں لے کر نیلے پر چڑھا دیتا اور حضرت کے پیچھے صف میں کھڑا کر دیتا۔ جب کوئی آدمی بھی پیچھے نہ رہا اور سب حضرت کی خدمت میں پہنچ گئے تو میں ڈرتا ہوا خوفزدہ ہو کر جلدی جلدی آپ کی خدمت میں حاضر ہوا فرمانے لگے میرا فرمان پورا کر دیا ہے۔ میں نے اشارے سے جی ہاں میں جواب دیا اس مقام کی ہیبت اور ڈر کی وجہ سے میں رونے لگ گیا۔ آپ نے فرمایا کیوں رورہے ہو؟ پھر مجھے سینے سے لگا لیا اور ہز حلقہ میں مجھے چھپا لیا پھر فرمانے لگے حزن و خوف نہ کر، ہم اس دروازے سے داخل ہوں گے آپ نے اس دروازے کی طرف اشارہ فرمایا جس پر ہز پردہ تھا۔ میں نے ادھر دیکھا تو اس کے سامنے ایک اور دروازہ پایا جس پر سرخ پردہ تھا یعنی ہز پردے والا دروازہ (جدھر آپ نے اشارہ فرمایا تھا) جنت کا دروازہ تھا اور دوسرا جہنم کا دروازہ تھا اس کے علاوہ حضرت حسن نے اور بھی بمشرا ت نقل کی ہیں جن سے حضرت محمد حنفی رضی اللہ عنہ کے عظیم مرتبے کا پتہ چلتا ہے۔

علامہ جہرتی نے اپنی تاریخ میں حضرت کا تعارف ان الفاظ میں کرایا ہے ”شیخ امام، علامہ، ہمام علم و عمل میں اپنے زمانے کے یکتا۔ وہ کچھ حاصل کر لیا جسے پہلانا نہ پاسکا۔ جس کے کمال اور تحقیق کا زمانہ گواہ ہے، جسے ہر فریق مقدم سمجھنے میں متفق ہے شمس الملئ والدین محمد بن سالم حنفی شافعی خلوتی ہیں تیس سال کی عمر میں اولیاء کے راہ سلوک و طریقت پر چلے۔ آپ نے ایک بزرگ شیخ احمد شاذلی مغربی مرقی سے کچھ اوراد و وظائف حاصل کئے پھر شام سے حضرت سیدی بکری ۱۱۳۳ھ میں تشریف لائے تو حضرت حنفی ان کے ایک شاگرد کے وسیلے سے آپ تک پہنچے۔ یہ شاگرد حضرت عبداللہ سلیفی تھے۔

حنفاوی رضی اللہ عنہ سلام کہہ کر بیٹھ گئے۔ حضرت بکری انہیں اور وہ حضرت بکری کو دیکھتے رہے دل کا ربط قائم ہو گیا۔ پھر اجازت کے بعد آپ اٹھ کر حضرت بکری کے سامنے جا بیٹھے۔ حضرت بکری کے پاس جب کوئی ارادت مند آتا تو آپ پہلے اسے استخارہ کرنے کا حکم دیتے صرف حضرت حنفی اس سے مستثنیٰ ہیں یہ کمال تعلق کی دلیل ہے آپ نے فوری طور پر آپ سے عہد بیعت لے لیا آپ ذکر و مجاہدہ میں لگ گئے آپ نے ایک رات خواب میں حضرت بکری اور حضرت احمد شاذلی کو اکٹھے بیٹھے دیکھا حضرت احمد آپ کی اس نئی بیعت میں داخل ہونے پر خفا ہو رہے تھے اور حضرت سیدی بکری سے بھی ناراض ہو رہے تھے حضرت سید نے فرمایا کیا آپ کا اس (حضرت حنفی) سے کوئی مطلب ہے؟ انہوں نے کہا ہاں میری اس کے پاس امانت ہے پھر اچانک سید کے ہاتھ میں ایک ہز چھڑی تھی شیخ احمد سے فرمانے لگے کیا یہ ہے آپ کی امانت؟ انہوں نے جواب دیا بالکل یہی ہے، آپ نے اسے دو حصوں میں تقسیم فرما کر حضرت شاذلی کی طرف پھینک دیا اور فرمایا اپنی امانت لے لیجئے۔ اتنا خواب دیکھ کر حضرت حنفی جاگ گئے اور حضرت سید کو خواب بتایا آپ نے فرمایا اس کا مطلب ہمارے ساتھ اتصال اور ان سے جدائی ہے یہی تو وہ باطنی نسبت ہے جس کو پا کر حضرت سلمان فارسی اور صحیب رومی رضی اللہ عنہما اہل بیت نبوی میں شامل ہوئے۔ علامہ مرادی نے بھی اپنی تاریخ میں آپ کی بہت مدح و ثنا کی ہے۔ بقول مرادی ان کی وفات ۱۱۸۱ھ میں ہوئی۔

حضرت شیخ محمد علی زعمی قادری رضی اللہ عنہ

آپ نسبت اور طریقت کی حیثیت سے قادری ہیں۔ اولیائے کرامت اور سادات عظام میں یکتا ہیں۔ آپ کے اسلاف کردوں کے قلعے میں رہتے تھے اس قلعہ میں وہ حوران سے منتقل ہو کر آئے تھے مگر آپ طرابلس شام میں مقیم ہو گئے اور آپ کی اولاد اس وقت وہاں ہی مقیم ہے آپ حضور غوث اعظم رضی اللہ عنہ کے پاکیزہ خاندان سے ہیں۔

یہ مذید کھانے اور یہ فراوانی

آپ کی بہت سی کرامات ثقہ روایت نے آپ کی اولاد میں سے طرابلس شام کے سادات کے نقیب عالم عامل، فاضل کامل شیخ عبدالفتاح آفندی زعمی رضی اللہ عنہ سے نقل کی ہیں۔ عبدالفتاح فرماتے ہیں حضرت داداجان کی ملاقات کے لئے رمضان کے مہینے میں طرابلس کا حاکم اپنے حواریوں کے ساتھ آیا۔ مغرب سے کچھ پہلے جب وہ واپس جانا چاہتا تھا تو حضرت نے انہیں اپنے پاس انٹری کی دعوت دی انہوں نے دعوت کو قبول کر لی لیکن حاکم کے دل میں خیال آیا کہ وہ نوکر کو بھیج کر اپنے بارگاہی سے کھانا منگا لے وہ سمجھتا تھا کہ حضرت کے پاس اتنا کھانا نہیں ہوگا جو سب ساتھیوں کے لئے کافی ہو اور نہ ہی ایسا کھانا آپ کے پاس ہوگا جو ان لوگوں کے شایان شان ہو۔ حضرت شیخ کو اللہ تعالیٰ نے اس کی نیت پر مطلع فرما دیا آپ اس کی طرف متوجہ ہوئے اور فرمایا خادم کو کھانا لانے کے لئے نہ بھیجئے! ہمارے پاس آپ لوگوں کی شایان شان کھانا موجود ہوگا۔ سامنے ایک طبق پر اچھا جس پر کپڑا تھا۔ خادم سے فرمایا اس طبق کو کھول اور بسم اللہ پڑھ۔ خادم نے ایسا ہی کیا کھانے کا ایک تھال نکل آیا پھر آپ نے طبق کو ڈھانپنے کا حکم دیا اس نے ڈھانپ دیا پھر فرمایا بسم اللہ پڑھ کر کھول دے اب کھانے کا ایک اور تھال

سامنے تھا آپ نے یہ سلسلہ جاری رکھا اور دسترخوان کو رنگارنگ کھانوں سے بھر دیا سب نے یہ کھانے کھائے مگر یہ ان کے کھانوں سے زیادہ لذیذ تھے۔

بچہ دامن میں آگ لے آیا

آپ کا طالب نامی بیٹا تھا وہ چھوٹا سا تھا کہ اس کی والدہ نے اسے پڑوسیوں کے گھر میں آگ لائے کو کہا وہ آگ ڈالنے کے لئے برتن لئے بغیر وہاں چلا گیا پڑوسن کہنے لگی تیرے دادا غوث اعظم عبدالقادر جیلانی اور تیرا باپ ابوعلی رحمہ اللہ ہے اگر تو اپنے دامن میں آگ ڈال لے گا تو آگ نقصان نہیں پہنچائے گی۔ بچے نے دامن پھیلا دیا پڑوسن نے اس میں آگ ڈال دی بچہ آگ لے کر چلا گیا۔ چونکہ حاجت ضروریہ کے بغیر اس طرح ولایت کا بھید ظاہر ہو گیا تھا لہذا حضرت نے بچے کی یہ حرکت پسند نہ فرمائی اسے بدو عادی دے دی اور بچہ مر گیا۔ حضرت کی وفات ۱۱۹۳ھ میں ہوئی آپ کے تین صاحبزادے سید محمد علی، سید عبدالفتاح اول اور سید محمد تھے۔ اللہ تعالیٰ ان کی برکات سے ہمیں نوازے۔ آمین

حضرت محمد بن حسن منیر سامانوی مصری شافعی خلوتی رحمۃ اللہ علیہ

آپ علمائے عالمین اور اولیائے عارفین کے اکابر میں شامل ہیں۔ حضرت حسن شہ نے سیدی محمد حنفی رحمہ اللہ کے مناقب میں ان کے لئے تحریر کیا ہے کہ آپ حضرت حنفی کے بڑے خلفاء میں شامل ہیں۔ حضرت ان کی بہت تعریف فرمایا کرتے تھے۔ آپ کی بہت سی کرامات ہیں آپ کے گاؤں کے لوگوں نے بہت گہرا کنواں کھودا مگر پانی نہ نکلا وہ تھک بار کر آپ سے کہنے لگے کہ آپ کنوئیں پر تشریف لا کر پانی کے لئے دلی توجہ ڈالیں آپ کنوئیں پر تشریف لائے اور سورہ فاتحہ پڑھ کر دغا فرمائی اور ارشاد فرمایا اب کھودو جب لوگوں نے کھودا تو زمین کے اندر سے پانی یوں نکلا گویا پانی کا سمندر آ گیا ہو۔ دشمن کے ہاتھ شکل ہو گئے

طریقت کے راستے پر چلنے کے ابتدائی دنوں میں لوگ آپ پر بہت اعتراض کرنے لگے ایک دفعہ رات کے پچھلے حصے میں بٹھیا رے کر آپ کے لئے چھپ بیٹھے۔ آپ کو اطلاع دی گئی کہ آج مسجد میں نہ جانا ورنہ قتل کر دیئے جائیں گے جواب میں فرمایا انہیں جو کرتے ہیں کرنے دو میں نے ہر حال میں مسجد میں جانا ہے جب آپ مسجد میں گئے تو چھپے ہوئے ایک آدمی نے آپ پر بٹھیا رٹھانا چاہا مگر ہاتھ نہ اٹھ سکا مثل ہو گیا حرکت ختم ہو گئی۔ آپ کے مناقب لاتعداد ہیں۔ ”تَحْقِيقُ السَّالِكِينَ فِي الصِّرَاطِ يَنْقُذُ الْخَلْقَ“ آپ کی تصنیف ہے۔ آپ کو شیخ الازہر (چانسلر) بنادیا گیا تھا آپ کی وفات بقول مرادی ۱۱۹۹ھ میں مصر میں ہوئی۔

حضرت محمد کردی خلوتی شافعی رحمۃ اللہ علیہ

آپ مصر میں مقیم تھے حضرت شیخ محمد حنفی کے بڑے خلفاء میں شامل ہیں۔ آپ اکابر اولیائے عارفین اور اعیان علمائے عالمین میں شامل ہیں۔ آپ کی لاتعداد کرامتوں میں سے ایک بڑی کرامت یہ ہے

عظیم کرامت

آپ جب بھی حضور علیہ السلام کی زیارت سے لطف اندوز ہونا چاہتے تو زیارت ہو جاتی یہ بات حضرت حسن شہ نے ان کے مرشد حنفی کے مناقب والی کتاب میں ذکر کی ہے معتبر راوی نے مجھے ان کے عجیب مکاشفات بتائے۔

حضرت شیخ محمد شنوائی رحمۃ اللہ علیہ

آپ شیخ الاسلام اور علمائے نامدار میں سے ایک ہیں، جامع ازہر کے سربراہ رہے۔ مفید کتابیں تالیف فرمائیں مختصر البخاری پر حاشیہ تحریر فرمایا۔ یہ حاشیہ ابن ابی جرہ کے لئے لکھا تھا۔ حضرت شیخ حسن عدوی نے بردہ کی شرح میں لکھا ہے ”ہمارے شیخ شنوائی مذکور کا ایک مشہور واقعہ ہے کہ کوئی عظیم شخص آپ کے مقام پر سے گزرتے وقت سورہ فاتحہ پڑھا کرتے تھے ایک دن وہ سورت پڑھے بغیر گزر گئے۔ ابھی تھوڑے ہی چلے تھے کہ سر پر پگڑی نہ تھی بہت جلد واپس آ کر سورہ فاتحہ پڑھی تو دیکھا کہ وہ پگڑی روضہ کے اندر مزار مبارک پر پڑی ہوئی ہے۔“ علامہ جبرتی نے آپ کی بے حد تعریف کرنے کے بعد لکھا ہے کہ آپ کا وصال ۱۱۲۳ھ میں ہوا۔

حضرت شیخ محمد تقی الدین حنبلی دمشقی رحمۃ اللہ علیہ

ابو شمر، شاعر اور صاحب عقیدہ غیب کے نام سے مشہور ہیں، آپ تیرہویں صدی کے اوائل کے عظیم المرتبت اولیاء اور کرامی قدر اصنیاء میں شامل ہیں۔ مجھے ان کا تعارف وترجمہ نہیں مل سکا ہاں اہل شام آپ کی ولایت پر مجتمع ہیں اور آپ کے بہت معتقد ہیں۔ شامیوں کا عقیدہ ہے کہ اگر کوئی آدمی خلوص نیت سے کسی حاجت کے پورا ہونے کے لئے آپ کی زیارت کرتا ہے تو اذن خداوندی سے وہ ضرورت اور حاجت پوری ہو جاتی ہے آپ کی یہ کرامت متواتر مشہور ہے جسے شامی علماء اور عوام سب جانتے ہیں کہ شام میں مسلمانوں اور نصرانیوں کے درمیان جس فتنہ عظمیٰ کی آگ بھڑکی تھی اور جس کی وجہ سے وزیر اعظم نواد پاشا کو شام آنا پڑا تھا اور جس فتنے میں لاتعداد لوگ قتل ہوئے تھے اور لاتعداد جلاوطن ہو گئے تھے اور یہ فتنہ ملک شام کے فتنوں میں سب سے بڑا فتنہ تھا اس فتنہ کی قبل از وقت آپ نے اطلاع دے دی تھی آج تک لوگ یہ واقعہ بیان کرتے ہیں اور حضرت کی اطلاع کو ایک عظیم کرامت شمار کرتے ہیں کہ وقت سے پہلے آپ نے اطلاع کر دی تھی میں نے آپ کی ایک کتاب بھی دیکھی ہے جو سید کل سنی علیہ السلام پر درود بھیجنے کے موضوع پر سہر قدم ہوئی ہے۔ یہ دو ضخیم جلدوں پر مشتمل ہے ہر جلد میں قریباً تیس اجزاء و رسائل کے برابر صفحات ہیں۔ کتاب کا اسلوب بہت ہی نرالا ہے۔ غربت کی انتہا کر دی ہے۔ الفاظ کے ظاہری معانی چھوڑ کر دور کے معانی مراد لئے ہیں اگر کوئی ان الفاظ کے ان معانی کو نہیں جانتا تو وہ یہی خیال کرے گا کہ حضرت نے خود یہ الفاظ وضع فرمائے ہیں۔ میں تو دعا گو ہوں کہ اللہ کریم مجھے دنیا اور آخرت میں آپ اور سب اولیائے صالحین کی برکات سے نوازے۔

حضرت شیخ محمد مغربی بن ناصر رحمۃ اللہ علیہ

شامی سمندر کے ساحل پر واقع لاز قیہ شہر میں آپ مدفون ہیں۔ میں لاز قیہ میں رہنے والے لوگوں سے ملا۔ عموماً لوگوں کو اس بات پر متفق پایا کہ ”آپ قطب زماں اور یکتائے دوراں تھے۔ علم، عمل، ولایت، کرامات اور فضائل میں ان کوئی ثانی نہ تھا۔“

دلوں کے اسرار کا عالم

آپ کے درس وعظ میں شامل ہونے والے ایک شخص نے مجھے بتایا آپ درس میں حاضرین کے دلوں کے خیالات کو سامنے رکھ کر تقریر فرماتے یہ خیالات آنے سے پہلے حاضرین اپنے دل میں ڈالے ہوئے ہوتے تھے اکثر آپ سے اسی طرح وقوع پذیر ہوتا۔ تقریر کے آغاز میں فرماتے آج ہم فلاں موضوع پر گفتگو کریں گے اور یہ موضوع حاضرین میں سے کسی ایک کے دل کی آواز ہوتی، لاز قیہ کے لوگوں نے بتایا کہ حضرت مغربی کی تشریف آوری سے پہلے لوگ بالکل دور جاہلیت کے انداز سے زندگی گزار رہے تھے آپ نے انہیں ذکر و افکار کے لئے اکٹھا کیا اور انہیں شرعی اور صوفیانہ انداز کی معرفت سے نوازا۔ آپ کی برکت سے یہ لوگ سب مسلمانوں کے سے باصلاحیت ہو گئے اور دین کے عالم و عارف بن گئے۔

ایک عالم با کمال

آپ کی مدد اس سلسلہ میں وہاں ایک طویل القامت انسان شیخ صالح نامی نے کی۔ جو آپ کے وقت میں لاز قیہ میں پلا اور بڑھا تھا یہ عمل پسند عالم دین تھا اور اس کا مشن مسلسل مسلمانوں کی خدمت کے لئے تکالیف برداشت کرنا تھا۔ یہ جامع میں وعظ کے لئے بیٹھتا تو اس کے پاس وعظ سننے کوئی بھی نہ آتا پھر وہ عوام کے ساتھ قبوہ خانوں اور شراب خانوں میں بیٹھ کر آہستہ آہستہ لوگوں کو وعظ و نصیحت کرتا اور انہیں احکام دینی سکھا دیتا اور پھر انہیں جامع مسجد میں لے آتا۔ اس طرح اس عالم سے بھی اور حضرت محمد مغربی سے بھی لوگوں کو بہت نفع پہنچا۔ حضرت محمد مغربی پر لوگوں کو بے حد اعتبار تھا کیونکہ وہ عالم ہونے کے ساتھ ساتھ ولایت کبریٰ کے بھی موصوف تھے اور ان کے ہاتھ پر بے شمار کرامات کا ظہور ہو چکا تھا۔ مگر جناب صالح تو صرف عالم باعمل تھے وہ صاحب کرامت نہ تھے لیکن صاحب استقامت تو تھے اور استقامت کرامت سے بھی بڑی چیز ہے اور اس میں لاز قیہ کو ذرا بھی شک نہ تھا کہ جناب صالح رحمۃ اللہ علیہ استقامت پسند صالحین میں سب سے باصلاحیت اور عمل پسند علماء میں سب سے جلیل المرتبت تھے اور لوگوں کو مزید اس لئے ان پر بھروسہ تھا کہ حضرت شیخ محمد مغربی ان پر بہت اعتبار فرماتے تھے اور ان کے سامنے ان کے ذکر کا چرچا فرماتے اور عمدہ تعریف سے بھی نوازتے۔ ایک قابل اعتبار لافانی نے مجھے بتایا کہ شیخ محمد رحمۃ اللہ علیہ ایک دن کھلے میدان میں کھیتوں کے درمیان چلتے جا رہے تھے تو فرمانے لگے مجھے اپنے رب کی عزت کی قسم ایہ نباتات مجھے اپنے اندر کے نفع و ضرر کی اطلاع دے رہی ہیں۔

یہ جامع عظیم کرامت ہے

محمد علی پاشا مصری کا لڑکا ابراہیم پاشا جب ۱۲۵۵ھ میں حضرت شیخ کی وفات کے پانچ سال بعد لاز قیہ آیا تو اس نے ایک چھوٹے سے پہاڑ کے دامن میں عظیم الشان جامع مسجد دیکھی اس کے متعلق پوچھا تو لوگوں نے جواب دیا کہ یہ شیخ محمد مغربی کی جامع مسجد ہے اور اسی کے قریب حضرت مدفون ہیں وہ آپ کی زیارت کے لئے چل پڑا۔ ایک شخص آپ کی کرامات اسے بتانے لگا ابراہیم پاشا بولا، اس جامع اور اس مزار کا وجود آپ کی سب سے بڑی کرامت ہے۔ کیونکہ ایسی عظیم مسجد اور ایسے عظیم مزار کی ایسی دور جگہ پر بنیاد رکھنا صرف بادشاہوں کا کام ہے یا کسی عظیم امیر آدمی کی دسترس ہے۔ ایک مسافر اور فقیر آدمی اگر یہ سب کچھ بنا دیتا ہے تو یہ اس کی سب سے بڑی کرامت ہے اگر کوئی اور کرامت نہ ہوتی تو صرف یہ کرامت ہی ان کے لئے کافی ہوتی۔

میں کہتا ہوں کہ ان کی جامع مسجد کے لئے اب تو زمینوں کا بہت ساحصہ وقف ہے اور ان زمینوں کے غلے سے جامع کے سب اخراجات خطیب، امام، خادم، قرآن پڑھنے والوں اور خدام کی گزران بہت اچھے طریقے سے ہو جاتی ہے۔ قبر شریف پر بہت بڑا گنبد ہے اور قالین بچھے ہوئے ہیں ہر وقت لوگ قرآن پاک، دلائل الخیرات اور دوسرے اور اود وظائف پڑھنے میں مشغول رہتے ہیں۔ خصوصاً صبح کے وقت تو بہت حاضری ہوتی ہے کیونکہ لاز قیہ کے کئی لوگ روزانہ صبح حاضری دیتے ہیں میں خود (علامہ بہانی رحمۃ اللہ علیہ) جب عدلیہ کا لاز قیہ میں رہیں تھا اور یہ مدت پانچ سالوں تک پھیلی ہوئی ہے میں ۱۳۰۰ھ میں وہاں پہنچا تھا تو میں عموماً صبح کے وقت زیارت کے لئے حاضر ہوا کرتا آپ کی سرکار میں مجھے انس و سکون ملتا۔ سینہ کھل جاتا جو اس بات کا مظہر تھا کہ آپ اکابر اولیاء اللہ میں شامل ہیں اب تک معاملہ اسی انداز سے چل رہا ہے کہ لوگ زیارت کے لئے آتے ہیں اور آپ کی قبر کے پاس تلاوت قرآن سے برکت حاصل کرتے ہیں اور مشکلات اور حاجت برآری میں آپ کی سرکار کا قصد کرتے ہیں۔ حالانکہ آپ کی وفات ۱۲۴۰ھ میں ہوئی اور اب اسی ۸۰ سال سے زائد عرصہ گزر چکا ہے (مصنف کا مطلب یہ ہوا کہ ۱۳۲۰ھ تک یہی حال رہا) اور آپ کی عظمت اور زیارت، قرأت قرآن و اذکار میں ذرہ فرق نہیں آیا آج بھی پہلے کی طرح یہ اذکار جاری ہیں اور کثرت سے آپ کی قبر کے پاس سرکار ہر دوسرا صلی اللہ علیہ وسلم پر درود بھیجا جا رہا ہے۔

شعرانی رحمۃ اللہ علیہ ایک اصول بیان فرماتے ہیں

امام شعرانی نے اپنی کتابوں میں لکھا ہے ”اگر ولی کا مزار آباد ہو اور موت کے بعد بھی وہاں قرآن خوانی، اذکار اور عبادت جاری ہو تو اس کی مدد کی قوت کی دلیل ہوتی ہے اور جتنا زیادہ زمانہ گزرتا جائے اور یہ انداز باقی رہے تو وہ ولی اتنا ہی زیادہ مدد دینے میں باقوت ہوتا ہے“ اس عبارت کے بعد ہمیں پتہ چلا کہ شیخ محمد مغربی رحمۃ اللہ علیہ زندگی میں بھی اور وفات کے بعد بھی مدد دینے میں اولیاء اللہ میں بڑے طاقتور ہیں۔ حضرت مغربی نے کئی کتابیں بھی لکھی ہیں ایک ”تولد نبوی“ جسے عموماً لاز قیہ کے باشندے پڑھتے ہیں۔ یہ بڑی فصیح کتاب ہے اس میں عمدہ ترین فوائد تحریر ہیں جن کا تعلق حضور ﷺ کی ولادت باسعادت کی مختلف کیفیتوں سے ہے۔

مجھے میرے قدر و قیمت نے بتایا یہ ان لوگوں میں شامل تھا جنہوں نے حضرت محمد مغربی کی زیارت کی تھی اور ان کے درسوں میں شمولیت کی تھی یہ کہتا ہے کہ جب لاز قیوں کے باغوں میں نیا پھل آتا تو وہ بطور تبرک اور بطور حصول برکت شیخ عالی مقام کی خدمت میں بھیجتے اسی طرح سبزیاں بھی بھیجی جاتی تھیں جس باغ سے یہ پھل جاتا یا جس جگہ سے یہ سبزیاں جاتیں وہاں اتنی برکت کا نزول ہوتا کہ دوسرے باغات اور کھیت اس سے مقابلہ نہ کر سکتے جن سے پھل اور سبزیاں نہیں جاتیں تھیں یہ بات لاز قیوں کے تجربہ میں آچکی تھی اور انہیں اس میں ذرا بھی شک نہ تھا۔ اگر لاز قیہ میں کوئی آدمی بیمار ہو جاتا یا کوئی حاجت پیش آتی تو وہ حضرت مغربی کی خدمت میں حاضر ہوتے تو آپ کی برکت سے ان کی ضرورتیں پوری ہو جاتیں۔ آپ شہر کے اعلیٰ مرتبت شخص محمد آغا خزانہ دار کے گھر میں قیام فرماتے۔

قطب زماں زیارت کے لئے آئے

آپ اسی مذکورہ بالا گھر میں ایک دن بیٹھے تھے تو حاضرین سے فرمانے لگے ایک مسافر اور اجنبی آدمی میرے پاس آ رہا ہے میں اس کے ساتھ تنہا بیٹھنا چاہتا ہوں آپ اٹھ کر دوسرے کمرے میں چل دیئے بس اس کے ساتھ ہی وہ آدمی آگیا شکل و صورت اور وضع و قیافہ سے وہ ارناؤطی (غیر مہذب) شخص دکھائی دیتا تھا اس میں تو صرف سادہ سی نیکی کا بھی گمان نہیں گزرتا تھا چہ جائیکہ وہ ولی ہو، حضرت بہت دیر تک خلوت میں اس کے ساتھ رہے وہ دوسرے لوگوں کو ملے بغیر واپس چلا گیا۔ اس کے جانے کے بعد حضرت نے بتایا یہ آدمی قطب وغوث ہے میں نے لاز قیہ میں ان کی بہت سی کرامات سنی ہیں لیکن اب وہاں سے آئے کافی عرصہ گزر گیا ہے۔ لہذا صرف مندرجہ بالا کرامت ہی یاد ہے۔ آپ کی وفات ۱۲۴۰ھ میں ہوئی۔

حضرت سید محمد عثمان مرغنی بن سید محمد ابی بکر بن سید عبداللہ حنفی حسینی رحمۃ اللہ علیہ

آپ اکابر عارفوں اور عامل علماء کے آئینہ میں شامل ہیں۔ آپ کے طریقت کے امام سیدی احمد بن ادریس ہیں پھر آپ طریقت کے خود مستقل امام بنے اور لاتعداد مخلوق آپ کی غلام بنی۔ آپ اکابر اولیاء اور افراد ضیاء میں سے ہیں یوں آپ کی لاتعداد کرامات ہیں مگر سب سے بڑی کرامت یہ ہے کہ حضور رحمۃ اللعالمین صلی اللہ علیہ وسلم کی زیارت پاک عالم بیداری میں فرماتے ہیں اور بلا واسطہ آپ سے فیض حاصل کرتے ہیں۔

حضور علیہ الصلوٰۃ والسلام کے سامنے کتاب لکھی

حضور علیہ الصلوٰۃ والسلام کی ذات اقدس پر صلوٰۃ پیش کرنے کے موضوع پر آپ کی چند مفید کتابیں بھی ہیں۔ ایک کتاب کا نام ”فتح الرسول و مفتاح بابہ لند خول“ ہے۔ میں نے اسے روضہ نبوی کے قرب میں پایہ تکمیل کو پہنچایا اس میں تحریر فرماتے ہیں ”میں نے صلوات پر مشتمل اس کتاب کے علاوہ تین اور کتب بھی لکھیں پھر میں نے اس کتاب کو لکھنا چاہا حجرہ اقدس میں داخل ہو کر حضور امام الانبیاء علیہ الصلوٰۃ والسلام کے رخ انور کے سامنے کھڑا ہو گیا آپ نے اجازت مرحمت فرمائی اور سر مقصود بتا کر امداد فرمائی میں نے خطبہ کا آغاز کیا اور اسے پردے کے نیچے ایک رات کے لئے چھوڑ دیا میں نے حضور

علیہ الصلوٰۃ والسلام سے، سیدہ کائنات رضی اللہ عنہا سے اور شیخین کریمین کے ہاں سے اس کی قبولیت اور لوگوں کے ہاں اس کی مقبولیت مانگی، آپ نے اسے عمدہ قرار دے کر اس بات کا بھی ذکر فرمایا کہ اس سے سر فتح اور قرب دونوں جہانوں میں نصیب ہوگا اور ایسی خبروں سے نوازا جنہیں سامعین کی عقلیں سمیٹ نہیں سکتیں۔ روضہ اقدس میں میں نے یہ کتاب حضور علیہ الصلوٰۃ والسلام کے سامنے مرتب و مدون کی۔

تعلق مصطفوی کی صورتیں

درویش شریف کے موضوع پر لکھی ہوئی اپنی دوسری کتاب ”باب الفیض والبدد من حضرة الرسول السند“ میں تحریر فرماتے ہیں ”یہ ایک لطیف نکتہ اور ایک شریف جوہر ہے جس میں میں طرق حق کا بھید اور ان کے مکھن و جوہر ذکر کرنا چاہوں گا یہ نکتہ اللہ کریم کے قریب تر بھی ہے اور شریف تر بھی ہے۔ اس کتاب صلوٰۃ میں اس کے معنی و مطلب کی طرف میں اشارہ کرنا چاہتا ہوں اس کا سبب یہ ہوا کہ اتوار کی رات پچھلے حصہ شب میں میں سراپا افتخار کمرہ مصطفوی میں حضور کریم علیہ الخیۃ والشماع کی سرکار میں حاضر ہوا آپ نے مجھے اس رات ارشاد فرمایا ”تم میرے محبوب ہو، میرے مطلوب ہو اور میرے مرغوب ہو، کیا ہی عمدہ نصیب اور کیا ہی اعلیٰ قسمت ہے“ حضور علیہ الصلوٰۃ والسلام نے اشارہ فرمایا میرے پیروکاروں میں ہزار سے زائد ایسے لوگ ہوں گے جو عظیم المرتبت مقررین میں شامل ہوں گے اور حضور علیہ الصلوٰۃ والسلام اور ان کے درمیان اور مریدوں کا واسطہ نہ ہوگا“ (وہ براہ راست فیض نبوت سے مستنیر ہوں گے) آگے چل کر حضرت اسی کتاب میں فرماتے ہیں ”معلوم ہونا چاہئے کہ ایک عارف مرشد کا ہونا ضروری ہے جب عارف مل جائے تو بس اس کو اپنا مطلوب بنالیا جائے اب طالب کے لئے ضروری ہے کہ اپنے سب اوقات ذکر، مجاہدہ نفس و جہالی اللہ اور ماسوا سے روگردانی میں صرف کر ڈالے، خوب ذہن نشین کر لیجئے کہ ساری کی ساری خیر و برکت اس بات میں ہے کہ آدمی جناب مصطفوی کا معتکف ہو جائے، حضور علیہ الصلوٰۃ والسلام سے دائمی تعلق و رابطہ قائم کر لے اس تعلق کی دو صورتیں ہیں: صوری تعلق اور معنوی تعلق۔ صوری تعلق کی پھر دو قسمیں ہیں پہلی صورت یہ ہے کہ آپ کے سب احکام مانے جائیں اور سب نواہی سے بچا جائے اور دوسری صورت صوری تعلق کی یہ ہے کہ اپنی ذات کو حضور علیہ الصلوٰۃ والسلام کی محبت میں فنا کیا جائے آپ سے شوق و محبت کی فراوانی ہو، آپ کی محبت والفت میں خود فراموشی طاری ہو جائے، آپ کا ذکر خیر و در زبان ہو۔ درویش شریف ہر وقت زبان پر جاری رہے ہمیشہ ان معنوی مشقہنوں اور مدحتوں کا مطالعہ کیا جائے جو محبت مصطفوی کے لئے جذبہ محرکہ بنتی ہوں اور راہوار الفت کے لئے ہمیز کا کام کرتی ہوں۔

نبی علیہ الصلوٰۃ والسلام سے کوئی چیز مخفی نہیں

اب رہی بات تعلق معنوی کی تو اس کی بھی دو قسمیں ہیں: پہلی قسم یہ ہے کہ آپ کی ذات شریف کی صورت پاک اور وجود عالی اور سرکار عفت و عصمت کا تصور یوں کیا جائے گویا آپ پاس ہی تشریف فرما ہیں اس تصور کا طریقہ یہ ہے کہ اگر حضور کریم علیہ الصلوٰۃ والسلام نے خواب میں اپنا جمال بے مثال دکھایا ہے تو اس صورت اقدس کا تصور کر لیا جائے اور اگر دیدار نہیں ہوا تو آپ کے سراپا اقدس کا تذکرہ جس طرح احادیث میں آتا ہے، اس تصور پاک کو سامنے رکھا جائے اس طرح یقین کریں

کہ آپ حضور علیہ الصلوٰۃ والسلام کے سامنے کھڑے ہیں اور اس حالت میں ادب اور عاجزی اور مسکینی کو اپنا شعار بنالیں اگر روضہ اقدس کی زیارت ہو چکی ہے تو حجرہ شریف اور مزار اقدس کا خیال رکھ کر یوں سمجھیں کہ آپ آنحضور علیہ الصلوٰۃ والسلام کے سامنے کھڑے ہیں اور حضور علیہ الصلوٰۃ والسلام آپ کی بات سن رہے ہیں اور آپ کو ملا حظہ فرما رہے ہیں آپ کا حضور علیہ الصلوٰۃ والسلام سے دور ہونا ذرا بھی غل نہیں ہوگا کیونکہ حضور ذات خداوندی کی معیت کی وجہ سے سنتے ہیں اور اسی کی ذات کی وجہ سے دیکھتے ہیں لہذا حضور علیہ الصلوٰۃ والسلام سے قریب ولعید کی کوئی چیز مخفی نہیں رہتی۔

روح کائنات

دوسری قسم یہ ہے کہ آپ کی حقیقت عظمیٰ کا استحضار تصور کیا جائے اس مقام مآب پر اہل اللہ ہی فائز ہیں۔ حضور علیہ الصلوٰۃ والسلام سے پوری دنیا کا مدد چاہنا اور نصرت طلب کرنا تو ایک امر محقق ہے جس میں ذرا بھی شک نہیں ہمیں تو کشف میں معلوم ہوا ہے کہ آپ روح کائنات ہیں، نور کائنات ہیں، وجہ قیام کائنات ہیں تو لیجئے یہ ہے سب سے اقرب طریقہ اور سب سے اشرف راستہ جو بطور کنہ لطیف میں نے آپ کو بتا دیا ہے۔

بامحمد صلی اللہ علیہ وسلم ہو شیار

سیدی عبدالکریم جیلی اپنی کتاب ”الناموس الاعظم فی معرفۃ قدر النبی صلی اللہ علیہ وسلم“ میں فرماتے ہیں: ”میں آپ کو وصیت کرتا ہوں کہ ہمیشہ مصطفیٰ علیہ التحیۃ والثناء کی صورت پاک اور حقیقت علیا کا تصور و استحضار رکھیں اگرچہ یہ تصور و استحضار تکلف و مشکل سے ہی ہو کیونکہ جلد ہی آپ کی روح میں لگاؤ پیدا ہو جائے گا اور پھر حضور علیہ الصلوٰۃ والسلام بندہ پروری فرماتے ہوئے بالمشافہ شرف ملاقات بخشیں گے۔ آپ حضور علیہ الصلوٰۃ والسلام سے باتیں کر سکیں گے عرض کر سکیں گے اور حضور کریم علیہ الصلوٰۃ والسلام جواب عطا فرمائیں گے باتوں سے نوازیں گے اور شرف مکالمہ بخشیں گے یہ وہ مقام ہے جس پر صحابہ کرام رضی اللہ عنہم فائز تھے یہ مقام پھر آپ کو بھی عطا ہوگا اور معنوی طور پر آپ صحابہ کرام رضی اللہ عنہم سے جا ملیں گے یہ بھی خیال رہے کہ عارفین کرام کتنے ہی اعلیٰ مقام پر جا پہنچیں ہمیشہ حضور سید السادات صلی اللہ علیہ وسلم کا تصور رکھتے ہیں آپ کا استحضار ان کے ساتھ ہوتا ہے ان کے مراتب کی زینت آپ کی ذات پاک ہوتی ہے یہاں تک کہ جب عارف حضرات کی ذاتوں پر تجلی الہی کے انوار ضوئیں ہوتے ہیں تب بھی ان کی ہمتیں ذات مصطفیٰ علیہ التحیۃ والثناء کی طرف مبذول ہوتی ہیں وہ اس حال میں بھی آپ سے ہی اپنی ہمتوں کے مطابق تعلق و قبول کر رہے ہوتے ہیں اور حضور علیہ الصلوٰۃ والسلام کی دستگیریاں اس مقام پر انہیں ان کی قابلیت و طاقت سے کئی گنا زیادہ عطا ہوتی ہیں آپ کو جو شخص جس کیفیت و صورت میں بھی دیکھتا ہے تو اسے اسی کیفیت و صورت کی خلعت سے نوازا جاتا ہے اور اس طرح اس کی ترقی اور اس کے عروج کے راستے کھل جاتے ہیں ہر دیکھنے والے کے لئے آپ کی عادت کریمانہ یہی ہے۔ یہی کرم محمدی اور یہی ہے خلق احمدی صلوات اللہ وسلام علیہ“ (1)۔

1۔ ناظرین کرام! یہ ہے اولیائے امت کا عقیدہ اور یہ ہے عارفین ملت کا نظریہ، آپ نے حضرت محمد عثمان حنفی اور حضرت عبدالکریم جیلی جیسے عظماء ملت کی عبارات ملا حظہ فرمائیں یہی نظریہ و عقیدہ ہے باقی اولیائے امت کا یہی مسلک ہے علمائے اسلام کا جو اولیائے امت کے عقیدہ و تہذیب و نظام ہیں، (بقیہ آگے)

حضرت شیخ محمد مسیری رحمۃ اللہ علیہ

آپ اکابر علماء اور عارف اولیاء کے فرد عظیم ہیں آپ اسکندریہ مصر کے باسی ہیں جب ۱۲۱۳ھ میں فرانس نے مصر کے علاقہ پر قبضہ کر لیا تو آپ اسکندریہ سے ہجرت کر کے طرابلس شام میں مقیم ہو گئے وہاں کے عظیم علماء اور باوقار اولیاء نے آپ سے فیض لیا۔ حضرت عارف ربانی سیدی شیخ محمد جسر کبیر بھی آپ سے فیض لینے والے لوگوں میں شامل ہیں پھر آپ نے بیروت کو وطن بنا لیا وہاں کے علماء نے بھی آپ سے اکتساب فیض کیا علامہ شہیر محمد حوت کبیر بھی آپ سے فیض یاب ہونے والوں میں شامل ہیں۔

شہد کی مکھی اور قرآنی آیت کی تفسیر

آپ کی یہ کرامت مجھے شیخ عبدالغنی بندق بیروتی رحمۃ اللہ علیہ نے بتائی ہے وہ کہتے ہیں میں نے الحاج عبداللہ بہیم بیروتی سے سنا انہوں نے بتایا کہ میں بیروت کی جامع کبیر میں ایک دن حضرت شیخ محمد مسیری کے درس میں حاضر ہوا آپ نے اس آیت کریمہ ”وَ اُولٰٓئِیۡ سَمٰٓیۡکَ اِلٰی النَّحْلِ“ (النحل: 68) کی تفسیر شروع کی۔ سردی کے دن تھے تفسیر کا آغاز فرمانے کے بعد کہا، ”میرے بھائیو! یہ دیکھو مکھی آگئی ہے“ دفعۃً ایک مکھی آگئی آپ نے اس کے سامنے انگشت شہادت پھیلا دی وہ انگلی پر بیٹھ گئی حضرت اس کے کام کی شرح فرمانے لگے کہ چھتا کیسے بناتی ہے؟ موم کیسے بناتی ہے؟ شہد کس طرح بناتی ہے؟ آپ یہ باتیں کرتے جاتے اور اس کی طرف اشارہ کرتے جاتے، جب آپ نے اس موضوع پر گفتگو مکمل فرمائی تو مکھی اڑ گئی۔ عبداللہ یہ بھی کہتے ہیں کہ دست غیب سے آپ خرچ فرماتے۔ اللہ تعالیٰ ہمیں آپ کی برکات سے نوازے۔

حضرت شیخ محمد جسر حنفی طرابلسی رحمۃ اللہ علیہ

آپ وہ عارف کبیر اور ولی شہیر ہیں کہ آپ کی جلالت شان اور رفعت مقام پر سب کا اتفاق ہے۔ آپ علوم شریعت و طریقت کے مسلمہ بحر عالم تھے اور طریقت کے عالی مرتبت لوگوں میں سے جلیل مقام پر فائز تھے۔ اس عرصہ میں عوام و خواص (فقیر گزشتہ) یہی نظریہ دو صحابہ کرام سے لے کر آج تک چل رہا ہے اور ان شاء اللہ قرآن و سنت کے تعین جب تک موجود ہیں، چلتا رہے گا۔ انسانیت کی معراج ہی عظمت مصطفیٰ علیہ التحیۃ والثناء کی ضیاء پاشیوں میں پناہ لینا ہے۔ انوار الہیہ میں مستغرق ہو کر بھی جمال معشوقی سے مستفید ہونا ہے کیونکہ انوار الہیہ تک لے جانے والی یہی ذات پاک ہے۔ ان کی معیت ہی معیت خداوندی ہے ان کا تصور ہی جان زندگی ہے ان کا حضور ہی روح کائنات ہے وہ تہذیب و تمدن جو جاتی ہے وہ نہ ہوں تو ایمان رخصت ہو جاتا ہے وہ نہ ہوں تو انسانیت ہم توڑ جاتی ہے عرض کیا ہے:

اس زندگی کو زندگی ڈاکر میں کیوں کہوں جس زندگی میں سید کل روبرو نہ ہو

اقبال نے کہا:۔

از رسالت در جہاں بگوین ما از رسالت دین ما آئین ما

قوت قلب و جگر گردد نمی سنی سنی از خدا محبوب تر گردد نمی سنی سنی

اب تصور کا دوسرا رخ ملا حظہ ہو۔ نام نہاد علماء نے کہا، عشق مصطفیٰ علیہ التحیۃ والثناء سے خالی سینے والی زبان سے کہا ان کا تصور گناہ ہے نماز میں تصور آجائے تو ہائے! عقیدہ اور دعوے مسلمانانہ! العجب یعنی خود بدل لے نہیں قرآن کو بدل دیتے ہیں، اللہ نہیں اپنے اسلاف کے راستے پر چلنے کی توفیق دے۔ (مترجم)

آپ سے نفع اندوز ہوئے آپ ہمارے دوست علامہ دوراں، علاقہ شام میں زینت زماں شیخ حسین جسر ”رسالہ حمید“ کے مولف کے والد گرامی ہیں انہوں نے اپنے والد گرامی کی کرامات پر مشتمل ”نزهة الفکر فی مناقب مولانا العارف باللہ تعالیٰ الشیخ محمد الجسر“ نامی کتاب لکھی اس میں ان کی بہت سی کرامات و مناقب کا ذکر کیا یہ کتاب چھپ چکی ہے اور شہرت کا سہرا سر پر باندھ چکی ہے۔ حضرت کی ولایت شامی لوگوں کے نزدیک قطعی طور پر حد تو اتر سے ثابت ہے اس علاقے میں کوئی فرد بھی جس نے آپ کا نام نامی سنا ہے، اس میں شک نہیں کرتا کہ آپ اکابر اولیاء میں شامل ہیں آپ نے جامع اذہر شریف میں بہت سے اساتذہ سے علم پڑھا۔ ان میں علامہ شیخ محمد کنتی جیسے فاضل شہیر بھی تھے جو اب مکہ مشرف میں مقیم ہیں۔ راہ طریقت میں آپ کے معلم سیدی عارف ربانی شیخ محمد صاوی رحمۃ اللہ علیہ ہیں علم و طریقت میں ان حضرات نے آپ کو ۱۳۸ھ میں اجازت مرحمت فرمائی آپ قریباً تیرہ سال ازہر شریف میں رہے۔

آپ کی یہ کرامات آپ کے صاحبزادے شیخ حسین نے مذکورہ بالا کتاب میں نقل کیں اللہ تعالیٰ صاحبزادہ صاحب کو عمر طویل دے اور ان کا نفع جاری و ساری رہے، لکھتے ہیں ”فصل“، ان وقائع و مسائل کے بارے میں جو حضرت شیخ سے صدور پذیر ہوئے۔ یہ اس وقت میں نے لکھے ہیں جب حکومت مصریہ کا تسلط علاقہ شام پر نہیں ہوا تھا۔ ایک واقعہ یہ ہے کہ جو مجھے سیدنا شیخ عبدالقادر ابورباح دجانی رحمۃ اللہ علیہ نے حضرت شیخ کے ذکر کے دوران بتایا وہ حضرت کے فضائل بیان کرتے ہوئے فرمانے لگے کہ میری تعلیم و طریقت میں حضرت کا بہت بڑا حصہ ہے پھر مجھے کہا، میرے بیٹے! آپ کے والد ماجد رحمۃ اللہ علیہ نے مجھے اللہ کریم کی معرفت عطا فرمائی اگر میں پوری عمر تمہاری خدمت کرتا رہوں تو آپ کے والد گرامی کی ایک ساعت کا بھی بدلہ نہیں چکا سکتا۔ جب میں طریقت کے راستے پر چل کر مجاہدات و افکار اور ریاضات میں مشغول تھا تو آپ کے والد گرامی ہمارے ہاں یا فامیں قیام فرماتے تھے۔ میں جب راہ سلوک میں کوئی خواب دیکھتا جو طریقت میں میرے مجاہدات و ریاضات کی طرف اشارہ کرتا جیسا کہ اکثر راہ سلوک کے چلنے والوں کو پیش آتا ہے تو شیخ محترم آپ کے والد ماجد کو اس کا علم ہو جاتا حالانکہ میں نے وہ کسی کو نہیں بتایا ہوتا تھا۔ مجھے وہ اپنا مکاشفہ بھی بیان فرمادیتے اور اس کے اشارات کی توضیح بھی فرماتے اور اس کے تقاضوں پر عمل پیرا ہونے کی کیفیت بھی بتا دیتے تھے اور ایک مربی کی طرح مجھے اپنے ملاحظہ میں رکھتے۔

موت کے بعد زندوں پر تصرف

اس کے بعد حضرت کی متعدد قسموں کی کرامات کا ذکر کرنے کے بعد ایک فصل میں وہ واقعات ذکر کئے ہیں جن کا ظہور حضرت کی وفات کے وقت ہوا۔ صاحبزادہ صاحب لکھتے ہیں ”ان کے واقعات میں یہ بھی ہے کہ اللہ تعالیٰ نے آپ کو موت کے وقت کے قریب آجانے کا علم بھی عطا فرمادیا تھا اور مدفن کی اطلاع بھی دے دی تھی۔ میں نے اپنی والدہ ماجدہ رحمہما اللہ تعالیٰ سے بچپن میں سنا جس سال حضرت کا وصال ہوا ہے اس سال مجھے فرمایا کرتے تھے: ”اے فلاں! اللہ میں میرا گھر ہے اور وہاں میری بیوی بھی ہے یہ سن کر میں جی میں کہا کرتی تھی خدا جانے حضرت اس فقرہ سے کیا مراد لیتے ہیں؟ پھر آپ کا اسی سال وصال ہو گیا اور لد کے مقام پر آپ مدفون ہوئے“۔ صاحبزادہ صاحب نے ایسی بہت سی کرامات ذکر کی ہیں جن سے پتہ چلتا

ہے کہ حضرت کو اس سال اپنی وفات کا علم تھا۔ مزید فرماتے ہیں ”کچھ اور واقعات ہیں جو بہت سے دوستوں نے بیان کئے ہیں خواہ یہ دوست وفات شیخ کے وقت موجود تھے یا وفات کے وقت موجود لوگوں سے سنے والے تھے میں نے اپنے چچا اور شیخ کے سگے بھائی سے بھی یہ واقعہ سنا حضرت شیخ عبدالقادر ابورباح رحمۃ اللہ علیہ نے بھی حضرت کے مرثیہ میں اس واقعہ کی طرف اشارہ کیا ہے۔ واقعہ یہ ہے کہ جب حضرت کی وفات ہو گئی اور کفن پہنا کر قبر میں دفن کرنے کی تیاری ہونے لگی تو آپ کی قبر وہاں نہیں کھودی گئی تھی جہاں آپ نے بتائی تھی بلکہ ایک اور جگہ قبر تیار کی گئی پھر نماز جنازہ کے لئے آپ کو گھر سے اٹھایا گیا جب نماز ہو چکی تو جنازہ کے ساتھ جانے والوں نے آپ کو اسی کھدی ہوئی قبر میں دفن کرنے کے لئے اٹھایا مگر حضرت نے انہیں جبراً اس راستے سے ہٹا دیا اور لد کے مقامات اولیاء اللہ کی طرف لے چلے ایک جگہ سے دوسری جگہ آپ انہیں لے کر گھومتے رہے ہر ولی کے مقام کے سامنے ٹھوڑی دیر رکھتے جس طرح زیارت کرنے والوں کا انداز ہوتا ہے پھر دوسری جگہ لے چلتے اس طرح گھومتے پھرتے آپ ان لوگوں کو لد سے باہر لے گئے اور ان اولیائے ملت کے آستانوں پر گھمانے لگے جلد سے باہر تھے، چارپائی اٹھانے والے تبدیل ہوتے رہے مگر کسی کے اختیار میں یہ بات نہ تھی کہ جدھر حضرت جبراً لے جا رہے ہیں ادھر سے وہ ہٹ سکیں۔ حاضرین کا مجمع بھی ساتھ ساتھ سب درباروں پر پھر رہا تھا، کچھ حضرات نے مجھے یہ بھی بتایا کہ لد کے حاکم کے جی میں یہ خیال آیا کہ شاید یہ چارپائی اٹھانے والوں کی بدعت انگیزی اثر پذیر ہے ورنہ مرنے والا کیسے انہیں مجبور کر سکتا ہے اس نے اپنے چار طاقتور غلام بلائے اور انہیں شیخ کی چارپائی اٹھانے کا حکم دیا اور رازداری سے انہیں یہ بھی سمجھا دیا کہ وہ حقیقت حال جاننا چاہتا ہے۔ جب ان لوگوں نے چارپائی اٹھائی تو یہ بھی پہلے لوگوں کی طرح شیخ کے تصرف میں آگئے اور شیخ انہیں اسی طرح لے چلے جیسے پہلوں کو لے چلے تھے۔ اب حاکم پر یہ عقدہ کھلا کہ یہ معاملہ حقیقی ہے مریدوں کی اثر پذیری اور جعل سازی نہیں یہ حضرت شیخ کی کرامت ہے، حضرت شیخ حسین دجانی رحمۃ اللہ علیہ حضرت کے جنازے کے پیچھے دوڑتے جاتے تھے اور پکارتے جاتے تھے۔ میرے بھائی (حضرت شیخ جسر رحمۃ اللہ علیہ کو خطاب ہے) میں ایک کمزور اور عاجز انسان ہوں دوڑ نہیں سکتا اس سے زیادہ تیز چلیں مزید آگے نہ بڑھیں سب لوگوں نے آپ کی کرامت مان لی ہے جو انہ نے آپ کو انعام فرمائی ہے تب حضرت لد کی طرف تشریف لائے زاویہ میں داخل ہو کر وہاں ٹھہر گئے تب لوگوں نے آپ کو اسی زاویہ (گوشہ) میں دفن کرنے کا پروگرام بنایا وہاں اس جگہ آپ کی قبر بنائی گئی جہاں آپ دسترخوان بچھا کر دوستوں کی مہمانی فرماتے اور وہاں آپ نے کشکول (۱) لٹکا رکھا تھا آپ نے اس مقام پر پہنچ کر حضرت دجانی رحمۃ اللہ علیہ سے فرمایا ہم نے یہاں کشکول لٹکا رکھا تھا، یہ کشکول والا معاملہ بیت المقدس کی زیارت کرنے سے پہلے بلکہ آپ کی مرض موت سے چند ہفتے پہلے پیش آیا۔ آپ کا وصال ۱۲۶۲ھ میں ہوا اور لد گاؤں میں مدفون ہوئے۔ آپ کی قبر زیارات و برکات کے لئے مشہور ہے آپ کو حضرت شیخ محمود رافعی کبیر طرابلسی سے بے حد محبت تھی یہ دوستی زبان زد خلاق تھی۔ حضرت ابورباح نے اپنے مرثیہ میں بھی اس شعر میں اس دوستی کی طرف اشارہ کیا ہے۔

یا جس من لابی الأنوار یونسہ من بعد فقدت فی ساحات أنداء

اے جس دلکش لبہ توفرا میں کہ ابوالانوار سے آپ کے وصال کے بعد کون محبت عطا کرے گا جب کہ آپ سنی دتوں کے صحن میں دفن ہو چکے ہوں گے۔

ابوالانوار حضرت محمود رافعی رحمۃ اللہ علیہ کی کنیت ہے۔ حضرت محمد جسر کی اپنی کنیت تو ابوالاحوال ہے۔ حضرت شیخ حسین اس شعر کے بعد ارشاد فرماتے ہیں کہ جس آدمی کو اس محبت کا علم ہے جو ان دو عظیم المرتبت ہستیوں کے درمیان تھی وہ اس شعر کا صحیح مفہوم سمجھ سکتا ہے۔ حضرت جسر رحمۃ اللہ علیہ کی وفات کے دو سال سات ماہ اور کچھ دن بعد حضرت محمود رافعی بھی وفات پا گئے۔ اللہ ان دونوں اور باقی اولیائے کرام کی برکات سے ہمیں نوازے۔

حضرت محمد خان نقشبندی رحمۃ اللہ علیہ

آپ مکہ مشرفہ میں مقیم ہو گئے تھے شیخ عبداللہ دہلوی رحمۃ اللہ علیہ کے بڑے خلفاء میں آپ کا شمار ہوتا ہے۔ ان کی شہرت ولایت سلطان غازی عبدالجید خان ترکی مرحوم کی والدہ ماجدہ تک پہنچی اور اس خاتون نے حرم کی میں آپ کے لئے سرائے بنانے کا حکم دیا آپ اسی سرائے میں تشریف لے آئے اور طریقت و ارشاد کی خدمت میں لگ گئے۔

آپ کے خادم نے آپ کی یہ کرامت بیان کی ہے کہتا ہے میرا ایک نو عمر لڑکا تھا وہ شدید بیمار ہو گیا موت کے کنارے تک جا پہنچا۔ میں رات کے وقت اسے اٹھا کر حضرت کی سرائے میں لے گیا آپ مراقبہ میں تھے میں نے لڑکے کو آپ کے سامنے رکھ دیا اور آپ سے اس کے لئے دعا کی درخواست کی تاکہ اسے شفا نصیب ہو۔ آپ نے اپنی نظر اقدس اس پر ڈالی تو اللہ تعالیٰ نے اسے شفا دے دی۔

ناجائز محبت ختم

ایک اور شخص ذکر کرتا ہے کہ اس نے ایک عورت سے محبت کی اور وہ فحش میں مبتلا ہونے کے قریب پہنچ گیا پھر حضرت سے اس بات کا ذکر کر کے کہنے لگا میرے اور گناہ کے ارتکاب کے درمیان کوئی فاصلہ نہیں رہ گیا تھا اگر میں گناہ میں مبتلا ہو جاتا تو اللہ تعالیٰ کے ہاں یہ بات آپ کے لئے باعث عار ہوتی (کیونکہ میں آپ کا مرید تھا اور میری حفاظت آپ کے ذمہ تھی) آپ کو میرا یہ مسئلہ بہت اہم معلوم ہوا آپ نے مجھے فرمایا کہ کہہ دے لَا حَوْلَ وَلَا قُوَّةَ إِلَّا بِاللّٰهِ میں نے جواباً عرض کیا سبحان اللہ ایہ تو میں ہمیشہ پڑھتا رہتا ہوں (اب بھی پڑھ لیا تو کیا فائدہ ہوگا) فرمانے لگے میرے کہنے پر ایک دفعہ کہہ دو۔ میں نے کہہ دیا پھر کیا تھا یوں محسوس ہوا کہ میرے اور اس عورت کے درمیان سد سکندری حائل ہو گئی ہے اور تین سال تک میری قوت شہوت ہی بالکل ختم ہو گئی۔ (رواہ الحانی)

حضرت شیخ محمد نجیب بن عبدالفتاح زعمی طرابلسی رحمۃ اللہ علیہ

آپ عظیم المرتبت عالم اور کریم المناقب اولیاء کے اکابر و اعظم میں شامل ہیں۔ آپ علوم عقلیہ و نقلیہ میں فنکارانہ

مہارت کے ساتھ ساتھ صاحب کرامات بھی تھے۔

سواری کا جانور سیڑھیاں چڑھنے اور اترنے لگا

مجھے آپ کے پوتے سیدی شیخ عبدالفتاح آفندی زعمی رحمۃ اللہ علیہ (طرابلس شام میں نقیب سادات) نے مشاہدہ کرنے والے معتبر لوگوں سے روایت کرتے ہوئے بتایا آپ کا خادم آپ کی سواری لایا اور آپ کے آستانے کے سامنے باندھ دی حضرت بالائی منزل پر تھے آپ نے خادم سے فرمایا سواری میرے پاس لے آ، خادم چلا گیا اور واپس نہ پلٹا کیونکہ وہ سواری کو بالا خانے میں نہیں لاسکتا تھا اور بلند سیڑھیوں پر سواری نہیں جاسکتی تھی۔ جب شیخ نے سمجھا کہ خادم دیر کر رہا ہے تو آپ نے سواری کو کھڑکی سے پکارا اور اسے اوپر آنے کا حکم دیا اس نے رسی کاٹ ڈالی اور سیڑھی چڑھنے لگی حضرت کے کمرے کے دروازے پر جا پہنچی وہاں کھڑی ہوئی خادم کے آنے تک وہاں سے نہ ہلی خادم آیا تو دیکھ کر حیران ہو گیا کہ اب سواری کو وہاں سے نیچے کیسے اتارے پھر حضرت نے خود اس سواری کے جانور کو حکم دیا وہ اسی طرح واپس اتری جیسے چڑھی تھی۔ اس کے علاوہ اور بھی آپ کی بہت سی کرامات ہیں آپ کی وفات رجب ۱۲۶۶ھ میں ہوئی۔

حضرت شیخ محمد بدر الدین زعمی طرابلسی رحمۃ اللہ علیہ

آپ نسب و طریقت میں قادری تھے آپ مجموعہ خیر علماء اور مجسمہ خیر و نیکی اولیاء کے فرد و جید ہیں۔ آپ کے عالم، فاضل، اکابر اولیاء کے شہرہ اور مثالی سادات کے پھول و پھل صاحبزادے جناب شیخ عبدالفتاح آفندی زعمی رحمۃ اللہ علیہ نے بتایا آپ کی لاتعداد کرامات اور خوارق عادات ہیں۔ اور یہ کرامات معتبر لوگوں سے مروی ہیں۔

بہت پانی رک گیا

آپ کی یہ کرامت مجھے (عبدالفتاح) محمد یوسف ملک، احمد مطرجی اور محمود حلبی جیسے چیدہ و منتخب لوگوں نے یوں بتائی کہ ہم سب آپ کے والد ماجد حضرت محمد بدر الدین کے ساتھ نہر کے پل پر شدید گرمی کی ایک رات میں بیٹھے تھے۔ چاند روشن تھا اور مطلع بالکل صاف تھا نہر کے پانی میں بننے کی میٹھی آواز منموم دلوں میں فرحت و سرور پیدا کر رہی تھی ہم نے حضرت کے سامنے آپ کے دادا جان حضرت سیدنا شیخ عبدالفتاح کی وہ کرامت بیان کی کہ آپ کے لئے پہاڑ حرکت میں آ گئے۔ آپ نے یہ سن کر فرمایا میرے چچو! میری بھی ایک کرامت ہے جو دادا جان کی کرامت کے قریب قریب ہے اور وہ یہ ہے کہ میں اس پانی کو کہتا ہوں رک جا اور بہنا چھوڑ دے تو یہ حکم خداوندی سے رک جاتا ہے۔ تینوں حضرات اللہ عظمت والے کی گواہی دے کر کہتے ہیں آپ کے اس اشارے سے پانی رک گیا۔ اس کی آواز بند ہو گئی پھر حضرت نے پانی کو حکم دیا، او برکت والے! حکم خداوندی سے چل، پھر پانی پہلے کی طرح چلنے لگ گیا۔

ایک اور کرامت یوں ہے کہ آپ نے اپنے کسی شاگرد کی زبان کاٹ دی یہ شاگرد لوگوں کی غیبت کیا کرتا تھا اس کا نام شیخ محی الدین حورانی تھا جب اس نے غیبت سے توبہ کی تو آپ نے زبان پہلے کی طرح واپس لگا دی زبان اپنے مقام پر چٹ

گئی۔ آپ جمادی الاول ۱۲۷۹ھ کو قسطنطنیہ میں واصل بحق ہوئے اور بشکطاش میں حضرت بیگی آفندی کے قبرستان میں ان ہوئے۔ رضی اللہ تعالیٰ عنہ و نفعنا ببرکاتہ

حضرت محمد بن عبد اللہ بن مصطفیٰ خانی دمشقی نقشبندی رحمۃ اللہ علیہ

آپ عمل کرنے والے علماء اور معرفت والے اولیاء کے اکابرین میں شامل ہیں۔ آپ علامہ بافضل و کمال اور مرشد بے مثال اور باکمال شیخ محترم محمد بن محمد خانی دمشقیہ کے والد گرامی ہیں۔ آپ نے طریقت کا درس مولانا شیخ خالد نقشبندی سے لیا آپ ان کے اقرب المقربین میں سے تھے۔

شیخ دو جگہ موجود اور گناہ غائب

آپ کا ایک پڑوسی رات کو اپنے گھر میں ایک کجری لے آیا گھر میں کوئی بھی نہ تھا دیا جلا کر اسے دیا اور خود کچھ کام کرنے بازار گیا۔ واپس پلٹا گھر میں داخل ہوا۔ جس کمرے میں کجری براجمان تھی اس کی کھڑکیاں بلوریں تھیں بلور سے اندر دیکھا تو وہاں حضرت شیخ قدس اللہ سرہ کو تکیہ پر بیٹھے پایا بے حد گھبرا یا گھر سے نکل کر بھاگ کھڑا ہوا مسجد میں جا پہنچا مگر حضرت تو مسجد میں اپنی جگہ حسب عادت تشریف فرما تھے۔ پھر گھر کی طرف پلٹا اب پھر دیکھا تو حضرت گھر میں بعینہ اسی تکیہ پر تشریف فرما ہیں، تین دفعہ اسی طرح ہوا۔ اب وہ مسجد میں آیا اور حضرت قدس اللہ سرہ کے ہاتھ چوم لئے دل میں تو بے ذرا ڈال دیا تھا یہ خالص تو یہ تھی اب وہ واپس گھر نہ گیا جب کجری نے سمجھا بہت دیر ہو گئی ہے تو وہ چلی گئی۔ عشاء کے بعد واپس آیا تو گھر کو خالی پایا رات شکر خدا میں استغفار پڑھتے گزاری صبح ہو گئی پھر کبھی اس نے ایسی حرکت نہیں کی۔

ولی نے جہنم سے بچا یا اور محبت عطا کی

محمد رشید پاشا المعروف کزلک پاشا مرحوم والی بغداد چھاؤنی نمبر پانچ کے قائد بن کر شام آئے ان کی تربیت یورپ کے علاقہ میں ہوئی تھی مغربی معاشرہ کی محبت ان کے دل میں رچ بس گئی تھی اور اسلام کی طرف سے دل کو کراہت و ناپسندیدگی تھی ایک دفعہ ایسا اتفاق ہوا کہ وہ بکر منڈی میں حج کے دن فوج کے لئے قربانیاں خریدنے آئے یہ منڈی حضرت قدس سرہ کی مسجد کے قریب تھی جب خرید و فروخت سے فارغ ہوئے تو مسجد میں ہاتھ دھوئے آگے کیونکہ بکریوں اور بھیلوں کی صوف کو چھونے کے اثرات وہ زائل کرنا چاہتے تھے جب پانی کے حوض کے قریب پہنچے تو حضرت کو وہاں وضو کرتے ہوئے پایا اپنے جی میں کہہ رہا تھا کہ حضرت کے ہاتھ چومے جائیں انہوں نے اپنے دل سے کہا ایک مسلمان کے ہاتھ کیوں چومے جائیں میں تو انہیں ساری کائنات سے مغفوش سمجھتا ہوں کیونکہ مسلمان ہیں مگر دل نہ مانا پاشا صاحب آگے بڑھے اور حضرت کا ہاتھ چوم لیا حضرت نے صرف یہ کیا کہ اپنا ہاتھ تھپہ و احترام کے لئے ان کے سینے پر رکھ دیا اور پھر ان کی طرف سے توجہ موڑ کر وضو شروع فرمایا یہ یہ صاحب واپس تو چل دیئے مگر دل حضرت کی خدمت میں ہی رہ گیا۔ واپس جا کر نہ کورہ چھاؤنی کے مشیر محمد امین پاشا کو بطور تعجب اپنے جی کی بات بتائی مشیر نے کہا جناب کیا کہتے ہیں یہ تو حضرت شیخ محمد خانی ہیں جو ولی خدا ہیں انہی کی میں

زیارت کرتا تھا تو آپ مجھے ملامت کیا کرتے تھے پاشا صاحب بولے ایسے ہی عزیز و محترم لوگوں پر اسلام کو فخر ہے اب تو میں ان کی برکت سے دین اسلام کی صحت کا قائل ہو گیا ہوں اور اب مجھے مسلمانوں سے محبت پیدا ہو گئی ہے ان کے دست اقدس کے طفیل اللہ کریم نے مجھے جہنم سے بچا لیا ہے پھر پاشا صاحب اکثر حضرت کی زیارت کے لئے جایا کرتے اور جہنم سے بچانے کی نعمت اور رشد و ہدایت کی کرم نوازی و احسان پر ان کا شکریہ ادا کرتے، وفات تک دارالسلطنت اور دیگر جگہوں کی اعلیٰ محفلوں میں پاشا صاحب آپ کا ذکر خیر کرتے رہتے تھے۔

تعویذ نے طبیبوں کو مات دے دی

ایک اور کرامت آپ کے پوتے شیخ عبد المجید خانی نے بیان کی اور میں نے بھی اس کا مشاہدہ کیا۔ خانی فرماتے ہیں میرے سب سے بڑے چچا شیخ احمد کو مٹانے میں پتھری کی وجہ سے تکلیف تھی، قضائے حاجت کے وقت تو شدت الم سے وہ بے قرار ہو جاتے کئی دفعہ کئی کئی دن بیمار رہتے تھے۔ اطباء تھک گئے مگر کوئی فائدہ نہ ہوا۔ حضرت نے انہیں تعویذ لکھ کر دیا اور ارشاد فرمایا اسے برتن میں پانی ڈال کر دیں اور پانی پیا کریں زیادہ وقت نہیں گزرا تھا کہ سنگریز و قوت کے ساتھ پیشاب میں باہر نکل آیا اور جب طشتری میں گر تو دو ٹکڑے ہو گیا اور الحمد للہ اس کے بعد چچا جان آج تک بخیر و عافیت ہیں۔

مرید کے احوال کی نگرانی

شیخ عبد المجید حضرت کے کشف کے متعلق ذکر کرتے ہیں مجھے محترم القام والد ماجد نے بتایا کسی معاملے کے وقوع سے حضرت اس کی خبر دے دیتے تھے۔ پھر وہ واقعہ اسی طرح سامنے آتا جس طرح آپ نے اس کی خبر دے دی ہوتی تھی۔ سب معاملات میں آپ کی رائے ایسے ہی ہوتی تھی۔ مریدوں کے دلوں پر مطلع ہونے کے لئے تو گو یا وہ صاف و شفاف آئینہ تھے جس میں ادنیٰ سے لے کر اعلیٰ تک سب خیالات کی عکاسی ہوتی تھی آپ کسی مرید سے اس کے احوال نہیں پوچھا کرتے تھے بلکہ مرید کے اطوار و احوال کی خود مرید کو خبر دیتے اور اس کے سلوک کے مراتب کی خود نگرانی فرماتے ہوئے کچھ کام کرنے اور کچھ سے باز رہنے کی ہدایت فرماتے۔

جب بھید بھید نہ رہا

مزید فرماتے ہیں مجھے آپ کے ایک مرید نے بتایا میں آپ کے آستانہ عالیہ کی زیارت اور ایک زیادتی و ظلم کی شکایت کے لئے آپ کی خدمت میں حاضر ہوا وہاں ملک شام کا وزیر بیٹھا تھا لہذا میں آپ تک نہ پہنچ سکا تھوڑی دیر بعد وزیر چل پڑا اور حضرت اسے الوداع کہنے لئے اٹھے، اس جانے والے شخص کے دل میں خیال گزرا کہ حضرت حکام کا احترام کرتے ہیں آپ نے فوراً اس کی طرف توجہ دی اور فرمایا یہ سب کچھ تمہارے لئے کرتا ہوں یہ شخص بہت شرمندہ ہوا آپ کی وفات ۱۲۷۹ھ میں دمشق میں ہوئی اور حضرت مولانا خالد نقشبندی کے مزار انور کے احاطہ میں دفن ہوئے۔ یہ سب واقعات میں نے آپ کے پوتے شیخ عبد المجید کی کتاب "الحدائق النورية" سے نقل کئے ہیں۔

حضرت شیخ محمد فاسی شاذلی رحمۃ اللہ علیہ

آپ امیر عبدالقادر جزائری کے شیخ ہیں۔ انہوں نے حضرت سے ۱۲۸۴ھ میں طریق شاذلیہ کے مطابق استفادہ کیا۔ ان دنوں میں بھی جامع ازہر شریف میں مقیم تھا۔ حضرت مصر تشریف لائے تو لوگ، علماء اور طلبہ آپ کی خدمت میں فیض حاصل کرنے اور سلام پیش کرنے کے لئے دوڑے۔ میں نے بھی آپ کے ہاتھ چومنے اور طریقت حاصل کرنے کی کوشش کی اور یہ برکت پائی۔ اسی بھر پور مجلس میں میں نے حضرت کی زبانی یہ بات سنی کہ آپ نے اپنی دادی محترمہ، کائنات بھر کی خواتین کی سیدہ، سیدہ فاطمہ طیبہ و طاہرہ علیہا السلام کو عالم بیداری میں حضور سید کل علیہ السلام کے حجرہ اقدس میں دیکھا اور آپ کی زیارت کا شرف پایا یہ آپ کے علوم مقام پر واضح ترین کرامت اور ظاہر ترین آیت ہے۔

بیس سال سے منتظر تھا

امیر سید عبدالقادر جزائری رحمۃ اللہ علیہ نے اپنی کتاب ”المواقف“ میں لکھا ہے کہ جب وہ عبدالقادر حجاز مقدس میں آپ کی خدمت میں حاضر ہوئے تو آپ نے فرمایا ”میں بیس سال سے آپ کے انتظار میں ہوں“ پھر انہیں طریق شاذلیہ عطا فرمایا۔ مختصر مدت میں اللہ کریم نے پھر ان کے لئے لاتعداد فتوح کے دروازے کھول دیئے۔ حضور - علیہ السلام نے انہیں عالم بیداری میں شرف دیدار بخشا۔ امیر عبدالقادر رحمۃ اللہ علیہ نے قصیدہ راسیہ میں حضرت کی بڑے بلیغ اور طویل انداز میں مدح کی یہ قصیدہ بھی ان کی کتاب ”المواقف“ میں موجود ہے۔ حضرت شیخ محمد فاسی مکہ مکرمہ میں فوت ہو کر وہیں دفن ہوئے مجھے تاریخ وفات یاد نہیں۔

حضرت شیخ محمد خراسانی رحمۃ اللہ علیہ

آپ حیفہ کے علاقہ کے گاؤں طیرہ میں قیام فرماتے تھے۔ بڑے باصلاحیت اور سادہ سادہ انسان تھے۔ آپ کو اللہ کریم نے کرامات اور خوارق عادات عطا فرما رکھی تھیں۔ بڑے معتبر لوگوں نے آپ کی یہ کرامت بیان کی ہے کہ آپ طیرہ گاؤں میں ایک عورت سے شادی شدہ تھے اسے طلاق دے کر آپ وہاں سے چلے گئے۔ اس خاتون سے شیخ ابراہیم سعدی نے شادی کر لی یہ حضرت جنین علاقہ کے گاؤں زرمین میں مدفون ہیں یہ بھی ولی خدا تھے۔ جب اس خاتون سے دخول کا ارادہ کیا تو اسے حیض آگیا۔ سعدی اس سے الگ ہو گئے۔ حالت حیض میں قرب شرماء ممنوع ہوتا ہے، جب ایام حیض گزر گئے اور وہ پاک ہو گئی تو آپ نے پھر قریب جانا چاہا پھر خون جاری ہو گیا اور آپ الگ ہو گئے، جب بھی وہ پاک ہوتی اور آپ قرب چاہتے تو یہی حالت طاری ہو جاتی آپ اس کے بالکل قریب نہ جاسکے اب انہیں پتہ چلا کہ یہ ان کے پہلے خاوند حضرت شیخ محمد خراسانی کی برامت ہے۔ ایک مدت کے بعد حضرت محمد خراسانی سفر سے پلٹے اور مذکورہ بیوی سے رجوع فرمایا اس کے ساتھ زندگی گزاری اور بعد میں پھر سفر کیا اور مکہ مکرمہ میں میری اطلاع کے مطابق تیرہ سو ہجری کے بعد وصال ہوا۔

حضرت شیخ الحاج محمد قافاغانی رحمۃ اللہ علیہ

آپ بیروت میں مقیم تھے تبرکات اور چھوٹی چھوٹی چیزیں بیچا کرتے لوگوں میں آپ کی کرامات کا شہرہ حد تو اتر تک پھیلا ہوا ہے آپ اس بات کے اہل بھی تھے کیونکہ آپ کی زندگی سنت محمدی کا نمونہ اور کامل استقامت کی تصویر تھی۔ آپ صالح، عابد، تقی، تقی، متواضع اور سر ایا حالم تھے۔ طاعات اور نماز باجماعت ان کا شعار تھا۔ صدقہ بالکل نہیں لیتے تھے میں نے آپ کو بیروت کے بازار میں ۱۲۹۰ھ میں سامنے پڑا ہوا تھوڑا سا خوردہ (چھوٹا چھوٹا سامان) بیچتے دیکھا تھا مجھے بتایا گیا تھا کہ اس مختصر سے سامان کو بیچ کر اسی کے منافع سے غریبوں اور فقیروں کو بڑے بڑے تحفے اور خرچ عطا فرماتے ہیں اور دیگر ضروریات بھی لوگوں کی پوری کرتے ہیں جو بھی آپ کے بس میں ہوتی ہیں۔ میں نے بیروت میں لوگوں کو دیکھا کہ وہ آپ کی ولایت، محبت اور برکات پر متفق ہیں اور آپ کی لاتعداد کرامات بھی بیان کرتے ہیں۔

پولیس افسر کو سبق مل گیا

بیروت میں پولیس کے سب سے بڑے افسر نے آپ کے خوردہ والے تحفے کو پاؤں سے ٹھوکر ماری اور چلا گیا حکومت کے دفاتر میں ابھی اپنی جگہ پر نہیں پہنچا تھا کہ اس پر فالج کا حملہ ہوا اور وہ بیمار پڑ گیا۔ حضرت کی تاریخ وفات کا مجھے صحیح طور پر پتہ نہیں چل سکا آپ کی برکات سے اللہ کریم ہمیں متمتع فرمائے۔ آمین

حضرت شیخ محمد قافاغانی طرابلسی رحمۃ اللہ علیہ

آپ امام، علامہ، مرشد کامل، جامع الفضائل، مایہ ناز علما، اور باکرم و شرف اولیاء کے فرد وحید ہیں۔ اس دور میں ولایت و معرفت میں عالم اسلام میں بالعموم اور مصر و شام میں بالخصوص آپ کی دھوم پڑی ہوئی ہے۔ آپ سید ہیں اور عترت نبوی میں شامل ہیں اور ولی کامل و شہیر سیدی عبدالسلام بن مشیش کی اولاد پاک سے ہیں۔ یہ القاب و شجرہ آپ کی کتاب ”السنن الموصوفہ فیما قبل الاصل لہ او باصلہ موضوع“ کے آغاز میں آپ کے عالم و فاضل صاحبزادے سید محمد کمال الدین رحمۃ اللہ علیہ نے نقل کئے ہیں وہاں انہوں نے آپ کی بہت سی تالیفات کا ذکر بھی کیا ہے وہ فرماتے ہیں آپ نے قریبا دو سو چھوٹی بڑی، مطبوع اور غیر مطبوع کتابیں لکھی ہیں یہ بھی بیان کیا ہے کہ آپ کی کرامات پر مشتمل وہ ایک مستقل کتاب لکھیں گے۔

پھر آنکھ ٹھیک ہو گئی

مجھے آپ کی ایک کرامت شیخ ثقفہ حضرت عرفات مصری نے بتائی ہے عرفات دینیہ منصورہ کے رہنے والے تھے مگر اب بیروت میں رہتے ہیں آپ حافظ قرآن تھے اور راتوں کو جاگ کر تلاوت قرآن میں مصروف رہتے ہیں۔ کرامت یوں بیان کی ہے حضرت شیخ محمد قافاغانی اپنے مریدوں کو ملنے ہمارے شہر منصورہ تشریف لائے۔ منصورہ میں آپ کے مریدوں کی بڑی کثرت تھی بہت بڑا مجمع لگ گیا اور حسب عادت آپ کی تشریف آوری پر مرید بہت خوش تھے میں بھی آپ کی محفل میں حاضری سے شرف ہوا میرا ماموں زاد بھائی محمد عزام بھی آپ کے ساتھ تھا اس کی آنکھ میں شدید درد تھا چار ماہ سے علاج کر کر

کے طبیب عاجز آچکے تھے اور بالکل آرام نہیں آرہا تھا۔ جب ہم نے شیخ سے وداع ہو کر آپ کی مجلس سے اٹھنا چاہا تو میرے مذکورہ ماموں زاد بھائی نے حضرت کا ہاتھ پکڑ کر چوما اور اسے آنکھ پر رکھ کر اوپر نیچے پھیرا تاکہ آپ کی برکت سے شفا حاصل ہو پھر ہم واپس پلٹے رات کا وقت تھا۔ صبح ہوئی تو ہم نے اس کی آنکھ کو دیکھا وہ بالکل ٹھیک ہو چکی تھی اور مرض کا نام و نشان نہ تھا ہم پہلے ہی حضرت کے معتقد تو تھے ہی، اب اعتقاد میں اور اضافہ ہو گیا اور ہمیں تحقیق ہو گئی کہ یہ آپ کی کرامت ہے۔ یہ واقعہ ۱۳۰۵ھ میں پیش آیا اسی سال آپ حج کے لئے مکہ مشرف تشریف لے گئے اور وہاں آپ کا وصال ہوا (۱)۔

حضرت شیخ محمد بواب مصری رحمۃ اللہ علیہ

آپ کا قیام یا فامیں ہے آپ کو کئے بچا کرتے تھے مجھے ان کی شان ایک دوست نے بتائی اور کہا کہ آپ صاحب کرامت ولی حق ہیں، میں جب ۱۳۰۷ھ کے ماہ ذی قعدہ میں یا فامیں سے گزرا تو ان کی دکان پر بھی گیا تاکہ ان کی زیارت کر سکوں مگر وہ موجود نہ تھے۔ میں پھر وہاں سے اپنے ایک دوست کے ساتھ ایک ولی کی زیارت کے لئے چل دیا میں ان کا نام بھول گیا ہوں غالباً اصلمان نام تھا اور یا فامیں مدفون تھے میں عموماً ان کے مزار پر حضور علیہ الصلوٰۃ والسلام سے منقول و ماثور یہ دعا پڑھا کرتا تھا:

اَللّٰهُمَّ فَارِجِ الْهَمَّ كَاشِفِ الْغَمِّ مُجِيبِ دَعْوَةِ الْمُضْطَرِّينَ رَحْمَنَ الدُّنْيَا وَالْآخِرَةِ وَرَحِيْمَهُمَا اَنْتَ تَرْحَمُنِيْ فَارْحَمْنِيْ رَحْمَةً تَغْنِيْنِيْ بِهَا عَنْ رَحْمَةِ مَنْ سِوَاكَ

”اے اللہ! غم و اندوہ کو دور فرما دینے والے مجبور و مضطر لوگوں کی دعاؤں کو شرف قبولیت بخشنے والے! دنیا و آخرت کے رحیم و رحمان۔ تو ہی تو مجھ پر رحم کرنے والا ہے ایسے رحم سے مجھے نوازدے کہ دوسرے لوگوں کی مہربانیوں کی مجھے ضرورت ہی نہ رہے۔“

میں مزار کی زیارت کرنے کے بعد حضرت محمد بواب کی دکان کی طرف سے گزرا ابھی میں دکان سے دور تھا کہ آپ کی نگاہ مجھ پر پڑی اس سے پہلے کوئی جان پہچان نہ تھی آپ استقبال کے لئے آگے بڑھے اور انہیں آتا دیکھ کر میں بھی پہچان گیا کہ وہ حضرت محمد بواب ہی ہیں۔ میں نے ان کا ہاتھ چومنا چاہا تو انہوں نے ایسا نہ کرنے دیا ہاتھ اوپر اٹھائے اور وہی دعا مانگنے لگ گئے جو میں قبر پر مانگ کر آیا تھا الفاظ یوں ادا کئے: اَللّٰهُمَّ فَارِجِ الْهَمَّ كَاشِفِ الْغَمِّ آگے یوں الفاظ کہے اَنْتَ تَرْحَمُنَا فَارْحَمْنَا رَحْمَةً تَغْنِيْنُنَا بِهَا عَنْ رَحْمَةِ مَنْ سِوَاكَ یعنی واحد کے لفظ (نی جو اصل حدیث میں تین دفعہ آیا تھا کو جمع کے نالفظ میں تبدیل کر دیا۔ دوسرے لفظوں میں یوں سمجھیں کہ حضرت نے منصف کو بھی دعا میں اپنے ساتھ شامل کر لیا اور کئی دفعہ اس دعا کو دہراتے رہے۔ میں سمجھ گیا کہ کشف سے آپ نے سب کچھ معلوم کر لیا ہے یہ کرامت ہے۔ کسی تعارف کرانے والے کے بغیر مجھے پہچان لینا آپ کی دوسری کرامت ہے۔ اس کے بعد میں نے ان کے متعلق پھر پوچھا تو پتہ چلا کہ وہ وفات

فرما گئے ہیں۔ رحمۃ اللہ تعالیٰ و رضی عنہ۔ آپ کی برکات سے اللہ تعالیٰ ہمیں نوازے۔

حضرت شیخ محمد علی قیسی رحمۃ اللہ علیہ

آپ بیروت میں ایک صاحب حال بزرگ تھے میں نے انہیں مجندوبوں کے لباس میں بازاروں میں آتے جاتے دیکھا۔ سوائے ضرورت کے وہ کسی سے بات نہیں کرتے تھے انہیں کئی دفعہ سننے والے ایک شخص نے مجھے بتایا کہ آپ رات کو خالی جگہ میں بیٹھ جاتے ہیں اللہ کو پکارتے ہیں خشوع و خضوع اور عاجزی و ذلت کی تصویر بن جاتے ہیں اللہ کریم سے یوں عرض کرتے ہیں: مولاکریم! ”یہ حال کب تک رہے گا؟“ اللہ کریم سے پھر کشائش طلب کرتے ہیں جب انہیں محسوس ہوتا ہے کہ کسی نے انہیں دیکھ لیا ہے تو اس کیفیت کو چھوڑ دیتے ہیں اور اپنے متعلق اصلاح و ولایت کا ہر گز اظہار نہیں ہونے دیتے۔ ان سے کئی کرامات صدور پذیر ہو چکی ہیں۔ مگر ان کے اظہار میں ان کے اختیار کو کوئی دخل نہیں ہوتا ایسی کرامات بھی سوائے ضرورت کے وہ ظاہر نہیں ہونے دیتے۔ ایسا ہی ایک واقعہ بحری جہاز کے کپتان کے ساتھ آپ کی طرف سے ظہور پذیر ہوا رات کی آٹھویں ساعت میں بیروت کے ایک قبوہ خانے میں آپ اس سے ملے اسے کچھ نقدی عطا فرمائی تاکہ وہ روٹی خرید لائے وہ رقم لے کر تنور پر گیا مگر روٹی نہ ملی واپس آ کر کہنے لگا روٹی نہیں ملی آپ نے اسے فرمایا (رقم واپس نہیں لوں گا) وہ کپتان گھر سے کچھ روٹی اور سالن لایا تھا جسے عموماً کہہ کہتے ہیں (کہہ برغل پس ہوئی گندم اور گوشت) سے بناتے ہیں شامی علاقوں میں لوگ اس کا کثرت سے استعمال کرتے ہیں اور سفر میں اسی کو وہاں زادراہ سمجھا جاتا ہے۔ کسی کو اس بات کا علم نہ تھا کہ کپتان کی آستین میں برغل کے بنے کہہ موجود ہیں کپتان سمجھ گیا کہ یہ از قسم کشف حضرت محمد کی کرامت ہے لہذا اس نے جتنا ہو سکتا تھا اتنا کہہ حضرت کو پیش کر دیا۔ آپ کی اور بہت سی کرامات ہیں مگر اب وہ مجھے یاد نہیں کہ تحریر کروں۔ مجھے تاریخ وفات بھی معلوم نہیں غالباً ۱۳۱۰ھ کے بعد ہوئی ہے۔

حضرت شیخ محمد ہیکل ابوراشد رحمۃ اللہ علیہ

آپ دمشق میدانی ہیں کئی دفعہ ان سے ملاقات کا شرف پا چکا ہوں پہلی دفعہ ۱۳۱۰ھ میں سفر حج کے دوران ملاقات ہوئی تھی جس جہاز سے بیروت سے جدہ تک سفر کیا اس میں آپ میرے رفقاء میں شامل تھے پھر مکہ مکرمہ میں بھی باہمی رفاقت رہی اور دوران سفر اکثر آپ میرے پاس تشریف لایا کرتے تھے پھر وہ شامی قافلہ کے ساتھ واپس چلے گئے اور میں جدہ چلا گیا اس سال وبائے عام پھیل چکی تھی لہذا میں سرکار نبوی صلی اللہ علیہ وسلم میں مدینہ طیبہ حاضر نہ ہو سکا۔ عرش کریم کے رب عظیم سے سوال کرتا ہوں کہ مجھے مدینہ طیبہ کی زیارت سے سرفراز فرمائے۔ یہ زیارت جلدی ہو اور قبولیت تامہ کے ساتھ ہو اور حسن خاتمہ کے ساتھ میری وفات بھی حضور مکرم، شفیع المعظم صلی اللہ علیہ وسلم کے قرب و جوار میں ہو (۱)۔

۱۔ عظمائے ملت کی یہ حسرت رہی ہے کہ ان کا مدفن سرکار نبی اعظم صلی اللہ علیہ وسلم کے پڑوس میں ہوتا کہ قیامت کو قبر سے انھیں تورخ انور صلی اللہ علیہ وسلم سامنے ہو یہی حسرت علامہ جہانی بیان فرماتے ہیں یہی خواہش علامہ اقبال نے بھی پیش کی تھی ذرا محبت و مودت میں ڈوبے دل کی گہرائیوں سے نکلے ان اشعار پر غور فرمائیں مشغولی اسرار و رموز میں ارشاد ہوتا ہے: (بقیہ آگے)

اونٹ کا واقعہ

میں نے بہت سے لوگوں سے حضرت شیخ محمد راشد رحمہ اللہ کی بہت سی کرامات سنی ہیں آپ نے خود بھی کئی ایسی باتیں بتائی ہیں جن سے مذکورہ بالا لوگوں کی تائید ہوتی ہے آپ کی حالت بھی ان باتوں اور کرامات کے سچا ہونے کی دلیل ہے کیونکہ آپ سلیم القلب اور طاعات و صلوات کے پابند انسان ہیں۔ مجھے لا تعداد لوگوں نے بتایا آپ کا محلہ میدان شہر دمشق میں ایک چھوٹا سا مکان ہے آپ کے پاس کام کاج کے لئے ایک اونٹ تھا اس کی مزدوری سے گزران ہوتی تھی۔ اس چھوٹے سے مکان کے علاوہ اونٹ کے لئے بھی کوئی اور ٹھکانہ نہیں تھا مکان کا دروازہ اتنا چھوٹا تھا کہ اس سے گدھا بھی اندر نہیں جاسکتا تھا اونٹ تو بہت دور کی بات ہے۔ حضرت ابو راشد جب اونٹ کو مکان میں داخل کرنا چاہتے تو اپنا ہاتھ اس کی گردن پر رکھ کر اسے نیچے کھینچ لیتے (بقیہ گزشتہ)

- ۱۔ اورا ایں تمنا در دلم خوابیدہ ماند
- ۲۔ اے زیاد غیر تو جاؤں تھی
- ۳۔ بہت شان رحمت گیتی نواز
- ۴۔ از درت خیزد اگر اجزائے من
- ۵۔ کوکم را دیدہ بیدار بخش
- ۶۔ تابیا سایہ دل بیتاب من
- ۷۔ با فلک گویم کہ اکرام نگر
- ۸۔ در صدف مثل گھر پوشیدہ ماند
- ۹۔ بر لبش آرم اگر فرمان دی
- ۱۰۔ آرزو دارم کہ میرم در حجاز
- ۱۱۔ وائے مردزم خوشا فردائے من
- ۱۲۔ مرقد در سایہ دیوار بخش
- ۱۳۔ بستگی پیدا کند سیلاب من
- ۱۴۔ دیدہ آغازم و انجام نگر

۱۔ یہ خواہش میرے دل میں سوئی ہوئی تھی اور دل کے سپ میں یوں مخفی تھی جیسے سپ میں گوبر پوشیدہ ہوتا ہے۔
۲۔ یا رسول اللہ! آپ کی یاد سے ہی میرا دل معمور ہے آپ کے غیر کی یاد سے میرا دل خالی ہے اگر اجازت مرحمت ہو تو اس تمنا کو زبان پر لاؤں۔
۳۔ آپ کی شان رحمت نے تو دنیا کو نوازا ہے (اگر میری خواہش و تمنا بھی برآئے تو آپ کے لئے توبہ پروری کی ایک ادائیگی) تمنا ہے کہ میری موت حجاز مقدس میں ہو۔

۴۔ کل قیامت کو آپ کے در اقدس سے میرے جسم کے اجزا زندہ ہو کر انھیں تو آج کے مقابلے میں پھر میرا کل (روز محشر) کتنا بہتر و ذی شان ہوگا۔
۵۔ میرے ستارے کو آقا! بیدار نگاہ عطا فرما دیجئے (اور نگاہ بیدار چونکہ آپ کے قرب سے ملتی ہے لہذا) اپنی دیوار اقدس کے سایہ میں مجھے حرا عطا فرمائیے۔

۶۔ آپ کے قرب میں آکر میرے بیتاب دوری کے مارے دل کو سکون مل جائے گا۔ اور میرا جسمانی وجود آپ کا قرب پا کر رستگاری اور قرار پالے گا۔
۷۔ (آپ کا قرب پا کر) میں آسمان سے کہہ دوں گا کہ ذرا میری عظمت و مقام کو دیکھ لے میرا آغاز بھی دیکھا تھا (کہ میں سیالکوٹ میں پیدا ہوا تھا) اب میرا انجام بھی دیکھ (کہ میں قرب مصطفیٰ علیہ التحیۃ والثناء میں کوٹھارہ ہوں۔
پھر اقبال کو محبوب علیہ الصلوٰۃ والسلام نے مسجد شامی میں جگہ عطا فرمادی۔

جب یہ فقیر پر فقیر مترجم کتاب سرکاری خدمت میں حاضر ہوا تو..... مگر..... چند دنوں کے بعد سنا کہ حضرت مولانا ضیاء الدین نور اللہ مرقدہ خلیفہ اعلیٰ حضرت عظیم البرکت مجدد مائتہ حاضرہ مولانا شاہ احمد رضا خان بریلوی رضی اللہ تعالیٰ عنہما مدینہ طیبہ میں وصال فرما گئے ہیں اور خلیفہ مظلوم سیدی عثمان بن عفان رضی اللہ تعالیٰ عنہ کے قدموں میں جلد ملی ہے جہاں سے گنبد خضراء کے جلوے ہر وقت دکھائی دیتے ہیں۔ تو دل نے چاہا کاش!..... عشق و محبت نے کس کس انداز سے عظمائے امت میں اظہار پایا یہ طویل داستان ہے یہی کافی ہے۔ (مترجم)

اور اس طرح اونٹ کا سردروازے کے اندر ہو جاتا اور پھر سارے کا سارا اونٹ فوراً مکان کے اندر پہنچ جاتا۔ یہ معاملہ لا تعداد دفعہ اسی طرح ہوتا رہا۔ یہ بات علمائے عالمین اور اتقائے صالحین کے قائد حضرت شیخ عبدالغنی میدان کی تک جا پہنچی۔ وہ حضرت ابو راشد سے بے حد محبت کرتے تھے آپ کے محسن بھی تھے اور آپ کی ولایت کے معترف و معتقد بھی، وہ نہیں چاہتے تھے کہ ان کی کرامت یوں شہرت پائے لہذا انہوں نے آپ کو ملامت کی کہ جمہور الناس کے سامنے بار بار اونٹ کو مکان میں داخل اور خارج کیوں کیا گیا؟ (یہ تو شہرت طلبی ہے جو اولیائے ربانی کی شان کے خلاف ہے) حضرت ابو راشد رحمہ اللہ نے جواب دیا میں ایک مسکین آدمی ہوں، بال بچے دار ہوں، جن کے اخراجات کے لئے کمائی کی ضرورت ہے اور اس اونٹ کے بغیر میرا کوئی اور کام بھی نہیں اور چھوٹے سے مکان کے علاوہ میرا کوئی اور مکان بھی نہیں اب میں اسی مکان میں اونٹ کو داخل و خارج کرنے کے بغیر اور کیا کر سکتا ہوں، مضطر و مجبور ہوں۔ حضرت عبدالغنی نے یہ معذرت قبول کر لی اور اہل خیر سے مال جمع کر کے انہیں کھلا سا گھر بنا دیا اور بڑا سادہ و ازہ بھی لگا دیا اب اونٹ حسب عادت اس سے آجاسکتا تھا اور یوں معاملہ چلتا رہا۔ میں (علامہ مہبائی دہلوی) نے یہ واقعہ جب حضرت شیخ ابو راشد رحمہ اللہ سے پوچھا تو انہوں نے اس کے صحیح ہونے کی خود بھی تصدیق کر دی۔

حکم نبوی: اٹھو شام جاؤ

انہوں نے مجھے خود بتایا جب مکہ مکرمہ سے وہ شامی قافلے کے ساتھ حضور علیہ الصلوٰۃ والسلام کے شہر اقدس میں گئے اور روضہ انور کے کعبین علیہ الصلوٰۃ والسلام کی زیارت سے مشرف ہوئے تو ارادہ کر لیا کہ مدینہ طیبہ میں ہی رہیں گے پختہ ارادہ تھا کہ اب شامی قافلہ کے ساتھ واپس نہ جائیں گے نیت سفر تبدیل کر کے مسجد نبوی میں سو رہے تھے اور قافلہ تیاری میں مصروف تھا کہ خواب میں جمال جہاں آراء کی زیارت ہوئی حضور علیہ الصلوٰۃ والسلام نے ارشاد فرمایا اٹھو اور شام اپنے بال بچے کی دیکھ بھال کے لئے جاؤ ان کا تمہارے بغیر اور کوئی کفیل نہیں (آپ کے چھوٹے چھوٹے بچے اور بچیاں تھیں) آپ کی نیت یہی تھی کہ سفر نہ کروں گا کیونکہ قرب نبوی کی محبت اور آپ کے پڑوس میں قیام عزیز تھا دوبارہ پھر زیارت ہو گئی حضور کریم علیہ التحیۃ والتسلیم نے پھر شدید تاکید فرمائی سفر کے بغیر چارہ کار نہیں، آپ نے سرکار نبوی میں معذرت پیش کی مگر آپ کی معذرت قبول نہ ہوئی۔ آپ قافلہ کے ساتھ ہو لئے اور شام پہنچ گئے۔

حضور علیہ الصلوٰۃ والسلام نے خلعتیں اور زیورات عطا فرمائے

آپ نے خود بھی یہ بتایا اور یہ سچ ہے اس لئے کہ آپ سراپا خیر الصالحین میں سے ہیں اور عادتاً ایسے حضرات کو کاذب نہیں کہا جاسکتا۔ واقعہ یوں ہے کہ آپ کی بیوی دمشق شام کے کسی امیر کی شادی میں شریک ہوئیں وہاں عورتوں کو زیورات اور اعلیٰ لباس میں ملبوس دیکھا تو اپنے فقر کی وجہ سے کبیدہ خاطر ہوئیں کیونکہ ان کا لباس پھٹا پرانا تھا اور زیورنام کی کوئی چیز ان کے جسم پر نہ تھی وہ جب گھر آئیں تو بے حد پراگندہ خاطر تھیں آپ نے بیوی سے اس پراگندگی کی وجہ پوچھی تو انہوں نے ساری بات بتادی، آپ جب اس رات سوئے تو حضور علیہ الصلوٰۃ والسلام نے آپ کو شرف دیدار بخشا۔ آپ کے پاس نفیس نفیس زیورات، جواہرات اور انوکھے اور نرالی لباس تھے جنہیں دیکھ کر آنکھیں حیران و مدہوش رہ جاتی تھیں کیونکہ دنیا میں تو اس کی مثال نہ تھی

حضور علیہ الصلوٰۃ والسلام نے فرمایا کہ یہ سب تمہاری بیوی کے لئے لایا ہوں اسے شکستہ دل نہیں ہونا چاہئے یہ سب آخرت میں اس کا مقصود ہیں کیونکہ دنیا میں وہ ان زیورات اور لباس کے ان قیمتی سوٹوں سے لطف اندوز نہیں ہوئیں میری بیوی بھی خواب میں ہی وہاں حاضر ہوگئی اور یہ سب کپڑے اور زیورات پہن لیے۔ وہ خوشی طاری ہوئی جس کا وصف بیان نہیں ہو سکتا۔

گھر راکھ بن گیا

حضرت کی ایک اور کرامت ملاحظہ ہو، شام کے ایک بڑے آدمی نے آپ کو اپنے گھر بلایا آپ تشریف لے گئے۔ سب لوگ مل کر بیٹھے تھے ایک نوجوان کو عورتوں کا لباس پہنا دیا گیا ان کا مقصد یہ تھا کہ آپ کو تنگ کریں گے اور خوب لطف اندوز ہوں گے آپ نے سمجھا یہ سچ مچ عورت ہے لہذا بڑی دل گرفتگی آپ پر طاری ہوئی وہ عورت نما آپ کے پاس آتا اور آپ وہ جگہ چھوڑ دیتے آپ بلند آواز فرماتے اور ان سے استغاثہ کرتے (کہ اسے دور ہٹاؤ) گھر کا مالک اور اس کے ساتھی ہنستے۔ یہ واقعہ آپ نے خود مجھے بتایا اور اپنی شدید دل گرفتگی کا ذکر بھی کیا گھر کے مالک پر بھی آپ ناراض ہوئے برے لفظوں میں اس کا ذکر بھی کیا کیونکہ یہ سب اس کی خباثت تھی آپ کی اطلاع کے کچھ وقت بعد اس شخص کا وہ گھر جس میں استہزاء کا یہ سارا ڈراما رچایا گیا تھا، جل گیا۔ آگ نے سارے سامان سمیت اسے پورے کا پورا بھسم کر کے رکھ دیا اس گھر کا وہ سارا سامان راکھ میں تبدیل ہو گیا جس جیسا سامان شاید ہی کسی گھر میں ہو اب یہ گھر صرف صحن تھا جس میں سوائے راکھ کے کچھ بھی نہیں تھا اس کے نقصان کا اندازہ پچیس ہزار دینار لگا یا گیا۔ حضرت ابوراشد رضی اللہ عنہ کی وفات ۱۳۲۰ھ میں ہوئی۔

حضرت شیخ ابوالفیض محمد بن عبدالکبیر کتانی فاسی رحمۃ اللہ علیہ

آپ سید، علامہ، امام اور ولی کبیر ہیں۔ زمانے کے فرد وحید اور وقت کے نابغہ ہیں، نیکوکار سچے لوگوں کی زبانی مجھے معلوم ہوا کہ آپ زمانے کے اولیاء کے اکابرین میں شامل ہیں اور علم و معرفت کا عظیم ظرف ہیں۔ آپ کی لاتعداد کرامات اور ان گنت خوارق عادات ہیں، سب سے بڑی کرامت تو یہ ہے کہ آپ عالم بیداری میں سرکار رسالت مدار علیہ الصلوٰۃ والسلام کی زیارت سے مشرف ہوتے ہیں آپ کا ظاہری حال اس بات کے سچا ہونے پر دال ہے کیونکہ اس سچے دعوے کے بعد آپ کے سینے سے علوم شرعیہ اور معارف الہیہ کے چشمے پھوٹ پڑے ہیں، کھلی محفلوں میں ان علوم کو اپنے درسوں میں آپ نے بتایا ہے بڑے بڑے علماء کی محافل میں جانیں ان علوم سے پاکیزگی پا چکی ہیں، خواص و عوام نے آپ کی ولایت کبریٰ کی صحت کو تسلیم کیا ہے ہاں اس مقام تک نہ پہنچنے والے حاسدوں کی بات الگ ہے ان کی تو عادت ہی ہر دور میں اولیائے عالی مقام پر اعتراض کرنا ہے۔ میں (امام مہبائی) آپ کی تصدیق کرتا ہوں اور آپ کی ولایت پر یقین رکھتا ہوں۔ اللہ سے سوال ہے کہ مجھے ان کی برکتوں سے محروم نہ فرمائے۔ آپ ابھی بھر پور جوانی سے سرشار ہیں عمر شریف تیس سال یا کچھ زائد ہوگی مجھے یہ باتیں ان کے چچا زاد بھائی علامہ سید شیخ محمد جعفر کتانی فاسی رحمۃ اللہ علیہ نے بتائیں۔ آپ ۱۳۲۱ھ کے حج سے تشریف لارہے تھے تو مہربانی فرماتے ہوئے اپنے بچوں اور شاگردوں سمیت میرے گھر تشریف لے آئے مجھ سے علوم و فنون کی اجازت سند چاہی

میں نے آپ کو اور آپ کے سب ساتھیوں کو اجازت دے دی اور حضرت نے مجھے بتایا ان کے چچا زاد بھائی حضرت ابوالفیض محمد رضی اللہ عنہ نے بھی اس سال حج کا سفر کیا مگر واپس بیروت کا راستہ اختیار کرنے کی بجائے سیدھے فاس چلے گئے مجھے یہ سن کر بہت افسوس ہوا کیونکہ ان کی زیارت نہ ہو سکی ان کی زیارت تو بہت بڑی نعمت تھی میں اللہ کریم سے سوال کرتا ہوں کہ مجھے مستقبل قریب میں ان کی زیارت سے نوازیں۔ کیونکہ مولا کریم ہی تو ولی احسان ہے۔

مجھے ان کے سگے بھائی حضرت عبدالحی نے حضرت کی زبانی یہ بات بتائی جب انہوں نے ۱۳۲۱ھ میں حج کیا تو حرم کی میں بخاری شریف آخری حصہ کتاب التوحید کو چھوڑ کر ساری کی ساری مختصر سے وقت میں عصر کے بعد شروع کر کے مغرب سے تھوڑی دیر پہلے ختم کر دی۔ یہ بذات خود ایک عظیم کرامت ہے۔

حضرت عبدالحی جیسے عالم، فاضل اور کامل کو حضرت شیخ عبدالرحمن زری رحمۃ اللہ علیہ طنجہ کی علم و عمل میں کئی سالوں سے ممتاز شخصیت نے ایک گرامی نامہ لکھا جس میں حضرت محمد بن عبدالکبیر کی کیفیات تحریر فرمائیں اور آپ کی بے حد مدح و ثنا فرمائی۔ یہ بھی لکھا کہ آپ حضور علیہ الصلوٰۃ والسلام کی زیارت عالم بیداری میں فرماتے ہیں۔ حضرت شیخ عبدالرحمن نے لکھا کہ میں نے حضور کریم علیہ الصلوٰۃ والسلام کو خواب میں ایک عظیم مجمع میں دیکھا آپ کے سب سے زیادہ قریب حضرت محمد بن عبدالکبیر تھے اور حضور کی توجہ اشرف سب سے زیادہ آپ پر تھی۔

حضرت نے شیخ عبدالرحمن رحمۃ اللہ علیہ کو اپنے کچھ وظائف اور مخصوص درود لکھ کر بھیجے ان کا انداز اہل معرفت جیسا تھا یہ صرف ذوق سلیم اور روشن ضمیر لوگوں کو ہی سمجھ آ سکتے تھے ان کی تالیف ”فتح ربانی“ اور ”فیض صدائی“ ان سے ہی ہو سکتی تھی (یہ ہر عالم فاضل کا کام نہ تھا) میں کہتا ہوں (علامہ مہبائی رحمۃ اللہ علیہ) کہ مجھے بھی اس دوران ایک فرمان نامہ لکھا جسے پا کر مجھے بے حد خوشی ہوئی۔ میری کچھ تالیفات کا ذکر جیل بھی فرمایا میرے قصیدے ”الہمدیۃ طیبۃ الغراء فی مدح سید الانبیاء صلی اللہ علیہ وسلم“ کی بہت طویل عبارت میں تعریف فرمائی میری بھی ثنائے جمال فرمائی جس کا میں مستحق نہیں ہوں اگر یہ گرامی نامہ گم نہ ہو گیا ہوتا تو تبرکاً میں یہاں اس کی عبارت لکھتا قوی سبب کی وجہ سے آپ سے رابطہ بفضلہ تعالیٰ قائم ہے۔

معلوم ہونا چاہئے کہ اولیاء کے چیدہ بزرگ اور اصفیاء کے اکابر جو عالم بیداری میں سرور کل دانائے سب علیہ الصلوٰۃ والسلام سے شرف ملاقات پاتے ہیں ہر دور میں بہت ہی تھوڑے ہوتے ہیں۔ میں نے اپنی کتاب ”سعادة الدارين“ میں ان میں سے کئی حضرات کا ذکر کیا ہے اور اس کتاب میں بیداری میں اس دیدار کا ذکر میں نے پوری تفصیل اور شرح و بسط سے کیا ہے میرا خیال ہے کہ مجھ سے پہلے اس انداز سے یہ مسئلہ کسی اور صاحب نے بیان نہیں کیا اللہ تعالیٰ کا شکر ہے جس کی توفیق اور مہربانی سے یہ کام ہوا۔ جو شخص بھی اتنے عظیم المرتبت آدمہ کی ان نقول وحوالہ جات پر مطلع ہو کر پھر بھی عظمت اولیاء کا انکار کرتا ہے بے شک وہ توفیق خداوندی سے محروم ہے خواہ وہ اولین و آخرین کے علوم کا جامع ہونے کا داعی کیوں نہ ہو (۱)۔

1- حضرت کا ارشاد حق ہے صرف توفیق خداوندی سے ہی سب مسائل حل ہوتے ہیں ورنہ ظاہری علوم اور ظاہری فنون کے غرور میں مبتلا ہو کر خدا جانے کتنے لوگوں نے شیطان کی پیروی کی اور دنیا و آخرت میں رسوائی و خسارہ کو اپنا یا منہ کالا لے کر وہاں بھی حاضری دی۔ (مترجم)

حضرت کے والد ماجد حضرت عبدالکبیر امام، علامہ، محدث، محقق، عارف ربانی اور لاتعداد مفید کتابوں کے مصنف ہیں۔ علم حدیث میں تو خصوصی طور پر آپ ماہر ہیں میں نے ان سے سند کی اجازت چاہی تو انہوں نے فاس سے لکھ کر اجازت بھیج دی۔ میں (علامہ مہبانی رحمہ اللہ) ان کی اس اجازت سے بے حد مسرور ہوا آپ نے ساتھ اپنی ایک تالیف بھی بھیجی جو حضور علیہ الصلوٰۃ والسلام کے شیب (بڑھاپے) اور خضاب کے موضوع پر مشتمل تھی۔ یہ کتاب اپنے موضوع پر بے مثل ہے اور نزلے فوائد پر مشتمل ہے۔ اللہ حضرت مصنف کو جزائے خیر دے اور مجھے اور سب مسلمانوں کو آپ کی برکات سے نوازے۔ حضرت کی کتاب اور آپ کی اجازت مجھے اس ماہ صفر خیر ۱۳۲۴ھ میں آپ کے دوسرے فرزند اکمل، افضل، محدث، صاحب القان عالم، فاضل، ملاحت بھرے چہرے والے، فصیح زبان والے، راجح عقل والے، صحیح ذہن والے، راجح الی اللہ، اللہ کے حضور گزرنے والے، اپنے نانا پاک علیہ الصلوٰۃ والسلام کی حدیث کے خادم، سیدی سید محمد عبدالحی کے وسیلے سے پہنچی میرے اور حضرت صاحب کے درمیان اس وقت سے خط و کتابت چل رہی تھی جب دو سال پہلے فاس سے آپ نے مجھ سے اجازت سند طلب کی تو اب آپ نے مجھے طویل اجازت عطا فرمائی اور اس تحریری اجازت میں اپنی عالی مرتبت اسناد کا ذکر بھی فرمایا اور قیمتی فوائد بھی تحریر فرمائے۔ صاحبزادہ صاحب حج کے بعد شامی علاقے اور بیت المقدس کی زیارت کے لئے بیروت تشریف لائے تو یہ ساتھ لائے ہم نے آپ کی زیارت سے اپنے سب اہل علم و ولایت بھائیوں کے ساتھ لطف اٹھایا سب نے آپ کی ملاقات سے سرور و نعمت کی دولت پائی۔

حضور علیہ الصلوٰۃ والسلام نے کتاب دلائی

صاحبزادہ صاحب کے مناقب جمیلہ اور کرامات جلیلہ میں ایک یہ واقعہ بھی ہے جو آپ نے خود ارشاد فرمایا اللہ تعالیٰ آپ کو حفظ و امان میں رکھے اور آپ کی برکات سے ہمیں نوازے۔ فرمانے لگے میں جب پچھلے سال مصر سے حج بیت اللہ کے لئے اور سید کل علیہ الصلوٰۃ والسلام کی زیارت کے لئے عازم حجاز ہوا تو میں نے سنا کہ مدینہ منورہ میں ایک ہی جلد میں مسند دارمی موجود ہے جسے حضرت حافظ عبد العظیم منذری رحمہ اللہ نے اپنے مبارک ہاتھوں سے لکھا ہے اور اس کے حاشیہ پر بعض حفاظ حدیث اور علمائے مشاہیر کی بہت سی سماعت (۱) لکھی ہوئی ہیں۔ مجھے اس کتاب کے دیکھنے کا بہت شوق ہوا۔ میری آرزو تھی کہ کاش! یہ کتاب میری ملکیت میں آجائے میں عرض کرنے لگ گیا: یا رسول اللہ! صلی اللہ علیک وسلم آپ کے ہاں میری دعوت یہ ہے کہ آپ مجھے یہ کتاب عطا فرما کر عزت بخشیں، میں بار بار یہی عرض کر رہا تھا میرا رخ مدینہ طیبہ کی طرف تھا۔ جب ہم مدینہ طیبہ کے قریب پہنچے تو مدینہ پاک کے کچھ لوگ حاجیوں کے استقبال کے لئے شہر سے باہر نکل آئے۔ پہلا آدمی جو مجھے ملا اس کتاب کا مالک تھا یہ تو نس کا رہنے والا تھا لیکن اب طویل عرصہ سے مدینہ طیبہ کو اپنا وطن بنا چکا تھا اس نے مجھے سلام کہا خوش آمدید کہنے کے بعد مدینہ طیبہ میں داخلے تک میرے ساتھ رہا ابھی ہم حرم نبوی میں نہیں پہنچے تھے کہ مجھے کہنے لگا ازراہ کرم تھوڑی دیر

۱۔ حدیث پاک کی عبارت ایک صاحب استاد کے سامنے پڑھتے ہیں اور دوسرے سنتے ہیں یہ سب سننے والے اصحاب سماع ہیں جنہوں نے کتاب استاد کے سامنے شام گرو سے سنی ہے یا خود استاد نے حدیث پاک کی عبارت پڑھ کر سنا دی ہے۔

میرے گھر میں آرام فرمانے کے بعد زیارت روضہ قدس کے لئے جانا۔ میں اس کے ساتھ اس کے گھر چلا گیا ہم گھر میں پہنچے ہی تھے کہ اس نے ایک کتاب اٹھائی اور کہنے لگا یہ کتاب آپ میری طرف سے ہدیہ قبول فرمائیں یہ صرف آپ کے ہی شایان شان ہے۔ میں نے کتاب لے لی۔ اللہ! یہ تو وہی دارمی شریف کا نسخہ تھا جو میں راستے میں حضور ختمی المرتبت علیہ الصلوٰۃ والسلام سے مانگتا رہا تھا مجھے وہ سرور حاصل ہوا جو لفظوں میں بیان نہیں ہو سکتا۔ میں نے خود کو سنبھالا اور باوجود شوق کے کتاب میں نظر نہیں دوڑائی یہ ضروری تھا کہ پہلے حضور رحمۃ اللعالمین صلی اللہ علیہ وسلم کی سرکار والا تبار میں حاضری دوں جنہوں نے مجھے یہ کتاب عطا فرما کر عزت بخشی تھی۔ پہلے روضہ انور پر حاضری دی پھر حضور کریم علیہ الصلوٰۃ والسلام کی زیارت کے بعد میں نے کتاب پڑھی جیسا مجھے معلوم ہوا تھا یہ حضرت حافظ منذری رحمہ اللہ کی اپنی تحریر تھی اور اس پر علماء کی تحریروں سے بے شمار سماعت تھیں ان حضرات میں حضرت سخاوی جیسے لوگ بھی شامل تھے۔ یہاں حضرت سید عبدالحی کا کلام روایت معنوی کے ساتھ ختم ہوا۔ یہ کتاب ان کے پاس تھی مجھے بھی دکھائی میں نے اسے ایسا ہی پایا جیسا انہوں نے بتایا تھا۔ قریباً بیس اجزاء پر مشتمل یہ ایک بڑی جلد تھی، تحریر بہت عمدہ تھی۔ مجھے زندگی کی قسم! یہ بہت بڑی کرامت تھی اور ان کے نانا جان اکرم و اعظم علیہ افضل الصلوٰۃ والسلام کی طرف سے ان کا انتہائی اکرام ہے حضرت محمد عبدالحی نے مجھے ”فتوحات مکینہ“ کی ایک جلد دکھائی اس کا خط بھی خوبصورت تھا اور اس پر حرکات بھی لگی ہوئی تھیں کتاب کے آخر میں مالک کتاب کو مصنف کتاب حضرت شیخ اکبر سلطان العارفين سیدی محی الدین العربی رحمہ اللہ نے اپنی تحریر شریف سے اجازت بھی مرحمت فرمائی آپ کا خط بھی بڑا خوبصورت ہے مگر یہ خط مشارق کے انداز سے لکھا ہے مغاربہ کے طریق پر نہیں۔ ورق کے کناروں سے کچھ حروف کٹے ہوئے تھے مگر اس طرح نہیں کہ معانی پر اثر انداز ہوں۔ میں یہ کتاب اور مذکورہ بالا کتاب دیکھ کر بہت خوش ہوا۔ مجھے حضرت عبدالحی نے فرمایا میں فاس سے یہ کتاب اس لئے ساتھ لایا ہوں تاکہ شام میں حضرت ابن عربی کے مزار کے پاس جب وہاں زیارت کے لئے جاؤں تو پڑھوں۔ پھر آپ نے مجھے شام سے تحریر فرمایا حضرت کے مزار کے پاس میں نے کتاب پڑھی ہے میں نے حضرت کی تحریر میں لفظ (محمی الدین بن العنبنی) الف لام کیساتھ لکھا ہوا پایا اس سے پتہ چلا کہ وہ اصطلاح جو کچھ لوگوں نے ذکر کی ہے کہ یہ لفظ صرف عربی (الف لام کے بغیر) لکھا جائے تاکہ حضرت ابن عربی رحمہ اللہ اور حضرت ابو بکر بن عربی کے درمیان تفریق ہو جائے۔ یہ حضرت ابن عربی کے دور میں نہ تھی بعد کی اختراع ہے میں خود تو حضرت کی تحریر پڑھنے سے پہلے بھی ہمیشہ العربی (الف لام کے ساتھ) ہی لکھا کرتا تھا کیونکہ ہمارے دور میں اس تفریق کی کوئی ضرورت نہیں کیونکہ جب مطلقاً لفظ ابن العربی ذکر کیا جائے تو ذہن صرف حضرت کی طرف ہی جاتا ہے اور جب ساتھ لفظ محی الدین بھی ملا دیا جائے تو اور کا تصور ہی نہیں آتا لہذا اب مناسب یہی ہے کہ العربی (الف لام کے ساتھ) ہی لکھا جائے اب تو مزید یقین بھی ہو گیا کیونکہ حضرت رحمہ اللہ نے خود الف لام کے ساتھ العربی لکھا۔

ایک عظیم درود کی اجازت

مجھے حضرت شیخ عبدالحی حفظہ اللہ تعالیٰ نے ہمارے شیخ حضرت ستارہ شیخ حضرت محمد صالح بخاری کی تحریر بھی دکھائی جو

آپ کی اجازت میں تحریر تھی حضرت بخاری حضرت رفیع الدین قندھاری رحمہ اللہ سے روایت فرماتے ہیں حضرت شیخ سقاہی نے یہ اجازت بہت مشہور ہے میں نے یہ اجازت اپنی کتاب ”ہادی المہدین الی طریق الأسانید“ میں ذکر کی ہے۔ حضرت شیخ محمد صالح کی وہ تحریر جو صاحبزادہ صاحب عبدالحی نے مجھے دکھائی اس میں حضور کریم علیہ الصلوٰۃ والتسلیم پر ایک بلیغ درود تحریر ہے اس کی فضیلت اور سند بھی تحریر ہے: درود شریف یہ ہے:

اللَّهُمَّ صَلِّ عَلَى سَيِّدِنَا مُحَمَّدٍ عَبْدِكَ وَرَسُولِكَ النَّبِيِّ الْأُمِّيِّ وَعَلَى آلِهِ وَأَصْحَابِهِ وَسَلِّمْ تَسْلِيمًا
بِقُدْرَةِ عَظَمَتِكَ ذَاتِكَ فِي كُلِّ وَقْتٍ وَحِينٍ

”اے اللہ! آپ ہمارے آقا حضور محمد رسول اللہ پر جو آپ کے بندے اور رسول ہیں جو نبی امی ہیں اور آپ کی آل و اصحاب پر صلوٰۃ و سلام بھیج اتنا شاندار درود و سلام جو آپ کی ذات کی عظمت کی قدر کے مطابق ہو اور ہر وقت جاری و ساری رہے۔“

یہ درود شریف ایک دفعہ اور دوسرے درود ہزار دفعہ پڑھنا برابر ہے۔ یہ بات شیخ محمد صالح رحمہ اللہ نے سیدی عمر بن کی سے انہوں نے حضرت قاضی شہبوش سے انہوں نے سرکار رسالت علیہ الصلوٰۃ والسلام سے نقل کی ہے۔ یہی کچھ حضرت کی تحریر میں مذکور ہے صاحبزادہ شیخ عبدالحی صاحب نے مجھے بتایا حضرت محمد صالح بخاری کی وفات ۱۴۲۲ھ میں ہوئی۔ مجھے انہوں نے اس درود شریف کی اجازت سید معمر شیخ محمد بن احمد صقلی فاسی کے ذریعے اور سند سے دی انہوں نے شیخ محمد صالح سے اجازت لی آگے وہی سند ہے جو ہم اوپر ذکر کر چکے ہیں۔ نیز پیچھے ہم جس طویل سند اجازت کا ذکر کر آئے ہیں اس میں بھی آپ نے یہ درود شریف ذکر فرمایا ہے۔ میں (علامہ مہمانی رحمہ اللہ) اس درود شریف کی اپنی سب روایات اور اپنی سب تالیفات کی اجازت ہر اس شخص کو دے رہا ہوں جو میری یہ کتاب ”جامع کرامات الاولیاء“ پڑھے گا۔ اگر میرے اہل عصر میری اجازت قبول کریں تو انہیں بھی اجازت ہے۔

شرح الفاظ

یہ بھی خیال رہے کہ درود شریف میں جب ایسے مبالغے کے الفاظ استعمال ہوتے ہیں (بقدر عظمت ذاتک وغیرہ) تو ان سے مراد حضور علیہ الصلوٰۃ والسلام پر ایسا درود بھیجنا ہوتا ہے جس کی انتہا نہ ہو مثلاً اسی درود شریف میں عظمت الہی کی کوئی انتہا نہیں۔ اس سے مراد قدر محدود نہیں ہوتی اگر محدود مقدار مراد ہوتی تو پھر معترضین حضرات کا اعتراض درست ہو سکتا تھا۔ ایسی عبارت تو حضرت سیدنا احمد رحمہ اللہ کے درود شریف میں بھی موجود ہے ان سے بڑھ کر کس کی پیروی ہو سکتی ہے اور کئی عارفوں نے بھی ایسے الفاظ اپنے درودوں میں استعمال کئے ہیں اس کے قریب المعنی الفاظ بھی ذکر کئے ہیں مثلاً عدد کمال اللہ وغیرہ تو ان سب سے مقصود یہ ہے کہ بے حد و حساب غیر محدود درود شریف ہو۔ یعنی ایسا درود جس کی نہ حد ہو اور نہ انتہا۔ میں نے اس موضوع پر اپنی کتاب ”سعدات الدارين“ میں تفصیلی بحث کی ہے طبیعت چاہے تو وہاں سے مطالعہ کر لیجئے۔

انداز نماز

حضرت صاحبزادہ عبدالحی اور آل کتانی کے سادات گرامی کے مناقب میں وہ واقعہ بھی شامل ہے جو مجھے حج کے سفر میں صاحبزادہ صاحب کے ساتھی الحاج محمد جبالی تونسے نے بتایا یہ جبالی شریف، فاضل، نیک، نیکیوں کے توفیق یافتہ انسان ہیں ان کے ظاہری احوال بتاتے ہیں کہ یہ اولیاء اللہ کے معتقد ہیں سفر حج میں ایک اور شریک سفر عالم، فاضل، متقی، کامل، صالح، کامران شیخ محمد طاہر بطین نے بھی ان کی نیکی کی شہادت دی تونس کے جامع زیتونیہ میں یہ صاحب مدرس ہیں۔ سید جبالی نے مجھے بتایا جب ہم حضرت شیخ محمد عبدالحی کتانی کے ساتھ بحری جہاز میں تھے تو آپ اپنے بستر سے اٹھ کر ایک اور بستر پر سو گئے میں آیا تو اس بستر پر سو گیا جس پر آپ سویا کرتے تھے اور آج اسے خالی چھوڑ گئے تھے میں نے اس بستر پر خواب میں دیکھا گویا میں مکہ شرف میں ہوں اور حضور کریم علیہ الصلوٰۃ والسلام مکہ کے ایک گھر میں تشریف فرما ہیں، میں بھی اس گھر میں داخل ہوا حضور علیہ الصلوٰۃ والسلام کے سامنے نماز پڑھ کر بیٹھ گیا کچھ اور لوگ آئے اور انہوں نے بھی نماز پڑھی حضور کریم علیہ التحیۃ والتسلیم نے ان کی نماز کو پسند نہ فرمایا اور انہیں ارشاد فرمایا ”ان لوگوں کی طرح نماز پڑھا کرو“ آپ علیہ الصلوٰۃ والسلام نے بنو کتانی کی ایک جماعت کی طرف اشارہ فرمایا جو وہاں بیٹھی تھی۔ یہ اس خاندان کے لئے بہت بڑی منقبت ہے۔ اللہ تعالیٰ ہمیں ان کی اور ان کے اسلاف و اخلاف کی برکات سے نوازے۔

سید عبدالحی نے مجھے بتایا کہ ان کے برادر گرامی عارف باللہ سیدی شیخ محمد بن عبدالبکیر کی ولادت ۱۲۹۰ھ میں ہوئی اب (۱۳۲۴ھ) ان کی عمر چونتیس سال ہے وہ سیدی عبدالحی سے تیرہ سال بڑے ہیں سید عبدالحی کی ولادت ۱۳۰۳ھ ہے اب اس حساب سے ان کی عمر اکیس سال ہے جو شخص بھی آپ کے علوم و معارف پر نگاہ ڈالتا ہے اور اللہ کریم نے بہت وقار کا جو انہیں لباس پہنا رکھا ہے اسے دیکھتا ہے اور مزید براں ان کی پوری اور بھرپور داڑھی، حلیہ شریف، فصاحت لسانی، قوت یادداشت، فراوانی عقل، دقت نظر اور فہم کی تیزی کو ملاحظہ کرتا ہے تو حیران رہ جاتا ہے کہ اتنی کم عمری میں یہ کمال، لیکن یہ تو اللہ کریم کی عطائیں ہیں جسے جو چاہتا ہے عطا فرما دیتا ہے اور خصوصاً اہل بیت نبوت اور معدن رسالت کے تو انداز ہی نرالے ہیں۔ رضی اللہ تعالیٰ عنہم و نفعنا ببرکاتہم

اس بارے میں ایک اور بات جو اور زیادہ تعجب خیز ہے جو سیدی شیخ محمد بکری کبیر رحمہ اللہ نے اپنے متعلق بیان فرمایا ہے وہ کہتے ہیں میں نے سات سال کی عمر میں قرآن پاک یاد کر لیا اور مسجد حرام میں بطور امام نماز تراویح میں صرف آٹھ سال کی عمر میں قرآن پاک سنایا۔ الحمد للہ اسی طرح ہمارے امام عالی سیدنا شافعی رحمہ اللہ کے مناقب ہیں مناقب نگاروں نے لکھا ہے کہ آپ نے سات سال کی عمر میں قرآن پاک یاد کر لیا اور صرف تیرہ سال کی عمر میں آپ کو فتویٰ لکھنے کی اجازت مل گئی۔ اللہ ان سے اور باقی سب آئمہ مجتہدین سے، سب احمد دین سے، سب عارف اولیاء سے اور سب عامل علماء سے راضی ہو اور ہمیں ان کی برکات سے نوازے۔

حضرت شیخ محمد ابوناس رحمہ اللہ

آپ حسینی سید ہیں، الجزائر میں۔ سید محمد عمر بن سید محمد بن ادریس رحمہ اللہ کی اولاد سے ہیں۔ الجزائر سے علاقہ شام میں ہجرت کر آئے تھے وہ بھی صفد شہر سے وابستہ دیشون گاؤں میں قیام فرماتے ہیں۔ مجھے معتبر لوگوں کی زبانی معلوم ہوا ہے کہ آپ مرد حق آگاہ ہیں، سابقہ تعارف کے بغیر آپ نے مجھ سے خط و کتابت کا آغاز فرمایا اور بڑے الحاح و عاجزی سے مجھے فرمایا میں حضور کریم علیہ التحیۃ والثناء کے اسمائے مبارک کو نظم میں پرودوں میرے دل میں بھی یہ خیال تو آتا تھا۔ لیکن میں نظم کرنے کی اس لئے جسارت نہیں کرتا تھا کیونکہ یہ اسمائے عالیہ نظم میں یکجا کرنا مشکل تھا۔ ایک تو اسمائے گرامی کی تعداد زیادہ تھی اور بعض نام مبارک ایک ایک جملہ پر مشتمل تھے۔ مجھے یہ خوف تھا کہ اگر میں انہیں زبان شعر میں ادا کروں گا تو نظم میں فصاحت و یک رنگی و انجام پیدا ہو سکے گا۔ میرا خیال یہ تھا کہ عمدہ و مقبول شعر میں ان اسماء کو پرویا نہیں جاسکتا۔ یہ شعر تو نرم ہوں گے بالکل اسی طرح جیسے کتابوں کے متون کو نظم کر دیا جاتا ہے مگر وہاں مقصود صرف ناموں کو جمع کرنا اور علمی افادہ ہوتا ہے فصاحت نہیں ہوتی۔ یہی مشکل مجھے حضور علیہ الصلوٰۃ والسلام کے اسمائے مبارک کو نظم کرنے سے روکتی تھی۔ پھر حضرت محمد ابوناس کا گرامی نامہ حضور کے عالم و فاضل حضرت شیخ محمد بن علامہ بن عبد الغنی نحوی کی وساطت سے ملا۔ ابن نحوی نے حضرت ابوناس کی طرف سے یہ خط لکھا اور اس کی پشت پر علامہ ابوناس رحمہ اللہ کی اپنی عبارت تھی جو مضمون کی تاکید کے لیے تحریر کی گئی تھی۔ حضرت محمد نحوی کی عبارت یہ ہے:

”میں رجل صالح، فاضل کا مراد شیخ محمد ابوناس الجزائر کی طرف سے حاضر خدمت ہوں حضرت ابوناس آج کل دیشون کے گاؤں کو اپنا وطن قرار دے چکے ہیں۔ انہوں نے مجھ سے مطالبہ فرمایا ہے کہ آپ کے سامنے ان کی وہ التماس پیش کروں جو مدت مدیدہ سے وہ آپ سے کرتے رہے ہیں کہ حضور سر اپنا نور منی ﷺ کے اسمائے عالیہ کو نظم کر دیا جائے انہوں نے یہ خواہش دمشق شام کے سب علماء اور ادباء کے سامنے پیش کی مگر کوئی بھی ایسا نہ ملا جو اس صدقہ جاریہ کو پورا کر سکتا چونکہ آپ ان کے سامنے اور باقی سب لوگوں کے سامنے حضور علیہ الصلوٰۃ والسلام کی خدمت کی شہرت رکھتے ہیں لہذا وہ آپ سے درخواست کرتے ہیں کہ آپ اس خدمت شریف کا بیڑا اٹھائیں۔ کیونکہ حضرت الجزائر سادات اشراف اور علمائے تقویٰ و صلاح میں شامل ہیں لہذا میں نے ان کی طلب کی یہ کیفیت آپ کے سامنے پیش کرنے میں ذرا دیر نہیں لگائی تاکہ میں اس نیکی کا سبب بن جاؤں اور آپ کی خیریت کی اطلاع بھی پاؤں۔ میں دربار خداوندی میں سوال کرتا ہوں اور وہی ذات سب سے اکرم و اعلیٰ مسئول ہے کہ وہ آپ کے سب مطلوب اور سب آرزوئیں نبی خیر و رسول معظم ﷺ کے وسیلہ جلیلہ سے پوری فرمائے۔

محررہ ۲۱ شوال ۱۳۲۲ھ

اس گرامی نامہ کی پشت پر مغربی طرز خط میں حضرت محمد ابوناس مذکور کی یہ عبارت ہے:

”یہ دو حروف آپ کے حق میں دعا گو محمد ابوناس لکھ رہا ہے جو آپ سے دعا کا طالب ہے۔ میں آپ کے

ہاتھوں اس صدقہ جاریہ کے اجرا کا طلب گار ہوں، اللہ صدقہ کرنے والوں کو جزائے خیر دیتا ہے۔ اللہ ہمیں حضور سید المرسلین علیہ علی آلہ واصحابہ الصلوٰۃ والسلام کی شفاعت سے حصہ عطا فرمائے۔ آمین“

یہ عبارت پڑھنے کے بعد میرے جی سے وہ سب وسوسے اور خیالات زائل ہو گئے جو اسمائے طاہرہ کے نظم کرنے میں حائل و مانع تھے۔ میں ہمت تن اس نظم کی طرف متوجہ ہو گیا اور اللہ تعالیٰ نے الحمد للہ! یہ مسئلہ آسان فرمادیا، میں نے نزلے اور انوکھے انداز سے یہ اسمائے گرامی نظم میں پروڈالے فصاحت و بلاغت روانی و سلاست اور ربط و تعلق میں عمدہ ترین اشعار کے اوصاف کے ساتھ نظم مکمل ہوئی میں نے ہر نام نامی کو دوسرے مناسب اسم گرامی کے ساتھ ذکر کیا۔ حاصل کلام یہ کہ وہ اسمائے عالیہ یوں نظم ہوئے کہ ہر محب مصطفیٰ علیہ التحیۃ والثناء انہیں دیکھ کر خوش ہو گیا۔ میں نے اس نظم کو حضرت محمد ابوناس رحمہ اللہ کی کرامت سمجھا ہے۔ اوپر مندرج گرامی نامہ کی تحریر سے پانچ ماہ بعد صفد سے ایک صاحب آئے حضرت محمد ابوناس رحمہ اللہ کا سلام مجھے پہنچایا اور مجھ سے یہ نظم طلب کی۔ معلوم ہوتا تھا کہ حضرت نے بطور کشف اس شخص کو نظم کی اطلاع کر دی حالانکہ میں نے تو اس عرصہ میں آپ کے گرامی نامہ کا بالکل جواب نہیں دیا تھا میرا خیال تھا کہ نظم مکمل ہو کر چھپ جائے تو آپ کو ایک کاپی بھیج دوں۔

میں نے اس نظم میں آٹھ سو بیس سے کچھ اوپر اسمائے عالیہ کا ذکر کیا ہے تو رات انجیل اور دوسری کتابوں میں وارد ہونے والے حضور علیہ الصلوٰۃ والسلام کے عجیب اسماء کا ذکر نہیں کیا مثلاً لفظ بارقلیط (فارقلیط) ہے۔ اسی طرح قرآن میں حروف مقطعات کی شکل میں جو اسمائے گرامی ہیں (المروغیرہ) انہیں بھی ذکر نہیں کیا یہ دونوں قسمیں (عجیب اسماء اور حروف مقطعات والے اسماء) چھوڑ دی ہیں۔ قریباً دو سو شعروں میں یہ اسمائے عالیہ سموئے ہیں۔ یہ صنعت مزدوجہ کے انداز سے لکھے ہیں ہر دور اسم محمد (صلوات اللہ وسلامہ علیہ) سے شروع ہوتا ہے۔ اس نظم کے خطبے کے چند شعر ملاحظہ ہوں:

سیتہا بأحسن الوسائل	فی نظم أسماء النبی الكامل
أبغی رضا الله لهذا القائل	وکل قارئ لها وسائل
من غدا له محبا مسلما	صلی علیہ ربنا و سلما
جاءت قوافیها صنوفا بهجة	أربعة أربعة مزدوجة
وهی التی فیها الاسلامی مدمجه	وخامس جعلت میا منهجه
کیا یصلی قارئ مسلما	صلی علیہ ربنا و سلما
محمد فی کل دور أول	لأنه القطب علیہ العمل
دلالة الذات لديه اکمل	وغيره وصف له مجمل
فصله علیہ کان اقوما	صلی علیہ ربنا و سلما
اکرم بها منظومة رشيقة	بلیغة فصیحة رقیقة

أهديتها لسيد الخليفة من بحره وهي به خليفة
قدرة عاد له منتظبا صل عليه ربنا و سلما
قلبتا لها تبدت جوهرنا مناسبا مكبرا مصغرا
ولم أزل مقدما مؤخرا حي غدا في سلكه محررا
وصار عقدا لعلا محكما صل عليه ربنا و سلما
فها كها عقد فريد زاهيا بزينته الدين القويم و افيا
و كافلا لك الغنى و كافيا كن و اعيا له و كن لي داعيا
واشراع و قل ببدحه معظما صل عليه ربنا و سلما
محدث أحمد طه البلجأ السيد المقدس البرأ
وهو المظن والضيء المبرئ النور نور الله ليس يطقأ
لولا دام الكون ليلا مظلميا صل عليه ربنا و سلما

۱۔ میں نے اس نظم کو احسن الوسائل فی نظم أسماء النبی الکامل (کامل نبی علیہ الصلوٰۃ والسلام) کے اسمائے مبارک کو نظم کرنے میں سب وسیلوں سے عمدہ وسیلہ) کا نام دیا ہے۔

۲۔ میں شاعر و قائل، سب پڑھنے والوں اور سوال کرنے والوں کے لئے اللہ تعالیٰ کی رضا چاہتا ہوں۔

۳۔ یہ دعا ہر اس فرد کے لئے ہے جو حضور پر نور (آپ پر ہمارا رب صلوٰۃ و سلام بھیجے) کا اطاعت کیش اور محب ہو۔

۴۔ اس نظم کے قافیہ شاداب چار چار مزدوج قسموں میں ہم پیش کر رہے ہیں۔

۵۔ ان میں اسمائے گرامی باہم دگر ملا دیئے گئے ہیں اور پانچویں مصرعہ میں میں نے نیم کو واضح اور صاف کر دیا ہے۔

۶۔ تاکہ مسلمان قاری جب یہ اسمائے گرامی پڑھے تو بے ساختہ پکار اٹھے! اللہ ہمارے محبوب پاک پر صلوٰۃ و سلام بھیجے۔

۷۔ حضور سید کل محمد مصطفیٰ صلی اللہ علیہ وسلم ہر دور میں اول ہیں کیونکہ آپ ہی وہ قطب ہیں جس پر مدار عمل ہے۔

۸۔ آپ کے ہاں ذات حق پر دلالت مکمل ہے اور باقی سب ان کی مجمل سی صفت ہیں۔

۹۔ لہذا دلالت ذات کا اطلاق بطور اقوم و پختہ صرف آپ کی ذات پر ہی ہو سکتا ہے ہمارا پروردگار آپ پر صلوٰۃ و سلام بھیجے۔

۱۰۔ وہ کتنی عالی و اعلیٰ ہے یہ حسین و لطیف نظم، بڑی فصیح، بڑی بلیغ اور بڑی پر مغز ہے۔

۱۱۔ میں نے یہ نظم مخلوق کے آقا کو انبی کے سمندر سخاوت سے نکال کر پیش کی یہ نظم آپ کی شان کے ہی شایان ہے۔

۱۲۔ اس کے موتی آپ کے لئے ہی پروئے گئے ہیں، ہمارا پروردگار آپ پر صلوٰۃ و سلام بھیجے۔

۱۳۔ جب یہ نظم شکل جوہر میں سامنے آئی تو میں نے اس میں مناسب چھوٹی بڑی تبدیلی کی (یعنی جوہر کی شکل میں ڈھالا)۔

۱۴۔ میں اس کے کچھ حصوں کو مقدم و موخر کر کے ترتیب دیتا رہا پھر وہ ایک لڑی زیور تحریر سے آراستہ ہو کے سامنے آئی۔

۱۵۔ یہ حضور علیہ الصلوٰۃ والسلام کے اعلیٰ مرتبہ کے لئے مضبوط ہار کی شکل اختیار کر گئی ہمارا پروردگار آپ پر صلوٰۃ و سلام بھیجے۔

۱۶۔ جناب قاری! یہ ایک شاداب، یکتا لڑی ہے جو دین قویم کی زینت میں اضافہ کرتی ہے۔

۱۷۔ یہ آپ کے لئے مکمل و کافی دولت ہے۔ اسے یاد کر لیجئے اور مجھے دعائے خیر میں یاد رکھیے۔

۱۸۔ آغاز فرمائیے اور حضور علیہ الصلوٰۃ والسلام کی مدح میں با عظمت و وقار طریقے سے کہئے ہمارا پروردگار آپ پر صلوٰۃ و سلام بھیجے۔

۱۹۔ حضور علیہ الصلوٰۃ والسلام محمد، احمد، طہ اور طہائے بے کساں ہیں، آپ سید مقدس اور مقام وسیع نیکی ہیں۔

۲۰۔ آپ ہی تو روشن کرنے والے، روشنی اور قرآن پڑھنے پڑھانے والے ہیں۔ آپ نور ہیں نور خدا ہیں، جو بجھ نہیں سکتا۔

۲۱۔ اگر آپ کا وجود مسعود نہ ہوتا تو کائنات ہمیشہ سیاہ رات میں ڈوبی رہتی، ہمارا پروردگار آپ پر صلوٰۃ و سلام بھیجے۔

اسی انداز سے نظم آخر تک چلی گئی ہے میں نے اس میں یہی حسین اور نرالی ترتیب جاری و ساری رکھی ہے۔ اب اس کا

انداز یہ ہے کہ دیکھنے والے کو خوش کر دیتی ہے اور حضور سید المرسلین صلی اللہ تعالیٰ علیہ وسلم آلہ و اصحابہ اجمعین کے محبوب کو وجد میں

لے آتی ہے۔ اس کی تاریخ نظم اس جملے سے عیاں ہے: منظومة الأسامي السحتية ۱۳۲۲ھ

میں اللہ کریم سے اس کے حسن قبول کا سوال کرتا ہوں اور یہ التماس بھی کرتا ہوں کہ نگاہ مصطفیٰ صلی اللہ علیہ وسلم اس نظم کے شامل

حال رہے۔

حرف الف

وہ اولیائے امت جن کے نام حرف الف سے شروع ہوتے ہیں۔

حضرت آدم مروانی رحمہ اللہ

آپ کی ایک کرامت یہ ہے کہ آپ شاہراہ اعظم پر اس گلی میں تشریف فرما تھے جو آج تک آپ کے نام نامی سے منسوب ہے جمعہ کا دن تھا وہاں سے ایک شخص کا گزر ہوا جو آپ سے مزاح کرنا چاہتا تھا، اس نے آپ سے کہا کہ آپ میری اصلاح کر دیں، حضرت شیخ نے اسے جواب فرمایا، اپنا راستہ لے تو اصلاح شدہ ہے، وہ شخص بولا میری اصلاح اسی طرح ہوگی جس طرح اکادیش (چمڑہ ادھیڑنے والے) کی اصلاح ہوتی ہے۔ حضرت نے فرمایا جی بالکل اکادیش کی اصلاح جیسی تمہاری اصلاح بھی ہوگی حضرت کی عادت تھی کہ جمعہ کے روز کوئی کام نہیں کرتے تھے، وہ شخص چل پڑا، اتفاق ایسا ہوا کہ وہ کسی معاملے میں مبتلا ہو کر تھانے پہنچ گیا۔ پولیس والوں نے اسے مار مار کر اس کی ناک توڑ دی اور اسے بازار میں گھمایا لوگ اسے دیکھتے اور کہتے یہ سب حضرت کی بددعا کا نتیجہ ہے۔ (چونکہ وہ ان کا مذاق اڑایا کرتا تھا)۔ (رواہ السخاوی)

سیدہ آمنہ بنت امام موسیٰ کاظم علیہ السلام

رات کے وقت آپ کی قبر شریف کے پاس تلاوت قرآن کی آواز آیا کرتی تھی۔

ہم حرام قبول نہیں کرتے

ایک شخص ایک دفعہ دربار کے خادم کے پاس بیس رطل زیتون کا تیل لایا اور خادم سے عہد لیا کہ یہ سارا تیل ایک ہی رات میں جلانا ہے، خادم نے قندیلوں میں تیل ڈالا اور جلانا چاہا مگر آگ نہ لگی خادم بہت حیران ہوا۔ سو گیا تو سیدہ مرحومہ کو خواب میں دیکھا فرما رہی تھیں اے فقیہ خادم! اسے تیل واپس کر دیں کیونکہ ہم صرف پاک اور حلال مال قبول کیا کرتے ہیں اس سے پوچھیں یہ تیل کہاں سے لایا ہے؟ صبح ہوئی تو خادم تیل لانے والے کے پاس پہنچا اور اسے کہا اپنا تیل واپس لیجئے وہ کہنے لگا کیوں؟ خادم نے جواب دیا اسے آگ نہیں لگتی اور سیدہ مرحومہ کو میں نے خواب میں دیکھا ہے تو انہوں نے فرمایا ہے کہ ہم صرف پاک صاف مال ہی قبول کرتے ہیں تیل والے نے خادم سے کہا حضرت سیدہ ٹھیک فرماتی ہیں میں کاہن ہوں، پھر وہ تیل لے کر چلتا بنا۔ بقول منادی آپ کا وصال مصر میں ہوا وہاں ہی دفن ہوئیں آپ کا دربار زیارت گاہ عظیم ہے۔

حضرت آمنہ رملیہ رحمہا اللہ تعالیٰ

آپ کی ایک کرامت یوں ہے کہ حضرت بشر حافی رحمہ اللہ بیمار ہوئے تو آپ ان کی بیمار پرسی کے لئے تشریف لے گئیں آپ وہاں تشریف فرما تھیں تو حضرت امام احمد بن حنبل رحمہ اللہ بھی حضرت بشر کو پوچھنے تشریف لائے۔ حضرت آمنہ رحمہا اللہ تعالیٰ کو دیکھ کر پوچھا یہ کون ہیں؟ حضرت بشر نے فرمایا یہ آمنہ رملیہ ہیں انہیں میری بیماری کا پتہ چلا تو رملہ سے چل کر مجھے پوچھنے

آئی ہیں۔ یہ سن کر امام احمد نے حضرت بشر کو کہا ان سے درخواست کریں کہ وہ ہمارے لئے دعا کریں۔ حضرت بشر نے مائی صاحبہ سے دعا کے لئے کہا۔ فرمانے لگیں ”اے اللہ! بشر بن حارث اور احمد بن حنبل جہنم کی آگ سے تیری ذات کی پناہ چاہتے ہیں۔ اے ارحم الراحمین! ان دونوں کو پناہ عطا فرما“ حضرت امام احمد رحمہ اللہ فرماتے ہیں جب رات آئی تو فضا سے میری طرف ایک رقعہ پھینکا گیا جس میں تحریر تھا ”بِسْمِ اللّٰهِ الرَّحْمٰنِ الرَّحِیْمِ“ ہم نے پناہ کی درخواست قبول فرمائی ہے اور ہمارے پاس عطا کے لئے اور بھی بہت کچھ ہے۔“ یہ واقعہ امام شعرانی نے بیان کیا ہے۔

حضرت ابراہیم تیمی رحمہ اللہ

اعش فرماتے ہیں: مجھے خود حضرت ابراہیم تیمی رحمہ اللہ نے بتایا کہ میں نے چالیس راتوں میں صرف ایک دانہ انگور کھایا ہے، اللہ تعالیٰ اس سے راضی ہو مگر یہ تعجب کی بات نہیں ہے امام جلال الدین سیوطی نے اپنی کتاب ”نمودج اللیبیب فی خصائص الحیبیب“ میں لکھا ہے کہ حضور اقدس صلی اللہ علیہ وسلم کی امت کی خصوصیات میں یہ بات شامل ہے کہ امت کے کچھ افراد تو فرشتوں کی طرح طعام سے مستغنی ہیں اور ان کی غذا صرف تسبیح خداوندی ہے۔ شیخ علوان نے یہ واقعہ سنا تو کہنے لگے ہو سکتا ہے کہ حضرت ابراہیم تیمی بھی امت کے ایسے افراد میں شامل ہوں یہ فضل خداوندی ہے جسے چاہتا ہے عطا فرما دیتا ہے۔ سیوطی فرماتے ہیں یہ تو آپ کو معلوم ہی ہے کہ روٹی بذات خود سیر نہیں کرتی۔ پانی بذات خود پیاس نہیں بجھاتا یہ خصوصیت کہ روٹی سیر کر دے اور پانی پیاس بجھا دے اللہ کریم نے ان میں پیدا فرمائی ہے جو اللہ روٹی سے انسان کو سیر کر دیتا ہے اس کی قدرت میں یہ بات بھی ہے کہ روٹی کے بغیر کسی اور چیز سے سیر فرما دے کیا فرشتے مخلوق خدا نہیں پھر وہ روٹی نہیں کھاتے بلکہ ان کی غذا روٹی کی جگہ اللہ کی تسبیح و تقدیس ہے (1)۔ اس پر خوب غور فرمائیے۔ امام غزالی رحمہ اللہ نے اسی قسم کا ایک واقعہ اپنی کتاب احیاء العلوم میں نقل فرمایا ہے کہ حضرت سہل رحمہ اللہ اکثر اوقات صرف بیری کا ایک پتہ کھا کر گزران فرماتے اور تین سال تو وہ بھوسے کا چھوٹا چھوٹا چورہ کھا کر زندہ رہے پورے سال ان کی غذا کے لئے صرف تین درہم خرچ آتے تھے وہ کہتے ہیں کہ میں ایک درہم کا شیرہ انگور ایک درہم کا گھی اور ایک درہم کا چاول آٹا لے لیتا انہیں ملا کر تین سوساٹھ گولیاں بنالیتا اور روزانہ ایک گولی افطاری کے وقت کھالیتا۔

بھوکا رہنے کا ریکارڈ ٹوٹ گیا

یہ واقعہ بھی امام غزالی رحمہ اللہ نے احیاء العلوم میں نقل فرمایا ہے کہ سیدنا ابوبکر صدیق رضی اللہ عنہ چھ دن کھانا تناول نہیں فرمایا کرتے تھے اور سیدنا عبداللہ بن زبیر رضی اللہ عنہما (سیدنا صدیق اکبر رضی اللہ عنہ کے نواسے) سات دن کھانا تناول نہیں فرماتے تھے اس مقدس گروہ اولیاء کے ایک صاحب ایک راہب کے پاس پہنچے اس سے اس کے حالات پر مذاکرہ کیا اور اسے مسلمان کرنے کی

1۔ تو اسی طرح جو انسان فرشتہ صفات بن جاتے ہیں وہ بھی تسبیح و تقدیس ربانی کی غذا سے زندہ رہتے ہیں خود حدیث پاک میں وارد ہے کہ آخری دور میں جب دجال مومنین کو گھیر لے گا اور اس کے ذرائع ختم ہو جائیں گے تو وہ صرف ذکر خدا کی غذا سے زندہ رہیں گے۔ (مترجم)

خواہش کی اور چاہا کہ راہب غرور و نخوت کو چھوڑ دے بہت زیادہ بحث و گفتگو کے بعد راہب نے انہیں کہا کہ سیدنا مسیحؑ چالیس دن تک کھاتے نہیں تھے اتنے دن بلا غذا رہنا معجزہ ہے جو سچے نبی کے بغیر صدور پذیر نہیں ہوتا، اب جناب صوفی فرمانے لگے اگر میں پچاس دن بھوکا رہوں تو کیا تو اپنا مذہب چھوڑ کر اسلام قبول کر لے گا اور پھر تجھے یقین آجائے گا کہ اسلام حق ہے اور تیرا موجودہ نظریہ باطل ہے۔ راہب کہنے لگا جی ہاں پھر ایسا ہی کروں گا۔ اب وہ ولی خدا اس کے سامنے رہے اس سے بالکل جدا نہ ہوئے پچاس دن وہ بھوکے رہے پچاس دنوں کے بعد فرمایا کیا اور آگے بڑھوں پھر ساٹھ دن پورے کئے راہب حیران ہو گیا اور کہنے لگا میرے وہم و گمان میں بھی یہ بات نہیں تھی کہ کوئی شخص مسیحؑ سے اس سلسلہ میں آگے نکل سکا ہے یہی کرامت اس کے اسلام لانے کا سبب بن گئی۔ یہ واقعہ امام سیوطی کے مذکورہ بالا ارشاد کی تائید کرتا ہے یہ شیخ علوان حموی نے اپنی اپنی کتاب ”نسمات الاسرار“ میں (امام سیوطی اور امام غزالی کے حوالے سے) بیان کیا ہے۔

حضرت ابراہیم بن ادہم رحمہ اللہ علیہ

قشیری رحمہ اللہ نے ایک ولی سے روایت کرتے ہوئے بیان کیا ہے وہ کہتے ہیں میں حضرت ابراہیم بن ادہم رحمہ اللہ کو ملے اچانک گیا وہ اپنے باغ کی نگرانی کے لئے گئے ہوئے تھے اور وہاں سو رہے تھے میں نے دیکھا کہ وہاں ایک اڑدھسے نے زگس کا پتہ منہ میں لیا ہوا ہے اور اس سے حضرت ابراہیم کو پکھلا جمل رہا ہے۔

درخت کی التجائیں

محمد بن مبارک صوری کہتے ہیں کہ بیت المقدس کے سفر کے دوران میں حضرت ابراہیم کے ساتھ تھا دو پہر کے وقت ہم انار کے ایک درخت کے نیچے قیلولہ کے لئے اترے۔ ہم نے چند رکعت وہاں نماز پڑھی، میں نے انار کی جڑ سے یہ آواز سنی ”اے ابواسحاق! ہمارا تھوڑا سا پھل کھا کر ہمیں عزت بخشے!“ حضرت ابراہیم (کنیت ابواسحاق) نے اپنا سر جھکا لیا۔ درخت کی جڑ سے تین دفعہ یہ آواز آئی پھر مجھے جڑ نے خطاب کیا اور کہا ”اے محمد! آپ ان کے سامنے ہماری سفارش فرمائیں تاکہ وہ کچھ ہمارا پھل تناول فرمائیں“ میں نے حضرت ابواسحاق ابراہیم کی خدمت میں عرض کی، اے ابواسحاق! آپ سن چکے ہیں اب انہوں نے دو انار پکڑے ایک خود کھایا اور دوسرا مجھے دے دیا جسے میں نے کھایا وہ کھنا نکلا یہ درخت چھوٹا سا تھا جب ہم اپنے سفر سے واپس ہوئے تو دیکھا کہ یہ چھوٹا درخت بہت بڑھ چکا ہے اس کے انار بیٹھے ہو گئے ہیں اور سال میں دو دفعہ پھل دینے لگا ہے۔ بقول امام قشیری لوگوں نے اس کا نام ہی رمانۃ العابدین (عبادت گزاروں کا انار) رکھ دیا ہے اور اس کے سائے میں عبادت گزار آ کر فروکش ہوتے ہیں۔

خضر علیہ السلام کھانا کھلاتے ہیں

امام یافعی رحمہ اللہ یہ واقعہ حضرت سفیان بن ابراہیم کی زبانی روایت کرتے ہیں کہ میں (حضرت سفیان) حضرت ابراہیم بن ادہم سے مکہ مکرمہ کے سوق اللیل میں نبی پاک ﷺ کے مقام ولادت کے قریب ملا وہ رورہے تھے۔ میں انہیں راستے کے

ایک کنارے پر لے گیا انہیں سلام کہہ کر عرض کیا کہ آپ کیوں رورہے ہیں؟ فرمانے لگے کچھ نہیں خیر و عافیت ہے۔ میں نے دوسری اور تیسری دفعہ بہ اصرار پوچھا جب سوال لمبا ہونے لگا تو مجھے فرمایا اے سفیان! اگر میں آپ کو واقعہ بتا دوں تو کیا آپ اسے شتہ کر دیں گے یا چھپا کر رکھیں گے؟ میں نے عرض کیا میرے بھائی جو چاہیں ارشاد فرمائیں، یہ سن کر یوں گویا ہوئے میرا نفس گزشتہ تیس سال سے مجھ سے سکبان (گوشت اور سرکہ سے بنایا ہوا شوربہ) مانگ رہا تھا اور میں پوری کوشش سے اسے روک رہا تھا، گزشتہ شام مجھ پر نیند کا غلبہ ہوا۔ کیا دیکھتا ہوں کہ ایک خوبصورت جوان ہے اس کے ہاتھ میں سبز پیالہ ہے اس پیالہ سے بخارات اٹھ رہے ہیں اور سکبان کی مہک آ رہی ہے میں نے پوری قوت سے اس سے بچنے کا پروگرام بنایا مگر وہ تو میرے قریب آ گیا اور کہنے لگا اے ابراہیم! کھالیجے۔ میں نے جواب دیا جس چیز کو میں رضائے الہیہ کے لئے چھوڑ چکا ہوں اسے نہیں کھاؤں گا۔ اس نے جواب دیا خواہ وہ چیز خود اللہ آپ کو کھلانا چاہے؟ اب سوائے رونے کے میرے پاس کوئی جواب نہ تھا اس نے پھر کہا، اللہ آپ پر رحم کرے تناول فرمائیں۔ میں نے اسے جواب دیا، ہمیں اس بات کا حکم دیا گیا ہے کہ ہم صرف وہی چیز اپنے برتن (پیٹ) میں ڈالیں جس کا ہمیں علم ہو (کہ حلال ہے) اب وہ بولا اللہ کریم آپ کو عافیت عطا فرمائے، تناول فرمائیے مجھے یہ رضوان نے دیا ہے اور کہا ہے اے خضر! یہ کھانا لے جائیں اور حضرت ابراہیم کو کھلائیں کیونکہ انہوں نے طویل عرصہ سے صبر کیا ہے اور نفس کو خواہشات سے روک رکھا ہے، پھر فرمایا اللہ کریم تو آپ کو یہ کھانا کھلانا چاہتا ہے اور آپ اس سے بچنا چاہتے ہیں۔ اے ابراہیم! میں نے فرشتوں کو یہ کہتے سنا ہے ”جسے عطا کیا جائے اور وہ نہ لے تو پھر وہ مانگے تب بھی اسے عطا نہیں کیا جاتا“ میں نے کہا اگر معاملہ یوں ہے تو پھر میں آپ کے سامنے ہوں مگر میں خود تو اللہ کے ساتھ کیا ہوا عہد نہیں توڑوں گا۔ اچانک ایک اور شخص آیا جس نے اسے کوئی چیز پکڑائی اور کہا اے خضر! آپ اسے خود قیلولہ ڈالیں وہ خود اپنے ہاتھ سے اب مجھے کھلانے لگ گئے یہاں پہنچ کر مجھے جاگ آ گئی مگر اس کھانے کی مٹھاس و ذائقہ تو اب بھی باقی تھا اور اس میں ملے زعفران کا رنگ میرے ہونٹوں پر موجود تھا۔ میں زمزم کے پاس پہنچا منہ دھو ڈالا مگر نہ تو ذائقہ ختم ہوا اور نہ زعفران کا رنگ اڑا۔ سفیان کہتے ہیں میں نے کہا حضرت! ذرا مجھے بھی دکھادیں کیا دیکھتا ہوں کہ سچ رنگ کا اثر بدستور باقی ہے۔

دعوت اسلام کا نرالا انداز

حضرت حذیفہ عثمی رحمہ اللہ سے کہا گیا کوئی عجیب و غریب واقعہ بتائیں جو حضرت ابراہیم بن ادہم سے صدور پذیر ہوا ہو اور آپ نے ملاحظہ فرمایا ہو وہ فرمانے لگے مکہ مکرمہ کے راستے ہم چل رہے تھے اور ہمیں کئی دنوں سے کھانا نہیں مل رہا تھا ہم اسی طرح کو فوجا پہنچے ایک غیر آباد مسجد میں ڈیرہ ڈال دیا حضرت ابراہیم رحمہ اللہ نے مجھے دیکھ کر فرمایا حذیفہ! معلوم ہوتا ہے آپ کو بھوک لگی ہے میں نے عرض کیا حضرت کا خیال درست ہے فرمانے لگے دوات اور کاغذ لاؤ میں لے آیا آپ نے لکھا: ”اللہ رحمان و رحیم کے نام سے۔ اللہ! تو ہی ہر حال میں مقصود ہے اور ہر حقیقت و معنی کا تو ہی مشار الیہ ہے۔

۱۔ میں تعریف کرنے والا ہوں، شکر گزار ہوں اور ذکر کرنے والا ہوں، میں بھوکا ہوں، میں قناعت پسند ہوں اور میں بے لباس ہو رہا ہوں۔

۲۔ میں تیری ذات کے بغیر کسی اور کی تعریف کروں تو اس کا مطلب آگ کے شعلوں میں داخل ہونا ہوگا (میں آگ میں اور کی تعریف کر کے نہیں جانا چاہتا) لہذا اپنے بندوں کو آگ میں جانے سے پناہ دے۔

۳۔ یہ میں نے چھ چیزیں شمار کی ہیں نصف کا ضامن میں ہوں اے باری تعالیٰ! نصف کے ضامن تو بن جا (یعنی پچھلی تین تو میں پوری کر رہا ہوں پچھلی تین آپ پوری فرما کر بھوک اور افلاس کو دور فرمادیں)۔

یہ لکھ کر رقعہ مجھے عطا فرمایا اور کہا آپ جانیں مگر دل کو صرف ذات خداوندی سے وابستہ رکھیں اور رقعہ جو شخص سب سے پہلے ملے اسے دیں میں رقعہ لے کر چل پڑا مجھے سب سے پہلے خیر پر سوار ایک شخص ملا میں نے اسے رقعہ دے دیا اس نے رقعہ لے کر پڑھا اور رونے لگ گیا پھر مجھے کہا یہ رقعہ لکھنے والے صاحب کہاں ہیں؟ میں نے کہا فلاں مسجد میں تشریف فرما ہیں۔ اس نے چھ سو دیناروں سے بھری قھیلی آپ کے لئے پیش کی میں چلا تو ایک اور آدمی سے ملا اور اس سے پوچھا یہ خیر پر سوار کون صاحب ہیں؟ اس نے کہا ایک عیسائی ہے میں حضرت ابراہیم کی خدمت میں واپس آیا اور انہیں سارا واقعہ سنایا، فرمانے لگے ان دیناروں کو ابھی نہ چھو، ان کا مالک ابھی آتا ہے تھوڑی دیر کے بعد وہ نصرانی آگیا حضرت ابراہیم کے سامنے دو زانو بیٹھ کر اسلام لے آیا۔

خدا نے گوشت بھیج دیا

حضرت امام یافعی رحمہ اللہ امام قشیری رحمہ اللہ کے حوالے سے بیان فرماتے ہیں کہ ہم (قشیری) ساحل سمندر پر حضرت ابراہیم بن ادھم کے ساتھ تھے ہم ایک پست مقام پر پہنچے جہاں بہت سی خشک لکڑیاں پڑی تھیں ہم نے حضرت ابراہیم کی خدمت میں عرض کی بہتر تو یہ ہے کہ ہم یہاں رات گزاریں اور لکڑیاں جلائیں انہوں نے اجازت فرمادی ہم نے آگ جلائی روٹی ہمارے پاس تھی وہ کھائی ہمارا ایک ساتھی بولا یہ انگارے کتنے اچھے ہیں اگر ہمارے پاس گوشت ہوتا تو ان پر بھون کر کھاتے حضرت ابراہیم نے فرمایا اللہ برتر و اعلیٰ اس بات پر قادر ہے کہ تمہیں گوشت کھلا دے ہم اسی طرح محفل جمائے بیٹھے تھے کہ ایک شیر اڑیاں کو بھگا کر لایا ہمارے قریب آکر وہ گرا اور اس کی گردن ٹوٹ گئی حضرت ابراہیم اٹھے اور فرمایا اسے ذبح کر دو تمہیں اللہ نے گوشت دے دیا ہے ہم نے اسے ذبح کیا اور اس کا گوشت بھون کر کھایا اور شیر دیکھتا رہ گیا۔

ہم امیروں کے بادشاہ ہیں

ابراہیم بن بشار رحمہ اللہ کہتے ہیں کہ میں ایک سفر میں حضرت ابراہیم بن ادھم کے ساتھ تھا ہمارے پاس افطاری کے لئے کچھ نہ تھا اور نہ ہی کوئی جیلہ بھائی دیتا تھا حضرت ابراہیم نے مجھے غزوہ دیکھ کر فرمایا اے ابن بشار! فقراء و مساکین پر دنیا و آخرت میں اللہ کریم نے بے شمار نعمتیں فرمائی ہیں اللہ کریم نہ ان سے زکوٰۃ کے متعلق سوال کرے گا نہ حج کے بارے پوچھے گا نہ صدقہ و صلہ رحمی کے متعلق باز پرس ہوگی اور نہ ہمدردی و مواسات کے متعلق دریافت ہوگا (۱)۔ حساب و سوال تو صرف ان

۱۔ کیونکہ وہ فقراء و مساکین ہیں نہ تو ان پر زکوٰۃ فرض ہے اور نہ ہی حج کے لیے رقم ہے نہ صدقات کی ادائیگی ان سے ممکن ہے اور نہ ہی صلہ رحمی کیونکہ وہ سب سے کٹ کر الگ تھلک ہو گئے ہیں پھر وہ کس سے صلہ رحمی کریں اور کس سے ہمدردی و غم گساری فرمائیں۔ (مترجم)

بچارے امراء و اغنیاء سے ہوگا پھر فرمانے لگے یہ دنیا کے غنی اور آخرت کے فقیر و محتاج ہیں دنیا میں تو اصحاب عز و جاہ ہیں مگر قیامت کے دن ذلیل و خوار ہوں گے آپ نہ تو غزوہ ہوں اور نہ اندوہ میں مبتلا ہوں اللہ تعالیٰ رزق کے ضامن ہیں ابھی رزق آتا ہے ہم تو خدا کی قسم ان اغنیاء و امراء کے بادشاہ ہیں ہمیں دنیا اور آخرت میں جلدی راحت ملتی ہے، لہذا غم و اندوہ کی کوئی بات نہیں آپ بالکل اس بات کی پروا نہ کریں کہ صبح کس حال میں ہوتی ہے اور شام کا کیا رنگ بنتا ہے ہمیں تو صرف اطاعت خداوندی کا خیال رہنا چاہیے۔ یہ فرما کر وہ نماز کے لئے اٹھ کھڑے ہوئے اور میں اپنی نماز کے لئے اٹھا ابھی ایک ساعت نہیں گزری تھی کہ ایک شخص آٹھ روٹیاں اور بہت سی کھجوریں لے کر آگیا ہمارے سامنے رکھ کر کہنے لگا اللہ آپ حضرات پر رحم فرمائے یہ تناول فرمائیے حضرت ابراہیم نے نماز سلام کے بعد ختم فرمائی اور مجھے فرمایا اے غزوہ و مغوم! اب کھالے ایک سائل اتنے میں ہمارے پاس سے گزرا اور کہا مجھے رضائے الہی کے لئے کچھ کھلا دو حضرت ابراہیم نے اسے تین روٹیاں اور کچھ کھجوریں عطا فرمائیں تین روٹیاں اور کچھ کھجوریں مجھے دیں اور اپنے لئے دو روٹیاں رکھیں اور فرمایا ہمدردی (دوسروں کو خود پر ترجیح دینا) مومنوں کی عادت میں شامل ہے۔

شیر دم ہلا کر راستہ سے ہٹ گیا

کچھ لوگ حضرت ابراہیم کی خدمت میں حاضر ہو کر کہنے لگے اے ابواسحاق! شیر ہمارے راستے پر کھڑا ہے حضرت شیر کے پاس تشریف لائے اور اسے کہا ابوالحارث! (ابوالحارث شیر کی کنیت ہے) اگر تجھے ہمارے معاملے میں کسی بات کا حکم دیا گیا ہے تو وہ حکم پورا کر دے اور اگر کسی کام کی تکمیل کے لئے نہیں آیا تو ہمارے راستہ سے ہٹ جا، شیر دم ہلاتا واپس چلا گیا پھر حضرت نے ہمیں فرمایا تم میں سے اگر ہر شخص صبح و شام یہ وظیفہ پڑھ لے تو کتنا اچھا ہو: اَللّٰهُمَّ اَحْسِنْنَا بِعَيْنِكَ الَّتِي لَا تَنَامُ وَ اَحْفَظْنَا بِرُكْنِكَ الَّذِي لَا يَزَالُ۔ وَ اَوْحِنْنَا بِقُدْرَتِكَ عَلَيْنَا فَلَا تَهْلِكْ وَ اَنْتَ تَقْتَتُنَا وَ رَجَائُنَا (اے اللہ! اپنی نہ سونے والی آنکھ سے ہماری نگرانی فرما۔ اپنے اس رکن سے ہماری حفاظت فرما جس کے خلاف قصد نہیں کیا جاسکتا ہمیں اپنی قدرت سے رحم عطا فرما تاکہ ہم ہلاک نہ ہوں تیری ذات ہی ہمارے اعتماد و امید کا مرکز ہے)

یہ کرامت مختصر انداز سے امام قشیری نے اپنی کتاب ”روض الریاحین“ میں ذکر فرمائی ہے۔

ریت دینار بن گئی

علامہ مناوی کہتے ہیں کہ حضرت نے کشتی میں سوار ہونا چاہا اور ملاح نے دینار لئے بغیر سوار کرنے سے انکار کر دیا آپ نے دو رکعت نماز پڑھی اور یوں دعا کی ”مولا کریم! وہ مجھ سے ایسی چیز مانگ رہے ہیں جو میرے پاس نہیں لیکن تیرے پاس اس کی کمی نہیں۔“ (یہ کہنے کی دیر تھی) کہ سب ریت دیناروں میں تبدیل ہو گئی۔ آپ نے صرف ایک دینار لیا جو ملاح کو دے دیا اس ایک دینار کے علاوہ کچھ بھی نہ لیا۔ آپ کا وصال ۱۶۲ھ میں ہوا اور بحر شام کے کنارے جبلہ میں دفن ہوئے میں نے (علامہ بہائی) الحمد للہ جبلہ میں آپ کی زیارت کی ہے اور آپ کی برکت سے مستفید ہوا ہوں آپ کا بہت بڑا مزار ہے اور وہاں قدیم اور بڑی مسجد ہے بہت سے اوقاف آپ کے دربار سے متعلق ہیں۔

حضرت ابراہیم خواص رحمۃ اللہ علیہ

فرماتے ہیں میں ایک دفعہ صحرا نوردی کر رہا تھا کہ زنا رہنے ایک نصرانی مجھے ملا اس نے میری صحبت و معیت چاہی سات دن ہم مل کر چلتے رہے وہ مجھ سے کہنے لگا اے دین حنیف (اسلام) کے راہب! اب کچھ عطا ہو کہ ہمیں بھوک لگی ہے۔
دستر خوان آسمان سے آتا ہے

میں نے سرکار خداوندی میں عرض کیا، بارالہ! مجھے اس کافر کے سامنے رسوا نہ کر، دفعۃً میں نے ایک دسترخوان دیکھا جس پر گوشت بھونا ہوا روٹیوں اور پانی کے جگ سمیت رکھا تھا، ہم کھاپی کر مزید سات دن ہم سفر رہے اب میں نے پہل کر کے اسے کہا اے نصاریٰ کے راہب! جو کچھ ہے پیش کر کہ اب تیری نوبت ہے اس نے اپنے عصا کا سہارا لے کر دعا کی کیا دیکھتا ہوں کہ دو دسترخوان لگ گئے اور جتنا کچھ میری دعا سے ملا تھا اس سے دو گنا ان پر موجود ہے میں عالم حیرت میں ڈوب گیا مجھے غیرت نے آلیا ور میں نے کھانے سے انکار کر دیا اس کے بے حد اصرار پر بھی میں نے یہ دعوت قبول نہ کی۔ کہنے لگا تناول فرمائیے میں آپ کو دو بشارتیں دیتا ہوں پہلی یہ کہ اشهد ان لا اله الا الله واشهد ان محمداً رسول الله یہ کلمہ شہادت پڑھ کر اس نے زنا رکھول دیا۔ دوسری بشارت یہ ہے کہ میں نے یوں دعا کی تھی: اے اللہ! اگر اس بندے (حضرت خواص رحمۃ اللہ علیہ) کا تیرے ہاں کوئی مقام ہے تو میرے لئے فتوح رزق فرما دے اس دعا سے یہ رزق آیا ہے، فرماتے ہیں یہ سن کر (کہ وہ مسلمان ہو گیا ہے اور اس کی دعا مجھ جیسے اسلام کے خادم کے ویلے سے قبول ہوئی ہے) میں نے اس کے ساتھ کھانا کھایا ہم مل کر سفر کرتے رہے اس نے میرے ساتھ حج کیا اور ہم ایک سال مل کر مکہ مکرمہ میں رہے پھر اس کی وہاں وفات ہو گئی اور بطحا میں اسے دفن کیا گیا۔

پانی کی مہمانی

امام قشیری رحمۃ اللہ علیہ فرماتے ہیں کہ مجھے یہ واقعہ محمد بن حسین نے سنایا وہ حضرت عبداللہ بن عمر سے یہ واقعہ نقل فرماتے ہیں انہیں حامد اسود رحمۃ اللہ علیہ نے بتایا کہ میں سات دن صحرا میں حضرت خواص کے ساتھ ایک ہی حالت میں رہا، ساتویں دن مجھ پر ضعف طاری ہوا تو میں بیٹھ گیا وہ میری طرف متوجہ ہو کر فرمانے لگے آپ کو کیا ہو گیا ہے؟ میں نے عرض کیا ضعف و کمزوری ہے، فرمایا تجھے پانی یا روٹی میں سے کون سی چیز درکار ہے؟ میں نے کہا پانی چاہئے۔ فرمانے لگے پانی تیرے پیچھے ہے میں نے پلٹ کر دیکھا تو تازہ دودھ جیسا پانی کا چشمہ پایا میں نے پانی پیا اور وضو کیا حضرت خواص دیکھتے رہے مگر پانی کے قریب نہیں آئے جب میں نے اٹھنا چاہا تو ارادہ کیا کہ کچھ پانی بھی ساتھ لے لوں آپ نے فرمایا یہ پانی نہ لینا یہ وہ پانی نہیں جو زور راہ بن سکے۔

درندے کی اطاعت کیشی

امام قشیری رحمۃ اللہ علیہ بسند محمد صوفی، ابو بکر تکریتی اور محمد کتابی کہتے ہیں کہ مکہ میں محمد کتابی فرما رہے تھے کہ میں نے جناب خواص رحمۃ اللہ علیہ کو فرماتے سنا میں ایک دفعہ صحرا میں تھا دو پہر کو چلتے چلتے ایک درخت کے پاس پہنچا جس کے قریب پانی تھا وہاں

اتر پڑا چانک ایک بڑا درندہ آگیا میں خود سپردگی کے بغیر کوئی چارہ نہیں دیکھ رہا تھا جب وہ قریب آیا تو پتہ چلا کہ وہ لنگڑا رہا ہے اور دم ہلا کر میرے سامنے بیٹھ گیا اور میری گود میں اپنا لنگڑا پاؤں رکھ دیا میں نے دیکھا تو پاؤں سو جا ہوا تھا اور اس میں پیپ اور گندہ خون تھا میں نے لکڑی لے کر زخم کی جگہ کو چیر ڈالا پیپ نکل گئی اور میں نے پٹی باندھ دی درندہ چلا گیا ابھی ایک ساعت گزری ہوگی کہ وہ دو بچوں کے ساتھ واپس لوٹا وہ دونوں بھی مجھے دیکھ کر دم ہلانے لگے ان کے پاس میرے لئے روٹی تھی۔

حضرت خواص رحمۃ اللہ علیہ فرماتے ہیں مکہ مکرمہ کی طرف جارہا تھا غیر آباد علاقے سے رات کو گزر رہا تھا کہ ایک بڑا درندہ آگیا مجھے خوف لاحق ہوا ہاتھ نے آواز دی بے فکر رہیں آپ کے ارد گرد دستر ہزار فرشتے آپ کی حفاظت کر رہے ہیں۔
راستہ مل گیا

حضرت مرتعش نے حضرت کی زبانی یہ واقعہ بیان فرمایا ہے کہ میں صحرا میں کئی دنوں تک بھٹکتا رہا ایک آدمی نے آکر مجھے سلام کیا اور کہا آپ بھٹک گئے ہیں؟ میں نے کہا جی ہاں، وہ کہنے لگا کیا میں آپ کو راستہ نہ دکھا دوں پھر چند قدم میرے سامنے چل کر غائب ہو گیا کیا دیکھتا ہوں کہ میں راستہ پر پہنچ چکا ہوں اس کے بعد میں کبھی نہیں بھٹکا اور نہ کبھی سفر میں بھوک پیاس لگی۔
رات درخت پر بسر کی

حامد اسود رحمۃ اللہ علیہ کہتے ہیں میں جنگ میں حضرت خواص کے ساتھ تھا ایک درخت کے پاس ہم نے رات بسر کرنے کا پروگرام بنایا مگر رات کو وہاں درندہ آگیا میں درخت پر چڑھ گیا صبح تک نیند نہ آئی اور درخت پر بیٹھا رہا حضرت خواص تو نیچے ہی سو گئے، درندہ سر سے پاؤں تک آپ کو سونگھ کر چلا گیا دوسری رات ہم ایک گاؤں کی مسجد میں پہنچ کر سوئے ایک پسو آپ کے چہرے پر آ بیٹھا میں نے اسے مار دیا آپ کراہنے لگے میں نے کہا عجیب بات ہے گزشتہ رات تو آپ نے شیر کی پروا نہیں کی اور اب پسو کے کاٹنے سے کراہنے لگ گئے ہیں جواب میں فرمایا گزشتہ رات کی تو یہ حالت تھی کہ میں ذات خداوندی کے ساتھ تھا اور آج یہ حالت ہے کہ میں اپنے نفس کے ساتھ ہوں۔

دشمن اندھا ہو گیا

ایک صاحب حال کا ارشاد ہے کہ میں مدینہ طیبہ میں مسجد نبوی میں اپنے ساتھیوں کی ایک جماعت کے ساتھ عجیب واقعات بیان کرنے میں مصروف تھا۔ ہمارے قریب ہی ایک نابینا ہماری باتیں سن رہا تھا وہ ہماری طرف بڑھا اور کہنے لگا مجھے آپ لوگوں کی باتوں نے مانوس کر لیا ہے اب میری سنو! میری بچی اور اہل خانہ تھے اور میں بتقیع شریف کی طرف عموماً لکڑیاں چٹنے کے لئے نکلا کرتا تھا میں ایک دن اس طرف نکلا تو ایک نوجوان کو دیکھا جس نے کتان کی قمیص زیب تن کر رکھی تھی اور جوتا انگلی میں ڈال رکھا ہے میں سمجھا کہ وہ گم کردہ راہ اور سرگرداں ہے میں اس نیت سے آگے بڑھا کہ اس کے کپڑے چھین لوں میں نے اسے کہا جو کچھ پہنا ہوا ہے اتار دے اب اس نے کہا کیا مجھے لازماً کپڑے اتار کر تمہیں دینے ہیں۔ میں نے کہا ضرور دینے ہیں دور سے ہی اس نے اپنی دونوں انگلیوں سے میری آنکھوں کی طرف اشارہ کیا اور دونوں آنکھیں پھوٹ کر بہ گئیں

میں نے اسے کہا میں تجھے اللہ کی قسم دے کر پوچھتا ہوں بتا تو سہی تو ہے کون؟ اس نے جواب دیا میں ابراہیم خواص ہوں۔ علامہ قشیری نے یہ واقعہ بیان فرمایا ہے امام یافعی فرماتے ہیں کہ امام قشیری نے اپنی سند کے ساتھ یہ واقعہ نقل کیا ہے۔

پھر مدینہ سامنے آگیا

حضرت خواص رضی اللہ عنہ خود فرماتے ہیں میں ایک سفر میں شدت پیاس کی وجہ سے گر گیا پھر دفعۃً یوں محسوس ہوا کہ کوئی میرے منہ پر پانی چھڑک رہا ہے میں نے آنکھ کھولی تو ایک خوبصورت نوجوان کو چنگیری گھوڑی پر سوار دیکھا اس نے مجھے پانی پلایا اور کہا میرے ساتھ گھوڑی پر سوار ہو جائیں۔ ابھی تھوڑی ہی وقت گزرا تھا کہ مجھے کہا آپ کیا دیکھتے ہیں؟ میں نے کہا مجھے مدینہ طیبہ دکھائی دے رہا ہے کہنے لگے اب سواری سے اتر جائیں۔ حضور سید کل صلی اللہ علیہ وسلم کی خدمت میں عرص کرنا کہ حضور ﷺ کا بھائی خضر (علیہ السلام) سلام پیش کرتا ہے۔ علامہ منادی نے یوں بیان کیا ہے کہ حضرت خواص رضی اللہ عنہ نے فرمایا حجاز مقدس کے راستے پر میں بھٹک گیا اچانک سبز لباس اور پیلے عمامے والا سوار برآمد ہوا اس کے ہاتھ میں سونے اور جواہرات سے بنایا ہوا تھا مجھے پانی پلا کر سواری پر ساتھ بٹھالیا اور کہا یہ ہیں مدینہ طیبہ کی کھجوریں (اتر جائیے) اور صاحب مدینہ صلی اللہ علیہ وسلم کو میرا سلام عرض کیجئے عرض کرنا کہ حضور صلی اللہ علیہ وسلم کا بھائی خضر (علیہ السلام) خدمت عالیہ میں سلام پیش کرتا ہے۔

آپ کی خدمت میں ایک خاتون نے آکر عرض کیا کہ میرے دل اور میری حالت میں تبدیلی آگئی ہے اس کی وجہ کیا ہے؟ آپ نے فرمایا اس کی وجہ کا تجسس کر۔ وہ کہنے لگی بہت غور تجسس کیا ہے مگر کوئی وجہ معلوم نہیں ہو سکی۔ آپ نے فرمایا وہ مشعل والی رات یاد ہے یہ ساری تبدیلی اسی وجہ سے ہوئی ہے وہ رو کر کہنے لگی جی ہاں میں سوت کات رہی تھی کہ سلطان کی مشعل گزری (مشعل بردار بادشاہ کو لے کر گزرے) ایک تاگہ میں نے اس وقت کاتا اسی سوت سے میں نے یہ قمیص بنا کر پہنی ہے حضرت کا ارشاد سن کر اس نے قمیص اتار کر صدقہ کر دی اور اس کے دل کی صفائی لوٹ آئی، آپ کا وصال ۱۸۴ھ میں ہوا۔

حضرت ابراہیم خراسانی رضی اللہ عنہ

فرماتے ہیں مجھے وضو کی احتیاج تھی تو جواہرات سے بنا کوڑہ اور ریشم سے نرم چاندی کی مسواک میرے سامنے آئی میں نے مسواک کی وضو کیا دونوں (مسواک اور کوڑہ) وہاں ہی چھوڑ کر واپس آگیا، نیز فرماتے ہیں ایک سفر کے دوران کئی دن مجھے نہ کوئی انسان نظر آیا نہ کوئی پرندہ نہ دیکھا اور نہ ہی کسی ذی روح سے واسطہ پڑا اچانک ایک شخص سامنے آیا مجھے پتہ نہیں کہ وہ کہاں سے نکل آیا مجھے کہنے لگا اس درخت کو حکم دیں کہ وہ دیناروں کا پھل دے میں نے درخت کو کہا دیناروں کا پھل دے مگر پھل نہ آیا اس نے درخت کو کہا دیناروں سے پھلدار ہو جا درخت کے خوشوں پر دینار لٹکنے لگے، میں بڑی محویت سے یہ دینار دیکھنے لگا پلٹ کر دیکھا تو وہ صاحب جاچکے تھے اور درخت سے دینار بھی غائب تھے یہ واقعہ امام یافعی رضی اللہ عنہ نے نقل فرمایا ہے۔

دریا کا پانی پاؤں کے نیچے ہے

حضرت ابراہیم خواص فرماتے ہیں میں دجلہ کے کنارے گیا پانی ٹھاٹھیں مار رہا تھا اور ہوا لہروں کے ساتھ اٹھکیلیاں کر

رہی تھی میں نے لہروں کے درمیان ایک آدمی دیکھا جو پانی کی سطح پر چل رہا تھا میں یہ دیکھ کر سجدے میں گر گیا اپنے اور اللہ کریم کے درمیان یہ بات دل میں رکھ لی کہ جب تک یہ جان نہ لوں کہ یہ صاحب کون ہیں، سجدے سے سر نہیں اٹھاؤں گا ابھی سجدے میں گرے زیادہ دیر نہیں گزری تھی کہ انہوں نے مجھے بلا کر کہا کہ سجدے سے سر اٹھائیں آئندہ ایسا نہ کریں میں ابراہیم خراسانی ہوں۔

سانپ کھانا لاتا ہے

یہ واقعہ علامہ منادی رضی اللہ عنہ نے نقل کیا ہے کہ حضرت نے فرمایا دن شدید گرم تھا میں راستے سے ہٹ کر ایک غار میں اتر آیا ابھی تھوڑی ہی دیر گزری تھی کہ کھجور کے تنے جتنا لمبا سانپ آدھو کا اور مجھے گھور گھور کر دیکھنے لگا مجھے خیال گزرا کہ شاید میں اس کا رزق ہوں وہ چلا گیا پھر واپس آیا تو اس کے منہ میں نفیس سی روٹی تھی اسے میرے پاس رکھ کر پیچھے ہٹا اور غار کے ارد گرد چکر کاٹنے لگا میں نے روٹی کھالی جب دن تھوڑا ٹھنڈا ہوا تو میں غار سے نکلا اور چل پڑا مجھے اپنے ساتھی ملے اور کہنے لگے کیا آپ نے بھی وہ کچھ دیکھا جو ہم نے دیکھا؟ میں نے پوچھا آپ حضرات نے کیا دیکھا؟ کہنے لگے ہمارے سامنے سانپ آگیا وہ اپنی دم پر کھڑے ہو کر پھنکارنے لگا ہم نے سوچا شاید یہ بھوکا ہے ہم نے اس کے سامنے روٹی پھینک دی وہ لے کر چل دیا (یہی روٹی وہ حضرت خراسانی رضی اللہ عنہ کے پاس لے آیا)۔

حضرت ابراہیم بن عیسیٰ، ابوسعید خراز رضی اللہ عنہ

آپ گروہ صوفیہ کے مرشد ہیں آپ کی یہ کرامت آپ کی اپنی زبانی بیان پذیر ہوئی ہے فرماتے ہیں میں ایک صحرا میں تھا اور شدید بھوک لگ رہی تھی میرے نفس نے مجھے شدت سے آمادہ کیا کہ میں اللہ تعالیٰ سے صبر کا سوال کروں۔ اسی وقت ہاتھ نے یہ شعر پڑھے:

۱۔ اس کا خیال ہے کہ وہ ہمارے قریب ہے اور ہم اپنے پاس آنے والے کا اجر ضائع نہیں کرتے۔

۲۔ ہم سے طاقتور جہد و صبر کا سوال کرتا ہے گویا کہ نہ ہم اسے دیکھ رہے ہیں اور نہ ہی وہ ہمیں دیکھ رہا ہے (مطلب یہ ہوا کہ ہمیں ان سب حالات و کوائف کا علم ہے جو اس کے ظاہر و باطن پر گزر رہے ہیں اور ہم اپنے مقربین کو ضائع نہیں ہونے دیتے)۔

زندہ زندہ ہی ہوتا ہے

خود حضرت فرماتے ہیں میں مکہ مکرمہ میں تھا بنی شیبہ والے دروازے کے سامنے سے گزرا میں نے ایک مرا ہوا حسین و جمیل نوجوان دیکھا میں نے اس کے چہرے کو بغور دیکھا تو وہ مسکرا کر مجھے کہنے لگا جناب ابوسعید! (حضرت ابراہیم) کیا آپ کو پتہ نہیں کہ زندہ لوگ زندہ ہی ہوتے ہیں خواہ ان پر موت طاری ہو جائے وہ تو صرف ایک گھر سے دوسرے گھر کی طرف منتقل ہوتے ہیں۔

فرماتے ہیں میں نے مسجد حرام میں دو خرقے پہنے ایک فقیر کو دیکھا اپنے جی میں خیال کیا یہ صاحب اور ان کے قماش کے دوسرے لوگ سب لوگوں کے لئے بوجھ ہیں اس نے مجھے پکارا! ان الله يعلم ما في انفسكم فاحذروہ (اللہ جانتا ہے جو تمہاری جانوں میں ہے تم اس سے ڈرو) میں نے اپنے باطن سے یہ سن کر اللہ سے معافی چاہی تو وہ پھر پکارا وہو الذی یقبل التوبۃ عن عبادہ (وہ وہ ذات ہے جو اپنے بندوں کی توبہ قبول فرماتا ہے) یہ کہہ کر وہ بندہ خدا غائب ہو گیا اور مجھے پھر نظر نہ آیا۔ بقول علامہ مناوی آپ کا وصال ۲۷۷ھ میں ہوا۔

حضرت ابراہیم بن شیبان قرینی رحمۃ اللہ علیہ

آپ پہاڑی علاقے کے مرشد اور اپنے دور کے اہل حقائق کے امام تھے آپ نے حضرت خواص اور حضرت مغربی کی صحبت سے لطف اٹھایا آپ سے عارف کی تعریف پوچھی گئی۔

سانس سے سبز گھاس جل گئی

تو فرمایا کہ میں مکہ مکرمہ میں اپنے شیخ حضرت عبداللہ مغربی کے ساتھ جبل نور پر فروکش تھا۔ ایک دن ہم ایک درخت کے نیچے گھاس دار جگہ پر بیٹھے تھے اور حضرت شیخ عارف کے علوم کے متعلق گفتگو فرما رہے تھے تو میں نے ایک نوجوان کو دیکھا جس نے سانس لیا تو سامنے کی سبز گھاس جل گئی پھر وہ غائب ہو گیا اور ہم اسے نہ دیکھ سکے۔ شیخ نے فرمایا یہ ہے عارف۔

نیز فرماتے ہیں ہم اپنے مرشد مغربی کے ساتھ ایک پہاڑ پر تھے سب لوگ علمی گفتگو میں مصروف تھے میری نگاہ ایک نوجوان پر پڑی اس کا پیٹ پھٹا ہوا تھا اور دونوں آنکھیں پھوٹی ہوئی تھیں میں نے جی میں کہا یہ جو ابھی پھٹ جائے گا اس نے سانس لیا تو اگر دسب گھاس جل گئی بقول علامہ مناوی آپ کا وصال ۳۳۰ھ میں ہوا۔

حضرت ابراہیم آجری رحمۃ اللہ علیہ

فرماتے ہیں ایک یہودی مجھ سے اپنا قرضہ مانگنے آیا میں حمام کے چولہے کے پاس یا اینٹوں کے نیچے بیٹھا تھا یہودی نے کہا اے ابراہیم! آپ کوئی نشانی دکھائیں جس سے میں اسلام لے آؤں۔ میں نے کہا تو پھر اسلام لے آئے گا اس نے کہا جی ہاں، میں نے اسے کہا اپنے کپڑے اتار دے اس نے کپڑے اتارے تو میں نے اپنے کپڑوں میں لپیٹ کر انہیں آگ میں ڈال دیا پھر میں حمام کے چولہے میں داخل ہوا اور کپڑے آگ کے درمیان سے اٹھا کر دوسرے دروازے سے نکل گیا میرے کپڑے نہیں جلے اور درمیان میں لپٹے ہوئے اس کے کپڑے جل گئے وہ تو راکھ بن چکے تھے یہودی یہ دیکھ کر اسلام لے آیا۔ یہ واقعہ علامہ قشیری نے بیان فرمایا ہے۔

حضرت ابراہیم بن احمد ابواسحاق حسبانی رحمۃ اللہ علیہ

آپ قیروان کے رہنے والے اور قبیلہ بکر بن وائل کے ایک فرد تھے آپ ابدال میں شمار ہوتے ہیں اور ان عالی مقام اولیاء میں سے ہیں جن کی اقتدا کی جاتی ہے۔ آپ کی سیرت و واقعات سے کتابیں بھری پڑی ہیں آپ علوم میں بھی امام ہیں۔

آپ کی مشہور کرامت یہ ہے کہ جس کی طرف سے بھی آپ کے دل میں تغیر پیدا ہوتا پھر وہ فلاح نہ پاتا اور جب بھی آپ کی زیارت کی جاتی تو آپ کی ہیبت سے یاد خدا آ جاتی جب بھی آپ اپنے عظیم ہم عصروں مثلاً ابن ابی زید اور ثعلبی وغیرہ کے پاس ان کی مصیبتوں کے اوقات میں تشریف لے جاتے یا وہ آپ کی خدمت میں مشکلات میں حاضر ہوتے تو مشکلات ختم ہو جاتیں، قیروان شہر کے بزرگوں کا یہ حال تھا کہ جب وہ حوادث کا شکار ہوتے تو آپ کے افعال و اعمال کی پیروی کرتے اگر آپ اپنا دروازہ بند کرتے تو وہ بھی اپنے دروازے بند کر دیتے آپ دروازہ کھولتے تو وہ بھی کھول دیتے اس سلسلہ میں وہ پوری طرح آپ کی پیروی کرتے تھے۔

امام مناوی ابن نصر رحمۃ اللہ علیہ سے نقل کرتے ہیں کہ اگر حضرت ابواسحاق رحمۃ اللہ علیہ (ابراہیم) کا ایمان اہل مغرب کے ساتھ تولا جائے تو لازماً سب کے مقابلے میں زیادہ ثابت ہوگا آپ کی دعائیں قبول ہوا کرتی تھیں، ایک صاحب حال کا کہنا ہے کہ جب ہم آپ کے پاس جایا کرتے تھے تو آپ کے دروازے پر توبہ کر کے اندر داخل ہوتے ہمیں خوف ہوتا تھا کہ وہ ہماری باتیں نہ کرنے لگ جائیں۔

حضرت ابراہیم بن علی بن یوسف فیروز آبادی رحمۃ اللہ علیہ

آپ کی کنیت ابواسحاق ہے شیرازی ہیں شافعی المسک اور بہت سی مشہور کتابوں کے مصنف ہیں، آپ کی عظیم کرامتوں میں سے ایک یہ ہے کہ آپ بغداد شریف میں بیٹھ کر اپنے سامنے کعبہ مکرمہ کا مشاہدہ فرماتے رہتے تھے اور کعبہ کے اندر سے لاتعداد دفعہ آواز سنا کرتے تھے۔ جو شخص دین کے بارے میں باخبر ہونا چاہتا ہوا ہے آپ کی کتاب ”التنبیہ“ کا مطالعہ کرنا چاہئے۔ آپ بکثرت محفل مصطفوی علی صاحبہ الصلوٰۃ والسلام میں حاضر باش ہوتے۔ حضور شفیع المذنبین علیہ الصلوٰۃ والسلام کی خدمت میں عرض کیا حضور! مجھے کچھ ایسے کلمات ارشاد فرمائیں جو کل قیامت کو میری نجات کا ذریعہ بنیں۔ دوسری روایت کے الفاظ یہ ہیں: یا رسول اللہ! صلوات اللہ علیک، میں آپ سے ایسی خبر سنا چاہتا ہوں جو میرے لئے دنیا میں شرف اور آخرت میں ذخیرہ نجات ہو، حضور کریم علیہ الصلوٰۃ والسلام نے انہیں جواب میں فرمایا: ”یا شیخ اطلب السلامة فی غیرک تجد ہانی نفسک“ (اے شیخ جو سلامتی چاہتا ہے تو اسے دوسروں کی سلامتی میں تلاش کرے)۔ اس کے بعد آپ بہت خوش رہتے تھے اور کہا کرتے تھے مجھے حضور علیہ الصلوٰۃ والسلام نے شیخ کا نام دیا ہے اس پر آپ کو فخر تھا۔ بقول مناوی: ۶۷۴ھ میں آپ کا وصال ہوا۔

حضرت ابراہیم بن اسماعیل بن ابی اسحاق قرشی رحمۃ اللہ علیہ

آپ ہاشمی ہیں عمومناز بیر بن عوام کی مسجد کے امام کے لقب سے مشہور ہیں۔ آپ ایک حکمران کے پاس شہادت دینے کے لئے آئے تو اس نے آپ کی شہادت قبول نہ کی رات ہوئی تو حاکم نے خواب میں دیکھا کہ اس کے گھر کی اونچی دیوار ایک شخص کے لئے ہٹا دی گئی ہے اور وہ اس سے گزر کر اس کے پاس پہنچا ہے حاکم نے اس سے پوچھا تو کون ہے؟ اس نے جواب دیا اللہ تعالیٰ کی مخلوق کا ایک فرد ہوں حاکم نے پوچھا تو کیسے اندر داخل ہوا؟ اس نے جواب دیا مجھے یہاں پہنچنے کا حکم دیا گیا تھا، بھلا یہ تو

بتائیے کہ تم نے ایک صاحب شرافت کی شہادت کیوں قبول نہ کی؟ جب کہ وہ اللہ کریم کے ہاں عادل ہے جب وہ کل تمہارے پاس آئے تو اس کی عزت کرنا اور غور سے اس کی بات سننا کیونکہ اس کی گفتگو پر حکمت ہوتی ہے حاکم نے جواب دیا ان کی بات غور سے سنوں گا اور اس پر عمل کروں گا پھر وہ آنے والا جہاں سے آیا تھا وہاں ہی چلا گیا۔ بقول مناوی آپ کا وصال ۳۸۶ھ میں ہوا۔ مشہور قبرستان ساریہ کے مشرقی حصے میں شہر قرافہ میں مدفون ہوئے، آپ کی قبر قبولیت دعا کے لئے مشہور ہے۔

حضرت ابراہیم ابواسحاق مصری رحمۃ اللہ علیہ

آپ اکابر صوفیہ میں شمار ہوتے ہیں جمعہ کی رات کو ادنیٰ محلے کی بیٹھک میں بیٹھا کرتے اور آپ کے ساتھی وہاں اکٹھے ہو جاتے ایک رات آپ حوروں سے باتیں کرنے لگے آپ کے ساتھیوں نے کہا ہماری خواہش ہے کہ ہم حوریں دیکھیں۔ آپ نے فرمایا تم سب آج رات کی حوریں دیکھو گے، رات کو ہر ایک نے حور دیکھی جس نے اسے کہا میں جنت میں تیری ساتھی ہوں بقول علامہ سخاوی: آپ کا وصال ۵۰۰ھ کے بعد ہوا۔

حضرت ابراہیم ابواسحاق بن احمد بن طریف عبسی رحمۃ اللہ علیہ

آپ حضرت سیدی ابو عبد اللہ قرشی رحمۃ اللہ علیہ کے مرشد ہیں مصر میں قیام تھا۔

یوں بھی ہوتا ہے

آپ کے وصال کا سبب یوں ہے کہ ایک آدمی آپ کے پاس سے گزرا اور آپ سے کہا حضور والا! کیا فلاں شخص آپ کے پاس سے گزرا ہے؟ وہ اپنے شہر کے کسی آدمی کے متعلق پوچھ رہا تھا جسے اللہ کریم نے گلے کے ایک مرض میں مبتلا کر رکھا تھا جسے ہم نفذہ (گلے میں پھنسا ہوا پھوڑا) کہتے ہیں حضرت شیخ اسے نہیں پہچانتے تھے مگر یہ شخص بار بار اس کے متعلق سوال کر رہا تھا آپ نے اسے جواب دیا میرا خیال ہے آپ اس آدمی کے متعلق پوچھ رہے ہیں جس کے گلے میں نفذہ ہے اس نے کہا جی ہاں! میں اسی کے متعلق پوچھ رہا ہوں۔ حضرت فرماتے ہیں حق نے میرے باطن میں آواز دی ”اے ابراہیم! تو ہمارے بندوں کو صرف ان مرضوں سے ہی پہچانتا ہے جن میں ہم انہیں مبتلا کر دیتے ہیں۔ کیا اس کا نام کوئی نہیں تھا جس سے تو اس کا ذکر کرتا اب ہم تجھے اسی مرض سے ماریں گے“ صبح ہوئی تو ان کے گلے میں وہی پھوڑا نکل آیا تھوڑا سا وقت اس تکلیف میں گزار کر وہ مر گئے حضرت محی الدین رحمۃ اللہ علیہ نے اپنی کتاب روح القدس میں لکھا ہے کہ آپ کے صاحبزادے محمد نے یہ واقعہ مجھے حرم میں بتایا تھا اور کہا تھا کہ اباجی نے فرمایا تھا کہ میں نے بیس سالوں سے کبھی ایسی غلطی نہیں کی تھی میں دود دفعہ ان کے شہر میں انہیں ملنے گیا میرے ساتھ میرے دوست عبد اللہ حبشی بھی تھے ایک دفعہ تو سبتہ میں ملاقات ہوئی اور ایک دفعہ ان کے اپنے شہر میں۔

حضرت ابراہیم ابواسحاق بن علی اعزب رحمۃ اللہ علیہ

آپ اکابر اولیاء اور اعیان مقررین، صدور محققین اور سادات عارفین میں سے ہیں۔ طریق ولایت اپنے دادا سلطان

اولیاء سیدنا احمد بن ابی الحسن رفاعی سے حاصل فرمایا حضرت سراج فرماتے ہیں کہ مرشد عارف ابوالمجد سعد اللہ بن سعدان واسطی کا ارشاد ہے کہ میں حضرت ابراہیم اعزب کی محفل میں تھا۔

تصرفات کے شاہ

آپ نے دوران گفتگو فرمایا مجھے رب تعالیٰ نے تصرفات عطا فرما رکھے ہیں میرے حاضرین میں سے جو حرکت کرتا ہے اس میں بھی میرا تصرف ہوتا ہے میں نے دل میں سوچا میں اٹھتا اور بیٹھتا ہوں (تاکہ پتہ چلے کہ میرے وجود پر انہیں تصرف حاصل نہیں) آپ نے میری طرف متوجہ ہو کر فرمایا: اے سعد اللہ! اگر تجھ میں قوت ہے تو اٹھ، میں اٹھ نہ سکا ایسی حالت تھی گویا میری ناگوں میں بیڑیاں پڑی ہیں مجھے لوگ اٹھا کر میرے گھر لے گئے میرا آدھا وجود بالکل بے حس و حرکت ہو گیا۔ میں پورا ایک ماہ اسی حالت میں پڑا رہا۔ اب مجھے پتہ چلا کہ یہ سب کچھ میرے اس اعتراض کی وجہ سے ہوا ہے جو حضرت کی محفل میں میرے دل میں پیدا ہوا تھا میں نے خالص توبہ کی اور گھر والوں سے کہا مجھے ان کی خدمت میں اٹھا کر لے چلو وہ مجھے اٹھا کر لے گئے میں نے حضرت کی خدمت میں عرض کیا میرے آقا! وہ تو صرف دل میں آنے والا ایک وسوسہ و نیال تھا (یعنی اولیاء کی مخالفت تو میرا مقصود نہ تھا) آپ یہ سن کر اٹھے اور میرا ہاتھ پکڑ لیا میں بھی ان کے ساتھ چل پڑا اور میرا درد کا فور ہو گیا۔

ہماری رضا سے ہی عقیدت مند آتے ہیں

حضرت سراج شیخ کامل ابو الفرج عبد الجب سے واقعہ نقل کرتے ہیں انہوں نے اپنے باپ کی زبانی اپنے دادا کی یہ روایت نقل فرمائی کہ میں نے حضرت ابراہیم اعزب کو فرماتے سنا ”ہماری زیارت کو صرف وہی آتا ہے جسے ہم طلب کرتے ہیں۔“ پھر ایک دفعہ میں نے انہیں ملنا چاہا اور کہا میں انہیں ضرور ملوں گا خواہ ان کی ملاقات کی مرضی ہو یا نہ ہو۔ میں چل پڑا باب الرواق کے پاس پہنچا تو ایک بہت بڑا شیر دیکھا جس نے مجھ پر حملہ کر دیا میں پیٹھ پھیر کر بھاگا مجھے سخت ڈر لگ رہا تھا حالانکہ میں شیروں کے شکار اور ان کے مارنے کا بے حد مشتاق اور عادی تھا پھر میں دور جا کر کھڑا ہو گیا وہ شیر میرے بغیر باقی لوگوں کو تو کچھ بھی نہیں ڈراتا تھا میں دوسرے دن پھر آیا شیر مجھے دیکھ کر پھر لپکا میں بھاگا کھڑا ہوا، پورا ایک ماہ اسی طرح گزر گیا میں باب الرواق تک نہ پہنچ سکا۔ بطاح کے کچھ مشائخ سے میں نے یہ ماجرا بیان کیا انہوں نے تفصیل پوچھی تو میں نے وہ بات بتائی جو دل پر گزری تھی (کہ خواہ حضرت نہ چاہیں تب بھی میں ملاقات کے لئے جاؤں گا) انہوں نے کہا اسی وجہ سے تو یہ ماجرا ہے۔ وہ شیر حضرت شیخ کا حال ہے، میں نے استغفار پڑھی توبہ کی جب توبہ کے بعد میں آیا تو شیر راستہ سے ہٹ گیا اور جب میں حضرت کے پاس پہنچا آپ کا ہاتھ چومنا تو فرمانے لگے توبہ کرنے والے کو خوش آمدید“

پھر لائٹھی نے ڈاکوؤں کو مال واپس کرنے کی ہدایت کی

عراق کے جواہرات کے مشہور تاجر ابوالمعالی عامر بن مسعود کہتے ہیں کہ میں تجارت کی غرض سے عجم جانا چاہتا تھا میں حضرت کی خدمت میں الوداعی سلام کے لئے حاضر ہوا آپ نے فرمایا اگر کوئی تکلیف پیش آئے تو میرا نام پکارنا۔ خراسان کے

صحرا میں ہم پہنچے تو لٹیروں نے ہمیں آیا اور مال لے کر چلتے بنے مجھے حضرت کا ارشاد تو یاد تھا مگر میرے ساتھ کچھ معتبر قسم کے لوگ تھے میں نے بوجہ حیا آپ کا نام زبان پر لانا مناسب نہ سمجھا کیونکہ وہ لوگ ایسی باتوں پر اعتماد نہیں رکھتے تھے (1) دل میں خیال آیا کہ آپ سے مدد طلب کرنی چاہئے ابھی یہ خیال مکمل بھی نہ ہوا تھا کہ میں نے حضرت کو پہاڑ کے اوپر ان ڈاکوؤں کی طرف لائچی سے اشارہ کرتے دیکھا وہ ہمارا سب مال لے کر آگئے اور کہنے لگے آپ لوگ رشد و ہدایت کے ساتھ چلتے جائیں تمہاری تو عجیب خبر ہے ہم نے کہا بات کیا ہے کہنے لگے پہاڑ پر ہم نے ایک شخص دیکھا ہے جو لائچی سے اشارہ کر رہا تھا کہ ان لوگوں کے مال واپس کرو۔ اس کی اتنی ہیبت تھی کہ فضا ہمارے لئے تنگ ہو گئی اور اس بزرگ کی مخالفت میں ہمیں موت نظر آنے لگی۔ ہمارے کچھ دوست ہم سے الگ بھی ہو چکے تھے انہیں بھی واپس موڑا اور ہم سب ان کی لائچی کے اشارے پر بے ساختہ اکٹھے ہو گئے۔ ہم تو یہی خیال کر رہے تھے کہ کوئی آسمانی مخلوق ہے۔

مرض منتقل ہو گیا

مشہور واعظ شیخ ابوالمظفر منصور بن مبارک واسطی المعروف جرارہ مرحوم کہتے ہیں کہ میں حضرت کی خدمت میں حاضر ہوا تو میرے ساتھی کو بہت سخت کھجلی تھی اس نے آپ سے بجد تکلیف کی شکایت کی آپ نے اپنے خادم کو اشارہ فرمایا کہ تم یہ مرض اس سے لے سکتے ہو؟ خادم نے کہا جی! حضور لے سکتا ہوں آپ نے میرے ساتھی فقیر کو فرمایا میں نے تجھ سے اٹھا کر اس پر ڈال دی ہے (یعنی خادم کو اب یہ مرض ہوگا) فقیر کا جسم چاندی کی طرح صاف نکل آیا جب ہم سب وہاں سے باہر نکلے تو خادم کو سخت تکلیف تھی راستے میں ہم نے ایک خنزیر دیکھا آپ نے خادم کو کہا میں نے تم سے مرض اٹھا کر اس خنزیر پر ڈال دیا ہے خادم اسی وقت ٹھیک ہو گیا اور کھجلی خنزیر کو شروع ہو گئی۔

مرشد صالح عسکر بن عبدالرحیم مرحوم کہتے ہیں کہ ام عبیدہ کے رواق (برآمدہ) میں محفل سماع تھی اور حضرت ابراہیم تشریف فرما تھے حدی خوان (قوال) نے یہ اشعار پڑھے:

- ۱۔ محبوب نے مجھے جدائی کا تیر مار دیا اور مجھے بیماری و مجبوری کا لباس پہنا دیا اور مجھے ضعیف و کمزور کر دیا اور نکیل ڈال دی۔
- ۲۔ جب میرا محبوب گرامی مجھ پر نگاہ ناز ڈال رہا ہو تو میرا سارا وقت حلاوت و شربینی میں تبدیل ہو جاتا ہے۔

۱۔ یہ نام نہاد معتبر لوگ ہر دور میں اسی انداز کے ہوتے ہیں آپ کی اپنی معتبری تو قابل اعتبار ہوتی ہے اپنے ناموں کے ساتھ تو مفکر اسلام، شیخ القرآن، شیخ الحدیث، شیخ العالَم اور محقق اعظم وغیرہ خود لگاتے ہیں ان ناموں کے نعرے لگوا کر نفس امارہ کو غدا مہیا کرتے ہیں مگر کسی دلی، غوث، نقب اور بزرگ خدا کا نام آجائے تو شرک کی تیج پھیرنے لگتے ہیں، ہمارے مقدس ملک میں کئی ناموں اور کئی تنظیموں کے سائے میں بیٹھ لگے پھرتے ہیں کہ کسی بندے کے بس میں کچھ نہیں ہے۔ سب بے بس ہیں بے کس ہیں اور عملاً خود کو سب کچھ سمجھتے ہیں حکام کی کوٹھیں کا کوئے کی طرح طواف کرتے ہیں دنیا بھر سے غریبوں اور مسافروں کے نام پر چندے اکٹھے کرتے ہیں اور شاندار محلات بنا کر ان میں داو عیش دیتے ہیں کبھی اسلام کے نام پر کہیں ملک قائم ہو رہا ہو تو ساتھ ہنود کا دیتے ہیں عرس کو حرام سمجھتے ہیں مگر صد سالہ جشن کے لئے سینکڑوں میل کا سفر میں سعادت سمجھتے ہیں نام نہاد خدا م اسلام کے "یوم" مناتے ہیں یہاں دن کی تعین شرک نہیں ہوتی مگر گیارہویں کے دن کی تعین سے انہیں شرک کا ہیضہ ہو جاتا ہے اس گروہ نے قول و فعل میں تضاد کے وہ معیار پیش کئے ہیں کہ وہ

..... بھی دنگ رہ گیا ہے۔ (مترجم)

۳۔ میں اس کے انداز و ناز پر ہر حال میں راضی ہوں مجھے جو تیر اس نے مارے ہیں وہ مجھے ناپسند نہیں۔

۴۔ اے وہ ذات! جو میری دیکھی چیزوں میں نظر نہیں آ رہی میں اس نظر سے غائب ہو گیا ہوں جو مجھے دیکھتی ہے (یعنی مجھ سے حجاب کیوں ہے؟)

حضرت پر وجد طاری ہوا اور ان لوگوں کے سروں پر اڑنے لگے پھر حدی خوان نے یہ اشعار پڑھے:

۱۔ اگر میں دل میں محبوب کے خلاف دھوکہ چھپائے رکھوں یا کبھی مجھے دھوکے کا خیال بھی آئے تو خدا کرے میری روح کے مقاصد پورے نہ ہوں۔

۲۔ اگر میری آنکھ نے آپ کی جدائی کے بعد آپ کے بغیر کچھ اور بھی دیکھا ہو تو خدا کرے وہ جامد ہو جائے اور پتھر ا جائے۔

۳۔ اگر میری جان آپ کے بغیر کسی اور جگہ میں سکون پائے تو اللہ کرے اس کے ثالث دشمن بنیں اور اسے تباہ کر دیں۔

۴۔ میں جب سانس لیتا ہوں تو آپ میری سانسوں میں ہوتے ہیں اور میری روح جسم کی گزرگا ہوں میں آپ کے ساتھ چلتی ہے۔

۵۔ میری جان! لاتعداد آنسو ہیں جو میں نے صرف آپ کی یاد میں بہائے ہیں اور بے شمار راتیں ہیں جو صرف آپ کی یاد میں بسر ہوئی ہیں۔

۶۔ بس صرف آپ کی محبت کا ہی ایک حادثہ تھا جو سب سے پہلے دل میں داخل ہوا اب جو حادثہ آتا ہے وہ وہاں پہلے آپ کی محبت کو پاتا ہے۔

پھر حدی خوان نے یہ شعر پڑھے:

۱۔ عارفوں کے دل خداوندی باغات میں جو لائیاں کر رہے ہیں اور ان کے سامنے اللہ کریم نے حجاب ڈال رکھے ہیں۔ (تاکہ دوسروں کو ان کی کیفیات کا علم نہ ہو)

۲۔ ہم نے وہاں چھاؤنیاں ڈال رکھی ہیں اور وہاں کے پھل چن رہے ہیں اور اللہ کریم کے قرب کی محبت بھری ہوائیں وہاں چل رہی ہیں۔

۳۔ انہیں پاس رکھا ہے اور ان روحوں کو قرب کی دولت دی ہے وہ محبت میں حیران ہیں اگر آرزوئیں وصال کی طویل نہ ہوتیں تو یہ جانیں محبت کی ان اداؤں سے مرہی جاتیں۔

حضرت یہ اشعار سن کر زور سے چلائے "اے مردو! آؤ" حضرت عسکر فرماتے ہیں میں نے دیکھا کہ فضا سے دودو، تین تین اور چار چار کر کے رجال الغیب (وہ اولیائے امت جو نظروں سے اوجھل رہتے ہیں، ان کے پاس اتر رہے ہیں اور کہہ رہے ہیں لبیک لبیک۔ حضرت شیخ، ام عبیدہ گاؤں میں مقیم رہے اور وہاں ہی ۶۱۰ھ میں وصال پایا اور روضہ شریف میں اپنے باپ اور دادا کے پہلو میں دفن ہوئے۔ ان کے وصال کے دن سورج گرہن لگا۔ شیخ عارف حضرت قرشی نے دمشق میں فرمایا آج آسمان کا سورج گرہن لگا ہے اور زمین کا سورج غروب ہو گیا ہے آپ سے پوچھا گیا وہ زمین والا سورج کون سا ہے؟

فرمانے لگے حضرت شیخ ابراہیم اعزب رحمہ اللہ وصال فرما گئے ہیں یہ واقعہ حضرت سراج نے نقل کیا ہے۔

مریدوں کی تربیت

امام شعرانی اپنی کتاب ”المسنن“ میں ارشاد فرماتے ہیں کہ حضرت کے عراق میں پچاس ہزار مرید تھے ایک فقیر آپ کے گاؤں آکر پوچھنے لگا کہ حضرت ان سب کی تربیت اور پہچان کیسے کرتے ہوں گے؟ جب یہ فقیر حضرت کے پاس آیا تو آپ نے سبز رنگ کی قمیص اور سبز رنگ کی ٹوپی زیب تن کر رکھی تھی، آپ نے مکاشفہ کے طور پر کہا مریدوں کی تربیت سے میں نہیں ٹھکتا کیونکہ اللہ کریم نے سب کے دل میری مٹھی میں ڈال دیئے ہیں پھر اٹھ کر برآمدے کے دروازے میں کھڑے ہو گئے اپنی ہتھیلی کی انگلیاں فضا میں اکٹھی کیں مرید ہر طرف سے بھاگتے آئے اور برآمدہ بھر گیا پھر انگلیاں پھیلا دیں تو سب مرید جہاں سے آئے تھے وہاں واپس چلے گئے برآمدے میں کوئی بھی نہ رہا نہ آپ نے ان سے کوئی بات کی اور نہ وہ لوگ ہی آپ سے ہمکلام ہوئے۔

نافرمانیاں ختم ہو گئیں

علامہ تاذفی نے اپنی کتاب ”قلائد الجواهر“ میں عارف کامل شیخ احمد بن علی بطاحی کے واسطے سے نقل کیا ہے۔ فرماتے ہیں میں ایک دفعہ حضرت ابراہیم کے پاس حاضر تھا ایک شخص ایک نوجوان کو لے کر حاضر ہوا اور کہنے لگا یہ میرا بیٹا ہے مگر شدت کا نافرمان ہے حضرت نے سرائٹھا کر اس نوجوان کی طرف دیکھا بس دیکھنے کی دیر تھی کہ اس نے کپڑے پھاڑ دیئے اس کے ہوش و حواس جاتے رہے کھلی وادی کی طرف نکل گیا اس کی نگاہیں آسمان کی طرف گڑی ہوئی تھیں جنگلی درندوں کی طرف بھاگ نکلا چالیس دن تک کچھ نہ کھایا پیا۔ وہ شخص پھر آیا، اپنے اس لڑکے کی بد حالی کی شکایت کی آپ نے اسے اپنا ایک خرقہ عطا فرما کر کہا اس سے اپنے لڑکے کا چہرہ پوچھ لے اس نے جا کر اس طرح کیا لڑکا ٹھیک ہو گیا حضرت کے پاس آکر حاضر خدمت رہنے لگا اور آپ کے خاص غلاموں میں شامل ہو گیا۔

آگ اور شیر مطیع

اگر آپ کسی آگ سے بہت ڈرنے والے کو فرمادیتے کہ آگ کی طرف جاتا تو وہ خود آگ میں ڈال دیتا جب تک چاہتا آگ میں رہتا جب آگ سے نکلتا تو نہ اس کے کپڑے جلے ہوتے اور نہ اس کے جسم کو کوئی تکلیف پہنچتی ہوتی۔ اسی طرح آپ اگر کسی کو شیر کی طرف جانے کا حکم دیتے تو وہ شیر پر سوار ہوتا یا اسے پکڑ کر آگے چلتا اور اسے ذرا بھی خوف نہ آتا۔

حضرت ابراہیم بن علی بن عبد العزیز فاضل یمنی رحمہ اللہ

آپ عمل فرمانے والے امام اور کامل ولی تھے شریعت اور حقیقت کے جامع تھے۔ اکابر، شیخ احمد صیاد یمنی وغیرہ آپ کے جلیس رہے حضرت صیاد رحمہ اللہ تو آپ کی بہت توصیف و تعظیم کرتے تھے انہوں نے آپ کے اس مکاشفہ کا ذکر بھی کیا ہے کہ جب میں اس راستے کا مہندی تھا تو آپ مجھ سے مشکل کام لیا کرتے تھے پانی نکال کر لانا اور اس جیسے دوسرے اعمال میرے

ذمہ تھے میں جب تنہا ہوتا تو یہ باتیں بطور شکایت اللہ کریم کے سامنے ذکر کرتا جب میں آپ کے پاس آتا تو فرماتے تم نے میری شکایت کی ہے اور یوں اور یوں کہا ہے میں جو کچھ کہتا بیان فرمادیتے۔

صیاد ہی فرماتے ہیں کہ آغاز کار میں مجھے لمبی باتیں کرنے کی عادت تھی میں چپ رہ نہیں سکتا تھا اور خاموشی اختیار کرتا تو یوں محسوس ہوتا مر رہا ہوں میں حضرت فقیہ ابراہیم کے سامنے بھی باتیں کرنے لگ گیا آپ نے ڈانٹا تب بھی میں باز نہ آیا آپ نے بد عادی اے اللہ! اس کی زبان کو لگام دے، اب میں بات کرنا چاہتا تو بول نہ سکتا میں صحرا کی طرف نکل گیا اور کہنے لگا اے میرے پروردگار! مجھے تیرے حق کی قسم! میں اس جگہ سے نہیں جاؤں گا جب تک تو مجھے اپنی عطا فرمودہ نعمت زبان واپس نہیں دے گا۔ اللہ تعالیٰ نے میری زبان میں وہی روانی جاری فرمائی جو پہلے تھی جب میں واپس حضرت فقیہ کی خدمت میں پہنچا تو فرمایا او چور! تو فلاں جگہ گیا اور میری شکایت کرتا رہا۔

آپ کی یہ کرامت بھی شیخ احمد صیاد رحمہ اللہ نے مجھے بتائی ہے کہ میں ایک دفعہ پہاڑ پر مقیم ایک بزرگ کی زیارت کے لئے گیا ایک مرید خواہ مخواہ مجھ سے الجھ پڑا اور کہنے لگا کیا تہامہ میں تمہارے پاس بھی ایسے بزرگ ہیں جیسے ہمارے پاس ہیں؟ میں نے کہا جی ہاں وہاں بھی ہیں۔ میرے اور اس کے درمیان تلخ کلامی ہو گئی اس نے اپنے شیخ سے میری شکایت کی مجھے شیخ نے ڈرایا تو مجھے بہت زیادہ خوف ہوا۔ میں اسی حال میں مستغرق تھا کہ میں نے حضرت ابراہیم فضلی کو دیکھا کہ انہوں نے تہامہ سے مجھ تک صرف تین قدموں میں پورے دن کا سفر طے کر لیا ہے اور فرماتے ہیں ارے نکلے آدمی! تو فلاں سے ڈر رہا ہے اللہ کی قسم! اگر میں تجھے آزاد چھوڑ دوں تو تو اسے گرفتار کر لے۔ پھر آپ اس پوری جماعت کے پاس جا پہنچے اور فرمایا یہ صیاد تو تمہارے ساتھ حسن ظن رکھتا ہے اور تم جب وہ آیا تو اس کا دل توڑنے لگ گئے۔ پھر میرا ہاتھ پکڑ کر پہاڑ سے مجھے ساتھ اتار کر لے گئے آپ کی لاتعداد کرامات ہیں۔ شہر زبید میں ۶۱۳ھ میں وصال پا کر باب مبہام والے قبرستان میں دفن ہوئے آپ کی قبر ان مشہور قبروں میں سے ایک ہے جن پر زیارت و تبرک کے لئے لوگ آتے ہیں امام شریعی کا ارشاد ہے کہ آپ ان سات بزرگوں میں سے سب سے زیادہ مشہور ہیں جن کے متعلق زبید شہر میں رہنے والوں کا اعتقاد ہے کہ جو ان کی سات دن زیارت کرتا ہے اس کی حاجت پوری ہو جاتی ہے وہ سات حضرات یہ ہیں: حضرت فقیہ امام فضلی، حضرت احمد صیاد، حضرت فقیہ عمر بن راشد، شیخ مرزوق بن حسن، حضرت شیخ علی بن الفخ، حضرت شیخ علی بن مرتضیٰ رحمہ اللہ۔ ساتویں میں اختلاف ہے کچھ لوگ ساتواں بنی اقالہ کا ایک بزرگ قرار دیتے ہیں کچھ لوگ کہتے ہیں کہ ساتویں حضرت احمد مقرض ہیں۔ کچھ اور لوگوں کا کسی اور کے متعلق خیال ہے۔ واللہ اعلم

حضرت ابراہیم، ابواسحاق بن حسن شیبانی رحمہ اللہ

آپ عظیم المرتبت فقیہ، امام عامل و عالم تھے آپ مقام اجتہاد پر فائز تھے۔ آپ کی ظاہری کرامات بھی تھیں۔ ایک کرامت ملاحظہ ہو۔ شاہ مظفر اپنے والد شاہ منصور کے دور حکومت میں آپ کے پاس حاضر ہوا (باپ کے بعد اپنی حکومت کے دوران وہ ہمیشہ آپ کا معتقد رہا) حضرت شیخ نے اپنا ہاتھ اس کے کندھے پر مار کر فرمایا: حکومت و ملک آپ کا اور آپ کی اولاد

کا ہوگا۔ تیرے چچا زاد بھائیوں اسد الدین اور فخر الدین کو نہیں ملے گا۔ مظفر کو خوف تھا کہ باپ کے بعد یہ لوگ ملک اس سے چھین لیں گے پھر ایسا ہی ہوا جس طرح آپ نے کہا تھا ملک کا والی مظفر اور اس کے بعد اس کی اولاد ہوئی اسد الدین اور فخر الدین محروم ہو گئے۔ جب حکومت مظفر کو ملی تو اس نے آپ کی اور آپ کے خاندان کی زمینوں کا خراج موقوف کر دیا۔ مظفر اور اس کی اولاد کی حکومت میں یہ خاندان بڑے وقار و شکوہ سے رہا۔ آپ کی ایک کرامت یہ بھی ہے کہ آپ جنوں کی مہمانی کرتے اور ان کی محفل میں بیٹھتے۔ ان کے ساتھ آپ کی بہت سی باتیں اور واقعات وابستہ ہیں جو آپ نے گاؤں والوں کو خود بتائے۔ بقول علامہ شرجی: یہ واقعات سب لوگوں کو معلوم ہیں ان کی تاریخ وفات کا صحیح علم نہیں اندازاً ۶۵۰ھ کے دوران میں آپ کا وصال ہوا۔

حضرت ابراہیم بن شیبان رحمۃ اللہ علیہ

خود کہتے ہیں کہ میں نے حج کیا مدینہ طیبہ حاضری دی اور قبر شریف کی طرف بڑھا سرکار امام الانبیاء علیہ السلام کی خدمت میں سلام پیش کیا تو میں نے سنا کہ آپ نے جواباً علیک السلام فرمایا۔ (سعادات الدارین)

حضرت ابراہیم برہان الدین بن فضل کنانی حموی شافعی رحمۃ اللہ علیہ

آپ نے شہر حماة سے بیت المقدس کی زیارت کا قصد کیا اپنے ساتھ کفن بھی لے لیا اپنے شہر والوں کو اوداع کہا انہیں بتایا کہ میری وفات بیت المقدس میں ہوگی وہاں پہنچ کر کئی دن قیام کیا پھر صرف دو دن بیمار رہ کر ۶۷۵ھ میں وصال فرمایا اور حضرت شیخ ابو عبد اللہ قرشی رحمۃ اللہ علیہ کے پاس ماما کے قبرستان میں دفن ہوئے۔ بنی جماعہ میں سے آپ پہلے شخص ہیں جنہوں نے بیت المقدس کو اپنا وطن بنایا آپ کا لقب صاحب عرفہ تھا کیونکہ لوگوں کی پوری ایک جماعت نے آپ کو عرفات میں دیکھا تھا اور صبح نماز عید کا خطبہ آپ نے شہر حماة (اپنے گاؤں) میں دیا بقول مناوی جب یہ کرامت ظاہر ہوگئی تو آپ بیت المقدس کی زیارت کے لئے چل نکلے اور وہاں ہی وفات پائی۔

ابراہیم دسوقی رحمۃ اللہ علیہ

آپ ہاشمی قریشی ہیں آپ دنیا کے اولیائے افراد میں شامل اور طریقت کی ان مایہ ناز ہستیوں میں سے ایک ہیں جنہیں پوری امت غوثیت کبریٰ اور قطبیت عظمیٰ پر فائز سمجھتی ہے آپ عجمی، سریانی، عبرانی زبانوں کے علاوہ پرندوں اور وحشیوں کی بولیاں بھی (بقول امام شعرانی) سمجھتے تھے۔

امام مناوی رحمۃ اللہ علیہ فرماتے ہیں کہ مگر مجھ ایک بچے کو اچک کر لے گیا بچے کی ماں دوڑی ہوئی آپ کی خدمت میں حاضر ہوئی آپ نے اپنا نمائندہ بھیجا اس نے ساحل سمندر پر جا کر آواز دی اے مگر مجھ! جس نے بچہ نگلا ہے وہ سامنے آجائے ایک مگر مجھ آیا اور حضرت کی خدمت میں پہنچا آپ نے بچہ اگل دینے کا اسے حکم دیا اس نے بچہ اگلا تو وہ زندہ تھا آپ نے مگر مجھ کو کہا کہ اللہ کے حکم سے مر جاتا تو وہ اسی وقت مر گیا۔

ایک دعا کی تلقین

وفات کے بعد یہ کرامت علامہ سیدی احمد بن مبارک رحمۃ اللہ علیہ نے اپنی کتاب ”الابریز فی مناقب سیدی عبدالعزیز الدباغ“ کے دوسرے باب میں نقل کی ہے کہ ہمارے پاس تلمسان کے رہنے والے کچھ معزز دوست آئے بتانے لگے کہ ایک صاحب حج کے لئے گئے تھے تو انہوں نے حضرت ابراہیم دسوقی رحمۃ اللہ علیہ کی قبر کی زیارت کی حضرت نے ان کی آمد کی اطلاع پائی۔ اللہ ہمیں ان کی ذات اور ان کے علم سے نفع عطا فرمائے۔ تو انہیں اس دعا کی تلقین و تعلیم فرمائی:

باسمک اللہ الخالق الاکبر، و هو حرز مانع مما أخاف منه وأحذر، لا قوة لمخلوق مع قدرة الخالق، يلجبه بلجام قدرة احي حبيشا أطلی طيشا، و كان الله قويا عزيزا۔ حکم صلیتہا کھل عص کفایتنا فسیکفیکہم اللہ و هو السميع العليم ولا حول ولا قوة الا باللہ العلی العظیم

”اے سب سے بڑے خالق، قابل عبادت خدا! تیرے نام سے آغاز کرتا ہوں یہ نام ہی تو ہر اس چیز سے جس کا مجھے خوف و ڈر ہے، میرے لئے امان و پناہ ہے۔ جب خالق کی قدرت موجود ہے تو پھر میرے خلاف مخلوق میں قوت کہاں سے آسکتی ہے، خالق اپنی قدرت کی میری مخالف مخلوق کو لگام ڈال دے گا، اے مالک! مملکت تیری ہی ہے اور سب چیزوں میں عظمت و شکوہ تیرا ہی ہے اللہ ہی قوی اور غالب ہے۔ حم عشق ہماری حمایت ہے۔ کھل عص ہماری کفایت ہے اللہ انہیں ان مخالفوں کی طرف سے کافی ہے وہ سننے اور جاننے والا ہے عظمت و رفعت والے اللہ کے بغیر قوت و طاقت نہیں ہے۔“

یہ دعا سکھلا کر فرمانے لگے یہ دعا مانگ لے پھر کسی چیز سے نہ ڈر، انہوں نے احي حبيشا اطلی طيشا کا معنی پوچھا تو فرمایا یہ سریانی الفاظ ہیں احي کا معنی ہے اے مالک! اور حبيشا اللہ کریم کی مملکت کی طرف اشارہ ہے اطلی کا مطلب ہے کہنے والا اللہ تعالیٰ کی عظمت و کبریائی تو صیغہ کر رہا ہے اس میں قہر و غلبہ اور عزت و فردیت سب آجاتے ہیں طيشا سے ان اشیاء کی طرف اشارہ ہے جن میں ذات خداوندی تصرف فرماتی ہے اور اس میں وہ ممکنات بھی شامل ہیں جن میں اللہ کریم کا حکم وارادہ چلتا ہے وہی تو پاک ہے جس کے بغیر کوئی قابل عبادت نہیں۔ علامہ احمد فرماتے ہیں دونوں فقرہوں میں ایسا عجیب راز ہے جسے قلم اپنی زبان سے ادا نہیں کر سکتا آپ کا وصال ۶۷۶ھ میں ہوا۔

حضرت ابراہیم بن سنان بصری رحمۃ اللہ علیہ

آپ صاحب حال، واقف مقال اور متبع کرامات بزرگ تھے آپ کا ایک باغیچہ تھا جب وہ خشک ہو جاتا تو آپ ہاتھ پھیلاتے بادل آ جاتا اور اسی وقت بارش کا پانی درختوں کو مل جاتا۔ طبقات صغریٰ میں علامہ مناوی نے یہ واقعہ بیان فرمایا ہے۔

ابراہیم بن سعید شاغوری دمشقی جیعانہ رحمۃ اللہ علیہ

ایک بڑا جاہل آپ کا دشمن تھا وہ لوگوں کو آپ کے خلاف اکٹھا کرتا اور جہاں تک اس کی کمینہ قوت کی رسائی تھی وہاں تک

وہ بغاوت و سرکشی کرتا تھا آپ نے اسے ایک دن فرمایا اپانچ ہو جا، اللہ تعالیٰ کے حکم سے وہ کئی سال تک اپانچ ہو کر راستے پر بیٹھا لوگوں سے مانگتا رہتا تھا ایک مومن نے آپ سے اس کے بارے درخواست کی اور راضی ہو جانے کے لئے عرض کی، آپ نے اس سے وعدہ کیا کہ اپانچ کو مصیبت سے نجات دلائی جائے گی۔ پھر اس کے پاس آ کر فرمانے لگے اے کام کرنے والے، اے صنعت کار! اٹھ کر کھڑا ہو جا وہ اٹھ کر دوڑنے لگا اس وقت بے شمار لوگ وہاں موجود تھے جنہوں نے حضرت کی کرامت ملاحظہ کی۔

پرانے کپڑے کا فیض اور نام نہاد عالم کی سزا

اس واقعہ کے راوی حضرت شیخ عمر بخاری رحمۃ اللہ علیہ ہیں فرماتے ہیں: دمشق کے قریب کھلی زمین میں ایک گروہ کے ساتھ تھا میں نے حضرت ابراہیم جیعانہ رحمۃ اللہ علیہ کو کھڑے دیکھا ایک عورت آپ کی خدمت میں حاضر ہو کر طالب دعا ہوئی آپ کے ٹوٹے پھوٹے پرانے چیتھڑوں پر ہاتھ پھیر کر اپنے منہ پر پھیر لیا وہاں دور فقیہ بھی کھڑے تھے ایک کہنے لگا ”محترمہ! تیرا ہاتھ جو اس شخص کو لگا ہے پلید ہو گیا ہے“ حضرت نے غصے سے اسے دیکھا پھر بیٹھ کر رفع حاجت کی، پھر وہاں سے اٹھ کھڑے ہوئے وہ منکر فقیہ آگے بڑھا اور آپ کی گندگی چاٹنے لگا اس کا دوسرا ساتھی اسے کپڑوں سے پکڑ کر پیچھے کھینچتا تھا اور کہتا تھا، تو تباہ ہو یہ تو اس بوڑھے کا بول و براز ہے، مگر وہ سارا چاٹ گیا کچھ مٹی بھی ساتھ کھا گیا جب وہ کھا کر اٹھا تو دوسرا فقیہ اسے ڈانٹنے لگا۔ اس نے کہا خدا کی قسم میں تو شہد چاٹتا رہا ہوں، یہ واقعہ علامہ سراج نے نقل فرمایا ہے۔ حضرت ابراہیم جیعانہ اکابر اولیاء اور رجال حق کے سادات میں شامل ہیں وفات ۶۸۰ھ میں دمشق میں ہوئی قاسیون کے مقام پر جہل صالحین کے قبرستان مولہین میں مدفون ہوئے۔

حضرت ابراہیم بن معصاض جعبری شافعی رحمۃ اللہ علیہ

آپ زاہد و عابد تھے آپ اکابر صوفیہ و فقہاء میں شامل تھے۔ آپ کے انوکھے اور نرالے احوال اور عجیب و غریب مکاشفات تھے۔ اپنی موت کی خبر بھی قبل از وفات دے دی تھی اور اپنی قبر کی جگہ بھی ملاحظہ فرمائی تھی اور ارشاد فرمایا تھا: اے قبر! تیرا بھرا آ گیا ہے یعنی اے قبر میں جانے والے! تیرا نشی کاغذات سفر لے کر آ گیا ہے۔

شان پیر اور مقام مرید

جب آپ چاہتے تو روتی محفل کو ہنسا دیتے اور جب چاہتے تو ہنستے لوگوں کو رلا دیتے۔ آپ اپنی محفل کے لوگوں میں چلتے پھرتے کپڑے اٹھاتے گراتے وعظ فرمایا کرتے۔ آپ کی ایک مرید نے آپ کا وعظ سن رہی تھی حالانکہ آپ مصر میں تھے اور وہ اسوان کے دور دراز میدان میں رہ رہی تھی آپ لوگوں کے درمیان وعظ فرما رہے تھے لوگ رو رہے تھے کہ آپ نے یہ شعر پڑھے:

۱۔ اے بالکونی میں بیٹھنے والی! کتا تیرا آنا کھا رہا ہے۔

۲۔ اے کتے! خوشی خوشی کھا کیونکہ آٹے والے موجود نہیں۔

یہ آواز اس خاتون نے سنی پلٹ کر دیکھا تو کتا اس کا آنا کھا رہا تھا یہ حکایت جب پھیلی تو اطلاع ملی کہ اسی طرح ہوا تھا۔ گردن ٹوٹ گئی

آپ کے عقیدت مندوں میں شیخ کمال الدین بن عبدالطاہر بھی تھے جن کا مزار صعید میں ہے اور زیارت گاہ ہے۔ آپ ایک دن وعظ فرما رہے تھے لوگ زار و قطار رو رہے تھے کہ آپ نے انہیں فرمایا میرے ساتھ کہو سقیع یقع یا اللہ! یقع، پھر خبر آئی کہ مالکی قاضی قلعہ مصر کے دروازہ مدرج سے اتر کر نیچے آنا چاہتا تھا کہ گر گیا اور اس کی گردن ٹوٹ گئی یہ بھی اطلاع آئی کہ ججوں نے محفل منعقد کیا تاکہ حضرت کو وعظ سے روک دیں کیونکہ وہ قرآن وحدیث میں لحن سے کام لے کر عبارات کو بگاڑ رہے ہیں تمین آئمہ کے مذاہب کے ججوں نے یہ فیصلہ دینے سے انکار کر دیا اور مالکی جج نے فیصلہ دیا کہ آپ وعظ نہ فرمائیں جب مالکی جج کی گردن ٹوٹ گئی تو باقی تینوں نے آکر آپ کے قدم چوم لئے اور کہنے لگے اگر ہم بھی فیصلہ آپ کے خلاف دیتے تو سب ہلاک ہو جاتے، حضرت نے فرمایا ہم تو لحن سے کام نہیں لے رہے یہ تو تمہارے کان ہیں جو لحن پسند ہیں اور جھوٹ اور باطل سننے کے عادی ہیں۔

بادشاہ سمیت سب کا پیشاب بند ہو گیا

آپ بادشاہ کو خط لکھتے تو پہلے اپنا نام لکھ کر یوں آغاز فرماتے: ”من ابراهیم الجعبری إلى الکلب الذوبی“ (ابراہیم جعبری کی طرف سے کلب زوبری کے نام) بادشاہ کہا کرتا تھا میرے ملک میں میرے نام سے پہلے یہ کون ہے جو اپنا نام لکھتا ہے حالانکہ اس ملک میں برسر اقتدار آنے سے پہلے میرا نام آسمان شہرت پر چمک رہا تھا۔ علماء و فضلا کی محفل لگی اور انہوں نے حضرت شیخ کے خلاف تعزیر کا حکم لگا دیا حضرت شیخ نے بادشاہ سمیت سب کا پیشاب بند کر دیا، سب حیلے پیشاب لانے کے استعمال کئے مگر ناکام رہے سب آپ کے پاس آ کر معافی مانگنے لگے آپ نے انہیں اپنے لوٹے سے استنجاء کرنے کا حکم دیا تو سب ٹھیک ہو گئے۔

نصرانی کا سر قلم ہو گیا

سطور کے رہنے والے ایک نصرانی نے آپ کے عقیدت مندوں کی ایک جماعت کو بہت پریشان کیا آپ نے اس کی طرف یہ پیغام دیا قسم بخدا اگر تو نے میرے ان ساتھیوں کو تکلیف دی تو میں اس قلم کو قوط (نک) لگا دوں گا۔ نصرانی نے دل میں کہا قوط لگا دیں گے تو کیا ہوگا؟ آپ نے قلم کو قوط لگایا اور نصرانی کا سر جسم سے کٹ کر گر گیا۔ مہر میں ۶۸۷ھ میں آپ کا وصال ہوا بقول امام شعرانی باب النصر کے باہر ایک گوشے میں مدفون ہوئے قبر زیارت گاہ اہل دل ہے۔

مناوی رحمۃ اللہ علیہ فرماتے ہیں کہ اندھیرے میں بھڑکتی آگ کی طرح آپ روشن تھے وزیر نے شیخ گرامی کے مریدوں کا صابون ٹیکس کے لئے روک لیا آپ نے سلطان کو کہلا بھیجا کہ وزیر کو مال چھوڑنے کا حکم دے دے سلطان نے انکار کر دیا اور

کہا یہ فوج کا مال ہے آپ نے سلطان کا پیشاب بند کر دیا وہ سانپ کی طرح مل کھانے لگا طیب پیشاب جاری کرنے سے عاجز آگئے اب اس نے صابون چھوڑ دینے کا حکم دیا حضرت نے اپنا لونا بھیج کر فرمایا اس سے استنجاء کر لے اس نے استنجاء کیا تو ٹھیک ہو گیا۔

حضرت ابراہیم بن علی بن ابراہیم بجلی یمنی رحمۃ اللہ علیہ

آپ صاحب کرامات ولی تھے آپ کے والد آپ سے بے پناہ محبت کرتے اور سب اولاد سے مقدم سمجھتے تھے جب اس کی وجہ آپ سے پوچھی گئی تو فرمایا جس رات یہ پیدا ہوئے تھے اس رات گھر میں روشنی پھیل گئی تھی۔ ایک رات ایک جگہ کی زیارت کے لئے آپ اپنے والد گرامی کے ساتھ گئے ایک کتا آپ کو دیکھ کر بھونکا (۱) آپ نے اس پر تھوک دیا کتا مر کر گر گیا۔ بقول منادی آپ کا وصال ۷۲۰ھ میں ہوا۔

حضرت ابراہیم بن احمد زلیعی عقیلی رحمۃ اللہ علیہ

آپ لمحہ شہر میں قیام فرماتے تھے اولیائے صالحین میں آپ کا شمار ہوتا تھا مروی ہے کہ انہوں نے حج کیا تو حضور علیہ الصلوٰۃ والسلام کی زیارت کے لئے حاضری دی دربار سدا بہار کے ایک خادم نے کہا میں تین دنوں سے سن رہا ہوں کہ حضور کریم علیہ الصلوٰۃ والسلام آتے ہیں آپ کو خوش آمدید فرما رہے ہیں آپ حضرت فقیہ احمد بن عمر زلیعی کے بڑے صاحبزادے تھے اپنے باپ کی زندگی میں جوانی میں وصال فرمایا، ان کے والد ماجد ایک دفعہ بیمار ہوئے اور قریب المرگ ہو گئے آپ نے انہیں عرض کیا ابا جان! آپ مرنا چاہتے ہیں اور اپنا بوجھ میرے کندھوں پر ڈالنا چاہتے ہیں؟ اللہ کی قسم ایسا کبھی نہیں ہوگا۔ میں آپ سے پہلے مروں گا۔ باپ نے کہا اے ابراہیم! کیا تم اس بات پر آمادہ ہو؟ انہوں نے جواب دیا جی ہاں۔ بقول زبیدی شرجی اس کے بعد باپ کو آرام آگیا وہ کچھ دن بیمار ہوئے اور وصال فرما گئے۔

حضرت ابراہیم بن احمد صاحب حیران رحمۃ اللہ علیہ

آپ عظیم المرتبت شیخ، عابد، زاہد، گوشہ نشین اور عبادت پسند تھے۔ آخری عمر میں توشہ دین ضرورت کے بغیر مسجد سے نہیں نکلا کرتے تھے، ایک دن ایک جسیم کچم شتر مرغ جیسی لمبی ٹانگوں والا پرندہ آپ کے سامنے اتر کر آپ کی طرف چلنے لگا لوگ حیران تھے اور ہنس رہے تھے حضرت نے لوگوں کو ہنسنے سے روکا اور فرمایا کہ یہ تو ایک مہمان ہے پھر اس پرندے کو الگ کمرے میں لے جانے کا حکم دیا اور فرمایا کہ اسے کھانے پینے کی چیزیں پیش کی جائیں پرندہ کھانے پر چلا گیا یہ واقعہ علامہ زبیدی شرجی نے بیان فرمایا ہے۔

۱۔ اہل اللہ پر بھونکنا ہر دور میں کتوں کی عادت رہی ہے مختلف شکلوں اور مختلف اندازوں سے بھونکتے ہیں اور مختلف طریقوں سے مرتے ہیں کوئی اگر کرتا ہے کسی کی گردن ٹوٹتی ہے اور کسی کا..... (مترجم)

حضرت ابراہیم بن ابراہیم معترضی یمنی رحمۃ اللہ علیہ

آپ کبیر القدر اور مشہور الذکر شیخ تھے آپ کے افادات و برکات اور کشف و کرامات مشہور ہیں۔ وادی مور کے گاؤں ناشریہ کے لوگ آپ کے پاس آئے اور درخواست کی کہ آپ ہمارے ساتھ چلیں کیونکہ وہ گاؤں آپ کے دادا کا ہے اور بارش کی وہاں دعا مانگیں آپ ان کے ساتھ گئے فوری طور پر بارش ہو گئی۔ اب اہل خزار نے کہا حضور! ہمارے ساتھ بھی تو رہیں آپ نے فرمایا میرے لئے چار پائی نکالو، انہوں نے چار پائی نکالی۔ آپ اس پر بیٹھ گئے اور فرمایا میں بارش برسنے سے پہلے یہاں سے نہیں اٹھوں گا اللہ کریم اپنے حکم سے بارش عطا فرمائے گا پھر بارش برسی آپ بارش برسنے سے پہلے وہاں سے نہیں گئے۔ امام شرجی یہ واقعہ نقل کر کے فرماتے ہیں کہ قبیلہ بنی معترض قریش کے خاندان بنی عبدالدار کی ایک شاخ ہے۔

حضرت ابراہیم بن محمد ابواسحاق یمنی رحمۃ اللہ علیہ

آپ عابد، زاہد اور پارسا فقیہ تھے اپنے والد ماجد کی وفات کے بعد علم و عمل میں ان کے صحیح جانشین ثابت ہوئے آپ کی لاتعداد کرامات ہیں، آپ نے اپنا کم عمر بچہ نخل وادی کی طرف ایک گروہ کے ساتھ بھیجا ان سب لوگوں کو پیاس نے آلیا اور بچہ قریب الموت ہو گیا اسی جگہ ان لوگوں نے کہا اے فقیہ ابراہیم! اگر مدد کو پہنچ سکتے ہو تو اب وقت ہے، کہنے کی دیر تھی کہ ایک آدمی اونٹ دوڑاتا ہوا پہنچا اس کے پاس پانی کا گھڑا تھا۔ پاس آ کر اس نے اونٹ بٹھایا حضرت کے صاحبزادے کو پانی پلا کر اور لوگوں کو پلایا، واپس آ کر ان لوگوں نے حضرت کو یہ واقعہ سنایا منادی طبقات صغریٰ میں فرماتے ہیں کہ یہ سن کر حضرت نے فرمایا قسم بخدا! یہ کھیش کنوئیں کا پانی تھا۔

حضرت ابراہیم عجی رومی رحمۃ اللہ علیہ

آپ عالم عامل اور صوفی کامل تھے۔ ایک طالب علم آپ کی عدم موجودگی میں آپ کے خلاف زبان طعن دراز کرتا تھا آپ کو بار بار اس کی اطلاع دی گئی مگر آپ نے ہمیشہ چشم پوشی فرمائی پھر آپ کے سامنے اسی بات کا تذکرہ آیا تو فرمایا کیا ابھی تک اس کی زبان چل رہی ہے؟ اس وقت اس باغی کی زبان گنگ ہو گئی اور مدت تک پھر وہ بول نہ سکا۔ ”طبقات صغریٰ“ از امام منادی

حضرت ابراہیم بن عمر زلیعی عقیلی یمنی رحمۃ اللہ علیہ

آپ لمحہ شہر میں مقیم ہیں۔ عارف اولیاء اللہ میں سے ایک ہیں۔ آپ کی کنیت ابوسیفین (دو تلواروں والا) ہے اور یہی کنیت فقیہ ابراہیم بن محمد بن عیسیٰ کی بھی ہے کیونکہ ان کے پاس بچپن میں دو تلواریں ہوا کرتی تھیں اور انہی کی وجہ سے ان کی یہ کنیت تھی، یہ حضرت زلیعی رحمۃ اللہ علیہ تو صرف ایک تلوار رکھتے تھے وہ بھی ضائع ہو گئی تو کسی صاحب نے آپ کی کنیت کے پیش نظر آپ سے پوچھا آپ کے پاس تو دو تلواریں تھیں اگر ایک گم ہو گئی ہے تو دوسری کہاں ہے؟ تو آپ نے اس کے بدلے اپنے

منہ سے ایک تلوار نکال کر دکھادی کہ یہ ہے تلوار، یہ واقعہ علامہ محبی نے نقل فرمایا ہے۔

حضرت ابراہیم ابو اسحاق بن احمد قدیمی حسینی یمینی رحمۃ اللہ علیہ

آپ اللہ کریم کے عظیم المرتبت صالح بندوں میں شامل ہیں آپ کا ذوق پاکیزہ اور دل صفائی سے معمور تھا۔ حضوری قلب کی دولت سے مالا مال تھے۔ قرآن کریم کے سننے کا حسین ذوق تھا جب قرآن پاک سنتے تو بہت بڑا حال آپ پر طاری ہوتا وجد و مستی سے کیفیت عجیب ہو جاتی اور انوار الہیہ کا ظہور ہونے لگتا۔ بقول علامہ شرجی: اس قبیلہ قدیمی کا مورث اعلیٰ، حضرت علی اہل کے دادا اور حضرت باعلوی کے دادا عراق سے حضرت موت آئے تھے یہ سب آپس میں چچا زاد بھائی ہیں اور امام عاشقان حضرت حسین بن علی رضی اللہ عنہ کی اولاد پاک سے ہیں۔

حضرت ابراہیم بن سبا یمینی رحمۃ اللہ علیہ

آپ عابد، زاہد، صالح اور صاحب کرامات و صلاحیات تھے کسی حاکم نے آپ کو اپنے شہر کی ایک مسجد میں نظر بند کرنے کا حکم دیا اور اپنے غلاموں اور ماتحتوں کی ایک جماعت آپ کی نگرانی کے لئے متعین کر دی آپ نے انہیں کہا کہ مجھے آزاد کر دو انہوں نے ایسا کرنے سے انکار کر دیا اور نگرانی کرتے رہے پھر ایک عظیم آگ ان کی طرف بڑھی تو وہ آپ کو چھوڑ کر بے تحاشا بھاگ پڑے اور آپ نے اپنا راستہ لیا۔ بقول زبیدی شرجی: آپ کا وصال ۷۲۰ھ کو ہوا۔

حضرت ابراہیم ہدمہ رحمۃ اللہ علیہ

آپ مشرقی علاقہ کے رہنے والے لکڑی الاصل ہیں شام تشریف لائے اور قدس شریف اور مقام خلیل کے درمیان اپنی پسند کی ایک زمین پر ڈیرے ڈال دیئے اس زمین کو آباد کر کے قابل زراعت بنالیا لوگ آپ کی زیارت کے لئے آیا کرتے تھے کئی کرامات کا آپ سے ظہور ہوا آپ کی عمر سو سال تک پہنچی آخری عمر میں شادی کی اور اللہ کریم نے نیک اولاد سے نوازا۔ آپ کو حسب الارشاد سیدنا ابراہیم خلیل اللہ ﷺ روزانہ چار روٹیاں ملتی تھیں اور پورے ہفتہ کی روٹیاں اکٹھی ہفتہ کے آخری دن مل جاتیں ایک برتن میں سب روٹیاں ڈال کر اس پر بہت عمدہ باریک دسترخوان ڈال دیا جاتا آپ سب روٹیاں ایک ہی وقت تناول فرمالیتے اور پھر پورا ہفتہ کچھ نہ کھاتے ”نس خلیل“ کے مصنف کے مطابق آپ کا وصال ۷۳۰ھ میں ہوا اور قدس و خلیل کے درمیان سعیر نامی گاؤں میں مدفون ہوئے۔

حضرت ابراہیم بن محمد بن یوسف ابو النخل یمینی رحمۃ اللہ علیہ

آپ عالم، عارف اور محقق فقیہ تھے آپ صاحب کرامات و مکاشفات تھے۔ ایک قاری جنہوں نے آپ کو قرآن پاک سنایا، بیان کرتے ہیں کہ میں رات کو مسجد میں آپ کو قرآن پاک سنایا کرتا تھا ایک رات شدید بارش تھی اور تاریکی چھائی ہوئی تھی میں اس لئے قرأت نہ کر سکا اور مسجد تک نہ پہنچ سکا آپ میرے گھر تشریف لائے اور فرمایا قرأت کے لئے آج آپ کیوں نہ پہنچ

سکے؟ میں نے عرض کیا حضور! بارش اور تاریکی مانع ہوئی آپ نے میرا ہاتھ پکڑا اور فرمایا چلئے آپ کے ہاتھ مبارک میں کھجور کا پتہ تھا وہ چل پڑا اور روشنی ہو گئی اب تو راستہ منور تھا ہم مسجد جا پہنچے اور میں نے حسب عادت قرأت شروع کر دی۔

علامہ شرجی رحمۃ اللہ علیہ فرماتے ہیں کہ یہ بنی نخل قبیلہ علم و ولایت کا گھر تھا امام جندی نے اپنی تاریخ کی کتاب میں اس گھرانے کی پوری جماعت کا تذکرہ کیا ہے اور ان کی خوب تعریف کی ہے میں نے حضرت فقیہ سے سنا ہے کہ ۷۲۰ھ میں اس خاندان میں تین سو ساٹھ سے زیادہ آدمی حافظ قرآن تھے۔ جندی رحمۃ اللہ علیہ نے اپنی تاریخ میں ان مذکورہ بالا حضرات میں ابراہیم کا ذکر نہیں فرمایا کیونکہ آپ کا دور علامہ جندی کے بعد ہے مجھے ان کی تاریخ وفات کا صحیح علم نہیں ان کے مرشد حضرت مرقی بن شداد کا وصال ۷۷۰ھ سے کچھ اوپر ہی ہوا ہے۔

حضرت ابراہیم برہان الدین بن محمد بن بہادر مغربی شافعی زقاعہ رحمۃ اللہ علیہ

زقاعہ کے زا پریش اور قاف پرشد ہے۔ آپ کی ہی کرامت حافظ ابن حجر نے علامہ خلیل قصہ سی محدث سے نقل کی ہے انہوں نے یہ کرامت حضرت مرقی شیخ محمد قمری رحمۃ اللہ علیہ سے سنی قمری فرماتے ہیں کہ میں غلوت میں تھا کہ اللہ تعالیٰ سے سوال کرنے لگا مولا کریم! مجھے اپنے کسی دلی کے ہاتھ ایک قمیص دے کر بھیج دے۔ دفعۃً حضرت ابن زقاعہ رحمۃ اللہ علیہ قمیص لے کر نمودار ہوئے حضرت قمری کو پیش کی اور فوراً واپس چلے گئے۔

بقول علامہ ابن حجر آپ جڑی بوٹیوں کو پچانے اور حکایت و واقعات کو سامنے لانے میں عجوبہ روزگار تھے آپ قادر الکلام شاعر اور حروف و بحور اور موازنہ کے مایہ ناز عالم تھے عموماً کہا جاتا ہے کہ آپ کو اسم اعظم معلوم تھا اور جڑی بوٹیوں کے فوائد آپ جانتے تھے۔ بقول علامہ منادی آپ کا وصال ۸۱۶ھ میں ہوا اور باب النصر کے سامنے مصر میں مدفون ہوئے، آپ قدس اور غزہ دونوں مقاموں پر رہا کرتے تھے۔ آپ کا ایک شعری دیوان بھی ہے جس میں حضور کریم علیہ الصلوٰۃ والسلام کی نعمتیں اور صوفیانہ قصائد ہیں۔

حضرت ابراہیم بن عمر بن محمد ادکاوی شافعی رحمۃ اللہ علیہ

آپ عظیم المرتبت عارفوں میں سے ہیں حافظ ابن حجر اور علامہ کمال بن ہمام جیسے عظیم لوگوں نے آپ سے کسب فیض کیا ہے اور آپ کی لاتعداد کرامات بیان کی ہیں۔ علامہ بخاری کو ایک تابع جن نے بغاوت کر کے قابو کر لیا بڑے بڑے لوگ ان کی جان نہ چھڑا سکے آپ نے اس جن کو ان سے الگ کیا آپ کہا کرتے تھے کہ میں جو علم بھی لوگوں کے سامنے پیش کرتا ہوں اور جو بھی محسوس دلائل دیتا ہوں یہ سب لوح محفوظ سے حاصل کرتا ہوں بقول علامہ منادی وفات کا سن ۸۳۴ھ ہے۔

حضرت ابراہیم بن عبد ربہ رحمۃ اللہ علیہ

مصر کی مسجد زاہد کے دروازے میں مدفون ہیں آپ صلاح و تقویٰ اور ولایت میں مشہور ہیں۔

ایک ہاتھ مٹی مدد سے مانع نہیں ہے

مولانا امین الدین جامع مسجد غری کے خطیب بیان کرتے ہیں کہ میں نے آپ سے کہا حضرت! آپ کے وصال کے بعد ہم اپنی مشکلات میں کس کے پاس جائیں گے فرمانے لگے اگر بھائی اور بھائی میں صرف ایک ہاتھ مٹی ہی حائل ہو تو وہ بذات خود بات سن لیتا ہے، آپ میری قبر پر آ کر مجھ سے پوچھیں میں آپ کو جواب دوں گا، مولانا کی صاحبزادی بیمار ہو گئی اس کے لئے تربوز تلاش کیا گیا مگر کہیں نہ مل سکا۔ وہ آپ کی قبر پر حاضر ہو کر کہنے لگے حضرت! وعدہ پورا فرمائیے۔ نماز عشاء پڑھ کر واپس آئے تو گھر کی سیزھیوں میں تربوز پڑا ہوا تھا انہیں یہ پتہ نہ چل سکا کہ کہاں سے آیا ہے، آپ نے شیخ غری رحمۃ اللہ علیہ اور شیخ مدین رحمۃ اللہ علیہ وغیرہ سے کسب فیض کیا آپ صاحب حال لوگوں میں شامل تھے۔ ایک دفعہ حضرت مدین رحمۃ اللہ علیہ کے گھر محفل میلاد میں تشریف لے گئے تو اکیلے سارا کھانا کھا گئے ایک دفعہ ایک پوری گائے کھائی پھر پورا سال بھوکے رہے۔ بقول منادی: وصال ۸۷۸ھ میں ہوا۔

حضرت ابراہیم بن علی بن عمر متبلی انصاری احمدی صوفی رحمۃ اللہ علیہ

آپ اپنے زمانے کے اولیاء کے امام تھے آپ کی بے شمار کرامات ہیں آپ پر احتلام یا جنابت سے کبھی غسل فرض نہیں ہوا۔

جلوہ حسن کی ذرہ نوا زیاں

آپ حضور رحمۃ اللعالمین صلی اللہ علیہ وسلم کی زیارت خواب میں کر کے اپنی والدہ ماجدہ کو اطلاع دیا کرتے تھے ماں جواب دیتیں بیٹا! مرد کامل تو وہ ہے جو عالم بیداری میں آپ کا دیدار پائے۔ جب آپ عالم بیداری میں سرکار انبیاء علیہ التحیۃ والثناء سے شرف ملاقات پا کر مشورے بھی کرنے لگے اور اپنے معاملات میں حضور کریم علیہ الصلوٰۃ والسلام سے رائے لینے لگے تو والدہ نے کہا اب کامل مرد کے راستے کا آغاز کر رہے ہو آپ نے حضور رحمۃ اللعالمین صلی اللہ علیہ وسلم سے اس خانقاہ کی تعمیر کا بھی مشورہ کیا تھا جو مقام برکتہ الحاج پر ہے حضور شفیع المذنبین علیہ الصلوٰۃ والسلام نے فرمایا تھا ابراہیم! اسے یہاں تعمیر کر دیں ان شاء اللہ یہ حاجیوں اور دوسرے بھولے بھٹکے مسافروں کی پناہ گاہ ہوگی یہ ان مصیبتوں کی دافع بن گئی جو مصر سے مشرق کی طرف سے آتی تھیں جب تک یہ خانقاہ آباد رہی مصر آباد رہا۔ آپ اس مقام برکتہ (تالاب) پر کھجوروں کے درخت لگانے میں مصروف ہوئے تو کنوئیں کا معاملہ ٹھیک نہیں ہو رہا تھا آپ نے اس بارے میں بھی حضور علیہ التحیۃ والسلام کی رائے لی آپ نے ارشاد فرمایا میں کل ان شاء اللہ تمہارے پاس علی بن ابی طالب رضی اللہ عنہ کو بھیجوں گا وہ تمہیں اللہ کے نبی حضرت شعیب علیہ السلام کا وہ کنواں بتا جائیں گے جہاں سے وہ اپنی بکریوں کو پانی پلایا کرتے تھے صبح ہوئی تو آپ نے دیکھا خط کھینچ کر کنوئیں کی نشان دہی کر دی گئی ہے آپ نے کھودا تو وہ کنواں مل گیا اب تک آپ کے باغ میں وہ بہت بڑا کنواں موجود ہے۔

باپ کا مقام

آپ نے ایک دن ایک شخص دیکھا جو بہت زیادہ عبادت گزار تھا اعمال صالحہ کرتا تھا لوگ عقیدت کی وجہ سے اس کے گرد جمع تھے آپ نے اسے کہا بیٹا! کیا بات ہے آپ عبادت تو بہت کرتے ہیں لیکن آپ کا کوئی مقام و مرتبہ نہیں معلوم ہوتا ہے کہ تمہارے والد تم سے ناراض ہیں؟ اس نے جواب دیا سرکار! یہی بات ہے آپ نے فرمایا تمہیں ان کی قبر معلوم ہے؟ اس نے جواب دیا جی ہاں فرمانے لگے ہمارے ساتھ ان کی قبر تک چلو شاید وہ راضی ہو جائیں، شیخ یوسف کردی رحمۃ اللہ علیہ فرماتے ہیں اللہ کی قسم! جب حضرت نے اس کے والد کو بلایا تو وہ قبر سے اٹھا سر سے مٹی جھاڑتا ہوا سیدھا کھڑا ہو گیا۔ حضرت نے فرمایا فقیر تمہارے پاس تمہارے اس لڑکے کی سفارش لے کر آیا ہے اس سے راضی ہو جائیں اس نے جواباً عرض کیا میں آپ سب کو گواہ بنا کر کہتا ہوں کہ میں اس لڑکے سے راضی ہو گیا ہوں، آپ نے فرمایا اب اپنی جگہ چلے جائیں وہ واپس قبر میں چلا گیا اس کی قبر جامع مسجد شرف الدین راس حسینی کے قریب ہے۔

پھر قیدی لڑکا مل گیا

شیخ کردی رحمۃ اللہ علیہ فرماتے ہیں جب اس آدمی کے والد کو راضی کر کے ہم برکے کے مقام کی طرف چلے کہ ایک عورت نے پکارا کہ حضور! ذرا ٹھہریں آپ نے سواری روکی اور پوچھا کیا کام ہے؟ وہ کہنے لگی میرا لڑکا فرنگیوں نے پکڑ لیا ہے آپ سے دعا کی درخواست ہے تاکہ وہ واپس آجائے۔ آپ نے فرمایا بسم اللہ دعا کرتا ہوں پھر کہنے لگے وہ دیکھ تمہارا لڑکا ہے اس کی نگاہ اپنے لڑکے پر پڑ گئی جب وہ لڑکے کے پاس پہنچ گئی تو ہم چل دیے وہ کہنے لگی میں گواہی دیتی ہوں کہ اس زمانے میں بھی اللہ تعالیٰ کے ایسے بندے ہیں جن کی دعائیں فوراً قبول ہوتی ہیں۔

جنگلی جانوروں سے گھر بھر گیا

ابن بقری نے ایک شخص پر یہ ظلم کیا کہ اس کی شیردار گائے جس کا دودھ اس کے بچے پیتے تھے، لے لی۔ وہ شخص حضرت کی خدمت میں فریادی بن کر آیا آپ اپنی گدھی پر سوار ہو کر ابن بقری کے پاس تشریف لے گئے وہ اس وقت اپنے شیخ ابن الرقائی کے پاس بیٹھے تھے۔ شیخ کی موجودگی میں حضرت نے جلال میں آ کر فرمایا تمہارے اس شیخ کے والد اپنے علاقے میں بندر رکھا کرتے تھے حضرت کی زبان سے یہ بات نکلنے کی دیر تھی کہ بندر، ریچھ، گدھے اور کتے گھر کے درمیان آ گئے اور حضرت کے الفاظ پورے ہوتے حاضرین نے مشاہدہ کئے، پھر یہ جانور غائب ہو گئے ابن بقری تائب ہوا اور گائے واپس کر دی۔

صحرا میں دسترخوان بچھ گیا

صحرا میں آپ کے غلاموں نے چاہا کہ دسترخوان بچھے اور اس پر رنگارنگ چینی کے برتنوں میں شوربا اور مرغی کا گوشت ہو (ان کے اس مطالبہ کو سن کر) حضرت نے فرمایا ادھر ادھر بکھر جاؤ پھر وضو کر کے واپس آؤ، وہ جب واپس پلٹے تو شیخ کے پاس حسب مراد دسترخوان بچھا ہوا تھا حضرت یوسف کردی فرماتے ہیں ہم نے کھانا کھایا پھر آپ دسترخوان بچھا ہوا چھوڑ کر چل

دیئے، امام شعرانی رحمہ اللہ نے یہ واقعہ بیان فرمایا ہے۔ علامہ مناوی رحمہ اللہ فرماتے ہیں آپ نے ایک گنجے کے پاس شفاورش کی اس نے سفارش نہ مانی اور کہنے لگا اگر وہ پیر ہے تو مجھ میں پھونک بھر دے گا آپ نے یہ سن کر فرمایا اللہ اسے پھونک مارے گا وہ اسی رات پیٹ میں ہوا بھرنے کی وجہ سے مشک جیسا ہو گیا پیٹ پھٹ گیا اور وہ مر گیا وزیر نے آپ کے باغ کے پھل پر ٹیکس لگا دیا آپ نے اسے کہا درگزر کیجئے اور یہ زیادتی نہ کیجئے وزیر بولا یہ تو بادشاہ کا مال ہے اسی رات وہ بیت الخلا میں گرا گردن ٹوٹ گئی اور مر گیا۔

شیطان کی کارستانیوں

آپ نے ایک شخص کو خلوت میں بیٹھایا آپ ایک دن اس کے پاس تشریف لے گئے وہ اس وقت آپ کی طرف بالکل متوجہ نہ ہوا اور پروانک نہ کی آپ وہاں تشریف فرما رہے مگر وہ تو کہنے لگا مجھے آپ کی رہنمائی کی ضرورت نہیں ہے کیونکہ اس خلوت کی دیوار ہر رات پھٹ جاتی ہے تو ایک بار عب بزرگ سب لباس میں تشریف لاتے ہیں اور میرا ہاتھ پکڑ کر جنت میں اپنے ساتھ لے جاتے ہیں آپ نے فرمایا آج رات اسے بتائے بغیر مجھے بھی تو ساتھ رکھ لینا، جب رات ہوئی تو وہ دونوں کو ایک عالی شان جنت میں لے گیا جہاں پھل کے گچھے قریب تھے آپ نے اس شاگرد شخص کو کہا لا إِلَهَ إِلَّا اللَّهُ کہہ دو آپ نے خود بھی اس کے ساتھ کلمہ پڑھا وہ نام نہاد شیخ شیشے کی طرح پگھل گیا اب شاگرد نے اپنے آپ کو کھاد کے ڈھیر کے پاس پایا جہاں فارسی کما دھا اور کبوتروں کا میدان تھا، حیران رہ گیا حضرت نے فرمایا وہ تو شیطان تھا اگر اسی حالت میں تیری موت آ جاتی تو ہلاک ہو جاتا اب شاگرد نے استغفار پڑی اور توبہ کی (1)۔

پھر وقت نے دامن پھیلا دیا

آپ کے ایک فقیر نے عجم میں موجود اپنی ماں سے ملنا چاہا حالانکہ وہ برکتہ الحاج میں حضرت کے پاس مقیم تھا اس نے آ کر آپ سے اجازت مانگی تاکہ والدہ کی خدمت میں حاضر ہو سکے آپ نے اجازت نہ دی۔ وہ جامع کے اندر ہی اپنی خلوت میں جا بیٹھا لوگ قرآن پڑھنے میں مصروف تھے اس نے خود کو عجم میں اپنی ماں کے پاس پایا چار مہینے وہاں ٹھہرا پھر حضرت سے ملنے کا شوق پیدا ہوا تو اپنے آپ کو اپنی خلوت گاہ میں موجود پایا وہ باہر آیا تو قرآن پڑھنے والے قرآن کی چوتھائی منزل پڑھ چکے تھے علامہ مناوی کہتے ہیں یہ اسی طرح کی بات ہے جیسے زمین کے سینے کے واقعات ہوتے ہیں یہ تسلیم کرنا کہ زمین تو سمٹ جاتی ہے مگر یہ نہ ماننا کہ اوقات میں پھیلاؤ اور وسعت ہے محض سینہ زوری ہے یہ دونوں باتیں ممکن ہیں کیونکہ دونوں کا

1۔ اب بھی بیروں اور اولیاء اللہ کے منکر خود پر بننے ہیں خود شیخ بننے ہیں دوسروں سے بیعت لیتے ہیں حقائق بے خبر مجسمہ فریب بن کر عوام الناس کو دھوکہ دیتے ہیں باطن میں کچھ ہے اور ظاہر میں کچھ ہے اور ایسے ہی لوگوں کو دیکھ کر بے پروائی نہ فرمایا تھا۔

اے بسا! اٹیس آدم روئے ہست

پس بہر دست نہ باید داد دست

(بیشرا اٹیس آدمی کی شکل میں ہوتے ہیں ہر ہاتھ میں ہاتھ بیعت کے لئے ندے دیا جائے)۔

ظہور بطور کرامت ہے اگر زمین سمٹ سکتی ہے تو وقت بھی پھیل سکتا ہے۔

استغراق کی جلوہ سازیاں

آپ ایک دن برکتہ الحاج میں اپنے باغ سے گزرے تو فرمایا یہ کیا ہے؟ لوگوں نے عرض کیا یہ آپ کا باغ ہے فرمانے لگے مجھے اپنے پروردگار کی عزت و جلال کی قسم! میں تو تیس سال سے سرکار خداوندی کے حضور سے کہیں باہر نہیں گیا لوگوں نے جواب دیا حضور! آپ نے ہی تو یہ درخت لگائے ہیں اور کنوئیں کھودے ہیں فرمایا مجھے تو ایسی کوئی بات یاد نہیں میرے تو دل میں صرف یہ خیال آیا تھا کہ مقام برکہ پر باغ لگا دوں اور ایک خانقاہ بنا دوں جہاں فقرا آ کر فروکش ہوں بس میرا تو صرف خیال تھا کام تو اللہ نے کیا ہے۔

سونابی سونا

قاصدین کے دور میں قحط پڑا تو آپ کے پاس پانچ سو آدمی آ گئے آپ انہیں سالن کے بغیر روٹی دیا کرتے تھے ان لوگوں نے سالن مانگا تو آپ نے اپنے نگران لنگر سے کہا کھجوروں کے درمیان جو جھونپڑی ہے وہاں جا کر چٹائی اٹھاؤ اور اپنی حاجت کا سامان لے لو۔ اس نے جب جا کر چٹائی اٹھائی تو دیکھا کہ سونے کی ایک نالی اوپر سے نیچے تک بہہ رہی ہے اس نے مٹھی بھر سونالیا اور سالن جا کر خرید لایا آپ نے اسے کہا کیا آپ کی خواہش ہے کہ لوگوں کے لئے ہم وسعت رزق کا سامان کر دیں؟ وہ بولا نہیں آپ کو اطلاع کئے بغیر جب دوبارہ جا کر چٹائی اٹھائی تو وہاں سونے والی نالی موجود نہ تھی۔

شہوت کا خاتمہ

اگر آپ کے پاس کوئی آدمی آ کر شہوت کے خاتمے کا سوال کرتا تو آپ فرماتے کیا ایک بار شہوت ختم ہو یا ہمیشہ کے لئے ختم ہو جائے؟ اگر وہ کہتا صرف اب ختم ہو تو آپ اس کی کمر پر ایک تاگہ باندھ دیتے جب تک وہ تاگہ کمر کے ساتھ رہتا شہوت ختم رہتی اگر سائل کہتا کہ شہوت ہمیشہ کے لئے ختم ہو جائے تو آپ اس کی پشت پر ہاتھ پھیر دیتے پھر مرنے تک اسے عورت کی خواہش نہ ہوتی۔

پھر موت نے آ پکڑا

ششاع نامی ایک باغی شخص لوگوں کو تکلیف پہنچانے لگا لوگوں نے آپ کے سامنے شکایت کی آپ نے اپنے پاس بیٹھے ایک فقیر کو حکم دیا جس کا نام عفش تھا "اسے تیر مارو" اس نے ایک لکڑی لے کر مشرق کی طرف پھینکی یہ سیدھی اس کے گلے میں لگی اور گلے سے پار ہو گئی اور پتہ چلا کہ وہ اسی وقت مر گیا۔

عدالت میں نعرہ مستانہ

جامعہ اذہر کے کچھ لوگ رات کو آپ کے ہاں سوئے انہوں نے امراء کے دونوں خیزل کے خلوت میں آپ کے ساتھ سوتے دیکھے تو اسے بہت ناپسند کیا اور آپ کو نیکی اختیار کرنے کا مشورہ دیا، آپ کو عدالت میں طلب کیا گیا تو آپ نے پوچھا کیا ہے؟

جج نے کہا ان لوگوں کا دعویٰ ہے کہ آپ نو خیر امراء لڑکوں کو خلوت میں اپنے پاس رکھتے ہیں۔ آپ نے اپنی دائرہ ہی اپنے دانتوں میں دبا کر چیخ ماری وہ وہاں سے بجلی کی گویا کڑک پا کر بھاگے پھر ان کا پتہ نہ چلا کہ کدھر گئے نہ ہی کہیں ان کا نشان مل سکا کافی عرصہ کے بعد خبر آئی کہ وہ قید ہو گئے اور نصرانیت قبول کر لی ہے لوگوں نے آپ کے پاس سفارش کی مگر آپ نے قبول نہ فرمائی۔ مقبول کے ایک گھرانے نے آپ پر الزام لگایا کہ آپ ان کے بچوں کے ساتھ لواطت کرتے ہیں یہ سن کر آپ نے کہا اللہ ان کی اولاد کو رسوا کرے اب ان کے لڑکے بجزوے اور لڑکیاں بدکارہ ہو گئیں ایک اور آدمی نے آپ پر بدی کا الزام لگایا تو آپ نے فرمایا اللہ اس کا منہ کالا کرے پھر اس کا ایک رخسار سیاہ اور ایک سفید ہو گیا۔

حضرت حکمرانوں کے لئے زہر قاتل تھے جب آپ کسی امیر یا وزیر پر ناراض ہوتے تو وہ اسی وقت یا آنے والی رات میں مرجاتا۔ حاتم تاجر جو حاکم بھی تھا آپ کے فقیروں پر ظلم و زیادتی کر کے کہنے لگا اگر پیرو مرشد ہے تو مجھے پھونک دے گا۔ آپ نے فرمایا میں پھونک نہیں مارتا میں تو صرف تیر چلے چڑھا رہا ہوں وہ بیت الخلا میں داخل ہوا کافی دیر باہر نہ نکلا لوگ بیت الخلا میں داخل ہوئے تو وہ مرا پڑا تھا۔

آپ ایک دن مطریہ کے مقام پر تھے فوجیوں کا ایک گروہ آیا اور شراب پینے لگا آپ نے اپنے ساتھیوں سے کہا اس جرم و گناہ کو کون دور کر دے گا؟ ایک فقیر نے اپنا سر طوق میں ڈال دیا اور فوجی تلواریں لے کر لڑنے لگ گئے اور وہاں سے چل دیئے۔ اگر آپ کی خانقاہ کے مجاور بمزاج اور بے مایہ ہو جاتے تو آپ باورچی خانے میں داخل ہو کر اپنی لائٹھی سے سامنے کے حصے کو پیٹتے اور کہتے تو نے ان گناہ گروں کو میرے پاس جمع کر دیا ہے ابھی صبح نہیں ہوتی تھی کہ وہ سب لوگ خود نکل جاتے تھے۔ مصر میں انہیں نماز ظہر پڑھتے کبھی کسی نے نہیں دیکھا تھا لہذا ایک فقیر کو یہ بات سخت ناگوار گزری وہ کچھ عرصہ بعد شام گیا تو آپ کو نماز ظہر شہر رملہ کی جامع مسجد ابیض (سفید رنگ والی مسجد) میں پڑھتے دیکھا امام مسجد سے آپ کے متعلق پوچھا تو انہوں نے جواب دیا کہ نماز ظہر یہ ہمیشہ یہاں ہی پڑھا کرتے ہیں۔

ایک عورت اپنا لڑکا لے کر آپ کے پاس مسجد میں آئی تاکہ وہ آپ کے ہاں پڑھے آپ نے کہا میں اپنے پاس ہاتھ کئے چوروں کو اکٹھا نہیں کیا کرتا وہ اسے لے کر خانقاہ کی طرف چلی گئی لڑکے نے چوری کی اور اسی جرم میں اس کا ہاتھ کاٹ دیا گیا۔

علم اولیاء کی فراوانیاں

فضا سے ایک آدمی اتر کر آپ کے سامنے بیٹھ گیا اور کہنے لگا جناب والا! جنوں، انسانوں، درندوں اور پرندوں کے ہاں جو بچہ پیدا ہوتا ہے اور نباتات ارضی کا جو بھی پتہ اگتا ہے قبل از وقت اللہ تعالیٰ مجھے اس کا علم عطا فرمادیتا ہے آپ نے یہ سن کر فرمایا مجھے اپنے رب کریم کی عزت جلال کی قسم! اللہ کریم نے یہ علم بالغ ہونے سے پہلے عطا فرمادیا تھا میں اسی علم تک رک نہیں گیا بلکہ آگے بڑھا کیونکہ اصل شان تو یہ ہے کہ توجہ الی اللہ ہو اور باقی ساری کائنات سے منہ موڑ لیا جائے خدا کی قسم! انسان کا ایک دفعہ سبحان اللہ کہنا دنیا اور آخرت کی ساری ملکوت کا علم و اطلاع حاصل ہونے سے افضل ہے۔

گم گشتہ کہاں ہے

آپ خلیج کے کنارے ایک آدمی کے گھر دعوت ولیمہ میں شمولیت کے لئے تشریف لے گئے وہ آدمی دسترخوان بچھانے اور دعوت کھلانے میں مصروف رہا اس کا تین سالہ بچہ رات کے پہلے حصے میں خلیج میں گر گیا مگر گھر والوں کو رات کے آخری حصے میں یاد آیا حضرت کو انہوں نے اطلاع دی آپ نے فرمایا جامع ازہر کے سامنے والے پل کے قریب جہاں زمین کو پانی گرا رہا ہے وہاں بچہ پڑا ہوا ہے مگر ابھی زندہ ہے لوگ گئے تو بچہ وہاں موجود تھا اور بعد میں طویل عرصہ تک زندہ رہا۔ آپ جب باغ میں داخل ہوتے تو درخت اور جڑی بوٹیاں اور گھاس آپ سے گفتگو کر کے بتاتے کہ ان میں کیا کیا فوائد اور نقصانات ہیں۔

وعا کا یہ اثر

ایک دفعہ آپ کی جماعت کا ایک شخص اپنی بیوی سے جماع کرنا چاہتا تھا مگر اس کا ایک بچہ چیخنے لگا اس شخص نے کہا چپ ہو جا اللہ تمہیں مارے سات بچے تھے سب مر گئے حضرت تک یہ بات پہنچی تو آپ نے اسے بلا بھیجا اور فرمایا اللہ تجھے مارے وہ اسی وقت مر گیا۔ آپ نے کہا اگر زندہ رہتا تو لاتعداد لوگوں کو بد دعائیں دے کر مار دیتا۔

مناوی رحمۃ اللہ علیہ کہتے ہیں آپ القدس جارہے تھے راستے میں وصال فرما گئے حضرت سلمان فارسی رضی اللہ عنہ کے قریب گاؤں سدود میں ۸۸۰ھ سے کچھ اوپر مدفون ہوئے بقول شعرانی آپ ایک سو نو سال تک اس جہاں رنگ و بو میں رہے۔ (الاعلاق المتبولیۃ)

نگاہ ولی میں یہ تاثیر دیکھی

علامہ نجم غزی امام شعرانی سے نقل کرتے ہیں کہ شیخ کمال الدین طویل ترکی النسل تھے بچپن میں زہدانیہ میں کبوتر بازی کیا کرتے تھے وہ کھیل رہے تھے کہ حضرت کا وہاں سے برکتہ الحاج کی طرف جاتے گزر ہوا۔ انہیں دیکھ کر حضرت نے فرمایا: ”مرحبا شیخ کمال الدین شیخ الاسلام“ ساتھی فقیروں نے سوچا کہ حضرت مزاح فرما رہے ہیں کیونکہ کمال الدین پر فقیہ جیسی علامات نہیں تھیں۔ ادھر کمال الدین نے یہ فقرہ سنا کبوتروں کا خیال چھوڑ کر حصول علم کے لئے وقف ہو گیا وہ فقیروں کی جماعت جنہوں نے یہ فقرہ سنا تھا، ابھی بقیہ حیات تھی کہ آپ شیخ الاسلام کے مسند پر جا بیٹھے شیخ الاسلام سے مراد چیف جسٹس ہوتا ہے۔

حسن ولایت کی رعنائیاں

امام شعرانی نے ”الاجوبۃ المرضیۃ“ میں لکھا ہے کہ مجھے سیدی خواص رحمۃ اللہ علیہ نے بتایا کہ کعبہ مکرمہ نے حضرت شیخ متبولی کا ایک ایک پتھر الگ الگ ہو کر طواف کیا اور پھر ہر پتھر اپنے مقام پر واپس چلا گیا۔ امام یافعی فرماتے ہیں کہ ہم نے تحقیقی انداز سے سنا ہے کہ اولیاء امت کے ایک گروہ کا صحیح انداز سے کعبہ مشرفہ نے طواف کیا یہ مشاہدہ کرنے والے بہت سے معتبر اور پرہیزگار علماء سے میں خود ملا۔ یافعی ہی فرماتے ہیں کہ حضرت زکریا رحمۃ اللہ علیہ فرمایا کرتے تھے اگر کوئی ولی تمہارے ساتھ نماز

باجماعت میں شریک نہیں تو اسے ناپسندیدہ نہ سمجھو کیونکہ اللہ تعالیٰ کے کچھ باکمال بندے ایسے ہیں جو پانچ نمازیں اپنے شہر سے باہر کسی اور جگہ پڑھتے ہیں کچھ وہ ہیں جو ظہر روزانہ رملہ لدکی جامع امیض میں پڑھتے ہیں اور کچھ حضرات نماز مغرب ذوالقرنین والی سرسکندری یا کوہ قاف پر پڑھتے ہیں کچھ ہندگان خدا وہ ہیں جو روزانہ عصر بیت المقدس میں پڑھتے ہیں کچھ ہمیشہ نماز صبح منقطع پہاڑی پر ادا کرتے ہیں۔ حضرت ابراہیم متبوی اور اولیائے کرام کی ایک جماعت نماز ظہر روزانہ رملہ لدکی مسجد امیض میں پڑھتی تھی۔ بقول شعرانی: حضرت علی خواص رحمۃ اللہ علیہ سیدی عبدالقادر دشتوطی رحمۃ اللہ علیہ اور سیدی یوسف کردی ایسے ہی عظمائے ملت میں شامل ہیں۔ حضرت یوسف کردی فرماتے ہیں کہ میں نے ظہر کئی دفعہ حضرت ابراہیم متبوی کے ساتھ رملہ لدکی جامع امیض میں پڑھی ہے وہاں کے امام مسجد بلبے پتلے تھے حضرت کے حکم سے میں نے انہیں سلام بھی کیا تھا حضرت کے ساتھ صرف چند قدم ہی چلا تو برکتہ الحاج کے باغ میں پہنچ گئے۔ حضرت ہمیشہ ظہر کے وقت اس باغ میں داخل ہو جاتے تھے آپ کو کبھی کسی نے مصر میں نماز ظہر پڑھتے نہیں دیکھا (کیونکہ آپ امیض میں ہمیشہ نماز ظہر جا کر پڑھتے تھے)۔

تقسیم مطابق عمر

یافعی رحمۃ اللہ علیہ ہی حضرت شیخ الاسلام زکریا رحمۃ اللہ علیہ کی زبانی یہ واقعہ بیان کرتے ہیں آپ فرماتے تھے اگر کسی شخص کو اللہ کریم تمہارے علاقے میں بطور ولی مشہور کر دے تو اس کا انکار نہ کرو کیونکہ اللہ کریم کسی حکمت کے تحت ہی اسے مقام شہرت پر فائز فرماتا ہے مجھ پر اللہ کریم کے بے شمار احسانات میں سے ایک یہ احسان بھی ہے کہ بچپن سے ہی میں نے کسی ولی کا انکار اور مخالفت نہیں کی اگر ان کا کوئی حال مجھے سمجھ نہیں آتا تھا تو میں کہہ دیتا شاید اس حال کا تعلق اس علم سے ہو جو مجھے معلوم نہیں ہے، ایک دن میں طالب علم ساتھیوں کے ایک گروہ کے ساتھ سیدی ابراہیم رحمۃ اللہ علیہ کی زیارت کے لئے گیا۔ ساتھی کہنے لگے ہم نہ منکر ہیں اور نہ معتقد، ایک گروہ بولا ہم تو اسی صورت میں معتقد ہوں گے جب آپ کرامت ظاہر فرمائیں گے۔ میں نے کہا میں تو معتقد ہوں منکر نہیں ہوں، ہم حضرت کی خدمت میں پہنچے تو آپ نے تربوز کے ہمارے لئے ٹکڑے کئے اور سب کو ایک ایک ٹکڑا دیتے لگے مگر بجائے دائیں طرف سے شروع کرنے کے بائیں طرف سے شروع کیا اور سب سے آخر میں اس شخص کو عطا فرمایا جو دائیں طرف پہلا تھا، ساتھیوں کو یہ بات ناگوار گزری وہ کہنے لگے یہ تو اس بارے میں سنت پاک سے بے خبری ہے، میں نے کہا ضرور کوئی حکمت ہے کیونکہ شیخ جیسا عظیم المرتبت انسان ایسی سنت سے بے خبر نہیں ہو سکتا فرماتے ہیں میں عمر میں سب سے بڑا تھا مگر آپ نے سب سے آخر میں مجھے عطا فرمایا تھا میں نے ایک ساتھی سے کہا جس ترتیب سے حضرت نے تربوز عطا فرمایا ہے اسی ترتیب سے نام لکھ لو کیونکہ اس طرح عطا فرمانے میں ضرور کوئی حکمت ہے۔ ساتھیوں نے یہ بات لکھ لی اب حضرت نے جسے پہلے عطا فرمایا تھا وہ پہلے مر گیا اور دوسرے نمبر والا دوسرے نمبر پر مر اسی طرح ساری جماعت اسی ترتیب سے فوت ہو گئی۔ تو راز یہ تھا کہ آپ عمر کی ترتیب کے حساب سے تقسیم فرما رہے تھے مجھے چونکہ سب سے آخر میں عطا فرمایا لہذا میں زندہ ہوں۔

حضرت ابراہیم موابی شاذلی رحمۃ اللہ علیہ

آپ عارف ربانی تھے بقول علامہ مناوی جب آپ کا وقت وفات آیا تو حضرت شیخ محمد مغربی رحمۃ اللہ علیہ آپ کے پاس آئے اور فرمایا آپ کیا شہادت دیتے ہیں؟ جواب میں آپ نے فرمایا ”مطلق وحدت“ کی شہادت دیتا ہوں۔ حضرت مغربی نے کہا راحت ہے آپ کے لئے، بس اسی وقت آپ کی روح پرواز کر گئی۔

خالی ہاتھ بادشاہ

علامہ نجم غزی رحمۃ اللہ علیہ کہتے ہیں کہ آپ بادشاہوں کی طرح خرچ کرتے بادشاہوں جیسے قیمتی لباس زیب تن فرماتے، کسی کو بھی آپ کے دنیوی ذرائع آمدنی کا علم نہ تھا اللہ کے غیبی خزانوں میں سے یہ خرچ چلتا تھا۔ آپ نے بڑھاپے میں طریق ولایت کا حصول حضرت محمد مغربی شاذلی سے فرمایا۔ حضرت مغربی کی وفات تک ان کے حکم کے مطابق آپ ان کے گھر گھوڑے اور خچر کی خدمت پر مامور رہے ان کے بعد حضرت ابوالموہب شاذلی کی خدمت میں مصروف رہے اور انہی کی طرف خود کو منسوب کر کے موابی کہلائے، اس حد تک خدمت میں مصروف رہے کہ خانقاہ کے فقراء کے ساتھ ان کی وفات تک کبھی اور ادو وظائف پڑھنے میں بھی شریک نہیں ہوئے فقیروں نے حضرت سے اذن خلافت چاہا تو فرمایا ابراہیم کو بلا لاؤ۔ جب آپ آئے تو فرمایا: ان کے لئے سجادہ (مصلیٰ) بچھاؤ آپ مصلیٰ پر بیٹھے تو حضرت نے فرمایا اپنے ان بھائیوں کے لئے گفتگو کرو آپ نے علی عجائب و غرائب کے دریا بہا دیئے سب جماعت نے آپ پر یقین کر لیا آپ کا وصال ۹۱۳ھ میں ہوا سفر میل کے قریب خانقاہ میں مدفون ہوئے قبر زیارت گاہ ہے۔

حضرت ابراہیم ابولحاف مجذوب سالک رحمۃ اللہ علیہ

آپ صاحب حال تھے ننگے سر رہتے پہاڑی قلعہ کے ایک برج میں رہا کرتے تھے آپ کی بہت سی کرامات ہیں۔ جب جبراکہ کی حکومت ختم ہونے والی تھی تو آپ سلطان غوری کے پاس آئے اور فرمایا مجھے قلعہ کی چابیاں دے دو۔ اس نے گفتگو اور مال سے راضی کرنا چاہا مگر ایسا نہ ہو سکا آپ چابیاں لینے پر مصر رہے شاہ نے کہا یہ مجذوب ہیں انہیں اپنے حال پر چھوڑ دو وہ محل سے قلعہ کی طرف منتقل ہوئے اور وہاں سے قاہرہ آگئے سلطان کا یہ سفر انتہائی تجلّت میں ہوا اور پھر وہی ہوا جو ہونا تھا۔ (یعنی سلطنت ختم ہو گئی)۔

احمد پاشا کے دور میں ایک حاکم ہمارے شیخ شعراوی کے پاس چھپ کر رات کو سویا درویشوں نے اسے درمیان میں لٹالیا آپ اس کے سر ہانے کھڑے ہو گئے اور کہا ڈرو نہیں کل ظہر کے بعد مطلب پورا ہو جائے گا۔ دوسرے دن ظہر کو پاشا چلا گیا اور اسے آزادی مل گئی۔ آپ وصال کے بعد سد والی پل کے پاس دفن ہوئے۔ (مناوی)

حضرت ابراہیم مصری المعروف ابن خریطہ رحمۃ اللہ علیہ

حضرت خواص فرماتے ہیں آپ اہل انابت و رجوع میں سے ہیں اگر کوئی ضرورت سامنے آتی اور آپ کو اس کا علم ہوتا تو

وہ ضرورت پوری ہونے کے اسباب پیدا ہو جاتے آپ جو قیص بھی پہنتے تو اسے سیتے اور گردن سے اسے پھاڑ دیتے اگر اتنی تنگ ہوتی کہ گلا دبے لگتا تو لوگ شدت و تکلیف میں مبتلا ہو جاتے اور اگر اس طرح پھاڑتے کہ گلا تنگ نہ ہوتا تو لوگوں کو بھی کشائش و سکون ملتا آپ قریباً ۹۲۰ھ سے آگے نکل کر فوت ہوئے بقول مناوی مدفن باب الفتوح کے باہر خانقاہ میں ہے۔

حضرت ابراہیم بن محمد برہان الدین مقدسی مصری شافعی رحمۃ اللہ علیہ

آپ عظیم المرتبت امام اور مشہور علمائے اسلام میں سے ایک ہیں ملک مصر کے چیف جسٹس ہوئے پھر مندرجہ ذیل حادثہ پیش آیا تو آپ اس عہدے سے الگ ہو گئے۔

قول حق پر ڈٹ گئے

ہوایوں کہ حاکم کے کچھ نمائندوں نے ایک مرد اور ایک عورت کو ایک مخفی جگہ کے اندر معائنہ کرتے پایا ان دونوں نے زنا کا انکار کر دیا اور پھر رجوع کر لیا۔ حضرت ابراہیم شافعی رحمۃ اللہ علیہ نے فیصلہ فرمایا کہ ان کا رجوع معتبر ہے اور انہیں رجم نہیں کیا جائے گا ایک مفسد نے حاکم وقت سلطان غوری کو بھڑکایا کہ ان دونوں کا رجم ضروری ہے کیونکہ بدکاروں کو پہلے کسی بادشاہ نے رجم نہیں کیا (آپ کا نام بن جائے گا) اب شاہ نے واقعہ کا ذکر کر کے فتویٰ چاہا۔ حضرت ابراہیم برہان الدین نے فتویٰ دیا کہ ان کا رجوع صحیح ہے اور انہیں قتل کرنا جائز نہیں ہے اب بادشاہ نے اپنے سامنے محفل منعقد کرنے کا حکم دیا علماء اس کے پاس آ گئے۔ حضرت شیخ الاسلام زکریا ایک طرف اور حضرت ابراہیم برہان دوسری طرف بیٹھ گئے بات چلتی رہی آخر کار ابراہیم نے بڑی سختی سے بادشاہ کو کہا جو بھی ان دونوں کو قتل کرے گا اسے ان کے بدلے میں قتل کر دیا جائے گا۔ شاہ نے کہا مجھے حوالہ پیش کرو حضرت زکریا رحمۃ اللہ علیہ بولے یہ نقل پیش کرنے کے سلسلہ میں امین ہیں لہذا نقل پیش کرنا ضروری نہیں ان کا ارشاد دلیل و حجت ہے ہاتھ سے آپ نے اشارہ کیا تو وہ بادشاہ کی آنکھ میں جال گاؤں غضب ناک ہو کر اٹھا اور لوگ بھی اٹھ کھڑے ہوئے شاہ نے حکم دیا کہ یہ دونوں شیخ برہان الدین کے گھر کے دروازے کے سامنے سولی پر لٹکائے جائیں جب حاکم دونوں کو حضرت کے گھر کے دروازے کی طرف لے چلا اور جلاد ان دونوں کے متعلق اعلان کرنے لگا تو حضرت نے خیال کیا کہ وہ ان کو قتل کرنے آرہے ہیں آپ اور گھر والے بہت پریشان ہوئے آپ کو ہلاکت کا یقین ہو گیا پھر بات صاف ہو گئی کہ صرف ان دونوں کو پھانسی دینی ہے دونوں کو آپ کے گھر کے دروازے کے سامنے اس انداز سے پھانسی دی گئی کہ مرد کا منہ عورت کے منہ کی طرف تھا۔ بقول علامہ مناوی یہ واقعہ ایک بڑا سبب تھا جس سے شاہ غوری کا ملک تباہ ہوا اور خاندان جبراکہ کی حکومت ختم ہو گئی۔ شاہ غوری نے صرف ان دونوں کو پھانسی دینے پر ہی بس نہ کیا بلکہ حضرت کی خدمت میں کہلا بھیجا کہ میرے ملک سے نکل جائیں تو ایک مقدسی شخص ہے اپنے وطن مقدس چلا جا۔ حضرت نے سفر کی تیاری شروع فرمائی۔ اس کے بعد ہی آپ کے پاس بکھرے بالوں والا غبار آلود ایک شخص آیا حالانکہ دروازہ بند تھا اور وہاں دربان کھڑا تھا۔ اس آنے والے نے کہا اے ابراہیم! غوری خود ہی جائے گا، آپ نہیں جائیں گے یہ بات کر کے وہ آپ کی نگاہوں سے اوجھل ہو گیا۔ آپ نے ہال کے

دربان کو بلایا ابوبکر! ابوبکر! اس نے کہا حضور! حاضر ہوں۔ آپ نے پوچھا یہ جو ہمارے پاس آیا ہے یہ کون تھا؟ دربان نے کہا سرکار! دروازہ بند ہے اور کوئی آدمی اندر نہیں آیا۔ حضرت کو اب سب حال کا پتہ چلا کہ یہ تو رجال الغیب میں سے تھا سفر کی تیاری موقوف کر دی اسی ماہ ابن عثمان کا خط غوری کو ملا کہ وہ اس کے پاس آرہے ہیں اب غوری کو اپنی پڑگئی ان کے مقابلہ کی تیاریاں ہونے لگیں حضرت کا دل نرم کرنے کے لئے آدمی بھیجا مگر آپ مزید سخت ہو گئے اور پروا تک نہ کی۔ چھ ماہ بعد غوری میدان میں اترا اور ہلاک ہو گیا جو واقعات پیش آئے سو آئے جبراکہ کی حکومت کا خاتمہ ہو گیا اور آل عثمان (ترک) اللہ رحمان ان کی مدد فرمائے، حکمران بن گئے بقول مناوی آپ کا وصال ۹۳۳ھ میں ہوا عازب نابلسی نے ”شرح الطریقتہ الحمدیہ“ میں حضرت قسطلانی رحمۃ اللہ علیہ کے حوالے سے نقل کیا ہے کہ خود شیخ الاسلام علامہ برہان نے انہیں بتایا کہ وہ دن اور رات میں پندرہ ختم قرآن کرتے ہیں ”کتاب الارشاد“ میں لکھا ہے کہ نجم اصہبانی رحمۃ اللہ علیہ نے ایک یمنی شخص کو دیکھا جو کعبہ شریف کے ایک چکر (طواف) یا سات چکروں میں قرآن پاک ختم کر دیا کرتے تھے، یہ چیزیں فیض ربانی اور مدد رحمانی کے بغیر حاصل نہیں ہو سکتیں۔

حضرت شیخ ابراہیم بن اوریس برہان الدین ہمدانی شافعی رحمۃ اللہ علیہ

آپ مرشد صالح ہیں رواجیہ حلب میں مقیم تھے حضرت یونس ہمدانی کے خلیفہ تھے بقول ابن حنبل رحمۃ اللہ علیہ آپ نے جبراکہ کی حکومت کے خاتمے کی اطلاع اپنے ایک خواب کی وجہ سے دی تھی خواب میں انہوں نے دیکھا کہ ایک کوتاہ قد آدمی گھوڑے پر سوار ہے اور اس کے آگے ایک اور شخص ہے جو ترکی زبان میں اس سوار کے سامنے سے لوگوں کو بٹاتا ہے کسی نے اس سے پوچھا یہ سوار کون ہے؟ اسے جواب دیا گیا یہ رومی بادشاہ ترک ہے آپ کا وصال ۹۲۵ھ میں حلب میں ہوا۔ بقول غزی شیخ تغلب کی قبر کے مشرق میں بربل سڑک آپ کو دفن کر دیا گیا۔

حضرت ابراہیم عریان رحمۃ اللہ علیہ

آپ جب کسی شہر میں جاتے تو سب چھوٹے بڑوں کے نام لے کر انہیں سلام کہتے گویا آپ انہی لوگوں میں پل کر جو ان ہوئے ہیں منبر پر کھڑے ننگے بدن خطبہ دیتے اور کہتے السلطان دمیاط باب اللوق بین القصرین و جامع طولون والحمد للہ رب العالمین لوگ بہت زیادہ خوش ہوتے۔ امام شعرانی رحمۃ اللہ علیہ کہتے ہیں کئی دفعہ خانقاہ میں وہ ہمیں ملے اور میرے والدین کا نام میرے نام کے ساتھ لے کر مجھے سلام کیا۔

علامہ مناوی رحمۃ اللہ علیہ فرماتے ہیں آپ سے لوگوں کو بے حد محبت تھی وہ آپ کے معتقد تھے اور تعظیم کرتے تھے۔ آپ منبر پر چڑھ کر ننگے بدن خطبہ دیتے اور آنے والے سنتے کہ سارے واقعات بیان فرماتے کوئی بھی بات غلط ثابت نہ ہوتی۔ اگر لوگ آپ کو گھر میں بند کر کے تالا لگا دیتے تو آپ بند مکان سے باہر نکل آتے۔ آپ کی بہت سی کرامات ہیں ۹۳۰ھ سے کچھ اوپر مصر میں فوت ہوئے اور روضہ میں دفن ہوئے۔

حضرت ابراہیم المعروف مرشد رحمۃ اللہ علیہ

آپ کا زہد و ورع نرالا تھا عبادت میں بے حد مجاہدہ فرماتے تھے چالیس سال تک اس انداز سے روزہ رکھا کہ انظارِ صرف ایک دانہ خفگی یا ایک اخروٹ یا ایک کھجور پر کرتے اپنے پاس آنے والوں کو اس راہ الفت میں جو کرامات آپ کو عطا ہوئیں بیان فرمایا کرتے تھے۔

دنیا خود بھاگتی آتی تھی

مناوی رحمۃ اللہ علیہ کہتے ہیں ہمیں شیخ شعرانی رحمۃ اللہ علیہ نے بتایا کہ ایک ہی مجلس میں حضرت نے ابتدا سے انتہا تک اپنی کہانی مجھے سنائی بتایا کہ دس سال تک میں ویرانے میں رہا اور کسی آدمی سے نہیں ملا۔ دنیا مسخر تھی ہر رات ایک روٹی لے کر آتی نہ آپ اس سے بولتے اور نہ وہ آپ سے بولتی۔ ایک سو دس سال سے زائد عمر پا کر ۹۴۰ھ سے اوپر آپ کا مصر میں وصال ہوا قلعہ کے قریب باب انور میں دفن ہوئے۔

حضرت ابراہیم بن عصفیر رحمۃ اللہ علیہ

آپ باغ میں ہی سوتے تھے جب شہر آتے تو چیتے یا بکو پر سوار ہو کر آتے پانی پر سواری کے بغیر چلنا بھی آپ کی عادت تھی آپ اکثر فرمایا کرتے ابن عثمان ترکی تمہارے پاس آ رہا ہے شاہ غوری کے ملازمین یہ سن کر آپ کا مذاق اڑاتے تھے آپ کثیر الشطیحات (مستی میں جو دعوے اولیاء کرتے ہیں انہیں شطیحات کہا جاتا ہے) تھے۔

امیر جانم نے جب روم کا سفر کرنا چاہا تو آپ سے مشورہ لیا فرمایا آپ کا سفر صحیح و سالم رہے گا اور خیریت سے واپسی ہوگی امیر نے آپ سے جدا ہو کر حضرت شیخ محسن کے پاس حاضر ہو کر پوچھا انہوں نے فرمایا اگر آپ نے سفر اختیار کیا تو آپ کو پھانسی دے دیں گے اور اگر سفر نہ کیا تو آپ کی گردن کاٹ دیں گے اور پھر وہ حضرت ابن عصفیر کے پاس آیا آپ نے پھر بھی فرمایا کہ صحیح و سلامت جائے گا اور خیریت سے واپسی ہوگی۔ ایسا ہی ہوا یہ سفر خیریت سے گزرا اور واپسی بھی اسی طرح ہوئی اس کے بعد امیر کی گردن لوگوں نے اڑادی لہذا دونوں بزرگوں کی بات پوری ہو گئی۔

کفن پر عرق گلاب چھڑک دینا

ابن موسیٰ کو تو ال باغیوں کے علاقہ میں گئے ہوئے تھے آپ نے ان کے گھر والوں کی طرف گلاب کے پانی سے بھری صراحی بھیجی اور کہا جب اسے غسل دے چکو تو اس کے کفن پر یہ ڈال دینا۔ پھر اطلاع آئی کہ باغیوں نے ابن موسیٰ کو مار دیا ہے لوگ انہیں سحیلہ لے آئے اور حضرت کے ارشاد کے مطابق عرق گلاب ان کے کفن پر ڈالا گیا۔

محلے میں ایک شخص آپ کو تکلیف دیا کرتا تھا آپ نے ایسی مصیبت کی اس کے لئے بد دعا کی جو موت تک اس کے جسم سے نہ نکلے، اس کے پاؤں پر روم آگیا دونوں پاؤں پھول گئے ان سے پیپ بننے لگی اس شخص نے نماز، جمعہ اور جماعت سب کو ترک دیا وہ بالکل استعجاب نہیں کر سکتا تھا جب اس کے کپڑے دھوئے تو بچوں کی طرح اس کے کپڑوں کے ساتھ غلاظت لگی

ہوتی۔ ایک شخص نے اپنی بیٹی اٹھا رکھی تھی آپ سے اس کے لئے دعا کا طالب ہوا آپ نے فرمایا اللہ تعالیٰ اس کے وجود کو تجھ سے معدوم کرنے والا ہے دو دن بعد وہ مر گئی (شعرانی) ایک شخص نے آپ کو کہا حضور! میرے لئے دعا کریں فرمایا اللہ تعالیٰ تمہیں یہود کے محلے میں اندھے پن میں مبتلا کرنے والا ہے وہ یہودیوں کے محلے میں ہی جا کر نابینا ہو گیا۔

یوں بھی ہوتا ہے

مناوی رحمۃ اللہ علیہ کہتے ہیں آپ عظیم المرتبت ولی حق تھے اہل کشف میں سے ہیں جو آپ کو تکلیف دیتا اسے تباہ کر دیتے تھے آپ کی کرامات میں سے ایک یہ بھی ہے کہ رات کو بھڑیوں کے جنگلوں میں سوتے تھے اور سب کے سامنے پانی پر چلتے تھے آپ ایک دفعہ حمام میں تشریف لے گئے ایک آدمی آپ سے باتیں کرنے لگا آپ نے فرمایا چپ ہو جاوے نہ میں حمام کے بیل کا پاؤں توڑ دوں گا وہ کہنے لگا میں چپ نہیں ہوں گا۔ بیل پھسل کر گر پڑا اور اس کا پاؤں ٹوٹ گیا حمام کے مالک نے کہا اب بیل کا کیا بنے گا اس کا کیا قصور تھا؟ فرمانے لگے بیل کو گر مانی تربوز پلا دے اس نے پلایا تو اس کا پاؤں بالکل ٹھیک ہو گیا۔

دور حکومت ختم ہو گیا

بقول نجم غزی آپ اصلاً صعید کے نواح کے رہنے والے تھے آپ امیر سودون کے پاس سے ایک ویرانے میں سے گزرے وہ دیوار بنوار ہاتھ تا مکمل تعمیر ہو سکے انہوں نے کنکری اس کی طرف پھینکی اور فرمایا تمہارا دور حکومت ختم ہو چکا ہے ان مکانوں میں تعمیر کے بعد تم نہیں رہو گے۔ اب ابن عثمان (عثمان ترک) کے مقابلے میں غوری کو جانا پڑا وہ وہیں قتل ہو گیا اور اس کی فوج کی چھاؤنی تباہ و برباد ہو گئی۔ شعرانی فرماتے ہیں پھر یہ ویرانہ ہم نے خرید کر مسجد تعمیر کرادی آپ نے مجھے ایک مکان میں آگ لگنے کی اطلاع دی تھی پھر اسی رات وہاں آگ لگ گئی۔ ایک باورچی کی دیگ میں آپ نے کتے کا لعاب پھینک دیا لوگوں نے تجسس کیا تو وہ گوشت مردار کا تھا۔

ایک شخص دودھ والا برتن لے کر آپ کے پاس سے گزرا آپ نے اس سے برتن چھین کر توڑ دیا دودھ کے اندر سے سانپ نکل آیا آپ کے عجیب احوال تھے وفات ۹۴۲ھ میں ہوئی شیخ ابو الہمال کی خانقاہ کے بالمقابل دودھیاروں کے درمیانی گوشے میں مدفون ہوئے۔

حضرت ابراہیم تاج الدین شیخ اصغر عریان رحمۃ اللہ علیہ

آپ عابد، عامل اور صوفی تھے آپ کے فضل کا بادل موسلا دھار برستا تھا آپ کا مرتبہ بلند، سینہ سلیم الفکر تھا آپ اعلیٰ مقامات کے حامل اور پسندیدہ احوال کے منبع تھے۔ آپ سفر صحرا میں تھے کہ آپ نے احباب کو بے موسمی تازہ خوبانیاں کھلائیں۔

قالین مل گیا

آپ کی خانقاہ میں سے ایک قالین چوری ہو گیا آپ نے اس کی طرف توجہ نہ دی اور نہ ہی اسے کوئی اہمیت دی مگر آپ

کے ساتھیوں نے اس کی تلاش کے لئے بے حد اصرار کیا آپ نے فرمایا فلاں گاؤں میں ایک درخت ہے قالین اس کے نیچے مدفون ہے ساتھیوں کو قالین وہاں سے مل گیا علاقہ کے حاکم نے مشتبہ آدمی کو پکڑ لیا حضرت نے فرمایا اسے آزاد کر دو یہ چور نہیں بلکہ فلاں گاؤں کا فلاں عیسائی چور ہے حاکم نے اسے بلایا تو اس نے اعتراف کر لیا کہ وہی چور ہے اور اسی نے قالین لے کر درخت کے نیچے دفن کیا تھا یہ سب کچھ حضرت کی آزمائش کے لئے تھا وہ اسلام لے آیا اور آپ کا مرید ہو گیا۔

دستِ غیب

آپ کا خرچہ دستِ غیب سے چلتا تھا، ضرورت کے مطابق آپ مصلے کے نیچے سے درہم نکال لیتے تھے آپ وہاں سے تشریف لے جاتے تو لوگ مصلے اٹھا کر دیکھتے مگر کچھ بھی موجود نہ ہوتا جب آپ واپس آتے تو ہر ضرورت کے لئے اسی مصلے کے نیچے سے رقم نکال دیتے۔ آپ کو معارف، ورع اور زہد سے بہت بڑا حصہ ملا تھا وصال رومی علاقہ میں ۹۶۲ھ میں ہوا۔ (العقد المنظوم)

حضرت ابراہیم قسطنطنیہ نزیل مدینہ منورہ رحمۃ اللہ علیہ

آپ ان زاہد بندگان حق میں سے ہیں جو اللہ کریم سے وابستہ اور خلق سے منقطع ہیں۔
مصطفیٰ کے گدا دنیا کے بادشاہ

آپ حج کر کے مستقلاً مدینہ طیبہ میں بیٹھ گئے دورانِ مجاور کی کسی سے نہ صدقہ لیتے اور نہ ہی ہدیہ قبول کرتے، صرف اپنے مرشد شیخ حسن مصطفیٰ پاشا کی خانقاہ کے متولی کی تین سالوں میں صرف ایک دفعہ بھیجی ہوئی قمیص پہنتے جو ان کا لباس ہوتی، ظاہری حال تو یہ تھا، مگر آپ فقیروں سے صلہ رحمی فرماتے عطیات سے انہیں نوازتے اور بیواؤں اور یتیموں پر ان کی نوازشات لگا تار جاری رہتیں۔ آپ کے وصال کے دن فقیروں کی عجیب حالت تھی آپ کی نعش کے ارد گرد ان کا ہجوم تھا۔ وہ چلا رہے تھے اے فقیروں کے باپ، اے ضعیفوں اور بے کسوں کی پناہ! جب فقیروں سے اس رونے دھونے کا سبب پوچھا گیا تو وہ بولے ہمیں ہر سال پورے سال کا خرچہ دے دیا کرتے تھے ہمارے معاش دستِ غیب کی فراوانیاں تھیں وصال ۱۰۱۱ھ میں مدینہ منورہ میں ہوا۔ بقول محی حضرت عباس کے قبہ کے پاس مدفون ہوئے (۱)۔

۱۔ آہ! آج نہ حضرت عباس عم مصطفیٰ کا وہاں قبہ ہے نہ کسی اور مزار کا کوئی نام و نشان ہے کچھ مزارات تو مسرک کی نذر ہو گئے ہیں اور جو باقی ہیں انہیں چار دیواری میں مسدود کر دیا گیا ہے ایک طرف جنگل لگا ہے جہاں سے کھڑے ہو کر لوگ اشاروں سے بتاتے ہیں ”یہاں غچہ یہاں گل تھا“ وہاں کھڑے مجھ پر کیا کیفیات ہتھیں یہ الفاظ میں نہیں سانسکتا میں نے اپنے دائیں بائیں سینکڑوں لوگ اس ظلم پر روتے دیکھے کہ مرنے والوں کو بھی معاف نہیں کیا گیا تو قبریں بھی خدائے قدوس کی معاذ اللہ شریک ہیں کہ انہیں مٹانا ضروری ہے دنیا بھر کی قومیں اپنے اسلاف کی نشانیں کو باقی رکھتی ہیں مگر جن اسلاف کے کارناموں کے سامنے دنیا کے اسلاف پر کاہ کی حیثیت نہیں رکھتے ان کے اسلاف کی علامات کا مٹانا، بے حرمتی کرنا اور ازمنہ کو ستانا بھی صفاتِ خداوندی میں شامل ہے۔ (مترجم)

حضرت ابراہیم نبیتی مجذوب سالک رحمۃ اللہ علیہ

مناوی رحمۃ اللہ علیہ نے اپنے دوست علی حصانی المعروف حشیش رحمۃ اللہ علیہ سے یہ واقعہ نقل کیا ہے کہ ان کی ایک بھتیجی یا بھانجی کا لڑکا تھا جامع کی چھت پر بیٹھ کر وہ اس سے کھیل رہی تھی وہ بالکل صحت مند تھا آپ نے اس سے پوچھا کیا تجھے اس سے پیار ہے؟ وہ کہنے لگی آپ کا اس بات سے کیا سروکار؟ آپ نے کہا اسے الوداع کہہ لے کیونکہ یہ کل عصر کے وقت مر جائے گا پھر اسی طرح ہوا۔

حصانی ہی یہ واقعہ بھی بتاتے ہیں کہ میں جامع المراء میں نماز پڑھ رہا تھا کہ ایک فوجی ایک نوخیز لڑکے کو لے کر آیا اور غسل خانوں کی طرف اسے لے چلا مجھے بہت تشویش ہوئی میں نے سوچا اس کم بخت کے لئے سارے جہان میں کہیں جگہ نہ تھی کہ اسے مسجد میں لے آیا ہے مگر میں زبان پر کوئی لفظ نہ لایا مجھے ابراہیم نے فرمایا، کیا فضول سوچ رہے ہو تمہیں ان باتوں میں دخل دینے کا کس نے کہا ہے۔ مجھے ناراض ہوئے سخت ست کہا اور فرمایا تم بالکل تعرض نہ کرو یہ کام کسی اور کے حوالے ہے۔ آپ کی وفات ۱۰۱۹ھ میں ہوئی۔

حضرت ابراہیم تیمور خان قزار رحمۃ اللہ علیہ

آپ حنفی تھے قاہرہ میں آکر مقیم ہو گئے آپ شیخ اکبر اور بیرامیہ اولیاء کے قائد ہیں، بوسنہ کے باشندے ہیں، مختلف ملکوں میں گھومے اور عالی مرتبت اولیاء سے ملاقات کی ہر ملک میں ان کا الگ نام ہے جس کے ذریعے لوگ آپ کو پہچانتے ہیں رومی علاقے میں آپ کا اسم گرامی علی ہے مکہ مکرمہ میں لوگ آپ کو محمد نام سے جانتے ہیں مصر میں آپ کا نام نامی ابراہیم ہے، آپ کافی عرصہ حرمین شریفین میں مقیم رہے پھر مستقل طور پر مصر آ گئے۔
گوشہ نشینی کی عظمت

آپ کے عجیب و غریب احوال تھے جب حال غالب ہوتا تو آپ خطرناک شیر کی طرح جولانیاں فرمانے لگتے۔ فرماتے ہیں: میں نے سید کل علیہ الصلوٰۃ والسلام کی زیارت کی آپ کے سامنے حضرت علی المرتضیٰ رضی اللہ عنہ تشریف فرما تھے آپ فرما رہے تھے اے علی رضی اللہ عنہ! لکھ دیں ”سلامتی اور صحت تنہائی میں ہے“ کئی دفعہ حضور علیہ الصلوٰۃ والسلام نے یہ فقرہ دہرایا، اسی بنا پر حضرت ابراہیم وحدت پسند ہو گئے تھے۔

بقول علامہ مناوی آپ کا لڑکا پیدا ہوا عشاء کی نماز کی اذان جب مؤذن نے دی تو لڑکے نے شہادت کے کلمات ادا کئے (أشهد أن لا إله إلا الله وأشهد أن محمداً رسول الله کے کلمات پڑھے) مصر میں ۱۰۲۶ھ میں وفات پا کر نظامیہ کے سامنے باب الوزیر کے قبرستان میں اپنے بچوں میں دفن ہوئے۔

حضرت ابراہیم لقانی مصری مالکی رحمۃ اللہ علیہ

آپ عامل علماء کے امام اور عارف اولیاء کے قائد تھے آپ شریعت و حقیقت کے جامع بھی تھے۔

حضور کریم علیہ الصلوٰۃ والسلام کا درس سننے تشریف لائے

آپ کی بہت سی خارق عادت کرامات تھیں علامہ شہاب بشیشی رحمہ اللہ کہتے ہیں ایک دفعہ ایسا اتفاق ہوا کہ شیخ علامہ مجازی مشہور واعظ آپ کے درس میں آکر کھڑے ہو گئے آپ نے انہیں فرمایا آپ تشریف لے جائیں گے یا تشریف رکھیں گے؟ انہوں نے جواب دیا ایک ساعت صبر فرمائیے ایک ساعت کے بعد کہا اے ابراہیم! اللہ کریم جل مجدہ کی قسم: میں صرف اس لئے آپ کے درس میں رک کر کھڑا ہو گیا تھا کہ حضور شفیع المذنبین علیہ الصلوٰۃ والسلام آپ کا درس رک کر سن رہے تھے۔

آپ کی بے شمار تالیفات ہیں سب سے مفید آپ کی مشہور نظم ”جوہرۃ التوحید“ ہے یہ اپنے مرشد شیخ عارف حضرت شرنوبی رحمہ اللہ کے اشارے پر آپ نے صرف ایک رات میں لکھی تھی تکمیل کے بعد مرشد کے سامنے پیش کی تو انہوں نے نہ صرف آپ کے لئے بلکہ اسے سب پڑھنے والوں کے لئے مزید نفع کی دعا مانگی، پڑھنے کے بعد آپ نے صرف ایک دن میں اس کی پانچ سو نقلیں اور تین الگ الگ شرحیں لکھ ڈالیں آپ حج سے واپس آتے ہوئے ۱۰۴۱ھ میں مصری قافلہ کے راستہ پر عقبہ ایلہ کے قریب فوت ہو کر وہیں دفن ہوئے اسی جوہرۃ التوحید کی شرح کرتے انہوں نے بقول علامہ محی لکھا ہے کہ شدائد و مصائب اور آلام و غموم میں مبتلا لوگوں کے لئے سب سے بڑی نعمت سید کل رسل دانائے سبل علیہ الصلوٰۃ والسلام کا وسیلہ جلیلہ ہے۔

حضرت ابراہیم بن مسلم صمدی حورانی دمشقی رحمہ اللہ

آپ اسلام کی سچی نشانی، معارف کا چمکتا تالاب اور مجاہد ولی تھے۔ آپ دمشق کے اولیاء کرام کے آقا اور عظیم اولیاء میں سے تھے آپ سب فنون، علم، عمل، زہد، ورع اور عبادت میں یکتائے روزگار تھے۔

ائمہ اہل سنت سے عشق

آپ اللہ کریم سے دعا مانگا کرتے کہ وہ ذات بے مثل آپ کو چار بچے عطا فرمائے تاکہ ان میں سے ہر ایک آئمہ اربعہ میں سے ہر ایک کا مقلد ہو اللہ کریم نے آپ کی دعا قبول فرمائی اور آپ کو چار بچے عطا فرمائے۔ مسلم نامی بچہ مالکی تھا۔ عبد اللہ جنبلی تھا، موسیٰ شافعی تھا اور محمد حنفی تھا۔ آپ سے بقول محی لکھا کہ احوال کا صدور ہوتا تھا آپ پچاسی برس کی عمر میں ۱۰۷۳ھ میں وصال فرما گئے۔

حضرت شیخ ابراہیم سعدی رحمہ اللہ

آپ حضرت سعد الدین جباوی رحمہ اللہ کے خاندان پاک کے علاقہ نابلس کے مشہور اولیائے امت میں سے ایک ہیں میں خود (علامہ مہمانی مؤلف کتاب) ۱۲۹۰ھ میں نابلس کے علاقے کے شہر جنین میں انہیں ملا وہ اس عرصہ میں وہاں ہی مقیم تھے میں نے آپ کی کرامات و خوارق کا چرچا سنا تھا اور یہ بھی معلوم ہوا تھا کہ آپ ہر ملنے والے انسان کو اس کے والدین کی اولاد کی تعداد بیٹوں اور بیٹیوں سمیت بتا دیا کرتے تھے جب ملاقات کے دوران ان سے میں نے یہ بات دریافت کی تو فرمایا یہ بالکل صحیح ہے میں نے سوال کیا پھر میرے والدین کے متعلق بتائیں کہ ان کے کتنے بیٹے اور بیٹیاں ہیں آپ نے فرمایا

سات ہیں چار بیٹے اور تین بیٹیاں، فی الواقع بات اسی طرح تھی۔

آپ کے عجیب و غریب احوال کو دیکھ کر پتہ چلتا ہے کہ آپ ولی ربانی ہیں دراصل آپ پہاڑی کی چوٹی پر آباد ایک گاؤں مزار کے رہنے والے تھے یہ جنین کے علاقہ کا ایک گاؤں ہے اسے مزار اس لئے کہتے تھے کہ یہاں آپ کے ایک دادا اور خاندان سعدیہ کے بہت سے لوگوں کی قبریں تھیں آپ کی بیوی اسی پہاڑی کے دامن میں واقعہ ایک گاؤں زرعیین میں رہتی تھیں انہی دنوں آپ جنین سے زرعیین تشریف لے گئے اور بیمار ہو کر حق تعالیٰ سے جا ملے جب آپ کے وصال کی خبر زرعیین سے جنین پہنچی جن کے درمیان دو گھنٹوں کا سفر تھا تو میں ایک جماعت کے ساتھ سوار ہو کر ان کے جنازے میں شمولیت کے لئے چل نکلا ہم نے وہاں ارد گرد کی آبادی کے لاتعداد لوگ موجود پائے وہ سب بھی ہماری طرح ان کے جنازے میں شریک ہو کر برکت حاصل کرنا چاہتے تھے غسل و جنازہ کے بعد جب انہیں چار پائی پر اٹھا کر دفن کے لئے لے جانے لگے تو مزار کے رہنے والوں نے چاہا کہ انہیں مزار لے جا کر ان کے بزرگوں کے ساتھ دفن کیا جائے مگر زرعیین والے لوگ اس بات پر آمادہ نہ ہوئے اور اپنے گاؤں میں انہیں دفن کرنے کا اصرار کیا تاکہ آپ کی قبر سے تبرک حاصل کر سکیں، دونوں گاؤں کے لوگوں میں اختلاف پیدا ہو گیا مگر آخر کار اس پر دونوں گروہوں کا اتفاق ہو گیا کہ انہیں مزار میں ہی دفن کیا جائے اب لوگوں نے آپ کی چار پائی اٹھالی اور مزار کی طرف چل دیئے نعش بھاری ہو گئی ان سے نعش اٹھانی نہیں جا رہی تھی وہ بڑی شدت سے چار پائی مزار کی طرف کھینچنے لے جا رہے تھے مگر آپ ان سب پر غالب تھے اور ان میں سے کئی زمین پر گر رہے تھے انہوں نے پھر کوشش کی مگر آپ ہی غالب رہے اور وہ بار بار اٹھا کر گرتے رہے آخر کار آپ اس حد تک غالب آ گئے کہ وہ آپ کو اپنے مقصود کی طرف لے کر چلنے سے عاجز آ گئے اور آپ نے جبراً شدید تیزی کے ساتھ گاؤں سے باہر راستے کے ایک کنارے کی طرف واپس لوٹا دیا اور آپ وہاں ان کے اختیار کو ختم کر کے اتر پڑے (چار پائی زمین پر آ گئی) وہاں کوئی قبرستان نہ تھا۔ اب سب لوگوں نے متفق ہو کر وہاں ہی آپ کو دفن کرنے کا پروگرام بنایا جہاں چار پائی آ کر رک گئی تھی وہاں قبر کھود کر آپ کو دفن کر دیا گیا۔ یہ سب واقعات میں نے (علامہ مہمانی رحمہ اللہ) بذات خود اس عظیم مجمع کے ساتھ اپنی آنکھوں سے دیکھے چار پائی اٹھانے والے تصنع نہیں کر سکتے تھے کیونکہ آپ کا ان پر غالب آ کر ایک مخصوص جگہ کی طرف لے جانا ظاہری آنکھوں سے لوگ دیکھ رہے تھے جہاں کسی صورت بھی کوئی تاویل نہیں ہو سکتی تھی۔

پھر مجھے یہ بھی پتہ چلا کہ آپ اپنے صاحبزادے احمد کو خواب میں ملے اور انہیں حکم دیا کہ میری قبر کے قریب زمین کھودو تمہیں پانی مل جائے گا وہاں ایک مسجد بھی بنوادو تاکہ لوگ پانی سے وضو کر کے وہاں نماز پڑھیں خواہ وہ اسی گاؤں کے رہنے والے ہوں یا دوسرے راہ گیر ہوں صاحب زادہ صاحب نے ایسا ہی کیا۔ بعد میں وہاں سے گزرا تو وہ کنواں اور مسجد دیکھی مسجد بس اتنی تھی کہ ایک چبوترہ بنا کر اس کے گرد چھوٹی چھوٹی دیواریں بنا دی گئی ہیں اور میں اور کچھ لوگ مل کر نماز پڑھ سکتے تھے حضرت کی وفات ۱۲۹۱ھ میں ہوئی تھی۔

حضرت شیخ ابراہیم اسکندرانی رحمۃ اللہ علیہ

میں سال پہلے میں (علامہ مبہانی رحمۃ اللہ علیہ) انہیں لاز قیہ میں ملا تھا پھر قدس شریف، مکہ مشرفہ اور بیروت میں کئی دفعہ ان سے ملا۔ قریباً اس سارے عرصہ میں انہیں جنوبی حالت میں پایا حالانکہ انہیں جنون نہیں تھا وہ باقاعدگی سے نمازیں پڑھتے تھے دعویٰ ولایت کرتے میں اس دعویٰ میں انہیں سچا سمجھتا ہوں ان کی عادت ایک شہر سے دوسرے شہر کی طرف ہمیشہ سفر کی رہی کبھی حجاز میں ہوتے کبھی مصر پہنچ جاتے کبھی شام، حلب اور رومی علاقوں میں ہوتے وہ کئی دفعہ قسطنطنیہ (استنبول) بھی گئے پیرس بھی تشریف لے گئے آپ کا عموماً قیام بیت المقدس میں ہوتا تھا۔ وہاں کا حاکم رؤف پاشا آپ کا معتقد تھا اور آپ کا بہت احترام کرتا تھا۔ رؤف پاشا نے مجھے ان کی یہ کرامت بتائی کہ حضرت نے رؤف پاشا کو بتایا تھا کہ وہ جلدی طرہ ازون کا گورنر بن جائے گا چنانچہ قسطنطنیہ سے اسے وہاں کا گورنر بننے کی جلد ہی اطلاع مل گئی۔ میں نے (علامہ مبہانی رحمۃ اللہ علیہ) ایک دفعہ ان سے دریافت کیا کہ آپ مجھے اطلاع دیں قدس شریف سے میرا تبادلہ کب ہو رہا ہے مجھے کہنے لگے ہفتہ کے دن آپ کو خبر مل جائے گی پھر ایسا ہی ہوا آپ کی اطلاع کے بعد پہلے ہفتے کو مجھے قسطنطنیہ سے اطلاع فرماں نام مل گیا۔ مجھے اس کے علاوہ اور بھی بہت سے احوال معلوم ہوئے جن سے پتہ چلتا ہے کہ ان کا ولایت کا دعویٰ سچا ہے وہ اب تک ۱۲۳۲ھ میں زندہ و سلامت ہیں اللہ ہمیں ان سے اور باقی اولیائے امت سے مستفید فرمائے۔

حضرت ابو بکر یمنی نزیل مکہ مکرمہ رحمۃ اللہ علیہ

آپ نیک بزرگ ہیں لوگ آپ کے معتقد ہیں آپ کو نذرانے دیتے ہیں اور سمندروں میں آپ کے وسیلہ سے مدد مانگتے ہیں۔

بقول غزی رحمۃ اللہ علیہ آپ سے بے شمار عجائبات کا ظہور ہوا شیخ سعد الدین کے صاحبزادے شیخ محمد کہتے ہیں کہ وہ اپنے بھائیوں کے ساتھ حج کو گئے وہ مکہ مکرمہ میں تھے کہ ان کا خرچہ ختم ہو گیا ان کے پاس کچھ شامی نقدی تھی مگر وہ تو کھوٹی تھی۔ ایک صبح ہم شدید فکر میں مبتلا تھے کہ خرچہ لیں تو کس سے لیں۔ حضرت ابو بکر یمنی ہمارے پاس آگئے اور فرمایا بھتیجیو! کیا حال ہے؟ پھر بیٹھ کر فرمانے لگے: چالیس کھرے سترے پیش کرو ہمارے پاس یہی تو تھے ہم نے ان کے حوالے کئے ہمیں تسلی دی اور چل دیے۔ بہت جلد ایک دلال کو لے کر آگئے جسے ہم نے اپنی کھوٹی نقدی بیچ کر خرچہ میں وسعت پیدا کر لی۔

مذکورہ بالا محمدی رحمۃ اللہ علیہ بیان کرتے ہیں کہ جب آپ کی وفات کا وقت قریب آیا تو جلدی جلدی سرکار امام الانبیاء علیہ السلام کی خدمت میں حاضری دی واپس مکہ مکرمہ آکر بہت جلدی یمن کی طرف چل دیے۔ سمندر کے قریب پہنچے تو جلدی جہاز مل گیا اس پر سوار ہو گئے یمن پہنچے تو اپنے کچھ ساتھیوں سے کہا میرے کفن و دفن کا بندوبست کر لو اس کے ساتھ ہی ۸۹۵ھ میں فوت ہو گئے۔

حضرت ابن سعد شیخ ابو مدین کے ساتھی رحمۃ اللہ علیہ

حضرت سیدی ابن عربی نے ”فتوحات مکیہ“ کے آخری حصے میں اپنی وصیتوں میں لکھا ہے کہ خبردار اپنے جانوروں کے گلے میں گھنٹی نہ ڈالنا فرشتوں کو ان گھنٹیوں سے نفرت ہے اس بارے میں حضور سید المرسلین علیہ السلام کی حدیث بھی موجود ہے مکہ مکرمہ میں شیخ ابو مدین رحمۃ اللہ علیہ کے ایک صاحب کشف دوست ابن اسعد رہا کرتے تھے انہوں نے بجایہ میں شیخ ابو مدین رحمۃ اللہ علیہ کی صحبت کا شرف پایا تھا وہ دوران طواف فرشتوں کو لوگوں کے ساتھ طواف کرتا دیکھ رہے تھے اچانک انہوں نے دیکھا کہ فرشتے طواف چھوڑ کر جلدی جلدی مسجد حرام سے نکل گئے ہیں انہیں اس کا سبب معلوم نہ ہو سکا مگر طواف کرنے والا کوئی فرشتہ بھی کعبہ مکرمہ کے پاس نہ رہ گیا، کیا دیکھتے ہیں کہ اونٹوں کے گلے میں گھنٹیاں ہیں اور وہ پانی پلانے والوں کے ساتھ مسجد حرام کی طرف لوگوں کو پانی دینے کے لئے بڑھ رہے ہیں جب پانی دے کر یہ لوگ اونٹوں کو لے کر واپس چلے گئے تو فرشتے حرم پاک میں واپس آگئے یہ تو معلوم ہے کہ گھنٹی شیطان کے مزامیر میں سے ہے۔

حضرت ابن برجان اندلسی کا ذکر ان کے نام عبدالسلام کے تحت ردیف ”میں“ میں آئے گا۔

حضرت ابن جعدون صناوی رحمۃ اللہ علیہ

سیدی محی الدین ابن عربی رحمۃ اللہ علیہ فرماتے ہیں میں نے ان کی اور اپنے دوست عبداللہ حبشی کی ملاقات کرائی تھی۔ آپ ان چار اولیاء میں سے تھے جن کے ذریعے اللہ کریم اس دنیا کو قائم رکھتا ہے آپ نے اللہ کریم سے یہ التجا کی کہ دنیا والوں کے دلوں سے ان کی وقعت و ادب اٹھ جائے پھر یہ حالت ہو گئی کہ اگر آپ غائب ہو جاتے تو کوئی آپ کو تلاش نہ کرتا آپ تشریف لاتے تو کوئی توجہ نہ دیتا اور نہ آپ کے لئے جگہ چھوڑی جاتی اگر لوگوں میں بات کرتے تو وہ آپ کو مارتے اور تمسخر اڑاتے، اب میں وہ سب بیان کرنا چاہتا ہوں جس کی وجہ سے میری ان سے ملاقات ہوئی میں جب فاس شہر پہنچا تو میری شہرت پہلے وہاں پہنچ چکی تھی وہاں کے لوگ مجھے ملنا چاہتے تھے میں گھر سے جہاں قیام تھا نکل بھاگتا اور مسجد چلا جاتا مجھے گھر میں نہ پا کر مسجد میں تلاش کرنے آ جاتے میں انہیں آتے دیکھتا وہ آکر مجھ سے ہی میرے متعلق پوچھتے میں انہیں جواب دیتا اسے پانے تک تلاش کرتے رہو یعنی تلاش کرو آخر مل ہی جائے گا میں مسجد میں قیامی کپڑے پہن کر بیٹھا ہوا تھا کہ یہ حضرت (ابن جعدون) میرے سامنے آکر بیٹھ گئے میں اس سے پہلے انہیں نہیں جانتا تھا انہوں نے مجھے سلام کیا میں نے سلام کا جواب دیا انہوں نے علامہ محاسبی رحمۃ اللہ علیہ کی کتاب ”شرح المعرفۃ“ کھول کر چند کلمات پڑھے اور مجھے کہا اس کی شرح کیجئے کہ مصنف کیا کہنا چاہتے ہیں، مجھے ان کے احوال، ان کی شخصیت اور ان کے مقام کا علم بذریعہ الہام حاصل ہو گیا، اور یہ بھی پتہ چل گیا کہ وہ چار اوتاد میں سے ایک ہیں اور ان کا لڑکا ان کے بعد یہ مقام پانے والا ہے (یہ سب کچھ جاننے کے بعد) میں نے انہیں کہا میں نے آپ کو پہچان لیا ہے آپ فلاں بزرگ ہیں۔ انہوں نے کتاب بند کر دی اور اٹھ کر کھڑے ہو گئے اور فرمایا، ”پردہ پردہ مجھے آپ سے محبت ہے لہذا میں چاہتا ہوں کہ آپ مجھے پہچان لیں اب مقصد پورا ہو گیا ہے“ وہ چلے گئے اس کے بعد میں صرف اسی وقت

ان کے پاس بیٹھتا جب کوئی دوسرا نہ ہوتا ان کی زبان بندھی ہوئی تھی بڑی مشکل سے بات کرتے تھے لیکن جب قرآن حکیم کی تلاوت کرتے تو آپ کی زبان بڑی دلکش ہوتی اور بڑے نرالے انداز سے ادائیگی الفاظ ہوتی، بڑی محنت فرماتے مہندی چھاننے کی اجرت و مزوری تھی جب بھی ملتے آنکھوں میں سرمہ لگا ہوتا مگر بال پر انگدہ اور غبار آلود ہوتے مہندی کے غبار کی وجہ سے آنکھوں میں سرمہ لگاتے تھے۔ ”روح القدس“ میں حضرت ابن عربی فرماتے ہیں آپ کا وصال ۵۹۷ھ میں فاس شہر میں ہوا۔ ابن حبیب صفدی مصنف ”قصیدہ تانیہ“ کا ذکر ان کے نام عبدالقادر کے تحت ”ع“ کے ذیل آئے گا اسی طرح ابن حمدون الذہلی کا ذکر ان کے نام طیب کے تحت ط کے ذیل میں آئے گا اور ابن خفیف شیرازی کا ذکر لفظ محمد کے ذیل میں ہم کر آئے ہیں۔

حضرت ابن خلاص مصری انصاری رحمۃ اللہ علیہ

آپ عالم کبیر اور صوفی شہیر ہیں، صاحب احوال و کرامات ہیں۔ آپ کے ایک پڑوسی کا سامان اس کے گھر سے چوری ہو گیا اس نے اپنے پڑوسیوں کے ذمہ چوری کی تہمت لگائی وہ سب حضرت کی خدمت میں آ کر طالب دعا ہوئے آپ نے یوں دعا کی اے اللہ! ان میں جو بے قصور ہو اس پر ظالموں کو مسلط نہ فرما، ان سب کو تھانے لے جایا گیا تھا نیدار نے حکم دیا کہ ان کے کپڑے اتار کر انہیں پیٹا جائے ایک کو الگ کر کے جلاد اسے پیٹنے کے لئے آگے بڑھا مگر اس کا ہاتھ رک گیا دوسرے ملزم کی بھی یہی حالت ہوئی وہ کسی کو نہ مار سکا آخری آدمی رہ گیا تو وہ بول پڑا میں نے چوری کی ہے اس سے پوچھا گیا تو نے آغاز کار میں ہی کیوں نہ مان لیا؟ اس نے جواب دیا میں نے حضرت کی زبانی سنا تھا کہ اے اللہ! ان میں جو بے قصور ہے اس پر ظالموں کو مسلط نہ فرما، سو بے قصور بچ گئے ہیں اب میں نہیں بچ سکوں گا چونکہ قصور والا ہوں اس لئے اقرار کر رہا ہوں۔ واقعہ علامہ مناوی رحمۃ اللہ علیہ نے طبقات صغریٰ میں بیان کیا ہے۔

ابن دین عید کا ذکر ”نام محمد“ کے باب میں ہو چکا۔ ابن رفاعہ کا ذکر ان کے نام کے باب ابراہیم میں ہو چکا۔ اسی طرح ابن سعدون، ابن سماک، ابن شمعون بغدادی، ابن عباد دندی، ابن فتوح حمیدی رحمۃ اللہ علیہم کے متعلق ”نام محمد“ کے باب میں ہم بیان کر آئے ہیں، ابن شداد موصلی، ابن عروس تونس، ابن عطا اسکندری، ابن قدامہ حنبلی اور ابن قسی مغربی رحمۃ اللہ علیہم کا ذکر ہم آگے چل کر لفظ احمد کے ذیل میں کریں گے کیونکہ ان کے نام احمد ہیں۔

حضرت ابن مسروق رحمۃ اللہ علیہ

دل کا کھٹکا اسلام کا ذریعہ

شیخ علوان نے صفدی کے ”قصیدہ تانیہ“ کی شرح میں امام قشیری کی ابن مسروق والی سند سے نقل کیا ہے کہ ہمارے (ابن مسروق) پاس ایک بزرگ آیا جو ولایت کے موضوع پر بہت عمدہ گفتگو کرتا تھا اس کی زبان میٹھی اور خیالات بڑے عمدہ تھے دوران گفتگو وہ کہنے لگا جو بھی تمہارے خیال میں آئے وہ دل میں کھٹکے مجھے کہہ دو میرے دل میں خیال آیا کہ یہ بوڑھا

بزرگ یہودی ہے یہ کھٹکا پختہ ہو رہا تھا اور زائل نہیں ہو رہا تھا میں نے اپنے دوست صریح رحمۃ اللہ علیہ کو جب یہ بات بتائی تو انہیں بہت گراں گزری میں نے کہا میں تو ضرور اس شخص سے یہ بات کہوں گا میں نے اسے مخاطب کیا اور کہا آپ کہتے ہیں جو ہمارے دل میں کھٹکے وہ آپ کو بتادیں میرے دل میں یہ خیال آیا ہے کہ آپ یہودی ہیں اس نے کچھ دیر تک سر جھکا لیا پھر سر اٹھا کر کہا آپ سچ کہہ رہے ہیں اب میں اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنْ مُحَمَّدًا رَسُوْلُ اللّٰهِ پڑھتا ہوں اور تمہیں بتاتا ہوں میں نے سب مذاہب کو جانچا اور پرکھا ہے میں کہا کرتا تھا اگر کسی کے پاس کچھ ہے تو وہ صرف مسلمان ہیں اس کے بعد میں تمہارے اندر حالات کے جاننے کے لئے گھس آیا اب اعلان کرتا ہوں کہ تم حق پر ہو اس کے بعد اس کا اسلام بڑا شاندار رہا اور وہ پکا مسلمان ہو گیا۔

حضرت ابو احمد حلّاسی رحمۃ اللہ علیہ

ماں اور بیٹے کا عظیم مقام

خود فرماتے ہیں میری ماں بڑی نیک خاتون تھیں، ہمیں فقر و فاقہ اور بد حالی نے ضعف و نقاہت سے ہمکنار کر رکھا تھا مجھے کہنے لگی یہ سختی و شدت کب تک برداشت ہوگی؟ ماں کی بات سننے کے بعد سحری کے وقت میں نے یوں سرکار خداوندی میں عرض کیا: اے مولا! اگر آخرت میں میرا کچھ حصہ ہے تو اس سے کچھ مجھے دنیا میں بھی عطا فرما دے، میں نے گھر کے ایک گوشے میں روشنی دیکھی میں وہاں گیا تو دیکھا کہ چار پائی کا ایک پایہ سونے کا بن گیا ہے اور اس پر جواہرات جڑے ہوئے ہیں میں نے اماں جان سے عرض کیا آپ یہ لے لیں، میں خود مسجد کی طرف چل دیا اور اپنے جی میں کہہ رہا تھا کہ کس جوہری کو کتنا کچھ اس سے بیچوں اور کس طرح عمل کروں؟ میں جب نماز سے فارغ ہو کر پلٹا تو والدہ صاحبہ فرماتی ہیں، بیٹا! مجھے معاف کرنا جب تم نکل گئے تو میں سو گئی میں نے خواب میں خود کو جنت میں پایا وہاں ایک محل کے دروازے پر یہ عبارت درج تھی ”یہ ابو احمد حلّاسی کا محل ہے“ میں نے کہا کیا میرے بیٹے ابو احمد حلّاسی کا؟ ایک شخص نے بتایا جی ہاں اسی کا ہے۔ میں اندر چلی گئی اور مختلف کمروں میں گھومتی رہی ایک کمرے میں بہت سے پلنگ پڑے تھے مگر ایک پلنگ ٹوٹا ہوا تھا میں نے کہا ان سب چار پائیوں میں سے یہ ایک چار پائی کیوں بد صورت ہے ایک آدمی نے مجھے کہا تو نے اس کا ایک پایہ لے لیا ہے میں نے جواباً کہا وہ پایہ اپنی جگہ پر لگا دو، میں خواب سے بیدار ہوئی تو وہ پایہ غائب تھا۔ الحمد للہ علی ذلک، یہ واقعہ علامہ یافعی رحمۃ اللہ علیہ نے اپنی کتاب ”روض الریاحین“ میں بھی نقل فرمایا ہے۔

حضرت ابو احمد سلاوی رحمۃ اللہ علیہ

آپ اٹھارہ سال حضرت ابو دین کی خدمت میں رہے، بے حد عبادت گزار، مجاہدہ پسند اور ہر وقت رونے والے تھے۔

انوار ولایت کی تابانیاں

سیدی محی الدین ابن عربی فرماتے ہیں میں مسجد ابن جراد میں پورا ایک ماہ ان کے پاس شب باش رہا میں ایک رات اٹھا

اور وضو کیا اور مسجد کی چھت پر آیا چھت کے قریب جو دروازہ تھا وہاں میں نے انہیں سویا ہوا پایا اور انوار آسمان تک پھیلے ہوئے دیکھے میں وہاں کھڑا رہا اور اس منظر کا نظارہ کرتا رہا مجھے نہیں معلوم کہ یہ انوار آسمان سے اتر کر ان تک پہنچے یا ان سے پھوٹ کر آسمان تک جا پہنچے، میں وہیں کھڑے کا کھڑا رہ گیا مجھے ان کے حال پر حیرانی تھی پھر وہ جاگے وضو کیا اور نماز پڑھنے لگ گئے، ابن عربی "روح القدس" میں فرماتے ہیں جب وہ ہوتے اور ان کے آنسو زمین پر گر جاتے تو میں وہ آنسو اٹھا کر اپنے چہرے پر مل لیتا ان سے کستوری کی مہک آتی میری اس خوشبو کو لوگ سونگھتے اور کہتے آپ نے اتنی اچھی کستوری کہاں سے خریدی ہے۔

حضرت ابو ادريس خولانی تابعی رحمۃ اللہ علیہ

آپ علی الاعلان دجلہ کے پانی پر چلتے لوگ دیکھتے رہتے آپ کے پاؤں بھی نہیں بھگتے تھے آپ نے حضرت معاذ بن جبل اور دیگر صحابہ سے روایات بیان کی ہیں منادی کہتے ہیں کہ علامہ شعرانی رحمۃ اللہ علیہ نے ان کا نام ابو ادریس خولانی لکھا ہے یہ کرامت بیان کی ہے اور بے حد تعریف فرمائی ہے ابو مسلم خولانی کی بھی یہی کرامت مشہور ہے کہ وہ دجلہ کے کنارے آئے پانی اتنا تیز کہ لوگ موٹی لکڑیاں اس میں بہا رہے تھے تاکہ پانی انہیں منزل مقصود تک بہا کر لے جائے آپ اس تیز پانی پر چلنے لگ گئے حضرت امام احمد بن حنبلہ اور ان کے علاوہ اور لوگوں نے بھی یہ واقعہ بیان فرمایا ہے۔

منادی رحمۃ اللہ علیہ کہتے ہیں مجھے نہیں معلوم کہ اشتباہ نام میں پڑایا کرامت میں، ہاں یہ ہو سکتا ہے کہ دونوں حضرات سے یہ کرامت صادر ہوئی ہو۔

حضرت ابو اسحاق شیرازی کا ذکر ہم ان کے نام ابراہیم کے ذیل میں کر آئے ہیں۔

حضرت ابو اسحاق بن الحاج بلقی رحمۃ اللہ علیہ

آپ ساتویں صدی ہجری کے عارف ربانی اندلسی ولی اور امام ہیں مراکش میں آپ کا مزار ہے نفع الطیب میں بحوالہ "مزیہ المریہ" آپ کی یہ کرامت آپ کے پوتے شیخ ابوالبرکات کی زبانی منقول ہے کہ میں پیر صالح عابد مجتہد حضرت الحاج عبداللہ بن محمد بن علی بکری المعروف ابن الحاج کے پاس عیادت کے لئے ان کے گھر مریمہ میں حاضر ہوا غالباً اسی مرض میں آپ کا وصال بھی ہوا تھا میں نے ان سے حال پوچھا تو فرمایا میرے لئے دعا کرو میں نے عرض کیا حضور! آپ میرے لئے دعا کریں فرمانے لگے "اللہ کریم تمہارا سینہ کھول دے اور اپنی معرفت کے نور سے تمہارا دل منور کر دے جو اللہ تعالیٰ کو پہچان لیتا ہے وہ پھر کسی اور کا ذکر نہیں کرتا" سیدی ابوجعفر مکنون رحمۃ اللہ علیہ نے آپ کے دادا جان حضرت ابو اسحاق کا واقعہ بیان کرتے ہوئے کہا ہے کہ میں مراکش میں ان کے ساتھ تھا مجھ (ابوجعفر) سے پوچھنے لگے کیا خواب میں کچھ دیکھتے ہو؟ میں نے عرض کیا حضور! خواب میں دیکھتا ہوں کہ میں مسریہ گاؤں (جوان کا اپنا وطن ہے) میں ہوں گھر سے مسجد جاتا ہوں اور گاؤں کی مختلف جگہوں میں گھومتا ہوں آپ نے میری طرف سے منہ پھیر لیا اور فرمایا صرف اور صرف اللہ تعالیٰ کو کیوں نہیں دیکھتے ہو؟ گفتگو کے دوران آپ کے صاحب زادے حضرت محمد رحمۃ اللہ علیہ وہاں سے گزرے تو مجھے فرمایا میں نے اسے دیکھا ہے مگر اللہ تعالیٰ کی قسم!

جب وہ میرے سامنے سے گزرتا ہے تو مجھے پتہ چلتا ہے کہ میرا لڑکا ہے اور جب وہ غائب ہوتا ہے تو کبھی مجھے یاد نہیں آتا میری توجہ صرف اللہ تعالیٰ کی طرف ہوتی ہے یہ ابوالبرکات جو آپ کے پوتے ہیں، یہی حضرت لسان الدین خطیب کے نام سے معروف ہیں آپ کا وصال ۷۷۷ھ میں ہوا۔

حضرت ابوالبرکات بن صحر بن مسافر، مقیم لالش رحمۃ اللہ علیہ

عارف ربانی حضرت جابر اللہ عمر مغربی رحمۃ اللہ علیہ کہتے ہیں کہ شیخ ابوالبرکات کے تصرفات واضح اور کرامات بے شمار تھیں آپ ہمیشہ مراقبہ میں رہتے اور مخلوق خدا پر بے حد شفقت اور نرمی کرتے آپ کی دعائیں مقبول تھیں، ان کے حال میں عموماً تدبیر اور اپنے نفس کے لئے اختیار کا غلبہ تھا۔

عجیب و غریب واقعہ

میں ایک دن لالش میں آپ کے پاس تھا میرے دل میں خیال آیا کہ گوشت بھونا ہوا ہو اور باریک چھنے ہوئے گندی آٹے کی روٹی ہو، یہ خیال غالب آ گیا اچانک ایک شیر آیا اس نے منہ میں روٹی لی ہوئی تھی وہ حضرت ابوالبرکات کی طرف بڑھا آپ نے حکم دیا حضرت شیخ عمر رحمۃ اللہ علیہ کے سامنے رکھو، جب شیر نے رکھا تو میری مطلوبہ چیز (بھونا ہوا گوشت اور میدہ کی روٹی) اس میں تھی۔ ابھی چند لمحے ہی گزرے تھے کہ فضا سے ایک پراگندہ اور غبار سے اٹا ایک آدمی اترامیری بھوک اور خواہش بالکل جاتی رہی وہ شخص سب کچھ کھا گیا اور حضرت سے باتیں کرنے لگا پھر فضا میں واپس چلا گیا حضرت نے مجھے فرمایا عمر! یہ بھوک دراصل اس شخص کی تھی وہ ناز پروردہ ہے جب اس کے دل میں کچھ خیال آتا ہے تو فوراً پورا ہو جاتا ہے اب وہ چین کے دور دراز علاقے میں چلا گیا ہے۔

بے موسم ہر درخت پر انار لگ گئے

شیخ عالم حضرت ابو الفتح نصر بن رضوان دارانی رحمۃ اللہ علیہ فرماتے ہیں میں فقیروں کی ایک اور جماعت کے ساتھ حضرت کی معیت میں خانقاہ شریف سے موسم خزاں میں پہاڑ کی طرف چلا آپ نے فرمایا ہمیں آج بیٹھے یا کھنے انار کی خواہش ہے ابھی یہ فقرہ پورا بھی نہیں ہوا تھا کہ ساری وادی اور پہاڑ کے درخت اناروں سے بھر گئے۔ فرمایا لو بھئی انار ہیں۔ ہم نے لاتعداد انار توڑے مزے کی بات یہ تھی کہ سیبوں، الوچوں، خوبانیوں اور دوسرے ہر قسم کے درختوں پر انار لگے ہوئے تھے اور ہر ایک درخت پر بیٹھے اور کھنے دونوں قسم کے انار تھے ہم سیر ہو گئے ایک ساعت کے بعد جب ہم وہاں سے چلے تو کہیں انار کا نام تک نہ تھا۔

فضاؤں میں لٹکا دیا

شیخ عبداللہ بن عبدالرحمن حمیدی شیبانی حکاری نے ارشاد فرمایا کہ میرے والد صاحب نے یہ واقعہ سنایا کہ شدید بھگڑ تھا اور میں (عبدالرحمن) پہاڑ کی چوٹی پر سے چلتا آ رہا تھا ہوا کی شدت نے مجھے نیچے وادی کی طرف پھینک دیا حضرت

ابو البرکات اس وقت پہاڑ کے بالکل سامنے فروکش تھے آپ نے میری طرف اشارہ کیا تو میں فضا میں ہی رک گیا نیچے نہ گرا ایک ساعت اسی طرح رہا گویا مجھے کسی نے تھام رکھا ہے پھر فرمایا اے ہوا! اسے پہاڑی کی چوٹی پر لے جا! مجھے آہستہ آہستہ ہوا اوپر لے اڑی گویا مجھے کوئی اٹھا کر لے جا رہا ہے، یہ حضرت صخر بن مسافر کے صاحبزادے ابو البرکات ہیں انہوں نے علم روحانی اپنے چچا حضرت عدی بن مسافر رحمہ اللہ سے حاصل کیا آپ سے بے شمار لوگ فیضیاب ہوئے لاش میں قیام رہا اور وہیں وصال فرمایا اور اپنے چچا حضرت عدی رحمہ اللہ کے پاس بقول سراج دفن ہوئے۔

کیا چاہتے ہو؟

ابو الفضل معالی تمیمی موصی رحمہ اللہ کہتے ہیں میں حضرت ابو البرکات کی خدمت میں سات سال رہا میں ایک دن کھانے کے بعد آپ کے ہاتھ دھلا رہا تھا کہ آپ نے فرمایا ”تم کیا چاہتے ہو؟“ میں نے عرض کیا حضور! دعا فرمائیں میں آسانی سے قرآن پاک یاد کر لوں، کہنے لگے اللہ کریم تمہارے لئے قرآن کو آسان فرمادے اور اس کی تلاوت میں تمہارا مددگار ہو اور ہر بعد کو تمہارے لئے قرب میں تبدیل فرمادے آپ کی دعا سے اللہ کریم نے میرے لئے قرآن آسان فرمادیا میں اس سے پہلے تو صرف ایک آیت تین تین دن دہراتا رہتا تھا اور وہ بھی یاد نہیں ہوتی تھی مگر اب سارا قرآن صرف آٹھ ماہ میں یاد ہو گیا اب میں صبح وشام اس مقدس کتاب کی تلاوت کرتا رہتا ہوں اور ہر بعید کو اللہ تعالیٰ نے میرے لئے قریب کر دیا ہے اب جو بھی مشکل معاملہ میرے سامنے آتا ہے آسان ہو جاتا ہے آپ کی دعا کی برکت سے ہر خوف آسانی میں بدل جاتا ہے۔

پھر ہاتھ شل ہو گیا

آپ کے صاحبزادے شیخ ابو المظاہر عدی رحمہ اللہ کہتے ہیں میرے والد ماجد نے ایک آدمی کو نماز پڑھنے کے دوران اس کثرت سے کپڑوں سے کھیلتے دیکھا جس سے نماز ٹوٹ جاتی ہے آپ نے اسے روکا مگر وہ بطور عناد اور زیادہ کھیلتے لگ گیا۔ آپ نے فرمایا تو اس کھیل سے رک جا! یا اللہ تیرے ہاتھ کو ہی حرکت سے روک دے گا اس کے دونوں ہاتھ فوراً معطل اور شل ہو گئے کچھ دنوں کے بعد حضرت کی خدمت میں روتا چلاتا عاجزی و زاری کرتا آیا مگر آپ نے اسے فرمایا اب کوئی فائدہ نہیں ہو سکتا میری یہ ناراضگی اپنے لئے نہیں بلکہ اللہ تعالیٰ کے لئے تھی اب یہ ربانی تیر لگ چکا ہے صحت کہاں؟ بقول تافذی وہ اسی حالت میں ہی مر گیا یہ آپ کی بددعا کا اثر تھا۔

حضرت ابو بکر علی مادانی رحمہ اللہ

آپ والی مصر کبیر کے وزیر تھے آپ اللہ تعالیٰ کے نیک بندے تھے دنیا کا مقام آپ کے دل میں نہ تھا بلکہ آپ کے ہاتھ میں تھا (مال کی محبت نہ تھی بلکہ ہاتھ سے خرچ کرتے رہتے تھے) خراج کے بغیر آپ کی املاک سے چار کروڑ دینار آتے تھے آپ بکثرت حج کرتے اور ایک ایک حج میں ڈیڑھ کروڑ دینار خرچ کر دیتے۔

آگ نے نہیں جلایا

مناوی رحمہ اللہ ”طبقات صغریٰ“ میں بیان فرماتے ہیں: آپ کی وفات کے وقت آپ کے گھروں کو آگ لگادی گئی دشمنوں نے آپ کو بھی آگ میں جلانے کے لئے تلاش کیا مگر آپ کی صاحبزادی نے آپ کو حمام کے آبن میں ڈال دیا کئی دن آپ آگ میں پڑے رہے پھر جب آپ کو نکالا گیا تو آپ بالکل صحیح و سلامت تھے آگ نے آپ کو نہیں جلایا تھا آپ خواب میں کسی صاحب کو ملے آپ سے نہ جلنے کا سبب پوچھا گیا تو فرمایا میرے جسم کو صدقہ نے آگ سے بچالیا ہے۔

حضرت ابو بکر شبلی رحمہ اللہ کا نام دلف بن جعد رہے ان کا ذکر باب الدال میں آئے گا۔

حضرت ابو بکر دقاق رحمہ اللہ

قشیری اپنی سند کے ذریعے حضرت ابو بکر دقاق رحمہ اللہ سے روایت کرتے ہیں کہ میں (حضرت دقاق رحمہ اللہ) صحرائے بنی اسرائیل میں سے گزر رہا تھا میرے دل میں کھٹکا کہ علم حقیقت علم شریعت کا مخالف و مباین اور ضد ہے ایک درخت کے نیچے سے باتف نے زور سے آواز دی ”جس حقیقت کے ساتھ ساتھ شریعت نہ چل رہی ہو وہ کفر ہے“ ابو بکر دقاق کا ذکر ان کے نام احمد کے تحت آئے گا۔ ابو بکر کتانی رحمہ اللہ، ابو بکر واسطی رحمہ اللہ، ابو بکر طروش رحمہ اللہ کا ذکر باب محمد میں گزر چکا ہے۔

حضرت ابو بکر ہمدانی رحمہ اللہ

حمزہ بن یوسف حضرت ابو بکر نابلسی سے روایت کرتے ہیں کہ حضرت ابو بکر ہمدانی نے فرمایا، میں صحرائے حجاز مبارک میں تھا کئی دن کچھ نہ کھایا میں نے چاہا کہ گرما گرم ہیزی اور باب الطاق کی روٹی مجھے ملے پھر سوچا میں صحرائے حجاز میں ہوں اور باب الطاق عراق میں ہے اور درمیان ایک طویل مسافت حائل ہے پھر وہاں کی روٹی سالن کیسے مل سکتی ہے ابھی یہ خیال پایہ تکمیل تک پہنچا ہی تھا کہ دور ایک بدوی نظر آیا جو گرم ہیزی اور گرما گرم روٹی کا نعرہ لگا رہا تھا میں اس کی طرف بڑھا اور کہا کیا تمہارے پاس گرم ہیزی اور روٹی ہے؟ اس نے کہا جی ہاں موجود ہے۔ ایک چادر جو اس نے اوڑھ رکھی تھی بچھادی اور روٹی اور گرم ہیزی نکال کر رکھ دی اور کہا تناول فرمائیے میں نے یہ کھانا کھایا پھر اس نے کہا اور کھائیے میں نے اور کھایا پھر کہا مزید تناول فرمائیے میں نے پھر اور کھایا جب مزید چوتھی دفعہ کھانے کے لئے کہا تو میں نے کہا اس ذات پاک کی قسم دے کر پوچھتا ہوں جس نے آپ کو میری طرف بھیجا ہے یہ تو فرمائیں آپ کون ہیں؟ انہوں نے جواب دیا میں خضر (علیہ السلام) ہوں یہ کہہ کر وہ غائب ہو گئے اور پھر نظر نہ آئے۔ امام قشیری رحمہ اللہ نے یہ واقعہ بیان فرمایا ہے۔

حضرت ابو بکر انباری رحمہ اللہ

آپ مرشد، امام عالم اور زاہد ہیں آپ کی شہرہ آفاق کتاب ”الوقف والا بتدا“ ہے کہا جاتا ہے کہ آپ کو علم سے بھری چوبیس صندوقوں کے برابر کتابیں یا دھیں آپ ایک دن مسجد کے دروازے پر بیٹھے تھے ایک پولیس والا آیا اور کہا حضور والا! آپ مجھے پناہ دیں آپ نے فرمایا اندر چلا جا۔

دیوار نے راستہ دے دیا

جونہی وہ اندر گیا تو لوگ پیچھے پیچھے آگئے اور حضرت سے پوچھا وہ شخص کدھر گیا ہے؟ آپ نے فرمایا مسجد میں داخل ہو گیا ہے وہ شخص اندر آپ کی آواز سن کر ڈر گیا مگر سامنے دیکھا تو دیوار دو حصوں میں پھٹ چکی تھی وہ وہاں سے نکل گیا جب پیچھا کرنے والے اندر گئے تو کسی کو نہ پایا باہر نکل کر اپنے راستے پر چلے گئے ایک آدمی حضرت کی خدمت میں آیا حضرت نے اسے فرمایا اللہ تعالیٰ بھلا اسے کیسے تباہ کرے گا جو ابوبکر انباری کی پناہ میں آچکا ہے۔

آپ کا حافظہ بہت تیز تھا کیونکہ تمکین چیزیں آپ نے کبھی تناول نہیں فرمائی تھیں مصر میں نفع کے مقام پر آپ کی قبر شریف زیارت گاہ اہل اسلام ہے امام ابو عبد اللہ محلی شافعی بھی یہاں قریب مدفون ہیں، وہاں لوگ کہتے ہیں کہ جو شخص حضرت محلی اور حضرت انباری کے مزارات کے درمیان کھڑا ہو کر دعائیں مانگے قبول ہوتی ہے۔ (سخاوی)

حضرت ابوبکر بن ہوار بطاحی رحمۃ اللہ علیہ

آپ امت کے مشہور اولیاء میں سے ہیں۔

شیر نے حاضر ہو کر گفتگو کی

حضرت ابو محمد شنبکی رحمۃ اللہ علیہ نے اپنے مرشد حضرت ابوبکر بن ہوار رحمۃ اللہ علیہ کے سامنے ایک بڑا شیر دیکھا جس کے رخسار مٹی سے اٹے ہوئے تھے ایسا محسوس ہوتا تھا کہ وہ آپ سے باتیں کر رہا ہے اور آپ اسے جواب دے رہے ہیں پھر شیر وہاں سے چلا گیا میں نے عرض کیا اس ذات کی قسم دے کر کہتا ہوں جس نے آپ پر یہ انعام فرمائے ہیں فرمائیے کہ آپ نے شیر کو کیا کہا اور اس نے آپ سے کیا بات کی؟ فرمانے لگے شنبکی صاحب! اس نے مجھے بتایا کہ تین دنوں سے میں نے کچھ چکھا تک نہیں ہے مجھے اب بھوک نے نڈھال کر دیا ہے میں نے آج سحری کے وقت اللہ تعالیٰ کے سامنے فریاد کی تو مجھے کہا گیا کہ ہمامیہ گاؤں میں ایک گائے ہے وہ تیرا رزق ہے تو اسے چیر پھاڑ کر کھائے گا مگر تجھے وہاں تکلیف بھی پہنچے گی۔ بس مجھے اب اسی کا خوف ہے کہ وہ کیا تکلیف ہے؟ میں نے اس کی بات سن کر جواب دیا کہ وہ تکلیف یہ ہے کہ تجھے گائے مارتے ہوئے لوگوں کی طرف دائیں پہلو پر گرائے گی جس سے تجھے زخم آئیں گے جس سے پورا ہفتہ تجھے تکلیف ہوتی رہے گی، اے شنبکی! میں نے لوح محفوظ پر دیکھا تو معلوم ہوا کہ وہ گائے بہر صورت اس کی خوراک بن چکی ہے۔ ہمامیہ سے گیارہ آدمی شیر کے پیچھے مقابلہ کے لئے نکلیں گے ان میں سے تین مر جائیں گے پہلے کے بعد دوسرا دو گھنٹے کے وقفے سے مرے گا اور تیسرا دوسرے سے سات گھنٹے بعد مرے گا۔ ان میں سے ایک شیر کو وہ ضرب لگائے گا جن کا میں نے ذکر کیا ہے شنبکی کہتے ہیں میں فوراً ہمامیہ چل نکلا مگر شیر مجھ سے پہلے پہنچ چکا تھا وہاں سے اس کے پیچھے گیارہ آدمی ہی نکلے تھے اسے زخمی کر دیا تھا وہ گائے کو گھسیٹنے لے جا رہا تھا اور میں دیکھ رہا تھا کہ اس کا خون بہہ رہا ہے میں نے اسی گاؤں میں رات گزاری ایک زخمی مغرب کے وقت فوت ہو گیا دوسرا عشاء کے بعد مر گیا اور تیسرا سحری کو فوت ہوا، ایک ہفتہ بعد میں حضرت کی خدمت میں حاضر

ہوا تو شیر کو آپ کے پاس پایا اس کے زخم مندمل ہو چکے تھے یہ سارا واقعہ علامہ سراج نے بیان فرمایا ہے، ہمامیہ عراق کا ایک گاؤں ہے ام عبیدہ کا قصبہ وہاں سے ایک دن کی مسافت پر واقع ہے۔

مردہ زندہ ہو گیا

ایک دفعہ ایک عورت بطاح (سنگریزوں والی زمین کی آبادیات) سے حضرت کی خدمت میں حاضر ہو کر کہنے لگی میرا لڑکا دریا میں گر کر غرق ہو گیا ہے میرا اس کے علاوہ اور کوئی نہیں ہے اور میں اللہ تعالیٰ کی قسم کھا کر کہتی ہوں کہ اللہ کریم نے آپ کو اسے واپس لانے کی طاقت دے رکھی ہے اگر آپ نے مجھے بچہ واپس نہ دلایا تو میں کل قیامت کو اللہ تعالیٰ اور رسول اللہ ﷺ کے سامنے ان الفاظ میں آپ کی شکایت کروں گی کہ میں غم کی ماری ان کی خدمت میں حاضر ہوئی تھی اور وہ لوگ میری مصیبت توڑ سکتے تھے مگر انہوں نے ایسا نہ کیا آپ نے یہ سن کر سر جھکا دیا پھر فرمایا مجھے دکھلا وہ کہاں ڈوبا ہے؟ اس نے جگہ دکھائی اچانک اس کا بیٹا پانی کے اوپر مردہ حالت میں تیرنے لگا آپ پانی میں اتر گئے اسے اٹھا لیا اور ماں کو دے دیا اور فرمایا میں نے تو اسے زندہ ہی پایا تھا وہ خاتون چلتے بچے کو ساتھ لے کر واپس چلی گئی۔

دل کی دنیا یوں بدلی

حضرت شیخ ابو محمد شنبکی رحمۃ اللہ علیہ نے ارشاد فرمایا کہ ابتدائے کار میں حضرت شیخ ابوبکر بطاحی اپنے علاقہ بطاح میں رہنمائی کیا کرتے تھے اور ڈاکے ڈالتے تھے ایک رات آپ نے سنا کہ ایک عورت اپنے خاوند کو کہہ رہی ہے ہمیں یہاں ہی سواریوں سے اتر کر شب پاش ہو جانا چاہئے ایسا نہ ہو کہ آگے بڑھیں اور ہمیں ابوبکر بن ہوار پکڑ لے۔ یہ سن کر آپ رو پڑے اور کہنے لگے افسوس! لوگ مجھ سے ڈرتے ہیں اور میں اللہ تعالیٰ سے نہیں ڈرتا خود بھی ڈاکہ زنی سے تاب ہوئے اور ساتھیوں کو بھی توبہ کرائی۔ دل کی گہرائیوں اور پوری صداقتوں کے ساتھ متوجہ الی اللہ ہوئے۔ دل میں خیال آیا کہ اب کسی ایسے مرد کامل کے حوالے اپنے آپ کو کر دینا چاہئے جو اللہ تعالیٰ سے ملا دے ان دنوں عراق میں کوئی مشہور مرشد نہ تھا آپ نے حضور سید المرسلین ﷺ اور حضرت امیر المؤمنین ابوبکر صدیق رضی اللہ عنہما کو خواب میں دیکھا حضور ﷺ کو عرض کرنے لگے یا رسول اللہ! ﷺ آپ مجھے خرقہ پہنا دیں آپ نے جواباً ارشاد فرمایا میں تیرا نبی ہوں اور حضرت ابوبکر کی طرف اشارہ فرمایا یہ تیرے مرشد ہیں۔ پھر صدیق اکبر رضی اللہ عنہ کو فرمایا اپنے ہمنام ابوبکر بن ہوار کو حسب حکم خرقہ پہنا دیجئے جناب صدیق اکبر رضی اللہ عنہ نے لباس اور ٹوپی پہنائی سر پر ہاتھ پھیرا ماتھے کو پونچھا اور فرمایا اللہ کریم تمہیں برکات سے نوازے۔ اب حضور سید المرسلین ﷺ سے نوازے۔ اب حضور سید المرسلین ﷺ نے فرمایا اے ابوبکر! تیری وجہ سے عراق میں اہل ولایت کے طریقے مٹ چکے ہیں بعد زندہ ہوں گے اور عراق میں تیری پیروی قیامت تک چلے گی اللہ تعالیٰ کی طرف سے تیرے ظہور کے جھونکے چل پڑے ہیں اور تیرے قیام کے لئے اللہ تعالیٰ نے ہوا کی لہریں بھیج دی ہیں، یہاں پہنچ کر وہ خواب سے بیدار ہوئے تو حضرت صدیق امت رضی اللہ عنہ کی عطا فرمودہ خلعت کچ مجھ آپ کے جسم پر تھی۔ ان کے سر پر جو تل تھے وہ دست صدیقی کے فیض سے ختم ہو چکے تھے اور ایسا محسوس ہوتا تھا کہ آفاق میں اعلان کر دیا گیا ہے کہ ابن ہوار اللہ تعالیٰ سے مل گئے ہیں دنیا کے ہر حصے سے لوگ آپ کی طرف دوڑے آئے اللہ تعالیٰ کے

قرب کی علامات ظاہر ہونے لگیں اور رب تعالیٰ کی طرف سے آپ کے لئے خبریں لگا تار آنے لگ گئیں۔ میں اس بطیمہ (سنگریزوں والی زمین) میں آپ کے پاس آیا کرتا تھا اور شیر آپ کے ارد گرد گھیرا ڈالے بیٹھے ہوتے اور کچھ آپ کے قدم چاٹ رہے ہوتے۔ آپ کردوں کے مشہور قبیلہ ہوارین کے ایک فرد تھے آپ کے وصال کے وقت سارے بطیمہ کے گوشوں سے جنوں کی آواز کی آوازیں آتی تھیں۔

بقول امام شعرانی رحمۃ اللہ علیہ آپ ڈاکے ڈالتے راستوں پر لوگوں کو لوٹتے تھے ایک رات ہاتف نے آواز دی ابھی آپ کی توبہ کا وقت اور خوف خداوندی کی سماعت نہیں آئی؟ یہ سن کر اسی وقت توبہ کی۔

غوث اعظم کے لئے پیش گوئی

آپ فرمایا کرتے تھے عراق کے آٹھ اوتاد ہیں۔ حضرت معروف کرخی، حضرت امام احمد بن حنبل، حضرت بشر حافی، حضرت منصور بن عمار، حضرت جنید، حضرت سری سقطی، حضرت سہل بن عبد اللہ تستری اور حضرت عبدالقادر جیلانی رحمۃ اللہ علیہم (چونکہ ابھی غوث اعظم کی ولادت باسعادت نہیں ہوئی تھی) لہذا آپ سے پوچھا گیا یہ عبدالقادر کون ہیں؟ فرمایا ایک عجیب سید ہیں بغداد میں قیام فرمائیں گے آپ کا ظہور پانچویں صدی میں ہوگا آپ کو مقام صدیقیت و قطبیت عطا ہوگا۔

امام منادی رحمۃ اللہ علیہ کہتے ہیں آپ اکثر فرمایا کرتے تھے ”میں نے اللہ برتر و اعلیٰ سے عہد لے رکھا ہے کہ جو جسم میری خانقاہ میں آئے اسے عذاب نہ ہو“۔ مروی ہے آپ کی خانقاہ میں اگر کوئی شخص گوشت بھی لے کر جاتا تو وہاں اسے آگ پر پکا نہیں سکتا تھا تاؤنی کہتے ہیں آپ نے غیر آباد کنوئیں بطارح میں وضو کیا تو پانی کی کثرت ہوگئی بطارح میں وصال فرما کر شوریلی زمین میں مدفون ہوئے۔

حضرت ابو بکر زاہد کردی رحمۃ اللہ علیہ

حضرت عدی بن مسافر کے طریقہ کی طرف نسبت کی وجہ سے آپ کو عدوی کہتے ہیں آپ عظمائے ملت اور روسائے طریقت میں شامل ہیں۔

ولی کا محافظ خدا ہے

اورم گاؤں کے ارمنی کسان شاہ زاہر کے پاس آکر کہنے لگے یہ ابو بکر زاہد ہر جمعہ کی رات کو دریائے فرات سے گزر کر زرکال کی پہاڑیوں کی طرف جاتے ہیں اور وہاں اپنے ساتھیوں کے ساتھ ملاقات کرتے ہیں زاہر ان دنوں صوفیہ حضرات سے بے حد متفرق تھا، اکثر جاہلوں اور بھلائی سے نفور و محروم بندھیوں کی عموماً یہی عادت ہوتی ہے، چاہئے تو یہ تھا کہ شاہ زاہر اس بات کو جھٹلا دیتا (کہ وہ ایک رات میں نہ اتنا طویل سفر کر سکتے ہیں اور نہ پانی پر سے بلا واسطہ گزر سکتے ہیں چونکہ یہ بات اس کے مذہب کے قریب تھی) اس نے آپ کو پیغام بھیج کر بلوایا اور کہا اے فاعل و صانع! (یہ اللہ کریم کی صفات تھیں مگر شاہ نے بطور مذاق حضرت سے منسوب کر دیں) تمہارے متعلق یہ اور وہ واقعات بیان کئے جا رہے ہیں اب میں تمہیں ہلاکتوں میں

ڈالوں گا اگر تم سچ ایسے ہو جیسے لوگ کہتے ہیں تو ٹھیک ہے بچ جاؤ گے اگر ایسے نہیں تو ہلاک ہو جاؤ گے اور ہمیں سکون مل جائے گا۔ پھر آپ کو ایسے کنوئیں میں پھینک دیا جہاں بہت تیز دھار نیزے گڑھے ہوئے تھے جو وہاں گرتا دوسری سانس لینا نصیب نہ ہوتی آپ کو پھینک کر کہنے لگا چلو چھٹی ہوئی۔ اب ہمیں آرام ملے گا اور یہ دعوے بلا دلیل رہ جائیں گے۔ دوسری صبح اس نے اپنے محل کی کھڑکیوں سے باہر جھانک کر دیکھا تو حیران رہ گیا کہ حضرت وہاں چل پھر رہے ہیں آپ کو بلوایا، کچھ لوگ کہتے ہیں خود محل سے اتر کر وہاں آپ کی خدمت میں آیا اپنے عقیدے سے باز آیا تو بہ کی اور معافی مانگی آپ نے اسے کہا اے بابرکت انسان! آخر تم نے ہماری طلبی کس لئے کی؟ تم پر ہمارا وجود کیوں گراں گزرا، ارمنی لوگ تو ہمارا حال دیکھ کر حیران ہوئے تھے وہ تو ہمارا احترام کرتے تھے ہمارے قدم چوما کرتے تھے اور تمہیں ہمارا ماجرہ اس لئے سنایا تھا کہ تمہارا ایمان بڑھے گا اور تم دنیا کی کوئی چیز ہمیں پیش کرو گے اور اس طرح تمہیں نفع ہوگا مگر تم نے الٹا انداز اپنا کر وہ کچھ کیا جس کا تمہیں علم ہے یہ سب اللہ تعالیٰ اور اس کے اولیاء کے خلاف ایک چال تھی اور ایک مکر و فریب تھا وہ کہنے لگا حضرت! میں آپ کا امتحان لینا چاہتا تھا۔ آپ نے فرمایا، او برکت والے انسان! تجھے ایسا نہیں کرنا چاہئے تھا ممکن تھا ایسے وقت حال ربانی کی توجہ میرے ساتھ نہ ہوتی یا میرے پاس پوری تیاری کا سامان نہ ہوتا (تو ہلاکت ہو جاتی) اللہ سے ڈر اور آئندہ فقیروں سے تعرض نہ کرو (انہیں اپنے حال پر چھوڑ دو)۔

جنگلی گدھوں پر غلہ لادتے ہیں

حضرت شیخ ابو بکر کو جب آنا پسوانے کی ضرورت پیش آتی تو آپ غلہ کو صاف کراتے جنگلی گدھوں کو پکڑ لاتے اور ان پر غلہ لاد کر پسوانے چکی کی طرف لے جاتے پھر پسوا کر انہی جنگلی گدھوں پر لاد کر گھر لے آتے۔ آپ ساحل فرات کے صحرا جزری کے علاقہ بیرہ کے ایک گاؤں خنک میں رہتے تھے یہیں بقول سراج آپ کا وصال ہوا اس گاؤں میں آپ کا مزار مرجع انام ہے اور آپ کی اولاد کے لئے وقف ہے تقریباً ۶۳۰ھ میں وصال ہوا۔

حضرت ابو بکر محمد بن ناصر حمیری رحمۃ اللہ علیہ

آپ فقیہ، عارف، زاہد اور صاحب کرامات تھے۔ جندی روایت کرتے ہیں کہ آپ جب مسجد آتے تو مسجد میں روشنی پھیل جاتی مطالعہ کرنے والے اپنی کتابوں میں روشنی پا کر سر اٹھاتے تو حضرت کو آتا ہوا پاتے۔ آپ حلقہ درس میں تشریف فرما تھے کہ ایک آدمی آکر کہنے لگا میں نے آپ کے سر پر کبوتر اکٹھے دیکھے ہیں مگر ان کے درمیان ایک ایسا پرندہ تھا جو بناوٹ اور شکل و صورت میں ان سے الگ تھا پھر وہ پرندہ زمین پر اتر اجب کبوتروں نے اسے نہ پایا تو وہ بھی بکھر گئے آپ نے جواب دیا یہ پرندہ اور کبوتر میرے دوست ہیں، پھر آپ نے وصیت وغیرہ کی اور موت کی تیاری کر لی اور اس کے بعد ۶۳۶ھ میں بقول منادی وصال ہوا۔ ”طبقات زہیدی“ میں بھی مجھے ایسا ہی لکھا ہوا ملا۔

حضرت ابو بکر توحی رحمۃ اللہ علیہ

امام ثعالبی نے اپنی کتاب ”العلوم الفاخرة“ میں بیان کیا کہ حضرت یوسف تاوکی صاحب ”التشوف الی رجال التصوف“ نے ارشاد فرمایا ہے کہ ابو بکر توحی سلجلماسہ کے رہنے والے ہیں اور عظیم المرتبت ولی ہیں، آپ کی انہوں نے بہت سی عظیم کرامات ذکر فرمائی ہیں رات کو اگر شہر سے نکلے تو شہر کے دروازے آپ کے لئے خود بخود کھل جاتے اسی طرح کی اور بھی کرامات تھیں۔

حضرت یوسف نے یہ بھی بتایا ہے کہ ایک معتبر آدمی نے مجھے بتایا کہ حضرت ابو بکر توحی نے صناعہ کے دروازے پر ایک مسجد میں رات گزاری جب صبح ہوئی تو وہ مردہ پائے گئے لوگوں نے اکٹھے ہو کر ان کی تجہیز و تکفین کا سوچا مگر وہاں تو عجیب معاملہ تھا آپ کا وجود لوگوں کو نہ مل سکا لوگ روئے چنے اور چلائے اور کہنے لگے اگر اللہ کا ارادہ ہمارے ساتھ بھلائی کا ہوتا تو ہم اس نیک بندے کو تجہیز و تکفین کے بعد قبر تک لے جاتے۔ حضرت ابو بکر بن قوام رحمۃ اللہ علیہ کا ذکر ان کے نام محمد کے ذیل میں گزر چکا ہے۔

حضرت ابو بکر عرو دک شطی فراتی رحمۃ اللہ علیہ

سراج راوی ہیں کہ آپ کے مریدوں کی ایک جماعت پر قسطنطنیہ عظمیٰ کے قریب کو ساریہ نے حملہ کر دیا یہ لوگ سمندری ڈاکو تھے ان کا پروگرام تھا کہ آپ کے غلاموں کو پکڑ لیں گے مال چھین لیں گے اور جان سے مار ڈالیں گے ان حالات کو دیکھ کر آپ کے غلاموں نے آپ سے مدد چاہی۔ پھر کیا تھا مٹی کا ایک بڑا سا قطعہ آیا اور پوری فضا کو مٹی سے بھر دیا کو ساریہ ہلاک ہو گئے۔ آپ کے مرید جب بخیریت واپس پلے تو حضرت کے درباریوں نے انہیں اطلاع دی کہ اس دن حضرت فرات کے ساحل پر تشریف رکھتے تھے اور فصل کی کٹائی کے دن تھے آپ نے (مریدوں کے استغاثہ پر) فرمایا تھا، اے فلاں! میں حاضر ہوں۔ تمہارے پاس اللہ کے کرم سے مدد آرہی ہے آپ نے مدد مانگنے والوں کے نام لئے اور فضا میں ایک ڈھیلا پیچکا جو نظروں سے اوجھل ہو گیا (اور سیدھا وہاں پہنچا جہاں آپ کے مرید مدد کے منتظر تھے)۔

کعبہ مرد حق کا طواف کرتا ہے

سراج ہی یہ واقعہ بھی بیان کرتے ہیں کہ حضرت عرو دک اپنے ایک ساتھی کے ساتھ مردان حق کے احوال کے متعلق گفتگو فرما رہے تھے اللہ کریم جو کچھ مقامات اور مراتب اولیاء کو عطا فرماتے ہیں وہ زیر بحث تھے دونوں دوران گفتگو میں اس نکتہ پر پہنچے کہ کچھ اللہ والے ایسے بھی ہوتے ہیں کہ اپنے مقام پر بیٹھ کر کعبہ مکرمہ کا طواف فرماتے رہتے ہیں اور کچھ وہ عظیم المرتبت بھی ہوتے ہیں کہ ان کی تعظیم و تکریم کی خاطر خود کعبہ مکرمہ ان کا طواف کرتا ہے یہ سن کر میرے دل میں کچھ خیال سا پیدا ہوا اس محفل میں شیخ تاج الدین مبد الرحمن فزاری المعروف فر کاح رحمۃ اللہ علیہ بھی موجود تھے جو اپنے دور کے حقیقی شیخ الاسلام تھے جب حضرت مذکورہ بالا ارشاد فرما رہے تھے تو میں نے ساتھیوں سے کہا میں اپنے سر سے شاش (سر کا کپڑا) اتارتا ہوں اور میں سمجھ

گیا کہ حضرت جس کے متعلق فرما رہے ہیں کہ اس کا یہ حال ہوتا ہے وہ خود حضرت ہی ہو سکتے ہیں مجھے ایک دوست نے حضرت کے پاس رات گزارنے کا مشورہ دیا۔ جب آدھی رات گزر گئی تو میں نے سنا کہ ایک آدمی کہہ رہا ہے اٹھ دیکھ جو حضرت نے فرمایا تھا میں باہر نکلا تو کعبہ مکرمہ اپنی پوری شکل و صورت کے ساتھ جیسا کہ میں اسے جانتا تھا حضرت کے ارد گرد طواف کر رہا تھا اور اس کے کناروں پر کچھ لوگ خوش آوازی سے مختلف چیزیں پڑھ رہے تھے ایک فقرہ یہ بھی تھا: سبحانہ و تعالیٰ قد اصطفیٰ رجالا دلہم دلالا۔ (اللہ برتر و اعلیٰ نے کچھ آدمیوں کو چن رکھا ہوتا ہے جنہیں وہ ناز و فخر سے عطا فرماتا ہے) مجھ پر بے ہوشی سی طاری ہو گئی تو میں نے حضرت کو فرماتے سنا اس مشاہدہ کے بعد اہل اللہ کی عظمتوں کا انکار نہ کرنا ورنہ ہلاک ہو جائے گا جب مجھے ہوش آئی تو مؤذن صبح کی نماز کے لئے اذان کہہ رہا تھا۔

سراج ہی کہتے ہیں کہ حضرت کسی بھی پاگل کی قیص سو گھ لیتے جو کئی دنوں کی مسافت پر آپ سے دور ہوتا تو صرف اس کی قیص سو گھنے سے اس کا جنون دور ہو جاتا آپ نے ایک دن شیطان کو پکڑ لیا اس کا زور سے گلا دبا یا اور اس وقت چھوڑا جب وہ اپنے قبیلہ سمیت اسلام لے آیا۔

سراج ہی یہ واقعہ بھی روایت کرتے ہیں کہ کچھ فقہاء اور کچھ خود سائنس فقہاء اپنے ساتھیوں کو لے کر حضرت قاضی القضاہ (چیف جسٹس) شمس الدین حنبلی المعروف ابن قاضی الجبل رحمۃ اللہ علیہ کے پاس آئے یہ سب لوگ قاسیون پہاڑی کے رہنے والے تھے جسے عموماً صالحیہ کہا جاتا ہے ان لوگوں نے چیف جسٹس سے کہا کہ اس پہاڑی میں حضرت شیخ ابو بکر دف اور شہابہ کے ساتھ قوالی سنتے ہیں ہم نہیں چاہتے کہ اس پہاڑی میں یہ کام ہو ہم چاہتے ہیں کہ اس امر منکر کو روکیں چیف جسٹس نے کہا ٹھیک ہے روک دو۔ یہ سب لوگ آپ کی طرف چل دیئے کسی کے پاس لٹھی تھی تو کسی نے گول سرے والی کھوٹی کو پکڑ رکھا تھا اور کسی کے ہاتھوں میں کھڑاؤں تھی جب وہ آپ کے قریب پہنچے تو محفل سماع کے درمیان گھس کر خود قرض کرنے لگ گئے ان پر وجد طاری تھا اپنے سروں کو پیٹ رہے تھے اور چلا رہے تھے مجلس خلاف عادت طویل ہوتی گئی اور شام ہو گئی۔ چیف جسٹس نے ان کے متعلق پوچھا تو لوگوں نے ان کی کیفیت بتائی چیف جسٹس دیر تک یہ بات سن کر روتے رہے۔ جب یہ سب لوگ محفل سماع سے نکلے تو چیف جسٹس نے انہیں طلب کر کے اصل واقعہ پوچھا وہ کہنے لگے ہم نے صرف حضرت کو دیکھا ہی تھا کہ ہمارے سامنے ایک بڑا سمندر آ گیا اور کچھ لوگ سامنے آئے جو ہمیں اس سمندر میں ڈوبنے لگے جب ہم سمندر میں ڈوبے تو عجیب لذت، مستی، وجد، سرخوشی اور استغراق محسوس کرنے لگے افکار صالحہ ہم پر چھا گئے ہم نادم تھے کہ یہاں پہلے کیوں نہ آئے اور ایسے کامل شیخ کے پاس پہلے کیوں نہ پہنچے اور ایسی محفل سے پہلے کیوں غائب رہے جس کا وصف ممکن نہیں اور نہ ہمارے پاس الفاظ ہیں جس سے اس کی شان بیان ہو سکے۔ چیف جسٹس صاحب نے یہ سن کر فرمایا: عزیزو! ان بزرگوں کے باطنی اسرار ہوتے ہیں ان کے معاملات بڑے صحیح ہوتے ہیں ان کا انکار نہیں کرنا چاہئے جب تم نے ہم سے پوچھا تھا تو ہم صرف اس بنا پر خاموش ہو گئے تھے کہ ہمیں معلوم تھا تم حضرت کا مقام نہیں جانتے اور جب خود ملاحظہ کر لو گے تو ہدایت پا لو گے حضرت کی ذات تمہارے لئے کافی ہے اور کسی شیخ کی ضرورت نہیں پھر چیف جسٹس نے آپ کی بے حد تعریف فرمائی۔

بقول سراج حضرت ابو بکر عروہ اکابر اولیاء اور اعیان اصفیاء میں سے ہیں اور اس راستے کے سادات میں شامل ہیں عرصہ دراز تک صالحیہ کے پہاڑ میں اپنی خانقاہ میں مقیم رہے عربی قبیلہ بنی نمیر کے ایک فرد ہیں فرات کے ساحل پر علاقہ لُج کے گاؤں صابانیہ کے رہنے والے تھے آپ کا وصال ۶۷۳ھ میں ہوا۔ یہ سب واقعات سراج نے بیان فرمائے ہیں۔

حضرت ابو بکر یعقوری دمشقی رحمۃ اللہ علیہ

علامہ سراج فرماتے ہیں کہ ایک بڑی جماعت نے آپ کے سامنے عکا کے فرنگیوں کے مظالم کی شکایت کی آپ نے فرمایا میں عکا اور بقیہ ساحل کو پھونک ماروں گا ان شہروں کے بھی آپ نے نام لئے جو ملک اشرف صلاح الدین خلیل بن ملک منصور سیف الدین صالحی کے ہاتھوں ایک مدت کے بعد فتح ہوئے تھے آپ انہیں اپنے دائرہ و حصار میں لئے ہوئے تھے۔ ان شہروں کے سامنے اسلام کے منصور لشکر کے ساتھ وہاں کے رہنے والوں نے شدید جنگ شروع کر دی پھر شہروں میں داخل ہو کر فرنگیوں نے بڑی سنگدلی اور قوت کا مظاہرہ کیا وہاں مسلمانوں کی یہ کیفیت تھی گویا وہ محصور ہو چکے ہیں اور عظیم دشمن فوجوں اور گروہوں نے انہیں گھیرے میں لے رکھا ہے اگرچہ عکا بھی محاصرے میں تھا مگر اس کی فتح نہیں ہو رہی تھی شمس الدین ابن سلحوس نے حضرت یعقوری کے مریدوں کی ایک جماعت سے کہا جو وہاں موجود تھی کہ ہمیں حضرت کا وعدہ معلوم ہے۔ (ہم نے پھونک دے دی ہے) اب آپ لوگ ان کے پاس جا کر ذرا یاد دہانی کرا دیں اور عرض کریں کہ اب تو شدت کی انتہا ہو چکی ہے۔

دو پتھر پھینکے اور عکا فتح ہو گیا

یہ لوگ صفد کے مغرب میں ایک پڑاؤ کے فاصلے پر بنی مبشرہ کے پہاڑ پر واقع آپ کے گاؤں کفر کنا گئے اور آپ کو سارا واقعہ سنایا آپ گھوڑے پر سوار ہو کر عکا کے مشرق میں چار ساعتوں کی مسافت پر دور واقع ایک گاؤں ام الکروم نامی میں پہنچے۔ وہاں سے عکا کی زیب و زینت اور اس کی شادابی و آبادی نظر آرہی تھی یہاں آپ نے فرمایا میرے بیٹے! مجھے تین پتھر پکڑ دو پہلا پتھر پھینکا تو فرمایا اللہ اکبر یا محمد! (صلی اللہ علیہ وسلم) دوسرا پھینک کر بھی یہی فرمایا، اب فرمانے لگے واپس چلو یہ شہر کل ان شاء اللہ فتح ہو جائے گا یہ جمہرات کا دن تھا ادھر جس فوج اسلامی نے محاصرہ کر رکھا تھا اس کے بہت سے لوگوں نے بتایا کہ جس دن حضرت نے پتھر پھینکے تھے جب پتھر پڑے تو فصلیوں کے بہت سے حصے گر گئے ہر طرف غبار پھیل گیا اور لوگ چلائے کہ آسمان سے مصیبت اتر آئی ہے ہمیں یہ بھی روایت ملی ہے کہ آپ سے عرض کیا گیا کہ تیسرا پتھر بھی پھینک دیں تو آپ نے فرمایا اگر ہم تیسرا پتھر ماریں تو ہر طرف پانی نکل آئے گا ہمیں اس بات کی اجازت نہیں ہے، عکا سترہ جمادی الاولیٰ ۶۹۰ھ کو جمعہ کے دن ملک اشرف کے ہاتھوں فتح ہو گیا اور ساحل شام پر جو علاقے فرنگیوں کے پاس تھے وہ بھی عکا کے بعد فتح ہو گئے عکا ان میں سب سے بڑا شہر تھا باقی شہر یہ ہیں: بیروت، صیدا، صور، حیفا اور غزلیہ، عکا کو حصن احمر (لال قلعہ) بھی کہا جاتا ہے ایک عرصہ تک مسلمان اسے فتح کرنے کی کوشش میں رہے مگر سب تھک بار گئے اور آخر کار ملک اشرف نے اسے فتح کر لیا۔

کر لیا حضرت نے اس شہر کی تعیین فرمادی تھی اور شمس الدین کہا کرتے تھے اگر حضرت نے اس کی تعیین فرمائی ہے تو وہ ہمارا ہو چکا ہے لوگوں نے بتایا کہ فی الواقع حضرت اس کی تعیین فرما چکے ہیں اللہ کریم نے اسے خلاف توقع آسان بنا دیا یہ اللہ تعالیٰ کی امداد اور اولیاء کرام کی برکات سے ہوا۔

تاتاریوں کی پیش گوئی

بقول سراج حضرت ابو بکر نے بانیاس کے باسیوں سے کہا اس وقت تمہارا کیا حال ہوگا جب تاتاری (بنی قنطورا) یہاں آجائیں گے ایک عرصہ تک ٹھہریں گے۔ یہاں جھوپڑیاں بنائیں گے اور خیمے لگالیں گے، یہ بات آپ نے بانیاس میں ارشاد فرمائی بانیاس سے دمشق ایک دن کی مسافت پر واقع ہے یہ بات سن کر جاہل آپ کا مذاق اڑانے لگے مگر کچھ عرصہ بعد ۹۹۹ھ میں ایسا ہی ہوا۔ تاتاری وہاں قریباً چار ماہ ٹھہرے رہے۔

نگاہ کے کرشمے

حضرت شیخ دمشق کے ہاغوں میں واقع ایک گاؤں لہیا کے ایک گھر میں تشریف فرما تھے یہ گاؤں باب قوما کی طرف واقع ہے وقت خوب گزر رہا تھا کہ اسی دوران ایک غمی فقیر آیا اور حضرت سے کہا آپ نے اپنے خادم کو ادب نہیں سکھایا اس نے کوزہ یوں رکھا ہے کہ اس کی ٹوٹی کارخ قبلہ کی طرف نہیں ہے جیسا کہ اصحاب آداب کے کوزوں کا رخ ہوتا ہے۔ حضرت نے کوزے پر نگاہ ڈالی تو اس کا رخ قبلہ کو ہو گیا اور خادم پر نگاہ غضب ڈالی وہ گرا اور مر گیا۔

تصرفات کی عظمتیں

حضرت سراج ہی راوی ہیں کہ حضرت یعقوری رحمۃ اللہ علیہ ایک دفعہ ایک بھر پور مجلس میں تشریف لائے جس میں بہت سے مشائخ موجود تھے ان کا مقصد یہ تھا کہ کچھ کرامات کا اظہار ہوتا کہ بے قرار دلوں کو قرار آئے، ہر شخص نے کوئی نہ کوئی کرامت دکھائی۔ پھر سب حضرت ابو بکر کی طرف آئے آپ نے فرمایا کیا کرامت ظاہر کرنا ضروری ہے؟ لوگوں نے کہ جی ہاں یہ ضروری ہے مجلس منعقد کرنے والے سربراہ نے اپنے نوکر چاکر ایک الگ مجلس میں اکٹھے کر رکھے تھے اور اس کمرے کا دروازہ بند کر رکھا تھا تاکہ ان کی وجہ سے یہ مشائخ تکلیف نہ اٹھائیں اور پریشان نہ ہوں حضرت ابو بکر یعقوری نے اپنے ہاتھ سے دوسری مجلس میں بیٹھے اشارہ فرمایا تو دروازہ چڑچڑا کر پورے کا پورا گر گیا اور میر محفل کے نوکر چاکر چیختے چلاتے اور تو بہ و استغفار کرتے آئے محفل سراپا اضطراب بن گئی۔ پھر آپ نے ہاتھ سے اشارہ فرمایا تو دیوار پھٹ گئی چھت کھل گئی حاضرین نے چھت نہ ہونے کی وجہ سے ستارے دیکھ لئے اور ڈرنے لگے آپ نے فرمایا اے مشائخ حضرات! ان سب چیزوں کو پہلی حالت پر لے آؤ۔ سب بولے اللہ اللہ! ہم میں یہ طاقت کہاں؟ آپ نے دونوں ہاتھوں سے تالی بجا کر تو سب چیزیں پہلے کی طرح ہو گئیں۔ غور فرمائیے اس ایک واقعہ میں آپ کی کئی کرامات ہیں۔

وفات کی اطلاع اور ظہور کرامات

علامہ سراج رحمۃ اللہ علیہ ہی راوی ہیں کہ حضرت ابو بکر اپنے وصال سے پہلے نمر گاؤں میں تشریف لائے اور ایک جگہ کی تعیین کی جہاں انہوں نے دفن ہونا تھا جس طرح آپ کی تعیین تھی آج اسی طرح آپ کی قبر ہے، کافی عرصہ کے بعد آپ نمر سے تین ساعتوں کی مسافت پر واقع تلجیات کے مقام پر تشریف لائے وہاں آپ کا وصال ہو گیا وصال سے پہلے ساتھیوں سے کہا کہ ساتھ آنے والی جماعت کو واپس کر دو اور انہیں کہہ دو کہ شیخ تھک چکے ہیں میں یہاں مر جاؤں گا خفیہ طور پر میرے اپنے گھوڑے پر سوار کر کے مجھے نمر لے جانا تاکہ ان لوگوں کو پتہ نہ چلے اگر انہیں پتہ چل گیا تو کسی کو میرے قریب نہیں آنے دیں گے (یہیں دفن کرنے پر اصرار کریں گے) کیونکہ سب لوگ محبت کرنے والے ہیں آپ کعبہ کی طرف منہ کر کے سو گئے ساتھیوں میں سے کوئی ایک بار بار آپ کو وقفہ وقفہ سے دیکھتا اور آپ سے بات کرتا آخری دفعہ آپ نے اشارہ سے فرمایا تھوڑی دیر صبر کرو۔ اس شخص نے تھوڑی دیر کے بعد ساتھیوں سمیت آپ کو دیکھا تو آپ کو دیوار کے ساتھ سہارا لئے دیکھا حالانکہ پہلے آپ کی یہ عادت نہ تھی یہ دیکھ کر اسے یقین ہو گیا کہ حضرت کا وصال ہو چکا ہے اب یہ ساتھی آپ کو نمر لے چلے۔ آپ نے انہیں یہ بھی فرمایا تھا ”صحرا سے ایک آدمی آئے گا وہی مجھے غسل دے گا اور وہی مجھے قبر میں اتارے گا“ جب یہ لوگ نمر اپنے آپ کے عاشق آگئے وہ ارد گرد کے سب مقامات سے آئے تھے اور شخص جس کی آپ نے اطلاع دی تھی وہ ان سب سے آگے تھا اور اس کے سامنے بہت بڑا نور چمکتا آ رہا تھا جسے سب لوگ دیکھ رہے تھے اس شخص نے آتے ہی پوچھا اب ان کا متولی کون ہے؟ سب نے جواب دیا آپ ہی ہیں۔ اب وہ حضرت کے متولی بن گئے۔ غسل دیا جب قبر میں اتار دیا تو پھر وہ نظر نہ آئے حاضرین میں سے باخبر لوگ بولے یہ شخص تو حضرت ابو العباس خضر علیہ السلام تھے، اب تلجیات وغیرہ کے لوگ آپہنچے دوسرے گاؤں کے چاہنے والے بھی آگئے سب کی خواہش یہ تھی کہ وہ انہیں اپنی سر زمین میں لے جا کر دفن کریں، اس بات کی اطلاع امیر عز الدین ایدمر کو ملی وہ قلعہ بانیاں میں بطور گورنر متعین تھے۔ وہ بہت بڑی تعداد میں فوجی جوان اور نقارے وغیرہ لے آئے اگر وہ نہ پہنچتے تو لوگ باہم جنگ کرنے لگ جاتے گورنر نے کہا اگر تم لوگ حضرت کے فرمان کی خلاف ورزی کرو گے تو ہم تمہیں تلوار کی دھار پر لیں گے۔ تلجیات کے عقلمند لوگ آگے بڑھے اور کہنے لگے ہمیں تلوار کی تو کچھ پروا نہیں ہے لیکن اس مسئلہ کے فیصلہ کے لئے ہم اپنے دو آدمی متعین کرتے ہیں اور دو نیک آدمی باقی لوگوں میں سے چن لئے جائیں یہ چاروں آپ کے مزار کے پاس رات کو سو جائیں ان شاء اللہ حضرت شیخ انہیں ضرور ایسی بات ارشاد فرمائیں گے جس پر سب کو اعتماد ہوگا گورنر عز الدین نے کہا مجھے پتہ ہے شیخ مرحوم کا مقام اس سے بھی بلند ہے گورنر نے بھی وہاں رات گزاری اور وہ چاروں بھی وہاں سو گئے جب صبح ہونے والی تھی تو دو آدمی بولے ہم نے دیکھا کہ شیر قبر سے نکلا ہے اور کہتا ہے اسے اللہ تبارک کرے گا جو مجھے میری قبر سے نکالے گا۔ تلجیات کے دونوں معتبر بولے ہم نے بھی شیر دیکھا ہے اور اس کی بات بھی سنی ہے معاملہ اس طرح خیر و خوبی سے ختم ہوا۔ اس سے پہلے لوگ حضرت سے عرض کرتے تھے کہ نمر کے لوگ پانی کی قلت اور بیاس کی وجہ سے شہر چھوڑ گئے ہیں آپ نے یہ سن کر کہا کہ حضرت خلیل علیہ السلام اور جناب مصطفیٰ صلی اللہ علیہ وسلم کی برکات سے جن کی طرف سے مجھے فیض ملا ہے

یہاں چشمہ پھوٹے گا اور باغات کو سیراب کرے گا جب آپ وہاں دفن ہوئے تو آپ کے فرمان کے مطابق چشمہ جاری ہو گیا ورنہ پانی ٹھاٹھیں مارنے لگا اسی بنا پر جگہ کا نام نمر اوراقہ یا مغرقہ نمر (پانی میں ڈبو دینے والا نمر) پڑ گیا۔ بانیاں سے آدھے دن کی مسافت پر مشرق کی طرف تلجیات واقع ہے اور بانیاں دمشق سے ایک دن کا سفر ہے۔ بقول حضرت سراج رحمۃ اللہ علیہ یہ ابو بکر یغفور لہ اکابر اولیاء اور عظیم المرتبت مشائخ اور طریقت کے قائدوں میں شامل ہیں ان کے احوال ظاہر ہیں اور کرامات شاندار ہیں آپ دمشق کے قریب یغفور گاؤں کے باسی ہیں آپ کی وفات ۶۹۳ھ میں ہوئی۔

حضرت ابو بکر بن یوسف مکی مدنی صوفی رحمۃ اللہ علیہ

آپ صوفی اور حنفیہ کے امام ہیں آپ نے اپنی ایک کرامت یوں بیان کی ہے۔

ائمہ اربعہ سرکار خداوندی ہیں

میں نے خواب میں دیکھا کہ قیامت قائم ہو گئی ہے اور چاروں امام (حضرت امام اعظم، حضرت امام مالک، حضرت امام شافعی اور حضرت امام احمد رضوان اللہ علیہم اجمعین) اللہ کریم کی سرکار میں حاضر ہیں اللہ جل جلالہ نے انہیں فرمایا میں نے تمہارے پاس ایک رسول ایک شریعت کے ساتھ بھیجا تھا تم نے اسے چار شریعتوں میں بدل ڈالا اللہ کریم نے تین دفعہ یہ بات دہرائی مگر تمہاری ہمت نہ ہونے کی وجہ سے اب یہاں حضرت امام احمد رحمۃ اللہ علیہ بولے اے پروردگار! آپ نے ارشاد فرمایا ہے اور آپ کا ارشاد حق ہے: لَا يَسْتَكْبِرُونَ إِلَّا مَن لَّهُ الْوَحْنُ وَقَالَ صَوَابًا (النبا)

”کوئی بول نہ سکے گا مگر جسے رحمن نے اذن دیا“۔

اللہ کریم نے انہیں فرمایا بولو عرض کرنے لگے اے میرے پروردگار! ہمارے خلاف کون شہادت دے گا (کہ ہم نے ایک شریعت کی چار شریعتیں بنا ڈالیں) اللہ نے فرمایا فرشتے شہادت دیں گے، امام احمد نے عرض کیا ہمیں اس شہادت پر اعتراض ہے کیونکہ آپ کا ہی یہ سچا ارشاد ہے:

وَإِذْ قَالَ رَبُّكَ لِلْمَلٰٓئِكَةِ إِنِّي جَاعِلٌ فِي الْاَرْضِ خَلِیْفَةً ۚ قَالُوْۤا اَتَجْعَلُ فِيْهَا مَنۡ یُّفْسِدُ فِيْهَا

الایہ (البقرہ: 30)

”اور (یاد کرو) جب ہم نے فرشتوں سے فرمایا کہ میں زمین میں اپنا نائب بنانے والا ہوں تو فرشتے پکارے

(اے باری تعالیٰ) کیا تو اسے نائب بنائے گا جو زمین میں فساد برپا کرے گا۔ (الایہ)

فرشتوں نے تو ہماری تخلیق سے پہلے ہی ہمارے خلاف گواہی دے دی، (یہ جواب سن کر) اللہ کریم نے فرمایا تمہارے چہرے تمہارے خلاف گواہی دیں گے۔ حضرت احمد نے عرض کیا، پروردگار! چہرے دنیا میں باتیں نہیں کیا کرتے تھے اب اگر وہ بولیں تو بولنا مکلف ہونے کی بنا پر ہوگا اور مکلف کی گواہی تو ٹھیک نہیں ہوتی۔ اللہ کریم نے فرمایا میں خود گواہی دوں گا۔ حضرت احمد نے عرض کیا مولا کریم! یہ کیسے؟ خود ہی حاکم اور خود ہی گواہ۔ اللہ کریم نے فرمایا جاؤ میں نے تمہیں بخش دیا ہے۔ راوی واقعہ

کہتے ہیں کہ اس خواب کے صرف تیرہ دن بعد حضرت ابوبکر کا وصال ہو گیا۔ بقول مناوی آپ کا وصال ۶۹ھ میں ہوا۔

حضرت ابوبکر بن علی بن عمر بن اہل یمنی رضی اللہ عنہ

آپ حضرت شیخ ابوالغیث کے مرشد اور اللہ کے نیک بندوں میں سے عظیم المرتبت لوگوں میں شامل، صاحب کشف و کرامت بزرگ ہیں، آپ کے کچھ پڑوسی آپ کی اور آپ کے بھائی کی اولاد کو اذیت دیا کرتے تھے بچے آپ کے سامنے شکایت کرتے تو آپ فرماتے صبر کرو وہ جلدی تباہ ہو جائیں گے صرف وہی ان سے بچیں گے جو تمہاری خدمت کریں گے پھر ایسا ہی ہوا۔ آپ جن باتوں کی اطلاع دیا کرتے وہ ضرور پوری ہوتی تھیں ایک بلی آپ کے پاس آیا کرتی تھی آپ اسے کھانا کھلاتے تھے بلی کا نام لولو (موتی) تھا آپ کے خادم نے اسے ایک رات مارا تو وہ مر گئی۔ خادم نے بلی کو باہر پھینک دیا مگر حضرت کو اطلاع نہ دی آپ نے پوچھا لولو کدھر ہے؟ خادم نے کہا مجھے تو پتہ نہیں ہے۔ حضرت نے پکارا اے لولو! وہ بھاگتی آپ کی خدمت میں آگئی۔

بادل کو بلا لاؤ

آپ دوران سفر ایک گاؤں سے گزرے وہاں کے رہنے والوں نے بارش نہ ہونے کی شکایت کی اور آپ سے چٹ کر اصرار کرنے لگے۔ آپ نے ایک فقیر سے کہا کہ کیا بادل نظر آتا ہے؟ اس نے جواب دیا حضور! بہت دور ڈھال کی مقدار کا بادل دکھائی دیتا ہے آپ نے فرمایا اونچی جگہ کھڑے ہو کر بادل کو کھوشی کی بات مان لے اس نے اسی طرح کیا۔ وہ بادل پھیلنے لگ گیا فضا بھر گئی اور خوب موسلا دھار بارش برسی۔

قبر سے شاہ وقت کو تیر مارا

آپ کے وصال کے بعد آپ کا صاحبزادہ آپ کے مزار پر آ کر آپ کے سامنے ملک افضل کی شکایت کرنے لگا راوی کہتا ہے آپ کی قبر سے ایک تیر نکلا اور آپ نے اسے افضل کی طرف پھینک دیا حاضرین نے تیر کے چھوٹنے کی آواز سنی جب تیر کمان سے جدا ہوا تو کچھ وقت کے بعد اطلاع ملی کہ ملک افضل مر گیا ہے۔ بقول مناوی آپ کا وصال ۷۰ھ میں ہوا اور مناوی ہی کہتے ہیں کہ ان کرامات کا تذکرہ زبیدی نے ”طبقات الخواص“ میں کیا ہے آپ کا اسم گرامی علی بن عمر اہل ہے۔ مناوی نے ”نشر الحاسن“ میں ان واقعات کو امام یافعی رضی اللہ عنہ کے حوالے سے نقل کیا ہے حضرت یافعی اور زبیدی یمن کے علاقہ کے واقعات علامہ مناوی سے بہتر جانتے ہیں کیونکہ وہ دونوں یمنی ہیں۔ یمن کے واقعات اور وہاں کے اولیاء کی کرامات حضرت مناوی ان دونوں حضرات سے نقل کرتے ہیں اگرچہ وہ خود اس بات کی تصریح نہیں کرتے ہاں ان دونوں حضرات کی عبارات میں وہ مختصر سے تصرف ضرور کر دیتے ہیں۔

حضرت ابوبکر بن ابی القاسم بن عمر بن علی اہل یمنی رضی اللہ عنہ

اپنے والد گرامی کی وفات کے بعد آپ خلیفہ ہوئے آپ کی بہت سی کرامات ہیں۔ آپ اپنی زمین میں بیٹھ کر تلاوت

قرآن فرما رہے تھے سورہ حج کی تلاوت کرتے ہوئے سجدہ تلاوت کیا تو وہاں ارد گرد کے سب درخت بھی سجدے میں پڑ گئے۔ بقول علامہ مناوی آپ کے بہت سے مناقب ہیں۔

پھر سیلاب آگیا

آپ مسجد میں درس دے رہے تھے ایک ساعت کے لئے خاموش ہو کر سوچنے لگے پھر کہا کل صبح وادی میں بہت سیلاب آئے گا اور وادی میں بہت بارش ہوگی یہ موسم گرما تھا اور بارش کا سیزن نہ تھا دوسرے دن کی صبح کو آپ کے ارشاد کے مطابق سیلاب آگیا اور بہت زیادہ بارش ہوئی۔

بقول شرجی آپ کی بہت سی کرامات تھیں آپ نے قریباً سو سال عمر پائی۔ شرجی تاریخ وفات تو ذکر نہیں کرتے اتنا بتاتے ہیں کہ آپ شیخ فہاری اور فقیہ ابوبکر بن حربہ کے ہم عصر تھے۔

حضرت ابوبکر بن محمد بن حسن بن علی بن استاذ اعظم رضی اللہ عنہ

آپ اولیاء کے سردار اور صوفیہ و علماء کے قائد ہیں۔ شیبان کے نام سے معروف ہیں بقول مصنف ”المشرع الروی“ آپ فرشتوں کو اکثر دیکھا کرتے تھے اور کبھی کبھی مردے بھی آپ سے ملتے۔ دنوں کے کھٹکے آپ معلوم کر لیا کرتے تھے۔

حضرت ابوبکر بن احمد بن علی د عسین رضی اللہ عنہ

آپ فقیہ، عالم، عارف، محقق اور کثیر الفنون تھے، عابد، زاہد تھوڑی سی دنیا پر قناعت پسند، متواضع اور طلبہ کے لئے بیحد محنت کرنے والے تھے۔ تہائم و جبال کے علاقہ کے بے شمار لوگوں نے آپ سے استفادہ کیا آپ کا ذکر خیر ہر طرف پھیل گیا اور آپ کا شہرہ دور دور تک پہنچا اس عرصہ میں آپ شہر زبید کے سب سے بڑے مفتی تھے چار جلدوں میں آپ نے سنن ابی داؤد کی شرح لکھی تھی۔

تین دنوں کی مہلت

کرامت ملاحظہ ہو کہ شاہ مجاہد نے شہر زبید کا حج بنانے کے لئے بلایا آپ کو یہ بات ناپسند تھی اور آپ اس عہدہ کو قبول کرنے پر آمادہ نہ تھے مگر آپ کی معذرت قبول کرنے پر بادشاہ بھی تیار نہ ہوا بادشاہ کا شدید اصرار دیکھ کر آپ نے تین دنوں کی مہلت مانگی تیسرے دن آپ کا اللہ کریم سے وصال ہو گیا یہ واقعہ شیخ محمد مزجانی نے اپنے رسالہ میں ذکر کیا ہے آپ کی وفات ۷۵۲ھ میں ہوئی۔ آپ قبیلہ بنی ابی الخیر کے فقہاء کی قبروں کے قریب سہام کی طرف جانے والے دروازے کے سامنے والے قبرستان میں دفن ہوئے۔ بقول شرجی آپ کی قبر زیارت گاہ ہے اور تبرک سمجھی جاتی ہے۔

حضرت ابوبکر بن محمد بن عبس بن حجاج یمنی رضی اللہ عنہ

آپ احوال عالیہ اور مقامات رضیہ کے مالک تھے فتوح کی آپ کے لئے کثرت ہوتی تھی۔

پہاڑی علاقہ کا ایک شخص جو آپ کا عقیدت مند تھا یہ شکایت لے کر حاضر ہوا کہ علاقہ میں بندروں کی بہتات ہے اور وہ کبھی تباہ کر دیتے ہیں آپ نے فرمایا وہاں جا کر بندروں کو کہہ دو کہ ابو بکر تمہیں یہاں سے چلے جانے کے لئے کہتا ہے اس مرید نے جا کر کہہ دیا بندر اپنے بچوں کو اٹھا کر چل دیئے اور پھر وہاں نظر نہ آئے ان کا پہاڑی علاقہ میں ایک دوست تھا دونوں کا باہم معاہدہ تھا کہ جو پہلے مرے گا دوسرا اسے غسل دے گا۔ وہ پہاڑی دوست پہلے مر گیا حضرت کے مقام سے تین دن کی مسافت پر اس کی موت واقع ہوئی تھی اس کے گھر والے حیران تھے کہ اب غسل والا معاہدہ کیسے طے ہوگا وہ اسی خیال میں تھے کہ اچانک لا اِلهَ اِلَّا اللّٰهُ کی آواز سنائی دی اور دیکھا تو حضرت اپنے غلاموں سمیت تشریف لے چکے تھے آپ نے آکر اپنے دوست کو غسل دیا آپ کا وصال ۷۵ھ میں ہوا، آپ کے خاندان بنو حجاج کا گھر انہ علم و ولایت کا گھر تھا بقول مناوی حضرت شیخ اسماعیل جبرتی جیسے لوگ بھی ان سے مستفید ہوئے۔

حضرت ابو بکر بن علی بن محمد ناشری رحمۃ اللہ علیہ

آپ عدیم المثال ولی کبیر اور عالم چیف جسٹس تھے اور لاتعداد علماء نے آپ سے استفادہ کیا۔

نماز جنازہ سے زندہ مر گیا

آپ شہر زبیدی کی طرف جا رہے تھے کہ لیروں نے آپ کو آلیا آپ کو لوٹنے کی جرأت تو نہ کی مگر اپنے ایک ساتھی کو زمین پر چت لٹا کر پکڑے میں لپیٹ دیا اور آپ سے کہا ہمارے پاس ایک مردہ ہے اور ہم چاہتے ہیں کہ اس کی نماز جنازہ پڑھائیں۔ آپ جنازہ کے لئے اپنی سواری سے اترے مگر موقع پا کر ڈاکو آپ کی سواری لے کر غائب ہو چکے تھے آپ پیدل چل پڑے جب آپ اس جگہ سے دور نکل گئے تو ڈاکو اپنے ساتھی کے لئے واپس پلٹے مگر وہ تو مر چکا تھا اب سواری لے کر آپ کے پاس آئے اور رحم و کرم کی درخواست کی۔ آپ نے فرمایا میں نے تو مردہ کی نماز جنازہ پڑھائی تھی (۱)۔

آپ کے مرید ابو بکر بن خیاط تغز کے فقیہ اور مشفق تھے ان کا علامہ ربی چیف جسٹس سے ایک مسئلہ میں اختلاف ہوا ان کا خیال تھا کہ وسط میں مسئلہ موجود ہے چیف جسٹس کہتے تھے وسط میں نہیں۔ تلاش بسیار کے باوجود وسط سے مسئلہ نہ ملا تو انہوں نے چیف جسٹس صاحب سے ایک رات کی مہلت مانگی پوری رات مسئلہ کی تلاش میں رہے مگر مسئلہ پھر بھی کتاب سے نہ مل سکا۔ سحری کے وقت انہیں اونگھ آگئی تو اپنے مرشد حضرت ابو بکر ناشری کو خواب میں دیکھا آپ کی اس وقت وفات ہو چکی تھی آپ نے فرمایا یہ مسئلہ کتاب کے فلاں مقام پر ہے۔ وہ جاگ گئے دیکھا تو اسی مقام پر مسئلہ موجود تھا۔ بقول مناوی آپ کا وصال ۷۲ھ میں ہوا۔

۱۔ سیدی اکرم شہباز ولایت حضرت سلمان زمان خواجہ محمد سلیمان تونسوی رضی اللہ تعالیٰ عنہ کے متعلق بھی ایک ایسا واقعہ مذکور ہے۔ آپ نماز جنازہ پڑھ چکے تھے وارثوں نے نام نہاد مردہ کو بلایا کہ اٹھ کھڑا ہو وہ آپ کا مذاق اڑانا چاہتے تھے جب وہ نہ اٹھا تو جا کر اسے جھنجھوڑا مگر ولایت کے تیرے مراد ہوا نہ اٹھا آپ نے فرمایا یہ تو قیامت کو بھی باقی لوگوں کے بعد اٹھے گا۔ اسی لئے ہم نے پانچویں بجیر کی تھی جسے تم کسی اور بات پر محمول کر رہے تھے۔ (مترجم)

حضرت ابو بکر بن محمد ابو حریہ یمنی رحمۃ اللہ علیہ

آپ کے متعلق مشہور ہے کہ آپ قطب تھے اور مقام قطبیت میں بیس سال مقیم رہے تھے آپ اولیائے کرام کو پہچانتے تھے اور ان کی منازل آپ کے سامنے ہوتی تھیں کرامات ملاحظہ ہوں۔ امیر محمد بن میکا شہ مجاہد کی طرف سے ایک شہر کے والی تھے انہوں نے ایک آدمی کو جیل میں ڈال دیا۔ حضرت نے سفارش فرمائی کہ اسے رہا کیا جائے حاکم کہنے لگا شاہ کی اجازت کے بغیر یہ تو ناممکن ہے آپ نے فرمایا جب شاہ آپ کو حکم دے دیں تو آپ کو تو کوئی اعتراض نہیں ہوگا؟ حاکم نے جواب دیا پھر مجھے کوئی اعتراض نہیں ہوگا۔ حضرت نے فرمایا یہ رہا بادشاہ اس کی بات سن لیجئے۔ حاکم نے سراٹھایا تو دیکھا کہ اوپر ایک کھڑکی سے بادشاہ اسے جھانک کر کہہ رہا ہے اسے رہا کر دو، حالانکہ اس واقعہ کے وقت بادشاہ تفریز میں موجود تھا جو اس مقام سے کئی دنوں کی مسافت پر تھا اس واقعہ کے کچھ دنوں بعد بادشاہ کی طرف سے باقاعدہ اس کی رہائی کے احکام بھی مل گئے۔

ایک شاعر آپ کے پاس آکر عرض کرنے لگا: میں شاہ کی مدح کرنا چاہتا ہوں آپ نے فرمایا: نام خدا سے آغاز کرو تمہیں وہ جائیداد بھی دے گا اور تیس دینار بھی، شاعر بادشاہ کے پاس پہنچا اپنا قصیدہ سنایا تو اسے حضرت کے ارشاد کے مطابق بادشاہ نے نواز اور ذرا برابر بھی کی دیشی نہ کی۔

ملاقاتیوں کو وہ ایسا کھانا پیش فرماتے جو آپ کے پاس نہ ہوتا تھا اور ہر ملاقاتی کو اس کے حال کے مطابق اس کی ضرورت جتنا پیش کرتے۔ آپ کی کرامات و مناقب بہت ہیں۔ بقول مناوی آپ کا وصال ۷۴ھ میں ہوا۔ آپ کا لباس اعلیٰ قیمت پر فروخت ہوا آپ کی روٹی دار و اسکت ہی ساٹھ دیناروں میں فروخت ہوئی (لوگوں نے تبرک سمجھ کر بہت رقمیں خرچ کیں) آپ کا قبیلہ بنو حریہ علم و صلاحیت اور سیادت والا تھا۔ اس خاندان میں کوئی نہ کوئی قائم بالامر ہوتا رہا ہے۔

حضرت ابو بکر بن محمد بن عمران رحمۃ اللہ علیہ

آپ عالم، فقیہ اور صوفی تھے آپ کی یہ کرامت بہت مشہور ہے کہ ایک صاحب نے حضور امام الانبیاء علیہ الصلوٰۃ والسلام کی خواب میں زیارت کی تو حضور علیہ الصلوٰۃ والسلام نے اسے ارشاد فرمایا: جو شخص فقیہ ابو بکر کے قدم چومے گا وہ جنت میں داخل ہوگا۔ حضرت شیخ صالح محمد مؤذن سے مروی ہے وہ کہا کرتے تھے جس گاؤں سے فقیہ ابو بکر گزر جائیں وہاں کے لوگوں کی مغفرت ہو جاتی ہے، آپ کی ولایت اور عظمت شان پر اس دور کے لوگ متحد و متفق تھے۔ بقول مناوی آپ کا وصال ۷۶ھ میں ہوا۔

حضرت ابو بکر بن قیماز مقری رحمۃ اللہ علیہ

آپ فقیہ اور صالح عالم تھے۔ علم قرأت میں بے حد مہارت کی وجہ سے آپ کو مقری (ماہر علم قرأت) کہا جاتا تھا۔ آپ صاحب کشف و کرامات بزرگ تھے۔

پھر زیارت نبوی ہوگئی

فقہ حسین اہل نے اپنی تاریخ میں ذکر کیا ہے کہ آپ کے پاس ایک دن ایک نیک شخص آیا اور کہا کہ میرے ساتھ حضرت کی زیارت کے لئے چلو۔ حضرت ان دنوں عواجہ میں تشریف فرما تھے۔ جناب حسین المقری اس کے مددگار کے طور پر ساتھ چل پڑے مگر آپ کی نیت زیارت کی نہیں تھی، کچھ راستہ طے کیا تھا کہ آپ پر عجیب حال طاری ہوا اور واردات قلبی نے پوری قوت دکھائی۔ جب ایک ساعت کے بعد یہ کیفیت ختم ہوئی تو آپ کے ساتھی نے پوچھا آپ نے فرمایا: میں نے اس جگہ (ادھر اشارہ کر کے) پر نور دیکھا پھر اس نور سے دو حضرات میرے سامنے آگئے ایک تو سیدنا و مولانا رسول اللہ صلی اللہ علیہ وسلم تھے اور دوسرے حضرت محمد بن ابوبکر عکری (جن کی زیارت کو وہ جا رہے تھے) تھے حضرت عکری نے مجھے (حضرت مقری) فرمایا آپ نے اپنے دوست کی طرح زیارت کی نیت کیوں نہ کی؟ کیا آپ کو پتہ نہیں کہ ہمارے پاس سب مطالبہ کا حل ہے؟ فقہ حسین نے آپ سے یہ واقعہ اسی طرح بیان کیا ہے۔ آپ کا وصال بقول شریعی آٹھویں صدی کے آخر میں ہوا۔

حضرت ابوبکر بن قیس ابن حنکاس رحمۃ اللہ علیہ

آپ بہت بڑے فقیہ اور کامل و فاضل امام تھے۔ آپ حنفی فقہ کے بڑے فقہا میں شمار ہوتے ہیں اور آپ کی وجہ سے امام اعظم ابوحنیفہ رحمۃ اللہ علیہ کا مذہب بہت پھیلا۔ ذرا نشان کرامت ملاحظہ ہو۔ آپ کی وفات کے بعد زبید گاؤں کے ایک شخص نے اپنے ایک دوست کو خواب میں دیکھا جو حضرت کی وفات سے پہلے مر چکا تھا اور اس کی قبر اس جگہ کے قریب تھی جہاں حضرت کو دفن کیا گیا۔ خواب دیکھنے والے نے اپنے دوست سے پوچھا اللہ کریم نے تیرے ساتھ کیا سلوک کیا؟ وہ بولا میں اور ایک اور جماعت وفات کے بعد آج تو گرفت اور قید میں تھے جب حضرت فقہ ابن حنکاس کی وفات ہوئی تو انہوں نے ہماری امیہ کریم سے سفارش کی ہمیں آزادی مل گئی ہے اور سب قبرستان والے آپ کی برکت سے بخشے گئے ہیں۔

مشہور بات ہے کہ جو شخص آپ کی قبر کے پاس سورہ یسین اکتالیس دفعہ پڑھتا ہے اس کی جو بھی حاجت ہو، پوری ہو جاتی ہے اس کا کئی بار تجربہ کیا گیا بات واقعی صحیح ہے، علم میں مشغولیت بے حد تھی کتاب ”الخلاصہ“ کا آپ نے تین سو دفعہ مطالعہ فرمایا، آپ سے بیحد مخلوق نے نفع پایا، یہ سب واقعات شریعی نے بیان فرمائے ہیں لیکن آپ کی تاریخ وفات کا ذکر نہیں کیا اتنا ضرور لکھا ہے کہ آپ شاہ منصور بن رسول کے ہمعصر تھے۔

حضرت ابوبکر بن محمد مضری رحمۃ اللہ علیہ

آپ کی نسبت مضری بن زرار بن زکریا کی طرف ہے جو مشہور قبیلہ تھا۔ آپ بہت بڑے شیخ، عارف ربانی، ناقصوں کی تربیت و ترتیب فرمانے والے تھے۔ بہت ہی ریاضات و مجاہدات فرماتے تھے۔ آپ کا روزانہ وظیفہ ایک ہزار رکعت نماز تھی اور تین ختم قرآن روزانہ کرتے تھے بہت زیادہ روزے رکھا کرتے تھے۔ (شرعی)

ایک معتبر شخص نے مجھے بتایا ہے کہ شدید گرمیوں کا پورا موسم گزر جاتا اور آپ ان لمبے اور گرم دنوں میں روزہ سے ہوتے

اور مجاہدہ نفس کا یہ حال تھا اور شہوت سے اسے روکنے کا یہ انداز تھا کہ کچھ دنوں کا پورا موسم گزر جاتا اور آپ کچھ روز کا ایک دانہ تک تناول نہ فرماتے۔ آپ ہمیشہ فقر کو پسند فرماتے اور اسی کو ترجیح دیتے کسی شخص نے آپ کے سامنے ایک ہزار دینار پیش کئے۔ تو آپ نے ناپسند فرماتے ہوئے نہ لئے۔ حالانکہ کئی دفعہ ایسا ہوا کہ تین دنوں سے بھی زیادہ وقت گزر گیا اور آپ نے یا آپ کے بچوں نے کوئی چیز بھی نہ چکھی۔ (شرعی)

پھر جہاز بیچ گیا

آپ کے ہمعصر نے یہ کرامت بیان کی ہے وہ کہتا ہے میں نے شیخ اور ان کی شہرت تو سن رکھی تھی مگر کبھی ملاقات کا شرف نہ ہوا تھا۔ میں ایک کام کے لئے سمندری سفر کرنے لگا ایک دن بہت تنگی دیکھی۔ جھک چلنے لگ گئے اور ہم ہلاکت کے ہاتھوں میں آگئے میں نے کہا اے شیخ ابوبکر! اب تو تباہی اور غارت ہی آگئی ہے۔ قسم بخدا پھر میں نے ایک شخص کو بادل کے ٹکڑے کے سامنے کھڑا ہوا پایا دائیں اور بائیں ہاتھ سے جھک کر اشارے کر کے وہ شخص کہہ رہا تھا ادھر ادھر جاؤ جھک کر راکر گیا اور خوشگوار ہوا میں ہم چلنے لگ گئے وہ شخص نگاہوں سے اوجھل ہو گیا۔ جب میں سفر سے فارغ ہو کر اپنے شہر پہنچا تو میں نے حضرت کی زیارت کا ارادہ کیا وہاں پہنچا تو دیکھا آپ تو وہی ہیں جو اس دن بادل کے ٹکڑے کے سامنے کھڑے ہو کر حکم دے رہے تھے۔ آپ کی وفات ۸۰۲ھ میں ہوئی۔ مشہور گاؤں تحسینا میں دفن ہوئے یہ گاؤں وادی زبید کی چلی سمت کی آبادی میں شامل ہے۔ آپ کی قبر وہاں مشہور ہے۔ دور دراز سے لوگ وہاں زیارت و تبرک کے لئے آتے ہیں اور حاجتمندوں کی حاجتیں پوری ہوتی ہیں۔

حضرت ابوبکر بن عبد الرحمن ستفاف رحمۃ اللہ علیہ

آپ خارق عادت کرامات اور صادق انفاس والے بزرگ تھے۔ آپ صحرا میں فقیروں اور مسکینوں کو تازہ تازہ اور گرم گرم روٹی کھلا دیا کرتے تھے۔

دو آدمی شہر ترمیم کے بزرگوں کی زیارت کو آئے وہ جمعہ کے دن ترمیم آئے اور حضرت کو جامع مسجد میں پایا آپ لگا تار وہاں ہی تشریف فرما رہے حتیٰ کہ سورج ڈوبنے لگا اور پہلا پڑ گیا وہ دونوں بھی آپ کے پاس بیٹھے رہے مگر جھوک انہیں ستانے لگ گئی تھی آپ ان کی طرف متوجہ ہوئے اور فرمایا: اس کپڑے میں جو کچھ ہے وہ لے لو انہوں نے کپڑے میں گرم روٹی پائی اور خوب سیر ہو کر کھائی جو بیچ گئی وہ حضرت نے خود تناول فرمائی۔

بارش کا تازہ پانی مل گیا

ایک شخص شہر ترمیم میں زیارت کے لئے آیا اور آپ کی خدمت میں پہنچا اس کے ساتھ اور لوگ بھی تھے وہ گندم کی روٹی اور گوشت کھانا چاہتے تھے۔ جونہی آپ کے پاس پہنچے تو آپ گندم کی روٹی اور گوشت لے آئے (یہ کرامت دیکھ کر) ایک بولا، ہم تو پینے کے لئے بارش کا پانی چاہتے ہیں۔ حضرت نے اپنے خادم کو حکم دیا کہ بڑا سا برتن لے جاؤ اور اس نالی سے اچھی

طرح بھر کر لے آؤ خادم گیا تو چمچ مچ نالی میں پانی موجود پایا وہ پانی لے آیا اور سب نے میٹھا پانی پیا۔

ایک شخص نے ایک عورت سے منگنی کی حضرت نے فرمایا یہ شخص اس عورت سے نہیں بلکہ اس کی ماں سے شادی کرے گا اس کی ماں تو شادی شدہ تھی مگر اس کے خاوند نے طلاق دی اور اسی سے اس مرد نے شادی رچائی۔

آپ نے اپنے والد کی ایک بیوی سے کہا تم سے دو مرد شادی کریں گے مگر تم میں موافقت نہ ہوگی پھر ایک اجنبی شخص آئے گا وہ تم سے شادی کرے گا اور تمہاری اس سے اولاد ہوگی آپ کے ارشاد کے مطابق ہی ہوا۔

ایک دفعہ ہر طرف بجلی اور اس کا کڑکا تھا لوگوں کا خیال تھا سب وادیاں پانی سے بھر جائیں گی آپ نے فرمایا صرف وادی غریب میں ہی پانی آئے گا۔ پھر ایسا ہی ہوا۔

قاضی بالیعقوب حضرت کے خلاف سخت زبان استعمال کرنے لگ گیا آپ نے فرمایا دو ماہ کے بعد قاضی اندھا ہو جائے گا اور اس کی موت کے بعد اس کا گھر لوٹ لیا جائے گا۔ پھر ایسا ہی ہوا۔

احمد بن علی حبانی عید کے اخراجات کے حصول کی خاطر ترمیم شہر میں آیا اتفاقاً شہر میں داخل ہوتے وقت اس کی ملاقات حضرت سے ہوگئی۔ آپ نے اس سے پوچھا، کیا چاہتے ہو؟ اس نے عرض کیا تین دینار چاہئیں جنہیں عید کے دن اپنے بال بچوں پر خرچ کر سکوں۔ آپ نے فرمایا تین ہی ملیں گے شیخ علی بن موسیٰ باجرش نے اسے تین دینار دے دیئے۔ وہ اپنے سب دوستوں کے پاس گیا اور پوری کوشش کی مزید دینار مل سکیں مگر ایسا نہ ہو سکا۔

یمانی بن فاضل بچپن میں آپ کے پاس سے گزرا تو آپ نے فرمایا، یہ اپنے باپ کے خلاف کھڑا ہوگا اور اسے ملک سے نکال دے گا۔ پھر اسی طرح ہوا۔

آپ سے جس کسی نے مصیبت میں مدد چاہی اسے نجات و کشائش ملی۔

حاکم راضی کرنے لگا

ایک حاکم نے بنی ثویہ کے ایک بزرگ کے نوکر سے مال چھین لیا اس نے حضرت ابو بکر رضی اللہ عنہ سے مدد چاہی صبح ہوئی تو گورنر نے اس کو پاس بلانے کے لئے آدمی بھیجا اس کا مال واپس کر دیا اسے راضی کرنے لگا جب وہ راضی ہو گیا تو اسے بتایا کہ میرے پاس ایک ایسی شکل و صورت کا آدمی آیا تھا۔ یہ بیان کردہ شکل جناب شیخ کی تھی۔ اس نے مجھے ڈرایا دھمکایا کہ اگر مال واپس نہیں کرو گے تو مصیبت کا شکار ہو جاؤ گے۔ (اس وجہ سے میں نے مال واپس کیا ہے)۔

اپنوں کو چھوڑا نہیں جاتا

آپ کا ایک مرید شہر کے راستے میں بھول گیا اس کے گھر والے بھی اس کے ساتھ تھے۔ شدید پیاس سے سب ہلکان ہو رہے تھے اس نے حضرت سے مدد مانگی، وہاں سو گیا تو آپ کو گھوڑے پر سوار دیکھا آپ فرما رہے تھے۔ جس شخص کی آمد سے مجمع کی مقدار میں اضافہ ہو وہ بھی مجمع میں شامل ہوتا ہے۔ کیا تیرا یہ خیال ہے کہ ہم تجھے بے یار و مددگار چھوڑ کر تباہ ہونے دیں گے؟ اس کے بعد وہ جاگ گیا کیا دیکھتا ہے کہ ایک بدوی پانی کا برتن لئے کھڑا ہے، بدوی نے سب کو پانی پلایا برتن میں بھی پانی

بھردیا اور راستہ بھی بتا دیا۔ آپ کی کرامات بے شمار ہیں۔ بقول مصنف ”المشرع الروی“ آپ کا وصال ۸۳۱ھ میں ہوا۔

حضرت ابو بکر قدوسی رضی اللہ عنہ

آپ حضرت عثمان خطاب رضی اللہ عنہ کے پیر ہیں، آپ اکابر اولیاء اللہ میں شامل ہیں، آپ ان باکمال افراد میں سے ایک ہیں جن کا تصرف نافذ ہے، اعیان و اشیا کو تبدیل کرنے کی کرامت بھی اللہ کریم نے آپ کو عطا فرمائی تھی۔

اعیان کو بدل دیا

امام شعرانی رضی اللہ عنہ فرماتے ہیں مجھے شیخ الاسلام حضرت نور الدین طرابلسی حنفی رضی اللہ عنہ نے یہ واقعہ حضرت عثمان خطاب رضی اللہ عنہ سے نقل کرتے ہوئے سنایا حضرت عثمان خطاب نے فرمایا کہ ایک سال انہوں نے حضرت ابو بکر مذکور کے ساتھ حج کیا آپ سارا راستہ ہزار دینار یا اس سے کم مجھ سے قرض لے لیتے جب لوگ مجھ سے قرض کی واپسی کا مطالبہ کرتے تو میں آپ کی خدمت میں حاضر ہو جاتا اور انہیں عرض کرتا، قرض خواہ قرض مانگ رہے ہیں آپ فرماتے ”قرض کی مقدار یہ سنگریزے گن لو“ میں وہ سنگریزے، ایک ہزار پانچ سو چالیس یا تیس قرض کی تعداد کے مطابق گن کر قرض خواہ کے پاس چلا جاتا وہ سنگریزوں کو گنتا اور دینار بنے ہوئے پاتا۔ جب یہ حج کا طویل سفر ختم ہوا اور ہم مکہ مکرمہ میں داخل ہوئے تو حضرت صبح و شام کھلے میدان میں دسترخوان بچھا دیتے اور کسی آنے والے کو روکا نہ جاتا مکہ مکرمہ کے قیام کے دوران لوگ اسی طرح آپ کے دسترخوان سے کھاتے رہے، ہمیں نہیں معلوم کہ کسی اور بزرگ نے سیدی ابو بکر رضی اللہ عنہ کے بغیر مکہ مکرمہ میں ان سے پہلے کبھی ایسا کیا ہو، آپ کا ایک دوست باب اللوق پر آپ کے سامنے بھنگ رگڑا کرتا تھا اور آپ حاجت مند لوگوں کو اس کے پاس بھیجا کرتے اور لوگوں کی حاجتیں پوری کیا کرتے، حضرت عثمان آپ کے مرید کہتے ہیں میں نے ایک دن آپ سے اس سلسلے میں بھی پوچھ لیا میں نے کہا ”حقمہ، مصیبت و گناہ تو راہ ولایت کی ضد ہیں“ (پھر آپ اس بھنگ والے کی طرف آدمیوں کو کیوں بھیجتے ہیں؟) آپ نے جواب دیا: بیٹا! یہ شخص گنہگاروں میں شامل نہیں ہے وہ لوگوں کو توبہ کا راستہ بتا رہا ہے لیکن ظاہری طور پر بھنگ پیچنے کا حلیہ بنا رکھا ہے جو بھی اس سے بھنگ خریدتا ہے پھر کبھی وہ بھنگ نکل نہیں سکتا اور ہمیشہ کے لئے اس گناہ سے بچ جاتا ہے۔ حضرت نور الدین نے اسی طرح یہ واقعہ حضرت عثمان رضی اللہ عنہ سے نقل کیا ہے۔

حضرت ابو بکر بن عبد اللہ عیدروس رضی اللہ عنہ

آپ عظیم المرتبت، بے مثال اور بے نظیر ولی ہیں۔ علماء آپ کو عظیم امام اور صوفیاء آپ کو جلیل القدر ولی مانتے ہیں آپ نے علم ولایت اور علم شریعت اپنے والد گرامی اور دیگر عظیم المرتبت عارف اولیائے امت سے حاصل کیا۔ ۸۸۰ھ میں آپ نے حج کیا۔ حافظ سخاوی سے آپ نے علم حدیث حاصل فرمایا۔ کرامات ملاحظہ ہوں:

آپ کا فقیہ و عالم حضرت محمد بن ابی بکر بن صانع کی اولاد کے پاس سے گزرا ہوا وہ ایک کنوئیں پر کھڑے اپنی بکریوں اور بھیڑوں کو پانی پلانا چاہتے تھے مگر کنوئیں کا پانی تو لوگ نکال چکے تھے اور اس میں پانی نہ تھا آپ نے اپنے غلام کو حکم دیا کہ

ڈول بے لوار بھیڑوں اور بکریوں کو پانی پلاؤ، غلام پانی پلاتا رہا سب جانور سیر ہو گئے اور ان لوگوں نے اپنے اپنے برتن بھی پھر لئے۔ (حالانکہ کنوئیں میں تو پانی نہ تھا)۔

مردہ بول پڑا اس نے کہا اب تم میری دعا لے لو۔ اب میں اپنے رب سے عرض کروں گا کہ وہ آپ کو زندہ کر دے اور اسے اس سے بے حد محبت تھی حضرت اس کی تعزیت کے لئے تشریف لے گئے اور اسے صبر کی تلقین فرمائی مگر اسے ذرا بھی اثر نہ ہوا آپ نے دیکھا وہ بے حد مضطرب ہے وہ حضرت کے پاؤں چومنے کے لئے جھکا اور رونے لگ گیا حضرت نے مری ہوئی ام ولد کے چہرے سے پردہ ہٹایا اور نام لے کر اسے بلایا وہ بول پڑی اور آپ کو جواب دیئے گی اللہ کریم نے اس کی روح واپس فرمادی اور حضرت کی موجودگی میں اس نے ہریرے (ایک قسم کا کھانا ازرقسم دلیا) کھایا۔

قرض ادا ہو گیا

آپ بہت زیادہ قرض لیا کرتے تھے، دو لاکھ دینار سے بھی قرضہ بڑھ گیا، ظاہری دنیا میں اس کے اتارنے کا کوئی ذریعہ نہ تھا کئی قرض خواہ آپ کو ملامت بھی کرنے لگ گئے آپ نے فرمایا: میرے اور میرے رب تعالیٰ کے درمیان مداخلت سے باز آؤ میں نے یہ ساری رقم صرف اس کی رضا کے لئے خرچ کی ہے اور اس کی ذات پاک نے مجھ سے وعدہ کیا ہے کہ قرض کی ادائیگی کے بعد ہی مجھے اس دنیا سے اٹھائے گا، پھر عملاً ایسا ہی ہوا کہ اللہ کریم نے آپ کے وصال سے پہلے آپ کے قرض کی ادائیگی اس آدمی کے ہاتھ سے کرادی جسے اللہ کریم نے نیکی میں مسابقت عطا فرما رکھی تھی یہ امیر ناصر الدین بن عبداللہ باحلوان کی شخصیت تھی جس نے ساری رقم آپ کے صاحبزادے کے ہاتھ بھیج دی پھر گلی کوچوں میں اعلان کیا گیا کہ جس کا قرضہ حضرت ابوبکر پر ہے وہ آکر لے جائے، سب قرضے ادا ہو گئے، امیر ناصر الدین کی مجاہد کی نگاہ میں بڑی قدر و منزلت تھی کسی نے ان کی چغلی کھا کر کہا آپ خواہ مخواہ ان کی عزت و تکریم کرتے ہیں یہ سن کر مجاہد نے رخ موڑ لیا اور ناصر الدین کو یقین ہو گیا کہ وہ انہیں منصب سے اتار دے گا انہوں نے حضرت ابوبکر کو خواب میں یہ فرماتے سنا ”اللہ کریم اس چغل خور کے خلاف تمہاری جلدی مدد کرے گا“ پھر حضرت کا خط بھی اس سلسلہ میں آ گیا اس پر وہی تاریخ درج تھی جو خواب کی تاریخ تھی، پھر اللہ کریم نے اس چغل خور کو رسوا فرمایا اور مجاہد نے اسے دھتکار دیا اور ناصر الدین کی عزت و توقیر بحال ہو گئی۔ اسی وجہ سے ناصر الدین آپ کا بہت معتقد ہوا اور سارا قرض ادا کرنے کا سبب بن گیا۔

کسی کے دل میں جو خیال گزرتا آپ اس کی خبر دے دیا کرتے تھے آپ نے ایک مضری شخص کو بتایا کہ فلاں درخت کے نیچے تالاب کے پاس سبز رنگ کے ایک شخص سے اس کی ملاقات ہوئی ہے مضری نے کہا جی ہاں ایسا ہی ہوا ہے آپ نے فرمایا وہ شخص اولیائے ربانی سے تھا۔

آپ نے دوسرے سے فرمایا ”کیا تمہیں یاد ہے کہ تم نے رنج کے مہینے میں حلب کا سفر کیا اور محلہ قصاریں (دھوبی) میں فلاں گھر ٹھہرے؟“ اس نے عرض کی جی ہاں اور پھر کہنے لگا کیا حضور بھی اس سال حلب میں تھے؟ حاضرین نے ایک نے جواب

کہا کہ حضرت تو شام یا مصر تشریف نہیں لے گئے، وہ قسم کھا کر کہنے لگا کہ جس طرح حضرات نے بیان فرمایا ہے ایسا ہی ہوا ہے۔
مرد صالح احمد بن سالم با فضل کہتے ہیں کہ محمد بن عیسیٰ بانی خراج نے مجھے تحائف دے کر حضرت ابو بکرؓ کی خدمت میں
بھیجا میں نے جو بھی پہنچ کر سلام عرض کیا تو جو کچھ میرے پاس تھا افساتھے ان کی تفصیل بھی بتادی اور جو کچھ مجھ پر گزری تھی وہ
رکھی بتادی ماہد یہ مذکور میں اسے کچھ کے متعلق حکم دیا کہ وہ فلاں شخص کو دے دو حالانکہ میرے پاس جو ہدایا تھے وہ اللہ کریم کے
بغیر کسی کو معلوم نہ تھے جب شیخ عمر بن احمد عمودی آئے تو ان کی سب سے بڑا ہ عزت کی اور عظمت بخشی جب انہوں نے دیکھا کہ شیخ
ابو بکر کے پاس تو طعام کی بڑی کثرت ہے تو اپنے جی میں کہا یہ سب اسراف ہے حضرت شیخ نے فرمایا ہم تو لوگوں کا احترام
کرتے ہیں اور یہ کہتے ہیں اسراف ہے یہ سنتے ہی عمودی نے توبہ کی۔

دست پیر از غائبان کو تباہ نیست

آپ کے جس کسی مرید کو درد و کرب اور شدت مصیبت آتی اور وہ آپ سے طالب امداد ہوتا تو آپ کی امداد سے محروم نہ رہتا۔ امیر مرجان بن عبد اللہ، عامر بن عبد الوہاب کے آزاد کردہ غلام سے ایسا ہی واقعہ پیش آیا۔ وہ کہتا ہے کہ میں صنعا، اولی کے پڑاؤ میں تھا دشمن نے ہم پر حملہ بول دیا میرے ساتھی تتر بتر ہو گئے اور زخموں سے چور ہو گئے مجھے ہر طرف سے دشمنوں نے گھیر لیا میں نے اس وقت اپنے مرشد شیخ ابو بکر رحمہ اللہ سے مدد مانگی، اللہ کریم کی قسم! میں نے آپ کو دن و نائے اپنی آنکھوں سے اپنے سامنے دیکھا آپ نے میرے گھوڑے کے ماتھے کو بالوں سے پکڑا ان کے درمیان سے مجھے اٹھا کر گھر پہنچا دیا لیکن گھوڑا مر گیا۔

داؤد بن حسین جہانی کہتے ہیں مجھے ایک جگہ حکمران طبقے کے ایک فرد نے بہت تنگ کیا میں نے دوں تک اس کے سر پر بچے کے لئے سورۃ یسین کی تلاوت کرتا رہا میں نے ایک رات خواب میں کسی کہنے والے کو یہ کہتے سنا ”تو یا ابا بکر بر العیدروس! کہہ“ (یعنی ان سے استغاثہ کر) میں نے یہ جملہ کہا، تو مجھے کہا گیا اب وہ شخص تیرا کچھ نہیں بگاڑ سکے گا، مجھے یہ معلوم نہ تھا کہ یہ عیدروس کون ہیں؟ میں نے جب آپ کے متعلق پوچھا تو مجھے بتایا گیا کہ وہ عدنان میں رہتے ہیں جب میں ملنے کے لئے آپ کے پاس پہنچا تو میرے کچھ عرض کرنے سے پہلے ہی آپ نے سب کچھ بتا دیا۔

بزرگ عالی مقام حضرت محمد بن احمد وطب کہتے ہیں کہ میں سرزمین حبشہ میں مسافر تھا چوروں نے مجھ پر اچانک حملہ کر
اور میرے خچر اور ساز و سامان پر قبضہ جمالیا اور مجھے ماردینا چاہا میں نے حضرت ابو بکر رضی اللہ عنہ سے فریاد کی، تین دفعہ میں نے
”یا ابا بکر بن العیدروس!“ دفعہ ایک عظیم مرد سامنے آیا اور خچر اور سامان مجھے واپس دے کر فرمایا، جہاں چاہیں چلے جائیں
پھر خدا

جہاز ڈوبنے سے بچ گیا
نعمان مہری کہتے ہیں میں ایک جہاز میں سرزمین ہند کی طرف جا رہا تھا جہاز پھٹ گیا لوگ چیخنے چلانے لگے اور
ایسے مشائخ سے استغاثہ کرنے لگے میں نے اپنے مرشد ابو بکر سے مدد چاہی مجھے اونگھ آگئی میں نے حضرت کو دیکھا کہ ہاتھ

رومال لے کر جہاز کے پھٹے ہوئے حصہ کی طرف بڑھ رہے ہیں میں خوشی سے بیدار ہو گیا اور بلند آواز سے پکارا اور جہاز کے سواروں! نجات و فلاح کی مبارک ہو، لوگوں نے مجھ سے پوچھا میں نے جو کچھ دیکھا تھا انہیں بتا دیا لوگوں نے دیکھا تو جہاز کے پھٹے ہوئے حصے رومال سے بند ہو چکے تھے، آپ کی کرامات لاتعداد ہیں، آپ کا وصال یمن کے علاقہ عدن میں ۹۱۲ھ میں ہوا وہاں ہی آپ کا مزار ہے ہر طرف سے لوگ زیارت کے لئے اٹھتے ہیں۔ یہ سب واقعات ”المشرع الرومی“ میں مذکور ہیں۔ آپ کے بے شمار مناقب جلیلہ اور کرامات باہرہ و ظاہرہ کا کتاب مذکور میں ذکر ہے اگر ضرورت ہو تو وہاں سے ملاحظہ فرمائیں، اللہ کریم آپ سے راضی ہو، اور ہمیں سب مسلمانوں سمیت آپ کی برکات اور آپ کے اسلاف و اخلاف کی برکات سے نوازے کہ یہ سب لوگ طیب و طاہر ہیں، آمین

حضرت ابو بکر بن وفا حلبی رحمۃ اللہ علیہ

آپ صریح مکاشفات والے ولی تھے۔

درگاہ ولی کا کتا

ایک خاتون کے لڑکے کو فرنگیوں نے قیدی بنا لیا وہ مرغی پکا کر حضرت کی خدمت میں حاضر ہوئی جب آپ کو پیش کی تو آپ نے پکی ہوئی مرغی لی اور ہنس پڑے اپنے سرخ رنگ کے کتے کی طرف اسے پھینک دیا جب وہ خاتون اپنے گاؤں واپس پلٹی اور گھر آ کر بیٹھی تو کسی نے اس کا دروازہ کھٹکھٹایا وہ دروازہ کھولنے کے لئے بڑھی تو اس کا لڑکا سامنے موجود تھا ماں نے بیٹے سے ساری بات سنانے کو کہا اس نے بتایا مجھے اس فرنگی نے جس کی میں قید میں تھا روٹی پکوانے پکوانے کے لئے نکلا تو راستے میں مجھے ایک سرخ رنگ کا کتا ملا اور مجھ پر چھوٹا، روٹی گر گئی اور مجھے خود فراموشی نے آ لیا جب میرے حواس بحال ہوئے تو خود کو یہاں موجود پایا، عورت نے ایک اور پرندہ پکایا اور لے کر حضرت کا شکر یہ ادا کرنے کے لئے دربار کی طرف چلی۔ حضرت مسجد سے اس کی طرف نکلے اور اسے دھتکار دیا اور اسے واقعہ سنانے کی اجازت تک نہ دی اس کا وہ لڑکا حضرت کی برکت سے مقام مجذوبیت پا گیا۔

شیخ محمد عجمی کی داڑھی میں جب سفید بال آنے لگے تو انہوں نے سفید بال اکھاڑ دینا چاہے لیکن انہیں اس بارے میں تردد ہوا پھر وہ حضرت شیخ ابو بکر کی زیارت کے لئے چل پڑے جب وہ آپ کے پاس پہنچے تو ہمام آیا اور سامان رکھا تا کہ حضرت کے سر کے بال مونڈے آپ نے اسے کہا پہلے یہ کپڑا وغیرہ اس شخص (محمد عجمی) کے کندھوں پر ڈالیں اور اس کی داڑھی کے سفید بال چن لیں۔ شیخ عجمی نے کہا نہیں جناب! میرے بال نہ اکھاڑے جائیں، کہتے ہیں آپ نے مجھ پر سخت نظر ڈالی میں ڈر گیا آپ نے فرمایا، آپ یہ اور یہ چاہتے ہیں، میں نے یہ سن کر اللہ کی بارگاہ میں توبہ کی۔ آپ کا وصال ۹۹۱ھ میں قریبا اسی سال کی عمر میں ہوا۔

حضرت ابو بکر بن سالم بن عبد اللہ عمید روس رحمۃ اللہ علیہ

آپ عینات کے رہنے والے ایک مشہور ولی خدا ہیں بڑے بڑے اصفیاء میں آپ کا شمار ہوتا ہے آپ علماء کے بھی امام ہیں، آل باعلوی کے سادات میں آپ کا ارفع مقام ہے آپ نے اپنے ساتھیوں کی ایک جماعت کے دلوں کے بھید کھول دیئے آپ کے شیخ جناب معروف باجمال کی ایک جماعت کی بہت سی اشیاء کا مکاشفہ فرما دیا جو انہوں نے آپ سے مخفی رکھی ہوئی تھیں۔ وہ یہ دیکھ کر سب آپ کی طرف پلٹے اور آپ کے سامنے اطاعت کیش ہو گئے۔

آپ کا ایک مرید ترمیم میں ایک گھر بنانا چاہتا تھا اس نے گھر بنایا بلکہ پہلے اپنے مرشد سے مشورہ لینا چاہا وہ اس خیال میں ہی تھا کہ آپ کا قاصد تعمیر کا حکم لے کر آ گیا جو نبی اسے خیال آیا تھا تو اسی لمحہ حضرت نے قاصد کو عینات سے روانہ فرما دیا تھا۔

ایک صاحب رات بھر چکی پیستے رہتے تھے اس کا خرچ ختم ہو گیا اور محتاجی کی وجہ سے کوئی چیز خرید نہ سکے حضرت نے ان کی طرف تھوڑی سی قشر (چھلکا) بھیجی اور فرمایا اس سے کچھ پکا لینا اور جب کوئی بات ہو تو اسے استعمال کر لینا۔ اس نے ایسا ہی کیا اور وہ کئی سالوں تک اسی طرح کرتا رہا۔ اسے پھر رات کی بیداری مشکل نہ رہی۔

جہاز ساحل پر جا لگا

ایک شخص ہندوستان سے کچھ تاجروں کے ساتھ نکلا وہ مخا کی بندرگاہ کی طرف جانا چاہتے تھے مخالف ہوا چلنے لگی کیونکہ خوشگوار ہوا کا موسم ختم ہو رہا تھا۔ یہ سب لوگ تھک ہار گئے اور پروگرام بنایا کہ ہندوستان کی طرف واپس چلے جائیں۔ آپ کے اس خادم نے خواب میں آپ کو دیکھا وہ فرماتے ہیں کہ جہاز والوں کو کہہ دو وہ نذریں مانیں اور بشارتیں پائیں۔ وہ شخص جاگ گیا اور خواب بتایا۔ ہر شخص نے اپنی طاقت کے مطابق نذرمانی، پھر خوشگوار ہوا چلی جس نے انہیں مخا کی بندرگاہ تک پہنچا دیا۔ سب لوگوں نے اپنی نذریں آپ کے خادم کو دیں وہ لے کر عینات میں آپ کی خدمت میں پہنچا۔ لیکن خادم کے بولنے سے پہلے حضرت نے ساری باتیں اسے بتا کر فرمایا: نذریں پیش کر، وہ کہنے لگے نذرانہ بھی آپ بتلائیں آپ نے جواباً سب چیزیں گن کر بتا دیں۔

سرداروں کی ایک جماعت ترمیم شہر سے اپنی کھجوروں کا پھل لے کر عجز کی طرف گئے اور انہوں نے پہلے حضرت کی زیارت کا ارادہ کیا جب آپ کے پاس سے اٹھنے لگے تو آپ نے فرمایا آج ہمارے پاس ہی رہو۔ وہ کہنے لگے ہم چاہتے ہیں کہ وہاں جا کر کھجوریں لیں اگر ہم یہاں رہے تو ایسا نہیں ہو سکے گا۔ آپ نے فرمایا یہ کھجوریں تو وہاں سے چین لی گئی ہیں اور ترمیم پہنچ چکی ہیں۔ معاملہ ایسا ہی تھا جیسا آپ نے فرمایا۔

دنیا تو پیالہ کی طرح سامنے ہے

ایک بدوی آدمی کا اونٹ گم ہو گیا اس نے تلاش کیا لیکن نہ ملا حضرت کے کسی خادم نے اسے کہا تیرے اونٹ کا پتہ میرے مرشد جانتے ہیں۔ بدوی نے آکر یہ بات آپ کو بتائی آپ نے خادم کو بلایا اور اس سے اس بارے میں پوچھا خادم

نے جواب دیا میں نے آپ کو یہ فرماتے سنا ہے کہ دنیا میرے سامنے یوں ہے جیسے کسی کے سامنے پیالہ ہواور یہ واضح بات ہے کہ بدوی کا اونٹ بھی اسی دنیا کے اندر ہے۔ حضرت نے اسے ڈانٹ پلائی اور بدوی کو کہا اپنا اونٹ فلاں گھاٹی میں جا کر تلاش کرو شاید تجھے مل جائے وہ گیا تو اونٹ وہاں ہی تھا۔

آپ نے عمر بن بدر کثیری کو جیل میں پیغام بھیجا اور بشارت دی کہ وہ جیل سے نکل کر گورنر بنے گا۔ وہ پیغام پہنچے تو فوراً ہی وقت گزرا تھا کہ اسے جیل سے نکال کر حضرموت اور اس کے ارد گرد کا گورنر بنا دیا گیا۔ آپ کی اتنی کرامات ہیں کہ کئی تاریخی کتابوں میں لکھی جاسکتی ہیں۔ آپ ۹۹۲ھ میں معینات میں وفات فرما گئے آپ کا مزار مشہور و معروف ہے۔ جو حضرموت کے علاقہ کے گاؤں میں ہے جو تریم سے آدھے دن کی مسافت پر واقع ہے ہم نے یہ سب کچھ کتاب ”المشرع الروی“ سے نقل کیا ہے۔

حضرت ابو بکر بن ابی القاسم رحمہ اللہ

آپ فقیہ سید شریف یعنی رحمہ اللہ کے گھر کے روشن قبے کے مکیں تھے اور مشائخ طریقت میں سے ایک تھے آپ کی کرامات کا بڑا چرچا تھا اور آپ کے احوال محافل میں ذکر کئے جاتے تھے آپ سے یہ بات مروی ہے کہ آپ نے فرمایا جس نے مجھے دیکھا اور جس کو میں نے دیکھا وہ جنت میں داخل ہوگا میں جب چاہوں گا اسی وقت اللہ کریم کے حکم سے مروں گا اللہ کریم نے مجھے یہ عصمت دی ہے کہ اگر چاہوں تو کھاؤں اور اگر چاہوں تو نہ کھاؤں۔ بقول محی آپ کا وصال ۱۰۰۲ھ میں ہوا (۱)۔

حضرت ابو بکر یمنی رحمہ اللہ

آپ عارف ربانی ہیں، مکہ مکرمہ میں قیام فرماتے تھے آپ کو کوئی معتقد کہا جاتا تھا۔ شیخ محمد المشہور ابن سعد الدین جہادی دمشقی متوفی ۱۰۳۰ھ کہتے ہیں کہ وہ اپنے کچھ دوستوں کے ساتھ مکہ مکرمہ میں تھے اور خرچ ختم ہو گیا تھا کچھ شامی سکے پاس تھے مگر وہ کھوئے تھے ایک صبح ہم شدید مضطرب تھے اور قرضہ لینے کے تردد میں تھے کہ حضرت شیخ معتقد وہاں تشریف لائے اور فرمایا جھنجھو! تمہارا کیا حال ہے؟“ آپ سر کندے کا کام کرتے تھے اور بیٹھ کر اسی کام میں مصروف ہو گئے جب اٹھے تو فرمایا وہ چالیس کھوئے لے آؤ۔ ہمارے پاس ان کے علاوہ اور کچھ تھا بھی نہیں، ہم نے وہ آپ کو پیش کر دیے۔ آپ ہمارے دلوں کے ہیڈ پال گئے اور دعا فرمائی ابھی تھوڑا ہی وقت گزرا تھا کہ ایک دلال آیا اور ہم نے اس سے سامان وغیرہ کا سودا کر لیا۔ (المحلی)

۱۔ اولیائے امت صفائے باطنی اور غذائے روحانی کی وجہ سے ظاہری خوراک سے بہا اوقات مستغنی ہو جاتے ہم پیچھے کی ایسے حضرات کا ذکر کر آئے ہیں ایسے کئی حضرات کا ذکر حضرت امام المشائخ شہاب الدین سہروردی رضی اللہ تعالیٰ عنہ نے اپنی کتاب مستطاب عوارف المعارف میں کیا ہے، دور حاضر کے مشہور دیوبندی عالم اور دیوبند کے سابق مہتمم قاری محمد طیب صاحب نے اپنی کتاب ایک قرآن کے آخری صفحہ پر ربانی دیوبند مولانا محمد قاسم بانوٹوی کے حوالے سے یہ بات نقل کی ہے کہ وہ کہا کرتے تھے مجھے کھانے پینے کی اب ضرورت نہیں رہی صرف اتنا چائے ملے کھاتا پیتا ہوں، مولانا بانوٹوی فرمایاں تو بات تسلیم کر لی جائے اور امت کا کوئی اور نبی فرماتے تو بات تسلیم نہ کی جائے یہ عجیبی منطق ہے۔ اولیائے ملت کا کمال ہی یہ ہے کہ وہ عام بشری راستے سے ہٹ کر عظمت اسلام کا سکندروں پر دواں دواں کرتے ہیں۔ (مترجم)

حضرت ابو بکر معصرانی رحمہ اللہ

آپ سرایا صلاحیت مجذوب تھے اور دمشق کے رہنے والے تھے۔ شیخ سلیمان صواب کہتے ہیں کہ ہماری آپ سے پخت دوستی اور محبت تھی۔

عشق جنون خیز کی مستیاں

آخر کار ایک عجیب حالت آپ پر طاری ہو گئی اور آپ میرے ساتھ ہی رہنے لگ گئے میرے ساتھ رات گزارتے اور اپنی مخصوص حالت میں میرے ساتھ اس زبان سے الگ زبان میں بات کرتے جس سے عام لوگوں میں بات کیا کرتے تھے اس دوران وہ لوگوں کی نظروں میں استغراقی کیفیت میں ہوتے مگر میرے لئے استغراق نہ ہوتا ہاں بسا اوقات ان کی زبان سے ایسی باتیں نکل جاتیں جو شعور سے تعلق نہ رکھتیں، ایک دفعہ آپ اسی حالت میں میری طرف آئے آپ لوگوں سے جھگڑ رہے تھے اور گالیاں دے رہے تھے آپ صرف ایسے لوگوں کو ہی سخت سنت کہتے جن میں کوئی ظاہری تاویل سخت سنت کہنے کے حق میں ہوتی۔ میرے جی میں یہ خیال گزرا کہ آپ ہر حال میں کتنی شدت و مصیبت برداشت فرما رہے ہیں خیال کا آنا تھا کہ آپ میرے سامنے آکر ہنسنے لگ گئے گویا وہ بہت خوش ہیں میرا نام لے کر بلایا اور پھر یہ شعر پڑھا: (مجد و شرف کوئی کجھوریں نہیں جنہیں آپ اطف لے لے کر کھاتے رہیں مجد و شرف تک تو اسی وقت رسائی ہوگی) جب آپ مشکلات برداشت کریں گے (جب تو مضرب نکل لے گا جو بہت کڑوا ہوتا ہے) (۱)۔

پھر وہ شیر بن گئے

شیخ سلیمان کہتے ہیں میں نے اللہ کریم سے سوال کیا کہ مجھے حضرت کا مقام بتایا جائے میں نے اسی رات خواب میں آپ کو شیر کی شکل میں دیکھا۔ پھر آپ اپنی اصلی حالت میں آ گئے۔ اب مجھے معلوم ہوا کہ آپ ابدال میں سے ہیں (کیونکہ اپنی ماہیت کو بدل لیتے ہیں) دن کا آخری حصہ آیا تو میں نے پھر آپ کو اپنی مخصوص حالت و کیفیت میں پایا آپ اس حالت میں نہیں پڑے اور فرمایا آپ نے گزشتہ رات مجھے کس حالت میں دیکھا تھا؟ بقول محی آپ کا وصال ۱۰۱۴ھ میں ہوا۔

حضرت ابو بکر عبدالقادر محی الدین بکری صدیقی شافعی رحمہ اللہ

آپ بڑے فاضل اور بابرکت مجذوب تھے۔ علامہ نجم غزی نے آپ کا ذکر اپنی تاریخ میں ضمنی حیثیت سے کیا ہے لوگ آپ کے بہت معتقد تھے، آپ کا کشف بہت واضح تھا لوگ بڑی خوشی سے روپے آپ کو دیتے اور آپ قبول فرماتے تو بہت خوش ہوتے۔ آپ کی ولایت میں تو کوئی شک نہیں ہے۔ کئی سال پہلے اپنے وصال کی خبر دے دی تھی۔ آپ کے گھر کی دیوار پر وہ تاریخ لکھی ہوئی تھی آپ کا وصال ۱۰۲۰ھ میں ہوا اور بقول محی شیخ ارسلان کے مزار کے قریب اپنے باپ اور دادا کے

۱۔ آپ کا مطلب یہ تھا کہ فقیر آسان چیز نہیں ہے لوگ پتھر مارتے ہیں پیچھے لگتے ہیں تنگ کرتے ہیں اور یہ سب کچھ برداشت کرنا پڑتا ہے۔ (مترجم)

قریب دفن ہوئے۔

حضرت ابو بکر بن مقبول زلیعی عقیلی یمینی رحمۃ اللہ علیہ

آپ شہر لَحِیہ کے رہنے والے تھے، علم و ولایت پر متمکن علماء میں آپ کا شمار ہوتا ہے آپ کرامات و خوارق کے منبع تھے۔ دبدبہ شان و ولایت

مروی ہے کہ جب قانصوہ پاشا یمن کی طرف بڑھا تو آپ مکہ مکرمہ میں تشریف فرما تھے اس کے سامنے آپ کی چنگلیاں کھائی گئیں اور اسے بتایا گیا کہ وہ لَحِیہ شہر کے مالک ہیں اور پورے ماحول کے سلطان بنے ہوئے ہیں اور بلا خلاف وہاں کے فرد و حید شہر ہوتے ہیں جب تک انہیں قتل نہیں کیا جائے گا آپ (قانصوہ پاشا) کا معاملہ نہیں سدھر سکے گا۔ پاشا کے نمائندے اور اہلکار عصر کے وقت ناپسندیدہ انداز سے آپ کو پاشا کے پاس لے آئے آپ کے شاگرد فقیر مقبول بن احمد محجب رحمۃ اللہ علیہ آپ کے ساتھ تھے جب یہ دونوں پاشا کے پاس پہنچے تو اس نے اس کا استقبال کیا اور اپنی جگہ پر بٹھایا جب یہ دونوں حضرات بیٹھ گئے تو وہ خاموش ہو گیا نہ بول سکا اور نہ ہی حرکت کر سکا اور سر جھکائے بیٹھا رہا اس کے ساتھی اور فوجی سب کھڑے رہے اور سب پر ہیبت طاری تھی اسی طرح مغرب کا وقت آ گیا آپ نے بادشاہ سے کہا اے قانصوہ! اٹھ اور نماز مغرب پڑھ، وہ متوجہ ہوا اور یوں اٹھا گیا نیند سے بیدار ہوا ہے۔ عرض کرنے لگا حضور والا! کیا آپ کی کوئی ضرورت ہے جسے ہم پورا کر دیں؟ آپ نے فرمایا مجھے تجھ سے کوئی ضرورت نہیں یہ کہہ کر آپ اٹھ کھڑے ہوئے آپ کی عظمت اور بڑھی، جب آپ وہاں سے نکل آئے تو آپ نے اپنے شاگرد فقیر مقبول کو فرمایا، تم تو شاید اس سے ڈر رہے تھے؟ انہوں نے جواب دیا جی ہاں میں ڈر رہا تھا آپ نے فرمایا خدا کی قسم! میں جب اس کے پاس آیا تو مجھے اللہ کریم نے اس کی ذات اور اس کے سارے لشکر میں تصرف دے دیا تھا۔

میں یہاں نہیں مروں گا

آپ مکہ مکرمہ میں شدید بیمار ہو گئے یوں محسوس ہوتا تھا کہ آپ وفات پا جائیں گے فقیر صاحب آپ کے پاس آئے بڑے مغموم ہوئے اور مرض کی شدت دیکھ کر انہیں بہت دکھ ہوا وہ اپنے جی میں کہنے لگے یہ تو مرض الموت ہے، جو نبی خلیفہ صاحب کو یہ خیال آیا حضرت نے فرمایا مقبول صاحب! ڈریے مت میں یہاں نہیں مروں گا۔ میری موت لَحِیہ میں ہوگی آپ کو تکلیف سے آرام مل گیا اور آپ لَحِیہ تشریف لے آئے۔ لَحِیہ والے آپ کے قدم و میمنت لزوم پر بے حد خوش ہوئے انہوں نے خوشی میں اپنی عادت کے مطابق خواتین کو اکٹھا کیا تا کہ خوشی کا اظہار کر سکیں آپ نے اپنی بچیوں کو بلا کر فرمایا ”تم لوگ یہ کیا کر رہے ہو؟ میں تو یہاں صرف اس لئے آیا ہوں کہ یہاں مروں اور میری موت جلدی ہونے والی ہے“ جب لوگوں کو اس بات کا پتہ چلا تو وہ رونے لگ گئے۔ آپ نے تقریباً نوے ۹۰ سال کی عمر میں ۱۰۴۲ھ میں وصال فرمایا اور بقول اچھی اپنے دادا حضرت احمد بن عمر زلیعی کی قبر کے قریب دفن ہوئے۔

حضرت ابو بکر شملی رحمۃ اللہ علیہ

آپ ”المشرع الروی“ کے مصنف محمد بن ابی بکر رحمۃ اللہ علیہ کے والد ماجد ہیں آپ ہمہ سہ سادات آل باعلوی کے علماء و صوفیاء کے ایک عظیم فرد ہیں۔ آپ جب کسی کے لئے دعا فرماتے تو آپ کی دعا اللہ کریم قبول فرماتے اور اس کی خواہش پوری ہو جاتی۔ اگر آپ کے وسیلے سے کوئی آدمی اللہ کریم سے التجا کرتا تو اس کی ہر ادو خواہش پوری ہو جاتی، جس نے آپ سے دشمنی کی وہ واپس آپ کی خدمت میں معذرت خواہ ہوا، جس نے آپ کے خلاف کوئی چال چلی وہ خود اس چال کا شکار ہو گیا۔ ایسے واقعات لاتعداد دفعہ لوگوں کو پیش آئے۔ آپ کے صاحبزادے سے بہت سے معتبر لوگوں نے روایت کرتے ہوئے مجھے بتایا کہ وہ فرماتے تھے مجھے اکثر یہ واقعہ پیش آیا کہ میں نے آپ سے دور کوئی کام کیا اور کام اطاعت کا ہوا تو آپ بہت خوش ہوئے اور اگر کام صرف کھیل کود تک محدود رہا تو آپ ملاقات کے وقت ناراضگی سے ملے حالانکہ آپ مجھ سے کام کرتے وقت غائب تھے۔ میں نے ہندوستان کی طرف سفر کرنے کی اجازت چاہی تو فرمایا ”میں سمجھتا ہوں کہ میرے وصال کی مدت قریب آگئی ہے اور میری خواہش ہے کہ تم میری وفات کے وقت میرے پاس رہو“ میں نے عرض کیا، کیا میں سفر پر نہ جاؤں؟ فرمانے لگے ”سفر کچھ میں تمہیں اللہ کے حوالے کرتا ہوں جو اللہ کریم چاہے گا وہی ہوگا“ پھر ایسا ہی ہوا جس کا ذکر آپ نے فرمایا تھا آپ کا وصال ۱۰۵۳ھ میں ترم شہر میں ہوا اور زنبیل کے قبرستان میں آپ مدفون ہوئے۔ (المشرع الروی)

حضرت ابو بکر بن احمد قعود نسفی مصری حنفی رحمۃ اللہ علیہ

آپ کا سلسلہ طریقت رفاہی تھا علمائے ظاہر و باطن کے اکابر میں شامل تھے آپ بیت المقدس تشریف لائے اور وہاں عارف ربانی شیخ محمد علمی رحمۃ اللہ علیہ سے طریقہ رفاعیہ حاصل کیا آپ قسطنطنیہ اور دمشق گئے وہاں وزیر اعظم رستم پاشا کا لڑکا محمد پاشا وزیر اور محافظ مقرر ہو چکا تھا اور آپ کی بے حد عزت و تکریم کی۔

تم وزیر اعظم بنو گے

جب آپ روم میں تھے تو اسے وزارت عظمیٰ کی بشارت دے کر فرمایا تھا کہ دمشق میں تجھے شاہی فرمان ملے گا اور دن بھی متعین فرما دیا تھا، جب اسے اطلاع ملی تو آپ کو بلوایا اور کہا ہمیں تو حکومت کی طرف سے اطلاع ملی ہے کہ ہمیں مصر کی ولایت پر مامور کیا جا چکا ہے۔ آپ نے تھوڑی دیر سر جھکالیا پھر فرمایا: وزارت کا حکمنامہ بھی دمشق کی حدود میں پہنچ چکا ہے اور دوسرے دن پھر فرمان بھی مل گیا، وزیر فرمان لے کر روم چلا گیا اور آپ دمشق میں ٹھہرے رہے کچھ عرصہ بعد دمشق سے روم تشریف لے گئے تو وزیر اعظم نے بے حد احترام کیا اور آپ کی خدمت میں بہت سامان پیش کیا اور مصر میں جاگیر ضرورت کے مطابق متعین کر دی۔

نوٹ

یاد رہے کہ مسلمان اپنے دور حکومت میں ان علاقوں کو جو انہوں نے رومیوں سے فتح کر کے قبضے میں لئے تھے، روم ہی کہتے ہیں، ترکی کا علاقہ رومیوں کا مرکز تھا لہذا ہمارے مورخ، فقہاء اور علماء اس علاقہ کو سلطنت روم کے نام سے ہی پکارتے

تھے یہاں روم سے مراد سلطان ترکی کی حکومت ہے جس کا وزیر اعظم مذکور بالا شہزادے کو بن جانے کی خوشخبری حضرت دے رہے ہیں۔ (مترجم)

اس انداز کی بہت سی باتیں آپ سے منقول ہیں۔ آپ مصر میں کسی وزیر کی محفل میں تھے وزیر نے ایک مونی سی کتاب لی اور اسے دو حصوں میں تقسیم کر کے کھولا اور آپ کو کہا دونوں حصوں کی مقدار کیا ہے؟ آپ نے فوراً صحیح جواب دیا (یعنی صفات تک بتا دیے) بقول محبی آپ کا وصال ۱۰۶۲ھ میں ہوا اور مجاورین کے قبرستان میں دفن ہوئے۔

حضرت ابو بکر بن احمد زلیعی عقیلی یمنی رحمۃ اللہ علیہ

آپ لکھ کے رہنے والے عظیم المرتبت ولی دہانی اور اصفیاء کے سرخیل تھے۔ صرف ایک ہی بھرائے سے ستر آدمیوں کو چیلے بھر کر کھانا کھلا دیا۔ بقول زبیدی آپ غیب کی صحیح خبر دیتے تھے۔ لہذا آپ ابو بکر بن محمد عینی رحمۃ اللہ علیہ

آپ صاحبِ زہد اور عابد انسان تھے امور دنیا سے غیر متعلق تھے۔

معتبر لوگوں نے آپ سے روایت کی ہے کہ آپ نے فرمایا: میں نے سرکارِ نبوت صلی اللہ علیہ وسلم کی خواب میں زیارت کی سید کل علیہ الصلوٰۃ والسلام نے میرا سینہ چیرا اور اس سے ایک لوتھرا نکال دیا میرا خیال ہے کہ وہ نفس تھا۔ ولایت کے آثار آپ پر ظاہر تھے لوگ آپ کی بہت عزت کرتے تھے اور آپ پر اعتقاد رکھتے تھے امراء وغیرہ آپ کی سفارش پایا کرتے تھے۔ یہ بات مشہور تھی کہ جو آپ کی سفارش نہ سنا وہ جلدی سزا پاتا اسی بنا پر کوئی آپ کی سفارش رد کرنے کی جرأت نہ کرتا۔ آپ کی دعا مقبول تھی۔ لوگ ہر طرف سے زیارت، تبرک اور تلاشِ دعا میں آپ کی طرف لپکتے آتے تھے آپ لوگوں کے لئے دعا فرماتے اور وہ جلدی دعا کی برکات دیکھ لیتے جب بھی دعا فرماتے تو ہاتھ اٹھا کر دعا کرتے دعا میں اتنا استغراق ہوتا گویا بے ہوش ہیں۔ (زبیدی)

حضرت ابو بکر بن عیسیٰ فقیہ زلیعی یمنی رحمۃ اللہ علیہ

آپ صاحبِ کرامات اکابر اولیاء دہانی میں شامل ہیں۔ آپ پر اکثر استغراقی کیفیت طاری رہتی۔ غیب کی خبریں دیا کرتے تھے اور شہداء میں لوگ آپ کے پاس آیا کرتا تھے۔ شہرِ جلاب کے لوگ جب کبھی ہمدردی سفر کرتے اور کسی مصیبت میں مبتلا ہو جاتے تو آپ کا ذکر کرتے اور آپ کے لئے بطور نذرانہ کسی چیز کا تعین کر لیتے تو وہاں آپ کو سامنے دیکھ لیتے اور آپ کی برکت سے اللہ کریم انہیں نجات دے دیتا جب وہ لوگ آپ کے شہرِ حیرہ واپس آتے تو آپ خود ان سے اپنا نذرانہ مانگ لیتے۔

آپ کے والد آپ کی وفات کے بعد اپنے ایک دوست کے پاس آئے اور اسے بتایا کہ ابو بکر کی وفات کے بعد ہمیں تنگدستی نے آلیا ہے حالانکہ ان کی زندگی میں ان کی طرف سے ہمیں وسیع رزق مل جایا کرتا تھا دوست نے سن کر کہا ان شاء اللہ ان کی برکت جلد ہی آپ کی ہونگے کی کیونکہ ان لوگوں کی مدد زندگی اور مہلت میں ہزار جاری رہتی لہذا آپ کے والد

دوست کے پاس سے اٹھ کر چلے گئے ابھی ایک ساعت بھی نہیں گزری تھی کہ ایک شخص نے آکر ان سے ان کے صاحبزادے (حضرت ابو بکر رحمۃ اللہ علیہ) کے متعلق پوچھا آپ نے اسے فرمایا کہ وہ وصال فرما گئے ہیں اس نے آپ کے لئے بہت سے مال کی نذرمان رکھی تھی وہ آپ کے والد کو پیش کر گیا۔

معتبر لوگوں کا بیان ہے کہ جب وہ آپ کا جنازہ لے کر چلے تو بے شمار پرندوں نے جنازے پر سایہ کر دیا اور لا تعداد آوازیں سنائی دیں لکین لوگوں پر خشوع و خضوع طاری ہو گیا۔ آپ اپنے والد کی زندگی میں جوانی کی رعنائیوں میں وصال فرما گئے۔ بقول محبی آپ کا وصال ۱۰۷۰ھ سے پچھ سال بعد ہوا۔

ابو البیان قرشی دشتی کا ذکر باب محمد میں ہو چکا ہے اور ابو تراب غشی کا ذکر ان کے اپنے نام منکر بن حسین کے ذیل میں ہوگا۔

ابو الشریا رحمۃ اللہ علیہ

آپ فقیہ تھے اور صلحاء کے اکابر اور عامل علماء کے افاضل میں شامل تھے۔ امام مالک رحمۃ اللہ علیہ کے مسلک پر تھے لوگ آپ کے پاس صدقات لاتے کہ آپ غرباء پر تقسیم فرمادیں۔ آپ سب صدقات ایک جگہ پر رکھ دیتے جب کوئی محتاج آدمی آتا تو آپ اسے فرماتے آج کے دن کا پانچواں حصہ اپنے گھر والوں کا خرچہ لے لے وہ اپنے ہاتھ سے لے لیتا اگر زیادہ لیتا تو بقول علامہ سخاوی اسے اٹھانہ سکتا۔

ابو الشور جن کا مزار قدس کے باہر ہے، احمد کے ذیل میں مذکور ہوں گے۔ اور ابو جعفر حمادی کا ذکر باب محمد میں ہو چکا ہے۔

حضرت ابو جعفر حداد رحمۃ اللہ علیہ

امام قشیری فرماتے ہیں میں نے یہ بات شیخ ابو عبد الرحمن سلمیٰ سے سنی انہوں نے یہ واقعہ ابو العباس بن خثاب سے سنا وہ حضرت محمد بن عبد اللہ فاغانی سے روایت کرتے ہیں کہ انہوں نے خود حضرت ابو جعفر حداد سے سنا انہوں نے بیان فرمایا: میں ثعلبیہ شہر میں اس وقت آیا جب وہ بڑا ہو چکا تھا اور میں سات دنوں سے بھوکا تھا کچھ بھی تو نہیں کھایا تھا میں قبہ میں داخل ہو گیا کچھ خراسانی لوگ بھی آئے جو بھوک کی مصیبت میں مبتلا تھے انہوں نے بھی قبہ کے دروازے پر ڈیرے ڈال دیئے ایک بدوی ایک سواری پر سوار آیا اور خراسانیوں کے سامنے کھجوریں ڈال کر چلا گیا وہ کھانے لگ گئے اور مجھے کچھ بھی نہیں کہا مگر بدوی نے مجھے نہیں دیکھا تھا ایک ساعت گزری تو پھر اچانک بدوی آیا اور ان سے پوچھا کیا تمہارے ساتھ کوئی اور بھی ہے؟ انہوں نے جواب دیا ہاں یہ قبہ کے اندر ایک آدمی ہے بدوی قبہ کے اندر آیا اور کہا آپ بھی عجیب ہیں آپ کیوں نہ بولے میں یہاں سے چلا گیا تو مجھے ایک انسان ملا اور کہا تم ایک انسان کو کھلائے بغیر ہی چھوڑ آئے ہو اور مجھے آگے نہیں جانے دیا، میرے لئے تو راستہ تمہاری وجہ سے طویل ہو گیا ہے کیونکہ مجھے کئی میل دور سے واپس پلٹنا پڑا ہے وہ میرے سامنے بہت سی کھجوریں رکھ کر چلا گیا میں نے خراسانیوں کو بلا یا اور ان کے ساتھ مل کر کھجوریں کھائیں۔

حضرت ابو جعفر عربی اندلسی رحمۃ اللہ علیہ

آپ سیدی محی الدین ابن عربی رحمۃ اللہ علیہ کے مشائخ میں سے ایک ہیں وہ فرماتے ہیں:

ان پڑھ عالم

آپ ان پڑھ بدوی تھے حساب و کتاب سے بالکل ناواقف تھے لیکن جب علم توحید کے متعلق گفتگو فرماتے تو پھر ان کی باتیں قابلِ سماع ہوتیں ہمیشہ قبلہ کی طرف با وضو کر خداوندی میں مشغول رہتے اور عام طور پر روزہ دار ہوتے، فرنگیوں نے آپ کو قید کر لیا اس کی اطلاع بھی آپ نے پیشگی دے دی تھی آپ نے قفل کے رہنے والوں کو بتایا تھا کل سب لوگ قید ہو جائیں گے صبح دشمن نے حملہ کیا اور سب کو قید کر دیا۔ ایک کرامت ملاحظہ ہو۔

بارش میں بھی خشک رہے

آپ اشبیلیہ میں تھے تو آپ سے کہا گیا کہ قصر کتامہ کے لوگوں کو بارش کی شدید ضرورت ہے آپ وہاں جائیں اور بارش کی دعا مانگیں شاید انہیں اللہ آپ کی دعا سے بارش عطا فرمائے آپ اس بات کے لئے اپنے محمد نامی خادم کو ساتھ لے کر چلے سامنے سمندر حائل تھا اور آٹھ دنوں کی مسافت تھی آپ کے ایک ساتھی نے عرض کیا آپ یہاں ہی دعا فرمادیں آپ نے فرمایا مجھے وہاں جانے کا حکم دیا گیا ہے آپ چل پڑے جب آپ قصر کتامہ کے قریب پہنچے اور شہر سامنے آ گیا تو آپ کو وہاں داخل ہونے سے روک دیا گیا آپ نے شہر والوں کی بے خبری میں ان کے لئے دعا کی اسی وقت اللہ کریم نے بارش عطا فرمادی آپ وہیں سے واپس ہوئے اور شہر میں داخل ہوئے بغیر لوٹ آئے آپ کے ساتھ جانے والے خادم محمد نے بتایا جب اللہ کریم نے بارش نازل فرمائی تو ہمارے دائیں بائیں اور آگے پیچھے بارش برس رہی تھی ہم چلتے جا رہے تھے مگر ہم پر کوئی بوند نہیں پڑ رہی تھی۔ (روح القدس از امام ابن عربی)

رزق بحساب

میں نے آپ سے پوچھا کہ آغاز کار میں اللہ کریم سے آپ کا معاملہ کیسا ہوا؟ فرمانے لگے میرے گھر والوں کا سالانہ خرچ آٹھ عدل انجیریں تھیں ایک عدل سورطل (طل قریباً آدھ میر) کا ہوتا ہے جب میں خلوت میں اللہ کریم کا جلیس بناتا تو میری بیوی چلائی زبان طعن دراز کی اور کہنے لگی اٹھو، کام کاج کرو اور بچوں کا سال کا خرچ پورا کرو میرا دل بہت کبیدہ ہوا میں نے عرض کیا ”اے میرے پروردگار یہ خاتون آپ کے اور میرے درمیان حائل ہو رہی ہے اور مجھے تھکاتی رہے گی اگر آپ میری ہم جلیسی کو پسند فرماتے ہیں تو مجھے اس کے غم و اندوہ سے راحت دلائیں اور اگر آپ مجھے ہم نشین نہیں بنانا چاہتے تو مجھے بتا دیں۔ فرماتے ہیں میرے اندر سے حق نے آواز دی: ”اے احمد! ہمارا ہم نشین رہ اور کہیں نہ جا، ابھی یہ دن نہیں گزرے گا کہ تیرے پاس بیس عدل (بوریاں) انجیریں دو سالوں کے خرچ کے لئے پہنچ جائیں گی“ ابھی ایک ساعت بھی نہیں گزری تھی کہ ایک آدمی اپنے کندھے پر ہدیہ کے طور پر ایک عدل انجیریں اٹھا کر مجھے پکار رہا تھا حق تعالیٰ نے فرمایا بیس میں سے ایک تو مل

گئی، ابھی سورج غروب نہیں ہوا تھا کہ بیس بوریاں اور میرے پاس پہنچ چکی تھیں بیگم صاحبہ اور بچے خوش ہو گئے، خاتون نے میرا شکر یہ ادا کیا اور خوش ہو گئی۔

میں (ابن عربی) نے صبح کی نماز آپ کے ساتھ اپنے دوست اور پسندیدہ شخص ابو عبد اللہ خیاط المعروف عصاد اور ان کے بھائی ابو العباس احمد حریری کے گھر پڑھی، امام نے قرأت میں سورہ عَمَّ يَتَسَاءَلُونَ کی تلاوت کی جب انہوں نے پڑھا: اَلَمْ نَجْعَلِ الْاِنْسَانَ مِنْ عَلَقٍ وَالْجِبَالَ اَوْتَادًا (النبا) (کیا ہم نے زمین کو پچھونا نہ کیا)۔ تو میں امام کی قرأت سے یوں غائب ہوا کہ میں نے کچھ بھی نہ سنا میں نے اس دوران اپنے شیخ ابو جعفر مذکور کو یہ کہتے سنا مہاد سے مراد عالم اور اتاد سے مراد مؤمن ہیں مہاد مؤمن ہیں اور اتاد عارف ہیں۔ مہاد عارف ہیں اور اتاد نبی ہیں، مہاد نبی ہیں اور اتاد رسول ہیں یہ سن کر میں خود فراموشی سے خود آگاہی کی طرف پلٹا۔ مگر اس وقت تک امام یہاں تک پڑھ چکے تھے: وَقَالَ صَوَابًا ۚ ذٰلِكَ الْيَوْمُ الْحَقُّ (النبا) (اور اس نے ٹھیک بات کہی) جب ہم نماز سے فارغ ہوئے تو میں نے آپ سے پوچھا تو مجھے معلوم ہوا کہ یہ ان کے دل کے کھٹکے تھے جو میں مشاہدہ کر رہا تھا۔

ایک شخص نے آپ کو ذبح کرنے کے لئے لٹا دیا چھری اس کے ہاتھ میں تھی حضرت خود اس کے آگے گردن پھیلا رہے تھے آپ کے ساتھیوں نے اسے پکڑنا چاہا تا کہ ذبح نہ کر سکے آپ نے انہیں کہا جس کا اسے امر ہے کرنے دو، وہ چھری گردن پر چلانے کے لئے پکڑتا مگر اللہ چھری کو اس کے ہاتھ میں گھما دیتا اس نے چھری پھینک دی اور توبہ کرتے ہوئے خود کو ان کے سامنے پھینک دیا (یہ سب واقعات سیدی محی الدین ابن عربی رحمۃ اللہ علیہ نے اپنی کتاب روح القدس میں بیان فرمائے ہیں)۔

حضرت ابو جعفر بن برکات رحمۃ اللہ علیہ

امام قشیری رحمۃ اللہ علیہ فرماتے ہیں کہ میں نے یہ واقعہ شیخ ابو عبد الرحمن سلمیٰ رحمۃ اللہ علیہ سے سنانا کا ارشاد ہے کہ مجھے یہ واقعہ منصور بن عبد اللہ نے بتایا وہ فرماتے ہیں میں نے حضرت ابو جعفر بن برکات رحمۃ اللہ علیہ کی زبانی یہ بات سنی وہ کہتے تھے میں ہمیشہ فقراء ربانی کی محفل میں بیٹھا کرتا تھا مجھے بطور نذرانہ (فتوح) ایک دینار ملا میں نے چاہا کہ فقراء کو پیش کروں پھر جی میں یہ خیال آیا مجھے اس کی زیادہ ضرورت ہے لہذا فقیروں کو نہیں دینا چاہئے مجھے داڑھ میں شدید درد شروع ہو گیا میں نے داڑھ نکلوادی، پھر دوسری کو درد ہوا میں نے اسے بھی نکلوادیا، ہاتھ نے مجھے آواز دی اگر تو فقراء کو دینار نہیں دے گا تو تیرے منہ میں کوئی دانت باقی نہیں رہے گا۔ (سب اکھاڑنے پڑیں گے)۔

حضرت ابو جعفر ناطق رحمۃ اللہ علیہ

قاضی بن مبشر نے واقعہ بیان کیا ہے کہ امیر بھاء الدین قراقوش نے آپ کی قبر کے مقام کو کھودنا چاہا جب کچھ حصہ امراء کے کارندوں نے کھودا تو قبر کے اندر سے قراقوش کو آواز آئی، اپنا ہاتھ روک لے، اس آواز پر امیر کا ہاتھ خشک ہو گیا حاضرین نے اس سے پوچھا آپ کو کیا ہو گیا ہے؟ اس نے جواب دیا میں نے اس قبر سے کچھ آواز سنی ہے اور میں جو نبی کھودائی کرنے کا

ارادہ کرتا ہوں میرا ہاتھ رک جاتا ہے۔ بقول علامہ سخاوی آپ کی قبر مصر میں سیدہ آسیہ رضی اللہ عنہا کے مزار کے راستے میں آتی ہے۔

حضرت ابو جعفر مجذوم رحمۃ اللہ علیہ

آپ متقی، نیک، ضعیف، قوی ولی تھے جو محنتی رہنے کو پسند فرماتے ہیں۔ بڑے مرتبے والے مگر خضوع پسند تھے حتیٰ ان کا مددگار اور کارساز تھا۔

ضعیف مگر قوی سے بڑا طاقتور

آپ کے لئے طی ارضی (زمین کا لپٹ جانا اور سکر جانا) کی کرامت ثابت تھی ابوالحسن دراج کہتے ہیں کہ جب ہر سال حج کا پروگرام بناتا تو پیدل چلنے والے فقیروں کی ایک جماعت میرے ساتھ ہوتی کیونکہ میں راستے اور پانیوں کے مقامات سے باخبر تھا ایک سال ایسا اتفاق ہوا کہ میں اکیلا سفر حج کے لئے نکلا میں نے ایک مجذوم (کوڑھی) شخص کو مسجد فارسیہ میں دیکھا اس نے مجھے ساتھ چلنے کے لئے کہا، میں نے جی میں خیال کیا میں نے طاقتور اور صحت مند لوگوں کو چھوڑا اور اپنے جیسے جذام کے مارے کی آزمائش میں آپڑا۔ میں نے اسے کہا میں آپ کے ساتھ نہیں چل سکتا، اس نے کہا بھائی! چلیں میں نے جواب دیا، خدا کی قسم! میں آپ کے ساتھ نہیں چلوں گا وہ کہنے لگا ”اللہ تعالیٰ ضعیف کے لئے وہ کچھ کر دے گا کہ قوی حیران رہ جائے گا“ میں نے کہا جی ہاں، میں اس جی ہاں سے گویا انکار کر رہا تھا میں اسے چھوڑ کر چلا گیا میں مسجد مغیشہ میں جا کر اتر اتوار سے وہاں مسجد کی محراب میں بیٹھے پایا، اس نے مجھے سلام کیا اور کہا ”ابوالحسن! اللہ تعالیٰ ضعیف کے لئے وہ کچھ کر دے گا کہ قوی حیران رہ جائے گا“ مجھے اس کے معاملہ میں دوسواں نے آیا مگر میں اسے چھوڑ کر آگے چلا گیا پھر میں فرعا پہنچا وہاں بھی وہی حال تھا کہ وہ مسجد میں بیٹھا ہوا مجھے ملا اور پھر کہنے لگا ابوالحسن! اللہ تعالیٰ ضعیف کے لئے وہ کچھ کر دے گا کہ قوی حیران رہ جائے گا“ میں منہ کے بل اس کے سامنے لیٹ گیا اور عرض کرنے لگا، جناب والا! میری معذرت قبول فرمائیں میں نے غلطی کی ہے، میں نے ان سے صحبت میں رہنے کی درخواست کی وہ فرمانے لگے آپ تو قسم کھا چکے ہیں کہ میرے ساتھ نہیں چلیں گے اور میں نہیں چاہتا کہ آپ کی قسم تو داؤں، میں نے کہا ہر منزل میں مجھے ملاقات کا شرف تو دیں گے، انہوں نے کہا یہ بات ہوتی رہے گی، اب میری تنہاں اور بھوک ختم ہو چکی تھی وہ ہر منزل میں مجھے ملتے رہے اور جب میں مدینہ طیبہ میں پہنچا تو وہ غائب ہو گئے اور مجھے نیکل سکے، میں جب مکہ مکرمہ آیا تو بڑے بڑے مشائخ سے اس بات کا ذکر کیا انہوں نے مجھے حقیر سمجھا فرمانے لگے ہم سب کے سب تو اللہ کریم سے ان کی ملاقات کی التجا کرتے رہتے تھے (اور تم نے یوں لا پرواہی کا ثبوت دیا ہے) اب اگر وہ ملیں تو انہیں نرمی اور ملطف سے پیش آئیں شاید اس طرح ہماری بھی ان سے ملاقات ہو سکے، میں نے انہیں منی اور عرفات میں ڈھونڈا لیکن وہ نہ مل سکے قربانی کے دن جب میں حجرہ کو نکلتا ہوا تھا تو مجھے ایک آدمی نے پیچھے سے کھینچا اور کہا ”ابوالحسن! السلام علیک“ میں نے دیکھا تو وہ حضرت مجذوم ہی تھے میں بے ہوش ہو کر گر گیا ہوش آیا تو انہیں موجود نہ پایا۔ میں نے اپنے دوستوں کو یہ واقعہ بھی بتا دیا وہ بہت ناراض ہوئے، جس دن میں نے مکہ مکرمہ سے حج کے بعد الوداع ہونا تھا میں کعبہ مکرمہ میں

گیا اور مقام ابراہیم علیہ السلام کے پیچھے نماز پڑھنے لگا گیا ایک شخص نے مجھے پھر پیچھے سے کھینچا یہ حضرت مجذوم ہی تھے فرمانے لگے تجھے قسم دلاتا ہوں کہ شور نہ کرو میں نے عرض کیا میں آپ سے دعا کا طالب ہوں فرمانے لگے جو چاہیں اللہ کریم سے مانگیں، میں نے ان کی موجودگی میں تین دعائیں مانگیں اور وہ آمین کہتے رہے۔ پہلی دعا یہ تھی میں نے عرض کیا ”میرے پروردگار! فقر کو میرا محبوب بنادے“ دوسری دعائیوں کی ”اے اللہ! مجھے ایسا نہ بنا کہ رات آئے تو دوسرے دن کی غذا کا ذخیرہ میرے پاس ہو“ تیسری دعائیوں تھی ”میرے اللہ! جب تو اپنے اولیاء کو اپنی ذات پر نگاہ ڈالنے کی اجازت مرحمت فرمائے تو مجھے بھی اجازت عطا فرمانا اور مجھے بھی اولیاء میں شامل کرنا“ بس اس دعا کے بعد وہ غائب ہو گئے اور مجھے نہ ملے، ان کی آمین کی برکت سے پہلی دودعائیں قبول ہو گئیں اور مجھے امید ہے کہ تیسری دعا بھی اللہ کریم اپنے احسان سے قبول فرمائے گا۔ (طبقات صغریٰ از امام مناوی)

حضرت ابو جعفر مسعود اپنے نام مسعود میں مذکور ہوں گے۔ ابو حامد غزالی کا ذکر باب الحکم میں ہو چکا ہے۔

حضرت ابوالحجاج اقصری رحمۃ اللہ علیہ

شیخ بلعیش بن محمود رحمۃ اللہ علیہ حضرت ابوالحجاج کے مرید کہتے ہیں کہ میں اور قلبی سخاوی ایک اور شخص کے ساتھ حضرت کی زیارت کے لئے صبح ہونے کے بعد آئے ہم باادب کھڑے ہو گئے اچانک آپ کا خادم باہر نکلا اور کہا بلعیش اور قلبی اندر آ جائیں اور یہ تیرا ساتھی چمنے والی جو تک حمام میں جا کر نہا آئے کیونکہ وہ جنبی (نا پاک حالت میں) ہے کہتے ہیں ہم اندر تو داخل ہو گئے مگر بیہوش کی وجہ سے ہمارے اعضاء کانپ رہے تھے ہم نے حضرت کو تکلیف لگائے ہوئے پایا پھر اس نوجوان کے متعلق فرمایا استغفار کر کے آئے گا۔ (امام شعرانی)

حضرت ابوالحجاج رحمۃ اللہ علیہ

آپ مسجد قیم میں نماز پڑھا کرتے تھے ایک نصرانی نے خود کو مسلمان ظاہر کیا نصرانیت کو چھپایا اور آپ کے پیچھے نماز پڑھی جب آپ نے سلام پھیرا تو فرمایا مجھے مسجد میں بدبو محسوس ہوتی ہے پھر نصرانی کی طرف توجہ فرمائی اور آنکھ کے اشارہ سے فرمایا کہ نکل جاؤ ورنہ تیری اصلیت لوگوں کے سامنے واضح کر دوں گا نصرانی چیخا اور پھر اسی وقت اسلام لے آیا (سخاوی)

ابوالحسن دینوی اور ابوالحسن ششتیری کے نام علی ہیں وہاں ہی ان کا ذکر ہوگا، اور ابوالحسن بکری تاج العارفین والد مکرم سیدی محمد بکری کبیر کا ذکر باب محمد میں ہو چکا ہے اسی طرح ابوالحسن نوری کا ذکر آگے ان کے نام احمد کے ذیل میں آتا ہے۔

حضرت ابوالحسن بن بنان رحمۃ اللہ علیہ

آپ اپنے دور میں مصر کے پیر تھے حضرت خراز وغیرہ مشائخ سے ملے آپ کو خدمت کے لئے ایک لونڈی کی ضرورت تھی آپ نے معاملہ اپنے بھائیوں کے سامنے پیش کیا انہوں نے لونڈی کی قیمت مل کر اکٹھی کی اور کہنے لگے لونڈیوں والا تاجر آئے گا تو اس سے خرید لیں گے جو مناسب ہوگی، سب تاجر کے پاس گئے اور ایک لونڈی پر متفق ہوئے کہ حضرت کے لئے

مناسب ہے اس کے مالک تاجر سے بات کی تو وہ کہنے لگا، یہ بیچنے کے لئے نہیں ہے یہ تو حضرت ابو الحسن بن بنان کی ہے سمرقند کی ایک عورت نے ان کے حق میں بہہ کی ہے (ادھر حضرت نے خواہش کی اور ادھر اللہ نے پوری کر دی) (منادی) ابو حفظ نیشاپوری کا ذکر عمر کے ذیل میں آئے گا۔

حضرت ابو حمزہ بغدادی رحمۃ اللہ علیہ

آپ حضرت جنید رحمۃ اللہ علیہ کے ہمصر تھے۔

حضرت امام احمد اور اولیاء کرام

امام شعرانی "الاجوبۃ الموضیۃ" میں لکھتے ہیں کہ میں نے اپنے شیخ حضرت شیخ الاسلام ذکر یا رحمۃ اللہ علیہ کو یہ فرماتے سنا کہ طریق اولیاء کے شرف و عظمت کے لئے یہی دلیل کافی ہے کہ حضرت امام احمد بن حنبل رحمۃ اللہ علیہ کو جب کسی مسئلہ میں توقف (ایسا الجھاؤ کہ نتیجہ تک بلا تردد آدمی نہ پہنچ سکے) پیش آجاتا تو حضرت ابو حمزہ بغدادی سے سوال کرتے اے صوفی! اس مسئلہ میں آپ کی رائے کیا ہے؟ جب حضرت ابو حمزہ اس مسئلہ کا اشکال دور فرمادیتے تو امام احمد رحمۃ اللہ علیہ تعجب فرماتے، اپنے صاحبزادے حضرت عبداللہ کو فرمایا کرتے، میرے بیٹے! حدیث پاک پڑھنا اور اپنے آپ کو ان لوگوں سے دور رکھنا جو خود کو صوفی کہتے ہیں کیونکہ یہ اکثر احکام دین سے جا ملے ہوتے ہیں، جب آپ حضرت ابو حمزہ بغدادی کے جلسے ہوئے اور گردہ صوفیاء کے احوال ملاحظہ فرمائے تو اپنے بیٹے کو فرمانے لگے، بیٹا! ان لوگوں کی محفل میں بیٹھا کرو کیونکہ یہ لوگ علم، مراقبہ، خوف خداوندی، زہد اور علیت میں ہم سے آگے نکل گئے ہیں۔

پھر وہ اڑنے لگ گئے

امام شعرانی رحمۃ اللہ علیہ مزید لکھتے ہیں امام احمد رحمۃ اللہ علیہ نے اس وقت صوفیاء کو مانا اور تسلیم کیا جب حضرت ابو حمزہ رحمۃ اللہ علیہ نے آپ کی طرف فضاؤں میں اڑنے والے اولیاء کی ایک جماعت بھیجی وہ رات کے وقت صحن کے ساتھ والے گھر میں زمین پر اترے اور بڑی دیر تک حضرت امام احمد رحمۃ اللہ علیہ سے اہل طریقت کے متعلق گفتگو کرتے رہے ایسے ایسے علوم و معارف آپ کے سامنے بیان کئے جنہیں آج تک آپ نے سنا تک نہیں تھا اس ملاقات کے بعد آپ نے اہل طریقت کی فضیلت کا اعتراف فرمایا جب وہ حضرات واپس جانے لگے تو امام احمد سے درخواست کی آپ بھی ہوا میں ہمارے ساتھ اڑیں آپ نے جواب دیا میں تو نہیں اڑ سکتا وہ کہنے لگے آپ کو اپنی خواہشات نے ثقیل بنا دیا ہے یہ کہہ کر گھر کے صحن سے وہ لوگ اڑ گئے اور امام احمد رحمۃ اللہ علیہ یہ منظر اپنی آنکھوں سے ملاحظہ فرماتے رہے۔ امام ابو حنیفہ رحمۃ اللہ علیہ کا ذکر ان کے نام نعمان کے تحت ہوگا۔

حضرت ابو حمزہ خراسانی رحمۃ اللہ علیہ

آپ بہت بڑے عارفوں میں شامل ہیں آپ حضرت ابو تراب، حضرت جنید اور حضرت خراز رحمۃ اللہ علیہم کے ہم عصر ہیں۔

امتحان کے یہ انداز

آپ حج کے لئے تشریف لے جا رہے تھے۔ راستے میں ایک کنوئیں میں گر گئے خود فرماتے ہیں میرا نفس مجھے مجبور کرنے لگا کہ میں کسی سے مدد مانگوں جو مجھے کنوئیں سے نکالے میں نے نفس سے کہا خدا کی قسم! ایسا نہیں ہوگا ابھی یہ خیال پورا بھی نہیں ہوا تھا کہ دو شخص گزرے ایک نے دوسرے سے کہا ہمیں اس کنوئیں کو اوپر سے بند کر دینا چاہئے تاکہ اس میں کوئی انسان نہ گر سکے دونوں نے کنوئیں کا منہ مٹی اور سر کنڈے سے بند کر دیا میں نے ایک دفعہ تو چلا کر انہیں روکنے کا ارادہ کیا لیکن پھر کہا مجھے اس ذات کے سامنے عاجزی و زاری کرنی چاہئے جو ان دونوں سے زیادہ میرے قریب ہے میں خاموش ہو گیا، کوئی چیز آئی اس نے کنوئیں کو کھولا اور اپنا پاؤں کنوئیں میں لٹکا کر ہنپائی میں اس کی ٹانگ سے چٹ گیا اور اس نے مجھے کنوئیں سے باہر نکالا کیا دیکھتا ہوں کہ وہ ایک درندہ ہے اور ہاتھ نے مجھے آواز دی "اے ابو حمزہ! کیا یہ زیادہ بہتر نہیں ہے کہ ہم نے تمہیں ہلاکت کے ذریعے ہلاکت سے نجات دی" یعنی وہ دونوں آدمی نکالتے تو ایک عام بات تھی درندہ نکالتے تو یہ زیادہ بہتر ہے اور کمال تھی یہ ہے کہ درندہ جو انسان کا دشمن اور بذات خود باعث ہلاکت ہے آپ کو کنوئیں کی ہلاکت سے بچا رہا ہے۔ (متوجہ) بقول منادی آپ کا وصال ۲۹۰ھ میں ہوا۔

حضرت ابو الخیر تیمماتی مغربی رحمۃ اللہ علیہ

آپ بڑی شان والے ولی ہیں۔ آپ کی بہت سی کرامات ہیں آپ کی مومنانہ فراست بہت تیز تھی۔

بھائی کھانا کھا کے جاؤ

امام قشیری رحمۃ اللہ علیہ فرماتے ہیں کہ میں نے محمد بن احمد تمیمی سے سنا انہوں نے عبداللہ بن علی صوفی سے سنا انہیں یہ واقعہ حمزہ بن عبداللہ علوی نے بتایا کہ میں حضرت ابو الخیر تیمماتی کے پاس گیا اور جی میں یہ خیال رکھا کہ انہیں سلام کہوں گا اور پھر چلا جاؤں گا اور ان کے پاس کھانا نہیں کھاؤں گا جب میں ان کے پاس سے اٹھا اور کچھ دور نکلا تو کیا دیکھتا ہوں کہ وہ میرے پیچھے آ رہے ہیں اور کھانے کا ایک تھال اٹھایا ہوا ہے۔ مجھے فرمانے لگے اے نوجوان! اس کھانے کو اب تو کھاؤ تو اپنے عقیدہ کے مطابق میرے پاس سے باہر نکل آیا ہے۔

امام یافعی ایک بزرگ سے نقل کرتے ہیں کہ مجھے ابو بکر بن شفق نے طرسوس میں بتایا کہ میں نے حضرت ابو الخیر سے ایسی بات سنی جسے میرے دل نے نہ مانا میں نے اس سے پوچھا وہ چیز کیا تھی؟ وہ کہنے لگا کہ انہوں نے ذکر کیا کہ وہ حضرت عیسیٰ بن مریم علیہ السلام سے ملے ہیں میں نے ابن شفق سے کہا میں آپ کے سامنے ایک واقعہ بیان کرتا ہوں جس سے ابو الخیر کی بات کی تصدیق ہوتی ہے۔ واقعہ یہ ہے کہ میں نے حضرت محمد بن حامد سے سنا وہ نبی صلی اللہ علیہ وسلم کی حدیث پاک بیان کر رہے تھے کیف أخاف علی أمة أنا أولهم وعیسیٰ آخرهم (میں اس امت پر کیوں خوف کھاؤں جس کی ابتدا میں خود ہوں اور جس کی انتہا پر عیسیٰ ہیں) مجھے ابن حامد نے کہا کہ حضرت عیسیٰ صلی اللہ علیہ وسلم تین دفعہ اتریں گے پہلی دفعہ انہیں صرف اولیاء دیکھیں گے۔

دوسری دفعہ صرف صلحاء دیکھیں گے۔ تیسری دفعہ بیت المقدس میں نازل ہوں گے اور انہیں ہر خاص و عام دیکھیں گے۔ فرماتے ہیں پھر ابن شفق یہ بات سننے کے بعد اپنے گھر چلے گئے اپنی سواری پر سوار ہوئے ہمارے پاس واپس آئے ہم نے انہیں کہا اب کہاں جا رہے ہیں؟ فرمانے لگے حضرت ابوالخیر کے پاس معافی مانگنے جا رہا ہوں میں نے کہا کل تک ہمارے پاس رہیں وہ بولے نہیں رہ سکتا زندگی کا کیا بھروسہ۔ کچھ دنوں کے بعد وہ طرسوس واپس آئے میں انہیں ملنے کے لئے گیا تو مجھے کہنے لگے میں جتنی عجیب بات سن کر گیا تھا اس سے زیادہ عجیب بات سن کر چلنا ہوں۔ وہ یہ کہ جب میں وہاں پہنچا تو حضرت ابوالخیر نماز عصر پڑھ کر محراب میں بیٹھے تھے میں جب مسجد کے دروازے پر پہنچا تو فرمانے لگے اے ابوبکر! واپس چلے جاؤ ہم نے تمہیں معاف کر دیا ہے۔

عطائے مصطفیٰ کی نوازشیں

حضرت ابوالخیر کہتے ہیں کہ میں مدینہ منورہ میں حاضر ہوا، اور پانچ دن تک کوئی چیز نہ چکھی۔ میں حضور ﷺ کی قبر پاک کے پاس آیا حضور ﷺ کی قبر پاک کو سلام کیا حضرت ابوبکر صدیق اور حضرت عمر فاروق رضی اللہ عنہما کو سلام پیش کیا۔ میں نے عرض کیا یا رسول اللہ! ﷺ میں آج رات آپ کا مہمان ہوں۔ ایک طرف ہٹ کر منبر شریف کے نیچے سو گیا میں نے خواب میں سرکار عالی مدار ﷺ کو دیکھا حضرت ابوبکر رضی اللہ عنہ آپ کے داہنی طرف اور حضرت عمر رضی اللہ عنہ بائیں طرف تھے اور حضرت علی کرم اللہ وجہہ آپ کے سامنے تھے۔ حضرت علی کرم اللہ وجہہ نے مجھے جھنجھوڑا اور فرمایا اٹھ یہ نبی ﷺ تشریف لے آئے ہیں میں آپ کی طرف لپکا اور آپ کی آنکھوں کے درمیان بوسہ دیا۔ آپ نے مجھے روٹی عطا فرمائی میں نے آدھی روٹی کھائی تھی کہ میری آنکھ کھل گئی، خدا کی قسم! آدھی روٹی میرے ہاتھ میں تھی۔

عشق کی ادائیں اور حسن کی نوازشیں

امام سخاوی فرماتے ہیں کہ حضرت ابوالخیر کے ایک مرید نے کہا کہ مجھے پتہ نہیں تھا کہ حضرت کا ہاتھ کیوں کاٹا گیا میں نے بہت اصرار کیا اور پوچھا کہ حضرت آپ کے ہاتھ کے کاٹنے جانے کا سبب کیا ہے؟ فرمانے لگے ہاتھ نے جرم و گناہ کیا اور کٹ گیا۔ میں نے خیال کیا کہ شاید ابتدائی زندگی میں راستے میں ڈاکہ ڈالنے یا ایسی ہی کسی اور وجہ سے آپ کی کسی لغزش کے سبب ہاتھ کاٹ دیا گیا ہوگا۔ میں کافی عرصہ کے بعد مشائخ کرام کی ایک جماعت کے ساتھ پھر آپ سے ملایہ سب لوگ اللہ کریم کے ان انعامات کا ذکر کرنے لگے جو وہ اپنے اولیاء کو عطا فرماتا ہے، انہوں نے کثرت سے اس کی عزت و احترام کا بھی ذکر کیا جو اس گروہ اقدس کو مولا کریم بخشا ہے۔ ان حضرات نے دیگر کرامات کے ساتھ ساتھ طی ارض (زمین کا سکڑا اور لپٹ کر مختصر ہو جانا) کی کرامت کا بھی ذکر کیا، حضرت یونس کر بولے "حضرت! آپ نے بہت کچھ ارشاد فرمایا ہے میں بھی اللہ کے ایک حبشی بندے سے واقف ہوں۔ وہ طرابلس میں اپنے چیتھڑے لگی ہوئی قیص کے گریبان میں سر ڈالے بیٹھا تھا اس کے دل میں طیبہ اور بیت الحرام کا خیال گزرا اس نے چیتھڑے دار قیص سے اپنا سر نکالا تو وہ حرم پاک میں موجود تھا اتنا کہہ کر آپ تو

خاموش ہو گئے مگر سب حاضرین کو یقین ہو گیا کہ حضرت کسی کا نہیں بلکہ اپنا واقعہ بیان فرما رہے ہیں، پھر حاضرین سے ایک آدمی اٹھا اور کہنے لگے حضور! یہ تو ارشاد فرمائیں کہ آپ کے ہاتھ کے کٹنے کا سبب کیا تھا؟ آپ نے وہی معروف جواب دیا کہ ہاتھ نے جرم کیا اور کاٹ دیا گیا، سب لوگ بول پڑے کہ یہ بات تو ہم عرصہ دراز سے آپ کی زبانی سن رہے ہیں ہمیں تو یہ پوچھنا ہے کہ سبب کیا تھا؟ یہ ہاتھ کیوں کاٹا گیا؟ آپ نے فرمایا تمہیں پتہ ہے کہ میں ایک مغربی علاقے کا انسان ہوں، میں سفر کے درپے ہوا چلتے چلتے سکندر یہ پہنچا اور بارہ سال ٹھہرا رہا، لوگ بہت اچھے تھے اور ہر طرف خیر پھیلی ہوئی تھی میں وہاں سے چلتا ہوا شط اور دمیاط پہنچا اس سارے علاقے میں نہ کھیتی باڑی تھی، اور نہ ہی کوئی دودھ دینے والا جانور تھا (نہ کھیتی تھی نہ دودھ) میں بارہ سال وہاں ٹھہرا لوگ ٹھیک ٹھاک اور اہل خیر تھے مصر سے بے شمار لوگ آکر دمیاط میں بطور مجاہد و رابطہ آکر ٹھہرا کرتے تھے۔ میں نے ساحل سمندر پر جھونپڑی بنائی رات کے وقت فصیل کے نیچے پانی کی گزرگاہ سے اندر داخل ہو جاتا جب یہ مجاہدین و رابطہ افطاری کرتے اور اپنے تھیلوں سے بچا کھچا نیچے پھینک دیتے تو ان کے دروازوں پر کتوں کی سی مزاحمت کرتا جو کچھ بقدر ضرورت ملتا لے لیتا گرمیوں میں میری یہی غذا تھی۔ لوگوں نے پوچھا حضور! سردیوں میں آپ کیا تناول فرماتے تھے؟ فرمایا میں نے بردی گھاس (1) کی ایک جھونپڑی بنائی تھی اس کا نیچے والا حصہ کھاتا رہتا تھا اور بالائی حصہ جھونپڑی پر ڈال دیتا تھا تو یہ تھی میری خوراک، پھر میرے اندر سے ایک آواز آئی: "اے ابوالخیر! تیرا خیال تو یہ ہے کہ تو مخلوق کے رزقوں میں شرکت نہیں کرتا اور متوکل رہتا ہے حالانکہ تو دنیا کے درمیان بیٹھا ہوا ہے کیا یہی توکل ہے؟ میں نے عرض کیا، "میرے اللہ! میرے مولا! اور میرے آقا! مجھے تیری عزت کی قسم! اپنا ہاتھ کبھی ایسی چیز کی طرف نہیں بڑھاؤں گا جو زمین نے اگائی ہوگی اب تو ہی مجھے رزق پہنچائے گا میں خود رزق کی طرف نہیں بڑھوں گا کیونکہ تو ہی والی رزق ہے" پھر میں بارہ دن وہاں ٹھہرا اور بیٹھ کر نماز پڑھتا رہا بارہ دنوں کے بعد بیٹھنے کی بھی طاقت نہ رہی میں نے اپنے آپ کو گرا دینا چاہا کیونکہ میری طاقت جواب دے چکی تھی میں نے عرض کیا "میرے اللہ! میرے آقا! آپ نے مجھ پر کیا فرض فرمایا جس کا آپ مطالبہ فرماتے ہیں اور میرے لئے آپ کچھ رزق کے ضامن بنے جو آپ میرے پاس لاتے ہیں، ازراہ کرم مجھے میرا رزق عطا فرمائیے اور میرے اس عہد کی وجہ سے مواخذہ و گرفت نہ فرمائیے جو میں آپ سے کر چکا ہوں" یہ کہنا تھا کہ میرے سامنے دو روٹیاں آگئیں ان کے درمیان کچھ اور چیز بھی تھی لیکن آپ نے اس چیز کی تفصیل نہیں بتائی اور حاضرین میں سے بھی کسی نے تفصیل نہ پوچھی، آپ نے بات جاری رکھتے ہوئے فرمایا میں اسی روٹی سے بوقت حاجت ایک شام سے دوسری شام تک لے لیتا۔ پھر مجھے غفر (ایک شہر) کی طرف کوچ کرنے کا حکم ملا میں جمعہ کے دن ایک جگہ پہنچا میں نے جامع مسجد کے صحن میں ایک واعظ کو لوگوں کے مجمع میں وعظ کرتے پایا میں بھی حاضرین میں بیٹھ گیا اور وعظ سننے لگا۔ واعظ نے حضرت زکریا علیہ السلام کا واقعہ بیان کیا اور اس آری کا ذکر کیا جس سے انہیں چیر دیا گیا تھا اس خطاب کا بھی ذکر تھا جو قوم کے درمیان سے بھاگتے وقت اللہ کریم نے ان سے فرمایا تھا اور ایک درخت نے انہیں بلایا تھا اے زکریا! میری طرف آئیے پھر درخت کھل گیا آپ درخت

1۔ مرکزہ قسم کی ایک گھاس تھی۔ البرودی نبات کا لقصہ کان قد ماء البصرین یستخذمون قسمہ والکتابۃ (المنجد)

کے اندر داخل ہو گئے تو وہ بند ہو گیا دشمن پیچھے پہنچ گیا اب ان کے دشمن کو ابلیس نے بلایا کہ میرے پاس آؤ یہ ہیں زکریا علیہ السلام (درخت کی طرف شیطان نے اشارہ کر دیا) اور درخت پر آرا چلنے لگا درخت چرہ ہاتھ اور آری حضرت زکریا علیہ السلام کے سر پر پہنچ گئی آپ درد سے کراہے تو اللہ کریم نے ان کی طرف وحی نازل فرمائی ”اے زکریا! اگر تم دوبارہ کراہنے لگے تو تمہارا نام نبیوں کے رجسٹر سے کاٹ دیا جائے گا“ حضرت زکریا علیہ السلام نے ہونٹ بھیجنے لئے اور (دو حصوں میں سر سے پاؤں تک کٹ گئے حضرت نے قصہ بیان کرنے کے بعد کہا: میں نے عرض کیا الہی! سیدی! اگر آپ نے مجھے آزمائش میں ڈالا تو میں صبر کروں گا، میں مسجد سے چل کر انطاکیہ پہنچا۔ مجھے میرے ایک بھائی (اہل اللہ) نے وہاں دیکھ لیا اور اسے پتہ چل گیا کہ میں ثغر میں رہنا چاہتا ہوں میں ان دنوں اللہ سے حیا کر رہا تھا انقباض طاری تھا اور دیوار کے سائے میں ڈیرے ڈالنا چاہتا تھا اور کسی انسان کے پاس ٹھہرنا نہیں چاہتا تھا میرے اس بھائی نے مجھے تلوار، ڈھال اور نیزہ راستے میں استعمال کرنے کے لئے دیا میں ثغر میں دشمن سے ڈرتا ڈرتا داخل ہوا میں نے اپنی جگہ درختوں کے ایک جھنڈ (کچھار) میں بنالی میں دن بھر وہاں رہتا اور رات کو ساحل سمندر کی طرف آتا۔ ساحل پر نیزہ گاڑ دیتا اور ڈھال کو اس کے سہارے رکھ دیتا تلوار گلے میں لٹکا کر صبح تک وہاں عبادت کرتا صبح کی نماز پڑھ کر کچھار میں واپس آ جاتا اور سارا دن وہاں گزارتا، میں نے ایک دن بطم (پشتے سے مشابہ درخت) کا درخت دیکھا جو جو بن پر تھا اس کے اوپر شبنم بڑی چمک رہی تھی، مجھے بہت اچھا لگا اور میں نے اللہ کریم سے جو عہد باندھا تھا اور قسم کھائی تھی کہ زمین سے اگنے والی کسی چیز کی طرف ہاتھ نہیں بڑھاؤں گا وہ مجھے بھول گئی، میں نے درخت کی طرف ہاتھ بڑھایا اور ٹہنی توڑ لی اس کا کچھ حصہ منہ میں بھی ڈال لیا اب مجھے اپنا عہد یاد آیا، جو کچھ ہاتھ میں تھا اسے بھی پھینک دیا اور جو منہ میں تھا اسے بھی اگل دیا لیکن آزمائش اور قسم تو پوری ہو چکی تھی میں نے نیزہ اور ڈھال پھینک دی اور اسی مقام پر نیزہ ہاتھ پر رکھ کر بیٹھ گیا ابھی بیٹھا ہی تھا کہ شہسواروں اور بہت سے مردوں نے مجھے گھیر لیا اور مجھے اٹھنے کے لئے کہنا مجھے ساحل پر لے آئے کیا دیکھتا ہوں کہ وہاں ایک امیر ہے اور اس کے ساتھ فوج ہے اور سوڈانیوں کی ایک جماعت اس کے سامنے حاضر ہے اس علاقہ میں یہ سوڈانی ڈاکے ڈالتے اور راستے پر لوگوں کو لوٹ لیتے تھے امیر نے ان سب کو روک رکھا تھا، جب وہ دونوں سوار میرے پاس سے گزرے تھے اور مجھے کالے رنگ والا دیکھا تھا اور میرے پاس تلوار ڈھال اور نیزہ بھی پائے تھے تو انہوں نے مجھے سوڈانی سمجھ لیا تھا اور اسی لئے مجھے گرفتار کر کے لے گئے تھے وہاں پہنچ کر مجھ سے پوچھنے لگے تو کون ہے؟ میں نے جواب دیا اللہ کریم کے بندوں میں سے ایک بندہ ہوں، ان فوجیوں نے گرفتار سوڈانیوں سے پوچھا کیا تم اس شخص کو پہچانتے ہو؟ وہ کہنے لگے نہیں پہچانتے ہیں ترکی امیر نے کہا نہیں یہ تمہارا ہی رئیس ہے تم چاہتے ہو کہ اس پر اپنی جانیں قربان کر دو لہذا اس کے پہچاننے سے انکار کر رہے ہو، سب کو وہ سامنے لے آئے اور سب کے ہاتھ اور پاؤں کاٹ ڈالے صرف میں اکیلا رہ گیا تو مجھے آگے لے آئے اور کہنے لگے ہاتھ آگے بڑھا میں نے ہاتھ آگے بڑھایا تو انہوں نے اسے کاٹ دیا پھر انہوں نے میرا پاؤں کاٹنا چاہا میں نے سر آسمان کی طرف اٹھا کر کہا میرے پروردگار! میرے ہاتھ نے جرم کیا تھا (کہ قسم توڑ دی عہد بھلا دیا اور زمین سے اگنے والی ایک شاخ کو پکڑ لیا) مگر میرے پاؤں کا تو کوئی قصور نہیں ہے؟ اچانک ایک شہسوار اس حلقے کے

پاس آ کر رکھ مجھے دیکھا اپنے آپ کو مجھ پر ڈال کر چلایا، جب اس سے پوچھا گیا کہ ایسا کیوں کر رہے ہو؟ اس نے جواب دیا یہ حضرت ابوالخیر ہیں جو اللہ کریم سے سرگوشی فرما رہے ہیں، امیر اور اس کے ساتھی بھی اب چلانے لگ گئے امیر نے خود کو ہاتھ پر ڈال دیا اور ہاتھ کو چومنے لگا اور پھر کہا اللہ کا واسطہ آپ مجھے معاف فرمادیں میں نے اسے جواب دیا کہ میں نے تو تمہیں ہاتھ کانٹے سے پہلے ہی معاف کر دیا تھا۔

قول عجیب

ایک کامل شخص فرماتے ہیں کہ کیڑے مکوڑے اور درندے حضرت سے انس کیا کرتے تھے آپ سے پوچھا گیا کہ اس کا سبب کیا ہے؟ آپ نے جواباً ارشاد فرمایا کہ کتے ایک دوسرے سے بوجہ ہم جنسی انس کیا کرتے تھے۔ (سبحان اللہ! یہ عاجزی کہ درندوں کے انس کا سبب حضرت یہ فرما رہے ہیں اور اپنی عظمت کا ذکر بالکل نہیں کرتے۔ سچ ہے۔ مہد شاخ پر میوہ سربر زمین۔ مترجم)

سیب بھیجنے کا نزالہ انداز

جناب حسین کہتے ہیں کہ میں حضرت ابوالخیر عیسیٰ کی زیارت کے لئے حاضر ہوا جب میں آپ سے رخصت ہوا تو مسجد کے دروازے تک مجھے چھوڑنے آئے فرمانے لگے مجھے معلوم ہے کہ تمہارے پاس کوئی معلوم چیز نہیں ہے تو صرف یہ دو سیب لیتے جاؤ میں نے دونوں سیب لے کر جیب میں ڈال لئے میں تین دن چلتا گیا لیکن مجھے کوئی چیز نہ ملی میں نے جیب میں ہاتھ ڈالا اور ایک سیب نکال کر کھالیا، پھر دوسرا نکالنا چاہا تو جیب میں ایک سیب کی بجائے دو سیب تھے میں یکے بعد دیگرے ایک ایک کر کے کھاتا رہا اور وہ دو بننے رہے۔ یہی معاملہ موصول کے دروازوں تک پیش آتا رہا میں نے جی میں سوچا یہ دو سیب کہیں میرے حال کو ہی نہ بگاڑ دیں (کہ توکل ختم ہو جائے) میں دونوں کو جیب سے نکال کر دیکھنے لگ گیا اچانک ایک چادر میں لپٹے ہوئے فقیر نے آواز دی مجھے سیب کی خواہش ہے میں نے دونوں اسے دے دیئے جب میں اس فقیر سے دور نکل گیا تو میرے جی میں خیال آیا کہ حضرت نے یہ سیب اس فقیر کے لئے بھیجے تھے میں نے پلٹ کر فقیر کو تلاش کیا مگر اب وہ نہ مل سکا۔

سب دعوے بھول گئے

امام شعرانی فرماتے ہیں حضرت شیخ کی خدمت میں فقیروں کا ایک گروہ آیا اور اپنی شیطیات (جذب و مستی کے دعوے) پیش کرنے لگے حضرت ان کی باتوں سے تنگ پڑے آپ وہاں سے نکل گئے تو ایک شیر گھر میں داخل ہو گیا سب فقراء ایک دوسرے سے چٹ گئے وہ خاموش ہو گئے حالت بدل گئی اور رنگ اڑ گئے اور شیر سے بے حد وحساب ڈرنے لگے اب حضرت ابو الخیر واپس کمرے میں تشریف لائے اور فرمایا او میرے بھائیو! اب وہ دعوے کدھر گئے؟ آپ نے شیر کو دھتکار دیا۔

سفر بے مصرف رہا

ابراہیم رقی کہا کرتے تھے کہ میں سلام کی غرض سے حضرت شیخ ابوالخیر کی خدمت میں حاضر ہوا آپ نے نماز مغرب پڑھی

تو ٹھیک انداز سے سورۃ فاتحہ نہ پڑھی میں نے جی میں کہا میرا سفر تو ضائع ہو گیا میں سلام کے بعد پھر طہارت کے لئے باہر نکلا شیر سامنے آ گیا تو میں آپ کے پاس پلٹا اور عرض کیا شیر مجھ پر حملہ کرنا چاہتا ہے آپ باہر نکلے اور اسے ڈراتے ہوئے فرمایا ”میں نے تجھے نہیں کہا تھا کہ میرے مہمانوں کو نہ چھیڑا کر“ شیر نے راستہ چھوڑ دیا میں گیا اور طہارت کی جب واپس آیا تو فرمانے لگے آپ لوگوں نے صرف ظاہر کو سنو اور تو شیر سے ڈرنے لگے ہم نے باطن کو سنو اور تو شیر ہم سے ڈر گئے۔

امام مناوی رحمہ اللہ فرماتے ہیں عینمات مشرق میں ایک گاؤں کا نام ہے جس کی نسبت سے آپ کو عینماتی کہا جاتا ہے آپ کے عجیب احوال اور نرائی کرامات تھیں آپ دراصل مغرب کے رہنے والے تھے مگر بعد میں مشرق میں آ گئے (اور عینمات میں ٹھہر گئے لہذا مشرقی کہلائے) ابن الجلا وغیرہ مشائخ کی صحبت میں رہے تو کل میں اپنے دور کے فردو حید تھے۔ آپ کا وصال مصر میں ۳۴۰ھ سے چند سال بعد میں ہوا اور حضرت ذوالنون کے قریب منارۃ دہلیہ کے پہلو میں مسلم سلمیٰ کی تربت کے دروازے کے قریب قرآنہ میں دفن ہوئے آپ کے روضہ کی تعمیر فخر فاری نے کرائی، یہ بھی مروی ہے کہ آپ نے حضور ﷺ کا جمال جہاں آرا خواب میں دیکھا تو وہاں عمارت بنانے کا حکم دیا اور فرمایا جو یہاں دور رکعت نفل اس طرح پڑھے کہ پہلی رکعت میں سورۃ فاتحہ کے بعد تَبَّوْكَ الْاَيُّمٰی (الملک: 1) اور دوسری میں فاتحہ کے بعد هَلْ اَتٰی عَلَى الْاِنْسَانِ (الدھر: 1) پڑھے اور پھر اپنی حاجت کا سوال کرے تو ضرور حاجت پوری ہوگی آپ کا معبد حضرت ذوالنون مصری کے بالمقابل ہے مگر معبد میں آپ کی تربت نہیں۔

حضرت ابوالخیر کلیبیاتی رحمہ اللہ

آپ کا قد چھوٹا تھا اور ایک پاؤں لنگڑا تھا آپ کے پاس خشا خیش کے حلقوں والی چمڑی ہوتی تھی۔

کتے کام کیا کرتے تھے

آپ کے ساتھ ہر وقت کتے رہتے حتیٰ کہ مسجد اور حمام میں بھی وہ آپ کے ساتھ چلے جاتے ایک شخص نے اس بات کا آپ پر شدید اعتراض کیا آپ نے اسے فرمایا جاو نہ تجھے نیل پر چڑھا کر رسوا کریں گے اس نے اس دن جھوٹی شہادت دی تو شہر کے ایک گھر میں اہل کاروں نے اسے نیل پر چڑھا کر تشہیر کی۔ اگر آدمی آپ کے پاس کوئی مشکل لے کر آتا تو آپ اسے فرماتے اس کتے کے لئے ایک رطل (تقریباً سیر بھرو زن) بھونا ہوا گوشت لے آؤ یہ تمہارا کام کر دے گا وہ آدمی ایسا کرتا تو وہ کتا چلا جاتا اور اس کا کام کرتا۔ حضرت شعر اوای رحمہ اللہ کہتے ہیں کہ حضرت سیدی علی الخواص رحمہ اللہ نے مجھے بتایا کہ وہ حقیقتہً کتے نہیں تھے بلکہ جن تھے جو اللہ کریم نے لوگوں کی ضرورتیں پوری کرنے کے لئے ان کے تابع فرما دیئے تھے۔

بقول علامہ مناوی رحمہ اللہ آپ اکثر باب زویلہ پر ٹھہرے رہتے تھے کبھی سارے کپڑے اتار دیتے اور کبھی پہن لیتے تھے ہاتھوں اور پاؤں پر لکڑیاں باندھے رکھتے تھے آپ کتوں سمیت مسجد میں داخل ہو جایا کرتے تھے کسی قاضی نے شدت سے انکار کیا تو آپ نے فرمایا نہ باطل انداز سے فیصلے کرتے ہیں اور نہ ہی جھوٹی گواہیاں دیتے ہیں، قاضی پر جھوٹی شہادت کا الزام لگا اور اسے نیل پر بٹھا کر سارے شہر میں رسوا کر کے گھمایا گیا اور موت تک وہ زیر عتاب اور معزول رہا، حضرت کا وصال ۹۱۲ھ میں ہوا، اور جامع حاکم کے قریب اپنی معروف خانقاہ میں دفن ہوئے۔ حضرت ابو رباح دجانی یانی کا ذکر ان کے نام

عبدالقادر اور ابو ربیع مالقی کا ذکر ان کے نام سلیمان میں ہوگا۔

حضرت ابوالرجال رحمہ اللہ

آپ کے عظیم احوال میں سے ایک یہ ہے کہ آپ کی وفات کے بعد آپ کی بیوی سے لوگوں نے آپ کے حال خفی کا پوچھا تو اس نے جواب دیا کہ حضور سید کل صلی اللہ علیہ وسلم اور صحابہ کرام کئی دفعہ بطور مہمان آپ کے پاس تشریف لایا کرتے تھے۔ بقول علامہ سراج حضرت ابوالرجال عظمائے ملت میں شامل ہیں آپ کے شاگردوں میں شیخ صدر الدین بن وکیل جیسے اپنے وقت کے رئیس عالم شامل ہیں دمشق کے قریب منین نامی ایک گاؤں کے آپ باسی تھے، صدر الدین بن وکیل کا انتقال ۷۱۶ھ میں ہوا مگر ہمیں ابوالرجال رحمہ اللہ کے وصال کی تاریخ معلوم نہیں۔ (علامہ سراج)

حضرت ابو زرعمہ حسینی رحمہ اللہ

امام قشیری فرماتے ہیں میں نے یہ بات محمد بن عبداللہ صوفی سے انہوں نے حسن بن احمد فاسی سے انہوں نے رقی سے انہوں نے ابوبکر بن معمر سے اور انہوں نے حضرت ابو زرعمہ حسینی سے سنی آپ فرماتے تھے:

چال ناکام ہوگئی

ایک عورت نے میرے ساتھ چال چلی اور کہا کیا آپ بیمار کی بیمار پرسی کے لئے گھر میں تشریف نہیں لے جاتے؟ میں گھر میں داخل ہوا تو اس نے دروازہ بند کر دیا مگر وہاں تو کوئی بیمار گھر میں موجود نہ تھا مجھے پتہ چل گیا وہ کیا چاہتی ہے میں نے کہا اے اللہ! اسے کالا کر دے وہ کالی ہوگئی اور حیرت میں ڈوب گئی میں نے دروازہ کھولا باہر نکلا اور کہا، اے اللہ! اب اسے پہلے حال پر واپس لے آ، اللہ کریم نے اسے پہلی صورت عطا فرمادی۔

حضرت ابوالسرور بن ابراہیم یمنی رحمہ اللہ

آپ مقررہ کے رہنے والے تھے یہ مقررہ دملوہ اور عدن کے درمیان ایک گاؤں ہے جندی کہتے ہیں حضرت کا نسب نامہ عربی ہے ان کے قبیلہ کو محاولہ کہتے ہیں یہ بدوی لوگ ہیں جو جانور پالتے ہیں حنہ مقام پر ان کی رہائش ہے حنہ دملوہ کے علاقہ میں واقع ہے حضرت اسی قبیلہ سے اٹھے اور علم میں مصروف رہے علم فقہ حاصل کیا بڑی محنت کی اور علوم کا وافر حصہ پایا، اس علاقہ کے ایک صوفی کی مصاحبت اختیار کی جو اس کی معرفت رکھتا تھا۔ (1)

1۔ اس کی معرفت سے یہ مطلب ہے کہ علوم باطن کے مطابق صرف نام کا پتہ لگ جانے پر سارے کوائف معلوم کر لئے جائیں یہ بہت اہم علم ہے اور مختلف ادوار میں مختلف لوگوں نے اسے حاصل کرنے کی کوششیں کی ہیں الحمد للہ فقیر مترجم کے احباب میں بھی ایسے لوگ شامل ہیں امام رومی رحمہ اللہ نے ایسے ہی لوگوں کے متعلق کہا تھا ۔

اس نے آپ کو اپنی لڑی میں پرویا اور خوب بنایا سنوارا اور آپ دونوں طریقوں (علوم ظاہرہ و باطنہ) کے عارف بن گئے عجیب و غریب لاتعداد فتوحات کے دروازے آپ پر کھل گئے اور ان حالات کو دیکھ کر مشہور ہوا کہ آپ اسم اعظم جاننے ہیں آپ کی بہت سی کرامات اور مکاشفات ہیں، ایک واقعہ کا ذکر جندی نے اپنی تاریخ میں یوں کیا ہے کہ میرے والد یوسف بن یعقوب جوانی کے دنوں میں شیخ ابوالسرور کے پاس زیارت کے لئے آئے جب وہ آپ کے پاس بیٹھے تو انہیں خیال آیا کہ آپ سے بھائی چارہ (مواخات) قائم ہونا چاہئے لیکن آپ کا رعب اس بات کے ذکر سے مانع تھا اس خیال کے آتے ہی آپ نے میری طرف ہاتھ بڑھا کر فرمایا: بھائی صاحب! آپ نے مجھے اپنے بھائی کے طور پر یونہی قبول کر لیا ہے جس طرح سیدنا عیسیٰ بن مریم علیہ السلام نے حواری کو بطور بھائی قبول فرمایا تھا جو آپ کے ساتھ چل پڑا تھا، یسین کر میرے والد نے اپنا ہاتھ خوشی سے آگے بڑھایا اور آپ سے مواخات قائم کی۔ انہیں پتہ چلا کہ یہ سب کچھ حضرت نے کشف سے معلوم کیا ہے، یہ صحیح روایت ہے جو جندی نے اپنے والد سے بیان کی ہے۔ جندی ہی کہتے ہیں کہ ۶۷۸ھ میں ایک سو چالیس سال کی عمر میں آپ کا وصال ہوا، آپ کا مزار بقرہ گاؤں میں چند مشہور و محترم مزاروں میں شامل ہے جہاں لوگ زیارت و تبرک کے لئے دور دراز سے آتے ہیں۔ بقول شرجی جو آپ کی پناہ میں آتا ہے کوئی اس کا کچھ نہیں بگاڑ سکتا۔

حضرت ابوالسعو دین شبل بغدادی رحمۃ اللہ علیہ

آپ طریقت میں اپنے وقت کے امام تھے، آپ کے مرشد حضور غوث اعظم رحمۃ اللہ علیہ ہیں خود فرماتے ہیں: میں بغداد کے قریب وادی دجلہ میں تھا کہ میرے جی میں خیال آیا کیا اللہ کریم کے ایسے بندے بھی ہیں جو پانی میں عبادت کرتے ہیں۔ ابھی خیال آیا ہی تھا کہ دریا کا پانی ایک جگہ سے پھٹ گیا ایک شخص سامنے آیا اور مجھے سلام کر کے کہنے لگا: جی ہاں ابوالسعو صاحب! اللہ کریم کے ایسے بندے موجود ہیں جو پانی میں اس کی عبادت کرتے ہیں اور میں انہی میں سے ہوں، میں نکریت کا رہنے والا ہوں میں اس لئے وہاں سے چلا آیا ہوں کہ اتنے دنوں کے بعد وہاں فلاں فلاں حادثہ پیش آنے والا ہے، انہوں نے پیش آنے والے بہت سے واقعات کا ذکر کیا اور پھر پانی میں غائب ہو گئے ابھی پندرہ دن بھی نہ گزرے تھے کہ وہ سب واقعات سامنے آ گئے جن کا آپ نے ذکر کیا تھا۔ (منادی)

تصرفات و ایثار

سیدی محی الدین ابن عربی رحمۃ اللہ علیہ نے ”فتوحات“ میں حضرت ابوالسعو رحمۃ اللہ علیہ کی بہت زیادہ تعریف فرمائی ہے ایک بات یہ بھی لکھی ہے کہ مجھے ابن عربی، ابوالہدیر تمنا سکی بغدادی رحمۃ اللہ علیہ نے بتایا کہ جب حضرت محمد بن قانہ جو کہ اولیاء افراد میں شامل ہیں، حضرت ابوالسعو سے ملے تو فرمانے لگے اے ابوالسعو! اللہ کریم نے مملکت میرے اور آپ کے درمیان تقسیم فرمادی ہے آپ مملکت میں اس طرح کیوں تصرف فرماتے ہیں جس طرح میں تصرف کرتا ہوں؟ حضرت ابوالسعو رحمۃ اللہ علیہ نے جواب دیا ”اے ابن قانہ! میں نے اپنا حصہ بھی آپ کو ہبہ کر دیا ہے، ہم نے تو سارے معاملات اللہ کریم کے حوالے کر دیئے ہیں

وہی ہمارے لئے تصرف فرماتا ہے۔ دراصل آپ کا اشارہ اس قرآنی آیت کی طرف تھا **فَاتَّخِذْهُ وَكِيلًا** (المزمل) آپ نے امر الہی کو جانا۔ ابن عربی مزید فرماتے ہیں کہ ابوالہدیر کو آپ نے یہ بھی فرمایا کہ مجھے دنیا میں تصرف آج سے پندرہ سال پہلے عطا ہوا تھا لیکن میں نے خود تصرف چھوڑ دیا اور میرے سامنے کسی قسم کا تصرف نہیں آیا۔

حضرت ابوالسعو دین ابوالعشار عراقی مصری رحمۃ اللہ علیہ

آپ مصر کے اکابر مشائخ میں سے ایک عظیم المرتبت شیخ ہیں۔

ہم نے نفس کو جوتوں کے ساتھ اتار دیا

آپ جب جوتے اتارتے تو یوں ان سے کراہنے کی آواز آتی جیسے کوئی مریض کراہتا ہے اس بارے میں جب آپ سے پوچھا گیا تو فرمایا یہ نفس ہے جسے ہم جوتوں کے پاس ہی لوگوں سے ملتے وقت اتار کر رکھ دیتے ہیں تاکہ تکبر سے بچے رہیں آپ نے پنگھوڑے میں بچپن میں روزے رکھے بقول شعرانی قاہرہ میں ۶۴۳ھ میں آپ کا وصال ہوا اور مقطم کے دامن میں دفن ہوئے۔

حضرت ابوالسعو دین عاصم ملحانی رحمۃ اللہ علیہ

ملحان یمن میں ایک پہاڑ ہے جس کی نسبت سے آپ ملحانی کہلاتے ہیں آپ عالم، عارف اور فقیہ تھے، آپ پر عبادت کا غلبہ تھا اور صلاح و تقویٰ کی شہرت تھی آپ کی کرامات بہت تھیں اور مناقب جلیل تھے جب آپ کے علاقہ والے قحط میں مبتلا ہوتے تو آپ کے وسیلہ سے بارش مانگتے تو بارش مل جاتی۔ (شرجی)

حضرت ابوالسعو دین جارحی رحمۃ اللہ علیہ

آپ عارف اولیاء کے اکابر میں شمار ہوتے ہیں۔ ایک دفعہ امیر ایک تھیلا کیلوں اور اناروں کا لے کر آپ کی خدمت میں حاضر ہوا آپ نے واپس کر دیا امیر نے کہا یہ صرف اللہ تعالیٰ کے لئے ہے، حضرت نے فرمایا اگر اللہ تعالیٰ کے لئے ہے تو فقیروں کو کھلا دیں امیر نے تھیلا لے لیا اور اپنے گھر کی طرف چل پڑا حضرت نے دو فقیر ایک اندھا اور ایک نظر والا بھیجے اور فرمایا اسے جا کر ملو اور کہو اے امیر! ہمیں اللہ کے لئے ان اناروں اور کیلوں سے کچھ دے دے وہ اسی طرح گئے جس طرح حضرت نے فرمایا تھا اسے جا کر ملے اور فرمایا اے امیر! ہمیں اللہ کے لئے کوئی چیز دے اس نے دونوں کو ڈانٹا اور کچھ بھی نہ دیا وہ دونوں پلٹے اور سارا واقعہ حضرت کو بتایا حضرت نے یہ پیغام امیر کو بھیجا اے شخص! تو فقیروں کے سامنے جھوٹ بولتا ہے اور انہیں ڈانٹتا ہے حالانکہ انہوں نے تجھے صرف یہ کہا تھا کہ اے امیر! ہمیں اللہ کے لئے کچھ عطا کر دے آج کے بعد تو کبھی بھی ہمارے پاس نہ آ سکے گا وہ معزول ہو گیا بدن کی مصیبتیں اسے چٹ گئیں اور بہت بد حالی میں مرا۔

امام شعرانی رحمۃ اللہ علیہ فرماتے ہیں میں نے ان سے زیادہ کشف کسی کا نہیں دیکھا مجھے آپ نے بہت سی دعائیں دی تھیں جن کی برکتیں دیکھ رہا ہوں۔

علامہ مناوی رحمہ اللہ فرماتے ہیں آپ رات کے اندھیرے میں کئی کئی رسالے اسی طرح لکھتے جاتے جس طرح دن کی روشنی میں لکھتے تھے ذرا بھی فرق نہ ہوتا۔

عظمت نام خداوندی

آپ کے ارشاد فرمودہ فوائد میں یہ بات بھی ہے کہ آپ نے کہا جب بھی اللہ تعالیٰ کا نام لو تو تعظیم اور خوف سے لیا کرو۔ ایک شخص ہواؤں میں اڑا کرتا تھا اور پانی پر چلا کرتا تھا وہ ایک دفعہ ایک بیمار کو پوچھنے گیا اور اسے کہا ”یا لطیف“ کہہ یہ کہنا تھا کہ اس کی کیفیت سلب ہوگئی اسے یہ بھی پتہ نہ چلا کہ یہ حالت کیوں ہوئی ایک صاحب کشف نے اسے کہا یہ اس لئے ہوا ہے کہ آپ نے غفلت کے ساتھ تعظیم کے بغیر اس کا نام لطیف لیا تھا۔

بدی سے بچا لیا

نجم غری کہتے ہیں کہ آپ کے شاگردوں میں سے ایک شخص نے کہا جناب والا! میں نے ایک بربری لڑکی دیکھی ہے اور میرا جی اسے چاہنے لگا ہے حضرت نے فرمایا روزے رکھا کرو یہ شہوت پرستی ختم ہو جائے گی۔ اس نے روزے نہ رکھے پھر اس لڑکی کے پاس چلا گیا اور اس نے اسے اپنی جھوپڑی میں بلا لیا جب اس نے اس سے بدی کرنی چاہی اور قریب کھینچا دیکھا تو وہ لڑکی حضرت کی شکل والی بن گئی شرمندہ ہو کر اسے چھوڑ دیا جب واپس آیا تو اس کے بیان سے پہلے حضرت نے اسے سارا واقعہ بتا دیا۔

حضرت عبدالوہاب شعرای رحمہ اللہ کہتے ہیں میں نے آپ کو ملاقات سے پہلے خواب میں دیکھا آپ وضو فرما رہے تھے اور آپ کے بال قریباً ایک بالشت تھے میں جو نبی آپ سے ملا اور آپ سامنے آئے اور فرمایا فقیر کے لمبے بال اس کے زیادہ دیندار ہونے کی دلیل نہیں اور دو تہمتوں کے لمبے بال تم واندوہ کی دلیل ہیں۔

شیخ نور الدین ماوردی فرماتے ہیں مجھے یہ بات بالکل ناپسند تھی کہ آپ کے ساتھی ڈاڑھیاں منڈواتے ہیں میں نے کہا یہ تو ایسا معاملہ ہے جس پر اللہ کی لعنت ہے اور رسول علیہ الصلوٰۃ والسلام کی پھیکاہ، آپ نے مجھے فرمایا اے نور الدین! تو ضرور ڈاڑھی منڈو اے گا اور تو اس سلسلہ میں سوال کرے گا۔ کہتے ہیں میں نے حضرت کے دس سال بعد ڈاڑھی منڈوا ڈالی حجام نے مونڈنے سے انکار کیا اور میں نے اسے منڈنے پر مجبور کیا یہ آپ کی طریقت کے احوال تھے۔

آپ کے لطائف میں سے یہ بھی ہے کہ ازہر یونیورسٹی کے ایک عالم نے آپ سے ملاقات کی اجازت چاہی آپ نے اسے اجازت دے دی۔ حضرت نے حاضرین سے کہا کہ اسے مجھ سے کوئی عقیدت نہیں بس ایک زبر (نصب) ہے جو اسے دور کر رہی ہے اور ایک پیش ہے جو اسے لارہی ہے جب وہ عالم آکر بیٹھا تو حضرت نے یہ شعر پڑھا:۔

یظن الناس بی خیرا وائی شتر الناس الم تعف عتی

”لوگوں کا میرے متعلق نیکی کا گمان ہے لیکن اگر آپ مجھے بخش نہیں دیں گے تو میں بدترین خلق میں سے ہوں۔“

آپ نے ”الناس“ کو منصوب پڑھا حالانکہ یہ بطور فاعل مرفوع تھا وہ عالم اٹھ کھڑا ہوا اور کہنے لگا یہ تو جاہل ہیں پھر

حضرت مہینے کے بعد اسے ملے تو آپ نے پھر شعر پڑھا اور اب ”الناس“ پر پیش پڑھا اس عالم نے حضرت کا ہاتھ چوم لیا اور کہا میں اللہ سے معافی چاہتا ہوں آپ نے فرمایا جسے نصب (زبر) دور کر دے اور ضمہ (پیش) واپس لے آئے وہ فقیروں کی محفل کے لائق نہیں ہوتا۔ (1)

آپ ۹۲۹ھ میں مصر میں وصال فرما گئے اور اپنی خانقاہ کوم جاری میں مدفون ہوئے یہ جامع عمرو کے قریب ہے۔ اس تہ خانے میں مدفون ہوئے جس میں عبادت کیا کرتے تھے۔

حضرت ابوالسعود بن عبد الرحیم شعرانی رحمہ اللہ

حضرت قطب شعرانی آپ کے والد کے چچا ہیں۔ آپ نے قسطنطنیہ کو اپنا وطن بنا لیا تھا اور وہاں آپ کو عظیم مراتب ملے تھے آپ شام کے چیف جسٹس بھی رہے رومیوں (ترکوں) کو آپ پر بہت اعتقاد تھا۔

ولایت کا حصہ یوں مل گیا

مجی فرماتے ہیں مجھے اللہ کریم کے صالح و متصرف اہل طریقت کے ایک گروہ نے بتایا ہے کہ حضرت ابوالسعود مذکور نے روم (ترکی) میں ان کے ایک ساتھی ولی سے کہا کیا ہمارا آپ لوگوں کے ساتھ حصہ نہیں؟ انہوں نے جواب دیا حصہ تو ہے لیکن اس صورت میں ملے گا کہ آپ سارے کپڑے اتار دیں پھر باب اور نہ سے نکل کر اسی حال میں سیدنا ابوالیوب انصاری رحمہ اللہ کے مزار اقدس تک جائیں، یہ بولے کیا ابھی جانا ہے؟ صاحب تصرف ولی نے فرمایا نہیں کچھ دنوں کے بعد آپ جائیں گے یہ کچھ دنوں کے بعد پھر حاضر ہو کر پوچھنے لگے، کیا اب جانا ہے؟ تو جواب ملا جی ہاں۔ یہ کپڑے اتارنے لگ گئے صرف شلوار جسم پر رہنے دی اور عرض کرنے لگے مجھے اسے پہنے رکھنے کی اجازت عطا فرمائیں کیونکہ ستر عورت (شرمگاہ کا ڈھانپنا) میزان شرع میں ضروری ہے شلوار کی اجازت مل گئی یہ وہاں سے نکلے تو باب اور نہ پہنچے خود کہتے ہیں جب میں آگے بڑھا اور قبرستان میں پہنچا تو اہل قبور اور ان کی کیفیت میرے سامنے آگئی میں اسی کشف کی حالت میں حضرت ابوالیوب انصاری رحمہ اللہ کے مزار انور تک پہنچ گیا ان کی زیارت کر کے واپس آیا پھر جو ہوا سو ہوا (سب مرادیں یہاں مل گئیں)

آپ ڈیڑھ ماہ تک شام کے چیف جسٹس رہ کر معزول ہوئے، بقول مجی معتبر لوگ بتاتے ہیں کہ معزولی کے بعد وہ واپس روم جانا چاہتے تھے مگر پہلے امام ابن عربی رحمہ اللہ کے مزار پر زیارت کے لئے حاضر ہوئے آپ نے قبر کے اندر سے آپ کو ٹھہرنے کا حکم دیا اور فرمایا فلاں فلاں دن فلاں وقت پر فلاں عہدہ تمہیں مل جائے گا۔ پھر ایسا ہی وقوع پذیر ہوا کہ مقررہ وقت پر مقررہ عہدہ آپ کو مل گیا یہ بیت المقدس میں بطور جج مقرر ہونا تھا، اس کے بعد آپ اناطول کی فوج کے جج بن گئے ۱۰۸۸ھ میں قسطنطنیہ میں وصال ہوا، ابوسعید خراز کا ذکر ان کے نام احمد بن عیسیٰ کے تحت ہوگا۔

1۔ آپ کا مطلب یہ تھا کہ ہم نے پیش والے حرف پر زبر پڑھ دیا تو وہ بھاگ گیا اور جب اسی پر پھر پیش پڑھا تو وہ واپس آکر ہاتھ جوئے لگا زبر (نصب) نے بھاگ دیا اور پیش (ضمہ) نے واپس بلا یا تو جو شخص ان کی ایسی غلطیاں پکڑتا رہتا ہے وہ محفل اولیاء کے قابل نہیں علمائے ظاہر پر طنز ہے۔ (مترجم)

ابوسعید قصاب رضی اللہ عنہ

ایک کرامت آپ کی ملاحظہ ہو بھارت میں ایک ظالم امیر تھا جو جوان لڑکیوں کی بکارت ختم کرنے کے لئے زنا کرتا تھا۔ ظالم کی گردن ٹوٹ گئی

ایک دن ایسا اتفاق ہوا کہ ایک بڑھیا روتی ہوئی حضرت ابوسعید رضی اللہ عنہ کی خدمت میں حاضر ہو کر کہنے لگی حضور! میری مدد فرمائیں میری خوبصورت اور جمیل لڑکی ہے اس ظالم حاکم نے مجھے پیغام بھیجا ہے کہ میں بچی کو بنا سنوار کر رکھوں تاکہ وہ میرے گھر آکر اس سے زنا کر کے بکارت زائل کرے میں آپ کی خدمت میں حاضر ہوئی ہوں تاکہ آپ دعا فرمائیں اور ہم اس کی خباثت سے بچ جائیں آپ نے سر جھکایا اور پھر سراٹھا کر فرمایا بڑھیا! زندوں میں ایسے لوگ نہیں رہے جن کی دعائیں مقبول ہوں تم مسلمانوں کے قبرستان میں جاؤ وہاں ایک شخص ملے گا جو آپ کی حاجت پوری کر دے گا، بڑھیا مسلمانوں کے قبرستان میں گئی اسے ایک حسین و جمیل نو جوان ملا جس نے خوبصورت کپڑے پہن رکھے تھے اور خوشبو سے مہک رہا تھا بڑھیا نے اسے سلام کیا اس نے سلام کا جواب دیا، نو جوان نے پوچھا: کیا حال ہے؟ اس نے سارا واقعہ سنا دیا جو اس کی گردن ٹوٹ کر بولا ”شیخ ابوسعید کے پاس واپس جا کر دعا کرو ان کی دعا قبول ہوگی۔ وہ بولی: ”زندہ مردوں کے پاس مجھے بھیجتے ہیں اور مردے زندوں کے پاس روانہ کر دیتے ہیں میری مدد تو کوئی نہیں کرتا میں کس کے پاس جاؤں“ نو جوان نے کہا ان کے پاس جاؤ ان کی دعا سے تمہاری حاجت تو پوری ہو چکی ہے۔ واپس آکر بڑھیا نے حضرت کو سارا واقعہ بتایا، آپ نے متفکر ہو کر سر جھک لیا آپ کو پسینہ آنے لگ گیا پھر زور سے چیخے اور منہ کے بل گر گئے۔ اتنے میں شہر میں شہرہ ہوا کہ امیر سوار ہو کر بڑھیا کے گھر اس کی بچی کی عصمت دری کے لئے چلا تھا کہ گھوڑا منہ کے بل گرا اور وہ خود اوپر سے پھسل گیا اور اس کی گردن ٹوٹ گئی ہے اللہ تعالیٰ نے حضرت کی دعا سے بڑھیا اور لوگوں کی مصیبت دور فرمادی جب حضرت ابوسعید رضی اللہ عنہ کو افاغہ ہوا تو آپ سے پوچھا گیا آپ نے بڑھیا کو قبرستان کیوں بھیجا اور پہلی دفعہ ہی اس کا کام کیوں نہ کر دیا؟ وہ بولے میں اس بات کو پسند نہیں کرتا تھا کہ اس کا خون میری بددعا سے بہہ جائے، میں نے اسی لئے بڑھیا کو اپنے بھائی حضرت خضر رضی اللہ عنہ کے حوالے کیا انہوں نے بڑھیا کو واپس میرے پاس بھیجا یہ اس بات کی اطلاع تھی کہ اس کے خلاف دعا جائز ہے۔ (روض الراحین از امام یافعی رضی اللہ عنہ)

حضرت ابوسعید علی قیلوی رضی اللہ عنہ

قیلویہ کی طرف نسبت سے قیلوی کہلاتے ہیں عراق کے علاقے میں نہر شاہی کے قریب ایک گاؤں ہے۔ آپ کرسی پر بیٹھے باتیں کر رہے تھے کہ ایک شخص دوسرے بھر بھریاں لے کر آیا آپ نے فرمایا تم رافضی ہو اور میرا امتحان لینے آئے ہو پھر کرسی سے اترے ایک بوری کھولی تو اس میں معطل اعصاب و قوی والا ایک لڑکا تھا آپ نے اس کا ہاتھ پکڑ کر فرمایا اٹھ وہ اٹھ کر بھاگنے لگا، پھر آپ نے دوسری بوری کھولی اس میں ایک لڑکا تھا جس کے سارے اعضا منہ ہو چکے تھے آپ نے اسے ماتھے سے پکڑ کر فرمایا تو کسی کو معطل کرے گا یا تو خود معطل ہوگا۔ وہ ساری جماعت رفس سے توبہ کرنے لگی اور قسم کھا کر انہوں

نے بتایا کہ اللہ کریم کے بغیر ان کے حال کا کسی کو علم نہ تھا (کہ وہ رافضی ہیں)۔

حضرت ابوسعید قیلویہ سے باہر تھے زوال کے بعد ایک بہت بڑی چٹان پر اذان کہی گئی جب آپ نے تکبیر کہی تو چٹان کے پانچ ٹکڑے ہو گئے۔

شیخ ابوالحسن علی قرشی کہتے ہیں کہ میں ایک لوٹا پانی لے کر حضرت قیلوی کے پیچھے ان کی ضرورت کے تحت لے کر چلا وہ میرے ہاتھ سے گر کر ٹوٹ گیا تو ہمارے پاس کوئی اور لوٹا تھا اور نہ ہی وہاں پانی تھا حضرت نے اسے اکٹھا کیا اور اس پر ہاتھ پھیرا وہ ٹھیک بھی ہو گیا اور پانی سے بھی بھر گیا۔ (شرعی)

امام شعرانی کہتے ہیں کہ آپ بڑے عارفوں اور محقق آئمہ میں شامل ہیں، آپ کو مریدوں سمیت کھانے کی دعوت دی گئی آپ نے ساتھیوں کو کھانے سے روک دیا اور اکیلے خود کھانا کھایا جب وہاں سے نکلے تو آپ نے ساتھیوں کو کہا میں نے آپ لوگوں کو اس لئے کھانے سے روکا ہے کہ یہ حرام تھا آپ نے پھر سانس لیا تو ستونوں کی طرح کالا سیاہ دھواں آپ کی ناک سے نکلا اور فضا میں پھیل گیا پھر نظروں سے اوجھل ہو گیا پھر آپ کے منہ سے اسی طرح آگ کے ستون نکلے اور فضا میں بلند ہو کر اوجھل ہو گئے، آپ نے فرمایا یہ جو دیکھ رہے ہو وہی کھانا ہے جو میں نے تمہاری طرف سے کھالیا ہے آپ کی وفات ۵۵ھ میں ہوئی، ابوسلیمان دارانی رضی اللہ عنہ اپنے نام عبدالرحمن بن عطیہ میں مذکور ہوں گے۔

حضرت ابوسلیمان خواص رضی اللہ عنہ

امام قشیری رضی اللہ عنہ نے ابو حاتم سجستانی سے انہوں نے ابونصر سراج سے انہوں نے حسین بن احمد رازی سے انہوں نے حضرت ابوسلیمان خواص سے سنا آپ فرماتے تھے میں ایک دن گدھے پر سوار تھا اور کھیاں گدھے کو اذیت پہنچاتی تھیں وہ سر نیچے جھکا تا تھا میرے ہاتھ میں لکڑی تھی میں گدھے کے سر پر وہ مارتا تھا گدھے نے سراپا اٹھایا اور کہا مارے مگر یا در کھئے ایک ذات آپ کے سر پر بھی ہے جو آپ کو مارے گی۔ حسین کہتے ہیں میں نے آپ سے پوچھا کیا آپ کو یہ واقعہ پیش آیا فرمایا بالکل اسی طرح ہوا جیسا کہ تم سن رہے ہو۔

حضرت ابوالعاصم بصری رضی اللہ عنہ

عبدالواحد نے ابوالعاصم سے پوچھا جب آپ کو حجاج نے طلب کیا تو آپ نے کیا کیا تھا؟ فرمانے لگے میں اپنے بالا خانے میں تھا کہ اس کے کارندوں نے دروازہ کھٹکھٹایا اور اندر آ گئے مجھ پر چانک ایسی کیفیت گزری کہ میں نے اپنے آپ کو مکہ مکرمہ جبل ابی قبیس (مکہ مکرمہ کی مشہور پہاڑی) پر پایا عبدالواحد نے پوچھا وہاں آپ کہاں سے کھاتے تھے؟ جواب دیا روزانہ افطاری کے وقت ایک بڑھیا دو روٹیاں لے کر میرے پاس آتی جتنی میں روزانہ بصرہ میں اپنے گھر کھایا کرتا تھا، عبدالواحد کہتے ہیں وہ دنیا خود تھی جسے اللہ کریم نے حضرت کے لئے مامور فرمادیا تھا۔ (امام قشیری)

حضرت ابو العباس بن حجاج بن مروان مغربی رحمۃ اللہ علیہ

آپ کی ہیبت ناک قسم کی بہت سی کرامات ہیں۔ آپ کے کسی ساتھی کو اگر کسی خاص قسم کے کھانے کی طلب ہوتی اور وہ کسی اور شہر میں ہوتا تو آپ اس کی طرف سے خود ہی کھانا اپنے گھر تناول فرما لیتے تو وہ شخص دوسرے شہر میں اپنے پیٹ کے اندر اس کا ذائقہ پالیتا اور سیر ہو جاتا۔ چھٹی صدی میں وصال ہوا۔ (مناوی)

حضرت ابو العباس مری رحمۃ اللہ علیہ

خود فرماتے ہیں میں سمندر میں سفر کر رہا تھا سمندر پھر اہم ہلاکت کے قریب تھے کہ میں نے ایک کہنے والے کو یہ کہتے سنا اے دشمنو! اے دشمنوں کے بچو! تمہیں کون سی چیز یہاں لے آئی؟ میں نے ہاتھ پھیلانے اور عرض کی اے اللہ! آپ کو اس حرمت کا واسطہ جو آپ کے ہاں آپ کے نبی محمد عربی علیہ السلام کو حاصل ہے مجھے یہاں سے نکال اور نجات دے۔ ابھی دعا پوری بھی نہیں ہوئی تھی کہ میں نے ملائکہ کو دیکھا انہوں نے جہاز کو گھیر لیا اور مجھے سلامتی کی بشارت دی میں نے اپنے ساتھیوں کو بشارت دیتے ہوئے کہا کل ان شاء اللہ تم صحیح سلامت مریہ میں پہنچ جاؤ گے۔ (مصباح الظلام)

حضرت ابو العباس خشاب رحمۃ اللہ علیہ

سیدی ابن عربی رحمۃ اللہ علیہ نے ”مسامرات“ میں لکھا ہے کہ مجھے عبد اللہ بن استاذ مروزی نے حضرت خشاب کے کشف کے متعلق بتایا کہ ابو مدین رحمۃ اللہ علیہ کے دل میں خیال آیا کہ بیوی کو طلاق دے دی جائے انہوں نے اللہ تعالیٰ سے استخارہ چاہا انہوں نے مناسب سمجھا کہ حضرت ابو العباس خشاب سے بھی مشورہ لے لیں کیونکہ انہیں اللہ کریم کی طرف سے تعلیمی حالت حاصل ہے یہ خیال گزر رہا تھا کہ حضرت خشاب، حضرت ابو مدین کے پاس تشریف لے آئے اس سے پہلے کہ ابو مدین بولیں حضرت خشاب نے فرمایا اے ابو مدین! آپ کے لئے فرمان یہ ہے کہ اپنی بیوی کو اپنے پاس رکھیں یہ سن کر انہوں نے طلاق کا ارادہ بدل دیا اور بیوی کو اپنے پاس رکھا۔

مجھے پڑھو میں خود کتاب ہوں

ان حضرت خشاب کے کئی عجائبات ہیں امام ابن عربی رحمۃ اللہ علیہ فرماتے ہیں میں نے ابن مخلف کے ساتھ شہر فاس میں ان کی قبر کی زیارت کی ہمیں خبر ملی کہ ان کے وصال کے دن ہر صاحب خطوہ ولی (وہ ولی جو ایک قدم اٹھا کر ایک ملک سے دوسرے ملک میں چلے جاتے ہیں) ان کے ہاں حاضر ہوا، ہمیں (ابن عربی رحمۃ اللہ علیہ) عبد اللہ بن استاذ مروزی نے بتایا کہ ہمارا ایک ساتھی حضرت خشاب زاہد کے پاس گیا اور انہیں کہا حضرت! میں آپ کے سامنے اس کتاب سے جو میرے ہاتھ میں ہے کچھ پڑھنا چاہتا ہوں، اس نے ورع، زہد اور توکل کے ابواب میں سے کچھ حصے پڑھ کر سنائے حضرت خشاب بالکل خاموش رہے وہ شخص کہنے لگا حضرت! میں یہ ابواب اس لئے آپ کے سامنے پڑھ رہا ہوں کہ آپ بھی ان پر کچھ گفتگو فرمائیں، حضرت خشاب رحمۃ اللہ علیہ نے اسے کہا مجھے پڑھو میں خود یہی کتاب ہوں، وہ شخص آپ کے پاس سے اٹھ کر حضرت ابو مدین کے پاس پہنچا

وہ ان دنوں شہر فاس میں ہی تشریف فرما تھے، انہیں کہنے لگا جناب! مجھے حضرت خشاب کے ساتھ اس طرح واقعہ پیش آیا ہے حضرت ابو مدین نے اسے جواب دیا، حضرت خشاب نے سچ فرمایا ہے، کیا تم نے کوئی ایسا باب بھی ان کے سامنے پڑھا جو ان کے حال کا ترجمان نہ ہو جب ان کے حال کو تم نہیں سمجھتے اور تم پر ان کا حال اثر نہیں کرتا تو پھر ان کے حال کا کیا فائدہ ہوگا؟ یہ سن کر اس شخص نے نصیحت حاصل کی۔

حضرت ابو العباس بن عریف رحمۃ اللہ علیہ

خود فرماتے ہیں میرا دل ایک دن بہت تنگ تھا اور میرا ایک دوست ابو محمد طرابلسی نامی تھا میں نے اسے کہا ”ابو محمد! آج میرا جی اداس اور الجھا ہوا ہے آپ کیا مجھے کسی اللہ کے بندے کی حکایت سنائیں گے“ (جس سے دل کو تسکین ہو) اس نے کہا جی سنا تا ہوں۔

ایک نفیس حکایت

میں ایک دن ذوالحجہ کے پہلے عشرہ میں افریقہ کے ایک شہر میں تھا اچانک دیکھا کہ تین شخص میرے پاس کر آئے انہوں نے کہا میں اور ابوجہد! کیا آپ حج کے لئے چلنا پسند کریں گے؟ میں نے جواب دیا جس طرح آپ کی مرضی ہے میں ایسا ہی کروں گا، کہنے لگے پھر اللہ کریم کی برکت کے ساتھ مدد حاصل کر، ان سے ایک آگے چل پڑا اور دواس کے پیچھے ہو لئے جب رات ہوئی ان میں سے ایک راستہ چھوڑ کر الگ ہو گیا اور کیلوں کا ایک سالم گچھا لے آیا اور کہنے لگا یہاں ایک بڑھیا تھی جو یہ مجھے دے گئی ہے ابھی صرف تین راتیں سفر کرتے گزری تھیں کہ ان میں سے ایک کہنے لگا ”ابو محمد! بشارت ہو یہ تمہارے کے پہاڑ ہیں (یعنی ہم عرب شریف میں پہنچ گئے ہیں) میں نے ان تینوں کے ساتھ مل کر حج کیا اور مجھے ان کی صحبت کی توفیق ملی۔ جب حج سے فارغ ہونے کے بعد واپسی کا وقت آیا تو مجھے کہنے لگے، آپ اللہ کریم کے حوالے ہیں“ میں نے جواب دیا یہ جدائی شاق گزرے گی، وہ کہنے لگے اب جدائی تو ضروری ہے یہ کہہ کر وہ چل دیئے۔ میں عیذاب کی طرف پلٹا اور اسوان پہنچ گیا، مجھے میرے جی نے کہا، آپ کو اسکندر یہ جانا چاہئے شاید کوئی جان پہچان والا آدمی سمندر کے پار مغرب میں آپ کو پہنچا دے، میں نے اپنے جی کو جواباً کہا اب تک تو نے مجھے امن نہ پانے دیا قسم بخدا میں تو صحرا میں اسی جگہ سے داخل ہوں گا (اسکندریہ نہیں جاتا) صحرا میں جب مجھے وضو یا پینے کے لئے پانی کی ضرورت ہوتی ہے میں کہتا ”معبود برحق کی عزت کی قسم! میں یہاں سے نہیں جاؤں گا حتیٰ کہ وضو کروں اور پانی پی لوں، پھر مجھ پر بادل چھا جاتا اور بارش بر سے لگتی اور جو ہڑ میں پانی بھر جاتا میں وہاں وضو کرتا اور پانی پیتا“ جب مجھے جھوک لگتی تو میں پھر اسی طرح کہتا، میں اسی حالت پر رہا یہاں تک کہ وہاں جا پہنچا جہاں سے آغاز کیا تھا میں اب تک اے احمد! ابو العباس، بھٹکتا پھر رہا ہوں آپ تو امیروں جیسے کپڑے پہنتے ہیں اور جوانوں کے چہرے دیکھتے ہیں اور پھر بھی کہتے ہیں میرا دل پراگندہ ہے اور جی تنگ ہے، دل تو مجھ جیسے بد حال بوڑھے کا تنگ ہونا چاہئے، رہی بات آپ کی تو پھر ان نعمتوں کے باوجود آپ دل تنگ ہیں تو مجھے کہنا ہوگا کہ آپ دل تنگ ہی تھے اور دل تنگ ہی رہیں

گے۔ ابو العباس فرماتے ہیں قسم بخدا! اس کے اس قول کی ٹھنڈک میں موت تک نہیں بھول سکتا کہ آپ تو دل تنگ ہی تھے اور دل تنگ ہی رہیں گے۔

پھر وہ غائب ہو گیا

آپ خود ہی فرماتے ہیں میں ایک دن بیٹھا تھا ایک اجنبی آدمی آیا جو مسجد میں میرے پاس پہنچا اور کہا جناب والا! آپ ابو العباس بن عریف ہیں؟ میں نے کہا جی ہاں، وہ کہنے لگا آج دیکھنے والے نے ایک خواب دیکھا ہے میں نے اسے کہا جو اس نے دیکھا ہے بتاؤ، وہ بولا اس نے عرش کے ارد گرد چھوٹے چھوٹے خیمے دیکھے ہیں جن کے اوپر ایک بہت بڑا خیمہ ہے اور سب کو اپنے اندر لئے ہوئے ہے خواب دیکھنے والے نے پوچھا یہ کس کا خیمہ ہے؟ اسے بتایا گیا کہ یہ فقیہ ابو العباس بن عریف کا خیمہ ہے اس نے پھر پوچھا یہ چھوٹے خیمے کن لوگوں کے ہیں، جواب ملا ان کے مریدوں کے ہیں، ابو العباس کہتے ہیں میں یہ سن کر بگڑا اور اسے کہا تو ایسا عظیم خواب لے کر مجھ جیسے گنہگار کے پاس کیوں آیا، جب اس نے دیکھا کہ میں بگڑ رہا ہوں تو وہ کہنے لگا، جناب شیخ! ذرا آپے میں آئیں ہو سکتا ہے اللہ نے جو تھوڑا سا رزق آپ کو دیا ہے آپ اسی پر صابر و قانع ہو گئے ہوں اور اللہ کریم نے آپ کے تھوڑے سے عمل پر ہی قناعت فرمائی ہو (اور تھوڑے عمل کے باوجود یہ عظمت دے دی ہو جس کو خواب میں خواب دیکھنے والے نے ملاحظہ کیا ہے) (مترجم) میں نے پھر پلٹ کر اسے دیکھا تو وہ غائب ہو چکا تھا، میں نے اب اپنے دوستوں سے کہا یہ تمہیں تمہارے فقر کی خبر دینے آیا تھا، یہ واقعہ امام یافعی رحمۃ اللہ علیہ نے اپنی کتاب ”روض الریاحین“ میں درج فرمایا ہے۔ ابو العباس بصیر اور ابو العباس سستی رحمہما اللہ کا ذکر ان کے نام احمد کے ضمن میں آئے گا۔

حضرت ابو العباس بن شاطر رحمۃ اللہ علیہ

آپ صوفی کبیر اور ولی شہیر ہیں آپ نے حضرت مرسی وغیرہ سے فیض پایا اور آپ سے عجم اسوانی نے فیض لیا، آپ کے متعلق مشہور تھا کہ آپ لوگوں کی ضرورتیں پوری فرماتے ہیں کسی آدمی کی کوئی حاجت ہوتی تو آپ اس سے وہ سودے کی طرح خریدتے اسے کہتے آپ کتنے میں یہ بیچ دیں گے۔ وہ کہتا اتنے میں جب اس سے قیمت میں اتفاق فرمالیتے تو فرماتے یہ حاجت فلاں وقت پوری ہو جائے گی۔ عموماً وہ پوری ہو جاتی ایسا کبھی نہیں ہوا کہ آپ نے دقت متعین کیا ہو اور حاجت اس سے مقدم یا موخر ہوئی ہو بلکہ مقررہ وقت پر ہی پوری ہو جاتی تھی۔

اسوانی کہتے ہیں میری صحبت کا ان کے ساتھ یوں آغاز ہوا کہ میں ان کے ساتھ قاہرہ سے دمشق کے لیے نکلا جب ہم جہاز سے نکلے تو اس میں میرا ایک دوست تھا جس کا بستر اور دسترخوان (نیچے بچھانے والا کپڑا) وہاں رہ گیا ہم حضرت کے کاموں کے لئے آگے بڑھے جب میں نے آپ کے پاس آکر پوچھا تو آپ نے فرمایا جاؤ نیچے پھر جہاز میں اتر کر بستر اور دسترخوان لے آؤ میں اتر، مگر ان کا مالک بولا یہ حضرت کے نہیں میرے ہیں میں حضرت کو بتانے آیا تو آپ نے فرمایا: اس کے پاس جاؤ (کہو یہ ہمارے ہیں) تین دفعہ ایسا ہوا مگر اس آدمی نے ہمیں دونوں چیزیں نہ دیں آپ نے فرمایا اسے کہو کہ تیرا

سب مال تو ابھی جہاز میں غرق ہو گیا ہے صرف ایک غلام بچا ہے جس کے پاس اٹھارہ دینار ہیں جب حقیقت حال کا پتہ لگایا گیا تو بات ایسی ہی نکلی۔ (منادی)

حضرت ابو العباس جزائری مقیم بغداد رحمۃ اللہ علیہ

ایک مرد صالح کا ارشاد ہے کہ میں اس ارادے سے عراق گیا کہ سیاحت بھی ہو جائے گی اور مشائخ سے بھی مل لوں گا۔ میں نے ایک شہر دیکھا تو ادھر چل پڑا مجھے کسی مکان کی ضرورت تھی جس میں پناہ لے سکوں شہر میں بکھرے آثار تھے میں تھوڑی دیر بیٹھا پھر سو گیا، نیند میں ہی ہاتھ نے آواز دی اور کہا تمہارے پہلو میں دیوار کے ساتھ مخفی خزانہ ہے اسے لے لو کیونکہ نہ تو اس کا کوئی وارث ہے نہ مالک، اب یہ تیری ملکیت ہے، میں جاگ گیا میں نے اپنے پہلو میں دیکھا تو ایک لاشی پڑی تھی میں نے اسے لے کر تھوڑی جگہ کھودی تو ایک چیتھڑا ملا میں نے اسے نکال کر کھولا تو اس میں پانچ سو دینار تھے۔ میں نے اپنے کپڑے کے گوشے میں انہیں باندھا اور وہاں سے چل نکلا، میں سوچنے لگا اب ان کا کیا کروں، خیال آیا کچھ تو فقراء پر خرچ کروں گا، پھر کہنے لگا، میں دکانیں خریدوں گا اور انہیں فقراء پر وقف کر دوں گا اسی طرح کے کئی اور خیال بھی آئے، جب میں رات کو سویا تو خواب میں حضور سید کل علیہ الصلوٰۃ والسلام کے جمال جہاں آرا کی زیارت نصیب ہوئی آپ نے مجھے سلام فرمایا اور پھر ارشاد ہوا ”اے فقیر! ارادہ اور پھر دنیا کی طلب یہ دونوں چیزیں اکٹھی نہیں ہو سکتیں“ پھر آپ علیہ الصلوٰۃ والسلام نے انگشت شہادت اور درمیانی انگلی کو ملا لیا اور مجھے کہا یہ سب جو تیرے پاس ہے، لے کر شیخ ابو العباس کے پاس لے جاؤ جو شاداب جزیرے کا باسی ہے اور آج کل بغداد کی فلاں مسجد میں ہے یہ اس کے حوالے کرو، پھر میں خواب سے بیدار ہوا تازہ وضو کیا، نماز پڑھی اور اسی وقت بغداد کو چل دیا اور حضرت شیخ جہاں تھے ان کے پاس پہنچ گیا انہیں مل کر وہ مال ان کے حوالے کیا اور سارا واقعہ انہیں سنایا، وہ پوچھنے لگے آپ کو کب میرے پاس آنے کا فرمایا گیا تھا؟ میں نے کہا آج سات دن ہو گئے ہیں، مجھے کہنے لگے بیٹا! تم نے سات راتیں پہلے حضور علیہ الصلوٰۃ والسلام کی خواب میں زیارت کی تھی اور مجھے اسی رات حضور کریم علیہ الصلوٰۃ والسلام نے زیارت بخشی اور فرمایا جب تمہارے پاس فقیر آئے تو اس کے پاس کچھ امانت ہے وہ قبول کر لینا اور اسے جس طرح مرضی ہو خرچ کر لینا، پھر کہنے لگے بیٹا! آج سات دن ہو چکے ہیں ہمارے پاس غذا نام کی کوئی چیز نہیں ہے، ایک آدمی کا ہم پر قرض بھی ہے اور وہ قرض کی ادائیگی پر بے حد اصرار کر رہا ہے یہ فاقہ اب اللہ کریم نے اپنے ہاتھوں پورا کر دیا ہے، پھر مجھے فرمایا میں اللہ تعالیٰ کے نام کے ساتھ تجھ سے سوال کرتا ہوں کہ ہمارے پاس ٹھہر جا اور میری ایک بیٹی بھی بطور بدیہ تیرے لئے ہے (ایک بیٹی کا نکاح تجھ سے کروں گا) میں نے عرض کیا میں ایسا کس طرح کر سکتا ہوں میں تو اس کام میں مشغول ہوں جس میں اللہ تعالیٰ نے مجھے مشغول رکھا ہوا ہے۔ میں وہ بات بھی آپ کو بتا چکا ہوں جو سرور انبیاء علیہ الصلوٰۃ والسلام نے مجھے ارشاد فرمائی تھی (ارادت اور طلب زیارت نہیں تھی) یہ سن کر انہوں نے فرمایا پھر تین دن کی دعوت تو قبول کرو میں نے عرض کیا یہ منظور ہے میں تین دن ان کے پاس رہا وہ سوائے ضروری کام کے مجھ سے الگ نہ ہوتے پھر میں انہیں الوداع کہہ کر چلا گیا۔ یہ واقعہ ”روض الریاحین“ میں سے ہم نے لیا ہے۔ ابو العباس حرار اور ابو العباس یونی کا ذکر باب احمد میں آئے گا۔

حضرت ابو العباس ومنہو رری رحمہ اللہ علیہ

یافعی کہتے ہیں میں نے بہت سے لوگوں کو سنا وہ ایک تاجر کا واقعہ بیان کرتے تھے۔
گم شدہ جانور بھی ملا اور بے انداز منافع بھی

میں سفر میں تھا اور میرے پاس ایک جانور تھا جس پر میں نے سامان تجارت از قسم کپڑے وغیرہ لاد رکھا تھا جب میں شہر میں پہنچا اور لوگوں کی بھیڑ میں آیا تو میرا جانور کھو گیا میں نے تلاش کیا لوگوں سے پوچھا مگر اس کی کوئی اطلاع نہ مل سکی میرے ایک ساتھی نے کہا آپ حضرت ابو العباس ومنہو رری رحمہ اللہ علیہ کے پاس جائیں ہو سکتا ہے ان کی دعا سے کام بن جائے میں حضرت کو پہلے بھی جانتا تھا، میں آپ کی خدمت میں حاضر ہوا اور سلام عرض کیا پھر اپنا واقعہ بتایا انہوں نے میری بات کی طرف کوئی خاص توجہ نہ دی اور نہ مجھے میرے کام کے متعلق خوش ہی کیا صرف اتنا کہا ہمارے پاس دو مہمان ہیں ہمیں ان کے لئے اتنا آنا، اتنا گوشت اور اتنی ضرورت کی چیزیں درکار ہیں، میں ان کے پاس سے باہر نکلا تو کہنے لگا، واللہ! میں اب ان فقیروں کے پاس واپس نہیں آؤں گا یہ تو صرف اپنی ضرورتوں کا ہی رونا روتے ہیں، میں مصیبت زدہ تھا نہ تو انہوں نے میری شکایت سنی نہ میرے لئے دعا کی النّا اپنی ضرورت مجھ سے پوری کرنا چاہتے ہیں۔ میں اسی نیت سے آگے چلتا گیا، مجھے ایک شخص مل گیا جس نے میرا قرضہ دینا تھا میں نے اسے روک کر کہا میں رقم لئے بغیر تجھے جانے نہیں دوں گا اس نے قریباً ساٹھ درہم مجھے دے دیئے۔ درہم مل گئے تو میں نے جی میں کہا اب میں ان کو بھی خطرے میں ڈالتا ہوں یا تو یہ خرچ کر کے فقیروں کا سامان لے جاؤں گا اور مجھے سب کچھ مل جائے گا یا یہ بھی راہ خدا میں خرچ ہو جائیں گے، میں نے حضرت ابو العباس کی فرمودہ سب چیزیں خریدیں میرے پاس کچھ رقم بچ گئی میں نے مٹھائی کا ایک ڈبہ خرید لیا سب چیزیں ایک قلی سے اٹھوا کر شیخ کی طرف چل پڑا جب میں خانقاہ کے قریب پہنچا تو کیا دیکھتا ہوں کہ میرا جانور خانقاہ کے دروازے پر کھڑا ہے میں نے جی میں کہا یہ میرا ہی جانور ہے پھر کہنے لگا بھلا میرا جانور کہاں ہو سکتا ہے کوئی اس کا ہمشکل اور جانور ہوگا، قریب پہنچ کر دیکھا تو وہ میرا ہی جانور تھا اور اس پر سامان بالکل پہلے کی طرح لدا ہوا تھا، میں بہت حیران ہوا پھر سوچا کسی کو اس کی نگرانی کے لئے چھوڑ جاؤں یا اسے بھی ساتھ ہی اندر لے جاؤں تاکہ یہ کہیں نکل نہ جائے۔ پھر کہنے لگا، جس نے پہلے اسے صحیح وسلامت رکھا اور حفاظت فرمائی وہ اب بھی حفاظت فرمائے گا، میں اپنے خیالوں میں حضرت کے پاس پہنچ گیا اور سب اشیائے ضرورت آپ کے سامنے رکھ دیں ایک ایک چیز میں نے آپ کی خدمت میں گن کر پیش کی جب مٹھائی کا ڈبہ آپ کے سامنے آیا تو فرمایا یہ کیا ہے؟ میں نے عرض کیا حضور! میرے پاس کچھ رقم بچ گئی تھی تو میں نے یہ خریدا، فرمانے لگے یہ شرط میں داخل نہ تھا لیکن ہم بھی اب آپ کو مزید عطا کریں گے آپ قیسا ریہ چلے جائیں وہاں اپنا سامان بیچیں مگر جلدی نہ کرنا، جو نہی کوئی چیز بیچیں تو اس کی قیمت قبضے میں کر لینا کوئی خوف ذہن میں ہرگز نہ لائیں کہ کوئی اور تاجر بھی آپ کے مقابلے میں سامنے بیچے وہاں آ سکتا ہے کیونکہ سمندر میرے دائیں ہاتھ میں ہے اور خشک علاقہ میرے بائیں ہاتھ میں (کوئی پھر میری اجازت کے بغیر کیسے قیسا ریہ میں آئے گا) تاجر

کہنے لگا پھر میں قیسا ریہ چلا گیا میرے پاس جتنا سامان تھا اس کی وہاں بڑی مانگ تھی عادت سے بہت زیادہ نفع کمایا، جب بھی کوئی چیز بکتی میں اس کی قیمت قبضے میں کر لیتا سارا سامان بک گیا اور قیمت میرے پاس آگئی جب میں سب کچھ بیچ چکا تو بروجر سے اب تاجر آنا شروع ہوئے گویا وہ قید تھے جنہیں اب رہائی ملی ہے بقول امام یافعی حضرت ابو العباس کی بہت سی نفیس کرامتیں لوگوں میں مشہور ہیں۔ حضرت ابو العباس مستجیل رفاہی، ابو العباس ملثم، ابو العباس مرسی، ابو العباس جریسی اور ابو العباس تہانی کا ذکر لفظ احمد کے ذیل میں آئے گا ابو عبد الرحمن سلمی کا ذکر محمد بن حسین کے نام سے باب محمد میں ہو چکا ہے۔

حضرت ابو عبد اللہ دیلمی رحمہ اللہ علیہ

ایوب کہتے ہیں:

سمجھدار گدھا

جب حضرت ابو عبد اللہ دیلمی دوران سفر کسی مقام پر اترتے تو اپنے گدھے کے پاس جا کر اس کے کان میں کچھ کہتے میں تجھے لادنا چاہتا تھا لیکن اس وقت نہیں باندھتا ہوں اور تجھے اس صحرا میں گھاس کھانے کے لئے کھلا چھوڑ رہا ہوں جب ہم کوچ کا پروگرام بنائیں گے تو خود آ جانا جب کوچ کا وقت ہوتا تو گدھا خود بخود آ جاتا، آپ کو ایک دفعہ اپنی بیٹی کی شادی کے لئے سامان درکار تھا آپ کے پاس ایک کپڑا تھا جسے پہن کر آپ باہر نکلا کرتے تھے وہ ایک دینار میں آتا تھا آپ کا کپڑا بیچنے کے لئے بھیجا گیا تو گا ہک نے کہا یہ ایک دینار سے زیادہ قیمت کا ہے۔ اب خریدار بولی دیتے گئے قیمت بڑھتی گئی اور یہ کپڑا ایک سو دینار میں فروخت ہوا جس سے آپ نے لڑکی کی شادی کا سامان خریدا۔ (قتیری)

حضرت ابو عبد اللہ قوال رحمہ اللہ علیہ

بقول سیدی محی الدین بن العربی رحمہ اللہ علیہ آپ شیخ ابو مدین رحمہ اللہ علیہ کے معاصر ہیں انہوں نے مجھے خود (ابن عربی) بتایا:

فرشتہ روٹی دے جاتا ہے

ہمارے مرشد ابو العباس بن عریف کی محفل میں ایک آدمی آیا کرتا تھا مگر وہ بولتا نہیں تھا جب حضرت شیخ فارغ ہو جاتے تو وہ نکل جاتا مگر ہم اسے صرف محفل میں ہی دیکھتے تھے مجھے خواہش ہوئی کہ میں اسے اور اس کی جگہ کو پہچانوں، میں ایک دن یوں اس کے پیچھے چلا کہ اسے میرے تعاقب کی خبر نہ ہوئی ایک گلی میں فضا سے ایک شخص یوں آ کر اس پر گرا جیسے پرندہ چھپٹتا ہے اس کے ہاتھ میں روٹی تھی وہ اس نے اسے پکڑائی اور خود چلا گیا اب میں نے پیچھے سے اسے کھینچا اور کہا السلام علیک وہ مجھے پہچان گیا اور سلام کا جواب دیا میں نے پوچھا یہ کون تھا جس نے آپ کو روٹی دی ہے وہ چپ ہو گیا جب اسے پتہ چلا کہ میں راز معلوم کئے بغیر میں نہیں چھوڑوں گا تو کہنے لگا یہ رزق والا فرشتہ ہے۔ اللہ کریم کی طرف سے ہر روز میرے پاس مقررہ رزق لا کر میں جہاں بھی اللہ کریم کی زمین پر ہوتا ہوں پہنچا جاتا ہے۔ ابتدائے امر میں اللہ کریم نے مجھ پر کرم فرمایا کہ جب میرا نفقہ اور خرچ ختم ہو جاتا تو ہوا سے مجھے اپنی ضرورت کے مطابق مل جاتا میں اسے خرچ کرتا جب وہ ختم ہو جاتا تو اور آ جاتا

لیکن پہلے یہ شخص جواب آتا ہے، نظر نہیں آتا تھا۔ (روح القدس از امام ابن عربی رحمہ اللہ)

حضرت ابو عبد اللہ فران رحمۃ اللہ علیہ

آپ قرطبہ میں اہل آزمائش کے امام تھے ان جیسا کہ ہی کوئی آدمی ہوگا، میں نے آپ سے پوچھا آپ کی گزران ان لوگوں کے ساتھ کیسے ہوتی ہے؟ فرمانے لگے میں تو صرف ان سے کستوری کی مہک سونگھتا ہوں، (ابن العربی) مزید فرماتے ہیں کہ مجھے ان کے بے شمار احوال کا علم ہے۔

حضرت ابو عبد اللہ بن زین اشبیلی رحمۃ اللہ علیہ

یہ بھی ان حضرات میں شامل ہیں جن کا ذکر حضرت ابن العربی رحمہ اللہ نے ”روح القدس“ میں فرما کر تعریف کی ہے آپ نے یہ بھی فرمایا ہے کہ میں نے ان کے بھائی سے بھی ملاقات کی وہ بھی آپ کی طرح ہی تھے۔ آپ کی وفات کے وقت یہ ندا ہوئی دو جنت اولاد زین کے لئے ہیں یہ اشارہ تھا وَلَمَنْ خَافَ مَقَامَ رَبِّهِ جَنَّاتٍ ۝ (الرحمن) کی طرف۔

حضرت ابو عبد اللہ فاسی رحمۃ اللہ علیہ

ابن بطوطہ نے اپنے مشہور سفر نامے میں لکھا ہے کہ ابو عبد اللہ فاسی اللہ کریم کے جلیل القدر اولیائے میں سے تھے۔ ذکر کیا جاتا ہے کہ جب آپ نماز کا سلام کہتے تو انہیں جواب ملتا وہ لوگ بھی سنتے۔ بقول ابن بطوطہ اسکندر یہ میں جن صالحین سے وہ ملا، ان میں آپ بھی شامل ہیں۔

حضرت ابو عبد اللہ نباش رحمۃ اللہ علیہ

بغداد کے ایک شخص نے آپ کے متعلق سنا وہ قاہرہ میں آپ کو ملنے آیا مگر اسے آکر پتہ چلا کہ وہ فوت ہو گئے ہیں وہ آپ کی قبر کے پاس آیا اور رونے لگ گیا پھر سو گیا تو خواب میں آپ سے ملاقات ہوئی آپ نے فرمایا اگر تم ہماری زندگی میں آتے تو تم کو اس دولت سے ضرور حصہ دیتے جو اللہ کریم نے ہمیں بخشی تھی لیکن اب تم مختار کے پاس جاؤ اور انہیں بتاؤ کہ فلاں شخص (حضرت نباش) تمہیں سلام کہتا ہے اور تجھ سے استعمال کے لئے پچاس کھرے دینا مطلب کرتا ہے خواب سے بیدار ہو کر وہ شخص مختار کے پاس گیا جو نبی مختار نے اسے دیکھا تو کہا، تشریف لائیے میں تمہارا انتظار کر رہا ہوں پھر پچاس کھرے دینا اسے دے دیئے وہ لے کر واپس بغداد چلا گیا بقول سخاوی مصر میں ہی آپ کا وصال ہوا اور اپنی مسجد میں دفن ہوئے۔ ابو عبد اللہ قرشی کا ذکر محمد بن احمد بن ابراہیم کے عنوان سے باب محمد میں گزر چکا ہے۔

ابو عبد اللہ دیسی رحمۃ اللہ علیہ

علامہ رجبانی نے ”تاریخ المدینہ“ میں اپنے والد سے یہ واقعہ نقل کیا ہے کہ انہوں نے عبد اللہ دارمی سے سنا وہ حضرت عبد اللہ دیسی سے نقل فرماتے کہ میرے سامنے صورت کشف میں اہل المعلاۃ آئے میں نے ان سے پوچھا کیا جو قرأت وغیرہ

بطور بد یہ تمہیں بھیجی جاتی ہے اس کا تمہیں کچھ فائدہ ہوتا ہے؟ وہ کہنے لگے ہمیں اس کی محتاجی نہیں ہے۔ میں نے انہیں پھر کہا کیا تم میں کوئی واقف حال ہے؟ وہ کہنے لگے یہاں کوئی ایک حال پر قائم ہی نہیں رہتا یہ بات مجھی نے احمد بن علی سندوبی کے تذکرہ وترجمہ میں بیان کی ہے۔

۱۴۳۔ حضرت ابو عبید بسری رحمۃ اللہ علیہ

امام قشیری حضرت محمد بن عبد اللہ صوفی سے وہ عبد الواحد درشانی سے وہ محمد بن داؤد سے اور ابو بکر بن معمر سے اور وہ حضرت ابو عبید بسری سے روایت کرتے ہیں:

مردہ گھوڑا زندہ رہا

ان کے والد (بسری کے والد) نے ایک سال جہاد کیا وہ ہراول دستہ میں نکلے تو وہ گھوڑا جس پر وہ سوار ہوتے تھے مر گیا انہوں نے یہ دعا مانگی: میرے پروردگار! اتنی دیر ہمیں یہ عاریۃ دے دے جب تک ہم اپنے گاؤں بسری پہنچتے ہیں، گھوڑا کھڑا ہو گیا جب جہاد کے بعد فارغ ہو کر وہ بسری پہنچے تو مجھے فرمایا بیٹا! گھوڑے سے زین اتار دو میں نے عرض کیا اسے پسینہ آیا ہوا ہے اگر میں نے زین اور کاٹھی اتار دی تو اسے ہوا لگ جائے گی آپ نے فرمایا بیٹا! یہ منگالی کا ہے امانت ہے میں نے جب زین اتاری تو گھوڑا مر گیا۔

رمضان شریف کی پہلی رات حضرت گھر کے ایک کمرے میں داخل ہو جاتے اور اپنی بیوی کو حکم دیتے کہ دروازہ بند کر کے اسے مٹی سے لپ دو اور کھڑکی کے سوراخ سے مجھے روزانہ ایک روٹی دے دیا کرو، جب عید کا دن ہوتا آپ دروازہ کھولتے بیگم صاحبہ گھر میں داخل ہوتیں تو اندر گوشے میں تیس روٹیاں (رمضان کے پورے دنوں کی) موجود پڑی ہوتیں۔ نہ تو آپ پورا مہینہ کھانا کھاتے نہ پیتے اور نہ ہی سوتے، نماز کی کوئی رکعت ضائع نہ ہونے پاتی۔ (امام قشیری) ابو عثمان حیری کا ذکر سعید نام میں ہوگا۔

حضرت ابو عثمان مغربی رحمۃ اللہ علیہ

خود فرماتے ہیں کہ میں نے ایک دفعہ چاہا کہ مصر جاؤں دل میں خیال گزرا کہ جہاز پر سوار ہوں گا پھر سوچا لوگ مجھے پہچان لیں گے مجھے مشہوری کا خوف ہوا، جہاز تو میرے سامنے چل پڑا میں پانی پر چلنے لگ گیا جہاز کے قریب پہنچا اور پھر اس میں داخل ہو گیا لوگ مجھے دیکھ رہے تھے لیکن کسی نے یہ نہیں کہا کہ یہ بات خارق عادت ہے یا خارق عادت نہیں ہے۔ میں سمجھ گیا کہ ولی مستور الحال ہے خواہ وہ مشہور ہی کیوں نہ ہو۔ (یعنی ولی کو حقیقتہً لوگ نہیں سمجھ پاتے)۔ (امام قشیری)

علامہ یافعی نے ”روض الریحین“ میں لکھا ہے کہ ایک ولی بیمار ہوئے ایک پیالے میں ان کے لئے دوائی لا کر انہیں پیش کی گئی انہوں نے پیالہ پکڑ کر کہا آج مملکت میں ایک واقعہ پیش آ گیا ہے میں اس وقت تک کچھ نہیں کھاؤں گا اور کچھ نہیں پیوں گا جب تک یہ معلوم نہ ہو جائے کہ کیا واقعہ ہے؟ کچھ دنوں کے بعد معلوم ہوا کہ قرامطہ کے باطنی رافضیوں کا ایک گروہ مکہ مکرمہ

میں اسی دن داخل ہوا تھا اور وہاں بہت زیادہ جنگ ہوئی تھی۔

کعبہ پر ہی بادل ہے

جب یہ واقعہ علی بن کا تب رضی اللہ عنہ کے سامنے آیا تو کہنے لگے یہ حیران کن بات ہے حضرت ابو عثمان مغربی نے فرمایا یہ کوئی حیرانی کی بات نہیں ابن کا تب بطور امتحان بولے پھر آج مکہ مکرمہ کی کیا خبر ہے؟ ابو عثمان رضی اللہ عنہ نے جواب دیا اب وہاں طلحی اور بنو الحسن لڑ رہے ہیں طلحیوں کا لیڈر کا لے رنگ کا غلام ہے جس نے سرخ پگڑی باندھ رکھی ہے آج مکہ مکرمہ میں صرف حرم پاک کے اوپر حرم شریف جتنا ہی بادل ہے۔ ابن الکاتب نے مکہ مکرمہ میں خط لکھا پتہ چلا کہ بالکل وہی کیفیت تھی جو حضرت ابو عثمان رضی اللہ عنہ نے بتائی تھی۔

حضرت ابو عزیزہ مغربی رضی اللہ عنہ

آپ جامع ازہر میں مقیم تھے آپ پر جذب و استغراق کا غلبہ تھا، جب غلبہ حال ہوتا تو ایک سیر گندھک کھا جاتے کبھی اس سے زیادہ تناول فرماتے ازہر کی جامع مسجد کا صحن صرف ایک قدم میں عبور کر جاتے۔ پورا دن اور پوری رات ایک جگہ نظر گاڑے بیٹھتے گزار دیتے۔

مناوی رضی اللہ عنہ فرماتے ہیں بلا ارادہ میری ملاقات ان سے جامع مسجد طولوں میں ہو گئی۔ انہوں نے ہاتھ میرے ہاتھ میں دے دیا ہاتھ کیا تھا گوشت کے بغیر صرف چمڑا تھا۔ یہ سب مجاہدہ اور غلبہ حال کی وجہ سے تھا، آپ کو کچھ سرکش لوگوں نے غلبہ حال میں ۱۰۱۰ھ میں شہید کر دیا۔

حضرت ابو علی دقاق رضی اللہ عنہ

امام قشیری رضی اللہ عنہ فرماتے ہیں ہم نے جس کیفیت کا استاذ ابو علی دقاق میں معائنہ و مشاہدہ کیا وہ یہ ہے کہ آپ کو پیشاب کی جلن (حرقة البول) کی تکلیف تھی آپ ایک ساعت میں کئی بار پیشاب کے لئے اٹھتے فرض کی دو رکعت پڑھنے کے لئے بھی بسا اوقات آپ کو وضو تازہ کرنا پڑتا، مجلس کے راستے میں بھی آپ کے پاس پیشاب کے لئے بوتل ہوتی، اور راستے میں کئی دفعہ آتے جاتے اس بوتل کی ضرورت پیش آتی لیکن جب کرسی کے اوپر خطاب فرمانے کے لئے تشریف رکھتے اور مجلس بہت طویل ہو جاتی تو آپ کو ہرگز تکلیف نہ ہوتی اور نہ طہارت کی ضرورت پیش آتی ہم سہا سہا اس بات کا مشاہدہ کرتے رہے لیکن ان کی زندگی میں کبھی خیال نہیں آیا کہ یہ خارق عادت اور کرامت ہے مجھے اس کا علم اسی وقت ہوا اور یہ کشف تب ہوا جب آپ وفات پا گئے تھے۔

حضرت ابو علی سندی رضی اللہ عنہ

حال سے باہر بھی برکات

ابو نصر سراج نے ابو یزید سے یہ واقعہ نقل کیا ہے کہ میرے استاذ ابو علی سندی تشریف لائے تو ان کے ہاتھ میں نیام تھی

آپ نے اسے جھاڑ دیا تو اس میں جواہر تھے، میں نے عرض کیا حضرت! یہ آپ کو کہاں سے ملے؟ فرمانے لگے میں یہاں وادی سے گزرا وہ شمع کی طرح چمک رہی تھی میں نے صرف یہ اٹھا لئے۔ میں نے عرض کیا جب آپ وادی میں داخل ہوئے تو آپ کا وقت کیسا اور حال کیا تھا؟ فرمانے لگے یہ فترت (رکاوت و بندش) کا وقت تھا حال طاری نہیں تھا۔ (قشیری)

حضرت ابو علی رازی رضی اللہ عنہ

فرماتے ہیں میں ایک دن فرات سے گزرا تو مجھے تازہ مچھلی کھانے کا شوق ہوا پانی نے اچانک ایک مچھلی میری طرف پھینک دی اچانک ایک مرد دوڑتا ہوا میری طرف آیا اور کہنے لگا میں آپ کو بھون دیتا ہوں میں نے کہا بھون دو اس نے اسے تلا۔ میں نے بیٹھ کر اسے کھا لیا۔ (قشیری) ابو علی روز باری کا ذکر احمد بن محمد کے ذیل میں ہوگا۔

حضرت ابو علی شکارا شنبلی رضی اللہ عنہ

امام محی الدین ابن العربی رضی اللہ عنہ فرماتے ہیں اس راہ ولایت میں داخل ہونے کے وقت سے میں آپ کے ساتھ تھا اور آپ کی وفات تک یہ صحبت جاری رہی میں نے آپ کی بے شمار برکات دیکھیں اور آپ کی صحبت سے نفع اندوز ہوا۔ آپ کو نکاح کا بہت شوق تھا اس سے استغناء نہ تھا۔

اپنی موت کی اطلاع

ہمارے شیخ سبریلی نے آپ کو اپنی بھتیجی کا رشتہ دینا چاہا ام الزہراء آپ کے پاس آئی اور کہا ”اے ابو علی! ابو الحجاج (سبریلی) آپ کو اپنی بھتیجی کا رشتہ دینا چاہتے ہیں۔ یہ اتوار کا دن تھا فرمانے لگے میں اس بات کو بہت پسند کرتا ہوں کہ ان سے میری رشتہ داری بطور سسرال قائم ہو لیکن میں نے تو شادی کر لی ہے اور آج سے پندرہ دن بعد دولہا بن کر اپنی بیوی سے ملوں گا، ام الزہراء نے پوچھا آپ نے کس کی بیٹی سے شادی کی ہے فرمانے لگے آپ اس وقت جان لیں گی، آپ اپنے گھر چلے گئے اور بستر پر پڑ گئے اور پندرہویں دن وصال فرمایا، زمین کی جس چیز کی طرف ہاتھ پھیلا کر پکڑتے اور کھلانے کے لئے جس کو دیتے وہ اسے مٹھائی پاتا۔ (روح القدس)

حضرت ابو علی معداوی رضی اللہ عنہ

امام شعرانی نے حضرت محمد بن عنان رضی اللہ عنہ سے نقل کیا ہے کہ میں (محمد) نے ایک سال حج کیا جب عرفات میں وقوف کیا (نویں ذوالحجہ کو عرفات میں حاجی جبل رحمت کے ارد گرد ٹھہرتے ہیں)۔

یہ ظاہر اور یہ باطن

تو خیال آیا کہ کاش! پتہ چلتا آج یہاں صاحب حدیث (بات کا حق رکھنے والا) کون ہے؟ اچانک ایک بولنے والا بولا کہ آج یہاں صاحب حدیث ابو علی معداوی ہیں، جب میں واپس مصر آیا تو ان کی زیارت کا ارادہ کیا مگر وہاں تو عجیب حال

دیکھا وہ حملہ آور زبان رکھتے تھے لوگوں کو گالیاں دیتے ان کے دونوں پاؤں میں نخنوں سمیت گھٹنوں تک جوتا تھا ایسے جوتے اس دور میں عیسائی پہنا کرتے تھے۔ ان کی پگڑی میں نصرانیوں کی پگڑیوں کی طرح نیلی لکیریں تھیں جو نبی مجھے دیکھا تو کہنے لگے جو بات آپ کے پاس ہے (عرفات والے واقعہ کی طرف اشارہ ہے) اسے چھپائے رکھیں پھر میری طرف متوجہ ہوئے اور اصرار کے ساتھ اپنے گھر لے جا کر میری مہمانی کی۔ میں نے ان سے پوچھا آپ کو یہ درجہ کیسے ملا؟ فرمانے لگے مجھے تو کچھ معلوم نہیں ہاں میں نے تو ایک بچہ اپنے پوتوں (چھوٹے بچے پر لپٹے ہوئے گندے کپڑے) میں لپٹا ہوا مسجد میں دیکھا تھا میں نے اسے اٹھا لیا اور ایک دوسرے گاؤں میں ایک عورت کے حوالے کر دیا کہ وہ اسے دودھ پلائے میں نے اس کی اجرت مقرر کر دی اسے بتا دیا تھا کہ وہ میرا لڑکا ہے اس کی ماں کی چھاتیوں میں دودھ نہیں میں بار بار اس کے پاس جاتا رہا حتیٰ کہ وہ لڑکا بڑا ہو گیا اور دودھ چھڑا دیا گیا اگر اللہ کریم نے مجھے کوئی شے عطا فرمائی ہے تو وہ اس لڑکے کی ماں کی پردہ پوشی کی وجہ سے ہے پھر آپ نے مجھ سے عہد لیا کہ یہ راز کسی کو نہ بتانا اور یہ اصرار کہا کہ خبردار! میری موت سے پہلے یہ راز ہرگز افشاء نہ ہو (علامہ شعرانی نے العہود نامی کتاب میں اس کا ذکر کیا ہے۔)

حضرت ابو عمر و اصطخری رحمۃ اللہ علیہ

محمد بن عبد اللہ صوفی نے یہ واقعہ عمر بن محمد بن احمد شیرازی سے سن کر ہمیں بصرہ میں بتایا عمر کو ابو محمد جعفر حداد نے شیراز میں بتایا کہ:

مرشد دور سے جواب دیتے تھے

میں ابو عمر و اصطخری سے آداب تصوف سیکھا کرتا تھا جب میرے دل میں کوئی خیال آتا تو میں اصطخر چلا جاتا بسا اوقات آپ از خود ہی میری ضرورتوں کو پورا فرمادیتے اور سوال کی نوبت ہی نہ آتی اور کبھی میں سوال کر لیتا اور آپ میرا کام کر دیتے پھر میں مصروفیات کی وجہ سے نہ جاسکا تو میرے دل میں جو خیال بھی آتا آپ اصطخر بیٹھے ہوئے میرا مسئلہ حل فرمادیتے اور ان کا خطاب مجھ تک پہنچ جاتا اور میری ارادت قلبی کا جواب مل جاتا۔ (امام قشیری)

حضرت ابو عمران بردعی رحمۃ اللہ علیہ

شیخ ابو عبد اللہ ساحلی نے اپنی کتاب "بغیۃ السالک" میں اپنے والد گرامی کے حوالے سے لکھا ہے کہ انہیں شیخ ابو القاسم مرید نے بتایا کہ جب شیخ ابو عمران بردعی مالقہ تشریف لائے تو وہاں شیخ ابو علی خراز کو موجود پایا ہم تینوں میرے گھر (شیخ ابو القاسم کے گھر) کھانے کے لئے اکٹھے ہو گئے جو میں نے ان دونوں حضرات کے لئے تیار کیا تھا۔

کیا انداز حرر ربائی ہے

میرے والد بھی وہاں موجود تھے اور انہیں زکام کی مستقل بیماری تھی جو ان کا پیچھا نہیں چھوڑتی تھی اتنی شدت تھی کہ ان کی قوت شامہ (سو گھسنے کی قوت) ہی ختم ہو چکی تھی حضرت ابو عمران نے حضرت ابو علی کو کہا اے ابو علی! آپ کو آٹھ سال ہو گئے ہیں

کیا آپ پر اس تپش و گرمی نے اثر نہیں کیا؟ انہوں نے جواب دیا جناب والا! مجھ پر اتنا اور اتنا اضافہ ہو گیا ہے، شیخ ابو عمران رحمۃ اللہ علیہ نے فرمایا: یہ جو اولاد کو پیش آ رہا ہے اسی طرح نبی علیہ الصلوٰۃ والسلام کا ارشاد ہے، یہ کہہ کر ارشاد فرمایا آپ شیخ ابو القاسم کے والد کے ہاتھ پر دم کریں انہوں نے میرے والد کے ہاتھ پر دم کیا ان کے دم سے کستوری کی مہک آئی مگر معمولی سی تھی، ان کے بعد حضرت ابو عمران نے میرے والد کے ہاتھ پر دم کیا، خدا کی قسم کستوری کی شدید مہک نے میرے والد کے نختوں کو پھاڑ دیا انہیں فوری طور پر نکسیر شروع ہو گئی اور خون بہنے لگ گیا میرے سارے گھر میں کستوری کی مہک پھیلی اور پھر پڑوسیوں تک کستوری کی مہک کی لہریں پہنچنے لگیں اس کے بعد حضرت شیخ ابو عمران کہنے لگے کہیں حضور سید المرسلین صلی اللہ علیہ وسلم کے صحابہ گرامی یہ نہ سمجھیں کہ فوز و فلاح صرف انہیں ملی ہے اور ہم پچھلے محروم رہ گئے ہیں خدا کی قسم! ہم پوری بھیڑ اور قوت سے صحابہ رضوان اللہ علیہم اجمعین کے قدم بقدم چلیں گے تاکہ انہیں پتہ چل سکے کہ وہ اپنے پیچھے ایسے مرد چھوڑ کر آئے ہیں جو سرکار نبوت صلی اللہ علیہ وسلم پر درود بھیجتے ہیں۔ (شرح الدلائل میں قاسی رحمۃ اللہ علیہ نے یہ واقعہ نقل فرمایا ہے۔)

نوٹ

صحابہ کرام رضوان اللہ علیہم اجمعین نے ساری برکات حضور سید کل علیہ الصلوٰۃ والسلام سے حاصل فرمائی تھیں حضرت کا مطلب اس عبارت سے یہ ہے کہ حضور علیہ السلام کی رحمتہ للعالمین کا سلسلہ قیامت تک چلتا رہے گا اور آپ کے انوار کی تقسیم اولیائے امت کے ذریعے ہوتی رہے گی اور صحابہ کرام رضوان اللہ علیہم اجمعین خوش ہوتے رہیں گے کہ ہمارے بعد بھی مردان حق موجود ہیں جو سرکار کا فیض تقسیم فرما رہے ہیں اور یہ سب ذکر مصطفیٰ علیہ التحیۃ والثناء (درود شریف) کی وجہ سے انہیں ملا ہے راز یہ کھلا کہ وہ ساری مہک اور وہ ساری خوشبو کی لپٹیں میری سرکار سیدالابرار علیہ الصلوٰۃ والسلام پر درود بھیجنے کا صدقہ تھیں اور یہ عظمت یاد مصطفیٰ کی تھی جو ان کی پھونکوں میں موجود تھی۔ (مترجم)

حضرت ابو عمران واسطی رحمۃ اللہ علیہ

ہوا پر سواری کی وجہ

فرماتے ہیں جہاز ٹوٹ گیا اور میں اپنی بیوی سمیت ایک تختے پر رہ گیا اس حالت میں میری بیوی نے بچی کو جنم دیا وہ پھر چلانے لگی کہ میں پیاس سے مر رہی ہوں میں نے کہا مولا کریم! ہمارا حال دیکھ رہے ہیں میں نے سہرا پر اٹھایا تو فضا میں ایک شخص کو بیٹھے پایا اس کے ہاتھ میں سنہری زنجیر تھی اور اس کے ساتھ سرخ یا قوت کا کوزہ بندھا ہوا تھا اس نے کہا لو دونوں پی لو، میں نے کوزہ پکڑا اور اس سے پانی پیا۔ وہ پانی کیا تھا کستوری سے زیادہ خوشبودار، برف سے بڑھ کر ٹھنڈا اور شہد سے زیادہ میٹھا تھا۔ میں نے پوچھا اللہ کریم آپ پر رحم فرمائے آپ ہیں کون؟ اس نے کہا آپ کے آقا جمل مجاہد کا غلام ہوں میں نے پوچھا کس سبب سے آپ اس مرتبہ پر پہنچے ہیں؟ جواب میں فرمایا میں نے اپنی خواہش رضائے الہی کے لئے چھوڑ دی ہے تو اس ذات بے مثل نے مجھے ہوا پر سواری کر دیا ہے پھر وہ غائب ہو گیا اور مجھے نظر نہ آیا۔ (امام قشیری نے ذکر فرمایا ہے)

امام یافعی رحمہ اللہ نے اپنی کتاب ”روض الریاحین“ میں لکھا ہے کہ حضرت ابو عمران نے فرمایا میں مکہ مکرمہ سے نبی مکرم صلی اللہ علیہ وسلم کی قبر اطہر کی زیارت کے لئے نکلا جب میں حرم سے نکلا تو مجھے شدید پیاس نے آیا محسوس ہوتا تھا موت آگئی ہے میں کیکر کے درخت کے نیچے بیٹھ گیا اور جان سے ہاتھ دھو لئے کیا دیکھتا ہوں کہ ایک سوار سبز رنگ کے گھوڑے پر سوار ہو کر آیا، گھوڑے کی زین، لگام، سوار کے کپڑے اور دیگر سامان بھی سبز تھا، اس کے ہاتھ میں پیالہ بھی سبز تھا اور پانی کا رنگ بھی سبز تھا۔ پیالہ مجھے دے دیا اور فرمایا پیالہ، میں نے تین دفعہ حسب سنت پیا مگر پیالے سے کچھ بھی پانی کم نہ ہوا پھر مجھے فرمایا کہاں کا ارادہ ہے؟ میں نے کہا نبی صلی اللہ علیہ وسلم اور ان کے دونوں ساتھیوں (صدیق و فاروق رضی اللہ عنہما) کو سلام کرنے میں مدینہ طیبہ جا رہا ہوں کہنے لگے جب وہاں پہنچیں اور نبی صلی اللہ علیہ وسلم اور صاحبین کو سلام پیش کرنا تو عرض کرنا رضوان آپ کی خدمت میں سلام عرض کرتا ہے۔

ابو العدن غزی کا ذکر محمد جلیوی کے نام سے باب نام محمد میں ہو چکا ہے۔

حضرت ابو الغیث بن جمیل یمنی شمس الشمس رحمہ اللہ

آپ یمن کے بہت بڑے عارف اولیاء میں سے ہیں آپ کی بہت کرامات تھیں۔

بادشاہ کو تباہ کر دیا

امام یافعی رحمہ اللہ نقل ہیں کہ انہی حضرت ابو الغیث کا خادم اور بادشاہ کا غلام باہم لڑ پڑے حضرت کے خادم نے شاہ کے غلام کو مارا اس بات کا پتہ بادشاہ کو چلا تو اس نے حضرت کے خادم کو قتل کر دیا جب حضرت کو اطلاع پہنچی تو آپ نے ایک ساعت کے لئے سر مبارک جھکا لیا پھر فرمایا مجھے بھلا چوکیداری سے کیا کام ہے میں مشاب (لکڑیوں کی بنی ہوئی اونچی سی سیڑج جس کے اوپر چھپر (عریش) بنا کر کھیتی کا محافظ بیٹھتا ہے) سے اترتا ہوں اور کھیتی حکومت کی نگرانی میں چھوڑتا ہوں اسی وقت بادشاہ قتل ہو گیا۔ بادشاہ کا لڑکا مظفر حضرت کی خدمت میں معافی مانگتا ہوا آیا آپ کا پاپوش مبارک سر پر رکھا ہوا تھا یا گردن سے باندھا ہوا تھا حضرت نے اسے فرمایا تم کیا چاہتے ہو؟ اس نے جواب دیا میں آپ کی ولایت مانتا ہوں۔

قبر سے نکل کر ہدایت دیں

یافعی مزید فرماتے ہیں مجھے معتبر لوگوں نے بتایا ہے کہ دو عظیم عارف، مشہور شیوخ حضرت محمد بن ابوبکر حکمی اور شیخ ابو الغیث بن جمیل کی وفات کے بعد کچھ فقیران کی صحبت کے لئے حاضر ہوئے حضرت شیخ محمد حکمی قبر سے باہر نکل آئے اور ان کی مصاحبت فرمائی جو ان کے پاس آیا تھا اس سے عہد لیا اور کئی شرطیں منوائیں جن کی تفصیلات طویل ہیں لہذا ہم لکھ نہیں رہے لیکن دوسرے فقیروں کے لئے حضرت شیخ ابو الغیث نے اپنی قبر سے صرف ہاتھ باہر نکالا اور اس طرح اس سے مصاحبت فرمائی ان کی بات بھی طویل ہے۔

فقہاء حرام نہیں کھاتے

امام یافعی مزید لکھتے ہیں مشہور بات ہے کہ کچھ فقیروں نے ایک دن شیخ ابو الغیث کی خدمت میں عرض کیا ہمیں گوشت کی طلب ہے انہوں نے جواب دیا فلاں دن تک صبر کرو جس دن آپ کے پاس قافلے آئے تب وہ دن آیا تو خبر آئی کہ ڈاکوؤں نے قافلے کو پکڑ لیا ہے پھر ایک چور قاطع طریق دانے لے کر آگیا اور دوسرا نیل لے آیا حضرت نے فقیروں سے کہا اسے جس طرح چاہو استعمال کرلو، انہوں نے اپنی مرضی چلائی اور روٹی سامنے رکھی فقہاء محفل سے ہٹ گئے فقیروں نے انہیں کھانے کے لئے بلایا مگر وہ کھانے میں شریک نہ ہوئے حضرت نے فقیروں سے کہا تم کھاؤ فقہاء تو حرام نہیں کھاتے۔ جب کھانے سے فارغ ہوئے تو ایک شخص حضرت کی خدمت میں حاضر ہوا اور کہنے لگا حضور! میں نے فقیروں کے لئے اتنے اور اتنے گندم کے دانے نذر مان رکھے تھے مگر ڈاکوؤں نے وہ چھین لئے پھر دوسرا آیا اور کہنے لگا حضور! میں نے فقیروں کے لئے ایک نیل کی نذر مان رکھی تھی مگر نیل مجھ سے چھین لیا گیا دونوں کو حضرت نے فرمایا تمہارا سامان فقیروں کو مل گیا ہے اب فقہاء ندامت سے ہاتھ ملنے لگے کہ انہوں نے فقیروں کا کھانے میں ساتھ نہ دیا۔

ہم تجھے ذبح کرتے ہیں

ایک گویا عورت (مغنیہ) آپ کے سامنے آئی تو بے ہوش ہو کر گر پڑی جب ہوش میں آئی تو یہ کی اور درخواست کی کہ مجھے فقیروں کے ساتھ رہنے دیا جائے وہ بڑی ناز پروردہ امیر عورت تھی، حضرت نے فرمایا ہم تجھے ذبح کریں گے کیا تو صبر کرے گی؟ کہنے لگی ہاں صبر کروں گی، آپ نے اسے حکم دیا فقیروں کو پانی پلایا کر، وہ چھ ماہ تک اپنی پشت پر لا کر فقیروں کو پانی پلاتی رہی حضرت نے اسے پہلے حال سے بالکل بدلا ہوا دیکھا، پھر حضرت سے عرض کرنے لگی میں اپنے رب کریم سے ملنے کی بہت مشتاق ہوں، حضرت نے فرمایا جمعرات کے دن تیری اللہ تعالیٰ سے ملاقات ہو جائے گی، جمعرات کو وہ فوت ہو گئی۔ (روض الریاحین)

امام مناوی رحمہ اللہ فرماتے ہیں آپ بہت بڑے عارف تھے یافعی نے ”تاریخ یمن، روض الریاحین اور نشر الحاسن“ میں آپ کی تعریف کی ہے۔

شیر پر لکڑیاں لا دیں

آپ اپنے مرشد کے گدھے پر لکڑیاں لانے جنگل میں گئے شیر آیا اور اس گدھے کو مار کر کھا گیا آپ نے فرمایا مجھے اپنے مرشد کی عزت کی قسم! اب لکڑیاں تھچی پر لا کر لے جاؤں گا لکڑیاں اس پر لا کر شہر لے آئے اور وہاں آکر اتاریں، پھر شیر کو مخاطب ہو کر کہا اپنی جگہ پر واپس جانے تک خبردار کسی کو کوئی نقصان نہ پہنچانا، یہ منظر دیکھ کر آپ کے مرشد نے آپ کو حکم دیا کہ یہ شہر اپنی سب وسعتوں سمیت تمہارے لئے نا کافی ہے یہاں سے کہیں اور چلے جائیں، آپ وہاں سے حضرت شیخ علی اہل کے پاس چلے گئے، ایک مدت تک ان کے پاس قیام رہا وہاں سے انہیں فائدہ حاصل ہوا اور خوب تہذیب و تنقیح ہوئی کہا

کرتے تھے میں حضرت ابن الفحل ابو الغیث کے پاس سے ایک خاموش موتی بن کر نکلا تو حضرت اہل نے مجھ میں سوراخ کیا (موتی انہوں نے بنایا اور پرویا انہوں نے) اس کے بعد آپ شامی پہاڑوں کی طرف نکل گئے وہاں آپ کی بے شمار کرامات ظہور پذیر ہوئیں بے شمار لوگوں نے آپ کے دست مبارک پر بیعت کی مریدین کی کثرت ہوئی اور کرامات پھیلیں۔

ولی کا جوتا

آپ کا ایک مرید جب اپنے علاقے میں گیا تو ایک عورت کے فتنے میں مبتلا ہو گیا تنہائی میں اس کے پاس گیا اور اس انداز سے بیٹھا جس انداز سے مرد عورت کے پاس بیٹھتا ہے اچانک حضرت کی کھڑاؤں (کڑی کا جوتا) اس کی پٹھ پر لگی جس سے وہ کانپ گیا اٹھ کھڑا ہوا اور توبہ کی، آپ ان پڑھ تھے لیکن آپ کی محفل میں بڑے بڑے فقہاء آکر مشکل مسائل اور ادق جزئیات پوچھتے آپ انہیں صحیح جواب دیتے۔

میرے غلام کے غلاموں کو خوش آمدید

امتحان کی غرض سے فقہاء کی ایک جماعت آپ کے پاس آئی تو آپ نے فرمایا میں اپنے غلام کے غلاموں کو مرحبا کہتا ہوں فقہاء کو یہ بات بے حد ناگوار گزری اور حضرت حضری سے انہوں نے اس کا ذکر کیا انہوں نے کہا آپ نے ٹھیک فرمایا ہے آپ سب لوگ نفس و ہوا کے غلام ہیں اور نفس و ہوا ان کے غلام، لہذا آپ ان کے غلاموں کے غلام ہوئے۔

یہ لذت سماع

آپ سماع کے سخت خلاف تھے اور جو سماع کا شیدا ہوتا اس سے قتال و جدال فرماتے کچھ عظیم المرتبت مشائخ اس ارادے سے آپ کے گاؤں میں داخل ہوئے کہ سماع کرتے ان کے پاس پہنچیں گے، آپ اپنے شہر کے سب لوگوں کو لے کر ان کے مقابلے میں نکل آئے یہ ان کے قریب پہنچے تو وہ حالت سماع میں تھے تو الی ہو رہی تھی آپ پر بھی حال طاری ہو گیا اور ان کی طرح یہ بھی گھومنے اور چکر کھانے لگے آپ کے ساتھی حیران ہو کر آپ سے پوچھنے لگے کہ یہ کیا ہوا آئے تو جنگ کرنے تھے اور خود سماع پر رقص فرمانے لگے؟ فرمایا مجھے اس کی عزت کی قسم! جس کی عزت ہے میں تو اس وقت چکر لگانے لگا جب میں نے آسمان کو سماع کی وجہ سے چکر لگاتے دیکھا۔

ولایت کے چار اصول

حضری رحمہ اللہ کہتے ہیں آپ کی صورت بیداری میں میرے سامنے منتقل ہوئی اور مجھ سے بہت سی گفتگو کی اس گفتگو میں یہ جملے بھی تھے تصوف کے دعوے دار تصوف چھوڑ دیں صرف وہ آدمی صوفی ہے جس میں یہ چار باتیں ہوں: وہ صرف اللہ کریم کی ذات کے لئے ہو، اپنی ذات اور لوگوں کے لئے نہ ہو۔ اللہ کریم کی طرف ایک ہی راستے پر چلے جو راستہ نفس کی مخالفت کا ہے۔ وہ صرف ایک ہی جہت کی طرف متوجہ ہو اور وہ جہت ہے: تَبَارَكَ اسْمُكَ ذِي الْجَلَالِ وَالْإِكْرَامِ (رحمن)

پھر فرمایا طریق کی لڑکیوں سے پرہیز ضروری ہے کیونکہ یہ توجہ سے دیکھنے سے نظر کو اچک لے جاتی ہیں، حضری فرماتے

ہیں ان لڑکیوں سے مراد کرامات ہیں یہ سالک کے راستے میں سامنے آتی ہیں اور جب وہ ان کے ملاحظہ میں پڑ جاتا ہے تو مقصود اس سے اوجھل ہو جاتا ہے۔

حکومت نہیں کر سکے گا

مجی نے حضرت ابو بکر بن مقبول زلیعی کے تعارف (ترجمہ) میں ذکر کیا ہے کہ اسی تعارف کے دوران قاصدہ پاشا والی یمن کا بھی ذکر کرتے ہوئے لکھا ہے کہ وہ یمن میں بڑے شکوہ اور بیعت کے ساتھ داخل ہوا، بہت زیادہ فوج مال اور بدبہ اس کے ہمراہ تھا بنی بحر کے ایک بزرگ کو ان کی آمد کی اطلاع ہو چکی تھی آپ نے اپنے ایک مرید کو جاسوس بنا کر لہجہ شہر کی طرف بھیجا قاصدہ اس وقت وہاں ہی تھا، مرید سے کہا جب وہ لہجہ سے نکلے تو زید یہ میں محلہ فقہ تک اس کا پیچھا کرنا اور دیکھنا کیا وہ بیت عطا میں سیدی ابو الغیث بن جمیل کی زیارت کے لئے جاتا ہے یا نہیں؟ وہ مرید اس کے پیچھے ہو گیا وہ زید یہ سے چاشت کے وقت نکل گیا مگر آپ کی زیارت کے لئے نہ آیا مرید نے حضرت کو اطلاع دی وہ فرمانے لگے قاصدہ پاشا یمن میں جم نہیں سکے گا، اور نہ اسے فتح و کامرانی ملے گی کیونکہ یمن کی کنجیاں سیدی ابو الغیث کے ہاتھ میں ہیں جو جسے چاہیں اور جہاں چاہیں اللہ تعالیٰ کے حکم سے عطا فرما دیتے ہیں، پھر واقعہ اسی طرح ہوا، آپ کا وصال ۶۵۱ھ میں ہوا بیت عطا یمن میں دفن ہوئے آپ کے مزار کی یمن میں مثال نہیں جیسا کہ آپ کی کرامات کے ذکر میں ہم بیان کر چکے ہیں۔

حضرت ابو الغیث بن محمد شہر قدیمی رحمہ اللہ

آپ سید، صاحب شرف اور ولی کبیر ہیں آپ اپنے زمانے کے مشہور اکابر اولیاء میں سے ہیں، آپ کو امراء مکہ، اشراف مکہ، امراء روم اور خاص و عوام میں بڑا مرتبہ اور شکوہ حاصل تھا، بہت زیادہ کشف تھا، لوگوں میں تصرف حاصل تھا جو چاہتے ان سے لے کر فقراء اور مساکین کو دے دیتے۔ یمن کے تاجر اور دوسرے لوگ سمندر کی سختیوں اور بری تنگیوں میں آپ سے مدد چاہتے تھے تو فوراً آپ کی برکت انہیں مل جاتی تھی۔

وہاں ہی شاہی فرمان مل گیا

موسم حج میں آپ وہاں ٹھہرے جہاں مسجد حرام کے ساتھ شاہی فرمان تقسیم ہوتے ہیں اور دفتر والوں سے کہتے مجھے اتنا حصہ دے دو جو میرے لئے خاص ہے ایک ملازم بولا اگر آپ اتنے ہی باکمال شخص ہیں تو اپنے مقصد کے لئے شاہی اجازت دکھا دیں تاکہ ہم آپ کو جگہ دے دیں۔ ابھی ایک ساعت بھی نہیں گزری تھی کہ آپ نے انہیں سلطان وقت سلطان محمد بن سلطان مراد کی طرف سے فرمان نامہ پیش کر دیا جو جاکمک اور نواح کے ان دنوں سلطان تھے، شاہی فرمان میں جس جگہ کا حکم لکھا ہوا تھا وہ انہوں نے آپ کی خدمت میں پیش کر دیا یہ سلطان محمد بھی صاحب خطوہ اولیاء گرامی میں شامل تھے حضرت جب مذکورہ بالا سرکاری زمین سے الگ ہوئے تو طواف کے لئے حرم پاک میں داخل ہو گئے، سلطان محمد رحمہ اللہ کو مطاف (کعبے کے ارد گرد کا وہ میدان جس میں حاجی طواف کے دوران چلتے ہیں) میں پایادہ لوگوں سے چھپے ہوئے تھے آپ نے انہیں روک لیا

اور فرمایا مجھے اپنی طرف سے فرمان لکھ دو تا کہ وہ جگہ میری اور میری اولاد کی رہے اگر آپ ایسا نہیں کریں گے تو لوگوں کے سامنے اظہار کر دوں گا تمہارا اقتدار ختم ہو جائے گا اور رسوا ہو جاؤ گے، سلطان محمد رحمہ اللہ نے اسی وقت لکھ کر آپ کو مہر کر دی آپ نے کمرکاری کارندوں کے پاس آئے چنانچہ انہوں نے جگہ آپ کے حوالے کر دی مکہ مکرمہ میں ۱۰۴ھ میں وصال ہوا جنت معلیٰ کی بالائی گھاٹی میں سیدہ خدیجۃ الکبریٰ ام المؤمنین رضی اللہ عنہا کی قبر پاک کے قریب دفن ہوئے۔ (محبی)

حضرت ابو الغیث نقاش تونسوی مغربی رحمۃ اللہ علیہ

آپ عارف اولیاء کے لیڈر اور حامل علمائے گرامی کے استاذ ہیں آپ بہت زیادہ سخاوت کرتے حتیٰ کہ سخاوت میں آپ پرافراط و زیادتی کا الزام لگایا جاتا آپ زیادہ تر مال مسلمان قیدیوں اور ان کی آزادی کے لئے خرچ کرتے۔

سات سو آدمیوں کے لئے کپڑے تیار کرو

آپ نے اپنے خدام کو فرمایا کہ میرے پاس سات سو آدمیوں کے لئے چادریں، قمیصیں، جوتے، پٹریاں اور ضروری سامان لے آؤ انہوں نے آپ کی وصیت پر عمل کیا اور سب چیزیں لے آئے مگر یہ راز معلوم نہ کر سکے ابھی یہ سب چیزیں آپ کی خدمت میں پہنچی بھی نہیں تھیں کہ خبر آئی کہ تیونس کے ساحل کے قریب فرنگیوں کی تین بحری کشتیاں ٹوٹ گئی ہیں اور ان میں سات سو مسلمان قیدی تھے وہ سب آزاد ہو گئے حضرت کی خانقاہ میں آئے آپ نے جو لباس تیار کرائے تھے وہ انہیں پہنا دیئے ان کی بڑی عزت اور آؤ بھگت فرمائی۔

سوناسیہ کو مکمل بن گیا

ایک فوجی ایک رات تیونس کے قریب ایک محل کے پاس سے گزرا، اس نے دیکھا کہ ایک بڑا پتھر زمین سے اٹھا ہوا ہے اور اس کے نیچے ایک غار نظر آرہی ہے اس نے دیکھا کہ غار سونے کے ڈھلے سکوں سے بھری ہوئی ہے وہ غار کے اندر چلا گیا اپنی جیب اور دامن سکوں سے بھر لیا مگر جب نکلنا چاہا تو دیکھا کہ غار کا منہ پتھر سے بند ہو گیا ہے وہ بہت حیران ہوا عقل جواب دے گئی، پھر دینار جو لئے تھے واپس رکھ دیئے اور دروازے کی طرف بڑھا تو وہ راستہ کھلا ہوا پایا۔ کئی دفعہ سونا لے کر دروازے کی طرف بڑھا تو اسے بند پایا اب اسے یہی سوچا کہ دینار رکھ کر چلا جائے جب وہاں سے نکل گیا تو کئی دنوں کے بعد اسی محل کے پاس سے پھر گزرا اس نے دیکھا کہ ایک شخص اسی سونے سے اپنی زمینل بھر رہا ہے پھر وہاں سے نکل کر خنجر پر اسے لا در ہا ہے اس فوجی نے اس سے پوچھا آپ کون ہیں؟ اس نے جواب میں کہا شیخ الشیوخ حضرت ابو الغیث کا غلام ہوں اور یہ خزانہ آپ کا ہی حصہ ہے جب کچھ اٹھا لے جانے کا حکم دیتے ہیں تو میں آتا ہوں دروازہ کھلا ہوا ہوتا ہے میں اندر آ کر اتنا اٹھا لیتا ہوں جتنے کا آپ حکم دیتے ہیں اور پھر واپس چلا جاتا ہوں آپ کے بغیر اس مال میں کسی اور کا کوئی حصہ نہیں یہ بھی مروی ہے کہ جب اس مال میں کسی طرف سے خیانت ہوتی تو یہ سونا اسی وقت کالا کونلا بن جاتا، کسی آدمی نے خادم کو شدت سے لوٹنا اور اس سے کچھ لینا چاہا خادم نے اس کی جیب اور گریبان کو بھر دیا مگر جب وہ لے کر گھر پہنچا تو یہ سب کا سب کونلا تھا۔

عورت کو حاضر کرو

ایک شخص نے بستر پر سے اپنی بیوی کو غائب پایا اسے یقین ہو گیا کہ یہ جنوں کی کارستانی ہے وہ آپ کی خدمت میں آیا اور آپ کو اطلاع دی آپ نے ایک کاغذ پر خط لکھا اور فرمایا پرانے تیونس میں چلو اور وہاں ٹھہرو، جب رات کا تیسرا حصہ گزرے گا تو تمہارے پاس سے ایک جتھا گزرے گا یہ خط ان کے بادشاہ کو دے دینا، تمہارا کام ہو جائے گا وہ مذکورہ جگہ پر چلا گیا اور بیٹھ کر انتظار کرنے لگا، جب آدھی رات گزری تو روحانیوں کا ایک جتھا گزرا اس نے ان سے بادشاہ کے متعلق پوچھا اسے بتایا گیا کہ یہ بادشاہ ہے اس نے خط کو بادشاہ کے سامنے پیش کیا بادشاہ نے پڑھا پھر کہا بسرو چشم اطاعت ہوگی، پھر بادشاہ نے عورت کو حاضر کرنے کا حکم دیا اور اسے خاوند کے حوالے کر کے حکم دیا میرا سلام حضرت کو پہنچا دینا۔

پھر عید کا سامان مل گیا

ابن نوع کہتے ہیں مجھے امیر علی بہک زادہ نے بتایا کہ اس کا باپ جب تیونس کا والی تھا اور جلدی ہی معزول کر دیا گیا تھا اور اتنی شدید بد حالی میں مبتلا ہوا جس کا اظہار الفاظ کے ذریعے ناممکن ہے۔ ہمارا حال ان کی معزولی کی وجہ سے خراب ہو گیا اتفاق ایسا ہوا کہ عید آگئی اور ان کے پاس خرچ کے لئے کچھ نہ تھا، حضرت شیخ کا ایک خادم ہدیہ لے کر میرے والد کے پاس آیا یہ ہدیہ سب تھے ان کی تعداد پوری سو تھی اس کے ساتھ معذرت کی کہ یہ بہت کم ہیں، میرے باپ نے سب لے لئے ہر سب کے دو ٹکڑے کرتے گئے اور ہر سب کے درمیان سے ایک ایک دینار نکلتا گیا، ایک سودینار کو آپ نے خرچ کر کے گھر کے خرچ میں وسعت پیدا کر لی آپ کی لاتعداد کرامات ہیں آپ کا وصال ۱۰۳۱ھ میں ہوا اور اسی خانقاہ میں مدفون ہوئے جو آپ کے نام سے معروف تھی۔ (محبی)

حضرت ابوالفتح واسطی رحمۃ اللہ علیہ

آپ اکابر عارفین اور محقق اولیاء میں شامل اور حضرت سیدی احمد رفاعی رحمہ اللہ کے مرید ہیں، آپ نے ہی انہیں اسکندریہ شہر جانے کا اشارہ فرمایا تھا آپ وہاں گئے اور بے شمار خلق خدا سے حصول کمال فرمایا آپ کی ولایت میں مخالفت بھی کی گئی لوگ اسکندریہ میں مجالس آپ کے لئے منعقد کرتے اور آپ دلائل سے انہیں چپ کر دیتے، جامع مسجد عطارین کا خطیب مخالفین میں پیش پیش تھا ایک دن وہ منبر پر بیٹھا تھا اور خطبے کی اذان اس کے سامنے دی جا رہی تھی کہ اسے یاد آیا وہ جنبی (نا پاک حالت میں) ہے اس موقع پر حضرت واسطی نے اپنی آستین اس کی طرف پھیلا دی اسے یوں محسوس ہوا کہ وہ ایک گلی ہے وہ اس میں داخل ہو گیا وہاں سے اسے پانی اور برتن بھی مل گیا غسل کر کے نکلا اور منبر پر بیٹھ گیا، چونکہ حضرت نے اسے یوں ڈھانپ کر پردہ پوشی فرمائی تھی اس لیے وہ آپ کا معتقد ہو گیا اور آپ کا بہت بڑا ساتھی بن گیا قریباً پچیس سال کی عمر میں وصال ہوا اور بقول امام شعرانی آپ اسکندریہ میں دفن ہوئے آپ کا مزار ظاہر ہے اور مرجع خلائق ہے۔

حضرت ابو الفضل بن جوہری رحمۃ اللہ علیہ

آپ مصر کے عظیم مشائخ میں شامل ہیں۔ ایک مصیبت زدہ آپ کے پاس آیا اور عرض کرنے لگا آپ میرے لئے دعا فرمادیں آپ نے ارشاد فرمایا میں آپ کو ایسے شخص کے پاس بھیجتا ہوں جو دعا کر دے گا بیت المقدس جاؤ وہاں انتظار کرو جب لوگ نماز سے فارغ ہو کر نکلیں تو دسویں آدمی کو چٹ جانا اور اسے دعا کے لئے کہنا، وہ بیت المقدس چلا گیا رات کو وہاں سو یا اور صبح نماز کے بعد دسویں آدمی کو روک لیا اور اس سے دعا کی درخواست کی وہ فوراً ٹھیک ہو گیا مگر پوچھا آپ کو میرا کس نے بتایا ہے اس نے جواب دیا مجھے حضرت ابو الفضل بن جوہری رحمۃ اللہ علیہ نے بتایا ہے آپ نے فرمایا وہ پہلے آگئے مگر یہ تو آنکھ سے آنکھ لڑانے کی بات ہوئی آپ کی وفات ایلہ میں حج سے واپس آتے ہوئے ۳۸۰ھ میں ہوئی آپ مصر میں لائے گئے اور اس سرزمین میں دفن ہوئے آپ مصر میں علم و ولایت کا دروازہ تھے۔ (سخاوی)

امام یاقوتی رحمۃ اللہ علیہ "روض الریاحین" میں آپ کے شاگرد ابو بکر رحمۃ اللہ علیہ سے یہ واقعہ نقل کرتے ہیں کہ انہوں نے (ابوبکر) حضرت بن جوہری کے متعلق سنا تو وہ شہر سے آپ کی زیارت کے لئے نکلے کہتے ہیں میں مصر میں جمعہ کے دن پہنچا اور سب لوگوں کے ساتھ آپ کی مجلس وعظ میں پہنچا کیا دیکھتا ہوں کہ حسین و جمیل منظر والے ایک شیخ ہیں منظر بڑا دلکش ہے بلخ انداز آپ کے اوپر لباس فاخرہ اعلیٰ کپڑے پگڑی اور چادر تھی، کھلی قبا اور وسیع ہمت و دنیا تھی، یہ دیکھ کر میں نے جی میں کہا یہی حضرت جوہری ہیں جن کے لئے تعریفوں کے پل باندھے گئے اور انہی کی صلاحیت، دین، تقویٰ، کثرت صفات، قوت ایمان اور صفائے یقین کی داستانیں سوار لے کر ہمارے ملک میں چلتے پھر رہے ہیں اور ان کا یہ سوٹ اور یہ لباس ہے میں حیران رہ گیا انہیں اسی حال میں چھوڑ کر خود وہاں سے چل دیا مصر کی گلی سے گزر رہا تھا ایک عورت بلند آواز سے مجھے پکارنے لگی وہ نوے کر رہی تھی اور چیخ چلا رہی تھی کہنتی تھی ہائے مصیبت! ہائے میری بیٹی ہائے میری رسوائی! میں نے رحم کھایا اور اس کی اس حالت کو دیکھ کر اس کے قریب گیا میں نے اسے کہا اے خاتون! تجھے کیا ہو گیا ہے اور تیرا واقعہ کیا ہے؟ وہ کہنے لگی حضور! میں شریف گھرانے کی رہنے والی ہوں میری صرف ایک بچی تھی میں نے بڑی مشقت سے اس کی تربیت کی اور پوری قوت سے اس کی حفاظت کی وہ جوان ہو گئی تو مجھ سے ایک مسلمان نے اس کا رشتہ مانگا جو بڑا ابلا صلاحت انسان تھا میں نے اسے لڑکی کا ہمسر سمجھتے ہوئے نکاح کر دیا آج کی رات اس نے اپنے خاوند کے پاس شادی ہو کر جانا ہے مگر اسے تو جن کا عارضہ ہو گیا ہے اور اس کی عقل ماری گئی ہے میں نے شفقت و رحمت کے پیش نظر کہا تم نہ ڈرو اس کا علاج میرے ذمے ہے اور اللہ کریم کے فضل و کرم سے میں اس کی حالت ٹھیک کر دوں گا۔ وہ ذرا سی پرسکون ہوئی میرے آگے آگے چل پڑی میں اس کے پیچھے چلتا گیا ایک عظیم الشان اعلیٰ اور اونچی عمارت تک مجھے پہنچا دیا میں مکان کے اندر محل میں پہنچا وہاں شادی کے لئے سب قسم کا سامان موجود تھا چھوٹے بچوں کے کھیلنے کا سامان بھی تھا اس عورت نے مجھے بیٹھنے کے لئے کہا میں نے دیکھا کہ اس کی لڑکی جن کی تکلیف کی وجہ سے دائیں بائیں دیکھ رہی ہے لیکن بڑی حسین و جمیل ہے میں نے اس کے سامنے قرآن پاک کی دس آیتیں سات قرأتوں کے ساتھ پڑھیں۔ جن فصیح زبان میں بولا اور سب نزدیک و دور کے لوگ سننے لگ گئے اس نے کہا اے شیخ

ابوبکر! ان سات روایات کے تحت اپنی قرأت پر فخر نہ کر۔ ہم ستر قسم کے جن ہیں جو حضرت حیدر کرار رحمۃ اللہ علیہ کے ہاتھ پر ذات العلم کے کنوئیں کے واقعہ کے دن ایمان لائے تھے اور آج ہم شیخ الصالح ابو الفضل بن جوہری کے پیچھے نماز پڑھنے آئے ہیں تم نے تو انہیں حقیر سمجھا ہے اور دل میں ان کے خلاف کئی گمان ڈالے ہوئے ہیں اللہ سے استغفار کرو اور اپنی اس غفلت کی اللہ کے سامنے توبہ کر ہم اس بچی کے گھر کے پاس سے حضرت کے پیچھے نماز پڑھنے کے لئے آج کے مقدس دن گزر رہے تھے یہ ہمارے سامنے آئی اور ہم پر نجاست پھینک دی میرے باقی دوست تونج گئے لیکن میرا جسم ناپاک ہو گیا اور اس شیخ کامل کے پیچھے نماز پڑھنے سے اس نے مجھے محروم کر دیا تو میں نے غصہ کی وجہ سے یہ کچھ کیا ہے جو تم دیکھ رہے ہو میں نے اس سے کہا اس شیخ الصالح کی حرمت کی تجھے قسم دیتا ہوں جس کے پیچھے نماز پڑھنے آئے ہو اسے چھو کر چلے جاؤ اس نے کہا آپ کی بات بسر و چشم مانتا ہوں۔ وہ اسی وقت چلا گیا بچی کو فوراً آرام آ گیا اور اس نے پردہ اپنے چہرے پر ڈال لیا مجھ سے حیا کرنے لگی ایسا محسوس ہوتا تھا اسے کچھ بھی نہ تھا اس کی ماں بہت خوش ہوئی اور کہنے لگی اللہ آپ کو جزائے خیر دے اور آپ کی اسی طرح حفاظت فرمائے جس طرح آپ نے ہماری حفاظت فرمائی میں اسی وقت وہاں سے نکلا میں نے حضرت کی زیارت کی پختہ نیت کی جب آپ نے مجھے آتے دیکھا تو ہنس پڑے فرمانے لگے شیخ ابوبکر کو ہم خوش آمدید کہتے ہیں جس نے ہمارے متعلق صرف جن کی بتائی ہوئی خبر کی تصدیق کی۔ جب وہ بول رہے تھے تو میں بے ہوش ہو کر گر گیا اور کافی دیر کے بعد جب قوالی ہوئی تو مجھے ہوش آیا آپ کی خانقاہ کے ایک گوشے میں توبہ کرنے کے بعد آپ کی صحبت میں رہا۔ اور اللہ سے توفیق مانگی کہ میں نیک لوگوں کی کرامتوں کا آئندہ انکار نہ کر سکوں۔

حضرت ابو الفضل صالح رحمۃ اللہ علیہ

آپ ایک ڈاکو کو جو گھوڑے پر سوار تھا ملے اس نے کہا کپڑے اتار دیں آپ نے شلوار کے علاوہ کپڑے اتار دیئے اس نے کہا شلوار بھی اتار دو آپ نے شلوار اتاری اور اس کی طرف پھینک کر فرمایا یہ لے اور سمندر میں چلا جا اس کا گھوڑا اسے لے کر بھاگا اور سمندر میں داخل ہوا جب وہ ڈرا کہ اب تو موت آ گئی ہے تو سوچنے لگا یہ اسی انسان کا کارنامہ ہے جس کے میں نے کپڑے چھینے ہیں سچے دل سے توبہ کی گھوڑا واپس پلٹا اور صحیح و سالم پانی سے نکل آیا قراذگ گاؤں میں آیا حضرت کے متعلق پوچھا جب آپ ملے تو فرمایا کپڑے چھوڑ جا اور چلا جا۔ اپنا راستہ لے ہم نے تیری توبہ کے لئے دعا کر دی ہے۔ (سخاوی)

حضرت ابو الفضل شریف عباسی رحمۃ اللہ علیہ

سلطان مظفر نے کافور نابلسی سے التجا کی کہ وہ کسی نیک آدمی تک اسے پہنچا دیں جس کی وہ زیارت کیا کریں مصائب کے وقت اس کے پاس جایا کریں انہوں نے بتا دیا یہ ان کے پاس ایک جماعت کے لئے رات کو بھیس بدل کر آئے جب آپ کے پاس پہنچے تو سب سے پہلے آپ کے ہاتھ میں بادشاہ کا ہاتھ آیا آپ نے اسے جھنجھوڑا اور فرمایا تو تو بادشاہ ہے۔ تو زمین والوں پر رحم کر آسمان والا تجھ پر رحم کرتا رہے گا۔ جو بات تیرے جی میں ہے وہ جلد پوری ہو جائے گی وہ ایک قلعہ فتح کرنا چاہتا

تھا آپ کی اس دعا کے بعد فتح ہو گیا آپ کی اس طرح کی اور بہت سی حکایتیں بھی ہیں۔ (مناوی)

حضرت ابوالقاسم مناوی رحمۃ اللہ علیہ

آپ عظیم شان والے ولی تھے نیشاپور کے جلیل القدر مرشد تھے آپ کی کرامتیں بہت ظاہر تھیں، ایک یہ ہے کہ آپ بیمار ہوئے تو حضرت ابوالحسن شبلی اور حسن حداد ملنے کے لئے آئے اور راستے پر آدھے درہم کے ادھار سبب لئے اور حضرت کی طرف لے چلے، جب آپ کے پاس بیٹھے تو آپ نے فرمایا یہ اندھیرا کیسا ہے؟ دونوں نکلے اور ان کی باتوں کو سوچنے لگے انہیں یاد آیا کہ انہوں نے سبب کی قیمت صحیح نہیں لگائی اس کے پاس آئے اسے پوری قیمت بتائی واپس حضرت کے پاس آئے آپ نے دونوں پر نگاہ ڈال کر فرمایا ہو سکتا ہے کہ اب انسان اندھیرے سے نکل جائے اب اپنا واقعہ بتاؤ انہوں نے قصہ سنایا کہ تم میں سے ہر آدمی چاہتا ہے کہ دوسرا پہلے ادا کرے دکان دار تم سے تقاضا کرتے ہوئے شرماتا تھا اور اس ساری بات کا سبب میں تھا تو مجھے پھر اندھیرا نظر آیا۔ (مناوی)

حضرت ابوالقاسم بن احمد مغربی رحمۃ اللہ علیہ

آپ اپنے زمانے میں خراسان کے بے مثل ولی تھے حضرت ابن عطا اور دوسرے اولیاء کی صحبت میں بیٹھے۔ آپ کے آداب میں یہ بات شامل تھی کہ اولیاء اللہ جس کرامت کی بھی خبر دیتے آپ تصدیق فرمالتے اور فرماتے جو ان کی تصدیق نہیں کرتا وہ برکت سے محروم ہو جاتا ہے۔ ولایت میں آپ کا حال بہت ٹھیک تھا اگر آپ چاہتے کہ زمین سے بہت بڑا درخت اکھاڑ پھینکیں تو حضرت شبلی کی طرح اکھاڑ پھینکتے۔ بقول مناوی آپ نے حمیرہ (درخت) (از قسم انجیر) کا درخت اکھاڑ پھینکا جس کے نیچے پانچ سو سوار ٹھہر سکتے تھے۔

حضرت ابوالقاسم قطع مصری رحمۃ اللہ علیہ

آپ بائبل عالم اور محدث زاہد تھے۔ شیخ عبدالغنی عامل کہتے ہیں کہ میں نے حضرت ابوالقاسم کو نہلایا تو ان کی شرم گاہ سے روئی ہٹ گئی آپ نے بایاں ہاتھ اٹھایا اور روئی اٹھا کر شرم گاہ پر رکھ دی میں نہلاتے ہوئے پڑھتا تھا: **وَنُقَلِّبُهُمْ ذَاتَ الْيَمِينِ وَذَاتَ الشِّمَالِ** (الکہف: 18) (اور ہم ان کی دائیں بائیں کروٹیں بدلتے ہیں) آپ بذات خود دائیں بائیں کروٹیں بدلتے رہے اور آپ کے غسل کا پانی زمین پر نہیں گرا بلکہ لوگوں نے اوپر ہی اوپر اٹھالیا اور سرمہ دانی میں ڈالتے رہے جس کی آنکھیں آ جاتی تھیں وہ اس پانی کو بطور سرمہ ڈالتا، بقول سخاوی آپ ۵۲۸ھ میں فوت ہوئے اور قراقرظ میں دفن ہوئے۔

مناوی فرماتے ہیں ابوطاہر نے آپ کی ایک کرامت نقل کی ہے وہ کہتے ہیں میں مصر کی جامع مسجد میں رات گزار رہا تھا کہ ایک آدمی نے کہا اٹھیے اوہ ابوالقاسم آگئے ہیں وہ جو بھی قسم کھالیں اللہ تعالیٰ پوری کر دیتا ہے۔ میں اٹھا تو آپ دروازہ سے اندر آ رہے تھے میں نے عرض کیا میرے لئے دعا کریں فرمایا اللہ تعالیٰ تجھے کسی غیر کے حوالے نہ کرے۔ مجھے نہیں پتہ کہ اس دن سے آج تک میرا رزق کہاں کہاں سے آرہا ہے۔

حضرت شیخ ابوالقاسم بن عمر اہل رحمۃ اللہ علیہ

آپ باصلاحیت منبع خیر فقیہ تھے آپ کی کرامتیں ظاہر ہوئیں اور برکات کی بارش ہوئی۔ شیخ محمد سعید اہل کہتے ہیں کہ میں حضرت کی خدمت میں آیا اور اس درو کی شکایت کی جو میرے ہاتھ میں تھا اور آپ سے چمٹ گیا فرمانے لگے اللہ تعالیٰ تجھے آرام دے گا اب میرے چچا ابو بکر اہل کی قبر پر جاؤ تم واپس آؤ گے تو درد ٹھیک ہو چکا ہوگا ان شاء اللہ تعالیٰ۔ کہتے ہیں میں مزار پہ گیا، تھوڑی دیر ٹھہرا اور روتا رہا۔ پھر مجھے ہلکی سے اونگھ آئی آنکھیں کھلیں تو درد رک چکا تھا محسوس ہوتا تھا کبھی تھا ہی نہیں، میں واپس آپ کو بتانے کے لئے آیا۔ ابھی میں دروازے پر تھا کہ فرمانے لگے اے محمد! اس آرام پر اللہ تعالیٰ کا شکر ادا کیا ہے۔ میں نے عرض کیا شاید آپ بھی ہمارے ساتھ ہی تھے۔ فرمانے لگے چپ ہو جا کسی کو نہ سنا۔ شیخ علی بن زیاد نے واقعہ بیان کیا ہے کہ انہیں آنکھوں میں تکلیف تھی اور آرام کر کے تھک گئے تھے وہ حضرت کی خدمت میں آئے اور اپنی تکلیف کی شکایت کی آپ نے ان کی آنکھوں پر ہاتھ پھیرا وہ فوراً ٹھیک ہو گئے آپ کی اور بھی بہت سی کرامات ہیں۔ علامہ شرجی نے آپ کی تاریخ وفات کا ذکر نہیں کیا۔

حضرت ابوالقاسم بن محمد سہامی یمنی رحمۃ اللہ علیہ

آپ عمل پسند عالم اور صلاحیت مآب ولی تھے کرامات ملاحظہ ہوں:

بادشاہ آپ کے کسی خاص آدمی پر ناراض ہوا اور زبید سے اسے نکال دیا وہ حضرت طلحہ ہتار کے مزار پر شہر سے باہر ایک مہینہ بیٹھا رہا آپ زیارت کے لئے حضرت طلحہ کے مزار پر گئے تو اس آدمی کو وہاں بیٹھا پایا اس نے روتے ہوئے اپنی تکلیف بیان کی آپ نے فرمایا میرے ساتھ چل ڈر نہیں وہ جب آپ کے ساتھ واپس آیا تو ایسا معلوم ہوتا تھا کہ بادشاہ اس سے کبھی ناراض نہ ہوا ہو۔

ایک فقیہ شدید تکلیف میں مبتلا ہوا اس کے پاس ایک دن کی روٹی نہ تھی اور نہ کوئی اسے حاصل کرنے کا ذریعہ تھا وہ حضرت کی قبر پر آیا دعا مانگی اور رونے لگ گیا کیا دیکھتا ہے کہ قبر پر ایک مثقال سونا پڑا ہے لیکن جس وقت وہ بیٹھا اور جب آیا وہاں کوئی چیز نہ تھی۔ طبقات النحویں کے حوالے سے علامہ مناوی رحمۃ اللہ علیہ نے آپ کا سن وصال ۸۱۷ھ لکھا ہے۔ زبیدی نے اتنا اضافہ کیا ہے کہ باب سہام کے قبرستان میں آپ کی قبر ہے اور لوگ زیارت و تبرک کے لئے وہاں ہجوم کئے رہتے ہیں۔

حضرت ابوالقاسم بن سلیمان ضیاء ادفوی رحمۃ اللہ علیہ

آپ صاحب کرامت ولی تھے جب آپ کما دینیلے والے کا دھواں دیکھتے تو فرماتے یہ اتنے اور اتنے قطار ہوگا (ایک وزن) یا تلوں کا ڈھیر دیکھتے تو فرماتے اس میں اتنے دانے ہوں گے پھر ایسا ہی ہوتا۔ ایک دفعہ دریائے نیل میں پانی کم ہو گیا اور وہ رک گیا، آپ اس کے اندر گئے وہاں پیشاب کیا تو پانی بڑھ گیا جب تاتاریوں کے حملہ کا وقت آیا تو آپ ادفوہ کے اونچے اونچے گنبدوں کی طرف گئے اور انہیں توڑ دیا پھر خبر ملی کہ تاتاری شکست کھا گئے ہیں۔ بقول مناوی آپ ادفوہ میں ۹۹۴ھ میں

فوت ہوئے اور اس سرائے میں دفن کئے گئے جو آپ کے لئے بنائی گئی تھی۔

حضرت ابوالقاسم بن احمد اہل رحمۃ علیہ

آپ یمن کے سردار اور دلی کبیر ہیں۔ آپ کو عام طور پر قائد الوحش کہا جاتا ہے کیونکہ اللہ تعالیٰ نے بطور کرامت سب وحشی آپ کے لئے مسخر کر دیئے تھے اور جو آپ کو تکلیف پہنچاتا یا آپ سے قطع تعلق کرتا اور آپ کے سامنے مانی ہوئی باتیں پوری نہ کرتا تو آپ اس کے پیچھے وحشی لگا دیتے۔ رمح کے علاقے کے ایک پڑاؤ میں آپ ۱۰۲۲ھ میں وصال فرما گئے اور طلوع فجر سے تھوڑا پہلے وہاں دفن ہوئے۔ (محبی رحمۃ علیہ)

حضرت ابو محمد شہنکی رحمۃ علیہ

آپ مایہ ناز عارفین میں شامل ہیں۔ ایک دن بطیمہ میں اکیلے بیٹھے تھے سو سے زیادہ پرندے آپ کے پاس سے گزرے اور وہاں اتر پڑے ان کی بھانت بھانت کی بولیاں خلط ملط ہونے لگیں آپ نے عرض کیا اے میرے پروردگار! انہوں نے تو مجھے تشویش میں مبتلا کر دیا ہے یہ کہنے کی دیر تھی کہ سب پرندے مر گئے اب آپ نے عرض کیا میں انہیں مارنا تو نہیں چاہتا تھا وہ اٹھے اور پر جھاڑ کر اڑ گئے۔

آپ ایک پارٹی کے پاس سے گزرے جس کے سامنے شراب کے برتن اور گانے بجانے کے ساز پڑے تھے۔ آپ نے عرض کیا میرے پروردگار! جس طرح دنیا میں ان کی زندگی تو نے باعیش بنائی ہے آخرت میں بھی باعیش بنادے۔ شراب فوراً پانی بن گئی اللہ تعالیٰ نے ان پر خوف طاری کر دیا وہ چیخنے چلانے لگے اپنے کپڑے پھاڑ دیئے ان کے آنسو ٹپ ٹپ گر رہے تھے سارے برتن توڑ دیئے اور سچے دل سے توبہ کر لی۔

ایک آدمی آپ کے پاس آیا اور وہ آپ کے مریدوں میں سے تھا عرض کرنے لگا، آپ بادشاہ کو پیغام بھیجیں کہ وہ میری ضرورت کی کچھ چیزیں مجھے دے دوسرے دن پھر آیا اور عرض کیا حضور! آپ نے بادشاہ کو پیغام بھیجا تھا؟ آپ نے فرمایا جی ہاں! اس نے عرض کیا پھر بادشاہ نے کیا کہا؟ فرمانے لگے اس نے کہا ہے کہ جب تک وہ زندہ رہا میں اسے اپنی مخلوق سے کسی کا محتاج نہیں کروں گا۔ جب اسے بھوک لگی تو اللہ تعالیٰ ایسا آدمی بھیج دیتا جو اسے کھلا دیتا اور جب لباس نہ ہوتا تو کوئی کپڑے بھیج دیتا۔ اگر روپے پیسے کی اسے ضرورت ہوتی تو بغیر سوال کئے اسے روپے مل جاتے موت تک یہی کیفیت رہی۔ (سراج)

شعرانی کہتے ہیں اپنے وقت میں عظیم ولایت کی آپ پر انتہا تھی۔ شیخ ابوالوفا اور شیخ منصور جیسے عظیم المرتبت عارفوں نے آپ سے فیض لیا۔ ابتدائی دنوں میں آپ راستوں پر قافلے لونا کرتے تھے پھر حضرت ابوبکر ہوار بطانگی کے ہاتھ پر توبہ کی پھر اللہ تعالیٰ نے یہ کمال دیا کہ آپ کی دعا سے کوڑھی اور برص کے مریض اور جنون والے ٹھیک ہو جایا کرتے تھے۔

تاذنی کہتے ہیں ایک آدمی ان کی خدمت میں آیا اور عرض کرنے لگا کہ جب آپ کو اللہ تعالیٰ کی حضوری ہو تو میرے بارے اس سے سوال کرنا آپ نے ایک ساعت کے لئے سر جھکایا پھر فرمایا میں نے پوچھ لیا ہے جواب ملا ہے نِعْمَ الْعَبْدُ

إِنَّهُ أَذَابُ ۝ (ص) (کیا اچھا بندہ بے شک وہ بہت رجوع لانے والا) آپ یہ ساری بات آج رات نبی علیہ السلام کو خواب میں دیکھ کر معلوم کر لیں گے کیونکہ حضور صلی اللہ علیہ وسلم آپ کو یہ بتائیں گے اس آدمی نے سنایا کہ حضور علیہ السلام کی اس رات زیارت ہوئی اور آپ نے ارشاد فرمایا کہ شیخ محمد نے سچی بات کہی ہے انہیں یہی کہا گیا تھا۔ نِعْمَ الْعَبْدُ إِنَّهُ أَذَابُ ۝۔ آپ بطانح کے قریب حدادیہ میں فوت ہوئے۔ ابودین مغربی کا ذکر ان کے نام شعیب میں ہوگا۔ ابومسلم خولانی کا ذکر عبد اللہ کے تحت آئے گا۔

حضرت ابوالنجاء الفوی رحمۃ علیہ

آپ کی کرامت یہ ہے کہ جب کسی انسان کو آپ ذکر کی تلقین فرماتے تو وہ جمادات سمیت سب موجودات کی بولیاں سننے لگتا۔ آپ کا وصال ۶۰ سال سے کچھ بعد عمر میں ۹۱۶ھ میں ہوا۔

حضرت ابو معاویہ اسود رحمۃ علیہ

امام قشیری فرماتے ہیں ہمیں یہ بات محمد صوفی نے بتائی انہوں نے عبد العزیز سے سنی انہیں محمد مروزی نے بتایا وہ کہتے ہیں کہ مجھے عبد اللہ بن سلیمان نے یہ بات بتائی کہ حضرت کے خادم ابو حمزہ نے بتایا کہ آپ کی نظر جاتی رہی تھی جب آپ چاہتے کہ قرآن پڑھیں تو قرآن حکیم اور اللہ کریم آپ کی نظر واپس کر دیتا اور جب قرآن کریم بند کرتے تو پھر نظر ختم ہو جاتی۔ ابوالموہب شاذلی اور ابوالموہب بکری باب محمد میں مذکور ہو چکے، حضرت ابوالنجیب سہروردی کا ذکر عبد القادر کے ذیل میں آئے گا اور حافظ ابو نعیم کا ذکر ان کے نام احمد بن عبد اللہ کے تحت ہوگا۔

حضرت ابوالوفاء بن معروف حموی رحمۃ علیہ

شیخ عمر رضی اپنے ملنے والے علماء کی تاریخ میں بیان کرتے ہیں کہ حضرت حموی غیب سے خرچ کیا کرتے تھے آپ کی دکانوں کا کرایہ خادم چودہ قطعہ لاکر چڑے کے نیچے رکھ دیتا آپ اسے خرچ کرتے رہتے مگر وہ اسی طرح پڑے رہتے آپ کا وصال اسی سال سے زائد عمر میں ۱۰۱۶ھ میں ہوا۔

حضرت ابویحییٰ صنهاجی رحمۃ علیہ

آپ سیدی محی الدین ابن عربی کے مشائخ میں سے ہیں۔ ابن عربی فرماتے ہیں کہ آپ عظیم المرتبت ولی تھے اشبیلیہ میں ہمارے پاس آپ کی وفات ہوئی وفات کے بعد بے شمار کرامتیں ظاہر ہوئیں جس پہاڑ کے دامن میں ہم نے آپ کو دفن کیا وہ بہت اونچا تھا ہمیشہ وہاں جھکڑ چلتا رہتا تھا اس دن ہوارک گئی لوگ بہت خوش ہوئے اور آپ کی قبر پر رات قرآن پڑھتے ہوئے گزار دی جب لوگ پہاڑی سے اتر آئے تو حسب معمول جھکڑ چل پڑا۔ (روح القدس)

ابویزید بسطامی رحمۃ علیہ کا ذکر ان کے نام طیفور بن عیسیٰ اور ابویعزى مغربی کا ذکر ان کے نام یکنور کے تحت ہوگا۔

حضرت ابو یعقوب بصری رحمۃ اللہ علیہ

خود فرماتے ہیں میں ایک دفعہ حرم پاک میں دس دن بھوکا رہا بہت کمزوری ہو گئی مجھے دل نے مجبور کیا کہ میں باہر وادی کی طرف نکل جاؤں شاید کوئی چیز مل جائے اور میں بھوکا مٹا سکوں، میں باہر نکلا تو ایک اونٹ پھینکا ہوا ملا اسے تو بو پڑ چکی تھی میں نے اسے پکڑ تو لیا مگر میرے دل میں ایک وحشت سی آئی پھر ایک آواز آئی کہ تو دس دن بھوکا رہا ہے کیا میں نے اس لئے تیرے رزق میں تاخیر کی کہ تو یہ مردہ پھینکا ہو بد بردار اونٹ کھائے میں نے وہ پھینک دیا اور مسجد میں آکر بیٹھ گیا اچانک ایک آدمی آیا میرے سامنے بیٹھ گیا تھینا کھولا ایک تھیلی اس سے نکال کر کہا اس میں پانچ سو دینار ہیں میں نے اسے کہا آپ نے سب لوگوں کو چھوڑ کر خاص مجھے یہ رقم کیوں دی؟ اس نے کہا بات یہ ہے کہ ہم لوگ دس دنوں سے سمندر میں تھے جہاز ڈوبنے لگ گیا سب ساتھیوں نے کوئی نہ کوئی نذر مانی کہ اگر اللہ کریم نجات دیں گے تو ہم صدقہ دیں گے۔ میں نے یہ نذر مانی کہ میں پانچ سو دینار سب سے پہلے ملنے والے مجاور کو نجات کے بعد پیش کروں گا آپ مجھے سب سے پہلے ملے ہیں لہذا آپ کو پیش کر دیے ہیں، میں نے کہا انہیں کھولیں اس نے کھولا تو اس میں مصری انداز کے بھونے گوشت کے کیک چھیلے ہوئے بادام اور بہت سی چیزیں تھیں۔ میں نے مختلف چیزوں میں سے ایک ایک مٹھی بھر لی اور اسے کھایا باقی میری طرف سے اپنے بچوں کو بدیہ پیش کر دینا میں نے آپ کی طرف سے جو قبول کرنا تھا کر چکا ہوں، پھر میں نے اپنے جی سے کہا تیرا رزق تو دس دنوں سے تیری طرف چلتا آ رہا تھا اور تو اسے وادی میں تلاش کرتا پھر رہا تھا۔ (روض الریاحین)

حضرت ابو یعقوب حباس صعیدی رحمۃ اللہ علیہ

آپ کی بے شمار کرامتیں ہیں آپ ایک دن سمندر کے کنارے کھڑے ہو کر کہنے لگے اے سمندر! تو کہاں سے کہاں تک ہے؟ سمندر نے جواب دیا اللہ کریم کے علم کی ابتداء سے لے کر اس کے علم کی گہرائیوں تک ہوں۔ آپ اپنے دوست کی طرف متوجہ ہوئے اور فرمایا کیا تو نے بھی سنا ہے؟ اس نے جواب دیا جی ہاں آپ فرمانے لگے اب نہ بولنا وہ ایک عرصہ کے لئے گونگا ہو گیا پھر آپ نے اس کی سفارش فرمائی وہ بولنے تو لگ گیا مگر سنا نہیں تھا ساری زندگی اسی طرح گزار دی۔ بقول امام منادی آپ کا وصال ۱۰۰۸ھ میں ہوا۔

حضرت احمد سبکی بن خلیفہ ہارون الرشید رحمۃ اللہ علیہ

منادی کہتے ہیں یہ اپنے وقت کے قطب تھے حکومت چھوڑ کر زہد اختیار کر لیا ہر ہفتہ میں چھ دن روزہ رکھتے اور عبادت میں مشغول رہتے اور جب ہفتہ کا دن ہوتا تو باقی سات دنوں کے کھانے کے لئے کچھ محنت کر کے کچھ مال حاصل کر لیتے اور باقی ہفتہ وہی کھاتے اسی لئے آپ کو سستی (ہفتہ کے دن والا) کہتے ہیں۔ امام محی الدین بن عربی فرماتے ہیں میں نماز کے بعد جمعہ کے دن دوران طواف اسے ملا۔ میں بھی طواف کر رہا تھا لیکن میں نے اسے نہ پہچانا البتہ طواف کے دوران نہ مجھے اس کی ادائیں پسند آئیں اور نہ ہی میں نے اس کی حالت کو اچھا سمجھا اس کی کیفیت یہ تھی کہ وہ نہ کسی کے لئے بھیڑ بنا اور نہ کوئی اس کے

خلاف بھیڑ بنا تا پاؤں کے ساتھ پاؤں رکھ کر چل رہا تھا اور قدم میں ذرا بھی فاصلہ نہ کرتا میں نے سوچا کہ یہ صرف روح ہے جس نے جسمانی شکل اختیار کر لی ہے میں نے اسے روکا اور سلام کہا اس نے سلام کا جواب دیا میں اس کے ساتھ چل پڑا ہم باہم باتیں کرتے رہے اور فیض کا سلسلہ بھی جاری رہا میں نے ان سے ایک یہ بات بھی پوچھی کہ آپ نے کاروبار کے لئے ہفتہ کا دن کیوں خاص کر دیا ہے؟ انہوں نے جواب دیا کہ اللہ تعالیٰ نے مخلوق کی پیدائش کا سلسلہ اتوار کو شروع فرمایا تھا اور جمعہ کے دن اس کی انتہاء ہوئی تھی میں نے وہ دن اللہ تعالیٰ کی عبادت کے لئے خاص کر لئے ہیں اور کوئی ایسا کام نہیں کرتا جو نفسانی خواہش کے لئے ہو اور ان دنوں کی غذا ہفتہ کے دن کھا لیتا ہوں کیونکہ اللہ تعالیٰ نے ہفتہ کے دن اپنی مخلوق پر نگاہ ڈالی تھی۔ اور فرمایا تھا کہ میں ملک کا بادشاہ ہوں کیونکہ ملک ظاہر ہو گیا تھا اسی لئے اس کا نام سبت ہے اور سبت کا حصہ راحت ہوتا ہے۔ اللہ نے یہ بھی بتایا کہ اپنی تخلیق کی وجہ سے اسے تھکن نہیں ہوئی اگرچہ لغوب تھکن کے معنی میں آتا ہے لیکن اللہ تعالیٰ کے حق میں وہ راحت ہے جو تھکن کے بعد ہوتی ہے لیکن ہمارے حق میں بلا راحت تھکن ہے میں ان کی ذہانت پر حیران ہوا پھر پوچھا آپ کے زمانے میں وقت کا قطب کون ہے؟ فرمانے لگے، میں ہی ہوں۔ پھر مجھے الوداع کہہ کر چلے گئے۔

حضرت احمد بن خضر ویہ رحمۃ اللہ علیہ

حضرت محمد بن حامد کہتے ہیں میں حضرت احمد کے پاس بیٹھا تھا اور آپ پر نزعی کیفیت طاری تھی آپ کی عمر پچانوے سال تھی آپ کے ایک مرید نے آپ سے ایک مسئلہ کے متعلق پوچھا آپ کی آنکھوں میں آنسو بھر آئے اور فرمایا: بیٹا! میں پچانوے سال سے دروازہ کھٹکھٹا رہا ہوں جواب کھل رہا ہے، مجھے نہیں معلوم کہ سعادت کے ساتھ کھلے گا یا شقاوت کے ساتھ، اور مجھے اب کیا جواب ملے گا۔ آپ پر سات سو دینار قرض تھا سب قرضخواہ اس آخری وقت میں آگئے آپ نے انہیں دیکھا اور فرمایا، ”میرے پروردگار! آپ نے قرضوں کو مال والوں کا اسٹامپ بنایا ہوا ہے آپ ہی ان کے یہ دھیتے اور اسٹامپ اب وصول فرما سکتے ہیں، آپ کا ارشاد ہے مجھ سے دعا کرو میں قبول کروں گا میرا قرض ادا فرمائیے اور میرے قرضخواہوں کو راضی کر دیجئے کہ آپ ہر چیز پر قادر ہیں، کسی نے دروازہ کھٹکھٹایا اور کہا حضرت احمد کے قرضخواہ کہاں ہیں؟ وہ سب باہر نکلے اور اس نے ان کا قرضہ ادا کر دیا، پھر آپ کی جان نکل گئی۔ (روض الریاحین)

پانی پر قالین بچھا دیا

منادی کہتے ہیں حضرت احمدؒ ایک مشہور ولی تھے شدید سردی میں صرف ایک قمیص پہنتے اس کے باوجود لوگ انہیں پہچان لیتے تھے جب لوگوں سے بات کرتے تو اپنا قالین نہر جیون کے اوپر بچھا دیتے خود بھی اس پر بیٹھ جاتے اور چار سو اور آدمیوں کو بھی اس پر بٹھا لیتے آپ کا وصال ۴۰۴ھ میں ہوا۔

حضرت احمد حواری رحمۃ اللہ علیہ

آپ عارف کبیر اور ولی شہیر ہیں حضرت دارانی رحمۃ اللہ علیہ اور حضرت ابن عیینہ جیسے اولیائے گرامی سے اکتساب فیض فرمایا

امام قشیری آپ کو اہل شام کا پھول کہتے ہیں۔
آگ بھی ایک کھیل ہے

آپ کا امام دارانی سے مخالفت نہ کرنے کا عہد تھا آپ ان کی خدمت میں حاضر ہوئے اور عرض کیا حضور! تنور خوب بھڑک کر گرم ہو چکا ہے اب آپ کا حکم کیا ہے؟ دارانی باتوں میں مشغول تھے اور آپ نے یہ فقرہ کئی دفعہ ان کے سامنے دہرایا تو انہوں نے فرمایا، جاؤ تنور میں جا کر بیٹھ جاؤ یہ الفاظ حضرت دارانی کی طبیعت پر بوجھ کی وجہ سے گراں ہوئے کہ یہ کیوں بار بار کہتے ہیں تنور گرم ہے پھر دارانی کافی دیر تک ان کی طرف سے غافل اپنی باتوں میں لگے رہے پھر فرمایا جاؤ احمد کو دیکھو کیونکہ اس کا میرے ساتھ عہد ہے کہ وہ میری کسی بات کی مخالفت نہیں کرے گا وہ تنور میں ہوگا، لوگوں نے جا کر دیکھا تو وہ جلنے تنور کے اندر بیٹھے تھے مگر ان کا ایک بال تک نہیں جلاتھا، بقول مناوی آپ کا وصال ۲۳۰ھ میں ہوا۔

حضرت احمد بن نصر خراسانی رحمۃ اللہ علیہ

سولی پر قرآن خوانی

امام ثعلبی نے اپنی کتاب "العلوم الفاخرة فی امور الآخرة" میں اور ابن جوزی نے کتاب "الصفوة" میں ذکر کیا ہے کہ مشہور عباسی خلیفہ واثق نے آپ کو آزمائش میں ڈال دیا اور کہا خلق قرآن کا اقرار کرو آپ نے عباسیوں کا خلق قرآن والا فتنہ ماننے سے انکار کر دیا۔ واثق نے رمضان ۲۳۱ھ میں آپ کو قتل کر دیا، ابراہیم بن اسماعیل کہتے ہیں آپ تنہا تھے جب اسی شدت میں قتل ہو کر سولی پر چڑھائے گئے تو مجھے بتایا گیا کہ ان کا سر قرآن پڑھتا رہا میں حقیقت حال جاننے کے لئے اس جگہ کے قریب رات کو گیا جہاں سے ان کا سر مجھے نظر آ سکتا تھا وہاں پیدل اور سوار اہلکاروں کا پہرہ تھا جب پہرہ دار سو گئے تو میں نے سنان کا سر یہ پڑھ رہا تھا: اَلَمْ اَنْ اَحْصِبَ النَّاسَ اَنْ يَشْكُرُوْا اَنْ يَنْقُوْا اَمْنًا وَهُمْ لَا يَفْقَهُوْنَ ﴿١﴾ (العنکبوت) (الم کیا لوگ اس گھمنڈ میں ہیں کہ اتنی بات پر چھوڑ دیئے جائیں گے کہ ہم ایمان لے آئے اور (کیا) انہیں آزمایا نہیں جائے گا؟) یہ سن کر میرے رونگٹے کھڑے ہو گئے۔ (۱)

۱۔ یہی کام تو کربلا کے مسافر امام العاشقین حضرت حسین علیہ السلام کے سر نے کیا تھا صفت حسینی ہے۔ (مترجم)

نوٹ:- فتنہ خلق قرآن

عباسیوں کے دور میں کچھ نام نہاد فلاسفہ نے ایک نیا مسئلہ کھڑا کر کے حکام سے علمائے حق کو بے پناہ اذیتیں دلائیں۔ علمائے حق ایک صاف اور سیدھی بات کر رہے تھے کہ قرآن بحیثیت کلام الہی صفت خداوندی ہے اور اللہ کریم کی صفات عالیہ چونکہ اپنے موصوف جل مجدہ کی طرح اذلی، ابدی اور غیر فانی ہیں لہذا قرآن حکیم بھی بحیثیت صفت الہی غیر فانی ہے، فلاسفہ کے ٹھٹھڑے ذہنوں میں یہ بات نہیں اتر رہی تھی اور حکام جو رموز شرع سے بے خبر تھے ان مناظر اور فلاسفہ کے ہتھے چڑھ چکے تھے اور یونانی علوم کے زیر اثر تھے لہذا انہوں نے لاتعداد عظیم المرتبت علماء اور بندگان خدا کو قتل کر دیا جیلوں میں ڈال کر طرح طرح کی اذیتیں دیں تو یہ حضرات آفتاب و ماہتاب تھے لیکن سب سے زیادہ آگے بڑھ کر جس عظیم ہستی نے اس تحریک کی قیادت کی اور اقتدار کی آنکھوں میں آنکھیں ڈال کر سالہا سال تک کوہ عزیمت بنے رہے وہ امام اہل سنت سند الصلوا سیدنا امام احمد بن حنبل رحمۃ اللہ علیہ تھے اور یہ حسن اتفاق ہے کہ اصل کتاب میں اب انہی کا ذکر علامہ مہبائی فرمانے والے ہیں۔ (مترجم)

سیدنا امام احمد بن حنبل رحمۃ اللہ علیہ

آپ امام ہمام اور اسلام کے عظیم چمنڈوں میں سے ایک ہیں۔ طبرانی نے ایک کرامت بیان کرتے ہوئے لکھا ہے کہ ایک آدمی کی ماں اپنا بیچ تھی بیس سال سے اس کا یہ حال تھا وہ اپنے لڑکے سے کہنے لگی امام احمد رحمۃ اللہ علیہ کے پاس جاؤ اور عرض کرو میرے لئے دعا کریں وہ آیا دروازہ کھٹکھٹایا مگر آپ نے دروازہ کھولے بغیر پوچھا کون ہے؟ میں نے عرض کیا میری ماں اپنا بیچ ہے اور آپ سے دعا کی طلب گار ہے فرمانے لگے ہم اس کی دعا کے زیادہ محتاج ہیں وہ فوراً واپس گھر گیا اس کی ماں نے اپنے پاؤں پر چل کر دروازہ کھولا فوراً ٹھیک ہو گئی۔

خضر سلام کہتے ہیں

علامہ طبرانی نے ہی یہ واقعہ بھی بیان کیا ہے کہ ایک آدمی حضرت امام احمد کے پاس آیا آپ کے پاس بہت سے لوگ بیٹھے تھے آنے والے نے پوچھا تم میں احمد بن حنبل کون ہیں؟ آپ بولے میں ہوں بتائیے کیا کام ہے؟ اس نے عرض کیا میں چار سو فرسخ (نوسو کوس) بری و بحری طے کر کے آیا ہوں میرے پاس ایک شخص آیا تھا اور مجھے پوچھا تھا کیا تم احمد بن حنبل کو جانتے ہو؟ میں نے جواب دیا جی میں انہیں نہیں جانتا، اس نے مجھے کہا بغداد جا کر ان کا پتہ کرو جب وہ ملیں تو انہیں کہنا خضر علیہ السلام آپ کو سلام پیش کرتے ہیں اور کہتے ہیں کہ آسمان کا خالق عرش کا مالک جل مجدہ آپ سے راضی ہے اور سب ملائکہ بھی راضی ہیں اس صبر و برداشت کی وجہ سے جو آپ نے کیا ہے (خلق قرآن کے وقت تکالیف برداشت کرنے کی طرف اشارہ ہے)۔ (مترجم)

حضرت امام احمد صدیق ہیں

ابن ابی الورد کہتے ہیں میں نے حضور شفیع المذنبین علیہ الصلوٰۃ والسلام کی خواب میں زیارت کی تو میں نے عرض کیا حضرت احمد کی شان و مقام کیا ہے؟ سید عالم صلی اللہ علیہ وسلم نے فرمایا ابھی موسیٰ علیہ السلام آپ کے پاس آرہے ہیں ان سے پوچھنا پھر موسیٰ علیہ السلام آگئے میں نے عرض کیا اے نبی خدا صلی اللہ علیہ وسلم! فرمائیے حضرت امام احمد کا مرتبہ کیا ہے؟ انہوں نے جواباً ارشاد فرمایا ان کی سختی اور تکلیف سے آزمائش کی گئی اور انہیں سچا پایا گیا تو صدیقین میں انہیں شامل کر لیا گیا۔ آپ کا وصال ۲۴۱ھ میں ہوا۔ (مناوی)

حضرت ابو سعید خراسانی رحمۃ اللہ علیہ

آپ حضرت ذوالنون مصری کے ارادتمندوں میں سے ہیں آپ نے بذات خود فرمایا میں ایک سفر میں تھا اور ہر تین دنوں کے بعد میرے سامنے کوئی چیز آ جاتی میں اسے کھا کر کچھ طاقت حاصل کر لیتا ایک دفعہ تین دن گزر گئے اور مجھے کچھ نہ ملا میں کمزور ہو کر بیٹھ گیا ہاتھ نے مجھے آواز دی تمہیں کیا محبوب ہے سبب یا قوت؟ ہم کھانے کی کوئی چیز دے دیا کریں یا قوت برداشت دے دیں؟ میں نے اسی وقت عرض کیا مجھے طاقت درکار ہے پس پھر کیا تھا طاقت مل گئی بارہ دن تک چلتا رہا کچھ چکھا تک نہیں اور پھر کمزوری نہ پٹی وصال ۲۷۷ھ میں ہوا۔ (قشیری)

حضرت ابو بکر احمد بن نصر زقاق رحمۃ اللہ علیہ

آپ حضرت جنید کے معصروں میں ایک شہرہ آفاق ولی ہیں خود فرماتے ہیں۔

جمال یوسفی کی معجزہ نمایاں

میں مکہ مکرمہ میں مجاور (مسجد نشین) تھا مجھے تھوڑا سا دودھ پینے کی خواہش ہوئی میں مکہ مکرمہ سے باہر عسفان کی سرزمین کی طرف نکلا میں نے ایک عورت کو دیکھا اور اس کی محبت میں مبتلا ہو گیا، میں نے اسے کہا او خاتون! میری ذات آپ کی ذات کے لئے ہے، اس نے مجھے جواب دیا، اے ابو بکر! اگر آپ کی توجہ اللہ کریم کی طرف ہوتی تو آپ کو دودھ کی خواہش بھول جاتی (وہ عارف تھی سب کچھ جان گئی) میں نے اسے جواب دیا میں نے تمہیں اس آنکھ سے دیکھا تھا (آنکھ کی طرف اشارہ کر کے) میں نے اپنی انگلی سے آنکھ پھوڑ دی روتا دھوتا ندامت سے مرا ہوا واپس مکہ مکرمہ پلٹا وہاں سو گیا، میں نے خواب میں حضور سیدنا یوسف صدیق علیہ السلام کی زیارت کی میں نے عرض کیا اے اللہ کریم کے نبی، اے سیدی یوسف علیہ السلام! میں سلام عرض کرتا ہوں آپ نے فرمایا اے ابو بکر! میں سلام کا جواب دے رہا ہوں پھر فرمانے لگے اللہ کریم آپ کی آنکھ کو ٹھنڈا رکھے کہ تم عسفانی عورت سے بچ نکلے ہو، پھر آپ نے میری آنکھ پر ہاتھ مبارک پھیرا تو وہ بالکل ٹھیک ہو گئی۔

پھر دیوار پھٹ گئی

آپ کو زقاق اس لئے کہتے ہیں کہ آپ زقاق (چمڑے کی مشکیں) بیچا کرتے تھے اپنی سرائے کے دروازے پر بیٹھے تھے کہ ایک جوان بھاگتا ہوا آپ کے پاس آیا اور عرض کرنے لگا حضور والا! میں طالب پناہ ہوں آپ نے فرمایا اندر چلا جا جب وہ سرائے میں داخل ہو گیا تو اس کے سپاہی پہنچ گئے، آپ سے انہوں نے دریافت کیا تو آپ نے جواب دیا وہ سرائے میں چلا گیا ہے جوان نے جب آپ کے یہ کلمات سنے تو وہ بہت ڈرا کہ اب پکڑا جاؤں گا دفعۃً پھر دیوار پھٹ گئی وہ وہاں سے نکل گیا پولیس والوں نے سرائے میں جا کر دیکھا تو وہ نہ ملا وہ نکلے اور کہنے لگے کہ حضرت! ہمیں تو کوئی نہیں ملا، پھر وہ چلے گئے نو جوان حضرت کے پاس آیا اور عرض کرنے لگا حضور! میں نے آپ سے پناہ لی تھی اور آپ نے انہیں میرے متعلق خود بتا دیا، آپ نے فرمایا بیٹا! اگر میں سچ نہ بولتا تو تجھے نجات کیسے ملتی۔ آپ کا وصال مصر میں ہوا۔ (سخاوی)

حضرت ابو الحسن احمد بن محمد نوری رحمۃ اللہ علیہ

امام قشیری رحمۃ اللہ علیہ سے روایت کرتے ہیں انہیں دہاسی بغدادی نے جناب روز باری کی ہمیشہ فاطمہ کی زبانی یہ واقعہ بتایا وہ کہتی ہیں مجھے زیتونہ نے یہ بات بتائی زیتونہ حضرت ابو الحسن کی خادمہ تھیں اور پہلے حضرت ابو حمزہ رحمۃ اللہ علیہ اور سیدنا جنید کی خدمت کر چکی تھیں فرماتے ہیں دن شدید ٹھنڈا تھا میں نے حضرت نوری سے کہا کیا میں آپ کے پاس کوئی چیز اٹھا لاؤں؟ فرمایا لے آؤ میں نے عرض کیا آپ کیا پسند فرمائیں گے؟ فرمانے لگے روٹی اور دودھ اٹھا لاؤ آپ کے سامنے کوئلے پڑے تھے وہ بھڑک رہے تھے اور آپ انہیں اپنے ہاتھ میں الٹ پلٹ رہے تھے، آپ روٹی کھانے لگ گئے مگر دودھ تو آپ

کے ہاتھ پر بہہ رہا تھا اور ہاتھ میں کوئلے کی سیاہی بھی لگی ہوئی تھی۔ میں نے جی میں کہا، پروردگار یہ تیرے ولی بھی کس قدر میلے ہیں، ان میں کوئی صاف ستھرا نہیں ہوتا، کہتی ہیں میں پھر وہاں سے نکلی تو مجھے ایک عورت چٹ کر کہنے لگی تو نے تو میرے کپڑوں کی گٹھڑی چرائی ہے مجھے وہ گھسیٹ کر پولیس والوں کے پاس لے گئی، جب نوری کو اس بات کی اطلاع ہوئی تو آپ نکلے۔ اور پولیس والے سے کہا اسے کچھ نہ کہو یہ تو اللہ والیوں میں سے ایک ولیہ (ولی عورت) ہے پولیس والے نے مجھے کہا میں کیا کروں یہ عورت جو تمہارے خلاف دعویٰ کر رہی ہے، پھر ایک لونڈی آگئی اس کے پاس وہ مطلوبہ کپڑوں کی گٹھڑی موجود تھی، اب زیتونہ صاحبہ کو حضرت نوری واپس لائے اور فرمایا اب بھی کہو گی کہ اے اللہ! تیرے ولی کتنے میلے ہیں؟ کہتی ہیں میں نے عرض کیا حضور! اب تو میں اللہ کریم کے سامنے توبہ کر رہی ہوں۔

تین سیر مچھلی ورنہ موت

ابن عطا کہتے ہیں میں نے حضرت ابو الحسن رحمۃ اللہ علیہ کو فرماتے سنا کہ کرامات کے بارے میں ایک دن میرے جی میں بھی خیال آ گیا میں نے بچوں سے مچھلیاں پکڑنے والی کنڈی لی دو کشیوں کے درمیان کھڑا ہو گیا اور کہا ”مجھے تیری عزت پاک کی قسم! کہ مجھے اگر تین رطل (ایک وزن تقریباً ایک سیر) مچھلی نہ ملی تو میں اپنے آپ کو غرق کر دوں گا“ پھر میری طرف ایک تین سیر وزنی مچھلی نکلی حضرت جنید کو اس کی اطلاع ہوئی تو فرمایا ہونا تو یہ چاہئے تھے کہ ایک سانپ نکلتا اور انہیں کاٹ کھاتا۔ (کیونکہ ایسے باکمال آدمی کو ایسے امتحان میں خود کو نہیں ڈالنا چاہئے تھا بلکہ یہ تو مبتدی لوگوں کا کام ہوتا ہے۔) (مترجم)

امام قشیری رحمۃ اللہ علیہ اپنی سند سے حضرت جعفر دینوری رحمۃ اللہ علیہ سے روایت کرتے ہیں انہوں نے فرمایا ابو الحسن نوری پانی میں نہانے کے لئے داخل ہوئے ایک چوراہا اور آپ کے کپڑے اٹھا کر لے گیا پھر وہ کپڑے لے کر خود واپس آیا مگر اس کا ایک ہاتھ خشک ہو چکا تھا نوری رحمۃ اللہ علیہ نے فرمایا وہ ہمارے پاس کپڑے واپس لے آیا ہے تو اسے اس کا ہاتھ واپس مل جائے گا پھر اسے آرام آ گیا۔

ایک سال آپ ساحل دجلہ پر تشریف لے گئے دیکھا تو اس کے دونوں کنارے باہم مل گئے ہیں (1)، آپ وہاں سے ہی واپس چل دیئے اور فرمایا مجھے تو آپ کی عزت و جلال کی قسم ہے کشتی کے بغیر دریا عبور نہیں کروں گا۔ (2)

پھر چراغوں میں روشنی نہ رہی

اب امام قشیری رحمۃ اللہ علیہ کے بعد امام شعرانی رحمۃ اللہ علیہ کی عبارت ملاحظہ ہو جب حضرت مسجد شونیزہ میں تشریف لے جاتے تو دیئے کی روشنی آپ کے چہرے کی روشنی کی وجہ سے ختم ہو جاتی اسی لئے آپ کو نوری کہتے ہیں، تفلیسی فرماتے ہیں اگر آپ ساتھ ہوتے تو پسواور کھٹل ہمیں نہ کاٹتے۔

1۔ دریا کا پانی نیچے ہے اور اوپر کنارے آکر مل گئے ہیں تاکہ حضرت کشتی کے بغیر پارا تر جائیں۔ (مترجم)

2۔ مجھے یہ اعزاز کرامت پسند نہیں کہ کشتی کے بغیر عبور کروں۔ (مترجم)

ہم صرف اللہ تعالیٰ کا مال لیتے ہیں

علامہ مناوی رحمہ اللہ فرماتے ہیں کہ کسی شخص نے اپنے علاقہ میں حضرت نوری کو ہاتھ پھیلاتے اور لوگوں سے مانگتے دیکھا اسے یہ بات بہت ناگوار گزری اور حضرت جنید کو آکر یہ بات بتائی آپ نے فرمایا تمہیں یہ بات شاق نہیں گزرنی چاہئے وہ تو صرف اس لئے لوگوں سے مانگ رہے ہیں کہ آخرت میں اس کا ثواب لوگوں کو عطا فرمائیں، پھر حضرت جنید نے سودر ہم ترازو پر تولے اور مزید ایک مٹھی بھر کر ان پر ڈال دی اور اس شخص کو فرمایا یہ ان کے پاس لے چلو، اس شخص نے جی میں خیال کیا کہ انہوں نے سودر ہمیں کو تو اس لئے تولاتھا تا کہ ان کی مقدار وزنی معلوم ہو سکے مگر بعد کے مجہول وزن والے مٹھی بھر درہم ان میں کیوں ملائے حالانکہ آپ دانا ہیں جب وہ درہم لے کر حضرت نوری کی خدمت میں حاضر ہوا تو انہوں نے ایک سوتولے لئے اور فرمایا یہ تو واپس لے جا اور حضرت جنید کو دے دے اور کہو میں آپ کی طرف سے کچھ بھی قبول نہیں کروں گا، مگر جو سو سے زائد تھے وہ آپ نے لے لئے، وہ شخص بہت حیران ہوا اس نے اب حضرت نوری سے پوچھا انہوں نے جواب دیا جناب جنید اسی کے دونوں سروں کو پکڑنا چاہتے ہیں ایک سوتو حصول ثواب کی خاطر اپنے لئے تولے اور پھر ایک مٹھی بلا وزن اللہ تعالیٰ کے لئے اس پر ڈال دیئے (اسی کے دونوں کنارے اپنا بھی اور اللہ تعالیٰ کا بھی اس طرح پکڑنا چاہتے تھے) ہم نے وہ لے لیا ہے جو اللہ کریم کا ہے اور جو ان کا ہے وہ نہیں لیا۔ وہ شخص درہم لے کر حضرت جنید کے پاس گیا اور ساری بات انہیں بتائی وہ رو کر فرمانے لگے انہوں نے اپنا مال لے لیا اور ہمارا واپس کر دیا۔

حضرت نوری رحمہ اللہ بیمار پڑ گئے۔ حضرت جنید نے درہموں کی ایک تھیلی آپ کو بھیجی آپ نے واپس فرمادی پھر حضرت جنید بیمار ہوئے تو حضرت نوری نے ان کی عیادت فرمائی ان کے پاس بیٹھ گئے اپنا ہاتھ ان کے ماتھے پر رکھا انہیں فوراً آرام آ گیا تو آپ نے فرمایا جب آپ اپنے بھائیوں کی عیادت فرمائیں تو اس طرح شفا دلا کر ان کی رفاقت کا ثبوت دیجئے، حضرت نوری کرامت ظاہر کرنے کو ناپسند فرماتے تھے۔

یاد خدا کا انداز

ایک صاحب کہتے ہیں میری بیوی کا بچہ پیدا نہیں ہو رہا تھا میں آپ کے پاس ایک پیالہ لایا تا کہ آپ اس میں کچھ لکھ دیں اور میں آپ کی تحریر سے برکت حاصل کروں آپ نے لکھا بِسْمِ اللّٰهِ الرَّحْمٰنِ الرَّحِیْمِ پیالہ پھٹ گیا اور آپ بے ہوش ہو گئے۔ میں ایک اور پیالہ لے آیا وہ بھی اسی طرح ٹوٹ گیا تیسرا، چوتھا اور پانچواں بھی یونہی ٹوٹ گیا بات اسی طرح چلتی رہی اور حال بھی وہی آپ نے فرمایا اے شخص! کسی اور کے پاس جا تو جتنے بھی پیالے لاتا رہے گا ان کا یہی حشر ہوتا رہے گا، میں ایک بندہ ہوں اور جب اپنے مولا کریم کو یاد کرتا ہوں تو اس ذات اقدس کو ہیبت اور حضور قلب سے یاد کرتا ہوں (اس ہیبت کی وجہ سے یہ پیالے ٹوٹ رہے ہیں)۔ آپ کا وصال ۲۹۵ھ میں ہوا، جب آپ کا جنازہ اٹھا تو حضرت شبلی بلند آواز سے کہہ رہے تھے زمین پر اب آگ جلا دو کیونکہ علم اٹھ گیا ہے۔

حضرت احمد بن یحییٰ جلاء رحمہ اللہ

بقول امام یافعی رحمہ اللہ آپ کے صاحبزادے نے بتایا کہ جب میرے والد کا وصال ہوا آپ نہلانے والے پرہنے لگے پھر کوئی آپ کو نہلانے کی جرأت نہیں کر رہا تھا سب کہتے تھے وہ زندہ ہیں پھر آپ کا ایک ہم عصر وہ سر شخص آیا تو اس نے آپ کو غسل دیا۔

مناوی رحمہ اللہ کہتے ہیں مشائخ صوفیہ میں ایک ممتاز مقام کے مالک تھے انہیں جلا (بہت روشنی دینے والا، بہت روشن) اس لئے کہتے ہیں کہ جب وہ گفتگو فرماتے تو دلوں کو روشنی ملتی۔ آپ اصلاً بغدادی ہیں لیکن رہائش رملہ میں تھی حضرت ذوالنون وغیرہ سے فیض پایا۔

میں تو آپ کا مہمان ہوں

آپ کی عظیم القدر کرامات میں سے ایک یہ بھی ہے جو آپ نے خود ارشاد فرمائی ہے کہ میں مدینہ طیبہ میں فاقہ کی حالت میں تھا میں حضور علیہ الصلوٰۃ والسلام کی خدمت میں آپ کی قبر شریف کے پاس حاضر ہوا اور عرض کیا یا رسول اللہ صلوات اللہ علیک! میں آپ کا مہمان ہوں پھر مجھے اونگھ آگئی میں نے دیکھا کہ سرکار عرش وقار علیہ الصلوٰۃ والسلام نے مجھے ایک روٹی عنایت فرمائی ہے میں نے آدھی کھائی تو جاگ گیا دوسری نصف میرے ہاتھ میں تھی آپ کے جسم میں لفظ اللہ کی طرح رگیں ابھری ہوئی تھیں آپ کا وصال ۳۰۶ھ میں ہوا۔

حضرت احمد بن محمد جزیری رحمہ اللہ

آپ حضرت جنید کے بڑے مریدوں میں سے ہیں، آپ عظیم شان والے اور وسیع معرفت والے تھے قریباً بیس سال ہوئے مجھے فرمایا میں نے کبھی تنہائی میں بھی بیٹھے ہوئے اپنا پاؤں محض ادب الہی کی خاطر کبھی نہیں پھیلا یا۔

اللہ کا لفظ زمین پر خون سے لکھا گیا

فرماتے ہیں ہمارے ساتھیوں میں ایک شخص تھا جو کثرت سے اللہ، اللہ کہا کرتا تھا ایک دن اس کے سر پر کھجور کا تنا گر گیا اور اس کا سر پھٹ گیا اس کا خون زمین پر گرا تو زمین پر لفظ اللہ اس خون سے لکھا گیا، اصولی بات ہے کہ جو کچھ کسی برتن میں ہوتا ہے وہی اس سے نکلتا ہے۔

خدا بندے سے خود پوچھتے

آپ کے پاس ایک جماعت بیٹھی تھی آپ نے فرمایا کیا تم میں کوئی ایسا ہے کہ جب اللہ کریم مملکت میں کوئی کام کرنا چاہے تو اسے اس کے شروع ہونے سے پہلے بتادے؟ سب نے کہا ایسا کوئی بھی نہیں ہے، آپ نے فرمایا پھر ان دلوں پر روؤ، جنہیں اللہ کریم نے ان چیزوں سے کچھ عطا نہیں فرمایا۔ آپ کا وصال ۳۱۴ھ میں ہوا، ابن عطا کہتے ہیں میں وفات کے سال بعد آپ کی قبر کے پاس سے گزرا تو دیکھا آپ بیٹھے ہوئے ہیں اور اللہ کریم کی طرف انگلی سے اشارہ کر رہے ہیں۔ (سب

واقعات مناوی نے نقل کئے ہیں)

حضرت احمد بن عبد اللہ بن حنبل رحمہ اللہ

ایک بزرگ فرما۔ تمہیں میں نے حضرت غوث بن عبد اللہ بن حنبل کو ۱۵۳ھ میں مکہ مکرمہ کے قریب ایک سونے کے تانگے پر سوار دیکھا، ہوا میں اس تانگے کو فرشتے سونے کی زنجیروں سے کھینچ رہے تھے میں نے عرض کیا آپ کہاں تشریف لے جا رہے ہیں؟ فرمانے لگے ایک بھائی سے ملنے جا رہا ہوں جس کا مجھے بہت اشتیاق ہے، میں نے عرض کیا آپ اللہ تعالیٰ سے سوال کرتے کہ وہ آپ کے پاس انہیں لے آتے؟ فرمانے لگے پھر زیارت کا ثواب مجھے کیسے ہوتا۔ (روض الریاضین)

حضرت احمد بن محمد ابو علی روزباری رحمہ اللہ

آپ اپنے دور میں اکابر صوفیہ کے امام تھے اور اپنے عصر میں شافعی آئمہ کے مرشد تھے آپ اصلاً بغدادی ہیں آپ کا نسب نامہ کسری سے ملتا ہے۔ تصوف حضرت جنید رحمہ اللہ سے، فقہ ابن سیرین سے، حدیث ابراہیم حیرزی سے اور علم غوثیہ سے حاصل کیا، آپ کے پاس فقیروں کی ایک جماعت آئی ان میں سے ایک بیمار ہو گیا آپ نے اپنے ساتھیوں کو اس کی خدمت کرنے کا حکم دیا مگر وہ کبیدہ ہو گئے آپ نے قسم کھائی کہ اب میرے بغیر اس کی اور کوئی خدمت نہیں کرے گا آپ اس کی خدمت کرتے رہے وہ مر گیا تو آپ نے اسے دفن فرما دیا جب آپ نے اس کے سر کی طرف سے کفن کھولنا چاہا (کفن کے سرہانے کی طرف سے رسی کھولی) تاکہ اسے قبر میں لٹا دیں تو اس نے آنکھیں کھول لیں اور کہا ”اے ابو علی! میں اپنے مرتبے کے پیش نظر قیامت کے دن آپ کی مدد کروں گا جیسا کہ آپ نے اپنے نفس کی مخالفت کر کے یہاں دنیا میں میری مدد کی ہے۔

فرماتے ہیں جب میں مصر میں داخل ہوا تو لوگوں کو اکٹھا پایا وہ کہہ رہے تھے ہم ایک نو جوان آدمی کے جنازے میں تھے اس نے ایک کہنے والے کی یہ آواز سنی، اس انسان کی ہمت عالی ہے جس کی طمع یہ ہے کہ تجھے دیکھ لے، یہ سن کر کھلکھلایا اور مر گیا، فرماتے ہیں ایک شخص نے دعوت کی اور دعوت میں ایک ہزار دیئے جلائے ایک آدمی نے اسے کہا تم فضول خرچی کر رہے ہو اس نے کہا اندر داخل ہو جسے میں نے غیر اللہ کے لئے جلا یا ہے اسے بھادے وہ اندر گیا مگر کوئی دیانہ بھاسکا تو باہر نکل آیا۔

آپ ایک دن فرات پر سے گزرے جی نے مچھلی کی خواہش کی پانی نے مچھلی آپ کی طرف پھینک دی اور ایک آدمی دوڑتا ہوا آیا اور کہا میں بھون دیتا ہوں اس نے اسے تھلا اور آپ نے تناول فرمایا۔ مصر میں ۳۲۶ھ میں وصال ہوا حضرت ذوالنون مصری کی قبر کے قریب قرافہ میں دفن ہوئے۔ (علامہ مناوی نے یہ سب واقعات تحریر فرمائے ہیں)

بقول امام یافعی رحمہ اللہ جب آپ کے وصال کا وقت آیا تو آپ نے آنکھیں کھولیں اور فرمایا یہ آسمان کے دروازے ہیں جو کھل گئے ہیں یہ جنتیں ہیں جو مزید ہو گئی ہیں، اور یہ کہنے والا مجھے کہہ رہا ہے اے ابو علی! ہم نے آپ کو بلند مرتبے پر پہنچا دیا ہے خواہ آپ اسے ملاحظہ کر رہے ہیں۔

حضرت احمد بن عطار ذوباری صوری رحمہ اللہ

بقول منصور مغربی رحمہ اللہ حضرت احمد ذوباری نے فرمایا کہ مجھے وضو و طہارت کے امر میں انتہائی خیال رہتا اور بہت زیادہ پانی استعمال کرنے کی وجہ سے مجھے دل میں تنگی سی ہوتی دل کو سکون نہ ملتا کہ اتنا پانی بہانا اچھا نہ تھا میں نے عرض کیا میرے پروردگار معافی کا خواستگار ہوں میں نے ہاتھ کو کہتے سنا کہ غفول علم میں ہے (یعنی علم میں جتنا اضافہ کرو ٹھیک ہے پانی میں یہ اضافہ اچھا نہیں۔ مترجم) پھر یہ سن کر میری دل گرفتگی جاتی رہی۔ (قتیری)

امام مناوی رحمہ اللہ فرماتے ہیں کہ آپ اکابر اولیاء اور مشاہیر اصفیاء میں سے ایک ہیں اپنے وقت میں شام کے مرشد تھے، علوم شرعیہ اور علوم حقیقہ (علوم ظاہر و باطن) کے ماہر تھے، آپ مکہ مکرمہ جا رہے تھے کہ ایک اونٹ نے آپ سے بات کی تھی آپ نے دیکھا کہ اونٹ بوجھ اٹھائے جا رہے ہیں رات ہے اور اونٹوں نے گردنیں لمبی کر رکھی ہیں یہ دیکھ کر آپ نے فرمایا پاک ہے وہ ذات جو ان کا بوجھ اٹھاتی ہے ایک اونٹ پلٹا اور کہا فرمائیے اللہ عظیم مرتبے والا ہے آپ نے پھر یہ کہا، آپ کا وصال ۳۶۹ھ میں ہوا۔

حضرت احمد خیاط دبیلی شافعی رحمہ اللہ

آپ زاہدوں، صلحاء، عارف، اولیاء اور عامل علماء کے سربراہ اور وہ قائد تھے آپ مصر میں تیس سال تک معتکف رہے اور کسی سے کوئی چیز نہ مانگی، آپ صاحب حال و مکاشفہ انسان تھے، آپ بیمار ہوئے تو اپنے خادم کو فرمایا میرے پاس فرشتے آئے تھے اور بتا گئے ہیں کہ تمہارا وصال اتوار کی رات کو ہوگا۔ اتوار کی رات آپ نے مغرب و عشاء کی نماز پڑھی اور آدمی رات تک اسی انداز سے چلتے رہے آپ نے پچاس آیات کی تلاوت کی اور وصال فرما گئے آپ کا وصال ۳۷۳ھ میں مصر میں ہوا اور بقول سخاوی تو بہ کرنے والے معروف نو جوان کی قبر کے قریب مشہور نحوی ابن باب شاہ کی قبر سے نیچے قرافہ میں دفن ہوئے۔

حضرت احمد طابرائی سرخسی رحمہ اللہ

امام قتیری رحمہ اللہ فرماتے ہیں میں نے آپ سے پوچھا کہ کیا آپ سے بھی کوئی کرامت ظاہر ہوئی ہے؟

لال وجواہر سے استنباء

فرمانے لگے جب میں نے ابتدائے امر میں اس راستے کا ارادہ کیا تو میں نے بسا اوقات استنباء کے لئے پتھر نہ پایا میں نے فضا سے کچھ پکڑا وہ جو ہر تھا (موتی تھا) میں نے استنباء کر کے اسے پھینک دیا پھر کہنے لگے کرامات میں آخر خطرے کی کیا بات ہے (ان سے غرور پیدا نہیں ہوتا) بلکہ ان سے تو توحید میں مزید یقین بڑھتا ہے جسے کائنات میں اللہ کریم کے بغیر کچھ نظر ہی نہ آتا ہو اس کے سامنے فعل معتاد (عام عادت کے مطابق عمل) اور فعل غیر معتاد (عادت سے ہٹ کر بات مثلاً کرامات) برابر ہیں۔ (قتیری)

حضرت حافظ ابو نعیم احمد بن عبد اللہ اصہبانی رحمۃ اللہ علیہ

لوگ حضرت ابو نعیم، حلیہ اولیاء جیسی معروف کتاب کے مصنف کے خلاف ہو گئے مسجد میں حدیث لکھانے اور وعظ کہنے سے آپ کو روک دیا۔

بددعا کا اثر

مزید ظلم یہ کیا کہ آپ کو شہر بھی چھوڑ دینے کا حکم دیا آپ نے بددعا دی جمعہ کے دن جب کہ وہ سارے لوگ مسجد میں تھے تو مسجد ان کے اوپر گر گئی اور آپ کے سب دشمن اس کے نیچے آ کر مر گئے جو بچ گئے تھے وہ آپ کے پاس گئے اور واپس لے آئے مگر دوبارہ آپ کی مخالفت شروع کر دی وہاں فتنہ و فساد برپا ہو گیا اور گاؤں کا تہائی حصہ مارا گیا۔ وصال ۳۴۰ھ میں ہوا۔ (شعرانی الأجوبة المرضیة)

حضرت امام احمد غزالی رحمۃ اللہ علیہ

آپ حضرت امام محمد غزالی مصنف احیاء العلوم کے بھائی اور اکابر اولیاء میں سے ایک ہیں۔

نماز کے اندر ایک مسئلہ کا خیال

آپ کی ایک کرامت امام سبکی نے اپنی کتاب ”معید النعم و مہید النقم“ میں یوں بیان فرمائی ہے کہ امام غزالی نے ایک دفعہ اپنے بھائی حضرت احمد کو نماز پڑھائی، حضرت احمد نے آپ کی اقتداء چھوڑ دی جب نماز پوری ہو گئی تو امام غزالی نے نماز توڑنے کا سبب پوچھا وہ کہنے لگے کہ آپ خون حیض سے لتھڑے ہوئے تھے، غزالی رحمۃ اللہ علیہ نے سوچا تو انہیں یاد آیا کہ نماز میں انہیں حیض کے ایک مسئلہ کا خیال آیا تھا۔

حضرت احمد بن حسین ابوالقاسم ابن قسی رحمۃ اللہ علیہ

آپ مغرب کے رہنے والے ہیں اور ”خداہم النعلین“ نامی کتاب کے مصنف ہیں۔

دودھ شہد تھا اور پھلوں سے دینار نکلتے تھے

آپ کے پاس ایک بکری تھی اس کے دودھ کا ذائقہ شہد جیسا تھا آپ کے پاس درخت تھے ان کے پھلوں کے اندر بے شمار دینار وغیرہ نکلتے تھے، مغرب کے بڑے بڑے لوگ آپ کے فرمانبردار تھے اور لاتعداد لوگ اطراف و اکناف سے آپ کے پاس آتے تھے جب معاملہ وقار کا بہت زیادہ بڑھا تو حکمرانوں نے آپ کو قتل کرنے کا پروگرام بنایا مغرب کے بادشاہ عبدالمومن نے ایک سال قید رکھ کر آپ کو شہید کرا دیا۔ (مناوی)

ابن حورانی نے اپنی کتاب ”الاشادات إلى أمکن الزیارات“ کے باب زیارت دمشق میں لکھا ہے کہ آپ صاحب کرامات اور صاحب احوال ظاہرہ تھے رمضان کے مہینے میں آپ نے پانچ سو قرآن ختم کئے نہر یزید کے پانی سے پاؤں میں

کھڑاؤں (لکڑی کا جوتا) پہن کر گزرے اور کھڑاؤں بھی نہ بھیگے۔

مینڈک پھر آج تک وہاں نہ آئے

ایک رات آپ وہاں عبادت کے لئے تشریف لائے، مینڈک ٹرار ہے تھے اور آپ کے علم میں فرق پڑ رہا تھا آپ نے فرمایا اے مینڈک! تم نے ٹرار کر ہمیں تکلیف دی ہے اب ایک ہی صورت ہے یا تم اس جگہ کو چھوڑ دو یا میں چھوڑ دوں صبح ہوئی تو نہر میں کوئی مینڈک نہ تھا اور آج تک پھر نہر یزید میں کبھی مینڈک نہیں آئے۔ آپ کا وصال ۵۵۸ھ میں ہوا اور قاسیون کے میدانی دامن میں دفن ہوئے اور لوگ دونوں کی زیارت کے لئے آتے ہیں وہاں دعا قبول ہوتی ہے یہاں کتاب الاشارات کی عبارت ختم ہوئی اس کے بعد ابن الحورانی نے لکھا فائدہ: نہر یزید جبل صالحیہ کے دامن میں ہے یہ نہر حضرت امیر معاویہ رضی اللہ عنہ کے بھائی حضرت یزید بن ابی سفیان رضی اللہ عنہ نے کھدوائی تھی۔ (تاجی)

حضرت ابوالعباس احمد بن ابوالخیر صیادیمنی حنفی رحمۃ اللہ علیہ

آپ کبیر و شہیر ولی ہیں آپ کے احوال عظیم ہیں اور اللہ کریم کی آپ پر عطا میں جسیم ہیں آپ ابتداء امر میں شہر زبید کے رہنے والے عام لوگوں جیسے تھے۔

اٹھ نماز پڑھ

آپ ایک دفعہ سورہ ہے تھے کہ ایک آنے والے نے آپ سے کہا صیاد! اٹھ نماز پڑھ، نہ تو آپ اس سے پہلے نماز پڑھتے تھے اور نہ ہی نماز کا طریقہ جانتے تھے اور نہ ہی انہیں وضو کا سلیقہ آتا تھا، آواز سنتے ہی آپ اٹھے وضو نماز کا طریقہ آپ نے سیکھا اور آپ کی عمر اس وقت بیس سال تھی کئی دن آپ کی یہی کیفیت رہی پھر وہی شخص خواب میں آیا اور کہا صیاد! اٹھیے اور میرے پیچھے چلیے! میں اٹھا تو ایک شخص کو دیکھا وہ میرے آگے آگے مسجد سوید تک چلا یہ مسجد شہر زبید کی مشہور فضیلت والی مسجد تھی جب ہم مسجد پہنچے تو وہاں بہت سی صفوں میں لوگوں کو نماز پڑھتے دیکھا ان کے کپڑے سفید تھے اور نوران کے چہروں پر چمک رہا تھا مجھے اس شخص نے کہا وضو کیجئے اور ان کے ساتھ نماز پڑھیے میں طلوع فجر تک ان کے ساتھ نماز پڑھتا رہا پھر وہ غائب ہو گئے مجھے نہیں معلوم کدھر گئے۔

غیب سے رقم اور کپڑے ملتے رہے

فرماتے ہیں ایک صحرا میں میرے پاس ایک آنے والا آیا اس کے پاس روٹی اور گوشت تھا وہ مجھے کہنے لگا صیاد! کھالیں میں نے کہا مجھے کسی شے کی ضرورت نہیں ہے وہ غائب ہو گیا پھر مٹھائی اور کیک لے کر آیا اور کہا کھا لیجئے، میں نے کہا ضرورت نہیں ہے پھر غائب ہو گیا اور ستوا اور چینی لے آیا اور کھانے کی پھر دعوت دی میں نے پھر انکار کیا، پھر وہ طرح طرح کے کھانے پیش کرتا رہا اور میں بالکل ان کی طرف متوجہ نہ ہوا، اس سارے عرصہ میں آپ کے گھر بچوں کو زبید میں رقم ملتی رہتی جب آپ آتے تو بچے بتاتے آپ کے بھیجے ہوئے درہم اور کپڑے ملتے رہے ہیں اور ہم اللہ کے فضل و کرم سے ٹھیک ٹھاک حالات

میں ہیں، اصل کیفیت یہ تھی کہ آپ تو کچھ بھی نہیں بھیجا کرتے تھے (یہ سب دست غائب تھا)۔
یہ انداز غیبو بت

آپ قبروں کے درمیان سو رہے تھے کہ ایک زوردار آواز سنی اور آپ کی عقل جاتی رہی ایک سال اس طرح گزرا کہ آپ نہ تو کسی کو پہچانتے تھے اور نہ کسی چیز کی تمیز تھی اور نہ ہی کوئی کام کرتے تھے، ایک صحرائیں آپ پر رقت طاری ہو گئی آپ سجدے میں تھے حرکت کئے بغیر اور شعور کے بغیر پورا سال آپ سجدے میں رہے جب افادہ ہوا تو ایک آنکھ ضائع ہو چکی تھی پھر مجھے ایک آدمی ملا بڑا نیک شخص تھا اس نے میری آنکھ ضائع ہونے کا سبب پوچھا میں نے اسے بتا دیا وہ کہنے لگا اے ضعیف انسان! آپ یہ بھی نہ کر سکے کہ یوں ہاتھ پھیر دیتے پھر اس نے میری آنکھ پر ہاتھ پھیرا تو وہ بالکل ٹھیک ہو گئی گویا اسے کچھ ہوا ہی نہیں ہے یہ حال فنا آپ پر اکثر طاری رہتا آپ کئی دن پڑے رہتے بھگڑ آپ پر چلتے رہتے اور گھاس آپ پر اگتی رہتی۔
پھر شاگرد پانی پر چلنے لگ گیا

ایک مرد حق آگاہ نے آپ کی یہ کرامت بیان کی ہے کہ میں ایک گروہ کے ساتھ فاذہ کی مسجد میں داخل ہوا۔ حضرت شیخ صیاد کے ابتدائی دن تھے اور آپ کے پاس ایک نو جوان بیٹھا تھا ہم نے آپ سے پوچھا کیا یہ آپ کا شاگرد ہے؟ آپ نے ہمیں کوئی جواب نہ دیا۔ ہم نے پھر نو جوان سے پوچھا کیا یہ تیرے مرشد ہیں؟ اس نے جواب دیا جی ہاں۔ ہم نے کہا صیاد صاحب! اب تو آپ کے مرید بھی بننے لگ گئے۔ انہیں غصہ آیا اور فرمایا جی ہاں یہ میرا شاگرد ہے۔ ہم نے کہا اگر آپ کا شاگرد ہے تو اسے حکم دیں سمندر کے اوپر چلے اور سامنے والے پہاڑ سے ہمیں پتھر لا دے ہم نے وہاں ایک پہاڑ کی طرف اشارہ کیا جو سمندر کے درمیان تھا اور ساحل سے وہاں تک آدھ دن کا سفر تھا۔ حضرت ساحل کی طرف بڑھے اور نو جوان سے کہا اس پانی کے اوپر چلتے جائیے اور اس پہاڑ سے ابھی پتھر لائیے نو جوان سمندر میں اتر اور پانی پر یوں چلنے لگا گویا زمین پر چل رہا ہے۔ ہم نے نو جوان کو قسم دلائی کہ وہ واپس آجائے اب ہم نے حضرت کو قسم دی کہ اسے واپس بلائیں۔ آپ نے اسے واپس آنے کا حکم دیا وہ واپس آگیا تو پورا گروہ بڑا شرمندہ ہوا حضرت سے معذرت کرنے لگے آپ کے حق میں اللہ تعالیٰ سے معذرت چاہنے لگے اور درخواست کی کہ آپ انہیں معاف کر دیں اور دعا کریں۔ آپ نے انہیں معاف بھی فرمایا اور دعا بھی مانگی۔

غزالی رحمہ اللہ کا مسئلہ بیان فرما دیا

حضرت ابراہیم بن بشار فرماتے ہیں کہ میں ایک دن حضرت صیاد کے پاس ایک جماعت کے ساتھ گیا ہمارے پاس قاضی ابوبکر بن عقلمہ بھی آئے اور حضرت سے کچھ دیر باتیں کرتے رہے پھر کہنے لگے اس بات کے سب گواہ ہو کہ یہ بزرگ ایک دن میرے پاس سے گزرے میں ایک گروہ میں بیٹھا تھا سارے لوگ اٹھ کھڑے ہوئے اور میں بھی اٹھ کھڑا ہوا جب آپ چلے گئے تو میں نے ساتھیوں سے کہا کیا تم اللہ سے نہیں شرماتے کہ ایک ان پڑھ آدمی کے لئے کھڑے ہو گئے ہو؟ کچھ لوگ آپ کے حق میں بولے اور آپ کی بڑی عظمت بیان کی میں نے جواب دیا اللہ کی قسم! اگر ان سے ایک مسئلہ پوچھا جائے

جو امام غزالی نے الوسیط والبیسط میں لکھا ہے تو انہیں معلوم نہیں ہوگا۔ ایک ساعت کے بعد حضرت واپس چلے تو ہم میں سے کوئی بھی محفل چھوڑ کر نہیں گیا تھا لوگ پھر اٹھ کھڑے ہوئے اور میں بھی اٹھ کھڑا ہوا۔ آپ نے مجھ سے فرمایا: قاضی صاحب! کچھ لوگ کہتے ہیں کہ تم ایک ان پڑھ آدمی کے لئے اٹھ کھڑے ہوتے ہو۔ اگر اس سے کوئی مسئلہ پوچھا جائے جو الوسیط والبیسط میں امام غزالی نے ذکر کیا ہوا ہے اسے پتہ نہیں ہوگا۔ اللہ کی قسم! مجھے وہ مسئلہ پتہ ہے اور وہ فلاں اور فلاں ہے آپ نے وہ مسئلہ ذکر کر دیا جسے میں نے اپنے ذہن میں متعین کیا تھا۔ حاضرین! میری اس شہادت کے گواہ رہنا۔ حضرت یہ سن کر تبسم فرما رہے تھے۔ اللہ کریم ہمیں ان سے فائدہ عطا کرے۔

عظمت کرامات

آپ فرمایا کرتے تھے اللہ کی قسم! اگر ہمارے زمانے کے لوگ وسیع کرامات کے متحمل ہو سکیں تو میں زبید کے رہنے والے چار سو آدمی حج کے دن اکٹھے کرتا ہم مسجد شاعرہ سے احرام باندھتے پھر انہیں دو گروہوں میں بانٹ دیتا۔ ایک گروہ ہوا میں اڑتا اور ایک گروہ پانی پر چلتا جاتا اور پھر وہ سب جبل عرفات میں لوگوں کے ساتھ وقوف کرتے۔

شیر لوگوں کے ساتھ رہتے

آپ کے پاس کسی نے ذکر کیا کہ ایک اللہ والا شیر پر سوار ہوتا ہے۔ آپ نے فرمایا قسم بخدا اگر لوگ برداشت کرتے تو میں ستر شیران کے لئے باندھ دیتا۔ اگر لوگ چاہتے تو میں سڑکوں پر انہیں کھلا چھوڑ دیتا وہ لوگوں کے درمیان چلتے پھرتے اور کسی کو نقصان نہ دیتے۔

آپ خود فرماتے ہیں میں ایک رات سو رہا تھا کہ ایک پکارنے والے کی یہ پکار میں نے سنی۔ اے صیاد! کیا تو یہ چاہتا ہے؟ میں نے عرض کی جی ہاں۔ فرمایا لوگوں کو چھوڑ کر غاروں میں ہمارے پاس آجائیں نے سب گھر والوں اور بچوں کو چھوڑ دیا اور اللہ سے لو لگالی۔ آپ نے حضرت ابراہیم فطی سے راہ ہدایت پائی۔ پھر فاذہ کی مسجد میں الگ ہو کر بیٹھ گئے اور طویل عرصہ تک روزوں، نوافل اور کثرت ذکر کرتے ہوئے معتکف رہے۔ آپ عجائبات دیکھتے تھے اور حضرت خضر علیہ السلام اور دوسرے اولیاء کی عجیب و غریب باتیں بتاتے تھے۔

آپ کی لاتعداد کرامتیں ہیں۔ آپ کے شاگرد حضرت ابراہیم بن بشار نے ایک مستقل کتاب آپ کی سیرت و مناقب میں لکھی ہیں۔ یہ ابن بشار بھی بہت بڑے ولی تھے انہوں نے حضرت صیاد اور حضور غوث اعظم سے فیض حاصل کیا۔ حضرت احمد صیاد ۵۹۷ھ میں فوت ہوئے اور شہر زبید میں باب سہام کے قبرستان میں دفن ہوئے آپ کی قبر بہت مشہور ہے لوگ زیارت کے لئے آتے ہیں۔ بہت بڑا روضہ ہے اور قبر کے اوپر خوبصورت تابوت ہے آپ کی قبر مشہور قبروں میں سے ہے، جن کی زیارت اور برکت کے لئے لوگ آتے ہیں وہاں نور کے اثرات بالکل صاف اور ظاہر ہیں۔ (زبیدی) بقول مناوی آپ کا وصال ۹۵۵ھ میں ہوا۔

حضرت احمد بن خمیس رحمۃ اللہ علیہ

آپ شیخ عارف ہیں، ہم آپ سے روایت کر چکے ہیں کہ جب حضرت احمد پیدا ہوئے تو آپ نے حاضرین سے فرمایا اب شیخ یعنی نجار کے گھرام عبیدہ کے پیٹ سے ایک بچہ پیدا ہوا ہے اللہ نے اس کی روح کو مقدس کیا ہے یہ بچہ اپنے احباب کے لئے سراپا کرم ہوگا اور رب تعالیٰ کو عزیز ہوگا۔ (سراج)

حضرت احمد بن رفاعی رحمۃ اللہ علیہ

آپ ان چار اقطاب میں سے ایک ہیں جن کی عظمت و جلال پر امت کا اتفاق ہے کہ یہی ولایت عظمیٰ کے ارکان ہیں۔ یہ ان کی آمد تک زندہ رہے گا

سراج حضرت تاج العارفین ابوالوفاء رحمۃ اللہ علیہ کا یہ واقعہ نقل کرتے ہیں کہ ان کے سامنے سے ایک شخص گزرا تو آپ نے اسے توبہ کرنے کا حکم دیا وہ کہنے لگا حضور! کیا آپ وہ کچھ بھی پڑھ لیتے ہیں جو ماتھوں پر لکھا ہوتا ہے؟ آپ نے اسے غور سے دیکھا تو آپ پر غشی طاری ہو گئی جب افادہ ہوا اور ساتھیوں نے آپ سے وجہ پوچھی تو فرمایا اس کے ماتھے پر سیدی احمد رفاعی رحمۃ اللہ علیہ کی علامت لگی ہوئی ہے وہ جلدی ہی ظاہر ہونے والے ہیں وہ نرالے طریق اور انوکھے بھید کے وارث دوالی ہوں گے، مخلوق انہیں دیکھ کر اور عظمت ولایت پا کر حیران رہ جائے گی، لوگوں نے پوچھا کیا یہ رفاعی کے دور تک زندہ رہے گا؟ ارشاد فرمایا جی ہاں۔ اولیاء کی پیش گوئیاں

سراج ہی روایت کرتے ہیں کہ بچپن میں امام رفاعی رحمۃ اللہ علیہ کے پاس سے فقیروں کا ایک گروہ گزرا اور رک کر آپ کو دیکھنے لگا ایک بولا لَا إِلَهَ إِلَّا اللَّهُ مُحَمَّدٌ رَّسُولُ اللَّهِ۔ یہ مبارک درخت ظاہر ہو گیا، دوسرا کہنے لگا اس کی تو بہت سی ٹہنیاں نکلیں گی، تیسرا گویا ہوا جلدی ہی اس کا سایہ پھیل جائے گا، چوتھے نے کہا جلدی اس پر بکثرت پھل لگے گا اور اس کا چاند چمکے گا، پانچویں نے فرمایا جلدی لوگ اس کے عجائبات دیکھیں گے اور بکثرت لوگ اس کے طالب ہوں گے، چھٹے کا ارشاد تھا جلدی اس کی شان کا ظہور ہوگا اور اس کی دلیل غالب ہوگی، ساتواں یوں سخن سنچ ہوا کہتنے ہی دروازے اس کی وجہ سے بند ہوں گے (سب اولیائے وقت سے پوچھا جائے گا اور ان کی طرف کوئی اس دور میں نہیں جاسکے گا) اس کے بے شمار دوست ہوں گے۔

اگر بارش آبادی پر ہوتی

سراج رحمۃ اللہ علیہ نے ابو بکر قرشی سے انہوں نے واسطی رحمۃ اللہ علیہ سے انہوں نے حضرت رفاعی رحمۃ اللہ علیہ کے بھانجے جناب ابوالحسن رحمۃ اللہ علیہ سے یہ واقعہ نقل کیا ہے کہ میں (حضرت کے بھانجے) اپنے ماموں سیدی احمد کے غلوت کدے کے دروازے پر بیٹھا تھا اور وہاں کوئی اور آدمی موجود نہ تھا کہ مجھے چلنے کی کچھ آواز سی آئی کیا دیکھتا ہوں کہ ایک ناواقف شخص ہے وہ آپ سے دیر تک گفتگو کرتا رہا اور پھر دیوار کے روشن دان سے نکل کر اچک لینے والی بجلی کی طرح ہوا میں چلا گیا میں نے اپنے ماموں سے پوچھا

آپ نے فرمایا کیا تم نے اسے دیکھا؟ میں نے عرض کی جی ہاں، آپ نے جواباً فرمایا یہ وہ شخص ہے جس کے ذریعے اللہ کریم اس بحر محیط کی حفاظت فرماتے ہیں یہ چار خواص میں سے ایک ہیں، لیکن اب تین دنوں سے وہ متروک و مجبور ہے اور اسے اس کا شعور تک نہیں ہے، میں نے عرض کیا کس وجہ سے اس پر یہ افتاد پڑی ہے؟ آپ نے فرمایا وہ ان دنوں جزیرہ میں مقیم ہے تین دن وہاں بارش برستی رہی ہے اور وادیاں پانی سے بھر گئی ہیں اس کے دل میں یہ کھٹکا گزرا ہے کہ اگر یہ بارش آباد سرزمینوں پر ہوتی تو کیا خوب ہوتا، اس سے پھر توبہ تو کر لی لیکن اللہ کریم کے فضل پر اعتراض کی وجہ سے اسے چھوڑ دیا گیا، میں نے عرض کیا کیا آپ نے اسے بات بتادی ہے؟ فرمانے لگے مجھے تو اسے کہتے شرم آتی تھی، میں نے عرض کیا اگر اجازت ہو تو میں اسے بتا دوں آپ نے فرمایا پھر میں نے آواز سی اے علی! اپنا سراٹھا میں نے سراٹھایا تو اپنے آپ کو جزیرے میں پایا میں حیران تھا اٹھ کھڑا ہوا اور چلنے لگ گیا دیکھتا ہوں کہ وہ آدمی سامنے ہے میں نے اسے سلام کیا اور ساری بات بتادی اس نے مجھے کہا میں آپ کو اللہ کریم کی قسم دے کر کہتا ہوں کہ جو میں کہوں گا آپ کریں گے۔ یہ میری گودڑی میری گردن میں ڈالیں اور مجھے منہ کے بل گھسیٹیں اور یہ پکارتے جائیں ”یہ ہے سزا اس شخص کی جو اللہ کریم پر اعتراض کرتا ہے“ میں نے یہی کچھ کہا اور جب اس کو گھسیٹنے کا پختہ ارادہ کر لیا تو ہاتف کی آواز آئی، علی! (ابوالحسن) اسے چھوڑ دیجئے کیونکہ آسمان کے فرشتوں نے رور و کر اور سوال کر کر کے آسمان سر پر اٹھالیا ہے اب اللہ کریم اس سے راضی ہو گئے ہیں، اس کے بعد مجھ پر بے ہوشی طاری ہو گئی جب افادہ ہوا تو میں ماموں جان کے غلوت کدے میں تھا۔ بخدا مجھے معلوم نہیں کہ میں کیسے گیا اور کیسے پلٹا۔

کچلا ہوا مردہ اٹھ بیٹھا

حضرت شیخ صالح عبدالاحد متالیسی کہتے ہیں میں شیخ ابراہیم فاروٹی رحمۃ اللہ علیہ کی محفل میں حاضر ہوا تو آپ مشائخ کے فضائل ذکر کرنے لگے نام لیتے ہوئے فرماتے فلاں شیخ کہتے اور بات بیان کر دیتے لیکن جب سیدی احمد رفاعی کا ذکر کیا تو فرمانے لگے ہمارے شیخ سیدی احمد، ایک فقیر نے اس فقرے پر اعتراض کیا اور کہا حضرت! شیخ منصور کو تو آپ صرف کہتے ہیں فلاں شیخ، اور ان کے لئے شیخنا سیدی احمد کا لفظ استعمال کرتے ہیں ایسا کیوں؟ جب کہ یہ سب لوگ صالح بندے ہیں؟ حضرت فرمانے لگے میں ایسے عظیم انسان کے لئے کیوں نہ یہ الفاظ استعمال کروں جس کے ہاتھ پر اللہ کریم نے مردے کو زندہ کیا ہو، فقیر نے پوچھا وہ کیسے؟ آپ نے فرمایا میرے والد گرامی شیخ عمر نے مجھے بتایا کہ وہ ایک گروہ کے ساتھ فاروث (حضرت ابراہیم کا گاؤں) آئے جب وہ پہنچے اور حدی خواں نے عصر کی اذان دی اور وہاں ہی انہوں نے نماز مغرب ادا کی کھانا کھایا عشاء کی نماز پڑھ کر سرائے میں چلے گئے جہاں فقراء اور قراء (قاری) سوتے ہیں، دیکھا تو قرآء سو چکے تھے سرائے میں کچھ لوگوں کے ساتھ شیخ کا لڑکا بھی ایک چادر کے نیچے سو رہا تھا جب سحری ہوئی تو حسب عادت انہوں نے قوالی شروع کی پھر قص کرنے لگ گئے اور بچے کو پاؤں کے نیچے پکھل دیا یہ رقص رات بھر جاری رہا اور بچے پاؤں کے نیچے بالکل پس گیا اس کا چہرہ بالکل روٹی کی طرح ہو گیا اور پیٹھ اور منہ کی تہیز نہ رہی جب یہ کشنگان عشق نماز صبح کے لئے نکلے تو خادم دریاں اٹھانے اور بستر سنبھالنے کے لئے آیا اس نے وہ چادر جھاڑی جس میں وہ لڑکا تھا تو وہ کچلا ہوا مردہ حالت میں ایک طرف گر گیا نوکر میرے

والد صاحب کے پاس آیا اور بات بتائی آپ بڑے دل گرفتہ ہوئے اور حضرت سیدی احمد رفاعی کے پاس آکر انہیں ساری بات بتائی آپ اٹھے اپنی گدڑی بچھائی دو رکعت نماز نفل پڑھ کر ہاتھ پھیلا کر طویل دعا مانگی پھر اس لڑکے کو یا فلاں کہہ کر پکارا اور کہا اٹھ کر بیٹھ جا اور نماز پڑھ، میرے والد فرماتے ہیں اللہ کی قسم! ابھی آپ پکار سے فارغ بھی نہیں ہوئے تھے کہ لڑکے نے چادر کے نیچے سے سر نکالا اور کہا البیک، آپ نے فرمایا بیٹا! سورج نکل آیا ہے اب اٹھ کھڑے ہو، پھر آپ نے اس پر ہاتھ مبارک پھیرا، وہ یوں اٹھا گیا اسے کوئی تکلیف نہیں ہو، پھر آپ نے میرے والد گرامی کو فرمایا ”اے عمر! میں تجھے اپنی ذات اور شیخ منصور رحمہ اللہ کی ذات کی قسم دیتا ہوں کہ یہ بات (زندہ کرنے والی) کسی کو نہ بتانا اور اسے چھپائے رکھنا“ انہوں نے عرض کیا بسر و چشم تعمیل حکم کروں گا۔ حضرت احمد تو ام عبیدہ کی طرف واپس تشریف لے گئے تو والد ماجد نے حاضرین سے کہا ”اے گرامی قدر بزرگو! میں کیسے یہ کرامت بیان نہ کروں میرے آقا کو یہ کرامت عطا ہوئی ہے مگر یہ تو بیان کرنا اسی لئے ضروری ہے کہ دراصل یہ ہمارے آقا و مولا صلی اللہ علیہ وسلم کا ہی ایک معجزہ ہے۔ (سراج)

حضرت فاروقی کئی دفعہ آپ کے مزار اقدس پر حاضر ہوئے ایک دفعہ آپ سے بات کر رہے تھے کہ قبر سے آپ نے جواب دیا ”حاجت پوری ہوگئی ہے۔“

قبر پر لکھا گیا قَدْ وَجَدْنَا مَا وَعَدَنَا رَبُّنَا حَقًّا

حضرت امام یافعی رحمہ اللہ اپنی کتاب ”روض الریاحین“ میں فرماتے ہیں، مروی ہے کہ حضرت جمال الدین ادینہ شہر کے خطیب حضرت احمد رفاعی کے مرید تھے۔ ادینہ میں ایک باغ تھا اور کسی ضرورت کے تحت وہ اسے خریدنا چاہتے تھے آپ نے حضرت احمد کی خدمت میں عرض کیا کہ آپ شیخ اسماعیل کے پاس آدمی بھیجیں جو اس باغ کے بارے میں یہ بات کرے اور ان سے خریدے اسماعیل بھی ادینہ کے شیخ تھے حضرت سیدی احمد نے فرمایا میرے بھائی! میں بشر و چشم خود وہاں جاؤں گا پھر آپ کے ساتھ مالک باغ کے پاس گئے ادینہ میں ہی ان کی منزل تھی۔ آپ نے مذکورہ باغ کے بارے میں سفارش کی تو انہوں نے دینے سے انکار کر دیا آپ نے بار بار سفارش فرمائی اس نے کہا جناب والا! اگر آپ مجھ سے خریدنا چاہتے ہیں تو میں اسی صورت میں دوں گا جب آپ وہ قیمت ادا کریں جو میں کہوں گا آپ نے فرمایا اے اسماعیل! مجھے بتائیں تو سہی آپ کو کتنی قیمت چاہئے؟ انہوں نے کہا میرے آقا! شرط یہ ہے کہ آپ جنت میں ایک محل اسی کی قیمت کا ادا فرمائیں؟ آپ نے فرمایا جناب والا! آپ میرے بیٹے ہیں میں بھلا کون ہوں جس سے آپ یہ مانگ رہے ہیں مجھ سے دنیا کی جو چیز چاہتے ہو مانگو انہوں نے عرض کی حضور! مجھے دنیا کی کوئی چیز نہیں چاہئے جو مانگنا تھا وہ مانگ چکا۔ سیدی احمد نے سر مبارک جھکایا آپ کا رنگ متغیر ہوا چہرہ پیلا پڑ گیا سراٹھایا تو پیلا ہٹ پر سرخی چھا گئی اور فرمایا اسماعیل! میں نے آپ کی مانگی ہوئی قیمت پر آپ سے باغ خرید لیا، انہوں نے عرض کی سیدی! مجھے اپنی تحریر دے دیں آپ نے ایک کاغذ پر لکھا بِسْمِ اللّٰهِ الرَّحْمٰنِ الرَّحِیْمِ یہ وہ محل ہے جو اسماعیل بن عبدالنعم نے عبید فقیر حقیر احمد بن حسن رفاعی سے خریدا ہے۔ اس بات کے حضرت علی کرم اللہ وجہہ الکریم ضامن ہیں یہ محل جنت میں ہے اور اس کا حدود اربعہ یہ ہے کہ ایک طرف جنت عدن دوسری طرف جنت مآویٰ تیسری طرف

جنت خلد چوتھی طرف جنت فردوس، وہاں کی سب حوریں، سب غلمان، سب قالین سب ساز و سامان، سب نمبریں اور سب درخت اس سودے میں شامل ہیں یہ فروخت اس باغ کے بدلے میں ہوئی جو اسماعیل کا اس دنیا میں موجود ہے اللہ اس بات کا شاہد و کفیل ہے“ آپ نے خط لپٹا اور حضرت اسماعیل کے حوالے کر دیا وہ خط لے کر اپنے بچوں کے پاس گئے جو رہٹ کے ذریعے مذکورہ باغ میں بوئی ہوئی جو رکوپانی دے رہے تھے آپ نے بچوں سے فرمایا اب رہٹ سے اتر آؤ میں نے یہ باغ سیدی احمد کو بیچ دیا ہے انہوں نے کہا آپ نے کیوں بیچا؟ ہم تو خود اس کے محتاج ہیں آپ نے جنت والے محل کی ساری بات بتا کر یہ بھی بتایا کہ ان کا خط میرے پاس ہے۔ بچوں نے کہا ہم بھی راضی ہوں گے کہ اس محل میں ہماری بھی شرکت ہو آپ نے فرمایا آؤ نیچے اتر آؤ وہ ہم سب کا مشترک ہے اور اللہ تعالیٰ ہماری اس بات کا وکیل ہے، بچے راضی ہو کر نیچے اتر آئے اور خطیب صاحب کو باغ کا چارج دے دیا اور وہ اس پر متصرف ہو گئے تھوڑی مدت کے بعد باغ نیچے والے شیخ اسماعیل وصال پا کر اللہ کی رحمت سے جا ملے انہوں نے اپنے بیٹوں کو وصیت کی تھی کہ یہ خط ان کے کفن میں رکھ دینا انہوں نے ایسا ہی کیا اور آپ کو دفن کر دیا جب دوسری صبح کو اٹھے تو ان کی قبر پر یہ لکھا ہوا پایا: قَدْ وَجَدْنَا مَا وَعَدَنَا رَبُّنَا حَقًّا (الاعراف: 44) (ہمیں تو مل گیا جو سچا وعدہ ہم سے ہمارے رب نے کیا تھا)۔

پھر دفن ٹوٹ گئی

آپ جوانی میں شیخ علی بن قاری واسطی کے پاس قرآن پڑھا کرتے تھے۔ ایک شخص نے کھانا پکایا حضرت ابن قاری ان کے مریدوں اور مشائخ و قراء کی ایک اور جماعت کو بھی بلایا۔ جب کھانا کھا چکے تو ایک قوال نے تالیاں بجا کر قوالی شروع کی حضرت احمد جہاں لوگوں کے جوتے پڑے تھے وہاں بیٹھے تھے اور شیخ ابن قاری کے جوتے ان کے پاس تھے جب لوگوں کو ذوق پیدا ہوا اور وہ وجد میں آئے تو سیدی احمد رفاعی نے چھلانگ لگائی اور قوال کے پاس سے دف لے کر توڑ دی سب مشائخ شیخ علی بن قاری کی طرف متوجہ ہوئے اور سیدی احمد بن رفاعی کی اس حرکت پر انہیں نفرت بھرے الفاظ سے کہا کہ یہ تو بچہ ہے ہم اس سے جواب طلب نہیں کرتے مطالبہ تو آپ سے ہو گا شیخ ابن قاری نے فرمایا پہلے اس سے پوچھ لو اگر جواب دے دیا تو ٹھیک نہیں تو پھر مجھ سے مطالبہ کرنا وہ آپ کی طرف متوجہ ہوئے اور کہنے لگے تو نے دف کیوں توڑی؟ آپ نے جواب دیا سردارو! ہمیں قوال کی امانت کی طرف ہی رجوع کرنا ہو گا وہ خود ہمیں بتائے گا کہ اس کے دل میں کیا کھٹکا جو وہ کہے گا ہم مان لیں گے سب نے قوال سے پوچھا کہ تمہارے دل میں کیا کھٹکا تھا؟ اس نے جواب دیا میں کل شام شرا بیوں کے پاس تھا جب وہ شراب سے مست ہوئے تو اسی طرح ناچنے لگے جس طرح مشائخ ناچ رہے تھے تو میرے دل میں خیال آیا کہ یہ بھی انہی شرا بیوں کی طرح ہیں ابھی یہ خیال پورا بھی نہیں ہوا تھا کہ اس لڑکے نے اٹھ کر دف توڑ دی یہ سن کر مشائخ اٹھے اور حضرت احمد کے ہاتھ چومنے لگے۔

یہ پہلے لکھا ہوا ہے

جب کوئی آپ کو کہتا کہ تعویذ لکھ دیں اور آپ کے پاس سیاہی نہ ہوتی تو آپ پتالیتے اور اس پر سیاہی کے بغیر لکھ دیتے،

ایک دن ایک شخص کو سیاہی کے بغیر لکھ کر دیا اس شخص نے پتالیا اور ایک عرصہ تک غائب رہا پھر وہ پتالے کر آیا اور امتحان کے طور پر آپ کے سامنے پیش کیا کہ اس پر لکھ دیں جب آپ نے اسے دیکھا تو فرمایا پیٹا! یہ تو پہلے بھی لکھا ہوا ہے اور جھڑ کے بغیر اسے واپس کر دیا۔ (سراج)

گو نگے اور بہرے بھی سننے لگ جاتے

امام شعرانی فرماتے ہیں، آپ غوث اکبر، قطب اشہر اور ارکان طریق آئمہ عارفین میں سے ایک ہیں جن کی امامت پر امت کا اجتماع ہے اور امت کو اعتقاد ہے آپ کی کرامات بے شمار ہیں جن میں سے ایک یہ بھی ہے کہ آپ کی بات قریب والے کی طرح دور والے بھی سنتے حتیٰ کہ ام عبیدہ کے ارد گرد گاؤں کے لوگ اپنی چھتوں پر بیٹھ جاتے آپ کی آواز سنتے اور آپ کی سب باتیں سمجھ جاتے حتیٰ کہ گو نگے اور بہرے بھی جب آپ کے پاس ہوتے تو اللہ ان کے کان آپ کے کلام کے لئے کھول دیتا۔

جب اللہ تعالیٰ کے انوار آپ پر پڑتے تو آپ اس طرح پگھلتے گویا آپ پانی کا ایک ٹکڑا ہیں تو پھر اللہ تعالیٰ کا لطف آتا یہ آہستہ آہستہ جمنے لگ جاتے اور آپ کا عادی جسم واپس آ جاتا آپ فرماتے تھے کہ اگر اللہ تعالیٰ کا لطف نہ ہو تو میں آپ کے پاس واپس نہ آؤں۔

پھر آزادی کا پروانہ آسمان سے اترتا

امام مناوی رحمہ اللہ فرماتے ہیں کہ آپ کا نام احمد بن علی بن احمد بن یحییٰ بن حازم بن رفاعہ ہے آپ سردار سید صاحب شہرت قطب اور عظیم زاہد ہیں۔ آپ مشاہیر اولیاء میں سے ایک ہیں آپ کی کنیت ابو العباس ہے آپ کی ایک کرامت یہ ہے کہ دو آدمیوں کی باہمی محبت محض اللہ پاک کی ذات کے لئے تھی ایک کا نام معالیٰ اور دوسرے کا نام عبدالنعم تھا وہ دونوں ریاضت کے لئے صحرا میں گئے ایک نے یہ تمنا کی کہ جہنم سے آزادی کا پروانہ آسمان سے اترنا چاہئے۔ سفید ورق تو گرا لیکن اس میں تحریر ان دونوں کو نظر نہ آئی۔ وہ حضرت رفاعی کی خدمت میں لے آئے لیکن واقعہ نہ بتایا آپ ان کو دیکھ کر سجدے میں گر پڑے اور فرمایا اللہ کا شکر ہے کہ اس نے دنیا میں ہی قیامت سے پہلے میرے دوستوں کا جہنم سے آزاد ہونا مجھے دکھا دیا ہے۔ آپ سے عرض کیا گیا کہ یہ تو سفید ہے آپ نے فرمایا۔ ے بچو! قدرت کا ہاتھ سیاہیوں سے نہیں لکھا کرتا یہ نور سے لکھا ہوا ہے۔

میری گردن پر

ایک دفعہ آپ مقام ام عبیدہ میں اپنے بالا خانہ میں بیٹھے تھے پھر اپنی گردن پھیلائی اور عرض کیا ”میری گردن پر“ آپ سے پوچھا گیا کیا مطلب؟ فرمایا حضور عبدالقادر رحمہ اللہ نے ابھی بغداد شریف میں فرمایا ہے کہ میرا یہ قدم ہر اللہ کے ولی کی گردن پر ہے لوگوں نے اس وقت کا خیال کیا بعد میں پتہ چلا کہ بات ایسے ہی تھی۔

جب آپ نے حج مبارک کر لیا تو نبی اقدس صلی اللہ علیہ وسلم کے حجرہ شریف کے سامنے آئے اور یہ شعر پڑھے:

فی حالة النُبعدِ روحی کُنْتُ اُرْسِلُهَا
تقبل الارض غی فہی نائبی
و هذه نوبة الاشبہام قد ظہرت
فامدد بینک کی یحظى بها شفقی

دور ہونے کی حالت میں میں آپ کی خدمت میں اپنی روح کو بھیجا کرتا تھا۔

وہ میرے قائم مقام ہو کر اس سرزمین پاک کو چوم کرتی تھی۔

اب ظاہری جسم کی باری ہے اور وہ حاضر خدمت ہے۔

اپنا دایاں ہاتھ باہر نکالے تاکہ میرے ہونٹ اسے چوم کر لطف اندوز ہوں۔

حضور صلی اللہ علیہ وسلم کا ہاتھ مبارک نکلا حضرت نے چوما اور لوگوں نے یہ منظر دیکھا۔ اس وقت حرم نبوی میں نوے ہزار لوگوں کا مجمع تھا ان میں خود حضور غوث اعظم رحمہ اللہ بھی موجود تھے، سب لوگوں نے یہ منظر دیکھا کچھ خیال کرنے لگے کہ قیامت آ گئی ہے حضور غوث اعظم رحمہ اللہ سے بغداد میں یہ واقعہ پوچھا تو آپ نے شہادت دی ایک شخص نے عرض کیا حضور! ہند گان خدا کو رشک تو آیا ہوگا۔ آپ نے جواب فرمایا آسمان پر فرشتے بھی رشک کر رہے تھے یہ بات فرماتے ہوئے حضور غوث اعظم رحمہ اللہ کی آنکھوں سے آنسو بہہ رہے تھے۔ (مترجم) آپ نے اپنی موت اور اس کی صفت قبل از وقت بتا دی تھی۔

بھونا ہوا پرندہ فضاء سے اترتا

شیخ جلیل آپ کے بھانجے ابو الفرج عبدالرحمن رفاعی کہتے ہیں کہ میں ایک دن اس طرح بیٹھا تھا کہ حضرت مجھے نظر بھی آ رہے تھے اور آپ کی باتیں بھی مجھے سنائی دے رہی تھیں آپ تنہا بیٹھے تھے ہوا سے ایک آدمی اتر آیا اور آپ کے سامنے بیٹھ گیا حضرت سے فرمایا مشرق سے آنے والے کو خوش آمدید، اس نے عرض کیا میں نے بیس دنوں سے کچھ کھایا پیا نہیں میں چاہتا ہوں کہ آپ مجھے وہ کھلائیں جو میری خواہش ہے آپ نے فرمایا تیری خواہش کیا ہے؟ اس نے کہا یہ پانچ پرندے جو اڑتے جا رہے ہیں ان میں سے ایک بھونا ہوا مجھے مل جائے دو روٹیاں اور ٹھنڈے پانی کا ایک جگ۔ حضرت نے فرمایا یہی ملے گا۔ پھر آپ نے ان پرندوں کو دیکھا اور فرمایا کہ اس آدمی کی خواہش جلدی پوری کرو ابھی بات بھی پوری نہیں ہوئی تھی کہ ان میں سے ایک پرندہ بھونا ہوا آپ کی خدمت میں اتر حضرت نے پہلو میں پڑے ہوئے دو پتھروں کی طرف ہاتھ بڑھایا اور ان کے سامنے رکھ دیا وہ چھنے ہوئے آنے کی دو خوش منظر روٹیاں بن گئیں پھر ہوا میں ہاتھ بلند کیا تو سرخ رنگ کا ایک جگ پکڑا جس میں پانی تھا۔ اس آدمی نے روٹی کھائی پانی پیا اور جس طرح آیا تھا ہوا میں واپس اڑ گیا، حضرت اٹھے وہ ہڈیاں لیں بائیں ہاتھ میں رکھیں اور دایاں ہاتھ ان پر پھیرتے ہوئے فرمایا اے متفرق ہڈیو! اور اے ٹوٹے ہوئے جوڑو! جاؤ اللہ تعالیٰ کے حکم سے جوڑ جاؤ۔ بسم اللہ الرحمن الرحیم کی برکت سے پرندہ سیدھا فضا میں چلا گیا اور اڑنے لگا پھر میری نگاہوں سے اوجھل ہو گیا۔ آپ کے ساتھی کہتے ہیں کہ بے شمار دفعہ انہوں نے آپ کو جنت اعلیٰ میں دیکھا۔ حضرت کی بیوی تیز زبان تھی جو آپ کو تنگ کرتی تھی

اور ایذا دیتی تھی وہی آدمی آپ کے پاس آیا جس نے آپ کو جنت میں دیکھا تھا اس نے دیکھا کہ آپ کی عورت کے ہاتھ میں آگ ہلانے والی لٹھی ہے اور وہ آپ کے کندھوں پر مار رہی ہے آپ کے کپڑے سیاہ ہو گئے ہیں لیکن آپ خاموش ہیں وہ آدمی بہت کبیدہ خاطر ہوا اور وہاں سے نکل گیا حضرت کے مریدوں کے پاس جا کر بیٹھ گیا اور کہنے لگے حضرت پر اس عورت کی طرف سے اتنی زیادتی ہوتی ہے اور تم خاموش رہتے ہو؟ ایک آدمی بولا اس کا مہر پانچ سو دینار ہے اور حضرت فقیر ہیں وہ آدمی گیا پانچ سو دینار اکٹھے کئے اور ایک تھیلی میں رکھ کر پیش کئے آپ نے پوچھا یہ کیا ہے؟ اس نے جواب دیا اس بد بخت عورت کا حق مہر ہے جو آپ کے ساتھ اتنی بد سلوکی کرتی ہے۔ آپ مسکرائے اور فرمایا اگر میں اس کی زبان اور ہاتھ پر صبر نہ کروں تو تو مجھے جنت میں کیسے دیکھے۔

شیخ شمس الدین ابن جوزی کے نواسے نے اپنی تاریخ میں لکھا ہے کہ حضرت کی لاتعداد کرامات اور اعلیٰ مقامات تھے آپ کے مرید درندوں پر سوار ہوتے اور سانپوں سے کھیلتے کئی ایک لمبی کھجوروں پر چڑھ جاتے اور اپنے آپ کو زمین پر گرا دیتے اور انہیں ذرا بھی تکلیف نہ ہوتی۔ تاذنی نے ”قلائد الجواہر“ میں یہ باتیں ذکر کی ہیں آپ کی وفات ۵۷۸ھ میں ہوئی۔

حضرت شہاب الدین ابوالعباس احمد بن جمال الدین عبداللہ رحمۃ اللہ علیہ

آپ ابو ثور کے نام سے مشہور ہیں قدس سے باہر مدفون ہیں آپ زاہد، عابد اور مجاہد تھے۔ اللہ تعالیٰ کے صلحاء بندوں میں شامل ہیں۔ آپ کی کنیت ابو ثور (نیل والا) اس لئے پڑی کہ آپ بیت المقدس کی فتح کے دن مجاہدین میں شامل تھے اور نیل پر سوار جنگ لڑ رہے تھے لوگوں نے پھر یہ کنیت رکھ دی۔

نیل کی فرمانبرداری

”الانس الجلیل“ میں مذکور ہے کہ آپ علاقہ روم کے بانیوں کے ایک گرجے میں مقیم تھے جسے ماریوس کا گرجا کہا جاتا ہے اور اب اس کا نام دیرابی ثور (ابو ثور کا گرجا) آپ کی نسبت سے پڑ چکا ہے یہ گرجا قدس شریف سے باہر باب الخلیل کے قریب واقع ہے جب آپ کھانے پینے کی کوئی چیز خریدنا چاہتے تو ایک کاغذ پر لکھ کر اپنے نیل کے گلے میں ڈال دیتے اور اسے چلا دیتے وہ نیل قدس شریف جا کر ایک آدمی کی دکان پر پہنچتا جو حضرت کی اشیائے ضروریہ بھیجا کرتا تھا نیل وہاں جا کر کھڑا ہو جاتا وہ شخص اس کے گلے سے رقعہ نکال کر پڑھتا اور حضرت کی مطلوبہ اشیاء لے کر نیل پر لا دیتا اور نیل لے کر واپس چلا آتا۔ یہ آپ کی ایک کرامت تھی، آپ اسی گرجے میں وصال فرما گئے ملک عزیز ابو الفتح عثمان بن عبدالملک صلاح الدین ایوبی رحمۃ اللہ علیہ نے وہ گاؤں جس میں آپ کا مزار ہے آپ کے لئے وقف کر دیا یہ وقف ۵۹۴ھ میں ہوا، وفات کے بعد آپ اسی جگہ دفن ہوئے آپ کی قبر ظاہر ہے لوگ زیارت کے لئے آتے ہیں وہاں آپ کی اولاد مقیم ہے۔ علامہ مناوی نے بھی آپ کی یہ کرامت بھی بیان فرمائی ہے مگر غلطی سے ان کا نام عبداللہ لکھ دیا ہے جو آپ کے والد ماجد کا نام ہے۔

حضرت احمد ابوالعباس حرار رحمۃ اللہ علیہ

آپ کے شاگرد صفی الدین بن ابوالمنصور کہتے ہیں کہ حضرت ابوالعباس رحمۃ اللہ علیہ کی ایک صاحبزادی تھیں آپ کے ساتھی اور محب آپ سے نسبت حاصل کرنے کی وجہ سے اس سے شادی کے خواہاں تھے جو ان کے دل میں تھا حضرت کو معلوم ہوا تو آپ نے دل کا بھید پا کر فرمایا میری اس بیٹی کے ساتھ شادی کا تم میں سے کسی کو ہرگز خیال نہیں آنا چاہئے جس وقت یہ پیدا ہوئی تھی تو مولا کریم نے مجھے اس کے ہونے والے خاوند کے متعلق بتا دیا تھا میں اس کا منتظر ہوں۔

یہ امتحان اور پھر ایسے انعام

صفی الدین کہتے ہیں میں ملک اشرف کی وزارت میں اپنے والد کے ساتھ فرات کی دوسری طرف ٹھہرا ہوا تھا جب ہم مصر آئے تو ملک عادل نے میرے والد کو بطور اپنی مکہ مکرمہ بھیجا، میں اس دوران حضرت حرار کی خدمت میں حاضر ہوا اور صحبت پائی۔ میں ابھی بچہ تھا کہ جب میرے پاس مشائخ و اولیاء کا تذکرہ ہوتا تو آپ کی صورت میرے سامنے چمکنے لگتی جب میں آپ کی مصاحبت میں آیا تو میری ہیئت بالکل بدل گئی پہلے تو میری ہیئت و صورت بڑی خوبصورت تھی سنہری لباس تھا خوبصورت فخر اور دیگر لوازمات تھے، اب میں نے گھر والوں کو چھوڑ دیا اور حضرت کی خدمت میں بیٹھ گیا پھر وہ دن بھی آیا کہ میرے والد مکہ مکرمہ سے سفارت سے واپس پلٹے ان کے ساتھ ایک عظیم جماعت آرہی تھی مصر سے لاتعداد لوگ ان کے استقبال کے لئے بڑے اہتمام سے خیمہ وغیرہ لے کر نکلے مجھے حضرت نے فرمایا اپنے باپ کے استقبال کے لئے تم بھی جاؤ میں نے عرض کیا حضور! آپ کے سوا میرا باپ کوئی اور باپ نہیں ہے میں تو اب ان کے جانوروں پر سوار نہیں ہوں گا اور نہ ہی ان کے ساتھ کھانا کھاؤں گا آپ نے فرمایا تمہیں بہر حال جانا ہوگا، میں ایک بیکار سے جانور پر گندے گندے کپڑوں میں ملبوس نکلا میرے گھر والے مجھے اس حالت میں دیکھ کر رو رہے تھے جب میں مقام برکتہ الحاج پر اپنے والد کو تنہا ملا اور سلام کیا تو نہ والد نے مجھے پہچانا اور نہ ان کے ساتھیوں نے ہی مجھے جانا، ان کے ساتھ سپاہیوں، ممالیک (غلام) اور خدام کی پوری فوج تھی، کچھ دیر کے بعد جب مجھے پہچانا تو کھڑے ہوئے اور ان کا چہرہ زرد پڑ گیا اور مہبوت رہ گئے اللہ تعالیٰ انہیں اس کا ثواب عطا فرمائے وہ سب لوگ وہاں سے چل پڑے مگر وہ حیران تھے، میرے گھر والے اور سب بھائی اور جو گروہ مصر سے آئے تھے یہاں پہنچ گئے وہ سب اکٹھے ہو گئے مگر میں گوشہ تنہائی میں پڑا رہا، پھر وہ سب لوگ قالین پر میرے والد کے سامنے تحفے رکھنے لگے جو میرے والد کی معیت میں تھے یا ان کے لئے مصر سے آئے تھے میں ان کے ساتھ شریک نہ تھا اکیلا بیٹھ کر قیدی کی طرح رو رہا تھا جسے اپنے گھر والوں سے دور کر دیا ہوا، اور جسے اپنے دوستوں سے الگ کر دیا گیا ہو، میرے والد نے آخر کار مجھے دھمکی دی کہ اگر اپنے سابقہ حال پر واپس نہ آؤ گے تو تمہیں بیڑیوں میں بند کر کے جیل میں ڈال دیا جائے گا، میں نے حضرت شیخ کی خدمت میں آکر بات عرض کی انہوں نے بھی مجھے ڈانٹ کر نکال دیا اور فرمایا اپنے باپ کے پاس جاؤ اور پھر میرے پاس نہ آنا میں عرصہ تک روتا رہا اور مجھوں لیلیٰ کا یہ شعر پڑھتا رہا:۔

جنتا بلیلی ثم جنت بغیرنا

وأخراى بنا مجنونة لا نریدھا

ہم تو بلیلی کے عاشق راز ہیں اور وہ کسی اور کے عشق میں مبتلا ہے (ہمارا خیال نہیں کرتی)

لیکن ایک دوسری ہم پر مر رہی ہے مگر ہم اس کے ارادہ مند نہیں۔

مجھے مولا کریم نے حضرت کے مقصود کا بھید بتا دیا کہ وہ میرے صدق کو جانچ رہے ہیں تاکہ میرے معاملہ میں خطا اور ارادے کی ذمہ داری ان پر نہ آئے حضرت کی طرف سے بھی مجھے اس بات کا شرح صدر ہوا میں اپنے والد کے گھر چلا گیا اور اپنے آپ کو سٹور روم میں بند کر لیا، قسم کھالی کہ نہ کھاؤں گا نہ پیوں گا نہ سوؤں گا اور نہ باہر نکلوں گا یہ سب کچھ اگر حضرت نے چاہا تو کروں گا، میرے بارے میں جب والد ماجد نے پوچھا تو لوگوں نے انہیں بتایا کہ حضرت نے تو اسے نکال دیا ہے مگر وہ کچھ کھاتا پیتا نہیں ہے انہوں نے کہا کوئی بات نہیں جب بھوک اور پیاس کی شدت ہوگی وہ خود کھانے پینے لگ جائے گا میں تین دن اسی حال میں رہا جب تیسرے دن والد نیند سے بیدار ہوئے تو کہنے لگے ”اسے کہہ دو وہ شیخ کی خدمت میں چلا جائے اور اپنے لئے جو پسند کرتا ہے وہ کرے“ میں نے جواب دیا میں اس وقت تک ہرگز نہیں جاؤں گا جب تک خود مجھے حضرت کے پاس والد صاحب لے کر نہ جائیں اور انہیں مجھے قبول فرمانے کی درخواست نہ کریں، میرا مطلب یہ تھا کہ اس طرح حضرت کا احترام ہوگا، والد صاحب نے کہا میں اسی طرح کروں گا مجھے بلوایا اور ساتھ لے کر اپنے گھر سے حضرت کی مسجد تک پیدل چلے گئے حضرت کے ہاتھ کو بوسہ دیا اور کہا ”حضور! یہ آپ کا بیٹا ہے اسے جس طرح چاہے استعمال فرمائیں میں تو چاہتا ہوں کہ کاش! میں اس کی جگہ ہوتا“ حضرت نے جواب فرمایا مجھے امید ہے کہ اس لڑکے ذریعہ اللہ کریم آپ کو نفع دے گا“ مجھے حضرت کے حوالے کر کے وہ چل دیئے اللہ کریم انہیں اجر عظیم عطا فرمائے اور میری طرف سے انہیں جزائے خیر مرحمت ہو، اس کے بعد ایک ماہ تک میں نے والد ماجد کو نہ دیکھا اور میں روزانہ اپنے کندھے پر دو منگے پانی تنگے پاؤں حضرت کے خلوت کدے تک اٹھا کر لاتا تھا اور لوگ والد صاحب کو یہ باتیں جا کر بتاتے تھے وہ سن کر فرماتے ”میں نے اسے اللہ تعالیٰ کے لئے چھوڑ دیا ہے“ اور اللہ کریم سے سوال کرتا ہوں کہ وہ اس کا اجر ضائع نہ فرمائے اور جس خیر کا مالک اللہ کریم ہے اس خیر سے اسے عطا فرمائے، والد ماجد کی وفات کے بعد میں نے خواب میں دیکھا گویا حضرت مجھے فرما رہے ہیں اے صفی الدین! میں نے تم سے اپنی لڑکی کی شادی کر دی ہے، جب میں جاگا تو حیرت میں ڈوب گیا حیا کی وجہ سے یہ ممکن نہ تھا کہ میں آپ کو اطلاع کر سکوں اگر اطلاع نہ دیتا تو یہ بھی خیانت ہے کہ آپ سے ایک ایسی چیز چھپا رہا ہوں جو میں نے دیکھی ہے حضرت خود میری طرف متوجہ ہوئے اور فرمایا ”جو تم نے خواب میں دیکھا ہے بتا دو“ مجھ پر یہ سن کر ہیبت طاری ہوگئی ایک لحظہ مجھ پر خاموشی طاری رہی، حضرت نے فرمایا، بولو اب بولے بغیر چارہ نہیں ہے میں نے سارا خواب کہہ سنایا آپ نے جواب سن کر فرمایا بیٹا! یہ تو ازل سے طے شدہ تھا، مجھے آپ نے بیٹی نکاح کر کے دے دی وہ بھی اللہ تعالیٰ کی ولیہ تھیں ان کے چہرے پر ایسا نور تھا جو دیکھنے والوں کو ان کے ولیہ ہونے کا اقرار کر دیتا تھا وہ اہل جنت میں سے تھیں مجھے ان سے اللہ کریم نے فقیر اور فقیہ بچے عطا فرمائے اور حضرت کے

وصال کے بعد ایک طویل عرصہ تک ہم ان کی برکت میں زندہ رہے انہیں بہت مکاشفات حاصل تھے انہوں نے اپنے وصال سے ایک سال پہلے اپنی موت کی خبر دے دی تھی اور اپنی موت سے کچھ وقت پہلے بتایا کہ بہت سے عجائبات اور واقعات کا میری موت کے بعد ظہور ہوگا پھر اسی طرح ہوا، جب ان کی جان نکل رہی تھی تو اپنی جان کو خطاب کر کے وہ کہہ رہی تھیں:

يَا أَيُّهَا النَّفْسُ الْمُطْمَئِنَّةُ ۖ اِرْجِعِي إِلَىٰ رَبِّكِ رَاضِيَةً مَّرْضِيَّةً ۖ (الفجر)

”اے اطمینان والی جان اپنے رب کی طرف واپس ہو۔ یوں کہ تو اس سے راضی ہو۔ وہ تجھ سے راضی ہو۔“

روح کے نکلنے تک دہرائی رہیں۔ (یافعی، روض الراحین)

حضرت احمد بن ابوبکر نجیبی شبلی رحمۃ اللہ علیہ

آپ سقلاطونی ریشم کے بننے کا کام کرتے تھے لہذا حرار (ریشم والے) مشہور ہوئے اشبیلہ میں مشہور امام اور محدث حضرت ابن العاص رحمۃ اللہ علیہ کی خدمت میں رہے اور مقام مجتہد سے سرفراز ہوئے ان کی ذات و خدمت سے اور بھی بہت سے فقراء مستفید ہوئے، حضرت سیدی جعفر اندلسی کا شہرہ ہوا تو ایک اشبیلی جماعت کے ساتھ ان کی خدمت میں حاضر ہوئے یہ ساری جماعت صاحب دعوت تھی جب اندلس پہنچے تو سب ساتھیوں نے کہا آؤ ابن المراء کو بھی مل لیں اس شخص نے نبوت کا دعویٰ کر رکھا تھا حضرت حرار رحمۃ اللہ علیہ کہنے لگے میں تو یہاں صرف حضرت ابو احمد جعفر رحمۃ اللہ علیہ کی خدمت میں حاضر ہونے کے لئے آیا ہوں، سب ساتھی بھی مدعی نبوت کی ملاقات کا ارادہ ترک کر کے آپ کے ساتھ ہو گئے جب حضرت کی خدمت میں پہنچے تو وہاں مخلوق کا جم غفیر دیکھا جن کی تعداد کا اللہ کریم کو ہی علم تھا، وہاں بہت سے نقیب تھے جنہیں مشاہرہ ملتا تھا، آپ کے سب ساتھی صف بستہ حضرت کی خدمت میں حاضر ہوئے۔

خالی تختی پر استاذ لکھ کر دیتا ہے

حضرت جعفر نے انہیں دیکھا پھر فرمایا ”جب لڑکا استاذ کے پاس آتا ہے اور اس کی تختی خالی ہوتی ہے تو استاذ اس پر لکھ دیتا ہے اگر وہ لکھی ہوئی تختی لے کر استاذ کے پاس آئے گا تو استاذ کہاں لکھے گا؟ لہذا جو ایسی تختی لاتا ہے وہ واپس چلا جاتا ہے“ حضرت نے پھر ایک نگاہ ڈالی اور فرمایا: ”جو ایک قسم کا پانی پیتا ہے اس کا مزاج ٹھیک رہتا ہے اور جو رنگارنگ پانی پیتا ہے اس کے مزاج میں تبدیلی ہو جاتی ہے“ یہ گویا اشارہ تھا راستے کے اس پروگرام کی طرف جس کا ارادہ کر کے وہ لوگ اس مدعی کے پاس جانا چاہتے تھے۔

محفل سماع اور امتحان

حضرت ابو العباس احمد کہتے ہیں میں نے اللہ کریم کا شکر ادا کیا کہ مجھے یہ خیال نہیں آیا تھا پھر انہوں نے خدام کو اشارہ کیا وہ آپ کے سامنے کھڑے ہو گئے اور میرے ساتھیوں کو واپس ہونے کا حکم دیا مجھے تنہا حضرت کے اشارے کے مطابق ایک مکان میں لے گئے جہاں حضرت کے عقیدت مند موجود تھے میں نے دیکھا کہ جگہ وسیع ہے اور چار سے پندرہ سال کی عمر کے

جوان لڑکے وہاں موجود ہیں جب میں ان کے پاس پہنچا تو وہ کہنے لگے اے ابو احمد! جب تم لوگ اپنے شہر سے نکلے تو اللہ کریم نے تمہارے احوال کی ہمیں اطلاع کر دی اور ہم جان گئے کہ تم لوگ کس کس وصف کے ساتھ آرہے ہو، دوسرے دن ان میں سے ایک گروہ نے چاہا کہ ایک جگہ کو خاص کر لیں اور وہاں محفل سماع منعقد کریں انہوں نے مجھے بھی اپنی صحبت میں لے لیا جب ہم مقررہ جگہ پر اکٹھے ہوئے تو انہوں نے کھانے کے لئے کچھ منگایا، پھر ایک شخص نے کچھ قرآنی آیات کی تلاوت فرمائی پھر محفل سماع شروع ہوئی، محفل جاری تھی کہ مذکورہ جگہ میں دو آدمی آئے اور ایک آدمی کو پکڑ کر ساتھ لے گئے پھر ایک اور کو لے چلے پھر مجھے پکڑا اور دروازے کی طرف لے چلے کیا دیکھتا ہوں کہ شہر کا کوتوال (متولی) دروازے پر کھڑا ہے اس کا کندھا دروازے کے ایک کواڑ پر ہے اور اس کا سامان زاد دروازے کے دوسرے کواڑ پر، اس کے ساتھی سپاہی اس کے سامنے ہیں جب کوئی آدمی نکلتا ہے تو وہ اسے سنبھال لیتے ہیں اور مسجد کی طرف لے جاتے ہیں۔ میں باہر نکلا تو متولی کے سامنے کھڑا ہو گیا مگر نہ تو وہ اور نہ ہی اس کے ساتھی مجھے دیکھ رہے تھے۔ اسی حال میں تھے کہ اس کے پیچھے والی دیوار پھٹ گئی اور سبز کپڑوں والا انسان اس سے نکلا مجھے پکڑ کر اس دیوار سے باہر نکال دیا اور کہنے لگا ”خود کو بچا کر لے جاؤ“ یہ تمہارا کچھ نہیں بگاڑ سکتے میں شہر کی جامع مسجد میں چلا گیا پورے شہر میں درویشوں کی گرفتاری سے مضطرب تھا اس گرفتاری کا سبب یہ تھا کہ حضرت نے اپنے مریدوں کو حکم دے رکھا تھا کہ وہ اس طرح اکٹھے نہ ہوا کریں چونکہ انہوں نے حضرت کے حکم کے خلاف اجتماع کیا لہذا ان پر یہ افتاد پڑی۔ اب مجھے اس جماعت سے شرم آرہی تھی جن کے ساتھ میں تھا مگر وہ گرفتار ہو گئے تھے اور میں بچ گیا تھا میں اسی ادھیڑ بن میں لگا ہوا تھا کہ حضرت کا خادم آیا اور مجھے حضرت کے پاس لے گیا میں نے دیکھا کہ وہ ساری جماعت جن کے ساتھ میں تھا وہاں موجود تھی میں حضرت کے سامنے بیٹھ گیا آپ نے حاضرین کو فرمایا تم سب پانی پر چل سکتے ہو اور ہوا میں اڑ سکتے ہو تو پھر تم نے اس طرح کیوں نہ کیا جب وہ پولیس والے (متولی وغیرہ) آئے تھے جیسا کہ اس شخص (حضرت احمد) نے کیا ہے؟ ابو العباس (احمد) کہتے ہیں میں نے حضرت کی اس تعریف پر اللہ کریم کا شکر ادا کیا پھر ہم واپس چلے۔

علم کی یہ وسعتیں

جب دوسرا دن آیا تو خادم آیا اور میں اس کے ساتھ حضرت کی خدمت میں حاضر ہو گیا جب میں آپ کے سامنے بیٹھا تو حضرت نے مجھ پر نگاہ ڈالی اور جو امداد عطا فرمائی تھی فرمادی ارشاد ہوا اب اپنے شہر چلے جاؤ اب مستعفی ہو گئے ہو میں وہاں سے پلٹا اور اشبیلیہ کا سفر اختیار کیا جب میں حضرت سے رخصت ہوا تو عالم علوی یوں مجھ پر مشکف ہوا کہ کوئی چیز مخفی نہ رہی گئی، میں پانی کے اوپر یوں ناز سے چلتا جیسے زمین پر چلتا ہوں میرے گھر والے اور رفقاء کا آپس میں اختلاف رہتا تو کہتے یہ تو احمد ہے ہی نہیں (خدا جانے کون سی مخلوق ہے جو یوں انداز دلربائی پائے ہوئے ہے۔ مترجم) میں مسجد میں جاتا تو جو توں کی جگہ اپنے نفس کو بھی اتار جاتا میں اسے بھی مشاہدہ کرتا جس کے لئے نماز پڑھتا ہوں اور انہیں بھی دیکھتا جن کے ساتھ نماز پڑھتا ہوں۔ (یعنی اللہ کریم کا مشاہدہ بھی ہوتا اور خلق کا مشاہدہ بھی۔ مترجم)

فرماتے ہیں میں عربوں کے ساتھ مصر کے علاقہ کی طرف سفر کر کے گیا مہدیہ کو عبور کر کے بڑھا تو وہاں حضرت ابو یوسف

وہابی رحمہ اللہ کو پایا ساحل مہدیہ پر ہی ان کی سرائے میں میں نے رات گزاری، پھر آگے سفر کرتا گیا جب مصر میں داخل ہوا تو وہاں ابو عبد اللہ قرشی سے ملاقات ہوئی میں آپ کی جگہ پر کئی دن آتا جاتا رہا مگر ظاہری دنیا میں ان سے بات نہ کی، پھر عربوں میں سے سیدی ابو یوسف وہاں تشریف لے گئے اور حضرت قرشی کے مقام پر اترے اور قرشی صاحب انہیں پا کر بہت خوش ہوئے ایک دن ایسا اتفاق ہوا کہ میں نے حضرت ابو یوسف کو اپنے نفس کی ایک حاجت میں بتلایا مجھے اس بات سے بہت غیرت آئی۔ میں ان کے مقام پر پہنچا اور عرض کیا سیدی! کیا آپ اجازت فرمائیں گے کہ جب تک آپ مصر میں ہیں آپ کی خدمت کروں اور آپ مجھے اسی حال پر رہنے دیں جس پر میں تھا؟ میں تو مسجد الفتح کے پاس ایک ہوٹل کے سنور میں رہتا تھا جس کی چھت سرکنڈے کے پتوں کی بنی ہوئی تھی اور اس میں ایک لوٹا ہی تھا میں ریشم کے کمر بند کی گوڑیاں ایک درہم میں لپیٹا کرتا تھا اور وہ تیلی کودے دیتا تھا اور ہر شام اس سے ایک روٹی لے لیا کرتا تھا یہی میری غذا تھی جب ایک درہم کی روٹیاں آ چکنیں تو میں ایک اور کمر بند کی گوڑی بناتا اور اسی طرح کرتا اس حالت کو چھوڑ کر کوئی دوسرا طریقہ نہ اپناتا اپنے مرشد کی خدمت میں اس حال میں لگا رہتا پھر مجھے حکم ہوا کہ اگر تو انہیں چھوڑ کر چلا نہیں جائے گا تو ہم تجھے اندھا کر دیں گے۔ (یہ واقعات علامہ سخاوی رحمہ اللہ نے بیان فرماتے ہیں)۔

انہوں نے حدیث معطل کی ہیں

سیدی محی الدین بن العربی رحمہ اللہ نے اپنی کتاب روح القدس میں تحریر فرمایا ہے کہ آپ کثیر الکشف تھے جب کسی مسئلہ پر بحث ہوتی تو وہ ہم سے بالکل بے خبر ہوتے جب اس ذہولی دنیا سے واپس پلٹتے تو اس مسئلہ کی کوئی ایک صورت بیان کر دیتے اب تک وہ اسی حال پر قائم ہیں انہوں نے اپنے بھائی ابو عبد اللہ محمد خیاط اشبیلی کی ہی خدمت کو اپنا یا اور کسی کے پاس نہیں گئے جب مصر میں قحط و وبا کا زور ہوا جس میں لا تعداد لوگ ہلاک ہوئے تو آپ مصر میں ہی تھے آپ نے چلتے چلتے دیکھا کہ دودھ پیتے بچے بھوک سے مر رہے ہیں تو یوں عرض کی میرے پروردگار! یہ کیا ہے؟ جواب ملا میرے بندے! کبھی میں نے تمہیں بھی ضائع اور تباہ کیا ہے؟ میں نے کہا نہیں، ارشاد ہوا تو پھر کچھ نہ بول، یہ بچے جنہیں تو دیکھ رہا ہے زنا کی اولاد ہیں اور یہ لوگ وہ ہیں جنہوں نے میری حدود کو معطل کر دیا ہے لہذا میں نے خود ان پر حدیں جاری کر دی ہیں لہذا تمہارے دل میں کوئی ایسی بات نہیں آتی چاہئے جب یہ سنا تو حالت پلٹ گئی اور مخلوق کی اس حالت پر آپ راضی ہو گئے۔ آپ کو اس قسم کے بے شمار خطابات سے نوازا جاتا تھا، میں اشبیلیہ اور مصر میں ان کے اور ان کے بھائی ابو عبد اللہ خیاط کے ساتھ ایک عرصہ تک رہا جو اللہ کریم نے ہمیں عطا فرما رکھا تھا۔ (روح القدس)

امام یافعی رحمہ اللہ کہتے ہیں کہ ابو العباس رحمہ اللہ حرار نے فرمایا میں اپنی تجرید (تنہائی) کے وقت مصر میں تھا اور فخرین کے کارخانے کے سامنے قرافہ کے راستے پر واقع مسجد میں اکثر اکر رات گزارا کرتا تھا رات کو میں جہانہ کے قبرستان میں نکل جاتا اللہ کریم نے میرے سامنے اہل قبور کے احوال کھول دیئے تھے میں ناز و نعمت والوں کو بھی دیکھتا اور عذاب والوں پر بھی نگاہ ڈالتا ان کے احوال مختلف ہوتے تھے فتح کی سمت قبرستان کا جو حصہ تھا ان کے احوال بہت اچھے تھے۔

ابھی آپ کی موت کا وقت نہیں

انہوں نے یہ بھی فرمایا کہ میں اپنے شہر اشبیلیہ میں ایک دفعہ بیمار پشت پر لیٹا ہوا تھا کہ مجھے بڑے بڑے سبز، سفید اور سرخ پرندے پراٹھائے اور پر گراتے بیک وقت نظر آئے کچھ لوگ بھی سامنے آئے جن کے ہاتھوں میں ڈھکے ہوئے برتن تھے جن میں تحفے تھے میں نے خیال کیا یہ موت کا تحفہ ہے میں نے ان کی طرف توجہ کر کے کلمہ شہادت پڑھنا شروع کر دیا ان لوگوں میں سے ایک بولا ابھی آپ کا وقت نہیں آیا یہ کسی اور مومن کا تحفہ ہے جس کا وقت موت آچکا ہے میں انہیں دیکھتا رہا پھر وہ غائب ہو گئے۔

عقل و روح کی تعیین

آپ بہت سیاحت فرمایا کرتے تھے خود کہتے ہیں میں ایک دفعہ دوران سیاحت شیخ ابوالعباس رضی اللہ عنہ کے پاس پہنچا وہ بڑی شان والے تھے میں آپ کی خدمت میں بیٹھا تھا کہ ایک شخص نے انہیں کہا حضرت! کیا عقل افضل ہے یا روح؟ میں نے دیکھا کہ حضرت کی روح سیر آسمانی کو چل پڑی، میری روح بھی ساتھ ہوئی، ہم آسمان دنیا پر پہنچ گئے۔ میں وہاں فرشتوں اور ان کے انوار کو دیکھنے میں محو ہو گیا حضرت مجھ سے اوچھل ہو گئے، میں نے کوئی ٹھہرنے کی جگہ تلاش کی مگر نہ پاسکا۔ میں واپس زمین پر اترا جب محویت ختم ہوئی تو دیکھا ابھی حضرت تو عالم استغراق میں ہیں ایک لحظہ بعد وہ بھی دنیا کے ظاہر میں واپس آئے تو فرمایا جب حضور اقدس ﷺ کو معراج کرایا گیا تو حضرت جبریل علیہ السلام آپ کے ساتھ تھے مگر اپنی حد پر آ کر رک گئے اور عرض کی مَا مِثْلًا إِلَّا لَكَ مَقَامُهُ مَعْلُومٌ (۱)۔ (ہم میں سے ہر ایک کا متعین مقام ہے) حضور کریم علیہ الصلوٰۃ والسلام تو اپنے مقام کی طرف تشریف لے گئے حضرت جبریل علیہ السلام روح تھے اور سید کل علیہ الصلوٰۃ والسلام عقل تھے یہ علم بعد میں ان سے ہی حاصل کیا۔

پتھر بول پڑا

ارشاد فرماتے ہیں ایک سیاحت کے دوران مجھے پتھروں کے ساتھ استنجاء کی ضرورت تھی میں نے استنجاء کے لئے پتھر لیا تو وہ بولا میں آپ سے اللہ کریم کا نام لے کر سوال کرتا ہوں کہ آپ مجھے استنجاء کے لئے استعمال نہ فرمائیں میں نے اسے چھوڑ کر دوسرا پتھر لے لیا تو وہ بھی یہی کچھ کہنے لگ گیا اب میں نے وہ کچھ کیا جو سرکار ﷺ کا انداز تھا میں نے پتھر سے کہا مجھے اللہ کریم نے حکم دیا ہے کہ تجھ کو استنجاء کے لئے استعمال کروں اب یہی بات تیرے لئے بہتر ہے۔

یہ واقعہ بھی ان کی اپنی زبانی ہے کہ میں اپنے بھائی کو مکہ مکرمہ چھوڑ کر خود مصر چلا گیا کچھ عرصہ بعد وہ واپس آئے اور مجھے سلام کیا میں ان کی آمد سے بہت خوش ہوا وہ کہنے لگے بھائی جان! میں بھوکا ہوں میں نے کہا میرے بھائی! میرے پاس تو اس وقت کچھ نہیں ہے مجھے کوئی چیز بہ تکلف بھی مل نہیں سکتی اور کسی سے مانگنا میری عادت نہیں ہے ابھی بات پوری بھی نہیں کر پایا تھا کہ گھر کے روشن دان سے بڑی سی چڑیا آئی اور میری گود میں ایک بڑا قیراط (سونے کا سکہ) ڈال دیا میں نے اسے اٹھایا اور

ان کے لئے کھانا لے آیا اور انہوں نے کھایا، حضرت ابوالعباس حرار رضی اللہ عنہ مصر میں فوت ہوئے اور بنی کندہ کے قبرستان میں دفن ہوئے یہ بہت بڑا قبرستان ہے جس میں صحابہ و تابعین کے بہت سے مزار ہیں بالکل ابتدائی حصے میں ابوالعباس حرار اور آخر میں زعفرانی مدفون ہیں۔ (سخاوی)

حضرت ابوالعباس بصیر رضی اللہ عنہ

آپ کو کشف تام اور قبولیت عام کی دولت حاصل تھی آپ شیخ ابوالسعود بن ابی العسائر کے ہم عصر تھے حضرت ابوالسعود اپنے خلوت کدے باب القنطرہ سے خلیج نیل کی طغیانی کے دنوں میں آپ کو خلوت کدہ شیخ ابوالعباس باب الخرق کی طرف پتے پانی میں ڈال کر بھیجا کرتے تھے ابوالسعود کا پتہ ابوالعباس کے پتے پر غالب آتا اس کے گرد گھومتا یہاں تک کہ سمندر کے ساحل پر پتہ لگ جاتا اور تر نہ ہوتا۔

حضرت حاتم فرماتے ہیں میں نے بیس سال حضرت ابوالسعود کی خدمت کی، میں عرض کرتا تھا میرا عہد ذمہ داری لے لیں وہ فرماتے آپ میری اولاد (مرید) نہیں ہیں آپ تو میرے بھائی ابوالعباس بصیر رضی اللہ عنہ کی اولاد ہیں وہ سرزمین مغرب سے آئیں گے جب آپ مصر پہنچ گئے تو سیدی ابوالسعود حضرت حاتم کو کہلا بھیجا آپ کے مرشد آج رات آگئے ہیں لہذا ان کی ملاقات کے لئے بولا ق جاؤ۔ اب اہل مصر سے جو آدمی سب سے پہلے حضرت بصیر کو جا کر ملا وہ سیدی حاتم رضی اللہ عنہ تھے جب آپ نے حضرت کے ہاتھ میں ہاتھ دیا تو حضرت نے فرمایا، میرے بیٹے حاتم کو خوش آمدید۔ اللہ تعالیٰ میرے بھائی ابوالسعود رضی اللہ عنہ کو جزائے خیر دے جنہوں نے ہمارے آنے تک تمہاری حفاظت فرمائی۔

اللہ تعالیٰ پر وہ رکھ لیتے ہیں

یہ بھی مروی ہے کہ حضرت بصیر رضی اللہ عنہ کی بیوی کو ایک امیر کبیر کے گھر شادی کی دعوت میں بلایا گیا بیگم صاحبہ کے لباس پر تو چوند لگے ہوئے تھے حضرت سے انہوں نے مشورہ لیا آپ نے جانے کی اجازت دے دی انہوں نے عرض کیا کیا اسی چوند زدہ لباس کے ساتھ چلی جاؤں؟ آپ نے فرمایا ہاں جاؤ، وہ گئیں تو اللہ کریم نے اس لباس کو سنہری نگینوں سے بھر پور لباس میں بدل دیا نگینے اور موتی بھی ایسے تھے جن کی مثال شاہوں کے ذخیروں میں بھی نہیں تھی، امیروں اور پاشاؤں کی بیگمات حیران ہو کر کہہ رہی تھیں بھلا ایسے نگینے ایک فقیر کی بیوی کو کہاں سے مل سکتے ہیں؟ ایک نے ان سے ہزار دینار کے بدلے ایک نگینہ لینا چاہا مگر مائی صاحبہ نے انکار کر دیا اور کہنے لگیں مجھے اجازت نہیں ہے جب حضرت کے پاس واپس آئیں اور انہیں بتایا تو وہ مسکرائے اور فرمایا اللہ اپنے بندوں میں سے جس کا چاہتے ہیں پردہ رکھ لیتے ہیں۔

فقر غیور

حضرت کا ایک مرید آپ کے وصال کے بعد سیدی عبدالرحیم قناوی رضی اللہ عنہ کے پاس آیا آپ اس وقت لوگوں سے بیعت لے رہے تھے آپ نے حضرت بصیر کے مرید کے لئے محراب میں بیٹھے بیعت کی خاطر ہاتھ بڑھایا اچانک دیوار سے حضرت

بصیر کا ہاتھ نکلا اور حضرت عبدالرحیم کے ہاتھ کو بیعت لینے سے روک دیا حضرت عبدالرحیم یہ دیکھ کر بولے اللہ کریم میرے بھائی ابو العباس بصیر پر رحم فرمائے وہ اپنی زندگی میں بھی اپنی اولاد (مرید) کے لئے غیور تھے اور وصال کے بعد بھی غیور ہیں۔ پھر کعبہ طواف کرنے لگ گیا

منادی رحمۃ اللہ علیہ فرماتے ہیں علامہ برہان انباسی رحمۃ اللہ علیہ نے آپ کی ذات پر ایک مستقل کتاب لکھی ہے جس کا نام ”الکوکب المنیر فی مناقب الشیخ ابی العباس البصیر“ رکھا ہے اس میں آپ کی یہ کرامت بیان فرماتے ہیں کہ آپ جب مکہ مکرمہ میں تشریف لائے تو شیخ ابوالحجاج رحمۃ اللہ علیہ نے دیکھا کہ کعبہ مکرمہ ان دونوں کا طواف کر رہا تھا۔ علامہ انباسی (مصنف کتاب) کہتے ہیں اس کا انکار نہیں کیا جا سکتا کیونکہ صحابہ کی زندگی کے واقعات ایسی مثالوں سے بھرے پڑے ہیں آپ قراۃ صغریٰ میں مدفون ہیں آپ کی قبر ظاہر ہے ہر جمعہ کو زائرین وہاں حاضر ہوتے ہیں۔

ہر نی دودھ پلاتی ہے

امام سخاوی رحمۃ اللہ علیہ یوں آپ کی خدمت میں خراج تحسین پیش فرماتے ہیں، ابو العباس احمد اندلسی خزرجی المعروف بصیر عالم، امام، علامہ، مریدوں کے مربی، شیخ طریقت، معدن جود و حقیقت، قطب وقت اور غوث زمانہ ہیں، آپ کو ابن غزالہ (ہر نی کا بچہ) بھی کہتے ہیں آپ کے والد ماجد مغربی علاقہ کے بادشاہ تھے شیخ صفی الدین بن ابوالنصور رحمۃ اللہ علیہ نے اپنے رسالے میں آپ کا ذکر کیا ہے اور تعریف کی ہے۔ صفی الدین کہتے ہیں کہ آپ بچپن سے ہی عبادت گزار تھے ماں کے پیٹ سے ناپینا پیدا ہوئے حضرت ابو احمد جعفر اندلسی کے مرید ہیں اور حضرت اندلسی حضرت ابو مدین شعیب رحمۃ اللہ علیہ کے مرید تھے، ایک شخص نے آپ کے لئے ”الکوکب المنیر فی مناقب الشیخ ابی العباس البصیر“ لکھی ہے (ابھی اوپر مناوی اس کا حوالہ دے چکے ہیں) اس کتاب میں آپ کی کنیت ابن غزالہ کی وجہ آپ کی زبانی یہ منقول ہے کہ جب آپ پیدا ہوئے تو ماں نے آپ کو ناپینا پایا اپنے جی میں سوچا جب بادشاہ (باپ) اسے دیکھے گا تو پسند نہیں کرے گا اور نفرت سے دور کر دے گا، اس نے آپ کو اٹھایا اور صحرا میں چلی گئی آپ کو وہاں رکھا اور خود واپس آ گئی، اللہ کریم نے ایک ہر نی بھیجی جو آپ کو دودھ پلانے لگی جب شاہ سفر سے پلٹا تو بیگم صاحبہ نے بتایا بچہ ہوا تھا مگر مر گیا ہے شاہ نے جواب دیا شاید اللہ کریم اس کے بدلے میں بہتر عطا فرمادیں وہ ایک دن شکار کے لئے نکلا شکار کا حلقہ بنایا تو حلقے کے درمیان ایک ہر نی کو دیکھا جو ایک انسانی بچے کو دودھ پلا رہی ہے جب بچے کو شاہ نے دیکھا تو دل میں اس کے لئے الفت پیدا ہوئی جی میں کہنے لگا میں اپنے لڑکے کے بدلے میں اس بچے کو اٹھا لیتا ہوں اسے اٹھا کر اپنے گھر پلٹا تو بہت خوش تھا بیوی سے کہنے لگا اللہ کریم نے بدلے میں یہ بچہ دے دیا ہے اسے لے کر تربیت کیجئے تاکہ یہی ہمارا بچہ بن جائے جب اس نے بچے کو دیکھا تو بہت روئی اور کہنے لگی اللہ کریم کی قسم! یہ میرا لڑکا ہے، پھر سارا واقعہ خاوند کو کہہ سنایا وہ بولا الحمد للہ، اللہ کریم نے ہمیں یہ بچہ واپس کر دیا، اب اسے ماں بھی اور دوسری دودھ پلانے والی خواتین بھی دودھ پلاتی رہیں۔ وہ بڑا ہو گیا اور قرآن پڑھنے لگا جب عمر سات سال کی ہوئی تو قرأت سبجہ (قرآن کی سات قرأتیں) اور علم شریف حاصل کرنے لگا، خوبصورت انداز سے جوان ہوا اور کرامات کا اس سے ظہور ہونے لگا۔

کیا شان بے نیازی ہے

آپ کا طریقہ تنہائی اور روکھی سوکھی غذا تھی، آپ کے آستانہ پر فقراء رہتے ان میں سے اکثر صرف خشک روٹیاں اور ترش لیموں کھاتے، ادھر حضرت سیدی ابوالسعود اور ان کے مریدوں کا کھانا بڑا نفیس اور میٹھی چیزوں پر مشتمل ہوتا جب ان کا یہ انداز حضرت ابو العباس کے مریدوں کو معلوم ہوا تو اچھے کھانے کھانے کے لئے وہ حضرت ابوالسعود رحمۃ اللہ علیہ کے پاس حاضر ہوئے انہوں نے دسترخوان بچھا کر اوپر خشک روٹیاں اور ترش لیموں ہی رکھے اب یہ لوگ جی میں کہنے لگے ہمیں اپنے مرشد کے پاس جا کر اسی پر قناعت کرنی چاہئے جو اللہ کریم نے ہمیں عطا فرما رکھا ہے، جب حضرت کے پاس واپس آئے تو آپ نے نگاہ قلبی (بصیرت) سے دیکھ کر ایک درویش کو فرمایا یہ ٹھیکری لے لو اور سنار کے پاس جاؤ اس نے دیکھا تو وہ سرخ سونا تھی اس نے دلال کو دی اس نے ہزار دینار کی بیچی یہ درویش رقم لے کر حضرت کے پاس آیا حضرت نے پوچھا یہاں تم کتنے فقیر ہو؟ انہوں نے جواب دیا دس ہیں اچھا ہر ایک سو دینار لے لے اور میری محفل سے نکل جائے کیونکہ دنیا پسند لوگ فقیروں کی محفل کے قابل نہیں ہوتے تم دنیا کی طرف اور حسن کی طرف مائل ہو گئے ہو، وہ سب بولے حضور والا! ہمیں اس رقم کی ضرورت نہیں ہے ہم تو صرف آپ کی صحبت کو پسند کرتے ہیں آپ نے فرمایا پھر یہ مال اس کے مالک کے حوالے کر آؤ اور وہ سونے کی ٹھیکری میرے پاس واپس لاؤ جب وہ واپس لائے تو وہ اپنی پہلی حالت پر ٹھیکری ہی تھی حضرت نے اسے اپنے آستانے کی ایک طرف پھینک دیا۔ یہ آپ کی کرامت ہے کہ ایک چیز کی اصلیت ہی تبدیل ہو گئی آپ نے مصر سے پیدل حج کا سفر فرمایا، آپ قراۃ میں مقیم رہے وہیں تقریباً س چھ سو ہجری میں آپ کا وصال ہوا۔ (سخاوی)

حضرت ابو العباس احمد بن منذر اشجلی رحمۃ اللہ علیہ

امام مالک رحمۃ اللہ علیہ کے تصرفات

جب آپ کے لئے کوئی مسئلہ مشکل ہوتا تو آپ کو سیدنا امام مالک رحمۃ اللہ علیہ ملتے اور حل فرمادیتے روحانی اور عظیم المرتبت لوگ آپ کے پاس سلام کے لئے حاضر ہوتے۔ (روح القدس)

حضرت سیدی ابو العباس احمد بن جعفر سبیتی خزرجی مغربی رحمۃ اللہ علیہ

آپ شہر مراکش کے باہر مدفون ہیں، اولیاء کے ائمہ اور اصفیاء کے مشاہیر میں سے ایک ہیں، آپ کے مناقب عالیہ اور مشہور کرامات زبان زد عام و خاص ہیں، نفح الطیب میں حضرت شہاب مرقی نے بھی آپ کے نام کا عنوان باندھ کر تعارف کرایا ہے اکابر علماء نے آپ کی بے حد تعریف کی ہے اور آپ کی ولایت کبریٰ کی شہادت دی ہے۔

شطر و احسان کی تعریف

ان ارشادات میں سے ابن الزیات کا یہ قول بھی ہے کہ ابو الحسن صہبائی رحمۃ اللہ علیہ نے آپ کے ایک خاص دوست سے آپ کی یہ روایت نقل کرتے ہوئے مجھے (ابن الزیات کو) بتائی کہ میں نے آپ سے ابتداء سے لے کر انتہاء تک آپ کے حالات

پوچھتے اور سوال کیا کہ چیزیں کس طرح آپ کے سامنے آکر ماہیت بدل لیتی ہیں اور کیسے آپ کی دعا قبول ہوتی ہے اور آپ صدقے اور ایثار کا حکم ایسے لوگوں کو کیسے دیتے ہیں جو آپ کے سامنے آکر اپنی مشکلات کے حل اور مطالب کی سختیوں کا اس جہاں کے متعلق ذکر کرتے ہیں؟ آپ نے مجھے جواب دیا میں صرف ایسی باتوں کا ہی لوگوں کو حکم دیتا ہوں جن سے انہیں فائدہ ہوتا ہے اور میں نے جب قرآن پڑھا اور حضرت شیخ ابو عبد اللہ فی رحمۃ اللہ علیہ تلمیذ حضرت قاضی عیاض رحمۃ اللہ علیہ کی خدمت میں بیٹھا اور احکام کی کتابیں نظر نور ہوئیں اور عمر بیس سال کی ہو گئی تو اللہ کریم کا یہ ارشاد میرے سامنے آیا: اِنَّ اللّٰهَ يَأْمُرُ بِالْعَدْلِ وَالْاِحْسَانِ (ا) (بے شک اللہ تعالیٰ حکم فرماتا ہے انصاف اور نیکی کا) میں نے آیت کریمہ پر غور کیا تو مجھے پتہ چلا اس کا مطلوب تو میں ہی ہوں میں اس آیت پر بحث کرتا رہا مجھے منکشف ہوا کہ یہ اس وقت نازل ہوئی جب حضور سید کل علیہ الصلوٰۃ والسلام نے مہاجرین و انصار میں مواخات (بھائی چارہ) قائم فرمائی ان لوگوں نے سرکارِ عرش وقار علیہ الصلوٰۃ والسلام سے پوچھا کہ آپ مواخات کا حکم بھی ارشاد فرمادیں حضور کریم علیہ التحیۃ والتسلیم نے فرمایا اس کا حکم مشاطرت (برابر برابر تقسیم) ہے پھر میں نے اس حدیث پاک پر توجہ دی: تفتقر امتی علی ثلاثین فرقة ("میری امت تیس فرقوں میں بٹ جائے گی") مجھے معلوم ہوا کہ یہ ارشاد سید کل علیہ الصلوٰۃ والسلام نے اس دن صبح کو فرمایا تھا جس دن صحابہ رضوان اللہ علیہم اجمعین میں مواخات قائم فرمائی تھی اور جب غلاموں نے عرض کیا تھا انصار رضی اللہ عنہم نے مہاجرین رضی اللہ عنہم کو برابر برابر حصہ (مشاطرت) دے دیا ہے اس خبر کے بعد حضور کریم علیہ الصلوٰۃ والسلام نے یہ ارشاد فرمایا تو میں سمجھ گیا کہ جو چیز حضور کریم علیہ الصلوٰۃ والسلام اور آپ کے صحابہ رضوان اللہ علیہم اجمعین میں معمول ہے وہ مشاطرت اور ایثار ہے۔ (حکم قرآن نے مشاطرت کی راہ سمجھائی اور فرمان رسول صلی اللہ علیہ وسلم نے ایثار کی تعلیم دی۔ مترجم) اب میں اللہ کریم سے یہ نیت باندھ کر بیٹھ گیا کہ وہ ذات جو کچھ مجھے عطا کرے گی اس سے نصف میں فقیروں کو بطور حصہ (مشاطرت) دے دوں گا، میں نے بیس سال اس پر عمل کیا اس حکم کا پھل میرے دل میں لگا میں دل پر جو حکم بھی کرتا ہوں وہ بچ کر دکھاتا ہے میں اب چالیس سال کی عمر پوری کر چکا تھا میں نے قرآنی آیات پر عمل کیا تو مجھے پتہ چلا کہ شطر (نصف حصہ) ہی عدل ہے اور اس سے زائد اگر دیا جائے تو یہ احسان ہے، اب میں یہ نیت کر کے بیٹھ گیا کہ جو اللہ کریم عطا فرمائے گا اس کے دو حصے اللہ کریم کی ذات کے لئے خرچ کروں گا اور ایک تہائی خود استعمال کروں گا۔ اس پر میں نے بیس سال عمل کیا اس کا ثمر مجھے یہ ملا کہ مخلوق میں میری ولایت و عزل (معزولی) کا حکم چلنے لگا جسے چاہتا حکومت و ولایت دیتا اور جسے چاہتا معزول کر دیتا، پھر میں نے اس پر غور کیا کہ مقام احسان میں اللہ کریم نے سب سے پہلے اپنے بندوں پر کیا فرض کیا ہے میں نے دیکھا کہ یہ شکر نعمت ہے کہ کچھ سمجھنے سے پہلے بچے کی فطرت اسی کو ظاہر کرتی ہے اب میں نے دیکھا کہ صدقات واجبہ طور پر سات اصناف پر تقسیم ہو جاتے ہیں اور احسان یہی ہے کہ ان پر یہ صدقات خرچ ہوں اور وہ یہ ہیں کہ اپنی جان کا بھی حق ہے، بیوی کا حق ہے، حق رحم ہے، یتیم کا حق ہے، حق مہمان ہے، دو قسمیں اور بھی ہیں (کافی الحدیث) میں اب اس درجے کی طرف منتقل ہوا اور مولا کریم سے عہد کیا کہ جو مجھے آپ کی سرکار سے ملے گا اس کے سات حصے کر کے دو حصے اپنے اور ایک بیوی کے لئے لوں گا اور باقی پانچ حصے مستحقین کو دے دوں گا میں نے چودہ سال اس پر عمل کیا تو مجھے شکر یہ ملا کہ میری عرض آسمانوں

میں سنی جانے لگی جب میں کہتا یا رب اے میرے پروردگار! مجھے جواب ملتا لبیک (میں حاضر ہوں) پھر مجھے فرمایا اب پوری عمر میری یہی انتہا ہے اب اس حالت میں مجھے مزید چھ سال پورے کرنے ہیں تاکہ بیس سال چودہ کے بعد پورے ہو جائیں۔ صنہاجی فرماتے ہیں میں نے اس دن شمار کیا جب آپ کا وصال ہوا اور میں جنازہ میں گیا تو میں نے تاریخ لکھی ہوئی یاد کی میں نے سب اعداد ملائے تو چھ سالوں سے صرف تین دن کم تھے ہو سکتا ہے یہ اس لئے ہوا ہو کہ چاند انتیس کے ہو گئے ہوں۔ واللہ اعلم

پھر بارش ہو گئی

ابو الحسن خباز رضی اللہ عنہ نے آپ کی خدمت میں عرض کیا حضور! آپ ملاحظہ نہیں فرما رہے ہیں کہ لوگ کس قحط اور مہنگائی میں مبتلا ہیں؟ آپ نے فرمایا بارش ان کے بخل کی وجہ سے رکی ہوئی ہے اگر یہ صدقہ کریں تو بارش ہو جائے گی اپنے زمیندار دوستوں سے کہو صدقہ کریں۔ جیسے ہی تم صدقہ کرو گے بارش ہوگی خباز بولے لوگوں کو اگر کہوں گا تو وہ مجھے سچا نہیں سمجھیں گے آپ مجھے صرف ایسا حکم دیں جس کا تعلق صرف میری ذات سے ہو آپ نے فرمایا جتنا خرچ کیا ہے اتنا صدقہ بھی کرو، وہ بولے اللہ کریم قرض کا معاملہ تو نہیں فرماتے ہاں ہم ادھار کا معاملہ کرتے ہیں انہوں نے حیلہ کر کے کچھ کمایا اور صدقہ کر دیا جیسا کہ حضرت کا حکم تھا، فرماتے ہیں پھر میں اسی وادی میں پہنچا جہاں میں آباد تھا سورج پورے انداز سے گرمی برسا رہا تھا میں تو بارش سے مایوس تھا اور جو کچھ بویا ہوا تھا وہ اس شدید گرمی میں تباہ ہو رہا تھا ایک ساعت وہاں ٹھہرا تو بادل آیا اور ساری وادی کو سیراب کر گیا میں نے سمجھا ہر طرف بارش ہو گئی ہے میں وہاں سے نکلا تو بارش صرف میری وادی تک ہی تھی۔

ابن خطیب قسطنطنیہ نے اپنے سفر نامے میں لکھا ہے حاج، بندہ خدا، متقی اور زہد حضرت ابو العباس احمد بن عاشر رحمۃ اللہ علیہ کی خدمت میں شہر سلا میں حاضر ہوا ایک فقیر نے اولیاء کی کرامت کے بارے میں ان سے سوال کیا تو آپ نے جواب دیا کرامت موت سے ختم نہیں ہوتی اس کی زندہ مثال حضرت سستی ہیں، ان کا اشارہ شیخ، فقیہ، عالم اور محقق حضرت ابو العباس سستی (ترجمہ) کی طرف تھا جو مراکش میں مدفون ہیں اور آپ کی قبر منبج برکات ہے جہاں سے صدقات کے بعد حاجات پوری ہوتی ہیں۔

نفع الطیب کے مصنف علامہ مقری کہتے ہیں کہ میں کئی دفعہ آپ کی قبر پر گیا اور اللہ کریم سے جو سوال کیا وہ پورا ہوا، ایک سوال یہ بھی تھا کہ میں علم میں مصروف رہوں اور شہرت علمی پاؤں اور فلاں فلاں کتابیں سمجھ سکوں اللہ کریم نے ان کے وسیلے سے مسئلہ حل فرمادیا۔

کلمۃ الصفا من المصطفیٰ صلی اللہ علیہ وسلم

یہی مقری فرماتے ہیں کہ حضرت عبدالرحمن بن یوسف حسنی رحمۃ اللہ علیہ نے حضور نبی مکرم علیہ الصلوٰۃ والسلام کا جمال پاک خواب میں دیکھا تو آپ کی خدمت میں عرض کیا یا رسول اللہ! صلی اللہ علیہ وسلم سستی کے متعلق آپ کی رائے پاک کیا ہے؟ میں خود ان کے متعلق

اچھی رائے نہیں رکھتا تھا، حضور ﷺ نے جان بخش تبسم کے بعد فرمایا وہ سباق (آگے نکل جانے والے) میں شامل ہے، میں نے عرض کیا یا رسول اللہ! ﷺ میرے لئے مزید وضاحت فرمائیں ارشاد ہوا وہ برق (بجلی) کی طرح پل صراط سے گزر جائے گا۔ میں صبح کے بعد گھر سے نکلا تو حضرت ابوالعباس سبتی مجھے ملے اور فرمایا بخدا جو تم نے دیکھا اور سنا ہے مجھے جب تک نہیں بتاؤ گے میں تمہیں نہیں چھوڑوں گا، میں نے انہیں ساری بات بتادی تو آپ زور سے بولے کلمۃ الصفا من المصطفیٰ ﷺ (صفائی کا حکم مصطفیٰ ﷺ کی طرف سے)

یہ عاشقانہ ادا نکلیں

ابن زیات ابوالعباس صنہاجی رحمۃ اللہ علیہ وغیرہ سے یہ واقعہ نقل کرتے ہیں کہ ایک شخص ابن السہاک نامی امیر کبیر تھا مگر زمانے کے انقلابات نے اسے محتاج کر کے رکھ دیا وہ بیان کرتا ہے کہ وہ حضرت ابوالعباس سبتی کی خدمت میں آیا حالت یہ تھی کہ کپڑے پھٹے ہوئے تھے اور ستر عورت بھی نہیں ہو رہا تھا اس حالت کی شکایت آپ کے سامنے کی آپ نے اس کا ہاتھ پکڑا اور باب غزوت تک ساتھ لے گئے پھر خود وہاں ایک طہارت خانے میں داخل ہو گئے کپڑے اتار کر مجھے بلایا اور فرمایا یہ کپڑے لے لو میں نے لے لئے عصر کے بعد کا وقت تھا میں اب دیکھنا چاہتا تھا کہ وہ غسل خانے میں ہیں کپڑے مجھے دے دیئے ہیں بھلا اب کیا ہوتا ہے مغرب کی طرف قریب ہی ایک دیوار پر چڑھ گیا کیا دیکھتا ہوں کہ دروازے سے ایک نوجوان سوار ہو کر نکلا ہے اور اس کے پاس کپڑوں کی گٹھڑی ہے میں نے اسے دیکھا تو دیوار سے اتر کر اس کے پاس آ گیا اس نے پوچھا فقیہ ابو العباس کدھر ہیں؟ میں نے کہا وہ تو غسل خانے میں ہیں مگر ننگے ہیں، اس نے مجھے کہا میرے جانور کو ذرا پکڑ رکھنا میں نے سنا کہ فقیہ اسے کہہ رہے تھے وہ کپڑے کہاں ہیں؟ اب اس سے فقیہ نے کپڑے لئے اور غسل خانے سے باہر آئے جب مجھے دیکھا تو فرمایا تم یہاں کیوں ہو؟ میں نے عرض کیا حضور! آپ کے لئے خوفزدہ تھا (چونکہ آپ کے پاس کپڑے نہیں تھے اور آپ غسل خانے سے بغیر کپڑوں کے باہر نہیں آ سکتے تھے) اس لئے میں آپ کو چھوڑ کر نہیں جاسکتا تھا آپ نے فرمایا جس کے لئے میں نے وہ کچھ کیا (کہ اپنے کپڑے اتار کر دے دیئے) کیا وہ مجھے اس طرح چھوڑ سکتا تھا؟ میں نے پھر نوجوان سے پوچھا کہ وہ کیسے حضرت کی خدمت میں حاضر ہوا اس نے بتایا کہ ایک شریف خاتون نے مجھے حکم دیا کہ آپ کی خدمت میں یہ کپڑے پہنچا دوں، اور ساتھ ہی یہ بھی کہا کہ حضرت کے بغیر کسی اور کو نہ دوں اور آپ کے بغیر کوئی اور یہ کپڑے نہ پہنے، یہ واقعہ صحیح اور مشہور ہے۔

رزق یوں بھی آتا ہے

تا ولی رحمۃ اللہ علیہ حضرت کے صاحبزادے ابو عبد اللہ سے نقل کرتے ہیں ابو عبد اللہ اپنے والد حضرت سبتی سے روایت کرتے ہیں کہ انہوں نے فرمایا میں چھوٹا سا تھا تو میرے معاملے کا آغاز یوں ہوا کہ میں تفکر و تدبر کے بارے لوگوں کی باتیں سنا کرتا تھا میں نے تھوڑی دیر گہرے انداز سے سوچا میں نے دیکھا کہ یہ تو چیزیں چھوڑ دینے سے ہی حاصل ہوگا میرے پاس تو ترک کرنے والا عمل کوئی نہیں، میں نے اب اسباب و علائق کو چھوڑ دیا اور جی کو مخلوق سے کاٹ دیا اور توکل کرتے ہوئے سیاحت

کے لئے چل نکلا سارا دن چلتا رہا بھوک اور تنگن نے مجھے نڈھال کر دیا میں عیش و عشرت میں پلا تھا پیدل کبھی نہیں چلا تھا میں ایک گاؤں میں پہنچا مسجد میں گیا وضو کیا مغرب کی نماز پڑھی پھر وہاں نماز عشاء ادا کی لوگ مسجد سے نکل گئے میں نماز پڑھنے کے لئے اٹھا مگر بھوک کی شدت اور سفر کی کوفت کی وجہ سے اٹھ نہیں سکتا تھا صرف دو رکعتیں پڑھیں اور بیٹھ کر قرآن پاک پڑھنے لگا رات کا ایک حصہ گزر گیا اچانک ایک شخص ایک گھر کا سختی سے دروازہ کھٹکھٹانے لگا گھر والوں نے اسے جواب دیا تو اس نے پوچھا کیا میری گائے دیکھی ہے وہ بولا میں نے نہیں دیکھی، اس نے کہا کہیں بھٹک گئی ہے اور اس کا بچھڑا اس کے لئے بہت مضطرب ہے چیخ رہا ہے گاؤں میں یہ شخص گائے تلاش کرتا رہا مگر وہ نمل سکی، ایک آدمی نے اسے کہا غالباً وہ مسجد میں شام کے وقت تھی سب نے آ کر مسجد کا دروازہ کھولا اندر آئے تو مجھے وہاں موجود پایا گائے کا مالک کہنے لگا میرا خیال ہے تم نے رات کو کچھ نہیں کھایا وہ گھر گیا روٹی کا ٹکڑا اور دودھ لے آیا پھر پانی لینے گیا تو گائے کو گھر کے اندر پایا اپنے پڑوسیوں کے پاس جا کر کہنے لگا گائے تو گھر کے اندر ہی تھی میرا تلاش میں نکلتا صرف اس لئے تھا کہ اس مسجد والے بھوکے نوجوان کو روٹی مل سکے (لہذا گائے نظر نہ آئی) پھر اس نے مجھے گھر چلنے کی رغبت دلائی مگر میں نے انکار کر دیا۔

قتل نہیں سو کوڑے

ایک رات آپ طلباء کے ہاں فروکش ہوئے وہ بلند آواز سے باہم مذاکرہ کرنے لگ گئے اچانک کو تو والوں نے ہوٹل کا دروازہ کھٹکھٹایا، محافظ نے دروازہ کھولا تو کو تو وال بولے تمہیں معلوم نہیں جو رات کو یوں نعرہ بازی کرتے ہیں وہ قتل کر دیئے جاتے ہیں پھر دو سپاہی ہوٹل کے دروازے پر نگران چھوڑے کہ صبح ہو تو ان سب کو محل میں لے آؤ محافظ نے واپس آ کر سب کو بات بتائی سب پر خوف طاری ہوا اور ہلاکت کا یقین ہو گیا مگر حضرت ابوالعباس رحمۃ اللہ علیہ کو پروا تک نہ تھی وہ ہنس رہے تھے سحری کے وقت تھوڑی دیر کے لئے خلوت میں چلے گئے اور پھر سب طلبہ سے کہا کوئی خوف و ڈر نہیں ہے میں نے اللہ کریم سے تمہیں بطور ہبہ لے لیا ہے اور یہ دونوں کو تو وال جو سامنے بیٹھے ہیں کل صبح ان شاء اللہ قتل ہو جائیں گے طلباء نے کہا آپ کے ہاں جزا تو افعال کے خیر و شر پر دی جاتی ہے ان دونوں نے تو کوئی ایسی بات نہیں کی جس کی بنا پر قتل ہو جائیں بلکہ ان کی سزا تو صرف اتنی ہونی چاہئے کہ جیسا انہوں نے ہمیں خوفزدہ کیا ہے انہیں بھی خوفزدہ کیا جائے حضرت نے فرمایا علماء انبیاء علیہم السلام کے وارث ہیں لہذا تمہیں خوفزدہ کرنا بہت بڑا گناہ ہے جس کا بدلہ قتل ہے طلباء حضرت سے بار بار درخواست کرتے رہے آپ نے فرمایا چلو پھر ان کی سزا یہ ہوگی کہ انہیں سو سو کوڑے مارے جائیں پھر صاحب وقت عبد اللہ خراز جامع اعظم کے پاس سے گزرے تو وہاں ایک کھانا تابت پایا اور قریب وہی دو کو تو وال تھے اب بات واضح تھی کہ اسے انہوں نے ہی کھولا ہے دونوں کو محل کے گراؤنڈ میں لے گئے ابھی طلوع فجر بھی نہ ہوئی تھی کہ ابوالعباس رحمۃ اللہ علیہ نے طلباء سے کہا ذرا اب دونوں کو کوڑے پڑتے دیکھو وہ تمہیں قتل کرنا چاہتے تھے سب طلباء چل پڑے وہ اس وقت تک وہاں موجود رہے جب تک ان دونوں کو سو سو کوڑے نہ لگ گئے۔

ولایت کی عظمت

ابوالقاسم کاتب نے ابو بکر بن منظور سے یہ واقعہ نقل کیا ہے کہ مراکش کا ایک سردار مر گیا اس نے اپنے بیٹے کو وصیت کی تھی

کہ مختلف انداز کے ہزار دینار حضرت ابوالعباس سستی کو دے دینا یہ لوگ ارطالہ کے رہنے والے تھے وہ رقم لے کر حضرت کی خدمت میں حاضر ہوا اور عرض کرنے لگا ”میرے والد ماجد فوت ہو گئے ہیں اور مجھے وصیت کر گئے ہیں کہ میں آپ کی خدمت میں یہ ہزار دینار پیش کروں اور آپ انہیں اپنی مرضی سے خرچ کریں“ آپ نے یہ سن کر فرمایا میں نے یہ قبول کر لئے اور پھر تیرے حوالے کر دیئے، اس نے عرض کیا! حضور والا! میرے لئے کیا حکم ہے میں اب انہیں کیا کروں؟ آپ نے فرمایا بس لے لیجئے، وہ کہتا ہے میں وہاں سے چل پڑا مگر ان کی بات سے میرا گمان ان کے حق میں اچھا نہ رہا، میں نے کہا ان دیناروں کو میں حسب عادت خرچ کروں گا اور خوب لذت اندوز ہوں گا، میں انہیں اسی طرح استعمال کروں گا جس طرح باقی دینار استعمال کیا کرتا ہوں میں نے انہیں تھیلی میں ڈال لیا اور بدکاری کی تلاش میں نکل کھڑا ہوا، کیا دیکھتا ہوں ایک خاتون سواری پر سوار ہے اور غلام اسے چلا رہا ہے میں نے غلام کو اشارے سے بات سمجھائی اس نے مجھے اثبات میں جواب دیا وہ میرے پیچھے پیچھے میرے باغ میں آگئے خاتون سواری سے اتری اور میں اسے باغ کے اندر ایک قتبے میں لے گیا غلام سواری لے کر ایک گوشے میں چلا گیا اور مجھے کہا دروازہ بند کر لیں میں دروازہ بند کر کے قتبے کی طرف آیا تو عورت کو بہت زیادہ روتے ہوئے پایا وہ دیر تک اسی طرح روتی رہی اس کے رونے نے مجھے بھی رلا دیا، میں نے پوچھا آخر بات کیا ہے؟ وہ کہنے لگی جس کام کے لئے مجھے بلایا ہے وہ کرو اور ان باتوں کو چھوڑو، مگر اس کا رونا بڑھتا ہی گیا، میں نے کہا وہ بات جس کے لئے میں نے تمہیں بلایا ہے وہ روتے چیختے تو نہیں ہوتی اس کے لئے تو بیار اور انس، انشراح صدر اور زوال الغبار ضروری ہے پھر یہ شرمندگی بھی زائل ہونی چاہئے۔ وہ کہنے لگی ہم رونا چھوڑتے ہیں اور انس کرتے ہیں تاکہ آپ کی غرض پوری ہو سکے، میں نے کہا جب تک آپ رونے کا سبب نہیں بتائیں گی میں ایسا نہیں کروں گا میں نے بہت اصرار کیا تو وہ بولی کیا آپ بادشاہ کے دربان کو جانتے ہیں جسے شاہ نے قید میں ڈال دیا ہے؟ میں نے جواب دیا جانتا ہوں، بولی میں اس کی بیٹی ہوں اور میرے بغیر اس کا اور کوئی نہیں ہے بادشاہ نے اسے جیل میں ڈال دیا ہے اور سارا مال ضبط کر لیا ہے جو گھر میں بچا تھا وہ میں بیچ کر باپ پر خرچ کرتی رہی جب کوئی چیز باقی نہ رہی اور سب ختم ہو گئے تو میں نے اپنی جان پر جبر کیا اور اس مقام پر آکھڑی ہوئی جس پر آپ مجھے دیکھ رہے ہیں مگر میں کنواری ہوں آج تک کسی نے میرا چہرہ نہیں دیکھا تھا۔ اب میں نے ہزار دینار اس کی طرف پھینک دیئے اور اسے کہا اللہ کی قسم! میں اس طرح کبھی آپ کے قریب نہیں آؤں گا۔ یہ دینار اپنے باپ پر خرچ کرو جب ختم ہو جائیں تو اپنے غلام کو میرے پاس بھیج دینا میں اسے اپنے گھر کا پتہ بتا دوں گا، خود اپنے گھر میں رہو اپنی عزت کی حفاظت کرو اگر ایسا نہ کیا تو میں تمہیں رسوا کر دوں گا، آپ دیکھیں گی کہ میں اپنی جائیداد بیچ کر آپ کے والد پر خرچ کرتا رہوں گا یا تو میں مر جاؤں گا یا میری ساری جائیداد تباہ ہو جائے گی، یہ باتیں کر کے میں باہر نکلا غلام کو تلاش کروں کیا دیکھتا ہوں کہ ایک جماعت لڑکی کی تلاش کرتی پھر رہی ہے وہ کہہ رہے تھے بادشاہ اس کے باپ سے راضی ہو گیا ہے اور اس کی جائیداد و املاک اسے واپس کر دی ہیں اور دس ہزار دینار بھی دیئے ہیں وہ لڑکی کو تلاش کر رہا ہے مگر وہ اسے مل نہیں رہی ہے اب جو غلام لڑکی کے ساتھ تھا مشکوک ہو رہا تھا اس کا خیال تھا کہ معاملہ تو میرے اور لڑکی کے درمیان طے ہو گیا ہے اور وہ خواہ مخواہ مارا جائے گا، میں نے جلدی سے

اسے کہا تجھ پر کوئی زد نہیں آئے گی تو لڑکی کے متعلق بے خبر بن جاتا کہ یہ لوگ واپس چلے جائیں میں فوراً لڑکی کے پاس آیا اسے کہا بادشاہ آپ کے والد سے راضی ہو گیا ہے اور مال و منال واپس کر کے انعام بھی دے دیا ہے اب آپ اپنے گھر چلی جائیں وہ سواری پر سوار ہو کر اپنے والد کے پاس پہنچ گئی، باپ نے پوچھا تم کہاں تھیں گھر سے کس نے تمہیں نکالا اور کیا اقتاد گھر پر پڑی؟ وہ کہنے لگی گھر میں جو لوگ ہیں انہیں باہر نکال دیجئے اس نے سب کو الگ کر دیا اب لڑکی نے نو جوان کے ساتھ پیش آنے والا سارا واقعہ سنا کہ ہزار دینار اس کی طرف پھینک دیئے اور کہا یہ ہے وہ رقم جو اس نے آپ پر خرچ کرنے کے لئے مجھے دی، اس کا باپ بولا اللہ کی قسم یہی تو کبریت احمر (سرخ رنگ کا سونا یا سرخ یا قوت) ہے اللہ کی قسم! اگر تمہارا باپ ہمسرو محافظ ہوتا تو اس کے ساتھ تمہاری شادی کرنے سے نفرت نہ کرتا۔ اب غلام کو اس نے نو جوان کی طرف بھیجا۔ غلام نے جا کر کہا میرے آقا آپ کو طلب فرما رہے ہیں کہتے ہیں مجھے خوف ہوا کہ کہیں بات وہاں غلط انداز سے نہ ہوگئی ہو، میں پھر چل پڑا کیونکہ مجھے اپنی برأت اور پاکیزگی کا یقین تھا، میں اس کے پاس پہنچا تو وہ اٹھ کھڑا ہوا مجھے گلے لگا لیا وہ میرے مقام کو پہچان چکا تھا کہنے لگا اب جب کہ آپ اعیان الناس (اعلیٰ لوگ، سردار) میں شامل ہیں آپ کی وجہ سے میری آنکھیں ٹھنڈی ہوئی ہیں پھر کہا قسم بخدا اگر اس کا باپ معتبر لوگوں کو بلا کر شہادت دے کہ اس نے اپنی بیٹی کی اس فلاں نو جوان سے شادی کر دی ہے اور اسے نقد انعام کا نصف حصہ بھی ادا کر دیا ہے جو بادشاہ نے عطا کیا ہے اور نصف آخر اسے بعد میں دوں گا اتنے اتنے حلے دوں گا اتنے اور اتنے کپڑے دوں گا اس نے اپنی بہت سی املاک کا اسی طرح ذکر کر کے بچی کو ہبہ کرنے کا اعلان کر دیا۔ حضرت شیخ سستی رحمۃ اللہ علیہ کے اشارے سے اس کے ایک ہزار دینار میں کئی گنا اضافہ ہو گیا اور مجھے بادشاہ کے حاجب کی بیٹی مل گئی۔ حضرت سستی کی ولادت ۵۲۳ھ میں سبتہ کے مقام پر ہوئی اور آپ کا وصال ۶۰۱ھ میں مراکش میں ہوا، مراکش کے باہر دفن ہوئے آپ کی قبر مشہور زیارت گاہ ہے۔ (فتح الطیب)

حضرت احمد بن مسعود بن شداد مقری موصلی حنفی رحمۃ اللہ علیہ

آپ عالم، عابد اور زاہد تھے امام ابن عربی رحمۃ اللہ علیہ نے آپ کی تعریف کی ہے اور ان کا یہ واقعہ بیان فرمایا کہ انہوں نے موصل میں ۶۰۱ھ میں مجھے یہ واقعہ خود سنایا کہ میں نے حضور سید کل علیہ الصلوٰۃ والسلام کی خواب میں زیارت کی اور آپ سے پوچھا حضور! شطرنج کا کیا حکم ہے؟ ارشاد ہوا حلال ہے (خواب دیکھنے والے حنفی تھے) میں نے عرض کیا نزد (۱) (ایک کھیل) کا کیا حکم ہے؟ فرمایا حرام ہے میں نے عرض کیا غنا (قوالی وغیرہ کے اشعار گانے کے طور پر پڑھنا) فرمایا حلال ہے میں نے عرض کیا شباہ (۲) سازی کا کیا حکم ہے؟ ارشاد ہوا حرام ہے میں نے عرض کیا یا رسول اللہ! صلوات اللہ علیک میرے لئے دعا فرمائیں کیونکہ مجھے کچھ ضرورت لاحق ہے سرکار عرش وقار علیہ الصلوٰۃ والسلام نے دعا فرمائی اللہ کریم تجھے ایک ہزار دینار عطا فرمائے اور ہر دینار چار درہموں کا ہو، میں جاگ گیا مجھے ملک ناصر صلاح الدین بن یوسف بن ایوب نے کسی کام کے لئے

بلایا جب میں واپس ہونے لگا تو مجھے چار ہزار درہم دینے کا حکم دیا اگلی رات سفر سے پہلے وہ چار ہزار درہم جو سرکار علیہ السلام نے دعا میں متعین فرمائے تھے وہ پورے کے پورے پاس تھے۔ (مناوی)

حضرت احمد بن عمران عیاشی یمانی رحمۃ اللہ علیہ

علامہ شرجی نے آپ کے صاحبزے ابو مدین شعیب کے تعارف و ترجمہ میں ذکر کیا ہے کہ کچھ سبق پڑھنے والے لوگ آئے ایک مسئلہ کے متعلق پوچھا آپ نے جواب دیا وہ شخص جواب کو قبول کرنے میں متردد ہوا۔ حضرت نے اپنے لڑکے کو حکم دیا فلاں کتاب مجھے دو اس نے کتاب دی آپ نے فرمایا فلاں جگہ سے مسئلہ تلاش کرو لڑکا اچھی طرح تلاش نہ کر سکا۔ حضرت نے خود کتاب کھولی تو ناہینا ہونے کے باوجود وہی مقام کھولا جو مطلوب تھا اور سائل کو اس کا صحیح جواب عطا فرمایا۔ آپ کظرف گاؤں میں مقیم تھے جو یرہ کی طرف حصین شریف کے علاقہ میں تھا آپ ۶۰۵ھ تک زندہ تھے۔

حضرت ابو العباس احمد بن علی بونی رحمۃ اللہ علیہ

آپ بڑے مشائخ میں شامل، صاحب انوار و اسرار ہیں آپ سے مرسی رحمۃ اللہ علیہ جیسے عظیم لوگ فیضیاب ہوئے ہیں، آپ کی کرامت تو یہ ہے کہ آپ کی دعائیں شرف قبولیت پاتی تھیں۔

سات اسمائے خلوت اور دیگر عملیات

اور آپ کے فوائد میں یہ بات بھی ہے کہ آپ فرماتے ہیں کہ میں نے سرکار مدینہ صلی اللہ علیہ وسلم کے جمال جہاں آرا کو خواب میں دیکھا اور حضور صلی اللہ علیہ وسلم سے اسمائے خلوت دریافت کئے تو آپ نے ارشاد فرمایا وہ سات اسماء ہیں: یا اللہ، یا سہی، یا قیوم، یا ذا الجلال و الاکرام، یا ہایۃ النہایات، یا نور الانوار، یا دوزخ الازواج۔ آپ کے فوائد میں یہ بھی ہے کہ جب خلوت میں شہوانی وساوس آئیں تو وضو کر کے بہت زیادہ اچھی طرح یا ہادی کا ذکر کرو، اگر زیادہ فکر ہو تو وضو کے بعد یا لطیف کا ورد کیا جائے خواہش طعام ہو تو بعد وضو یا قوی پڑھیں، مزید کہتے ہیں اگر تنگ دستی ہو تو با وضو یا فتاح کا ورد کیا جائے اگر نفسانی وساوس اور شیطانی خیالات کی بھرمار ہو تو یا ذا القوۃ کی کثرت کی جائے، اگر کوئی معاملہ درپیش ہو اور اس سے غم و اندوہ آ جائے تو یا تاسیٹ کا ورد رکھا جائے دونوں جہانوں کے معاملات میں سے کوئی مسئلہ درپیش ہو تو یہ اسماء معلی پڑھے جائیں: یا قوی، یا عزیز، یا علیم، یا قدید، یا سبیم، یا بصیر بقول علامہ مناوی آپ کا وصال ۶۲۲ھ میں ہوا۔

نوٹ: حضرت امام بونی رحمۃ اللہ علیہ جامع العلوم شخصیت تھے آپ نے شمس المعارف نامی کتاب چار جلدوں میں تحریر فرمائی اس میں باطنی علوم، خواص اسماء، عملیات، تعویذات، علوم خفیہ سب پر بحث فرمائی مگر مباحث کو یوں بیان فرمایا کہ نااہل کی سمجھ میں کچھ نہ آئے مثلاً ایک عمل درج فرمایا مگر اس کی شرائط کسی اور مقام پر لکھ دیں سمجھنے والے سمجھ گئے مگر نا سمجھ آپ کی بات تک نہ پہنچ سکے۔ اس کتاب کا ترجمہ اردو میں ہو گیا ہے مگر مترجم کے سامنے بھی وہی مجبوری رہی، پھر طرفہ یہ تھا شاید کہ عربی عبارت میں نقوش کے ہند سے خلط ملط ہو گئے اور رہی سہی کسر اردو ترجمے نے پوری کر دی، راقم الحروف نے کئی نام نہاد عالموں کو یہ کتاب

اٹھائے پھرتے دیکھا ہے کہ وہ اس کی مشکلات کا حل چاہتے تھے کئی ایک اصل عربی کتاب میرے پاس لے آئے کہ فلاں اور فلاں مقام کا ترجمہ کر کے ہمیں بات سمجھا دیں، مگر یہ سب کچھ اپنی اغراض فاسدہ اور مقاصد باطلہ کے لئے کرنا چاہتے تھے لہذا فقیر نے بھی اسی طرح پردہ ڈال دیا جس طرح امام بونی رحمۃ اللہ علیہ نے ڈالا تھا۔ بہر حال اہل دل اور محققین کے لئے آپ کی کتاب خاصہ کی چیز ہے کیونکہ سب علوم مخفیہ پر سیر حاصل بحث اس میں موجود ہے۔ (مترجم)

حضرت ابو العباس احمد ناجنی مصری رحمۃ اللہ علیہ

شان استغنا

آپ صالح تھے۔ روزانہ ایک گھنٹی لکڑیاں کاٹ کر لاتے بیچتے اور روپے فقیروں پر خرچ کر ڈالتے۔

سونابن جا

سناوی رحمۃ اللہ علیہ فرماتے ہیں ایک شخص نے آپ کے سامنے ایک تھیلی ڈالی جس میں فقہ (خرچ) تھا اور کہا حضور! یہ تھیلی اپنے قدموں کے نیچے سے اٹھالیں آپ نے فرمایا بخدا! میرے بیٹے! مجھے اس کی ضرورت نہیں ہے میں اسے اپنے ہاتھ سے ہرگز نہیں پکڑوں گا اللہ کریم نے اپنے بندوں کو دنیا سے بچا رکھا ہے اور مجھے اس گٹھے کی وجہ سے بچا رکھا ہے جو میرے سر پر ہے اللہ کریم کے ایسے بندے موجود ہیں جو اس گٹھے کو کہہ دیں کہ سونا بن جا تو وہ سونا بن جائے گا۔ آپ نے جو نبی یہ الفاظ کہے سر پر رکھا ہوا لکڑیوں کا گٹھا سونا بن گیا۔ آپ نے فرمایا میں صرف مثال پیش کر رہا تھا تو سونا نہ بن لکڑیاں ہی رہ گئیں پھر لکڑیوں کی اصلیت میں آگیا آپ کا وصال مصر میں ہوا اور ابو الفضل کی قبر کے پاس دفن ہوئے۔

حضرت احمد بن محمد بن احمد صعبی طوسی المعروف شکیل رحمۃ اللہ علیہ

آپ فقیہ، عالم، عابد، زاہد، مستجاب الدعوات اور صاحب کرامات تھے ہر جمعہ کی رات آپ کی قبر سے آپ کے قرآن پڑھنے کی آواز آتی، آپ کا وصال ۶۵۳ھ میں ہوا آپ کو زبدہ گاؤں میں دفن کیا گیا آپ کی قبر کی زیارت ہوتی ہے اور لوگ تبرک حاصل کرتے ہیں۔ (شرجی، زبیدی)

حضرت ابو العباس احمد بن علوان صوفی یمینی رحمۃ اللہ علیہ

آپ شیخ ولی شہیر اور عارف کبیر ہیں۔ آپ کے والد کا تب اور بادشاہوں کے خدمتگار تھے آپ نے بھی اپنے والد کے انداز پر کتابت ہی شروع فرمائی۔

حضرت صدیق اکبر رضی اللہ عنہ سے مصافحہ

نحو، لغت اور ادب کی تعلیم حاصل کر کے بادشاہ کے دروازے پر حاضری دی تاکہ اپنے والد کی جگہ سنبھال سکیں ابھی راستے میں ہی تھے کہ ان کے کندھے پر ایک سبز رنگ کا پرندہ آکر بیٹھا اور اپنی چونچ آپ کے منہ تک پھیلا دی حضرت نے

اپنا منہ کھولا تو پرندے نے کوئی چیز آپ کے منہ میں ڈال دی آپ نے اسے نگل لیا اور فوراً واپس آ کر اسی وقت سے غلوت نشیں ہو گئے چالیس دن معکف رہے پھر نکل کر ایک بڑی چٹان پر بیٹھ کر اللہ کریم کا ذکر فرمانے لگ گئے چٹان پھٹ گئی ایک ہاتھ نکلا آپ نے ایک کہنے والے کو یہ کہتے سنا اس ہاتھ کے ساتھ مصافحہ کیجئے آپ نے پوچھا یہ ہاتھ کس کا ہے؟ آپ کو بتایا کہ یہ حضرت ابو بکر صدیق اکبر رضی اللہ عنہ کا ہاتھ ہے آپ نے مصافحہ کیا تو قائل ہوئے کہ یہ کہتے سنا کہ ہم نے تجھے شیخ کا نقیب بنا دیا ہے اسی بات کی طرف اپنے کلام میں اشارہ فرماتے ہوئے اپنے مریدوں کو فرمایا تمہارے مرشد تو صدیق اکبر رضی اللہ عنہ ہیں اس کے بعد بے شمار مخلوق آپ کے پیچھے چل پڑی کرامات کا ظہور ہوا اور مکاشفات متواتر ہونے لگے۔

پھر اپنا ہی مال واپس مل گیا

آپ کی خدمت میں ایک گروہ زیارت کے لئے آیا ان میں سے ہر آدمی کے پاس بطور نذر کچھ مال تھا۔ آپ کے پاس پہنچنے کے بعد وہ مال آپ کے نقیب (نمائندہ) کو دیا اور حضرت کی خدمت میں حاضر ہو گئے آپ سے دعا طلب کی جب اپنے شہر پہنچے اور اپنے گھروں میں سو گئے تو صبح جو بھی جا گا اس نے اپنے پاس وہ مال موجود پایا جو حضرت کی خدمت میں چھوڑا تھا۔ آپ کا وصال ماہ رجب ۶۶۵ھ میں ہوا اور اپنے گاؤں یفرس میں دفن ہوئے یہ تغر شہر سے ایک دن کی مسافت پر ہے آپ کی قبر سے لوگ تبرک حاصل کرتے ہیں قبر ظاہر ہے لوگ زیارت کے لئے آتے ہیں۔ (شرجی)

آگے حضرت احمد بن علوان یمنی کا ذکر آ رہا ہے مجھے معلوم نہیں کہ وہ آپ کی اولاد سے ہیں یا ویسے ہی اتفاقاً ان دونوں کے نام اور دونوں کے باپوں کے نام باہم مل گئے ہیں اندازاً آپ کا وصال ۸۰۰ھ میں ہوا ہے۔

حضرت ابو العباس شمس الدین احمد بن محمد مستعجل رفاعی رحمۃ اللہ علیہ

اکابر رجال، اعیان اولیاء اور سادات اصفیاء میں سے ایک ہیں۔ بقول سراج رحمۃ اللہ علیہ ایک بڑے افسر نے آپ سے اوقاف وغیرہ کا خراج طلب کیا جیسا کہ حکومتیں کرتی ہیں آپ نے فرمایا کیا فقیروں سے بھی یہ خراج طلب کیا جاتا ہے؟ اس افسر نے کہا جی ہاں۔

مال کی تھیلی سانپ بن گئی

حضرت نے ایک فقیر کو مال سے بھر کر تھیلی دی اور حاکم کے پاس بھیج دیا رقم طلب کرنے والے حاکم کے پاس پہنچ کر اس نے باریابی کی اجازت چاہی اس نے اجازت دے دی حالانکہ وہ کسی عظیم معاملے کے بغیر کسی کو اجازت نہیں دیا کرتا تھا، جب درویش نے تھیلی اس کے سامنے رکھی تو وہ بہت بڑا اثر دھا بن گیا اور درباریوں کی طرف بڑھا وہ بھاگ بھاگ کر دروازے بند کرنے لگ گئے چلا رہے تھے اپنا مال لے جائیے جب مسئلہ کا حق ادا ہو گیا تو فقیر نے اشارہ کیا سانپ پھر تھیلی بن گیا جیسا کہ پہلے تھیلی تھی اب حاکم بند کمرے سے باہر آیا اور معذرت پیش کی درگزر کا سوال کیا اور معافی کی درخواست کی لیکن اللہ کریم نے حضرت کی بے ادبی کی وجہ سے اسے تباہ فرما دیا۔

ایک ٹیکس وصول کرنے والا آپ کی خدمت میں آیا اور کہنے لگا آپ کے ذمہ میرا بہت سا ٹیکس ہے اور حکومت کے لئے مجھ پر آپ کے ٹیکس کی بہت سی ضمانت جمع ہو چکی ہے، آپ نے فرمایا کیا تم فقیروں سے بھی ٹیکس لیتے ہو؟ اس نے کہا جی ہاں، آپ نے فرمایا چپ رہ تیرا پچلا حصہ تو گر رہا ہے۔ یہ الفاظ تھے یا اس کے ہم معنی الفاظ تھے۔ ابھی حضرت کی بات پوری نہ ہوئی تھی کہ ٹیکس لینے والے کی انگڑیاں نیچے نکل گئیں۔

پھر آنکھ نکل کر گر گئی

علامہ سراج ہی بیان کرتے ہیں کہ فقیروں کی طرف سے ایک شخص ام عبیدہ کے راستے پر متعین تھا سمندری راستے جو تاجر آتے اور فقراء کے لئے نذریں ساتھ لاتے وہ وصول کیا کرتا تھا یہ تاجر غرقابی اور لوٹ مار سے بچنے کے لئے نذریں مانا کرتے تھے وہ شخص لالچ میں آ گیا اور نذریں خورد برد کرنے لگا حضرت مستعجل کے سامنے ایک شکایت ہوئی آپ نے اسے طلب فرما کر کہا یا تو فقیروں کا مال انہیں ادا کرو نہیں تو اللہ کریم تمہاری آنکھ کو نکال باہر کرے گا آپ نے انگشت شہادت اور درمیانی انگلی سے اشارہ فرمایا اور ایک انگلی جلدی سے بند کی وہ آنکھ فوراً باہر نکل کر گر گئی جو کھلی انگلی کے مقابلے میں تھی۔

ایک دولت مند شخص آپ کے ہاتھ پر تائب ہوا اور عرض کرنے لگا مجھے جنون عطا فرمائیں اس نے آپ کی طرف دونوں ہاتھ پھیلا دیئے، حضرت نے ہوا سے چند اوک بھر کر فرمایا لیجئے اتنے رطل (ایک وزن) جنون کے ہم نے تمہیں دے دیئے۔ وہ اسی وقت جنونی کیفیت میں مبتلا ہو گیا۔ دنیا اور اہل و عیال کو چھوڑ کر دریا کی طرف نکل گیا اور گردن تک پانی میں سال یا اس سے زائد عرصہ کھڑا رہا اس کے پڑوسی اور دوست حضرت کی خدمت میں حاضر ہوئے اور التجاء کی کہ اسے پہلے حال پر لوٹا دیں اور دیوبی عقل اسے عطا فرمائیں آپ نے اسے طلب کرنے کا فرمان لکھا جب وہ آیا تو آپ نے اسے پڑوسیوں اور دوستوں کی بات بتائی۔ وہ کہنے لگا حضرت! خدا کا واسطہ دیتا ہوں ایسا نہ کریں بلکہ مجھے اتنے رطل اور جنون عطا فرمائیں، آپ نے مزید جنون اسے عطا فرمایا وہ واپس جہاں سے آیا تھا چلا گیا اور وہیں فوت ہوا۔

نوٹ: اقبال رحمۃ اللہ علیہ نے بھی ایسا ہی جنون طلب فرمایا تھا انہوں نے سارے علوم پڑھے خرد کی الجھی ہوئی گھٹیاں سلجھائیں مگر دل کی دنیا آباد نہ ہو سکی اب یوں درخواست کی:۔

عطا اسلاف کا جذب دروں کر شریک زمرہ لا سحر نون کر

خرد کی گھٹیاں سلجھا چکا میں میرے مولا مجھے صاحب جنون کر

اور یہی وہ جنون و فتنون ہے وہ مقام محبت اور دیار عشق ہے جس کا طالب ہر بندہ خدا رہا ہے۔ (مترجم)

حضرت مستعجل ام عبیدہ یعنی غوث احمد رفاعی رضی اللہ عنہ کے شہر میں پلے بڑھے وہیں ۶۷۱ھ میں وفات پائی اور اپنے دادا کے

روضے میں والد کے پہلو میں دفن ہوئے۔

حضرت ابو العباس مثنیٰ رحمۃ اللہ علیہ

آپ مصر کے جلیل القدر مشائخ میں شامل ہیں اور وہاں کے عارفوں کے آقا ہیں، ہر طرف سے لوگ آپ کی زیارت کے لئے پلٹ پڑے تھے آپ کے والد مشرق میں بادشاہ تھے مصر والے اپنے اہل خانہ کو آپ کے زاویہ اور خلوت کدے میں جانے سے نہیں روکتے تھے ایک فقیہ نے اس بات پر گرفت کی آپ نے فرمایا فقیہ صاحب! اپنی جان کا بھی خیال کریں آپ کی عمر کے صرف سات دن رہ گئے ہیں پھر آپ مرجائیں گے پھر ایسا ہی ہوا۔

ایک قاضی نے بھی ایک دفعہ آپ کی مخالفت کی اور آپ پر کفر کا فتویٰ لگا دیا وہ محض نامہ قاضی نے صندوق میں رکھا تاکہ ذرا دن چڑھے تو شرعی حکم کے لئے آپ کو طلب کرے صبح تو ہو گئی مگر وہ محض نامہ نہ ملا، حالانکہ صندوق کی کنجی اس کے پاس تھی، حضرت نے وہ محض نامہ نکال لیا اور فرمایا جو ذات تیرے صندوق سے ایسے محض نامے نکالنے پر قادر ہے وہ تیرے دل سے ایمان بھی نکال سکتی ہے قاضی نے توبہ کی، ڈر گیا اور اپنے ارادے سے باز آ گیا۔ آپ کو مستقبل کے عجیب و غریب مکاشفات حاصل تھے۔ جس بات کی آپ خبر دیتے وہ اسی طرح پوری ہوتی جس طرح آپ بتاتے۔ فرماتے تھے میں اپنے اختیار سے نہیں بولتا ہوں، ۶۰۰ھ کی حدود میں آپ کا وصال ہوا، مصر محروسہ میں حسینیہ کے مقام پر دفن ہوئے مزار ایک مسجد میں زیارت گاہ بنا ہوا ہے۔

عظمت کب ملتی ہے

فرمایا کرتے تھے، قطب مقام قطبیت پر، اوتاد مقام اوتادیت پر، اور اولیاء مقام ولایت پر صرف اور صرف حضور امام المرسلین علیہ الصلوٰۃ والسلام کی تعظیم، آپ کی معرفت، آپ کی شریعت کی عظمت اور آپ کے آداب پر عمل کر کے ہی پہنچتے ہیں۔ (شعرانی) امام مناوی رحمۃ اللہ علیہ کہتے ہیں آپ کا نام احمد بن محمد شیخ صالح ابو العباس مثنیٰ رحمۃ اللہ علیہ ہے۔ آپ صاحب مقامات و کرامات تھے آپ سے عجائب و غرائب قسم کی روایات ہیں، شہر قوص میں مقیم تھے بہت عمر رسیدہ تھے کئی لوگوں نے تو آپ کی لمبی عمر بتانے میں اس حد تک مبالغہ کیا کہ آپ کو حضرت یونس علیہ السلام کی قوم کا ایک فرد کہا کچھ دوسرے بولے آپ امام شافعی رحمۃ اللہ علیہ کے پیچھے نمازیں پڑھتے رہے ہیں۔

جج ہر سال کس طرح

آپ سے سوال ہوا کہ آپ کے متعلق کہا جاتا ہے کہ آپ قوم یونس علیہ السلام سے ہیں اور آپ نے امام شافعی رحمۃ اللہ علیہ کے پیچھے نمازیں پڑھی ہیں کیا یہ سچ ہے؟ تو آپ نے فرمایا میں قوم یونس علیہ السلام سے نہیں ہوں میں حسینی سید ہوں، لیکن حضرت امام شافعی رحمۃ اللہ علیہ کے وصال کو تو زیادہ عرصہ نہیں گزرا میں نے ان کے پیچھے نمازیں پڑھی ہیں۔ آپ اپنی جگہ پر ہی ہر سال جج کرتے (گھر بھی ہوتے اور جج بھی کرتے)

نوٹ: اس سے معلوم ہوا کہ آپ کی عمر بہت لمبی تھی کیونکہ امام شافعی رحمۃ اللہ علیہ دوسری صدی ۱۵۰ھ میں پیدا ہوئے اور تیسری صدی کے

پہلے ربیع میں فوت ہوئے اور یہ حضرت ۶۷۲ھ میں فوت ہوئے اس طرح ان کی عمر پانچ سو سال سے زائد بنتی ہے۔ (مترجم) الوحید کے مصنف نے بیان کیا ہے کہ وہ ایک جمعہ کو آپ کے پاس تھے اٹھے اور وضو کیا تو حضرت نے فرمایا مبارک! کہاں کا ارادہ ہے؟ انہوں نے جواب دیا جامع مسجد جانے کا پروگرام ہے آپ نے فرمایا مجھے اپنی زندگی کی قسم! جمعہ کی نماز تو پڑھی جا چکی وہ نکلے تو جج مچ لوگ نماز پڑھ چکے تھے اور ان کا جمعہ رہ گیا تھا۔ وہ کہتے ہیں حضور کا یہ فرمانا کہ جمعہ پڑھا جا چکا ہے بطور صفت بدلیت تھا کیونکہ ابدال ایک جگہ ہوتے ہیں اور ان کی شبیہ دوسری جگہ ہوتی ہے کبھی کشف صوری سے بھی یہ بات ہو جاتی ہے کہ دیواریں سامنے سے اٹھ جاتی ہیں اور صرف راستہ ہی باقی رہ جاتا ہے پھر وہ شخص جس طرح چاہے نماز پڑھتا ہے اور یہ راستے اور وادیاں اس کے لیے حجاب نہیں بنتیں۔

میرے اختیار میں نہیں

کسی آدمی نے انہیں عرض کیا کہ آپ فرماتے ہیں کہ فلاں آدمی فلاں دن مرجائے گا اور جہاز ڈوب جائے گا، اور اس قسم کے اور واقعات بھی ذکر کرتے ہیں اور پھر ایسا ہی ہوتا ہے اور اللہ کریم کے نبی نہ ایسی باتیں کرتے تھے اور نہ ہی ایسی باتیں ظاہر فرماتے تھے وہ تو صرف وہی احکام پہنچاتے تھے جن کا انہیں حکم دیا جاتا تھا۔ نبی کمال وقوت میں بہت آگے ہوتے ہیں اولیاء کا تو نور نبوت کا صرف ایک چھینٹا ہے پھر فرمائیے آپ ایسی باتیں کیوں کرتے ہیں؟ یہ سن کر آپ اپنی پشت کے بل لیٹ گئے اور فرمانے لگے مجھے اپنی زندگی کی قسم! یہ میرے اختیار کی بات نہیں، بننے بھی لگ گئے۔

آپ کے یہ شاگرد ”الوحید فی علم التوحید“ کے مصنف عبدالغافر بن نوح قوصی آپ کی محفل کے ان خاص الخواص تھے فرماتے ہیں کہ آپ جسے نہ پہچانتے اور نہ کبھی ملے ہوتے اس کا نام اور اس کے باپ دادا کا نام لے کر پکارتے اور کبھی غلطی نہ فرماتے۔ ایک آدمی نے آپ کے سامنے ذکر کیا کہ وہ حج کے لئے جانا چاہتا ہے آپ نے فرمایا تمہارا قافلہ پکڑا جائے گا اور جہاز غرق ہوگا پھر ایسا ہی ہوا۔ مصنف الوحید نے اپنی کتاب میں آپ کی بہت سی کرامات کا ذکر کیا ہے۔

مناوی رحمۃ اللہ علیہ کہتے ہیں آپ کی وفات ۸۷۲ھ میں ہوئی اور قوص میں اپنی سرائے میں دفن ہوئے محل وفات اور تاریخ وفات طبقات شعرانی میں درج ہے وہاں سے ملاحظہ کی جاسکتی ہے۔ ظاہر بات ہے کہ مناوی رحمۃ اللہ علیہ اور شعرانی رحمۃ اللہ علیہ نے دو الگ الگ آدمیوں کا ذکر کیا ہے جن کا نام ایک تھا اور وہ قوص تو علاقہ صعیہ کے ایک کنارے پر واقع ہے اور حسینیہ مصر محروسہ میں ہے اس میں تو شعرانی اور مناوی میں اختلاف نہیں ہونا چاہئے تھا کیونکہ وہ مصری ہیں۔ واللہ اعلم

سیدی حضرت احمد بدری رحمۃ اللہ علیہ

آپ غوث کبیر اور قطب شہید ہیں، آپ ان ارکان ولایت میں شامل ہیں جن پر ساری امت کو اعتقاد ہے اور جن سے ساری امت محبت کا دم بھرتی ہے۔

قبر سے تحریری معافی لکھ دی

ابن لبان نے آپ کے خلاف زبان کھولی تو اس سے قرآن، علم اور ایمان سلب ہو گئے وہ اولیاء سے استغاثہ کرتا رہا لیکن کسی کو جرأت نہ ہوئی کہ حضرت بدوی کے معاملے میں مداخلت کرتا، سب اولیاء نے اسے بتایا کہ وہ یاقوت العرش کی خدمت میں یہ مسئلہ لے کر جائے (وہ آپ کی خدمت میں آیا) تو آپ حضرت سیدی احمد کی خدمت میں (وفات کے بعد) حاضر ہوئے اور قبر سے ہی آپ نے ان سے بات فرمائی حضرت یاقوت رضی اللہ عنہ نے عرض کیا آپ تو جوانوں (باہمت اولیاء) کے باپ ہیں اس مسکین سے جو چھین لیا ہے تحریر اسے واپس عطا فرمادیں آپ نے فرمایا شرط یہ ہے کہ یہ توبہ کرے اس نے توبہ کی تو آپ نے معافی کی تحریر دی اسی وجہ سے پھر ابن لبان آپ کا بہت معتقد ہوا (چونکہ انہوں نے معافی دلائی تھی) حضرت یاقوت نے پھر ابن لبان کو اپنی بیٹی نکاح کر دی اور قرآنہ میں اسی خاتون کے قدموں میں وہ مدفون ہوا۔

شیخ تقی الدین بن دقیق رضی اللہ عنہ نے حضرت عبدالعزیز درینی رضی اللہ عنہ کو حضرت احمد بدوی رضی اللہ عنہ کی خدمت میں بھیجا کہ مخلوق ان کے پیچھے پڑی ہوئی ہے ان کا جا کر ان مسائل (حضرت نے وہ مسائل بتائے) میں امتحان لو اگر وہ جواب دے دیں تو یقیناً وہ ولی اللہ ہیں۔ حضرت درینی تشریف لے گئے اور مسائل پوچھے آپ نے بہت اچھے جوابات عطا فرمائے اور ساتھ یہ بھی ارشاد فرمایا کہ یہ جوابات مشہور کتاب ”الشجرۃ“ میں لکھے ہوئے ہیں ان حضرات کو آپ کے ارشاد کے مطابق اس کتاب سے جوابات مل گئے، حضرت سیدی عبدالعزیز رضی اللہ عنہ سے جب سیدی احمد رضی اللہ عنہ کے متعلق پوچھا جاتا تو وہ جواب دیتے وہ سمندر ہیں جس کی گہرائی کا علم نہیں۔

جی! یہ ہمارے حوالے ہے

امام شعرانی کہتے ہیں، آپ کی خبریں مثلاً فرنگستان سے قیدیوں کو لے آنا، راستے کے ڈاکوؤں کے مقابلے میں لوگوں کی مدد کرنا اور مدد چاہنے والوں اور ان کے دشمنوں کے درمیان آپ کے حاکم ہو جانے کے اتنے واقعات ہیں جو کئی دفاتر میں بھی سامنے نہیں سکتے۔ امام شعرانی کہتے ہیں کہ میرے شیخ حضرت محمد شادری نے ان کے مزار کے پاس میری بیعت لی اور مجھے ان کے حوالے فرمایا تو آپ کا ہاتھ قبر سے نکلا اور میرا ہاتھ پکڑا اور فرمایا بی بی ہاں میں نے اس کا ذمہ لے لیا ہے، میں نے آپ کو مصر میں خواب میں دیکھا تو آپ نے فرمایا تم ہماری زیارت کو آؤ ہم تمہارے لئے ملوخیہ (ایک قسم کا نباتاتی ساگ) پکائیں گے۔ میں طندتا میں داخل ہوا تو جو آدمی بھی میری دعوت کرتا وہ ملوخیہ ہی مجھے کھلاتا، میں پھر ہمیشہ ان کے مولود (جائے پیدائش یوم ولادت) پر حاضر ہوتا رہا۔

یہ جو نہیں، گندم ہے

ایک اور کرامت ملاحظہ ہو ایک آدمی کے پاس صرف جو تھے۔ طندتا کے امیر نے ایسا چارہ مانگا جسے اس کے گھوڑے رات کو کھا سکیں اسے کچھ نہ ملا اسے بتایا گیا کہ فلاں آدمی کے پاس ہیں جب اس سے گندم مانگنے گئے تو وہ کانپتا ہوا حضرت کی

خدمت میں آیا، آپ نے فرمایا شاہی کارندوں کو کہہ دو کہ یہ گندم ہے اس نے یہی کہا جب جو کھولے گئے تو سچ گندم تھے آپ نے ایک آدمی کو فرمایا اس سال حتیٰ گندم اکٹھی کر سکتا ہے کر لے اور نیت یہ کر لے کہ فقیروں کے لئے وسعت پیدا کرنی ہے جلدی سخت مہنگائی ہونے والی ہے اس نے گندم اکٹھی کر لی اور پھر وہی ہوا جو آپ کا ارشاد تھا۔

ایک دھکے نے دنیا بدل دی

ایک دفعہ حضرت ابن دقیق العید رضی اللہ عنہ آپ کے پاس آئے اور فرمایا آپ نماز (باجماعت) نہیں پڑھتے اور یہ اولیاء اللہ کا طریقہ نہیں ہے۔ آپ نے فرمایا خاموش ورنہ میں تمہارا آنا غبار آلود کر دوں گا (دقیق آئے کو کہتے ہیں اور کہنے والے ابن دقیق تھے کتنا عمدہ استعارہ ہے۔ مترجم) پھر آپ نے انہیں دھکا دے دیا وہ ایک انتہائی وسیع جزیرے میں جا پڑے اب تو وہ شدید تنگ ہوئے ہلاکت سر پر تھی وہاں انہیں حضرت خضر علیہ السلام ملے انہوں نے فرمایا گھبراہٹیں نہیں حضرت بدوی رضی اللہ عنہ جیسے آدمیوں پر اعتراض نہیں کئے جاتے۔ اب اس سامنے والے قبہ (گنبد) میں چلے جاؤ۔ اس کے دروازے پر ٹھہر جاؤ وہ (حضرت بدوی) عصر کے وقت لوگوں کو نماز پڑھانے آئیں گے اور ان کے دامن سے چٹ جانا شاید وہ معاف فرمادیں۔ انہوں نے ایسا ہی کیا حضرت بدوی رضی اللہ عنہ نے پھر دھکا دیا تو وہ اپنے گھر کے دروازے پر تھے۔

نوٹ: نگاہ ظاہر سمجھ رہی تھی حضرت بدوی رضی اللہ عنہ نماز ہماری مسجد میں نہیں پڑھتے تو کہیں بھی نہیں پڑھتے یہ تارک جماعت ہیں یا تارک نماز ہیں اعتراض تو ہو گیا لیکن شان ولایت ملاحظہ ہو کہ ایک ایسے جزیرہ میں پھینک کر اپنی نماز باجماعت بھی دکھا دی اور سیدنا خضر علیہ السلام کی زیارت بھی ہو گئی جس کی طرف ان کا وہم و گمان نہیں جارہا تھا۔ تبھی تو اقبال بولے:۔

جہاں میں اہل ایمان صورت خورشید جیتے ہیں

ادھر ادھر ڈوبے ادھر ادھر نکلتے

(مترجم)

شیخ خلیفہ انباری آپ کے مخالف ہوا اور جو آپ کے مولد (یوم ولادت) میں حاضر ہوتے تھے ان کی شان میں گستاخی کی تو وہ ایسے پھوڑے میں مبتلا ہوا جو اس کے منہ اور زبان تک پھیل گیا اور وہ مر گیا۔

ہاتھ بڑھا اور بچہ سینک سے اتر گیا

حضرت نے خواب میں ہاتھ کو یہ کہتے سنا کہ اے احمد! طندتا کی طرف چل کیونکہ تم نے وہاں ٹھہرنا ہے اور مردوں اور بڑے بڑے بہادروں کی تربیت کرنی ہے ان میں عبدالعال، عبد الوہاب، عبد المجید، عبد الحسین اور عبدالرحمن رضی اللہ عنہم جیسے عظماء شامل ہیں یہ واقعہ ۶۳۴ھ کے رمضان میں پیش آیا آپ خواب دیکھنے کے بعد مصر تشریف لائے پھر طندتا کی طرف چلے اور جلدی جلدی شہر کے ایک شعیب نامی بزرگ کے گھر داخل ہو گئے اور مکان کی چھت پر چڑھ گئے پورا دن اور پوری رات آنکھوں کو آسمان کی طرف لگائے رکھا آپ کی آنکھوں کی سیابی انگارے کی طرح سرخ چمکدار ہو گئی آپ چالیس چالیس دن بلکہ اس سے بھی زائد عرصہ کھائے پیئے اور سوئے بغیر اسی طرح رہتے۔ آپ پھر چھت سے اترے اور فیثا المنارہ کی طرف

چلے آپ کے پیچھے بچے چل پڑے جن میں عبدالعال اور عبدالجید بھی تھے حضرت سیدی احمد رضی اللہ عنہ کی آنکھ متورم ہو گئی آپ نے حضرت عبدالعال رضی اللہ عنہ سے انڈہ طلب فرمایا تاکہ اپنی آنکھ کے لئے استعمال کر سکیں انہوں نے عرض کیا کیا آپ مجھے یہ سبز کھجور کی چھڑی دے دیں گے جو آپ کے پاس ہے؟ آپ نے فرمایا لے لو، آپ نے چھڑی دے دی وہ اپنی ماں کے پاس جا کر کہنے لگے یہاں ایک بدوی ہیں ان کی آنکھ میں درد ہے مجھ سے انڈہ مانگا ہے اور مجھے یہ چھڑی دی ہے، ان کی والدہ نے کہا میرے پاس انڈہ وغیرہ کچھ بھی نہیں وہ واپس آئے اور حضرت احمد کو بتادیا آپ نے فرمایا جاؤ اور صومعہ (گرجا) سے مجھے ایک انڈہ لا دو، حضرت عبدالعال گرجا گئے دیکھا تو وہ انڈوں سے بھرا پڑا ہے ایک انڈہ لیا اور آپ کی خدمت میں لے آئے، پھر حضرت عبدالعال رضی اللہ عنہ آپ کے پیچھے اس وقت تک چلنے لگ گئے اور ان کی ماں انہیں حضرت احمد سے چھڑا نہ سکیں وہ کہا کرتیں، اے بدوی! تم تو ہمارے لئے بدبختی بن گئے ہو حضرت احمد فرماتے اگر وہ یوں کہیں کہ اے بدوی! تم ہمارے لئے سراپا خیر ہو تو ضرور سچی ہوتیں پھر آپ نے ان کو یہ پیغام بھیجا کہ ابو العال تو اس دن سے میرا بیٹا (مرید) ہے جب بیل کے سینگ والا معاملہ ہوا تھا۔ حضرت ابو العال کو ان کی والدہ نے بیل کے گھاس کھانے والی جگہ (کھری) میں جنم دیا تھا وہ لپٹے ہوئے تھے بیل نے گھاس کھانے کے لئے سر جھکایا تو اس کا سینگ آپ پر لپٹنے ہوئے کپڑے (پوتڑے) میں چلا گیا اور عبدالعال اس کے سینگ پر لٹک گئے بیل پھر گیا کوئی بھی انہیں سینگ سے اتار نہ سکا۔ سیدی احمد رضی اللہ عنہ نے عراق سے اپنا ہاتھ بڑھایا اور انہیں سینگ سے اتارا۔ آپ کے یاد کرانے سے عبدالعال کی ماں کو بات یاد آ گئی اور اس دن سے وہ بھی آپ کی معتقد ہو گئیں۔

کیا تصرفات ہیں

امام شعرانی فرماتے ہیں میں آپ کے مولد منعقدہ ۹۲۸ھ میں حاضر نہ ہو سکا ایک ولی وہاں موجود تھے انہوں نے مجھے بتایا کہ سیدی احمد اس دن اپنی قبر سے پردہ ہٹاتے اور فرماتے عبدالوہاب (امام شعرانی) نے دیر کر دی نہیں آیا ہے۔ میں نے ایک سال پھر مولد پر نہ جانے کا پروگرام بنایا میں نے پھر حضرت احمد کو خواب میں دیکھا ان کے ہاتھ میں سبز کھجور کی چھڑی تھی اور ہر طرف سے وہ لوگوں کو بلارہے ہیں لوگ ان کے پیچھے اور دائیں بائیں تھے اتنی مخلوق اور گروہ تھے کہ ان کا شمار نہیں ہو سکتا تھا مصر میں میرے پاس سے گزرے اور فرمایا کیا تم نہیں چلو گے؟ میں نے عرض کیا مجھے درد ہے فرمانے لگے عاشقوں اور محبت والوں کو درد نہیں روکا کرتا پھر آپ نے مجھے اولیاء کی عظیم جماعت دکھائی۔ اور لوگ تھے مردہ اور زندہ شیوخ ان میں شامل تھے وہ کفن پہنے ان کے ساتھ گھستے جا رہے تھے تاکہ مولد شریف میں حاضری دیں پھر آپ نے مجھے قیدیوں کی ایک جماعت دکھائی جو یورپ سے بیڑیوں اور طوقوں میں اپنے چوتڑوں پر گھستے آرہے تھے آپ نے فرمایا دیکھو یہ لوگ اس حال میں ہیں مگر مولد کی محفل سے غیر حاضر نہیں ہیں اب میں نے حاضری کا پختہ ارادہ کر لیا اور آپ کو عرض کیا ان شاء اللہ ہم بھی حاضر ہوں گے آپ نے فرمایا کہ اب کے لئے تو عہد ضروری ہے میرے لئے دو سیاہ درندے بطور ضامن مقرر فرمادیے جو ہاتھیوں کی طرح بڑے قد کاٹھ کے تھے، انہیں آپ نے حکم دیا انہیں لائے بغیر نہ چھوڑنا میں نے حضرت شیخ محمد

شناوری رضی اللہ عنہ کو یہ سارا واقعہ سنایا بولے سب اولیاء اپنے نمائندوں کے ذریعے لوگوں کو بلاتے ہیں اور سیدی احمد رضی اللہ عنہ حاضری کے لئے خود لوگوں کو دعوت دیتے ہیں مزید فرمایا کہ میرے مرشد حضرت محمد سروری ایک سال حاضری سے قاصر رہے تھے تو حضرت احمد نے انہیں ڈانٹتے ہوئے فرمایا تھا کہ ایسے مقام پر جہاں حضور سید کل علیہ الصلوٰۃ والسلام انبیائے عظام، صحابہ کرام رضی اللہ عنہم اور اولیائے عالی مقام کے ساتھ بنفس نفیس تشریف ارزانی فرماتے ہیں وہاں تم نہیں آتے؟ یہ سن کر حضرت محمد سروری مولد کے لئے چل پڑے دیکھا تو لوگ واپس آ رہے ہیں اور اجتماع ختم ہو چکا ہے آپ بطور تبرک ان کے کپڑوں پر ہاتھ پھیر کر اپنے منہ پر پھیرنے لگ گئے۔

کیا شان ولایت ہے

سیدی محمد شناوری ذکر فرماتے ہیں کہ ایک شخص نے آپ کے مولد میں حاضری دینے کا شدت سے انکار کیا تو اس کا ایمان سلب ہو گیا اس کے وجود میں ایک بال بھی ایسا نہ رہا جسے دین اسلام کا ذرا بھی شوق ہو، اس نے پھر حضرت سے مدد چاہی آپ نے فرمایا شرط یہ ہے کہ پھر ایسی باتیں نہیں کرو گے اس نے اقرار کیا تو آپ نے اسے ایمان کا کپڑا پہنا دیا اور فرمایا کس وجہ سے تو ہماری مخالفت کرتا ہے؟ وہ بولا کیونکہ ایسی محفلوں میں مرد اور عورتیں اکٹھے ہوتے ہیں حضرت احمد نے جواب فرمایا یہی کچھ تو دوران طواف ہوتا ہے وہاں تو کوئی نہیں روکتا مزید فرمایا مجھے اپنے رب کریم کی عزت کی قسم! جو بھی مولد میں نافرمانی کرتا ہے اسے توبہ کی توفیق ملتی ہے اور پھر وہ توبہ نبھاتا ہے میں وحشیوں کی عھراؤں میں اور پھیلیوں کی سمندروں میں مگرانی کرتا ہوں انہیں ایک دوسرے سے بچاتا ہوں کیا اللہ کریم مجھے اپنے مولد میں حاضر ہونے والوں کی حفاظت سے عاجز فرمادیں گے؟ ہمارے شیخ نے فرمایا حضرت ابو الغیث بن کتیلہ جو محلہ کبریٰ کے ایک عالم اور نیک شخص تھے مصر میں تھے وہ بولا ق آئے تو دیکھا کہ لوگ مولد شریف کے سلسلہ میں اہتمام کر رہے ہیں اور کشتیوں میں اہتمام سے سوار ہو رہے ہیں، آپ نے اس بات کی مخالفت فرمائی کہنے لگے پناہ بخدا! یہ لوگ حضور امام انبیاء علیہ الصلوٰۃ والسلام کی زیارت کے لئے اتنا اہتمام نہیں کرتے جتنا احمد بدوی رضی اللہ عنہ کی زیارت کے لئے کرتے ہیں، ایک آدمی نے انہیں کہا سیدی احمد عظیم ولی ہیں وہ کہنے لگے اس محفل میں ان سے اعلیٰ مقام لوگ موجود ہیں۔

ایک آدمی نے انہیں مچھلی کھلانے پر اصرار کیا انہوں نے مچھلی کھائی تو ان کے حلق میں ایک کانٹا تر گیا وہ بہت سخت تھا نہ تو وہ غطاس (ایک قسم کا تیل) کے تیل سے نکلا اور نہ کسی اور حیلے سے وہ اترتا، ان کی گردن اتنی سوج گئی جتنا کھجور کا مڑکا ہوتا ہے نو ماہ تک وہ کھانے سے لطف اندوز نہ ہوئے نہ پی سکے اور نہ سو سکے، مگر اللہ کریم نے بیماری کا سبب انہیں بھلا دیا نو ماہ کے بعد سبب یاد آیا کہنے لگے مجھے حضرت احمد رضی اللہ عنہ کے روئے پر لے چلو لو آپ کے روئے میں لے گئے وہاں سورۃ یسین کی تلاوت کی سخت چھینک آئی اور خون سے لتھڑا ہوا کانٹا باہر نکل آیا آپ نے کہا سیدی احمد! میں اللہ کریم کے سامنے توبہ کر رہا ہوں درد اور سوجن اسی لمحہ ختم ہو گئے۔

مخالفت کا انجام

ابیارغریہ کے گوشے میں رہنے والے شیخ خلیفہ کے لڑکے نے بھی آپ کی مخالفت کی کہ شہر کے لوگ کیوں آپ کے مولد کیلئے جاتے ہیں ہمارے شیخ حضرت محمد ثنوی رحمہ اللہ نے اسے کافی سمجھایا مگر وہ اپنی بات پر اڑا رہا حضرت نے سیدی احمد کے سامنے اس کی شکایت فرمائی آپ نے فرمایا جلدی اسے پھوڑا لکھے گا اور اس کی زبان اور منہ پر پھیل جائے گا اسی دن پھوڑا نکل آیا اس کا چہرہ تباہ ہو گیا اور اسی سے اس کی موت واقع ہوئی۔

امام شعرانی فرماتے ہیں میں نے اپنی آنکھ سے یہ واقعہ ۹۴۵ھ میں دیکھا کہ ایک قیدی جسے بیڑیاں اور طوق پڑے ہوئے تھے اور جس کی عقل میں بھی فتور آچکا تھا سیدی عبدالعال کے مینار پر تھا میں نے اس سے سبب پوچھا تو اس نے بتایا میں یورپ کے علاقے میں قید تھارات کے آخری حصہ میں میری توجہ حضرت احمد کی طرف ہوئی کیا دیکھتا ہوں کہ آپ سامنے ہیں آپ نے مجھے پکڑا اور لے کر ہوا میں اڑ پڑے اور یہاں آکر رکھ دیا دودن اس کی یہ کیفیت رہی کہ جلدی اچک لینے کی وجہ سے اس کے سر میں چکر آرہے تھے (یہ سب واقعات امام عبدالوہاب شعرانی نے بیان فرمائے ہیں)۔

کتاب المنن میں مذکور ہے کہ میرے ساتھ حضرت سیدی احمد بدوی رحمہ اللہ کے مولد میں یہ واقعہ پیش آیا میں رکن قبلہ میں بیٹھا تھا حضرت کے زائرین میں سے ایک شخص نے اپنا ہاتھ میرے دل کے اجزاء تک بڑھا کر میرے دل کو پکڑ لیا میں ہلاکت کے قریب تھا وہ گلے میں کمان ڈالے ہوئے تھا میں نے حضرت احمد کی خدمت میں شکایت پیش کی انہوں نے میری جان چھڑائی اور آپ کے ساتھیوں سے کسی کو بھی اس واقعہ کا علم نہ ہو سکا۔

مناوی فرماتے ہیں احمد بن علی بدوی سید عالی مقام، امام اولیاء افراد عالم کے فروحید ہیں متبولی رحمہ اللہ کہتے ہیں مجھے رسول اعظم صلی اللہ علیہ وسلم نے فرمایا اولیائے مصر میں محمد بن ادریس (امام شافعی) کے بعد ان سے بڑا کوئی مفتی نہیں اس کے بعد نصیب کا نمبر ہے اور اس کے بعد شرف الدین کردی اور اس کے بعد منونی ہیں، حضرت بدوی کی کرامات حد و حساب سے ماوراء ہیں ان میں وہ کرامت بھی شامل ہے کہ ایک عورت کے لڑکے کو فرنگیوں نے قید کر لیا تھا اس نے آپ کی پناہ لی تو آپ نے بیڑیوں سمیت حاضر کرایا۔

آپ کے پاس سے ایک شخص گزرا جس نے دودھ کا مشکیزہ اٹھا رکھا تھا آپ نے مشکیزہ کی طرف انگلی سے اشارہ کیا اس کے پھٹنے سے گلاسز اسانپ اس کے اندر سے نکلا۔

حضرت عبدالوہاب شعرانی کی موجودگی میں آپ کے مقام کے ایک شیخ نے آپ سے سفر کی اجازت مانگی آپ نے انہیں قبر سے جواب دیا سفر کیجئے اور اللہ کریم پر بھروسہ کیجئے حضرت شعرانی فرماتے ہیں میں نے اسی طرح اپنے کان سے سنا حالانکہ علامہ شعرانی اور آپ کے درمیان تین سو سال کا عرصہ حائل ہے۔

واقعہ عجیب

علامہ عدوی نے قصیدہ بردہ از امام بوصری رحمہ اللہ کی شرح میں لکھا ہے کہ آپ کی ایک عجیب و غریب کرامت یہ ہے کہ

ایک جماعت اس بات کی کوشش کر رہی تھی کہ سیدی احمد بدوی کے مولد شریف کی محفل کو باطل ثابت کریں۔ اللہ ہمیں حضرت کی ذات اور آپ کے علوم اور مدد سے نوازے یہ واقعہ آپ کی کرامت ہے کہ وہ لوگ جو مخالف تھے انہوں نے حضرت امام عالم ربانی یحییٰ مناوی سے مطالبہ کیا کہ حضرت کے مولد کے ابطال میں ان کے فتوے سے موافقت کریں آپ نے ایسا نہ کیا اور فتویٰ پر تصدیق لکھنے سے انکار کر دیا ان لوگوں نے مولانا سلطان ملک ظاہر چمق رحمہ اللہ سے شکایت کی انہوں نے مناوی کی طرف آدمی بھیجا آپ تشریف لائے آپ کے ساتھی نے مجھے بتایا جو نبی بادشاہ نے آپ کو دیکھا تو کرسی سے اتر کر ان کے ساتھ زمین پر بیٹھ گیا اور آپ سے سیدی احمد بدوی رحمہ اللہ کے مولد کے ابطال پر گفتگو کرنے لگا حضرت نے فرمایا میں کبھی بھی اس فتوے پر تصدیق نہیں کروں گا کہ مولد باطل ہے بلکہ میں تو ان محرکات کی تردید کروں گا جو وہاں ہوں گی اور بادشاہ اپنی طرف سے کوئی سپہ سالار، وزیر یا امیر بھیجیں جو محرکات کو روک دیں اگر مولد میں محرمات ہوں اور مولد کی محفل برقرار رہے۔ سلطان نے کہا جماعت علماء اس کے ابطال کا فتویٰ دے چکی ہے۔ حضرت نے فرمایا میں ایسا فتویٰ لکھنے کی جرأت نہیں کر سکتا، پھر جو کچھ فرمایا اس کا حاصل یہ تھا کہ شیخ احمد بدوی سید کبیر ہیں اور بڑے غیور ہیں وہ اس جماعت کے مساعی سے اپنا راستہ نہیں چھوڑیں گے جنہوں نے ان کے مولد کے خلاف فتویٰ بازی شروع کر رکھی ہے اور جناب بادشاہ آپ جلدی دیکھ لیں گے کہ انہیں حضرت شیخ بدوی کی وجہ سے کتنی تکلیف پہنچے گی، بادشاہ نے سارے جتن کئے مگر حضرت نے سید احمد بدوی رحمہ اللہ کے مولد کے ابطال پر فتویٰ کی تصدیق نہ فرمائی حضرت جب بادشاہ کے پاس سے اٹھ کر آئے تو بہت خوش تھے کہ بادشاہ کی فرمائش پر بھی انہوں نے حضرت بدوی کے مولد کے ابطال پر لکھے گئے فتوے کی تصدیق نہیں فرمائی ابھی تھوڑا ہی عرصہ گزرا تھا کہ ان سب مفتیوں اور تعصب کے ماروں کو ایک ایک کر کے تکالیف نے گھیر لیا کئی مفتی تو اپنے مناصب سے معزول کر دیئے گئے اور کئی لوگوں کو جلاوطن کر دیا گیا اور وہ سفارشی تلاش کرتے رہے کچھ دیماٹ بھاگ گئے اور زنجیروں میں جکڑ کر لائے گئے اور پندرہ دن جیل میں رہے کچھ متعصب بادشاہ کے ہاں صاحب مرتبہ تھے مگر اب انہیں شاہ کی مجلس سے اہانت اور رسوائی سے نکالا گیا بیڑیاں پہنائی گئیں اور شرعی مجلس میں پانچ سوؤنڈے مارے گئے پھر بادشاہ نے اپنی محفل میں بلوا کر شدید پٹوایا اور مغربی علاقے میں جلاوطن کر دیا کئی اور بھی شدید مار کی زد میں آئے ہم اللہ تعالیٰ سے سوال کرتے ہیں کہ جھوٹ اور بہتان سے ہمیں امن و سلامتی میں رکھے ہم پر اللہ تعالیٰ اور محبوب رحیم صلی اللہ علیہ وسلم ناراض نہ ہوں آپ کا وصال ۶۷۵ھ میں مصر میں ہوا۔ (شعرانی)

حضرت احمد بن ابوبکر بن احمد بن استاذ اعظم رحمہ اللہ

آپ کی کرامت ملاحظہ ہو کہ جب آپ علاقہ یمن میں پہنچے تو گاؤں میں بیمار ہوئے اور ان کی ٹھنڈی ہوا (۱) کھل گئی اور یہ کیفیت موت سے پہلے ختم نہ ہوئی اللہ نے آپ کو وصال دے کر اپنے قرب سے نوازا، آپ کے صاحبزادے عبداللہ آپ کے ساتھ تھے انہوں نے گاؤں والوں کو آپ کی موت کی اطلاع دی وہ کہنے لگے موت سے پہلے بیماری کی آپ نے ہمیں

کیوں اطلاع نہ دی اس گاؤں کی زمین بہت سخت اور شدید ہے ایک یا دو دنوں میں قبر کھودی جاسکتی ہے پھر ایک چٹان کے اوپر آپ کی قبر کھودنا شروع کی زمین بالکل نرم ملی اب لوگوں کو پتہ چلا کہ آپ اللہ تعالیٰ کے ولی ہیں اور یہ اللہ کریم کی طرف سے انہیں کرامت ملی ہے، گاؤں میں پانی بھی نہ تھا بہت دور سے آدھان خرچ کر کے لوگ پانی لائے اللہ واحد و قہار جل مجدہ کے سامنے لوگوں نے آپ کا وسیلہ پیش کیا کہ پانی ملے تاکہ آپ کو غسل دے سکیں اور وہ غسل کے بغیر متغیر نہ ہو جائیں اللہ کریم نے نہر کی طرح ان کی قبر کے قریب چشمہ جاری فرما دیا اسی چشمے سے پانی لے کر انہوں نے آپ کو غسل دیا بہت اچھا کفن پہنایا آپ کا پھر اس گاؤں میں دعاؤں کی قبولیت اور مطالب کے حصول کا شہرہ ہو گیا۔ (المشرع الروی)

حضرت احمد بن موسیٰ عجیل رحمہ اللہ

آپ یمن کے عظیم المرتبت ولی، فقیہ، عالم، زاہد اور عابد تھے آپ کی بے شمار کرامات تھیں جو بلا قصد آپ سے ظاہر ہوتی رہتی تھیں۔

آیت وہی ہے آدمی وہ نہیں

ایک دن آپ ایک آسیب زدہ کے پاس گئے اور پڑھا قلن اللہ اذن لکم امر علی اللہ تفتنون ﴿یونس﴾ (تم فرماؤ کیا اللہ نے اس کی تمہیں اجازت دی ہے یا اللہ پر تم افتراء باندھتے ہو) وہ شیطان چیخا کہ نہیں اللہ کی قسم ایسا نہیں ہے پھر وہ جن بھاگ گیا آپ کی زندگی میں واپس نہیں آیا جب آپ کا وصال ہو گیا تو جن واپس آ گیا حضرت کی جماعت کا ایک شخص وہاں موجود تھا اس نے بھی ایسا ہی پڑھا جیسا کہ حضرت نے پڑھا تھا وہ شیطان ہنسا اور کہا آیت تو وہی ہے مگر مردہ نہیں، اب اس نے مریض کو نہ چھوڑا۔

نیک لوگوں کے ایک گروہ نے آپ کو اپنی قبر میں سورۃ نور پڑھتے ہوئے سنا بقول منادی رحمہ اللہ آپ کا وصال ۶۸۴ھ میں ہوا۔ زبیدی نے طبقات میں آپ کا سن وصال ۶۹۰ھ لکھا ہے آپ کے غسل کے وقت عجیب و غریب انوار نکلے اور غسل کے وقت آپ کی شرمگاہ نظر نہ آسکی۔

امام یافعی رحمہ اللہ فرماتے ہیں یمن کے علاقہ کے ایک شخص کے ہاتھ پر پھوڑا تھا صالحین کی ایک جماعت کے پاس گھومتا پھرتا رہا تا کہ وہ اس کے شفا یاب ہونے کی دعا کریں مگر پھوڑا نہ گیا وہ حضرت ابن عجیل کی خدمت میں آ کر عرض کرنے لگا دعا فرمائیے کہ اللہ اس پھوڑے کو دور فرما دے اگر ایسا نہ ہوا تو نیک لوگوں سے میرا عقیدہ اٹھ جائے گا آپ نے یہ سن کر پڑھا لا حول ولا قوۃ الا باللہ العلی العظیم۔ ہاتھ آگے بڑھائیے آپ نے ہاتھ اس پر پھیر کر ایک کپڑے سے لپیٹ دیا اور فرمایا اپنی منزل پر پہنچنے سے پہلے اسے نہ کھولنا وہ آپ کے پاس سے اٹھ کر چلا گیا دوست بھی ساتھ تھے راستے پر ایک گاؤں آیا وہاں جا کر انہوں نے روٹی اور دودھ خرید کر اسے ہاتھوں سے بطور چوری کھلایا یمن والے اسے ثرافہ (ٹا کے ساتھ) کہتے ہیں وہ پھوڑا اس کے دائیں ہاتھ میں تھا وہ اسے بھول گیا اور پٹی کھول کر کھانا کھانے لگ گیا جب کھانے سے فارغ ہوا تو پھوڑے کا

نشان تک نہ تھا اور باقی ہاتھ سے الگ اس کی تمیز تک نہ ہو رہی تھی۔

زبیدی رحمہ اللہ فرماتے ہیں آپ کی ایک کرامت یہ ہے کہ آپ ہر سال لوگوں کے ساتھ حج کیا کرتے تھے اور بدوی عرب اور ان کے علاوہ کوئی اور انہیں راستے پر کسی قسم کی تکلیف نہیں پہنچا سکتا تھا اگر کوئی ایسی حرکت کرتا تو فوراً سزا پالیتا، ایک سال وہ حسب عادت قافلہ کے ساتھ مکہ مکرمہ سے مدینہ طیبہ نبی مکرم صلی اللہ علیہ وسلم کی زیارت کے لئے نکلے جب مدینہ طیبہ کے قریب پہنچے تو عربوں کا ایک جتھا انہیں لوٹنے کے لئے آگے بڑھا قافلے والے خوفزدہ ہو گئے حضرت خاموش کھڑے تھے قافلے میں حضرت علی بن نعیم رحمہ اللہ بھی موجود تھے انہوں نے آپ کو کہا حضور والا! یہ توقف و احتمال مں لئے ہے؟ آپ نے فرمایا جناب شیخ علی! اس (رب سبحانہ تعالیٰ آسمان کی طرف اشارہ کرتے ہوئے) اور اس نبی صلی اللہ علیہ وسلم، مدینہ طیبہ کی طرف اشارہ کرتے ہوئے)، کے ادب کے لئے میں خاموش ہوں یہ سن کر شیخ علی تو خاموش ہو گئے اور آپ نے قافلہ والوں کو حکم دیا کہ یہاں اتر پڑیں وہ پورا دن اور پوری رات وہیں اترے بیٹھے رہے اور عرب بھی قریب ہی ڈیرے ڈالے پڑے رہے وہ ان کی غفلت کے منتظر تھے دوسرے دن عربوں نے قافلے کو لوٹنے کا پروگرام بنایا جو نبی سورج نکلا تو فوج مدینہ پاک سے وہاں پہنچ گئی ادھر فوج پہنچی ادھر عرب قافلہ لوٹنے کے لئے بڑھے فوج نے کچھ عربوں کو مار ڈالا اور کچھ کو قید کر لیا فوج سے لوگوں نے یوں اس کی آمد کا پوچھا فوجی بولے کل صبح مدینہ طیبہ میں ایک منادی نے پکارا بدوی عرب ابن عجیل رحمہ اللہ کے قافلے کے مقابل آگئے ہیں اب تو یہی ہے کہ ان پر حملہ کیا جائے، حملہ، شریف مدینہ نے یہ سن کر ہمیں مقابلے کا حکم دیا لوگوں نے دیکھا تو وہ بالکل وہی وقت تھا جب شیخ علی رحمہ اللہ کو ادب کی بات فرما رہے تھے۔

بدی سے روک لیا

امام یافعی رحمہ اللہ نے اپنی کتاب ”نشر الحاسن“ میں حضرت کی یہ کرامت بیان کی ہے کہ آپ کا ایک مرید کہیں دور کسی شہر میں غائب تھا اس نے ایک دن ایک ناپاک ارادہ کیا آپ نے اسے اپنی کھڑاؤں (لکڑی کا جوتا) مارا اس نے کھڑاؤں کو دیکھا تو اسے پہچان لیا اور سمجھ گیا کہ اس بات سے حضرت مطلع ہیں آپ کے ادب کے پیش نظر اس بات سے رک گیا، حضرت کی خدمت میں حاضر ہو کر معذرت چاہی، اس واقعہ میں تو کئی کرامات ہیں۔ (۱) اس کے حال پر حضرت کا مطلع ہونا، (۲) کھڑاؤں کا اتنی دور اتنی جلدی پہنچ جانا، (۳) آدمی کو اس کے ناپاک ارادے سے بچالینا وغیرہ۔

شرف و قرب کی نعمتیں

آپ کی یہ کرامت قاضی جمال الدین ربی نے بیان کی ہے کہ میں نے جمال الدین اسنوی مصر کے عالم کی یہ تحریر دیکھی کہ جب ۷۹۷ھ کے شعبان مکرم کی اکیسویں رات تھی تو میں نے دیکھا سوار ہیں اور آسمان سے فضائے ارضی میں اترے ہیں اور لوگ ان کی طرف بھاگے جارہے ہیں میں نے پوچھا یہ سوار کیسے اور کون ہیں؟ مجھے جواب دیا گیا یہ حضور شفیع المذنبین صلی اللہ علیہ وسلم کی سواری ہے اب میں بھی جلدی ادھر بڑھا میں نے دیکھا حضور امام الانبیاء صلی اللہ علیہ وسلم تشریف فرما ہیں اور آپ

کے دائیں بائیں دو شخص ہیں اور آپ کے سامنے ایک شخص دونوں گھٹنوں پر کھڑا ہے اس کے ہاتھ میں کتاب ہے اور وہ نبی کریم علیہ الصلوٰۃ والسلام کو پڑھ کر سنارہا ہے میں نے سرکارِ عرش وقار کا ہاتھ مبارک چوما آپ نے ہلکی سی دعا فرمائی میں پیچھے ہٹ کر اس جماعت میں بیٹھ گیا جن کے چہرے حضور علیہ الصلوٰۃ والسلام کی زیارت کے لئے آپ کی طرف تھے میں نے ایک شخص سے پوچھا یہ نبی ﷺ کے ساتھ بیٹھنے والے کون لوگ ہیں؟ اس نے جواب دیا دائیں طرف صدیق اکبر رضی اللہ عنہ اور بائیں طرف فاروق اعظم رضی اللہ عنہ اور سامنے ایک شخص ہے جسے احمد بن موسیٰ عجیل رضی اللہ عنہ کہتے ہیں میں نے کہا کیا ابن عجیل نے محفل کے قرب میں شینین کریمین رضی اللہ عنہما کا مقام پالیا ہے؟ اس نے جواب دیا جی ہاں، محفل میں اسے وہ مقام مل گیا ہے اس نے میرا ہاتھ زور سے دبایا اور میں جاگ گیا۔

اسنوی رضی اللہ عنہ کہتے ہیں یمن کے ایک شخص نے بتایا کہ ایک نیک آدمی نے کہا، واہ واہ! میں نے اسے کہا کسے واہ واہ کر رہے ہو اس نے کہا احمد بن عجیل کو، وہ قرب محفل میں صدیق و فاروق رضی اللہ عنہما کا مقام پا گئے ہیں یہ سن کر مجھ پہ بہت ہیبت طاری ہوئی پھر میں نے خواب میں مندرجہ بالا واقعہ دیکھا اللہ تعالیٰ ہمیں آپ کی برکات سے نفع اندوز فرمائے۔

حضرت عواجہ کے دوسرے شیخ و فقیہ آپ کی ولادت سے پہلے آپ کی بشارت دیا کرتے تھے وہ آپ کے والد کے دوست تھے وہ کہا کرتے اے فقیہ موسیٰ! (عجیل) آپ کے ہاں ایک لڑکا ہوگا جو اپنے دور کا خورشید ہوگا جب آپ کی ولادت ہوئی تو وہ ساتویں دن آپ کے گھر بھی آئے۔ یہ بھی کہا جاتا ہے کہ آپ پنگھوڑے میں تھے کہ انہوں نے آپ کے کان میں سرگوشی کی جب آپ بڑے ہوئے تو آپ سے اس سرگوشی کے متعلق پوچھا گیا آپ نے فرمایا انہوں نے اپنی اولاد کی مجھے وصیت کی تھی یہ بھی بڑی کرامت ہے کہ پنگھوڑے کی وہ وصیت یاد رہے جو مصومیت میں کی گئی تھی۔

نوٹ: حضور شیخ الاسلام محمد قمر الدین سیالوی رضی اللہ عنہ جب بچپن کی بات فرماتے کہ مجھے وہ یاد ہے تو ارشاد ہوتا اس سے پہلے کی باتیں بھی مجھے یاد ہیں اس سے پہلے کی حد کہاں جاتی ہے؟ بیان سے باہر ہے حضرت سہل تشری کا ارشاد ہے میں اپنے غلاموں کی اس وقت بھی تربیت کر رہا تھا جب وہ اپنے آباء کے اصحاب میں تھے، یہ محبت کی دنیا ہے عظمت ایمان کی دنیا ہے، اخلاص عمل کی دنیا ہے، قرب مصطفوی علیہ الصلوٰۃ والسلام کی دنیا ہے وصال ربانی کی دنیا ہے اسے شعور نہیں پایا کرتے۔ (مترجم)

حضرت احمد رضی اللہ عنہ ایک رات لوگوں کے سوجانے کے بعد وضو کے لئے باہر تشریف لے آئے آپ نے کنوئیں میں ڈول ڈالا اور اس کے آخری کنارے تک پہنچ گئے مگر اب کوئی آدمی نہیں تھا جو رسی کو پکڑ لیتا اور آپ کنوئیں کے کنارے آکر ڈول لے لیتے آپ حیران تھے اور آپ کے علاقے کے کنوئیں چالیس چالیس گز تک گہرے تھے اچانک ایک شخص کنوئیں کے کنارے پر آیا اور رسی پکڑی اور پانی برتن میں ڈال دیا آپ نے اس سے پوچھا آپ کون ہیں؟ اس نے جواب دیا وَ يَخْلُقُ مَا لَا تَعْلَمُونَ ﴿۱۰﴾ (انقل) (اور وہ پیدا کرے گا جس کی تمہیں خبر نہیں) اس کے بعد وہ نظروں سے اوجھل ہو گیا۔

ایک معتبر شخص نے مکہ مکرمہ کے ایک دین و صلاحیت والے شخص کو یہ بات بتاتے پایا کہ میں طویل عرصہ سے دیکھ رہا ہوں کہ علماء و صلحاء مکہ مکرمہ آتے ہیں اور طواف کعبہ کرتے ہیں جو بھی آیا کعبہ مکرمہ کا نور اور اس کی عظمت اس پر چھا گئی مگر جب ابن

عجیل کعبے میں داخل ہوئے تو ان کا نور اور عظمت نور کعبہ اور اس کی عظمت پر چھا گئی آپ کی کرامات شمار میں نہیں آسکتیں۔ وصال ۶۹۰ھ میں ہوا آپ کا مزار یمن کا مشہور و معروف اور معتبر مزار ہے لوگ دور دور سے زیارت کو آتے ہیں جو آپ کی پناہ میں آتا ہے خوف سے نجات پاتا ہے بلکہ جو آپ کے مزار پر پہنچ گیا وہ ظالم کی زد سے محفوظ ہو گیا آپ سے پہلے وہاں کوئی آبادی نہ تھی آپ آئے تو لوگ آپ کے ساتھ آکر آباد ہو گئے نام صرف بیت الفقیہ (فقیہ کا گھر) رہا حالانکہ اب وہ بڑا شہر بن گیا ہے مگر نسبت اب بھی آپ کی ہی باقی ہے۔

وصال کے بعد جس نے آپ کو غسل دیا وہ کہتا ہے کہ میں نے آپ کے پاس انوار ساطعہ اور امور عجیبہ دیکھے آپ کی اولاد کے فقہاء بنی مشرع کے نام سے مشہور ہیں یہ سب بنی عجیل ہیں نیک اور پرہیزگار ہیں، ان میں فقیہ عالم اور صالح موسیٰ احمد مشرع بھی ہے جو شہر زبید کے مشہور فقیہ اور فنون کے ماہر ہیں، انہی موسیٰ رضی اللہ عنہ کے صاحبزادے فقیہ احمد بھی ہیں جو مدت تک فقہ پڑھتے رہے پھر تصوف کا ان پر غلبہ ہوا بے شمار لوگ اور بے حد مخلوق ان کی فرمانبرداری بن گئی، اور ان کی سرداری کو تسلیم کیا۔ وہاں اس خاندان کی بے حد شہرت، حرمت اور عظمت ہے۔ انہی موسیٰ کے دوسرے صاحبزادے فقیہ صالح عبداللطیف رضی اللہ عنہ ہیں یہ ایسے نوجوان ہیں جو عبادت الہی میں جوان ہوئے فقہ میں مشغول رہے جوانی میں فقہ و نحو پڑھاتے رہے۔ اللہ کریم کی طرف سے آپ کو فتح و برکت ملی۔ (شرجی)

جامع کتاب فقیر یوسف مہبانی عفی اللہ عنہ کہتا ہے کہ میں نے احمد بن موسیٰ مشرع مذکور کا ذکر اپنی کتابوں ”سعادت الدارین“ اور ”جامع الصلوٰۃ“ میں بھی کیا ہے آپ کے لاتعداد فصیح و بلیغ درود ہیں جو میں نے امام قسطلانی کی کتاب مسک الحنفیاء سے نقل کئے ہیں قسطلانی نے آپ کی کنیت ابو العباس (احمد مشرع) نقل کی ہے میں نے اپنی مذکورہ بالا دونوں کتابوں میں آپ کے بھائی عبداللطیف بن موسیٰ کے درود بھی نقل کئے ہیں، آپ کے حالات (ترجمہ) اس سے پہلے مجھے معلوم نہ تھے میں نے دونوں کا یہاں ضمیمہ ذکر کر دیا ہے تاکہ دونوں کا نسب نامہ معلوم ہو سکے یہ تو معلوم ہی ہے کہ ان دونوں میں سے فقیہ کبیر اور ولی شہیر حضرت موسیٰ بیت الفقیہ کے وارث و صاحب ہیں۔

حضرت احمد بن عمر انصاری ابو العباس مرسی مالکی رضی اللہ عنہ

آپ زمانے کے قطب اور ولایت میں مخلوق کے مشارالہ تھے مغربی الاصل تھے اور اسکندریہ میں آکر قیام فرما ہو گئے تھے۔

یہ نصیب اللہ اکبر!

فرماتے تھے چالیس سال کا عرصہ گزر چکا ہے کہ میں حضور سید المرسلین علیہ الصلوٰۃ والسلام کی نگاہوں سے اوجھل نہیں ہوا اگر آپ علیہ الصلوٰۃ والسلام آنکھ جھپکنے کی دیر بھی مجھ سے اوجھل ہو جائیں تو میں اپنے آپ کو مسلمان نہ سمجھوں (یہ واقعہ تفسیر روح المعانی میں بھی مذکور ہے، مترجم)

یہاں سے نکل جا، اب اس سے قرآن اور باقی سارے علوم چھن گئے شہر کی گلیوں میں گھومتا پھر رہا تھا حضرت عیسیٰ علیہ السلام نے اس کی سفارش کی تو آپ نے فرمایا ہم نے سورہ فاتحہ اور معوذتین (قُلْ اَعُوْذُ بِرَبِّ الْفَلَقِ) اور قُلْ اَعُوْذُ بِرَبِّ النَّاسِ) اسے واپس کر دیں تاکہ نماز پڑھ سکے اسے قرآن کے علاوہ اٹھارہ علم یاد تھے مگر موت تک یہ علم اس سے سلب ہی رہے۔

چھ جگہ بیک وقت حاضری

ایک شخص نے جمعہ کے دن دعوت ولیمہ دی آپ نے دعوت قبول فرمائی پھر چار آدمی آئے اور دعوت ولیمہ دی مگر وقت سب کا وہی تھا جو پہلے شخص کا تھا سب کی دعوت آپ نے قبول فرمائی پھر نماز جمعہ پڑھ کر فقراء میں بیٹھ گئے اور کسی کے پاس بھی دعوت میں نہیں گئے پھر پانچ کے پانچ آپ کا شکریہ ادا کرنے آئے کہ آپ نے تشریف لاکر ممنون فرمایا۔

حضرت شیخ حسن عدوی رحمہ اللہ نے قصیدہ بردہ کی شرح میں لکھا ہے کہ ایک صاحب نے کہا میں نے حضرت ابو العباس کے پیچھے نماز پڑھی تو دیکھا کہ انوار نے آپ کے جسم کو بھر دیا ہے اور آپ کے وجود سے نور پھوٹنے لگ گیا ہے نور کا یوں غلبہ ہوا کہ میں آپ کو دیکھ نہیں سکتا تھا۔ آپ کا وصال اسکندریہ میں ۶۸۶ھ میں ہوا۔

حضرت احمد بن جعد ابنی رحمہ اللہ

امام یافعی رحمہ اللہ فرماتے ہیں یمن کے علاقہ میں دو بزرگ تھے، ایک شیخ کبیر، عارف اللہ احمد بن جعد رحمہ اللہ تھے اور دوسرے شیخ کبیر عارف ربانی سعید ابوعیسیٰ تھے دونوں کے مرید اور شاگرد تھے، حضرت احمد اپنے کچھ مریدوں کے ساتھ حضرت شیخ سعید رحمہ اللہ کے پاس آئے جب کہ آپ کچھ قبور شریفہ کی زیارت کے لئے آئے تھے، اتفاق ایسا ہوا کہ سعید رحمہ اللہ اور ان کے مرید بھی زیارت کے لئے چل نکلے ابھی کچھ راستہ طے کیا تھا کہ شیخ سعید رحمہ اللہ کو خیال گزرا کہ وہ اسی وقت واپس چلے جائیں اور وقت زیارت کے لئے آئیں آپ اپنے دوستوں سمیت واپس اپنی جگہ سے حضرموت تشریف لے گئے حضرت احمد رحمہ اللہ تو چلتے گئے اور قبور کی زیارت فرمائی اور واپس آگئے حضرت سعید رحمہ اللہ کئی دن ٹھہرے رہے اور اس کے بعد اپنے ساتھیوں کو لے کر زیارت کے لئے چلے دونوں بزرگ اور ان کے مرید راستے میں ایک دوسرے سے مل گئے حضرت احمد رحمہ اللہ نے حضرت سعید رحمہ اللہ کو کہا، آپ پر تو فقیروں کا حق بن گیا ہے کہ آپ واپس لوٹ جائیں انہوں نے جواب دیا مجھ پر کوئی حق ضروری نہیں ہوا (یعنی میں آدھے سے زیادہ سفر طے کر چکا ہوں اب واپس نہیں جاسکتا) حضرت احمد رحمہ اللہ نے فرمایا آپ انھیں اور انصاف سے دیکھیں کہاں آدھا ہوا ہے شیخ سعید رحمہ اللہ نے فرمایا جو ہمیں اٹھائے گا ہم اسے بٹھا دیں گے (اپنا بیچ کر دیں گے) حضرت احمد رحمہ اللہ نے فرمایا جو ہمیں اپنا بیچ کرے گا ہم اسے بٹلائے مصائب کر دیں گے۔ جو کچھ دونوں نے کہا دونوں اس میں مبتلا ہو گئے شیخ احمد وصال تک اپنا بیچ رہے اور شیخ سعید کے جسم میں کئی بلائیں آگئیں ان کا جسم کٹنے لگ گیا اور وصال تک یہی حال رہا۔

مناوی رحمہ اللہ کہتے ہیں اپنے نفس کو بہت مجاہدہ میں رکھتے تھے ایک دن ایک مردار اونٹ کے پاس سے آپ کا گزر ہوا

آپ کے جی کو اس سے شدید نفرت ہوئی آپ نے فرمایا اے میرے نفس! یہ مردار تجھ سے بہتر ہے اور پھر آپ گھر کے ایک مکان میں داخل ہوئے ایک ساعت کے بعد نکلے تو آپ سے کستوری کی مہک آرہی تھی آپ نے اپنے مرشد حضرت اہل سے کشیب احمر (سرخ نیلا) کی زیارت کی اجازت چاہی جس کے متعلق مشہور تھا کہ وہاں صلحاء آتے رہتے ہیں آپ نے اجازت نہ دی اور فرمایا مجھے خوف ہے کہ تم بے ادبی نہ کر بیٹھو، آپ کو بتائے بغیر آپ کی وہاں زیارت کو چلے گئے دیکھا وہاں ایک شخص نماز جمع پڑھ رہا ہے آپ اس کے پیچھے نماز پڑھنے لگ گئے دونوں نماز سے فارغ ہوئے تو اس شخص نے اپنا سر گدڑی میں ڈالا سورج نکل آیا حضرت احمد نے گدڑی کو بلایا تو اس کے اندر کوئی بھی نہ تھا گدڑی پہن کر اپنے مرشد کی خدمت میں آئے اب روزانہ آپ کو ایک دینار ملنے لگا یہ سلسلہ سال تک چلتا رہا پھر آپ کے مرشد نے حکم دیا حج کے لئے جاؤ اور گدڑی واپس کر کے آؤ میں نے آپ کو نہیں کہا تھا کہ کوئی بے ادبی کر بیٹھو گے جب آپ عرفات میں تھے تو گدڑی والا ملا اور کہا میری امانت بھی دو اور جو کچھ اس سے ملا ہے وہ بھی تاکہ ہم واپس ہوں۔

آپ کے پاس ایک عورت آکر کہنے لگی دعا فرمائیں مجھے اللہ کریم زینہ اولاد دیں، آپ نے فرمایا تجھے جلدی اللہ کریم عطا فرمائے گا، اس کی بچی ہوئی۔ اس نے آپ کو آکر بتایا آپ نے فرمایا میں نے تو بچے کو ہاتھ سے چھو کر تمہیں بتایا تھا لیکن اس ذات نے اس کی ڈاڑھی کو جھوٹا ثابت کرنے کا ارادہ کر لیا (یعنی وہ بچہ ہے) وصال ۶۹۰ھ میں ہوا۔

حضرت ابو العباس احمد بن عمر زلیعی عقیلی یمنی رحمہ اللہ

آپ کبار صالحین اور مشاہیر مقررین مردان خدا میں شامل تھے آپ شریعت و حقیقت کے علوم کے جامع تھے آپ کی بہت سی مفید تصنیفات اور کرامات ہیں۔

آپ لمحہ گاؤں سے محمول گاؤں تشریف لائے تو گاؤں والے عرصہ دراز سے قحط میں مبتلا تھے آپ وہاں پہنچے تو ایک جانور آکر آپ کے سامنے ڈکارنے لگا آپ مسجد میں تشریف لے گئے اللہ کریم سے دعا کی پھر فرمایا اے میکائیل انا پیسے بادل ہر طرف سے فوراً اکٹھے ہو گئے اور حکم الہی سے بہت بارش برسی، وادی خلج کے لوگ آپ کے مرید تھے اور بڑے معتقد تھے آپ ایک دفعہ ان کے پاس آئے تو انہیں بھی قحط میں مبتلا پایادہ آپ سے بارش کے لئے چٹ گئے آپ نے اپنے ایک فقیر کو حکم دیا وادی کے کنارے پر جا کر کہو، فقیر حکم دے رہا ہے کہ ابھی جاری ہو جا، فقیر نے ایسا ہی کیا تو وادی میں اسی وقت پانی آ گیا اور حکم خداوندی سے خوب سیراب ہو گئے۔

مستحقین اور ظالموں کا نذرانہ رد ہو گیا

آپ کے پاس ایک گروہ زیارت کے لئے آیا ان کے پاس نذرانے کے درہم بھی تھے جب انہوں نے آپ کے سامنے رکھ دیئے تو آپ مساوک سے ایک ایک درہم کو الٹنے پلٹنے لگ گئے۔ تین درہم نکال کر ایک شخص کو واپس کر دیئے پھر سولہ درہم اور نکال کر ایک اور کو واپس فرما دیئے۔ پھر خادم کو حکم دیا کہ باقی درہم سنبھال لو۔ جس کے پاس تین درہم تھے اس سے کسی

نے پوچھا حضرت نے یہ کیوں واپس کر دیے ہیں وہ بولا میرے تو نہیں ہیں یہ ایک بڑھیا نے بھیجے تھے جس کے پاس یتیم ہیں اسے خوف تھا کہ اگر وہ خود لائے گی تو یہ پہچان کر واپس کر دیں گے میں نے انہیں اپنے درہموں میں ملا لیا حضرت نے بعینہ وہ تین نکال کر واپس کر دیے ہیں، اب اس نے سولہ درہموں والے سے سبب پوچھا وہ بولا یہ ایک لئیرے ڈاکو بوڑھے کے ہیں اس کا گھوڑا بیمار ہو گیا تھا تو حضرت کے لئے اس نے یہ نذر مانی تھی جب گھوڑا ٹھیک ہو گیا تو اس نے یہ رقم مجھے دے کر بھیجا کہ حضرت اس کا نذرانہ وصول نہیں فرمائیں گے حضرت نے وہی سولہ میرے درہموں سے نکال دیے ہیں جیسا کہ آپ دیکھ چکے ہیں، صمیمون عرب میں حضرت کے مقام کے قریب رہتے ہیں ان کا پیشہ صرف لوٹ مار ہے۔

یہ ابتداء یہ انتہاء

آپ کے صاحبزادے عیسیٰ جب پیدا ہوئے تو آپ پہلے روئے اور بعد میں ہنسنے لگے جب آپ سے وجہ پوچھی گئی تو فرمایا مجھے بتایا گیا کہ وہ غرق ہو کر مرے گا میں رو پڑا پھر مجھے بتایا گیا کہ اس کا ایک لڑکا ہو گا کہ ولایت میں میری انتہاء اس کا آغاز ہوگی۔ یہ سن کر میں ہنس پڑا پھر ایسا ہی ہوا جس طرح آپ نے فرمایا تھا کہ آپ کے لڑکے عیسیٰ غرق ہو کر فوت ہوئے اور ان کے صاحبزادے محمد بن عیسیٰ مشہور زمانہ عالم و فقیہ ہوئے۔

وجد میں وصال

آپ نے اپنے پوتے احمد بن ابراہیم کے متعلق فرمایا میرے اس بچے کی تخلیق وجد و مستی سے ہوئی ہے اور وجد میں ہی وفات پائے گا یہ صاحبزادہ بہت ہی وجد میں رہتا تھا ایک دن گانے والے کو اس نے ایک قصیدہ گاتے سنا جس کا پہلا شعر یہ ہے:

اهلا و سهلا بکم يا جيرة الحلل و مرحبا بحدادة العيس والكلل
(اے حلہ پوش پڑوسیو! میں تمہیں خوش آمدید کہتا ہوں۔)

تمہارے اونٹوں اور سوار یوں کے حدی خوانوں کو بھی خوش آمدید۔
یہ قصیدہ سن کر ایسا وجد طاری ہوا کہ وہ اسی وجد میں رحلت فرما گئے آپ کی کرامات مشہور ہیں، وفات ۷۰۴ھ میں ہوئی لہجہ گاؤں میں مدفون ہوئے یہ ساحل سمندر پر مشہور مقام ہے آپ کی قبر پر دروازے سے لوگ حصول تبرک اور قصد زیارت کے لئے حاضری دیتے ہیں، آپ کے مزار کی تو بات ہی کیا آپ کے گاؤں میں بھی کوئی پناہ لے لے تو کوئی بھی حکمران یا عرب اس سے تعرض نہیں کر سکتا یہ اللہ کریم کا ہی لطف و کرم ہے میں نے وہاں اس حال میں یہ شہر چھوڑا کہ آپ کی اولاد علم و اصلاح میں مشہور تھی ان کا نسب نامہ حضرت عقیل بن ابی طالب رضی اللہ عنہ (مولاعلیٰ کے بھائی) سے ملتا ہے۔ (زبیدی)

حضرت احمد بن محمد بن حسین شیبی مکی رحمہ اللہ

آپ عابد، زاہد، احوال صادقہ اور کرامات خارقہ کے موصوف ہیں، آپ نے شیخ احمد بن مغربہ رحمہ اللہ کو یمن میں بیٹھے کعبہ دکھایا انہیں قذیلین اور طواف کرنے والے سامنے نظر آئے، آپ کے ایک مرید کو مرض نے آیا، اس نے آپ سے مدد چاہی

حالانکہ آپ کا وصال ہو چکا تھا آپ بیداری میں اس کے پاس تشریف لائے اس کے جسم پر ہاتھ پھیرا تو فوراً وہ ٹھیک ہو گیا اس کے ہاتھ میں تسبیح پکڑائی جو کئی سال اس کے پاس رہی۔ (منادی)

حضرت احمد بن محمد بن حنبلہ رحمہ اللہ

آپ اولیائے کبار میں شامل ہیں صاحب ولایت و حکمین ہیں۔ شیخ علی بن غریب سلامہ کے رہنے والے تھے اور مسجد معاذ میں اعتکاف کیا کرتے تھے۔ وہ ایک رات وادی میں وضو کے لئے گئے کیا دیکھتے ہیں کہ پانی کا سیلاب آیا ہوا ہے حالانکہ وہ وقت سیلاب کا نہ تھا اور انہوں نے سیلاب کے آگے آگے ایک شخص کو یہ کہتے سنا، حندج مندرج وہ بار بار یہ کہہ رہا تھا فرماتے ہیں میں اس کے پیچھے ہولیا آواز آئی ان میں پیچھے پیچھے چلتا گیا سیلاب عینہ گاؤں میں جا پہنچا یہ ساحل سمندر پر تھا اور وادی کا پانی شاذ و نادر ہی وہاں جا سکتا تھا اور وادی کے پانی سے کبھی کبھار ہی وہ جگہ سیراب ہوتی تھی وہ سیلاب آیا حضرت احمد مذکور کی زمین کو پانی پلایا اس سے آگے نہ بڑھا اور اس کا کوئی حصہ خالی نہ چھوڑا۔

آپ کی اولاد میں کسی پر اگر وقت تنگ ہو جاتا تو وہ آپ کی قبر پر آتا وہاں اتنے دراہم موجود ہوتے جس سے ان کی ضرورت پوری ہو جاتی، آپ کی اور بھی کئی کرامات ہیں۔ (زبیدی، شرجی)

حضرت احمد بن استاذ اعظم باعلوی رحمہ اللہ

آپ علمائے کبار اور اولیائے اختیار میں سے ایک ہیں، آپ کے مریدوں کی ایک جماعت نے آپ کے وسیلے سے اللہ کریم سے مدد چاہی تو انہیں اپنا مطلوب مل گیا اور انہوں نے اپنا مرغوب پالیا، آپ کے ایک فقیر کو گورنر نے قید کر لیا اس نے آپ سے استغاثہ کیا اس نے والی سے بیڑیاں کھولنے کے لئے کہا قید کرنے والے جیل میں اسے کہا میں تو اسی صورت میں بیڑیاں کھولوں گا کہ تو میری عادت (رشوت) پوری کر دے اس قیدی نے جواب دیا اگر میں خود بیڑیاں کھول لوں تو پھر آپ میرا معارضہ و مقابلہ نہیں کریں گے۔ وہ بولا ٹھیک ہے میں کچھ نہیں کروں گا اس وقت اس نے حضرت سے استغاثہ کیا اور آپ کا وسیلہ پیش خدا کیا بیڑیاں کھل گئیں اور وہ اپنے راستے پر چل نکلا آپ کا وصال ۶۰۴ھ میں ترمیم میں ہوا۔ (المشرع الروی)

حضرت احمد بن محمد بن عطاء اللہ سکندری شاذلی تاج الدین رحمہ اللہ

آپ عارف مری کے مرید ”الحکم المشہور“ کے مصنف حضرت تقی الدین سبکی کے مرشد ہیں۔ کمال بن ہام آپ کی قبر کی زیارت کے لئے آیا اور وہاں سورہ ہود پڑھتا ہوا یہاں پہنچا فَبِئْهُمْ شَقِیٌّ وَ سَعِیْٓٓٓٓ (ہود) (تو ان میں کوئی بد بخت ہے اور کوئی خوش نصیب)۔ آپ نے قبر سے بلند آواز میں جواب دیا، اے کمال! ہم میں کوئی بد بخت نہیں ہے اب کمال نے وصیت کی کہ اسے اسی قبرستان میں دفن کیا جائے۔

مرد حق کی عظمت

آپ کے شاگردوں میں ایک نے حج کیا اس نے آپ کو مطاف، مقام ابراہیم علیہ السلام کے پیچھے صفاد مردہ کے مسلے

(دوڑنے کی جگہ جو میلین اخضرین کے درمیان ہے) اور عرفات میں دیکھا، جب وہ واپس ہوا تو حضرت کے متعلق پوچھا کہ جب میں حج کے لئے شہر سے نکل گیا تو کیا حضرت بھی کہیں تشریف لے گئے تھے؟ لوگوں نے جواب دیا وہ نہیں گئے وہ آپ کی خدمت میں پہنچا سلام کیا حضرت نے پوچھا کیا تم نے اپنے اس سفر میں کوئی مردان حق بھی دیکھے ہیں؟ اس نے عرض کیا حضور! میں نے آپ کو دیکھا آپ مسکرائے اور فرمایا مرد عظیم ساری کائنات کو بھر دیتا ہے اگر وہ اپنے حجرے سے قطب کو بھی بلائے تو وہ جواب دیتا ہے آپ ۷۰۹ھ میں مصر میں فوت ہوئے قرآنہ میں ابوالوفاء کے قریب بقول منادی مدفون ہوئے۔

حضرت احمد بن فقیہ ابوالخیر منصور شمانی سعدی رحمۃ اللہ علیہ

یہ نسب مشہور قبیلہ سعدی کی طرف ہے اور شمانی کی نسبت حضرت موت کے خاندان بنی شامخ کی طرف ہے آپ کے والدین یمن کے علاقہ شہر زید میں مقیم ہو گئے، حضرت احمد مذکور امام جلیل اور عارف عالم تھے اپنے باپ کے بعد علم حدیث کی حکمرانی آپ پر ہی ختم تھی کمال علمی کے ساتھ تقویٰ و کرامات کا منبع تھے۔ امام یافعی رحمۃ اللہ علیہ نے آپ کے ذکر خیر میں اپنی تاریخ کے اندر لکھا ہے کہ ایک نیک آدمی نے حضور سید المرسلین علیہ الصلوٰۃ والسلام کی خواب میں زیارت کی، آپ کے ساتھ پہلو میں ایک آدمی بیٹھا تھا حضور کریم علیہ الصلوٰۃ والسلام نے خواب دیکھنے والے کو فرمایا کیا تم اس شخص کو پہچانتے ہو؟ اس نے جواباً عرض کیا یا رسول اللہ! صلی اللہ علیہ وسلم میں انہیں نہیں پہچانتا آپ نے فرمایا یہ احمد بن ابوالخیر ہیں جو ہمیشہ میری سنت کے متبع رہتے ہیں آپ کا وصال ۷۲۹ھ میں ہوا۔ (زبیدی) آپ کے مقبرہ پر آنے والے عموماً آپ کی قبر سے آسمان کی طرف بلند ہوا نور دیکھتے ہیں۔ (مناوی)

حضرت احمد بن عاشر رحمۃ اللہ علیہ

آپ سلا میں باہر سے آکر مقیم ہو گئے تھے آپ مشہور ولی ہیں اور مغرب میں آپ کی کرامات کا شہرہ ہے۔ مقبری رحمۃ اللہ علیہ نے ابن عاشر رحمۃ اللہ علیہ کے حق میں بڑے بڑے علماء کی کثیر تعداد کی تعریف نقل کی ہے جنہوں نے شہادت دی ہے کہ حضرت بڑے پایہ کے ولی تھے۔ پھر ابن قنفذ سے بھی نقل کیا ہے کہ انہوں نے اپنے سفر نامے میں آپ کی ولایت و ارشاد کا ذکر کیا ہے وہ یہ بھی لکھتے ہیں کہ ایک نیک شخص نے میری موجودگی میں آپ سے مسلمان اور عیسائی کے مکاشفے کا فرق دریافت کیا کیونکہ مکاشفہ ان میں بھی پایا جاتا ہے فرمایا جس مسلمان کو مکاشفہ کا مقام حاصل ہو وہ مصیبت و دکھ سے نجات دلا دیتا ہے۔ مگر نصرانی ایسا نہیں کر سکتے یہ سن کر اس نے سوال کیا کیا حضرت فقیہ بھی ایسا کر سکتے ہیں؟ آپ نے فرمایا جی ہاں کر سکتا ہوں پھر آپ نے دائیں بائیں دیکھا تا کہ اس مرض کا کوئی مریض مل سکے اور آپ مشاہدہ کرا سکیں مگر وہاں کوئی آدمی ایسا نہ تھا معلوم ہوتا تھا کہ آپ اس دوسرے سوال پر غصے میں آگئے تھے (کیونکہ یہ ذاتی سوال تھا) پھر آپ نے ہاتھ باہر نکالا اور فرمایا فقیر تو پاچ اور حرکت سے معطل لوگوں کو اپنے ہاتھ سے اٹھا کر کھڑا کر دیتا ہے۔ اس کا درد ختم ہو جاتا ہے حالانکہ وہ زمین پر گھسٹ رہا ہوتا ہے۔ مصنف مزید لکھتے ہیں کہ یہی سوال ایک نصرانی نے آپ سے کیا جو ظاہری لباس میں مسلمان بنا ہوا تھا آپ نے فرمایا دونوں میں فرق یہ ہے کہ تیری کمر سے زنا (جینو) گر چکا ہے پھر سچ سچ زنا کر گیا، عیسائی بھری محفل میں رسوا ہو کر اسلام لے

آیا۔ (ابن قنفذ قسطنطینی) آپ کی حالت و برکات موت تک قائم رہیں۔ وصال ۷۶۵ھ میں ہوا۔ (نفخ الطیب)

حضرت احمد بن ثابت مغربی رحمۃ اللہ علیہ

آپ کتاب "التکفر والاعتبار" کے مصنف ہیں اس کتاب میں لکھتے ہیں میں نے حضور سید کل علیہ الصلوٰۃ والسلام پر اس درود شریف کا فیضان دیکھا ہے۔

اب ہونے لگیں ان سے خلوت میں ملاقاتیں

کہ میں خلوت میں تھا میرے پاس ایک شخص آیا اس نے اپنے فقر و غم کی شکایت کر کے مجھے فتنے میں مبتلا کر دیا اس نے میرے سامنے ایک مربع چیز پیش کی تاکہ میں اسے ٹھیک کر دوں میں نے اسے لیا تو وہ مصحف شریف تھا میں نے اس کو درست کر دیا جب وہ مجھ سے الگ ہوا تو ایک شخص نے مجھے اشارہ کرتے ہوئے کہا وہ اس مربع چیز سے مستفید نہیں ہو گا ہاں آپ پر اب خوف آئے گا۔ میں دو نمازوں کے درمیان کے وقت روتا رہا پھر ایک شخص میرے پاس آیا اور کہا آپ اللہ کریم کے سامنے حضور سید الانبیاء علیہ الصلوٰۃ والسلام کا وسیلہ جلیلہ پیش کریں اور سیدی خالد مکہ مکرمہ کے صاحب ولایت کا وسیلہ پکڑیں، پھر میں نے اللہ کریم کی سرکار میں حضور شفیع المذنبین علیہ الصلوٰۃ والسلام کا وسیلہ پیش کیا اور پوری رات آپ سے استغاثہ کرتا رہا، پھر ایک بزرگ کی زیارت کے لئے نکلا میں نماز مغرب کے قریب ان کی منزل کے پاس پہنچا جماعت کھڑی ہو گئی اور میں نماز میں شامل ہو گیا کیا دیکھتا ہوں کہ بہت سے گروہ میری طرف بڑھتے آرہے ہیں اور میں ان کے درمیان آ گیا ہوں آنکھ جھپکنے کی دیر سے بھی پہلے میرے اور ان کے درمیان ایک دیوار حائل ہو گئی اس میں بہت تنگ دل ہوا مگر میں تو نماز میں تھا میں نے نماز جاری رکھی۔ دفعۃً سرکار سید الاولین والآخرین، رسول رب العالمین، قائد الغر المحجلین سیدنا مولانا محمد رسول اللہ صلی اللہ علیہ وسلم تشریف لے آئے میرا ہاتھ پکڑا حلقہ میں داخل فرمایا اور ارشاد ہوا میں ساری خدائی کا شفیع ہوں اب میرا خوف تھم گیا میں نے نماز پوری کی یہ بالمشافہ زیارت تھی خواب نہ تھا جب میں نے نماز پوری کر لی تو اس ولی کی خدمت میں حاضر ہوا جس کی زیارت کے لئے آیا تھا دیکھتے ہی فرمایا دیوار تمہیں روک رہی تھی میں نے عرض کیا جناب! جہاں کا میں نے مشاہدہ کیا ہے وہاں تک میں تو آپ کو پہنچا دوں گا کیا آپ مجھے اس سے آگے نہیں پہنچا دیں گے؟ انہوں نے تھوڑی دیر کے لئے سر کو جھکا لیا پھر سر اٹھا کر کہا حضور زین مخلوق علیہ الصلوٰۃ والسلام نے رکاوٹیں توڑ کر آپ کو حلقے میں داخل فرمایا ہے اب آپ کو اس پر اللہ کا شکر ادا کرنا چاہئے۔

حضرت احمد قطب الدین مخلوف رحمۃ اللہ علیہ

آپ قاضی القضاہ (چیف جسٹس) شیخ الاسلام بیگی منادی کے دادا کے دادا ہیں۔ آپ مایہ ناز صوفیہ اور عظمت مآب عارفین میں شمار ہوتے ہیں۔ تونس کے علاقہ کے جدادہ نامی گاؤں میں پیدا ہوئے وہیں پلے اور بڑھے۔ راہ تصوف پر چلے اور اس کے لئے مختلف علاقوں میں گئے آپ کے ہاتھ پر کرامات کا ظہور ہوا آپ اس وقت دریائے نیل کے ساحل پر آکر کھڑے ہو گئے جب کہ لوگ بوجہ قحط وہاں سے جلا وطنی اختیار کرنے والے تھے، آپ نے نیل سے کہا اللہ کے حکم سے اب چڑھ جا، دریا

اسی وقت چڑھ گیا، مصر پر دشمن چڑھ دوڑا، آپ اس کے سامنے آگئے اور آگ کو حکم دیا انہیں پکڑ لے آگ کے شرارے وہاں جا پڑے اور وہ جل گئے آپ کے اس انداز کے بے شمار مناقب ہیں آپ بعد از وصال منیہ میں دفن ہوئے وہاں آپ کا مزار مرجع خلایق ہے۔ (منادی)

حضرت احمد بن زید بن علی بن حسن بن عطیہ شامی رحمۃ اللہ علیہ

آپ یمنی شافعی فقیہ، عالم، امام کامل، عابد، زاہد اور بہت زیادہ متقی تھے۔ آپ کا علاقہ صنعاء اور اس کے ملحقات کے زیدیوں سے ملا ہوا تھا وہاں ان دنوں محمد بن علی مہدوی الملقب صلاح الدین کی عملداری تھی حضرت ان کے عقیدہ و مذہب کی خامیوں کی نشان دہی فرمایا کرتے تھے آپ نے ایک مختصر کتاب بھی لکھی تھی جس میں اتباع سنت اور اجتناب بدعت پر زور دیا تھا اب محمد بن علی فوج لے کر آپ پر حملہ آور ہوئے حضرت کے گھر پر دھاوا بولا آپ کو آپ کے صاحبزادے ابو بکر، آپ کے اہل خانہ اور مریدوں کی ایک جماعت کو قتل کر دیا آپ نے ان سے کوئی جنگ نہ لڑی یہ قتل ظلم و تعدی کا جیتا جاگتا نمونہ تھا، ان لوگوں نے شہر کو خوب لوٹا اس علاقے کے لوگ آپ کے معتقد تھے لہذا آپ کے گھر بے شمار لوگوں کی امانتیں پڑی ہوئی تھیں سب لٹ گئیں یہ ۹۳۷ھ کا واقعہ ہے مگر اس کے بعد محمد بن علی کو بھی سکون نہ ملا دیر تک حکمران نہ رہ سکا شدید عقوبتوں میں گرفتار ہوا اپنے خچر پر ایک دن سوار ہوا اچانک خچر بدکا بھاگا اور یہ حاکم اس سے گرا مگر ایک پاؤں رکاب میں پھنس گیا اب خچر مزید بھاگا بڑی کوشش کے بعد خچر کو قابو کیا گیا، اس سے خچر کے بدکنے کا سبب پوچھا گیا تو بولا میں نے فقیہ احمد بن زید رحمۃ اللہ علیہ کو دیکھا کہ اس نے خچر کے منہ پر اپنی انگلی ماری اور وہ یوں بھاگ کھڑا ہوا زخمی حالت میں چند دن زندہ رہ کر مر گیا، حضرت کی شہادت کے صرف ایک ماہ بعد ایسا ہوا، حضرت کا علامہ شرف الدین اسماعیل مقرئ شافعی مصنف ”الروض“ نے فصیح و بلیغ مرتبہ لکھا دونوں (صاحب شہادت، صاحب قصیدہ) کا تعلق بنی شام سے ہے۔ (شرجی)

حضرت احمد بن علوان یمنی رحمۃ اللہ علیہ

ہاتھی دھنس گیا

کچھ لوگ آپ کے گوشہ خلوت میں ہاتھی لے آئے اور اس کا چارہ مانگنے لگے وہاں تو صرف فقیروں کی غذا تھی انہوں نے وہی لینی چاہی آپ نے انہیں روکا تو وہ بگڑے کہ ہم نے ضرور یہی غذا لینی ہے آپ نے ہاتھی کی طرف اشارہ کیا تو اس کی ناگئیں پہاڑی میں دھنس گئیں اس کی ہڈیاں اب بھی چٹان میں نظر آ رہی ہیں، جہازوں کے مسافر مشکلات میں آپ سے مدد مانگتے تو نجات پاتے۔ آپ بقول منادی رحمۃ اللہ علیہ آٹھویں صدی کی ابتداء میں واصل بحق ہوئے۔ ہم پہلے احمد بن علوان کا ذکر کر آئے ہیں وہ اور ہیں۔ ان کا وصال ۶۶۵ھ میں ہوا تھا دونوں کے نام، آباء اور علاقہ کے نام ایک جیسے ہیں۔

حضرت احمد بن احمد زہوری عجمی رحمۃ اللہ علیہ

آپ مجذوب تھے دمشق میں قیام تھا آپ کے احوال ظاہر اور واضح تھے کرامات بہت تھیں۔ ظاہر برق و برق ابھی سپاہی تھا

کہ اس نے خواب دیکھا کہ وہ چاند کو روٹی کی صورت میں نگل گیا ہے صبح وہ ان کے پاس سے گزرا تو آپ نے زور سے کہا او برق و برق! کیا روٹی کھا گئے ہو؟ وہ مبہوت ہو کر رہ گیا اور آپ کا معتقد بن گیا جب وہ والی سلطنت بن گیا تو آپ کو بلایا اور بہت تعظیم کی وہ آپ کی سفارش بالکل نہیں ٹھکراتا تھا۔

عشق بے پروا کی رعنائیاں

آپ اس کی مجلس میں تشریف لے جاتے اس کی سیٹ پر بیٹھ جاتے سب امراء کی موجودگی میں اسے گالیاں دیتے اور کئی دفعہ اس پر تھوک بھی دیتے مگر وہ ان باتوں سے ذرا برابر اثر نہ لیتا۔ آپ اس کے اہل خانہ کے پاس چلے جاتے تو وہ نہ بگڑتا ابن بارد کہتے ہیں مجھے ان کے کئی ارشاد یاد ہیں جو آپ نے فرمائے اور پھر وہی ہوا جو آپ کا فرمان تھا کبھی بات خطانہ ہوئی لوگوں کا آپ پر بہت اعتقاد تھا، حافظ ابن حجر کا ارشاد ہے سلطان کو آپ نے سلطنت کی بشارت دی تھی لہذا وہ آپ کا معتقد تھا۔ بقول منادی ۸۰۱ھ میں وصال ہوا۔

حضرت ابو بکر احمد بن محمد بن حسان حصری یمنی رحمۃ اللہ علیہ

آپ ولی، زاہد اور عابد تھے، ایک شخص آپ کی زیارت کے لئے چلا، ایک کشتی پر سوار ہوا اپنے ساتھیوں سمیت غرق ہونے لگا تو آپ سے مدد مانگی حالانکہ اس سے پہلے اس نے آپ کی زیارت کبھی نہیں کی تھی اس نے چٹان کے سامنے ایک شخص کو دائیں اور بائیں ہاتھ سے اشارہ کرتے ہوئے دیکھا وہ ہوا کو حکم دے رہے تھے کہ ادھر ادھر ہو جا بھٹکڑ رک گیا اور یہ لوگ بچ گئے جب آپ کے پاس پہنچا تو دیکھا آپ وہی ہیں جو کشتی میں تشریف لائے تھے آپ کا وظیفہ روزانہ ایک ہزار رکعت نفل اور تین ختم قرآن پاک تھا وصال ۸۰۲ھ میں ہوا۔ زہید کے قریب مدفون ہوئے قبر ظاہر ہے ہر حاجت والے زائر کی وہاں حاجت پوری ہوتی ہے۔ (منادی)

حضرت ابو العباس احمد بن محمد ناصح مصری رحمۃ اللہ علیہ

آپ ولی اور محدث تھے بیت المقدس میں قیام تھا، ”الانس الجلیل“ کے مصنف کہتے ہیں آپ کی ولایت و صلاحیت کا چرچا تھا۔ شیخ خلیفہ مالکی رحمۃ اللہ علیہ کہتے ہیں میں نے ان کی زیارت کی تھی وہ مدرسہ فخریہ سے اقصی شریف کی طرف جا رہے تھے اور زمین لپٹ کر ان کے قدموں کے نیچے سے گزر رہی تھی۔ (طی ارضی کی کرامت حاصل تھی) ۸۰۴ھ میں آپ کا وصال ہوا۔

حضرت احمد بن سلیمان زاہد رحمۃ اللہ علیہ

آپ امام، عالم، عامل، مرد حق اور شیخ طریقت تھے، آپ نے طریقت کی مٹی راہوں کو واضح کیا فقیہ تھے فرمایا کرتے تھے:

وہ پھر نہ مل سکا

میں بچپن میں مکتب کی طرف جا رہا تھا کہ ایک پراگندہ مو، غبار آلود ولی حق ملا اس نے مجھ سے میزا کھانا مانگا میں نے اسے

دے دیا اور خود بھوکا رہنے کا ارادہ کر لیا کھانا لے کر اس نے کہا اے احمد! تمہارے لئے مقام مقسم (قاہرہ) پر یونیورسٹی تعمیر ہوگی اور تمہارا لقب زاہد پڑ جائے گا ایک گروہ اس عمارت میں تمہارے ساتھ جھگڑے گا اور اللہ کریم انہیں رسوا کر دے گا، اور مصر میں تم مشارالیه قرار پاؤ گے اور لاتعداد مردان حق کی تربیت تمہارے ہاتھ سے ہوگی پھر معاملہ ایسا ہی ہوا مگر وہ شخص مجھے نمل سکا۔

تسلی سے کام کرو وہ ابھی جیل میں رہے گا

امام شعرانی رحمہ اللہ کہتے ہیں علماء کا ایک گروہ آپ کا شدید مخالف تھا ان مخالفین میں شیخ الاسلام ابن حجر اور حضرت جمال الدین (جو جمالیہ کے رہنے والے تھے یہ جمالیہ سعید السعداء کی خانقاہ کے قریب ہے)، بھی شامل تھے جمال الدین نے تو آپ کو جامع مسجد کی تعمیر کے لئے مٹی اٹھانے سے بھی روک دیا۔ حضرت نے یہ دیکھ کر فرمایا جس فقیر کی دلیل سامنے نہ آئے اس کی سرکار کا احترام نہیں ہوتا پھر آپ نے سر مبارک جھکایا اور جمال الدین کے خلاف بادشاہ کا دل ابھارا۔ بادشاہ نے اسی وقت کارندے بھیج کر انہیں جیل میں ڈال دیا مگر کوئی جرم نہ بتایا حضرت کی جامع مسجد کی تعمیر تک وہ جیل میں بند رہے آپ مٹی لانے والے کو فرماتے بڑی جرأت و بہادری سے مٹی اٹھا کر لاتے رہو تمہارے فارغ ہونے سے پہلے ہم اسے جیل سے باہر نہیں آنے دیں گے۔

علماء کو چیلنج کر دیا

اس سے پہلے شیخ سراج الدین بلقینی رحمہ اللہ بھی آپ کی مخالفت میں انتہا کر چکے تھے جب حضرت کو اس بات کی اطلاع ہوئی تو آپ نے فرمایا انہیں ہماری کون سی بات ناپسندیدہ ہے؟ اس شخص نے کہا وہ کہتے ہیں کہ آپ غیر آباد مسجدوں کی چیزیں اٹھا کر اپنی مسجد میں لگا دیتے ہیں، آپ نے فرمایا یہ سب اللہ کریم کے گھر ہیں، پھر آپ جامع ازہر علامہ بلقینی سے ملاقات کے لئے تشریف لے گئے جامع کے صحن میں آپ نے کرسی رکھوائی آپ پر حال طاری تھا اور آپ کی آنکھیں انگاروں کی طرح سرخ تھیں آپ کرسی پر بیٹھ گئے اور فرمایا جو علم بھی آسمان سے اترے میں سائل کو اس کے جواب میں وہ بتا دوں گا۔ سب لوگ مبہوت ہو گئے کسی نے سوال نہ کیا جب یہ کیف و مستی ختم ہوئی تو فرمایا مجھے یہاں کون لایا؟ لوگوں نے کہا آپ سے یہ اور یہ وقوع پذیر ہوا اور آپ نے یہ اور یہ فرمایا آپ نے پوچھا پھر کسی نے سوال کیا؟ جواب ملا نہیں سرکار! فرمایا الحمد للہ اگر کوئی ہمارے سامنے آتا تو ہم اسے چیر بھاڑ دیتے پھر جامع ازہر سے آپ تشریف لے گئے (یہ سب واقعات امام شعرانی نے نقل فرمائے ہیں)

بقول علامہ مناوی رحمہ اللہ طریقت میں آپ کے مرشد حضرت حسن ششتیری تھے اور آپ سے حضرت عمری رحمہ اللہ اور حضرت مدین رحمہ اللہ نے فیض پایا آپ دمیاط تشریف لے گئے وہاں سے واپسی پر آپ کے پاس ایک صاحب ایک مٹھائی کا ڈبہ بطور ہدیہ لا رہے تھے سخت ہوا چلی اور بادبان کی رسی اس سے ٹکرائی اور وہ سمندر میں گر گیا جب مٹھائی والا شخص آپ کے سامنے آیا اور سلام کیا تو آپ نے فرمایا ہمارے لئے جو ہدیہ لائے تھے وہ کہاں ہے؟ اس نے جواب دیا وہ تو سمندر میں ہے آپ نے اپنے نمائندہ کو حکم دیا اسے خلوت خانے میں لے چلو اس نے دیکھا کہ ڈبہ اندر پڑا ہے اور اس سے پانی گر رہا ہے

۸۲۰ھ میں انتقال ہوا مصر میں اپنی مسجد میں دفن ہوئے۔

حضرت احمد حلفاوی خلیفہ حضرت مدین رحمہ اللہ

آپ عالم وزاہد تھے حضرت مدین رحمہ اللہ آپ کا احترام و اکرام فرماتے۔ آپ زاویہ میں جوتوں سمیت حضرت مرشد کی موجودگی میں چلتے تو آپ انہیں منع نہ فرماتے شویکی اس بات سے متاثر ہو کر کہتے آپ ادب نہیں کرتے ایک دن شویکی نے غصے میں آپ کو ڈانٹ دیا اور آپ سے قطع تعلقی کر لی مگر تیسرے دن کے خاتمے سے پہلے آ کر کہا میرے بھائی! آپ کی ناراضگی پر تو حق تعالیٰ بھی ناراض ہو جاتے ہیں۔ جب سے میں نے آپ کو چھوڑا ہے اللہ تعالیٰ نے بھی مواہب بند فرمادیئے ہیں حضرت مدین رحمہ اللہ کو اس بات کا علم ہوا تو فرمایا میں نے تو انہیں جنت میں آپ کے ساتھ چلتے دیکھا ہے آپ کا وصال ہوا اور مدین رحمہ اللہ کے زاویہ کے صحن میں دفن ہوئے۔ (مناوی) ظاہر بات ہے کہ حلفاویہ سے مراد تا سومہ ہے جو پاؤں میں پہنا جاتا ہے۔

حضرت احمد بن ہلا حسبانی صولی رحمہ اللہ

آپ حلب میں تشریف فرما تھے اپنے زمانے کے مشہور صوفیہ میں شامل تھے آپ کا دعویٰ تھا کہ آپ کائنات پر مطلع ہیں اور سرکار خداوندی سے بلا واسطہ انہیں فیض ملتا ہے اور وہی دائرہ ولایت کے مرکزی نقطہ ہیں اور وہ بیداری میں سب انبیاء سے ملتے ہیں، فقہاء و محدثین کی ایک عظیم جماعت آپ کے پیچھے پڑ گئی عموماً ان حضرات کا گروہ اولیاء سے ایسا ہی سلوک ہوتا ہے دولت و حکومت اکابر آپ کے خلاف ہو گئے آپ کے مریدوں کی کثرت ہوئی اور اطراف و اکناف سے لوگ جوق در جوق آپ کی خدمت میں حاضر ہونے لگے اسی حال میں بقول مناوی ۸۲۳ھ میں آپ کا وصال ہو گیا۔

حضرت احمد بن محمد ردینی یمنی شریف سنی رحمہ اللہ

آپ عالم و عامل شیخ تھے آپ جلیل القدر اور مشہور الذکر ولی تھے صاحب احوال و کرامات تھے شیخ عبد اللہ معترض کہتے ہیں میں ایک قافلہ میں تھا ہمیں خوف نے آیا میں نے شریف احمد سے امداد چاہی تو حضرت کو اپنے سامنے پایا دیکھ کر دیکھا تو بھی تھے بائیں دیکھا تو بھی تھے آپ کی برکت سے اللہ کریم نے ہمیں سلامتی عطا فرمائی۔

اونٹ اٹھ نہ سکا

آپ کی شادی شیخ شریف احمد مساوی کے گھر ہوئی تھی دونوں میں کچھ جھگڑا ہو گیا آپ کی بیوی نے اپنے باپ کو پیغام بھیجا وہ آیا اور لڑکی کو لے جانا چاہا حضرت ردینی رحمہ اللہ گھر پر نہیں تھے جب خاتون کجاوے میں سوار ہوئیں تو اونٹ اٹھ نہ سکا اور ان کے اترے بغیر کسی کی بھی کوششوں سے اونٹ اٹھ نہ سکا جب ان کے والد نے یہ بات دیکھی تو سمجھ گیا کہ یہ حضرت احمد کا کام ہے وہ آپ کے پاس آیا آپ اپنی جگہ پر معکف تھے آپ سے معذرت چاہی اور اس کے بعد کبھی آپ کی مخالفت نہ کی۔ آپ کی بہت سی کرامات ہیں بقول شریجی آپ کا وصال ۸۲۷ھ میں ہوا۔

حضرت احمد بن عبد الرحمن سقاف رحمۃ اللہ علیہ

آئمہ اوتاد اور علمائے ذہاد میں سے ایک ہیں آپ نے شیخ جلیل حضرت موسیٰ بن علی باجرش کو پیغام بھیجا کہ ہمیں وہ کچھ بھیجیں جس کی نیت کی ہے یہ سن کر حضرت موسیٰ رحمۃ اللہ علیہ حیران ہو گئے اور فرمایا میں نے تو ابھی دل میں اس کی نیت کی تھی اور کسی کو اس کی اطلاع نہ تھی۔

آپ کی صاحبزادی نے درخت پر بیٹھی فاختہ دیکھی تو اصرار کیا کہ مجھے فاختہ پکڑ کر دیں آپ نے خادم کو اشارہ کیا کہ اسے پکڑ لاؤ اس نے جا کر فاختہ کو پکڑ لیا وہ بیٹھی ہی رہی خادم لڑکی کے پاس اسے لے آیا۔ آپ وضو کے لئے کنوئیں پر آگئے مگر وہاں نہ ہی رسی تھی اور نہ ڈول تھا آپ نے پانی کو اشارہ کیا وہ اوپر آگیا آپ نے ساتھیوں سمیت وضو کر لیا تو پانی واپس اپنی جگہ پر چلا گیا۔

علم واپس مل گیا

آپ نے سیدنا ہود علیہ السلام کی قبر شریف کے پاس نماز باجماعت ادا فرمائی ایک فقیہ نے دل ہی دل میں آپ پر اعتراض کیا اس فقیہ کے دل سے قرآن پاک اور سب علوم نکل گئے وہ شدید پریشان ہوا عارف باللہ حضرت عبدالخالق ساکن جردان بھی اس سال زیارت کے لئے آئے جب انہیں پتہ چلا کہ فقیہ صاحب کا سب کچھ چھن چکا ہے تو وہ حضرت سیدنا ہود علیہ السلام کی قبر انور کی طرف پلٹے اور فقیہ کی سفارش فرمائی کہ اسے چھنا ہوا علم مل سکے جب قبر سے واپس پلٹے تو پڑھ رہے تھے:

فَانْقَلَبُوا بِنِعْمَةِ رَبِّهِمْ اِلٰى اٰلِهٰتِهِمْ (آل عمران: 174)

”پس پلٹے اللہ کے احسان و فضل سے کہ انہیں کوئی نہیں پہنچے۔“

چنانچہ فقیہ کا چھینا ہوا علم واپس مل گیا۔

آپ کے پاس کوئی جائیداد نہ تھی جس سے غلہ حاصل کرتے چند بکھوریں تھیں جن کو بیچ کر اہل و عیال کا خرچ پورا کرتے کچھ پھل پکڑوں کے لئے بیچنا پڑتا حالانکہ وہ خرچ کے لئے بھی پورا نہ تھا چہ جائیکہ اسے پکڑوں کے لئے بیچا جاتا، ایک سال اس پھل کو آفت نے آلیا اور بہت ہی کم پھل بیچ سکا۔ آپ کے چچا زاد بھائیوں نے کچھ جمع کرنا چاہا تا کہ آپ گھردالوں کا اس سے خرچ چلا سکیں آپ نے انہیں کہا ہمیں اس کی ضرورت نہیں ہے جو بیچ گیا ہے وہی کافی ہے پھر وہ تھوڑا سا سال بھر کافی رہا۔

آپ بیمار ہوئے تو آپ کا حال پوچھا گیا فرمایا صلحاء بلا سے یوں لطف اندوز ہوتے ہیں جس طرح اہل دنیا نعمتوں سے لطف اٹھاتے ہیں پھر وضو کر کے نماز ظہر پڑھی قبلہ کی طرف رخ کر کے دائیں پہلو پر لیٹ گئے پھر انگشت شہادت اٹھا کر ذکر الہی شروع کر دیا روح نکلنے تک یہی انداز اپنائے رکھا۔ بقول مصنف ”المشروع الروی“ وصال ۸۲۹ھ میں ہوا۔

حضرت احمد بن ابراہیم یمانی رحمۃ اللہ علیہ

آپ یحییٰ الاصل ہیں مگر پھر روم میں مقیم ہو گئے یمن سے بردسہ میں چلے گئے پھر مصر میں آ کر شیخوئیہ میں ٹھہرے زاہد و

عابد تھے شیخوئیہ میں لوگوں سے کٹ گئے صرف جمعہ کو ہی انہیں جمعہ کے وقت دیکھا جاسکتا تھا آپ کے احوال و کرامات کی شہرت تھی۔

کیا ہی عظمت ہے

علامہ عینی رحمۃ اللہ علیہ کہتے ہیں یہ تو اتر سے ثابت ہے کہ بیس سال تک آپ نے پانی بالکل نہیں پیا، آپ دن کو روزہ رکھتے اور رات کو عبادت میں کھڑے رہتے آپ کے جنازے میں اتنا مجمع تھا کہ حیرانی تھی آپ کے بدن کے کپڑے خریدنے میں لوگوں نے انتہائی شفقت کا اظہار کیا اور بھاری قیمت دے کر خریدے، جتنے کپڑوں کے پیسے اکٹھے ہوئے عجیب اتفاق ہے کہ ان کی قیمت شیخوئیہ میں آپ کی ساری عمر کی خوراک کے برابر تھی ذرا بھی کمی بیشی نہ تھی۔ بقول ابن حجر رحمۃ اللہ علیہ یہ بات بھی آپ کی کرامت میں شمار ہوئی۔ بقول مناوی وصال ۸۳۰ھ میں ہوا۔

حضرت احمد بن علی بن یوسف اشکل رحمۃ اللہ علیہ

آپ صالح فقیہ تھے لوگوں سے الگ تھلگ دور رہتے تھے۔ یہی حال ان کے بھائی محمد، والد علی اور دادا یوسف (علیہم الرحمۃ) کا تھا سب کا طریقہ عزت و تنہائی تھا۔ بنی الجحف کے ایک شخص کے ذمہ سرکاری رقم تھی جس کی ادائیگی سے وہ عاجز آ چکا تھا ادھر امیر نے اسے بلوایا وہ حضرت احمد رحمۃ اللہ علیہ مذکور کی خدمت میں آیا اور بالکل چمٹ گیا آپ نے فرمایا وہاں جا کر حساب کرو آپ کے ذمے تو کچھ بھی نہیں ہے وہ اہل دیوان کے پاس حساب کے لئے گیا اس کا حساب تو بے باک تھا اس نے کچھ بھی ادائیگی وہاں نہ کی، آپ کا ایک مرید اسی طرح آپ کی خدمت میں آیا اور حکومت کے پچاس دیناروں کا ذکر کیا جس کی ادائیگی اس کے لئے ممکن نہ تھی اور حکام کی طرف سے مطالبہ ہو رہا تھا یہ ابن میکائیل کا دور تھا آپ نے فرمایا خط قبول کر لیں مگر آپ کو اس کے بعد کوئی چیز انہیں یا بنی رسول کو نہیں دینی پڑے گی اس لئے کہ ان کی حکومت یوں ہی زائل ہونے والی ہے جس طرح آج کا دن ختم ہونے والا ہے ابھی دن نہیں گزرا تھا کہ ملک افضل کی فوجیں آگئیں سخت جنگ ہوئی اور ابن میکائیل شکست کھا گیا اس کی حکومت جاتی رہی اور اس شخص کی ادائیگی ختم ہو گئی۔

امام شرجی فرماتے ہیں یہ بنو اشکل علم و صلاح کا گھرانہ ہے ان کے متاخرین میں فقیہ محمد بن ابی بکر حضرت اسماعیل جبرتی کبیر کے شہر زبید میں جلسیں رہے اور ان کرامات و مناقب کو ایک جلد میں جمع فرمایا ان محمد بن ابی بکر رحمۃ اللہ علیہ شکل کی وفات اپنے شہر میں ۸۲۰ھ سے کچھ اوپر ہوئی اور اپنے خاندان کے قبرستان میں مدفون ہوئے یہ قبور زیارت کے لئے مشہور ہیں۔

حضرت احمد جامی رحمۃ اللہ علیہ

آپ امام و مقتدی اور عارف ربانی ہیں۔

حضرت مجدد الف ثانی رحمۃ اللہ علیہ کے متعلق پیش گوئی

آپ نے ارشاد فرمایا میرے بعد سترہ اولیائے ربانی احمد نامی آئیں گے سب سے آخری احمد ایک ہزار ہجری کے سرے

پر پیدا ہوگا وہ مرتبے میں سب سے اعلیٰ ہوگا۔ اہل کشف کا ایک جم غفیر کہتا ہے کہ اس احمد سے مراد حضرت مجدد الف ثانی احمد فاروقی سرہندی نقشبندی ہیں۔ (الحاقی)

حضرت ابو العباس احمد بن یحییٰ مساوی یمینی رحمۃ اللہ علیہ

آپ کبیر القدر، مشہور الذکر عظیم سنی تھے آپ کے احوال و کرامات کثیر ہیں۔

گڑھے سے سب کچھ نکال کر دیتے

زیدی سیدوں کا ایک گروہ آپ کے پاس آیا یہ لوگ کرامات اولیاء کے منکر ہیں انہوں نے آپ کا امتحان لینا چاہا آپ سے کھانے کی ایسی چیز کا مطالبہ کیا جو آپ کے پاس نہ تھی آپ کے پاس تو صرف ایک گڑھا تھا جس سے پانی بہتا تھا اور یمینی اسے سرداب کہتے تھے ان کے مطالبہ پر آپ کبھی ان سے گھی نکالتے کبھی شہد نکال لیتے اور کبھی دودھ باہر لاتے جو مانگتے اسی گڑھے سے آپ نکال کر دے دیتے۔

آپ قاضی عثمان بن عبدناشری کی بیمار پرسی کے لئے تشریف لے گئے وہ قریب المرگ تھے جب آپ وہاں سے نکلے تو ان کی وجہ سے آپ کبیدہ خاطر تھے کیونکہ دونوں میں یاراندہ تھا پھر دوبارہ آپ آئے تو ان کے گھر والوں کو فرمایا میں نے ان کے لئے تین سال مانگ لیے ہیں۔ قاضی صاحب اس کے بعد پورے تین سال کی بیٹھی کے بغیر زندہ رہے۔ یہ واقعہ سب لوگوں میں مشہور ہے آپ کی کرامتیں بہت ہیں وصال ۸۴۱ھ میں ہوا اور شہر حرض میں اپنے خلوت کدے میں شہر کے ایک کنارے دفن ہوئے آپ کی قبر وہاں مشہور ہے لوگ زیارت و تبرک کے لئے وہاں آتے ہیں۔ (زبیدی)

حضرت احمد بن حسین بن ارسلان شہاب ابو العباس رملی شافعی رحمۃ اللہ علیہ

آپ اپنے وقت کے شریعت پسند صوفیہ کے سردار تھے۔ کمال مقدسی کہتے ہیں کہ معنوی حیثیت سے اہل رمل و قدس میں آپ کی کرامات حد تو اترا تک پہنچی ہوئی ہیں۔

کتاب اور صاحب کتاب

ایک کرامت ملاحظہ ہو کہ جب آپ کی کتاب ”الزبد“ مکمل ہوئی تو آپ اسے لے کر سمندر کے کنارے پہنچے اس کے ساتھ پتھر باندھ کر اسے سمندر کی گہرائی میں پھینک دیا اور عرض کیا اے اللہ! اگر یہ صرف تیری ذات کے لئے خاص تھی تو اسے سامنے لے آؤ ورنہ اسے ختم کر دے کتاب سمندر کی تہ سے ابھر کر پانی کی سطح پر تیرنے لگ گئی۔

آپ نے طوغان رملہ کے محاسب کے پاس سفارش کی مگر اس نے نہ مانی اور کہا ابن ارسلان نے لمبی سفارشیں کر کر کے ہمیں تھکا دیا ہے اگر ان میں کوئی کمال ہے تو اس کھجور کو پھینک دیں کھجور اس کے قریب تھی ابھی اس کی بات بھی پوری نہیں ہوئی تھی کہ شدید جھکڑ آیا اور کھجور گر گئی وہ معافی مانگنے کے لئے آپ کے پاس بھاگا آیا۔

جب آپ کو قبر میں دفن کے لئے اتارا گیا تو آپ کی آواز آئی آپ پڑھ رہے تھے:

مَرَبْتُ أَنْزِلَنِي مُنْذَرًا مُلْبِسًا كَأَنَّكَ خَيْرُ الْمُنْزِلِينَ ۝ (المومنون)

(اے میرے رب! مجھے برکت والی جگہ اتار)۔

آپ صائم اور عبادت گزار تھے۔ رات کو بہت کم لیتے وصال ۸۴۱ھ میں ہوا اور بقول مناوی رحمۃ اللہ علیہ بیت المقدس میں دفن ہوئے۔

”الانس الجلیل“ میں لکھا ہے کہ آپ اصلاً بنو کنانہ کے عربی الاصل ہیں علوم میں مصروف ہوئے اور رملہ میں مقیم رہے جو بھی آپ کے پاس طلب علم کے لئے آیا مستفید ہوا آپ کے مشائخ میں شہاب الدین بن ہائم اور شیخ جلال الدین بلقینی رحمۃ اللہ علیہ جیسے بزرگ شامل ہیں آخر میں آپ درس و تدریس اور فتویٰ نویسی چھوڑ کر متوجہ الی اللہ ہو گئے اور رملہ سے بیت المقدس جا کر متوطن ہوئے آپ کی بہت سی مفید تالیفات ہیں، اتفاق ایسا ہوا کہ رملہ کے محاسب نے آپ کے ایک مرید کو مارا جس کا نام شیخ محمد مشر تھا اس نے آپ سے استغاثہ کیا وہ محاسب کہنے لگا اگر تیرے مرشد کے پاس دلیل (کرامت) ہے تو اس درخت پر ظاہر کرے یہ کھجور کا درخت تھا جو اس کے سامنے کھڑا تھا درخت فوراً زمین پر گر گیا محاسب پایادہ آپ کی خدمت میں آکر قدموں میں گر پڑا۔

آپ کا بھی بچپن تھا کہ شیخ نجم الدین بن جماعہ آپ کو شیخ الصلاحیہ کہہ کر پکارتے اور آپ ان کی مصیبت کو دور فرما دیتے آپ کا قد لمبا تھا رنگت پیلی رہتی تھی لباس اچھا ہوتا اور پرہیزگاری غالب تھی لا تعداد مکاشفات تھے اور مقبول دعائیں تھیں قدس شریف کے زاویہ حننہ میں وصال ہوا اور حضرت ابو عبد اللہ قرشی رحمۃ اللہ علیہ کے پہلو میں دفن ہوئے آپ کے لئے لوگوں نے عمدہ خواب دیکھے آپ کے مناقب بہت طویل ہیں جو آپ کی اور ابو عبد اللہ قرشی کی قبر کے درمیان دعا مانگتا ہے اللہ کریم قبول فرماتے ہیں صاحب ”الانس الجلیل“ فرماتے ہیں میں نے تجربہ کیا تو ٹھیک نکلا۔ وصال ۸۴۲ھ میں ہوا آپ کی تاریخ وفات میں مناوی رحمۃ اللہ علیہ کو اختلاف ہے ان کی کتاب ملاحظہ فرمائیں۔

حضرت احمد بن محمد بن عبد الغنی ابو العباس سرسری حنفی رحمۃ اللہ علیہ

بقول مناوی رحمۃ اللہ علیہ آپ عارف، عالم، عامل، قطب اور غوث تھے آپ کو جو حاصل ہوا نگاہ باطن سے حاصل ہوا اور آپ کا نفع چاروں مذاہب کو پہنچا، آپ کے مکاشفات اور کرامات ظاہر و باہر ہیں۔

مجھے قطب دکھائیں

جب کمال بن ہمام مکہ مکرمہ میں داخل ہوئے تو عارف ربانی عبد الکریم حضرمی رحمۃ اللہ علیہ سے درخواست کی کہ مجھے قطب کی زیارت کرائیں انہوں نے ایک وقت مقررہ کا وعدہ فرمایا اور پھر انہیں لے کر مطاف میں چلے گئے انہیں حکم دیا اپنا سراو پر اٹھائیں انہوں نے سر اٹھایا تو حضرت سرسری رحمۃ اللہ علیہ کو آسمان اور زمین کے درمیان کرسی پر بیٹھا پایا غور سے آپ کو دیکھا اور پہچانا وہشت طاری ہو گئی اسی دہشت میں بلند آواز سے کہنے لگے یہ تو ہمارے دوست ہیں مگر ہم ان کا مقام نہ پہچان سکے، پھر آپ

نگاہوں سے اوجھل ہو گئے جب کمال مصر واپس آئے تو سب سے پہلے آپ کو سلام کر کے آپ کے قدم چوم لئے آپ نے فرمایا جو دیکھا ہے اسے چھپاؤ، ۸۶۱ھ میں وصال ہوا قرافہ میں قبر ہے۔

حضرت احمد بن مخلوف شابی خلیفہ حضرت عبدالوہاب ہندی رحمۃ اللہ علیہ

شیخ علوان آپ کی لطیف حکایت بیان کرتے ہیں جس کا تعلق آپ کے مرشد سے ہے یہ واقعہ علوان کو ان کے مرشد شیخ مغربی سید علی بن مغربی مدفون مجدل معرش (جبل لبنان) نے شیخ نباسی سے نقل کرتے ہوئے سنایا تھا کہ حضرت شابی نے اپنے مرشد عبدالوہاب ہندی کے ساتھ مل کر سفر حج کیا۔

کیا شان ولایت ہے

جب مکہ مکرمہ پہنچے تو عبدالکبیر نامی شخص سے ملے جو قطب تھے دونوں نے چاہا کہ حضرت قطب کی بات اپنی موت سے پہلے طریق نبوی کے متعلق سن لیں حضرت قطب نے بات کا ان کی فرمائش پر آغاز کیا جب وہ کلام میں مستغرق ہو گئے تو شابی نے نگاہ ڈالی تو عجیب منظر تھا کہ کعبہ مشرفہ ان تینوں کا طواف کر رہا ہے، شیخ ہندی کو شیخ شابی کے اس مکافضہ پر یہ خوف ہوا کہ کہیں شابی اسی بات میں کھونہ جائیں انہوں نے ڈانٹ کر فرمایا شابی! طینہ پھر یہ آیت پڑھی اِنَّمَا نَحْنُ فَتْنَةٌ فَلَا تَكْفُرُ (بقرہ: 102)۔ (ہم تو تیری آزمائش ہیں تو اپنا ایمان نہ کھو) حضرت ہندی کا یہ ارشاد (شابی! طینہ) سے مراد یہ ہے کہ شابی مناوی ہے حرف ندا مخدوف ہے (یا شابی! اے شابی) جس طرح اللہ کریم کے اس ارشاد میں ندا مخدوف ہے یُؤَسِّفُ اَعْرَضَ عَنْ هٰذَا (یوسف: 29)۔ (اصل میں یا یوسف تھا یا مخدوف ہے اے یوسف!) اور ان کا یہ ارشاد کہ طینہ ہے یعنی کعبہ مکرمہ اجزائے ارضی (مٹی وغیرہ) سے بنا ہوا ہے لہذا اگر وہ تمہارا طواف کر رہا ہے تو اس کی طرف متوجہ نہ ہو کیونکہ مقصود اصلی تو خدا واحد لا شریک ہے کوئی اور مقصود اصلی نہیں، اس عبارت سے ہرگز اس وہم میں مبتلا نہیں ہونا چاہئے کہ حضرت ہندی نے شان کعبہ میں کمی کی ہے ایسا تو اس لئے ممکن نہیں کہ اللہ تعالیٰ نے اس گھر کی اضافت اپنی ذات کی طرف فرما کر کہا ہے: وَطَهَّرَ بَيْتَیْ بَیْتِ اللّٰهِ سے مراد یہاں کعبہ مکرمہ ہے عربی گرامر میں یہ مضاف ہے اور ”ی“ ضمیر ذات خداوندی کے لئے ہے اور وہ مضاف الیہ ہے اللہ کریم نے اس کی نسبت اپنی ذات سے فرما کر کہ میرا گھر، اس کی کیسی عظمت بیان کی ہے۔ (مترجم) لیکن جب اشیاء کی نسبت ذات خداوندی کے ساتھ ہو تو نتیجہ یہی سامنے آتا ہے کہ وہ عدم ہیں فنا ہیں صرف ایک ہی ذات واجب الوجود ہے جو ذات حق ہے اور اس کے بغیر سب فانی ہیں۔ ارشاد خداوندی ہے: کُلُّ مَنْ عَلَیْهَا فَاٰنٌ ۙ وَ یَبْقٰی وَجْہُ رَبِّکَ (الرحمن) (زمین پر جتنے ہیں سب کو فنا ہے)۔ حدیث شریف میں ارشاد ہوتا ہے: کَانَ اللّٰهُ وَلَا شَیْءٌ مَّعَهُ وَهُوَ الْاَنّٰ عَلٰی مَا عَلَیْہِ کَانَ (اللہ کریم کی ذات تھی اور اس کے ساتھ اور کوئی چیز نہ تھی وہ ذات اب بھی اسی طرح ہے جس طرح پہلے تھی) حضرت ہندی کا یہ فرمانا کہ اِنَّمَا نَحْنُ فَتْنَةٌ فَلَا تَكْفُرُ (بقرہ: 102) اقتباس قرآنی ہے وہ اپنے مرید شابی کو تنبیہ کرنا چاہتے تھے کہ یہ

سب کچھ اللہ کریم کی طرف سے نعمت ہے لہذا اس نعمت میں کھو کر ذات حق سے غافل نہیں ہونا چاہئے اس طرح کفران نعمت ہو

گی، اصل راہ یہ ہے کہ توجہ ذات حق کی طرف ہو یہ تو ایک آزمائش ہے کہ کعبہ یوں آپ کے گرد گھومنے لگ گیا ہے اور اللہ کریم آزمائش تو فرماتے ہیں جیسا کہ ارشاد ہے: وَنَبِّئُوْهُمْ بِاَلْشَّیْءِ الَّذِیْ فُتِنَتْہُ (الانبیاء: 35) (اور ہم تمہاری آزمائش کرتے ہیں برائی اور بھلائی سے جانچنے کو) مطلب یہ ہے کہ یہ راہ حقیقت اس بات کی مقتضی ہے کہ کرامات کی طرف بالکل توجہ نہ ہو اور توجہ

صرف مطلوب کی طرف ہو ہر تکلیف شرعی اس کے لئے ہو اور اس راہ میں استقامت ہو۔ (نسماۃ الاسرار: شیخ علوان حموی) یہی علوان حموی صفدی کے قصیدہ تائید کی شرح میں لکھتے ہیں کہ مجھے سیدی احمد بن یوسف (خلیفہ سیدی زروق رحمۃ اللہ علیہ) کے ایک مرید واضح بن عبدالجبار سویدی تلمسانی نے بتایا، سویدی ”الحکم“ کے شارح ہیں دین و تقویٰ اور علم اصول دین کے ماہر ہیں اپنی کتب میں صوفیہ کا کلام بہت نقل کرتے ہیں۔ ۹۰۸ھ کے ربیع الاخر میں مغربی علاقہ کے شہر نجباہ کے ایک عالم کو مسائل

توحید کے ایک مسئلہ میں اشکال پیش آیا علمائے مغرب سے انہوں نے دریافت کیا لیکن کسی نے شافی جواب نہ دیا انہوں نے شیخ المشائخ فردو قطب ابوالعباس احمد بن مخلوف شابی کے متعلق سنا وہ آپ کی طرف چل پڑے جب آپ کے پاس پہنچے تو سنا کہ ایک فقیر آپ کے سامنے عرض کر رہا ہے کہ اسے ریاکاری کا مرض لاحق ہے حضرت نے جواباً ارشاد فرمایا کہ ریا کی بہت سی قسمیں ہیں آپ نے ان میں سے ایک ایسی قسم بھی بیان فرمائی جو قابل تعریف ہے پھر ارشاد فرمایا اگر تیرے جی میں ایسی ہی بات ہے تو یہ اچھی ہے اگر نہیں تو پھر قابل مذمت ہے جب مغربی نجباہی عالم نے حضرت کا یہ وضاحتی جواب سنا تو انہیں سوال کرنے کی جرأت ہوئی اور پورے شرح صدر سے سوال سامنے لانا چاہا ابھی ارادہ ہی کیا تھا کہ حضرت شیخ، اللہ انہیں اپنی رحمت سے ڈھانپے، اس کی طرف متوجہ ہوئے اور فرمایا خاموش رہیں ابھی آپ کے لئے وقت نہیں ہے جب مجلس برخاست ہوئی اور فقیر چلے گئے تو حضرت نے نجباہی عالم کو بلایا بکری کی کھال ان کے لئے بچھائی اپنے لئے مصلیٰ بچھایا اور انہیں بیٹھنے کو کہا پھر فرمایا آپ کا نام یہ ہے آپ فلاں شخص کے بیٹے ہیں میرے مریدوں کے رجسٹر میں آپ کا نام لکھا ہوا ہے آپ یہ سوال لے کر آئے ہیں اور اس کا جواب یہ ہے (سب کچھ بتا دیا)۔

حضرت احمد بن عروس مغربی تونسہ رحمۃ اللہ علیہ

آپ مرد نیک اور عظیم المرتبت مجدد تھے تونس میں طبقہ مجاذیب کے عظیم ولی ہیں آپ کی کرامات ظاہر تھیں وحشت سے بھرے پرندے اتر کر آپ کے ہاتھوں سے دانہ کھاتے۔ آپ کے پاس فقیروں کی بڑی تعداد ہوتی تھی آپ فضاؤں میں ہاتھ بڑھا کر ان کی ضرورت کے مطابق غذا لے لیتے تھے ایک شخص آپ کی خدمت میں زیارت کے لئے آیا آپ کے لمبے ناخن اور پرانگندہ بال دیکھے تو جی میں کچھ خیال آیا آپ نے فرمایا درندے کے ناخن نہیں ہوتے آپ کی بڑی ہیبت تھی ہر آدمی آپ سے نہیں مل سکتا تھا کیونکہ آپ کو دیکھنے سے بدن پر کچپی طاری ہو جاتی تھی آپ تونس کے ایک ہوٹل کی چھت پر بیٹھے رہتے تھے۔ موت تک اسی طرح بیٹھے رہے بقول سخاوی آپ کی وفات ۸۷۰ھ سے کچھ اوپر ہوئی۔

حضرت احمد بن حسن مغربی تلمسانی رحمۃ اللہ علیہ

آپ عبد صالح، ولی، زاہد تھے آپ پر لوگوں کو اعتقاد تھا اور آپ کو کشف عطا ہوا تھا دن کو روزہ رکھتے اور رات کو عبادت کے لئے قیام فرماتے، آپ کی کرامت یہ تھی کہ آپ کا دبدبہ سب پر طاری تھا جنہوں نے دیکھا نہیں ہوتا تھا وہ بھی بیبت زدہ ہو جاتے اور سب آپ کا ارشاد مانتے تھے۔ آپ اگر کسی کو امان نامہ لکھ دیتے اور وہ مال کثیر لے کر تنہا ڈاکوؤں کے پاس سے گزرتا تو وہ اس کو کچھ نہ کہتے بلکہ اسے مال سمیت منزل مقصود پر پہنچا دیتے۔ بقول منادی آپ کا وصال ۸۷۰ھ کے بعد ہوا۔

حضرت احمد شیطی رحمۃ اللہ علیہ

آپ علامہ، رہنما، ولی، صاحب کشف، نیکی، زہد اور ورع میں یگانہ روزگار تھے، آپ کو شہاب الدین کے لقب سے بھی پکارا جاتا ہے حرم نبوی میں قیام کر لیا تھا آپ کو عجیب و غریب احوال و کرامات حاصل تھیں۔

دل کی بات کا عجیب انداز سے ذکر

یہ بات مشہور ہوئی کہ آپ کے خلوت خانے سے دراہم چرا لئے گئے ہیں اور یہ کسی جن ہی نے لئے ہیں حضرت سید شریف سمہودی آپ کے پاس آکر بیٹھے اور کہا مجھے معلوم ہوا ہے کہ آپ کے کچھ دراہم چوری ہو گئے ہیں آپ نے جواب دیا جی ہاں خلوت کدے سے، انہی بات پوری نہیں ہوئی تھی کہ جماعت کھڑی ہو گئی نماز کا زیادہ حصہ پڑھا جا چکا تھا مگر سمہودی اس وسوسے میں مبتلا تھے کہ نماز کے بعد پھر پوچھیں گے جب سلام پھیرا گیا تو انہوں نے پوچھا حضور! کس نے یہ جرأت کی کہ آپ کے خلوت کدے سے یہ رقم اٹھالی؟ آپ نے جواب دیا ایک ایسے شخص نے جو خود لینے کا معترف ہے انہوں نے پوچھا وہ کون ہے؟ آپ نے جواب دیا انہی میں سے ایک ہے جن کا ایک ساتھی پوری نماز میں آپ کو کہتا رہا ہے کہ جو نبی نماز ختم ہوگی پھر پوچھیں گے۔

مدینہ طیبہ میں اگر کوئی بیمار ہوتا تو لوگ اسے آپ کے پاس لاتے اور طالب دعا ہوتے کبھی آپ دعا کرتے اور کبھی سورۃ فاتحہ پڑھ کر آنے والے کے لیے دعائے مغفرت کر دیتے اور مریض کی طرف توجہ نہ دیتے، سید شریف فرماتے ہیں میں نے آپ کے احوال کا خوب جائزہ لیا صرف دعا اس کے لئے ہوتی جسے ٹھیک ہونا ہوتا اور فاتحہ مرنے والے کے لئے پڑھتے تھے۔ مدینہ طیبہ میں حضرت محقق علامہ شعرانی تشریف لائے جب جانے لگے تو کہا میں مصر سے اپنی کتابیں لے کر واپس آ جاؤں گا حضرت سید شریف سے کہا کہ حضرت شیطی رحمۃ اللہ علیہ سے میرے لئے اس سفر میں عافیت کی دعا کراؤ آپ نے فرمایا ان کا سفر تو ایک علامت ہے، پھر خبر آئی کہ مصر پہنچ کر ان کا وصال ہو گیا ہے۔

اس کے ٹکڑے ہو جائیں گے

ایک بڑے عالم مصر سے اپنے لڑکے کے ساتھ حج کو آئے اس لڑکے کے طور طریقے اچھے نہ تھے یہ عالم پہلے مدینہ طیبہ پہنچے وہاں سے زیارت کر کے مکہ مکرمہ گئے وہاں ان کا لڑکا بیمار ہو گیا جب حج سے واپس آئے تو حضرت کو سلام کہنے آ گئے آپ

کے ایک مرید نے کہا حضور! علامہ صاحب کا فرزند بیمار ہے، آپ نے فرمایا، اے اللہ! شہروں اور بندوں کو اس کے شر سے راحت پہنچاؤ مصر اسی حالت میں پہنچے کہ ٹکڑے ہو جائے پھر خبر آئی کہ وہ راستے میں سمندر میں تھے کہ جہاز ڈوب گیا اور وہ لڑکا غرق ہو گیا ایک جزیرے میں اسے دفن کیا گیا پھر وہاں سے مصر لایا گیا مگر وہاں پہنچنے تک وہ ٹکڑے ہو چکا تھا۔ اشرف قایتیائی نے ۸۸۳ھ میں حج سے پہلے اعلان کر دیا کہ وہ اس سال حج کرے گا آپ نے فرمایا وہ اگلے سال حج کرے گا پھر ایسا ہی ہوا آپ کے مناقب لا تعداد ہیں۔ بقول منادی وصال ۸۸۳ھ میں ہوا۔

حضرت ابو العباس احمد بن محمد غمری واسطی رحمۃ اللہ علیہ

بقول شعرانی رحمۃ اللہ علیہ آپ اکابر عارفین اور مقرب اولیاء کے اعیان میں شامل تھے۔ آپ ٹھوس پہاڑ اور سنہری خزانہ تھے بادشاہوں پر بھی آپ کی بیبت طاری رہتی تھی آپ کی لا تعداد کرامتیں تھیں، ایک گروہ کے پاس سے ایک چاندی کی تھیلی سمندری طوفان کے دوران گر گئی اور جہاز سمانود کے علاقہ میں غلی سمست کو چل رہا تھا کئی شہر گزرنے کے بعد انہیں تھیلی کا خیال آیا۔ حضرت نے جہاز روکنے کا حکم دیا اور فرمایا فلاں جگہ جا کر جال ڈالو وہاں مل جائے گی پھر وہ تھیلی وہیں مل گئی۔

آپ کے صاحبزادے حضرت ابوالحسن نے خود امام شعرانی رحمۃ اللہ علیہ کو بتایا کہ میں اپنے والد ماجد کے ساتھ تھا اور دونوں پر ہم نے سنگ مرمر کے ستون لاد رکھے تھے ہم ایک تنگ پل کے پاس پہنچے جہاں سے صرف خالی اونٹ گزر سکتا تھا حضرت نے دوسرے اونٹ کو فضا میں اڑا کر وہاں سے گزار دیا ستون اس کی پیٹھ پر تھے، آپ میت عمر سے زفا جانا چاہتے تھے مگر کوئی کشتی نہ تھی آپ مگر چھ کی پشت پر سوار ہو کر وہاں تشریف لے گئے۔ حضرت امین الدین جامع مصر کے امام نے بتایا کہ مسجد کے ستون کھڑے کرنے تھے رات بھر لوگوں کو کہا گیا کہ صبح ستون کھڑے کروانے آئیں حضرت نے اکیلے ہی ستونوں کی دو صفیں کھڑی کر دیں صبح لوگوں نے جا کر دیکھا تو ستون کھڑے ہوئے تھے۔

شیخ حسن قرشی رحمۃ اللہ علیہ کہتے ہیں ہمارے پاس حضرت ابو العباس ہموار نہری زمین سے بیج دار حمیزہ کاٹنے آئے آپ کے پاس سواری تھی حمیزہ کی ٹکڑیاں کاٹ کر کشتی میں ڈال دی گئیں مگر کشتی کیچڑ میں پھنس گئی، لوگوں نے عرض کیا حضور! ایک اور کشتی درکار ہے تاکہ کچھ ٹکڑیاں اس میں ڈال کر اس کشتی کو ہلکا کر لیں چونکہ پانی کم تھا اس لئے کشتیاں بحر محلہ میں داخل کرنے سے حکومت نے روک دیا تھا۔ صبح تک حضرت وہیں ٹھہرے رہے جب آپ نماز پڑھ رہے تھے تو اچانک ایک کشتی آئی اور اس میں صرف ایک آدمی سوار تھا حضرت نے اسے جگا یا وہ اٹھا اور کہنے لگے مجھے یہاں کون لے آیا ہے میں تو مشرقی سمندر میں ابو شعہ والی وادی کے کنارے پر تھا لوگوں نے کہا تمہیں یہی شیر (حضرت ابو العباس رحمۃ اللہ علیہ) لے آئے ہیں ٹکڑیاں دو کشتیوں میں ڈال دی گئیں اور سب مل کر چل پڑے۔ وصال ۹۰۵ھ میں ہوا مصر محروسہ کی جامع مسجد کے آخری دروازے کے قریب دفن ہوئے۔

حضرت احمد بن حسن بن عبد اللہ عیدروس رحمۃ اللہ علیہ

مروی ہے کہ آپ حضرت عمر مضر کی جامع مسجد ترمیم میں بیٹھے تھے ذکر خدا کر رہے تھے ہاتھ میں تسبیح تھی بہت سے لوگ

اکٹھے تھے آپ پر حال طاری ہوا جب بھی آپ لفظ اللہ جل مجدہ کہتے تو تسبیح کا دانہ چار کڑے ہو جاتا جسے وہ کھڑا لگتا وہ درد محسوس کرتا حاضرین کھڑے لے گئے وہ زخموں کا ان سے علاج کرتے۔ (المشرع الروی)

حضرت احمد بن ابوبکر بن عبد اللہ عیدروس رضی اللہ عنہ

آپ اکابر صوفیہ اور سادات علماء اور اعیان اولیاء میں سے ایک ہیں جناب محمد بن عبد الرحمن کریشہ کے پیٹ میں درد شروع ہوا وہ علاج سے تھک گئے نیند کا فور ہو گئی، اطباء نے جواب دے دیا انہوں نے آپ کی خدمت میں دعا کے لئے پیغام بھیجا، آپ نے اپنے ایک خلیفہ کو حکم دیا کہ اس کے پاس جا کر اپنے منہ سے پانی کی کلی اس کے منہ میں اس طرح ڈالو کہ اس کے پیٹ میں چلی جائے ایسا کرنے سے وہ فوراً ٹھیک ہو گئے۔ عدن میں ۹۲۲ھ میں فوت ہوئے اور اپنے باپ کے مشہور روضہ میں دفن ہوئے۔ (المشرع الروی)

حضرت احمد مجذوب مصری حب رمانہ (انار کا دانہ) رضی اللہ عنہ

آپ کو بیک وقت کئی الگ جگہوں پر دیکھا جاتا تھا۔ بقول مناوی رضی اللہ عنہ وصال ۷۲۰ھ سے اوپر ہوا اور باب اللوق کے سامنے کنارے پر دفن ہوئے۔

حضرت احمد بخاری حسینی رضی اللہ عنہ

کرامات ظاہرہ اور احوال باہرہ سے موصوف تھے آپ کے خلیفہ حضرت محمود حلبی رضی اللہ عنہ کہتے ہیں میں نے آپ کو غسل دیا تو ایک صاحب پانی ڈال رہے تھے اور دوسرے کے پاس رد مال تھا وہ میرا پسینہ پونچھ رہے تھے کیونکہ غسل دیتے وقت مجھے شرم کی وجہ سے پسینہ آ رہا تھا۔

موت نہیں ایک کھیل ہے

آپ نے دوران غسل تین دفعہ آنکھیں کھولیں اور مجھے یوں دیکھا جیسے ظاہری زندگی میں دیکھا کرتے تھے پھر جب میں نے آپ کو قبر میں رکھا تو آپ اٹھ بیٹھے قبلہ رخ ہو گئے اور سرکار عرش وقار علیہ السلام پر درود پڑھنے لگے سب دیہاتیوں اور حاضرین نے یہ واقعہ اپنی آنکھوں سے دیکھا، سب نعرے مارنے لگے اور تکبیریں کہنے لگے۔ ۹۲۲ھ میں وصال ہوا اپنی مسجد میں دفن ہوئے۔ (العقد المنظوم)

حضرت احمد بن عمر بن شرف شہاب قرانی مالکی رضی اللہ عنہ

صلاح میں مشہور اولیاء میں شامل تھے آپ بچوں کو پڑھایا کرتے تھے ایک دن مدرسہ کے بچوں کے سامنے سے غائب ہوئے جب واپس آئے تو بچوں کو کھیلنے پایا ایک قاضی بنا بیٹھا تھا ایک گواہ بنا ہوا تھا اور ایک سفیر تھا آپ نے فرمایا بڑے ہو کر تم یہی کچھ بنو گے پھر ایسا ہی ہوا آپ کی بات خطا نہ گئی۔ (مناوی)

حضرت احمد بن بترس صفدی رضی اللہ عنہ

اصل کتاب میں بترس ہی لکھا ہوا ہے ہو سکتا ہے اصل لفظ بیہرس ہو اور تحریف وغیرہ سے بترس بن گیا ہو، آپ شیخ عارف باللہ اور مکاشف اسرار غیب اللہ ہیں، آپ روشن بڑھاپے والے تھے جب آپ کشف کی بات کرنا چاہتے تو تھوڑی دیر سر کو زمین تک جھکا لیتے پھر سر اٹھاتے تو آپ کی آنکھیں سرخ انگاروں کی طرح ہوتیں اور یوں ہانپتے جیسے بہت بوجھ اٹھانے والا آدمی ہانپتا ہے اس کے بعد پھر غیب و کشف کی باتیں ارشاد فرماتے۔

ڈکار حواج کو باہر پھینک رہے ہیں

صفدی میں ۹۲۲ھ میں حضرت شیخ موسیٰ کناری رضی اللہ عنہ آپ کو ارادۃ ملنے کے لئے تشریف لائے جمعہ کے دن آپ سے ملے اور آپ کے ہاتھ چوم لئے، وہ آپ کے پاس نماز جمعہ کے وقت تک بیٹھے رہے اور مخلوق آپ کے پاس آتی رہی کوئی زیارت کے لئے آتا، کوئی حکام سے سفارش کرانے آتا۔ کوئی بھوکا کھانا کھانے آتا غرضیکہ ہر قسم کے سائل آتے رہے پھر آپ نماز جمعہ کے لئے تشریف لے گئے نماز کے بعد واپس آ کر عشاء کی نماز تک وہیں بیٹھے رہے کناری بھی ساتھ تھے دل میں یہ خیال تھا کہ حصول برکت کے لئے رات انہی کے پاس رہیں گے جب سب لوگ چلے گئے تو آپ نے اس قدر لگا تار ڈکار لئے میں نے (کناری) جی میں کہا حیرانی کی بات ہے میں سارا دن ان کے ساتھ رہا ہوں میں نے انہیں کھاتے پیتے نہیں دیکھا ہے پھر میں نے سوچا ہو سکتا ہے یہ ڈکار بھوک کی وجہ سے آرہے ہوں آپ نے فوراً فرمایا نہیں جناب! یہ ڈکار نہ کھانے کی وجہ سے ہیں اور نہ ہی بھوک کی وجہ سے، میں نے عرض کیا پھر یہ کس وجہ سے ہیں؟ فرمانے لگے آپ نے وہ سب باتیں سنیں جو ہماری مجلس میں لوگ کرتے رہے وہ سب باتیں مسلمانوں کی بھلائی کی خاطر روح کے ساتھ اندر داخل ہو گئیں رات کو روح انہیں باہر نکال رہی ہے تاکہ مولا کریم کی مناجات کے لئے صاف و شفاف ہو جائے۔ یہ سن کر میرے رو گئے کھڑے ہو گئے میں ہیبت زدہ ہو گیا ان سے اجازت لی اور گھر واپس آ گیا۔

وہ حال سلب کرنے آیا تھا

انہوں نے یہ بھی ارشاد فرمایا کہ اس واقعہ کے دوسرے دن نماز صبح میں نے آپ کے اور آپ کے خدام کے ساتھ پڑھی، لوگ تو اپنے کاموں کے لئے چلے گئے اور میں سورج اچھا خاصا بلند ہونے تک ان کے پاس بیٹھا رہا کیا دیکھتا ہوں کہ حضرت نے حرکت فرمائی اٹھے بیٹھے، کانپے اور بے ہوش ہو گئے، میں حیران تھا مجھے اس کا سبب سمجھ نہیں آ رہا تھا پھر آپ مجلس میں بیٹھ گئے اور باب طبقہ کی طرف منہ کر لیا اور فرمایا آنے والا آیا اور گزر گیا۔ پردہ ایک صاف و شفاف سفید لباس اور سفید پگڑی والے مغربی نوجوان نے کھولا وہ خوف و اضطراب میں دائیں بائیں دیکھتا اندر داخل ہوا حضرت کو تونہ دیکھا اور مجھے دیکھ لیا میری طرف بڑھا اور مجھ پر گر گیا میں بیٹھا ہوا تھا نہ بول رہا تھا اور نہ ہی حرکت کر رہا تھا میں نے اسے کندھوں سے پکڑا اور بٹھ دیا، پھر حضرت نے اسے بلایا اس نے اب حضرت کو دیکھا اٹھا اور آپ کے ہاتھ پاؤں چوم لئے لوگ کام کاج کر کے واپس

آئے تو آپ نے فرمایا دودھ، شہد اور روٹی اس کے لئے لاؤ انہوں نے یہ سب چیزیں لا کر رکھ دیں تھوڑا سا اس نے کھایا پھر آپ نے اسے جانے کی اجازت دی تو وہ چلا گیا لوگوں نے حضرت سے عرض کی یہ مغربی شخص کون تھا؟ وہ میرا حال سلب کرنے آیا تھا مجھے اللہ کریم نے اس پر غالب کر دیا اور میں نے اسے معاف کر دیا ہے۔

شیخ موسیٰ رحمہ اللہ کہتے ہیں میرے پاس ایک برتن تھا جس کی قیمت قریباً پچاس درہم ہوگی میں نے اسے کھانے پینے کے لئے رکھا ہوا تھا ہم وادی دلیہ کے پاس کھانے کے لئے بیٹھ گئے مگر جب میں صند پہنچا تو وہ غائب تھا میں نے ساتھی سے اس کے متعلق پوچھا اور شیخ میرا اس سے پوچھنا سن رہے تھے اور پھر کہا اس سے مت پوچھ وہ برتن وادی دلیہ میں کھانے کے وقت بھول آئے ہو۔ فرماتے ہیں میں تنہا ان کے پاس بیٹھا تھا میرے دل میں خیال گزرا کیا حضرت کو قوت تمکین بھی حاصل ہے آپ نے میرے دل پر مطلع ہو کر فرمایا ہاں ہمیں قوت تمکین حاصل ہے میں خاموش ہو گیا اس سے زیادہ نہیں بولا، آپ صند میں ۹۲ھ میں فوت ہوئے۔ (غری)

حضرت احمد بھلول رحمہ اللہ

شادی اور گھر

امام شعرانی رحمہ اللہ فرماتے ہیں کہ میری ابتدائی عمر میں آپ نے میری شادی کی طرف اشارہ فرماتے ہوئے کہا تھا کہ تمہاری بیوی زینب بنت شیخ خلیل قصبی ہے وہ تم سے تیس دینار مہر لے گی تمہیں گھر دے گی اور اپنے تینوں بھائی بھی تمہاری خدمت میں پیش کر دے گی میں ان سے الگ ہوا تو لڑکی کے والد آپ کے پاس آئے اور بذات خود مجھ سے اپنی لڑکی کی منگنی کر دی اس کا نام زینب ہی نکلا، بھائی بھی تین ہی تھے اور گھر اس کے نام سے ہی منسوب تھا جیسا فرمایا تھا ویسا ہی نکلا۔

مناوی رحمہ اللہ کہتے ہیں کہ حضرت شعرانی رحمہ اللہ نے بتایا میں حضرت کے پاس پہنچا تو مجھ سے پوچھا کون سا علم پڑھ رہے ہو؟ میں نے عرض کیا کتاب ”الروض کو القضا علی الغائب“ (غیر حاضر کے خلاف شرعی عدالتی فیصلہ) تک پڑھا ہے اور اس سے پہلے کتاب ”المنہاج“ پڑھ چکا ہوں فرمانے لگے ”الروض“ پڑھنے کی آپ کو کیا ضرورت ہے ”منہاج“ ہی کافی ہے اس کا مصنف ولی خدا ہے شعرانی کہتے ہیں اس کے بعد مجھے ”الروض“ سے کچھ بھی یاد نہ ہو سکا یہ بھی آپ کی کرامت ہے۔

بقول غری حضرت محمد بن عنان حضرت بھلول کی بہت عزت کرتے تھے آپ کی کرامات و خوارق بہت سی ہیں کہا کرتے تھے کہ مجھے باب القرافہ سے باہر سڑک پر دفن کرنا اور میری قبر کا نشان نہ چھوڑنا تا کہ جانور اور خچر میرے اوپر سے گزرتے رہیں جب لوگوں نے عرض کیا کہ ہم نے جامع مسجد بطیمہ میں آپ کی قبر تیار کر رکھی ہے تو فرمایا اگر مجھے وہاں اٹھا کر لے جا سکو تو بے شک لے جانا آپ کے وصال کے بعد وہ جامع بطیمہ کے گوشہ تک بھی آپ کے جسم کو نہ لے جا سکے لیکن جب قرافہ کی طرف چلے تو وجود ہلکا ہو گیا (لہذا وہیں دفن ہوئے) ۹۲۸ھ میں وصال ہوا۔

حضرت احمد بن محمد رحمہ اللہ

آپ کی کنیت ابو العباس ہے آپ مغربی تونس ہیں آپ تہاسی کے لقب سے مشہور ہیں، مسلک مالکی ہیں کچھ لوگوں نے دہاسی (بجائے تہاسی) کہا ہے آپ حضرت علی بن میمون کے مرشد اور عارف ربانی ہیں آپ کے والد صاحب امارت و نعمت تھے، آپ نے مال و دولت کی طرف توجہ نہ دی سب کچھ چھوڑ کر سیدی ابو العباس احمد بن مخلوف شابی قیروانی (والد گرامی سیدی عرفہ) کی خدمت میں حاضر ہوئے ان کی خدمت کرتے رہے اور وہیں سے علم طریقت حاصل کیا احمد بن مخلوف مایہ ناز ولی ہیں (ان کا پیچھے ذکر ہو چکا ہے)

کیا عظمت ولایت ہے

آپ کے مناقب میں یہ بھی مذکور ہے کہ جب حضرت ابو الفتح ہندی حضرت شیخ ابو مدین کی زیارت کے لئے مغرب کی طرف تشریف لے گئے تو اللہ کریم کے ایک شہر میں ایک درخت بطور کشف ان کے سامنے آیا جس کے پتوں پر لکھا ہوا تھا: لا الہ الا اللہ محمد رسول اللہ، الشاہ ولی اللہ۔ پھر حضرت ہندی کا معاملہ بڑھتا گیا اور شابی ان کی مصاحبت میں آئے اور آپ کے ہاتھ سے شابی کو مقامات ملے (مکاشفہ یہی تھا کہ اب اس علاقہ میں توحید و رسالت کا علم بلند ہوگا اور آپ کے مرید شابی یہاں مسند ولایت پر بیٹھیں گے۔ مترجم) حضرت تہاسی رحمہ اللہ حضرت شابی کی خدمت میں رہے اور مقامات قلب پا کر عظیم عارفوں میں شامل ہو گئے آپ کو دست غیب حاصل تھا۔ سیدی علی بن میمون (آپ کے خلیفہ) فرماتے ہیں میں آپ کے پاس پہنچا تو دیکھا کہ آپ ابن ابی زید کی کتاب پڑھ رہے ہیں جو ظاہر شرع اور باطن طریقت کے تقاضوں پر مشتمل تھی آپ نے اس انداز سے اسے بیان کیا کہ میں جی میں کہنے لگا یہ ہے علم کی عظمت و بختگی۔

سیدی محمد بن علوان حموی اپنی کتاب ”تحفۃ الحبيب“ میں لکھتے ہیں، ہمیں معلوم ہوا ہے کہ جب مانے ہوئے مدرسین میں سے محقق حضرات کسی مسئلے میں الجھ جاتے اور پورے علاقہ میں رفع اشکال (مشکل اعتراض کو دور کرنے کا جواب کسی سے بن نہ پڑتا اور یہ بات ظاہری علوم کی ہوتی) جن میں اساتذہ اور محققین ماہر ہوتے ہیں) تو وہ لوگ مسئلہ آپ کی خدمت میں بھیج دیتے آپ اس کی بطریق احسن وضاحت فرمادیتے اور شاندار تقریر سے اسے صاف کر دیتے۔ نورانی قلم سے آپ کے رخساروں پر لکھا ہوا تھا: رحمۃ اللہ۔ رحمۃ دائیں رخسار پر اور لفظ اللہ بائیں گال پر لکھا ہوا تھا۔ یہ تحریر بالکل صاف تھی جب بھی کوئی لکھا پڑھا آدمی حضرت کے قریب جاتا تو اسے پڑھ لیتا۔

ایک معتبر شخص نے یہ عجیب واقعہ ہمیں بتایا کہ حضرت بیمار ہوئے اب ضروری تھا کہ آپ کو ایک جگہ سے دوسری جگہ منتقل کیا جاتا آپ نے اپنے چار غلاموں کو بلا کر حکم دیا کہ وہ آپ کو اٹھالیں، آپ چت لیٹے ہوئے تھے آپ جس قالین پر تھے وہ چاروں اس کے ایک ایک کنارے پر آ گئے وہ اس کے ایک کنارے کو بھی مل کر نہ اٹھا سکے انہوں نے مزید چار اور بلائے جب وہ آٹھ ہو گئے تو آپ کا وجود ہلکا ہو گیا اور انہوں نے آپ کو اٹھا لیا۔

شیخ علوان رحمہ اللہ نے شیخ مسعود صہباجی مرید حضرت تباہی سے نقل کیا ہے کہ ایک شخص نے نامحرم عورت پر اجنبیہ نظر ڈالی پھر حضرت کے پاس آیا آپ نے دوران کلام فرمایا کئی لوگ اسی حال میں ہمارے پاس آ جاتے ہیں کہ ان کی آنکھوں سے زنا ٹپک رہا ہوتا ہے اس نے اعتراف کر لیا۔ آپ کا وصال ۹۳۰ھ میں علاقہ مغرب کے شہر نفراوہ میں سو سال سے زائد عمر میں ہوا۔ (غزی)

میں نے شیخ علوان حموی کی کتاب شرح قصیدتایہ از ابن حبیب صفدی رحمہ اللہ میں دیکھا کہ وہاں آپ کا ذکر ہوا ہے اور آپ کی تعریف کی گئی ہے وہاں آپ کے اس مکاشفہ کا بھی ذکر ہے جو اس عورت اجنبیہ دیکھنے والے مرد پر پیش آیا۔ حضرت مسعود بن صہباجی ذکر فرماتے ہیں کہ ان کے بھائی علی بن میمون اور ان کے شاگرد شیخ علوان دونوں نے حضرت تباہی رحمہ اللہ مذکور سے استفادہ کیا ہے وہ لکھتے ہیں کہ جب کوئی شخص آپ کی خدمت میں حاضر ہوتا تھا تو اس کے بولنے سے پہلے اللہ کریم اس کا مافی الضمیر آپ کو بتا دیتے تھے ایک دفعہ مجھے فرمایا اے مسعود! میں ایسا دیکھ رہا ہوں کہ تم حج کر رہے ہو فلاں جگہ پر پہنچے ہوئے ہو اور چاند کی روشنی میں فلاں فلاں مقام دیکھ رہے ہو پھر آپ کا ارشاد پورا ہوا میں نے حج کیا ان جگہوں پر پہنچا اور اسی طرح چاند کی چاندنی میں دیکھتا رہا جس طرح آپ نے فرمایا تھا۔ میں ایک رات اپنے ایک دوست کے ساتھ جن کا نام ابوالقاسم تھا، اس فرمان ربانی پر مذاکرہ کر رہا تھا:

أَلَا يَعْلَمُ مَنْ خَلَقَ ۖ وَهُوَ اللَّطِيفُ الْخَبِيرُ ۝
”کیا وہ نہ جانے جس نے پیدا کیا“۔ (الملک)

اس مذاکرہ کے بعد آپ کی خدمت میں حاضر ہوئے تو میرے دوست کی طرف متوجہ ہو کر فرمایا: اے دوست اے ابو القاسم! أَلَا يَعْلَمُ مَنْ خَلَقَ ۖ وَهُوَ اللَّطِيفُ الْخَبِيرُ ۝ (الملک)۔

حضرت شیخ احمد سروی رحمہ اللہ

امام شعرانی ”المنن الکبریٰ“ میں بیان فرماتے ہیں کہ مجھے حضرت احمد سروی نے بتایا کہ میں نے فرشتوں کو دیکھا وہ نوری قلموں سے درود پڑھنے والوں کا درود ایک صحیفہ میں لکھ رہے تھے۔

حضرت احمد سطحی مصری رحمہ اللہ

دل کے بھیدوں کی بات بتاتے امراء اور گورنروں سے لوگوں کے کام کراتے تھے آپ کی بہت سی کرامات ہیں، آپ کی بیوی کی ماں ایک رات چھپ کر آپ کے پاس آ گئی اس نے دیکھا کہ آپ مرض ناجو سے بری حسین جوانوں کی طرح ہیں جب آپ نے اس کا آنا محسوس کیا تو ڈانٹ دیا وہ لوگی، لولی، اپا جی اور اندھی ہو گئی اسی حال میں اس کی موت ہوئی۔

نقل اتار نے کا مزرہ چکھ لیا

آپ کا خادم چھوٹے بچے کی طرح آپ کو گھوڑے پر گود میں لئے رہتا تھا آپ کے سر پر طویل چڑے کی ٹوپی ہوتی اور

تھوڑی کے نیچے چڑے کا کپڑا سا لٹکائے رکھتے، سرخ رنگ کے جبے پہنتے تھے ولایت کے آثار آپ کے وجود پر ہویدا تھے جب کوئی انسان آپ کو ملتا پھر ساتھ نہ چھوڑ سکتا تھا، ایک شخص نے آپ کی نقل اتاری، لمبی ٹوپی پہنی اور اپنے خادم کی گود میں گھوڑے پر سوار ہوا۔ پھر کیا پس گرا اور گردن ٹوٹ گئی وہ چلا یا مجھے حضرت احمد سطحی کی خدمت میں لے چلو جب لائے تو حضرت اسے دیکھ کر ہنس پڑے فرمایا تو لنگڑے پن اور پاؤں کے تعطل میں میرا مقابل بن رہا تھا اب اللہ کریم کے سامنے توبہ کرتا کہ تیری زخمی گردن ٹھیک ہو جائے اس نے توبہ واستغفار کی، حضرت نے زیتون کا تیل لے کر اس میں تھوکا اور فرمایا یہ تیل اس کی گردن پر لگاؤ جب تیل لگایا تو وہ ٹھیک ہو گیا وہ کھجور کے تنے کی طرح موٹی ہو رہی تھی تیل لگانے کے بعد ورم ختم ہو گیا اب اس نے ٹوپ اتار چھینکی اور زندگی بھر حضرت کی خدمت کرتا رہا۔

غضب ولی

آپ بظان نامی شہر کے تھے آپ بولا ق میں آئے ہوئے تھے جہاز میں سفر کے لئے سوار ہوئے مالک جہاز آپ کو نہیں پہچانتا تھا اس نے ساتھیوں سمیت آپ کو اتار دیا جب آپ جہاز سے اتر گئے تو اسے آگ لگ گئی اور ساحل صحرا کے قریب غرق ہو گیا وہ سب لوگ آپ کی دلجوئی کرنے لگ گئے آپ نے جہاز کے مالک کو فرمایا اپنے جہاز کے جلے حصوں کی اب خود بندش کا سامان کیجئے ہم تو کبھی اب تمہارے ساتھ نہیں چلیں گے۔

آپ نے ایک کنواری لڑکی سے شادی کے لئے منگنی کرنا چاہی وہ کہنے لگی کیا میرے لئے دنیا تنگ ہو گئی ہے کہ میں سطحی جیسے معذور سے شادی کروں پھر اسے فالج ہو گیا اور مرنے تک کسی سے شادی نہ کر سکی۔

آپ نے منف میں آئے ہوئے ایک حاکم کے سامنے سفارش کی اس نے سفارش مان لی جب آپ وہاں سے چلے آئے تو اس نے اس آدمی کو پھر قید کر دیا جس کے لئے سفارش مانی تھی اب اس کے گلے میں خناق کا پھوڑا نکلا اور وہ اسی حال میں مر گیا۔

ایک عورت کو فالج ہو گیا چار سال تک طبیبوں نے علاج کیا مگر فائدہ نہ ہوا حضرت اس کے پاس گئے اور زیتون کے تیل میں تھوک کر فرمایا یہ اس کے بدن پر ملو، حضرت کی موجودگی میں لوگوں نے اسے تیل لگایا تو وہ ٹھیک ہو گئی۔

آپ دسوق شہر کے ایک گوشے میں محفل سماع میں تشریف لے گئے ایک عجمی فقیر نے آپ کے لباس کے نیچے چوک سامارا آپ نے فرمایا عجمی نے مجھے طعنہ مارا ہے پھر فرمانے لگے اے میرے پروردگار! میرا حق لے لے، عجمی صبح سویرے دیوار کے ساتھ رسی سے لٹک رہا تھا لیکن کسی کو یہ پتہ نہ چل سکا کہ اس کو کس نے پھانسی دی ہے۔

امام شعرانی کہتے ہیں آپ میرے گھر کے دروازے پر ایک دفعہ آ کر کھڑے ہو گئے بادشاہ کے پاس سفارش کرنا چاہتے تھے فرمانے لگے آپ کی توجہ بھی اس سفارش میں ہمارے ساتھ ہونی چاہئے یہ سن کر مجھ پر ایک کیفیت طاری ہو گئی میں نے اپنے آپ کو کعبہ کے دروازے پر کھڑا پایا آپ نے (یہ راز پا کر) فرمایا بھائی! آپ تو ہم سے بہت دور چلے گئے، آپ ہمیشہ روزہ رکھتے تھے اپنے زاویہ شبرا میں عربیہ کے سامنے دفن ہوئے قبر زیارت گاہ ہے آپ وہاں کے رہنے والوں کو

بددعا کیں دیا کرتے تھے جو آپ کی مخالفت کیا کرتے، آپ کی بددعا سے وہ باہم لڑ کر تباہ ہو گئے۔ بقول امام شعرانی وہ اب تک تباہ شہر ہے۔ شعرانی کہتے ہیں میں نے انہیں کہا فقیر شہر آباد کرتے ہیں تباہ نہیں کرتے؟ فرمانے لگے یہ منافق ہیں ان کی تباہی میں دین کی مصلحت ہے۔

حضرت احمد بخانی مجذوب مصری رحمۃ اللہ علیہ

علم پڑھتے آپ پر جذب و مستی کا دور پڑا تو بعد میں ہمیشہ عبارات پر اعراب ہی لگاتے رہتے تھے اللہ تعالیٰ نے اپنے بندوں کے گناہوں پر مطلع فرمادیا تھا جو کوئی گنہگار آپ کو ملتا آپ اس پر تھوک دیتے آپ کو بحر ہند کی سمجھ عطا ہوئی تھی، جب بندگان ولایت مآب کے پاس سے گزرتے کہتے: سبحان اللہ المعطی (عطا فرمانے والا اللہ پاک ہے) (وصال ۹۴۵ھ میں ہوا اپنے زاویہ سویقۃ اللہ میں دفن ہوئے)۔ (مناوی)

حضرت احمد بن محمد ہادی رحمۃ اللہ علیہ

آپ سادات آل باعلوی رحمۃ اللہ علیہ سے ایک عظیم ولی اور بڑے عالم ہیں۔ شلی رحمۃ اللہ علیہ کہتے ہیں آپ کی کرامات بہت ہیں آپ نے ایک گروہ کے دینی اور دنیوی مقاصد کے لئے دعا مانگی وہ مقاصد آپ کی دعا کی برکت سے انہیں حاصل ہو گئے اس گروہ نے مجھے (شلی رحمۃ اللہ علیہ) خود یہ بات بتائی۔

مجھے آپ کے ایک ثقہ و معتبر شخص نے بتایا کہ اسے شدید وسوساں نے آیا وہ طواف کعبہ میں مشغول تھا کہ اسے وسوسہ پڑا کہ اس کا پیشاب نکل گیا ہے وہ جلدی مسجد شریف سے نکلنے لگا کہ پاک مسجد ناپاک نہ ہو جائے پھر اس نے کپڑے کو دیکھا مگر وہ تو تر نہ تھا پھر اسے وضو اور کپڑے کے پاک ہونے میں شبہ پڑنے لگا وہ بہت کبیدہ خاطر ہوا حضرت اس کے پاس سے گزرے اور وہ اسی حالت اضطراب میں تھا وہ آپ سے چٹ گیا اور دعا کے لئے بے حد اصرار کیا تا کہ اس کے یہ وسوسے ختم ہوں حضرت نے اس کے لئے دعا کی اس وقت کے بعد پھر وسوسے نہیں آئے مکہ مشرف میں ۹۵۴ھ میں وصال ہوا اور جنت معلیٰ (۱) میں سادات بنی علوی کی قبروں کے پاس دفن ہوئے آپ کی قبر وہاں معروف ہے جس کی زیارت ہوتی رہتی ہے۔ (المشرع الروی)

1- نوٹ: آل کدر بٹکست و آل ساغر فائدہ آج جنت معلیٰ اجازت ہے وہاں قبروں کے نولے کتبوں کے بغیر کچھ بھی نہیں قبرستان کا اچھا خاصا حصہ مگر کونوں اور پلوں کی نذر ہو چکا ہے ایک طرف جنگل کے اندر خاندان نبوت کی قبریں ہیں جگہ اس لئے لگا ہوا ہے تاکہ کوئی مسلمان ان حشرات اقدس تک نہ پہنچ سکے۔ سیدہ نساء العالمین حضرت خدیجہ الکبریٰ صلوٰۃ اللہ وسلامۃ علیہا کا شکستہ مزار اس جنگل سے نظر آتا ہے جب فقیر مترجم نے دوران حج (۱۹۸۱ء/ ۱۴۰۱ھ) آپ کی زیارت کی تو مزار کے ایک طرف کسی نے کچے مکاؤں کو لینے والی مٹی لگا کر اوپر لکھ دیا تھا ”قبر خدیجۃ الکبریٰ أمہ المؤمنین“ یہ کیفیت دیکھ خدا جانے دل پر کیا گزری کتنی دیر رقت طاری رہی، پھر ایک بوڑھا عرب ملا اس نے فٹ فٹ اونچی مربع دیوار کی طرف اشارہ کیا کہ اس کے اندر حضرت عبداللہ بن عمر رضی اللہ عنہما اور حضرت عبداللہ بن زبیر رضی اللہ عنہما استراحت ہیں، ساری تاریخ سامنے گھوم رہی تھی دونوں حضرات کی علمی خدمات اور مجاہدانہ کارناموں کی لاکر سائی دے رہی تھی، آج کیسے اختلاف ہیں وہ لوگ جو اپنے اسلاف کی قبروں کو بھی باقی نہیں رہنے دے رہے ہیں۔ (مترجم)

حضرت احمد بن یوسف ابوالعباس الحریشی رحمۃ اللہ علیہ

امام شعرانی فرماتے ہیں میرے سامنے ان کی اتنی کرامات ظاہر ہوئیں جو شمار سے باہر ہیں بعض کے متعلق ان کا نظریہ یہ تھا کہ انہیں چھپایا جائے لہذا میں نے وہ کسی کو نہیں بتائی ہیں۔ کچھ کرامات کے متعلق آپ خاموش رہتے تو میں ان کا ذکر کر دیتا، مجھے ایک دفعہ بواسیر ہو گئی مجھے شدید درد ہوا تھا آپ کے سامنے جا کر شکایت کی تو فرمایا کل ان شاء اللہ نماز عصر میں ختم ہو جائے گی میں نے جب نماز عصر پڑھی تو پھر اس کا نشان نہ پایا۔

قبر سے اٹھ کر تلقین صبر

میں نے ایک حاجت کے وقت آپ کا ارادہ کیا میں اس وقت ام خوند (مصر) کے مدرسہ کی چھت پر تھا میں نے دیکھا کہ آپ قبر سے دمیاط سے نکلے ہیں اور چلتے آ رہے ہیں وہ اتنے قریب آ گئے کہ میرے اور ان کے درمیان صرف پانچ گز کا فاصلہ رہ گیا فرمایا صبر کیجئے پھر وہ نگاہوں سے اوجھل ہو گئے۔

کرامات کی یہ پہنائیاں

رمضان کی ایک شام نماز مغرب سے لے کر عشاء تک میرے پاس بیٹھے رہے سرخ شفق کے ختم ہونے تک پانچ دفعہ قرآن پاک ختم کر دیا میں خود سن رہا تھا جب میں آپ کے ساتھ حضرت سیدی علی مرصفی کے پاس پہنچا تو انہیں یہ بات بتائی وہ فرمانے لگے ایک دفعہ میرے ساتھ یہ واقعہ پیش آیا کہ میں نے رات اور دن میں سولہ ہزار تین سو دفعہ قرآن پاک ختم کیا میں ہر درجے میں ہزار ختم کر سکتا ہوں۔ (آپ کے من و عن کی الفاظ تھے)

امام شعرانی ہی کتاب ”المنہن“ میں اپنے متعلق ارشاد فرماتے ہیں کہ میں نے حضرت عمر کے پیچھے نماز کی تکبیر کہی وہ زاویہ کے امام تھے انہوں نے سورہ مزمل کا ورد شروع کیا تو میری زبان قرأت قرآن کے لئے کھل گئی میں نے سورہ بقرہ سے پڑھنا شروع کیا ابھی وہ سورہ مزمل میں تھے اور پہلی رکعت چل رہی تھی کہ میں سارا قرآن پڑھ کر ان تک جا پہنچا میں پھر خاموش ہو گیا تاکہ وہ رکوع کریں یہ معاملہ میں نے اپنی ذات میں مشاہدہ کیا میں سمجھتا ہوں کہ اللہ کریم نے مجھے یہ کرامت عطا فرمائی۔ کیونکہ کرامات اولیاء کا ماننا ضروری اور واجب ہے ولی کے لئے یہ بھی ضروری ہے کہ وہ جس طرح دوسروں کی کرامات پر یقین رکھتا ہے اس طرح اپنی کرامات پر بھی یقین رکھے کیونکہ جانبین میں وہ اللہ کریم کی قدرت سے ہی ظہور پاتی ہیں حضرت احمد مذکور ۹۴۵ھ میں فوت ہوئے۔

حضرت احمد بن حسن معلم رحمۃ اللہ علیہ

آپ حضرت محمد جمل اللیل کے بھائی، مشہور سادات، عارف اولیاء اور عامل علماء میں شامل ہیں آپ نے جب حضرت خضر علیہ السلام کے احوال عظیمہ کے متعلق سنا تو اللہ کریم سے دعا کی کہ ان سے ملاقات ہو جائے تاکہ ان کی خوشبو کی مہکوں سے وہ اپنے مسام کو معطر کر سکیں ایک دفعہ ایسا اتفاق ہوا کہ دوپہر کے وقت آپ ایک غار میں تشریف لائے تو وہاں انہیں ایک بدوی ملا

دیر تک بیٹھا رہا مگر باتیں بہت کم کیں، آپ کو اسے بہت انس ہوا، آپ سمجھ گئے کہ یہ کوئی عظیم انسان ہے جب وہ غائب ہوا اور اڑ گیا تو اس غار میں عجب سی مہک اٹھی اب انہیں پتہ چلا کہ یہی حضرت خضر عظیم المرتبت ہیں پھر وادی کے لوگوں سے ان کے متعلق پوچھا وہ بولے یہاں آپ کے بغیر اور کوئی نہیں آیا جب آپ اپنے مرشد عبدالرحمن سقاف رحمۃ اللہ علیہ سے ملے اور انہیں حالات بتائے تو انہوں نے فرمایا وہ خضر علیہ السلام تھے اب ان سے ملنے کی برکات آپ کو ملیں گی۔ (المشرع الروی)

حضرت احمد بن عبدالرحمن شہاب الدین رحمۃ اللہ علیہ

آل باعلوی رحمۃ اللہ علیہ کے عامل علماء اور عارف اولیاء میں شامل ہیں آپ کو اہل قبور اور ان کی راحت و عذاب کا علم اللہ کریم نے عطا فرما رکھا تھا اس بارے میں آپ سے کئی حکایات اور خارق عادت کرامات منقول ہیں۔

امام ابن عیسیٰ رحمۃ اللہ علیہ اور امام غزالی رحمۃ اللہ علیہ سے ملاقات

آپ سے پوچھا گیا کہ کچھ لوگ کہتے ہیں امام بن عیسیٰ کی مشہور قبر دراصل ان کی قبر نہیں ہے آپ کسی کام کے لئے جا رہے تھے کہ آپ کی قبر کی زیارت کی۔ قبر کے پاس آپ پر ہیبت اور خود فراموشی طاری ہو گئی اتفاقہ ہوا تو فرمایا کہ میں حضرت امام احمد بن عیسیٰ کی روح پاک سے ملا میں نے ان سے پوچھا کیا حقیقت آپ کی یہی قبر ہے؟ انہوں نے جواب دیا ہے کہ میری یہی قبر ہے میں نے عرض کیا میں فلاں کام کرنا چاہتا ہوں فرمایا یہ بات بغیر کسی تکلیف کے پوری ہوگی پھر وہ بورگاؤں گئے وہاں کے سردار سے ملے اور وہ کام فوراً پورا ہو گیا، آپ سے یہ بھی منقول ہے کہ اپنے گھر ترمیم میں حضرت امام غزالی رحمۃ اللہ علیہ سے ملے اور ان سے ان کی سب کتابوں کی اجازت چاہی تو انہوں نے اجازت دے دی۔

قرآن یاد ہو گیا

آپ نے ایک عرب سے بڑی سی لکڑی مانگی تاکہ اپنے گھر کے دروازے بنا سکیں وہ عرب کہنے لگا مجھے بھی آپ سے ایک کام ہے میں چاہتا ہوں کہ میں دل کی گہرائیوں سے قرآن پاک یاد کر لوں حضرت نے فرمایا منہ کھولا آپ نے تین دفعہ تھوک ڈالا تو اسے تھوڑے وقت میں قرآن پاک یاد ہو گیا۔

تمہیں دیکھنے کے لئے لوگ ترسیں گے

آپ نے اپنے شاگرد حضرت امام ابن عبداللہ عیدروس کو فرمایا ایک دور کے علاقے کے لوگ تم سے حصہ وافر پاکیں گے اور حضرموت کے لوگ تو تم کو ایک نظر دیکھنے کے لئے ترسیں گے، پھر یہی کچھ ہوا عیدروس احمد آباد (ہندوستان) تشریف لے گئے اور وفات تک وہیں ٹھہرے رہے (۱)۔

۱۔ نوٹ: سیدی خواجہ سید رسول آف بولہ شریف خلیفہ حضرت ثانی لاثانی سیالوی نے مترجم کے لئے کچھ اسی قسم کے الفاظ ارشاد فرمائے تھے پھر اللہ کریم نے دینی و دنیوی علوم سے نواز، میرا اسے تو سکون کا تھا مگر وہاں سے اٹھا کر کسی اور مقام پر بیٹھا دیا گیا اور اب زندگی خدمت علم و اسلام میں بسر ہو رہی ہے، ان حضرات کی نگاہ و لوازم کے اپنے انداز ہوتے ہیں، عامی اور علم کا فریب کرس ان کی عظمتوں کو نہیں سمجھ سکتا۔ ذلک فضل اللہ یؤتیه من یشاء (مترجم)

آپ نے اپنے خدام کی کئی جماعتوں کو ایسے مختلف کاموں میں لگا دیا جن میں مسلمانوں کا نفع تھا آل ابن شرف کو آپ نے سانپوں کا دم بچشا اگر کسی کو سانپ کاٹ لے اور آل ابن شرف کا کوئی آدمی اسے دم کر دے تو پھر کوئی نقصان نہیں ہوتا آپ نے اسی طرح آل ابن مداعہ کو ناک کی بیماریوں کا دم عطا فرمایا جس کو ناک کی تکلیف ہوتی اور آل ابن مداعہ کا کوئی آدمی وہ کلمات اس کی ناک پر کہہ دیتا تو مرض فوراً غائب ہو جاتا، آپ کا وصال ۹۳۶ھ میں ترمیم میں ہو۔ از نبل کے قبرستان میں دفن ہوئے۔ بقول مصنف ”المشرع الروی“ آپ کا مزار زیارت گاہ اہنام ہے۔

حضرت احمد رومی رحمۃ اللہ علیہ

آپ مصر میں تشریف لے آئے تھے عابد و زاہد تھے آپ اکثر چالیس چالیس دن بھوکے رہتے اور پھر صرف ایک منقہ کے دانے پر افطاری فرماتے وصال ۹۵۶ھ میں ہوا مصر قدیمہ میں سمندری نالوں کے قریب اپنی خلوت گاہ میں مدفون ہوئے جب لوگ آپ کو دفن کرنے لگے تو آپ کی قبر میں سونے کی بھری ہوئی ایک ہنڈیا پائی لوگوں نے والی مصر علی پاشا کو اطلاع دی انہوں نے کہا جنازے میں شریک فقیروں کو دے دو۔ بقول میناوی یہ بھی لوگوں نے آپ کی ہی کرامت سمجھی۔

حضرت احمد بن عقیل سقاف رحمۃ اللہ علیہ

آپ عارف اولیاء اور عامل علماء میں سے ایک ہیں، بچپن سے ہی آپ پر آثار ولایت کا ظہور تھا۔ آپ کے گھر والے جب کوئی چیز چاہتے تو آپ کے وسیلے سے اللہ کریم سے دعا مانگتے پھر انہیں مطلوبہ چیز مل جاتی، سرزمین مشرق میں فشن گاؤں میں ۹۶۰ھ میں آپ کا وصال ہوا۔ (المشرع الروی)

حضرت احمد بن حسین عبداللہ العیدروس رحمۃ اللہ علیہ

آپ شریعت و حقیقت کے جامع تھے اور علم و طریقت کا جھنڈا آپ کے پاس تھا۔ حضرت احمد شیخ عیدروس اپنے والد عیدروس کے پاس ہندوستان جا رہے تھے کہ آپ کو الوداعی سلام کہنے محفل میں سیدہ فاطمہ بنت سید احمد بن حسین (حضرت مذکور کی اپنی صاحبزادی) کا ذکر دوران کلام ہوا تو آپ نے فرمایا یہ آپ کی (ابن عیدروس) کی بیوی ہوں گی وہ تو ایک اور شخص سے شادی شدہ تھیں وہ اپنے والد کے پاس چلے گئے جب دوبارہ ترمیم آئے تو سیدہ فاطمہ سے ان کی شادی ہو گئی (پہلے خاوند سے فراغت ہو چکی تھی)۔ (مترجم)

حضرت ولی صالح احمد بن عبدالقوی کہتے ہیں کہ میں نے حضرت احمد مذکور کو عرفات میں بالکل سامنے دیکھا، بیت اللہ کے طواف اور صفا و مروہ کی سعی (دوڑ) میں بھی انہیں موجود پایا مگر ظاہری طور پر تو وہ اپنے شہر میں موجود تھے وہاں سے نہیں نکلے تھے۔

آپ کا شاگرد سعید بن سالم عرض کرنے لگا میں چاہتا ہوں کہ میری موت نہیں ہو آپ نے فرمایا تمہاری موت تو ودرہ میں ہوگی یہ مشرق میں ایک جگہ کا نام ہے پھر ایسا ہی ہوا حضرت خود ۹۶۸ھ میں ترمیم میں فوت ہوئے اور بقول مصنف

”المشرع الروی“ زہل کے قبرستان میں دفن ہوئے۔

حضرت المولیٰ احمد طاش کو برلی رحمۃ اللہ علیہ

آپ مرشد عارف ربانی ہیں غزال کی نسبت سے معروف ہیں ان لوگوں کی اپنی زبان میں انہیں کیٹلو بابا کہا جاتا ہے وہاں ان کا نام معروف نہیں آپ کی نسبت غزال سے اس لئے ہے کہ آپ غزال (ہرن) کو مسخر کر چکے تھے اور اس پر سواری فرماتے تھے عجمی علاقہ کے شہر خولی میں آپ کی ولادت ہوئی پھر رومی علاقوں میں چلے گئے۔ بروسا کی فتح کے وقت آپ موجود تھے آپ سلطان اور خان کے ساتھ تھے اور ہرن پر سوار تھے بروسا شہر کے قریب ہی اپنا وطن بنالیا وہیں فوت ہو کر مدفون ہوئے۔ سلطان اور خان نے ان کی قبر پر روضہ تعمیر کرا دیا۔ آپ کی قبر زیارت گاہ اور مشہور ہے ”الشقاق نعمانیہ“ کے مصنف ذکر کرتے ہیں میں نے آپ کی قبر شریف کی زیارت کی تو مجھے بے حد انس حاصل ہوا پھر شیخ مذکور نے ان سے مرشد کے متعلق سوال کیا تو جواب دیا میں بابا الیاس رحمۃ اللہ علیہ کے مریدوں سے ایک ہوں ہمارے مرشد اعلیٰ حضرت ابو الوفاء بغدادی ہیں، سلطان اور خان نے آپ سے دعا طلب کی تو آپ نے فرمایا میں کبھی تم سے غافل نہیں ہوتا اور جب کوئی حاجت پیش آتی ہے تو میں تمہارے لئے دعا کرتا ہوں، ایک مدت کے بعد حضرت نے ایک درخت عجیب و غریب انداز میں اکھاڑا اور شہر بروسا میں لے آئے اور دار السلطنت میں لے جا کر پہنچے اور گھر کے اندر دروازے کے قریب اسے لگا دیا پھر جا کر بادشاہ کو یہ خبر دی وہ بہت خوش ہوا پھر آپ نے اس درخت کو پالا وہ بڑا ہو گیا صاحب ”الشقاق“ فرماتے ہیں درخت اب بھی باقی ہے آپ کا وصال ۹۶۸ھ کو ہوا۔

حضرت احمد ابو الوفاء بن معروف حموی خلوتی قصیری رحمۃ اللہ علیہ

علامہ ابو الوفاء عرضی حلبی رحمۃ اللہ علیہ نے اپنی تاریخ میں لکھا ہے کہ حضرت ابو الوفاء حموی خلوتی اپنے مرشد حضرت قصیری کے حکم سے قاہرہ تشریف لے آئے یہ بھی مروی ہے کہ وہ مصر میں استاذ ابو الحسن بکری حضرت استاد محمد رحمۃ اللہ علیہ کے والد کے پاس آکر اترے وہ خود فرماتے ہیں کہ میں نے کچھ علوم کی کتابیں ان کے پاس پڑھیں۔

مرشد کی دستگیری

جب حضرت استاذ نے دیکھا کہ میرا انداز صالحانہ ہے اور میں اور دو وظائف پڑھتا ہوں اور تہجد کی نماز ادا کرتا ہوں تو انہوں نے مجھے اپنا مرید بنانا چاہا اور خواہش کی کہ میں ان کی بیعت میں آجاؤں میں اس بات پر توجہ نہ دیتا کیونکہ میرا حضرت احمد رحمۃ اللہ علیہ کے متعلق گہرا اعتقاد تھا میں انہیں چھوڑ کر کسی اور کی طرف نہیں جاسکتا تھا۔ مجھے استاد محترم نے کئی دفعہ زور دیا، میں ایک دفعہ کمرے میں تھا کہ استاذ ابو الحسن میرے پاس تشریف لائے انہوں نے سرخ رنگ کا فرغل پہنا ہوا تھا اور ان کے سر پر سوتے وقت کا چھوٹا سا عمامہ تھا انہوں نے بیٹھ کر میری طرف ہاتھ پھیلا دیا اور فرمایا ہاتھ آگے بڑھائیے اور شاذلی طریقہ پر مجھ سے بیعت کیجئے، میں خاموش رہا دفعہ دیوار پھٹ گئی اور اس سے ہمارے مرشد حضرت احمد قصیری نکلے اور حضرت شیخ ابو الحسن

سے فرمایا، آپ میرے مرید سے تعرض نہ کریں، استاذ نے جواب فرمایا یہ میرا مرید ہے، دونوں میں بحث چل نکلی اچانک حضرت احمد نے حضرت بکری پر خوفناک نظر ڈالی میں نے دیکھا کہ آپ کی آنکھ سے آگ کا دھاگا نکلا اور حضرت البکری تک پہنچا وہ اب مجھ سے دور ہو گئے اور ایک اور شخص نے دونوں میں صلح کرا دی اور سورۃ فاتحہ دونوں کے لئے تلاوت کی، میں نے وہاں موجود ایک صاحب سے پوچھا یہ کون صاحب ہیں؟ جنہوں نے ان دونوں کے درمیان صلح کرا دی ہے؟ مجھے بتایا گیا یہ حضرت خضر علیہ السلام ہیں اسی دن صبح کو میں شہر قصیر کی طرف چل نکلا یہ شہر حلب کے نواح میں واقع ہے میں شیخ ابو الحسن البکری رحمۃ اللہ علیہ سے خوفزدہ تھا میں سفر کرتے وقت حضرت احمد کی زندگی میں ہی ان کے پاس پہنچ گیا میں نے ان کے ہاتھ چوم لئے وہ ہنس پڑے اور فرمایا ہمارا سلسلہ ان شاء اللہ نہیں ٹوٹے گا۔ یہ سب کچھ مجھ نے اپنی کتاب ”خلاصۃ الاثر“ میں ذکر کیا ہے نجم الغری نے ”الکواکب السائرۃ“ میں بھی یہ واقعہ لکھا ہے ان کی عبارت یوں ہے:

احمد بن عبد بن سلیمان کردی قصیری شافعی رحمۃ اللہ علیہ خلوتی فقیہ وصوفی ہیں پھر آپ کی بے حد تعریف کی ہے آخر میں کہا ہے کہ آپ کے مقام جبل اقرع میں آنے والوں کا تائب بندہ ہوتا ہے آپ کی صلاحیتوں کا چرچا ہے آپ کی شہرت کا چرچا ہے آپ کے خلفاء اور مرید بکثرت ہیں وصال ۹۶۸ھ میں ہوا۔

حضرت احمد شہاب الدین بن علی دجانی حسینی رحمۃ اللہ علیہ

آپ حضرت سید بدر یا فامیں آل دجانی کے جد کی اولاد سے ہیں قدس میں جو نبی خدا سیدنا داؤد علیہ السلام کی خدمت میں رہے آپ دسویں صدی میں تھے اور آپ کا شمار اکابر علماء و اولیاء میں ہوتا ہے آپ کے مرشد طریقت سیدی سید علی بن میمون ہیں اور ان کے خلیفہ عارف کبیر شیخ محمد بن عراق سے بھی آپ نے اکتساب فیض کیا ہے۔ آپ شافعی مسلک پر کار بند تھے کتاب ”المہناج“ آپ کو یاد تھی۔

حضور علیہ السلام کی گرم گستریاں

ابتداءً سلوک میں آپ علم نحو سے ناواقف تھے کیونکہ آپ نے نحو کی طرف توجہ ہی نہ دی تھی آپ مسجد اقصیٰ میں اپنے خلوت کدے میں تھے کہ نبی مکرم صلی اللہ علیہ وسلم کی کشفی طور پر زیارت ہو گئی حضور علیہ السلام نے فرمایا اے احمد! نحو سیکھ لو، فرماتے ہیں میں نے عرض کیا یا رسول اللہ! صلی اللہ علیہ وسلم آپ مجھے نحو سکھا دیں آپ علیہ السلام نے عربی میں سے چند اصول مجھے ارشاد فرمائے پھر سرکار علیہ السلام رجوع فرما ہوئے خلوت خانے کے دروازے تک آپ کے پیچھے چلتا گیا اور عرض کیا الصلوۃ والسلام علیک یا رسول اللہ! میں نے رسول کی لام پر پیش (ضمہ) پڑھی۔ (یا کے بعد رسول مضاف ہے اور لفظ اللہ مضاف الیہ ہے عربی نحو کا قاعدہ یہ ہے کہ جب لفظ خدا مضاف پر آجائے تو اس پر زبر پڑھتے ہیں یا رسول اللہ یا حبیب اللہ یا شفیع المذنبین وغیرہ رسول کے لام، حبیب کی ب اور شفیع کی عین پر حرف ندایا کی وجہ سے زبر پڑھی جاتی ہے۔ (مترجم) اب رسول کی لام پر اس قاعدہ کے تحت پیش غلط ہے لہذا سرکار عرش وقار علیہ السلام نے توجہ فرما کر ارشاد فرمایا میں ابھی تو تمہیں

سکھارہا تھا کہ خلاف قاعدہ انداز سے عربی نہ بولو (لحن نہ کرو) یا رسول اللہ لام پر زبر کے ساتھ کہو۔ اب میں نے نحو پڑھنا شروع کر دیا اور پھر یہ علم میرے سامنے کھل گیا۔

نوٹ: ایک طرف تو اولیائے برحق کا انداز یہ ہے کہ وہ کشفی کیفیت میں حضور ﷺ سے ٹھوکا درس لیتے ہیں ان کی اعرابی غلطیاں خود دوسرے کرامات ﷺ درست فرماتے ہیں اور دوسری طرف کے خود ساختہ علماء اور اولیاء کا انداز یہ ہے کہ حضور ﷺ کو اردو میں گفتگو فرماتے سنتے ہیں تو پوچھتے ہیں حضور! آپ کو اردو کیسے آگئی؟ جواب یہ ملا ہے کہ تمہاری وجہ سے ہمیں اردو سیکھنی پڑی ہے العیاذ باللہ، یعنی ان حضرات کا یہ ایمان نہیں کہ امتی کی زبان نبی ﷺ جانتے ہیں بلکہ امتی کی وجہ سے نبی ﷺ نے اس کی زبان سیکھی، یہی تو الٹی گنگا بہائی جا رہی ہے۔ (مترجم)

حضرت دجانی رحمۃ اللہ علیہ حضرت علی بن میمون اور ان کے خلیفہ حضرت محمد بن عراق رحمۃ اللہ علیہ کی خدمت میں لگے رہے پھر انہیں اچانک عنایت ربانیہ اور فیوضات عرفانیہ نے اپنی آغوش میں لے لیا آپ مسند ارشاد پر بیٹھے آپ کے خلفاء اور مریدوں کی کثرت ہوئی یہ سب کچھ دجانیہ نامی بیت المقدس کے علاقے کے گاؤں میں ہوا پھر ان کی ملاقات سیدنا داؤد علیہ السلام کی روح مقدس سے ہوئی آپ کا مزار اقدس قبلہ کی طرف سے شہر قدس کے آخری حصہ میں واقع صیہون نامی ایک گرجے میں تھا اور وہاں عیسائیوں کا قبضہ تھا حضرت داؤد علیہ السلام نے آپ کو فرمایا، احمد! مجھے نجات دلاؤ میری نجات تمہارے ہاتھ میں ہے آپ نے ادھر توجہ فرمائی اور اس مقام شریف پر آپ کو قبضہ مل گیا اور اس وقت سے وہ جگہ آپ کے اور آپ کی اولاد کے پاس ہے یہ سب کچھ آپ کی اولاد میں سے ایک شخص عارف ربانی سیدی حضرت حسین دجانی نے اپنی شرح ”القول المختار علی منظومہ فی ضرورۃ الاشعار“ میں نقل کیا ہے میں نے وہ سب کچھ اپنے فرزند عالم، فاضل حضرت محمد ابوالسعادات کے گرامی نامہ سے نقل کیا ہے یہ خط انہوں نے ۱۳۲۳ھ میں لکھا اور مجھے شام بھیجا تھا، حضرت کا ذکر نجم الدین غزی رحمۃ اللہ علیہ نے بھی کیا ہے اور حضور ﷺ سے کشفی ملاقات اور نحو پڑھنے کا ذکر بھی کیا ہے غزی فرماتے ہیں مجھے یہ واقعہ آپ کے خلیفہ و شاگرد حضرت یوسف دجانی اربدی نے بتایا آپ کا وصال ۹۶۹ھ میں ہوا۔

حضرت احمد بن علوی باجد ب رحمۃ اللہ علیہ

آپ کی ایک کرامت یہ ہے کہ آپ کے ایک مرید کا لڑکا مر گیا وہ اس کی موت سے بے حد پریشان اور نڈھال ہوا اور بچے کو اٹھا کر حضرت شیخ احمد رحمۃ اللہ علیہ مذکور کے پاس لے گیا اور عرض کیا حضور! اللہ کریم سے دعا کریں کہ یا تو میرے بچے کو زندہ فرمادے یا مجھے اس سے (موت دے کر) ملا دے آپ نے قاضی محمد بن حسین سے کہا کیا ایسی دعا کرنا جائز ہے؟ انہوں نے جواباً کہا اگر کسی فساد و فحش یا کسی مصلحت کے حصول کے لئے ہو تو جائز ہے، حضرت نے فرمایا بہتر یہ ہے کہ ہم تمہارے لئے یہ دعا کریں کہ تم اللہ کریم کی قضا پر راضی ہو جاؤ آپ نے پھر یہی دعا فرمائی لڑکے کے باپ نے کہا میں اللہ کی قضا پر راضی ہوں۔ آپ کے عجیب مکاشفات تھے آپ بادشاہ اور اس کے کارندوں کی کوئی چیز قبول نہیں فرماتے تھے ایک سرکاری کارندے نے ایک دور دراز کے آدمی کے ہاتھ آپ کو خوشبو بھیجی اسے بتایا گیا تھا کہ آپ خوشبو پسند فرماتے ہیں لیکن اس

ذریعے سے بھی آپ نے خوشبو قبول نہ فرمائی، ایک اور نے دودھ والی بکری بھیجی تو وہ بھی آپ نے واپس فرمادی ایک اور نے ایک خاتون کے ہاتھ دودھ بھیجا جسے آپ جانتے تھے تو وہ بھی آپ نے قبول نہ فرمایا باقی لوگوں سے آپ ہدایہ قبول فرماتے اور انہیں ان کے بدلے بھی عطا فرماتے۔ (یہ سب مکاشفاتی کیفیت سے آپ کو معلوم ہو جاتا تھا کہ یہ شاہ اور اس کے کارندوں کا ہدیہ ہے اور نہیں لینا ہے۔ مترجم)

آپ حج بیت اللہ کی نیت سے سمندری سفر فرما رہے تھے کہ سمندر سے پانی کا اوک بھرا، برتن میں ڈالا اور پی لیا آپ کو کہا گیا آپ نے یہ کیسے پی لیا یہ تو کڑوا ہوتا ہے؟ فرمانے لگے کیا سب لوگ اس سے نہیں پیا کرتے؟ لوگوں نے برتن سے بچا ہوا پانی پیا تو وہ میٹھا تھا۔

زیارت خضر علیہ السلام

آپ حضرت خضر علیہ السلام کے ساتھ اکثر مجلس کرتے تھے آپ کے مرید عوض با مختار نے آپ سے درخواست کی کہ اس کی حضرت خضر علیہ السلام سے ملاقات کرا دیں۔ آپ نے فرمایا تم ان سے مل تو لو گے لیکن تمہیں ان پر پوری گرفت حاصل نہ ہوگی، اتفاق ایسا ہوا کہ معجز کے پہاڑوں میں اس کی حضرت خضر علیہ السلام سے ملاقات ہو گئی آپ بدوی وضع قطع میں تھے یہ انہیں پہچان نہ سکا جب وہ اس سے دور نکل گئے تو زور سے بلایا اے عوض با مختار! تیرا کام ہو جائے گا ہمارا اسلام اپنے مرشد شیخ احمد پیش کرنا، یہ سن کر عوض نے کہا ذرا ٹھہریں میں نے آپ سے کچھ پوچھنا ہے وہ بولے آپ کے مرشد نے نہیں کہا تھا کہ تمہیں اس پر گرفت نہ ہوگی؟ پھر وہ غائب ہو گئے۔

آپ مستجاب الدعوات تھے کئی گروہوں کے لئے آپ نے جو دعائیں فرمائیں قبول ہوئیں خصوصاً بارش کے نزول اور ظاہری و باطنی مرضوں کے زوال میں آپ کی دعائیں بہت مقبول تھیں آپ کے نیک مرید عمر بن علی بانصور نے آپ سے اپنے شہر کے لئے نزول باران کی درخواست کی کیونکہ وہاں عرصہ سے بارش نہیں ہو رہی تھی آپ نے دعا فرما کر کہا وہاں بدھوار کو بارش ہوگی وہ اپنے شہر گئے اور لوگوں کو بارش کی بشارت دی پھر ایسا ہی ہوا بہت بارش ہوئی جس سے بے حد فائدہ ہوا آپ شہر ترمیم میں ۹۷۳ھ میں فوت ہوئے اور زینل کے قبرستان میں آپ دفن ہوئے قبر مشہور زیارت گاہ ہے وہاں دعا قبول ہوتی ہے۔ (المشرع الروی)

حضرت احمد بن علوی بن محمد مولی الدویلیہ رحمۃ اللہ علیہ

آپ صالح اولیاء اور زہد علماء میں شامل ہیں آپ اکثر مشہور ربانی عارف سلطانہ بنت علی زبیدی کو ملا کرتے اور اکثر ان کے گھر سو جاتے تو نبی ﷺ کی زیارت ہو جاتی آپ ان کے منہ کو چوم بھی لیتے آپ کی دعائیں مقبول تھیں اور احوال پسندیدہ تھے ایک سال شدید قحط پڑا لوگوں نے آپ سے درخواست کی کہ بارش کے لئے دعا فرمائیں آپ نے دعا کر کے فرمایا کہ فلاں مقام تک بارش کا سیلاب آئے گا ایسے مقام کی طرف اشارہ فرمایا جہاں شدید سیلاب پہنچ سکتا ہے پھر ایسا ہی ہوا آپ کے خادم حضرت محمد بن علی سلامہ نے آپ کی دعوت پکاری آپ کے سامنے کھانا اور میٹنگن رکھے آپ نے روٹی کھائی

بینگن کا سالن نہ کھایا حالانکہ آپ کی عادت تھی جو کچھ پیش کیا جاتا کچھ نہ کچھ کھا لیتے جب آپ سے اس بارے میں پوچھا گیا تو فرمایا ان بینگنوں میں کچھ شبہ ہے لوگوں نے میزبان سے پوچھا تو پتہ چلا کہ یہ شاہی مال سے ہیں آپ اپنے چچا مشہور زمانہ عبد الرحمن ستاف رحمہ اللہ کی دعوت میں حاضر ہوئے دیے سے تیل ختم ہو گیا آپ نے دیا مچا کر اس میں تھوکا تو وہ تیل سے بھر گیا۔ (المشرع الروی)

حضرت احمد بن ابوبکر شلی رحمہ اللہ علیہ

آپ "المشرع الروی" کے مصنف کے دادا، ایک عظیم المرتبت علم پسند عالم اور عارف ولی اللہ ہیں ذرا کرامت ملاحظہ ہو کہ جناب گرامی عمر بن احمد رحمہ اللہ نے جب ترمیم میں اپنا کواں کھودا تو پانی سے پہلے ایک بہت بڑی چٹان آگئی جس نے انہیں عاجز کر دیا جب حضرت کو اس بات کا علم ہوا اور یہ بھی پتہ چلا کہ وہ محض رضائے الہی کے لئے یہ کام کر رہا ہے اور اس میں مسلمانوں کا فائدہ ہے تو آپ نے ایک چھوٹے سے پتھر پر لکھا اور اس بڑی چٹان پر اسے مارا وہ ٹٹی ہو گئی اور پانی ٹھاٹھیں مارنے لگا آپ نے جب سفر حج کیا تو قافلے کو شط کے راستے پر شدید پیاس نے آلیا اور پانی وہاں سے بہت دور تھا حضرت نے اپنا مشکیزہ لیا اور ایک چھوٹی سی پہاڑی میں اوجھل ہو گئے۔ تھوڑی دیر کے بعد پلٹے تو مشکیزہ ٹھنڈے میٹھے پانی سے پر تھا آپ کا وصال ۱۰۰۴ھ میں ہوا ترمیم کے قبرستان زنبیل میں دفن ہوئے۔ (المشرع الروی)

حضرت احمد بن سلیمان قادری دمشقی رحمہ اللہ علیہ

آپ شیخ عارف ہیں جن پر لوگوں کو اعتقاد تھا اور آپ کے تقویٰ و دیانت اور ولایت پر سب کو اتفاق تھا۔ اپنے زمانے میں شام کے سب مشائخ سے بڑے مرتبے والے تھے آپ کے اخلاق حسین اور عادات معطر اور کرامات واضح تھیں، شکوک میں مبتلا لوگوں کو عزت بخشتے ان کی مہمانی فرماتے اور ان پر توجہ فرماتے اور انہیں طرح طرح کے مکاشفات سے مطلع فرماتے (اس طرح ان کے تردد کا خاتم ہو جاتا) محی رحمہ اللہ فرماتے ہیں میں نے علامہ عبد الکریم کی کسی کتاب میں ان کی یہ تحریر پڑھی ہے کہ حضرت قادری مذکور کا ایک مکاشفہ ایک رومی کے بارے میں بھی سامنے آیا یہ رومی پاشا مملکت شام کے سربراہ کا ساتھی تھا پاشا آپ کی زیارت کے لئے آیا تو آپ نے اسے ارشاد فرمایا تمہیں ایک حادثے کا خطرہ ہے لہذا آج اپنے گھر سے نہ نکلنا پورا دن گھر میں رہنا، اس نے ایک ضروری معاملہ پیش آنے پر آپ کے ارشاد کی پروا نہ کی اور مشورہ کے بغیر چل نکلا اتفاق ایسا ہوا کہ اس کا گھوڑا سرکش ہو گیا اسے لے کر چلتا گیا اور اسے چٹانوں اور سخت پتھروں پر پھینک دیا وہ ٹوٹ پھوٹ گیا پتھروں پر پڑا رہا نہ افاقہ ہوتا اور نہ ہی ہڈیاں جڑتی دکھائی دیتیں۔ اسے اٹھا کر گھر لایا گیا دیر تک علاج کے بعد اسے آرام آیا۔

گم شدہ کی واپسی کا عمل

آپ سے گم شدہ شخص یا چیز کی واپسی کے لئے یہ عمل منقول ہے:

اَللّٰهُمَّ يَا مُعْطِيَا مِنْ غَيْرِ طَلَبٍ وَيَا رَازِقًا مِنْ غَيْرِ سَبَبٍ رُدُّ عَنِّيْ مَا ذَهَبَ

"اے اللہ! اے طلب کے بغیر عطا فرمانے والے! اور اے سبب کے بغیر رزق دیکھنے والے! جو چلا گیا وہ مجھے عطا فرما دے۔"

رمضان کے تین دن باقی تھے کہ ۱۰۰۵ھ میں فوت ہوئے اور امیر سیف الدین کے قبرستان میں مدرسہ فلاحیہ میں دفن ہوئے اسے آپ نے ہی تباہی کے بعد آباد کیا تھا۔ (محبی)

حضرت احمد بن خضر مطوعی پدر شیخ حشیش حمصانی رحمہ اللہ علیہ

ولایت میں آپ کا قدم بہت مضبوط تھا اور کرامات میں آپ کی بہت شہرت تھی۔ آپ کے صاحبزادے زین العابدین نے علامہ منادی کو یہ واقعہ سنایا کہ آپ کی ایک بیوی آپ کے غلے سے کچھ رقم بچا لیتی تاکہ آپ کے بچوں کو رزق کی وسعت ہو سکے اور اس رقم سے وہ کشائش حاصل کر سکیں وہ ایک الماری میں رکھ کر تالا لگا دیتی جب حضرت اپنے کام سے فارغ ہو کر شام کو واپس آتے تو درہم ایک دوسرے کے ساتھ نکراتے اور چڑیوں کی طرح آواز نکالتے آپ فرماتے اس نے تمہیں چڑھایا ہے۔ کسی فقیر کے ساتھ ایک واقعہ پیش آ جانے کی وجہ سے آپ بیمار ہو گئے تو رات کو انوار مجردہ (جسم کے بغیر صرف نورانی حیثیت) کی صورت میں اولیائے کرام آپ کو ملنے آتے تھے۔ آپ کی بیوی جاگ رہی ہوتی تھیں اور پاس ہی بیٹھی ہوتی تھیں اسے محسوس تک نہ ہوتا مگر وہ گھر سے باہر ہوتی نہ تو چل سکتی اور نہ ہی اسے پتہ چلتا کہ کس نے اسے اٹھا کر وہاں رکھ دیا ہے یہ بار بار ہوتا (کیونکہ بوجہ پردہ داری بھی انہیں وہاں نہیں ہونا چاہئے تھا اور بحیثیت مقام ولایت بھی اس کا حاضر ہونا باعث تکلیف تھا۔ مترجم) آپ انہیں کہا کرتے اے بنت عمر! یہ لوگ نہیں چاہتے کہ آپ میرے پاس رہیں لہذا آپ ذرا الگ ہو جائیں وہ مرض کے پورے دن آپ سے الگ رہیں۔ (منادی)

حضرت احمد بن ابوبکر نسفی خزر جی مالکی رحمہ اللہ علیہ

آپ قعود کے نام سے معروف ہیں آپ امام عظیم المرتبت اور قائد اولیاء ہیں آپ کا شمار مشاہیر علماء میں ہوتا ہے، آپ لفظ قعود سے اس لئے مشہور ہوئے کہ آپ نے استاذ محمد بن ابی الحسن البکری کے ساتھ مل کر حج کیا تو آپ کو انہوں نے عام استعمال کے اونٹ (گھریلو) پر بٹھایا جس پر آپ راستے میں سونے کے لئے خود سوار ہوا کرتے تھے (قعود وہ اونٹ ہے جسے بہت مانوس و اہیل سمجھ کر گھر رکھ لیا جاتا ہے اور سب کام کاج کے لئے اسے استعمال کیا جاتا ہے۔ مترجم)

اتفاق کی بات کہ جب آپ مدینہ طیبہ پہنچے تو اونٹوں کا نگران دونوں حضرات کے پاس آیا اور کہا وہ اونٹ (قعود) تو مر گیا ہے، حضرت احمد کو یہ سن کر بہت دکھ ہوا حضرت البکری نے انہیں فرمایا مغوم نہ ہوں ہم اس سے بہتر اونٹ پر آپ کو سوار کریں گے مگر انہیں کوئی اس بات سے فائدہ نہ ہوا (وہ دنیا اونٹ نہیں چاہتے تھے) اس متغیر حال میں وہ حضور شفیع المذنبین علیہ السلام کی خدمت عالیہ میں حاضر ہوئے اور مزار اقدس کے سامنے یہ بات جا کر عرض کی کیا دیکھتے ہیں کہ شتر بان پھر آ گیا ہے اور حیران ہو کر حضرت شیخ کو بتاتا ہے کہ وہ اونٹ (قعود) تو زندہ ہے یہ خبر اڑی تو آپ کا نام قعود پڑ گیا۔ کچھ مصریوں نے بقول محبی

یہی کچھ لکھا ہے سن وفات ۱۰۰۷ھ ہے۔

حضرت احمد منادی مطوعی رحمۃ اللہ علیہ

جیزہ کے علاقہ کے شہر منادہ کے رہنے والے صاحب احوال و کرامات ہیں۔ حشیش حمصانی اپنی بات ارشاد فرماتے ہیں کہ وہ اجتماع کی ایک رات جامع ازہر میں حضرت ثونی کی مجلس میں تھے اور رات کا تیسرا حصہ رہنے میں تھوڑی دیر ہو گئی کہ وہ مجلس سے اٹھ کر جامع ازہر کے صحن میں سو گئے اچانک حضرت منادی آئے اور ان کے قریب لیٹ گئے وہ آپ کو اس سے پہلے نہیں پہچانتے تھے حمصانی نے محسوس کیا کہ ان کی پیٹھ بھی پھول رہی ہے اور منادی کی پیٹھ کا بھی یہی حال ہے پھر منادی کا دل ایک مرغ کی صورت میں سامنے آیا اور حمصانی کے دل کو چیرنے پھاڑنے لگا وہ اسے چوستا رہا اس میں کوئی شے باقی نہ چھوڑی پھر وہ واپس پلٹا اور ان کا سینہ ٹھیک ہو گیا اور حضرت حمصانی کی اپنی پیٹھ بھی ٹھیک ہو گئی مگر صبح دیکھا کہ سب حال تو سلب ہو چکا ہے فرماتے ہیں (حمصانی) میں تین رقباء سے مل بیٹھا کرتا تھا وہ حسینہ کے ایک گھر میں کتان صاف کرنے کا کام کیا کرتے تھے میں بہت دل شکستگی کے ساتھ ان کے پاس گیا۔ انہوں نے مجھے کہا ایک مہینہ روزے رکھو اور ساتھ ذکر میں مشغول رہو میں نے ایسا ہی کیا جب عرصہ پورا ہو گیا تو حضور رحمۃ اللعالمین علیہ الصلوٰۃ والسلام کی زیارت پاک نصیب ہوئی آپ نے پوری توجہ فرمائی اور عطاءے جزیل سے نوازا، میں پھر حضرت احمد منادی کو مؤید یہ کہ قریب ملا تو انہوں نے مجھے کہا میں تمہاری بھلائی کا ایک سبب بن گیا میں نے تو تم سے تھوڑی سی چیز لی تھی مگر اس کی جگہ آپ کو بہت کچھ مل گیا کاش! جو حضور علیہ الصلوٰۃ والسلام سے آپ کو ملا ہے مجھے ملتا اور میں نے آپ سے کچھ نہ لیا ہوتا۔ امام منادی رحمۃ اللہ علیہ فرماتے ہیں میرا لڑکا زین العابدین رحمۃ اللہ علیہ انہیں ملا جو خود بڑا صاحب ولایت تھا تو حضرت احمد مذکور نے فرمایا یعسوب الفقراء (یعسوب شہد کی ملکہ کبھی کو کہتے ہیں مراد ہے سردار) نے مجھے بتایا ہے کہ انہوں نے آپ کو (زین العابدین) اس حال میں پایا کہ آپ نے عرش کا ایک پایہ پکڑا ہوا تھا، آپ کے آنے سے حضور نبی مکرم صلی اللہ علیہ وسلم کو خوشی ہوتی ہے وہ ذات پاک آپ کو عرش پر اپنے ساتھ لے جاتی ہے آپ گیارہویں صدی کی ابتدا میں وصال فرما گئے۔ (منادی)

حضرت احمد احمدی صعیدی رحمۃ اللہ علیہ

علاقہ منیہ کے گاؤں بنی احمد کے ایک گھر کے چشم و چراغ ہیں، صوفی و زاہد تھے آپ کی امدادیں عام ہوئیں اور چرچا پھیلا آپ ذکر و فکر اور حضور علیہ الصلوٰۃ والسلام پر درود کی کثرت کیا کرتے تھے، خود کہتے ہیں کہ انہوں نے حضور کریم علیہ الصلوٰۃ والسلام کی زیارت کی اور جب وہ حضور کریم علیہ الصلوٰۃ والسلام کی زیارت کے لئے جاتے تو سید کل علیہ الصلوٰۃ والسلام آپ کے سوال کا جواب ارشاد فرماتے۔ وصال ۱۰۰۷ھ میں ہوا۔ (محبی) بقول منادی رحمۃ اللہ علیہ وفات ۱۰۰۹ھ ہے مقام صعید میں بنی احمد کے زاویہ میں دفن ہوئے۔

حضرت احمد سطحی بن مقبول زلیعی عقیلی رحمۃ اللہ علیہ

آپ یمن کے شہر لحیہ کے رہنے والے، امام کبیر اور مشاہیر اولیاء کے آئمہ میں سے ایک ہیں، بہت سے عارفوں نے آپ

سے فیض حاصل کیا ان میں ختم الہی حضرت احمد بن محمد قشاشی رحمۃ اللہ علیہ بھی شامل ہیں۔

ایک بزرگ آپ کے پاس آئے چونکہ بچپن کا دور تھا اور آپ قرآن پڑھتے تھے اور پانچ تھے اس بزرگ نے آپ کے کان میں کہا جب بچے قرآن پاک پڑھ کر چلنے پھرنے اور کھیلنے کودنے لگ جائیں تو ہم اے سطحی! تمہیں کھڑا کر دیں گے اور تم بھی ان کے ساتھ چلنے لگ جاؤ گے! آپ نے جواب دیتے ہوئے کہا اگر آپ ہمیں کھڑا کر دیں گے تو ہم آپ کو بٹھا دیں گے وہ یہ سن کر چلایا اور بھاگ گیا۔

آپ وصال سے کچھ دن پہلے اپنی بیوی سے فرمانے لگے جب میں مر جاؤں تو نہ چیخنا اور نہ ہی نوحہ و شیون کرنا کیونکہ میں صرف ایک جگہ سے دوسری جگہ جا رہا ہوں، بیگم صاحبہ بھی ولیہ تھیں کہنے لگی علاقہ کے لوگوں کی عادت کے خلاف چلنا بھی ممکن نہیں اگر ہم ایسا نہیں کریں گے تو لوگ ہم پر عیب لگائیں گے اور کہیں گے کہ مرنے والے کی ان کے نزدیک کوئی قدر و قیمت نہ تھی آپ نے مائی صاحبہ کو جواب دیا اگر نوحہ کرو گی تو تم مجھے تلاش کرتے پھر و گی اور میں نہیں ملوں گا۔ جب آپ کا وصال ہوا تو وہ سب لوگ آہ و زاری اور نوحہ و شیون کرنے لگ گئے جب جنازہ تیار ہو گیا تو وہ لوگ نماز جنازہ کے لئے آپ کو مسجد کی طرف لے چلے وہ لوگ امام مسجد کے منتظر تھے تاکہ وہ نماز جنازہ پڑھائیں ایک شخص آیا اور تبرکاً آپ کے جسم کو ہاتھ لگا چاہا جب اس نے اس تابوت جنازہ کے اوپر ڈھانپ دینے والے پردے پر ہاتھ رکھا تو اس نے تابوت میں آپ کو نہ پایا لوگوں کو اس نے یہ بات بتادی لوگ تنگ دل ہوئے، حیرت میں ڈوب گئے آپ کو تلاش کرنے لگے ان کا خیال تھا کہ شاید آپ کہیں گر گئے ہیں پھر بنی زلیعی کے ایک بزرگ شخص آئے انہوں نے کہا سورہ یس شریف چالیس مرتبہ پڑھو جب سورت چالیس مرتبہ پڑھ دی تو آپ کو تابوت جنازہ میں موجود پایا آپ کا وصال ۱۰۱۲ھ میں لحیہ شہر میں ہی ہوا اور اپنے دادا احمد بن عز زلیعی رحمۃ اللہ علیہ کے قریب دفن ہوئے۔ (محبی)

حضرت احمد ابولہب فیومی رحمۃ اللہ علیہ

قلیوب کے قریب قلمہ نامی شہر میں قیام تھا اور اولیائے کبار میں شمار تھا، کرامات بے شمار ہیں حضرت حشیش حمصانی کہتے ہیں کہ آپ میری بیوی کے پاس تشریف لائے اور فرمایا تمہارے پاس ہمارے کھانے کے لئے کوئی چیز ہے؟ اس نے جواب دیا صرف پنیر ہے، آپ نے فرمایا جی دودھ بھی تو ہے جو تم نے اپنے خاوند کے لئے بچا رکھا ہے بات اسی طرح تھی اور صرف وہی جانتی تھی۔

ایک دفعہ آپ نے بازار میں ایک شخص کے پاس ہر نی دیکھی آپ نے اسے کہا یہ مجھے بیچ دیں اس نے جواب دیا مجھے اس کے پچاس ملتے ہیں آپ نے فرمایا یہ لیجئے اس کی قیمت اس کے ہاتھ پر آپ نے پانچ رکھ دیئے اس نے وہ واپس کر دیئے اور کہ میں کہتا ہوں مجھے پچاس ملتے ہیں اور آپ مجھے صرف پانچ دے رہے ہیں؟ آپ وہی بار بار اسے دیتے رہے اور ہر دفعہ رقم بڑھتی گئی اور آخر کار پچاس پورے ہو گئے وہ لے کر چلتا ہوا۔ حضرت حشیش فرماتے ہیں آپ کے کھلکوں پر مطلع ہو جایا کرتے تھے جو انسان آپ کے سامنے آ جاتا آپ اس کے دل کی بات کھول دیتے، آپ کا وصال بقول علامہ منادی ۱۰۱۷ھ میں ہوا۔

حضرت احمد بن ابوبکر رحمۃ اللہ علیہ

آپ حضرموت کے شہر عینات کے باسی صاحب مناقب مشہورہ اور کرامات ماثورہ ہیں آپ سادات باعلوی کے ایک فرد ہیں، آپ مکہ مکرمہ تشریف لائے تو تشریف مکہ ادریس بن حسن بن ابی نمر کو ملے آئے اور فرمایا آپ اپنے بھائی ابوطالب کے بعد سارے حجاز کے حاکم بن جائیں گے، پھر ایسا ہی ہوا۔

انگشتی مل گئی

شلی رحمۃ اللہ علیہ شیخ عارف حضرت محمد بن علوی سے یہ واقعہ نقل کرتے ہیں کہ حضرت ابوبکر المشہور رعود مصری اور حضرت احمد مذکور کے درمیان بے پناہ محبت اور گہری مودت کا رشتہ تھا جب آپ مکہ سے نکلے تو حضرت قعود کو الوداع کہنے کے لئے ساتھ چل پڑے جب وہ واپس ہوئے تو ان کی انگشتی جس میں ایک عظیم وفق تھا گم ہو گئی علم اوفاق و اسماء کے آپ زبردست ماہر تھے انگشتی کے گم ہو جانے سے آپ کو بہت اضطراب ہوا اور اس رات اسی اضطراب و قلق میں سو گئے۔ حضرت احمد کو خواب میں دیکھا کہ آپ فرماتے ہیں آپ انگشتی گم ہونے سے پریشان ہیں یہ رہی آپ کی انگشتی اور پھر وہ آپ کو پہنادی صبح ہوئی تو انگشتی ہاتھ میں تھی آپ بہت خوش ہوئے۔

پناہ دے کر اسے نبھایا

آل کثیر کے ایک شخص نے اپنے باپ کے قاتل کو مار ڈالا، اب سلطان عمر بن ہدر سے ڈرنے لگا کہ وہ بدلے میں اسے مروادیں گے اس نے حضرت احمد مذکور سے پناہ مانگی، سلطان عمر نے حضرت کے گھر سے اسے نکال لانے کا حکم دیا فوج آپ کے گھر پر چڑھ دوڑی گھر کا کونہ کونہ چھان مارا مگر وہ نمل سکا پھر حضرت نے رات کو اسے اپنے گھر سے باہر نکالا حالانکہ فوج نے گھر کو گھیر رکھا تھا۔ ۱۰۲۰ھ میں بندر اشتر میں وصال ہوا بقول مصنف ”المشرع الروی“ آپ کا مزار وہاں مشہور ہے۔

حضرت احمد بن ابوبکر بن سالم یمنی رحمۃ اللہ علیہ

آپ یمن کے بڑے اولیاء میں سے ایک ہیں آپ نے دو دفعہ حج کیا اور عارفوں کی ایک جماعت سے ملے، عدن کی بندرگاہ میں حضرت ابوبکر اور ان کے بنی عیدروس کے ساتھیوں سے ملنے تشریف لے گئے حضرت احمد بن عمر عیدروس کو تو ان کے گھر ملنے گئے حضرت احمد ان کی پیشوائی کے لئے گھر سے باہر نکل آئے جب ایک دوسرے پر نگاہ پڑی تو آمنے سامنے ۲ کھڑے ہو گئے مگر باہم بات نہیں کی، جب حضرت احمد بن سالم رحمۃ اللہ علیہ سے اس سلسلہ میں پوچھا گیا تو آپ نے جواب دیا تو فرمایا ہمارے درمیان نور حائل ہو گیا تھا اور زبان ظاہر سے بات کرنے سے اس نے ہمیں روک دیا، دونوں وہیں سے اپنی اپنی جگہ واپس چلے گئے۔ حضرت نے عدن سے بندرگاہ شحر تک سفر کیا وہیں قیام فرمایا شہرت پھیلی ہر طرف سے لوگوں کا تانتا بندھ گیا نفع عام ہوا اور کرامات و خوارق کا ظہور ہوا، بقول محی رحمۃ اللہ علیہ حضرموت، شحر، دوغر اور ساحلی علاقوں کے لوگ آپ کے بہت معتقد ہیں بہت سی نذریں آپ کی خدمت میں لاتے ہیں اور آپ کی بہت سی کرامات ان کے سامنے ظاہر ہوئی ہیں۔ وصال

۱۰۲۰ھ میں شحر کی بندرگاہ میں ہی ہوا۔ آپ کے جنازے میں لوگوں کی بے حد بھیر تھی۔

حضرت احمد بن شیخ عبداللہ عیدروس رحمۃ اللہ علیہ

آپ ان عظیم المرتبت اکابر میں سے ایک ہیں جن کا علم، ولایت اور معرفت میں شہرہ ہے آپ پر احساسات کی دنیا سے نکل جانے کی حالت طاری ہوتی تھی اور خبر تک نہ ہوتی کہ کون آیا ہے اس غیبت کی حالت میں آپ غیب کی خبریں دیا کرتے تھے دلوں کے مقاصد اور ذہنوں کی باتیں بتاتے کچھ لوگوں کو حال کی بات ارشاد فرماتے اور کچھ کو آنے والے واقعات سے باخبر کرتے، امراض و مصائب والے لوگوں کو شفا کی دعا سے نوازتے تو اللہ کریم انہیں دکھ اور بلا سے محفوظ فرما دیتے انہیں پھر دوا استعمال کرنے کی ضرورت نہ رہی۔

آپ نے شیخ عبداللہ بن شیخ کو اطلاع دی کہ ان کے والد جناب شیخ ترمیم میں وصال پا گئے ہیں اور ان کے بھائی حضرت عبدالرحمن والد کی جگہ پر آ گئے ہیں بعد میں اطلاع آئی کہ اسی دن ان کا وصال ہوا تھا اور آپ کے ارشاد کے مطابق بات تھی ۱۰۲۴ھ میں بقول مصنف ”المشرع الروی“ بندرگاہ بروج میں آپ کا وصال ہوا قبر مشہور و معروف ہے۔

حضرت احمد حمدہ مجذوب سالک رحمۃ اللہ علیہ

آپ کا کشف کبھی خطا نہ کرتا کسی چیز کے وقوع سے پہلے اس کی خبر دے دیتے پھر ایسا ہی ہوتا جیسا کہ آپ فرماتے امام مناوی رحمۃ اللہ علیہ اپنے صاحبزادے ولی کبیر حضرت زین العابدین مناوی سے نقل فرماتے ہیں کہ جو حال مجھ پر طاری ہوتا اس کی اطلاع مجھے پہلے ہی دے دیتے اور ظاہری کیفیت یہ تھی کہ باب الفتوح کے سامنے آپ ایک بدکار عورت کے پاس ٹھہرے ہوئے تھے مگر اس جگہ جس بدکار عورت کی موت آتی وہ آپ کی برکت سے توبہ کر کے ہی مرتی اور کئی تو اصحاب مقامات میں آپ کی وجہ سے شامل ہو گئی تھیں وصال ۱۰۲۶ھ میں ہوا باب النصر میں دفن ہوئے۔ (مناوی)

حضرت احمد بن عیسیٰ بن غلاب کلانی رحمۃ اللہ علیہ

آپ کی نسبت صحابی رسول حضرت وحیہ کلی رضی اللہ عنہ کی طرف سے ہے آپ اکابر اولیاء علماء میں سے ہیں ایک ولی نے بتایا کہ آپ کے درس کو ملا حظہ فرماتے حضور امام الانبیاء علیہ الصلوٰۃ والسلام تشریف لائے اور میں نے زیارت کی، زویلیہ و اشرفیہ کے درمیان اور خط شواکین میں آپ ہی بقول عبد صالح حضرت سید عبد المنعم عقاد پناہ دے رکھی تھی اور اس قائم کر رکھا تھا کئی مدارس بالخصوص جوہریہ اور اشرفیہ کے اخراجات کے آپ ہی ضامن تھے اسی طرح علامہ شونی نے جامع ازہر میں جو نبی علیہ الصلوٰۃ والسلام کے ذکر پاک اور صلوة و سلام کے لئے مرکز (شیوخ) بنا رکھا تھا اس کے اخراجات بھی آپ کے ذمے تھے وصال ۱۰۲۷ھ میں ہوا اور امام عادل حضرت شافعی رحمۃ اللہ علیہ کے قریب دفن ہوئے۔ (مناوی)

حضرت مجدد الف ثانی امام ربانی احمد فاروق سرہندی رحمۃ اللہ علیہ

آپ علماء و صوفیہ کے امام ہیں اور طریقہ نقشبندیہ کے ارکان میں سے ایک ہیں، آپ کے شیخ طریقت امام مؤید الدین

باقر (حضرت باقی باللہ رحمۃ اللہ علیہ) ہیں آپ کو مرشد نے بتایا کہ جب میں سرہند (سہرند) پہنچا تو میں نے واقعاتی طور پر ایک شخص دیکھا اور مجھے بتایا گیا کہ یہ شخص اپنے دور کا قطب ہے جب آپ مجھے ملے تو میں نے اس حلیہ اور صورت کی بنا پر آپ کو پہچان لیا، مرشد نے یہ بھی بتایا کہ جب میں سرہند داخل ہوا تو وہاں ایک مشعل جلتی دیکھی جس کے شعلے اتنے اونچے تھے کہ آسمانوں کی عظمتوں کو چھو رہے تھے اور ساری دنیا مشرق سے مغرب تک اس کے نور سے جگمگا رہی تھی اور لوگ اپنے دیئے ایک ایک کر کے اس سے جلا رہے تھے یہ ہے آپ کا مرتبہ و مقام۔

مقامات اولیاء کی تشریح

حضور مجدد رحمۃ اللہ علیہ خود ارشاد فرماتے ہیں اکثر مجھے عرش مجید پر اٹھالیا جاتا ایک دفعہ جب مجھے اٹھایا گیا اور میں عرش معلیٰ سے اتنا اوپر چلا گیا جتنا عرش معلیٰ مرکز ارضی سے اونچا ہے تو میں نے وہاں حضرت شاہ نقشبند (سیدی خواجہ بہاء الدین نقشبند مؤسس سلسلہ عالیہ نقشبندیہ رحمۃ اللہ علیہ) کا مقام دیکھا آپ سے تھوڑے اوپر کچھ اور مشائخ کے مقام تھے جن میں حضرت معروف کرخی اور حضرت ابوسعید خراسانی بھی شامل ہیں کچھ اور مشائخ کا بیان حضرت شاہ نقشبند کے ساتھ ساتھ تھا حضرت کے مقام سے نیچے حضرت نجم الدین بکری، حضرت علاء الدین عطار (رحمۃ اللہ علیہ) تھے اور باقی سب مشائخ کا مقام نیچے تھا۔ ان سب درجات سے اوپر آئمہ اہل بیت علیہم السلام اور خلفائے راشدین علیہم السلام کے مقامات تھے سارے کے سارے انبیاء علیہم السلام کے مقامات ہمارے نبی معظم صلی اللہ علیہ وسلم کے ایک طرف اور ملائکہ کے مقامات آپ کے دوسرے پہلو میں تھے۔ سب مقاموں کی انتہا ہمارے پیغمبر اعظم صلی اللہ علیہ وسلم کی ذات پاک کے ارفع و اعلیٰ مقام پر ہوتی تھی، میں جب یہ چاہتا ہوں مجھے یہ عروج حاصل ہو جاتا ہے اور کبھی بلا ارادہ بھی یہ عروج نصیب ہوتا ہے۔

مقام شفاعت مجددی

خود فرماتے ہیں حضور سید ولد آدم علیہ السلام نے مجھے بشارت دی ہے کہ علم کلام میں تم مجتہد ہو اور تمہاری شفاعت سے قیامت کے دن اللہ کریم ہزار ہا لوگوں کو بخش دیں گے حضور کریم علیہ السلام نے یہ فرمان ارشاد مجھے اپنے ہاتھ مبارک سے لکھ کر دیا اور فرمایا تم سے پہلے کسی کو نہیں دیا۔

نسبت کی عظمتیں

ارشاد ہوتا ہے اللہ کریم نے قیامت تک ہمارے سلسلہ میں شامل ہونے والے مردوں اور عورتوں کے نام مجھے بتائے ہیں اور میری یہ نسبت میری اولاد کے ذریعے قیامت تک قائم رہنے کی بھی اطلاع دی ہے امام مہدی بھی اسی نسبت شریفہ پر ہی ہوں گے۔

فرماتے ہیں میں احباب کے ساتھ حلقہ ذکر میں تھا میرے دل میں کھٹکا گزرا کہ مجھ میں قصور و نقص ہے اسی وقت مجھے القا ہوا میں نے تمہیں اور قیامت تک بالواسطہ یا بلا واسطہ تمہارا وسیلہ پکڑنے والوں کو بخش دیا ہے۔

خشک لکڑی سبز ہو جائے

فرماتے ہیں میں نے کعبہ مطہرہ کو دیکھا کہ اللہ کریم کی عطا فرمودہ میری عظمت کو دیکھ کر وہ میرا طواف کر رہا ہے اللہ کریم نے مجھے ہدایت کے معاملہ میں عظیم قوت عطا فرما رکھی ہے اگر میں خشک لکڑی پر توجہ ڈالوں تو وہ سبز ہو جائے۔

نظر مرشد کی پہنائیاں

ایک شیخ نے آپ کو لکھا جن مقامات کا آپ دعویٰ فرماتے ہیں کیا یہ صحابہ کرام کو بھی حاصل تھے یا نہیں؟ اگر حاصل تھے تو کیا انہوں نے اکٹھے سب حاصل کر لئے یا آہستہ آہستہ انہیں عطا ہوئے؟ آپ نے جواب فرمایا کہ ان سوالوں کا جواب آپ کی آمد پر موقوف ہے وہ آئے آپ نے سب مقامات کے ساتھ دفعۃً ان پر توجہ دی وہ گر گئے آپ کے قدم پکڑ لیے اور کہا میں ایمان لے آیا کہ صحابہ کرام علیہم السلام کو سب مقامات صرف حضور رحمة للعالمین علیہ السلام کی نظر اقدس سے ہی حاصل ہو گئے تھے۔

تصرفات کی یہ عظمتیں

آپ کے دس مریدوں میں سے ہر ایک نے رمضان شریف میں ایک ہی دن میں افطاری کی دعوت دی آپ نے سب کی دعوت قبول فرمائی جب غروب آفتاب کا وقت ہوا تو ایک ہی لمحے میں سب کے پاس تشریف لے گئے اور ان کے ہاں افطاری فرمائی، بارش برس رہی تھی اور آپ نے آسمان کی طرف نگاہ کر کے فرمایا فلاں وقت تک تھم جا، بس بارش پھر اس وقت تک تھم گئی۔

رات گئی بات گئی

دور دراز اور پراگندہ علاقے سے ایک شخص آپ کی زیارت کے لئے آیا اور رات آپ کے ایک مخالف کے گھر بے خبری میں آکر سرہند شریف میں ٹھہر گیا میزبان نے اس سے پوچھا سرہند آنے کا کیا مقصد ہے؟ اس نے جواب دیا حضرت شیخ کی زیارت کے لئے حاضر ہوا ہوں وہ آپ کے خلاف بولنے لگ گیا جب اس شخص نے یہ کیفیت دیکھی تو ڈر گیا اور حضرت سے اپنے جی میں یہ کہتے ہوئے مدد مانگنے لگا میرے آقا! میں تو طلب حق کے لئے آیا ہوں اور یہ مجھے حق سے روکتا ہے پھر وہ سو گیا صبح ہوئی تو عجیب کیفیت ہوئی کہ گھر کا مالک مرچکا تھا وہ آدمی اٹھا اور جلدی جلدی حضور مجذوب کی خدمت میں حاضری دی اور آپ کی خدمت میں خبر پیش کرنی چاہی آپ نے اس پر نگاہ ناز ڈالی اور مسکرا کر فرمایا، جورات کو گزر جائے اس کا تذکرہ دن کو نہیں کرتے، ایک کوڑھی آپ کی خدمت میں طالب دعا ہوا آپ کی دعا سے فوراً شفا پا گیا۔ آپ کے فرزند اکبر حضرت شیخ محمد سعید رحمۃ اللہ علیہ فرماتے ہیں کہ حضرت اکثر خیر و شر کی خبریں قبل از وقوع ارشاد فرمایا کرتے تھے اور وہ من و عن پوری ہوتی تھیں۔

لوگ دیکھ نہ سکے

جب آپ کے مریدوں کی کثرت ہوئی تو حاسدوں نے آپ کے خلاف بادشاہ (جہانگیر) کو ابھارا اس نے آپ کو جیل میں ڈال دیا آپ تین سال تک جیل میں رہے پھر اس نے آپ کو رہا کر دیا آپ کے فرزند اکبر شیخ سعید رحمۃ اللہ علیہ مذکور فرماتے ہیں

آپ کو رہا کرنے کا سبب یہ تھا کہ شدید نگرانی اور محافظین کی تاڑنے والی نگاہوں کے باوجود جو ہر وقت آپ کو گھیرے رکھتی تھیں آپ نماز جمعہ کے لئے جیل سے نکل آیا کرتے تھے اور نماز پڑھ کر پھر جیل پہنچ جاتے ان لوگوں کو پتہ نہ چلتا کہ آپ کس راستے سے نکل جاتے ہیں جب ان لوگوں نے یہ کیفیت دیکھی تو جیل سے نکال کر آپ کو آزاد کر دیا۔

حضرت شیخ محمد معصوم ایک دفعہ عمر کے ابتدائی حصے میں شدید بیمار ہوئے اور ان کی زندگی کی امید جاتی رہی آپ کے دادا حضرت سرہندی رحمۃ اللہ علیہ نے گھر والوں کو فرمایا ڈرو نہیں اس کی عمر طویل ہوگی اور رشد و ہدایت کا منبع بنے گا۔ میں دیکھ رہا ہوں کہ وہ بوڑھا ہو چکا ہے اس کے ہاتھ میں عصا ہے اور اس کے ارد گرد ہزار ہا مرید ہیں، پھر ایسا ہی ہوا حضرت محمد معصوم رحمۃ اللہ علیہ نوے سال سے زیادہ عرصہ زندہ رہے حضرت مجدد کا وصال ۱۰۳۴ھ میں ہوا۔ سرند میں مدفون ہوئے سرند لاہور کے علاقہ کا ایک شہر ہے۔ (الحاقی)

نوٹ: حضرت امام ربانی مجدد الف ثانی رحمۃ اللہ علیہ نے برصغیر کی تاریخ پر گہرے نقوش چھوڑے۔ سلسلہ عالیہ نقشبندیہ کی ساری بہاریں اس برصغیر میں آپ کی ذات اقدس سے وابستہ ہیں، مغلیہ سلطنت کی بدعات کے خلاف آپ نے جہاد فرمایا ہر قسم کی مشکلات کا استقلال و جرأت سے مقابلہ کیا، ان حالات کو دیکھ کر علامہ اقبال بول اٹھے:۔

گردن نہ جھکی جس کی جہانگیر کے آگے

نطشے کے افکار کا مطالعہ کرتے ہوئے علامہ اقبال اس نتیجے پر پہنچے کہ مقام کبریائی کو سمجھنے سے نطشے قاصر رہا ہے اگر وہ حضرت مجدد رحمۃ اللہ علیہ کے دور میں ہوتا تو آپ اس کی واردات قلبی کو راہ راست پر لگا دیتے اور گمراہی کی وادیوں میں بھٹکنے سے اسے بچا لیتے اسے قاہری و دلبری کے حسین امتزاج کے راستے پر گامزن کرتے۔ اقبال فرماتے ہیں:۔

کاش! بودے در زمان احمدے تا رسیدے بر سر در سمدے

(کاش وہ مجدد الف ثانی حضرت احمد کے دور میں ہوتا، اگر آپ سے ملتا تو آپ اسے سرور دائمی کی دولت سے مالا

مال فرما دیتے)۔

حضرت شاہ ولی اللہ رحمۃ اللہ علیہ کا ارشاد ہے کہ اگر حضرت مجدد اس برصغیر میں پیدا نہ ہوتے تو پھر خداوند قدوس مجھے بھی یہاں نہ بھیجتے۔ انہوں نے میدان ہموار کیا اور میں کام کر رہا ہوں (روایت معنوی) حضرت مجدد کی کوششوں کا نتیجہ عالمگیر تھا، مغلیہ کج رویاں ختم ہو گئیں اور پھر ایک دفعہ ملت اسلامیہ کا تشخص قائم ہوا، ہم سمجھتے ہیں کہ تحریک پاکستان کے لئے برصغیر کے جن عظماء نے زمین ہموار کی ہے ان میں حضرت مجدد کا نام بہت اونچا ہے ایسے ہی اہل اللہ کے دم قدم سے اسلامیان کو فکری اور علمی رہنمائی ملتی رہی ہے اسی بنا پر ہم یہ کہنے میں حق بجانب ہیں ”اولیاء کا ہے فیضان پاکستان پاکستان“ کج فکر و دربار اکبری میں بھی کسی اور انداز سے سوچ رہے تھے دربار جہانگیر میں بھی کسی اور چکر میں تھے اور قائد پاکستان جناح کی قیادت کے دوران بھی گاندھی اور نہرو کی لنگڑیوں کی جوئیں بنے ہوئے اور قیام پاکستان کے بعد بھی ہمیں معاف کرنے کے موڈ میں نہیں، یعنی ظلمت نے انداز تار کی نہیں بدلا۔ (مترجم)

حضرت احمد بن محمد سعدی ابن خلیفہ ترکی رحمۃ اللہ علیہ

آپ حضرت شیخ وفائی سعد الدین جہادی کے خلیفہ کے بھائی ہیں اپنے اس بھائی کی وفات کے بعد خلافت آپ کو ملی، ایک عادل معتبر راوی نے آپ کا یہ واقعہ نقل کیا ہے کہ آپ نے اپنے نقیب کو حکم دیا کہ وہ گدھے پر بوری دانے پسانے کے لئے لے جائے عثمانی داروغہ نے اس سے ٹکس لینا چاہا اس نے کہا میرے پاس نہیں ہے نقیب آگے بڑھا بوری کا منہ بندھا ہوا تھا اور گندم بوری کے منہ میں بھی آئی ہوئی تھی اور بوری کی پچھلی سمت بھی آئی ہوئی تھی تاکہ توازن گدھے کی پشت پر بحال رہے۔ جب کارندوں نے نقیب کو روکا تو اس نے آگے بڑھ کر خنجر سے بوری کا منہ کاٹ دیا اب گندم کے دانوں سے یہ حصہ لبالب بھرا ہوا تھا مگر ایک دانہ بھی نہ گرا وہ روکنے والا کاردار رونے لگ گیا تو بہ کرتا حضرت کی خدمت میں پہنچا عاجزی سے معتقد ہوا۔ آپ کا وصال ۱۰۳۴ھ میں ہوا، دادا کے زاویہ میں دفن ہوئے۔ (محبی)

حضرت احمد بن ابوالفتح حکمی مقری رحمۃ اللہ علیہ

آپ نزیل مکہ مشرف تھے آپ شیخ و امام ہیں تصوف کی تعلیم بہت سے عظیم المرتبت اولیاء اور علماء سے حاصل کی آپ اپنی ایک کرامت خود یوں بیان فرماتے ہیں کہ عالم بیداری میں حضرت خضر علیہ السلام نے میری ان پانچ مشائخ سے ملاقات کرائی۔ شیخ عبد اللہ بن اسعد یافعی، شیخ احمد بن موسیٰ عجمی، شیخ اسماعیل بن محمد حضری، شیخ محمد بن ابوبکر حکمی اور شیخ محمد بن حسین بکلی رحمہم اللہ اجمعین۔ یہ سب حضرت خواجہ عواجہ رحمۃ اللہ علیہ کے ساتھی تھے۔ مجھے حضرت خضر علیہ السلام نے فرمایا آگے بڑھیے اور اپنے مرشد اور دادا محمد بن ابوبکر حکمی سے پڑھئے، حضرت دادا نے مجھے فرمایا میرے پاس آؤ میں ان کی خدمت میں سامنے بیٹھ گیا تو فرمایا پڑھو، میرے ہاتھ میں امام ابوالقاسم قشیری رحمۃ اللہ علیہ کا رسالہ تھا میں نے ایک ہی مجلس میں یہ ساری کتاب آپ کے سامنے پڑھ ڈالی یہ آپ نے خود اپنے رسالہ میں لکھا ہے۔ آپ چودہ رجب ۱۰۴۲ھ کو مکہ مکرمہ سے نبی پاک صلی اللہ علیہ وسلم کی زیارت پاک کے لئے نکلے مدینہ طیبہ میں آکر بیمار ہو گئے اور اسی سال ۲۹ رجب کو وصال ہوا یقین میں دفن ہوئے۔ (محبی)

حضرت احمد بن شیخان باعلوی رحمۃ اللہ علیہ

اولیائے کاملین اور شیوخ عارفین کے اکابر میں سے ایک ہیں، آپ کی نظر جاتی رہی تھی جب آپ اپنے نانا پاک حضرت محمد مصطفیٰ صلی اللہ علیہ وسلم کی زیارت کے لئے مدینہ طیبہ حاضر ہوئے تو ایک فقیر ولی سے ملنے کا ارادہ کیا جو ہر جمعہ کی رات سرکارِ دو عالم صلی اللہ علیہ وسلم کی زیارت کیا کرتا تھا آپ نے اس سے کہا سرکارِ عالمی صلی اللہ علیہ وسلم سے پوچھیے کیا آپ نے میری زیارت قبول فرمائی ہے؟ اگر آپ فرمائیں کہ قبول ہے تو عرض کرنا کہ اس کی خواہش ہے اسے ایک آنکھ سے نظر آنے لگ جائے تاکہ وہ قرآن پاک دیکھ سکے حضور عالمی صلی اللہ علیہ وسلم نے خواب میں اس شخص کو جواب عطا فرمایا میرے بیٹے! احمد کو کہہ دو کہ ہم نے تمہاری زیارت قبول کر لی ہے اور اللہ کریم جلد ہی تیری دونوں آنکھوں کا نور واپس فرمادیں گے پھر معاملہ ایسا ہی ہوا جب وہ مکہ مکرمہ آئے تو ایک شخص ان کے پاس آیا اور ان کی دونوں آنکھیں روشن و بینا کر گیا وصال تک آنکھیں بینا رہیں جدہ کے کنارے وصال ہوا آپ کا لڑکا

سالم آپ کو اٹھا کر مکہ مکرمہ لایا اور آل باعلوی رضی اللہ عنہ کے مخصوص حصے میں جنت معلیٰ میں دفن ہوئے۔ (شلی و محبی)

حضرت احمد بن علی حریری عسالی کردی شافعی رحمۃ اللہ علیہ

آپ نزہل دمشق ہیں خلوتیوں کے شام میں مرشد ہیں صاحب برکت زاہد و عابد ولی ہیں افراد میں سے ایک ہیں شاہ ولی خلوتی سے اکتساب فیض کیا شیخ کبیر ایوب خلوتی رحمۃ اللہ علیہ نے آپ سے فیض کیا آپ پر علامات ولایت ظاہر تھیں دمشق کے ایک ثقہ آدمی نے بیان کیا ہے کہ وہ حضرت عسالی کے دور میں مصر گیا زانچوں کے ایک ماہر سے ملا اور اس سے پوچھا دور حاضر میں قطب کون ہے؟ اس نے کچھ اشعار نکالے جن سے حضرت عسالی رحمۃ اللہ علیہ مذکور کا نام ان کی شکل و صورت، ان کے گھر اور ان کے گاؤں کا نام سنانے آیا وصال ۱۰۳۸ھ میں ہوا۔ (محبی)

حضرت احمد بن احمد خطیب شویری مصری حنفی رحمۃ اللہ علیہ

آپ امام کبیر ہیں آپ کی امامت فقہ، حدیث اور تصوف میں مسلم ہے آپ کی بہت سی کرامات اور مکاشفات ہیں۔ سری محمد بن محمد دروری جو اعیان علماء میں سے ہیں، آپ کو ناقص سمجھتے اور آپ کا انکار کرتے۔ یہ بات آپ تک پہنچی تو آپ نے اپنے ایک مرید سے کہا کہ ہمارے درمیان مقابلہ مقام حضور میں ہوگا سری اس بات کو نہ سمجھ سکے۔ اتفاق ایسا ہوا کہ دونوں ایک مہینے میں ہی مر گئے۔ مولانا سری کا جنازہ عام آدمیوں جیسا تھا مگر آپ کا جنازہ بھرپور تھا جس میں حکام، امراء اور علماء شامل تھے آپ کے وصال کا سب لوگوں کو صدمہ تھا آپ کا وصال مصر میں ۱۰۶۶ھ میں ہوا آپ کا جنازہ آپ کے بھائی شمس الدین شویری شافعی نے رمیلہ میں پڑھایا۔ (محبی)

حضرت احمد بن محمد بن یونس بدری قشاشی مدنی رحمۃ اللہ علیہ

آپ محترم و مکرم سید ہیں قدس شریف کے سامنے وادی نور میں اپنے زاویہ میں مدفون حضرت سید بدر مشہور ولی کی اولاد ہیں، آپ خود بھی عارف اولیاء کے امام اور عامل علماء کے سردار ہیں آپ نے تعلیم تصوف فرید عصر شیخ احمد شاوی مدنی وغیرہ سے پائی آپ سے عالم محقق حضرت ابراہیم کورانی وغیرہ نے فیض پایا۔

مقام ختمیت کی نفیس بحث

حضرت کے وقت کے اولیاء نے اعتراض کیا کہ آپ فرد وقت اور امام عصر ہیں ان شاہدوں میں شیخ ایوب دمشقی بھی شامل ہیں انہوں نے حضرت کو کئی خط لکھے۔ ایک خط میں تحریر فرماتے ہیں ”مجھے بالیقین معلوم ہے کہ ہر زمانے میں ایک شخص مقام صمدیت پر براجمان ہوتا ہے اور اللہ کی قسم آپ اس وقت کے مقام صمدیت پر فائز ہونے والے انسان ہیں“ آپ کی قریباً پچاس بڑی مفید تصنیفات ہیں۔ بقول محبی آپ اپنے زمانے میں مقام ختمیت تک جا پہنچے تھے حضرت نے ”شق الجیب فی معرفۃ رجال الغیب“ (مولفہ عارف ربانی سالم بن احمد بن شیخان باعلوی) کے حاشیہ پر اپنی تحریر سے والختم کی شرح کرتے ہوئے لکھا کہ صاحب ختم ہر زمانے میں صرف ایک ہوتا ہے ولایت خاصہ اسی پر ختم ہوتی ہے اور وہی اس دور کا شیخ اکبر ہوتا ہے،

مزید فرماتے ہیں کہ یہ بات متحقق ہے کہ ختمیت خاصہ ایک مرتبہ الہیہ ہے جو اسے عطا ہوتا ہے جو اپنے وقت اور زمانے میں اس کا اہل ہوتا ہے یہ سلسلہ ابد الابد تک جاری رہے گا حتیٰ کہ دنیا میں کوئی بھی اللہ اللہ کہنے والا نہ رہے کیونکہ مراتب الہیہ کے قائم کرنے والوں سے دنیا خالی نہ ہوگی جو ان مراتب کو قائم کرتا ہے۔

نوٹ: حضرت اوپر والی عبارت میں یہ واضح فرمانا چاہتے ہیں کہ جس طرح بادشاہ کے تخت نظام عدل کو قائم رکھنے کے لئے عدلیہ کے چھوٹے بڑے بیج ہوتے ہیں اسی طرح نظام الہی کے قیام کے لئے اللہ کریم نے اس انسان کو مقرر کر رکھا ہوتا ہے جسے الختم کہا جاتا ہے جس طرح نظام عدل میں کبھی خلا نہیں آتا اور یکے بعد دیگرے بیج آتے رہتے ہیں بالکل اسی طرح مقام ختمیت پر فائز لوگ یکے بعد دیگرے اس مسند پر رونق افروز رہتے ہیں۔ (مترجم)

اس کی مثال اس چھوٹے درجے کے مرتبہ عدل کے حفاظت کرنے والے کی طرح ہوتی ہے جو پہلے اور بعد میں آنے والوں کے درمیان قیام عدل کا ایک ذریعہ ہوتا ہے ایسے صاحب ختم کے ذریعے سے ہی صالحات کی تکمیل ہوتی ہے اور حاجتیں پوری ہوتی ہیں ہم نے اس کی پوری طرح تحقیق کر لی ہے اور صدق سے اس کی منازل کو پایا ہے ہمارے مشائخ میں سے جن لوگوں نے اس مقام کو پایا ہے اور تسلسل کے ساتھ ہم تک بغیر انقطاع کے حاصل ہے وہ پانچ نفوس قدسیہ ہیں اور چھٹا ان کا کتا ہے لیکن میں یہ سب اندھیرے میں پیر نہیں مار رہا اور نہ غیب کی بات کا صرف اندازہ لگا رہا ہوں (بلکہ یہ سب حقائق ہیں) آخر میں فرماتے ہیں میں ان سب کا غلام احمد بن محمد مدنی رحمۃ اللہ علیہ ہوں۔ اتنی عبارت نقل کرنے کے بعد محبی رحمۃ اللہ علیہ لکھتے ہیں، آپ جیسا عظیم المرتبت انسان اللہ کریم کی اجازت کے بغیر ایسی باتیں نہیں لکھ سکتا۔ آپ کا وصال مدینہ طیبہ میں ۱۰۷۱ھ میں ہوا اور سیدہ حلیمہ سعدیہ رضی اللہ عنہا کے روضہ کے مشرق میں دفن ہوئے۔

حضرت احمد بن علی دمشقی خلوتی ابن سالم عمری حنبلی رحمۃ اللہ علیہ

آپ حضرت ایوب رحمۃ اللہ علیہ کے خلیفہ ہیں بقول محبی رحمۃ اللہ علیہ آپ کا ایک مفید رسالہ ”الحسب“ نامی ہے میں نے اسے پا کر پڑھا آپ نے اس کے آخر میں اپنے معاملے کا آغاز کا ذکر کیا ہے اور پھر حال جس انداز سے چلا اس کا حال بھی مذکور ہے میں (محبی) نے صرف اتنا لیا ہے جتنا آپ کے تعارف کے لئے ضروری تھا اور باقی چھوڑ دیا ہے۔

راہ سلوک کے عجیب غریب واقعات

آپ (احمد بن علی) فرماتے ہیں میرا آغاز کاریوں تھا، مگر اس آغاز کا اختتام تو کہیں نہیں کہ مجھے اولیاء سے محبت جنون کی حد تک تھی میں مرشد کامل کی تلاش میں تھا مگر وہ مل نہیں رہا تھا میں مرشد کی تلاش میں حجاز، روم، مصر، الجزائر اور سمندر کے ساحلوں پر گھومتا پھرتا رہا آخر کار تھک ہار کر واپس ہوا اور صالحیہ میں ایک عرصہ مقیم رہا۔ برزہ میں مقام ابراہیم کی مجھے زیارت نصیب ہوئی تو وہاں استاد گرامی حضرت ایوب رحمۃ اللہ علیہ سے ملاقات ہوئی انہوں نے میرے کچھ حالات مجھے بطور کشف بتائے میں سمجھ گیا کہ یہی میرے مطلوب ہیں (مرشد مطلوب یہی ہیں) پھر میں نے ایک کہنے والے کو سنا کہ وہ کہتا ہے ”اھو! حضور سید

کل بالصلوٰۃ والسلام تمہاری طرف تشریف لا رہے ہیں اور اس وقت ان کا ارادہ پاک تمہاری طرف ہے۔ میں جلدی میں اٹھا خواب میں معلوم ہوتا تھا کہ میں جامع مسجد مظفری میں ہوں میں اس کے مغربی دروازے سے نکلا تو مجھے ایک شخص نظر آیا جو زین ڈالے ایک گھوڑے کو لا رہا تھا اس نے گھوڑے کو اس چوڑے کے ساتھ لگا دیا جو دروازے کے ساتھ تھا اور مجھے کہا سوار ہو جائیں میں نے کہا میں ہوں کون کہ سرکار علیہ الصلوٰۃ والسلام کی خدمت عالیہ میں سوار ہو کر جاؤں؟ میں آنکھوں کے بل چل کر جاؤں گا۔ اس نے کہا مجھے جو حکم ہوا ہے میں وہ کر رہا ہوں اس نے رکاب تھام لی اور میں سوار ہو گیا گویا میں لوگوں کے مجمع میں ہوں اور درمیان سے انہوں نے میری سواری کے چلنے کا راستہ چھوڑ رکھا ہے میں ان کے درمیان چلتا حضور سید کائنات ﷺ کے پاس پہنچ گیا مگر میں آپ سے تھوڑا پیچھے رہتا تھا کہ میں اپنے گھوڑے کو حضور علیہ الصلوٰۃ والسلام کے مقابل نہ لاسکوں، چونکہ آپ ﷺ بھی تو سوار تھے میں نے اپنے گھوڑے کا سر حضور کریم علیہ الصلوٰۃ والسلام کے دونوں مقدس گھٹنوں کے قریب کیا ہوا تھا اور ہم باہم بہت سی باتیں کر رہے تھے، اب میں خواب سے بیدار ہوا مگر مجھے اپنے واقعہ کا بہت فکر تھا کیا دیکھتا ہوں کہ حضرت ایوب رضی اللہ عنہ کی طرف سے سلطانیہ سے مظفری جامع مسجد میں قاصد آیا اور کہا حضرت تمہیں طلب فرما رہے ہیں میں چل پڑا جب میں وہاں پہنچا تو آپ دیکھ کر ہنس پڑے اور فی البدیہہ فرمایا:

السامی أحمد السائل طریق القوم نسبیج وحدہ ظریف الشکل غالی السوم

هذا الذی آمنوا بالولی و هو فی النوم فعاد و هو سمیری فی المحبة دوم

(احمد سالمی اولیائے کرام کے راستے کا سالک ہے اکیلا تانا بانا بن رہا ہے اس مشکل میں لطافت و ظرافت ہے اس کی قیمت بہت زیادہ ہے یہ وہی ہے جو نیند میں تھا تو دوسرے لوگ آزمائش سے مامون رہے جب یہ آیا تو دوام و قیام ہونے والی محبت میں میرا ہم کلام قصہ گو بن گیا)۔

یہ اشعار پڑھ کر آپ اہل طریقت حاضرین کی طرف متوجہ ہوئے اور فرمایا تمہارے اس طریق کا حامل یہ شخص ہے یہ کہہ کر آپ نے میری طرف اشارہ بھی فرمادیا میں حیران رہ گیا کہ اس سے پہلے میں نہ تو آپ کی بیعت میں تھا اور نہ گہری ملاقاتیں تھیں (کبھی محفلیں نہیں ہوئی تھیں) پھر ارشاد ہوا بیٹھ جاؤ میں بیٹھ گیا انہوں نے مجھے اپنے طریقہ میں بیعت فرمایا اور کہا ہم آج ہی مقام برزہ پر جائیں گے میں نے عرض کیا بہت اچھا (مرحبا) پھر دو سواریاں لائی گئیں ایک ان کے لئے تھی اور ایک میری تھی باقی سب لوگ پیدل چل رہے تھے میں نے ابھی خواب میں جو کچھ دیکھا تھا اس کے کچھ حصے آپ نے ذکر فرمائے اور کچھ لوگ جو میں نے خواب میں دیکھے تھے وہ آپ کے ساتھ تھے میں سمجھ گیا کہ یہی وارث محمدی ہیں اب آپ کی ذات میں میری محبت و اعتقاد بڑھنے لگا پھر ہم آئے آپ نے فرمایا ہمارا یہ مکان راستے کے لئے مناسب نہیں ہے لہذا اور مکان تلاش کرو اب ہم جامع مسجد مظفری کے سامنے مشرقی سمت مدرسہ ضیائیہ میں آگئے آپ کچھ عرصہ وہاں رہے۔ میں نے پھر خواب میں دیکھا گویا سات آدمی شاہی ڈاک برداروں جیسے مدرسہ ضیائیہ میں آئے ہیں اور میرے متعلق سوال کیا ہے، میں نے انہیں کہا اس سے تمہارا کیا کام ہے؟ وہ کہنے لگے اسے بادشاہ طلب کر رہا ہے میں نے کہا میں ہی وہ شخص ہوں لیکن کیا میں اس قابل ہوں

کہ بادشاہ مجھے بلائے؟ وہ کہنے لگے ہم تو قاصد ہیں مزید کچھ نہیں جانتے، مجھے بہت قلق ہوا اور میں خواب سے جاگ گیا میں نے یہ خواب بھی حضرت کو سنایا فرمانے لگے کل صبح سویرے میں اس کی تمہیں تعبیر بتاؤں گا پھر ہم وہاں سے چل کر باغوں کے راستے شہر میں آ کر ٹھہرے حضرت نے فرمایا پگڑی بڑی باندھو، میں اس وقت چھوٹا سا عمامہ باندھا کرتا تھا آپ کی خدمت میں میں نے عرض کیا حضور! یہی پگڑی کافی ہے آپ نے فرمایا تو جامع مسجد قصب کی امامت کے لئے مطلوب ہے وہ گروہ جسے تم نے گزشتہ رات خواب میں دیکھا حضرت حجر بن عدی اور ان کے ساتھی (رضی اللہ عنہم) تھے جو یہاں مدفون ہیں میں بہت حیران تھا کیونکہ میں امامت کا اہل نہیں تھا۔ کچھ عرصہ کے بعد حضرت کے ساتھیوں کے انتخاب کی وجہ سے میں وہاں امام بن گیا میں حضرت کے ساتھ وہاں اٹھارہ سال ٹھہرا رہا۔ میں نے پھر ایک دن خواب دیکھا گویا میں مسجد صغیر کے سامنے شاہی سرائے کے دروازے پر سرور ہا ہوں اور بادشاہ کے کارندے میرے پاس آ کر کر کے ہیں اور کہتے ہیں یہ وہی ہیں، میں نے کہا تم مجھ سے کیا چاہتے ہو؟ وہ کہنے لگے یہ شاہی فرمان ہے آپ شام کے نائب سلطان بن چکے ہیں، میں نے انہیں جواب دیا میں شہر کا ایک فقیر اور ضعیف انسان ہوں مجھے سیاست نہیں آتی، انہوں نے مجھے ڈانٹ پلا کر کہا ادب سیکھو، ہم ابھی یہ باتیں کر رہے تھے کہ ایک بڑھیا آگئی اس کے پاس اس کی عرض حال (حال پیش کرنے کی درخواست) تھی مجھے کہا میری درخواست آپ لے لیں میں نے اسے جھڑک دیا اور ان آدمیوں سے کہا اسے مارو انہوں نے اسے مارا تو وہ چلی گئی میں جاگ گیا اور سارا قصہ حضرت کو سنایا آپ نے سن کر فرمایا تم اپنی آنکھوں سے دیکھ لو گے۔

کشف اور خلافت و شادی

جب میں بیمار ہوا اور حضرت کو بھی اس بیماری نے آلیا جس سے ان کی وفات ہوگئی تو ہم مل کر شہر عدم گئے میں نے صاف طور پر خواب میں دیکھا کہ گویا لوگ ہمارے گھر کی طرف آرہے ہیں اور ہر آدمی کے ہاتھ میں ایک چینی تھاں ہے جس میں یاسمین، بنخورات اور چھوہارے رکھے ہیں میں نے پوچھا یہ کیا ہے؟ وہ کہنے لگے صافیہ بنت ایوب سے تمہاری شادی کا سامان ہے میں نے کہا مجھے تو پتہ نہیں کہ صافیہ نامی ان کی کوئی صاحبزادی ہے وہ کہنے لگے جی ہاں ان کی کنواری نوجوان پردہ نشین صاحبزادی ہے پھر جو کچھ ان کے پاس تھا، لے کر ہمارے گھر میں آگئے اور رکھ کر چل دیئے سب نے میرے ساتھ مصافحہ کیا اور مبارک دی اس کے بعد میری آنکھ کھل گئی میں رونے لگ گیا مجھے یقین تھا کہ یہ حضرت کی موت کی طرف اشارہ ہے۔ یہ عید قربان کی رات تھی چاشت کے وقت دوستوں کا ایک گروہ روتا ہوا آیا کہنے لگے اسی دن (آج ہی) حضرت دو آدمیوں کے درمیان بیٹھ گئے اور فرمانے لگے ”میرے دوستو! جو موجود ہیں وہ سب غیر موجود لوگوں کو بھی بتا دیں کہ میرے بعد سب خلیفوں کے خلیفہ (قائد) شیخ احمد بن سالم ہیں۔ یہ میں نہیں کہہ رہا ان کی خلافت مردان طریقت کی موجودگی میں آسمان سے اتری ہے اور طریقت کی زبان ہی صدق سے بھری ہوئی ہے“ کچھ دنوں کے بعد حضرت کو کچھ آرام آ گیا فرمانے لگے مجھے جامع مسجد منجک سوار کر کے لے چلو آپ جامع مسجد تشریف لائے اور پوچھا شیخ احمد کیا حال ہے؟ لوگوں نے کہا بالکل پہلے کی طرح ہے فرمانے لگے مجھے لے چلو تاکہ میں اس کی زیارت کر آؤں دو آدمیوں کے درمیان ان کی مدد سے چل پڑے وہ میرے

سرہانے بیٹھ گئے مگر بیماری کی وجہ سے میں اٹھ نہ سکا فرمایا اٹھو اب کوئی تکلیف نہیں ہے پھر فرمایا میں نے تمہارے احباب کو خلافت کی خبر تو دے بھیجی تھی اب میں بذات خود آ گیا ہوں۔ تم میرے بعد میرے خلیفہ ہو طریقہ کو قائم رکھنا اسے لازم سمجھنا، اگر تم نے انکار کیا تو میں تمہیں اللہ کریم کے سامنے کھڑا کر کے کہوں گا میں نے آپ کی ذات کے لئے اس شخص پر اکیس سال ضائع کر دیئے، آپ بھی روئے اور میں بھی رویا سب پیر بھائی موجود تھے پھر مجھے فرمایا تم نے خواب میں کیا دیکھا تھا؟ میں اس واقعہ کو چھپانا چاہتا تھا آپ نے مجھے ڈانٹ کر فرمایا سچ کہہ دو میں نے مذکور واقعہ بیان کیا فرمانے لگے قسم بخدا! اس کا نام صافیہ ہی ہے وہ جوان اور پردہ نشین ہے اور صرف تمہارے لئے ہی یہ رشتہ مناسب ہے میں نے تمہیں وہ نکاح کر دی ہے اللہ کریم اسے بابرکت بنائے، آپ نے سورۃ فاتحہ پڑھی اور واپس تشریف لے گئے ابھی تھوڑی ہی وقت گزرا (چند دن بعد) ان کا وصال ہو گیا، اِنَّا لِلّٰہِ وَاِنَّا اِلَیْہِ رَاجِعُوْنَ، یہاں وہ عبارت ختم ہوئی جو حضرت نے خود اپنے تعارف و ترجمہ میں لکھی ہے مجھے فرماتے ہیں اپنے مرشد کی وفات کے بعد آپ خلیفہ بن گئے بے شمار مخلوق نے آپ سے بیعت کی اور ہر طرف آپ کا شہرہ ہوا۔ حاصل کلام وہ اولیاء میں سے تھے وفات ۱۰۸۶ھ میں ہوئی۔ آپ فرادیس کے قبرستان میں دفن ہوئے اگرچہ نظر بہ ظاہر یہ حضرت احمد کی کرامت ہے لیکن اس میں ان کے مرشد ایوب رضی اللہ عنہ کی بھی بے شمار کرامات ہیں کہ آپ بیان سے پہلے خواب بتاتے رہے۔

حضرت احمد ابو شوشہ رضی اللہ عنہ

آپ باب زویلہ کے محفوظ احاطے میں رہتے تھے آپ کی کرامات ظاہر تھیں اپنے منہ میں ایک سو سونیاں رکھ کر کھاتے پیتے رہتے تھے وہ انہیں کھانے پینے اور بولنے سے نہ روکتیں۔ بقول جبرتی وصال ۱۱۱۰ھ میں ہوا۔

حضرت شیخ احمد بن محمد بن کسبہ حلبی قادری رضی اللہ عنہ

سیدی مصطفیٰ البکری رضی اللہ عنہ نے اپنی کتاب "السیوف الحداد" میں جہاں ایسے اولیاء اور علمائے افراد کا ذکر کیا ہے جو ان سے ملے تھے وہاں لکھا ہے کہ ان میں عظیم المرتبت شیخ احمد حلبی قادری بھی شامل ہیں۔ آپ مخلوق سے کٹ کر گوشہ نشین تھے وحدت میں رہ کر ہمیشہ متوجہ الی اللہ رہتے، ۱۱۲۲ھ میں آپ شام تشریف لائے اور میں بھی بیت المقدس سے آیا جو لوگ سلام کے لئے آئے تھے میں نے انہیں کہا، حضرت کے پاس زیارت کے لئے جانے میں کوئی حرج نہیں کیونکہ وہ صاحب مقام ہیں ہمیں ان کی برکات سے حصہ ملے گا ان آنے والے لوگوں میں مجذوب محبوب حضرت مصطفیٰ تعلیمی رضی اللہ عنہ بھی تھے وہ بھی ہمارے ساتھ چل دیئے ہم آپ کے پاس پہنچے اور آپ کے سامنے بیٹھ گئے آپ نے میری طرف متوجہ ہو کر ایک وسیع بہت مفید، بھلائی سے بھرپور اور مقاصد سے مملو بحث چھیڑ دی دوران کلام فرمانے لگے انسان کے لئے مناسب یہ ہے کہ جب اللہ کریم نظم و نثر کے دروازے اس کے سامنے کھول دے تو وہ ان پر مغرور نہ ہو اور اپنے دل کو اپنی نظم و نثر پر ہی نہ لگا دے بلکہ (اگر وہ مانع ہے) تو اسے پھاڑ دے یا جلا دے کیونکہ جو کچھ اللہ کریم کے پاس ہے وہ ان سب چیزوں سے اعلیٰ ہے جو یہاں اس دنیا میں ہیں، میں

آپ کو الوداع کہہ کر واپس پلٹا میں (حضرت مصطفیٰ) نے جتنے قصائد لکھے تھے اور جو نو اند تحریر کئے تھے اوجن اور اد پر عمل کیا تھا سب پھاڑ ڈالے اور بہت کچھ پھاڑا اس محفل میں مجھے اس سے بہت نفع حاصل ہوا میں اس کے بعد ان سے نہیں مل سکا کیونکہ وہ لوگوں سے مجتنب رہتے تھے آپ کو قرآن پاک یاد تھا معقول و منقول کے ماہر تھے دوران گفتگو حال میں مستغرق ہوتے تو سننے والے کو آپ کی بات سمجھنا مشکل ہو جاتا۔

ایک خاص شخص نے مجھے بتایا جو اکثر آپ کے پاس آتا جاتا تھا کہ میں ایک دفعہ حاضر ہوا تو وہ عربی تلفظ بطور کن (خلاف قواعد نحو) کر رہے تھے میں نے جی میں سوچا حضرت کو عربی اچھی طرح نہیں آتی۔ خیال آتے ہی آپ میری طرف متوجہ ہوئے اور فرمایا اللہ کریم آجروی پر رحم فرمائے پھر آپ نے ان کے کچھ مناقب بیان فرمائے پھر فرمایا میں نے آجرو منیہ کی شرح لوگوں کی خواہش کے مطابق لکھی ہے پھر آپ نے علم نحو کی ایک مشکل بحث چھیڑ دی اور مجھے حیران کر دیا (پتہ چلا کہ حضرت جان بوجھ کر کن کر رہے تھے ورنہ نحو کے تو امام ہیں۔ مترجم)

یہی فاضل کہتے ہیں کہ ایک دفعہ میں پھر آپ کی خدمت میں حاضر ہوا سانسے بیٹھا تو میرے دل میں خیال آیا کہ دوسو سے جو نماز میں انسان کو آ لیتے ہیں کوئی ایسی شے ہے جو انہیں آنے سے روک دے؟ آپ نے فوراً میری طرف متوجہ ہو کر فرمایا انسان جب جناب خداوندی میں دوران نماز اپنے وجود کے ساتھ کسی انداز سے بھی حاضر ہوتا ہے تو دوسو سے خود بخود ختم ہو جاتے ہیں (حضور حق مانع و ساوس ہے)

مزید کہتے ہیں کہ میں ایک دفعہ آپ کی خدمت میں حاضر ہوا تو مجھے ایک دنیوی کام تھا آپ نے مجھے وہ کام بھی بتا دیا اور اس کے پورے ہو جانے کی کیفیت بھی واضح فرمادی اور یہ بھی فرمایا کہ دو تین دنوں میں ہو جائے گا، پھر ایسا ہی ہوا پھر اس فاضل نے کہا جو ان پر اعتراض کرتا ہے وہ حق پر نہیں آپ کی حضرت سیدنا شیخ عبدالغنی نابلسی رضی اللہ عنہ سے خط و کتابت تھی جو انہوں نے اپنی کتاب المراسلات میں نقل کر دی ہے۔ حضرت احمد کا حلب میں وسیع دائرہ تھا پھر انہیں عمار السریہ جانے کا خیال آ گیا، سیاحت فرمائی گھومے پھرے آپ کی خوشبو مہکی اور خوب پھیلی، آپ کے پاس آنے جانے والے ایک صاحب بتاتے ہیں کہ انہیں دست غیب تھا کیونکہ وہ بہت زیادہ خرچ کرتے تھے مگر ان کی کوئی معلوم آمدنی نہ تھی تو ایسا خرچ اپنی جیب سے کیسے پورا ہو سکتا ہے انہوں نے طریقہ قادریہ اپنے مرشد حضرت مصطفیٰ الطیفی سے حاصل فرمایا۔

ہمیں برادر مکرّم حضرت مصطفیٰ بن عمرو رضی اللہ عنہ نے بتایا کہ حضرت نے انہیں ارشاد فرمایا کہ اس آخری سفر کے دوران آپ کی ملاقات حضرت ابو العباس خضر علیہ السلام سے ہوئی، مجھے خالہ زاد بھائی حضرت عبدالرحمن نے بتایا کہ میں کئی دفعہ حضرت کے سامنے ہوتا تو آپ میرے دل کے حالات ارشاد فرمادیتے یوں انداز بیان ہوتا اب ہم اس اور اس حال میں ہیں اب ہمیں یہ خیال ہے، عبدالرحمن ہی بتاتے ہیں کہ آپ نے اپنی وفات کا دن بھی بتا دیا تھا اور یہ بھی فرمایا تھا کہ یہ موت اسہال (پتچس) سے ہوگی پھر ایسا ہی ہوا تاریخ وفات مذکور نہیں ہاں ان کے شام آنے کا تذکرہ ہے کہ ۱۱۳۲ھ میں آئے تھے۔

حضرت سید احمد بن عبدالقادر رفاعی رحمۃ اللہ علیہ

آپ امام عارف ربانی ہیں، علم ظاہر و باطن میں مجاز یوں میں یکتا ہیں۔ آپ کی ہیں پھر مدینہ میں تشریف لے گئے آپ شیخ غلی کی مشہور علامہ کبیر کے مشائخ میں سے ایک ہیں، آپ کی بہت شہرت تھی بارہویں صدی کے پہلے حصے میں تھے۔

شرابی رحمۃ اللہ علیہ اپنی تحریر میں کہتے ہیں پہلے حضرت مولانا احمد کی رفاعی رحمۃ اللہ علیہ کے جو اوصاف لکھے گئے ہیں کہ وہ صاحب کرامات تھے تو یہ بات اظہر من الشمس ہے، مجھے مولانا مرحوم و مبروروا فی اللہ اور محب لوجہ اللہ عبدالسلام حلبی حریری، ان کے والد محترم مرحوم حضرت عبدالغفار اور مرحوم بھائی مصطفیٰ حلبی بیرونی جیسے معتبر لوگوں نے بتایا ہے کہ حضرت احمد کی اہل کرامات میں سے تھے ایک کرامت ان سب حضرات نے اس طرح بتائی کہ بہار کا موسم تھا چھوٹے سے باغ میں ہم سب آپ کے ساتھ تھے آسمان نے موسلا دھار بارش شروع کر دی باغ میں کوئی مکان نہ تھا جو بارش سے ہمیں بچاتا جہاں ہم کچھ وغیرہ اور گندگی سے بھی بچ سکتے، حضرت احمد کی نے ہمیں اس حال میں دیکھا تو فرمایا جسے کپڑوں اور جسم پر بارش پڑنے کا خوف ہو وہ ہماری طرف آجائے زمین پر آپ نے لکیر کھینچ دی اور کہا اس دائرہ کے اندر ہو جاؤ ہم اندر ہو گئے تو وہ (مشہور حدیث) پڑھنے لگے: اَللّٰهُمَّ حَوَالَيْنَا وَلَا عَلَيْنَا (اے پروردگار! ہمارے ارد گرد برسنا ہم پر بارش نہ برسنا)۔ شرابی کہتے ہیں سید عبدالسلام مذکور نے قسم کھا کر مجھے بتایا کہ جب ہم خط کے اندر آ گئے تو ہم پر ذرا بھی بارش نہ پڑی ہم اسے ارد گرد رستے دیکھ رہے تھے بارش کی تو بات ہی کیا ہے زمین پر گر کر بھی اس کا کوئی چھینٹا ہم پر نہیں پڑ رہا تھا یہ حضرت کی کرامت تھی، آپ اور شیخ مراد ازبکی نقشبندی کے درمیان محبت و مودت کا سمندر ٹھاٹھیں مار رہا تھا اللہ کریم ان کی برکات ہم پر نازل فرمائے، مرادی نے اپنی تاریخ میں حضرت احمد کی کا ذکر نہیں کیا اپنے دادا شیخ مراد نقشبندی کا ذکر کیا ہے حضرت کی وفات ۱۱۲۳ھ میں قسطنطنیہ میں ہوئی۔

حضرت احمد بن حسن نشرتی عریان رحمۃ اللہ علیہ

آپ ولی، عارف اور سچے مجذوب تھے صاحب احوال و کرامات تھے ان پڑھ تھے کچھ بھی لکھنا پڑھنا نہیں جانتے تھے مگر کوئی قاری آپ کے سامنے پڑھتے غلطی کرتا تو فرماتے تھے غلطی کر رہے ہو، وصال ۱۱۸۴ھ میں ہوا۔ (جبرتی رحمۃ اللہ علیہ)

حضرت شیخ احمد درویر مالکی خلوتی مصری رحمۃ اللہ علیہ

آپ عارف اولیاء ربانی اور عمل پسند علمائے حقانی کے آئمہ میں سے ایک ہیں آپ کی علم، عمل، ولایت اور ارشاد میں شہرت محتاج بیان نہیں ہے، آپ کے مناقب و فضائل اپنی مختلف انواع میں اتنے زیادہ ہیں کہ ان کے احوال کی شرح کی ضرورت نہیں، آپ شمس عرفان اور عارف زمان ہیں، مسلمان مختلف مکاتب فکر اور متنوع مشارب ذکر رکھتے ہوئے بھی آپ کی عظمت مقام و ولایت اور آپ کے ارشاد و تبلیغ کی رفعت کے قائل ہیں سب تسلیم کرتے ہیں کہ سب اسلامی علاقوں میں آپ کے بے حد وسیع علوم کا بہت نفع ہوا، ہمارے استاد گرامی شیخ حسن عدوی رحمۃ اللہ علیہ نے اپنی کتاب ”النفحات الشاذلیہ فی شرح البودۃ البوصیدیۃ“ میں آپ کا ذکر خیر فرمایا اور لکھا ہے کہ ان کے مرشد حضرت شیخ سباعی رحمۃ اللہ علیہ انہیں فتح قلبی کی بشارتیں دیتے

اور کئی دنوں میں کئی دفعہ ارشاد فرماتے تھے مجھے اللہ اپنے پروردگار کی عزت کی قسم ہے کہ آپ تو حضرت درویر کے محبوب ہیں اسی بنا پر میں نے اپنی آرزو میں اسی آستانہ عالیہ کی دہلیزوں سے وابستہ کر لیں اور اسی مقام عالی درویر شریف کی زیارت کو عموماً اپنا معمول بنالیا اور اسی کے ذریعے اپنے مولا کریم سے متوسل رہا میں نے طریقہ خلوتیہ کی اپنے استاد حضرت شیخ محمد سباعی رحمۃ اللہ علیہ مذکور سے تجدید کی انہوں نے اپنے والد اور استاد ولی شہیر حضرت صالح سباعی سے یہ طریقہ حاصل کیا تھا اور انہوں نے حضرت قطب درویر سے فیض پایا جب حضرت مرشد کا وصال ہو گیا تو میں نے اپنے شیخ و استاد، اپنے زمانے کے آقا، امام بے مثل عارف ربانی شیخ محمد فتح اللہ رحمۃ اللہ علیہ سے تجدید طریقہ کی انہوں نے یہ طریقہ حضرت عارف کبیر ولی شہیر احمد صاوی رحمۃ اللہ علیہ سے حاصل کیا انہوں نے قطب درویر سے اکتساب کیا (دونوں سلسلے حضرت عدوی کے جناب شیخ احمد درویر رحمۃ اللہ علیہ سے مل گئے۔ مترجم)

خون میں داخل ہو جاؤں گا

حضرت حسن رحمۃ اللہ علیہ مزید لکھتے ہیں میرے ساتھ یہ واقعہ پیش آیا تو اس سے حضرت مرشد کی زیارت کی مزید تائید ہوئی اس کام کا تعلق حکومت مصر سے تھا اسے احباب و اخوان کا خوف لاحق تھا جب میں نے حضرت احمد قطب شہیر رحمۃ اللہ علیہ کا وسیلہ لیا تو خواب میں دیکھا کہ میں یکے دوسرے ایک محل میں ہوں اس کے دروازے بند ہیں جو بہت بڑے اثر دھوں اور چھوٹے سانپوں سے بھرا ہوا ہے میں نے چھوٹے سانپوں کو مار ڈالا مگر پھر دل میں سوچنے لگا کہ بڑے سانپ تو موجود ہیں اب مجھ میں ایک لمحہ بھی وہاں ٹھہرنے کی جرأت نہ تھی بڑے سانپوں کا خوف مسلط تھا لیکن محل کے سب دروازے تو بند تھے اور نکلنے کا کوئی راستہ نہ تھا کیا دیکھتا ہوں کہ محل کے بالائی حصے سے ایک کھڑکی کھل گئی ہے میں نے دیکھا تو اس کھڑکی سے ایک اور محل نظر آیا جو میرے محل کے مقابل تھا اور اس کا نام قصر امان تھا مگر اس تک پہنچنا ممکن نہ تھا کیونکہ میرے محل اور اس کے درمیان بہت فاصلہ تھا کیا دیکھتا ہوں کہ ایک گوبر سامنے آ گیا ہے اور اس کا نور آسمانی فضاؤں سے زمین پر چمک رہا ہے اس گوبر نے مجھے خطاب کر کے کہا میں حضرت درویر رحمۃ اللہ علیہ کی روح ہوں اپنا منہ کھول لیجئے تاکہ میں اندر داخل ہو کر تمہارے خون اور گوشت میں مل جاؤں میں نے یہ سن کر منہ کھول دیا وہ اندر داخل ہو گئے اب مجھ میں عظیم قوت پیدا ہو گئی اور میں نے جی میں کہا اب اے جان! تو چل جس طرح چاہے میں نے ایک قدم فضا میں رکھا اور دوسرا قصر الامان میں رکھ دیا اور یہ پڑھتا رہا:

بِسْمِ اللّٰهِ الَّذِیْ لَا یُضَرُّ مِنْهُ شَیْءٌ فِی الْاَرْضِ وَلَا فِی السَّمَاءِ وَهُوَ السَّیِّدُ الْعَلِیْمُ

اس اللہ کریم کے نام سے جس کے نام کی برکت سے زمین و آسمان میں کوئی چیز ضرر نہیں پہنچا سکتی وہ ذات سننے اور

جاننے والی ہے۔

میں اب قصر الامان میں ٹھہر گیا یہاں پہنچ کر میں نیند سے بیدار ہو گیا جس مصیبت میں میں مبتلا تھا اس خواب کی برکت سے ختم ہو گئی اور مجھے پوری کامیابی نصیب ہوئی میں نے یہ واقعہ اللہ تعالیٰ کی نعمتیں بیان کرنے کے لئے ذکر کر دیا ہے اور اس لئے بھی کیا ہے تاکہ مشکلات میں مسلمان بھائی اس امام رحمۃ اللہ علیہ سے توسل کریں اللہ کریم ہمیں حضرت کی برکات سے نوازے اور اپنی محبت والوں کی لڑی میں پروردے اپنے محبوب پاک سیدنا محمد رسول اللہ صلی اللہ علیہ وسلم کی عظمت و جاہ کے طفیل، جب تک کہ ذکر

اس ذات لایزال کا ذکر کرتے رہیں اور غافل غفلت میں پڑے رہیں یعنی قیامت تک۔ حضرت سیدنا درویری رحمہ اللہ کا وصال مصر میں ۱۲۰۱ھ میں ہوا آپ کا مزار مشہور ہے حصول تبرک کے لئے لوگ وہاں جاتے ہیں (۱)۔

حضرت سیدنا شیخ احمد صاوی رحمہ اللہ

آپ طریقہ خلوتیہ کے شیخ اور مصر میں اس سلسلہ کے استاذ اعظم ہیں ان سے پہلے ان کے مرید احمد درویری رحمہ اللہ سلسلہ کے مرشد اعظم تھے اور ان سے پہلے ان کے مرشد حضرت محمد حنفی رحمہ اللہ مصر میں اس سلسلہ عالیہ کے استاذ اعظم تھے ان سے پہلے ان کے مرشد مصطفیٰ البکری اس سلسلہ کے استاذ اعظم اور مجدد اکرم تھے یہ سب حضرات منبع کرامات تھے اور اللہ کریم کی معرفت سب کرامات سے بڑی تھی، اور سچے مریدان کے عقیدت کیش تھے یہ بھی تو کرامت ہے یہ سب حضرات مایہ ناز عالم ولی تھے۔ ہمیں ان کی برکات سے اللہ تعالیٰ نفع عطا فرمائے آمین۔ ان حضرات سے یہ سلسلہ عالیہ مصر، حجاز، شام، مشرق، مغرب اور سب اسلامی علاقوں میں پھیلا۔ حضرت احمد صاوی رحمہ اللہ کی یہ کرامت آپ کے عظیم خلیفہ میرے دوست علامہ باکمال ولی کبیر اور عارف شہیر سیدی شیخ محمد جسر طرابلسی کے فرزند شیخ حسین رحمہ اللہ نے اپنی کتاب ”زبدۃ الفکر“ لکھی ہے یہ کتاب انہوں نے اپنے والد حضرت محمد جسر رحمہ اللہ کے مناقب میں تحریر کی ہے۔ فرماتے ہیں مجھے سیدی شیخ احمد صاوی رحمہ اللہ کی کرامات اور میرے والد کے متعلق بشارات سے یہ بھی معلوم ہوا ہے کہ میرے دادا جان حضرت محمد جسر رحمہ اللہ کے والد کی اطلاع وفات ابھی مصر میں نہیں پہنچی تھی کہ حضرت صاوی رحمہ اللہ نے میرے والد اور ان کے ساتھیوں کی محفل میں فرمایا آپ سب حضرت حاجی مصطفیٰ البکری (میرے دادا) کے لئے فاتحہ پڑھیں یہ سن کر میرے والد رونے لگ گئے اور حضرت صاوی رحمہ اللہ انہیں تسلی دیتے رہے اور پھر ان کی پشت پر اپنا کریم ہاتھ پھیرتے ہوئے کہنے لگے آپ فضلہ تعالیٰ جسر (پل) ہیں آپ اللہ کے حکم سے پل ہیں کافی وقت کے بعد میرے والد کو اپنے طور پر اپنے والد کی وفات کی اطلاع ملی واضح بات ہے کہ اس زمانے میں مصر و شام کے درمیان زوتو تار کا سلسلہ تھا اور نہ ہی ٹھیک انداز کی ڈاک تھی۔ حضرت سیدی احمد صاوی جیسا عظیم ولی اس بات کا محتاج نہیں کہ ان کی ولایت و فضیلت کے لئے ان کی بہت سی کرامات نقل کی جائیں سب مسلمان اس بات پر متفق ہیں کہ آپ علمائے عالمین و ہدایت یافتہ و ہادی ماہرین علوم کے آئمہ کے قائد اور کامل و عارف مرشد اولیاء کے رہنماؤں کے لیڈر تھے اللہ تعالیٰ آپ کی برکات سے ہمیں نوازیں مصر میں آپ کا وصال ۱۲۴۱ھ میں ہوا۔

1۔ نوٹ: ایک عظیم محل

مذکورہ بالا محل حضور سید المرسلین شفیع المذنبین علیہ الصلوٰۃ والسلام کا عطا فرمودہ ہے اجل مقرر تو بر حال ہے مگر ہر مصیبت اللہ کریم اس ورد پاک سے دور فرمادیتے ہیں حدیث کی سب سے معتبر کتابوں میں یہ ارشاد عالی موجود ہے اور اہل اللہ کا معمول ہے حدیث میں تو یہی ارشاد ہے کہ تین دفعہ دن کو پڑھنے والا دن بھر مامون رہتا ہے اور رات کو اسی مقدار میں پڑھنے والا رات کو مامون و محفوظ رہتا ہے ہم نے عملیاتی زندگی میں اس کی بے حد برکات پائی ہیں اور بھلا یہ ہمارے معمولات میں شامل ہے ہم آخر میں یہ الفاظ بڑھالیا کرتے ہیں قَسْبُکُمْ اللَّهُ وَهُوَ السَّيِّئُ الْعَلِيمُ (البقرہ: 137) خضر علیہ السلام کے ارشادات عالیہ کی سب امت کو اجازت ہے تو یہ الفاظ فطرت ہیں، شفا ہیں، نور ہیں اور دل کا سرور ہیں۔ (مترجم)

حضرت سیدنا احمد بن ادریس رحمہ اللہ

آپ تیرہویں صدی کے عارف اولیاء کے مشاہیر میں سے ایک ہیں اور مشہور ادریسی سلسلہ کے مالک ہیں آپ کی وہ عظیم کرامت جس تک مقام فردیت پانے والے اولیاء ہی پہنچتے ہیں یہ ہے کہ آپ نے عالم بیداری میں سرکار عالی مدار علیہ الصلوٰۃ والسلام کی زیارت و محفل فرمائی اپنے اور ادو وظائف اور مشہور درود بالمشافہ حضور سید کل علیہ الصلوٰۃ والسلام سے حاصل فرمائے۔ الحمد للہ میں (امام مہبانی رحمہ اللہ) نے یہ سب آپ کے خلیفہ کے خلیفہ حضرت شیخ اسماعیل نواب مقیم مکہ مشرفہ کے سامنے ایک ہی محفل میں جب آپ بیروت تشریف لائے تو پڑھے حضرت اسماعیل مکہ میں ہی فوت ہوئے تھے میں نے غالباً یہ اوراد ۱۳۰۹ھ میں آپ کے سامنے پڑھے تھے اور اس سے تین سال پہلے جب آپ زیارت کے لئے قدس تشریف لائے تھے تو ان سے وہاں بھی ملا تھا پھر وہاں سے آپ عمرے کا احرام باندھ کر بیت اللہ تشریف لے گئے تھے تاکہ حضور علیہ الصلوٰۃ والسلام کے ارشاد پر عمل کر سکیں۔

من أهل بحجة أو عبدة من المسجد الأقصى إلى المسجد الحرام غفر له ما تقدم من ذنبه وما تأخر (رواہ ابو داؤد عن ام سلمة رضی اللہ عنہا)

(جو حج یا عمرے کا احرام مسجد اقصیٰ سے باندھ کر مسجد حرام تک جائے اس کے پہلے اور پچھلے گناہ سب معاف ہو جاتے ہیں)۔

جب میں آپ کو وہاں ملا تو آپ نے مجھے سلسلہ عالیہ ادریسیہ رشیدیہ کی تلقین فرمائی اور اپنے اوراد و وظائف اور درودوں کی اجازت بھی عطا فرمائی۔ یہ انہیں حضرت ابراہیم رشید متوفی مکہ مشرفہ ۱۲۹۱ھ نے عطا فرمائے تھے اور خود انہوں نے یہ سلسلہ کے بانی سیدی احمد بن ادریس متوفی صبیہ (بین) ۱۲۵۳ھ سے حاصل کئے تھے۔ حضرت اسماعیل نواب مذکور نے سیدی احمد رحمہ اللہ کا تعارف اپنے اوراد کے حاشیے پر بڑی خصوصیت سے لکھ رکھا ہے میں تبرکاً انہی کے الفاظ میں یونہی لکھ دیتا ہوں تاکہ بہت فائدہ ہو حضرت اسماعیل نواب لکھتے ہیں: بسم الله الرحمن الرحيم الحمد لله رب العالمين والصلوة والسلام على سيدنا محمد سيد المرسلين وعلى آله واصحابه اجمعين في كل لحظة ونفس عدد منا وسعه علم الله آمين۔ یہ درود و سلام ہر لمحہ اور ہر سانس میں اللہ کریم کے علم کی وسعتوں کے مطابق جاری و ساری رہے آمین۔ یہ مختصر تحریر ہے جو ہم نے ان اوراد شریفہ کے مصنف و صاحب کے لئے لکھی ہے وہ ہمارے آقا، مولیٰ، فخر، حجاب، سند، ذخیرہ حضرت احمد بن ادریس رحمہ اللہ ہیں آپ سادات سلسلہ ادریسیہ میں سے ہیں آپ کا سارے عالم اسلامیہ مغربیہ میں شہرہ ہے آپ حسی سید ہیں اور امام عالی مقام سیدنا حسن بن سیدنا علی بن ابی طالب رحمہ اللہ کی اولاد پاک سے ہیں آپ شہر فاس میں ابتدائی عمر میں علوم ظاہری کی تحصیل میں مصروف رہے اور مہارت حاصل کی آپ کے ماہرین و فطین اساتذہ نے آپ کو تدریس و تعلیم کی اجازت مرحمت فرمائی آپ کو جو اللہ تعالیٰ نے چاہا یہاں پڑھایا آپ کے درس میں شامل ہونے والے لوگوں میں آپ کے مرشد سیدی عبد الوہاب بھی تھے جو کبھی کبھی تشریف لاتے تھے یہ اس دور سے پہلے کی بات ہے جب آپ نے ان سے بیعت کی جب آپ

درس و تدریس چھوڑ کر آپ کے پاس آگئے اور آپ سے کمال ادب سے پیش آنے لگے تو حضرت عبدالوہاب تازی رحمۃ اللہ علیہ نے فرمایا اب وہ جھوٹے دعوے احمد! کدھر ہیں۔ آپ کا اشارہ علمی دعویٰ کی طرف تھا۔ آپ اپنے مرشد سے کیسے ملے اور کس طرح ان سے اخذ کیا؟ تو اس کی کیفیت یہ ہے کہ حضرت احمد کے شفیق کے ایک محقق عالم استاد تھے جنہیں علامہ مجیدی کہا جاتا تھا وہ اکثر شہر فاس آتے جاتے رہتے تھے جب وہ فاس میں آکر ٹھہرتے تو علامہ احمد حدیث و دین کی کچھ کتابیں آپ سے پڑھتے اور سنتے تھے جب وہ شفیق واپس جانے لگے تو آپ کی شروع کی ہوئی کچھ کتابیں ختم نہیں ہوئی تھیں آپ نے عرض کی حضور! اگر آپ مجھے سفر میں ساتھ چلنے کی اجازت دے دیں تو میں کتابیں پوری کر لوں گا؟ استاذ گرامی نے کہا میں اپنے مرشد سے آپ کے لئے اجازت پوچھ کر بتاؤں گا۔ حضرت احمد نے استاذ گرامی سے کہا کیا آپ کا بھی کوئی مرشد ہے؟ (حیران تھے کہ اتنے بڑے ماہر عالم کو مرشد کی کیا ضرورت تھی۔ مترجم) انہوں نے جواب دیا ہاں میرے مرشد سیدی عبدالوہاب تازی رحمۃ اللہ علیہ ہیں حضرت احمد رحمۃ اللہ علیہ کو یہ بات عجیب لگی کہ حضرت تازی ان کے مرشد ہیں کیونکہ وہ تو گناہ تھے اور اکثر لوگ ان کے مرتبے کو نہیں پہچانتے تھے وہ صرف انہیں ایک عمر رسیدہ نیک انسان سمجھتے تھے اور قریباً ایک سو تیس سال کا ہونے کی وجہ سے ان کا احترام کرتے تھے۔

مرید کیسا ہے کہاں ہے مرشد کو معلوم ہوتا ہے

کچھ دنوں کے بعد مجیدی رحمۃ اللہ علیہ نے حضرت احمد رحمۃ اللہ علیہ کو بتایا کہ حضرت نے مجھے اجازت نہیں دی اتنا فرمایا ہے کہ احمد کو میرے پاس لے آؤ تاکہ میں ان کی ملاقات نبی مکرم صلی اللہ علیہ وسلم سے کرادوں، یہ بات سن کر حضرت احمد کو مزید تعجب ہوا اب حضرت احمد علامہ مجیدی کے ساتھ حضرت عبدالوہاب کی خدمت میں حاضر ہوئے تو سلسلہ طریقت آپ سے حاصل کیا پوری توجہ سے آپ کے ساتھ ہوئے اور ہر سمت سے کٹ کر انہی کے ہورے ابھی کچھ وقت ہی گزر رہا تھا کہ آپ نے حضرت احمد کو بتایا کہ میرا خیال ہے کہ آپ کے استاذ مجیدی رحمۃ اللہ علیہ فوت ہو گئے ہیں، حضرت نے عرض کیا حضور! آپ کو یہ کیسے پتہ چل گیا کہ وہ فوت ہو گئے ہیں آپ نے فرمایا تربیت کرنے والے مرشد کے کچھ اوقات ہوتے ہیں جو وہ مریدوں کی روحوں پر توجہ دینے کے لئے صرف کرتا ہے جب تک مرید زندہ ہوتے ہیں مرشد انہیں ایک حال پر نہیں پاتا بلکہ کبھی انہیں نورانی پاتا ہے اور کبھی تاریک کیونکہ ان کے سلوک و اطاعت میں فرق ہوتا رہتا ہے، کبھی وہ اللہ کریم کے قریب ہوتے ہیں اور کبھی دور، مجھے کئی دنوں سے علامہ مجیدی رحمۃ اللہ علیہ اسی کیفیت میں نظر آرہے ہیں جس پر میں انہیں پہلے مل چکا ہوں اور اسی ایک جگہ ہوتے ہیں جس میں پہلے انہیں دیکھا ہے (چونکہ قبر نہیں بدلتی) یہی علامہ مجیدی ہیں جنہوں نے سیدی احمد بن ادیس رحمۃ اللہ علیہ سے حزب سیفی حاصل کیا تھا حضرت احمد رحمۃ اللہ علیہ نے اسے جنوں کے قطب قفائی سے حاصل کیا تھا اور قفائی نے یہ سیدنا حیدر کرار رحمۃ اللہ علیہ سے حاصل کیا تھا۔

حضرت عبدالوہاب نے وصال کی خبر دے دی پھر جب شفیق سے سواروں کا قافلہ آیا تو انہوں نے حضرت مجیدی کے وصال کی خبر دی جو حضرت عبدالوہاب کے ارشاد کے مطابق تھی۔

ایک دفعہ سیدی عبدالوہاب سیدی احمد کو لے کر اپنے مرشد سیدی عبدالعزیز دباغ جن کے مناقب کتاب ”الذہب الابریز“ مصنفہ سیدی احمد بن مبارک رحمۃ اللہ علیہ میں درج ہیں، کے مزار پر گئے اور زیارت کے وقت یوں تعارف کرایا یہ ہیں میرے مرشد اور میرے رضاعی باپ، پھر یہ شعر پڑھے:

لقد نبئت فی القلب منکم محبة كما نبئت فی الراحتین الأصابع

حرام علی قلبی محبة غیر کم كما حرمت یوماً لموسیٰ الراضع

”میرے دل میں آپ کی محبت یوں اگ پڑی ہے جس طرح ہاتھوں کی ہتھیلیوں میں انگلیاں اگی ہوئی ہیں (کہ وہ ایک دوسرے سے الگ نہیں ہوتیں) آپ کے بغیر کسی اور کی محبت میرے دل پر یوں حرام ہے جس طرح سیدنا موسیٰ علیہ السلام پر اپنی والدہ ماجدہ کے بغیر باقی دودھ پلانے والی عورتوں کا دودھ حرام تھا۔“

کبھی کبھی آپ سیدنا عبدالعزیز دباغ رحمۃ اللہ علیہ کا ذکر فرماتے تو یہ شعر پڑھا کرتے تھے۔

نشقتکم طفلاً ولم ادر ما الهوی فشاب عذارى والهوی فیکم الطفل

”میں نے بچپن میں اس وقت آپ سے محبت کی جب مجھے محبت کا مفہوم ہی معلوم نہ تھا اب میرے بال تو سفید ہو گئے ہیں مگر آپ کی محبت ابھی تک بچپن میں ہی ہے۔ یعنی اس میں ذرا بھی کمی نہیں ہوئی۔“

محنت سے ہی ملتا ہے، مربی کون ہے

حضرت عبدالوہاب رحمۃ اللہ علیہ کئی دفعہ اپنے ساتھی مریدوں کی آزمائش کے لئے فرماتے ہم چاہتے ہیں کہ فلاں شہر کا فلاں پھل کوئی ہمیں لا دیتا آپ کا کوئی ایک ساتھی کہہ دیتا کہ حضرت اتنے بوڑھے ہو چکے ہیں اب تنہی ایسی باتیں کرتے ہیں مگر حضرت احمد تیار ہو جاتے اور سامان سفر اکٹھا کرتے تاکہ وہ پھل لے کر آئیں جب حضرت کو الوداع کہنے کے لئے آتے اور عرض کرتے کہ حضور! میں آپ کے ارشاد کے لئے سفر پر جا رہا ہوں اور وداع کرتے آپ کے ہاتھ چومتے تو آپ ان کے کان میں سرگوشی کرتے ہوئے فرماتے: اے احمد! ہمارے سب حکم سنجیدگی سے ہوتے ہیں (دوسرے لوگوں نے سمجھا ہے کہ ہم مذاق کر رہے ہیں اور بڑھا پے میں مذاق نہیں کرنا چاہئے) جو خود کوشش و سنجیدگی دیتا ہے وہی جواباً عظمت و سنجیدگی پاتا ہے (یعنی جو مرشد کے ارشاد پر محنت و مشقت کرتا ہے اسی کو مرشد کی خوشنودی کی وجہ سے انعام و اکرام ملتا ہے) حضرت عبدالوہاب رحمۃ اللہ علیہ نے حضرت احمد کو جو کلمات ارشاد فرمائے ان میں یہ بھی تھا کہ میں چاہتا ہوں کہ تم اسے پہچان لو اگرچہ وہ کسی بھی صورت میں تمہارے سامنے آئے جب آپ سے شیخ مربی کے متعلق سوال ہوا کہ کیا شیخ مربی (تربیت کرنے والا) وہ ہوتا ہے جسے مولا کریم جل مجدہ اپنی مخلوق کے دلوں کی اطلاع بخش دیتے ہیں؟ تو فرمایا: نہیں، پھر پوچھنے والوں نے کہا کیا وہ ایسا ہوتا ہے جس کے سامنے اللہ جل جلالہ عرش سے فرش تک سب کھول دیتے ہیں؟ آپ نے فرمایا: نہیں پوچھنے والوں نے کہا حضور! پھر وہ کون ہوتا ہے آپ نے جواباً یہ ارشاد بانی پڑھا:

لَا يَبْلُغُونَ الشَّفَاعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا ۝ (مریم)

(لوگ شفاعت کے مالک نہیں مگر وہ جنہوں نے رب کے پاس اقرار رکھا ہے)۔

پھر حضرت احمد رضا رحمۃ اللہ علیہ حضرت عبدالوہاب رحمۃ اللہ علیہ کے ساتھ پوری زندگی رہے جب آپ کی وفات ہو گئی تو آپ نے استخارہ کیا کہ اب کس شیخ کی صحبت میں رہا جائے آپ کی اپنی خواہش یہ تھی کہ حضرت کے ایک شاگرد عبداللہ نامی کے ساتھ رہیں جو اللہ کریم کے ایک کامل عارف تھے۔

تجھے کس نے کہا کہ مرجا

کرامت ملاحظہ ہو: آپ اپنے شہر سے غائب ہو گئے تاکہ راہ خدا کے اپنے ساتھیوں سے مل کر ذکر کریں آپ کے کچھ مرید بھی ساتھ تھے آپ کا لڑکا فوت ہو گیا لوگوں نے آپ کو اطلاع دی آپ نے ان کی طرف پیغام بھیجا کہ میرے آنے سے پہلے اسے دفن نہ کرنا تین دنوں کے بعد گھر واپس آئے تو مردہ بچے سے کہا تجھے کس نے کہا تھا کہ مرجا؟ اللہ تعالیٰ کے حکم سے اٹھ کھڑا ہوا وہ بچہ زندہ ہو کر اٹھ بیٹھا۔

حضرت تو عبداللہ کی صحبت چاہتے تھے مگر آپ کو سیدی ابو القاسم وزیر غازی کی صحبت کا حکم ملا اب حضرت تازی سے حضرت غازی رحمۃ اللہ علیہ کی طرف چل پڑے۔ یہ حضرت سیدی غازی افرامت میں شامل تھے جب آپ اشارہ پا کر حضرت غازی کے پاس پہنچے تو انہوں نے فرمایا میرے مرشد علی بن عبداللہ آپ کے لئے ایک امانت چھوڑ گئے ہیں جو میرے پاس امانت ہے آپ کی ذات کی تفصیلات انہوں نے مجھے بتائی تھیں یہاں تک کہ جزئیات تک بتائی تھیں کہ آپ سب سے پہلی دفعہ آئیں گے تو اس گھر میں ٹھہریں گے جو قبرستان کے پاس ہے۔ حضرت علی رحمۃ اللہ علیہ کے مرشد سیدی احمد بن یونس تھے اور ان کے مرشد سیدی احمد زروق رحمۃ اللہ علیہ تھے اور زروق رحمۃ اللہ علیہ کے مرشد عقبہ حضری رحمۃ اللہ علیہ تھے حضری رحمۃ اللہ علیہ کے مرشد یحییٰ قادری تھے، قادری کے مرشد علی وفا اور ان کے مرشد ان کے والد سیدی محمد وفا رحمۃ اللہ علیہ تھے سید محمد وفا رحمۃ اللہ علیہ کے مرشد حضرت داؤد باغلی رحمۃ اللہ علیہ تھے، اور حضرت باغلی رحمۃ اللہ علیہ کے مرشد سیدی احمد عطا سکندری تھے۔

قرآن سے مواخات

مزید لکھتے ہیں ہمارے مرشد نے اپنے مرشد سیدی احمد بن ادريس رحمۃ اللہ علیہ سے اس ودیعت امانت کے پہنچنے اور سیدی ابو القاسم غازی سے اس کے بطور فیض ملنے کی کیفیت دریافت کی تو انہوں نے فرمایا جو امانت بطور ودیعت سیدی علی رحمۃ اللہ علیہ چھوڑ گئے تھے وہ مجھے سیدنا ابو القاسم کے پاس پہنچنے سے پہلے مل گئی تھی یہ طریقہ فیض اکثر قلبی تھا وہ توجہ قلبی سے مجھے استفادہ فرماتے رہے جب حضرت ان کے پاس جاتے تو مراقبہ کی کیفیت میں ان کی مجلس میں ان کے بالکل قریب بیٹھ جاتے جو کچھ دل میں آتا دل کے ذریعے ہی پوچھتے اور وہ دل کے ساتھ ہی جواب دیتے زبان استعمال نہیں ہوتی تھی، ہمارے مرشد نے انہیں عرض کیا حضور! سوال کیا تھے؟ انہوں نے جواب دیا بات حضور کی ہے اللہ کریم تو تھے مگر کوئی اور شے ان کے ساتھ نہ تھی، حضرت احمد آپ کے مصاحب و ملازم رہے آگے وصال تک یہ سلسلہ جاری رہا پھر آپ کے وصال کے بعد اللہ کریم کی طرف متوجہ ہوئے کہ اشارہ مل سکے کہ اب مشرق و مغرب میں کون شیخ مربی ہیں کہا کرتے تھے چونکہ مشائخ کی خدمت سے مجھے بے حد

فائدہ پہنچا تھا کہ ہمیشہ کسی نہ کسی شیخ کامل کی خدمت میں رہوں اب حضرت الہیہ سے مجھے جواب ملا کہ سطح ارضی پر اب سوائے قرآن پاک کے اور کوئی ایسا شیخ نہیں جس سے تم فائدہ حاصل کر سکو، پھر میں کئی سالوں تک قرآن کریم سے فیض پاتا رہا پھر حضور سید کل علیہ السلام نے قرآن سے میری مواخات (بھائی بھائی بنانا) قائم فرمادی اور ارشاد فرمایا میں تمہارے باطن کو علوم و اسرار قرآنی کا خزینہ بنا رہا ہوں اس کے بعد جب بھی قرآن عظیم کی کوئی آیت آپ سے پوچھی جاتی تو معانی و دقائق کی حقیقتیں یوں واضح فرماتے کہ عقلیں دنگ رہ جاتیں اور افکار و نقول سرنگوں ہو جاتیں۔

علوم قرآن اور ولایت

شیخ مکرم سیدی ابراہیم الرشید رحمۃ اللہ علیہ نے ہمیں کئی دفعہ آپ کی یہ بات بتائی کہ وہ حضرت کی چھ محفلوں میں تین دن حاضر ہوئے روزانہ دو محفلیں ہوتی تھیں ایک مجلس نماز عصر کے بعد نماز مغرب تک اور دوسری محفل نماز صبح کے بعد دن کے کسی بھی حصے تک جہاں تک رب کریم کی مرضی ہوتی، نماز عصر کے بعد ایک شخص نے آپ سے اس ارشاد ربانی کی شرح چاہی۔

وَالَّذِي قَدْ مَرَّ فَهَدَى (الاعلیٰ) اور جس نے اندازہ پر رکھ کر راہ دی۔

آپ نے وہ اسرار و علوم پیش فرمائے جس سے دلوں کو یقین اور کانوں کو سرور ملا یہ یقین پیدا ہوا کہ یہ تازہ بہ تازہ الہام ربانی ہے اگلی صبح کو پھر وہی شخص پلٹا اور اسی آیت کے متعلق پھر پوچھا محفل کا پورا وقت حضرت نے ایک ترو تازہ حیران کن، اعلیٰ اور قابل فخر نئے انداز سے شرح فرمائی جو کل کے اجلاس سے بھی اعلیٰ تھی، نماز عصر کے بعد وہ شخص پھر آگیا اور کہا حضور!

وَالَّذِي قَدْ مَرَّ فَهَدَى (الاعلیٰ) اور جس نے اندازہ پر رکھ کر راہ دی۔

(وہی آیت پھر پڑھی) آپ نے سابقہ دونوں اسلوب چھوڑ کر ایک نئے عجیب انداز سے تفسیر شروع فرمائی جو دلوں پر اثر انداز ہونے اور تاثیر بخشنے میں بے حد اہم تھی تین دنوں کی چھ محافل میں وہ شخص یہی آیت پیش کرتا رہا اور آپ تفسیر فرماتے رہے آپ نے چھٹی مجلس کے بعد فرمایا اگر مجھے عمر عطا ہو اور اتنا عرصہ تمہارے پاس رہوں جتنا سیدنا نوح علیہ السلام اپنی قوم میں رہے تھے (ساڑھے نو سو سال) اور ہر مجلس میں اسی آیت کی تفسیر کرتا رہوں اور سابقہ تقریر کے معانی نہ دہراؤں تو میرے علوم ختم نہیں ہوں گے اور نہ مجھ پر ہونے والے مولا کریم کے احسانات کی انتہا ہوگی اگر تم چاہو تو ہم ساحل کی طرف نکل چلتے ہیں اور دوسری آیت کو موضوع سخن بنا لیتے ہیں۔

ہمارے شیخ کا ارشاد ہے کہ میں خود تو موجود نہیں تھا لیکن مجھے معتبر لوگوں نے بتایا ہے کہ جب حضرت احمد رضا رحمۃ اللہ علیہ زبید شہر میں تھے تو وہاں کے علماء، مفتیان کرام اور رجال حق کے سامنے پورے بارہ دن احزاب کی اس آیت کریمہ: إِنَّ السَّالِفِينَ وَالْمُؤْمِنِينَ وَالْمُؤْمِنَاتِ (الاحزاب: 35) کی تفسیر فرماتے رہے جب اس آیت پر بیان کردہ آپ کی تفاسیر، کلام اور تقاریر کو ان لوگوں نے جمع کیا تو ستر کتابچے بن گئے۔

علوم کی یہ فراوانیاں

حرمین شریفین اور یمن میں یہ بات حد تو اترا تک مشہور ہے کہ حضرت سے جب قرآن حکیم کی کوئی بات پوچھی جاتی تو

اپنے ہاتھ کی اندرونی سمت پر نظر ڈالتے پھر جو علم لدنی بھی چاہتے بیان فرماتے چلے جاتے، جب کسی حدیث پاک کے متعلق سوال ہوتا تو اپنے ہاتھ کی بیرونی سمت پر نظر ڈال لیتے اور وہ اسرار الہیہ اور معارف الہامیہ بیان فرماتے کہ عقلیں مبہوت ہو جاتیں اور ماہرین علوم معقول و منقول حیران رہ جاتے مطلب یہ ہوا کہ آپ کا ہاتھ مبارک علم مکنون و محفوظ کے لئے لوح (تختی) تھا، ہمارے مرشد کا ہی ارشاد ہے کہ آپ نے آخری عمر میں ہاتھ سے دیکھنا بھی چھوڑ دیا تھا جب آپ سے قرآنی تفسیر یا حدیث پاک کے متعلق سوال ہوتا تو ہاتھ یا کسی اور جگہ پر نظر جمائے بغیر ہی تفسیر و حدیث بیان فرما دیتے بلا مغرب میں مشرق کی طرف تشریف لانے سے پہلے بے شمار نامدار علماء و فضلاء آپ کی صحبت میں رہے وہاں آپ کے ہاتھوں پر بے شمار کرامات کا ظہور ہوا جن کے بیان کی ضرورت نہیں، سب مغربی آپ کی فضیلت، استقامت، اور علوم و فنون میں آپ کے مرتبے کو جانتے ہیں، وہاں آپ کی خدمت میں کھجوریں پیش کی گئیں آپ نے کچھ تناول فرمائیں جو باقی بچیں تو مریدان کے لئے ایک دوسرے سے آگے بڑھے یہاں تک کہ بولی کے لیے گھر لے گئے اور بولی بڑھاتے چلے گئے ان کی قیمت ایک ہزار ریال تک جا پہنچی جہاں بولی رکی وہ شخص وہاں سے نکل کھڑا ہوا کہ میں کتابیں بیچ کر رقم دیتا ہوں جب تک اللہ تعالیٰ نے چاہا حضرت وہاں ٹھہرے پھر مشرقی علاقے کا سفر شروع کیا اور مکہ مکرمہ کا ارادہ فرمایا تیرویس صدی کے تیرویس سال میں آپ مصر پہنچے وہاں سے آپ مکہ مکرمہ تشریف لائے اور حرم مکہ میں تیس سال گزارے اس دوران ایک دو دفعہ صعیہ مصر اپنے احباب سے ملنے گئے مدینہ طیبہ اور طائف اس عرصے میں کئی دفعہ تشریف لے گئے پھر آپ کو یمن جانے کا حکم ملا وہاں کچھ عرصہ زبید میں اور کچھ عرصہ مخا وغیرہ میں گزارا۔ پھر ابو عریش کے قریب صبیہ نامی مشہور گاؤں میں قریباً نو سال قیام فرمایا وہیں وصال ہوا وہیں آپ کے نیک اخلاف موجود ہیں۔

آپ کے خلفائے کرام

الغرض آپ ظاہر و باطن کے علموں میں جامع شخصیت کے مالک تھے دونوں میں ید طولی رکھتے تھے اسی طرح قرآن و حدیث کے دونوں فنون میں روایت و درایت اور کشف و تحقیق کی حیثیت سے آپ کا بے حد شہرہ تھا اور آپ کی فضیلت کے عوام و خواص معترف تھے بڑے بڑے علماء نے آپ سے یہ علوم حاصل کئے ان علوم کو حاصل کرنے والوں میں فاضل اکمل علامہ سید عبدالرحمن اہل مفتی زبید جیسے لوگ موجود تھے مفتی صاحب اپنے دور کے عظیم علماء میں شامل ہیں اپنے شہر میں ان کے علم و عمل کی عظمت کے سب لوگ معترف تھے، آپ کے شاگردوں میں محدث، مشہور فقیہ، مناقب ماثورہ میں شہرہ آفاق، اپنے وقت میں مدینہ طیبہ کے علماء کے شیخ حضرت محمد عابد جیسے نابغہ روزگار بھی شامل تھے اسناد میں انہیں بڑی مہارت حاصل تھی آپ نے ”حصہ الشارح فی اسانید محمد عابد“ جیسی اہم کتاب اسی موضوع پر لکھی، آپ کے ایک اور شاگرد اپنے وقت کے علامہ فاضل فلول، جامع معقول و منقول سید محمد سنوسی رحمۃ اللہ علیہ ہیں سنوسی نے اپنے وقت کے مشہور مغربی اولیاء سے فیض طریقت پایا تھا۔ ان کے مشائخ میں عارف ربانی حضرت شیخ العربی الدرقاوی اور حضرت ابوالعباس تجانی رحمۃ اللہ علیہ جیسے علمائے دین شامل تھے جب مکہ مکرمہ تشریف لائے تو وہاں حضرت احمد بن اوریس رحمۃ اللہ علیہ سے اکتساب فیض کیا ان پر پورا اعتماد کیا

ان کی مصاحبت اختیار کی، لوگوں کو آپ کا راستہ بتایا آپ کی شہرت علمی و فضیلت کمالی اوصاف سے باہر ہے۔ حضرت کے ایک اور شاگرد عارف ربانی حضرت شیخ محمد مدنی ظافر ہیں جو مدینہ طیبہ کے بزرگ اور سردار تھے انہوں نے حضرت احمد کی بے حد تعریف کی ہے وہ مغرب سے جب ایک مرشد کامل بن کر اپنے مرشد حضرت العربی الدرقاوی سے اجازت و خلافت پا کر واپس تشریف لائے تو حضرت احمد بن اوریس کو مکہ مکرمہ میں ملے آپ سے راہ سلوک حاصل کیا اور بے حد تعریف و توصیف فرمائی حضرت کے شاگردوں میں حضرت محمد مجذوب سواکنی ہیں یہ اولیائے سوڈان میں سے ہیں اپنے وقت میں مخلوقات میں ان کے سچے کشف کرامات اور خوارق کا شہرہ تھا حضرت احمد رحمۃ اللہ علیہ سے انہوں نے بھی فیض پایا اور عرصہ دراز تک آپ کے ساتھ رہے سب سے آخر میں حضرت احمد رحمۃ اللہ علیہ سے فیض پانے والے ہمارے شیخ کامل، آپ کے اسرار کے وارث، آپ کے فیوض و عمل کے خصائص کے مظہر، صاحب کرامات و تائید ربانی سیدی و سندی شیخ ابراہیم رشید رحمۃ اللہ علیہ ہیں آپ حضرت کے آخری سالوں میں صبیہ میں آپ کے مصاحب رہے اور زندگی کے آخری لمحات تک ساتھ نہ چھوڑا اور آپ کی برکات کے فیوض کو غنیمت سمجھا حضور کا وصال ہوا تو سر جناب ابراہیم کے گھٹنوں پر تھا اور آپ کے ہاتھ سے ہی حضرت کے اسرار عرفانی اور انوار ظاہری و باطنی، آپ کی خصوصیات و کمالات عطائیہ کا عوام و خواص کے سامنے ظہور ہوا ہم ان سب باتوں کا کئی سالوں سے مشاہدہ کر رہے ہیں اور آپ ”عیان راجہ دلیل“ کے مصداق تھے۔

تمہارے مریدوں کا ولی میں خود ہوں

حضرت سیدی احمد بن اوریس رحمۃ اللہ علیہ قدس سرہ انفس کو اللہ تعالیٰ نے مواہب محمدیہ، علوم دینیہ اور ظاہری دنیا میں نبی صلی اللہ علیہ وسلم کی معیت و اجتماع سے نواز رکھا تھا وہ حضور صلی اللہ علیہ وسلم سے براہ راست سب کچھ حاصل کرتے حضور سید کل صلی اللہ علیہ وسلم نے بنفس نفیس آپ کو شاذلی طریقہ کے اوراد بتائے تھے لہذا آپ حضور کریم صلی اللہ علیہ وسلم و التسلیم کے شاگرد، اویسی اور مرید خاص ہیں کیونکہ سرکار عرش و قار صلی اللہ علیہ وسلم نے ہی آپ کو اوراد جلیلہ اور بیعت کا خاص طریقہ ارشاد فرمایا تھا اور یہ بھی فرمایا تھا جو تمہاری طرف آئے گا میں اسے کسی اور کی ولایت اور کفالت میں نہیں دوں گا بلکہ خود اس کا ولی و کفیل ہوں گا۔

آسمانوں اور زمین کی چابیاں مل گئیں اور اعمال کا تلقین

حضرت احمد خود فرماتے ہیں کہ میں ظاہری و صوری طور پر سرکار عظمت مدار صلی اللہ علیہ وسلم سے ملا اور جناب خضر علیہ السلام بھی آپ کے ساتھ تھے حضور کریم صلی اللہ علیہ وسلم نے حضرت خضر علیہ السلام کو حکم دیا کہ وہ مجھے سلسلہ شاذلیہ کے اذکار سکھائیں انہوں نے آقا صلی اللہ علیہ وسلم کی موجودگی میں مجھے اذکار تلقین فرمائے پھر انہیں سرکار صلی اللہ علیہ وسلم نے فرمایا کہ اے خضر! انہیں وہ سکھائیں جو سب اذکار، درودوں اور استغفار کا جامع ہو اس کا ثواب افضل ہو، اور عدد درود انہوں نے عرض کیا یا رسول اللہ! علیک السلام وہ کون سا ذکر ہے؟ حضور کریم صلی اللہ علیہ وسلم نے التسلیم فرمایا یہ پڑھے: لَا إِلَهَ إِلَّا اللَّهُ مُحَمَّدٌ رَّسُولُ اللَّهِ فِي كُلِّ لَمْحَةٍ وَ نَفْسٍ عَذَابٌ مَّا وَسَّعَتْ عِلْمُ اللَّهِ (یہ کلمہ ہر لمحہ اور ہر سانس میں اتنی تعداد میں ہو جتنا اللہ کریم کا علم وسیع ہے) حضرت خضر علیہ السلام نے یہ کلمہ

پڑھا پھر میں نے ہر دو حضرات کے بعد پڑھا حضور کریم علیہ الصلوٰۃ والسلام نے تین دفعہ دہرایا پھر آپ نے صلوٰۃ عظیم کا ورد شروع فرمایا اور آخر تک پڑھ کر حضرت خضر علیہ السلام کو فرمایا آپ یہ پڑھیں: اَسْتَغْفِرُ اللّٰهَ الْعَظِيْمَ الَّذِي لَا إِلَهَ إِلَّا هُوَ الْحَيُّ الْقَيُّوْمُ غَفَّارُ الذُّنُوبِ ذَا الْجَلَالِ وَالْإِكْرَامِ یہ استغفار کبیر ہے اسے بھی حضور علیہ الصلوٰۃ والسلام نے پورا پڑھا میں نے بھی ہر دو حضرات کے بعد پڑھا مجھے انوار اور قوت محمدیہ مل گئی اور الہی چشمے مجھے عطا ہو گئے۔ پھر حضور کریم علیہ التحیۃ والتسلیم نے فرمایا احمد! اب تمہیں آسمانوں اور زمین کی چابیاں مل گئی ہیں یہ ہے ذکر مخصوص اور درود عظیم اور استغفار کبیر اسے ایک دفعہ پڑھنا دنیا و آخرت اور مافیہما سے کئی گنا زاد ثواب رکھتا ہے، حضرت فرماتے ہیں پھر یہ سب حضور علیہ الصلوٰۃ والسلام نے بلا واسطہ مجھے تلقین فرمائے (اب حضرت خضر علیہ السلام واسطہ نہ رہے) میں اب مریدوں کو اسی طرح تلقین کرتا ہوں جس طرح سرکار علیہ الصلوٰۃ والسلام نے مجھے تلقین فرمائے تھے ایک دفعہ سرکار علیہ الصلوٰۃ والسلام نے فرمایا: ”لا اله الا الله محمد رسول الله في كل لحظة و نفس عدد ما وسعه علم الله“۔ کا میں نے احمد! تمہیں خزانہ دے دیا ہے تم سے پہلے یہ کسی نے نہیں پڑھا اپنے مریدوں کو سکھائیں تاکہ درجات میں آگے بڑھیں آپ فرمایا کرتے کہ سرکار علیہ الصلوٰۃ والسلام نے اپنے الفاظ کے ساتھ مجھے اور اوراد لکھائے ہیں آپ کے ایک مرید عالم کو حزب پنجم میں ایک کلمہ کا اشکال پیش آیا تو آپ نے فرمایا بھائی صاحب! ہمیں سرکار علیہ الصلوٰۃ والسلام نے اسی طرح فرمایا تھا (لہذا اسے تبدیل نہیں کیا جاسکتا)

آپ فرماتے تھے ہم نے بھی علم لوگوں کی زبانوں سے حاصل کیا ہے جس طرح تم کرتے ہو پھر اس علم کو ہم نے اللہ کریم اور رسول اعظم صلی اللہ علیہ وسلم کی سرکار میں پیش کیا جو سرکار صلی اللہ علیہ وسلم نے باقی رکھا ہم نے اسے محفوظ کر لیا اور جو انہوں نے منادیا ہم نے بھی اسے جو کر دیا، اللہ عظمت والے کی قسم! جو کچھ آپ نے مجھے تعلیم کیا اگر مجھے اب پڑھنے کا حکم ہو تو میں دہرا دوں کبھی زیادہ تاکید کرتے ہوئے یوں فرمادیتے، اگر میں نے اللہ کریم کے سامنے علم پیش کرتے کوئی تبدیلی کی ہو تو یہ میرے لئے تباہی ہوگی۔ آپ قول و فعل اور حال و دلالت میں نبی مکرم صلی اللہ علیہ وسلم کی اتباع میں بڑے راسخ قدم اور پوری سعی فرمانے والے تھے اور عادی وقتوں اور درودوں میں آپ پر کثرت سے استغراق طاری رہتا، صبح کی نماز بہت لمبی پڑھتے جب نماز کے لئے کھڑے ہوتے تو آنسوؤں کا طوفان آنکھوں سے بہہ نکلتا اور عام طور پر نظر و ادراک اسی حد تک پہنچتا جس سے نماز جائز ہو جاتی۔ (یعنی قیام تو بہت طویل ہوتا تھا مگر پڑھ صرف اتنا سکتے جس سے نماز جائز ہو جاتی جواز نماز کی صورت تین چھوٹی آیات یا ایک بڑی آیت۔ مترجم) آپ کا نفس عالی علم حقائق میں ہوتا جو ان اوراد کا وظیفہ کرتا ہے وہ ان باتوں سے بے خبر نہیں رہتا اللہ تعالیٰ ہمیں ان سے فائدہ بخشے۔

امام مہبانی مزید لکھتے ہیں یہ سابقہ عبارات لکھنے کے بعد مجھے ایک اور رسالہ ملا جو آپ کے خلیفہ اعظم حضرت شیخ ابراہیم رشید نے ”عقد الدر النفیس“ کے نام سے آپ کی کرامات و مناقب میں لکھا یہ وہ مطبوعہ ”العقد النفیس الکبیر“ نہیں ہے جو مشہور ہے میں عقد الدر سے وہ کرامات یہاں نقل کرنا چاہتا ہوں جو مندرجہ بالا شیخ اسماعیل کے کلام میں مذکور نہیں حضرت ابراہیم رشید فرماتے ہیں:

اس کے پاس تر میری زبان ہے

حضرت کی محفل میں بہت سے علمائے اعلام رئیس العلماء حضرت قاضی حسن احمد عائش کے ساتھ حاضر ہوئے اور آپ سے بہت سے علمی مسائل پوچھے آپ نے وہ جواب دیئے جو ان علماء کے دلوں میں کبھی نہیں کھٹکے تھے یہ سب اللہ برتر و اعلیٰ کا عطیہ تھا جب علماء واپس اپنی جگہ پر پہنچے تو کہنے لگے حضرت کا کلام تو بڑا شاندار و وجیبہ ہے مگر آپ کے ارشاد پر ہم فلاں اور فلاں علامہ حضرات کے کلام کو ترجیح دیتے ہیں، یہ سن کر قاضی حسن نے فرمایا کہ آؤ مل کر دعا کریں کہ اللہ کریم ہمیں حق کی راہ دکھائے کہ حضرت اور آپ کے غلاموں میں سے کون آگے ہے، سب نے یہ رائے پسند کی دعا کر کے سو گئے جس عالم نے یہ سوال کیا تھا اسے اللہ کریم نے خواب میں حضور رحمۃ اللعالمین علیہ الصلوٰۃ والسلام کی زیارت کرادی عالم نے آپ صلی اللہ علیہ وسلم سے وہی سوال عرض کئے جن میں ان حضرات کا اختلاف تھا حضور علیہ الصلوٰۃ والسلام سے عرض کیا کہ یا رسول اللہ! صلی اللہ علیہ وسلم کیا میں فلاں آدمی کے قول کی پیروی کروں؟ ارشاد ہوا اس کے جو اقوال کتاب و سنت کے مطابق ہوں وہ مان لو وہ سب علماء کو یکے بعد دیگرے آپ صلی اللہ علیہ وسلم کے سامنے گنتے گئے اور آپ صلی اللہ علیہ وسلم جواب ارشاد فرماتے رہے جو اقوال کتاب اللہ اور میری سنت کے مطابق ہوں انہیں مان لو، آخر میں عرض کیا یا رسول اللہ! علیک الصلوٰۃ والسلام کیا میں حضرت احمد بن ادریس رضی اللہ عنہ کے قول کی پیروی کروں؟ حضور علیہ الصلوٰۃ والسلام نے فرمایا: واہ واہ اس طرح جس طرح ایک متعجب آدمی کرتا ہے فرمایا سبحان اللہ! کیا میرے بیٹے احمد کی کوئی اپنی بات بھی ہے وہ تو صرف میری سنت کے مطابق بولتا ہے اور میری زبان کی تعبیر کرتا ہے وہ عالم صبح کو بہت خوش ہو کر اٹھا اور اپنے احباب کو خواب سنایا پھر سب حضرت احمد کی خدمت میں حاضر ہوئے اور انہیں خواب سنایا آپ نے فرمایا اللہ کریم کا شکر ہے جس نے تمہیں حال حقیقت واضح فرمادی۔

علم خدا داد کی وسعتیں

حضرت ابراہیم رشید فرماتے ہیں جب آپ یمن میں زبید شہر میں تشریف لائے اور وہاں کچھ عرصہ ٹھہرے تو سادات علماء کے اکابر دروڑتے آپ کی خدمت میں پہنچے ان میں حضرت مفتی زبید عبدالرحمن جیسے فاضل لوگ بھی تھے صبح و شام وہ آپ کی محفل میں آتے جاتے تھے وہ آپ سے علم لدنی پر مشتمل نرالے فنون سنتے جہاں تک ان کے خیالات بھی نہیں پہنچ سکتے تھے، کٹھن مسائل بھی وہ آپ سے دریافت کرتے ایسے جو ہر جواب میں ارشاد فرماتے جن سے سینہ کھل جاتا اب ان سب علماء نے مل کر یہ رائے قائم کی ہر عالم تفاسیر و احادیث سے مشکل مقامات نوٹ کرے گا پھر سب کو ایک جگہ کاغذ پر لکھ لیا جائے اور حضرت مفتی عبدالرحمن ترتیب وار سوال کریں گے اور سب علماء جواب سنیں گے مگر وہ ٹھیک جواب دے دیں تو ہم ان کی عظمت کو قبول کر لیں گے یہ سب کچھ پورا کر کے حضرت احمد رضی اللہ عنہ کی خدمت میں پہنچ گئے آپ ان کی طرف متوجہ ہوئے اور مفتی صاحب کو بطور کشف فرمایا اپنا سوالوں کا پرچہ سامنے رکھ لیں پہلا سوال دیکھیں جو فلاں عالم کی طرف سے ہے پھر آپ نے اس کا وہ جواب عطا فرمایا جس سے عقلیں دنگ رہ گئیں، پھر فرمایا دوسرا سوال فلاں صاحب کی طرف سے ہے اور اس کی عبارت یہ ہے پھر اس کا وہ جواب دیا جس کا کھکا بھی کسی کو نہ ہوا تھا، اب تیسرا سوال متعین فرما کروہ جواب عطا فرمایا کہ عقلیں

دنگ رہ گئیں اسی طرح خود سوال فرماتے اور جواب دیتے رہے سب سوال ختم ہو گئے تو علماء آپ کے سچے کشف کو دیکھ کر حیران رہ گئے گویا آپ ان کے ساتھ تھے آپ کے علم اور بلا تکلف سب سوالوں کے جواب نے انہیں حیرت زدہ کر دیا سب آپ کے مطیع ہوئے اور آپ کی فضیلت کا اعتراف کیا۔ وہ روزانہ نماز عشا کے بعد آپ کی محفل میں آکر کچھ آیات کی تفسیر پوچھا کرتے تھے انہوں نے آپ سے **إِنَّ الْمُسْلِمِينَ وَالْمُسْلِمَاتِ** (احزاب: 35) کی تفسیر بھی پوچھی آپ بارہ دن روزانہ صبح و شام محفل میں اس آیت کی تشریح و تفسیر فرماتے رہے ہر مجلس میں ایسے عجائب و غرائب کا انکشاف ہوتا جو پہلے کبھی نہیں سنے گئے تھے پھر آپ نے علماء کی طرف متوجہ ہو کر فرمایا اگر ہماری عمریں وفا کرتیں اور ہم اس آیت کی تفسیر قیامت تک کرتے اور ہر محفل میں نیا علمی رنگ ہوتا تو ہم ضرور اس طرح کر گزرتے علماء نے آپ کا یہ ارشاد سچ جانا اور آپ کے ارشادات کو مدون کر لیا۔

یہ ہے اصل بادشاہی

حضرت ابراہیم رشید خود حضرت احمد رضاؒ کی اپنی زبانی دو واقعات بیان کرتے ہیں جو سلوک کی ابتدا میں مغرب میں آپ کو پیش آئے تھے حضرت احمد رضاؒ نے یوں بتایا تھا کہ میں ایک دن بازار میں ایک جماعت کے ساتھ چل رہا تھا کہ پولیس والوں کا ایک گروہ ہمارے پاس سے گزرا جنہوں نے بندھے ہوئے ایک آدمی کو گھیر رکھا تھا وہ ان سے نجات نہیں پاسکتا تھا حضرت نے ساتھیوں میں سے ایک سے کہا تمہارا کیا خیال ہے اس قسم کا بندھا ہوا انسان ان لوگوں کے ہاتھوں سے نکل سکتا ہے؟ سب نے جواب دیا نہیں نکل سکتا، آپ نے فرمایا اب دیکھو اللہ کریم کے تصرفات اور خارق عادت کرامات کیا ہوتی ہیں یہ کہہ کر آپ پولیس والوں کی طرف متوجہ ہوئے اور فرمایا نرمی کرو سکون میں آؤ، اس آدمی کے طوق اور بیڑیاں گر گئیں پولیس والے ادھر ادھر بھاگ گئے اس مظلوم نے اپنا راستہ لیا (حضرت نے یہ اس لئے کیا) کیونکہ وہ مظلوم تھا۔ دوسرا واقعہ یہ ہے کہ آپ شہر فاس کے دروازے کی طرف تشریف لے گئے آپ نے دیکھا کہ دروازے پر پولیس والے کھڑے ہیں اور ٹیکس لینے والے ان محتاج اور فقیر لوگوں سے بھی پھل لے رہے ہیں جو باغوں میں گرا پڑا ہوتا ہے اور فقیر لوگ اسے اپنے بچوں اور بوزھوں کے لئے لے آتے ہیں فقراء اس دارو گیر سے بہت تنگ تھے اور کہہ رہے تھے، کاش! ہمیں بھی کوئی مددگار یا سفارشی مل جاتا جب حضرت نے ان کی مصیبت کو دیکھا تو محض اللہ کریم سے ثواب لینے کے لئے اٹھ کھڑے ہوئے اور فرمایا ایک دلیر آدمی میرے حوالے کرو جو بادشاہ کو اس طرح خبر پہنچائے جس طرح ہم اسے کہیں اور ہمیں جواب بھی لا دے حاضرین سے ایک شخص اٹھا اور کہنے لگا میں بادشاہ کو آپ کا پیغام پہنچا دوں گا آپ نے فرمایا میرا نام نہ لینا اور کہنا کہ ایک آدمی تمہیں کہتا ہے جو مصیبت تم نے ضعیف و نادار مسلمانوں کو ڈال رکھی ہے اسے ختم کرو اسے ختم کرنے میں تمہاری بہتری ہے اگر ایسا نہیں کرو گے تو جو مصیبت تم پر پڑنے والی ہے خود دیکھ لو گے وہ شخص بادشاہ کے پاس پہنچا اور حضرت کی بات اسے بتائی اس نے تھوڑی دیر کے لئے سر جھکا لیا پھر سر اٹھایا اور اس شخص کو کہا کس نے تمہیں بھیجا ہے اس نے جواب دیا بھیجنے والے کا حکم یہ تھا کہ میں آپ کو اس کا نام نہ بتاؤں بادشاہ نے کہا نہیں جا کر کہہ دو ہم نے آپ کی بات مان لی اور لوگوں کا مال آپ کے حکم کے تحت چھوڑ دیا لیکن میرا بھی ایک کام ہے اور وہ یہ کہ فلاں قبیلہ ہماری اطاعت چھوڑ چکا ہے اور ہمارے خلاف فوج لے آیا ہے ہم انہیں

نکلت نہیں دے سکتے۔ بے حد فساد شروع ہو گیا ہے اب اصلاح حال کے لئے ضروری ہے کہ وہ ہماری اطاعت کریں حضرت نے پیغام وصول فرما کر جواب دیا بادشاہ سے کہو ہم نے تمہاری یہ بات پوری کر دی پھر کیا تھا جلد ہی اس قبیلے کے عقل مند اور معتبر لوگ آئے اور بادشاہ سے صلح کر کے اطاعت کیشی کو قبول کر لیا۔

ولی کامل کا دور باعث بخشش ہے

حضرت ابراہیم رشید فرماتے ہیں میں اپنے علاقے سوڈان میں اپنے والد گرامی قاضی صالح رشید سے علم حاصل کر رہا تھا کہ میرا بڑا بھائی آیا اور والد ماجد کو اپنا ایک خواب سنانے لگا بھائی صاحب کی بیوی انہی دنوں فوت ہوئی تھی بھائی نے بتایا کہ میں نے اسے خواب میں دیکھا ہے اور اس سے پوچھا کہ جب تو اللہ کریم کی خدمت میں حاضر ہوئی تو اس ذات پاک نے تیرے ساتھ کیا سلوک کیا؟ وہ بولی اللہ کریم نے ہم سب مردوں کو اپنے سامنے اکٹھا کر کے فرمایا تمہارا زمانہ ہمارے بندے احمد بن اوریسؒ کا زمانہ تھا لہذا ہم نے تم سب کو اس کی وجہ سے معاف فرما دیا ہے میں نے یہ خواب اپنے بھائی کی زبانی والد ماجد کی مجلس درس میں سوڈان میں سنا حضرت سرزمین یمن میں تھے نہ ہم ان کے سلسلہ میں شامل تھے اور نہ ہی انہیں دیکھا تھا صرف ان کے متعلق کچھ باتیں سنیں تھیں اور ان کی شہرت ہم تک پہنچی تھی پھر اللہ کریم نے ہماری ان سے ملاقات بھی کرادی ہم ان کے سلسلہ میں بھی شامل ہوئے اور ان کی خدمت میں بھی بیٹھے، میں نے پھر حضرت کے سامنے اس عورت کا واقعہ بھی بیان کیا آپ سے پوچھا کیا یہ ٹھیک ہے؟ آپ نے فرمایا ٹھیک ہے۔

یہ دستگیریاں

یہی ابراہیم فرماتے ہیں کہ ایک کردی بھائی نے مجھے بتایا کہ میں (کردی) سفر میں تھا ایک دن ایسا اتفاق ہوا کہ صحرا و جنگل میں مجھے گرمی اور شدید پیاس نے آلیا میں ہلاکت کے بالکل قریب تھا راستے کے قریب ایک درخت کے نیچے جا کر میں نے لیٹنے کے لئے جگہ ٹھیک کی اور کہا اب یہی میری قبر ہے پھر مجھے یاد آیا کہ سیدی احمد بن اوریسؒ نے ہمیں کہا تھا کہ اگر میرا مرید مجھے پکارے وہ مشرق و مغرب میں ہو یا کوہ قاف میں، میں اسے جواب دوں گا۔ اگر وہ سچا مرید ہوگا تو اسے جواب میں لیک کا کلمہ سنائی دے گا یہ خیال آیا تو میں نے کہا، اے میرے آقا احمد! میری مدد فرمائیے، دیکھیں میں بھوک اور پیاس سے مر رہا ہوں، میں پیٹھ کے بل لیٹا ہوا تھا اور کپڑے کا ایک حصہ میں نے منہ میں ڈالا ہوا تھا مجھے محسوس ہوا درخت میں کوئی چیز رکھی حرکت کر رہی ہے میں نے منہ سے پردہ ہٹایا میں نے درخت کی ٹہنیوں کے درمیان ہندوانے (تربوز) جیسی کوئی شے دیکھی اس کے اوپر دو بڑی بڑی روٹیاں بھی دکھائی دے رہی تھیں میں نے اپنے جی میں کہا بس یہ قوت خیالیہ کی کرشمہ سازیاں ہیں بھلا ایسے جنگل میں تربوز کون لاسکتا ہے؟ میں نے پھر منہ پر کپڑا لیا اور موت کا مجھے یقین ہو گیا۔ مگر مجھے تردید تھا کہ یہ صرف خیال ہے یا حقیقت؟ میں نے پھر منہ سے کپڑا ہٹایا دیکھا مجھے یقین ہو گیا کہ یہ سچ عجیب تر تربوز اور روٹیاں ہیں جب میں آگے بڑھا انہیں لیا تو معلوم ہوتا تھا روٹیاں ابھی تنور سے نکلی ہیں اور تربوز بھی بڑا نفیس تھا میں نے سیر ہو کر کھایا اور تربوز کا پانی خوب پیا پھر اٹھ کر چل پڑا آپ کی برکت سے آباد علاقے میں پہنچ گیا۔ یہی کردی بیان کرتے ہیں کہ وہ ایک جماعت کے ساتھ سفر میں تھا

وہ ایک جنگل میں تھے کہ شیران کی طرف بڑھنا سب ساتھیوں نے کردی کو اس سمت کر دیا جدھر شیر تھا وہ سب پیچھے ہو لئے رات ہوئی تو سب سو گئے شیر نے آکر کردی کو سونگھا پھر بھاگ کر کچھار میں چلا گیا۔
کیا مسیحائی ہے

حضرت ابراہیم الرشید رحمہ اللہ بیان کرتے ہیں کہ آپ کے ایک مغربی مرید کی بیوی نافرمان سخت مزاج تھی اس نے بیوی کو سخت مارا وہ مرگئی اب اسے حکام کے خوف نے آلیا رات کو آکر حضرت کا دروازہ کھٹکھٹایا اور ساری بات عرض کی حضرت اس کے ساتھ اٹھ کر اس عورت کے پاس آئے اسے مردہ پایا اس کے خاوند کو فرمانے لگے ہم اللہ کریم کے سامنے اس مصیبت کو دور کرنے کا سوال کرتے ہیں یہ بات کسی کو نہ بتانا اور پردہ رکھنا۔ حضرت نے عورت پر لالچی رکھی تو وہ اللہ کریم کے حکم سے زندہ ہو گئی اور پھر جب تک اللہ کریم نے چاہا زندہ رہی۔

حضرت ابراہیم مذکور ہی بیان کرتے ہیں کہ حضرت نے ایک ساتھی کو مقام صعید کی طرف جانے کا حکم دیا اور ایک جماعت اس کے ساتھ کر کے اسے ان کا امیر بنایا کیونکہ سنت نبوی یہی ہے وہ جدہ میں جاتے مگر بد حالی نے آگھیرا ان کے پاس زادراہ اور خرچ نہ رہا، جماعت کے امیر نے خواب میں سیدی احمد کو دیکھا کہ آپ ایک تحریر پکڑاتے ہیں اور فرماتے ہیں یہ لو اور اللہ کریم کی عطا کردہ برکت کے ساتھ سفر جاری رکھو انہوں نے وہ تحریر جیب میں رکھ لی صبح ہوئی تو انہوں نے خواب ساتھیوں کو سنایا جیب میں ہاتھ ڈالا تو خط بھی مل گیا اسے جیب سے نکالا تو اس پر لکھا تھا:

رَبِّ يَسْتَنْوِلَا تَعْصِمُوْا تَنْبِيْهًا لِّغَيْرِيَا كَرِيْمًا

”اے میرے رب! آسانی فرماتنگی سے بچا، اے میرے پروردگار! تکمیل خیر سے ہو، اے کریم!“

سب ساتھی خوش ہو گئے اللہ نے ان کی تنگی دور فرمادی اور اچھے انداز سے سب کام سدھر گئے اور برکت خداوندی کے ساتھ چل پڑے۔

نام ولی کی شان

بقول حضرت ابراہیم آپ کے ایک عارف مرید مدینہ طیبہ میں کچھ محبوب ساتھیوں کے ساتھ بیٹھے تھے کہ انہوں نے آسمان کی طرف نظر اٹھا کر چڑیاں دیکھیں ساتھیوں سے کہا اگر میں ان چڑیوں کو حضرت احمد کے نام کے ساتھ بلاؤں تو وہ ضرور آجائیں فوراً سب چڑیاں سامنے آگئیں کچھ مرگئیں اور کچھ اڑ گئیں۔

یہ انداز علاج

حضرت ابراہیم رشید آپ کی ایک اور کرامت بتاتے ہیں۔ ہم ابھی حضرت کو نہیں ملے تھے ہم حج کیلئے مکہ مکرمہ آئے ہوئے تھے اور حضرت یمن میں تھے ہم حج سے فارغ ہوئے تو میں سخت بیمار ہو گیا میں رفع حاجت کے لئے بھی اٹھ نہیں سکتا تھا اس حال میں مجھے موت کا خوف تھا میں عاجزی و زاری سے اللہ کریم کے سامنے دعائیں کرنے لگا کہ مجھے زندگی میں کوئی

عارف کامل مل جائے جو مجھے اللہ کریم کی معرفت خاصہ اور حضور علیہ الصلوٰۃ والسلام کی معرفت کرا دے اور اس مکمل معرفت کے بعد میری موت ہو میں نے حضرت احمد کا دعائیں وسیلہ پیش کیا صرف آنکھیں ہی بند کی تھیں کہ میں نے خواب میں دیکھا سیدی احمد بن اور میں میرے پاس تشریف لائے ہیں اور میں اپنی چار پائی پر لیٹا ہوا ہوں آپ میرے پاس آکر ٹھہرے اور فرمایا تمہاری دوا یہ ہے کہ اپنے چمڑے اور گوشت کے درمیان زمزم کا پانی بھر لو، میں نے عرض کیا سرکار! میں تو بیمار ہوں آپ میرے لئے ایسا کر دیں میں نے پلٹ کر دیکھا تو میرے پاس ماشکی زمزم کی مشک اپنی پشت پر لا رہا تھا جب حضرت احمد رحمہ اللہ آئے تو انہوں نے میری چمڑی ایک جگہ سے پھاڑی اور مشکیزہ کا سر اس میں ڈال دیا پانی یوں میرے جسم میں آواز دے کر چلنے لگا جیسے نالیوں میں چلتا ہے وہ سارا پانی میرے جسم میں چلا گیا مجھے بہت پسینہ آیا اور پسینہ چار پائی سے نیچے نکلنے لگا مجھے جاگ آگئی میں اپنے اندر قوت پانے لگا اور خیال گزرا کہ میں اب جہاں چاہوں اپنے پاؤں پر چل کر جاسکتا ہوں مجھے حضرت کی برکت سے آرام آ گیا۔ کچھ دنوں کے بعد میں سخت بیمار ہو گیا حضرت کا پھر وسیلہ لیا تو آپ کو تنہا ایک اونچی جگہ بڑے سے خیمے میں دیکھا میں نے سلام عرض کیا آپ نے مجھے بیٹھنے کا حکم دیا میں آپ کے سامنے بیٹھ گیا آپ نے فرمایا تم موت سے ڈر رہے ہو؟ میں نے عرض کیا جی ہاں موت سے ڈر رہا ہوں آپ نے ایک کاغذ لیا اس میں دو سطریں لکھیں پہلی سطر یہ تھی تم اسی سال کی عمر سے پہلے نہیں مرو گے دوسری سطر میں لکھا تھا جب تک اللہ کریم کے بڑے عارفوں میں شامل نہیں ہو جاتے موت نہیں آسکتی آپ نے مجھے ورقہ عطا فرمایا اور پڑھنے کا حکم دیا میں نے پڑھ کر اللہ کریم کا شکر ادا کیا۔

حضور علیہ الصلوٰۃ والسلام اور خلفائے راشدین کی زیارت

مجھے پھر خیال آیا کہ مجھے کبھی سرکار عرش وقار علیہ الصلوٰۃ والسلام کی زیارت نصیب نہیں ہوئی میں نے حضرت کے سامنے اس کا ذکر بھی کر دیا آپ نے فرمایا بیٹھو ہم تمہیں زیارت کرا دیتے ہیں میں نے آپ کے ہاتھ میں کوئی شے دیکھی جو موت کی طرح (ریل) بنی ہوئی تھی میں خود بھی اسی طرح لیٹا ہوا خود کو محسوس کر رہا تھا سمجھتا تھا میں ایک گودھی ہی ہوں مجھ سے ایک دھاگہ نکلا حضرت نے اسے اپنے والی گودھی سے ملا کر میرا کچھ حصہ بھی اس پر لپیٹ دیا کیا دیکھتا ہوں کہ ایک صاحب سامنے آئے ہیں وہ سیدنا علی کرم اللہ وجہہ تھے پھر انہوں نے میرے اور دھاگہ لپیٹا تو ایک اور صاحب سامنے آئے وہ سیدنا عثمان رضی اللہ عنہ تھے پھر کچھ اور حصہ لپیٹا تو تیسرے صاحب حضرت عمر رضی اللہ عنہ تھے پھر کچھ اور دھاگہ لپیٹا تو چوتھے صاحب سیدنا ابوبکر صدیق اکبر رضی اللہ عنہ سامنے آئے میں یوں محسوس کرتا تھا کہ میں دودھ پینے والے بچے کی طرح ضعیف ہو گیا ہوں مزید دھاگہ انہوں نے لپیٹا تو حضور کریم رؤف و رحیم علیہ الصلوٰۃ والسلام کا دیدار عالی ہوا اس خواب کی خوشی سے میں بیدار ہو گیا حج پورا کرنے کے بعد ہم یمن گئے اور حضرت احمد سے یمن کے شہر صبیہ مقدسہ میں جا کر ملے یہ ۱۲۴۸ھ کی ابتدا کا واقعہ ہے۔

ولایت نور کا سمندر

ہماری آمد کے بعد پہلی رات تھی اور ہم ابھی مہمان ہی تھے کہ جو نبی آنکھیں نیند کے لئے بند ہوئیں میرے سامنے عظیم نور کا سمندر آ گیا میں اس میں غرق ہو گیا اور وہ مجھ پر پوری طرح چھا گیا میں اس سے نکل نہیں سکتا تھا اور انوار کی ٹھاٹھوں سے

یہ معلوم ہوتا تھا کہ میں مر جاؤں گا میں غنیمت سے بیدار ہوا تو میرے جسم پر اضطراب تھا دوسرے دن ہم نے آپ کے سلسلے میں شمولیت کی میں سمجھ گیا کہ حضرت کا معاملہ بہت بڑا ہے جب ہم راہ سلوک پر چل پڑے اور آپ سے نسبت قائم ہو گئی تو آپ نے ہمیں فرمایا میرا طریق یہ ہے کہ مرید بڑھتے بڑھتے اپنے مقصود اعلیٰ کو پالے اور مقصود اعلیٰ ذات خداوندی کے بغیر کچھ نہیں۔ وَأَنَّ إِلَىٰ رَبِّكَ الْمُسْتَقْلَىٰ (النجم) (اور یہ کہ بے شک تمہارے رب ہی کی طرف انتہا ہے) بلکہ ہونا یہ چاہئے کہ جو قدم بھی اٹھے وہ اللہ کریم کے سامنے ہی اٹھے، ابراہیم رشید رحمہ اللہ فرماتے ہیں الحمد للہ! ہمیں آپ سے وہ مدد ملی جو عبارات میں بیان نہیں ہو سکتی بلکہ وہ توحید قدسی میں حضور رحمۃ للعالمین علیہ السلام کے اس ارشاد کے مطابق ہے:

أَعَدَّ ذِكْرَ لِعِبَادِي الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ

”میں نے اپنے نیک بندوں کے لئے وہ کچھ تیار کر رکھا ہے جسے کسی آنکھ نے نہیں دیکھا کسی کان نے نہیں سنا اور کسی دل میں اس کا کھنکا تک نہیں گزرا۔“

جب ذات کریم اپنے فضل سے کسی طرف متوجہ ہوتی ہے تو کوئی اس کے حکم کو رد نہیں کر سکتا اور تمہارا پروردگار جو چاہتا ہے کرتا ہے۔

حضرت ابراہیم رشید ہی یہ کرامت بیان فرماتے ہیں کہ میں ایک دن ”احزاب التجلیات“ (نوری وظائف) پڑھ رہا تھا کہ سخاوت و جود کے جھونکے اور تجلیات معبود کی لہریں یوں اٹھیں جو سالک کو کوٹ پیس کر بالکل فنا کر کے رکھ دیتی ہیں میرا ادراک فہم ختم ہو گیا (خدا جانے کتنی دیر یہ کیفیت رہی) پھر مجھے موجودات کا شعور اور کچھ قوت حاصل ہوئی جسم کے ہر عضو بلکہ ہر جزو میں تجلیات جلال کی وجہ سے سخت درد تھا۔ ہر ساعت مجھے رات کے پچھلے حصے سے لے کر اگلی رات تک روح نکلتی محسوس ہوئی مجھے خیال آیا کہ حضرت مرشد کو اس بات کی اطلاع دے دوں ایک پیر بھائی کو ادھر بھیجا کہ واقعہ جا کر بتا دے اور عرض کر کے کہے کہ میں قریب المرگ ہوں، یہ عرض کی جائے کہ اگر آپ کی نگاہ ناز نے مجھے جلال سے نکال کر جمال تک نہ پہنچایا تو ہلاک ہو جاؤں گا حضرت ہی مجھے فنا سے بچا کی طرف لا سکتے ہیں آپ نے قاصد کو فرمایا اسے جا کر کہو کہ شیخ فرماتے ہیں کان (1) (درد تھا حالت تھی اب.....) وہ شخص واپس آیا تو میں اٹھ بھی نہیں سکتا تھا اس نے آ کر یونہی کہا کہ حضرت فرماتے ہیں کان میرا سارا درد غائب ہو گیا میں اسی لمحہ اٹھا اور ایسا محسوس ہوا کہ کبھی کچھ ہوا ہی نہیں تھا، میں نے اللہ کریم کا شکر ادا کیا مجھے معلوم ہوا کہ صوفیہ کرام کا یہ ارشاد حق ہے:

أَوَّلُ الصِّرَافِ جُنُونٌ وَأَوَّلُ سَطْلَةٍ فُتُونٌ، وَأَخْرُفُ كُنْ فَيَكُونُ

(فقیری کا آغاز جنون ہے، درمیان فتون ہے اور انتہا کن فیکون ہے)۔

1- نوٹ: حضرت کا کان فرماتا اس بات کی طرف اشارہ ہے کہ بس یہ درد غیرہ ماضی کی بات ہے کیونکہ کان کون سے ماضی کا میضہ ہے جس کا مطلب ہے تھا یعنی پہلے تھا اب نہیں ہے اب انہی بات آخری عربی عبارت کی تو اس کا مطلب ہے مرید ابتداء امر میں مرشد کے عشق کی وجہ سے بالکل پاگل ہوتا ہے آگے چل کر بے شمار اندازوں سے اس سے کرامات کا ظہور ہوتا ہے اور آخری مرحلے پر اس کی زبان سیف اللہ بن جاتی ہے جو کہتا ہے وہی ہوتا ہے۔ (مترجم)

ولی کے پیچھے نماز کا مقام

یہ کرامت بھی حضرت ابراہیم کی زبانی ملاحظہ ہو کہ ایک شخص نے گوشت خریدا کپڑے میں لپیٹا نماز کا وقت ہو گیا تو حضرت کے ساتھ نماز پڑھی نماز پڑھ کر گوشت لے کر گھر کو چلا ہنڈیا میں ڈال کر آگ جلائی مگر آگ نے اس پر کوئی اثر نہ کیا زیادہ آگ جلائی مگر وہ بھی مفید نہ پائی حضرت کو اطلاع دی آپ نے فرمایا ہمیں بشارت دی گئی ہے کہ جو ہمارے ساتھ نماز پڑھتا ہے اسے آگ نہیں لگتی۔

بقول حضرت ابراہیم مذکور آپ کے خچر کی رکاب ٹوٹ گئی آپ نے خادم کو حکم دیا اسے لوہار کے پاس بھجوا کر ٹھیک کراؤ لوہار نے کئی دفعہ اسے آگ میں رکھا مگر آگ نے اس پر اثر نہ کیا وہ حضرت کے پاس آیا اور یہ بات آ کر بتائی حضرت نے فرمایا میں اللہ کریم کے بندوں میں سے ایک بندہ اور غلام ہوں۔ اللہ کریم نے مجھے یہ عزت بخشی ہے کہ جو میرے ساتھ رہتا ہے اسے آگ نہیں جلاتی (۱) تو پھر کیا مقام ہے اس انسان کا جس کے پاس بلد امین (مکہ مکرمہ) میں خود خدا رہا ہو مجلس میں ایک شخص بیٹھا تھا جو صحبت و محالست کا منکر تھا اس واقعہ سے اسے فائدہ ہوا وہ مصاحبت و پڑوس کا مقام پہچان گیا۔

صلوۃ عظیم کی برکات

آپ کا ایک مرید مکہ مکرمہ زاد ہا اللہ شرفا میں فوت ہوا اور جنت معلیٰ میں طبقہ دریشوں میں سے ایک صاحب کشف اور روشن بصیرت والا شخص دفن کے وقت پاس تھا اس نے دیکھا کہ سیدنا عزرائیل علیہ السلام جنت سے قالین اور بستریاں لائے ہیں، بڑے بڑے دیئے بھی ان کے پاس ہیں اور تاحد نگاہ انہوں نے قبر وسیع کر دی ہے بستر لگا کر دیئے رکھ دیئے ہیں، وہ صاحب کشف شخص یہ دیکھ کر جی میں کہنے لگا کاش! میری موت کے بعد میرا پروردگار میرا بھی یوں ہی اکرام و عزت فرمائے جس طرح اس کا فرمایا ہے حضرت عزرائیل علیہ السلام اس کی طرف متوجہ ہوئے اور فرمایا تم میں سے ہر ایک کی اس عظیم درود کی وجہ سے ایسی ہی عزت ہوگی جس کی نسبت استاد گرامی سیدی احمد بن ادریس رحمہ اللہ کی طرف ہے درود شریف یہ ہے:

اللَّهُمَّ إِنِّي أَسْأَلُكَ بِنُورِ وَجْهِهِ اللَّهُ الْعَظِيمِ، الَّذِي مَلَأَ أَرْكَانَ عَرْشِ اللَّهِ الْعَظِيمِ، وَقَامَتْ بِهِ عَوَالِمُ اللَّهِ الْعَظِيمِ، أَنْ تَصِلَ عَلَيَّ مُوَلَانَا مُحَمَّدٌ ذِي الْقُدْرَةِ الْعَظِيمِ وَعَلَى آلِ نَبِيِّ اللَّهِ الْعَظِيمِ بِقَدْرِ عِظَةِ ذَاتِ اللَّهِ الْعَظِيمِ، فِي كُلِّ لَسَعَةٍ وَنَفْسٍ عِدَدٍ مَا فِي عِلْمِ اللَّهِ الْعَظِيمِ صَلَوةً دَائِمَةً بِدَوَامِ اللَّهِ الْعَظِيمِ، تَعْظِيماً لِحَقِّكَ يَا مُوَلَانَا يَا مُحَمَّدُ يَا ذَا الْخَلْقِ الْعَظِيمِ وَسَلَامٍ عَلَيْهِ وَعَلَى آلِهِ وَمِثْلِ ذَلِكَ وَاجْمَعْ بَيْنِي وَبَيْنَهُ كَمَا جُمِعَتْ بَيْنَ الرُّوحِ وَالنَّفْسِ ظَاهِرًا وَبَاطِنًا، يَقْظِلَةً وَمَنَامًا وَاجْعَلْهُ يَا رَبِّ رَوْحًا لَذَائِقٍ مِنْ جَمِيعِ الْوُجُودِ فِي الدُّنْيَا قَبْلَ الْآخِرَةِ يَا عَظِيمِ

1- نوٹ: ہم تھوڑے سے اضافے کے ساتھ یہ کہتے ہیں کہ پھر کیا مقام ہے ان صحابہ کا جنہیں امام الانبیاء علیہ الصلوۃ والسلام کی صحبت کی سعادت ملی تھی تو سرور انبیاء علیہ الصلوۃ والسلام نے فرمایا جو آدمی حالت ایمان میں میری زیارت کرے گا اسے ہرگز آگ نہیں لگے گی اور نہ اسے لگے گی جو میری زیارت کرنے والے صحابی کو ای انداز سے دیکھے۔ (مترجم مشکوٰۃ شریف)

”اے اللہ! میں آپ سے عظمت والے اللہ کی ذات کے نور سے وسیلے کا سوال کرتا ہوں جس نے عظمت والے اللہ کے عرش کے ارکان کو بھر رکھا ہے اور عظمت والے رب کے سب جہان اسی کے ذریعے قائم ہیں کہ آپ صاحب قدر عظیم ہمارے مولا حضرت محمد مصطفیٰ اور عظمت والے رب کے نبی کی آل پر درود بھیج یہ درود عظمت والے اللہ کی ذات کی عظمت کے مطابق ہو اور ہر لمحہ و ہر نفس جاری ہو اور آپ کے علم کی تعداد کے مطابق ہو اور چونکہ آپ کی ذات عظمت مآب دائمی ہے لہذا یہ درود بھی دائمی ہو، اے ہمارے آقا! یا رسول اللہ! اے خلق عظیم والے یہ سب آپ کے حق کی عظمت کے لئے ہے، اے اللہ! آپ پر اور آپ کے ساتھ آپ کی آل پر بھی اسی طرح سلام نازل فرما مولا کریم! مجھے اور میرے آقا علیہ الصلوٰۃ والسلام کو یوں جمع فرما دے جس طرح روح و نفس ملے ہوئے ہیں ظاہر و باطن، بیداری اور خواب میں ہم اکٹھے ہیں، مولا کریم! ہر حیثیت سے آخرت سے پہلے اس دنیا میں بھی آپ حضور علیہ الصلوٰۃ والسلام کو میری ذات کی روح بنادے عظمت تو اللہ آپ کی ہے۔“

حضرت ابراہیم رشید فرماتے ہیں کہ حضرت کا حلیہ مبارک کچھ یوں تھا، قد لمبا، رنگ سفید مائل بہ سرخی، جسم دہلا، کھلی آنکھیں، تھوڑا مائل بہ لہبا کی چہرہ، دونوں بھوکیں لمبے باریک تھے بال سفید ہو رہے تھے وصال ۱۲۵۳ھ میں ہوا شہر صبیہ میں دفن ہوئے (یمن) وہاں آپ کا مزار باعث یمن و برکت ہے اللہ تعالیٰ کی رحمت انہیں قیامت تک ڈھانپے رہے۔

حضرت ابو العباس تجانی رحمۃ اللہ علیہ

آپ حضرت احمد کے جلیل القدر خلیفہ ہیں پھر مستقل سلسلہ کے بانی بھی بنے، آپ عارفوں کے امام اور اکابر اولیاء اللہ کے فرد وحید تھے سیدی علی حراز بن العربی براءت المغربی الفاسی نے اپنی کتاب ”جواہر المعانی“ میں لکھا ہے۔ یہ کتاب آپ کے حالات پر لکھی گئی تھی اور سیدی علی آپ کے خلیفہ تھے فرماتے ہیں ”حضرت عمل کرنے والے علماء اور آئمہ مجتہدین میں شامل ہیں آپ ایسے لوگوں میں شامل ہیں جنہوں نے دین اور دنیا کا شرف اکٹھا پایا اور علم و عمل کو بھی یکجا کیا، آپ میں احوال ربانی، شکوہ والے علمی مقامات، آسانی عظیم ہمت، خدائی صاف ستھرے اخلاق، سنت کے مطابق عالی شان طریقہ، علم لدنی، مکمل نفوذ پانے والے خدائی بھید، عظیم المرتبت خوارق اور عالی شان کرامات مجتمع تھیں، آپ قطب جامع، غوث نافع، وارث رحمانی اور امام ربانی تھے“ اسی طرح کے اور بھی اوصاف جمیلہ جناب علی فاسی نے بیان فرمائے جو سب آپ کو حاصل تھے بلکہ اس سے بڑھ کر بھی حاصل تھے آپ کا سلسلہ مغرب، سوڈان اور افریقہ کے سب حصوں میں خوب پھیلا اور کوئی سلسلہ ان علاقوں میں اس حد تک نہیں پھیل پایا اس سلسلے سے وہاں بے حد فائدہ ہوا اور خوب رشد و ہدایت لوگوں نے پائی جو صاحب بھی آپ کی اور آپ کے سلسلے کی وضاحت چاہتا ہے اور نرا لے فوائد کو جاننا چاہتا ہے تو وہ مذکورہ بالا کتاب ”جواہر المعانی“ اور اسی کے حاشیہ پر آپ کے خلیفہ کے خلیفہ حضرت عمر فونی کی کتاب ”الرماح“ پڑھ لے، اللہ کریم ہمیں ان کی برکات سے نوازے، آمین۔

جنازے میں دور کی مسافت سے شمولیت

شیخ عمر ریاحی تونس نے اپنے دادا علامہ امام شیخ ابراہیم ریاحی پر لکھی کتاب ”تعطیر النواحی“ میں لکھا ہے کہ جب وہ فاس

کے سامنے پہنچے تو سب سے پہلے سیدنا مکتوم حضرت تجانی، اللہ ہمیں ان کے ذریعے نفع دے، کے دولت کدہ پر تشریف لے گئے یونہی دروازہ کھلا تو خادمہ نے پوچھا کیا آپ ابراہیم ریاحی تونس ہیں؟ آپ نے خادم کو جواب دیا جی ہاں، وہ بولی حضرت نے آپ کی آمد کی اطلاع دی تھی اور فرمایا تھا کہ اجازت طلبی کے بغیر ہی انہیں اندر لے آنا وہ آپ کو اندر لے گئی وہاں حضرت کے گھر میں شیخ محمد مشری اور حضرت محمد غالی وغیرہا جیسے کئی اکابر بیٹھے تھے جو حضرت سے مل چکے تھے۔ پھر آپ کو دودھ کا پیالہ پیش کیا گیا جو آپ نے سارا پی لیا، اس کے بعد حضرت شیخ تجانی رحمۃ اللہ علیہ خلوت کدے سے نکل کر آپ کے پاس تشریف لائے آپ کے سلام کا جواب دینے کے فوراً بعد انہیں بتایا کہ آپ کے مرشد شیخ صالح کو اش وصال پا گئے ہیں اور یہ ان کے جنازے کے لئے گیا ہوا تھا یہ دن سوموار سترہ شوال ۱۲۱۸ھ کا تھا اور حضرت قطب مکتوم حضرت صالح کو اش کے جنازے میں بطور کرامت تشریف لے گئے تھے کیونکہ آپ تو فاس میں تھے اور وہ تونس میں تھے۔

حضرت شیخ احمد بن سلیمان اروادی نقشبندی رحمۃ اللہ علیہ

آپ حضرت مولانا خالد مشہور نقشبندی مرشد کے خلیفہ ہیں آپ اکابر عارفین اور آئمہ علمائے عالمین میں شامل ہیں، شام میں کئی سال قیام رہا آپ صاحب کرامات اور خوارق عادات تھے، مجھے (مہمانی رحمۃ اللہ علیہ) میرے مرشد شیخ عارف دور حاضر میں شام کے منفرد عالم اور یکتا ولی سیدی سلیم مسوقی نے بتایا (ان کا ذکر میں اس کتاب کے حرف سین میں کرنے والا ہوں) کہ حضرت اروادی اپنے دور کے عظیم ولی تھے انہوں نے مجھے بھی اپنے سلسلہ میں لیا تھا سلسلہ کے اور دیگر سب علوم کی مجھے اجازت مرحمت فرمائی تھی میں نے ان کی بہت سی کرامات دیکھی تھیں۔

خالی برتن بھر گیا

ایک دفعہ ان کے ہاتھ میں بالکل چھوٹا سا جگ تھا جس میں بالکل تھوڑا سا پانی سما سکتا تھا آپ نے اس سے وضو کرنا شروع کیا پانی کم تھا جگ خالی ہو گیا تو آپ نے اسے دیکھا وہ پھر بھر گیا پھر خالی ہو گیا تو آپ نے پھر نگاہ ڈالی وہ پھر بھر گیا پھر خالی ہوا تو آپ کی نگاہ سے پھر بھر گیا چار دفعہ اسی طرح ہوا آپ نے وضو پورا فرمایا میں نے اپنی آنکھوں سے یہ بات دیکھی جس میں آخر تک مجھے شبہ نہیں۔ حضرت نے خود مجھے (مسوقی) بتایا کہ دو دفعہ ان کے لئے زمین کی وسعتیں (طی ارض) سمٹ گئیں ایک دفعہ تو یوں ہوا کہ دور کی سرزمین میں ایک قیدی مرید نے مدد مانگی حضرت فوراً وہاں پہنچے اور زمین سمٹ گئی آپ نے جیل سے اسے نجات دلادی دوسری دفعہ کا ذکر آپ نے یہ فرمایا خلاصہ کلام یہ کہ آپ اپنے دور کے اکابر عارفین کے قائد تھے۔

حضرت احمد ترمانینی حلبی شافعی رحمۃ اللہ علیہ

آپ امام زاہد و عابد اور ولی کبیر ہونے کے ساتھ ساتھ مایہ ناز عالم بھی تھے تیرہویں صدی کے آخر میں وصال ہوا، علوم عقلیہ و نقلیہ میں آپ زمانہ حاضر کے فضلاء گرامی کے سرخیل تھے، سب سے بڑھ کر دنیا سے بے رغبت اور آخرت کے متلاشی تھے، راہ خدا میں کسی ملامت گر کو پرکاش کی حیثیت نہ دیتے دنیا داروں کی دنیا کی وجہ سے مدارات نہ کرتے اعلان حق فرماتے

ہوئے کسی چھوٹے بڑے، محکوم و حاکم کی پروا تک نہ ہوتی۔ حلب اور اس کے نواح میں آپ کے علوم کا فیض عام و تمام ہوا اور ان علاقوں میں سب لوگ متفق تھے کہ آپ اپنے زمانے میں علم و عمل میں یکتا اور فرید الدہر ہیں (نبہانی رحمہ اللہ) نے آپ کے یہ اوصاف بہت سے علماء اور دیگر حضرات سے سنے جو آپ کو ملے تھے مجھے آپ کے ان اوصاف بلکہ ان کے علاوہ دیگر اوصاف میں بھی کوئی شک نہیں ہے۔ مجھے معتبر لوگوں نے بتایا کہ علم و عمل کی فراوانیوں کے ساتھ ساتھ آپ صاحب کرامات و خوارق عادات تھے آپ اپنے درس کے دوران حاضرین کے دلوں کی باتیں کر دیا کرتے تھے اور ان کی دنیوی و آخری مشکلات کو حل فرما دیا کرتے تھے چونکہ یہ باتیں بار بار ہوتی تھیں لہذا اسی بنا پر لوگ آپ کے درس میں حاضری دیتے تھے کوئی شخص آپ کے درس میں آتا تو حضرت کی زبان سے اپنی نیت میں آنے والے مسئلہ کا حسن و قبح سن لیتا اور جو بات حضرت کی زبان سے سن کر اس پر عمل کرتا اسی میں اس کی بھلائی ہوتی، حضرت خود جامعہ ازہر میں علوم پڑھتے اور بڑے بڑے مشائخ سے ملے تھے ان میں حضرت حسن قویسی رحمہ اللہ اور محمد فضالی رحمہ اللہ جیسے عظماء شامل تھے آپ کے ساتھ شیخ محمد و منہوری رحمہ اللہ، شیخ ابراہیم سقا اور شیخ ابراہیم باجوری بھی شامل تھے آپ ان آئمہ کے معاصر ہیں ان میں سے کچھ نے آپ سے استفادہ کیا ہے۔

بچے کا سیاہ گندمی رنگ

آپ کے ایک شاگرد اور درس میں شامل ہونے والے شخص محمد ناشد حلبی نے مجھے آپ کے کشف کی ایک کرامت بتائی کہ ایک شخص کا گندمی مائل سیاہ رنگ کا بچہ پیدا ہوا مگر اس کا رنگ نہ ماں جیسا تھا اور نہ باپ جیسا، اس شخص کا اپنی بیوی کے متعلق گمان بدلا اور سوئے ظن غالب آیا پھر اسے حضرت کے درس کا پتہ چلا تو وہاں حاضری دینے لگا حضرت نے بطور کشف فرمایا مولا کریم نے کسی حکمت کے تحت ہی حیض کے دنوں میں جماع حرام قرار دیا ہے اگر کوئی حیض کے دنوں میں جماع کر لے اور بچہ سیاہی مائل گندمی پیدا ہو جائے تو اسے صرف اپنی جان کو ملامت کرنی چاہئے کیونکہ یہ رنگ صرف حیض کے دنوں میں جماع کرنے سے پیدا ہوا ہے یہ سن کر وہ شخص جان گیا کہ حضرت کا روئے سخن اس کی طرف ہے کیونکہ ایسا قصور اسی سے سرزد ہوا تھا اس نے ارادہ کر لیا کہ پھر ایسا گناہ نہیں کرے گا اپنی بیوی کے متعلق بدگمانی اس نے چھوڑ دی یہ سب حضرت کی برکت سے ہوا۔

حضرت احمد القا کا کردی سلیمانی رحمہ اللہ

آپ سلیمانیہ کے رہنے والے تھے مجھے (علامہ نبہانی رحمہ اللہ) تو نہیں مل سکے لیکن میں جب علاقہ کردی خطے موصل کے ایک شہر کوئی سنجو میں ۱۲۹۵ھ میں جج تھا تو میں نے حضرت القا کا ذکر سنا سب لوگ انہیں ولی سمجھتے تھے اور آپ کے معتقد تھے آپ کی کرامات تھیں اور خارق عادات کے منبع تھے عجیب بات یہ تھی کہ آپ جس شخص کو تعویذ دیتے اس پر کوئی اسلحہ اثر نہ کرتا (۱) خواہ جتنی قوت سے استعمال کیا جاتا یہی وجہ ہے کہ جو لوگ جنگ میں جاتے وہ آپ سے تعویذ لیتے اور پھر انہیں کوئی

1۔ نوٹ: آستانہ عالیہ چشتیہ حمیہ سیال شریف پر ستائیسویں رمضان کی رات کو بھی ایک تعویذ لکھا ہے جسے باندھنے کے بعد اللہ کریم الصلحہ کی مار سے محفوظ فرما دیتے ہیں، وہاں اس رات کو اہتمام سے مرد و اسلحہ پاس رکھ کر یہ عمل کیا جاتا ہے اور لاتعداد لوگ یہ تعویذ حاصل کرنے کے لیے پروانہ دار آستانہ قدسیہ پر حاضر ہوتے ہیں اور سینکڑوں واقعات مختلف علاقوں کے بتاتے ہیں کہ حضور شمس معرفت اور آپ کے خاندان عرش نشان کے دیگر اصحاب سجادہ (بقیہ آگے)

ضرر نہ ہوتا۔ یہ کرامت وہاں کے علماء و عوام میں حد تو اتنی کی حد تک مشہور تھی اور کوئی اس کا منکر نہ تھا سب لوگ معتقد تھے کہ وہ اپنے علاقے کے عظیم اولیائے امت میں شامل ہیں وہ خاندان نبوت کے چشم و چراغ تھے مجھے آپ کی تاریخ وفات کا علم نہیں ہو سکا اللہ ہمیں آپ کی برکات سے نوازے۔ میں آپ کے فرزند شیخ سعید آفندی سے بیروت میں ملا جب وہ حج سے واپس تشریف لارہے تھے وہ بڑے نیک انسان تھے۔ یہ ۱۳۲۰ھ کا واقعہ ہے مجھے اب شک ہے کہ وہ حضرت کے صاحبزادے تھے یا پوتے تھے۔

حضرت احمد بن شیخ عبد اللہ نوبانی رحمہ اللہ

آپ علاقہ قدس شریف کے زرعی علاقے کے ایک گاؤں میں رہنے والے تھے آپ کا گھرانہ صلاح و ولایت اور مجدد و شرف کا گھرانہ تھا آپ سیدنا عبد القادر جیلانی غوث اعظم رحمہ اللہ کی نسل پاک سے تھے یہ نوبانی خاندان مذکورہ بالا گاؤں میں رہ رہا تھا ان کے جد علی شیخ نوبانی کبیر رحمہ اللہ کا وہیں مزار ہے حضرت احمد اسی خاندان کے صلحا و اخیار میں شامل ہیں آپ ولی حق، صاحب کرامت و خارق عادت ہیں۔ میں (امام نبہانی رحمہ اللہ) کئی دفعہ بیروت میں آپ سے ملا کیونکہ وہ ہر سال وہاں اپنے مریدوں کی دلجوئی کے لئے آتے اور وہ نذرانے آپ کی خدمت میں پیش کرتے۔ مجھے لاتعداد لوگوں نے بتایا کہ انہوں نے حضرت کی بہت سی کرامات دیکھی ہیں۔

پھر وہ امتحان میں پاس ہو گئے

میں نے خود آپ کی یہ کرامت دیکھی کہ آپ ایک دفعہ میرے پاس تشریف لے آئے میرے ہاتھ میں سیدی شیخ محمد بکری کبیر مصری بن تاج العارفین حضرت ابوالحسن بکری رحمہ اللہ پر لکھا ہوا تعارف و ترجمہ تھا جو میں نے ایک شامی دوست سے مانگا تھا اس شامی دوست نے مجھے لکھا کہ نجم الدین غزی کی کتاب ”الکواکب السائرا فی أعیان المائتہ العاشرا“ دسویں صدی کے اولیاء کی تاریخ ہے اسے ملاحظہ فرمائیں میں اس کتاب سے اس وقت تک بے خبر تھا بعد میں اس کا مطالعہ کیا اور اپنی اس کتاب میں اس سے بہت کچھ نقل کیا میں مذکورہ بالا شام سے آئے ہوئے تعارف کا مطالعہ کر رہا تھا اور کچھ اشعار کا مطالعہ جاری تھا کہ حضرت نوبانی آئے میں دل میں کتاب پڑھ رہا تھا اور وہ خط جو ڈاک سے ابھی ابھی ملا تھا وہ بھی میرے پاس تھا میں نے بطور مزاح حضرت سے کہا مجھے آپ ارشاد فرمائیں یہ شعر جو اس ورق پر ہے کس کا ہے؟ میں نے شعر کا کوئی لفظ نہ پڑھا آپ نے جواب سے انکار فرمایا میں آپ سے بالکل چمٹ گیا اور بار بار جواب دینے کے لئے کہا آپ نے فرمایا یہ حضرت البکری کا کلام ہے میں نے کہا ان کا شہر کون سا ہے؟ کیونکہ میں سمجھ رہا تھا کہ شائد ان کی مراد مصطفیٰ بکری شامی ہوں کیونکہ شام میں انہی کی شہرت تھی مجھے آپ نے فرمایا ان کا علاقہ مصر ہے میں نے کہا اب میرا صرف یہ سوال ہے کہ آپ ان کا نام بتادیں آپ نے فرمایا ان کا نام محمد ہے یہ سن کر مجھے یقین ہو گیا کہ یہ آپ کی کرامت ہے اور آپ بطور کشف اس پر مطلع

ہوئے ہیں کیونکہ آپ تو خالص ان پڑھ تھے علم، تاریخ اور اخبار کا آپ کو علم نہ تھا مجھے ایک سچے دوست نے بتایا کہ حضرت لوگوں کے صندوقوں میں پڑے سامان اور دل کے راز بتا دیتے جنہیں خدا کے بغیر کوئی نہیں جانتا تھا۔

وظیفہ کی رقم بتادی

میری (نبہانی) موجودگی میں آپ سے ایک آدمی نے آکر دعا طلب کی کہ اسے وظیفہ مل جائے جس سے اس کی گزران ہو سکے کیونکہ وہ بہت مجبور ہے آپ نے فرمایا جلدی تمہیں ماہانہ چھ سو قرش وظیفہ ملنے لگے گا اس نے کہا میرا کنبہ بہت بڑا ہے یہ میرے لئے کافی نہ ہوگا آپ نے فرمایا دوڑ دھوپ کی ضرورت نہیں صرف یہی کچھ ملے گا اس بات کے تین دنوں کے بعد حاکم نے اسے پیغام بھیجا اور گزران کے لئے چھ سو قرش ماہانہ مقرر کر دیا حضرت کے ارشاد سے نہ زائد ہوا اور نہ ہی کم۔

دوا کی اور شفا

مختلف امراض کے لئے آپ کشفی علاج تجویز فرماتے تو ان مرضوں سے شفا ہو جاتی لیکن اگر اسی مرض کا اسی دوائی سے آپ کے بتائے بغیر علاج کیا جاتا تو شفا نہ ہوتی میں نے خود اپنی اولاد اور خاندان کے کچھ مریضوں پر اس بات کا تجربہ کیا تو فائدہ ہوا مگر آپ کے بتائے بغیر اسی مرض کے کسی اور مریض کو دوائی دی تو فائدہ نہ ہوا۔

فرشتے مسخر تھے

حضرت نے خود مجھے بتایا کہ میں پرانے شہر اقصیٰ میں مسجد اقصیٰ کے نیچے کچھ دن خلوت میں بیٹھ کر کچھ اسمائے الہیہ کا ورد کرتا رہا پھر وہاں سے فارغ ہو کر جب اپنے شہر میں پہنچا تو خواب میں دیکھا کہ نہر کے کنارے کھلے میدان میں نماز مغرب پڑھ رہا ہوں ایک پرندہ آیا میرے کندھے پر آکر بیٹھا اور اپنی چونچ میرے دائیں کان میں رکھ دی اور کہا سبحان اللہ الخلاق (حسن و خوبی سے تخلیق فرمانے والا بادشاہ مولا کریم پاک ہے) تین دفعہ کہہ کر اڑ گیا اس کے بعد جب بھی کوئی شخص مجھ سے غیب کی بات، مریض کی شفا کے لئے علاج یا کوئی حاجت پوچھتا تو وہی پرندہ آتا مگر اس کا وجود نظر نہ آتا اور چونچ کان میں رکھ دیتا اور کہتا یوں کیجئے یعنی وہ ایسا علاج بتا دیتا جس سے متعلقہ مرض کی شفا وابستہ ہوتی یا حادثہ اور اس کے وقوع کا وقت بتا دیتا اگر سوال کسی حادثہ کے متعلق ہوتا۔ اگر کسی حاجت کا سوال ہوتا تو اس کے پورا ہونے یا پورا نہ ہونے کی اطلاع مل جاتی بس جو کچھ وہ بتا دیتا وہی کچھ کر گزرتا میں سمجھ رہا تھا کہ یہ از قسم خادم (موکل) ہے لیکن مجھے اس مخلوق کی اصلیت معلوم نہ تھی۔ یہ صرف ان مقدس اسماء کی برکت تھی جو میں نے اقصائے قدیم میں ایک عرصہ تک خلوت میں پڑھے تھے اگر یہ صحیح ہے تب بھی آپ کے ولایت کے منافی نہیں کیونکہ یہ بھی تو اسمائے اللہ کی کرامت ہے یہ ممکن ہے کہ یہ روحانی فرشتہ ہی ہو اور اللہ نے انہیں آپ کے لئے مسخر کر رکھا ہو پھر وہ عظیم کرامت ہوئی۔

حضرت خضر علیہ السلام نے سلام بھیجا ہے

میرے دوست مسیحی محی الدین بن حاج علی حشیشو نے بتایا یہ دوست صیدا کے علماء میں شامل تھے جب میں ازہر شریف

میں تھا تو یہ میرے ساتھ رہتے تھے وہ جھوٹ نہیں بولا کرتے مجھے کافی عرصہ ان سے شرف ملاقات رہا وہ کہتے ہیں حضرت مرشد عارف ربانی شیخ نور الدین یشطرطی شاذلی رحمہ اللہ کے پاس بیٹھا تھا کہ حضرت احمد بن حنبلہ آئے اور بتانے لگے میں حوران کے علاقے میں تھا کہ مجھے حضرت خضر علیہ السلام ملے اور آپ کے لئے سلام بھیجا ہے میں وہ سلام پہنچانے آیا ہوں۔ محی الدین کہتے ہیں حضرت جناب احمد بن حنبلہ کا بہت اکرام و احترام فرماتے تھے، اب اس میں تو کلام نہیں کہ حضرت خضر علیہ السلام کا ملنا بذات خود بڑی کرامت ہے کم ہی اولیائے ربانی سے ان کی ملاقات ہوتی ہے گزشتہ سال ۱۳۲۲ھ میں اسی مزارع گاؤں میں قدس شریف کے قریب آپ کا وصال ہوا، اللہ تعالیٰ مجھے اور مسلمانوں کو آپ کی برکات سے نفع دے۔

حضرت احمد بن حسن بن عبد اللہ بن علی عطاس باعلوی رحمہ اللہ

آپ ہمارے آقا، استاذ، مرشد، باعث برکت، علامہ و افضل، مرشد کامل مکمل و اکمل، علمائے عالمین اور اولیائے عارفین کے فرد وحید اور عمرت نبوی سادات آل باعلوی کے رکن رکین ہیں۔ آپ کو یہ سارا خاندان بھی اور سب پہچاننے والے بھی جانتے ہیں، اس خاندان اور ملنے والے لوگوں کے ثقہ، معتبر اور نیک لوگوں نے مجھے (نبہانی) بتایا ہے کہ آپ اپنے دادا کے سب احباب سے بھی اپنے دادا کے بہت پیارے اور اخص ہیں اور اسی طرح سرکار نبی مصطفیٰ علیہ الصلوٰۃ والسلام کے بھی اخص ہیں۔ آپ حضور سید کل علیہ الصلوٰۃ والسلام کی محفل پاک میں خواب اور بیداری میں اکثر رہتے ہیں یہ بذات خود بہت بڑی کرامت ہے جو اللہ کریم اپنے کچھ اولیاء کو عطا فرماتا ہے۔

سند علمی و عملی کی اجازت

اب میں یہاں حضرت صادق و مصدوق کی محبت کی خاطر آپ کی اجازت کا ذکر کروں گا جن کی ولایت عظمیٰ اور کرامت کبریٰ کا سب کو اعتراف ہے آپ کی سب کرامات آپ کے مقام رفیع پر دلیل ہیں۔ ایک کرامت بذات خود وہ بھی ہے جس کا ذکر حضرت نے اس اجازت نامے میں فرمایا ہے کہ آپ گزشتہ بڑے بڑے اولیائے کرام علیہ السلام سے ملے اور ان سے بلا واسطہ اکتساب فیض کیا۔ میں حضرت کا فقیر و حقیر شاگرد یوسف بن اسماعیل نبہانی ہوں اللہ کریم مجھے آپ کی، آپ کے اسلاف کی، آپ کے مریدوں، شاگردوں اور ساتھی محبوب کی برکات سے نوازے اور نفع بخشے چونکہ یہ اجازت میری تحریر ”ہادی المہدید إلى طرق الأسانید“ کی طباعت و اشاعت کے بعد پہنچی تھی پھر یہ اجازت نامہ بیحد مفید تھا اور اسے میری اس کتاب میں ضرور ہونا چاہئے تھا لہذا کتاب کی ضخامت کے باوجود ہم نے اسے تبرک و نفع کے لئے یہاں درج کر دیا ہے الحمد للہ! یہ اجازت ہمیں تحریر اہل گنی میں دعا کرتا ہوں کہ اللہ کریم حضرت سے میری ملاقات کرائے اور میں یہ اجازت ان کی زبان اقدس سے بالمشافہ سن لوں قسم کھا کر کہتا ہوں کہ یہ اجازت اس دور میں بہت بڑی غنیمت ہے اور نفیس گوہر ہے جس کی قیمت نہیں لگائی جا سکتی میرا جو بھی ہم عصر مجھ سے یہ اجازت قبول کرنا چاہے وہ اس کا اہل ہو خواہ کچھ عرصہ بعد ہی ہو جائے تو میری طرف سے اسے اجازت ہے تاکہ اس کا نفع عام ہوتا کہ وہ لوگ آپ کی سند سے متصل ہو جائیں جو بھی اہل ایمان ہوں۔ والحمد للہ رب

العالمین۔ یہ ہے حضرت کے اپنے حروف میں آپ کی اجازت، میں نے اس سے صرف وہی الفاظ حذف کئے ہیں جو محض حسن ظن اور میرے ٹوٹے دل کی تسلی کے لئے حضور نے میرے متعلق تحریر فرمادیئے ہیں۔

بِسْمِ اللّٰهِ الرَّحْمٰنِ الرَّحِیْمِ، سب تعریفیں اس ذات بابرکت اللہ کریم کے لئے ہیں جس نے اہل محبت کے لئے وصال و تعلق کے دروازے کھول دیئے ہیں اور ان کی روحیں اللہ کریم کے ظل راحت کی وسعتوں میں محو قبولہ ہیں اگرچہ ان کے جسم دور ہیں اور صلوة و سلام اس ذات اقدس پر جو پرکار موجودات کے مرکزی نقطہ ہیں اور شراب مشاہدات سے غمور ہیں، راہ ہدایت کی طرف مائل جانوں کے ہادی ہیں اور مانگنے والے ہاتھوں کو اعلیٰ اور قیمتی عطیات مرحمت فرما کر مستغنی کر دینے والے ہیں صلوات اللہ وسلامہ علیہ، اور وہ لوگ بھی ان صلوات و سلام میں شامل ہیں جو آپ کی آل و اصحاب اور سب حالات میں آپ کے تبع ہیں۔ ان میں حضرت شیخ یوسف بن اسماعیل مہبانی تک سب لوگ شامل ہیں۔ اللہ مہبانی پر اپنی عطاء جزیل فرماتے ہوئے اس کے دل کے پردے کھول دے اور دنیا و آخرت میں انہیں وہاں تک پہنچائے جو ان کی تمنا ہے۔ السلام علیکم ورحمۃ اللہ! یہ سلام ان سب پر مشتمل ہو جو آپ سے محض رضائے الہی کے لئے محبت کرتے ہیں یہ تحریر ہم احاطہ عمر بن عبد الرحمن عطاس سے کر رہے ہیں سبب تحریر یہ ہے کہ آپ سے طلب دعا کا سوال کرتے ہیں، میں آپ سے بھی اور آپ کے ساتھیوں کی بھی عافیت کا طالب ہوں میں اور یہاں کے سب پیر بھائی اور اصحاب معرفت و خیریت ہیں ہم نے پہلے بھی آپ کے خطوط کے جواب میں عدن کے راستے سے خط لکھا ہے ہم نے اس خط میں آپ کو بتا دیا تھا کہ جو صندوق آپ نے ہماری طرف اس سفر کے دوران میں بھیجا تھا قریباً رمضان شریف کے وسط میں وہ ہمیں ریاض الجنۃ میں مل گیا ہے ہم نے اسے ایسا ہی پایا جیسا آپ نے ذکر فرمایا اللہ کریم آپ کی کوششوں کو قبول فرمائے اور آپ کی طرف سے اسے قبول کرے ہم نے اس صندوق کی کتب جہاں تک ہو سکا ہر طرف تقسیم کر دی ہیں کیا علماء میں، کیا طلبہ میں اور کیا ان لوگوں میں جنہیں خیر کی طلب ہے تقریباً ساٹھ تیریم پچاس سیون میں اور دوسرے شہروں میں جتنی مل سکی ہیں بھیج دی ہیں، اس علاقہ کے سادات عالی مقام اور دیگر عظمائے علاقہ سے ہم نے ملاقات کی ہے سب لوگ آپ کے مشکور ہیں اور نیک دعاؤں میں آپ کو یاد کر رہے ہیں آپ کی اکثر کتابیں موجود ہیں اور ان کا مطالعہ جاری رہتا ہے، آپ نے ہم سے جو اجازت کا ارادہ فرمایا ہے تو ہم کچھ حالات آپ کو لکھ دینا چاہتے ہیں آپ کی ذات عالی کو پتہ ہے کہ ہم فقیر و ضعیف لوگ ہیں ہمارے پاس تو ایسی کوئی شے نہیں جس کے متعلق آپ خیال فرما رہے ہیں صرف یہی ہے کہ ہم محض اللہ تعالیٰ کے لئے آپ سے محبت کرتے ہیں ہاں بات اتنی ہے کہ ہمارے پاس صرف اسلاف گرامی سے صوری و معنوی رابطہ ایک حد تک ہے اللہ کریم کرے یہ ہمارے گمان کے مطابق پختہ ربط و تعلق ہو، ہم آپ کی نیک تمناؤں اور دعاؤں کو غنیمت سمجھتے ہیں اور آپ کے حکم کی تعمیل میں لکھتے ہیں، میں نے یوسف بن اسماعیل مہبانی کو سب علوم شرعیہ، تفسیر، حدیث، فقہ، تصوف، علوم آلیہ (بطور آلہ استعمال ہونے والے منطق، بلاغت، ادب وغیرہ) سب اذکار، احزاب اور سلف صالح کی طرف منسوب سب اور ادوار سب علوم روایت و درایت کی اجازت مطلقہ دی ہے میں نے انہیں سب سلاسل کی بھی اجازت دی ہے جو عظماء کی طرف منسوب ہیں مثلاً علویہ، شاذلیہ، قادریہ وغیرہ جیسا کہ یہ سلسلے بڑی شرح و ربط سے

کتب میں مذکور ہیں۔ خصوصاً حضرت محمد مرتضیٰ کی عظیم کتاب ”ابواب السعادة و سلاسل السیادة“ اس سلسلہ کی عظیم کتاب ہے جس میں سارے سلسلے سندوں سمیت درج ہیں اس کتاب کو اجازت عامہ و خاصہ کے ساتھ حضرت سید عید روس بن عمر حبشی اور دوسرے مشائخ و بزرگوں سے روایت کرتا ہوں ان بزرگوں میں اجل، افضل اور علم حضرت سید صالح بن عبد اللہ عطاس، حضرت سید ابوبکر بن عبد اللہ عطاس بھی ہیں جنہوں نے یہ سب کچھ حضرت سید عالم، عامل و کامل عبد الرحمن بن سلیمان سے حاصل فرمایا اور ان کا سلسلہ سید محمد مرتضیٰ سے ان کا سید عبد الرحمن بن مصطفیٰ عیدروس سے حاصل کیا انہوں نے خود اس کی وضاحت ”النفیس الیانی فی اجازۃ بنی شوکانی“ میں کی ہے یہ بھی جلیل القدر عظیم المرتبت کتاب ہے جس میں حضرت نے اپنے مشائخ اپنے والد اور اپنے دادا جان کے مشائخ کا ذکر کیا ہے یہ کتاب میرے پاس ہے میں نے اس کے سب مضامین سمیت آپ کو اجازت دی ہے اس میں بہت سے سلاسل ملے ہوئے ہیں میں نے آپ کو حضرت سید عیدروس بن عمر حبشی کی تحریروں کی بھی اجازت دی ہے انہوں نے جو سلاسل لکھے ہیں ان سب کی بھی آپ کو اجازت ہے مجھے انہوں نے خود زبانی اور تحریری اجازت مرحمت فرمائی تھی جو میرے پاس موجود ہے اور یہ سب کچھ مصر سے چھپ بھی چکا ہے حضرت عیدروس کی کتاب سب کے لئے عام ہے ہم نے اس کے مولف کے سامنے اس کا بہت سا حصہ سنا ہے، ہم نے آپ کو ”الشبث الکبیر“ کی بھی اجازت دی ہے جیسا کہ ہم اپنے شیخ سید احمد بن زینی دحلان سے اسے روایت کرتے ہیں۔ وہ شیخ عثمان بن محمد دمیاطی سے اور وہ حضرت شیخ امیر کبیر سے اسے روایت فرماتے ہیں۔ میں آپ کو سب طرق خاصہ و عامہ کی اجازت دیتا ہوں جن کی اجازت دینا میرے لئے صحیح ہے میں نے یہ باتیں بہت سے مشائخ سے بیداری اور خواب میں حرمین کریمین، مصر اور حضرت موت وغیرہ سے حاصل کی ہے میں بہت سے جلیل القدر مشائخ سے ملا اور بلا واسطہ ان سے اخذ کیا کچھ نام یہ ہیں: حضرت شیخ عبد القادر جیلانی، عظیم المرتبت فقیہ محمد بن علی حسینی، حضرت شیخ غزالی، شیخ احمد بن حجر اور حضرت ابن العربی (رحمۃ اللہ علیہ) بہت سے اور ہیں جن کی تعداد طویل اور ذکر لمبا ہے اللہ کریم نے اگر مقدر فرمایا اور زمانے نے حالات سنائے تو کچھ کا ذکر ہم آپ کے سامنے کر دیں گے اب جب کہ ہم خط لکھ رہے ہیں مکان لوگوں سے بھرا ہوا ہے اللہ کریم سب کی عاقبت خیریت سے کرے۔ ہم نے آپ کی حاجت و ضرورت کا ذکر بہت سے اصحاب توجہ سے کیا ہے اور ان کے لئے آپ سے دعا طلب کی ہے آخر میں ہماری طرف سے آپ کو آپ کی اولاد اور جن لوگوں کو جس انداز سے آپ چاہیں ہماری طرف سے ہماری اولاد اور حاضرین کی طرف سے سلام مسنون۔ ان صفحات کا کاتب ہمارا محب محمد بن عوض بن محمد بافضل بھی آپ کو سلام پیش کر رہا ہے میں اس کے لئے اور باقی سب مدد طلب کرنے والوں کے لئے آپ سے طالب دعا ہوں۔ اپنے مولا کریم سے عفو کا طالب تمہارا دعا گو احمد بن حسن بن عبد اللہ بن علی عطاس علوی۔“

حضرت نے یہ گرامی نامہ نصف رجب ۱۳۲۱ھ کے قریب لکھا یا حضرت نے یہ فرمان نامہ اپنے کاتب کو املا کرایا کیونکہ حضرت کی ظاہری نظر بہت کمزور تھی اور اللہ کریم صاحب حمد و احسان نے آپ کو قوت بصیرت بدلے میں عطا فرمادی تھی آپ سرکار رسالت مآب ﷺ سے بیداری میں ملتے اور ولایت میں یہ بڑا عزیز اور عالی درجہ ہے افراد زماں کو نبی حاصل ہوتا

ہے جو ولایت و عرفان میں عظیم مرتبے والے ہوتے ہیں، مجھے حضرت کی طرف سے اس سے پہلے بھی خط ملا تھا یہ پہلا فرمان نامہ تھا جو راہ لطف و کرم آپ نے لکھا تھا اور اسی کے سبب سے میرا دل آپ کی محبت میں مبتلا ہوا۔ یہ خط پا کر مجھے بے حد خوشی ہوئی تھی مجھے نہیں یاد کہ اس سے پہلے یا اس کے بعد کسی خط سے مجھے اتنی خوشی ہوئی ہو۔ ہاں یہ اجازت والا بعد کا ایسا فرمان نامہ تھا جس سے ویسی ہی خوشی ہوئی میں نے اس پہلے خط کو یکے بعد دیگرے کئی دفعہ پڑھا ہر دفعہ مجھے نیا لطف، انس اور خوشی حاصل ہوئی ابھی تک مجھے آپ کے حالات کا علم نہ تھا صرف یہ پہلا فرمان نامہ پڑھ کر میں آپ کی ولایت پر اعتقاد کر بیٹھا اور سمجھا کہ اس کے پڑھنے سے مجھے جو انس و سرور ملا ہے وہ آپ کی کرامت ہے میں نے اپنی کتاب ”أسباب التالیف من العاجز الصغیر“ میں اس کا تذکرہ کیا ہے اللہ کریم آپ سے راضی ہو مجھے اور مسلمانوں کو آپ کی اور آپ کے پاکیزہ اسلاف کی برکات سے نوازے۔

حضرت اخلاص خلوتی رحمۃ اللہ علیہ

آپ عارف ربانی ولی تھے دمشق میں آ کر ٹھہرے ہوئے تھے حضرت شاہ ولی رحمۃ اللہ علیہ کے خلیفہ شیخ قایا رحمۃ اللہ علیہ سے طریقت پائی تھی، سلسلہ ولایت میں بہت کوشش کرتے رہے جب حضرت قایا رحمۃ اللہ علیہ کے وصال کا وقت قریب آیا تو مریدوں کی گردنیں حصول خلافت کے لئے انھیں مگر حضرت نے اپنے بعد بقول ابو الوفاء عرضی آپ کو خلیفہ منتخب فرمایا عرضی لکھتے ہیں کہ حضرت قایا رحمۃ اللہ علیہ کے حلقہ ذکر کے علائچی شیخ عبدالعزیز بن اطرش رحمۃ اللہ علیہ نے یہ واقعہ سنایا کہ حضرت کے ساتھ ہم بیرہ الفرات کے ایک حصے میں تھے میرے ساتھ الحاج حسین نامی ایک شخص تھا میں اسے ساتھ لے کر غسل کے لئے وہاں ایک پانی پر گئے وہ نہر میں اترا وہ بہت گہری تھی اور وہ تیرنا نہیں جانتا تھا وہ ڈوبنے لگا پانی سے سر نکال کر چیخا کہ میں مر رہا ہوں وہ دوبارہ ڈوب کر ابھرا تو بولنے کی سکت نہ تھی میں خود تیرنا نہیں جانتا تھا میرے ساتھ اور کوئی نہ تھا اس کے کپڑے چونکہ میرے پاس پڑے تھے اور مجھ پر حکام کوشہ ہو سکتا تھا لہذا میں ڈر کر بھاگ کھڑا ہوا حضرت کی خدمت میں آیا تو آپ نے پوچھا الحاج حسین کہاں ہیں؟ میں نے عرض کیا حضور! مجھے پتہ نہیں ہے آپ نے دوبارہ سہ بارہ پوچھا فرمایا وہ کہاں ہے؟ میں نے کہا بخدا حضور! مجھے پتہ نہیں ہے آپ نے فرمایا او پاگل! وہ مرشد جو اپنے مریدوں کی حفاظت نہیں کر سکتا مرشد نہیں ہوتا۔ کافی وقت گزرا تو کیا دیکھتے ہیں کہ الحاج حسین کو اٹھا کر لایا جا رہا ہے پانی پیٹ میں بھرنے سے پھولا ہوا ہے مگر اس میں روح ہے۔ لوگوں نے اسے لٹکا دیا سر نیچے اور ٹانگیں اوپر تھیں اس کے منہ سے پانی نکل رہا تھا پانی نکل گیا تو وہ ٹھیک ہو گیا میں نے اس سے حالات پوچھے وہ بولا مجھے تو موت کا یقین ہو چکا تھا میں نے محسوس کیا کہ ایک ہاتھ مجھے ساحل کی طرف دھکیل رہا ہے پھر میں ساحل پر لگ گیا،

حضرت کا وصال ۱۰۷۳ھ میں اکہتر سال کی عمر میں ہوا۔ (محی)

حضرت ادنیٰ کا ذکر ہم پیچھے محمد بن محمد کے نام سے کر چکے ہیں۔

حضرت اسحاق بن محمد ابو یعقوب نہر جو ری رحمۃ اللہ علیہ

صوفی ہیں آپ علی الاطلاق اپنے عصر کے امام اور اپنے وقت کے بالاتفاق قائد تھے حضرت جنید رحمۃ اللہ علیہ اور ان کے ہم عصروں سے فیض پایا ابو عثمان مغربی کہتے ہیں میں نے ان سے زیادہ نورانی انسان نہیں دیکھا۔

حجام کی پریشانی

آپ پر نزعی کیفیت طاری تھی کہ حجام آپ کے پاس آیا اور آپ سے کہنے لگا کہ آپ لَا إِلَهَ إِلَّا اللَّهُ کہہ دیں۔ آپ مسکرائے اور فرمایا مجھے کہہ رہے ہو؟ مجھے اس ذات پاک کی قسم جسے کبھی موت نہیں آئے گی میں تو اس کے سامنے موجود ہوں صرف حجاب عزت ہی میرے اور ان کے درمیان حائل ہے بس اسی وقت وصال ہو گیا اب وہ حجام اپنی ڈاڑھی پکڑتا اور کہتا آہ! مجھے جیسا حجام اولیاء کو کلمہ شہادت کی تلقین کرنے لگ گیا تھا کیا ایسا بھی ہوتا ہے؟ آہ! میں کتنا شرمندہ ہوں جب یاد کرتا ہوں تو روتا ہوں بقول مناوی وصال ۳۳۰ھ میں ہوا۔

حضرت ابو ابراہیم اسماعیل بن یحییٰ مرنی رحمۃ اللہ علیہ

ایک لڑکی کی دعا

آپ حضرت امام شافعی رحمۃ اللہ علیہ کے ساتھی تھے قرشی فرماتے ہیں آپ ابتدائی عمر میں لوہا تھے ایک غریب عورت آپ کے پاس سے گزری اور کہنے لگی میری بیٹیاں ہیں ان کا باپ گھر میں نہیں ہے اور تین دنوں سے وہ بھوکے بیٹھی ہیں کوئی چیز نہیں کھائی یہ مکان چھوڑ کر اٹھے اس کے ساتھ گئے بہت سا کھانا خرید کر اس کے ساتھ اس کے گھر گئے تین لڑکیاں سامنے آئیں ایک بولی اللہ آپ کو دنیا و آخرت کی آگ سے بچائے اس کے بعد آپ آگ میں ہاتھ ڈالتے تو آگ کا اثر نہ ہوتا، بقول سخاوی ۲۶۲ھ میں وصال ہوا۔

مناوی کہتے ہیں آپ امام شافعی رحمۃ اللہ علیہ کے عظیم المرتبت صحابی ہیں آپ اجتہاد کے مقام پر فائز تھے اور ساتھ ہی ساتھ عارف، زاہد اور صوفی تھے پوری رات جاگنا آپ کا شعار تھا، آپ آگ میں ہاتھ ڈال دیتے تو آپ کو کوئی ضرر اور دکھ نہ پہنچتا جب آپ کو قبر کی طرف اٹھا کر لے جا رہے تھے تو آپ کی لاش پر پرندے پر بلاتے گئے حتیٰ کہ قبر تک پہنچ گئے آپ مشہور کتاب ”مختصر المرنی“ کے مصنف ہیں اس میں آپ نے حضرت امام شافعی کی نصوص جمع کر دی ہیں۔ وصال مصر میں ہوا اور اپنے امام شافعی کے مزار کے قریب مدفون ہوئے، بقول مصنف ”کشف الظنون“ آپ نے مذہب شافعی کے مطابق کتب لکھیں۔

حضرت اسماعیل بن یوسف دلمی رحمۃ اللہ علیہ

آپ اللہ کریم کے بڑے بندوں، چوٹی کے زاہدوں اور ایسے عارفوں میں شامل تھے جو علم و عمل کے جامع ہوتے ہیں مجھے کسی میٹھی چیز کی خواہش تھی میں مسجد کی طرف سے رات کو نکلا تاکہ پیشاب بھی کر لوں کیا دیکھتا ہوں کہ راستے کے دونوں طرف مٹھائی سے بھرے دو تھیلے موجود ہیں۔ مجھے پکار کر کہا ہے اے اسماعیل! یہ ہے وہ جس کی تمہیں خواہش ہے لیکن اگر اسے

چھوڑ دو تو تمہارے لئے بہتر ہے میں نے پھر اسے نہیں کھایا۔ (مناوی)

حضرت اسماعیل بن یوسف انبائی رحمۃ اللہ علیہ

آپ عارف کبیر اور ولی شہیر ہیں آپ کے ہاتھ پر خوارق و کرامات کا ظہور ہوا، جانور اور پرندے آپ سے باتیں کرتے تھے۔ آپ لوح محفوظ پر نظر رکھتے اور جو کہتے وہ سب کچھ سچ ہوتا مالکی علماء میں سے ایک شخص آپ کے خلاف ہو گیا اس نے آپ کو مزادینے کا فتویٰ دے دیا۔ آپ کو اس بات کا پتہ چلا تو فرمایا میں نے لوح محفوظ پر لکھا دیکھا ہے کہ وہ سمندر میں غرق ہو گا پھر مصر کے بادشاہ نے انہیں یورپ کے بادشاہ کے کہنے پر وہاں بھیجا تا کہ وہ ان سے مناظرہ کر کے اسلام کی حقانیت ثابت کر سکیں۔ یورپ کے شاہ نے وعدہ کیا تھا کہ اگر وہ مناظرے میں عیسائی راہبوں کو شکست دے دیں گے تو ہم لوگ مسلمان ہو جائیں گے۔ اب مصر میں سب سے بڑے مناظرہ یہی مالکی صاحب تھے انہیں بھیجا گیا مگر وہ غرق ہو گئے (حضرت کو کشف کے ذریعے ان کی ہلاکت کا پہلے ہی علم ہو چکا تھا اور معلوم ہو چکا تھا کہ عیسائی پادری ایمان نہیں لائیں گے۔ مترجم) حضرت اسماعیل وفات کے بعد ملک مصر کے علاقہ جزیرہ میں اپنے شہر انبایہ میں دفن ہوئے۔ آپ کی قبر وہاں زیارت گاہ عوام ہے، بقول مناوی آپ کے والد یوسف حضرت سیدی احمد بدوی کی جماعت کے اراکان اعلیٰ میں شامل تھے۔

حضرت ابوالقداسما عیسیٰ بن عبد الملک بن مسعود بغدادی رحمۃ اللہ علیہ

آپ عراق سے یمن آئے اور شہر عدن کو اپنا وطن بنایا وہاں کے لوگوں نے آپ سے فائدہ حاصل کیا آپ بابرکت فقیہ تھے جن کا علم و صلاح میں شہرہ تھا۔

آپ کی ایک کرامت جندی نے آپ کی مسجد کے امام قاری یوسف صدائی سے یوں نقل کی ہے وہ کہتے ہیں ایک دن حضرت نے مجھے فرمایا کیا میں آپ کو ایک اللہ کریم کی ایسی آیت دکھا دوں جو لوگوں کی نظروں سے اوجھل ہے؟ میں نے عرض کی جی ہاں، آپ نے میرے چہرے پر ہاتھ پھیرا اور فرمایا نگاہ آسمان کی طرف اٹھاؤ میں نے سر اٹھایا تو دیکھا کہ آیت الکرسی نور سے لکھی ہوئی ہے اور اس کی تابانی سے آنکھیں چندھیا رہی ہیں تحریر کا آغاز مشرق سے ہوا ہے اور اختتام مغرب میں ہوا ہے مشہور تھا کہ حضرت کی جناب خضر علیہ السلام سے محفل ہوتی ہے۔ اس سلسلے میں آپ کی حکایات مشہور ہیں، شرعی فرماتے ہیں آپ کی تاریخ وفات کا علم نہیں ہو سکا۔

حضرت اسماعیل بن محمد حضرمی ابوالعباس یحییٰ قطب الدین رحمۃ اللہ علیہ

آپ امام کبیر اور قطب شہیر ہیں آپ دونوں گروہوں (علماء و صلحاء) کے رہبر اور دونوں سلسلوں (ظاہر و باطن) کے رہنما ہیں، آپ نہ صرف مسلمانوں کے امام بلکہ ولایت کے عظماء کے سرکردہ تھے آپ کے والد ماجد مصر سے یمن تشریف لائے اور وہیں متوطن ہو گئے شہر یمن کے قریب گاؤں ضحیٰ میں قیام تھا آپ کے والد بھی بہت بڑے ولی تھے یہ سیف بن ذی یزن حمیری کی اولاد سے ہیں۔

جاو علم نحو پڑھو

لوگوں میں آپ کی خارق عادت کرامات کا بہت شہرہ تھا بہت بڑے ولی فقیہ محمد بن معصی رحمۃ اللہ علیہ ارشاد فرماتے ہیں کہ میں اپنے گاؤں رقبہ میں تھا کہ خواب میں دیکھا کوئی کہہ رہا ہے جاو فقیہ اسماعیل حضرمی کے پاس پہنچو اور علم نحو پڑھو میں جا گا تو بہت حیران ہوا کیونکہ مشہور یہ تھا کہ جناب اسماعیل نحو میں کوئی خاص مقام نہیں رکھتے میں نے جی میں سوچا یہ کوئی اشارہ ہے لہذا ضرور جانا چاہئے میں حضرت فقیہ اسماعیل کے شہر میں پہنچا جب میں وہاں پہنچا تو آپ کے پاس ایک جماعت علم فقہ پڑھ رہی تھی حضرت نے مجھے خوش آمدید کہا اور فرمایا فقیہ صاحب! میں نے آپ کو سب نحو کی کتابوں کی اجازت دے دی ہے۔ میں نے آپ کی اجازت قبول کر لی کیونکہ اس کا تعلق کشف سے تھا میں اپنے شہر واپس آ گیا میں جب بھی نحو کی کتاب کا مطالعہ کرتا اس کا مضمون سمجھ جاتا تھا میرے ساتھ جو نحو کا تکرار کرتا وہ سمجھتا میں نے اس فن کی بہت سی کتب پڑھ لی ہیں۔

اے سورج! تھم جا

آپ ایک دن شہر زبید کی طرف جارہے تھے سورج غروب ہونے کے قریب جا پہنچا آپ ابھی شہر سے دور تھے ڈر یہ تھا کہ کہیں جانے سے پہلے شہر کی فصیل کے دروازے بند نہ ہو جائیں۔ آپ نے سورج کی طرف اشارہ فرمایا کہ رک جا جب تک آپ اپنے مقام تک نہیں پہنچے سورج رک رہا۔ امام شرجی کہتے ہیں یہ کرامت لوگوں میں مشہور ہے میں نے آپ کی اولاد کے ایک صاحب کے خط میں دیکھا کہ انہوں نے لکھا میں ہوں سورج ٹھہرا دینے والے کا بیٹا۔

امام یافعی رحمۃ اللہ علیہ کہتے ہیں کہ ایک صاحب علم نے مجھے امام محب الدین طبری کے حوالے سے بتایا وہ کہتے ہیں میں فقیہ اسماعیل حضرمی کے ساتھ تھا اور شہر زبید کے قبرستان کا واقعہ ہے آپ نے فرمایا اے محب الدین! کیا آپ کو مردوں کے بولنے پر یقین ہے؟ میں نے کہ جی ہاں، فرمانے لگے تو مجھے اس قبر والا شخص کہہ رہا ہے کہ میں جنت کے عام (گرے پڑے) لوگوں میں سے ہوں، حضرت!

حضرت میں بھی ان کے ساتھ ہوں

آپ ایک دفعہ زبید شہر کے قبرستان سے گزر رہے تھے تو شدت سے رو پڑے پھر ہنس دیئے ایک صاحب نے وجہ پوچھی، تو فرمایا میرے سامنے کی اس قبر والی خاتون بولی، حضرت! میں بھی ان کے ساتھ ہوں؟ میں نے کہا تو کیا ہے؟ وہ بولی میں فلاں مغنیہ (گانے والی) ہوں میں ہنس پڑا اور بولا تم بھی ان کے ساتھ ہو پھر اس قبر کے متعلق دریافت کیا گیا تو پتہ چلا واقعی اسی مغنیہ کی ہے۔

ملک مظفر اپنے غلاموں کو وصیت کرتے تھے کہ حضرت یونہی آئیں تو مجھے بتایا جائے کیونکہ حضرت کے پاس بغیر اجازت تشریف لے جایا کرتے تھے شاہ کو خوف تھا کہ حضرت اگر اچانک آگئے تو میرے پاس کوئی ایسی بات نہ پالیں جو آپ کو ناگوار ہو کئی دفعہ ایسا ہوتا کہ آپ اچانک شاہ کے پاس پہنچ جاتے اور کسی حاجب دربان کو پتہ نہ چلتا۔

قدم چومنے والا جنتی ہے

لوگوں میں مشہور تھا کہ جو حضرت کے پاؤں چومتا ہے وہ جنت میں چلا جاتا ہے۔ فقیہ ابراہیم علوی نے فقیہ احمد بن ابوالخیر سے روایت کیا ہے کہ ان کے والد (ابوالخیر) نے حضرت فقیہ اسماعیل سے اس بارے میں پوچھا آپ نے جواب دیا کہ ہمارے پاس ضعیفی گاؤں میں ایک نیک آدمی آیا جب ہم نے جمعہ پڑھ لیا تو آپ منبر پر چڑھے اور فرمایا اے لوگو! میں نے سرکار نبوت علیہ الصلوٰۃ والسلام کو خواب میں دیکھا ہے اور یہ فرماتے سنا ہے جو شخص فقیہ اسماعیل کے قدم چومے گا جنت میں جائے گا۔ حضرت فقیہ احمد بن ابوالخیر نے بتایا کہ یہ خواب سنانے والا شخص اہل حصی کا باسی ابن الزغب نامی تھا یہ بنو زغب صاحب ولایت و صلاح لوگ ہیں، حضرت فقیہ احمد بن سلیمان حکمی مفتی زبید کہتے ہیں مجھے حضرت اسماعیل فقیہ کے قدم چومنے والے واقعہ کا علم ہوا تو میرے جی نے اس بات کو کرنا چاہا پھر میں اتفاقاً زبید شہر گیا تو آپ سے ملاقات اور سلام کی نیت سے حاضر دی جو نبی میں داخل ہوا فرمانے لگے مرحبا! تم میرے قدم چومنے آئے ہو پھر آپ نے قدم بڑھائے اور میں نے چوم لئے۔

فقیہ احمد بن ابوالخیر کہتے ہیں حضرت اسماعیل فقیہ کئی دفعہ اپنے دوستوں سے مزاح فرماتے تھے میں نے جی میں سوچا کیا نیک لوگ بھی اس طرح کرتے ہیں؟ آپ نے مغرب و عشاء کے درمیان مجھے اپنے گھر طلب فرمایا اور کہا احمد! لوگوں کا خیال ہے کہ نیک لوگ جب لڑکوں کے ساتھ باتیں کرتے اور مزاح کرتے ہیں تو وہ ان سے مانوس ہو جاتے ہیں، ایسی بات نہیں ہے ان کے دل اللہ کریم سے لگے ہوتے ہیں۔ (زبیدی)

سورج رکنے کی تاویل

منادی کہتے ہیں علامہ سبکی نے آپ کے لئے سورج کے رک جانے کا ذکر ایک اور انداز سے کیا ہے۔ سبکی کہتے ہیں آپ کی یہ کرامت مشہور ہے کہ آپ نے سفر میں اپنے خادم سے کہا تو سورج کو حکم دے دے کہ وہ رک جائے تاکہ ہم منزل پر پہنچ جائیں کیونکہ آپ منزل سے دور تھے سورج غروب ہونے کے قریب تھا، خادم نے سورج کو خطاب کرتے ہوئے کہا حضرت فقیہ اسماعیل تجھے ٹھہر جانے کا حکم دے رہے ہیں یہ سن کر سورج رک گیا اور حضرت اپنی منزل پر پہنچ گئے وہاں پہنچ کر آپ نے خادم کو کہا تم نے اس قیدی (سورج) کو ابھی نہیں چھوڑا، خادم نے اب سورج کو ڈوبنے کا حکم دیا تو وہ غروب ہو گیا اور فورا رات ہو گئی (کتاب کا جامع فقیر یوسف مہمانی کہتا ہے) یہ باتیں اللہ کریم کی قدرت سے دور نہیں ہیں سورج ہمارے آقا محمد مصطفیٰ علیہ السلام اور نبی یوشع علیہ السلام کے لئے پلٹ آیا تھا، چونکہ اولیائے کرام کی کرامات از قسم معجزات انبیاء ہیں بلکہ دراصل یہ نبیوں کے معجزے ہی ہیں کیونکہ یہ کرامات ان کے دین کے صحیح ہونے کی دلیل ہیں اور فاعل (کام کرنے والا) دونوں جگہوں (نبی و ولی) میں ایک اللہ کریم ہی ہے (لہذا معجزہ کی طرح کرامت بھی حق ہے) ایسی کرامت میں کہا جاسکتا ہے کہ اللہ کریم نے بطور کرامت اس ولی کے لئے ایک سورج پیدا فرما دیا اور ولی اس کی روشنی میں اپنے مقام پر پہنچ گیا پھر سورج غروب ہو گیا اور اصل سورج اپنے انداز سے چلتا رہا اسی لئے مندرجہ بالا عبارت میں حضرت اسماعیل کے شاگرد نے کہا کہ اسی وقت رات ہو گئی۔ واللہ اعلم حضرت اسماعیل فرماتے ہیں میں حضور سید کل علیہ الصلوٰۃ والسلام کے جمال جہاں آراء سے لطف اندوز ہوا تو میں نے عرض کیا

حضور! علیک الصلوٰۃ والسلام وہ لوگ کون ہیں جن پر نہ خوف ہے نہ حزن؟ حضور کریم علیہ الصلوٰۃ والسلام نے فرمایا وہ علم دین پڑھنے والے ہیں، میں نے دوسری بار پھر زیارت پائی تو درخواست پیش کی کہ علم دین پڑھنے والے کون ہیں؟ آپ نے فرمایا علم پڑھنے والے ہیں میں نے عرض کیا تو قرآن پڑھنے والے کون ہیں؟ فرمایا وہ تو اولیائے ربانی ہیں آپ کا وصال ۷۷ھ میں ہوا۔

حضرت مجد الدین اسماعیل بن محمد بن خدا داد رحمۃ اللہ علیہ

آپ مرشد، قاضی، امام، قطب الاولیاء، فرید زمانہ، صاحب کرامات ظاہرہ ہیں خدا داد کا معنی ہے عطیہ خداوندی

رافضی فقیہ کی منطق اور اس کا عملی توڑ

ابن بطوطہ نے اپنے سفر نامے میں لکھا ہے کہ شاہ عراق محمد خدا بندہ جب کافر تھا تو اسے ایک امامیہ رافضی فقیہ جمال الدین بن مطہر نامی ملا جب سلطان اسلام لایا اور اس کی قوم تاتاری بھی دامن اسلام میں داخل ہوئی تو اس نے اس امامیہ فقیہ کی بہت عزت و توقیر کی فقیہ صاحب نے شاہ کے سامنے رافضی نظریہ خوب چمکا کر بیان کیا دوسرے نظریات پر اس کی عظمت ثابت کی صحابہ کرام اور مسئلہ خلافت اپنے انداز سے بتایا اسے سمجھایا کہ حضرت ابوبکر اور حضرت عمر (رضی اللہ عنہما) تو نبی علیہ الصلوٰۃ والسلام کے صرف وزیر تھے لیکن حضرت علی رضی اللہ عنہ آپ کے چچا زاد بھائی اور داماد ہیں لہذا انہی کو وراثت خلافت ملتی ہے اس نے اسے مثال یوں دی کہ جو ملک آپ کے پاس ہے یہ آپ کو اپنے باپ دادا اور اقارب سے وراثت میں ملا ہے چونکہ یہ بات اس کے نزدیک معلوم و معروف تھی اور وہ ابھی نیا نیا مسلمان ہوا تھا اور دین کے قواعد سے ناواقف تھا لہذا اس نے حکم دے دیا کہ لوگ رافضی ہو جائیں عراق عرب و عجم، فارس، آذربائیجان، اصفہان، کرمان اور خراسان میں اس نے فرامین لکھے اور شہروں میں اپنی دوڑادیے سب سے پہلے یہ حکم نامہ بغداد، شیراز اور اصفہان میں پہنچا بغدادیوں میں سے باب ارج کے اندر رہنے والے امام عالی مقام حضرت احمد بن حنبل رضی اللہ عنہ کے پیروکار اہل سنت جماعت نے یہ حکم ماننے سے انکار کر دیا وہ کہنے لگے اس سلسلہ میں نہ ہم حاکم کی بات سنتے ہیں اور نہ مانتے ہیں وہ جمعہ کے دن جس جامع مسجد میں بادشاہ کا اپنی تھا، ہتھیار لگا کر آئے جب خطیب خطبہ کے لئے اٹھا تو بارہ ہزار مسلح آدمی اٹھ کھڑے ہوئے یہی لوگ بغداد کے محافظ اور اس کے معاملات میں معتبر تھے سب نے قسم دے کر خطیب سے کہا کہ اگر مردج خطبہ کو اس نے تبدیل کیا اور کمی و بیشی کی تو وہ اس سے بھی اور شاہی قاصد سے بھی جنگ کریں گے اور پھر جو اللہ کریم کریں گے اسی کو تسلیم کر لیں گے، بادشاہ نے یہ حکم دیا تھا کہ خلفائے راشدین اور باقی صحابہ (رضی اللہ عنہم) کے نام خطبہ سے حذف کر دیئے جائیں، صرف حضرت علی رضی اللہ عنہ اور ان کے تابع فرمان لوگوں حضرت عمار رضی اللہ عنہ وغیرہ کے نام مذکور ہوں۔ خطیب کو موت کا ڈر تھا لہذا اس نے مروجہ خطبہ ہی پڑھا، شیرازیوں اور اصفہانیوں نے بھی بغدادیوں کی ہی نقل اتاری قاصد بادشاہ کے پاس واپس آئے اور سب واقعات آکر اسے بتائے بادشاہ نے حکم دیا کہ تینوں شہروں کے قاضی (جج) طلب کئے جائیں سب سے پہلے حضرت مجد الدین قاضی شیراز لائے گئے بادشاہ ان دنوں قرباغ کے مقام پر ٹھہرا ہوا تھا یہ گرمیاں گزارنے کے لئے ٹھنڈا مقام تھا جب قاضی صاحب وہاں پہنچے تو شاہ نے حکم دیا انہیں کتوں کے سامنے ڈال دیا جائے اس نے سنگل ڈال کر بڑے بڑے کتے انسانوں کو مار کر کھانے کے لئے باندھ رکھے تھے جب کوئی ادا آدمی

آتا جسے کتوں کے سامنے ڈالنا مقصود ہوتا تو اسے کھلے میدان میں بیڑیوں کے بغیر چھوڑ دیا جاتا پھر وہ کتے اس پر چھوڑ دیئے جاتے وہ قسمت کا مارا ان کے آگے بھاگتا مگر کہاں جاتا کتے اسے پکڑتے چیر پھاڑ کر اس کا گوشت کھا جاتے جب حضرت قاضی مجدد الدین پر اسی طرح کتے چھوڑے گئے اور وہ ان کے قریب پہنچے تو آپ سے مانوس ہو گئے میں ہلانے لگ گئے اور حضرت پر حملہ نہ کیا یہ بات شاہ کو معلوم ہوئی تو ننگے پاؤں گھر سے نکلا اور حضرت کے پاؤں پر گرا چومنے لگ گیا آپ کا ہاتھ تھام لیا اور اپنے کپڑے سب کے سب حضرت کے اوپر ڈال دیئے۔ یہ عمل ان لوگوں کے نزدیک بادشاہ کی طرف سے کسی کی انتہائی تعظیم پر مبنی ہوتا تھا۔ اس طرح شاہ جس پر کپڑے ڈال دیتا تھا وہ اس کے لئے اس کے بچوں اور اخلاف کے لئے ایک اعزاز ہوتا وہ یکے بعد دیگرے جب تک ان کپڑوں کا کوئی حصہ بھی باقی رہتا شاہ اور اس کے خاندان سے وراثت پاتے رہتے ان سب کپڑوں میں عظمت شلوار کو حاصل ہوتی تھی جب شاہ حضرت کو کپڑے پہنا چکا تو ان کا ہاتھ پکڑا اور اپنے گھر لے گیا۔ اپنی خواتین کو آپ کی تعظیم کا حکم دیا اور کہا ان کی ذات سے فائدہ حاصل کریں، شاہ نے رافضی مذہب چھوڑ دیا اور سب شہروں میں حکم نامے بھیجے کہ حسب دستور لوگ اہل سنت و جماعت ہی رہیں، حضرت قاضی صاحب کی خدمت میں بہت عمدہ تحفے بھیجے اور عزت و احترام سے اپنے شہر واپس بھیجا دیگر عطیات کے ساتھ حرمکان کے علاقے کے ایک سو گاؤں بھی آپ کی نذر کئے ابن بطوطہ مزید لکھتے ہیں مجھے کئی دفعہ حضرت قاضی مجدد الدین کی زیارت نصیب ہوئی میں آخری ماہ ربیع الثانی ۷۸۷ھ میں انہیں ملا آپ کے انوار و برکات سے متمتع ہوا اللہ ان جیسی ہستیوں سے مستفید فرمائے۔

حضرت اسماعیل بن عبد اللہ بن عمر ناشری رحمۃ اللہ علیہ

آپ کو علم و عمل اور تنہائی پسندی میں بڑا استقلال حاصل تھا اپنے والد ماجد کی طرح دنیا داروں اور حکام وغیرہ سے الگ رہتے تھے، ایک عرصہ آپ حج رہ چکے تھے اس دوران دو آدمیوں کا ایک گائے کی ملکیت میں جھگڑا آپ کے سامنے آیا کہا جاتا ہے کہ گائے نے بول کر آپ کو بتایا میں فلاں کی ملکیت ہوں مگر دوسرے شخص نے ثابت کر دیا کہ گائے اس کی ہے۔ ظاہر شرع کے مطابق آپ نے اس کے حق میں فیصلہ فرمادیا اور اصل مالک کو اپنے پاس سے قیمت ادا کر دی خود معزول ہو گئے اور عبادت کا راستہ اپنا لیا۔ بقول شریابی آپ کا وصال ۷۸۷ھ میں ہوا۔

حضرت اسماعیل بن ابراہیم بن عبد الصمد جبرتی زبیدی رحمۃ اللہ علیہ

آپ عارف کبیر، شیخ اشیوخ، صاحب احوال صادق اور کرامات خارقہ ہیں ایک شخص نے آپ کے پیچھے نماز پڑھی اس کے پاس ایک درہم تھا وہ سوچ رہا تھا کہ کیا درہم اس کی اولاد کے لئے کافی ہوگا یا نہیں؟ وہ سورۃ فاتحہ بھی اس نکمکش میں ایک رکعت میں پڑھنا بھول گیا جب آپ فارغ ہوئے تو اسے فرمایا نماز دہرا لیجئے درہم کے فکر میں تم نے سورۃ فاتحہ نہیں پڑھی۔

اسم اعظم

حقائق میں آپ کے بلند مقام ارشادات ہیں آپ کے فوائد میں سے یہ بھی ہے کہ آپ سے اسم اعظم کے متعلق پوچھا گیا

تو آپ نے جواب دیا بحیثیت اسم اعظم وہ ہے جسے سب اسماء پر عظمت و شکوہ حاصل ہو مگر بحیثیت عوام الناس کے وہ اسم اعظم ہے جس سے اسے کامرانی و فتوح حاصل ہو اسم اعظم کا مطلب وہ اسم نہیں جس سے دعا قبول ہو کچھ حضرات کا خیال ہے جس اسم سے دل رب کریم کی طرف لگ جائے وہی اسم اعظم ہے۔ (مناوی)

صاحب وقت کی عظمتیں اور دستگیریاں

علامہ شریبی کہتے ہیں شیخ اسماعیل جبرتی یمنی عارف اولیاء کے امام اور عامل علماء کے بزرگ ہیں وہ ”الانسان اکامل“ کے مصنف حضرت عبدالکریم جبلی کے مرشد ہیں ایک یمنی نیک فاضل شخص نے بتایا کہ میں ابنی کے علاقہ میں ایک سفید ٹیلے پر اللہ کریم کے ایک مقرب بندے سے ملا اس نے بطور مکاشفہ بہت سی چیزیں مجھے بتائیں میں نے اس سے پوچھا کہ اب صاحب وقت کون ہے؟ اس نے جواب دیا اب صاحب وقت حضرت شیخ اسماعیل جبرتی رحمۃ اللہ علیہ ہیں۔ آپ ایک دفعہ محفل سماع میں گئے دوران سماع آپ نے زور زور سے کئی آواز دیئے اور دیگ کے اندر چل کر فرمانے لگے، پتھروں کے ڈھیر کی طرف، پتھروں کے ڈھیر کی طرف! پھر کھڑے ہو کر اپنے ہاتھ سے یوں حرکات فرمانے لگے گویا کوئی چیز پکڑ رہے ہیں۔ کافی دیر اسی طرح کھڑے رہے پھر محفل سماع میں آگئے چند راتیں گزریں تو شیخ یعقوب بخاری سفر سے واپس آئے اور بتایا کہ ایک رات شدید جھکڑ تھا سمندر پھر گیا اور ہلاکت سامنے نظر آنے لگی میں نے کہا اے شیخ اسماعیل! اب تو تباہی ہے اے اہل یس! مدد کا وقت ہے اللہ کی قسم! میں نے پھر حضرت کو اپنی آنکھ سے دیکھا آپ یوں پانی پر آئے جیسے تیرنے والا پرندہ آتا ہے انہوں نے چپو ہاتھ میں پکڑ لیا اور طوفان بند ہو گیا اور اللہ کریم نے ہمیں حضرت کی برکت سے بچا لیا، حضرت یعقوب مذکور بہت سفر فرمایا کرتے تھے حضرت اسماعیل کے سامنے انہوں نے سمندر کی اکثر مشکلات کا ذکر کیا آپ نے فرمایا جب کوئی مسئلہ درپیش ہو تو کہا کرو اے اہل یس! جب مندرجہ بالا طوفان آیا تو یہی ورد آپ نے کیا اور کامیابی ہوئی۔

حسن سوجی رحمۃ اللہ علیہ کہتے ہیں سلطان سعد الدین اور مسلمانوں کے حکم کے تحت مجھے ارض حبشہ پر بڑی توجہ تھی مجھے خبر ملی کہ کافروں نے وہاں مسلمانوں پر غلبہ پالیا ہے اور کچھ قتل کر دیا ہے مجھے بہت قلق ہوا میں ان کے لئے حضرت اسماعیل سے ہر وقت سفارش کرتا رہتا اور چننا رہتا۔ میں ایک رات حضرت کے ساتھ محفل سماع میں حاضر ہوا مجھے مسلمانوں اور ان کی مشکلات کا شدید خیال تھا یہ کھڑکا گزرا ہی تھا کہ حضرت نے فرمایا دوستی نے فائدہ دیا ساتھ رہنے نے فائدہ دیا۔ محفل سماع ختم ہوئی تو میں گھر جا کر صبح کا انتظار کرنے لگا میں بیٹھ کر سورۃ یس پڑھنے لگا تو مجھے اوجھ آگئی میں نے دیکھا حضرت نے کافروں پر حملہ کر کے ان کا سب اسلحہ چھین کر توڑ دیا ہے اور ان کے پاس کوئی چیز نہیں رہ گئی ہے میں یہ دیکھ کر بیدار ہوا۔ صبح کی نماز پڑھ کر حضرت کی خدمت میں حاضر ہوا میں نے سلام عرض کیا تو فرمایا تم نے کیا دیکھا؟ میں نے ساری بات بتائی چند دن گزرے تو پتہ چلا سلطان سعد الدین اور ان کے ساتھی مسلمان کافروں پر غالب آگئے ہیں انہیں قتل کر دیا ہے اور مختلف شہروں میں تتر بتر کر دیا ہے۔ واللہ

دردوں کی بھرمار

مکہ مکرمہ کے فقیہ عبدالرحیم امیوطی کہتے ہیں مجھے آپ پر اعتقاد نہ تھا آپ کے مرتبے کے خلاف باتیں کرتا رہتا تھا ایک رات خواب اور بیداری کی درمیانی کیفیت تھی کہ مجھے یوں دکھائی دیا حضرت ایک گروہ کے ساتھ میرے پاس تشریف لائے ہیں ایک اور شخص سے کہہ رہے ہیں فلاں درد لے آؤ وہ لے آیا آپ نے مجھ پر رکھ دیا پھر ایک اور درد کا نام لے کر فرمایا وہ لاؤ آپ نے وہ بھی مجھ پر رکھ دیا اس طرح آپ نے بیس درد مجھ پر رکھ دیئے اب میں تو دردوں سے مر رہا تھا آپ پھر تشریف لے گئے وہ درد پوری رات اور اگلے دن عصر تک مجھ پر مسلط رہے میں نے آپ کی طرف پیغام بھیجا اور آپ کو اپنی طرف متوجہ کیا آپ تشریف لائے وہ سب درد اٹھائے میں یوں اٹھ بیٹھا گویا مجھے کچھ بھی نہیں ہوا میں نے آئندہ کے لئے توبہ کی اور حضرت کے متعلق میرا عقیدہ ٹھیک ہو گیا۔ اللہ آپ کا مجھے فیض دے۔

توکل کا نرالا انداز

شیخ حسن ہبل کہتے ہیں مجھے ایک دفعہ طویل بیماری نے آلیا میں نے اللہ تعالیٰ سے عہد کر لیا کہ میں کسی مخلوق سے رابطہ (علاج وغیرہ کے لئے) قائم نہیں کروں گا۔ حضرت مجھے ملنے تشریف لے آئے اور فرمایا آپ نے اللہ کریم سے عہد کر لیا ہے کہ مخلوق سے رابطہ قائم نہیں کریں گے میں نے جواب دیا جی ہاں، آپ نے فرمایا فقیروں کا یہی طریقہ ہوتا ہے پھر آپ اٹھے میں بھی آپ کے ساتھ ہو گیا یوں ٹھیک ہوا گویا مجھے کچھ تھانی نہیں۔

ایک اور ٹھیک نہیں ہے

فقیہ علی بن عثمان مطیب حضرت کے ساتھی تھے آپ نے انہیں خرقہ خلافت عطا فرمایا تھا جب کوئی مسئلہ پیش آتا تو وہ آپ کے پاس آتے اور التماس کرتے ان کا لڑکا فقیہ محمد شدید بیمار ہوا تو وہ حضرت کے پاس آکر کہنے لگے میرا لڑکا ٹھیک نہیں ہے آپ نے اس جملے کے ادا کرنے پر انہیں ملامت فرمائی اور فرمایا لڑکا تو ٹھیک ہے ایک اور (والد) ٹھیک نہیں ہے کچھ دنوں کے بعد لڑکا تو ٹھیک ہو گیا مگر والد یعنی فقیہ علی بیمار ہو گئے اب انہیں پتہ چلا کہ حضرت کا اشارہ کدھر تھا کہ دوسرا ٹھیک نہیں ہے انہیں موت کا یقین ہو گیا وصیت لکھی اور قبر کھودنے کا حکم دیا اور اس کے بعد موت کی آغوش میں چلے گئے۔

میں زندہ ہوں

قاضی فخر الدین نوری کی آپ کی موت کے بعد یہ کرامت بیان کرتے ہیں کہ میں نے حضرت کو وفات کے بعد خواب میں دیکھا میں اس وقت مکہ مکرمہ میں مسجد حرام میں سو رہا تھا آپ نے فرمایا میں مرا نہیں ہوں زندہ ہوں مجھے ذات اقدس رزق دے رہی ہے میں اپنے رب کے پاس نبیوں، صدیقوں اور شہیدوں کے ساتھ ہوں۔

ایک نیک آدمی نے بتایا کہ میں نے حضرت کو قبر میں چار پائی پر بیٹھے ہوئے دیکھا آپ کے پاس ایک گروہ سورہ ناس پڑھ رہا تھا میں نے عرض کیا حضور! آپ قبر میں بھی اسی طرح ہیں جس طرح دنیا میں تھے آپ کے ساتھی یہاں بھی قرآن پڑھ

رہے ہیں فرمایا جی ہاں میں اسی حال میں ہوں۔ ایک شخص نے حضرت عبداللطیف عراقی صاحب عدن کو خواب میں دیکھا کہ وہ اسے کہہ رہے ہیں کیا تم قطب دیکھنا چاہتے ہو؟ میں نے جواب دیا جی ہاں! آپ نے فرمایا وہ یہ ہیں، سامنے حضرت اسماعیل رضی اللہ تعالیٰ عنہ ہیں ان سے نفع دے۔ بقول امام شرجی فقیہ عبدالرحمن بن زکریا کو فناد اولیاء (اولیاء کی جانچ کرنے والا) کہا جاتا تھا وہ کہا کرتے تھے قسم بخدا! شیخ اسماعیل جبرتی جیسا کوئی شخص شام، یمن، عراق اور حرمین میں اب تک نہیں ہے۔ حضرت اسماعیل ایک دن فقیہ ابوبکر بن ابو حریبہ سے ملے ان پر حال طاری ہو گیا جب ہوش آیا تو کہنے لگے جناب اسماعیل! آپ کو صرف اللہ تعالیٰ ہی پہچان سکتا ہے آپ کو تو وہ کچھ ملا ہے جو آپ کی جماعت (گروہ اولیاء) میں سے کسی اور کو نہیں ملا۔ وصال ۸۰۶ھ میں ہوا شہر زبید کے باب سہام والے قبرستان میں دفن ہوئے اس قبرستان میں آپ کے مقبرہ سے بڑا کوئی مقبرہ نہیں نور و برکت فراواں ہے۔

حضرت اسماعیل بن عمر مغربی مالکی نزیل مکہ رضی اللہ عنہ

حافظ ابن حجر نے کتاب ”الانباء“ میں لکھا ہے کہ آپ پسندیدہ، صالح، فاضل اور تصوف وفقہ کے عالم تھے آپ کی کرامات بھی ہم ذکر کرتے تھے، علامہ فاسی رضی اللہ عنہ فرماتے ہیں آپ کے ایسے لاتعداد واقعات ہیں جو آپ کی عظمت شان پر دال ہیں ایک کرامت علامہ تولسی نے یوں بیان کی ہے کہ انہوں نے خواب میں اسکندریہ میں ایک شخص دیکھا اس سے پوچھا کیا حال ہے؟ وہ بولا میں حضرت اسماعیل رضی اللہ عنہ کی شفاعت سے نجات پا گیا ہوں مکہ مکرمہ میں آپ کا وصال ۸۱۰ھ میں ہوا۔ (مناوی)

حضرت اسماعیل بن اسحاق بن ابراہیم بن محمد رضی اللہ عنہ

بچپن سے ہی آپ کی فقیری و صلاحیت کا چرچا تھا حاجت مند اس عمر میں آپ کے پاس آکر حاجتیں بیان کرتے تو حکم خدا سے وہ پوری ہو جاتیں آپ کی شفاعت جس معاملے میں پیش کی جاتی قبول ہوتی یعنی وادیوں میں آپ کی برکت سے کثرت سے فضل ہوتا آپ زمین کے جس حصے کو آباد کرتے بہت جلدی لوگ وہاں اکٹھے ہو جاتے اور جگہ آباد ہو جاتی لوگ آکر رہنے لگتے۔ وصال ۸۲۸ھ میں ہوا۔ (زبیدی)

حضرت حافظ محدث علامہ عماد الدین ابوالفدا اسماعیل کنانی شافعی رضی اللہ عنہ

آپ مایہ ناز عالم اور ولی کامل تھے ابن حجر وغیرہ سے علم حاصل کیا تھا۔

ماں کی جگہ قربانی

آپ کی والدہ ماجدہ کو ضعف نے آلیا آپ ان کے پاس گئے حال پوچھا وہ آہ و زاری کرنے لگیں اور شدید بخار کی شکایت کی آپ نے انہیں جواب دیا کہ آپ جس مصیبت میں مبتلا ہیں وہ میں نے آپ سے اٹھالی ہے آپ پھر اسی محفل میں بیمار ہو گئے آپ کی کمزوری بڑھتی رہی اور والدہ کی طبیعت بحال ہوتی گئی پھر اسی بیماری میں آپ کا وصال ہو گیا۔ ۸۶۱ھ میں فوت ہو کر مالمہ میں رشتہ داروں کے پاس دفن ہوئے۔ (الانس الجلیل)

حضرت اسماعیل بن ابوبکر ابن شیخ اسماعیل جبرتی کبیر رحمۃ اللہ علیہ

شرعی ”طبقات الخواص“ میں آپ کو اجل، اوجد اور اپنے دور کا سب سے عظیم و بے مثل لکھتے ہیں ایک شخص نے مجھے بتایا کہ جناب اسماعیل کے خلاف اگر میرے دل میں کوئی بات آتی تو خواب میں آپ متنبہ کر دیتے۔ مجھے (شرعی) نیک فقیہ عبد اللہ بن محمد علی نے بتایا کہ حضرت اسماعیل کو میں کوئی خاص آدمی نہیں سمجھتا تھا کیونکہ ان کا تعلق دنیا سے تھا میں نے ایک رات خواب میں دیکھا گویا میں ایک بڑی محفل میں ہوں اور اس میں بے شمار علماء و صوفیہ بھی ہیں اور میری محفل جن کی طرف اشارہ ہے وہ شیخ اسماعیل ہیں اس کے بعد آپ کے بارے مجھے حسن ظن ہوا اور میں جان گیا کہ یہ معتبر ہیں اللہ ہمیں ان سے اور ان کے اسلاف سے فائدہ بخشے، میں اتفاقاً حکومت کے ایک دیہاتی کارندے سے بھی ملا اس نے حضرت کے خلاف کوئی بات کی رات ہوئی تو میں نے اسے خواب میں دیکھا اس کے جسم پر پیپ بہہ رہی تھی اور وہ خود زمین پر گر چکا تھا یہ باتیں دلیل ہیں کہ آپ پر اللہ تعالیٰ کی عنایات ہیں اللہ تعالیٰ آپ پر مزید فضل فرمائے۔ بقول شرعی آپ کا وصال ۸۷۵ھ میں ہوا۔

حضرت ابوالقد اسماعیل بن یوسف بن فریح رحمۃ اللہ علیہ

آپ فقیہ، عالم اور عابد و زاہد تھے وادی زبید کے گاؤں تربیہ میں رہتے تھے اور علم میں مشغول تھے آپ نے وہاں کئی لوگوں سے علم فقہ پڑھا اور کئی لوگوں کو پڑھایا، اللہ کریم کے نیک بندوں میں شامل تھے آپ کی مشہور کرامات ہیں بقول جندی ہر رات آپ کی قبر پر نور دکھائی دیتا ہے جو آسمان تک پھیلا ہوا ہوتا ہے مزار اسی گاؤں میں ہے تاریخ وفات معلوم نہیں۔ (شرعی)

حضرت اسماعیل بن احمد بن عیسیٰ زورق رحمۃ اللہ علیہ

ایک شخص نے جب آپ سیاحت کے لئے چلے آپ کو لگا تار بددعا میں دینا شروع کر دیں مگر جو نبی آپ واپس تشریف لائے وہ مر گیا ایک شخص آپ کا سامان لوٹنے کے لئے آگے بڑھا تو اس کا پاؤں ٹوٹ گیا۔ آپ جب حضرت ابو مدین کی زیارت کے لئے جاتے رحمت پاتے فیض محسوس کرتے اور قبر سے وہ آپ سے بات کرتے۔ (مناوی) مجھے معلوم نہیں کہ ان کے اور شیخ احمد بن احمد بن محمد بن عیسیٰ فاسی صوفی زورق کے درمیان کتنا عرصہ حائل ہے جن کا وصال ۸۹۹ھ میں ہوا۔

حضرت اسماعیل فراء رحمۃ اللہ علیہ

آپ عارف ربانی تھے آپ پر لوگوں کا اعتقاد تھا الزاہد القاہری کے لقب سے مشہور تھے بقول غزی ان کے دادا شیخ الاسلام کے یہ دوست تھے اور ان لوگوں میں شامل تھے جو اولیاء و صالحین میں سے راہ خدا میں ان کے مصاحب تھے، والد ماجد شیخ الاسلام بھی ان کے ساتھ رہے اور ان کے لئے انہوں نے علم و صلاح کی ضمانت دی اللہ نے آپ کی ضمانت پوری فرمائی ایسا ہی ہوا قاہرہ میں ۹۲۷ھ میں وصال ہوا۔

حضرت ابو عمر و اسود بن یزید بن قیس نخعی رحمۃ اللہ علیہ

آپ تابعین فقہاء میں شامل تھے حضور پر نور علیہ الصلوٰۃ والسلام کے صحابی سیدنا معاذ بن جبل رضی اللہ عنہ سے علم فقہ حاصل کیا۔ حضرات ابوبکر، عمر، علی، ابن مسعود، ابوموسیٰ، سلیمان اور عائشہ (رضی اللہ عنہم) سے روایت بیان کی۔ آپ عابد، زاہد، روزہ دار اور شب بیدار تھے مروی ہے کہ رمضان پاک کی ہر رات میں آپ پندرہ ختم کیا کرتے تھے اسی حج فرمائے تھے روزے میں اتنی مشقت اٹھاتے کہ جسم نیلا پڑ جاتا زیادہ روزے رکھنے کی وجہ سے ایک آنکھ بھی جاتی رہی تھی رات دن سات سو رکعت نماز نفل معمول تھا۔

بارش کے لئے ہاتھ اٹھا دیئے

بقول امام یافعی حضرت امیر معاویہ رضی اللہ عنہ نے آپ کے وسیلے سے یوں دعا مانگی مولا کریم! ہم آپ کی سرکار سے اس آدمی کے وسیلے سے بارش طلب کرتے ہیں جو ہم سب سے افضل ہے اور وہ ہے اسود بن یزید رضی اللہ عنہ، پھر انہوں نے آپ سے کہا کہ آپ بھی دعا کے لئے ہاتھ اٹھائیں آپ نے ہاتھ اٹھا دعا مانگی اور بارش ہو گئی امام یافعی آپ کی وفات ۷۵ھ اور دوسرے لوگ ۸۵ھ بتاتے ہیں۔ بقول شرعی امام یافعی کی بات زیادہ درست معلوم ہوتی ہے۔

حضرت اصلان دہ رحمۃ اللہ علیہ

آپ مجذوب تھے اور حلب میں اترے تھے بقول عرضی آپ کا مکمل تصرف لائعداد لوگوں نے دیکھا تھا ان کی یہ کرامت ہمیں (عرضی) ہمارے سر حضرت احمد شیبانی رحمۃ اللہ علیہ جو اولیائے کرام کے معتقد، رب تعالیٰ کے نیک بندے اور بنی شیبان کے نیک اور شریف لوگوں میں شامل تھے اور شخبہ کی اولاد کے معزز رکن تھے، نے بتائی کہ ان کے (شیبانی) والد کا ایک معتق غلام تھا جس کا نام سلیمان تھا وہ ترقی کرتا اور بڑھتا ہوا کھدائے جعفر پاشا بن گیا اور بمبئی علاقوں کا سربراہ قرار پایا جب یمن سے انطاکیہ واپس آیا تو مذکورہ احمد شیبانی اس کے استقبال کو نکلے اس نے انہیں ایک کاغذ دیا اور بتایا کہ اہل یمن میں سے حضرت محمد زجاج نے مجھ سے ضمانت لی تھی کہ میں اصلان دہ کو ان کا سلام بھی پیش کروں اور ان کی طرف سے ان کے ہاتھ بھی چوم لوں اب چونکہ میں جعفر پاشا کی خدمت میں مصروف ہوں اور حضرت اصلان کی خدمت میں جانے سے قاصر ہوں آپ میرے نائب بن کر وہاں جائیں جب جناب احمد شیبانی آئے تو حضرت اصلان دہ یہ کہتے ان کے لئے اٹھے اس شخص کو خوش آمدید جو ہمارے پاس اہل یمن کا سلام لایا ہے چار دفعہ یہ جملہ دہرایا پھر چار مرتبہ کہا وعلیکم السلام ورحمۃ اللہ وبرکاتہ پھر کئی دفعہ کہا کیا تم نے جملہ دیکھا اور نہ جمال، احمد مذکور نے تو ان سے کوئی بات نہیں کی تھی صرف باطنی طور پر ان کے سامنے بات پیش کی تھی یہ اوپر والے کلمات ترکی میں کہے تھے کیونکہ وہ عربی نہیں جانتے تھے ان کی زبان ترکی تھی احمد کو ایک درویش نے بنایا جو آپ کی خدمت میں بیٹھا تھا کہ جناب والا! حضرت دہ آپ کو سلامتی کی دعا دے رہے ہیں یمن و برکت کے حصول کا کہہ رہے ہیں اور مکہ تک تمہیں کوئی اونٹ والا لے جائے گا انہوں نے جواب دیا آپ ٹھیک کہتے ہیں یہی ان کا

مطلب ہے۔

سارت مشرق و سرت مغربا شتان بین مشرق و مغرب

(وہ مشرق کو چلی اور میں نے مغرب کا راستہ لیا۔ مشرق اور مغرب کی طرف جانے والوں میں بہت فاصلہ ہوتا ہے)۔ ایک فوجی نے دکاندار سے چاول، قہوہ کی پتی اور چینی لی اپنے جی میں کہنے لگا: میں آپ کو اس سے سولہ ابلو (ایک وزن) چینی دوں گا باقی ان کا خلیفہ علی بیچ دے گا اور اس کی اصل قیمت سے بہت کم قیمت لے گا اب اس نے اپنا خیال بدلا اور کہنے لگا میں دو ابلو چینی لوں گا پھر اس نے دکاندار سے چینی جانور پر لا دی۔ چینی پانی میں گر گئی اور قریباً ختم ہونے لگی پھر تقدیر کی بات کہ چاول اور چینی جو اچھی قیمت پر بک رہے تھے بہت سستے ہو گئے وہ فوراً حضرت کی خدمت میں حاضر ہوا اور جتنی نذرمانی تھی پوری دے دی اور ابھی تین دن بھی نہیں گزرے تھے کہ اعلیٰ قیمت پر تینوں چیزیں بک گئیں۔

پھر مکان مل گیا

احمد شیبانی ہی کہتے ہیں میں محتاج تھا اور ایک غیر آباد مکان لینا چاہتا تھا اور اس مکان میں کاتی ہوئی ریشم بیچی جاتی تھی یہ مکان ایک شخص کے لئے وقف تھا میں نے اس شخص سے مکان کی بات کی تو وہ انکار کر گیا میرے دل کو یہ بات گراں گزری۔ حضرت وہ عموماً ہمارے عشائرے والے گھر میں آتے رہتے تھے ہمارے گھر کا ایک دروازہ جہاں کسی کی طرف کھلتا تھا اور اسی طرف وہ وقف والا مکان تھا حضرت اس دروازے سے کبھی باہر نہیں نکلے تھے آپ ہمیں ملنے آئے گھر کے اندر آ کر وہی دروازہ کھولا اور اس مکان کی طرف جا کر اس سے پیٹھ لگالی دیر تک بیٹھے رہے پھر ہمارے گھر آ کر باہر نکل گئے دوسرے دن وہ شخص آیا جس کے لئے مکان وقف تھا اور وہی رقم مانگی جو میں نے کہی تھی اللہ نے کام پورا کر دیا۔

ایک دن آپ حافظ صاحب کے دفتر میں جا پہنچے قریباً ایک مہینہ وہاں ٹھہرے رہے وہ آپ کی زیارت کرتے اور آپ کے ہاتھ چوم لیتے اب خبریں پھیلنے لگیں کہ صاحب وزیراعظم بن گئے ہیں آپ ان دنوں آمد میں تھے لوگ ہدیے نذرانے لگا تا رہیں لاتے حکمران سیکڑوں قرش (ایک سکہ) پیش کرتے آپ جو بڑی سی بڑی سفارش کرتے قبول کی جاتی اور آپ غلبہ حال اور جذب و مستی کی وجہ سے کسی چیز کا ادراک تک نہیں فرماتے تھے، لوگوں نے ملاحظہ کیا کہ جب سلطان بغداد پر قابض ہونا چاہتا تھا تو ان دنوں اصلاً وہ دہ دہیہ شدید باطنی کرب میں مبتلا تھے۔ بغداد کی فتح کے تھوڑا عرصہ بعد ۱۰۴۸ھ میں قریباً سو سال کی عمر پا کر وصال ہوا۔ (محبی)

حضرت نجار قدسی صم رحمہ اللہ

آپ لکڑی کا کام کرتے تھے جب نماز کا وقت آتا تو کلبھاڑا لکڑی میں پھنس جاتا آپ کو معلوم ہو جاتا کہ اب وقت نماز ہے لہذا آپ کی کوئی نماز بے وقت نہ ہوتی آپ مصر میں فوت ہوئے اور ادنیٰ کے قبرستان کے مشرقی دروازے کے باہر بقول سخاوی دفن ہوئے۔

حضرت ابو الفضل احمدی افضل الدین رحمہ اللہ

آپ یکتا عارفوں اور مقرب اولیاء کے آئمہ میں شامل ہیں، امام شعرانی کے پیر بھائی ہیں اور حضرت علی خواص رحمہ اللہ سے امام شعرانی سے پہلے اکتساب فیض کیا۔

یہ علم، یہ اتحاد، یہ انجام

امام شعرانی فرماتے ہیں میرا ان سے ایسا قلبی اتحاد تھا جو اور کسی کے ساتھ نہ تھا وہ رات کو حکمت بھرا کلام میرے سامنے پیش فرمایا کرتے اور میں لکھتا چلا جاتا جب آپ تشریف لاتے تو میں اپنی تحریر ان کی خدمت میں پیش کرتا آپ اپنے عمامہ سے ایک ورق نکالتے اور فرماتے بعد میں میرے خیال میں آیا تو میں نے یوں اکٹھا کیا جب دونوں تحریریں ملائی جاتیں تو بالکل ایک جیسی ہوتیں (یہ اتحاد قلبی کی علامت تھی۔ بعض لوگ سمجھتے ہم میں سے ایک نے دوسرے کی عبارت نقل کر لی ہے آپ کا یہ خاصہ تھا جو میں نے کسی اور بزرگ میں نہیں پایا جن کا ذکر میں نے طبقات شعرانی میں کیا ہے کہ آپ کو رات اور دن کے اعمال کے اطوار معلوم ہوتے تھے اور ان کی رنگارنگی اور ان کے مدارج و ترقیاں سب آپ کے سامنے ہوتیں، فرمایا کرتے تھے اللہ کریم نے مجھے یہ عظمت عطا فرمائی ہے کہ میں گندم وغیرہ کے دانوں کو جب دیکھتا ہوں تو انہیں پھر کیڑا نہیں لگتا اور نہ ہی وہ تلف ہوتے ہیں ہم نے خود اپنے ہاں گندم کے ذخیرے پر تجربہ کیا جسے گھن لگ جاتا تھا۔ آپ کو اس بات کا علم بھی تھا کہ کائنات میں آج کس کی ڈیوٹی ہے اور کون معزول ہوا ہے، آپ نے کئی دفعہ تنہا حج کیا، جب آخری حج تھا تو آپ بہت کمزور تھے میں نے عرض کیا اس حال میں بھی آپ سفر فرمائیں گے؟ فرمانے لگے جی ہاں اپنی مٹی کے لئے مجھے یہ سفر کرنا ہوگا کیونکہ میرا اصل شہدائے بدر کی تربتوں سے ماخوذ ہے، پھر ایسا ہی ہوا یوم بدر سے دو دن پہلے شدید بیمار ہوئے اور یوم بدر کو وصال فرما کر بدر میں دفن ہوئے اور آپ کا ارشاد پورا ہو گیا، میں نے پھر آواز دینے والوں (ہو اتف) سنا کہ وہ سحری میں کہہ رہے تھے میں نے کبھی حضرت ابو الفضل جیسے انسان سے مصاحبت نہیں کی اور نہ کبھی ہوگی۔ (۱)

میں نے ایک فقیر کے سامنے آپ کی تعریف کی تو وہ کہنے لگا مجھے ان سے ملا دیں ہم آپ کے پاس پہنچے تو آپ خلوت میں تھے حضرت افضل الدین رحمہ اللہ نے فرمایا یا ہو بھسہ (اے او بکرے!) وہ فقیر بدحواس سا ہو گیا قریب تھا کہ وہ مر جاتا پھر حضرت نے فرمایا اللہ کریم کی عزت کی قسم! اگر میں شفقت نہ کرتا تو اس کے دل کو صرف آواز سے پھاڑ کر رکھ دیتا پھر فرماتے لگے اسے جو کچھ ملتا ہے کھا لیتا ہے نیکی اور ورع اختیار نہیں کرتا آپ نے اسے یوں بدحواس فرما دیا جیسا قرآن میں سودخور آدمی کے بدحواس ہونے کا ذکر ہے۔ ارشاد باری تعالیٰ ہے:

۱۔ نوٹ: کچھ ایسا واقعہ ہی دور حاضر میں حضور شیخ الاسلام علامہ حافظ محمد قمر الدین سیالوی رضی اللہ تعالیٰ عنہ سے پیش آیا آپ صحابہ کرام علیہم الرضوان کے شیدائی تھے ادب کا جو انداز آپ نے پایا تھا اس دور میں وہ کیا نہیں نایاب تھا حادثہ میں زخمی ہوئے تو رمضان کریم کی پندرہ تاریخ تھی پھر وصال مبارک حضرت ابو الفضل کی طرح بدایوں کی مقدس تاریخ پر ہی ہوا اور روح اڑتی بدایوں کے ساتھ شامل ہو گئی، اللہ کریم کے اپنے بندوں کے ساتھ نرالے انداز ہوتے ہیں۔ (مترجم)

الَّذِينَ يَأْكُلُونَ الرِّبَا لَا يَقْوَمُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ

(بقرہ: 275)

”وہ جو سود کھاتے ہیں قیامت کے دن نہ کھڑے ہوں گے مگر جیسے کھڑا ہوتا ہے وہ جسے آسیب نے چھو کر مجبوظ بنا دیا ہو۔“

آپ نے پھر یقین کی حقیقتوں پر اس سے گفتگو فرمائی اور دقائق کھول کر رکھ دیئے پھر وہ فقیر کہنے لگا حضور! اپنے مقام اور عبارت میں تھوڑا نیچے اتریں (تاکہ میں سمجھ سکوں) پھر آپ نے وہاں ایک شخص دیکھا جو خلوت پسند تھا مگر ذکر میں اس کی آواز دھیمی تھی آپ نے فرمایا اس فقیر کو باہر لے جاؤ اور کھانا کھلاؤ ورنہ یہ مر جائے گا اور جہنم میں داخل ہوگا فقیر سن کر بولا یہ (بھوک وغیرہ) تو خلوت کی شرط ہے، حضرت افضل الدین نے فرمایا ولایت خلوت میں کیسے طلب کی جاتی ہے؟ اگر بندہ ولی ربانی ہے تو اسے اس علاج و عمل کی ضرورت نہیں ہے اور اگر وہ بندہ خدا نہیں ہے تو ان طریقوں سے ولی نہیں بن سکتا بھلا بکا کن کا درخت کسی عمل و علاج سے سیب کا درخت بن سکتا ہے۔ حضرت ابوالفضل نے روٹی لی اور اسے فرمایا میری بات مان لو باہر چلے جاؤ جو اللہ کریم نے وعدہ دے رکھا ہے وہ مل جائے گا ان شاء اللہ، مگر وہ نہ نکلا خلوت کدے میں ہی بیٹھا رہا آپ نے فرمایا اب اللہ تعالیٰ تجھے موت میں مبتلا کر دے گا وہ ایک دن اور ایک رات کے بعد مر گیا، آپ فرمایا کرتے تھے مخلوق کے اندرون صاف بلور کی طرح ہیں میں ان کے اندر کو اسی طرح دیکھتا ہوں جس طرح ان کا ظاہر میرے سامنے ہے آپ اگر کسی انسان سے رخ موڑتے تو وہ پگھلنے لگتا اور دنیا و آخرت کے کسی کام میں فلاح نہ پاتا۔

قبر سے آواز دی میں یہاں ہوں

آپ انسان کی ناک سے اس کے گھر ہونے والے سب کام معلوم کر لیتے فرماتے یہ بات میرے اختیار میں ہے میں نے اللہ سے سوال کیا کہ یہ بات نہ رہے مگر اس ذات کی طرف سے حجاب نہ ہوا اللہ کریم کی اسی میں حکمتیں اور بھید ہیں آپ کا وصال ۹۳۲ھ میں ہوا شعرانی فرماتے ہیں میں نے ۹۱۸ھ میں حج کیا تو بدر گیا اور وہاں میں نے آپ سے کہا آپ کو اللہ کریم کی قسم دیتا ہوں قبر سے بول کر مجھے اپنی قبر بتائیں آپ نے بلایا ادھر آؤ میں یہاں ہوں ان کے بتانے سے مجھے قبر کا علم ہوا۔ حضرت آقا شمس الدین رملی کا ذکر ان کے نام محمد میں ہو چکا ہے۔

حضرت اللہ بخش رحمۃ اللہ علیہ

آپ عارف ربانی تھے اللہ بخش کا معنی ہے عطیہ خداوندی آپ ہندوستان کے رہنے والے اور سلسلہ نقشبندیہ سے منسلک ہیں آپ عالی مشرب اور معارف میں انتہائی بلند تھے آپ سے عجیب تصرفات اور نرالی کرامات منقول ہیں، آپ عارف ربانی اور حضرت تاج الدین ہندی نقشبندی صاحب کرامات کے جلیل القدر شیخ ہیں۔

پھر محبت حائل ہو گئی

حضرت تاج الدین نے بھی آپ کے خوارق ملاحظہ فرمائے حضرت نے انہیں کسی خدمت کے لئے امر وہمہ بھیجا وہ راستے میں جا رہے تھے کہ ایک حسین و جمیل عورت دیکھی اور اس کے عشق میں مبتلا ہو گئے یوں محبت نے غلبہ پایا کہ اختیار کی باگ آپ کے ہاتھ سے نکل گئی حضرت کا کام چھوڑ کر اس کے پیچھے ہو گئے یہی حال تھا کہ آپ نے حضرت کو اس عورت کے دائیں پہلو میں دیکھا وہ آپ کو دیکھ رہے تھے اور انگشت شہادت تنبیہ و تعجب کے طور پر اپنے منہ پر رکھی ہوئی تھی جب آپ کو اس طرح دیکھا تو بیحد شرمسار ہوئے اب آپ کی محبت آپ کے دل سے بالکل نکل گئی اور آپ نے اپنی راہ لی جب کام اور خدمت بجا کر حضرت کے پاس واپس آئے تو آپ انہیں دیکھتے ہی ہنس پڑے آپ جان گئے کہ حضرت ساری بات سے باخبر ہو گئے ہیں۔

مکڑی کی طرف پیغام

حضرت اللہ بخش کا ایک عقیدت مند ایک دن علم تصوف کا سبق آپ سے پڑھ رہا تھا کہ مکڑی شہر میں آگئی لوگوں کے درختوں اور کھیتوں میں گھس گئی حضرت کے باغ کا نگران آیا اور مکڑی کی اطلاع دی آپ نے اپنے ایک خادم کو باغ کی طرف بھیجا اور فرمایا جا کر بلند آواز سے مکڑی کو کہہ دو کہ تم مہمان ہو اور مہمانوں کی رعایت ضروری ہوتی ہے مگر ہمارے باغ کے درخت تو بہت چھوٹے ہیں تمہاری دعوت کے قابل نہیں مروت یہی ہے کہ تم انہیں چھوڑ دو مکڑی نے جونہی یہ آواز سنی اڑی اور باغ سے نکل گئی حضرت کے باغ کے علاوہ لوگوں کی کھیتیاں اور درخت کھائے ہوئے گرے پڑے بھوسے جیسے ہو گئے۔

ایک صاحب نے آکر آپ کے سامنے فقر، تنگ دستی اور معاشی خرابی کی شکایت کی اور کئی دن آپ کی خدمت میں بیٹھا رہا آپ نے اسے فرمایا اگر دنیا کا تمہیں کچھ حصہ مل گیا تو ہمیں کیا دو گے؟ اس نے کہا دو سو اونس حصہ جناب کا ہوگا آپ نے فرمایا اتنا نہیں دے سکو گے آپ بات دہراتے رہے طے آخر میں یہ ہوا کہ سو اونس حصہ دیں گے آپ نے ایک ایک دنیا دار کے پاس جانے کا حکم دیا حضرت کی دعا سے اسے تھوڑے ہی دنوں میں بہت سی دنیا مل گئی، حضرت اس کے پاس فقیروں کو خط دے کر بھیجتے کہ انہیں کچھ دے دو مگر وہ نہ دیتا حضرت کے حصے کے بہت سے درہم اس کے پاس جمع ہو گئے اس نے حضرت کو لکھا اپنا کوئی خادم بھیجے تاکہ یہ درہم آپ کی طرف بھیج سکوں جب وہ خط حضرت کے پاس پہنچا تو آپ کو غیرت و جلال آگیا اور فرمایا سبحان اللہ! آدم علیہ السلام سے لے کر آج تک کسی نے اپنے ہاتھ سے لگایا ہوا پودا کبھی کا ناگر میں آج کانٹے لگا ہوں کچھ دنوں کے بعد اس کی موت کی اطلاع آگئی آپ کی بہت سی کرامات تھیں آپ کا وصال ۱۰۰۲ھ میں ہوا اس وقت آپ کی عمر بیاسی سال تھی۔ (محبی)

ام احمد قابلہ مصریہ رحمۃ اللہ علیہا

نیک خاتون تھیں، اہل خیر سے تھیں اللہ کے لئے سب باتیں قبول کرتیں اور اجرت نہ لیتیں۔

پانی بھی جلتا ہے

ان کے ایک صاحبزادے نے یہ واقعہ نقل کیا ہے کہ انہوں نے ایک ٹھنڈی سرما کی رات کہا بیٹا! ذرا دیا جلادینا میں نے جواب دیا امی! ہمارے پاس تو تیل نہیں ہے کہنے لگیں دیے میں پانی ڈال کر اللہ کا نام لے لو، میں نے ایسا ہی کیا تو دیا جل گیا۔ میں نے کہا بیاری امی! کیا پانی بھی جلنے لگتا ہے فرمانے لگیں ایسا تو نہیں ہوتا لیکن جو اللہ تعالیٰ کی اطاعت کرتا ہے سب چیزیں اس کی مطیع ہو جاتی ہیں۔ (سخاوی)

ام ربيع زبیدی رحمۃ اللہ علیہا

قافلہ کے سواروں کے ساتھ ہوتیں جب انہیں پانی کی ضرورت ہوتی تو ان کے پاس آتے پھر ان کے سامنے پانی آ جاتا آپ کا وصال مصر میں ہوا ادوی کے قبرستان میں قرائفہ میں مدفون ہوئیں۔ (سخاوی)

حضرت ام سطل رحمۃ اللہ علیہا

سید زادی عابدہ اور زاہدہ تھیں عظیم قاری جناب شریف کی بیوی تھیں جو قرأت میں ابوالجود جیسے عظیم قاری کے استاد تھے بڑے بڑے ائمہ آپ کے ہاتھ سے پانی پیتے اور سانپ ان کے سر ہانے آ کر سو جاتے آپ بقول سخاوی اپنے خاوند کے ساتھ قرائفہ میں مدفون ہیں۔

حضرت امیر کلال ابن سید حمزہ رحمۃ اللہ علیہ

آپ سلسلہ عالیہ نقشبندیہ کے ایک امام ہیں اور حضرت بہاء الدین شاہ نقشبند رحمۃ اللہ علیہ استاذ اعظم کے مرشد ہیں آپ کے مقامات میں آپ کی والدہ ماجدہ کا یہ ارشاد منقول ہے وہ فرماتی ہیں جب میں آپ کو پیٹ میں لئے ہوئے تھی تو میں نے کھانے کا ایک لقمہ لیا شام کو وہ شب والا تھا تو میرے جی میں اس سے بہت تکلیف ہوئی جب یہ بات کئی دفعہ ہوئی تو میں نے کھانے میں احتیاط شروع کر دی اور پھر وہ تکلیف بھی جاتی رہی مجھے اسی وقت امید لگ گئی کہ آپ سراپا برکت ہیں۔

جب آپ جوان ہوئے تو کشتی کے فن میں مہارت حاصل کی بڑے بڑے بہادر، معرکہ ساز اور پر نظارہ لوگ آپ کے پاس آتے چنانچہ واقف کاروں میں سے ایک کے دل میں خیال آیا کہ یہ سردار بھی ہیں اور خاندان سادات سے بھی ہیں انہوں نے یہ کشتی کا دھندا کیوں اپنا رکھا ہے اور یہ بہادرانہ کام اس میدان میں کیوں کر رہے ہیں؟ اس خیال کے جلدی بعد اس شخص کو نیند آ گئی اس نے خواب میں دیکھا کہ قیامت قائم ہو گئی ہے اور وہ سینے تک کچھڑ میں دھنس گیا ہے اسے شدید اضطراب تھا اور بہت ڈر رہا تھا کہ آپ اچانک آ گئے اور اس بھنور سے اسے نکال لیا جب اسے کچھ آرام آیا اور ہلاکت کا خوف اڑا تو حضرت اس کی طرف متوجہ ہوئے اور فرمایا اب تو تمہیں میری ہمت کا پتہ چل گیا ہوگا اور تم نے جان لیا ہوگا کہ سید کشتی کیوں لڑتا ہے۔ (الحلانی)

حضرت امین الدین بن نجار رحمۃ اللہ علیہ

آپ مصر محروسہ میں جامع مسجد غری کے امام تھے۔

جانور محراب سے نکلا

امام شعرانی فرماتے ہیں مجھے ان کے ساتھ یوں واقعہ پیش آیا کہ میں ان کے سامنے بخاری کی شرح حرم میں شکار کی جزا کے بارے میں پیش کر رہا تھا انہوں نے ٹینٹل (از قسم ہرن ایک جنگلی جانور) کی جزا کا ذکر کیا تو میں نے پوچھا ٹینٹل کیا ہوتا ہے؟ انہوں نے فرمایا آپ ابھی دیکھ لیں گے اسی وقت ٹینٹل محراب سے نکلا اور میرے کندھے کے مقابل آ کر کھڑا ہو گیا وہ گدھے سے چھوٹا اور زبر بکرے سے تھوڑا بڑا تھا اس کی تھوڑی کے نیچے داڑھی نما چھوٹے چھوٹے بال تھے آپ نے فرمایا یہ ہے ٹینٹل پھر وہ دیوار میں گھس گیا میں نے آپ کے قدم چوم لئے، آپ نے فرمایا میرے مرنے تک کسی کو نہ بتانا، جامع کتاب یوسف مہمانی فرماتے ہیں میں نے ٹینٹل کے لئے ”کتاب الحیوان“ پڑھی تو وہاں اس کی یہ تعریف درج تھی ٹینٹل پہاڑی دو سالہ بکرے کو کہتے ہیں یہ جو حضرت نوحی سے مروی حدیث میں ہے کہ حرم میں ٹینٹل کے شکار کا بدلہ گائے ہے اگر حرم اسے مارے تو جہاں بھی مارے یہی بدلہ ہوگا، مزید کرامات ملاحظہ ہوں۔

امام شعرانی فرماتے ہیں میں نے آپ کو وصال کے دو سال بعد خواب میں دیکھا تو آپ نے میرے سامنے ایک حدیث بیان کی جس کی سند سریانی تھی اور متن عبرانی تھا کہ سرکار عظمت مدار علیہ الصلوٰۃ والسلام نے فرمایا ”جو شخص دائمی صبح کی نماز کے بعد سو جاتا ہے اللہ کریم اسے پہلو کے درد (نمونیا) میں مبتلا فرما دیتے ہیں“ دوسری روایت میں ہے اللہ اس کے پہلو میں مرض بچ (پھوڑا، گھاؤ) پیدا فرما دیتے ہیں“ امام شعرانی رحمۃ اللہ علیہ نے طبقات میں اسی طرح نقل فرمایا ہے۔

حضرت شعرانی رحمۃ اللہ علیہ نے ”العیود“ میں لکھا ہے کہ حضرت اگر کسی چیز کے متحرک ہونے کے لئے قسم کھا لیتے تو وہ چیز متحرک ہو جاتی میں نے ایک دفعہ دیکھا کہ دو تین ہاتھ دور پڑی تختی کو فرمایا میں تجھے اللہ کی قسم دے کر کہتا ہوں آ جا میں نے دیکھا تختی کھٹکے لگی اور حضرت کے پاس آ گئی۔ مناوی فرماتے ہیں وہ پورے ورق پر ایک سطر ہر سطر کا وقت برابر ہوتا ایک حرف بھی دوسری سطر سے کمی و بیشی نہ ہوتی اور سطر پوری کئے بغیر قلم نہ اٹھاتے وصال ۹۲۹ھ میں ہوا باب النصر کے باہر قبرستان میں سیدی ابراہیم جعبری کے قریب دفن ہوئے۔

حضرت ابو عامر اویس بن عامر مرادی قرنی رحمۃ اللہ علیہ

آپ حضور سید المرسلین علیہ الصلوٰۃ والسلام کی شہادت کے مطابق تابعین کرام رحمۃ اللہ علیہ میں افضل ہیں حضور علیہ الصلوٰۃ والسلام کا زمانہ تو پایا مگر والدہ ماجدہ کی خدمت کی وجہ سے آپ کی خدمت میں حاضری نہ دے سکے۔ صحیح مسلم میں حضرت عمر رضی اللہ عنہ سے مروی ہے انہوں نے فرمایا میں نے رسول علیہ الصلوٰۃ والسلام سے سنا آپ فرماتے تھے اویس بن عامر اہل یمن کے قبیلہ مراد اور قرن سے اپنے ساتھیوں سمیت تمہارے پاس آئیں گے انہیں مرض برص تھا اب ٹھیک ہے صرف درہم جتنی جگہ باقی ہے ان کی والدہ ہیں

جن کے وہ فرماں بردار ہیں اگر وہ اللہ کی قسم کھا کر کوئی بات کر دیں تو اللہ تعالیٰ ان کی قسم کو پورا فرما دیتے ہیں اگر تم ان سے دعائے مغفرت کرا سکو تو کراؤ۔ (مناوی)

جنت سے کفن آیا

شرعی نے آپ کے بہت سے مناقب کا تذکرہ کیا ہے اور لکھا ہے کہ مقامات مسعودی کی شرح میں ہرم بن حیان مرادی کی روایت پڑھی ہے جو حضرت اولیس کے دوست تھے کہ آپ کا وصال دمشق میں ہوا تھا اور آپ کے پاس دو کپڑے موجود پائے گئے تھے ایک پر لکھا تھا: بِسْمِ اللّٰهِ الرَّحْمٰنِ الرَّحِیْمِ یہ اللہ رحمن و رحیم کی طرف سے اولیس قرنی کے لئے جہنم سے آزادی کا پردانہ ہے اور دوسرے پر لکھا ہوا تھا: یہ ہے جنت سے اولیس قرنی کا کفن، لیکن عام مشہور بات یہ ہے کہ حضرت اولیس کا وصال بطور شہید معرکہ صفین میں ۳۷ھ میں سیدنا حیدر کرار رضی اللہ عنہ کے غلاموں کے ساتھ ہوا۔

یہ پراگندگی اور استغنا

امام یافعی جناب ہرم بن حیان سے روایت کرتے ہیں کہ مجھے (ہرم) اولیس کی باتیں پہنچی تو میں کوفہ میں آیا مجھے صرف آپ کی زیارت مقصود تھی دو پہر کا وقت تھا آپ فرات کے کنارے وضو فرما رہے تھے کہ میں آپ کو آ ملا۔ جوان کی ہیبت و صورت بتائی گئی تھی، اس کی وجہ سے میں انہیں پہچان گیا، وہ دبلے پتلے گندمی گہرے رنگ کے انسان تھے پراگندہ مو، سرمندا ظاہری طور پر ہیبت ناک تھے۔ میں نے انہیں سلام عرض کیا انہوں نے مجھے سلام کا جواب دیا میں نے مصافحہ کے لئے ہاتھ بڑھایا تو انہوں نے مصافحہ نہ فرمایا۔

حضرت ایوب سختیانی رضی اللہ عنہ

آپ مکہ مکرمہ کے راستے میں تھے لوگ پیاس سے بلک رہے تھے اور موت کا خوف تھا آپ نے اپنے ساتھیوں سے کہا کیا تم میری بات کو چھپائے رکھو گے؟ انہوں نے کرامت کو چھپانے کا وعدہ کیا تو آپ نے دعا مانگی اپنی چادر کو الٹا تو پانی فوراً ابلنے لگا سب نے سیر ہو کر پیا اور جانوروں کو پلایا آپ نے پھر اس جگہ ہاتھ پھیرا تو پہلے کی طرح خشک ہو گئی۔

ایک دفعہ مکہ مکرمہ میں آپ جبل حرا (وہ پہاڑ جس میں غار حرا ہے اور کعبہ سے تین میل کے فاصلہ پر ہے۔ مترجم) پر تھے آپ کے ساتھی کو پیاس لگی آپ نے پاؤں سے پہاڑ کو دبا یا تو پاؤں کے نیچے سے پانی نکل آیا آپ کا وصال ۱۳۱ھ میں تریسٹھ سال کی عمر میں طاعون سے ہوا۔ (مناوی) قشیری کہتے ہیں اسی طرح روایت ہے کہ حضرت ایوب مذکور کے ساتھ سفر میں ایک جماعت تھی انہیں کہیں پانی نہ مل سکا تو حضرت سختیانی رضی اللہ عنہ نے فرمایا کیا راز رکھو گے جب تک میں زندہ ہوں؟ لوگوں نے اقرار کیا تو آپ نے زمین پر دائرہ مارا اور پانی بہہ نکلا تو سب لوگوں نے پیا۔ وہ لوگ جب بصرہ پہنچے تو حماد بن زید رضی اللہ عنہ کو اس کی کسی نے اطلاع کی حضرت عبدالواحد بن زید بولے (یہ بات ٹھیک ہے) میں بھی اس سفر میں آپ کے ساتھ تھا۔

حضرت ایوب کناس مصری رضی اللہ عنہ

آپ شیخ حسین جاکي مشہور نیک واعظ کے مرشد ہیں جاکي پر کچھ لوگوں نے اعتراض کیا انہوں نے شاہ کے پاس محفل لگالی تاکہ اس سے حکم حاصل کر کے آپ کو وعظ سے روک دیں دلیل یہ دی کہ وہ لجن کرتے ہیں (عربی گرائمر کے خلاف عربی بولتے ہیں اور الفاظ کو بگاڑ دیتے ہیں۔ مترجم) بادشاہ نے آپ کو وعظ سے روکنے کا فرمان جاری کر دیا آپ نے اپنے مرشد حضرت ایوب کناس کے سامنے شکایت کی بادشاہ بیت الخلا میں چلا گیا تو اچانک دیوار سے حضرت ایوب نکلے ان کے کندھے پر جھاڑو تھا اور شیر کی شکل میں تھے منہ کھول لیا تاکہ شاہ کو نگل لیں، بادشاہ کا غنہ لگ گیا اور بے ہوش ہو کر گرا جب ہوش آیا تو شیر بولا شیخ حسین رضی اللہ عنہ کو وعظ کہنے کا پیغام بھیجو ورنہ میں تمہیں مار ڈالوں گا یہ کہہ کر دیوار کے اندر غائب ہو گیا۔ اب بادشاہ شیخ حسین رضی اللہ عنہ کے پاس گیا اور حضرت ایوب سے بھی ملنا چاہا مگر آپ نے ملنے سے انکار کر دیا (شعرانی) حسین جاکي کا سن وفات ۷۳۰ھ لکھا ہے اور بتایا ہے کہ مصر میں باب نصر کے باہر وہ اپنے مرشد ایوب رضی اللہ عنہ کے پاس دفن ہوئے مگر حضرت ایوب رضی اللہ عنہ کی تاریخ وفات کا ذکر نہیں کیا۔

حضرت شیخ ایوب بن احمد خلوتی حنفی دمشقی رضی اللہ عنہ

آپ استاد کبیر، آئمہ مرشدین، مشاہیر عارفین، اعیان علمائے عالمین اور اولیائے مقررین میں شامل ہیں، بڑا واضح اور صاف کشف تھا (محی) محی نے یہ بھی کہا ہے کہ میں نے فقیہ ادیب ابراہیم بن عبدالرحمن امین الفتویٰ سے دمشق میں سنا وہ کہتے تھے میں نے آپ کی مدح میں ایک قصیدہ لکھا جس کا مطلع یہ تھا:

دعوة یکابد اشواقه فقد اکثر الوجد إحراقه

(عاشق کو اپنے حال پر چھوڑ دو وہ اپنے شوق و ذوق کا مقابلہ کرتا رہے کیونکہ محبت نے اسے جلا کر رکھ دیا ہے)۔

میں نے یہ قصیدہ کسی کو بھی نہیں سنایا تھا میں حضرت سے ملا میں عبرانی دروازے سے جامع مسجد اموی کی طرف جا رہا تھا جو نبی ملاقات ہوئی فوراً آپ نے مجھے یہ مطلع سنا دیا میں بہت حیران ہوا خیال آیا شاید کسی اور نے یہی شعر پہلے کہا ہو آپ نے فرمایا کیا اس ردیف و بحر میں آپ نے کچھ نظم کیا ہے؟ میں نے کہا جی ہاں، فرمایا گزشتہ رات آپ نے مجھے ایک قصیدہ سنایا تھا جس کا مطلع یہ ہے۔ جائیں اور لے جائیں آپ کے ایسے کئی واقعات ہیں۔

دربان راستہ چھوڑ گئے

آپ نے ابن عربی رضی اللہ عنہ کو اس حال میں دیکھا کہ آپ کے دروازوں پر قریباً چالیس حاجب و دربان ہیں آپ اندر گئے مگر کسی دربان نے آپ کو نہیں روکا جب آپ اندر پہنچے اور ابن عربی رضی اللہ عنہ کے سامنے آئے تو آپ نے فرمایا ایوب اتم میرے نقش قدم پر ہوتا ہمارے علاوہ میرے پاس اور کوئی داخل نہیں ہوا۔

لَا إِلَهَ إِلَّا اللَّهُ کے اسرار

آپ نے خود حضور سید المرسلین علیہ الصلوٰۃ والسلام کا جمال جہاں آرا دیکھا آپ کے ساتھ سادات عشرہ (عشرہ مبشرہ رضی اللہ عنہم) تھے۔ حضور علیہ الصلوٰۃ والسلام اپنے عم زاد بھائی حضرت علی ابن ابی طالب رضی اللہ عنہ کو فرما رہے تھے کہ ایوب کو کہہ دیجئے اس زمانے کے لئے مبارک و خوشی ہے جس میں تم ہو گویا حضور علیہ الصلوٰۃ والسلام نے اپنے اس ارشاد پاک میں حضرت ایوب رضی اللہ عنہ کے قصیدہ ہمزہ کی طرف اشارہ فرمایا جس کا آغاز یوں ہوتا ہے یا عریبتا حواشی انجوعاء آپ ہر وقت لَا إِلَهَ إِلَّا اللَّهُ پڑھتے رہتے یہ کلمہ آپ کے وجود سے مل چکا ہوتا جب سو جاتے تو آواز سانسوں کے ساتھ اس کلمہ کی آتی رہتی اور فرماتے اگر ابتدائے کار میں مجھے معلوم ہو جاتا کہ لَا إِلَهَ إِلَّا اللَّهُ میں کیا اسرار ہیں تو میں کوئی اور علم طلب نہ کرتا، آپ نے اپنے رسالہ ”الاسامیہ“ میں لکھا ہے کہ سب اذکار میں سے جلدی اثر ڈالنے والا ذکر لَا إِلَهَ إِلَّا اللَّهُ اور سورۃ اخلاص کی تلاوت ہے۔

مثالی شکل اور بدلیت

علامہ محی آپ کے پوتے مشہور عالم شیخ عبدالحی عکری صالحی سے نقل کرتے ہیں کہ انہوں نے (عبدالحی) جامع مسجد سلیمہ کے خلوت کدے میں آپ کو دیکھا آپ کا ظاہری جسم عظیم و کبیر ہو گیا اور پورے خلوت کدے میں پھیل گیا، ایک شخص نے آپ کو کمرے میں سویا ہوا دیکھا پھر رات کے دوران ہی وہ شخص گھر سے باہر نکلا تو دیکھا کہ آپ کھڑے نماز پڑھ رہے ہیں اس نے بڑے غور سے آپ کو پہچانا مگر پھر اندر آیا تو آپ وہاں سو رہے تھے کئی دفعہ اندر باہر آ کر اس نے آپ کو اسی انداز میں دیکھا یہ بدلیت کی صفات میں سے ہے اولیائے ربانی ایک جگہ ہوتے ہیں اور ان کی مثالی شکل دوسری جگہ ہوتی ہے۔

حسن رسالت کی ذرہ نوازیں

حضرت خود فرماتے ہیں میں نے حقیقتہً ظاہری دنیا میں اس رات یہ واقعہ دیکھا جس رات میں اپنے قصیدہ ہمزہ کو شان مصطفیٰ علیہ الصلوٰۃ والسلام میں نظم کر رہا تھا جس کے چار سو سے زیادہ شعر ہیں اور ہر شعر میں میں نے سب اقسام کی دو جناس (ہم شکل مگر معنی الگ الگ الفاظ) ہر شعر میں جمع کیے ہیں صرف علم بدیع کے انواع کو نہیں لیا۔ میں صبح اوراد پڑھ رہا تھا کہ بشارت یوں ملی جس طرح صبح کی پو پھوٹی ہے شکل یہ تھی کہ میرے سامنے ایک درخت آیا وہ ایسا ہی جیسا کہ قرآن پاک میں مولا کریم نے ذکر کیا ہے اس کی جڑیں تو زمین میں تھیں اور شاخیں آسمان پر پہنچی ہوئی تھیں اس پر یوں انوار پڑے رہے تھے گویا سورج کی شعائیں ہیں میں نے اس کے پیچھے دیکھنا چاہا میں اس درخت پر چھا گیا اور اس کے پیچھے وسیع فضا دیکھی جس کی حد و انتہا نہ تھی گویا دیکھتا ہوں کہ سید کل مآلک علیہ السلام اسی سمت تشریف لارہے ہیں جدھر یہ غلام ہے آپ کے ساتھ اتنی مخلوق ہے جس کا شمار اللہ کریم کو ہی معلوم ہے آپ کے جسم اطہر کے ہر ہر مسام سے نور کی شعائیں چمک رہی ہیں میری یہ عجیب قسمت تھی کہ سرکار عرش وقار علیہ الصلوٰۃ والسلام جب بھی مجھے نوازتے تو آپ تھوڑے آگے جھک کر اپنا سر مبارک میرے سر کے اوپر اور اپنا سینہ میرے سینے کے اوپر فرمالیتے اور اپنے دونوں مقدس ہاتھ میری پشت پر رکھ کر فرماتے اللہ تم میں برکت ڈالے اور اس زمانے میں بھی جس میں تم

ہو۔ الحمد للہ حضور علیہ الصلوٰۃ والسلام کے فضل کا فیض شامل حال رہا ہے۔

شان عارف

آپ فرماتے ہیں: عارف وہ نہیں جو جیب سے خرچ کرے عارف تو وہ ہے جو غیب سے خرچ کرے آپ کی اور بھی بہت سی کرامات ہیں۔ وصال ۱۰۷۱ھ میں ہوا غرباء کے قبرستان میں فرادیس کے مقبرے میں دفن ہوئے بقول محی رضی اللہ عنہ آپ کی تاریخ وفات اس فقرے سے نکلتی ہے۔ الشیخ ایوب قطب (۱۰۷۱ھ)۔